

**DUE DATE ~~SLIP~~**

**GOVT. COLLEGE, LIBRARY**

**KOTA (Raj.)**

Students can retain library books only for two weeks at the most.

BORROWER'S No.	DUE DTATE	SIGNATURE

॥ श्रीगुरुचरणारविन्दाभ्यां नमः ॥

## सिद्धान्तकौमुदीसहिता

# ॥ बालमनोरमा ॥

येनाक्षरसमाम्नायमधिगम्य महेश्वरात् ।

कृत्स्नं व्याकरणं प्रोक्तं तस्मै पाणिनये नमः ॥ १ ॥

येन धौता गिरः पुंसां विमलैश्शब्दवारिभिः ।

तमश्चाज्ञानजं भिन्नं तस्मै पाणिनये नमः ॥ २ ॥

वाक्यकारं वररुचिं भाष्यकारं पतञ्जलिम् ।

पाणिनिं सूत्रकारञ्च प्रणतोऽस्मि मुनित्रयम् ॥ ३ ॥

मुनित्रयं नमस्कृत्य तदुक्तीः परिभाव्य च ।

वैयाकरणसिद्धान्तकौमुदीयं विरच्यते ॥ ४ ॥

स जयति दिव्यनटेशो नृत्यति योऽसौ चिदम्बरसभायाम् ।

पाणिन्याद्या मुनयो यस्य च दयया मनोरथानभजन् ॥ १ ॥

अस्तु नमः पाणिनये भूयो मुनये तथास्तु वररुचये ।

किञ्चास्तु पतञ्जलये शब्दब्रह्मात्मने च धूर्जटये ॥ २ ॥

व्याख्याता बहुभिः प्रौढैरेषा सिद्धान्तकौमुदी ।

वासुदेवस्तु तद्व्याख्यां वष्टि बालमनोरमाम् ॥ ३ ॥

ओं मङ्गळादीनि मङ्गळमध्यानि मङ्गळान्तानि च शास्त्राणि प्रथन्ते । वीरपुरुषाणि भवन्त्यायुष्मत्पुरुषाणि चाध्येतारश्च वृद्धियुक्ता यथा स्युरिति वृद्धिसूत्रस्थभाष्यादिस्मृतिसिद्धकर्तव्यताकं ग्रन्थादौ कृतं मङ्गळं शिष्यशिक्षायै ग्रन्थतो निबध्नन् प्राचीनग्रन्थैरगतार्थतां विषयप्रयोजनसम्बन्धाधिकारिणश्च सूचयन् चिकीर्षितं प्रतिजानीते । मुनित्रयमिति श्लोकेन । इयं वैयाकरणसिद्धान्तकौमुदी विरच्यत इत्यन्वयः । इयमिति ग्रन्थरूपा वाक्यावलिर्विवक्षिता ।



भाविन्या अपि तस्याः बुद्ध्या विषयीकरणादियमिति प्रत्यक्षवन्निर्देशः । व्याकरणमधीयते विदन्ति वा वैयाकरणाः तेषां सिद्धान्ताः एवमेते शब्दास्साधव इति निश्चितार्थाः तेषां कौमुदी चन्द्रिका अत्यन्तसादृश्यात्ताद्रूप्यव्यपदेशः । चन्द्रिका हि तमो निरस्यति । भावान् सुखं प्रकाशयति । दिनकरकिरणसम्पर्कजनितसन्तापमपगमयति । एवमियमपि ग्रन्थरूपवाक्याव-  
लिरज्ञानात्मकं तमो निरस्यति । मुनित्रयग्रन्थभावाननायासं प्रकाशयति । अतिविस्तृतदुरुह-  
भाष्यकैयटादिमहाग्रन्थपरिशीलनजनितचित्तसन्तापं च शमयतीति अत्यन्तसादृश्याद्युज्यते  
चन्द्रिकातादात्म्याच्चवसायः । विरच्यते क्रियते । वर्तमानसामीप्याद्वर्तमानव्यपदेशः ।  
किं कृत्वेत्यत आह । **मुनित्रयं नमस्कृत्येति ॥** त्रयो अवयवा अस्य समुदायस्य  
त्रयं । त्रयवयवकसमुदायः । “संख्याया अवयवे तयप्” इति तयप् तद्धितः ।  
“द्विभ्यां तयस्यायज्वा” इति तस्यायजादेशः । मुनीनां त्रयमिति षष्ठीसमासः । त्रयाणां  
मुनीनां समुदाय इति यावत् । यद्यपि मुनिशब्दस्य त्रिशब्दस्य चाभेदान्वये त्रि-  
शब्दस्य मुनिशब्दसापेक्षत्वात् असामर्थ्यात्तद्धितानुपपत्तिः । तथापि त्रयोऽवयवा अस्य  
समुदायस्य त्रयं इति प्रथमं व्युत्पाद्यम् । अत्र त्रिशब्दस्य मुनिशब्दमनपेक्ष्यैव समुदायेऽन्वया-  
त्रास्त्यसामर्थ्यं । ततो मुनीनां त्रयमिति मुनिशब्दः समुदायेऽन्वेति । तस्य प्रत्ययार्थतया प्रधा-  
नत्वात् । न तु मुनिशब्दस्य त्रयशब्दैकदेशभूतत्रिशब्देनाभेदान्वयः । पदार्थः पदार्थेनान्वेति न  
तु तदेकदेशेनेति न्यायात् । ततश्च मुनिशब्दत्रिशब्दयोः परस्परवार्तानभिज्ञयोरेव शब्दमर्यादया  
समुदायेऽन्वये सति पश्चात्संख्यायाः परिच्छेदकत्वस्वभावतया त्रित्वस्य परिच्छेद्यपर्यालोचनायां  
सन्निहितपदान्तरोपस्थितत्वान्मुनय एव परिच्छेद्यतया संबध्यन्ते । त्रयाणां मुनीनां समुदाय इति ।  
सोऽयं पार्ष्टिकान्वयः अरुणाधिकरणन्यायविदां सुगम इत्यलं विस्तरेण । मुनित्रयमिति कर्मणि  
द्वितीया । नमस्वस्तीति चतुर्थी तु न । कारकविभक्तोर्बलीयस्त्वस्य वक्ष्यमाणत्वात् । नमस्कृत्य  
अञ्जलिशिरस्संयोगादिव्यापारेण तोषयित्वेत्यर्थः । नमस्कोतेरञ्जलिशिरस्संयोगादिरूपव्यापारमा-  
तार्थकत्वे अकर्मकत्वापत्त्या द्वितीयानुपपत्तेः । ननु प्राचीनेषु प्रक्रियाकौमुद्यादिग्रन्थेषु वैयाकरण-  
सिद्धान्तानां संग्रहात्तैरेव ग्रन्थैः चरितार्थत्वात्किमनेन ग्रन्थेनेत्यत आह । **तदुक्तीः परिभाव्य-  
चेति ॥** तस्य मुनित्रयस्य उक्तयः तदुक्तयः सूत्रवार्तिकभाष्यात्मकग्रन्थरूपवाक्यावलयः ताः  
परिभाव्य च सम्यगालोच्य चेत्यर्थः । भूधातोस्त्वार्थिकणिजन्ताद्रूपम् । चुरादौ हि भुवोऽवकङ्क्षे  
इत्यल्लभ्यन्तभूधातोश्चिन्तनार्थकत्वमपि वक्ष्यते मूलकृतैव । नच ‘अनादरः परिभवः परीभावस्तिर-  
स्किने’ति कोशविरोधश्शङ्क्यः । कोशस्य अप्यन्तभूधातुविषयत्वात् । परौ भुवोऽवज्ञान इति सूत्रे-  
ण तिरस्कारार्थं वर्तमानादप्यन्तात्पारिपूर्वकभूधातोर्भावे घञि परिभावशब्दस्य व्युत्पत्त्यवगमात् ।  
एवञ्च तदुक्तीरिति तच्छब्दस्य बुद्धिस्थपरामर्शित्वात्प्राचां प्रक्रियाकौमुदीप्रसादादिकृतां उक्ती-  
स्तिरस्कृत्येत्यर्थ इति व्याख्यानं क्लिष्टत्वादुपेक्षितम् । अनेन स्वग्रन्थस्य मुनित्रयग्रन्थानुयायित्वं  
प्राचीनप्रक्रियाकौमुद्यादिग्रन्थानां तद्विरुद्धत्वञ्च सूचितम् । तच्च प्रौढमनोरमायां स्वयमेव मूलकृता  
प्रपञ्चितमेव । वैयाकरणसिद्धान्तकौमुदीत्यन्वर्थसंज्ञया वैयाकरणसिद्धान्ताः प्रतिपाद्यत्वेन विपयाः ।  
अनायासेन तदवगमः प्रयोजनम् । तस्य ग्रन्थस्य च जन्यजनकभावस्सम्बन्धः । वैयाकरणसिद्धान्त-  
न्ताजिज्ञासुरधिकारीति सूचितम् । अथ वैयाकरणसिद्धान्तानिरूपयिष्यन् व्याकरणशास्त्रस्य मूलभू-

## अथ संज्ञाप्रकरणम् ।

अइउण् । ऋलृक् । एओङ् । ऐऔच् । हयवरट् । लण् ।  
जमङ्गणनम् । झभञ् । घढधष् । जंबगडदश् । खफछठथच-  
टतव् । कपय् । शषसर् । हल् ।

इति माहेश्वराणि सूत्राण्यणादिसंज्ञार्थानि । एषामन्त्याइतः । लण्सूत्रे  
अकारश्च । हकारादिष्वकार उच्चारणार्थः ।

तानि चतुर्दशसूत्राणि पठति । अइउणित्यादिना ॥ नन्विमानि सूत्राणि मुनिद्वयग्रन्थबहि-  
र्भूतत्वादप्रमाणमित्यत आह । इति माहेश्वराणि सूत्राणीति ॥ महेश्वरादागतानि माहे-  
श्वराणि । तत आगत इत्यण् । महेश्वरादधिगतानीति यावत् । तदुक्तं पाणिनिशिष्यप्रणीतशिक्षा-  
याम् । येनाक्षरसमान्नायमधिगम्य महेश्वरात् । कृत्स्नं व्याकरणं प्रोक्तं तस्मै पाणिनये नमः । इति ।  
एतत् चतुर्दशसूत्रव्याख्यायां नन्दिकेश्वरकृतायां काशिकायामप्युक्तम् । वृत्तावसाने नटराजराजो  
ननाद ढक्कां नवपञ्चवारम् । उद्धर्तुकामस्सनकादिसिद्धानेतद्विमर्शे शिवसूत्रजालम् ॥ इति । अत्र-  
ननादेत्यन्तर्भावितण्यर्थो नद धातुः । ढक्कां नादयामासेत्यर्थः । नवपञ्चवारं चतुर्दशकृत्वः ।  
एतच्छिवढक्कोत्थितं वर्णजालं शिवसूत्रजालतया विमर्शे जानामीत्यर्थः । आर्षस्तङ् एवञ्च माहे-  
श्वरेण प्रोक्तानि माहेश्वराणीति निरस्तम् । एतेन माहेश्वरत्वादेतेषां सूत्राणां नाप्रामाण्यमित्युक्तं  
भवति । नन्वेवमपि अनर्थकवर्णराश्यात्मकानामेषां सूत्राणां वैयाकरणसिद्धान्तप्रकाशने उपयो-  
गाभावादिह तदुपन्यासो व्यर्थ इत्यत आह । अणादिसंज्ञार्थानीति ॥ अण् आदिः यासां-  
ताः अणादयः अणादयश्च तात्संज्ञाश्च अणादिसंज्ञाः ताः अर्थः प्रयोजनं येषां तानि अणादि-  
संज्ञार्थानि । अनर्थकवर्णराशित्वेऽपि एषां सूत्राणां व्याकरणशास्त्रगतव्यवहारोपयोग्यणादि-  
संज्ञासु उपयोगान्नानर्थक्यमिति भावः । कथमेषां सूत्राणामणादिसंज्ञार्थत्वामित्यत आह । एषा-  
मन्त्या इत इति ॥ एषामुदाहृतसूत्राणां अन्त्याः अन्तेभवाः णकारादिवर्णाः इत्संज्ञकाः प्रत्ये-  
तव्या इत्यर्थः । लण्सूत्रे अकारश्चेति ॥ इत इत्यनुषज्यते । तच्च एकवचनान्ततया विपरिण-  
म्यते । लण्सूत्रे लकारात्परः अकारश्च इत्संज्ञकः प्रत्येतव्य इत्यर्थः । अनन्त्यत्वात्पृथक्प्रतिज्ञा ।  
ननु लण्सूत्र एव अकारस्य इत्संज्ञकत्वे हयवरेत्यादौ पुनःपुनरकारोच्चारणस्य किं प्रयोजन-  
मित्यत आह । हकारादिष्वकार उच्चारणार्थ इति ॥ हकारादीनां सुखोच्चारणार्थं पुनः  
पुनरकारपाठ इत्यर्थः । अन्यथा ह्य्वर् इत्येवं क्लिष्टोच्चारणापत्तेरिति भावः । अथवा अचं विना  
हलामुच्चारणाभावात् पुनः पुनरकारपाठो हकाराद्युच्चारणार्थ इत्येव व्याख्येयम् । अत एव उच्चै-  
रुदात्त इति सूत्रे भाष्यम् । नान्तरेणाचं व्यञ्जनस्योच्चारणं भवतीति । अत्र च इदमेव अकारस्य  
पुनः पुनरुच्चारणं ज्ञापकम् । एवञ्च वर्णात् कार इति कारप्रत्यये सति ककार इत्यादि । वाक्  
इत्याद्यवसानेषु, वृक्ष इत्यादौ संयुक्तवर्णेषु च, पदान्ते चोः कुरित्यादिविधिवलात्, हलोऽनंतरास्स-

## १ । हलन्त्यम् । (१-३-३)

‘हल्’ (प्र सू १४) इति सूत्रेऽन्त्यमित्स्यात् ।

## २ । आदिरन्त्येन सहेता । (१-१-७१)

अन्त्येनेता सहित आदिर्मध्यगानां स्वस्य च संज्ञा स्यात् । इति

योग इत्यादिशास्त्रवलाच्च, नायं नियम इत्यलम् । ननु चतुर्दशसूत्राणां णकाराद्यन्तवर्णानां इत्संज्ञा प्रतिज्ञाता । एषामन्त्या इत इति । तदनुपपन्नम् । तेषां हि “हलन्त्यामिति” सूत्रेण इत्संज्ञा वक्तव्या । तच्च सूत्रं हल्पदार्थावगमोत्तरमेव प्रवृत्तिमर्हति । हल्संज्ञाच हलिति सूत्रे लकारस्य इत्संज्ञायां सत्यां आदिरन्त्येन सहेतेति सूत्रेण वाच्या । हलिति सूत्रे लकारस्य इत्संज्ञा च हलन्त्यामिति सूत्रेणैव वाच्या । एवञ्च हलिति सूत्रे लकारस्य इत्संज्ञायां सत्यां आदिरन्त्येनेति हल्संज्ञासिद्धौ हलन्त्यामिति सूत्रप्रवृत्तिः । हलन्त्यामिति सूत्रेण हल्सूत्रे लकारस्य इत्संज्ञायां आदिरन्त्येन सहेतेति हल्संज्ञासिद्धिरित्येवं हलन्त्यमादिरन्त्येनेत्यनयोः परस्परसापेक्षत्वेन अन्योन्याश्रयत्वादबोधः । एवञ्च हल्संज्ञामनुपजीव्यैव हल्सूत्रे लकारस्य केनचित् सूत्रेण इत्संज्ञां अबोधयित्वा हलन्त्यामिति हलामित्संज्ञाबोधनं पाणिनेरयुक्तमित्याशङ्क्य हल्संज्ञामनुपजीव्यैव हल्सूत्रे लकारस्य इत्संज्ञां विधातुं हलन्त्यामिति सूत्रं द्विरावृत्य प्रथमसूत्रमुपक्षिपति । हलन्त्यम् ॥ एकपदं सूत्रं । हलि अन्त्यं हलन्त्यामिति विग्रहः । शौण्डादेराकृतिगणत्वात् सप्तमी शौण्डेरिति सप्तमीसमासः । सुष्पुपेति समासो वा । हल्पदमिह सूत्रपरं । उपदेशेऽजनुनासिक इदिति पूर्वसूत्रात् इदित्यनुवर्तते । तदाह । हलिति सूत्र इत्यादिना । इत्स्यादिति ॥ इत्संज्ञकः स्यादित्यर्थः । संज्ञाप्रस्तावात् । एवञ्च अनेन सूत्रेण हल्सूत्रे लकारस्य हल्संज्ञामनुपजीव्यैव इत्संज्ञासिद्धेति नान्योन्याश्रय इति भावः । नन्वस्तु हल्सूत्रे लकारस्य इत्संज्ञा । ततः किमित्यत आह । आदिरन्त्येन सहेता ॥ अन्तेभवः अन्त्यः । तेन इता सहोच्चार्यमाणः आदिः अण् अच् इत्यादिरूपः संज्ञेत्यर्थः । संज्ञाप्रस्तावात् । तत्र यस्मात्पूर्वं नास्ति परमस्ति स आदिः । यस्मात्परं नास्ति पूर्वमस्ति सोऽन्त इति आद्यन्तवत्सूत्रे भाष्यम् । तदिहाद्यन्तशब्दाभ्यां मध्यगा आक्षिप्यन्ते । अतस्तेषां संज्ञेति लभ्यते । स्वं रूपमिति पूर्वसूत्रात्स्वमित्यनुवर्तते । तच्च पठ्यन्ततया विपरिणम्यते । तदेतदाह । अन्त्येनेतेत्यादि । स्वस्य चेति ॥ अत च स्वशब्देन संज्ञाकोटिप्रविष्ट आदिरेव परामृश्यते । नत्वन्त्योऽपि । अन्त्येनेति तृतीयया “सह युक्तेऽप्रधान” इति विहितया तस्य अप्राधान्यावगमात् । सर्वनाम्नां चोत्सर्गतः प्रधानपरामर्शित्वात् । न च इक् उक् इच् यच् मच् इत्यादिप्रत्याहाराः कथं स्युः । इकारादीनामादित्वाभावादिति वाच्यम् । न हि सूत्रापेक्षमिहादित्वम् । किन्तु आद्यन्तशब्दाक्षिप्तसमुदायापेक्षम् । ततश्च अङ्गणिति इकारमारभ्य ऋलृक् इति ककारपर्यन्तं वर्णसमुदायं बुद्ध्या परिकल्प्य तदादित्वं इकारस्य सम्भावनीयम् । एवमिजादिष्वपि । तथा अन्त्यत्वमपि बुद्धिकल्पितसमुदायापेक्षमेव । न तु सूत्रापेक्षम् । ततश्च रप्रत्याहारस्तुग्रहः । अन्यथा लप्सूत्रे अकारस्यान्त्यत्वाभावात् स न स्यात् । अत्र आद्यन्तशब्दयोरन्यतराभावे मध्यगानामिति न लभ्येत । आदिरित्यभावे हि अन्त्येनेता सहोच्चार्यमाणो वर्णः अन्त्यात्प्राक्

हल्संज्ञायाम् । 'हलन्त्यम्' (सू १) । उपदेशेऽन्यं हलिस्स्यात् । उपदेश आद्योच्चारणम् । ततः 'अण्' 'अच्' इत्यादिसंज्ञासिद्धौ ।

### ३ । उपदेशेऽजनुनासिक इत् । (१-३-२)

भाविनां वर्णानां संज्ञेत्येव लभ्येत । ततश्च हल्प्रत्याहारे अकारादीनामपि ग्रहणं स्यात् । अन्त्यलकारात्पूर्वभाविताविशेषात् । अन्येनेत्यभावे तु आदिरिता सहोच्चार्यमाण आदेः ऊर्ध्वभाविनां वर्णानां संज्ञेत्येव लभ्येत । ततश्च अच्प्रत्याहारे हकारादीनामपि ग्रहणापत्तिः । आदेरकारादूर्ध्वभाविताविशेषात् । उभयोपादाने तु मध्यगानामिति लभ्येत इत्यदोषः । परस्मिन् सति यस्मात्पूर्वो नास्ति स आदिः । पूर्वस्मिन् सति यस्मात्परो नास्ति सोऽन्त्य इति भाष्ये आद्यन्तशब्दार्थनिर्वचनेन आद्यन्तयोर्मध्यगाविनाभूतत्वेन ताभ्यां मध्यगानामाक्षेपात् । यद्यपि द्वयोरप्याद्यन्तशब्दौ सम्भवतः । उक्तनिर्वचनाविरोधात् । तथापि नेह द्वयोरप्याद्यन्तशब्दौ भवतः । तथा सति हि अन्येनेता सह उच्चार्यमाण आदिः स्वस्य आदेः संज्ञेत्येव लभ्येत । उक्तरीत्या स्वशब्देन अन्त्यस्य परामर्शासम्भवात् । ततश्च उण् इत्युकारस्य संज्ञेति पर्यवस्येत् । तत्र एकस्य वर्णस्य वर्णद्वयात्मकसंज्ञाविधानं व्यर्थमापद्येत । गौरवात् । प्रत्याहाराणां व्यवहारलाघवार्थत्वात् । अतो मध्यमसत्त्व एवात्र, आद्यन्तशब्दाविति, ताभ्यां मध्यगानामिति, लभ्यते । इतेति । किं अम् प्रत्याहारः अमङ्गणेति मकारेण माभूत् । नचैवमपि सुट् प्रत्याहारः टा इति टकारेण किं न स्यात् । टान्तसमुदायापेक्षया तस्य अन्त्यत्वादिति वाच्यम् । प्रथमातिक्रमणे कारणाभावेन सुट्प्रत्याहारस्य औट्टकारेणैव ग्राह्यत्वात् । उक्तं च जैमिनिना । प्रथमं वा नियम्येत कारणस्यानतिक्रमात् । इति । विस्तरभयाद्विरम्यते । इति हल्संज्ञायामिति ॥ हल्सूत्रे लकारस्य हलन्त्यमित्यावृत्तप्रथमसूत्रेण इत्संज्ञायां सत्यामादिरन्त्येनेति हल्संज्ञासिद्धौ चतुर्दशसूत्रयामन्यणकारादिवर्णानां हलत्वं सिद्धमित्यर्थः । ततः किमित्यत आह । हलन्त्यम् ॥ आवृत्तयोर्द्वितीयं सूत्रमेतत् । हल् अन्त्यमिति च्छेदः । हल्शब्दो नपुंसकलिङ्गोऽप्यस्ति । अन्त्यमिति नपुंसकसामानाधिकरण्यात् । उपदेशेऽजनुनासिक इदिति पूर्वसूत्रादुपदेश इति इदिति चानुवर्तते । तदाह । उपदेशेऽन्यमित्यादिना ॥ धातुप्रातिपादिकनिपातप्रत्याहारसूत्रप्रत्ययादेशागमानामन्यमिति भाष्यम् । अथ कोऽयमुपदेशो नाम । तदाह । उपदेश आद्योच्चारणमिति ॥ उपशब्द आद्यर्थकः । दिशिश्चरणाक्रियायाम् । भावे घञिति भावः । एतच्च आदेऽच उपदेशे इत्यादि सूत्रे भाष्ये स्पष्टम् । धातुसूत्रगणोणादिवाक्यलिङ्गानुशासनम् । आगमप्रत्ययादेशा उपदेशाः प्रकीर्तिताः । इति । प्राचीनकारिका तु प्रौढमनोरमायां बहुधा दूषिता । उपदेशे किम् । इदमस्यमुरिति धमुप्रत्यये उकारस्योच्चारणार्थस्य निवृत्तौ मकारस्य प्रत्ययान्तत्वेऽपि इत्संज्ञा माभूत् । तदेवं हलन्त्यमित्यावृत्तद्वितीयसूत्रेण चतुर्दशसूत्रयामन्यणकारादिवर्णानां इत्संज्ञा सिद्धेति स्थितम् । ततः किमित्यत आह । ततः अण् अच् इत्यादिसंज्ञासिद्धाविति ॥ ततः णकारादीनामित्संज्ञासिद्ध्यनन्तरं आदिरन्त्येनेत्यादि संज्ञा सिद्धेत्यर्थः । लण्सूत्रे अकारश्चेति प्रतिज्ञातं । तस्य अकारस्य अनन्त्यत्वादहलत्वाच्च हलन्त्यमिति इत्संज्ञायामप्राप्तायां तत्प्रापकं सूत्रमाह । उपदेशे ॥ संज्ञाप्रस्तावात्संज्ञेति

उपदेशेऽनुनासिकोऽजित्संज्ञः स्यात् । प्रतिज्ञानुनासिक्याः पाणिनीयाः ।  
 'लण्' (प्र सू ६) सूत्रस्थावर्णेन सहोच्चार्यमाणो रेफो रलयोः संज्ञा । प्रत्याहारे-  
 प्वितां न ग्रहणम् । 'अनुनासिकः' इत्यादिनिर्देशान् । न ह्यत्र ककारे परे-  
 ऽच्कार्यं दृश्यते । 'आदिरन्त्येन—' (सू २) इत्येतत्सूत्रेण कृताः संज्ञाः प्रत्या-  
 हारशब्देन व्यवहियन्ते ।

लभ्यते । तदाह । उपदेशे अनुनासिक इत्यादिना ॥ सूत्रे अजिति कृत्वाभावः आर्षः ।  
 अजित्संज्ञः स्यादिति विवरणे कृत्वाभावः असन्देहार्थः । ननु मुखेन नासिकयाचोच्चार्यमाणो वर्णः  
 अनुनासिकः इत्यनुपदमेव वक्ष्यते । शास्त्रकृता च एते कतिपयवर्णास्तथोच्चारिताः । इतरे तु के-  
 वलमुखेन उच्चारिता इति कथमिदानीन्तनैरवगन्तव्यमित्यत आह । प्रतिज्ञानुनासिक्याः  
 पाणिनीया इति ॥ प्रतिज्ञायते अभ्युपगम्यत इति प्रतिज्ञा । नित्यव्रीहिल्लोऽयम् । द्वियामित्य-  
 धिकारे आतश्चोपसर्ग इति कर्मण्यङ् । अनुनासिकस्य भावः आनुनासिक्यं । प्रतिज्ञा आनुनासि-  
 क्यं येषां ते प्रतिज्ञानुनासिक्याः पाणिनिशिष्या इत्यर्थः । शिष्यपरम्परया शास्त्रकृतां तथाविध-  
 सुच्चारणं इदानीन्तनानां सुगममिति यावत् । तदेवं लण्सूत्रे अकारस्य अनुनासिकत्वादित्संज्ञा  
 सिद्धा । ततः किमित्यत आह । लण् सूत्रस्येति ॥ लण्सूत्रे तिष्ठतांति लण्सूत्रस्यः सत्त्वाभाव-  
 वर्णश्च लण्सूत्रस्यावर्णः तेन सहोच्चार्यमाणो रेफः र इत्येव रूपः रेफलकारयोस्तन्नेत्यर्थः । वस्तु-  
 नस्तु रप्रत्याहार एव नास्तीति शब्देन्दुशङ्करे व्यक्तम् । ननु आदिरन्त्येनेति सूत्रे मध्यगानामादे-  
 श्च संज्ञेति स्थितम् । एवञ्च अजादिप्रत्याहारेषु संज्ञाकोटिप्रविधानामन्यानामितां ग्रहणाभावेऽपि  
 णकारादीनामपि मध्यगत्वाविशेषात् ग्रहणं ह्यात् । ततश्च रलयोस्तन्नेति पूर्वग्रन्थे रलयोरिति  
 न्यूनं इकारस्यापि मध्यगत्वेन ग्राह्यत्वादित्यत आह । प्रत्याहारेष्वितान् ग्रहणमिति ॥  
 प्रत्याहारेषु अजादिसंज्ञासु मध्यवर्तिनामपि इतान् ग्रहणमित्यर्थः । कुत इत्यत आह । अनु-  
 नासिक इत्यादिनिर्देशात् इति ॥ आदिना तृषि मृषि कृषिः काश्यपस्येत्यादि सङ्ग्रहः ।  
 कथमयं निर्देशः उक्ताये हेतुरित्यत आह । नहीति ॥ अत्र अनुनासिकशब्दे ककारे परे इका-  
 रस्य अच्प्रयुक्तं कार्यं इको यणचोति यणादेशः न दृश्यते हीति योजना । यदिहि अजादिप्रत्या-  
 हारेषु इतामपि ग्रहणं स्यात् तर्हि अच् प्रत्याहारे क्लृक् इति ककारस्यापि प्राविष्टत्वेन अच्त्वा-  
 त्तिस्मिन् परे इकारस्य इको यणचि इति यणादेशे लोपो व्योर्वर्लानि लोपे अनुनास्क इति स्यात् ।  
 इकारो न श्रूयेत । श्रूयेत च । अतः प्रत्याहारेष्वितान् ग्रहणमिति विज्ञायत इति भावः । यत्तु क्लृ-  
 क् इति ककारस्य अच्प्रत्याहारप्राविष्टत्वेऽपि प्रत्ययस्यादित्यादिना इत्वविविसामर्थ्यादेव यण्लो-  
 पश्च न भवति । अन्यथा लाघवाच्चापमेव विदध्यात् । अतः प्रत्याहारेष्वितान् ग्रहणमित्यत्र अनु-  
 नासिक इत्यादि निर्देशो न लिङ्गमित्याहुः । तत्र । प्रत्ययस्यान्तान्पूर्वस्यात् इदाप्यनुप इतीत्व-  
 विर्या वर्णाधिक्यप्रसङ्गान् । प्रत्याहारशब्दस्याप्रसिद्धार्थत्वादाह । आदिरन्त्येनेत्यादिना ॥  
 प्रत्याद्विद्यन्ते संक्षिप्यन्ते वर्णा इति व्युत्पत्तेरिति भावः । नच अणुदित्मृत्प्रसिद्धानु अ इ उ इत्यादि-  
 संज्ञास्त्वितिप्रसङ्गः शक्यः । योगरहस्याश्रयणात् वैयाकरणप्रसिद्धिवशाच्च तथा रुडिरिति भावः ।

## ४ । ऊकालोऽङ्गस्वदीर्घप्लुतः । (१-२-२७)

उश्च ऊश्च ऊ३श्च वः । वां काल इव कालो यस्य सोऽङ्कमाङ्गस्वदीर्घप्लु-  
तसंज्ञः स्यात् । स प्रत्येकमुदात्तादिभेदेन त्रिधा ।

## ५ । उच्चैरुदात्तः । (१-२-२९)

ताल्वादिषु सभागेषु स्थानेषूर्ध्वभागे निष्पन्नोऽजुदात्तसंज्ञः स्यात् । आये ।

तत्र वर्णसामान्यासूत्रेषु पूर्वैर्ण णकारेण एकः प्रत्याहारः । अण् । ककारेण त्रयः । अक् इक्  
उक् । डकारेण एकः । एङ् । चकारेण चत्वारः । अच् इच् एच् ऐच् । टकारेण एकः । अद् ।  
परेण णकारेण त्रयः । अण् इण् यण् । मकारेण चत्वारः । अम् यम् वम् डम् । ञकारेण  
एकः । यञ् । षकारेण द्वौ । झप् भष् । शकारेण षट् । अश् हश् वश् झश् जश् वश् ।  
वकारेण एकः । छव् । यकारेण पञ्च । यय् मय् जय् खय् चय् । रेफेण पञ्च । यर् झर् खर्  
चर् शर् । लकारेण षट् । अल् हल् वल् रल् झल् शल् । अकारेण एको रप्रत्याहारः । इति  
वर्णसामान्यायिकाः प्रत्याहाराश्चतुश्चत्वारिंशत् । एतेषामेव शास्त्रे उपयोगात् । इङ् इत्यादिप्रत्याहारा-  
स्तु प्रयोजनाभावात् भवन्ति । शास्त्रे तद्व्यवहाराभावात् । अत्रात्मदीया सङ्ग्रहकारिका । त्यादेको  
ङ्गणवटैः षेण द्वौ त्रय इह कणाभ्याम् । चत्वारश्च चमाभ्यां पञ्च यराभ्यां शलाभ्यां षट् ॥ तदे-  
वमणादिसंज्ञासु सिद्धासु अत्रो ह्रस्वादिसंज्ञां विवक्षते । **ऊकालो** ॥ ह्रस्वदीर्घप्लुत इति  
समाहारद्वन्द्वः । सौत्वं पुंस्त्वम् । इतरेतरयोगद्वन्द्वो वा । तथा सत्येकवचनमर्थः । उ ऊ ऊ३ इति  
त्रयाणां एकमात्रद्विमात्रत्रिमात्राणां द्वन्द्वसमासे सति सवर्णदीर्घेण ऊ इति प्रकृष्टनिर्देशः । तेषां  
कालः ऊकालः । कालशब्दो मात्रापर्यायः कालसदृशो लाक्षणिकः । ऊकालः कालो यस्येति विग्रहः ।  
“सप्तम्युपमानपूर्वपदस्य बहुव्रीहिर्वाच्यो वाचोत्तरपदलोप इति” द्विपदो बहुव्रीहिः । ऊकालशब्दे  
पूर्वपदे उत्तरखण्डस्य कालशब्दस्य लोप इत्यभिप्रेत्य फलितमाह । **वां काल इवेत्यादिना** ॥  
वः इति ऊशब्दस्य प्रथमाबहुवचनं । वामिति षष्ठीबहुवचनं । वां काल इव कालो यस्येति फलि-  
तार्थकथनम् । उक्तीत्या द्विपद एव बहुव्रीहिः । **क्रमादिति** ॥ यथासंख्यसूत्रलभ्यमेतत् । इहैव  
तत्सूत्रमुपन्यासितुमुचितम् । नच उ ऊ ऊ३ इत्युवर्णानां कथं ह्रस्वदीर्घप्लुतसंज्ञाः । तेषां ऊकालसदृ-  
शकालत्वाभावात् । सादृश्यस्य भेदनिबन्धनत्वादिति वाच्यम् । ऊशब्दस्यात्र एकमात्रद्विमात्रत्रि-  
मात्रकुक्कुटरतानुकरणत्वात् । **स इति** ॥ सः ह्रस्वो दीर्घः प्लुतश्च अच् प्रत्येकमुदात्तादिभेदेन  
उदात्तत्वेनानुदात्तत्वेन स्वरितत्वेन च वर्मविशेषेण त्रिधा त्रिभिः प्रकारैर्वर्तत इत्यर्थः । उदात्तसं-  
ज्ञामाह । **उच्चैरुदात्तः** ॥ नादवर्मविशेषः उच्चैस्त्वं नेह विवक्षितम् । उपांशुचार्यमाणे अ-  
व्याप्तेः । किंतु उच्चैश्शब्दः अधिकरणशक्तिप्रधानः ऊर्ध्वभागे इत्यर्थे वर्तते । ऊर्ध्वविषयस्य चाव-  
यवव्यपेक्षायां तालुकण्ठादिवर्णाभिव्यक्तित्यानानाभित्यर्थो लभ्यते । ऊकालोऽजिति सूत्रादजित्यनु-  
वर्तते । तदेतदाह । **ताल्वादिष्वित्यादिना** । **सभागेष्विति** ॥ ताल्वार्दानां सावयवत्वकथनं  
ऊर्ध्वभागे इत्यस्योपपादनार्थम् । तेषां अखण्डत्वे ऊर्ध्वभागे इत्यनुपपत्तेः । उदात्तमुदाहरति । आ

६ । नीचैरनुदात्तः । (१-२-३०)

स्पष्टम् । अर्वाङ् ।

७ । समाहारः स्वरितः । (१-२-३१)

उदात्तानुदात्तत्वे वर्णधर्मौ समाह्रियेते यस्मिन्सोऽच्स्वरितसंज्ञः स्यात् ।

८ । तस्यादित उदात्तमर्द्धह्रस्वम् । (१-२-३२)

ह्रस्वग्रहणमतन्त्रम् । स्वरितस्यादितोऽर्धमुदात्तं बोद्धव्यम् । उत्तरार्द्धं तु परि-  
शेषादनुदात्तम् । तस्य चोदात्तस्वरितपरत्वे श्रवणं स्पष्टम् । अन्यत्र तूदात्त-

ये इति । आये मित्रा वरुणेत्यूचि आकार एकारश्च उदात्त इत्यर्थः । अनुदात्तसंज्ञामाह । नीचै-  
रनुदात्तः । स्पष्टमिति ॥ उत्तरीत्या तात्वादिषु अधोभागे निष्पन्नोऽच् अनुदात्तसंज्ञः  
स्यादिति स्पष्टार्थकमित्यर्थः । अर्वाङ् इति ॥ अर्वाङ् यज्ञसंस्कामत्यूचि आद्यः अकारः अनुदात्त  
इत्यर्थः । अथ स्वरितसंज्ञामाह । समाहार स्वरितः ॥ पूर्वसूत्राभ्यां उदात्त इति अनुदात्त  
इति चानुवर्तते । ऊकालोऽजित्यस्मादजित्यनुवर्तते । ततश्च उदात्तः अनुदात्तश्च अच् समाह्रियमा-  
णः स्वरित इत्यर्थः प्रतीयते । एवं सति वर्णद्वयस्य स्वरितसंज्ञा स्यात् । नत्वेकस्य अतो नैव-  
मर्थः । किंतु उदात्तानुदात्तपदे अनुवृत्ते धर्मप्रधाने षष्ठ्यन्ततया च विपरिणम्येते । यत्र समाह-  
रणं स समाहारः । अधिकरणे घञ् । ततश्च उदात्तत्वानुदात्तत्वयोर्धर्मयोर्यस्मिन्नावि मेलनं सोऽच्  
स्वरितसंज्ञक इत्यर्थः । फलितमाह । उदात्तत्वानुदात्तत्व इत्यादिना ॥ ननु उदात्तत्वानुदा-  
त्तत्वयोरेकास्मिन्नपि मेलने कस्मिन्भागे उदात्तत्वस्य समावेशः कस्मिन्भागे अनुदात्तत्वस्य समावेशः  
इत्यत आह । तस्यादितः ॥ तस्य स्वरितस्य आदितः पूर्वभागे अर्द्धह्रस्वमुदात्तं इत्यर्थः  
प्रतीयते । एवं सति दीर्घस्वरिते इयं व्यवस्था न स्यात् । अत आह । ह्रस्वग्रहणम-  
तन्त्रमिति ॥ तन्त्रं प्रधानं । (तन्त्रं प्रधाने सिद्धान्ते) इति कोशः । न विद्यते तन्त्रं वाच्यार्थ-  
लक्षणं प्रधानं यस्य तत् अतन्त्रं अविवक्षितार्थकमित्यर्थः । ह्रस्वग्रहणं न कर्तव्यमिति यावत् ।  
दीर्घस्वरितेऽप्युत्तरभागस्य वेदे अनुदात्तत्वदर्शनादिति भावः । ततश्च फलितमाह । स्वरित-  
स्यादावर्द्धमुदात्तं बोद्धव्यमिति ॥ ननु अनुदात्तत्वस्य निवेशव्यवस्था कुतो नोक्त्येत  
आह । उत्तरार्द्धं न्विति ॥ ननु एवं सति अग्निमीळ इत्यत्र ईकारे स्वरिते कथमुत्तरार्धमनुदात्तम् ।  
नेत्यत आह । तस्य चेति ॥ चकारो वाक्यालङ्कारे । तस्य अनुदात्तभागस्य उदात्तस्वरित-  
परत्वे उदात्तस्वरितौ परौ यस्मात् सः उदात्तस्वरितपरः तस्य भावः उदात्तस्वरितपरत्वम् ।  
उदात्तपरकत्वे स्वरितपरकत्वे वा सति श्रवणं स्पष्टं भवतीत्यर्थः । अन्यत्रेति ॥ उदात्त-  
स्वरितपरकत्वाभावे अनुदात्तप्रचयपरकत्वे अनुदात्तभागस्य उदात्ततरत्वापरपर्याया उदात्तश्रुतिः  
ऋग्वेदप्रातिशाख्ये विहितेत्यर्थः । तत्र त्वेवमुक्तम् । अनुदात्तः परश्शेषः स उदात्तश्रुतिर्नचेत् ।  
उदात्तं बोध्यते किञ्चित्स्वरितं वाक्षरं परम् ॥ इति स्वरिते पूर्वभागस्य उदात्तत्वे सति परश्शेष

श्रुतिः प्रातिशाख्ये प्रसिद्धा । ‘क १ वोऽश्वाः,’ ‘रथानां’ न ये २ ऽराः, शत-  
चक्रं यो ३ ऽह्यः’ इत्यादिष्वनुदात्तश्रुतिः । ‘अग्निमीळे’ इत्यादावुदात्तश्रुतिः ।  
स नवविधोऽपि प्रत्येकमनुनासिकाननुनासिकत्वाभ्यां द्विधा ।

## ९ । मुखनासिकावचनोऽनुनासिकः । (१-१-८)

मुखसहितनासिकयोच्चार्यमाणो वर्णोऽनुनासिकसंज्ञः स्यात् । तदित्थम् ।  
अ इ उ ऋ एषां वर्णानां प्रत्येकमष्टादश भेदाः । लवर्णस्य द्वादश । तस्य दी-

उत्तरभागः अनुदात्तः प्रत्येतव्यः । सः परश्शेषः उदात्तश्रुतिः काचिद्भवति । किं सर्वत्रैवं नेत्याह ।  
न चेदित्यादिना । उदात्तं स्वरितं वा किञ्चिदक्षरं परं नोच्यते चेदिति योजना । तत्र अनुदात्त-  
भागस्य स्पष्टं श्रवणमुदाहृत्य दर्शयति । केत्यादिना । इत्यादिष्वनुदात्त इत्यन्तेन ॥ तत्र  
क इति ह्रस्वस्वरितः । स तावत् वो इत्योकारात्मकोदात्तपरकः । येऽरा इत्येकारो दीर्घस्वरितः ।  
सचऽरा इत्याकारात्मकोदात्तपरः । शतचक्रं यो इत्योकारः कम्पस्वरितः । स तु ह्य इत्याकारात्मक-  
स्वरितपरकः । इत्येवमादिप्रदेशेषु अनुदात्तभागः स्पष्टं श्रूयत इत्यर्थः । अन्यत्र तूदात्तश्रुतिरित्ये-  
तदुदाहृत्य दर्शयति । अग्निमीळे इत्यादावुदात्तश्रुतिरिति । पदकाले अग्निमित्यन्तोदात्तम् ।  
ईळ इति अनुदात्तम् । तत्र ‘उदात्तादनुदात्तस्य स्वरित’ इति संहितायां ईकारः स्वरितः । ‘स्वरितात्सं-  
हितायामनुदात्तानाम्’ इत्येकारः प्रचयः । ततश्च ईकारः स्वरितः उदात्तस्वरितपरको न भवती-  
ति तदुत्तरभागस्य उदाहृतप्रातिशाख्यवचनेन उदात्ततरत्वात्मिका उदात्तश्रुतिरेव भवतीत्यर्थः ।  
तदेवमुदात्तह्रस्वः अनुदात्तह्रस्वः स्वरितह्रस्व इति ह्रस्वस्त्रिविधः । एवं दीर्घोऽपि त्रिविधः ।  
तथा प्लुतोऽपि । ततश्च एकैकः अच् नवविध इति स्थितः । सनवविधोऽपीति । उक्तरीत्या  
नवविधोऽपि सः अच् अनुनासिकत्वेन अननुनासिकत्वेन च द्विधा द्वाभ्यां प्रकाराभ्यां वर्तत इत्यर्थः ।  
तदेवमनुनासिकाः नव अचः, अननुनासिकाश्च नबेल्यष्टादशविधत्वमेकैकस्याच इति स्थितम् ।  
अथानुनासिकसंज्ञामाह । मुखनासिका ॥ मुखसहिता नासिका मुखनासिका शाकपार्थिवादि-  
त्वात् सहितपदस्य लोपः । उच्यते उच्चार्यते इति वचनः कर्मणि ल्युट् । मुखनासिकया वचन  
इति ‘कर्तृकरणे कृता बहुलम्’ इति तृतीयासमासः । तदेतदाह । मुखसहितेत्यादिना ॥  
मुखश्च नासिकाचेति द्वन्द्वस्तु न । तथासति ‘द्वन्द्वश्च प्राणितूर्यसेनाङ्गानां’ इति समाहारद्वन्द्वनिय-  
मात् ‘स नपुंसकम्’ इति नपुंसकत्वे ‘ह्रस्वोनपुंसके प्रातिपदिकस्य’ इति ह्रस्वत्वे मुखनासिकवचन  
इत्यापत्तेः । ननु अष्टादश भेदाः किं सर्वेषामचामविशिष्टाः नेत्याह । तदित्थमिति ॥ इयता  
प्रबन्धेन यत् अचां भेदप्रपञ्चनं तत् इत्थं वक्ष्यमाणप्रकारेण व्यवस्थितं वेदितव्यमित्यर्थः ।  
अष्टादशभेदा इति ॥ अष्टादशप्रकारा इत्यर्थः । दीर्घाभावादिति ॥ तथाच उदात्त-  
लृकारदीर्घः अनुदात्तलृकारदीर्घः स्वरितलृकारदीर्घः । ते च अनुनासिकास्त्रयः अननुनासिकास्त्रयः  
इति षड्भेदानामभावे सति ह्रस्वप्रपञ्चः प्लुतप्रपञ्चश्च षड्विध इति लृकारस्य द्वादशविधत्वमेवेति



र्धाभावात् । एचामपि द्वादश । तेषां ह्रस्वाभावात् ।

## १० । तुल्यास्यप्रयत्नं सवर्णम् । (१-१-९)

ताल्वादिस्थानमाभ्यन्तरप्रयत्नश्चेत्येतद्वयं यस्य येन तुल्यं तन्मिथः सवर्ण-  
संज्ञं स्यात् । अकुहविसर्जनीयानां कण्ठः । इचुयशानां तालु । ऋदुरषाणां मूर्धा ।  
लृतुलसानां दन्ताः । उपूपध्मानीयानामोष्ठौ । वमङ्गणनानां नासिका च । एदै-

भावः । लकारस्य दीर्घाभावे होत् लकार इत्यत्र सवर्णदीर्घे कृते होतृकार इति ऋकारस्यैव  
तुल्यास्यसूत्रे अकस्सवर्ण इति सूत्रे च भाष्योदाहरणमेव प्रमाणम् । ह्रस्वाभावादिति ॥  
यद्येचो ह्रस्वास्त्युस्तर्हि वर्णसमाप्ताये त एव लाघवात् अ इ उ इत्यादिवत् पठ्येरन् । नतु दीर्घाः  
गौरवात् । अतः एचः ह्रस्वाः न सन्तीति विज्ञायते । एवं च ह्रस्वप्रपञ्चषड्भेदाभावात् द्वादश-  
विधत्वमेवैवामिति भावः । अथ 'अणुदित्सवर्णस्यचाप्रत्यय' इति अ इ उ इत्यादिसंज्ञां वक्ष्यन्  
सवर्णसंज्ञामाह । तुल्यास्य ॥ आस्यं मुखं तत्स्थानसाम्यस्य सवर्णेष्वविशिष्टत्वादव्याव-  
र्तकत्वादास्यशब्दोऽत्र न मुखमात्रपरः । किंतु आस्ये मुखे भवमास्यं ताल्वादिस्थानं 'शरीराव-  
यवाद्यत्' इति भवार्थे यत्प्रत्ययः । 'यस्येति च' इति प्रकृत्यन्त्यस्य अकारस्य लोपः । प्रकृत्यो यत्नः  
प्रयत्नः । आस्यं च प्रयत्नश्च आस्यप्रयत्नौ तुल्यौ आस्यप्रयत्नौ यस्य वर्णजालस्य तत्तुल्यास्य-  
प्रयत्नं परस्परं सवर्णसंज्ञकं स्यादिति भावः । तदाह । ताल्वादिस्थानमित्यादिना ।  
मिथः इति ॥ परस्परमित्यर्थः । कस्य किं स्थानमित्याकांक्षायां तद्व्यवस्थापकानि पाणिन्यादि-  
शिक्षावचनान्यर्थतः संगृह्णाति । अकुहेत्यादिना ॥ अ इत्यष्टादश भेदा गृह्यन्ते । कु इति  
कादिपञ्चकात्मकः कवर्गः । नचाणुदित्सूत्रस्येदानीमप्रवृत्तेः कथमत्र अ इत्यष्टादशभेदानां ग्रहण-  
मिति वाच्यम् । लौकिकप्रसिद्धिमाश्रित्यैव एतत्प्रवृत्तेः । एवमग्रेऽपि कथञ्चित्समाधानं वोच्यम् ।  
अथ कुश्च हश्च विसर्जनीयश्चेति विग्रहः । विसर्जनीयशब्दोऽपि विसर्गपर्यायः । इचु यशेति ॥  
इ इत्यष्टादश भेदाः । चु इति चवर्गः । इश्च चुश्च यश्च शश्चेति विग्रहः । तालु हनु ।  
ऋदुरपेति ॥ ऋ इत्यष्टादश भेदाः । ङ इति ङवर्गः । आच ङश्च रश्च षश्चेति विग्रहः ।  
ऋशब्दस्य आ इति प्रथमैकवचनान्तम् । धाता इतिवत् । लृतुलसेति ॥ लृ  
इत्यस्य द्वादश भेदाः । तु इति तवर्गः । आच तुश्च लश्च सश्चेति विग्रहः । लृ-  
शब्दस्यापि आ इत्येव प्रथमैकवचनान्तत्वम् । आ अलौ अलः । दन्तशब्देन द-  
न्तमूलप्रदेशो विवक्षितः । अन्यथा भग्नदन्तस्य तदुच्चारणानुपपत्तेः । उपूपेति ॥ उ  
इत्यष्टादश भेदाः । पु इति पवर्गः । उश्च पुश्च उपध्मानीयश्चेति विग्रहः । उपध्मानीयशब्द-  
मनुपदमेव स्वयं व्याख्यास्याति । वमङ्गणनेति ॥ अश्च मश्च ङश्च णश्च नश्चेति विग्रहः ।  
चकारेण स्वस्ववर्गीयस्थानसमुच्चयः । एदैतोरिति ॥ एच ऐच एदैतौ । तपरकरणमसन्दे-  
हार्थम् । नतु 'तपरस्तत्कालस्य' इति तत्कालमात्रग्रहणार्थम् । तेन प्लुतयोरपि सङ्ग्रहः ।

तोः कण्ठतालु । ओदौतोः कण्ठोष्ठम् । वकारस्य दन्तोष्ठम् । जिह्वामूलीयस्य जिह्वामूलम् । नासिका अनुस्वारस्य । इति स्थानानि । प्रयत्नो द्विधा । आभ्यन्तरो बाह्यश्च । आद्यश्चतुर्धा । स्पृष्टेषत्स्पृष्टविवृतसंवृतभेदात् । तत्र स्पृष्टं प्रयतनं स्पर्शानाम् । ईषत्स्पृष्टमन्तःस्थानाम् । विवृतमूष्मणां स्वराणां च । ह्रस्वस्यावर्णस्य

कण्ठश्च तालु चेति प्राण्यङ्गत्वात् समाहारद्वन्द्वः । एकवत्त्वं नपुंसकत्वं च । ओदौतोरिति ॥ ओच्च औच्च ओदौतौ । तपरकरणं पूर्ववदसंदेहार्थमेव । कण्ठश्च ओष्ठौ चेति प्राण्यङ्गत्वात्समाहारद्वन्द्वः एकवद्भावो नपुंसकत्वं च । वकारस्येति ॥ दन्ताश्च ओष्ठौचेति समाहारद्वन्द्वः । एकवत्त्वं नपुंसकत्वञ्च । जिह्वामूलीयस्येति ॥ जिह्वामूलीयशब्दमग्रे व्याख्यास्याति । एवमनुस्वारशब्दमपि । इति स्थानानीति ॥ इति एवं प्रकारेण वर्णाभिव्यक्तिस्थानानि प्रपञ्चितानीत्यर्थः । ननु किमिह तुल्यास्यसूत्रे यत्किञ्चित् स्थानसाम्यं विवक्षितम्, उत यावत्स्थानसाम्यम् । न तावदाद्यः । तथा सति इकारस्य एकारस्य च तालुस्थानकतया सावर्ण्यापत्तौ भवत्येवेत्यत्र इकारादेकारे परे सवर्णदीर्घापत्तेः । न च एकारस्य वर्णसमाप्ताये पाठसामर्थ्यादिकारेण न सावर्ण्यमिति वाच्यम् । एकारपाठस्य अक् इक् उक् इति प्रत्याहारेषु एकारग्रहणनिवृत्त्यर्थत्वसम्भवात् । किञ्च वकारलकारयोर्दन्तस्थानसाम्येन सावर्ण्यापत्तौ 'तोर्लि' इत्यत्र लकारेण वकारस्यापि ग्रहणात् तद्वानित्यत्र दकारस्य परसवर्णापत्तिः । यवलपरे यवला वेत्यत्र लकारग्रहणन्तु यथासंख्यार्थं भविष्यति । न द्वितीयः । तथासति कड्योः कण्ठस्थानसाम्येऽपि इकारस्य नासिकास्थानाधिक्येन सावर्ण्याभावापत्तौ 'चोःकुः' 'किन्प्रत्ययस्य' इत्यत्र इकारस्य ग्रहणानापत्या प्राङ् इत्यादौ नुमो नकारस्य 'किन्प्रत्ययस्य' इति कुत्वेन इकारानापत्तेः । तस्मात्स्थानसाम्यं दुर्निरूपमिति चेत् । अत्र ब्रूमः । यावत्स्थानसाम्यमेव सावर्ण्यप्रयोजकम् । एवञ्च इकारस्य एकारस्य च तालुस्थानसाम्येऽपि एकारस्य कण्ठस्थानाधिक्यान् सावर्ण्यम् । वलयोश्च न सावर्ण्यम् । वकारस्य ओष्ठस्थानाधिक्यात् । एवञ्च 'तद्वानासां यजुष्येकेषाम्' इत्यादि निर्देशा उपपन्नाः । इकारस्य नासिकास्थानाधिक्येऽपि ककारेण सावर्ण्यमस्त्येव । आस्यभक्तस्थानसाम्यस्यैव सावर्ण्यप्रयोजकत्वात् । नासिकायाश्च आस्थानन्तर्गतत्वात् । उक्तञ्च भाष्ये । किम्पुनरास्यं लौकिकं ओष्ठात्प्रभृति प्राक्काकलादिति । काकलको नाम चुबुकस्याधस्तात् ग्रीवायामुन्नतप्रदेश इति कैयटः । तस्मादास्यभवयावत्स्थानसाम्यं सावर्ण्यप्रयोजकमिति शब्देन्दुशेखरे विस्तरः । ननु तुल्यास्यसूत्रे प्रयत्नशब्देन प्रशब्दवलादाभ्यन्तरयत्नो विवक्षित इति स्थितम् । तत्राभ्यन्तरत्वविशेषणं किमर्थम्, व्यावर्त्याभावादित्यत आह । यत्नोद्विधेति ॥ यत्नानामभ्यन्तरत्वं बाह्यत्वञ्च वर्णोत्पत्तेः प्रागूर्ध्वभावित्वमिति पाणिन्यादिशिक्षासु स्पष्टम् । आद्य इति ॥ आभ्यन्तरयत्न इत्यर्थः । कथञ्चातुर्विध्यमित्यत आह । स्पृष्टेति ॥ कस्य कः प्रयत्न इत्याकाङ्क्षायां तद्व्यवस्थापकशिक्षावचनानि पठति । तत्वेति ॥ तेषु मध्य इत्यर्थः । प्रयतनमिति ॥ प्रयत्न इत्यर्थः । स्पर्शादिशब्दानग्रे व्याख्यास्याति । ह्रस्वस्यावर्णस्य संवृतमित्यन्वयः । एतावदेव शिक्षावचनं । नन्वेवं दण्ड आढकमित्यत्र अकारस्य आकारस्य च विवृतसंवृतप्रयत्नभेदेन सावर्ण्या-

प्रयोगे संवृतम् । प्रक्रियादशायां तु विवृतमेव । एतच्च सूत्रकारेण ज्ञापितम् ।  
तथा हि ।

११ । अ अ । (८-४-६८)

विवृतमनूद्य संवृतोऽनेन विधीयते । अस्य चाष्टाद्व्यार्यां सम्पूर्णां प्रत्यसिद्ध-  
त्वाच्छास्त्रदृष्ट्या विवृतत्वमस्त्येव । तथा च सूत्रम् ।

१२ । पूर्वत्रासिद्धम् । (८-२-१)

भावात् सवर्णदीर्घो न स्यादित्यत आह । प्रयोग इति ॥ शास्त्रीयप्रक्रियाभिः परिनिष्ठितानां रामः  
कृष्णः इत्यादिशब्दानां प्रयोगे क्रियमाण एव ह्रस्वस्यावर्णस्य संवृतत्वमित्यर्थः । प्रक्रियेति । शास्त्री-  
यकार्यप्रवृत्तिसमये तु ह्रस्वस्याप्यवर्णस्य विवृतत्वमेवेत्यर्थः । शिक्षावचनसिद्धं स्वाभाविकं ह्रस्वावर्णस्य  
संवृतत्वं प्रच्याव्य शास्त्रमूलभूते वर्णसमान्नाये तस्य विवृतत्वेनैवोपदिष्टतया कृत्स्नशास्त्रीयप्रक्रियासमये  
ह्रस्वस्याप्यवर्णस्य विवृतत्वेन दण्डाढकमित्यादौ सवर्णदीर्घादिकार्यन्निर्वाधमिति अङ्गुणिति सूत्र-  
भाष्ये स्पष्टम् । एवञ्च ह्रस्वस्यावर्णस्य संवृतमिति शिक्षावचनं परिशेषात् परिनिष्ठितदशायामेव पर्य-  
वस्यतीति न तदानर्थक्यमिति भावः । अयञ्च शिक्षावचनसंकोचस्सूत्रकारस्यापि सम्मत इत्या-  
ह । एतच्चेति । तदेवोपपादयितुं प्रतिजानीते । तथाहीति । यथा एतत् ज्ञापितं भवति  
तथा स्पष्टमुपपाद्यत इत्यर्थः । अ अ । व्याकरणशास्त्रस्येदमन्तिमं सूत्रं द्विपदम् । तत्र अ इति  
प्रथमं पदं विवृतपरं लुप्तषष्ठीकम् । द्वितीयन्तु संवृतपरं लुप्तप्रथमाकम् । ततश्च शिक्षावचनसिद्धं स्वा-  
भाविकं संवृतत्वं प्रच्याव्य वर्णसमान्नाये विवृतत्वेनोपदिष्टस्य अवर्णस्य संवृतः अवर्णो भवतीत्यर्थः ।  
तदाह । विवृतमनूद्येति । विधीयत इति । प्रतिप्रसूयत इत्यर्थः । ननु प्रक्रियादशाया-  
मप्येतत्सूत्रं कुतो न प्रवर्तत इत्यत आह । अस्यचेति । अस्य अ अ इति सूत्रस्य, स्वप्राक्तनीं  
कृत्स्नां अष्टाद्व्यार्यां प्रति असिद्धत्वात् अविवक्ष्यमानत्वात् प्रक्रियादशायां विवृतत्वमस्त्येवेत्यन्वयः ।  
ननु प्रक्रियादशायां ह्रस्वावर्णस्य कथं स्वाभाविकात्संवृतत्वात् प्रच्यवः, कथं वा विवृतत्वम्,  
तस्य आकारादिधर्मत्वादित्यत आह । शास्त्रदृष्ट्येति । असिद्धत्वमिह न वास्तवात्यन्तास-  
त्वं विवक्षितम् । किं तर्हि अविवक्ष्यमानत्वारोपात्मकमेव । एतावता न स्वाभाविकस्य संवृतत्वस्था-  
वर्णात् प्रच्यवः । नापि विवृतत्वम् । तस्य वास्तवं प्रक्रियार्थं विवृतत्वस्यारोपादिति भावः । ननु  
'अअ' इति सूत्रस्य कृत्स्नामष्टाद्व्यार्यां प्रत्यसिद्धत्वे किं प्रमाणमित्यत आह । तथा च सूत्रमिति ।  
चोक्त्यर्थः । तथा तेन प्रकारेण बोधकं सूत्रमस्तिहीत्यर्थः । तथाविधं सूत्रमाह । पूर्वत्रासिद्धम् ॥  
पाणिनिप्रणीता अष्टाद्व्यायी । तत्र अष्टमाद्व्याये द्वितीयपादस्येदमादिमं सूत्रम् । इतः प्राक्तनं  
कृत्स्नं सूत्रजालं सपादसप्ताद्व्यायीति व्यवह्रियते । उपरितनन्तु कृत्स्नं सूत्रजालं त्रिपादीति व्यवह्रि-  
यते इति स्थितिः । तत्र यदीदं सूत्रं स्वतन्त्रविधिस्स्यात् तदा इतः पूर्वस्मिन् शास्त्रे प्रवर्तमाने  
उपरितनं शास्त्रमसिद्धं स्यादित्यर्थो लभ्येत । ततश्च सपादसप्ताद्व्यायीं प्रति त्रिपादसिद्धेति पर्य-  
वस्येत् । एवं सति त्रिपादामपि पूर्वं शास्त्रं प्रति परं शास्त्रमसिद्धमिति अर्थो न लभ्येत । तथा-

अधिकारोऽयम्, तेन सपादसप्ताध्यायीं प्रति त्रिपाद्यासिद्धा । त्रिपाद्यामपि पूर्वं प्रति परं शास्त्रमसिद्धं स्यात् । बाह्यप्रयत्नस्त्वेकादशधा । विवारः संवारः श्वासो नादो घोषोऽघोषोऽल्पप्राणो महाप्राण उदात्तोऽनुदात्तः स्वरितश्चेति ।

सति किमु उक्तं किमुक्तमित्यत्र मोऽनुस्वार इति शास्त्रं त्रैपादिकं प्रति 'मय उजो वो वा' इति वत्वशास्त्रं त्रैपादिकं प्रति नासिद्धं स्यादित्यत आह । अधिकारोऽयमिति ॥ अधिक्रियते उपरितनसूत्रजालशेषत्वेन पठ्यत इत्यधिकारः । कर्मणि घञ् । 'घञजवन्ताः पुंसि' इति पुंस्त्वम् । अयमिति तदपेक्षया पुल्लिङ्गनिर्देशः । इदं सूत्रमुपरितनसूत्रेष्वनुवृत्त्यर्थमेव । नतु स्वतन्त्रविधिरिति यावत् । 'मयउजो वोवा' इति सूत्रे पूर्वत्रासिद्धमित्यनुवर्तते । ततश्च मयः परस्य उजो वकारो वा स्यात् । इदं शास्त्रं पूर्वत्रासिद्धमिति तदेकवाक्यत्वं संपद्यते । तत्र च अनुवृत्तपूर्वशब्देन इतः प्राक्तनं त्रिपादीस्थं सपादसप्ताध्यायीस्थञ्च कृत्स्नं सूत्रजालं विवाक्षितामिति मोऽनुस्वार इति त्रैपादिकं शास्त्रं प्रति 'मय उजो वोवा' इति शास्त्रस्यासिद्धत्वं निर्वाधमित्याह । तेनेति ॥ अधिकारत्वेनेत्यर्थः । परं शास्त्रमसिद्धमिति ॥ असिद्धत्वञ्चात्र नाल्यन्तासत्वम् । किन्तु पूर्वशास्त्रदृष्ट्येत्यनुपदमेवोक्तम् । परंशास्त्रमित्यनेन प्रक्रियाकौमुद्यादिग्रन्थोक्तं कार्यासिद्धत्वमप्रामाणिकमिति ध्वनितम्\* । कार्यासिद्धत्वं पूर्वपक्षयित्वा शास्त्रासिद्धत्वस्यैवात्रसूत्रे 'असिद्धवदत्ताभात्' इति सूत्रे च भाष्ये सिद्धान्तितत्वात् । शास्त्रासिद्धत्वकार्यासिद्धत्वयोः फलभेदस्तु शब्देन्दुशेखरे व्यक्तः । अस्माभिश्च स्वादिसन्धौ मनोरथ इत्यत्र मूलव्याख्यावसरे हलन्तशब्दाधिकारे च अदश्शब्दप्रक्रियाव्याख्यावसरे प्रपञ्चयिष्यते । तदेवं 'अ अ' इति संवृतविधेः स्वप्राक्तनीं कृत्स्नां अष्टाध्यायीं प्रत्यसिद्धत्वात् प्रक्रियादशायामवर्णस्य द्वस्वस्य विवृतत्वमेव । परिनिष्ठितदशायामेव संवृतत्वमिति स्थितम् । यद्यपि परिनिष्ठितदशायां संवृतविधिः क्वचिदप्यस्मिन् शास्त्रे नोपयुज्यते । तथापि परिनिष्ठिते संवृतविधिवलादेव संवृतत्वेन ज्ञाने सत्येव प्रयोगार्हतेति कल्प्यम् । विवृतसंवृतयोश्चरणभेदो वा कल्प्यमित्यलं बहुना । अथ बाह्यप्रयत्नान्प्रपञ्चयति । बाह्यप्रयत्नस्त्विति ॥ प्रशब्दोऽत्र

\* अयं च पक्षः भाष्ये बहुल दूषितः । तत्र हेतुस्तु लक्ष्येषु समीहितरूपासिद्धिरेव । शब्देन्दुशेखरेऽपि अयं विषयो बहुधा प्रपञ्चितः । पूर्वत्रासिद्धमित्यनेन सिद्धे असिद्धत्वारोपः प्रातिपाद्यते । तत्र निराधिष्ठानारोपस्य असंभवात् मूलोदाहरणाय लक्ष्ये विप्रतिषेधे परं कार्यमित्यनेन परस्यैव कार्यस्य प्रवृत्तेरावश्यकतया प्रकृते मनोरथ इत्यत्र हशिचेतिसूत्रविधीयमानोत्वरूपकार्यापेक्षया परस्य रोरीति सूत्रेण विधीयमानलोपरूपस्यैव कार्यस्य प्रथमतः प्रवृत्तौ तस्मिन् लोपरूपे कार्यं पूर्वत्रासिद्धमित्यनेन अभावप्रतियोगित्वारोपेऽपि देवदत्तहन्तरि हते देवदत्तस्य नोन्मज्जनमिति न्यायेन प्रकृते रोरभावात् हशिचेत्युत्वस्य अप्रवृत्तौ इष्टरूपासिद्धिः स्पष्टैव । शास्त्रासिद्धत्वपक्षे तु यद्यच्छास्त्रं त्रैपादिकं प्रवृत्त्युन्मुखं तत्तच्छास्त्र एव असिद्धत्वारोपात् पूर्वशास्त्रप्रतिबन्धकस्य परशास्त्रस्य उच्छेदबुद्धौ सत्यां पूर्वशास्त्रप्रवृत्तिर्निरङ्कुशा । वस्तुतस्तु कार्यासिद्धत्वपक्षे मनोरथ इत्येतल्लक्ष्यासिद्धिकथनं न चास्तरम् । दर्शनाभावरूपे लोपे अभावारोपस्य दर्शनारोपरूपत्वेन रोस्तत्वात् । अभावाभावस्य प्रतियोगिरूपत्वात् । अमू अमी इत्यादि लक्ष्यासिद्धिः परं एतत्पक्षाभ्युपगमे दोष इत्यभिमुक्ताः ॥

खयां यमाः खयः ५क५पौ विसर्गः शर एव च ।

एते श्वासानुप्रदाना अघोषाश्च विवृण्वते ॥

कण्ठमन्ये तु घोषाः स्युः संवृता नादभागिनः ।

अयुग्मा वर्गयमगा यणश्चाल्पासवः स्मृताः ॥

वर्गेष्वाद्यानां चतुर्णां पञ्चमे परे मध्ये यमो नाम पूर्वसदृशो वर्णः प्राति-  
शाख्ये प्रसिद्धः । पलिकर्त्री, चखल्लनुः, अग्निः, व्रन्तीत्यत्र क्रमेण कखग-  
घेभ्यः परे तत्सदृशा एव यमाः । तत्र वर्गाणां प्रथमद्वितीयाः खयः, तथा ते-  
पामेव यमाः, जिह्वामूलीयोपध्मानीयौ विसर्गः शषसाश्चेत्येतेषां विवारः श्वासो-  
ऽघोषश्च । अन्येषां तु संवारो नादो घोषश्च । वर्गाणां प्रथमतृतीयपञ्चमाः

चिन्त्यः । प्रशब्दवलेन आभ्यन्तरयत्नस्यैव प्रयत्नशब्दवाच्यतायाः तुल्यास्यसूत्रे उक्तत्वात् ।  
यत्नो द्विधेत्युपक्रमाच्च । अविवक्षितार्थो वाऽत्र प्रशब्दः । उदात्तानुदात्तस्वरितशब्दाः धर्म-  
पराः । कस्य को वाह्यप्रयत्न इत्याकांक्षायां तद्वचवस्थां श्लोकद्वयेन संगृह्णाति । खयामिति ॥  
यमशब्दो व्याख्यास्यते । श्वासः अनुप्रदानः येषां ते श्वासानुप्रदानाः श्वासाख्यवाह्ययत्नवन्तः ।  
विवृण्वते कण्ठमिति ॥ विवारः एषां यत्न इति भावः । संवृताः संवाराख्ययत्नवन्तः । नादभागिनः  
नादाख्ययत्नभाजः । अयुग्मा वर्गयमगा इति ॥ कादिपञ्चकं चादिपञ्चकं टादिपञ्चकं तादिपञ्चकं  
पादिपञ्चकमिति, पञ्च वर्गाः । वर्गगता यमगताश्च अयुग्माः प्रथमतृतीयपञ्चमवर्णा इत्यर्थः । अ-  
ल्पासवः अल्पप्राणाः । अथ श्लोकद्वयं व्याख्यास्यन् यमशब्दं तावत् सामान्यतो व्याचष्टे । वर्गे-  
ष्वित्यादिना ॥ आद्यानां चतुर्णामिति निर्द्धारणे षष्ठी । एकैकरमादित्यज्जाहार्यम् । तेन 'अन्यारा-  
दितरते' इति परशब्दयोगे पञ्चमी । प्रसङ्गात् आद्यानाञ्चतुर्णामिति निर्द्धारणपष्ठ्यनुपपन्नेति निरस्तम् ।  
यमोनामेति ॥ नामशब्द इति पर्यायः । तदयमर्थः । कादि चादि टादि तादि पादि पञ्चकात्मकेषु  
वर्गेषु एकैकस्य वर्गस्य आद्यानां चतुर्णामध्ये एकैकस्मात् पञ्चमे वर्णे परे मध्ये पूर्ववर्णसदृशो यम  
इति प्रातिशाख्ये प्रसिद्धेति । अथ यमानुदाहृत्य दर्शयति । पलिकर्त्रीत्यादिना ॥ तत्सदृशा  
एव यमा इत्यन्तेन ॥ एवं वर्गान्तरयमानामप्युदाहरणं याच्ञेत्यादि द्रष्टव्यम् । तदेवं  
यमशब्दं सामान्यतो व्याख्याय श्लोकद्वयं व्याचष्टे । तत्रेत्यादिना ॥ तत्र खय इत्यस्य व्याख्या  
वर्गाणां प्रथमद्वितीयाः खय इति । खयां यमा इत्यस्य विवरणं तथा तेपामेव यमा इति ।  
५क५पौ इत्यस्य विवरणं जिह्वामूलीयोपध्मानीयाविति । विसर्गशब्दः प्रसिद्धत्वात् स एवोपात्तः ।  
शर इत्यस्य विवरणं शपसा इति । एते श्वासानुप्रदानाः अघोषाश्च विवृण्वते कण्ठ-  
मिलेतद्याचष्टे । एतेषां विवारः श्वासः अघोषश्चेति ॥ अन्ये तु घोषास्त्यु-  
स्संवृतानादभागिन इत्येतद्याचष्टे । अन्येषान्तु संवारो नादो घोषश्चेति ॥ अयुग्मा  
वर्गयमगा इत्येतद्याचष्टे । वर्गाणां प्रथमतृतीयपञ्चमाः प्रथमतृतीययमाविति ॥

प्रथमतृतीययमौ यरलवाश्चाल्पप्राणाः । अन्ये (द्वितीयचतुर्थौ शलश्च) महाप्राणा इत्यर्थः । बाह्यप्रयत्नाश्च यद्यपि सवर्णसंज्ञायामनुपयुक्ताः, तथाप्यान्तरतम्यपरीक्षायामुपयोक्ष्यन्त इति बोध्यम् । कादयो मावसानाः स्पर्शाः । यरलवा अन्तस्थाः । शषसहा ऊष्माणः । अचः स्वराः । २क २प इति कपाभ्यां प्रागर्ध-विसर्गसदृशौ जिह्वामूलीयोपध्मानीयौ । अं अः इत्यचः परावनुस्वारविसर्गौ । इति (स्थान) यत्नविवेकः । ‘ऋलृवर्णयोर्मिथः सावर्ण्यं वाच्यम्’ (वा १५०) ।

पञ्चमानां यमाभावादिति भावः । यणश्चाल्पासवः स्मृता इत्येतद्व्याचष्टे । यरलवाश्चाल्पप्राणा इति ॥ ननु श्लोकद्वये महाप्राण एतेषामिति नोक्तम् । अतो न्यूनतेत्याशङ्क्य तदपि परिशेषादुक्तप्रायमित्याह । अन्ये महाप्राणा इति ॥ वर्गाणां द्वितीयचतुर्थाः द्वितीयचतुर्थयमाः शषसाश्च अन्यशब्देन विवक्षिताः । यमानां यत्नविशेषकथनं वस्तुस्थितिकथनमात्रम् । अतः शास्त्रे तदुपयोगाभावात् । तदयमत्र मध्यसिद्धान्तकौमुद्यां वरदराजीयस्संज्ञहः । खरो विवारश्वासाः अघोषाश्च । ह्रस्वसंवारनादाः घोषाश्च । वर्गाणां प्रथमतृतीयपञ्चमाः यणश्चाल्पप्राणाः । वर्गाणां द्वितीयचतुर्थाः शलश्च महाप्राणा इति । नान्विह बाह्ययत्नप्रपञ्चनं व्यर्थं, तुल्यास्यसूत्रे प्रयत्नशब्दस्य आभ्यन्तरयत्नमात्रपरत्वादित्याशङ्कते । बाह्ययत्नाश्चेति । यद्यपीति ॥ समुदायशङ्काद्योक्तः । परिहरति । तथापीति ॥ सवर्णसंज्ञाप्रस्तावे बाह्ययत्नानामुपयोगाभावेऽपि ‘स्थानेन्तरतम’ इति वक्ष्यमाणाऽन्तरतम्यविचारे तेषामुपयोगसत्त्वान्न वैयर्थ्यम् । इह तत्प्रपञ्चनं तुल्यास्यसूत्रे आभ्यन्तरत्वविशेषणव्यावर्त्यत्वेनोपास्थितत्वात्प्रासङ्गिकमिति भावः । उदात्तादियत्नत्रयस्य तु अज्घर्मत्वस्य प्रसिद्धत्वादिह न तद्वचनस्थोक्ता । अथ स्पृष्टं प्रयतनं स्पर्शानामित्यादि सन्दर्भे उपन्यस्तान् स्पर्शादिशब्दान् व्याचष्टे । कादय इत्यादिना ॥ कः आदिः येषान्ते कादयः मः अवसाने येषान्ते मावसानाः । इदञ्च लोकप्रसिद्धपाठापेक्षम् । इति स्थानयत्नविवेक इति ॥ स्थानयत्नविवेचनं समाप्तमित्यर्थः । स्थानप्रयत्नेति प्रशब्दपाठस्तु चिन्त्यः अविवक्षितार्थो वा प्रशब्दः । ऋलृवर्णयोर्मूर्द्धदन्तात्मकभिन्नस्थानकत्वात् सवर्णसंज्ञायामप्राप्तायामृकारलृकारयोस्सवर्णविधिरिति तद्विधायकं वार्तिकं अर्थतस्सङ्गृह्य पठति । ऋलृवर्णयोऽर्मिथः ॥ आच आच रलौ ऋशब्दस्य लृशब्दस्य च आ इति प्रथमैकवचनम् । ऋ लृ औ इति स्थिते ऋकारस्य ‘ऋतो ङि सर्वनामस्थानयोः’ इति गुणः । अकारः “उरणूपर” इति लपरत्वं । ऋकारस्य यणदेशो रेफः रलौ च तौ वर्णौ च ऋलृवर्णौ । तयोर्मिथः परस्परं सावर्ण्यं सवर्णत्वं वक्तव्यम् । तुल्यास्यसूत्रेण तदलाभादिति सूत्रकारश्चिन्त्यते । उक्तानुक्तदुरुक्तचिन्तनात्मकं हि वार्तिकम् । अकारहकारयोरिति ॥ उभयोः कण्ठस्थानविवृतप्रयत्नसाम्यात्सावर्ण्यं प्राप्तम् । अकारस्य कवर्गेण तु न सावर्ण्यप्रसक्तिः । कण्ठस्थानसाम्ये सत्यपि विवृतस्पृष्टप्रयत्नभेदात् । विसर्जनीयस्य तु अकारोपरि शर्षु च पाठस्थोपसङ्ख्यातत्वेन विवृतत्वेऽपि तेन अकारस्य न सवर्णसंज्ञा प्रयोजनाभावात् । ततश्च अकारस्य हकारेण सावर्ण्यं परिशिष्यत इति भावः । इकारशकारयोरिति ॥ तालुस्थानविवृतप्रयत्नसाम्यात् उभयोस्सावर्ण्यं प्राप्तम् । इकारस्य चवर्गेण यकारेण

अकारहकारयोरिकारशकारयोर्ऋकारषकारयोर्लकारसकारयोश्च मिथः सावर्ण्यं प्राप्ते ।

१३ । नाऽऽज्झलौ । (१-१-१०)

आकारसहितोऽच् आच्, स च हल्चेत्येतौ मिथः सवर्णौ न स्तः । तेन दधीत्यस्य हरति शीतलं षष्ठं सान्द्रमित्येतेषु परेषु यणादिकं न । अन्यथा दीर्घादीनामिव हकारादीनामपि ग्रहणकशास्त्रबलादुक्तत्वं स्यात् । तथा हि ।

च न सावर्ण्यप्रसक्तिः । इकारस्य विवृतत्वाच्चवर्गस्य स्पृष्टत्वात् यकारस्य ईषत्स्पृष्टत्वाच्च । अत इकारस्य शकारेण सावर्ण्यं परिशिष्यत इति भावः । ऋकारषकारयोरिति ॥ मूर्धस्थानविवृत्यत्नसाम्यात् उभयोस्सावर्ण्यं प्राप्तम् । ऋकारस्य टवर्गेण रेफेण च न सावर्ण्यप्रसक्तिः । ऋकारस्य विवृतत्वात् टवर्गस्य स्पृष्टत्वात् रेफस्य ईषत्स्पृष्टत्वाच्च । अतः ऋकारषकारयोस्सावर्ण्यं परिशिष्यत इति भावः । लृकारसकारयोरिति ॥ दन्तस्थानविवृतप्रत्यत्नसाम्यादुभयोस्सावर्ण्यं प्राप्तम् । लृकारस्य तवर्गेण लकारेण च न सावर्ण्यप्रसक्तिः । लृकारस्य विवृतत्वात्तवर्गस्य स्पृष्टत्वात् लकारस्य ईषत्स्पृष्टत्वाच्च । अतः लृकारस्य सकारेण सावर्ण्यं परिशिष्यते ॥ एवं प्राप्ते प्रतिषेधति । नाऽऽज्झलौ ॥ आ सहितः अच् आच् । शाकपार्थिवादिवात्सहितशब्दस्य लोपः । सच हल्च आज्झलौ । तुल्यास्यसूत्रात्सवर्णमित्यनुवर्तते । तच्च पुल्लिङ्गद्विवचनान्ततया विपरिणम्यते । तदाह । आकारसहितोऽजित्यादिना ॥ ननु किमर्थोऽयं प्रतिषेध इत्यत आह । तेनेत्यादियणादिकं नेत्यन्तम् ॥ तेन प्रतिषेधेन, आदिना सवर्णदीर्घसङ्ग्रहः । दधीति इकारस्य हकारे पकारे सकारे च परे “इकोयणचि” इति यणादेशः । शीतलमित्यत्र शकारे परे सवर्णदीर्घश्च न भवतीत्यर्थः । नन्वस्तु अकारहकारयोः इकारशकारयोः ऋकारषकारयोः लृकारसकारयोश्च सावर्ण्यम् । तथापि दधि षष्ठमित्यादौ यणादिकं न प्रसक्तम् । अचपरकत्वाभावादित्यत आह । अन्यथेत्यादिना ॥ अन्यथा तेषां सावर्ण्याभ्युपगमे दीर्घादीनामिव हकारादीनामप्युक्तत्वं स्यादित्यन्वयः । ननु वर्णसमानाये हकारादीनां अकारचकारमध्यगत्वाभावात् कथमचत्वमित्यत आह । ग्रहणकशास्त्रबलादिति ॥ गृह्यन्त्यकारादयस्त्वसवर्णान् येन तत् ग्रहणं । करणेल्युट् स्वार्थे कः । अणुदित्सूत्रादित्यर्थः । यद्यप्यच्छब्दवाच्यत्वं वर्णसमाम्नायिकानामेव वर्णानाम् । तथापि इकोयणचीत्यादौ अच्छब्देन अकारादिषूपस्थितेषु तैः अणुदित्सूत्रबलेन स्वस्वसवर्णानामाकारादीनामुपस्थिति रस्ति । ततश्चात्पदवाच्याकारादिवाच्यत्वादाकारादीनामपि लक्षणाया अच्छब्देन ग्रहणं स्यादित्यर्थः । न च इकोयणचीत्यादौ शक्यार्थमादायैवोपपत्तेर्नलक्षणासंभवः । अणुदित्सूत्रन्तु अस्यच्चावित्यादौ सावकाशमिति वाच्यम् । त्वादिभ्य इत्यादिनिर्देशबलेन प्रत्याहाराणां स्ववाच्यवाच्येषु लक्षणावश्यम्भावात् । तथाच अत्वं स्यादित्यस्य अचपदबोध्यत्वं स्यादित्यर्थः । किन्तु ग्रहणकशास्त्रमित्याकांक्षायान्तदुपपादनं प्रतिजानीते । तथाहीति ॥

## १४ । अणुदित्सवर्णस्य चाप्रत्ययः । (१-१-६९)

प्रतीयते विधीयत इति प्रत्ययः, अविधीयमानोऽणुदिच्च सवर्णस्य संज्ञा स्यात् । अत्रापरेण णकारेण । कु चु ङु तु पु एते उदितः । तदेवम् । अ इत्यष्टादशानां संज्ञा । तथेकारोकारौ । ऋकारस्त्रिंशतः । एवं लृकारोऽपि । एचो द्वादशानाम् । एदैतोरोदौतोश्च न मिथः सावर्ण्यम् । 'ऐऔच्' इति सूत्रारम्भसामर्थ्यात् । तेनैचश्चतुर्विंशतेः संज्ञाः स्युरिति नापादनीयम् । 'नाज्जलौ' (सू १३)

अणुदित्सवर्णस्य ॥ प्रत्ययशब्दस्य अणादिप्रत्ययपरत्वे 'त्यदादीनामः' 'इदमइश्' इत्यादीनां पर्युदासो न स्यादित्यतो व्याचष्टे । प्रतीयत इति ॥ उत् इत् यस्य सः उदित् कु चु ङु तु पु इत्यादिः । चकारात्स्वरूपमित्यतः स्वमित्यनुवर्तते । तच्च षष्ठ्यन्ततया विपरिणम्यते । तदाह । अविधीयमान इत्यादिना ॥ अणिति पूर्वेण परेण वा प्रत्याहार इति संशये निर्धारयति । अत्रेति ॥ अस्मिन्नेव सूत्रे अण् परेण णकारेण । इतरत्र तु 'अणोऽप्रगृह्यस्य' इत्यादौ पूर्वैणैवेत्यर्थः । अत्र च आचार्यपारम्पर्योपदेशरूपं व्याख्यानमेव शरणम् । एवञ्चाणुदित्सूत्रेणानेन अकारादिभिश्चतुर्भिर्दार्ढ्यप्लुतानामिव सवर्णभूतहकारादीनामपि ग्रहणादच्चात्तेषु परेषु इकारस्य यणादिकं स्यादिति नाज्जलौविति प्रतिषेध आवश्यक इति स्थितम् । अणुदित्सूत्रस्य फलमाह । तदेवमिति ॥ तत् अणुदित्सूत्रं एवं वक्ष्यमाणप्रकारेण फलतीत्यर्थः । त्रिंशत इति ॥ ऋ लृ वर्णयोर्मिथस्सवर्णतया ऋकारेण स्वाष्टादशभेदानां लृकारीयद्वादशभेदानां च ग्रहणादिति भावः । एवं लृकारोऽपीति ॥ ऋकारस्यापि लृकारसवर्णत्वादिति भावः । ननु एकारेण ऐकारप्रपञ्चोऽपि गृह्येत ऐकारेण एकारप्रपञ्चश्च । तथा ओकारेण औकारप्रपञ्चो गृह्येत । औकारेण ओकारप्रपञ्चश्च । ततश्च एचश्चतुर्विंशतेस्संज्ञास्युरित्येवं वक्तव्यम् । ननु द्वादशानामित्यत आह । एदैतो-रिति ॥ कुतो न सावर्ण्यमित्यत आह । ऐ औजिति ॥ यदि ह्येदैतोः ओदौतोश्च परस्परं सावर्ण्यं स्यात्तर्हि एकारेण ऐकारप्रपञ्चस्य ओकारेण औकारप्रपञ्चस्य च अकारादिभिर्दार्ढ्यप्लुतानामिव ग्रहणसम्भवात् 'ऐऔच्' इति सूत्रन्नारभ्येत । आरभ्यते च । अतः एदैतोरोदौतोश्च न परस्परं सावर्ण्यमिति विज्ञायत इत्यर्थः । अच् इच् एच् इत्यादि प्रत्याहारास्तु ङकारेणैव निर्वाह्याः । न च 'एचोऽयवायाव' इत्यत्र यथासङ्गार्थमैऔजिति सूत्रमस्त्विति वाच्यम् । तत्र 'स्थानेऽन्तरतम' इति सूत्रेणैव निर्वाहस्य वक्ष्यमाणत्वादिति भावः । वस्तुतस्तु, 'ऐ औच्' इति सूत्राभावे 'वृद्धिरादैच्' 'न खाभ्यां पदान्ताभ्यां पूर्वौ तु ताभ्यामैच्' 'प्लुतावैच इदुतौ' इत्यादौ एङ्ग्रहणापत्तौ एदैतोरपि ग्रहणे प्रसक्ते तन्निवृत्त्यर्थमैच्प्रत्याहार आवश्यक इति तदर्थमैऔजित्यारम्भणीयमेव । अतः ऐऔजिति सूत्रारम्भस्य चरितार्थत्वात् एदैतोरोदौतोश्च मिथस्सावर्ण्याभावसाधकत्वकथनमनुपपन्नमेव । एदैतोरोदौतोश्च मिथस्सावर्ण्याभावस्तु वृद्धिरादैजित्यादौ क्वचिदैज्यग्रहणात् 'अदे-ङ्गुणः' इत्यादौ क्वचिदैङ्ग्रहणाच्च सुनिर्वाहः । अन्यथा सर्वत्र एङ्ग्रहणमेव ऐज्यग्रहणमेव वा कुर्यात् । तावतैव चतुर्णां ग्रहणसम्भवात् । अत एच् एङिति प्रत्याहारद्वयग्रहणसामर्थ्यादैतौरोदौतोश्च न मिथस्सावर्ण्यम् । 'प्लुतावैच इदुतौ' 'एचोऽप्रगृह्यस्य' इति प्रत्याहारद्वयग्रहणवैयर्थ्याच्चेति शब्देन्दुशे-



इति सावर्ण्यनिषेधो यद्यप्याक्षरसमाम्नायिकानामेव, तथापि हकारस्याकारो न सवर्णः । तत्राकारस्यापि प्रश्लिष्टत्वात् । तेन 'विश्वपाभिः' इत्यत्र 'हो ढः'

खरे प्रपञ्चितम् । तेनेति ॥ एदैतोरौदौतोश्च मिथस्सावर्ण्याभावेनेत्यर्थः । नृपादनीयमिति ॥ नाशङ्कनीयमित्यर्थः । एवञ्च एकारेण सह वर्तत इति सैः हेसैरित्यत्र 'एङ् ह्रस्वात्' इति संबुद्धिलोपो न । ग्लानं ग्लान इत्यत्र 'औतौऽशसोः' इत्यात्वञ्च न । स्यादेतत् । हकारस्य आकारस्य च सवर्णसंज्ञा स्यात् स्थानप्रयत्नसाम्यात् । अज्झलामेव सावर्ण्यनिषेधात् वार्णसमाम्नायिकानामेव वर्णानां अज्झलशब्दवाच्यत्वात् । आकारप्रश्लेषे च प्रमाणाभावात् । नचाकारस्याच्त्वात् तेन आकारस्यापि अणुदित्सूत्रेण ग्रहणादाकारहकारयोर्नसावर्ण्यमिति वाच्यम् । ग्रहणकसूत्रं हि लब्धात्मकमेव सत् 'अस्यच्चौ' इत्यादौ प्रवृत्तिमर्हति । नाज्झलाविति प्रवृत्तिदशयाञ्च ग्रहणकशास्त्रं नलब्धात्मकम् । तद्धि सवर्णपदघटितम् । सवर्णपदार्थावगमोत्तरमेव लब्धात्मकं सवर्णसंज्ञाविधायकञ्च तुल्यास्यसूत्रं सामान्यतः स्वार्थं बोधयदपि नाज्झलावित्यपवादविषयं परिहृत्य तदन्यत्रैव पर्यवसन्नं स्वकार्यक्षमम् । तदुक्तं 'प्रकल्प्यापवादविषयं उत्सर्गोऽभिनिविशत' इति । उक्तञ्च भाष्ये 'वर्णानामुपदेशस्तावत् उपदेशोत्तरकाला इत्संज्ञा । इत्संज्ञोत्तरकालः आदिरन्येनेति प्रत्याहारः । प्रत्याहारोत्तरकाला सवर्णसंज्ञा । तदुत्तरकालमणुदित्सूत्रम् । इत्येतेन समुदितेन वाक्येनान्यत्र सवर्णानां ग्रहणं भवति' इति । अन्यत्र 'अस्यच्चौ' इत्यादावित्यर्थः । अत्र भाष्ये प्रत्याहारोत्तरकाला सवर्णसंज्ञेत्यनेन नाज्झलाविति निषेधसहितः सावर्ण्यविधिर्विवक्षितः । केवलसावर्ण्यविधेः प्रत्याहारानपेक्षत्वेन प्रत्याहारोत्तरकालिकत्वनियमासम्भवात् । तथाचाणुदित्सूत्रस्य नाज्झलाविति निषेधसहिततुल्यास्यसूत्रप्रवृत्तेः प्रागलब्धात्मकत्वात् । तेन नाज्झलावित्यत्र अज्झणेन सवर्णानां ग्रहणाभावात् सावर्ण्यविधिनपेधाभावात् आकारहकारयोस्सावर्ण्यं स्यादिति शङ्कते । नाज्झलाविति सावर्ण्येत्यादिना ॥ यद्यपीति संभावनायाम् । अक्षरसमाम्नायश्चतुर्दशसूत्री । तत्र भवा आक्षरसमाम्नायिकाः । 'वहुचोऽन्तोदात्तात्' इति ठन् । न च नाज्झलाविति प्रवृत्तिदशायामणुदित्सूत्रप्रवृत्त्यभावेऽपि तत्र अजित्यनेन लक्षणया दीर्घप्लुतानां ग्रहणमस्तु । प्रत्याहाराणां स्ववाच्यवाच्येषु लक्षणाया अनुपदमेव प्रपञ्चितत्वादिति वाच्यम् । स्ववाच्यवाच्येषु हि प्रत्याहाराणां लक्षणा । न चात्राच्छब्दवाच्याकारादिवाच्यता दीर्घप्लुतानामस्ति । अणुदित्सूत्रस्येदानीमप्रवृत्तेरिति भावः । परिहरति । तथापीति ॥ वार्णसमाम्नायिकानामेव नाज्झलाविति निषेध इत्यभ्युपगमेऽपि हकारस्य आकारो न सवर्ण इत्यर्थः । कुत इत्यत आह । तत्राकारस्यापीति ॥ अपिशब्दो व्युत्क्रमः । तत्र नाज्झलाविति सूत्रे । आ सहितः अच् आच् इत्याकारस्यापि सवर्णदीर्घेण प्रश्लिष्टत्वादित्यर्थः । नन्वस्तु हकारस्य आकारस्य च सावर्ण्यं, किन्तत्प्रतिषेधार्थेन आकारप्रश्लेषेणेत्यत आह । तेनेति ॥ तेन हकारस्य आकारस्य च सावर्ण्यप्रतिषेधेन हकारेण आकारस्य ग्रहणाभावात्, विश्वपाभिरित्यत्र होढ इति हकारस्य विधीयमानं ढत्वं पकारादाकारस्य न भवति । आकारप्रश्लेषाभावे तु, तस्य हकारस्य च, सावर्ण्यसत्त्वात्, हकारेण आकारस्य च ग्रहणादिति, तस्य ढत्वं स्यादित्यर्थः । अत्र ढत्वस्यासिद्धत्वात् संयोगान्तलोप एवापादनीय इति नवीनाः । 'कालसमयवेषास्तुमुन्' इति सूत्रे वेलास्त्विति लकारादाकारस्य निर्देशः नाज्झलावित्यत्र आकारप्रश्लेषे प्रमाणम् ।

(सू ३२४) इति ढत्वं न भवति । अनुनासिकाननुनासिकभेदेन यवला द्विधा । तेनाननुनासिकास्ते द्वयोर्द्वयोः संज्ञा ।

### १५ । तपरस्तत्कालस्य । (१-१-७०)

तः परो यस्मात्स तात्परश्चोच्चार्यमाणसमकालस्यैव संज्ञा स्यात् । तेन 'अत्' 'इत्' इत्यादयः षण्णां षण्णां संज्ञा । 'ऋत्' इति द्वादशानाम् ।

अन्यथा तत्र ढत्वस्य संयोगान्तलोपस्य वा आपत्तौ आकारो न श्रूयेतेत्यलम् । ननु ग्रहणकसूत्रे अज्ग्रहणमेव क्रियताम् । अणुदित्सवर्णस्येति किमण्ग्रहणेन । हयवरलानां सवर्णाभावेन तेषु ग्रहणकशास्त्रस्य व्यर्थत्वादित्यत आह । अनुनासिकेति । तेनेति ॥ उक्तद्वैविध्येन सवर्णत्वात् अननुनासिकास्ते यवलाः प्रत्येकं द्वयोर्द्वयोस्संज्ञाः । अनुनासिकास्तु यवलाः अननुनासिकानामपि न संज्ञाः । भेदका गुणा इत्याश्रयणात् । वर्णसमाप्ताये अननुनासिकानामेव तेषां पाठाच्च । एवञ्च यवलसंग्रहार्थं ग्रहणकसूत्रे अज्ग्रहणमपहाय अण्ग्रहणमिति भावः । ग्रहणकसूत्रे अण् सवर्णानां ग्राहक इति स्थितम् । एवं सति अत् इत् उत् इत्यादि तपराणामप्यणां स्वस्वसर्वसवर्णग्राहकत्वे प्राप्ते इदमारभ्यते । तपरस्तत्कालस्य ॥ तपर इत्यावर्तते । प्रथमस्तावत्तपरशब्दः तः परः यस्मादिति बहुव्रीहिः । द्वितीयस्तु तात् पर इति पञ्चमीसमासः । ग्रहणकसूत्रादणित्यनुवर्तते । तस्य तपरत्वेन उच्चार्यमाणवर्णस्य काल इव कालो यस्येति बहुव्रीहिः । ऊकालः, उष्ट्रमुख इत्यादिवत् समासः । एवञ्च अत्, इत्, इत्याद्यात्मकः अण् तपरत्वेन उच्चार्यमाणः स्वीयकालसदृशकालस्य संज्ञा स्यादित्यर्थः । तत्, अत्, इत्, उत्, ऋत्, इत्येतेषां तपराणां ह्रस्वाकारादीनामणां कालास्तत्कालाः तत्तद्भ्रस्वप्रपञ्चाः । एत्, ऐत्, ओत्, औत्, इत्येतेषान्तु तपराणामेकारादीनां तत्तत्कालाः तत्तद्दीर्घप्रपञ्चाः । तत्र ह्रस्वाकारादीनां तपराणां तत्तद्भ्रस्वप्रपञ्चवाचकत्वस्य एकारादीनाञ्च दीर्घाणां तपराणां स्वस्वदीर्घप्रपञ्चवाचकत्वस्य लोकसिद्धत्वात् 'सिद्धेसत्यारम्भो नियमार्थ' इति न्यायेन सूत्रमिदं नियमार्थं संपद्यते । अण् तपरश्चेत् तत्कालस्यैव सवर्णस्य ग्राहकः । नत्वतत्कालस्येति । एवञ्च अतत्कालनिवृत्त्यात्मकपरिसङ्ख्यामिदं सूत्रम् । वैयाकरणास्तु परिसङ्ख्याविधिमेव नियमविधिरिति व्यवहरन्ति । तदिदं सर्वमभिप्रेत्य व्याचष्टे । तः परो यस्मादित्यादिना ॥ नियमविधानस्य फलमाह । तेनेत्यादिना ॥ तेन नियमविधानेन । आदिना लृत् इत्यादि सङ्ग्रहः । अत्, इत्, उत्, लृत्, एत्, ऐत्, ओत्, औत्, इत्येते अष्टौ तपराः अणः स्वस्वसमानकालानां षण्णां षण्णामेव संज्ञाः । नत्वतत्कालानामित्यर्थः । ऋदिति द्वादशानामिति ॥ ऋलृवर्णयोरिति सावर्ण्यविधानादिति भावः । नन्वेवं लृदित्यपि द्वादशानां ग्रहणं स्यात् । तथाच पुषादिद्युताद्यलृदित इत्यादि विधयः ऋदित्स्वपि प्रवर्तैरभिति चेन्न । ऋदित्यनेन लृप्रपञ्चस्य ग्रहणेऽपि क्वचित् लृदिद्ग्रहणबलेन लृ इत्यनेन ऋप्रपञ्चस्य ग्रहणाभावात् । अन्यथा ऋतो डीत्यादौ क्वचित् ऋद्ग्रहणस्य पुषादिद्युताद्यलृदित इत्यादौ क्वचित् लृदिद्ग्रहणस्य च वैयर्थ्यापत्तेः । प्रथमातिक्रमणे कारणाभावेन सर्वत्र ऋदिद्ग्रहणस्यैव कर्तुं शक्यत्वात् । इदमेवाभिप्रेत्य ग्रहणकसूत्रे ऋदिति द्वादशानामित्येवोक्तम् । ननु लृदपीति । अल च तः परो यस्मादिति बहुव्रीहिः अत्,

१६ । वृद्धिरादैच् । (१-१-१)

आदैच् वृद्धिसंज्ञः स्यात् ।

१७ । अदेङ्गुणः । (१-१-२)

अदेङ् च गुणसंज्ञः स्यात् ।

१८ । भूवादयो धातवः । (१-३-१)

क्रियावाचिनो भ्वादयो धातुसंज्ञाः स्युः ।

इत्, उत्, इत्याद्युदाहरणम् । तात्पर इति पञ्चमीसमासस्य तु वृद्धिरादैजित्यैकार उदाहरणम् । आत्, ईत्, ऊत्, इत्यादि तु न तपरसूत्रस्योदाहरणम् । आकारादिषु हि तपरसूत्रमपूर्वविधानार्थम्, उत नियमार्थं? नाद्यः । तपरसूत्रे ग्रहणकसूत्रादणित्यनुवृत्तेः । तत्र अणित्यस्य उक्तरीत्या वर्णसमाम्नायपठितवर्णमात्रपरत्वात् । तपरसूत्रे अणग्रहणानुवृत्यभावेऽपि जातिपक्षे आकारादिभिः दीर्घैः स्वस्वसमानकालिकप्रपञ्चस्य वाच्यताया लोकत एव सिद्धत्वेन तेषु तपरसूत्रप्रवृत्तेर्व्यर्थत्वात् । न द्वितीयः । उक्तरीत्या ग्रहणकसूत्रस्य वर्णसमाम्नायिकवर्णमात्रविषयतया आकारादिषु तस्य प्रवृत्यसम्भवेन तपरसूत्रस्य तेष्वतत्कालव्यावृत्तिफलकतन्त्रियमनार्थत्वानुपपत्तेः । सिद्धे सत्यारम्भस्यैव नियमार्थत्वात् । एवञ्च आत्, ईत्, इत्यादि तपरकरणमसंदेहार्थमेवेत्यास्तां तावत् । तदेवं वृत्तः प्रत्याहारप्रपञ्चः ग्रहणकशास्त्रप्रपञ्चश्च । इदानीं संज्ञान्तराणि विधास्यन् वृद्धिसंज्ञान्तावदाह । वृद्धिरादैच् ॥ यद्यपि पाणिनीयाष्टाध्याय्यामिदमादिमं सूत्रम् । तथापि नेदमादावुपन्यस्तम् । अस्य सूत्रस्य तपरकरणे च प्रत्याहारगर्भितत्वेन ग्रहणकशास्त्रनियमार्थतपरसूत्रप्रत्याहारसूत्रप्रवृत्त्युत्तरप्रवृत्तिकतया प्रत्याहारशास्त्रग्रहणकशास्त्रप्रपञ्चनिरूपणात् प्रागुपन्यासानर्हत्वात् । नच सूत्रकृता अयमेव पाठकमः कुतो नाद्रियत इति वाच्यम् । स्वतन्त्रेच्छस्य महर्पेर्नियन्तुमशक्यत्वात् । आच्च ऐच्चेति समाहारद्वन्द्वः । 'द्वन्द्वान्छुदषहान्तात्' इति समासान्तस्तु न । अत एव निर्देशेन समासान्तविधेरनित्यत्वात् । 'चोःकुः' इति पदान्ते विहितं कुत्वमपि न । 'अयस्मयादीनि छन्दसि' इति भत्वात् । 'वृद्धिरादैजदेङ्' इति संहितापाठपक्षे चकारस्य 'झलाञ्जशोऽन्त' इति पदान्ते विहितजश्त्वन्तु भवत्येव । उभयसंज्ञान्यपि छन्दसि दृश्यन्ते, इति वचनात् । छन्दोवत् सूत्राणि भवन्तीति छान्दसविधीनां सूत्रेष्वपि प्रवृत्तेः । नचैवमपि पदत्वात् कुत्वं भत्वात् जश्त्वाभावश्च कुतो न स्यादिति वाच्यम् । 'छन्दसि दृष्टानुविधिः' इति वचनादित्यलं ॥ आच्च ऐच्चेतीतरेतरयोगद्वन्द्वो वा । तथासति सौत्रमेकवचनम् । आचार्यपारम्पर्योपदेशसिद्धसंज्ञाधिकारात् संज्ञेति लभ्यते । तदेतदाह । आदैच्चेत्यादिना । अदेङ्गुणः ॥ संज्ञाप्रस्तावात् संज्ञेति लभ्यते । अच्च एङ्चेति समाहारद्वन्द्वः । तदाह । अदेङ्चेत्यादिना । भूवादयो धातवः ॥ भूश्च वाश्च भूवौ । आदिश्च आदिश्च आदी । प्रथमः आदिशब्दः प्रभृतिवचनः । द्वितीयस्तु प्रकारवचनः । भूवौ आदी येषान्ते भूवादयः । भू प्रभृतयः वा सदृशाश्च ये, ते धातुसंज्ञका इत्यर्थः । वा धातुसादृश्यञ्च क्रियावाचकत्वेन । तदाह । क्रियावाचिन इत्यादिना ॥ क्रियावाचिनः किम् । धातुपाठे या इत्यस्य पाठात् याः पश्यन्तीत्यत्र टावन्त

१९ । प्राग्रीश्वरान्निपाताः । (१-४-५६)

इत्यधिकृत्य ।

२० । चादयोऽसत्त्वे । (१-४-५७)

अद्रव्यार्थाश्चादयो निपातसंज्ञाः स्युः ।

२१ । प्रादयः । (१-४-५८)

अद्रव्यार्थाः प्रादयस्तथा ।

२२ । उपसर्गाः क्रियायोगे । (१-४-५९)

२३ । गतिश्च । (१-४-६०)

यच्छब्दस्य धातुत्वं माभूत् । धातुत्वे हि आतो धातोरित्याहोपः स्यात् । वस्तुतस्तु लक्षणप्रति-  
पदोक्तपरिभाषया टावन्तयच्छब्दस्यात्र न ग्रहणप्रसक्तिः । क्रियावाचिन इति तु वाशब्दस्य  
विकल्पार्थस्य निपातस्य धातुत्वनित्यर्थम् । धातुपाठे वा इत्यस्य पाठात् वा गतिगन्धनयोः या  
प्रापण इत्यर्थनिर्देशस्याधुनिकत्वात् । क्रियावाचिन इत्युचौ तु न दोषः । वार्थस्य विकल्पस्य,  
वा भविष्यति इति वा अभवदित्येवं भूतभविष्यत्कालसम्बन्धाभावेन क्रियात्त्वाभावादिति शब्दे-  
न्दुशेखरे स्थितम् । भवादयः किम् । वर्जनक्रियावाचिनो हिरक् इत्यस्य धातुत्वं माभूत् । प्राग्री-  
श्वरान्निपाताः ॥ प्रथमस्य चतुर्थपादे 'तत्प्रयोजको हेतुश्च' इत्यनन्तरमिदं सूत्रम् । रीश्वरशब्दः ।  
'अधिरीश्वरे' इति सूत्रैकदेशस्य अनुकरणम् । अनुकरणत्वात् नापशब्दः । अत एव प्रत्यक्षोपजी-  
व्यत्वादिति चिन्तामणिवाक्यस्य प्रत्यक्षेतीति प्रतीकग्रहणं तद्व्याख्याने दृश्यते । इतः प्रभृति  
अधिरीश्वर इत्येतत्पादीयोपरितनसूत्रे रीश्वरशब्दात् प्राक् निपातसंज्ञकाः प्रत्येतव्या इत्यर्थः ।  
निपातपदमनुवर्तत इति यावत् । रेफविशिष्टग्रहणं किम् । 'ईश्वरे तोसुन् कसुनौ' इति त्रितीया-  
ध्यायस्थस्यावधित्वमाभूत् । यदि तु प्रथमातिक्रमणे कारणाभावात् अधिरीश्वर इत्यस्यैवावधित्वं,  
तदा सरेफग्रहणं स्पष्टार्थम् । चादयोऽसत्त्वे ॥ चः आदिः येषान्ते चादयः । गणपाठसिद्धाः ।  
निपाता इत्याधिकृतम् । सत्वशब्देन द्रव्यमुच्यते 'द्रव्याऽसुव्यवसायेषु सत्वम्' इत्यमरः । लिङ्ग-  
संख्याकारकान्वितं द्रव्यम् । चाद्यर्थास्समुच्चयादयः । यदा चादिभिर्गम्यन्ते तदा लिङ्गाद्यन्विता न  
भवन्ति । यदा समुच्चयादिशब्दगम्यास्तदा लिङ्गाद्यन्विताः । शब्दस्वाभाव्यात् । न सत्त्वं असत्त्वं  
अद्रव्यं तत्र वाचकतया विद्यमानाश्चादयः निपातसंज्ञकाः स्युरित्यर्थः । तदाह । अद्रव्यार्था इति ॥  
असत्त्वे किम् । छागः पशुरिति चादौ पठितस्यापि पशुशब्दस्य अत्र द्रव्यवाचित्वान्न निपातत्वम् ।  
इह तु स्यादेव । पुष्टं पशु मन्यते । इह पशु इति सम्यगर्थे । प्रादयः ॥ असत्त्व इत्यनुव-  
र्तते, निपाता इति च । तदाह । अद्रव्येति । तथेति ॥ निपातसंज्ञका इत्यर्थः । उपसर्गाः ।  
गतिश्च ॥ सूत्रद्वयमिदं व्याख्यासौकर्यात् सहोपात्तम् । प्रादय इत्यनुवर्तते । गतिरिति

प्रादयः क्रियायोगे उपसर्गसंज्ञा गतिसंज्ञाश्च स्युः । प्र परा अप सम् अनु अव निस् निर् दुस् दुर वि आङ् नि अधि अपि अति सु उन् अभि प्रति परि उप, एते प्रादयः ।

२४ । न वेति विभाषा । (१-१-४४)

निषेधविकल्पयोर्विभाषा संज्ञा स्यात् ।

बहुत्वे एकवचनसामर्थम् । तदाह । प्रादय इत्यादिना । क्रियायोग इति ॥ क्रियाया अन्वये सतीत्यर्थः । निपाता इत्यप्यन्तानुवर्तते । प्राप्तीश्वरात्तदधिकारात् । ततश्च प्रादयो निपातसंज्ञका एव सन्तो गत्युपसर्गसंज्ञकाभवन्ति । आकङ्क्षादिति च बाध्यते । गत्युपसर्गसंज्ञयोस्तु गतिश्चेति चकारादेव समावेशस्सिद्ध्यति । ततश्च प्रणेत्यमित्यादौ उपसर्गकार्यं 'उपसर्गादसमासेऽपि' इत्यादि सिद्ध्यति । गतिकारकेत्यादि कार्यञ्च निपातस्यानर्थकस्येत्यादि च । अथ प्रादीन् पठति । प्रपरेत्यादि ॥ परा इत्याकारान्तं । अयथातौ 'उपसर्गस्यायतौ' इति निर्दुरोर्लत्वम् । निलयते दुलयते । निसो दुसश्च 'ससजुषोरुः' इति रुत्वस्यासिद्धत्वात् न लत्वम् । निरयते दुरयते । एतदर्थमेव निस् दुसोर्निर् दुरोश्च पृथक्पाठः । नवेति विभाषा ॥ मेध्यः पशुरनङ्गान्विभाषित इत्यादि याज्ञिकप्रयोगे विभाषाशब्दः केवलविकल्पे दृष्टः । इहतु शास्त्रे निषेधो विकल्पश्चेति द्वयं मिश्रितं विभाषाशब्दार्थ इति बोधयितुमिदमारभ्यते । इति शब्दाभावे स्वं रूपं शब्दस्येति न वा शब्दयोः स्वरूपपरत्वान्नवाशब्दयोर्विभाषासंज्ञेत्यर्थस्तस्यात् । ततश्च "विभाषा-श्वेः" इत्यादौ न वा शब्दावादेशौ स्यातां । इति करणे तु नायं दोषः । इतिहिं प्रत्येकं सम्बध्यते । ततश्च नेति शब्देन योऽर्थो गम्यते निषेधः, वेति शब्देन योऽर्थो गम्यते विकल्पः, तदुभयस्य मिश्रितस्य विभाषा संज्ञा स्यादित्यर्थः फलति । एवञ्च नवाशब्दार्थयोरेव संज्ञित्वं लभ्यते, न तु नवाशब्दस्वरूपयोरिति नोक्तदोषः । तदाह । निषेधविकल्पयोरित्यादि ॥ उभयत्र विभाषा-र्थमिदं सूत्रम् । तथाहि । प्राप्तविभाषा अप्राप्तविभाषा उभयत्र विभाषेति त्रिविधा विभाषा । प्राप्तविभाषा यथा । विभाषा जसीति वर्णाश्रमेतरे वर्णाश्रमेतरा इत्यत्र द्वन्द्वे चेति नित्यतया सर्वनामसंज्ञानिषेधे प्राप्ते विभाषेयं । अप्राप्तविभाषा यथा । तीयस्य डित्सु विभाषेति । द्वितीयस्यै द्वितीयायेत्यादौ तीयप्रत्ययस्य सर्वादिगणे पाठाभावात् अप्राप्तायां सर्वनामसंज्ञायां विभाषेयम् । उभयत्र विभाषा यथा । विभाषा श्वेरिति श्रयतेर्लिङि यङि च सम्प्रसारणं विभाषेयम् । तत्र लिटि शुशाव, शिश्वाय, शुश्रुवतुः, शिश्रियतुः, इत्याद्युदाहरणम् । यङि तु शोश्रूयते इति । अत्र यङंशे अप्राप्तविभाषेयम् । लिटि तु द्विवचनबहुवचनेष्वपित्सु "वाचि स्वपि यजादीनां किति" इति नित्यतया सम्प्रसारणं प्राप्तम् । पित्सु त्वेकवचनेषु सम्प्रसारणं न प्राप्तमेव । 'असंयोगाद्भिट् कित्' इति कित्स्य अपित्स्वेव प्रवृत्तेः । एवञ्च प्राप्तेऽप्राप्तेच आरम्भात् "विभाषाश्वेः" इत्युभयत्र विभाषेति स्थितिः । तत्र यदि 'नवेति विभाषा' इति सूत्रन्नारभ्येत । तर्हि 'अनङ्गान्विभाषित' इत्यादि याज्ञिकप्रयोग इव विभाषा श्वेरित्यत्रापि केवलविकल्पः प्रतीयेत । भावः अभावश्चेति द्वयन्तावद्विकल्पः । ततश्च विभाषाश्रुतौ प्रवृत्तिस्तदभावश्चेति द्वयमपि विधेयमिति

## २५ । स्वं रूपं शब्दस्याशब्दसंज्ञा । (१-१-६८)

शब्दस्य स्वं रूपं संज्ञि शब्दशास्त्रे या संज्ञा तां विना ।

लभ्यते । तत्र यदि “विभाषाश्चेः” इति विकल्पो विधिमुखः लिटि श्रयतेस्संप्रसारणं भवति न भवतीति पितृत्वेव विकल्पस्य प्रवृत्तिः स्यात् । तत्र हि सम्प्रसारणस्य । वचिस्त्वपीति किति विहितस्य अप्राप्तत्वेन प्रथमं भवनांशो विधेयः । तस्य पाक्षिकत्वाय न भवतीत्यपि विधेयम् । किन्तु तु प्रवृत्तिर्नस्यात् । तेषु हि वचिस्त्वपि यजादीनां कितीति प्राप्तत्वात् । प्रथमं भवनांशो न विधेयः । न भवतीत्यंश एव विधेयः । एवञ्च उभयांशविधेयत्वाभावात्तत्र विकल्पविधिरयं न प्रवर्तते । तत्र नित्यमेव संप्रसारणं स्यात् । यदि तु विकल्पो निषेधमुखः लिटि श्रयतेस्सम्प्रसारणन्नभवतीति, तर्हि कित्स्वेव प्रवृत्तिस्स्यात् । तत्र हि वचिस्त्वपीति प्राप्तत्वान्नभवतीति प्रथमं विधेयम् । अभवनस्य पाक्षिकत्वलाभाय भवतीत्यपि विधेयम् । पितृत्वे तु प्रवृत्तिर्नस्यात् । तत्र सम्प्रसारणस्य अप्राप्ततया न भवतीत्यंशस्य प्रथमं विध्यनर्हत्वात् । न च पितृत्वे विधिमुखः किन्तु निषेधमुखः इत्युभयथापि प्रवृत्तिरिति वाच्यम् । सकृच्छ्रुतस्य विभाषाशब्दस्य क्वचिद्विधिमुखविकल्पबोधने क्वचिन्निषेधमुखविकल्पबोधने च असामर्थ्यात् । आवृत्या तद्वोधने तु स एव दोषः । नवेतिविभाषेत्यारम्भे तु श्रुतकमानुरोधेन बोधात् । नेत्यंशेन किन्तु पूर्वनिषेधः प्रवर्तते । ततः किदकिद्रूपे सर्वस्मिन् लिटि निस्सम्प्रसारणतया ऐकरूप्यं प्रापिते सति भवति नभवतीत्येकरूपेण विधिमुख एव विकल्पः प्रवर्तते । तदेवमुभयत्र विभाषार्थमिदं सूत्रम् । प्राप्तविभाषायान्तु नास्योपयोगः । तत्र भवनांशस्य प्राप्तत्वेन विध्यनर्हत्वात् । अप्राप्तविभाषायामपि न तस्योपयोगः । तत्र अभवनांशस्य सिद्धत्वेन विध्यनर्हत्वात् । नचैवमपि ‘उणादयोबहुळम् । ह्रस्वरन्यतरस्याम् । छन्दस्युभयथा । अनुपसर्गाद्वा’ इत्यादि विधिषु विभाषाशब्दाभावात् । केवलविकल्पविधौ वैरूप्यं दुर्वारमिति वाच्यम् । विभाषाशब्दस्यात्रसूत्रे विकल्पवाचकशब्दोपलक्षणत्वात् । एवञ्च लोके ये विकल्पपर्यायाशब्दाः ते सर्वे अस्मिन् शास्त्रे निषेधविकल्पयोः प्रत्यायका इति सूत्रार्थपर्यवसानं बोध्यम् । भाष्ये तु विभाषादिशब्दानां लोकवदेव केवलविकल्पपरत्वेऽपि लक्ष्यानुरोधेनैव क्वचिद्विधिमुखेन क्वचिन्निषेधमुखेन विकल्पस्य प्रवृत्त्युपपत्तेः एतत्सूत्रं प्रत्याख्यातमित्यलं बहुना । ‘अग्नेर्देक् । वाय्वृतुपित्रुषसो यत् । राज्ञो यत्’ इत्यादौ लौकिकव्युत्पत्त्या उपस्थितानां बहिवातादीनां अर्थानां ढगादिप्रत्ययैः पौर्वापर्यासम्भवात् प्रातिपदिकादित्यनेनान्वयासम्भवाच्च तत्तदर्थकपर्यायशब्दानां ग्रहणापत्तौ तन्नियमार्थमिदं सूत्रमारभ्यते । स्वं रूपम् ॥ अग्नेर्देगित्यादौ अग्न्यादिशब्दस्य यत् स्वरूपं श्रुतं तदेव अग्न्यादिशब्दैः प्रत्येतव्यम् । न तु तदन्यः तत्तत्पर्यायोऽपि । शब्दशास्त्रे सङ्केतिता वृद्धिगुणादिसंज्ञा शब्दसंज्ञा तत्र नायन्नियमः इत्यर्थः । तदाह । शब्दस्य स्वं रूपं संज्ञीति ॥ बोध्यमित्यर्थः । न च वृद्धिः गुणः इत्यादि संज्ञाविधिबलादेव तत्र तदर्थग्रहणं भविष्यतीति किं शब्दसंज्ञेत्यनेनेति वाच्यम् । ‘उपसर्गे घोः किः’ इत्यत्र घु शब्द इति घु धातु निवृत्यर्थत्वात् ‘दाधाध्वाद्’ इति संज्ञाकरणस्य ‘घुमास्थागापाजहातिसां हलि’ इत्यादौ आवश्यकतया संज्ञाकरणस्य

## २६ । येन विधिस्तदन्तस्य । (१-१-७२)

विशेषणं तदन्तस्य संज्ञा स्यात् स्वस्य च रूपस्य । समासप्रत्ययविधौ प्रति-  
षेधः । उगिद्वर्णग्रहणवर्जम् ।

## २७ । विरामोऽवसानम् । (१-४-११०)

वर्णानामभावोऽवसानसंज्ञस्स्यात् ।

सामर्थ्योपक्षयादित्यन्यत्र विस्तरः । इदं सूत्रं भाष्ये प्रत्याख्यातम् । यत् शब्दस्य रूपं  
उपादाय यो विधिरारम्भ्यते सः तस्य तदन्तस्य च भवतीत्येतेद्वक्तुमाह । **येन वि-**  
**धिः** ॥ विधीयत इति विधिः 'उपसर्गे घोः किः' इति दधातेः भावे किप्रत्ययः । येनेति  
करणे तृतीया । शास्त्रकृत् विधाने कर्ता । धातोरित्यधिकृत्य एरजिति इकारेण विशेषणेन धातो-  
रुचप्रत्ययं विधत्ते पाणिनिः । करणं च व्यापारवत् । एरजित्यत्र विशेषणस्येकारस्य पाणिनिकर्तृ-  
कविधानक्रियायां करणस्य इतरव्यावर्तनमेव व्यापारः । ततश्च विशेषणमेवात्र येनेति तृतीया-  
न्तेनोच्यते । स्वं रूपमित्यतः स्वमित्यनुवर्तते । पठ्यन्ततया च विपरिणम्यते । एवं च विशे-  
षणसमर्पकश्शब्दः तदन्तस्य स्वस्य च प्रत्यायक इति फलति । तदाह । **विशेषणं तदन्तस्य**  
**संज्ञा स्यात् स्वस्य चेति** ॥ विशेषणसमर्पकश्शब्दस्तदन्तस्य शब्दस्य विशेषणसमर्प-  
कशब्दस्य च बोधकस्स्यादिति यावत् । ततश्च एरजित्यत्र इकारान्ताद्धातोरच् प्रत्ययस्स्यात्  
इकाररूपाद्धातोश्चेति फलति । यथा । चयः, अयः । केचित्तु करणं कर्तृपरतन्त्रमिति तृतीयया  
पारतन्त्र्यं लक्ष्यते, तच्च शब्दानां विशेषणत्वेनेति विशेषणपरत्वं यच्छब्दस्य लभ्यत इत्याहुः ।  
तत्तु शब्देन्दुशेखरे दूषितम् । **समासेति** ॥ वार्तिकमेतत् । समासविधौ प्रत्ययविधौ च  
तदन्तविधेः प्रतिषेधो वाच्य इत्यर्थः । तेन कृष्णं परमश्रित इत्यत्र द्वितीयाश्रितेति समासो न  
भवति । सूक्ष्मण्डस्य गोत्रापत्यं सौक्ष्मणाडिः अत इच्, अनुशतिकार्दीनां चेत्युभयपदवृद्धिः ।  
अत्रनडादिभ्यः फक्, इति न भवति । नन्वेवं सति पचन्तमतिक्रान्ता अतिपचन्तीत्यत्र उगित-  
श्चेति उगिदन्तात्प्रातिपदिकात् विहितो ङीप् न स्यात् । प्रत्ययविधौ तदन्तविधेः प्रतिषेधात् ।  
तथा दाक्षिरित्यत्र अत इच् इति इच् न स्यात् । अस्यापत्यं इरित्यत्रैव इच् स्यादित्यत आह ।  
**उगिदिति** ॥ इदमपि वार्तिकम् । द्वितीयायां चेति वर्जयतेर्णमुल् । उगिद्वर्णं वर्णग्रहणं च  
वर्जयित्वा समासप्रत्ययविधावित्युक्तः प्रतिषेधो भवति । उगिद्वर्णग्रहणे तु येन विधिरिति तदन्त-  
विधिरस्त्येव ततश्च अतिपचन्तीत्यत्र उगिदन्तप्रातिपदिकान्तात् उगितश्चेति ङीप् । दाक्षिरित्यत्र  
अवर्णान्तादिश्च सिद्ध्यति । **विरामोऽवसानम्** ॥ विरम्यते अस्मिन्निति विरामः सामीपिकेऽधि-  
करणे घञ् । विरमणं क्रियाया अभावः, स च शब्दशास्त्रप्रस्तावात् वर्णानामुच्चारणाभावात्मक इति  
लभ्यते । तथाच यस्मिन् वर्णे उच्चारिते सति अव्यवहितोत्तरकाले वर्णान्तराणामुच्चारणाभावः सः  
अन्यवर्णः अवसानसंज्ञक इत्यर्थः फलति । तदभिप्रेत्य व्याचष्टे । **वर्णानामित्यादिना** ॥ यस्मि-  
न्नुच्चारिते सति वर्णान्तराणां उच्चारणाभावः सः अन्यवर्णः अवसानसंज्ञकः इत्याहारेण विवरणं

२८ । परः सन्निकर्षः संहिता । (१-४-१०९)

वर्णानामतिशयितः सन्निधिः संहितासंज्ञः स्यात् ।

२९ । सुप्तिङन्तं पदम् । (१-४-१४)

सुबन्तं तिङन्तं च पदसंज्ञं स्यात् ।

३० । हलोऽनन्तराः संयोगः । (१-१-७)

अज्भिरव्यवहिता हलः संयोगसंज्ञाः स्युः ।

३१ । ह्रस्वं लघु । (१-४-१०)

३२ । संयोगे गुरु । (१-४-११)

संयोगे परे ह्रस्वं गुरुसंज्ञं स्यात् ।

योज्यम् । यद्वा वर्णानामुच्चारणाभावः विरामः । भावे घञ् । स च किञ्चिद्वर्णोच्चारणोत्तरकालिक एव गृह्यते । व्याख्यानात् । अस्मिन् पक्षे किञ्चिद्वर्णोच्चारणोत्तरं वर्णान्तराणामुच्चारणाभावः अवसानमिति विवरणयोजना । तत्र प्रथमपक्षे खरवसानयोरित्यत्र खरि परतः रेफस्य विसर्गः । अवसाने तु रेफे स्थानिनीति योज्यम् । खरवसानयोरित्येकापि सप्तमी विषयभेदाद्भिद्यते । द्वितीयपक्षे तु अभावस्यापि बुद्धिकृतं परत्वं बोध्यम् । परस्सन्निकर्षः ॥ परः अतिशयितः “दूरानात्मोत्तमाः परा” इत्यमरः । सन्निकर्षस्तामीप्यं अर्धमात्राधिककालव्यवधानाभावः । अर्धमात्रकालव्यवधानस्य अवर्जनीयत्वात् । तदेतदभिप्रेत्याह । अतिशयित इत्यादिना । सुप्तिङन्तं पदम् ॥ स्वौजसमौडिति सूत्रे सु इत्यारभ्य सुपः पकारेण प्रत्याहारः । नतु सप्तमीबहुवचनस्यैवात्र ग्रहणम् । व्याख्यानात् । सुप्च तिङ् च सुप्तिङौ तौ अन्ते यस्य तत् सप्तिङन्तं शब्दरूपमिति शब्दशास्त्रप्रस्तावाल्लभ्यते । अन्तशब्दश्च प्रत्येकं संबध्यते । तदाह । सुबन्तमित्यादिना । हलोऽनन्तरास्संयोगः ॥ अन्तरशब्दोऽत्र व्यवधाने वर्तते ‘अन्तरमवकाशावधिपरिधानान्तर्द्धिभेदादर्थ्ये’ इत्यमरः । व्यवधानञ्च विजातीयैर्नैव । अविद्यमानं अन्तरं व्यवधानं येषामिति विग्रहः । नजोऽस्त्यर्थानामिति विद्यमानपदस्य लोपः । तदाह । अज्भिरित्यादिना ॥ तत्र हलश्च हलौ च हल इत्येकशेषः । तेन द्वयोरपि संयोगसंज्ञा लभ्यते । ततश्च शिक्षेत्यत्र ‘गुरोश्च हल’ इत्यप्रत्ययस्तिष्ठेत । अत्र च समुदायस्यैव संयोगसंज्ञा । महासंज्ञाकरणात्, व्याख्यानाच्च । नतु प्रत्येकम् । तथासति सुदृष्टप्रासाद इत्यत्र पकारसन्निधौ तकारस्य संयोगत्वापत्तौ संयोगान्तलोपापत्तेः । यत्र तु बहवो हलः श्लिष्टाः तत्रापि द्वयोर्द्वयोस्संयोगसंज्ञा नतु बहूनामेवेति शब्देन्दुशेखरे स्पष्टं । ह्रस्वं लघु ॥ ह्रस्वं लघुसंज्ञं स्यादित्यर्थस्य स्पष्टत्वात् न व्याख्यातम् । अत एव निर्देशात् ह्रस्वशब्दो नपुंसकलिङ्गोऽपि । संयोगे गुरु ॥ ह्रस्वमित्यनुवर्तते । तदाह । संयोगे



३३ । दीर्घं च । (१-४-१२)

दीर्घं च गुरुसंज्ञं स्यात् ।

। इति संज्ञाप्रकरणम् ।

॥ अथ परिभाषाप्रकरणम् ॥

३४ । इको गुणवृद्धी । (१-१-३)

गुणवृद्धिशब्दाभ्यां यत्न गुणवृद्धी विधीयेते तत्त 'इकः' इति षष्ठ्यन्तं पदमुपतिष्ठते ।

३५ । अचश्च । (१-२-२८)

पर इत्यादिना ॥ दीर्घश्च ॥ संयोग इति नानुवर्तते । दीर्घमपि गुरुसंज्ञकमित्यर्थः । इति संज्ञाप्रकरणमिति ॥ सन्धिकार्योपयोगिप्रथमाध्यायस्थसंज्ञानिरूपणं समाप्तमित्यर्थः । इको गुणवृद्धी ॥ इक इति षष्ठ्यन्तशब्दः स्वरूपपरः नपुंसकलिङ्गः प्रथमैकवचनान्तः । सोऽल्लेका लुप्तत्वादत्वसन्तस्येति दीर्घो न । इकस् शब्द इत्यर्थः । उपतिष्ठत इति शेषः 'वृद्धिरादैच्' 'अदेङ्गुण' इत्यतो वृद्धिरिति गुण इति चानुवर्तते । इति शब्दोऽध्याहार्यः । यत्र विधीयते तत्रेत्यप्यध्याहार्यम् । गुणो वृद्धिरित्युच्चार्य यत्र गुणवृद्धी विधीयेते तत्र इक इति षष्ठ्यन्तं पदमुपतिष्ठत इति योजना । तदाह । गुण वृद्धिशब्दाभ्यामित्यादिना । उपतिष्ठत इति ॥ सङ्गतं भवतीत्यर्थः । उपादेवपूजासङ्गतिकरणेत्यात्मनेपदम् । सोऽयं पदोपस्थितिपक्षो भाष्यादौ सिद्धान्तितः । 'सार्वधातुकार्धधातुकयोः' 'मिदेर्गुणः', इत्याद्युदाहरणम् । इक इत्यस्यान्वयप्रकारस्तु तत्त तत्र स्पष्टीभाविष्यति । यत्र विधीयेते इत्युक्त्या वृद्धिर्यस्याचामित्याद्यनुवादे इक इति नोपतिष्ठते । अनुवादे परिभाषाणामनुपस्थितेः,\* 'त्यदादीनामः', इत्यादावपि नेदमुपतिष्ठते । तत्त गुणवृद्धिशब्दयोरश्रवणात् । अचश्च ॥ अच इत्यपि षष्ठ्यन्तशब्दः स्वरूपपरः । पूर्वसूत्रे इक इतिवत् । ऊकालोजित्यतः ह्रस्वदीर्घप्लुत इत्यनुवर्तते ।

\*अत्रेदं तत्त्वम् । अनुवादे परिभाषा नोपतिष्ठते इत्यत्रानुवादपदं अनूद्यमानविशेषणपरम् । एवञ्च 'अनूद्यमानविशेषणेषु परिभाषा नोपतिष्ठते' इति, निष्कर्षः । 'वृद्धिर्यस्याचामादिस्तद्बुद्धम्' इति वृद्धसंज्ञाविधायकसूत्रे वृद्धिशब्दस्य अनूद्यमानविशेषणत्वेनोपात्तत्वात् तत्र 'इको गुणवृद्धी' इति परिभाषाया अनुपस्थानात् शालीयः, मालीयः, इत्यादि लक्ष्यं सिद्ध्यति । यदि तत्र इक्परिभाषा उपतिष्ठेत, तदा औपगवीयः इत्याद्येव सिद्ध्येत् । तत्रैव औकाररूपवृद्धेः उकाररूपेकस्थानिकत्वात् । ननु शालीयः मालीयः इत्यादौ । तत्र आकाररूपाया वृद्धेरन्तर्भावात् । तथैव 'अतो गुणे' इत्यनुवाद्यविशेषणस्थलेपीक्परिभाषोपस्थितौ, एधे, पचे, यजे, इत्यादावेव पररूपं स्यात् । अत एकाररूपगुणानामिकस्थानिकत्वात् । ननु पचतीत्यादौ । तत्र अकाररूपगुणस्य इक्स्थानिकत्वाभावादित्यपि बोध्यम् ।

ह्रस्वदीर्घप्लुतशब्दैर्यत्राज्विधीयते तत्र 'अचः' इति षष्ठ्यन्तं पदमुपतिष्ठते ।

३६ । आद्यन्तौ टकितौ । (१-१-४६)

टित्कितौ यस्योक्तौ तस्य क्रमादाद्यन्तावयवौ स्तः ।

३७ । मिदचोऽन्त्यात्परः । (१-१-४७)

'अचः' इति षष्ठ्यन्तम् । अचां मद्धये योऽन्त्यस्तस्मात्परस्तस्यैवान्ता-  
वयवौ मित्स्यात् ।

इति यत् विधीयत इत्यध्याहार्यम् । फलितमाह । ह्रस्वेत्यादिना ॥ 'दिव उत्' इत्यादौ तु नेदं प्रवर्तते । ह्रस्वादिशब्दानां अश्रवणात् 'ह्रस्वो नपुंसके प्रातिपदिकस्य' इत्याद्युदाहरणं । श्रीपं । नेह सुपात् ब्राह्मणकुलम् । आद्यन्तौ टकितौ ॥ आदिश्च अन्तश्च आद्यन्तौ टश्च क् च टकौ । टकारादकार उच्चारणार्थः । टकौ इतौ ययोस्तौ टकितौ । अन्तशब्दः प्रत्येकं सम्बध्यते । टित्कितौ आद्यन्तावयवौ स्तः । कस्येत्याकाङ्क्षायां यस्य तौ विहितौ तयोरित्वर्थाल्लभ्यते । तदाह । टित्कितावित्यादिना ॥ क्रमादिति यथासंख्यसूत्रलभ्यम् । टित् आद्यवयवः कित् अन्तावयव इत्यर्थः । नचैवं सति मिलितयोरेकत्रान्वयाभावात् कथमिह द्वन्द्व इति वाच्यम् । प्रथमतस्समुदायरूपेण परस्परयुगळयोरन्वयबोधमादाय द्वन्द्वप्रवृत्तौ सत्यां यथासङ्ख्यसूत्रपर्यालोचनया पुनः प्रत्येकान्वयोपपत्तेः । एचोऽयवायाव इत्यादावप्येषैव गतिः । लोके त्वेवंजातीयकप्रयोगः असाधुरेवेति भाष्यादिषु स्पष्टम् ! अतैव यथासंख्यसूत्रोपन्यासो युक्तः । 'आर्धधातुकस्येड्वलदेः' भविता । 'ङ्णोः कुक् डक् शरि' प्राङ्क्षष्ठः इत्याद्युदाहरणम् । पुरस्तादपवादाः अनन्तरान् विधीन् बाधन्ते नोत्तरानिति पृष्टी स्थाने योगेत्यस्यानन्तरस्यैवायमपवादः । 'प्रत्ययः परश्च' इत्यनेन तु परत्वादिदं बाध्यते । तेन चरेष्टः, गापोष्टक्, इत्यादयः परा एव भवन्ति । मिदचोन्त्यात्परः ॥ मकारः इत् यस्य सः मित् अन्त्यादचः परो भवतीत्यर्थे 'शे मुचादीनाम्' इत्यादाविदन्नप्रवर्तते । तत्रान्तस्याचोऽभावात् । अत आह । अच इति षष्ठ्यन्तमिति ॥ यतश्च निर्द्धारणमित्यनेनेति शेषः । अच इत्येकत्वमविवक्षितम् । तदाह । अचाम्मद्धय इत्यादिना । अन्तावयव इति ॥ एतच्च आद्यन्तावित्यतः अन्तग्रहणानुवृत्त्या लभ्यते । आद्यन्तशब्दैकदेशस्यान्तशब्दस्य तन्मात्रे स्वरितत्वप्रतिज्ञावलेनानुवृत्तिसम्भवात् । आदिग्रहणमनुवृत्त्य परादित्वाभ्युपगमे तु वारीणीति बहुवचने 'सर्वनामस्थाने चासम्बुद्धौ' इति नान्ताङ्गस्य विहितो दीर्घो न सिद्ध्येत । अभक्तत्वे तु वहंलिहः इत्यत्र 'वहाश्रे लिह' इति खशि अरुद्विषदिति मुमि तस्य 'मोनुस्वार' इति मान्तस्य पदस्य विहितोऽनुस्वारो न स्यात् । वस्तुतस्तु, यस्य समुदायस्य मिद्विहितः तस्याचाम्मद्धये योऽन्त्यस्तस्मात्परः तस्य समुदायस्य अन्तावयव इति व्याख्येयम् । अत एव समुदायभक्तो मिदिति भाष्यं सङ्गच्छते । समासाश्रय-

## ३८ । षष्ठी स्थानेयोगा । (१-१-४९)

अनिर्धारितसम्बन्धविशेषा षष्ठी स्थानेयोगा बोद्धव्या । स्थानञ्च प्रसङ्गः ।

## ३९ । स्थानेऽन्तरतमः । (१-१-५०)

विधौ मूलकारश्च वक्ष्यति । अङ्गस्य नुम्विधानात् तद्वक्तो हि नुम्, इति । षष्ठी स्थानेयोगा ॥ स्थानं प्रसङ्ग इति वक्ष्यति । तस्मिन् वाचकतया योगो यस्यास्ता स्थानेयोगा, निपातनात् सप्तम्या अलुक् । स्थानेन योगो यस्या इति विग्रहः । निपातनादेत्वम् । इको यणचौत्यादौ षष्ठी स्थानरूपसम्बन्धार्थिकेत्यर्थः । लोके तावदेकशतं पञ्चार्थाः आर्था यौनाः मौखाः सौवाश्च । शब्दस्य शब्देन त्रय एव सम्बन्धाः । आनन्तर्यं सामीप्यं प्रसङ्गश्चेति । तत्रान्यतमार्थनिर्द्धारणार्थमिदं सूत्रमिति भाष्यम् । ततश्च इको यणचौत्यादौ इक इति षष्ठ्या स्थानमुच्यते । तस्मिन् प्रकृत्यर्थः इक् निरूपकतयाऽन्वेति । अचि परतः इकः प्रसङ्गे यण् स्यादिति विवरणवाक्ये त्वस्मिन् इक इति षष्ठी निरूपकतायामिति न पुनरुक्तिश्शङ्क्या । यथा देवदत्तस्यावयवः पाणिरिति । 'ऊरुपथाया गोह' इत्यत्र तु गोह इति षष्ठी न स्थानार्थिका । उपधापदसमभिव्याहारेणावयवषष्ठी-त्वनिर्द्धारणात् । परिभाषाणाञ्च अनियमे नियमनार्थमेव प्रवृत्तेः । तदेतदाह । अनिर्द्धारिते-त्यादिना ॥ अनिर्द्धारितः सम्बन्धविशेषः यस्या इति विग्रहः । तदेवमुदाहृतप्रकृतभाष्यरीत्या इकोयणचौत्यादौ षष्ठी स्थानरूपसम्बन्धविशेषार्थिकेति स्थितम् । मनुस्मृत्यभाष्ये तु अनन्तरादयो न षष्ठ्यर्था इति स्थितम् । एवं सति स्थाने इति सप्तम्यन्तपदेन योगो यस्या इति विग्रहे स्थाने इति सप्तम्यन्तस्यानुकरणम् । षष्ठीश्रुतौ स्थाने इति सप्तम्यन्तं पदमुपातिष्ठत इति फलति । स्थानेनार्थेन योगो यस्या इति त्रितयान्तविग्रहेतु अज्याहृतस्थानपदार्थनिरूपितसम्बन्धार्थिके-त्यर्थः । अस्तेर्भूर्भवतीति सन्देहस्थाने अनन्तरे समीपे इत्यादिप्रकृतसूत्रभाष्यस्य तु अस्तेरनन्तरे इत्यज्याहृतानन्तरादिपदार्थनिरूपितसम्बन्धा षष्ठीत्येवार्थः । अनन्तरादीनां षष्ठ्यर्थ-त्वन्तु नास्त्येवेति प्रौढमनोरमायां हलन्त्यमिति सूत्रे स्थितम् । तद्व्याख्याने च शब्दरत्ने शब्देन्दुशेखरे च बहुधा प्रपञ्चितम् । अनिर्द्धारितेति किम् । ऊरुपथाया इत्यत्र गोह इति षष्ठ्याः स्थानार्थकत्वम्माभूत् । सतितु तत्रापि स्थानार्थकत्वे गोहोऽन्त्यस्य उपधामात्रस्य च ऊत् स्यात् । ननु स्थानशब्द आधारवाची लोके प्रसिद्धः । यथा शिवस्थानं कैलासः विष्णुस्थानं वैकुण्ठ इत्यादौ । एवञ्च इको यणचौत्यादौ षष्ठ्याः स्थानार्थकत्वे प्रकृत्यर्थस्य तत्र निरूपकत्वेन अभेदेन वा अन्वये सति इकोऽधिकरणे यण् स्यात् इति इगधिकरणको यण् स्यादिति वा अर्थ-स्यात् । तत इको निवृत्तिर्नस्यादित्यत्र आह । स्थानञ्च प्रसङ्ग इति ॥ क्वचिदाभिचारेष्टौ दर्भाणां स्थाने शरैः प्रस्तरितव्यामित्यत्र स्थानशब्दस्य प्रसङ्गे दर्शनादिति भावः । एवञ्च तत्र यथा शरैर्दर्भानिवर्तन्ते तद्वदिकोयणचौत्यादावपि यणादिभिरिगादयो निवर्तन्ते । तत्र च यः प्रसक्तो निवर्तते सः स्थानीति व्यवह्रियते । यो निवर्तयति स आदेश इति । स्थानेऽन्तर-तमः ॥ स्थानं प्रसङ्ग इत्युक्तं अन्तरशब्दोऽत्र सदृशपर्यायः अतिशयितोऽन्तरः अन्तरतमः

प्रसङ्गे सति सदृशतम आदेशः स्यात् । ‘यत्रानेकविधमान्तर्यं तत्र स्थानत  
आन्तर्यं वलीयः’ (प १४) ।

४० । तस्मिन्निति निर्दिष्टे पूर्वस्य । (१-१-६६)

तदाह । प्रसङ्गे सतीत्यादिना ॥ एकस्य स्थानिनः अनेकादेशप्रसङ्गे सति यः स्थानार्थगुण-  
प्रमाणतः स्थानिना सदृशतमः स एवादेशो भवतीत्यर्थः । अत्र स्थानशब्देन तात्वादस्थानं  
विवक्षितम् । गुणशब्देन प्रयत्नः । प्रमाणशब्देन एकद्विमात्रादिपरिमाणम् । तत्र स्थानतो यथा ।  
दध्यत् । तालुस्थानकस्य इकारस्य तालुस्थानको यकारः । अर्थतो यथा । तृज्वत् क्रोष्टुरिति  
क्रोष्टुशब्दस्य उकारान्तस्य तृजन्त आदेशो भवन् अर्थसाम्यात् क्रोष्टुशब्द एव तृजन्त आदेशो  
भवति । गुणतो यथा वाघ्रिः । अत्र हकारः स्थानी । घोषनादसंवारमहाप्राणप्रयत्नवान् । तस्य  
गकारसवर्णो भवन् चतुर्थो घकारो भवति । तस्य हकारेण स्थानिना घोषनादसंवारमहाप्राणप्र-  
यत्नसाम्यात् । ककारस्तु न भवति । तस्य श्वासाघोषविवाराल्पप्राणप्रयत्नकत्वात् । तथा खकारोऽ  
पि द्वितीयो न भवति । तस्य महाप्राणप्रयत्नसाम्येऽपि श्वासाघोषविवारप्रयत्नभेदात् । तथा तृती-  
योऽपि गकारो न भवति । तस्य घोषनादसंवारप्रयत्नसाम्येऽपि अल्पप्राणप्रयत्नभेदात् । अत  
एव इकारो न भवति । नन्वत्र हकारस्य खकारो द्वितीयः कुतो न स्यात् । तस्य स्थानिना  
हकारेण श्वासाघोषविवारप्रयत्नभेदे सलपि महाप्राणप्रयत्नसाम्यसत्वात् । तथा तृतीयो वा गकारः  
कुतो न स्यात् । तस्य स्थानिना हकारेण अल्पप्राणप्रयत्नभेदेऽपि घोषनादसंवारप्रयत्नसाम्यसत्वात् ।  
अत एव इकारो वा कुतो न स्यादिति चेन्न । तमप् ग्रहणेन उच्चातिप्रसङ्गनिरासात् ।  
अतिशयितो ह्यन्तरः, अन्तरतमः, अतिशयितञ्च प्रयत्नतस्सादृश्यं हकारेण घकारस्यैव ।  
उभयोरपि घोषनादसंवारमहाप्राणात्मकप्रयत्नचतुष्टयसाम्येन सादृश्यातिशयसत्वात् । खकारस्य  
महाप्राणप्रयत्नसाम्येऽपि घोषनादसंवारप्रयत्नविरहात् । गङ्गोः घोषनादसंवारप्रयत्नसाम्येऽपि  
महाप्राणप्रयत्नविरहात् । प्रमाणतो यथा । ‘अदत्तोऽसेर्दादुदेम’ इति दृस्वस्य उकारः  
दीर्घस्य ऊकारः । नन्वेवमपि चेतास्तोतेत्यत्र इकारस्य उकारस्य च सार्वधातुकार्ध-  
धातुकयोरिति गुणो भवन् प्रमाणत आन्तर्यवानकारः कुतो न स्यादित्यत आह । यत्रेति ॥  
तेन इकारस्य एकारः । उकारस्य ओकारश्च गुणो भवति । स्थानसाम्यात् । नत्वकारः । स्थान-  
भेदात् । नच इकारेण एकारस्य उकारेण ओकारस्य च कथं स्थानसाम्यम् । एकारस्य ओकारस्य  
च कण्ठस्थानाधिक्यादिति वाच्यम् । यावत्स्थानसाम्यस्य सावर्ण्यप्रयोजकत्वेऽपि आन्तरतम्यप-  
रीक्षायां कथञ्चित् स्थानसाम्यस्यैव प्रयोजकत्वात् । अत्र सूत्रे पूर्वसूत्रात् स्थानेग्रहणमनुवर्तते ।  
एकदेशे स्वरितत्वप्रतिज्ञावलात् । तृतीयान्तञ्च विपरिणम्यते । अनुवर्त्यमानश्चायं स्थानशब्दः  
पूर्वसूत्रे प्रसङ्गपरोऽप्यत्र तात्वाद्यन्यतमस्थानपरः । शब्दाधिकाराश्रयणात् । अन्तरतम इत्यपि  
तेन सम्बध्यते । ततश्च स्थानेनान्तरतम इति वाक्यान्तरं सम्पद्यते । सति सम्भवे तात्वादि-  
स्थानत एवान्तरतमो भवतीत्यर्थः । ततश्च यत्रानेकविधमान्तर्यं तत्र स्थानत एवान्तर्यं  
वलीय इति भवति । तस्मिन्निति निर्दिष्टे ॥ इको यणचितीत्यत्र अचि इकः यण्

सप्तमीनिर्देशेन विधीयमानं कार्यं वर्णान्तरेणाव्यवहितस्य पूर्वस्य बोध्यम् ।

## ४१ । तस्मादित्युत्तरस्य । (१-१-६७)

पञ्चमीनिर्देशेन क्रियमाणं कार्यं वर्णान्तरेणाव्यवहितस्य परस्य ज्ञेयम् ।

स्यादित्यवगतम् । तत्र अचो वर्णान्तराधिकरणत्वं न सम्भवतीति सति सप्तम्याथयणीया । अचि सति इको यण् स्यादिति । तत्र व्यवहिते अव्यवहिते च इको यण् प्रातः । तत्र च समिधमित्यत्र वक्रारस्य व्यवहिते अकारे सत्यपि मक्रारादिकारस्य यण् स्यात् । तथा अचि सति पूर्वस्य परस्य वा इको यण् प्रातः । तत्र च ददधुदक्रमित्यत्र इकारे अचि सति उकारस्य परस्यापि इको यण् स्यात् । तत्र अव्यवहित एव अचि भवति पूर्वस्यैव भवति । न परस्येत्येतदर्थमिदमागम्यते । तस्मिन्निति न तच्छब्दस्त्वल्पपरः । तथासति “तस्मिन्नाणि च युष्माकास्माकौ” इत्यादावेव प्रवर्तेत । नत्विको यणञ्चाद्यादौ । किन्तु इको यणञ्चादिसूत्र-  
गतस्य अर्चात्यादिप्तन्यन्तपदस्य तस्मिन्नेत्यनुकरणमितिर्वात्यन्तरं गम्येऽर्थे इति शेषः । निरिति नैरन्तर्ये । दिशिक्वारणे । एवञ्च इको यणञि रायोहर्ल्यादिसूत्रेषु अचि हलि इत्येवं सम्बन्धनपदगम्येऽर्थे अकारादौ दध्यत्र सुदधुषास्य इत्यादिप्रयोगदशायां निर्दिष्टे अव्यवहितोच्चारिते सति पूर्वस्य कार्यं भवति । न तु व्यवहितोच्चारिते । नापि परस्येति कल्पितोऽर्थः । व्यव-  
धानञ्च वर्णान्तरकृतेमेव निषिध्यते । न तु कालकृतम् । इकोयणञ्चाद्यादौ कालकृतव्यवधानस्य संहि-  
ताधिकारादेव निरामल्यमात् । तत्र कालकृतव्यवधानस्याप्यनेनैव सूत्रेण निरासे संहिताधिकारस्य वैयर्थ्यापातात् । एवञ्च ये संहिताधिकारवहिर्भूताः ‘आनङ्गो ढुन्ने’ ‘देवताङ्गुदे च’ इत्या-  
दयः उत्तरपदे परतः आनङ्गदिविषयः ते सर्वे अभाविष्णु इत्यभाविष्णु इत्याद्यवग्रहे कालव्यवधा-  
नेऽपि भवन्ति । एतत्पर्यवसिप्तस्य पर्यवस्यार्थमाह । सप्तमीनिर्देशेनेत्यादिना ॥ इति सूत्राक्ष-  
रादुच्यते पन्थाः । ‘अतिशयनेनमपू’ इत्यत्र तु नेयं परिभाषा प्रवर्तेत । सप्तम्यन्तानिशासनपदा-  
र्थस्य चब्दरूपत्वाभावेताव्यवहितोच्चारितत्विर्निर्दिष्टत्वाभावात् । नर्चवमपि कर्तृकर्मणोः कृतांस्तत्रापि  
अन्याः परिभाषायाः प्रवृत्ता कर्तृपक्षा कर्मण्यपक्षा च कृण्वस्य कृतिः जगतः कर्ता कृण्व इत्यत्रैव  
स्यात् । न तु कृतिः कृण्वस्य कर्ता जगत इत्यत्र इति वाच्यम् । लक्ष्यानुसारेण कचिदेवज्ञातायक्रेषु  
अन्याः परिभाषायाः अप्रवृत्तिरिति श्रावणोप इति सूत्रे माध्यं प्रवृत्तिवत्त्वात् । वस्तुतस्तु माध्या-  
नुसारेण अत्र सूत्रे निर्दिष्टग्रहणं संहिताधिकारामृत्रञ्च विरुद्धमेवेति इको यणञ्चात्यत्र वक्ष्यते ।  
तस्मादित्युत्तरस्य ॥ ‘द्वयन्तरपक्षेभ्योऽप्ये’ ‘उदस्यान्तन्ध्वोः पूर्वस्य’ इत्यादिमूलगतपञ्च-  
म्यन्तस्यानुकरणं । तस्मादिति । इतिशब्दानन्तरं गम्यत इति शेषः । निरिति नैरन्तर्ये । दिशिक्-  
वारणे । द्वयन्तरादिसूत्रेषु पञ्चम्यन्तगम्ये अर्थे द्वयन्तरादिशब्दे निर्दिष्टे अव्यवहितोच्चारिते  
मत्वेव ततः परस्यैव भवति । न तु व्यवहितोच्चारिते इत्यादिशब्दे । नापि ततः पूर्वस्यैव भव-  
तीति नियमार्थमिदम् । तदाह । पञ्चमीनिर्देशेनेत्यादिना ॥ उत्तरस्य क्रिम् । ‘विज्ञतिङः’  
इति निष्ठात् उत्तरस्यैव भवति । अग्निमांसे, नेह, ईके अग्निम् । अव्यवहिते क्रिम् । उ-

४२ । अलोऽन्त्यस्य । (१-१-५२)

षष्ठीनिर्दिष्टस्यान्त्यस्याल आदेशः स्यात् ।

४३ । डिच्च । (१-१-५३)

अयमप्यन्त्यस्यैव स्यात् ।—‘सर्वस्य’ (सू ४५) इत्यस्यापवादः ।

४४ । आदेः परस्य । (१-१-५४)

परस्य यद्विहितं तत्तस्यादेर्वोद्धयम् । ‘अलोऽन्त्यस्य’ (सू ४२) इत्यस्यापवादः ।

प्रस्थानम् । इह उदस्स्थास्तम्भोरिति पूर्वसवर्णो न भवति । अलोऽन्त्यस्य ॥ अलिति प्रत्याहारो वर्णपर्यायः । अल इति षष्ठ्यन्तम् । ‘षष्ठी स्थाने योगा’ इत्यतः षष्ठी स्थाने इत्यनुवर्तते । तच्च षष्ठीति प्रथमान्तं तृतीयान्ततया विपरिणम्यते । निर्दिष्टस्येति शेषः । स्थाने इत्यनन्तरं विधीयमान इति शेषः । स्थाने विधीयमान आदेशः षष्ठीनिर्दिष्टस्य यः अन्त्यः अल् तस्य स्यादित्यर्थः । तदाह । षष्ठीत्यादिना ॥ त्यादादीनामः । यः । सः । आदेश इति किम् । आर्द्धधातुकस्येद् वृत्तः ऋकारात् पूर्वो माभूत् । अल इति किम् । पदस्येत्याधिकृत्य विधीयमानं वसुखंस्विति दत्त्वं परमानङ्ग्यामित्यत्र अन्त्यस्य कृत्स्नस्य पदस्य माभूत् । डिच्च ॥ डकारः इत् यस्य सः डित् । अलोऽन्त्यस्येत्यनुवर्तते । तदाह । अयमपीति ॥ डिदपीत्यर्थः । अवङ्, तातङ्, अनङ्, इत्यादिआदेश उदाहरणम् । नन्वलोऽन्त्यस्येति पूर्वसूत्रेणैव सिद्धे किमर्थमित्यत आह । सर्वस्येति ॥ ‘अनेकाल् शित् सर्वस्य’ इति वक्ष्यमाणस्य सर्वादेशत्वाविधेरयं विधिरपवादः । अपोद्यते बाध्यते अनेनेति अपवादः । बाहुळ्यः । करणे घञ् । येननाप्राप्ते यो विधिरारभ्यते स तस्यापवाद इत्यपवादलक्षणम् । अप्राप्तेति भावे क्तः । येनेति कर्तरि तृतीया । द्वौ नञावावश्यकत्वं बोधयतः । यत्कर्तृकावश्यकप्राप्तौ सत्यां यो विधिरारभ्यते स आरभ्यमाणविधिः तस्य अवश्यप्राप्तस्य अपवादः बाधक इति तदर्थः । अयञ्च न्यायसिद्धः । अवङ्गदयो हि डित् आदेशास्सर्वे अनेकाल एव । तेषु चानेकाल्विशेषेषु विधीयमानेन डित्तामन्त्यादेशत्वेन स्वविषये अवश्यं प्राप्तं अनेकाल् सामान्येन विहितं सर्वादेशत्वं बाध्यते । विशेषविहितत्वानिरवकाशत्वाच्च । विशेषशास्त्रं हि विशेषेषु झटिति प्रवर्तते । विशेषाणां स्वशब्देनोपात्तत्वात् । सामान्यशास्त्रन्तु सामान्यमुखेन विशेषेषु प्रवर्तत इति तस्य तेषु मन्दप्रवृत्तिः । अतो विशेषशास्त्रं प्रबलम् । उक्तञ्च भट्टवार्तिके ‘अवश्यमेव सामान्यं विशेषं प्रति गच्छति । गतमात्रञ्च तत्तेन विशेषे स्थाप्यते ध्रुवम्’ इति । किञ्च यदि डिच्चेति शास्त्रं अनेकाल्विशेषेषु डित्सु न प्रवर्तत, तर्हि तदनर्थकमेव स्यात् । अनेकाल्शिद् सर्वस्येत्यस्य तु डित्सु अप्रवृत्ताविपनानर्थक्यम् । तस्थस्थमिपां तान्तन्तामः । अस्तेभूरित्यादिष्वनेकाल्षु अडित्सु तस्य सावकाशत्वात् । अतो विशेषशास्त्रं प्रबलमिति । आदेः परस्य ॥ परस्येति ॥ धन्तरुपसर्गेभ्योऽपईदित्यादौ तस्मादित्युत्तरस्येति परिभाषया परस्य नियमितं कार्यं यत् तत्तस्यादेरेव भवति । नन्वलोऽन्त्यस्येति तदन्तस्येत्यर्थः । तदाह । अलोऽन्त्यस्येत्यस्यापवाद इति ॥ तत्र अल

## ४५ । अनेकालिशत्सर्वस्य । (१-१-५५)

स्पष्टम् । 'अलोऽन्त्य' सूत्रापवादः । 'अष्टाभ्य औश्' (सू ३७२) इत्यादौ 'आदेः परस्य' (सू ४४) इत्येतदपि परत्वादनेन बाध्यते ।

## ४६ । स्वरितेनाधिकारः । (१-३-११)

स्वरितत्वयुक्तं शब्दस्वरूपमधिकृतं बोद्धव्यम् । 'परनित्यान्तरङ्गापवादानामुत्त-

इत्यप्यनुवर्तनीयम् तेन द्वीपमित्यत्र ईत्वं पान्तसमुदायस्य न भवति । अनेकालिशत् सर्वस्य ॥ न एकः अनेकः, अनेकः अल् यस्य सः अनेकाल्, शकारः इत् यस्य सः शित्, अनेकाल्त्वं शित् चेति समाहारद्वन्द्वः । स्पष्टमिति ॥ अनुवर्तनीयपदान्तराभावादिति भावः । अस्तेभूरित्याद्यु-  
दाहरणम् । ननु असधातोर्भूर्भवतीत्युक्ते कृत्तस्यैवादेशः प्राप्त इति किमर्थमिदं सूत्रमारभ्यत इत्यत आह । अलोऽन्त्यसूत्रापवाद इति ॥ अलोऽन्त्येति सूत्रैकदेशानुकरणम् । अनुकरण-  
त्वादेव नापशब्दः । अधिरीश्वर इति सूत्रैकदेशस्य प्राप्तीश्वरान्निपाता इति ग्रहणलिङ्गात् । स्या-  
देतत् । अष्टन् शब्दाज्जासि शसि च अष्टन आ विभक्ताविति आत्वे अष्टा अस् इति स्थिते अष्टा-  
भ्य औशिति कृताकारात् अष्टनः परयोर्जशसोर्विधीयमान औशादेशः अलोऽन्त्यस्येति बाधित्वा  
आदेः परस्येत्यादेरकारस्य प्राप्तः । अनेकाल्त्वाच्च सर्वादेशः प्राप्तः । एवञ्च 'अतो भिस ऐस्'  
इत्यादावपि । तत्र कतरच्छास्त्रं बाध्यं कतरच्च प्रवर्तत इत्यत्र किम् विनिगमकमित्यत आह ।  
अष्टाभ्य औशित्यादाविति ॥ आदिना अतो भिस ऐसित्यादि सङ्ग्रहः । अष्टाभ्य औशि-  
त्यादौ आदेः परस्येत्येतदपि परत्वादनेन बाध्यत इत्यन्वयः । अस्तेभूरित्यादौ अनेकालिशदित्य-  
नेन यथा अलोऽन्त्यस्येति बाध्यते तथा अष्टाभ्य औशित्यादौ आदेः परस्येत्येतदपि बाध्यत  
इत्यर्थः । ननु अस्तेभूरित्यादौ अलोऽन्त्यस्येति प्राप्ते सत्येवानेकाल्शिदित्यारम्भाद्येननाप्राप्तिन्याये-  
नापवादत्वात्तेन तत्रालोऽन्त्यस्येत्यस्य बाधो युज्यते । आदेः परस्येत्यस्य तु अनेकालिशत् सर्व-  
स्येति नापवादः । अस्तेभूरित्यादावादेः परस्येत्यप्राप्तावपि तत्प्रवृत्तेरित्यत आह । परत्वादिति ॥  
विप्रातिषेधे परं कार्यमिति तुल्यबलविरोधे परप्रावत्यस्य वक्ष्यमाणत्वादिति भावः । आदेः पर-  
स्येत्यस्यावकाशः ब्यन्तरूपसर्गेभ्योऽप ईदित्यादिः । अनेकाल् शित् सर्वस्येत्यस्यावकाशः अस्तेभूः,  
इदम् इश् इत्यादिः । अतस्तुल्यबलत्वमुभयोः । स्वरितेनाधिकारः ॥ अधिकारः व्यापृतिः ।  
यथा लोके अधिकृतो ग्रामेऽसाविति व्यापृत इति गम्यते । शब्दस्य च उत्तरसूत्रेष्वनुवृत्तिरेव  
व्यापृतिः । स्वरितेन स्वरितविशेषेण अधिकारः उत्तरत्रानुवृत्तिरूपव्यापारः प्रत्येतव्यः । यत् पदं  
शास्त्रकृता स्वरिताख्यस्वरविशेषविशिष्टमुच्चारितं तदुत्तरसूत्रेष्वनुवर्तनीयमिति यावत् । फलित-  
माह । स्वरितत्वयुक्तमित्यादिना ॥ आनुनासिक्यवत् स्वरितोच्चारणमपि प्रतिज्ञागम्यम् ।  
अनुवृत्तावुत्तरावधिल्लु व्याख्यानादेवावगन्तव्यः । यद्यपि निवृत्तिवदनुवृत्तिरपि व्याख्यानादेव भवि-  
ष्यतीति किं सूत्रेण । तथाच भाष्ये तत् प्रयोजनं बहुधा प्रपञ्चितम् । परनित्येति ॥ परादी-  
नाम्मध्ये पूर्वपूर्वापेक्षया उत्तरमुत्तरं शास्त्रं बलवत्तरमित्यर्थः । उत्तरोत्तरमित्यत्र आनुपूर्व्यं द्वे

रोत्तरं बलीयः' (प ३९) । 'असिद्धं बहिरङ्गमन्तरङ्गे' (प ५१) । 'अकृतव्यूहाः

वाच्ये इति द्वित्वम् । 'कर्मधारयवदुत्तरेषु' इति कर्मधारयवद्भावात् सुपो लुक् । बलवच्छब्दात् 'द्विवचनविभज्योपपदे तरवीयसुनौ' इति ईयसुन् । 'विन्मतोर्लुक्' इति मत्तुपो लुक् । परापेक्षया नित्यान्तरङ्गापवादाः । नित्यापेक्षयापि अन्तरङ्गापवादौ । अन्तरङ्गापेक्षयापि अपवादः । इत्येवं क्रमेण पूर्वपूर्वापेक्षया उत्तरोत्तरबलवत्वमिति फलितोऽर्थः । परं विप्रतिषेधसूत्रात् बलवत् । परान्नित्यं यथा । तुदति । अत्र 'तुदादिभ्यश्श' इति शप्रत्ययं बाधित्वा परत्वात् लघूपधगुणः प्राप्तः । स च शप्रत्यये प्रवृत्ते सति न प्रवृत्तिमर्हति । शप्रत्ययस्तु कृते अकृतेऽपि लघूपधगुणे प्रवृत्तिमर्हतीति स नित्यः । कृताकृतप्रसङ्गी यो विधिस्त नित्य इति हि तल्लक्षणम् । अतो नित्यश्शप्रत्ययः लघूपधगुणं बाधित्वा प्रथमं प्रवर्तते । ततः 'सार्वधातुकमपित्' इति शस्य डित्वात् 'कृडितिच' इति निषेधान्नगुणः । अक्लृप्ताभावकस्य नित्यशास्त्रस्याभावकल्पनापेक्षया क्लृप्ताभावकस्य नित्यशास्त्रस्यैव तत्कल्पनं युज्यते इति नित्यस्य बलवत्त्वे बीजम् । परादन्तरङ्गं यथा । उभये देवमनुष्याः । अत्र प्रथमचरमेति परमपि विकल्पं बाधित्वा सर्वादीनीति नित्यैव सर्वनामसंज्ञा भवति । तस्याः विभक्तिनिरपेक्षत्वेन अन्तरङ्गत्वात् । अल्पापेक्षमन्तरङ्गमिति हि तल्लक्षणम् । तस्य बलवत्त्वे बीजमाह । असिद्धं बहिरङ्गमन्तरङ्गे ॥ अन्तरङ्गशास्त्रे प्रसक्ते बहिरङ्गशास्त्रमविद्यमानं प्रत्येतव्यमित्यर्थः । इयन्तु परिभाषा 'वाहऊढ्' सूत्रे भाष्ये स्थिता । परादपवादो यथा । दध्ना 'अस्थिदधि' इत्यनङ् । इह परमप्यनेकालिति सर्वादेशं बाधित्वा ङिच्चेत्यन्तादेशः । तस्य येन नाप्राप्तिन्यायेन तदपवादत्वात् । अपवादस्य बलवत्त्वे बीजन्तु अनुपदमेवोक्तम् । नित्यादन्तरङ्गं यथा । ग्रामाणि कुले । इह नित्यमपि इकोऽचीति नुमं बाधित्वा 'ह्रस्वो नपुंसक' इति ह्रस्वः । प्रथमतः कृते नुमि अनजन्तत्वात् ह्रस्वो न स्यात् । अन्तरङ्गादपवादो यथा । दैत्यारिः । श्रीशः । परमपि सवर्णदीर्घं बाधित्वा अन्तरङ्गत्वात् आहुणे यणि च प्राप्ते अपवादत्वात् सवर्णदीर्घः । अकृतव्यूहाः पाणिनीयाः\* ॥ न कृतः अकृतः व्यूहः प्रकृतिप्रत्ययविवेचनं येषा-

\* पाणिनिना प्रोक्तमधीयते विदन्ति वा पाणिनीयाः पाणिनिशास्त्राद्धेतारः तद्विदितारो वा । विशिष्टः ऊहः व्यूहः शास्त्रप्रवृत्तिविषयो निश्चयः । न कृतः अकृतः अकृतः व्यूहः यैस्ते अकृतव्यूहाः । भाविनिमित्तविनाशे इत्यध्याहारः । बहिरङ्गे शास्त्रेणान्तरङ्गशास्त्रनिमित्तविनाशे पश्चात् संभाविते अन्तरङ्गनेति यावत् । एतत्परिभाषायां ज्ञापकन्तु 'समर्थानां प्रथमाद्वा' इति सूत्रे विद्यमानं समर्थानामिति । समर्थानामिति सूत्रे कैयटस्तु समर्थवचनेनेयम्परिभाषा ज्ञाप्यते । 'अकृतव्यूहाः पाणिनीयाः' इति । तेन पपुषः इत्यादौ अन्तरङ्गत्वात्पूर्वं कृतोऽपीडागमो निवर्तत इति वदन्, अकृतः व्यूहः विशिष्टस्तर्कः निमित्तकारणविनाशेऽपि कार्यस्थितिरूपो यैरित्यर्थमभिप्रैति । निमित्तापाये नैमित्तिकस्याप्यपाय इति यावत् । अस्याः परिभाषायाः उदाहरणं सेदुष इति । अत्र प्रक्रियाक्रमस्तु, 'भाषायां सदवसश्रुवः' इत्यनेन सदधातोः परस्य लिटः क्त्वादेशे 'लिटिधातोः' इति सदेद्वित्वे 'अत एकहल्मध्ये अनादेशादेर्लिटि' इत्यनेन एत्वाभ्यासलोपे 'वस्वेकाजाद्वसाम्' इत्यनेन क्तोर्वकारस्य वलादिलक्षणे इडागमे कर्तव्ये 'वसोस्तम्प्रसारणम्' इत्यनेन भविष्यता सम्प्रसारणेन वकारस्यापहारशङ्कासमुन्मेषात् तादृशनिर्दिश्यदवस्थापन्नं वकारं निमित्तीकृत्य प्रवृत्तियोग्यमेतदिडागमरूपं कार्यन्नभवति । कृतमपि वा निवर्तते इति ।



पाणिनीयाः' (प ५७) । निमित्तं विनाशोन्मुखं दृष्ट्वा तत्प्रयुक्तं कार्यं न कुर्वन्तीत्यर्थः ।

। इति परिभाषाप्रकरणम् ।

## अथाचसन्धिप्रकरणम् ।

४७ । इको यणचि । (६-१-७७)

इकः स्थाने यणस्यादचि संहितायां विषये । 'सुधी उपास्यः' इति स्थिते ।

न्ते अकृतव्यूहाः पाणिनिशिष्याः इत्यक्षरार्थः । तर्हि सर्वस्य शास्त्रस्य वैयर्थ्यमित्यतोऽद्याहृत्य व्याचष्टे । निमित्तमित्यादिना ॥ सेदुष इत्याद्युदाहरणम् । तच्च शब्दाधिकारे सेदिवस् शब्द-  
निरूपणावसरे मूल एव स्पष्टीभविष्यति । इयं परिभाषा निर्मूला निष्फलाचेति परिभाषेन्दुशेखरे  
स्पष्टम् । इकोयणचि ॥ इक इति षष्ठी । अतष्पष्ठी स्थानेयोगेति परिभाषया स्थान इति लभ्यते ।  
स्थानं प्रसङ्ग इत्युक्तम् । वर्णानां वर्णान्तराधिकरणत्वासम्भवात् अचीति सतिसप्तमी । तस्मिन्निति  
निर्दिष्टे पूर्वस्येति परिभाषया वर्णान्तराव्यवहितोच्चारितेऽचि सति पूर्वस्येति लभ्यते । एवञ्च अचि  
परत इत्यर्थलभ्यम् । संहितायामित्यधिकृतम् । ततश्चाद्धमात्राधिककालव्यवधानाभावो लभ्यते ।  
एवञ्च फलितमाह । इकः स्थान इत्यादिना ॥ इदञ्च सूत्राक्षरानुसारिप्राचीनमतानुसारेण ।  
संहितायामिति सूत्रभाष्ये तु सामीपिकात्मकौपश्लेषिकाधिकरण अचीति सप्तमीं तस्मिन्नित्यनेना-  
श्रित्य संहिताधिकारः प्रत्याख्यातः । इत्थं हि तत्र भाष्यम् । अयं योगदशक्यः अवक्तुं । कथम्? अधि-  
करणन्नाम त्रिप्रकारं, व्यापकमौपश्लेषिकं वैषयिकमिति । शब्दस्य तु शब्देन कोऽन्योभिसम्बन्धो  
भवितुमर्हति अन्यदत उपश्लेषात् । इकोयणचि अच्युपश्लिष्टस्येति । तत्रान्तरेण संहिताग्रहणं  
संहितायामेव भविष्यतीति । उप समीपे श्लेषः सम्बन्धः उपश्लेषः । तत्कृतमधिकरणमौपश्ले-  
षिकं सामीपिकमिति यावत् । एवञ्च अचसमीपवर्तिनः इक इति फलति । सामीप्यञ्च कालतो  
वर्णतश्च व्यवधानाभावः । एवञ्च असंहितायामुक्तसामीप्याभावादेव यणभावसिद्धेः संहिताधिकारो  
न कर्तव्य इति भाष्यार्थः । एवञ्च तुल्यन्यायत्वात् तस्मिन्निति निर्दिष्टे पूर्वस्येत्यत्राप्यौपश्लेषिकाधि-  
करणे सप्तमी । ततश्च अचीत्यादि सप्तम्यन्तार्थे अकारादावुच्चारिते सामीप्यसंबन्धेन विद्यमानस्य  
पूर्वस्य कार्यं स्यादित्यर्थः फलति, नत्वव्यवहितोच्चारिते इति, अव्यवहितत्वविशेषणमुच्चारिते  
देयम् । सामीपिकाधिकरणसप्तम्यैव तद्भावात् । सामीप्यस्य च तत्र कालतो वर्णतश्च व्यवधाना-  
भावात्मकत्वात् । एवञ्च तत् नैरन्तर्यार्थं निग्रहणत्र कर्तव्यम् । इदञ्च स्तुकमोरिति सूत्रे, तत्र च  
दीयते, इति सूत्रे च कैयटे च स्पष्टम् । अधिकरणत्रैविध्यन्तु कारकाधिकारे आधारोऽधिकरणमि-  
त्यत्र स्पष्टीकरिष्यते । सुधी इति ॥ ध्यै, चिन्तायामिति धातोः ध्यायतेस्संप्रसारणञ्चेति क्विपि  
यकारस्य संप्रसारणे इकारे पूर्वरूपे हलश्चेति दीर्घे च धीशब्दः । सुधु ध्यायन्तीति सुधियः । सु  
शोभना धीर्येषामिति वा सुधियः । सुधीभिरुपास्य इति विग्रहः । 'कर्तृकरणे कृता बहुलम्' इति  
समासः । 'सुपोधातुप्रातिपदिकयोः' इति भिसो लुक् । सुधी उपास्य इति स्थिते ईकारस्य यकार

स्थानत आन्तर्यादीकारस्य यकारः । 'सुध्य-उपाख्यः' इति स्थिते ।

४८ । अनचि च । (८-४-४७)

अचः परस्य यरो द्वे वा स्तो न त्वचि । इति धकारस्य द्वित्वम् ।

४९ । स्थानिवदादेशोऽनल्विधौ । (१-१-५६)

इत्यन्वयः । प्रत्याहारेषु तद्वाच्यवाच्येषु लक्षणा नाज्झलाविति सूत्रे प्रपञ्चिता । तत्स्फोरणाय ईकार उदाहृतः । ननु ईकारस्य वरला वा कुतो न स्युः । यण्त्वाविशेषादित्यत आह । स्थानत आन्तर्यादिति ॥ तालुस्थानकत्वसाम्यादीकारस्य स्थाने स्थानेऽन्तरतम इति यकार एव भवति । न तु वरलाः । भिन्नस्थानकत्वादित्यर्थः । अत एव 'यथासङ्ख्यमनुदेशस्समानाम्' इति सूत्रे भाष्यम् । किमिहोदाहरणम् । इकोयणचि । दध्यत्र । मध्वत् । नैतदस्ति । स्थानेऽन्तरतमेनाप्येतत् सिद्धमिति स्थानेऽन्तरतम इति सूत्रभाष्ये तु किमिहोदाहरणम् । इकोयणचि । दध्यत्र । मध्वत् । नैतदस्ति । सङ्ख्यातानुदेशेनाप्येतत् सिद्धमित्युक्तम् । यथासङ्ख्यसूत्रेणेत्यर्थः । नन्विह यणश्चन्द्रेण निरनुनासिका यवला रेफश्चेति चत्वारो गृह्यन्ते । यणो भाव्यमानतया तेन सवर्णानां ग्रहणाभावात् । गुणानां अभेदकत्वेऽपि यवलाषट् रेफश्चेति सप्त गृह्यन्ते । इवश्चन्द्रे तु षट्षष्टिर्गृह्यत इति विषमसङ्ख्याकत्वात् कथमिह यथासङ्ख्यसूत्रप्रवृत्तिरिति चेन्न । इत्तयणत्वादिना अनुगतीकृतानां समत्वात् । ननु ऋलृवर्णाभ्यां प्रत्येकं त्रिंशदुपस्थितौ लृवर्णानां रेफादेशस्य ऋवर्णानां लादेशस्य च प्रसङ्ग इति न यथासङ्ख्यसूत्रेण निर्वाह इति चेत् । शृणु । ऋत्वावच्छिन्नस्य रेफो भवति । लृत्वावच्छिन्नस्य लकारो भवतीति यथा सङ्ख्यसूत्रालम्ब्यते । ऋत्वजातिश्च न लृवर्णेषु । लृत्वजातिश्च न ऋवर्णेषु । ऋलृवर्णयोः सावर्ण्यविधिवलात्तु ऋत्वं लकारे, लृत्वं ऋकारे च, आरोप्यते कार्यार्थम् । एवञ्च वास्तवं ऋत्वं लृत्वं च आदायात्र यथासङ्ख्यप्रवृत्तिर्निर्वाधेऽस्तीत्यास्तान्तावत् । सुध् य् इति स्थिते । धकारस्य द्वित्वमिति वक्ष्यमाणेनान्वयः । केनसूत्रेणेत्यत आह । अनचि च ॥ 'यरोऽनुनासिकेऽनुनासिकोवा' इत्यतः यर इति पठ्यन्तं वेति चानुवर्तते । 'अचो रहाभ्यां द्वे' इत्यतः अच इति पञ्चम्यन्तं द्वे इति चानुवर्तते । न अच् अनच् तस्मिन् अनचीति न पर्युदासः । 'तथा सति नञिवयुक्तमन्यसदृशे तथाह्यर्थगतिः' इति न्यायेन अञ्जिन्ने हर्णीत्यर्थस्यात् । तथासति लाघवाद्धर्लित्येव वदेत् । रामात् इत्याद्यवसानेषु च द्वित्वं न स्यात् । अतः अचि न भवतीत्यसमर्थसमासमाश्रित्य प्रतिषेधपरं वाक्यान्तरम् । तदाह । अचः परस्येत्यादिना । इति धकारस्येति ॥ अनेन सूत्रेण धकारस्य द्वित्व-  
च्चारणमित्यर्थः । धकारस्य उकारादचः परत्वादच्परकत्वाभावाच्चेति भावः । ननु सुध् य् इत्यत्र ईकारस्थानिकस्य यकारस्य स्थानिवद्भावेनाच्त्वात् अच्परकत्वात् कथं धकारस्य द्वित्वमिति शङ्कां हृदि निधाय तस्य स्थानिवद्भावप्रापकं सूत्रमाह । स्थानिवदादेशः ॥ गुरुस्थानापन्ने गुरुपुत्रादौ स्थानापत्त्या धर्मलाभो लोकतस्सिद्धः । कुशादिस्थानापन्नेषु शरादिषु च वैदिकन्यायसिद्धः । इह तु शास्त्रे स्वं रूपं शब्दस्येति वचनात् स्थानिधर्माः आदेशेषु न प्राप्नुयुरिति तत्प्राप्त्यर्थ

आदेशः स्थानिवत्स्यात् न तु स्थान्यलाश्रयविधौ । अनेनेह यकारस्य स्था-  
निवद्भावेनाच्चमाश्रित्य 'अनचि' (सू ४८) इति द्वित्वनिषेधो न शङ्क्यः  
'अनल्विधौ' इति तन्निषेधात् ।

स्थानिवदादेश इत्यारब्धम् । स्थानं प्रसङ्ग इत्युक्तम् । यस्य स्थाने अन्यद्विधीयते तत्  
स्थानि । येन विधीयमानेन अन्यत् प्रसक्तमिवर्तते स आदेशः । स्थानिना तुल्यः  
स्थानिवत् । तेन तुल्यमिति वतिप्रत्ययः । आदेशः स्थानिना तुल्यो भवति । स्थानिधर्मको  
भवतीति यावत् । अलिति वर्णपर्यायः । विधीयत इति विधिः कार्यं । अलाश्रयो  
विधिः अल्विधिः । न अल्विधिः अनल्विधिः । अलाश्रयभिन्ने कार्ये कर्तव्ये इति प्रतीयमानोऽर्थः ।  
अलाश्रयकार्ये कर्तव्ये स्थानिवन्नभवतीति फलितम् । अलाश्रयेति सामान्यवचनात् अला विधिः,  
अलः परस्य विधिः, अलो विधिः, अलि विधिश्चेति, सर्वसङ्ग्रहः । अला विधौ यथा । व्यूढोरस्केन ।  
अत्र विसर्जनायस्य सः, इति विसर्गस्थानिकस्य सकारस्य विसर्गवत्वमाश्रित्य अङ्गुचवाय इति णत्वं  
प्राप्तमभवति । अलः परस्य विधौ यथा । द्यौः । दिव्यादिति वकारस्थानिकस्य औकारस्य  
स्थानिवद्भावेन हल्त्वात् ततः परस्य सोर्हल्ङ्यादिलोपः प्राप्तो न भवति । अलो विधौ यथा ।  
बुक्कामः । दिव उदिति वकारस्थानिकस्य उकारस्य स्थानिवद्भावेन वकारत्वात् 'लोपो व्योर्व-  
लि' इति लोपः प्राप्तो न भवति । अलि विधौ यथा । क इष्टः । यजेः क्तः । अत्र यकारस्थानि-  
कसम्प्रसारणस्य इकारस्य स्थानिवद्भावेन हश्त्वात् 'हशिच' इत्युत्वं प्राप्तं न भवति । अल्वेह स्था-  
निभूतः, स्थान्यवयवश्च, गृह्यते । ततश्च आदेशस्य स्थानिभूतो योऽल् स्थान्यवयवश्च योऽल्  
तदाश्रयविधौ न स्थानिवदिति फलति । तत्र स्थानीभूताल्विधौ व्यूढोरस्केनेत्युदाहृतमेव ।  
यथा वा । धिवि, प्रीणन इति धातोर्लटि प्रथमपुरुषस्य झेरन्तादेशे 'धिन्विक्कृष्योरच' इति विक-  
रणस्य उकारस्य यणि वकारे सति तस्य स्थानिवद्भावेनार्धधातुकत्वात् स्वतो वलादित्वाच्च  
इडागमः प्राप्तो न भवति । वकारस्य स्थानिभूतो योऽल् उकारः तदादेशं वकारं आर्ध-  
धातुकत्वेनाश्रित्य प्रवर्तमानस्य इटः स्थान्यलाश्रयत्वात् । स्थान्यवयवालाश्रयविधौ यथा ।  
प्रतिदीव्य । इह क्तादेशस्य य इत्यस्य वलाद्यार्धधातुकत्वात् इडागमः प्राप्तो न भवति ।  
इडागमस्य वलाद्यार्धधातुकविषये स्थान्यवयवभूतवलाश्रयत्वात् । तदेतदाह । आदेशः स्थानिव-  
त्स्यान्न तु स्थान्यलाश्रयविधाविति ॥ स्थान्यलाश्रयत्वत्र स्थानीति किं । रामाय । इह 'सुपि  
च' इति दीर्घस्य यवादिमुवाश्रयस्य आदेशगतयकाररूपाश्रयत्वेपि तस्मिन् कर्तव्ये यादेशस्य स्था-  
निवद्भावेन मुप्त्वं भवत्येव । दीर्घस्य आदेशगतयकाररूपाश्रयत्वेऽपि स्थान्यलाश्रयत्वाभावात् ।  
न च नोऽधातोर्धुलि अकादेशे वृद्धं नै अक इति स्थिते ऐकारस्य स्थानिवद्भावेन ईकारधर्मक-  
त्वादायादेशो न स्यात् । ईकारस्य आयादेशाभावादिति वाच्यम् । इह हि स्थानिप्रयुक्तं यत्  
कार्यं शास्त्रैर्न तदेवातिदिश्यते । ईकारस्य चैकाराभावो नयान्नविहित इति न तस्य ईकारस्था-  
निके ऐकारे अतिदेश इत्यास्तान्तावत् । अनेनेति ॥ उदाहनेन स्थानिवत्सूत्रेण इह सुध् य् इत्यत्र  
ईकारस्थानिकस्य यकारस्य स्थानिवद्भावेन अचकार्यकारित्वमाश्रित्य अचि न द्वित्वमित्यर्थकेन  
अनचोत्यनेन धकारस्य द्वित्वनिषेधो न शङ्कनीय इत्यर्थः । कुत इत्यत आह । अनल्विधाविति

## ५० । अचः परस्मिन्पूर्वविधौ । (१-१-५७)

अंल्विद्धयर्थमिदम् । परनिमित्तोऽजादेशः स्थानिवत्स्यात् स्थानिभूतादचः पूर्वत्वेन दृष्टस्य विधौ कर्तव्ये । इति यणः स्थानिवद्भावे प्राप्ते ।

तन्निषेधादिति ॥ स्थानिवत्त्वनिषेधादित्यर्थः । यकारादेशस्थानीभूतो योऽल् ईकारः तद्गतमन्त्रं यकारे आश्रित्य प्रवर्तमानस्य यकारद्वित्वनिषेधस्य स्थान्यलाश्रयत्वादिति भावः । ननु सुब् य् इत्यत्र मास्तु स्थानिवदिति सूत्रेण स्थानिवद्भावः । तदुत्तरसूत्रेण तु स्थानिवत्त्वं स्यादेवेति शङ्कासुद्भाविष्यन् तथाविधमुत्तरसूत्रमाह । अचः परस्मिन् ॥ स्थानिवत्सूत्रेणैव सिद्धे किमर्थमिदं सूत्रमिलत आह । अल्विद्धयर्थमिति ॥ अलाश्रयविधावपि स्थानिवद्भावार्थमिल्यर्थः । तेन वन्नश्चेति सिद्ध्यति । ओ व्रच्, छेदने । लिटि तिपि णलि द्वित्वम् । लिट्यभ्यासस्येत्यभ्यासेरेफस्य सम्प्रसारणम् ऋकारः । पूर्वरूपम् । उरदत्वम् । रपरत्वम् । हलादिदेशः । तत्राभ्यासे वकारस्य पुनस्तम्प्रसारणम् । ऋकारस्थानिकस्य उरदत्वस्य स्थानिवद्भावेन सम्प्रसारणतया 'न सम्प्रसारणे सम्प्रसारणम्' इति निषेधात् । पूर्वसूत्रेण त्वत्रस्थानिवद्भावो न सम्भवति । सम्प्रसारणनिषेधस्य स्थान्यलाश्रयत्वादिति भावः । पूर्वसूत्रादिह स्थानिवदादेश इत्यनुवर्तते । अच इत्येतदादेश इत्यनेनान्वेति अच आदेश इति । परस्मिन्निति सतिसप्तमी । ततश्च परनिमित्तक इति लभ्यते । तच्चादेशविशेषणम् । तदाह । परनिमित्तोऽजादेशः स्थानिवत्स्यादिति ॥ विधीयत इति विधिः कार्यम् । पूर्वस्य विधिः पूर्वविधिः पूर्वत्वञ्च यद्यपि सावधिकम् । त्रयञ्चात्र सन्निहितम् । स्थानी आदेशः परनिमित्तश्चेति । तत्र स्थानी तावन्नावधिर्भवितुमर्हति । तस्यादेशेनापहारात् । नाप्यादेशः । नापि परनिमित्तम् । वैयाकरण इत्यत्र इकारस्थानिक्यणादेशात् तत्परनिमित्तादाकाराच्च पूर्वस्य नन्वाभ्यामित्यैकारस्य आयादेशे कर्तव्ये यणादेशस्य स्थानिवद्भावेनाच्चापत्तेः । तथापि स्थान्यवेक्ष्यैवात्र पूर्वत्वं विवक्षितम् । स्थानिनि आदेशेनापहतत्वेऽपि भूतपूर्वगत्या तत्पूर्वत्वस्य सम्भवात् । तदेतदाह । स्थानिभूतादचः पूर्वत्वेन दृष्टस्य विधौ कर्तव्य इति ॥ तत्र स्थानिनि सति यद्भवति तदादेशेऽपि भवति यन्नभवति तदादेशेऽपि न भवतीत्येवमशास्त्रीयस्यापि कार्याभावस्य अतिदेशो भवति । तत्राद्ये वन्नश्चेत्युदाहृतमेव । तत्र न सम्प्रसारणे सम्प्रसारणमिति निषेधकार्यस्य शास्त्रीयत्वात् । द्वितीये तु गणयतीत्युदाहरणम् । गण, सङ्ख्यान इति चुरादौ अदन्तवातुः । तस्माष्णिच् । अतो लोपः । तिप् शप् णेर्गुणः अयादेशः गणयतीति रूपम् । अत्र णिचि परतः उपवाभूतस्य गकारादकारस्य 'अत उपवाया' इति न भवति । प्रकृतसूत्रेणाश्लोपस्य स्थानिवद्भावात् अकारे स्थानिनि सति गकारादकारस्य उपवात्वमज्ञादुपधावृद्धिर्नप्रवृत्तिमर्हति । वृद्धभावस्याशास्त्रीयत्वेऽपि अश्लोपे अतिदेशात् । न चात्र गकारादकारस्य स्थान्यकारान्पूर्वत्वम् । पकारेण व्यवधानादिति वाच्यम् । पूर्वत्वं ह्यत्र व्यवहिताव्यवहितसाधारणम् । उत्तरसूत्रे त्वरे निषेधाज्ज्ञात् । तच्च तत्रैव स्पष्टीमाविष्यतांलम् । इति यण इति ॥ अनेन सूत्रेण सुब् य् इत्यत्र

५१। न पदान्तद्विर्वचनवरेयलोपस्वरसवर्णानुस्वारदीर्घजश्चर्विधिषु ।

(१-१-५८)

पदस्य चरमावयवे द्विर्वचनादौ च कर्तव्ये परनिमित्तोऽजादेशो न

धकारस्य द्वित्वनिषेधे कर्तव्ये ईकारस्थानिकस्य यकारस्य स्थानिवद्भावे प्राप्ते तत्प्रतिषेधसूत्रमारभ्यत इत्यर्थः । नपदान्तद्विर्वचन ॥ स्थानिवदादेश इति अचः परस्मिन्निति चानुवर्तते । परनिमित्तोऽजादेशो न स्थानिवदित्यन्वयः । पदान्तश्च द्विर्वचनञ्च वरे च यलोपश्च स्वरश्च सवर्णश्च अनुस्वारश्च दीर्घश्च जश्च चर्चेति द्वन्द्वः । तेषां विधयः विधानानि । कर्मणि षष्ठ्या समासः । ततश्च पदान्तादिषु विधेयेषु इति लभ्यते । वर इत्यनेन वरे योऽजादेशस्त विवक्षितः । आषौ द्वन्द्वः । सप्तम्या अलुक्च । विधिशब्दः प्रत्येकमन्वेति । पदान्तविधौ द्विर्वचनविधावित्यादि । पदस्यान्तः चरमावयवः । पदान्तस्य विधाने पदान्तकर्मके विधाने पदस्य चरमावयवे कार्ये द्विर्वचनादौ च कार्ये इति यावत् । तदाह । पदस्य चरमेत्यादिना ॥ पदान्तस्य स्थाने विधाविति तु न व्याख्यातम् । तथा सति एषो यन् हससीत्यसिद्धेः । तथाहि । एषः यन् इति छेदः । इण्धातोर्लटश्शतरि शपि लुकि इकारस्य इणो यणिति यण् । अत्र एतत्तदोरिति सुलोपो न भवति । तस्य हलि परतो विधानात् । इह च तस्मिन् कर्तव्ये इकारस्थानिकस्य यकारस्य स्थानिवद्भावो न सिद्धेत् । नच न पदान्तेति निषेधशङ्क्यः । यो विधीयमानः पदस्य चरमावयवः संपद्यते तत्रैव तन्निषेधात् । इह च विधेयस्य सुलोपस्य पदानवयवत्वात् । पदान्तस्य स्थाने विधाविति व्याख्याने तु इह यकारस्य स्थानिवद्भावो न सिद्धेत् । सुलोपस्य पदान्तसकारस्य स्थाने विधानात् । अत्र हाशि चेत्युत्वे तु कर्तव्ये यकारो न स्थानिवद्भवति । इकारस्य विधीयमानस्य पदचरमावयवत्वात् । एवञ्च पदान्तविधावित्यस्य एषो यन् इत्येतदुत्वविषये उदाहरणम् । सुलोपविषये तु प्रत्युदाहरणं भाष्ये स्पष्टम् । भाष्यप्रदीपोद्योते स्पष्टतरमेतत् । पदान्तविधौ कानि सन्तीत्याद्युदाहरणमनुपदमेव मूले स्पष्टीभविष्यति । द्विर्वचने सुध् य् इत्युदाहरणम् । नचेह द्वित्वे कर्तव्ये यकारस्य स्थानिवद्भावविरहेऽपि तन्निषेधे स्थानिवद्भावस्यादेवेति वाच्यम् । अनचिचेति द्वित्वस्यानैमित्तिकतया तद्विषये यकारस्य स्थानिवद्भावस्यानपेक्षत्वेन तत्र तन्निषेधस्य वैयर्थ्यापत्त्या द्विर्वचनशब्देनात्र अचि नेति द्वित्वनिषेधस्यैव विवक्षितत्वादिति भावः । वरे यथा । यायावरः । 'यश्च यडः' इति या धातोर्यङन्ताद्वरच् । सन्यङोरिति द्वित्वम् । यायाय वरः इति स्थिते अतो लोप इति यडोऽकारस्य लोपः । लोपोव्योरिति यकारलोपः । अत्र अजाद्यार्द्धधातुकमाश्रित्य 'आतो लोप इटि च' इत्याकारलोपे कर्तव्ये अल्लोपो न स्थानिवत् । यलोपे यथा । यातिः । याधातोर्यङि द्वित्वं क्तिच् यायायति इति स्थिते, अतो लोपः, लोपोव्योरिति यलोपः अल्लोपस्य स्थानिवत्त्वादातो लोपः लोपोव्योरिति यलोपः यातिरिति रूपम् । अत्र अल्लोपो यलोपे कर्तव्ये न स्थानिवत् । न च वाय्वोरित्यत्रापि लोपो व्योरिति यलोपे कर्तव्ये उकारदेशस्य वकारस्य स्थानिवत्त्वनिषेधस्यादिति वाच्यम् । स्वरदीर्घयलोपेषु लोप एवाजादेशो न स्थानिवदिति वार्तिके परिगणनात् । इह

च वकारस्य लोपरूपत्वभावात् । स्वरविधौ यथा । चिकीर्षकः । चिकीर्ष इति सन्नन्तात् ण्वुल् । अकादेशः । सनोऽकारस्य अतो लोपः । अत्र ईकारस्य लितीत्युदात्तत्वे कर्तव्ये अल्लोपो न स्थानिवत् । यद्यपि ईकारः अल्लोपस्थानीभूतादकारान्नाव्यवहितपूर्व इति स्थानिवद्भावस्य प्राप्तिरिह नास्ति । तथाप्यस्मादेव ज्ञापकात् पूर्वसूत्रे पूर्वत्वं व्यवहिताव्यवहितसाधारणम् । तत्प्रयोजनन्तु पूर्वसूत्रं एवोक्तम् । सवर्णविधौ यथा । शिण्डि । शिष् इति धातोः रौधादिकाल्लोपमध्यमपुरुषैकवचनम् । सिप् श्रम् । शिनष् सि । हित्वं । धित्वं । घृत्वं । षस्य जश्त्वं । डकारः शिनड्डि श्रसोरल्लोपः नश्चापदान्तस्थेत्यनुस्वारः अनुस्वारस्य ययीति तस्य परसवर्णः णकारः शिण्डि इति रूपम् । अत्र परसवर्णे कर्तव्ये अल्लोपो न स्थानिवत् । वस्तुतस्तु सवर्णविधौ नेदमुदाहरणम् । श्रमकारस्य लोपोऽत्र अजादेशः । तत्स्थानीभूतः श्रमकार एव । तस्मिन् सति नकारस्यानुस्वारप्रसक्तिरेव नास्ति । तथाचानुस्वारस्य स्थानीभूतादचः पूर्वत्वेन कदाप्यदृष्टत्वात्तस्य परसवर्णे कर्तव्ये अचः परस्मिन्त्रिल्लोपस्य स्थानिवत्त्वं न प्रसक्तमिति किन्तत्प्रतिषेधेन । यत्तु तत्वबोधि-न्यां अनुस्वारस्य स्थानिभूतो नकारः श्रमकारात् पूर्वत्वेन दृष्ट इति तत्स्थानिकानुस्वारस्यापि तत्पूर्वत्वेन दृष्टत्वं स्थानिद्वाराऽपि पूर्वत्वाभ्युपगमादित्युक्तम् । एवं सति तितउमाचष्टे तितापय-तीत्यत्र पुगागमो न स्यात् । 'तत्करोति तदाचष्ट' इति णिच् । इष्टवद्भावादुकारस्य टेरिति लोपः । अचोऽङ्गितीति तकारादकारस्य वृद्धिः आकारः पुगागमः । तितापीत्यस्मात् लट् तिप् शप् गुणः अयादेशः तितापयतीति रूपम् । अत्र अचोऽङ्गितीति वृद्ध्या लब्धस्य आकारस्य पुगागमे कर्तव्ये उकारलोपस्य स्थानिवद्भावे सति उकारेण व्यवधानेन णिपरकत्वाभावात् पुगागमो न स्यात् । आकारस्य लोपस्थानिभूतादुकारात् पूर्वत्वस्य स्वतः अभावेऽपि स्थानिद्वारा सत्त्वादिति सिद्धान्तरत्नाकरे दूषितम् । प्रौढमनोरमाव्याख्याने तु शब्दरत्ने पादमाचष्टे पादयति ततः क्तिप् पात् हसतीत्यादौ 'झयोह' इति पूर्वसवर्णे कर्तव्ये पूर्वस्मात्परस्य विधिरिति पञ्चमीसमासः तत्प्राप्तस्थानिवद्भावनिषेधार्थमिह सूत्रे सवर्णग्रहणमिति प्रपञ्चितम् । अनुस्वारविधौ यथा । शिषन्ति । शिष्, धातोर्लटि झिः झोऽन्तः । श्रसोरल्लोपः । नश्चापदान्तस्थेत्यनुस्वारः । शिषन्ति । इह तु न परसवर्णः । षकारस्य ययत्वाभावात् । अत्र अनुस्वारे कर्तव्ये अल्लोपो न स्थानिवत् । अत्र दीर्घविधौ यथा । प्रतिदीप्ता । हलिचेति दकारादिकारस्य दीर्घे कर्तव्ये अल्लोपो न स्थानिवत् । जश्विधौ यथा । सग्धिश्चमे । अद भक्षणे क्तिन् । बहुळं छन्दसीति घसल् आदेशः । 'घसिभसोर्हलि च' इत्युपधालोपः । झलोझलीति सलोपः । झषस्तथोरिति तकारस्य धत्वम् । 'झलाझश् झशि' इति जश्त्वेन घकारस्य गकारः । समाना गिधः अदनं सग्धिः । समानस्य छन्दसीति सभावः । अत्र जश्त्वे कर्तव्ये उपधालोपो न स्थानिवत् । चर्विधौ यथा । जक्षतुः । घसेर्लिटि अनुस् । द्वित्वम् 'हलादिशेषः' । 'अभ्यासे चर्व' इति जश्त्वम् । 'कुहोश्चुः' इति जकारः । 'गमहन' इत्युपधालोपः । 'खरि च' इति चर्त्वम् । ककारः । 'शासिवासि इति' षः । अत्र चर्त्वे कार्ये उपधालोपो न स्थानिवत् । भाष्ये तु पूर्वत्वासिद्धे नस्थानिवदित्यवष्टभ्य द्विर्वचन-सवर्णानुस्वारदीर्घजश्चरः प्रत्याख्याताः । किञ्च 'दीर्घादाचार्याणाम्' इत्युत्तरं 'अनुस्वारस्य ययि परसवर्णः' 'वापदान्तस्य' 'तोर्लि' 'उदस्थास्तम्भोः पूर्वस्य' 'झयो होऽन्यतरस्यां' 'शश्छोष्टि'

स्थानिवत् । इति स्थानिवद्भावनिषेधः ।

५२ । झलां जश् झशि । (८-४-५३)

स्पष्टम् । इति धकारस्य दकारः ।

५३ । अदर्शनं लोपः । (१-१-६०)

प्रसक्तस्यादर्शनं लोपसंज्ञं स्यात् ।

५४ । संयोगान्तस्य लोपः । (८-२-२३)

संयोगान्तं यत्पदं तदन्तस्य लोपः स्यात् । इति यलोपे प्राप्ते । 'यणः प्रतिषेधो वाच्यः' (वा ४८०६) । 'यणो मयो द्वे वाच्ये' (वा ५०१८) ।

इति पदसूक्ष्मीपाठोत्तरं 'झलाञ्जश् झशि' 'अभ्यासेचर्च' 'खरिच' 'वावसाने' 'अणोऽप्रगृह्य-  
स्यानुनासिक' इति पञ्चसूत्रीपाठ इति 'हलोयमाम्यमि' इति सूत्रस्थभाष्यसम्मतः सूत्रक्रमः ।  
एवञ्च शिण्ड्डीत्यत्र न परसवर्णप्रसक्तिः । परसवर्णे कर्तव्ये यकारस्थानिकस्य जश्त्वस्यासिद्धत्वेन  
यम्परकत्वाभावादिति । तथापि सवर्णविधौ शिण्ड्डीति नोदाहरणमित्यास्तान्तावत् । इति  
स्थानीति ॥ अनेन सूत्रेण सुध् य् इत्यत्र द्वित्वनिषेधे कर्तव्ये यकारस्य स्थानिवत्त्वनिषेध  
इत्यर्थः । एवञ्चाचपरकत्वाभावेन अनाचि चेति निषेधाभावात् धकारस्य द्वित्वनिर्वाधमिति भावः ।  
तथाच सुध् ध् य् इति स्थितम् । झलाञ्जश् झशि । स्पष्टमिति ॥ झलां स्थाने जश् स्यात्  
झशि परत इति स्पष्टार्थकम् । तत्र न किञ्चिद्याख्यातव्यमस्ति । पदान्तरस्यानुवृत्त्यभावादित्यर्थः ।  
इति धकारस्येति ॥ प्रथमधकारस्येत्यर्थः । दकार इति ॥ स्थानत आन्तर्यादिति भावः ।  
सुध् ध् य् इत्यत्र यकारस्य संयोगान्तलोपं शङ्कितुं लोपसंज्ञासूत्रमाह । अदर्शनं लोपः ॥  
शब्दानुशासनप्रस्तावाच्छब्दविषयकं श्रवणमिह दर्शनं विवक्षितम् । दर्शनस्याभावः अदर्शनम् ।  
अर्थाभावेऽव्ययीभावः । स्थानेऽन्तरतम इत्यतः स्थान इत्यनुवर्तते । स्थानं प्रसङ्ग इत्युक्तम् ।  
शास्त्रतद्देशस्य कस्याचिच्छ्रवणप्रसङ्गे सति यदा श्रवणान्तत्वं लोपसंज्ञं भवतीत्यर्थः । तदाह ।  
प्रसक्तस्येति ॥ तत्र श्रवणाभावात्मके लोपे विहिते श्रवणार्थमुच्चारणमपि नास्तीत्यर्थाह्नभ्यते ।  
प्रसक्तस्यकिम् । दधि इत्यादौ क्विपः अश्रवणात्मकलोपस्य प्रत्ययलक्षणमाश्रित्य ह्रस्वस्य पिति  
कृति लुक् माभूत् । संयोगान्तस्य लोपः ॥ पदस्येत्यधिकृतम् । संयोगः अन्तो यस्येति  
विग्रहः । संयोगान्तस्य पदस्य लोप इत्यन्वयः । नच कृत्तपदस्य लोपः । किन्तु अलोन्त्यस्येति  
परिभाषया तदन्तस्यैव । तदाह । संयोगान्तमित्यादिना ॥ अत्र अन्तग्रहणं स्पष्टार्थमेव ।  
संयोगस्य पदविशेषणतया येन विधिरित्येव तदन्तलाभात् । यत्तु संयोगान्तौ यस्येति वि-  
ग्रहलाभार्थमन्तग्रहणं । अन्यथा सुष्टप्रासाद इत्यत्र पकारात् पूर्वतकारस्य लोपः स्यादिति ।  
तत्र । संयोगसंज्ञाया व्यासज्यवृत्तित्वात् प्रत्येकवृत्तित्वमभ्युपगम्य अन्तग्रहणप्रयोजनवर्णनस्य व्य-  
र्थत्वादिति शब्दरत्ने विस्तर इति । यलोपे इति ॥ सुध् य् इति यकारस्य अनेन सूत्रेण  
लोपे प्राप्ते तत्प्रतिषेधः आरभ्यते । यणः प्रतिषेधो वाच्यः ॥ यणः संयोगान्तलोपप्रतिषेधो

‘मय इति पञ्चमी यण इति षष्ठी’ इति पक्षे यकारस्यापि द्वित्वम् । तदिह धकारयकारयोर्द्वित्वविकल्पाच्चत्वारि रूपाणि । एकधमेकयम् । द्विधं द्वियम् । द्विधमेकयम् । एकधं द्वियम् । सुद्धयुपास्यः । मद्धरिः । धात्रंशः । लाकृतिः ।

वक्तव्य इत्यर्थः । अनेन वार्तिकेन यकारस्य संयोगान्तलोपो न भवतीति शेषः । इदं वार्तिकं आकरे प्रत्याख्यातम् । अथात्र यकारस्य अचः परत्वाभावादचपरकत्वाच्च अनाचिवेति द्वित्वाप्राप्तौ द्वित्वविधिमाह । यणो मयो द्वे वाच्ये ॥ अनेन वार्तिकेन यकारस्य द्वित्वमित्यन्वयः । ननु यदि यण इति पञ्चमी मय इति षष्ठी तर्हि यणः परस्य मयो द्वित्वमिति लभ्यते । प्रकृते च यकारो न यणः परः, नापि मय् । अतः कथमनेन वार्तिकेन तस्य द्वित्वमित्यत आह । मय इतीति ॥ पक्षे इत्यनेन उभयथा व्याख्यानमिष्टमिति सूचितम् । विनिगमनाविरहादिति भावः । अत्रापि वार्तिके यरोऽनुनासिक इत्यतो वाग्रहणमनुवर्तते । ततश्च फलितमाह । तदिहेति ॥ तदित्यव्ययम् । इयता सन्दर्भेण यत् प्रपञ्चितं तेन इह सुध् य् इत्यत्र यकारधकारयोः द्वित्वविकल्पाच्चत्वारि रूपाणि सम्पद्यन्ते इत्यर्थः । एकधमेकयमिति ॥ एकः धकारः यस्य तत् एकधम्, एवं एकयमित्यपि । धकारयकारयोरुभयोरपि द्वित्वाभावे एकधकारमेकयकारञ्च प्रथमं रूपमित्यर्थः । द्विधं द्वियमिति ॥ द्वौ धकारौ यस्य द्विधम् । एवं द्वियमित्यपि । धकारयकारयोरुभयोरपि द्वित्वे द्वियकारं द्विधकारञ्च द्वितीयं रूपमित्यर्थः । द्विधमेकयमिति ॥ धकारस्य द्वित्वे यकारस्य द्वित्वाभावे द्विधमेकयञ्च तृतीयं रूपमित्यर्थः । एकधं द्वियमिति ॥ धकारस्य द्वित्वाभावे च यकारस्य द्वित्वे एकधं द्वियञ्च चतुर्थं रूपमित्यर्थः । सुद्धयुपास्य इति ॥ इह ‘न भूसुधियोः’ इति निषेधस्तु न भवति । तस्य अजादौ सुपि विधानात् । इकोऽसवर्ण इत्यपि न । ‘न समास’ इति तन्निषेधात् । मद्धरिरिति ॥ मधुर्नाम असुरविशेषः । तस्यारिः शत्रुः मद्धरिः । हरिरित्यर्थः । अत्र धकारादुकारस्य स्थानत आन्तर्यात् यथासङ्ख्यपरिभाषया वा वकारः । न चात्र वकारस्य दन्तस्थानाधिक्यात् न स्थानसाम्यमिति वाच्यम् । यावत् स्थानसाम्यस्य सावर्ण्यप्रयोजकत्वेऽपि आन्तरतम्ये यत्किञ्चित्स्थानसाम्यस्यापि प्रयोजकत्वात् । अन्यथा चेता स्तोतेत्यादौ इकारादेः एकाराद्यनापत्तेः । धात्रंश इति ॥ अत्र तकारस्यैव द्वित्वम् । न तु रेफस्येत्यनुपदमेव वक्ष्यते अचोरहाभ्यामित्यत्र । लाकृतिरिति ॥ लवर्णस्य आकृतिरिव आकृतिर्यस्येति विग्रहः । अत्र आकारे परे लवर्णस्य दन्तस्थानसाम्यात् लकारः । न च दन्तस्थानसाम्यात् प्रथमातिक्रमे कारणाभावाच्च तस्य वकार एवास्तु । आन्तरतम्ये यत्किञ्चित्स्थानसाम्यस्य प्रयोजकतायाः मद्धरिरित्यत्रोक्तत्वादिति वाच्यम् । अत्र हि चत्वारो यणो यवरला विधेयाः । तत्र वकारविधिरुकारे ओष्ठस्थानसाम्यात् निस्सपन्नस्सावकाशः । तत्र लकारस्य दन्तरूपस्थानभेदादप्राप्तेः । लाकृतिरित्यत्र लवर्णे तु वकारो लकारश्चेत्युभयमपि प्राप्तम् । अत्र शब्दपरविग्रतिपेधमाश्रित्य लकारविधिः परत्वात् अपवादत्वाच्च वकारविधिं बाधते । यदि हि प्रथमातिक्रमे कारणाभावाद्त्रापि वकार एव स्यात् तर्हि लकारविधिर्निरवकाश एव स्यात् । अतोऽत्र लवर्णस्य



## ५५ । नादिन्याक्रोशे पुत्रस्य । (८-४-४८)

पुत्रशब्दस्य न द्वे स्त आदिनीशब्दे परे आक्रोशे गम्यमाने । पुत्रादिनी त्वमसि पापे । ‘आक्रोशे’ किम् । तत्त्वकथने द्विर्वचनं भवत्येव । पुत्रादिनी सर्पिणी । ‘तत्परे च’ (वा ५०२१) । पुत्रपुत्रादिनी त्वमसि पापे । ‘वा हतजग्धयोः’ (वा ५०२२) । पुत्रहती—पुत्रहती । पुत्रजग्धी—पुत्रजग्धी ।

## ५६ । त्रिप्रभृतिषु शाकटायनस्य । (८-४-५०)

त्र्यादिषु वर्णेषु संयुक्तेषु वा द्वित्वम् । इन्द्रः—इन्द्रः । राष्ट्रम्—रष्ट्रम् ।

लकार एवेत्यास्तान्तावत् । नादिन्याक्रोशे ॥ द्वे इत्यनुवर्तते । यर इति च । आक्रोशो निन्दा । आदिनीति ड्यन्तं छुप्तसप्तमीकम् । आदिनीशब्दे परे पुत्रशब्दस्यावयवो यः यत् तकारः तस्य न द्वित्वम् । आक्रोशे गम्ये इत्यर्थः । तदाह । पुत्रशब्दस्येत्यादिना ॥ पुत्रशब्दावयवस्येत्यर्थः । पुत्रादिनी त्वमसि पापे इति ॥ पुत्रान्तुं शीलमस्याः पुत्रादिनी । ‘सुप्यजातौ’ इति णिनिः । ऋन्नेभ्य इति ङीप् । हे पापे ! त्वं पुत्रादिनीत्यन्वयः । पुत्रघातिनीत्यर्थः । ईदृशाक्रोशस्य प्रायेण स्त्रीष्वेव सम्भवात् । सूत्रे आदिनीति ड्यन्तमेव विवक्षितमिति हरदत्तः । माधवोऽप्येवम् । अत्र उकारात् परस्य तकारस्य अनचि चेति प्राप्तं द्वित्वं निषिध्यते । रेफस्य तु न क्वापि द्वित्वप्रसक्तिरित्यनुपदमेव वक्ष्यते । आक्रोशे किमिति ॥ आक्रोश इत्यस्य किं प्रयोजनमित्यर्थः । ‘किं पृच्छायां जुगुप्सने’ इत्यव्ययवर्गे अमरः । एवमुत्तरत्राप्येवजातीयकेषु द्रष्टव्यम् । तत्त्वकथन इति ॥ यस्याः पुत्राः स्वयमेव म्रियन्ते तां प्रति पुत्रादिनीति वस्तुस्थितिकथने तु न द्वित्वनिषेधः । तत्र निन्दायाः अप्रतीतिरित्यर्थः । तत्परे च ॥ वार्तिकमेतत् । सः आदिनीशब्दः परो यस्मात् सः तत्परः आदिनीशब्दपरके पुत्रशब्दे च परे पुत्रशब्दावयवस्य यरो न द्वित्वमित्यर्थः । पुत्रपुत्रादिनी त्वमिति ॥ पुत्रस्य पुत्रानतीति विग्रहः । अत्र पूर्वस्य पुत्रशब्दस्य आदिनीशब्दः परो न भवति । द्वितीयपुत्रशब्देन व्यवधानात् । अतः पूर्वसूत्रेण अप्राप्ते द्वित्वनिषेधे इदमारब्धम् । वा हतजग्धयोः ॥ हतशब्दे जग्धशब्दे च परे पुत्रशब्दावयवस्य यरो द्वित्वं वा स्यादित्यर्थः । पुत्रहतीति ॥ तकारद्वित्वे रूपम् । पुत्रो हतो ययेति विग्रहः । ‘अस्त्राङ्गपूर्वपदान्’ इति ङीप् इति केचित् । वस्तुतस्तु । जातिपूर्वादित्यस्य तत्रानुवृत्तेः गौरादित्वात् ङीपिति युक्तम् । पुत्रघातसाहसस्य स्त्रीष्वेव सम्भवात् स्त्रीलिङ्गमेवोदाहृतम् । पुत्रहतीति ॥ द्वित्वाभावे रूपम् । एवं पुत्रजग्धी पुत्रजग्धीति अनचिचेति द्वित्वविकल्पे सिद्धे पुत्रशब्दस्य क्तान्ते चेत् हतजग्धयोरेव आक्रोश एवेति नियमार्थमिदं वार्तिकमित्याहुः । त्रिप्रभृतिषु शाकटायनस्य ॥ त्रिचतुरादिषु हल्षु संयुक्तेषु आद्यस्य मध्ये अचः परस्य यरः द्वित्वं शाकटायनमते । मतान्तरे तु नेत्यर्थः । इन्द्र इति

५७ । सर्वत्र शाकल्यस्य । (८-४-५१)

द्वित्वं न । अर्कः । ब्रह्मा ।

५८ । दीर्घादाचार्याणाम् । (८-४-५२)

द्वित्वं न । दात्रम् । पात्रम् ।

५९ । अचो रहाभ्यां द्वे । (८-४-४६)

अचः पराभ्यां रेफहकाराभ्यां परस्य यरो द्वे वा स्तः । हर्यनुभवः । नह्यस्ति

६० । हलो यमां यमि लोपः । (८-४-६४)

हलः परस्य यमो लोपः स्याद्वा यमि । इति लोपपक्षे द्वित्वाभावपक्षे चैक्यं

नकारस्य द्वित्वविकल्पः । राष्ट्रमित्यत्र षकारस्य द्वित्वविकल्पः । सर्वत्र शाकल्यस्य ॥ नेत्यनुवर्तते । यत्र यत्र द्वित्वं विहितं तत्र तत्र शाकल्यस्य ऋषेर्मते द्वित्वन्न भवतीत्यर्थः । दीर्घादाचार्याणाम् ॥ नेत्यनुवर्तते । दीर्घात् परस्य यरो द्वित्वं केषाञ्चिदाचार्याणाम्मते न भवति । मतान्तरे तु भवति । अनचिचेत्यत्र वाग्रहणमनुवर्तते इति नाञ्जलाविति सूत्रे कैयटः । एवञ्च अनचिचेत्येव द्वित्वविकल्पसिद्धौ त्रिप्रभृतिष्वित्यादि सूत्रत्रयं नारम्भणीयमिति प्रौढमनोरमायां स्थितम् । एतत्सूत्रत्रयविरोधादनचिचेत्यत्र वाग्रहणन्नानुवर्त्यमिति युक्तं प्रतिभाति । अचोरहाभ्यां द्वे ॥ यरोऽनुनासिक इत्यतो यर इति षष्ठ्यन्तं वेतिचानुवर्तते । अच इति दिग्योगे पञ्चमी । पराभ्यामिति शेषः । रहाभ्यामित्यपि पञ्चमी । परस्येति शेषः । तदाह । अचःपराभ्यामित्यादिना । हर्यनुभव इति ॥ हरेरनुभव इति विग्रहः । हरि अनुभव इति स्थिते रेफादिकारस्य यण् । तस्य द्वित्वं । अथ हकारात् परस्योदाहरति । नह्यस्तीति ॥ नहि अस्तीति स्थिते हकारादिकारस्य यण् । तस्य द्वित्वं । इहोभयत्र यकारस्य अचः परत्वाभावादच्य-रकत्वात् यणः प्रतिषेध इति निषेधाच्च द्वित्वमप्राप्तं विधीयते । अत्र अनचिचेति रेफहकारयोर्द्वित्वन्न भवति । द्वित्वप्रकरणे रहाभ्यामिति रेफत्वेन हकारत्वेन च साक्षाच्छ्रुतेन निमित्तभावेन तयोः यरशब्दवोधितकार्यभाक्त्वाधात् । श्रुतानुमितयोश्श्रुतं बलीय इति न्यायात् । हर य् य् अनुभवः । नह् य् य् अस्ति इति स्थिते । उभयत्रापि प्रथमयकारस्य लोपविधिमाह । हलो-यमां यमि लोपः ॥ झयो होऽन्यतरस्यामित्यतोऽन्यतरस्यामित्यनुवर्तते । तच्च विभक्तिप्रति-रूपक्रमव्ययं वार्थं वर्तते । यमाभिति बहुत्वं प्रयोगबहुत्वापेक्षम् । एकैकस्मिन् प्रयोगे बहूनां यमामसम्भवात् । हलः इति दिग्योगे पञ्चमी । परस्येति शेषः । तदाह । हलः परस्य यम इत्यादिना ॥ अनेन सूत्रेण उदाहरणद्वयेऽपि प्रथमयकारस्य लोपे सति एकयकाररूपं सम्प-द्यते । लोपाभावपक्षे तु द्वियकाररूपं सम्पद्यते । ननु हलो यमाभिति सूत्रमेतदर्थं नारम्भणीयम् । अचोरहाभ्यामिति यकारद्वित्वस्य वैकल्पिकतया द्वित्वे सति द्वियकाररूपस्य द्वित्वाभावे एकयकाररूपस्य च सिद्धेरित्याशङ्क्य नास्य सूत्रस्यात्र प्रयोजनमित्याह । इति लोपेति ॥

रूपं तुल्यम् । लोपारम्भफलं तु 'आदित्यो देवता अस्येत्यादित्यं हविः' इत्यादौ ।  
'यमां यमि' इति यथासंख्यंविज्ञानान्नेह । माहात्म्यम् तादात्म्यम् ।

६१ । एचोऽयवायावः । (७-१-७८)

एचः क्रमादय् अव् आय् आव् एते स्युरचि ।

६२ । तस्य लोपः । (१-३-९)

तस्येतो लोपः स्यात् । इति यवयोर्लोपो न । उच्चारणसामर्थ्यात् । एवं च इत्सं-  
ज्ञापीह न भवति । हरये । विष्णवे । नायकः । पावकः ।

यस्मिन् विधिस्तदादावलग्रहणे ।

सप्तम्यन्ते अल्ग्रहणे विशेषणीभूते योविधिरारभ्यते स तदादौ ज्ञेयः । येनवि-  
धिरित्यस्यापवादः ।

तर्हि किमस्य सूत्रस्य फलमित्यत आह । लोपारम्भेति ॥ 'दित्यदित्यादित्यपत्युत्तर-  
पदान्यः' इत्यादित्यशब्दात् शेषार्थण्यन्तात् देवतार्थे ण्यः । आदित्य य इति स्थिते ।  
'यस्येति च' इति यकारादकारस्य लोपे तकारावकारस्य अनेन सूत्रेण लोपः । तस्मिन्  
सत्येव आदित्यमित्येकयकारं रूपं सिद्ध्यति । नान्यथा । अतः सूत्रारम्भो न विफल इति भावः ।  
अत्र 'आपत्यस्य च तद्धितेऽनाति' इति लोपस्तु न । जाताद्यर्थकत्वेन आपत्यत्वाभावात् । अत्र त्वेतत्  
सूत्रं न्याय्यत्वादुपन्यस्तमिति भावः । नन्वेवमपि महात्मनो भाव इत्यर्थे 'गुणवचनब्राह्मणादिभ्यः'  
इति घञि टिलोपे आदिवृद्धौ माहात्म्यमित्यत्रापि तकारान्मकारस्य लोपस्स्यात् । तस्य यम्त्वात्  
यकाररूपयम्परकत्वाच्चैत्यत आह । यमामिति । यथासंख्यविज्ञानादिति ॥ विज्ञायते अने-  
नेति विज्ञानं सूत्रम् । 'विज्ञानं शिल्पशास्त्रयोः' इत्यमरः । यथासंख्यसूत्रादित्यर्थः । तथाच मका-  
रस्य मकारे परत एव लोपलाभात् यकारे परे न लोप इत्यर्थः । एचोऽयवायावः ॥ अय् च  
अव्च आय्च आव्चेति विग्रहः । इको यणचोऽन्यतोऽचोऽन्यनुवर्तते । यथासंख्यपरिभाषया एका-  
रस्य अय्, ओकारस्य अव्, ऐकारस्य आय्, औकारस्य आव्, इति लभ्यते । तदाह ।  
एचः क्रमादिति ॥ यथासंख्यसूत्रभाष्यरीत्या तु अन्तरतमपरिभाषयैवात्र व्यवस्था ज्ञेया ।  
इह इचोऽचि यण्यवायाव इत्येव सूत्रयितुमुचितम् । एतेष्वदेशेषु यकारवकारयोर्हलन्त्यमिति  
इत्संज्ञायां लोपमाशङ्कितुमाह । तस्यलोपः ॥ इत्संज्ञाप्रकरणान्ते इदं सूत्रम् । तत्र तच्छब्दस्सन्नि-  
हितम् इतं परामृशति । तदाह । तस्येत इति ॥ इत्यनेन सूत्रेण यवयोर्लोपो न शङ्कनीय  
इत्यर्थः । कुत इत्यत आह । उच्चारणेति ॥ यद्यत्र यवयोर्लोपस्स्यात् । तर्हि तयोस्सूत्रे अनुच्चा-  
रणमेव स्यात् । 'प्रक्षाब्धनादि पङ्क्त्य दूरादस्पर्शनं वरम्' इति न्यायादिति भावः । तर्हि  
किमनयोरित्संज्ञयेत्यत आह । एवञ्चेति ॥ उक्तप्रकारेण लोपाभावे सति इत्संज्ञापि इह  
यकारे वकारे च न भवति । फलाभावादित्यर्थः । क्रमेणोदाहरति । हरय इत्यादिना ॥

## ६३ । वान्तो यि प्रत्यये । (६-१-७९)

यकारादौ प्रत्यये परे ओदौतोरव् आव् एतौ स्तः गोर्विकारो गव्यम् । 'गोप-  
यसोर्यत्' (सू १५३८) । नावा तार्यं नाव्यम् । 'नौवयोधर्म-' (सू १६४३)  
इत्यादिना यत् । 'गोर्यूतौ छन्दस्युपसंख्यानम्' (वा ३५४३) । 'अध्वपरिमाणे  
च' (वा ३५४४) । गव्यूतिः । 'ऊतियूति-' (सू ३२७४) इत्यादिना यूतिशब्दो

हरे ए विष्णो ए नै अकः पौ अक इति स्थितेषु एकारादीनां क्रमादयादयः । वान्तो यि प्रत्यये ॥  
यि इति सप्तम्यन्तम् । तेन यकारादाविति लभ्यते । यस्मिन्विधिस्तदादावत्यहण इति वार्तिकात् ।  
तत्र यस्मिन्निति सप्तम्यन्तं विवक्षितम् । अलिति वर्णपर्यायः । सप्तम्यन्ते वर्णग्रहणे यो  
विधिः सः तद्वर्णादौ ज्ञेय इति तदर्थः । येनविधिरित्यस्यायमपवादः । वकारः अन्ते यस्य सः  
वान्तः । पूर्वसूत्रोपात्तः अवादेशः आवादेशश्च विवक्षितः । तौ च कयोर्भवत् इत्याकांक्षायां ओ-  
दौतोरित्यर्थाल्लभ्यते । पूर्वसूत्रे तयोरेव तदुभयस्थानित्वेन क्लृप्तत्वात् । तदाह । यकारादा-  
वित्यादिना । गव्यमिति ॥ गो य इति स्थिते । ओकारस्य अचपरकत्वाभावात् एचोऽयवा-  
याव इत्यप्राप्ते अवादेशोऽत्र विधीयते । अस्तिचात्र य इत्यस्य प्रत्ययत्वमित्याह । गोप-  
यसोर्यदिति ॥ अनेन सूत्रेण गोशब्दात् विकारार्थे यत्प्रत्यय इति शेषः । नाव्यमिति ॥  
नौ य इति स्थिते औकारस्य अचपरकत्वाभावात् एचोऽयवायाव इति अप्राप्ते वचनमिदम् ।  
अस्तिचात्र य इत्यस्य प्रत्ययत्वमित्याह । नौ वय इति ॥ गव्यन्नाव्यमित्यत्र लोपश्शाकल्यस्येति  
'हलि सर्वेषाम्' इति च वकारस्य लोपो न भवति । तयोः पदान्तविषयत्वात् । इह च भत्वेन  
पदत्ववाधात् । गोर्यूतौ छन्दस्युपसंख्यानम् ॥ छन्दसि वेदे यूतिशब्दे परे गोशब्दावय-  
वस्य ओकारस्य स्थाने अव् इति वान्तादेशो भवतीति उपसंख्यानं अधिकवचनं कर्तव्यमिति  
सूत्रकारश्चक्षते । 'आनोमितावरुणा घृतैर्गव्यूतिमुक्षतम्' इत्युदाहरणम् । गव्यूतिः । गोप्रचा-  
रभूमिः । गावो यूयन्ते मिश्रयन्तेऽस्यामित्यधिकरणे यु धातोः क्तिनिति वेदभाष्ये भट्टभास्करः ।  
अत्र यूतिशब्दस्य प्रत्ययत्वाभावात्तस्मिन् परतः 'वान्तो यिप्रत्यय' इत्यप्राप्तौ वचनमिदम् ।  
अध्वपरिमाणे च ॥ मार्गपरिमाणविशेषे गम्येऽपि यूतिशब्दे परे गोशब्दावयवस्य ओकारस्य  
अव् इति वान्तादेशस्य उपसंख्यानं कर्तव्यमित्यर्थः । लोकेऽपि प्राप्त्यर्थमिदम् । यद्यपि पूर्ववार्तिकं  
वैदिकप्रक्रियायामेव उपन्यसनीयम् । तथाप्यत्र अनुवृत्तिबोधसौकर्यार्थमिह तदुपन्यासः । गव्यू-  
तिरिति ॥ यावति गोशब्दः यूयते मिश्रयते श्रूयते तावानध्वा गव्यूतिः, क्रोशयुगं । 'गव्यूति-  
स्त्री क्रोशयुगम्' इत्यमरः । युधातोर्धिकरणे क्तिन् । कथमिह युधातोर्दीर्घ इत्यत आह ।  
ऊतियूतीति ॥ निपातनादेव दीर्घ इति भावः । सिद्धप्रक्रियस्य निर्देशो निपातनम् । ननु गव्य-  
न्नाव्यमित्यत्र भत्वेन पदत्ववाधात् 'लोपश्शाकल्यस्य' इति 'हलिसर्वेषां' इति च वलोपाभावेऽपि गव्यू-  
तिरित्यत्र लोपः स्यात् । अन्तर्वर्तिनीं विभक्तिमाश्रित्य पदत्वात् यूतिशब्दस्य यजादिस्वादिप्रत्य-  
यत्वाभावेन तस्मिन् परतो भत्वाभावाच्चेत्यत आह । वान्त इत्यत्रेत्यादि ॥ वान्तो यि-  
प्रत्यय इत्यत्र वकारात् गोर्यूतावित्यत्र छकाराद्वा पूर्वभागे वकारः प्रक्षिप्यत इत्यन्वयः । तर्हि

निपातितः । 'वान्तः इत्यत्र वकारात् 'गोर्यूतौ' इत्यत्र छकाराद्वा पूर्वभागे 'लोपो व्योः—' (सू ८७३) इति लोपेन वकारः प्रश्लिष्यते । तेन श्रूयमाणवकारान्त आदेशः स्यात् । वकारो न लुप्यत इति यावत् ।

### ६४ । धातोस्तन्निमित्तस्यैव । (६-१-८०)

यादौ प्रत्यये परे धातोरेचश्चेद्वान्तादेशस्तर्हि तन्निमित्तस्यैव । लव्यम् ।

व् वान्त इति, व् छन्दसीति च वकारः कुतो न श्रूयत इत्यत आह । लोपो व्योरिति । लोपेनेति ॥ अन्तर्हित इति शेषः । ननु प्रश्लेषे सति किमायातमित्यत आह । तेनेति ॥ वान्तोयीतिसूत्रे वकारात् प्राक् व् इति प्रश्लिष्यमाणं वान्तस्य विशेषणम् । विशेषणत्वाच्च तदन्तविधौ सति वकारान्त इति लभ्यते । तत्र वान्तस्य पुनर्वान्तवचनसामर्थ्यात् श्रूयमाणवकारवान् वान्त आदेशस्यादिति लभ्यते । गोर्यूतावित्यत्र च इदमेव वान्तग्रहणमनुवर्तते इति तत्रापि श्रूयमाणवकारवान् वान्तादेश इति लभ्यते । गोर्यूतावित्यत्र छकारात् प्राक् व् इति प्रश्लिष्यमाणमपि पूर्वसूत्रादनुवृत्तस्य वान्त इत्यस्य विशेषणमिति तदन्तविधिना वान्तत्वलाभे वान्तस्य पुनर्वान्तत्ववचनसामर्थ्यात् श्रूयमाणवकारवान् वान्त इति लभ्यत इत्यर्थः । नन्वेतावता गव्यूतिरित्यत्र अवादेशे वकारस्य श्रूयमाणत्वलाभेऽपि लोपशङ्का न परिहृतेत्यत आह । वकारो न लुप्यत इति । यावादिति ॥ वकारस्य श्रूयमाणत्ववचनं वकारो न लुप्यत इत्यर्थे पर्यवसन्नमित्यर्थः । अश्रवणस्यैव लोपशब्दार्थत्वादिति भावः । यद्यपि वान्तोयीति सूत्रे वकारप्रश्लेषस्य तदुदाहरणे गव्यत्राग्यमित्यत्र प्रयोजननास्ति । तत्र भवेन पदत्वस्य बाधेन उक्तलोपस्याप्राप्तेः । लव्यमित्यादौ स्वत एव पदत्वाभावाल्लोपस्याप्राप्तिः । गामिच्छति गव्यतीत्यत्र क्यजन्तेऽपि वकारस्य न लोपप्रसक्तिः । 'नः क्ये' इति नियमेन तत्र पदत्वाभावात् । तथाऽपि गोर्यूताविति वार्तिके तदनुवृत्तौ गव्यूतिरित्यत्र प्रयोजनमस्त्येव । एवञ्च वार्तिक एव तत्प्रश्लेष उचितः । एतस्मादेवास्वरसात् छकाराद्वेत्युक्तम् । वस्तुतस्तु । वकारप्रश्लेषोऽनुपपन्नः । तथा सति सूत्रे वार्तिके च प्रश्लिष्टस्य तस्य श्रवणप्रसङ्गात् । न च लोपोव्योरितिलोपात्तदश्रवणमिति वाच्यम् । वकारलोपस्य उदाहरणाभावाद्वकारग्रहणकर्तव्यामिति लोपो व्योरिति सूत्रस्थभाष्यविरोधात् । अतोऽत्र प्रश्लिष्टवकारस्य छन्दस एव लोपो वर्णनीयः । प्रक्रियाप्रकाशे तु संज्ञापूर्वको विधिरनित्य इति वचनात् । गव्यूतिरित्यत्र न वकारलोप इत्युक्तम् । अन्येतु इको गुणवृद्धी इति सूत्रे अतो लान्तस्येत्यत्र लुप्तनिर्दिष्टो वकार इति भाष्यप्रामाण्यात् क्वचिदस्ति वकारलोप इत्याहुः । ननु ओयते औयत इत्यत्रापि ओकारस्य औकारस्य च वान्तोयीति वान्तादेशस्यादित्याशङ्क्य वान्तोयीति सूत्रत्रियमयति । धातोस्तन्निमित्तस्यैव ॥ एच इति, वान्तो यि प्रत्यय इति, चानुवर्तते । सः यादिप्रत्ययः निमित्तं यस्य सः तन्निमित्तः । यादिप्रत्यये परे धातोरेचो भवन् वान्तादेशः यादिप्रत्ययनिमित्तकस्यैव एचो भवति । नान्यस्येत्यर्थः । तदाह । यादौ प्रत्यय इत्यादिना । लव्यमिति ॥ लृच् । छेदने । अचो यत्, सार्वधातुकार्द्धधातुकयोरित्यूकारस्य गुणः ओकारः । तस्य धात्ववयवत्वात्

अवश्यलाव्यम् । 'तन्निमित्तस्यैव' इति किम् । ओयते । औयत् ।

६५ । क्षय्यज्य्यौ शक्यार्थे । (६-१-८१)

यान्तादेशनिपातनार्थमिदम् । क्षेतुं शक्यं क्षय्यम् । जेतुं शक्यं ज्य्यम् । 'शक्यार्थे' किम् । क्षेतुं जेतुं योग्यं क्षेयं पापं जेयं मनः ।

यादिप्रत्ययनिमित्तकत्वाच्च वान्तादेशः । अवश्यलाव्यमिति ॥ 'ओरावश्यक' इति लृजो ण्यत् । अचो ङिणीत्यूकारस्य वृद्धिः औकारः । अवश्यमित्यव्ययम् । मयूरव्यंसकादित्वात्समासः । 'लुम्पेद-वश्यमः कृत्य' इति मलोपः । अत्र औकारस्य धात्ववयवत्वात् यादिप्रत्ययनिमित्तकत्वाच्च वान्तादेशः । ननु लव्यमवश्यलाव्यमित्यत्र वान्तो यीत्येव वान्तादेशास्सिद्धः । अतस्तन्निमित्तस्यैवेति नियमार्थमिदं सूत्रमिति स्थितिः । तन्नियमविधेः किं प्रयोजनमिति पृच्छति । तन्निमित्तस्यैवेति किमिति । नियमस्य किं प्रयोजनमित्यर्थः । ओयते इति ॥ वेञ् तन्तुसन्ताने कर्मणि लट् । भावकर्मणोरित्यात्मनेपदम् । यक् । वचिस्वपियजादीनामिति वकारस्य सम्प्रसारणम् । उकारः । पूर्वरूपम् । अकृतसार्वधातुकयोरित्युकारस्य दीर्घः । आडा सह उकारस्य आड्रुण इति गुणः ओकारः । तस्य परादिवद्भावेन धात्ववयवत्वेऽपि यादिप्रत्ययनिमित्तकत्वाभावात् न वान्तादेशः । नन्वत्र न धातुलोपसूतस्थभाष्यरीत्या आड्रुण इति गुणस्य ओकारस्य पदद्वयापेक्षत्वेन बहिरङ्गतया वान्तादेशे कर्तव्ये असिद्धत्वादोकाराभावान्नवान्तादेशप्रसक्तिरित्यस्वरासादाह । औयतेति ॥ वेजः केवलात् कर्मणि लङ् । आत्मनेपदादि पूर्ववत् । आडजादीनामित्याह । आटश्चेति वृद्धिः औकारः । तस्य परादिवद्भावेन धात्ववयवत्वेऽपि यादिप्रत्ययनिमित्तकत्वाभावान्नवान्तादेशः । नात्र वृद्धेर्वहिरङ्गत्वम् । पदद्वयापेक्षत्वाभावात् । 'सिद्धे सत्यारम्भो नियमार्थे' इति न्यायेन नियमविधिसिद्धेः । तन्निमित्तस्यैवेत्येवकारस्तु विपरीतनियमव्यावृत्त्यर्थः । एवकाराभावे हि यादिप्रत्ययनिमित्तकस्य चेदेचो वान्तादेशः तर्हि धातोरेवैव इत्यपि नियमः प्रतीयेत । तथा च बाभ्रव्य इत्यत्र वान्तादेशो न स्यात् । वभ्रोरपत्यं बाभ्रव्यः । मधुवभ्रोर्बाह्वणकौशिकयोरिति यच् । ओर्गुण इत्युकारस्य गुणः ओकारः । तस्य यादिप्रत्ययनिमित्तकस्य धात्ववयवत्वाभावात् वान्तादेशो न स्यात् । अतः इष्टनियमावधारणार्थं तन्निमित्तस्यैवेत्येवकारः । क्षय्यज्य्यौ शक्यार्थे ॥ शक्यार्थे क्षय्यज्य्यशब्दौ वाचकतया वर्तेते इत्यर्थः । ननु किमपि कार्यं विधेयमत्र न दृश्यते इत्यत आह । यान्तेति ॥ प्रातिस्विकविधिं विना सिद्धप्रक्रियस्य शब्दस्वरूपस्य निर्देशो निपातनम् । ततश्च शक्यार्थके यादौ प्रत्यये परे । क्षि क्षये जि जये इति धात्वोरेचः । अय् इति यान्तादेशस्स्यादिति विधानमत्र फलति । शक्यार्थे क्षिज्योर्यान्त इति प्रातिस्विकविधौ गौरवादेवन्निपातनमिति भावः । क्षय्यमिति ॥ कृत्वा इत्यधिकारे क्षिधातोरेचो यदिति यत् प्रत्ययः । स च 'शकि लिङ्' इति शक्यार्थः । शक्यार्थे लिङ् स्यात् चात् कृत्वा इति तदर्थः । सार्वधातुकार्द्धधातुकयोरिति इकारस्य गुणः एकारः । तस्याच्चपरकत्वाभावादप्राप्तः अयादेशः अत्र निपात्यते । ज्य्यमित्यपि पूर्ववत् । शक्यार्थे किमिति ॥ शक्यार्थे इत्यस्य किं प्रयोजनमिति प्रश्नः । क्षेतुमित्यादि क्षेतुं योग्यं क्षेयं पापम् । जेतुं योग्यं जेयम्मन इत्यन्वयः । अर्हे कृत्यतृचश्चेति यत्

## ६६ । क्रय्यस्तदर्थे । (६-१-८२)

तस्मै प्रकृत्यर्थायेदं तदर्थम् । केतारः क्रीणीयुरिति बुद्ध्या आपणे प्रसारितं क्रय्यम् । क्रेयमन्यत् । क्रयणार्हमित्यर्थः ।

## ६७ । लोपः शाकल्यस्य । (८-३-१९)

अवर्णपूर्वयोः पदान्तयोर्यवयोर्वा लोपोऽशि परे । 'पूर्वत्रासिद्धम् । (सू १२) इति लोपशास्त्रस्यासिद्धत्वान्न स्वरसन्धिः । हर एहि-हरयेहि । विष्ण

स च न शक्यार्थक इति नात्र यान्तादेश इत्यर्थः क्रय्यस्तदर्थे ॥ इदमपि यान्तादेशनिपात-  
नार्थम् । तदर्थशब्दं व्याचष्टे । तस्मा इति ॥ क्रय्यशब्दे यः क्रीञ्धातुः यत्प्रत्ययप्रकृतिभूतः  
तस्य योऽर्थः अभिधेयः द्रव्यविनिमयरूपः क्रयः सः प्रकृत्यर्थः तच्छब्देन विवक्षितः । तस्मै  
इदं तदर्थं क्रयार्थं वस्तु । तथाच क्रयार्थं वस्तुनि गम्ये क्रीञ्धातोर्योदौ प्रत्यये परे इति फलति ।  
यान्तः क्रीञस्तदर्थ इति विधौ गौरवान्निपातनमाश्रितम् । क्रियार्थत्वञ्चात्र फलोपाधानं विवक्षित-  
मित्याह । केतार इत्यादि क्रय्यमित्यन्तम् ॥ योग्यतामात्रग्रहणे तु क्रयार्थ इत्यव्यावर्तकः स्या-  
दिति भावः । क्रीञः कर्मणि 'अचो यत्' इति यत् । सार्वधातुकेति गुणः एकारः । अत्र एकारस्य  
अचपरकत्वाभावाद्दनेन अयादेशविधिः । क्रेयमन्यदिति ॥ गृहादौ भोजनाद्यर्थं संगृहीतं  
धान्यादीत्यर्थः । 'अर्हे कृत्यनृचश्च' इति यत् । अत्र अयादेशो न भवति । फलोपाधानस्य क्रयार्थ-  
त्वस्य तत्त्वाभावादित्यर्थः । हरे एहि, विष्णो इह, श्रियै उद्यतः, गुरौ उत्कः, इत्यत्र एवां  
क्रमेण अयायावादेशेषु कृतेषु यकारवकारयोर्वैकल्पिकं लोपं विधत्ते । लोपश्शाकल्यस्य ॥  
'भो भगो' इत्यतः अपूर्वस्येति अशीति चानुवर्तते । व्योर्लघुप्रयत्नेत्यतः व्योरित्यनुवर्तते । वकार-  
यकारयोरित्यर्थः । अपूर्वस्येति च व्योरित्यस्य विशेषणम् । अवर्णः पूर्वः यस्मात् सः अपूर्वः ।  
अपूर्वस्य वस्य यस्य चेति प्रत्येकमन्वयाभिप्रायमेकवचनम् । पदस्येत्याधिकृतं अवर्णपूर्वका-  
भ्यां यकारवकाराभ्यां विशेष्यते । विशेषणत्वाच्च व्योरिति तदन्तता लभ्यते । ततश्च अवर्णपूर्वो  
यः वकारो यकारश्च तदन्तपदस्य लोपः स्यात् अशि परत इत्यर्थः । अलोऽन्यपरिभाषया तादृशप-  
दान्तस्येति लभ्यते । शाकल्यग्रहणान्मतान्तरे न भवतीति गम्यते । ततश्च फलितमाह । अच-  
र्णपूर्वयोरित्यादिना ॥ व्योरित्यनुवृत्तावपि वर्णसमाप्ताये यकारस्य प्राथम्याद्यवयोरित्युक्तम् ।  
नच शाकल्यवृत्त्यानामेव पुरुषाणामेतल्लोपानुसरणं नान्येषामिति पुरुषभेदेन व्यवस्थार्थमेव  
शाकल्यग्रहणं कुतो न स्यादिति वाच्यम् । 'न वेति विभाषा' इति सूत्रभाष्ये आचार्यदेशशैलेन  
च तद्विषयतेति प्रस्तुत्य 'इको ह्रस्वो ड्यो गालवस्य' प्राचामवृद्धादित्यादौ गालवाद्याचार्यग्रहणं  
प्राचासुदीचामित्यादिदेशविशेषग्रहणञ्च अविशेषेण विकल्पार्थमेव । नतु तत्तद्वृत्ततद्देशभेदेन  
प्रयोगव्यवस्थार्थमिति सिद्धान्तितत्वात् । ननु हरे एहीत्यत्र अयादेशे यकारस्य लोपे सति 'ओमा-  
ङोश्च' इति पररूपं स्यात् । विष्णो इह, श्रियै उद्यतः, गुरौ उत्कः, इत्यत्र अयायावादेशेषु वकारयका-  
रलोपे आद्गुण इति गुणस्त्यादित्यत आह । पूर्वत्रेति ॥ वकारयकारयोर्लोपस्यासिद्धत्वेन ताभ्यां

इह—विष्णुविह । श्रियाउद्यतः—श्रियायुद्यतः । गुराउत्कः—गुराबुत्कः ।  
 ‘कानि सन्ति’ ‘कौ स्तः’ इत्यत्रास्तेरल्लोपस्य स्थानिवद्भावेन यणावादेशौ प्राप्तौ  
 ‘न पदान्त—’ (सू ५१) इति सूत्रेण पदान्तविधौ तन्निषेधान्न स्तः ।

६८ । एकः पूर्वपरयोः । ६-१-८४ ।

इत्यधिकृत्य ।

६९ । आहुणः ६-१-८७ ।

अवर्णादचि परे पूर्वपरयोरेको गुण आदेशः स्यात्संहितायाम् । उपेन्द्रः ।

रमेशः । गङ्गोदकम् ।

व्यवहिततया अच्परकत्वाभावादाशङ्कितः अच्सन्धिर्नभवतीत्यर्थः । तदेवमिक्सन्धिरेच्सन्धिश्च  
 निरूपितः । तदुभयत्रातिप्रसङ्गमाशङ्क्य समाधत्ते । कानीत्यादिना ॥ यद्यपि तथापीत्यध्याहा-  
 र्यम् । कानि सन्ति, कौ स्तः, इत्यत्र यद्यपि यणावादेशौ प्राप्तौ । तथापि न भवत इत्यन्वयः ।  
 नन्वत्र इकारौकारयोस्सकारपरकत्वादच्परकत्वाभावात् कथं यणावोः प्राप्तिरित्यत आह । अस्ते-  
 रल्लोपस्य स्थानिवद्भावेनेति ॥ असधातोरादादिकाह्नि प्रथमपुरुषवहुवचने सन्तीति  
 रूपम् । प्रथमपुरुषद्विवचने तु स्तः इति रूपम् । उभयत्रापि ‘असोरल्लोप’ इति धात्वादेरकारस्य  
 लोपः इति स्थितिः । तत्र अल्लोपस्य स्थानिवत्त्वेनाच्त्वादिकारौकारयोरच्परकत्वाद्यणावादेशौ  
 प्राप्नुत इत्यर्थः । नच स्थानिवदादेशोऽनल्विधाविति स्थानिवद्भावोऽत्र न सम्भवति । अल्लोपस्य  
 स्थानिभूतो यः अकारः तं परनिमित्तत्वेनाश्रित्य प्रवर्तमानयोर्यणावादेशविध्योः स्थान्यलाश्रयत्वा-  
 दिति वाच्यम् । ‘अचः परस्मिन् पूर्वविधौ’ इति स्थानिवद्भावोपपत्तेः । अल्लोपस्य किञ्चित्  
 परनिमित्ते विधीयमानस्य परनिमित्तकाजदेशतया तत्स्थानाभूतादकारात् पूर्वत्वेन दृष्टयोरिकारौ-  
 कारयोर्यणावादेशविधौ अचः परस्मिन्निति प्रवृत्तेरिति भावः । तर्हि कुतोऽत्र यणावादेशौ न  
 भवत इत्यत आह । नपदान्तेति सूत्रेण पदान्तविधौ तन्निषेधादिति ॥ पदान्तभूते-  
 कारौकारयोस्स्थाने भवतोर्यणावादेशयोः पदचरमावयवतया तयोः कर्तव्ययोः परनिमित्तकस्याजा-  
 देशस्याल्लोपस्य स्थानिवत्त्वनियेधादित्यर्थः । अथ एकादेशसन्धिं निरूपयितुमाह । एकः पूर्वप-  
 रयोः । इत्यधिकृत्येति ॥ पदद्वयात्मकमिदं सूत्रम् । उत्तरत्रानुवृत्त्यर्थं पठित्वा कतिपयस-  
 न्धयः विधास्यन्त इत्यर्थः । आहुणः ॥ आदिति पञ्चमी नतु तपरकरणम् । एकः पूर्वपरयोरित्य-  
 धिकृतम् । तदाह । अवर्णादचीत्यादिना । उपेन्द्र इति ॥ उप इन्द्र इति स्थिते पका-  
 रादकारस्य तस्मादिकारस्यच पूर्वपरयोः कण्ठतालुस्थानकयोः तथाविध एको गुणः एकारः । आन्त-  
 रतम्यात् । अथ प्रत्याहारेषु स्ववाच्यवाच्येयूष्मां लक्षणां स्मारयितुं दीर्घविषयोदाहरणमाह ।  
 रमेश इति ॥ रमा ईश इति स्थिते आकारस्य ईकारस्य च स्थाने पूर्ववदेको गुणः एकारः ।  
 गङ्गोदकमिति ॥ गङ्गा उदकमिति स्थिते आकारस्य उकारस्य च कण्ठोष्ठस्थानकयोः तथा-  
 विध एको गुणः ओकारः । कृष्णदिंरित्यत्र कृष्ण ऋदिरेति स्थिते आहुण इति प्राप्तम् । अत्र



## ७० । उरणरपरः । (१-१-५१) ।

‘ऋ इति त्रिंशतः संज्ञा’ इत्युक्तम्, तत्स्थाने योऽण् स रपरः सन्नेव प्रवर्तते । तन्नान्तरतम्यात् ‘कृष्णर्द्धिः’ इत्यत्र अर् । ‘तवल्कारः’ इत्यत्र अल् । अचो रहाभ्याम्—’ (सू. ५९) इति पक्षे द्वित्वम् ।

## ७१ । झरो झरि सवर्णे । (८-४-६५) ।

हलः परस्य झरो लोपो वा स्यात्सवर्णे झरि । द्वित्वाभावे लोपे सत्येकधम् । असति लोपे, द्वित्वलोपयोर्वा, द्विधम् । सति द्वित्वे लोपे चासति त्रिधम् ।

अकारः ऋकारश्चेति द्वौ स्थानिनौ । तयोः अकार एकार ओकारश्चेति त्रयोऽपि गुणाः प्रसक्ताः । अकारेण स्थानिना त्रयाणामपि कण्ठस्थानसाम्याविशेषात् । ऋकारेण स्थानिना तु न कस्यापि स्थानसाम्यम् । तस्य मूर्धस्थानकत्वात् । एतेषाञ्च तदभावात् । एवं तव लृकार इति स्थिते त्रयो गुणाः प्रसक्ताः । अकारेण तेषां कण्ठस्थानसाम्याविशेषात् । लृकारेण तु स्थानिना न कस्यापि स्थानसाम्यम् । तत्र कतमो गुणो भवतीत्याकांक्षायामिदमारभ्यते । उरणरपरः । इत्युक्तमिति ॥ अणुदित्सूत्र इति शेषः । उः इति ऋ इत्यस्य षष्ठ्येकवचनम् । ‘षष्ठी स्थाने’ इति परिभाषया स्थाने इति लभ्यते । अनुवादे तत्परिभाषानुपस्थितावपि स्थानेग्रहणं ततोऽनुवर्तते । तदाह । तत्स्थाने योऽणिति ॥ स्थानेऽन्तरतम इत्यतोऽपि स्थानेग्रहणमनुवर्तते । स्थानं प्रसङ्गइत्युक्तम् । प्रसङ्गावस्थायामित्यर्थो विवक्षितः । तदाह । रपरस्सन्नेव प्रवर्तत इति ॥ अत्र र इति प्रत्याहारो विवक्षितः । ततश्च रेफशिरस्कौ लृकारशिरस्कश्च प्रवर्तत इति लभ्यते । तयोर्व्यवस्थां दर्शयति । तत्रेति ॥ रेफलृकारशिरस्कयोर्मध्ये कृष्णर्द्धिरित्यत्र अर् । तवल्कार इत्यत्र अलित्यन्वयः । कुत इयं व्यवस्थेत्यत आह । आन्तरतम्यादिति ॥ त्रिषु गुणेषु प्रसज्यमानेषु अकारस्य अणो रेफलृकारशिरस्कतया तस्य अर् अल् इत्येवमात्मकस्य, अकारांशे स्थानीभूतेन अकारेण, रेफांशे ऋकारेण, लृकारांशे लृकारेण च, स्थानसाम्यादकारऋकारयोःस्थाने अरेव भवति । अकारलृकारयोः स्थाने अलेव भवति । एकारौकारौ तु गुणौ न भवत एव । तयोः ऋकारेण लृकारेण च स्थानसाम्याभावादित्यर्थः । नच एकार ओकारश्च कथं रपरौ न स्यातामिति वाच्यम् । पूर्वैर्णैव णकारेण ह्यत्राण् गृह्यते । प्रशास्तृणामित्यादिनिर्देशादित्यलम् । पक्षे द्वित्वमिति ॥ ऋध धातोः किञ्चिन्नस्तथोरिति तकारस्य धत्वे ऋद्धिरिति द्विधकारं रूपं स्वाभाविकम् । तन्न अरादेशे रेफात् परस्य धकारस्य अचो रहाभ्यामिति कदाचिद्वित्वमित्यर्थः । झरो झरि सवर्णे ॥ झयो ‘हौ’ऽन्यतरस्यामित्यतः अन्यतरस्यामित्यनुवर्तते । हलो यमामित्यतः हल इति, लोप इति, चानुवर्तते । तदाह । हलः परस्येत्यादिना ॥ तदिह रूपत्रयं सम्पन्नमित्याह । द्वित्वाभाव इत्यादिना ॥ रेफात् परस्य ऋध् इति धात्वन्तस्य धकारस्य अचो रहाभ्यामिति द्वित्वाभावे सति झरो झरीति लोपे च सति एकधकारं रूपमित्यर्थः । असतीति ॥ द्वित्वाभावे इत्यनुकुर्यते । तस्यैव ऋधेर्धकारस्य द्वित्वाभावे

कृष्णार्धः—कृष्णार्द्धिः—कृष्णर्द्धिः । ‘यण इति पञ्चमी मय इति षष्ठी’ इति पक्षे ककारस्य द्वित्वम् । लस्य तु ‘अनाचि च’ (सू ४८) इति । तेन ‘तवल्कारः’ इत्यत्र रूपचतुष्टयम् ।

द्वित्वं लस्यैव कस्यैव नोभयोरुभयोरपि ।

तवल्कारादिषु बुधैर्वोद्धयं रूपचतुष्टयम् ॥

७२ । वृद्धिरेचि । (६-१-८८)

आदेचि परे वृद्धिरेकादेशः स्यात् । गुणापवादः । कृष्णैकत्वम् । गङ्गाधः । देवैश्वर्यम् । कृष्णौत्कण्ठ्यम् ।

७३ । एत्येधत्पूठ्सु । (६-१-८९) ।

लोपे च असति द्विधकारं रूपम् । तथा तस्यैव ऋधेर्धकारस्य द्वित्वे लोपे च सति द्विधकारमेव रूपमित्यर्थः । सतीति ॥ तस्यैव ऋधेर्धकारस्य द्वित्वे सति लोपे च असति त्रिधकारं रूपमित्यर्थः । यद्यपि द्विधपक्षे प्रथमधकारस्य त्रिधपक्षे मध्यमधकारस्य च ‘झला-  
‘झश् झशि’ इति जश्त्वेन दकारो भवति । तथापि प्रक्रियाभिप्रायेण भूतपूर्वगत्या वा द्विधत्वं त्रिध-  
त्वञ्चेति न दोषः । अथ तवल्कार इत्यत्राह । यण इति ॥ यणः परस्य मयो द्वित्वमिति व्याख्याने ककारस्य द्वित्वं लकारस्य तु अनचि चेति द्वित्वमित्यर्थः । तेनेति ॥ लकारककारयो-  
द्वित्वविकल्पेनेत्यर्थः । द्वित्वं लस्यैवेति ॥ लकारस्य द्वित्वे ककारस्य द्वित्वाभावे च सति द्विलकारमेकककारश्च प्रथमं रूपमित्यर्थः । कस्यैवेति ॥ ककारस्य द्वित्वे लकारस्य द्वित्वाभावे  
द्विककारमेकलकारश्च द्वितीयं रूपमित्यर्थः । नोभयोरिति ॥ लकारककारयोरुभयोरपि द्वित्वा-  
भावे एकलकारमेकककारं तृतीयं रूपमित्यर्थः । उभयोरपीति ॥ लकारककारयोरुभयोरपि  
द्वित्वे द्विलकारं द्विककारश्चतुर्थं रूपमित्यर्थः । तवल्कारादिष्विति ॥ आदिना समल्का-  
रादिसङ्ग्रहः । वृद्धिरेचि ॥ आद्रुण इत्यतः आदिति पञ्चम्यन्तमनुवर्तते । एकः पूर्वपरयो-  
रित्यधिकृतम् । तदाह । आदेचीत्यादिना । गुणापवाद इति ॥ आद्रुण इति प्राप्तावेतदा-  
रम्भ इति भावः । कृष्णैकत्वमिति ॥ कृष्णस्य एकत्वमिति षष्ठीसमासः । ‘पूरणगुण’ इति  
निपेधस्त्वनित्य इति तत्रैव मूले वक्ष्यते । कृष्णेति सम्बुद्ध्यन्तं पृथक्पदमित्यन्ये । अत्र अकारस्य  
एकारस्य च कण्ठतालुस्थानकस्य स्थाने तथाविध एकार एकादेशः । गङ्गा ओष इति स्थिते  
आकारस्य ओकारस्य च कण्ठोष्ठस्थानकस्य स्थाने तथाविध औकारः । एवं देवैश्वर्यम् । कृष्णौ-  
त्कण्ठ्यमित्यत्रापि । वस्तुतस्तु सङ्ख्यादिशब्दा न गुणवचना इति तत्रैव वक्ष्यामः । एत्येध-  
त्पूठ्सु ॥ एतिश्च एधतिश्च ऊङ् चेति विग्रहः । एतीति एधतीति च ‘इक्ष्तिपौ धातुनिर्देशे’  
इति श्रितपा निर्देशः । इण् गताविति, एध दृढाविति च, धातू विवक्षितौ । एनीत्यनुवर्तते । ‘यस्मि-  
न्विधिः’ इति तदादिग्रहणम् । एजादाविति लभ्यते तच्च एत्येधत्योरेव विशेषणम् । न तु ऊङः ।  
असम्भवात् । एकः पूर्वपरयोरित्यधिकृतम् । आद्रुण इत्यतः आदिति पञ्चम्यन्तमनुवर्तते । तदाह ।

अवर्णादेजाद्योरेत्येवलोपठि च परे वृद्धिरेकादेशः स्यात् । पररूपगुणा-  
पवादः । उपैति । उपैषते । प्रग्रौहः । 'एजाद्योः' क्रिम् । उपेतः । नामवान्ये-

अवर्णादित्यादिना । उपैतीति ॥ इप् वातोर्लट् । तिप् थप् लृक् 'चर्विवातुक्' इति इकारस्य  
गुणः एकारः । उप एतांति स्थिते अनेन वृद्धिः । उपैषत इति ॥ एषवातोर्लट् आत्मनेपदं  
भावेद्यः थप् 'दित आत्मनेपदानाम्' इत्येतन् । उप एषते इति स्थिते अनेन वृद्धिः । प्रग्रौह  
इति ॥ प्रष्टे बह्वीति प्रष्टाद् । 'बह्वृश्' इति णिङ् । 'वैरष्टनात्य' इति वलोपः । अत उपवाद्या इति  
वृद्धिः । ततश्चासि वचोत्सन्धसारगमित्यत्सन्धसारगमित्यलुङ्नात् 'वाह ऊट्' इति सन्धसारणसंज्ञ-  
कस्य ऊट्सन्धसारणाच्चेति पूर्वहपन् । अष्ट ऊट् इति स्थिते अनेन वृद्धिः औकारः । नन्वत्र एषेव-  
त्प्रिहृणं व्यर्थम् । उपैति उपैषत इत्यत्र वृद्धिरेवात्यनेनैव वृद्धिसम्भवात् । ऊट् प्रहणमपि व्यर्थम् ।  
वृद्धिरेवात्येव सिद्धेः । वाह ऊट् मूत्रे ऊट् ग्रहणतयैक्यम् । सन्धसारणेन कृतत्वात् । गुणलु  
प्रत्ययमेव लक्षणत्वात् । एषूहमावृद्धिरिति वार्तिककृता तथैवोक्तत्वात् । वाह ऊट् ग्रहणनकृति-  
कम् । वाहः इत्येव मूत्रमनु । नस्य वाहस्यन्धसारणं स्यादिति सन्धसारणमेव द्विर्वाच्यम् । ततश्च  
वकारस्य उकारे सन्धसारणे पूर्वहपे सति उट् इति स्थिते अन्धचलक्षणमाश्रित्य णिवप्रत्यये परे  
उकारस्य लघुपदगुणे औकारे ह्येने अष्ट ओह इति स्थिते वृद्धिरेवाति वृद्धिरिति वार्तिकार्थः ।  
नन्वादेशेवत्यलुङ् इति मूत्रं व्यर्थमिति आह । पररूपगुणापवाद इति ॥ एषेवलोपे-  
परहर्मिलत्वे, ऊटि आहुग इत्यन्वायनपवाद इत्यर्थः । यदि हि वाहस्यन्धसारणमेव द्विर्वाचेत  
न तु ऊट्, तर्हि वस्य सन्धसारणेन उल्ले ह्येने पूर्वहपे सति तस्य लघुपदगुणो न भवति । तस्मिन्  
कार्त्ये वहिर्मन्त्रात्स्यलुङ्पदस्यैवोपदेशेन सन्धसारणाश्रितपूर्वहपस्य बहिरङ्गत्वात् अत्र अमिदत्वात् ।  
तथापि गुणभावे अष्ट उ आह् इति स्थिते पूर्वहपे अष्ट उह इति स्थिते आहुग इति गुणे  
औकारे प्रग्रौह इति स्यात् । सन्धसारणसंज्ञकस्य ऊटो विश्वौ तु अष्ट ऊ आह् इति स्थिते पूर्वहपे  
लघुपदगुणस्याप्रसक्तत्वात् औकारस्यानावाद्धकारस्यैव सत्त्वात् वृद्धिरेवात्यस्याप्रसक्तौराहुग इति  
ग्रामे एषेवत्यलुङ् इति द्वौ प्रग्रौह इति सिद्धिर्नान्यूरुहणमावृद्धिक्रमिति वाह ऊट् मूत्रे समु-  
दाहपदार्थिके भावे दूषितमित्यास्तामत्वात् । उपेत इति ॥ इप् वातोर्लट् तम् थप् लृक्  
चर्विवातुक्प्रतिदिशि तस्य क्रिच्चात् तस्मिन् घन इकारस्य न गुणः । अत्र इप् वातोरेकादि-  
त्तानावातास्मिन् प्रलो न वृद्धिः । मासवान्येदिवदिति ॥ एषवातोर्णिङ् । लृङ् तिप्  
निलं णिङ् इति इकारलोपः । 'णिष्ठितुवृण्य' इति वह् । 'णौ चड्युनवाद्या इत्यनः' । 'चडि' इत्यजा-  
देष्टिर्वात्यस्य दिग्यस्य णिङ् । अन्येति चर्चोति चकम् । नमाद्येण इत्याद्यभावः । नवच्छ-  
वद्येणान् प्रथमदुषः । तत्र णिङ्माविकारे सन्धर्मविध्यति । अ इदिवदिति स्थिते एषे-  
वर्चोति न वृद्धिः । एषवातोरेक दिव्यमात्वात् । तत्र एकादिवद्विशेषणामावे तु इहापि वृद्धि-  
स्तत्वात् । न च णौ चडोलेकारस्य इत्येन इकारे सति नावमेवकाराणि वान्यम् । एकदेश-  
विष्कृतस्यानन्वत्वात् । अत्र नाई विहाय प्रेदिवदिति न प्रत्युदाहृतम् । तथा सति आहकारानामि-  
त्याद्यनेन आटयेति वृद्धौ अ एदेवदिति स्यात् । तत्र एषवातेकादिवावृद्धिरित्येव । नवच्छवदनु  
विन्द्यप्रयोजनः । ननु का इहि आहुगः एहि अत्र गृह्णाति स्थिते एकादेशस्य गुणस्य

दिधत् । पुरस्तादपवादन्यायेनेयं वृद्धिः ‘एङि पररूपम्’ (सू ७८) इत्यस्यैव वाधिका । न तु ‘ओमाङोश्च (सू ८०) इत्यस्य । तेन ‘अवेहि’ इति वृद्धिर-साधुरेव । ‘अक्षादूहिन्यामुपसंख्यानम्’ (वा ३६०४) । अक्षौहिणी सेना । ‘स्वादीरेरिणोः’ (वा ३६०६) । स्वैरः । स्वेनेरितुं शीलमस्येति स्वैरी । स्वै-

एकारस्य अन्तादिवच्चेति परादिवद्भावेन, आद्यन्तवदेकस्मिन्निति व्यपदेशिवद्भावेन च, इण् धातो-रेजादित्वात्तस्मिन् परे एङि पररूपमिति पररूपं बाधित्वा एत्येधत्यूठ्स्विति वृद्धौ अवैहीति स्यात् । अवैहीति इष्टं न स्यात् । न च ओमाङोश्चेति पररूपेण तन्निर्वाहश्चाङ्ग्यः । एत्येधतीति वृद्धिर्हि यथा एङि पररूपमित्यस्यापवादः तथा ओमाङित्यस्याप्यपवादः । येन नाप्राप्तिन्याय-साम्यात् इत्यत आह । पुरस्तादिति ॥ पुरस्तादपवादा अनन्तरान्विधीन् बाधन्ते नोत्त-रानिति न्यायः । पूर्वपठिता अपवादाः अव्यवहितानेवोत्तरान्विधीन् बाधन्ते न तु व्यवहिता-नित्यर्थः । प्रकृते च एत्येधत्यूठ्सु इत्युत्तरं कानि चित् सूत्राणि पठित्वा एङि पररूपमिति पठित्वा पुनः कतिपयसूत्राणि पठित्वा ओमाङोश्चेति पठितम् । ततश्च उक्तन्यायेन एत्येधतीति वृद्ध्या एङि पररूपमित्येव बाध्यते । नत्वोमाङोश्चेति पररूपमपीति भावः । वस्तुतस्तु एत्येधतीति वृद्धिः ओमाङोश्चेत्यस्यापवाद एव न भवति । उपैति इत्यादौ अप्राप्तेऽपि तस्मिन् एत्येधतीति वृद्धेरारम्भात् । अतः पुरस्तादपवादा इति न्यायस्य नायं विषयः । ततश्च अव एहीत्यत्र एत्येध-तीति बाधित्वा परत्वादोमाङोश्चेति पररूपं न्याय्यमित्येव वक्तुमुचितम् । अतएव भाष्ये “नाप्राप्ते पररूपे एत्येधतीति वृद्धिरारम्भमाणा भवति तस्यापवादः । एङीति पररूपे तु प्राप्तेचाप्राप्ते च आरम्भमाणा वृद्धिर्न तदपवादः” इति स्पष्टमेवोक्तम् । यत्तु भाष्ये पक्षान्तरमुक्तम् । “अथवा पुरस्तादपवादा अनन्तरान्विधीन् बाधन्त इत्येवमेत्येधतीति वृद्धिरेङिपररूपमेव बाधते । नत्वो-माङोश्चेति पररूपमपि” इति । तत्तु एत्येधतीति वृद्धिरेङि पररूपमोमाङोश्चेति सूत्रद्वयापवादत्वाभ्युप-गमवादमात्रमाश्रित्य बाध्यसामान्यचिन्तामाश्रित्य वेल्लं बहुना । अक्षादूहिन्यामुपसंख्यान-मम्\* ॥ आदिति, अचीति, वृद्धिरिति चानुवर्तते । एकः पूर्वपरयोरिति च । ऊह वितर्के । ऊहनमूहः सोऽस्या अस्तीत्यूहिनी । अक्षशब्दादूहिनीशब्दे परे पूर्वपरयोरचोः वृद्धिरेकादेशस्त्या-दित्यर्थः । अक्षौहिणीति मत्वर्थीय इनिः । नान्तत्वान्डीप् । अक्षाणामूहिनीति विग्रहः । परिमाणविशे-पविशिष्टा सेना अक्षौहिणी । ‘पूर्वपदात् संज्ञायाम्’ इति णत्वम् । अक्ष ऊहिनीति स्थिते गुणे प्राप्ते अने-न वार्तिकेन वृद्धिः । स्वादीरेरिणोः ॥ स्वशब्दादीरशब्दे ईरिन्शब्दे च परे पूर्वपरयोरचोर्वृद्धिरेका-

\* अक्षौहिण्यस्सप्ततिरष्टशतान्येकविंशतिसहस्रम् ।

द्विरदास्तथा रथाः तत्त्रिपञ्चगुणकास्तुरङ्गनराः ॥

प्रक्रियाकौमुदीकारेण तु अक्षाणामूहः समूहः सोऽस्या अस्तीति विग्रहीतम् । तदपि ऊहिनीशब्देन पृथीतपुरयः इत्येवं परतथैव कथञ्चिन्नेयम् । ऊहशब्देन समाप्ते तत् इनौ तु वृद्धिर्न स्यात् । अन्तरङ्गेण गुणेन बाधात् । अपवादभूताया अपि वृद्धेः ऊहिनीशब्देन विग्रहे चरितार्थ-त्वात् । अपवादोऽप्यन्यत्र चरितार्थश्चेत्परान्तरज्ञाभ्यां बाध्यत इति न्यायात् ।

रिणी । 'प्रादूहोढोढ्येवैष्येषु' (वा ३६०५) । प्रौहः । प्रौढः । 'अर्थवद्ग्रहणे नानर्थकस्य ग्रहणम्' (प १५) । 'ब्रश्च-' (सू २९४) इति सूत्रे राजेः पृथग्भ्राजिग्रहणाज्ज्ञापकात् । तेनोद्ग्रहणेन कान्तमेव गृह्यते । न तु क्तवत्वन्तस्यैकदेशः । प्रोढवान् । प्रौढिः । 'इष् इच्छायां तुदादिः,' 'इष् गतौ दिवादिः,' 'इष् आभीक्ष्ण्ये ऋयादिः,' एषां घञि ण्यति च 'एषः' 'एष्यः' इति रूपे । तत्र पररूपे प्राप्ते अनेन वृद्धिः । प्रेषः । प्रैष्यः । यस्तु ईष् उञ्छे' यश्च 'ईष् गतिर्हिंसादर्शनेषु' तयोर्दीर्घोपधत्वात् ईष्ः, ईष्यः । तत्राद्गुणे प्रेषः । प्रेष्यः ।

देशस्यादित्यर्थः । **स्वैर इति ॥** ईर गतौ । भावे घञ् । स्वेन च्छन्देन ईर इति विग्रहः । 'कर्तृकरणे-कृता बहुळम्' इति समासः । स्व ईर इति स्थिते गुणे प्राप्ते अनेन वार्तिकेन वृद्धिः । **स्वेनेरितुमिति ॥** स्वेन छन्देन ईरितुं सञ्चरितुं शीलमस्येत्यर्थे सुष्यजाताविति णिनिः । स्वच्छन्दचारीत्यर्थः । उपपदसमासः । स्व ईरिन् इति स्थिते गुणे प्राप्ते अनेन वृद्धिः । **प्रादूहोढोढ्येवैष्येषु ॥** प्र इत्युपसर्गात् ऊह, ऊढ, ऊढि, एष, एष्य, एतेषु परेषु पूर्वपरयोरचोर्वादिरेकदेशस्यादित्यर्थः । **प्रौह इति ॥** ऊह वितर्के । भावे घञ् । गतिसमासः । प्र ऊह इति स्थिते अनेन वार्तिकेन वृद्धिः । **प्रौढ इति ॥** वह प्रापणे क्तः । वचिस्वपीति सम्प्रसारणम् । पूर्वरूपम् । हो ढ इति ढत्वम् । ञपस्थथोरिति धत्वम् । ण्वत्वम् । ढो ढे लोपः । ढूलोप इति दीर्घः । प्र ऊढ इति स्थिते गुणे प्राप्ते अनेन वृद्धिः । ननु प्रोढवानित्यत्रापि नहधातोः क्तवतुप्रत्यये ढत्वधत्वष्टुत्वढलोपदीर्घेषु प्र ऊढ-वदिति स्थिते प्रादूहोढेति वृद्धिस्स्यात् । तत्रापि ऊढशब्दस्य परत्वेन श्रवणादित्यत आह । **अर्थवदिति ॥** अर्थवत्तदशब्दस्य ग्रहणसम्भवे अनर्थकस्य शब्दस्य ग्रहणन्नभवतीत्यर्थः । इयं परिभाषा स्वं रूपमित्यत्र रूपग्रहणात् सिद्धेति तत्रैव सूत्रे भाष्ये स्पष्टम् । **तेनेति ॥** अर्थवत् एव ग्रहणनियमेनेत्यर्थः । **कान्तमेवेति ॥** क्तप्रत्ययस्तावदर्थवान् । भावकर्मणोस्तद्विधानात् । क्तवतुप्रत्ययस्तु कर्तरि विहितः । अतस्तदेकदेशस्य क्तस्यानर्थकत्वात् प्रादूहोढेत्यत्र ऊढग्रहणेन ग्रहणन्न भवति । अतस्तस्मिन् परे वृद्धिर्न भवति । किन्तु गुण एवेत्यर्थः । **प्रौढिरिति ॥** वह धातोः कितन् । ढत्व धत्व ण्वत्व ढलोप दीर्घाः । प्र ऊढि इति स्थिते । गुणं वाधित्वा अनेन वृद्धिः । इषु इच्छायामित्यादि गणत्रयेऽपि ह्रस्वोपधा एव एते धातवः । तेषामिति निर्धारणे षष्ठी । तेषाम्मज्जे अन्यतमात् घञि ण्यति च सति लघूपधगुणे कृते एष एष्य इति च रूपे सिद्धे । प्र एष प्र एष्य इति स्थिते एङि पररूपं वाधित्वा अनेन वृद्धिः । एतेन वृद्धिरेचीलनेन एषैष्यग्रहणयोर्गतार्थत्वं निरस्तम् । नन्वेवं सति प्रेष इति प्रेष्य इति च कथं प्रयोग इत्यत आह । **यस्त्विति ॥** तयोर्दीर्घोपधत्वेन लघूपधगुणाभावे ईष् ईष्य इति च सिद्ध्यति । तयोस्तु एतद्वार्तिके ग्रहणाभावात् । तयोः परतो वृद्ध्यभावे आद्गुण इति गुणे प्रेषः प्रेष्य इत्यपि रूपद्वयमस्तीत्यर्थः । एषशब्दसाहचर्यात् एष्यशब्दोऽपि कृदन्त एव गृह्यते । तेन तिङन्ते ल्यवन्ते च न वृद्धिः । अग्रे प्रेष्य दूतं प्रेष्य गतः । कृते च तृतीयासमासे ॥ तृतीयासमासे अकारात् ऋतशब्दे परे पूर्वपरयोरचोर्वादिरेकदेशस्यादित्यर्थः । सुखेन ऋत इति

‘ऋते च तृतीयासमासे’ (वा० ३६०७) । सुखेन ऋतः सुखार्तः । ‘तृतीया’ इति किम् । परमर्तः । ‘प्रवत्सतरकम्बलवसनदशार्णानामृणे’ (वा० ३६०८-९) । प्रार्णम् । वत्सतरार्णमित्यादि । ऋणस्यापनयनाय यदन्यदृणं क्रियते तदृणार्णम् । दशार्णो देशः । नदी च दशार्णा । ऋणशब्दो दुर्गभूमौ जले च ।

७४ । उपसर्गादिति धातौ । (६-१-११)

अवर्णान्तादुपसर्गादृकारादौ धातौ परे वृद्धिरेकादेशः स्यात् । उपाच्छति । प्राच्छति ।

७५ । अन्तादिवच्च । (६-१-८५)

विग्रहप्रदर्शनम् । ऋ गतौ, गत्यर्थाकर्मकेति कर्तरि क्तः । प्रकृत्यादित्वात् तृतीया । सुप्सुपेति समासः । सुख ऋत इति स्थिते गुणे प्राप्ते अनेन वृद्धिः आकारः । रपरत्वे सुखार्त इति रूपम् । समासग्रहणस्य उदाहृतविग्रहवाक्यमेव प्रत्युदाहरणं दर्शितप्रायमिति तृतीयेत्यंशस्य प्रयोजनं पृच्छति । तृतीयेति किमिति । परमर्त इति ॥ परमश्चासौ ऋतश्चेति कर्मधारयः । आद्गुणः । प्रवत्सतर ॥ पञ्चम्यर्थे षष्ठी । प्र, वत्सतर, कम्बल, वसन, दश, ऋण, एतेषां ऋणशब्दे परे पूर्वपरयोरचोर्बृद्धिरेकादेशस्त्यादित्यर्थः । प्रार्णमिति ॥ प्रगतमृणमिति विग्रहे, प्रादयो गताद्यर्थे प्रथमयेति गतिसमासः । प्र ऋणं इति स्थिते गुणं बाधित्वा अनेन वार्तिकेन वृद्धिः आकारः । रपरत्वम् । वत्सतरः शिशुवत्सः, तस्य ऋणमिति विग्रहः । वत्सतरमधिकृत्य वा तद्ग्रहणार्थं वा यदृणं गृह्यते तत् वत्सतरार्णम् । एवमप्रेषि द्रष्टव्यम् । आदिशब्देन कम्बलार्णं वसनार्णं दशार्णं ऋणार्णमिति च गृह्यते । सर्वत्र षष्ठीसमासः । ऋणशब्दस्य ऋणशब्दे परे कथमन्वय इत्यत आह । ऋणस्येति ॥ देशनदीविशेषयोः कथं दशार्णशब्दप्रवृत्तिरित्यत आह । ऋणशब्द इति ॥ तथाच दश ऋणानि दुर्गभूमयः यस्मिन् देशे स दशार्णः देशविशेषः । दशविधानि ऋणानि जलानि यस्यां नद्यां सा दशार्णेति विग्रहः । उपसर्गादिति ॥ आद्गुण इत्यतः आदिति पञ्चम्यन्तमनुवर्तते । तच्च उपसर्गविशेषणम् । अतस्तदन्तविधिः अकारान्तादिति लभ्यते । ऋतीति धातोर्विशेषणम् । यस्मिन्विधिरिति तदादिविधिः । ऋकारादिविति लभ्यते । वृद्धिरेचीत्यतो वृद्धिरिति चानुवर्तते । एकः पूर्वपरयोरित्याधिकृतम् । तदाह । अवर्णान्तादित्यादिना । एकादेश इति ॥ पूर्वपरयोरचोरिति शेषः । अन्यथा उपसर्गस्य धातोश्च सर्वादेशस्त्यात् । उपाच्छति । प्राच्छतीति ॥ उप ऋच्छति प्र ऋच्छति इति स्थिते गुणे प्राप्ते अनेन वृद्धिः रपरत्वम् । अथ तस्य रेपस्य पदान्ते विहितं विसर्गमाशङ्कितुं तस्य पदान्तत्वसाधनायाह । अन्तादिवच्च ॥ एकः पूर्वपरयोरिति सूत्रमनुवर्तते । यथासंख्यपरिभाषया आद्यन्तवादित्यस्य क्रमेणान्वयः । ततश्च पूर्वपरयोर्भवन् एकः आदेशः पूर्वस्यान्तवत् परस्यादिवदिति लभ्यते । यद्यपि एकादेशस्य द्वौ वर्णौ स्थानिनौ । पूर्वः परश्च । तयोश्च वर्णयोः प्रत्येकमेकत्वादखण्डत्वात्तदपेक्षया एकादेशस्य अन्तादिवत्त्वकथनमसंज्ञतम् । तथापि पूर्वपरवर्णयोर्भवन्नेकादेशः

योऽयमेकादेशः स पूर्वस्यान्तवत्परस्यादिवत्स्यात् । इति रेफस्य पदान्तत्वे ।

७६ । खरवसानयोर्विसर्जनीयः । (८-३-१५)

खरि अवसाने च परे रेफस्य विसर्जनीयः स्यात्पदान्ते । इति विसर्गे प्राप्ते । अन्तवद्भावेन पदान्तरेफस्य न विसर्गः । 'उभयथर्क्षु' (सू ३६३०), 'कर्तरि

प्रथमस्थानिघटितसमुदायस्य पूर्वस्य यः अन्तः प्रथमस्थानी तत्कार्यकारी भवति । द्वितीयस्थानिघटितसमुदायस्य उत्तरस्य य आदिः द्वितीयस्थानी तत्कार्यकारी भवतीत्यर्थो विवक्षितः । तत्र पूर्वान्तवत्त्वे यथा । क्षीरपेण । क्षीरप इन इति स्थिते आद्गुण इत्येकादेश एकारः । तत्र पूर्वान्तवत्त्वेन प इत्युत्तरपदस्य एकाच्चादेकाञ्चुत्तरपदे ण इति गत्वं भवति । अत्र एकादेशे स्थानिवत्सूत्रन्तु न प्रवर्तते । एकादेशस्थानीभूतं पकारादकारमालम्ब्य पे इत्यस्य एकाञ्चुत्तरपदत्वाश्रयेण प्रवर्तमानस्य गत्वस्य स्थान्यलाश्रयत्वात् । यद्यपि एकाञ्चुत्तरपदत्वमेव प्राधान्येन गत्वविधिराश्रयति । पकारादकारं स्थान्यलन्तु तद्विशेषणीभूताच्चेनाश्रयति । तथाप्यनल्विधाविति निषेधोऽव भवत्येव । यथाकथञ्चित् स्थान्यलाश्रयणस्यैव तत्र विवक्षितत्वात् । अन्यथा प्रतिदीप्येत्यत्र क्तादेशं त्यपं स्थानिगतवलाद्यार्द्धधातुकत्वेनाश्रित्य इडागमे कर्तव्ये अनल्विधाविति निषेधानुपपत्तेः । तत्र बलः प्राधान्येनाश्रयणाभावात् । एतेन स्थानिवत्सूत्रेण गतार्थमिदं सूत्रमिति निरस्तम् । परादिवत्त्वे यथा । खट्वा । अत्र खट्वाच्चादजाद्यतष्टाप् । सवर्णदीर्घ आकारः । तस्य परादिवत्त्वेन टाप्त्वात्ततः परस्य सौहृद्व्यादिलोपः । इदमपि स्थानिवद्भावेन अनिर्वाह्यम् । हल्ङ्यादिलोपस्यात्र स्थान्यलाश्रयताया मूलकृतैव वक्ष्यमाणत्वात् । नचैवं सति यजेर्लेङि उत्तमपुरुषैकवचने इटि ऋषि आद्गुणे अडागमे अयज इन्द्रमित्यत्र गुणस्य एकादेशस्य परादिवत्त्वेन इकारत्वात्तत्र इकारे परे सवर्णदीर्घत्वादिति वाच्यम् । इह हि अल्समुदायधर्मा एव प्रातिपदिकत्वसुबन्तत्वप्रत्ययत्वादयः अतिदिश्यन्ते, नतु वर्णनालधर्मा अत्वद्वस्त्वादयः । उक्तञ्च भाष्ये । न वा अताडूप्यातिदेशादिति । अन्तादिवर्णमात्रवृत्तिधर्मानतिदेशादयज इन्द्रमित्येवजातीयकेषु सवर्णदीर्घादिक्रमभवतीत्यर्थः । इत्यलन्तविस्तरेण । इति रेफस्येति ॥ उपाच्छृतीत्यत्र आर् इत्येकादेशस्य पूर्वान्तवत्त्वेन रेफस्य पदान्तत्वे सति विसर्गे प्राप्ते इत्युत्तरेणान्वयः । कथं विसर्गप्राप्तिरित्यत आह । खरवसानयोः ॥ रोरीत्यतः र इति पृथगन्तमनुवर्तते । तत्र पदस्येत्यधिकृतस्य विशेषणम् । येन विधिरिति रेफान्तत्वेति लभ्यते । खरि अवसाने च परतः रेफान्तस्य पदस्य विसर्जनीयस्त्यादित्यर्थः । अलोन्येत्येकलन्यस्य भवति । अभावस्यस्य चावसानस्य बुद्धिकृतं परत्वम् । फलितमाह । खरि अवसाने चेति । पदान्तइति ॥ विद्यमानस्येति शेषः । यदि तु अन्यवर्णस्य अवसानसंज्ञा तदा अवसान इत्यत्र योजना विरामोऽवसानमित्यतोच्चा । इति विसर्ग इति ॥ उपाच्छृतीत्यादौ अनेन विसर्गे प्राप्ते तत्परिहार उच्यत इत्यर्थः । अन्तवदिति ॥ अन्तवत्त्वेन पदान्तत्वं प्राप्तस्य रेफस्य विसर्गो न भवतीत्यर्थः । कुत इत्यत आह । उभयधर्षिवति ॥ अन्यथा तत्रापि विसर्गनिर्देशस्त्यादिति भावः । नन्वत्र

चर्षिदेवतयोः' (सू ३१६७) इत्यादिनिर्देशात् । उपसर्गेणैव धातोराक्षेपे सिद्धे 'धातौ' इति योगविभागेन पुनर्वृद्धिविधानार्थम् । तेन 'ऋत्यकः' (सू ९२) इति पाक्षिकोऽपि प्रकृतिभावोऽत्र न भवति ।

### ७७ । वा सुप्यापिशलेः । (६-१-९२)

अवर्णान्तादुपसर्गादृकारादौ सुब्धातौ परे वृद्धिरेकादेशो वा स्यात् । आपिशलिग्रहणं पूजार्थम् । प्रार्षभीयति-प्रर्षभीयति । सावर्ण्यात् लवर्णस्य ग्रहणम् । उपा-ल्कारीयति-उपल्कारीयति । तपरत्वाद्दीर्घे न । उप ऋकारीयति-उपर्कारीयति ।

धाताविति व्यर्थम् । उपसर्गग्रहणादेव धातावित्यस्य सिद्धेः । क्रियायोगे सत्येव उपसर्गसंज्ञा-विधानात् । नच उपगत ऋकारः उपर्कारः इत्यत्र क्रियायोगस्य सत्त्वादुपसर्गत्वाच्च वृद्धिप्राप्तौ तन्निवृत्त्यर्थमिह धातुग्रहणमिति वाच्यम् । यत्क्रियायुक्ताः प्रादयः तं प्रत्येव गत्युपसर्ग-संज्ञा इति परिभाषया गम्यमानगमनक्रियां प्रत्येव उपसर्गत्वात् । प्रकृते च ऋकारादिनिमित्तकोपसर्गत्वस्यैव विवक्षितत्वादित्याशङ्क्याह । उपसर्गेणैवेत्यादिना ॥ उपसर्गग्रहणेनैव धातोः आक्षेपे अन्यथानुपपत्तिरूपार्थपत्तितो लाभे सति पुनः धाताविति वचनं पुनर्विधानार्थ-मित्यन्वयः । कथं पुनर्विधानलाभ इत्यत आह । योगविभागेनेति ॥ योगशब्दस्सूत्रशब्द-पर्यायः । उपसर्गादतीति, धाताविति च, सूत्रं विभज्यते । तत्र उपसर्गादतीति पूर्वसूत्रे धातावि-त्यर्थाल्लभ्यमादाय उक्तार्थलाभः । धातावित्युत्तरसूत्रेऽपि उपसर्गादतीति पूर्वसूत्रमनुवर्तते । तथाच पूर्वसूत्रसमानार्थकमेतत्सूत्रं सम्पद्यत इति पुनर्विधानलाभ इत्यर्थः । किमर्थमिदं पुनर्विधानमित्यत आह । तेनेति ॥ पुनर्विधानेनेत्यर्थः । नभवतीति ॥ परोऽपि प्रकृतिभावः पुनर्विधानसाम-र्थ्यात् वाञ्छत इत्यर्थः । वा सुपि ॥ उपसर्गादति धाताविति पूर्वसूत्रमनुवर्तते । आद्गुण इत्यतः वृद्धिरेचात्यतश्च आदिति वृद्धिरिति चानुवर्तते । आदित्यनेन उपसर्गादिति विशेष्यत इति तदन्ताविधिः । प्रत्ययग्रहणपरिभाषया सुप्शब्देन सुवन्तप्रकृतिको धातुर्विवक्षितः । एकः पूर्वपरयोरिति चाधिकृतम् । तदाह । अवर्णान्तादित्यादिना । सुब्धाताविति ॥ सुवन्त-प्रकृतिकधातौ परत इत्यर्थः । सुवन्तस्य धातोरसम्भवात् । एकादेश इति ॥ पूर्वपरयोरचोरिति शेषः । यद्यपि ऋच्छ गतावित्यादीनां किपि धातुत्वं सुवन्तत्वञ्च सम्भवति । तथापि तुल्यास्यसूत्रभाष्ये उपार्कारीयतीत्यादेरेतदुदाहरणत्वेन भाष्ये उक्तत्वात् । सुवन्तप्रकृतिके इत्येव व्याख्यानमुचितम् । ननु वाग्रहणादेव सिद्धे आपिशलिग्रहणं व्यर्थमित्यत आह । आपिशलिग्रहणमिति ॥ आपिशलेराचार्यस्याप्ययमर्थः सम्मत इत्यादरलाभार्थमित्यर्थः । प्रार्षभीयतीति ॥ ऋषभ-मात्मन इच्छतीत्यर्थे 'सुप आत्मनः क्यच्' 'सनाद्यन्ता' इति धातुत्वम् । 'सुपो धातुप्रातिपदिकयोः' इति सुपो लुक् 'क्याचि च' इति ईत्वम्, लट्, तिप्, शप्, पररूपम् । प्र ऋषभीयति इति स्थिते अनेन वृद्धिः आकारः रपरत्वम् । प्रर्षभीयतीति ॥ वृद्ध्यभावपक्षे आद्गुणः रपरत्वम् । साव-र्ण्यादिति ॥ ऋ ल वर्णयोरिति सावर्ण्यादतीत्यनेन लतोऽपि ग्रहणमित्यर्थः । उपाल्कारीय-तीति ॥ लृकारमात्मन इच्छतीत्यर्थे क्यजादि पूर्ववत् । लपरत्वं विशेषः । उपल्कारीयतीति ॥



## ७८ । एङि पररूपम् । (६-१-९४)

अवर्णान्तादुपसर्गादेडादौ धातौ परे पररूपमेकादेशस्स्यात् । प्रेजते । उपोषति । इह 'वा सुपि' इत्यनुवर्त्य वाक्यभेदेन व्याख्येयम् । तेनैडादौ सुन्धातौ वा । उपेडकीयति-उपैडकीयति । प्रोधीयति-प्रौधीयति । 'एवे चानियोगे' (वा ३६३१) नियोगोऽवधारणम् । केव भोक्ष्यसे । अनवक्लृप्तावेवशब्दः । 'अनियोगे किम् । तवैव ।

## ७९ । अचोऽन्त्यादि टि । (१-१-६४)

वृद्धभावापक्षे गुणः लपरत्वम् । तपरत्वादिति ॥ ऋतीति तपरकरणेन तत्कालस्यैव ग्रहणात् । दीर्घऋकारे परे वृद्धिविकल्पोऽयन्नभवति । किन्तु गुण एवेत्यर्थः । ऋकारीयतीति ॥ ऋकारमात्मन इच्छतीत्यर्थे क्यजादि पूर्ववत् । वृद्धभावादत्र गुण एव । एङि पररूपम् ॥ उपसर्गादिति धाताविति चानुवर्तते । आदित्यनुवृत्तमुपसर्गादित्यस्य विशेषणमिति तदन्तविधिः । यस्मिन् विधिरिति परिभाषया तदादिग्रहणम् । एकः पूर्वपरयोरिति चाधिकृतम् । तदाह । अवर्णान्तादित्यादिना । एकादेश इति ॥ पूर्वपरयोरिति शेषः । प्रेजत इति ॥ एजृ दीप्तौ । प्र एजते इति स्थिते वृद्धिरेच्चीति वृद्धिं वाधित्वा अनेन पररूपम् एकारः । एजृ कम्पन इति तु परस्मैपदी । उपोषतीति ॥ उप दाहे, लट्, तिप्, शप्, लघूपधगुणः । उप, ओषतीति स्थिते वृद्धिं वाधित्वा अनेन ओकारः । ननु एङ्को मेषः, तमात्मन इच्छति एङ्कीयति, उप एङ्कीयतीति स्थिते अनेन नित्यमेव पररूपं स्यात् । इष्यते तु वृद्धिरपि उपेडकीयति उपैडकीयतीति । तत्राह । इहेति ॥ एङि पररूपमित्यत्र वा सुपीत्यनुवर्तते । तच्च नैकवाक्यतया सम्बध्यते । तथा सति, अवर्णान्तादुपसर्गादेडादौ सुन्धातौ परे पररूपमेकादेशस्स्यादित्येवार्थस्स्यात् । एवं सति प्रेजते उपोषतीत्यत्र नित्यं पररूपं न स्यात् । अतो वाक्यभेदेन व्याख्येयम् । एङि पररूपमिति प्रथमं वाक्यम् । अवर्णान्तादुपसर्गादेडादौ धातौ परे पररूपमेकादेशस्स्यादिति तदर्थः । वा सुपीति द्वितीयं वाक्यम् । तत्र एङि पररूपमित्यनुवर्तते । धातौ उपसर्गादित्यादि च । ततश्च उक्तपररूपविषये सुन्धातौ परे पररूपं वा स्यादिति लभ्यते । तदाह । तेनेति ॥ उक्तरीत्या वाक्यभेदाश्रयणेन एडादौ सुन्धातौ पररूपं पाक्षिकं भवति तदितरधातौ तु नित्यमित्यर्थः । एवे चानियोगे ॥ नियोगशब्दं व्याचष्टे नियोगोऽवधारणमिति । अवधारणमन्ययोगव्यवच्छेदः । तदन्यस्मिन्नर्थे यः एवशब्दः तस्मिन्नकारात् परे पूर्वपरयोः पररूपमेकादेशस्स्यादित्यर्थः । केव भोक्ष्यसे इति ॥ अत्रेति न निश्चिनुम इत्यर्थः । क एव इति स्थिते वृद्धिं वाधित्वा अनेन वार्तिकेन पररूपमेकारः । अनवक्लृप्ताविति ॥ अनवधारणमित्यर्थः । तवैवेति ॥ नान्यस्येत्यर्थः । अत्र एवशब्दस्य अवधारणार्थत्वात् न तस्मिन् परे पररूपम् । अथ क्वचित् टेः पररूपं विधातुं टिसंज्ञामाह । अचोऽन्त्यादि टि ॥ अच इति निर्द्धारणे पृष्ठी । जातावेकवचनम् । अन्ते भवः अन्त्यः अचाम्मद्ये अन्त्यः आदिः यस्य तत् अन्त्यादीति विग्रहः ।

अचां मध्ये योऽन्त्यः स आदिर्यस्य तद्विसंज्ञं स्यात् । ‘शकन्ध्वादिषु पररूपं वाच्यम्’ (वा ३६३२) । तच्च टेः । शकन्धुः । कर्कन्धुः । कुलटा । ‘सीमन्तः केशवेशे’ (वा ३६३३) । सीमान्तोऽन्त्यः । मनीषा । हलीषा । लाङ्गलीषा । पतञ्जलिः । ‘सारङ्गः पशुपक्षिणोः’ (ग १३६) । साराङ्गोऽन्त्यः । आकृतिगणोऽयम् । मार्तण्डः । ‘ओत्वोष्ठयोः समासे वा’ (वा ३६३४) । स्थूलोतुः स्थूलौतुः । विम्बोष्ठः-विम्बौष्ठः । ‘समासे’ किम् । तवौष्ठः ।

फलितमाह । अचाम्मध्य इत्यादिना । शकन्ध्वादिष्विति ॥ शकन्ध्वादिषु विषये तत्सिद्ध्यर्थं पूर्वपरयोः पररूपं वक्तव्यमित्यर्थः । ततश्च शकादिशब्दानां ढेरचि परे ढेश्च परस्याचस्थाने पररूपमेकादेश इत्यर्थाल्लभ्यते । आदित्यनुवृत्तौ शकन्ध्वादिगणे सीमन्त इत्यादि कतिपयरूपाणामसिद्धेः । तदाह । तच्च ढेरिति ॥ शकन्ध्वादिगणं पठति । शकन्धुरित्यादिना ॥ शकानान्देशविशेषाणां अन्धुः कूप इति विग्रहः । शक अन्धु इति स्थिते सवर्णदीर्घे प्राप्ते अनेन पररूपम् । अत्र शकशब्दे द्वावचौ । तत्र अन्त्यः अच् ककारादकारः, तदादिः अकार एव । ‘आद्यन्तवदेकस्मिन्’ इति वचनात् । एवमग्रेऽपि द्रष्टव्यम् । कर्कन्धुरिति ॥ कर्काणां राज्ञां अन्धुरिति विग्रहः । कर्क अन्धु इति स्थिते पररूपम् । कुलटेति ॥ अट गतौ । पचावच् । टाप् । कुलानां अटेति विग्रहः । भिक्षार्थं व्यभिचारार्थं वा या गृहानटति सा कुलटा । कुलान्यटतीति विग्रहे तु कम्मर्यणि टिड्ढाणविति ङीप् स्यात् । कुल अटेति स्थिते पररूपम् । सीमन्तः केशवेशे इति ॥ गणान्तर्गतवार्तिकमेतत् । केशानां वेशस्तन्निवेशविशेषः तस्मिन् गम्ये सीमन्तशब्दस्य ढेरन् इत्यस्य अन्तशब्दस्यावर्णस्य च स्थाने पररूपमित्यर्थः । आदित्यनुवृत्तौ तु इदन्न सिद्ध्येत् । सीमान्तोऽन्त्य इति ॥ ग्रामान्तप्रदेश इत्यर्थः । मनीपेति ॥ मनस ईपेति विग्रहः । अत्र अस् इति ढेः ईकारस्य स्थाने पररूपमीकारः । ईप् गतौ । ‘गुरोश्च हल’ इत्यप्रत्ययः । टाप् प्रत्ययः । “बुद्धिर्मनीपेत्यमरः” । हलीपेति ॥ “ईषा लाङ्गलदण्डस्स्यादित्यमरः” । हलस्य ईपेति विग्रहः । करिकृम इतिवत् पुनरुक्तिस्समाधेया । अत्र गुणे प्राप्ते पररूपम् । एवं लाङ्गलीषेलत्रापि । पतञ्जलिरिति ॥ पतन् अञ्जलिर्यस्मिन्नमस्कार्यत्वादिति विग्रहः । अत्र अत् इति ढेः अकारस्य च स्थाने पररूपमकारः । केचित्तु, गोनर्दाद्यदेशे कस्यचिद्देशे-स्तन्ध्योपासनसमये अञ्जलेर्निर्गत इत्येतिह्यात् अञ्जलेः पतन्निति विग्रहान्ति । मयूरव्यंसकादित्वात् समासः । सारङ्गः पशुपक्षिणोरिति ॥ इदमपि गणान्तर्गतं वार्तिकम् । भाष्ये तु न दृश्यते । सारशब्द उत्कृष्टे ‘सारो बले स्थिरांशे च न्याय्ये ह्रींवेऽम्बरे त्रिष्वित्यमरः’ । साराणि अज्ञानि यस्येति विग्रहः । सार अङ्ग इति स्थिते सवर्णदीर्घे प्राप्ते अनेन पररूपम् । “चातके हरिणे पुंसि सारङ्गशब्दे त्रिष्वित्यमरः” । आकृतिगणोऽयमिति ॥ आकृत्या एवजातीयकतया निर्णेतव्योऽयं गण इत्यर्थः । लोकप्रयोगानुसारेण एवजातीयकाशब्दाः अस्मिन् गणे निवेशनीया इति यावत् । तत्फलमाह । मार्तण्ड इति ॥ नृतं अण्डं यस्य सः नृतण्डः कश्चि-

## ८० । ओमाडोश्च । (६-१-९५)

ओमि आडि च आत्परे पररूपमेकादेशः स्यात् । शिवायों नमः । शिव एहि-शिवेहि

## ८१ । अव्यक्तानुकरणस्यात इतौ । (६-१-९८)

ध्वनेरनुकरणस्य योऽच्छब्दस्तस्मादितौ परे पररूपमेकादेशः स्यात् । पटत् इति पटिति । 'एकाचो न' (वा ३६३७) श्रदिति ।

## ८२ । नाम्नेडितस्यान्त्यस्य तु वा । (६-१-९९)

दधिः । मृत अण्ड इति स्थिते सवर्णदीर्घं वाधित्वा अनेन पररूपम् । ततः अपत्ये आणि मार्तण्डः "परामार्ताण्डमास्यत्" इति सवर्णदीर्घस्तु च्छान्दसः । ओत्वोष्टयोः ॥ अवर्णात् ओतुशब्दे ओष्ठशब्दे च परे पूर्वपरयोरचोः पररूपं वक्तव्यमित्यर्थः । स्थूलोतुरिति ॥ "ओतुर्विडालो-मार्जारः इत्यमरः" स्थूल ओतु इति स्थिते वृद्धिं वाधित्वा पाक्षिकं पररूपम् । विम्बोष्ट इति ॥ विम्बफलवत् रक्तवर्णों ओष्ठौ यस्येति विग्रहः । ओमाडोश्च ॥ ओं च आङ्चेति विग्रहः । आदिति पररूपमिति चानुवर्तते, एकः पूर्वपरयोरिति च । तदाह । ओमीत्यादिना । शिवा-योन्नम इति ॥ अत्र वृद्धिं वाधित्वा पररूपम् । शिवेहीति ॥ आ इहीति स्थिते गुणे एहीति रूपम् । ततः शिव एहि इति स्थिते वृद्धिं वाधित्वा पररूपमेकारः । नच शिव आ इहीति स्थिते सवर्णदीर्घं कृते पश्चाद्गुणे शिवेहीति रूपसिद्धेराङ्ग्रहणं व्यर्थमिति वाच्यम् । 'धातूपसर्गयोः कार्यमन्तरङ्गम्' इति न्यायेन प्रथमं आद्गुण इति कृते शिव एहीति स्थिते वृद्धौ प्राप्तायां तन्निवृत्त्यर्थत्वात् । भाष्ये तु, आ ऋद्यात्, गुणः अर्द्यात्, अय अर्द्यात् अवर्द्यादित्यत्र सवर्णदीर्घनिवृत्त्यर्थं आङ्ग्रहणमिति स्थितम् । अव्यक्तानुकरणस्य ॥ पररूपमित्यनुवर्तते । अव्यक्तः अस्फुटवर्णविभागः वृक्षपतनादिजनितध्वनिः । तस्यानुकरणं तत्प्रतिपादकस्तत्सदृशः अपरिस्फुटवर्णविभागश्चब्दः तस्यावयवः यः अतःशब्दः तस्मात् इतिशब्दे परे अतःशब्दस्य इकारस्य च स्थाने पररूपं स्यादित्यर्थः । अत्र इतिशब्दे यः प्रथम इकारः तस्मिन्परे इति व्याख्येयम् । अन्यथा इतिशब्दस्य कृत्स्नादेशप्रसङ्गात् । तदाह । ध्वनेरित्यादिना ॥ अत्र अलोऽन्त्यस्येति न भवति । 'नानर्थकेऽलोऽन्त्यविधिः' इति निषेधात् । पटत् इतीति प्रक्रियावाक्यप्रदर्शनम् । न तु पररूपाभावपक्षे रूपमिति भ्रमितव्यं । अत्र पररूपस्य नित्यत्वात् । असंहितायां निर्देशो वा । पटितोति ॥ उदाहरणमेतत् । वृक्षः पतित इत्याद्यध्याहार्यम् । अत्र अनेकाङ्ग्रहणं कर्तव्यमिति वार्तिकमर्थतत्सङ्गहाति । एकाचो नेति ॥ एकः अच् यस्य सः एकाच् तथाभूतस्यानुकरणस्य उक्तं पररूपं नेत्यर्थः । श्रदितोति ॥ अत्र एकाच्त्वात् न पररूपम् । ननु पटत् पटत् इत्यत्र पटत्पठेति रूपमिष्यते । तत्राव्यक्तानुकरणस्येति पररूपे पटत् पटिति इत्येव स्यात् । तत्राह । नाम्नेडितस्य ॥ अव्यक्तानुकरणस्यात इताविति पररूपमिति एकः पूर्वपरयोरिति चानुवर्तते । आम्नेडितस्य अव्यक्तानुकरणस्य अवयवः यः अतःशब्दः

आग्नेडितस्य प्रागुक्तं न स्यात् । अन्त्यस्य तु तकारमात्रस्य वा स्यात् ।  
'डाचि बहुलं द्वे भवतः' (वा ४६९७) । इति बहुलग्रहणात् द्वित्वम् ।

८३ । तस्य परमाग्नेडितम् । (८-१-२)

द्विरुक्तस्य परं रूपमाग्नेडितसंज्ञं स्यात् । पटत्पटेति ।

८४ । झलां जशोऽन्ते । (८-२-३९)

पदान्ते झलां जशः स्युः । पटत्पटदिति ।

८५ । अकः सवर्णे दीर्घः । (६-१-१०१)

अकः सवर्णेऽचि परे दीर्घ एकादेशः स्यात् । दैत्यारिः । श्रीशः । विष्णू-  
दयः । 'अचि' किम् । कुमारी शेते । 'नाज्झलौ' (सू १३) इति सावर्ण्यनि-

तस्य इतिशब्दे परे पररूपं न स्यात् । अन्त्यस्य तु वा । तुरवधारणे । अतश्चद्वान्त्यस्य तकार-  
स्यैव इकारस्य च पररूपं वा स्यात् । नत्वकारस्यापीत्यर्थः । तदाह । आग्नेडितस्य प्रागुक्त-  
मित्यादिना ॥ ननु पटत् पटत् इत्यल कथं द्वित्वमित्यत आह । डाचीति ॥ 'डाचि बहुलं  
द्वे भवतः' इति द्वित्वमित्यन्वयः । ननु 'अव्यक्तानुकरणात् द्वयजवराद्धादितौ डाच्' इति डाचः  
कथमिह सम्भवः । इति शब्दे परतस्तत्पर्युदासस्त्यादित्यत आह । बहुलग्रहणादिति ॥  
चेत्यनुक्ता बहुलग्रहणमधिकविधानार्थम् । बहूनर्थान् लाति गृह्णातीति तद्व्युत्पत्तेरिति भावः ।  
अभियुक्ताश्चाहुः "क्वचित् प्रवृत्तिः क्वचिदप्रवृत्तिः क्वचिद्विभाषा क्वचिदन्यदेव । शिष्टप्रयोगाननु-  
सृत्य लोके विज्ञेयमेतत् बहुलग्रहे तु" इति । ननु किमाग्नेडितन्नाम । तत्राह । तस्यपरमा-  
ग्नेडितम् ॥ सर्वस्य द्वे इत्यनन्तरमिदं सूत्रं पठ्यते । ततश्च तस्येत्यनेन द्विरुक्तस्येति लभ्यते ।  
अवयववाचिपरशब्दयोगे अत एव ज्ञापकात् पष्ठी । तदाह । द्विरुक्तस्येत्यादिना । पटत्पटे-  
तीति ॥ पटत् पटत् इति इति स्थिते तकारस्य इकारस्य च पररूपं इकारः । ततश्च आद्गुणः ।  
अथपररूपाभावपक्षे पटत् पटत् इतीत्यत्र तकारस्य दकारं विधत्ते । झलाञ्जशोऽन्ते ॥  
पदस्येत्यधिकृतम् । तदाह । पदान्त इति । पटत् पटदिति ॥ स्थानसाम्यात् तकार-  
स्य दकारो जशिति भावः । अत्र अतश्चद्वस्य पररूपनिषेधाभावे तकारमात्रस्य पररूपैकादेश-  
विकल्पविधौ तस्य पररूपाभावपक्षे अतश्चद्वस्य पूर्वसूत्रेण पररूपापत्तौ पटत्पटितीति स्यादिति  
ध्येयम् । अकस्सवर्णे ॥ अक इति पञ्चमी । इको यणचोत्यतः अचीत्यनुवर्तते । एकः पूर्व-  
परयोरित्यधिकृतम् । तदाह । अकस्सवर्णेऽचीत्यादिना । दैत्यारिरिति ॥ दैत्य अरि  
इति स्थिते द्वयोरकारयोरेको दीर्घः आकारः, स्थानसाम्यात् । श्री ईश इति स्थिते ईकारयो-  
रेकः ईकारः । विष्णु उदय इति स्थिते उकारयोरुकारः । अत्राचीत्यनुवृत्तेः किं प्रयो-  
जनमिति पृच्छति । अचि किमिति । कुमारी शेते इति ॥ अचीत्यनुवृत्तौ ईका-  
रस्य शकारस्य च तालुस्थानविवृतप्रयत्नसाम्येन सवर्णतया तयोर्दीर्घः ईकार एकादेशस्त्यात् ।

षेधस्तु न दीर्घशकारयोः । ग्रहणकशास्त्रस्य सावर्ण्यविधिनिषेधाभ्यां प्रागनिष्पत्तेः । 'अकः किम् । हरये । 'अकोऽकि दीर्घः' इत्येव सुवचम् । 'ऋति सवर्णे ऋ वा' (वा ३६४०) । होतृकारः-होतृकारः [होतृ ऋकारः-होतृ३कारः] 'लृति सवर्णे लृ वा' (वा ३६४१) होतृलृकारः [-होतृ लृकारः-होतृलृ३कारः] पक्षे

तन्निवृत्त्यर्थमर्चीत्यनुवर्तनीयमिति भावः । ननु ईकारशकारयोः स्थानप्रयत्नसाम्येऽपि न सावर्ण्यम् । नाज्झलाविति निषेधात् । अतः कुमारी शेत इत्यत्र अकस्सवर्ण इत्यस्याप्रसक्तोः अर्चीत्यनुवृत्तिर्व्यर्थैवेत्यत आह । नाज्झलाविति ॥ नाज्झलाविति सावर्ण्यनिषेधो वार्णसमाम्नायिकानामेव । ननु दीर्घप्लुतानामपि । आदिरन्त्येन तहेतेत्यनेन वार्णसमाम्नायिकानामेव अचशब्दवाच्यत्वावगमात् । अत ईकारशकारयोस्सावर्ण्यसत्त्वात् कुमारी शेत इत्यत्रातिप्रसङ्गस्यादित्यर्चीत्यनुवृत्तिरावश्यकीत्यर्थः । ननु वार्णसमाम्नायिकानामेव अचशब्दवाच्यत्वेऽपि अच शब्दोपस्थितैः अकारादिभिः ह्रस्वदीर्घप्लुतानामपि ग्रहणं भवति । अणुदित्सूत्रबलात् । अत ईकारशकारयोर्न सावर्ण्यप्रसक्तिरित्यनुवृत्तिर्व्यर्थैवेत्यत आह । ग्रहणकेति ॥ अणुदित्सवर्णस्येति ग्रहणकसूत्रं हि लब्धात्मकमेव सत् 'अस्य च्चौ, इत्यादौ प्रवृत्तिमर्हति । नाज्झलाविति प्रवृत्तिदशायाञ्च ग्रहणकशास्त्रमिदं न लब्धात्मकम् । तद्धि सवर्णपदघटितत्वात् सवर्णपदार्थावगमोत्तरमेव लब्धात्मकम् । सवर्णसंज्ञाविधायकञ्च तुल्यास्यसूत्रं सामान्यतस्त्वार्थं बोधयदपि नाज्झलाविति अपवादविषयं परिहृत्य तदन्यत्रैव पर्यवसानं लब्ध्वा स्वकार्यक्षमतामश्नुते । उक्तञ्च 'प्रकल्प्यापवादविषयमुत्सर्गोऽभिनिविशत' इति । एवञ्च अणुदित्सूत्रस्य नाज्झलाविति निषेधसहिततुल्यास्यसूत्रप्रवृत्तेः प्रागलब्धात्मकतया नाज्झलावित्यत्र अजग्रहणेन दीर्घप्लुतानां ग्रहणाभावेन ईकारशकारयोस्सावर्ण्यनिषेधाभावेन सावर्ण्यसत्त्वात् कुमारी शेत इत्यत्र अकस्सवर्ण इति प्राप्तौ तन्निवृत्त्यर्थमर्चीत्यनुवृत्तिराश्रयणीयेत्यर्थः । तदेतत् नाज्झलाविति सावर्ण्यनिषेधो यद्यपीति ग्रन्थव्याख्यावसरे प्रपञ्चितम् । अकोऽकि दीर्घ इत्येव सुवचमिति ॥ एवञ्च सवर्णग्रहणञ्च कर्तव्यमिति लाघवम् । दञ्जृकार इत्यत्र तु यथासङ्गवाश्रयणान्नातिप्रसङ्गः । ततश्च अर्चीत्यनुवृत्तिरपि नाश्रयणीयेति भावः । ऋति ऋवा इति वार्तिकम् अकस्सवर्ण इत्यतोऽनुवृत्तसवर्णपदेन योजयित्वा पठति । ऋति सवर्णे ऋवा ॥ अक इत्यनुवर्तते । एकः पूर्वपरयोरिति च । अकस्सवर्णे ऋति परे पूर्वपरयोः ऋ इत्येकादेशस्यादित्यर्थः । होतृकार इति ॥ होतृ ऋकार इति स्थिते अनेन द्वयोः ऋकारयोः स्थाने ऋकारविलक्षणो नृसिंहवत् द्वयन्तरात्मा ऋकाररेफद्वयवान् कश्चिद्वर्णो भवति । एतदभावपक्षे रूपं दर्शयति । होतृकार इति ॥ अकस्सवर्णे इति दीर्घः । लृति सवर्णे लृवा ॥ अकस्सवर्णे लृति परे पूर्वपरयोः लृ इत्येकादेशो वा स्यादित्यर्थः । होतृलृकार इति ॥ होतृ लृकार इति स्थिते ऋकारस्य लृकारस्य च स्थाने नृसिंहवत् द्वयन्तरात्मा लृकारः द्विलृकारवान् कश्चिद्वर्णो भवति । पक्ष इति ॥ उक्तव्यक्त्यन्तरात्मकवर्णाभावपक्षे ऋकारस्य लृकारस्य च स्थाने अकस्सवर्ण इति दीर्घो भवन् कल्वर्णयोरिति सावर्ण्यादृकार एव भवति । लृकारस्य दीर्घाभावादिति भावः । अत एव होतृ लृकार इत्यत्र सवर्णदीर्घपक्षे

ऋकारः सावर्ण्यात् । होतृकारः । 'ऋति ऋ वा' 'लृति लृ वा' इत्युभयत्रापि विधेयं वर्णद्वयं द्विमात्रम् । आद्यस्य मद्धये द्वौ रेफौ तयोरेका मात्रा । अभितोऽञ्भक्तेरपरा । द्वितीयस्य तु मध्ये द्वौ लकारौ शेषं प्राग्वत् । इहोभयत्रापि 'ऋत्यकः' (सू ९२) इति पाक्षिकः प्रकृतिभावो वक्ष्यते ।

८६ । एङः पदान्तादिति । (६-१-१०९)

पदान्तादेङोऽति परे पूर्वरूपमेकादेशः स्यात् । हरेऽव । विष्णोऽव ।

८७ । सर्वत्र विभाषा गोः । (६-१-१२२)

लोके वेदे चैङन्तस्य गोरति वा प्रकृतिभावः स्यात्पदान्ते । गो अग्रम्—गोऽग्रम् । 'एङन्तस्य' किम् । चित्रग्वग्रम् । 'पदान्ते किम् । गोः ।

होतृकार इत्येवोदाहृत भाष्ये । अथ ऋति ऋवा, लृति लृवेत्यत्र विधेयं वर्णरूपं विविनक्ति । ऋति ऋ वा लृति लृवेत्युभयत्रापि विधेयं वर्णद्वयं द्विमात्रमिति ॥ तदेवोपपादयति । आद्यस्य मद्धय इति । एका मात्रेति ॥ व्यञ्जनानामर्द्धमात्रतया एकैकस्य रेफस्य अर्द्धमात्रत्वादिति भावः । अभितोऽञ्भक्तेरिति ॥ अभित इत्यनन्तरं रेफाविति शेषः । अञ्भक्तेरिति सामान्याभिप्रायमेकवचनम् । रेफद्वयस्य पुरस्तादुपरिष्ठाच्च विद्यमानयोः ह्रस्वऋकारांशयोरन्या मात्वेत्यर्थः । द्वितीयस्य त्विति ॥ विधेयस्येति शेषः । शेषं प्राग्वदिति ॥ लकारयोरेका मात्रा तावभितो विद्यमानयोः लृकारांशयोरन्या मात्वेत्यर्थः । एतच्च तुल्यास्यसूत्रे भाष्यकैयटयोः स्पष्टम् । एतेन दीर्घं प्राप्ते ह्रस्वः ऋकारः लृकारश्चात्र विधीयत इति प्राचीनग्रन्थः परास्तः । पाक्षिक इति ॥ वैकल्पिक इत्यर्थः । प्रकृतिभाव इति ॥ निर्विकारस्वरूपेणावस्थानमित्यर्थः । सन्ध्यभाव इति यावत् । एङः पदान्तादिति ॥ अमि पूर्व इत्यतः पूर्व इत्यनुवर्तते एकः पूर्वरूपयोरित्याधिकृतम् । तदाह । पदान्तादित्यादिना ॥ हरे अव इति स्थिते अयादेशं बाधित्वा पूर्वरूपमेकारः । विष्णो अवेत्यत्र अयादेशं बाधित्वा पूर्वरूपमोकारः । सर्वत्रविभाषा ॥ पदान्तादित्यनुवर्तते । प्रकृत्यान्तःपादमित्यतः प्रकृत्येत्यनुवर्तते । प्रकृत्या स्वभावेन निर्विकारस्वरूपेण अवतिष्ठत इत्यर्थः । यजुष्युर इत्यतो यजुषीति निवृत्तम् । तत्सूचनाय सर्वत्रेत्युपात्तम् । तेन लोके वेदेचैति लभ्यते । तदाह । लोक इत्यादिना । प्रकृतिभाव इति ॥ स्वभावेनावस्थानमित्यर्थः । एवञ्च पूर्वरूपमवादेशश्च न । गो अग्रमिति प्रकृतिभावे रूपम् । पूर्वरूपे गोऽग्रमिति । अत्र एङ इत्यप्यनुवर्तते । ततश्च एकदेशविकृतमनन्यवद्भवतीति न्यायेन चित्रग्वग्रमित्यत्र नातिप्रसङ्गः । हे चित्रगोऽग्रमित्यत्रापि न प्रकृतिभावः । प्रतिपदोक्तस्यैव एङो ग्रहणात् । प्रकृते च ह्रस्वस्य गुण इत्योकारस्य लाक्षणिकत्वात् ॥ गो अस् इति स्थिते गो इत्योकारस्य पदान्तत्वाभावात् प्रकृतिभावः । पदान्तादिति पूर्वरूपमपि दुर्लभमिति वाच्यम् । अतः

## ८८ । अवङ् स्फोटायनस्य । (६-१-१२३)

‘अति’ इति निवृत्तम् । अचि परे पदान्ते गोरवङ् वा स्यात् । गवाग्रम् । ‘पदान्ते’ किम् । गवि । व्यवस्थितविभाषया गवाक्षः ।

## ८९ । इन्द्रे च । (६-१-१२४)

गोरवङ् स्यादिन्द्रे गवेन्द्रः ।

अथ प्रकृतिभावः ।

## ९० । प्लुतप्रगृह्या अचि नित्यम् । (६-१-१२५)

प्लुताः प्रगृह्याश्च वक्ष्यन्ते, तेऽचि परे नित्यं प्रकृत्या स्युः । एहि कृष्ण३

एव ङसिङ्सोश्चेति तत्र पूर्वरूपारम्भात् । अवङ् स्फोटायनस्य । अतीति निवृत्तमिति ॥ एङः पदान्तादित्यत इति शेषः । व्याख्यानादिति भावः । पदान्तादिति गोरिति अचीति चानुवर्तते । स्फोटायनस्य ऋपेः मते अवङ् । अन्यस्य तु न । ततश्च विकल्पस्सिद्धः । तदाह । अचि पर इत्यादिना ॥ ङिच्चेत्यन्तादेशः । गवाग्रमिति ॥ गो अग्रमिति स्थिते गकारादोगकारस्यावङ् । गव अग्र इति स्थिते सवर्णदीर्घः । न च अग्रशब्दे अकारमचं परत्वेनाश्रित्य प्रवृत्तः अवङ् कथन्तद्विघातकं सवर्णदीर्घं प्रवर्तयति । सन्निपातपरिभाषाविरोधादिति वाच्यम् । सन्निपातपरिभाषाया अनित्यत्वस्य रामायेत्यत्र वक्ष्यमाणत्वात् । गवीति ॥ गो इ इति स्थिते ओकारस्य पदान्तत्वविरहान्नावङ् । नापि पूर्वसूत्रात् प्रकृतिभावपररूपे । किन्तु यणादेशः । अतीत्यनुवृत्तां तु गदेश इत्यादि न सिद्ध्येत् । व्यवस्थितेति ॥ क्वचित् भवतीत्यंश एव प्रवर्तते, क्वचित्तु न भवतीत्यंश एव, क्वचिदुभयमित्येवं लक्ष्यानुसारेण व्यवस्थया प्रवृत्ता विभाषा व्यवस्थितविभाषा सर्वत्र विभाषा गोरित्यत्राश्रीयते । ततश्च गवाक्ष इत्यत्र नित्यमवङ् इत्यर्थः । इदञ्च “देवत्रातो गळो ग्राह इति योगे च सद्भिधिः । मिथस्तेन विभाष्यन्ते गवाक्षस्संशितव्रतः” इति शाच्छोरिति सूत्रे भाष्ये स्पष्टम् । गवाक्ष इति ॥ गवां किरणानामक्षवेति विग्रहः । अक्ष्णोऽदर्शनादित्यच् । पुंस्त्वं लोकात् । “वातायनं गवाक्षस्यादित्यमरः” । इन्द्रे च ॥ गोः अवङ् अर्चात्यनुवर्तते । तदाह । गोरिति ॥ विकल्पनिवृत्त्यर्थः पुनरारम्भः । गवेन्द्र इति ॥ गो इन्द्र इति स्थिते अवङ् आहुणः । अथ प्रकृतिभाव इति ॥ निरूप्यत इति शेषः । प्लुतप्रगृह्या । वक्ष्यन्त इति ॥ दूराद्भूते चेत्यादिना ईदृदेदित्यादिना चेत्यर्थः । प्रकृत्येति ॥ प्रकृत्यान्तः पादमित्यतस्तदनुवृत्तेरिति भावः । प्रकृत्या स्वभावेनावस्थितास्सुरित्यर्थः । सन्धयो न भवन्तीति यावत् । एहि कृष्ण३ अत्रेति ॥ दूराद्भूतेचेति गकारादङ् प्लुतः । तस्य अकारे न सवर्णदीर्घः । हरी एताविति । ईदृदेदिति रेफादाकारश्चेत् लृङ् तस्य यणादेशो न

अत्र गौश्वरति । हरी एतौ । 'नित्यम्' इति किम् । 'हरी एतौ' इत्यादावय-  
मेव प्रकृतिभावो यथा स्यात्, 'इकोऽसवर्णे-' (सू ९१) इति ह्रस्वसमु-  
चितो मा भूत् ।

## ९१ । इकोऽसवर्णे शाकल्यस्य ह्रस्वश्च । (६-१-१२७)

पदान्ता इकोऽसवर्णेऽचि परे प्रकृत्या स्युर्ह्रस्वश्च वा । अत्र 'ह्रस्वविधि-  
सामर्थ्यादेव प्रकृतिभावे सिद्धे तदनुकर्षणार्थश्चकारो न कर्तव्यः' इति भाष्ये

भवति । ननु सर्वत्र विभाषेति पूर्वसूत्रे विभाषेत्यस्य अस्वरितत्वादेव निवृत्तिसिद्धेरिह नित्य-  
ग्रहणं किमर्थमिति पृच्छति । नित्यमिति किमिति ॥ उत्तरमाह । हरी एताविति ॥  
नित्यग्रहणे सत्येव हरी एतावित्यादौ प्लुतप्रगृह्या अचीत्ययमेव केवलः प्रकृतिभावस्स्यादित्यर्थः ।  
यथाशब्दो योग्यतायाम् । अयमेव प्रकृतिभावः प्राप्तुं योग्यः । स च नित्यग्रहणे सति प्राप्नु-  
यादित्यर्थः । एवमग्रेऽप्येवजातीयकेषु एवशब्दव्यवच्छेदं दर्शयति । इक इति ॥ 'इकोऽ-  
सवर्णे शाकल्यस्य ह्रस्वश्च' इति वक्ष्यमाणः ह्रस्वसमुचितः प्रकृतिभावः माभूत् । न भवेत् माडि  
लुङ् सर्वलकारापवादः । अकृते सति नित्यग्रहणे परत्वात् शाकलह्रस्वसहितप्रकृतिभावः प्रसज्येत ।  
नित्यग्रहणे कृते तु तत्सामर्थ्यादेव परमपि शाकलं ह्रस्वसमुचितप्रकृतिभावं प्लुतप्रगृह्या इति  
केवलः प्रकृतिभावो बाधत इत्यर्थः । इकोऽसवर्णे ॥ इक इति षष्ठी । एङः पदान्तादित्यतः  
पदान्तादित्यनुवर्तते । तच्च पृथगन्ततया विपरिणम्यते । अचीति चावर्तते । ततश्च पदान्तस्थेकः  
असवर्णेऽचि परे ह्रस्वस्स्यादित्येकं वाक्यम् । चकारात् प्रकृत्यान्तःपादं इत्यतः प्रकृत्येत्यनुकृष्यते ।  
ह्रस्व इति तत्रापि सम्बध्यते । ततश्च उक्तो ह्रस्वः प्रकृत्या स्वभावेन अवतिष्ठत इति वाक्या-  
न्तरं सम्पद्यते । फलितमाह । पदान्ता इक इत्यादिना ॥ यदि चकारो न क्रियेत,  
तर्हि पदान्तस्य इकः असवर्णेऽचि ह्रस्वस्स्यादित्येव लभ्येत । तस्य ह्रस्वस्य प्रकृतिभावो न  
लभ्येत । ततश्च चकि अत्रेति स्थिते ईकारस्य ह्रस्वे सति तस्य यणादेशे चक्रयत्वेत्येव स्यात् ।  
चकि अत्रेति ह्रस्वसमुचितप्रकृतिभावविशिष्टं रूपं न स्यात् । इष्यते तदपि । अतः प्रकृत्ये-  
त्यनुकरणार्थश्चकार आवश्यकः इति सूत्रकारस्य हृदयम् । भाष्यकारमतमाह । अत्र ह्रस्वेति ॥  
अत्र चकारो न कर्तव्यः । प्रकृत्येत्यनुकर्षस्य व्यर्थत्वात् । नच विहितस्य ह्रस्वस्य यणिवृत्त्यर्थस्स  
इति वाच्यम् । ह्रस्वविधिसामर्थ्यादेव यणो निवृत्तिसिद्धेः । अन्यथा यणमेव विदध्यात् । अतः  
प्रकृत्येत्यनुकर्षणार्थश्चकारो न कर्तव्य इति भाष्ये स्थितमित्यर्थः । चकि अत्रेति ह्रस्वसमुचित-  
प्रकृतिभावपक्षे रूपम् । तदभावपक्षे तु यणि चक्रयत्रेति रूपम् । नचात्र ककारस्य स्कोस्संयो-  
गाद्योरिति लोपशङ्क्यः । परस्मिन्निति यणस्स्थानिवत्त्वेन अच्त्वेन पदान्तसंयोगाभावात् ।  
नच पूर्वत्रासिद्धे न स्थशब्दः । तन्निषेधशङ्क्यः । तस्य दोषस्संयोगादिलोपलत्वणवेष्विति वच-  
नात् । न न्यायेन सत्रमस्तत । समासे उक्तशाकलविधिर्नभवतीत्यर्थः । वाच्यश्च इति ॥



स्थितम् । चक्रि अत्त-चक्रयत्र । ‘पदान्ताः’ इति किम् । गौर्यौ । ‘न समासे’  
(वा ३६८४) । वाप्यश्वः । ‘सिति च’ (वा ३६८४) । पार्श्वम् ।

९२ । ऋत्यकः । (६-१-१२८)

ऋति परेऽकः प्राग्वत् । ब्रह्मऋषिः-ब्रह्मर्षिः । ‘पदान्ताः’ इत्येव ।  
आच्छेत् । समासेऽप्ययं प्रकृतिभावः । सप्त ऋषीणाम्-सप्तर्षीणाम् ।

९३ । वाक्यस्य टेः प्लुत उदात्तः । (८-२-८२)

वाप्यामश्व इति विग्रहः । शौण्डादेराकृतिगणत्वात् सुप्सुपेति समासः । सिति च ॥ सकारः  
इत् यस्य सः सित् तस्मिन् परे उक्तशशाकलविधिर्नभवतीत्यर्थः । पार्श्वमिति ॥ पशुः पार्श्व-  
स्थि । पशूनां समूहः पार्श्वं ‘पशूनां णस् वक्तव्यः’ इति णस् । आदिबृद्धिः । यणादेशः । अत्र पशुं  
अ इति स्थिते उक्तशशाकलो विधिर्नभवति । ओर्गुणस्तु न । भस्यैव तद्विधानात् । सिति चेति  
पदत्वेन भत्ववाधात् अचो ञिणीतीति बृद्धिरपि न भवति । आदिबृद्ध्या तद्वाधात् । तथाच  
मूलकारो वक्ष्यति । ‘आदिबृद्धिरन्तोपधाबृद्धी बाधते’ इति । अत्र ‘सिन्धिल्यसमासयोः शशाकल-  
प्रतिषेधः’ इति वार्तिकम् । तादिह द्विधा विभज्य व्याख्यातम् । नचैवं सति वाप्यश्व इत्यत्र  
कथं शाकलप्रतिषेधः । तत्र समासस्य वैकल्पिकत्वादिति वाच्यम् । भाष्ये निलग्रहणस्य  
प्रत्याख्यातत्वात् । ऋत्यकः ॥ अक इति षष्ठी । शाकल्यस्य ह्रस्वश्चेत्यनुवर्तते । असवर्ण इति  
निवृत्तम् । अचीत्यनुवर्तते । एङः पदान्तादित्यतः पदान्तादित्यनुवर्तते । तच्च षष्ठ्यन्ततया  
विपरिणम्यते । ततः पदान्तस्य अकः ऋति ह्रस्वो वा स्यादित्येकं वाक्यं सम्पद्यते ।  
चकारात् प्रकृत्येत्यनुकृष्यते । उक्तो ह्रस्वः प्रकृत्या अवतिष्ठत इति द्वितीयं वाक्यं  
सम्पद्यते । तदाह । ऋति परे अकः प्राग्वदिति । ब्रह्म ऋषिरिति ॥ ब्रह्मा ऋषिरिति  
स्थिते आकारस्य ह्रस्वः प्रकृतिभावश्च । ततश्च आहुण इति रपरः अकारो न भवति ।  
अत्त आकारस्य इत्वाभावादिकोऽसवर्णे इत्यप्राप्ते इदं वचनम् । ब्रह्मर्षिरिति ॥ उक्तह्रस्व-  
समुच्चितप्रकृतिभावाभावपक्षे आहुण इति अकारः । रपरत्वम् । ‘ऋत्यस्य’ इत्येव तु न सूत्रितम् ।  
होतृ ऋकार इत्यत्र प्रकृतिभार्यमग्रग्रहणस्यावश्यकत्वात् । पदान्ता इत्येवेति ॥  
पदान्तग्रहणमत्राप्यनुवर्तनीयमेवेत्यर्थः । आच्छेदिति ॥ ऋ गतौ । लङ् तिप् शप् पाप्रा-  
प्तेति ऋच्छादेशः, इतश्चेति इकारलोपः, आडजादीनामिल्याडागमः, आटश्चेति वृद्धिः, आ  
ऋच्छदिति स्थिते आकारस्य अकः पदान्तत्वाभावान्नोक्तः प्रकृतिभावः । न समास इति  
पूर्वसूत्रस्थं निषेधवार्तिकमिह न सम्बध्यत इत्यत आह । समासेऽपीति । सप्त ऋषीणा-  
मिति ॥ दिक्संख्ये संज्ञायामिति समासः । सप्त ऋषीणामिति पुरित्तेभावपक्षे रूपम् । तद-  
भावपक्षे तु आहुण इति गुणे रपरत्वे सप्तर्षीणामिति भवति । तादृक्-तत्प्रगृह्या इति सूत्रा-  
काङ्क्षितप्लुतप्रगृह्ययोर्मध्ये प्रथमोपात्तप्लुतप्रकरणमारभते । वाक्यस्य होतृ लङ् पदस्येत्यधिकृतम् ।

इत्यधिकृत्य ।

९४ । प्रत्यभिवादेऽशूद्रे । (८-२-८३)

वाक्यस्य टेः पदावयवस्य प्लुतो भवति, स च उदात्तो भवतीत्यर्थः । अत्र पदस्येत्यनुवृत्तिर्निश्छव्यप्रशानित्याद्युत्तराया । इहानुवृत्तिविच्छेदे उत्तरत्रानुवृत्तेरसम्भवात् वाक्यस्येत्यभावे पदस्य टेरित्युक्ते यावन्ति वाक्ये पदानि तावतां टेः प्लुतः प्रसज्येत । वाक्यस्येत्युक्ते तु वाक्यस्य टेरन्त्यस्यैव पदस्य सम्भवतीति न दोषः । टिग्रहणाभावे प्लुतश्रुत्या अचश्चेति परिभाषया अच इत्युपस्थितौ तस्य वाक्यविशेषणत्वात् तदन्तविधौ अजन्तस्य वाक्यस्येत्यर्थे सति अलोऽन्त्यपरिभाषया वाक्यान्तस्याचः प्लुत इति पर्यवसानात् ग्रामं गच्छामिचित्, इत्यादिहलन्तवाक्येषु प्लुतो न स्यात् । टि ग्रहणे तु तत्सामर्थ्यादेव टिना अचो विशेषणात् टेरवयवस्याचः प्लुत इत्यर्थो लभ्यत इति न दोष इति भाष्ये स्पष्टम् । इत्यधिकृत्येति ॥ प्लुताविधय आरभ्यन्त इति शेषः । प्रत्यभिवादेऽशूद्रे ॥ वाक्यस्य टेः प्लुत उदात्त इत्यधिकृतम् । अशूद्र इति च्छेदः । न शूद्रः अशूद्रः द्विजातिः तद्विषयः प्रत्यभिवादः विधिवत् अभिवादयमानं प्रति विधिवदाशीर्वचनम् । भावे घञ् । अस्मिन् प्रत्यभिवादे विषये यद्वाक्यं तस्य टेः प्लुतस्स्यात् । स चोदात्त इत्यर्थः । अभिवादविधिमाह । आपस्तम्बः । ‘दक्षिणवाहुं श्रोत्रसमं प्रसार्य ब्राह्मणोऽभिवादयीत । उरस्समं राजन्यः, मध्यसमं वैश्यः, नीचैश्शूद्रः, प्राञ्जलिः’ इति । ‘तिष्ठन् प्रातरभिवादमभिवादयीतासावहं भोः’ इति च । असाविति स्वनामनिर्देशोऽभिमतः । देवदत्तोऽहं भोः इति ब्रुवन् अभिवादं आशीर्वचनं अभिवादयीत वक्तव्यत्वेन विज्ञापयेत् । ततश्च यथावर्णं दक्षिणं वाहुं प्रसार्य अभिवादये देवदत्तोऽहं भोः इति ब्रूयादित्यर्थः । अयमभिवादनप्रकारः । प्रत्यभिवादनप्रकारस्तु मनुना दर्शितः । “आयुष्मान् भव सौम्येति विप्रो वाच्योऽभिवादाने । अकारश्चास्य नाम्नोऽन्ते वाच्यः पूर्वाक्षरः प्लुतः” इति । अत्र नाम्नोऽन्ते इतिवचनात् आयुष्मान् भव सौम्येत्यनन्तरमभिवादयमानस्य नाम सम्बुद्ध्यन्तं प्रयोक्तव्यमिति स्मृत्यन्तरसिद्धमनुगृहीतं भवति । अस्य नाम्नः अन्ते अकारश्च वाच्यः प्रयोज्यः । तस्मादकारात् पूर्वाक्षरः पूर्वः अच् प्लुतः प्रयोक्तव्य इत्यर्थः । एवञ्च आयुष्मान् भव सौम्य देवदत्तः अ इति प्रत्यभिवादवाक्यं सम्पन्नमिति स्थितिः । अभिवादये देवदत्तोहमिति अभिवादवाक्यप्रदर्शनं भोः इत्यस्याप्युपलक्षणम् । आयुष्मान् भव देवदत्तः इति प्रत्यभिवादनवाक्यप्रदर्शनम् । अभिवादये इत्यस्य अभिवादनमाशीर्वचनं इति विज्ञापयामात्यर्थः । भवेत्यनन्तरं सौम्यशब्दस्य देवदत्त इत्यनन्तरमकारस्याप्युपलक्षणम् । अत्र देवदत्तशब्दे तकारादकारस्य प्लुतः । आयुष्मत्वस्य विधेयत्वात् सम्बोधनविभक्त्यभावः । अत्र प्रत्यभिवादवाक्ये शर्मान्तं ब्राह्मणस्येत्यादि न भवति । एचोऽप्रगृह्यस्येति सूत्रे शर्मादिशब्दं विना केवलस्य नाम्नो भाष्ये उदाहरणात् उक्तमन्वादिस्मृतिविरोधान् इत्येव इति किम् । ‘कुशल्यसि तुपजक’ इति भाष्यम् । एवञ्च शूद्रविषये आयुष्मान् शब्दः अप्रयोक्तव्यमिति गम्यते । ‘अशूद्रस्त्वयसूयकैष्विति वक्तव्यम्’ इति वार्तिकम् । शूद्रनिव सूत्रमस्तु इति प्रतिषेधो न भवति । किन्तु शूद्रवत् स्त्रीविषये असूयकविषयेऽपि

अशूद्रविषये प्रत्यभिवादे यद्वाक्यं तस्य टेः प्लुतः स्यात् । स चोदात्तः । अभिवादये देवदत्तोऽहम् । आयुष्मान् भव देवदत्त ३ । 'स्त्रियां न' (वा ४८६४) । अभिवादये गार्ग्यहं । आयुष्मती भव गार्गी । नाम गोत्रं वा यत्र प्रत्यभिवादवाक्यान्ते प्रयुज्यते तत्रैव प्लुत इष्यते । नेह । आयुष्मानेधि । 'भोराजन्यविशां वेति वाच्यम्' (वा ४८६५) । आयुष्मानेधि भो ३ । आयुष्मानेधीन्द्रवर्म ३ न् । आयुष्मानेधीन्द्रपालित ३ ।

### ९५ । दूराद्धूते च । (८-२-८४)

दूरात्सम्बोधने यद्वाक्यं तस्य टेः प्लुतः स्यात् । सकतून्पिब देवदत्त ३ ।

प्लुतप्रतिषेधो भवतीति वक्तव्यमित्यर्थः । ततश्शूद्रविषये उदाहृतम् । स्त्रीविषये वार्तिकं विभज्यार्थतस्सङ्गृह्णाति । स्त्रियान्नेति ॥ स्त्रीविषयकप्रत्यभिवादवाक्ये उक्तो विधिर्नभवतीत्यर्थः । अभिवादये गार्ग्यहमिति अभिवादनवाक्यप्रदर्शनम् । आयुष्मती भव गार्गीति प्रत्यभिवादवाक्यं, अत्र न प्लुतः । असूयके तु उदाहरणं भाष्ये स्फुटम् । यद्यपि गार्गीति नाम न भवति । किन्तु गोत्रमेव । तथापि भाष्ये गार्गीशब्दोदाहरणादेव अभिवादप्रत्यभिवादवाक्ययोर्नाम्नो गोत्रस्य च विकल्पः । तदाह । नाम गोत्रं वेति ॥ अत्र नामशब्देन द्वादशेऽहनि पिता नाम कुर्यादिति विहितं नामैव गृह्यते । अत एव आयुष्मान् भव दण्डित्रित्यादौ प्लुतो नेति भाष्ये स्पष्टम् । नाम गोत्रं वेति परिगणनस्य प्रयोजनमाह । नेहेति । आयुष्मानेधीति ॥ अस्तेस्तिप् हिः ध्वसोरित्येत्वं हेङिः । श्रसोरल्लोपः । अत्र धकारादिकारस्य न प्लुतः । अनामत्वादगोत्रत्वाच्च । भोराजन्यविशाम् ॥ भोस् शब्दस्य राजन्यवैश्यवाचकनाम्नोश्च टेः प्लुतो वा स्यादिति वक्तव्यमित्यर्थः । भोस् शब्दस्य अप्राप्ते इतरयोस्तु नामत्वात् प्राप्ते विभाषेयम् । तत्र भोस् शब्दे यथा । 'आयुष्मानेधि भोः । आयुष्मानेधि देवदत्त भोः' इति भाष्यम् । अतएव प्रत्यभिवादवाक्यान्ते नाम्नोऽनन्तरं भोश्शब्दस्य भवशब्देन एभिश्चब्दस्य च नाम्नोऽङ्गविकल्पो गम्यते । राजन्ये यथा । आयुष्मानेधि इन्द्रवर्म ३ न्, इन्द्रवर्मन् । वैश्ये यथा । आयुष्मानेधि इन्द्रपालित ३ । इन्द्रपालित इति भाष्यम् । अतएव भाष्यात् प्रत्यभिवादवाक्ये वर्मान्तं ब्राह्मणस्य वर्मान्तं क्षत्रियस्य पालितान्तं वैश्यस्येति विधयोऽपि प्रवर्तन्ते इति गम्यते । उक्तभाष्यमन्वादिसंस्मृतिविरोधाद्विकल्पः । अत्र भाष्ये अपर आहेत्युक्ता प्रत्यभिवादे सर्वस्यैव नाम्नो भोश्शब्द आदेशो वक्तव्य इति पठित्वा आयुष्मानेधि भोः इत्येतावदेव प्रत्यभिवादवाक्यमित्युक्तम् । दूराद्धूते च ॥ यत्र प्रदेशे स्थितस्य प्रयतोऽप्युचितं शब्दं बोद्धव्यमानो न शृणोति किं त्वधिकं प्रयत्नमपेक्षते तद्दूरं, दूतमाह्वानं भावे क्तः । सम्यगुचितं विवक्षितं । वाक्यस्य टेः प्लुतः उदात्त इत्याधिकृतम् । तदाह । दूरात्सम्बोधनं दूराद्धूते ॥ यदि तु आह्वानमेवात्र विवक्षितं स्यात् तर्हि एहि देवदत्तेत्यादां आह्वानवाचकं होतृ लङ् ॥ ५५ ॥ सम्बोधन-

१६ । है हे प्रयोगे हैहयोः । (८-२-८५)

एतयोः प्रयोगे दूराद्धूते यद्वाक्यं तत्र हैहयोरेव प्लुतः स्यात् । है ३ राम । राम हे ३ ।

१७ । गुरोरनृतोऽनन्त्यस्याप्येकैकस्य प्राचाम् । (८-२-८६)

दूराद्धूते यद्वाक्यं तस्य ऋद्धिन्नस्यानन्त्यस्यापि गुरोर्वा प्लुतः स्यात् । दे ३ वदत्त । देवद ३ त्त । देवदत्त ३ । 'गुरोः' किम् । वकारात्परस्याकारस्य मा भूत् । 'अनृतः' किम् । कृष्ण ३ । एकैकग्रहणं पर्यायार्थम् । इह 'प्राचाम्' इति योगो विभज्यते । तेन सर्वः प्लुतो विकल्प्यते ।

१८ । अप्लुतवदुपस्थिते । (६-१-१२९)

उपस्थितोऽनार्ष इतिशब्दः, तस्मिन्परे प्लुतोऽप्लुतवद्भवति । प्लुतकार्यं प्रकृतिभावं न करोति । सुश्लोक ३ इति—सुश्लोकेति । 'वत्' किम् । अप्लुत

परत्वे तु तदन्यत्रापि भवतीत्यभिप्रेत्योदाहरति । सक्तूनिति ॥ हैहेप्रयोगे ॥ है हे इत्यव्यये सम्बोधनद्योतके । तयोः प्रयोगे हैहयोः प्लुतस्स्यादित्यर्थः । पूर्वसूत्रेण गुरोरनृत इत्यनेन च सिद्धे किमर्थमिदमित्याशङ्क्य नियमार्थ इति व्याचष्टे । एतयोरेवेति ॥ हैहयोरेवेति नियमार्थमिति भावः । पाहि है ३ राम, पाहि हे ३ रामेत्यत्र हैहयोरेव प्लुतः, न तु गुरोरनृत इत्यन्यस्यापीत्येतत् हैहयोरित्यनेन लभ्यत इति यावत् । तर्हि वाक्यस्य टेरेत्यधिकारात् राम है ३ राम हे ३ इत्यत्रैव स्यात् । अतः प्रयोगग्रहणम् । ततश्च अनन्त्ययोरपि तयोः प्लुतो भवति । गुरोरनृतोऽनन्त्यस्य ॥ दूराद्धूतेचैलनुवर्तते । वाक्यस्य टेः प्लुत उदात्त इत्यधिकृतम् । दूरात् सम्बोधने यद्वाक्यं तत्र सम्बोध्यमानवाचकं यत् पदं तदवयवस्य ऋकारभिन्नस्य अनन्त्यस्य गुरोः प्लुतस्स्यात् । अनन्त्यस्य तु टेरेपि गुरोरगुरोश्च स्यादित्यर्थः । तदाह । दूरादित्यादिना ॥ देव ३ दत्तेत्यादिषु सर्वत्र एहीति शब्दः प्राग्व्याहर्तव्यः । अन्यथा एकतिङ् वाक्यमिति वाक्यत्वानुपपत्तेः । पर्यायार्थमिति ॥ अन्यथा सर्वेषां गुरुणां युगपत् प्लुतस्स्यादिति भावः । इह प्राचामिति ॥ गुरोरनृतोऽनन्त्यस्याप्येकैकस्येत्येकं, प्राचामित्यन्यत् । तत्र प्लुत इत्येव अनुवर्तते । प्राचाम्मते प्लुतस्स्यात् नान्यमते इति फलति । ततः किमित्यत आह । तेनेति ॥ एवञ्च सर्वः प्लुतस्साहसमनिच्छता विभाषा वक्तव्य इति वार्तिकं न कर्तव्यमिति भावः । प्लुत-शास्त्रत्यागात्मकं साहसमनिच्छतेत्यर्थः । प्लुतशास्त्रेषु श्रद्धाजाड्यं विहायेति यावत् । अप्लुत-वत् ॥ किमिदमुपस्थितं नाम ? अनार्षमितिकरणमिति भाष्यम् । अवैदिक इतिशब्द इत्यर्थः । प्लुत इत्यव्याहार्यम् । अयं हैह्येति इतिशब्दे परे प्लुतः अप्लुतवत् स्यादिति फलति । तदाह । उपस्थितोऽनार्ष इतिशब्दः अ ॥ अप्लुतवद्भावस्य प्रयोजनमाह । प्लुतकार्यं प्रकृतिभावं न करोतीति ॥ अत्र सूत्रमस्तुष्ट्यादिकं करोतीति पाठान्तरम् । सुश्लोक-३-इतीति ॥

इत्युक्तेऽप्लुत एव विधीयेत प्लुतश्च निषिध्येत । तथाच प्रगृह्याश्रये प्रकृतिभावे प्लुतस्य श्रवणं न स्यात् । अग्नी ३ इति ।

९९ । ई ३ चाक्रवर्मणस्य । (६-१-१३०)

ई३कारः प्लुतोऽचि परेऽप्लुतवद्वा स्यात् । चिनु हि ३ इति—चिनु हीति । चिनु हि ३ इदम्—चिनु हीदम् । उभयत्र विभाषेयम् ।

१०० । ईदूदेद्विवचनं प्रगृह्यम् । (१-१-११)

ईदूदेदन्तं द्विवचनं प्रगृह्यसंज्ञं स्यात् । हरी एतौ । विष्णू इमौ । गङ्गे

तैत्तिरीये सुश्लोक-३-इति प्लुतान्तो मन्त्रः पठितः । पदकाले अवग्रहे तस्मात् परतः इतिशब्दं पदकाराः पठन्ति । तत्र सुश्लोक-३-इति इति स्थिते अप्लुतवद्भावेन प्रकृतिभावाभावे सति आहूणे सुश्लोकेतीति भवति । अत्र इतिशब्दः पदकारप्रक्षिप्तत्वादवैदिकः । तदेवं सुश्लोकेति इत्युदाहरणं भाष्ये स्थितम् । पदकारास्तु सुश्लोक-३-इति सुश्लोक ३ इत्येव अवगृह्णन्ति । तदपि संहिताया अविवक्षितत्वाविर्वाह्यम् । संहितायामेव यणादिसन्धिविधानात् । वत्किमिति ॥ अप्लुतवदित्यल वद्ग्रहणस्य किं प्रयोजनमिति प्रश्नः । उत्तरमाह । अप्लुत इत्युक्त इत्यादिना ॥ वद्ग्रहणं विहाय अप्लुत उपस्थित इत्युक्ते प्लुतस्य स्थाने अप्लुत एव विधीयेत । अतः प्लुत एव निवर्तेत । प्रकृतिभावस्तु तस्य न निवर्तेत । ततश्च अग्नी-३-इति इत्यत्र सम्बोधनप्रथमाद्विवचनान्तस्यानुकरणे प्रगृह्य ईकारः त्रिमात्रो न श्रूयेत । वत्करणे तु प्लुतकार्यस्य प्रकृतिभावस्यैव निवृत्तिर्गम्यते । न तु प्लुतस्यापीति नोक्तदोष इत्यर्थः । ई चाक्रवर्मणस्य ॥ ई-३-इति प्लुतस्य लुप्तप्रथमाविभक्तिको निर्देशः । उपस्थित इत्यस्मिन्निवृत्तम् । अप्लुतवदित्यनुवर्तते । इको यणचोऽत्यतः अर्चात्यनुवर्तते । चाक्रवर्मणमुनेर्मते ईकारः अचि परे अप्लुतवद्भवति । नत्वन्यमते इत्यर्थः । तदाह । प्लुतोऽचि परे अप्लुतवद्वेति । चिनु हि ३ इदमिति ॥ किम्मया कर्तव्यमिति पृष्ठस्येदं प्रतिवचनम् । चिनु इति लोडन्तम् । उतश्च प्रत्ययादिति हेर्लुक् । हि इति त्वव्ययम् । 'विभाषा पृष्ठप्रतिवचने हेः' इति तस्य प्लुतः । चिनु इत्यतः प्राक् देवदत्तेत्यङ्गाहार्यम् । इदमिति तु वाक्यान्तरस्थम् । नतु चिनु इत्येतेन एकवाक्यतामापन्नम् । अन्यथा वाक्यस्य टेरित्यधिकारात् हि शब्दे इकारस्य प्लुतो न स्यात् । उभयत्रेति ॥ इति शब्दे परतो नित्यतया प्राप्ते तदन्यत्र अप्राप्ते चारम्भादुभयत्र विभाषेयमित्यर्थः । विभाषा शब्दस्तु अव्ययमिति न भ्रमितव्यम् । नवेति विभाषायामिति भाष्यप्रयोगात् । विभाष्यते विकल्प्यत इति विभाषा । गुरोश्च हल इत्यप्रत्ययः । टाप् । ईदूदेद्विवचनम् ॥ ईच्च ऊच्च एच्चेति समाहारद्वन्द्वः । ईदूदेदिति द्विवचनविशेषणत्वात्तदन्तविधिः । द्विवचनमित्यनेन तु प्रत्ययत्वेऽपि न तदन्तं गृह्यते । संज्ञाविधौ प्रत्ययग्रहणे तदन्तग्रहणनास्तीति तन्निषेधात् । तदाह । ईदूदेद्विवचनम् । ईदूदेद्विवचनमित्यादिना । हरी एताविति ॥ अत्र ईकारस्य परादिवत्त्वाश्रयणात् द्विवचनत्वमादित्युक्तं सति प्लुतप्रगृह्या इति प्रकृतिभावान्न यण । विष्णू इमावित्यत्राप्येवम् । गङ्गे अय इत्युक्तेऽपि लुक् न भवति । ईदूदे-

अमू । पचेते इमौ । ‘मणी वोष्टस्य लम्बेते प्रियौ वत्सतरौ मम’ इत्यत्र त्वि-  
वार्थे वशब्दो वाशब्दो वा बोध्यः ।

### १०१ । अदसो मात् । (१-१-१२)

अस्मात्परावीदूतौ प्रगृह्यौ स्तः । अमी ईशाः । रामकृष्णावमू आसाते ।

‘मात्’ किम् । अमुकेऽत्र । असति माद्ग्रहणे एकारोऽप्यनुवर्तते ।

दन्तमिति तदन्तविधेः प्रयोजनन्दर्शयितुमाह । पचेते इमाविति ॥ तदन्तविध्यभावे ईदूदे-  
दात्मकं द्विवचनं प्रगृह्यमिति लभ्येत । एवं सति पचेते इत्यत्र ते इति द्विवचनस्य एद्रूपत्वाभावात्  
प्रगृह्यत्वन्नस्यादिति भावः । ईदूदेदन्तं यद्विवचनान्तमिति व्याख्याने तु कुमार्योरंगारं कुमार्य-  
गारमित्यत्रातिप्रसङ्गस्त्यात् । ईदूदेदन्तं द्विवचनमिति व्याख्याने तु नातिप्रसङ्गः । ओसो द्विवच-  
नस्य ईदूदेदन्तत्वाभावात् । ननु ‘मणीवोष्टस्य लम्बेते प्रियौ वत्सतरौ मम’ इति भारतश्लोके  
मणी इवेति ईकारस्य प्रगृह्यत्वे सति प्रकृतिभावे सवर्णदीर्घो न स्यादित्यत आह । मणीवो-  
ष्टस्येत्यादिना ॥ ‘वं प्रचेतसि जानीयादिवार्थे च तदव्ययम्’ इति मेदिनी । ‘व वा यथा तथै-  
वैवं साम्य’ इत्यमरः । अदसो मात् ॥ अदस इत्यव्ययवषष्टी । अदश्शब्दाव्ययवात्मकमकारादि-  
त्यर्थः । ईदूदिति प्रगृह्यमिति चानुवर्तते । मादिति दिग्योगे पञ्चमी । परशब्दोऽज्याहार्यः ।  
तदाह । अस्मात् पराविति ॥ अदश्शब्दाव्ययवमकारात् परावित्यर्थः । एदिति नानुवर्तते ।  
अदश्शब्दे मकारात् परस्य एकारस्यासम्भवात् । द्विवचनमित्यपि नानुवर्तते । अदश्शब्दे  
मकारात् परस्य ईकारस्य अमी इति बहुवचनत्वात् ऊकारस्य च मकारात्परस्य तत्र द्विवच-  
नान्तेष्वेव सत्वेन व्यावर्त्याभावात् । अमी ईशा इति ॥ अदश्शब्दाज्जसि त्यदाद्यत्वं पररूप-  
त्वं जसश्शी आद्गुणः अदे इति स्थिते एकारस्य एत ईदिति ईत्वं दस्य च मत्वं अमी  
इति रूपम् । अत्र ईकारस्य द्विवचनत्वाभावात् पूर्वसूत्रेण प्रगृह्यसंज्ञा न प्राप्तेत्यनेन सा  
विधीयते । रामकृष्णावमू इति पुल्लिङ्गाददश्शब्दात् प्रथमाद्विवचने औङि, त्यदाद्यत्वं, पररूपत्वं,  
वृद्धिरेचि, अदौ इति स्थिते, अदसोऽसेरित्यौकारस्य ऊत्वम्, अमू इति रूपम् । यद्यप्ययमूकारो  
द्विवचनं भवति । तथापि पूर्वसूत्रेण प्रगृह्यत्वे कर्तव्ये उत्वमन्तयोरसिद्धतया दकारादौकारस्यैव  
शास्त्रदृष्ट्या सत्वात् पूर्वसूत्रेण तस्य प्रगृह्यत्वन्नप्राप्तमित्यनेन विधीयते । अदसो मादिति सूत्रं  
प्रति तु उत्वमत्वे नासिद्धे । आरम्भसामर्थ्यात् । पूर्वसूत्रस्य तु तत्र न सामर्थ्यम् । हरी एतौ  
विष्णू इमावित्यादौ चरितार्थत्वात् । स्त्रियौ फले वा अमू आसाते इति स्त्रीलिङ्गो नपुंसकलिङ्गश्च  
अदश्शब्दो नात्रोदाहरणम् । तथाहि । स्त्रीलिङ्गाददश्शब्दात् औङि, त्यदाद्यत्वे, पररूपत्वे, टापि,  
औङ आप इति शीभावे, आद्गुणे, अदे इति स्थिते उत्वमन्तयोरमू इति रूपम् । तथा नपुंसक-  
लिङ्गात्तस्मादौङि, त्यदाद्यत्वे, पररूपत्वे, नपुंसकाच्चेति शीभावे, आद्गुणे, उत्वमन्तयोरमू इत्येव  
रूपम् । अत्र पूर्वसूत्रेणैव प्रगृह्यत्वं सिद्धम् । उत्वमन्तयोरसिद्धत्वेऽप्येकारस्य द्विवचनस्य सत्वात् ।  
अतः पुल्लिङ्ग एव अदश्शब्दः अत्रोदाहरणमिति प्रदर्शयितुं रामकृष्णावित्युक्तम् । मात्कि-  
मिति ॥ अदस इत्येव सूत्रमस्तु । माद्ग्रहणस्य किं प्रयोजनमिति प्रश्नः । अमुकेऽत्रेति ॥

१०२ । शे । (१-१-१३)

अयं प्रगृह्यः स्यात् । अस्मे इन्द्रावृहस्पती ।

१०३ । निपात एकाजनाङ् । (१-१-१४)

एकोऽग्निपात आङ्वर्जः प्रगृह्यः स्यात् । अ अवद्ये । इ विस्मये । इ इन्द्रः । उ वितर्के । उ उमेशः । 'अनाङ्' इत्युक्तेरङिदाकारः प्रगृह्य एव । आ एवं नु मन्यसे । आ एवं किल तत् । ङित्तु न प्रगृह्यः । ईषदुष्णं ओष्णम् । 'वाक्यस्मरणयोरङित् । अन्यत्र ङित्' इति विवेकः ।

'अव्ययसर्वनामामकच् प्राक्तेः' इत्यकचि अदकश्चन्दाज्जसि, त्यदाद्यत्वं, पररूपत्वम्, जसश्शी, आद्गुणः, उत्त्वमत्वे, अमुके इति रूपम् । अल एकारस्य प्रगृह्यत्वनित्यर्थं माद्रहणम् । कृते च तस्मिन् एकारस्य मात्परत्वाभावान्न प्रगृह्यत्वमिति भावः । नन्वेवमपि माद्रहणं व्यर्थम् । एद्रहणमननुवर्त्य ईदूतोरेवात्र प्रगृह्यत्वविधानाभ्युपगमेन अमुके इत्यत्र प्रगृह्यत्वप्रसक्तेरेवाभावादित्यत आह । असतीति ॥ अदसोमादित्यत्र ईदूदेतां एकसमासपदोपात्तानां मध्ये ईदूतोर्द्वयोरनुवृत्तौ एतोऽप्यनुवृत्तिप्रसक्तौ माद्रहणादेतोऽनुवृत्तिः प्रतिवद्धा । माद्रहणाभावे तु वाधकाभावादेतोऽप्यनुवृत्तिस्स्यात् । ततश्च अमुके इत्यत्रापि एकारस्य प्रगृह्यत्वप्रसक्तौ तन्निवृत्त्यर्थं माद्रहणम् । कृते तु तस्मिन् एतोऽनुवृत्तिप्रतिबन्धादमुके इत्यत्र न प्रगृह्यत्वम् । तथाच एकाराननुवृत्तिफलकं माद्रहणमिति भावः । शे ॥ एकपदं सूत्रम् । प्रगृह्यमित्यनुवर्तते । छन्दसीत्यनुवृत्तौ 'सुपां सुलुक्पूर्व-सवर्णाच्छेयाडाब्ज्यायाजालः' इति विहितः शे इत्येकारान्त आदेशः प्रगृह्यस्यादित्यर्थः । तदाह । अयमिति ॥ शे आदेश इत्यर्थः । अस्मे इति ॥ अस्मभ्यमित्यर्थः । भ्यसश्शे आदेशः, लशक्त-द्धित इति शकार इत्, शेपे लोपः, अस्मे इति रूपम् । अद्विवचनत्वादप्राप्तौ वचनम् । यद्यपि छान्दस-मिदं वैदिकप्रक्रियायामेव निबन्ध्यम् । तथापि अस्मे इति त्वे इति इत्याद्यवग्रहे लोकार्थत्वस्यापि सत्त्वादिह तन्निबन्धनम् । पदपाठस्याधुनिकत्वात् । निपात एकाच् ॥ प्रगृह्यमित्यनुवर्तते । पुल्लिङ्गतया च विपरिणम्यते । एकश्चासावच्चेति कर्मधारयः । तदाह । एकोऽजित्यादिना । इ विस्मये इति ॥ इ इति चादित्वान्निपातः । स च आश्चर्यं वर्तते इत्यर्थः । इ इन्द्रः । उ उमेशः । इ इति उ इति निपातस्सम्बोधने । उभयोरपि एकाच्त्वान्निपातत्वाच्च प्रगृह्यत्वान्न सन्धिः । अनाङित्यत्र ङकारानुबन्धस्य प्रयोजनमाह । अनाङित्युक्तेरिति ॥ आ एवमिति पूर्वप्रकान्त-वाक्यार्थस्य अन्यथात्वद्योतकोऽयमाकारः । पूर्वमित्यन्नामंस्थाः इदानींत्वेवम्मन्यसे इत्यर्थः । आ एवमिति । स्मरणद्योतकोऽयमाकारः । इहोभयत्रापि आकारस्य ङित्वाभावान्न पर्युदासः । ङित्त्विति ॥ ङित्तु आकारः प्रगृह्यो न भवति अनाङिति पर्युदासादित्यर्थः । ओष्णमिति ॥ आ उष्णमित्यत्र आकारस्य ङित्वात् प्रगृह्यत्वाभावे सति आद्गुणः । ननु प्रयोगदशायां ङकारस्याश्रव-णाविशेषात् ङिदङिद्विवेकः कथमित्यत आह । वाक्येति ॥ प्रकान्तवाक्यार्थस्यान्यथात्वे स्मरणे

१०४ । ओत् । (१-१-१५)

ओदन्तो निपातः प्रगृह्यः स्यात् । अहो ईशाः ।

१०५ । सम्बुद्धौ शाकल्यस्येतावनार्षे । (१-१-१६)

सम्बुद्धिनिमित्तक ओकारो वा प्रगृह्योऽवैदिक इतौ परे । विष्णो इति-  
विष्ण इति विष्णविति । 'अनार्षे' इति किम् । ब्रह्मबन्धवित्यब्रवीत् ।

१०६ । उजः । (१-१-१७)

उज इतौ वा प्रागुक्तम् । उ इति-विति ।

१०७ । ऊँ । (१-१-१८)

उज इतौ दीर्घोऽनुनासिकः प्रगृह्यश्च ऊँ इत्ययमादेशो वा स्यात् । ऊँ इति-विति ।

च अङित् । अन्यत्र ईषदाद्यर्थे गम्ये, ङिदिति विवेकः भेदोऽवगन्तव्य इत्यर्थः । तथाच भाष्यम् ।  
'ईषदर्थे क्रियायोगे मर्यादाभिविधौ च यः । एतमातं ङितं विद्यात्वाक्यस्मरणयोरङित्' इति । एकः  
अन् यस्येति बहुव्रीहिस्तु नाश्रितः । तथासति प्रेदमित्यादावतिप्रसङ्गात् । ओत् ॥ निपात इत्य-  
नुवर्तते । ओदिति तस्य विशेषणम् । अतस्तदन्तविधिः । प्रगृह्यमित्यनुवर्तते । पुल्लिङ्गतया च विप-  
रिणम्यते । तदाह । ओदन्त इत्यादिना । अहो ईशा इति ॥ अनेकात्त्वात् पूर्वसूत्रेण  
अप्राप्तौ वचनम् । सम्बुद्धौ शाकल्यस्य ॥ सम्बुद्धाविति निमित्तसप्तमी । ओदित्यनुवृत्तेन  
अन्वेति । प्रगृह्यमित्यनुवर्तते पुल्लिङ्गतया च विपरिणम्यते । ऋषिवेदः । तदुक्तमृषिणेत्यादौ तथा  
दर्शनात् । ऋषौ भवः आर्षः, न आर्षः अनार्षः, अवैदिके इति शब्दे परत इत्यर्थः । शाकल्यग्रहणा-  
द्विकल्पः । तदाह । सम्बुद्धिनिमित्तक इत्यादिना । विष्णो इतीति ॥ अत्र ओकारः  
द्वस्वस्य गुण इति सम्बुद्धिनिमित्तकः । अत्र ओदन्तत्वेऽपि निपातत्वाभावादप्राप्ते विभाषेयम् ।  
विष्णविति ॥ प्रगृह्यत्वाभावे रूपम् । उजः ॥ एकपदं सूत्रम् । शाकल्यस्य इतौ प्रगृह्यमिति  
चानुवर्तते । उ इति ङित्, उकारः निपातः, तस्य इति शब्दे परे शाकल्यमते प्रगृह्यसंज्ञा  
स्यादित्यर्थः । तदाह । उज इतौ वा प्रागुक्तमिति ॥ पूर्वोक्तं प्रगृह्यत्वमित्यर्थः । उ इति  
विति ॥ निपात एकाजिति नित्यं प्राप्ते विकल्पोऽयम् । प्रगृह्यत्वपक्षे प्रकृतिभावे प्रथमं रूपम् ।  
तदभावपक्षे यणादेशे द्वितीयं रूपम् । ऊँ ॥ इदमप्येकपदं सूत्रम् । ऊँ इति दीर्घस्य अनुनासि-  
कस्य ऊकारस्य लुप्तप्रथमाविभक्तिकस्य निर्देशः । उज इत्यनुवर्तते इतौ शाकल्यस्य प्रगृह्य-  
मिति च । तदाह । उज इतावित्यादिना । ऊँ इतीति ॥ उक्तविधे उकारादेशे रूपम् ।  
प्रगृह्यत्वात् प्रकृतिभावः । एतदादेशाभावपक्षे पूर्वसूत्रेण प्रगृह्यत्वे सति उ इतीति रूपम् ।  
प्रगृह्यत्वस्याप्यभावे सति यणादेशे विति ॥ निपातमिति त्रीणि रूपाणि फलितानि । तदेवं उज



१०८ । मय उञो वो वा । (८-३-३३)

मयः परस्य उञो वो वा स्यादचि । किमु उक्तम्-किम्बुक्तम् ।  
वस्यासिद्धत्वान्नानुस्वारः ।

१०९ । ईदूतौ च सप्तम्यर्थे । (१-१-१९)

सप्तम्यर्थे पर्यवसन्नमीदूदन्तं प्रगृह्यं स्यात् । सोमो गौरी अधिश्रितः ।  
मामकी तनू इति । 'सुपां सुलुक्-' (सू ३५६१) इति सप्तम्या लुक् । अर्थ-  
ग्रहणं किम् । वृत्तावर्थान्तरोपसंक्रान्ते मा भूत् । वाप्यामश्चो वाप्यश्चः ।

ऊँ इत्येकमेव सूत्रं विभज्य व्याख्यातम् । एकसूत्रत्वे तु उञः इतौ परे ऊँ इत्ययं दीर्घोऽनु-  
नासिकः प्रगृह्यश्चादेशशक्यमते स्यात् । तदभावपक्षे तु निपात एकाजिति नित्यं प्रगृह्यत्व-  
मित्येतावहमभ्येत । ततश्च ऊँ इति उ इतीति रूपद्वयमेव स्यात् वितीति रूपं न लभ्येत । अतो  
विभज्य व्याख्यातम् । मय उञो वो वा ॥ मय इति पञ्चमी उञ इति षष्ठी 'डमो ह्रस्वादाचि'  
इत्यतः अचीत्यनुवर्तते । तदाह । मयः परस्येत्यादिना । किम्बुक्तमिति ॥ किमु उक्त-  
मिति स्थिते मकारादुकारस्य उञो 'निपात एकाच्' इति नित्यं प्रगृह्यत्वात् प्रकृतिभावात् यणभावे  
प्राप्ते वत्ववचनमिदम् । ननु तर्हि इको यणचीत्यनन्तरमेव मय उञो वेति पठितव्यम् ।  
वग्रहणाभावेन लाघवात् । त्रिपाद्यां पाठे वग्रहणस्यापि कर्तव्यत्वेन गौरवादित्यत आह ।  
चत्वस्येति ॥ यदि पष्ठस्य प्रथमे पादे इको यणचीत्यलैव मय उञो यणादेशविकल्पो  
विधीयेत । तर्हि किम्बुक्तमित्यत्र मोऽनुस्वार इति मकारस्य वकारे परे अनुस्वारस्स्यात् ।  
त्रिपाद्यां वत्वविधौ तु तस्यासिद्धत्वान्नानुस्वारः । त्रिपाद्यामनुस्वारविच्छेदपेक्षया वत्वविधेः परत्वा-  
दिति भावः । ईदूतौ च ॥ प्रगृह्यमित्यनुवर्तते । तच्च द्विवचनान्ततया विपरिणम्यते । शब्द-  
स्वरूपस्य विशेष्यत्वात्तदन्तविधिः । ईदूतौ च सप्तम्याविलेख सिद्धे अर्थग्रहणाद्यत्र सप्तम्या  
लुकि 'यदिशष्यते स लुप्यमानार्थाभिधायी' इति न्यायेन प्रकृतेरेव सप्तम्यर्थे पर्यवसानं तथाविध-  
त्वमीदूदन्तयोर्गम्यते । तथाच सप्तम्यर्थे पर्यवसन्नावीदूदन्तौ शब्दौ प्रगृह्यौ स्तः । इत्यक्षरार्थः ।  
फलितमाह । सप्तम्यर्थ इत्यादिना । सोमो गौरी अधिश्रित इति ॥ गौर्यामित्यर्थः ।  
सुपां सुलुगिति सप्तम्या लुक् । प्रगृह्यत्वे प्रकृतिभावान्न यण् । वातप्रमीच्यादिसप्तम्यन्तन्तु नात्रो-  
दाहरणम् । तत्र सप्तम्या छुप्तत्वाभावेन प्रकृतेस्सप्तम्यर्थे अपवृत्तेः । मामकी तनू इति ॥  
मामक्यान्तन्वामित्यर्थः । सुपां सुलुगिति सप्तम्या लुक् । प्रगृह्येभ्यः परत इतिशब्दप्रयोगस्य  
पदकारैर्नियमितत्वात् । पदपाठे मामकी इति तनू इतीत्यत्र प्रगृह्यत्वं फलमत्र बोध्यम् । ननु  
ईदूतौ च सप्तम्याः इत्येव सूत्रयताम् । पष्ठ्याच अर्थद्वारा सम्बन्धो विवक्ष्यताम् । ततश्च  
सप्तम्यर्थे विद्यमानमीदूदन्तमित्यर्थस्य अर्थग्रहणं विनैव लाभादर्थग्रहणं किमर्थमिति पृच्छति ।  
अर्थग्रहणं किमिति ॥ कस्मै प्रयोजनायेत्यर्थः । किमित्यव्ययम् । वृत्ताविति ॥ अर्थ-

## ११० । अणोऽप्रगृह्यस्यानुनासिकः । (८-४-५७)

अप्रगृह्यस्याणोऽवसानेऽनुनासिको वा स्यात् । दधिँ-दधि । 'अप्रगृह्यस्य'  
किम् । अग्नी ।

। इति अच्सन्धिप्रकरणम् ।

## अथ हल्सन्धिप्रकरणम् ।

## १११ । स्तोः श्चुना श्चुः । (८-४-४०)

सकारतवर्गयोः शकारचवर्गाभ्यां योगे शकारचवर्गौ स्तः । हरिश्शेते ।  
रामश्चिनोति । सच्चित् । शार्ङ्गिञ्जय ।

ग्रहणसामर्थ्यात् लुप्तसप्तम्यर्थमात्रे पर्यवसन्नमित्यर्थो विवाक्षितः । ततश्च समासवृत्तौ लुप्तसप्तमीके ईदूदन्तपूर्वपदे सप्तम्यर्थमतिलङ्घ्य उत्तरपदार्थे प्रवृत्ते सति प्रगृह्यसंज्ञा न भवति । मा भूदिति ॥ माङि लुङ् सर्वलकारापवादः । वाप्यामश्वो वाप्यश्व इति ॥ वाप्यां अश्व इति विग्रहे सुप्सुपेति समासे वाप्यश्व इति रूपमित्यर्थः । अत्र वाप्यामिति सप्तम्या अधिकरणत्वमवगतम् । तच्चाधिकरणकारकं क्रियापेक्षम् । तत्र वाप्यामश्वो वर्तत इति क्रियाध्याहारे वर्तमानक्रियायां वाप्या अधिकरणत्वेन अश्वस्य कर्तृत्वेनान्वयात्तयोः परस्परमन्वयाभावाद-सामर्थ्यात् समासो नोपपद्यते । वाप्यां विद्यमानोऽश्व इति विद्यमानपदस्याध्याहारेऽपि अश्वपदे-नासामर्थ्यात् समासो न सम्भवति । अतः वाप्यामित्यस्य वाप्यां विद्यमाने अश्वे लक्षणया प्रवृत्तिं पुरस्कृत्य समासो वक्तव्यः । एवञ्च समासे लुप्तसप्तमीकस्य वापीशब्दस्य सप्तम्यर्थमतिलङ्घ्य तत्संसृष्टे आधेयभूते अश्वेऽपि प्रवृत्तेस्सप्तम्यर्थमात्रविश्रान्त्यभावान्नप्रगृह्यत्वमिति भावः । अणोऽप्रगृह्यस्य ॥ वा अवसान इत्यनुवर्तते । तदाह । अप्रगृह्येत्यादिना ॥ अत्र अण् पूर्व-णैव णकारेण व्याख्यानात् । ततश्च कर्तृ इत्यत्र नानुनासिकः । इत्यच्सन्धीति ॥ अल्पाच्-तरमिति सिद्धमनच्त्वादिति कथमनच्त्वमिति च सूत्रवार्तिकभाष्यप्रयोगादेवञ्जातीयस्थलेषु असन्देहार्थं सन्ध्यभावोऽभ्यनुज्ञातः । अतोऽत्र कुत्वचुत्वयोरभावेऽपि न दोषः । स्तोश्चुना श्चुः ॥ सूच तुश्चेति समाहारद्वन्द्वः । पुंस्त्वमार्षम् । इतरेतरयोगद्वन्द्वो वा । तथासत्येक-वचनमार्षम् । एवं श्चुना श्चुरित्यत्रापि श्चुनेति सहार्थे तृतीया । योगे इत्यध्याहार्यम् । ततश्च सहशब्दयोगाभावेऽपि तदर्थस्य गम्यत्वात्तृतीया युज्यते । अस्मादेव निर्देशात् । तदाह । सका-रतवर्गयोरित्यादिना ॥ अत्र स्थान्यादेशानां यथासंख्य भवति । ततश्च सकारस्य शकारः तवर्गस्य चवर्गः । तत्रापि त थ द ध नानां क्रमेण च छ ज झ ञाः इति फलितम् । त थ द ध नेत्यादि क्रमस्याप्यनादिलोकसिद्धत्वात् । श्चुना योगे इत्यत्र न यथासंख्यमित्युत्तरसूत्रे वक्ष्यते । ततश्च सकारस्य तवर्गस्य शकारेण चवर्गेण च यथासम्भवं योगे श्चुत्वं भवति । रामश्शेते इति ॥ रामस् शेत इति स्थिते शकारेण योगात् सकारस्य शकारः । श्चुना योग इत्यत्र न य थासङ्ख्यमित्यस्य प्रयोजनं दर्शयितुं सकारस्य चकारयोगेऽप्युदाहरति । रामश्चिनोतीति ॥

११२ । शात् । (८-४-४४)

शात्परस्य तवर्गस्य चुत्वं न स्यात् । विश्नः प्रश्नः ।

११३ । षुना षुः । (८-४-४१)

स्तोः षुना योगे षुः स्यात् । रामष्पष्टः । रामष्टीकते । पेष्टा । तट्टीका । चक्रिण्डौकसे ।

११४ । न पदान्ताद्वोरनाम् । (८-४-४२)

‘अनाम्’ इति लुप्तपष्टीकं पदम् । पदान्ताद्वर्गात्परस्यानामः स्तोः षुर्न स्यात् । षट् सन्तः । षट् ते । ‘पदान्तात्’ किम् । ईदृष्टे । ‘टोः’ किम् ।

रामस् चिनोतीति स्थिते चवर्गयोगात् सकारस्य शकारः । षुना योगे इत्यत्रापि यथासङ्ख्याश्रयणे तु इह सकारस्य शकारयोगाभावात् शकारो न स्यादिति भावः । सच्चिदिति ॥ सत् चित् इति स्थिते, षुत्वस्यासिद्धत्वात् जडत्वेन तकारस्य दत्वे, तस्य षुत्वेन जकारे, खरि चेति चत्वेन तस्य चकारे च रूपम् । शाङ्गिन् जयेति स्थिते, चवर्गयोगात् नकारस्य षुत्वं जकारः । शात् ॥ न पदान्तादिति पूर्वसूत्रात् नेत्यनुवर्तते । स्तोः षुना षुरित्यतः तोरिति, चुरितिचानुवर्तते । नतु सकारश्चकारश्च । शादिति दिग्योगे पञ्चमी । परस्येत्यध्याहार्यम् । तदाह । शात्परस्येत्यादिना । विश्न इति ॥ विच्छ गतौ । ‘यज याच यत् विच्छ प्रच्छ रक्षो नङ्’ इति नङ् । ‘छ्वोऽशङ्’ इति छस्य शः । डित्वात् गुणः । अत्र शकारयोगात् तवर्गायनकारस्य षुत्वेन जकारे प्राप्ते निषेधः । पूर्वसूत्रे षुना योगे इत्यत्रापि यथासङ्ख्याश्रयणे तु इह तवर्गायस्य नस्य षुना योगाभावेन षुत्वस्याप्रसक्ततया तन्निषेधो व्यर्थस्त्यात् । एवञ्च अस्मादेव निषेधात् पूर्वसूत्रे षुना योगे इत्यत्र न यथासङ्ख्याश्रयणमिति विज्ञायते । प्रश्न इति ॥ प्रच्छ ज्ञाप्तायान् । पूर्ववत् नडादि । अत्र ‘ग्रहिज्या’ इति सम्प्रसारणम् । ‘प्रश्नेचासन्नकाले’ इत्यादिनिर्देशात् । अत्र वर्गपञ्चमानां नासिकास्थानाधिक्येऽपि तत्तद्वर्गायैरस्ति सावर्ण्यमिति तुल्यास्यसूत्रे अवोचाम् । षुनाऽष्टुः ॥ स्तोरित्यनुवर्तते । तदाह । स्तोरिति ॥ अत्रापि स्थान्यादेशानां यथासङ्ख्यम् । नतु षुयोगे इत्यत्र । रामष्पष्ट इति ॥ रामस् षष्ट इति स्थिते पकारयोगात् सस्य षुत्वेन पः । अत्रापि षुना योग इत्यत्र न यथासङ्ख्यामिलस्य प्रयोजनं दर्शयितुं सकारस्य तवर्गयोगेऽपि उदाहरति । रामष्टीकत इति ॥ टौक गतौ । तट्टीकेति ॥ तस्य टौकेति विग्रहः । तद् टौका इति स्थिते दुत्वेन दस्य डत्वे चत्वंम् । चक्रिण्डौकस इति ॥ टौक गतौ । चकिन् टौकसे इति स्थिते तवर्गयोगात् नस्य दुत्वेन णत्वम् । न पदान्तात् ॥ अनामिति तोरित्यस्य विशेषणम् । नतु भिन्नविभक्तिकमेतत् । कथं तद्विशेषणमित्यत्र आह । अनामिति लुप्तपष्टीकमिति ॥ नामवयवभिन्नस्येत्यर्थः । स्तोऽष्टुरित्यनुवर्तते । तदाह । पदान्तादित्यादिना । ईदृष्टे इति ॥ ‘ईड् लुतां’ आत्मनेपदा । ईड् ते इति स्थिते, खरि चेति डस्य चत्वं, ततः परस्य

सर्पिष्टमम् । ‘अनामन्वतिनगरीणामिति वाच्यम्’ (वा ५०१६) । षण्णाम् ।  
षण्णवतिः । षण्णगर्यः ।

११५ । तोः षि । (८-४-४३)

तवर्गस्य पकारे परे न ष्टुत्वम् । सन्पष्टः । ‘झलां जशोऽन्ते’ (सू ८४) ।  
वागीशः । चिद्रूपम् ।

११६ । यरोऽनुनासिकेऽनुनासिको वा । (८-४-४५)

यरः पदान्तस्यानुनासिके परेऽनुनासिको वा स्यान् । एतन्मुरारिः—एत-  
द्मुरारिः । स्थानप्रयत्नाभ्यामन्तरतमे स्पर्शे चरितार्थो विधिरयं रेफे न प्रवर्तते ।

तकारस्य श्रुत्वम् । तस्य टवर्गात् परत्वेऽपि पदान्तात् परत्वाभावात् न दुत्वनिषेधः । सर्पिष्टम-  
मिति ॥ सर्पिष् तमम् इति स्थिते स्वादिष्वसर्वनामस्थान इति, अन्तर्वृत्तिर्ना विभक्तिमाश्रित्य वा,  
पदत्वात् पकारस्य पदान्तत्वात्ततः परस्य तकारस्य दुत्वनिषेधो न भवति । पदान्ताट्वर्गात्परत्वा-  
भावात् । नच पकारस्य ‘झलाञ्जशोऽन्ते’ इति जडत्वेन डकारे सति तकारस्य टोः परत्वात् दुत्व-  
निषेधस्त्यादेवेति वाच्यम् । ‘ह्रस्वात्तादौ तद्धित’ इति पत्वस्यासिद्धत्वेन जडत्वाभावात्,  
इह आदेशप्रत्यययोरिति पत्वन्तु न भवति । ‘अपदान्तस्य मूर्द्धन्य’ इत्यधिकारात् ।  
अनाम् नवति ॥ श्रुत्वप्रतिषेधे नाम एव पर्युदासो न भवति । किन्तु नवतिनगरीशब्दावयव-  
नकारस्यापि पर्युदासो वक्तव्य इत्यर्थः । षण्णामिति ॥ षप् नामिति स्थिते ‘स्वादिष्वसर्व-  
नामस्थाने’ इति पदान्तत्वात् पस्य जडत्वेन डकारे ‘प्रत्यये भाषायान्नित्यम्’ इति तस्य णकारः ।  
अत्र टवर्गयोगात् नकारस्य दुत्वम् । नपदान्तादिति निषेधस्तु न । अनामिति पर्युदासात् ।  
षण्णवतिरिति ॥ षडधिका नवतिरिति विग्रहः । अत्रापि नकारस्य न दुत्वनिषेधः । नवति-  
शब्दस्यापि पर्युदासात् । षण्णगर्य इति ॥ पृथक्पदे । न तु कर्मधारयः । ‘दिक्स्ङ्गधे संज्ञा-  
याम्’ इति नियमात् । अत्रापि नपदान्तादिति नगरीशब्दे नकारस्य दुत्वनिषेधो न भवति ।  
नगरीशब्दस्यापि पर्युदासात् । तोष्णि ॥ श्रुतिरिति नेति चानुवर्तते । तदाह । तवर्गस्येति  
सन्पष्ट इति ॥ अत नकारस्य पकारयोगात् दुत्वं प्राप्तं निषिध्यते । अस्मादेव ज्ञापकात्  
शुना श्रुत्यत्र शुना योगे इत्यत्र यथासङ्गधेनेति विज्ञायते । झलाञ्जशोऽन्ते इत्यन्तन्धि-  
निरूपणे प्रसङ्गादुपन्यस्तम् । हल्सन्धिप्रस्तावे पुनस्तदुपन्यासः । यरोऽनुनासिके ॥ न पदान्ता-  
शोरित्यतः पदान्तादित्यनुवर्तते । तच्च पष्ठान्ततया विपरिणम्यते । तदाह । यरः पदान्तस्येति ॥  
एतन्मुरारिरिति कर्मधारयः । एतद् मुरारिरिति स्थिते दस्य अनुनासिको नकारः दन्तस्थान-  
साम्यात् स्पृष्टप्रयत्नसाम्याच्च । ननु चतुर्मुख इत्यत्रापि रेफस्य अनुनासिको णकारस्तस्यात्, रेफ-  
णकारयोः स्पृष्टेपत्स्पृष्टप्रयत्नभेदेऽपि मूर्धस्थानान्तर्यादित्यत आह । स्थानेति ॥ एतन्मुरारि-  
रित्यादौ स्थानतः प्रयत्नतश्चान्तरतमे स्पर्शे चरितार्थः लब्धप्रयोजनोऽयमनुनासिकाविधिः स्थान-  
मात्रेण आन्तर्यमादाय रेफे न प्रवृत्तिमर्हतीत्यर्थः । ‘यूनि लब्धे तु युवतिर्जरे रमते कथम्’ इति

चतुर्मुखः । 'प्रत्यये भाषायां नित्यम्' (वा ५०१७) । तन्मात्रम् चिन्मयम् ।  
 कथं तर्हि 'मदोदग्राः ककुच्चन्तः' इति । यवादि (रा २५०) गणे द्कारनि-  
 पातनात् ।

११७ । तोलि । (८-४-६०)

तवर्गस्य लकारे परे परस्वर्गः स्यात् । तल्लयः । विद्वान्स्थितिरिति ।  
 नकारस्यानुनासिको लकारः ।

११८ । उदः स्थास्तम्भोः पूर्वस्य । (८-१-६१)

उदः परयोः स्थास्तम्भोः पूर्वस्वर्गः स्यात् । 'आदेः परस्य' (सू ४४)  
 उत्थानम् । उत्तन्मनम् । अत्राद्योपस्य महाप्राणस्य सस्य तादृश एव थकारः ।

न्यायादिति भावः । प्रत्यये भाषायां नित्यम् ॥ वर्णिकमेतत् । भाषा लौकिकप्रयोगः । तत्र  
 प्रत्यये द्विधमाने अनुनासिके परतः प्रागुक्तोऽनुनासिको नित्यं भवतांत्यर्थः । तन्मात्रमिति ॥  
 तत् प्रमाणं यस्य तत्तन्मात्रं 'प्रमाणे द्वयमजुद्वयमात्रवः' इति मात्राप्रत्ययः । चिन्मयमिति ॥  
 'नित्यं बुद्धयगादिभ्यः' इत्यत्र नित्यमिति योगविभागात्तादृशमयम् । कथं तर्हीति ॥ यदि प्रत्यये  
 परे नित्यमनुनासिकस्त्यात् तदा मदोदग्राः ककुच्चन्त इति कान्दिवासप्रयोगः कथमित्याक्षेपः । मनुष्यः  
 प्रत्ययत्वेन तस्मिन् परे द्कारस्य अनुनासिकनकारावद्यन्मावादिति भावः । परिहरति ।  
 यवादीति ॥ यवादिगणे ककुच्चच्छब्दे द्कारस्य निर्देशात् तस्यानुनासिकः । यदि तत्र द्कारस्य  
 नकार एव इष्टस्त्यात् तर्हि नकारमेव लापवाग्निर्दिष्टेति भावः । तोलि ॥ अनुत्वारस्य ययो-  
 ल्यतः परस्वर्ग इत्युत्तरति । तदाह । तवर्गस्येत्यादिना । तल्लय इति ॥ तस्य ल्य इति  
 विग्रहः । तद् ल्य इति स्थिते दस्य परस्वर्गः परान्तमित्यनुत्कारस्वर्गो भवति । स च लकार  
 एव । अन्यस्य तत्प्राप्त्यर्थाभावात् । अत्र नकारस्येति ॥ विद्वान् स्थितिरिति विद्वान्  
 लिङ्गान्ति स्थिते नकारस्य स्थानिनः अनुनासिकस्य परस्वर्गो लकारो भवत् आन्तर्यामु-  
 नासिक एव लकारो भवतांत्यर्थः । उदस्स्थास्तम्भोः ॥ 'अनुत्वारस्य ययि परस्वर्गः' इत्यत्र  
 नमासिर्निर्दिष्टमपि स्वर्गग्रहणमिह निष्कृष्य नन्द्यद्यते । एकदेशे स्वरितत्वप्रतिज्ञानात् । उद  
 इति पञ्चमी । अतस्तन्मादिभ्युत्तरस्येति परिभाषया उदः परयोरिति लभ्यते । तदाह । उदःपर-  
 योरिति । पूर्वस्येति ॥ पूर्वनिमित्तस्य उदो द्कारस्य दस्वर्गः न आदेशस्त्यादित्यर्थः ।  
 पूर्वस्वर्गश्चायमर्थोऽन्त्यपरिभाषया स्यान्तम्भोरन्तादेशो न भवतांत्याह । आदेः परस्येति ॥  
 अनया परिभाषया स्यान्तम्भोरप्यवयवस्य नकारस्यैव भवतांत्यर्थः । उत्थानमिति ॥ प्रा-  
 गानिनिवृत्ता । भावे ल्युट् । उत्तन्मनमिति ॥ 'प्रथमं प्रतिशब्दे' भावे ल्युट् । तन्मु रोवन  
 इति लुङिर्वा निर्दिष्टत्वात् वा वाहुः । स्यान्तम्भोरिति पञ्चम्यापञ्चनिर्देशस्य उभयसाधारण-  
 वात् । ननु उदः स्यान्नमित्यत्र नकारस्य पूर्वस्वर्गविधौ पूर्वनिमित्तं द्कारः नन्ववर्णाश्च तत्र द

तस्य 'झरो झरि--' (सू ७१) इति पाक्षिको लोपः । लोपाभावपक्षे तु थकारस्यैव श्रवणम् । नतु 'खरि च' (सू १२१) इति चत्वेम् । चत्वे प्रति थकार-स्यासिद्धत्वात् ।

## ११९ । झयो होऽन्यतरस्याम् । (८-४-६२)

ध नाः पञ्चैव । दन्तस्थानसाम्यात् स्पृष्टप्रयत्नसाम्याच्च । नतु लकारः सकारश्च । तयोःस्थानसाम्येऽपि विवृतप्रयत्नत्वात् । नापि लकारः ईषस्स्पृष्टत्वात् । एतदतिरिक्ताश्च सर्वे वर्णाः भिन्नस्थानकत्वान्न दकारसवर्णाः । ततश्च पूर्वनिमित्तभूतदकारसवर्णाः त थ त ध नाः पञ्चापि सकारस्य प्राप्ताः । स्थानीभूतसकारेण दन्तस्थानत आन्तर्यस्य पञ्चस्वप्यविशिष्टत्वात् । आभ्यन्तरप्रयत्नत आन्तर्यस्य च पञ्चस्वप्यभावात् । स्थानीभूतसकारस्य विवृतप्रयत्नत्वात् एतेषां च पञ्चानां स्पृष्टप्रयत्नत्वात् । अतोऽत्र बाह्यप्रयत्नत एवान्तर्यमादाय पञ्चस्वन्यतमव्यवस्थामाह । अत्राघोषस्य महा-प्राणस्य सस्य तादृश एव थकार इति ॥ अघोषस्येत्यनेन श्वासवतो विवारवतश्चेत्यु-क्तप्रायम् । समनियतत्वात् । स्थानीभूतस्तावत् सकारः अघोषश्वासविवारमहाप्राणात्मकयत्न-चतुष्टयवान् । तस्य त थ द ध नेषु प्रथमतृतीयपञ्चमा न भवन्ति । तेषां अल्प-प्राणत्वात् । नापि चतुर्थो भवति । तस्य घोषनादसंवारयत्नकत्वात् । द्वितीयस्तु थकारः अघोषश्वासविवारमहाप्राणात्मकयत्नचतुष्टयवान् । अतस्स एव थकारः पूर्वनिमित्तभूतदकारसवर्णः सकारस्य भवतीत्यर्थः । एवञ्च उद् स्थानमिति स्थिते दकारस्य 'खरिच' इति चत्वेन तकारे सकारस्य पूर्वसवर्णे थकारे उत्थानमित्येकतकारं द्विथकारञ्च रूपं सिद्धं । एवं उत्थ् तम्भनमित्यत्रापि योज्यम् । तत्र द्वितकारमेकथकारञ्चेति विशेषः । तस्येति ॥ सकारादेशस्य थकारस्येत्यर्थः । एवञ्च प्रथम-थकारस्य लोपपक्षे एकतकारमेकथकारञ्च रूपमिति भावः । नतु प्रथमथकारस्य लोपाभावपक्षे एकतकारं द्विथकारं च रूपमित्यनुपपन्नं । प्रथमथकारस्य खरिचेति चत्वे सति द्वितकारमेकथकार-मित्यापत्तेरित्यत आह । लोपाभावेति । असिद्धत्वादिति ॥ खरिचेति सूत्रापेक्षया उदस्स्थादित्यस्य परत्वादिति भावः । उद् त् तम्भनमिति त्रितकारपाठस्तु प्रामादिकः । उक्त-प्रक्रियाया उभयत्रापि साधारण्यात् । केचित्तु 'न मुने' इत्यत्र नेति योगविभागमभ्युपगम्य पूर्व-सवर्णस्य थकारस्य चत्वे प्रत्यसिद्धत्वाभावाच्चत्वे उद्तत्तम्भनमिति त्रितकाररूपं कथञ्चित् साधया-मासुः । तत्तु मूलकृतो न सम्मतम् । मूले उभयसाधारण्येनैव प्रक्रियानिरूपणात् । वस्तुतस्तु 'दीर्घा-दाचार्याणाम्' इत्युत्तरं अनुस्वारस्य ययि परसवर्णः, वा पदान्तस्य, तोलिं, उदस्स्थास्तम्भ्वोः पूर्वस्य, झयो होऽन्यतरस्याम्, शदछोऽद्रीति पदसूत्रीपाठोत्तरं झलाज्झश् झाशि, अभ्यासे चर्च, खरि च, वाऽवसाने, अणोऽप्रगृह्यस्यानुनासिकः, इति पञ्चसूत्रीपाठ इति हलो यमामिति सूत्रस्थभाष्यसम्मतस्सूत्रक्रमः । एवञ्च खरि चेति चत्वे कर्तव्ये उदस्स्थास्तम्भ्वोरिति पूर्वसवर्णस्य थकारस्य असिद्धत्वाभावाच्चत्वे उद्तत्थानमिति द्वितकारमेकथकारञ्च रूपम् । उद्तत्तम्भनमिति तु त्रितकारमेव रूपमिति शब्देन्दुशेखरे प्रपञ्चितम् । झयो हः ॥ झय इति पञ्चमी । परस्येत्यध्या-हार्यम् । ह इति षष्ठी । उदस्स्थास्तम्भ्वोरित्यतः पूर्वस्येति अनुस्वारस्य ययित्यतः सवर्ण इति चानु-

झयः परस्य हस्य पूर्वसवर्णो वा स्यात् । घोषवतो नादवतो महाप्राणस्य संवृतकण्ठस्य हस्य तादृशो वर्गचतुर्थ एवादेशः । वाग्घरिः--वाग्हरिः ।

१२० । शश्छोऽटि । (८-४-६३)

पदान्ताज्झयः परस्य शस्य छो वा स्यादटि । दस्य चुत्वेन जकारे कृते ।

१२१ । खरि च । (८-४-५५)

खरि झलां चरः स्युः । इति जकारस्य चकारः । तच्छिवः--तच्छिवः । 'छत्वममीति वाच्यम्' (वा ५०२५) । तच्छ्लोकेन--तच्छ्लोकेन । अमि किम् । वाक् इच्योतति ।

वर्तते । तदाह । झयः परस्येत्यादिना ॥ वाग्घरिरित्युदाहरणम् । वाच् शब्दश्चकारान्तः, कुत्वं जश्त्वम् । वाग् हरिरिति स्थिते हकारस्य पूर्वसवर्णविधौ गकारः पूर्वनिमित्तम् । तत्सवर्णाः क, ख, ग, घ, ङाः पञ्च । तेषां हकारेण स्थानिना स्थानत आन्तर्यमविशिष्टम् । आभ्यन्तरप्रयत्नसाम्यन्तु पञ्चानामपि हकारेण स्थानिना न विद्यते । स्पृष्टविवृतप्रयत्नभेदात् । अतः बाह्ययत्नतः आन्तर्यमादाय पञ्चस्वन्यतमव्यवस्थामाह । घोषवत इत्यादिना ॥ स्थानीभूतो हकारः घोषनादसवारमहाप्राणाल्ययत्नचतुष्टयवान् । तस्य क ख ग घ ङेषु प्रथमतृतीया न भवन्ति । तेषां अल्पप्राणत्वात् । द्वितीयः खकारो न भवति । तस्य अधोपश्वासविवारयत्नकत्वात् चतुर्थस्तु घकारः घोषनादसवारमहाप्राणवान् । अतस्सएव घकारो हकारस्य भवतीत्यर्थः । ततश्च वाग्घरिरिति भवति । पूर्वसवर्णभावे तु वाग् हरिरिति । शश्छोऽटि ॥ झय इति पञ्चम्यन्तमनुवर्तते । श इति पष्ठेकवचनम् । तदाह । झयः परस्य शस्येति ॥ तद् शिव इति स्थिते दकारस्य चुत्वेन जकारे कृते जकारस्य चकार इत्यन्वयः । केनेत्यत आह । खरि च ॥ झलाञ्जझशीत्यतो झलामिति, अभ्यासे चर्चेत्यतश्चरिति, चानुवर्तते । तदाह । खरि पर इत्यादिना । इति जकारस्य चकार इति ॥ स्थानत आन्तर्यादिति भावः । ततः छत्वम् । ननु प्रागित्यपि बोध्यम् । छत्वस्य चुत्वचर्चै प्रत्यसिद्धत्वात् । हलो यमामिति सूत्रस्य भाष्यसम्मतसूत्रक्रमेण चुत्वेन जकारे कृते शस्य छत्वं ततो जकारस्य चर्चम् । ननु छत्वात् प्राक् चर्चम् । चर्चं प्रति छत्वस्यासिद्धत्वात् । तच् छिव इति ॥ स चासौ शिवश्चेति तस्य शिव इति वा विग्रहः । चोः कुरिति कुत्वन्तु न । चुत्वस्यासिद्धत्वात् । छत्वममीति वाच्यम् ॥ शश्छोऽटीति सूत्रे अटीति विहाय अमीति वक्तव्यमित्यर्थः । शश्छोऽमीति सूत्रं पठनीयमिति यावत् । तच् श्लोकेनेति ॥ सचासौ श्लोकश्च, तस्य श्लोक इति वा, विग्रहः । लकारस्य अङ्-वहिर्भूतत्वात् तत्परकस्य शकारस्य सूत्रपाठतः छत्वे अप्राप्ते वार्तिकमिदम् । वाक् इच्योततीति ॥ अत्र तु कुत्वं भवत्येव । चकारस्य स्वाभाविकतया चुत्वावयवत्वाभावेन असिद्धत्वाभावात् । अत्र

## १२२ । मोऽनुस्वारः । (-८-३-२३)

मान्तस्य पदस्यानुस्वारः स्याद्बलि । 'अलोऽन्त्यस्य' (सू ४२) । हरिं वन्दे । 'पदस्य' इति किम् । गम्यते ।

## १२३ । नश्चापदान्तस्य झलि । (-८-३-२४)

नस्य मस्य चापदान्तस्य झल्यनुस्वारः । यशांसि । आक्रंस्यते । 'झलि' किम् । मन्यते ।

## १२४ । अनुस्वारस्य ययि परसवर्णः । (-८-४-५८)

स्पष्टम् । अङ्कितः । अञ्चितः । कुण्ठितः । शान्तः । गुम्फितः ।

चकारस्य अम्बहिर्भूतत्वात् तत्परकशकारस्यात्र न छत्वम् । मोऽनुस्वारः ॥ पदस्येत्यधिकृतम् । म इति पठ्यन्तं पदस्य विशेषणं, तदन्तविधिः, हलि सर्वेषामित्यतो हलीत्यनुवर्तते । तदाह । मान्तस्येत्यादिना ॥ अलोऽन्त्यस्येति उपतिष्ठत इति शेषः । ततश्च मान्तस्य पदस्य यः अन्त्यः अल् तस्येत्यर्थः । पदान्तस्य मस्येति फलितम् । हरिं वन्द इति ॥ हरिम् वन्द इति स्थिते मस्यानुस्वारः । गम्यत इति ॥ गम्ल् गतौ । कर्मणि लट्, 'भावकर्मणोः' इत्यात्मनेपदं यक् । अत्र मस्य पदान्तत्वाभावाच्चानुस्वारः । नश्चापदान्तस्य झलि ॥ चकारान्मस्येत्यनुवृण्यते, अनुस्वार इति च । तदाह । नस्येत्यादिना । यशांसीति ॥ यशश्शब्दात् जस् । जश्शसोर्दिशः । 'नपुंसकस्य झलच' इति नुम् । शान्तमहत् इति दीर्घः । यशान् सि इति स्थिते, नकारस्य अनुस्वारः । आक्रंस्यत इति ॥ क्रमु पादविक्षेपे । आङ्पूर्वात् कर्तरि लृट् 'आङ् उद्गमने' इति तङ् । स्यतासी लृलुटोरिति स्यः । स्नुक्रमोरिति नियमाच्चेट् । आक्रम् स्य त इति स्थिते मस्य अपदान्तत्वात् पूर्वणाप्राप्ते वचनम् । मन्यस इति कर्मणि लट् तङ् यक् । अत्र मस्य झत्परकत्वाभावाच्चानुस्वारः । अपदान्तत्वाच्च न पूर्वणम् । अनुस्वारस्य ययि । स्पष्टमिति ॥ अनुवर्त्यपदान्तराभावादिति भावः । अङ्कित इति ॥ अङ्क पदे लक्षणेच्चेति नुरादैर् नोपधः । नश्चापदान्तस्येति कृतानुस्वारस्य निर्देश इति केचित् । प्यन्तात् कः इति निष्ठायां सेटीति णिलोपः, अनुस्वारस्यानेन परसवर्णः, परनिमित्तमत्र ककारः, तत्सवर्णः कवर्गः, सः अनुस्वारस्य भवन् नासिकारथानसाम्यात् डकार एव भवति । अञ्चित इति ॥ अञ्चु गतिपूजनयोः । नोपधः । तस्मात् कः । अञ्चेः पूजायामिति इट् । नाञ्चेः पूजायामिति निषेधात् अनिदितामिति नलोपो न । अत्र नश्चापदान्तस्येत्यनुस्वारस्य परसवर्णो ञकारः । कुण्ठित इति ॥ 'कुठि प्रतिघाते' इदित्वान्नुम् कः इट् । अत्र नश्चेत्यनुस्वारस्य परसवर्णो ञकारः । शान्त इति ॥ शम् उपशमे कः । वा दान्तशान्तेत्यादिनिपातनाच्चेट् । अनुनासिकस्य क्रीति दीर्घः । नश्चेति मस्यानुस्वारः । तस्य परसवर्णः नकारः । गुम्फित इति ॥ गुम्फ ग्रन्थे द्वितीयान्तः चतुर्थान्तो वा नोपधः । कः इट् । 'नोपधात्थफान्ताद्वा' इत्यकिच्चपक्षे नलोपो न । अत्र नश्चेत्यनुस्वारस्य परसवर्णः



‘कुर्वन्ति’ इत्यत्र णत्वे प्राप्ते तस्यासिद्धत्वादनुस्वारे परसवर्णे च कृते तस्या-  
सिद्धत्वान्न णत्वम् ।

१२५ । वा पदान्तस्य । (८-४-५९)

पदान्तस्यानुस्वारस्य ययि परे परसवर्णो वा स्यात् । त्वङ्करोपि—त्वं  
करोपि । सय्यन्ता—संयन्ता । सव्वत्सरः—संवत्सरः । यँल्लोकम्—यं लोकम् ।  
अत्रानुस्वारस्य पक्षेऽनुनासिका यवलाः ।

१२६ । मो राजि समः कौ । (८-३-२५)

क्विवन्ते राजतौ परे समो मस्य म एव स्यात् । सम्राट् ।

१२७ । हे मपरे वा । (८-३-२६)

मकारः । ननु कृन्धातेर्लट्, झिः झोन्तः तनादिहृन्भ्य ऊः, गुणः रपरत्वम् । ‘अत उत् सार्व-  
धातुके’ उकारस्य यण् । न भकुर्लुरामिति निषेधात् वोंरुपधाया इति दीर्घो न । कुर्वन्तीति रूपम् ।  
अत्र नकारस्य नश्चापदान्तस्येत्यनुस्वारं वाधित्वा परत्वात् रषाभ्यामिति णत्वं स्यात् । नच  
त्रिपाद्यान्त्रश्चापदान्तस्येत्यपेक्षया रषाभ्यामित्यस्य परत्वात्पूर्वत्रासिद्धमित्यसिद्धत्वात् अनुस्वारे  
सति परसवर्णे च नकारस्यैव श्रवणमिति वाच्यम् । एवमपि परसवर्णविधिना प्राप्तस्य नकारस्य  
रषाभ्यामिति णत्वप्राप्तेर्दुर्वारत्वादित्यत आह । कुर्वन्तीत्यादि ॥ रषाभ्यामित्यपेक्षया पर-  
सवर्णस्य परतया णत्वे कर्तव्ये अनुस्वारस्थानिकपरसवर्णस्य नकारस्यासिद्धत्वान्न णत्वमिति  
भावः । वा पदान्तस्य ॥ अनुस्वारस्य ययि परसवर्ण इत्यनुवर्तते । तदाह । पदान्तस्ये-  
त्यादिना । त्वङ्करोपीति ॥ त्वम् करोपीति स्थिते मोऽनुस्वारः परसवर्णो ङकारः । तदभावपक्षे  
अनुस्वार एव श्रूयते । अत्रेति ॥ सम् यन्तेति स्थिते मोऽनुस्वारः । तस्य परनिमित्तभूतय-  
कारसवर्णः अनुनासिक एव यकारो भवति । आन्तर्यात् । तथाच सय्यन्तेति रूपम् । एवं संव-  
त्सर इति स्थिते अनुस्वारस्य परसवर्णः अनुनासिको वकारः । सव्वत्सर इति रूपम् । यं लोक-  
मिति स्थिते, अनुस्वारस्य परसवर्णोऽनुनासिको लकारः । यँल्लोकमिति रूपम् । परसवर्णाभाव-  
पक्षे तु अनुस्वार एवेत्यर्थः । मो राजि ॥ म इति प्रथमान्तं मोऽनुस्वार इत्यतः म इति  
स्थानपछ्यन्तमनुवर्तते । सम इत्यवयवपठौ । प्रत्ययग्रहणपरिभाषया किग्रहणेन किप्रत्ययान्त-  
लाभः । तदाह । क्विवन्त इत्यादिना । म एवेति ॥ नत्वनुस्वार इत्यर्थः । मस्य मविधान-  
मनुस्वारनिवृत्त्यर्थमिति भावः । सम्राडिति ॥ राजृ दीप्तौ । सम्पूर्वात् सत्सूद्विषद्वुहे-  
त्यादिना किप् । ब्रथेति पत्वम् । जश्त्वेन डत्वम् । चर्त्वम् । अत्र मोऽनुस्वारो न भवति ।  
हे मपरे वा ॥ मोऽनुस्वार इत्यतः म इति पछ्यन्तमनुवर्तते । मो राजीत्यतः म इति प्रथमान्त-  
मनुवर्तते । मः परो यस्मादिति विग्रहः । तदाह । मपरे इत्यादिना ॥ ह्यल्यतीति

मपरे हकारे परे मस्य म एव स्याद्वा । ‘हल्, हल, चलने’ । किम् हलयति—किं हलयति । ‘यवलपरे यवला वेति वक्तव्यम्’ (वा ४९०२)

१२८ । यथासंख्यमनुदेशः समानाम् । (१-३-१०)

समसम्बन्धी विधिर्यथासंख्यं स्यात् । किँ ह्यः—किं ह्यः । किँ हलयति—किं हलयति । किँ ह्यादयति—किं ह्यादयति ।

१२९ । नपरे नः । (८-३-२७)

नपरे हकारे परे मस्य नः स्याद्वा । किन् हुते—किं हुते ।

१३० । ङोः कुक्कुशरि । (८-३-२८)

ङकारणकारयोः कुक्कुकावागमौ वा स्तः शरि । कुक्कुकोरसिद्धत्वा-

प्यन्ताणिच् । ‘ज्वल हल हल नमामनुपसर्गाद्वा’ इति मित्वाणौ मितां ह्रस्वः । यवल-परे ॥ यवलाः पराः यस्मादिति विग्रहः । यवलपरके हकारे परे मस्य म एव वा स्यादित्यर्थः । यथासङ्ख्यम् ॥ साम्यमिह सङ्ख्यातो विवक्षितम् । अनुदेशः विधानम् । समानामिति यदि कर्मणि पठ्यते तर्हि स्थान्यादिभिस्समसङ्ख्यानां यत्र विधानम्, यथा एचोऽयवायाव इत्यादौ, तत्रैव यथासङ्ख्यं प्रवृत्तिस्स्यात् । ‘समूलाकृतजीवेषु हन् कृञ् ग्रहः’ इत्यत्र न स्यात् । तत्र विधेयस्य णमुल एकत्वात् । अतस्समानामिति सम्बन्धसामान्ये पठ्यते । एवञ्च समूलाद्युपपदानां हनादि-धातूनाञ्च समसङ्ख्यानामुपादानेन एकस्य प्रत्ययस्य विधिरपि समसङ्ख्याकसम्बन्धी विधिरेवेति तत्रापि यथासङ्ख्यप्रवृत्तिर्निर्वाधा । तदाह । समसम्बन्धी विधिरिति । यथासङ्ख्य-मिति ॥ सङ्ख्याशब्देनात्र प्रथमत्वद्वितीयत्वादिरूपास्सङ्ख्याघटितधर्माः विवक्षिताः । तान् अनति-क्रम्य यथासङ्ख्यम् । ततश्च एचोऽयवायाव इत्यादिषु प्रथमस्य स्थानिनः प्रथम आदेशः, द्वितीयस्य द्वितीय इत्येवक्रमेण स्थान्यादेशतन्निमित्तादीनां समसङ्ख्याकानां क्रमेण अन्वयः प्रतिपत्तव्य इति फलितः । प्रकृते च यपरके हकारे परे मकारस्य यकारः, वपरके वः, लपरके लः, इति सिध्यति । किँ ह्य इति ॥ मस्य यत्वे रूपम् । ह्य इत्यव्ययम् । पूर्वैर्दुरित्यर्थः । यत्वाभावे मोऽनुस्वारः । किँ हलयतीति ॥ मस्य वत्वं, हल चलने, णिच् । किँ ह्यादयतीति ॥ मस्य लत्वं, ह्यादी सुखे च, णिच् । नपरे नः ॥ हे इति वेति म इति चानुवर्तते । नः परो यस्मादिति विग्रहः । तदाह । नपरे हकार इत्यादिना । किन् हुत इति ॥ हुङ् अप-नयने, मस्य नत्वे रूपम् । तदभावे मोऽनुस्वारः । ङोः कुक्कुशरि ॥ ‘हे मपरे वा’ इत्यतः वेत्यनुवर्तते । कुक्च दुक्चेति समाहारद्वन्द्वः । आगमाविति ॥ एतच्च आद्यन्तौ टकि-ताविति लभ्यम् । यथासङ्ख्यपरिभाषया ङकारस्य कुक्, णकारस्य दुक् । उभयत्र ककार इत्, उकार उच्चारणार्थः । प्राङ् पठः, सुगण् पठः, इति स्थिते, यथाक्रमं कुकि दुकि च तयोः पूर्वावयवत्वेन पदान्तत्वात् जश्त्वमाशङ्क्याह । कुक्कुकोरिति । चयो द्वितीयाः ॥

जज्ञत्वं न । 'चयो द्वितीयाः शरि पौष्करसादेरिति वाच्यम्' (वा ५०२३) ।

प्राङ्स्वप्पटः—प्राङ्पटः—प्राङ् पटः । सुगण्ट्पटः—सुगण्ट्पटः—सुगण्पटः ।

१३१ । डः सि धुट् । (८-३-२९)

डात्परस्य सस्य धुट् स्यात् । पट्सन्तः—पट्सन्तः ।

१३२ । नश्च । (८-३-३०)

नकारान्तात्सस्य धुट् स्यात् । सन्तस्यः—सन्तस्यः ।

१३३ । शि तुक् । (८-३-३१)

नस्य पदान्तस्य शे परं तुक्वा स्यात् । 'शञ्छोऽटि' (सू १२०) इति

पौष्करसादिव्यञ्जस्य चयो द्वितीया इत्यर्थभ्रमं वारयति । पौष्करसादिराचार्य इति ॥ तथाच विकल्पः फलनानि भावः । प्राङ् पट इति कुकि रूपम् । चयो द्वितीया इति पक्षे प्राङ् ख् पट इति रूपम् । नचात्र खकारस्य खरि चेति चत्वंम् । खकारारम्भविधिसामर्थ्यात् चयो द्वितीया इति, नादिन्याकोश इति सूत्रभाष्यपर्याप्तमिदम् । प्राङ् पट इति कुगभावे रूपम् । एवं दुस्यपि सुगण्ट् पट इत्यादि । डस्सि धुट् ॥ ड इति पञ्चमी । ततश्च तस्मादित्युत्तरस्येति परिभाषया नाति समसं पठ्यं सम्पद्यते डात्परस्य सस्येति । हे सपरे वेल्लतो वेल्लनुवर्तते । तदाह । डात्परस्येत्यादिना ॥ तस्मिन्निति निर्दिष्ट इति नेह भवति । उभयनिर्देशे पञ्चमनिर्देशो वर्तमान् परत्वादिनि न्यायान् । धुट् इति चतुर्थविधकारनिर्देशः । उकार इत् । उकार उच्चारणार्थः । धुट् इति द्वितीयविधौ तत्सामर्थ्याच्चत्वं स्यात् । अन्यथा उकारमेव विदध्यात् । चतुर्थविधेस्तु न तत्सामर्थ्यम् । प्रथमविधौ नस्य चयो द्वितीया इत्यापत्तौ तन्निवृत्त्या चरितार्थत्वात् । पट् सन्त इति ॥ पट् इति पकारस्य जज्ञत्वेन डः, पट् सन्त इति स्थिते चत्वंस्यासिद्धत्वात् । डात् परत्वात् सस्य धुट् आद्यवयवः । तस्य चत्वेन उकारः । चयो द्वितीया इति तु न । चत्वंस्यासिद्धत्वात् । ततो लक्ष्यभेदान् डस्य चत्वेन डः । नश्च ॥ सि धुट् इति, वेतिचानुवर्तते । न इति पञ्चमी । तस्मादित्युत्तरस्येति परिभाषया नाति पठ्यं सम्पद्यते । तदाह । नकारान्तान् परस्येति । सन्तस्येति ॥ धुटि शस्य चत्वंम् । शि तुक् ॥ पूर्वसूत्रान् न इति पञ्चम्यन्तमनुवृत्तमिह पञ्चम्यन्तमाश्रियते । शञ्छाधिकाराश्रयणात् पदस्येत्यधिकृतम् । अवयवपञ्चम्यन्तमार्थायते । हे सपरे वेल्लतो वेल्लनुवृत्तम् । तदाह । पदान्तस्य नस्येत्यादिना ॥ नान्तस्य पदस्येन्युचितम् । उकार उच्चारणार्थः । सन् शम्भुरिति स्थिते नकारस्यान्तावयवस्तुक् । ननु तुगग्रहणं व्यर्थम् । डस्सि धुडिजनः धुवेवानुवृत्त्य नकारात् परस्य सस्य विधायितम् । खरि चेति चत्वं सन्तशम्भुरित्यस्य सिद्धेरित्यत आह । शञ्छोऽटितीति छत्वविकल्प इति ॥ शकारस्येति शेषः । धुटो विधौ तु नस्य परादित्वात्पदान्तत्वभावात् छत्वत्र स्यात् । छत्वविधेः पदाधिकारस्यत्वेन पदान्तात् ज्ञयः परस्यैव सस्य तत्प्रवृत्ते-

छत्वविकल्पः । पक्षे 'झरो झरि—' (सू ७१) इति चलोपः । सञ्छम्भुः—  
सञ्छम्भुः—सञ्छशम्भुः—सञ्छम्भुः ।

अछौ अचछा अचशा अशाविति चतुष्टयम् ।

रूपाणामिह तुक्छत्वचलोपानां विकल्पनात् ॥

१३४ । डमो ह्रस्वादचि डमुणित्यम् । (८-३-३२)

ह्रस्वात्परो यो डम् तदन्तं यत्पदं तस्मात्परस्याचो नित्यं डमुडागमः  
स्यात् । प्रत्यङ्गात्मा । सुगण्णीशः । सन्नच्युतः ।

भाष्ये सिद्धान्तितत्वात् । अन्यथा विन्पो विरफूशिनित्यादावपि शस्य छत्वापत्तेः । पक्ष इति ॥  
कदा चित् झरो झरीति तुक्स्तकारस्य ङ्चुत्वमापन्नस्य लोप इत्यर्थः । सञ् छम्भुरिति ॥  
तकारस्य चुत्वमापन्नस्य लोपे सति नकारस्य ङ्चुत्वेन अकारे रूपम् । सञ् च् छम्भुरिति ॥  
चुत्वमापन्नस्य तकारस्य लोपाभावे नकारस्य च ङ्चुत्वे अकारे रूपम् । तुक्को जडत्वन्तु न । जडत्वे  
तस्यासिद्धत्वात् । अत एव ङ्चुत्वोत्तरमपि जडत्वम् । सञ् च् शम्भुरिति ॥ शस्य छत्वाभावे  
तकारनकारयोः ङ्चुत्वे च रूपम् । सञ्शम्भुरिति ॥ तुक्ः अभावे नकारस्य चुत्वे रूपम् । तदिदं  
रूपचतुष्टयं उक्तक्रमं श्लोकेन सङ्गृह्णाति । अछाविति ॥ तुक्छत्वचलोपानां विकल्पनात् अछौ  
अचछा अचशा अशाविति रूपाणाञ्चतुष्टयमित्यन्वयः । डमो ह्रस्वात् ॥ डम् प्रत्याहारः । डम्  
इति पञ्चम्यन्तम् । तद्विशेषणत्वात् पदस्येत्यधिकृतं पञ्चम्यन्ततया विपरिणम्यते । डम्  
इति च ह्रस्वादिति विशेषणसम्बन्धमनुभूय पदविशेषणत्वं भजत् तदन्तपरम् । डम् इति पञ्चमी-  
बलात् अचीति सप्तमी पृथगर्थः । तदाह । ह्रस्वात्पर इत्यादिना । डमुडागम इति ॥  
टकार इत्, उकार उच्चारणार्थः । संज्ञायां कृतं टित्वमानर्थक्यात् तदङ्गन्यायान् संज्ञिभि-  
स्सम्बध्यते । ततश्च हुट् पुट् नुट् इति त्रय आगमाः फलिताः । टित्वादच आद्यवयवाः यथासंख्यं  
प्रवर्तन्ते । हे मपरे वेति वाग्रहणानुवृत्तिशङ्काव्युदासार्थं नित्यग्रहणम् । प्रत्यङ्गात्मा इति ॥  
प्रत्यङ् आत्मेति स्थिते आकारात् प्राक् हुट् । सुगण्णीश इति ॥ गण सङ्ख्याने, गुरादिः ।  
प्यन्ताद्विचि णिलोपः । ननु किप् । अनुनासिकस्य क्रीणि दीर्घप्रसङ्गात् । डमुटि कर्तव्ये  
णिलोपस्तु न स्थानिवत् । पूर्वतासिद्धे न स्थानिवदित्युक्तेः । सुगण् ईश इति स्थिते ईकारात्  
प्राक् पुट् । सन्नच्युत इति ॥ सन् अच्युत इति स्थिते अकारात् प्राक् नुट् । नच परमदण्डि-  
नावित्यत्र परम दण्डिन् औ इति स्थिते प्रत्ययलक्षणेन अन्तर्वर्तिविभक्त्या पदत्वान्नुट् स्यादिति  
वाच्यम् । उत्तरपदत्वेचापदादिविधाविति प्रत्ययलक्षणप्रतिषेधात् । वस्तुतस्तु उत्तरपदत्वे चेति  
प्रत्ययलक्षणप्रतिषेधो यत् उत्तरपदस्य कार्यित्वं तत्रैव प्रवर्तते । अन्यथा पदव्यवायेऽपीति निषेधो  
मापवापेनेत्यत्र न स्यात् । अतः परमदण्डिनेत्यत्र डमुडागणाय उचि च पदे इत्यतः पदे  
इत्यनुवर्त्य अजादेः पदस्य डमुडिति व्याख्येयमिति शब्देन्दुशेखरे प्रपञ्चितम् । समस्तुटि ॥

१३५ । समः सुटि । (८-३-५)

समो रुः स्यात्सुटि । 'अलोऽन्त्यस्य' (सू ४२)

१३६ । अत्रानुनासिकः पूर्वस्य तु वा (८-३-२)

अत्र रूपकरणे रोः पूर्वस्यानुनासिको वा स्यात् ।

१३७ । अनुनासिकात्परोऽनुस्वारः । (८-३-४)

अनुनासिकं विहाय रोः पूर्वस्मात्परोऽनुस्वारागमः स्यात् । 'खरवसानयोर्विसर्जनीयः' (सू ७६) ।

१३८ । विसर्जनीयस्य सः । (८-३-३४)

खरि विसर्जनीयस्य सः स्यात् । एतदपवादेन 'वा शरि' (सू १५१) इति पाक्षिके विसर्गे प्राप्ते । सम्पुङ्गानां सो वक्तव्यः' (वा ४८९२) । सँस्क-

सम इति पष्ठ्यन्तम् । 'मनुवसो रुसम्बुद्धौ' इत्यतः रूपहणमनुवर्तते । तदाह । समो रुस्स्यात् सुटिति ॥ रु इत्युकार इत् । अलोऽन्त्यस्येति उपतिष्ठत इति शेषः । सम्पूर्वात् करोतेस्तृचि 'सम्परिभ्यां करोतां भूषणे' इति मुडागमे सम् स्कर्तेति स्थिते मस्य रुत्वम् । सर् स्कर्तेति स्थिते । अत्रानुनासिकः ॥ 'मनुवसो रुसम्बुद्धौ' इति रुत्वविध्यनन्तरमिदं पठितम् । अतः अत्रेत्यनेन रूपकरणे इत्यर्थो गम्यते । पूर्वत्वञ्च रु इत्यपेक्षया ज्ञेयम् । प्रकृतत्वात् । तदाह । अत्र रूपकरणे रोः पूर्वस्यानुनासिको वा स्यादिति ॥ उत्तरसूत्रे अनुनासिकाभावपक्षानुवादादेव सिद्धे वाग्रहणं स्पष्टार्थम् । परस्य नित्यं रुत्वम्, पूर्वस्य तु अनुनासिकविकल्प इति वैषम्यस्य सिद्धस्यैव द्योतनार्थस्तु शब्देऽपि स्वार्थ एव । इदमेवाभिप्रेत्य मूले विवरणवाक्ये वाग्रहणन्तु लक्ष्मिमिति प्रौढमनोरमायां मूलकृतैव उक्तम् । अनेन सूत्रेण सर् इत्यत्र सकारादकारः । अनुनासिकः सँस्कृता । अनुनासिकात् ॥ अनुनासिकादिति त्यल्लोपे पञ्चमा । विहायेति गम्यम् । पूर्वस्येत्यनुवर्तते । पञ्चम्यन्ततया विपरिणम्यते । पूर्वत्वञ्च रुत्वकृतेरेकापेक्षया । परत्वञ्च रोः पूर्ववर्णस्तदपेक्षया । तदाह । अनुनासिकं विहायेति ॥ अनुनासिकाभावपक्षे इत्यर्थः । आगमत्वं परशब्द-लभ्यम् । ततश्च सकारादकारस्य अनुनासिकाभावपक्षे अकारान् परः अनुस्वारागमः । सं-स्कृता । अथ रेफस्य विसर्गविधिं स्मारयति । खरवसानयोरिति । विसर्जनीयस्य सः ॥ खरवसानयोरित्यतो मण्डूकश्रुत्या खरीत्यनुवर्तने । एकदेशे स्वरितत्वप्रतिज्ञानात् । केचित्तु विसर्गवर्णनात् खरीत्याधिकम् । अवसानस्य तु न सम्बन्धः । व्याख्यानादित्याहुः । तदाह । खरीति ॥ विसर्जनीयस्य स इति सिद्धे सम्पुङ्गानामिति पुनर्विधानं व्यर्थमित्यत आह । एतदपवादेनेति ॥ पुनर्विधानं वा शरीति पाक्षिकविसर्गवाधनार्थमिति भावः । सम्पुङ्गाना-

तां—संस्कृता । ‘समो वा लोपमेके’ इति भाष्यम् । लोपस्यापि रुप्रकरणस्थत्वा-  
दनुस्वारानुनासिकाभ्यामेकसकारं रूपद्वयम् । द्विसकारं तूक्तमेव । तत्र ‘अनचि  
च’ (सू ४८) इति सकारस्य द्वित्वपक्षे त्रिसकारमपि रूपद्वयम् । अनुस्वार-  
विसर्गजिह्वामूलीयोपध्मानीयमानामकारोपरि शर्पु च पाठस्योपसङ्ख्यात-  
त्वेनानुस्वारस्याप्यच्त्वात् । अनुनासिकवतां त्रयाणां ‘शरः खयः’ (वा ५०१९)  
इति कद्वित्वे षट् । अनुस्वारवतामनुस्वारस्यापि द्वित्वे द्वादश । एषामष्टाद-

मिति ॥ सम् पुम् कान् एतेषां विसर्गस्य सकारो वक्तव्य इत्यर्थः । अनेन वार्तिकेनात्र विस-  
र्गस्य नित्यमेव सत्वमिति शेषः । संस्कर्तेति ॥ अनुनासिकपक्षे रूपम् । संस्कर्तेति ॥  
अनुस्वारपक्षे रूपम् । उभयत्रापि द्विसकारत्वमेव । समोवेति ॥ समो मस्य सुटि लोपे एके  
आचार्या इच्छन्तीत्यर्थः । एकशब्दोऽन्यपर्यायः । ‘एके मुख्यान्यकेवला’ इत्यमरः । लोपपक्षेऽपि  
अनुस्वारानुनासिकाभ्यामेकसकारं रूपद्वयमित्याह । लोपस्यापीति ॥ अत्रानुनासिकः  
पूर्वस्य तु वेल्ल रोः पूर्वस्येत्युपलक्षणं रुप्रकरणविधेयस्य लोपस्यापि । अन्यथा  
रुप्रकरण इत्यर्थकस्य अत्रेल्यस्य वैयर्थ्यात् । एवमनुनासिकात् परोऽनुस्वार इत्यत्र  
रोः पूर्वस्मादित्यपि । ततश्च समो मलोपस्यापि रुप्रकरणस्थतया लोपात्पूर्ववर्तिनः  
अकारस्य कदाचिदनुनासिकः तदभावपक्षे अकारात् परः अनुस्वारागमः इत्येवमनुस्वारानुना-  
सिकाभ्यामेकसकारं रूपद्वयमित्यर्थः । द्विसकारन्तु उक्तमेवेति ॥ रुत्वपक्षे इति शेषः ।  
ननु लोपपक्ष एव अनचि चेति सुट्सकारस्य द्वित्वेन द्विसकाररूपद्वयस्य सिद्धत्वात् सम-  
स्सुटीति रुत्वविधानं व्यर्थमित्यत आह । तत्रेति ॥ तत्र द्विसकाररूपयोः मध्ये रुत्वे सति  
तत्स्थानिकसकारस्य अनचि चेति द्वित्वपक्षे त्रिसकारमपि रूपद्वयमित्यर्थः । एतदर्थमेव रुत्ववि-  
धानमिति भावः । स्कोरिति लोपस्तु न । रुत्वस्यासिद्धत्वात् । नच लोपपक्ष एव सुट्सकारस्य  
अनचि चेति द्वित्वे प्रथमसकारस्य तेनैव सूत्रेण पुनर्द्वित्वे त्रिसकारमपि रूपद्वयं सिद्धमिति समो  
रुत्वविधिव्यर्थ एवेति वाच्यम् । लक्ष्ये लक्षणस्य सकृदेव प्रवृत्तिरिति न्यायात् । ननु वर्णसमा-  
म्नाये अनुस्वारस्य पाठाभावात् अनच्त्वात् ततः परस्य सकारस्य कथमनुस्वारपक्षे द्वित्वमित्यत  
आह । अनुस्वारविसर्गेति ॥ एतच्च हयवरट्सूत्रे भाष्ये स्थितम् । अकारोपरीति ॥  
इकाराद्युपरि पाठे पयःसु इत्यादौ इणः परस्य विहितमादेशप्रत्यययोरिति पत्वं स्यादिति भावः ।  
कश्चित्तु इणष्प इति पत्वं स्यादिति वदन् ब्राम । तत्र विसर्गस्यैव पत्वविधेः । एवञ्च अनु-  
नासिकपक्षे एकसकारं द्विसकारं त्रिसकारमिति त्रीणि रूपाणि । एवमनुस्वारपक्षेऽपि त्रीणि  
रूपाणीति स्थितम् । अनुनासिकवतामिति ॥ अनुनासिकपक्षे एकद्वित्रिसकाराणां कद्वित्वे  
त्रीणि, तदभावे त्रीणीति षडित्यर्थः । ननु ककारस्य अचः परत्वाभावात् कथमनचि चेति द्वित्व-  
मित्यत आह । शरः खय इतीति ॥ शरः परस्य खयो द्वे वा स्त इति वार्तिकार्थः । एवञ्च अनु-  
नासिकपक्षे द्विककाराणि त्रीणि रूपाणि एकककाराणि त्रीणीति षड्रूपाणि स्थितानि । अनुस्वार-  
पक्षे तु द्वादशरूपाणीत्याह । अनुस्वारवतामिति ॥ अनुस्वारस्यापीत्यपिना वकारसङ्ग्रहः ।

शानां तकारस्य द्वित्वे वचनान्तरेण पुनर्द्वित्वे चैकतं द्वितं त्रितमिति चतुष्पञ्चाशत् । अणोऽनुनासिकत्वेऽष्टोत्तरं शतम् ।

१३९ । पुमः खय्यम्परे । (८-३-६)

अम्परे खयि पुमृशब्दस्य रुः स्यात् । व्युत्पत्तिपक्षे 'अप्रत्ययस्य' (सू १५५) इति पत्वपर्युदासात् ऋकः पयोः प्राप्तौ, अव्युत्पत्तिपक्षे तु षत्व-

अनुस्वारपक्षे एकद्वित्रिसकाराणां रूपाणामनुस्वारस्य शर्षु पाठस्योपसङ्ख्यातत्वेन शर्वात् द्वित्वविकल्पे सति द्व्यनुस्वाराणि त्रीणि (३) एकानुस्वाराणि त्रीणि (३) इति षट् ॥ (६) ॥ अथ षण्णामप्येषां शरः खय इति ककारस्य द्वित्वविकल्पे सति द्विककाराणि षट् (६) ॥ एकककाराणि षट् (६) इत्यनुस्वारपक्षे द्वादश (१२) इत्यर्थः । एवञ्च अनुनासिकपक्षे षट् (६) अनुस्वारपक्षे द्वादश (१२) इत्यष्टादश रूपाणि । एषामिति ॥ उक्तानां अष्टादशानां रूपाणां तकारस्य अचो रहाभ्यामिति द्वित्वविकल्पे सति प्रथमस्य तकारस्य यणोमय इति पुनर्द्वित्वे एकैकस्य एकतं द्वितं त्रितमिति सङ्कलनया एकतान्यष्टादश (१८) द्वितान्यष्टादश (१८) त्रितान्यष्टादश (१८) इति सङ्कलनया चतुरधिकपञ्चाशद्रूपाणि (५४) सम्पन्नानीत्यर्थः । अणोऽनुनासिकत्व इति ॥ अणोऽप्रगृह्यस्यानुनासिक इति तकारादकारस्य अनुनासिकत्वविकल्पे सति अनुनासिक्ये चतुष्पञ्चाशत् (५४) तदभावे चतुष्पञ्चाशत् (५४) इति सङ्कलनया अष्टाधिकं शतं (१०८) रूपाणि सम्पन्नानीत्यर्थः । पुमः ॥ रुग्रहणमनुवर्तते । अम् परो यस्मादिति विग्रहः । तदाह । अम्परे खयीति ॥ पुमान् कोकिल इति कर्मधारये सुपो धातुप्रातिपदिकयोरिति सुब्लुकि संयोगान्तस्य लोप इति सकारलोपे पुम् कोकिल इति स्थिते मस्य रुत्वम् अनुनासिकानुस्वारविकल्पः विसर्गः सम्पुङ्गानामिति सः । ननु विसर्जनीयस्य स इत्येव सिद्धे सम्पुङ्गानामित्यत्र पुङ्ग्रहणं व्यर्थमित्यत आह । व्युत्पत्तीत्यादि ॥ ऋकः पयोः प्राप्तयोस्सम्पुङ्गानामिति स इत्यन्वयः । विसर्जनीयस्य स इति सत्त्वापवादं कुण्वोः ऋकः पौ चेति विधिं बाधितुं पुङ्ग्रहणमित्यर्थः । ननु 'इदुदुपधस्य चाप्रत्ययस्य' इति पत्वविधिः कुण्वोरित्यस्यापवादः । अतस्तं पत्वविधिं बाधितुं पुङ्ग्रहणमित्येव वक्तुमुचितमित्यत आह । अप्रत्ययस्येति पत्वपर्युदासादिति ॥ पूजो डुम्सुन्वित्यौणादिकप्रत्ययस्य मकारस्थानिकत्वात् विसर्गस्येति भावः । ननु उणादयः अव्युत्पन्नानि प्रातिपदिकानीति आयनेयीति सूत्रस्थभाष्यरीत्या औणादिकप्रत्ययान्तेषु प्रकृतिप्रत्ययविभागाभावात् कथमिहाप्रत्ययस्येति पर्युदास इत्यत आह । व्युत्पत्तिपक्ष इति ॥ औणादिकशब्देषु प्रकृतिप्रत्ययविभागव्युत्पादनमस्तिनास्तीति पक्षद्वयमादेशप्रत्यययोरिति सूत्रभाष्ये स्थितम् । तत्र व्युत्पत्तिपक्षे पुंसशब्दस्य डुम्सुन् प्रत्ययान्ततया तत्र मकारस्थानिकविसर्गस्य अप्रत्ययस्येति पर्युदासेन इदुदुपधस्य चाप्रत्ययस्येति पत्वस्य तत्र न प्रसक्तिः । अतः तत्र कुण्वोरिति विधिं बाधितुं सम्पुङ्गानामिति पुङ्ग्रहणमित्यर्थः । अव्युत्पत्तीति ॥ औणादिकशब्देषु प्रकृतिप्रत्ययविभागाभावपक्षे अप्रत्ययस्येति पर्युदासस्यात्राप्रसक्तेरिदुदुपधस्येति प्रसक्तं पत्वं बाधितुं सम्पुङ्गानामिति पुङ्ग्रहणमित्यर्थः । पुंस्कोकिल

प्राप्तौ । सम्पुङ्गानाम्—' (वा ४८९२) इति सः । पुँस्कोकिलः—पुँस्कोकिलः । पुँस्पुत्रः—पुँस्पुत्रः । 'अम्परे' किम् । पुंक्षीरम् । 'खयि' किम् । पुंदासः । 'ख्याञादेशे न' (वा १५९१) । पुंख्यानम् ।

### १४० । नश्छव्यप्रशान् । (८-३-७)

अम्परे छवि नकारान्तस्य पदस्य रुः स्यात् । न तु प्रशान्शब्दस्य । विसर्गः । सत्वम् । श्चुत्वम् । शार्ङ्गिँश्छिन्धि—शार्ङ्गिँश्छिन्धि । चक्किँस्त्रायस्व—चक्किँस्त्रायस्व । पदस्य किम् । हन्ति । 'अम्परे' किम् । सन्त्सरुः । त्सरुः खङ्गमुष्टिः । 'अप्रशान्' किम् । प्रशान्तनोति ।

### १४१ । नृन्पे । (८-३-१०)

'नृन्, इत्यस्य रुः स्याद्वा पकारे परे ।

इत्यनुनासिकपक्षे रूपम् । पुँस्कोकिल इत्यनुस्वारपक्षे रूपम् । ननु 'चक्षिङ् व्यक्तायां वाचि' अस्मात् ल्युट्, अनादेशः, चक्षिङः ख्याञ्, पुंसः ख्यानं पुङ्गयानमित्यत्रापि पुमो मस्य रुत्वं स्यादित्यत आह । ख्याञादेशे नेति ॥ भाष्ये 'चक्षिङः ख्याञ्' इति पठित्वा पूर्वत्रासिद्धमित्यादि-द्वकाण्डे रपाभ्यामिति णत्वविध्यनन्तरं 'ख्याञश्च यो वा' इति पठितमिति वक्ष्यते । एवञ्च यत्वस्यासिद्धतया खकारस्य अम्परकत्वाभावात् 'पुमः खयि' इति रुत्वन्नेत्यर्थः । पुंख्यान-मिति ॥ 'मोऽनुस्वारः' 'वा पदान्तस्य' इति परसवर्णविकल्पः । नच वर्जने प्रतिषेधः असनयो श्वेति अनादेशे परे प्रतिषेधात् कथमत्र ख्याञादेश इति वाच्यम् । ख्यादेशप्रयोजनपरवार्तिके पुङ्गयानमित्यादिप्रयोगात्तदुपपत्तेः । नश्छव्यप्रशान् ॥ न इति पृथ्वन्तं पदस्येत्याधि-कृतस्य विशेषणम् । तदन्तविधिः । अम्परे इत्यनुवर्तते, रु इति च । तदाह । अम्पर इत्यादिना ॥ अप्रशानिति पृथ्वर्थे प्रथमा । तदाह । नत्विति । विसर्ग इति ॥ शार्ङ्गिन् छिन्धि, चकिन् त्रायस्व, इति स्थिते नकारस्यानेन रुत्वं अनुनासिकानुस्वारविकल्पः । ततो विसर्गः सत्वं, सस्य श्चुत्वेन शकार इत्यर्थः । शार्ङ्गिँश्छिन्धीति ॥ अनुनासिकपक्षे रूपम् । शार्ङ्गिँश्छिन्धीति ॥ अनुस्वारपक्षे रूपम् । एवञ्चकिँस्त्रायस्वेत्यनुनासिकपक्षे । अनुस्वारपक्षे तु चक्किँस्त्रायस्वेति । ऋङ् पालने । डिच्वादात्मनेपदी । त्राहीति प्राचीनग्रन्थस्तु प्रामा-दिकः । त्रायत इति त्राः त्रा इवाचरति वा इत्याचारकिवन्तात् लोट् परस्मैपदमिति वा कथञ्चित् समाधेयम् । प्रशानिति ॥ प्रपूर्वात् शाम्यतेः क्तिप् । अनुनासिकस्य क्तीति दीर्घः । मो नो धातोरिति मस्य नः । तस्यासिद्धत्वान्नलोपो न । नृन्पे ॥ नृन् इति द्वितीयान्तं शब्दस्वरूपपरं पृथ्वन्तम् । पृष्ठास्तौत्रो लुक् । नलोपाभावोऽपि सौत्र एव । मनुवसोरु इत्यतः रु इत्यनुवर्तते । उभयधङ्वित्यतः उभयथेल्यनुवर्तते । कदाचित् भवति कदाचित्र-भवतीत्येवमुभयथा रुः प्रत्येतव्य इत्यर्थः । विकल्प इति यावत् । तदाह । नृनित्यस्येत्या-



## १४२ । कुप्वोः ऋकःपौ च । (८-३-३७)

कवर्गे पवर्गे च परे विसर्जनीयस्य क्रमाजिह्वामूलीयोपध्मानीयौ स्तः । चाद्विसर्गः । येन नाप्राप्तन्यायेन 'विसर्जनीयस्य सः' (सू १३८) इत्यस्यापवादोऽयम् । न तु 'शर्परे विसर्जनीयः' (सू १५०) इत्यस्य । तेन 'वासः क्षौमम्' इत्यादौ विसर्ग एव । नृः पाहि-नृः पाहि-नृः पाहि-नृः पाहि-नृः पाहि-नृः पाहि ।

## १४३ । कानाम्रोडिते । (८-३-१२)

दिना ॥ अलोऽन्त्यस्य । नृन् पाहीति स्थिते नस्य स्त्वम् । अनुनासिकानुस्वारविकल्पः । खरवसानयोरिति रेफस्य नित्यं विसर्गे प्राप्ते । कुप्वोः ऋकःपौ च ॥ कुप्वोः इतिच्छेदः । ओसस्सस्य स्त्वे तस्य खर्परत्वात् विसर्गः । जिह्वामूलीयस्य शर्पूपसङ्ख्यातत्वेन शर्त्वात् तस्य च विसर्गस्य खर्परे शरि वा विसर्गलोपो वक्तव्य इति लोपः । अतः सूत्रे कुप्वोरिति न विसर्गश्च्युते । विसर्जनीयस्य स इत्यतो विसर्जनीयस्येत्यनुवर्तते । तदाह । कवर्गे इत्यादिना ॥ क्रमादिति यथासङ्ख्यसूत्रलभ्यम् । चाद्विसर्ग इति ॥ 'शर्परे विसर्जनीयः' इत्यतो विसर्जनीय इत्यनुकृष्यत इत्यर्थः । चकारः पक्षे विसर्गसमुच्चयार्थ इति यावत् । अन्यथा जिह्वामूलीयोपध्मानीयाभ्यां विसर्गस्य बाध एव स्यादिति भावः । एवञ्च प्रकृते पकारे परे विसर्गस्य सत्वं बाधित्वा कदाचिदुपध्मानीयः कदाचिद्विसर्गः । तयोः उच्चारणे भेदः । इहादेशयोः कपावुच्चारणार्थौ, नतु विधेयकोटिप्रविष्टौ । ननु कुप्वोरिति जिह्वामूलीयोपध्मानीयविसर्गविधिना यथा विसर्जनीयस्य सत्वं बाध्यते, तथा शर्परे विसर्जनीय इति केवलविसर्गविधिरपि बाध्येत । तथाच वासः क्षौममित्यत्रापि कुप्वोरिति कदाचित् जिह्वामूलीयः कदाचिद्विसर्गश्च स्यातां । इष्यते तु केवलविसर्गः इत्यत आह । येन नाप्राप्तेति ॥ 'येन नाप्राप्ते यो विधिरारभ्यते स तस्यापवादः' । इति न्यायः । प्राप्तेति भावे क्तः । येनेति कर्तरि तृतीया । कर्तृकर्मणोरिति पृष्ठी तु न भवति । नलोकेति निषेधात् । द्वौ नञ्वावावश्यकत्वं द्योतयतः । यस्य विधेरवश्यं प्राप्तौ सत्यामित्यर्थः । अनेन न्यायेन कुप्वोरिति विधिः विसर्जनीयस्य स इत्यस्यैवापवादः । सत्वे प्राप्त एव तदारम्भात् । शर्परे विसर्जनीय इत्यस्य तु कुप्वोरिति नापवादः । कः करोतीत्यादौ शर्परे खरीत्यप्राप्तेऽपि कुप्वोरित्यस्यारम्भादित्यर्थः । तेनेति ॥ वासः क्षौममित्यादौ कुप्वोरिति विधिना शर्परे इत्यस्य बाधाभावेन शर्परे खरीति केवलविसर्ग एव भवतीत्यर्थः । नृः पाहि, नृः पाहि, इत्युपध्मानीयपक्षे अनुनासिक्ये अनुस्वारे च सति रूपद्वयम् । नृः पाहि, नृः पाहि, इति विसर्गपक्षे अनुनासिकानुस्वाराभ्यां रूपद्वयम् । नृन् पाहीति स्त्वाभावे रूपम् । तथाच पञ्च रूपाणि । सूत्रे पे इत्यकार उच्चारणार्थः । तथाच नृन् पुनातीत्यादावपि पञ्च रूपाणि भवन्ति । कानाम्रोडिते ॥ कानिति द्वितीयान्तं स्वरूपपरं पृष्यन्तम् । पृष्या-स्तौत्रो लुक् । नलोपाभावोऽपि सौत्र एव । अलोऽन्त्यपरिभाषया कान्शब्दान्तस्येति लभ्यते ।

कान्नकारस्य रुः स्यादाम्नेडिते परे । 'सम्पुङ्गानाम्' (वा ४८९२)  
इति सः । यद्वा ।

### १४४ । कस्कादिषु च । (८-३-४८)

ऋऌपयोरपवादः । एष्विण उत्तरस्य विसर्गस्य षः स्यात् । अन्यस्य  
तुं सः । काँस्कान्—काँस्कान् । कस्कः । कौतस्कुतः । सर्पिष्कुण्डिका । धनुष्क-  
पालम् । आकृतिगणोऽयम् ।

### १४५ । संहितायाम् । (६-१-७२)

इत्यधिकृत्य ।

### १४६ । छे च । (६-१-७३)

रु इत्यनुवर्तते । तदाह । कान्नकारस्येत्यादिना । सम्पुङ्गानामिति ॥ कान् इत्यस्य  
वीप्सायां द्विर्वचने कान् कान् इति स्थिते प्रथमनकारस्य रुत्वे अनुनासिकानुस्वारविकल्पः ।  
रेफस्य विसर्गः । तस्य विसर्जनीयस्य स इति सत्त्वं बाधित्वा कुप्वोरिति प्राप्तौ सम्पुङ्गानामिति  
सत्वमित्यर्थः । वस्तुतस्तु सम्पुङ्गानामिति वास्तविके कान् इति निष्फलमित्याह । यद्वेति ॥  
कस्कादिषु च ॥ इण इत्यनुवर्तते । इण इति पञ्चम्यन्तम् । विसर्जनीयस्य स इत्यतो  
विसर्जनीयस्येत्यनुवर्तते । कस्कादिष्विति विषयसप्तमी । कस्कादिगणे इणः परस्य विसर्गस्य  
पस्त्यादित्यर्थः । सोऽपदादावित्यतः स इति प्रथमान्तमनुवर्तते । कस्कादिषु अनिणः परस्य  
विसर्गस्य सत्त्वं स्यादित्यर्थः । तदेवं वाक्यद्वयं सम्पद्यते । कस्कादिषु तथाविधानामेव कृत-  
पत्वसत्वानां निर्देशादयं विषयविभागः । ऋऌपयोरपवाद इति ॥ ऋऌपयोरित्युप-  
लक्षणं कुप्वोरिति विहितविसर्गस्यापि । अन्यस्य तु स इति ॥ प्रकृते विसर्गस्य इणः  
परत्वाभावात् न पत्वम् । किन्तु सत्वमित्यर्थः । काँस्कानिति अनुनासिकपक्षे रूपम् ।  
काँस्कानिति अनुस्वारपक्षे रूपम् । अथ कस्कादिगणं पठति । कस्क इत्यादिना ॥  
वीप्सायां द्वित्वे पूर्वखण्डे अकारात् परस्य विसर्गस्य सत्वम् । कऌ कोऽल भोः इति प्रयोगे तु  
संहिताविरहात् सत्वाभावः । कस्कादिषु चेत्यस्य 'तयोर्वावाचि संहितायाम्' इति संहिताधि-  
कारस्थत्वादित्याहुः । कौतस्कुत इति ॥ वीप्सायां द्विर्वचने कुतः कुत आगत इत्यर्थे  
तत आगत इत्यण् । अव्ययानां भमात्वे टिलोपः । अतएव निपातनादव्ययात्त्याविति न ।  
सर्पिष्कुण्डिकेति ॥ अत्र इणः परत्वात् पत्वम् । एवं धनुष्कपालं, चतुष्कपालमित्यत्रापि ।  
ननु कस्कादिगणे काँस्कानित्यस्य पाठाभावात् कथं सत्वमित्यत आह । आकृतिगणो-  
ऽयमिति ॥ एवञ्च कस्कादित्वादेव काँस्कानित्यत्र सत्वसिद्धेस्सम्पुङ्गानामित्यत्र कान् ग्रहणं  
न कर्तव्यमिति भावः । संहितायाम् । इत्यधिकृत्येति ॥ छे चेत्यादि विधीयते इति  
शेषः । यद्यप्येतदिको यणचीत्यत्रैव वक्तव्यं, तथापि सूत्रक्रमानुरोधादिहोक्तम् । छे च ॥

ह्रस्वस्य छे परे तुगागमः स्यात्संहितायाम् । चुत्वस्यासिद्धत्वाज्जश्त्वेन दः । ततश्चर्त्वेस्यासिद्धत्वात्पूर्वं चुत्वेन जः । तस्य चर्त्वेन चः । चुत्वस्यासिद्धत्वात् 'चोः कुः' (सू ३७८) इति कुत्वं न । स्वच्छाया । शिवच्छाया ।

१४७ । आङ्माङोश्च । (६-१-७४)

एतयोश्छे परे तुक्स्यात् । 'पदान्ताद्वा' (सू १४९) इति विकल्पापवादः । आच्छादयति । माच्छिदत् ।

१४८ । दीर्घात् । (६-१-७५)

दीर्घाच्छे परे तुक्स्यात् । दीर्घस्यायं तुक्, न तु छस्य । 'सेनासुराच्छाया-' (सू ८२८) इति ज्ञापकात् । चेच्छिद्यते ।

१४९ । पदान्ताद्वा । (६-१-७६)

ह्रस्वस्य पितीत्यतः ह्रस्वस्येति तुगिति चानुवर्तते । संहितायामित्यधिकृतम् । तदाह । ह्रस्वस्येति ॥ तुक्कः ककार इत् । उकार उच्चारणार्थः । किच्वात् ह्रस्वस्यान्तावयवः । स्वस्य छायेति पष्ठीसमासे मुच्छकि वकारादकारस्य तुकि स्वत् छायेति स्थिते वस्तुगत्या प्रक्रियाकमं दर्शयति । चुत्वस्येत्यादिना चुत्वेन जः इत्यन्तेन ॥ ननु स्वच्छायेति स्थिते तुको ह्रस्वावयवस्य पदान्तत्वात् तत्स्थानिकवकारस्य चोः कुरिति कुत्वं स्यादित्याशङ्क्याह । चुत्वस्येति । आङ्माङोश्च ॥ छे तुगित्यनुवर्तते । तदाह । एतयोरिति ॥ आङ्माङोरित्यर्थः । ननु दीर्घादित्येव सिद्धे किमर्थमिदमित्यत आह । पदान्ताद्वेति विकल्पापवाद इति । आच्छादयति । माच्छिददिति ॥ तुकि पूर्ववत् प्रक्रिया । दीर्घात् ॥ छे तुगित्यनुवर्तते । तदाह । दीर्घात् छे परे तुक् स्यादित्यादिना ॥ 'उभयनिर्देशे पञ्चमीनिर्देशो बलीयान्' इति छकारस्य तुक् अन्तावयवस्यात् । ततश्च छिदिधातोर्यङि, द्वित्वे, हलादिशेषे, अभ्यासचर्त्वे, गुणो यङ्लुकोरिति अभ्यासगुणे, ताडि, चे छिद्यते इति स्थिते, छकारस्यान्तावयवे तुकि, तस्य चुत्वेन चकारे सति, तत्पूर्वस्य छकारस्य खरि चेति चर्त्वेन चकारे सति, चेच्चिद्यत इति एकारात् द्विचकारमेव रूपं स्यात्, छकारो न श्रूयेतत्यत आह । दीर्घस्यायं तुगिति ॥ ततश्च छकारात् प्राक् दीर्घस्योपरि तुकि जश्चचुत्वचर्त्वेपु चेच्छिद्यत इति भवति । छकारस्य खर्परकत्वाभावाच्चर्त्वेन्नभवतीति चकारात् छकारश्रवणं निर्वाधम् । ननु दीर्घस्यायन्तुगिति कुत इत्यत आह । सेनेति ॥ उत्तरसूत्रे पदान्तदीर्घात् छे तुग्विकल्पविधानादिदं सूत्रमपदान्तविषयमभिप्रेत्य उदाहरति । चेच्छिद्यत इति ॥ पदान्ताद्वा ॥ तुक्, छे, दीर्घात्, इत्यनुवर्तते । तदाह । दीर्घात् पदान्तादित्यादिना ॥ अयमपि

दीर्घात्पदान्ताच्छे परे तुग्वा स्यात् । लक्ष्मीच्छाया—लक्ष्मीछाया ।

। इति हल्सन्धिप्रकरणम् ।

## ॥ अथ विसर्गसन्धिप्रकरणम् ॥

‘विसर्जनीयस्य सः’ (सू १३८) । विष्णुस्त्राता ।

१५० । शर्परे विसर्जनीयः । (८-३-३५)

शर्परे खरि विसर्जनीयस्य विसर्जनीयः । न त्वन्यत् । कः त्सरुः ।

‘घनाघनः क्षोभणः’ इह यथायथं सत्त्वं जिह्वामूलीयश्च न ।

१५१ । वा शरि (८-३-३६)

शरि परे विसर्जनीयस्य विसर्जनीय एव वा स्यात् । हरिः शेते—हरि-  
श्शेते । ‘खर्परे शरि वा विसर्गलोपो वक्तव्यः’ (वा ४९०६) । राम स्थाता—  
रामः स्थाता । हरि स्फुरति—हरिः स्फुरति । पक्षे विसर्गे सत्वे च त्रैरूप्यम् ।

तुक् दीर्घस्यैव ननु छस्य । उक्तज्ञापकात् । इति हल्सन्धिः । विसर्जनीयस्य सः ॥  
हल्सन्धिनिरूपणे प्रसङ्गादिदं व्याख्यातमपि प्रकरणानुरोधात् पुनरुपन्यस्तं विसर्जनीयपदानुवृ-  
त्तिप्रदर्शनार्थम् । विष्णुस्त्रातेति ॥ विष्णुशब्दात् सुप्रत्यये तस्य सत्वे विसर्गे सति विष्णुः  
त्रातेति स्थिते सत्वम् । शर्परे विसर्जनीयः ॥ विसर्जनीयस्येत्यनुवर्तते । खरवसानयो-  
रित्यतः खर्प्रहणं मण्डूकप्लुला अनुवर्तते । शर् परो यस्मादिति बहुव्रीहिः । खर् विशेष्यम् ।  
तदाह । शर्परे खरीति ॥ विसर्गस्य विसर्गविधौ फलमाह । नत्वन्यदिति ॥ विसर्गस्य  
विसर्गविधानं तदितरपरिसङ्ख्यानार्थमिति भावः । किन्तदन्यदित्यत आह । इह यथायथ-  
मिति ॥ ‘यथास्वे यथायथम्’ इति निपातितम् । यथासम्भवमित्यर्थः । कः त्सरित्यत्र सत्त्वं,  
घनाघनः क्षोभण इत्यत्र कुप्वोरिति जिह्वामूलीयश्च न भवतीत्यर्थः । तथाच सत्वस्य कुप्वो-  
रित्यस्य चायमपवाद इत्युक्तं भवति । वा शरि ॥ विसर्जनीयस्येति विसर्जनीय इति चानु-  
वर्तते । विसर्गस्य विसर्गविधानञ्च तस्य सत्वपरिसङ्ख्यानार्थम् । वाग्रहणाच्च सत्वपरिसङ्ख्यानं  
पाक्षिकम् । तदाह । शरि परे इत्यादिना । हरिः शेते इति ॥ विसर्गस्य विसर्जनीयपक्षे  
सत्वपरिसङ्ख्यानं रूपम् । हरिश्शेते इति ॥ विसर्गस्य विसर्गविध्यभावपक्षे सत्वे सति सस्य  
श्चुत्वेन शकारे रूपम् । खर्परे शरि ॥ खर् परो यस्मादिति बहुव्रीहिः । शर् विशेष्यम् । खर्परेके  
शरि परे विसर्गस्य लोपविकल्पो वक्तव्य इत्यर्थः । लोपाभावपक्षे वा शरीति भवति । रामस्था-  
तेति ॥ रामः स्थातेति स्थिते विसर्गलोपे अविसर्गमेकसकारं रूपम् । एवं हरिस्फुरतीत्यत्रापि ।  
पक्षे इति ॥ विसर्गस्य लोपाभावपक्षे वा शरीति विसर्गे सति सविसर्गमेकसकारं रूपम् ।  
तदुभयाभावे तु सत्वे सति द्विसकारं रूपमिति रूपद्वयम् । ततश्च लोपपक्षसिद्धौ विसर्गेकसकार

‘कुप्वोः कः पौ च’ (सू १४२) । कः करोति—कः करोति । कः खनति—कः खनति । कः पचति—कः पचति । कः फलति—कः फलति ।

### १५२ । सोऽपदादौ । (८-३-३८)

विसर्जनीयस्य सः स्यादपदाद्योः कुप्वोः परयोः । ‘पाशकल्पककाम्ये-  
ष्विति वाच्यम्’ (वा ५०३३) । पयस्पाशम् । यशस्कल्पम् । यशस्कम् । यशस्का-  
म्यति । ‘अनव्ययस्येति वाच्यम्’ (वा ४९०१) । प्रातःकल्पम् । ‘काम्ये  
रोरेवेति वाच्यम्’ । (वा ४९०२) । नेह । गीःकाम्यति ।

### १५३ । इणः षः । (८-३-३९)

इणः परस्य विसर्गस्य पकारः स्यात्पूर्वविषये । सर्पिष्पाशम् । सर्पिष्क-  
ल्पम् । सर्पिष्कम् । सर्पिष्काम्यति ।

### १५४ । नमस्पुरसोर्गत्योः । (८-३-४०)

रूपसङ्कलनया त्रीणि रूपाणीत्यर्थः । कुप्वोः कः पौ च ॥ ह्रस्वनिधनिरूपणे व्याख्यातमन्येतत्  
प्रकरणानुरोधात् पुनरुपन्यस्तम् । कः करोतीति जिह्वामूलीयपक्षे । कः करोतीति विसर्गपक्षे । एव-  
मग्रेऽपि । सोऽपदादौ ॥ कुप्वोरित्यनुवर्तते । अपदादाविति तद्विशेषणम् । द्वित्वे एकवचनमार्षं  
प्रत्येकाभिप्रायं वा एकवचनम् । विसर्जनीयस्येत्यनुवर्तते । तदाह । विसर्जनीयस्येत्या-  
दिना ॥ कुप्वोरित्यस्यायमपवादः । पाशकल्पक ॥ एतद्वार्तिकं ग्रन्थकृता न धृतम् ।  
पयस्पाशमिति ॥ याप्ये पाशप् कुत्सितं पय इत्यर्थः । यशस्कल्पमिति ॥ ईपदसमाप्तौ  
कल्पप् । ईपदसमाप्तं यश इत्यर्थः । यशस्कमिति ॥ अज्ञाते कुत्सित इत्यादिना कः ।  
यशस्काम्यतीति ॥ यश आत्मन इच्छतीत्यर्थे सुप आत्मन इत्यनुवृत्तौ काम्यचेति काम्यच् ।  
सनाद्यन्ता इति धातुत्वाद्भादयः । अनव्ययस्य ॥ सोऽपदादाविति विधिः अव्ययविसर्गस्य  
न भवतीत्यर्थः । प्रातःकल्पमिति ॥ ईपदसमाप्तौ कल्पप् । ईपदसमाप्तः प्रातःकाल इत्यर्थः ।  
अधिकरणशक्तिप्रधानस्यापि प्रातश्शब्दस्य वृत्तिविषये शक्तिमत्प्रधानत्वन्नविरुध्यते । दोषा-  
भूतमहः दिवाभूता रात्रिरिति वत् । काम्ये रोः ॥ काम्यप्रत्यये परतः ह्रस्वानिकस्यैव  
विसर्गस्य सोऽपदादाविति विधिर्भवतीत्यर्थः । गीःकाम्यतीति ॥ गिरमात्मन इच्छतीत्यर्थे  
काम्यजादि पूर्ववत् । गृ धातोः क्रिपि ‘ऋत इद्धातोः’ इति इत्वे रपरत्वे रेफस्य विसर्गः ।  
तस्य च ह्रस्वानिकत्वाभावान्नसत्वम् । किन्तु कुप्वोरित्येव भवतीत्यर्थः । इणः ॥ इण  
इति पञ्चमी । परस्येत्यध्याहार्यम् । विसर्जनीयस्येत्यनुवर्तते । तदाह । इणः परस्येति ।  
पूर्वविषये इति ॥ अत्र कुप्वोरिति अपदादाविति अनव्ययस्येति काम्ये रोरेवेति च  
सम्बध्यत इति भावः । तेन उच्चैःकल्पं, दोःपाशं, गीः काम्यतीत्यादौ न पत्वमिति भावः ।  
सर्पिष्पाशमित्यादौ पूर्ववत् पाशवादि । नमस्पुरसोः ॥ इत उत्तरमपदादाविति न सम्ब-

गतिसंज्ञयोरनयोर्विसर्गस्य सः कुण्वोः परयोः । नमस्करोति । साक्षा-  
त्प्रभृतित्वात्कुण्वो योगे विभाषा गतिसंज्ञा । तदभावे नमः करोति । ‘पुरोऽ-  
व्ययम्’ (सू ७६८) इति नित्यं गतिसंज्ञा । पुरस्करोति । अगातित्वाच्चेह । पूः  
पुरौ पुरः प्रवेष्टव्याः ।

१५५ । इदुदुपधस्य चाप्रत्ययस्य । (८-३-४१)

इकारोकारोपधस्याप्रत्ययस्य विसर्गस्य षः स्यात्कुण्वोः । निष्प्रत्यूहम् ।  
आविष्कृतम् । दुष्कृतम् । ‘अप्रत्ययस्य’ किम् । अग्निः करोति । वायुः करोति ।

छते । विसर्जनीयस्य स इति कुण्वोरिति चानुवर्तते । तदाह । गतिसंज्ञयोरित्यादिना ॥  
कुण्वोरित्यस्यायमपवादः । नमस्करोतीति ॥ नमस् इति सकारस्य स्त्वे विसर्गे तस्य  
कुण्वोरिति विधिं बाधित्वा अनेन सत्वम् । ननु प्रादिषु पाठाभावात् कथन्नमश्चन्दस्य गतित्व-  
मित्यत आह । साक्षादिति । विभाषेति ॥ साक्षात् प्रभृतीनि चेत्यत्र विभाषा कृत्रीत्यतो  
विभाषेल्लनुवृत्तेरिति भावः । तदभाव इति ॥ गतित्वाभावपक्षे कुण्वोरिति जिह्वामूलीये सति  
नमः करोतीति रूपमित्यर्थः । पुरः प्रवेष्टव्या इति ॥ ‘पृ पालनपूरणयोः’ भ्राजभासेत्यादिना  
क्लिप्, उदोष्ठपूर्वस्येत्युत्वं, रपरत्वं, ततो जसि अनव्ययत्वेन गतित्वाभावान्न सत्वम् । अनव्ययत्व-  
सूचनार्थमेव पूः पुर इत्युक्तम् । इदुदुपधस्य ॥ विसर्जनीयस्येत्यनुवर्तते । इदुदुपधस्येति तद्वि-  
शेषणम् । इदुतौ उपधे यस्येति बहुव्रीहिः । कुण्वोरिति चानुवर्तते । तदाह । इकारोकारेति । अ-  
प्रत्ययस्येति ॥ प्रत्ययावयवभिन्नस्येत्यर्थः । प्रत्ययभिन्नस्य विसर्गस्येत्यर्थं तु कविभिः कृतमि-  
त्यत्रापि पत्वं स्यात् । तत्र पिसः प्रत्ययत्वेऽपि विसर्गमात्रस्य प्रत्ययत्वाभावात् । अत्र इदुच्चा-  
मप्रत्ययस्येत्येतावतैव इदुद्भयामुत्तरस्य विसर्गस्येत्यर्थस्य सिद्धत्वादुपधाग्रहणं न कर्तव्यमिति  
हयवरट् सूत्रे भाष्ये स्थितम् । “उपधाग्रहणन्नकरिष्यते । इदुद्भयान्तु परं विसर्जनीयं विशेष-  
यिष्यामः” इति । निष्प्रत्यूहमिति ॥ प्रत्यूहो विन्नः तस्याभावः निष्प्रत्यूहः । अर्थाभावे  
अव्ययीभावः । आविष्कृतमिति ॥ ‘प्रकाशे प्रादुराविस्स्यादित्यमरः’ । दुष्कृतमिति ॥ दुस्  
दुरिति प्रादौ पठितम् । तत्र प्रथमस्य सान्तस्य पत्वं निर्विवादम् । रेफान्तस्य तु इदुदुपधस्य  
सकारस्य यो विसर्जनीय इति हयवरट्सूत्रस्थभाष्यसम्मतपक्षान्तरे पत्वन्न भवति । तत्र  
विसर्जनीयस्य सकारस्थानिकत्वाभावात् । अग्निः करोतीति ॥ विसर्गस्य व्यपदे-  
शिवद्भावेन प्रत्ययावयवत्वादिति भावः । ननु मातृशब्दात् पञ्चम्येकवचनं ङसिः । ऋत उदिति  
ऋकारस्य अकारस्य च उकार एकादेशः । रपरत्वम् । मातुर् स् इति स्थिते रात् सस्येति  
सलोपः । मातुः कृपेल्यत्रापि पत्वं स्यात् । उर् इत्येकादेशस्य पूर्वान्तत्वेन अप्रत्ययतया तद-  
वयवरेफस्थानिकविसर्गस्य प्रत्ययावयवत्वाभावात् । नच उ इत्यस्यैव एकादेशतया पूर्वान्तत्वेऽपि  
रेफस्य प्रत्ययावयवत्वमस्तीति वाच्यम् । उरण्पर इत्यत्र आद्यन्तौ टकितावित्यतः अन्तग्रहणानु-  
वृत्तिमङ्गीकृत्य रेफस्य एकादेशान्तताया भाष्ये सिद्धान्तितत्वात् । अत एव च रदाभ्यामिति

‘एकादेशशास्त्रनिमित्तकस्य न षत्वम् । कस्कादिषु भ्रातृष्पुत्रशब्दस्य पाठात्’  
(वा ४९१५) । तेनेह न । मातुः कृपा । ‘मुहुसः प्रतिषेधः’ (वा ४९११) ।  
मुहुःकामा ।

१५६ । तिरसोऽन्यतरस्याम् । (८-३-४२)

तिरसो विसर्गस्य सो वा स्यात्कुप्वोः । तिरस्कृता—तिरःकर्ता ।

१५७ । द्विस्त्रिश्चतुरिति कृत्वोऽर्थे । (८-३-४३)

कृत्वोऽर्थे वर्तमानानामेषां विसर्गस्य षकारो वा स्यात्कुप्वोः । द्विष्क-  
रोति—द्विः करोति, इत्यादि । ‘कृत्वोऽर्थे’ किम् । चतुष्कपालः ।

सूत्रे ‘थलि च सेटि’ इति सूत्रे च गुणो भवति वृद्धिर्भवतीति रेफशिरा गुणवृद्धिसंज्ञकोऽभिनिर्वर्तते  
इति भाष्यम् । उः स्थाने अण् प्रसज्यमान एव रपरो भवति । पूर्वभक्तश्च रेफ इति कैयटश्च  
सङ्गच्छते । नच उर् इत्यस्य परादित्वे प्रत्ययावयवत्वमस्तीति वाच्यम् । मातृ अस् इत्यस्याद-  
शायां हि सकारसन्निधौ अकारस्य प्रत्ययत्वाभावेन तत्स्थाने भवन् उर् इत्यादेशः प्रत्ययत्वत्र  
भजते । प्रत्ययत्वस्य समुदायनिवेशित्वात् । यस्तु कृते उरादेशे अवशिष्टरसकारः प्रत्ययसंज्ञकः  
स तु छप्त एव । अस्तु वा परादित्वेन उर् इत्यस्य प्रत्ययत्वम् । तथापि तस्य पूर्वान्तत्वे  
अप्रत्ययत्वात् तद्विसर्गस्य षत्वमप्रत्य्यूहम् । नच अन्तवत्त्वे कर्तव्ये षत्वस्यासिद्धत्वात् न तत्रान्त-  
वत्त्वप्रवृत्तिरिति वाच्यम् । पूर्वत्रासिद्धे न स्थानिवदित्युक्त्या तादितरातिदेशानां त्रिपाथामपि प्रवृत्त्य-  
भ्यनुज्ञानात् । अतएव अमी क्षीरपेणेत्यलं ईत्वणत्वे सिद्ध्यतः । तत्र एकारे अदश्शब्दसम्बन्धित्वस्य  
पे इत्यत्र एकाजुत्तरपदत्वस्य च अन्तवत्त्वार्थान्तरत्वात् । तस्मात् उर् इत्यस्य पूर्वान्तत्वे मातुःकृपेत्यत्र  
षत्वं दुर्वारमित्यत आह । एकादेशेति ॥ एकादेशशास्त्रसम्पन्नरेफस्थानिकत्वेन विसर्गस्य एका-  
देशशास्त्रनिमित्तकत्वमिति भावः । भ्रातृष्पुत्रेति ॥ एकादेशशास्त्रनिमित्तकस्यापि विसर्गस्य  
षत्वप्रवृत्तौ भ्रातृष्पुत्रशब्दस्य पाठो व्यर्थस्त्यात् । कस्कादिषु चेति षत्वार्थो हि तत्र पाठः । षत्वस्य  
च अनेनैव सिद्धौ किन्तेनेति भावः । मुहुसः ॥ षत्वस्येति शेषः । अत्र ‘पुम्मुहुसोः प्रतिषेधो  
वक्तव्यः’ इति भाष्ये पठितम् । तत्र पुङ्ग्वहणमनुवादमात्रम् । सम्पुङ्गानां सो वक्तव्य इत्यनेन  
गतार्थत्वात् । तिरसो ॥ सोऽपदादावित्यतः स इत्यनुवर्तते, कुप्वोरिति, विसर्जनीयस्येति च ।  
इणष् इति निवृत्तम् । असम्भवात् । तत्सन्नियोगात् ष इति च निवृत्तम् । तदाह । तिरसो  
विसर्गस्येत्यादिना । तिरस्कृतेति ॥ कुप्वोरिति प्राप्ते सत्वं । तदभावे जिह्वामूलीयविसर्गौ ।  
द्विस्त्रिश्चतुरिति ॥ इतिकरणानन्तरं शब्दानामिति शेषः । विसर्जनीयस्येति कुप्वोरिति  
अन्यतरस्यामिति इणष् इति चानुवर्तते । ‘संज्ञायाः क्रियाभ्यावृत्तिगणने कृत्वसुच्’ इति कृत्व-  
सुचोऽर्थः कृत्वोऽर्थः । तत्र वर्तमानानां द्विः त्रिः चतुः इति शब्दानां विसर्गस्येत्यन्वयः ।  
तदाह । कृत्वोऽर्थ इत्यादिना । द्विः करोतीत्याद्यन्तेन ॥ ‘द्वित्रिचतुर्भ्यस्सुच्’ इति कृत्वोऽर्थे  
सुच् । आदिना त्रिष्करोति चतुष्करोतीति गृह्यते । सर्वत्र विसर्गस्य प्रत्ययावयवत्वादितुदुपधस्येत्य

## १५८ । इसुसोः सामर्थ्ये । (८-३-४४)

इसुसोर्विसर्गस्य पः स्याद्वा कुब्जोः । सर्पिष्करोति—सर्पिः करोति । धनुष्करोति—धनुः करोति । सामर्थ्यमिह व्यपेक्षा । ‘सामर्थ्ये’ किम् । तिष्ठतु सर्पिः, पिव त्वमुदकम् ।

प्राप्ते विभाषेयम् । पत्वाभावे कुब्जोरिति जिह्वामूलीयविसर्गौ । कृत्वोऽर्थे यो विसर्ग इति तु न व्याख्यातम् । तथा सति चतुश्शब्दे अव्याप्तेः । चतुष्करोतीत्यत्र सुपो हल्ङ्यादिना लुप्तत्वेन विसर्गस्य तत्र प्रातिपदिकावयवत्वात् । चतुष्कपाल इति ॥ चतुर्षु कपालेषु संस्कृतः पुरोडाश इत्यर्थे ‘संस्कृतं भक्षा’ इत्यादि विवक्षिते तद्विधितार्थोत्तरपदेति समासः । ‘द्विगोर्लुग्नपत्ये’ इत्यादौ लुक् । अत्र चतुश्शब्दस्य कृत्वोऽर्थे अवृत्तेर्न तद्विसर्गस्य पत्वविकल्पः, किन्तु इदुदुपधस्येति नित्यमेव पत्वम् । ननु तत्र प्रत्ययावयवभिन्नस्येति व्याख्याने ‘चतेरुन्’ इत्याद्यादिकप्रत्ययावयवत्वात् विसर्गस्य कथमिह इदुदुपधस्येति नित्यं पत्वम् । अतस्तत्र प्रत्ययभिन्नस्येत्येव व्याख्यानमुचितम् । एवञ्चात्र चतुश्शब्दविसर्गस्य प्रत्ययत्वाभावादुदुदुपधस्येति नित्यपत्वनिर्वाधं भविष्यतीति चेत् । नैप दोषः । कविभिः कृतमित्यादौ पत्वविवरणाय प्रत्ययावयवभिन्नस्येत्येव व्याख्यातुमुचितत्वात् । चतुश्शब्दस्तु अव्युत्पन्न एव । अतः प्रत्ययावयवभिन्नस्येति पर्युदासस्तत्र न भवति । ‘चतुष्पाञ्चो ढञ्’ इत्यादिनिर्देशवलेन चतुश्शब्दे अव्युत्पत्तिपक्षस्यैवाङ्गीकार्यत्वात् । द्विनामा त्रिनामा च कश्चित् । द्विः करोति त्रिः करोति । अत्रापि न पत्वम् । कृत्वोऽर्थे अवृत्तेः । इसुसोः ॥ इण्ष इत्यतष्प इति, कुब्जोरिति, विसर्जनीयस्येति, अन्यतरस्यामिति, चानुवर्तते । तदाह । इसुसोर्विसर्गस्येति । सर्पिष्करोतीति ॥ व्युत्पत्तिपक्षे अत्र विसर्गस्य प्रत्ययावयवत्वादिदुदुपधस्येत्यप्राप्तौ विभाषावचनम् । पत्वाभावपक्षे कुब्जोरिति जिह्वामूलीयविसर्गौ । धनुष्करोतीत्यत्राप्येवम् । ननु एकार्थाभावलक्षणं सामर्थ्यं वृत्तावेव, नतु वाक्ये इति समर्थसूत्रे भाष्ये कैयटादिषु च स्पष्टम् । एवञ्च सर्पिष्करोति धनुष्करोतीति वाक्ये कथमयं पत्वविकल्प इत्यत आह । सामर्थ्यमिह व्यपेक्षेति ॥ विशिष्टा अपेक्षा व्यपेक्षा, पदानामाकाङ्क्षायोग्यतासन्निधिवशाच्च परस्परा-न्वयः सा व्यपेक्षा । इदन्तु सामर्थ्यं वाक्येषु विद्यते । यथा राज्ञः पुरुषोऽश्वश्च, राज्ञो देवदत्तस्य च पुरुष इत्यादौ । एवञ्च सर्पिष्करोतीत्यादौ च एतादृशं व्यपेक्षालक्षणं सामर्थ्यमस्तीति भवत्युदाहरणम् । व्यपेक्षालक्षणमेवात्र सामर्थ्यमाश्रित्य सर्पिष्करोतीति भाष्ये उदाहृतत्वादिति भावः । नच पेजुः काष्ठैः, सख्युः कामः, कविभिः कृतमित्यादौ पत्वं शङ्क्यम् । अत्र प्रातिपदिकावयवयोरेव इसुसोर्ग्रहणात् । नित्यं समास इत्युत्तरसूत्रोदाहरणे तयोरेव सम्भवेनार्थाधिकाराश्रयणात्, साहचर्याच्च । तिष्ठत्विति ॥ तिष्ठतु सर्पिरित्येकं वाक्यम् । पिव त्वमुदकमित्यन्यत् । तत्र सर्पिरित्यस्य पिवतु इत्यत्रान्वयाभावान्न सामर्थ्यम् । अतो नायमत्र पत्वविकल्पः । नापि इदुदुपधस्येति नित्यं पत्वम् । प्रत्ययावयवत्वात् । अतएव प्रत्ययभिन्नस्य विसर्गस्येति व्याख्यानत्राश्रितम् । तथा सति तिष्ठतु सर्पिः, पिव त्वमुदकमित्यत्र विसर्गस्य प्रत्ययैकदेशस्य प्रत्ययभिन्नतया इदुदुपधस्येति



१५९ । नित्यं समासेऽनुत्तरपदस्थस्य । (८-३-४५)

इसुसोर्विसर्गस्यानुत्तरपदस्थस्य समासे नित्यं पः स्यात्कुण्डोः परयोः । सर्पिष्कुण्डिका । ‘अनुत्तरपदस्थस्य’ इति किम् । परमसर्पिःकुण्डिका । कस्कादिषु सर्पिष्कुण्डिकाशब्दोऽसमासे व्यपेक्षाविरहेऽपि पत्वार्थो व्यपेक्षायां नित्यार्थश्च ।

१६० । अतः कृकमिकंसकुम्भपात्रकुशाकर्णीष्वनव्ययस्य । ८-३-४६

अकारादुत्तरस्यानव्ययस्य विसर्गस्य समासे नित्यं सकारादेशः स्यात्करोत्यादिषु परेषु । न तूत्तरपदस्थस्य । अयस्कारः । अयस्कामः । अयस्कंसः । अयस्कुम्भः । अयस्पात्रम् । अयस्साहिता कुशा । अयस्कुशा । अयस्कर्णी । ‘अतः’ किम् । गीःकारः । ‘अनव्ययस्य’ किम् । स्वःकामः । ‘समासे’ किम् । ‘यशः’ करोति । ‘अनुत्तरपदस्थस्य’ किम् । परमयशःकारः ।

१६१ । अधश्शरसी पदे । (८-३-४७)

पत्वापत्तेः । नित्यं समासे ॥ इसुसोरित्यनुवर्तते, कुण्डोरिति, विसर्जनीयस्येति, च । तदाह । इसुसोरित्यादिना । सर्पिष्कुण्डिकेति ॥ सर्पिःपः कुण्डिकेति विग्रहः । समासे व्यपेक्षालक्षणसामर्थ्यस्यापि सत्वात् ‘इसुसोस्सामर्थ्ये’ इति पत्वविकल्पे प्राप्ते वचनमिदम् । परमसर्पिःकुण्डिकेति ॥ अत्र विसर्गस्य उत्तरपदस्थत्वान्न पत्वम् । इदुदुपधस्येति षत्वन्तु न । विसर्गस्यात्र प्रत्ययावयवत्वात् । प्रत्ययभिन्नस्य विसर्गस्येति व्याख्याने तु अत्रापि इदुदुपधस्येति षत्वं स्यात् । अत्र विसर्गस्य प्रत्ययैकदेशतया प्रत्ययभिन्नत्वात् । नन्वेनेनैव सिद्धे कस्कादिषु सर्पिष्कुण्डिकाशब्दपाठो व्यर्थ इत्यत आह । कस्कादिष्विति । व्यपेक्षाविरहेऽपीति ॥ तिष्ठतु सर्पिः कुण्डिकां पश्येत्यादावित्यर्थः । अत्र चासमासत्वान्नित्यं समास इति न भवति । सामर्थ्याभावाच्च इसुसोस्सामर्थ्यं इति च न भवति । प्रत्ययावयवत्वादिदुदुपधस्येत्यपि न भवति । अतस्तत्र षत्वप्राप्त्यर्थं कस्कादिषु पाठ इति भावः । व्यपेक्षायामिति ॥ इदं सर्पिष्कुण्डिकाया इत्यत्रेत्यर्थः । तत्र इसुसोस्सामर्थ्यं इति विकल्पप्राप्तौ नित्यपत्वार्थः कस्कादौ पाठ इति भावः । अतः कृकमि ॥ अत इति पञ्चमी । ‘विसर्जनीयस्य’ इति ‘नित्यं समासेऽनुत्तरपदस्थस्य’ इति चानुवर्तते । तदाह । अकारादित्यादिना । अयस्कार इति ॥ कुण्डोरिति वाधित्वा सत्वम् । एवमग्रेऽपि । अयस्साहितेति ॥ अयसो विकार इति तु नोक्तम् । जानपदेत्यादिना ङीष्प्रसङ्गात् । अयस्कर्णीति ॥ अय इव कर्णौ यस्या इति विग्रहः । नासिकोदरेति ङीप् । अधश्शरसी ॥ अधश्शरसी इति पष्ठार्थे प्रथमा । विसर्जनीयस्येति, स इति, चानुवर्तते । तदाह । एतयोरिति ॥ कुण्डोरित्यस्यापवादः । अधस्पद-

एतयोर्विसर्गस्य सादेशः स्यात्पदशब्दे परे । अधस्पदम् । शिरस्पदम् । समास इत्येव । अधः पदम् । शिरः पदम् । अनुत्तरपदस्थस्येत्येव । परमशिरः-पदम् । कस्कादिषु च । भास्करः ।

। इति विसर्गसन्धिप्रकरणम् ।

## ॥ अथ स्वादिसन्धिप्रकरणम् ॥

‘स्वौजसमौट्-’ (सू १८३) इति सुप्रत्यये ‘शिवस् अर्च्यः’ इति स्थिते ।

१६२ । ससजुषो रुः । (८-२-६६)

पदान्तस्य सस्य ‘सजुप्’ शब्दस्य च रुः स्यात् । जश्त्वापवादः ।

१६३ । अतो रोरप्लुतादप्लुते । (६-१-११३)

अप्लुतादतः परस्य रोरुः स्यादप्लुतेऽति । ‘भोभगोअघो-’ (सू १६७) इति प्राप्तस्य यत्वस्यापवादः । उत्वं प्रति रुत्वस्यासिद्धत्वं तु न भवति । रुत्व-मनूद्योत्वविधेः सामर्थ्यात् ।

मिति ॥ पदस्याधः इति विग्रहः । मयूरव्यंसकादित्वात् समासः । शिरस्पदमिति ॥ शिरसः पदमिति विग्रहः । सौत्रक्रममनुरुध्य पुनराह । कस्कादिषु चेति । भास्कर इति ॥ अत इति तपरकरणादतः कृकमीत्यस्य न प्राप्तिरिति सत्वप्राप्त्यर्थं कस्कादौ भास्करशब्दस्य पाठ इति भावः । स्वौजसमौडिति । ससजुषो रुः ॥ ससजुषोः रुः इति श्लेढः । ‘रोरि’ इति रेफलोपः । सथ सजुथ ससजुषौ तथोरिति विग्रहः । रुविधौ उकार इत् । तत्फलं त्वनुपठमेव वक्ष्यते । स इति सकारो विवक्षितः । अकार उच्चारणार्थः । पदस्येत्यधिकृतं सकारेण सजुप्शब्देन च विशेष्यते । अतस्तदन्तविधिः । सकारान्तं सजुप्शब्दान्तञ्च यत् पदं तस्य रुस्यादिति । सच अलोऽन्त्यस्येत्यन्त्यस्य भवति । ततश्च फलितमाह । पदान्तस्य सस्येति । सजुप्शब्दस्य चेति ॥ सजुप्शब्दान्तं यत् पदं तदन्तस्य प्रकारस्येत्यर्थः । ततश्च सजुषौ सजुष इत्यत्र प्रकारस्य न रुत्वम् । पदान्तत्वाभावान् । सजुप्शब्दान्तं यत्पदमिति तदन्तविधिना परमसजूरित्यत्र नाव्याप्तिः । नच सजूरित्यत्राव्याप्तिश्च द्वया । व्यपदेशिवद्भावेन तदन्तत्वान् । ‘व्यपदेशिवद्भावोऽप्रातिपदिकेन’ इति, ‘ग्रहणवता प्रातिपदिकेन तदन्तविधिर्न’ इति च, परिभाषाद्वयं प्रत्यग्रहणं यत्मादिति विषयं, ननु येनविधिरिति विषयमिति ‘असमासे निष्कादिभ्यः’ इति सूत्रे भाष्ये स्पष्टम् । ननु शिवस् इति सकारस्य ‘जलाशोऽन्त’ इति जश्त्वेन दकारस्त्यान् । जश्त्वं प्रति रुत्वस्य परत्वेऽपि असिद्धत्वात् । इत्यत आह । जश्त्वापवाद इति ॥ तथा च रुत्वस्य निरवकाशत्वान्नासिद्धत्वमिति भावः । तदुक्तं भाष्ये । ‘पूर्वत्रासिद्धे नास्ति विप्रतिषेधोऽभावादुत्तरस्य’ इति, अपवादो वचनप्रामाण्यात् इति

१६४ । प्रथमयोः पूर्वसवर्णः । (६-१-१०२)

अकः प्रथमाद्वितीययोरचि परे पूर्वसवर्णदीर्घ एकादेशः स्यात् । इति प्राप्ते ।

१६५ । नादिचि । (६-१-१०४)

अवर्णादिचि परे न पूर्वसवर्णदीर्घः । 'आद्गुणः' (सू ६९) । 'एङः पदान्तादति' (सू ८६) शिवोऽर्च्यः । 'अतः' इति तपरः किम् । देवा अत्र । 'अति' इति तपरः किम् । श्व आगन्ता । 'अप्लुतात्' किम् । एहि सुस्रोतः३ः

च । शिवर् अर्च्य इति स्थिते । अतो रोः ॥ कृत उदित्यतः उदित्यनुवर्तते । अत इति पञ्चमी । एङः पदान्तादतीत्यतः अतीत्यनुवर्तते । तदाह । अप्लुतादित्यादिना ॥ नन्वत्र उत्वं बाधित्वा 'भो भगो अधो अपूर्वस्य योऽशि' इति यत्वं परत्वात् स्यात् । नच यत्वस्यासिद्धत्वात् उत्वं निर्बाधमिति वाच्यम् । कृतेऽपि यत्वे तस्य स्थानिवत्त्वेन रुत्वाद्यत्वस्य दुर्निवारत्वात् । अत आह । यत्वस्यापवाद इति ॥ यद्यपि भो भगो अधो इत्यंशे उत्वन्नापवादः, तथाप्यपूर्वस्येत्यंशे उत्वमपवादः प्राप्त एव । अपूर्वकस्य रोर्यत्वे अतो रोरित्यस्यारम्भादिति भावः । ननु उत्वं प्रति रोरसिद्धत्वात् कथमुत्वं तस्येत्यत आह । उत्वं प्रतीति ॥ शिव उ अर्च्य इति स्थिते । प्रथमयोः ॥ 'अकस्सवर्णे' इत्यतः अक इति, इकोयणचीत्यतः अचीति चानुवर्तते । एकः पूर्वपरयोरित्यधिकृतम् । प्रथमयोरित्यवयवषष्ठी । प्रथमाद्वितीये सुच्चिभक्ती विवक्षिते । तदाह । अकः प्रथमेत्यादिना । इति प्राप्त इति ॥ शिव उ इत्यत्र अकारस्य उकारस्य च स्थाने पूर्वसवर्णे अकारे प्राप्त इत्यर्थः । नादिचि ॥ न आदिति छेदः । आदिति पञ्चमी । पूर्वसवर्ण इत्यनुवर्तते । तदाह । अवर्णादिति ॥ अनेन शिव उ इत्यत्र पूर्वसवर्णदीर्घनिषेधः । आद्गुण इति ॥ शिव उ इति स्थिते आद्गुण इति गुणं बाधित्वा पूर्वसवर्णदीर्घे प्राप्ते तस्मिन्निषिद्धे सति बाधके निवृत्ते गुणः पुनरुन्मिषति 'देवदत्तस्य हन्तरि हते देवदत्तस्य न पुनरुन्मज्जनम्' इति न्यायस्तु नात्र प्रवर्तते । देवदत्ते हते सति तद्धन्तुर्हन्ने देवदत्तस्य न पुनरुन्मेप इति हि तदर्थः । देवदत्तं हन्तुमुद्युक्तस्य हनने तु देवदत्तस्य उन्मेषोऽस्त्येव । प्रकृते च पूर्वसवर्णदीर्घेण गुणो न हतः । किन्तु हननोद्यमसजातीयं प्रसाक्तिमात्रं पूर्वसवर्णदीर्घप्रसक्त्या स्थितम् । प्रसक्ते च तस्मिन्निषिद्धे गुणोन्मेषो निर्बाध एवेति स्वादिष्विति सूत्रे कैयटे स्पष्टम् । 'अपवादे निषिद्धे उत्सर्गस्य स्थितिः' इति न्यायश्च एतन्मूलक एव । 'तौ सत्, भियोद्धौ नदे' इत्यादिनिर्देशाश्चात्रानुकूला इत्यलम् । एङः पदान्तादतीति ॥ शिवो अर्च्य इति स्थिते ओकारस्य अकारस्य च स्थाने पूर्वरूपं ओकारः । देवा अत्रेति ॥ देवास् अत्रेति स्थिते सस्य रुः । तस्य दीर्घादाकारात् परत्वादतः परत्वाभावादुत्वन । किन्तु भो भगो इति यत्वे लोपश्चाकल्यस्येति लोपः । श्व आगन्तेति ॥ श्वस् आगन्तेति स्थिते, सस्य रुः, तस्य ह्रस्वाकारपरकत्वाभावादुत्वन । किन्तु यत्वं लोपश्च । एहीति ॥ सुस्रोतस् शब्दः कस्य चित् संज्ञा । सम्बुद्धेर्हन्ड्यादिलोपः, दूराद्धूते चेति टेः प्लुतः, सस्य रुः । सुस्रोतर अत्रेति स्थिते

अत्र स्नाहि । प्लुतस्यासिद्धत्वादतः परोऽयम् । ‘अप्लुतात्’ इति विशेषणे तु तत्सामर्थ्यान्नासिद्धत्वम् । तपरकरणस्य तु न सामर्थ्यम् । दीर्घनिवृत्त्या चरितार्थत्वात् । ‘अप्लुते’ इति किम् । तिष्ठतु पय अ३भिदत्त ‘गुरोरनृतः—’ (सू ९७) इति प्लुतः ।

१६६ । हशि च । (६-१-११४)

अप्लुतादतः परस्य रोरुः स्याद्वशि । शिवो वन्द्यः । ‘रोरित्युकारानुबन्धग्रहणाच्चेह । प्रातरत्र । धातर्गच्छ । ‘देवास् इह’ इति स्थिते । रुत्वम् ।

प्लुतात् परस्य रोः उत्वनिवृत्तये अप्लुतादिति पदमित्यर्थः । नन्वत रोः अतः परत्वाभावादेव उत्वनिवृत्तिसिद्धेरप्लुतादिति व्यर्थमेवेत्यत आह । प्लुतस्यासिद्धत्वादतः परोऽयमिति ॥ उत्वे कर्तव्ये प्लुतस्यासिद्धत्वादतः परोऽयं रुः । अतस्तस्य उत्वे प्राप्ते तन्निवृत्त्यर्थमप्लुतादित्यावश्यकमित्यर्थः । नन्वप्लुतादित्युक्तेऽपि रोरुत्वमत्र दुर्वारम् । उत्वे कर्तव्ये प्लुतस्यासिद्धतया अप्लुतात् परत्वस्यापि सत्वादित्यत आह । अप्लुतादिति विशेषणे तु तत्सामर्थ्यान्नासिद्धत्वमिति ॥ यदि उत्वे कर्तव्ये प्लुतस्यासिद्धत्वं, तर्हि अप्लुतादिति विशेषणं व्यर्थमेव स्यात् । दत्तेऽपि विशेषणे प्लुतस्यासिद्धतया अप्लुतात् परत्वस्यापि सत्त्वेन उत्वप्राप्तिदोषतादवस्थ्यात् । अतः अप्लुतादिति विशेषणसामर्थ्यात्, प्लुतस्य नासिद्धत्वमिति विज्ञायते इत्यर्थः । नन्वेवमपि अप्लुतादिति व्यर्थम् । प्लुतात् परस्य रोः अत इति तपरकरणादेव उत्वनिवृत्तिसिद्धेः । नच उत्वे कर्तव्ये प्लुतस्यासिद्धत्वादतः परत्वस्यापि सत्त्वादुत्वं स्यादिति वाच्यम् । तपरकरणसामर्थ्यादेव प्लुतस्यासिद्धत्वाभावविज्ञानेन अतः परत्वाभावेनैव उत्वनिवृत्तेस्सम्भवादित्यत आह । तपरकरणस्य तु न सामर्थ्यमिति ॥ प्लुतस्यासिद्धत्वाभावसाधने इति शेषः । कुत इत्यत आह । दीर्घनिवृत्त्येति ॥ देवा अवेत्यादौ दीर्घव्यावृत्त्या लब्धप्रयोजनकत्वादित्यर्थः । येन विना यदनुपपन्नं तत्तस्य गमकम् । यथा दिवा अभुजानस्य पीनत्वं रात्रिभोजनं विना अनुपपद्यमानं रात्रिभोजनस्य गमकम् । प्रकृते तु प्लुतस्यासिद्धत्वेऽपि अत इति तपरकरणं देवा अत्रेत्यादौ दीर्घव्यावृत्तिरूपं प्रयोजनं लब्ध्वा उपपद्यमानं कथं प्लुतस्यासिद्धत्वाभावं गमयितुं शक्नुयादिति मावः । तिष्ठतु पय अ३ भिदत्तेति ॥ अत्र पयस् इति स्थिते सस्य रुः, तस्य प्लुतपरकत्वादुत्वन । ननु दूराद्भूते चेति वाक्यस्य टेः प्लुतविधानात् कथमिह अभिदत्तशब्दे आद्यवर्णस्य प्लुत इत्यत आह । गुरोरिति । हशि च ॥ अतो रोरप्लुतादिति पदत्रयमनुवर्तते । कृत उदित्यतः उदिति च । तदाह । अप्लुतादित्यादिना । शिवो वन्द्य इति ॥ शिवस् वन्द्य इति स्थिते सस्य रुः । तस्य अत्परकत्वाभावात् पूर्वसूत्रेण उत्वं न प्राप्तमिति वचनमिदम् । ननु प्रातरत्र धातर्गच्छेत्यत्र रेफस्य अतो रोरिति हशि चेति च उत्वं कुतो न स्यादित्यत आह । रोरित्युकारेति ॥ उकारः अनुबन्धः इत् यस्य सः उकारानुबन्धः । तस्यैव उत्वविधौ ग्रहणान् प्रातरत्र धातर्गच्छेत्यत्र रेफस्य उत्वन भवति ।

## १६७ । भोभगोअघोअपूर्वस्य योऽशि । (८-३-१७)

एतत्पूर्वकस्य रोर्यादेशः स्यादाशि परे । असन्धिः सौत्रः । 'लोपश्चाक-  
ल्यस्य' (सू ६७) । देवा इह—देवायिह । 'अशि' किम् । देवास्सन्ति ।  
यद्यपीह यत्वस्यासिद्धत्वाद्विसर्गो लभ्यते, तथापि विसर्गस्य स्थानिवद्भावेन  
रुत्वाद्यत्वं स्यात् । न ह्ययमल्विधिः । रोरिति समुदायरूपाश्रयणात् ।  
भोस्, भगोस्, अघोस्, इति सकारान्ता निपाताः । तेषां रोर्यत्वे कृते ।

प्रातर् इति हि रेफान्तमव्ययम् । न तत्र रेफः उकारानुबन्धवान् । धातृशब्दात् सम्बुद्धिः सुः  
'ऋतो ङि सर्वनामस्थानयोः' इति ऋकारस्य गुणः अकारो रपरः, हल्ङ्यादिना सुलोपः । अत्रापि  
न रेफः उकारानुबन्धवान् । अत उभयत्रापि रेफस्य उत्पन्न भवतीत्यर्थः । अथ देवा इहेति  
रूपन्दर्शयितुमाह । देवास् इह इति स्थिते रुत्वमिति । भो भगो ॥ रोस्सुपीत्यतो रोरित्य-  
नुवर्तते । भो भगो अघो अ इत्येषां द्वन्द्वः । एते पूर्वे यस्मादिति बहुव्रीहिः । पूर्वशब्दश्च प्रत्येकं  
सम्बध्यते । भोपूर्वकस्य भगोपूर्वकस्य अघोपूर्वकस्य अकारपूर्वकस्य च रोरिति । तदाह ।  
एतत्पूर्वकस्येति ॥ अत्र सूत्रे भगो अघो इत्यत्र अघोअपूर्वस्येत्यत्र च एङःपदान्तादतीति  
पूर्वरूपमाशङ्क्याह । असन्धिरिति ॥ सन्ध्यभावस्सूत्रप्रयुक्त इत्यर्थः । 'कृतलब्ध' इत्यण् ।  
देवाय् इह इति स्थिते यलोपं स्मारयति । लोपश्चाकल्यस्येति ॥ देवा इहेति यलोपपक्षे  
रूपम् । तदभावे देवायिहेति । देवास्सन्तीति ॥ देवास् सन्तीति स्थिते सस्य रुः । तस्य  
अश्परकत्वाभावाद्यत्वं । किन्तु विसर्गः । विसर्जनीयस्य सः । नन्विह अश्ग्रहणं व्यर्थम् । न च  
देवास् सन्तीति स्थिते रेफस्य यत्वव्यावृत्त्यर्थन्तादिति वाच्यम् । यत्वस्यासिद्धतया विसर्गे सति सत्वे  
देवास्सन्तीति सिद्धेरिति शङ्कते । यद्यपीति ॥ परिहरति । तथापीति ॥ अस्तु यत्वस्या-  
सिद्धत्वात् रेफस्य विसर्गः । तथापि तस्य स्थानिवद्भावेन रुत्वाद्यत्वं दुर्वारम् । अतः अश्ग्रहणमा-  
वश्यकमिति भावः । ननु यत्वविधौ विसर्गस्य स्थानिवद्भावेन कथं रुत्वम् । अनल्विधाविति निषे-  
धात् विसर्गस्थानिभूतं रेफमाश्रित्य प्रवर्तमानस्य यत्वविधेः स्थान्यलाश्रयत्वादित्यत आह ।  
नह्ययमल्विधिरिति ॥ कुत इत्यत आह । रोरिति समुदायरूपाश्रयणादिति ॥  
यद्यपि यत्वविधिः विसर्गस्थानिभूतं रेफमाश्रयति, तथापि नाल्विधिः । ह्रस्वत्वादिरूपवर्णमाल-  
वृत्तिधर्मपुरस्कारेण स्थान्यलाश्रयत्वस्य तत्र विवक्षितत्वात् । प्रकृते च यत्वविधिः रुत्वेनैव रेफ-  
माश्रयति नतु रेफत्वेन । तथा सति प्रातरेत्यादावतिव्याप्तेः । रुत्वञ्च रेफोकारसमुदायधर्मः ।  
नतु रेफमात्रवृत्तिः । अतो यत्वविधिः विसर्गस्थानिभूतं रेफं न वर्णमालवृत्तिधर्मपुरस्कारेणाश्र-  
यतीति नाल्विधिः । अतः यत्वे कर्तव्ये विसर्गस्य स्थानिवद्भावेन रुत्वाद्यत्वं स्यात् । अतः अशीति  
परनिमित्तमाश्रितामिति भावः । निपाता इति ॥ चादेराकृतिगणत्वादिति भावः । रोर्यत्वे  
कृत इति ॥ भो भगो अघो इत्यनेनेति शेषः । भोय् अच्युत इति स्थिते लोपश्चाकल्यस्येति

१६८ । व्योर्लघुप्रयत्नतरः शाकटायनस्य । (८-३-१८)

पदान्तयोर्वकारयकारयोर्लघूच्चारणौ वयौ वा स्तोऽशि परे । यस्योच्चारणे जिह्वाप्रोपाग्रमध्यमूलानां शैथिल्यं जायते स लघूच्चारणः ।

१६९ । ओतो गार्ग्यस्य । (८-३-२०)

ओकारात्परस्य पदान्तस्यालघुप्रयत्नस्य यकारस्य नित्यं लोपः स्यात् । गार्ग्यग्रहणं पूजार्थम् । भो अच्युत । लघुप्रयत्नपक्षे, भोयच्युत । 'पदान्तस्य' किम् । तोयम् ।

१७० । उञि च पदे । (८-३-२१)

अवर्णपूर्वयोः पदान्तयोर्यवयोर्लोप उञि परे । स उ एकाग्रिः । 'पदे'

न भवति । यकारस्य अपूर्वकत्वाभावात् । व्योर्लघु ॥ व्च् य्च् व्यौ तयोरिति विग्रहः । पदस्येत्यधिकृतम् । तच्च वकारयकाराभ्यां विशेष्यते । तदन्तविधिः । वान्तस्य यान्तस्य च पदस्येति लभ्यते । अलोऽन्त्यस्येत्यन्त्यस्य भवति । तथाच पदान्तयोर्यवयोरिति फलितम् । लघुः प्रयत्नो यस्योच्चारणे सः लघुप्रयत्नः । अतिशयितः लघुप्रयत्नः लघुप्रयत्नतरः । अन्यपदार्थस्य च वृत्तिपदार्थप्रकर्षापेक्षः प्रकर्षः । लघुतरप्रयत्नक इत्यर्थः । प्रत्येकाभिप्रायमेकवचनम् । आन्तर्यात् यस्य यः वस्य वः । अशीत्यनुवर्तते । शाकटायनमुनिग्रहणाद्विकल्पः । तदाह । पदान्तयोरित्यादिना ॥ उच्चारणप्रयत्ने लघुतरत्वं विशदयति । यस्येति ॥ ततश्च भोय् अच्युतेत्यत्र यकारस्य पाक्षिको लघुप्रयत्नो यकारः । वकारोदाहरणन्तु 'असावादित्य इति वृत्तिः' इति शब्देन्दुशेखरे । ओतो गार्ग्यस्य ॥ ओत इति पञ्चमी । व्योरित्यतो यग्रहणमनुवर्तते । ननु वकारोऽपि । ओतः परस्य तस्यासम्भवात् । पदस्येत्यधिकृतं यकारेण विशेष्यते । तदन्तविधिः । ओकारात् परो यः यकारस्तदन्तस्य पदस्येति लभ्यते । अलोऽन्त्यपरिभाषया पदान्तस्य यकारस्येति फलितम् । भो भंगो इत्यतः अशीत्यनुवर्तते । लोपदशाकृत्यस्येत्यतो लोप इत्यनुवर्तते । सच पूर्वविहितलघुप्रयत्नस्य न भवति । विधानसामर्थ्यात् । तदाह । ओकारादित्यादिना ॥ ननु लोपस्य कथन्नित्यत्वम् । गार्ग्यग्रहणादित्यत आह । गार्ग्यग्रहणं पूजार्थमिति ॥ व्याख्यानादिति भावः । भो अच्युतेति ॥ अलघुप्रयत्नपक्षे यकारस्य नित्यं लोपः । लघुप्रयत्नपक्षे भोयच्युतेति । अत्र लघुप्रयत्नस्य विधिसामर्थ्यात् लोपः । तोयमिति ॥ अत्र यकारस्य पदान्तत्वाभावादोतोगार्ग्यस्येति न भवति । अनेन अत्र भो भंगो इति नानुवर्तत इति सूचितम् । उञि च पदे ॥ अपूर्वस्येति पदस्येति व्योरिति लोप इति चानुवर्तते । तदाह । अवर्णेति । स उ एकाग्रिरिति ॥ उ इति निपातः । सस् उ इति स्थिते, सस्य रुः, भो भंगो इत्यपूर्वत्वात् यत्वम् । लोपदशाकृत्यस्येति विकल्पनिवृत्त्यर्थमिदम् । वकारोदाहरणन्तु असा उ एकाग्रिरिति वृत्तिः । पदे किमिति ॥ उचः पदत्वाव्यभि-

किम् । तन्नयुतम् । वेजः सम्प्रसारणे रूपम् । यदि तु प्रतिपदोक्तो निपात उच्यति ग्रहीष्यते, तर्ह्युत्तरार्थं पदग्रहणम् ।

## १७१ । हलि सर्वेषाम् । (८-३-२२)

भोभगोअघोअपूर्वस्य लघ्वलघूच्चारणस्य यकारस्य लोपः स्याद्धलि सर्वेषां मतेन । भो देवाः । भो लक्ष्मीः । भो विद्वद्दृष्ट् । भगो नमस्ते । अघो याहि । देवा नम्याः । देवा यान्ति । 'हलि' किम् । देवायिह—देवा इह ।

चारात् पदे इति तद्विशेषणस्य किं प्रयोजनमिति प्रश्नः । तन्नयुतमिति ॥ तन्त्रे उतमिति विग्रहः । अयादेशः । अत्र यकारस्य लोपनिवृत्त्यर्थं पदग्रहणमिति भावः । तन्वत्त उच्-परकत्वाभावादेव लोपनिवृत्तिसम्भवात् पदग्रहणं व्यर्थमेवेत्यत आह । वेज इति ॥ 'वेज् तन्नुसन्ताने' इत्यतः क्षप्रत्यये, 'वचित्स्वपियजादीनाम्' इति वकारस्य सम्प्रसारणे, उकारे, पूर्वल्पे, उतमिति रूपम् । अत्र उच्परकत्वेऽपि तस्य उवः पदत्वाभावात्तस्मिन् परे यस्य लोपो न भवतीत्यर्थः । ननु स उ एकान्निरित्यत्र उच् प्रतिपदोक्तः । चादौ पठितत्वात् । उतमित्यत्र तु उच् लाक्षणिकः । सम्प्रसारणादिविधिनिष्पन्नत्वात् । ततश्च 'लक्षणप्रतिपदोक्तयोः प्रतिपदोक्तस्यैव ग्रहणम्' इति परिभाषया चादिपठितस्यैव उलोऽत्र ग्रहणं भविष्यति । ननु उतमित्यत्र उलोऽपि । अतः पदग्रहणं व्यर्थमेवेत्यत आह । यदीति । उत्तरार्थमिति ॥ इमो ह्रस्वादचीत्यर्थमित्यर्थः । एतच्चात्रैव भाष्ये स्पष्टम् । हलि सर्वेषाम् ॥ भो भगो अघो अपूर्वस्येत्यनुवर्तते । व्योर्लघुप्रत्ययेत्यतः यकारग्रहणमनुवर्तते । तदाह । भोभगो इत्यादिना । लघ्वलघूच्चारणस्येति ॥ ओकारात् परस्य यस्य लघुप्रत्ययतरस्यैवानेन लोपः । अलघुप्रत्यय-तरस्य त्वोकारात् परस्य यस्य ओतो गार्ग्यस्येत्येव सिद्धम् । अपूर्वकस्य तु यस्य लघ्वलघूच्चार-णस्येति विवेकः । यकारस्येति ॥ वकारस्त्वत्र नानुवर्तते । भो भगो अघो अपूर्वस्य वकार-स्याभावादिति वृत्तिः । अव्यपर इति निर्देशादिति तदाशयः । वृक्षं वार्ताति वृक्षावाः, तमाचष्टे वृक्षव्, ण्यन्तात्, क्रिप्, इष्टवद्वावृत्तिः, णेरानिटीति णिलोपः, वृक्षव् करोतीत्यत्र अपूर्वकस्य वस्य सम्भवेऽपि नात्र लोपप्रसक्तिः । अशीत्यनुवर्त्य अशात्मके हलीति भाष्ये व्याख्यातत्वात् । वृक्षव् हसतीति तु अस्मादेव भाष्यादसाधुरित्याहुः । सर्वेषाम् मतेनेति ॥ सर्वाचार्य-सम्मतत्वादयं लोपो नित्य इति फलितम् । अत्र यदि 'विभाषा भवद्भगवदघवतामोच्चावस्य' इति वार्तिकेन 'मनुवसोरसम्बुद्धौ' इत्यत्र पठितेन एयामन्त्यस्य सम्बुद्धौ कृत्वं वा स्यात् । अत्र इत्यंशस्य ओकारश्चेत्यर्थकेन निष्पन्नाः भोरादिशब्दा एव गृह्येरन्, तर्हि पुष्टिर्नैकवचनमात्रे भो हरे इत्यादिसिद्धावपि तदन्यत्र द्विवचनादौ त्रानपुंसकयोश्च भो हरिहरौ, भो देवाः, भो लक्ष्मीः, भोविद्वद्दृष्ट्, इत्यादौ लोपो न सिद्ध्येत् । अतः भोम् इत्यादि निपातानामप्यत्र ग्रहणमित्यभिप्रे-त्योदाहरति । भो देवा इत्यादि । देवा नम्या इति ॥ नचात्र यकारस्य लोपोव्योरित्येव

## १७२ । रोऽसुपि । (८-२-६९)

अहो रेफादेशः स्यान्न तु सुपि । रोरपवादः । अहरहः । अहर्गणः ।  
 ‘असुपि’ किम् । अहोभ्याम् । अत्र ‘अहन्’ (सू ४४३) इति रुत्वम् । ‘रूप-  
 रात्रिरथन्तरेषु रुत्वं वाच्यम्’ (वा ४८४७) । अहोरूपम् । गतमहोरात्रिरेपा ।  
 एकदेशविकृतस्यानन्यत्वादहोरात्रः । अहोरथन्तरम् । ‘अहरादीनां पत्यादिषु  
 वा रेफः (वा ४८५१) । विसर्गापवादः । अहर्पतिः । गीर्पतिः । धूर्पतिः । पक्षे  
 विसर्गोपध्मानीयौ ।

## १७३ । रो रि । (८-३-१४)

रेफस्य रेफे परे लोपः स्यात् ।

लोपस्तिद्ध इति वाच्यम् । लोपोव्योरिति लोपं प्रति यत्वस्यासिद्धत्वात् । रोऽसुपि ॥ रः  
 असुपीति छेदः । ‘अहन्’ इति सूत्रमनुवर्तते । तच्च लुप्तपट्टीकं पदम् । तदाह । अह इत्यादि । ननु  
 सुपीति । पर्युदासाश्रयणे तु नञिवयुक्तन्यायेन सुन्मित्रे प्रत्यये परे इत्यर्थस्स्यात् । ततश्च  
 अहर्वा नित्यादवेव स्यात् । नत्वहर्मातीत्यादावपि । अतः प्रसज्यप्रतिषेध आश्रितः । ननु अहन्  
 इत्यस्य रुत्स्यात् पदान्ते, इत्यर्थकेन अहन्नितिसूत्रेणैव सिद्धत्वात् किमर्थमिदमित्यत आह ।  
 रोरपवाद इति । अहरहरिति ॥ निलवीप्सयोरिति द्विर्वचनम् । अहन् अहन् इति स्थिते  
 रत्वम् । ‘न लुमता’ इति निषेधात् सुप्परकत्वाभावः । अहन्निति रुत्वे तु अतोरोरप्लुतादित्युत्वं स्यात् ।  
 अहर्गण इति ॥ अहां गण इति विग्रहः । अहन्निति रुत्वे तु हशि चेत्युत्वं स्यात् । अहो-  
 भ्यामिति ॥ अहन् भ्यां इति स्थिते नकारस्य सुप्परकत्वान्न रेफः । अत्रेति ॥ अहन्निति  
 रुत्वे हशिचेत्युत्वे आद्गुणः । रूपरात्रि ॥ अहन्शब्दस्येति शेषः । रोऽसुपीति रत्वस्यापवादः ।  
 अहोरूपमिति ॥ अहो रूपमिति विग्रहः । अहन् रूपमिति स्थिते नकारस्य रुत्वम्, उत्वम्,  
 आद्गुणः । रुत्वे तु हशिचेत्युत्वन्न स्यात् । गतमहोरात्रिरेपेति ॥ अहन् रात्रिरिति स्थिते,  
 रुत्वम्, उत्वम्, आद्गुणः । रुत्वे तु उत्वन्न स्यात् । ननु अहश्च रात्रिथेति द्वन्द्वे, अहस्त्वैकदेशेत्या-  
 दिना समासान्ते अचि, यस्येति चेति लोपे, अहन् रात्र इति स्थिते, नकारस्य रुत्वे, उत्वे, आद्गुणे,  
 ‘रात्राहाहाः पुंसि’ इति पुंस्त्वे, अहोरात्र इति रूपम् । अत्र नकारस्य रात्रिशब्दपरकत्वाभावात् कथं  
 रुत्वम् । ततश्च रोऽसुपीति रुत्वे उत्वन्नस्यादित्यत आह । एकदेशेति । अहोरथन्तरमिति ॥  
 अहश्च रथन्तरञ्चेति द्वन्द्वः । रथन्तरं सामविशेषः । अहरादीनाम् ॥ ननु अहरादीनामिति रेफ-  
 विशिष्टस्य उपादानात् रेफस्य रेफविधानं व्यर्थमित्यत आह । विसर्गापवाद इति । अह  
 र्पतिरिति ॥ अहां पतिरिति विग्रहः । गीर्पतिरिति ॥ गिरां पतिरिति विग्रहः । धूर्पति-  
 रिति ॥ धुरां पतिरिति विग्रहः । उभयत्रापि ‘वोरूपधाया’ इति दीर्घः । पक्ष इति । रत्वा-  
 भावपक्षे विसर्गस्य कुप्वरिति उपध्मानीयविसर्गौ । इदुदुपधस्येति तु तपरकरणात् । रो रि ॥  
 रः इति पट्टी । ‘हो दे लोप’ इत्यतो लोप इत्यनुवर्तते । तदाह । रेफस्येति ॥ पुनर् रमते इति



१७४ । द्रूलोपे पूर्वस्य दीर्घोऽणः । (६-३-१११)

ढरेणौ लोपयतीति तथा, तस्मिन्वर्णेऽप्योङ्काररेफात्सक्रे परे पूर्व-  
स्याणो दीर्घः स्यात् । पुनारनते । हरीरन्त्यः । अन्मूराजते । 'अणः' क्रिप् ।  
तुठः । वृठः । 'वृहृ हिंसायाम्' । 'वृहृ उद्यमते' पूर्वग्रहणमनुत्तरपदेऽपि पूर्व-

स्थिते उद्यमरेफस्य लोपः । द्रूलोपे ॥ इह रेफश्च हौ, तौ लोपयतीति द्रूलोपः । अन्ता-  
त्कर्मण्युपरदे अण्, उपपदमन्त्रानः ॥ द्रूलोपनिमित्तं रेफलोपनिमित्तञ्च विवक्षितम् । तच्च  
ढकाररेफात्सक्रेण ॥ ढो ढे लोपः, रोगाति, तयोरेव द्रूलोपनिमित्तत्वात् । तथाच द्रूलोपनिमित्ते ढकारे  
रेफलोपनिमित्ते रेफे च परतः पूर्वस्याणो दीर्घ इति फलति । तदाह । ढरेफावित्यादिना ॥  
द्रूलोपे रेफलोपे च पूर्वस्याणो दीर्घ इति तु न व्याख्यातम् । तथा नति चयनीयमित्थनीयमस्यवान्ते,  
तस्य लोप इति रेफलोपे, अकारादकारस्य, अकार, अचारेत्यादौ अम्यासे अकारस्य च, हलादि-  
चोपे रेफलोपे दीर्घोपनेः ॥ पुनारनत इति ॥ पुनर् रनत इति स्थिते रोगाति रेफलोपः ।  
तामिति रेफे परे नकारादकारस्य दीर्घः । हरीरन्त्य इति ॥ हरिन् रन्त्य इति स्थिते खवे  
रेफलोपे अनेन दीर्घः ॥ अन्मूराजत इति ॥ अन्मुन्मूराजत इति स्थिते रनवे रेफलोपे अनेन  
दीर्घः ॥ अत्राणामुगहरणान् पूर्वमेव अकारोणात्राण् गृह्यते इति सूचितम् । तुठः, वृठ इति ॥  
अत्र ऋकारस्य दीर्घनिवृत्त्यर्थमग्रहणम् । ऋकारश्चात्र अग्रहणेन न गृह्यते । पूर्वमेव  
अकारेण प्रत्याहारप्रवणत्वात् । अन्यथा दीर्घश्रुत्या अत्र इत्युपस्थितौ किमग्रहणेनेति भावः ॥  
ननु तुठो वृठ इत्यत्र द्रूलोपस्यैवान्नादात् दीर्घोपमतेरग्रहणं व्यर्थमित्यागड्य तत्र द्रूलोपं  
दर्शयितुमाह ॥ वृहृ हिंसायाम् । वृहृ उद्यमते इति ॥ आम्नां ऋण्यवे 'हो ढः' इति  
तवे 'अपस्तम्भो' इति तकारस्य अने, तस्य पुत्वेन ढकारे, ढोढेणोप इति पूर्वस्य ढकारस्य लोपे,  
तुठो वृठ इति रूपे । अत्र द्रूलोपनिमित्ते ढकारे परे ऋकारस्य दीर्घनिवृत्त्यर्थमग्रहणमिति  
भावः ॥ ननु 'तस्मिन्निदिष्टि पूर्वस्य' इत्येव निदर्शो पूर्वस्येति किमर्थमित्यत आह ॥ पूर्व-  
ग्रहणमिति ॥ द्रूलोप इति सूत्रस्य 'अनुत्तरपदे' अनुत्तरपदाधिकारस्यत्वादुत्तरपदस्थयोरेव  
द्रूलोपनिमित्तमनुत्तरपदयोः परतः पूर्वपदस्याणो दीर्घ इत्यर्थस्त्यात् । ततश्च 'छिह आत्मादने'  
'गृहृ संवरेण' आम्नां ऋण्यवे ढकारेण वृहृद्रूलोपेषु ढकारस्य ढकारस्य च दीर्घो न स्यात् ॥  
तत्र द्रूलोपनिमित्तस्य ढस्य अनुत्तरपदस्यैवान्नादात् । ढकारस्य ढकारस्य च पूर्वपदस्यैवा-  
न्नादात् । इत्येव च लोढो गृह इति । अतः पूर्वग्रहणम् । कृते तु पूर्वग्रहणे तन्नामध्यानुत्तरपद-  
स्थदोगपि ढरेफयोः परतः अन्वृषदस्यस्यापि पूर्वस्याणो दीर्घमिति नान्यर्थः । तथा  
अनुत्तरपद इत्यन्तलुप्येनो अजर्षाः इत्यत्रापि दीर्घो न स्यात् ॥ गृहृ अमिर्कांशायाम् । यइलुक्,  
द्विन्तम्, हलादिशेषः, अम्यासस्य नक्, इहोस्तुः, जम्बु, लइ, मिप्, यप्, लृक्,  
कङ्कुरवगुणः, रज्ज्वन्, इत्येति ढकारलोपः, हन्त्यादिना सुयोदः, जर् गर् व्  
इति स्थिते, 'एकावो ऋण' इति गकारस्य मम्यावः अकारः, अग्रं ढकारः, दर्शेति न्,  
अपाननः, अजर्षर् र् इति स्थिते रोगातिरेफलोपः, द्रूलोप इति दीर्घः, किमर्थः, अजर्षाः इति

मात्रस्यैव दीर्घार्थम् । अजर्घाः । लीढः । ‘मनस् रथः’ इत्यत्र रुत्वे कृते ‘हशि च’ (सू ९६६) इत्युत्वे ‘रो रि’ (सू १७३) इति रेफलोपे च प्राप्ते ।

### १७५ । विप्रतिषेधे परं कार्यम् । (१-४-२)

तुल्यबलविरोधे सति परं कार्यं स्यात् । इति रेफलोपे प्राप्ते । ‘पूर्वत्रासिद्धम्’ । (सू १२) इति ‘रो रि’ (सू १७३) इत्यस्यासिद्धत्वादुत्त्वमेव । मनोरथः ।

रूपम् । अत्रापि रेफलोपनिमित्तरेफस्य उत्तरपदस्थत्वाभावात् तस्मिन् परतः अकारस्य दीर्घो न स्यात् । अत उत्तरपदानुवृत्तिनिवृत्तये पूर्वग्रहणम् । यद्यपि ढ्रलोपे इत्यत्र ढ्रलोपनिमित्त ढ्रकारविषये उत्तरपद इत्यस्यानुवृत्तिः असम्भवादेव न सम्भवति । तथापि अजर्घा इत्यत्र रेफलोपनिमित्तरेफविषये उत्तरपद इत्यस्यानुवृत्तिनिवृत्तये पूर्वग्रहणम् । तदनुवृत्तौ हि नीरक्तम्, दूरक्तमित्यादावेव स्यात् । अजर्घा इत्यत्र न स्यात् । पुनारमत इत्यादौ असमासेऽपि न स्यात् । उत्तरपदशब्दस्य समासचरमावयव एव रूढत्वादित्यलम् । ननु मनोरथ इत्यत्र मनस् रथ इति स्थिते, सस्य रुत्वे, तस्य रेफस्य हशि चेत्युत्वं, रोरीति लोपश्चेत्युभयं प्रसक्तम् । तत्र कतरत् बाध्यामित्यत्र निर्द्धारयति । मनस् रथः इत्यत्रेत्यादिना ॥ मनस् रथ इत्यत्र रुत्वे कृते, हशिचेत्युत्वे, रोरीति रेफलोपे च प्राप्ते, उत्त्वमेवेत्यन्वयः । ननु परत्वात्-रेफलोप एव स्यादिति शङ्कितुमाह । विप्रतिषेधे ॥ विप्रतिपूर्वात् सेधतेर्घञि उपसर्गवशात् परस्परविरोधे विप्रतिषेधशब्दः । विरोधश्च तुल्यबलयोरेव लोकसिद्धः । नहि मशकसिंहयोर्विरोध इत्यस्ति । तदाह । तुल्यबलेति ॥ द्वयोश्शास्त्रयोः क्वचिल्लब्धावकाशयोरेकत्र लक्ष्ये युगपत्सम्भवस्तुल्यबलविरोधः । कार्यस्य परत्वं परशास्त्राविहितत्वम् । इति रेफलोपे प्राप्त इति ॥ हशिचेत्यस्यावकाशः शिवो बन्ध इति । रेफलोपस्यावकाशः पुनारमत इति । तत्र हि रोरित्युकारानुबन्धग्रहणात् हशिचेत्यप्रसक्तम् । ततश्च तयोस्तुल्यबलयोरुत्तरेफलोपयोः मनोरथ इत्यत्र युगपत् सम्भवादन्त्यतरस्मिन् बाधनीये सति परत्वादुत्वं बाधित्वा रेफलोपे प्राप्ते इत्यर्थः । तामिमां रेफलोपशङ्कां परिहरति । पूर्वत्रेति ॥ अत्र रेफलोपस्यासिद्धत्वादित्यनुक्ता रोरीत्यस्यासिद्धत्वादिति ब्रुवन् पूर्वत्रासिद्धमित्यत्र शास्त्रासिद्धत्वमेवाभ्युपैति । ननु कार्यासिद्धत्वम् । तथा सति हि अतिदेशस्यारोपरूपत्वात् असिद्धत्वारोपाग्निरधिष्ठानारोपासम्भवेन सूत्रोदाहरणसम्पत्त्यै परत्वालक्ष्ये कार्यप्रवृत्तेरावश्यकतया परत्वात् त्रैपादिके कार्ये जाते तत्राभावप्रतियोगित्वारोपेऽपि देवदत्तस्य न पुनरन्मज्जनमिति न्यायेन स्थानीभूतरोरभावान् हशिचेत्यस्य प्राप्तौ न स्यात् । शास्त्रासिद्धत्वे तु यद्यत् त्रैपादिकं शास्त्रं प्रवृत्त्यनुसृतं तत्तच्छास्त्र एवासिद्धत्वारोपात् पूर्वशास्त्रप्रतिबन्धकस्य परशास्त्रस्य उच्छेदबुद्धौ सत्यां ‘विप्रतिषेधे परं कार्यम्’ इति न प्रवर्तते । तदुक्तं ‘पूर्वत्रासिद्धे नास्ति विप्रतिषेधोऽभावादुत्तरस्य’ इति । ततश्च स्थानिनो निवृत्त्यभावात् पूर्वशास्त्रप्रवृत्तिर्निर्वाधा । एतच्च पूर्वत्रासिद्धमित्यत्र, अत्रः परस्मिन्नित्यत्र, यत्तुकोरसिद्ध इत्यत्र, च भाष्ये स्पष्टम् । न च तौसदित्यादिनिर्देशात् देवदत्तहन्तृन्यायो न सार्वत्रिक इति वाच्यम् ।

१७६ । एतत्तदोः सु लोपोऽकोरनञ्समासे हलि । (६-१-१३२)

अककारयोरेतत्तदोर्यः सुस्तस्य लोपः स्याद्धलि न तु नञ्समासे । एष विष्णुः । स शम्भुः । 'अकोः' किम् । एषको रुद्रः । 'अनञ्समासे' किम् । असश्शिवः । 'हलि' किम् । एषोऽत्र ।

हते सति देवदत्ते तद्धन्तरि हतेऽपि देवदत्तस्य न पुनरुन्मेषः । हन्तृहन्तरि हतत्वरोपे तु सुतरान्मन्मेषः । देवदत्तं हन्तुमुद्युक्तस्य हनने तु देवदत्तस्य जीवनमस्त्येवेति न्यायशरीरम् । तावित्यादौ च वृद्धिहन्तुः पूर्वसवर्णदीर्घस्य हननोद्यमसजातीयं प्रसङ्गमात्रम् । न तु हनन-स्थानीया लक्ष्ये प्रवृत्तिः । अतस्तावित्यादौ नास्य न्यायस्य प्रवृत्तिरिति तौसदित्यादिनिर्देशः कथमेतस्य न्यायस्यानित्यतां बोधयितुमीष्टे । स्पष्टञ्चैतत् स्वादिष्विति सूत्रे कैयटे । प्रकृते तु निराधिष्ठानारोपासम्भवात् हननसजातीया लक्ष्ये कार्यप्रवृत्तिरावश्यकी । ततश्च प्रवृत्तस्य रेफलोपस्यासिद्धत्वेऽपि देवदत्तहन्तृहतन्यायेन रोरुन्मेषाभावादुत्वं भवतीति शब्दरत्ने प्रपञ्चितम् । न च उत्त्वकार्यासिद्धत्वपक्षेऽपि मनोरथासिद्धिरस्त्येव । दर्शनाभावरूपरेफलोपस्याभावरूपासिद्धत्वे सति रोरुन्मेषावश्यकत्वात् । अभावाभावस्य प्रतियोगिरूपत्वादिति वाच्यम् । एवमपि कार्या-सिद्धत्वे अमू अमी इत्याद्यसिद्धेः । यथाचैतत्तथा अदस् शब्दनिरूपणावसरे प्रपञ्चयिष्यते ।  
**एतत्तदोः ॥** एतत्तदोरित्यत्र ल्यदादीनाम्मिथस्सहोच्चौ यत्परन्तच्छिष्यत इत्येकशेषस्य ल्यदाद्यत्वस्य चाभाव आर्षः । सु इति लुप्तषष्ठीकं पदम् एतत्तदोरित्यनेनान्वेति । एत-त्तदोस्सकारस्येति । अत एव सोलौपस्सुलोप इति न षष्ठीसमासः । असामर्थ्यात् । अविव्यमानः ककारः ययोस्तौ अकौ तयोः अकोरिति बहुव्रीहिः । तदाह । **अककारयो-रित्यादिना ॥** अनञ् समासे इति न पर्युदासः । तथा सति नञिवयुक्तन्यायात् नञ्समास-सदृशे समास एव स्यात्, नतु एष विष्णुरित्यादिवाक्येषु इत्यभिप्रेत्याह । **न तु नञ् समास इति । एषविष्णुः, सशम्भुरिति ॥** एषस् विष्णुः, सस् शम्भुरिति स्थिते सकारस्य लोपः । **एषको रुद्र इति ॥** 'अव्ययसर्वनाम्नामकचप्राक्टेः' इति अकच् । अत्र एतच्छब्दस्य सककारत्वान्न सुलोपः । तच्छब्दे अकचि सको रुद्र इत्यपि प्रत्युदाहारणम् । न च अकचि सति शब्दान्तर-त्वात् प्राप्तिरेव नेति वाच्यम् । 'तन्मध्यपतितस्तद्ग्रहणेन गृह्यत' इति परिभाषया साकच्यस्य अशब्दान्तरत्वात् । परिभाषायान्तु इदमेव ज्ञापकम् । **असश्शिव इति ॥** न सः अस इति विग्रहः । विसर्जनीयस्य स इति सत्वे श्चुत्वेन शकारः । नञ्समासत्वान्न सुलोपः । अनेष-श्शिव इत्यपि प्रत्युदाहारणम् । **एषोऽत्रेति ॥** एषस् अत्रेति स्थिते, सस्य रुत्वम्, उत्त्वम्, आद्गुणः, हृत्परकत्वाभावान्न लोपः । अत्र एतत्तदोरवयवस्य सोरिति न व्याख्यातम् । असम्भवात् । सोः परत्वेन विहितस्य प्रातिपदिकावयवत्वाभावात् । एतत्तद्व्यां परस्य सोरि-त्यपि न भवति । एतत्तदोरिति षष्ठीविरोधात् । एतत्तद्व्यां विहितस्येति व्याख्याने तु परमैष ददाति, परमस ददातीत्यत्र अव्याप्तिः । तत्र सोस्समासाद्विहितत्वेन एतत्तद्व्यां विहितत्वाभावात् । अनञ् समास इति प्रतिषेधवैयर्थ्याच्च । अतः एतत्तदर्थगतसंख्याभिधायिनस्सोरिति व्याख्येयम् ।

१७७ । सोऽचि लोपे चेत्पादपूरणम् । (६-१-१३४)

‘सस्’ इत्येतस्य सोर्लोपः स्यादचि पादश्चेल्लोपे सत्येव पूर्येत । ‘सेमा-  
मविड्ढि प्रभृतिम्’ । इह ‘ऋक्पाद एव गृह्यते’ इति वामनः । ‘अविशेषा-  
च्छ्लोकपादोऽपि’ इत्यपरे । ‘सैष दाशरथीरामः’ । ‘लोपे चेत्’ इति किम् ।  
‘सं इत्क्षेति, । स एवमुक्त्वा’ । ‘सत्येव’ इत्यवधारणं तु ‘स्यश्छन्दसि बहुलम् ।’  
(सू ३५२६) इति पूर्वसूत्राद्बहुलग्रहणानुवृत्त्या लभ्यते । तेनेह न । ‘सोऽह-  
माजन्मशुद्धानाम्’

। इति स्वादिसन्धिप्रकरणम् ।

सोऽचि लोपे ॥ स इति प्रथमैकवचनान्तं स्वरूपपरम् । ततष्पष्ठ्या छुक्, सस् शब्दस्येति  
लभ्यते । सुलोप इत्यनुवर्तते । तदाह । सस् इत्यादिना ॥ इति स्वादिसन्धिः ॥

॥ इति सन्धित्रयं समाप्तम् ॥



॥ श्रीरस्तु ॥

## ॥ अथ शब्दाधिकारः ॥

॥ अजन्तपुल्लिङ्गप्रकरणम् ॥

१७८ । अर्थवदधातुरप्रत्ययः प्रातिपदिकम् । (१-२-४५)

धातुं प्रत्ययं प्रत्ययान्तं च वर्जयित्वा र्थवच्छब्दस्वरूपं प्रातिपदिकसंज्ञं स्यात् ।

अथ स्वौजसमौडित्यादिना स्वादिप्रत्ययान्वक्ष्यति । तत्र इयाप्रातिपदिकादित्यधिकृतम् । किन्तत् प्रातिपदिकमिति जिज्ञासाग्रामाह । अर्थवदधातुः ॥ अर्थोऽस्यास्तीत्यर्थवत्, नपुंसक-  
लिङ्गानुसारात् शब्दस्वरूपमिति विशेष्यमध्याहार्यम् । अधातुरिति, अप्रत्यय इति, च तद्विशेषणम् ।  
न धातुरधातुरिति नञ् तत्पुरुषः । 'परवल्लिङ्गं द्वन्द्वतत्पुरुषयोः' इति पुंस्त्वम् । अप्रत्यय इत्या-  
वर्तते । प्रत्ययभिन्नं प्रत्ययान्तमिन्नञ् विवक्षितम् । पूर्ववत्पुंस्त्वम् । संज्ञाविधाविति निषेधस्तु प्रत्य-  
यस्य यत्र संज्ञा तद्विषय इति भावः । तदाह । धातुं प्रत्ययमित्यादिना ॥ अव्युत्पन्ना  
डित्यादिशब्दा इहोदाहरणानि । अर्थवदिति किम् । धनं वनमित्यादौ प्रतिवर्णं प्रातिपदिकसंज्ञा  
माभूत् । सत्यां हि प्रातिपदिकसंज्ञायां प्रतिवर्णं सुवृत्पत्तिस्स्यात् । संख्याकारकाभावेऽपि  
प्रथमैकवचनस्य सोर्दुर्वारत्वात् । प्रथमाविभक्तेः कारकानपेक्षत्वात्, तदेकवचनस्य संख्यानवगमेऽपि  
प्रवृत्तेर्भाष्ये सिद्धान्तितत्वाच्च । नच हल्ङ्यादिना सुलोपात् प्रतिवर्णं सोरुत्पत्तावपि न  
क्षतिरिति वाच्यम् । एवमपि नलोपस्य दुर्वारत्वात् । अकारात् सोः रुत्वविसर्गापत्तेश्चैत्यलम् ।  
अधातुरिति किम् । हनधातोर्लङि, तिप्, शप्, लुक्, इतश्चेतीकारलोपः, अडागमः, हल्ङ्यादिलोपः,  
अहन्त्रिति रूपम् । अत्र धातोः प्रातिपदिकसंज्ञायां सुवपवादे तिङि उत्पन्ने लुप्ते तस्मिन्  
प्रातिपदिकसंज्ञायाः प्रागुत्पन्नाया अनपगमात् नलोपस्स्यात् । नच प्रत्ययलक्षणमाश्रित्य प्रत्ययान्त-  
पर्युदासादेव न प्रातिपदिकत्वमिति वाच्यम् । एवमपि प्राक्प्रवृत्तप्रातिपदिकत्वस्यानपगमात् ।  
नचैवमपि कार्यकालपक्षे नलोपार्थं प्रातिपदिकसंज्ञायां क्रियमाणायां प्रत्ययलक्षणेन प्रत्ययान्तस्य  
प्रातिपदिकसंज्ञा न स्यादिति वाच्यम् । तर्हि हे राजन्नित्यत्रापि प्रत्ययलक्षणेन प्रत्ययान्तत्वात्  
प्रातिपदिकत्वाभावे सति नलोपस्याप्रसक्तौ 'न डित्सम्बुद्धोः' इति तन्निषेधवैयर्थ्यप्रस-  
ङ्गात् । नच राजन्शब्दस्यौणादिककनिन्प्रत्ययान्तस्य कृतद्धितेति प्रातिपदिकत्वान्नलोपप्रसक्तौ  
'न डित्सम्बुद्धोः' इति निषेधोऽर्थवानिति वाच्यम् । उणादीनामव्युत्पत्तिपक्षे कृतद्धितेत्य-  
स्याप्रवृत्तेः । एवञ्चास्मादेव निषेधात् प्रत्ययलक्षणमाश्रित्याप्रत्ययान्त इति पर्युदासो न  
प्रवर्तत इति विज्ञायते । एवञ्च अहन्नित्यत्राप्यप्रत्ययान्तत्वात् प्रातिपदिकत्वप्राप्तौ तन्निवृत्त्यर्थ-  
मधातुग्रहणम् । अप्रत्यय इति किम् । हरिषु करोपि इत्यत्र सुप्तिपोरर्थवत्त्वात् अप्रत्ययान्तत्वाच्च  
प्रातिपदिकत्वे प्राप्ते तन्निवृत्त्यर्थमप्रत्यय इति प्रत्ययपर्युदासः । नचात्र सुप्तिपोर्व्यपदेशिवद्भावेन

## १७९ । कृत्तद्धितसमासाश्च । (१-२-४६)

कृत्तद्धितान्तौ समासाश्च प्रातिपदिकसंज्ञाः स्युः । पूर्वसूत्रेण सिद्धे समासग्रहणं नियमार्थम् । यत्र सङ्घाते पूर्वो भागः पदं तस्य चेद्भवति तर्हि समासस्यैव । तेन वाक्यस्य न ।

प्रत्ययान्तत्वात् प्रत्ययान्तपर्युदासेनैव प्रातिपदिकत्वनिवृत्तिसम्भवात् किं प्रत्ययपर्युदासेनेति वाच्यम् । प्रत्ययग्रहणे यस्मात् स विहितस्तदादेस्तदन्तस्य ग्रहणमिति परिभाषया प्रकृतिप्रत्ययसमुदायस्यैव प्रत्ययान्ततया केवलप्रत्यययोस्सुप्सिपोः पर्युदासालाभात् । अप्रत्ययान्त इति किम् । हरिषु करोषि । अत्र प्रकृतिप्रत्ययसमुदाययोः प्रत्ययभिन्नत्वादर्थवत्त्वाच्च प्रातिपदिकत्वं माभूत् ॥ कृत्तद्धित ॥ कृच्च तद्धितश्च समासश्चेति विग्रहः । पूर्वसूत्रात् प्रातिपदिकमित्यनुवर्तते । बहुवचनान्ततया विपरिणम्यते । प्रत्ययग्रहणपरिभाषया कृत्तद्धितेति तदन्तग्रहणम् । तदाह । कृत्तद्धितान्तावित्यादिना ॥ कृत्तद्धितान्तयोः प्रत्ययान्तत्वात् पूर्वसूत्रेणाप्राप्तौ कृत्तद्धितग्रहणम् । अस्मादेव पूर्वसूत्रे संज्ञाविधावपि प्रत्ययग्रहणपरिभाषया तदन्तलाभात् प्रत्ययान्तपर्युदासः । केचित्तु अर्थवदित्यनुवर्त्य तत्सामर्थ्यात् तदन्तविधिमाहुः । कृदन्ते यथा—कर्ता भर्ता इत्यादि । तद्धिते यथा—औपगव इत्यादि । समासे यथा—राजपुरुष इत्यादि । ननु समासग्रहणं व्यर्थम् । समासे राजपुरुष इत्यादिशब्दानां पूर्वसूत्रेणैव प्रातिपदिकत्वस्य सिद्धत्वात् । नच उत्तरपदोत्तरलुप्तप्रत्ययं प्रत्ययलक्षणेनाश्रित्य प्रत्ययान्तपर्युदासदशङ्क्यः । उत्तरपदमात्रस्य प्रत्ययान्तत्वेऽपि समुदायस्याप्रत्ययान्तत्वात्, प्रत्ययग्रहणे यस्मात्सविहितस्तदादेरेव ग्रहणात्, प्रत्ययलक्षणमाश्रित्य प्रत्ययान्तपर्युदासो न प्रवर्तत इति ‘न हि सम्बुद्धोः’ इति निषेधेन ज्ञाप्यत इति पूर्वसूत्रे प्रपञ्चितत्वाच्चेत्यत आह । पूर्वसूत्रेणेत्यादिना ॥ नियमशरीरं दर्शयति । यत्रेति ॥ पूर्वो भागः पदमित्युपलक्षणम् । उत्तरभागस्तु प्रत्ययो नेत्यपि द्रष्टव्यम् । अन्यथा जन्मवानित्यादौ प्रातिपदिकत्वं न स्यात् । स्वादिष्वसर्वनामस्थान इति पूर्वभागस्य पदत्वात् । नचात्र कृत्तद्धितेति तद्धितग्रहणसामर्थ्यादेव प्रातिपदिकत्वं सम्भवतीति वाच्यम् । दाक्षिरिलादौ तद्धितग्रहणस्य चरितार्थत्वात् । तत्र हि प्रकृतिभागो न पदम् । भत्वेन तद्वाधात् । पूर्वोभागः पदमित्यनुक्तौ बहुपटव इत्यत्र प्रातिपदिकसंज्ञा न स्यात् । ईपदसमाप्तावित्यनुवृत्तौ ‘विभाषा सुपो बहुचुरस्तात्’ इति सूत्रेण पटव इति प्रथमाबहुवचनान्तात् पूर्वतः बहुचप्रत्यये कृते अर्थवदिति प्रातिपदिकत्वात् तदवयवजसो लुकि “चितस्सप्रकृतेर्वहकजर्थम्” इति टकारादुत्तरस्य उदात्तत्वे चित्स्वरे कृते पुनर्जसि बहुपटव इति रूपम् । अत्र टकारादकार उदात्त इति स्थितिः । जसन्तात् पूर्वतो बहुचप्रत्यये बहुपटव इति समुदायस्य प्रातिपदिकत्वाभावे तु ततो जसन्तरं नोत्पद्येत । नचैवापत्तिः । तथासति बहुचप्रकृतिभूतजसन्ते जसः प्रातिपदिकावयवत्वाभावेन ‘सुपो धातुप्रातिपदिकयोः’ इति लुगभावाद्बहुपटव इति जसन्तस्यैव बहुचप्रकृतितया चित्स्वप्रकृतेर्विधीयमानश्चित्स्वरः जस एवाकारस्य स्यात् । इष्यते तु टकारादुत्तरस्य बहुपटव

१८० । प्रत्ययः । (३-१-१)

आ पञ्चमपरिसमाप्तेरधिकारोऽयम् ।

१८१ । परश्च । (३-१-२)

अयमपि तथा ।

१८२ । इत्याप्प्रातिपदिकात् । (४-१-१)

इयन्तादावन्तात्प्रातिपदिकाच्चेत्यापञ्चमपरिसमाप्तेरधिकारः । 'प्रातिपदिकग्रहणे लिङ्गविशिष्टस्यापि ग्रहणम्' (प ७२) इत्येव सिद्धे इत्याच्ग्रहणं इत्यावन्तात्तद्धितोत्पत्तिर्यथा स्यान्इत्याद्यभ्यां प्राङ्माभूदित्येवमर्थम् ।

इति समुदायस्य प्रातिपदिकत्वे तु प्रातिपदिकायवत्वात् जसो लुकि षट्शब्दस्यैव बहुचक्रकृतितया टकारादुत्तरस्य चित्स्वरे सति पुनर्जसि बहुपटव इति रूपमुक्तं निर्वाधमिति भावः । नियमस्य फलमाह । तेनेति ॥ उक्तनियमेनेत्यर्थः । अन्यथा 'देवदत्त गामभ्याज शुक्रं दण्डेन' इत्यादिवाक्यस्यापि प्रातिपदिकत्वापत्तां मुञ्चुक् स्यात् । न च वाक्यस्य प्रत्ययान्तत्वादेव न प्रातिपदिकत्वमिति वाच्यम् । प्रत्ययग्रहणे यस्मान् स विहितस्तदादेवेव ग्रहणादिति भावः । कृतदिनसमासाश्चेति चकारः अनुक्तसमुच्चयार्थः । तेन 'निपातस्यानर्थकस्य प्रातिपदिकसंज्ञा वक्तव्या' इति वार्तिकं गतार्थम् । प्रत्ययः ॥ तृतीयाध्यायस्यादिमं सूत्रमिदम् । इत ऊर्ध्वमापञ्चमाध्यायपरिसमाप्तेः प्रत्ययशब्दसंज्ञात्वेनाधिक्रियत इत्यर्थः । हनश्चवधः, ईच स्रनः, नडादीनां कुक्च, इत्यादीनामादेशागमानान्तु न प्रत्ययसंज्ञा । महासंज्ञाकरणान् । परश्च ॥ तृतीयाध्यायस्य द्वितीयमूवमेतत् । अयमपि तथेति ॥ अयमपि योगः आपञ्चमपरिसमाप्तेरधिकार इत्यर्थः । अवधिनियमे तु व्याख्यानमेव शरणम् । इत्याप्प्रातिपदिकान् ॥ चतुर्थाध्यायस्यादिमं सूत्रमिदम् । डीच, आप्च, प्रातिपदिकेति, यमाहारद्वन्द्वः । 'डी इति, डीप्, डीप्, डीनां, सामान्येन ग्रहणम्' । आविति, टाप्, टाप्, चापां, ग्रहणम् । प्रत्ययग्रहणपरिभाषया तदन्तग्रहणम् । तदाह । इत्यावन्तादित्यादिना ॥ आपञ्चमेत्यवधिनियमे तु व्याख्यानमेव शरणम् । ननु प्रातिपदिकादिलेव मूल्यताम् । इत्याच्ग्रहणम्मास्तु । प्रातिपदिकग्रहणे लिङ्गविशिष्टस्यापि ग्रहणमिति परिभाषया, ऊहप्रत्ययान्तात् श्वश्रुशब्दादिव, दण्डिना, अजा, खट्वा, इत्यादिभ्योऽपि इत्यावन्तभ्यस्त्वुवादिप्रत्ययसम्भवादित्यत आह । प्रातिपदिकग्रहणे लिङ्गविशिष्टस्यापीति ॥ स्त्रीलिङ्गबोधकडावादिप्रत्ययविशिष्टस्येत्यर्थः । यथा स्यादिति ॥ यथेति योग्यतायाम् । इत्यावन्तादेव तद्धितः प्राप्नुं योग्यः । स च इत्याच्ग्रहणे सत्येव स्यादित्यर्थः । व्यवच्छेद्यन्दर्शयति । इत्याद्यभ्यां प्राङ्माभूदिति ॥ ततश्च ऐहिनिका आर्यका च सिञ्चति । तथाहि । ऐहितशब्दस्तावन् 'वर्णानान्तर्गतनिताः न्तानाम्' इति किट्सूत्रेणाशुदानः । ततश्च ओकार उदानः । 'अनुदानं पदमेकवर्जम्

## १८३ । स्वौजसमौट्छष्टाभ्याम्भिस्ङेभ्याम्भ्यस्ङसि- भ्याम्भ्यस्ङसोसाम्भ्योस्सुप् । (४-१-२)

ङ्यन्तादावन्तात्प्रातिपदिकाच्च परे स्वादयः प्रत्ययाः स्युः । सुडस्यो-  
रुकारेकारौ जशटङपाश्चेतः ।

इति परिशिष्टौ इकारोकारावनुदात्तौ । तथाच 'वर्णादनुदात्तात्तोपधात्तो न' इति मणौ विद्यमाना-  
ल्लोहितशब्दात् स्त्रीत्वविवक्षायां ङीप्, तत्सन्निधौगेन तकारस्य नकारादेशश्च प्राप्तः । 'लोहिता-  
न्मणौ' इति स्वार्थिकः कनपि प्राप्तः । तत्र स्वार्थिकत्वादन्तरङ्गः परश्च कन् नत्वसन्निधौगशिष्टं  
ङीपं बाधित्वा प्रवर्तते । ततश्च ङीपो न प्रसक्तिः । कोपधत्वेन तोपधत्वाभावात् । ततश्च लोहित-  
कशब्दात् 'अजायतः' इति टापि प्रत्ययस्थादित्यादिना इत्वे, लोहितिकेत्येव स्यात्, न तु लोहि-  
निकेति । इष्यते तु रूपद्वयमपि । ङ्याप्रातिपदिकादित्यत्र ङीव्यग्रहणे तु तत्सामर्थ्यात् अन्तरङ्गं  
परमपि कनं बाधित्वा नत्वसन्निधौगशिष्टे ङीपि कृते, लोहिनीशब्दात् कनि, 'केऽण' इति  
ह्रस्वे, लोहिनिकेति, रूपम् । वर्णादनुदात्तादित्यस्य वैकल्पिकतया नत्वसन्निधौगशिष्टङीवभावे  
तु लोहितशब्दात् कनि, ह्रस्वे, पुनः कान्तात् टापि, प्रत्ययस्थादीतीत्वे लोहितिकेत्यपि सिद्ध्यति ।  
तथा आर्यशब्दात् स्वार्थिके कनि, समुदायोत्तरटपैव, स्त्रीत्वबोधनसम्भवादेकाजिद्वर्चनन्यायेन  
कनन्तादेव टापि, कनः पूर्वं टावभावात्, आतस्थानिकस्य अतोऽभावात्, उदीचामातस्थाने,  
इति इत्वविकल्पस्याप्रवृत्तौ, प्रत्ययस्थादिति नित्यमित्वे, आर्यिकेत्येव स्यात्, आर्यिकेति न स्यात् ।  
इष्यतेतूभयमपि । ङ्याप्रातिपदिकादित्यत्र आद्यग्रहणे तु तत्सामर्थ्यात् स्वार्थिकं कनं बाधित्वा टापि,  
ततः कनि, केऽण इति ह्रस्वे, पुनः कनन्ताटपि, उदीचामातस्थाने इतीत्वविकल्पे, रूपद्वयं सिद्ध्यति ।  
वस्तुतस्तु ङ्यापोर्ग्रहणमस्तु । सुवन्तादेव तादितोत्पत्तिः । सुपः प्रागेव च ङ्यापौ प्रवर्तते ।  
स्वार्थद्रव्यलिङ्गसंख्याकारककुत्सादिप्रयुक्तकार्याणां क्रमिकत्वात् । तथाहि । स्वार्थः प्रवृत्तिनिमित्तं  
जालादि । तज्ज्ञानं पूर्वं भवति । विशिष्टबुद्धौ विशेषणज्ञानस्य कारणत्वात् । ततस्तदाश्रयज्ञानम् ।  
धर्मित्वेन प्रधानत्वात् लिङ्गादिभिराकाङ्क्षितत्वाच्च । ततस्त्वमात्रापेक्षत्वात् लिङ्गस्य ज्ञानम् । ततो  
विजातीयक्रियापेक्षकारकापेक्षया सजातीयपदार्थापेक्षसङ्ख्याज्ञानम् । ततः कारकरूपविभक्त्यर्था-  
पेक्षा भवति । तन्निवृत्तौ कुत्सादिज्ञानमिति कुत्सित इति सूत्रभाष्ये स्थितम् । शब्दरत्ने च  
परिष्कृतमेतत् । स्वौजसमौट् ॥ सु-औ-जस्, अं-औट्-शस्, टा-भ्यां-भिस्, डे-भ्यां-  
भ्यस्, डसि-भ्यां-भ्यस्, इस्-ओस्-आम्, डि-ओस्-सुप्, इत्येकविंशतिस्त्वादयः ।  
समाहारद्वन्द्वः, इतरेतरयोगद्वन्द्वो वा । तथा सति सौत्रमेकवचनम् । ङ्याप्रातिपदिकादि-  
त्यधिकृतं, प्रत्ययः, परश्चेति च यथायथञ्च विपरिणम्यते । तदाह । ङ्यन्तादित्या-  
दिना । सुडस्योरिति ॥ सु-डसि-इत्यनयोर्कारेकारौ, जस्-शस्-इत्यनयोर्जकारशकारौ,  
औट्-टा-इत्यनयोष्टकारः, डे-डसि-डस्-डि-इत्येतेषां डकारः, सुप्, इत्यस्य पकारः, इत्येते इत्स-  
ज्ञाकाः प्रत्येतव्या इत्यर्थः । 'उपदेशेऽजनुनासिक इत्, उट्, लशक्ततद्धिते, हलन्त्यम्' इति



## १८४ । विभक्तिश्च । (१-४-१०४)

सुप्तिङौ विभक्तिसंज्ञौ स्तः । तत्र 'सु' 'औ' 'जस्' इत्यादीनां सप्तानां

त्रिकाणां प्रथमादयः सप्तम्यन्ताः प्राचां संज्ञाः । ताभिरिहापि व्यवहारः ।

## १८५ । सुपः । (१-४-१०३)

सुपस्त्रीणि त्रीणि वचनान्येकश एकवचनद्विवचनबहुवचनसंज्ञानि स्युः ।

## १८६ । द्वेकयोर्द्विवचनैकवचने । (१-४-२२)

द्वित्वैकत्वयोरेतौ स्तः ।

## १८७ । बहुषु बहुवचनम् । (१-४-२१)

बहुत्वे एतत्स्यात् । हत्वविसर्गौ । रामः ।

सूत्रैरिति शेषः । इत्संज्ञायाश्च लोपः । तदुच्चारणफलन्तु तत्र तत्र वक्ष्यते । अथ 'न विभक्तौ-  
नुन्माः' इत्याद्युपयोगिनीं विभक्तिसंज्ञामाह । विभक्तिश्च ॥ सुप इति पूर्वमूत्रात् सुप्रहणं,  
तिङ्स्त्रीणीत्यतस्तिङ्ग्रहणवानुवर्तते । एकदेशे स्वरितत्वप्रतिज्ञावत्यात् । तदाह । सुप्तिङ्हा-  
विति ॥ चकारः पुरुषवचनसंज्ञामिस्समावेशार्थः । तेन एकसंज्ञाविकारस्यत्वेऽपि न पर्या-  
यत्वम् । अन्यथा 'रामेभ्यः, भवामः' इत्यादीं विभक्तिसंज्ञाविरहेण न विभक्ताविति निषेधो न  
स्यात् । ननु 'प्रातिपदिकार्यलिङ्गपरिमाणवचनमात्रे प्रथमा, कर्मणि द्वितीया, कर्तृकरणयोस्तृतीया,  
चतुर्थी सप्तप्रदाने, अपादाने पञ्चमी, षष्ठी शेषे, सप्तम्यविकरणे च' इत्यादीं कथं प्रथमादिव्यवहारः ।  
सूत्रकृता पाणिनिना प्रथमादिसंज्ञानामनुक्तत्वादित्यत आह । तत्रेति ॥ तेषु स्वादि-  
प्रत्ययेषु नय्य इत्यर्थः । इत्यादीनामिति ॥ आदिना अम्-औट्-शम्-इत्यादीनां ग्रहणम् ।  
प्राचामिति ॥ पाणिनेः पूर्वेषां स्तोत्रायाद्याचार्याणां शास्त्रे प्रथमाद्यास्तप्तम्यन्तास्तंज्ञाः स्थिता  
इत्यन्वयः । किं तत इत्यत आह । ताभिरिति ॥ ताभिः प्रथमादिसंज्ञाभिः इहापि पाणिनीय-  
शास्त्रेऽपि व्यवहारस्तन्मवर्तात्यर्थः । सुपः ॥ सुप् प्रत्याहारः षष्ठ्येकवचनम् । 'तान्येकवचनद्वि-  
वचनबहुवचनान्येकशः' इति मूत्रं तानीतिवर्जमनुवर्तते । एकश इति ॥ एकैकमित्यर्थः ।  
"संख्यैकवचनाच्च वांप्सायाम्" इति शम् । शसैव वांप्साया अभिधानात् 'नित्यवांप्सायाः' इति  
द्वित्वम् । तच्च संख्यैकवचनाच्चेति सूत्रव्याख्यावसरे प्रपञ्चयिष्यते । तिङ्स्त्रीणित्रीणीत्यतः त्रीणि-  
त्रांगीत्यनुवर्तते । तदाह । सुपस्त्रीणीत्यादिना । द्वेकयोः । द्वयेकयोरिति भावप्रधानो  
निर्देशः । अन्यथा द्वयेक्येति स्यादित्यभिप्रेत्य व्याचष्टे । द्वित्वैकत्वयोरिति । बहुषु ॥  
पूर्वसूत्रार्थरूप्याय इहापि बहुवचनं बहुत्वपरं इत्याह । बहुत्व इति ॥ नन्वात्र मूत्रे बहुवचनस्य  
बहुत्वपरत्वेऽपि बहुत्वस्य एकत्वात् बहुष्विति बहुवचनं कथमिति शङ्क्यम् । बहुत्वसङ्ख्यावा-  
च्छ्रव्यगतबहुत्वस्य बहुत्वपुगे आरोपेण तदुपपत्तेः । बहुत्वञ्च द्वित्वचतुष्टादिपराधेसङ्ख्याव्याप-  
कामृतवर्मविशेषः । ननु त्रित्वाद्यन्यतमनिमित्तेकदेशस्य प्रथमावबहुवचनेन सर्वप्राप्तेर्विकल्पस्त्यादिति

## १८८ । सरूपाणामेकशेष एकविभक्तौ । (१-२-६४)

एकविभक्तौ यानि सरूपाण्येव दृष्टानि तेषामेक एव शिष्यते । 'प्रथमयोः पूर्वसवर्णः' (सू १६४) । 'नादिचि' (सू १६५) । 'वृद्धिरेचि' (सू ७२) । रामौ ।

कपिञ्जलाधिकरणे तद्भाष्यवार्तिकयोः स्थितम् । प्रपञ्चितञ्चास्माभिरध्वरमीमांसाकुतूहलवृत्तौ । एवञ्च बहुरोदन इति वैपुल्यवाचिनो बहुशब्दात् न बहुवचनम् । द्व्येकयोरित्यादि प्रायः पाठवलेन सङ्ख्या नियतस्यैव । तथाविधबहुत्वस्यात्र विवक्षितत्वात् । एकस्यामेव स्त्रयादिव्यक्तौ दारा इत्यादिप्रयोगे त्ववयवबहुत्वस्यावयविन्यारोपाद्बहुवचनं कोशवृद्धव्यवहारवलादित्यलम् । रुत्वविसर्गाविति ॥ रामशब्दात् प्रथमाविभक्तौ, एकवचने सति, उकारस्य इत्वेन लोपे, ससञ्जुयोरिति हत्वे, खरवसानयोरिति विसर्ग इत्यर्थः । सु इत्युकारस्तु अर्धणस्तत्सावित्यादां विशेषणार्थः । असीत्युक्ते हि असकारादावित्यर्थस्त्यात् । ततश्च वाजमर्वत्सु इत्यत्र अर्धणस्तृविधिर्नप्रवर्तेत । नचात्र रोरसुप्त्वात् तदन्तस्य पदत्वाभावात् रेफस्य पदान्तत्वाभावात् कथमिह विसर्ग इति वाच्यम् । स्थानिवद्भावेन रोस्तुप्त्वात् । नच स्थानिवद्भावे कर्तव्ये त्रैपादिकस्य रोरसिद्धत्वं शङ्क्यम् । 'इदुदुपथस्य चाप्रत्ययस्य' इति अप्रत्ययग्रहणेन स्थानिवत्त्वातिदेशे रोरसिद्धत्वाभावज्ञापनात् । तत्र ह्यप्रत्ययग्रहणम् अग्निं करोति, कविभिः कृतमित्यादां विसर्गपर्युदासार्थम् । स्थानिवत्त्वे कर्तव्ये रोरसिद्धत्वे तु तत्र विसर्गस्यैवाभावात् तद्व्यर्थं स्पष्टमेवेत्यलम् । राम इति ॥ 'रमन्ते योगिनोऽनन्ते सत्यानन्दे विदात्मनि' इति रामपदेनासौ परं ब्रह्माभिधीयत इति धृतिः । 'करणाधिकरणयोश्च' इत्यधिकारे 'हलश्च' इत्याधिकरणे घञ् । कृतद्धितेति प्रातिपदिकत्वम् । अव्युत्पन्नसंज्ञाशब्दो वा । तथा सति अर्थवदिति प्रातिपदिकत्वम् । अथ प्रातिपदिकार्थगतद्वित्वादिविवक्षायां प्रातिपदिकस्य द्वित्रयादिप्रयोगप्राप्ताविदमारभ्यते । सरूपाणाम् ॥ एकविभक्ताविति सरूपाणामित्यत्रान्वेति । समानं रूपं येषान्तानि सरूपाणि । ज्योतिर्जनपदेत्यादिना समानस्य सभावः । निर्धारणपट्टी । वृद्धो यूनेत्युत्तरम् । त्रादेवेत्यपकृष्यते । शिष्यत इति शेषः । कर्मणि घञ् । एकश्चासौ शेषश्चेति पूर्वकालौकेति समानः । एकस्यां विभक्तौ परतः सरूपाणामेव दृष्टानाम्मध्ये एकदिशिष्यत इति फलति । तदाह । एकविभक्तावित्यादिना ॥ एवेति किम् । मातृशब्दस्तावज्जननीवार्त्ता, परिच्छेत्तुवार्त्ता च । तत्र मातृभ्यामिति भ्यामादां क्रचित्सारूप्ये सत्यपि औजसादिषु, मातरौ माताराविति वैरूप्यदर्शनान्नैकशेषः । यद्यपि कतिपयविभक्तौ उक्तयोर्मातृशब्दयोस्सारूप्येणैव दर्शनमस्ति । तथापि एकस्यामपि विभक्तौ परतः विरूपाणि न दृष्टानीत्यर्थो विवक्षितः । एतद्दृष्टोक्तनार्थैव एकविभक्तावित्यत्र एकग्रहणम् । एवकारापकर्षसिद्ध्यर्थकथनपरम् एकग्रहणं स्पष्टार्थमेवेति केचित् । एकशेष इत्येकपदोपादानन्तु द्विवहूनामपि शेषो नाभूदित्येतदर्थम् । शेषपदानुपादाने तु सरूपाणां स्थाने एक आदेशस्त्यान् । ततश्च अश्वश्च अश्वश्चेति द्व्युदात्तवत्स्थाने द्व्युदात्तवानादेशस्त्यान् । तन्निवृत्त्यर्थं शेषग्रहणम् । एकविभक्ताविति सारूप्ये उपलक्षणम् । न तु एकविभक्तौ परतः एकशेषो

१८९ । चुट् । (१-३-७)

प्रत्ययाद्यौ चुट् इतौ स्तः । इति जस्येत्संज्ञायाम् ।

१९० । न विभक्तौ तुस्माः । (१-३-४-)

विभक्तिस्थास्तवर्गसकारसकारा इतो न स्युः । इति सकारस्य नेत्त्वम् ।

१९१ । अतो गुणे । (६-१-९७)

अपदान्तादकाराद्गुणे परतः पररूपमेकादेशः स्यात्' इति प्राप्ते । परत्वा-

भवतीति व्याख्यानमुचितम् । जननीपरिच्छेतृवाचिनोरेकशेषापतेरित्यादि प्रपञ्चितं प्रौढ-  
मनोरमायाम् । अत्र 'तिष्यपुनर्वस्वेर्नैक्षत्रद्वन्द्वे' इति पूर्वसूत्रात् द्वन्द्व इत्यनुवृत्त्य द्वन्द्वे प्रसक्त इति  
व्याख्येयम् । ततश्च देवदेवः राजराज इत्यादौ नैकशेषः । द्वन्द्वापवाद एकशेष इति फलितम् ।  
यद्यप्यनैमित्तिकत्वादनन्तरज्ञोऽयमेकशेषस्सुबुत्पत्तेः प्रागेव प्रवर्तते । तथापि द्वन्द्वापवाद एवा-  
यम् । असति ह्येकशेषे सुबुत्पत्तिः, पक्षे द्वन्द्वश्च स्यात् । सति तु अनेकसुबन्तविरहात्  
द्वन्द्वस्याप्राप्तिः फलिता । घटश्च घटश्च घटश्च तेषां समाहारद्वन्द्वविषये तु नास्य प्रवृत्तिः ।  
अनभिधानात् । द्वन्द्वे कृते एकशेष इति तु न व्याख्येयम् । पन्थान इत्यादौ ऋक्पूरित्यादि-  
समासान्नापत्तेः । करावित्यादौ 'द्वन्द्वश्च प्राणितूर्य' इत्याद्यापत्तेः । उत्तरसूत्रादिह द्वन्द्वग्रहणापकर्षे  
'इदितो नुम् धातोः' इत्यत्र इदित इति निर्देशो लिङ्गम् । इत् इकारः इत्सञ्ज्ञको यस्य सः इदित्,  
अत् इच्छन्दयोरेकविभक्तौ सारूप्येऽपि द्वन्द्वविषयत्वाभावान्नैकशेषः । अन्यथा तत्प्राप्येकशेषस्या-  
दित्यलम् । राम औ इति स्थिते, प्रक्रियां दर्शयति । प्रथमयोरित्यादिना ॥ वृद्धिं बाधित्वा  
पूर्वसवर्णदीर्घे प्राप्ते आह । नादिचीति ॥ तस्मिन् प्रतिपिद्धे सति वृद्धेः प्रवृत्तौ रामौ इति रूप-  
मित्यर्थः । देवदत्तहन्तृहृतन्यायस्तु नात्र प्रवर्तते इति स्वादिसन्धौ मनोरथ इत्यत्र प्रपञ्चितम् ।  
राम जस् इति स्थिते । चुट् ॥ 'उपदेशेऽजनुनासिक इत्' इत्यतः इदित्यनुवर्तते । तच्च द्विवचनान्त-  
तया विपरिणम्यते । 'आदिर्जिटुडवः' इत्यत्र आदिग्रहणमनुवर्त्य द्विवचनान्ततया विपरिणम्यते ।  
षः प्रत्ययस्येत्यतः प्रत्ययस्येत्यनुवर्तते । तदाह । प्रत्ययाद्यावित्यादिना । इति जस्येति ॥  
इत्संज्ञायां तस्य लोप इति लोपः । जकारस्तु जसर्शात्यादौ शसो निवृत्त्यर्थः । अथ जसस्स-  
कारस्य हलन्त्यमितीत्संज्ञायां लोपमाशङ्क्याह । न विभक्तौ ॥ तु स् म् एतेषां द्वन्द्वः । इदि-  
त्यनुवृत्तं बहुवचनान्ततया विपरिणम्यते । तदाह । विभक्तिस्था इत्यादिना ॥ अथ राम  
अस् इति स्थिते अकस्सवर्णे दीर्घ इति सवर्णदीर्घस्यापवादं पररूपमाशङ्क्याह । अतो गुणे ॥  
एङि पररूपमित्यतः पररूपमित्यनुवर्तते । उत्यपदान्तादित्यतः अपदान्तादित्यनुवर्तते । एकः  
पूर्वपरयोरित्यधिकृतम् । अत इति पञ्चमी । तदाह । अपदान्तादित्यादिना । इति  
प्राप्त इति ॥ नच परत्वादकस्सवर्णे दीर्घ इति कुतो न स्यादिति वाच्यम् । अकस्सवर्णे  
दीर्घ इति प्राप्ते एवमारभ्यमाणपररूपस्य तदपवादत्वात् । परादपवादस्य बलीयस्त्वादिति भावः ।  
परत्वादिति ॥ 'अतो गुणे' इत्यपेक्षया 'प्रथमयोः पूर्वसवर्णः' इत्यस्य परत्वादित्यर्थः ।

त्पूर्वसवर्णदीर्घः । ‘अतो गुणे’ (सू १९१) इति हि ‘पुरस्तादपवादा अनन्तरान्विधीन्वाधन्ते नोत्तरान्’ (प ६०) इति न्यायेन ‘अकः सवर्णे दीर्घः’ (सू ८५) इत्यस्यैवापवादः । न तु प्रथमयोः—’ (सू १६४) इत्यस्यापि । रामाः ।

१९२ । एकवचनं सम्बुद्धिः । (२-३-४९)

सम्बोधने प्रथमाया एकवचनं सम्बुद्धिसंज्ञं स्यात् ।

१९३ । एङ्ह्रस्वात्सम्बुद्धेः । (६-१-६९)

एङन्ताद्भ्रस्वान्ताच्चाङ्गाद्धल्लुप्यते सम्बुद्धेश्चेत् । सम्बुद्ध्याक्षिप्तस्याङ्गस्यैङ्ह्रस्वाभ्यां विशेषणान्नेह । हे कतरत्कुलेति । हे राम । हे रामौ । हे रामाः । ‘एङ्’

ननु पररूपमिदं अपवादत्वात् सवर्णदीर्घमिव पूर्वसवर्णदीर्घमपि कुतो न बाधत इत्यत आह । अतो गुण इतीत्यादि ॥ अनन्तरानव्यवहितानित्यर्थः । उत्तरानिति ॥ व्यवहितानित्यर्थः । अतो गुण इत्युत्तरं अव्यक्तानुकरणस्येत्यादि पठित्वा, अकस्सवर्णे दीर्घः, प्रथमयोः पूर्वसवर्णः, इति पठितम् । ततश्च पररूपमिदं सवर्णदीर्घमेव बाधते, न तु तद्व्यवहितं पूर्वसवर्णदीर्घमपीति भावः । वस्तुतस्तु पुरस्तादपवादस्यायस्य नायं विषयः । नहि पररूपमिदं पूर्वसवर्णदीर्घस्यापवादः । भवतीत्यादौ अप्राप्तेऽपि पूर्वसवर्णदीर्घे एतस्य पररूपस्यारम्भादित्यलम् । रुत्वविसर्गौ सिद्धवत्कृत्याह । रामाः इति ॥ हे राम स् इति स्थिते, ‘एङ् ह्रस्वात्सम्बुद्धेः’ इति विधास्यन् सम्बुद्धिसंज्ञामाह । एकवचनम् ॥ प्रातिपदिकार्थलिङ्गैर्यतः प्रथमेत्यनुवृत्तं षष्ठ्या विपरिणम्यते । सम्बोधने चैतत्सम्बोधन इत्यनुवर्तते । तदाह । सम्बोधन इत्यादिना ॥ सुस्सम्बुद्धिरित्येव सुवचम् । प्रथमाग्रहणानुवृत्तेस्सप्तमीबहुवचनस्य सुपो न ग्रहणम् । नचात्र प्रत्ययग्रहणपरिभाषया तदन्तग्रहणं शङ्क्यम् । ‘ह्रस्वस्य गुण’ इति सम्बुद्धौ, परतोऽङ्गस्य गुणविधिवलात्, संज्ञाविधौ प्रत्ययग्रहणे तदन्तविधिनिषेधाच्च । एतेन संज्ञानिवृत्त्यर्थमेकवचनग्रहणमित्यपास्तम् । एङ्ह्रस्वात् ॥ एङ्ह्रस्वादित्यङ्गविशेषणम् । तदन्तविधिः, सुतिस्यपृक्तंहलित्यतो हलिति प्रथमान्तमनुवर्तते । तच्चाङ्गादित्यत्रान्वेति अङ्गात् परं हलिति । लोपो व्योरित्यतो लोप इत्यनुवर्तते । तच्च हलित्यनेन सामानाधिकरण्येनान्वेति । लुप्यत इति लोपः । कर्मणि घञ् । सम्बुद्धेरित्यवयवपठौ हलित्यत्रान्वेति । ततश्च एङन्ताद्भ्रस्वान्ताच्चाङ्गात् परं यन् हल् सम्बुद्ध्यवयवभूतं तल्लुप्यत इति फलति तदाह । एङन्तादित्यादिना ॥ ननु एङ् ह्रस्वादित्यस्याङ्गाधिकारस्थत्वाभावान् कथमङ्गस्य विशेष्यत्वलाभः । तस्य वा किं प्रयोजनम् । एङो ह्रस्वाच्च परं सम्बुद्ध्यवयवभूतं हल्लुप्यत इत्येवास्तु । तत्राह । सम्बुद्ध्याक्षिप्तस्येत्यादि ॥ सम्बुद्धेः प्रत्ययत्वान् तत्प्रकृतेरङ्गत्वमर्थान्विध्यम् । तस्य च एङा ह्रस्वेन च विशेषितत्वात् तदन्तविधौ एङन्ताद्भ्रस्वान्ताच्चाङ्गात् परं हल्लुप्यत इत्यर्थलाभात् इह लोपो नेत्यर्थः । इहेत्यस्य विशेष्यमाह । हे

ग्रहणं किम् । हे हरे । हे विष्णो । अत्र हि परत्वान्नित्यत्वाच्च सम्बुद्धिगुणे कृते ह्रस्वात्परत्वं नास्ति ।

१९४ । अमि पूर्वः । (६-१-१०७)

अकोऽम्यचि परतः पूर्वरूपमेकादेशः स्यात् । रामम् । रामौ ।

१९५ । लशक्तद्धिते । (१-३-८)

कतरत् कुलेतीति ॥ कतरशब्दस्य नपुंसकत्वस्फोरणाय कुलशब्दः । कतरशब्दान्नपुंसकलिङ्गात् सम्बुद्धिः सुः । 'अट्टतरादिभ्यः पञ्चभ्य' इति तस्य अट् आदेशः । उकार इत् । डित्व-सामर्थ्यादभत्वेऽपि टेरिति रेफादकारस्य लोपः । 'वावसाने' इति चर्त्वम् । कतरत् इति रूपम् । यदि एङ् ह्रस्वादित्यत्राङ्गस्य विशेष्यत्वं न स्यात्, तदा कतरदित्यत्र तकारस्य हलो ह्रस्वादकारात् परत्वात् सम्बुध्यवयवत्वाच्च लोपः प्रसज्येत । अङ्गस्य विशेष्यत्वे तु न दोषः । अत्र हि टिलोपानन्तरं कतर इति रेफान्तमङ्गम् । तत्तु न ह्रस्वान्तम् । यत्तु ह्रस्वान्तं तत्राङ्गम् । रेफादकारस्य सुस्थानिकाद्देशावयवत्वेन प्रत्ययावयवतया प्रकृतिभागानन्तर्भावात् । नन्विह हल्यहणानुवृत्तिर्व्यर्था । एङन्तात् ह्रस्वान्ताच्चाङ्गात् परस्य सम्बुद्धेलोपस्यादित्येव व्याख्यायताम् । अस्तु वा हलनुवृत्तिः । तथापि एङन्ताद्भ्रस्वान्ताच्चाङ्गात् परा या सम्बुद्धिः तदवयवो हल्लुप्यते इति कुतो न व्याख्यायत इति चेत् । एवं सति हे ज्ञानेति न सिद्ध्येत् । तदिदमजन्तनपुंसकलिङ्गाधिकारे ज्ञानशब्दप्रक्रियावसरे मूल एव स्पष्टीभविष्यति । हे हरे, हे विष्णो इति ॥ हरिशब्दाद्विष्णुशब्दाच्च सम्बुद्धिस्तुः । ह्रस्वस्य गुण इति गुणः । हे हरे स्, हे विष्णो स्, इति स्थिते, ह्रस्वात् परत्वाभावात् सुलोपो न स्यात् । अत एङ्ग्रहणमित्यर्थः । ननु गुणात्पूर्वं, हे हरि स्, हे विष्णु स्, इत्यस्यामेव दशायां ह्रस्वात्परत्वादेव सुलोपसम्भवात् एङ्ग्रहणं व्यर्थमित्यत आह । अत्रेति ॥ सम्बुद्धिलोपापेक्षया अयं गुणः परः नित्यश्च । अकृतेऽपि सम्बुद्धिलोपे तत्प्रवृत्तेः । कृतेऽपि सम्बुद्धिलोपे प्रत्ययलक्षणमाश्रित्य तत्प्रवृत्तेः । अतस्सम्बुद्धिलोपात् प्रागेव ह्रस्वस्य गुणे कृते सति ह्रस्वात्परत्वाभावात् सुलोपो न स्यात् । अतः एङ्ग्रहणमित्यर्थः । अथ द्वितीया विभक्तिः । राम अम् इति स्थिते, न विभक्तौ तुस्मा इति मकारस्य नेत्वम् । अकस्सवर्ण इति दीर्घं बाधित्वा अतो गुण इति पररूपं प्राप्तम् । तद्बाधित्वा प्रथमयोरिति पूर्वसवर्णदीर्घं प्राप्ते । अमि पूर्वः ॥ अकस्सवर्णे दीर्घ इत्यतः अक इति पञ्चम्यन्तमनुवर्तते । एकः पूर्वपरयोरित्यधिकृतम् । इको यणचि त्यतः अचीत्यनुवर्तते । तदाह । अकोऽम्यचीति ॥ अमि विद्यमानो योऽच् तस्मिन् परे इत्यर्थः । राममिति मकारादकारस्य अवयववाकारस्य च पूर्वरूपमकार एको भवति । अचीत्यनुवृत्तौ अकः अमि परे पूर्वपरयोः पूर्वरूपमेकादेशस्यादिति लभ्येत । तथा सति अमो मकारसहितस्य पूर्वरूपं स्यात् । तन्माभूदित्यजनुवृत्तिः । रामाविति ॥ राम औट् इति स्थिते हलन्त्यमिति टकारस्य इत्संज्ञायां लोपः । औट्टकारस्तुडिति प्रत्याहारार्थः । राम शस् इति स्थिते, न विभक्तौ तुस्मा इति सकारस्य नेत्वम् । तत्र शकारस्य अनन्त्यत्वाद्धलन्त्यमित्यप्राप्तावाह । लशक्तद्धिते ॥ ल, श, कु, इति समाहारद्वन्द्वः । 'उपदेशेऽजनुनासिक इत्,

तद्धितवर्जप्रत्ययाद्या लशकवर्गा इतः स्युः । इति शसः शस्येत्संज्ञा ।

१९६ । तस्माच्छसो नः पुंसि । (६-१-१०३)

कृत पूर्वसवर्णदीर्घात्परो यः शसः सकारस्तस्य नः स्यात्पुंसि ।

१९७ । अट्कुप्वाङ्नुम्व्यवायेऽपि । (८-४-२)

अट् कवर्गः पवर्गः आङ् नुम् चैतैर्व्यस्तैर्यथासम्भवं मिलितैश्च व्यवधानेऽपि रषाभ्यां परस्य नस्य णः स्यात्समानपदे । ‘पदव्यवायेऽपि’ (सू १०५७)

आदिर्बिदुडवः, षः प्रत्ययस्य’ इत्यतः इदिति, आदिरिति, प्रत्ययस्येति, चानुवर्तते । अतद्धित इति षष्ठ्यर्थे सप्तमी । तद्धितभिन्नस्य प्रत्ययस्य आदिभूतं लकारशकारकवर्गं इत्संज्ञं भवतीत्यर्थः । तदाह । तद्धितवर्जैत्यादिना ॥ अतद्धित इति किम् । ‘कर्णललाटात्कनलङ्कारे’ । कर्णिका । अत्र ककारस्य तद्धितावयवत्वान्नेत्वम् । सति तस्मिन् ‘किति च’ इत्यादिवृद्धिस्त्यात् । एतेन प्रयोजनाभावादेव लशादितद्धितेषु नेत्वमित्यतद्धितग्रहणं व्यर्थमिति निरस्तम् । इति शस इति ॥ शकारस्य इत्संज्ञायां तस्य लोप इति लोपः । शकारोच्चारणन्तु जसदशी, तस्माच्छसोनः, इत्यादौ विषयविभागार्थम् । राम अस् इति स्थिते, अकस्सवर्णे दीर्घ इति बाधित्वा, अतो गुण इति प्राप्ते, प्रथमयोरिति पूर्वसवर्णदीर्घे, रामास् इति स्थिते । तस्माच्छसो ॥ प्रथमयोः पूर्वसवर्ण इति पूर्वसूत्रकृतः सन्निहितः पूर्वसवर्णदीर्घः तस्मादित्यनेन परामृश्यते । दिक्शब्दयोगे पञ्चम्येपा । परस्येत्यज्याहार्यम् । शस इत्यवयवपृष्ठी । स चावयवः परत्वेन विशेष्यते । स चावयवः अर्थात् सकार एव । अन्यस्यासम्भवात् । तदाह । कृतपूर्वैत्यादिना ॥ कृतपूर्वेति किम् । दीर्घात् परस्य शसवयवस्येत्युक्तौ, एतान् गाः पश्येत्यत्र गोशब्दात् शसस्सस्यापि नत्वप्रसङ्गः । अतः कृतपूर्वसवर्णदीर्घादिति । गा इत्यत्र च, औतोऽम्शसोरित्याकार एकादेशः । न तु पूर्वसवर्णदीर्घ इति, ततः परस्य न नत्वम् । शसः किम् । रामाः । प्रकृते च न त्वे रामान् इति रूपम् । अत्र नकारस्य णत्वप्राप्तिमाशङ्कितुमाह । अट्कुप्वाङ् ॥ रषाभ्यान्त्रोणस्समानपद इति पूर्वसूत्रमनुवर्तते । तत्र न इति षष्ठ्यन्तम् । तेन च सूत्रेण रषाभ्यामव्यवहितपरस्य णत्वं विहितम् । रामेणेत्यादौ अडादिव्यवधानेऽपि प्राप्त्यर्थमिदमारब्धम् । अट् प्रत्याहारः, कुः कवर्गः, पुः पवर्गः, अट्च, कुश्च, पुश्च, आङ्च, नुम्च, तैर्व्यवधानम् । तस्मिन् सत्यपि रषाभ्यां परस्य नस्य णत्वं स्यादित्यर्थः । तत्र अडादिभिस्समस्तैर्व्यवधानं रामेणेत्यादिलक्ष्ये काप्यसम्भावितम् । एकैकव्यवायेऽपीति व्याख्याने तु रामेणेत्यादावव्याप्तिः । यथा सम्भवमिदमित्येतैर्व्यवायेऽपीति व्याख्याने तु, नराणामित्यादावेकमात्रव्यवधाने णत्वं न स्यात् । अतः अडादिभिर्व्यस्तैर्यथासम्भवं मिळितैश्च व्यवायेऽपीति व्याख्येयम् । एवञ्च धुम्नादिषु चेति णत्वनिषेधसूत्रे क्षुभ्रशब्दपाठोऽर्थवान् । सरूपाणामित्यादिनिर्देशाश्च उपपन्ना भवन्ति । तदाह । अट्कुप्वाङित्यादिना ॥ विवरणावसरे अट्कवर्गइत्याद्यविभक्तिकनिर्देशाः न दृष्यन्ते । भाष्ये तथा बहुळमुपलम्भात् । समानपद इति ॥ एकपद इत्यर्थः । अलण्डमेव पदमिह विवक्षितम् ।

अकारान्तादङ्गाद्यादीनां क्रमादिनादय आदेशाः स्युः । णत्वम् । रामेण ।

२०२ । सुपि च । ७-३-१०२)

यच्चादौ सुपि परे अतोऽङ्गस्य दीर्घः स्यात् । रामाभ्याम् ।

२०३ । अतो भिस ऐस् । (७-१-९)

अकारान्तादङ्गाद्विस ऐस् स्यात् । अनेकाल्त्वात्सर्वादेशः । रामैः ।

२०४ । डेर्यः । (७-१-१३)

अतोऽङ्गात्परस्य 'डे' इत्यस्य यादेशः स्यात् । रामाय । इह स्थानि-  
वद्भावेन यादेशस्य सुप्वात् 'सुपि च' (सू २०२) इति दीर्घः । 'सन्निपात-

ङ्साम् ॥ अतो भिस इत्यस्मात् अत इति पञ्चम्यन्तमनुवृत्तम् । अङ्गस्येत्याधिकृतं पञ्चम्या  
विपरिणतमङ्गस्य विशेषणम् । तदन्तविधिः । तदाह । अकारान्तादङ्गादिति ॥ परे-  
षामिति शेषः । क्रमादिति यथासङ्ख्यसूत्रलब्धम् । टादीनामिति ॥ टा-ङसि-ङ्सामित्यर्थः ।  
इनादय इति ॥ इन-आत्-स्य, एते इत्यर्थः । राम-इन इति स्थिते आद्गुणः । णत्वमिति ॥  
अट्कुप्वाडिति नकारस्य णकार इत्यर्थः । राम-भ्यां इति स्थिते न विभक्ताविति मस्य  
नेत्वम् । सुपि च ॥ अतो दीर्घो यञीत्यनुवर्तते । यञीत्यनेन सुपीति विशेष्यते । यस्मिन्  
विधिरिति तदादिविधिरित्याह । यच्चादाविति । अतोऽङ्गस्येति ॥ अदन्तस्याङ्गस्येत्यर्थः ।  
राम-भिस् इति स्थिते, न विभक्ताविति सस्य नेत्वम् । अतो भिस ऐस् ॥ अत इति  
पञ्चमी । अङ्गस्येत्याधिकृतं पञ्चम्या विपरिणम्यते । अत इति तस्य विशेषणम् । विशेषणत्वा-  
त्तदन्तविधिः । तदाह । अकारान्तादिति ॥ रुत्वविसर्गौ सिद्धवत्कृत्याह । रामैरिति ॥  
यद्यपि एसि विहितेऽपि वृद्धौ रामैरित्यादि सिद्धम् । नच अतो गुण इति पररूपं शङ्क्यम् ।  
एकारोच्चारणसामर्थ्यादेव तदसम्भवात् । अन्यथा इसमेव विदध्यात् । तथापि एदैतोर्द्धि-  
मात्तत्वाविशेषात् प्रक्रियालाघवाच्च ऐसो विधिः । अलोऽन्त्यस्येत्यन्तादेशमाशङ्क्याह । अने-  
काल्त्वादिति ॥ अथ चतुर्थी विभक्तिः । तत्र डे इति डकारस्य लशक्वेतीत्संज्ञायां लोपः ।  
तदुच्चारणन्तुं घेडिंतीत्याद्यर्थम् । राम-ए-इति स्थिते । डेर्यः ॥ डेरित्येकारान्तात् षष्ठ्ये-  
कवचनम् । नतु डि इति सप्तम्येकवचनम् । व्याख्यानात् । अतो भिस इत्यतः अत इति  
पञ्चम्यन्तमनुवर्तते । तेन च अङ्गस्येत्याधिकृतं पञ्चम्या विपरिणतं विशेष्यते । तदाह ।  
अतोऽङ्गादिति ॥ अदन्तादङ्गादित्यर्थः । सुपि चेति दीर्घम्मत्वा आह । रामायेति ॥ ननु  
यादेशस्य सुप्वाभावात्तस्मिन् परतः कथं सुपि चेति दीर्घ इत्यत आह । इहेति ॥  
नन्वत्र दीर्घो यच्चादित्वेन, सुप्त्वेन च यादेशं परनिमित्तीकृत्य प्रवर्तते । सच यञंशे अलाश्रयः ।  
तस्मिन् कर्तव्ये यादेशस्य कथमिह स्थानिवद्भावः । अनल्विधाविति तन्निषेधादिति चेत् ।  
सत्यम् । इह दीर्घस्य यच्चादिसुवाश्रयतया आदेशगतयकाररूपालाश्रयत्वेऽपि तस्मिन् कर्तव्ये

लक्षणो विधिरनिमित्तं तद्विधातस्य' (प ८६) इति परिभाषा तु नेह प्रवर्तते ।  
 'कष्टाय क्रमणे' (सू २६७०) इत्यादिनिर्देशेन तस्या अनित्यत्वज्ञापनात् ।  
 रामाभ्याम् ।

२०५ । बहुवचने झल्येत् । (७-३-१०३)

झलादौ बहुवचने सुपि परे अतोऽङ्गस्यैकारः स्यात् । रामेभ्यः । 'बहु-  
 वचने' किम् । रामः । रामस्य । 'झलि' किम् । रामाणाम् । 'सुपि' किम् ।  
 पचध्वम् । जश्त्वम् ।

यादेशस्य स्थानिवद्भावेन सुप्त्वं भवत्येव । दीर्घस्य आदेशगतयकाररूपात्ताश्रयत्वेऽपि स्थान्य-  
 लाश्रयत्वाभावात् । "अकृत्सार्वधातुकयोर्दीर्घ" इति तु परमप्यत्र नोपन्यस्तम् । अकृत्सा-  
 र्वधातुकयोरिति पर्युदासवलेन तस्य असुप्येव प्रवृत्तेरित्याहुः । स्यादेतत् । सन्निपातलक्षणो  
 विधिरनिमित्तन्तद्विधातस्येत्यस्ति परिभाषा । सन्निपातः संश्लेषः, लक्षणनिमित्तं, यस्य सः  
 सन्निपातलक्षणः । विधिः कार्यम् । तद्विधातस्य तं सन्निपातं विहन्तीति तद्विधातः कर्मण्यण् ।  
 कर्मण्युपपदे कर्तर्यण् । हनस्तोऽचिण्णलोरिति तकारः । होहन्तेरिति कुत्त्वम् । सन्निपातविधा-  
 तकस्य न निमित्तमित्यर्थः । उपजीवकमुपजीव्यस्य विधातकत्रभवतीति यावत् । प्रकृते च अद-  
 न्तसम्बन्धमाश्रित्य प्रवृत्तोऽयादेशः अदन्तसम्बन्धविधातकस्य दीर्घस्य कथं निमित्तं स्यात्  
 इत्याशङ्क्य परिहरति । सन्निपातलक्षण इत्यादिना ॥ तृतीयाद्विवचनवत् दीर्घे सिद्धवत्कृत्याह ।  
 रामाभ्यामिति ॥ भ्यसि न विभक्ताविति सस्य नेत्त्वम् । सुपि चेति दीर्घे प्राप्ते । बहुवचने  
 झल्येत् ॥ अतो दीर्घो यज्यत्यतः सुपि चेत्यतश्च अत इति सुपीति चानुवर्तते । झल्यत्वेन  
 सुपीति विशेष्यते । यस्मिन् विधिरिति तदादिविधिः । तदाह । झलादाविति । अतो  
 ऽङ्गस्येति ॥ अदन्तस्याङ्गस्येत्यर्थः । एत्वे सति रुत्वविसर्गौ सिद्धवत्कृत्याह । रामेभ्य इति ।  
 राम इति ॥ अयोगवाहानामकारोपरि शर्पुचोपसङ्गधातत्वेन विसर्गस्य झल्त्वात् स्थानिव-  
 द्भावेन सुप्त्वाच्च तस्मिन् परत एवं प्राप्तम् । रुत्वविसर्गयोरसिद्धत्वेऽपि राम स् इति दशायां  
 झलादिसुप्परत्वात् । अतो बहुवचनग्रहणमित्यर्थः । रामस्येति ॥ बहुवचनग्रहणस्यप्रयो-  
 जनान्तरम् । पष्ठेकवचनस्य डसस्त्यादेशे तस्य स्थानिवद्भावेन सुप्त्वात् स्वतो झलादित्वाच्च  
 तस्मिन् परत एत्वे प्राप्ते तन्निवृत्त्यर्थं बहुवचनग्रहणमित्यर्थः । सन्निपातपरिभाषा तु सर्वेषामिति  
 निर्देशादेत्वविधौ न प्रवर्तत इत्याहुः । झलि किमिति ॥ 'उतो वृद्धिर्लुकि हलि' इत्यतो  
 हर्ल्यनुवृत्त्य हलादौ बहुवचने सुपि एत्वमित्येव व्याख्यातुं शक्यते । तावत्तत्र रामा इत्याश-  
 जादिवहुवचने एत्वनिरासादिति प्रश्नः । रामाणामिति ॥ हलादौ बहुवचने सुपि एत्व-  
 मित्युक्तौ रामाणामित्यत्राप्येत्वं स्यात् । तन्निवृत्त्यर्थं झत्प्रहणमित्यर्थः । यद्यन्यत्र सन्निपात-  
 परिभाषया ह्रस्वान्ताङ्गसन्निपातमुपजीव्य प्रवृत्तस्य नुटन्तद्विधातकमेत्वं प्रति निमित्तत्वासम्भवा-  
 देव एत्वत्र भविष्यति । तथापि झत्प्रहणमेत्वे सन्निपातपरिभाषाया अप्रवृत्तिज्ञापनार्थम् ।



## २०६ । वाऽवसाने । (८-४-५६)

अवसाने झलां चरो वा स्युः । रामात्—रामाद् । द्वित्वे रूपचतुष्टयम् । रामाभ्याम् । रामेभ्यः । रामस्य । सस्य द्वित्वपक्षे 'खरि च' (सू १२१) इति चत्वेऽप्यान्तरतस्यात्स एव । न तु तकारः । अल्पप्राणतया प्रयत्नभेदात् । अत एव 'सः सि—' (सू २३४२) इति तादेश आरभ्यते ।

## २०७ । ओसि च । (७-३-१०४)

ओसि परे अतोऽङ्गस्यैकारः स्यात् । रामयोः ।

तेन 'हलि सर्वेषाम्' इति निर्देशात् सर्वशब्दे एत्वसिद्धावपि विश्लेषामित्यादावप्येतत् भवति । पचध्वमिति ॥ ध्वमो झलादिबहुवचनत्वेऽपि सुप्त्वाभावात् तस्मिन् परत एत्वमित्यर्थः । नच 'बहुवचने झलीक्' इत्येवास्तु । कित्त्वादन्तावयवे आद्गुणे च रामेभ्य इत्यादिसिद्धेरिति वाच्यम् । एवं सति ओसि चेत्युत्तरसूत्रेऽपि इगागमविधौ ज्ञानयोरित्यत्र इकोऽचि विभक्ताविति नुमापत्तेः । अथ पञ्चमीविभक्तिः । तत्र उपदेशेऽजनुनासिक इत् इति डसेः इकार इत् । तस्य लोपः । डकारस्तु लशक्विति इत् । तस्य लोपः । तदुभयोच्चारणन्तु डसिङ्योः 'घेर्ङिति' इत्याद्यर्थम् । 'टाङ्सिङ्साम्' इति आत् सवर्णदीर्घः । जश्त्वमिति ॥ 'झलां जशोऽन्त' इति नित्यतया जश्त्वं प्राप्तम् । तदपवादश्चर्त्त्वविकल्प आरभ्यत इत्यर्थः । वाऽवसाने ॥ 'झलां जश्झशि' इत्यतो झला-मिति 'अभ्यासे चर्च' इत्यतश्चरिति चानुवर्तते । तदाह । अवसान इत्यादिना । द्वित्वे रूपेति ॥ तकारदकारयोरनचि चेति द्वित्वे तदभावे च रूपचतुष्टयमित्यर्थः । तत्र चर्त्त्व-पक्षे द्वितकारमेकतकारश्च रूपम् । जश्त्वपक्षे द्विदकारमेकदकारश्च । रामाभ्याम्, रामेभ्यः, इति चतुर्थीवत् प्रक्रिया सुगमेति भावः । अथ षष्ठीविभक्तिः । डसो डकारस्य लशक्वतद्धित इति इत्त्वं लोपः । डकारोच्चारणन्तु ङिति ह्रस्वश्चेत्यर्थम् । टा डसि डसामिति स्यादेशं सिद्धवत्कृत्याह । रामस्येति ॥ नन्विह सकारस्थानचिचेति द्वित्वे पूर्वसकारस्य खरि चेति चत्वेन दन्तस्थानतोऽन्तरतमे तकारे सति रामस्येति स्यादित्यत आह । सस्य द्वित्वेति । स एवेति ॥ सकार एवेत्यर्थः । एवकारव्यावर्त्यमाह । ननु तकार इति ॥ ननु दन्तस्थानतः श्वासाद्योपविबारा-त्मकवाह्यप्रयत्नतश्चान्तर्यन्तकारेऽप्यविशिष्टमित्यत आह । अल्पप्राणतयेति ॥ सकारस्थानीं महाप्राणः । तकारस्तु अल्पप्राणः । अतो वाह्यप्रयत्नभेदात् तकारो न भवति । इदमुपलक्षणम् । आभ्यन्तरप्रयत्नभेदादपि सकारस्य तकारो न भवतीति द्रष्टव्यम् । 'वस निवासे' इत्यादि धातो-र्वत्स्यतीत्यादौ सकारस्य सकारे परे तकारो विधीयते । यदि तु तत्र खरि चेति सकारस्य तका-रस्यात्तर्हि तद्विधानमनर्थकं स्यादित्यर्थः । 'राम ओस्' इति स्थिते वृद्धौ प्राप्तायां । ओसि च ॥ अतो दीर्घो यञीत्यतोऽत इत्यनुवर्तते । अङ्गस्येलाधिकृतम् । बहुवचने झल्येदित्यत एदित्यनु-वर्तते । तदाह । ओसि पर इति । अतोऽङ्गस्येति ॥ अदन्ताङ्गस्येत्यर्थः । 'रामे-ओस्' इति स्थिते अयादेशं, रुत्वविसर्गौ च, सिद्धवत्कृत्याह । रामयोरिति ॥ 'राम-आम्' इति

२०८ । ह्रस्वनद्यापो नुट् । (७-१-५४)

ह्रस्वान्तान्नद्यन्तादावन्ताच्चाङ्गात्परस्यामो नुडागमः स्यात् ।

२०९ । नामि । (६-४-३)

नामि परेऽजन्तस्याङ्गस्य दीर्घः स्यात् । रामाणां 'सुपि च' (सू २०२) इति दीर्घो यद्यपि परस्तथापीह न प्रवर्तते । सन्निपातपरिभाषाविरोधान् 'नामि'

स्थिते सवर्णदीर्घे प्राप्ते । ह्रस्वनद्या ॥ ह्रस्वश्च नदीच आप्तेति समाहारद्वन्द्वद्विग्योगे पञ्चमी । 'परस्य' इत्यध्याहार्यम् । 'अङ्गस्य' इत्यधिकृतं पञ्चम्या विपरिणम्य ह्रस्वादिभिर्विशेष्यते । अतस्तदन्तविधिः । 'आमि सर्वनाम्नः' इत्यत 'आमि' इत्यनुवर्तते । तच्च 'उभयनिर्देशे पञ्चमीनिर्देशो वलीयान्' इति न्यायात् 'तस्मादित्युत्तरस्य' इति पष्ठ्यन्तं सम्पद्यते । तदाह । ह्रस्वान्तादित्यादिना ॥ आसन्नं पठ्यवहुवचनमेव । ननु 'डेरामित्यादिविहितम्' इति भाष्ये स्पष्टम् । नुटि टकार इत् । उकार उच्चारणार्थः । टित्त्वादाद्यवयवः । 'राम-नाम्' इति स्थिते । नामि ॥ 'दूलोप' इत्यतो दीर्घ इत्यनुवर्तते । दीर्घश्रुत्या च 'अच' इत्युपस्थितं तेन चाङ्गं विशेष्यते । अतस्तदन्तविधिः । तदाह । अजन्तस्येति ॥ 'नुटि' इति न सूत्रितम् । 'भृञ्' इत्युच्चारणम् । 'भृञ्' इत्यौणादिकगन्धप्रत्ययान्ते भृञ्शब्दे ऋकारस्य दीर्घापत्तेः । 'अङ्गानां पामनामित्यादां तु न दीर्घः । अर्थवद्ग्रहणपरिभाषया अर्थवत् एव नामो ग्रहणात् । पामादिलक्षणे नप्रत्यये टापि द्वितीयैकवचने अमि कृते त्रयाणामपि प्रत्ययानां प्रत्येकमर्थवत्त्वेऽपि समुदायस्यानर्थकत्वात् । ननु 'नामीति सनकारग्रहणमस्त्वु 'आमि' इत्येव सूत्रयताम् । नच 'राम आम् इत्यस्यान्दशायां दीर्घे सति ह्रस्वान्तत्वाभावात् 'ह्रस्वनद्याप' इति नुट् न स्यादिति वाच्यम् । 'ह्रस्वान्तान्नुट्' इति वचनसामर्थ्यात् कृतेऽपि दीर्घे भूतपूर्वगत्याश्रयणेन नुडुपपत्तेरिति चेन्न । सनकारनिर्देशस्य नोपधाया इत्युत्तरार्थत्वात् । यदि हि आमीत्येवोच्येत तर्हि 'नोपधाया' इत्युत्तरसूत्रेऽपि आमीत्येवानुवर्तते । ततश्च नान्तस्योपधाया दीर्घस्त्यादामीत्येव लभ्येत । एवं सति चर्मणां वर्मणामित्यादावपि दीर्घस्त्यात् । अतो नामीति सनकारनिर्देश इति भाष्ये स्पष्टमित्यलम् । 'अट्कुप्वाङ्' इति णत्वं सिद्धवत्कृत्वाह । रामाणामिति ॥ नन्वत्र परत्वात् 'सुपि च' इति दीर्घ एवापन्यसर्नायः न तु 'नामि' इति दीर्घः । फलविशेषाभावेऽपि न्यायानुरोधेनैव शास्त्रप्रवृत्तेः 'इको झल्' इतिसूत्रे भाष्ये प्रपञ्चितत्वात् इति शङ्कते । सुपि चेति दीर्घो यद्यपि पर इति ॥ परिहरति । तथापीति । सन्निपातेति ॥ ह्रस्वान्तसन्निपातमुपजीव्य प्रवृत्तस्य नुटः ह्रस्वविधातकं 'सुपि च' इति दीर्घे प्रति निमित्तत्वासम्भवादिति भावः । नन्विह 'नामि' इति दीर्घप्रवृत्तावपि सन्निपातपरिभाषाविरोधस्तुल्य इत्यत आह । नामीत्यनेनत्विति ॥ यद्यत्र नामीति दीर्घो न स्यात्तर्हि तदारम्भो व्यर्थस्त्यात् । ततश्च निरवकाशत्वाद्रामाणामित्यादां नामीति दीर्घस्तसन्निपातपरिभाषां बाधित्वा प्रवर्तते । सुपि चेति दीर्घस्तु रामाभ्यामित्यादां सावकाशत्वाद्रामाणामित्यादां नामि परे सन्निपातपरिभाषाबाधितुर्नर्हति । तस्माद्रामाणामित्यादां नामि

(सू २०९) इत्यनेन त्वारम्भसामर्थ्यात्परिभाषा बाध्यते । रामे । रामयोः । सुप्येत्वे कृते ।

२१० । अपदान्तस्य मूर्धन्यः । (८-३-५५)

आ पादपरिसमाप्तेरधिकारोऽयम् ।

२११ । इण्कोः । (८-३-५७)

इत्यधिकृत्य ।

२१२ । आदेशप्रत्यययोः । (८-३-५९)

‘सहेः साडः सः’ (सू ३३५) इति सूत्रात् ‘सः’ इति पष्ठ्यन्तं पद-  
मनुवर्तते । इण्कवर्गाभ्यां परस्यापदान्तस्यादेशः प्रत्ययावयवश्च यः सका-

परे दीर्घप्रवृत्तौ सन्निपातपरिभाषां बाधितुं नामीति दीर्घारम्भः । ननु, नामीति दीर्घो  
निरवकाशत्वात्सन्निपातपरिभाषां बाधत इत्युक्तम् । यत् ह्रस्वान्तसन्निपातमनुपजीव्यैव नुटः  
प्रवृत्तिस्तत्र सन्निपातपरिभाषानुपमर्देनैव नामीति दीर्घप्रवृत्तेस्सावकाशत्वात् । यथा कतीना-  
मित्यत्र । तत्र हि ‘पट्चतुर्थ्य’ इति नुट् पट्संज्ञकेभ्यश्चतुरश्र परस्याऽमो नुट् स्यादिति हि  
तदर्थः । एवं हि सति सुपि चेतिवत् कतेर्नामीत्येव सूत्रयेत । अजन्तस्याङ्गस्य नामि दीर्घ  
इत्येवं परं नामीति सामान्यसूत्रनारभ्येत । उक्तं हि भाष्ये । ‘नह्येकमुदाहरणं योगारम्भं  
प्रयोजयति’ इति । एकस्य शब्दस्य साधनाय सामान्यसूत्रं नारम्भणीयमित्यर्थः । अन्यथा  
मुद्रादणित्यनुपपत्तेरिति कैयटः । नचैवं सति कतिगदस्याधिकस्य प्रवेशे गौरवमिति वाच्यम् ।  
‘न तिसृचतमृ’ इति नामि दीर्घनिषेधाकरणेन लाघवात् । एवञ्च कतेर्नामीत्यनुक्ता नामीति सामा-  
न्यसूत्रारम्भसामर्थ्याद्वासाणामित्यादावपि नामीति दीर्घस्सन्निपातपरिभाषां बाधित्वा निविशत  
इति युक्तम् । एवञ्च आरम्भसामर्थ्यादिति मूलमपि कतेर्नामीत्यनुक्ता नामीति सामान्यसूत्रारम्भ-  
सामर्थ्यादिति व्याख्येयमित्यलं विस्तरेण । अथ सप्तमी विभक्तिः । डेर्ङकार इत् । ‘राम-इ-इति  
स्थिते’ आद्गुण इति मत्वाह । रामे इति । रामयोरिति ॥ पठ्ठीद्विवचनवत् । सुप्येत्वे  
कृत इति ॥ पकारस्येत्त्वे, लोपे, ‘बहुवचने ज्ञेयेत्’ इत्येत्वे कृत इत्यर्थः । ‘रामे-सु’ इति  
स्थिते । आदेशप्रत्यययोरिति पत्वं विधास्यन्नाह । अपदान्तस्य ॥ मूर्धन्यः-मूर्द्धस्थानकः, अष्ट-  
माङ्ग्यास्य तृतीयपादे मञ्च्यत इदं सूत्रं पठितम् । इत आरभ्येतत्पादसमाप्तिपर्यन्तमिदमधिक्रियत  
इत्यर्थः । इण्कोः इत्यधिकृत्येति ॥ उत्तरत्र विधिष्वनुवर्तत इति शेषः । इण्च कुश्चेति  
समाहारद्वन्द्वः । पुंस्त्वमार्पम् । इतरेतरयोगद्वन्द्वेत्वेकवचनमार्पम् । इणिति परणकारेण  
प्रत्याहारः । कुः कवर्गः । अथ पत्वविधायकं सूत्रमाह । आदेश । पष्ठ्यन्तमिति ॥  
‘सहेस्ताडस’ इति सूत्रे स् इत्यस्मात् पष्ठ्येकवचने सति सः इति निर्दिष्टमिति भावः । तच्चेह  
द्विवचनान्ततया विपरिणम्य आदेशप्रत्यययोरित्यत्र सम्बध्यते । ततश्च इण्कवर्गाभ्यां परयोरपदा-

रस्तस्य मूर्धन्यादेशः स्यात् । विवृताधोपस्य सस्य तादृश एव पः । रामेषु ।  
'इण्कोः' किम् । रामस्य । 'आदेशप्रत्यययोः' किम् । सुपीः । सुपिसौ । सुपिसः ।  
'अपदान्तस्य' किम् । हरिस्तत्र । एवं कृष्णमुकुन्दादयः ।

## २१३ । सर्वादीनि सर्वनामानि । (१-१-२७)

न्तयोरदेशात्मकप्रत्ययावयवात्मकयोस्सकारयोर्मूर्धन्यस्यादित्यर्थः । फलितमाह । इण्कवर्गा-  
भ्यामित्यदिना ॥ प्रौढमनोरमायान्तु आदेशप्रत्यययोरित्येकापि पट्टी प्रत्ययविषये अवयवार्थिका ।  
तथाच आदेशस्य प्रत्ययावयवस्य च सकारस्त्येति लभ्यत इति प्रत्ययशब्दस्य लक्षणां विनोक्तम् ।  
सहविवक्षाभावेऽपि सौत्रो द्वन्द्व इति च स्वीकृतम् । यदि तु आदेशविषयेऽपि अवयवपट्टी  
स्यात्, आदेशावयवस्य सस्य प इति लभ्येत, तर्हि तिसृणां त्रतसृणामित्यादौ दोषः । नच  
त्रिचतुरोष्ठ्रियामित्यादेशे सकारोच्चारणसामर्थ्यात् तत्र पत्वमिति वाच्यम् । तिन्त्र इत्यत्र  
'न रपरसृपिसृजिसृष्टिशिष्टृहिसवनादीनाम्' इति पत्वनिषेधेन चरितार्थत्वात् । विसम्भिसमित्यादौ  
सकारस्य आदेशावयवतया पत्वापत्तेश्च । नित्यवीप्सयोरित्याद्यमिद्विचनस्यादेशरूपतया  
वक्ष्यमाणत्वात् । प्रत्ययो यस्सकारस्तस्येति व्याख्याने तु जिगीषुरित्यादावेव स्यात् । रामेषु  
इत्यादौ न स्यात् । अतः आदेशः प्रत्ययावयवश्च यस्सकारस्तस्येति व्याख्यातम् । प्रत्यया-  
वयवलक्षणायाञ्च हलि सर्वेषामिति निर्देशो लिङ्गम् । विवृताधोपस्येति ॥ मूर्धन्यत्वं  
ऋदुरपेष्वविशिष्टम् । विवृतत्वरूपाभ्यन्तरप्रयत्नवतः अधोपरूपाद्यप्रयत्नवतश्च सकारस्य तदुभ-  
यात्मकषकार एव भवतीत्यर्थः । अकारानिवारणायाश्च विशेषणम् । ऋकारवारणाय द्वितीयम् ।  
रामेष्विति ॥ नच सु इत्यस्य व्यपदेशिवद्भावेन सुवन्तत्वेन पदत्वान् सात्पदाधोरिति पत्व-  
निषेधस्यादिति चेन्न । प्रत्ययग्रहणे यस्मात्सविहितस्तदादेरेव ग्रहणादिललम् । सुपिसाधिति ॥  
पिस गतौ किप् धातुसकारोऽयं नत्वादेशः नापिप्रत्ययावयव इति भावः । अथ सर्वादेशाच्चेष्टु  
सर्वनामकार्यं विधास्यन् सर्वनामसंज्ञामाह । सर्वादीनि ॥ सर्वः आदिः प्रथमावयवः येषान्तानि  
सर्वादीनि । सर्वशब्दः स्वरूपपरः । नपुंसकवशात् शब्दरूपाणीति विशेष्यमध्याहार्यम् । तदाह ।  
सर्वादीनि शब्देत्यादिना ॥ ननु बहुव्रीहेरन्यपदार्थप्रधानत्वात् सर्वशब्दस्य च समासश्रुति-  
पदार्थत्वादप्यपदार्थत्वाभावाद्विश्वदिशब्दानामेव सर्वादेशाच्चेष्टु बहुव्रीहिणावगमात् सर्वनामसंज्ञा  
स्यात्, न तु सर्वशब्दस्यापीति चेत् । उच्यते । सर्वः आदिर्द्यस्य समुदायस्येति विग्रहः । सर्वशब्द-  
घटितस्समुदायस्समासार्थः । समुदाये च प्रवर्तमाना सर्वनामसंज्ञा कचिदपि अप्रयुज्यमाने तस्मिन्  
वैयर्थ्यादानर्थक्यात्तदङ्गेष्विति न्यायेनावयवेष्ववतरन्तीत्यविशेषान् सर्वशब्देऽपि भवति । एव-  
ञ्चात्र सर्वशब्दस्य स्वरूपेण वर्तिपदार्थता समुदायरूपेणत्वन्यपदार्थप्रवेशः । नच समुदाय-  
स्यान्यपदार्थत्वे सर्वादीनां बहुवचनानुपपत्तिश्चाह । सर्वशब्दघटितस्य विवक्षितावयवसङ्घस्य  
समूहस्यान्यपदार्थत्वात् । उद्भूतावयवभेदः समुदायस्समासार्थ इति कैयटोक्तैरप्ययनेवार्थः । अतो न  
बहुवचनस्यानुपपत्तिः । तदेवं व्याख्याने हलिसर्वेषामित्यादिनिर्देशः प्रमाणम् । सर्वशब्दस्य सर्वनाम-  
त्वाभावे तु सर्वेषामित्यादौ सर्वनामकार्याणि मुञ्जादीनि न स्युः । तथाच सर्वादीनां तद्वृणसंविज्ञाने

सर्वादीनि शब्दस्वरूपाणि सर्वनामसंज्ञानि स्युः । 'तदन्तस्यापीयं संज्ञा' । 'द्वन्द्वे च' (सू २२४) इति ज्ञापकात् । तेन 'परमसर्वत्र इति बल' 'परमभवकान्' इत्यत्राकच्च सिद्धयति ।

२१४ । जसः शी । (७-१-१७)

अदन्तात्सर्वनाम्नः परस्य जसः शी स्यात् । अनेकाल्त्वात्सर्वादेशः ।

बहुव्रीहिः । तस्यान्यपदार्थस्य गुणाः विशेषणानि वर्तिपदार्थरूपाणि तेषां संविज्ञानं क्रियान्वयितया विज्ञानं यत्र सः तद्गुणसंविज्ञान इति व्युत्पत्तिः । यत्र संयोगसमवायान्यतरसम्बन्धेनान्यपदार्थे वर्तिपदार्थान्वयः तत्र प्रायेण तद्गुणसंविज्ञानो बहुव्रीहिः । यथा द्विवासा देवदत्तो भुङ्क्ते, लम्बकर्णं भोजयेत्यादौ । तत्रहि वाससोः कर्णयोश्च भुजिक्रियाभावेऽपि सन्निहितत्वमात्रेण तद्गुणसंविज्ञानत्वम् । प्रकृते च समुदाये अन्यपदार्थे सर्वशब्दस्य समवायान्तर्गतारोपितावयवावयविभावसम्बन्धसत्त्वात्तद्गुणसंविज्ञानत्वम् । स्वस्वामिभावादिसम्बन्धेनान्यपदार्थे वर्तिपदार्थान्वये त्वतद्गुणसंविज्ञानो बहुव्रीहिः । यथा चित्रगुमानयेत्यादावित्यलम् । ननु सर्व विश्व इत्येवं सर्वादिशब्दानां केवलानामेव सर्वादिगणे पाठात् परमसर्वादिशब्दानां कथं सर्वनामतेत्यत आह । तदन्तस्यापीति । द्वन्द्वे चेतीति ॥ द्वन्द्वेचेत्यनेन सर्वादिशब्दान्तद्वन्द्वस्य सर्वनामसंज्ञा प्रतिषिध्यते वर्णाश्रमेतराणामित्यादौ । यदि केवलानामेव सर्वादिगणपठितानां सर्वनामता, नतु तदन्तानामपि, तर्हि तत्प्रतिषेधो व्यर्थस्स्यात् । अतस्तदन्तस्यापीयं संज्ञेति विज्ञायत इत्यर्थः । ननु परमसर्वादिशब्देषु गणपठितानां केवलानामेव सर्वादिशब्दानामस्तु सर्वनामता, मास्तु तदन्तानामपि । 'सर्वनाम्नस्स्मै' इत्यादिसर्वनामकार्याणामङ्गाधिकारस्थत्वेन, पदाङ्गाधिकारे तस्य तदन्तस्य चेति परिभाषया परमसर्वस्मै इत्यादिषु सिद्धेरित्यत आह । तेनेति ॥ तदन्तस्यापि संज्ञाबलेनेत्यर्थः । सिद्धयतीति ॥ सप्तम्यास्त्रलिति सप्तम्यन्तात् सर्वनाम्नो विधीयमानस्त्रल् 'अव्ययसर्वनाम्नामकच् प्राक्टेः' इत्यज्ञाताद्यर्थेषु विधीयमानोऽकच्च सिद्धयतीत्यर्थः । चकारात् पञ्चम्यास्तसिलिति तसिल् च । नचावयवगतसर्वनामत्वेन तत्सिद्धिरिति वाच्यम् । कुत्सित इति सूत्रस्थभाष्यरीत्या सङ्ख्याकारकाभ्यां पूर्वार्थस्य इतरान्वयेन सुवन्तादेव तद्धितोत्पत्त्यवगमेन सर्वनामप्रकृतिकसुवन्तार्थगतकुत्सादिविवक्षायां सर्वनामावयवटेः प्रागकजित्यर्थपर्यवसानात्तदन्तसंज्ञाभावे तदसिद्धेरिति भावः । सर्वशब्दात् जसि पूर्वसवर्णदीर्घे प्राप्ते । जसश्शी ॥ अतो भिस इत्यस्मादत इत्यनुवर्तते । सर्वनाम्नस्स्मै इत्यतस्सर्वनाम्न इत्यनुवर्तते । तदाह । अदन्तादित्यादिना ॥ शी इति दीर्घोच्चारणं नपुंसकाच्चेत्युत्तरार्थम् । तेन वारिणी इति सिद्ध्यति । अनेकाल्त्वादिति ॥ नतु शित्वप्रयुक्तं सर्वादेशत्वमत्रेति भावः । ननु 'नानुबन्धकृतमनेकाल्त्वम्' इत्यस्ति परिभाषा । अनुबन्धः इत् तत्प्रयुक्तमनेकाल्त्वं सर्वादेशनिमित्तत्र भवतीत्यर्थः । ततश्च शी इत्यत्र शकारस्य लशक्ततद्धित इति इत्संज्ञकत्वात् कथन्तत्प्रयुक्तमनेकाल्त्वम् । अतएव 'अर्वणस्त्रसावनजः' इत्यत्र ककारमितमादाय तृ इत्यादेशस्य नानेकाल्त्वम् । अन्यथा तस्यापि सर्वादेशत्वापत्तेः । अतादिशित्वप्रयुक्तेमेवात्र सर्वादेशत्वमाश्रयितुं युक्तमित्याशङ्क्य

न च 'अर्वणस्तृ—' (सू ३६४) इत्यादाविव 'नानुबन्धकृतमनेकाल्त्वम्' (प ६) इति वाच्यम् । सर्वादेशत्वात्प्रागित्संज्ञाया एवाभावात् । सर्वे ।

२१५ । सर्वनाम्नः स्मै । (७-१-१४)

अतस्सर्वनाम्नो 'डे' इत्यस्य 'स्मै' स्यात् । सर्वस्मै ।

२१६ । ङसिङ्योः स्मात्स्मिनौ । (७-१-१५)

अतस्सर्वनाम्न एतयोरेतौ स्तः । सर्वस्मात् ।

२१७ । आमि सर्वनाम्नः सुट् । (७-१-५२)

अवर्णान्तात्परस्य सर्वनाम्नो विहितस्यामः सुडागमः स्यात् । एत्वपत्वे ।

निराकरोति । नचेत्यादिना ॥ अर्वणस्तृ इत्यादाविव अनुबन्धकृतमनेकाल्त्वमिति नेत्यन्वयः । शी इति शकारस्य 'लशक्तद्धिते' इति इत्संज्ञा वक्तव्या । तेन च सूत्रेण प्रत्ययादिभूतानां लशकवर्गाणामित्संज्ञा विहिता । प्रकृते च शी इत्यस्य प्रत्ययाधिकारस्थत्वाभावात् स्वतः प्रत्ययत्वं, किन्तु जसादेशत्वेन स्थानिवद्भावात् प्रत्ययत्वं वक्तव्यम् । स्थानिवद्भावश्च आदेशभावापन्नस्य शी इत्यस्य भवति । एवञ्चादेशत्वसिद्धेः प्रागादेशभावदशायां शी इति शकारस्य इत्संज्ञाया असिद्धेरनेकाल्त्वमप्रतिहतम् । अत एव शित्त्वान् सर्वादेश इत्यपि निरस्तम् । तृ इत्यत्र तु आदेशभावात् प्रागेव ऋकारस्य इत्संज्ञकत्वान्न तत्प्रयुक्तमनेकाल्त्वमिति वैषम्यमित्याभिप्रेत्य परिहरति । सर्वादेशत्वात्प्रागिति ॥ शीभावे सति 'सर्व ई' इति स्थिते आहुणं सिद्धवत्कृत्याह । सर्वे इति ॥ सर्वशब्दात् चतुर्थ्येकवचने 'डेर्य' इति प्राप्ते । सर्वनाम्नः स्मै ॥ अतो भिस इत्यस्मादत इत्यनुवर्तते । डेर्य इत्यतो डेरिति च । तदाह—अतस्सर्वेत्यादिना ॥ सर्वशब्दात् पञ्चम्येकवचने टाडसिङ्सामिति प्राप्ते । ङसिङ्योः ॥ ङसिङ्येति द्वन्द्वः । अतो भिस इत्यस्मादत इति, सर्वनाम्नः स्मै इत्यतस्सर्वनाम्न इति चानुवर्तते । तदाह । अतस्सर्वेति । एतयोरिति ॥ ङसिङ्योरित्यर्थः । एताविति ॥ स्मात्स्मिनावित्यर्थः । स्मादादेशस्य स्थानिवद्भावेन विभक्तित्वात्विभक्ताविति तकारस्य नेत्वमिति मत्वाह । सर्वस्मादिति ॥ 'सर्व आम्' इति स्थिते 'ह्रस्वनद्याप' इति नुटि प्राप्ते । आमि सर्वनाम्नः ॥ 'आज्जेसरसुक्' इत्यतोऽनुवृत्तेन आदिति पञ्चम्यन्तेन अङ्गस्थेलाधिकृतं पञ्चम्या विपरिणतं विशेष्यते, तदन्तविधिः, परस्येत्यध्याहार्यम् । 'उभयनिर्देशे पञ्चमीनिर्देशो बलीयान्' इति न्यायेन 'तस्मादित्युत्तरस्य' इति परिभाषया आमाति सप्तमी आम इति पञ्चम्यन्ततामापद्यते । सर्वनाम्न इति तु विहितविशेषणम् । ततश्च अवर्णान्तादज्ञान् परस्य सर्वनाम्नो विहितस्यामस्तुडागमस्त्यादित्यर्थस्सम्पद्यते । तदाह । अवर्णान्तादित्यादिना ॥ अवर्णान्तादित्यनन्तरं अज्ञादिति शेषः । अवर्णान्तात्सर्वनाम्नो विहितस्याम इति व्याख्याने तु येषान्तेषामित्यादां सुडागमो न स्यात् । तत्र आमो दकारान्ताद्विहितत्वात् । सर्वनाम्नः परस्येति तु न व्याख्यातम् । तथा सति वर्णाश्रमेतराणां मित्यासिद्धेरित्यग्रे मूल एव स्पष्टीभविव्यति । एत्वपत्वे इति ॥ बहुवचने ब्रत्येदित्येत्वम् । सन्नि-

सर्वेषाम् । सर्वस्मिन् । शेषं रामवत् । एवं विश्वाद्योऽप्यदन्ताः । सर्वादयश्च पञ्चविंशत् । सर्वं विश्व उभ उभय डतर डतम अन्य अन्यतर इतर त्वत् त्व नेम सम सिम । ‘पूर्वपरावरदक्षिणोत्तरापराधराणि व्यवस्थायामसंज्ञायाम्’ (ग सू १) ‘स्वमज्ञातिधनाख्यायाम्’ (ग सू २) । ‘अन्तरं वहिर्योगोपसंव्यानयोः’ (ग सू ३) । त्यद् तद् यद् एतद् इदम् अदस् एक द्वि युष्मद् अस्मद् भवतु किम् इति । तत्र उभशब्दो द्वित्वविशिष्टस्य वाचकः । अत एव नित्यं द्विवचनान्तः । तस्येह पाठस्तु ‘उभकौ’ इत्यकजर्थः । न च कप्रत्ययेनेष्टसिद्धिः ।

पातपरिभाषात्वत्र न प्रवर्तते इति बहुवचने झल्येदित्यत्रोक्तम् । ‘आदेशप्रत्यययोः’ इति पत्वं सुयो-  
ऽपि । ‘तदागमास्तद्गुणेन गृह्यन्ते’ इति प्रत्ययावयवत्वादिति भावः । सर्वेषामिति ॥ नन्वामीति सप्तमीनिर्देशसामर्थ्यात्तस्मादित्युत्तरस्येति न प्रवर्तते । ततश्च आमि परे प्रकृतेरेव मुडागमो युक्त इति चेन्न । सप्तमीनिर्देशस्य ‘त्रेह्य’ इत्युत्तरार्थमावश्यकत्वादिति भावः । सप्तम्येकवचनस्य ङसिङ्योरिति स्मिन्नादेशं सिद्धवक्तव्याह । सर्वस्मिन्निति । शेषमिति ॥ शिष्यत इति शेषं कर्मणि घञ् । ‘घञजवन्ताः पुंसि’ इति तु प्रायिकमिति भावः । एवमिति ॥ सर्वशब्दवदित्यर्थः । नच सर्वशब्दस्य बहुत्वव्यापकसर्वत्वात्मकधर्मविशेषप्रवृत्तिनिमित्तकत्वात् बहुवचनमेव न्याय्यमिति वाच्यम् । सर्वशब्दो हि बहुवयवारब्धसमुदाये वर्तते । तत्र यदा अनुद्भूतावयवस्समुदायो विवक्षितः तदा भवत्येकवचनम् । यथा—सर्वो लोक इति । अनुद्भूतत्वम् अविवक्षितसङ्ख्याकत्वम् । यदा तु अनुद्भूतावयवस्समुदायौ तदा द्विवचनम् । यथा—सर्वौ व्यूहाविति । यदा तु उद्भूतावयवस्समुदायः तदा बहुवचनम् । यथा—सर्वे जना इति । अथ के ते सर्वादयश्चब्दाः? कति च ते? इत्यत्राह । सर्वादयश्च पञ्चविंशदिति ॥ पञ्च च त्रिंशच्चेति द्वन्द्वः । पञ्चाधिका विंशदिति शाकपाथिवादित्वात् तत्पुरुषो वा । सङ्ख्यायास्तत्पुरुषस्योपसङ्ख्यानमिति उच्यु समासान्तो न भवति । अन्यत्राधिकलोपादित्युक्तेः । पूर्वपरावरेति ॥ गणान्तर्गतं सूत्रम् । व्यवस्थायामसंज्ञायाम् पूर्वादीनि सप्त सर्वादिगणप्रविष्टानि वेदितव्यानीत्यर्थः । सर्वनामसंज्ञा तु ‘सर्वादीनि’ सर्वनामानि’ इत्येव सिद्ध्यति । स्वमज्ञातीति, अन्तरं वहिरिति च गणसूत्रद्वयमेव योज्यम् । व्यवस्थादिशब्दाः अग्रे मूल एव व्याख्यास्यन्ते । इतिशब्दस्सर्वादिगणसमाप्तिद्योतनार्थः । तत्र विश्वशब्दोऽपि सर्वशब्दवदेव । उभशब्दे तु विशेषमाह । तत्रेति ॥ सर्वादेषु मध्य इत्यर्थः । अत एवेति ॥ द्वित्वविशिष्टवाचकत्वादेवेत्यर्थः । नित्यमिति ॥ सर्वदा द्विवचनान्त इत्यर्थः । द्विवचनान्त एव नत्वेकवचनबहुवचने इति यावत् । तेन टावादि न निवार्यते । नन्वेवं सति ‘जसद्गो’ ‘सर्वनामस्मै’ ‘ङसिङ्योस्मात्स्मिनौ’ । ‘आमि-सर्वनामस्सुद्’ इत्युक्तानां सर्वनामकार्याणां द्विवचने अभावादुभशब्दस्य सर्वादिगणे पाठो व्यर्थ इत्यत आह । तस्येहेति ॥ तस्य उभशब्दस्य इह सर्वादिगणे पाठस्तु उभकावित्यत्र ‘अव्यय-सर्वनामामकचप्राक्टेः’ इत्यकप्रत्ययार्थ इत्यर्थः । ननु मास्तु उभशब्दस्य सर्वादिगणे पाठः । मास्तु च सर्वनामता । मास्तु च तत्प्रयुक्तः अकञ् । उभशब्दात् स्वार्थिके कप्रत्यये सत्यपि उभकाविति

द्विवचनपरत्वाभावेन 'उभयतः' 'उभयत्र' इत्यादाविवायचप्रसङ्गात् । तदुक्तम् 'उभयोऽन्यत्र' (वा २३२) अन्यत्रेति द्विवचनपरत्वाभावे । उभयशब्दस्य द्विवचनं नास्ति इति कैयटः । 'अस्ति' इति हरदत्तः । तस्माज्जस्ययजा-

रूपसिद्धेः । नच काकचोः स्वरभेदशङ्क्यः । 'तद्धितस्य' इति प्रत्ययस्वरेण वा, 'चित्स्प्रप्रकृतेः' इति चित्स्वरेण वा, अन्तोदात्तत्वे विशेषाभावात् । उक्तञ्च भाष्ये, काकचोः को विशेषः? इति । तत्राह । नचेति ॥ कप्रत्ययेन उभकावितीष्टरूपसिद्धिर्नचैत्यन्वयः । कुत इत्यत आह । द्विवचनेति ॥ द्विवचनपरत्वाभावे उभशब्दादयच्च विहितः । अकचि तु सति 'तन्मध्यपतितस्तद्ग्रहणेन गृह्यते' इति न्यायेन उभशब्देन उभकशब्दोऽपि गृह्यते । तस्य च उभक औ इत्यस्यां दशायां द्विवचनपरत्वादयच्चप्रत्ययो न भवति । कप्रत्यये तु सति तस्य उभशब्दात् परतो विहितत्वेन तन्मध्यपतितन्यायाप्रवृत्त्या उभकशब्दस्य उभशब्देन ग्रहणाभावात् उभशब्दस्य कप्रत्ययव्यवधानेन द्विवचनपरकत्वाभावात् अयचि उभयकौ इति स्यात् । यथा उभयतः उभयत्वेत्यत्र द्विवचनपरकत्वाभावादयच्चप्रत्ययोऽस्ति तद्वदित्यर्थः । द्विवचने सति अयच्चप्रत्ययो नेत्यत्र किं प्रमाणमित्यत आह । तदुक्तमिति ॥ वार्तिककृतेति शेषः । द्विवचने सति अयच्चप्रत्ययो नेति यदभिहितं तत् 'उभयोऽन्यत्र' इति वदता वार्तिककृता उक्तमित्यर्थः । अन्यत्रेत्येतद्व्याचष्टे । अन्यत्रेति द्विवचनपरत्वाभावे इति ॥ उदाहृतवार्तिके अन्यत्रेत्यनेन द्विवचनादन्यास्मिन् परे इत्यर्थो विवक्षितः । 'अन्याभावो द्विवचनटाद्विपयत्वात्' इति पूर्ववार्तिके द्विवचनस्यैव प्रस्तुतत्वादिति भावः । टाद्व्यग्रहणन्तु तत्राविवक्षितमिति कैयटादिषु स्पष्टम् । ततश्च सर्वनामता-निमित्तकाकजर्थः उभशब्दस्य सर्वादिषु पाठ इति स्थितम् । अत्र अद्वक्तव्यन्ततद्धितप्रक्रियायां 'उभादुदात्तो नित्यम्' इत्यत्र वक्ष्यते । अथोभयशब्दे विशेषमाह । उभयशब्दस्येति ॥ उभौ अवयवौ यस्यावयविनस्स उभयः मणिः । 'उभादुदात्त' इत्ययन् । अवयववृत्तेस्सङ्ख्यावाचिनः उभशब्दादवयविन्यर्थे अयच्चप्रत्ययस्स्यादिति तदर्थः । द्वयवयवारब्धो मणिरित्यर्थः । मणेरवयविन एकत्वादुभयः इत्येकवचनम् । उभयश्च उभयश्च उभयश्चेत्येव द्वयवयवारब्धत्रयादिमणिविवक्षायान्तु बहुवचनं उभये मणय इति । उभयश्च उभयश्चेति द्वयवयवारब्धद्विमणिविवक्षायामुभयौ मणी इति द्विवचनन्तु न भवति । उभयोऽन्यत्वेत्युदाहृतवार्तिके उभयशब्दस्य द्विवचनादन्यत्रैव प्रयोगविध्यवगमात् । नच तत्र वार्तिके स्वार्थिकायजन्तस्यैवोभयशब्दस्य ग्रहणम् । स्वार्थिकायजन्तोभयशब्दोपक्रमेणैव तद्वार्तिकप्रवृत्तेरिति वाच्यम् । एतद्वार्तिकव्याख्यावसरे उभयो मणिः, उभये देवमनुष्याः, इति भाष्ये उदाहृतत्वेन तयस्मानार्थकायजन्तस्यापि तत्र ग्रहणावगमान् । एतदेवाभिप्रेत्य 'तद्धितश्चासर्वविभक्तिः' इत्यव्ययत्वमुभयशब्दस्य द्विवचनाभावेनासर्वविभक्तित्वेऽपि न भवति । तसिलादयः प्राक्पाशापः, शस्त्रभृतयः प्राक् सनासान्तेभ्यः, अम्, आम्, कृत्वोऽर्थाः, तसिवती, नानाजौ, इति परिगणितत्वादिति कैयटनोक्तम् । तदाह । कैयट इति ॥ एवञ्च उभयः, उभये । उभयं, उभयान् । उभयेन, उभयैः । उभयस्मै, उभयेभ्यः । उभयस्मात्, उभयेभ्यः । उभयस्य, उभयेषाम् । उभयस्मिन्, उभयेषु । इत्येव



देशस्य स्थानिवद्भावेन तयप्रत्ययान्ततया 'प्रथमचरम—' (सू २२६) इति विकल्पे प्राप्ते विभक्तिनिरपेक्षत्वेनान्तरङ्गत्वान्नित्यैव संज्ञा भवति । उभये । उतरडतमौ प्रत्ययौ । प्रत्ययग्रहणे तदन्ता ग्राह्याः' (प २४) यद्यपि 'संज्ञाविधौ प्रत्ययग्रहणे तदन्तग्रहणं नास्ति' (प २८) 'सुप्तिङन्तम्' (सू २९) इति ज्ञाप-

रूपाणि । नतूभयावित्यादिवचनान्तप्रयोग इति सिद्धं भवति । हरदत्त इत्यस्वरसोद्भावनम् । तद्वाजन्तु उभयोऽन्यत्रेति प्रागुक्तवार्तिकभाष्यविरोध एवेत्यन्यत्र विस्तरः । उभयशब्दात् जसि सर्वादीनीति नित्यां सर्वनामसंज्ञां वाधित्वा परत्वात् 'प्रथमचरमतयात्पार्थक्यपयनेमाश्च' इति सर्वनामसंज्ञाविकल्पप्राप्तिमाशङ्क्य परिहरति । तस्मादित्यादिना ॥ तस्मात् उभयशब्दात् जसि सति प्रथमचरमेति विकल्पे प्राप्ते नित्यैव संज्ञा भवतीत्यर्थः । सर्वादीनीत्यनेनेति शेषः । ननु प्रथमचरमादिष्वनन्तर्भावात् कथमुभयशब्दस्य प्रथमचरमेति विकल्पप्राप्तिरित्यत आह । तयप्रत्ययान्ततयेति ॥ ननु तयपः अश्रवणात् कथमुभयशब्दस्य तयप्रत्ययान्तत्वमित्यत आह । अयजादेशस्य स्थानिवद्भावेनेति । उभादुदात्त इति सूत्रे 'सङ्ख्याया अवयवे तयप्' इति उभयशब्दाद्विहितस्य तयपोऽयजादेशः, तयच्ग्रहणमननुवर्त्य अयच् स्वतन्त्रः प्रत्ययो वा, इति पक्षद्वयं भाष्ये स्थितम् । तत्र प्रथमपक्षाभिप्रायेणात्र सर्वनामसंज्ञाविकल्पशङ्का बोद्ध्या । ननु प्रथमचरमेति विकल्पस्य परत्वात् कथमिह सर्वादीनीति नित्यैव संज्ञेत्यत आह । अन्तरङ्गत्वादिति ॥ तदेवोपपादयति विभक्तिनिरपेक्षत्वेनेति । प्रथमचरमेति जसि विकल्पाविधिः जसपेक्षत्वेन विभक्त्यपेक्षत्वात् बहिरङ्गः । सर्वादीनीति नित्यसंज्ञाविधिस्तु तदनपेक्षत्वात् अन्तरङ्गः । अल्पापेक्षमन्तरङ्गमिति न्यायात् । अतोऽत्र परमपि प्रथमचरमेति विकल्पं वाधित्वा सर्वादीनीति नित्यैव संज्ञा भवति । परादन्तरङ्गस्य वलीयस्त्वादिति भावः । तथा च शीभावो नित्य इत्याह । उभये इति ॥ ननु उतरडतमशब्दयोः कापि प्रयोगादर्शनात् किमर्थस्तयोः पाठ इत्यत आह । उतरडतमौ प्रत्ययाविति ॥ 'क्रियत्-दोर्निर्द्धारणे द्वयोरेकस्य उतरच्' । 'वा वहुनां जातिपरिप्रश्ने डतमच्', । 'एकाच्च प्राचाम्' इति तद्धिताधिकारविहितौ उतरडतमौ प्रत्ययौ । 'प्रत्ययः' इत्यधिकृत्य तद्विधेः । अतः प्रत्यय-ग्रहणपरिभाषया उतरग्रहणेन कतरादिशब्दानां, डतमग्रहणेन कतमादिशब्दानाञ्च ग्रहणमिति भावः । शङ्कते । यद्यपीति । सुप्तिङन्तमिति ॥ यदि संज्ञाविधावपि प्रत्ययग्रहणपरिभाषा प्रवर्तते, तर्हि सुप्तिङ्पदमित्येव सूत्रयेत । प्रत्ययग्रहणपरिभाषयैव सुप्तिङन्तमित्यर्थ-त्वाभात् । अतस्संज्ञाविधौ प्रत्ययग्रहणपरिभाषा न प्रवर्तते इति विज्ञायते । एवञ्च प्रकृते सर्वनामसंज्ञाविधौ उतरडतमग्रहणे प्रत्ययग्रहणपरिभाषानुपस्थानात् कथं तदन्तग्रहणमित्याक्षेपः । परिहरति । तथापीति ॥ अन्यत्र संज्ञाविधौ प्रत्ययग्रहणेन तदन्तग्रहणाभावेऽपि इह सर्वनामसंज्ञाविधौ उतरडतमग्रहणे तदन्तग्रहणमस्त्येवेत्यर्थः । कुत इत्यत आह । केवलयोः रिति ॥ 'न केवला प्रकृतिः प्रयोक्तव्या, नापि प्रत्ययः' इति न्यायेन केवलप्रत्यययोर्दतरडतमयोः प्रयोगानर्हत्वेन तयोस्सर्वनामसंज्ञायां फलाभावादित्यर्थः । तस्मात् उतरडतमग्रहणेनात्र

कात् । तथापीह तदन्तग्रहणम् । केवल्योः संज्ञायाः प्रयोजनाभावात् । अन्यतरान्यतमशब्दावव्युत्पन्नौ स्वभावाद्द्विवहुविषये निर्धारणे वर्तते । तत्रान्यतमशब्दस्य गणे पाठाभावान्न संज्ञा । 'त्व' 'त्व' इति द्वावप्यदन्तावन्यपर्यायौ । 'एक उदात्तोऽपरोऽनुदात्तः' इत्येके । 'एकस्तान्तः' इत्यपरे । 'नेमः' इत्यर्थे । समः सर्वपर्यायः । तुल्यपर्यायस्तु नेह गृह्यते , 'यथासङ्ख्यमनुदेशः समानाम्' । (सू १२८) इति ज्ञापकात् । 'अन्तरं वहिर्योगोप-' (ग सू ३) इति गणसूत्रे 'अपुरि' इति वक्तव्यम्' (वा २४०) । अन्तरायां पुरि ।

कतरकतमादिशब्दानां ग्रहणमिति स्थितम् । ननु उतरग्रहणेनैव सिद्धे सर्वादिगणे अन्यतरशब्दपाठो व्यर्थः । अन्यतमशब्दस्यापि उतमप्रत्ययान्तत्वात् सर्वनामत्वापत्तिश्चेत्यत आह । अन्यतरान्यतमशब्दावव्युत्पन्नाविति ॥ इत्थादिशब्दवत् प्रकृतिप्रत्ययविभागविहीनावित्यर्थः । कियत्तदेकेभ्य एव उतर उतम विधानादिति भावः । नन्वेवं सत्यन्यतरान्यतमशब्दाभ्यां द्विवहुनिर्द्धारणावगमः कथमित्यत आह । स्वभावादिति ॥ एवञ्चान्यतमशब्दस्य न सर्वनामत्वमित्याह । तत्रेति ॥ एतयोर्मध्ये इत्यर्थः । अन्यतरशब्दस्य तु उतरप्रत्ययान्तत्वाभावेऽपि सर्वादिगणे पाठादेव सर्वनामत्वमित्युक्तप्रायम् । अथ त्वत्वेत्येकप्रातिपदिकप्रमं वारयन् अप्रसिद्धार्थत्वाद्व्याचष्टे । त्व त्व इति द्वावप्यदन्तावन्यपर्यायाविति ॥ अन्यशब्दसमानार्थकावित्यर्थः । द्वयोरप्यदन्तत्वे अन्यतरपाठवैयर्थ्यं परिहरति । एक इति ॥ इत्येके इति ॥ इति कतिपये श्रुतिऋदादयः मन्यन्त इत्यर्थः । 'एतं त्वं मन्ये' इत्युदात्तत्वस्य 'उतत्वः पश्यन्' इत्यादावनुदात्तत्वस्यच ऋग्वेदे दर्शनादिति भावः । एकस्तान्त इति ॥ संहितापाठे त्वत् त्व इति छेदमाश्रित्य प्रथमस्तकारान्तः द्वितीयः अदन्त इत्यपरे मन्यन्त इत्यर्थः । अन्यथा एकश्रुत्या वा स्वरविनिर्मुक्तं वा सृष्टेव पठेत्, तावतैव द्वयोरपि लाभात् । 'त्वत्वसमसिमेलनुच्चानि' इति फिट्सूत्राच्च । स्तरीरुत्वद्भवति सूत उक्तत्वं इत्यत्र गणव्याख्यावसरे वेदभाष्ये 'त्वदिति सर्वादिपठितः अनुदात्तोऽयं अन्यपर्यायः' इत्युक्तत्वाच्च । 'त्वदधरमधुरमधूनि पिबन्तम्' इति जयदेवप्रयोगाच्च । तत्र हि त्वच्छब्दोऽन्यपर्यायः । त्वतः अधर इति विग्रहः । अन्यस्या अधर इत्यर्थः । ननु तवाधर इति विवक्षितं, 'पश्यति दिशि दिशि रहसि भवन्तम्' इति पूर्ववाक्येनान्वयानुपपत्तेः । नेम इत्यर्थे इति ॥ वर्तते इति शेषः । प्रनेमस्मिन् ददशे सोमो अन्तः' इत्यादि तथा दर्शनादिति भावः । सम इति ॥ सर्वशब्दसमानार्थक एव समशब्दः सर्वादिगणे पठित इत्यर्थः । तुल्यपर्यायस्त्विति ॥ तुल्यशब्दसमानार्थक इत्यर्थः । ज्ञापकादिति ॥ अन्यथा तन्न समेषामिति निर्दिशेदिति भावः । ननु अष्टाध्यायीपाठिते 'अन्तरं वहिर्योगोपसंव्यानयोः' इति जसि सर्वनामसंज्ञाविकल्पविधायके सूत्रे 'अपुरीतिवक्तव्यम्' इति वार्तिकपाठो भाष्ये दृश्यते । एवञ्चान्तराः पुर्यः इत्यत्र जसि सर्वनामसंज्ञानिर्दिधेऽपि, अन्तरायां पुरीत्यत्र तन्निषेधाभावान् अन्तरस्यामिति स्यादित्यत आह । गणसूत्र इति ॥ यद्यर्पादं वार्तिकं जसि विकल्पविधिप्रकरणे पठितं, तथाप्यन्तरं वहिरिति गणसूत्रस्यैवायं शेषः । नत्वष्टाध्यायीपाठितस्य अन्तरं वहिरिति

२१८ । पूर्वपरावरदक्षिणोत्तरापराधराणि

व्यवस्थायामसंज्ञायाम् । (१-१-३४)

एतेषां व्यवस्थायामसंज्ञायां सर्वनामसंज्ञा गणपाठात्सर्वत्र या प्राप्ता सा जप्ति वा स्यात् । पूर्वे—पूर्वाः । स्वाभिधेयापेक्षावधिनियमो व्यवस्था । ‘व्यवस्थायां’ किम् । दक्षिणा गायिकाः । कुशला इत्यर्थः । ‘असंज्ञायां’ किम् । उत्तराः कुरवः ।

२१९ । स्वमज्ञातिधनारख्यायाम् । (१-१-३५)

जप्ति विधायकस्य षेपः । जप्त्या इत्यत्र अत इत्यनुवृत्त्या दावन्तात्तत्प्राप्तिविरहान् । ततश्च पुर्या विधेयभूतायां अन्तराद्यब्दः सर्वादिगणे षाट् न लभते इत्येवद्वार्तिकार्थः पर्यवस्यति । एवञ्च जप्तोऽन्यत्रापि अन्तराद्यब्दस्य पुर्या विधेयभूतायां सर्वनामत्वं नेति लभ्यते । अतः अन्तरायां पुरीत्यादां सर्वनामकार्यं स्यादादि नमवर्तान्त्यभिप्रेत्योदाहरति । अन्तरायां पुरीति ॥ यद्यन्यन्तराद्यब्द एव सर्वादिगणे षाटितः, नतु दावन्तः । तथापि लिङ्गविशिष्टपरिभाषया वा एकादेशस्य पूर्वान्तत्वेन ग्रहणाद्वा सर्वनामत्वप्राप्तिर्वोद्धा । निमशब्दन्तु ‘सिमः कृत्वे च शक्ते च स्यान्मर्यादाव्यवयोः’ इति क्रोशे प्रसिद्धः । अयं सर्वादिगणान्तर्गतत्रिमुत्रांसमानाकारामश्रद्धायांषट्ठितां पूर्वपरंखादित्रिमुत्रां हुनलक्ष्यद्वां व्युदस्यन् व्यावष्टे । पूर्वपर ॥ सर्वनामानां विभाषाजप्ति वाचुवर्तते । तदाह । एतेषामिति ॥ पूर्वदिमत्तानामित्यर्थः । गण इति ॥ सर्वादिगण इत्यर्थः । या प्राप्तेति ॥ सर्वादीनांल्लेनेन नित्या संज्ञा या प्राप्तेत्यर्थः । अनेन पूर्वपरंति सूत्रे गणषट्ठितं जप्तोऽन्यत्र नित्यतया सर्वनामसंज्ञार्थम् । अश्रद्धायांषट्ठितन्तु जप्ति तद्विकल्पार्थमिति न धनैरुक्त्यमिति सूचितम् । स्वाभिधेयेति ॥ अपेक्ष्यन् इत्यपेक्षः कर्माणि यव । स्वस्य पूर्वादिशब्दस्याभिधेयं वाच्यं तेन अपेक्षः अपेक्ष्यमाणः अवधेर्नियमः व्यवस्थायच्छेदेन विवक्षित इत्यर्थः । ततश्च नियमेनावधिसापेक्षार्थं वर्तमानानां पूर्वादिशब्दानां जप्ति सर्वनामसंज्ञाविकल्प इति फलति । व्यवस्थायां किमिति ॥ पूर्वादिशब्दानां नियमेनावधिसापेक्ष एवार्थे विद्यमानत्वमिति प्रश्नः । दक्षिणा गायिका इति ॥ अत्र दक्षिणशब्दो नावच्यपेक्ष इति भावः । दक्षिणपार्श्ववर्तिनां गायिका इत्यत्र कस्मादित्यवच्यपेक्षा अस्यैवेत्यत्र आह । कुशला इत्यर्थ इति । यद्यपि प्रार्थयन्मपि कस्मादित्यवच्यपेक्षमेव । तथापि उत्तरे प्रत्युत्तरे च शक्ते इत्यादि प्रत्युदाहरणं योद्धवित्वाहुः । असंज्ञायां किमिति ॥ ‘संज्ञोपसर्जनभूतान्तु न सर्वादयः’ इति वक्ष्यमाणतया संज्ञायां सर्वनामत्वस्याप्रसङ्गेरिति प्रश्नः । उत्तराः कुरव इति ॥ कुशलो देशविशेषे नित्यं बहुवचनान्तः । सुमेरुमवयांकृत्य नद्योत्तरशब्दो वर्तेत इत्यन्तीह व्यवस्था । किन्तु संज्ञाशब्दत्वाभास्य सर्वनामता । पूर्वादिशब्दानान्तु दिङ्मात्रेषु अनादिस्सङ्केत इति न ते संज्ञाशब्दाः । कुशु नृत्तरशब्दस्याधुनिकसङ्केत इति भवत्यर्थं संज्ञाशब्द इति मन्यते । केचित्त्वसंज्ञायामित्यभावे संज्ञायामेव पूर्वादिशब्दानामप्राप्तविभाषा स्यादित्याहुः । स्वमज्ञा-

ज्ञातिधनान्यवाचिनः स्वशब्दस्य या प्राप्ता संज्ञा सा जसि वा स्यात् ।  
स्वे—स्वाः । आत्मीया इत्यर्थः । आत्मान इति वा । ज्ञातिधनवाचिनस्तु स्वाः,  
ज्ञातयोऽर्था वा ।

२२० । अन्तरं बहिर्योगोपसंव्यानयोः । (१-१-३६)

वाह्ये परिधानीये चार्थेऽन्तरशब्दस्य या प्राप्ता संज्ञा सा जसि वा स्यात् ।  
अन्तरे—अन्तरा वा गृहाः । बाह्या इत्यर्थः । अन्तरे—अन्तरा वा शाटकाः ।  
परिधानीया इत्यर्थः ।

२२१ । पूर्वादिभ्यो नवभ्यो वा । (७-१-१६)

एभ्यो नवभ्यो ङसिङ्योः स्मात्स्मिनौ वा स्तः । पूर्वस्मात्—पूर्वात् । पूर्व-  
स्मिन्—पूर्वे । एवं परादीनामपि । शेषं सर्ववत् । एकशब्दः सङ्ख्यायां नित्यै-  
कवचनान्तः ।

तीति ॥ अत्रापि सर्वनामानीति विभाषा जसीति चानुवर्तते । ज्ञातिश्च धनञ्च ज्ञातिधने तयो-  
राख्या ज्ञातिधनाख्या न ज्ञातिधनाख्या अज्ञातिधनाख्या तस्यां अज्ञातिधनाख्यायाम् । स्वामिति  
शब्दस्वरूपापेक्षया नपुंसकत्वम् । तदाह । ज्ञातिधनान्येति । स्वे—स्वाः, इति ॥ सर्वना-  
मत्वे शीभावाः, 'तदभावे तदभाव इति भावः । आत्मा आत्मीयं ज्ञातिः धनञ्चेति स्वशब्दस्य  
चत्वारोऽर्थाः । (नि) 'स्वो ज्ञातावात्मनि स्वं त्रिष्वात्मीये स्वोऽस्त्रियां धने' इत्यमरः ।  
अत्र स्वो ज्ञातावात्मनीत्येकं वाक्यम् । ज्ञातावात्मनि च स्वशब्दः पुल्लिङ्ग इत्यर्थः । स्वं त्रिष्वात्मीये  
इति द्वितीयं वाक्यम् । आत्मीये स्वशब्दो विशेष्यनिघ्न इत्यर्थः । स्वोऽस्त्रियां धन इति तृतीयं  
वाक्यम् । धने स्वशब्दः पुन्नपुंसक इत्यर्थः । 'स्वस्स्यात् पुंस्यात्मनि ज्ञाता त्रिष्वात्मीयेऽस्त्रियां  
धने' इति मेदिनीकोशः । तत्र ज्ञातिधनयोः पर्युदासात् आत्मनि आत्मीये च सर्वनामत्वं जसि  
विकल्प्यत इत्यभिप्रेत्य व्याचष्टे । आत्मीया इत्यर्थ इति । आत्मान इति वेति ॥  
ज्ञातिधनपर्युदासस्य प्रयोजनमाह । ज्ञातिधनवाचिनस्त्विति ॥ ज्ञातिवाचिनः धनवाचिनश्च  
सर्वनामत्वपर्युदासात् जसि स्वा इत्येव रूपमित्यर्थः । नच ज्ञातिधनयोरप्यात्मीयत्वपुरस्कारे  
सर्वनामत्वं न स्यादिति वाच्यम् । आख्याग्रहणवलेन ज्ञातित्वधनत्वपुरस्कार एव पर्युदासप्रवृत्तेः ।  
अन्तरम् ॥ अत्रापि सर्वनामानीति विभाषा जसीति चानुवर्तते । बहिः अनावृतप्रदेशः  
तेन योगस्सम्बन्धः यस्य सः बहिर्योगः बहिर्विद्यमानोऽर्थ इति यावत् । उपसंवीयते परिधा-  
यत इति उपसंव्यान अन्तरीयं बलं तदाह । बाह्य इत्यादिना । पूर्वादिभ्यो ॥  
ङसिङ्योस्स्मात्स्मिनावित्यनुवर्तते । इत्याह । एभ्य इति ॥ पूर्वपरेत्यादिविम्बानिर्दिष्टाः  
पूर्वादय इह विवक्षिताः । त्यदादयो हलन्ताधिकारे व्याख्यास्यन्ते । एकशब्दस्संख्याया-  
मिति ॥ अर्थान्तरे तु द्विवचनबहुवचने अपि स्तः । 'एकोऽन्यार्थं प्रधाने च प्रथमे केवले

## २२२ । न बहुव्रीहौ । (१-१-२९)

बहुव्रीहौ चिकीर्षिते सर्वनामसंज्ञा न स्यात् । त्वकं पिता यस्य सः त्व-  
त्कपितृकः । अहकं पिता यस्य सः मत्कपितृकः । इह समासात्प्रागेव प्रक्रिया-  
वाक्ये सर्वनामसंज्ञा निषिद्ध्यते । अन्यथा लौकिकविग्रहवाक्य इव तत्राप्यकच-  
वर्तेत । स च समासेऽपि श्रूयेत । ‘अतिक्रान्तो भवकन्तम्, अतिभवकान्’

तथा । साधारणे समानेऽल्पे सङ्ख्यायाञ्च प्रयुज्यते’ इति कोशः । स्यादेतत् । त्वत्कपितृकः मत्क-  
पितृक इति बहुव्रीहिः । त्वकं पिता यस्य, अहकं पिता यस्येति लौकिकविग्रहवाक्यम् । लौकि-  
कत्वं प्रयोगार्हत्वम् । युष्मदस्मदोरज्ञाताद्यर्थे अव्ययसर्वनामामित्यकचि युष्मद् स्, अस्मद्  
स् इति स्थिते, ‘ङे प्रथमयोः’ इत्यमि ‘त्वाहौ सौ’ इति त्वादेशे अहादेशे च सति ‘शेषे लोपः’  
इति लोपे, अतो गुणे, अभि पूर्वे च त्वकम् अहकम् इति रूपम् । युष्मद् स्, पितृ स्, अस्मद्  
स्, पितृ स्, इत्यलौकिकं विग्रहवाक्यम् । प्रयोगानर्हत्वम् अलौकिकत्वम् इति स्थितिः । तत्र त्वत्क-  
पितृको मत्कपितृक इति बहुव्रीहिदशायां कप्रत्ययो न सम्भवति । युष्मदस्मदोःसर्वनामत्वेनाक-  
चप्रसङ्गात् । न बहुव्रीहौ ॥ सर्वादीनि सर्वनामानित्यनुवर्तते । बहुव्रीहौ सर्वादीनि सर्वनामानि  
न स्युरित्यर्थः प्रतीयते । एवं सति सूत्रमिदं व्यर्थम् । प्रियसर्वायेत्यादीनां बहुव्रीहिवर्तिनां  
सर्वादीनां स्वार्थोपसङ्खान्तार्थान्तरप्रधानकतया उपसर्जनत्वादेव सर्वनामत्वनिषेधसिद्धेः । ‘संज्ञो-  
पसर्जनीभूतास्तु न सर्वादयः’ इति वक्ष्यमाणत्वात् । अतो व्याचष्टे । बहुव्रीहौ चिकीर्षित  
इति ॥ बहुव्रीहाविति विषयसप्तम्याश्रयणात् अयमर्थो लभ्यते । तथाच बहुव्रीहौ प्रसक्ते सति  
ततः प्रागेव विग्रहवाक्येऽयं निषेधोऽर्थवान् । एकार्थाभावात्मकसामर्थ्यस्य समासदशायामेव  
सत्त्वेन विग्रहवाक्ये तदभावेन तदानीमुक्तोपसर्जनत्वस्याभावादिति भावः । अथ लौकिक-  
विग्रहवाक्यन्दर्शयन् लक्ष्यभूतं बहुव्रीहिं दर्शयति । त्वकपितृकेत्यादिना ॥ सर्वनामत्वा-  
भावात् कप्रत्यये ‘प्रत्ययोत्तरपदयोश्च’ इति त्वमादेशे त्वत्कः मत्कः इति च रूपम् ।  
ननु बहुव्रीहिप्रवृत्तेः प्राक् अलौकिकविग्रहवाक्ये सर्वनामत्वनिषेधात् त्वकं पितृकं कथं लौकिक-  
विग्रहवाक्यप्रदर्शनमित्यत आह । इहेति ॥ न बहुव्रीहावित्यस्मिन् सूत्र इत्यर्थः । प्रक्रिया-  
वाक्य इति ॥ युष्मद् स्, पितृ स्, अस्मद् स्, पितृ स्, इत्यलौकिकविग्रहवाक्य एवेत्यर्थः ।  
लौकिकविग्रहवाक्ये तु नायं निषेधः । बहुव्रीहिवृत्तस्य स्वार्थे परिनिष्ठितत्वेन स्वतन्त्र-  
प्रयोगार्हतया बहुव्रीहेस्तत्र चिकीर्षितत्वाभावात् अलौकिकविग्रहात्मके प्राक्रियावाक्य एव  
तस्य चिकीर्षितत्वात् । यथान्वैततथा समासनिरूपणे वक्ष्यते । ननु लौकिकविग्रहवाक्ये  
मास्तु सर्वनामतानिषेधः । तत्राह । अन्यथेति ॥ न बहुव्रीहावित्यलौकिकविग्रहवाक्ये  
निषेधाभावे सतीत्यर्थः । तत्रापीति ॥ अलौकिकविग्रहवाक्येऽपीत्यर्थः । नन्वलौकिक-  
विग्रहवाक्ये भवत्वकच् । सत्यप्यकचि तस्य प्रयोगानर्हत्वेन बाधकाभावादित्यत आह ।  
सचेति ॥ अलौकिकविग्रहवाक्ये श्रुतस्य लौकिकविग्रहवाक्ये समासे च श्रवणनियमादिति  
भावः । उभयत्रापि तन्नियमे दृष्टान्तद्वयमाह । अतिक्रान्तो भवकन्तम्, अतिभवकानिति-

इतिवन् । भाष्यकारस्तु 'त्वकत्पितृकः' 'मकत्पितृकः' इति रूपे इष्टापत्तिं कृत्वैत-  
त्सूत्रं प्रत्याचख्यौ । अधिकदर्शित्वान् । यथोत्तरं मुनीनां प्रामाण्यम् । 'संज्ञोपस-

वदिति ॥ भवच्छब्दस्य सर्वादिगणे पाठात् सर्वनामत्वालौकिकविग्रहदशायामकच् । ततश्च  
भवकत् अं अति इत्यलौकिकविग्रहवाक्यं सम्पद्यते । तत्र "अलादयः कान्ताद्यर्थे द्विती-  
यया" इति समासे सति "सुपो धातुप्रातिपदिकयोः" इति सुच्छुकि अतिभवकच्छब्दात्  
प्रथमैकवचने अतिभवकानिति रूपम् । समासाभावपक्षे तु भवकन्तमतिक्रान्त इति लौकिक-  
विग्रहवाक्यं भवति । तत्र समासदशायां भवच्छब्दार्थस्य स्वोपक्रान्तार्थान्तरप्रधानतया उपसर्ज-  
नत्वेऽपि अलौकिकविग्रहदशायां भवच्छब्दस्यानुपसर्जनत्वात् सर्वनामत्वे सति प्रवृत्तः अकच्  
अतिक्रान्तो भवकन्तमिति लौकिकविग्रहवाक्ये अतिभवकानिति समासेऽप्यनुवर्तते । लौकि-  
कविग्रहदशायां भवच्छब्दस्य उक्तरीत्या अनुपसर्जनत्वात् । समासे तस्योपसर्जनत्वेऽपि योनि-  
भूतालौकिकविग्रहदशायां प्रवृत्तस्याकचो निवृत्त्यभावात् । नच भवत् अम् इत्यलौकिक-  
विग्रहदशायां सतोऽप्यनुपसर्जनत्वस्य समासदशायां विनाशं प्राप्स्यमानतया विनाशोन्मुखत्वात्  
अकृतव्यूहपरिभाषया अलौकिकविग्रहवाक्येऽपि सर्वनामत्वाभावात् अकज्जुर्लभः । ततश्च  
अतिक्रान्तो भवकन्तमिति लौकिकविग्रहवाक्ये अतिभवकानिति समासे च कथमकच्प्रसक्त इति  
दृष्टान्तासिद्धिरिति वाच्यम् । एवञ्जातीयकालौकिकविग्रहवाक्ये सर्वनामत्वप्रवृत्तौ अकृतव्यूहपरि-  
भाषाया अनित्यत्वेन अप्रवृत्तेः । तदनित्यत्वे च न बहुव्रीहाविति सूत्रमेव ज्ञापकम् । तथा हि—  
यद्यकृतव्यूहपरिभाषा सार्वत्रिकी स्यात्, तर्हि बहुव्रीहिविषयेऽपि युष्मद् स् पितृ स् इत्याद्य-  
लौकिकविग्रहवाक्ये अनुपसर्जनत्वस्य बहुव्रीहिकालिकविनाशोन्मुखतया सर्वनामत्वस्याप्रसक्त-  
त्वात् न बहुव्रीहाविति नारभ्येत । अकृतव्यूहपरिभाषायास्तत्राप्रवृत्तेः । भविष्यद्बहुव्रीहि-  
कालिकविनाशोन्मुखमनुपसर्जनत्वं पुरस्कृत्य तदलौकिकविग्रहवाक्ये सर्वनामत्वस्याप्रसक्तत्वात्  
न निषेधाय न बहुव्रीहावित्यर्थवत् । नच उदाहृतबहुव्रीहिविषयालौकिकविग्रहवाक्ये अकृत-  
व्यूहपरिभाषामाश्रित्यैव सर्वनामत्वाभाव आश्रीयताम् । किं न बहुव्रीहाविति सूत्रेणेति वाच्यम् ।  
एवं सत्यतिक्रान्तो भवकन्तमतिभवकन्तमतिभवकानित्यादि न सिध्येत् । अकृतव्यूहपरिभाषया  
तदलौकिकविग्रहवाक्येऽपि सर्वनामत्वाभावेनाकचः प्रवृत्त्यभावे तस्यातिक्रान्तो भवकन्तमित्यादि-  
लौकिकविग्रहवाक्ये अतिभवकानिति समासेऽपि श्रवणं न स्यात् । एवञ्च बहुव्रीहिविषये अलौ-  
किकविग्रहवाक्ये अकृतव्यूहपरिभाषाया अप्रवृत्तिं सिद्धवत्कृत्य सर्वनामत्वनिषेधात्तदितरसमास-  
विषयेऽप्यलौकिकविग्रहवाक्ये अकृतव्यूहपरिभाषाया अप्रवृत्त्या सर्वनामत्वं विज्ञायते । एतदर्थ-  
मेव न बहुव्रीहाविति सूत्रमित्यन्वयः विस्तरः । प्रत्याचख्याविति ॥ निराकृतवानित्यर्थः ।  
सूत्रभाष्ययोरुभयोरपि स्मृतिव्याविशेषेऽपि उत्तरग्रन्थस्य प्रामाण्यं पूर्वपूर्वस्याप्रामाण्यमिति  
भावः । अधिकदर्शित्वादिति ॥ वैयाकरणसमय इति भावः । न चाकृतव्यूहपरिभाषाया  
उक्तरीत्या अनित्यत्वज्ञापनार्थमेतत्सूत्रमिति वाच्यम् । अकृतव्यूहपरिभाषाया निर्मूलत्वस्य निष्क-  
लत्वस्य च हलन्ताधिकारे सेदिवस्शब्दनिरूपणे 'समर्थानां प्रथमाद्वा' इत्यत्र च वक्ष्यमाणत्वात् ।  
यथोत्तरमिति ॥ सूत्रकाराद्वार्तिककारस्य उभाभ्यामपि भाष्यकृत इत्येवं मुनीनामुत्तरोत्तरस्य ।

जनीभूतास्तु न सर्वादयः' (वा २२५) महासंज्ञाकरणेन तदनुगुणानामेव गणे सन्निवेशात् । अतः संज्ञाकार्यमन्तर्गणकार्यं च तेषां न भवति । सर्वो नाम कश्चित्तस्मै सर्वाय देहि । अतिक्रान्तः सर्वमतिसर्वस्तस्मा अतिसर्वाय देहि । अतिकतरं कुलम् । अतितत् ।

### २२३ । तृतीयासमासे । (१-१-३०)

इह सर्वनामता न स्यात् । मासपूर्वाय । तृतीयासमासार्थवाक्येऽपि न । मासेन पूर्वाय ।

### २२४ । द्वन्द्वे च । (१-१-३१)

द्वन्द्वे उक्तसंज्ञा न । वर्णाश्रमेतराणाम् । समुदायस्यैवायं निषेधः ।

संज्ञोपसर्जननीभूता इति ॥ आधुनिकसङ्केतस्संज्ञा । अन्यविशेषणत्वेनोपस्थापकमुपसर्जनम् । न सर्वादय इति ॥ सर्वादिगणे पठिता न भवन्तीत्यर्थः । विकल्पमाशङ्क्याह । महासंज्ञेति ॥ टिष्ठभादिशब्देकाक्षरसंज्ञामकृत्वा सर्वेषां नामानीत्यन्वर्थसंज्ञाकरणवलेन प्राधान्येनोपस्थितस्वीयसर्वार्थवाचकत्वस्य सर्वनामशब्दप्रवृत्तिनिमित्तत्वमित्यवगततया तथाविधानामेव सर्वादिगणे पाठानुमानादित्यर्थः । प्राधान्येनोपस्थितेत्यनेन उपसर्जनव्यावृत्तिः । प्राधान्येनोपस्थितसर्वार्थवाचकत्वमित्युक्ते पूर्वादिशब्देष्वव्याप्तिः । अतस्स्वीयेति सर्वार्थेत्यनेन संज्ञाशब्दव्यावृत्तिः । संज्ञाशब्दानामेकैकव्यक्तिविषयकत्वात् । संज्ञाकार्यमिति ॥ सर्वनामसंज्ञाकार्यं शीस्मायादिकमित्यर्थः । अन्तर्गणेति ॥ सर्वादिगणे अन्तर्गतो गणः अन्तर्गणः तदीयं कार्यम् 'अङ्गतरादिभ्यः' 'त्यदादीनामः' इत्यादिकमित्यर्थः । सर्वाय देहीति ॥ संज्ञाशब्दत्वात् स्मायादेशो न । अतिकतरमिति ॥ कतरमतिक्रान्तं कुलम् अतिकतरमित्यत्र कतरशब्दस्य उपसर्जनत्वान्नाद्भादेशः । अतितदिति ॥ तमतिक्रान्तं कुलम्, अतितदित्यत्र, त्यदाद्यत्वं 'तदोस्स-स्तौ' इति च न भवति । तृतीया समासे ॥ सर्वादीनीत्यतस्सर्वनामग्रहणं, न बहुव्रीहावित्यतो नेति चानुवर्तत इत्यभिप्रेत्याह । इहेति । मासपूर्वायेति ॥ मासेन पूर्वः इति विग्रहः । हेतौ तृतीया । पूर्वसदृशेति तृतीयातत्पुरुषसमासः । मासात् पूर्वभावीत्यर्थः । 'विभाषा दिक्समासे बहुव्रीहौ' इत्यतः समासग्रहणे अनुवर्तमाने पुनस्समासग्रहणं तृतीयासमासीयलौकिकविग्रहवाक्यरूपगौणसमासस्यापि परिग्रहार्थम् । ततश्च फलितमाह । तृतीयासमासार्थेति । द्वन्द्वे च ॥ सर्वादीनीत्यतस्सर्वनामग्रहणं, न बहुव्रीहावित्यतो नेति चानुवर्तते । तदाह—द्वन्द्वे उक्तसंज्ञा नेति ॥ सर्वनामसंज्ञा नेत्यर्थः । वर्णाश्रमेतराणामिति ॥ "वर्णाश्रमेतराणान्नो ब्रूहि धर्मानशेषतः" इति याज्ञवल्क्यस्मृतिः । वर्णाश्च आश्रमाश्च इतरे चेति द्वन्द्वः । अत्र सर्वनामत्वाभावादामि सर्वनाम्न इति न सुट् । समुदायस्यैवेति ॥ द्वन्द्वे विद्यमानानि यानि सर्वादीनि तानि सर्वनामानि न स्युरिति नार्थः । विद्यतिक्रियाख्याहारे गौरवात् । किन्तु द्वन्द्वे सर्वनामसंज्ञा

न त्ववयवानाम् । नचैवं तदन्तविधिना सुट्प्रसङ्गः । सर्वनाम्नो विहितस्यामः सुडिति व्याख्यातत्वात् ।

## २२५ । विभाषा जसि । (१-१-३२)

जसाधारं यत्कार्यं शीभावाख्यं तत्र कर्तव्ये द्वन्द्वे उक्ता संज्ञा वा स्यात् । वर्णाश्रमेतरे-वर्णाश्रमेतराः । शीभावं प्रत्येव विभाषेत्युक्तम् । अतो नाकच्, किन्तु कप्रत्यय एव । वर्णाश्रमेतरकाः ।

न भवतीति प्रधानभूतया निषेध्यभवनक्रियैव द्वन्द्वस्याधारतयान्वयः । द्वन्द्वाधारा सर्वनाम-संज्ञा न भवतीत्यक्षरार्थः । द्वन्द्वस्य सर्वनामसंज्ञा नेति फलितम् । वर्णाश्रमेत्यादिसमुदायस्यैव द्वन्द्वता । ननु तदवयवानाम् । एवञ्च वर्णाश्रमेतरेत्यादिसमुदायस्यैव सर्वनामत्वनिषेधः ननु तदवयवानामिति वस्तुस्थितिकथनम् । ननु द्वन्द्वावयवानां सर्वनामत्वनिषेधाभावे वर्णाश्रमेतरशब्दे इतरशब्दस्य सर्वनामतया ततः परस्यामस्सुटि वर्णाश्रमेतरेषामिति स्यात् । नच अवर्णान्तात् सर्वनाम्नोऽज्ञात् परस्यामस्सुट्प्राधानादिह चाभि परे इतरशब्दस्य सर्वनामत्वेऽप्यङ्गत्वाभावात् ततः परस्यामस्सुट्प्रसक्तिरिति वाच्यम् । सुट्प्राधान्यमङ्गाधिकारस्थः । ततश्च 'पदाङ्गाधिकारे तस्य च तदन्तस्य च' इति परिभाषया सर्वनामान्तादन्तादज्ञात् परस्यामस्सुट्प्राधीयते । ततश्च वर्णाश्रमेतरशब्दस्य समुदायस्य द्वन्द्वतया सर्वनामत्वनिषेधेऽपि तदवयवस्य इतरशब्दस्य सर्वनामतया तदन्ताज्ञात् परत्वादामस्सुट् स्यात् । नचैवं सति द्वन्द्वस्य तन्निषेधो व्यर्थस्यादित्याशङ्क्यम् । पदाङ्गाधिकारादन्यत्र तसिल्ललादिविधौ तन्निषेधस्यार्थवत्त्वादित्याशङ्क्य परिहरति । नचैवमित्यादिना ॥ एवमित्यनन्तरं सतीति शेषः । एवं सति समुदायस्यैव निषेधे सति तदन्तविधिना सुट्प्रसङ्गो नैल्यन्वयः । कुत इत्यत आह । सर्वनाम्नो विहितस्येति ॥ अवर्णान्तादज्ञात् परस्य सर्वनाम्नो विहितस्यामस्सुडिति व्याख्यानादित्यर्थः । प्रकृते च वर्णाश्रमेतरशब्दात् समुदायादाम्निहितः । न तु समुदायस्सर्वनामसंज्ञकः । द्वन्द्वस्य तन्निषेधात् । इतरशब्दस्तु सर्वनामसंज्ञकः आमस्समुदायादेव विधानात् । अतो न सुडिति भावः । अवर्णान्तादज्ञात् सर्वनाम्नो विहितस्यामस्सुडिति व्याख्याने तु येषां तेषामित्यल्लाव्याप्तिः । अतः अवर्णान्तादज्ञात् परस्य सर्वनाम्नो विहितस्यामस्सुडित्येव व्याख्येयम् । विभाषा जसि ॥ सर्वनामग्रहणमनुवर्तते, द्वन्द्व इति च । जसि इत्यविभक्तिको निर्देशः । जसः इः जसिः । आर्षस्सप्तम्या लुक् । इशब्दो इवर्णपरस्सन् शी इतीकारमाचष्टे । ततश्च जसादेशे शीभावे कर्तव्ये इति फलितम् । तदाह । जसाधारमिति ॥ जस् आधारो यस्येति बहुव्रीहिः । जस् स्थानिकमित्यर्थः । ननु जसि परतो द्वन्द्वे सर्वनामसंज्ञा वा स्यादित्येव कुतो न व्याख्यायत इत्यत आह । शीभावं प्रत्येवेत्यादिना ॥ यदि तु अकच् स्यात्, तर्हि तस्याप्यव्यवधायकत्वाच्छीभावविकल्पः प्रसज्येत । कप्रत्यये तु सति तेन व्यवधानात्रोक्तदोष इत्याह । वर्णाश्रमेतरका इति ॥ नचाकचि कर्तव्ये विकल्पाभावेऽपि सर्वादीनां नित्या सर्वनामसंज्ञा कुतोऽत्र न स्यादिति वाच्यम् । 'द्वन्द्वे च' इति तस्याः नित्यनिषेधान् । नच द्वन्द्वे



## २२६ । प्रथमचरमतयाल्पाधकतिपयनेमाश्च । (१-१-३३)

एते जसः कार्यं प्रत्युक्तसंज्ञा वा स्युः । प्रथमे-प्रथमाः । शेषं रामवत् । तयप् प्रत्ययस्ततस्तदन्ता ग्राह्याः । द्वितये-द्वितयाः । शेषं रामवत् । नेमे-नेमाः । शेषं सर्ववत् । 'विभाषाप्रकरणे तीयस्य डित्सूपसङ्ख्यानम्' (वा २४२) । द्वितीयस्मै-द्वितीयायेत्यादि । एवं तृतीयः । अर्थवद्गृह्णान्नेह । षट्पञ्चातीयाय । निर्जरः ।

चेति निषेधस्य उक्तीत्या अवयवेषु प्रवृत्त्यभावाद्गणश्रमेतरशब्दे समुदाये इतरशब्दस्यावयवस्य सर्वनामत्वानपायादकज्जुर्वा इति वाच्यम् । द्वन्द्वावयवमात्रे सुन्दरादिविशेषणवत् कुत्सादिविवक्षाया अभावात् । समुदाये तद्विवक्षायां समुदायोत्तरप्रत्ययेन अवयवगतकुत्सादेरपि बोधेनोक्तार्थत्वादवयवेभ्यः पृथक् तदनुत्पत्तेः । अन्यथा अवयवेभ्यः प्रत्येकं कप्रत्ययापत्तेः । एतदेवाभिप्रेत्योक्तं भाष्ये । 'वर्णाश्रमेतरशब्दे अकच् न भवति' इति । एवञ्च यदा इतरशब्देन द्वन्द्वं कृत्वा कुत्सितवर्णाश्रमेतरा इति कुत्सायोगः क्रियते तदा कप्रत्यये सति वर्णाश्रमेतरका इत्येव रूपम् । यदा तु कुत्सितः इतरक इति अकचं कृत्वा वर्णाश्च आश्रमाश्च इतरकश्चेति द्वन्द्वः क्रियते, तदा शीभावविकल्पस्यादेव । प्रथमचरमतया ॥ विभाषा जसीत्यनुवर्तते, सर्वनामानीति च । तदाह । एत इति ॥ प्रथमादय इत्यर्थः । उक्तसंज्ञा इति ॥ सर्वनामसंज्ञका इत्यर्थः । तत्र नेमशब्दस्य जसि सर्वनामसंज्ञा गणे पाठान्नित्या प्राप्ता । तद्विकल्पोऽत्र विधीयते । नेमशब्दव्यतिरिक्तानां प्रथमादिशब्दानान्तु गणे पाठाभावादप्राप्तैव सर्वनामसंज्ञा जसि विकल्पेन विधीयते । अतः नेमशब्दव्यतिरिक्तानां प्रथमादिशब्दानां जसोऽन्यत्र न सर्वनामकार्यमित्याह । शेषं रामवदिति ॥ तयशब्दो न प्रातिपदिकमित्याह । तयप् प्रत्यय इति ॥ 'सङ्ख्याया अवयवे तयप्' इति विहित इति विशेषः । तत इति ॥ तस्मात् प्रत्ययत्वाद्धेतोः प्रत्ययग्रहणपरिभाषया तदन्ताः तयवन्ताः ग्राह्या इत्यर्थः । द्वितये द्वितया इति ॥ द्वावयववावस्येत्यर्थे तयप् । यद्यप्यवयवसमुदायः अवयवी तयवर्थः, तस्य च एकत्वादेकवचनमेव युक्तम् । तथापि यदा उद्भूतावयवभेदः समुदायस्तयवर्थः, उद्भूतत्वञ्च विवक्षितसङ्ख्याकत्वं, तदा अवयववहुत्वाभिप्रायं, अवयविनो अवयवामेदाभिप्रायं वा बहुवचनमिति न दोषः । अत्र च तयग्रहणमेव प्रमाणम् । अन्यथा तयवन्ताज्जस एवाभावात् किन्तेन । चरमे चरमाः, अल्पे अल्पाः, अर्थे अर्धाः, कतिपये कतिपयाः, इत्यपि प्रथमशब्दवदुदाहार्यम् । अर्थशब्दस्त्वेकदेशवाची पुलिङ्गः । समांशवाची तु नपुंसकलिङ्गः । 'वा पुंस्यर्धोऽर्थे समंशके' इति कोशात् । शेषं सर्ववदिति ॥ नेमशब्दस्य सर्वादिगणे पाठादिति भावः । विभाषाप्रकरण इति ॥ विभाषा जसीत्यधिकारे तीयान्तस्य डे-डसि-डस्-डि-इत्येतेषु डित्सु परेषु सर्वनामसंज्ञावचनं कर्तव्यमित्यर्थः । द्वितीयस्मै द्वितीयायेति ॥ द्वयोः पूरणे द्वितीयः । द्वेस्तीय इति पूरणे तीयप्रत्ययः । इत्यादीति ॥ द्वितीयस्मात् द्वितीयात् द्वितीयस्मिन् द्वितीये इत्यादिशब्दार्थः ।

## २२७ । जराया जरसन्यतरस्याम् । (७-२-१०१)

जरा शब्दस्य 'जरस्' वा स्यादजादौ विभक्तौ । 'पदाङ्गाधिकारे तस्य च तदन्तस्य च' (प. ३०) । अनेकाल्त्वात्सर्वादेशे प्राप्ते निर्दिश्यमानस्यादेशा भवन्ति' (प. १३) । एकदेशविकृतस्यानन्यत्वात् जरशब्दस्य 'जरस्' । निर्जरसौ । निर्जरसः । इनादीन्वाधित्वा परत्वाज्जरस् । निर्जरसा ।

एवं तृतीय इति ॥ डित्सूदाहार्य इति शेषः । 'त्रेसम्प्रसारणञ्च' इति पूरणे तीयप्रत्ययः । रेफस्य सम्प्रसारणम् ऋकारः । 'सम्प्रसारणाच्च' इति पूर्वरूपम् । ननु 'प्रकारवचने जातीयरू' इति पटुशब्दात् जातीयरि पटुजातीयशब्दः । तस्यापि तीयान्तत्वात् डित्सु सर्वनामत्वाविकल्पस्यादित्यत आह । अर्थवदिति ॥ 'अर्थवद्ग्रहणे नानर्थकस्य' इति परिभाषया अर्थवानेव तीयोऽत्र गृह्यते । जातीयरि तु समुदायस्यैवार्थवत्त्वं न तु तदेकदेशस्येति भावः । निष्क्रान्तो जराया निर्जरः । 'निरादयः क्रान्ताद्यर्थे' इति समासः । 'गोखियोः' इति ह्रस्वत्वम् । निर्गता जरा यस्मादिति बहुव्रीहिर्वा । अस्य निर्जरशब्दस्य विशेषं दर्शयितुमाह । जराया ॥ 'अष्टन आ विभक्तौ' इत्यतो विभक्तावित्यनुवृत्तम् 'अचि र ऋतः' इत्यतोऽनुवृत्तेन अचीत्यनेन विशेष्यते । 'यस्मिन् विधिः' इति तदादिविधिः । तदाह । जराशब्दस्येत्यादिना ॥ ननु जराशब्दस्य विधीयमानो जरसादेशः कथं निर्जरशब्दस्य भवेदित्यत आह । पदेति ॥ पदाधिकारे अङ्गाधिकारे च यस्य यद्विहितं तत् तस्य तदन्तस्य च भवतीत्यर्थः । जरसादेशश्चायमङ्गाधिकारस्थत्वात् जराशब्दस्य तदन्तस्य च भवति । जरसावित्यादौ तु व्यपदेशिवद्भावेन तदन्तत्वं बोध्यम् । यद्यपि जराया इत्यस्य अङ्गविशेषणत्वादेव तदन्तविधिस्सिद्धः । तथापि येन विधिरित्यस्य प्रपञ्चभूतेयं परिभाषेल्यदोषः । अतएव 'पदमङ्गञ्च विशेष्यं विशेषणेन च तदन्तविधिः' इति प्रौढमनोरमायामुक्तम् । ननु जराशब्दान्तस्य विधीयमानो जरसादेशः निर्जरशब्दस्य कृत्वस्य स्यात् । अनेकाल्त्वादित्याक्षिप्य समाधत्ते । अनेकाल्त्वादिति । निर्दिश्यमानस्यादेशा भवन्तीति ॥ प्रत्यक्षनिर्दिश्यमानस्येत्यर्थः । अनया परिभाषया जराशब्दस्यैव जरस् । जराशब्द एव ह्यत्र स्थानां प्रत्यक्षनिर्दिष्टः । जराशब्दान्तस्य तु निर्देशस्तदन्तविधिलभ्यत्वात् आनुमानिक इति भावः । इयञ्च परिभाषा 'पृष्ठी स्थानेयोगा' इति सूत्रसिद्धार्थकथनपरेति तत्रैव भाष्ये स्पष्टम् । ननु निर्जरशब्दस्य जराशब्दान्तत्वाभावात् कथमिह जरसादेश इत्यत आह । एकदेशेति ॥ 'छिन्नेऽपि पुच्छे श्वा श्वेव न चाश्वो नच गर्दभः' इति न्यायादिति भावः । निर्जरसौ । निर्जरस इति ॥ प्रथमाद्वितीययोः द्विवचने बहुवचने च रूपम् । अमि निर्जरसमित्युदाहार्यम् । ननु तृतीयैकवचने पञ्चम्येकवचने च, निर्जर आ, निर्जर अस्, इति स्थिते जरसादेशे निर्जरसिन निर्जरसादिति प्राप्तम् । तथा चतुर्थ्येकवचने षष्ठ्येकवचने च, निर्जर ए, निर्जर अस्, इति स्थिते, यादंशे, स्यादेशे च सति अजादिविभक्त्यभावात् जरसादेशाभावे, निर्जराय निर्जरस्येति प्राप्तम् । तत्राह । इनादीनिति ॥ इन-य-आत्-स्य इत्यादेशान् नुटञ्च परत्वात् वाधित्वा जरसादेशः । ततश्च अदन्तत्वाभावात् इनादयो न भवन्तीत्यर्थः । निर्जरसेति ॥ तृतीयैकवचनम् । निर्जरसे

निर्जरसे । निर्जरसः । पक्षे हलादौ च रामवत् । वृत्तिकृता तु “पूर्वविप्रतिपेधे-  
नेनातोः कृतयोः सन्निपातपरिभाषाया अनित्यत्वमाश्रित्य जरसि कृते ‘निर्जर-  
सिन’ ‘निर्जरसात्’ इति रूपे । न तु ‘निर्जरसा’ ‘निर्जरसः’ इति केचित्”  
इत्युक्तम् । तथा भिसि ‘निर्जरसैः’ इति रूपान्तरमुक्तम् । तदनुसारिभिश्च  
पष्ठ्येकवचने ‘निर्जरस्य’ इत्येव रूपमिति स्वीकृतम् । एतच्च भाष्यविरुद्धम् ।

इति ॥ चतुर्थ्येकवचनम् । निर्जरसः इति ॥ पञ्चम्येकवचने पष्ठ्येकवचने च रूपम् ।  
निर्जरसोः निर्जरसां निर्जरसीलप्युदाहार्यम् । पक्ष इति ॥ जरसादेशाभावपक्ष इत्यर्थः ।  
हलादौ चेति ॥ भिस ऐसादेशे निर्जरैरित्येव रूपम् । न तु जरसादेशे निर्जरसैरिति ।  
अदन्तमङ्गमाश्रित्य प्रवृत्तस्य ऐसस्सन्निपातपरिभाषया तद्विघातकजरसादेशनिमित्तत्वायोगात् ।  
अथ वृत्तिकृदुत्प्रेक्षितं मतान्तरं दूषयितुम् अनुवदति । वृत्तिकृता त्वित्यादिना ॥ पूर्वविप्रति-  
पेधेनेत्यादि केचिदित्यन्तो वृत्तिग्रन्थः । वृत्तिकृता तु इनातोः कृतयोः जरसि कृते निर्जरसिन  
निर्जरसादिति रूपं, नतु निर्जरसा निर्जरस इति केचिदित्युक्तमित्यन्वयः । ननु इनादेशमादादे-  
शत्र परत्वात् बाधित्वा जरसि कृते, अदन्तत्वाभावात् कथमिनातोः स्यातामित्यत आह । पूर्व-  
विप्रतिपेधेनेति ॥ विप्रतिपेधे पूर्वस्य प्रवृत्तिर्यत्र बोध्यते तत् पूर्वविप्रतिपेधं, ‘विप्रतिपेधे  
परद्वार्यम्’ इति सूत्रं तेनेत्यर्थः । तत्र परशब्दस्येष्टवाचित्वमाश्रित्य विप्रतिपेधे क्वचित् पूर्वस्य  
कार्यस्य प्रवृत्त्यभ्युपगमेनेति यावत् । ननु इनातोः कृतयोः कथं जरसादेशः । सन्निपातपरिभा-  
षाविरोधादित्यत आह । सन्निपातपरिभाषाया अनित्यत्वमाश्रित्येति । तथेति ॥  
भिस ऐसादेशे जरसादेशाभावपक्षे निर्जरैरिति रूपम् । सन्निपातपरिभाषाया अनित्यत्वात् ।  
जरसि कृते तु निर्जरसैरिति रूपान्तरमुक्तमित्यर्थः । तदनुसारीति ॥ निर्जरसिनेत्यादि रूपं  
यैरुक्तान्तदनुसारिभिरित्यर्थः । निर्जरस्येत्येवेति ॥ पूर्वविप्रतिपेधेन स्यादेशे कृते अजा-  
दिविभक्त्यभावान्न जरस् । इनातोः पूर्वविप्रतिपेधे आश्रिते राति एकसूत्रापात्तत्वात् स्यादेशविषये-  
ऽपि पूर्वविप्रतिपेधः आश्रयितुमुचितः । अतः निर्जरस्येत्येकमेव रूपं, नतु निर्जरस इत्यपीति भावः ।  
एतच्चेति ॥ वृत्तिकृदुत्प्रेक्षितं केपाश्चिन्मतं तदनुसारिमतञ्चेत्यर्थः । भाष्यविरुद्धमिति ॥  
‘टाडसिड्सामिनात्स्याः’ इत्यत्र नादेश एव विधेयः । इकारोच्चारणम्मास्तु । तथा अदादेश एव-  
विधेयः, नतु दीर्घ आदिति । रामेणेत्यत्र एकारस्तु योगविभागात् भवति । तथाहि ‘बहुवचने  
ज्ञत्येत्’ ‘ओसिच’ ‘आडि चापः’ ‘सम्बुद्धौ च’ इति सूत्रक्रमः । तत्र आडीति योगविभागः  
क्रियते । अतः एकारस्स्यात् आडि । रामेण । आपस्सम्बुद्धौ चेत्यन्यो योगः । आप एकारस्स्यात्  
सम्बुद्धौ आडि ओसि च । हे रमे रमया रमयोः । ड्सेरदादेशे अकारोच्चारणसामर्थ्यात् ‘अतो गुणं’  
इति न पररूपमित्यादि टाडसिड्सामिति सूत्रे भाष्ये स्थितम् । निर्जरसिन निर्जरसादिति रूप-  
सत्त्वे एतद्भाष्यासङ्गतिः स्पष्टम् । अत्र इकारस्य आकारस्य च श्रवणाय इनादेशे इकारोच्चारणावश्य-  
कत्वात् । किञ्च गोनदीयस्त्वाह—अतिजरैरित्येव भवितव्यं सन्निपातपरिभाषया इति ‘जराया  
जरसन्यतरस्याम्’ इति सूत्रे भाष्ये स्थितम् । निर्जरसैरिति रूपाभ्युपगमे एतदसङ्गतिस्स्पष्टम् ।

## २२८ । पद्मन्नोमास्हन्निशसन्यूषन्दोषन्यकञ्छक- न्दुदन्नासञ्छस्पृष्टिषु । (६-१-६३)

पाद दन्त नासिका मास हृदय निशा असृज् यूष दोष् यकृत् शकृन्  
उदक आस्य एषां पदादय आदेशाः स्युः शसादौ वा । यत्तु 'आसनशब्दस्या-  
सन्नादेशः' इति काशिकायामुक्तं तत्प्रामादिकम् । पादः । पादौ । पादाः ।  
पादम् । पादौ । पदः—पादान् । पदा—पादेनेत्यादि ।

## २२९ । सुडनपुंसकस्य । (१-१-४३)

सुडिति प्रत्याहारः । स्वादिपञ्चवचनानि सर्वनामस्थानसंज्ञानि स्युरङ्गीवस्य ।

## २३० । स्वादिष्वसर्वनामस्थाने । (१-४-१७)

कप्रत्ययावधिषु स्वादिष्वसर्वनामस्थानेषु परतः पूर्वं पदसंज्ञं स्यात् ।

अतः पूर्वविप्रतिषेधेनेत्यादिमतान्तरमशुद्धमित्यर्थः । अथ पादशब्दस्य शसादौ विशेषं दर्शयितु-  
माह । पद्मन्नो ॥ पद्-दत्-नस्-मास्-हृद्-निश्-असन्-यूपन्-दोषन्-यकृन्-शकृन्-उदन्-  
आसन् इत्येषां समाहारद्वन्द्वः । शस्-द्वितीयाबहुवचनं प्रभृतिः आदिः येषामिति तद्गुणसंविज्ञानो  
बहुव्रीहिः । 'अनुदात्तस्य चर्दुपथस्यान्यतरस्याम्' इत्यतः अन्यतरस्यामित्यनुवर्तते । शसादिषु  
परेषु पदादय आदेशा वा स्युरित्यर्थः । पदाद्यादेशैश्च स्वानुरूपाः स्थानिन आक्षिप्यन्ते । तदाह ।  
पाददन्तेत्यादिना ॥ यथासङ्ख्यपरिभाषया पादादीनां क्रमेण पदादय आदेशाः प्रत्येतव्याः ।  
तत् प्रामादिकमिति ॥ भ्रममूलकमित्यर्थः । 'हव्या जुह्वान आसनि' इति मन्त्रे 'आसन्यं  
प्राणमूचुः' इत्यादौ च, आस्यार्थकत्वस्यैव दर्शनादिति भावः । दन्तशब्दस्य सुटि रामवत् ।  
शसि पद्मन्निति दत् आदेशः । दत् अस् इति स्थिते तकारस्य 'झलाञ्छोऽन्ते' इति  
पदान्ते विधीयमानजडत्वमाशङ्कितुं पदसंज्ञाविधायकं सूत्रं वक्ष्यति स्वादिष्वसर्वनामस्थान  
इति । तत्र किं सर्वनामस्थानमित्यत आह । सुडनपुंसकस्य ॥ 'शि सर्व-  
नामस्थानम्' इत्यतः सर्वनामस्थानमित्यनुवर्तते । अङ्गीवं नपुंसकभिन्नप्रातिपदिकं, तस्य सुट्  
सर्वनामस्थानसंज्ञं स्यादित्यर्थः । तत्र सुट्शब्दमप्रसिद्धार्थत्वाच्चावष्टे । सुडिति प्रत्याहार  
इति ॥ सु इत्यारभ्य औटष्टकारेणेति शेषः । ननु टाटकारेण । प्रथमातिक्रमेण कारणाभावात् ।  
तदेतदाह । स्वादिपञ्चवचनानीति । स्वादिष्वसर्वनामस्थाने ॥ असर्वनामस्थान  
इति बहुत्वेऽप्येकवचनमार्षम् । कप्रत्ययावधिष्विति ॥ पद्ममाख्यायान्ते विधीयमानकप्रत्य-  
योत्तरावधिकेष्वित्यर्थः । तत्र च व्याख्यानमेव शरणम् । एवञ्च दत् अस् इत्यत्र  
दत्तशब्दस्य सुबन्तत्वाभावेन पदत्वाभावेऽपि अनेन सूत्रेण पदत्वात् 'झलाञ्छोऽन्ते'  
इति तकारस्य जडत्वं स्यादित्याक्षेपस्तूचितः । भसंज्ञया पदसंज्ञावाधान् न जडत्वमिति

## २३१ । यचि भम् । (१-४-१४)

यकारादिष्वजादिषु च कप्प्रत्ययावधिषु स्वादिष्वसर्वनामस्थानेषु परतः पूर्वं भसंज्ञं स्यात् ।

## २३२ । आ कडारादेका संज्ञा । (१-४-१)

इत ऊर्ध्वं 'कडाराः कर्मधारये' (सू ७५१) इत्यतः प्रागेकस्यैकैव संज्ञा ज्ञेया । या परा अनवकाशा च । तेन शसादावचि भसंज्ञैव । न पदत्वम् । अतो जश्त्वं न । दतः । दता । जश्त्वम् । दङ्ग्यामित्यादि । मासः । मासा । भ्यामि रुत्वे यत्वे च यलोपः । माभ्याम् । माभिरित्यादि ।

समाधातुं भसंज्ञासूत्रमाह । यचि भम् ॥ यच् अच्चेति समाहारद्वन्द्वः । स्वादिष्व-सर्वनामस्थान इत्यनुवृत्तं यच्चीत्यनेन विशेष्यते । यस्मिन् विधिरिति तदादिविधिः । तदाह । यकारादिष्वित्यादिना ॥ एवञ्च दत् अस् इत्यत्र दत् ईत्यस्य भसंज्ञया पदसंज्ञावाधान्न जश्त्वमिति भावः । ननु पदभसंज्ञयोरिह समावेशः कुतो न स्यात् । नच विप्रतिषेधे परं कार्यमिति परैव भसंज्ञा भवतीति वाच्यम् । विरोधो हि विप्रतिषेधः । नान्यत्र द्वयोरपि संज्ञयोस्समावेशे विरोधोऽस्ति तव्यत्तव्यानीयरादौ कृत्कृत्यप्रत्ययादिसंज्ञासमावेशदर्शनादित्यत आह । आ कडारा ॥ आङ्गर्वादायामित्याह । कडाराः कर्मधारय इत्यतः प्रागिति ॥ आङिह नाभिविधौ । कडारशब्दस्यापि प्रवेशे प्रयोजनाभावात् । प्राक्कडारादिति कडारशब्दस्तु नोत्तरावधिः । 'कडाराः कर्मधारये' इति कडारशब्दस्य उत्तरावधित्वे अधिकलाभात् । प्राक्कडारादित्युत्तरं तत्पुरुषः द्विगुथेति चकाराच्च । संज्ञाद्वयसमावेशार्थो हि चकारः । तत्रैकसंज्ञाया नियमाप्रवृत्तौ किं तेन । नन्वस्त्विह एकैव संज्ञा । तथापि विनिगमनाविरहात् भसंज्ञैवेति कुतो लाभः । तत्राह । या परा अनवकाशा चेति ॥ विरोधाभावेन विप्रतिषेधसूत्रस्य सामान्याद्विशेषवलीयस्त्वस्य चाप्रवृत्तावपि परत्वान्निरवकाशत्वयोः अन्यत्र बलवत्त्वेन दृष्टत्वादिहापि ताभ्यां व्यवस्था युज्यत इति भावः । द्वयोस्सावकाशयोः परा संज्ञा बलवती । अन्यतरस्याः निरवकाशत्वे तु सैवेति बोध्यम् । तत्र परा यथा-धनुषा शरैर्विद्धतीत्यत्र शराणां विशेषे प्रत्यवधिभूतस्यैव धनुषो व्यधनं प्रति साधकत्वत्वादपादानत्वे करणत्वे च प्राप्ते, परा करणसंज्ञैव भवति । अनवकाशा यथा अततक्षादिति । अत्र तकारादकारस्य 'संयोगे गुरु' इति गुरुसंज्ञैव अनवकाशत्वात् भवति, ननु लघुसंज्ञा । तस्याः असंयोगे परे चरितार्थत्वात् । अतस्सन्बलघुनीति तत्र न प्रवर्तते । तेनेति ॥ अनवकाशत्वेनेत्यर्थः । अत इति ॥ पदत्वाभावात् जश्त्वनेत्यर्थः । जश्त्वमिति ॥ दङ्ग्यामिति स्थिते स्वादिष्वसर्वनामस्थान इति पदान्तत्वात् 'झलं जशोऽन्ते' इति जश्त्वमित्यर्थः । इत्यादीति ॥ दङ्गिः दत्ते इत्यादिरादिशब्दार्थः । 'खरि च' इति चत्वे दत्तु । पक्षे रामवत् । मास इति ॥ मासशब्दस्य

२३३ । भस्य । (६-४-१२९) । इत्यधिकृत्य ।

२३४ । अल्लोपोऽनः । (६-४-१३४)

अङ्गावयवोऽसर्वनामस्थानयजादिस्वादिपरः योऽन् तस्याकारस्य लोपः स्यात् ।

२३५ । रषाभ्यां नो णः समानपदे । (८-४-१)

एकपदस्थाभ्यां रेफषकाराभ्यां परस्य नस्य णः स्यात् । यूष्णः ।

भ्याम् इति स्थिते स्वादिष्विति पदत्वात् 'ससजुषोः' इति रुः । 'भोभगो' इति तस्य यकारे 'हलि सर्वेषाम्' इति तस्य लोपे माभ्यां माभिरिति रूपमित्यर्थः । इत्यादीति ॥ माभ्यः इत्यादिरादि-  
शब्दार्थः । मास् सु इति स्थिते रुत्वे 'खरवसानयोः' इति विसर्गे 'वा शरि' इति सन्त्वविकल्पः ।  
मास्सु-माःसु । भस्य ॥ इत्यधिकृतं स्पष्टमेव । यूषशब्दो मण्डवाची । 'मुद्रामलकयूपन्तु  
भेरीदीपनपाचकः' इत्यादि वैद्यशास्त्रे प्रसिद्धम् । तस्य शसि 'पद्मः' इति यूषन्नादेशे यूषन् अस् इति  
स्थिते ॥ अल्लोपोऽनः ॥ अत् इति लुप्तषष्ठीकं भिन्नं पदम् । अन इत्यवयवपष्ठ्यन्तम् अतो  
विशेषणम् । अनोऽवयवो योऽकारः तस्य लोप इति । अङ्गस्येत्यधिकृतम् इहावयवपष्ठ्यन्तमाश्रा-  
यते । तच्चान इत्यत्रान्वेति । अङ्गावयवः यः अन् तदवयवस्य अकारस्य लोप इति । भस्येत्य-  
धिकृतम् अन इत्यनेनान्वेति । ततश्चानः असर्वनामस्थानयजादिस्वादिपरत्वं लभ्यते । तदाह ।  
अङ्गावयवः इत्यादिना ॥ अत्रन्तस्य भस्याङ्गस्याकारस्य लोपस्त्यादिति प्राचां व्याख्याने तु  
तक्ष्णेत्यत्र तकारादकारस्यापि लोपप्रसङ्गः । भस्याङ्गस्यानोऽकारस्य लोप इति व्याख्याने तु अन-  
सा मनसेत्यत्रातिव्याप्तिः । अन इत्यावर्त्य अत्रन्तस्य भस्याङ्गस्यानोऽकारस्य लोप इति व्याख्याने  
तु अनस्तक्ष्णेत्यत्रातिव्याप्तिरेव । तस्मादुक्तैव व्याख्येत्यन्यत्र विस्तरः । यूषन् अस् इत्यत्र  
पकारादकारस्य लोपे यूष् न् अस् इति स्थिते । रषाभ्याम् ॥ रषाभ्यामिति दिग्योगे पञ्चमी ।  
परस्येत्यध्याहार्यम् । समानशब्द एकपर्यायः । यथा । समानग्रामा वयमिति । आधारसप्तमी-  
बलात् विद्यमानाभ्यामिति लभ्यते । नः इति षष्ठी । तदाह । एकपदस्थाभ्यामिति ॥  
एकत्वञ्चेहाखण्डत्वं विवक्षितम् । पदे इत्येतावतैव सिद्धे समानग्रहणसामर्थ्यात् । अन्यथा राम-  
नामेत्यादौ 'अट् कुप्वाड्' इति णत्वापत्तिः । एतस्यैव समानपदशब्दस्य तत्राप्यनुवृत्तेः । मानृभोगाणः  
इत्यत्र णत्वन्तु तद्धिताधिकारे वक्ष्यते । यूष्णः इति ॥ शसि रूपम् । यूष्णेति ॥ तृतीयैकव-  
चनम् । नचाल्लोपस्य स्थानिवद्भावात् नकारस्य पात् परत्वं नेति शङ्क्यम् । 'रषाभ्याम्' इति पात्प-  
रस्य हि नस्य णत्वे कर्तव्ये अल्लोपस्य स्थानिवद्भावो नापेक्षितः । किंतु णत्वाभावे तदपेक्षा ।  
णत्वाभावश्चाशास्त्रीयत्वान्नातिदिश्यः । स्थानिनि सति यत्कार्यं भवति तदेव हि स्थानि-  
वत्सूत्रेणातिदिश्यते । स्थानिनि सति यत्र भवति तदादेशोऽपि न भवतीत्येवं कार्या-  
भावस्त्वशास्त्रीयत्वान्नातिदिश्यते इति स्थानिवत्सूत्रे अवोचाम । यद्यपि 'अचः परस्मिन्'  
इत्यत्र अशास्त्रीयः कार्याभावोऽप्यतिदिश्यत इत्यभ्यधायि । तथापि नेह तस्यापि सूत्रस्य प्रवृत्ति-  
रस्ति । स्थानीभूतादचः पूर्वत्वेन दृष्टस्यैव विधौ तत्प्रवृत्तेः । इह चाल्लोपस्थानीभूतादकारात् पर-  
स्यैव णत्वविधानादिति भावः । ननु 'अचः परस्मिन्' इति सूत्रे स्थानीभूतादचः पूर्वत्वात् परस्य

यूष्णा । ‘पूर्वस्मादपि विधौ स्थानिवद्भावः’ इति पक्षे तु ‘अङ्गव्याये’  
इत्येवात्र णत्वम् । ‘पूर्वत्रासिद्धे न स्थानिवत्’ (वा ४३३) इति त्विह नास्ति ।  
‘तस्य दोषः संयोगादिलोपलत्वणत्वेषु’ (वा ४४०) इति निषेधात् ।

## २३६ । न लोपः प्रातिपदिकान्तस्य । (८-२-७)

विधावजादेशस्स्थानिवदिति पक्षोऽपि भाष्ये स्थितः । एवञ्चात्र लोपादेशस्थानीभूतादकारात्  
पूर्वो यः षकारः तस्मात्परस्य नकारस्य णत्वविधौ लोपस्य स्थानिवद्भावे सति अकारेण व्य-  
वधानात् षात्परत्वाभावात् कथं णत्वमित्यत आह । पूर्वस्मादिति ॥ पक्षे त्वित्यादिना  
अस्य पक्षस्यानित्यत्वं सूचितम् । अत एव प्रविगणय्येति भाष्ये प्रयुक्तं सङ्गच्छते । चुरादौ  
‘गण सङ्ख्याने’ इत्यदन्तो धातुः । णिच् । अतो लोपः । अल्लोपस्य स्थानिवद्भावात् ‘अत उपधायाः’  
इति वृद्धिर्न । ण्यन्तात् त्वो ल्यपि णिलोपं बाधित्वा ‘ल्यपि लघुपूर्वात्’ इति णेरयादेशः । पूर्व-  
स्मात् परस्य विधौ स्थानिवद्भावस्य नित्यत्वे इह ‘ल्यपि लघुपूर्वात्’ इति णेरयादेशो न स्यात् ।  
लोपस्थानीभूतादतः पूर्वस्मात् परस्य णेरयादेशविधावल्लोपस्य स्थानिवद्भावे सति अता व्यवहि-  
तत्वेन णेर्लघुपूर्वात् णकारात् परत्वाभावात् । तस्मात् ‘अचः परस्मिन्’ इत्यत्र पूर्वस्मात् परस्य विधौ  
स्थानिवद्भावस्यानित्यत्वं विज्ञायते । एवञ्च गोशब्दात् सम्बुद्धौ ओतो णित्त्वे वृद्धौ गौरिति सि-  
ध्यति । अन्यथा औकारस्य स्थानीभूतादोकारात् पूर्वो यो गकारः तस्मात् परस्यास्सम्बुद्धेलोप-  
विधौ स्थानिवद्भावे ओकारादेङः परत्वात् सम्बुद्धिलोपस्यादिति शब्देन्दुशेखरे स्पष्टम् ।  
अङ्गव्याये इत्येवेति ॥ ‘अट् कुप्वाड्’ इति सूत्रेणैवेत्यर्थः । षादव्यवहितपरस्य नस्य णत्व-  
विधावुदाहरणन्तु पुष्पातीत्यादि बोध्यम् । वस्तुतस्तु “तत्रापि श्रुत्वेनैव सिद्धे षप्रहणम् उत्त-  
रार्थम्” इति स्पष्टमाकरे । नन्वल्लोपस्य णत्वे कर्तव्ये कथं स्थानिवद्भावः । पूर्वत्रासिद्धे न स्थानि-  
वदिति निषेधात् । णत्वस्य पूर्वत्रासिद्धीयत्वादित्यत आह । पूर्वत्रेति ॥ संयोगादिलोपे  
लत्वे णत्वे च कर्तव्ये तस्य, पूर्वत्रासिद्धे न स्थानिवदित्यस्य, दोषः बाधः, अप्रवृत्तिरिति यावत् ।  
संयोगादिलोपे यथा । चक्रयत्र । इह ‘अचः परस्मिन्’ इति यणादेशस्य स्थानिवद्भावात्  
‘स्कोस्संयोगाद्योः’ इति ककारलोपो न । लत्वे यथा । निगात्यते । अत्र णिलोपस्य स्थानि-  
वत्त्वात् ‘अचि विभाषा’ इति लत्वम् । णत्वे यथा । माषवपनी । वपतेर्ल्युट्, अनादेशः,  
‘उगित्वात् ङीप्, ‘यस्येति च’ इति नकारात् अकारस्य लोपः । इह अकारलोपस्य स्थानिवत्त्वेन  
नकारस्य प्रातिपदिकान्तत्वाभावात् ‘प्रातिपदिकान्तनुम्बिभक्तिषु च’ इति णत्वन्न । यूषन् भ्यामिति  
स्थिते । न लोपः ॥ न इति स्थानषष्ठ्यन्तं पृथक्पदम् । आर्षः षष्ठ्याः लुक् । नकारस्य लोपः  
स्यादित्यर्थः । अन्तस्येति नकारस्य विशेषणम् । अत एव च नस्य विशेषणसापेक्षत्वात् लोप-  
शब्देन समासो न भवति । असामर्थ्यात् । कस्यान्ते इत्यपेक्षायां पदस्येत्यधिकृतम् अव-  
यवषष्ठ्यन्तमन्वेति । पदस्य योऽयमन्तावयवः, तस्य नकारस्य लोप इति । कौटुहं पदमित्य-  
पेक्षायां प्रातिपदिकान्तस्येति षष्ठ्यन्तमन्वेति । प्रातिपदिकसंज्ञकं यत् पदं तस्य योऽयमन्ता-  
वयवो नकारः तस्य लोपः स्यादिति । अत एव प्रातिपदिकान्तस्येति न समस्तमेकं पदम् ।

नेति प्रातिपदिकेति च लुप्तषष्ठीके पदे । प्रातिपदिकसंज्ञकं यत्पदं तद-  
न्तस्य नकारस्य लोपः स्यात् । नलोपस्यासिद्धत्वाद्दीर्घत्वमेत्त्वमैस्त्वं च न ।  
यूषभ्याम् । यूषभिः । यूषभ्यः इत्यादि ।

### २३७ । विभाषा ङिश्योः । (६-४-२३६)

अङ्गावयवोऽसर्वनामस्थानयजादिस्वादिपरो योऽन् तस्याकारस्य लोपो  
वा स्यात् ङिश्योः परयोः । यूष्णि-यूषणि । पक्षे रामवत् । ‘पदन्नो—’ (सू  
२२८) इति सूत्रे प्रभृतिग्रहणं प्रकारार्थम् । तथा च । औङः श्यामपि दोषन्ना-  
देशः । अत एव भाष्ये ‘ककुद्दोषणी’ इत्युदाहृतः । तेन ‘पदङ्घ्रिश्चरणोऽस्त्रियाम्’  
‘स्वान्तं हन्मानसं मनः’ इत्यादि च सङ्गच्छते । आसन्यं प्राणमूचुः,  
इति च । आस्ये भवः आसन्यः । ‘दोष्’ शब्दस्य नपुंसकत्वमत एव

तस्य पदशब्देनान्वितत्वं, नान्तशब्देन । असामर्थ्यात् । तदाह । नेति प्रातिपदिकेति च  
लुप्तषष्ठीके पदे इति ॥ तदन्तस्येति ॥ तस्य पदस्य अन्तावयवो यो नकारः  
तस्येत्यर्थः । प्रातिपदिकग्रहणं किम् । अहन् । तिङन्तस्य न भवति । पदग्रहणं किम् ।  
राजानौ । ननु नलोपे सति यूपभ्यामित्यत्र ‘सुपि च’ इति दीर्घस्स्यात् । यूपभिरित्यत्र ‘अतो  
भिस ऐस्’ इति ऐसादेशस्स्यात् । यूषभ्य इत्यत्र ‘बहुवचने झल्येत्’ इति एत्वं स्यादित्यत आह ।  
नलोपस्यासिद्धत्वादिति ॥ इत्यादीति ॥ यूष्णे-यूष्णः-यूष्णोः-यूष्णाम् इति आदिशब्दार्थः ।  
यूपन् ङि इति स्थिते ‘अल्लोपोऽनः’ इति नित्ये अल्लोपे प्राप्ते । विभाषा ङिश्योः ॥  
अल्लोपोऽन इत्यनुवर्तते । अङ्गस्येति भस्येति चाधिकृतम् । भत्वेन च असर्वनामस्थानयजादि-  
स्वादिपरत्वं पूर्ववदनो लभ्यते । तदाह । अङ्गावयवः इति ॥ ङिश्योरिति ॥ ङिश्च शी  
चेति विग्रहः । ‘नपुंसकाच्च’ इति विहित एवात्र शी गृह्यते । नतु जश्शसोदिशः । तस्मिन् परे  
भत्वासम्भवात् । पक्षे इति ॥ यूपन्नादेशाभावपक्षे इत्यर्थः । अथ क्वचित् शसादिभ्योऽन्य-  
त्रापि पदाद्यादेशं साधयितुमाह । पदन्निति सूत्रे इति ॥ प्रकारेति ॥ प्रकारस्तादृश्यम् ।  
तच्च प्रत्ययत्वेन बोध्यम् । प्रभृतिग्रहणस्य प्रकारार्थत्वे प्रमाणं दर्शयति । अत एवेति ॥  
प्रभृतिग्रहणस्य प्रकारार्थकत्वादेवेत्यर्थः । ‘ककुद्दोषणी याचते महादेवः’ इत्येवं भाष्ये । औङादेश-  
भूतशीभावे परतः उदाहृतो दोषन्नादेशः अतएव सङ्गच्छते इत्यन्वयः । तेनेति ॥ प्रकारार्थ-  
कप्रभृतिग्रहणेनेत्यर्थः । पदं प्रिरित्यत्र पदिति प्रथमैकवचनम् । स्वान्तं हदित्यत्र हदिति च  
सङ्गच्छत इत्यर्थः । आदिना निशादिसङ्ग्रहः । आसन्यं प्राणमिति ॥ आसन्यं  
प्राणमूचुरिति च अत एव सङ्गच्छते इत्यन्वयः । आसनशब्दस्य आसन्नादेश इति भ्रमं  
वारयति । आस्ये भवः इति ॥ प्राणशब्दसमभिव्याहारादियमेव व्युत्पत्तिरिति भावः ।  
‘शरीरावयवाच्च’ इत्यास्यशब्दात् भवार्थे यत्प्रत्यये आसन्नादेशः । ‘ये चाभावकर्मणोः’ इति प्रकृति-



भाष्यात् । तेन 'दक्षिणं दोर्निशाचरः' इति सङ्गच्छते । 'भुजवाहू प्रवेष्टो दोः' इति साहचर्यात्पुंस्त्वमपि । 'दोषं तस्य तथाविधस्य भजतः' इति । द्वयोरहोर्भवो ब्रह्मः ।

२३८ । संख्याविसायपूर्वस्याहस्याहन्नन्यतरस्यां डौ । (६-३-११०)

संख्यादिपूर्वस्याहस्याहन्नादेशो वा ख्यात् डौ । ब्रह्मि-ब्रह्मनि-ब्रह्मे । विगतमहर्व्यहः । व्यह्मि-व्यहनि-व्यह्मे । अहः सायः सायाहः । सायाहि-सायाहनि-सायाहे ।

इत्यदन्ताः ।

भावात् 'नस्तद्धिते' इति टिलोपो न । प्रभृतिग्रहणस्य प्रकारार्थत्वाभावे तु इह आसन्नादेशो न स्यात् । यत्प्रत्ययस्य शसादिषु सुप्सु अनन्तर्भावादिति भावः । ननु दोषणी इति भाष्ये नपुंसकप्रयोगोऽनुपपन्नः । 'दोषं तस्य तथाविधस्य' इत्यादौ पुंस्त्वस्यैव प्रयोगदर्शनादित्यत आह । दोष्शब्दस्येति ॥ अत एवेति ॥ ककुदोषणीति भाष्यादेव ज्ञेयमित्यर्थः । तेन दक्षिणमिति ॥ 'तमुपाद्रवदुद्यम्य दक्षिणं दोर्निशाचरः' इति रघुवंशे । दक्षिणं दोरुद्यम्य तमुपाद्रवदित्यन्वयः । दोष्शब्दस्य द्वितीयैकवचनं दोः इति । पुंस्त्वे दोषमिति स्यादिति भावः । ननु भाष्यानुसारात् दोष्शब्दस्य नपुंसकत्वमेव स्यादित्यत आह । भुजेति ॥ 'भुजवाहू प्रवेष्टो दोः' इति क्रोशात् पुंस्त्वमपीत्यर्थः । नन्वयं क्रोशः दोष्शब्दस्य नपुंसकत्वेऽप्युपपन्नः इत्यत आह । साहचर्यादिति ॥ पुल्लिङ्गभुजादिशब्दसाहचर्यादित्यर्थः । "साहचर्याच्च कुत्र चित्" इति क्रोशे परिभाषितत्वादिति भावः । दोष्शब्दस्य पुंस्त्वसाधने फलं दर्शयति । दोषं तस्येति ॥ "दोषं तस्य तथाविधस्य भजतश्चापस्य गृह्णन् गुणम्" इति श्रीहर्षः । दोषं हस्तं दूषणञ्च भजतश्चापस्य गुणं मौर्वी अतिशयञ्च गृह्णित्यन्वयः । अत्र दोषमिति दोष्शब्दस्य पुल्लिङ्गद्वितीयैकवचनम् । अत्र सुप्रभृतिष्विति वाच्ये शस्त्रभृतिष्विति वचनात् सुपि क्वचिदेव पदाद्यादेशा इति गम्यते । द्वयोरहोरिति ॥ तद्धितार्थेति समासः । 'कालाट्ठञ्' इति ठञ् । 'द्विगोर्लुङ्गनपत्ये' इति लुक् । 'राजाहस्तखिभ्यष्टञ्' इति ष्टञ् । 'अहोऽह एतेभ्यः' इत्यहोदेशः । रामशब्दवद्रूपाणि । डौ विशेषमाह । संख्याविसाय ॥ संख्या च विश्व सायश्च संख्याविसायाः ते पूर्वे यस्मादिति विग्रहः इत्यभिप्रेत्य आह । संख्यायेत्यादिना ॥ संख्यापूर्वमुदाहरति । ब्रह्मि-ब्रह्मनीति ॥ अहोपे तदभावे च रूपम् । ब्रह्मे इति ॥ ब्रह्मनादेशाभावे रूपम् । एवं विपूर्वमुदाहरति । विगतमिति ॥ 'प्रादयो गताद्यर्थे प्रथमया' इति समासः । पूर्ववद्वादेशः । सायपूर्वमुदाहरति । अहस्सायः इत्यादिना ॥ अत एव ज्ञापकादेकदेशिसमासः ॥

इत्यदन्तप्रकरणम् ।

## ॥ अथ आदन्तप्रकरणम् ॥

विश्वपाः ।

२३९ । दीर्घाज्जसि च । (६-१-१०५)

दीर्घाज्जसि इचि च परे पूर्वसवर्णदीर्घो न स्यात् । वृद्धिः विश्वपौ । सवर्णदीर्घः विश्वपाः । यद्यपीह औडि 'नादिचि' (सू २६५) इत्येव सिद्धम् । जसि तु सत्यपि पूर्वसवर्णदीर्घे क्षतिर्नास्ति । तथापि 'गौर्यौ' 'गौर्यः' इत्याद्यर्थं सूत्रमिहापि न्याय्यत्वादुपन्यस्तम् ।

२४० । आतो धातोः । (६-४-१४०)

अथ आकारान्ताः निरूप्यन्ते । विश्वपाः इति ॥ आवन्तत्वाभावात् न मुलोपः । एतदर्थमेव हल्ङ्यादिसूत्रे सत्यपि दीर्घग्रहणे आवग्रहणमिति भावः । विश्वं पाति रक्षतीत्यर्थे 'आतोऽनुपसर्गे कः' इति प्राप्ते वाऽसरूपन्यायेन 'आतो मनिनृक्निव्वनिपथ' इति चकाराद्विच् । यद्यपि तत्र 'विजुपेच्छन्दसि' इत्यतः छन्दसीत्यनुवर्तते । तथापि वेदे अनेन विच् । लोके तु 'अन्येभ्योऽपि दृश्यते' इति विच् । अन्ये तु 'क्विप्' इति सूत्रेण क्विपमाहुः । 'घुमास्था' इतीत्त्वन्तु न । 'वकारे ईत्त्वप्रतिषेधः' इति वार्तिकत्वात् । क्विपि पावान् इत्येतदर्थं तस्यावश्यकत्वात् । भाष्ये "क्विपस्त्वादन्तेभ्यो भाष्यायनुक्तक्विभ्योऽनभिधानमेव" इति शब्देन्दुशेखरे स्पष्टम् । एवं पावानः इत्यत्र वनिपा रूपसिद्धिमाश्रित्य 'ईत्त्वमवकारादाविति वक्तव्यम्' इति वार्तिकं प्रत्याख्यातम् । ततश्च विश्वपाः इत्येव । विश्वपा औ इति स्थिते 'प्रथमयोः पूर्वसवर्णः' इति प्राप्ते । दीर्घाज्जसि च ॥ 'प्रथमयोः' इत्यतः पूर्वसवर्णः इति 'नादिचि' इत्यतः नेति ईचीति च अनुवर्तते । तदाह । दीर्घादित्यादिना ॥ नन्विदं सूत्रं व्यर्थम् । 'नादिचि' इत्येव सिद्धेरिति शङ्कते । यद्यपीह औडि नादिचीत्येव सिद्धमिति ॥ ननु जसि विश्वपा अस् इति स्थिते पूर्वसवर्णदीर्घनिषेधार्थमिदं सूत्रमावश्यकम् । तत्र 'नादिचि' इत्यस्याप्रवृत्तेरित्यत आह । जसि त्विति ॥ मासु पूर्वसवर्णदीर्घनिषेधः । पूर्वसवर्णदीर्घे सत्यपि जसि विश्वपाः इति सिध्यति । तन्निषेधे सत्यपि 'अकस्सवर्णे दीर्घः' इति कृतेऽपि विश्वपाः इत्येव रूपं सिध्यति । अतः किं तन्निषेधेनेत्यर्थः । परिहरति । तथापीति ॥ इत्यादीति ॥ आदिना लक्ष्म्यावित्यादिसङ्ग्रहः । तत्र 'नादिचि' इत्यस्य प्रसक्त्या तन्निषेध आवश्यक इति भावः । ननु 'दीर्घाज्जसि च' इति सूत्रं यदि गौर्यौ इत्याद्यर्थमेव, तर्हि ईदन्ताधिकारे गौरी-शब्दनिरूपणावसर एव तदुपन्यासो युक्त इत्यत आह । इहापि न्याय्यत्वादिति ॥ विश्वपावित्यत्र 'नादिचि' इत्यस्य 'दीर्घाज्जसि च' इत्यस्य च प्राप्तौ परत्वेन 'दीर्घाज्जसि च' इत्यस्यैव उपन्यासोचित्यादित्यर्थः । 'अभि पूर्वः' विश्वपाम् । औडि विश्वपौ । जसि विश्वपा अस् इति स्थिते पूर्वसवर्णदीर्घे प्राप्ते । आतो धातोः ॥ अङ्गस्येति भस्येति चाधिकृतम् । धातोरित्यात्

आकारान्तो यो वानुत्तदन्तस्य भत्याङ्गस्य लोपः स्यात् । ‘अलोऽन्त्य-  
स्य’ (सू ४२) । विश्वपः । विश्वपा । विश्वपाभ्यामित्यादि । एवं शङ्खभ्यादयः ।  
‘धातोः’ क्रिप् । हाहान् । दा सवर्णदीर्घः । हाहा । डे वृद्धिः । हाहै । ऊसिङ्गो-  
दीर्घः । हाहाः । ओसि वृद्धिः । हाहौ । डौ आट्टुणः । हाहे । शेषं विश्वपावत् ।  
‘आतः’ इति योगविभागादधातोर्प्याकारलोपः कचिन् । क्त्वरः । श्रः ।

इत्यादन्ताः ।

इति प्रकृत्यन्तेन विगोच्यते । तदन्तविधिः । ‘अलोऽन्त्योऽनः’ इत्यतो लोप इत्यनुवर्तते । तदाह ।  
आकारान्तो यः इति ॥ ‘अलोऽन्त्यस्य’ इत्यन्त्यस्याकारस्य लोप इति शेषः । विश्वपा-  
भ्यामिति ॥ अन्तत्वादालोपो नेति भावः । इत्यादीति ॥ विश्वपाभिः । विश्वपे । विश्वपः ।  
विश्वपोः । विश्वपान् । विश्वपि । विश्वपौ । विश्वपापु । एवं शङ्खभ्यादयः इति । शङ्खेन शङ्खं वा  
बन्धतीति शङ्खभ्याः । ‘आ शब्दाभिसंयोगदोः’ पूर्ववत् विच् क्त्विच् । आदिना सोमपादिसङ्ग्रहः ।  
सोमं पिबतीति सोमपाः । क्रीलालं पिबतीति क्रीलालपाः । वारिषययिषु ‘पयः क्रीलालममृ-  
तम्’ इत्यमरः । मधु पिबतीति मधुपाः इत्यादि । धातोः किमिति ॥ आतो नापः, इत्यत्र  
मूत्रयत्नान् । तवर्तव रमा इत्याधावन्तेषु लोपव्यावृत्तेरिति प्रश्नः । हाहानिति ॥ पूर्वसवर्ण-  
दीर्घे ‘तस्माच्छ्रमः’ इति नत्वम् । हाहा इति ॥ गन्धर्वविशेषवाचक्रमव्युत्पन्नं प्रातिपदिकं-  
तम् । “हाहा दृष्ट्वैवमाद्या गन्धर्वादिदिङ्गैरुपः” इत्यमरः । सुटि विश्वपावत् । शसि हाहा  
अम् इत्यत्रापि ‘आतो नापः’ इत्यालोपस्त्यान् । अतो वानुग्रहणमित्यर्थः । दा सवर्णदीर्घः  
इति ॥ दा इत्यविमलकृतिर्दीर्घः प्रक्रियादशायां न दुष्यति । नृतीयैकवचने सवर्णदीर्घ इत्यर्थः ।  
एवमप्रेऽपि योज्यम् । डे वृद्धिरिति ॥ हाहा ए इति स्थिते ‘वृद्धिरेचि’ इति वृद्धिरित्यर्थः ।  
ऊसिङ्गोऽपि रिति ॥ हाहा अम् इत्यत्र सवर्णदीर्घ इत्यर्थः । ओसि वृद्धिरिति ॥ हाहा  
ओम् इत्यत्र ‘वृद्धिरेचि’ इति वृद्धिरित्यर्थः । डौ आट्टुणः इति ॥ हाहा इ इत्यत्र आट्टुण इति  
गुणः एकार इत्यर्थः । का, श्रा, इति प्रत्ययौ आकारान्तौ विश्वपावत् । नन्वधातुत्वान् क्यनिह  
आलोप इत्यत्र आह । आत इति योगेति ॥ ‘आतो धातोः’ इत्यत्र आत इति विमज्ज्यते ।  
आकारान्तस्य भत्याङ्गस्य लोपस्त्यादित्यर्थः । नेन कः श्रः इति शसि रूपं सिद्ध्यति । धातो-  
रिति योगान्तरम् । आकारान्तो यो वानुत्तदन्तस्य भत्याङ्गस्य लोपः स्यादित्यर्थः । आब-  
न्त्यव्यावृत्त्यर्थे हाहादिव्यावृत्त्यर्थेदेदम् । आत इति योगविभागेन कः श्रः इत्यादौ कचिदलो-  
पार्थः । ननु मात्येवावर्तते भावाः । आचाराङ्गवन्तान् कर्तरि क्रिप् । सुवृत्ततिः । अत्र कृतेऽपि  
वानुग्रहेण वसादावालोपो दुर्वारः । ‘अनाद्यन्ताः’ इति वानुत्वान् आदन्तत्वाच्च । नच ‘अनाद्य  
इति वक्तव्यम्’ इति वार्तिकवाक्येभ्यो नालोप इति उत्तरास्या योगविभागमभ्युपगम्य अनाद्य  
इति वार्तिकस्य भाग्ये प्रत्याख्यानत्वादिति चेन्नैवम् । एतद्वार्तिकमाध्यप्रामाण्यादेव आबन्त्येभ्यः  
आचाराङ्गवभावोपवनादिनि शब्देन्दुशेखरे प्रसिद्धम् ॥

इत्यादन्तप्रकरणम् ।

। श्रीरस्तु ।

## ॥ अथ इदन्तप्रकरणम् ॥

हरिः । ‘प्रथमयोः पूर्वसवर्णः’ (सू १६४) । हरी ।

२४१ । जसि च । (७-३-१०९)

ह्रस्वान्तस्याङ्गस्य गुणः स्याज्जसि परे । हरयः ।

२४२ । ह्रस्वस्य गुणः । (७-३-१०८)

ह्रस्वस्य गुणः स्यात्सन्बुद्धौ । ‘एङ्ह्रस्वान्—’ (सू १९३) इति सन्बुद्धिलोपः । हे हरे । हरिम् । हरी । हरीन् ।

२४३ । शेषो व्यसखि । (१-४-७)

अनदीसंज्ञौ ह्रस्वौ याविवर्णोवर्णौ तदन्तं सखिवर्जं विसंज्ञं स्यान् ।

अथ इकारान्ताः निरूप्यन्ते । हरिरिति ॥ हरिश्चाद्वात् सुः कृत्वविभक्तौ । नच विम-  
र्जनीयस्य अकारादुपरि उपसङ्ख्याननाम्न्यान् तस्मिन् परतः रेफादिकारस्य अयादेशश्चाद्वात् ।  
अयादेशो कर्तव्ये विसर्जनीयस्यासिद्धत्वात् । प्रथमयोः पूर्वसवर्णः इति ॥ हरि, ओ, इति  
स्थिते अनेन पूर्वसवर्णदीर्घे सति हरी इति रूपमित्यर्थः । जसि हरि अस् इति स्थिते पूर्वसवर्ण-  
दीर्घे प्राप्ते । जसि च ॥ ‘ह्रस्वस्य गुणः’ इत्यनुवर्तते । अङ्गस्येति विहितं ह्रस्वेन विशेष्यते ।  
तदन्तविधिः । तदाह । ह्रस्वान्तस्येत्यादिना ॥ हरयः इति ॥ अलोऽन्त्यगणिभाषया अन्य-  
स्य गुणः । इकारस्य तालुस्थानसाम्यादेकारः । अयादेशः । कृत्वविभक्तौ विनि भावः । हे हरि न्  
इति स्थिते । ह्रस्वस्य गुणः ॥ ‘सम्बुद्धौ च’ इत्यतस्सम्बुद्धावित्यनुवर्तते । तदाह । ह्र-  
स्वस्येत्यादिना ॥ अनेन रेफादिकारस्य गुणः एकारः । सन्बुद्धिलोपः इति ॥ एङ्गः  
परत्वादिति भावः । नत्वत्र ह्रस्वात् परत्वमस्ति । परत्वमित्यत्राच्च सन्बुद्धिगुणे ह्रस्वे ह्रस्वात्  
परत्वाभावात् । हरिमिति ॥ अस्मि पूर्वत्वे रूपम् । हरीनिति ॥ पूर्वसवर्णदीर्घे ‘सन्मान्छसः’  
इति नत्वम् । तृतीयैकवचने हरि आ इति स्थिते विकार्यं वक्ष्यन् विसंज्ञमाह । शेषो ॥  
‘यूत्रयाह्वयौ’ इत्यतो यू इत्यनुवर्तते । इथ, उथ, यू इवर्गश्च उवर्गश्च । ‘डिति ह्रस्वश्च’ इत्यतो  
ह्रस्व इत्यनुवर्तते । तच्च यूभ्यां प्रत्येकमन्वेति । उच्चात् नदीसंज्ञकान् अन्यस्येति । न च यूभ्यां  
प्रत्येकमन्वेति । शब्दस्वरूपमित्यध्याहार्यं यूभ्यां विशेष्यते । तदन्तविधिः । तदाह । अनदी-

‘शेषः’ किम् । मत्यै । एकसंज्ञाधिकारात्सिद्धे शेषग्रहणं स्पष्टार्थम् । ‘ह्रस्वौ’ किम् । वातप्रस्ये । ‘यू’ किम् । मात्रे ।

२४४ । आडो नाऽस्त्रियाम् । (७-३-१२०)

घेः परस्याडो ना स्यादस्त्रियाम् । आडिति टासंज्ञा प्राचाम् । हरिणा । ‘अस्त्रियाम्’ किम् । मत्या ।

२४५ । घेडिति । (७-३-१११)

घिसंज्ञकस्य डिति सुपि गुणः स्यात् । हरये । ‘घेः’ किम् । सख्ये । ‘डिति’ किम् । हरिभ्याम् । ‘सुपि’ किम् । पट्टी । ‘घेडिति’ (सू २४५) इति गुणे जाते ।

संज्ञावित्यादिना ॥ शेषः किमिति ॥ अनदीसंज्ञकत्वविशेषणं किमर्थमिति प्रश्नः । मत्यै इति ॥ शेषग्रहणाभावे ‘डिति ह्रस्वश्च’ इति नदीत्वपक्षेऽपि पदसंज्ञा स्यात् । ततश्च ‘आण्-धाः’ इत्याडागमे प्राप्ते ‘घेडिति’ इति गुणे अयादेशे मतये इति स्यादिति भावः । शेषग्रहणाभावेऽपि मत्यै इत्यत्र घिसंज्ञा न भवति । ‘आकडारादेका संज्ञा’ इत्यनवकाशया नदीसंज्ञया बाधादित्यत आह । एकसंज्ञेति ॥ वातप्रस्ये इति ॥ ह्रस्वग्रहणाभावे वातप्रमी ए इति स्थिते ईकारान्तस्यापि घिसंज्ञा स्यात् । ततश्च ‘घेडिति’ इति गुणे अयादेशे च वातप्रमये इति स्यात् । अतो ह्रस्वग्रहणमिति भावः । मात्रे इति ॥ यू इत्यभावे मातृ ए इति स्थिते ऋकारान्तस्यापि घिसंज्ञायां ‘घेडिति’ इति गुणे अकारे रपरत्वे मातरे इति स्यात् । अतः इदुताविति भावः । वस्तुतस्तु इदुताविति व्यर्थमेव । मात्रे इत्यत्र ऋकारान्तस्य घित्वेऽपि ‘घेडिति’ इति गुणो न भवति । ‘ऋतो डिः सर्वनामस्थानयोः’ इत्यत्र डिग्रहणात् ज्ञापकात् । तद्धि मातरि इत्यादौ सप्तम्येकवचने गुणार्थम् । ऋकारस्यापि घित्वे तु ‘घेडिति’ इत्येव गुणसिद्धौ किं तेन । आडो नाऽस्त्रियाम् ॥ घेः परस्येति ॥ ‘अच्च घेः’ इत्यतो घिग्रहणानुवृत्तेरिति भावः । हरिणेति ॥ नादेशे ‘अट्कुप्वाड्’ इति णत्वम् । ननु आडो विहितो नाभावः कथं टा इत्यस्य स्यादित्यत आह । आडितीति ॥ प्राचामाचार्याणां शास्त्रे संज्ञितेत्यर्थः । मत्येति ॥ ‘स्त्रियां क्तिन्’ इति क्तिन्तमतिशब्दस्य स्त्रीलिङ्गत्वान्नाभावो नेति भावः । हरिभिः । हरिभ्याम् । हरि ए इति स्थिते । घेडिति ॥ ‘सुपि च’ इत्यतस्सुपीति ‘ह्रस्वस्य’ इत्यतो गुण इति चानुवर्तते । तदाह । घिसंज्ञकस्येत्यादिना ॥ यणोऽपवादः । हरये इति ॥ गुणे अयादेशः । सुपि किम् । इत्यर्थेति ॥ ‘वोतो गुणवचनात्’ इति ङीष् । तस्य घित्वेऽपि सुप्त्वाभावात् तास्मिन् परतो न गुण उकाराः । नच ‘घेडिति’ इत्येव सूत्रचताम् । इद्वहणं न कर्तव्यम् । ‘यस्मिन् विधिः’ इति परिभाषया रादेरामौ सुपीत्यर्थलाभादिति वाच्यम् । एवं सति ‘आण्धाः’ इत्यत्रापि ङीत्येवानुवृत्तौ उकारादौ आङ्घीयेत । ततश्च मत्यामित्यत्र आण्ण स्यात् । आमो ङादित्वाभावात् । नच स्थानि-

## २४६ । डसिङ्सोरि । (६-१-११०)

एङो डसिङ्सोरिति परे पूर्वरूपमेकादेशः स्यात् । हरेः । हरेः । ह्र्योः । हरीणाम् ।

## २४७ । अच्च घेः । (७-३-११९)

इदुङ्ग्र्यामुत्तरस्य डेरौत्स्याद्वेरन्तादेशश्चाकारः । वृद्धिः हरौ । ह्र्योः । हरिपु । एवं श्रीपत्यग्निरविकव्यादयः ।

## २४८ । अनङ् सौ । (७-१-९३)

वद्भावेन डादित्वं शङ्क्यम् । अल्विधित्वात् । स्थानिनो डेर्ङकारत्वेनाश्रयणात् । इङ्रहणे तु स्थानि-  
वद्भावस्सम्भवति । अनुबन्धकार्ये कर्तव्ये अनल्विधाविति निषेधाभावात् । आमादेशदशायां  
डेर्ङकारस्य इत्संज्ञालोपाभ्यामपहृतत्वेन आम्स्थान्यत्वाभावात् । अनुबन्धानामनेकान्तत्वात् ।  
एकान्तत्वपक्षेऽपि अल्ग्रहणेन अनुबन्धस्य ग्रहणं न भवति । ‘अनेकाल्पित्सर्वस्य’ इत्यत्र  
शिङ्रहणात् ज्ञापकात् । अन्यथा ‘इदम् इश्’ इत्यादिशितां शकारेणानुबन्धेन सहानेकात्वादेव  
सिद्धे किं तेन । अतएव तिवाद्यादेशेषु पित्त्वादिसिद्ध्यति । अत एव ‘सेर्ह्यपिच्च’ इत्यत्र अपि-  
दित्यर्थवत् । अन्यथा पित्कार्यस्याल्विधित्वात्तत्र स्थानिवद्भावस्यैवाप्रसक्त्या हेः पित्त्वस्यैवाप्र-  
सक्तौ किं तन्निषेधेन । तदिदं स्थानिवत्सूत्रे शब्देन्दुशेखरे प्रपञ्चितम् । गुणे कृते इति ॥  
डसिङ्सोरिति शेषः । हरे अस् इति स्थिते अपदान्तत्वात् ‘एङः पदान्तात्’ इति पूर्वरूपे  
अप्राप्ते अयादेशे प्राप्ते । डसिङ्सोरि ॥ ‘एङः पदान्तात्’ इत्यतः एङ इति, अतीति,  
चानुवर्तते । ‘अमि पूर्वः’ इत्यतः पूर्व इत्यनुवर्तते । ‘एकः पूर्वपरयोः’ इत्यधिकृतम् । तदाह ।  
एङो डसिङ्सोरित्यादिना ॥ हरेः इति ॥ पूर्वरूपे रत्वविसर्गौ । पञ्चम्येकवचनस्य पष्ठ्ये-  
कवचनस्य च रूपमेतत् । यद्यपि डसिङ्सौ द्वौ । एङौ च द्वौ । तथापि न यथासङ्गयमिष्यते ।  
‘यथासङ्गयमनुदेशस्समानां, स्वरितेन’ इति सूत्रच्छेदमभ्युपगम्य यत्र स्वरितत्वं प्रतिज्ञातं  
तत्रैव यथासङ्गयविज्ञानादिति यथासङ्गयसूत्रभाष्ये स्पष्टम् । ‘अच्च घेः’ ‘उपसर्गे घोः क्रिः’  
इत्यादिनिर्देशाच्च । ह्र्योरिति ॥ पष्ठीद्विवचने यणादेशे रूपम् । हरीणामिति ॥ ‘ह्रस्व-  
नयापः’ इति नुट् । ‘नामि’ इति दीर्घः । ‘अट्कुप्वाङ्’ इति णत्वम् । हरि इ इति स्थिते ‘घे-  
र्ङिति’ इति गुणे प्राप्ते । अच्च घेः ॥ ‘डेराम्’ इत्यतो डेरित्यनुवर्तते । ‘इदुङ्ग्र्याम्’ इति ‘औत्’ इति  
च सूत्रमनुवर्तते । तदाह । इदुङ्ग्र्यामित्यादिना ॥ अन्तादेशः इति ॥ अलोऽन्त्यपरि-  
भाषालभ्यमेतत् । वृद्धिरिति ॥ हरि औ इति स्थिते ‘वृद्धिरेचि’ इति वृद्धौ, हरौ इति  
रूपमित्यर्थः । हरिष्विति ॥ ‘आदेशप्रत्यययोः’ इति पत्वम् । अथ सत्विशब्दात् नुः । सन्नि  
स् इति स्थिते । अनङ् सौ ॥ ‘सख्युरसम्बुद्धौ’ इत्यनुवर्तते । ‘अङ्गस्य’ इत्यधिकृतम् । तदाह ।

सख्युरङ्गस्यानङादेशः स्यादसम्बुद्धौ सौ परे 'ङिञ्च' (सू ४३)  
इत्यन्तादेशः ।

२४९ । अलोऽन्त्यात्पूर्व उपधा । (१-१-६५)

अन्त्यादलः पूर्वो वर्णः उपधासंज्ञः स्यात् ।

२५० । सर्वनामस्थाने चासम्बुद्धौ । (६-४-८)

नान्तस्योपधायाः दीर्घः स्यादसम्बुद्धौ सर्वनामस्थाने परे ।

२५१ । अपृक्त एकाल्प्रत्ययः । (१-२-४१)

एकाल्प्रत्ययो यः सोऽपृक्तसंज्ञः स्यात् ।

२५२ । हल्ङ्यावभ्यो दीर्घात्सुतिस्यपृक्तं हल् । (६-१-६८)

सख्युरङ्गस्येत्यादिना ॥ सौ इति प्रथमैकवचनम्, नतु सप्तमैकवचनम् । असम्बुद्धा-  
विति पर्युदासात् । अनङि ङकार इत्, नकारादकार उच्चारणार्थः । अनेकाल्त्वात् सर्वादेश-  
माशङ्क्य आह । ङिञ्चेति ॥ सखन् स् इति स्थिते उपधाकार्यं वक्ष्यन् उपधासंज्ञामाह ।  
अलोऽन्त्यात् ॥ अल इति पञ्चमी । अन्त्यादिति सामानाधिकरण्यात् । अल्प्रत्याहारः वर्ण-  
पर्यायः । पूर्वोऽन्यत्वेन गृह्यते । साजात्यादित्याह । अन्त्यादलः इत्यादिना ॥ अलः किम् ।  
शिष्ट इत्यत्र शास्धातो आस् इति सङ्घातात् पूर्वशकारस्य उपधात्वं न भवति । अन्यथा  
'शास इदङ्ग्लोः' इति शकारस्य ङकारप्रसङ्गः । वर्णग्रहणं किम् । शास्धातो शा इति समु-  
दायस्य उपधात्वं न भवति । अन्यथा शा इति समुदायस्य ङकारस्स्यात् । न चालोन्यपरि-  
भाषया आकारस्यैव ङकारो भवतीति वाच्यम् । 'नानर्थकेऽलोन्त्यविधिः' इति तन्निषेधात् ।  
सर्वनामस्थाने ॥ 'नोपधायाः' इति सूत्रमनुवर्तते । न इति लुप्तपञ्चीकं पदम् । तेनाङ्गस्ये-  
त्यवयवपृथन्तं विशेष्यते । तदन्तविधिः । 'द्वलोपे' इत्यतो दीर्घ इत्यनुवर्तते । तदाह । ना-  
न्तस्येत्यादिना ॥ सखान् स् इति स्थिते अपृक्तकार्यं वक्ष्यन् अपृक्तसंज्ञामाह । अपृक्तः ॥  
एकालिति कर्मधारयः । अलैकशब्दोऽसहायवाची । "एके मुख्यान्यकेवलाः" इत्यमरः । स्  
इत्यस्यापृक्तसंज्ञायाम् । हल्ङ्यावभ्यो ॥ हल् च, ङी च, आप् च, इति द्वन्द्वः । द्विगुणे पञ्चमी ।  
परमित्युदाहार्यम् । समासैकदेशयोरपि ङ्यापरेरेव दीर्घादिति विशेषणम्, न तु हलः । अस-  
म्भवात् । एवञ्च दीर्घादिति द्वित्वे एकवचनमप्यम् । हल्ङ्यावभ्य इत्यस्य सुतिस्याक्षिसप्रकृति-  
विशेषणतया प्रत्ययग्रहणपरिभाषया च तदन्तविधिः । ततश्च हलन्ताच्च दीर्घङ्यावन्ताच्च पर-  
मिति लब्धम् । सु ति सि इति समाहारद्वन्द्वः । अपृक्तमिति हलिति च सामानाधिकरण्येना-  
न्वेति । उकारे ङकारे च लुप्ते परिशिष्टस्वकारस्तकारश्च सु ति सि इत्यनेन विवक्षितः । ततश्च  
हलित्यनेन सामानाधिकरण्यं न विरुध्यते । 'लोपो व्योः' इत्यतो लोप इत्यनुवर्तते । तच्च इह

हलन्तात्परं दीर्घौ यौ ड-यापौ तदन्ताच्च परं सु ति सि इत्येतदपृक्तं हल्  
लुप्यते । ‘हल्ङ-यावभ्यः’ किम् । ग्रामणीः । ‘दीर्घात्’ किम् । निष्कौशाम्निः ।  
अतिखट्वः । ‘सुतिसि’ इति किम् । अभैत्सीत् । तिपा सहचरितस्य सिपो  
ग्रहणात्सिचो ग्रहणं नास्ति । ‘अपृक्तम्’ इति किम् । विभर्ति । ‘हल्’ किम् ।  
विभेद । ‘प्रथमहल्’ किम् । राजा । नलोपादिर्न स्यात् । संयोगान्तलोपस्यासि-  
द्धत्वात् । सखा । हे सखे ।

कर्मसाधनमाश्रीयते । लुप्यत इति लोपः । कर्मणि घञ् । तदाह । हलन्तात्परमित्या-  
दिना ॥ हल्ङ-यावभ्यः किमिति ॥ राम इत्यादावदीर्घान्तत्वान्न दोष इति प्रश्नः । ग्राम-  
णीरिति ॥ ग्रामं नयतीति विग्रहः । ‘णीञ् प्रापणे, सत्सूद्विप्’ इत्यादिना क्तिप् । ‘अग्रग्रामा-  
भ्यां नयतेर्णो वाच्यः’ इति णत्वम् । हल्ङ-यावन्तत्वाभावान्न सुलोपः । दीर्घात् किमि-  
ति ॥ ड-यापोर्दीर्घत्वाव्यभिचारात् किमर्थं दीर्घत्वविशेषणमिति प्रश्नः । निष्कौशाम्निः ।  
अतिखट्वः इति ॥ निष्कान्तः कौशाम्भ्याः, खट्वामतिकान्तः, इति विग्रहे ‘निरादयः कान्ता-  
द्यर्थे पञ्चम्या’ ‘अत्यादयः कान्ताद्यर्थे द्वितीयया’ इति समासः । ‘गोस्त्रियोः’ इति ह्रस्वत्वम् ।  
अत्र ड-यापोर्ह्रस्वत्वान्न सुलोपः । सुतिसि इति किमिति ॥ अभैत्सीदिति ॥ भिदे-  
र्लुङि सिच् । अतः तकारात् सकारस्य लोपो न । सुतिस्यन्यतमत्वाभावादित्यर्थः । ननु  
सिचस्सिरेवायमित्यत आह । तिपेति ॥ तिपा सहचरितस्य विभक्तिरूपस्यैव ग्रहणात्  
सिचो ग्रहणं नेत्यर्थः । अपृक्तमिति किम् । विभर्तीति ॥ अत्र ति इति समुदायस्य न  
ह्रस्वम् । तकारस्तु यद्यपि तेरवयवः । तथापि तस्य नापृक्तत्वम् । वस्तुतस्तु उकारे इकारे च लुप्ते  
परिशिष्टस्सकारस्तकारश्च सु ति सि इत्यनेन गृह्यते । हल्शब्दसामानाधिकरण्यादित्युक्तम् । नात  
इकारलोपोऽस्ति । अतो हल्ग्रहणेनैव विभर्तीत्यत्र लोपाभावसिद्धेः । अपृक्तग्रहणस्य नेदं प्रत्युदा-  
हरणम् । द्वितीयहल्ग्रहणस्य प्रयोजनं पृच्छति । हल् किमिति ॥ विभेदेति ॥ भिदे-  
र्लुङि तिप् । णलः अकारस्य ह्रस्वत्वाभावात् लोपः । प्रथमहल् किमिति ॥ राजन् इति  
स्थिते उपधादीर्घे संयोगान्तलोपेनैव राजेत्यादिसिद्धेरिति प्रश्नः । नन्विदं राजेति कथं प्रत्युदा-  
हरणम् । संयोगान्तलोपेनैव अन्यथासिद्धत्वादित्यत आह । नलोपादिर्न स्यादिति ॥  
संयोगान्तलोपे सति नलोपो न स्यादिति भावः । अभिनोऽत्रेलत्र उत्त्वमादिशब्दार्थः ।  
भिदेर्लुङि सिप् । ‘इतश्च’ इति इकारलोपः । ‘सिपि धातो रुर्वा’ इति रुत्वम् । सलोपः ।  
अत्र ‘अतो रोरप्लुतात्’ इत्युत्वं न स्यात् । कुत इत्यत आह । संयोगान्तलोपस्या-  
सिद्धत्वादिति ॥ हल्ङ-यादिलोपस्तु नासिद्धः । षष्ठप्रथमपादस्थत्वादिति भावः । अत्र क्वचित्  
पुस्तकेषु ‘दीर्घात् किमिलारभ्य संयोगान्तलोपस्यासिद्धत्वात्’ इत्यन्तस्सन्दर्भो न दृश्यते । युक्त्य-  
तत् । मूलकृतैव प्रौढमनोरमायामस्य सन्दर्भस्य प्रदर्शितत्वादिति शब्देन्दुशेखरे व्यक्तम् ।  
सखेति ॥ सुलोपे सति ‘न लोपः’ इति नकारलोपः । नचेह सुपमाश्रित्य अनङि कृतं तत्रकार-  
माश्रित्य सोर्लोपो न सम्भवति । सन्निपातपरिभाषाविरोधादिति वाच्यम् । ‘स्वतन्त्रः



२५३ । सख्युरसम्बुद्धौ । (७-१-९२)

सख्युरङ्गात्परं सम्बुद्धिवर्जं सर्वनामस्थानं णिद्वत्स्यात् ।

२५४ । अचो ङिति । (७-२-११५)

ङिति णिति च परेऽजन्ताङ्गस्य वृद्धिः स्यात् । सखायौ । सखायः ।

सखायम् । सखायौ । घिसंज्ञाभावान्न तत्कार्यम् । सख्या । सख्ये ।

२५५ । ख्यत्यात्परस्य । (६-१-११२)

खितिशब्दाभ्यां खीतीशब्दाभ्यां कृतयणादेशाभ्यां परस्य ङसिङ्सोरत

उत्स्यात् । सख्युः ।

कर्ता' इत्यादिनिर्देशेन अनङो नकारमाश्रित्य सुलोपे कर्तव्ये सन्निपातपरिभाषाया अप्रवृत्तेरित्याहुः । हे सखे इति ॥ 'अनङ् सौ' इत्यत्र असम्बुद्धावित्यनुवृत्तेरनङभावे ह्रस्वस्य गुणे 'एङ् ह्रस्वात्' इति सुलोपे रूपम् । सखि औ इति स्थिते णित्कार्यं वृद्धिं वक्ष्यन् णिद्वद्भावं दर्शयति । सख्युरसम्बुद्धौ ॥ सख्युरिति दिग्योगे पञ्चमी । 'अङ्गस्य' इत्यधिकृतं पञ्चम्या विपरिणम्यते । परमित्यध्याहार्यम् । 'इतोऽत् सर्वनामस्थाने' इत्यतस्सर्वनामस्थाने इत्यनुवर्तते । असम्बुद्धावित्यभेदेनान्वेति । 'गोतो णित्' इत्यतो णिदिति प्रथमान्तमनुवृत्तम् । तत्सामानाधिकरण्यात् सप्तमी प्रथमा कल्प्यते । तदाह । सख्युरङ्गादित्यादिना ॥ णिद्वदिति ॥ णित्कार्यकृत् स्यादित्यर्थः । णिच्छब्दस्तत्कार्यातिदेशार्थ इति भावः । अचो ङिति ॥ ज् च ण् च ज्ञौ तौ इतौ यत्न तत् ङित् 'मृजेः' इत्यतो वृद्धिरित्यनुवर्तते । अङ्गस्येत्यधिकृतमच्चा विशेष्यते । तदन्तविधिः । तदाह । अजन्तस्येत्यादिना ॥ स्थानसाम्यादिकारस्य वृद्धिरैकारः । तस्य आयादेशः इत्यभिप्रेत्य आह । सखायाविति ॥ एवं सखायः, सखायं, सखायौ, सखीन्, इति शसि हरिवद्रूपम् । असर्वनामस्थानत्वाणिप्त्वाभावात् न वृद्धिः । घिसंज्ञाभावादिति ॥ 'शेषो ध्यसखि' इत्यत्र असखीति पर्युदासादिति भावः । न तत्कार्यमिति ॥ घिप्रयुक्तकार्यं नेत्यर्थः । सख्येति ॥ सखि आ इति स्थिते घित्वाभावात् 'आङो नाऽस्त्रियाम्' इति नाभावाभावे यणि रूपम् । सख्ये इति ॥ सखि ए इति स्थिते घित्वाभावात् 'घेर्ङिति' इति गुणाभावे यणि रूपम् । ङसिङ्सोः सखि अस् इति स्थिते घित्वाभावात् 'घेर्ङिति' इति गुणाभावे यणि सख्यस् इति स्थिते । ख्यत्यात् परस्य ॥ खिखी इत्यनयोः तिती इत्यनयोश्च कृतयणादेशयोः ख्यत्य इति निर्देशः । यकारादकार उच्चारणार्थः । 'एङः पदान्तात्' इत्यतः अतीत्यनुवर्तते । तच्च परस्येति सामानाधिकरण्यात् षष्ठ्यन्तं विपरिणम्यते । 'ङसिङ्सोश्च' इत्यतः ङसिङ्सोरित्यनुवर्तते । अवयवषष्ठ्येपा । ततश्च ङसिङ्सोरवयवस्य अत इति लभ्यते । 'ऋत उत्' इत्यतः उदित्यनुवर्तते । 'एकः पूर्वपरयोः' इति तु निवृत्तम् । परग्रहणसामर्थ्यात् । अन्यथा ख्यत्यादिति पञ्चमीनिर्देशादेव सिद्धे किं तेन । तदाह । खितिशब्दाभ्यामित्यादिना ॥ सख्युरिति । सख्यस् इति स्थिते यकारा-

## २५६ । औत् । (७-३-११८)

इदुङ्ख्यां परस्य डेरौत्स्यात् । उकारानुवृत्तिरुत्तरार्था । सख्यौ । शेषं हरिवत् । शोभनः सखा सुसखा । सुसखायौ । सुसखायः । अनङ्णिद्वद्भाव-  
योराङ्गत्वात्तदन्तेऽपि प्रवृत्तिः । समुदायस्य सखिरूपत्वाभावात् 'असखि  
(सू २४३) इति निषेधाप्रवृत्तेर्धिसंज्ञा । सुसखिना । सुसखये । डसिङ्सो-  
र्गुणे कृते कृतयणादेशत्वाभावात् 'ख्यत्यात्—' (सू २५५) इत्युत्त्वं न ।  
सुसखेः । सुसखावित्यादि । एवमतिशयितः सखा अतिसखा । 'परमः सखा यस्य'

दकारस्य उकारे रुत्वविसर्गौ । डौ सखि इ इति स्थिते घित्वाभावात् 'अच्च घेः' इत्यस्याप्र-  
वृत्त्या सवर्णदीर्घे प्राप्ते । औत् ॥ 'इदुङ्ख्याम्' इति सूत्रमनुवर्तते । 'डेराम्' इत्यतो डेरिति  
च । तदाह । इदुङ्ख्यामित्यादिना ॥ ननु घिसंज्ञकेषु हरिकव्यादिषु 'अच्च घेः' इति  
प्रवर्तते । नदीसंज्ञकेषु तु 'इदुङ्ख्याम्' इति पूर्वसूत्रं प्रवर्तते । अतस्सूत्रद्वयविषयादन्यस्तसखि-  
शब्द एवास्य सूत्रस्य विषय इति व्यक्तम् । एवञ्च उकारानुवृत्तिर्व्यर्थेत्यत आह । उकारेति ॥  
उकारानुवृत्तिः 'अच्च घेः' इत्युत्तरसूत्रेऽनुवृत्त्यर्थेत्यर्थः । सख्यौ इति ॥ डेरौत्त्वे यणि रूपमिति  
भावः । सुसखेति ॥ प्रादिसमासः । 'राजाहस्सखिभ्यट्' इति टच् तु न भवति । 'न पूज-  
नात्' इति निषेधात् । अनङ् सौ, उपधादीर्घः, हल्ङ्यादिलोपः, 'नलोपः' इति नकारलोपः इति  
भावः । सुसखायौ । सुसखायः इति ॥ णिद्वद्भावः वृद्धिः आयादेश इति भावः । नन्व-  
नङ्णिद्वत्त्वे सखिशब्दस्य विधीयमाने कथं सुसखिशब्दे स्यातामित्यत आह । अनङ् इत्या-  
दि ॥ अङ्गाधिकारस्थतया 'पदाङ्गाधिकारे' इति परिभाषया सखिशब्दान्तेऽपि प्रवृत्तिरित्यर्थः ।  
नन्वेवं सति सुसखिशब्दे असखि इति पर्युदासात् घित्वाभावे नात्वादि न स्यादित्यत आह ।  
समुदायस्येति ॥ नच सुसखिशब्दस्य सखिशब्दरूपत्वाभावेऽपि सखिशब्दान्तत्वादसखांति  
पर्युदासोऽपि दुर्निवार इति वाच्यम् । 'शेषो घ्यसखि' इत्यस्य पदाङ्गाधिकारस्थत्वाभावादिति  
भावः । सुसखिनेति ॥ घित्वाभावे रूपम् । सुसखये इति ॥ 'घेडिति' इति गुणे अया-  
देशः । डसीति ॥ डसिङ्सोः घेडिति इति गुणे कृते 'ख्यत्यात्' इत्युत्त्वं नेन्यन्वयः । कुत  
इत्यत आह । कृतयणादेशत्वाभावादिति ॥ 'ख्यत्यात्' इत्यत्र कृतयणादेशनिर्देशेन यत्र  
यणादेशप्रवृत्तिस्तत्रैवोत्त्वप्रवृत्तेरिति भावः । सुसखेरिति ॥ डसिङ्सोरेतद्रूपम् । सुसखा-  
विति ॥ 'अच्च घेः' इत्युत्त्वम् । एवमिति ॥ सुसखिशब्दवदित्यर्थः । अतिसखेति ॥ प्रादि-  
समासः 'न पूजनात्' इति न टच् । वस्तुतस्तु उदाहृते सुसखिशब्दे अतिसखिशब्दे च घि-  
संज्ञा न भवत्येव । 'शेषो घ्यसखि' इत्यत्र हि असखांति शेषविशेषणम् । तदन्तविधिः । सन्धि-  
शब्दान्तभिन्नदेशो घिसंज्ञक इति लभ्यते । अत एव 'यस्येति च' इति सूत्रे "ईकारे परतः  
ईकारलोपे किमुदाहरणम् । सखीत्यत्र 'सम्यग्निश्चरति भाषायाम्' इति ङापि इकाग्नोपः ।  
नच सवर्णदीर्घेण निर्वाहदशः । सखीमातिक्रान्तः अतिसखिः । प्रादिसमासः । 'गोन्धियोः'

इति विग्रहे परमसखा । परमसखायौ । इत्यादि । गौणत्वेऽप्यनङ्गित्वे प्रवर्तते । सखीमतिक्रान्तोऽतिसखिः । लिङ्गविशिष्टपरिभाषाया अनित्यत्वान्न टच् । हरिवत् । इहानङ्गित्वे न भवतः । ‘गोस्त्रियोः—’ (सू ६५६) इति ह्रस्वत्वेन सखिशब्दस्य लाक्षणिकत्वात् । ‘लक्षणप्रतिपदोक्तयोः प्रतिपदोक्तस्यैव ग्रहणात्’ (प ११४) ।

२५७ । पतिः समास एव । (१-४-८)

पतिशब्दः समास एव धिसंज्ञः स्यात् । पत्या । पत्ये । पत्युः । पत्युः ।

इति ह्रस्वः । अतिसखेरागच्छति इत्यत्र इकारलोपाभावात् सवर्णदीर्घे तस्य एकादेशस्य पूर्वान्ततया सखिग्रहणेन ग्रहणात् असखीति पर्युदासे धिसंज्ञाप्रतिषेधापत्तेः । इकारलोपे तु सति ङीषो ह्रस्वत्वे कृते नायं सखिशब्दः । ङीषस्तदवयवत्वाभावात् ” इति भाष्यं सङ्गच्छते इति, शब्देन्दुशेखरे प्रपञ्चितम् । परमसखेति ॥ बहुव्रीहिवात्तत्पुरुषत्वाभावान्न टच् । ननु बहुव्रीहौ सखिशब्दस्य गौणत्वात् कथमनङ्गित्वे । गौणमुख्ययोर्मुख्ये कार्यसंप्रत्ययः, इति न्यायात् इत्यत आह । गौणत्वेऽपीति ॥ ‘मिदचोऽन्यात्’ इति सूत्रे ‘तृज्वत् क्रोष्टुः, स्त्रियाञ्च’ इति भाष्यकैयटयोः तथा दृष्टत्वादिति भावः । अतिसखिरिति ॥ ‘अत्यादयः क्रान्ताद्यर्थे द्वितीयया’ इति समासः । ‘गोस्त्रियोः’ इति ह्रस्वः । ‘राजाहस्साखिभ्यष्टच्’ इति टच् तु न भवति । तस्मिन् कर्तव्ये ह्रस्वस्य बह्वपेक्षतया बहिरङ्गतया चासिद्धत्वेन ईकारान्तत्वात् । नन्वेवमपि ‘प्रातिपदिकग्रहणे लिङ्गविशिष्टस्यापि ग्रहणम्’ इति परिभाषया सखीशब्दान्तादपि टच् स्यादित्याशङ्क्य आह । लिङ्गविशिष्टेति ॥ ‘शक्तिलाङ्गलाङ्कुश’ इति वार्तिके घटघटीग्रहणात्तस्याः अनित्यत्वमिति भावः । ननु हरिवदिति कथम् । अनङ्गिद्वद्भावयोः प्रवृत्तौ रूपभेदादित्यत आह । इहेति ॥ कुतो न भवत इत्यत आह । गोस्त्रियोरिति ॥ लाक्षणिकत्वादिति ॥ लक्षणं शास्त्रं तत्र भवः इत्यर्थे ‘बह्वचोऽन्तोदात्तात्’ इति वा अच्चात्मादित्वाद्वा ठक् । सखिशब्दस्वरूपस्य सामान्यतश्शास्त्रादुन्नेयत्वादिति यावत् । सखिशब्दस्तु नैवम् । समानं ख्यायते जनैरित्यर्थे इणिति ङिच्चेति यलोप इति चानुवर्तमाने ‘समाने ख्यः स चोदात्तः’ इति ख्याधातो-रिणश्च विशिष्योपादानेन व्युत्पादितत्वेन तस्य प्रतिपदोक्तत्वादिति भावः । ननु लाक्षणिकस्यापि ग्रहणं कुतो नेत्यत आह । लक्षणेति ॥ लक्षणशब्देन लाक्षणिकं विवक्षितम् । विशिष्य प्रत्यक्षोपपादितं प्रतिपदोक्तमित्युच्यते । तयोर्मध्ये प्रतिपदोक्तस्यैव ग्रहणमिति परिभाषितत्वादित्यर्थः । प्रतिपदोक्तं झटित्युपस्थितिकम् । लाक्षणिकन्तु लक्षणानुसन्धानाद्विळम्बितोपस्थितिकम् । प्रतिपदोक्तमादाय शास्त्रस्य चरितार्थत्वान्न लाक्षणिके प्रवृत्तिरिति न्यायसिद्धा चेयं परिभाषा । अथ पतिशब्दे विशेषं दर्शयति । पतिस्समास एव ॥ ‘शेषो घ्यसाखि’ इत्यतो धीत्यनुवर्तते । तदाह । पतिशब्दः इत्यादिना ॥ पत्या । पत्ये इति ॥ धित्वा-

पतीनाम् । पत्यौ । शेषं हरिवन् । समासे तु भूपतये । कतिशब्दो नित्यं बहुवचनान्तः ।

२५८ । बहुगणवतुडति सङ्ख्या । (१-१-२८)

एते सङ्ख्यासंज्ञाः स्युः ।

२५९ । डति च । (१-१-२५)

डत्यन्ता सङ्ख्या षट्संज्ञा स्यान् ।

२६० । प्रत्ययस्य लुक्श्लुलुपः । (१-१-६१)

भावात्तात्वगुणाभावे यणि रूपम् । पत्युरिति ॥ 'व्यत्यात्' इत्युत्त्वम् । पत्याविति ॥ धित्वा-  
भावात् 'अच्च घेः' इत्यभावे 'औत्' इति डेरौत्वे यणि रूपम् । आरम्भसामर्थ्यादेव नियमार्थत्वे  
सिद्धे एवकारस्तु पतिरेव समासे धिरिति विपरीतनियमव्यावृत्त्यर्थः । तेन हरिणेत्यादि निश्चयति ।  
समासे तु भूपतये इति ॥ भूपतिनेत्याद्युपलक्षणम् । "सीतायाः पतये नमः" इत्यादि त्वार्थम् ।  
अथ कतिशब्दे विशेषं दर्शयति । कतिशब्दो नित्यं बहुवचनान्तः इति ॥ 'किमस्सङ्ख्यापरि-  
माणे' इत्यनेन किंशब्दात् बहुत्वं सङ्ख्यावाचिन्नसङ्ख्येयविषयप्रश्न एव कति, इति भाष्ये स्पष्ट-  
त्वादिति भावः । अथ षट्संज्ञाकार्यं वक्ष्यन् षट्संज्ञोपयोगिनां सङ्ख्यासंज्ञानाह । बहुगण ॥  
बहुश्च, गणश्च, वतुश्च, डतिश्च, इति समाहारद्वन्द्वः । एतन् सङ्ख्यासंज्ञं स्यादित्यर्थः । फलितमाह ।  
एते इति ॥ बह्वादय इत्यर्थः । बहुगणशब्दाविह त्रित्वादिपरार्थान्तसङ्ख्याव्यापकधर्मविशेष-  
वाचिनौ गृह्येते । न तु वैपुल्यसङ्ख्यावाचिनौ । सङ्ख्यायतेऽनयेति अन्वर्थसंज्ञाविज्ञानान् । वतु-  
डती प्रत्ययौ । संज्ञाविधावपि इह तदन्तग्रहणम् । केवलयोः प्रयोगानर्हत्वात् । वतुरिह 'यत्त-  
देतेभ्यः परिमाणे वतुप्' इति तद्धितप्रत्ययो गृह्यते । न तु 'तेन तुल्यं क्रिया चेद्वतिः' इति  
वतिरपि । उकारानुबन्धात् । डतिरपि 'किमस्सङ्ख्यापरिमाणे डति च' इति विहितः तद्धित  
एव गृह्यते । वतुना साहचर्यात् । न तु भातेर्डवतुरिति विहितः कृदपि । ननु 'सङ्ख्यायाः  
क्रियाभ्यावृत्तिगणने कृत्वसुच्' इत्यादिसङ्ख्याप्रदेशेषु बह्वादीनामेव चतुर्णां ग्रहणं स्यात् । न तु  
लोकप्रसिद्धसङ्ख्यावाचकानामपि । 'कृत्रिमाकृत्रिमयोः कृत्रिमे कार्यसम्प्रत्ययः' इति न्यायान् ।  
ततश्च पञ्चकृत्वः इत्यादि न स्यादिति चेन्न । 'सङ्ख्याया अतिशदन्तायाः कन्' इत्यत्र तिग-  
दन्तपर्युदासवलेन सङ्ख्याप्रदेशेषु कृत्रिमाकृत्रिमन्यायाप्रवृत्तिज्ञापनात् । नहि विंशतिक्लिगदादि-  
शब्दानां कृत्रिमा सङ्ख्यासंज्ञाऽस्ति । नवैवं सति बहुगणग्रहणवैयर्थ्यं दाह्यम् । तयोर्नित्य-  
विषयपरिच्छेदकत्वाभावेन लोकसिद्धसङ्ख्यात्वाभावात् । अत एव भाष्ये "एतत्सूत्रमतिदेशार्थं  
यदयमसङ्ख्यां सङ्ख्येत्याह" इत्युक्तं सङ्गच्छते इत्यास्तां तावत् । डति च ॥ डतीत्यविभक्तिको  
निर्देशः । प्रत्ययत्वात्तदन्तग्रहणम् । पूर्वसूत्रात् सङ्ख्येत्यनुवर्तते । 'ध्यान्ता षट्' इत्यतश्च डिति च ।  
तदाह । डत्यन्तेति ॥ सङ्ख्येति किम् । पतिः । अथ षट्संज्ञाकार्यं लुक् वक्ष्यन्नाह । प्रत्ययस्य  
लुक् ॥ 'अदर्शनं लोपः' इत्यतोऽदर्शनमित्यनुवर्तते । प्रत्ययस्यादर्शनं लुक्श्लुलुपः सङ्ग-  
स्त्येत्यर्थः

लुक्श्लुलुप्शब्दैः कृतं प्रत्ययादर्शनं क्रमात्तत्तत्संज्ञं स्यात् ।

२६१ । षड्भ्यो लुक् । (७-१-२२)

षड्भ्यः परयोर्जश्शसोर्लुक् स्यात् ।

२६२ । प्रत्ययलोपे प्रत्ययलक्षणम् । (१-१-६२)

प्रत्यये लुप्तेऽपि तदाश्रितं कार्यं स्यात् । इति 'जसि च' (सू २४१)  
इति गुणे प्राप्ते ।

२६३ । न लुमताङ्गस्य । (१-१-६३)

लुक् श्लु लुप् एते लुमन्तः । लुमता शब्देन लुप्ते तन्निमित्तमङ्ग-  
कार्यं न स्यात् । कति । कति । कतिभिः । कतिभ्यः । कतिभ्यः ।

प्रतीयते । एवं सति एकस्यैव प्रत्ययादर्शनस्य तिस्रोऽपि संज्ञास्त्युः । ततश्च हन्तीत्यत्र शब्दुकि  
'श्लौ' इति द्वित्वं स्यात् । जुहोतीत्यत्र श्लौ सति 'उतो वृद्धिर्लुकि हलि' इति वृद्धिस्स्यात् ।  
अतो नैवमर्थः । किन्तु लुक्श्लुलुप् इत्यनुवर्तते । ततश्च लुक् श्लु लुप् इत्युच्चार्य विहितं प्रत्यय-  
स्यादर्शनं यथासंख्यपरिभाषया क्रमात् लुगादिसंज्ञं स्यादिति लभ्यते । अतो नोक्तसङ्कर इत्याभि-  
प्रेत्य आह । लुक्श्लुलुप्शब्दैरित्यादिना ॥ 'फले लुक्, जुहोत्यादिभ्यः श्लुः, जनपदे लुप्'  
इत्यादिविधिप्रदेशेषु 'अथ सूत्रस्य शाटकं वय' इतिवद्भाविः संज्ञाविज्ञानात् नान्योन्याश्रयः ।  
तदेवं कतिशब्दस्य षट्संज्ञायाम् । षड्भ्यो लुक् ॥ जश्शसोरित्यनुवर्तते । तदाह । षड्भ्यः प-  
रयोरित्यादिना ॥ जसि लुप्तेऽपि 'जसि च' इति गुणमाशङ्कितुमाह । प्रत्ययलोपे प्रत्यय-  
लक्षणम् ॥ प्रत्ययः लक्षणं निमित्तं यस्य तत् प्रत्ययलक्षणम् । प्रत्ययस्य लोपे सति  
प्रत्ययनिमित्तकं कार्यं स्यादित्यर्थः । फलितमाह । प्रत्यये लुप्तेऽपीत्यादिना ॥ स्थानि-  
वद्भावादेव सिद्धे अल्विध्यर्थमिदं सूत्रम् । यत्र प्रत्ययस्यासाधारणं रूपं प्रयोजकं तदेव कार्यं  
प्रत्ययलोपे सति भवतीति नियमार्थञ्चेति भाष्यादिषु स्पष्टम् । इति जसि चेतीति ॥  
अनेन सूत्रेण लुप्तं प्रत्ययमाश्रित्य 'जसि च' इति गुणे प्राप्ते इत्यर्थः । न लुमताङ्गस्य ॥  
प्रत्ययलोपे प्रत्ययलक्षणमित्यनुवर्तते । लु इत्येकदेशोऽस्यास्तीति लुमान् । लुक्शब्दः श्लुशब्दः  
लुप्शब्दश्च । तेन शब्देन प्रत्ययलोपे विहिते सति प्रत्ययनिमित्तकमङ्गकार्यं न स्यादित्यर्थः ।  
तदाह । लुक्श्लु इत्यादिना ॥ अङ्गस्य इत्यनुचौ पञ्च सप्त इत्यादौ 'सुप्तिडन्तम्' इति पद-  
संज्ञा न स्यात् । जश्शसोर्लुका लुप्तत्वात् । ततश्च 'न लोपः प्रातिपदिकान्तस्य' इति नलोपो न  
स्यात् । अतोऽङ्गस्येत्युक्तम् । एवञ्च जसि लुका लुप्ते प्रत्ययलक्षणाभावात् 'जसि च'  
इति गुणो न भवति इत्यभिप्रेत्योदाहरति । कतीति ॥ प्रसङ्गादाह । अस्मदिति ॥  
त्रिष्विति ॥ पुंस्त्रीनपुंसकोष्वित्यर्थः । संरूपाः इति ॥ समानानि रूपाणि येषामिति विग्रहः ।

कतिपु । अस्मद्युष्मदपदसंज्ञकात्रिपु सरूपाः । विशब्दो नित्यं बहुवचनान्तः ।  
त्रयः । त्रीन् । त्रिभिः । त्रिभ्यः । त्रिभ्यः ।

२६४ । त्रैस्त्रयः । (७-१-५३)

त्रिशब्दस्य त्रयादेशः स्यादामि । त्रयाणाम् । परमत्रयाणाम् । गौणत्वे  
तु नेति केचित् । प्रियत्रीणाम् । वस्तुतस्तु प्रियत्रयाणाम् । त्रिपु । द्विशब्दो  
नित्यं द्विवचनान्तः ।

२६५ । त्यदादीनामः । (७-२-१०२)

एषामकारोऽन्तादेशः स्याद्विभक्तौ । 'द्विपर्यन्तानामेवेष्टिः' (वा ४४६८)

लिङ्गविशेषबोधकटावाद्यभावादिति भावः । नचैवं सति 'अलिङ्गे युष्मदस्मदी' इति 'साम आकम्' इति  
सूत्रस्थभाष्यविरोध इति वाच्यम् । पदान्तरसन्निधानं विना लिङ्गविशेषो युष्मदस्मच्छब्दाभ्यां  
न प्रतीयते इति हि तदर्थः । अत एव 'न पदस्वत्वादिभ्यः' इति पञ्चम्यादिपदसंज्ञकेभ्यः टाच्चा-  
दिन्येधस्सङ्गच्छते । अन्यथा नृत्वाभावादेव तदभावे सिद्धे किं तेन । अत एव च 'डे प्रथमयोः'  
इति सूत्रे भाष्ये युष्मानित्यत्र 'तस्माच्छसो नः पुंसि' इत्युपन्यासस्तङ्गच्छते । अत एव च  
'नेतराच्छन्दसि' इति सूत्रे शिशीनुमादिभिर्युष्मदस्मादाद्यादेशानां विप्रतिषेधपरं वार्तिकं तद्व्याप्य-  
त्र सङ्गच्छते इति दिक् । त्रिशब्दे विशेषनाह । त्रिशब्दः इति ॥ त्रि आम् इति स्थिते नुटि दीर्घे  
णत्वे त्रीणामिति प्राप्ते । त्रैस्त्रयः ॥ 'आमि सर्वनाम्नः' इत्यतः आर्मात्यनुवर्तते । तदाह । त्रि-  
शब्दस्येत्यादिना ॥ अनेकाल्त्वात् सर्वादेशः । नुट् दीर्घश्च । तदाह । त्रयाणामिति ॥  
'त्रैरयङ्' इति तु नोक्तम् । अयङ् अनङ् इत्यादिवन् इकारात्पूर्वस्य अकारस्य उच्चारणार्थत्व-  
शङ्काप्रसङ्गात् । अज्ञाधिकारस्यत्वात् 'पदाज्ञाधिकारे' इति परिभाषया त्रैरिति तदन्तग्रहणमित्य-  
भिप्रेत्योदाहरति । परमत्रयाणामिति ॥ परमाश्च ते त्रयश्चेति विग्रहः । प्रियाः त्रयो यस्य  
इति प्रियत्रिशब्दो बहुव्रीहिः । तस्यान्यपदार्थप्रधानत्वादेकद्विवहुवचनानि सन्ति । अतो  
हरिवत्तस्य रूपाणि । तत्र त्रयादेशनाशङ्क्य आह । गौणत्वे त्विति ॥ त्रिशब्दस्य उपसर्ज-  
नत्वे 'त्रैस्त्रयः' इति न भवतीति केचिदाहुरित्यर्थः । 'गौणमुद्यययोर्मुख्ये कार्यसम्प्रत्ययः' इति  
न्यायात् इति भावः । वस्तुतस्त्विति ॥ प्रियत्रयाणामित्येव रूपं वस्तुत्वेन ज्ञेयमित्यर्थः ।  
प्रामाणिकमिति यावत् । गौणमुद्ययन्यायस्त्वत्र न प्रवर्तते । तस्य पदकार्य एव प्रवृत्तेः । अत  
एव उपसर्जनानां सर्वनामत्वप्रतिषेध आरब्धो वार्तिककृता । अत एव च प्रियतिव्येत्सादीं त्रि-  
त्वादयः भाष्ये उदाहृतास्तङ्गच्छन्ते इत्यन्यत्र विस्तरः । अयं द्विशब्दे विशेषनाह । द्विशब्दः  
इति ॥ तस्य द्वित्वनियतत्वादिति भावः । द्वि औ इति स्थिते । त्यदादीनामः ॥ 'अष्टन  
वा किभक्तौ' इत्यतो विभक्त्यावित्यनुवर्तते । एषामिति ॥ त्यदादीनामित्यर्थः । त्यद् आदिये-  
षामिति विग्रहः । अन्तादेश इत्यलोऽन्यपरिभाषालभ्यः । विभक्तौ किम् । तत्फलं 'स्वमेनेपुंस-  
कात्' इति लुकि अत्वत्र । द्विपर्यन्तानामिति ॥ सर्वादिगणे ये त्यदादयः पठिताः तेषामिदं

द्वौ । द्वौ । द्वाभ्याम् । द्वाभ्याम् । द्वाभ्याम् । द्वयोः । द्वयोः । 'द्विपर्यन्तानाम्' इति किम् । भवान् । भवन्तौ । भवन्तः । संज्ञायामुपसर्जनत्वे च नात्वम् । सर्वान्तर्गणकार्यत्वात् । द्विर्नाम कश्चित् । द्विः । द्वी । द्वयः । द्वावतिक्रान्तोऽतिद्विः । हरिवत् । प्राधान्ये तु परमद्वावित्यादि । औडुलोमिः । औडुलोमी । उडुलोमाः । 'लोमोऽपत्येषु बहुष्वकारो वक्तव्यः' (वा २५६०) । बाह्वादीवोऽपवादः । औडुलोमिम् । औडुलोमी । उडुलोमान् ।

इति इदन्ताः ।

द्विपर्यन्तानामेव ग्रहणे भाव्यकारस्य इच्छेत्यर्थः । द्विशब्दस्य द्विवचनेषु परतोऽत्वे कृते रामशब्दवद्रूपाणीत्याह । द्वावित्यादि ॥ द्विपर्यन्तानामिति किमिति ॥ युष्मदस्मदोरावयत्वयलोपैर्वाधात् किमःकादेशविधानाच्च तेषां त्यदादिष्वन्तर्भावेऽपि न दोष इति प्रश्नः । भवान् । भवन्ताविति ॥ भवत् स् इति स्थिते 'उगिदचाम्' इति नुमि हल्ङ्यादिलोपे संयोगान्तलोपे 'सर्वनामस्थाने च' इति दीर्घे भवानिति रूपम् । द्विपर्यन्तानामित्यभावे तु भवत् स् इति स्थिते तत्कारस्य अत्वे कृते 'अतो गुणे' इति पररूपे 'उगिदचाम्' इति नुमि 'सर्वनामस्थाने' इति दीर्घे सुलोपे नलोपे भवा इति स्यात् । तथा भवत् औ इति स्थिते पूर्ववत्तत्कारस्य अत्वे पररूपे नुमि दीर्घे च भवानाविति स्यादिति भावः । अथ यदुक्तं 'संज्ञोपसर्जनीभूतानां सर्वादिगणकार्यमन्तर्गणकार्यञ्च न भवति' इति तत् स्मारयति । संज्ञायामित्यादिना ॥ द्विर्नामेति ॥ नामेत्यव्ययं प्रसिद्धौ । द्विरिति प्रसिद्धः कश्चित् इत्यर्थः । अत्र च संज्ञाभूतस्य द्विशब्दस्य एकद्विवहुवचनानि सन्ति । एकद्वित्रयादिष्वपि द्विसंज्ञकत्वासम्भवादित्यभिप्रेत्य आह । द्विः, द्वी, द्वयः, इति । अतिद्विरिति ॥ 'अत्यादयः' इति समासः । परमद्वाविति ॥ कर्मधारयोऽयम् । संज्ञोपसर्जनत्वाभावादिह अत्वं भवत्येव । आङ्गत्वेन पदाङ्गाधिकारपरिभाषया तदन्तग्रहणादिति भावः । उडूनि नक्षत्राणीव लोमानि यस्य सः उडुलोमा । तस्यापत्यमौडुलोमिः 'बाह्वादिभ्यश्च' इति इच् । 'नस्तद्धिते' इति टिलोपः । आदिवृद्धिः । अस्य एकवचनद्विवचनयोः सर्वत्र हरिवद्रूपम् । तदाह । औडुलोमिः । औडुलोमी, इति ॥ बहुवचने तु उडुलोमाः इति कथम् । बाह्वादिगणस्थत्वेन इजः प्रसङ्गादित्यत आह । लोमोऽपत्येषु बहुष्वकारो वक्तव्यः ॥ लोमन्शब्दात् बहुष्वपत्येषु विवक्षितेषु अकारः प्रत्ययो वक्तव्य इत्यर्थः । बाह्वादीञः इति ॥ बाह्वादिगणाद्विहितस्य इजोऽपवाद इत्यर्थः । उडुलोमाः इत्यत्र उडुलोमन् अस् इति स्थिते 'नस्तद्धिते' इति टिलोपः । ङिणत्वाभावात् कित्वाभावाच्च नादिवृद्धिरिति भावः । उडुलोमशब्दः अकारान्तः । तस्य सर्वत्र बहुवचनेषु रामवद्रूपमिति भावः ॥

इति इदन्तप्रकरणम् ।

## ॥ अथ ईदन्तप्रकरणम् ॥

‘वातप्रमीः’ (उ ४४१) इत्युणादिसूत्रेण माङ् ईप्रत्ययः । स च किन् । वातं प्रमिमीते इति वातप्रमीः । ‘दीर्घाज्जसि च’ (सू २३९) । वातप्रम्यौ । वातप्रम्यः । हे वातप्रमीः । ‘असि पूर्वः’ (सू १९४) । वातप्रमीम् । वातप्रम्यौ । वातप्रमीन् । वातप्रम्या । वातप्रमीभ्याम् । वातप्रम्ये । वातप्रमीभ्याम् । वातप्रम्यः । वातप्रमीभ्याम् । वातप्रम्यः । वातप्रम्योः । वातप्रम्याम् । दीर्घत्वान्न नुट् । ऊँ तु सवर्णदीर्घः । वातप्रमी । वातप्रम्योः । वातप्रमीपु । एवं ययीपप्यादयः । यान्यनेनेति ययीर्मार्गः । पाति लोकमिति पपीः सूर्यः । ‘यापोः कित्ठे च’ (उ ४३९) इति ईप्रत्ययः । किवन्तवातप्रमीशब्दस्य

अथेदानीर्माकारान्ताः निरूप्यन्ते । तत्र वातप्रमीशब्दो द्विधा । ‘माङ् माने’ इति धातो-  
रीप्रत्ययान्तः किवन्तश्च । तत्र प्रथमं व्युत्पादयति । वातप्रमीरित्यादिना ॥ कित्त्वान्त-  
न्तरं निपात्यते इति शेषः । वातमिति ॥ वातमित्युपपदे कर्तरि माङ् धातोरीप्रत्यये कित्त्वात् ‘आ-  
तो लोप इटि च’ इत्याहोपे ‘उपपदमितिङ्’ इति समासे तस्मात् सुवुत्पत्तां वातप्रमीरिति प्रथमैकवच-  
नम् । अद्यन्तत्वान्न सुलोपः । एतदर्थमेव हल्ङ्यादिसूत्रे सत्यपि दीर्घग्रहणे ईङ्ग्रहणमिति भावः ।  
दीर्घादिति ॥ वातप्रमी औ इति स्थिते ‘दीर्घाज्जसि च’ इति पूर्वसवर्णदीर्घं निपिद्धे ‘इको  
यणचि’ इति यणि वातप्रम्याविति रूपमित्यर्थः । हे वातप्रमीरिति ॥ दीर्घान्तत्वात् ‘ह्रस्वस्य  
गुणः’ इति न । अमीति ॥ वातप्रमी अम् इति स्थिते ‘असि पूर्वः’ इति पूर्वरूपे वातप्रमी-  
मिति रूपमित्यर्थः । ‘एनेकाचः’ इति यणु न । ईप्रत्ययान्तस्य धातुत्वाभावात् । वात-  
प्रमीनिति ॥ पूर्वसवर्णदीर्घं ‘तस्माच्छसः’ इति नत्वम् । वातप्रम्येति ॥ अधित्वान् ‘आङो  
नाऽस्त्रियाम्’ इति नाभावस्याभावे यण् । वातप्रम्ये इति ॥ अधित्वान् डेडसिङ्सु  
‘घेडिति’ इति गुणो न । वातप्रम्यामिति ॥ आमि यणदेशे रूपम् । दीर्घत्वान्न नुडिति भावः ।  
‘ह्रस्वनद्यापः’ इति ह्रस्वग्रहणादिति भावः । ऊँ त्विति ॥ वातप्रमी ई इति स्थिते परत्वायणा-  
देशं बाधित्वा सवर्णदीर्घं वातप्रमी इति रूपम् । अधित्वादिदुदन्तत्वाभावाच्च ‘अघ घेः’ इति,  
‘औत्’ इति च, न भवति “वस्तुतस्तु ‘ईदृतां च सप्तम्यर्थे’ इति सूत्रे सप्तम्यन्तमाङ्  
दन्तं लोके नास्ति । ‘अतस्सोमो गौरा अधिधितः, मामकां तनू’ इति वेद एव तदुदाहरणम्”  
इति भाष्यविरोधाद्वातप्रमी इति सप्तम्यन्तस्य लोके प्रयोगो नेत्यनुमायते, इति शब्देन्दुशेखरे  
स्पष्टम् । यापोरिति ॥ ‘यापोः कित्ठे च’ इति औणादिकमूत्रम् । याधातोः, पाधातोश्च  
ईप्रत्ययस्स्यात् स किन् । प्रकृतिभूतयोस्तयोर्द्वित्वेनेत्यर्थः । कित्त्वात् ‘आतो लोप इटि च’  
इत्याहोपः । अभ्यासह्रस्वः । किवन्तवातेति ॥ ‘माङ् माने’ इत्यस्मान् कर्तरि क्तिपि



त्वमि शसि ङौ च विशेषः । वातप्रम्यम् । वातप्रम्यः । वातप्रम्यि ।  
 'एरनेकाचः—' (सू २७२) इति वक्ष्यमाणो यण् । प्रधीवत् । बह्वयः  
 श्रेयस्यो यस्य सः बहुश्रेयसी । दीर्घङ्यन्तत्वात् 'हल्ङ्याप्' (सू २५२) इति  
 सुलोपः ।

## २६६ । यू स्याख्यौ नदी । (१-४-३)

ईदूदन्तौ नित्यस्त्रीलिङ्गौ नदीसंज्ञौ स्तः । 'प्रथमालिङ्गग्रहणञ्च' (वा  
 १०३६) पूर्वं स्त्र्याख्यस्योपसर्जनत्वेऽपि इदानीं नदीत्वं वक्तव्यमित्यर्थः ।

'धुमास्था' इति ईत्वे वातप्रमीशब्द इति केचित् । तत्र । 'ईत्वमवकारादौ' इति  
 वार्तिकविरोधात् 'मीञ् हिंसायाम्' इति मीधातोः क्तिपि तु वातप्रमीशब्दो निर्वाधः ।  
 वक्ष्यमाणो यणिति ॥ अमि पूर्वरूपं, शसि पूर्वसवर्णदीर्घं, ङौ सवर्णदीर्घं, च वाधित्वा  
 परत्वात् 'एरनेकाचः' इति यण् । ईकारान्तधातुत्वादिति भावः । प्रधीवदिति ॥  
 प्रकृष्टं ध्यायतीति प्रधीः । 'ध्यायतेस्सम्प्रसारणञ्च' इति क्तिपि यकारस्य सम्प्रसारणमिकारः ।  
 'सम्प्रसारणाञ्च' इति पूर्वरूपम् । 'हलः' इति दीर्घः । अस्य च ईकारान्तधातुत्वात् अमि शसि  
 ङौ च 'एरनेकाचः' इति यणादेशः । बह्वयः इति ॥ 'बह्वादिभ्यश्च' इति ङीष् । श्रेयस्यः  
 इति ॥ अतिप्रशस्ताः इत्यर्थः । 'द्विवचनविभज्योपपदे' इति ईयसुन् । 'प्रशस्यस्य थ्रः'  
 इति थ्रः । 'उगितश्च' इति ङीप् । बहुश्रेयसीति ॥ 'स्त्रियाः पुंवत्' इति पुंवत्वम् ।  
 'गोस्त्रियोः' इति ह्रस्वस्तु न । 'ईयसो बहुव्रीहेर्नेति वाच्यम्' इति तान्निषेधात् । बहुश्रेयसी स्  
 इति स्थिते प्राक्रियां दर्शयति । दीर्घङ्यन्तत्वादिति ॥ ननु श्रेयसीशब्द एव ङ्यन्तः ।  
 प्रत्ययग्रहणे यस्मात् स विहितस्तदादेरेव ग्रहणात् । नच 'स्त्रीप्रत्यये न तदादिनियमः' इति  
 निषेधान्नेह तदादिनियम इति वाच्यम् । अनुपसर्जन एव स्त्रीप्रत्यये हि न तदादिनियमः इति  
 प्रतिषेधः । इहतूपसर्जनत्वात्तदादिनियमोऽस्त्येवेति चेदस्तु श्रेयसीशब्दस्यैव ङ्यन्तत्वं, ननु  
 बहुश्रेयसीशब्दस्य । तथाच हल्ङ्यादिलोपोऽत्र निर्वाधः । सोः ङ्यन्तात् श्रेयसीशब्दात्पर-  
 त्वस्य अनपायात् । नहि हल्ङ्याच्च इति विहितविशेषणम् । प्रमाणाभावात् । या सा का  
 इत्यादावव्याप्तेश्च । तत्र सोष्टावन्ताद्विहितत्वाभावात् । यत्तत्किमिति हलन्तेभ्यस्सुवुत्पत्तौ  
 ल्यदाद्यत्वे सत्येव टापः प्रवृत्तेः । नच तत्र हलन्ताद्विहितत्वेन निर्वाहशङ्क्यः । यः सः कः  
 इत्यादावतिव्याप्तेश्च । कर्ता सखा इत्यादावव्याप्तेश्चेत्यास्तां तावत् । 'दीर्घाज्जसि च' इति  
 पूर्वसवर्णदीर्घनिषेधे यणि बहुश्रेयस्यौ । बहुश्रेयस्यः । हे बहुश्रेयसी स् इति स्थिते न-  
 दीकार्यं वक्ष्यन् नदीसंज्ञामाह । यूस्याख्यौ नदी ॥ ईश्च ऊश्च यू । पूर्वसवर्णदीर्घः ।  
 'दीर्घाज्जसि च' इति निषेधाभावश्छान्दसः । व्याख्यानादीर्घयोरेव ग्रहणम् । स्त्रियमाचक्षते  
 स्त्र्याख्यौ । शब्दावित्यर्थाल्लभ्यते । यू इति तद्विशेषणम् । तदन्तविधिः । स्त्रियामित्येव  
 सिद्धे आख्याग्रहणं नित्यस्त्रीलिङ्गलाभार्थम् । द्वित्वे नदीत्येकवचनं छान्दसम् । तदाह । ईदू-  
 दन्तावित्यादिना ॥ यू किम् । मात्रे । 'आणत्थाः' इति न भवति । स्त्रीलिङ्गाविति

२६७ । अम्बार्थनद्योर्हस्यः । (७.३-१०३)

अम्बार्थानां नद्यन्तानां च ह्रस्वः स्यात्सम्बुद्धौ । हे बहुश्रेयसि । शसि  
बहुश्रेयसीन् ।

२६८ । आप्नद्याः । (७-३-११२)

नद्यन्तात्परेषां डित्तामाडागमः स्यात् ।

२६९ । आटश्च । (६-१-९०)

आटोऽचि परे वृद्धिरेकादेशः स्यात् । बहुश्रेयस्यै । बहुश्रेयस्याः ।

बहुश्रेयस्याः । नद्यन्तात्परत्वान्नुट् । बहुश्रेयसीनाम् ।

किम् । वातप्रम्ये । नित्येति किम् । ग्रामण्ये । ननु प्रकृते बहुश्रेयसीशब्दस्य पुष्टिज्ञत्वात् कथं नदीसंज्ञेत्यत आह । 'प्रथमलिङ्गग्रहणञ्' वार्तिकमेतत् । प्रथमस्य समासादिवृत्तिप्रवृत्तेः पूर्वं प्रवृत्तस्य स्त्रीलिङ्गस्य 'यू स्त्रयाह्वयौ' इत्यत्र ग्रहणं कर्तव्यमित्यर्थः । नन्वेवं सति समासादिवृत्त्यभावे गौर्यादिशब्दानां नदीत्वं न स्यादित्याशङ्क्य अपिशब्दमच्छाह्वल व्याचष्टे । पूर्वमित्यादिना ॥ समासादिवृत्तिप्रवृत्तेः पूर्वं स्त्रीलिङ्गस्य सतः वृत्तिदशायामुपसर्जनतया स्त्रीलिङ्गत्वाभावेऽपि नदीत्वं वक्तव्यमिति वार्तिकार्थ इति भावः । अम्ब्वार्थनद्योर्हृस्वः ॥ अम्ब्वार्थानामिति ॥ अम्ब्वार्थयाणामित्यर्थः । नद्यन्तानामिति ॥ अङ्गाधिकारस्यत्वात्तदन्तविधिः । तुल्यन्यायत्वादम्ब्वार्थानामित्यत्रापि तदन्तविधिर्वोध्यः । सम्बुद्धाविति ॥ 'सम्बुद्धौ च' इत्यतस्तदनुवृत्तेरिति भावः । अम्ब्वगौर्यादिशब्देषु नदीत्वन्तु व्यपदेशिवद्भावेन तदन्तत्वात् ज्ञेयम् । हे बहुश्रेयसि इति ॥ ह्रस्वे सति 'एङ् ह्रस्वात्' इति सम्बुद्धिलोपः । ह्रस्वे गुणस्तु न । प्रक्रियालाघवाय 'अम्ब्वार्थनद्योर्हृस्वः' इत्यनुक्ता, अम्ब्वार्थनद्योर्गुणः, इति वाच्ये ह्रस्वविधिसामर्थ्यादिति स्पष्टं भाष्ये । बहुश्रेयस्यौ । बहुश्रेयस्यः 'दीर्घाज्जसि च' इति पूर्वसवर्णदीर्घनिषेधे यण् । अमि पूर्वः । बहुश्रेयसीम् । बहुश्रेयस्यौ । बहुश्रेयसीन् इति ॥ पूर्वसवर्णदीर्घे सति 'तस्माच्छसः' इति नत्वमिति भावः । बहुश्रेयस्या । अधित्वान्नाभावो न, किन्तु यणादेशः । बहुश्रेयसीभ्याम् । बहुश्रेयसीभिः । बहुश्रेसी ए इति स्थिते घित्वाभावान्न तत्कार्यम् । याणि बहुश्रेयस्ये इति प्राप्ते । आपन्नद्याः ॥ अङ्गस्येत्यधिकृतं पञ्चम्या विपरिणम्यते । नद्या इति पञ्चम्यन्तेन विशेष्यते । तदन्तविधिः । 'घेडिति' इत्यतः द्वितीयानुवृत्तं पष्ठ्या विपरिणम्यते । तदाह । नद्यन्तादित्यादिना । द्वित्वादाद्यवयवः । बहुश्रेयसी आ ए इति स्थिते । आटश्च ॥ 'इको यणचि' इत्यतः अचीति 'वृद्धिरेचि' इत्यतः वृद्धिरिति चानुवर्तते । 'एकः पूर्वपरयोः' इति चाधिकृतम् । तदाह । आटोऽचीत्यादिना । बहुश्रेयस्यै इति ॥ बहुश्रेयसी आ ए इति स्थिते 'आटश्च' इति वृद्धौ यणादेशे च रूपमिति भावः । यद्यपि 'वृद्धिरेचि' इत्येव सिद्धम् । तथापि ऐक्षत इत्याद्यर्थम् 'आटश्च' इति सूत्रम् । इहापि न्याय्यत्वादुपन्यस्तम् । बहुश्रेयस्याः इति ॥

## २७० । डेराम्नद्याम्नीभ्यः । (७-३-११६)

नद्यन्तादावन्तान्नीशब्दाच्च डेराम् स्यात् । इह परत्वादाटा नुट् वाध्यते । बहुश्रेयस्याम् । शेषमीप्रत्ययान्तवातप्रमीवत् । अङ्-यन्तत्वान्न सुलोपः । अतिलक्ष्मीः । शेषं बहुश्रेयसीवत् । कुमारीमिच्छन्कुमारीवाचरन्वा ब्राह्मणः कुमारी । क्यजन्तादाचारकिवन्ताद्वा कर्तरि किप् । 'हल्ङ-याप्—' (सू २५२) इति सुलोपः ।

डसिङ्सोर्विहुश्रेयसी आ अस् इति स्थिते 'आटश्च' इति वृद्धौ आकारे यणि रूपमिति भावः । अत्रापि सवर्णदीर्घेण सिद्धम् । न्याय्यत्वात् 'आटश्च' इति वृद्धिः । नद्यन्तात्परत्वादिति ॥ श्रेयसीशब्दस्य ईकारान्तनित्यस्त्रीलिङ्गतया नदीत्वेन बहुश्रेयसीशब्दस्य नद्यन्तत्वादिति भावः । बहुश्रेयसी इ इति स्थिते 'अच्च घेः' इति 'इदुञ्चाम्' इति च न भवति । अधित्वात् सवर्ण-दीर्घे प्राप्ते । डेराम्नद्याम्नीभ्यः ॥ आज्ञत्वात् प्रत्ययग्रहणपरिभाषया च तदन्तविधिं अभि-प्रेत्य आह । नद्यन्तादित्यादिना ॥ डेरिति सप्तम्येकवचनम् । व्याख्यानात् । नन्वामि कृते 'ह्रस्वनद्यापः' इति जुटि 'यदागमाः' इति न्यायेन नामोऽप्याम्ग्रहणेन ग्रहणात् 'आणनद्याः' इति आडागमस्स्यादित्याशङ्क्य आह । इह परत्वादिति ॥ न च कृतेऽप्याडागमे नुट् किञ्च स्यादिति वाच्यम् । 'विप्रतिपेधेन यद्वाधितं तद्वाधितमेव' इति न्यायादिति भावः । शेष-मीप्रत्ययान्तेति ॥ वातप्रमीशब्दस्यापि ईवर्णान्तधातुत्वाभावेन अमि शसि डौ च 'एरनेकाचः' इति यणः प्राप्त्यभावादिति भावः । 'लक्ष्मेरुट् च' इति लक्षधातोरीप्रत्यये तस्य मुटि च लक्ष्मी-शब्दः । लक्ष्मीमतिक्रान्त इति विग्रहे 'अत्याद्यः क्रान्ताद्यर्थे' इति समास इति भावः । अस्त्रीप्रत्ययान्तत्वान्नोपसर्जनह्रस्वः । अङ्-यन्तत्वादिति ॥ औणादिकप्रत्ययान्तत्वादिति भावः । शेषं बहुश्रेयसीवदिति ॥ 'प्रथमलिङ्गग्रहणञ्च' इति नदीत्वादिति भावः । अथ धातुत्वमापन्ने कुमारीशब्दे पुङ्लिङ्गे बहुश्रेयसीशब्दाद्वैलक्षण्यं दर्शयितुमाह । कुमारी-मिच्छन्नित्यादिना । क्यजन्तादिति ॥ कुमारीमात्मनः इच्छन्तात्यर्थे 'सुप आत्मनः क्यच्' इति क्यच् । कचावितौ । 'सनाद्यन्ताः' इति क्यजन्तस्य धातुत्वात् तदवयवसुपः अमः 'सुपो धातुप्रातिपदिकयोः' इति लुक् । ततः 'किप् च' इति कर्तरि किप् । कपावितौ । इकार उच्चारणार्थः । अतो लोपः, 'लोपो व्योः' इति यलोपः । 'वेरपृक्तस्य' इति वलोपः । कुमारी इति रूपम् । आचारकिवन्तादिति ॥ कुमारीवाचरन्तात्यर्थे 'सर्वप्राति-पदिकेभ्यः क्त्वा वक्तव्यः' इति किप् । कपावितौ । 'वेरपृक्तस्य' इति वलोपः । 'सना-द्यन्ताः' इति धातुत्वात् कर्तरि किप् । तस्य च पूर्ववत् कृत्त्वलोपः । कुमारीति रूपम् । नच किञ्चर्थं प्रति कुमारीशब्दस्य उपसर्जनत्वात् 'गोस्त्रियोः' इति ह्रस्वशङ्क्यः । 'गोस्त्रियोः' इत्यत्र शास्त्रीयोपसर्जनस्यैव ग्रहणात् । 'कृत्रिमाकृत्रिमयोः, कृत्रिमस्यैव ग्रहणात्' । हल्ङ-याविति सुलोपः इति ॥ नच क्यजन्ते कथं सोर्लोपः । पूर्वस्माद्विधावल्लोपस्य स्थानिवद्भावादिति वाच्यम् । 'कौ लुप्तं स्थानिवत्' इति निषेधादिति भावः । कुमारी

२७१ । अचि श्नुधातुभूवां ज्वोरियडुवङ्गौ । (६-४-७७)

श्नुप्रत्ययान्तस्य इवर्णोवर्णान्तस्य धातोः 'भ्रू' इत्यस्य चाङ्गस्येयडुवङ्गौ स्तोऽजादौ प्रत्यये परे । 'ङिञ्च' (सू ४३) इत्यन्तादेशः । आन्तरतम्यादेरियङ् । ओरुवङ् । इतीयङि प्राप्ते ।

२७२ । एरनेकाचोऽसंयोगपूर्वस्य । (६-४-८२)

धात्ववयवसंयोगपूर्वो न भवति य इवर्णस्तदन्तो यो धातुस्तदन्तस्यानेकाचोऽङ्गस्य यण् स्यादजादौ प्रत्यये परे । इति यण् । कुमार्यौ । कुमार्यः ।

औ इति स्थिते 'इको यणचि' इति यणपवादमियङ्माशङ्कितुमाह । अचि श्नु ॥ इत्थ उथ यू तयोः ज्वोः इवर्णोवर्णयोरित्यर्थः । श्नुश्च धातुश्च भ्रूश्चेति द्वन्द्वः । प्रत्ययग्रहणपरिभाषया श्नुप्रत्ययान्तं विवक्षितम् । ज्वोरिति धातोरेव विशेषणम् । तदन्ताविधिः । श्नुभ्रूवोस्तु नित्यमुवर्णान्तत्वान्न तद्विशेषणम् । इवर्णान्तत्वन्तु असंभवाच्च तद्विशेषणम् । 'सम्भवव्यभिचाराभ्यां स्याद्विशेषणमर्थवत्' इति न्यायात् । अङ्गस्येत्यधिकृतम् । ततश्च प्रत्यये परत इति लभ्यते । अचीति तद्विशेषणम् । तदादिविधिः । तदाह । श्नुप्रत्ययान्तस्येत्यादिना ॥ ज्वोः किम् । चक्रतुः । अचीति किम् । आप्नुयात् । इयडुवङ् इत्यनयोरनेकाल्त्वात् सर्वादेशत्वमाशङ्क्य आह । ङिञ्चेत्यन्तादेशः इति ॥ नच 'श्नुधातुभ्रूवां इवर्णोवर्णयोः' इत्येव व्याख्यायतां, ङित्वञ्च न क्रियतामिति वाच्यम् । एवं सति क्षिपति इत्यादावतिव्याप्तेः । नच अजादिप्रत्यये परत इत्यनेन तन्निरासः शङ्क्यः । अङ्गाक्षिप्तप्रत्ययपरकत्वस्याङ्गविशेषणताया एवोचितत्वादित्यलम् । आन्तरतम्यादिति ॥ ताल्लस्थानिकस्य इवर्णस्य तादृश एव इयङ् । ओष्ठस्थानिकस्य उवर्णस्य तादृश एवोवङित्यर्थः । इतीयङि प्राप्ते इति ॥ कुमारी औ इत्यादाविति शेषः । एरनेकाचः ॥ 'इणो यण्' इत्यतः यणित्यनुवर्तते । एरिति पष्ठ्यन्तम् । इवर्णस्येत्यर्थः । पूर्वमूवे श्नुधातुभ्रूवाम्, इति द्वन्द्वनिर्देशेऽपि धातोरिति पृथक्कृत्य पष्ठ्यन्तमनुवर्तते । न तु श्नुभ्रूवावपि । तत्र इवर्णाभावात् । धातोरित्यनुवृत्त्यावर्तते । एकमवयवपष्ठ्यन्तम् । अन्यत् स्थानपष्ठ्यन्तम् । एरिति च धातोरिति पष्ठ्यन्तस्य विशेषणम् । तदन्ताविधिः । इवर्णान्तधातोरित्यर्थः । अवयवपष्ठ्यन्तकृतधातोरित्येतत् असंयोगपूर्वस्येत्यत्र संयोगांशे अन्वेति । धात्ववयवसंयोगः पूर्वो यस्मात् स धात्ववयवसंयोगपूर्वः तद्विन्नः असंयोगपूर्वः तस्येति इवर्णविशेषणम् । अङ्गस्येत्यधिकृतं स्थानपष्ठ्यन्तधातुना विशेष्यते । तदन्ताविधिः । अनेकः अन्त्यस्य तस्य 'अनेकाचः' इति अङ्गान्वयि । 'अचि श्नुधातुभ्रूवाम्' इत्यतोऽचीत्यनुवर्तते । तच्चाङ्गाक्षिप्तस्य प्रत्ययस्य विशेषणम् । तदादिविधिः । तदाह । धात्ववयवेत्यादिना ॥ हरिं, हरान्, इत्यादौ यणित्युत्तर्य धातोरित्यङ्गविशेषणम् । अन्यथा प्रथमित्यादाविव पूर्वरूपादान् बाधित्वा

हे कुमारि । अमि शसि च कुमार्यम् । कुमार्यः । कुमार्यैः । कुमार्याः ।  
कुमार्याः । कुमारीणाम् । कुमार्याम् । कुमार्योः । प्रधीः । प्रध्यौ । प्रध्यः ।  
प्रध्यम् । प्रध्यः । उन्नयतित्युन्नीः । धातुना संयोगस्य विशेषणादिह स्यादेव  
यण् । उन्नयौ । उन्नयः । हे उन्नीः । उन्नयम् । डेराम् उन्नयाम् । एवं  
ग्रामणीः । 'अनेकाचः' किम् । नीः । नियौ । नियः । अमि शसि च

यण् स्यात् । धात्ववयवेति संयोगविशेषणस्य तु प्रयोजनम् । उन्नीशब्दनिरूपणावसरे मूल एव  
स्फुटीभविष्यति । अनेकाचोऽसंयोगादित्येव सुवचम् । व्योरित्यनुवर्तते । धात्ववयवसंयोगात्  
परं न भवतः यौ इवर्णोवर्णौ तदन्तस्येत्यर्थलाभः । 'ओस्सुपि' इति तु नियमार्थः । उवर्ण-  
स्य सुप्तेव यणिति । ततश्च लुबवतुरित्यादौ त्वतिप्रसङ्गाभाव इत्यलम् । इति यणिति ॥ कु-  
मार्यौ, कुमार्यः, इत्यत्र 'एरनेकाचः' इति यङ्पवादे यणित्यर्थः । नन्वन्तर्वर्तिसुपा अमा क्य-  
जन्तस्य कुमारीशब्दस्य पदत्वात् 'इकोऽसवर्णे' इति प्रकृतिभावस्स्यात् । अल्लोपस्य स्थानि-  
वद्भावेऽपि तमाश्रित्यैव स दुर्वार इति चेन्मैवम् । 'नः क्ये' इति क्यचि नान्तस्यैव पदत्वनि-  
यमात् । अमि शसि चेति ॥ अमि पूर्वरूपं शसि पूर्वसवर्णदीर्घञ् वाधित्वा इयङि प्राप्ते  
तदपवादे 'एरनेकाचः' इति यणि अमि कुमार्यम्, शसि कुमार्यः, इति रूपम् । 'तस्माच्छसः'  
इति नत्वन्तु न । कृतपूर्वसवर्णदीर्घात् परत्वाभावात् । तथाच बहुश्रेयसीशब्दापेक्षया अमृशंसो-  
रेव रूपविशेष इति भावः । प्रधीरिति ॥ प्रध्यायतीति प्रधीः । 'ध्यायनेस्सम्प्रसारणञ्' इति  
क्विप् । यकारस्य सम्प्रसारणमिकारः । 'सम्प्रसारणाच्च' इति पूर्वरूपम् । 'हलः' इति दीर्घः ।  
कृदन्तत्वेन प्रातिपदिकत्वात् सुवृत्पत्तिः । अङ्यन्तत्वान्न सुलोपः । अजादौ सर्वत्र 'एरनेकाचः'  
इति यणेव । अन्नीत्वान्नदीकार्यं न । हे प्रधीः-प्रध्यौ-प्रध्यः । प्रध्यं-प्रध्यः । प्रध्या । प्रध्ये ।  
प्रध्योः । प्रध्यि । प्रकृष्टा धीर्यस्य सः इति विग्रहे तु, धीशब्दस्य नित्यन्नीत्वात् 'प्रथमलिङ्गग्रहणं  
च' इति नदीत्वान्नदीकार्यम् । अङ्यन्तत्वान्न सुलोपः । प्रधीः । शेषमुदाहृतक्रियन्तकुमारीशब्द-  
वत् । हे प्रधीः-प्रध्यौ-प्रध्यः । प्रध्यम्-प्रध्यौ-प्रध्यः । प्रध्या । प्रद्ये । प्रद्योः । प्रधीनाम् ।  
प्रध्याम् । उन्नीरिति ॥ 'सत्सूद्विप्' इत्यादिना उत्पूर्वाङ्गीधातोः क्विप् । सुवृत्पत्तिः । अङ्य-  
न्तत्वान्न सुलोपः । अजादौ तु प्रत्यये परे 'एरनेकाचः' इति यण् । नन्वत्र इवर्णस्य संयोग-  
पूर्वकत्वात् कथमत्र यणित्यत आह । धातुनेति ॥ धात्ववयवसंयोगपूर्वस्यैव यण् पशुदस्यते ।  
नचात्र संयोगो धात्ववयव इति भावः । हे उन्नीरिति ॥ अस्त्रीत्वादनदीत्वात् 'अम्बार्थ'  
इत्यादिना नदीकार्यं नेति भावः । उन्नयमिति ॥ पूर्वरूपापवादे यणिति भावः । शसादौ  
उन्नयः । उन्न्या । उन्न्ये । उन्न्यः । उन्न्योः । डेरामिति ॥ नदीत्वाभावेऽपि 'डेराम्' इति सूत्रे  
नीशब्दस्य पृथक्करणादाम् । आङ्गत्वेन नीशब्दान्तादपि भवतीति भावः । एवं ग्रामणीरि-  
ति ॥ ग्रामं नयति नियच्छतीति ग्रामणीः । 'अग्रग्रामाभ्यां नयतेर्णो वाच्यः' इति णत्वम् ।  
अनेकाचः किमिति ॥ 'एरनेकाचः' इत्यत्रेति शेषः । नीरिति ॥ नीधातोः केवलात्  
पूर्ववत् क्विप् । अनेकाच्त्वाभावान्न यण् । किन्तु 'अचि शुधातु' इति इचङ् । एतावदेव उन्नी-

परत्वादियङ् । नियम् । नियः । डेराम् । नियाम् । ‘असंयोगपूर्वस्य’ किम् । सुश्रियौ । यवक्रियौ । ‘गतिकारकेतरपूर्वपदस्य यण् नेष्यते’ (वा ५०३४) । शुद्धधियौ । परमधियौ । कथं तर्हि ‘दुर्धियः’ ‘वृश्चिकभियः’ इत्यादि । उच्यते । ‘दुःस्थिता धीर्येषाम्’ इति विग्रहे ‘दुर्’ इत्यस्य धीशब्दं प्रति गतित्वमेव नास्ति । यत्क्रियायुक्ताः प्रादयस्तं प्रत्येव गत्युपसर्गसंज्ञाः । वृश्चिकशब्दस्य बुद्धिकृतमपादानत्वं नेह विवक्षितम् । वृश्चिकसम्बन्धिनी भीर्वृश्चिकभीरित्युत्तरपदलोपो वा ।

शब्दादस्य वैलक्षण्यमिति भावः । सुश्रियाविति ॥ ‘श्रिन् सेवायाम्’ । ‘क्विवि’ इत्यादिना किप् प्रकृतेर्दीर्घश्च । सु श्रयतीति शोभना श्रीरस्येति वा सुश्रीः । ततः अजादिप्रत्यये यण् न भवति । इवर्णस्य धात्ववयवसंयोगपूर्वकत्वादिति भावः । यवक्रियाविति ॥ यवान् क्रीणातीति यवक्रीः । क्रीडधातोः क्किपि रूपम् । अत्रापि धात्ववयवसंयोगपूर्वकत्वात् यणिति भावः । ‘एनेकाचः’ इति सूत्रे ‘गतिकारकपूर्वस्यैवेष्यते’ इति वार्तिकं पठितम् । तत्तात्पर्यतः संगृह्णाति । गतिकारकेतरेति ॥ यथाश्रुते तु उदाहृतक्विवन्तकुमारीशब्दे यण् न स्यात् । शुद्धधियाविति ॥ शुद्धा धीर्यस्येति विग्रहः । अत्र शुद्धशब्दस्य गतिकारकेतरत्वात् तत्पूर्वकस्य न यणिति भावः । शुद्धं ब्रह्म ध्यायतीति विग्रहे तु स्यादेव यण् । शुद्धध्या, इत्यादि । कथं तर्हीति ॥ यदि गतिकारकेतरपूर्वस्यैव यण् पर्युदस्यते, गतिकारकपूर्वस्य तु अवश्यं यण्, तदा दुर्धियः, वृश्चिकभियः, इत्यादि कथमिलन्वयः । आदिना दुर्धियौ, वृश्चिकभिर्यौ, इत्यादिसङ्ग्रहः । दुःस्थिता धीर्येषामिति विग्रहः । ‘प्रादिभ्यो धातुजस्य वाच्यो वा चोत्तरपदलोपः’ इति बहुव्रीहिः । पूर्वपदे उत्तरखण्डस्य लोपश्च । वृश्चिकात् भीरिति विग्रहः । अत्र दुरो गतित्वान् वृश्चिकस्यापादानत्वाच्च गतिकारकपूर्वत्वात् पर्युदासाभावे सति इयङ्पवादोऽत्र यण् दुर्वार इत्याक्षेपः । उच्यते इति ॥ परिहार इति शेषः । गतित्वमेव नास्तीति ॥ ‘उपसर्गाः क्रियायोगे, गतिश्च’ इति प्रादीनां क्रियान्वये गत्युपसर्गसंज्ञे विहिते । धीशब्दश्च बुद्धिगुणवाची, न तु क्रियावाची । अतो न तं प्रति दुरो गतित्वमिति गतिपूर्वकत्वाभावान् नात्र यण् । किन्तु इयङ्पदोऽत्र लर्थः । ननु लुप्तस्य स्थिताशब्दस्य क्रियानिमित्तकत्वात् तं प्रति दुरो गतित्वमस्त्येवेत्यत आह । यत्क्रियेति ॥ यया क्रियया युक्ताः प्रादयः तं प्रत्येव तद्वाचकशब्दं प्रत्येव गत्युपसर्गसंज्ञका इत्यर्थः । नचैवमप्यत्र स्थिताशब्दं लुप्तं प्रति प्रवृत्तं दुरो गतित्वमादाय दुर्धोशब्दस्य गतिपूर्वकत्वमस्त्येवेति वाच्यम् । ‘यत्क्रियायुक्ताः प्रादयः तत्क्रियावाचकं प्रत्येव गत्युपसर्गत्वम् ।’ तथाविधक्रियावाचकस्यैव च गत्युपसर्गकार्यामित्यर्थस्य विवक्षितत्वात् ‘यत्क्रियायुक्ताः’ इति च प्रत्यासत्तिन्यायलभ्यम् । वृश्चिकेति ॥ वृश्चिकशब्दस्यापादानत्वं नेह विवक्षितमित्यन्वयः । कुत इत्यत आह । बुद्धिकृतमिति ॥ आरोपितमित्यर्थः । अपादानत्वं हि विश्लेषावधि-

## २७३ । न भूसुधियोः । (६-४-८५)

एतयोर्यण् न स्यादचि सुपि । सुधियौ । सुधियः इत्यादि । सखाय-  
मिच्छति सखीयति । ततः क्विप् । अल्लोपयलोपौ । अल्लोपस्य स्थानिवत्त्वाद्यणि  
प्राप्ते 'कौ लुप्तं न स्थानिवत्' (वा ४३१) । एकदेशविकृतस्यानन्यतयानङ्-

त्वम् । नह्यत्र वृक्षात् पर्णं पततीत्यत्र पर्णविश्लेषे वृक्षस्येव भयविश्लेषे वृश्चिकस्य अवधित्व-  
मस्ति । वृक्षे पर्णवत् वृश्चिके संश्लेषाभावात् । विश्लेषस्य संश्लेषपूर्वकत्वात् । उक्तञ्च भाष्ये  
“विवक्षातः कारकाणि भवन्ति” इति । प्रकृते च वृश्चिके अपादानत्वारोपस्य वक्तव्यधीनत्वात्  
इह च तदनारोपात् सम्बन्धमात्रविवक्षया षष्ठीमाश्रित्य वृश्चिकस्य भीरिति षष्ठीसमासे वृश्चिक-  
भीशब्दस्य व्युत्पत्तिराश्रीयते । ततश्च कारकेतरपूर्वकत्वात् नात्र यणिति भावः । नच वृश्चिका-  
द्धीरित्यादौ बुद्धिकृतमेवापादानत्वमादाय पञ्चम्युपपत्तेः ‘भीत्रार्थानाम्’ इति व्यर्थमिति  
वाच्यम् । तस्य सूत्रस्य भाष्ये प्रत्याख्यातत्वेन इष्टापत्तेरित्यलम् । परिहारान्तरमाह ।  
वृश्चिकसम्बन्धिनीति ॥ उत्तरपदेति ॥ वृश्चिकसम्बन्धिनीति पूर्वपदे उत्तरखण्डस्य  
सम्बन्धिनीशब्दस्य लोपः । शाकपार्थिवादित्वादित्यर्थः । सुष्ठु ध्यायतीति सु शोभना धीर्यस्येति  
वा विग्रहे सुधीशब्दः । अत्र अजादौ परे ‘एरनेकाचः’ इति प्राप्ते । न भूसुधियोः ॥ ‘इणो-  
यण्’ इत्यतः यणिति ‘ओः सुपि’ इत्यतस्सुपीति ‘इको यणचि’ इत्यतः अचीति चानुवर्तते ।  
तदाह । एतयोरित्यादिना ॥ एतयोरिति सूत्रोक्तभूसुधियोः परामर्शः । अचीति ॥  
अजादावित्यर्थः । यणि प्रतिषिद्धे इयङमभिप्रेत्य आह । सुधियाविति ॥ आदिना अजादि-  
सर्वसङ्ग्रहः । प्रधीवद्रूपाणि । इयङेव विशेषः । अचीति वस्तुस्थितिः । अनजादौ यणः प्रसक्त्य-  
भावात् । सुपीति किम् । सुधीभिरुपास्यः सुद्धयुपास्यः । ‘इको यणचि’ इति तु भवत्येव । “अनन्त-  
रस्य” इति न्यायेन ‘एरनेकाचः, ओः सुपि’ इति च विहितयण एव प्रतिषेधात् । वस्तुतस्तु  
सुपीति चानुवर्तनीयम् । ‘एरनेकाचः’ इति यणो ह्यत्र न प्रसक्तिः । तस्य अजादिप्रत्यये  
विधानात् । उपास्यशब्दस्य प्रत्ययत्वाभावात् । सुधिया उपास्यः सुद्धयुपास्यः, इत्यत्र तु अन्तर्व-  
र्तिनीं विभक्तिमाश्रित्य ‘एरनेकाचः’ इति यणो ‘न भूसुधियोः’ इति प्रतिषेधेऽपि उपास्यः  
इत्यचमाश्रित्य ‘इको यणचि’ इति भवत्येव । ‘अनन्तरस्य’ इति न्यायेन तस्यात्र प्रतिषेधाभावादित्य-  
लम् । सखीयतीति ॥ ‘सुप आत्मनः’ इति सखीशब्दात् क्यचि कृते ‘अकृत्सार्वधातुकयोः’ इति  
दीर्घे सखीयतीति रूपम् । ततः क्विविति ॥ तस्मात् सखीशब्दात् ‘सनाद्यन्ताः’ इति धातुसंज्ञ-  
कात् ‘क्विप्’ इतिसूत्रेण क्विवित्यर्थः । अल्लोपयलोपाविति ॥ ‘अतो लोपः’ इति यकारा-  
दकारस्य लोपः ‘लोपो व्योः’ इति यलोप इत्यर्थः । यलोपे कर्तव्ये अल्लोपस्तु न स्थानिवत् ।  
‘न पदान्त’ इति यलोपे स्थानिवत्त्वनिषेधात् । स्थानिवत्त्वादिति ॥ ‘अचः परस्मिन्’ इत्यने-  
नेति शेषः । यणि प्राप्ते इति ॥ खकारादीकारस्य ‘इको यणचि’ इत्यनेनेति शेषः । नचान्तर्व-  
र्तिविभक्तिसुपा पदान्तत्वात् ‘न पदान्त’ इति निषेधश्शङ्क्यः । ‘नः क्ये’ इति क्यचि नान्तस्यैव हि  
पदत्वात् । कौ लुप्तमिति ॥ न पदान्तसूत्रे ‘क्लिगुपधात्वचङ्परनिर्द्वासकुत्वेऽपसङ्ख्यानम्’ इति

णित्वे । सखा । सखायौ । सखायः । हे सखाः । अस्मि पूर्वत्वात्परत्वाच्चणि  
प्राप्ते । ततोऽपि परत्वान् 'सख्युरसंयुद्धौ' (सू २५३) इति प्रवर्तते ।  
सखायम् । सखायौ । शसि यण् । सख्यः । सह खेन वर्तते इति सखः ।  
तमिच्छतीति सखीः । सुखमिच्छतीति सुखीः । सुतमिच्छतीति सुतीः ।  
सख्यौ । सुख्यौ । सुत्यौ । 'ख्यत्यान्' २५५ इति दीर्घस्यापि ग्रहणादुकारः ।  
सख्युः । सुख्युः । सुत्युः । लूनमिच्छतीति लूनीः । क्षाममिच्छतीति क्षामीः ।  
प्रस्तीममिच्छतीति प्रस्तीमीः । एषां डिसिङ्सोर्यण् । नत्वमत्वयोरसिद्धत्वान्  
'ख्यत्यान्—' (सू २५५) इत्युत्त्वम् । लून्युः । क्षान्युः । प्रस्तान्युः ।

वार्तिके क्लृप्तिल्यंशस्यायमनुवादः । तत्र लुगिति लोपो विवक्षित इति तत्रैव भाष्ये स्पष्टम् ।  
लुप्तमिति भावे कः । किंप्रत्ययपरको लोपः न स्थानिवदित्यर्थः । ततश्च खकारादीकारस्याच्य-  
कत्वाभावात् न यणिति भावः । यद्यपि 'न पदान्त' इति सूत्रे कौ लुप्तं न स्थानिवदिति निरा-  
कृत्य, कौ विधिं प्रति न स्थानिवदित्येव स्वीकृतम् । तथापि गोमत्यतेः किंपि गोमानिति  
भाष्यात् कौ लुप्तं न स्थानिवदित्यपि क्वचिदस्तीति शब्देन्दुशेखरे स्थितम् । ततश्च सखायमि-  
च्छतीत्यर्थे सखी इति ईदन्तं रूपं स्थितम् । ततस्तुबुत्पत्तिः । अनङ्गणित्वे इति ॥ 'अनङ्  
सौ, सख्युरसंयुद्धौ' इत्युभाभ्यामिति शेषः । ईदन्तसखिशब्दस्य विधायमाने अनङ्गणित्वे  
कथं सखीशब्दस्य ईदन्तस्य भवेतामित्यत आह । एकदेशेति ॥ हे सखीरिति ॥ अङ्य-  
न्तत्वान्न सुलोपः । स्त्रीत्वाभावात्तदात्वाभावात् नदीकार्यं न भवति । यणि प्राप्ते इति ॥ 'एने-  
काचः' इत्यनेनेति शेषः । शसि यणिति ॥ पूर्वसवर्णदीर्घापवादो यण् । कृतपूर्वसवर्णदीर्घ-  
त्वाभावात्तत्वं नेति भावः । सख्या । सख्ये । सख्युः । सख्योः । सख्यौ । सह खेनेति ॥  
खमाकाशं खकारो वा । 'तेन सहेति तुल्ययोगे' इति बहुव्रीहिः । 'वोपसर्जनस्य' इति सभावः ।  
तमिच्छतीति ॥ सखमात्मनः इच्छति इत्यर्थे 'सुप आत्मनः' इति क्यच् । 'क्यचि च' इती-  
त्त्वम् । 'सनाद्यन्ताः' इति धातुत्वात् किंपि अशेषयलोपयोः सन्नीशब्दः । एवं सुखीशब्दः, सुती-  
शब्दश्च । सखीरिति ॥ अङ्यन्तत्वान्न सुलोपः । सख्यावित्यादि ॥ अजादौ 'एनेकाचः'  
इति यणिति भावः । सख्यम् । सख्यः । सख्या । सख्ये । दीर्घस्यापीति ॥ एतदर्थमेव  
तत्र कृतयणा निर्देश इति भावः । सख्याम् । सख्यि । सुखीसुतीशब्दयोरप्येवम् । लूनीरिति ॥  
'लून् छेदने' कः । 'त्वाविभ्यः' इति नत्वम् । क्यचि ईत्त्वम् । अङ्यन्तत्वान्न सुलोपः । 'क्षे अये'  
कः । 'आदेच उपदेशेऽशिति' इत्यात्वम् । 'आयो नः' इति मत्वम् । क्यजादि पूर्ववत् । प्रस्ती-  
मीरिति ॥ 'स्त्यै, ध्यै, शब्दसङ्घातयोः' कः । 'आदेचः' इत्यात्वम् । 'प्रस्त्योऽन्यतरस्याम्' इति नः ।  
'स्त्यः प्रपूर्वस्य' इति सम्प्रसारणम् । 'नन्प्रसारणाच्च' इति पूर्वत्वम् । 'हलः' इति दीर्घः । क्य-  
जादि पूर्ववत् । सखी, सुतीत्यादिवद्भाषिणि । डिसिङ्सोर्यणिति ॥ 'एनेकाचः' इत्यनेनेति  
शेषः । असिद्धत्वादित्यनन्तरं त्यान् परत्वादिति शेषः । शुष्कीयतेरिति ॥ 'इक्षिण्ये' इति  
धातुनिर्देशे, इति स्तिपा निर्देशोऽयम् । शुष्कमात्मन इच्छतीत्यर्थे क्यजन्तान् शुष्कायमानोः



शुष्कीयतेः क्तिप् । शुष्कीः । पकीः । इयङ् । शुष्कियौ । शुष्कियः ।  
ङसिङ्सोः शुष्कियः, इत्यादि ।

इति ईदन्ताः ।

## ॥ अथ उदन्तप्रकरणम् ॥

शम्भुर्हरिवत् । एवं विष्णुवायुभान्वादयः ।

२७४ । तृज्वत्क्रोष्टुः । (७-१-९५)

क्रोष्टुस्तृजन्तेन तुल्यं वर्तते, असम्बुद्धौ सर्वनामस्थाने परे । क्रोष्टुशब्दस्य  
स्थाने क्रोष्टुशब्दः प्रयोक्तव्य इत्यर्थः ।

क्तिप् शुष्कीरिति रूपमित्यर्थः । अङ्यन्तत्वान्न सुलोपः । शुषधातोः क्तः शुष्कः । ‘शुषः कः’ इति  
कत्वम् । सखीसुतीत्यादिशब्दवत् शुष्कीशब्दः । शुष्कियावित्यादि । संयोगपूर्वत्वान्न यण् ।  
किन्तु इयङिति विशेष इति भावः । ङसिङ्सोः शुष्कियः इति ॥ न च कत्वस्यासिद्ध-  
त्वात् ख्यत्यात् परत्वादुत्वं शङ्क्यम् । इयङादेशे सति कृत्यणादेशत्वाभावात् इति भावः ॥

इति ईदन्तप्रकरणम् ।

अथ उदन्ताः निरूप्यन्ते । शम्भुर्हरिवदिति ॥ तत्र पूर्वसवर्णदीर्घः ऊकारः ।  
गुणस्तु ओकारः । अव् इत्यादयोऽपि विशेषास्त्वान्तरतम्यात् सङ्गता इति भावः । ‘क्रुश  
आह्वाने, रोदने च’ इति धातोः “सितनिगमिमसिसच्यविधाञ्क्रुशिभ्यस्तुन्” इति तुन्प्रत्यये  
‘त्रश्च’ इति शस्य षकारे ष्ट्वेन टकारे च क्रोष्टुशब्दः । क्रुशधातोः कर्तरि तृचि तु क्रोष्टुशब्दः ।  
द्वावपि सुगालवाचिनौ । तयोरविशेषेण सर्वत्र प्रयोगे प्राप्ते विशेषं दर्शयितुमाह । तृज्वत्क्रो-  
ष्टुः ॥ प्रत्ययग्रहणपरिभाषया तृच् इति तृजन्तं गृह्यते । ‘तेन तुल्यम्’ इति तृतीयान्ताद्वतिः ।  
‘इतोऽत् सर्वनामस्थाने’ इत्यतस्सर्वनामस्थाने इति ‘सख्युरसम्बुद्धौ’ इत्यतोऽसम्बुद्धाविति  
चानुवर्तते । तदाह । क्रोष्टुस्तृजन्तेनेत्यादिना ॥ “कार्यरूपनिमित्तार्थशास्त्रतादात्म्य-  
शब्दिताः । व्यपदेशश्च सप्तैतानतिदेशान् प्रचक्षते ॥” इति । तत्र प्राधान्यादिह तृजन्तरूपमेव अति-  
दिश्यते । तच्च न कर्तृ भर्तृ इत्यादितृजन्तरूपम् । किन्तु क्रोष्टु इत्येव तृजन्तरूपं अतिदिश्यते ।  
क्रुशधातोरुपस्थितत्वात्, अर्थत आन्तर्याच्च, इत्यभिप्रेत्य फलितमाह । क्रोष्टुशब्दस्य स्थाने  
इति ॥ निमित्तादीनामुदाहरणानि तु तत्र तत्र प्रदर्शयिष्यामः । क्रोष्टु स् इति स्थिते

२७५ । ऋतो ङिसर्वनामस्थानयोः । (७-३-११०)

ङौ सर्वनामस्थाने च परे ऋदन्ताङ्गस्य गुणः स्यात्, इति प्राप्ते ।

२७६ । ऋदुशनस्पुरुदंसोऽनेहसां च । (७-१-९४)

ऋदन्तानामुशनसादीनां चानङ्स्यादसम्बुद्धौ सौ परे ।

२७७ । अप्तृन्तृचस्वसृनप्तृनेष्टृत्वष्टृक्षत्तृहो-

तृपोतृप्रशास्तृणाम् । (६-४-११)

अवादीनामुपधाया दीर्घः स्यादसम्बुद्धौ सर्वनामस्थाने परे । नप्त्रादि-  
ग्रहणं व्युत्पत्तिपक्षे नियमार्थम् । उणादिनिष्पन्नानां तृन्तृजन्तानां चेद्भवति  
तर्हि नप्त्रादीनामेव । तेन पितृभ्रातृप्रभृतीनां न । उद्गातृशब्दस्य तु भवत्येव ।

ऋतो ङि ॥ 'दृस्वस्य गुणः' इत्यतो गुण इत्यनुवर्तते । अङ्गस्येत्यधिकृतम् ऋत इत्यनेन  
विशेष्यते । तदन्तविधिः । तदाह । ङौ सर्वेत्यादिना ॥ ऋदुशनस् ॥ 'सस्युरसम्बुद्धौ'  
इत्यतः असम्बुद्धाविति 'अनङ् सौ' इत्यतः अनङिति चानुवर्तते । अङ्गस्येत्यधिकृतम् ऋदा-  
दिभिर्विशेष्यते । तदाह । ऋदन्तानामित्यादिना ॥ उशनसादिष्वपि तदन्तविधिविध्यः ।  
अनङि डकार इत्, नकारादकार उच्चारणार्थः । 'ङिच्' इत्यन्तादेशः । कोष्ठन् स् इति स्थिते ।  
अप्तृन् ॥ 'नोपधायाः' इत्यतः उपधाया इत्यनुवर्तते । 'सर्वनामस्थाने चासम्बुद्धौ' इति  
चकारवर्जमनुवर्तते । तदाह । अवादीनामिति ॥ अत्र अष्टाध्याय्यां तावत् 'तृन्' इतिसूत्रेण  
'प्लुत्तृचौ' इतिसूत्रेण च कर्तरि तृन्तृचौ विहितौ । तथा उणादिषु "शंसिक्षदा-  
दिभ्यस्संज्ञायाञ्चानिटौ" "बहुलमन्यत्तापि" इति सूत्राभ्यां तृन्तृचौ विधाय 'नप्तृ, नेष्टृ, त्वष्टृ,  
होतृ, पोतृ, भ्रातृ, जामातृ, पितृ, दुहितृ' इतिसूत्रेण नप्त्रादयो निपातिताः । ततश्च संज्ञा-  
शब्दाः तृन्तृजन्ताः औणादिका इति स्थितिः । तत्र तृजन्तत्वादेव सिद्धे नप्त्रादिग्रहणं व्यर्थ-  
मित्यत आह । नप्त्रादिग्रहणमिति ॥ नियमशरीरमाह । उणादीति ॥ तेनेति ॥  
औणादिकेषु नप्त्रादिसप्तानामेव तृन्तृजन्तानां दीर्घ इति नियमेन तदितरेषां पितृभ्रात्रादीनां न दीर्घ  
इति भावः । नच प्रशास्तृशब्द औणादिको न भवतीति प्रमितव्यम् । तस्यापि संज्ञाशब्दस्य  
शंसिक्षदादिगणप्रविष्टत्वेन औणादिकत्वात् । अत्र मूले व्युत्पत्तिपक्षे इत्युक्त्या अव्युत्पत्तिपक्षे  
नप्त्रादिसप्तानां तृन्तृजन्तत्वाभावादप्राप्तां नप्त्रादिग्रहणमर्थवत् । तदितरेषां तृन्तृजन्तत्वाभावा-  
त्तु औणादिकानामव्युत्पत्तितया तृन्तृजन्तत्वाभावादेव न दीर्घ इति सूचितम् । नन्वेवं सति  
उद्गातृशब्दस्यापि संज्ञाशब्दस्य शंसिक्षदादित्वेन औणादिकत्वात् तस्य च नप्त्रादिसप्तत्वनन्तर्भा-  
वात् कथं दीर्घ इत्यत आह । उद्गातृशब्दस्येति ॥ 'प्लुत्तृचौ' इतिसूत्रस्याप्येव तु  
अप्तृ इत्येवास्तु, तृन्तृचोर्ग्रहणमस्त्विति प्रपञ्चितम् । नृतिरिति भाष्ये तु तृन्तृचौ 'ऋत्विधु

‘समर्थ—’ (सू ६४७) सूत्रे ‘उद्गातारः’ इति भाष्यप्रयोगात् । कोष्टा । कोष्टारौ । कोष्टारः । कोष्टारम् । कोष्टारौ । कोष्टून् ।

२७८ । विभाषा तृतीयादिष्वचि । (७-१-९७)

अजादिषु तृतीयादिषु कोष्ठुर्वा तृज्वत् । कोष्ट्रा । कोष्ट्रे ।

२७९ । ऋत उत् । (६-१-१११)

ऋदन्तान्ङसिङसोरिति परे उकार एकादेशः स्यात् । रपरत्वम् ।

‘चानुपसर्गस्य’ इति वक्तव्यम् । होता । पोता । अनुपसर्गस्य किम् । प्रशास्ता । प्रतिहर्ता । औणादिकतृजन्त एवायम् । नयतेस्तृन् वक्तव्यः पुक्च । नेष्टा । त्विषेर्देवतायां तृन् वक्तव्यः । अकारश्चोपधायाः । अनिट्त्वञ्च । त्वष्टा । ‘क्षतश्च तृन् वक्तव्यः’ । क्षता । इत्येवं होतृ, पोतृ, नेष्टृ, त्वष्टृ, क्षत्तृ शब्दाः तृन्नन्ता व्युत्पादिताः । तन्मते तु तेषां पञ्चानामिह ग्रहणं प्रपञ्चार्थम् । नप्तृशास्तृग्रहणमेव उक्तनियमार्थमित्यन्यत्र विस्तरः । कोष्टेति ॥ कोष्टन् स् इति स्थिते एकदेशविकृतस्यानन्यतया तृजन्तत्वादीर्घः । हल्ङ्यादिना सुलोपः । नलोपः । यद्यपि ‘सर्वनामस्थाने च’ इत्येवात्र दीर्घस्सिञ्च्यति । तथापि परत्वादपृत्नित्येव दीर्घो न्याय्यः । कोष्टाराविति ॥ कोष्टु औ इति स्थिते । तृज्वद्भावे ‘ऋतो ङि’ इति गुणे अकारे रपरत्वे एकदेशविकृतस्यानन्यतया तृजन्तत्वादीर्घे रूपम् । एवं कोष्टारः । कोष्टारम् । कोष्टारौ । हे कोष्टो । असंबुद्धावित्यनुवृत्तेर्न तृज्वद्भावः । शसि शंभुवद्रूपम् । कोष्टूनि ॥ ‘सर्वनामस्थाने’ इत्यनुवृत्तेः न तृज्वद्भावः । कोष्टु आ इति स्थिते । विभाषा तृतीयादिष्वचि ॥ तृज्वत्कोष्ठुरित्यनुवर्तते । अचीति तृतीयादिविभक्तिविशेषणम् । तदादिविधिः । तदाह । अजादिष्विति । कोष्ट्रेति ॥ तृज्वद्भावे कोष्टु आ इति स्थिते । ऋकारस्य यण् रेफः । एवं कोष्ट्रे इति । तृज्वद्भावाभावपक्षे कोष्टुना । कोष्टवे । शम्भुवत् । ‘ङसिङसोस्तृज्वत्त्वे कोष्टु अस् इति स्थिते । ऋत उत् ॥ ‘एङः पदान्तादति’ ‘ङसिङसोश्च’ इत्यतः अतीति ङसिङसोरिति चानुवर्तते । ङसिङसोरित्यवयवषष्ठी अतीत्यत्रान्वेति । अङ्गस्येत्यधिकृतम् ऋत इत्यनेन विशेष्यते । तदन्तविधिः । तदाह । ऋदन्तादित्यादिना ॥ रपरत्वमिति ॥ ऋकारस्य अकारस्य च स्थाने प्राप्नुवतः उकारस्य ऋकारस्थानिकत्वानपायादिति भावः । उदिति तपरकरणं द्विमात्रनिवृत्त्यर्थम् । ‘नच भाव्यमानोऽण् सवर्णान् गृह्णाति’ इत्येव तन्निवृत्तिस्सिञ्च्यतीति वाच्यम् । तस्यानित्यत्वादिह द्विमात्रप्राप्तौ तन्निवृत्त्यर्थत्वात् । तदनित्यत्वन्तु अनेनैव तपरकरणेन ज्ञाप्यते । ततश्च ‘यवलपरे यवला वा’ इति मकारस्य अनुनासिका एव भवन्तीति ‘च्छोः’ इति सूत्रे कैयटः । यत्तु तपरत्वं ‘ढ्रलोपः’ इति दीर्घनिवृत्त्यर्थमिति । तन्न । ‘उरण्परः’ इति सूत्रे ‘ऊ रपरः’ इति भाष्यप्रयोगविरोधात् । “सुपत्रवाहिता वाणा ज्वलिता इव पत्रगाः । नैर्ऋतोरस्य भाव्यन्त सवितू रश्मयो यथा ॥” इति रामायणप्रयोग-

२८० । रात्सस्य । (८-२-२४)

रेफात्संयोगान्तस्य सस्यैव लोपः, नान्यस्य, इति रेफस्य विसर्गः । कोष्टः ।

आमि परत्वात्तृज्वद्भावे प्राप्ते 'नुमचिरतृज्वद्भावेभ्यो नुट् पूर्वविप्रतिपेधेन' (वा ४३७४) । कोष्टूनाम् । कोष्टरि । कोष्ट्रोः । पक्षे ह्लादौ च अम्भुवत् ।

इत्युदन्ताः ।

## ॥ अथ ऊदन्तप्रकरणम् ॥

हृहः । हृहौ । हृहः । हृहम् । हृहौ । हृहन् इत्यादि । अतिचमूशब्दे तु

विरोधाच्चैत्यलम् । कोष्टर् स् इति स्थिते । रात्सस्य ॥ 'संयोगान्तस्य लोपः' इत्येव सिद्धे नियमार्थमिदमित्याह । सस्यैवेति ॥ तेन ऊर्क् इत्यादौ न संयोगान्तलोपः । रेफस्य विसर्गः इति ॥ 'खरवसानयोः' इति विसर्ग इत्यर्थः । परत्वादिति ॥ परत्वान्नुटं बाधित्वा तृज्वत्त्वे कृते ततो नुटि 'नामि' इति दीर्घे णत्वे कृते कोष्टूनामिति स्यादित्यर्थः । न च नुट् नित्य इति वाच्यम् । तृज्वत्त्वे कृते सन्निपातपरिभाषया नुटो दुर्लभत्वात् । नुमचिरेति ॥ अचिरेत्यनुकरणम् । अचिर इति विहितो रेफो विवक्षितः । प्रकृतिवदनुकरणं भवतीति त्वनित्यम् । ततश्च अचिरेत्यस्य समासप्रवेशेऽपि न लुक् । कोष्टूनामिति ॥ तृज्वत्त्वं बाधित्वा नुटि कृते 'नामि' इति दीर्घे रूपम् । कोष्टरीति ॥ तृज्वत्त्वे कोष्ट् इति स्थिते 'कृतो ङि' इति गुणे रपरत्वे रूपम् । कोष्टोरिति ॥ तृज्वत्त्वे ऋकारस्य यण् रेफः । पक्षे इति ॥ तृतीयादिष्वजादिषु तृज्वत्त्वाभावपक्षे इत्यर्थः । ननु 'तृज्वत्कोष्टः, स्त्रियाश्च, विभाषा तृतीयादिष्वचि' इति त्रिसूत्री व्यर्था । मृगालवाचिनोः कोष्ट्कोष्ट्शब्दयोस्त्वतन्त्रयोस्सत्त्वादिति चेत् । शृणु । सर्वनामस्थाने स्त्रियाश्च ऊदन्तस्यैव कोष्ट्शब्दस्य प्रयोगः । तृतीयादिष्वजादिषु तु उभयस्य, शसि ह्लादिषु, च ऊदन्तस्यैवेति नियमार्था त्रिसूत्रीति ॥

इति उदन्ताः ।

अथ ऊदन्ताः निरूप्यन्ते । हृहुरिति ॥ गन्धर्वविशेषनामि अय्युग्यं प्रातिपदिकमेतत् । हृहौ । हृहः, इत्यादि । 'दर्शानसि च' इति पूर्वसवर्णदीर्घनिषेधः । 'इको यणचि' इति यणि रूपम् । हे हृहः । हृहम् । हृहौ । हृहन् । हृहा । हृहे । हृहः । हृहोः । हृहाम् । हृहि । अतिचमूशब्दे त्विति ॥ चमूनातिक्रान्तः अतिचमूः । 'अत्या-

नदीकार्यं विशेषः । हे अतिचसु । अतिचस्वै । अतिचन्वाः । अतिचन्वाः ।  
अतिचमूनाम् । अतिचस्वाम् । खलपूः ।

२८१ । ओः सुपि । (६-४-८३)

धात्ववयवसंयोगपूर्वो न भवति य उवर्णस्तदन्तो यो धातुस्तदन्तस्या-  
नेकाचोऽङ्गस्य यण् स्यादजादौ सुपि । 'गतिकारकेतरपूर्वपदस्य' यण् नेप्यते'  
(वा ५०३४) । खलचौ । खलच्वः, इत्यादि । एवं सुल्वादयः । 'अनेकाचः'  
किम् । लृः । लुचौ । लुचः । 'धात्ववयव—' इति किम् । उल्लः । उल्लचौ ।  
उल्लच्वः । 'असंयोगपूर्वस्य' किम् । कटपूः । कटपुचौ । कटपुचः । 'गति—'  
इत्यादि किम् । परमलुचौ । 'सुपि' किम् । लुलुचतुः । स्वभूः । 'न भूसुधियोः'  
(सू २७३) स्वभुचौ । स्वभुचः । एवं स्वयम्भूः ।

२८२ । वर्षाम्बश्च । (६-४-८४)

दयः क्रान्ताद्यर्थे' इति समासः । त्रीप्रत्ययान्तत्वाभावात् 'गोत्रियोः' इति द्विचो न भवति ।  
नदीकार्यमिति ॥ 'प्रथमलिङ्गग्रहणञ्' इति वचनादिति भावः । खलपूरिति ॥ खलं  
पुनर्ताति किप् । खलपू औ, अम्, इति स्थिते । 'अचि शुधातु' इति उवडि  
प्राप्ते । ओः सुपि ॥ 'एरनेकाचः' इति सूत्रं एरिति वर्जमनुवर्तते । 'अचि शुधातु'  
इत्यतः अर्चात्यनुवृत्तम् । तेन सुपीति विशेष्यते । तदादिविधिः । 'इणो यण्' इत्यतः  
यणित्यनुवर्तते । तदाह । धात्ववयवेत्यादिना । गतिकारकेति ॥ इदमपि वार्तिकम् ।  
अत्र अनुवर्तते इति भावः । खलचौ, खलच्वः, इति ॥ कारकपूर्वकत्वादिह यणिति भावः ।  
हे खलपूः । खलच्वम् । खलचौ । खलच्वः । खलत्वा । खलच्वे । खलच्वः । खलच्वः । खल-  
च्वोः । खलच्वि । इह अजादौ 'एरनेकाचः' इति यणः असम्भवात् उवडि प्राप्ते अनेन सूत्रेण  
यणि द्वृवद्रूपम् । उवडोऽपवादः इति फलितम् । इयदुवडौ 'एरनेकाचः' इति 'ओः सुपि'  
इति यण् च सर्वत्र पूर्वल्पसवर्णदीर्घापवादाः । एवं सुल्वादयः इति ॥ सुष्टु लुनातीति  
मुलः । गतिपूर्वकत्वादिहापि यण् । आदिना केदारलरिलादिसङ्ग्रहः । कटपूरिति ॥ 'पु  
गता' 'क्विचि' इत्यादिना किप् । उकारस्य दीर्घश्च । परमलुवाचिति ॥ परमश्चासौ लृथेति  
विग्रहः । गतिकारकेतरपूर्वकत्वान्न यण् । लुलुचतुरिति ॥ अनुसि लृल्ल इत्यस्य अनेका-  
चत्वेऽपि सुप्परकत्वाभावात् यणिति भावः । स्वभूरिति ॥ स्वस्मात् भवतीति किप् । कार-  
कपूर्वकत्वाद्यणि प्राप्ते आह । न भूसुधियोरिति ॥ वर्षासु भवति वर्षाभूः । वर्षर्ताशुत्पन्न  
इत्यर्थः । वर्षाशब्दो नित्यब्रालिङ्गवदुवचनान्तः । 'अप्सुमनस्समासिकतावर्षाणां बहुत्वञ्च' इति  
'लिङ्गानुशासने' न्ययधिकारे मूलकृतोक्तेः । वर्षाभर्द्दुरे पुमान्' इति यादवः । 'न भूसुधियोः'  
इति निषेधे प्राप्ते । वर्षाम्बश्च ॥ 'ओः सुपि' इत्यनुवर्तते । 'अचि शुधातु' इत्यतः अर्चाति च

अस्योवर्णस्य यण् स्यादचि सुपि । वर्षाभ्वौ । वर्षाभ्वः । दृभतीति दृभूः । ‘अन्दृदृभूजम्बूकफेलृकर्कन्धूदिधिपूः’ (उ ९३) इत्युणादिसूत्रेण निपातितः । दृभ्वौ । दृभ्वः । दृभूम् । दृभ्वौ । दृभून् । शेषं हूह्वत् । ‘दृन्’ इति नान्ते हिंसार्थेऽव्यये भुवः क्तिप् । दृन्भूः । ‘दृन्करपुनःपूर्वस्य भुवो यण् वक्तव्यः’ (वा ४११८) दृन्भवम् । दृन्भवः इत्यादि । खलपूर्वन् । करभूः । करभवम्—करभवः । दीर्घपाठे तु ‘करः’ एव ‘कारः’ स्वार्थिकः प्रज्ञाद्यण् । कारभवम् । कारभवः । पुनर्भूयौगिकः पुंसि । पुनर्भवौ । इत्यादि । ‘दृभू—काराभू’ शब्दौ स्वयम्भूवत् । इत्युदन्ताः ।

‘इणो यण्’ ह्यतः यणिति चानुवर्तते । तदाह । अस्मेति ॥ वर्षाभूशब्दस्येत्यर्थः । दृभ-  
तीति ॥ ‘दृभी ग्रन्थे’ । तुदादिः । शविकरणस्य ‘सार्वधातुकमपित्’ इति डित्वात्र गुणः । नि-  
पातितः इति ॥ कृप्रत्ययो नुम् चेह निपात्यत इत्यर्थः । ‘नश्चापदान्तस्य’ इत्यनुस्वारः, ‘अनु-  
स्वारस्य ययि’ इति तस्य परसवर्णो मकारः । अत्र च ऊकारो न धात्ववयवः । अतः उवङ्,  
‘ओः सुपि’ इति यण्च न । किन्तु ‘इको यणचि’ इत्येव यण् । स च ‘अभि पूर्वः’ इत्यनेन बाध्यते,  
इत्याशयेन आह । दृभूमिति ॥ शसि ‘दीर्घाज्जासि च’ इति निषेधाप्रवृत्त्या पूर्वसवर्णदीर्घेण ‘इको  
यणाचि’ इति यण् बाध्यते इत्यभिप्रेत्य आह । दृभूनिति ॥ दृभ्वा । दृभ्वे । दृभ्वः । दृभ्वः ।  
दृभ्वोः । दृभवाम् । इह तु ‘दृन्कर’ इति यण् न भवति । भूशब्दस्यार्थवत् एव तत्र ग्रहणान् ।  
इह च भूशब्दस्य अनर्थकत्वात् । दृन्निति नान्तमव्ययं हिंसायां वर्तते । तस्मिन्नुपपदे भूधातोः  
क्विवित्यर्थः । दृन् हिंसां भवते प्राप्नोतीति विग्रहः । दृन्भूरिति ॥ तद्विशेषः । सर्पविशेष  
इत्यन्ये । स्वाभाविक एवात्र नकारः । तस्य पदान्तत्वात् ‘नश्चापदान्तस्य’ इति नानुस्वारः ।  
अत एव न परसवर्णः । ‘न भूमुधियोः’ इति निषेधे प्राप्ते । ‘दृन्करपुनःपूर्वस्य  
भुवो यण् वक्तव्यः’ । दृन्भवमिति ॥ यणा पूर्वरूपं बाध्यत इति भावः । दृन्भवः इति ॥  
शसि यणा पूर्वसवर्णदीर्घो बाध्यत इति भावः । करात् करे वा भवतीति करभूः । दृन्भूवदित्यभिप्रेत्य  
आह । करभवम् । करभवः, इति ॥ ‘दृन्कर’ इत्युदाहृतवार्तिके दीर्घमध्यकारशब्दपाठ इति मता-  
न्तरम् । तत्राह । दीर्घेति ॥ स्वार्थिकः इति ॥ स्वस्याः प्रकृतेरर्थस्त्वार्थः, तत्र भवः स्वार्थिकः ।  
अज्यात्मादित्वाद्वा । प्रज्ञाद्यणिति ॥ ‘प्रज्ञादिभ्योऽण्’ इति प्रज्ञादिभ्यस्त्वार्थे अण्विधाना-  
दिति भावः । दीर्घपाठे करपूर्वस्य उवङेव । दृस्वपाठे करपूर्वस्य यणेवेति विवेकः । पुनर्भवतीति  
पुनर्भूः । ननु “पुनर्भूदिधिपूहडा” इति कोशात् पुनर्भूशब्दस्य स्त्रीलिङ्गत्वान् स्त्रीलिङ्गाधिकार  
एव तन्निरूपणं युक्तमित्यत आह । पुनर्भूयौगिकः पुंसीति ॥ पुनः भवतीति क्रिया-  
निमित्तस्य पुनर्भूशब्दस्य पुल्लिङ्गत्वमप्यस्तीत्यर्थः । दृभू इति ॥ दृशो भवतीति दृभूः ।  
कारायां भवतीति काराभूः । कारा वन्धनालयः । स्वयम्भूवदिति ॥ तत्र ‘न भूमुधियोः’  
इति यणः प्रतिषेधात् प्रतिप्रसवाभावाच्चेति भावः ।

इत्युदन्ताः ।

## ॥ अथ ऋदन्तप्रकरणम् ॥

धाता । हे धातः । धातारौ । धातारः । ‘ऋवर्णान्नस्य णत्वं वाच्यम्’  
(वा ४९६९) । धातृणामित्यादि । एवं नप्तादयः । उद्गातारौ । पिता ।  
व्युत्पत्तिपक्षे नप्त्रादिग्रहणस्य नियमार्थत्वान्न दीर्घः । पितरौ । पितरः ।  
पितरम् । पितरौ । शेषं धातृवत् । एवं जामातृभ्रात्रादयः । ना । नरौ । नरः ।  
हे नः ।

अथ ऋदन्ताः निरूप्यन्ते । धातेति ॥ ‘डु धाच् धारणपोषणयोः’ । तत्र तृन्  
तृज्वा स्याताम् । कोष्ठशब्दवदनङ्दीर्घसुलोपनलोपाः । हे धातरिति ॥ ‘ऋदुशनस्’ इत्य-  
त्रासम्बुद्धावित्यनुवृत्तेर्नानङ् । ‘ऋतो ङि’ इति गुणः अकारः, रपरत्वं, हल्ङ्यादिलोपः, विसर्गः ।  
‘अप्तृन्’ इति दीर्घस्तु न । असम्बुद्धावित्यनुवृत्तेः । धाताराविति ॥ द्विसर्वनामस्थानयोः  
‘ऋतो ङि’ इति गुणः अकारः, रपरत्वम्, ‘अप्तृन्’ इति दीर्घश्च । धातारः । धातारम् । धातारौ ।  
शसि पूर्वसवर्णदीर्घः ऋकारः, नत्वम् । धातृन् । टा यण् । धात्वा । डे यण् । धात्रे । ङिङिसोः  
‘ऋत उत्’, रपरत्वम्, सलोपः, विसर्गः । धातुः । धातुः । धात्रोः । धात्रोः । आमि  
‘द्वस्वनद्यापः’ इति कुम् । ‘नामि’ इति दीर्घः । नकारस्य रेफपकाराभ्यां परत्वाभावादप्राप्ते णत्वे ।  
**ऋवर्णान्नस्य णत्वं वाच्यम्** ॥ ऋवर्णात् परस्येत्यर्थः । इदन्तु वार्तिकं णत्वविधायकसूत्राणां  
सर्वेषां शेषभूतम् । डौ ‘ऋतो ङि’ इति गुणः अकारः, रपरत्वम् । धातरि । धातृषु । नच  
धातृशब्दस्य हिरण्यगर्भसंज्ञाशब्दत्वात् औणादिकशंसिक्षदादितृन्तृजन्तत्वादिह कथम् ‘अप्तृन्’  
इति दीर्घः । औणादिकतृन्तृजन्तेषु नप्तादिसप्तानामेव दीर्घ इति नियमादिति वाच्यम् । धाञ्धातोः  
शंसिक्षदादित्वकल्पनायां प्रमाणाभावेन धातृशब्दस्य औणादिकत्वाभावादिति भावः । **एवं  
नप्तादयः, इति** ॥ नप्त्, नेष्ट्, त्वष्ट्, क्षत्, होत्, पोत्, प्रशास्त्, शब्दाः धातृशब्दवदित्यर्थः ।  
उद्गातृशब्दस्य औणादिकतृन्तृजन्तस्य नप्त्रादिष्वनन्तर्भावेऽपि समर्थसूत्रे उद्गातार इति  
भाष्यप्रयोगादेव दीर्घ इत्युक्तं प्राक् । तदेतत् स्मारयति । **उद्गाताराविति ॥ पितेति ॥**  
धातृवदञ्जादि । सर्वनामस्थाने तु ‘ऋतो ङि’ इति गुणः अकारः, रपरत्वम् । ‘अप्तृन्’ इति  
दीर्घस्तु नेत्याह । **व्युत्पत्तीति ॥** पातीति पिता । तृच्प्रत्ययः, इट्, आकारलोपश्चेति  
व्युत्पत्तिर्वोङ्या । अव्युत्पत्तिपक्षे तु अप्तृन्तृजादिष्वनन्तर्भावात् दीर्घशङ्कैव नास्तीति भावः ।  
पितरौ-पितरः । पितरम्-पितरौ-पितृन्, इत्यादि धातृवत् । **एवं जामातृभ्रात्रादयः  
इति ॥** उणादिषु ‘नप्त्, नेष्ट्, त्वष्ट्, होत्, पोत्, भ्रात्, जामात्, मात्, पितृ, दुहितृ’  
इतिसूत्रे पितृजामातृभ्रातृशब्दाः व्युत्पादिताः । तत्र पितृशब्दस्य व्युत्पत्तिरुक्ता । भ्राजेस्तृनि, तृचि,  
वा जलोपः । भ्राता । जायां मातीति जामाता । तृच्प्रत्ययः तृज्वा यालोपश्च । अनयोरप्यौणा-  
दिकयोर्नप्तादिष्वनन्तर्भावात् न दीर्घ इत्यर्थः । आदिना मन्तृ, हन्तृ इत्यनयोः ग्रहणम् ।

२८३ । नृ च । (६-४-६)

‘नृ’ इत्येतस्य नामि वा दीर्घः स्यात् । नृणाम्-नृणाम् ।

इत्युदन्ताः ।

॥ अथ ऋदन्तप्रकरणम् ॥

‘कृ’ ‘तृ’ अन्तयोरनुकरणे ‘प्रकृतिवदनुकरणम्—’ (प ३७) इति

तयोऽरणादिषु ‘तृन्तृचौ शंसिद्धदादिभ्यः’ इति प्रकरणे बहुलमन्यत्रापि इत्यत्र उदाहृतत्वात् ।  
नेति ॥ नृशब्दो मनुष्यवाची । तस्मात् नृः । ‘ऋदुद्यन्म्’ इत्यनङ् । ‘अप्पुन्’ इति सूत्रे  
अनन्तर्भावात् ‘सर्वनामस्थाने च’ इति नान्तरत्वप्रयुक्तो दीर्घः । ह्रस्वादिलोपः । नलोपः । ना  
इति रूपम् । नरौ । नरः, इति ॥ ‘ऋतो ङि’ इति गुणो रपरः । अपृचाद्यनन्तर्भावान् नान्तत्वा-  
भावाच्च न दीर्घः । हे नः इति ॥ ‘ऋतो ङि’ इति गुणो रपरः । ह्रस्वादिलोपो विसर्गश्च ।  
नरम्-नरौ । शसि पूर्वसवर्णदीर्घो ऋकारः, नत्वम्, नृन् । टादावचि याणि रंफः । त्रा ।  
त्रे । ङसिङ्सोः, ऋत उत्, रपरः, सलोपः, विसर्गश्च । नुः । नुः । त्रोः । आमि नुद् ।  
‘नामि’ इति नित्यं दीर्घे प्राप्ते । नृ च ॥ नृ इति छमपठ्यकम् । ‘नामि’ इति सूत्रमनुवर्तते ।  
‘ह्रलोपे’ इत्यतो दीर्घ इत्यनुवर्तते । ‘छन्दन्मुमयथा’ इत्यतः उभयथैत्यनुवर्तते । तदाह ।  
नृ इत्येतस्येत्यादिना ॥ नृणाम् । नृणाम्, इति ॥ ‘ऋवर्णात्रस्य’ इति णत्वम् । ङो ‘ऋतो  
ङि’ इति गुणः रपरत्वम् । नरि । त्रोः । नृषु ॥

इत्युदन्ताः ।

अथ ऋदन्ताः निरूप्यन्ते । कृ इत्यादिना ॥ कृ, तृ इत्यन्तयोरनुकरणे ङश्च रप-  
रत्वे इत्यन्वयः । ‘कृ विशेपे ।’ ‘तृ मवनतरणयोः’ । कृ, तृ इत्याभ्यां शब्दाभ्यां अनुकरणे क्रिय-  
माणे अनुकरणभूताभ्यां ताभ्यां धातुपाठपठितौ कृ, तृ, इत्येतौ विवक्षितौ । अत एवानुकरणस्य  
अनुकार्यमर्थः । अनुकार्येन अनुकरणात् भिन्नमिति ‘सर्वा ङः’ इति सूत्रभाष्ये स्थितम् । आनुपूर्वा-  
व्यत्ययेऽपि वाचकसादृश्यात् अर्थोपस्थापकत्वमिति कैयटे, ‘प्रागर्थाव्यतोऽण्’ इत्यत्र भाष्ये च  
स्पष्टमेतत् । ततश्च अनुकार्याभ्यां कृ, तृ इत्याभ्यां अनुकरणभूतयोः कृ, तृ इत्यन्तयोरर्थवत्त्वेन  
प्रातिपदिकत्वात् सुबुत्पत्तिः । ननु अनुकरणभूतयोरन्तयोरनुकार्यसादृश्यरूपवानकत्वान् क्रिया-  
वाचकत्वाभावेन धातुत्वाभावात् ‘ऋत ददातोः’ इति कथमिति चेत् । न न ‘प्रकृतिवदनुकरण-  
म्’ इति वचनात् अनुकरणभूतयोः धातुत्वमिति वाच्यम् । एव सति अधातुरिति धातुपदुदाहारात्  
प्रातिपदिकत्वात् सुबुत्पत्तिरित्यत आह । प्रकृतिवदनुकरणमिति वैकल्पिकातिदेशादिनि ॥  
‘यत्तदेतेभ्यः परिभाषे वतुप्’ इत्यत्र लदाद्यन्तनिर्देशात् ‘त्यदादीनि सर्वानिन्वयम्’ इत्येकदेशात्कण्ठात्



वैकल्पिकातिदेशादित्वे रपरत्वे, कीः । किरौ । किरः । तीः । तिरौ । तिरः,  
इत्यादि गीर्वत् । इत्त्वाभावपक्षे तु 'ऋदुशनस्—' (सू. २७६) इति  
'ऋतो ङि—' (सू. २७५) इति च तपरकरणादनङ्गुणौ न । कृः । कौ । कः ।  
कृम् । कौ । कृन् । का । के इत्यादि ।

इत्युदन्ताः ।

## ॥ अथ लृदन्तप्रकरणम् ॥

'गम्' 'शक्' अनयोरनुकरणे अनङ् । गमा । शका । गुणविषये  
तु लपरत्वम् । गमलौ । गमलः । गमलम् । गमलौ । गमृन् । गम्ला । गम्ले ।

'प्रो यङि, झियो दीर्घात्' इत्याद्यां धात्वनुकरणे विभक्तिनिर्देशाच्च, प्रकृतिवदनुकरणमिति पाक्षि-  
कम् । तत्तथायातिदेशमात्रमादाय धातुत्वात् 'ऋत इदातोः' इतीत्वम् । अतिदेशाभावमादाय धातु-  
त्वाभावात् प्रातिपदिकत्वात् सुबुत्पत्तिश्च न विरुध्यत इति भावः । कीरिति ॥ कृधातुरित्यर्थः ।  
किरात्रिति ॥ अपदान्तत्वात् 'त्रोः' इति न दीर्घः । तीरिति ॥ तृधातुरित्यर्थः ।  
गीर्वदिति ॥ गीर्घण्वदृषाणोत्थः । किरम्-किरौ-किरः । किरा-कीर्म्याम्-कीर्मिः ।  
किरे । किरः । किरोः । क्रीर्तु । आसादां 'स्वादिष्वसर्वनामस्थाने' इति षत्वान् दीर्घः ।  
इत्त्वाभावेति ॥ प्रकृतिवदनुकरणमित्यस्यानित्यत्वात् अनुकरणस्य धातुत्वाभावात् 'ऋत इदातोः'  
इति इत्त्वाभावे सत्तात्पर्यः । अनङ्गुणौ नेति ॥ 'ऋत उन्' इत्युत्त्वमपि तपरकरणाच्चेति द्रष्ट-  
व्यम् । अन एव 'प्रो यङि' इत्यादिनिर्देशास्तदङ्गच्छन्ते । कूरिति ॥ कृधातुरित्यर्थः । कौ ।  
कः, इत्याद्या यन् । इत्यादीति ॥ कः । कौ । क्रोः । काम् । क्रि ।

इत्युदन्ताः ।

अथ लृदन्ताः निरुच्यन्ते । गम्' शक्' इति ॥ 'गम्' गती' 'शक्' शक्ती' अनन्ता  
धात् । अनङिति ॥ 'ऋदुशनस्' इत्यनेनेति शेषः । ऋदुवर्णयोस्त्रावर्ज्यादिति भावः । गुणविष-  
ये त्विति ॥ ङी सर्वनामस्थाने च 'ऋतो ङि' इति गुणः अकारः, लपर इत्यर्थः । 'ऋणपरः'  
इत्यत्र रप्रत्याहारग्रहणादिति भावः । गमृनिति ॥ लृवर्णस्य दीर्घाभावात् ऋवर्ण एव ।

ङसिङ्सोस्तु 'ऋत उत्' (सू २७९) इत्युत्त्वे लपरत्वे 'संयोगान्तस्य लोपः' (सू ५४) । गमुल् । शकुल्, इत्यादि ।

इति लुदन्ताः ।

## ॥ अथ एदन्तप्रकरणम् ॥

इना सह वर्तते इति सेः । सयौ । सयः । स्मृतेः । स्मृतयौ । स्मृतयः ।

इत्येदन्ताः ।

पूर्वसवर्णदीर्घे नत्वमिति भावः । ङसिङ्सोस्त्विति ॥ गम्ल् अस् इति स्थिते 'ऋत उत्' लपरः । गमुल् इति स्थिते 'संयोगान्तस्य लोपः' गमुल् इति रूपम् । इत्यादीति ॥ गम्ल्भ्याम् । गम्ल्भिः । गम्ल्भ्यः । गम्ल्भ्यः । आमि तु गमृणाम् । गमलि । गम्लोः । गम्ल्षु । वस्तुतस्तु 'उरण्परः' इत्यत्र अजिति वक्तव्ये अण्ग्रहणसामर्थ्यात् अण् पूर्वैर्गैवेत्युक्तं भाष्ये । यदि लकारस्य यण् लकारः स्यात्, तर्हि लपरत्वार्थे परेणाण्ग्रहण-स्यावश्यकत्वात् तदसंगतिस्स्पष्टैव । तस्मादेवजातीयकानां प्रयोगो न भाष्यसम्मत इत्याहुः ॥

इति लुदन्ताः ।

अथ एदन्ताः निरूप्यन्ते । इनेति ॥ अः विष्णुः तस्यापत्यम् इः । 'अत इन्' । 'यस्येति च' इत्यकारलोपः । इना सहेत्यर्थे 'तेन सहेति तुल्ययोगे' इति बहुव्रीहिः । 'वोपसर्जनस्य' इति सत्त्वम् । 'आद्गुणः' से इति रूपम् । ततस्सुः, स्त्वविसर्गौ । सेः । एवं स्मृतेः । स्मृतः इः येनेति विग्रहे 'अनेकमन्यपदार्थे' इति बहुव्रीहिः । नच एकादेशस्य पूर्वान्तत्वात् से इत्यस्य अव्ययत्वात् 'अव्ययादाप्सुपः' इति लुक् शङ्क्यः । अव्ययमिति महासंज्ञया लिङ्गाद्यनन्वितार्थस्यैव अव्ययत्वात् । अजादौ अयादेशं मत्वा आह । सयौ । सयः, इति ॥ 'एङ् ह्रस्वात्' इति सम्बुद्धिलोपः । हे से । नन्वेवं सति हे हरे इत्यत्र सम्बुद्धिलोपो न स्यात् । सम्बुद्धिं परनिमित्तमाश्रित्य प्रवृत्तस्य गुणस्य सम्बुद्धिविघातकं मुलोपं प्रति सन्निपातपरिभाषया निमित्तत्वायोगात् । नचैवसत्येङ्ग्रहणवैयर्थ्यं शङ्क्यम् । हे से, इत्यत्र चरितार्थत्वादिति चेत् । शृणु । हे हरे, इत्यत्र सम्बुद्धिलोपस्य स्त्रोपजाव्यगुणविघातकत्वमेव नास्ति । सत्यपि तल्लोपे प्रत्ययलक्षणमाश्रित्य गुणस्य निर्वाधत्वात् । केचिन् गुणान् सम्बुद्धेः, इत्यनुक्ता 'एङ् ह्रस्वात्' इत्युक्तेः सन्निपातपरिभाषां बाधित्वापि सम्बुद्धिलोपः प्रवर्तत इत्याहुः । नच जसि सयः इति कथम् । अन्तर्वर्तिविभक्त्या से इत्यस्य पदत्वेनायादेशं बाधित्वा 'एङः पदान्तान्' इति पूर्वरूपापत्तेरिति वाच्यम् 'उत्तरपदत्वे चापदादिविधौ' इति प्रति-पेधात् । उत्तरपदस्य तद्वदितस्य वा पदत्वे कर्तव्ये अन्तर्वर्तिविभक्तेः प्रत्ययलक्षणं नास्तीति हि तदर्थः । सेनासेवकादिशब्दगतस्य से इत्यस्य अनुकरणं वा अस्तु । तत्र जसि अया-देशस्य निर्वाधत्वात् ॥

इत्येदन्ताः ।

## ॥ अथ ओदन्तप्रकरणम् ॥

२८४ । गोतो णित् । (७-१-९०)

गोशब्दात्परं सर्वनामस्थानं णिट्त्वस्यात् । गौः । गावौ । गावः ।

२८५ । औतोऽम्शसोः । (६-१-९३)

‘आ ओतः’ इति च्छेदः । ओकारादम्शसोरचि परे आकार एकादेशः

ख्यात् । शसा साहचर्यात्सुबेव अम् गृह्यते । नेह । अचिनवम् । असुनवम् । गाम् । गावौ । गाः । गवा । गवे । गोः, इत्यादि । ‘औतो णिट्त्वमिति वाच्यम्’ (वा

अथ ओदन्ताः निरूप्यन्ते । गो स् इति स्थिते । गोतो णित् ॥ गोत इति तपरकरणम् । ‘इतोऽत् सर्वनामस्थाने’ इत्यतस्सर्वनामस्थाने इत्यनुवृत्तं प्रथमया विपरिणम्यते । तदाह । गोशब्दादित्यादिना ॥ णिट्त्वस्यादिति ॥ णिति परे यत् कार्यं तत्कार्यकारीत्यर्थः । गौरिति ॥ णिट्त्वचे ‘अचो ङिति’ इति वृद्धिः, औकारः । रुत्वविसर्गाविति भावः । गावौ । गावः, इति ॥ णिट्त्वचे वृद्धिः आवादेशश्चेति भावः । हे गौः । वृद्धौ एङः परत्वाभावात् न सम्बुद्धिलोपः । अमि गो अम् इति स्थिते णिट्त्वत्वात् वृद्धौ प्राप्तायाम् । औतोऽम्शसोः ॥ छेदः इति ॥ आ ओत इति च्छेदः, व्याख्यानादिति भावः । ओत इति तपरकरणम् । ओकारादित्यर्थः । अम् च शम् च अम्शसौ, तयोरिति विग्रहः । अवयवषष्ठ्यन्तमेतत् । ‘इको यणचि’ इत्यतः अचोऽन्यनुवर्तते । ‘एकः पूर्वपरयोः’ इत्यधिकृतम् । तदाह । ओकारादित्यादिना ॥ शस् इह सुबेव गृह्यते । ननु ‘बह्वल्पा-र्यात्’ इति तद्धितः शस् । अचोऽन्यनुवृत्तेः । तद्धितस्य च शसः अजादित्वासम्भवात् । ‘लश-कृतद्धिते’ इत्यत्र तद्धितपर्युदासात् । ननु ‘चिञ् चयने’ लङ्, अडागमः, उत्तमपुरुषो मिप् । ‘तस्थस्थमिषाम्’ इति तस्य अमादेशः । झुविकरणः । ‘सार्वधातुकार्धधातुकयोः’ इति गुणः, ओकारः । अचिनो अम् इति स्थिते अवादेशे अचिनवमिति रूपम् । तत्र अचिनो अम् इति स्थिते । अवादेशं वाधित्वा ‘औतोऽम्शसोः’ इत्यात्वे ‘अचिनाम्’ इति स्यादित्यत आह । शसेति ॥ गामिति ॥ परापि ‘अचो ङिति’ इति वृद्धिरिह न भवति । आत्वस्य निरवकाशतया तदपवादात्वादिति भाष्यम् । नहि वृद्धिविषयादन्यत्र आत्वस्य प्रवृत्तिरस्तीति तदाशयः । नच योशब्दादमि आत्वं सावकाशम् । ‘गोतो णित्’ इति णित्वस्य तत्राभावे वृद्धे-रप्रसक्तेरिति वाच्यम् । अस्मादेव भाष्यात् ‘औतो णित्’ इति णित्वस्य वक्ष्यमाणत्वेन तस्यापि वृद्धि-विषयत्वादिति भावः । गाः इति ॥ असर्वनामस्थानत्वान्न णिट्त्वम् । नापि वृद्धिः । ‘औतोऽ-

१. इदं च (३६१९) वार्तिकव्याख्यायाम् ‘औतो णित्’ इतिसूत्रं पठितव्यम् इति कैयटेन सूत्रप्रतिनिधित्वेनोक्तम् ‘अनवकाशमात्वं वृद्धिं वाधिष्यते’ इति भाष्ये ध्वनितम् ।

५०३५) । विहितविशेषणं च । तेन । सुद्यौः । सुद्यावौ । सुद्यावः । सुद्या-  
मित्यादि । ‘ओकारान्ताद्विहितं सर्वनामस्थानम्’ इति व्याख्यानात्रेह । हे  
भानो । हे भानवः । उः शम्भुः स्मृतो येन सः स्मृतौः । स्मृतावौ । स्मृतावः ।  
स्मृताम् । स्मृतावौ । स्मृताः इत्यादि ।

इत्येदन्ताः ।

मशसोः’ इत्यात्वमिति भावः । टादावचि अवादेशं नत्वा आह । गवा । गवे, इति ॥ गोगि-  
ति ॥ ‘इसिडसोश्च’ इति पूर्वरूपमिति भावः । इत्यादीति ॥ गवोः । गवाम् । गवि,  
इत्यादिशब्दार्थः । गोशब्दः ओकारान्तर्वालिङ्गः । “सुरलोको द्योदिवौ द्वे द्वियाम्” इत्यमरः ।  
सु गोभना द्यौः यस्येति बहुव्रीहौ पुल्लिङ्गः । सुद्यौः इत्यादिसर्वनामस्थाने ‘गोतो णिन्’  
इत्यप्राप्ते । ओतो णिदिति वाच्यम् ॥ गोत इति गकारमपनीय ‘ओतो णिन्’ इति  
वाच्यमित्यर्थः । तत्र प्रमाणमनुपदमेवाक्तम् । नन्विदं वार्तिकम् । तत्र ओत इति तपरकर-  
णम् । ओकारात् सर्वनामस्थानं णिदिति लभ्यते । विहितेति ॥ ओकाराद्विहितं सर्वनाम-  
स्थानमित्येवमोत इत्येतद्विहितविशेषणमाश्रयणीयमित्यर्थः । तेनेति ॥ गोतः इति गकारमप-  
नीय ओत इतिवचनेनेत्यर्थः । सुद्यामित्यादीति ॥ गोशब्दवद्राणीनि भावः । हे भानो  
इति ॥ ओकारात् परं सर्वनामस्थानं णिदिति व्याख्याने तु भानुशब्दात् सम्बुद्धौ ‘द्वस्त्वस्य  
गुणः’ इति गुणे ओकारे सति सोः ओकारात् परत्वात् णिद्वत्त्वे वृद्धौ ओकारे एङ् परत्वा-  
भावात् सुलोपाभावे सत्वविसर्गयोः हे भानोः इति स्यात् । अतो विहितविशेषणमित्यर्थः । ननु  
‘एङ्द्वस्वात् सम्बुद्धेः’ इत्यत्र एङ्ग्रहणसामर्थ्यादेव हे भानो, इत्यत्र णित्वं तन्प्रयुक्तवृद्धिश्च न  
भवति । अन्यथा ‘एङ्ग्रस्वात्’ इत्येव व्रज्यात् । अतो विहितविशेषणमित्यर्थस्यास्वारस्यादित्यत  
आह । हे भानवः इति ॥ तत्र ‘जसि च’ इति गुणे भानो अस् इति स्थिते ओतः परत्वा-  
णिद्वत्त्वे वृद्धौ आवादेशे भानावः इति स्यात् । अतो विहितविशेषणमिति भावः । वस्तुतस्तु  
लक्षणप्रतिपदोक्तपरिभाषया हे भानो, हे भानवः, इत्यत्र णिद्वत्त्वाभावोपपत्तेः विहितविशेषणत्वा-  
श्रयणं व्यर्थमेव । उः शम्भुरिति ॥ उः इत्यस्य विवरणं वान्भुरिति । उः स्मृतो येनेति  
विग्रहे बहुव्रीहिः । ‘निष्ठा’ इति स्मृतशब्दस्य पूर्वनिपातः । आहुणः । स्मृतो इति वयम् । ततस्तु-  
वुत्पत्तौ गोशब्दवद्राणि । वस्तुतस्तु ‘गोतो णिन्’ इति सूत्रेणैव तथा ‘द्यौश्च इद्विचक्षन्त्या’  
इत्येव गार्तिकं भाष्ये दृश्यते । ‘ओतोऽन्तातोः’ इत्यत्र ओतो णिदिति तु न दृश्यते । अतोऽन्य-  
दोकारान्तं प्रातिपदिकं नास्तीत्याहुः ॥

इत्येदन्ताः ।

## ॥ अथ ऐदन्तप्रकरणम् ॥

२८६ । रायो हलि । (७-२-८५)

रैशब्दस्य आकारोऽन्तादेशः स्याद्बलि विभक्तौ । राः । अच्यायादेशः ।  
 रायौ । रायः । रायम् । रायौ । रायः । राया । राभ्यामित्यादि ।

इत्यैदन्ताः ।

## ॥ अथ औदन्तप्रकरणम् ॥

ग्लौः । ग्लावौ । ग्लावः । ग्लावम् । ग्लावौ । ग्लावः, इत्यादि ।  
 ‘औतोऽम्शसोः’ (सू २८५) इतीह न प्रवर्तते । ‘ऐऔच्’ (प सू ४) इति  
 सूत्रेण ओदौतोः सावर्ण्याभावज्ञापनात् ।

इत्यौदन्ताः ।

## इत्यजन्तपुल्लिङ्गप्रकरणम् ।

अथैदन्ताः निरूप्यन्ते ॥ रैशब्दो धनवाची । “अर्थरैविभवा अपि ” इत्यमरः ।  
 तस्य हलादिविभक्तिषु विशेषं दर्शयति । रायो हलि ॥ राय इति रैशब्दस्य षष्ठ्यन्तम् ।  
 ‘अष्टन आ विभक्तौ’ इत्यतः आ इति विभक्ताविति चानुवर्तते । हलीत्यनेन विभक्ताविति  
 विशेष्यते । तदादिविधिः । तदाह । रैशब्दस्येत्यादिना ॥ हत्प्रहणादचि आत्वं न,  
 किन्तु आयादेश एवेत्यत आह । अचीति ॥ राः । आत्वे रुत्वविसर्गौ । अचि आयादेश-  
 मुदाहरति । रायौ । रायः, इति ॥ इत्यादीति ॥ राभिः । राये । राभ्याम् । राभ्यः ।  
 रायः । राभ्याम् । राभ्यः । रायः । रायोः । रायाम् । रायि । रायोः । रासु । रैशब्दश्छान्दस  
 इति भाष्यम् । क्यजन्त एव छान्दस इति पक्षान्तरम् ॥

इत्यैदन्ताः ।

अथ औदन्ताः निरूप्यन्ते ॥ ग्लौशब्दश्चन्द्रवाची । “ग्लौर्मृगाङ्कः कलानिधिः”  
 इत्यमरः । तस्य हलादौ न कश्चिद्विकारः । अचि तु आवादेश इति मत्वा आह । ग्लौः ।  
 ग्लावौ । ग्लावः, इति ॥ ग्लावम्-ग्लावौ-ग्लावः । ग्लावा-ग्लौभ्याम्-ग्लौभिः ।  
 ग्लावे-ग्लौभ्याम्-ग्लौभ्यः । ग्लावः-ग्लौभ्याम्-ग्लौभ्यः । ग्लावः-ग्लावोः-ग्लावाम् ।  
 ग्लावि । ग्लावोः । ग्लौषु । ननु ‘औतोऽम्शसोः’ इत्यत्र ओत्प्रहणेन सावर्ण्यादौकारस्यापि  
 ग्रहणात् अंशसोग्लौशब्दस्य आत्वं कुतो न स्यादित्यत आह । औतोऽम्शसोरितीह न प्रव-  
 र्तते इति ॥ ऐऔजित्यादिग्रन्थस्तु संज्ञाप्रकरणे व्याख्यातः । एवं जनानवतीति जनौः ।  
 किप् । ज्वरत्वरित्यूठ् । एत्येधतीति वृद्धिः । जनावौ । जनावः इत्यादि ॥

इत्यौदन्ताः ।

इति श्रीवासुदेवदीक्षितविदुषा विरचितायां सिद्धान्तकौमुदीव्याख्यायां  
 बालमनोरमायां अजन्तपुल्लिङ्गनिरूपणं समाप्तम् ।

। श्रीरस्तु ।

## ॥ अथ अजन्तस्त्रीलिङ्गे आदन्तप्रकरणम् ॥

रमा ।

२८७ । औङ् आपः । (७-१-१८)

आवन्तादङ्गात्परस्यौङः शी स्यात् । औङ् इत्यौकारविभक्तेः संज्ञा ।

रमे । रमाः ।

२८८ । सम्बुद्धौ च । (७-३-१०६)

आप एकारः स्यात्सम्बुद्धौ । ‘एङ्ह्रस्वात्—’ (सू १९३) इति सम्बुद्धिलोपः । हे रमे । हे रमे । हे रमाः । रमाम् । रमे । रमाः । स्त्रीत्वान्न-  
त्वाभावः ।

अथ अजन्तस्त्रीलिङ्गाः निरूप्यन्ते । रमेति ॥ रमते इति रमा । ‘रमु क्रीडायाम्’  
पचाद्यचि ‘अजाद्यतष्टाप्’ । प्रत्ययान्तत्वादप्रातिपदिकत्वेऽपि ‘इथाप् प्रातिपदिकात्’ इति इथापोः  
पृथग्ग्रहणात्, लिङ्गविशिष्टपरिभाषया वा स्वादयः । ‘हल्ङ्थाप्’ इति सुलोपः । अथ रमा  
औ इति स्थिते । औङ् आपः ॥ आप इति पञ्चर्मा । प्रत्ययग्रहणपरिभाषया आवन्तं  
विवक्षितम् । अङ्गस्येत्यधिकृतं पञ्चम्या विपरिणम्यते । औङः इति षष्ठी । ‘जसदशी’  
इत्यतदशीत्यनुवर्तते । तदाह । आवन्तादित्यादिना ॥ औङ्शब्दस्याप्रसिद्धार्थत्वादाह ।  
औङ्गितीति ॥ संज्ञेति ॥ प्राचां शास्त्रे स्थितेति शेषः । रमे इति ॥ रमा औ इति स्थिते  
शीभावे तस्य स्थानिवत्त्वेन प्रत्ययत्वात् ‘लशक्तद्धिते’ इति शस्येत्यंज्ञायां लोपे ‘आट्टणः’  
इति एकारः । ‘यस्येति च’ इति लोपस्तु न । अभत्वात् । जसि सवर्णदीर्घम्मत्वा आह ।  
रमाः इति ॥ पूर्वसवर्णदीर्घस्तु न भवति । ‘दीर्घाज्जसि च’ इति निषेधान् । हे रमा न् इति  
स्थिते । सम्बुद्धौ च ॥ ‘बहुवचने इत्येत्’ इत्यतः एदिति ‘आङि चापः’ इत्यनः आप  
इति चानुवर्तते । तदाह । आपः इत्यादिना ॥ आवन्तस्येत्यर्थः । ‘अलोऽन्त्यस्य’ ।  
हे रमे स् इति स्थिते प्रक्रियां दर्शयति । एङ् ह्रस्वादिति ॥ हल्ङ्थादिलोपस्तु न ।  
परत्वात् प्रातिपदोक्तत्वाच्च एत्वे कृते हल्ङ्थादिलोपस्याप्राप्ता ‘एङ् ह्रस्वात्’ इति लोपस्यैव  
हि परत्वेन न्याय्यत्वादिति भावः । रमामिति ॥ ‘अमि पूर्वः’ इति पूर्वस्यम् । औङ्दशी-  
भावे आट्टणं मत्वा आह । रमे इति ॥ स्त्रीत्वादिति ॥ शसि रमा अस् इति स्थिते

२८९ । आङि चापः । (७-३-१०५)

आङि ओसि च परे आवन्तस्याङ्गस्यैकारः स्यात् । रमया । रमाभ्याम् ।

रमाभिः ।

२९० । याडापः । (७-३-११३)

आपः परस्य ङित्वचनस्य याडागमः स्यात् । 'वृद्धिरेचि' (सू. ७२) ।

रमायै । सवर्णदीर्घः । रमायाः । रमायाः । रमयोः । रमाणाम् । रमायाम् ।

रमयोः । रमासु । एवं दुर्गादयः ।

२९१ । सर्वनाम्नः स्याद्ध्रस्वश्च । (७-३-११४)

आवन्तात्सर्वनाम्नः परस्य ङितः स्याद् स्यादापश्च ह्रस्वः । याटोऽप-  
वादः । सर्वस्यै । सर्वस्याः । सर्वस्याः । एकादेशस्य पूर्वान्तत्वेन ग्रहणात्

पूर्वसवर्णदीर्घे सति कृतपूर्वसवर्णदीर्घान् परत्वेऽपि 'तस्माच्छसः' इति नत्वं स्त्रीलिङ्गत्वान्न  
भवतीत्यर्थः । रमा आ इति स्थिते । आङि चापः ॥ 'ओसि च' इत्यनुवर्तते । आप  
इति षष्ठा । अङ्गस्येलाधिकृतम् । तदन्तविधिः । 'बहुवचने ङित्वेत्' इत्यतः णदित्यनुवर्तते ।  
तदाह । आङि ओसि चेत्यादिना ॥ आङिति दासङ्गा प्राचामित्युक्तम् । अलोऽन्त्यस्य  
एत्वे अयादेश इत्याह । रमयेति । रमाभिरिति ॥ 'अतो मिसः' इति तपरकरणादेम्  
न । रमा ए इति स्थिते । याडापः ॥ आप इति पञ्चमी । 'घोङिति' इत्यतः ङित्तीत्यनुवृत्तं  
पष्ठ्या विपरिणम्यते । तदाह । आपः परस्येत्यादिना ॥ टित्त्वादाद्यवयवः । वृद्धिरेचीति ॥  
या ए इति स्थिते आकारस्य एकारस्य च स्थाने ऐकार एकादेश इति भावः । सवर्णेति ॥  
इसिङ्सोः रमा अन् इति स्थिते याडागमे 'अकस्सवर्णे दीर्घः' इति सवर्णदीर्घ इति भावः ।  
यदित्येव सुवचम् । 'अतो गुणे' इति पररूपन्तु न । अकारोच्चारणसामर्थ्यात् । रमयोरिति ॥  
'आङि चापः' इत्येत्त्वे अयादेश इति भावः । रमाणामिति ॥ 'ह्रस्वनद्यापः'  
इत्येताम्ग्रहणान्नुटि पर्जन्यवल्क्षणप्रवृत्त्या 'नामि' इति दीर्घे 'अद् कुप्वाड्' इति  
णत्वमिति भावः । रमायामिति ॥ रमा इ इति स्थिते 'देशान्नद्यात्रीभ्यः' इत्यामा-  
देशे याडागमे सवर्णदीर्घ इति भावः । 'न विभक्तौ' इति मस्य नेत्वम् । सर्वशब्दा-  
हापि सर्वाशब्दः । सोऽपि प्रायेण रमावत् । ङित्सु 'याडापः' इति प्राप्ते । सर्वनाम्नस्स्याद्ध्र-  
स्वश्च ॥ 'याडापः' इत्यतः आप इति पञ्चम्यन्तमनुवृत्तम् । तेन सर्वनाम्न इत्येतद्विशेष्यते ।  
तदन्तविधिः । 'घोङिति' इत्यतः ङित्तीत्यनुवृत्तं पष्ठ्या विपरिणम्यते । 'ह्रस्वनद्यापः' इत्यतः  
आप इत्यनुवृत्तं पष्ठ्यन्तं ह्रस्व इत्यत्रान्तेति । टित्त्वादाद्यवयवः । याटोऽपवादः इति ॥ येन  
नाप्राप्तिन्यायादिति भावः । सर्वस्यै इति ॥ सर्वा ए इति स्थिते स्याद् । वकारादाकारस्य  
ह्रस्वः, वृद्धिरिति भावः । सर्वस्याः इति ॥ इसिङ्सोः सर्वा अन् इति स्थिते स्याद्,

‘आमि सर्वनाम्नः—’ (सू २१७) इति सुट् । सर्वासाम् । सर्वस्याम् । सर्वयोः । सर्वासु । एवं विश्वादयोऽप्यावन्ताः ।

२९२ । विभाषा दिक्समासे बहुव्रीहौ । (१-१-२८)

‘अत्र सर्वनामता वा स्यात् । । उत्तरपूर्वस्यै—उत्तरपूर्वायै । ‘दिङ्नामान्यन्तराले’ (सू ८४५) इति प्रतिपदोक्तस्य दिक्समासस्य ग्रहणान्नेह । योत्तरा सा पूर्वा यस्याः उन्मुग्धायास्तस्यै उत्तरपूर्वायै । बहुव्रीहिग्रहणं स्पष्टार्थम् ।

आपो ह्रस्वः, सर्वर्णदीर्घ इति भावः । ननु आवन्तस्य सर्वाशब्दस्य सर्वादिगणे पाठाभावात् कथं सर्वनामत्वमित्यत आह । एकादेशस्येति ॥ वकारादकारस्य आपश्च योऽयमेकादेशस्सर्वर्णदीर्घः तस्येत्यर्थः । ननु एकादेशनिष्पन्नस्य आकारस्य पूर्वान्तत्वे आप्वव्याघातात् आवन्तत्वं व्याहतम् । न च परादिवत्त्वेन आवन्तत्वमपीति वाच्यम् । ‘उभयत आश्रयणे नान्तादिवत्’ इति निषेधादिति चेत् । सत्यम् । लिङ्गविशिष्टपरिभाषया आवन्तस्य सर्वनामत्वम् । आवन्तत्वन्तु परादिवद्भावेनेत्याहुः । सर्वस्यामिति ॥ ईं सर्वा इ इति स्थिते सुट् बाधित्वा परत्वात् ‘डेराम्’ इत्याम्, स्याद्, ह्रस्वश्च । सकृद्भित्तिन्यायाच्च पुनस्सुट् । एवमिति ॥ सर्वादिगणपठितविश्वादयः आवन्तत्वं प्राप्तास्सर्वाशब्दार्थद्वयार्थः । उत्तरस्याश्च पूर्वस्याश्च दिशोर्यदन्तरालम् उत्तरपूर्वा । ‘दिङ्नामान्यन्तराले’ इति बहुव्रीहिविशेषोऽयम् । तत्र विशेषं दर्शयितुमाह । विभाषा दिक्समासे ॥ ‘सर्वादीनि’ इत्यतस्सर्वनामग्रहणमनुवर्तते । तदाह । अत्रेति ॥ दिक्समासे इत्यर्थः । ‘न बहुव्रीहौ’ इत्यलौकिकविग्रहवाक्ये नित्यनिषेधे प्राप्ते विकल्पार्थमिति केचित् । गौणत्वादप्राप्ते विभाषेयमित्यन्ये । सर्वनामत्वपक्षे उदाहरति । उत्तरपूर्वस्यै इति ॥ स्याद्भ्रूस्वौ । उत्तरपूर्वायै इति ॥ सर्वनामत्वाभावपक्षे याद् । उत्तरपूर्वस्याः—उत्तरपूर्वायाः । उत्तरपूर्वासाम्—उत्तरपूर्वाणाम् । उत्तरपूर्वस्याम्—उत्तरपूर्वायाम् । ‘सर्वनामो वृत्तिमात्रे पुंवद्भावः’ इति मात्रग्रहणात् सम्प्रति असर्वनामत्वेऽपि पूर्वपदस्य पुंवत्वम् । ननु उत्तरा दिगिति गत्वा मोहवशात् पूर्वा दिक् यस्यास्सा उत्तरपूर्वा ‘अनेकमन्यपदार्थे’ इति बहुव्रीहिः । अत्रापि दिक्शब्दघटितसमासत्वात् सर्वनामताविकल्पे उत्तरपूर्वस्यै—उत्तरपूर्वायै इति रूपद्वयं स्यात् । स्याडागमस्तु नेष्यते । तत्राह । दिङ्नामानीति ॥ ‘दिङ्नामान्यन्तराले’ इति बहुव्रीहिः प्रतिपदोक्तो दिक्समासः । दिक्शब्दमुखाय विहितत्वात् । ननु ‘अनेकमन्यपदार्थे’ इति बहुव्रीहिरपि । ततश्च लक्षणप्रतिपदोक्तपरिभाषया न तस्य ग्रहणमित्यर्थः । योत्तरेति ॥ उत्तराशब्दस्य पूर्वाशब्दस्य च सामानाधिकरण्यं द्योतयितुं यत्तच्छब्दः । सामानाधिकरण्याभावे ‘अनेकमन्यपदार्थे’ इति बहुव्रीहेरसम्भवात् । ‘बहुव्रीहिः सामानाधिकरणानां वक्तव्यः’ इति वचनात् । उन्मुग्धायाः इति ॥ तेन पूर्वोत्तरयोर्विरोधात् कथं सामानाधिकरण्यमिति शङ्का निरस्ता । ननु ‘विभाषा दिक्समासे’ इत्येवास्तु । बहुव्रीहिग्रहणं न कर्तव्यम् । प्रतिपदोक्तत्वेन ‘दिङ्नामानी’ इति बहुव्रीहेरेव ग्रहणसिद्धेरित्यत आह । बहुव्रीहिग्रहणं स्पष्टार्थमिति ॥



अन्तरस्यै शालायै । वाह्यायै इत्यर्थः । 'अपुरि' इत्युक्तेर्नेह । अन्तरायै नग्यै ।

## २९३ । विभाषा द्वितीयातृतीयाभ्याम् । (७-३-११५)

आभ्यां डितः स्याद् स्यादापञ्च ह्रस्वः । इदं सूत्रं त्यक्तुं शक्यम् ।  
तीयस्य डित्सूपसङ्गच्छानात् । द्वितीयस्यै-द्वितीयायै । द्वितीयस्याः-द्वितीयायाः ।  
द्वितीयस्याः-द्वितीयायाः । द्वितीयस्याम्-द्वितीयायाम् । शेषं रमावत् । एवं  
तृतीया । 'अम्बार्थनद्योर्ह्रस्वः' (सू २६७) । हे अम्ब । हे अक्क । हे अल्ल ।  
'असंयुक्ताः ये डलकास्तद्वतां ह्रस्वो न' (वा ४५९२) । हे अम्बाडे । हे  
अम्बाले । हे अम्बिके । जरा । जरसौ । शीभावात्परत्वाज्जरस् । आभि नुटः

वाह्यायै इत्यर्थः इति ॥ "अन्तरमवकाशावधिपरिधानान्तर्धिभेदतादर्थ्यं । छिद्रात्मीयविना  
वहिरवसरमज्जेऽन्तरात्मनि च" इति कोशात् । अर्थान्तरपरत्वे तु सर्वनामत्वाभावात् न स्यादिति  
भावः । अपुरीत्युक्तेरिति ॥ 'अन्तरं वहिर्योगे' इति गणसूत्रे इति शेषः । विभाषा ॥  
'घेडिति' इत्यतः द्वितीयनुवृत्तं पृथ्वा विपरिणम्यते । 'याडापः' इत्यतः आप इति, 'सर्व-  
नामस्स्याद्' इत्यतस्स्याडिति, ह्रस्व इति, चानुवर्तते । तदाह । आभ्यामित्यादिना ॥ इद-  
मिति ॥ 'विभाषा द्वितीयातृतीयाभ्याम्' इति सूत्रं न कर्तव्यमित्यर्थः । कुत इत्यत आह ।  
तीयस्येति ॥ विभाषाप्रकरणे तीयप्रत्ययान्तस्य डित्सु सर्वनामत्वोपसङ्गच्छानादित्यर्थः । नच  
तीयस्य डित्सूपसङ्गच्छानमेव त्यज्यतामिति वाच्यम् । पुत्रपुंसकत्वार्थं तस्यावश्यकत्वात् । अम्बा-  
र्थेति ॥ व्याख्यातामिदं पुंसीदन्ताधिकारे । तत्र नदीविषये उदाहृतम् । अम्बार्थानुदाहरति ।  
हे अम्बाडे ॥ शेषं रमावत् । अत्र भाष्ये डलकवतीनां प्रतिषेधो वक्तव्यः । हे अम्बाडे ।  
हे अम्बाले । हे अम्बिके । तदिदं वार्तिकं न कर्तव्यमित्युक्ता द्वयच्चस्यैवाम्बार्थस्य ह्रस्व इति  
स्थितम् । यथाश्रुतवार्तिके तु हे अल्ल, इत्यन्ताव्याप्तिस्स्यादिति तदाशयः । तदत्र फलितमाह ।  
असंयुक्ताः इति ॥ द्वयच्चानामम्बार्थानां ह्रस्वः इत्यस्याङ्गत्वात्तदन्तविधिः । अतः जगदम्ब  
इत्यत्र द्वयच्चाम्बान्तत्वात् भवति ह्रस्वः । जरेति ॥ 'जृप् वयोहानौ' । 'पिडिदादिभ्यः'  
इत्यङ् । 'ऋड्योऽङि' इति गुणः, रपरत्वम् । अदन्तत्वात् टाप्, सुः, हल्ङ्यादिना सुलोप इति  
भावः । जरसाविति ॥ 'जराया जरसन्यतरस्याम्' इति अजादौ जरसादेश इति भावः ।  
ननु शीभावे कृते सति आवन्तसन्निपातमुपजाव्य प्रवृत्तस्य सन्निपातपरिभाषया आवन्तत्ववि-  
घातकजरसादेशनिमित्तत्वासम्भवेन जरसादेशाभावे आद्गुणे जरे इत्येव स्यादित्यत आह ।  
शीभावादिति ॥ जरसि कृते तु आवन्तत्वान्न शीभाव इति भावः । जरसः । जरसम्-जर-  
सौ-जरसः । टा जरसा । नचात्र जरा आ इति स्थिते जरसादेशं वाधित्वा परत्वात्  
'आङि चापः' इत्येत्त्वे अयादेशे जरयेत्येव युक्तमिति वाच्यम् । एकदेशविकृतन्यायेन कृते-

परत्वात् जरस् । जरसामित्यादि । पक्षे हलादौ च रमावत् । इह पूर्वविप्रतिपेधेन  
शीभावं कृत्वा सन्निपातपरिभाषायाः अनित्यतां चाश्रित्य 'जरसी' इति केचि-  
दाहुः । तन्निर्मूलम् । यद्यपि जरसादेशस्य स्थानिवद्भावेनावन्ततामाश्रित्य 'औड  
आपः' (सू २८७) 'आडि चापः' (सू २८९) 'याडापः' (सू २९०)  
'ह्रस्वनद्यापः—' (सू २०८) 'डेराम्—' (सू २७०) इति च पञ्चापि  
विधयः प्राप्ताः । एवं नसूनिष्पृत्सु । तथाप्यनस्विधावित्युक्तेर्न भवन्ति ।

ऽप्येत्वे प्रवृत्तस्य जरसादेशस्य नित्यतया तस्यैव प्रवृत्तेः । परान्नित्यस्य बलवत्त्वात् । कृते तु  
जरसि आवभावादित्वत्र । डे जरसे । नचात्र जरा ए इति स्थिते जरसादेशं बाधित्वा परत्वात्  
याटि वृद्धौ जरायै इत्येव युक्तमिति वाच्यम् । अन्तरङ्गत्वेन जरसादेशस्यैव प्रवृत्तेः । परादन्त-  
रङ्गस्य बलवत्त्वात् । आपः परस्य डितस्सुपो विहितस्य याटो बह्वाश्रयत्वेन बहिरङ्गत्वात् ।  
डसिडसोः जरसः । अत्रापि पूर्ववद्याट् न । जरसोः । एत्वं बाधित्वा नित्यत्वात् जरस् ।  
आमि जरसाम् । नन्वामि नुटि कृते अजादिविभक्त्यभावात् कथं जरसादेश इत्यत आह ।  
आमि नुटः इति ॥ डौ जरसि । परमपि डेरामं याटञ्च नित्यत्वादन्तरङ्गत्वाच्च क्रमेण बाधि-  
त्वा जरस् । पक्षे हलादौ च रमावदिति ॥ जरसादेशाभावपक्षे हलादावपि रमावदित्यर्थः ।  
मतान्तरं दूषयितुमनुवदति । इह पूर्ववत्यादिना ॥ इह जराशब्दे जरा औ इति स्थिते शीभावमा-  
श्रित्य जरसीति केचिदाहुरित्यन्वयः । आश्रित्येत्यनन्तरं जरसादेशे कृते इति शेषः । ननु  
शीभावं बाधित्वा परत्वात् जरसादेश एव युक्त इत्यत आह । पूर्वविप्रतिपेधेनेति ॥  
विप्रतिपेधे परमित्यत्र परशब्दस्य इष्टवाचिततामाश्रित्य क्वचित् पूर्वस्य प्रवृत्त्याश्रयणेनेत्यर्थः ।  
ननु आवन्तसन्निपातमुपजीव्य प्रवृत्तस्य शीभावस्य सन्निपातपरिभाषया आवन्तसन्निपात-  
विघातकजरसादेशनिमित्तत्वत्र सम्भवतीत्यत आह । सन्निपातपरिभाषाया अनित्य-  
ताञ्चेति ॥ तन्निर्मूलमिति ॥ पूर्वविप्रतिपेधाश्रयणस्य भाष्यपरिगणितेष्वप्रवृत्तेस्सन्निपात-  
परिभाषायास्सर्वत्रानित्यत्वाश्रयणे प्रमाणाभावाच्चेति भावः । स्यादेतत् । जरसी, जरसामित्यत्र  
'औड आपः, ह्रस्वनद्यापो नुट्' इत्यपेक्षया परत्वादस्तु जरसादेशः । अस्तु च डेडसिडस्तु  
जरसे, जरसः, इत्यत्र याटमन्तरङ्गत्वात् बाधित्वा जरसादेशः । अस्तु च डौ जरसि इत्यत्र  
नित्यत्वादामं अन्तरङ्गत्वाद्याटञ्च बाधित्वा जरसादेशः । तथापि तस्य जरसादेशस्य स्थानि-  
वत्त्वेन आवन्तत्वात् तमाश्रित्य एत्वशीभावयाड्नुडागमाः कुतो न स्युः । किन् अनेनैव  
न्यायेन नासिकाशब्दस्य निशाशब्दस्य घृतनाशब्दस्य च एत्वशीभावयाड्नुडागमान् बाधित्वा  
'पट्नो' इत्यादिना नस् निष् पृत् इत्यादेशेषु क्रमेण कृतेषु तेषां स्थानिवद्भावेन आवन्तत्वमा-  
श्रित्य एत्वशीभावयाड्नुडागमाः प्रथमं प्रसज्येरन्निति शङ्कते । यद्यपीत्यादिना ॥ परि-  
हरति । तथापीति ॥ स्थानाभूतावन्ताश्रयविधय एते एत्वादिविधयः । अतस्तेषु कर्तव्येषु  
जरसाद्यादेशानां स्थानिवत्त्वं न सम्भवति । अनस्विधाविति तन्निषेधात् । ततश्च जरसाद्या-  
देशानामावन्तत्वाभावात् एत्वादिविधयो न भवन्तीत्यर्थः । ननु अन्वस्याप्यकारादिधर्मपुर-

‘आ आप्’ इति प्रश्निष्याकाररूपस्यैवापः सर्वत्र ग्रहणात् । एवं हल्ङ्याप्-  
(सू २५५) इति सूत्रेऽपि ‘आ आप्’ ‘ङी ई’ इति प्रश्नेषात्, ‘अतिखट्टः’  
‘निष्कौशाम्बिः’ इत्यादिसिद्धेर्दीर्घग्रहणं प्रत्याख्येयम् । न चैवमपि ‘अति-

स्कारेण स्थान्यलमाश्रित्य प्रवर्तमानो विधिरत्वविधिः । ननु यथाकथञ्चित् अलाभ्यविधिरपि ।  
रामायेत्यत्र ‘सुपि च’ इति दीर्घाभावप्रसङ्गात् । तत्र हि दीर्घो यञादिषुपि परतो विधीयते ।  
यादेशस्य च सुप्त्वं स्थानिवत्त्वलभ्यम् । यादेशस्य च एकारः अल् स्थानी । ततश्च दीर्घस्य  
स्वनिमित्तभूतसुप्त्वांशे तदाश्रयत्वादनत्वविधिविधि निषेधात् दीर्घे कर्तव्ये यादेशस्य स्थानि-  
वत्त्वाभावेन सुप्त्वाभावात् तस्मिन् परतो दीर्घो न स्यात् । अल्वव्याप्याकारत्वादिधर्म-  
पुरस्कारेण स्थान्यलमाश्रित्य प्रवर्तमानो विधिरत्वविधिरित्याश्रये तु न दोषः । दीर्घो हि  
यादेशस्थानिभूतं एकारमेकारत्वेन नाश्रयति । किन्तु सुप्त्वेनैव । सुप्त्वञ्चाल्वव्याप्यत्र भवति ।  
भ्यामादावपि सत्त्वात् । ततश्च दीर्घस्यानत्वविधित्वात् तस्मिन् कर्तव्ये यादेशस्य स्थानिवत्त्वेन  
सुप्त्वसम्भवात् दीर्घो निर्वाधः । प्रकृते च एत्वादिविधयः जरसादेशस्थानीभूतावन्तत्वं  
पुरस्कारेण सम्भवत्प्रवृत्तिकाः । आप्त्वञ्च समुदायधर्मः । नत्वाकारमात्रस्य । ततश्च एत्वा-  
दिविधीनामनत्वविधित्वात्तेषु कर्तव्येषु जरसादेशस्य स्थानिवत्त्वेनावन्तत्वं दुर्वारमित्याशङ्क्य  
आह । आ आवित्यादिना ॥ ‘आङि चापः’ इत्यादिषु सवर्णदीर्घेण आ आप् इति प्रश्निष्य  
आकाररूपावन्ताश्रयेण एत्वादयो विधीयन्ते । ततश्च ते आकाररूपेणाप्यापमाश्रयन्तीति  
तेषामनत्वविधित्वात् तेषु कर्तव्येषु जरसादेशस्य स्थानिवत्त्वादावन्तत्वं न सम्भवति । ततश्च  
एत्वादिविधयोऽत्र न भवन्तीत्यर्थः । प्रसङ्गादाह । एवमिति ॥ यथा ‘आङि चापः’  
इत्यादिषु आ आविति प्रश्लेपः । एवं हल्ङ्याच्भ्यः इत्यत्र ङी, ई, आ, आविति सवर्णदीर्घेण  
प्रश्नेषात् दीर्घग्रहणं प्रत्याख्येयमित्यन्वयः । ननु तत्र दीर्घग्रहणाभावे अतिखट्टः निष्कौशाम्बि-  
रित्यत्रापि सुलोपस्त्यात् । तथाहि । खट्वाशब्दप्रावन्तः । खट्वात्मतिक्रान्तः अतिखट्टः । ‘अत्यादयः  
क्रान्ताद्यर्थे’ इति समासः । कुशाम्बेन निर्वृत्ता नगरी कौशाम्बी । ‘तेन निर्वृत्तम्’ इत्यण् । ‘टिड्डु-  
णञ्’ इति ङीप् । निष्क्रान्तः कौशाम्ब्याः निष्कौशाम्बिः । ‘निरादयः क्रान्ताद्यर्थे पञ्चम्या’  
इति समासः । उभयत्रापि ‘गोस्त्रियोः’ इति आपो ङीपश्च ह्रस्वः, ततस्सुबुत्पत्तिरिति  
स्थितिः । अत्र स्थानिवत्त्वेनाकाररूपावन्तत्वस्य ईकाररूपङ्यन्तत्वस्य चानपायात् सोर्हल्ङ्या-  
दिलोपे प्राप्ते तन्निवृत्त्यर्थं दीर्घग्रहणं आवश्यकमेवेत्यत आह । अतिखट्टः, निष्कौशाम्बि-  
रित्यादिसिद्धेरिति ॥ अयमाशयः । ङी, ई, आ, आविति प्रश्लेपे सति आत्वरूपेण ईत्व-  
रूपेण च ङ्यापावाश्रित्य सुलोपप्रवृत्तिर्वक्तव्या । ईत्वात्वयोश्च अल्वव्याप्यधर्मत्वात् तत्पुरस्कारेण  
प्रवर्तमानलोपविधेरनत्वविधित्वात् स्थानिवत्त्वेन ङ्यावन्तत्वमस्तीति न सुलोप इति फलितम् ।  
एवञ्च दीर्घग्रहणप्रयोजनस्य प्रश्लेपेणैव सिद्धत्वात् हल्ङ्यादिसूत्रे दीर्घग्रहणं न कर्तव्यमित्यन्यत्र  
विस्तरः । स्यादेतत् । ‘याडापः’ इत्यत्र आ आविति प्रश्लेपे सत्यपि अतिखट्टायेत्यत्र याङ् दु-  
र्वारः । खट्वात्मतिक्रान्तः अतिखट्टः । ‘अत्यादयः’ इति समासे ‘गोस्त्रियोः’ इति ह्रस्वत्वे रूपम् ।  
ततो डेर्यादेशे ‘सुपि च’ इति दीर्घे अतिखट्टायेति रूपम् । तत्र ‘याडापः’ इति याङ् स्यात् ।

खट्वाय' इत्यत्र स्वाश्रयमाकारत्वं स्थानिवद्भावेनाप्तत्वं चाश्रित्य याट् स्यादिति वाच्यम् । आवन्तं यदङ्गं ततः परस्य याङ्निधानात् । 'उपसर्जनस्त्रीप्रत्यये तदादिनियमात्' । 'पद्मो—' (सू २२८) इति नासिकाया नस् । नसः । नसा । नोभ्यामित्यादि । पक्षे सुटि च रमावत् । निशाया निश् । निशः । निशा ।

दीर्घे सति स्थानिवत्त्वेनाकाररूपाप्तस्य सत्वात् । नचाकारत्वस्य अत्वव्याप्यधर्मत्वात् तत्पुर-  
स्कारेण प्रवर्तमानयाङ्गिधेरत्वधित्वात् न दीर्घस्य स्थानिवत्त्वेनाकारत्वावाच्छिन्नाप्तमिति वा-  
च्यम् । याङ्गिर्हि आकाररूपावाश्रयः । तत्र आकाररूपत्वं दीर्घस्य स्वत एव सिद्धमिति न  
तत् स्थानिवत्त्वलभ्यम् । किन्तु आप्तमेव स्थानिवत्त्वलभ्यम् । आप्तञ्च समुदायधर्म एव ।  
नत्वत्वव्याप्यधर्मः । तेन रूपेण स्थान्यलाश्रयत्वेऽपि अत्वधित्वाभावाद्याङ्गिर्हो स्थानिवत्त्वं  
दुर्वारमिति शङ्कामुद्भाव्य परिहरति । न चेति ॥ एवमपीति ॥ 'याडापः' इत्यत्र आकारप्रत्यये  
सत्यपीत्यर्थः । स्वाश्रयमिति ॥ स्वः आकारः आश्रयो यस्याकारत्वस्य तत्त्वाश्रयम् । स्वत-  
स्सिद्धमिति यावत् । एवमपीत्यारभ्य याट् स्यादित्यन्तस्सन्दर्भः शङ्कापरः । इति च न वाच्यमि-  
त्यन्वयः । कुत इत्यत आह । आवन्तं यदङ्गमिति ॥ 'याडापः' इत्यत्र हि आचग्रहणेन  
प्रत्ययग्रहणपरिभाषया आवन्तं गृह्यते । अङ्गस्येति तद्विशेषणं भवति । ततश्चावन्तादङ्गात् पर-  
स्य डितो याङ्गिधीयते । यस्मात् शब्दात् यः प्रत्ययो विहितः तादृशप्रकृतिभूतशब्दरूपावयव-  
कस्य तत्प्रत्ययरूपान्तावयवकस्य समुदायस्य ग्रहणमिति परिभाषार्थः । प्रत्ययग्रहणे प्रकृतिप्र-  
त्ययसमुदायस्य ग्रहणमिति पर्यवसन्नार्थः । प्रकृते चातिखट्वायेत्यत्र खट्वशब्दाददन्तात् टाङ्गि-  
धानात् खट्वा इत्येव टावन्तम् । तत्तु डितं विभक्तिं प्रति नाङ्गम् । अतिखट्वशब्दादेव डितो  
विधानात् । यत्वङ्गमतिखट्वेति न तटावन्तम् । अतः स्थानिवत्त्वेन आप्तवे सत्यपि न याङिति  
भावः । ननु 'ष्यडस्संप्रसारणम्' इत्यत्र भाष्ये स्त्रीप्रत्यये वाचनिकस्तदादिनियमप्रतिषेधः  
पठितः । तत् कथमस्य तत्प्राप्तिरित्यत आह । उपसर्जनेति ॥ तत्र भाष्ये 'स्त्रीप्रत्यये चानु-  
पसर्जनेन' इति उपसर्जनादन्यत्रैव तदादिनियमनियेधस्य उक्ततया प्रकृते स्त्रीप्रत्यये उपसर्जने  
तदादिनियमस्य निर्वाधत्वादिति भावः । नन्वेवमप्याचग्रहणेन प्रत्ययग्रहणपरिभाषया तदन्ते  
गृहीते तेनाङ्गस्य विशेषणात् आवन्तान्तं यदङ्गमित्यर्थात् अतिखट्वायेत्यत्र स दोषस्तदवस्थ इति  
वाच्यम् । अङ्गस्य विशेषणत्वाश्रयणात् । अत एव आचग्रहणे अदीर्घ आदेशो न स्थानिवदिति  
वार्तिकेन ह्रस्वे स्थानिवत्त्वनिषेधात् कथं तत्स्थानिके दीर्घे तद्भाभ इति वार्तिककारमतं भाष्य-  
कारेण दूषितम् । अङ्गस्य विशेषणत्वाश्रयणात् । अथ नासिकाशब्दे विशेषणाह । पद्ममिति ॥  
शसि नसः । टा नसा । नोभ्यामित्यादीति ॥ नन् भ्यामित्यत्र 'स्वादिषु' इति  
पदत्वे 'ससजुषो रुः' इति रुत्वे 'हाशि च' इत्युत्त्वे गुणे नोभ्याम् । नोभिः,  
इत्यादि रूपमित्यर्थः । नस्तु । पक्षे इति ॥ शसादौ नसादेशाभावपक्षे इत्यर्थः । अथ  
निशाशब्दे विशेषं दर्शयति । निशाया निशिति ॥ शसादौ 'पद्मो' इत्यनेनेति शेषः ।

२९४ । ब्रश्चभ्रस्जसृजमृजयजराजभ्राजञ्छशां षः । (८-२-३६)

ब्रश्चादीनां सप्तानां छशान्तयोश्च षकारोऽन्तादेशः स्याज्झलि पदान्ते च । षस्य जश्त्वेन डः । निङ्भ्याम् । निङ्भिः । सुपि 'डः सि धुट्' (सू १३१) इति पक्षे धुट् । चत्वंम् । तस्यासिद्धत्वात् 'चयो द्वितीयाः—' (वा ५०२३) इति दतयोष्ठथौ न । 'न पदान्ताट्टोः—' (सू ११४) इति ध्रुत्वं न । निट्सु-निट्सु ।

२९५ । षटोः कस्सि । (८-२-४१)

षस्य ढस्य च कः स्यात्सकारे परे । इति तु न भवति । जश्त्वं प्रत्यसिद्धत्वात् । केचित्तु ब्रश्चादिसूत्रे 'दादेर्धातोः—' (सू ३२५) इति सूत्रात् 'धातोः' इत्यनुवर्तयन्ति । तन्मते जश्त्वेन जकारे निङ्भ्याम् ।

निश् भ्यामिति स्थिते । ब्रश्चभ्रस्ज ॥ ब्रश्चादयस्सप्त धातवः । छशौ वर्णौ, ताभ्यां शब्दरूप-विशेष्यमादाय तदन्तविधिः । 'झलो झलि' इत्यतो झलीत्यनुवर्तते । पदस्येत्यधिकृतम् । 'स्कोस्संयोगाद्योरन्ते च' इत्यतः अन्ते इत्यनुवर्तते । तदाह । ब्रश्चादीनामिति ॥ अन्तादेश इत्यल्लोऽन्यसूत्रलभ्यम् । षस्य जश्त्वेन डः इति ॥ प्रकृतसूत्रेण शस्य पत्वे तस्य षकारस्य 'स्वादिषु' इति पदत्वात् 'झलाञ्छशोऽन्ते' इति जश्त्वेन स्थानसाम्याट्टकारे निङ्भ्यामित्यादि रूपमित्यर्थः । सुपीति ॥ निश् भु इति स्थिते 'ब्रश्च' इति पत्वे तस्य जश्त्वेन डकारे 'डस्सि धुट्' इति कदाचित् धुडागमः । चत्वंमिति ॥ 'डधयोः' इति शेषः । स्थानसाम्यात् ढस्य टः धस्य तः । तस्येति ॥ चत्वंस्येत्यर्थः । ठथौ नेति ॥ धुडभावपक्षे ढस्य ठो न । धुट्पक्षे तस्य थो नेत्यर्थः । 'नादिन्याकोशे' इति सूत्रस्थभाष्ये 'चयो द्वितीयाः' इत्यस्य पाठदर्शनात् तदपेक्षया परत्वम् । अथ तकारस्य ध्रुत्वेन टकारमाशङ्क्य आह । न पदान्तादिति ॥ 'स्वादिषु' इति पदत्वं बोध्यम् । निट्सु इति ॥ धुट्पक्षे रूपम् । तदभावपक्षे तु निट्सु । तत्र धुडभावपक्षे निश् सु इति स्थिते 'ब्रश्च' इति पत्वे तस्य षकारस्य जश्त्वात् प्राक् ककारमाशङ्कितुमाह । षटोः कस्सि ॥ षश्च ढथेति द्वन्द्वः । सि इति सप्तमी । तदाह । षस्येत्यादिना ॥ इति तु न भवतीति ॥ षकारस्य ककारो न भवतीत्यर्थः । जश्त्वं प्रत्यसिद्धत्वादिति ॥ 'झलाञ्छशोऽन्ते' इत्यपेक्षया 'षटोः कस्सि' इत्यस्य परत्वादिति भावः । शसि निशादेशाभावपक्षे सुटिं च रमावत् । ब्रश्चादिसूत्रे मतान्तरमाह । केचित्त्विति ॥ 'एकाचो वशः' इत्युत्तरसूत्रे धातोरित्यस्यानुवृत्त्या मध्येऽपि तदनुवृत्तेरौचित्यादिति भावः । अनुवृत्तञ्च धातोरित्येतत् छशयोरेव विशेषणम् । ब्रश्चादिषु धातुत्वाव्यभिचारात् । जश्त्वेनेति ॥ निश् भ्यामित्यादां निश् इत्यस्य धातुत्वाभावात् पत्वाभावे 'झलाञ्छशोऽन्ते' इति जश्त्वेन शकारस्य स्थानसाम्यात् जकार इत्यर्थः । निज् भ्यामित्यत्र कुत्वमाश-

निष्भिः । 'चोः कुः' (सू ३७८) इति कुत्वं तु न भवति । जश्त्वस्यासिद्धत्वात् । जश्त्वम् । श्चुत्वम् । चर्त्त्वम् । निच्छु । निच्छु । 'मांसपृतनासानूनां मांसपृत्स्नवो वाच्याः शसादौ वा' (वा ३४९६) । पृतः । पृता । पृज्याम् । पक्षे सुटिं च रमावत् । गोपा विश्वपावत् ।

इत्यादन्ताः ।

## ॥ अथ अजन्तस्त्रीलिङ्गे इदन्तप्रकरणम् ॥

मतिशब्दः प्रायेण हरिवन् । स्त्रीत्वान्नत्वाभावः । मतीः । नात्वं न । मत्या ।

### २९६ । ङिति ह्रस्वश्च । (१-४-६)

इय आह । कुत्वन्तु नेति ॥ जश्त्वस्यासिद्धत्वादिति ॥ कुत्वं प्रतीति शेषः । निच्छु इति ॥ निष् सु इति स्थिते, शस्य जश्त्वेन जः, सस्य श्चुत्वेन शः, जस्य चर्त्वेन चः, शस्य छत्वविकल्पः । मांसपृतना ॥ मांस, पृतना, सानु, इत्येतेषां मांस, पृत्, स्तु, इत्यादेशा वाच्या इत्यर्थः । 'पद्मो' इति सूत्रे वार्तिकमेतत् । अत एवाह । शसादौ वेति ॥ पद्वितिसूत्रस्य शसादौ विकल्पेन प्रवृत्तेरिति भावः । मांससानुशब्दयोरस्त्रीलिङ्गत्वात् पृतनाशब्दस्यैव शसादौ पृदादेशमुदाहरति । पृतः इति ॥ पक्षे इति ॥ पृदादेशाभावपक्षे इत्यर्थः । गोपा विश्वपावदिति ॥ आवन्तत्वाभावात् न सुलोपः इत्यर्थः ॥

इत्यादन्ताः ।

अथ इदन्ताः निरूप्यन्ते । मतिशब्दः प्रायेण हरिवदिति ॥ प्रायशब्दो बहु-  
व्ययीयः । "प्रायो भूम्नि" इत्यमरः । इह तु ईपदन्तत्वे वर्तते । प्रकृत्यादित्वात्तृतीया । मतिशब्दः  
ईपदन्तहरिशब्दवत् प्रत्येतव्यः इत्यर्थः । शसि विशेषमाह । स्त्रीत्वान्नत्वाभावः इति ॥  
'तस्माच्छसो नः पुंसि' इति नत्वस्य पुंस्त्वे विधानादिति भावः । तृतीयैकवचने चित्त्वान्नत्वाभाव-  
माशङ्क्य आह । नात्वन्नेति ॥ 'आहो नाऽस्त्रियाम्' इति नात्वविधौ आस्त्रियामिति पर्युदासा-  
दिति भावः । इदन्तत्वात् यू स्त्रयाख्याविति नदात्वे अप्राप्ते हिस्तु तद्विकल्पं दर्शयितुमाह ।  
ङिति ह्रस्वश्च ॥ अत्र चकाराद्वाक्यद्वयमिदम् । तथा हि । 'यू रूपान्यौ नदा' इत्यनुवर्तते ।  
इथ ऊथ यू 'दार्घाजसि च' इति पूर्वसवर्णदार्घाभावदृष्टान्दसः । स्त्रियनेवाचक्षते रूपान्या

इयडुवड्स्थानौ स्त्रीशब्दभिन्नौ नित्यस्त्रीलिङ्गावीदूतौ ह्रस्वौ चवर्णौ  
वर्णौ स्त्रियां वा नदीसंज्ञौ स्तो डिति परे । ‘आण्णद्याः’ (सू २६८) । मत्त्यै-  
मत्तये । मत्याः—मतेः । मत्याः—मतेः । नदीत्वपक्षे ‘औत्’ (सू २५६) इति  
डेरौत्त्वे प्राप्ते ।

२९७ । इदुद्ग्याम् । (७-३-११७)

नदीसंज्ञकाभ्यामिदुद्ग्यां परस्य डेराम् स्यात् । पक्षे ‘अच्च घेः’  
(सू २४७) मत्याम्—मतौ । एवं श्रुत्यादयः ।

२९८ । त्रिचतुरोः स्त्रियां तिसृचतसृ । (७-२-९९)

स्त्रीलिङ्गयोरेतयोरेतावादेशौ स्तो विभक्तौ परतः ।

नित्यस्त्रीलिङ्गाविति यावत् । ‘नेयडुवड्स्थानावस्त्री’ इति सूत्रं नञ्वर्जमनुवर्तते । इयडुवडोः  
स्थानं स्थितिर्योस्ताविति विग्रहः । इयडुवड्प्राप्तियोग्यावित्यर्थः । ‘वामि’ इत्यतो वेत्यनुवर्तते ।  
ततश्च इयडुवड्स्थानौ स्त्रीशब्दभिन्नौ नित्यस्त्रीलिङ्गावीदूतौ नदीसंज्ञौ वा स्तो डिति परे, इति  
वाक्यमेकं सम्पद्यते । पुनरपि यू इत्यनुवर्तते । इत्थ उश्च यू । ह्रस्व इति तत्र प्रत्येकमन्वेति ।  
स्त्रयाख्याविति चानुवर्तते । स्त्रीलिङ्गावित्येतावदेव विवक्षितम् । नतु नित्यस्त्रीलिङ्गाविति ।  
व्याख्यानात् । ‘वामि’ इत्यतो वेति चानुवर्तते । ततश्च स्त्रीलिङ्गौ ह्रस्वौ चवर्णौवर्णौ नदी-  
संज्ञौ वा स्तो डिति परे इति वाक्यान्तरं सम्पद्यते । तदाह । इयडुवड्स्थानावित्यादिना ॥  
द्वितीयवाक्येऽपि स्त्रीलिङ्गे नित्यत्वविशेषणे तु इवशन्यरणिप्रभृतीनामुभयलिङ्गानां पटुमृदु-  
प्रभृतीनां त्रिलिङ्गानाञ्च डिति नदीत्वविकल्पो न स्यादिति बोध्यम् । तत्र ह्रस्वयोरप्राप्ते दीर्घयोस्तु  
‘नेयडुवड्स्थानौ’ इति निषेधादप्राप्ते नदीत्वे विभाषेयम् । नदीत्वपक्षे आह । आण्णद्याः  
इति ॥ मति ए इति स्थिते । आटि वृद्धौ यणि च सिद्धं रूपमाह । मत्त्यै इति ॥ मत्तये  
इति ॥ नदीत्वाभावपक्षे ‘शेषो ध्यसखि’ इति धित्वात् घेर्दितीति गुणे अयादेशे हरिशब्दवद्रूपम् ।  
नदीत्वपक्षे डसिडसोराटि वृद्धिराकारः, यण् । मत्याः । नदीत्वाभावे मतेः । आमि नदीत्वा-  
भावेऽपि ह्रस्वान्तत्वान्नुटि दीर्घः । मतीनाम् । डौ विशेषमाह । नदीत्वपक्षे इति ॥  
नदीत्वपक्षे धित्वाभावात् ‘अच्च घेः’ इति अत्त्वसन्नियोगशिष्टमौत्वं न भवति । किन्तु  
डेरामिति प्राप्तं, तत् बाधित्वा औदिति केवलमौत्त्वे परत्वात् प्राप्ते सतीत्यर्थः । इदुद्ग्याम् ॥  
‘डेराम्’ इति सूत्रान्नदीग्रहणं ‘औत्’ इति सूत्रं चानुवर्तते । तदाह । नदीसंज्ञकाभ्या-  
मित्यादिना ॥ पक्षे इति ॥ नदीत्वाभावपक्षे ‘अच्च घेः’ इत्यत्त्वसन्नियोगशिष्टमौत्वमि-  
त्यर्थः । मत्याम्—मताविति ॥ नदीत्वे तदभावे च रूपम् । मत्यामित्यत्र सन्निपातपरिभाषाया  
अनित्यत्वाद्यण् । एवं श्रुत्यादयः इति ॥ आदिना स्मृत्यादिसङ्ग्रहः । त्रिचतुरोः ॥  
एतयोरेताविति ॥ त्रिचतुरोः तिसृ चतसृ इत्येतावित्यर्थः । विभक्ताविति ॥ ‘अष्टज

२९९ । अचि र ऋतः । (७-२-१००)

तिसृ चतसृ एतयोर्भकारस्य रेफादेशः स्यादचि । गुणदीर्घोत्त्वानाम-  
पवादः । तिस्रः । तिस्रः । तिसृभिः । तिसृभ्यः । तिसृभ्यः । आमि 'नुमचिर-'  
(वा ४३७४) इति नुट् ।

३०० । न तिसृचतसृ । (६-४-४)

तिसृ चतसृ एतयोर्नामि दीर्घो न स्यात् । तिसृणाम् । तिसृषु । 'स्त्रियाम्'  
इति त्रिचतुरोर्विशेषणाच्चेह । प्रियास्त्रयस्त्रीणि वा यस्याः सा प्रियत्रिः । मति-  
शब्दवत् । आमि तु 'प्रियत्रयाणाम्' इति विशेषः । 'प्रियास्त्रियो यस्य सः' इति  
आ विभक्तौ' इत्यतस्तदनुवृत्तेरिति भावः । जश्शसोः तिसृ अन् इति स्थिते । अचि र  
ऋतः ॥ पूर्वसूत्रात् तिसृचतसृ इत्यनुवर्तते । तच्चेह लुप्तपश्रीकमाश्रीयते । तदाह । तिसृ  
इत्यादिना ॥ ननु 'इको यणचि' इत्येव सिद्धमित्यत आह । गुणदीर्घोत्त्वानामपवादः  
इति ॥ 'ऋतो डि' इति गुणस्य 'प्रथमयोः' इति पूर्वसवर्णदीर्घस्य 'ऋत उन्' इत्युत्त्वस्य  
च रत्वमपवाद इत्यर्थः । तिस्रः इति ॥ जश्शसोः रूपम् । तत्र जसि 'ऋतो डि' इति  
गुणस्य रत्वमपवादः । शसि तु 'प्रथमयोः' इति पूर्वसवर्णदीर्घस्य रत्वमपवादः । आमीति ॥  
तिसृ आम् इति स्थिते नुट् बाधित्वा 'अचि र ऋतः' इति रत्वे तिस्रामिति प्राप्ते 'नुमचिरनु-  
ज्वद्वावगुणेभ्यो नुट् पूर्वविप्रतिषेधेन' इति रत्वं बाधित्वा नुडित्यर्थः । तिसृ नामिति स्थिते  
'नामि' इति दीर्घे प्राप्ते । न तिसृचतसृ ॥ तिसृचतसृ इति लुप्तपश्रीकं पदम् । 'दूलो-  
पे' इत्यतो दीर्घ इत्यनुवर्तते । 'नामि' इति सूत्रानुवर्तते । तदाह । तिसृ इत्यादिना ॥  
तिसृणामिति ॥ 'ऋवर्णात्रस्य' इति णत्वम् । ननु 'अचि र' इति रत्वं 'ऋत उन्'  
इति उत्त्वस्य कथमपवादस्त्यात् । उत्त्वस्य डसिडसोरेव प्राप्तेः । त्रिचतुर्शब्दयोश्च नित्यं बहु-  
वचनान्तत्वेन डसिडसोरभावादिति चेन्न । प्रियति<sup>१</sup> इत्यादिवहुव्रीहौ तत्सत्त्वात् । तयानुपद-  
मेव वक्ष्यते । ननु प्रियाः त्रयः त्रीणि वा यस्यास्ता प्रियत्रिः इति बहुव्रीहावपि तिस्रादेशः कुतो  
न स्यादित्यत आह । स्त्रियामित्यादि ॥ प्रियत्रिशब्दे हि स्त्रीलिङ्गः । ननु त्रिशब्दः ।  
स्त्रियामिति त्रिचतुरोर्विशेषणम्, ननु तदन्तयोः । प्रमाणाभावात् । न चाज्ञत्वात्तदन्तलाभ  
इति वाच्यम् । एवमपि त्रिचतुरोरेव प्रत्यक्षश्रुतत्वेन स्त्रियामित्यस्य तद्विशेषणताया  
एवोचितत्वादिति भावः । 'डिति ह्रस्वश्च' इति नदीत्याविकल्पं मत्वा आह । मति-  
शब्दश्चदिति ॥ आमि त्विति ॥ पश्रीवहुवचने 'त्रेस्त्रयः' इति त्रयादेशस्य आज्ञत्वेन तदन्ते-  
ऽपि प्रवृत्तेरिति भावः । एवञ्च स्त्रियामित्यस्य त्रिचतुरन्ताद्विशेषणत्वे प्रियत्रिशब्दे  
पुनर्पुंसकलिङ्गास्त्रिशब्दगर्भवहुव्रीहौ अतिव्याप्तिस्त्यादिति त्रिचतुरोरेव स्त्रियामिति विशेष-  
णमिति स्थितम् । अथ स्त्रीलिङ्गास्त्रिशब्दगर्भवहुव्रीहौ अव्याप्तिनिरासार्थमपि स्त्रियामिति  
त्रिचतुरोरेव विशेषणम्, न तु तदन्तयोरिति मत्वा आह । प्रियास्त्रिचः इत्यादि ॥ प्रिय-  
तिसेति ॥ समासे सति अन्तर्वर्तिविभक्त्येकं लुप्तत्वात् तिस्रादेशनिवृत्तौ प्रियात्रिशब्दान्



विग्रहे तु प्रियतिसा । प्रियतिस्रौ । प्रियतिस्रः । प्रियतिस्रमित्यादि । प्रियास्तिस्रो यस्य तत्कुलं प्रियत्रि । स्वमोर्लुका लुप्तत्वेन प्रत्ययलक्षणाभावान्न तिस्रादेशः । 'न लुमता—' (सू २६३) इति निषेधस्यानित्यत्वात्पक्षे प्रियतिसृ । रत्वा-  
त्पूर्वविप्रतिषेधेन नुम् (वा ५०३६) । प्रियतिसृणी । प्रियतिसृणि । वृत्तीयादिषु

सुः । अत्र प्रियतिशब्दस्य पुल्लिङ्गत्वेऽपि त्रिशब्दस्य स्त्रीलिङ्गत्वात्तिस्रादेशः । 'ऋदुशनस्' इत्य-  
नङ् । 'सर्वनामस्थाने च' इति दीर्घः । नलोपः । स्त्रियामित्यस्य त्रिचतुरन्ताङ्गविशेषणत्वे त्व-  
त्वाव्याप्तिस्स्यादिति भावः । ननु त्रिचतुरन्ताङ्गविशेषणत्वेऽपि नात्राव्याप्तिः । प्रियास्तिस्रो य-  
स्येति विग्रहवाक्ये प्रवृत्तस्य तिस्रादेशस्य समासेऽप्यनुवृत्तिसम्भवात् इति चेन्नैवम् । लौकिक-  
वाक्यं हि परिनिष्ठितत्वात् समासस्य न प्रकृतिः किन्तु अलौकिकमेव प्रक्रियावाक्यम् । ततश्च  
प्रिया अस् त्रि अस् इत्यलौकिकप्रक्रियावाक्ये समासप्रवृत्तौ 'अन्तरङ्गानपि विधीन् बहिरङ्गो  
लुगवाधते' इति परिभाषया तिस्रादेशं बाधित्वा विभक्तिलुकि प्रियत्रिशब्दात् समासात् सुबु-  
त्पत्तौ त्रिचतुरोरित्यस्याङ्गत्वात् तदन्तविधावापि 'निर्दिश्यमानस्यादेशा भवन्ति' इति परि-  
भाषया त्रिशब्दस्य तिस्रादेशः । सच स्त्रियामित्यस्य 'त्रिचतुरोः' इत्यङ्गविशेषणत्वे सति न  
स्यात् । प्रियत्रिशब्दस्याङ्गस्य पुल्लिङ्गत्वात् । सति चात्र तिस्रादेशे 'नद्युतश्च' इति कप् तु न ।  
सहि समासान्तत्वात् समासवदलौकिकविग्रहवाक्ये प्रवृत्तिमर्हति । तदानीञ्च उत्तरपदस्य त्रि-  
शब्दस्य ऋदन्तत्वाभावाच्च कप् । अन्तर्वर्तिविभक्तेर्लुका लुप्तत्वेन प्रत्ययलक्षणाभावान्न । नचा-  
कृते समासान्ते कपि प्रियत्रिशब्दात् सुबुत्पत्तौ तिस्रादेशे सति कप् शङ्क्यः । अकृते कपि  
समासान्ते समासत्वस्यैवानिष्पत्त्या ततस्सुबुत्पत्तेरसम्भवात् इत्यास्तां तावत् । प्रियतिस्रा-  
चिति ॥ गुणं बाधित्वा रत्वम् । प्रियतिस्रः इति ॥ जसि पूर्वसवर्णदीर्घं बाधित्वा रत्वम् ।  
प्रियतिस्रमिति ॥ अमि पूर्वरूपं गुणं च बाधित्वा रत्वम् । 'गुणदीर्घोत्त्वानामपवादः' इति पूर्वरूप-  
स्याप्युपलक्षणम् । इत्यादीति ॥ प्रियतिस्रौ । प्रियतिस्रः । प्रियतिस्रा । प्रियतिस्रे । ङसिङसोः  
प्रियतिस्रः इत्येव 'ऋत उत' इत्युच्चं बाधित्वा रत्वम् । प्रियतिस्रोः । आमि त्रयादेशं बाधित्वा  
परत्वात्तिस्रादेशे सति रत्वं बाधित्वा 'नुमचिर' इति नुट् । प्रियतिसृणाम् । प्रियतिस्रि ।  
'ऋतो ङि' इति गुणापवादो रत्वम् । प्रियतिस्रोः । ननु प्रियास्तिस्रो यस्य तत् कुलं  
प्रियत्रि इति कथम् । त्रिशब्दस्य स्त्रीलिङ्गत्वेन तिस्रभावप्राप्तेः इत्यत आह । स्वमोर्लुकेति ॥  
'स्वमोर्नपुंसकात्' इति स्वमोर्लुका लुप्तत्वेन 'न लुमता' इति प्रत्ययलक्षणाभावात् विभक्तिपर-  
कत्वाभावाच्च तिस्रभाव इत्यर्थः । अनित्यत्वादिति ॥ 'न लुमता' इत्यस्यानित्यत्वम् 'इकोऽचि  
विभक्तौ' इत्यज्ग्रहणात् इति नपुंसकाधिकारे वक्ष्यते । अजादिविभक्तौ 'नपुंसकस्य झलचः'  
इति नुमपेक्षया परत्वात् 'अचि र ऋतः' इति रत्वमाशङ्क्य आह । रत्वादिति ॥ ल्यब्लोपे  
पञ्चमी । पूर्वविप्रतिषेधेन रत्वं बाधित्वा नुमित्यर्थः । प्रियतिसृणी इति ॥ रत्वं बाधित्वा  
नुमि णत्वम् । प्रियतिसृणीति ॥ जश्शसोश्शः । रत्वं बाधित्वा नुम् । शेस्सर्वनामस्थानत्वा-

१. इह 'प्रियतिसृणी, प्रियतिसृणि' इति 'प्रत्ययोत्तरपदयोश्च' (सू १३७३) इति सूत्रभाष्यो-  
दाहरणं मानम् ।

वक्ष्यमाणपुंवद्भावविकल्पात्पर्यायेण नुम्रभावौ । प्रियतिसृणा । प्रियतिसृत्वा इत्यादि ।  
द्वेरत्वे सत्याप् । द्वे । द्वे । द्वाभ्याम् । द्वाभ्याम् । द्वाभ्याम् । द्वयोः । द्वयोः ।

इति इदन्ताः ।

## ॥ अथ अजन्तस्त्रीलिङ्गे ईदन्तप्रकरणम् ॥

गौरी । गौर्यौ । गौर्यः । नदीकार्यम्, हे गौरि । गौर्ये, इत्यादि । एवं  
वाणीनद्य दयः । प्रातिपदिकग्रहणे लिङ्गविशिष्टस्यापि ग्रहणादनङ्गिद्वद्भावे  
च प्राप्ते 'विभक्तौ लिङ्गविशिष्टाग्रहणम्' (वा ४२३८) । सखी । सख्यौ ।

चान्तलक्षणदीर्घः, णत्वम् । 'प्रत्ययोत्तरपदयोश्च' इति सूत्रे प्रियतिसृणा, प्रियतिसृणि इति  
भाष्योदाहरणात् पूर्वविप्रतिषेधमाश्रित्य नुमा रत्वचाध इति बोध्यम् । प्रियतिसृणेति ॥  
टयां पुंवत्त्वाभावपक्षे नुमि रूपम् । प्रियतिस्त्रेति ॥ पुंवत्त्वे नुमभावात् रत्वम् । इत्यादीति ॥  
आदिना प्रियतिले, प्रियतिसृणे इत्यादि बोध्यम् । द्वेरत्वे इति ॥ द्विशब्दाद्विभक्तौ सत्यां  
त्यदायत्वे 'अजायतः' इति टावित्यर्थः । द्वे इत्यादि ॥ टापि सति सवर्णदीर्घे द्वाशब्दस्य  
रमावद्रूपाणीति भावः ॥

इति इदन्ताः ।

अथ ईदन्ताः निरूप्यन्ते । गौरीति ॥ गौरशब्दात् गौरादिलक्षणटापि । 'यस्येति  
च' इत्यकारलोपे गौरीशब्दः । तस्मात् सुः, हल्ङ्यादिलोप इति भावः । गौर्याचिति ॥  
'दीर्घाज्जसि च' इति पूर्वसवर्णदीर्घनिषेधे यणिति भावः । गौर्यः इति ॥ 'दीर्घाज्जसि च'  
इति पूर्वसवर्णदीर्घनिषेधे यणिति भावः । नदीकार्यमिति ॥ 'अभ्यर्थनयोर्ह्रस्वः' ।  
'आणनद्याः' ह्रस्वनद्यापो नुद् । 'देराम्नयाम्नाभ्यः' इति विहितमित्यर्थः । 'यू स्रपाह्यौ'  
इति नदीत्वम् । बहुश्रेयसीवन् । एवं वाणीनद्यादयः इति ॥ 'वण शब्दे' वण्यते शक्यते  
इति वाणी । 'इञ् वपादिभ्यः' इति इञ् । 'कृदिकारादक्तिनः' इति डीप् । 'नदद्' इति  
पचादौ पठितात् टित्त्वात् डीप् । आदिना कर्त्रा दण्डिना इत्यादिसद्ग्रहः । 'सह्यशिश्रीति-  
भाषायाम्' इति सखिशब्दात् डीपि 'यस्येति च' इति इकारलोपे सखीशब्दः । तस्य  
'अनङ् सौ' इत्यनङ् । 'सह्युरसम्बुद्धौ' इति णिद्वत्त्वनाशङ्ते । प्रातिपदिकेति ॥  
विभक्तौ लिङ्गविशिष्टाग्रहणम् । 'नुबोरनाकौ' इत्यत्र 'इयत्प्रातिपदिकात्' इत्यत्र च भाष्ये  
इयं परिभाषा पठिता । विभक्तिनिमित्तके कार्ये कर्तव्ये प्रातिपदिकग्रहणे लिङ्गविशिष्टस्य ग्रहणं  
नास्तीत्यर्थः । तथा च अनङ्, णिद्वत्त्वञ्च न भवतीति भावः । सखीति ॥ टपन्तत्वात्, सुलोपः ।

सख्यः, इत्यादि । गौरीवत् । अङ्यन्तत्वान्न सुलोपः । लक्ष्मीः । शेषं गौरीवत् ।  
एवं तरीतन्त्रयादयः । स्त्री । हे स्त्रि ।

३०१ । स्त्रियाः । (६-४-७९)

स्त्रीशब्दस्येयङ् स्यादजादौ प्रत्यये परे । स्त्रियौ । स्त्रियः ।

३०२ । वाऽम्शसोः । (६-४-८०)

अमि शसि च स्त्रिया इयङ् वा स्यात् । स्त्रियम्-स्त्रीम् । स्त्रियौ ।  
स्त्रियः-स्त्रीः । स्त्रिया । स्त्रियै । स्त्रियाः । स्त्रियाः । स्त्रियोः । परत्वान्नुद् ।  
स्त्रीणाम् । स्त्रियाम् । स्त्रियोः । स्त्रीपु । स्त्रियमतिक्रान्तोऽतिस्त्रिः । अतिस्त्रियौ ।

सख्यः इत्यादीति ॥ गौरीवदेव रूपाणीत्यर्थः । 'लक्ष्मीमुद् च' इति लक्षधातोरीप्रत्यये मुडा-  
गमे लक्ष्मीशब्दः । तस्य विषेयमाह । अङ्यन्तत्वादिति ॥ 'कृदिकारादक्किनः' इति ङीप्  
तु सुलोपो भवत्येव । शेषं गौरीवदिति ॥ अम्बार्थेत्यादिकार्यमित्यर्थः । एवं तरीतन्त्र्या-  
दयः इति ॥ 'अवितृस्तृतन्त्रिभ्य ईः' इति ईप्रत्यये तरीः, स्तरीः, तन्त्रीः, इत्यादि । अत्राप्य-  
ङ्यन्तत्वान्न सुलोपः । 'कृदिकारात्' इति ङीप् तु सुलोपः । शेषं गौरीवत् । स्त्री इति ॥  
स्यै शब्दसङ्घातयोः । स्त्रायतः सङ्गते भवतः अस्यां शुक्लशोणिते इति स्त्री । स्त्रायतेः डूट् ।  
डटावितौ । डित्वसामर्थ्यादभस्यापि टेलोपः । लोपो व्योरिति यलोपः । टित्वात् ङीप् । हल्ङ्या-  
दिलोप इति भावः । हे स्त्रि इति ॥ अम्बार्थेति ह्रस्वः । स्त्री औ इति स्थिते अधात्विकार-  
त्वात् 'अचि णुधातु' इति इयङ्यप्राप्ते । स्त्रियाः ॥ अचि णुधात्वित्यतः अचीति इयङिति  
चानुवर्तते । तदाह । स्त्रीशब्दस्येत्यादिना ॥ स्त्रियौ, स्त्रियः इति ॥ औजसोः रूपम् ।  
अमि शसि च, स्त्रियं, स्त्रियः इति नित्यमियङि प्राप्ते । वाऽम्शसोः ॥ वा अम्शसोः इति च्छेदः ।  
स्त्रिया इति इयङिति चानुवर्तते । तदाह । अमि शसि चेत्यादिना । स्त्रियमिति ॥  
इयङि रूपम् । स्त्रीमिति ॥ इयङभावे अमि पूर्वः । स्त्रियाविति ॥ औटि रूपम् ।  
स्त्रियः-स्त्रीः इति ॥ शसि 'वाम्शसोः' इति इयङि तदभावे च रूपम् । स्त्रियेति ॥ इयङ् ।  
स्त्रियै इति ॥ आप्नया इत्याद्, वृद्धिः, इयङ् । स्त्रियाः इति ॥ ङसिङ्सोराङ्, वृद्धिः ।  
इयङ् । स्त्रियोरिति ॥ ओसि इयङ् । परत्वान्नुडिति ॥ आमि 'स्त्रियाः' इति इयङम्बा-  
धित्वा परत्वान्नुद् । स्त्रीणामिति ॥ कृते नुटि अजादिविभक्त्यभावात्नेयङ् । स्त्रियामिति ॥  
डेराम् । इयङ् । अथ प्रसङ्गात् पुंसि नपुंसके च स्त्रीशब्दस्य विशेषं दर्शयति । स्त्रियमति-  
क्रान्तोऽतिस्त्रिरिति ॥ 'अत्यादयः क्रान्ताद्यर्थे' इति समासः । गोस्त्रियोरिति ह्रस्वत्वम् ।  
दीर्घङ्यन्तत्वाभावात् ईकाररूपङ्यन्तत्वाभावाद्वा हल्ङ्यादिलोपो न भवति । अंतिस्त्रिया-  
विति ॥ स्त्रियाः इत्यस्याङ्गत्वात्तदन्तेऽपि एकदेशविकृतन्यायेन प्रवृत्तेरियङिति भावः । अथ  
जस्, टा, डे, डसि, डस्, आम्, डि, इत्येतेषु अतिस्त्रीशब्दस्य इयङ्नेत्येतत् श्लोकेन

“गुणनाभावौत्वनुङ्भिः परत्वात्पुंसि बाध्यते ।

क्लीवे नुमा च स्त्रीशब्दस्येयङित्यवधार्यताम् ॥”

‘जसि च’ (सू २४१) । अतिस्त्रियः । हे अतिस्त्रे । हे अतिस्त्रियौ । हे

अतिस्त्रियः । ‘वाम्शसोः’ (सू ३०२) । अतिस्त्रियम्—अतिस्त्रिम् । अतिस्त्रियौ ।

अतिस्त्रियः—अतिस्त्रीन् । अतिस्त्रिणा । ‘घेङिति’ (सू २४५) । अतिस्त्रये ।

अतिस्त्रेः । अतिस्त्रेः । अतिस्त्रियोः । अतिस्त्रीणाम् । ‘अच घेः’ (सू २४७)

अतिस्त्रौ । अतिस्त्रियोः ।

“ओस्यौकारे च नित्यं स्यादम्शसोस्तु विभाषया ।

इयादेशोऽचि नान्यत्र स्त्रियाः पुंस्युपसर्जने ॥”

क्लीवे तु नुम् । अतिस्त्रि । अतिस्त्रिणी । अतिस्त्रीणि । अतिस्त्रिणा । अतिस्त्रि-

णे । डेप्रभृतावजादौ वक्ष्यमाणपुंवद्भावात्पक्षे प्राग्वद्रूपम् । अतिस्त्रये—अतिस्त्रिणे ।

सङ्गृह्णाति । गुणनाभावेत्यादिना ॥ पुंसि गुणनाभावौत्वनुङ्भिः, क्लीवे नुमा च

परत्वात् स्त्रीशब्दस्य इयङ् बाध्यते, इत्यवधार्यतामित्यन्वयः । जसि चेति ॥ घेङितीति गुणः ।

‘आडो नाऽस्त्रियाम्’ इति नात्वम्, ‘अच घेः’ इत्यात्त्वम्, ‘ह्रस्वनथापः’ इति नुट्, ‘इकोऽचि

विभक्तौ’ इति नुम्, एतेषामियङपेक्षया परत्वादित्यर्थः । ‘जसि च’ इत्यनन्तरम् इति गुण इति

शेषः । अतिस्त्रियः इति ॥ इयङ् बाधित्वा गुणे अयादेशे रूपम् । हे अतिस्त्रे इति ॥

‘ह्रस्वस्य गुणः’ इति गुणे ‘एङ् ह्रस्वात्’ इति सम्बुद्धिलोपः । ‘वाम्शसोः’ इत्यनन्तरं

इयङ्गिकल्प इति शेषः । अतिस्त्रियमिति ॥ अमि इयङ्पक्षे रूपम् । अतिस्त्रिमिति ॥

इयङ्भावपक्षे ‘अमि पूर्वः’ । अतिस्त्रियः इति ॥ ‘वाम्शसोः’ इति इयङ् । अतिस्त्रीनिति ॥

इयङ्भावे पूर्वसवर्णदीर्घे ‘तस्माच्छसः’ इति नत्वम् । या अतिस्त्रिणा । इयङ् बाधित्वा पर-

त्वात् ‘आडो नाऽस्त्रियाम्’ इति नात्वम् । भ्यामादित्वविकृतम् । डे अतिन्त्ये । इयङ् बाधि-

त्वा परत्वात् ‘घेङिति’ इति गुणे अयादेशः । डसिङ्सोः अतिस्त्रेः । परत्वान् ‘घेङिति’ इति

गुणे ‘डसिङ्सोश्च’ इति पूर्वरूपम् । अतिस्त्रियोः इयङ् । आमि इयङ् बाधित्वा परत्वान्नुटि

नामीति दीर्घे णत्वम् । अतिस्त्रीणाम् । इयङ् बाधित्वा परत्वात् ‘अच घेः’ अतिस्त्रौ । अति-

स्त्रियोः । अतिस्त्रिपु । अथ पुंसि पूर्वश्लोकसिद्धमेवार्थं बालबोधाय लघुतरोपायेन संगृह्णाति ।

ओस्यौकारे चेत्यादिना ॥ उपसर्जनत्वदशायां पुंसि विद्यमानस्य स्त्रीशब्दस्य अचि यः

इयादेशः स्त्रियाः इति सूत्रविहितः सः ओसि पठ्यासप्तमीद्विवचने, औकारे च प्रथमाद्वितीयाद्वि-

वचने च नित्यं स्यात् । अम्शसोस्तु विभाषया विकल्पेन स्यात् । उक्तचतुर्भ्यांऽन्यत्र तु अचि

सर्वत्र इयादेशो न स्यादिति योजना । क्लीवे तु नुमिति ॥ इयङ् बाधते इति शेषः । अति-

स्त्रि इति ॥ स्त्रियमतिक्रान्तं कुलम् अतिस्त्रि । ‘स्वमोनपुंसकान्’ इति नुलुक् । अतिस्त्रिणी

इति ॥ अतिस्त्रि औ इति स्थिते ‘नपुंसकाच्च’ इत्यादृशीभावः । इयङ् बाधित्वा परत्वान्

अतिस्त्रेः—अतिस्त्रिणः । अतिस्त्रेः—अतिस्त्रिणः । अतिस्त्रियोः—अतिस्त्रिणोः ।  
 इत्यादि । स्त्रियां तु प्रायेण पुंवत् । शसि अतिस्त्रीः । अतिस्त्रिया ।  
 ‘ङिति ह्रस्वश्च’ (सू २९६) इति ह्रस्वान्तत्वप्रयुक्तो विकल्पः । ‘अस्त्री’  
 इति तु इयङुवङ्स्थानावित्यस्यैव पर्युदासः, तत्संवद्धस्यैवानुवृत्तेः दीर्घस्यायं  
 निषेधः, न तु ह्रस्वस्य । अतिस्त्रियै—अतिस्त्रये । अतिस्त्रियाः—अतिस्त्रेः ।

‘इकोऽचि विभक्तौ’ इति नुम् । असर्वनामस्थानत्वात् दीर्घः । णत्वम् । अतिस्त्रीणीति ॥  
 ‘जशसोदिशः’ इति इयङं ‘जसि च’ इति गुणञ्च वाधित्वा नुम् । ‘शि सर्वनामस्थानम्’ इति  
 सर्वनामस्थानत्वात् दीर्घः । णत्वम् । टा अतिस्त्रिणा । इयङं नुम् च वाधित्वा नाभावः । डे-  
 प्रभृतावजादाविति ॥ डे, डसि, डस्, आम्, डि, ओस् इत्येतेषु ‘तृतीयादिषु भाषित’  
 इति पुंवद्भावस्य वक्ष्यमाणत्वात् पुंवद्भावपक्षे पुल्लिङ्गातिस्त्रिशब्दवद्रूपम् । पुंवत्त्वाभावपक्षे  
 नुमि वारिवद्रूपमित्यर्थः । टायां तु पुंवत्त्वे तदभावे च नात्वनुम्यां रूपे विशेषाभावात्  
 डेप्रभृतावित्युक्तम् । अतिस्त्रये इति ॥ पुंवत्त्वे ‘घेङिति’ इति गुणः । अयादेशः ।  
 अतिस्त्रिणे इति ॥ पुंवत्त्वाभावे नुमि रूपम् । इहोभयत्रापि गुणेन नुमा च इयङ् वाध्यते ।  
 अतिस्त्रेरिति ॥ डसिङसोः पुंवत्त्वपक्षे ‘घेङिति’ इति गुणे ‘डसिङसोश्च’ इति पूर्वरूपम् ।  
 अतिस्त्रिणः इति ॥ डसिङसोः पुंवत्त्वाभावपक्षे नुमि रूपम् । इहाप्युभयत्र गुण-  
 नुम्यामियङ् वाध्यते । अतिस्त्रियोः—अतिस्त्रिणोः इति ॥ पुंवत्त्वाभावे नुम् । पुंवत्त्वे  
 इयङ् । इत्यादीति ॥ आमि पुंवत्त्वे तदभावे च इयङं वाधित्वा नुडेव, ननु नुम् ।  
 ‘नुमच्चिर’ इति वचनात् ‘नामि’ इति दीर्घः । अतिस्त्रीणाम् । अतिस्त्री । अतिस्त्रिणि ।  
 अतिस्त्रियोः । अतिस्त्रिणोः । तदेवमुपसर्जनस्त्रीशब्दस्य पुनर्पुंसकविषये रूपाणि प्रदर्श्य  
 प्रकृतमनुसरति । स्त्रियान्त्विति ॥ स्त्रियमतिक्रान्तेति विग्रहे ‘अत्यादयः’ इति समासे  
 ‘गोस्त्रियोः’ इति ह्रस्वत्वे सति अतिस्त्रिशब्दः । तस्य प्रायेण उदाहृतपुल्लिङ्गातिस्त्रिशब्द-  
 वद्रूपाणीत्यर्थः । शसि अतिस्त्रीरिति ॥ ‘वाम्शसोः’ इति इयङभावे पूर्वसर्वणदीर्घे सत्य-  
 पि स्त्रीलिङ्गत्वात् ‘तस्माच्छसः’ इति तत्वं नेति भावः । अतिस्त्रियेति ॥ स्त्रीलिङ्गत्वान्ना-  
 त्वाभावे इयङ् । ह्रस्वान्तत्वेति ॥ ‘ङिति ह्रस्वश्च’ इत्यत्र इयङुवङ्स्थानौ स्त्रीशब्दभिन्नौ  
 नित्यस्त्रीलिङ्गादीदूतौ नदीसंज्ञौ वा स्तः, इति प्रथमं वाक्यम् । ह्रस्वाविवर्णौ स्त्रियां नदीसंज्ञौ  
 वा स्तः, इति द्वितीयं वाक्यम् । तत्र द्वितीयवाक्यात् अतिस्त्रिशब्दस्य ङित्सु नदीत्वविकल्प  
 इत्यर्थः । ननु ‘नेयङुवङ्स्थानावस्त्री’ इत्यतः अस्त्रीत्यस्यानुवृत्तेः कथमिह नदीत्वविकल्प  
 इत्यत आह । अस्त्री इति त्विति ॥ इयङुवङ्स्थानावित्यादिप्रथमवाक्यविहितनदीत्वस्यैवा-  
 स्त्रीति पर्युदासः, ननु ह्रस्वावित्यादिद्वितीयवाक्यविहितनदीत्वस्यापीत्यर्थः । कुत इत्यत आह ।  
 तत्सम्बद्धस्यैवानुवृत्तेरिति ॥ नेयङुवङ्स्थानावित्यतः अस्त्रीत्यस्यानुवृत्तिर्वक्तव्या ।  
 ततश्च इयङुवङ्स्थानाविति यत्रान्वेति, तत्रैव तत्सम्बद्धस्य अस्त्रीत्यस्यानुवृत्तिरुचिता ।  
 एवञ्च ह्रस्वादिवाक्ये इयङुवङ्स्थानावित्यस्य अनुवृत्त्यभावात् अस्त्रीत्यस्यापि तत्र नानुवृत्तिरिति  
 भावः । अतिस्त्रियै इति ॥ नदीत्वपक्षे आत् वृद्धिः । अतिस्त्रये इति ॥ नदीत्वाभावे

अतिस्त्रियाः—अतिस्त्रेः । अतिस्त्रीणाम् । अतिस्त्रियाम्—अतिस्त्रौ । श्रीः ।  
श्रियौ । श्रियः ।

### ३०३ । नेयडुवड्स्थानावस्त्री । (१-४-४)

इयडुवडोः स्थितिर्योस्तावीदूतौ नदीसंज्ञौ न स्तः, न तु स्त्री । हे  
श्रीः । श्रियम्, श्रियौ, श्रियः । श्रियै--श्रिये । श्रियाः--श्रियः ।

### ३०४ । वामि । (१-४-५)

इयडुवड्स्थानौ स्त्र्याख्यौ यू आमि वा नदीसंज्ञौ स्तः, न तु स्त्री ।  
श्रीणाम्—श्रियाम् । श्रियाम्—श्रियि । 'प्रधी' शब्दस्य तु वृत्तिकारादीनां मते,

धित्वात् 'धेडिति' इति गुणे अयादेशः । अतिस्त्रियाः—अतिस्त्रेरिति ॥ नदीत्वे आट् ।  
तदभावे गुणः । 'डसिडसोश्च' इति पूर्वरूपम् । अतिस्त्रियामिति ॥ नदीत्वपक्षे डेराम्, आट् ।  
अतिस्त्राविति ॥ नदीत्वाभावपक्षे 'अच्च धेः' । श्रीरिति ॥ श्रयन्त्येतामिति श्रीः ।  
'किञ्चचिप्रच्छयातस्तुकटपुजुश्रीणां दीर्घोऽसम्प्रसारणञ्च' इति क्तिप्, प्रकृतेर्दीर्घश्च । श्रीशब्दान्  
सुः । अड्यन्तत्वात् सुलोपः । श्रियौ, श्रियः इति ॥ 'दीर्घाज्जसि च' इति पूर्वसवर्णदीर्घ-  
निषेधे 'इको यणचि' इति यणि प्राप्ते धात्ववयववर्णान्तत्वात् 'अचि शुधातु' इतीयङ् ।  
एकाच्त्वात् संयोगपूर्वकत्वाच्च यण् न । 'यू ख्याख्यौ' इति नदीत्वात् 'अम्बार्थ' इति ह्रस्वे  
प्राप्ते । नेयडुवड् ॥ 'यू ख्याख्यौ नदी' इत्यतो यू नदीत्यनुवर्तते । स्थानशब्दो भावे  
त्युङन्तः । इयडुवडोः स्थानं स्थितिर्योरिति बहुव्रीहिः । इयडुवडयोग्याविति यावत् ।  
तदाह । इयडुवडोरित्यादिना ॥ हे श्रीरिति ॥ अजादावियङयोग्यत्वात् नदीत्व-  
निषेधात् 'अम्बार्थनयोः' इति ह्रस्वो नेति भावः । श्रियामिति ॥ अमि पूर्वरूपं बाधित्वा इयङ् ।  
श्रियौ, श्रियः इति ॥ औट्शसोः पूर्ववत् । टा श्रिया । श्रियै इति ॥ 'डिति ह्रस्वश्च'  
इति डिति नदीत्वपक्षे आट्, वृद्धिः । श्रिये इति ॥ नदीत्वाभावे इयङ् । श्रियाः इति ॥  
डसिडसोः नदीत्वे आट्, वृद्धिः । श्रियः इति ॥ नदीत्वाभावपक्षे इयङ् । डित्वाभावात् आमि  
'डिति ह्रस्वश्च' इति अप्राप्ते । वामि ॥ यू ख्याख्यौ नदीत्यनुवर्तते । 'नेयडुवड्स्थानावस्त्रौ' इति  
नञ्वर्जमनुवर्तते । वा आमीति छेदः । आमि नदीकार्याभावात् । तदाह । इयडुवड्स्थाना-  
वित्यादिना । श्रीणामिति ॥ नदीत्वपक्षे 'ह्रस्वनयापः' इति नुट् । श्रियामिति ॥ नदी-  
त्वाभावे इयङ् । श्रियाम्—श्रियीति ॥ नदीत्वे डेराम्, आट्, इयङ् । नुट् तु न । आटा नुट्  
बाध्यते इत्युक्तत्वात् । नदीत्वाभावे तु इयङ् । श्रियोः । श्रीषु । प्रधीशब्दस्य त्विति ॥  
प्रध्यायतीत्यर्थे 'ध्यायतेस्सम्प्रसारणं च' इति क्तिप् यकाङ्स्य सम्प्रसारणे ङकारे 'सम्प्रसार-  
णाच्च' इति पूर्वरूपे 'हलः' इति दीर्घे निष्पन्नस्य प्रधीशब्दस्य वृत्तिकारहरदत्तादिमते लङ्मात्र-  
रूपाणि । तत्र 'एरनेकाचः' इति यणा इयङो बाधितत्वेन इयङ्स्थानत्वाभावात् 'नेयडुवड्स्थानौ'

लक्ष्मीवद्रूपम् । ‘पदान्तरं विनापि स्त्रियां वर्तमानत्वं नित्यस्त्रीत्वम्’ इति स्वीकारात् । ‘लिङ्गान्तरानभिधायकत्वं तत्’ इति कैयटमते तु पुंवद्रूपम् । ‘प्रकृष्टा धीः’ इति विग्रहे तु ‘लक्ष्मी’ वत् । अमि शसि च ‘प्रध्यम्’ ‘प्रध्यः’ इति विशेषः । सुष्ठु धीर्यस्याः, सुष्ठु ध्यायति वेति विग्रहे तु वृत्तिकारमते सुधीः ‘श्री’ वत् । मतान्तरे तु पुंवत् । ‘सुष्ठु धीः’ इति विग्रहे तु ‘श्री’ वदेव ।

इति नदीत्वनिषेधाभावात् ‘यू स्त्रयाख्यौ’ इति नित्यनदीत्वे सति ‘अम्बार्थ’ इत्यादिनदी-कार्यप्रवृत्तेरिति भावः । तत्र अमि शसि च पूर्वरूपं पूर्वसवर्णदीर्घञ्च बाधित्वा यणेवेति विशेषः । ननु प्रध्यायतेः किपि निष्पन्नस्य प्रधीशब्दस्य प्रकर्षेण ध्यातृत्वप्रवृत्तिनिमित्तकस्य लिङ्गत्रयसाधारणत्वात् नित्यस्त्रीलिङ्गत्वाभावात् नदीत्वाभावात् कथं नदीकार्याणीत्यत आह । पदान्तरं विनापीति ॥ पदान्तरसमभिव्याहाराभावेऽपि यद्शब्दः स्त्रीलिङ्गत्वबोधकः सः नित्यस्त्रीलिङ्गः इति विवक्षितः । अत एव ब्राह्मण्यां आधीशब्दस्य आध्ने इति रूपमास्थितं भाष्ये । स्त्रियामेव यो वर्तते स एव नित्यस्त्रीलिङ्गः इत्यभ्युपगमे तु तदसङ्गतिः स्पष्टैव । प्रधी-शब्दस्य क्रियाशब्दतया त्रिलिङ्गत्वात् । अतः पदान्तरं विनापि स्त्रियां वर्तमानत्वमेव नित्यस्त्री-त्वम् । इदं तु प्रधीशब्दस्य सम्भवत्येव । प्रकर्षेण ध्यातृत्वं निमित्तीकृत्य स्त्रियां वृत्तिसम्भ-वात् । परन्तु प्रधीरित्युक्ते पुंसः स्त्रियाश्च प्रतीतिप्रसक्तौ अन्यतरव्यवच्छेदाय, ब्राह्मणः, ब्राह्मणी, इत्यादिपदान्तरसमभिव्याहारापेक्षा । नैतावतास्य पदान्तरसमभिव्याहाराभावे स्त्रियां वृत्ति-रपैति । अतः प्रधीशब्दस्य नित्यस्त्रीलिङ्गत्वात् नदीकार्यन्निर्वाधमिति भावः । लिङ्गान्तेति ॥ “स्त्रीलिङ्गान्यलिङ्गानभिधायकत्वमेव नित्यस्त्रीत्वम्” इति कैयटमतम् । “स्त्रीविषयावेव यौ यू तयोरेव नदीसंज्ञा” इति ‘यू स्त्रयाख्यौ’ इत्यत्र भाष्यादिति तदाशयः । पुंवद्रूपमिति ॥ उदाहृतप्रधीशब्दस्य त्रिलिङ्गतया नित्यस्त्रीत्वाभावात् पुंसीव स्त्रियामपि अनदीत्वादिति भावः । प्रकृष्टेति ॥ प्रकृष्टा धीरिति विग्रहे प्रादिसमासे प्रधीशब्दस्य मतद्वयरीत्यापि नित्यस्त्रीलिङ्ग-त्वात् लक्ष्मीवद्रूपमित्यर्थः । अमि शसि चेति ॥ प्रध्यायतीति, प्रकृष्टा धीरिति च विग्रहे प्रधीशब्दात् अमि शसि च पूर्वरूपं पूर्वसवर्णदीर्घञ्च बाधित्वा ‘एरनेकाचः’ इति यण् इत्येतावान् विशेषो लक्ष्मीशब्दोपेक्षयेत्यर्थः । कैयटमते ब्राह्मण्यां ‘आध्ने’ इति भाष्यप्रयोगस्तु बहुव्रीह्यभिप्रायेण नेयः । अत एव भाष्यात् ‘नद्यृतश्च’ इति कप् नेत्याहुः । सुष्ठु धीर्यस्या इति सुष्ठु धीरिति उभयविधविग्रहेऽपि पदान्तरं विना स्त्रियां वर्तमानत्वं नित्यस्त्रीत्वमिति वृत्तिका-रादिमते सुधीशब्दस्य नित्यस्त्रीलिङ्गत्वेन ‘नेयडुवड्स्थानावस्त्री’ इति नदीत्वनिषेधात् ‘डिति ह्रस्वश्च’ इति ‘वामि’ इति च श्रीशब्दवद्रूपाणि प्रत्येतव्यानि । ‘न भूमुधियोः’ इति यण्निषेधे इयङ् एव प्रवृत्तेरिति भावः । मतान्तरे तु पुंवदिति ॥ लिङ्गान्तरानभिधायकत्वं नित्यस्त्रीत्व-मिति कैयटमते तु त्रिलिङ्गतया नदीत्वाभावात् पुंवदेव रूपमित्यर्थः । ननु सुधीशब्दे बहुव्रीहि-प्रवृत्तेः प्राक् धीशब्दस्य नित्यस्त्रीलिङ्गत्वात् ‘प्रथमलिङ्गग्रहणं च’ इति नदीत्वं दुर्बारमिति चेत्, सत्यम् । यस्य वृत्तेः प्राक् नदीत्वं दृष्टं तस्य उपसर्जनत्वेऽपि नदीत्वमिति दिश्यते । इह च वृत्तेः प्राक् धीशब्दस्य केवलस्य एकाचत्वाद्यणभावे इयङ्योग्यतया ‘नेयडुवड्स्थानौ’ इति नदीत्व-

‘ग्रामणीः’ पुंवत् । ग्रामनयनस्योत्सर्गतः पुं धर्मतया पदान्तरं विनापि स्त्रिया-  
मप्रवृत्तेः । एवं खलपवनादेरपि पुं धर्मत्वमौत्सर्गिकं बोध्यम् ।

इति उदन्ताः ।

## ॥ अथ अजन्तस्त्रीलिङ्गे उदन्तप्रकरणम् ॥

‘धेनुः’ ‘मति’ वत् ।

३०५ । स्त्रियां च । (७-१-९६)

स्त्रीवाची क्रोष्टृशब्दस्तृजन्तवद्रूपं लभते ।

३०६ । ऋन्नेभ्यो ङीप् । (४-१-५)

ऋदन्तेभ्यो नान्तेभ्यश्च स्त्रियां ङीप् स्यात् । क्रोष्ट्री । क्रोष्ट्र्यौ । क्रोष्ट्र्यः ।

इत्युदन्ताः ।

नियेधात् वृत्तावपि न तदतिदेश इत्यास्तां तावत् । सुष्ठु धीरिति विग्रहे तु श्रीवदेवेति ॥  
मतद्वयेऽपि नित्यस्त्रीलिङ्गत्वादिति भावः । ग्रामणीः पुंवदिति ॥ स्त्रियामिति शेषः । ननु  
ग्रामं नयति नियमयतीति ग्रामणीशब्दस्य प्रधीशब्दवत् पदान्तरं विनापि स्त्रियां वर्तमान-  
त्वात् नित्यस्त्रीलिङ्गत्वान्नदीकार्यसत्त्वात् पुंवदिति कथमित्यत आह । ग्रामनयनस्येति ॥  
ग्रामनयनस्य लोके उत्सर्गतः सामान्यतः पुं धर्मतया पुरुषकर्तव्यतया ब्राह्मणाद्यादिपदान्तरस-  
मभिव्याहारं विना स्त्रीलिङ्गाप्रतीतिः वृत्तिकारादिमतेऽपि नित्यस्त्रीलिङ्गत्वाभावाद्गर्दात्वं नैत्यर्थः ।  
एवमिति ॥ खलपवनकटप्रवणादिक्रियाणामपि पुरुषकर्तव्यत्वं औत्सर्गिकं सामान्यतस्मिन्म ।  
अतः खलपूः कटपूः इत्यादिशब्दानामपि स्त्रियां वृत्तिकारादिमतेऽपि नित्यस्त्रीत्वं न । अतः  
पुंवदेव रूपमित्यर्थः ।

इति उदन्ताः ।

अथ उदन्ताः निरूप्यन्ते ॥ धेनुर्मतिवदिति ॥ उकारस्य ओकारो गुणः  
अवादेश इत्यादिविशेषस्तु सुगम इति भावः । अथ क्रोष्टृशब्दस्य स्त्रियां विशेषमाह ।  
स्त्रियाञ्च ॥ ‘तृज्यत्क्रोष्टृः’ इत्यनुवर्तते । ह्यातिदेशोऽयमित्युक्तम् । तदाह । स्त्रीवाची-  
त्यादिना ॥ तथाच स्त्रियामुदन्तः क्रोष्टृशब्दो नास्त्येव । किन्तु क्रोष्टृ इति ऋदन्त एवेति  
फलितम् । ऋन्नेभ्यो ङीप् ॥ ऋतश्च नाश्नेति द्वन्द्वः । स्त्रियामित्यधिकृतम् । ‘उपाग्रानिर्वादि-  
कात्’ इत्यतः प्रातिपदिकग्रहणमनुवृत्तम् ऋन्कारविशेष्यते । तदन्तविधिः । तदाह । ऋद-  
न्तेभ्य इत्यादिना ॥ इयावितौ । क्रोष्टृ इति स्थिते यणि क्रोष्टृशब्दात् सुवृत्तानिः । गौरी-  
वद्रूपाणांत्वाह । क्रोष्ट्री इत्यादि ॥

इत्युदन्ताः ।



## ॥ अथ अजन्तस्त्रीलिङ्गे ऊदन्तप्रकरणम् ॥

‘वधूः’ ‘गौरीवत्’ । ‘भ्रूः’ ‘श्री’ वत् । हे सुभ्रूः । कथं तर्हि ‘हा-  
पितः कासि हे सुभ्रु’ इति भट्टिः । प्रमाद एवायमिति बहवः । ‘खलपूः’  
पुंवत् । पुनर्भूः । ‘दृन्कर—’ (वा ४११८) इति यणा उवङ्गे बाधनात्  
‘नेयडुवङ्—’ (सू ३०३) इति निषेधो न । हे पुनर्भू । पुनर्भवम् ।  
पुनर्भवौ । पुनर्भवः ।

### ३०७ । एकाजुत्तरपदे णः । (८-४-१२)

एकाजुत्तरपदं यस्य तस्मिन्समासे पूर्वपदस्थान्निमित्तात्परस्य प्रातिपदि-  
कान्तनुम्बिभक्तिस्थस्य नस्य नित्यं णत्वं स्यात् । आरम्भसामर्थ्यान्नित्यत्वे सिद्धे

अथ ऊदन्ताः निरूप्यन्ते ॥ वधूगौरीवदिति ॥ ‘वहो धश्च’ इत्यूप्रत्ययः ।  
हस्य धश्च । धात्ववयवोवर्णाभावात् नोवङ्, ऊकारस्य यण् वकार इत्यादिविशेषस्तु सुगम इति  
भावः । भ्रूः श्रीवदिति ॥ ‘भ्रमेश्च इङ्’ इति इप्रत्ययान्तोऽयम् । ‘अचि इनुधातुभ्रुवाम्’  
इत्युवङ् इत्यादिविशेषस्तु सुगम इति भावः । सु शोभना भ्रूयस्यास्सा सुभ्रूः । अस्त्रीप्रत्यया-  
न्तत्वात् ‘गोस्त्रियोः’ इति द्रस्वो न भवति । ‘नेयडुवङ्स्थानावस्त्री’ इति भ्रूशब्दस्य  
तदन्तस्य च निषेधात् नदीत्वम् । ततश्च ‘अम्बार्थ’ इत्यादि नदीकार्यं नेत्यभिप्रेत्य आह । हे सु-  
भ्रूरिति । कथं तर्हीति ॥ यदि सुभ्रूशब्दे नदीकार्यं न स्यात् तर्हि तदा “हापितः कासि हे  
सुभ्रु” इति कथं भट्टिराहेत्यर्थः । रावणेन सीतापहारोत्तरं रामविलापोऽयम् । हे सुभ्रु त्वया अहं  
हापितोऽस्मि विधिनेत्यर्थः । हापित इत्यस्य त्याजित इत्यर्थः । प्रमादः इति ॥ ‘अम्बार्थ’ इति  
द्रस्वस्य करणादिति भावः । बहवः इति ॥ कतिपये सामान्ये नपुंसकत्वमाश्रित्य कथञ्चित्  
समादधुः । खलपूः पुंवदिति ॥ खलपवनस्य उत्सर्गतः पुं धर्मतया पदान्तरं विना स्त्रियां  
वर्तमानत्वाभावेन नित्यस्त्रीत्वाभावात् नदीत्वं नेति भावः । पुनर्भूरिति ॥ “पुनर्भूदिधिपूर्वूढा”  
इत्यमरः । तस्य ‘नेयडुवङ्’ इति निषेधमाशङ्क्य आह । दृन्करेतीति ॥ अम्शसोः पूर्वरूपं  
पूर्वसवर्णदीर्घञ्च बाधित्वा ‘दृन्कर’ इति यणिति मत्वा आह । पुनर्भवम्, पुनर्भाविति ॥  
पुनर्भवं । पुनर्भावाः । नद्यन्तत्वात् नुटि दीर्घे पुनर्भू नामिति स्थिते रेफान्नकारस्य भिन्नपदस्थत्वात्  
‘अट्कुप्वाङ्’ इत्यप्राप्ते । एकाजुत्तरपदे णः ॥ समासस्य चरमावयवे रूढेन उत्तरपदशब्देन  
समास इति लभ्यते । एकः अच् यस्मिन् तत् एकाच्, तत् उत्तरपदं यस्य सः एकाजुत्तरपदः ।  
तस्मिन् समासे इति बहुव्रीहिगर्भो बहुव्रीहिः । ‘रषाभ्यां नो णः’ इत्यनुवर्तते । ‘पूर्वपदात्  
संज्ञायाम्’ इत्यतः पूर्वपदादित्यनुवर्तते । पूर्वं पदं यस्य तत् पूर्वपदम् । एकत्वमविवक्षितम् ।  
पूर्वपदस्थाभ्यामिति लभ्यते । ‘प्रातिपदिकान्तनुम्बिभक्तिषु च’ इत्यनुवर्तते । विद्यमानस्येति  
शेषः । तदाह । एकाजुत्तरपदमित्यादिना ॥ नन्विह णकारग्रहणं व्यर्थम् । ‘रषाभ्यां नो

पुनर्णप्रहणं स्पष्टार्थम् । यणं वाधित्वा परत्वान्नुट् । पूनर्भूणाम् । वर्षाभूः ।  
भेकजातौ नित्यस्त्रीत्वाभावात् हे वर्षाभूः कैयटमते । मतान्तरे तु हे वर्षाभु ।  
'भेक्यां पुनर्नवायां स्त्री वर्षाभूर्ददुरे पुमान्' इति यादवः । 'वर्षाभ्वश्च'  
(सू २८२) । वर्षाभवौ । वर्षाभवः । 'स्वयम्भूः' पुंवत् ।

इत्युदन्ताः ।

## ॥ अथ अजन्तस्त्रीलिङ्गे ऋदन्तप्रकरणम् ॥

३०८ । न षट्स्वस्त्रादिभ्यः । (४-१-१०)

पट्संज्ञकेभ्यः स्वस्त्रादिभ्यश्च ङीष्ठापौ न स्तः ।

णः' इत्यत एव तदनुवृत्तिसिद्धेः । नच 'प्रातिपदिकान्तानुम्विभक्तिषु च' इति विकल्पनिवृत्त्यर्थं  
पुनर्णप्रहणमिति वाच्यम् । आरम्भसामर्थ्यादेव नित्यत्वसिद्धेरित्यत आह । आरम्भेति ॥ यण-  
मिति ॥ 'टन्कर' इति यणमित्यर्थः । पुनर्भूणामिति ॥ रेफस्य 'हृशि च' इत्युत्त्वन्तु न । रोरेव  
तद्विधानात् । डेराम्, पुनर्भ्वाम् । वर्षाभूशब्दे विशेषमाह । भेकेति ॥ 'बह्नादिभ्यश्च' इति  
ङीषो वैकल्पिकत्वात् ङीषभावे वर्षाभूशब्दः । स च भेकजातौ द्विलिङ्गः । "भेक्यां पुनर्न-  
वायां स्त्री वर्षाभूर्ददुरे पुमान्" इति यादवः । ददुरो भेकः । एवञ्च 'लिङ्गान्तरानभिधायकत्वम्' इति  
कैयटमते नित्यस्त्रीलिङ्गत्वाभावात् नदीत्वाभावे सति 'अम्बार्थ' इति ह्रस्वाभावे सति हे वर्षाभू-  
रिति रूपमित्यर्थः । मतान्तरे त्विति ॥ 'पदान्तरं विनापि स्त्रियां वर्तमानत्वम्' इति वृत्तिका-  
रार्दानाम्मते तु वर्षाभूशब्दस्य जातिशब्दतया पदान्तरं विनापि स्त्रियां वर्तमानतया नित्यस्त्री-  
लिङ्गत्वात्प्रदात्वे 'अम्बार्थ' इति ह्रस्वे सति हे वर्षाभु, इति रूपमित्यर्थः । ननु 'शिली गण्डपदी  
भेकी वर्षाभ्वी कमठी डुलिः" इत्यमरकोशे वर्षाभूशब्दस्य भेकजातौ स्त्रीलिङ्गमात्रावगमात् कैय-  
टमतेऽपि नित्यस्त्रीत्वं कुतो न स्यादित्यत आह । भेक्यामिति ॥ यादवकोशानुसारात्  
अमरकोशे स्त्रीप्रहणमुपलक्षणमिति भावः । यद्वा अमरमतरात्वा कैयटमतेऽपि नित्यस्त्रीत्व-  
मस्तु । अजादी 'एरनेकाचः' इति यणः 'न भूनुधियोः' इति निषेधे प्राप्ते 'वर्षाभ्वश्च' इति यण्  
प्रतिप्रसव उक्तः । तं स्मारयति । वर्षाभ्वश्चेति ॥ स्वयम्भूः पुंवदिति ॥ स्वयम्भूशब्दस्य  
नतुरानने रुडत्वात् तस्य यौगिकस्य पदान्तरं विना स्त्रियामवृत्तेः न वृत्तिमते नित्यस्त्रीत्वम् ।  
कैयटमते तु अनेकलिङ्गत्वात् न नित्यस्त्रीत्वमिति भावः ॥

इत्युदन्ताः ।

अथ ऋदन्ताः निरूप्यन्ते । 'सावसेर्द्धन्' इति सौ उपपदे अस्यधातोः ऋग्रन्त्यये  
स्वसृशब्दः । भगिनीवानी । 'ऋमेभ्यः' इति ङीप् प्राप्ते । न षट् ॥ षट् इत्यनेन पट्संज्ञका  
पृथक् इत्याह । पट्संज्ञकेभ्यः इति ॥ ङीष्ठापाविति ॥ 'ऋमेभ्यः' इत्यतो ङीप्ति,

“स्वसा तिस्रश्चतस्रश्च ननान्दा दुहिता तथा ।  
याता मातेति सप्तैते स्वसादय उदाहृताः ॥”

‘अप्तृन्—’ (सू २७७) इति दीर्घः । स्वसा । स्वसारौ । स्वसारः । माता  
पितृवत् । शसि मातृः । इत्यृदन्ताः ।

॥ अथ अजन्तस्त्रीलिङ्गे ओदन्तप्रकरणम् ॥

‘द्यौः’ ‘गो’ वत् । इत्योदन्ताः ।

॥ अथ अजन्तस्त्रीलिङ्गे ऐदन्तप्रकरणम् ॥

‘राः’ पुंवत् । इत्यैदन्ताः ।

॥ अथ अजन्तस्त्रीलिङ्गे औदन्तप्रकरणम् ॥

‘नौः’ ‘ग्लौ’ वत् । इत्यौदन्ताः ।

‘टावृचि’ इत्यतष्टाविष्यस्य चानुवृत्तेरिति भावः । स्वसादीन् पठति । स्वसा तिस्रः इत्यादिना ॥  
अत्र तिसृ, चतसृ, इत्यनयोः पाठो न कर्तव्यः । ‘न तिसृचतसृ’ इति नामि दीर्घनिषेधः । देव  
लिङ्गात् ङीबभावसिद्धेरिति ‘कृन्मेजन्तः’ इति सूत्रे कैयटः । न नन्दतीति ननान्दा । ‘नङि  
च नन्देः’ इति ऋन्, वृद्धिश्च । “ननान्दा तु स्वसा पत्युः” इत्यमरः । दोग्धीति दुहिता ।  
‘नप्तृ, नेष्टृ, त्वष्टृ, होष्टृ, पोष्टृ, भ्राष्टृ, जामाष्टृ, माष्टृ, पिष्टृ, दुहिष्टृ’ इति दुहेस्तृच् । इद् गु-  
णाभावश्च निपातितः । मान्यते पूज्यते इति माता । मान पूजायाम् । तृचि नलोपश्च । यतते  
इति याता । ‘यतेवृद्धिश्च’ इति ऋन्, उपधावृद्धिश्च, “भार्यास्तु भ्रातृवर्गस्य यातरस्त्युः परस्परम्”  
इत्यमरः । अप्तृन्नितीति ॥ स्वसृशब्दात् सुः, ‘ऋदुशनस्’ इत्यनङ्, तृप्रत्ययान्तत्वाभावेऽपि  
‘अप्तृन्’ इति सूत्रे स्वसृग्रहणात् दीर्घ इति भावः । माता पितृवदिति ॥ ‘अप्तृन्’ इति सूत्रे  
औणादिकतृन्तृजन्तेषु नप्त्रादीनामेव दीर्घनियमनादिति भावः ॥

इत्यृदन्ताः ।

अथ ओदन्ताः निरूप्यन्ते । द्यौर्गोवदिति ॥ ‘ओतो णित्’ इति णिद्वत्त्वाति-  
देशात् ‘अचो ङिति’ इति वृद्धिः । “द्योदिर्वौ द्वे स्त्रियामभ्रम्” इत्यमरः ॥

इत्योदन्ताः ।

अथ ऐदन्ताः निरूप्यन्ते । राः पुंवदिति ॥ ‘रायो हलि’ इत्यात्वम् । ‘रा  
स्त्रीत्येके’ इति क्षीरस्वाम्युक्तेः स्त्रीलिङ्गोऽप्ययमिति भावः ॥

इत्यैदन्ताः ।

अथ औदन्ताः निरूप्यन्ते । नौर्ग्लौवदिति ॥ “स्त्रियां नौस्तरणिस्तरिः” इत्यमरः ।

इत्यौदन्ताः ।

इति श्रीवासुदेवदीक्षितविदुषा विरचितायां सिद्धान्तकौमुदीव्याख्यायां,  
बालमनोरमायां अजन्तस्त्रीलिङ्गनिरूपणं समाप्तम् ॥

। श्रीरस्तु ।

## ॥ अथ अजन्तनपुंसकलिङ्गे अदन्तप्रकरणम् ॥

३०९ । अतोऽम् । (७-१-२४)

अतोऽङ्गात्कीवात्स्वमोरम्यात् । अमि पूर्वः' (सू १९४) । ज्ञानम् ।

‘एङ्हात्—’ (सू १९३) इति हल्मात्रलोपः । हे ज्ञान ।

अथाजन्तनपुंसकलिङ्गाः निरूप्यन्ते । ज्ञानशब्दात् सुः ‘स्वमोर्नपुंसकात्’ इति तस्य लुकि प्राप्ते । अतोऽम् ॥ अत इति पद्यर्मा । अङ्गस्येत्यधिकृतं पद्यम्या विपरिणम्यते । अतः इत्यनेन विशेष्यते । तदन्तविधिः । ‘स्वमोर्नपुंसकात्’ इत्यनुवर्तते । तदाह । अतोऽङ्गादिति ॥ अदन्तादङ्गादित्यर्थः । ज्ञानमिति ॥ सौरमि कृते अमि पूर्वरूपम् इति भावः । अमोऽम्बिधानन्तु ‘स्वमोर्नपुंसकात्’ इति लुङ्निवृत्त्यर्थम् । ननु अतः म् इत्येव छेदोऽस्तु । सौमकारादेशे ज्ञानमिति सिद्धेः । अमि च ‘आदेः परस्य’ इति अकारस्य मकारे अन्त्यस्य मकारस्य सयोगान्तलोपेनैव ज्ञानमिति सिद्धेरिति चेन्मैवम् । एवं सति ज्ञानमित्यत्र ‘मुपि च’ इति दीर्घापत्तेः । न च अदन्तमन्निपातमाश्रित्य प्रवृत्तस्य नादेशस्य तद्विपातकदीर्घनिमित्तत्वं न सम्भवति । सन्निपातपरिभाषा-विरोधादिति वाच्यम् । ‘मुपि च’ इति दीर्घे कर्तव्ये सन्निपातपरिभाषाया अप्रवृत्तेरित्युक्तत्वादित्यलम् । हे ज्ञानेति ॥ हे ज्ञान स् इति स्थिते सौरमि कृते पूर्वरूपे ‘एङ्हात्’ इति मकारलोपे हे ज्ञानेति रूपम् । ननु एङ्हात्वादित्यत्र सम्बुद्ध्याक्षिप्तस्य सम्बुद्ध्यवान्वय उचितः । ततश्च एङ्हात्स्वान्ता-चाङ्गात् परा या सम्बुद्धिः तदवयवस्य हलो लोप इति लभ्यते । ततश्च प्रकृते पूर्वरूपे कृते तस्य पूर्वान्तत्वाश्रयेण ज्ञान इत्यदन्तमङ्गम् । ततः परा सम्बुद्धिर्नास्ति । मकारमात्रस्यासम्बुद्धित्वान् । मुल्यानिकस्याम एव सम्बुद्धित्वान् । अर्धविकारेण एकदेशविकृतन्यायानवताराच्च । न च पूर्वरूपात् प्राक् ‘एङ्हात्’ इत्यस्य प्रवृत्तिः किञ्च स्यादिति वाच्यम् । परत्वात् पूर्वरूपस्यैव पूर्वप्रवृत्तेः । न च पूर्वान्तत्वात् पूर्वरूपस्याज्ञान्तर्भावात् ज्ञान इत्यदन्तमङ्गम् । परादित्वाच्च अम् इत्यस्य सम्बुद्धित्वं चेत्ताश्रित्य तदवयवहलो मकारमात्रस्य ‘एङ्हात्’ इति लोपो निर्बाध इति वाच्यम् । ‘उभयत आश्रयेण नान्तादिवत्’ इति निषेधादित्यत्र आह । एङ्हात्वादिति हल्मात्रलोपः इति ॥ पूर्वरूपे कृते सम्बुद्धेर्मकारमात्रं यत् परिशिष्टं तस्य ‘एङ्हात्’ इति लोप इत्यर्थः । लङ्यानुरोधात् सम्बुद्ध्याक्षिप्तमङ्गं सम्बुद्धौ नान्वेति । किन्तु सम्बुद्ध्यवयवहल्येवान्वेति । ततश्च एङ्हात् दृष्टान्ताङ्गात् परो यः सम्बुद्ध्यवयवहल् तस्य लोप इति लभ्यते । प्रकृते च पूर्वरूपे कृतेऽपि दृष्टान्तादङ्गात् परत्वं सम्बुद्ध्यवयवस्य मकारमात्रस्य अस्त्येवेति तस्य ‘एङ्हात्-

सोरमादेशे कृते सन्निपातपरिभाषया न जरस् । अजरम् । अजरसी-अजरे परत्वाज्जरसि कृते झलन्तत्वान्नुम् ।

३१७ । सान्त महतः संयोगस्य । (६-४-१०)

सान्तसंयोगस्य महतश्च यो नकारस्तस्योपधाया दीर्घः स्यादसंबुद्धौ सर्वनामस्थाने परे । अजरांसि-अजराणि । अमि लुकोऽपवादमम्भावं बाधित्वा परत्वाज्जरस् । ततः सन्निपातपरिभाषया न लुक् । अजरसम्-अजरम् ।

ह्रस्वत्वे अजरशब्दः । तस्य प्रक्रियां दर्शयति । सोरिति ॥ सोरमादेशे कृते अजरमित्यन्वयः । जरसादेशमाशङ्क्य आह । सन्निपातेति ॥ अदन्तसन्निपाताश्रयस्य अमः अदन्तत्वविघातकजरसादेशं प्रति निमित्तत्वायोगादिति भावः । अजरसी इति ॥ 'नपुंसकाच्च' इति शांभावे जरसादेशे रूपम् । अजरे इति ॥ जरसादेशाभावे रूपम् । जसि रूपं दर्शयितुमाह । परत्वादिति ॥ अजर अस् इति स्थिते 'जश्शसोदिशः' इति शिभावात् परत्वाज्जरसि कृते ततश्शिभावे झलन्तत्वान्नुमित्यर्थ इति केचित् । तदेतत् 'जराया जरस्' इति सूत्रे अजरांसीत्यत्र "नुम्जरसोः प्राप्तयोः विप्रतिषेधेन जरस्" इति भाष्यविरुद्धत्वादुपेक्ष्यम् । शिभावात् पूर्वमेव परत्वात् जरसः प्रवृत्तौ हि तदा जसस्सर्वनामस्थानत्वाभावेन नुम् एवाप्रसक्तेः तदसङ्गतिः स्पष्टैव । पूर्वविप्रतिषेधमाश्रित्य जरसः पूर्वमेव शिभावे तु तद्भाष्ये सङ्गच्छते । एवञ्च जरसः पूर्वमेव शिभावे कृते तस्य सर्वनामस्थानत्वात् तस्मिन् परे नुम्जरसोः प्राप्तयोः नुम्पेक्षया परत्वात् जरस् । ततो झलन्तलक्षणो नुमित्येव व्याख्येयम् । यदि हि जरसादेशात् प्रागेव अजन्तलक्षणो नुम् स्यात् । तदा अजरन् ई इति स्थिते 'निर्दिश्यमानस्यादेशा भवन्ति' इति न्यायेन जर इत्यस्य जरसि कृते अजरस् न् इति स्थिते सान्तसंयोगाभावात् 'सान्त महतः' इति वक्ष्यमाणदीर्घो न स्यादित्यादि शब्देन्दुशेखरे निर्जरशब्दनिरूपणे अत्र च प्रपञ्चितम् । उभयथापि अजरन् स् इ इति स्थिते नान्तत्वाभावात् 'सर्वनामस्थाने च' इति दीर्घे अप्राप्ते । सान्त महतः ॥ 'सर्वनामस्थाने चासम्बुद्धौ' इति नोपधायाः इति चानुवर्तते । नेति छत्तपष्ठीकं पदम् । 'ह्रलोपे पूर्वस्य' इत्यतो दीर्घ इत्यनुवर्तते । नकारस्य उपधायाः दीर्घ इति लभ्यते । संयोगस्येत्यवयवषष्ठ्यन्तं नकारे अन्वेति । सान्तेति षष्ठ्यन्तं पृथक्पदम् । आर्षषष्ठ्याः लुक् । सान्तस्येति लभ्यते । तच्च संयोगे अभेदेनान्वेति । सान्तो यस्संयोग इति । अत एव सामर्थ्यान्महच्छब्देन तस्य न समासः । महत इत्यप्यवयवषष्ठ्यन्तम् । तच्च नकारे अन्वेति । तदाह । सान्तसंयोगस्येत्यादिना ॥ अजरांसीति ॥ दीर्घे सति 'नश्चापदान्तस्य' इत्यनुस्वारः । अत्र उपधाया इति पूर्वत्वमात्रोपलक्षणम् । पारिभाषिकोपधात्वस्यासम्भवात् । अथ द्वितीयैकवचने रूपं दर्शयितुमाह । अमि लुक् इति ॥ अजर अम् इति स्थिते 'स्वमो-नपुंसकात्' इति लुक् प्राप्तः, तं बाधित्वा तदपवादः 'अतोऽम्' इत्यम्भावः प्राप्तः, तं बाधित्वा 'विप्रतिषेधे परम्' इति परत्वाज्जरस् । अजरसमिति ॥ वस्तुस्थितिकथनमेतत् । ननु छगपवादस्याम्भावस्य जरसादेशेन बाधितत्वात् 'अपवादे निषिद्धे पुनरुत्सर्गस्य स्थितिः' इति

अजरसी-अजरे । अजरांसि-अजराणि । शेषं पुंवन् । 'पहन्न—' (सू २२८) इति हृदयोदकास्यानां हृद् उदन् आसन् । हृन्दि । हृदा । हृद्भ्यामित्यादि । उदानि । उद्गा । उद्भ्यामित्यादि । आसानि । आन्ना । आसभ्यामित्यादि । मांसि । मांसा । मान्भ्यामित्यादि । वस्तुतस्तु प्रभृतिग्रहणं प्रकारार्थमित्युक्तम् । अत एव भाष्ये 'मांसपचन्या उखायाः' इत्युदाहृतम् । अयस्मयादित्वेन देशानन्तरं अमां लुङ् न भवतीत्यर्थः । कुत इत्यत आह । सन्निपातेति ॥ अम्सन्निपात-माश्रित्य प्रवृत्तस्य जरसः तल्लुकि निमित्तत्वाभावादिति भावः । शेषं पुंवन् । अजरसा-अजरेण अजरसे-अजराय । अजरसः-अजरान् । अजरसः-अजरस्य । अजरसाः-अजरयोः । अजरांसि-अजरे । हृदयोदकात्त्यशब्दाः सुटि ज्ञानवन् । शसादां विशेषमाह । पहन्निति ॥ हृन्दी-ति ॥ हृदयशब्दात् शसदिशभावे हृदादेशे 'नपुंसकस्य जलचः' इति फकारात् परतो नुमि 'नथापदान्तस्य' इत्यनुस्वारे तस्य परसवर्णे नकारे रूपम् । इत्यादीति ॥ हृदे । हृदः । हृदः । हृदोः । हृदोः । हृदाम् । हृदि । हृन्तु । हृदभावपक्षे ज्ञानवन् । उदकशब्दस्तुटि ज्ञानवन् । शसादां विशेषमाह । उदानीति ॥ शसदिशभावे उदगादेशे 'सर्वनामस्थाने च' इति दीर्घः । 'अहोपोऽनः' इति तु न । येस्सर्वनामस्थानत्वान् । उदनेति ॥ उदक आ इति स्थिते उदगादेशे अहोपः । उद्भ्यामिति ॥ उदगादेशे 'न लोपः प्रातिपदिकान्तस्य' इति नलोपः । 'स्वादि-न्सर्वनामस्थाने' इति पदत्वात् । इत्यादीति ॥ उद्रे । उद्रः । उद्रः । उद्रोः । उद्रोः । उदनि-उद्रि । उदन्नभावपक्षे ज्ञानवन् । आस्यशब्दस्तुटि ज्ञानवन् । शसादां विशेषमाह । आसानी-त्यादि ॥ उदगादेशवद्रूपाणि । इत्यादीति ॥ आम्ने । आम्नः । आम्नः । आम्नोः । आम्नोः । आम्नि-आसनि । आसमु । आसन्नभावपक्षे ज्ञानवन् । मांसशब्दोऽपि सुटि ज्ञानवन् । 'मांस-पृतनासान्नाम्' इति शसादां मांन् आदेशः । अत्र नकारस्य 'नथापदान्तस्य' इति कृतानुस्वारस्य निर्देशः । अत एवाह । मान्भ्यामिति ॥ मांन् आदेशे सकारस्य संयोगान्तलोपे साति निमित्तापायान् अनुस्वारनिवृत्तौ रूपम् । संयोगान्तलोपस्यासिद्धत्वाप्रलोपो न । अथ मुञ्चपि हृदायादेशं साधयितुमाह । वस्तुतस्तस्त्विति ॥ इत्युक्तमिति ॥ "ककुदोपणो" इति भाष्य-प्रयोगान् प्रभृतिग्रहणस्य प्रकारार्थत्वं अजन्तपुष्टिजाधिकारं स्वयमुक्तमित्यर्थः । ननु प्रभृति-ग्रहणस्य प्रकारार्थत्वेऽपि प्रत्ययत्वेन सादृश्यविवक्षायां प्रथमैकवचने हन् इति प्रयोगोऽनुपपन्नः । सोर्लुका लुप्तत्वेन प्रत्ययलक्षणस्याप्यभावात् तदनिवृत्त्याश्रये च मानाभावादित्यत आह । अत एवेति । मांसपचन्याः इति ॥ पच्यते अस्यामुखायामिति पचनी । अधि-करणे ल्युट्, अनादेशः । टित्त्वात् दीप् । मांसस्य पचनीति पष्टासमानः । अत्र इतो लुका लुप्तत्वात् प्रत्ययलक्षणाभावे प्रत्ययपरत्वाभावात् मांन् आदेशो न स्यात् । अतो हृदाया-देशविरथा 'न लुमता' इति निषेधस्यानित्यत्वमाश्रयते इत्यर्थः । ननु मांन्पचन्या इत्यत अन्तर्वर्तिनं इत्सं लुप्तमाश्रित्य मांन् इत्यस्यास्ति पदत्वम् । 'मुमिदन्तम्' इति पदमङ्गायाः प्रकृति-प्रत्ययधर्मत्वेन केवलाङ्गधर्मत्वाभावेन अत्र 'न लुमता' इति निषेधस्याप्रवृत्तेः । अन्यथा राजपुरुष इत्यत्र कथमलोपः । ततश्चात्र नकारस्य संयोगान्तलोपो दुर्वार इत्यत आह ।

भत्वात्संयोगान्तलोपो न । 'पद्म—' (सू. २२८) इत्यत्र हि 'छन्दसि'  
इत्यनुवर्तितं वृत्तौ । तथापि 'अपो भि' (सू. ४४२) इत्यत्र 'मासश्छन्दसि'  
(वा ४६३४) इति वार्तिके 'छन्दोग्रहणसामर्थ्याल्लोकेऽपि क्वचित्' इति कैय-  
टोक्तरीत्या प्रयोगमनुसृत्य पदादयः प्रयोक्तव्या इति बोध्यम् ।

इत्यदन्तप्रकरणम् ।

॥ अथ अजन्तनपुंसकलिङ्गे आदन्तप्रकरणम् ॥

श्रियं पाति श्रीपाः ।

३१८ । ह्रस्वो नपुंसके प्रातिपदिकस्य । (१-२-४७)

ह्रीवे प्रातिपदिकस्याजन्तस्य ह्रस्वः स्यात् । 'श्रीपं' 'ज्ञान'वत् ।

भत्वात् संयोगान्तलोपो नेति ॥ ननु यत्रादिस्त्रादिप्रत्यये परे विधीयमानायाः भस्-  
त्रायाः केवलाङ्गधर्मत्वात् तत्र लुका लुप्ते प्रत्ययलक्षणनिषेधात् कथमिह भस्त्रेत्यत आह ।  
अयस्मयादित्वेनेति ॥ मांस् आदेशस्य अयस्मयादिगणपठितत्वात् 'अयस्मयादीनि छन्द-  
सि' इति भत्वमित्यर्थः । शङ्केते । पद्मनित्यत्रेति ॥ 'पद्म' इति सूत्रे 'शिर्षिन् छन्दसि'  
इत्यतः छन्दसीत्यनुवृत्तिः वृत्तिग्रन्थे प्रदर्शितेत्यर्थः । ततश्च वैदिकप्रक्रियायामेव तदुपन्यासो  
युज्यत इत्याक्षेपः । परिहरति । तथापीति ॥ 'पद्मो' इति सूत्रे छन्दोग्रहणानुवृत्तावपि  
लोकेऽपि क्वचिदित्यन्वयः । कुतो लोकेऽपि प्रयोग इत्यत आह । अपो भीत्यादीति ॥  
'अपो भि' इति सूत्रं अपस्तकारस्स्यात् भादौ प्रत्यये परे इत्यर्थः । तत्रास्ति वार्तिकम् ।  
'मासश्छन्दसि' इति मांस् इत्यस्य तकारस्स्यात् भादिप्रत्यये परे छन्दसि इति तदर्थः । ऋग्वेदे  
माद्भिदशरद्विरित्यादिमन्त्रमुदाहरणम् । यदि 'पद्म' इति छन्दोमात्रविषयं स्यात् तदा  
मांस् इत्यादेशस्य छन्दोमात्रविषयत्वादलौकिकत्वाच्च मासश्छन्दसीति सस्य तकारविधौ छन्दो-  
ग्रहणं व्यर्थं स्यात् । अतो लोकेऽपि क्वचिदिनि कैयटोक्तरीत्या 'पद्म' इत्यस्य लोकेऽपि  
प्रवृत्तिमनुसृत्य पदाद्यादेशाः प्रयोक्तुं योग्या इत्यर्थः ॥

इत्यदन्ताः ।

अथ आदन्ताः निरूप्यन्ते । श्रियं पातीति ॥ श्रीपाशब्दो विश्वपाशब्दवत् ।  
धवन्तः क्विन्तो वा । तस्य नपुंसकत्वे ह्रस्वविधानमाह । ह्रस्वो नपुंसके ॥ ह्रस्वश्रुत्या  
उपस्थितेन अच इत्यनेन प्रातिपदिकस्य विशेषणात् तदन्तविविधिराह । ह्रीवे इत्यादिना ॥  
नच कुले ईति द्विवचने एकादेशस्य पूर्वान्तत्वेन ग्रहणात् अजन्तप्रातिपदिकत्वाद्भ्रस्वस्स्यादिति

श्रीपाय । अत्र सन्निपातपरिभाषया 'आतो धातोः' (सू. २४०) इत्याकारलोपो न ।

इत्यादन्ताः ।

॥ अथ अजन्तनपुंसकलिङ्गे इदन्तप्रकरणम् ॥

३१९ । स्वमोर्नपुंसकात् । (७-१-२३)

ह्रीवाद्भात्परयोः स्वमोर्लुक् स्यात् । वारि ।

वाच्यम् । 'अर्थवदधातुः' इत्यतः प्रातिपदिकग्रहणानुवृत्तां पुनः प्रातिपदिकग्रहणेन अन्तवद्भावः प्रातिपदिकत्वे ह्रस्वाभावबोधनात् । ज्ञानयदिति ॥ ह्रस्वविधानात् दीर्घान्तत्वप्रयुक्तो न कश्चिद्विशेष इति भावः । जग्गसोर्गिशः श्रीपाणीति रूपम् । भिन्नपदस्थत्वेऽपि 'एकानुत्तरपदेणः' इति णत्वप्रवृत्तेः । श्रीपेण इनादेशे गुणे तस्य पूर्वान्तत्वादुत्तरपदस्य एकाच्चात् स्यादेव णत्वम् । श्रीपायेति ॥ श्रीपागच्छस्य 'ह्रस्वो नपुंसके' इति ह्रस्वत्वे ड्यादेशे 'मुपि च' इति दीर्घे रूपम् । सन्निपातपरिभाषा तु कष्टायेति निर्देशान् न प्रवर्तते इति प्रागुक्तम् । नन्वत्र ह्रस्वत्वे कृतेऽपि ण इत्यस्य एकदेशविकृतन्यायेन धातुत्वानपायान् दीर्घे कृते आकारान्तत्वान्न 'आतो धातोः' इत्याद्योपस्थान् । यादेशस्य स्वतो यकारादितया स्थानिवत्त्वेन स्वादिप्रत्ययतया न तस्मिन् परे भवत्स्यापि सत्वादित्यत आह । अत्र सन्निपातेति ॥ ननु उपर्जाव्यविघातकं प्रति उपर्जाव्यकनिमित्तं न भवतीति सन्निपातपरिभाषया लभ्यते । प्रकृते च अदन्तमुपर्जाव्य प्रवृत्तस्य यादेशस्य आद्योपं प्रति क्यनिमित्तत्वम् । यादेशस्य आकारमुपर्जाव्य प्रवृत्तत्वाभावेन आकारलोपं प्रति निमित्तत्वे बाधकाभावादिति चेन्मैवम् । यादेशस्तावत् ह्रस्वमवर्णमुपर्जाव्य प्रवर्तते । तद्विधावतः इत्यनुवृत्तेः । ततश्च ह्रस्वत्वमवर्णत्वम् नमुदितं यादेशस्य उपर्जाव्यम् । तत्र कष्टायेति निर्देशान् सन्निपातपरिभाषां बाधित्वा कृतेऽपि दीर्घे ह्रस्वत्वांग एव निवृत्तः । अवर्णत्वांगस्त्वनुवर्तिन एव । तस्याप्याद्योपेन निवृत्ता उपर्जाव्यविघातस्म्यदेवेति भवेदेव सन्निपातपरिभाषाविरोधः । अतो न भवत्याद्योपः इति कौन्तुमे नमाहितम् 'इको गुणवृद्धौ' इत्यत्र । वस्तुतस्तु 'आतो धातोः' इत्यत्र लक्षणप्रतिपदोक्तपरिभाषया प्रातिपदोक्त एवाकारान्तधातुर्गृह्यते । इह तु पाधातोर्ह्रस्वत्वे तु पुनर्दीर्घे मति अवगम्यमानं पाम्बन्धं लाक्षणिकमेवेति न तस्यात्र ग्रहणमित्यास्तान्तावत् ॥

इत्यादन्ताः ।

अथ इदन्ताः निरूप्यन्ते ॥ अथ वारिगच्छप्रक्रियां दर्शयितुमाह । स्वमोर्नपुंसकात् ॥ 'पश्मो लुक्' इत्यतो लुगित्यनुवर्तते इत्याह । ह्रीयादित्यादिना ॥ वारोति ॥



## ॥ अथ अजन्तनपुंसकलिङ्गे ऐदन्तप्रकरणम् ॥

प्ररि, प्ररिणी, प्ररीणि । प्ररिणा । एकदेशविकृतस्यानन्यत्वात् 'रायो हलि' (सू २८६) इत्यात्वम् । प्रराभ्याम्, प्रराभिः । 'नुमचिर—' (वा ४६७४) इति नुट्यात्वे 'प्रराणाम्' इति माधवः । वस्तुतस्तु सन्निपातपरिभाषया नुट्यात्वं न । 'नामि' (सू २०९) इति दीर्घस्वारम्भसामर्थ्यात्सन्निपातपरिभाषां बाधते इत्युक्तम् । प्ररीणाम् ।

इत्यैदन्ताः ।

## ॥ अथ अजन्तनपुंसकलिङ्गे औदन्तप्रकरणम् ॥

सुनु, सुनुनी, सुनूनि । सुनुना । सुनुने, इत्यादि ।

इत्यौदन्ताः ।

### इत्यजन्तनपुंसकलिङ्गप्रकरणम् ।

अथ ऐदन्ताः निरूप्यन्ते ॥ एकारान्तस्योदाहरणन्तु स्मृतः इः येन सः स्मृतेः । सु शोभनः स्मृतेर्यस्य तत् सुस्मृति इत्यादि वोच्यम् । प्ररीति ॥ प्रकृष्टः राः धनं यस्य इति बहुव्रीहौ प्ररैशब्दः । तस्य नपुंसकद्रव्यत्वेन इकारः । सुटि वारिवत् । सोर्लुप्तत्वात् 'रायो हलि' इत्यात्वम् । टादावचि पुंवत्वविकल्पः प्रबुशब्दवत् । भ्यामादौ हलि विशेषमाह । रायो हलीत्यात्वमिति ॥ ननु रैशब्दस्य ऐदन्तस्य विहितमात्वं कथमिदन्तस्येत्यत आह । एकदेशविकृतस्यानन्यत्वादिति ॥ आभि विशेषमाह । नुमचिरेति ॥ नुटि 'रायो हलि' इत्यात्वे प्रराणामित्यन्वयः । ननु प्ररि आमिति स्थिते नुटं बाधित्वा परत्वान्नुमि तस्याङ्गभक्तत्वात् हलादिविभक्त्यभावात् कथमात्वमित्यत आह । नुमचिरेति ॥ पूर्वविप्रतिषेधान्नुमं बाधित्वा नुट्यात्वन्निर्वाधमिति भावः । सन्निपातेति ॥ ह्रस्वान्तत्वमुपजीव्य प्रवृत्तस्य नुटस्तद्विघातकमात्वं प्रति निमित्तत्वासम्भवात् इति भावः । ननु तर्हि ह्रस्वान्तत्वमुपजीव्य प्रवृत्तस्य नुटः तद्विघातकं 'नामि' इति दीर्घं प्रति कथन्निमित्तत्वमित्यत आह । नामीति दीर्घस्त्विति ॥ इत्युक्तमिति ॥ रामशब्दाधिकारे इति शेषः ॥

इत्यैदन्ताः ।

सु शोभना नौर्यस्येति विग्रहे बहुव्रीहौ 'ह्रस्वो नपुंसके' इति ह्रस्वः उकार इति मत्वा आह । सुनु इति ॥

इत्यौदन्ताः ।

इति श्रीवासुदेवदीक्षितविदुषा विरचितायां सिद्धान्तकौमुदीव्याख्यायां  
बालमनोरमायां अजन्तनपुंसकलिङ्गनिरूपणं समाप्तम् ।

श्रीरस्तु ।

## ॥ अथ हलन्तपुलिङ्गे हकारान्तप्रकरणम् ॥

३२४ । हो ढः । (८-२-३१)

हस्य ढः स्याज्झलि पदान्ते च । 'हल्ङ-याप्—' (सू २५२) इति सुलोपः । पदान्तत्वाद्धस्य ढः । जश्त्वचत्वे । लिट्—लिङ्, लिहौ, लिहः । लिहम्, लिहौ, लिहः । लिहा, लिङ्भ्याम् इत्यादि । लिट्सु—लिट्सु ।

३२५ । दादेर्धातोर्घः । (८-२-३२)

अथ हकारान्ताः निरूप्यन्ते । तत्र वर्णसमाम्नायक्रममनुसृत्य हकारान्तमादौ निरूपयितुमाह । हो ढः ॥ ह इति षष्ठ्यन्तम् । 'झलो झलि' इत्यतो झलीत्यनुवर्तते । पदस्येत्यधिकृतम् । 'स्कोस्संयोगाधारान्ते च' इत्यतोऽन्ते इत्यनुवर्तते । तदाह । हस्येति ॥ झलीति ॥ झलि परतः पूर्वस्य हकारस्य पदान्ते विद्यमानस्य हकारस्य चेत्यर्थः । नच ङकार एव कुतो न विहित इति वाच्यम् । 'वा द्रुह' इत्यत्र वक्ष्यमाणत्वात् । पदान्तत्वादिति ॥ सुलोपे सति प्रत्ययलक्षणमाश्रित्य झलपरत्वाच्चेत्यपि बोध्यम् । लिङिति ॥ 'लिह आस्वादाने' किप् । हल्ङयादिना सुलोपः । हस्य ढत्वे 'वावसाने' इति चत्वंविकल्प इति भावः । लिङ्भ्यामिति ॥ 'त्वादिष्वसर्वनामस्थाने' इति पदत्वात् 'झलाञ्जशोऽन्ते' इति जश्त्वमिति भावः । इत्यादीति ॥ लिङ्भिः । लिङ्भ्यः । लिहे । लिहः । लिहः । लिहोः । लिहोः । लिहाम् । लिट्सु इति ॥ लिह् सु इति स्थिते हस्य ढः । तस्य जश्त्वेन ङः । 'खरि च' इति चत्वंस्यासिद्धत्वात्ततः प्रागेव 'ङस्सि' इति धुट् । ततो ङस्य चत्वेन टः । धुटश्चत्वंसम्पन्नस्य तकारस्यासिद्धत्वात् 'चयो द्वितीयाः' इति न भवति । 'न पदान्तात्' इति तकारस्य ध्रुत्वम् । लिट्सु इति ॥ धुडभावे रूपम् । हस्य ढः । तस्य जश्त्वेन ङः । तस्य चत्वेन टः । तस्यासिद्धत्वात् 'चयो द्वितीयाः' इति न । 'न पदान्तात्' इति सस्य न ध्रुत्वमिति भावः । दुहधातोः किवन्तात्सुलोपे दुह् इत्यत्र ढत्वं कचिदपवदति । दादेर्धातोः ॥ 'हो ढः' इत्यतः ह इति षष्ठ्यन्तमनुवर्तते । झलि इति पदस्येति अन्ते इति च पूर्ववदनुवर्तते । धातोरित्यावर्तते । एकं धातुप्रहणमवयवषष्ठ्यन्तं हकारेऽन्वेति धातोरवयवस्य हस्येति । दादेरित्येतत्तु धातोरित्यत्र सामानाधिकरण्येनान्वेति । दः आदिर्यस्येति बहुवीहिः । धातोरिति

उपदेशे दादेर्धातोर्हस्य घः स्याज्जलि पदान्ते च । 'उपदेशे' किम् ।  
'अधोक्' इत्यत्र यथा स्यात् । दामलिहमात्मनः इच्छति दामलिह्यति । ततः  
किपि दामलिट् । अत्र मा भूत् ।

३२६ । एकाचो वशो भष् झषन्तस्य स्थवोः । (८-२-३७)

धातोरवयवो य एकाच् झषन्तस्तदवयवस्य वशः स्थाने भष् स्यात्स-  
कारे ध्वशब्दे पदान्ते च । 'एकाचो धातोः' इति सामानाधिकरण्येनान्वये  
त्विह न स्यात् । गर्दभमाचष्टे गर्दभयति । ततः किप्, णिलोपः । गर्धप् ।

द्वितीयं धातुग्रहणन्तु धातोरुपदेशकालं लक्षयति । ततश्च फलितमाह । उपदेशे इत्यादि-  
ना ॥ धातूपदेशकाले यो दकारादिर्धातुः तदवयवस्य हस्येत्यर्थः । आवृत्तधातुग्रहणलब्धो-  
पदेशग्रहणस्य फलं पृच्छति । उपदेशे किमिति ॥ अधोगिति ॥ 'दुह प्रपूरणे' लङ्,  
अडागमः, तिप्, शप्, तस्य लुक्, लघूपधगुणः, हल्ङ्यादिना तिपो लोपः, 'दादेः'  
इति हस्य घः, 'एकाचो वशः' इति भष्भावेन दकारस्य धकारः । 'वावसाने' इति चर्त्व-  
जश्त्वे इति भावः । यथा स्यादिति ॥ यथेति प्राप्तिरयोग्यतायाम् । घत्वमत्र प्राप्तिरयोग्यम् ।  
तत्र उपदेशग्रहणे सत्येव स्यादित्यर्थः । घत्वप्रवृत्तिवेद्यायां दुहधातोर्दकारादित्वं नास्ति । कृते  
अडागमे 'तदागमास्तद्ग्रहणेन गृह्यन्ते' इत्यकारादित्वात् । अतोऽत्र घत्वं न स्यादित्यव्याप्ति-  
स्त्यात् । उपदेशग्रहणे तु नायं दोषः । घत्वप्रवृत्तिवेद्यायां दुहेरत्र दकारादित्वाभावेऽपि  
धातूपदेशकाले दादित्वादिति भावः । तदेवमव्याप्तिपरिहारफलमुक्त्वा अतिव्याप्तिपरिहारफल-  
माह । दामेति ॥ ग्रीवासु गवादिपशुबन्धनार्थरज्जुपर्यायो दामशब्दः । 'लिह आस्वादाने'  
दाम लेढीति दामलिट् । तमात्मनः इच्छतीत्यर्थं 'सुप आत्मनः क्यच्' इति क्यचि 'सना-  
यन्ताः' इति धातुत्वात् तिपि शपि दामलिह्यतीति रूपम् । ततः किपीति ॥ क्यजन्तात्  
कर्तरि किपि अल्लोपे यलोपे च दामलिह्शब्दात् सोर्लोपे 'हो ङः' इति ङत्वे 'वावसाने' इति  
चर्त्वविकल्पे दामलिट्-दामलिङ् इति रूपमित्यर्थः । अत्र मा भूदिति ॥ माङि लुङ् ।  
सर्वलकारापवादः । अत्र घत्वं न भवेदित्येतदर्थमप्युपदेशग्रहणम् । कृते तु तास्मिन् घत्वमत्र  
न भवति । धातूपदेशे दामलिह् इति सुब्धातोः पाठाभावादिति भावः । तथाच प्रकृतोदाहरणे  
सौ दुष् इति स्थिते । एकाचो वशो ॥ सू च ध्व् च स्ध्वौ तयोरिति विग्रहः । वश इति  
स्थानषष्ठी । एकाच इत्यवयवषष्ठी । एकः अच् यस्येति विग्रहः । झषन्तस्येत्यस्य शब्दस्येति  
विशेष्यम् । एकाचस्य झषन्तशब्दस्यावयवो यो वश् तस्य भष् स्यादित्यन्वयः । 'दादे-  
र्धातोः' इत्यतो धातोरित्यवयवपछ्यन्तमनुवर्तते । तच्च झषन्तशब्देन अन्वेति । पदस्येत्य-  
धिकृतम् । 'स्कोस्संयोगाद्योः' इत्यतः अन्ते चेल्यनुवर्तते । तदाह । धातोरवयवः  
इत्यादिना ॥ ननु 'सम्भवति सामानाधिकरण्ये वैयधिकरण्याश्रयणस्यान्याश्रयत्वात्' एकाच्  
झषन्तो यो धातुः तदवयवस्य वश इत्येवान्वय उचित इत्यत आह । एकाचो  
धातोरित्यादि ॥ गर्दभयतीति ॥ 'तत्करोति तदाचष्टे' इति णिजन्तस्य 'सना-

‘झलि’ इति निवृत्तम् । स्वोर्ग्रहणसामर्थ्यात् । तेनेह न । दुग्धम् । दोग्धा । व्यपदेशिवद्भावेन धात्ववयवत्वाद्भभावः । जश्त्वचत्वे । धुक्-धुग् । दुहौ, दुहः । षत्वचत्वे । धुक्षु ।

३२७ । वा दुहमुहण्णुहणिहाम् । (८-२-३३)

एषां हस्य वा घः स्याज्झलि पदान्ते च । पक्षे ढः । ध्रुक्-ध्रुग्-ध्रुद्-ध्रुङ् ।

यन्ताः’ इति धातुत्वात्तिवादि । ततः क्विविति ॥ गर्दभि इति प्यन्तात् कर्तरि क्विवित्यर्थः । कपावितौ । वेर्लोपः । णिलोपः इति ॥ ‘णेरनिटि’ इत्यनेनेति शेषः । गर्धप् इति ॥ गर्दम् इत्यस्मात् सुः हल्ङ्यादिलोपः । ‘एकाचो वशः’ इति दस्य घः । ‘वावसाने’ इति च्त्वर्मम् । एकाचो धातोः झषन्तस्येत्यन्वये गर्दम् इत्यस्य सुव्धातोरनेकाच्चात् दकारस्य भभावो न स्यात् । धात्ववयवस्य झषन्तस्येत्यन्वये तु दम् इति एकाचो झषन्तस्य धात्ववयवत्वात् तदवयवस्य दस्य भभावो निर्वाध इति भावः । अत्र प्राचीनैः झलीत्यनुवर्तितम् । तदयुक्तमित्याह । झलीति निवृत्तमिति ॥ सामर्थ्यादिति ॥ झलीत्यनुवृत्तौ तद्वैयर्थ्यादिति भावः । ननु झलीत्यस्यानुवृत्तिरेवास्तु । स्कोरित्वेव न क्रियतामित्यत आह । तेनेति ॥ झलीत्यननुवर्तनेनेत्यर्थः । दुग्धमिति ॥ दुहेः क्तः । क्त्वात् न लघूपधगुणः । ‘दादेः’ इति हस्य घः । ‘झपस्तथोऽथोऽधः’ इति तकारस्य घः । ‘झलाज्जश् झशि’ इति घस्य गः । दुग्धमिति रूपम् । दोग्धेति ॥ दुहेस्तृच् । लघूपधगुणः । ‘दादेः’ इति हस्य घः । ‘झपस्तथोः’ इति तकारस्य घः । ‘ऋदुशनस्’ इत्यनङ् । ‘सर्वनामस्थाने च’ इति दीर्घः । हल्ङ्यादिलोपः । ‘न लोपः’ इति नकारलोपः । दोग्धा इति रूपम् । झलीत्यनुवृत्तौ इहोभयत्रापि घत्वे कृते भभावस्यादिति भावः । ननु दुहेः क्विवन्तात् सोर्लोपे ‘दादेः’ इति घत्वे कृते दुष् इति झषन्तमेकाच्कम् । तस्य धातुत्वात् धात्ववयवत्वाभावात् कथमिह दकारस्य भभावेन धकारस्यादित्यत आह । व्यपदेशिवद्भावेनेति ॥ विशिष्टः अपदेशः व्यपदेशः मुख्यव्यवहारः, सोऽस्यास्तीति व्यपदेशो, तेन तुल्यं व्यपदेशिवत् । धातावेव धात्ववयवत्वव्यवहारो गौणः । राहोदिशरः इत्यादिवदिति भावः । इदञ्च ‘आद्यन्तवदेकस्मिन्’ इति सूत्रे भाष्यं स्पष्टम् । ध्रुक्-ध्रुगिति ॥ क्तिपः प्राक् प्रवृत्तायाः धातुसंज्ञायाः अनपायात् ‘दादेः’ इति घत्वे कृते झषन्तत्वात् भभावे च्त्वर्विकल्प इति भावः । दुहौ, दुहः । दुहम्, दुहौ, दुहः । दुहा । भ्यामादौ ‘दादेः’ इति घत्वे कृते स्वादिष्विति पदत्वात् पदान्तत्वप्रयुक्तो भभावः । ‘झलाज्जशोऽन्ते’ इति जश्चम् । धुग्भिः । दुहे, धुग्भ्याम्, धुग्भ्यः । दुहः । दुहः, दुहोः, दुहाम् । दुह् सु इति स्थितं प्रक्रियां दर्शयति । षत्वेति ॥ घत्वे कृते भभावे ‘झलाज्जशोऽन्ते’ इति जश्त्वेन गकारः । तस्य ‘खरि च’ इति च्त्वस्यासिद्धत्वात् ‘आदेशप्रत्यययोः’ इति घत्वे कृते च्त्वे धुक्षु इति रूपमिति भावः । ‘दुह जिघांसायाम्, मुह वैचित्र्ये, णुह उद्गिरणे, णिह प्रीतां’ एभ्यः क्विवन्तभ्यः सोर्लोपे दुहेर्दादित्वात् ढत्वं बाधित्वा नित्यं घत्वे प्राप्ते इतरेषामतदादित्वात् अप्राप्ते घत्वे इदमारभ्यते । वा दुह ॥ ‘दादेः’ इत्यतो घ इत्यनुवर्तते । झलीति पदस्येति अन्ते इति पूर्ववदनुवर्तते ।

दुहौ, दुहः । शुग्भ्याम्-शुङ्भ्याम् । शुङ्-शुङ्सु-शुङ्सु । एवं सुहृणुहृणिहाम् ।

३२८ । इयणः सम्प्रसारणम् । (१-१-४५)

यणः स्यान्ते प्रयुज्यमानो च इक् स सम्प्रसारणसंज्ञः स्यात् ।

३२९ । बाह ऊट् । (६-४-१३२)

भस्य बाहः सम्प्रसारणमूट् स्यात् ।

३३० । सम्प्रसारणाच्च । (६-१-१०८)

उदाह । एषामिति ॥ दुहादीनां चतुर्णामित्यर्थः । शुक्-शुगिति ॥ प्रत्यक्षे सम्भावे चर्त्तविकल्प इति भावः । शुङ्-शुङिति ॥ प्रत्यासादप्रक्षे 'हो डः' इति डत्वे सम्भावे चर्त्तविकल्पः । अत्र सम्भावार्थमेव 'हो डः' इति सूत्रे इ एव विहितः । नेतु डः । तथा सति अप्रत्यक्षत्वात्मानम् सम्भावो न स्यात् । अत्रि सुप्ति दुहम्, इत्यादि । शुग्भ्यामिति ॥ प्रत्यक्षे सम्भावः । शुङ्भ्यामिति ॥ प्रत्यासादप्रक्षे डत्वे जङ्गत्वे रूपम् । एवं मिति म्यसि च रूप-द्रवम् । दुहः । दुहः, दुहोः, दुहाम् । शुङ्गिति ॥ प्रत्यक्षे सम्भावे 'आदेशप्रत्यययोः' इति प्रत्ये 'स्वरि च' इति चर्त्तम् । शुङ्गित्विति ॥ प्रत्यासादप्रक्षे डत्वे सम्भावे डस्य जङ्गत्वे इति चर्त्तं प्रत्यम् । चर्त्तव्यासिद्धत्वात् 'चयो द्विर्वायाः' इति तत्कारस्य यो न भवति । 'न यदन्तात्' इति शुक्लम् । शुङ्गित्विति ॥ शुङ्भावे रूपम् । इत्य डः, सम्भावः, डस्य जङ्गत्वेन डः, तस्य चर्त्तेन डः । एवमिति ॥ सम्भाववर्त्तनिति शेषः । विश्वं बहतीत्यर्थे 'मजो णिः' इत्यतो णिरित्यनुवृत्तौ 'बहश्च' इति णिः । यकार इत् । वेलोपः । 'अत उपवायाः' इति वृद्धिः । उपपदसमानः । विश्ववाङ् इति रूपम् । तत्तन्त्रोद्देश्यत्वाविति लोपे 'हो डः' इति डत्वे 'वावसाने' इति चर्त्तविकल्पे विश्ववाङ्-विश्ववाङ्, विश्ववाह्, विश्ववाहः । विश्ववाहम्, विश्ववाह्, इति सुप्ति रूपाणि सुगमत्वाद्भुपेक्ष्य वामादौ अत्रि सम्प्रसारणकार्यं वक्ष्यन् सम्प्रसारणसंज्ञां दर्शयति । इयणस्सम्प्रसारणम् ॥ यनस्थाने इति व्याख्यानात् स्थानार्थत्वान्नः । 'पृष्ठा स्थानेयोगा' इति तु नेह भवति । अनुवादे परिभाषणाननुपस्थितेः । पृष्ठाश्रुतौ सदैव व्याख्यातादेव स्थानार्थत्वमसम्भवात् 'पृष्ठा स्थानेयोगा' इत्येतत् 'निर्दिश्य-मानस्यादेशा भवन्ति' इत्येवदर्शयन्ति भाष्ये सिद्धान्तितत्वाच्च । सम्प्रसारणसंज्ञः इति ॥ तदर्थ 'वसोस्सम्प्रसारणम्, ववित्प्रपिबजादीनाम्' इत्यादौ सम्प्रसारणश्रुतौ यन्त्यानिक इगुपस्थितो भवति । यन्त्यानिकत्वस्य उकारः वकारस्य उकारः रेफस्य ऋकारः कस्य लृकारः इति हेयम् । बाह ऊट् ॥ 'भस्य' इत्यधिकृतम् । 'वसोस्सम्प्रसारणम्' इत्यवस-म्प्रसारणमित्यनुवृत्ते । तच्च ऊट् इत्यनेनान्वेति । उदाह । मस्येत्यादिना ॥ सम्प्रसारण-मिति ॥ तेन बाहो यो यन् वकारात्ताल ऊट् इति कथ्यते । सम्प्रसारणमित्यनुवृत्तौ 'अलो-ऽन्त्यस्य' इति ह्रस्वस्य स्यात् । तदनुवृत्तौ तु ऊटो यन्त्यानिकत्वत्वात् नालोऽन्त्यस्य इति-भवति । विश्व ऊ आह् अम् इति स्थिते । सम्प्रसारणाच्च ॥ 'इक्षो यणचि'

सम्प्रसारणादचि पूर्वरूपमेकादेशः स्यात् । 'एत्येधत्यूठ्सु' (सू ७३) । विश्वौहः । विश्वौहेत्यादि । 'छन्दस्येव ण्विः' इति पक्षे णिजन्ताद्विच् ।

### ३३१ । चतुरनडुहोरामुदात्तः । (७-१-९८)

अनयोराम् स्यात्सर्वनामस्थाने परे । स चोदात्तः ।

### ३३२ । सावनडुहः । (७-१-८२)

अख्य नुम् स्यात्सौ परे । 'आत्' इत्यधिकारादवर्णात्परोऽयं नुम् । अतो

इत्यतः अचीति 'अमि पूर्वः' इत्यतः पूर्व इति चानुवर्तते । 'एकः पूर्वपरयोः' इत्यधिकृतम् । तदाह । सम्प्रसारणादित्यादिना ॥ विश्व ऊह् अस् इति स्थिते आहुणमाशङ्क्य आह । एत्येधत्यूठ्सुत्विति ॥ अनेन गुणापवादो वृद्धिरिति शेषः । विश्वौहः । विश्वौहा । इत्यादीति ॥ विश्ववाड्भ्याम्, विश्ववाड्भिः । विश्ववाड्भ्यः । विश्वौहे । विश्वौहः । विश्वौहः । विश्वौहाम् । विश्वौहोः । विश्वावाट्सु-विश्वावाट्सु । ननु बह्वश्चेति ण्विविधौ 'छन्दसि सहः' इत्यतश्छन्दसीति केचिदनुवर्तयन्ति । तन्मते विश्ववाड्शब्दस्य लोके कथं प्रयोगः इत्यत आह । छन्दस्येव ण्विरिति पक्षे णिजन्ताद्विजिति ॥ विश्वं वाहयतीत्यर्थे वाह् इति ण्यन्तात् 'अन्येभ्योऽपि दृश्यते' इति विचि 'नेडुशि कृति' इति इडभावे णिलोपे अष्टकलोपे उपपदसमासे विश्ववाड्शब्दो लोके प्रयोगार्हः । किन्तु तस्य ऊट् न भवतीति 'अचः परस्मिन्' इति णिलोपस्य स्थानिवत्त्वेन शसि तस्य भत्वाभावात् वाहयतेः किपि विश्ववाड्शब्दस्य तु ऊट् निर्वाध एव । 'कौ लुप्तम्' इति णिलोपस्य स्थानिवत्त्वाभावेन तस्य भत्वानपायात् । अत एव 'विभाषा पूर्वाह्णापराह्णभ्याम्' इति सूत्रे प्रष्टौहः आगतं प्रष्टवाड्भ्यामिति लौकिकविग्रहवाक्ये प्रष्टौहः इति प्रयोगस्सङ्गच्छते । क्वचित् पुस्तके 'छन्दस्येव ण्विः' इति प्रामाणिकाः, इति पठ्यते । 'कव्यपुरीष' इत्याद्युत्तरसूत्रे तदनुवृत्तेरावश्यकत्वादिति तदाशयः । अनः शकटं बह्वतीत्यर्थे अनसि बहेः किप् 'अनसो डश्च' इति किप् । सस्य डश्च । 'वचिस्वपियजादीनां किति' इति यजादित्वात् वकारस्य सम्प्रसारणम् उकारः । 'सम्प्रसारणाच्च' इति पूर्वरूपम् । अनडुह् इति रूपम् । ततस्सुबुत्पत्तिः । अनडुह् स् इति स्थिते । चतुरनडुहोः ॥ अनयोरिति ॥ चतुरनडुहोरित्यर्थः । सर्वनामस्थाने इति ॥ 'इतोऽत्सर्वनामस्थाने' इत्यतः सर्वनामस्थाने इत्यनुवृत्तेरिति भावः । आमि मकार इत् । मित्त्वादन्त्यादचः परः । उकारस्य यण् वकारः । अनडुह् स् इति स्थिते । सावनडुहः ॥ अस्येति ॥ अनडुह्शब्दस्येत्यर्थः । नुम् स्यादिति ॥ 'आच्छीनद्योर्नुम्' इत्यतो नुमित्यनुवृत्तेरिति भावः । नुमि मकार इत् । उकार उच्चारणार्थः । मित्त्वादन्त्यादचः परः । अनडुह् स् इति स्थितम् । ननु आम्नुमौ एतौ मित्त्वादन्त्यादचः उकारात् परौ प्राप्तौ । तत्र 'चतुरनडुहोः' इत्याम् सर्वनामस्थाननिमित्तकस्सामान्यविहितः । 'सावनडुहः' इति नुम् तु सर्वनामस्थानविशेषे सौ विहितत्वाद्विशेषविहितः । सच निरवकाशत्वात् सामान्यविहितमामं बाधेत । सोरन्यत्ताम्बिधेश्च-

विशेषविहितेनापि नुमा आम् न वाध्यते । अमा च नुम् न वाध्यते । सोलौपः ।  
 नुम्बिधिसामर्थ्यात् ‘वसुसंसु—’ (सू ३३४) इति दत्वं न । संयोगान्तलोपस्या-  
 सिद्धत्वान्नलोपो न । अनङ्गान् ।

रितार्थत्वात् । तथाच अनङ्गन् इति स्यात् । अनङ्गान् इति न स्यात् । किञ्च सम्बुद्धौ हे  
 अनङ्गह्स् इति स्थिते ‘अम् सम्बुद्धौ’ इत्यमागमः आमपवादोऽनुपदमेव वक्ष्यते । तत्र ‘सावनङ्गहः’  
 इति नुमपि प्राप्तः । सच सम्बुद्धावसम्बुद्धौ च विहितत्वात् सामान्यविहितः । ‘अम् सम्बुद्धौ’  
 इत्यम् तु सम्बुद्धावेव विहितत्वात् विशेषविहितः । सच निरवकाशत्वात् सामान्यविहितन्मुमं  
 बाधेत । असम्बुद्धौ सौ नुम्बिधेश्चरितार्थत्वात् । ततश्च हे अनङ्गन्निति न स्यात् । ‘हो ङः’ इति  
 ङत्वे हे अनङ्गत् इति स्यात् इत्याशङ्क्य आह । आदित्यधिकारादित्यादि नुम  
 न वाध्यते इत्यन्तम् ॥ ‘सावनङ्गहः’ इति नुम्बिधौ तावत् ‘आच्छीनयोः’ इत्यतः आदिति  
 पञ्चम्यन्तमनुवर्तते । अतः अनङ्गहः अवर्णात् परो नुमिति लाभात् विशेषविहितेनापि ‘सावनङ्गहः’  
 इति नुमा ‘चतुरनङ्गहोः’ इति सामान्यविहितः आम् न वाध्यते । अवर्णात् परत्वेन विधीयमानं  
 नुमं प्रति आम उपजीव्यत्वात् । उपजीव्योपजीवकयोर्विरोधाभावेन वाङ्मवाधकभावविरहात् ।  
 प्रत्युत आमभावे नुमः प्रवृत्त्यसम्भवात् । तथा ‘अम् सम्बुद्धौ’ इत्यमा च विशेषविहितेन  
 ‘सावनङ्गहः’ इति नुम् न वाध्यते । नुम उपजीवकत्वेन विरोधाभावात् । प्रत्युत अमभावे नुमः  
 प्रवृत्त्यसम्भवात् इत्यर्थः । ननु ‘सावनङ्गहः’ इति नुम्बिधौ आदित्यनुवर्ततानाम् । तथापि  
 आमुपजीवकत्वन्नुमो न लभ्यते । अनङ्गहि नुमो नकाराकारात् परत्वेऽपि आदित्यनुवृत्तेरविरो-  
 धादिति चेन्मैवम् । ‘सावनङ्गहः’ इति नुम्बिधौ मित्त्वादन्यादच इत्युपस्थितम् । तत्र च  
 आदित्यनुवृत्तमन्वेति । ततश्चानङ्गहि यः अन्यरूपः अवर्णः तस्मात् परो नुमिति लभ्यते ।  
 नकाराकारस्तु नैवविध इत्यामुपजीवकत्वन्नुमो निर्वाधमेव । एवं सम्बुद्धौ अमुपजीवकत्वमपि  
 ज्ञेयम् । क्वचित्पुस्तके आमा च नुम् न वाध्यते इति पठ्यते । तत्रेयं योजना । ननु वह्नङ्गाहि  
 कुलानीत्यत्र ‘नपुंसकस्य झलचः’ इति नुमपेक्षया परत्वात्-आम् स्यात् । कृते त्वामि पुनर्नुम्  
 न भवति । ‘विप्रतिषेधेन यद्वाधितं तद्वाधितमेव’ इति न्यायात् इत्यत आह । आमा च  
 नुम् न वाध्यते इति ॥ ‘पुनः प्रसङ्गविज्ञानात् सिद्धम्’ इति क्वचिद्विप्रतिषेधेन वाधितस्य पुन-  
 रुन्नेपात् आमि कृतेऽपि ‘नपुंसकस्य झलचः’ इति नुम् निर्वाध इति भावः । सोलौपः इति ॥  
 अनङ्गान् ह् स् इत्यत्र हल्ङ्यादिनेति शेषः । ननु कृते सुलोपे हकारस्य संयोगान्तलोपे  
 नुमो नकारस्य पदान्तत्वात् ‘वसुसंसुध्वस्वनङ्गहं ङः’ इति दत्वं कृतो न स्यादित्यत आह ।  
 नुम्बिधीति ॥ यदि ह्यत्र नुमो नस्य दत्वं स्यात्, तर्हि अनङ्गाह् इत्यत्र नुमभावेऽपि हस्य  
 दत्वेनैव अनङ्गाद् इति सिद्धेः नुम्बिधिरनर्थकस्स्यात् । अतो नुमो नस्य दत्वनेति विज्ञायते  
 इति भावः । ननु अनङ्गान् ह् स् इत्यत्र सुलोपे संयोगान्तलोपे च कृते नकारस्य प्रातिपदिका-  
 न्तत्वात् पदान्तत्वाच्च ‘न लोपः प्रातिपदिकान्तस्य’ इति नलोपः किञ्च स्यात् । नच नुम्बिधिसाम-  
 र्थ्यान्नात्र नलोप इति वाच्यम् । नलोपाभावस्थले सम्बुद्धौ ‘हे अनङ्गन्’ इत्यत्र नुम्बिधेश्चरितार्थ-  
 त्वात् । तत्र ‘न ङिसम्बुद्धोः’ इति नलोपप्रतिषेधादित्यत आह । संयोगान्तेति ॥ हकारलोप-

३३३ । अम् सम्बुद्धौ । (७-१-९९)

चतुरनडुहोरम् स्यात्सम्बुद्धौ । आमोऽपवादः । हे अनड्वन् । अनड्वाहौ । अनड्वाहः । अनडुहः । अनडुहा ।

३३४ । वसुसंसुध्वंस्वनडुहां दः । (८-२-७२)

सान्तवस्वन्तस्य संस्वादेश्च दः स्यात्पदान्ते । अनडुद्भ्यामित्यादि । ‘सान्त—’ इति किम् । विद्वान् । ‘पदान्ते’ इति किम् । स्रस्तम् । ध्वस्तम् ।

३३५ । सहेः साडः सः । (८-३-५६)

साडरूपस्य सहेः सस्य मूर्धन्यादेशः स्यात् । तुराषाद्—तुराषाड् ।

स्यासिद्धत्वे सति नकारस्य प्रातिपदिकान्तत्वाभावात् पदान्तत्वाभावाच्च नलोपो नेत्यर्थः । अनड्वानिति ॥ अनडुह् स् इति स्थिते आम्, यण्, नुम्, सुलोपः, संयोगान्तलोपश्च । अथ सम्बुद्धौ हे अनडुह् स् इति स्थिते ‘चतुरनडुहोः’ इत्यामागमे प्राप्ते । अम् सम्बुद्धौ ॥ ‘चतुरनडुहोः’ इत्यनुवर्तते । तदाह । चतुरनडुहोरिति ॥ अमो मकार इत् । मित्त्वादन्यादचः परः । हे अनड्वन्निति ॥ अम्, यण्, नुम्, सुलोपः, संयोगान्तलोपश्च । अनड्वाहाविति ॥ सर्वनामस्थानत्वादाम् । नुम् तु न । तस्य सावेव विधानात् । अनडुहः इति ॥ शसादावचि अविश्रुत एवानडुहश्च इति भावः । भ्यामादौ हलि विशेषमाह । वसुसंसु ॥ वसुः प्रत्ययः तेन तदन्तं गृह्यते । ‘संसु, ध्वंसु, अवसंसने’ इति धातू । ‘ससजुषो रुः’ इत्यतः स इति लुप्तपृष्ठीकमनुवृत्तम् । तेन च वसुर्विशेष्यते । तदन्तविधिः । सान्तत्वं संसुध्वंस्वोर्न विशेषणम् । अव्यभिचारात् । नाप्यनडुहः । असम्भवात् । पदस्येत्यधिकृतं बहुवचनेन विपरिणम्यते । ‘अलोऽन्यस्य’ इति तदन्तस्य भवति । फलितमाह । सान्तेत्यादिना ॥ यथासम्भवं रुत्वडत्वयोरपवादः । अनडुद्भ्यामिति ॥ ‘स्वादिष्वसर्वनामस्थाने’ इति पदत्वादिति भावः । इत्यादीति ॥ अनडुद्भिः । अनडुद्भ्यः । अनडुहे । अनडुहः । अनडुहः । अनडुहोः । अनडुहाम् । दत्वे ‘खरि च’ इति चत्वंम् । अनडुत्सु । सान्तेति किमिति ॥ वसोरपि सान्तत्वाव्यभिचारात् प्रश्नः । विद्वानिति ॥ विद्वस् स् इति स्थिते ‘अत्वसन्तस्य’ इति दीर्घे ‘उगिदचाम्’ इति नुमि सुलोपे संयोगान्तलोपे च रूपम् । अत्र वसोस्सकारान्तत्वाभावात् न दत्वमिति भावः । स्रस्तं ध्वस्तमिति ॥ कप्रत्ययान्तम् । अत्र पदान्तत्वाभावान्न दत्वम् । विद्वांसौ, अनड्वाहावित्याद्यपि प्रत्युदाहार्यम् । अथ तुरासाहशब्दात् सोर्हल्ङ्यादिलोपे हस्य ढत्वे कृते विशेषमाह । सहेः साडः सः ॥ ‘इक्षितपौ धातुनिर्देशे’ इति ‘पह मर्षणे’ इति धातोर्निप्रत्यये ‘धात्वादेष्पस्सः’ इति षस्य सत्वे सहिशब्दः । षधातोर्नित्यर्थः । साड इति कृतढत्वडत्ववृद्धेः अनुकरणम् । तदाह । साडरूपस्येति ॥



तुरासाहौ । तुरासाहः । तुराषाड्भ्यामित्यादि । 'तुरं सहते' इत्यर्थे 'छन्दसि सहः' (सू ३४०९) इति णिवः । लोके तु साहयतेः क्तिप् । 'अन्येषामपि—' (सू ३५३९) इति पूर्वपदस्य दीर्घः ।

इति हान्ताः ।

## ॥ अथ हलन्तपुलिङ्गे वकारान्तप्रकरणम् ॥

३३६ । दिव औत् । (७-१-८४)

दिविति प्रातिपदिकस्य औत्स्यात्सौ परे । अल्विधित्वेन स्थानिवत्त्वाभा-

मूर्धन्येति ॥ 'अपदान्तस्य मूर्धन्यः' इति तदधिकारादिति भावः । मूर्धनि भवः मूर्धन्यः । मूर्धं स्थानक इत्यर्थः । तुराषाड्-तुराषाडिति ॥ सुलोपे ङत्वे जङ्गत्वेन ङत्वे सस्य मूर्धन्यः षकारः । विवृतप्रयत्नसाम्यात् । 'वावसाने' इति चत्त्वपक्षेऽपि मूर्धन्यो भवत्येव । सूत्रे साङ्ग इति कृतजङ्गत्वनिर्देशस्य पदान्तोपलक्षणत्वादिति भावः । तुरासाहाविति ॥ अपदान्तत्वात् मूर्धन्य इति भावः । इत्यादीति ॥ तुराषाड्भिः । तुराषाड्भ्यः । तुरासाहे । तुरासाहः । तुरासाहः । तुरासाहोः । तुराषाड्भ्य-तुराषाड्भ्यः । अथ तुराषाड्भ्यश्च व्युत्पादयति । तुरं सहते इत्यर्थे छन्दसि सह इतीति ॥ कर्मण्युपपदे सहेण्विस्त्यात् छन्दसीति तदर्थः । णकार इत्, उपधावृद्धिः, अपृक्कलोपः । ननु णिव्रत्यस्य छन्दोविषयत्वे तुरासाड्भ्यश्चस्य कथं लोके प्रयोगः इत्यत आह । लोके त्विति ॥ सहेण्वन्तात् क्तिपि णिलोपे अपृक्कलोपे च सति, लोके प्रयोग्य इति भावः । ननु 'नहि वृत्तिवृषिष्यविद्विसहितानिषु कौ' इति हि सहा क्तिवन्ते पर एव पूर्वपदस्य विहितो दीर्घः कथमिह स्यादित्यत आह । अन्येषामपीति ॥ "सहेः क्तिम् । ङकारेण सहितः सङः नृडादिशब्दः सः यस्य नाम सोऽपि लक्षणया सङः तस्यापत्यं साङिः । अत इत् । 'यस्येति च' इत्यकारलोपः । आदिबुद्धिः । साङिरिति रूपम् । अत्र न मूर्धन्यः" इति भाष्ये स्थितम् ॥

इति हान्ताः ।

अथ वकारान्ताः निरूप्यन्ते । दिव्शब्दः क्कालिङ्गः "शोदिर्वा द्वे क्रियामत्र श्योम पुष्करमन्वरम्" इत्यमरः । सु शोमना शीर्यत्येति बहुव्रीहौ पुंसि सुदिच् स् इति स्थिते । दिव औत् ॥ 'सावनकुहः' इत्यतः सौ इत्यनुवर्तते । दिव इति षष्ठ्यन्तम् । 'दिवेर्दिविः' इति औणादिकम् अव्युत्पन्नं वा प्रातिपदिकं गृह्यते, ननु 'दिच् क्रीडादी' इति धातुः । 'निरुबन्धकग्रहणे न सानुबन्धकस्य' इति न्यायात् । तदाह । दिविति प्रा-

वात् 'हल्ङ-याप्—' (सू २५२) इति सुलोपो न । सुद्यौः, सुदिवौ, सुदिवः ।  
सुदिवम्, सुदिवौ ।

३३७ । दिव उत् । (६-१-१३१)

दिवोऽन्तादेश उकारः स्यात्पदान्ते । सुद्युभ्याम् । सुद्युभिः, इत्यादि ।

इति वान्ताः ।

॥ अथ हलन्तपुल्लिङ्गे रेफान्तप्रकरणम् ॥

चत्वारः । चतुरः । चतुर्भिः । चतुर्भ्यः । चतुर्भ्यः ।

३३८ । षट्चतुर्भ्यश्च । (७-१-५५)

तिपदिकस्येति ॥ औदिति तकारः उच्चारणार्थः । नत्वादेशे तकारश्श्रूयते । एवञ्चानेका-  
ल्वप्रयुक्तं सर्वादेशत्वम् । तकारस्य इत्संज्ञा तु न । फलाभावात् । तित्स्वरितस्य तु नात्र सम्भवः ।  
'तिति प्रलयग्रहणम्' इति वार्तिकात् । ननु सुदिक् स् इत्यत्र वकारस्योत्त्वे इकारस्य यणि  
औकारस्य स्थानिवत्त्वेन हल्त्वात् हल्ङ-यादिना सुलोपस्यादित्यत आह । अल्वधित्वेनेति ॥  
औकारादेशस्थानिभूतात् वकारात्मकहलः परत्वमाश्रित्य प्रवर्तमानस्य सुलोपस्याल्वधित्वादिति  
भावः । सुद्यौरिति ॥ आङ्गत्वात् तदन्तस्याप्यौत्त्वे यण् । रुत्वविसर्गौ । सुदिवाविति ॥  
अजादिषु सुदिव्शब्दः अविकृत एवेति भावः । भ्यामादौ हलि विशेषमाह । दिव उत् ॥  
अन्तादेशः इति ॥ अलोऽन्त्यसूत्रलभ्यम् । पदान्ते इति ॥ पदान्तादित्यनुवृत्तं सप्तम्या  
विपरिणम्यते इति भावः । उतस्तपरत्वन्तु 'भाव्यमान उकारस्सवर्णग्राहकः' इति ज्ञापनार्थमिति  
'तित्स्वरितम्' इति सूत्रे भाष्ये स्पष्टम् । सुद्युभ्यामिति ॥ वकारस्य उत्त्वे इकारस्य यण् । अत्र  
"उकारस्य हल इति दीर्घस्तु न । वकारस्थाने उकारस्य सम्प्रसारणत्वानवसायात् । सम्प्रसारणशब्देन  
विहितस्यैव इवस्थानिकस्य यणस्सम्प्रसारणत्वात् " इति 'इग्यणः' इति सूत्रे शब्देन्दुशेखरे स्पष्टम् ।  
इत्यादीति ॥ सुदिवे । सुद्युभ्यः । सुदिवः, सुदिवोः, सुदिवाम् । सुद्युषु ॥

इति वान्ताः ।

अथ रेफान्ताः निरूप्यन्ते । 'चतेरुरन्' इत्युणादिषु चतुरशब्दो व्युत्पादितः  
नित्यं बहुवचनान्तः । चत्वारः इति ॥ जसि रूपम् । 'चतुरनङ्गोः' इत्युकारात्  
आम् । उकारस्य यणिति भावः । चतुरः इति ॥ शसादौ सर्वनामस्थानत्वाभावात्नाम् ।  
चतुर् आम् इति स्थिते ह्रस्वाद्यन्तत्वाभावात् नुटि अप्राप्ते । षट्चतुर्भ्यश्च ॥ षट्चतुर्भ्यः

षट्संज्ञकेभ्यश्चतुरश्च परस्यामो नुडागमः स्यात् । णत्वम्, द्वित्वम् । चतुर्णाम् ।

३३९ । रोः सुपि । (८-३-१६)

सप्तमीबहुवचने रोरेव विसर्जनीयो नान्यरेफस्य । षत्वम् । षस्य द्वित्वे प्राप्ते ।

३४० । शरोऽचि । (८-४-४९)

अचि परे शरो न द्वे स्तः । चतुर्षु । प्रियचत्वाः । हे प्रियचत्वः, प्रियचत्वारौ । प्रियचत्वारः । गौणत्वे तु नुट् नेष्यते । प्रियचतुराम् । प्राधान्ये तु स्यादेव । परमचतुर्णाम् ।

इति रेफान्ताः ।

इति पञ्चमी । 'आमि सर्वनाम्नः' इत्यतः आमित्यनुवृत्तं षष्ठ्या विपरिणम्यते । षडिति षट्संज्ञकं गृह्यते । ननु षट्शब्दः । 'कृत्रिमाकृत्रिमयोः' इति न्यायात् । तदाह । षट्संज्ञकेभ्यः इत्यादिना ॥ नुटि टकार इत्, उकारः उच्चारणार्थः । टित्वादाद्यवयवः । णत्वमिति ॥ 'रषाभ्याम्' इत्यनेनेति शेषः । द्वित्वमिति ॥ 'अचो रहाभ्याम्' इति णकारस्येति शेषः । द्वित्वस्यासिद्धत्वात् पूर्वं णत्वे कृते ततो णस्य द्वित्वम् । नच 'पूर्वत्रासिद्धमद्विर्वचने' इति निषेधश्चाङ्ग्यः । द्वित्वे कर्तव्ये अन्यदसिद्धं नेति हि तदर्थः । न तु द्वित्वस्याप्यसिद्धत्वनेति तदर्थ इति णत्वोत्तरमेव द्वित्वमिति भावः । चतुर् सु इति स्थिते रेफस्य विसर्गे प्राप्ते । रोः सुपि ॥ 'खरवसानयोर्विसर्जनीयः' इत्यतो विसर्जनीय इत्यनुवर्तते षत्वमिति ॥ 'आदेशप्रत्यययोः' इत्यनेनेति शेषः । रेफस्य इण्वेन ततः परत्वादिति भावः षस्य द्वित्वे इति ॥ 'अचो रहाभ्याम्' इत्यनेनेति शेषः । शरोऽचि ॥ 'अचो रहाभ्याम्' इत्यतो द्वे इति 'नादिन्याक्रोशे' इत्यतो नेति चानुवर्तते । तदाह । अचि परे इत्यादिना । तथाच चतुर्षु इत्येकपकारमेव रूपम् । नच सत्यपि द्वित्वे 'झरो झरि सवर्णे' इति लोपादेव एकपकाररूपसिद्धेरिदं व्यर्थमिति वाच्यम् । लोपस्य वैकल्पिकत्वादिति भावः । प्रियाः चत्वारो यस्येति बहुव्रीहौ प्रियचतुरशब्दो विशेष्यनिघ्नः एकद्विबहुवचनान्तः । तस्य सौ रूपमाह । प्रियचत्वाः इति ॥ प्रियचतुर् सु इति स्थिते 'चतुरनडुहोः' इत्युकारादाम् । तस्याङ्गत्वेन तदन्तेऽऽप्रवृत्तेः । तत उकारस्य यण् । हल्ङ्यादिलोपश्चेति भावः । हे प्रियचत्वः इति ॥ 'असम्बुद्धौ' इत्यमिति भावः । प्रियचत्वारारविति ॥ नुटि सर्वनामस्थानत्वादात् । प्रियचत्वारः प्रियचत्वारम्, प्रियचत्वारौ । शसादावाम् न । प्रियचतुरः । प्रियचतुरा, प्रियचतुर्भ्याम्, प्रियचतुर्भिः । प्रियचतुरे । प्रियचतुर्भ्यः । प्रियचतुरः । प्रियचतुरः, प्रियचतुरोः । आमि 'षट्चतुर्भ्यश्च' इति नुटमाशङ्क्य आह । गौणत्वे त्विति ॥ 'षट्चतुर्भ्यश्च' इति बहुवचननिर्देशात् तदर्थप्राधान्य एव नुडिति भावः । प्रियचतुरि । प्रियचतुर्षु । परमचतुर्णामिति कर्मधारयः । आङ्गत्वात्तदन्तादपि नुडिति भावः ॥

इति रान्ताः ।

## ॥ अथ हलन्तपुल्लिङ्गे लकारान्तप्रकरणम् ॥

कमलं कमलां वा आचक्षाणः कमल्, कमलौ, कमलः । षत्वम् ।  
कमलषु ।

इति लान्ताः ।

## ॥ अथ हलन्तपुल्लिङ्गे मकारान्तप्रकरणम् ॥

३४१ । मो नो धातोः । (८-२-६४)

मान्तस्य धातोर्नः स्यात्पदान्ते । नत्वस्यासिद्धत्वान्नलोपो न । प्रशाम्यतीति प्रशान्, प्रशामौ, प्रशामः । प्रशान्भ्यामित्यादि ।

अथ लकारान्ताः निरूप्यन्ते । कमलमिति ॥ कमलं पद्मम् । कमला लक्ष्मीः । कमलमाचष्टे इत्यर्थे कमलशब्दात् कमलमाचष्टे इत्यर्थे कमलाशब्दात् 'तत्करोति तदाचष्टे' इति णिचि 'सनाद्यन्ताः' इति धातुत्वात् तदवयवस्य सुपो लुकि 'णाविष्टवत् प्रातिपदिकस्य' इति इष्टवत्त्वाट्टिलोपे कमल् इत्यतः कर्तरि क्तिपि 'णेरनिटि' इति णिलोपे अपृक्तलोपे कमल् इति रूपम् । ततस्सोर्हल्ङ्यादिलोपे कमल् इति रूपम् । कमलाविति ॥ औजसादिषु न कोऽपि विकार इति भावः । कमलम्, कमलौ, कमलः । कमला, कमलभ्याम्, कमलिभः । कमले । कमलभ्यः । कमलः । कमलः, कमलोः, कमलाम् । सुपि विशेषमाह । षत्वं कमल्ष्विति ॥ लकारस्य इण्त्वादिति भावः । तोयमाचष्टे तोय् इत्यादियकारान्तास्तु न सन्त्येव । क्तिपि 'लोपो व्योः' इति यलोपस्य दुर्वारत्वात् । णिलोपस्य 'स्थानिवत्त्वन्तु न भवति । यलोपे तन्निषेधात् । वस्तुतस्तु 'न पदान्ता हलो यणस्सन्ति' इति लण्-प्रस्थभाष्यात् अनभिधानमेवजातीयकानामिति हरदत्तः । 'भोभगो' इति सूत्रे वृक्षव् करो-तीति भाष्यन्तु एकदेश्युक्तिरिति तदाशय इत्यलम् ॥

इति लान्ताः ।

अथ मकारान्ताः निरूप्यन्ते । अथ प्रपूर्वात् शमुधातोः क्तिपि 'अनुनासिकस्य क्लिप्तलोः विडति' इति दीर्घे सति निष्पन्ने प्रशाम्शब्दे विशेषमाह । मो नो धातोः ॥ म इति षष्ठ्यन्तं धातोरित्यस्य विशेषणम् । तदन्ताविधिः । पदस्येखधिकृतम् । 'स्को-स्संयोगाद्योः' इत्यतो अन्ते इत्यनुवर्तते । तदाह । मान्तस्य धातोरित्यादिना ॥ 'अलोऽन्त्य-

३४२ । किमः कः । (७-२-१०३)

किमः कः स्याद्विभक्तौ । अकन्तसहितस्याप्ययमादेशः । कः, कौ, के ।  
कम्, कौ, कान्, इत्यादि सर्ववन् ।

३४३ । इदमो मः । (७-२-१०८)

इदमो मस्य मः स्यात्सौ परे । त्यदाद्यत्वापवादः ।

स्य' इति मकारस्य भवति । तत्र मोह्लङ्वादिलोपे सति मकारस्य प्रातिपदिकान्तत्वात् पदान्त-  
त्वाच्च 'न लोपः प्रातिपदिकान्तस्य' इति नलोपमाद्यङ्ग्य आह । नत्वस्येति ॥ प्रशानिति ॥ स्वरा-  
दिपाठेऽप्यस्य नाप्ययत्वम् । सत्ववचित्रत्वात् । असत्ववचित्रत्वे तु स्वरादिपाठादप्ययत्वमेवेति  
भावः । प्रशान्भ्यामिति ॥ भ्यामादेशं हलि 'स्वादिष्वसर्वनामस्थाने' इति पदत्वान्नत्वमिति  
भावः । इत्यादीति ॥ प्रशान्मिः । प्रशान्मे । प्रशान्म्यः । प्रशानमः । प्रशानसः, प्रशानोः, प्रशा-  
नान् । प्रशान्मि, प्रशान्तु-प्रशान्तु । 'नश्च' इति धुङ्ङिक्लपः । अय कायतेर्ङिमिरिति निष्पन्नः किं-  
ञ्चः प्रष्टव्ये वर्तते । तस्य विशेषमाह । किमः कः ॥ विभक्ताविति ॥ 'अष्टन आ वि-  
भक्तौ' इत्यतस्तदनुवृत्तेरिति भावः । ननु 'इमः' इत्येव सूत्रयनाम् । त्यदादीनामित्यनुवृत्तौ  
वचनविपरिणामेन त्यदादेः इमः अकारस्त्यादित्यर्थलाभान् । द्विपर्यन्तानामिति तु न सम्बध्यते ।  
द्विपर्यन्तेषु त्यदादिषु इमोऽऽप्नमवात् । एवञ्च किञ्चदे इम इत्यस्य स्थाने अकारे सति क इत्य-  
दन्तत्वं सिध्यति । नच 'अलोऽन्त्यस्य' इति किञ्चदे इमो मकारस्यैव अकारस्त्यात् । ततश्च  
इकारस्य यणि क्य इति स्यादिति वाच्यम् । 'नानर्थकेऽलोऽन्त्यविधिः' इति निषेधेन अलोऽन्त्य-  
परिभाषाया अप्रवृत्तौ इमः कृत्वस्य स्थाने अकारे सति क इत्यस्य सिद्धेरित्यत आह । अक-  
न्तसहितस्येति ॥ त्यदादेरिमः अकारविधौ 'अप्ययसर्वनामाम्' इति किञ्चदस्य अकारवि-  
हृते ऋक्म् इति स्थिते इमः अकारे हृते ऋक् इति रूपं स्यात् । 'किमः कः' इत्युक्तौ तु साकन्व-  
स्यापि किञ्चदस्य 'तन्मध्यपतितस्तद्गृहणेन गृह्यते' इति न्यायेन किञ्चदत्वात्तस्य कादेशो  
सति क इत्येव रूपं सिध्यतीति भावः । अत्र त्यदादीनामित्यनुवृत्त्यं वचनविपरिणामेन त्यदा-  
देः किमः क इति व्याख्येयम् । अत्रत्सर्वाद्यन्तर्गणकार्यत्वादुपसर्जनत्वे कादेशो न भवति ।  
एवञ्च विमन्थुत्यतौ कादेशे सर्वचद्वक्त्राणीत्याह । कः, कावित्यादि ॥ "भास्ते वेधसि  
त्रष्टे पुंसि कः कं शिरोऽन्तुनोः" इत्यमरः । तत्र कश्चदस्य किञ्चदत्वाभावात् न सर्वनामत्वम् ।  
वेधसि तु किञ्चदेऽप्यस्ति । तस्य सर्वनामत्वमस्ति नास्तीति पक्षद्वयम् 'कस्येत्' इति  
सुत्रे भाष्ये स्थितम् । कायं हविरेत्यत्र यदि किमः कादेशः, यदि वा चन्दान्तरम् उभ-  
यथापि क्त्वा अनुवृत्तौ भवितव्यम् । सर्वस्य सर्वनामसंज्ञा । सर्वश्च प्रजापतिः । प्रजापतिश्च  
कः । अपर आह । उभयथापि कायानुवृत्तौ सर्वं सर्वेषां तद्वभवत् इति । अथ इदं चदे  
विशेषमाह । इदमो मः ॥ साविति ॥ 'तदोऽन्त्यस्य' इत्यतस्तदनुवृत्तेरिति भावः । 'अलो-  
ऽन्त्यस्य' इत्यन्त्यस्य मस्य मः । ननु मस्य नविधिवर्थ इत्यत आह । त्यदाद्यत्वापवादः

३४४ । इदोऽय् पुंसि । (७-२-१११)

इदम इदोऽय् स्यात्सौ पुंसि । सोर्लोपः । अयम् । त्यदाद्यत्वं पररूपत्वञ्च ।

३४५ । दश्च । (७-२-१०९)

इदमो दस्य मः स्याद्विभक्तौ । इमौ, इमे । 'त्यदादेः सम्बोधनं नास्ति' इत्युत्सर्गः ।

३४६ । अनाप्यकः । (७-२-११२)

अककारस्येदम इदोऽन् स्यादापि विभक्तौ । 'आप्' इति 'टा' इत्यारभ्य सुपः पकारेण प्रत्याहारः । अनेन ।

३४७ । हलि लोपः । (७-२-११३)

इति ॥ इदम् स् इति स्थिते । इदोऽय् पुंसि ॥ इद इति स्थानषष्ठी । इदम इत्यनुवर्तते । अवयवषष्ठेषा । 'यस्तौ' इत्यतः सावित्यनुवर्तते । तदाह । इदमः इति ॥ इदमशब्दस्यावयवो यः इद् तस्येत्यर्थः । अयम् स् इति स्थिते । सोर्लोपः इति ॥ हल्ङ्यादिनेति शेषः । अयमिति ॥ सुलोपे प्रत्ययलक्षणमाश्रित्य मकारस्यानुस्वारस्तु न । मकारविधिसामर्थ्यात् । अन्यथा अनुस्वारमेव विदध्यात् । 'वर्णाश्रये नास्ति प्रत्ययलक्षणम्' इति निषेधाच्च । अथ औजसादिषु विशेषमाह । त्यदाद्यत्वमिति ॥ इदम् औ इत्यादिस्थिते 'त्यदादीनाम्' इति मस्य अकार इत्यर्थः । पररूपत्वमिति ॥ इद अ, औ इति स्थिते 'अतो गुणे' इति अकारयोरेकं पररूपम् अकार इत्यर्थः । इद औ इत्यादिस्थिते । दश्च ॥ 'इदमो मः' इत्यनुवर्तते । द इति षष्ठी । इदमो दकारस्य इति लभ्यते । 'अष्टन आ विभक्तौ' इत्यतः अतिव्यवाहितमपि विभक्तावित्येतत् मण्डूकश्रुत्या अनुवर्तते । 'तदोस्सस्तौ' इत्यतः साविति तु सन्निहितमपि नानुवर्तते । सौ इदमो दस्याभावात् । 'यस्तौ' इत्युत्तरसूत्रे सौग्रहणाच्च । तदाह । इदमो दस्येत्यादिना ॥ तथाच इम औ इत्यादिस्थिते रामवद्रूपाणीत्याह । इमावित्यादि ॥ त्यदादेस्सम्बोधनं नास्तीति ॥ प्रनुरप्रयोगादर्शनादिति भावः । नन्वेवं सति 'तदोस्सस्तौ' इति सूत्रे हे स, इति भाष्यविरोध इत्यत आह । उत्सर्गः इति ॥ प्रायिकमित्यर्थः । दादावचि विशेषमाह । अनाप्यकः ॥ अन्, आपि, अकः, इति छेदः । न विद्यते क् यस्य सः अक्, तस्य अकः ककारारहितस्येत्यर्थः । 'इदमो मः' इत्यतः इदम इति 'इदोऽय् पुंसि' इत्यतः इद इति चानुवर्तते । 'अष्टन आ विभक्तौ' इत्यतो विभक्ताविति । तदाह । अककारस्येत्यादिना ॥ आपीत्यनेन टाप्डाप्चापां ग्रहणत्रेत्याह । आवित्यादिना ॥ टा इलाकारमारभ्येत्यर्थः । विभक्तावित्यनुवृत्तिसामर्थ्यात् न टावादिग्रहणमिति भावः । अनेनेति ॥ इदम् आ इति स्थिते त्यदाद्यत्वं पररूपत्वम् । इदः अनादेशः । अन आ इति स्थिते इनादेशे गुण इति भावः । भ्यामादौ त्यदाद्यत्वे पररूपे च कृते 'अनाप्यकः' इति प्राप्ते । हलि लोपः ॥ आप्यकः इति पूर्वसूत्रादनुवर्तते । 'इदमो मः' इत्यतः इदमः इति 'इदोऽय् पुंसि' इत्यतः इद इति

अककारस्येदम् इदो लोपः स्यादापि हलादौ । ‘नानर्थकेऽलोऽन्त्यवि-  
धिरनभ्यासविकारे’ (वा ४९०) ।

३४८ । आद्यन्तवदेकस्मिन् । (१-१-२१)

एकस्मिन्क्रियमाणं कार्यमादाविवान्त इव च स्यात् । आभ्याम् ।

३४९ । नेदमदसोरकोः । (७-१-११)

अककारयोरिदमदसोर्भिस ऐस् न स्यात् । एत्त्वम् । एभिः । अत्वम् ।  
नित्यत्वात् डेः स्मै, पश्चाद्धलि लोपः । अस्मै, आभ्याम्, एभ्यः । अस्मात्,

‘अष्टनः’ इत्यतो विभक्ताविति चानुवर्तते । हलीति विभक्तिविशेषणम् । तदादिविधिः । तदाह ।  
अककारस्येत्यादिना ॥ अलोऽन्त्यपरिभाषया इदो दकारस्य लोपमाशङ्क्य आह । नान-  
र्थके इति ॥ परिभाषेयमुपधासंज्ञासूत्रे भाष्ये स्थिता । इदम्शब्दे इद् इत्यस्यानर्थकत्वात् तदन्त-  
स्येति लभ्यते । ततश्च इद् इत्यस्य कृत्स्नस्यैव लोप इति भावः । अनभ्यासविकार इत्यनुक्तौ  
विभर्तात्यादौ ‘भृजामित्, अर्तिपिपल्यौश्च’ इतीत्वं कृत्स्नस्याभ्यासस्य स्यात् । द्वित्वे सति समु-  
दायस्यैवार्थवत्त्वात् । ‘हलि लोपः’ इत्यत्र लोपग्रहणमपनीय ‘हल्यश्’ इत्येव सूत्रयितुमुचितम् ।  
शित्त्वात् इदः कृत्स्नस्याकारे पररूपे ‘सुपि च’ इति दीर्घे आभ्यामित्यादिसिद्धेः । ननु इदम् भ्याम्  
इति स्थिते त्यदाद्यत्वे पररूपे इदो लोपे च कृते अ भ्याम् इति स्थिते अङ्गस्याकारात्मकत्वात् अदन्त-  
त्वाभावात् कथं ‘सुपि च’ इति दीर्घ इत्यत्र आह । आद्यन्तवदेकस्मिन् ॥ आदित्वान्तत्वयोर्नि-  
त्यमन्यसापेक्षत्वादेकस्मिन् तत्प्रयुक्तकार्यणामप्राप्तौ तत्प्राप्तयर्थमिदमारभ्यते । एकशब्दः अस-  
हायवाची । ‘एके मुख्यान्यकेवलाः’ इत्यमरः । सप्तम्यन्तात् ‘तत्र तस्येव’ इति वतिः । एक-  
स्मिन्नित्युपमेये सप्तमीदर्शनात् । वतिश्च द्वन्द्वान्ते श्रूयमाणत्वात् प्रत्येकं सम्बध्यते । तदाह ।  
एकस्मिन् क्रियमाणमादाविवान्त इव च स्यादिति ॥ तदादितदन्तयोः क्रिय-  
माणं कार्यं तदादौ तदन्ते इव च असहायेऽपि स्यादित्यर्थः । एकस्मिन्निति किम् । दरिद्राते-  
रेरजिति न । आदिवत्त्वफलम् औपगवः इत्यादौ अप्रत्ययाद्युदात्तत्वम् । आभ्यामित्यादौ  
अन्तवत्त्वात् दीर्घादिर्भवति । भाष्ये तु एकस्मिन्नित्यपनीय “व्यपदेशिवदेकस्मिन्” इति सूत्रपाठ-  
शिक्षितः । तेन इयायेत्यादौ ‘एकाचो द्वे प्रथमस्य’ इति द्विर्भावः । धुक् इत्यत्र व्यपदेशि-  
वत्त्वेन धात्ववयवत्वात् भङ्गावश्च सिद्ध्यति । विशिष्टः अपदेशः व्यपदेशः व्यवहारः सोऽस्या-  
स्तीति व्यपदेशो मुख्य इति यावत् । एकस्मिन् तदादितदन्तत्वतदवयवत्वादिप्रयुक्तकार्यं  
स्यादिति फलितम् । इदम् भिस् इति स्थिते त्यदाद्यत्वे पररूपे ‘हलि लोपः’ इति इदो लोपे  
अ भिस् इति स्थिते ‘अतो भिस ऐस्’ इति प्राप्ते । नेदमदसोरकोः ॥ ‘अतो भिस ऐस्’  
इत्यतो भिस ऐसित्यनुवर्तते । अकोरिति षष्ठी । न विद्यते ककारो ययोरिति बहुव्रीहिः ।  
तदाह । अककारयोरित्यादिना ॥ एत्त्वमिति ॥ ‘बहुवचने झलि’ इत्यनेनेति शेषः ।  
इयि विशेषमाह । अत्वमित्यादि ॥ अत्वं डेः स्मै इत्यन्वयः । इदम् ए इति स्थिते  
त्यदाद्यत्वे पररूपे इद् ए इति स्थिते डेर्यादेशं बाधित्वा सर्वनाम्नः स्मै’ इति स्मैभावः इत्यर्थः ।

आभ्याम्, एभ्यः । अस्य, अनयोः, एषाम् । अस्मिन्, अनयोः, एषु ।  
ककारयोगे तु अयकम्, इमकौ, इमके । इमकम्, इमकौ, इमकान् । इमकेन,  
इमकाभ्याम्, इत्यादि ।

३५० । इदमोऽन्वादेशोऽनुदात्तस्तृतीयादौ । (२-४-३२)

अन्वादेशविषयस्येदमोऽनुदात्तोऽशादेशः स्यात्तृतीयादौ । अश्वचनं  
साकच्कार्थम् ।

ननु इद ए इति स्थिते स्मैभावात् परत्वादानादेशे 'विप्रतिषेधे यद्वाधितं तद्वाधितमेव' इति न्यायेन  
पुनः स्मैभावो न स्यादित्यत आह । नित्यत्वादिति ॥ कृते अकृतेऽपि अनादेशे प्रवृत्ति-  
योग्यतया स्मैभावस्य नित्यत्वात् अनादेशात् प्रागेव स्मैभावे कृते अनादेशस्य हलि लोपेन  
बाध इति भावः । आभ्यामिति ॥ पूर्ववत् । एभ्यः इति ॥ ल्यदाद्यत्वं पररूपत्वं हलि  
लोपः 'बहुवचने झल्येत्' इति एत्वञ्चेति भावः । अस्मादिति ॥ ल्यदाद्यत्वं, पररूपत्वं,  
हलि लोपः, 'इसिङ्योः' इति स्मादिति भावः । अस्येति ॥ ल्यदाद्यत्वं, पररूपत्वं, स्यादेशः,  
हलि लोपश्चेति भावः । अनयोरिति ॥ ल्यदाद्यत्वं, पररूपत्वम्, अनाप्यकः, 'ओसि च' इत्येत्वम्,  
अयादेशश्चेति भावः । एषामिति ॥ आमि ल्यदाद्यत्वं, पररूपत्वं, सुट्, हलि लोपः, एत्व-  
षत्वे । अस्मिन्निति ॥ अत्वं, पररूपत्वं, स्मिन्, हलि लोपश्चेति भावः । एष्विति ॥ अत्वं,  
पररूपत्वं, हलि लोपः, एत्वषत्वे इति भावः । ककारयोगे त्विति ॥ 'अव्ययसर्वनाम्नामकच्  
प्राक् टेः' इत्यनेन इदमशब्दस्य अकचि सतीत्यर्थः । अयकमिति ॥ अकचि सति निष्पन्नस्य  
इदकमशब्दस्य तन्मध्यपतितन्यायेन 'इदमो मः' इत्यादाविदङ्ग्रहणेन ग्रहणान्मत्वादिकमिति  
भावः । 'अनाप्यकः' इति, 'हलि लोपः' इति, 'नेदमदसोरकोः' इति, च नेह प्रवर्तते ।  
ककारयोगे तन्निषेधादित्याशयेन आह । इमकेन, इमकाभ्यामिति ॥ इत्यादीति ॥  
इमकैः । इमकस्मै । इमकेभ्यः । इमकस्मात् । इमकस्य । इमकयोः । इमकेषाम् । इमक-  
स्मिन् । इमकेषु । इदमोऽन्वादेशे ॥ अन्वादेशे अश् इति च्छेदः । अन्वादेशे इदमः  
अश् स्यात् तृतीयादिविभक्तौ, स चानुदात्तः इति स्पष्टोऽर्थः । "आशास्ते यं यजमानोऽसौ । आयु-  
राशास्ते" इति प्रस्तुत्य "तदस्मै देवा राधन्ताम्" इत्युदाहरणम् । तत् आयुरादि अस्मै यज-  
मानाय देवाः साधयन्त्वित्यर्थः । अत्र अस्मै इत्युदाहरणम् । इद अस्मै इति स्थिते प्रकृतेरशादेशे अनु-  
दात्ते सति 'अनुदात्तौ सुप्पितौ' इति स्मै इत्यैकारः अनुदात्तः । तथाच स्मै इति सर्वानुदात्तः । एव-  
माभ्यामित्यादावपि हलादानुदाहरणम् । द्वितीयादावपि टौसोरेनादेशस्य विशिष्य विधानात् ।  
ननु अनुदात्तत्वमेवात्र विधीयताम् । न त्वशादेशोऽपि । ल्यदाद्यत्वे हलि लोपे च अस्मै,  
आभ्याम् इत्यादिरूपस्यान्वादेशोऽपि सिद्धेः । अत आह । अश्वचनं साकच्कार्थमिति ॥  
"इमकाभ्यां रात्रीरधीता, आभ्यामहरधीतम्" इति अत्रान्वादेशे इमकाभ्याम् इति न भवति ।  
अत्र अ अ इति प्रलिष्टनिर्देशात् अनेकाल्त्वात् सर्वादेशत्वसिद्धेः शित्करणं न कर्तव्यम्"



३५१ । द्वितीयाटौस्वेनः । (२-४-३४)

द्वितीयायां टौसोश्च परतः इदमेतदोरेनादेशः स्यादन्वादेशे । 'किञ्चित्कार्यं विधातुमुपात्तस्य कार्यान्तरं विधातुं पुनरुपादानमन्वादेशः' । यथा 'अनेन व्याकरणमधीतम्' 'एनं छन्दोऽध्यापय' इति । 'अनयोः पवित्रं कुलम्' 'एनयोः प्रभूतं स्वम्' इति । एनम्, एनौ, एनान् । एनेन, एनयोः

इति मान्ताः ।

॥ अथ हलन्तपुलिङ्गे णकारान्तप्रकरणम् ॥

गणयतेर्विच् । सुगण्, सुगणौ, सुगणः । सुगण्ट्सु-सुगण्ट्सु-सुगण्सु । किप् । 'अनुनासिकस्य किङ्गलोः—' (सू २६६६) इति दीर्घः । सुगाण्, सुगाणौ, सुगाणः । सुगाण्ट्सु-सुगाण्ट्सु-सुगाण्सु ।

इति णान्ताः ।

इति भाष्ये स्पष्टम् । द्वितीयाटौस्वेनः ॥ द्वितीया च टाश्च ओश्च द्वितीयाटौसः, तेष्विति द्वन्द्वः । 'इदमोऽन्वादेशे' इत्यतः इदम इति, अन्वादेश इति चानुवर्तते । 'एतदस्त्रतसोः' इत्यतः एतद इति च । तदाह । द्वितीयायामित्यादिना ॥ अन्वादेशशब्दं व्याचष्टे । किञ्चिदिति ॥ विधातुमिति ॥ अपूर्वं बोधयितुमित्यर्थः । अन्वादेशमुदाहृत्य दर्शयति । यथेति ॥ उदाहरणप्रदर्शने यथाशब्दः । "ईषदर्थे क्रियायोगे मर्यादाभिविधौ च यः । एतमातं डितं विद्याद्वाक्यस्मरणयोरडित्" इत्यत्र तु एनादेशो न । पूर्वार्धस्य यच्छब्दयोगे अनुवादत्वात् । 'किञ्चित् कार्यं विधातुमुपात्तस्य' इत्यत्र च पूर्ववाक्ये यथाकथञ्चित्तदुपादानं विवक्षितम्, न त्विदमेवेत्याग्रह इति भाष्ये स्पष्टम् ॥

इति मान्ताः ।

अथ णकारान्ताः निरूप्यन्ते । गणयतेर्विजिति ॥ 'गण संख्याने' इति चुरादिः, अदन्तः । ततः सुपूर्वात् स्वार्थे णिच् । अल्लोपस्य स्थानिवत्त्वात् नोपधावृद्धिः । तस्माद्विच् । 'अन्येभ्योऽपि दृश्यते' इति वचनात् णिलोपः, अपृक्तलोपः, ततस्सु-वृत्पत्तिः, हल्ङ्यादिना सुलोपः । सुगण् इति रूपम् । सुगणौ, सुगुणः, इत्याद्यविकृतमेव । सुपि 'ङ्णोः कुक्कुक्शरि' इति दुग्विकल्पः । 'चयो द्वितीयाः' इति टस्य ठः इत्यभिप्रेत्य आह । सुगण्ट्सु इति ॥ द्वितीयाभावे रूपमाह । सुगण्ड्सु इति ॥ दुगभावे रूपमाह । सुगण्सु इति । किपि सुगाणिति ॥ गणधातोर्दन्तात् णिच्, अल्लोपः । तस्य स्थानि-

## ॥ अथ हलन्तपुल्लिङ्गे नकारान्तप्रकरणम् ॥

परत्वादुपधादीर्घः, हल्ङ्यादिलोपः, ततो नलोपः । राजा ।

३५२ । न डिसम्बुद्धोः । (८-२-८)

नस्य लोपो न स्यात् डौ सम्बुद्धौ च । हे राजन् । डौ तु छन्दस्युदाहरणम् । ‘सुपां सुलुक्—’ (सू ३५६१) इति डेलुक् । निषेधसामर्थ्यात्प्रत्ययलक्षणम् । ‘परमे व्योमन्’ । ङावुत्तरपदे प्रतिषेधो वक्तव्यः’ (वा

वत्त्वात् नोपधावृद्धिः । तस्मात् किप्, णिलोपः, अपृक्तलोपः । ‘अनुनासिकस्य किञ्चलोः’ इति दीर्घः । सुगाण् इति रूपम् । सुगाणौ, सुगाणः, इत्यादि । नच दीर्घे कर्तव्ये णिलोपाह्लोपयोः स्थानिवत्त्वं शङ्क्यम् । दीर्घविधौ तन्निषेधात् । कौ विधिं प्रति तन्निषेधाच्च ॥

इति णान्ताः ।

अथ नकारान्ताः निरूप्यन्ते । अथ राजन्शब्दे विशेषमाह । परत्वादिति ॥ हल्ङ्यादिलोपापेक्षया परत्वात् पूर्वमेव ‘सर्वनामस्थाने चासम्बुद्धौ’ इति दीर्घः । ततो हल्ङ्यादिलोप इत्यर्थः । नच ‘विप्रतिषेधे यद्वाधितं तद्वाधितमेव’ इति न्यायात् कथमिह हल्ङ्यादिलोप इति वाच्यम् । ‘पुनः प्रसङ्गविज्ञानात् सिद्धम्’ इति ‘विप्रतिषेधे यद्वाधितम्’ इत्यस्य असार्वत्रिकत्वादिति भावः । नलोपः इति ॥ ‘न लोपः प्रातिपदिकान्तस्य’ इति नकारस्य लोप इत्यर्थः । हे राजन् स् इति स्थिते हल्ङ्यादिना सुलोपे सति नकारस्य पदान्तत्वात् प्रातिपदिकान्तत्वाच्च लोपे प्राप्ते । न डिसम्बुद्धोः ॥ ‘न लोपः प्रातिपदिकान्तस्य’ इत्यतः न लोप इत्यनुवर्तते । तत्र नेति लुप्तपष्टीकम् । तदाह । नस्येत्यादिना ॥ हे राजन्निति ॥ ‘सर्वनामस्थाने च’ इति दीर्घस्तु न । असम्बुद्धावित्युक्तेः । नन्वत्र डिग्रहणं व्यर्थम् । राजनीत्यत्र भत्वात् पदत्वाभावान्नलोपस्याप्रसक्तेरित्यत आह । डौ तु छन्दसीति ॥ छन्दस्येवेत्यर्थः । ननु छन्दस्यपि डौ परतो भत्वात् पदत्वाभावात् कथं नकारस्य लोपप्रसङ्गः । येन तन्निषेधोऽर्थवान् स्यादित्यत आह । सुपामिति ॥ ननु “परमे व्योमन्” इत्यादौ डेलुका लुप्तत्वात् प्रत्ययलक्षणाभावात् कथं तत्र ‘न डिसम्बुद्धोः’ इत्यस्य प्रवृत्तिरित्यत आह । निषेधसामर्थ्यादिति ॥ छन्दस्यपि डिलुकि प्रत्ययलक्षणाभावे सति ‘न डिसम्बुद्धोः’ इत्यप्रवृत्तौ तद्वैयर्थ्यादिति भावः । ननु यदि छन्दसि “परमे व्योमन्” इत्यादौ डेलुका लुप्तत्वेऽपि प्रत्ययलक्षणमाश्रित्य ‘न डिसम्बुद्धोः’ इत्यस्य प्रवृत्तिरभ्युपगम्यते, तर्हि चर्मणि तिला अस्य चर्मतिलः, ब्रह्मणि निष्ठा अस्य ब्रह्मनिष्ठः, इत्यत्रापि समासे डिलुकः प्रत्ययलक्षणमाश्रित्य ‘न डिसम्बुद्धोः’ इति नकारस्य लोपनिषेधस्त्यादित्यत आह । ङावुत्तरपदे प्रतिषेधो वक्तव्यः इति ॥ उत्तरपदे परतो यः डिः तस्मिन् परे

४७८५) । डौ विषये उत्तरपदे परे 'न डिसम्बुद्धयोः' (सू ६५२) इत्यस्य निषेधो वाच्य इत्यर्थः । चर्मणि तिला अस्य चर्मतिलः । ब्रह्मनिष्ठः । राजानौ, राजानः । राजानम्, राजानौ । 'अल्लोपोऽनः' (सू २३४) श्चुत्वम् । न चाल्लोपः स्थानिवत् । पूर्वत्वासिद्धे तन्निषेधात् । नापि बहिरङ्गतयासिद्धः । यथोद्देशपक्षे षाष्ठीं परिभाषां प्रति श्चुत्वस्यासिद्धतयान्तरङ्गाभावे परिभाषाया अप्रवृत्तेः । जञोर्ज्ञः । राज्ञः । राज्ञा ।

'न डिसम्बुद्धयोः' इति निषेधस्य प्रतिषेधो वक्तव्य इत्यर्थः । एवञ्च चर्मतिलः इत्यत उत्तरपदे परतः 'न डिसम्बुद्धयोः' इति प्रतिषेधाभावात् नकारस्य लोपो निर्वाध इति भावः । भाष्ये तु "छन्दसि "परमे व्योमन्" इत्यत्र 'अयस्मयादीनि छन्दसि' इति भत्वात् पदत्वाभावान्नकारलोपस्याप्रसक्तेर्लौ प्रतिषेधो न कर्तव्यः" इति डिग्रहणं प्रत्याख्यातम् । नच राजन्यतीत्यत्र लोके राजनीवाचरतीत्यर्थे 'अधिकरणाच्च' इति क्यचि 'सनाद्यन्ताः' इति धात्ववयवत्वात् 'सुपो धातुप्रातिपदिकयोः' इति डेलुकि राजन्य इत्यस्मात् तिपि राजन्यतीत्यत्रापि अन्तर्वर्तिविभक्त्या पदत्वमाश्रित्य नकारस्य लोपप्राप्तौ तन्निषेधार्थं डिग्रहणस्यावश्यकत्वात्तत्प्रत्याख्यानभाष्यमनुपपन्नमिति वाच्यम् । एतद्भाष्यप्रामाण्यादेव राजनीवाचरतीत्यर्थे 'अधिकरणाच्च' इति क्यचोऽनभिधानाभ्युपगमादित्यलम् । राजानमित्यादौ सुटि 'सर्वनामस्थाने च' इति दीर्घः । शसि विशेषमाह । अल्लोपोऽनः इति ॥ अनेन सूत्रेण जकारादकारस्य लोप इत्यर्थः । राजन् अस् इति स्थिते । श्चुत्वमिति ॥ ततश्च नकारस्य जकारे राज्ञ इति सिद्धम् । ननु 'अचः परस्मिन्' इत्यल्लोपस्य पूर्वस्मादपि विधौ स्थानिवत्त्वात् कथमिह श्चुत्वमित्यत आह । न चाल्लोपः स्थानिवदिति ॥ कुत इत्यत आह । पूर्वत्वेति ॥ 'पूर्वत्वासिद्धे' इति श्चुत्वे कर्तव्ये स्थानिवत्त्वनिषेधादित्यर्थः । ननु अल्लोपो भसंज्ञापेक्षो बहिर्भूतत्वादिप्रत्ययापेक्षः बहिरङ्गः । श्चुत्वन्तु श्चुयोगमात्रापेक्षत्वात् अन्तरङ्गम् । ततश्च 'असिद्धं बहिरङ्गमन्तरङ्गे' इति परिभाषया श्चुत्वे कर्तव्ये बहिरङ्गस्याल्लोपस्यासिद्धत्वादकारेण व्यवधानात् कथमिह श्चुत्वमित्यत आह । नापीति ॥ यथोद्देशेति ॥ यथोद्देशं संज्ञापरिभाषामित्येकः पक्षः । उद्देशाः उत्पत्तिप्रदेशाः ताननतिक्रम्य यथोद्देशम् । यत्र प्रदेशे संज्ञापरिभाषयोरुत्पत्तिः तत्रैव ते स्थिते प्रतिविधि व्याप्रियेते इत्यर्थः । असिद्धं बहिरङ्गमन्तरङ्गे इति ॥ परिभाषेय षष्ठाध्याये 'वाह ऊठ्' इति सूत्रे ज्ञापितेति तत्रैव भाष्ये स्पष्टम् । ततश्च इयं षाष्ठी परिभाषा त्रैपादिकश्चुत्वे कर्तव्ये अन्तरङ्गेऽपि न प्रवर्तते । तां प्रति श्चुत्वस्य अन्तरङ्गस्यासिद्धतया तद्दृष्ट्या श्चुत्वस्यैवाभावेन तद्विषये तस्याः परिभाषायाः प्रवृत्त्यसम्भवात् । तथा च श्चुत्वे कर्तव्ये बहिरङ्गस्याप्यल्लोपस्यासिद्धत्वाभावादिह श्चुत्वनिर्वाधमिति भावः । 'कार्यकालं संज्ञापरिभाषम्' इत्यप्यस्ति पक्षान्तरम् । प्रतिविधिप्रदेशं प्राप्य संज्ञापरिभाषे व्याप्रियेते इत्यर्थः । अस्मिन् वक्षे यद्यपि श्चुत्वमन्तरङ्गं पुरस्कृत्य 'असिद्धं बहिरङ्गमन्तरङ्गे' इति परिभाषात्र प्रवृत्तिमर्हति । तथापि लक्ष्याजुरोधात् कार्यकालपक्षो नेहाश्रीयते इत्यलम् । जञोर्ज्ञः इति ॥ जनयोगे तादृशध्वनेर्लो-

## ३५३ । नलोपः सुप्स्वरसंज्ञातुग्विधिषु कृति । (८-२-२)

सुव्विधौ स्वरविधौ संज्ञाविधौ कृतितुग्विधौ च नलोपोऽसिद्धः, नान्यत्र 'राजाश्वः' इत्यादौ । इत्यसिद्धत्वादात्वमेत्त्वमैस्त्वं च न । राजभिः । राज्ञे,

कवेदसिद्धत्वादिति भावः । नत्विदं वर्णान्तरम् । शिक्षादावदर्शनात् । अत एतज्ज्ञानमिति श्चु-  
त्वसिद्धिरित्याहुः । राज्ञः, राज्ञेति ॥ शसादावपि भत्वादलोपे नकारस्य श्चुत्वेन वकार इति  
भावः । ननु राजन् भ्यामिति स्थिते 'स्वादिषु' इति पदत्वात् कृते नलोपे 'सुपि च' इति  
दीर्घः प्राप्नोति । तथा राजन् भिस् इति स्थिते, नलोपे, 'अतो भिसः' इत्यैस् प्राप्नोति । तथा  
राजन् भ्यस् इति स्थिते नलोपे 'बहुवचने झत्येत्' इत्येत्वं प्राप्नोति । नच नलोपस्यासिद्धत्वा-  
दिह दीर्घः ऐस् एत्त्वञ्च नेति वाच्यम् । नलोपविषये 'पूर्वत्रासिद्धम्' इत्यस्य प्रवृत्तौ राजाश्वो दण्ड्य-  
श्च इत्यादावपि नलोपस्यासिद्धत्वान् सवर्णदीर्घयणाद्यनापत्तेरित्यत आह । नलोपः सुप् ॥  
नस्य लोपो नलोपः । विधिशब्दो भावसाधनः । विधानं विधिः । सुप् स्वरश्च संज्ञा च तुक्च  
तेषां विधय इति सम्बन्धसामान्यपष्ट्या समासः । कृतीति तु तुक्चैव सम्बध्यते । अन्यत्रासम्भ-  
वात् । तदाह । सुव्विधावित्यादिना ॥ सुपो विधिः सुव्विधिः । सम्बन्धसामान्यं विव-  
क्षितम् । सुवाश्रयविधाविति यावत् । स्वरस्य विधिः । कर्मणश्शेषत्वविवक्षया षष्ठी । स्वरे  
विधेये इति यावत् । एवं संज्ञाविधावित्यपि कर्मणश्शेषत्वविवक्षया षष्ठी । संज्ञायां विधेयाया-  
मिति यावत् । कृति परतो यत्तुक् तस्य विधिः कृतितुग्विधिः । इहापि कर्मणश्शेषत्वविवक्षया  
षष्ठी । कृति परे यत्तुक् तस्मिन् विधेये इति यावत् । 'पूर्वत्रासिद्धम्' इत्येव सिद्धे अन्यनि-  
वृत्तिफलकनियमार्थमेतदित्याह । नान्यत्रेति ॥ अन्यत्रेत्येतदुदाहृत्य दर्शयति । राजाश्व  
इत्यादाविति ॥ आदिना दण्ड्यश्च इत्यादिसङ्ग्रहः । अत्र सवर्णदीर्घयणादिविधीनां  
सुव्विध्याद्यनन्तर्भावात् तेषु कर्तव्येषु नलोपस्यासिद्धत्वाभावे सति, नकारलोपस्य सत्त्वात्  
सवर्णदीर्घादिकं निर्वाधमिति भावः । राजभ्याम्, राजभिः, राजभ्यः, इत्यत्र दीर्घादि  
न भवत्येवेत्यत आह । इत्यसिद्धत्वादिति ॥ सुपि परतो दीर्घविधिः । भिसः  
ऐस्विधिः, भ्यसि एत्त्वविधिश्च, सुवाश्रयविधय इति, तेषु कर्तव्येषु परिसङ्ख्याविधिलभ्या-  
सिद्धत्वनिषेधाभावे सति 'पूर्वत्रासिद्धम्' इति नलोपस्यासिद्धत्वान्न दीर्घादिकमित्यर्थः ।  
वस्तुतस्तु अन्यनिवृत्तिफलकसिद्धविषयकविधित्वमेव नियमविधित्वम् । अत एव "पञ्च पञ्च  
नखा भक्ष्याः" इत्यत्र पञ्चानां पञ्चनखप्राणिनां भक्षणनियमे तदितरेषां पञ्चनखानां भक्षण-  
प्रतिषेधो गम्यते" इति पस्पशाह्निकभाष्ये प्रपञ्चितम् । तदाह । इत्यसिद्धत्वादिति ॥  
ननु दण्डिष्वित्यत्र नलोपे कृते इणः परत्वात् सस्य पत्वमिति स्थितिः । तत्र पत्वविधेस्सुवा-  
श्रयविधित्वात् तत्र कर्तव्ये नलोपस्यासिद्धत्वात् कथं पत्वमिति चेन्नैवम् । न हि पत्वविधि-  
स्सुव्विधिः । सुप्त्वन्तव्याप्यधर्मं वा पुरस्कृत्य प्रवर्तमानो विधिर्हि सुव्विधिरिह विवक्षितः ।  
नच पत्वविधिस्तथा । अतस्तत्र नलोपस्य सिद्धत्वमस्येवेति पत्वं निर्वाधम् । अस्तु वा  
पत्वविधिरपि सुव्विधिः । तथापि तस्मिन् कर्तव्ये नलोपस्यासिद्धत्वन्न भवत्येव । तदसिद्धत्वं

राजभ्याम्, राजभ्यः । राज्ञः, राज्ञोः, राज्ञाम् । राज्ञि, राजनि । प्रतिदी-  
व्यतीति प्रतिदिवा, प्रतिदिवानौ, प्रतिदिवानः । अस्य भविष्येऽल्लोपे कृते ।

३५४ । हलि च । (८-२-७७)

रेफवान्तस्य धातोरुपधाया इको दीर्घः स्याद्धलि ।

हि किं 'पूर्वत्रासिद्धम्' इत्यनेन आपाद्यते, उत 'नलोपस्सुप्स्वर' इत्यनेनैव । न तावदाद्यः ।  
नलोपविधेष्वत्त्वविध्यपेक्षया पूर्वत्वेन तस्य पत्वे कर्तव्ये असिद्धत्वासम्भवात् । न द्वितीयः ।  
'नलोपस्सुप्स्वर' इत्यनेन हि राजभ्यामित्यादौ नलोपस्यासिद्धत्वमपूर्वत्र विधीयते । किन्तु  
'पूर्वत्रासिद्धम्' इत्यनेन प्राप्तमेव नियमार्थं पुनर्विधीयते । राजाश्च इत्यादौ सुप्स्वरसंज्ञा-  
तुग्विधिभिन्नसवर्णदीर्घादिविधिसिद्धये दण्डिष्वित्यत्र तु नलोपस्यासिद्धत्वं 'पूर्वत्रासिद्धम्' इत्य-  
नेन प्राप्तं न भवतीति तस्य 'नलोपस्सुप्स्वर' इति सूत्रविषयत्वं न सम्भवति । अन्यथा  
सुव्विधावित्यनेन दण्डिष्वित्यादौ पत्वे कर्तव्ये नलोपासिद्धत्वमपूर्वं विधीयेत । राजभ्यामि-  
त्यादौ तु दीर्घादौ कर्तव्ये सिद्धमेव नियमार्थं विधीयते इति विधिवैरूप्यमापद्येत । तस्माद्दण्डि-  
ष्वित्यादौ पत्वे कर्तव्ये नलोपस्यासिद्धत्वाभावात् नलोपस्य सत्त्वादिणः परत्वानपायात् पत्वं  
निर्वाधमिति शब्देन्दुशेखरे प्रपञ्चितम् । प्रकृतमनुसरामः । स्वरविधौ यथा । पञ्चार्थम् ।  
अत्र नलोपस्यासिद्धत्वात् अकारान्तत्वाभावात् 'अर्मे चावर्णं व्यञ्जयच्' इति पूर्वपदाद्युदात्तत्वत्र  
भवति । संज्ञाविधौ यथा । दण्डिदत्तौ, दत्तदण्डिनौ । अत्र 'द्वन्द्वे धि' इति पूर्वनिपातनियमो  
न भवति । धिसंज्ञाविधौ नलोपस्यासिद्धत्वेन इदन्तत्वविरहात् । कृतितुग्विधौ यथा । वृत्र-  
हभ्याम्, वृत्रहभिः । अत्र 'ब्रह्मभ्रूणवृत्रेषु किप्' इति विहितं किपमाश्रित्य 'द्वस्वस्य पिति कृति-  
तुक्' इति न तुक् । नलोपस्यासिद्धत्वेन द्वस्वस्य नकारव्यवहितत्वात् । कृतीति विशेषणात् 'छे  
च' इति तुग्विधौ नलोपस्य नासिद्धत्वम् । ततश्च वृत्रहच्छत्रम् । इह स्यादेव 'छे च' इति तुक् ।  
भाष्ये तु वृत्रहभ्यामित्यादौ नलोपस्य सत्त्वेऽपि सन्निपातपरिभाषया 'द्वस्वस्य पिति' इति तुक्  
न भविष्यतीति तुग्विधिग्रहणं प्रत्याख्यातम् । 'स्वादिषु' इति पदत्वद्वारा भ्याम्सन्निपातनि-  
मित्तको नलोपस्तद्विधातकं न प्रवर्तयतीत्याशयः । ननु वृत्रहधनमित्यत्र तुग्व्यावृत्त्यर्थं तुग्विधि-  
ग्रहणमावश्यकम् । तत्र नलोपस्यान्तवर्तिनां विभक्तिमाश्रित्य प्रवृत्तं पदत्वमादाय प्रवृत्तस्य  
नलोपस्य भ्याम्सन्निपातनिमित्तकत्वाभावादिति चेन्न । तुग्विधिग्रहणप्रत्याख्यानपरभाष्यग्रामाण्येन  
तादृशसन्निपातानिमित्तकनलोपविषयाणां वृत्रहधनमित्यादीनां अनभिधानकल्पनात् इत्यास्तान्ता-  
वत् । राज्ञि, राजनीति ॥ 'विभाषा द्विदयोः' इत्यल्लोपविकल्प इति भावः । प्रतिदि-  
वेति ॥ 'द्विषु क्रीडादौ' तस्मात् 'कनिन्युवृषितक्षि' इत्युणादिसूत्रेण कनिन्रप्रत्ययः । कना-  
वितौ । इकार उच्चारणार्थः । प्रतिदिवन्शब्दात् सुवृत्पत्तिः । 'सर्वनामस्थाने च' इति दीर्घः ।  
हल्ङादिना सुलोपे प्रतिदिवा इति रूपम् । सुटि राजवत् । अस्येति ॥ प्रतिदिवन्शब्दस्य  
शसादावचि अल्लोपोऽनः इत्यल्लोपे सतीत्यर्थः । हलि च ॥ 'वोरुपधाया दीर्घ इकः' इत्यनु-  
वर्तते । 'सिपि धातोः' इत्यतो धातोरिति च । 'तच्च वोंः' इत्यनेन विशेष्यते । तदन्तविधिः ।

न चाल्लोपस्य स्थानिवत्त्वम् । दीर्घविधौ तन्निषेधात् । बहिरङ्गपरिभाषा  
तूक्तन्यायेन न प्रवर्तते । प्रतिदीन्ः । प्रतिदीन्ना इत्यादि । यज्वा, यज्वानौ,  
यज्वानः ।

### ३५५ । न संयोगाद्वमन्तात् । (६-४-१३७)

वकारमकारान्तसंयोगात्परस्यानोऽकारस्य लोपो न स्यात् । यज्वनः ।  
यज्वना, यज्वभ्याम् इत्यादि । ब्रह्मणः । ब्रह्मणा, ब्रह्मभ्याम् इत्यादि ।

### ३५६ । इन्हन्पूषार्यम्णां शौ । (६-४-१२)

एषां शावेवोपधाया दीर्घः, नान्यत्र । इति निषेधे प्राप्ते ।

तदाह । रेफवान्तस्येत्यादिना ॥ रेफान्तस्य गीर्यतीत्युदाहरणम् । अपदान्तत्वात् 'वोरु-  
पधायाः' इत्यप्राप्ते विधिः । प्रकृते च प्रतिदिव् न् अस् इति स्थिते नकारे हलि परे वान्तस्य  
दिव्धातोरुपधाया इकारस्य दीर्घ इति भावः । ननु 'अचः परस्मिन्' इत्यल्लोपस्य स्थानिवत्त्वा-  
दकारेण व्यवधानात् हल्परत्वाभावात् कथमिह दीर्घ इत्याशङ्क्य परिहरति । न चाल्लोपस्य  
स्थानिवत्त्वमिति ॥ कुत इत्यत आह । दीर्घविधौ तन्निषेधादिति ॥ 'न पदान्त'  
इति सूत्रेण दीर्घविधौ स्थानिवत्त्वनिषेधादित्यर्थः । नन्वेवमपि भसंज्ञापेक्षस्याल्लोपस्य बहिर्भूत-  
प्रत्ययापेक्षत्वेन बहिरङ्गतया तस्यान्तरङ्गे दीर्घे कर्तव्ये असिद्धत्वादकारेण व्यवधानात् हल्परत्वा-  
भावात् कथमिह दीर्घ इत्यत आह । बहिरङ्गेति ॥ "यथोद्देशपक्षे षाष्टीं परिभाषां प्रति  
श्चुत्वस्यासिद्धतया अन्तरङ्गपरिभाषाया अप्रवृत्तेः" इति राजन्शब्दोक्तन्यायेन दीर्घस्यासिद्धतया  
तद्विषये 'असिद्धं बहिरङ्गम्' इति परिभाषा न प्रवर्तत इति भावः । प्रतिदीन्ः इति ॥  
'न भकुर्छुराम्' इति निषेधस्तु वान्तस्याभत्वान्नेति भावः । इत्यादीति ॥ प्रतिदीन्ने । प्रति-  
दीन्ः, प्रतिदीन्नेः । भ्यामादौ हलि राजवदित्यर्थः । यज्वन्शब्दः सुटि राजवदित्याह । यज्वे-  
ति ॥ शसि अल्लोपे प्राप्ते । न संयोगाद्वमन्तात् ॥ वश्च म्व वमौ अन्तौ यस्येति वि-  
ग्रहः । 'अल्लोपोऽनः' इत्यनुवर्तते । तदाह । वकारेत्यादिना ॥ अन्तग्रहणं स्पष्टार्थम् । वम-  
योस्संयोगविशेषणत्वादेव तदन्तलाभात् । इत्यादीति ॥ यज्वने । यज्वनः, यज्वनोः । भ्या-  
मादौ हलि राजवदित्यर्थः । मान्तसंयोगस्य उदाहरणमाह । ब्रह्मणः इति ॥ शसादावचि नाल्लोपः  
शेषं राजवदिति भावः । "वेदस्तत्त्वं तपो ब्रह्म ब्रह्मा विप्रः प्रजापतिः" इत्यमरः । वृत्रो नाम  
असुरः, तं हतवानित्यर्थे 'ब्रह्मभ्रूणवृत्रेषु किप्' इति किप् । कपावितौ । अपृक्तलोपः । उप-  
पदसमासः । 'सुपो धातु' इत्यमो लुक्, वृत्रहन्शब्दः, तस्मात् सुवृत्पत्तिः । सौ विशेषमाह ।  
इन्हन् ॥ 'दूलोपे' इत्यतो दीर्घ इत्यनुवर्तते । 'नोपधायाः' इत्यत उपधाया इति । तदाह ।  
एषामिति ॥ इन्, हन्, पूषन्, अर्यमन्, इत्यन्तानामित्यर्थः । अङ्गविशेषणत्वेन तदन्त-  
विधिः 'सर्वनामस्थाने च' इति सिद्धे नियमार्थमित्याह । शावेवेति ॥ नान्यत्रेति ॥ शेरन्य-

३५७ । सौ च । (६-४-१३)

इत्रादीनामुपधाया दीर्घः स्यादसम्बुद्धौ सौ परे । वृत्रहा । हे वृत्रहन् ।  
'एकाजुत्तरपदे—' (सू ३०७) इति णत्वम् । वृत्रहणौ, वृत्रहणः । वृत्रहणम्,  
वृत्रहणौ ।

३५८ । हो हन्तेर्जिणन्नेषु । (७-३-५४)

त्रिति णिति च प्रत्यये, नकारे च, परे हन्तेर्हकारस्य कुत्वं स्यात् ।

३५९ । हन्तेः—

उपसर्गस्थान्निमित्तात्परस्य हन्तेर्नस्य णत्वं स्यात् । प्रहण्यात् ।

—अत्पूर्वस्य । (८-४-२२)

हन्तेरत्पूर्वस्यैव नस्य णत्वम्, नान्यस्य । प्रव्रन्ति । योगविभागसाम-

त्रेत्यर्थः । इति निषेधे प्राप्ते इति ॥ वृत्रहन्वाच्चे हन् इत्यस्यापि शावेव दीर्घ इति नियमात्  
सौ परतः 'सर्वनामस्थाने' इति दीर्घे अप्राप्ते सतीत्यर्थः । सौ च ॥ पूर्वसूत्रमनुवर्तते । तत्र  
यदनुवृत्तं तच्च । तदाह । इत्रादीनामिति ॥ असम्बुद्धाविति ॥ 'सर्वनामस्थाने च' इत्यतः  
तदनुवृत्तेरिति भावः । 'इन्हन्पूष' इत्यस्यायमपवादः । हे वृत्रहन्निति ॥ असम्बुद्धावित्यनुवृत्तेर्न  
दीर्घः । भिन्नपदत्वादाह । एकाजिति ॥ वृत्रहणावित्यादि ॥ शावेवेति नियमान्न दीर्घः ।  
शसादावचि अल्लोपे कृते । हो हन्तेः ॥ हः इति स्थानपट्टी, हन्तेरित्यवयवपट्टी । वृच, ण्व  
ञ्गौ, इतौ, ययोस्तौ, जिणतौ । इच्छब्दः प्रत्येकं सम्ब्रह्मते । जिणतौच नश्च जिणन्नाः तेष्विति  
विग्रहः । अङ्गाधिकारात् प्रत्ययत्वं जिणतौर्लभ्यते । 'चजोः कु घिण्यतोः' इत्यतः कुग्रहणमनुवर्तते ।  
तदाह । जितीत्यादिना ॥ हन्तेरिति दितपा निर्देशः । हन्धातोरित्यर्थः । प्रकृते हकारस्य नकार-  
परत्वात् कुत्वम् । तत्र घोषवतो नादवतो महाप्राणस्य संवृतकण्ठस्य हस्य तादृशवर्गचतुर्थो  
घकारः । वृत्रन्नः, वृत्रन्ना, इत्यादि सिद्धम् । नन्विह कथन्न णत्वम् । भिन्नपदस्थत्वेऽपि 'एका-  
जुत्तरपदे णः' इति णत्वस्य दुर्वारत्वात् । कृतेऽप्यल्लोपे तस्य पूर्वस्माद्विधौ स्थानिवत्त्वादुत्तरपदस्य  
एकाच्त्वात् स्थानिवत्त्वाभावेऽपि 'प्रातिपदिकान्तनुम्बिभाक्तिषु च' इत्यस्य 'कुमति च' इत्यस्य  
वा दुर्वारत्वादिति प्राप्ते तद्वारणार्थं 'हन्तेरत्पूर्वस्य' इति सूत्रं विभज्य व्याचष्टे । हन्तेः—  
'रपाभ्यां नो णः' इत्यनुवर्तते । 'उपसर्गादसमासेऽपि' इत्यतः उपसर्गादित्यनुवर्तते । तात्स्थ्या-  
त्ताच्छब्दम् । उपसर्गस्थादिति लभ्यते । तच्च रपयोः प्रत्येकमन्वेति । तदाह । उप-  
सर्गस्थान्निमित्तादित्यादिना ॥ निमित्तशब्देन रेफः पकारश्च विवक्षितः । प्रहण्या-  
दिति ॥ अत्र भिन्नपदस्थत्वात् अप्राप्ते णत्वे वचनम् । प्रकृतोपयुक्तमाह । —अत्पूर्वस्य  
हन्तेरित्यनुवर्तते । 'रपाभ्यान्नो णः' इति च । उपसर्गादिति तु निवृत्तम् । हन्ते-  
रत्पूर्वस्य नस्य णः स्यादिति लभ्यते । सिद्धे सत्यारम्भो नियमार्थः । तदाह । हन्ते-

ध्यात् ‘अनन्तरस्य विधिर्वा भवति प्रतिषेधो वा’ (प ६२) इति न्यायं बाधित्वा ‘एकाजुत्तरपदे—’ (सू ३०७) इति णत्वमपि निवर्तते । नकारे परे कुत्वविधिसामर्थ्यादल्लोपो न स्थानिवत् । वृत्तघ्नः । वृत्तघ्ना इत्यादि । यत्तु ‘वृत्तघ्नः’ इत्यादौ वैकल्पिकं णत्वं माधवेनोक्तं, तद्भाष्यवार्तिकविरुद्धम् । एवं शार्ङ्गिन्, यशस्विन्, अर्यमन्, पूषन् । यशस्विन्निति विन्प्रत्यये इनोऽनर्थकत्वेऽपि ‘इन्हन्—’ (सू ३५६) इत्यत्र ग्रहणं भवत्येव । ‘अनिनस्मन्ग्रहणान्यर्थवता चानर्थकेन च

रत्पूर्वस्यैवेत्यादिना ॥ प्रघ्नन्तीति ॥ हन्तेर्लट्, झिः, झोऽन्तः, शप्, लृक् । ‘गमहन’ इत्युपधालोपः । ‘हो हन्तेः’ इति कुत्वम् । प्रघ्नन्तीति रूपम् । अत्र उपसर्गस्थरेफात् परत्वात् ‘हन्तेः’ इत्यनेन प्राप्तं णत्वम् ‘अत्पूर्वस्य’ इति नियमात्र भवति । वृत्तघ्नः इत्यत्र ‘प्रातिपदिकान्त’ इत्यादिणत्वं निवर्तते । ननु ‘प्रातिपदिकान्तनुम्बिभक्तिषु च, एकाजुत्तरपदे णः, कुमति च, हन्तेरत्पूर्वस्य’ इति सूत्रपाठक्रमः । ततश्च ‘अनन्तरस्य विधिः’ इति न्यायेन ‘अत्पूर्वस्य’ इति नियमेन प्रघ्नन्तीत्यत्र हन्तेरित्यव्यवहितणत्वमेव निवर्तते । नत्वन्यदित्यत आह । योगेति ॥ यदि ‘अत्पूर्वस्य’ इत्यनेन ‘हन्तेः’ इति णत्वमेव व्यावर्त्येत, तर्हि ‘हन्तेरत्पूर्वस्य’ इत्येकमेव सूत्रं स्यात् । उपसर्गस्थान्निमित्तात् परस्य हन्तेरत्पूर्वस्य नस्य णत्वम् इत्येतावतैव प्रघ्नन्तीत्यत्र णत्वनिवृत्तिसम्भवात् । अतो योगविभागसामर्थ्यात् णत्वमात्रस्यायं नियम इति विज्ञायते इत्यर्थः । एकाजुत्तरेति ॥ ‘कुमति च’ इत्यस्य ‘प्रातिपदिकान्त’ इत्यस्य च उपलक्षणम् । अल्लोपस्य पूर्वस्मादपि विधौ स्थानिवत्त्वात् एकाच्चवमुत्तरपदस्य बोध्यम् । नच ‘पूर्वत्रासिद्धे न स्थानिवत्’ इति वाच्यम् । ‘तस्य दोषः संयोगादिलोपलत्वणत्वेषु’ इत्युक्तेः । ननु वृत्तघ्नः इत्यत्र ‘हो हन्तेः’ इति कथं कुत्वम् । पूर्वस्य विधावल्लोपस्य स्थानिवत्त्वादित्यत आह । नकारे परे इति ॥ माधवमतं दूषयितुमनुवदति । यस्त्विति ॥ तुः पूर्ववैषम्ये । वैकल्पिकमिति ॥ ‘प्रातिपदिकान्त’ इति विहितमित्यर्थः । तद्भाष्येति ॥ “कुव्यवाये हादेशेषु प्रतिषेधो वक्तव्यः” । किं प्रयोजनम् । वृत्तघ्नः । सुघ्नः । प्राधानि । ‘हन्तेरत्पूर्वस्य’ इति सूत्रे “अत्पूर्वग्रहणत्र कर्तव्यम्” इति ‘अट्कुप्वाङ्’ इति सूत्रे भाष्यम् । अत्र णत्वप्रकरणे हादेशकुव्यवाये प्रतिषेधविज्ञानात् ‘प्रातिपदिकान्त’ इति णत्वमपि आदेशकुव्यवाये न भवतीति विज्ञायते । तद्विरोधात् माधवमतमुपेक्ष्यमित्यर्थः । एवमिति ॥ वृत्तहन्शब्दवदित्यर्थः । ‘इन्हन्पूर्यम्णां शौ, सौ च’ इति दीर्घनियममात्रे दृष्टान्तः । ननु कुत्वादौ, असम्भवात् । शार्ङ्गमस्यास्तीत्यर्थे ‘अत इनिठनौ’ इति मत्वर्थाय इनिः । यशोऽस्यास्तीत्यर्थे ‘अस्मायामेधास्रजः’ इति विनिः । ‘तसौ मत्वर्थे’ इति भत्वान्न रत्वम् । नन्वर्थवत्परिभाषया ‘इन्हन्’ इत्यत्रार्थवत् एव इनो ग्रहणम् । ततश्च विन्प्रत्यये इनोऽनर्थकत्वात् तस्य कथं ग्रहणमित्याशङ्क्य परिहरति । यशस्विन्नित्यादिना ॥ अनिनस्मान्निति ॥ एतच्च ‘येन विधिः’ इति सूत्रे भाष्ये स्थितम् । राज्ञः इत्यत्र अन् अर्थवान् । दान्नः इत्यत्र तु अनर्थकः । शार्ङ्गो इत्यत्र इन् अर्थवान् । यशस्वी इत्यत्र तु अनर्थकः । सुपया इत्यत्रास् अर्थवान्



तदन्तविधिं प्रयोजयन्ति' (प १७) इति वचनात् । अर्यम्णि—अर्यमणि ।  
पूष्णि—पूष्णि ।

३६० । मघवा बहुळम् । (६-४-१२८)

‘मघवन्’ शब्दस्य वा ‘तृ’ इत्यन्तादेशः स्यात् । ऋ इत् ।

३६१ । उगिदचां सर्वनामस्थानेऽधातोः । (७-१-७०)

अधातोरुगितो, नलोपिनोऽञ्चतैश्च, नुमागमः स्यात्सर्वनामस्थाने परे ।  
उपधादीर्घः । मघवान् । इह दीर्घे कर्तव्ये संयोगान्तलोपस्यासिद्धत्वं न भवति ।  
बहुलग्रहणात् । तथा च ‘श्वन्नुक्षन्—’ (उ २५७) इति निपातनान्मघश-

सुस्रोता इत्यत्र तु अनर्थकः । असन्तत्वादीर्घः । सुशर्मैत्यत्र मन् अर्थवान् सुप्रथिमा इत्यत्र  
तु अनर्थकः । ‘मनः’ इति न डीप् । अर्यमन्शब्दे पूष्मन्शब्दे च अल्लोपे विशेषः इत्याह । अर्य-  
म्णि इत्यादि ॥ ‘विभाषा द्विधाः’ इत्यल्लोपविकल्पः । शसादावचि तु नित्यमल्लोपः उक्तप्राय  
इति भावः । मद्यते पूज्यते इत्यर्थे कनिप्रत्ययः । इकार उच्चारणार्थः । ककार इत् । अन् इति  
प्रत्ययदिशष्यते । धातोरुमागमः । तत्र ककार इत् । उकारः उच्चारणार्थः । कित्वादन्तावयवः ।  
महधातोर्हस्य षश्च इति त्रयन्निपात्यते । ‘श्वन्, उक्षन्, पूषन्, णीहन्, स्नेहन्, मज्जन्,  
अर्यमन्, विश्वप्सन्, परिज्वन्, मातरिश्वन्, मघवन्, इत्युणादिसूत्रेण निष्पन्ने तस्मिन्  
मघवन्शब्दे विशेषमाह । मघवा बहुळम् ॥ ‘अर्वणस्त्रसौ’ इत्यतः तृ इत्यनुवर्तते । छुप्त-  
प्रथमाकम् । मघवेति तु षष्ठ्यर्थे प्रथमा । तदाह । मघवन्शब्दस्येत्यादिना ॥ ऋ इदिति ॥  
‘उपदेशेऽजनुनासिक इत्’ इति ऋकार इत्संज्ञक इत्यर्थः । ऋ इत्यविभक्तिको निर्देशः प्रक्रिया-  
समये न दुष्यति । ‘अलोऽन्त्यस्य’ इति नकारस्य तकारः । सर्वोदेशस्तु न । ‘नानुबन्धकृत-  
मनेकाल्त्वम्’ इति वचनात् । मघवत् स् इति स्थिते । उगिदचाम् ॥ अधातोरिति छेदः ।  
उक् इत्, येषान्ते उगितः । अच् इति छुप्तनकारस्य ‘अञ्चु गतिपूजनयोः’ इति धातोर्ग्रह-  
णम् । अधातोरित्युगिद्विशेषणम् । नत्वञ्चतेः । असम्भवात् । ‘इदितो नुम् धातोः’ इत्यतो  
नुमित्यनुवर्तते । तदाह । अधातोरुगितः इत्यादिना ॥ नुमि मकार इत् । उकार उच्चार-  
णार्थः । मित्वादन्त्यादन्तः परः । अजिति अच्प्रत्याहारो न गृह्यते, व्याख्यानात्, ‘नपुंस-  
कस्य झलचः’ इत्यज्ग्रहणाच्च । अन्यथा ‘उगिदचाम्’ इत्येव सिद्धे तद्वैयर्थ्यात् वृद्धिः गुणः  
इत्यादिनिर्देशाच्च । अधातोरित्येतत्तु अग्रे गोमच्छब्दनिरूपणावसरे मूल एव व्याख्यास्यते ।  
तत्प्रयोजनञ्च तत्रैव वक्ष्यते । उपधादीर्घः इति ॥ मघवन् त् स् इति स्थिते हल्ङ्यादिना  
सुलोपे संयोगान्तलोपे च सति ‘सर्वनामस्थाने च’ इति दीर्घ इत्यर्थः । नन्विह दीर्घे कर्त-  
व्ये संयोगान्तलोपस्यासिद्धत्वात् नान्तत्वाभावात् पञ्चित्रित्यादाविव दीर्घो न सम्भवतीत्यत  
आह । दीर्घे कर्तव्ये इति ॥ बहुलग्रहणादिति ॥ “क्वचित्प्रवृत्तिः क्वचिदप्रवृत्तिः क-

ब्दान्मतुपा च भाषायामपि शब्दद्वयसिद्धिमाश्रित्यैतत्सूत्रं प्रत्याख्यातमाकरे ।  
 ‘हविर्जक्षिति निःशङ्को मखेषु मघवानसौ’ इति भट्टिः । मघवन्तौ, मघवन्तः ।  
 हे मघवन् । मघवन्तम्, मघवन्तौ, मघवतः । मघवता, मघवद्भ्याम् इत्यादि ।  
 तृत्वाभावे मघवा । ‘छन्दसीवनिपौ च’ इति वनिवन्तं मध्योदात्तं छन्दस्येव ।  
 अन्तोदात्तं तु लोकेऽपीति विशेषः । मघवानौ, मघवानः । सुटि राजवत् ।

विद्विभाषा कचिदन्यदेव । शिष्टप्रयोगाननुसृत्य लोके विज्ञेयमेतद्बहुलग्रहे तु ॥” इति स्थितिः ।  
 अत्र दीर्घं कर्तव्ये संयोगान्तलोपस्य नासिद्धत्वम् । पचन्नित्यादौ तु असिद्धत्वमेवेति बहुलग्रहणा-  
 लभ्यते इत्यर्थः । ननु त्रादेशपक्षे मघवानित्येवास्तु । बहुलग्रहणेन संयोगान्तलोपस्यासिद्धत्वा-  
 भावकल्पनायाः प्रमाणाभावात् । वेदे तु यज्ञेन मघवानित्यादौ दीर्घश्छान्दसो भविष्यतीत्यत  
 आह । तथा चेति ॥ त्रादेशपक्षे संयोगान्तलोपस्यासिद्धत्वाभावमभ्युपगम्यैवेत्यर्थः । निपा-  
 तनादिति ॥ कनिप्रत्ययस्य, अनुगागमस्य, घत्वस्य, इति त्रयाणां निपातनादित्यर्थः । तथा च  
 नान्तो मघवन्शब्दः सिद्ध्यतीति भावः । मघशब्दादिति ॥ धनपर्यायादित्यर्थः । मघः धन-  
 मस्यास्तीत्यर्थे मनुपि ‘मादुपधायाश्च’ इति वत्वे तान्तो मघवच्छब्दस्सिद्ध इति भावः । भा-  
 षायामपीति ॥ लोके छन्दसि च इत्यर्थः । शब्दद्वयेति ॥ मघवन्शब्दो मघवच्छब्द-  
 श्चेति शब्दद्वयं ‘मघवा बहुलम्’ इत्यस्य फलम् । तस्य सिद्धिमाश्रित्येत्यर्थः । आकरे इति ॥  
 ‘केशाद्वा’ इति सूत्रे कैयटग्रन्थे इत्यर्थः । तत्र ह्येवमुक्तम् । “‘मघवा बहुलम्’ इत्येतन्न कर्त-  
 व्यम् । ‘श्वनुक्षन्’ इति निपातनात् मघशब्दान्मतुपा च भाषायामपि शब्दद्वयस्य सिद्धत्वात्”  
 इति । त्रादेशपक्षे संयोगान्तलोपस्यासिद्धत्वात् दीर्घाभावाश्रयणे मघवानिति रूपम् । मनुपि  
 तु ‘अत्वसन्तस्य’ इति दीर्घे मघवानिति रूपभेदापत्त्या तदसङ्गतिः स्पष्टैवेति भावः । वस्तुतस्तु  
 कन्यन्तस्य प्रत्ययस्वरेणान्तोदात्तत्वम्, मनुपि तु ‘द्वस्नुङ्भ्याम्मनुप्’ इति मनुबुदात्तत्वप्र-  
 तिषेधे सति पित्त्वादनुदात्तत्वे घकारादकारस्य फिट्स्वरेण उदात्तत्वमिति फलभेदात् कैयटग्रन्थ-  
 श्चिन्त्य एव । मघवानिति दीर्घादिशष्टसम्मतश्चेत्याह । हविरिति ॥ मखेषु यज्ञेषु निःशङ्कः  
 असौ मघवान् हविर्जक्षिति । भक्षयतीत्यर्थः । मघवन्तावित्यादि ॥ सुटि त्रादेशो नुम्चेति  
 भावः । शसादौ त्रादेशः ननु नुम्, असर्वनामस्थानत्वादित्यभिप्रेत्य आह । मघवतः इति ॥  
 मघवद्भ्यामित्यादि ॥ त्रादेशे । ‘स्वादिषु’ इति पदत्वाज्जत्वम् । सुपि त्रादेशे जत्वे चत्वे  
 मघवत्सु । तृत्वाभावे मघवेति नान्तात् सौ राजवद्रूपमिति भावः । ननु ‘मघवा बहुलम्’  
 इति सूत्रे “अर्वणस्तृमघोनश्च न शिष्यं छान्दसं हि तत्” इति वार्तिकभाष्यकैयटेपु मघवन्शब्द-  
 स्य छन्दोमात्रविषयत्वावगमात् कथन्तस्य लोके प्रयोग इत्यत आह । छन्दसीवनिपाचि-  
 त्यादि ॥ ‘तदस्यास्त्यास्मिन्निति मनुप्’ इत्यधिकारे ‘केशाद्वाऽन्यतरस्याम्’ इति सूत्रे ‘छन्दसी-  
 वनिपौ च’ इति वार्तिकम् । छन्दसि ईवनिपौ च वक्तव्यौ वश्च वतुष्व । “रथीरभून्मुद्गलानि गवि-  
 ष्ठी, सुमङ्गलीरियं वधूः, ऋतवानमीहते” इति तत्र भाष्यम् । तत्र वनिप्रत्ययान्ते मघवन्शब्दे  
 प्रत्ययस्वरेण वकारादकार उदात्तः । मघशब्दः फिट्स्वरेणान्तोदात्तः । ‘अनुदात्तं पदमेकव-

## ३६२ । श्वयुवमघोनामतद्धिते । (६-४-१३३)

अन्नन्तानां भसंज्ञकानामेषामतद्धिते परे सम्प्रसारणं स्यात् । सम्प्रसारणाच्च' (सू ३३०) । 'आद्गुणः' (सू ६९) । मघोनः । 'अन्नन्तानाम्' किम् । मघवतः । मघवता । स्त्रियां मघवती । 'अतद्धिते' किम् । माघवनम् ।

'जम्' इति शिष्टस्वरेण मकारादकारः वकारादकारश्चानुदात्तः । 'उदात्तादनुदात्तस्य स्वरितः' इति वकारादकारस्स्वरितः । तथाच मघवानिति रूपं मध्योदात्तं सम्पद्यते । एतादृशमघवन्शब्दविषयकं छान्दसत्वाभिधानम् । कन्यन्ते तु मघवन्शब्दे वकारादकारः प्रत्ययस्वरेणोदात्तः । शिष्टस्वरेण मकारादकारः षकारादकारश्च अनुदात्तौ । तथाच मघवानिति रूपम् अन्तोदात्तमिति स्थितिः । एतादृशमघवन्शब्दस्तु लोकवेदसाधारणः । तस्य छन्दोमात्रविषयत्वे प्रमाणाभावात् । किञ्च 'वनो र च' इति सूत्रे भाष्यम् । मघवन्शब्दः अव्युत्पन्नप्रातिपदिकमिति । अयमपि मघवन्शब्दः फिट्स्वरेणान्तोदात्तः लोकवेदसाधारण एव । छन्दोमात्रविषयत्वे प्रमाणाभावादिति भावः । शब्दरत्ने तु "न शिष्यं छान्दसं हि तत्" इत्युदाहृतभाष्यवार्तिकयोस्सामान्यप्रवृत्तयोः मध्योदात्तमात्रविषयसङ्कोचे प्रमाणन्न किञ्चिदस्ति । ऋविप्रयोगाणान्तु 'तं तस्थिवांसं नगरोपकण्ठे' इत्यादिविषये बहुशः प्रमाददर्शनात् तेषामपि नार्धवचनसङ्कोचकता । अतो मघवन्शब्दस्य सर्वस्यापि लोके असाधुत्वमेवेति प्रपञ्चितम् । सुष्टि राजवदिति ॥ तृत्वाभावपक्षे नान्तत्वादीर्घ इति भावः । शसादावचि मघवन् अस् इत्यादिस्थिते 'अल्लोपोऽनः' इति प्राप्ते । श्वयुवमघोनामतद्धिते ॥ श्वा च, युवा च, मघवा च इति द्वन्द्वः । 'वसोस्सम्प्रसारणम्' इत्यतः सम्प्रसारणमित्यनुवर्तते । 'भस्य' इत्यधिकृतम् । 'अल्लोपोऽनः' इत्यतः अन इत्यपकृष्यते । तच्च श्वयुवमघोनाम् प्रत्येकं विशेषणं, तदन्तविधिः । फलितमाह । अन्नन्तानामित्यादि ॥ 'इग्यन्तसंस्प्रसारणम्' इति वकारस्य सम्प्रसारणमुकारः । मघ उ अन् इति स्थिते पूर्वरूपमुक्तं स्मारयति । सम्प्रसारणाच्चेति ॥ मघ उ न् इति स्थिते गुणं स्मारयति । आद्गुणः इति ॥ अन्नन्तानां किमिति ॥ श्वयुवमघोनामन्नन्तत्वाव्यभिचारात् किमर्थमन्नन्तत्वविशेषणम् । मघवन्शब्दे नकारस्य त्रादेशपक्षेऽपि एकदेशविकृतस्यानन्यतया अन्नन्तत्वसत्त्वादिति प्रश्नः । मघवतः इति ॥ त्रादेशपक्षे मघवन्शब्दे सम्प्रसारणनिवृत्त्यर्थम् अन्नन्तत्वविशेषणम् । यद्यप्येकदेशविकृतस्यानन्यतया अन्नन्तमस्त्येव । तथापि विशेषणसामर्थ्यात् श्रूयमाणनकारान्तस्यैव सम्प्रसारणमित्याहुः । स्त्रियां मघवतीति ॥ मघवतः स्त्री मघवती 'पुयोगादाख्यायाम्' इति ङीष् । अत्राप्यन्नन्तत्वविशेषणात् न सम्प्रसारणमिति भावः । अत्र 'उगिदचाम्' इति तुम् तु न । ङीषा व्यवधानेन तान्तस्य उगितः सर्वनामस्थानपरकत्वाभावात् । लिङ्गविशिष्टपरिभाषा तु नेह प्रवर्तते । विभक्तौ लिङ्गविशिष्टाग्रहणमित्युक्तेरिति भावः । माघवनमिति ॥ 'सास्य देवता' इति मघवन्शब्दात् अणि आदिवृद्धिः । अत्राणस्तद्धितत्वात् तस्मिन् परे न सम्प्र-

मघोनः । मघवभ्याम् इत्यादि । शुनः, शुना, श्वभ्यामित्यादि । 'युवन्' शब्दे वस्योत्वे कृते ।

### ३६३ । न सम्प्रसारणे सम्प्रसारणम् । (६-२-३७)

सम्प्रसारणे परतः पूर्वस्य यणः सम्प्रसारणं न स्यात् । इति यकारस्य नेत्वम् । अत एव ज्ञापकादन्त्यस्य यणः पूर्वं सम्प्रसारणम् । यूनः, यूना, युवभ्यामित्यादि । अर्वा । हे अर्वन् ।

सारणमिति भावः । मघवभ्यामिति ॥ भ्यामादौ हलि नलोप इति भावः । इत्यादीति ॥ मघोने । मघोनः, मघोनोः, मघोनाम् । मघोनि । श्वन्शब्दः प्रायेण राजवत् । शसादावचि 'श्वयुव' इति सम्प्रसारणं वकारस्य उकारः । शु अन् इति स्थिते 'सम्प्रसारणाच्च' इति पूर्वरूपमिति मत्वा आह । शुनः । शुनेति ॥ इत्यादीति ॥ शुने । शुनः, शुनोः, शुनाम् । शुनि । युवन्शब्दोऽपि प्रायेण राजवत् । शसादावचि विशेषमाह । युवन्शब्दे इति ॥ युवन् अस् इत्यादिस्थिते 'श्वयुव' इति वकारस्य सम्प्रसारणे उकारे यु उ अन् इति स्थिते 'सम्प्रसारणाच्च' इति पूर्वरूपे यु उ न् इति स्थिते सवर्णदीर्घे यून इत्यादिरूपेषु सिद्धेषु यकारस्यापि सम्प्रसारणे प्राप्ते इत्यर्थः । "लक्ष्ये लक्षणस्य सुकृदेव प्रवृत्तिः" इत्यस्य तु नायं विषयः । कार्याश्रयवर्णभेदेन लक्ष्यभेदात् । अन्यथा संस्कृतेत्यादौ 'अनचि च' इत्यादेरसकृत्प्रवृत्त्यनुपपत्तेरिति भावः । न सम्प्रसारणे ॥ इति यकारस्येति ॥ सवर्णदीर्घनिष्पन्नस्य उकारस्य 'अवः परस्मिन्' इति स्थानिवत्त्वेन सम्प्रसारणतया यकारस्य सम्प्रसारणपरकत्वात् न सम्प्रसारणमिकार इत्यर्थः । ननु उकारद्वयस्थानिकस्य उकारस्य स्थानिवत्त्वे सति तस्य उकारद्वयात्मकतया प्रथमेन उकारेण व्यवधानात् सम्प्रसारणपरत्वाभावात् कथमिह निषेधः । 'येन नाव्यवधानम्' इति न्यायस्य तु नायं विषयः । विव्याधेत्यादौ 'व्यथो लिटि' इति वकारस्याव्यवहितसम्प्रसारणपरत्वे निषेधस्य चरितार्थत्वात् इति चेन्मैवम् । एवं हि सति 'न सम्प्रसारणे सम्प्रसारणम्' इति निषेधस्य 'व्यथो लिटि' इति सम्प्रसारणमात्रविषयकत्वमापद्येत । एवञ्च सति 'व्यथो लिटि' इति यकारग्रहणेनैव सिद्धे 'न सम्प्रसारणे सम्प्रसारणम्' इति सूत्रमनर्थकमेव स्यात् । अतः 'श्वयुव' इति सम्प्रसारणनिषेधकत्वमस्यावश्यकमिति व्यवहितेऽपि सम्प्रसारणे परे यून इत्यादौ निषेधो निर्बाधः । 'यूनस्तिः' इत्यादिनिर्देशाच्चैत्यलम् । ननु सकृत् प्रवृत्त्यैव युवन्शब्दे यवयोस्सम्प्रसारणे जाते निषेधो व्यर्थः । निमित्तत्वानुपपत्तिश्च । यद्वा प्रथमं यकारस्य सम्प्रसारणमस्तु । तदानीं सम्प्रसारणपरत्वाभावेन निषेधप्रवृत्तेः । अनन्तरन्तु वकारस्यापि सम्प्रसारणमस्तु । तत्राह । अत एव ज्ञापकादिति ॥ अन्यथा एतन्निषेधारम्भवैयर्थ्यापातादिति भावः । इत्यादीति ॥ यूने । यूनः, यूनोः । यूनि । 'आतो मनिन्कनिव्वनिपश्च, अन्येभ्योऽपि दृश्यते' इति ऋधातोः वनिपि गुणे रपरत्वे अर्वन्शब्दः अश्वे योगरूढः । तस्य सौ राजवद्रूपं मत्वा आह । अर्वा ।

## ३६४ । अर्वणस्त्रसावनजः । (६-४-१२७)

नञा रहितस्यार्वन्नित्यस्याङ्गस्य 'तृ' इत्यन्तादेशः स्यात्, न तु सौ । उगित्त्वान्नुम् । अर्वन्तौ, अर्वन्तः, अर्वन्तम् । अर्वन्तौ, अर्वतः । अर्वता, अर्वद्भ्याम् इत्यादि । 'अनवः' किम् । 'अनर्वा' 'यज्व' वत् ।

## ३६५ । पथिमथ्यूभुक्षामात् । (७-१-८५)

एषामाकारोऽन्तादेशः स्यात्सौ परे । 'आ आत्' इति प्रश्लेषेण शुद्धाया एव व्यक्तेर्विधानान्नानुनासिकः ।

हे अर्वन्निति ॥ अर्वणस्त्रसावनजः ॥ तृ असौ इति छेदः । न विद्यते नञ् यस्येति बहुव्रीहिः । अङ्गस्य इत्यधिकृतम् अर्वणा विशेष्यते । तदाह । नञा रहितस्येत्यादिना ॥ ऋकार इत् । 'अलोऽन्त्यस्य' इति नस्य तः । उगित्त्वान्नुमिति ॥ 'उगिदच्चां' इत्यनेनेति शेषः । अर्वन्ताविति ॥ नुमो नस्य 'नश्चापदान्तस्य' इति अनुस्वारः, परसवर्ण इति भावः । शसादावचि असर्वनामस्थानत्वान्नुमेति मत्वा आह । अर्वतः इति ॥ अर्वद्भ्यामिति ॥ 'स्वादिषु' इति पदत्वाज्जत्वमिति भावः । इत्यादीति ॥ अर्वद्भिः, अर्वते, अर्वद्भ्यः । अर्वतः, अर्वतोः, अर्वताम् । अर्वति, अर्वत्सु । अनजः किमिति ॥ अनवः इत्यस्य किं प्रयोजनमित्यर्थः । अनर्वा यज्ववदिति ॥ अनर्वन्शब्दो यज्ववादित्यर्थः । शसादावचि 'न संयोगाद्व-मन्तात्' इत्यल्लोपो नेति भावः । पथिन्, मथिन्, ऋभुक्षिन्, एते नकारान्ताः । तेषु विशेषमाह । पथिमथ्यूभुक्षामात् ॥ पन्थाश्च, मन्थाश्च, ऋभुक्षाश्च, पथिमथ्यूभुक्षाणः तेषामिति विग्रहः । 'सावनजुहः' इत्यतस्सावित्यनुवर्तते । आदिति तपरकरणम् । अकार एव विधेयः । तदाह । एषामित्यादिना ॥ 'अलोऽन्त्यस्य' इति नकारस्य आकारः । ननु नकारस्य आन्तरतम्यात् अनुनासिक एव आकारः प्राप्नोति । नच निरनुनासिकस्यैवाकारस्योच्चारणात् शुद्ध एव आकार इति वाच्यम् । गुणानामभेदकत्वात् । भेदकत्वेऽपि तपरकरणेन अनुनासिकस्याप्याकारस्य ग्रहणात् । व्यक्तिपक्षे तपरसूत्रस्य अण्णु दीर्घ्युत्तेषु विध्यर्थत्वात् । नच ग्रहणक-सूत्रे वार्णसमाम्नायिकत्वेन निश्चितस्याण्यग्रहणस्य अप्रत्यय इत्यस्य च तपरसूत्रे अनुवृत्तेराकारस्ये-हानत्वात् विधीयमानत्वाच्च न तत्काल इति वाच्यम् । तपरसूत्रे अण्यग्रहणस्य अप्रत्ययग्रहण-स्य चानुवृत्तौ मानाभावादित्यत आह । आ आदिति ॥ सवर्णदीर्घेणाकारान्तरं प्रक्षिप्यते । ततश्चाननुनासिकरूप आकारो भवतीति लभ्यते । नच सर्वदेशत्वं शङ्क्यम् । नह्यत्र वर्णद्वयं विधी-यते । विशेषणविशेष्यभावेनान्वयाभ्युपगमेन अननुनासिकाकारस्यैकस्यैव विधानादिति भावः । भाष्ये तु अनुनासिकविधेस्सम्मतत्वे प्रतिपत्तिलाघवाय अनुनासिकस्यैव 'उजः, ऊँ' इत्येव उच्चा-र्यविधानसम्भवात्तदनुच्चारणाच्छुद्ध एव आकार इह विधेय इत्युक्तम् । तपरकरणन्तु उच्चारणा-र्थमेव । वस्तुतस्तु 'भाव्यमानेन सवर्णानां ग्रहणत्र' इति परिभाषयैव अनुनासिकाकारनिरास-सम्भवादाकारप्रश्लेषकेशो व्यर्थः । 'भाव्यमानोऽण् सवर्णान् गृह्णाति' इति पाठस्तु प्रामादिकः ।

## ३६६ । इतोऽत्सर्वनामस्थाने । (७-१-८६)

पथ्यादेरिकारस्याकारः स्यात्सर्वनामस्थाने परे ।

## ३६७ । थो न्यः । (७-१-८७)

पथिमथोस्थस्य न्थादेशः स्यात्सर्वनामस्थाने परे । पन्थाः, पन्थानौ, पन्थानः । पन्थानम्, पन्थानौ ।

## ३६८ । भस्य टेल्लोपः । (७-१-८८)

भसंज्ञकस्य पथ्यादेष्टेल्लोपः स्यात् । पथः । पथा, पथिभ्यामित्यादि ।

एवं मन्थाः । ऋभुक्षाः । स्त्रियां नान्तलक्षणे ङीपि भत्वाद्विलोपः । सुपथी

‘ज्यादादीयसः’ इति सूत्रे आदिति तपरनिर्देशेन इयं परिभाषा ज्ञाप्यते । ‘भाव्यमानेन सवर्णानां ग्रहणन्न’ इत्येव भाष्ये पाठात् । अणुदित्सूत्रभाष्येऽप्यग्रहणरहिताया एवास्याः परिभाषायाः पाठदर्शनाच्चेत्यास्तान्तावत् । नकारस्य आत्त्वे पथि आ स् इति स्थिते । इतोऽत् ॥ पथिमथ्यृभुक्षाम् इत्यनुवर्तते । इत इति तपरकरणं स्पष्टार्थम् । पथ्यादिषु त्रिषु दीर्घप्लुतयोरसम्भवात् । भाव्यमानत्वादेव सवर्णाग्राहकत्वे सिद्धे अदिति तपरकरणमपि स्पष्टार्थमेव । तदाह । पथ्यादेरित्यादिना ॥ पथ आ स् इति स्थिते । थो न्यः ॥ थः, न्यः, इति छेदः । थः इति षष्ठी-न आदेशे अकार उच्चारणार्थः । पथिमथिग्रहणमनुवर्तते । ऋभुक्षिग्रहणनिवृत्तम् । तत्र थकाराभावात् ‘इतोऽत्सर्वनामस्थाने’ इत्यतस्सर्वनामस्थानग्रहणमनुवर्तते । तदाह । पथिमथोरित्यादिना ॥ पन्थाः इति ॥ नकारस्य आत्त्वे थकारस्य न्थादेशे पन्थ आ स् इति स्थिते सवर्णदीर्घे रुत्वविसर्गाविति भावः । पन्थानाविति ॥ पथिन् औ इति स्थिते सावित्युक्तेर्नान्तत्वम् । ‘इतोऽत्’ इति इकारस्यात्त्वे थकारस्य न्थादेशे ‘सर्वनामस्थाने च’ इति दीर्घे रूपमिति भावः । एवं पन्थानः । पन्थानम्, पन्थानौ । शसादावचि विशेषमाह । भस्य टेल्लोपः ॥ पथ्यादेरिति ॥ पथिमथ्यृभुक्षाम् इत्यनुवर्तते इति भावः । पथः । पथेति ॥ पथिन् अस् पथिन् आ इति स्थिते इनो लोपे रूपद्वयमिति भावः । पथिभ्यामिति ॥ नलोपे रूपम् । इत्यादीति ॥ पथिभिः । पथे । पथिभ्यः । पथः, पथोः, पथाम् । पथि, पथोः, पथिषु । एवं मन्थाः, ऋभुक्षाः इति ॥ मन्थदण्डवाची मथिन्शब्दः । तस्य आत्त्वम्, अत्त्वं, न्थादेशः, टिलोपश्च । मन्थाः, मन्थानौ, मन्थानः । मन्थानम्, मन्थानौ, मथः । मथा, मथिभ्याम् । मथे । मथः । मथोः । मथाम् । मथि । मथिषु । ऋभुक्षिन्शब्दस्तु इन्द्रवाची । तत्र ‘थो न्यः’ इति वर्जमात्त्वादि भवति । धात्परत्वाणत्वञ्च । ऋभुक्षाः, ऋभुक्षणौ इत्यादि । यत्तु अत्र पन्थानमात्मनः इच्छति पथीयति ‘सुप आत्मनः क्यच्, नः क्ये’ इति पदत्वात् नलोपः । ‘अकृत्सार्वधातुकयोः’ इति दीर्घः । ‘सनाद्यन्ताः’ इति धातुत्वम् । ततः क्तिप् । अल्लोपयलोपौ । एकदेशविकृतस्यानन्यत्वात् ‘पथिमथि’ इत्यात्त्वं, ‘थो न्यः । इतोऽत्’ इत्यत्त्वन्तु तपरकरणान्न

नगरी । अनृभुक्षी सेना । आत्त्वं नपुंसके न भवति 'न लुमता—' (सू २६३) इति प्रत्ययलक्षणनिषेधात् । सुपथि वनम् । 'सम्बुद्धौ नपुंसकानां नलोपो वा वाच्यः' (वा ४७८६) । हे सुपथिन्—हे सुपथि । 'नलोपः सुप्स्वर—' (सू ३५३) इति नलोपस्यासिद्धत्वाद्भस्वस्य गुणो न । द्विवचने भत्वादिलोपः । सुपथी । शौ सर्वनामस्थानत्वात्सुपन्थानि । पुनरपि सुपथि, सुपथी, सुपन्थानि । सुपथा । सुपथे । सुपथिभ्यामित्यादि ।

३६९ । णान्ता षट् । (१-१-२४)

भवति । पन्थाः । 'एरनेकाचः' इति यणं बाधित्वा परत्वानित्यत्वाच्च 'थो न्यः' । तत्तत्संयोरपुर्वत्वान्न यण् । किन्त्वियदेव । पन्थियौ । 'भस्य टेलोपः' पथः इत्यादिप्रौढमनोरमात्तत्त्वबोधिण्यादावुक्तम् । तदेतदनुनासिकविधौ सति प्रतिपत्तिलाघवायानुनासिकस्यैव उच्चारणे कार्ये तदनुच्चारणाच्छुद्धस्यैव विधानमिति भाष्यविरोधादुपेक्ष्यम् । पथीयतेः क्विपि हि नकारस्य शुद्धाकारार्थं अनुनासिकानुच्चारणस्यावश्यकत्वे तदमङ्गतिः स्पष्टैव । तस्मात् पथीयतेः क्विपः अनभिधानमेवोचितमिति शब्देन्दुशेखरे स्पष्टम् । प्रसङ्गादाह । स्त्रियामिति ॥ सु शोभनः पन्थाः अस्या इति बहुव्रीहिः । 'ऋन्नेभ्यः' इति ङीप् । 'भस्य टेलोपः' इति इनो लोपः । सुपथीति रूपम् । 'ऋक्पूः' इत्यप्त् न । 'न पूजनात्' इति निषेधात् । नचैवमपि 'न पूजनात्' इति निषेधस्य षचः प्रागेव प्रवृत्तेर्वक्ष्यमाणत्वात् 'इनास्त्रियाम्' इति कप् दुर्वार एवेति वाच्यम् । 'युवोरनाकौ' इत्यत्र सुपथीति भाष्यप्रयोगेण तस्या अनित्यत्वज्ञापनात् । नच लिङ्गविशिष्टपरिभाषया 'पथिमथि' इत्यात्त्वं, थो न्यश्च कुतो नेति वाच्यम् । विभक्तौ लिङ्गविशिष्टाग्रहणात् । सुपथी इति ॥ सु शोभनो पन्थाः यस्या इति विग्रहः । ङीवादि पूर्ववत् । अनृभुक्षी सेनेति ॥ अविद्यमानः ऋभुक्षाः यस्या इति विग्रहः । 'नञोऽस्त्यर्थानाम्' इति समासः । अथ सु शोभनः पन्थाः अस्य वनस्येति बहुव्रीहौ सुपथिन्शब्दानपुंसकात् 'स्वमोर्नपुंसकात्' इति सोर्लुकि प्रत्ययलक्षणमाश्रित्य सुप्परत्वसत्वात् 'पथिमथि' इत्यात्त्वमाशङ्क्य आह । आत्त्वन्नपुंसके इति ॥ सम्बुद्धाविति ॥ यद्यपि भाष्ये नपुंसकानामित्येव पठितम् । तथापि हे चर्मन् हे चर्मैति भाष्ये सम्बुद्धावेव उदाहृतत्वात् तन्मात्रविषयत्वमस्येति भावः । सम्बुद्धेर्लुका लुप्तत्वात् सम्बुद्धिपरत्वाभावात् 'न डिस्म्बुद्धोः' इति निषेधाप्रवृत्तेः नित्यन्नलोपप्राप्तौ विकल्पाथोऽयमारम्भः । ननु नलोपपक्षे 'ह्रस्वस्य गुणः' इति सम्बुद्धौ परतः गुणे कर्तव्ये 'न लुमता' इति निषेधस्यानित्यत्वात् हे वारे—हे वारि इतिवत् गुणविकल्पस्यादित्यत आह । नलोपः सुविति ॥ द्विवचने इति ॥ सुपथिन्शब्दात् औङः शीभावे सति असर्वनामस्थानत्वेन भत्वात् 'भस्य टेलोपः' इति इनो लोपे सुपथी इति रूपमित्यर्थः । शाविति ॥ सुपथिन्शब्दात् जश्शसोदिशभावे सति तस्य सर्वनामस्थानत्वात् 'इतोऽत्' इत्यत्वे, 'थो न्यः' इति थस्य न्यादेशे नान्तत्वात् दीर्घं सुपन्थानि इति रूपमित्यर्थः । पञ्चशब्दो नित्यं बहुवचनान्तः । तस्य षट्संज्ञाकार्यं लुक् विधास्यन् षट्संज्ञामाह । णान्ता षट् ॥ ष्व नश्च

षान्ता नान्ता च सङ्ख्या षट्संज्ञा स्यात् । 'षड्भ्यो लुक्' (सू २६१) 'पञ्च । पञ्च । 'सङ्ख्या' किम् । विप्रुषः । पामानः । 'शतानि' 'सहस्राणि । इत्यत्र सन्निपातपरिभाषया न लुक् । सर्वनामस्थानसन्निपातेन कृतस्य नुमस्तदविघातकत्वात् । पञ्चभिः । पञ्चभ्यः । पञ्चभ्यः । 'षट्चतुर्भ्यश्च' (सू ३३८) इति नुट् ।

### ३७० । नोपधायाः । (६-४-७)

नान्तस्योपधाया दीर्घः स्यान्नामि परे । नलोपः । पञ्चानाम् । पञ्च सु परमपञ्च । परमपञ्चानाम् । गौणत्वे तु न लुगनुटौ । प्रियपञ्चा । प्रियपञ्चानौ । प्रियपञ्चानः । प्रियपञ्चानाम् । एवं सप्तन् नवन् दशन् ।

ष्णौ ऋत्वेन णः । णौ अन्तौ यस्यास्सा णान्ता । 'बहुगणवतुडति सङ्ख्या' इत्यतः सङ्ख्येत्यनुवर्तते । तत्र पूर्वसूत्रे बहुगणवतुडतिपरमपि शब्दाधिकारादिह पञ्चषडित्यादिप्रसिद्धसङ्ख्याबोधकशब्दपरमाश्रीयते । बहुगणवतुडतिषु णान्तत्वासम्भवात् । तदाह । **षान्तेत्यादिना ॥ षड्भ्यो लुक्** इति ॥ अनेन जश्शसोर्लुगिति शेषः । **पञ्च । पञ्चेति ॥** जश्शसोर्लुकि नलोप इति भावः । **सङ्ख्या किमिति ॥** सङ्ख्याग्रहणानुवृत्तेः किं फलमिति प्रश्नः । **विप्रुषः । पामानः** इति ॥ विप्रुषशब्दस्य पामन्शब्दस्य च णान्तत्वेऽपि सङ्ख्यावाचकत्वाभावेन षट्संज्ञाविरहात् ततः परस्य असौ न लुगिति भावः । ननु शतशब्दात् जश्शसोर्लुगिभावे 'नपुंसकस्य झलचः' इति नुमि 'सर्वनामस्थाने च' इति दीर्घे शतानीति रूपम् । एवं सहस्राणीत्यपि रूपम् । तत्र 'अट्कुप्वाड्' इति णत्वं विशेषः । इह 'तदागमाः' इति न्यायेन नुमः अङ्गभक्तत्वात् शतन्शब्दसहस्रन्शब्दयोः नान्तसङ्ख्याशब्दत्वात् षट्संज्ञायां सत्यां 'षड्भ्यो लुक्' इति जश्शसोर्लुक् स्यादत आह । **शतानीत्यादि ॥ सर्वनामेति ॥** सर्वनामस्थानं परत्वेन उपजीव्य प्रवृत्तस्यामः सन्निपातपरिभाषया सर्वनामस्थानभूतजश्शसोर्लुकं प्रति निमित्तत्वाभावादित्यर्थः । **पञ्चभिः । पञ्चभ्यः** इति ॥ नलोपे रूपम् । पञ्चन् आम् इति स्थिते । 'षट्चतुर्भ्यश्च' इति नुटि नलोपे तस्यासिद्धत्वात् 'नामि' इति दीर्घे अप्राप्ते आह । **नोपधायाः ॥** नेति लुप्तषष्ठीकम् अङ्गस्येत्यधिकृतस्य विशेषणम् । तदन्तविधिः । 'दूलोपे' इत्यतो दीर्घ इत्यप्यनुवर्तते । 'नामि' इति सूत्रञ्च । तदाह । **नान्तस्येत्यादिना ॥ नलोपः** इति ॥ नलोपस्यासिद्धत्वात् प्रथमं दीर्घे ततो नलोप इत्यर्थः । **परमेति ॥** परमाश्च ते पञ्च चेति विग्रहः । 'षड्भ्यो लुक्' इत्यस्य 'षट्चतुर्भ्यश्च' इत्यस्य चाङ्गत्वात् तदन्तेऽपि प्रवृत्तिरिति भावः । प्रियाः पञ्च यस्येति बहुव्रीहौ प्रियपञ्चन्शब्दो विशेष्यनिघ्नः त्रिलिङ्गः । तस्य पुंस्त्वे विशेषमाह । **गौणत्वे** त्विति ॥ 'षड्भ्यो लुक्' इति 'षट्चतुर्भ्यश्च' इति च बहुवचननिर्देशेन षट्चतुर्थ प्राधान्यावगमादिति भावः । **प्रियपञ्चेति ॥** सुटि हलादौ च राजवत् । शसादावचि तु 'अलोपोऽनः' इत्यकारलोपे नुटश्चुत्वेन अकारः । चकारे तु परे अनुस्वारस्य परसवर्गे अकारः



## ३७१ । अष्टन आ विभक्तौ । (७-२-८४)

अष्टन आत्वं स्याद्धलादौ विभक्तौ ।

## ३७२ । अष्टाभ्य औश् । (७-१-२१)

कृताकारादष्टनः परयोर्जश्शसोरौश् स्यात् । 'अष्टाभ्यः' इति वक्तव्ये कृतात्वनिर्देशो जश्शसोर्विषये आत्वं ज्ञापयति । 'वैकल्पिकं चेदमष्टन आत्वम्' । 'अष्टनो दीर्घात्' (सू ३७१८) इति सूत्रे दीर्घग्रहणाज्ज्ञापकात् । अष्टौ । अष्टौ । परमाष्टौ । अष्टाभिः । अष्टाभ्यः । अष्टाभ्यः ।

स्थित एव । तथाच अकारद्वयमध्ये चकारः । अष्टन्शब्दो नित्यं बहुवचनान्तः । तस्य विशेषमाह । अष्टन आ विभक्तौ ॥ 'रायो हलि' इत्यतः हलि इत्यपकृष्यते । तच्च विभक्तेर्विशेषणम् । तदादिविधिः । तदाह । अष्टन आत्वमित्यादिना ॥ ग्रहणकसूत्रे अणग्रहणेन वार्णसमानाधिकानामेव ग्रहणादाकारस्यानपत्वात् भाव्यमानत्वाच्च शुद्ध एव नकारस्य अकारः । अष्टाभ्य औश् ॥ 'जश्शसोश्' इत्यतः जश्शसोरित्यनुवर्तते । अष्टाभ्य इति पञ्चमी । तस्मादित्युत्तरस्येत्युपातिष्ठते । अष्टा इत्याकारान्तशब्दो विवक्षितः । तदाह । कृताकारादित्यादिना ॥ नकारस्यात्वे कृते सति यः अष्टाशब्दः तस्मादित्यर्थः । शित्त्वात् सर्वादेशः । 'आदेः परस्य' इति तु नाह प्रवर्तते । 'अनेकाल्शित्' इति परणे तस्य बाधात् । औशादेशोऽयं 'पङ्भ्यो लृक्' इत्यस्यापवादः । ननु जश्शसोः परतः अष्टन्शब्दस्यात्वन्नास्त्येव । 'अष्टन आ विभक्तौ' इति आत्वविधौ हलीत्यपकर्षस्य उक्तत्वात् । ततश्च जश्शसोरौश्विधौ कृताकारात् अष्टन इत्यनुपपन्नम् । तत्राह । अष्टाभ्यः इति वक्तव्ये इत्यादि ॥ भ्यासि अष्टाभ्यः-अष्टाभ्यः इति रूपद्वये सत्यपि औश्विधौ लाघवाद्दष्टाभ्य इत्येव निर्देश उचितः । आकारनिर्देशात् जश्शसोरचि परतोऽप्यात्वं विज्ञायत इत्यर्थः । ननु 'अष्टन आ विभक्तौ' इति हलादिविभक्तौ अष्टनो नित्यमात्वविधानात् अष्टाभ्य इत्येव निर्देश्यम् । प्रामाणिकगौरवस्यादोषत्वात् । ततश्च औश्विधौ अष्टाभ्य इति निर्देशः जश्शसोरष्टनः कथमात्वं ज्ञापयेदित्यत आह । वैकल्पिकञ्चेदमिति ॥ ज्ञापकादिति ॥ 'अष्टनो दीर्घात्' इति सूत्रम् । दीर्घान्तादष्टन्शब्दात् परा असर्वनामस्थानविभक्तिरुदात्ता स्यादिति तदर्थः । अष्टाभिर्विकर्षतीत्यत्र भकारादिकार उदात्तः । 'अनुदात्तं पदमेकवर्जम्' इति शिष्टमनुदात्तम् । दीर्घादिति विशेषणात् अष्टभिरित्यत्र आत्वाभावस्थले भिस उदात्तत्वन्न भवति । किन्तु मध्योदात्तत्वमेव । अत्युपोत्तममित्यस्यानुवृत्तेः । पट्चतुर्भ्यो या झलादिविभक्तिः तदन्ते पदे विद्यमानमुपोत्तममुदात्तं स्यादिति तदर्थः । यदि तु अष्टन आत्वं नित्यं स्यात् तर्हि अष्टभिरिति ह्रस्वान्तव्यावृत्तये क्रियमाणदीर्घग्रहणमनर्थकं स्यात् । व्यावर्त्याभावात् । आत्वस्य विकल्पितत्वे तु तदभावपक्षे अष्टभिरिति व्यावर्त्यस्य सत्त्वात् दीर्घग्रहणमर्थवत् । अतो दीर्घग्रहणमष्टन आत्वस्य वैकल्पिकत्वे ज्ञापकमित्यर्थः । अष्टाचिति ॥ अष्टन्शब्दात् जश्शसोरौश् । शित्त्वात् सर्वादेशः । अष्टाभ्य इति निर्देशात्

अष्टानाम् । अष्टासु । आत्वाभावे । अष्ट । अष्ट । इत्यादि पञ्चवत् ।  
गौणत्वे त्वात्वाभावे राजवत् । शसि प्रियाष्टनः । इह पूर्वस्मादपि 'विधावल्लो-  
पस्य स्थानिवद्भावात् ण्वत्त्वम् । कार्यकालपक्षे बहिरङ्गस्याल्लोपस्यासिद्धत्वाद्वा ।

नकारस्यात्वं, सवर्णदीर्घः, वृद्धिरिति भावः । परमाष्टाविति ॥ 'अष्टाभ्य औश्' इत्यस्य  
आङ्गत्वात्तदन्तेऽपि प्रवृत्तिरित्यर्थः । अष्टभिरिति ॥ भित्तादौ आत्वे सवर्णदीर्घः । अष्टा-  
नामिति ॥ आदौ नुटि कृते सति हलादित्वादात्वम् । नच नान्तत्वंप्रयुक्तपदसंज्ञकशब्दस-  
न्निपातमुपजीव्य प्रवृत्तस्य नुटः तद्विधातकमात्वं प्रति कथन्निमित्तत्वमिति वाच्यम् । नहि  
षट्सन्निपातेन जातस्य नुटः आत्वविधातकत्वम् । 'शमामष्टानां दीर्घदृश्यनि' इत्यादिनिर्देशेन  
अत्र सन्निपातपरिभाषायाः अनित्यत्वाश्रयणादिति भावः । आत्वाभावे इति ॥ 'अष्टनो  
दीर्घात्' इति दीर्घग्रहणेनात्वविकल्पस्य ज्ञापितत्वादिति भावः । यद्यपि 'अष्टनो दीर्घात्'  
इति सूत्रे शसादिविभक्तिषु परतः स्वरविधायके दीर्घग्रहणं शसादिवेवात्वविकल्पं ज्ञापयितुं  
शक्नोति । ननु जसि । तथापि ज्ञापकस्य सामान्यापेक्षत्वाज्ज्ञाप्यात्वविकल्प इति भावः ।  
प्रियाः अष्टौ यस्येति बहुव्रीहौ प्रियाष्टन्शब्दो विशेष्यनिष्ठः एकद्विवहुवचनान्तः । तत्र विशेष-  
माह । गौणत्वे त्विति ॥ अष्टन्शब्दार्थस्याप्राधान्ये सतीत्यर्थः । आत्वाभावे इति ॥  
'अष्टनो दीर्घात्' इति दीर्घग्रहणेनात्वस्य वैकल्पिकत्वज्ञापनादिति भावः । राजवदिति ॥  
प्रायेणेति शेषः । प्रियाष्टा, प्रियाष्टानौ, प्रियाष्टानः । प्रियाष्टानम्, प्रियाष्टानौ । शसि  
प्रियाष्टनः इति ॥ 'अल्लोपोऽनः' इत्यकारलोपः । ननु कृते अल्लोपे नकारस्य ण्वत्त्वेन णत्वं  
कुतो न स्यादित्यत आह । इहेति ॥ इहल्लोपस्य स्थानिवद्भावात् ण्वत्वमित्यन्वयः । अल्लो-  
पस्य स्थानिवत्त्वे सति अकारव्यवहितत्वात् ण्वत्वमिति भावः । ननु "स्थानिनि सति यत्कार्यं  
तदेवादेशेऽस्तिदिश्यते । स्थानिनि सति यत्कार्यं न भवति तदादेशे न भवति" इत्येवं कार्याभाव-  
स्तु नातिदिश्यते । अन्यथा नायक इत्यादौ आयाद्यभावप्रसङ्गादिति स्थानिवत्सूत्रे स्थितम् । तस्माद-  
ल्लोपस्य स्थानिवत्त्वात् न ण्वत्वमित्यनुपपन्नम् । 'अचः परस्मिन्' इति सूत्रन्तु यद्यपि स्थानिनि सति  
यत्कार्यं न भवति तदादेशेऽपि न भवतीत्येवं कार्याभावस्यातिदेशिकम् । तथापि न तस्यात्र  
प्रवृत्तिरस्ति । स्थानिभूतादचः पूर्वस्यैव विधौ तत्प्रवृत्तेः । इह च स्थानिभूतादचः परस्यैव  
ण्वत्प्रवृत्तेरित्यत आह । पूर्वस्मादपि विधाविति ॥ स्थानिभूतादचः पूर्वस्मात् परस्यापि  
विधौ स्थानिवत्त्वाभ्युपगमादित्यर्थः । 'नच पूर्वत्रासिद्धीये न स्थानिवत्' इति निषेधशङ्क्यः ।  
'तस्य दोषस्संयोगादिलोपलक्षणत्वेषु' इति तन्निषेधात् । 'अट्कुप्वाङ्' इति णत्वन्तु न  
शङ्क्यम् । टकारेण व्यवधानात् । शब्दकौस्तुभे तावत् 'तस्य दोष' इत्यत्र णत्वग्रहणमस्ति-  
त्युक्तम् । तद्वीत्या आह । बहिरङ्गस्याल्लोपस्यासिद्धत्वाद्धेति ॥ अल्लोपः अङ्गसङ्गा-  
भसंज्ञापेक्षत्वाद्बहिरङ्गः । ण्वत्त्वन्तु तदनपेक्षत्वात् अल्पापेक्षत्वादान्तरङ्गः । तस्मिन् कर्तव्ये  
बहिरङ्गस्याल्लोपस्यासिद्धत्वादकारव्यवहितत्वात् न ण्वत्वमित्यर्थः । यथोद्देशपक्षे 'असिद्धं बहि-  
रङ्गम्' इति षाष्ठीं परिभाषां प्रति श्चुत्वस्यासिद्धतया अन्तरङ्गाभावेन परिभाषाया अप्रवृत्तेः  
कथमिहल्लोपस्यासिद्धत्वमित्यत आह । कार्यकालपक्षे इति ॥ लक्ष्यानुषाङ्गादिह यथोद्देश-

प्रियाष्टना इत्यादि । जश्शसोरनुमीयमानमात्वं प्राधान्य एव । न तु गौणता-  
याम् । तेन प्रियष्टनो हलादावेव वैकल्पिकमात्वम् । प्रियाष्टाः । प्रियाष्टाभ्याम् ।  
प्रियाष्टाभिः । प्रियाष्टाभ्यः । प्रियाष्टाभ्यः । प्रियाष्टासु ।

“प्रियाष्टनो राजवत्सर्वं हाहावच्चापरं हलि ।”

इति नान्ताः ।

पक्षो नार्थायते इत्यन्यत्र विस्तरः । अथ प्रियाष्टन्शब्दस्यात्वपक्षे विशेषमाह । जश्शसो  
रिति ॥ ‘अष्टाभ्य औश्’ इति जश्शसोरौशादेशविधौ कृतात्वनिर्देशान् ज्ञाप्यमानमात्वमष्ट-  
न्शब्दस्य प्राधान्ये सत्येव भवति । न तूपसर्जनत्वेऽपि । अष्टाभ्य इति बहुवचननिर्देशात् ।  
“अन्यथा हाह इति पञ्चम्यन्तवत् ‘अष्ट औश्’ इति निर्दिशेत्” इति ‘ष्णान्ता पट्’ इति सूत्रे  
भाष्ये स्पष्टम् । ततः किमित्यत आह । तेनेति ॥ अष्टन्शब्दस्य गौणतायां जश्शसोर्विषये  
आत्वाभावेनेत्यर्थः । हलादावेवेति ॥ ‘अष्टन आ विभक्तौ’ इत्यत्र अष्टन इत्येकवचन-  
निर्देशेन अष्टन्शब्दार्थस्य प्राधान्याश्रयणे मानाभावादिति भावः । ‘गौणमुख्ययोर्मुख्ये कार्य-  
सम्प्रत्ययः’ इत्यपि नात्र प्रवर्तते । तथा सति ‘अष्टाभ्य औश्’ इत्यत्र बहुवचनवैयर्थ्यादिति बोध्यम् ।  
हलादावेवेत्येवकारेण जश्शसोरप्यात्वस्य पक्षेऽपि व्यावृत्तिरुक्तवानूयते । औडादौ तु हलादि-  
त्वाभावादेव आत्वस्य न प्रसक्तिः । प्रियाष्टाः इति ॥ सौ हलि ‘अष्टन आ विभक्तौ’  
इत्यात्वे रुत्वविसर्गौ इति भावः । ‘षड्भ्यो लुक्’ इति, ‘पट्चतुर्भ्यः’ इति च, गौणतायां न प्रवर्तत  
इति च प्रागुक्तं न विस्मर्तव्यम् । तथा च अजादौ सर्वत्र राजवदेव रूपाणि । हलादिषु पक्षे  
आत्वमिति स्थितम् । तदेत्सङ्गहाति । प्रियाष्टनो राजवदिति ॥ प्रियाष्टन्शब्दस्याजादिषु  
विभक्तिषु राजवदेव सर्वं रूपम् । हलादिषु विभक्तिषु तु हाहाशब्दवदन्यच्च रूपम् । चकारा-  
द्राजवदपि । तदित्यमत्र रूपाणि । प्रियाष्टाः । प्रियाष्टा, प्रियाष्टानौ, प्रियाष्टानः । प्रियाष्टानम्,  
प्रियाष्टानौ । प्रियाष्टना । प्रियाष्टाभ्याम्-प्रियाष्टभ्याम् । प्रियाष्टाभिः-प्रियाष्टभिः । प्रियाष्टेन ।  
प्रियाष्टाभ्याम्-प्रियाष्टभ्याम् । प्रियाष्टाभ्यः-प्रियाष्टभ्यः । प्रियाष्टन्, प्रियाष्टाभ्याम्-प्रिया-  
ष्टभ्याम् । प्रियाष्टाभ्यः-प्रियाष्टभ्यः । प्रियाष्टन् । प्रियाष्टनोः । प्रियाष्टनाम् । प्रियाष्टिन्-  
प्रियाष्टनि । प्रियाष्टनोः । प्रियाष्टासु-प्रियाष्टसु । वस्तुतस्तु ‘ष्णान्ता पट्’ इति सूत्रे भाष्ये  
‘अष्टन आ विभक्तौ’ इत्यत्र हलीत्यपकर्षमुक्त्वा “प्रियाष्टौ, प्रियाष्टा इति न सिद्ध्यति । प्रियाष्टानौ,  
प्रियाष्टान इत्येव प्राप्नोति” इति शङ्किते “यथालक्षणमप्रयुक्ते” इति समाहितम् । “नैव वा लक्षण-  
मप्रयुक्ते प्रवर्तते । प्रयुक्तानामेवान्वाख्यानात्” इति कैयटः । एवञ्च एषामनभिधानमेवोचितम् ।  
अत एव ‘अष्टाभ्य औश्’ इति सूत्रे भाष्ये “अष्टन आत्वं इह वैकल्पिकम् । यदयमात्वभूतस्य  
ग्रहणं करोति अष्टाभ्य इति । अन्यथा अष्टन इत्येव व्रूयात्” इत्युक्तम् । प्रियाष्टन्शब्दस्य लोके  
प्रयोगसत्त्वे तु तत्र गौणे औशादेशप्रवृत्त्यभावाय बहुवचननिर्देशस्यावश्यकत्वात् तदसङ्गतिः  
स्पष्टैव । तस्मात् “प्रियाष्टन्शब्दप्रयोगविचारस्सर्वोऽपि अभित्तिचित्तायितः” इति शब्देन्दुशेखरे  
प्रपञ्चितम् ॥

इति नान्ताः ।

## ॥ अथ हलन्तपुल्लिङ्गे धकारान्तप्रकरणम् ॥

भष्भावः । जश्त्वचत्वे । भुत्-भुद्, बुधौ, बुधः । बुधा । भुङ्क्ष्याम् ।

भुत्सु ।

इति धान्ताः ।

## ॥ अथ हलन्तपुल्लिङ्गे जकारान्तप्रकरणम् ॥

३७३ । ऋत्विग्दधृक्स्रग्दिग्गुणिगञ्चुयुजिकृञ्चां च । (३-२-५९)

एभ्यः किन् स्यात् । अलाक्षणिकमपि किञ्चित्कार्यं निपातनाल्लभ्यते ।

निरुपपदाद्युजेः किन् । कनावितौ ।

अथ धकारान्ताः निरूप्यन्ते ॥ 'बुध अवगमने' कर्तरि क्तिप् । बुध् इति धकारान्तशब्दः । ततस्सुबुत्पत्तिः । सौ विशेषमाह । भष्भावः इति ॥ हल्ङ्यादिना सुलोपे सति प्रत्ययलक्षणमाश्रित्य सकारपरकत्वाद्वा पदान्तत्वाद्वा 'एकाचो वशः' इति वकारस्य भष्भकार इत्यर्थः । जश्त्वचत्वे इति ॥ 'वाऽवसाने' इति चत्त्वविकल्प इति भावः । भ्यामादौ 'स्वादिषु' इति पदत्वात् भष् जश्त्वम् । भुङ्क्ष्याम् । भुङ्क्षिः । भुङ्क्ष्यः । भुत्सु ॥

इति धान्ताः ।

अथ जकारान्ताः निरूप्यन्ते । अथ यज्शब्दस्य व्युत्पत्तिन्दर्शयितुमाह । ऋत्विग्दधृक् ॥ धातोरित्यधिकृतं स्पृशोऽनुदके किञ्चित्यनुवर्तते । पञ्चम्यर्थे षष्ठी । तदाह । एभ्यः इति ॥ ऋतौ उपपदे यज्धातोः, धृप्धातोः, सृज्धातोः, दिग्धातोः, णिह्धातोः, अञ्चुधातोः, युज्धातोः, कुञ्च्धातोश्चेत्यर्थः । ननु ऋत्विक्, दधृक्, इत्यादौ कुत्वद्वित्वादि कुत इत्यत्र आह । अलाक्षणिकमपीति ॥ लक्षणानि सूत्राणि, तद्विहितं कार्यं लाक्षणिकम् । सूत्रतः प्रत्यक्षानुपदिष्टमपि कार्यं निपातनात् सिद्धरूपनिर्देशात् लभ्यत इत्यर्थः । तत्र ऋतावुपपदे यजेः किन् । तस्य क्त्वात् 'वचिस्वपियजादीनाम्' इति सम्प्रसारणं 'ब्रश्च' इति षत्वापवादः कुत्वञ्च । धृषेः किनि द्वित्वमन्तोदात्तत्वञ्च । सृजेः कर्मणि किन् । अमागमाश्च । दिशेः कर्मणि किन् । उत्पूर्वात् स्निहेः किन्, उदो दलोपष्वत्वञ्च । अञ्जेस्सुप्युपपदे किन् । युजेः केवलात् किन् नलोपाभावश्च निपात्यते । यद्यपि अञ्जेः केवलस्यैवोपादानम् । तथाप्युष्णिक्शब्दसाहचर्यात् सोपपदस्यैवाञ्जेर्ग्रहणमित्याहुः । निरुपपदात् किन् । विधिफलं हि नुमो नस्य कुत्वमेव नुम् च असमास एव वक्ष्यते । समासे तु सुयुगित्यादौ जस्य 'चोः कुः' इति कुत्वेनैव सिद्धतया किनि क्तिपि च विशेषाभावादिति भावः । कनाविताविति ॥ लशक्तद्वित इति हलन्त्यमिति

३७४ । कृदतिङ् । (३-१-९३)

सन्निहिते धात्वधिकारे तिङ्भिन्नः प्रत्ययः कृत्संज्ञः स्यात् ।

३७५ । वेरपृक्तस्य । (३-१-६७)

अपृक्तस्य वस्य लोपः स्यात् । 'कृत्तद्धित—' (सू १७९) इति प्राति-  
पदिकत्वात्स्वादयः ।

३७६ । युजेरसमासे । (७-१-७१)

युजेस्सर्वनामस्थाने नुस्स्यादसमासे । सुलोपः 'संयोगान्तलोपः'  
(सू ५४) ।

३७७ । किन्प्रत्ययस्य कुः । (८-२-६२)

किन्प्रत्ययो यस्मात्तस्य कवर्गोऽन्तादेशः स्यात्पदान्ते । नस्य कुत्वेनानु-

च सूत्राभ्यामिति शेषः । वकारादिकारस्तु उच्चारणार्थः । अथ किन्नन्तस्य 'कृत्तद्धित' इति प्रातिपदिकत्वं वक्तुं किनः कृत्संज्ञां दर्शयति । कृदतिङ् ॥ धातोरित्यधिकृतम् । प्रत्यय इति च विहितः प्रत्यय इति लभ्यते । तदाह । सन्निहिते धात्वधिकारे इति ॥ धातोरिति विहितविशेषणम् । धातोरित्यधिकृत्य विहित इति यावत् । तेन णिजादिनिरासः । युज् व् इति स्थिते । वेरपृक्तस्य ॥ 'लोपो व्योः' इत्यतः लोप इत्यनुवर्तते । उत्सृष्टानुबन्धास्सर्वे किन्नादयो वेरित्यनेन गृह्यन्ते । उकार उच्चारणार्थः । अपृक्तग्रहणात् । तदाह । अपृक्तस्य वस्येति ॥ अपृक्तस्येति किम् । जाग्रविः । किनः । कृत्संज्ञायाः प्रयोजनमाह । कृत्तद्धितेति ॥ युजेरसमासे ॥ उगिदचामित्यतः सर्वनामस्थान इत्यनुवर्तते । 'इदितो नुम् धातोः' इत्यतो नुमिति च । तदाह । नुस्स्यादित्यादिना ॥ युन् ज् इति स्थिते प्राक्रियां दर्शयति । सुलोपः इति ॥ परत्वात्पूर्वं नुमिततो हल्ङ्यादिलोप इति भावः । संयोगान्तलोप इति ॥ जकारस्येति शेषः । किन्प्रत्ययस्य कुः ॥ पदस्य इत्यधिकृतम् । 'झलाञ्जशोऽन्ते' इत्यतः अन्त इत्यनुवर्तते । किन् प्रत्ययो यस्मात् सः किन्प्रत्ययः तस्येति बहुव्रीहिः । किन्नन्तस्येति तु नार्थः । तथासति किनः कुरित्येव ब्रूयान् । प्रत्ययग्रहणपरिभाषया किन्नन्तस्ये-  
त्यर्थलाभात् । तदाह । किन्प्रत्ययो यस्मादित्यादिना ॥ बहुव्रीहेः प्रयोजनन्तु घृतस्पृशब्द-  
निरूपणे मूल एव वक्ष्यते । कुरिति कवर्गो गृह्यते । उदित्त्वात् अणुदित्सूत्रे अप्रत्यय इत्येतत्  
अणैव सम्बध्यते । ननु उदिता । उदित्करणसामर्थ्यात् । तेन कुरिति विधीयमानोपि  
सवर्णप्राहकः । ननु नकारस्य कुत्वे कखगघडाः पश्चापि पर्यायेण प्राप्नुयुः । स्थानत आन्तर्यस्य  
पञ्चस्वप्यभावात् । स्पृष्टप्रयत्नत आन्तर्यस्य पञ्चस्वप्यविशिष्टत्वात् घोषसम्भारनादवता अल्प-  
प्राणवताच । नकारेण गकारस्यापि आन्तर्यसत्त्वात् । अत आह । नस्येति ॥ नासिकास्थानत

नासिको डकारः । युङ् । 'नश्चापदान्तस्य—' (सू १२३) इति नुमोऽनुस्वारः, परसवर्णः । तस्यासिद्धत्वात् 'चोः कुः' (सू ३७८) इति कुत्वं न । युञ्जौ, युञ्जः । युञ्जम्, युञ्जौ, युजः । युजा । युग्भ्याम् इत्यादि । 'असमासे' किम् ।

३७८ । चोः कुः । (८-२-३०)

चवर्गस्य कवर्गः स्याज्झलि पदान्ते च । इति कुत्वम् । किन्प्रत्ययस्य—' (सू ३७७) इति कुत्वस्यासिद्धत्वात् । सुयुक्-सुयुग्, सुयुजौ, सुयुजः । 'युजेः' इति धातुपाठपठितेकारविशिष्टस्यानुकरणम्, न त्विका नि-

आन्तर्यादिति भावः । युङिति ॥ युजियोगे । रुधादिः । युनक्तीति युङ् । नुमि कृते तदीय-  
नकारस्य 'चोः कुः' इति कुत्वं न प्राप्नोतीति किन्प्रत्ययस्येत्यारम्भः । अथ औजसादिषु विशेषमाह ।  
नश्चेति ॥ नुमः इति ॥ 'युजेरसमासे' इति विहितस्येति शेषः । परसवर्णः इति ॥  
'अनुस्वारस्य ययि' इति परसवर्णो जकारः । नासिकास्थानत आन्तर्यादिति भावः । तेन युञ्जा-  
वित्यादि सिद्धम् । नन्विह जकारस्य झलि जकारे परे 'चोः कुः' इति कुत्वं कुतो न स्यादित्यत  
आह । तस्येति ॥ परसवर्णस्येत्यर्थः । युग्भ्यामिति ॥ 'स्वादिषु' इति पदत्वाज्जकारस्य  
गकार इति भावः । युङ् । असमास इत्यस्य व्यावर्त्यं सुयुज्ज्वाद् कथयिष्यन् तत्र विशेषमाह ।  
चोः कुः ॥ 'झलो झलि' इत्यतो झलीत्यनुवर्तते । पदस्येत्वधिकृतम् । 'स्कोस्संयोगाद्योः' इत्यतोऽन्ते  
इत्यनुवर्तते । तदाह । चवर्गस्येति ॥ ननु 'चोः' इत्यत्र उकारस्य उपदेशाभावात् इत्वाभावेन  
उदित्वाभावात् कथमिह सवर्णग्रहणमिति चेत्, चोः इत्युकारान्तग्रहणसामर्थ्यादेव तत्र उका-  
रस्य इत्वाभ्यनुज्ञानात् । अन्यथा 'चः कुः' इत्येव ब्रूयात् इति । कुत्वमिति ॥ सुयुज्ज्वाद्  
जकारस्य कुत्वं गकारः । घोषसंवारनादात्प्राणसाम्यात् यथासङ्ख्यसूत्राच्चेति भावः ।  
नन्विह 'किन्प्रत्ययस्य' इत्येव कुत्वं कुतो न स्यात् । यद्यपि सुपूर्वाद्युजेः 'सत्सूद्विष' इत्यादिना  
क्विपि उपपदसमासे सुयुज्ज्वाद् न किन्नन्तोऽयम् । निरुपपदाद्युजेः किन्निति अनुपदमे-  
वोक्तत्वात् । तथापि किन् प्रत्ययो यस्मात् इति बहुव्रीह्याश्रयणात् सम्प्रति किवन्तत्वेऽपि  
अनेनैव कुत्वमित्यत आह । किन्प्रत्ययस्येति कुत्वस्यासिद्धत्वादिति ॥ तथाचात्र  
'चोः कुः' इत्येव न्याय्यमिति भावः । सुयुक्-सुयुगिति ॥ 'वावसाने' इति चर्त्तवि-  
कल्पः । ननु युक् इत्यपि रूपमिष्टं कथं सिद्ध्येत् । किनि नुमि युङित्येवापत्तेः । नच 'ऋत्विक्'  
इत्यादिसूत्रे 'युजेरसमासे' इति सूत्रे च युजीति इकारविशिष्टस्यैव निर्देशात् 'युज समाधौ' इति  
दैवादिकस्य अकारान्तस्याग्रहणात् ततः क्प् च, इति क्विपि नुमभावे कुत्वे युक् इति सिद्ध्यतीति  
वाच्यम् । 'इक्वित्तपौ धातुनिर्देशे' इति इक्प्रत्ययान्तस्य उभयत्रापि सम्भवेन उभाभ्यां किनि नुमि  
युङित्येवापत्तेरित्यत आह । युजेरिति ॥ उपलक्षणमेतत् । 'युजेरसमासे' इति सूत्रे युजीति  
ऋत्विकादिसूत्रे युजीति च धातुपाठे 'युजिर् योगे' इति इकारविशिष्टः यः पठितः तस्यैव रेफशि-

देशः । तेनेह न । युज्यते समाधत्ते इति युक् । 'युज समाधौ' दैवादिक आत्मनेपदी । संयोगान्तलोपः । खन्, खञौ, खञः, इत्यादि । 'व्रश्च—' (सू २९४) इति पत्वम् । जश्त्वचत्वे राट्-राड्, राजौ, राजः । राट्सु-राट्सु । एवं विभ्राट् । देवेट्, देवेजौ, देवेजः । विश्वसृट्-विश्वसृड्, विश्वसृजौ, विश्वसृजः । इह सृजियज्योः कुत्वं नेति क्लीवे वक्ष्यते । परिमृट् । पत्वविधौ राजिसाहचर्यात् 'दु भ्राजृ दीप्तौ' इति फणादिरेव गृह्यते । यस्तु 'एजृ भ्रेजृ भ्राजृ दीप्तौ' इति तस्य कुत्वमेव । विभ्राक्-विभ्राग् । विभ्राग्भ्याम् इत्यादि । 'परौ व्रजेः षः पदान्ते' (उ २१७) । परावुपपदे व्रजेः किप्स्यादीर्घश्च पदान्तविषये पत्वं च । परित्यज्य सर्वं व्रजतीति परिव्राट्, परिव्राजौ, परिव्राजः ।

रस्कृतया ग्रहणम् । नत्विका निर्देशः । व्याख्यानादित्यर्थः । ततः किमित्यत आह । तेनेति ॥ 'व्रजि गतिवैकल्ये' । किप्, इदित्त्वानुम् । 'नश्चापदान्तस्य' इत्यनुस्वारः, परसवर्णो अकारः । खञ्ज्वाचः । तस्य विशेषमाह । संयोगान्तेति ॥ हल्ङ्यादिना सुलोपे जकारस्य संयोगान्तलोपः । ततो निमित्तापायात् अनुस्वारपरसवर्णयोर्निवृत्तिः । खन् इति रूपमित्यर्थः । 'अनिदिताम्' इति नलोपस्तु न । इदित्त्वात् । 'राजृ दीप्तौ' इत्यस्मात् किपि राज्ञाचः । तस्य विशेषमाह । व्रश्चेति ॥ हल्ङ्यादिना सुलोपे 'व्रश्च' इति पत्वम् । जदत्वेन ङकारः । 'वावसाने' इति चत्त्वविकल्पः । भ्यामादौ 'त्वादिषु' इति पदान्तत्वात् पत्वं जदत्वञ्च । राड्भ्यामित्यादि । 'डस्सि धुट्' इति विकल्पम्मत्वा आह । राट्सु-राट्सुविति ॥ एवं विभ्राडिति ॥ राज्ञाचद्वत् पत्वादीत्यर्थः । 'दु भ्राजृ दीप्तौ' किप् । विशिष्य भ्राजत इति विभ्राट् । देवान् यजत इति विग्रहे किपि यजादित्वात् 'वचिस्वपि' इति सम्प्रसारणम् । आट्टणः । विश्वसृडिति ॥ 'सृज विसर्गे' किपि 'व्रश्च' इति पत्वादि । ननु किवन्तेऽपि देवेज्याच्चे विश्वसृज्याच्चे च किन् प्रत्ययो यस्मादिति बहुव्रीह्याश्रयणादत्विक्याचद्वत् कुत्वं कुतो न स्यादित्यत आह । इहेति ॥ 'सृजिदृशोः' इति सूत्रे काम्यन्युत्रे च विश्वसृड्भ्यामिति उपयदकाम्यतीति च भाष्यप्रयोगात् 'किन्प्रत्ययस्य' इति कुत्वत्रेत्यर्थः । परिमृडिति ॥ 'नृजृ शुद्धौ' किप् । 'विडति च' इति निषेधात् 'नृजेर्दृद्धिः' इति न भवति । 'व्रश्च' इति पत्वम् । परिमार्ष्टीति परिमृट् । अथ वित्रागिति कुत्वं साधयितुमाह । पत्वविधाविति ॥ व्रश्चादिमूत्रे इत्यर्थः । अथ परिव्राज्याचद्वं व्युत्पादयति । परौ व्रजेः ॥ औणादिकमूत्रमेतत् । 'किञ्चविप्रच्छि' इत्यादिपूर्वमूत्रान् किञ्चित् दीर्घ इति चानुवर्तते । पदान्त इति ष इत्यनेनैव सम्बध्यते । ननु किञ्दीर्घाभ्यामपि, व्याख्यानात् । तदाह । परावुपपदे इत्यादिना ॥ पत्वञ्चेति ॥ 'चाः कुः' इत्यस्यापवाद इति भावः । विश्वस्मिन् राजते इत्यर्थे 'सत्सूद्रिष' इत्यादिना किपि उपपदसमासे विश्वराज्याचद्वः ।

## ३७९ । विश्वस्य वसुराटोः । (६-३-१२८)

विश्वशब्दस्य दीर्घोऽन्तादेशः स्याद्वसौ राट्शब्दे च परे । विश्वं वसु यस्य स विश्वावसुः । राडिति पदान्तोपलक्षणार्थम् । चर्त्वमविवक्षितम् । विश्वाराट्-विश्वाराड्, विश्वराजौ, विश्वराजः । विश्वाराड्भ्याम् इत्यादि ।

## ३८० । स्कोः संयोगाद्योरन्ते च । (८-२-२९)

पदान्ते झलि च परे यः संयोगस्तदाद्योः सकारककारयोल्लोपः स्यात् । भृट्-भृड् । सस्य ऋचुत्वेन शः । तस्य जश्त्वेन जः । भृज्जौ, भृज्जः ।

तस्य विशेषमाह । विश्वस्य वसुराटोः ॥ ‘दूलोपे’ इत्यतो दीर्घ इत्यनुवर्तते । तदाह । विश्व-शब्दस्येति ॥ विश्वं वस्विति ॥ “वसुर्ग्रहेऽमौ योक्त्रेऽशौ वसु तोये धने मणौ” इति कोशः । विश्वावसुरित्युदाहरणं प्रासङ्गिकम् । “आदित्यविश्ववसवः” इत्यमरप्रयोगे तु न दीर्घः । ‘नरे संज्ञायाम्’ इत्यतस्संज्ञाग्रहणापकर्षात् । ननु राट्शब्दस्य कृतचर्त्वस्य निर्देशात् जश्त्वे सति दीर्घो न स्यादित्यत आह । राडिति ॥ अविवक्षितमिति ॥ व्याख्यानादिति भावः । विश्वाराट्-विश्वाराडिति ॥ ‘व्रश्च’ इति षत्वम् । जश्त्वचर्त्वे । चर्त्वनिर्देशस्य पदान्तोपलक्षणत्वात् जश्त्वपक्षेऽपि दीर्घः । यद्यपि द्वैपादिकं ‘व्रश्च’ इति षत्वं ‘चोः कुः’ इति कुत्वात्परम् । तथापि चवर्गान्तब्रश्चादिविषये षत्वमपवादत्वान्नासिद्धम् । ‘अपवादो वचनप्रामाण्यात्’ इति । विश्वराजाविति ॥ अपदान्तत्वान्न दीर्घ इति भावः । ‘भ्रस्ज पाके’ क्तिप् । ‘ग्रहिज्या’ इति सम्प्रसारणम् । रेफस्य ऋकारः । ‘सम्प्रसारणाच्च’ इति पूर्वरूपम् । भ्रस्जशब्दः । ततस्सुबुत्पत्तिः । तत्र विशेषमाह । स्कोः संयोगः ॥ पदस्येत्यधिकृतम् । चकारात् ‘झलो झलि’ इत्यतो झलीत्यनुवर्तते । पदस्यान्ते इति झलीति च संयोगेत्यनेन सम्बध्यते । संयोगेति लुप्तषष्ठीकं पृथक्पदम् । स् च क् च स्कौ, तयोरिति विग्रहः । ‘संयोगान्तस्य लोपः’ इत्यतो लोप इत्यनुवर्तते । तदाह । पदान्ते इत्यादिना ॥ अत्र काष्ठशक् स्थातेत्यत्र झत्परसंयोगादित्वात् ककारस्य लोपप्राप्तौ तन्निवृत्त्यर्थं वार्तिकं पठितम् । झलीत्यपहाय सडीति वक्तव्यमिति । सनस्सकारमारभ्य महिडो डकारेण प्रत्याहारः । तदिदं वार्तिकं भाष्ये प्रत्याख्यातम् “काष्ठशगेव नास्ति कुतः काष्ठशक् स्थाता” इति । ककारान्तेभ्यो नास्ति क्तिप् । अनभिधानादित्याशयः । नच पृथक्स्थातेत्यत्र ककारस्य लोपनिवृत्तये ‘सङि’ इति वार्तिकमावश्यकमिति वाच्यम् । “तत्प्रत्याख्यानपरभाष्यप्रामाण्यादेवजातीयकसंयोगादिलोपप्राप्तियोग्योदाहरणानामप्रयोगावगमात्” इति शब्देन्दुशेखरे स्पष्टम् । भृट्-भृडिति ॥ भ्रस्ज् स् इति स्थिते हल्ङ्यादिलोपे ‘स्कोः’ इति सकारलोपे जकारस्य ब्रश्चादिना षत्वे जश्त्वचर्त्वे इति भावः । यद्यपि जकारस्य संयोगान्तलोपेऽपि सकारस्य ‘व्रश्च’ इति षत्वे जश्त्वचर्त्वयोः भृट्-भृड् इति सिद्ध्यति । तथापि न्याय्यत्वादिद् संयोगादिलोप एव भवति । सस्येति ॥ भ्रस्ज् औ



‘ऋत्विग्—’ (सू ३७३) इत्यादिना ऋतावुपपदे यजेः किन् । किन्नन्तत्वात्कुत्वम् । ऋत्विक्-ऋत्विग्, ऋत्विजौ, ऋत्विजः । ‘रात्सस्य’ (सू २८०) इति नियमान्न संयोगान्तलोपः । ऊर्क्-ऊर्ग, ऊर्जौ, ऊर्जः ।

इति जान्ताः ।

## ॥ अथ हलन्तपुलिङ्गे दकारान्तप्रकरणम् ॥

त्यदाद्यत्वं पररूपत्वं च ।

३८१ । तदोः सः सावनन्त्ययोः । (७-२-१०६)

इत्यादावचि पदान्तझल्परसंयोगादित्वाभावान्न संयोगादिलोपः । ‘झलाञ्जश् झशि’ इति जश्त्वस्यासिद्धत्वात् सकारस्य श्चुत्वमिति भावः । तस्येति ॥ शकारस्येत्यर्थः । तालुस्थानकत्वात् शकारस्य जकारः । नच जश्त्वस्यासिद्धत्वात् शकारस्य व्रथेति षत्वं शङ्क्यम् । षत्वं प्रति श्चुत्वस्यासिद्धत्वात् । भ्यामादौ तु ‘स्वादिषु’ इति पदान्तत्वात् संयोगादिलोपः । व्रथेति षत्वं जश्त्वञ्च । भृङ्भ्यामित्यादि । ऋत्विगित्यादिनेति ॥ ‘ऋ गतौ’ औणादिकस्तुः । ऋतुः गमनं प्राप्तिः, दक्षिणाद्रव्यलाभो विवक्षितः । तस्मिन्निमित्ते यजन्ति यज्ञियव्यापारं कुर्वन्तीत्यर्थे ऋतावुपपदे यजधातोः किन् ‘वचिस्वपि’ इति यकारस्य सम्प्रसारणमिकारः । पूर्वरूपम् । यणादेशश्च । ऋत्विज् इति रूपम् । ततस्सोर्हल्ड्यादिलोपः । एतावत् सिद्धवत्कृत्य आह । किन्नन्तत्वात्कुत्वमिति ॥ किन्प्रत्ययस्येत्यनेनेति शेषः । एतदर्थमेव किन्विधानमिति भावः । नच किपि ‘चोः कुः’ इति कुत्वेनैवेतत् सिद्ध्यतीति वात्यम् । ‘चोः कुः’ इति कुत्वं हि ‘व्रथ’ इति पत्वेन अपवादत्वात् वाच्येत । किन्प्रत्ययस्येति कुत्वन्तु किन्विधिसामर्थ्यादेव न वाच्यते । यष्टेत्यादौ षविधेश्वरितार्थत्वादिति भावः । ऊर्क्-ऊर्ग इति ॥ ‘ऊर्ज वलप्राणनयोः’ चुरादिष्यन्तात् ‘आजभास’ इत्यादिना किप्, णिलोपः । ऊर्ज् इति रूपम् । ततस्सोर्हल्ड्यादिलोपः । ‘चोः कुः’ इति जस्य कुत्वं गकारः । ‘वावसाने’ इति चर्त्तविकल्पः । नच कुत्वे कर्तव्ये णिलोपस्य स्थानिवत्त्वं शङ्क्यम् । पदान्तविधां तन्निषेधात् । ‘पूर्वत्रासिद्धीये न स्थानिवत्’ इति वचनाच्च ॥

इति जान्ताः ।

अथ दकारान्ताः निरूप्यन्ते । त्यदशब्दस्तदशब्दपर्यायः । तस्य विशेषमाह । त्यदाद्यत्वं पररूपत्वमिति ॥ सर्वत्र विभक्तावुत्पन्नायां ‘त्यदादीनाम्’ इति दकारस्यान्यस्य अकारः ‘अतो गुणे’ इति पररूपश्चेत्यर्थः । ततश्च अदन्तवद्रूपाणीति भावः । त्य स् इति स्थिते । तदोः सः सावनन्त्ययोः ॥ त्यदादीनामिति ॥ ‘त्यदादीनामः’ इत्यतस्तदनुवृत्तेरिति

लदादीनां तकारदकारयोरनन्त्ययोः सः स्यात्सौ परे । त्यः । त्यौ ।  
त्ये । त्वम्, त्यौ, त्यान् । सः, तौ, ते । परमसः, परमतौ, परमते ।  
द्विपर्यन्तानामित्येव । नेह । त्वम् । न च तकारोच्चारणसामर्थ्यान्नेति वाच्यम् ।  
अतित्वमिति गौणे चरितार्थत्वात् । संज्ञायां गौणत्वे चात्वसत्त्वे न । त्वद्,  
त्यदौ, त्यदः । अतित्वद्, अतित्यदौ, अतित्यदः । यः, यौ, ये । एषः, एतौ,  
एते । अन्वादेशे तु एनम्, एनौ, एनान् । एनेन । एनयोः । एनयोः ।

### ३८२ । डे प्रथमयोरम् । (७-१-२८)

युष्मदस्मद्भ्यां परस्य डे इत्येतस्य प्रथमाद्वितीययोश्चासादेशः स्यात् ।

भावः । तकारदकारयोरिति ॥ सूत्रे तच्च ड् चेति विग्रहः । तकारादकार उच्चारणार्थ इति  
भावः । सः स्यादिति ॥ आदेशेऽपि अकार उच्चारणार्थः । त्यौ इति ॥ सावित्युक्तेन सत्व-  
मिति भावः । त्ये इति ॥ सर्वनामत्वाद् जसद्वर्गीभाव इति भावः । स्नायादीनामयुपलक्षणम् ।  
त्वम्, त्यौ, त्यान् । त्येन, त्याभ्याम्, त्यैः । त्वस्मै, त्याभ्याम्, त्येभ्यः । सत्त्वान् । सत्त्व, सद्योः,  
त्येषाम् । त्वस्मिन्, त्येषु । एवं तद्वद्भावः । परमसः इति ॥ अत्वादीनानाङ्गत्वात्तदन्तेऽपि  
प्रवृत्तेरिति भावः । ननु युष्मच्छब्दस्यापि लदादित्वात्तस्यापि प्रथमैकवचने त्वमित्यत्र 'तदोत्स-  
त्सौ' इति सत्त्वं कुतो न स्यादित्यत आह । द्विपर्यन्तेति ॥ 'लदादीनामः' इत्यत्र पठितं  
'द्विपर्यन्तानामेवेष्ट्यते' इति वार्तिकं 'तदोत्सत्सौ' इत्यत्रान्यनुवर्तत एवेत्यर्थः । ततः क्षिप्रत  
आह । नेहेति ॥ इहशब्दविवक्षितमाह । त्वमिति ॥ युष्मच्छब्दस्य द्विशब्दादुपर्येव  
सर्वादिगणे पाठादिति भावः । ननु 'त्वाहौ सौ' इति तकारोच्चारणसामर्थ्यादेव त्वमित्यत्र  
सत्वन्न भवति । अन्यथा त्वाहौ सौ, इत्येव द्रव्यान् । अतो द्विपर्यन्तानामित्यनुवृत्तिरिह  
व्यर्थेत्याशङ्क्य निराकरोति । न चेति ॥ तकारोच्चारणसामर्थ्यादिह सत्वमेति न वाच्यमि-  
त्यन्वयः । अतित्वमिति ॥ द्विपर्यन्तानामित्यनुवृत्तौ त्वमित्यत्रापि सत्त्वं स्यात् । नच  
'त्वाहौ सौ' इति तकारोच्चारणानर्थक्यम् । त्वामतिक्रान्तः अतित्वमिति गौणे युष्मच्छब्दस्य  
त्वादेशे त्वाहाविति तकारोच्चारणस्य लव्वप्रयोजनत्वादित्यर्थः । न च अतित्वमित्यत्रापि सत्व-  
प्रवृत्तेर्दुर्वारत्वात् त्वाहाविति तकारोच्चारणानर्थक्यं दुर्वारमिति वाच्यम् । सत्वस्य सर्वा-  
द्यन्तर्गणकार्यत्वेन गौणे तस्याऽप्रवृत्तेः । अत एवाह । संज्ञायामिति ॥ त्वदिति ॥  
कस्यचित्नामेदम् । अतित्यदिति ॥ त्वमतिक्रान्त इति विग्रहः । यः इति ॥ यद्वद्भाव-  
स्य लदाद्यत्वे पररूपत्वे सर्वशब्दवद्गुणाणि । तकाराभावात् सत्वम् । एषः इति ॥ एतद्वद्भा-  
स्य लदाद्यत्वे पररूपत्वे सर्वदेव रूपानि । सौ तु तकारस्य सत्वमिति विशेषः । अन्वा-  
देशे त्विति ॥ 'द्विर्तायादौत्वेनः' इत्यस्य एतद्वद्भावेऽपि प्रवृत्तेरिति नावः । अयं युष्म-  
दस्मद्वद्भावयोः प्रक्रियां दर्शयति । डे प्रथमयोरम् ॥ 'युष्मदस्मद्भ्यां डोऽङ्' इत्यतो युष्मदस्म-  
द्भ्यामित्यनुवर्तते । परशब्दोऽप्याहर्तव्यः । डे इति लुप्तपृथक् पृथक्त्वम् । प्रथमयोगेति

३८३ । मपर्यन्तस्य । (७-२-९१)

इत्याधिकृत्य ।

३८४ । त्वाहौ सौ । (७-२-९४)

युष्मदस्मदोर्मपर्यन्तस्य त्व अह इत्येतावादेशौ स्तः सौ परे ।

३८५ । शेषे लोपः । (७-२-९०)

आत्वयत्वनिमित्तेतरविभक्तौ परतो युष्मदस्मदोरन्त्यस्य लोपः स्यात् । ‘अतो गुणे’ (सू १९१) । ‘अमि पूर्वः’ (सू १९४) त्वम् । अहम् । ननु ‘त्वम् स्त्री’ ‘अहम् स्त्री’ इत्यत्र ‘त्व अम्’ ‘अह अम्’ इति स्थिते अमि पूर्वरूपं परमपि बाधित्वान्तरङ्गत्वाद्वाप् प्राप्नोति । सत्यम् । अलिङ्गे युष्मदस्मदी । तेन स्त्रीत्वाभावान्न टाप् । यद्वा शेष इति सप्तमी स्थानिनोऽधिकर-

प्रथमाद्वितीयाविभक्त्योर्लाक्षणिकमिति भाष्यम् । तदाह । युष्मदस्मद्व्यामित्यादिना ॥ सोरमादेशे कृते ‘न विभक्तौ’ इति मस्य नेत्वन् । युष्मद् अम् अस्मद् अम् इति स्थितम् । अधिकृत्येति ॥ कार्याणि वक्ष्यन्ते इति शेषः । त्वाहौ सौ ॥ त्वश्च अहश्च त्वाहौ । मपर्यन्तस्येत्यधिकृतम् । ‘युष्मदस्मदोरनादेशे’ इत्यतो युष्मदस्मदोरित्यनुवर्तते । तदाह । युष्मदस्मदोरित्यादिना ॥ त्व अद् अम् अह अद् अम् इति स्थितम् । यद्यप्यत्र ‘त्वमावेकवचने’ इत्येव युष्मदशब्दस्य त्वादेशस्सिद्धः । तथापि युष्मानतिक्रान्तः अतित्वमित्यत्र त्वादेशार्थमिह युष्मदस्मद्विधानम् । नहि तत्र ‘त्वमावेकवचने’ इत्यस्य प्रवृत्तिरस्ति । अत्र युष्मदशब्दस्य बहुत्वाविशिष्टे वृत्तेः । एकवचनशब्दो हि तत्र एकत्वविशिष्टवृत्तिवाची । ननु एकवचनसंज्ञकप्रत्ययवार्त्तानुपपदमेव वक्ष्यते । शेषे लोपः ॥ ‘अष्टन आ विभक्तौ’ इत्यतः आ इत्यनुवर्तते । विभक्तावित्यनुवृत्तं शेष इत्यनेनान्वेति । ‘युष्मदस्मदोरनादेशे, द्वितीयायाश्च, प्रथमायाश्च द्विवचने भाषायां, ‘योऽवि’ इत्यात्वयत्वयोः प्रागुक्तत्वात्तद्विषयातिरिक्तविभक्तिरिह शेषशब्दार्थः । युष्मदस्मदोरिति चानुवृत्तम् । तदाह । आत्वयत्वेति ॥ अन्त्यस्येत्यलो-ऽन्त्यपरिभाषालभ्यम् । शेषग्रहणमिह विभक्तिविशेषणं स्पष्टार्थमेव । “विशेषविहिताभ्यामात्वयत्वाभ्यां स्वविषये बाधसम्भवात्” इति प्रकृतसूत्रे ‘युष्मदस्मद्व्यां ङ्सोऽङ्’ इति सूत्रे च भाष्यकैयटयोः स्पष्टम् । अतो गुणे इति ॥ पूर्वयोरकारयोः पररूपमिति भावः । त्व अम्, अह अम्, इत्यत्र पूर्वसवर्णदीर्घमाशङ्क्य आह । अमि पूर्वः इति ॥ अत्र शङ्कते । नन्विति ॥ “ननु चस्याद्विरोधोक्तौ” इत्यमरः । शङ्कायामिति यावत् । अन्तरङ्गत्वादिति ॥ ‘अजायतः’ इति टापः परनिमित्तानपेक्षतया पररूपादन्तरङ्गत्वं बोध्यम् । अर्धाङ्गीकारेण परिहरति । सत्यमिति ॥ पररूपादन्तरङ्गत्वावित्यङ्गीक्रियते । इह प्रवृत्तिस्तु तस्य नाङ्गीक्रियत इत्यर्थः । अलिङ्गे युष्मदस्मदी इति ॥ ‘साम आकम्’ इति सूत्रे भाष्ये पठितमेतत् । युष्मदस्मदी

णत्वविवक्षया । तेन मपर्यन्ताच्छेषस्य 'अद्' इत्यस्य लोपः स्यात् । स च परोऽप्यन्तरङ्गे अतो गुणे कृते प्रवर्तते । अदन्तत्वाभावान्न टाप् । परमत्वम् । परमाहम् । अतित्वम् । अत्यहम् ।

## ३८६ । युवावौ द्विवचने । (७-२-१२)

इति शब्दस्वरूपपरत्वान्पुंसके । शब्दस्वरूपपरत्वादेव च 'त्यदादीनि सर्वैर्नित्यम्' इत्येक-  
शेषोऽपि न । अत एव भाष्यप्रयोगात् । तेनेति ॥ अलिङ्गत्वेनेत्यर्थः । ननु 'डे प्रथमयोः'  
इति सूत्रे भाष्ये पुंसि युष्मानस्मानित्यत्र 'तस्माच्छसो नः पुंसि' इति नत्वस्य सिद्धत्वात् 'शसो  
न' इति नत्वविधिवैयर्थ्यमाशङ्क्य स्त्रियान्पुंसके च युष्मान् ब्राह्मणीः पश्य, अस्मान् ब्राह्मणीः  
पश्य, युष्मान् ब्राह्मणकुलानि पश्य, अस्मान् ब्राह्मणकुलानि पश्य, इत्यत्र नत्वार्थं 'शसो न'  
इति नत्वविधानमित्यादि स्थितम् । किञ्च स्वमोर्नपुंसकादित्यधिकारे 'नेतराच्छन्दसि' इति सूत्रे  
"नपुंसकादेशेभ्यो युष्मदस्मदोर्विभक्त्यादेशा विप्रतिषेधेन" इति वार्तिकतद्भाष्ययोः शिशीलुङ्नु-  
म्भिर्नपुंसकाविहितैस्त्वाहादियुष्मदस्मदादेशानां विप्रतिषेधः उपन्यस्तः । अतः युष्मदस्मदो-  
रलिङ्गत्वमनुपपन्नम् । 'सःस आकम्' इति सूत्रे "अलिङ्गे युष्मदस्मदी" इति भाष्यन्तु "पुंस्त्री-  
नपुंसकलिङ्गपदान्तरसमभिव्याहारं विना लिङ्गविशेषो युष्मदस्मच्छब्दाभ्यान् प्रतीयते इत्येव-  
म्परम्" इति तत्रैव भाष्ये स्पष्टम् । एवञ्च युष्मदस्मदोस्त्रीलिङ्गसत्त्वात् टाप् दुर्वार इत्यस्वरसादाह ।  
यद्वेति ॥ अधिकरणत्वविवक्षयेति ॥ 'विवक्षातः कारकाणि भवन्ति' इति वक्ष्यमाणत्वादिति  
भावः । यदि हि शेषे इति विभक्तिविशेषणं स्यात् तर्हि व्यर्थमेव स्यात् । आत्वयत्वाभ्यां  
विशेषविहिताभ्यां स्वविषये लोपस्य बाधसम्भवात् । अतः शेषस्येत्यर्थ आस्थेयः । ततः  
किमित्यत आह । तेनेति ॥ शेषस्य स्थाने इत्यर्थाश्रयणेनेत्यर्थः । मपर्यन्तादिति ॥ मपर्य-  
न्तस्येत्यपकृष्टं पञ्चम्यन्ततया विपरिणम्यत इति भावः । एतच्च 'त्यदादीनामः' इति सूत्रे  
'टिलोपष्टावभावार्थः कर्तव्य इति स स्मृतः । अथवा शेषसप्तम्या शेषे लोपो विधीयत' इति वार्तिक-  
तद्भाष्ययोः स्पष्टम् । नच मपर्यन्तस्य त्व इति अह इति चादेशे कृते शिष्टस्य अद् इत्यस्य  
मपर्यन्तात्परत्वनास्तीति वाच्यम् । त्वाहादेशयोः कृतयोः अदो लोपप्रवृत्तिवेष्ठायां मपर्य-  
न्ताच्छेषत्वाभावेऽपि त्वाहादेशप्रवृत्तेः पूर्वकालिकपर्यन्तत्वमादाय तदुपपत्तेः । नन्वस्तु मपर्य-  
न्ताच्छेषस्य अदश्चब्दस्य लोपः । तथापि त्व अद्, अम् अह अद् अम् इति स्थिते पररूपा-  
पेक्षया परत्वाददो लोपे अदन्तत्वात् टाप् दुर्वार इत्यत आह । स चेति ॥ शेषे लोप इत्यर्थः ।  
अन्तरङ्गे इति ॥ 'अतो गुणे' इत्यस्य बहिर्भूतविभक्त्यपेक्षलोपापेक्षया अन्तरङ्गत्वं बोध्यम् ।  
अदन्तत्वाभावादिति ॥ त्व अद् अह अद् इत्यत्र पररूपे सति त्वद् अहद् इति स्थिते अदो  
लोपे त्व् अह् इत्यनयोरदन्तत्वाभावान्न टावित्यर्थः । परमत्वमिति ॥ 'डे प्रथमयोः' इत्यादी-  
नामाङ्गत्वात् तदन्तविधिरिति भावः । अतित्वमिति ॥ 'डे प्रथमयोः' इत्यादीनां गौणे  
अप्रवृत्तौ मानाभावादिति भावः । युष्मद् औ अस्मद् औ इति स्थिते 'डे प्रथमयोः' इत्यमि कृते  
युष्मद् अम् अस्मद् अम् इति स्थिते । युवावौ द्विवचने ॥ 'युष्मदस्मदोरनादेशे' इत्यतो

द्वयोरुक्तौ युष्मदस्मदोर्मपर्यन्तस्य युवावौ स्तो विभक्तौ ।

३८७ । प्रथमायाश्च द्विवचने भाषायाम् । (७-२-८८)

इह युष्मदस्मदोराकारोऽन्तादेशः स्यात् । युवाम् । आवाम् । 'औङि' इत्येव सुवचम् । 'भाषायाम्' किम् । युवं वस्त्राणि । मपर्यन्तस्य (सू ३८३) किम् । साकचकस्य मा भूत् । युवकाम् । आवकाम् । 'त्वया' 'मया' इत्यत्र 'त्वा' 'म्या' इति मा भूत् । 'युवकाभ्याम्' 'आवकाभ्याम्' इति च न सिध्येत् ।

युष्मदस्मदोरित्यनुवर्तते । मपर्यन्तस्येत्यधिकृतम् । उक्तिर्वचनम् । द्वयोः वचनं द्विवचनम् । तत्र समर्थयोरित्यर्थः । द्वित्वविशिष्टार्थवाचिनोरिति यावत् । ननु द्विवचनसंज्ञके प्रत्यये परे इत्यर्थः । वचनग्रहणसामर्थ्यात् । अन्यथा द्वित्वे इत्येव ब्रूयात् । 'अष्टन आ विभक्तौ' इत्यतो विभक्तावित्यनुवृत्तौ सत्यां द्वित्वे या विभक्तिस्तस्यां परतः इत्यर्थलभात् । तदाह । द्वयोरुक्ता-  
चित्यादिना ॥ द्वयोरुक्तावित्याश्रयणस्य फलमग्रे मूल एव स्पष्टीभविष्यति । युव अद् आव अद् इति स्थिते 'शेषे लोपः' इति प्राप्ते । प्रथमायाश्च द्विवचने भाषायाम् ॥ 'अष्टन आ विभक्तौ' इत्यतः आग्रहणमनुवर्तते । 'युष्मदस्मदोरादेशे' इत्यतो युष्मदस्मदोः इति च । तदाह । इहेति ॥ भाषायां प्रथमाद्विवचने परे इत्यर्थः । भाषायामित्यस्य तु लौकिक-  
व्यवहारे इत्यर्थः । युवाम् । आवामिति ॥ युव अद्, अम् आव अद् अम् इत्यत्र दकारस्य आत्वे पूर्वयोरकारयोः पररूपे ततस्सवर्णदीर्घे 'अमि पूर्वं' इति भावः । औङीत्येव सुवचमिति ॥ द्वितीयाद्विवचनेऽप्यात्वस्य इष्टत्वादिति भावः । युवं वस्त्राणीति ॥ युष्मद् औ, इति स्थिते मपर्यन्तस्य युवादेशे सति शेषलोपे रूपम् । मपर्यन्तस्य किमिति ॥ युष्मदस्मदोस्समस्तयोरेव युवावादेशयोः कृतयोरपि आत्वे पूर्वरूपे च युवाम् आवामिति सिद्धेरिति प्रश्नः । साकचकस्येति ॥ 'अव्ययसर्वनाम्नाम्' इति टेः प्रागकचि युष्मकद् औ अस्मकद् औ इति स्थिते 'डे प्रथमयोः' इत्यमि 'युवावौ द्विवचने' इति समस्तयोस्साकचक-  
योस्तन्मध्यप्रतितन्यायेन युवावादेशयोः 'प्रथमायाश्च' इति दकारस्य आत्वे अमि पूर्वं च युवाम् आवाम् इत्येव स्यात् । ककारो न श्रूयेत । अतो मपर्यन्तस्येति वचनमित्यर्थः । ननु समुदाया-  
देशत्वेऽपि 'ओकारसकारभकारादौ सुपि सर्वनान्नष्टेः प्रागकच्, अन्यत्र सुवन्तस्य टेः प्राक्' इति व्यवस्थाया वक्ष्यमाणत्वाद्युवावावामिति परिनिष्ठितसुवन्तयोष्टेः प्रागकचि युवकाम् आव-  
कामिति सिद्ध्यत्येव । अत्र साकचकयोर्बुवावादेशाप्रसक्तेरित्यस्वरसादाह । त्वया, मयेति ॥ यदि मपर्यन्तस्येति न स्यात् तदा 'त्वमावेकवचने' इति त्वमादेशौ समस्तयोस्स्याताम् । ततश्च तृतीयैकवचने युष्मद् आ, अस्मद् आ इति स्थिते समस्तयोः स्थाने त्वमादेशयोः त्व आ म आ इति स्थिते 'योऽचि' इति अकारस्य यत्वे त्वया म्या इति स्यात् । अतो 'मप-  
र्यन्तस्य' इति वचनम् । सति तस्मिन् मपर्यन्तस्य त्वमादेशयोः कृतयोः त्व अद् आ म अद् आ इति स्थिते अकारयोः पररूपे दकारस्य यत्वे च त्वया मया इति सिध्यतीत्यर्थः ।

## ३८८ यूयवयौ जसि । (७-२-९३)

स्पष्टम् । यूयम् । वयम् । परमयूयम् । परमवयम् । अतियूयम् । अतिवयम् । इह शेषे लोपोऽन्त्यलोप इति पक्षे जसः शी प्राप्तः । ‘अङ्गकार्ये कृते पुनर्नाङ्गकार्यम्’ (प ९३) इति न भवति । ‘ङे प्रथमयोः—’ (सू ३८२) इत्यत्र मकारान्तरं प्रश्लिष्य ‘अम् मान्त एवावशिष्यते, न तु विक्रियते’ इति व्याख्यानाद्वा ।

ननु ‘योऽचि’ इति सूत्रस्थाने ‘अच्ये’ इति सूत्रमस्तु । अजादिविभक्तौ युष्मदस्मदोरन्त्यस्य एकारः स्यादिति तदर्थः । तथाच त्वमयोस्मस्तादेशत्वेऽपि तदन्त्यस्य अकारस्य एत्वे अयादेशे च कृते त्वया मयेति सिध्यतीत्यस्वरसादाह । युवकाभ्याम्, आवकाभ्याम् इति च न सिद्ध्येदिति ॥ असति मपर्यन्तवचने इति शेषः । “ओकारसकार” इत्यादिवचनेन भ्यामि टेः प्रागकचि तन्मध्यपतितन्यायेन साकच्ययोः स्थाने युवावादेशयोः युवाभ्यामावाभ्यामित्येव स्यात् । ककारो न श्रूयेत । युष्मकङ् अस्मकङ् इत्यत्र मपर्यन्तस्यैव युवावादेशयोस्तु ‘युष्मदस्मदोरनादेशे’ इत्यात्वे युवकाभ्याम् आवकाभ्यामिति निर्बाधमित्यर्थः । ‘ङे प्रथमयोः’ इति जसः अमि कृते विशेषमाह । यूयवयौ जसि ॥ स्पष्टमिति ॥ युष्मदस्मदोर्मपर्यन्तस्य यूय वय इत्यादेशौ स्तो जसि परतः इति सुगममित्यर्थः । यूय अद् अम्, वय अद् अम् इति स्थिते पररूपे ‘शेषे लोपः’ इति मपर्यन्ताच्छेषस्य अदो लोपे परिनिष्ठितं रूपमाह । यूयम् । वयमिति ॥ परमयूयमिति ॥ यूयवयविधेराङ्गत्वात्तदन्तविधिरिति भावः । अतियूयमिति ॥ गौणत्वेऽपि तदप्रवृत्तौ मानाभावादिति भावः । अत्र शीभावमाशङ्क्य परिहरति । इहेति ॥ इह ‘शेषे लोपः’ इत्यन्त्यलोप इति पक्षे दकारस्य लोपे सति अवर्णान्तात् सर्वनाम्नः परत्वात् जसः शीभावः प्राप्तो न भवतीत्यन्वयः । कुत इत्यत आह । अङ्गकार्ये इति ॥ अङ्गाधिकारविहिते कार्ये कृते सति पुनः अङ्गाधिकारविहितं कार्यं न भवतीत्यर्थः । तेन त्वमित्यत्र पररूपे कृते ‘अमि पूर्वः’ इत्यस्य नानुपपत्तिः । ‘ज्यादादीयसः’ इति सूत्रे ‘ज्ञाजोर्जा’ इति सूत्रे च ‘अङ्गवृत्ते पुनर्वृत्तावविधिः’ इति परिभाषा स्थिता । सा चात्र अर्थतः उपनिबद्धा । नच द्वाभ्यामित्यत्र ल्यदाद्यत्वे कृते ‘सुपि च’ इति दीर्घो न स्यादिति वाच्यम् । द्वयोरेकस्येत्यादिनिर्देशेन तदित्यल्यज्ञापनात् । प्रकृते च शेषलोपस्य आङ्गस्य प्रवृत्तत्वादाङ्गशीभावो न भवतीति भावः । ननु ‘अङ्गकार्ये’ इति परिभाषा नात्र प्रवर्तते । शीभावस्य अङ्गाधिकारविहितत्वेऽपि अङ्गाधिकरणत्वाभावात् । ‘अङ्गवृत्ते पुनर्वृत्तावविधिः’ इति परिभाषास्वारस्येन तथैव प्रतीतेः । अतोऽत्र शीभावो दुर्वार इत्यस्वरसादाह । ङे प्रथमयोरिति ॥ ‘ङे प्रथमयोः रम्’ इत्यत्र अम् म् इति मकारान्तरं प्रश्लिष्यते । अम् च म् चेति द्वन्द्वः । अन्त्यो मकारस्संयोगान्तलोपेन लुप्तः । प्रश्लिष्यश्च मकारः असौ विशेषणम्, तदन्तविधिः । मकारान्तः अम् स्यादिति लभ्यते । मकारान्तस्य अमः पुनर्मान्तत्वविधानात् अम् मान्त एव भवति । ननु तस्य विकारो भवतीति लभ्यते । अतो न शीभाव इत्यर्थः । वस्तुतस्तु मकारान्तरप्रश्लेषो

३८९ । त्वमावेकवचने । (७-२-९७)

एकस्योक्तौ युष्मदस्मदोर्मपर्यन्तस्य त्वमौ स्तो विभक्तौ ।

३९० । द्वितीयायाञ्च । (७-२-८७)

युष्मदस्मदोराकारः स्यात् । त्वाम् । माम् । युवाम् । आवाम् ।

३९१ । शसो न । (७-१-२९)

नेत्यविभक्तिकं पदम् । युष्मदस्मद्भ्यां परस्य शसो नकारः स्यात् । अमोऽपवादः । 'आदेः परस्य' (सू ४४) । 'संयोगान्तस्य लोपः' (सू ५४) । युष्मान् । अस्मान् ।

भाष्ये अदर्शनादुपेक्ष्यः । सन्निपातपरिभाषयैवात्र शीभावो न भवति । दकारस्य शेषलोपो हि आत्वयत्वेतरनिमित्तात्मकशेषविभक्त्यात्मकस्य अमः युष्मदस्मदोश्च सन्निपातमाश्रित्य प्रवृत्तः । ततश्शीभावे तु आहुणे यूये वये इति स्यात् । तत्र एकादेशस्य पूर्वान्तत्वे प्रकृत्यनुप्रवेशात् प्रत्ययसन्निपातभङ्गः । परादित्वे तु युष्मदस्मत्सन्निपातविरोधः इत्यलम् । अथ द्वितीयैकवचनस्य अमः 'डे प्रथमयोः' इत्यमि कृते युष्मद् अम्, अस्मद् अम् इति स्थिते । त्वमावेकवचने ॥ 'युष्मदस्मदोरादेशे' इत्यतो युष्मदस्मदोरित्यनुवर्तते । 'मपर्यन्तस्य' इत्यधिकृतम् । एकवचनशब्दो यौगिक एव । वचनग्रहणसामर्थ्यात् । तदाह । एकस्येत्यादिना ॥ त्व अद् अम्, म अद् अम् इति स्थिते । द्वितीयायाञ्च ॥ शेषपूरणेन सूत्रं व्याचष्टे । युष्मदस्मदोरिति ॥ 'युष्मदस्मदोरादेशे' इत्यतः तदनुवृत्तेरिति भावः । आकारः इति ॥ 'अष्टन आ विभक्तौ' इत्यतस्तदनुवृत्तेरिति भावः । तथाच द्वितीयाविभक्तौ परतः युष्मदस्मदोराकारः स्यादिति फलति । 'अलोऽन्त्यस्य' इति दकारस्य भवति । त्व अ आ अम्, म अ आ अम् इति स्थिते पररूपे सवर्णदीर्घे अमि पूर्वरूपे च परिनिष्ठितं रूपमाह । त्वाम् । मामिति ॥ युवाम् । आवामिति ॥ पूर्ववत् 'द्वितीयायाञ्च' इत्यात्वमिति विशेषः । 'प्रथमायाश्च' इत्यस्य अत्राप्रवृत्तेः । अथ शसि विशेषमाह । शसो न ॥ 'डे प्रथमयोः' इत्यतः अमित्यनुवर्तते । युष्मदस्मद्भ्यामिति च । युष्मदस्मद्भ्यां परस्य शसो अम् न स्यादिति लभ्यते । तथाच अमभावे 'द्वितीयायाञ्च' इत्यात्वे पूर्वसवर्णदीर्घे 'तस्माच्छसो नः पुंसि' इति नत्वे युष्मानिति यद्यपि पुंसि रूपं सिद्ध्यति । तथापि युष्मान् ब्राह्मणीः पश्य, अस्मान् ब्राह्मणीः पश्य, युष्मान् ब्राह्मणकुलानि पश्य, अस्मान् ब्राह्मणकुलानि पश्य, इति स्वीनपुंसकयोर्न सिद्ध्येत् । अतो नेदं सूत्रं शसः अमूनिषेधपरम् । किन्तु शसो नकारोऽत्र विधीयते इत्यभिप्रेत्य तर्हि शसो नः इति प्रथमा न श्रूयते इत्याशङ्क्य आह । नेत्यविभक्तिकं पदमिति ॥ लुप्तप्रथमाविभक्तिकमित्यर्थः । ततश्च फलितमाह । युष्मदस्मद्भ्यामित्यादिना ॥ अमोऽपवादः इति ॥ 'डे प्रथमयोः' इति प्राप्ते एव नत्वविधेस्तदपवादता । युष्मद् अस्, अस्मद् अस् इति स्थिते 'द्वितीयायाञ्च' इत्यात्वे अनेन शसो नकारः । स च 'अलोऽन्त्यस्य' इति नान्यस्ये-

### ३९२ । योऽचि । (७-२-८९)

अनयोर्यकारादेशः स्यादनादेशेऽजादौ परतः । त्वया । मया ।

### ३९३ । युष्मदस्मदोरनादेशे । (७-२-८६) ।

अनयोराकारः स्यादनादेशे हलादौ परे । युवाभ्याम् । आवाभ्याम् ।  
युष्माभिः । अस्माभिः ।

### ३९४ । तुभ्यमह्यौ डयि । (७-२-९५)

अनयोर्मपर्यन्तस्य तुभ्यमह्यौ स्तो डयि । अमादेशः 'शेषे लोपः'  
(सू ३८५) । तुभ्यम् । मह्यम् । परमतुभ्यम् । परममह्यम् । अतितुभ्यम् ।  
अतिमह्यम् । युवाभ्याम् । आवाभ्याम् ।

त्याह । आदेः परस्येति ॥ संयोगान्तस्येति ॥ अकारस्य नकारे कृते सकारस्य लोप इति भावः । यद्यपि शसः अमि कृतेऽपि अकारस्य नकारे मकारस्य संयोगान्तलोपे युष्मान् अस्मानिति सिद्ध्यति । तथापि 'सत्यपि सम्भवे बाधनं भवति' इति न्यायान्नत्वस्य अमपवाद-त्वमाश्रितम् । किञ्च अमि कृते 'डे प्रथमयोः' इत्यत्र मकारान्तरप्रश्लेषपक्षे अकारस्य नकारे मकारस्य प्रथमस्य संयोगान्तलोपो न स्यादित्यलम् । अथ तृतीया विभक्तिः । युष्मद् आ अस्मद् आ इति स्थिते । योऽचि ॥ 'अष्टन आ विभक्तौ' इत्यतः आ इति विभक्ताविति चानुवर्तते । अचीति विभक्तिविशेषणम् । तदादिविधिः । 'युष्मदस्मदोरनादेशे' इत्यनुवर्तते । तदाह । अनयोरिति ॥ युष्मदस्मदोरन्त्यस्येत्यर्थः । अचि किम् । युवाभ्याम् । अनादेशे किम् । त्वत्, मत् । 'पञ्चम्या अत्' इत्यदादेशे सति न यत्वम् । युष्मद् आ, अस्मद् आ इत्यत्र 'त्वमावेकवचने' इति मपर्यन्तस्य त्वमादेशयोः दकारस्य यत्वे पररूपे च रूपमिति भावः । युष्मदस्मदोरनादेशे ॥ 'अष्टन आ विभक्तौ' इत्यतः आ इति विभक्ताविति चानुवर्तते । 'रायो हलि' इत्यतो हलीत्यनुवृत्तं विभक्तिविशेषणम् । तदादिविधिः । तदाह । अनयो-रिति ॥ युष्मदस्मदोरन्त्यस्येत्यर्थः । वस्तुतस्तु हलीति नानुवर्तनीयम् । 'योऽचि' इत्यजादौ यत्व-विधानेन परिशेषादेव तत्सिद्धेः । युवाभ्याम् । आवाभ्यामिति ॥ युष्मद् भ्याम्, अस्मद् भ्याम् इति स्थिते, युवावादेशयोः दकारस्य आत्वे पररूपे सवर्णदीर्घ इति भावः । अत्र हलीत्यनुवृत्तौ 'यो-ऽचि' इत्यज्ग्रहणमास्तु । हलादावात्वस्य विशेषविहितत्वादेव यत्वनिवृत्तिसिद्धेरिति भाष्ये स्पष्टम् । युष्माभिः । अस्माभिरिति ॥ 'युष्मदस्मदोरनादेशे' इत्यात्वे सवर्णदीर्घ इति भावः । अथ चतुर्थी विभक्तिः । युष्मद् ए, अस्मद् ए इति स्थिते 'त्वमावेकवचने' इति प्राप्ते । तुभ्यमह्यौ डयि ॥ डे इत्यस्य सप्तम्येकवचनं डयीति 'युष्मदस्मदोरनादेशे' इत्यतः युष्मदस्मदोरित्यनु-वर्तते । मपर्यन्तस्येत्यधिकृतम् । तदाह । अनयोरिति ॥ युष्मदस्मदोरित्यर्थः । अमादेशः इति ॥ 'डे प्रथमयोः' इत्यनेनेति शेषः । 'शेषे लोपः' इति अदो दस्य वा लोप इत्यर्थः । 'अमि पूर्वः' इति मत्वाह । तुभ्यम् । मह्यमिति ॥ परमतुभ्यमिति ॥ तुभ्यमह्यविध्योराङ्गत्वात्तद-



## ३९५ । भ्यसो भ्यम् । (७-१-३०)

भ्यसो भ्यम् अभ्यम् वा आदेशः स्यात् । आद्यः शेषे लोपत्यान्त्यलोपत्वा  
एव । तत्राङ्गवृत्तपरिभाषया एत्वं न । अभ्यम् तु पक्षद्वयेऽपि साधुः युष्मभ्यम् ।  
अत्सभ्यम् ।

## ३९६ । एकवचनस्य च । (७-१-३१)

आभ्यां पञ्चन्येकवचनस्य अत् स्यात् । तत् । नत् । 'इत्सेश्च' इति  
सुवचम् । युवाभ्याम् । आवाभ्याम् ।

## ३९७ । पञ्चम्या अत् । (७-१-३२)

आभ्यां पञ्चम्याः भ्यसोऽस्त्यात् । युष्मत् । अत्सत् ।

न्येऽपि प्रवृत्तिरिति भावः । अतितुभ्यमिति ॥ गौणत्वे तदप्रवृत्तौ मानानावादिति भावः ।  
युवाभ्याम् । आवाभ्यामिति ॥ वृत्तौयाद्विवचनवदिति भावः । भ्यसो भ्यम् ॥ न्यम्  
अभ्यमिति वा छेदः । तदाह । भ्यसः इति ॥ युष्मदत्सञ्चां परत्येति शेषः । 'युष्मदत्स-  
ञ्चां इत्सोऽञ्' इत्यतस्तदनुवृत्तेः । ननु न्यमादेशपक्षे 'शेषे लोपः' इत्यदो लोपे युष्मन्-  
नत्सभ्यमिति नकारादकारो न श्रूयेतलत आह । आद्यः इति ॥ लस्यादुरोधादिह अन्त्य-  
लोपपक्ष एवाश्रयणीयः । नन्वन्यलोपपक्षे दकारस्य लोपे सति 'बहुवचने इत्येत्' इत्येत्वं  
स्यादित्यत आह । तत्राङ्गवृत्तेति ॥ 'अङ्गवृत्ते पुनर्वृत्तावविधिः' इति परिभाषयेत्यर्थः ।  
अङ्गे वृत्तं वर्तनं यत्स्य तत् अङ्गवृत्तं, तस्मिन् कार्ये प्रवृत्ते सति अन्यस्य अङ्गकार्यस्य वृत्तौ  
प्रवृत्तिविषये कविधिः विधिर्नास्त्येत्यर्थः । प्रवृत्ते च शेषलोपे अङ्गकार्ये प्रवृत्ते सति, अन्यद्  
अङ्गकार्यमेतच्च भवतीति भावः । अभ्यम् त्विति ॥ अन्यमादेशस्तु ङिलोपपक्षे अन्त्यलोपपक्षे  
च अनुकूल इत्यर्थः । तत्र अन्त्यलोपपक्षे अन्यनो झलादित्वाभावात्तस्मिन् परे एत्वम् ।  
किन्तु पररूपे सति युष्मन्त्यम् अत्सभ्यम् इति सिद्ध्यति । ङिलोपपक्षे तु अङ्गस्य अदन्तत्वानावा-  
दपि एत्वम् । अथ पञ्चमो विमत्तिः । एकवचनस्य च ॥ 'युष्मदत्सञ्चां इत्सोऽञ्'  
इत्यतो युष्मदत्सञ्चामित्यनुवर्तते । 'पञ्चम्या अत्' इत्यतः अदिति च । तदाह । आभ्या-  
मिति ॥ युष्मदत्सञ्चामित्यर्थः । अनेकाल्वात् सर्वादेशः । 'न विमत्तौ' इति तस्य नेत्वम् ।  
त्वत् । मत् इति ॥ युष्मद् अत्, अत्सद् अत् इति स्थिते त्वमादेशयोः कृतयोः छेदः अदादेशे  
सति पररूपे 'शेषे लोपः' इति ङिलोपः । अन्त्यलोपपक्षे दकारलोपे सति त्रयाणानकाराणां पररूपमिति  
भावः । सुवचमिति ॥ लघवादिति भावः । पञ्चम्या अत् ॥ 'युष्मदत्सञ्चां इत्सोऽञ्' इत्यतो  
युष्मदत्सञ्चामित्यनुवर्तते । 'भ्यसो भ्यम्' इत्यतो भ्यस इति । 'पञ्चम्या अत्' इति च सूत्रम् ।  
तदाह । आभ्यामिति ॥ युष्मदत्सञ्चामित्यर्थः । युष्मत् । अत्सदिति ॥ युष्मद्  
भ्यस्, अत्सद् भ्यस्, इति स्थिते भ्यसः भ्यमादेशः शेषलोपश्च । अथ पञ्चो विमत्तिः ।

३९८ । तवममौ ङसि । (७-२-९६)

अनयोर्मपर्यन्तस्य तवममौ स्तो ङसि ।

३९९ । युष्मदस्मद्ध्यां ङसोऽश् । (७-१-२७)

स्पष्टम् । तव । मम । युवयोः । आवयोः ।

४०० । साम आकम् । (७-१-३३)

आभ्यां परस्य साम आकम् स्यात् । भाविनः सुटो निवृत्त्यर्थं ससुट्कनिर्देशः । युष्माकम् । अस्माकम् । त्वयि । मयि । युवयोः । आवयोः । युष्मासु । अस्मासु ।

तवममौ ङसि ॥ 'युष्मदस्मदोरनादेशे' इत्यतो युष्मदस्मदोरित्यनुवर्तते । मपर्यन्तस्येत्यधिकृतम् । तदाह । अनयोरिति ॥ युष्मदस्मदोरित्यर्थः । 'त्वमावेकवचने' इत्यस्यापवादः । युष्मदस्मद्ध्यां ङसोऽश् ॥ स्पष्टमिति ॥ युष्मदस्मद्ध्यां परस्य ङसः अश् स्यादिति सुगममित्यर्थः । शित्वात् सर्वादेशः । तव । ममेति ॥ युष्मद् अस्, अस्मद् अस्, इति स्थिते मपर्यन्तस्य तवममादेशयोः कृतयोः अशादेशे दकारात् पूर्वयोरकारयोः पररूपे अदो लोपः । अन्यलोपपक्षे दकारलोपः । त्रयाणामकाराणां पररूपमिति भावः । युवयोः । आवयोरिति ॥ युष्मद् ओस्, अस्मद् ओस्' इति स्थिते मपर्यन्तस्य युवावादेशयोः 'योऽचि' इति दस्य यत्वे पररूपमिति भावः । साम आकम् ॥ आभ्यामिति ॥ 'युष्मदस्मद्ध्यां ङसोऽश्' इत्यतस्तदनुवृत्तेरिति भावः । सामः इति ॥ सकारेण सह वर्तत इति साम् तस्येत्यर्थः । ससुट्कस्य आम इति यावत् । ननु युष्मद् आम्, अस्मद् आम्, इति स्थिते अवर्णात् परत्वाभावात् सुटो न प्रसक्तिः । नच 'शेष लोपः' इति दस्य लोपे कृते अवर्णात् परत्वमस्तीति वाच्यम् । आकमादेशात् प्राक् अनादेशतया शेषलोपस्यैवात्राप्रसक्तेः ससुट्कनिर्देशोऽनुपपन्नः व्यर्थश्चेत्यत आह । भाविनः इति ॥ भविष्यत इत्यर्थः । यदि तु आम आकम् इत्येवोच्येत, तर्हि आमः आकमादेशे कृते दकारस्य शेषलोपे सति स्थानिवत्त्वेन आकमादेशस्य आम्त्वात् तस्य च अवर्णात्परत्वात् सुडागमः स्यात् । तत एत्वषत्वयोर्गुष्मेपाकम्, अस्मेपाकमिति स्यात् । अतस्ससुट्कनिर्देशः । यद्यपि आकमादेशप्रवृत्तिकाले सुटो न प्रसक्तिः । तथापि आकमादेशोत्तरं दकारलोपे कृते स्थानिवत्त्वेन यस्सुट् भविष्यति तस्यापि स्थानपट्ट्या स्वीकरणाद्विवृतिर्भवति । अन्यथा ससुट्कनिर्देशवैयर्थ्यादिति भावः । यदि तु शेषस्य लोप एवाश्रीयते, तदा कृतेऽप्याकमादेशे अदो लोपे अवर्णात् परत्वाभावादेव सुटः प्रसक्त्यभावात् ससुट्कनिर्देशो मास्तु । युष्माकम् । अस्माकमिति ॥ आकमादेशे कृते अदो लोपे रूपम् । दकारलोपे तु सवर्णदीर्घः । एतदर्थमेव दीर्घोच्चारणम् । अन्यथा पररूपापत्तेः । न चाकारोच्चारणसामर्थ्यादेव पररूपनिरास इति वाच्यम् । 'बहुवचने ज्ञत्येत्' इत्येत्त्वनिवृत्त्या चरितार्थत्वादित्यलम् । त्वयि । मयीति ॥ युष्मद् इ, अस्मद् इ इति स्थिते मपर्य-

“समस्यमाने श्रेकत्ववाचिनी युष्मदस्मदी ।  
 समासार्थोऽन्यसङ्ख्यश्चेत्स्तो युवावौ त्वमावपि ॥  
 गुजसूडेड्सु परत आदेशाः स्युः सदैव ते ।  
 त्वाहौ यूयवयौ तुभ्यमहौ तवममावपि ॥  
 एते परत्वाद्वाधन्ते युवावौ विषये स्वके ।  
 त्वमावपि प्रवाधन्ते पूर्वविप्रतिषेधतः ॥

न्तस्य त्वमादेशयोः ‘योऽन्वि’ इति दस्य यत्वे पररूपे रूपमिति भावः । युवयोः आवयोरिति ॥  
 प्राग्वत् । युष्मासु । अस्मास्विति ॥ ‘युष्मदस्मदोर्नादेशे’ इति दकारस्य आत्वे सवर्णदीर्घ  
 इति भावः । ‘त्वमावेकवचने’ इत्यत्र ‘युवावौ द्विवचने’ इत्यत्र च एकवचनद्विवचनशब्दौ यौगिकौ,  
 नतु प्रत्ययपराविति स्थितम् । तत्फलं श्लोकचतुष्टयेन सङ्गृह्णाति । समस्यमाने इति ॥  
 तत्र प्रथमश्लोके चेदित्यनन्तरम् अपाल्यध्याहार्यम् । यदि समस्यमाने युष्मदस्मदा एकत्ववाचिनी  
 तदा समासार्थः अन्यसङ्ख्यश्चेदपि युवावौ त्वमावपि स्तः इत्यन्वयः । त्वाम् मां वा अतिक्रान्तः,  
 अतिक्रान्ता, अतिक्रान्ताः इति, युवामावां वा अतिक्रान्तः, अतिक्रान्ता, अतिक्रान्ताः इति च विग्रहे  
 ‘अत्यादयः क्रान्ताद्यर्थे द्वितीया’ इति समासं लभमाने युष्मदस्मदा द्वित्वैकत्वान्यतराविशि-  
 ष्ठार्थवाचिना यदा, तदा समासार्थः मुख्यविशेष्यभूतः अन्यसङ्ख्यश्चेदपि युष्मदस्मदर्थगतसंख्या-  
 पेक्षया अन्यसङ्ख्याकश्चेदपि युष्मदस्मदर्थगतद्वित्वे युवावौ तदर्थगतैकत्वे त्वमौ च द्विवचनैक-  
 वचनप्रत्ययपरत्वाभावेऽपि भवतः । युवावादेशविधां द्विवचनशब्दस्य त्वमादेशविधां एकवचन-  
 शब्दस्य च यौगिकत्वाश्रयणात् । एकवचने प्रत्यये परतस्त्वमादेशौ द्विवचने प्रत्यये परतो युवावा-  
 वादेशौ इत्यर्थाश्रयणे तु त्वाम् मां वा अतिक्रान्ता, अतिक्रान्ताः इति विग्रहे अतियुष्मदशब्दे  
 अत्यस्मदशब्दे च युष्मदस्मदोद्विवचने बहुवचने च प्रत्यये परे त्वमौ न स्याताम् । तथा युवा-  
 मावां वा अतिक्रान्तः, अतिक्रान्ता, अतिक्रान्ताः इति विग्रहे युष्मदस्मदोरेकवचने बहुवचने च  
 प्रत्यये परे युवावौ न स्यातामित्यव्याप्तिस्त्यादित्यर्थः । ननु युष्मदस्मदोर्बर्थकत्वे युवावौ एकार्थ-  
 कत्वे तु त्वमौ इति किं सार्वत्रिकम् । नेत्याह । गुजसूडेड्सु इति ॥ द्वितीयश्लोकेऽस्मिन्  
 उत्तरार्धे त्वाहावित्यादितत्तत्सूत्रप्रतीकग्रहणम् । इतीत्यनन्तरं ये इत्यध्याहार्यम् । ‘त्वाहौ सौ,  
 यूयवयौ जसि, तुभ्यमहौ डयि, तवममौ डसि’ इति गुजसूडेड्सु ये आदेशाः विहिताः  
 ते अतियुष्मदस्यस्मच्छब्दाभ्याम् एकद्विवचनार्थवृत्तित्वेऽपि स्युरित्यर्थः । ननु तत्रापि धर्थकत्वे  
 युवावौ एकार्थकत्वे त्वमौ कुतो नेत्यत आह । एते इति ॥ तृतीयश्लोके पूर्वार्धमेकं  
 वाक्यम् । एते त्वाहादयः, स्वके स्वाये विषये गुजसादां, युवावौ वाधन्ते । कुतः, परत्वात् ।  
 युवावापेक्षया एतेषां परत्वादित्यर्थः । नन्वस्त्वेवं त्वाहादिभिर्युवावयोर्वाधः । त्वमौ तु तेभ्यः  
 परा कथं तैर्वाच्येतामित्यत आह । त्वमावपीति ॥ पूर्वैति ॥ विप्रतिषेधे सति पूर्वः  
 पूर्वविप्रतिषेधः । ‘मुष्मुषा’ इति समासः । तृतीयान्तात्तसिः । विप्रतिषेधसूत्रे परशब्दस्य  
 दृष्टवाचितया क्वचिद्विप्रतिषेधे पूर्वकार्यस्य प्रवृत्त्याश्रयणादिति भावः । ‘प्रत्ययोत्तरपदयोश्च’

द्व्येकसङ्ख्यः समासार्थो बह्वर्थे युष्मदस्मदी ।

तयोरद्व्येकतार्थत्वान्न युवावौ त्वमौ न च ॥”

त्वाम् मां वा अतिक्रान्त इति विग्रहे अतित्वम् । अत्यहम् । अतित्वाम् ।  
अतिमाम् । अतियूयम् । अतिवयम् । अतित्वाम् । अतिमाम् । अतित्वाम् ।  
अतिमाम् । अतित्वान् । अतिमान् । अतित्वया । अतिमया । अतित्वाभ्याम् ।  
अतिमाभ्याम् । अतित्वाभिः । अतिमाभिः । अतितुभ्यम् । अतिमह्यम् ।  
अतित्वाभ्याम् । अतिमाभ्याम् । अतित्वभ्यम् । अतिमभ्यम् । ङसिभ्यसोः ।  
अतित्वत् । अतित्वत् । अतिमत् । अतिमत् । भ्यामि प्राग्वत् । अतितव । अतिमम ।  
अतित्वयोः । अतिमयोः । अतित्वाकम् । अतिमाकम् । अतित्वयि । अतिमयि ।

इति सूत्रभाष्ये तु ‘त्वमावेकवचने’ इति सूत्रे शेष इत्यनुवर्त्य “सुजसङ्डेडस्भिन्नविभक्तिषु” इति व्याख्यातम् । तदेवं ‘त्वमावेकवचने, युवावौ द्विवचने’ इत्यत्र एकवचनद्विवचनशब्दयोर्यौगिकत्वाश्रयणस्य अव्याप्तिपरिहारार्थत्वमुक्त्वा अतिव्याप्तिपरिहारार्थत्वमाह । द्व्येकसङ्ख्यः इति ॥ चतुर्थश्लोकेऽस्मिन् यदा तदेत्यध्याहार्यम् । यदा युष्मान् अस्मान् वा अतिक्रान्तौ इति विग्रहे समासे सति द्वित्वैकत्वविशिष्टस्समासार्थः समासस्य मुख्यविशेष्यभूतः युष्मदस्मदी तु बह्वर्थके तदा युवावौ न स्तः । तयोः युष्मदस्मदोः द्वित्वैकत्वविशिष्टार्थकत्वाभावात् युवावविधौ त्वमाविधौ च युष्मदस्मदोर्द्वित्वैकत्वविशिष्टवाचित्वे सत्येव प्रवृत्तेराश्रयणात् । द्विवचने एकवचने च प्रत्यये परतः इत्यर्थाश्रयणे तत्रातिव्याप्तिस्त्यादित्यर्थः । अत्र ‘प्रत्ययोत्तरपदयोश्च’ इति सूत्रे भाष्ये ‘त्रिचतुर्थ्युष्मदस्मद्रहणेध्वर्थग्रहणम्’ इति वार्तिकव्याख्यावसरे ‘युवावौ द्विवचने’ ‘त्वमावेकवचने’ इत्यत्र द्विवचनैकवचनशब्दयोर्यौगिकत्वाश्रयणमुपक्षिप्य युवाम् आवां वा अतिक्रान्तः, अतिक्रान्तौ, अतिक्रान्ताः इति विग्रहान् प्रदर्श्य, त्वाम् मां वा अतिक्रान्तः, अतिक्रान्तौ, अतिक्रान्ताः इति च विग्रहान् प्रदर्श्य अतियुष्मदत्यस्मच्छब्दयोस्तुजसङ्डेडस्भ्योऽन्यत्त सर्वासु विभक्तिषु एकद्विवहुवचनेषु सर्वत्र युवावादेशौ त्वमादेशौ च उदाहृत्य प्रदर्शितौ । सुजसङ्डेडस्सु तु ‘त्वाहौ, यूयवयौ, तुभ्यमह्वौ, तवममौ’ इत्येत एवादेशाः उदाहृताः । तदिदं श्लोकचतुष्टयेन सङ्गृहीतम् । तदिदानीं तत्प्रपञ्चनपरभाष्यानुसारेणोदाहृत्य प्रदर्शयति । त्वाम् मां वा अतिक्रान्तः इत्यादिना ॥ अतिक्रान्तौ, अतिक्रान्ताः इति च विग्रहयोरुपलक्षणमिदम् । विग्रहे इत्यनन्तरं रूपाणि वक्ष्यन्त इति शेषः । सुजसङ्डेडस्भ्योऽन्यत्त सर्वासु विभक्तिषु एकद्विवहुवचनेषु मपर्यन्तस्य त्वमावेव भवतः । अवशिष्टप्रक्रियास्तु केवलयुष्मदस्मद्वृज्ज्ञेयाः । सुजसङ्डेडस्सु तु त्वाहौ, यूयवयौ, तुभ्यमह्वौ, तवममौ इत्येत एवादेशाः पूर्वविप्रतिषेधात् त्वमौ बाधित्वा भवन्ति । ततश्च सुजसङ्डेडस्सु केवलयुष्मदस्मद्वदेव रूपाणीति निष्कर्षः । अति-त्वाकम् । अतिमाकमिति ॥ ननु ‘साम आकम्’ इति समुद्रकनिर्देशाद्यत्र आमस्तुट्सम्भवः तत्रैवाकम्, नचात्र सुट्सम्भाव्यते । इह युष्मदस्मदोरुपसर्जनत्वेन सर्वनामत्वाभावात् । सुट्

अतित्वयोः । अतिमयोः । अतित्वासु । अतिमासु । युवाम् आवां वा अति-  
 क्रान्त इति विग्रहे सुजस्डेडस्सु प्राग्वत् । औअम् औट्सु अतियुवाम् । अतियुवाम् ।  
 अतियुवाम् । अत्यावाम् । अत्यावाम् । अत्यावाम् । अतियुवान् । अत्यावान् ।  
 अतियुवया । अत्यावया । अतियुवाभ्याम् । अत्यावाभ्याम् । अतियुवाभिः ।  
 अत्यावाभिः । भ्यसि, अतियुवभ्यम् । अत्यावभ्यम् । ङसिभ्यसोः अतियुवत् ।  
 अतियुवत् । अत्यावत् । अत्यावत् । ओसि, अतियुवयोः । अतियुवयोः ।  
 अत्यावयोः । अत्यावयोः । अतियुवाकम् । अत्यावाकम् । अतियुवायि ।  
 अत्यावयि । अतियुवासु । अत्यावासु । युष्मानस्मान्वा अतिक्रान्त इति विग्रहे  
 सुजस्डेडस्सु प्राग्वत् । औअम् औट्सु अतियुष्माम् । अतियुष्माम् । अति-  
 युष्माम् । अत्यस्माम् । अत्यस्माम् । अत्यस्माम् । अतियुष्मान् । अत्यस्मान् ।  
 अतियुष्मया । अत्यस्मया । अतियुष्माभ्याम् । अत्यस्माभ्याम् । अतियुष्माभिः  
 अत्यस्माभिः । भ्यसि अतियुष्मभ्यम् । अत्यस्मभ्यम् । ङसिभ्यसोः ।  
 अतियुष्मत् । अत्यस्मत् । ओसि अतियुष्मयोः । अतियुष्मयोः । अत्यस्मयोः ।  
 अत्यस्मयोः । अतियुष्माकम् । अत्यस्माकम् । अतियुष्मयि । अत्यस्मयि ।  
 अतियुष्मासु । अत्यस्मासु ।

॥ १०० ॥

स्सर्वनाम्नः परस्यामो विहितत्वादिति चेत् । भैवम् । ससुट्कत्वस्य सम्भावनामात्रविषयत्वात् ।  
 एवञ्च सुट् यत्र सम्भविष्यति तत्र सुटो निवृत्त्यर्थं ससुट्कनिर्देशः । यत्र तु सुट् न सम्भवति  
 तत्र केवलस्य आमस्सुट् । अत्र च 'प्रत्ययोत्तरपदयोश्च' इति सूत्रे अतित्वाकमतिमाकमिति  
 भाष्ये तदुदाहरणं प्रमाणमित्यास्तां तावत् । तदेवमुपसर्जनयोः शुष्मदस्मदोरेकार्थवाचित्वे उदा-  
 हरणान्युक्ता व्यर्थवाचित्वे उदाहरति । युवाम् आवां वा अतिक्रान्तः इति ॥ अतिक्रान्तौ,  
 अतिक्रान्ताः इति विग्रहयोरुपलक्षणम् । अत्र शुष्मदस्मदोरेकार्थवृत्तित्वात् सुजस्डेडस्भ्योऽन्यत्र  
 सर्वासु विभक्तिषु एकद्विवहुवचनेषु मपर्यन्तस्य युवावावेव भवतः । अवशिष्टास्तु प्रक्रियाः  
 केवलशुष्मदस्मद्वत् द्वेयाः । सुजस्डेडस्सु तु त्वाही, यूयवयौ, तुभ्यमस्यौ, तवममौ, इत्येते एवा-  
 देशाः परत्वायुवावादेशौ बाधित्वा प्रवर्तन्ते । सुजस्डेडस्सु केवलशुष्मदस्मद्वदेव रूपाणीति  
 निष्कर्षः । अथ शुष्मदस्मदोरुपसर्जनयोर्वैध्वर्थवाचित्वे उदाहरणान्याह । युष्मान् । अस्मान्चेति ॥  
 युष्मानस्मान्वा अतिक्रान्तः, अतिक्रान्तौ, अतिक्रान्ताः इति विग्रहेष्वित्यर्थः । 'धेकसङ्ग्यस्समा-  
 सार्थः' इति चतुर्थश्लोकस्योदाहरणान्येताति । अत्र शुष्मदस्मदोरेकव्यर्थवाचित्वाभावात् सुजस्-  
 डेडस्भ्योऽन्यत्र मपर्यन्तस्य क्वापि न त्वमौ नापि युवावौ । 'डे प्रथमयोः' इत्याद्यास्तु भव-  
 न्त्येव । सुजस्डेडस्सु तु त्वाही, यूयवयौ, तुभ्यमस्यौ, तवममौ इत्येते भवन्त्येव । तेषामेकव्यर्थ-

४०१ । पदस्य । (८-१-१६)

४०२ । पञ्चात् । (८-१-१७)

४०३ । अनुदात्तं सर्वमपादाद्यौ । (८-१-१८)

इत्यधिकृत्य ।

३०४ । विमलविन्दः ।

द्वितीयास्थयोर्वचनादौ । (८-१-३८)

पञ्चाक्षरयोगपादादौ स्थितयोगरतयोः षष्ठ्यादिविशिष्टयोर्नौ तौ इत्यादेर्नौ  
न्यः । तौ चाक्षरादौ ।

४०५ । बहुयजनस्य वक्तव्यम् । (८-१-२१)

उक्तनिबन्धोरनयोः षष्ठ्यादिषु वृत्तान्तपर्यन्तस्यैव । वाच्यो-  
क्तत्वात् ।

४०६ । तेनयावेकवचनस्य । (८-१-२२)

यत्कविप्रयोगः पश्येत्तुर्ध्वक्वचनान्तर्गतो न ह्यौ नः ।

४८७ । त्वामौ द्वितीयायाः । (८-१-२३)

विशेषनिबन्धनत्वानावात् । प्राग्वदिति ॥ केवलमुपपन्नद्विविध्यः । पदस्य ॥ पदान् ॥ अनुदात्तं सर्वमपादादौ ॥ इत्यधिकृत्येति ॥ विक्रयो वक्ष्यन्ते इति शेषः । अत्रन्य ग्रन्थे पादे इति सूत्राणि पठितानि । तत्र 'पदस्य' इत्येतत् 'अपदान्तस्य पूर्वस्य' इत्यतः प्राग्विक्रियते । 'पदान्' इत्येतत् 'कुत्तने न सुभ्यगोत्रादौ' इत्यतः प्राग्विक्रियते । 'अनुदात्तं सर्वमपादादौ' इति पदत्रयन्तु 'आपादत्तनातेः अधिक्रियते' इति नाश्यादितु स्पष्टम् । सुभ्यदस्य-दोः षष्ठी ॥ षष्ठ्यादिविशिष्टयोरिति ॥ षष्ठीचतुर्थीद्वितीयाभिरुक्तं निवृत्तः इति षष्ठीचतुर्थीद्वितीयाभ्यां तयोरिति विग्रहः । षष्ठ्यादिविशिष्टयोरिति यावत् । षष्ठीचतुर्थीद्वितीयाभ्यां परतस्तिष्ठतः इति विग्रहस्तु न भवति । 'पदस्य' इत्यधिकारविशेषात् । पदस्येत्यनुबन्धं हि द्विवचनेन विपरिणतं षष्ठीचतुर्थीद्वितीयाभ्यामोरित्यत्र विशेषणम् । न हि षष्ठ्यादिविनक्तिषु परतः पदत्वमस्ति । न्यानादौ तत्कालेऽपि तदितरत्र द्वितीयादौ तदनन्तात् । स्यग्रहगत्य तु प्रयोजनं नूल एव वक्ष्यते । बहुवचनस्य वस्तुसौ ॥ उक्तविशेषेति ॥ षष्ठ्यादिविशिष्टयोरुपपन्नमोरित्यर्थः । तेन्यावेकवचनस्य ॥ षष्ठीचतुर्थ्येकवचनान्तयोरिति ॥ अत्र द्वितीयाग्रहग्रानुवर्तते । तत्र त्वानादेशयोर्व्यवधानात् । 'तेन्या' इति सूत्रे तस्य स्य तेन्याविति विग्रह इति भावः । अन्यत्रापि वातावरणवादः । त्वानौ द्वितीयाभ्याम् ॥ त्वाथ नाथेति विग्रहः ।

द्वितीयैकवचनान्तयोस्त्वा मा एतौ स्तः ।

श्रीशस्त्वावतु मापीह दत्तात्ते मेऽपि शर्म सः ।

स्वामी ते मेऽपि स हरिः पातु वामपि नौ विभुः ॥

सुखं वां नौ ददात्वीशः पतिर्वामपि नौ हरिः ।

सोऽव्याद्वो नः शिवं वो नो दद्यात्सेव्योऽत्र वः स नः ॥

‘पदात्परयोः’ किम् । वाक्यादौ मा भूत् । त्वां पातु, मां पातु ।  
‘अपादादौ’ किम् । ‘वेदैरशेषैः संवेद्योऽस्मान्कृष्णः सर्वदाऽवतु’ । स्थग्रहणा-

एकवचनस्येत्यनुवर्तते । तदाह । द्वितीयेत्यादिना ॥ अथ विभक्तिक्रमकलसद्वितीयाचतुर्थीषष्ठी-  
क्रमेण एकद्विवहुवचनक्रमेण चोदाहरति । श्रीशः इत्यादिश्लोकद्वयेन ॥ तत्र “श्रीशस्त्वावतु  
मापीह” इति प्रथमः पादः । श्रियाः ईशः पतिः विष्णुः त्वा मा अपि पातु इत्यन्वयः । अत्र त्वाम्, माम्  
इति द्वितीयैकवचनान्तयोः त्वा मा इत्यादेशौ । दत्तात्ते मेऽपि शर्म सः इति ॥ सः श्रीशः  
ते मेऽपि शर्म सुखं दत्तादित्यन्वयः । ‘डु दाञ् दाने’ आशिषि लोटि दत्तादिति रूपम् । दद्या-  
दिति क्वचित् पाठः । अत्र तुभ्यम्, मह्यम् इति चतुर्थ्यैकवचनान्तयोः ते मे इत्यादेशौ । स्वामी  
ते मेऽपि स हरिरिति ॥ अत्र तव मम इति षष्ठ्यैकवचनान्तयोः ते मे आदेशौ । पातु  
वामपि नौ विभुरिति ॥ विभुः सर्वव्यापकः वां नौ अपि पातु इत्यन्वयः । अत्र युवाम्  
आवाम् इति द्वितीयाद्विवचनयोः वां नौ इत्यादेशौ । सुखं वां नौ ददात्वीशः इति ॥ नौ  
इत्यनन्तरमपिशब्दोऽध्याहार्यः । अत्र युवाभ्याम्, आवाभ्याम् इति चतुर्थीद्विवचनान्तयोः वा-  
न्नावौ । पतिर्वामपि नौ हरिरिति ॥ अत्र युवयोः आवयोरिति षष्ठीद्विवचनान्तयोः वा-  
न्नावौ । सोऽव्याद्वो नः इति ॥ सः हरिः वः नः अपि अव्यात्, रक्षतात् इत्यर्थः । अत्र  
युष्मान्, अस्मान् इति द्वितीयावहुवचनान्तयोः वल्लसौ । शिवं वो नो दद्यादिति ॥  
शिवमिति शुभमुच्यते । नः इत्यनन्तरम् अपीत्यध्याहार्यम् । अत्र युष्मभ्यम्, अस्मभ्यम् इति  
चतुर्थीवहुवचनान्तयोः वल्लसौ । सेव्योऽत्र वः स नः इति ॥ स हरिः वां नौ अपि  
सेव्यः, भजनीयः इत्यर्थः । ‘कृत्यानां कर्तरि वा’ इति षष्ठी । अत्र युष्माकम्, अस्माकम् इति षष्ठी-  
वहुवचनान्तयोः वल्लसौ । त्वां पातु, मां पात्विति ॥ अत्र युष्मदस्मदोः पदात्, परत्वा-  
भावात् ‘त्वामौ द्वितीयायाः’ इति न भवतीत्यर्थः । यद्यप्यत्र अस्मच्छब्दस्य पात्वितिपदात्  
परत्वमस्ति । तथापि भिन्नकालं वाक्यद्वयमिह विवक्षितमित्यदोषः । संवेद्योऽस्मानिति ॥  
अत्रास्मच्छब्दस्य पादादौ स्थितत्वान्नादेशः । यद्यप्यनुष्टुप्छन्दस्कोऽयं श्लोकः । तत्र एकैकः  
पादः अष्टाक्षरः इति स्थितिः । तत्र सन्ध्यभावे ‘अस्मान् कृष्णस्सर्वदाऽवतु’ इत्यस्य नवाक्षर-  
त्वान्न पादत्वम् । कृते तु सन्ध्यौ ओकारस्य परादित्वे सति अष्टाक्षरत्वव्याघातः । संवेद्य् इत्यस्य  
पदत्वाभावात् अस्मदः पदात् परत्वाभावश्च । पूर्वान्तत्वे तु स्मानित्यस्य पादादिस्थितस्य नास्मच्छब्द-  
रूपता । तथापि संवेद्यो इत्येकादेशविशिष्टस्य पूर्वान्तत्वात् पदत्वम् । स्मानित्यस्य तु एकदेश-

च्छूयमाणविभक्तिकयोरेव । नेह । इति युष्मत्पुत्रो ब्रवीति । इत्यस्मत्पुत्रो ब्रवीति ।  
 ‘समानवाक्ये निघातयुष्मदस्मदादेशा वक्तव्याः’ (वा ४७१४) । ‘एकतिङ्  
 वाक्यम्’ (११९९) । तेनेह न । ओदनं पच, तव भविष्यति । इह तु स्या-  
 देव । ‘शालीनां ते ओदनं दास्यामि’ इति । ‘एते वांनावादय आदेशा  
 अनन्वादेशे वा वक्तव्याः’ (वा ४७१७) । अन्वादेशे तु नित्यं स्युः । धाता ते  
 भक्तोऽस्ति, धाता तव भक्तोऽस्तीति वा । तस्मै ते नम इत्येव ।

४०८ । न चवाहाहैवयुक्ते । (८-१-२४)

विकृतन्यायेन द्वितीयान्ताऽस्मच्छब्दरूपत्वम् । वस्तुतस्तु ओकारस्य पूर्वान्तत्वात् संवेद्यो इत्यस्य  
 पदत्वम्, स्मानित्यादेरष्टाक्षरत्वञ्च । परादिवाचास्मच्छब्दरूपता । ‘उभयत आश्रयणे नान्ता-  
 दिवत्’ इति तु नास्तीति इण्धातौ निरूपयिष्यामः । केचित्तु अपादादौ किं, युष्मान्नक्षतु  
 गोविन्दोऽस्मान् कृष्णस्सर्वदाऽवतु इति प्रत्युदाहरन्ति । तत्र । युष्मानित्यस्य पदात् परत्वा-  
 भावादेवाप्राप्तेः । अस्मानित्यस्य तु पदात् परत्वेऽपि समानवाक्यस्थपदात् परत्वाभावात् ।  
 ननु ‘युष्मदस्मदोष्पष्टीचतुर्थाद्वितीयान्तयोः’ इत्येव सूत्रयताम्, किं स्थग्रहणेन । स्थग्रहणेऽपि  
 कथञ्चित्तत्त्वैवार्थस्य लाभादित्यत आह । स्थग्रहणादिति ॥ स्थाधातुः अहानौ वर्तते ।  
 “समये तिष्ठ सुग्रीव” इति यथा । समये मर्यादायां विषये अनुवृत्तिं मा हासीरिति गम्यते । ततश्च  
 षष्ठीचतुर्थाद्वितीयाः तिष्ठतः न परित्यजतः इति व्युत्पत्तिर्विवक्षिता । षष्ठादिविभक्त्यपरित्य-  
 जतोरित्यर्थः । अलुप्तषष्ठ्यादिविभक्तिविशिष्टयोरिति फलतीति भावः । इति युष्मत्पुत्रः  
 इति ॥ पदात् परत्वं सम्पादयितुम् इतिशब्दः । युवयोर्युष्माकं वा पुत्रः, आवयोरस्माकं वा  
 पुत्र इति विग्रहः । अत्र विभक्तेर्लुप्ता लुप्तत्वात् श्रूयमाणविभक्तित्वाभावान्नादेशप्रवृत्तिः ।  
 तव पुत्रो मम पुत्र इति विग्रहस्तु न । ‘प्रत्ययोत्तरपदयोश्च’ इति तत्र त्वमादेशयोर्वक्ष्यमाण-  
 त्वात् । समानवाक्ये इति ॥ निमित्तनिमित्तिनोरेकवाक्यस्थत्वे इत्यर्थः । निघातशब्दः  
 अनुदात्तवाची । एकतिङिति ॥ तिङित्यनेन तिङन्तं विवक्षितम् । एकः तिङ् यस्येति वि-  
 ग्रहः । इदञ्च वाक्यलक्षणमेतच्छास्त्रोपयोग्येव । तेन ‘पश्य मृगो धावति’ इत्यादौ नाव्याप्तिरिति  
 समर्थसूत्रे भाष्ये स्पष्टम् । ओदनमिति ॥ ओदनं पचत्येकं वाक्यम् । तव भविष्यतीत्यपरं  
 वाक्यम् । ततश्च तवेतियुष्मच्छब्दस्य भिन्नवाक्यस्थात् पदात् परत्वान्नादेश इति भावः ।  
 शालीनामिति ॥ व्रीहीणामित्यर्थः । प्रकृतिविकारभावे षष्ठी । एते वांनावादयः इति ॥  
 इदञ्च ‘सपूर्वायाः’ इति सूत्रे भाष्ये स्थितम् । धातेति ॥ महादेवं प्रति वचनमेतत् ।  
 अन्वादेशे तु नित्यमित्यस्योदाहरणमाह । तस्मै ते नम इत्येवेति ॥ अत्र “योऽग्निर्हव्यवाट् । य  
 इन्द्रो वज्रवाहुः” इत्यादि पूर्ववाक्यं द्रष्टव्यम् । एवञ्च किञ्चित्कार्यं विधातुमुपात्तस्य कार्यान्तरं  
 बोधयितुं पुनरुपादानादन्वादेशोऽयमिति तत्र नित्य एवादेश इति भावः । न चवाहा ॥  
 च इत्यव्ययं समुच्चये, वा इति विकल्पे, हा इत्यद्भुते, अह इति खेदे, एव इत्यवधारणे,



चादिपञ्चकयोगे नैते आदेशाः स्युः । हरिस्त्वां मां च रक्षतु ।  
कथं त्वां मां वा न रक्षेदित्यादि । युक्तग्रहणात्साक्षाद्योगेऽयं निषेधः ।  
परम्परासम्बन्धे त्वादेशः स्यादेव । हरो हरिश्च मे स्वामी ।

### ४०९ । पश्याथैश्चानालोचने । (८-१-२५)

अचाक्षुषज्ञानार्थैर्धातुभिर्योगे एते आदेशा न स्युः । चेतसा त्वां समीक्षते ।  
परम्परासम्बन्धेऽप्ययं निषेधः । भक्तस्तव रूपं ध्यायति । आलोचने तु  
भक्तस्त्वा पश्यति चक्षुषा ।

### ४१० । सपूर्वायाः प्रथमाया विभाषा । (८-१-२६)

विद्यमानपूर्वात्प्रथमान्तात्परयोरनयोरन्वादेशेऽप्येते आदेशा वा स्युः ।  
भक्तस्त्वमप्यहं तेन हरिस्त्वां त्रायते स माम् । त्वा मा इति वा ।

एतेषां द्वन्द्वः । युक्त इति भावे क्तः । तदाह । चादिपञ्चकयोगे इति ॥ पञ्चानामन्यतमेन  
योगे इत्यर्थः । एते इति ॥ वां नावादय इत्यर्थः । 'युष्मदस्मदोष्पष्ठी' इत्यादिसूत्रेभ्यस्तदनु-  
वृत्तेरिति भावः । इत्यादीति ॥ कृष्णो मम हा प्रसीदति । अद्भुतमिदमित्यर्थः । कृष्णो ममाह  
न प्रसीदति । अहेति खेदे । कृष्णो ममैव सेव्यः । ननु 'न चवाहाहैवैः' इत्येवास्तु, मास्तु  
युक्तग्रहणम् । 'वृद्धो यूना' इत्यादिवत् तृतीययैव तल्लाभादित्यत आह । युक्तग्रहणादिति ॥ यत्र  
चाद्यर्थे समुच्चयादिभिर्धुष्मदस्मदर्थयोस्साक्षादन्वयः तत्रैवायनिषेध इत्यर्थः । हरो हरिश्चेति ॥  
अत्र चशब्दस्य हरिहरयोस्साक्षादन्वयः । समुच्चितयोर्हरिहरयोः स्वामीत्यन्वयः । स्वामीत्यस्य  
मे इत्यनेनान्वयः । ततश्च चशब्दस्य अस्मच्छब्देन साक्षादन्वयाभावात् मे आदेशस्य निषेधो नेति  
भावः । पश्याथैश्चानालोचने ॥ दर्शनं पश्यः । 'दृशिर् प्रेक्षणे' इत्यस्मादत एव निपातनात्  
भावे शप्रत्ययः । 'पात्रा' इति पश्यादेशः । पश्यः दर्शनम् अर्थो येषान्ते पश्यार्थाः, तैरिति  
विग्रहः । आलोचनं चाक्षुषं ज्ञानं, तद्विन्नमनालोचनम्, तत्र विद्यमानैः दर्शनार्थकैरित्यर्थः । पश्येति  
दृशिना ज्ञानसामान्यं विवक्षितम् । अनालोचने इति चाक्षुषपर्युदासात् । तदाह । अचा-  
क्षुषेत्यादिना ॥ चेतसेति ॥ देवेत्यध्याहार्यम् । हे देव मनसा त्वां चिन्तयतीत्यर्थः ।  
परम्परेति ॥ 'न चवाहा' इत्यत्र युक्तग्रहणसामर्थ्यात् साक्षात्सम्बन्धविवक्षा युक्ता । इह  
तु तद्विवक्षायां मानाभावात् परम्परान्वयेऽपि स्यादेव निषेध इत्यर्थः । भक्तस्तवेति ॥ देवे-  
त्यध्याहार्यम् । इह तवेत्यस्य रूपेणान्वयः, न तु साक्षात् ध्यायतिनेति भावः । अनालोचने  
इत्यस्य प्रयोजनमाह । आलोचने त्विति ॥ सपूर्वायाः ॥ वांनावाद्यादेशाः अनन्वादेशे  
पाक्षिकाः, अन्वादेशे तु नित्या इत्युक्तम् । अन्वादेशेऽपि क्वचिद्विकल्पार्थमिदम् । सहशब्दे-  
ऽत्र सलोमक इत्यादिवत् विद्यमानवाची । विद्यमानं पूर्वं यस्या इति विग्रहः 'तेन सहेति  
तुल्ययोगे' इति वा विग्रहः । तुल्ययोगवचनं प्रायिकम् इति वक्ष्यमाणत्वात् । प्रथमेत्यनेन तदन्तं  
गृह्यते । तदाह । विद्यमानेत्यादिना ॥ परयोरित्यनन्तरं युष्मदस्मदोरिति शेषः ।

## ४११ । सामन्त्रितम् । (२-३-४८)

सम्बोधने या प्रथमा तदन्तमामन्त्रितसंज्ञं स्यात् ।

## ४१२ । आमन्त्रितं पूर्वमविद्यमानवत् । (८-१-७२)

स्पष्टम् । अग्ने तव । देवास्मान्पाहि । अग्ने नय । अग्न इन्द्र वरुण ।

इह युष्मदस्मदोरादेशस्तिङन्तनिघातः आमन्त्रितनिघातश्च न । ‘सर्वदा रक्ष देव नः’ इत्यत्र तु देवेत्यस्याविद्यमानवद्भावेऽपि ततः प्राचीनं रक्षेत्येतदाश्रि-

भक्तस्त्वमिति ॥ देवदत्तेत्यध्याहार्यम् । हे देवदत्त त्वमहमपि भक्तः इत्यन्वयः । तेनेति ॥ भक्तत्वेनेत्यर्थः । त्रायते इति ॥ पालयतीत्यर्थः । अत्र पूर्ववाक्योपात्तयुष्मदस्मदर्थयोरिह पुनरुपादानादन्वादेशोऽयम् । अत्र तेनेत्येतत् पूर्वं विद्यमानं पदं, ततः परं हरिरिति प्रथमान्तं, ततः परस्य युष्मच्छब्दस्यान्वादेशोऽपि त्वादेशविकल्पः । तथा त्रायत इत्येतत् पूर्वं विद्यमानं पदम्, ततः परं सः इति प्रथमान्तम्, ततः परस्यास्मच्छब्दस्यान्वादेशोऽपि मादेशविकल्पः । त्रायत इत्येतत् मध्यमणिन्यायेन उभयत्र सम्बध्यते । तेन निमित्तनिमित्तिनोः समानवाक्य-स्थत्वं सः इत्यस्य विद्यमानपूर्वत्वं च बोध्यम् । सामन्त्रितम् ॥ प्रातिपदिकार्थसूत्रोपात्ता प्रथमा सा इत्यनेन परामृश्यते । ‘सम्बोधने च’ इत्यतस्सम्बोधने इत्यनुवर्तते । तदाह । सम्बोधने इत्यादिना ॥ तदन्तमिति प्रत्यग्रग्रहणपरिभाषालभ्यम् । महासंज्ञाकरणात् संज्ञाविधावपि तदन्तग्रहणम्, अत एव हेहैभो इत्यादीनामपि संज्ञा सिद्धा । आमन्त्रितं पूर्वमविद्यमानवत् ॥ स्पष्टमिति ॥ अनुवर्तनीयपदान्तराभावादिति भावः । अग्ने तवेति ॥ “अग्ने तव श्रवो वयः” इत्यृचि अग्ने इत्यविद्यमानवत् । देवास्मानित्यत्र देवशब्दः अविद्यमानवत् । “अग्ने नय” इत्यृचि अग्ने इत्यविद्यमानवत् । “अग्न इन्द्र वरुण” इत्यृचि अग्ने इत्यविद्यमानवदिति भावः । ततः किमित्यत आह । इहेति ॥ अग्ने तवेत्यत्र देवास्मानित्यत्र च युष्मदस्मदोः तेनसावादेशौ न भवतः । तव अस्मानित्यनयोः पदात् परत्वाभावात् पादादौ स्थितत्वाच्च । ‘अग्ने नय’ इत्यत्र नयेति तिङन्तस्य ‘तिङ्ङितिङः’ इत्यनुदात्तत्वं न भवति । अतिङन्तात् पदात् परं तिङन्तं निहन्यते, इति हि तदर्थः । इह च अग्ने इत्यतिङन्तस्य अविद्यमानवत्त्वादितिङन्तात् परत्वाभावात् नानुदात्तत्वम् । अग्न इन्द्र वरुणेत्यत्र तु ‘आमन्त्रितस्य च’ इति सर्वानुदात्तत्वं भवति । पदात् परमामन्त्रितनिहन्यते इति हि तदर्थः । इह च अग्नेशब्दस्याविद्यमानवत्त्वेन पदात् परत्वाभावात् इन्द्रशब्दस्य नानुदात्तत्वम् । एवं वरुणशब्दस्यापि नानुदात्तत्वम् । ततः प्राचीनयोः अग्ने इन्द्र इत्यनयोरविद्यमानवत्त्वात् । ननु सर्वदा रक्ष देव नः, इत्यत्र कथन्नसादेशः । देवेत्यस्याविद्यमानवत्त्वादित्यत आह । सर्वदेति ॥ “लक्ष्मीपते तेऽङ्घ्रियुगं स्मरामि । प्रतापरुद्र ते ख्यातिः” इत्यादौ तु ते इति विभक्तिप्रतिरूपकमव्ययम् । तत्र आमन्त्रितस्याविद्यमानवत्त्वात् युष्मदशब्दस्य पादादिस्थत्वात् । एवमिति ॥ इममे गङ्गे यमुने इति मन्त्रे सर्वेषान्निघात इत्यन्वयः । ‘आम-

त्यादेशः । एवम् 'इमं मे गङ्गे यमुने' इति मन्त्रे यमुन इत्यादिभ्यः प्राची-  
नानामामन्त्रितानामविद्यमानवद्भावेऽपि मेशब्दमेवाश्रित्य सर्वेषां निघातः ।

४१३ । नामन्त्रिते समानाधिकरणे सामान्यवचनम् । (८-१-७३)

विशेष्यं समानाधिकरणे विशेषणे आमन्त्रिते परे नाविद्यमानवत्स्यात् ।  
हरे दयाशे नः पाहि । अग्ने तेजस्विन् । 'विभाषितं विशेषवचने' (सू  
३६५५) । अत्र भाष्यम् 'बहुवचनमिति वक्ष्यामि' इति । बहुवचनान्तं विशेष्यं  
समानाधिकरणे आमन्त्रिते विशेषणे परे अविद्यमानवद्भावात् । यूनं प्रभवः देवाः  
शरण्याः, युष्मान्भजे, वो भजे इति वा । इहान्वादेशेऽपि वैकल्पिका  
आदेशाः । सुपात्-सुपाद् । सुपादौ । सुपादः । सुपादम् । सुपादौ ।

न्त्रितस्य च' इत्यनुदात्तत्वमित्यर्थः । सर्वशब्दं विशिनष्टि । यमुन इत्यादिभ्यः प्राचीनाना-  
मिति ॥ इति आदिर्येषामिति विग्रहः । आदिना सरस्वतीशुतुद्रीत्यनयोर्ग्रहणम् । तद्गुणसंविज्ञानो  
बहुव्रीहिः । यमुने, सरस्वति, शुतुद्रि, इत्येतेभ्यः एकैकस्मात्प्राचीनानां गङ्गे, यमुने, सरस्वति  
इत्येषां सर्वेषान्निघात इत्यर्थः । शुतुद्रिशब्दस्य तु अनुदात्तत्वत्वेन विवादम् । तस्य द्वितीयपादादि-  
स्थत्वात् । 'आमन्त्रितस्य च' इत्यत्र 'पदस्य, पदात्, अनुदात्तं सर्वमपादादौ' इत्यनुवृत्तेः ।  
“इमम्मे” इत्यृचो जगतीच्छन्दस्कृतया सरस्वतीत्यन्ते प्रथमपादस्य द्वादशाक्षरस्य समाप्तेः ।  
ननु गङ्गे इत्यस्यानुदात्तत्वमुचितम्, तस्य मे इति पदात् परत्वात् । यमुने, सरस्वति,  
इत्यनयोस्तु नानुदात्तत्वसम्भवः । ततः प्राचीनयोः गङ्गे, यमुने, इत्यनयोरविद्यमानवत्त्वेन  
पदात् परत्वाभावादित्यत आह । आमन्त्रितानामविद्यमानवद्भावेऽपि मेशब्दमेवा-  
श्रित्येति ॥ आमन्त्रितानां मध्ये गङ्गे, यमुने, इत्यनयोरविद्यमानवद्भावेऽपीति योजनीयम् ।  
एवञ्च इत्यादिभ्य इति सर्वेषामिति च बहुवचनमनुपपन्नमित्यपास्तम् । क्वचित् पुस्तकेषु  
यमुन इत्यादिप्राचीनानामन्त्रितानामविद्यमानवद्भावेऽपीति पाठो दृश्यते । तत्र आदिना सरस्वतीत्ये-  
तदुच्यते । यमुने, सरस्वतीत्याभ्यां प्राचीनयोरामन्त्रितयोरविद्यमानवद्भावेऽपीति सुगममेव ।  
अयञ्च निघातः पदकाले स्पष्टं श्रूयते । नामन्त्रिते ॥ आमन्त्रितम् अविद्यमानवदित्यनु-  
वर्तते । सामान्यवचनमित्यनेन विशेष्यसमर्पकशब्दो विवक्षितः । विशेष्यस्य विशेषणपेक्षया  
सामान्यरूपत्वात् । तेन च विशेषणमाक्षिप्यते । समानाधिकरणे इति तत्रान्वेति । समानम्  
अधिकरणं यस्येति विग्रहः । समानशब्द एकत्वपरः । विशेष्यबोधकशब्देन अभेदसंसर्गेण  
एकार्थवृत्तित्वं विवक्षितमित्याशयेनाह । विशेष्यमित्यादिना ॥ हरे दयाळो इति ॥  
अत्र दयाळो इति समानाधिकरणविशेषणे परे हरिशब्दो नाविद्यमानवत् । ततश्च दयाळो  
इत्यस्याविद्यमानवत्त्वेऽपि हरेइतिपदात् परत्वान्नसादेश इति भावः । अग्ने तेजस्विन्नि-  
ति ॥ इह तेजस्विन्निति विशेषणे परे अग्ने इत्यस्य अविद्यमानवत्त्वाभावात् पदात् परत्वा-

४१४ । पादः पत् । (६-४-१३०)

पाच्छब्दान्तं यदङ्गं भं तदवयवस्य पाच्छब्दस्य पदादेशः स्यात् ।  
सुपदः । सुपदा । सुपाङ्ग्यामित्यादि ।

इति दान्ताः ।

॥ अथ हलन्तपुल्लिङ्गे थकारान्तप्रकरणम् ॥

अग्निं मन्थतीत्यग्निमत्-अग्निमद् । अग्निमथौ । अग्निमथः । अग्नि-  
मङ्ग्यामित्यादि ।

इति थान्ताः ।

तेजस्विन्नित्यस्य निघात इति भावः । सु शोभनौ पादौ यस्येति बहुव्रीहौ 'सङ्ख्या सुपूर्वस्य'  
इति पादशब्दान्त्यलोपे सुपादशब्दः । तस्य सुटि रूपाण्याह । सुपादित्यादिना ॥ ऋसि  
विशेषमाह । पादः पत् ॥ भस्य अङ्गस्येति चाधिकृतं पाद इत्यनेन विशेष्यते ।  
तदन्तविधिः । तदाह । पाच्छब्दान्तमिति ॥ पाच्छब्दस्येति ॥ पाच्छब्दान्तस्य  
विधीयमानोऽपि पदादेशः 'निर्दिश्यमानस्यादेशा भवन्ति' इति पादशब्दस्त्वं सर्वादेशो  
भवति, नतु तदन्तस्येति भावः । इत्यादीति ॥ सुपदे । सुपदः । सुपदः । सुपदोः ।  
सुपदि ॥

इति दान्ताः ।

अथ थकारान्ताः निरूप्यन्ते । अग्निमदिति ॥ 'मन्थ हिंसासंज्ञेशनयोः' इति  
भ्वादौ । 'मन्थ विलोडने' इति कयादौ । उभाभ्यामपि क्विपि 'अनिदिताम्' इति नलोपे  
अग्निमथ् इति रूपम् । ततस्सुबुत्पत्तिः । सौ जङ्त्वचत्वे इति भावः । भ्यानादौ जङ्त्वेन  
यस्य दः । अग्निमद्भ्यामित्यादि । सुपि 'खरि च' इति चत्वं, अग्निमत्सु । 'मथे विलोडने'  
इत्यस्याप्येतदेव रूपम् । 'मथि हिंसासंज्ञेशनयोः' इति इदितस्तु नलोपाभावात् अग्निमन्  
अग्निमन्यावित्यादि ॥

इति थान्ताः ।

## ॥ अथ हलन्तपुल्लिङ्गे चकारान्तप्रकरणम् ॥

‘ऋत्विग्—’ (सू ३७३) इत्यादिसूत्रेणाञ्चेः सुप्युपपदे किन् ।

४१५ । अनिदितां हल उपधायाः कृति । (६-४-२४)

हलन्तानामनिदितामङ्गानामुपधायाः नस्य लोपः स्यात्किञ्चित् ङिति च ।  
‘उगिदचाम्—’ (सू ३६१) इति नुम् । संयोगान्तस्य लोपः’ (सू १४)  
नुमो नकारस्य ‘किन्प्रत्ययस्य कुः (सू ३७७) इति’ कुत्वेन ङकारः ।  
प्राङ् । अनुस्वारपरसवर्णौ । प्राञ्चौ, प्राञ्चः । प्राञ्चम्, प्राञ्चौ ।

४१६ । अचः । (६-४-१३८)

लुप्तनकारस्याञ्चतेर्भस्याकारस्य लोपः स्यात् ।

४१७ । चौ । (६-३-१३८)

अथ चकारान्ताः निरूप्यन्ते । ऋत्विगित्यादिसूत्रेणेति ॥ प्र अञ्चतीत्यर्थे ‘अञ्चु गतिपूजनयोः’ इति गत्यर्थकाद्धातोः नोपधात् किन्प्रत्ययः । पूजार्थस्य त्वग्रे वक्ष्यते । किञ्चिन् ‘हलन्त्यम्’ इति नकार इत् । इकार उच्चारणार्थः । ‘लशक्तद्धिते’ इति ककार इत् । ‘वेरपृक्तस्य’ इति वकारलोपः । प्र अञ्च् इति स्थिते । अनिदिताम् ॥ अङ्गस्येत्यधिकृतं बहुवचनेन विपरिणम्यते । हल इति तद्विशेषणम्, तदन्तविधिः । ‘अनिदिताम्’ इत्यपि तद्विशेषणम् । इत् ह्रस्व इकारः इत्संज्ञकः येषां तानि इदिन्ति, न इदिन्ति अनिदिन्ति, तेषामिति विग्रहः । अवयवषष्ठ्यन्तमेतत् उपधाया इत्यत्रान्वेति । उपधाया इत्यप्यवयवषष्ठ्यन्तम् । तच्च ‘श्रान्न लोपः’ इत्यतो नेत्यनुवृत्ते लुप्तषष्ठीके अन्वेति । क् च ङ् च कडौ इतौ यस्येति विग्रहः । तदाह । हलन्तानामित्यादिना ॥ इति चकारात्पूर्वस्य नकारस्य लोपः । प्र अञ्च् इति स्थितम् । तस्मात् सुबुत्पत्तिः । सुटि विशेषमाह । उगिदचामिति नुमिति ॥ सौ विशेषमाह । संयोगान्तस्य लोपः इति ॥ हलङ्धादिना सुलोपे सतीति शेषः । कुत्वेन ङकारः इति ॥ नासिकास्थानसाम्यादिति भावः । अनुस्वारपरसवर्णाविति ॥ प्राच् औ इति स्थिते नुमि ‘नश्चापदान्तस्य’ इति नकारस्यानुस्वारः । ‘अनुस्वारस्य ययि’ इति तस्य परसवर्णः वकारः । नस्य ङ्कुत्वेन न भवति । अनुस्वारं प्रति तस्यासिद्धत्वादित्यर्थः । शसादावचि नुमभावात् प्र अञ्च् अस् इति स्थिते । अचः ॥ अच इत्यञ्चुधातोः ‘अनिदिताम्’ इति लुप्तनकारस्य षष्ठ्यन्तम् । भस्येत्यधिकृतम् । ‘अल्लोपोऽनः’ इत्यतः अल्लोप इत्यनुवर्तते । तदाह । लुप्तेति ॥ इत्यकारलोपे प्रच् अस् इति स्थिते । चौ ॥ अञ्चुधातोरुकारान्तस्य लुप्तनकाराकारस्य चाविति सप्तम्यन्तम् ।

लुप्ताकारनकारेऽञ्चतौ परे पूर्वस्याणो दीर्घः स्यात् । प्राचः । प्राचा,  
प्राग्भ्यामित्यादि । प्रत्यङ्, प्रत्यञ्चौ, प्रत्यञ्चः । प्रत्यञ्चम्, प्रत्यञ्चौ ।  
'अचः' (सू ४१६) इति लोपस्य विषयेऽन्तरङ्गोऽपि यण् न प्रवर्तते ।  
'अकृतव्यूहाः—(प ५७) इति परिभाषया । प्रतीचः । प्रतीचा । 'अमु-  
मञ्चति' इति विग्रहे 'अदस् अञ्च्' इति स्थिते ।

४१८ । विष्वग्देवयोश्च टेरद्व्यञ्चतावप्रत्यये । (६-३-९२)

अनयोः सर्वनाम्नश्च टेरद्व्यादेशः स्यादप्रत्ययान्ते अञ्चतौ परे । 'अद-  
द्रि अञ्च्' इति स्थिते, यण् ।

'दूलोपे' इत्यतः दीर्घोऽणः इत्यनुवर्तते । तदाह । लुप्तेति ॥ प्राचः इति ॥ यद्यपि  
'अचः' इत्यल्लोपस्य 'चौ' इति दीर्घस्य चाभावेऽपि सवर्णदीर्घेण प्राचः इति सिद्ध्यति ।  
तथापि प्रतीचः इत्याद्यर्थे सूत्रम् । प्राग्भ्यामिति ॥ प्राच् भ्याम् इति स्थिते 'चोः कुः' इति  
कुत्वम् । 'किन्प्रत्ययस्य कुः' इति कुत्वस्यासिद्धत्वात् । इत्यादीति ॥ प्राग्भिः । प्राचे ।  
प्राचः, प्राचोः, प्राक्षु । प्रत्यङ् इति ॥ प्रतिपूर्वादञ्चेः किन्, यण्, 'अनिदिताम्' इति  
नलोपः, सुबुत्पत्तिः । 'उगिदचाम्' इति नुम्, हल्ङ्यादिना सुलोपः, चकारस्य संयो-  
गान्तलोपः, नुमो नकारस्य 'किन्प्रत्ययस्य' इति कुत्वेन ङकारः इति भावः । प्रत्य-  
ञ्चाविति ॥ प्रत्यच् औ इति स्थिते 'उगिदचाम्' इति नुमि तन्कारस्य ङुत्वेन ङकार-  
इति भावः । एवं प्रत्यञ्चः । प्रत्यञ्चम्, प्रत्यञ्चौ । ननु प्रति अञ्च् इति स्थिते अन्त-  
रङ्गत्वाद्यणि कृते 'अनिदिताम्' इति नलोपे प्रत्यच् इत्यस्मात् शसि असर्वनामस्थानत्वात्  
'उगिदचाम्' इति नुमभावे 'अचः' इत्यकारलोपे 'चौ' इति दीर्घो न भवति । पूर्वस्याणो-  
ऽभावात् । ततश्च प्रत्यचः इति स्यादित्यत आह । अचः इति लोपस्येत्यादि ॥ 'अचः'  
इति लोपेन यणिमित्तस्याकारस्य विनाशोन्मुखत्वादिह यण् भवति । ततश्च प्रति अच् अस्  
इति स्थिते 'अचः' इत्यकारलोपे सति 'चौ' इति इकारस्य दीर्घे प्रतीच इति रूपं निर्वाचम् ।  
एतदर्थमेव 'अचः' इति 'चौ' इति चारव्यम् । प्राचः पश्येत्तत्र अल्लोपदीर्घयोरभावेऽपि  
सवर्णदीर्घेणैव रूपसिद्धेः । भाष्ये तु 'चौ' इत्यारम्भसामर्थ्यादेवात्र यण् नेति समाहितम् ।  
न च प्राचः पश्येत्त्यादौ सावकाशत्वमिति वाच्यम् । सवर्णदीर्घेणैव निर्वाहात् 'वार्णादाङ्गं  
बलीयः' इति परिभाषया 'अचः' इत्यल्लोपे सति सवर्णदीर्घासिद्धेरित्यन्यत्र विस्तरः ।  
अदस् अञ्च् इति स्थिते इति ॥ किन्नि उपपदसमासे सुब्लुकि च सति अदस् अञ्च्  
इति स्थिते 'अनिदिताम्' इति नलोपे कृते अदस् अच् इति स्थिते सतीत्यर्थः ।  
विष्वग्देवयोश्च ॥ अद्रि इति लुप्तप्रथमाकम् । अनयोरिति ॥ विष्वग्देवशब्दयो-  
रित्यर्थः । सर्वनाम्नः इति ॥ चकारेण 'आ सर्वनाम्नः' इत्यतस्तदनुकर्षादिति भावः ।  
अप्रत्ययान्ते इति ॥ सूत्रे अप्रत्यय इत्यत्र नित्यम् अश्रूयमाणत्वादविद्यमानः प्रत्ययः

## ४१९ । अदसोऽसेर्दादु दो मः । (८-२-८०)

अदसोऽसान्तस्य दात्परस्य उदूतौ स्तो दस्य मश्च । उ इति ह्रस्व-  
दीर्घयोः समाहारद्वन्द्वः । आन्तरतम्याद्ध्रस्वव्यञ्जनयोर्ह्रस्वो दीर्घस्य दीर्घः ।  
अमुमुयङ्, अमुमुयञ्चौ, अमुमुयञ्चः । अमुमुयञ्चम्, अमुमुयञ्चौ, अमुमु-  
ईचः । अमुमुईचा, अमुमुयग्भ्यामित्यादि । मुत्वस्यासिद्धत्वान्न यण् ।  
'अन्त्यवाधेऽन्त्यसदेशस्य' (प १०४) इति परिभाषामाश्रित्य परस्यैव मुत्वं

क्विवादिर्द्यस्मादिति बहुव्रीह्याश्रयणादिति भावः । प्रकृते अदसष्टेरद्यादेशमुदाहृत्य दर्श-  
यति । अदद्दि अञ्च् इति स्थिते इति ॥ अद्यादेशोऽयम् 'अनिदिताम्' इति नलोपे  
कृते प्रवर्तते । नलोपस्य परत्वादिति बोध्यम् । यणिति ॥ रेफादिकारस्येति शेषः ।  
अदद्यच् इत्यतस्सुबुत्पत्तिः । अदसो ॥ अदसः असेः दात् उ दः मः इति च्छेदः । अदस,  
इत्यवयवषष्ठ्यन्तम् । असेरिति तद्विशेषणम् । न विद्यते सिः यस्य सः असिः तस्येति विग्रहः ।  
इकार उच्चारणार्थः । दादिति दिग्योगे पञ्चमी । परस्येत्यध्याहार्यम् । तदाह । अदसो-  
ऽसान्तस्येति ॥ असेः किम् । अदस्यति । दात् किम् । अमुया । अत्र 'अलोऽन्त्यस्य'  
इति यकारस्य न भवति । ननु उदूताविति कथम्, उ इत्यस्यैव श्रवणादित्यत आह ।  
उ इतीति ॥ उश्च ऊश्च तयोस्समाहारः इति विग्रहे, द्वन्द्वे सति, सुञ्चुकि, सवर्णदीर्घे 'सनपुं-  
सकम्' इति नपुंसकत्वे, 'द्वस्वो नपुंसके प्रातिपदिकस्य' इति द्वस्वत्वे, समाहारस्यैकत्वादेक-  
वचनस्य सोः 'स्वमोर्नपुंसकात्' इति लुकि, उ इति रूपमित्यर्थः । आन्तरतम्यादिति ॥  
अर्धमात्रस्य व्यञ्जनस्य ईषत्सदृशो मात्रिको द्वस्वः उकारः । द्वस्वस्य तु मात्रिकस्य मात्रिकत्व-  
सादृश्यादुकारो द्वस्वः । दीर्घस्य तु द्विमात्रत्वसादृश्यात् द्विमात्र उकार इत्यर्थः । अमुमु-  
यङिति ॥ अदद्यच् स् इति स्थिते 'उगिदचाम्' इति नुमि, ह्रस्वादिलोपे, चकारस्य संयो-  
गान्तलोपे, नुमो नकारस्य 'किन्प्रत्ययस्य कुः' इति कुत्वे, अदद्यङ् इति स्थिते, प्रथमदकारस्य  
मत्वे, तदुत्तरस्याकारस्य उत्वे, द्वितीयदकारस्य मत्वे, तदुत्तरस्य रेफस्य उत्वे च कृते, अमुमु-  
यङिति रूपमिति भावः । प्रक्रियाक्रमस्तु सूत्रपौर्वापर्यज्ञानवतां सुगमम् । अमुमुयञ्चा-  
विति ॥ प्राञ्चाविति वद्रूपम् । उत्त्वमत्वे पूर्ववत् । अमुमु इ अच् औ इति स्थिते याणिति  
विशेषः । अमुमुईचः इति ॥ अमुमु इ अच् इति स्थिते अन्तरङ्गोऽपि यण् 'अचः' इति  
लोपविषये न प्रवर्तते इत्युक्तीत्या अकृते याणि 'अचः' इत्यकारलोपे 'चौ' इति इकारस्य दीर्घ  
इति भावः । अमुमुयग्भ्यामिति ॥ 'चोः कुः' इति कुत्वमिति विशेषः । इकारे परे  
मकारादुकारस्य यणमाशङ्क्य आह । मुत्वस्यासिद्धत्वादिति ॥ अमुमुईचे । अमुमुईचः ।  
अमुमुईचोः । अमुमुयक्षु । मतान्तरमाह । अन्त्यवाधे इति ॥ अलोऽन्त्यपरिभाषाया  
अप्रवृत्त्या अन्त्यस्य कार्याभावे सति अन्त्यसमीपवर्तिनः कार्यं भवतीत्यर्थः । प्रकृते च अदस  
इति नावयवषष्ठी । किन्तु स्थानषष्ठी । ततश्च 'अलोऽन्त्यस्य' इत्युपतिष्ठते । असान्तस्य  
अदसः अन्त्यस्य दात्परस्य उत्वं दस्य च म इति फलितम् । अदसश्चान्त्यवर्णस्सकारः

वदतां मते 'अदमुयङ्' । 'अः सेः सकारस्य स्थाने यस्य सः असिः तस्य असेः' इति व्याख्यानात् 'त्यदाद्यत्वविषय एव मुत्वं नान्यत्र' इति पक्षे 'अदद्यङ्' । उक्तं च (भाष्ये) ।

“अदसोऽद्रेः पृथङ्मुत्वं केचिदिच्छन्ति लत्ववत् ।

केचिदन्यसदेशस्य नेत्येकेऽसोर्हि दृश्यते ॥” इति ।

‘विष्वग्देवयोः’ किम् । अश्वाची । ‘अञ्चतौ’ किम् । विष्वग्युक् । ‘अप्रत्यये’ किम् । विष्वगञ्चनम् । अप्रत्ययग्रहणं ज्ञापयति ‘अन्यत्र

दात्परो न भवति । अद्यादेशे कृते तु इकारः अन्तः सोऽपि दात्परो न भवति । ततश्च अलोऽन्यपरिभाषाया अप्रवृत्त्या अन्यस्य आदेशवाधे सति अन्तसमीपवर्तिन एव दात्परस्य उत्त्वम्, दस्य च मः, नतु ततः प्राचीनयोरपि दकारतदुत्तरवर्णयोर्मुत्वमित्यर्थः । नन्वेवं सति ‘णो नः’ इति धात्वादर्णकारस्य विहितं नत्वं नेता इत्यत्रैव स्यात् । नमतीत्यत्र न स्यादिति चेत्, मैवम् । अलोऽन्यपरिभाषाया अप्रवृत्त्या अन्यसदेशानन्त्यसदेशयोर्युगपत्प्राप्तौ अन्यसदेशस्यैव भवतीति परिभाषार्थ इति ‘व्यङ्सम्प्रसारणम्’ इति सूत्रे भाष्ये स्पष्टं प्रपञ्चितत्वात् । यद्यपि ‘व्यङ्सम्प्रसारणम्’ इति सूत्रे प्रकृतसूत्रे च ‘अनन्त्यऽविकारे अन्यसदेशस्य’ इति परिभाषा पठिता । तथापि सैवान्नार्थतस्सङ्गहीता । अन्यस्य विकारः आदेशः अन्यविकारः । अन्यविकारस्याभावः अनन्त्यविकारः अर्थाभावेऽव्ययीभावेन सह नवृत्तपुरुषो विकल्प्यते इति वक्ष्यमाणत्वात्तत्पुरुषः । अव्ययीभावपक्षे तु ‘तृतीयासप्तम्योर्वहुळम्’ इत्यम्भावाभावः । अलोऽन्यपरिभाषाया अप्रवृत्त्या अन्यस्य आदेशाभावे सतीति यावत् । अदमुयङिति ॥ अत्र पूर्वस्य दकारस्य तदुत्तराकारस्य च न मुत्वमिति विशेषः । मतान्तरमाह । अः सेः सकारस्येति ॥ सेरित्यस्य विवरणं सकारस्येति । असेरिति नायन्नञ्त्तत्पुरुषः, किन्तु अः सेः यस्य सः असिः, तस्य असेरिति विग्रहः । सेरिति स्थान-षष्ठी, इकार उच्चारणार्थः, सकारस्थानकाकारवत् इत्यर्थः । अदस्शब्दस्य त्यदाद्यत्वे कृते सकारस्थानकाकारवत्त्वम् । अतः त्यदाद्यत्ववत् एवादसूशब्दस्य मुत्वं नान्यस्य इति फलितम् । अतः अद्यादेशे सति सकारस्थानकाकारवत्त्वाभावात् न मुत्वमित्यर्थः । तदिदं पक्षद्वयमपि भाष्यसम्मतमित्याह । उक्तञ्चेति ॥ अदसः टेः अद्रेर्विधौ सति अदद्यञ् इत्यत्र प्रथमद्वितीययोः दकारयोः पृथङ्मुत्वं तदुत्तरयोः अवर्णरेफयोस्त्वञ्च युगपदेव । लत्ववत् । चलीकल्प्यते इत्यत्र चरीकल्प्यते इति स्थिते रेफकृकारयोर्यथा ‘कृपो रो लः’ इति लत्वं, तथा केचिदिच्छन्ति । अन्यसदेशस्यैव केचित् लत्वमिच्छन्ति । अद्यादेशे सति प्रथमयोर्द्वितीययोश्च मुत्वं नैव केचिदिच्छन्ति । हि यतः असेः सकारस्थानकाकारवत् एव मुत्वं दृश्यते । अः सेः यस्येति बहुव्रीहिणा प्रतीयत इति योजना । विष्वग्देवयोः किमिति ॥ विष्वग्देवयोश्चेति किमर्थमित्यर्थः । अश्वाचीति ॥ अत्र विष्वग्देवयोस्सर्वनाम्नाश्वाभावाच्चाद्यादेश इति भावः । अप्रत्यये किम् । विष्वगञ्चनमिति ॥ अत्र अन इति ल्युडादेशस्य श्रूयमाणतया अञ्चरप्रत्यया-



धातुग्रहणे तदादिविधिः ' इति । तेनायस्कारः । 'अतः कृकमि—' (सू १६०)  
इति सः । उदङ्, उदञ्चौ, उदञ्चः । शसादावचि ।

४२० । उद ईत् । (६-४-१३९)

उच्छब्दात्परस्य लुप्तनकारस्याञ्चतेर्भस्याकारस्य ईत्स्यात् । उदीचः ।  
उदीचा । उदग्भ्यामित्यादि ।

४२१ । समः समि । (६-३-९३)

अप्रत्ययान्तेऽञ्चतौ परे समः समिरादेशः स्यात् । सम्यङ्, सम्यञ्चौ,  
सम्यञ्चः । समीचः । समीचा ।

४२२ । सहस्य सध्रिः । (६-३-९५)

अप्रत्ययान्तेऽञ्चतौ परे । सध्र्यङ् ।

४२३ । तिरसस्तिर्यलोपे । (६-३-९४)

अलुप्ताकारेऽञ्चतावप्रत्ययान्ते परे तिरसस्तिर्यादेशः स्यात् । तिर्यङ्,  
तिर्यञ्चौ, तिर्यञ्चः । तिर्यञ्चम्, तिर्यञ्चौ, तिरश्चः । तिरश्चा, तिर्यग्भ्या-  
मित्यादि ।

न्तत्वन्नेति भावः । ननु उत्तरपदाधिकारादञ्चुरूपे उत्तरपदे इत्यर्थाद्विष्वगञ्चनमित्यत्र अद्या-  
देशस्याप्रसक्तोः किमप्रत्ययग्रहणेनेत्यत आह । अप्रत्ययग्रहणमिति ॥ तेनेति ॥ अन्यथा  
'अतः कृकमि' इत्यत्र 'नित्यं समासे' इत्यतोऽनुवृत्तसमासग्रहणेन उत्तरपदाक्षेपात् कृधातुरूपे  
उत्तरपदे इत्यर्थलाभादयस्कृदित्यत्रैव सत्वं स्यात्, अयस्कार इत्यत्र न स्यादित्यर्थः । उद-  
ङिति ॥ उत् अञ्चतीति विग्रहे किन्नादिरिति भावः । शसादौ 'अचः' इति लोपे प्राप्ते ।  
उद ईत् ॥ 'अचः' इति सूत्रमनुवर्तते, अल्लोप इति च । भस्येत्यधिकृतम् । तदाह ।  
उच्छब्दादित्यादिना ॥ उत् अञ्चतीति विग्रहे किन्नादि । समः समि ॥ समीति लुप्त-  
प्रथमाकम् । अञ्चतावप्रत्यय इत्यनुवर्तते । तदभिप्रेत्य शेषपूर्णेन सूत्रं व्याचष्टे । अप्रत्ययेति ॥  
समीचः इति ॥ 'अचः' इति लोपे 'चौ' इति दीर्घः । सहस्य सध्रिः ॥ सहस्य सध्रि-  
स्यादप्रत्ययान्ते अञ्चतौ पर इति व्याख्यानं सुगमत्वादुपेक्षितम् । सध्र्यङिति ॥ सह  
अञ्चतीति विग्रहे किन्नादि पूर्ववत् । सहस्य सध्र्यादेशे यण् । तिरसस्तिर्यलोपे ॥ तिरि  
इति लुप्तप्रथमाकम् । अञ्चतावप्रत्यये इत्यनुवर्तते । न विद्यते 'अचः' इत्यल्लोपो यस्य सः अलोपः,  
तस्मिन्निति विग्रहः । तदाह । अलुप्तेत्यादिना । तिर्यङिति ॥ तिरः अञ्चतीति विग्रहे कि-  
न्नादि । तिरसस्तिर्यादेशे यण् । तिरश्चः इति ॥ शसादावचि 'अचः' इत्यल्लोपसत्त्वान्न तिर्या-  
देशः । सस्य श्चुत्वेन शः इति भावः । पुजार्थादञ्चुधातोः किन्नि 'अनिदिताम्' इति नलोपे

## ४२४ । नाञ्चेः पूजायाम् । (६-४-३०)

पूजार्थस्याञ्चतेमरुधाया नस्य लोपो न स्यात् । अलुप्तनकारत्वान्न नुम् । प्राङ्, प्राञ्चौ, प्राञ्चः । नलोपाभावादकारलोपो न । प्राञ्चः । प्राञ्चा, प्राङ्भ्याम् इत्यादि । प्राङ्खु-प्राङ्क्षु-प्राङ्शु । एवं पूजार्थे प्रत्यङ्ङादयः । 'कुञ्च कौटिल्यात्पीभावयोः' । अस्य 'ऋत्विग्—' (३७३) आदिना नलोपाभावोऽपि निपात्यते । कुङ्, कुञ्चौ, कुञ्चः । कुङ्भ्यामित्यादि । 'चोः कुः'

प्राप्ते । नाञ्चेः ॥ 'अनिदिताम्' इति सूत्रात् उपधायाः विङ्तीत्यनुवर्तते । 'श्रान्न लोपः' इत्यतो नलोप इत्यनुवर्तते । तत्र नेति लुप्तषष्ठीकम् । तदाह । पूजार्थस्येत्यादिना ॥ पूजाया गम्यत्वे सतीत्यर्थः । न त्वत्राञ्चुधातोः पूजार्थत्वमेव इह विवक्षितम् । अत एव अञ्चितं गच्छति इत्यत्र नलोपो न । अञ्चतेरत्र समाधानमर्थः । समाहितो भूत्वा गच्छतीति गम्यते । समाधानञ्च अव्याकुलत्वम्, अव्याकुलं गच्छतीत्यर्थः । अव्याकुलगमने च पूजा गम्यते । न त्वञ्चतेरेव सोऽर्थ इति 'अञ्चोऽनपादाने' इति सूत्रे भाष्यकैयटयोः स्पष्टम् । प्राङिति ॥ प्रपूर्वादञ्चतेः किन् । प्रकर्षेण पूजनमञ्चैरर्थः । नलोपाभावे प्राञ्च् इत्यतस्सुबुत्पात्तिः । हल्ङ्यादि-लोपः, संयोगान्तलोपः, ततः अनुस्वारपरसवर्णनिवृत्तौ नकारस्य 'किन्प्रत्ययस्य कुः' इति कुत्वेन ङकार इति भावः । प्राञ्चाविति ॥ स्वाभाविकनकारस्य अनुस्वारपरसवर्णाविति भावः । अलुप्तेति ॥ 'उगिदचाम्' इत्यत्र नलोपिनोऽञ्चतेरेव ग्रहणान्नुम् न । ततश्च नकारद्वयश्रवणं न शङ्क्यमिति भावः । नलोपाभावादिति ॥ शसादावचि 'अचः' इति लोपो न भवति । लुप्तनकारस्यैवाञ्चतेस्तत्र ग्रहणादिति भावः । प्राञ्चः इति ॥ प्र अञ्च् अस् इति स्थिते सवर्णदीर्घे रूपमिति भावः । 'नाञ्चेः पूजायाम्' इत्यनारम्भे सुटि नुमैव रूपसिद्धावपि शसादावचि नकारश्रवणं न स्यात् । 'अनिदिताम्' इति लोपप्रसङ्गात् । असर्वनामस्थानतया 'उगिदचाम्' इति नुमश्चाप्रसक्तेरिति बोध्यम् । प्राङ्भ्यामिति ॥ 'स्वादिषु' इति पदत्वात् चकारस्य संयोगान्तलोपे अनुस्वारपरसवर्णनिवृत्तौ नकारस्य 'किन्प्रत्ययस्य' इति कुत्वेन ङकारः इति भावः । इत्यादीति ॥ प्राङ्भिः । प्राञ्चे, प्राङ्भ्याम्, प्राङ्भ्यः । प्राञ्चः, प्राञ्चोः, प्राञ्चाम् । प्राञ्चि, प्राञ्चोः । प्राङ्खिष्वति ॥ 'ङ्णोः कुक्कुक्' इति वा कुक् । 'चयो द्वितीयाः' इति पक्षे खश्च बोध्यः । एवमिति ॥ सुटि पूर्वबदेव रूपाणि । शसादावचि प्रत्यञ्चः, प्रत्यञ्चा, प्रत्यङ्भ्याम् । अमुमुयञ्चः । अमुमुयङ्भ्याम् । उदञ्चः । उदङ्भ्यामित्यादि ज्ञेयम् । कुञ्च कौटिल्येति ॥ नलोपाभावोऽपीति ॥ 'अनिदिताम्' इति नलोपाभावः, निरुपपदात् किञ्चपि निपात्यत इत्यर्थः । सति तु नलोपे नकारो न श्रूयेत । 'उगिदचाम्' इति नुमस्सर्वनामस्थानेऽप्यप्रवृत्तेः । वस्तुतस्तु स्वभाविकनोपधस्यैव धातुपाठे निर्देशात् नलोपस्यात्र प्रसक्तिरेव नास्ति । अत एव 'परेश्च घाङ्गयोः' इति सूत्रे भाष्ये कुञ्चेत्यत्र चकारे परे 'चोः कुः' इति कुत्वमाशङ्क्य ऋत्विगादिसूत्रे कुञ्चेति निपातनात् कुत्वनेत्युक्तं सङ्गच्छते । यदि तु तस्यानुस्वारपरसवर्णाभ्यां ङकारो निर्दिश्येत, तर्हि तस्य 'चोः कुः' इति कुत्वप्रसक्तिरेव नास्तीति तदसङ्गतिः

(सू ३७८) पयोमुक्-पयोमुग्, पयोमुचौ, पयोमुचः । 'व्रश्च—' (२९४) इति षत्वम् । 'स्कोः—' (सू ३८०) इति सलोपः । जश्त्वचत्वे । सुवृट्-सुवृड्, सुवृश्चौ, सुवृश्चः । सुवृट्सु-सुवृट्सु ।

इति चान्ताः ।

## ॥ अथ हलन्तपुल्लिङ्गे तकारान्तप्रकरणम् ॥

‘वर्तमाने पृषन्महद्बृहज्जगच्छतृवच’ (उ २४१) एते निपात्यन्ते, शतृ-वचैषां कार्यं स्यात् । उगित्त्वान्नुम् । ‘सान्तमहतः—’ (सू ३१७) इति दीर्घः । मह्यते पूज्यत इति महान्, महान्तौ, महान्तः । हे महन् । महतः । महता, महद्भ्यामित्यादि ।

स्यात् । कुत्वे कर्तव्ये परसवर्णस्यासिद्धत्वादित्यास्तां तावत् । नोपधत्वमभ्युपेत्य आह । ऋडिति ॥ हल्ङ्यादिलोपे संयोगान्तलोपे अकारस्य ‘चोः कुः’ इति कुत्वम् । ‘किन्प्रत्ययस्य’ इत्यस्यासिद्धत्वात् । ऋभ्यामिति ॥ संयोगान्तलोपे अकारस्य ‘चोः कुः’ इति कुत्वं ङकारः । अत्र प्रथमैकवचने भ्यामादावपि कुत्वं निपातनादेव न भवति । चवर्गपञ्चमअकार एव सर्वत्रेति ‘परेश्च घाङ्गयोः’ इति सूत्रे भाष्यकैयटस्वरसः । पयोमुगिति ॥ ‘मुच्छ मोक्षणे’ क्तिप् । सुपूर्वात् ‘ओ व्रश्च छेदने’ इति धातोः क्तिपि ‘ग्रहिज्या’ इति सम्प्रसारणे सुवृट्श्चशब्दः । तस्य विशेषमाह । व्रश्चेति षत्वमिति ॥ हल्ङ्यादिना सुलोपे कृते अकारस्य षत्वमित्यर्थः । सलोपः इति ॥ धातुपाठे व्रश्च् इति सस्य श्चुत्वे कृते व्रश्च् इति निर्देशः । तत्र श्चुत्वस्यासिद्धत्वात् ‘स्कोः’ इति सकारस्य लोप इत्यर्थः । ‘वावसाने’ इति चत्वे षस्य टः । तदभावे जश्त्वेन उ इत्यर्थः । सुवृट्सिचति ॥ चत्वस्यासिद्धत्वात् पूर्वं ‘ङः सि’ इति वा धुट् । ततश्चत्वमिति भावः ॥

इति चान्ताः ।

अथ तकारान्ताः निरूप्यन्ते । अथ महच्छब्दे विशेषं वक्तुमाह । वर्तमाने ॥ उणादिसूत्रमेतत् । निपात्यन्ते इति ॥ तत्र ‘पृष सेचने’ ‘बृहि वृद्धौ’ अनयोरुणाभावः, महः कर्मणि अतिप्रत्ययः, गमेर्जगादेशश्चेति विशेषः । शतृवदिति ॥ शतृप्रत्ययान्तवदित्यर्थः । उगित्वादिति ॥ शतृवद्भावेन मुटि उगित्त्वान्नुमित्यर्थः । सान्तेति ॥ मुटि महन्त्सु इत्यादिस्थिते नकारात् पूर्वस्य अकारस्य दीर्घ इत्यर्थः । मह्यते इति ॥ ‘कर्तरि कृत्’ इति कर्त्रर्थं चाधित्वा निपातनात् ‘मह पूजायाम्’ इति धातोः कर्मणि अतिप्रत्यय इति

## ४२५ । अत्वसन्तस्य चाधातोः । (६-४-१४)

अत्वन्तस्योपधाया दीर्घः स्याद्धातुभिन्नासन्तस्य चासम्बुद्धौ सौ परे ।  
परं नित्यं च नुमं बाधित्वा वचनसामर्थ्यादादौ दीर्घः । ततो नुम् । धीमान्,  
धीमन्तौ, धीमन्तः । हे धीमन् । शसादौ महद्वत् । धातोरप्यत्वन्तस्य दीर्घः ।  
गोमन्तमिच्छति, गोमानिवाचरतीति वा क्यजन्तादाचारक्विबन्ताद्वा कर्तरि

भावः । महानिति ॥ नुमि दीर्घे सुलोपे संयोगान्तलोप इति भावः । महान्ताविति ॥  
नुमि दीर्घे अनुस्वारपरसवर्णाविति भावः । हे महन्निति ॥ असम्बुद्धावित्यनुवृत्तेः 'सान्त-  
महतः' इति दीर्घो नेति भावः । महतः इति ॥ असर्वनामस्थानत्वाच्छसादौ न दीर्घः ।  
धीः अस्यास्तीत्यर्थे धीशब्दान्मतुप्, पकार इत्, उकार उच्चारणार्थः । तद्धितान्तत्वेन प्राति-  
पदिकत्वात् सुबुत्पत्तिः । धीमत् स् इति स्थिते । अत्वसन्तस्य ॥ अतु इति लुसषष्ठीकं  
पृथक्पदम् । अङ्गविशेषणत्वात्तदन्तविधिः । अधातोरित्यसन्तविशेषणम् । 'नोपधायाः'  
इत्यतः उपधाया इत्यनुवर्तते । अत्वन्तस्य धातुभिन्नासन्तस्य चेति लभ्यते । 'सर्वनामस्थाने  
चासम्बुद्धौ' इत्यतः असम्बुद्धाविति । 'सौ च' इत्यतस्साविति 'दूलोपे' इत्यतो दीर्घ इति  
च । तदाह । अत्वन्तस्येत्यादिना ॥ ननु कृते अकृते च दीर्घे प्रवृत्त्यर्थस्य नुमो नित्य-  
त्वात् परत्वाच्च मकाराकारात् नुमि कृते अत्वन्तत्वाभावात् कथमिह दीर्घ इत्यत आह । पर-  
मिति । वचनसामर्थ्यादिति ॥ अन्यथा निरवकाशत्वापत्तिरिति भावः । ततो नु-  
मिति ॥ दीर्घे कृते नुमित्यर्थः । 'विप्राधिपेधे यद्वाधितन्तद्वाधितम्' इति त्वनित्यम् । 'पुनः  
प्रसङ्गविज्ञानात् सिद्धम्' इत्युक्तेरिति भावः । धीमानिति ॥ दीर्घे नुमि हल्ङ्यादिलोपे संयो-  
गान्तलोपे रूपमिति भावः । हे धीमन्निति ॥ असम्बुद्धौ इत्युक्तेः न दीर्घ इति भावः ।  
महद्वदिति ॥ असर्वनामस्थानतया शसादौ नुमभावादिति भावः । अत्वसोरिति वक्तव्ये  
अन्तग्रहणन्तु अन्तमात्रग्रहणार्थम् । अन्यथा उपदेशे ये अत्वन्तास्त एव गृह्येरन्, न तु मतु-  
बादयः । नह्येते उपदेशे अत्वन्ता इत्याहुः । नन्वधातोरित्येतत् असन्तस्येव अत्वन्तस्यापि  
विशेषणं कुतो नेत्यत आह । धातोरपीति ॥ अत्वन्तधातुत्वेऽपि दीर्घार्थम् अधातोरित्येतस्य  
अत्वन्तविशेषणत्वनाश्रितमित्यर्थः । ननु धातुपाठे अत्वन्तधातुरप्रसिद्ध इत्यत आह । गोमन्त-  
मिति ॥ आचरति वेत्यनन्तरम् इत्यर्थे इति शेषः । गोमन्तमिच्छतीत्यर्थे 'सुप आत्मनः क्यच्'  
इति क्यचि 'नः क्ये' इति नियमात् पदत्वाभावाज्ज्ञात्वाभावे गोमत्यशब्दात् 'सनाद्यन्ताः'  
इति धातुत्वात् कर्तरि क्तिपि अतो लोपः । 'यस्य हलः' इत्यल्लोप्यलोपयोः गोमत्यशब्दात् सुबु-  
त्पत्तिः । गोमानिवाचरतीत्यर्थे तु 'सर्वप्रातिपदिकेभ्यः क्तिन्वा वक्तव्यः' इति क्तिपि 'सनाद्य-  
न्ताः' इति धातुत्वात् कर्तरि क्तिपि सुबुत्पत्तिरिति भावः । एवंविधात् गोमत्यशब्दात् सौ  
'अत्वसन्तस्य' इति दीर्घे सति 'उगिदचाम्' इति नुमि हल्ङ्यादिलोपे गोमानिति रूपं  
वक्ष्यति । तत्र गोमच्छब्दस्य क्यजन्तस्य आचारक्विबन्तस्य च 'सनाद्यन्ताः' इति धातुत्वात्  
कथमस्य 'उगिदचाम्' इति नुमांगमः । अधातोरेव उगितो नुमिधानादित्याशङ्क्य आह ।

किम् । उगिद्वचाम्—' (सू. ३३१) इति सूत्रेऽल्लङ्घनं नियमार्थम् । 'वातो-  
 ष्ठेदुगित्कार्यं तद्येऽतरेव' इति । तेन 'अन्' 'अन्' इत्यादौ न । 'अवातोः'  
 इति त्ववातुमृतपूर्वस्यापि तुमर्थम् । गोमान्, गोमन्तौ, गोमन्तः इत्यादि ॥  
 'मातेड्वचुः' (उ ३३) । मवाच, मवन्तौ, मवन्तः । शत्रन्तस्य त्वत्रन्तत्वा-  
 भावात् द्विषः । मवतीति मवन् ।

१२६ । उमे अन्यस्तम् । (६-१-पु)

उगिद्वचामिति सूत्रे इति ॥ उगितत्सर्वनामस्थाने इत्येतादौ सूत्रमस्तु । अत्रतेगगित्त्वा-  
 देव सिद्धेः ॥ अतः अल्लङ्घनतिरिच्यमानत्रियमर्थमित्यर्थः ॥ नियमशरीरमाह । वातोऽथे-  
 द्विति ॥ वातोऽथेदुगितः कार्यं स्यात् ताहि अतरेव नतु वात्तन्तरस्थिति नियमार्थम्, इति पूर्व-  
 पान्दयः ॥ नियमस्य कलमाह । तेनेति ॥ 'सन्तु अन्तु गतौ' इत्युगितौ वात् । ताम्यौ  
 क्रिान 'अनिदितादल उपवायः' इति नलोपे सुदुप्ततौ सोईत्युगितौ 'दुपुअन्तुअन्तुअन्तु' इति  
 इति इत्वं अन् अन् इति रूपमिष्टम् । उगितत्सर्वनामस्थाने इत्युक्ते तु अत्रापि  
 तुम् स्यात् । इति त्वल्लङ्घने उक्तानियमपानादत्र तुम् न मवतीत्यर्थः । तथैतादौ सिद्धे अवा-  
 तोगिति किमर्थमिष्टत आह । अवातोऽपिति त्विति ॥ अवातुः पूर्व मृतः अवातुमृतपूर्वः,  
 पूर्व अवातुमृतस्यापि तुमर्थमवातोरित्येतदित्यर्थः । ततश्च उगिद्वचां सर्वनामस्थाने, इत्येकं  
 वाक्यम् ॥ तत्र अवातोरित्येतादौपि अल्लङ्घनादवातोऽगित इति ग्यानादवातोऽगितो नलो-  
 पिनोऽत्रोश्च तुमानमस्यादित्यर्थः । अवातोरित्यपरं वाक्यम् ॥ उक्तौ तुमानमः अवातुमृत-  
 पूर्वस्यापि मवतीत्यर्थः । उक्तौ च व्यञ्जनागक्रिदुत्तरानन्तरं वातुत्वे सत्यपि व्यञ्जनाद्युत्तरेः  
 पूर्व अवातुमृतत्वात् न निर्बाध इत्यर्थः । एतत् सर्वं 'उगिद्वचाम्' इति सूत्रे नाप्ये  
 नष्टम् ॥ अत्र व्यञ्जने दोषे तुमि च कर्तव्ये अशेषो न स्थानिदत् । दीर्घदिदौ तत्रिषेवात्  
 औ तुम् न स्थानिदित्युक्तोश्च । अथ मवच्छब्दे द्विशेषमाह । मातेड्वचुरिति ॥ उणादि-  
 सूत्रमेतत् ॥ मावातोईदुस्त्यादित्यर्थः । उकार इत् । उकार उच्चारणार्थः । उित्तर्त्तमिथा-  
 दमस्यापि द्वेर्जः ॥ मवत् इति रूपम् ॥ मवानिति ॥ मवच्छब्दात् सुः । 'अत्तन्तस्य'  
 इति दीर्घः, 'उगिद्वचाम्' इति तुम्, इत्युगितौ, संयोगान्तलोपश्च इति नावः ॥  
 शवन्तस्य त्विति ॥ 'लट्प्रानुमानौ' इति सूत्रोक्तः शत्रु आदेशः । शकार इत् ।  
 शकार इत्, शत्रु, शत्रुः, अवादेशश्च, पररूपम्, मवत् इति रूपम् । नस्य तु अत्रन्त-  
 त्वानावाद्यवसन्तयेति दीर्घो न मवति ॥ तत्र लकारानुबन्धप्रहणादित्यर्थः । मवदिति ॥  
 औ तुमि इत्युगितौ संयोगान्तलोपः ॥ मवन्तादित्यादि तु ईद्वेदेति नावः । वाक्यातोः  
 लट्प्रानुमानौ शत्रु ॥ 'लट्प्रानुमानौ' इति सूत्रोक्तः, 'आम्य-  
 न्तयोगात्' इत्यशेषः ॥ दृष्ट् इति रूपम् । ततस्तदुत्तरमिः । 'उगिद्वचाम्' इति तुमि  
 माते 'नाम्यन्तात्' इति तत्रिषेदे वक्ष्यन् अम्यन्तात्तन्नामाह । उमे अम्यन्तम् ॥ 'लुकादौ

षाष्टद्वित्वप्रकरणे ये द्वे विहिते ते उभे समुदिते अभ्यस्तसंज्ञे स्तः ।

४२७ । नाभ्यस्ताच्छतुः । (७-१-७८)

अभ्यस्तात्परस्य शतुर्नुम् न स्यात् । ददत्-ददद, ददतौ, ददतः ।

४२८ । जक्षित्यादयः षट् । (६-१-६)

षट् धातवोऽन्ये जक्षितिश्च सप्तमः एतेऽभ्यस्तसंज्ञाः स्युः । जक्षत्-

जक्षद्, जक्षतौ, जक्षतः । एवं जाग्रत्, दरिद्रत्, शासत्, चकासत् । दीधीवेव्योर्ङित्वेऽपि छान्दसत्वाद्ध्यत्येन परस्मैपदम् । दीध्यत् । वेव्यत् ।  
इति तान्ताः ।

द्वे प्रथमस्य' इत्यतो द्वे इत्यनुवर्तते । उभेग्रहणं समुदायप्रतिपत्त्यर्थम् । द्वे इत्यनेन च षष्ठाध्याय-  
विहितमेव द्वित्वं विवक्षितम् । 'अनन्तरस्य विधिर्वा प्रतिषेधो वा' इति न्यायात् । तदाह ।  
षाष्टेत्यादिना ॥ समुदिते किम्, नेनिजतीत्यत्र प्रत्येकमभ्यस्तसंज्ञायाम् 'अभ्यस्तानामादिः'  
इत्युदात्तः प्रत्येकं स्यात् । नाभ्यस्ताच्छतुः ॥ 'इदितो नुम् धातोः' इत्यतो नुमित्यनुवर्तते ।  
तदाह । अभ्यस्तादित्यादिना ॥ दददिति ॥ ददत्शब्दात् सुः । हल्ङ्यादिलोपः ।  
'नाभ्यस्तात्' इति निषेधात् 'उगिदचाम्' इति नुम् न । अत्वन्तत्वाभावाच्च न दीर्घ इति भावः ।  
'जक्ष भक्षणहसनयोः, जागृ निद्राक्षये, दरिद्रा दुर्गतौ, चकास दीप्तौ, शासु अनुशिष्टौ, दीधीङ्  
दीप्तिदेवनयोः, वेवीङ् वेतिना तुल्ये' इति सप्त धातवः अदादौ पठिता लुग्विकरणाः । तेभ्यो  
लट्शब्दादेशे शञ्चुकि सुबुत्पत्तौ 'नाभ्यस्ताच्छतुः' इति निषेध इष्यते । अभ्यस्तसंज्ञायाश्च  
द्वित्वनिवन्धनत्वादिहाप्राप्ताविदमारभ्यते । जक्षित्यादयः षट् ॥ अभ्यस्तमित्यनुवृत्तं बहु-  
वचनान्ततया विपरिणम्यते । तत्र जक्षितिः आदिर्धेषामिति तद्गुणसंविज्ञानबहुव्रीहौ सति  
जक्षधातुमारभ्य षण्णामेव स्यात्, वेवीङ्गे न स्यात् । अतद्गुणसंविज्ञानबहुव्रीहौ तु जागृ इत्या-  
रभ्य षण्णां ग्रहणं स्यात्, नतु जक्षेः । अतो व्याचष्टे । षट् धातवोऽन्ये जक्षितिश्च  
सप्तमः इति ॥ अत्र विवरणवाक्ये जक्षितिरिति स्तिपा निर्देशः, जक्षधातुरित्यर्थः । 'रुदा-  
दिभ्यः सार्वधातुके' इति इडागमे रूपम् । सूत्रे जक्ष इति पृथक्पदम् । इतिना जक्षिः परा-  
सृश्यते । इति आदिः येषामित्यतद्गुणसंविज्ञानबहुव्रीहिः । ततश्च इत्यादयश्चद् इत्यनेन जक्ष-  
धातोः अन्ये जागृ इत्यारभ्य षट् धातवो विवक्षिताः । चशब्दः अध्याहार्यः । एवञ्च जक्ष-  
धातुश्च जागृधातुमारभ्य षट् धातवश्चेत्येवं सप्त धातवः अभ्यस्तसंज्ञकाः स्युरिति फलतीत्यर्थः ।  
तदिदं भाष्ये स्पष्टम् । जक्षदिति ॥ अभ्यस्तत्वान्नुन्निषेध इति भावः । ननु दीधीवेव्यो-  
र्ङित्वात् 'अनुदात्तङित आत्मनेपदम्' इति, आत्मनेपदसंज्ञक एव लट्शब्दान्नादेशस्त्योत्, न तु  
शब्दादेशः इत्यत आह । दीधीवेव्योरिति ॥ दीधीवेव्योः छन्देमात्रविषयत्वं तिङन्ताधि-  
कारे वक्ष्यते । ततश्च 'व्यत्ययो बहुळम्' इति छान्दसं परस्मैपदम् । अतश्चानजसम्भवात् शत्रा-  
देश एवेत्यर्थः । दीध्यत् । वेव्यदिति ॥ दीधी, वेवी, इत्याभ्यां लट्शब्दान्नादेशे कृते शञ्चुकि  
यणादेशः । अभ्यस्तत्वाच्च नुम् नेति भावः ॥ इति तान्ताः ।

## ॥ अथ हलन्तपुल्लिङ्गे पकारान्तप्रकरणम् ॥

गुप्-गुव्, गुपौ, गुपः । गुब्भ्यामित्यादि ।

इति पान्ताः ।

## ॥ अथ हलन्तपुल्लिङ्गे शकारान्तप्रकरणम् ॥

४२९ । त्यदादिषु दृशोऽनालोचने कञ्च । (३-२-६०)

त्यदादिषूपपदेष्वज्ञानार्थादृशेर्धातोः कञ् स्यात्, चात् किन् ।

४३० । आ सर्वनाम्नः । (६-३-९१)

सर्वनाम्नः आकारोऽन्तादेशः स्याद्दृग्दृशवतुषु । कुत्वस्यासिद्धत्वात् 'व्रश्च-'  
(सू २९४) इति षः । तस्य जडत्वेन डः । तस्य कुत्वेन गः । तस्य चत्वेन  
पक्षे कः । तादृक्-तादृग्, तादृशौ, तादृशः । 'पत्वापवादत्वात्कुत्वेन खकारः'

अथ पकारान्ताः निरूप्यन्ते । गुविति ॥ 'गुप् रक्षणे' किप् । 'आयादय आर्वाधातुके  
वा' इति वैकल्पिकत्वादायप्रत्ययो नेति भावः । गुब्भ्यामिति ॥ 'स्वादिषु' इति पदत्वात्  
भ्यामादौ जडत्वमिति भावः ॥

इति पान्ताः ।

अथ शकारान्ताः निरूप्यन्ते । तादृक्शब्दं व्युत्पादयितुमाह । त्यदादिषु ॥ चकारात्  
'स्पृशोऽनुदके किन्' इत्यतः किन् अनुकृष्यते । आलोचनमिह ज्ञानसामान्यं विवक्षितम् ।  
तदाह । त्यदादिष्वित्यादिना ॥ अनालोचने किम् । तं पश्यति तद्दर्शः । 'कर्मण्यण् ।'  
कवि तु कित्वात् गुणो न स्यात् । तद्दर्शन्दे उपपदे किनि उपपदसमासे सुब्लुकि तद् दृश् इति  
स्थिते । आ सर्वनाम्नः ॥ आ इत्यविभक्तिकनिर्देशः । 'दृग्दृशवतुषु' इति सूत्रमनुवर्तते ।  
तदाह । सर्वनाम्नः इति ॥ अन्तादेशः इति ॥ अलोऽन्त्यपरिभाषालभ्यम् । दकारस्य आवे सव-  
र्णदीर्घः । तादृश् इति रूपम् । ततस्तुवृत्त्यतिः । कुत्वस्येति ॥ तादृश् सू इति स्थिते  
हल्ङ्यादिलोपे 'किन्प्रत्ययस्य कुः' इति कुत्वस्यासिद्धत्वात् 'व्रश्च' इति ष इत्यर्थः । तस्येति ॥  
'व्रश्च' इति सम्पन्नस्य पकारस्येत्यर्थः । तस्य कुत्वेनेति ॥ ङकारस्य 'किन्प्रत्ययस्य कुः'  
इति कुत्वेन गकार इत्यर्थः । तस्य चत्वेनेति ॥ गकारस्य 'वावसाने' इति चत्वंविकल्प  
इत्यर्थः । तादृगिति ॥ स इव दृश्यत इति न विग्रहः । 'कर्तरि कृत्' इति कर्तर्येव किन्वि-

इति कैयटहरदत्तादिमते तु चर्त्वाभावपक्षे ख एव श्रूयते, न तु गः, जश्त्वं प्रति कुत्वस्यासिद्धत्वात् । ‘दिगादिभ्यो यत्’ (सू १४२९) इति निर्देशान्ना-  
सिद्धत्वमिति वा बोध्यम् । ‘ब्रश्च—’ (सू २९४) इति षत्वम्, जश्त्वचत्वे ।  
विट्-विड्, विशौ, विशः । विशम् ।

### ४३१ । नशेर्वा । (८-२-६३)

नशेः कवर्गोऽन्तादेशो वा स्यात्पदान्ते । नक्--नग् । नट्--नड्, नशौ,  
नशः, । नग्भ्याम्--नड्भ्यामित्यादि ।

धानात् । किन्तु कर्मकर्तरि किन् । स इवायं पश्यति, ज्ञानविषयो भवतीत्यर्थः । “दशेरत्र ज्ञानवि-  
षयत्वापत्तिमात्रवृत्तित्वादज्ञानार्थता” इति ‘त्यदादिषु दशः’ इति सूत्रे भाष्ये स्पष्टम् । रूढशब्द एवाय-  
मित्यन्ये । अथात्र कैयटादिमतं दूषयति । षत्वापवादत्वादिति ॥ यद्यपि दधुगञ्चुयुजिकुञ्चुषु  
अप्राप्तेऽपि ब्रश्चादिषत्वे ‘किन्प्रत्ययस्य कुः’ इति कुत्वमारभ्यते । तथापि किपैव सिद्धे ‘स्पृशो-  
ऽनुदके किन्, त्यदादिषु दशोऽनालोचने कञ् च’ इति किन्विधानं ‘किन्प्रत्ययस्य कुः’ इति  
कुत्वार्थं कियमाणं घृतस्पृक्, तादृक्, इत्यादिषु अप्रवृत्तौ निरवकाशमेव स्यात् । अतस्तद्विषये  
कुत्वस्य फलतषत्वापवादत्वमिति भावः । “किन्विधानं ‘किन्प्रत्ययस्य कुः’ इति कुत्वार्थमेव”  
इति ‘स्पृशोऽनुदके’ इति सूत्रे भाष्ये स्पष्टम् । अनवकाशत्वादेव च शकारविषये कुत्वस्य नासिद्ध-  
त्वमपि । अन्यथा ‘स्पृशोऽनुदके किन्’ इत्यादिना स्पृशादेः किन्विधिवैयर्थ्यात् । उक्तञ्च ।  
‘पूर्वज्ञासिद्धम्’ इत्यत्र भाष्ये “अपवादो वचनप्रामाण्यात्” इति । खकारः इतीति ॥ अधोष-  
महाप्राणसाम्यादिति भावः । ख एवेति ॥ तादृक्, तादृग्, इति रूपद्वयमिष्टम् । शका-  
रख कुत्वेन खकारे सति तस्य ‘वावसाने’ इति चर्त्वपक्षे तादृक् इति रूपसिद्धावपि चर्त्वा-  
भावपक्षे तादृक् इत्येव स्यात्, तादृग् इति गकारो न श्रूयेतेत्यर्थः । नन्वस्तु शकारस्य  
खकारः । अथापि तस्य चर्त्वाभावपक्षे जश्त्वेन गकारो निर्वाध इत्यत आह । जश्त्वं  
प्रतीति ॥ जश्त्वेन गकारे कर्तव्ये शकारस्थानकस्य कुत्वसम्पन्नखकारस्यासिद्धतया झलो-  
ऽभावेन जश्त्वासम्भवादित्यर्थः । अथ कैयटादिमते उक्तदोषं निरस्यति । दिगादिभ्यो  
यदितीति ॥ ‘विश प्रवेशने’ किप्, विश् इति रूपम् । तस्य विशेषमाह । ब्रश्चेति षत्व-  
मिति ॥ विश् स् इति स्थिते हल्ङ्यादिलोपे ‘ब्रश्च’ इति शकारस्य षकार इत्यर्थः । जश्त्व-  
चत्वे इति ॥ षस्य जश्त्वेन डः । ‘वावसाने’ इति तस्य चत्वेन पक्षे टः इत्यर्थः । विड्भ्याम् ।  
विट्सु-विड्सु । ‘णश अदर्शने’ किप् । नश् इति रूपम् । ततस्सुबुत्पत्तिः । सोर्हल्ङ्यादि-  
लोपे ब्रश्चादिना नित्यं षत्वे प्राप्ते । नशेर्वा ॥ ‘किन्प्रत्ययस्य कुः’ इत्यतः कुरित्यनुवर्तते,  
‘स्कोस्संयोगाद्योः’ इत्यतः अन्ते इति च । ‘पदस्य’ इत्याधिकृतम् । तदाह । नशेः कवर्गः  
इत्यादिना ॥ अन्तादेश इत्यलोऽन्यसूत्रलभ्यम् । पक्षे ‘ब्रश्च’ इति षत्वम् । नक्-नगि-  
ति ॥ कुत्वपक्षे जश्त्वचर्त्वाभ्यां रूपे । नट्-नडिति ॥ षत्वपक्षे जश्त्वचर्त्वाभ्यां रूपे ।



## ४३२ । स्पृशोऽनुदके किन् । (३-२-५८)

अनुदके सुप्युपपदे स्पृशेः किन्स्यात् । घृतस्पृक्-घृतस्पृग्, घृतस्पृशौ, घृतस्पृशः । किन् प्रत्ययो यस्मादिति बहुव्रीह्याश्रयणात्किप्यपि कुत्वम् । स्पृक् । षडगकाः प्राग्वत् ।

इति शान्ताः ।

## ॥ अथ हलन्तपुल्लिङ्गे षकारान्तप्रकरणम् ॥

‘जि धृषा प्रागल्भ्ये’ । अस्मात् ‘ऋत्विग्—’ (सू ३७३) आदिना किन् । द्वित्वमन्तोदात्तत्वं च निपात्यते । कुत्वात्पूर्वं जश्त्वेन डः गः कः । धृष्णोतीति दधृक्-दधृग्, दधृषौ, दधृषः । दधृग्भ्यामित्यादि । रत्नानि नग्भ्याम्-नङ्भ्यामिति ॥ कुत्वपक्षे जश्त्वेन गकारः । पत्वपक्षे तु जश्त्वेन डकारः । ‘मस्जिनशोर्झलि’ इति जुम् तु न । धातोर्विहिते प्रत्यये एव तत्प्रवृत्तेर्वक्ष्यमाणत्वात् । स्पृशोऽनुदके ॥ अनुदके सुपीति ॥ उदकशब्दभिन्ने सुवन्ते इत्यर्थः । ‘सुपि स्थः’ इत्यतः सुपीत्यनुवर्तते इति भावः । घृतस्पृक्-घृतस्पृगिति ॥ घृतं स्पृशतीति विग्रहे किन् उपपदसमासः । सुव्लक् । घृतस्पृशशब्दात् सुवुत्पत्तिः । सोर्हल्ङ्यादिलोपः । ‘किन्प्रत्ययस्य’ इति कुत्वस्यासिद्धत्वात् पूर्वं ‘वश्च’ इति षः । तस्य जश्त्वेन डः । तस्य कुत्वेन गः । तस्य चर्त्तविकल्प इति भावः । घृतस्पृग्भ्याम् । घृतस्पृक्षु । अथ ‘किन्प्रत्ययस्य कुः’ इत्यत्र ‘किनः कुः’ इत्येतावतैव किन्नन्तस्येति लब्धे प्रत्ययग्रहणं किन् प्रत्ययो यस्मादिति बहुव्रीह्याभायेत्युक्तं युक्शब्दनिरूपणावसरे । तस्य प्रयोजनमाह । किन् प्रत्ययो यस्मादिति बहुव्रीह्याश्रयणात् किप्यपीति ॥ सति कुत्वं भवतीति शेषः । अनुदके सुप्युपपदे तावत् स्पृशेः किन् विहितः । अतो निरुपसर्गात् स्पृशेः क्तिवेव । तस्य सम्प्रति किन्नन्तत्वाभावेऽपि कुत्वं भवत्येव । बहुव्रीह्याश्रयणेन कदाचित् किन्नन्तत्वमात्रेणापि किन्प्रत्ययान्तत्वयोग्यतालाभादिति भावः । षडगकाः प्राग्वदिति ॥ पत्वजश्त्वकुत्वचत्वेरिति भावः ॥

इति शान्ताः ।

अथ षकारान्ताः निरूप्यन्ते । दधृष्शब्दस्य व्युत्पत्तिं दर्शयति । जि धृषेति ॥ ‘आदिर्जिडुडवः’ इति जिः इत् । आकारस्तु ‘उपदेशेऽजनुनासिकः’ इति इत् । ऋत्विगादिनेति ॥ किन्नादित्वं निपात्यते । किनि लुप्ते धृष् इत्यस्य द्वित्वम् । ‘उरत्’ रपरत्वम् । हलादिशेषः । कित्त्वान्न लघूपधगुणः, दधृष् इति रूपम् । ‘ङिणित्यादिर्नित्यम्’ इत्याद्युदात्तनिवृत्त्यर्थमन्तोदात्तनिपातनम् । कुत्वात्पूर्वमिति ॥ जश्त्वं प्रति कुत्वस्यासिद्धत्वात् प्रथमं जश्त्वेन षस्य डकार इत्यर्थः । गः कः इति ॥ ‘किन्प्रत्ययस्य’ इति डस्य कुत्वेन गकारः,

मुष्णातीति रत्नमुट्-रत्नमुड्, रत्नमुषौ, रत्नमुषौ । ‘षड्भ्यो लुक्’ (सू २६१) षट्-षड्, षड्भिः । षड्भ्यः । षड्भ्यः । ‘षट्चतुर्भ्यश्च’ (सू ३३८) इति नुट् । ‘अनाम्’ इति पर्युदासान्न घृत्वनिषेधः । ‘यरोऽनुनासिके—’ (सू ११६) इति विकल्पं बाधित्वा ‘प्रत्यये भाषायां नित्यम्’ (वा ५०१७) इति वचनान्नित्यमनुनासिकः । षण्णाम् । षट्सु-षट्सु । तदन्तविधिः । परमषट् । परमषण्णाम् । गौणत्वे तु प्रियषषः । प्रियषषाम् । रुत्वं प्रति षत्व-स्यासिद्धत्वात् ‘ससजुषो रुः’ (सू १६२) इति रुत्वम् ।

### ४३३ । वौरुपधाया दीर्घ इकः । (८-२-७६)

रेफवान्तस्य धातोरुपधायाः इको दीर्घः स्यात्पदान्ते । पिपठीः, पिप-  
ठिषौ, पिपठिषः । पिपठीर्भ्याम् । ‘वा शरि’ (सू १५१) इति वा विसर्जनीयः ।

तस्य चत्वेन ककार इत्यर्थः । रत्नमुडिति ॥ ‘मुष स्तेये’ क्तिप्, उपपदसमासः, सुव्लुक्, हल्ङ्यादिलोपः, जश्त्वचत्वे, इति भावः । षष्शब्दो नित्यं बहुवचनान्तः । तस्य बहुवचने-  
ष्वेव रूपाणि दर्शयति । षड्भ्यो लुगिति ॥ अनेन जश्शसोः लुकि जश्त्वचत्वे इति शेषः ।  
तदन्तविधिरिति ॥ ‘षड्भ्यो लुक्, षट्चतुर्भ्यश्च’ इत्यनयोराङ्गत्वादिति भावः । प्रियाः  
षट् यस्येति बहुव्रीहौ प्रियषष्शब्दस्य एकद्विवहुवचनानि सन्ति । प्रियषट्-प्रियषड्, प्रिय-  
षषौ, प्रियषषः, इत्यादि रत्नमुष्शब्दवत् । तत्र ‘षड्भ्यो लुक्’ इति ‘षट्चतुर्भ्यश्च’ इति  
च लुङ्नुटावाशङ्क्य आह । गौणत्वे त्विति ॥ षड्भ्यः इति, षट्चतुर्भ्यः इति च  
बहुवचननिर्देशवलेन तदर्थप्राधान्य एव लुङ्नुटोः प्रवृत्तेरिति भावः । पठितुमिच्छतीत्यर्थे ‘पठ  
व्यक्तायां वाचि’ इति धातोः ‘धातोः कर्मणस्समानकर्तृकादिच्छायां वा’ इति सन्प्रत्यये  
‘सन्त्यङोः’ इति द्वित्वे हलादिशेषे ‘सन्त्यतः’ इत्यभ्यासस्य इत्त्वं, सन इट्, षत्वं, ‘सनाद्यन्ताः’  
इति धातुत्वम् । पिपठिष इत्यस्मात् क्तिप्, ‘अतो लोपः’, पिपठिष्, इति षकारान्तम् ।  
कृदन्तत्वात् प्रातिपदिकत्वं, ततस्सुः, तत्र विशेषं दर्शयति । रुत्वं प्रतीति ॥ ‘कौ लुप्तं न  
स्थानिवत्’ इति निषेधाद्धल्ङ्यादिलोपे कृते ‘ससजुषो रुः’ इति रुत्वम् । न च सकाराभाव-  
शङ्क्यः । रुत्वं प्रति षत्वस्यासिद्धत्वादित्यर्थः । वौरुपधायाः ॥ र् च, व् च, वौ तयोरिति  
विग्रहः । ‘सिपि धातो र्वा’ इत्यतो धातोरित्यनुवर्तते । वौरिति तद्विशेषणम् । तदन्तविधिः ।  
‘पदस्य’ इत्याधिकृतम् । ‘स्कोस्संयोगाद्योः’ इत्यतः अन्ते इत्यनुवर्तते । तदाह । रेफेत्या-  
दिना ॥ पिपठीरिति ॥ ठकारादिकारस्य दीर्घे रेफस्य विसर्ग इति भावः । पिपठीर्भ्यामिति ॥  
‘खादिषु’ इति पदत्वात् ‘वौरुपधायाः’ इति भ्यामादौ पदान्तत्वलक्षणो दीर्घ इति भावः । सुपि  
विशेषमाह । वा शरीति ॥ पिपठिष् सु इति स्थिते षत्वस्यासिद्धत्वादित्ये, दीर्घे, विसर्जनीये, तस्य  
सत्त्वं बाधित्वा ‘वा शरि’ इति विकल्पेन विसर्जनीयः । तदभावपक्षे विसर्जनीयस्य सत्वमि-  
त्यर्थः । तत्र विसर्जनीयपक्षे पिपठीः सु इति स्थिते, इण्कवर्गाभ्यां परत्वाभावात् ‘आदेशप्रत्यययोः’

## ४३४। नुम्विसर्जनीयशर्व्यवायेऽपि । (८-३-५८)

एतैः प्रत्येकं व्यवधानेऽपि इण्कुभ्यां परस्य सस्य मूर्धन्यादेशः स्यात् ।  
 घृत्वन् पूर्वस्य षत्वम् । पिपठीष्णु-पिपठीःषु । 'प्रत्येकम्' इति व्याख्यानादनेक-  
 व्यवधाने षत्वं न । निस्स्व । निस्से । नुम्वग्रहणं नुम्वस्थानिकानुस्वारोपलक्षणार्थं,  
 व्याख्यानात् । तेनेह न । सुहिन्सु । पुंसु । अत एव न शर्ग्रहणेन गतार्थता ।  
 'रात्सस्य' (सू २८०) इति सलोपे विसर्गः । चिकीः, चिकीषौ, चिकीर्षः ।

इति षत्वे अप्राप्ते । नुम्विसर्जनीय ॥ इण्कोः इति, मूर्धन्यः इति चानुवर्तते । तदाह ।  
 एतैः प्रत्येकमित्यादिना ॥ अत्र प्रत्येकमेव नुमादिभिर्व्यवधानं विवक्षितम् । न तु 'अङ्कु-  
 प्वाङ्' इतिवत् यथासम्भवं व्यवधानमिति भाष्ये स्पष्टम् । ततश्च प्रकृते विसर्जनीयपक्षे  
 तेन व्यवधानेऽपि षत्वमिति भावः । विसर्जनीयस्य सत्वपक्षे आह । घृत्वनेनेति ॥ पिपठीस् सु  
 इति स्थिते प्रथमसकारेण शरा व्यवायमाश्रित्य ईकारादिणः परत्वात् द्वितीयसकारस्य षत्वे  
 सति पूर्वस्य सकारस्य घृत्वेन षकारः, नतु 'आदेशप्रत्यययोः' इति षः । तत्र अपदान्तस्य  
 इत्यनुवृत्तेरिति भावः । एवञ्च 'नुम्विशर्व्यवायेऽपि' इत्येव सिद्धे विसर्जनीयग्रहणं व्यर्थमित्याहुः ।  
 अयोगवाहानां शर्च्चपि पाठादिह विसर्जनीयग्रहणं भाष्ये प्रत्याख्यातम् । निस्स्वेति ॥ 'णिसि  
 चुम्बने' लुग्विकरणः । 'णो नः' इति णस्य नः, इदित्त्वान्नुम् । अनुदात्तेत्वादात्मनेपदम् ।  
 लोपमध्यमपुरुषैकवचनं थास्, थासः से 'सवाभ्यां वामौ' इत्येकारस्य वत्वम् । निनस्स्व  
 इति स्थिते 'नश्चापदान्तस्य' इत्यनुस्वारे निस्स्वेति रूपम् । अत्र यथासम्भवं व्यवधाना-  
 श्रयणे तु नुम्वस्थानिकानुस्वारेण सकारेण च व्यवहितस्य द्वितीयसकारस्य षत्वं स्यात् । अतः  
 प्रत्येकं व्यवधानमाश्रितमिति भावः । निस्से इति ॥ उक्तधातोर्लोपमध्यमपुरुषैकवचनं  
 थास् । तस्य 'थासः से' इति सेआदेशः । निस्से इत्यत्रापि द्वितीयसकारस्य षत्वं न भवति ।  
 प्रत्येकमेव व्यवधानाश्रयणादिति भावः । 'हिसि हिंसायाम्' सुपूर्वाद्स्मात् किप्, इदित्त्वान्नुम्,  
 ततस्सप्तमीबहुवचने सुहिन्स्सु इति स्थिते प्रथमसकारस्य संयोगान्तलोपे सुहिन्सु इति  
 रूपम् । 'स्वादिषु' इति पदान्तत्वात् 'नश्चापदान्तस्य' इत्यनुस्वारो न । किञ्च पुम्वशब्दात्  
 सप्तमीबहुवचने पुंससु इति स्थिते प्रथमसकारस्य संयोगान्तलोपे पुंसु इति रूपम् । तत्र  
 सुहिन्सु इत्यत्र नुमा व्यवधानात् षत्वं स्यात् । नुम्वग्रहणस्यानुस्वारोपलक्षणार्थत्वे तु पुंसु इत्यत्र  
 षत्वं स्यादित्यत आह । नुम्वग्रहणमिति ॥ व्याख्यानादिति ॥ प्रकृतसूत्रे 'हयवरट्' सूत्रे  
 च भाष्ये तथा व्याख्यानादित्यर्थः । नुम्वग्रहणं नुम्वस्थानिकानुस्वारोपलक्षणार्थमित्येतत् सूत्राक्षरा-  
 नुगतमित्याह । अत एव न शर्ग्रहणेन गतार्थतेति ॥ नुम्वग्रहणस्य नुम्वस्थानिकानुस्वारो-  
 पलक्षणार्थत्वादेव शर्ग्रहणेन नुम्वग्रहणस्य गतार्थता लब्धप्रयोजनता नेत्यर्थः । नुम्वग्रहणस्य केवला-  
 नुस्वारोपलक्षणार्थत्वे तु शर्ग्रहणेनैव सिद्धत्वात् तद्ग्रहणमनर्थकं स्यात् । अनुस्वारस्य शर्च्चपि  
 पाठादिति भावः । चिकीरिति ॥ कृधातोस्सनि 'इको झल्' इति सनः कित्त्वाटकारस्य  
 गुणाभावे 'अज्ज्ञनगमां सनि' इति दीर्घः । ततः 'ऋत इद्धातोः' इति इत्त्वम्, 'हलि च'

‘रोः सुपि’ (सू ३३९) इति नियमान्न विसर्गः । चिकीर्षु । ‘दमेर्डोस्’ (उ २२७) । डित्त्वसामर्थ्यादिलोपः । षत्वस्यासिद्धत्वादुत्त्वविसर्गौ । दोः, दोषौ, दोषः । ‘पद्मो—’ (सू २२८) इति वा दोषन् । दोष्णः । दोष्णा दोषः । दोषा । ‘विश प्रवेशने’ । सन्नन्तात्किप् । कत्वस्यासिद्धत्वात्संयोगान्तलोपः ‘व्रश्च—’ (सू २९४) इति षः । जश्त्वचत्वे । विविट्-विविड्, विविक्षौ, विविक्षः । ‘स्कोः—’ (सू ३८०) इति कलोपः । तट्-तड्, तक्षौ, तक्षः । गोरट्-गोरड्, गोरक्षौ, गोरक्षः । तक्षिराक्षिभ्यां ण्यन्ताभ्यां

इति दीर्घः । ततः ‘सन्यडोः’ इति द्वित्वम् । हलादिशेषः, ड्रस्वः, ‘कुहोश्चुः’ इत्यभ्यासकारस्य चुत्वं, सस्य षत्वम् । चिकीर्ष इति रूपम् ‘सनाद्यन्ताः’ इति धातुत्वात्ततः किप् । ‘अतो लोपः’ चिकीर्ष इत्यस्मात् षकारान्तात् सुबुत्पत्तौ सोर्हल्डयादिलोपे चिकीर्ष इति स्थितम् । एतावत् सिद्धवत्कृत्य ‘रात्सस्य’ इति नियमात् षकारस्य संयोगान्तलोपाभावमाशङ्क्य आह । रात्सस्येति ॥ षत्वस्यासिद्धत्वादिति भावः । एवञ्चिकीर्ष्यामित्याद्युह्यम् । विसर्गमाशङ्क्य आह । रोः सुपीति ॥ प्रकृते रपरत्वसम्पन्नस्य रस्य रुत्वाभावादिति भावः । दमेर्डोसिति ॥ औणादिकमेतत्सूत्रम् । ‘दमु उपशमे’ इत्येतस्माद्धातोर्डोस्प्रत्ययस्यादित्यर्थः । डकार इत् । डित्त्वसामर्थ्यादिति ॥ ‘टेः’ इति भस्य विहिताष्टिलोप इह भत्वाभावेऽपि डित्त्वसामर्थ्यात् भवतीत्यर्थः । सकारस्य प्रत्ययावयवत्वात् षत्वं, दोष् इति षकारान्तं रूपम् । ततस्सोर्हल्डयादिलोपः । एतावत् सिद्धवत्कृत्य आह । षत्वस्यासिद्धत्वादुत्त्वविसर्गाविति ॥ षत्वस्यासिद्धत्वादुत्त्वे सति विसर्गः । वा दोषन्निति ॥ शसादाविति शेषः । दोष्णः इति ॥ शसि दोषन्नदेशे ‘अहोपोऽनः’ इत्यकारलोपे ‘रपाभ्याम्’ इति णत्वामिति भावः । दोःसु-दोष्षु । विवक्षश्चब्दं व्युत्पादयति । विशेषेति ॥ सन्नन्तादिति ॥ वेष्टुमिच्छतीति विग्रहे विशेषस्तन् ‘हलन्ताच्च’ इति सनः कित्वान्न लघूपधगुणः । ‘सन्यडोः’ इति द्वित्वम् । हलादिशेषः । शकारस्य झल्परकत्वात् ‘व्रश्च’ इति षः । ‘षढोः कः सि’ इति षस्य कः । प्रत्ययावयवत्वात् सस्य षत्वम् । ‘सनाद्यन्ताः’ इति धातुत्वात् किप् । ‘अतो लोपः’ विवक्ष इति षकारान्तं रूपमित्यर्थः । कत्वस्येति ॥ विविक्ष इत्यस्मात् सोर्हल्डयादिलोपे षकारस्य संयोगान्तलोपः । ‘स्कोः’ इति ककारलोपस्तु न शङ्क्यः । संयोगादिलोपे कर्तव्ये ‘षढोः कः सि’ इति कत्वस्यासिद्धत्वादित्यर्थः । व्रश्चेति षः इति ॥ संयोगान्तलोपे सति सकारस्य निमित्तस्य निवृत्त्या कत्वस्यापि निवृत्तौ, झल्परत्वनिवृत्त्या पूर्वप्रवृत्तषत्वस्यापि निवृत्तौ, पदान्तत्वात् ‘व्रश्च’ इति शस्य ष इत्यर्थः । जश्त्वचत्वे इति ॥ षस्य जश्त्वेन डः, तस्य चर्त्वविकल्प इत्यर्थः । स्कोरिति ॥ ‘तक्ष तनूकरणे’ अस्मात् किप् ततस्सोर्हल्डयादिलोपे ‘स्कोः’ इति कलोपे षस्य जश्त्वेन डः, तस्य चर्त्वविकल्प इत्यर्थः । तड्भ्याम् । तट्सु-तट्सु । गोरडिति ॥

किपि तु 'स्कोः—' (सू ३८०) इति न प्रवर्तते । णिलोपस्य स्थानिवद्भावात् । 'पूर्ववासिद्धे न स्थानिवत्' (वा ४३३) इति त्विह नास्ति । 'तस्य दोषः संयोगादिलोपलत्वणत्वेषु' (वा ४४०) इति निषेधात् । तस्मात्संयोगान्तलोप एव । तक्-तग् । गोरक्-गोरग् । 'स्कोः—' (सू ३८०) इति कलोपं प्रति कुत्वस्यासिद्धत्वात्संयोगान्तलोपः । पिपक्-पिपग् । एवं विवक् । दिधक् ।

इति षान्ताः ।

'रक्ष पालने' इत्यस्मात् कर्मण्युपपदे अणि प्राप्ते, वाऽसरूपन्यायेन किपि सुबुत्पत्तौ तक्षश्चद्वद्रूपम् । तक्षिरक्षिभ्यामिति ॥ इकारनिर्देशोऽयम् । तक्ष रक्ष इति धातुभ्यां 'हेतुमति च' इति णिच् । चकार इत् । 'चुद्' इति णकार इत् । ततः 'सनाद्यन्ताः' इति धातुत्वात् किपि 'णेरनिटि' इति णिलोपे, किपि लुप्ते, तक्ष्, रक्ष्, इति षकारान्ते रूपे । ततस्सुलोपे सति संयोगान्तलोपापवादः 'स्कोः संयोगाद्योः' इति ककारस्य लोपो न प्रवर्तते इत्यर्थः । णिलोपस्येति ॥ 'णेरनिटि' इति णिलोपस्य 'अचः परस्मिन्' इति स्थानिवत्त्वादित्यर्थः । तस्य दोषः इति ॥ तस्मादिति ॥ 'स्कोः' इत्यस्याप्रवृत्तेरित्यर्थः । सति च षकारस्य संयोगान्तलोपे ककारस्य जश्त्वचत्वे इत्यभिप्रेत्य आह । तक्-तग् । गोरक्-गोरगिति ॥ 'डु पचष् पाके' अस्मात् सनि 'सन्यडोः' इति द्वित्वम्, हलादिशेषः । 'सन्यतः' इत्यभ्यासाकारस्य इत्त्वम् । 'चोः कुः' इति चकारस्य कुत्वम् । प्रत्ययावयवत्वात् सस्य षः । पिपक्ष् इति रूपम् । ततस्सोलोपे 'स्कोः' इति ककारस्य लोपमाशङ्क्य आह । कुत्वस्यासिद्धत्वादिति ॥ चकारस्थानिकस्येति शेषः । सति च षकारस्य संयोगान्तलोपे झत्परत्वनिवृत्त्या पूर्वप्रवृत्तककारस्य निवृत्तौ पदान्तत्वात् कुत्वे जश्त्वचत्वे इत्यभिप्रेत्य आह । पिपक्-पिपगिति ॥ पिपक्षौ, पिपक्षः, इत्यादि । एवं विवगिति ॥ वक्तुमिच्छतीति विग्रहे 'वच परिभाषणे' इत्यस्मात् विवक्षश्चदः पिपक्षश्चदवदित्यर्थः । दिधगिति ॥ दग्धुमिच्छतीत्यर्थे 'दह भस्मीकरणे' इत्यस्मात्सनि, द्वित्वे, हलादिशेषे, अभ्यासेत्त्वे, दिदह्स इति स्थिते 'दादेर्धातोर्धः' इति हस्य घत्वे 'एकाचो वशः' इति दकारस्य घत्वे, दिधघ्स इति घकारस्य चत्वेन ककारे प्रत्ययावयवत्वात् सस्य पत्वे ततः किपि अतो लोपे दिधक्ष् इति रूपम् । तस्मात् सुबुत्पत्तौ सोलोपे कुत्वस्यासिद्धत्वात् 'स्कोः' इत्यभावे षकारस्य संयोगान्तलोपे खरपरत्वाभावात् पूर्वप्रवृत्तककारस्य व्यावृत्तौ पदान्तत्वात् जश्त्वचत्वे इति भावः । दिधक्षौ-दिधक्षः, इत्यादि ॥

इति षान्ताः ।

## ॥ अथ हलन्तपुल्लिङ्गे सकारान्तप्रकरणम् ॥

‘पिस गतौ’ सुष्टु पेसतीति सुपीः, सुपिसौ, सुपिसः । सुपिसा, सुपीभ्याम् । सुपीःपु—सुपीष्पु । एवं सुतूः । ‘तुस खण्डने’ । विद्वान्, विद्वांसौ, विद्वांसः । हे विद्वन् । विद्वांसम्, विद्वांसौ ।

## ४३५ । वसोः सम्प्रसारणम् । (६-४-१३१)

वस्वन्तस्य भस्य सम्प्रसारणं स्यात् । पूर्वरूपं, षत्वम् । विदुषः । विदुषा । ‘वसुसंसु—’ (सू ३३४) इति दत्वम् । विद्वद्भ्याम्, इत्यादि । सेदिवान्, सेदिवांसौ, सेदिवांसः । सेदिवांसम् । अन्तरङ्गोऽपीडागमः सम्प्र-

अथ सकारान्ताः निरूप्यन्ते ॥ सुपीरिति ॥ ‘वोरूपधायाः’ इति दीर्घः । एवं सुतूरिति । विद्वानिति ॥ ‘विद ज्ञाने’ अदादिः, लटश्शत्रादेशे ‘विदेशशतुर्वसुः’ शित्त्वात् सार्वधातुकत्वात् शप्, लृक् । ‘सार्वधातुकमपित्’ इति डित्त्वान्न लघूपधगुणः । कृदन्तत्वात् प्रातिपदिकत्वं, विद्वत्सशब्दः, तस्मात् सुः, उगित्त्वान्नुम्, ‘सान्तमहतः’ इति दीर्घः, सुलोपः, सस्य संयोगान्तलोपः, तस्यासिद्धत्वान्नलोपो नेति भावः । सान्तत्वाभावात् ‘वसुसंसु’ इति दत्वम् । विद्वांसाविति ॥ सुटि नुमि कृते ‘सान्तमहतः’ इति दीर्घः, ‘नश्च’ इत्यनुस्वारः इति भावः । शसादावचि विशेषमाह । वसोः सम्प्रसारणम् ॥ प्रत्ययग्रहणपरिभाषया वसोरिति तदन्तग्रहणम् । भस्येत्यधिकृतम् । तदाह । वस्वन्तस्येति ॥ पूर्वेति ॥ शसि वकारस्य उत्वे विदु अस् इति स्थिते, ‘सम्प्रसारणाच्च’ इति पूर्वरूपे, विदुस् इति स्थिते, प्रत्ययावयवत्वात् सस्य षत्वमित्यर्थः । ‘षत्वतुकोरसिद्धः’ इति पूर्वरूपस्यासिद्धत्वेन शङ्क्यम् । पदान्तपदाद्योरेकादेश एव तत्प्रवृत्तेः । सुपि दत्वे चत्वम् । विद्वत्सु । सेदिवानिति ॥ ‘षट् विशरणगल्यवसादनेषु’ धात्वादेः षः सः, भाषायां सदवसश्रुवः’ इति लिटः कसुः, उकावितौ, ‘लिटि धातोः’ इति द्वित्वम्, हलादिशेषः, ‘अत एकहल्मध्ये’ इत्येत्त्वाभ्यासलोपौ, ‘वस्वेकाजाद्धसाम्’ इति इट् । सेदिवसशब्दः । ततस्सुः, उगित्त्वान्नुम्, ‘सान्तमहतः’ इति दीर्घः, सुलोपः, सस्य संयोगान्तलोपः, तस्यासिद्धत्वान्नलोपो न । सान्तवस्वन्तत्वाभावान्न दत्वमिति भावः । सेदिवांसाविति ॥ नुमि ‘सान्तमहतः’ इति दीर्घः । ननु उक्तीत्या निष्पन्नात् सेदिवसशब्दात् शसि ‘वसोः सम्प्रसारणम्’ इति वकारस्य उत्वे पूर्वरूपे इकारस्य यणि सेद्युषः इति स्यात् । ततश्च सेद्युषः इति वक्ष्यमाणं रूपमयुक्तम् । नच शसि भविष्यति । भविष्यत्सम्प्रसारणरूपकार्यं पर्यालोच्य पूर्वमेव इट् न प्रवर्तते । पदावधिकान्वाख्यानाभ्युपगमादिति वाच्यम् । एवमपि वहिर्भूतयजाद्यसर्वनामस्थानस्वादिप्रत्ययनिमित्तकभसंज्ञापेक्षतया सम्प्रसारणस्याङ्गस्य बहिरङ्गत्वेन यणादेशस्यैवान्तरङ्गत्वात् प्रथमं प्रवृत्तेः । परादन्तरङ्गस्य बलवत्त्वादित्यत आह । अन्तरङ्गोऽपीति ॥

सारणविषये न प्रवर्तते । ‘अकृतव्यूहाः—’ (प ५७) इति परिभाषया । सेदुषः । सेदुषा, सेदिवद्भ्याम्, इत्यादि । ‘सान्तमहतः—’ (सू ३१७) इत्यत्र सान्तसंयोगोऽपि प्रातिपदिकस्यैव गृह्यते, न तु धातोः । महच्छब्दसाहचर्यात् । सुष्टु हिनस्तीति सुहिन्, सुहिसौ, सुहिसः । सुहिन्भ्याम् इत्यादि । सुहिन्सु—सुहिन्सु । ध्वत्—ध्वद्, ध्वसौ, ध्वसः । ध्वद्भ्याम् । एवं सत् ।

४३६ । पुंसोऽसुङ् । (७-१-८९)

सर्वनामस्थाने विवक्षिते पुंसोऽसुङ् स्यात् । असुङ् उकार उच्चारणार्थः ।

अकृतेति ॥ भविष्यता सम्प्रसारणेन वलादित्वस्य विनाशोन्मुखत्वादिति भावः । वस्तुतस्तु प्रथममपि सेदिवद्भ्याम् इति सुबुत्पत्तिरस्तु । तथापि वकारस्य सम्प्रसारणे, उत्वे कृते, यणि सत्यपि सम्प्रसारणस्य बहिरङ्गत्वेनासिद्धत्वात् ‘लोपो व्योः’ इति लोपे, सेदुषः इति रूपं सिद्धम् । नच ‘नाजानन्तर्ये बहिरङ्गप्रकल्पतिः’ इति निषेधदेशाङ्ग्यः । उत्तरकालप्रवृत्तिके अजानन्तर्य एव तत्प्रवृत्तेरभ्युपगमात् । इह च उत्तरकालप्रवृत्तिके वलि लोपे तदभावात् । किञ्च कृते इटि सम्प्रसारणप्रवृत्तावपि वलादित्वरूपनिमित्तनिवृत्त्या इटो निवृत्तौ सेदुषः इति निर्वाधम् । ‘निमित्तापाये नैमित्तिकस्याप्यपायः’ इति न्यायात् । किञ्च पदावधिकान्वाख्यानेऽपि सेद्वस् अस् इति स्थिते इट्सम्प्रसारणयोः प्राप्तौ प्रतिपदविधित्वेन शीघ्रोपस्थितिकत्वात् प्रथमं सम्प्रसारणे वलादित्वाभावादिटः प्राप्तिरेव नास्तीति सेदुषः इति निर्वाधमित्याहुः । सेदुषा, सेदिवद्भ्यामित्यादीति ॥ सेदिवत्सु । ‘हिसि हिंसायाम्’ इदित्वानुम्, सुपूर्वात्किप्, इदित्वान्नलोपो न, ‘नश्च’ इत्यनुस्वारः, सुहिसृशब्दात्सोल्लोपः, सकारस्य संयोगान्तलोपः, तस्यासिद्धत्वान्नलोपो न । नापि ‘सर्वनामस्थाने च’ इति दीर्घः । निमित्तापायादनुस्वारनिवृत्तिः । सुहिन् इति सौ रूपं वक्ष्यति । तत्र ‘सान्तमहतः’ इति दीर्घमाशङ्क्य आह । सान्तेति ॥ सुहिन्भ्यामिति ॥ ‘स्वादिषु’ इति पदान्तत्वात् सस्य संयोगान्तलोपे निमित्तापायादनुस्वारनिवृत्तिरिति भावः । सुहिन्स्विति ॥ संयोगान्तलोपे अनुस्वारनिवृत्तिः । सुपस्वकारमाश्रित्य पुनरनुस्वारस्तु न, पदान्तत्वात् । ध्वदिति ॥ ‘ध्वंसु अवसंसने’ कृतानुस्वारनिर्देशः । अनुस्वारस्यासिद्धत्वात् ‘अनिदिताम्’ इति नलोपः । किप्, सोल्लोपः । ‘वसुसंसु’ इति दत्वम् । ‘वाऽवसाने’ इति चत्वंविकल्प इति भावः । एवमिति ॥ ‘संसु अवसंसने’ क्तिबादि पूर्ववदिति भावः । ‘पूर्व पवने’ अस्मात् ‘पूर्वो ङुसुन्’ इति उणादिसूत्रेण ङुसुन् प्रत्ययः । ङकारो नकार उकारश्च इत् । ङित्वसामर्थ्यादभस्यापि टेल्लोपः । पुंशब्दात् सुबुत्पत्तिः । तत्र सुटि विशेषमाह । पुंसोऽसुङ् ॥ ‘इतोऽत् सर्वनामस्थाने’ इत्यतः सर्वनामस्थाने इत्यनुवृत्तिमभिप्रेत्य शेषपूरणेन सूत्रं व्याचष्टे । सर्वनामस्थाने इति ॥ पुंसः असुङ् स्यात् सर्वनामस्थाने इति फलितम् । ननु तत्पुरुषात् परमपुंशब्दात् सुटि असुङ्देशात् प्रागेव ‘समासस्य’ इत्यन्तोदात्तत्वं पकारादुकारस्य स्यात् । सर्वनामस्थानोत्पत्तेः प्रागेव समास-

‘बहुपुंसी’ इत्यत्र ‘उगितश्च’ (सू ४५५) इति ङीवर्थं कृतेन ‘पूजो ङुंसुन्’ (‘पातेर्ङुंसुन्’) इति प्रत्ययस्योगित्वेनैव नुम्सिद्धेः । पुमान् । हे पुमन्, पुमांसौ, पुमांसः । पुंसः । पुंसा, पुंभ्याम्, पुंभिः । इत्यादि । पुंसि । पुंसु ।

स्वरस्य अन्तरङ्गत्वात् प्राप्तेः । इष्यते तु असुङि कृते परमपुमस् इत्यत्र मकारादकारस्य । अत आह । विवक्षिते इति ॥ ‘पुंसोऽसुङ्’ इत्यत्र सर्वनामस्थान इति न परसप्तमी, किन्तु विवक्षिते इत्यच्चाहृत्य सर्वनामस्थाने प्रयोक्तुमिष्टे सति ततः प्रागेव असुङित्यर्थः आश्रीयते । एवञ्च सर्वनामस्थानोत्पत्तेः प्रागेव असुङि कृते ‘समासस्य’ इत्यन्तोदात्तत्वं, परमपुमस् इत्यत्र मकारादकारस्य भवतीति न दोष इति भावः । नच परसप्तमीपक्षेऽपि सर्वनामस्थानोत्पत्तेः प्रागन्तरङ्गोऽपि समासस्वरः पकारादुकारस्य अकृतव्यूहपरिभाषया न भवति । असुङि कृते पकारादुकारस्य समासान्ततायाः प्रनङ्क्ष्यत्वादिति वाच्यम् । विवक्षित इत्यर्थाश्रयणेनैव सिद्धे अकृतव्यूहपरिभाषया अस्वीकार्यत्वादिति भावः । अत्र असुङि उकार इत् उदित्कार्यार्थः इति प्राचीनमतं दूषयितुमाह । असुङ उकार उच्चारणार्थः इति ॥ न त्वित्सङ्गकः । प्रयोजनाभावादिति भावः । ननु उदित्कार्यमास्तिप्रयोजनमित्यत आह । पूजो ङुंसुन्निति प्रत्ययस्य उगित्वेनैव नुम्सिद्धेरिति ॥ ननु विनिगमनाविरह इत्यत आह । बहुपुंसीत्यत्र उगितश्च इति ङीवर्थं कृतेनेति ॥ बहवः पुमांसो यस्या इति बहुव्रीहौ सुब्लुकि निमित्तापायादसुङो निवृत्तौ बहुपुंस्शब्दादुगित्त्वात् ङीपि बहुपुंसीशब्दः । अत्र ङीपः असर्वनामस्थानत्वात्तस्मिन् विवक्षिते असुङः प्राप्तिरेव नास्ति । ङुंसुनः उगित्त्वादेव ङीप् वक्तव्या । तदर्थं ङुंसुनः उगित्वमावश्यकम् । तेनैव नुमोऽपि सिद्धत्वात् असुङ उकार उच्चारणार्थ इति भावः । यद्यप्युणादिषु ‘पातेर्ङुंसुन्’ इति वक्ष्यते । तथापि पाठान्तरमिदं द्रष्टव्यम् । ‘स्त्रियाम्’ इति सूत्रभाष्यकैयटयोस्तु सूतेः सस्य पः, ऊकारस्य ह्रस्वः, ङुंसुन् प्रत्ययः इत्युक्तम् । पुमानिति ॥ ङुंसुन् इति कृतानुस्वारनिर्देशः । ततश्च पुंस्शब्दात् सौ विवक्षिते असुङ् । ङकार इत्, उकार उच्चारणार्थः, ‘ङिच्’ इत्यन्तादेशः । निमित्तापायादनुस्वारनिवृत्तौ पुमस्शब्दात् सुः, उगित्वान्नुम्, ‘सान्तमहतः’ इति दीर्घः, सोर्लोपः, सस्य संयोगान्तलोपः, तस्यासिद्धत्वान्नलोपो नेति भावः । हे पुमन्निति ॥ ‘सान्तमहतः’ इत्यत्र ‘असम्बुद्धौ’ इत्यनुवृत्तेः न दीर्घ इति भावः । पुमांसाविति ॥ असुङि पुमस् औ इति स्थिते नुमि ‘सान्त’ इति दीर्घः । ‘नश्च’ इति नुमोऽनुस्वारः इति भावः । पुंसः । पुंसेति ॥ शसादावसर्वनामस्थानत्वादसुङभावे रूपम् । यत्परत्वाभावान्न परसवर्ण इति भावः । पुंभ्यामिति ॥ सस्य संयोगान्तलोपे निमित्तापायादनुस्वारनिवृत्तौ भकारमाश्रित्य पुनरनुस्वारे परसवर्णे रूपमिति भावः । इत्यादीति ॥ पुंसे । पुंसः, पुंसोः । पुंसीति ॥ अत्र यत्परत्वाभावान्न परसवर्णः । नुम्स्थानिकानुस्वारस्यैवोपलक्षणात् ‘नुम्बिसर्जनीय’ इति षत्वनेति भावः । ‘वश कान्तौ’ अस्मात् ‘वशेः कनसिः’ इति कनसिप्रत्ययः । ककार इत् । इकार उच्चारणार्थः । ‘ग्रहिज्या’ इति सम्प्रसारणम् । उशनस्शब्दः, तस्य सौ विशेषमाह । ऋदुशनेत्यनङिति ॥ ङकार इत्, अकार उच्चार-



‘ऋदुशन-’ (सू २७६) इत्यनङ् । उशना, उशनसौ, उशनसः । ‘अस्य सम्बुद्धौ वाऽनङ् नलोपश्च वा वाच्यः’ (वा ५०३७) । हे उशनन्-हे उशन-हे उशनः । उशनोभ्यामित्यादि । अनेहा, अनेहसौ, अनेहसः । हे अनेहः । अनेहोभ्यामित्यादि । वेधाः, वेधसौ, वेधसः । हे वेधः । वेधोभ्यामित्यादि । अधातोरित्युक्तेर्न दीर्घः । सुष्ठु वस्ते सुवः, सुवसौ, सुवसः । पिण्डं ग्रसते पिण्डग्रः, पिण्डगलः । ‘ग्रसु ग्लसु अदने’ ।

### ४३७ । अदस औ सुलोपश्च । (७-२-१०७)

अदस औकारोऽन्तादेशः स्यात्सौ परे सुलोपश्च । ‘तदोः सः सौ—’

णार्थः, डित्वादन्तादेशः । उशनन् स् इति स्थिते उपधादीर्घः, हल्ङ्यादिना सुलोपः, नलोपः । उशनाः इति रूपमिति भावः । यद्यपि वशधातुश्छान्दस इति लुग्विकरणे वक्ष्यते । तथापि तत् प्रायिकम् । ‘वष्टि वागुरिः’ इत्यादिनिर्देशात्, “उशना भार्गवः कविः” इति कोशाच्च । अस्य सम्बुद्धाविति ॥ एतच्च वृत्तौ पठितम् । वशधातौ माधवस्तु संवोधने तूशनसस्त्रिरूपम् । ‘सान्तन्तथा नान्तमथाप्यदन्तम्-’ इति श्लोकवार्तिकमित्याह । भाष्यादृष्टत्वादित्प्रामाणिकमेवेति प्रामाणिकाः । हे उशनन् इति ॥ अनङि नलोपाभावे रूपम् । हे उशनेति ॥ अनङि नलोपे रूपम् । हे उशनः इति ॥ अनङभावे रूपम् । उशनोभ्यामिति ॥ सस्य रुत्वे ‘हशि च’ इत्युत्त्वे ‘आद्गुणः’ उशनःसु-उशनस्तु । अनेहेति ॥ नञि ‘हन एह च’ इति नञि उपपदे हनधातोरसुन्, प्रकृतेरेहादेशश्च, उपपदसमासः, ‘नलोपो नजः’, ‘तस्मान्नुडवि’ अनेहसशब्दः । ततस्सुः, ‘अत्वसन्तस्य’ इति दीर्घः, सुलोपः, रुत्वविसर्गौ इति भावः । हे अनेहः । अनेहोभ्यामित्यादि । वेधाः इति ॥ ‘विधाञो वेध च’ विपूर्वात् धाञ्धातोरसुन् प्रकृतेर्वेधादेशश्च । उभयत्रापि अङ्गुनि उकार उच्चारणार्थः । उगित्वाभावात् नुम्, ततस्सुः, असन्तत्वादीर्घः, सुलोपः, रुत्वविसर्गाविति भावः । ‘वस आच्छादने’ लुग्विकरणः । सुपूर्वादस्मात् किप्, सुवसशब्दः, ततस्सुः, हल्ङ्यादिलोपः, रुत्वविसर्गौ, सुवः इति रूपं वक्ष्यति । अत्र ‘अत्वसन्तस्य’ इति दीर्घमाशङ्क्य आह । अधातोरित्युक्तेर्न दीर्घः इति ॥ नच सुवसशब्दस्य असन्तत्वादधातुत्वाच्च दीर्घः दुर्वार इति वाच्यम् । धात्ववयवभिन्नः यः अस् तदन्तस्य दीर्घ इत्याश्रणात् । सुबोभ्यामित्यादि ‘वस निवासे’ इति भौवादिकस्य तु नेदं रूपम् । तस्य यजादित्वेन सम्प्रसारणप्रसङ्गात् । पिण्डग्रसशब्दः सुवसशब्दवत् । अदसशब्दात् सौ ल्यदाद्यत्वे प्राप्ते । अदस औ ॥ अदस इति षष्ठी । औ इत्यविभक्तिकनिर्देशः । ‘तदोः सः सौ’ इत्यतस्सावित्यनुवर्तते । तदाह । अदस औकारः इति ॥ अन्तादेशः इत्यलोऽन्त्य-

१. ‘भाष्यानुक्तत्वादित्प्रमाणमेव’ इति ‘प्रामाणिकाः’ इति शेखरः । ‘सोर्डा’ इत्येव सिद्धे अनङ्विधानस्यात्रानङि प्रमाणत्वेऽपि नलोपविकल्पो निर्मूलः, इति रत्नाकरः ।

(सू ३८१) इति दस्य सः । असौ । 'औत्त्वप्रतिषेधः साकच्चकस्य वा वक्तव्यः सादुत्वं च' (वा ४४८२) । प्रतिषेधसन्नियोगशिष्टमुत्वं तदभावे न प्रवर्तते । असकौ-असुकः । त्यदाद्यत्वं, पररूपम्, वृद्धिः । 'अदसोऽसेः—' (सू ४१९) इति मत्वोत्त्वे । अमू । 'जसः शी' (सू २१४) । 'आद्गुणः' (सू ६९) ।

४३८ । एत ईद्बहुवचने । (८-२-८१)

अदसो दात्परस्य एत ईत्स्यादस्य च मो बह्वर्थोक्तौ । अमी । 'पूर्वत्रासिद्धम्' (सू १२) इति विभक्तिकार्यं प्राक्, पञ्चादुत्त्वमत्वे । अमुम्, अमू, अमून् । मुत्वे कृते घिसंज्ञायां नाभावः ।

परिभाषालभ्यम् । सकारस्य औत्त्वे कृते हलः परत्वाभावात् हल्ङ्यादिलोपे अप्राप्ते सुलोप-विधिः । दस्य सः इति ॥ मुत्वापवाद इति भावः । असौ इति ॥ अदस् स् इति स्थिते सकारस्य औत्त्वे, सुलोपे, दस्य सत्वे च रूपम् । अथ 'अव्ययसर्वनाम्नाम्' इत्येकचि अदकस्शब्दात् सौ विशेषमाह । औत्त्वप्रतिषेधः इति ॥ 'अदस औ सुलोपश्च' इत्यत्र अदश्शब्देन तन्मध्यपतितन्यायेन अदकस्शब्दस्यापि ग्रहणादौत्त्वे प्राप्ते विकल्पेन तत्प्रतिषेधो वक्तव्यः । 'तदोः सः सौ' इति दकारस्य सकारे कृते तस्मात् सकारात् परस्य अकारस्य उकारश्च वा वक्तव्य इत्यर्थः । ततश्च अदकस् स् इति स्थिते, औत्त्वाभावे, दस्य सत्वे सति, सकारात् परस्य अकारस्य उत्त्वे सति, त्यदाद्यत्वे, पररूपे, रुत्वे, विसर्गे, असुकः इति रूपम् । औत्त्वप्रतिषेधाभावपक्षे अदकस् स् इति स्थिते, सकारस्य औत्त्वे, सुलोपे, दस्य सत्वे, असकौ इति रूपं वक्ष्यति । तत्र औत्त्वप्रतिषेधाभावपक्षे औत्त्वे कृते सकारादकारस्य उत्त्वविकल्पः कुतो न स्यादित्यत आह । प्रतिषेधेति ॥ 'सन्नियोगशिष्टानां सह वा प्रवृत्तिस्सह वा निवृत्तिः' इति न्यायादिति भावः । अमुकः अमुकशर्मा इत्यादि त्वसाध्वेवेत्याहुः । केचित्तु अद-स्यशब्दपर्यायः अमुकशब्दः अव्युत्पन्न इत्याहुः । अदस् औ इति स्थिते प्रक्रियां दर्शयति । त्यदाद्यत्वमिति ॥ पररूपमपि बोध्यम् । मत्वोत्त्वे इति ॥ अदौ इत्यत्र दात् परस्य औकारस्य दीर्घ ऊकारः दस्य मत्वञ्चेत्यर्थः । जसि त्यदाद्यत्वं पररूपञ्च सिद्धवत्कृत्य आह । जसश्शीति ॥ आद्गुणे अदे इति स्थितम् । तत्र दकारादेकारस्य ऊत्त्वे प्राप्ते । एत ईद्बहुवचने ॥ 'अदसोऽसेर्दाहु दो मः' इत्यस्मात् अदसो दादिति दो मः इति चानुवर्तते । तदाह । अदसः इत्यादिना ॥ बह्वर्थोक्ताविति ॥ सूत्रे बहुवचनशब्दो यौगिकः । पारिभाषिकस्य ग्रहणे तु अमीभिरित्यादिसिद्धावपि अमी इति न सिध्येत् । अदे इत्येकारस्य बहुवचन-तया तत्परकत्वाभावादिति भावः । ननु औजसादिषु त्यदाद्यत्वे पररूपे च उत्त्वमत्वयोः कृतयोः अमुऔ अमुअः इत्यादि स्यात् । मुत्वस्यासिद्धत्वान्न यणित्याशङ्क्य आह । पूर्वत्रेति । विभक्तिकार्यमिति ॥ त्यदाद्यत्वादिकमित्यर्थः । यदि तु 'पूर्वत्रासिद्धम्' इत्यत्र कार्यासिद्धत्व-मिष्येत, तर्हि अमू अमी इत्यादि न सिध्येत् । तथा हि 'पूर्वत्रासिद्धम्' इति सिद्धे असिद्ध-

## ४३९ । न मु ने । (८-२-३)

नाभावे कर्तव्ये कृते च मुभावो नासिद्धः स्यात् । अमुना, अमूभ्याम्, अमूभ्याम् । अमूभ्याम् । अमीभिः । अमुष्मै । अमीभ्यः । अमुष्मात् । अमुष्य, अमुयोः, अमीषाम् । अमुष्मिन्, अमुयोः, अमीषु ।

इति सान्ताः ।

## इति हलन्तपुल्लिङ्गप्रकरणम् ।

त्वारोपः उच्यते । निराधिष्ठानश्चासिद्धत्वारोपो न सम्भवति । ततश्च कार्यासिद्धत्वपक्षे सूत्रोदाहरणसम्पत्त्यै परत्वाल्लक्ष्ये कार्यप्रवृत्तेरावश्यकतया परत्वात् त्रैपादिके मुत्वे कृते सति, तेन उत्वस्थानिनः अकारस्यापहारे सति, पश्चात् मुत्वे अभावप्रतियोगित्वारोपेऽपि, 'देवदत्तस्य हन्तरि-हते सति देवदत्तस्य न पुनरुन्मज्जनम्' इति न्यायेन स्थानिभूतस्य दकारादकारस्याभावात् वृद्धिगुणादि न स्यात् । शास्त्रासिद्धत्वपक्षे तु यद्यत् त्रैपादिकं शास्त्रं प्रवृत्त्युन्मुखं तत्तच्छास्त्र एवाऽभावारोपसम्भवात् पूर्वशास्त्रप्रतिबन्धकस्य परशास्त्रस्य उच्छेदबुद्धौ सत्यां 'विप्रतिषेधे परं कार्यम्' इति न प्रवर्तते । तदुक्तं 'पूर्वत्रासिद्धे नास्ति विप्रतिषेधोऽभावादुत्तरस्य' इति । ततश्च स्थानिनः अकारस्य निवृत्त्यभावात् वृद्धिगुणादिप्रवृत्तिः निर्वाधा । एतच्च 'पूर्वत्रासिद्धम्' इत्यत्र 'अचः परस्मिन्' इत्यत्र 'षत्वतुकोरसिद्धः' इत्यत्र च भाष्ये स्पष्टम् । प्रपञ्चितञ्च शब्देन्दुशेखरे शब्दरत्ने च इत्यास्तान्तावत् । अमुमिति ॥ अदस् अम् इति स्थिते ल्यदाद्यत्वं, पररूपं, अमि पूर्वः, उत्वमत्वे, इति भावः । अमू इति ॥ द्वितीयाद्विवचनं प्रथमाद्विवचनवत् । अमुनिति ॥ शसि ल्यदाद्यत्वं, पररूपं, पूर्वसवर्णदीर्घः, नत्वं, उत्वमत्वे इति भावः । तृतीयैकवचने अदस् आ इति स्थिते ल्यदाद्यत्वं, पररूपं, उत्वमत्वे च सिद्धवत्कृत्य आह । मुत्वे कृते घिसंज्ञायान्नाभावः इति ॥ 'शेषोध्यसखि' इति घिसंज्ञायाम् 'आडो नाऽस्त्रियाम्' इति नाभाव इत्यर्थः । ननु 'पूर्वत्रासिद्धम्' इति विभक्तिकार्यं प्राक् पश्चात् उत्वमत्वे इति प्रागुक्तम् । सम्प्रति तु मुत्वे कृते घिसंज्ञायान्नाभाव इत्युच्यते । तदिदं पूर्वापरविरुद्धमिति चेत्, सत्यम् । याद्विभक्तिकार्यं प्रति मुत्वान्निमित्तं तदेव विभक्तिकार्यं प्राक् भवति, न त्वन्यदिति विवक्षितम् । इह च नाभावं प्रति मुत्वान्निमित्तमिति प्रथमं मुत्वप्रवृत्तेरविरोधः । 'न मु ने' इत्याऽरम्भसामर्थ्यादित्यलम् । ननु कृतेऽपि प्रथमं मुत्वे नाभावो न सम्भवति । तस्मिन् कर्तव्ये मुत्वस्य आसिद्धतया घेः परत्वाभावादित्यत आह । न मु ने ॥ असिद्धमित्यनुवर्तते । म् च उश्चेति समाहारद्वन्द्वः । ने इति न इत्यस्य सप्तम्येकवचनम् । विषयसप्तमी सति सप्तमी च एषा । तथाच नाभावे कर्तव्ये कृते च इति लभ्यते । तदाह । नाभावे इत्यादिना ॥ प्रकृते च नाभावे कर्तव्ये मुत्वस्याऽसिद्धत्वाभावात् घेः परत्वान्नाभावो निर्वाधः । यदि तु नाभावे कर्तव्ये मुभावो नासिद्ध इत्येवाश्रीयते । तर्हि प्रकृते नाभावे 'सुपि च' इति दीर्घः प्रसज्येत । दीर्घे कर्तव्ये मुत्वस्याऽसि-

द्वतया अकारसत्वात् । अतः कृतेऽर्पात्याश्रितम् । ततश्च प्रकृते नाभावे कृतेऽपि दीर्घे कर्तव्ये  
 मुत्वस्यासिद्धत्वाभावादकाराभावात् न दीर्घः इति भावः । अमूभ्यामिति ॥ त्यदाद्यत्वे, पररूपे,  
 'सुपि च' इति दीर्घे, दस्य नत्वं आकारस्य ऊत्वम् इति भावः । अमीभिरिति ॥ त्यदा-  
 द्यत्वं पररूपं 'नेदमदसोरकोः' इति ऐस्निषेवः, 'बहुवचने ज्ञत्येत्' इत्येत्त्वं, 'एत ईद्वहु-  
 वचने' इति ईत्त्वमत्वे इति भावः । अमुष्मै इति ॥ त्यदाद्यत्वं, पररूपं, डेः स्मै, उत्त्वमत्वे,  
 षत्वमिति भावः । अमीभ्यः इति ॥ त्यदाद्यत्वं, पररूपं 'बहुवचने ज्ञत्येत्' इत्येत्त्वम्, ईत्त्वमत्वे इति  
 भावः । अमुष्मादिति ॥ त्यदाद्यत्वं, पररूपं, डसेः स्मात् उत्त्वमत्वे, षत्वमिति भावः ।  
 अमुष्येति ॥ त्यदाद्यत्वं, पररूपं, डसः स्यादेशः, उत्त्वमत्वे, षत्वमिति भावः । अमुयोरिति ॥  
 ओसि त्यदाद्यत्वं, पररूपम्, 'ओसि च' इत्येत्त्वम्, अयादेशः, उत्त्वमत्वे, इति भावः । अमी-  
 षामिति ॥ आमि त्यदाद्यत्वं, पररूपम् 'आमि सर्वनाम्नः' इति सुट्, एत्त्वं, ईत्वं, नत्वं, षत्वमिति  
 भावः । अमुष्मिन्निति ॥ डौ त्यदाद्यत्वं, पररूपं, डेः स्मिन्नादेशः, उत्त्वमत्वे, इति भावः ।  
 अमीष्विति ॥ सुपि त्यदाद्यत्वं, पररूपम्, एत्त्वम्, ईत्त्वमत्वे, षत्वमिति भावः ॥

इति सान्ताः ।

इति श्रीमद्वासुदेवदीक्षितविदुषा विरचितायां सिद्धान्तकौमुदीव्याख्यायां  
 बालमनोरमाख्यायां हलन्तपुल्लिङ्गः समाप्तः ।



श्रीरस्तु ।

## ॥ अथ हलन्तस्त्रीलिङ्गे हकारान्तप्रकरणम् ॥

४४० । नहो धः । (८-२-३४)

नहो हस्य धः स्याज्जलि पदान्ते च । उपानत्-उपानद्, उपानहौ, उपानहः । उपानद्भ्याम् । उपानत्सु । उत्पूर्वात् 'ष्णिह प्रीतौ' (धा १२०१) इत्यस्मात् 'ऋत्विग्—' (सू ३७३) आदिना किन्, निपातनादलोपपत्त्वे । किञ्चान्तत्वात्कुत्वेन हस्य धः, जश्त्वचत्वे । उष्णिक्-उष्णिग्, उष्णिहौ, उष्णिहः । उष्णिग्भ्याम् । उष्णिक्षु ।

इति हान्ताः ।

अथ हलन्तस्त्रीलिङ्गे हकारान्ताः निरूप्यन्ते ॥ 'णह बन्धने' 'णो नः' उपनह्यते इति विग्रहे उपपूर्वात् सम्पदादित्वात् कर्मणि किप् 'नहिवृति' इत्यादिना पूर्वपदस्य दीर्घः । उपानहश्चः स्त्रीलिङ्गः, पादुका । 'पादूरुपानत्स्त्री' इत्यमरः । नहो धः ॥ 'हो ढः' इत्यतो हः इत्यनुवर्तते । पदस्य इत्यधिकृतम् । 'स्कोः संयोग' इत्यतः अन्ते इत्यनुवर्तते । 'झलो झलि' इत्यतः झलि इत्यनुवर्तते । तदाह । नहो हस्येत्यादिना ॥ 'हो ढः' इति ढत्वापवादः । उपानदिति ॥ उपानहश्चः सोः हल्ङ्यादिलोपः, हस्य धः, जश्त्वचत्वे इति भावः । अत्र दकार एव तु न विहितः । तथा सति नद्धमित्यत्र 'रदाभ्याम्' इति नत्वप्रसङ्गादित्यलम् । उपानद्भ्यामिति ॥ हस्य धत्वे जश्त्वमिति भावः । उपानत्स्विति ॥ धत्वे 'खरि च' इति चत्त्वमिति भावः । उष्णिहश्चः छन्दोविशेषवाची स्त्रीलिङ्गः । तं व्युत्पादयितुमाह । णिह प्रीतावित्यादिना ॥ दलोपपत्त्वे इति ॥ उदो दकारस्य लोपः सस्य पत्वञ्च निपात्यत इत्यर्थः । न च 'धात्वादेः पस्सः' इति कृतसकारस्य 'आदेशप्रत्यययोः' इत्येव पत्वसिद्धेः किन्तन्निपातनेन इति वाच्यम् । 'सात्पदायोः' इति निषेधवाधनार्थं पत्वनिपातनस्यावश्यकत्वात् । न च उष्णिहश्चः सुबुत्पत्तेः पूर्वं समासात् स्निह इत्येतत् न पदम् । नितरां सकारस्य पदादित्वमिति वाच्यम् । पदादादिरिति पक्षे पत्वनिषेधप्रसक्तोः इत्याहुः । हस्य धः इति ॥ घोपनादसंवारमहाप्राणसाम्यादिति भावः । नच 'किन्प्रत्ययस्य' इति कुत्वस्याऽसिद्धत्वात् 'हो ढः' इति ढत्वमेवोचितमिति वाच्यम् । पत्वापवादः कुत्वमिति कैयटादिमते तुल्यन्यायतया पत्वस्येव ढत्वस्यापि कुत्वेन बाधात् । जश्त्वचत्वे इति ॥ नच जश्त्वे कर्तव्ये

## ॥ अथ हलन्तस्त्रीलिङ्गे वकारान्तप्रकरणम् ॥

द्यौः, दिवौ, दिवः । द्युभ्याम् । द्युषु ।

इति वान्ताः ।

## ॥ अथ हलन्तस्त्रीलिङ्गे रेफान्तप्रकरणम् ॥

गीः, गिरौ, गिरः । एवं पूः । चतुरश्रतस्त्रादेशः । चतस्रः । चतस्रः ।  
चतसृणाम् ।

इति रेफान्ताः ।

‘किन्प्रत्ययस्य कुः’ इति कुत्वस्यासिद्धत्वं शङ्क्यम् । उष्णिगञ्चु, इति निर्देशेन जश्त्वे कर्तव्ये कुत्वस्यासिद्धत्वाभावज्ञापनात् । वस्तुतस्तु ‘किन्प्रत्ययस्य कुः’ इति कुत्वं षत्वापवादो न भवति, इति मूलकारमते तुल्यन्यायात् ढत्वस्यापि नापवादः । ततश्च तद्रीत्या ढगका इति बोध्यम् ॥  
इति हान्ताः ।

अथ वकारान्ताः निरूप्यन्ते ॥ द्यौरिति ॥ दिव्शब्दः स्त्रीलिङ्गः । ‘द्योदिवौ द्वे स्त्रियाम्’ इत्यमरः । तस्मात् द्युः, ‘दिव औत्’ इति वकारस्य औकारः, इकारस्य यण्, रुत्व-विसर्गौ, सुलोपस्य औत्वस्थानिभूतवकाराश्रयत्वेनात्वधित्वात् स्थानिवत्त्वाभावात् न हलङ्था-दिलोप इति भावः । द्युभ्यामिति ॥ भ्यामादौ हलि ‘दिव उत्’ इत्युत्त्वमिति भावः ॥  
इति वान्ताः ।

अथ रेफान्ताः निरूप्यन्ते । गीरिति ॥ ‘गृ निगरणे’ किप्, ‘ऋत इद्धातोः’ इति इत्त्वं, रपरत्वं, गिर्शब्दात् सुबुत्पत्तिः, सोर्लोपः, ‘वोरूपधायाः’ इति दीर्घः, रेफस्य विसर्ग इति भावः । भ्यामादौ तु हलि ‘वौः’ इति दीर्घः, गीर्भ्यामित्यादि । गीष्णु-गीःषु । एवं पूरिति ॥ गीर्वदित्यर्थः । ‘पृ पालनपूरणयोः’ किप्, ‘उदोष्ठपूर्वस्य’ इत्युत्त्वं रपरत्वम् । पुर्शब्दात् सो-र्लोपः, ‘वौः’ इति दीर्घः, रेफस्य विसर्ग इति भावः । चतुरश्रतस्त्रादेशः इति ॥ जश्शसोः स्त्रीलिङ्गस्य चतुर्शब्दस्य ‘त्रिचतुरोः स्त्रियाम्’ इत्यनेनेति शेषः । चतस्रः इति ॥ परत्वात् ‘चतुरनडुहोः’ इत्यामं बाधित्वा चतस्रभावे यण् । चतस्रभावे कृते आम् तु न । ‘विप्रतिषेधे यद्बाधितं तद्बाधितमेव’ इति न्यायादिति स्थानिवत्सूत्रे भाष्ये स्पष्टम् । चतसृणामिति ॥ ‘न तिस्र-चतस्र’ इति दीर्घनिषेधः ॥

इति रेफान्ताः ।

## ॥ अथ हलन्तस्त्रीलिङ्गे मकारान्तप्रकरणम् ॥

किमः कादेशे टाप् । का, के, काः । सर्वावत् ।

४४१ । यः सौ । (७-२-११०)

इदमो दस्य यः स्यात्सौ । ‘इदमो मः’ (सू ३४३) । इयम् ।  
त्यदाद्यत्वं, टाप् । ‘दश्च’ (सू ३४५) इति मः । इमे, इमाः । इमाम्, इमे,  
इमाः, । अनया । ‘हलि लोपः’ (सू ३४७) । आभ्याम् । आभ्याम् ।  
आभ्याम् । आभिः । अस्यै । अस्याः, अनयोः, आसाम् । अस्याम्, अनयोः,  
आसु । अन्वादेशे तु । एनाम्, एने, एनाः । एनया । एनयोः । एनयोः ।

इति मान्ताः ।

अथ मकारान्ताः निरूप्यन्ते । किमः इति ॥ किमशब्दात् स्त्रीलिङ्गाद्विभक्तौ  
‘किमः कः’ इति प्रकृतेः कादेशे कृते अदन्तत्वात् टावित्यर्थः । सर्वावदिति ॥ सर्वाशब्द-  
वदित्यर्थः । ‘सर्वनाम्नो वृत्तिमात्रे पुंवद्भावः’ इति न । शब्दस्वरूपपरस्य गौणतया कदाऽपि  
सर्वनामत्वाभावादिति भावः । अथ इदमशब्दस्य स्त्रीत्वे विशेषमाह । यः सौ ॥ ‘इदमो मः’  
इत्यतः इदमः इत्यनुवर्तते, ‘दश्च’ इत्यतः दः इति च षष्ठ्यन्तमनुवर्तते । तदाह । इदमो  
दस्येति ॥ पुंसि तु नेदं प्रवर्तते । ‘इदोऽय् पुंसि’ इति विशिष्य विधेः । नापि क्लीवे । तस्य  
सोः लुका लुप्तत्वात् । ततश्च परिशेषात् स्त्रियामेवेदम् । इयमिति ॥ इदम् स् इति स्थिते, दका-  
रस्य यत्वे, इयम् स् इति स्थिते, त्यदाद्यत्वं वाधित्वा ‘इदमो मः’ इति मकारस्य मकारे कृते,  
हल्ङ्यादिना मुलोप इति भावः । इदम् औ इति स्थिते प्रक्रियां दर्शयति । त्यदाद्य-  
त्वमिति ॥ त्यदाद्यत्वे सति, पररूपे, अदन्तत्वात् टापि, ‘दश्च’ इति दकारस्य मत्वे, इमा औ  
इति स्थिते, ‘औङ आपः’ इति शीभावे, आङ्गुणे इमे इति रूपम् । इमाः इति ॥ जसि त्यदा-  
द्यत्वं, पररूपम्, टाप्, ‘दश्च’ इति मः, पूर्वसवर्णदीर्घः इति भावः । अत्र विभक्तौ सत्यां  
त्यदाद्यत्वं, पररूपं, टाप् च सर्वत्र विभक्तौ भवन्तीति बोध्यम् । इमाः इत्यत्र इमा अस्  
इति स्थिते पूर्वसवर्णदीर्घः । ‘जसः शी’ इति तु न । टापि कृते अदन्तात् परत्वाभावात् । इमा-  
मिति ॥ अत्वपररूपटाच्मत्वेषु कृतेषु ‘अमि पूर्वः’ इति भावः । इमे इति ॥ औटि औवत् ।  
इमाः इति ॥ अत्वपररूपटाच्मत्वेषु पूर्वसवर्णदीर्घः । स्त्रीत्वान्नत्वाभाव इति भावः । अन-  
येति ॥ इदम् आ इति स्थिते, अत्वं, पररूपम्, ‘अनाप्यकः’ इति इद् इत्यस्य अन् आदेशः ।  
अन् आ इति स्थिते, ‘आङि चापः’ इत्येत्वे, अयादेशः इति भावः । टा प्रभृत्यजादौ सर्वत्र अन्  
आदेश इति बोध्यम् । हलि लोपः इति ॥ भ्यामादौ हलि इद् इत्यस्य लोप इत्यर्थः । आ-  
भ्यामिति ॥ इदम् भ्याम् इति स्थिते, इदो लोपे, अत्वे, पररूपे, टापि च रूपमिति भावः ।

## ॥ अथ हलन्तस्त्रीलिङ्गे जकारान्तप्रकरणम् ॥

‘ऋत्विग्—’ (सू ३७३) आदिना सृजेः किन् अमागमश्च निपातितः ।  
सक्-स्रग्, स्रजौ, स्रजः । स्रग्भ्याम् । स्रक्षु ।

इति जान्ताः ।

## ॥ अथ हलन्तस्त्रीलिङ्गे दकारान्तप्रकरणम् ॥

त्यदाद्यत्वं टाप् । स्या, त्ये, त्याः । एवं तद्, यद्, एतद् ।

इति दान्ताः ।

आभिरित्यप्येवम् । अस्यै इति ॥ इदम् ए इति स्थिते, अत्वपररूपटाप्सु, स्याडागमे, ह्रस्वत्वे, इदो लोप इति भावः । अस्याः इत्यप्येवम् । अनयोरिति ॥ इदम् ओस् इति स्थिते, इदमः इदः अनादेशे, अत्वपररूपटाप्सु, ‘आङि चापः’ इत्येत्त्वे, अयादेश इति भावः । आसामिति ॥ इदम् आम् इति स्थिते, अत्वपररूपटाप्सु, सुटि, इदो लोप इति भावः । अस्यामिति ॥ इदम् इ इति स्थिते, अत्वपररूपटाप्सु, डेरामि, स्याडागमे, ह्रस्वत्वे, इदो लोपः इति भावः । आस्विति ॥ इदम् सु इति स्थिते, अत्वपररूपटाप्सु, इदो लोप इति भावः । अन्वादेशे त्विति ॥ ‘द्वितीयाटौस्वेनः’ इत्येनादेशे, टापि रमावद्रूपाणि इति भावः ॥

इति मान्ताः ।

अथ जकारान्ताः निरूप्यन्ते ॥ स्रज्शब्दं व्युत्पादयति । ऋत्विगिति ॥ ‘स्रज विसर्गे’ अस्मात् किन्, ऋकारात् परः अमागमः, मकारः इत्, ऋकारस्य यण् रेफः, स्रज्-शब्दः स्त्रीलिङ्गः । “माल्यं माला स्रजो मूर्ध्नि” इत्यमरः । स्रक्-स्रगिति ॥ ‘किन्प्रत्ययस्य कुः’ इति कुत्वं जश्चत्वे इति भावः ॥

इति जान्ताः ।

अथ दकारान्ताः निरूप्यन्ते ॥ त्यदशब्दस्य प्रक्रियां दर्शयति । त्यदाद्यत्वमिति ॥ विभक्तौ, अत्वे, पररूपे, टापि, त्या इति रूपम् । सर्वत्र ततः सर्वावद्रूपाणि । सौ तु ‘तदोः सः सौ’ इति तकारस्य सः इति विशेषः । एवमिति ॥ तद् यद् एतद् एतेभ्यः विभक्तौ अत्वपररूपटाप्सु सर्वावत् रूपाणि । तच्छब्दस्य तु तकारस्य सत्वम् । एतच्छब्दस्य तु तकारस्य सत्वे ‘आदेशप्रत्यययोः’ इति षत्वमिति विशेषः ॥

इति दान्ताः ।



## ॥ अथ हलन्तस्त्रीलिङ्गे चकारान्तप्रकरणम् ॥

वाक्-वाग्, वाचौ, वाचः । वाग्भ्याम् । वाङ्क्षु ।

इति चान्ताः ।

## ॥ अथ हलन्तस्त्रीलिङ्गे पकारान्तप्रकरणम् ॥

अप्शब्दो नित्यं बहुवचनान्तः । 'अप्टन्—' (सू २७७) इति दीर्घः ।

आपः । अपः ।

४४२ । अपो मि । (७-४-४८)

अपस्तकारः स्याद्वादौ प्रत्यये परे । अङ्गिः । अङ्ग्यः । अङ्ग्यः ।

अपाम् । अप्सु ।

इति पान्ताः ।

## ॥ अथ हलन्तस्त्रीलिङ्गे शकारान्तप्रकरणम् ॥

दिक्-दिग्, दिशौ, दिशः । दिग्भ्याम् । दिक्षु । 'त्यदादिषु—'

अथ चकारान्ताः निरूप्यन्ते ॥ वागिति ॥ वचेः 'क्विचि' इत्यादिना किप्, दीर्घश्च, 'वचिस्वपि' इति सम्प्रसारणाभावश्च, वाच् इति रूपम् । सुलोपः, चोः कुः, जश्चत्त्वं इति भावः ।  
इति चान्ताः ।

अथ पकारान्ताः निरूप्यन्ते ॥ अप्शब्दः इति ॥ 'अप्सुमनस्समासिकतावर्षाणां बहुत्वञ्च' इति छवधिकारे लिङ्गानुशासनसूत्रात् नित्यं बहुवचनान्तत्वं स्त्रीत्वञ्चेत्यर्थः । दीर्घः इति ॥ जसीति शेषः । अपः इति ॥ 'अप्टन्' इत्यत्र 'सर्वनामस्थाने चासम्बुद्धौ' इत्यनुवृत्तेः शसि न दीर्घ इति भावः । अपो मि ॥ 'अच उपसर्गात्तः' इत्यस्मात् तः इत्यनुवर्तते । अङ्गाधिकारस्थमिदम् । ततश्च अङ्गाक्षिप्तप्रत्ययः मि इति सप्तम्यन्तेन विशेष्यते, तदादिविधिः । तदाह । अपस्तकारः इत्यादिना ॥ प्रत्यये किम्, अन्मक्षः । अङ्गिरिति ॥ पकारस्य तकारे जश्चमिति भावः ॥

इति पान्ताः ।

(सू ४२९) इति दृशेः किन्विधानादन्यत्रापि कुत्वम् । दृक्-दृग्, दृशौ, दृशः ।  
इति शान्ताः ।

## ॥ अथ हलन्तस्त्रीलिङ्गे षकारान्तप्रकरणम् ॥

त्विट्-त्विड्, त्विषौ, त्विषः । त्विड्भ्याम् । त्विट्सु-त्विड्सु ।  
सह जुषत इति सजूः, सजुषौ, सजुषः । सजूर्भ्याम् । सजूष्पु-सजूःपु ।  
षत्वस्यासिद्धत्वादुत्वम् । आशीः, आशिषौ, आशिषः । आशीर्भ्याम् । आशीर्भिः ।  
इति शान्ताः ।

## ॥ अथ हलन्तस्त्रीलिङ्गे सकारान्तप्रकरणम् ॥

असौ । त्यदाद्यत्वं, टाप् । औडः शी । उत्त्वमे । अमू, अमूः । अमूम्,

अथ सकारान्ताः निरूप्यन्ते ॥ दिगिति ॥ 'दिश अतिसर्जने' ऋत्विगादिना  
किन्, सुलोपः, 'व्रश्च' इति षः, तस्य जश्त्वेन डः, तस्य 'किन्प्रत्ययस्य कुः' इति कुत्वेन गः, तस्य  
चर्त्तविकल्प इति भावः । दृश्यन्ते अर्थाः अनयेति विग्रहे सम्पदादित्वात् दृशेः किप्, तत-  
स्सुलोपे, 'व्रश्च' इति षत्वमाशङ्क्य आह । त्यदादिष्विति ॥ अन्यद्वापीति ॥  
त्यदाद्युपपदाभावेऽपीत्यर्थः । किन् प्रत्ययः यस्माद्विहित इति बहुव्रीह्याभ्रयणादिति भावः ।  
दृगिति ॥ षडगकाः प्राग्वत् ॥

इति शान्ताः ।

अथ षकारान्ताः निरूप्यन्ते ॥ त्विडिति ॥ 'त्विष दीप्तौ' किप्, सुलोपः, जश्त्व-  
चर्त्तवै इति भावः । सजूरिति ॥ 'जुषी प्रीतिसेवनयोः' किप्, 'सहस्य सः संज्ञायाम्'  
इति वा 'ससजुषोः' इति निपातनाद्वा सहस्य सभावः, सोर्लोपः, 'ससजुषो रुः' इति षस्य रुत्वं,  
'वोरुपधायाः' इति दीर्घः । 'आडश्शासु इच्छायाम्' किप्, 'आशासः क्रावुपसङ्ख्यानम्'  
इत्युपधाया इत्त्वं, 'शासिवसिषसीनाञ्च' इति सस्य षः, आशिष्शब्दात् सोर्लोपः, एतावत्  
सिद्धत्वकृत्य आह ॥ षत्वस्येति ॥ आशीरिति ॥ षत्व रुत्वे कृते 'वोरुपधायाः' इति दीर्घ  
इति भावः ॥

इति शान्ताः ।

अथ सकारान्ताः निरूप्यन्ते ॥ असाविति ॥ अदश्शब्दस्य क्रियामपि पुंवदेव सौ  
रूपमित्यर्थः । अदस् औ इति स्थिते प्रक्रियां दर्शयति । त्यदाद्यत्वमित्यादिना ॥ अत्वे,

अमू, अमूः । अमुया, अमूभ्याम्, अमूभिः । अमुष्यै, अमूभ्याम्, अमूभ्यः ।  
अमुष्याः । अमुष्याः, अमुयोः, अमूषाम् । अमुष्याम्, अमुयोः, अमूषु ।

इति सान्ताः ।

### इति हलन्तस्त्रीलिङ्गप्रकरणम् ।

पररूपे, टापि, औडः शीभावे, आढुणे, अदे, इति स्थिते, एकारस्य दीर्घत्वाद्दत्त्वं दस्य  
मत्वञ्चेत्यर्थः । विभक्तौ सत्याम् अत्वं, पररूपं, टावित्येतत् सर्वत्र ज्ञेयम् । अमूरिति ॥ जसि,  
अत्वपररूपटाप्सु, पूर्वसवर्णदीर्घे, ऊत्वमत्वे, टापि सति, अदन्तत्वाभावात् जसश्शीभावो न ।  
एकाराभावान्नेत्त्वम् । अमूमिति ॥ पुंवत्, ऊत्वन्तु विशेषः । अमू इति ॥ औटि औवत् ।  
अमूरिति ॥ शसि जसीव रूपम् । स्त्रीत्वान्नत्वाभावः । अमुयेति ॥ अदस् आ इति स्थिते,  
अत्वपररूपटाप्सु, 'आडि चापः' इत्येत्त्वे, अयादेशे, उत्त्वमत्वे इति भावः । अमूभ्यामिति ॥  
अत्वपररूपटाप्सु, ऊत्वमत्वे इति भावः । एवममूमिरिति । अमुष्यै इति ॥ अदस् ए इति  
स्थिते, अत्वपररूपटाप्सु, स्याड्ढ्रस्वौ, उत्त्वमत्वे, षत्वमिति भावः । अमूभ्यः इत्यपि भ्यांवत् । टापि  
अदन्तत्वाभावादेत्त्वम् । अमुष्याः इति ॥ ङसो ङेवत्, रुत्वविसर्गौ तु विशेषः । अमुयोरिति ॥  
ओसि अत्वपररूपटाप्सु, 'आडि चापः' इत्येत्त्वे, अयादेशे, सुत्वमिति भावः । अमूषामिति ॥  
आमि, अत्वपररूपटाप्सु, सुटि, ऊत्वमत्वे, सस्य षत्वमिति भावः । अमुष्यामिति ॥ अदस्  
इ इति स्थिते, अत्वपररूपटाप्सु, ङेरामि, स्याड्ढ्रस्वौ, सुत्वमिति भावः । अमूष्विति ॥ सुपि,  
अत्वपररूपटाप्सु, ऊत्वमत्वे, षत्वमिति भावः ॥

इति सान्ताः ।

इति श्रीमद्वासुदेवदीक्षितविदुषा विरचितायां सिद्धान्तकौमुदीव्याख्यायां  
बालमनोरमाख्यायां हलन्तस्त्रीलिङ्गप्रकरणं समाप्तम् ।



श्रीरस्तु ।

## ॥ अथ हलन्तनपुंसकलिङ्गे हकारान्तप्रकरणम् ॥

स्वमोर्लुक् । दत्वम् । स्वनडुत्-स्वनडुद्, स्वनडुही । ‘चतुरनडुहोः—’  
(सू ३३१) इत्याम् । स्वनड्वाहि । पुनस्तद्वत् । शेषं पुंवत् ।  
इति हान्ताः ।

## ॥ अथ हलन्तनपुंसकलिङ्गे वकारान्तप्रकरणम् ॥

‘दिव उत्’ (सू ३३७) । अहर्विमलद्यु । अन्तर्वर्तिनीं विभक्तिमा-  
श्रित्य पूर्वपदस्येवोत्तरखण्डस्यापि पदसंज्ञायां प्राप्तायाम् ‘उत्तरपदत्वे चापदा-

अथ हलन्तनपुंसकलिङ्गे हकारान्ताः निरूप्यन्ते ॥ सु शोभनाः अनङ्गाहः यस्य कुल-  
स्येति बहुव्रीहौ स्वनडुद्शब्दात् नपुंसकलिङ्गात् सुवृत्पत्तिः । ननु तत्र सौ परतः ‘चतुरनडुहोः’  
इत्याम्, ‘अम् सम्बुद्धौ’ इत्यम्, ‘सावनडुहः’ इति नुम् च स्यात् । हल्ङ्यादिना सुलोपेऽपि  
प्रत्ययलक्षणासत्त्वादित्यत आह । **स्वमोर्लुगिति** ॥ परत्वात् हल्ङ्यादिलोपं बाधित्वा ‘स्वमो-  
र्नपुंसकात्’ इति लुक् । ततश्च लुका लुप्तत्वेन प्रत्ययलक्षणाभावादात्मादि न भवतीति भावः ।  
**दत्वमिति** ॥ ‘वसुधंषु’ इत्यनेनेति शेषः । दत्वविधेः पदाधिकारस्थत्वेन तदन्तेऽपि प्रवृत्ते-  
रिति भावः । नच तत्रापि ‘न लुमता’ इति निषेधदशङ्क्यः । दत्वस्य सुवन्तत्वरूपपदत्वनिमित्त-  
कतया अङ्गकार्यत्वाभावादित्यु-**हः** । **स्वनडुदिति** ॥ दत्वे चर्त्तविकल्पः । ‘उरःप्रभृतिभ्यः कप्’  
इति तु न शङ्क्यम् । तत्र गणे अनङ्गान्त्येकवचनस्यैव पाठादिति बहुव्रीह्याधिकारे मूल एव  
वक्ष्यते । **स्वनडुही** इति ॥ ‘नपुंसकाच्च’ इत्यौड्दशीभावः । **स्वनड्वांहीति** ॥ ‘जश्श-  
सोः शिः’ इति शिभावे, तस्य सर्वनामस्थानत्वात् ‘चतुरनडुहोः’ इत्यामि, ‘नपुंसकस्य झलचः’  
इति नुमि, ‘नश्च’ इत्यनुस्वार इति भावः । अत्र यद्वक्तव्यं तत्पुल्लिङ्गनिरूपणे उक्तम् ॥

इति हान्ताः ।

अथ वकारान्ताः निरूप्यन्ते ॥ विमला द्यौः आकाशः यस्य अहः इति बहुव्रीहौ,  
सुच्छुकि, विमलदिवशब्दात् सोर्लुक् । एतावत् सिद्धवत्कृत्य आह । **दिव उदिति** ॥ अहर्वि-

दिविधौ प्रतिषेधः' (वा ४८०) इति प्रत्ययलक्षणं न । विमलदिवी, विमल-  
दिवि । 'अपदादिविधौ' किम् । दधिसेचौ । इह षत्वनिषेधे कर्तव्ये पदत्वम-  
स्त्येव । चकारस्य कुत्वे तु न । इति वान्ताः ।

मलद्विधयति ॥ वस्य उत्वे इकारस्य यणिति भावः । अहर्ग्रहणं नपुंसकत्वसूचनार्थम् । ननु  
विमलदिव् औ इति स्थिते 'नपुंसकाच्च' इति शीभावे विमलदिवी इति रूपं वक्ष्यति । तद-  
युक्तम् । 'दिव उत्' इत्युत्त्वप्रसङ्गात् । नच विमलदिवी इति समुदायस्यैव सुबन्ततया पद-  
त्वान्न वकारस्य दिव्शब्दरूपपदान्तत्वमिति वाच्यम् । 'सुपो धातु' इति लुप्तां दिव्शब्दोत्तरां  
विभक्तिं प्रत्ययलक्षणेनाश्रित्य दिव् इत्यस्य पदत्वात् । नच लुका लुप्तत्वात् न प्रत्ययलक्षणमिति  
वाच्यम् । पदसंज्ञायास्सुबन्तधर्मतया अङ्गधर्मत्वाभावेन तत्र 'न लुमता' इति निषेधाप्रवृत्तेः ।  
अन्यथा राज्ञः पुरुषः राजपुरुषः इत्यादौ पूर्वभागे नलोपादिकं न स्यादित्याशङ्क्य आह ।  
अन्तर्वर्तिनीमित्यादि ॥ उत्तरपदत्वे चेति ॥ समासे उत्तरखण्डस्य पदसंज्ञायां कर्त-  
व्यायाम् 'अन्तर्वर्तिविभक्तिलोपे प्रत्ययलक्षणप्रतिषेधो वक्तव्यः पदादिविधिं वर्जयित्वा' इति  
वार्तिकमेतत् । विमलदिवी इति ॥ औडि रूपम् । विमलदिवि इति ॥ शसि सति  
'जश्शसोः शिः' इति शिभावे रूपसिद्धिः । अञ्जलन्तत्वान्न नुम् । दधिसेचाविति ॥  
सिञ्चतेः क्तिप् । दध्नः सेचौ दधिसेचौ समासे पूर्वोत्तरपदावयवसुपोर्लुकि समासात् पुनः सुबु-  
त्पत्तिरिति स्थितिः । तत्र उत्तरखण्डादुत्तरां विभक्तिं लुप्तां प्रत्ययलक्षणेनाश्रित्य सेच् इत्यस्य  
पदत्वेन तत्सकारस्य पदादितया 'सात्पदाद्योः' इति षत्वनिषेध इष्टः । 'उत्तरपदत्वे प्रत्ययलक्षण-  
प्रतिषेधः' इत्येतावत्येवोक्ते तु सेच् इत्युत्तरखण्डस्य पदसंज्ञायां कर्तव्यायां प्रत्ययलक्षणप्रतिषेधः  
स्यात् । तथाच सेच् इत्यस्य सुबन्तत्वाभावेन अपदतया तत्सकारस्य पदादित्वाभावेन षत्व-  
निषेधो न स्यात् । अतः अपदादिविधावित्युक्तम् । षत्वनिषेधस्य पदादिविधितया तस्मिन्  
कर्तव्ये प्रत्ययलक्षणप्रतिषेधाभावेन प्रत्ययलक्षणमाश्रित्य सेच् इत्यस्य पदान्तत्वात् तत्सकारस्य  
'सात्पदाद्योः' इति षत्वनिषेधो निर्बाधः । ननु सेच् इत्युत्तरखण्डस्य पदत्वे चकारस्य कुत्वं स्यादित्यत  
आह । चकारस्य कुत्वे तु नेति ॥ कुत्वे कर्तव्ये तु सेच् इत्यस्य पदत्वनास्त्येव । कुत्वस्य  
पदान्तविधित्वेन पदादिविधिभिन्नतया तस्मिन् कर्तव्ये प्रत्ययलक्षणप्रतिषेधसत्त्वेन पदत्वाभावा-  
दिति भावः । ननु दधि सिञ्चत इति सोपपदाद्विचि उपपदसमासे षत्वं दुर्वारम् । 'गतिकारको-  
पपदानां कृद्भिस्सहसमासवचनस्य प्राक् सुबुत्पत्तेः' इति वक्ष्यमाणत्वेन सेच् इत्यस्य अन्तर्वर्तिसुब-  
भावेन अपदान्ततया 'सात्पदाद्योः' इति निषेधस्य तत्राप्रवृत्तेरिति चेत्, अत्र सोपपदात् सिचेः  
विचः अनभिधानादिति भाव इति कैयटस्समाहितवान् । पदात् आदिः पदादिरिति पक्षे तु  
उपपदसमासेऽपि षत्वं सुपरिहरम् । नचैवमपि परमश्वासौ दण्डी च परमदण्डी सः प्रियः  
यस्य सः परमदण्डिप्रियः इत्यत्र अवान्तरतत्पुरुषस्य उत्तरखण्डे नलोपानुपपत्तिः । 'उत्तरपदत्वे  
च' इति प्रत्ययलक्षणप्रतिषेधेन तस्य पदत्वाभावादिति वाच्यम् । मध्यपदत्वानाक्रान्तस्यैव  
उत्तरखण्डस्य विवक्षितत्वादित्यास्तान्तावत् ॥

इति वान्ताः ।

## ॥ अथ हलन्तनपुंसकलिङ्गे रेफान्तप्रकरणम् ॥

वाः, वारी । अङ्गलन्तत्वान्न नुम् । वारि । चत्वारि ।

इति रेफान्ताः ।

## ॥ अथ हलन्तनपुंसकलिङ्गे मकारान्तप्रकरणम् ॥

‘न लुमता—’ (सू २६३) इति कादेशो न । किम्, के, कानि । इदम्, इमे, इमानि । ‘अन्वादेशे नपुंसके एनद्वक्तव्यः’ (वा १५६९) । एनत्, एने, एनानि । एनेन । एनयोः । एनयोः ।

इति मान्ताः ।

अथ रेफान्ताः निरूप्यन्ते । वारिति ॥ वारशब्दो रेफान्तो नपुंसकलिङ्गः । “आप-  
स्त्री भून्नि वार् वारि” इत्यमरः । वारशब्दात् स्वमोर्लुक्, रेफस्य विसर्गः, इति भावः । चत्वा-  
रीति ॥ चतुश्शब्दो नित्यं बहुवचनान्तः, तस्य जश्शसोदिशः, तस्य सर्वनामस्थानत्वात् ‘चतु-  
रनङुहोः’ इति प्रकृतेः आम् । स च मित्वादन्यादचः उकारात् परः, उकारस्य यण्, अङ्ग-  
लन्तत्वान्न नुम् इति भावः ॥ इति रेफान्ताः ।

अथ मकारान्ताः निरूप्यन्ते । किम्शब्दात् स्वमोर्लुकि प्रत्ययलक्षणमाश्रित्य विभक्ति-  
परकत्वात् कादेशमाशङ्क्य आह । न लुमतेति ॥ सोरमश्चान्यत्र कादेशे सर्वशब्दद्रूपार्णाल्याह ।  
के, कानीति ॥ इदमिति ॥ स्वमोर्लुकि रूपम् । ‘इदमो मः, दश्च’ इत्यादिविधयो न भवन्ति ।  
‘न लुमता’ इति निषेधादिति भावः । इमे इति ॥ औङि अत्वं, पररूपम्, ‘दश्च’ इति दस्य मः,  
‘नपुंसकाच्च’ इति शीभावः, गुण इति भावः । इमानीति ॥ जश्शसोदिशः, अत्वं, पररूपं, ‘दश्च’  
इति मः, ‘नपुंसकस्य झलचः’ इति नुम्, ‘सर्वनामस्थाने च’ इति दीर्घ इति भावः । अन्वा-  
देशे नपुंसके एनद्वक्तव्यः इति ॥ ‘इदमेतदोः’ इति शेषः । इदञ्च अन्येव भवति । तथाच  
भाष्ये “एनदिति नपुंसकैकवचने वक्तव्यम्” इति पठित्वा “कुण्डमानय प्रक्षालयैनत्” इत्युदाहृतम् ।  
औद्शसोः दश्च ओसोश्च ‘द्वितीयाद्यौस्त्वेनः’ इत्येनादेश एव इति मत्वा आह । एने इत्यादि ॥  
वस्तुतस्तु ‘द्वितीयाद्यौस्त्वेनत्’ इत्येव सूत्रघताम् । नपुंसके अमो लुकि एनदिति सिद्ध्यति । एनम्,  
एनौ, एनान् । एनेन, एनयोः, इति तु ल्यदाद्यत्वेन सिद्धमिति भाष्ये स्थितम् । परमार्थतस्तु  
नपुंसकैकवचने अमि एनदादेशः । एनम्, एनौ, इत्याद्यर्थे ‘द्वितीयाद्यौस्त्वेनः’ इत्यत्र एनादेशो  
विधातव्यः । येन नाप्राप्तिन्यायेन एनदादेशस्य ल्यदाद्यत्वापवादत्वेन ल्यदाद्यत्वासम्भवादिति  
शब्देन्दुशेखरे स्थितं भाष्यप्रदीपोद्योते प्रपञ्चितञ्च ॥

इति मान्ताः ।

## ॥ अथ हलन्तनपुंसकलिङ्गे नकारान्तप्रकरणम् ॥

ब्रह्म, ब्रह्मणी, ब्रह्माणि । ‘सम्बुद्धौ नपुंसकानां नलोपो वा वाच्यः’ हे ब्रह्मन्—हे ब्रह्म । ‘रोऽसुपि’ (सू १७२) । अहर्भाति । ‘विभाषा डिश्योः’ (सू २३७) । अह्नी—अहनी, अहानि ।

### ४४३ । अहन् । (८-२-६८)

‘अहन्’ इत्यस्य रुः स्यात्पदान्ते । अहोभ्याम्, अहोभिः । इह ‘अहः’ ‘अहोभ्याम्’ इत्यादौ रत्वरुत्वयोरसिद्धत्वान्नलोपे प्राप्ते ‘अहन्’ इत्यावर्त्य एकेन नलोपाभावं निपात्य द्वितीयेन रुर्विधेयः । तदन्तस्यापि रत्वरुत्वे । दीर्घाण्यहानि यस्मिन् स दीर्घाहा निदाघः । इह हल्ङ्यादिलोपे प्रत्ययलक्षणेन ‘असुपि’

अथ नकारान्ताः निरूप्यन्ते । ब्रह्मेति ॥ वेदादौ वाच्ये ब्रह्मन्शब्दः नपुंसकलिङ्गः । ‘वेदस्तत्त्वं तपो ब्रह्म ब्रह्मा विप्रः प्रजापतिः’ इत्यमरः । स्वमोर्लुकि नलोप इति भावः । ब्रह्मणी इति ॥ औङः शी’ ‘अट्कुप्वाङ्’ इति णत्वम् । ‘विभाषा डिश्योः’ इत्यल्लोपस्तु न । ‘न संयोगाद्वन्तात्’ इति निषेधादिति भावः । ब्रह्माणीति ॥ जश्शसोः शिः, तस्य सर्वनामस्थानत्वात् नान्तलक्षणो दीर्घः । हे ब्रह्मन्निति ॥ ‘सम्बुद्धौ नपुंसकानाम्’ इति नलोपविकल्प इति भावः । अथ अहन्शब्दात् स्वमोर्लुकि ‘अहन्’ इति रुत्वे प्राप्ते आह । रोऽसुपीति ॥ लुका लुप्तत्वेन प्रत्ययलक्षणाभावादिति भावः । अहर्भातीति ॥ अत्र रुत्वे तु ‘हशि च’ इत्युत्त्वे गुणे अहो भातीति स्यात् । रेफविधौ तस्य उत्त्वन्न, रोरित्युकारानुबन्धग्रहणादिति भावः । अहानीति ॥ जश्शसोः शिः, सर्वनामस्थानत्वात् उपधादीर्घः, अल्लोपस्तु न, सर्वनामस्थानत्वादिति भावः । टादावचि अल्लोपः, अहा, अहे, इत्यादि । भ्यामादौ हलि विशेषमाह । अहन् ॥ ‘ससजुषो रुः’ इत्यतः रुरित्यनुवर्तते । ‘स्कोस्संयोगाद्योः’ इत्यतः अन्त इति च, पदस्येत्यधिकृतम्, अहन् इति लुप्तषष्ठीकम् । तदाह । अहन्नित्यस्येत्यादिना ॥ अहोभ्यामिति ॥ नकारस्य रुत्वे, ‘हशि च’ इत्युत्त्वे, गुण इति भावः । ननु अहः, अहोभ्यामित्यत्र रत्वरुत्वयोरसिद्धत्वात् नलोपस्स्यात् । नच रत्वरुत्वे नलोपापवादाविति वाच्यम् । ‘न डिसम्बुद्धोः’ इति नलोपनिषेधस्थले हे अहरित्यत्र दीर्घाणि अहानि यस्मिन् स दीर्घाहा, हे दीर्घाहो निदाघ इत्यत्र च, नलोपे असत्त्वपि रत्वरुत्वयोरारम्भात् इत्याशङ्क्य निराकरोति । इहेति ॥ एकेनेति ॥ आवृतयोः प्रथमेन ‘अहन्’ इति सूत्रेण पदान्ते अहन्नित्येव स्यात्, न तु नलोप इत्यर्थकेनेत्यर्थः । द्वितीयेनेति ॥ अहन्नित्यस्य रुः स्यात् पदान्ते इत्यर्थकेनेत्यर्थः । एवञ्च ‘अहो नलोपप्रतिषेधः’ इति वार्तिकत्र कर्तव्यमिति भावः । तदन्तस्यापीति ॥ अहन्शब्दान्तस्यापि रत्वरुत्वे भवतः, पदाधिकारस्थत्वादिति भावः । “ग्रहणवता प्रातिपदिकेन तदन्तविधिर्नास्ति” इति निषेधस्तु प्रत्ययविधिमात्रविषयः” इति ‘असमासे निष्कादिभ्यः’ इति सूत्रे भाष्यकैयटयोस्स्पष्टम् । तदन्ते रत्वरुत्ववृत्तिं दर्शयति । दीर्घाहा निदाघः इति ॥

इति निषेधाद्रत्वाभावे रुः, तस्यासिद्धत्वान्नान्तलक्षण उपधादीर्घः । सम्बुद्धौ तु हे दीर्घाहो निदाघ, दीर्घाहाणौ, दीर्घाहाणः । दीर्घाहा । दीर्घाहोभ्याम् । दण्डि, दण्डिनी, दण्डीनि । स्रग्वि, स्रग्विणी, स्रग्वीणि । वाग्मि, वाग्मिनी, वाग्मीनि । बहुवृत्रह, बहुवृत्रघ्नी-बहुवृत्रहणी, बहुवृत्रहाणि । बहुपूष, बहुपूष्णी-बहुपूषणी, बहुपूषाणि, । बह्वर्यम, बह्वर्यम्णी-बह्वर्यमणी, बह्वर्यमाणि ।

इति नान्ताः ।

दीर्घाहन्शब्दात् पुल्लिङ्गात् सौ परत्वादुपधादीर्घे कृते हल्ङ्यादिना सुलोपेः । 'अहन्' इति रुत्वे, 'भोभगो' इत्यपूर्वत्वाद्यत्वे, 'हलि सर्वेषाम्' इति यलोपे, रूपमिति भावः । ननु सुलोपे कृते 'रोऽसुपि' इति रत्वे तस्य यत्वन्न भवति । यत्वविधौ रोः इत्युकारानुबन्धग्रहणात् । तथाच दीर्घार्हानिदाघः इत्येव युक्तमित्यत आह । इह हल्ङ्यादीत्यादि ॥ ननु नान्तलक्षणदीर्घस्य परत्वेऽपि अकृतव्यूहपरिभाषया हल्ङ्यादिलोपात् प्राक् प्रवृत्तिर्न सम्भवति । रुत्वेन नकारस्य विनाशोन्मुखत्वादित्यत आह । तस्यासिद्धत्वादिति ॥ प्रवृत्तस्य रुत्वस्यासिद्धत्वान्नान्तलक्षणो दीर्घो निर्वाध इति भावः । वस्तुतस्तु अकृतव्यूहपरिभाषायाः निर्मूलत्वादिह हल्ङ्यादिलोपात् पूर्वमेव परत्वादुपधादीर्घः इत्येवोचितमित्यलम् । सम्बुद्धौ त्विति ॥ सोरत्र हल्ङ्यादिलोपात् प्रत्ययलक्षणमाश्रित्य 'असम्बुद्धौ' इति प्रवृत्तेः उपधादीर्घाभावे रुत्वे, 'हशि च' इत्युत्त्वे, आद्गुणे, हे दीर्घाहो निदाघ इति रूपमित्यर्थः । अत्र 'रोऽसुपि' इति रत्वविधेस्तदन्तेऽपि प्रवृत्तौ फलन्तु नपुंसके दीर्घाहर्निदाघजालमित्यादि वोच्यम् । दण्डीति ॥ दण्डोऽस्यास्तीत्यर्थे 'अत इनिठनौ' इति इनिः, दण्डिन्शब्दात् स्वमोर्लुक्, नस्य लोप इति भावः । दण्डिनी इति ॥ औडश्री । असर्वनामस्थानत्वात् 'इन्हन्' इति नियमाच्च न दीर्घ इति भावः । दण्डीनीति ॥ जश्शसोः शिः 'इन्हन्' इति दीर्घ इति भावः । स्रग्वीति ॥ 'अस्मायामेधास्रजो विनिः' इति स्रज्शब्दात् मत्वर्थीयो विनिः । स्रज् इत्यस्य अन्तर्वर्तिनीं विभक्तिमाश्रित्य पदत्वात् जस्य कुत्वं, स्रग्विन्शब्दात् सुबुत्पत्तिः । दण्डिवद्रूपाणि । अत्र इनः अनर्थकत्वेऽपि 'इन्हन्' इत्यत्र ग्रहणं भवत्येव । 'अनिनस्मन्' इति वचनादिति वोच्यम् । वाग्मीति ॥ 'वाचो ग्मिनिः' इति ग्मिनिः । तद्धितत्वान्न गकार इत्, चकारस्य जडत्वम्, कुत्वम्, वाग्मिन्शब्दात् सुबुत्पत्तिः, स्रग्विवद्रूपाणि । वहवः वृत्रहणः यस्मिन् मन्वन्तरे इति बहुव्रीहौ बहुवृत्रहन्शब्दात् स्वमोर्लुकि, नलोपे, बहुवृत्रहेति रूपम् । औडश्याम्, अल्लोपे, 'हो हन्तेः' इति कुत्वे, वृत्रघ्नी इति रूपम् । 'अत्पूर्वस्य' इति नियमान्न णत्वम् । एतावत्सिद्धवत्कृत्य जश्शसोराह । बहुवृत्रहाणीति ॥ शेः सर्वनामस्थानत्वेन तस्मिन् परे अल्लोपाभावात् 'इन्हन्' इत्युपधादीर्घे 'एकाजुत्तरपदे णः' इति णत्वमिति भावः । बहुपूषाणीति ॥ वहवः पूषणः यस्मिन्निति बहुव्रीहिः । बहुपूष, बहुपूष्णी 'रषाभ्याम्' इति णत्वम् । जश्शसोस्तु शिः, 'शौ' इति दीर्घः, 'अट्कुप्वाङ्' इति णत्वम् । बह्वर्यमाणीति ॥ वहवः अर्यमणो यस्मिन्निति बहुव्रीहिः बहुपूषवद्रूपाणि ॥

इति नान्ताः ।



## ॥ अथ हलन्तनपुंसकलिङ्गे जकारान्तप्रकरणम् ॥

असृजः पदान्ते कुत्वम्, सृजेः किनो विधानात् । विश्वसृडादौ तु न ।  
 ‘सृजिदृशोः—’ (सू २४०५) इति सूत्रे ‘रज्जुसृङ्भ्याम्’ इति भाष्यप्रयो-  
 गात्\* । यद्वा ‘ब्रश्च—’ (सू २९४) आदिसूत्रे सृजियज्योः पदान्ते षत्वं कुत्वा-  
 पवादः । स्रगृत्विकछन्दयोस्तु निपातनादेव कुत्वम् । असृक्छन्दस्तु अस्यतेरौ-

अथ जकारान्ताः निरूप्यन्ते । शरीरं यदा उत्पद्यते तदैव सृज्यते न दन्तादिवन्मथ्ये  
 इत्यर्थे सृजधातोः नञ्पूर्वात् सम्पदादित्वात् किप्, उपपदसमाप्ते, ‘नलोपो नञः’ इति नकार-  
 लोपे, असृज्शब्दः रक्तपर्यायः नपुंसकलिङ्गः । “रुधिरास्रग्लोहितास्ररक्तक्षतजशोणितम्” इत्यमरः ।  
 तस्य स्वमोर्लुकि विशेषमाह । असृजः पदान्ते कुत्वमिति ॥ ‘किन्प्रत्ययस्य’ इति कुत्व-  
 स्यासिद्धत्वात् ‘चोः कुः’ इति प्राप्तं कुत्वं वाधित्वा तदपवादे ब्रश्चादिषत्वे कृते, तस्य  
 ‘किन्प्रत्ययस्य’ इति कुत्वेन खकारः, अघोषश्चासिविवारमहाप्राणत्वसाम्यादित्यर्थः । नच  
 षत्वस्य निरवकाशत्वं शङ्क्यम् । सृष्टमित्यादौ अपदान्ते ‘किन्प्रत्ययस्य कुः’ इति कुत्वाभाव-  
 स्थले षत्वस्य चरितार्थत्वात् । ननु किन्नन्तत्वाभावादिवह ‘किन्प्रत्ययस्य’ इति कुत्वं कुत  
 इत्यत आह । सृजेः किनो विधानादिति ॥ ऋत्विगादिसूत्रेण इति शेषः । तथाच किन्  
 प्रत्ययो यस्मादिति बहुव्रीह्याश्रयणादिहापि कुत्वं निर्वाधमिति भावः । भाष्यप्रयोगादिति ॥  
 नच ‘रज्जुसृङ्भ्याम्’ इति भाष्यप्रयोगात् विश्वसृडादौ कथं कुत्वाभावः इति वाच्यम् । ज्ञाप-  
 कस्य सामान्यापेक्षत्वात् । नचैवं सति असृज्शब्देऽपि कुत्वं न स्यादिति वाच्यम् । अनव्यय-  
 पूर्वपदस्य सृजेरेव भाष्यप्रयोगतः कुत्वाभावबोधनादिति भावः । ननु उदाहृतभाष्यप्रयोगात्  
 विश्वसृङ्ज्जुसृडादौ षत्वसिद्धावपि देवान् यजतीति देवेद् इत्यादौ ‘चोः कुः’ इति कुत्वस्या-  
 सिद्धत्वात् ब्रश्चादिना षत्वे, तस्य ‘किन्प्रत्ययस्य कुः’ इति कुत्वं दुर्वारमित्यस्वरसादाह । यद्वेति ॥  
 षत्वं कुत्वापवादः इति ॥ यद्यपि सृष्टमित्यादौ अपदान्ते षत्वं सावकाशम् । तथापि  
 यजिसृज्योः पूर्वोत्तरसाहचर्येण पदान्तेऽपि विशिष्यविहितत्वान्निरवकाशत्वाच्च पदान्तविषये षत्वं  
 कुत्वापवादः । तथाच विश्वसृडादौ देवेडादौ च षत्वनिर्वाधम् । अत एव ‘सृजिदृशोः’ इति  
 सूत्रे रज्जुसृङ्भ्यामिति काम्यज्विधिसूत्रे उपयट्काम्यतीति च भाष्यप्रयोगस्सङ्गच्छत इति  
 भावः । नन्वेवं सति स्रगृत्विकछन्दयोरपि ‘किन्प्रत्ययस्य’ इति कुत्वं वाधित्वा ब्रश्चादिना  
 षत्वं स्यादित्यत आह । स्रगृत्विकछन्दयोरिति ॥ ऋत्विगादिसूत्रे ऋत्विक् सक् इति निपा-  
 तनादेव कुत्वमित्यर्थः । नच स्रष्टा यष्टा इत्यादौ अपदान्ते निपातनात् कुत्वापत्तिरिति वाच्यम् ।  
 निपातनेन ह्यनयोः अपवादभूतषत्वस्य अप्रवृत्तिमात्रं बोध्यते । कुत्वन्तु स्वशास्त्रेणैव यथायथं  
 भवतीति न दोषः । ननु तर्ह्यसृक्छन्देऽपि कुत्वापवादषत्व स्यात् । ऋत्विगादिसूत्रे स्रक्छन्द-  
 स्यैव कुत्वनिपातनात् इत्यत आह । असृक्छन्दस्त्विति ॥ ‘असु क्षेपणे’ इत्यस्मात् औणा-  
 दिके ऋजिप्रत्यये सति निष्पन्नस्य असृक्छन्दस्य ‘ब्रश्च’ इति षत्वाविषयत्वात् ‘चोः कुः’ इति कुत्वे

\* अनव्ययपूर्वपदे कुत्वाभावः अव्ययपूर्वपदे कुत्वम् ।

णादिके ऋजप्रत्यये बाध्येः । असृक्-असृग्, असृजी, असृजि । ‘पहन्—’  
(सू २२८) इति वा । असन्, असानि । असृजा-अस्ता, असृग्भ्याम्-अस-  
भ्यामित्यादि । ऊर्क्-ऊर्ग्, ऊर्जी, ऊर्जि । नरजानां संयोगः । ‘बहूर्जि नुम्प्र-  
तिषेधः’ (वा ४३३१) । ‘अन्त्यात्पूर्वो वा नुम्’ (वा ४३३२) । बहूर्जि-बहू-  
र्जि वा कुलानि ।

इति जान्ताः ।

## ॥ अथ हलन्तनपुंसकलिङ्गे दकारान्तप्रकरणम् ॥

त्यत्-त्यद्, ते, त्यानि । तत्-तद्, ते, तानि । यत्-यद्, ये, यानि ।  
एतत्-एतद्, एते, एतानि । अन्वादेशे तु एनत् । वेभिद्यतेः क्तिप् । वेभित्-  
सति असृक्छन्दो बोध्य इत्यर्थः । असृज्जीति ॥ जश्शसोः शिः, झलन्तत्वान्नुम्, ‘नश्च’  
इत्यनुस्वारः, तस्य परसवर्णो जकारः इति भावः । अस्ानीति ॥ शसदिशः, नान्तत्वाद्दीर्घ  
इति भावः । अस्नेति ॥ तृतीयैकवचने असन्नादेशे अलोपः । असृग्भ्यामिति ॥ असन्ना-  
देशाभावे कुत्वे जश्त्वमिति भावः । असृग्भ्यामिति ॥ भ्यामादौ असन्नादेशे नलोप इति  
भावः । ऊर्गिति ॥ ‘ऊर्ज बलप्राणनयोः’ क्तिप्, स्वमोर्लृक्, कुत्वेन गः, तस्य चर्त्तविकल्पः इति  
भावः । ऊर्ज्जीति ॥ जश्शसोः शिः, झलन्तत्वान्नुम्, स च मित्वादन्यादचः ऊकारात् परो भवति ।  
तदाह । नरजानां संयोगः इति ॥ बहूर्क्छन्दोऽपि प्रायेण ऊर्ग्वदेव । जश्शसोः शिभावे कृते,  
झलन्तलक्षणनुमि ऊकारादुपरि प्राप्ते, ‘बहूर्जि प्रतिषेधो वक्तव्यः’ ‘अन्त्यात् पूर्व नुममेक  
इच्छन्ति’ इति च वार्तिकं प्रवृत्तम् । तदेतदर्थतसञ्ज्ञाति । बहूर्ज्जीति ॥ बहूर्ज्शब्दे  
अन्त्यादच ऊकारात् उपरि नुमः प्रतिषेधो वक्तव्यः, किन्तु अन्त्याद्वर्णात् पूर्वो नुम् वा स्या-  
दित्यर्थः । बहूर्ज्जीति ॥ जश्शसोर्नुमभावे रूपम् । बहूर्ज्जीति ॥ जकारात् पूर्व रेफादुपरि नुमि  
कृते, श्चुत्वस्यासिद्धत्वात् ‘नश्च’ इति तस्यानुस्वारे, तस्य परसवर्णो, जकारे रूपं बोध्यम् । अत्र  
बहूर्जिप्रतिषेध इति प्रथमवार्तिकं न कर्तव्यम् । ‘नपुंसकस्य झलचः’ इति सूत्रस्य अचः परो  
यो झल् तदन्तस्य क्लीबस्य नुम् स्यादिति व्याख्याने सति नुम एवावाप्रसक्तेः । न चैवं सति  
वनानीत्यादावव्याप्तिश्चाह । ‘इकोऽचि विभक्तौ’ इत्यतः अर्चात्यनुवर्त्य अजन्तस्य क्लीबस्य  
सर्वनामस्थाने परे नुम् स्यादिति वाक्यान्तराश्रयणादिति भाष्ये स्थितम् । एवञ्च ऊर्क्छन्दे शौ  
‘नरजानां संयोगः’ इति मूलं भाष्यविरुद्धत्वादुपेक्ष्यमेव । तत्र अचः परस्य झलः अभावेन  
नुमः अप्रसक्तेः ॥

इति जान्ताः ।

अथ दकारान्ताः निरूप्यन्ते । त्यदिति ॥ त्यद्, तद्, यद्, एतद् एषां स्वमो-  
र्लृका लुप्तत्वात् त्यदाद्यत्वं, पररूपं, ‘तदोः सः सौ’ इति सत्वञ्च, न भवति । इतरत्र तु सर्वत्र  
त्यदाद्यत्वे पररूपे च अदन्तवद्गुणाणि, सर्वनामकार्यञ्च, इति बोध्यम् । अन्वादेशे त्वेनदिति ॥

वेभिद्, वेभिदी । शावल्लोपस्य स्थानिवत्त्वादङ्गलन्तत्वान्न नुम् । अजन्तलक्षणस्तु नुम् न । स्वविधौ स्थानिवत्त्वाभावात् । वेभिदि ब्राह्मणकुलानि । चेच्छिदि ।

इति दान्ताः ।

## ॥ अथ हलन्तनपुंसकलिङ्गे चकारान्तप्रकरणम् ॥

“गवाक्छन्दस्य रूपाणि ह्येवैर्ऽर्चागतिभेदतः ।

असन्ध्यवङ्पूर्वरूपैर्नवाधिकशतस्मृतम् ॥

अन्वादेशे नपुंसकैकवचने एनद्विधानादिति भावः । औङि जश्शसोश्च एने, एनानि । वेभिद्यतेरिति ॥ दितपा निर्देशोऽयम् । वेभिद्य इति यङन्ताद्वातोऽरित्यर्थः । ‘भिदिर् विदारणे’ । अस्मात् यङि ‘सन्त्यङोः’ इति द्वित्वे, हलादिशेषे, ‘अभ्यासे चर्च’ इत्यभ्यास-भकारस्य जश्त्वेन वकारे, ‘गुणो यङ्लुकोः’ इति गुणे, वेभिद्य इति रूपम् । तस्मात् ‘सना-द्यन्ताः’ इति धातुत्वात् क्रिप्, अतो लोपः, ‘यस्य हलः’ इति यलोपः । वेभिद्छन्दसात् स्वमोर्लुक्, जश्त्वचत्वे वेभिद्-वेभिद् इति रूपमिति भावः । वेभिदी इति ॥ औङः श्यां रूपम् । जश्शसोर्शो ङलन्तलक्षणनुमाशाङ्ग्य आह । शाविति ॥ स्थानि-वत्त्वादिति ॥ ‘अचः परस्मिन्’ इत्यनेनेति शेषः । न चात्र अल्लोपस्थानिभूतादचः पूर्वः दकार एव, न त्विकारः, तस्य दकारेण व्यवधानात् । तथाच तस्य नुम्विधिः स्थानिभूता-दचः पूर्वस्य विधिर्नेति वाच्यम् । ‘अचः परस्मिन्’ इत्यत्र व्यवहितपूर्वस्यापि ग्रहणस्योक्त-त्वात् । ‘क्रौ लुप्तं न स्थानिवत्’ इति तु न सार्वत्रिकमिति ‘दीधीवेवीटाम्’ इत्यत्र कैयटे स्पष्टम् । नन्वल्लोपस्य स्थानिवत्त्वात् ङलन्तलक्षणनुमोऽभावेऽपि अजन्तलक्षणो नुम् दुर्वारः इत्यत आह । अजन्तलक्षणस्तु नुम् नेति ॥ कुत इत्यत आह । स्वविधौ स्थानि-वत्त्वाभावादिति ॥ अल्लोपस्य स्थानिवत्त्वमाश्रित्य मित्वादन्त्यादचः परः प्रवर्तमानो हि नुम् दकारोपरितनस्य अकारोपलक्षितदेशस्योपरि प्रवृत्तिमर्हति । तथाच लोपस्थानिभूतस्य स्वस्यैवात्र नुम्विधिः । तस्मिन् कर्तव्ये अल्लोपस्य स्थानिवत्त्वं न सम्भवति । स्थान्यपेक्षया पूर्वस्यैव विधौ ‘अचः परस्मिन्’ इत्यस्य प्रवृत्तेः । स्थानिवत्सूत्रमपि स्थानिभूतस्य स्वस्य कार्यविधौ न प्रवर्तते । अनल्लिधाविति निषेधादित्यर्थः । ‘अचः परस्मिन्’ इति सूत्रे ‘पूर्वविधावित्यपनीय अपरविधाविति वक्तव्यं, स्वविधौ स्थानिवत्त्वार्थम्’ इति वार्तिकन्तु भाष्ये प्रत्याख्यातमित्यदोषः ॥

इति दकारान्ताः ।

अथ चकारान्ताः निरूप्यन्ते ॥ “जायन्ते नव सौ तथापि च नव भ्यामिस्-भ्यसां सङ्गमे षट्सङ्ख्यानि नवैव मुप्यथ जसि त्रीण्येव तद्वच्छसि । चत्वार्यन्यवचस्तु कस्य विबुधाश्चन्दस्य रूपाणि तज्जानन्तु प्रतिभास्ति चेन्निगदितुं पाण्मासिकोऽन्तावधिः ॥” इति प्राची-नस्य कस्यचित् प्रश्नस्य लोकोद्वयेन तदुत्तरमाह । गवाक्छन्दस्येति ॥ अर्चागतिभेदतः

स्वम्सुप्सु नव षड् भादौ षट्के स्युस्त्रीणि जश्शसोः ।

चत्वारि शेषे दशकं रूपाणीति विभावय ॥”

तथाहि । गामश्चतीति विग्रहे ‘ऋत्विग्—’ (सू ३७३) आदिना किन् । गतौ नलोपः । ‘अवङ् स्फोटायनस्य’ (सू ८८) इत्यवङ् । गवाक्—गवाग् । ‘सर्वत्र विभाषा—’ (सू ८७) इति प्रकृतिभावे, गोअक्—गोअग् । पूर्वरूपे, गोऽक्—गोऽग् । पूजायां, नस्य कुत्वेन डः । गवाङ्—गोअङ्—गोऽङ् । अम्यप्येतान्येव नव । औङः शी, भत्वात् ‘अचः’ (सू ४१६) इत्यल्लोपः । गोची ।

इति ॥ ‘अनिदिताम्’ इत्यञ्चैर्गतौ नकारस्य लोपः । पूजायान्तु ‘नाञ्चे पूजायाम्’ इति निषेधान्नस्य लोपो नेत्येवं गतिपूजात्मकार्थभेदानिवन्धननलोपतदभावाभ्यामिति यावत् । असन्धीति ॥ प्रकृतिभावो विवक्षितः । असन्ध्यवङ्पूर्वरूपैरित्यनन्तरं चशब्दोऽध्याहर्तव्यः । शतमित्यनन्तरमिति शब्दश्च । तथाच गत्यर्थपूजार्थभेदानिवन्धननलोपतदभावाभ्याम् असन्ध्यवङ्पूर्वरूपैश्च गवाक्छन्दस्य रूपाणि नवाधिकशतमिति मतं सम्मतमित्यर्थः । एतेन ‘विशल्याद्यास्सदैकत्वे सङ्ख्याः सङ्ख्येयसङ्ख्ययोः’ इति कोशात् शतशब्दस्य सङ्ख्यापरत्वे गवाक्छन्दस्य रूपाणामिति भाव्यम् । सङ्ख्येयपरत्वे तु मतमित्येकवचनानुपपत्तिरिति निरस्तम् । सङ्ख्येयपरत्वमाश्रित्य इतिशब्दमध्याहृत्य नवाधिकशतं रूपाणीत्यर्थाश्रयणात् । यद्वा शतशब्दस्य सङ्ख्येयपरत्वेऽपि शतमित्येकत्वाभिप्रायम्मतमित्येकवचनमित्यदोषः । नवाधिकशतमित्येतत् प्रपञ्चयति । स्वम्सुप्सु नवेति ॥ प्रत्येकमिति शेषः । रूपाणीति सर्वत्रान्वेति । षड् भादौ षट्के स्युरिति ॥ भिसि, भ्यान्त्रये, भ्यसुद्वये, च प्रत्येकं षडित्यर्थः । त्रीणि जश्शसोरिति ॥ प्रत्येकमिति शेषः । चत्वारि शेषे दशके इति ॥ प्रत्येकमिति शेषः । स्वम्सुप्सु नवेत्येतदुपपादयति । तथा हीति ॥ गामश्चतीति ॥ गां गच्छति पूजयति वेत्यर्थः । किनि उपपदसमासे सुच्छुकि गो अञ्च् इति स्थिते प्रक्रियां दर्शयति । गतौ नलोपः इति ॥ गत्यर्थकत्वे ‘अनिदिताम्’ इति नस्य लोप इत्यर्थः । गवाक्—गवागिति ॥ गो अच् स् गो अच् अम् इति स्थिते, स्वमोर्लुकि, अङ्गीबस्येति पर्युदासात् सर्वनामस्थानत्वाभावेन ‘उगिदचाम्’ इति नुमभावे, ओकारस्य अवडादेशे, सवर्णदीर्घः, जश्त्वचत्वे इति भावः । सर्वत्रेति ॥ अवडादेशस्य वैकल्पिकत्वात्तदभावपक्षे ‘सर्वत्र विभाषा’ इति प्रकृतिभावात् ‘एङः पदान्तादति’ इति पूर्वरूपस्याप्यभावे सतीत्यर्थः । पूर्वरूपे इति ॥ अवङः प्रकृतिभावस्य चाभावे ‘एङः पदान्तात्’ इति पूर्वरूपे सतीत्यर्थः । तदेवं गत्यर्थकत्वे षड् रूपाणि । पूजायामिति ॥ ‘नाञ्चे पूजायाम्’ इति नलोपाभावात् गो अञ्च् इत्यस्मात् स्वमोर्लुकि, चकारस्य संयोगान्तलोपे, नकारस्य ‘किन्प्रत्ययस्य कुः’ इति कुत्वेन डकारः । ततः अवङि, प्रकृतिभावे, पूर्वरूपे च, त्रीणि रूपाणीति भावः । पूर्वोदाहृतपड् रूपसङ्कलनया सौ नव रूपाणि । औङः शीति ॥ गत्यर्थकत्वे नलोपे औङ्शशीभावे च सति अङ्गीवस्येति पर्युदासादसर्वनामस्थानतया भत्वात् ‘अचः’ इत्यल्लोपे गोची इत्येकमेव रूपम् । अकारस्य लुप्तत्वेन अवङाद्यसम्भवात् । पूजायां त्विति ॥ अलुप्तनकारत्वात् ‘अचः’ इत्यल्लोपो नेति भावः ।

पूजायान्तु, गवाञ्ची-गोअञ्ची-गोऽञ्ची । 'जश्शसोः शिः' (सू ३१२) शेस्सर्व-  
नामस्थानत्वान्नुम्, गवाञ्चि-गोअञ्चि-गोऽञ्चि । गतिपूजनयोस्त्रीण्येव । गोचा-  
गवाञ्चा-गोअञ्चा-गोऽञ्चा । गवाग्भ्याम्-गोअग्भ्याम्-गोऽग्भ्याम्-गवाङ्-  
भ्याम्-गोअङ्भ्याम्-गोऽङ्भ्याम् इत्यादि । सुपि तु डान्तानां, पक्षे 'ङ्णोः कुक्-'  
(सू १३०) इति कुक् । गवाङ्क्षु-गोअङ्क्षु-गोऽङ्क्षु-गवाङ्घु\*--गोअङ्घु\*--  
गोऽङ्घु\*--गवाङ्घु-गोअङ्घु-गोऽङ्घु । न चेह 'चयो द्वितीयाः' (वा ५०२३) इति  
पक्षे ककारस्य खकारेण षण्णामाधिक्यं शङ्क्यम् । चर्त्वस्यासिद्धत्वात् । कुक्पक्षे  
तु तस्यासिद्धत्वाज्जश्त्वाभावः । पक्षे चयो द्वितीयादेशात्त्रीणि रूपाणि वर्धन्त एव ।

तथाच औङि त्रीणि रूपाणि । पूर्वोदाहृतैकरूपसङ्कलनया प्रत्येकं चत्वारि रूपाणि । शेस्सर्वना-  
मेति ॥ गत्यर्थकत्वे नलोपे सति, शौ 'उगिदचाम्' इति नुमि, तस्य 'नश्च' इत्यनुस्वारः,  
परसवर्ण इति भावः । पूजार्थकत्वे तु अलुप्तनकारत्वान्नुम् न । किन्तु स्वाभाविकनकारस्य अनु-  
स्वारः परसवर्ण इति भावः । गतिपूजनयोः शौ अविकृतान्येव त्रीणि रूपाणीत्याह । गति-  
पूजनयोस्त्रीण्येवेति ॥ गोचेति ॥ गत्यर्थकत्वे लुप्तनकारत्वात् 'अचः' इत्यल्लोपे एकमेव  
रूपमिति भावः । पूजार्थत्वे तु अलुप्तनकारत्वात् 'अचः' इत्यल्लोपाभावे, अवङि, प्रकृतिभावे,  
पूर्वरूपे च, त्रीणि रूपाणीत्याह । गवाञ्चा-गोअञ्चा-गोऽञ्चेति ॥ भ्यामि गत्यर्थकत्वे  
नलोपे सति चस्य जश्त्वे कुत्वे अवडसन्धिपूर्वरूपैः त्रीणि रूपाणि । पूजार्थत्वे तु नलो-  
पाभावात् चकारस्य संयोगान्तलोपे नकारस्य 'किन्प्रत्ययस्य' इति कुत्वेन ङकारे अवडस-  
न्धिपूर्वरूपैः त्रीणि रूपाणीत्यभिप्रेत्य आह । गवाग्भ्यामित्यादिना ॥ इत्यादीति ॥  
गवाग्भिः-गोअग्भिः-गोऽग्भिः-गवाङ्भिः-गोअङ्भिः-गोऽङ्भिः । गोचे-गवाञ्चे-गोअञ्चे-  
गोऽञ्चे । भ्यामि, भ्यासि च, प्राग्वत् षड्रूपाणि । ङसौ, गोचः-गवाञ्चः-गोअञ्चः-गोऽञ्चः । भ्यामि,  
भ्यासि च, प्राग्वत् । गोचः-गवाञ्चः-गोअञ्चः गोऽञ्चः । ङसि, गोचोः-गवाञ्चोः-गोअञ्चोः-  
गोऽञ्चोः । गोचाम्-गवाञ्चाम्-गोअञ्चाम्-गोऽञ्चाम् । गोचि-गवाञ्चि-गोअञ्चि-गोऽञ्चि । ओसि  
प्राग्वत् । सुपि त्विति ॥ पूजार्थकत्वे नलोपनिषेधात् चकारस्य संयोगान्तलोपे नकारस्य  
'किन्प्रत्ययस्य' इति कुत्वेन ङकारः । ततश्च अवडसन्धिपूर्वरूपैः त्रयाणां रूपाणां ङकारान्तानां  
कुगागम इत्यर्थः । कुगभावे तु गवाङ्घु-गोअङ्घु-गोऽङ्घ्विति त्रीणि रूपाणि सुगमत्वान्नोक्तानि ।  
गतौ तु नलोपे सति चस्य कुत्वेन ककारे अवडसन्धिपूर्वरूपैः त्रीणि रूपाणि दर्शयति । गवाङ्घु-  
गोअङ्घु-गोऽङ्घ्विति ॥ तथाच सुपि नव रूपाणि । नन्वेषाम्मध्ये ककारवत्सु षड्रूपेषु 'चयो  
द्वितीयाः' इति ककारस्य खकारपक्षे षड्रूपाणि सखकाराण्यधिकानि स्युरित्याशङ्क्य निराकरोति ।  
नचेहेति ॥ चर्त्वस्येति ॥ गतौ नलोपे सति, चकारस्य कुत्वे, तस्य जश्त्वेन गकारे, तस्य

\* यद्यप्येतेषां त्रयाणां शब्दस्वरूपाणाम्मूले निवेशनं व्याख्यातुरनभिमतमिति प्रतीयते,  
तद्वचनभङ्ग्या । तथापि पठनपाठनपथवर्तिषु बहुषु पुस्तकेषूपलम्भात् अत्रापि मूले तदादरण-  
मिति मन्तव्यं वाचकमहाशयैः ।

“ऊह्यमेषां द्विर्वचनानुनासिकविकल्पनात् ।

रूपाण्यश्वाक्षिभूतानि (५२७) भवन्तीति मनीषिभिः ॥”

‘खरि च’ इति चत्वेन ककारे, गवाक्षु-गोअक्षु-गोऽक्षिवति लीणि रूपाणीति स्थितिः । तत्र ‘चय द्वितीयाः’ इति शास्त्रदृष्ट्या चर्त्वशास्त्रस्यासिद्धत्वात् ककारो नास्त्येव । किन्तु गकार एवास्ति, तस्मात् चत्वाभावात् ‘चयो द्वितीयाः’ इति न भवतीत्यर्थः । तथाच गतौ त्रयाणामाधिक्यान्निरस्तम् पूजयान्तु कुक्पक्षे गवाङ्क्षु-गोअङ्क्षु-गोऽङ्क्षु इति त्रिषु ककारस्य द्वितीये सति खकारो भवति त्रयाणामाधिक्यमिष्टमेवेत्याह । कुक्पक्षे त्विति ॥ नचैवं सति नवाधिकशतमिति विरोधश्चङ्क्यः । नवाधिकशतमिति सूत्रकारस्य मतमित्यर्थात् । ऊह्यमेषामिति ॥ प्रदर्शितानां द्वादशाधिकशतरूपाणामित्यर्थः । अश्वाक्षिभूतानीति ॥ सप्तविंशत्यधिकपञ्चशतानीत्यर्थः । अश्वशब्दो हि सप्तत्वसङ्ख्यावच्छिन्नलक्षकः । ‘सप्ताश्वा हरितस्सूर्यस्य’ इति दशनात् । अक्षिशब्दश्च द्वित्वसङ्ख्यावच्छिन्नलक्षकः । मनुष्यादिषु प्रायेणाक्ष्णोः द्वित्वात् । भूतशब्दस्तु पञ्चत्वसङ्ख्यावच्छिन्नलक्षकः । पृथिव्यप्तेजोवाय्वाकाशानां भूतशब्दवाच्यानां पञ्चत्वात् । तत्राश्वशब्देन प्रथमं निर्दिष्टेन सप्तत्वसङ्ख्यैव विवक्षिता । अक्षिशब्देन तु द्वितीयनिर्दिष्टेन सूचितया द्वित्वसङ्ख्यैव दशकद्वयात्मिका विंशतिसङ्ख्या विवक्षिता । भूतशब्देन तु तृतीयनिर्दिष्टेन सूचितया पञ्चत्वसङ्ख्यया पञ्चशतं लक्ष्यते । उक्तञ्च ज्यौतिषेण “एकदशशतसहस्रायुतलक्षप्रयुतकोटयः क्रमशः अर्बुदमब्जं खर्वनिखर्वमहापद्मशङ्खवस्तस्मात् ॥ जलधिश्चान्त्यं मध्यं परार्धमिति दशगुणैश्च त्तरास्संज्ञाः ।” इति । अत्र अश्वशब्दसूचितां सप्तत्वसङ्ख्यामामदौ लिखित्वा तदुत्तरतः अक्षिशब्दसूचिता द्वित्वसङ्ख्या लेख्या । तदुत्तरतस्तु भूतशब्दसूचिता पञ्चत्वसङ्ख्या लेख्या । अङ्गानां वामतः गतिरिति वचनात् इत्यादिगणकसम्प्रदायप्रवर्तकलीलावल्यादिग्रन्थतो ज्ञेयम् । तथाच सप्त विंशतिश्च पञ्चशतानि च रूपाणि भवन्तीति मनीषिभिरुक्तमित्यर्थः । तथाहि, सौ नवानां रूपाणामन्यवर्णस्य ‘अनचि च’ इति द्वित्वे तदभावे च अष्टादश रूपाणि । प्रथमाद्विवचने चतुर्णां मध्ये पूजार्थानां त्रयाणां अकारस्य ‘अनचि च’ इति द्वित्वे तदभावे च षड् रूपाणि । ‘अणोऽप्रगृह्यस्य’ इति तु न, प्रगृह्यत्वात् । गतौ त्वेकमेव, सङ्कलनया सप्त । असि तु त्रयाणां अकारस्य द्वित्वे तदभावे च षड् रूपाणि । षण्णामेषामन्यस्य इकारस्य ‘अणोऽप्रगृह्यस्य’ इत्यनुनासिकपक्षे षट्, अनुनासिकत्वाभावपक्षे तु षट् स्थितान्येव, सङ्कलनया जसि द्वादश रूपाणि । तथाच प्रथमायां विभक्तौ सप्तत्रिंशत् । एवं द्वितीयायां विभक्तावपि सप्तत्रिंशत् । तृतीयायां कवचने तु चतुर्णां मध्ये पूजार्थानां त्रयाणां अकारद्वित्वे तदभावे च षड् रूपाणि, गतौ त्वेकमेव । सङ्कलनया सप्त । एषां सप्तानामन्यस्य आकारस्य अनुनासिकत्वपक्षे सप्त, तदभावे तु सप्त स्थितान्येव, सङ्कलनया चतुर्दश । भ्यामि तु षण्णां मध्ये गतौ गकारस्य, पूजायां यकारस्य च द्वित्वे षट्, तदभावे षट् स्थितान्येव, सङ्कलनया द्वादश । एषु यकारस्य ‘ययः’ इति द्वित्वे द्वादश । मय इति पञ्चमी यण इति षष्ठीत्याश्रयणात् । यकारद्वित्वाभावे तु द्वादश स्थितान्येव, सङ्कलनया चतुर्विंशतिः, एषु मकारस्य द्वित्वे चतुर्विंशतिः, तदभावे तु चतुर्विंशतिः स्थितान्येव, सङ्कलनया भ्यामि अष्टाचत्वारिंशत् । भिसि तु षण्णाम्मध्ये ग

गकारस्य पूजायां इकारस्य च द्वित्वे षट्, तदभावे षट् स्थितान्येव, सङ्खलनया द्वादश । एषु विसर्गस्य द्वित्वे द्वादश । अयोगवाहानाम् अट् सु चर्षु चोपसंख्यातत्वेन विसर्गस्य यत्वात् । तस्य तु द्वित्वाभावे द्वादश स्थितान्येव, सङ्खलनया भिसि चतुर्विंशतिः । तथाच तृतीयाविमर्शौ षड्शीतिः । चतुर्थ्येकवचने चतुर्णाम्मध्ये पूजायां त्रयाणां अकारद्वित्वे तदभावे च षट्, गती त्वेकमेव, सङ्खलनया डसि सप्त, एकारस्य अन्तत्वात्तुनासिकः । भ्यामि तु प्राग्वदेव अश्वत्थारिण्यत् । भ्यामि तु षण्णाम्मध्ये गतिपूजनयोः प्रत्येकं त्रयाणां गड्योद्वित्वे षट्, तदभावे तु षट् स्थितान्येव, सङ्खलनया द्वादश । एषु यकारस्य 'यणो मयः' इति द्वित्वे द्वादश, तदभावे तु द्वादश स्थितान्येव, सङ्खलनया चतुर्विंशतिः । एषु विसर्गस्य द्वित्वे चतुर्विंशतिः, तदभावे तु चतुर्विंशतिः स्थितान्येव, सङ्खलनया भ्यामि अश्वत्थारिण्यत् । तथा च चतुर्थ्यां विमर्शौ त्रयधिकं शतम् । इमौ तु पूजायां त्रयाणां रुपाणां अकारद्वित्वे तदभावे च षट्, गती त्वेकं स्थितमेव, सङ्खलनया सप्त । एषु विसर्गद्वित्वे सप्त, तदभावे तु सप्त स्थितान्येव, सङ्खलनया इमौ चतुर्दश । भ्यामि भ्यामि च प्राग्वत् प्रत्येकं अश्वत्थारिण्यत् । तथाच षड्म्यां विमर्शौ दशाधिकं शतम् । इमि तु इमिचतुर्दश । ओमि तु चतुर्णाम्मध्ये पूजायां त्रयाणां अकारस्य द्वित्वे तदभावे च षट्, गती त्वेकं, सङ्खलनया सप्त । एषु विसर्गस्य द्वित्वे तदभावे च चतुर्दश । आमि तु चतुर्णाम्मध्ये पूजायां त्रयाणां त्रिषु अकारस्य द्वित्वे षट्, गती त्वेकं, सङ्खलनया सप्त । एषु मकारस्य द्वित्वे तदभावे च चतुर्दश, तथाच षड्यां द्वित्रित्वादिनात् । डौ पूजायां त्रयाणां अकारस्य द्वित्वे तदभावे षट्, गतावेकं, सङ्खलनया सप्त, एषु अन्त्यस्य इकारस्य अनुनासिकत्वे तदभावे च चतुर्दश । ओमि प्राग्वच्चतुर्दश । सुपि तु द्वादशानाम्मध्ये पूजायां कृण्मावपक्षे इकारस्य द्वित्वे त्रीणि, तदभावे तु त्रीणि स्थितान्येव, सङ्खलनया षट् । कुक्पक्षे तु 'चयो द्वितीयाः' इति द्वितीयादेशे चकारवन्ति त्रीणि, तदभावे तु ककारवन्ति त्रीणि, सङ्खलनया षट्, षण्णामेपां इकारद्वित्वे षट्, तदभावे तु षट् स्थितान्येव, सङ्खलनया द्वादश । एषां द्वादशानां 'चयश्चरः' इति षकारद्वित्वे द्वादश, तदभावे तु द्वादश स्थितान्येव, सङ्खलनया चतुर्विंशतिः । 'चरोऽपि' इति निषेवस्तु न, तस्य सौत्रद्वित्वात्प्रविषयत्वात् । तथा च कुक्पक्षे चतुर्विंशतिः, कृण्मावे तु षट् स्थितान्येव, सङ्खलनया पूजायां त्रिंशत् । गती तु त्रयाणां ककारस्य द्वित्वे त्रीणि, तदभावे तु त्रीणि स्थितान्येव, षण्णामेपां 'चयश्चरः' इति षकारद्वित्वे षट्, तदभावे तु षट् स्थितान्येव, सङ्खलनया द्वादश । तथाच सङ्खलनया गती पूजायाच्च द्वित्रित्वादिनात् । एषामन्त्यस्यानुनासिकत्वे तदभावे च सुपि चतुरशीतिः । गृब्व स्र अश्वदश (१८), औ सप्त (७), जम् द्वादश (१२), आहस्य प्रथमायां सप्तत्रिंशत् (३७), जम् अश्वदश (१८), औ सप्त (७), यम् द्वादश (१२), आहस्य द्वितीयायां सप्तत्रिंशत् (३७), य चतुर्दश (१४), भ्याम् अश्वत्थारिण्यत् (४८), भिस् चतुर्विंशतिः (२४), आहस्य तृतीयायां षड्शीतिः (८६) । डे सप्त (७), भ्याम् अश्वत्थारिण्यत् (४८), भ्यम् अश्वत्थारिण्यत् (४८), आहस्य चतुर्थ्यां त्रयधिकं शतं (१०३), इमि चतुर्दश (१४), भ्याम् अश्वत्थारिण्यत् (४८), भ्यस् अश्वत्थारिण्यत् (४८), आहस्य षड्म्यां दशाधिकं शतम् (११०) । इम् चतुर्दश (१४), ओम् चतुर्दश (१४), आम् चतुर्दश (१४) आहस्य षड्यां

तिर्यक्, तिरश्ची, तिर्यञ्चि । पूजायां तु, तिर्यङ्, तिर्यञ्ची, तिर्यञ्चि ।

इति चान्ताः ।

## ॥ अथ हलन्तनपुंसकलिङ्गे तकारान्तप्रकरणम् ॥

यकृत्, यकृती, यकृन्ति । ‘पद्म—’ (सू २२८) इति वा यकन् ।  
यकानि । यक्ता--यकृता । शकृत्, शकृती, शकृन्ति । शकानि । शक्ता-शकृता ।  
ददत्, ददती ।

द्वाचत्वारिंशत् (४२) । डि चतुर्दश (१४), ओस् चतुर्दश (१४), सुप् चतुरशीतिः (८४),  
आह्र्य सप्तम्यां द्वादशाधिकं शतम् (११२) । ततश्च सङ्कलनया पञ्चशतानि (५००) च  
विंशतिः (२०) च, सप्त (७) च रूपाणि । इति गवाक्छन्दप्रक्रिया । तिर्यगिति ॥  
तिरः अञ्चति इति विग्रहे ‘ऋत्विक्’ आदिना क्तिन् । गतौ ‘अनिदिताम्’ इति नलोपः ।  
तिरस् अच् इत्यस्मात् सुबुत्पत्तिः, स्वमोर्लुक्, प्रत्ययलक्षणविरहात् असर्वनामस्थानत्वाच्च  
न नुम् । अभत्वात् ‘अचः’ इत्यल्लोपो न, तिरसस्तिर्यादेशः, यण्, ‘किन्प्रत्ययस्य’ इति  
कुत्वस्यासिद्धत्वात् चकारस्य ‘चोः कुः’ इति कुत्वम्, जश्त्वचत्वे इति भावः । तिरश्ची  
इति ॥ तिरस् अच् औ इति स्थिते औडश्श्यां भत्वात् ‘अचः’ इत्यल्लोपः । ‘अलोपे’ इत्युक्तेर्न  
तिर्यादेशः । सस्य श्चुत्वेन शः इति भावः । तिर्यञ्चीति ॥ तिरस् अच् इत्यस्माज्जसि जश्श-  
सोः शिः, सर्वनामस्थानत्वान्नुम्, अनुस्वारपरसवर्णौ, तिरसस्तिरिः, यण्, अभत्वात्, ‘अचः’  
इत्यल्लोपो नेति भावः । पूजायान्तु तिर्यङिति ॥ स्वमोर्लुकि अभत्वात् अलुप्तनकारत्वात्  
‘अचः’ इत्यल्लोपाभावात्तिर्यादेशः, चकारस्य संयोगान्तलोपः, नस्य कुत्वेन डकार इति भावः ।  
तिर्यञ्ची इति ॥ औडः श्यां रूपम् । अलुप्तनकारत्वादचः इत्यल्लोपाभावात्तिरिः । तिर्यञ्चि  
इति ॥ जश्शसोः शिः । शेषं पुंवत् ॥

इति चान्ताः ।

अथ तकारान्ताः निरूप्यन्ते । यकृदिति ॥ मांसपिण्डविशेषो यकृन्नाम याज्ञिकप्रसिद्धः ।  
स्वमोर्लुक्, जश्त्वचत्वे, इति भावः । यकृती इति ॥ औडश्शी । यकृन्तीति ॥ जश्शसोः  
शिः, झलन्तत्वान्नुम्, अनुस्वारपरसवर्णाविति भावः । शसादौ विशेषमाह । पद्मन्निति  
वा यकन्निति ॥ यकानीति ॥ शसादिशः, यकन्नादेशः, सर्वनामस्थानत्वात् नान्तलक्षण  
उपधादीर्घ इति भावः । यक्तेति ॥ टायां यकन्नादेशे अल्लोपः । यक्ते । यक्रः । यक्रोः । यक्ति-  
यकनि । यकसु । यकन्नभावे यकृन्नामित्यादि । शकृदिति ॥ शकृच्छब्दः विघ्नावाची । यकृद्वत् ।  
ददत्, ददती इति ॥ शतृप्रत्ययान्तोऽयं ददच्छब्दः पुल्लिङ्गनिरूपणे व्युत्पादितः । तस्य  
स्वमोर्लुक्, औडश्शी, नुम् तु न, असर्वनामस्थानत्वात् ‘नाभ्यस्ताच्छतुः’ इति निषेधाच्च ।



## ४४४ । वा नपुंसकस्य । (७-१-७९)

अभ्यस्तात्परो यः शता तदन्तस्य क्विवस्य नुम् वा स्यात्सर्वनामस्थाने ।  
ददन्ति--ददति । तुदत् ।

## ४४५ । आच्छीनद्योर्नुम् । (७-१-८०)

अवर्णान्तादङ्गात्परो यः शतुरवयवस्तदन्तस्याङ्गस्य नुम् वा स्याच्छी-  
नद्योः परतः । तुदन्ती--तुदती, तुदन्ति । भात्, भान्ती--भाती, भान्ति ।  
पचत् ।

## ४४६ । शप्श्यनोर्नित्यम् । (७-१-८१)

शौ 'नाभ्यस्ताच्छतुः' इति नित्यं नुम्निषेधे प्राप्ते । वा नपुंसकस्य ॥ 'नाभ्यस्ता-  
च्छतुः' इति सूत्रं नञ्वर्जमनुवर्तते । नपुंसकस्येति व्यत्ययेन पञ्चम्यर्थे षष्ठी । 'इदितो नुम्  
धातोः' इत्यतो नुमिति 'उगिदचाम्' इत्यतः सर्वनामस्थाने इति च अनुवर्तते । तदाह ।  
अभ्यस्तादित्यादिना ॥ ददन्तीति ॥ नुमि अनुस्वारपरसवर्णौ । तुददिति ॥ 'तुद व्यथने'  
अस्माच्छतृप्रत्यये 'तुदादिभ्यश्शः' इति शः, शपोऽपवादः । 'अतो गुणे' इति शतुरकारेण पररूपे  
तुदच्छब्दः, तस्मात् स्वमोर्लुक्, प्रत्ययलक्षणविरहात् असर्वनामस्थानत्वाच्च न नुम्, जश्त्वचत्वे  
इति भावः । तुदच्छब्दादौडः श्याम्, असर्वनामस्थानत्वान्नुमि अप्राप्ते । आच्छीनद्योर्नुम् ॥  
'वा नपुंसकस्य' इत्यतः वेत्यनुवर्तते । आदिति पञ्चमी । अङ्गस्य इत्यधिकृतं पञ्चम्या विप-  
रिणम्यते, तच्च आदित्यनेन विशेष्यते, तदन्तविधिः, परस्य इत्यध्याह्रियते, शतुरित्यनन्तर-  
मवयवस्येत्यध्याह्रियते, तेन च अङ्गस्येति पष्ठ्यन्तं विशेष्यते, तदन्तविधिः, अङ्गस्येत्यस्य  
आवृत्तिः बोद्धा । तदाह । अवर्णान्तादित्यादिना ॥ 'इदितो नुम्' इत्यतः अनुवृत्त्यैव सिद्धे  
नुम्ग्रहणं स्पष्टार्थम् । तुदन्ती--तुदती इति ॥ औडश्श्यां, नुमि, तदभावे च, रूपम् ।  
शविकरणे कृते शतुरकारेण पररूपे एकादेशे सति तुद इत्यवर्णान्तमङ्गम्, तदादिग्रहणेन  
विकरणविशिष्टस्याप्यङ्गत्वात् । ततश्च तुदत् इत्यन्यस्तकारः शतुरवयवः तुद इत्यवर्णान्तादङ्गात्  
परश्चेति नुमिति भावः । अवर्णान्तादङ्गात् परो यश्शतृप्रत्ययः इत्याश्रयेण तु अत्र नुम्  
न स्यात् । शविकरणाकारस्य शतुरकारस्य च एकादेशे कृते तस्य पूर्वान्तत्वे शतुरवर्णा-  
न्तादङ्गात् परत्वाभावात्, परादित्वे अवर्णान्ताङ्गाभावात्, उभयत आश्रयेण च अन्तादिवत्त्व  
निषेधादित्यलम् । तुदन्तीति ॥ जश्शसोश्शः, सर्वनामस्थानत्वान्नुमिति भावः । भादिति ॥  
'भा दीप्तौ' लुग्विकरणः लटश्शतृरि कृते सवर्णदीर्घे भात् इति रूपम् । तस्मात् स्वमोर्लुक्,  
जश्त्वचत्वे इति भावः । भान्ती--भाती इति ॥ औडः शी' 'आच्छीनद्योः' इति नुम्बिकल्पः  
इति भावः । भान्तीति ॥ जश्शसोः शिः, सर्वनामस्थानत्वान्नुमिति भावः । पचदिति ॥  
पचधातोः लटश्शतृरि, शप्, 'अतो गुणे' इति पररूपम् । पचत् इत्यस्मात् स्वमोर्लुगिति  
भावः । औडः श्याम् 'आच्छीनद्योः' इति विकल्पे प्राप्ते । शप्श्यनोर्नित्यम् ॥ 'आच्छीनद्योर्नुम्'

शप्श्यनोरात्परो यः शतुरवयवस्तदन्तस्य नित्यं नुम् स्याच्छीनद्योः  
परतः । पचन्ती, पचन्ति । दीव्यत्, दीव्यन्ती, दीव्यन्ति ।

इति तान्ताः ।

## ॥ अथ हलन्तनपुंसकलिङ्गे पकारान्तप्रकरणम् ॥

स्वप्-स्वप्, स्वपी । नित्यात्परादपि नुमः प्राक् 'अप्त्न्—' (सू  
२७७) इति दीर्घः, प्रतिपदोक्तत्वात् नुम्, स्वाम्पि । 'निरवकाशत्वं प्रति-  
पदोक्तत्वम्' इति पक्षे तु प्रकृते तद्विरहान्नुमेव । स्वम्पि । स्वपा । 'अपो भि'  
(सू ४४२) । स्वङ्ग्याम् । स्वङ्गिः ।

इति पान्ताः ।

इत्यनुवर्तते, 'नाभ्यस्ताच्छतुः' इत्यतः शतुरित्यनुवर्तते । अवयव इति चाध्याह्नियते ।  
तदाह । शप्श्यनोरादित्यादिना ॥ पचन्ती इति ॥ औङः श्यां नुमि रूपम् । पच-  
न्तीति ॥ जश्शसोश्शौ सर्वनामस्थानत्वान्नुमि रूपम् । दीव्यदिति ॥ दिवुधातोः लटश्श-  
तरि, श्यन्, 'हलि च' इति दीर्घः, दीव्यच्छब्दात् स्वमोर्लुगिति भावः । दीव्यन्ती इति ॥  
औङः श्यान्नुमि रूपम् । 'शप्श्यनोः' इति नित्यं नुमिति भावः । दीव्यन्तीति ॥ जश्शसोः  
सर्वनामस्थानत्वात् नुमिति भावः ॥

इति तान्ताः ।

अथ पकारान्ताः निरूप्यन्ते ॥ स्वदिति ॥ सु शोभनाः आपो यस्मिन् सरसीति  
बहुव्रीहिः । 'ऋक्पूरब्धूः' इति समासान्तस्तु न भवति । 'न पूजनात्' इति निषेधात् । 'द्यन्तरुप-  
सर्गेभ्योऽप ईत्' इति न भवति । तत्र अप इति कृतसमासान्तग्रहणात् । स्वप्शब्दात् स्वमोर्लु-  
गिति भावः । स्वपी इति ॥ औङः श्यां रूपम् । असर्वनामस्थानत्वात् न नुमिति भावः ।  
जश्शसोः शौ स्वप् इति स्थिते 'अप्त्न्' इति दीर्घे, झलन्तलक्षणनुमि, अनुस्वारे, परसवर्णे,  
स्वाम्पि इति वक्ष्यति । तत्र 'अप्त्न्' इति दीर्घे बाधित्वा परत्वान्नित्यत्वाच्च नुमि कृते अका-  
रस्य उपधात्वाभावात् कथं दीर्घ इत्यत आह । नित्यादित्यादि ॥ प्रतिपदोक्तत्वा-  
दिति ॥ 'अप्त्न्' इति दीर्घस्य अप्शब्दमुच्चार्य विहितत्वादित्यर्थः । ननु निरवकाशत्वं प्रति-  
पदोक्तत्वमिति 'छदिरुपधिवलेर्देब्' इति सूत्रे 'शेषाद्विभाषा' इति सूत्रे च भाष्ये स्थितम् ।  
'अप्त्न्' इति दीर्घस्तु न निरवकाशः, आपः इत्यत्र सावकाशत्वात् । अतोऽत्र नित्यत्वात्  
परत्वाच्च पूर्वं नुमागमे कथं दीर्घ इत्याशङ्क्य इष्टापत्त्या परिहरति । निरवकाशत्वमित्यादि ॥  
स्वम्पीति ॥ दीर्घे बाधित्वा नुमि अनुस्वारपरसवर्णाविति भावः । केचित्तु 'अप्त्न्' इति  
दीर्घस्य निरवकाशत्वरूपप्रतिपदोक्तत्वाभावेऽपि प्रतिपदविधित्वेन शीघ्रोपस्थितिकतया प्रथमं  
प्रवृत्तौ स्वाम्पि, इत्येव युक्तमित्याहुः ॥

इति पान्ताः ।

## ॥ अथ हलन्तनपुंसकलिङ्गे सकारान्तप्रकरणम् ॥

‘अर्तिपृवपि—’ (उ २७४) इत्यादिना धनेरुस् । षत्वस्यासिद्धत्वादु-  
त्वम् । धनुः, धनुषी । ‘सान्तं—’ (सू ३१७) इति दीर्घः । ‘नुम्बिसर्जनीय—’  
(सू ४३४) इति षत्वम् । धनूंषि । धनुषा, धनुर्भ्याम् । एवं चक्षुर्हविरादयः ।  
पिपठिषतेः किप् ‘वोंः—’ (सू ४३३) इति दीर्घः । पिपठीः, पिपठिषी ।  
अल्लोपस्य स्थानिवत्त्वाज्झलन्तलक्षणो नुम् न । स्वविधौ स्थानिवत्त्वाभावा-  
दजन्तलक्षणोऽपि नुम् न । पिपठिषि । पिपठीर्भ्यामित्यादि पुंवत् । पयः,  
पयसी, पयांसि । पयसा, पयोभ्याम् इत्यादि । सुपुम्, सुपुंसी । सुपुमांसि ।  
अदः । विभक्तिकार्यम्, उत्त्वमत्वे । अमू, अमूनि । शेषं पुंवत् ।

इति सान्ताः ।

अथ सकारान्ताः निरूप्यन्ते । धनुश्शब्दं व्युत्पादयति । धनेरिति ॥ ‘जनेरुसिः’  
इत्यतः उसिरित्यनुवर्तमाने ‘अर्तिपृवपियजितनिधनितपिभ्योऽनित्’ इत्यौणादिकसूत्रेण ‘धन  
धान्ये’ इत्यस्माद्धातोः उस्प्रत्यय इत्यर्थः । प्रत्ययावयवत्वात् सस्य षत्वे धनुष्शब्दः, तस्मात्  
स्वमोर्लुक्, तत्र षकारस्य कथं रुत्वमित्यत आह । षत्वस्येति ॥ धनुरिति ॥ ‘वोंरुपधायाः’  
इति दीर्घस्तु न । रेफान्तस्य अधातुत्वात् । धनूंषीति ॥ ‘नश्च’ इत्यनुस्वारः । एवं चक्षुर्हवि-  
रादयः इति ॥ ‘चक्षेद्विशच’ इत्युसिः । शित्वेन सार्वधातुकत्वात् खशावादेशो न । ‘अर्चिशुचि-  
हुसृपि’ इत्यादिना हुधातोरिस्, ‘सार्वधातुकार्धधातुकयोः’ इति गुणः, अवादेशः आदिना सर्पिरा-  
दयो ग्राह्याः । पिपठिषतेः क्विविति ॥ ‘पठ व्यक्तायां वाचि’ सन्, इद्, द्वित्वं, हलादिशेषः,  
अभ्यासाकारस्य इत्वं, प्रत्ययावयवत्वात् षत्वं, ‘सनाद्यन्ताः’ इति धातुत्वं, पिपठिष इत्यस्मात्  
किप्, अतो लोपः, पिपठिष् इत्यस्मात् स्वमोर्लुक्, षत्वस्यासिद्धत्वादुत्वम् । एतावत्सिद्धवत्कृत्य  
आह । वोंरिति दीर्घः इति ॥ पिपठिषी इति ॥ औडश्यां रूपम् । शौ विशेषमाह ।  
अल्लोपस्येति ॥ बेभिद्शब्दनिरूपणे व्याख्यातमेतदनुपदमेव प्राक् । पयः इति ॥ ‘पयः क्षीरं  
पयोऽम्बु च’ इत्यमरः । पयांसीति ॥ शौ नुम् । ‘सान्त’ इति दीर्घः, अनुस्वारः, इति भावः ।  
पयोभ्यामिति ॥ रुत्वे, ‘हशि च’ इत्युत्त्वे, गुणः इति भावः । सुपुमिति ॥ सु शोभनः पुमान्  
यस्य गृहस्य इति बहुव्रीहौ, सुपुंशब्दात् स्वमोर्लुक्, संयोगान्तलोपः । सुपुंसी इति ॥ औडः  
श्यां रूपम् । सुपुमांसीति ॥ शैः सर्वनामस्थानत्वात् ‘पुंसोऽसुङ्’ इत्यसुङ् । सुपुंस् इति  
स्थिते, झलन्तलक्षणनुमि, ‘सान्तमहतः’ इति दीर्घः, ‘नश्च’ इत्यनुस्वारश्चेति भावः । अदः इति ॥  
अदस्शब्दात् स्वमोर्लुक्, रुत्वविसर्गौ, सान्तत्वात् न मुत्वम्, लुका लुप्तत्वात् ल्यदाद्यत्वनेति भावः ।  
आडादावाह । विभक्तिकार्यमिति ॥ ल्यदाद्यत्वादिकमित्यर्थः । उत्त्वमत्वे इति ॥ ‘पूर्वत्ता-  
सिद्धम्’ इति विभक्तिकार्योत्तरं उत्त्वमत्वे इत्यर्थः । अमू इति ॥ औडश्यां, ल्यदाद्यत्वं, पररूपं,  
गुणः, ऊत्वमत्वे इति भावः । अमूनीति ॥ जश्शसोदिशः, ल्यदाद्यत्वं, पररूपं, अजन्तत्वात् नुम्,  
उपधादीर्घः, ऊत्वमत्वे इति भावः ॥ इति सान्ताः ।

इति श्रीमद्वासुदेवदीक्षितविदुषा विरचितायां सिद्धान्तकौमुदीव्याख्यायां  
बालमनोरमाख्यायां हलन्तनपुंसकलिङ्गप्रकरणं समाप्तम् ।

श्रीरस्तु ।

## ॥ अथाव्ययप्रकरणम् ॥

४४७ । स्वरादिनिपातमव्ययम् । (१-१-३७)

स्वरादयो निपाताश्चाव्ययसंज्ञाः स्युः । स्वर । अन्तर् । प्रातर् । पुनर् । सनुतर् । उच्चैस् । नीचैस् । शनैस् । ऋधक् । ऋते । युगपत् । आरात् । पृथक् । ह्यस् । श्वस् । दिवा । रात्रौ । सायम् । चिरम् । मनाक् । ईषत् । जोषम् । तूष्णीम् । बहिस् । अवस् । समया । निकषा । स्वयम् । वृथा । नक्तम् । नञ् । हेतौ । इद्धा । अद्धा । सामि । ‘वत्’ (ग ४) । ब्राह्मणवत् । क्षत्रियवत् । सना । सनत् । सनात् । उपधा । तिरस् ।

अथ अव्ययानि निरूप्यन्ते । स्वरादिनिपातमव्ययम् ॥ स्वर आदिः येषान्ते स्वरादयः, ते च निपाताश्चेति समाहारद्वन्द्वः । फलितमाह । स्वरादयः इति ॥ स्वरादीन् पठति । स्वरित्यादिना ॥ स्वरादीनां चादीनां पृथक् पाठस्तु ‘निपाता आद्युदात्ताः’ इति स्वरभेदार्थः । चादीनामसत्त्ववाचिनामेवाऽव्ययत्वम् । स्वरादीनान्तु सत्त्ववाचिनामसत्त्ववाचिनाश्च तदिति व्यवस्थार्थञ्च । स्वर स्वर्गे पारत्रिकसुखविशेषे, परलोके च । अन्तर् मध्ये । प्रातर् प्रत्युषे । पुनर् अप्रथमे विशेषे च । सनुतर् अन्तर्द्वाने । स्वरायाः पञ्च रेफान्ताः । तेन स्वर्याति प्रातरत्रेत्यादौ ‘हशि च’ इत्युत्त्वन्न । तत्र ‘रोः’ इत्युकारानुबन्धग्रहणात् । उच्चैस् महति । नीचैस् अल्पे । शनैस् क्रियामान्ये । ऋधक् सत्ये, वियोगशीघ्रसामीप्यलाघवे-ष्वित्यन्ये । ऋते वर्जने । युगपत् एककाले । आरात् दूरसमीपयोः । पृथक् भिन्ने । ह्यस् अतीतेऽहि । श्वस् अनागतेऽहि । दिवा दिवसे । रात्रौ निशि । सायम् निशामुखे । चिरम् बहुकाले । मनाक्, ईषत् इदं द्वयमल्पे । जोषम् सुखे, मौने च । तूष्णीम् मौने । बहिस्, अवस् इदं द्वयं बाह्ये । समया समीपे, मध्ये च । निकषा अन्तिके । स्वयम् आत्मनेत्यर्थे । वृथा व्यर्थे । नक्तम् रात्रौ । नञ् निषेधे । (श्लो) “तत्सादृश्यमभावश्च तदन्यत्वं तदल्पता । अप्राशस्त्यं विरोधश्च नञर्थाष्पट् प्रकीर्तिताः ॥” इत्यन्ये । हेतौ निमित्ते । इद्धा प्राकाश्ये । अद्धा स्फुटावधारणयोः, तत्त्वातिशययोरित्यन्ये । सामि अर्द्धे, जुगुप्सिते च । वत् इत्यनेन ‘तेन तुल्यं क्रिया चेद्वतिः’ ‘तत्र तस्येव’ ‘तदर्हम्’ इति वतिप्रत्ययो गृह्यते । ‘उपसर्गाच्छन्दसि धात्वर्थे’ इति वतिस्तु न गृह्यते । ‘परावतो निवत उद्वतश्च’ इत्यत्राव्ययत्वाभावात् । वस्तुतस्तु ‘तद्धितश्चासर्वविभक्तिः’ इत्येव सिद्धे वतिग्रहणमिह व्यर्थमेव । ब्राह्मणवत्, क्षत्रियवत् इति वतिप्रत्ययान्तस्योदाहरणम् । केवलप्रत्ययस्य अव्ययत्वे

अन्तरा । अन्तरेण । ज्योक् । कम् । शम् । सहसा । विना । नाना । स्वस्ति ।  
 स्वधा । अलम् । वषट् । श्रौषट् । वौषट् । अन्यत् । अस्ति । उपांशु ।  
 क्षमा । विहायसा । दोषा । मृषा । मिथ्या । मुधा । पुरा । मिथो । मिथस् ।  
 प्रायस् । मुहुस् । प्रवाहुकम् । (प्रवाहिका) । आर्यहलम् । अभीक्ष्णम् । साकम् ।  
 सार्धम् । नमस् । हिरुक् । धिक् । अथ । अम् । आम् । प्रताम् । प्रशाम् ।  
 प्रतान् । मा । माङ् । आकृतिगणोऽयम् ।

प्रयोजनाभावात् । सना, सनत्, सनात्, एतत्त्रयं नित्ये । उपधा भेदे । तिरस् अन्तर्द्धौ,  
 तिर्यगर्थे, पराभवे च । अन्तरा मध्ये, विनार्थे च । अन्तरेण वर्जने । वस्तुतस्तु 'अन्तराऽन्त-  
 रेण युक्ते' इति सूत्रे भाष्ये अन्तरा, अन्तरेण इत्यनयोः निपातत्वोक्तेरनयोः स्वरादिषु पाठः  
 प्रक्षिप्त इति बोध्यम् । ज्योक् कालभूयस्त्वे, प्रश्ने, शीघ्राथे, सम्प्रति इत्यर्थे च । कम् वारिर्मूर्ध-  
 निन्दासुखेषु । शम् सुखे । सहसा आकस्मिकाविमर्शयोः । विना वर्जने । नाना अनेकविना-  
 र्थयोः । स्वस्ति मङ्गले । स्वधा पितृहविर्दाने । अलम् भूषणपर्याप्तिशक्तिवारणनिषेधेषु । वषट्,  
 वौषट्, श्रौषट्, एतत्त्रयं देवहविर्दाने । अन्यत् अन्यार्थे । अस्ति सत्तायाम् । उपसर्गविभक्ति-  
 स्वरप्रतिरूपकाश्च, इति चाद्यन्तर्गणसूत्रादेव अस्तिशब्दस्य विभक्तिप्रतिरूपकस्य अव्ययत्वसिद्धेरिह  
 स्वरादिगणे तस्य पाठो व्यर्थ इति मतुप्सूत्रे भाष्यकैयटयोः स्थितम् । उपांशु अप्रकाशोच्चारणे,  
 रहस्ये च । क्षमा क्षान्तौ । विहायसा आकाशे । दोषा राक्षसौ । मृषा, मिथ्या इदं द्वयं वितथे ।  
 मुधा व्यर्थे । पुरा अविरते, चिरातीति, भविष्यदासन्ने च । मिथो, मिथस् इदं द्वयं रहसि,  
 सहाय्ये च । प्रायस् बाहुव्यये । मुहुस् पुनरर्थे । प्रवाहुकम् समकाले, ऊर्ध्वार्थे च । प्रवाहिका  
 इति पाठान्तरम् । आर्यहलम् बलात्कारे । शाकटायनस्तु आर्येति प्रतिबन्धे, हलमिति  
 निषेधानुवादयोरित्याह । अभीक्ष्णम् पौनःपुन्ये । साकम्, सार्धम् इदं द्वयं सहाय्ये ।  
 नमस् नतौ । हिरुक् वर्जने । धिक् निन्दाभर्त्सनयोः । अम् शैप्रये, अल्पे च । आम् अङ्गी-  
 कारे । प्रताम् ग्लानौ । पशाम् समानार्थे । प्रतान् विस्तारे । अत्र प्रतान् इति नान्तस्य पुनः  
 पाठसामर्थ्यात् प्रताम्, प्रशाम् इति पूर्वयोः 'मो नो धातोः' इति नत्वन्न । प्रशान् इति नान्त-  
 पाठस्तु साम्प्रदायिकः । 'कृन्मेजन्तः' इति सूत्रे भाष्यस्वरसोऽप्येवमिति शब्देन्दुशेखरे स्थितम् ।  
 मा, माङ् एतौ निषेधे । आकृतिगणोऽयमिति । ततश्च अन्येऽप्येवज्ञातयिकाः स्वरादिगणे  
 ज्ञेयाः । तथाहि, कामम् स्वाच्छन्द्ये । प्रकामम् अतिशये । भूयस् पुनरर्थे । साम्प्रतम् न्या-  
 य्ये । परम् किंवर्थे । साक्षात् प्रत्यक्षे । साचि तिर्यगर्थे । सत्यम् अर्धाङ्गीकारे । मङ्क्षु,  
 आशु इदं द्वयं शैप्रये । संवत् वर्षे । अवश्यम् निश्चये । सपदि शैप्रये । बलवत्  
 अतिशये । प्रादुस्, आविस् इदं द्वयं प्रकाशे । अनिशम्, नित्यम्, सदा, अजस्रम्,  
 सन्ततम् एतत्पञ्चकं सातत्ये । उषा रात्रौ । रोदसी द्यावाप्रथिव्यर्थे । ओम् अङ्गीकारे,  
 ब्रह्मणि च । अत्र अश्च उश्च म् चेति समाहारद्वन्द्वे, ब्रह्मवाची ओम्शब्दः ब्रह्मविष्णुशिवात्मक  
 ब्रह्मवाची । 'अवतेष्टिलोपश्च' इत्युणादिव्युत्पन्नस्तु ब्रह्मण्यङ्गीकारे चेति विवेकः । 'अवतेष्टिलोपश्च'

च । वा । ह । अह । एव । एवम् । नूनम् । शश्वत् । युगपत् । भूयस् ।  
कूपत् । सूपत् । कुवित् । नेत् । चेत् । चण् । कञ्चित् । किञ्चित् । यत् । नह ।  
हन्त । माकिः । माकिम् । नकिः । आकिम् । नकिम् । माङ् । नञ् । यावत् ।  
तावत् । त्वै । द्वै । न्वै । रै । श्रौषट् । वौषट् । स्वाहा । स्वधा । वषट् । ओम् । तुम् ।

इत्यस्यायमर्थः, अवधातोर्मन् स्यात् प्रत्ययस्य टिलोपश्चेति । अच् म् इति स्थिते 'ज्वरत्वर'  
इति वकारस्य उपधाभूतस्याकारस्य च ऊट्, ऊकारद्वयस्य सवर्णदीर्घः, 'सार्वधातुक' इति  
तस्य गुणः, ओमिति रूपम् । उभयोरपि स्वरादित्वम् । नचौणादिकस्य 'कृन्मेजन्तः' इत्येव  
सिद्धमिति वाच्यम् । उणादौ हि 'चिरेव्ययम्' इति पठ्यते । च्यन्तानां निपातत्वादेव सिद्धे  
नियमार्थमिदम् । उणादिपठितानाञ्चादिस्वरादिपठितानाञ्चेदव्ययत्वं, तर्हि चिरेवाव्ययं नेतरदिति ।  
ततश्च ओमित्यस्य औणादिकस्याप्राप्ते अव्ययत्वे स्वरादिपाठ इत्यलम् । भूः पृथिव्याम् ।  
भुवर् अन्तरिक्षे । इदिति, द्राक्, तरसा त्रयमिदं शैप्रये । सुष्टु प्रशंसायाम् । दुष्टु नि-  
कृष्टे । सु पूजायाम् । आः आश्चर्ये । कु कुत्सिते, ईषदर्थे च । अञ्जसा तत्त्वे, शीघ्राद्यर्थे  
च । मिथु द्वावित्यर्थे । अस्तम् विनाशे । स्थाने युक्तार्थे । ताजक् शैप्रये । चिराय,  
चिररात्राय, चिरस्य, चिरम्, चिरेण, चिरात् इति षट्कं चिरार्थकम् । वरम्  
ईषदुत्कर्षे । आनुषक् आनुपूर्व्ये । अनुषक् अनुमाने । अमेनः शीघ्रसाम्प्रतिकयोः । सुदि  
शुक्लपक्षे । वदि कृष्णपक्षे । इत्यादि ॥

इति स्वरादयः ।

अथ चादीनाह । च वा इत्यादिना । च समुच्चयान्वाचयेतरेतरयोगसमाहारेषु । वा  
विकल्पादिषु । वा स्याद्विकल्पोपमयोरिवार्थेऽपि समुच्चये । ह प्रसिद्धौ । अह अद्भुते, खेदे च ।  
एव अवधारणे, अनवकल्पौ च । एवम् उक्तपरामर्शे । नूनम् निश्चये, तर्के च । शश्वत्  
पौनःपुन्ये, नित्ये, सहाय्ये च । युगपत् एककाले । भूयस् पुनरर्थे, आधिक्ये च । कूपत्  
प्रश्ले, प्रशंसायां च । कुवित् भूर्यर्थे, प्रशंसायां च । नेत् शङ्कायां, प्रतिषेधविचार-  
समुच्चयेषु च । चेत् यद्यर्थे । चण् अयं चेदर्थे गित्, समुच्चयादिष्वननुबन्धकः, स्वरे  
भेदः फलम् । कञ्चित् इष्टप्रश्ले । यत् अनवकल्पस्यमर्षगर्हाश्चर्येषु । नावकल्पयामि, नमर्षये,  
गर्हे, आश्चर्ये वा 'यत्र भवान् वृषळं याजयेत् ।' नह प्रत्यारम्भे । हन्त हर्षे, विषादे, अनु-  
कम्पायां, वाक्यारम्भे च । माकिः, माकिम्, नकिः, इदं त्रयं वर्जने । माङ् नञौ स्वरा-  
दिषूक्तौ । अन्यतरत् पाठ इति युक्तम् । उभयत्र पाठस्तु व्यर्थ एव । नच निपातस्वरार्थः इह पाठ  
इति वाच्यम् । 'फिषोऽन्त उदात्तः' इत्येव तत्सिद्धेः । नच सत्ववचनत्वेऽप्यव्ययत्वार्थं स्वरादिपाठ  
इति वाच्यम् । तथा सति लक्ष्मीवाचकस्यापि माशब्दस्याव्ययत्वापत्तेः । तस्माच्चादिष्वेव माङ्-  
नञौ पाठ्यावित्याहुः । यावत्, तावत् इदं द्वयं साकल्यावधिमानावधारणेषु । त्वै विशेष-  
वितर्कयोः । द्वै त्रितर्के । न्वै इति पाठान्तरम् । रै दाने, अनादरे च । श्रौषट्, वौषट्,

तथाहि । खलु । किल । अथो । अथ । सुष्ठु । स्म । आदह । ‘उपसर्गविभक्तिस्वरप्रति-  
रूपकाश्च’ (ग १६) । अवदत्तम् । अहंयुः । अस्तिक्षीरा । अ । आ । इ । ई । उ ।  
ऊ । ए । ऐ । ओ । औ । पशु । शुक्म् । यथाकथाच । पाट् । प्याट् । अङ्ग ।  
है । हे । भोः । अये । द्य । विषु । एकपदे । युत् । आतः । चादिरप्याकृतिगणः ॥

इति चादयः ।

स्वाहा इदं त्रयं देवहविर्दाने । स्वधा पितृदाने । श्रौषडादीनामनेकावां त्रयाणां स्वर-  
भेदार्थं उभयत्र पाठः । तुम् तुङ्कारे । तथाहि निदर्शने । खलु निषेधवाक्यालङ्कारनिश्चयेषु ।  
किल इति इवार्थे, वार्तायाम्, अळिके च । अथ अयं मङ्गलानन्तरारम्भप्रश्नकात्स्न्याधिकारप्र-  
तिज्ञासमुच्चयेषु । अयं स्वरादावपि । तेन मङ्गलवाचकस्य सत्त्वार्थकत्वेऽप्यव्ययत्वम् । तथाच श्री-  
हर्षः । (श्लो) “यथा कुलाचारमथावनीन्द्रजां पुरन्ध्रवर्गस्त्वनपयाम्बभूव ताम् ।” इति अथ स्त-  
नपयाम्बभूव इत्यस्य मङ्गलज्ञानं कारयामासेत्यर्थः । निपातश्चाथशब्दः मृदङ्गादिध्वनिवत् मङ्गलम् ।  
सुष्ठु स्वरभेदार्थः पुनः पाठः । स्म अतीते, पादपूरणे च । आदह उपक्रमहिंसाकुत्सनेषु ।  
उपसर्गविभक्तिस्वरप्रतिरूपकाश्च ॥ चादिगणसूत्रमेतत् । उपसर्गप्रतिरूपकाः विभक्त्यन्त-  
प्रतिरूपकाः अच्प्रतिरूपकाश्च चादिगणे पाठ्या इत्यर्थः । तत्रोपसर्गप्रतिरूपकमुदाहरति । अवदत्तम्  
इति ॥ अत्र अवेत्युपसर्गप्रतिरूपकं, नतूपसर्गः । ततश्च ‘अच उपसर्गात्तः’ इति तो न भवति ।  
तादेशे तु अवत्तमिति स्यात् । अहंयुरिति ॥ अहमिति सुबन्तप्रतिरूपकम्, अहङ्कारे । ‘अहंशुभ-  
मोर्युस्’ इति मत्वर्थो युस् । अत्र अहमिति न युष्मच्छब्दस्य प्रथमैकवचनम् । तथा सति ‘प्रत्ययो-  
त्तरपदयोश्च’ इति मपर्यन्तस्य मदादेशे मयुरित्यापत्तेः । अस्तिक्षीरेति ॥ अस्ति क्षीरं यस्याः इति  
बहुव्रीहिः, अत्र अस्तीति तिङन्तप्रतिरूपकमव्ययं, नतु तिङन्तम् । तथा सति बहुव्रीह्यनुपपत्तेः ।  
‘अनेकमन्यपदार्थे’ इति बहुव्रीहिविधौ सुवित्यनुवृत्तेः । एवञ्च “बहुव्रीहिविधौ ‘अस्तिक्षीरेत्युप-  
सङ्ख्यानम्’ इति वार्तिकत्र कर्तव्यम्” इति ‘अनेकमन्यपदार्थे’ इति सूत्रे भाष्ये स्पष्टम् । स्वर-  
प्रतिरूपकानुदाहरति । अ इत्यादिना । अ सम्बोधने । आ वाक्यस्मरणयोः । इ सम्बोधनजुगु-  
प्साविस्मयेषु । ई, उ, ऊ, ए, ऐ, ओ, औ इति सप्तकं सम्बोधने । पशु सम्यगर्थे ।  
शुक्म् शैघ्र्ये । यथाकथाच सङ्घातोऽयमनादरे । पाट्, प्याट्, अङ्ग, है, हे, भोः,  
अये एते सप्त सम्बोधने । द्य हिंसाप्रातिलोम्यपादपूरणेषु । विषु नानार्थे । एकपदे अक-  
स्मादित्यर्थे । युत् कुत्सायाम् । आतः इतोऽर्थे । चादिरप्याकृतिगणः इति । यत्, तत्  
द्वयं हेतौ । आहोस्वित् विकल्पे । सम् सर्वतोभावे । कम् पादपूरणे । सुक्म् अतिशये ।  
अनु वितर्के । शम्बत् अन्तःकरणे, आभिमुख्ये च । च पादपूरणे, इवार्थे च । चटु, चाटु  
द्वयं प्रियवाक्ये । हुम् भर्त्सने । इव सादृश्ये । अद्यत्वे इदानीमित्यर्थे । इत्यादि । अत्र स्वरा-  
दिचाद्योराकृतिगणत्वेऽपि येषां निपातस्वरः इष्टः ते चादिषु, अन्ये तु स्वरादिषु । स्वरद्वय-  
भाजस्तु उभयत्र बोध्याः ॥

इति चादयः ।

## ४४८ । तद्धितश्चासर्वविभक्तिः । (१-१-३८)

यस्मात्सर्वा विभक्तिर्नोत्पद्यते स तद्धितान्तोऽव्ययं स्यात् । परिगणनं कर्तव्यम् । तसिलादयः प्राक्पाशपः । शस्त्रभृतयः प्राक्समासान्तेभ्यः । अम् । आम् । 'कृत्वोऽर्थाः' । तसिवती । नानाआविति । तेनेह न । पचतिकल्पम् । पचतिरूपम् ।

अथ स्वरादिचादिभिन्नान्यव्ययान्याह । तद्धितश्चासर्वविभक्तिः ॥ असर्व-विभक्तिरिति बहुव्रीहिः । तत्र सर्वाः विभक्तयः यस्मान्न भवन्तीति बहुवचनान्तविग्रहो न सम्भवति । अव्ययेभ्यः सप्तानां विभक्तिनां उत्पत्त्यभ्युपगमात् । तथाहि 'तद्धितश्च' इति प्रकृतसूत्रे भाष्ये तावत् 'द्येकयोर्द्विवचनैकवचने' 'बहुषु बहुवचनम्' इति सूत्रविन्यासं भङ्क्ता 'एकवचनम्, द्वयोर्द्विवचनम्, बहुषु बहुवचनम्' इति सूत्रन्यासं कृत्वा एकवचनमुत्सर्गतः करिष्यते, द्विवहोरर्थयोः, तस्य द्विवचनबहुवचने वाचके, इत्यादि स्थितम् । ततश्च एकवचनमित्यनेन डयाप्रातिपदिकात् एकवचनम्भवतीति सामान्यविधिना द्वित्वबहुत्वाभावे एकवचनमिति लभ्यते । एवञ्च द्विवहुत्वाभावे, सति एकत्वे तदभावे च एकवचनमिति फलति । तत्र द्वित्वबहुत्वयोः द्विवचनबहुवचनोक्त्यैव ततोऽन्यत्र एकवचनस्य सिद्धत्वात् 'एकवचनम्' इति सूत्रं कर्मत्वाद्यभावेऽपि प्रापणार्थं सम्पद्यते । तथाच अलिङ्गसंख्येभ्योऽव्ययेभ्यः एकवचनं प्रवर्तमानं विनिगमनाविरहात् सर्वविभक्त्यैकवचनं भवति । अत एव 'अव्ययादास्तुपः' इत्यत्र प्रत्याहारग्रहणमर्थवत् । तस्मात्सर्वा विभक्तयः यस्मादिति न विग्रहः, किन्तु सर्वशब्दोऽत्र सर्वः पदो दग्ध इतिवत् अवयवकात्स्न्ये वर्तते । एवञ्च सर्वा वचनत्रयात्मिका विभक्तिः यस्मान्नोत्पद्यते, किन्त्वेकवचनान्येवोत्पद्यन्ते, स तद्धितान्तोऽव्ययसंज्ञस्त्यादिति फलतीत्यभिप्रेत्य आह । यस्मादिति । सर्वेति ॥ वचनत्रयात्मिकेत्यर्थः । नोत्पद्यते इति ॥ किन्त्वेकवचनान्येवोत्पद्यन्ते इति शेषः । स्यादेतत्, तिङ्श्वेत्यनुवृत्तौ 'प्रशंसायां रूपम्' इति रूपप्रत्यये 'ईपदसमाप्तौ कल्पम्' इति कल्पप्रत्यये च पचतिरूपं पचतिकल्पमिति रूपम् । प्रशस्तं पचति ईषत् पचतीत्यर्थः । अत्राप्यव्ययत्वं स्यात्, असर्वविभक्तिस्तद्धितान्तत्वात् । किञ्च उभयशब्दे अतिव्याप्तिः, तस्याप्यसर्वविभक्तिस्तद्धितान्तत्वादित्यत आह । परिगणनमिति ॥ वार्तिकमेतत् । तसिलादयः इति ॥ 'पञ्चम्यास्तसिल्' इत्यारभ्य 'द्वित्रयोश्च धसुञ्' इत्यन्ता इत्यर्थः । शस्त्रभृतयः इति ॥ 'बहुल्यायात्' इत्यारभ्य 'अव्यक्तानुकरणात्' इति डाजन्ता इत्यर्थः । अम्, आमिति ॥ 'असु च च्छन्दसि' इत्यम् 'किमेत्तिङ्यय' इत्याम् च गृह्यते । कृत्वोऽर्थाः इति ॥ 'सङ्ख्यायाः क्रियाभ्यावृत्तिगणने कृत्वसुञ्, द्वित्रिचतुर्भ्यस्तुञ्, विभाषा बहोर्वा' इति त्रय इत्यर्थः । तसिवती इति ॥ 'तेनकदिक्, तसिश्च' इति तसिः 'तेन तुल्यम्' इत्यादिविहितो वतिश्च गृह्यते 'प्रतियोगे पञ्चम्यास्तसिः' इत्यस्य तु शस्त्रभृत्यत्वादेव सिद्धम् । एवञ्च स्वरादिषु वदित्यस्य प्रयोजनं चिन्त्यम् । नानाआविति ॥ 'विनञ्भ्यान्नानाजौ न सह' इति परिगणनं कर्तव्यमित्यन्वयः । परिगणनेनैव सिद्धेः 'तद्धितश्च'



## ४४९ । कृन्मेजन्तः । (१-१-३९)

कृद्यो मान्त एजन्तश्च तदन्तमव्ययं स्यात् । स्मारंस्मारम् । जीवसे ।  
पिबद्ध्यै ।

## ४५० । क्त्वातोसुन्कसुनः । (१-१-४०)

एतदन्तमव्ययं स्यात् । कृत्वा । उदेतोः । विसृपः ।

## ४५१ । अव्ययीभावश्च । (१-१-४१)

अधिहरि ।

## ४५२ । अव्ययादाप्सुपः । (२-४-८२)

अव्ययाद्विहितस्यापः सुपश्च लुक् स्यात् । तत्र शालायाम् । अथ विहित-  
विशेषणान्नेह । अत्युच्चैसौ । अव्ययसंज्ञायां यद्यपि तदन्तविधिरस्ति, तथापि  
न गौणे । ‘आवग्रहणं व्यर्थमलिङ्गत्वात्’ (वा १६३३) ।

इति सूत्रं न कर्तव्यमिति भावः । कृन्मेजन्तः ॥ कृत् मेजन्त इति छेदः । म् च एच्च मेचौ  
तौ अन्ते यस्येति बहुव्रीहिः । तदाह । कृद्यो मान्तः इति ॥ तदन्तमिति ॥ केवलस्य कृतः  
प्रयोगानर्हत्वात् संज्ञाविधावपि तदन्तविधिरिति भावः । स्मारं स्मारमिति ॥ ‘आभीक्ष्ये  
णमुल् च’ इति स्मृधातोर्णमुल् ‘अचो ऽणिङि’ इति वृद्धिः, रपरत्वम्, ‘नित्यवीप्सयोः’ इति  
द्वित्व, मान्तकृदन्तत्वादव्ययत्वम् । जीवसे इति ॥ ‘तुमर्थे सेसेनसे’ इत्यादिना असेप्रत्ययः ।  
पिबद्ध्यै इति ॥ ‘तुमर्थे से’ इत्यादिना शब्दैः प्रत्ययः । शित्वात् सार्वधातुकत्वम् । ‘पाप्रा-  
न्मास्थान्नादाण्डृश्यतिसंतिंशदसदाम्’ इति पिबदेश इति भावः, शप् तु न, कर्त्रर्थे सार्वधातुके  
तद्विधेः ‘अव्ययकृतो भावे’ इति सिद्धान्तादित्याहुः । क्त्वातोसुन्कसुनः ॥ कृत्वेति ॥  
‘समानकर्तृकयोः’ इति क्त्वा । उदेतोरिति ॥ उत्पूर्वादिणः भावलक्षणे इत्यादिना तोसुन् । वि-  
सृपः इति ॥ सृपितृदोः कसुन् । अव्ययीभावश्च ॥ अव्ययसंज्ञस्यादिति शेषः । अधि-  
हरति ॥ विभक्त्यर्थेऽव्ययीभावः, हरावित्यर्थः । ‘अव्ययादाप्सुपः’ आप् च सुप् च  
आप्सुप् तस्य आप्सुपः, समाहारद्वन्द्वात् पृष्टी । ‘ण्यक्षत्रियार्प’ इत्यतो लुगित्यनुवर्तते । तदाह ।  
अव्ययाद्विहितस्येति ॥ तत्र शालायामिति ॥ तत्रेत्यस्याव्ययत्वात् आपो लुक् । स्त्रीत्व-  
बोधनाय शालायामिति । अथेति ॥ अत्र सुपो लुक् । विहितेति ॥ अव्ययात्परस्येत्यनुक्ता  
अव्ययाद्विहितस्येति व्याख्यानादिति भावः । अत्युच्चैसाविति ॥ उच्चैरतिक्रान्त इति विग्रहे  
‘अत्यादयः क्रान्ताद्यर्थे द्वितीया’ इति समासः । अधिकरणशक्तिप्रधानान्यव्ययानि वृत्तिविषये  
शक्तिमत्प्रधानानि भवन्ति । यथा दोषामन्यमहः, दिवाभूता रात्रिरिति । अतो द्वितीयासम्भवात्  
‘अत्यादयः’ इति द्वितीयासमासस्याविरोधः । अत्र समासाद्विहितस्य सुपः अव्ययभूतादुच्चैश्शब्दात्  
परत्वेऽपि ततो विहितत्वाभावात् न लुक् । अत्युच्चैरिति समुदायस्य तु नाव्ययत्वम्, स्वरादिगणे

“सदृशं त्रिषु लिङ्गेषु सर्वासु च विभक्तिषु ।

वचनेषु च सर्वेषु यन्न व्येति तदव्ययम् ॥”

इति [भाष्योक्ता] श्रुतिर्लिङ्गकारकसंख्याभावपरा ।

“वष्टि भागुरिरहोपमवाप्योरुपसर्गयोः ।

आपं चैव हलन्तानां यथा वाचा निशा दिशा ॥”

उच्चैश्शब्दस्य केवलस्य पाठादिति भावः । ननु स्वरादिगणे केवलोच्चैश्शब्दस्य पाठेऽपि ‘स्वरादि-  
निपातमव्ययम्’ इति अव्ययसंज्ञा भवत्येव ‘प्रयोजनं सर्वनामाव्ययसंज्ञायाम्’ इति वचनादित्याश-  
ङ्कते । अव्ययसंज्ञायां यद्यपि तदन्तविधिरस्तीति ॥ परिहरति । तथापि न गौणे  
इति ॥ सर्वनामसंज्ञायामुपसर्जनस्य नेति प्रकृतः प्रतिषेधः अव्ययसंज्ञाविधानुवर्तत इति  
‘तद्धितश्चासर्वविभक्तिः’ इति सूत्रे भाष्ये स्पष्टमिति भावः । आन्ग्रहणं व्यर्थमिति ॥  
“अव्ययादाप्सुपः” इति सूत्रे इति शेषः । अलिङ्गत्वादिति ॥ अव्ययानां लिङ्गाभावादित्यर्थः ।  
तथाच वार्तिकम्, ‘अव्ययादाब्बुग्वचनानर्थक्यं लिङ्गाभावात्’ इति, तथा ‘तद्धितश्चासर्ववि-  
भक्तिः’ इति सूत्रे भाष्येऽप्युक्तम् । स्त्रीपुन्रपुंसकत्वानि सत्वगुणाः एकत्वद्वित्वबहुत्वानि च एता-  
नर्थान् ये न वियन्ति तदव्ययमिति । ननु अव्ययानां लिङ्गाभावे ‘सदृशं त्रिषु लिङ्गेषु’ इत्यथर्व-  
णश्रुतिविरोध इत्याशङ्क्य परिहरति । सदृशमिति ॥ त्रिषु लिङ्गेषु सर्वासु च विभक्तिषु सर्वेषु  
वचनेषु च यत् न व्येति विकारं न प्राप्नोति, किन्तु सदृशं एकप्रकारमेव भवति तदव्ययमिति  
अथर्वणश्रुतियोजना । अत्र विभक्तिवचनशब्दौ कारकसङ्ख्यापरा, नतु प्रत्ययरौ, अन्यतरग्रहण-  
वैयर्थ्यात् । लिङ्गकारकेति ॥ लिङ्गकारकसङ्ख्याभावः तात्पर्यविषयभूतः यस्या इति विग्रहः ।  
लिङ्गेष्वित्यादिषु सप्तमी हि ‘पष्ठीचानादरे’ इति विहिता । तथाच लिङ्गकारकसङ्ख्याः अनादृत्य  
यन्न व्येति विकारं न प्राप्नोति, किन्तु सदृशम् एकप्रकारमेव भवति, तदव्ययमित्युदाहृतश्रुतेरर्थः ।  
‘तद्धितश्चासर्वविभक्तिः’ इति सूत्रभाष्ये स्त्रीपुन्रपुंसकत्वानि सत्वगुणाः एकत्वद्वित्वबहुत्वानि  
च एतानर्थान् ये न वियन्ति तदव्ययमित्युपक्षिप्य तत्र प्रमाणतया अस्याः श्रुतेरुदाहृतत्वा-  
दिति भावः । अयं च लिङ्गकारकसङ्ख्याभावनियमः निपातानामेव, स्वरादीनान्तु कति-  
पयानां लिङ्गकारकसङ्ख्यान्वयोऽस्त्येव ‘स्वरादिनिपातमव्ययम्’ इति सूत्रे भाष्ये चादीनाम-  
सत्त्ववचनानामेव संज्ञा । स्वरादीनान्तु सत्त्ववचनानामसत्त्ववचनानाञ्च इत्युक्तत्वात् । ‘स्वस्ति  
वाचयति, स्वस्ति वाच्य इति, क्षीणे पुण्ये स्वः पतति, प्रातर्यजते’ इत्यादौ कर्मकारकयोगदर्श-  
नाच्च । अथ प्रसङ्गादाह । वष्टीति ॥ अव, अपि इत्युपसर्गयोः अकारस्य लोपं हलन्तानाम्  
आपञ्च भागुरिनामक आचार्यः वष्टि, इच्छतीत्यर्थः । एवशब्दस्तु पादपूरणः । अवैत्युपसर्गो  
आदेरेवाकारस्य लोपः नान्यस्य, अपिना साहचर्यात् । भागुरिशब्दं दन्त्योष्ठ्यादिं केचित्पठन्ति ।  
तत्त्वबोधिन्त्यान्तु पवर्गचतुर्थादिः पठितः, शब्देन्दुशेखरेऽप्येवम् । यथा वाचेति ॥ परिगणन-  
मिति केचित् । उदाहरणमात्रमित्यन्ये । यद्यपि ‘वश कान्तौ’ इत्यस्य छन्दोमात्रविषयत्वं वक्ष्यते ।  
तथापि अस्मादेव लिङ्गाल्लोकेऽपीत्याह । वस्तुतस्तु वष्टि भागुरिरिति श्लोको भाष्ये न दृश्यते ।

वगाहः—अवगाहः । पिधानम्—अपिधानम् ।

इत्यव्ययप्रकरणम् ।

प्रत्युत 'डधाप्रातिपदिकात्' इति सूत्रस्थभाष्यपर्यालोचनया नास्तांस्तेव युक्तम् । तत्र हेवमुक्तं "आम्प्रहणत्र कार्ये, खट्वा मालेत्यादौ अन्तवत्त्वेन प्रातिपदिकत्वादेव सिद्धम्" इत्युक्त्वा, कुञ्जा उष्णिहा देवविशेति हलन्तात् टापः स्वाधर्थमाप्प्रहणमस्त्विति आक्षिप्य 'कुञ्जानालमेत उष्णिहककुभौ देवविशञ्च' इति अकारान्तादेव तेषापि टावित्युक्त्वा 'डधुभाभ्यामन्यतरस्याम्' इति बहुराजा, बहुराजे, बहुराजाः इत्यर्थम् आम्प्रहणमिति समाहितम् । 'आपञ्चैव हलन्तानाम्' इत्याश्रित्य वाचा निशा दिशेत्युक्तम् । अत्र निशदिशोरिगुपधलक्षणे के अदन्तत्वाच्चापि निशा इत्यादिरूपसम्भवेऽपि वाचाशब्दः असाधुरेवेति शब्देन्दुशेखरे स्थितम् ॥

इति श्रीमद्भासुदेवदाक्षितविदुषा विरचितायां सिद्धान्तकौमुदाव्याख्यायां  
बालमनोरमाख्यायाम् अव्ययनिरूपणं समाप्तम् ।

श्रीरस्तु ।

## ॥ अथ स्त्रीप्रत्ययप्रकरणम् ॥

४५३ । स्त्रियाम् । (४-१-३)

अधिकारोऽयम् । समर्थानामिति यावत् ।

अथ स्त्रीप्रत्ययाः निरूप्यन्ते ॥ तदेवं 'इयाप्रातिपदिकाद्' इत्यविकृत्य 'स्त्रीजस-  
मौद्' इति सूत्रं सप्रपञ्चनिरूप्य तदुत्तरमनुक्रान्तान् स्त्रीप्रत्ययान्निरूपयितुमाह । स्त्रियाम् ॥  
अधिकारोऽयमिति ॥ 'अजाद्यतष्टाप्' इत्याद्युत्तरसूत्रेष्वनुवृत्त्यर्थमिदं सूत्रं, ननु स्वतन्त्र-  
विधिरित्यर्थः । कियत्यर्थन्तमयमधिकारः इत्यत आह । समर्थेति ॥ यावदित्यवधौ । 'सम-  
र्थानां प्रथमात्' इत्यतः प्रागित्यर्थः । अत्रेदमवधेयम् । "स्तनकेशवती स्त्री स्याद्दोमशः पुत्य-  
स्त्वृषः । उभयोरन्तरं यच्च तदभावे नपुंसकम् ॥" इति लक्षणलक्षितम् अवयवसंस्थानविशेषा-  
त्मकं लौकिकं स्त्रीपुंसयोर्लिङ्गं, तदभावे तयोर्मयोरभावे सति यदुभयोरन्तरं सञ्ज्ञं तन्नपुंसक-  
मित्यर्थः । तदिदं लौकिकं लिङ्गमस्मिन् शास्त्रे नोपयुज्यते । तस्य अचेतने खट्वा मालादौ  
बाधात् स्त्रीप्रत्ययानापत्तेः । दारानित्यादौ 'तस्माच्छसौ नः पुंसि' इति नत्वानापत्तेश्च । किन्तु  
सत्त्वरजस्तमसां प्राकृतगुणानां वृद्धिः पुंस्त्वम्, अपचयः स्त्रीत्वम्, स्थितिमात्रनपुंसकत्वम् ।  
अत एव उत्कर्षापकर्षसत्त्वेऽपि स्थितिमात्रमादाय 'सामान्ये नपुंसकम्' इति प्रवादः । उत्क-  
र्षापकर्षसामान्यात्मकावस्थात्रयसाधारणास्थितिमात्रविवक्षायां नपुंसकं भवतीति तदर्थः । ईदृश-  
मवस्थान्नयं केवलान्वयि । अयं पदार्थः, इयं व्यक्तिः, इदं वस्तु, इति व्यवहारस्य सार्वत्रिकत्वान् ।  
तत्रेदं लिङ्गमर्थनिष्ठमेव । तदुक्तं भाष्ये "एकार्थे शब्दान्यत्वाद् दृष्टं लिङ्गान्यत्वमवयवान्यत्वाच्च"  
इति । एकस्मिन्नेवार्थे पुण्यस्तारका तारकं नक्षत्रम् इति शब्दनानात्वदर्शनाद्, कुट्यो कुट्योरादौ  
रेफाद्यवयवोपजनने लिङ्गभेददर्शनाच्च स्तनकेशाद्यतिरिक्तमेव लिङ्गमित्यर्थ इति कैयटः । पुत्रिङ्ग-  
शब्द इत्यादिव्यवहारस्तु वाच्यवाचकयोरभेदोपचाराद्भोध्यः । नच उपन्यादिवर्माणां विरुद्ध-  
त्वादेकत समावेशायोगादेकस्य द्विविधलिङ्गताऽनापत्तिरिति वाच्यम् । एकैकस्मिन् वस्तुनि क्षण-  
भेदेन त्रयाणां वर्माणामपि समावेशोपपत्तेः । उक्तञ्च भाष्ये "कश्चिदपि सत्त्वादिवर्मः क्वचित्सुहृ-  
तमपि नावतिष्ठते यावदनेन वर्धितव्यमपायेन वा युज्यते" इति । नचैवं सति युगपत् द्वित्रि-  
लिङ्गत्वानापत्तिरिति वाच्यम् । नहि व्यवहारे त्वस्तनकालिकपदार्थसत्ता प्रयोजिका । तथा सति  
भूतमविष्यद्यवहारोच्छेदापातात् । तत्र कश्चिच्छब्दः एकलिङ्गविशिष्ट एवार्थे प्रयोज्यः,  
कश्चित् द्विलिङ्गे, कश्चित् त्रिलिङ्गे, इतीत्येतत्तु लिङ्गानुशासनशान्नादवगन्तव्यम् । एषां पुंस्त्री-  
नपुंसकशब्दानां वृद्ध्यादिशब्दवदस्मिन् शास्त्रे सङ्गत्य लिङ्गानुशासनत एव ज्ञेयः । उक्तञ्च

## ४५४ । अजाद्यतष्टाप् । (४-१-४)

अजादीनामकारान्तस्य च वाच्यं यत्स्त्रीत्वं तत्र द्योत्ये टाप् स्यात् ।

भाष्ये “अवश्यन्तावत् कश्चित् स्वकृतान्त आस्थेयः” इति, वैयाकरणसिद्धान्त इत्यर्थः । “कृतान्तौ यमसिद्धान्तौ” इत्यमरः । तत्र टिष्ठुभादिसंज्ञावल्लघुसंज्ञामकृत्वा महासंज्ञाकरणसामर्थ्यात् सति सम्भवे स्तनकेशवतीत्यादिलौकिकं लिङ्गमप्यत्राश्रीयते । अन्यथा ‘पशुना यजेत’ इत्यत्र स्त्रीव्यक्तावपि सत्त्वाद्युपचारात्मकपुंस्त्वाद्यनपायात् ‘आडो नाऽस्त्रियाम्’ इति नाभावस्याविरोधात् स्त्रीपशुरप्यालभ्येत । तदेतच्चतुर्थस्य प्रथमपादे ‘तथालिङ्गम्’ इत्यधिकरणे अध्वरमीमांसाकुतूहलवृत्तावबोचाम । त्रिविधमपि एतल्लिङ्गं जातिव्यक्तिवत् प्रातिपदिकार्थ एव । प्रत्ययार्थत्वे प्राधान्यापत्तौ अजा, खट्वा, इत्यादौ स्त्रीत्वविशिष्टतादात्म्यावच्छिन्नानादिवोधोऽनुभवसिद्धो विरुद्धेत । किञ्च मातृदुहितृस्वसृग्वादिशब्देषु विनापि टावादिप्रत्ययं स्त्रीत्वविशिष्टार्थस्य बोधात् प्रातिपदिकस्य तत्र शक्त्यावश्यकत्वे टावादीनामपि शक्तिकल्पने गौरवम् । ‘ऋकारान्ता मातृदुहितृस्वसृयातृ-ननान्दरः, प्रावृद्धिप्रुङ्कुत्विषः’ इत्यादिलिङ्गानुशासनसूत्राण्यपि प्रकृतिविषयाण्येव दृश्यन्ते । अत एव च ‘कृदिकारादक्तिनः’ इत्यत्र अक्तिन इत्येतदर्थवत् । अन्यथा अक्तिनैव स्त्रीत्वस्योक्तत्वात् ङीपोऽप्राप्तेः तद्वैयर्थ्यं स्पष्टमेव । नचैवमपि प्रकृत्यैव स्त्रीत्वस्योक्तत्वात् कथं टावादय इति वाच्यम् । द्वावित्यादिवत् प्रकृत्युक्तस्याव्यावर्तकत्वात् । अन्यथा टावादिबिधिवैयर्थ्यात् । तथाच स्त्रीत्वमिह प्रातिपदिकस्यैव वाच्यम् । टावादयस्तु तद्द्योतकाः । तथाच टावादिषु सत्सु अवश्यं स्त्रीत्वबोधः इति नियमः, ननु टावादिषु सत्स्वेवेति नियम इति । अजाद्यतष्टाप् ॥ अजः आदिर्येषान्ते अजादयः ते च अचेति समाहारद्वन्द्वात् षष्ठी ‘ङ्याप्प्रातिपदिकात्’ इत्यतः प्रातिपदिकादित्यनुवृत्तं षष्ठ्या विपरिणतम् अजादिभिः अता च विशेष्यते, तदन्तविधिः । तत्राद्विषये ‘समासप्रत्ययविधौ तदन्तविधेः प्रतिषेधो वक्तव्यः’ इति निषेधो न, ‘उगिद्वर्णग्रहणवर्जम्’ इत्युक्तेः । ङ्याव्यग्रहणान्तु नानुवर्तते ‘स्त्रियाम्’ इत्यधिकारे तयोर्विधेयत्वात् । नच अजादिभिः प्रातिपदिकस्य विशेषणेऽपि तदन्तविधिर्नास्ति ‘समासप्रत्ययविधौ’ इति निषेधात् ‘ग्रहणवता प्रातिपदिकेन तदन्तविधिर्न’ इति च निषेधादिति वाच्यम् । ‘शृङ्गा चामहत्पूर्वा जातिः’ इत्यत्र अमहत्पूर्वेति वचनेनात्र तदन्तविधिज्ञापनात् । किञ्च स्त्रियां व्यक्तौ गम्यमानायामिति नार्थः । तर्हि अजा खट्वेत्यादौ अजत्वाद्याकारेण वस्तुतः स्त्रीव्यक्तौ गम्यमानायां टावादिप्रत्ययाः स्युः । ततश्च टावादिप्रत्ययेषु प्रयुज्यमानेषु स्त्रीत्वस्य भानत्र नियतं स्यात् । अतः स्त्रियामिति भावप्रधानो निर्देशः । स्त्रीत्वे इति यावत् । तदाह । अजादीनामित्यादिना ॥ अजाद्यन्तानामित्यर्थः । द्योत्ये इति ॥ उक्तरीत्या स्त्रीत्वस्य प्रातिपदिकार्थत्वादिति भावः । उक्तं च भाष्ये “स्त्रियां यत् प्रातिपदिकं वर्तते तस्माद्यावादयो भवन्ति स्वार्थे” इति । टाप् स्यादिति ॥ ‘प्रत्ययः, परश्च’ इत्यधिकृतम् । कस्मात् परो भवतीत्याकांक्षायां सन्निधानात् अजादिभ्यः अदन्ताच्चेति बोध्यम् । ननु अजादिगणे अज, अश्व, इत्याद्यदन्तपाठो व्यर्थः, अदन्तत्वादेव सिद्धेरित्यत आह । अजाद्युक्तिरिति ॥ ‘वयसि प्रथमे, जातेरस्त्रीविषयात्’ इत्यादिवक्ष्यमाणस्य ङीपो ङीपश्च अदन्तटावपवादस्य बाधनार्थमजादिग्रहणमित्यर्थः । एवञ्च अदन्तटावपवादौ ङीण्डीणौ तयो-

अजाद्युक्तिर्डीषो ङीपश्च बाधनाय । अजा । अतः, खट्वा । अजादिभिः स्त्रीत्वस्य विशेषणान्नेह । पञ्चाजी । ‘द्विगोः’ (सू ४७९) इति ङीप् । अत्र हि समासार्थसमाहारनिष्ठं स्त्रीत्वम् । अजा । एडका । अश्वा । चटका । मूषिका । एषु जातिलक्षणो ङीप् प्राप्तः । वाला । वत्सा । होडा । मन्दा । विलाता । एषु ‘वयसि प्रथमे’ (सू ४७८) इति ङीप् प्राप्तः । ‘सम्भस्त्राजिनशणपिण्डेभ्यः फलात्’ (वा २४९७) । सम्फला । भस्त्रफला । ‘ङ-यापोः—’ (सू १००१) इति ह्रस्वः ।

रप्यजादिदावपवाद इति फलति । अजशब्दः छागजातौ वर्तते । ‘अजा छागी तुभच्छाग-वस्तच्छगलकाः अजे’ इत्यमरः । अजशब्दात् टाप् टपावितौ, सवर्णदीर्घः, व्यपदेशिवत्त्वात् अजान्तत्वम् । अतः इति ॥ उदाहरणं वक्ष्यत इति शेषः । खट्वेति ॥ ‘खट्वा कांक्षायाम्’ अश्वप्रुषिलटिकणिखटिविशिभ्यः कन् खट्वाशब्दः अदन्तः तस्मात् टापि सवर्णदीर्घः । ‘शयन-म्मञ्चपर्यङ्कपत्यङ्काः खट्वा समाः’ इत्यमरः । ननु ‘प्रलयः, परश्च’ इत्यनुवृत्तौ दिग्भोगपञ्चम्या युक्तत्वात् अजादिभ्यः अतश्च टाप् स्यात् स्त्रीत्वे घोले इत्यर्थे एव युक्तः । तथाच ‘अजाघतः’ इति पष्ठ्याश्रयणमयुक्तमित्यत आह । अजादिभिरिति ॥ अजाघत इति पठ्यमाश्रित्य अजादीनाम् अदन्तस्य च वाच्ये स्त्रीत्वे टाविल्येवम् अजादिभिः स्त्रीत्वस्य विशेषणादित्यर्थः । पञ्चाजीति ॥ पञ्चानामजानां समाहारः इति विग्रहे ‘तद्धितार्थ’ इत्यादिना द्विगुः । ‘अकारान्तोत्तरपदो द्विगुः त्रियामिष्टः’ इति स्त्रीत्वम् । ‘द्विगोः’ इति ङीप् । ‘यस्येति च’ इत्यकारलोपः । नन्वत्र समासे अजशब्दसत्त्वात्तद्वाच्यमेव स्त्रीत्वमित्यत आह । अत्रेति ॥ हि यतः अत्र पञ्चाजशब्दे समासार्थभूतो यः समाहारः तन्निष्ठं स्त्रीत्वं पञ्चाजेति समुदायस्य वाच्यं नत्वजशब्दस्य, अतोऽत्र न टाविल्यर्थः । नचोक्तरीत्या तदन्तविधिसत्त्वादजशब्दान्तस्य पञ्चाजेति समासस्य ग्रहणात् तद्वाच्यत्वं स्त्रीत्वस्येति वाच्यम् । सत्यपि तदन्तविधौ अजादीनां श्रुतत्वेन स्त्रीत्वस्य तद्विशेषणताया एव न्याय्यत्वात् । ‘अजादिभ्यष्टाप् स्त्रीत्वे घोले’ इति व्याख्याने तु स्त्रीत्वस्य अजादिशब्दवाच्यत्वाभावात् समाहारनिष्ठमपि स्त्रीत्वमादाय टाप् स्यादिति भावः । अथाजादीनुदाहरति । अजेत्यादिना ॥ एडकेति ॥ ‘मेण्डोरप्रोरणोर्णागुमेपवृष्णय एडके’ इत्यमरः । अस्य स्त्रीत्वे कोशान्तरम्भृग्यम् । अश्वेति ॥ ‘वाम्यश्वाचडवा’ इत्यमरः । चटकेति ॥ चटकः पक्षिजातिविशेषः । अस्य जातिशब्दस्य स्त्रीत्वं मृग्यम् । अमरस्तु ‘चटकः कल-विङ्कस्त्यात्तस्य स्त्री चटका’ इत्याह । मूषिकेति ॥ ‘उनुन्दरी गन्धमूषी दीर्घदेही तु मूषिका’ इत्यमरः । एषु जातीति ॥ अजादिपञ्चसु ‘जातेरस्त्री’ इति ङीप् प्राप्तः । सः अजादिटापा बाध्यते इत्यर्थः । वालादयः प्रथमवयोवचनाः, तत्र होडादित्रयस्य प्रथमवयोवाचित्वे कोशो मृग्यः । एष्विति ॥ वालादिपञ्चसु ‘वयसि प्रथमे’ इति ङीप् प्राप्तः । सः अजादिटापा बाध्यते इत्यर्थः । सम्भस्त्रेति ॥ ‘पाककर्ण’ इति सूत्रभाष्ये पठितमिदं वार्तिकमर्थतस्स-ङ्गहीतम् । सम्भस्त्रा, अजिन, शण, पिण्ड, एतेभ्यः परो यः फलशब्दः तस्मादपि ‘पाककर्ण’ इति ङीप् न भवति, किन्तु टावेत्यर्थः । सम्फलेति ॥ समृद्धानि फलानि यस्या इति विग्रहः ।

‘सदच्चाण्डप्रान्तशतैकेभ्यः पुष्पात्\*’ (वा १४९६) । सत्पुष्पा । प्राक्पुष्पा । प्रत्यक्पुष्पा । ‘शूद्रा चामहत्पूर्वा जातिः’ (वा २४००—२४०१) पुंयोगे तु शूद्री । ‘अमहत्पूर्वा’ किम् । महाशूद्री । कुञ्चा । उष्णिहा । देवविशा । ज्येष्ठा । कनिष्ठा । मध्यमेति पुंयोगेऽपि । कोकिला जातावपि । ‘मूलान्नजः’ (वा २५००) । अमूला । ‘ऋन्नेभ्यो ङीप्’ (सू ३०६) । कर्त्री । दण्डिनी ।

**भस्त्रफलेति ॥** भस्त्रेव फलानि यस्या इति विग्रहः । ‘भस्त्राचर्मप्रसेविका’ इत्यमरः । ननु भस्त्रा-  
शब्दस्य नित्यस्त्रीत्वात् भाषितपुंस्कत्वाभावात् ‘स्त्रियाः पुंवत्’ इति पुंवत्वस्याप्रसक्तेः कथं द्रृस्व  
इत्यत आह । **ङ्यापोरिति ॥** ‘ङ्यापोस्संज्ञाच्छन्दसोर्वहुळम्’ इति द्रृस्व इत्यर्थः । अजिनफला,  
शणफला, पिण्डफला, ओषधिविशेषसंज्ञाः । **सदच्चाण्ड ॥** अयमपि ‘पाककर्ण’ इति सूत्र-  
पठितवार्तिकार्थसङ्ग्रहः । सत्, अच्, काण्ड, प्रान्त, शत, एक, एतेभ्यः परो यः पुष्पशब्दः  
तस्मादपि ‘पाककर्णपर्णपुष्पफलमूलवालोत्तरपदाच्च’ इति ङीष् न भवति, किन्तु टावेवेत्यर्थः ।  
**सत्पुष्पेति ॥** सन्ति पुष्पाणि यस्या इति विग्रहः । अच् इति लुप्तनकारः अञ्चुधातुः गृह्यते  
इत्यभिप्रेत्य उदाहरति । **प्राक्पुष्पेति ॥** प्राञ्चि पुष्पाणि यस्या इति विग्रहः । **प्रत्यक्पुष्पेति ॥**  
प्रत्यञ्चि पुष्पाणि यस्या इति विग्रहः । काण्डपुष्पा । प्रान्तपुष्पा । शतपुष्पा । एकपुष्पा । **शूद्रा  
चामहत्पूर्वा जातिः ॥** ‘अजायतः’ इति प्रकृतसूत्रे पठितं वार्तिकमेतत् । शूद्रजातिः  
वाच्या चेत् अमहत्पूर्वः शूद्रशब्दः स्त्रियां टापं लभते । जातिलक्षणङीषोऽपवादः । शूद्रात्  
स्वभार्यायां विधिना ऊढायामुत्पन्ना स्त्री शूद्रा । जातिरित्यस्य प्रयोजनमाह । **पुंयोगे त्विति ॥**  
शूद्रस्य स्त्री इत्येव पुंयोगात् स्त्रियां व्यक्तौ जातिवाचित्वाभावान्न टाप् । किन्तु ‘पुंयोगादाख्या-  
याम्’ इति ङीषेवेत्यर्थः । **महाशूद्रीति ॥** महती च सा शूद्रा च इति विग्रहः । कर्मधारयः ।  
‘पुंवत् कर्मधारय’ इति पुंवत्वम् । अत्र महत्पूर्वत्वान्न टाप्, किन्तु जातिलक्षणङीषेव । ‘आ-  
भीरी तु महाशूद्री जातिपुंयोगयोस्समे’ इत्यमरः । नृपाच्छूद्रायामुत्पन्ना उग्रा, तस्यां ब्राह्मणा-  
दुत्पन्नाः आभीरः, स्त्री चेदाभीरी । अत्र जातिग्रहणस्य अमहत्पूर्वग्रहणस्य च प्रयोजनविचारः  
शब्देन्दुशेखरे भाष्यप्रदीपोद्घोते च स्फुटः । **कुञ्चेति ॥** कुञ्चशब्दः चकारान्तः ‘ऋत्विक्’  
इत्यादिना किन्नन्तः । पक्षिजातिविशेषे वर्तते । “यत्कौञ्चमिथुनादेकमवधीः काममोहितम्” इति  
रामायणे । उष्णिहशब्दः हकारान्तः छन्दोविशेषे ‘ऋत्विक्’ इत्यादिना किन्नन्त एव । देववि-  
शब्दः शकारान्तः, गणविशेषात्मकमरुत्यु वर्तते । “मरुतो वै देवानां विशाः” इति श्रुतेः ।  
एतेषामदन्तत्वाभावादप्राप्ते टापि तद्विधानार्थमजादिषु पाठः । ‘ङ्याप्प्रातिपदिकात्’ इति  
सूत्रभाष्ये त्वेषां त्रयाणामदन्तत्वम् आस्थितमिति ‘वष्टि भागुरिरल्लोपम्’ इति श्लोकव्या-  
ख्यावसरे प्रपञ्चितमनुपदमेव । **ज्येष्ठेति ॥** यदा ज्येष्ठादिशब्दाः प्रथमोत्पन्नादौ वर्तन्ते तदा  
अदन्तत्वादेव टाप् सिद्धः । यदा तु ज्येष्ठस्य स्त्रीत्वादिविवक्षा तदापि पुयोगलक्षणं ङीषं  
वाधित्वा टावर्थमिह पाठ इत्यर्थः । **कोकिलेति ॥** कोकिलशब्दस्य जातावपि जातिलक्षण-  
ङीषं वाधित्वा टावर्थमिह पाठः इत्यर्थः । **मूलान्नजः इति ॥** ‘पाककर्ण’ इति सूत्रे पठितं

॥ (‘पाककर्ण—’ इति प्राप्तस्य ङीषः) ‘प्रतिषेधः’ इति वार्तिकशेषः ।

## ४५५ । उगितश्च । (४-१-६)

उगिदन्तात्प्रातिपदिकास्त्रियां ङीप्स्यात् । भवन्ती । पचन्ती । ‘शप्श्य-  
नोः—’ (सू ४४६) इति नुम् । ‘उगिदचाम्—’ (सू ३६१) इति सूत्रे-  
ऽज्ग्रहणेन ‘धातोश्चेदुगित्कार्यं तर्ह्यश्चतेरेव’ इति नियम्यते । तेनेह न ।

वार्तिकमेतत् । नञः परो यः मूलशब्दः तस्मात् ‘पाककर्ण’ इति ङीप् न भवति, किन्तु टावे-  
वेत्यर्थः । अमूलेति ॥ अविद्यमानं मूलं यस्या इति विग्रहे ‘नञोऽस्त्यर्थानां वाच्यो वा चोत्तर-  
पदलोपः’ इति बहुव्रीहिः । ‘अत्र सम्भवेति, सदच्चाण्डेति, मूलावजः’ इति च वार्तिकतयं  
‘पाककर्ण’ इति सूत्रभाष्यपठितमपि फले विशेषाभावादजादिगणे मूले प्रपञ्चितम् । नचैता-  
न्यजाद्यन्तर्गणसूत्राणीति भ्रमितव्यम् । अजादिराकृतिगणः । तेन ‘न मुने’ इति सूत्रभाष्ये  
टायामादेश इति भाष्यप्रयोगस्सिद्धः । अत एव च पूर्वमीमांसायां द्वितीयस्य प्रथमपादे स्तुतशस्त्र-  
योस्तु संस्कारो याज्यावदेवताभिधानत्वादिति स्तुतशस्त्राधिकरणे ‘वशाद्वा गुणार्थं स्यात्’ इति  
गुणसूत्रव्याख्यावसरे शावरभाष्यभट्टवार्तिकयोः “छागस्य वपाया मेदस” इति प्राकृतमन्त्रस्य  
“वायव्यामजां वशामालभेत” इत्यत्र छागाया वपाया इत्यूहानुक्रमणं सन्नच्छते । अत एव च ब्रह्म-  
मीमांसायां प्रथमस्य चतुर्थपादे “चमसवदविशेषात्” इत्यधिकरणे शाङ्करभाष्यवाचस्पत्ययोः  
अजायां छागेति टावन्तः प्रयोग उपपन्नः । अन्यथा जातिलक्षणङीप्प्रसङ्गादित्यास्तां तावत् ।  
‘ऋन्नेभ्यः’ इति सूत्रमजन्तस्त्रीलिङ्गाधिकारे प्रसङ्गात् व्याख्यातम्, इह तु सूत्रक्रमात् पुनस्त-  
दुपन्यासः । उगितश्च ॥ उक् प्रत्याहारः, उक् इत् यस्य सः उगित्, उगित इति पञ्चम्यन्तम्,  
तेन प्रातिपदिकादित्येतत् विशेष्यते, तदन्तविधिः, ‘उगिद्वर्णग्रहणवर्जम्’ इत्युक्तेः ‘समासप्रत्यय-  
विधौ’ इति प्रतिषेधो न । पूर्वसूत्रात् ङीवित्यनुवर्तते । तदाह । उगिदन्तादिति ॥ उगित्  
द्विविधं प्रातिपदिकं प्रत्ययश्च । तत्र प्रातिपदिकमुदाहरति । भवन्तीति ॥ सर्वादिगणे भवतु  
इति अव्युत्पन्नं प्रातिपदिकं पठितं, तस्य व्यवदेशिवत्त्वेन उगिदन्तत्वात् ङीप्, डपावितौ, ‘आ-  
च्छीनद्योः’ इति नुम् । ‘शप्श्यनोर्नित्यम्’ इति नुम् न, शत्रन्तत्वाभावात् । ‘उगिदचाम्’ इत्यपि न  
सर्वनामस्थानत्वाभावात् । अथ द्वितीयमुगितमुदाहरति । पचन्तीति ॥ पचर्लटश्शतारि शपि  
पररूपे पचच्छब्दः । तत्र शतृप्रत्ययः उगित् तदन्तं पचत् इति प्रातिपदिकमिति तस्मात् ङीपि  
‘शप्श्यनोर्नित्यम्’ इति नुमिति भावः । यदि तु सर्वादिगणे पठितं भवतु इत्येतत् ‘भातेर्भवतुः’  
इति व्युत्पाद्यते, तदा उगित्प्रत्ययान्तस्यैवोदाहरणं बोध्यम् । भूधातोश्शतारि शपि, ऊकारस्य  
गुणे, अवादेशे, भवच्छब्दात् ङीपि तु, ‘शप्श्यनोर्नित्यम्’ इति नुमि भवन्तीति रूपम् । नच  
भवच्छब्दस्य अव्युत्पन्नत्वे तस्य कथं व्यपदेशिवत्त्वेन उगिदन्तत्वं ‘व्यपदेशिवद्भावोऽप्राति-  
पदिकेन’ इति वचनादिति वाच्यम् । प्रातिपदिकस्य तत्तत्स्वरूपेण ग्रहण एव तत्प्रवृत्तेः ।  
उगिदचाम् इति सूत्र इत्यादिग्रन्थः हलन्ताधिकारे गोमच्छब्दानिरूपणे व्याख्यातः । तेनेति ॥  
अञ्चुव्यतिरिक्तधातोर्गुगित्कार्याभावलाभेनेत्यर्थः । उखेति ॥ उखा कुण्डी, उखायास्त्वं-  
सते, पर्णात् ध्वंसते इति विग्रहः ‘पिठरं स्याल्युखा कुण्डम्’ इत्यमरः । ‘खंसु ध्वंसु



उखास्रत् । किप् । अनदिताम्—' (सू ४१५) इति नलोपः । पर्णध्वत् ।  
अञ्चतेस्तु स्यादेव । प्राची । प्रतीची ।

४५६ । वनो र च । (४-१-७)

वन्नन्तात्तदन्ताच्च प्रातिपदिकास्त्रियां ङीप्स्यात् । रश्चान्तादेशः । वन्निति  
ङ्गनिष्कनिव्वनिपां सामान्यग्रहणम् । 'प्रत्ययग्रहणे यस्मात्स विहितस्तदादेस्तद-  
न्तस्य ग्रहणम्' (प २४) । तेन प्रातिपदिकविशेषणात्तदन्तान्तमपि लभ्यते ।  
सुत्वानमतिक्रान्ता, अतिसुत्वरी । अतिधीवरी । शर्वरी । 'वनो न हशः इति

अवसंसने' सुपीत्यनुवृत्तौ 'किप् च' इति किप्, उपपदसमासः, सुब्लक्, 'अनिदिताम्'  
इति नलोपः, हल्ङ्यादिना सोर्लोपः, 'वसुसंसु' इति दत्वमिति भावः । स्यादेवेति ॥  
ङीविति शेषः । प्राचीति ॥ प्रपूर्वात् अञ्चतेः 'क्वत्विक्' इत्यादिना किन्, 'अनिदिताम्' इति  
नलोपः, उगित्वात् ङीप्, 'अचः' इत्यकारलोपः, 'चौ' इति दीर्घः । एवं प्रतीची । वनो  
र च ॥ वनः र च इति छेदः । र इति लुप्तप्रथमाकम्, अकार उच्चारणार्थः, चकारात् ङीप्  
समुच्चीयते, वन इति पञ्चम्यन्तं, तेन वनप्रत्ययान्तं तदन्तञ्च विवक्षितम् । प्रातिपदिकादित्य-  
धिकृतम् । तदाह । वन्नन्तादित्यादिना ॥ अन्तादेशः इति ॥ प्रकृतेरिति शेषः । नान्तत्वादेव  
ङीप् प्राप्तः, तत्सन्नियोगेन रेफमात्रमिह विधेयम् । सामान्येति ॥ अनुबन्धविनिर्मुक्तवन-  
ग्रहणस्य त्रिष्वपि साधारणत्वादिति भावः । ननु वनग्रहणेन वनप्रत्ययान्तं तदन्तं च कथं लभ्यत  
इत्यत आह । प्रत्ययग्रहणे इति ॥ यस्मात् प्रकृतिभूतात् शब्दात् यः प्रत्ययो विहितः  
तदादेः सः प्रकृतिभूतश्शब्दः आदिर्यस्य तस्य, तदन्तस्य सः प्रत्ययः अन्तो यस्य समुदा-  
यस्य, तस्य च ग्रहणम् । प्रकृतिप्रत्ययसमुदायस्य तन्मध्यवर्तिनश्च ग्रहणमित्यर्थः । 'तिङ्ङतिङः'  
इत्यत्र तिङ्ग्रहणेन शवादिविकरणस्यापि ग्रहणार्थं तदादिग्रहणम् । 'यस्मात् प्रत्ययविधिस्तदा-  
दिप्रत्ययेऽङ्गम्' इति सूत्रे इयं परिभाषा भाष्ये स्थिता । तेनेति ॥ वन्नन्तेन प्रादिपदिकादि-  
त्यधिकृतस्य विशेषणात् पुनस्तदन्तविधिलाभादिति भावः । नचैवं सति वन्नन्तस्य कथं लाभ  
इति वाच्यम् । 'येन विधिस्तदन्तस्य' इत्यत्र 'स्वं रूपं शब्दस्याशब्दसंज्ञा' इत्यतः स्वमि-  
त्यनुवर्त्य विभक्तिविपरिणामेन स्वस्य चेति व्याख्यानादिति भावः । तदेतदपिशब्देन सूचितम् ।  
वन्नन्तमेव व्यपदेशिवत्त्वेन वन्नन्तान्तमिति केचित् । 'ग्रहणवता प्रातिपदिकेन तदन्तविधि-  
र्नास्ति' इति तु 'स्त्रियाम्' इत्यस्मिन् अधिकारे न प्रवर्तते । 'शूद्रा चामहत्पूर्वा जातिः'  
इत्यत्र अमहत्पूर्वेति लिङ्गात् । अथ वन्नन्तान्तमुदाहरति । सुत्वानमिति ॥ 'षुन् अभिषवे'  
सुयजोर्ङ्गनिप् 'ह्रस्वस्य पितिकृति' इति तुक् । सुत्वनशब्दः । सुत्वानमतिक्रान्ता इति विग्रहे  
'अत्यादयः' इति समासः । सुब्लकि, ङीप्, नकारस्य रत्वम्, अतिसुत्वरीति रूपम् । अतिधी-  
वरीति ॥ 'ङुधाब् धारणपोषणयोः' 'आतो मनिन्कनिव्वनिपश्च' अन्येभ्योऽपि दृश्यते' इति  
भाषायामपि कनिप् 'घुमास्था' इति ईत्वम् । धीवानमतिक्रान्ता इति विग्रहे 'अत्यादयः' इति  
समासः । ङीप् रश्च, अतिधीवरीति रूपम् । भाष्ये तु ध्यायतेः कनिपि सम्प्रसारणे 'हलः'

वक्तव्यम्' (वा २४०५) । हशन्ताद्धातोर्विहितो यो वन् तदन्तात्तदन्ता-  
न्ताच्च प्रातिपदिकान्डीव्रश्च नेत्यर्थः 'ओणृ अपनयने' वनिप् 'विड्नोः—'  
(सू २९८२) इत्यात्वम् । अवावा ब्राह्मणी । राजयुध्वा । 'बहुव्रीहौ वा'  
(वा २४०७) । बहुधीवरी । बहुधीवा । पक्षे डाव्वक्ष्यते ।

### ४५७ । पादोऽन्यतरस्याम् । (४-१-८)

पाच्छब्दः कृतसमासान्तस्तदन्तात्प्रातिपदिकान्डीव्वा स्यात् । द्विपदी—

द्विपाद् ।

इति दीर्घ इति स्थितम् । शर्वरीति ॥ 'श्रृ हिंसायाम्' 'आतो मनिन्कृनिच्चनिपश्च'  
'अन्येभ्योऽपि दृश्यते' इति भाषायामपि वनिप् 'सार्वधातुकार्धधातुकयोः' इति गुणः,  
'वनो र च' इति डीप् रश्च । वन्नन्तस्योदाहरणमेतत् । अतिशर्वरीति पाठे तु इदमपि  
वन्नन्तान्तस्योदाहरणम् । सुत्वरी, धीवरी, शर्वरी, इति वन्नन्तस्योदाहरणानि । वनो  
नेति ॥ पूर्ववत् वन्नन्तं वन्नन्तान्तश्च गृह्यते । हश इति पञ्चमी, तेन च धातोरिखधि-  
कृत्य विहितेन वना आक्षिप्तं धातोरिलेतत् विशेष्यते, तदन्तविधिः, डीविति रश्चेति  
चानुवर्तते । तदाह । हशन्तादित्यादिना ॥ विहितविशेषणस्य प्रयोजनन्दर्शयन् वन्न-  
न्तोदाहरणं दर्शयितुमाह । ओणृ इत्यादिना ॥ वनिविति ॥ 'अन्येभ्योऽपि दृश्यते'  
इत्यनेनेति शेषः । अवावेति ॥ ओण् इत्यस्मात् वनिपि 'विड्नोरनुनासिकस्यात्' इति  
णकारस्य आत्वे ओकारस्यावादेशे अवावन्शब्दः । स्त्रीत्वस्फोरणाय ब्राह्मणीति विशेष्यम् । अत्र  
ओण् इति धातोः हशन्तात् वन् विहितः, तदन्तत्वात् न डीव्रत्वे, किन्तु राजवद्रूपम् । हशन्तात्  
धातोः परो यो वन् इति व्याख्याने तु आत्वे सति वनो हशः परत्वाभावात् निषेधो न स्यादिति  
भावः । वन्नन्तान्तमुदाहरति । राजयुध्वेति ॥ राजानं योधितवतीत्यर्थः । भूते कर्मणि  
क्विविल्यनुवर्तमाने 'राजनि युधिकृजः' इति कनिप्, कर्माभूते राजनि उपपदे युधेः कृजश्च  
कनिविति तदर्थः । उपपदसमासे सुब्लुक् राजयुध्वन्शब्दः । अत्र हशो विहितो वन्, तदन्तो  
युध्वन्शब्दः, तदन्तो राजयुध्वन्शब्दः, अतो न डीव्रादेशावित्यर्थः । बहुव्रीहौ ॥ इदं वार्तिकम् ।  
'वनो र च' इति विधिः बहुव्रीहौ वा स्यादित्यर्थः । 'अनो बहुव्रीहेः' इति निषेधस्यापवादः ।  
बहुधीवरीति ॥ बहवो धीवानो यस्या इति विग्रहः । बहुधीवेति ॥ डीव्रत्वयोरभावे  
राजवद्रूपम् । नच बहूनि पर्वाणि यस्यास्सा बहुपर्वेत्यत्रापि डीव्रत्वविकल्पस्यादिति वाच्यम् ।  
'अल्लोपोऽनः' इति उपधालोपयोग्यस्थले एव एतद्वार्तिकस्य प्रवृत्तेः भाष्ये उक्तत्वात् । बहु-  
पर्वन्शब्दे च 'न संयोगाद्वमन्तात्' इति अल्लोपनिषेधात् । पक्षे इति ॥ डीव्रत्वाभावपक्षे  
'डावुभाभ्याम्' इति डाप् वक्ष्यत इत्यर्थः । उपावितौ । बहुधीवन् आ इति स्थिते 'टेः' इति  
टिलोपे बहुधीवाशब्दात् सोर्हल्ङादिलोपे बहुधीवा इति रमावद्रूपम् । डीव्रत्वयोः डापश्चाभावे  
सौ बहुधीवेत्येव रूपम् । डीव्रत्वयोः बहुधीवरीति । औजसादिषु तु बहुधीवयौ—बहुधीवे-  
बहुधीवानौ, इत्यादि रूपत्रयमिति भावः । पादो ॥ कृतसमासान्तः इति ॥ अन्तलोपात्मके

## ४५८ । टावृचि । (४-१-९)

ऋचि वाच्यायां पादन्ताद्वाप् स्यात् । द्विपदा ऋक् । एकपदा । 'न षट्-  
स्वस्त्रादिभ्यः' (सू ३०८) । पञ्च । चतस्रः । 'पञ्च' इत्यत्र नलोपे कृतेऽपि  
'ष्णान्ता षट्' (सू ३६९) इति षट्संज्ञां प्रति 'नलोपः सुप्स्वर—' (सू ३५३)  
इति नलोपस्यासिद्धत्वात् 'न षट्स्वस्त्रादिभ्यः' (सू ३०८) इति न टाप् ।

## ४५९ । मनः । (४-१-११)

समासान्ते कृते परिशिष्टः पादशब्दः इह गृह्यत इत्यर्थः । तदन्तादिति ॥ पाच्छब्दान्तादि-  
त्यर्थः । पाद इति पञ्चम्यन्तेन 'प्रातिपदिकात्' इत्यधिकृतस्य विशेषणादिति भावः । डीव्वा  
स्यादिति ॥ 'ऋत्रेभ्यः' इत्यतः तदनुवृत्तेरिति भावः । द्विपदीति ॥ द्वौ पादौ यस्या इति  
बहुव्रीहिः । 'सङ्ख्यासुपूर्वस्य' इति पादशब्दान्तस्याकारस्य लोपः । डीपि भत्वात् पादः  
पत्, द्विपदीति रूपम् । डीवभावे तु । द्विपादिति ॥ टावृचि ॥ पादन्तादिति ॥ प्राति-  
पदिकादिति शेषः । 'पादोऽन्यतरस्याम्' इत्यतः अनुवृत्तेन पाच्छब्देन प्रातिपदिकादित्यधिकृतस्य  
विशेषणादिति भावः । 'पादोऽन्यतरस्याम्' इति डीपोऽपवादोऽयम् ॥ द्विपदा ऋगिति ॥  
द्वौ पादौ यस्या इति विग्रहः । एकपदेति ॥ एकः पादो यस्या इति विग्रहः । उभयत्रापि  
टापि, पादः पत् । 'ड्याप्रातिपदिकात्' इति सूत्रभाष्ये तु पादशब्दसमानार्थकं पदशब्दमव-  
ष्टभ्य प्रत्याख्यातमेतत् । नच ऋचि वाच्यायां द्विपदी द्विपादिति प्रयोगव्यावृत्तये एतत्सूत्रमिति  
वाच्यम् । एतद्भाष्यप्रामाण्येन तथाविधप्रयोगस्यापीष्टत्वादित्यलम् । न षट्स्वस्त्रादिभ्यः इति ॥  
इदमजन्ताधिकारे ऋकारान्तनिरूपणे व्याख्यातम् । पञ्चेति ॥ इहान्तरङ्गत्वात् नान्तलक्षणडीपि  
प्राप्ते षट्त्वाग्निषिद्धे 'षड्भ्यो लुक्' इति जश्शसोर्लुकि नलोप इति भावः । चतस्रः इति ॥  
चतस्रभावे सति ऋदन्तलक्षणडीव् न, स्वस्त्रादित्वात् । ननु 'न षट्स्वस्त्रादिभ्यः' इति डीवेव  
प्रतिषिध्यताम्, किं टावनुवृत्त्या । नान्तत्वात् टापः प्रसक्तेरभावेन तन्निषेधवैयर्थ्यादित्यत आह ।  
पञ्चेत्यत्रेति ॥ पञ्चेत्यत्र 'न षट्स्वस्त्रादिभ्यः' इति न टावित्यन्वयः । अदन्तलक्षणष्टाविति  
शेषः । नान्तलक्षणडीपि प्रतिषिद्धे सति जश्शसोर्लुकि नलोपे कृते अदन्तत्वात् प्राप्तस्य टापः  
प्रतिषेधार्थमिह टावनुवृत्तिरावश्यकतीति यावत् । नच नलोपस्यासिद्धत्वात् टापः प्रसक्तेरेव नेति  
वाच्यम् । सुप्स्वरसंज्ञातुग्विधिषु टाङ्निषेधेरनन्तर्भावेन तस्मिन् कर्तव्ये नलोपस्यासिद्धत्वा-  
भावात् । ननु 'न षट्स्वस्त्रादिभ्यः' इत्यत्र सत्यामपि टावनुवृत्तौ कथमिह षट्संज्ञानिवन्धनस्त-  
न्निषेधः, नलोपे कृते षट्संज्ञाविरहात् । नच टाङ्निषेधे कर्तव्ये नलोपस्यासिद्धत्वं शङ्क्यम् । टाङ्नि-  
षेधस्य सुप्स्वरसंज्ञातुग्विधिषु अनन्तर्भावादित्यत आह । नलोपे कृतेऽपीत्यादि असि-  
द्धत्वादित्यन्तम् ॥ टाङ्निषेधविधिरयं षट्संज्ञामपि विधत्ते । कार्यकालपक्षाश्रयणात् । ततश्च  
तस्मिन् कर्तव्ये नलोपस्यासिद्धत्वेन षट्संज्ञाया निर्वाधतया षट्संज्ञानिवन्धनस्याप्रतिषेधोऽत्र निर्वाध  
इति भावः । वस्तुतस्तु नलोपस्यासिद्धत्वेऽपि भूतपूर्वषट्संज्ञामाश्रित्य टाङ्निषेध उपपद्यते । अत एव

मन्नन्तान्न डीप् । सीमा-सीमानौ ।

४६० । अनो बहुव्रीहेः । (४-१-१२)

अन्नन्ताद्बहुव्रीहेर्न डीप् । बहुयज्वा-बहुयज्वानौ ।

४६१ । डाबुभाभ्यामन्यतरस्याम् । (४-१-१३)

सूत्रद्वयोपात्ताभ्यां डाव्वा स्यात् । सीमा, सीमे-सीमानौ । दामा, दामे-दामानौ । 'न पुंसि दाम' इत्यमरः । बहुयज्वा, बहुयज्वे-बहुयज्वानौ ।

“षट्संज्ञायां नलोपासिद्धत्वस्य न फलम्” इति ‘नलोपस्तुप्स्वर’ इति सूत्रभाष्ये उक्तमित्याहुः । मनः ॥ ‘न षट्स्वत्त्वादिभ्यः’ इत्यतः नेति ‘ऋन्नेभ्यः’ इत्यतः डीविति चानुवर्तते । मन इति प्रत्ययग्रहणपरिभाषया तदन्तं गृह्यते । तदाह । मन्नन्तान्न डीविति ॥ सीमेति ॥ ‘षिञ् बन्धने’ औणादिको मनिन् प्रकृतेर्दीर्घश्च । सीमन्शब्दात् डीपि निषिद्धे राजवद्रूपम् । डीपि सति तु अल्लोपे सीत्रीति स्यादिति भावः । ननु वक्ष्यमाणडापि सीमेति सौ रूपसिद्धेः किं डीन्निषेधेन इत्यत आह । सीमानाविति ॥ डापि तु सति सीमे इत्येव स्यादिति भावः । अनो बहुव्रीहेः ॥ अन इति बहुव्रीहेरित्यस्य विशेषणम्, तदन्तविधिः । नेति डीविति च पूर्ववदनुवर्तते । तदाह । अन्नन्तादिति ॥ बहुयज्वा, बहुयज्वानाविति ॥ बहवो यज्वानो यस्या इति विग्रहः । नान्तलक्षणडीपः प्रतिषेधे राजवद्रूपाणि । ‘न संयोगात्’ इति निषेधान्नायमुपधालोपी । अतोऽत्र ‘अन उपधालोपिनः’ इति विकल्पो न प्रवर्तितुमर्हति । डाबुभाभ्याम् ॥ उभाभ्यामिलेखद्वयाचष्टे । सूत्रद्वयोपात्ताभ्यामिति ॥ मन इति ‘अनो बहुव्रीहेः’ इति च सूत्रद्वयोपात्तात् मन्नन्तात् अन्नन्तबहुव्रीहेश्च इत्यर्थः । नन्विहान्यतरस्यां-ग्रहणं व्यर्थम् । नच तदभावे ङाङ्निन्यस्यादिति वाच्यम् । डापो नित्यत्वे तेनैव डीपो निवृत्ति-सम्भवेन डीन्निषेधवैयर्थ्यात् । एवञ्च डीप्निषेधडापोर्वचनसामर्थ्यादेव विकल्पसिद्धेः अन्य-तरस्यां ग्रहणं व्यर्थमिति चेत्, स्पष्टार्थमिति केचित् । भाष्ये तु ‘अन्यतरस्याम्’ इति योगवि-भागमाश्रित्य ‘बहुव्रीहौ वा’ इति वार्तिकं प्रत्याख्यातम् । सीमेति ॥ सीमन्शब्दात् डापि टिलोपे सीमाशब्दात् सोर्हलङ्यादिलोपः । डावभावपक्षेऽपि ‘मनः’ इति डीन्निषेधे सौ सीमे-त्येव राजवद्रूपम् । तर्हि ङाङ्विधेः किं फलमित्यत आह । सीमे, सीमानाविति ॥ मन्नन्त-विषये उदाहरणान्तरमाह । दामेति ॥ दाधातोरौणादिको मनिन् ‘हिरण्मयन्दाम दक्षिणा’ इत्यादौ दामन्शब्दस्य नपुंसकत्वदर्शनादाह । न पुंसीति ॥ दामन्शब्दः पुंसि न, किन्तु स्त्रीनपुं-सकयोरित्यर्थः । ‘निषिद्धलिङ्गं शेषार्थम्’ इति परिभाषितत्वात् । अन्नन्तबहुव्रीहेरुदाहरति । बहुयज्वेति ॥ बहवो यज्वानो यस्या इति विग्रहः । डापि टिलोपे बहुयज्वाशब्दात् सोर्हलङ्या-दिलोपः । डीन्निषेधे सौ एतदेव राजवद्रूपम् । डापः फलमाह । बहुयज्वे, बहुयज्वाना-विति ॥ शसि बहुयज्वनः । अत्र अल्लोपस्तु न भवति । ‘न संयोगादमन्तात्’ इति निषेधात् । अत एव ‘अन उपधालोपिनः’ इत्यस्य नायं विषयः । अथ बहवो राजानो यस्या इति बहुव्रीहौ बहुराजन्शब्दात् ‘अनो बहुव्रीहेः’ इति डीन्निषेधे ‘डाबुभाभ्याम्’ इति डापि च नान्तत्वमाका-

४६२ । अन उपधालोपिनोऽन्यतरस्याम् । (४-१-२८)

अन्नन्ताद्बहुव्रीहेरुपधालोपिनो वा ङीप्स्यात् । पक्षे डाब्डीन्निषेधौ ।  
बहुराज्ञी-बहुराजा । बहुराज्ञ्यौ-बहुराजे-बहुराजानौ ।

४६३ । प्रत्ययस्थात्कात्पूर्वस्यात् इदाप्यसुपः । (७-३-४४)

प्रत्ययस्थात्कारात्पूर्वस्याकारस्येकारः स्यादापि परे, स आप्सुपः परो  
न चेत् । सर्विका । कारिका । 'अतः' किम् । नौका । 'प्रत्ययस्थात्'

रान्तत्वञ्च प्राप्तम्, ङीवन्तत्वमपीष्यते, तदर्थमिदमारभ्यते । अन उपधा ॥ इदं सूत्रं नात्र  
प्रकरणे पठितम् । किन्तु 'दामहायनान्ताच्च' इत्युत्तरं पठितं प्रसङ्गादलोपन्यस्तम् । 'बहुव्रीहे-  
रुधसो ङीप्' इत्यतो बहुव्रीहेरिति अनुवर्तते, सङ्ख्याव्ययादेर्ङीप्' इत्यतो ङीविति च ।  
प्रादिपदिकादित्यधिकृतम् अन इत्यनेन विशेष्यते, तदन्तधिः । तदाह । अन्नन्तादित्यादिना ॥  
पक्षे डाब्डीन्निषेधाविति ॥ कदा चित् ङीन्निषेधः डाप् चेत्यर्थः । अन्यतरस्याग्रहणस्य  
प्रयोजनमिदम् । अकृते त्वन्यतरस्याग्रहणे बहुयज्वादिशब्दे अनुपधालोपिनि सावकाशस्य 'अनो  
बहुव्रीहेः' इति ङीप्प्रतिषेधस्य 'डातुभाभ्याम्' इति डापश्च बहुराजन्शब्दादावुपधालोपिनि  
अनवकाशेन ङीपा बाधस्त्यात् । बहुराज्ञीति ॥ ङीपि अलोपे सोर्हल्ङ्यादिलोपः इति भावः ।  
बहुराजेति ॥ डापि ङीन्निषेधे च सौ रूपम् । बहुराज्ञ्याविति ॥ ङीपक्षे औङि यण् ।  
बहुराजे इति ॥ डापक्षे औङि रूपम् । बहुराजानाविति ॥ ङीन्निषेधे औङि रूपम् ।  
प्रत्ययस्थात् ॥ ककारादिति ॥ क् इति वर्णादित्यर्थः । अकार उच्चारणार्थः । 'वर्णात्कारः'  
इत्युक्तेः । एवञ्च सूत्रे कादित्यत्र अकार उच्चारणार्थ इति सूचितम् । स आविति ॥ इत्त्वदिधौ  
यः परनिमित्तत्वेनोपात्तः स आवित्यर्थः । सुपः परो न चेदिति ॥ सूत्रे असुपः इति  
पञ्चम्यन्तम्, असमर्थसमासः । आपि सुपः परस्मिन् सति इत्वं न भवतीत्यर्थो विवक्षित  
इति भावः । सर्विकेति ॥ सर्वशब्दाद्यापि सवर्णदीर्घे सर्वाशब्दः । एकादेशस्य पूर्वान्तत्वेन  
ग्रहणात् सर्वनामकार्यम् । ततश्च 'अव्ययसर्वेनात्राम्' इति टेः प्रागकच् । तत्र ककारादकार  
उच्चारणार्थः । चकारः इत् । अक् इति ककारान्तः प्रत्ययः टेः प्रागभवति । सर्वकाशब्देऽस्मिन्  
ककारात्पूर्वस्य अत इत्त्वे सर्विकेति रूपम् । ननु ककारात्पूर्वस्य अकारस्य कथमित्त्वम् । ककारेण  
व्यवहिततया आप्परकत्वाभावादिति चेत् । 'येन नाव्यवधानम्' इति न्यायेन तद्व्यवधानस्य  
अबाधकत्वात् । कारिकेति ॥ कृञो ण्वुल्, अकादेशः, 'अचो ञ्णिति' इति ऋकारस्य वृद्धिः,  
रपरत्वं, कारकशब्दात् टाप्, सवर्णदीर्घः, कात्पूर्वस्य रेफादकारस्य इत्त्वम् कादिति सङ्घातग्रहणे तु  
एतिका इति न सिध्यति । एतच्छब्दे टेः प्रागकचि एतकदशब्दात् जसि, त्यदाद्यत्वे, पररूपे,  
अदन्तत्वाद्यापि, कात्पूर्वस्य इत्त्वे, एतिका इति रूपम् । अत्राकचि अकारस्य उच्चारणार्थतया प्रत्यय-  
स्थकशब्दाभावात् इत्त्वञ्च स्यात् । ककारादुत्तरावर्णस्याकजनवयवत्वात् । नचाकचि अकारस्य  
नोच्चारणार्थत्वमिति शङ्क्यम् । एवं सति निरित्यव्यये अकचि नकिर् इति न स्यात् । अतः कादि-  
त्यनेन ककारादित्येव विवक्षितम् । यका सकेत्यत्र 'न यासयोः' इति इत्त्वनिषेधादित्तिञ्च । अन्यथा

किम् । शक्नोतीति, शका । ‘असुपः’ किम् । बहुपरिव्राजका नगरी । ‘कात्’ किम्, नन्दना । ‘पूर्वस्य’ किम् । परस्य मा भूत् । कटुका । अत इति ‘तपरः’ किम् । राका । ‘आपि’ किम् । कारकः । ‘मामकनरकयोरुपसङ्ग-यानम्’ (वा ४५२४) । मामिका । नरान्कायतीति, नरिका । ‘त्यक्त्यपोश्च’ (वा ४५२५) दाक्षिणात्यिका । इहत्यिका ।

तत्र प्रत्ययस्थककाराभावेन इत्त्वस्याप्राप्तेः किन्तन्निषेधेनेत्यलम् । नौकेति ॥ नौशब्दात् स्वार्थिकः कः, टाप् । अत्र ककारात् पूर्वस्य औकारस्य इत्त्वनिवृत्त्यर्थमत इति वचनम् । शकेति ॥ ‘शक्ल शक्तौ’ पचाद्यच्, टाप् । अत्र ककारस्य धात्ववयवस्य प्रत्ययस्थत्वाभावात् ततः पूर्वस्य इत्त्वम् । बहुपरिव्राजकेति ॥ परिपूर्वाद्भुजेः ण्वुल् । बहवः परिव्राजकाः यस्यामिति बहुव्रीहिः । सुपो लुकि बहुपरिव्राजकशब्दात् टाप् । अत्राकारस्य कात्पूर्वस्य इत्त्वम् । प्रत्ययलक्षणेन आपः सुवपेक्षया परत्वात् । ‘न लुमता’ इति निषेधस्तु न । तस्य लुमता लुप्ते प्रत्यये यदङ्गं तस्य कार्य-एव प्रवृत्तेः । इत्त्वन्तु टाप्यनाङ्गकार्यमिति नात्र तन्निषेधः । यदि तु ‘असुपः’ इति पर्युदास आश्रीयेत, तर्हि बहुपरिव्राजक इति समुदायस्य सुवभिन्नत्वादापः ततः परत्वादित्त्वं दुर्वारं स्यादिति भावः । पूर्वस्य किमिति ॥ एकादेशे कृते परस्य इत्त्वस्याभावात् पूर्वस्येत्यर्थसिद्धमिति प्रश्नः । कटुकेति ॥ कटुशब्दात् स्वार्थे कः, टाप्, सवर्णदीर्घः । पूर्वस्येत्यनुचौ अत्र सवर्ण-दीर्घात् पूर्व वार्णादाङ्गस्य वलीयस्त्वादपवादत्वाच्च द्वितीयककारादुत्तरस्य अकारस्य आपि परे इत्त्वं स्यादिति भावः । अत इति तपरः किम् । राका इति ॥ ‘कृदाधाराच्चिकलिभ्यः कः’ इति राधातोः औणादिकः कप्रत्ययः ‘उणादयो बहुळम्’ इति बहुळग्रहणात् ‘केऽणः’ इति ह्रस्वो न । ककारस्य च नेत्त्वं, टाप्, ह्रित्वं लोकात् । ‘कलाहीने सासुमतिः पूर्णे राका निशाकरे’ इत्यमरः । अत्र ककारात् पूर्वस्य दीर्घाकारत्वान्नेत्वमिति भावः । मामकेति ॥ मामकनरकशब्दयोः कात्पूर्वस्य इत्त्वं वक्तव्यमित्यर्थः । मामिकेति ॥ ममेयमिति विग्रहे ‘युष्मदस्मदोरन्यतरस्यां खच् च’ इत्याणि, ‘तवकममकावेकवचने’ इति ममकादेशे, आदिबुद्धिः, टाप्, ‘टिड्ढाणच्’ इत्यादिना डीप्तु न ‘केवलमामक’ इत्यादिना संज्ञाच्छन्दसोरेव मामकशब्दात् डीङ्गित्यमात् । ततश्चात्र ककारस्य प्रत्ययस्थत्वाभावात् ‘प्रत्ययस्थात्’ इत्यप्राप्तौ वचनमिदम् । नरानिति ॥ कैशब्दे ‘आदेच उपदेशे’ इत्यात्वे, ‘आतोऽनुपसर्गे कः’ इति कप्रत्यये ‘आतो लोप इटि च’ इति आलोपः, उपपदसमासः, सुपो लुक्, टाप् । अत्रापि ककारस्य प्रत्ययस्थत्वाभावात् ‘प्रत्ययस्थात्’ इत्यप्राप्तौ वचनम् । त्यक्त्यपोश्चेति ॥ ल्यगन्ते ल्यवन्ते च प्रत्ययस्थात्कात्पूर्वस्याकारस्य इत्त्वं वक्तव्यमित्यर्थः । ‘उदीचामातस्थाने’ इति विकल्पस्यापवादः । दाक्षिणात्यिकेति ॥ दाक्षिणात्यान्दिशि अबूरे इति विग्रहे ‘दाक्षिणादान्’ इत्याच्, ‘तद्धितश्चासर्वविभाक्तिः’ इत्यव्ययत्वम् । दाक्षिणाशब्दात् भवाद्यर्थे ‘दाक्षिणापश्चात्पुरसस्त्यक्’ इति त्यक्, ‘किति च’ इत्यादिबुद्धिः, दाक्षिणात्यशब्दात् टाप् । ततः स्वार्थिकः कः, ‘केऽणः’ इति टापो ह्रस्वः, पुनष्टाप्, इत्त्वमिति भावः । “दाक्षिणस्यां दिशि भवेति विग्रहे दाक्षिणाशब्दात् टावन्तादेव त्यकन्” इति तु प्रौढमनोरमायां दूषितम् । इहत्यिकेति ॥ ‘अव्ययात्त्यप्’ इति लप्, टाप्, स्वार्थिकः कः, ‘केऽणः’ इति ह्रस्वः, पुनः

## ४६४ । न यासयोः । (७-३-४५)

यत्तदोरस्येन्न स्यात् । यका । सका । यकाम् । तकाम् । 'त्यकनश्च निषेधः' (वा ४५२६) । उपत्यका । अधित्यका । 'आशिषि वुनश्च न' (वा ४५२८) । जीवका । भवका । 'उत्तरपदलोपे न' (वा ४५२९) । देव-  
दत्तिका-देवका । 'क्षिपकादीनां च न' (वा ४५३०) । क्षिपका । ध्रुवका ।  
कन्यका । चटका । 'तारका ज्योतिषि' (वा ४५३१) । अन्यत्र तारिका ।

टाप् । न यासयोः ॥ नात्र कृतटापोः प्रथमान्तयोर्निर्देशः । यत्तदोरित्येव विवक्षितमिति भाष्ये स्पष्टम् । 'प्रत्ययस्थात्' इत्यतः अत इति, इदिति चानुवर्तते । तदाह । यत्तदोरिति ॥ यका । सका इति ॥ 'अव्ययसर्वनामाम्' इति यत्तच्छब्दयोष्टेः प्रागकचि सौ ल्यदायत्वं, पररूपं, टाप्, हल्ङ्यादिना सुलोपः, तच्छब्दे 'तदोस्सस्सौ' इति तकारस्य सकारः । उभयत्रापि 'प्रत्ययस्थात्' इति प्राप्तमित्त्वमत्र सूत्रे निषिध्यते । अथ 'न यासयोः' इत्यस्य प्रथमान्तानुकरणत्वे किं बाधकमित्यत आह । यकाम् । तकामिति ॥ त्यकनश्च निषेधः इति ॥ त्यकप्रत्ययान्तस्यापि 'प्रत्ययस्थात्' इति इत्त्वप्रतिषेधो वक्तव्य इत्यर्थः । उपत्यका । अधित्यकेति ॥ 'उपाधिभ्यां त्यकनासन्नारूढयोः' इति त्यकन्, टाप्, सोर्हल्ङ्यादिलोपः । 'उपत्यकादेरासन्ना भूमिरुर्ध्वमधित्यका' इत्यमरः । ननु त्यकन्विधौ अकारस्य उच्चारणसामर्थ्यादेव इत्त्वन्न भवति । अन्यथा त्यिकनमेव विदध्यात्, अतः किं तन्निषेधेनेति चेत्, भैवम् । पञ्चोपत्यको ग्राम इत्यत्र अकारश्रवणार्थत्वादित्यलम् । आशिषीति ॥ आशिषि यो वुन् तस्य योऽयमकादेशः तदकारस्य 'प्रत्ययस्थात्' इति इत्त्वनेति वक्तव्यमित्यर्थः । जीवका । भवकेति ॥ जीवतात् भवतादित्यर्थे जीवधातोः भूधातोश्च 'आशिषि च' इति वुन्, 'युवोरनाकौ' इति तस्य अकादेशः, 'सर्वधातुकार्धधातुक्रयोः' इति भूधातोरुकारस्य गुणः अवादेशश्च । उत्तरपदेति ॥ उत्तरपदलोपेऽपि इत्त्वनेति वक्तव्यमित्यर्थः । देवकेति ॥ देवदत्तशब्दात् स्वार्थे कः ठाजादावूर्ध्वं द्वितीयादचः 'अनजादौ च विभाषा लोपो वक्तव्यः' इति दत्तशब्दलोपः । देवकशब्दात् टाप् । देवदत्तिकेति तु दत्तपदस्य लोपाभिव्यक्तये उपन्यस्तम् । क्षिपकादीनाञ्चेति ॥ क्षिपकादिशब्दानामित्त्वनेति वक्तव्यमित्यर्थः । क्षिपकादिगणं पठति । क्षिपकेति ॥ 'क्षिप प्रेरणे' 'इगुपधज्ञाप्नीकिरः कः' कित्त्वान्न लघूपधगुणः, क्षिपाशब्दात् स्वार्थे कः, 'केऽणः' इति ह्रस्वः, पुनष्टाप् । ध्रुवकेति ॥ 'ध्रुव स्थैर्ये' कुटादिः, क्षिपकेतिवद्रूपम् । यद्वा 'ध्रु स्थैर्ये' पचायच् 'गाङ्-कुटादिभ्यः' इति डित्त्वान्न गुणः, उवङ्, ध्रुवशब्दात् टाप्, ततः स्वार्थिकः कः, 'केऽणः' इति ह्रस्वः, पुनष्टाप् । कन्यकेति ॥ कन्याशब्दात् कः, 'केऽणः' इति ह्रस्वः, पुनष्टाप् । चटकेति ॥ 'चट भेदने' पचायच्, स्वार्थे कः, 'केऽणः' इति ह्रस्वः, पुनष्टाप् । क्षिपकादिराकृतिगणः । तेन अळका इष्टका इत्यादि । तारका ज्योतिषीति ॥ वार्तिकमिदम् । ज्योतिषिवाच्ये तारकेति भवति इत्त्वन्न भवतीति यावत् 'तृ ह्वनतरणयोः' ण्वुल्, अकादेशः, ऋकारस्य वृद्धिः, रपरत्वं, टाप् । ज्योतिरित्यनेन नक्षत्रम् अक्षः कनीनिका च विवक्षितम् । "नक्षत्र-

‘वर्णका तान्तवे’ (४५३२) । अन्यत्र वर्णिका । ‘वर्तका शकुनौ प्राचाम्’ (वा ४५३३) । उदीचां तु वर्तिका । ‘अष्टका पितृदेवत्ये’ (वा ४५३४) । अष्टिकान्या । ‘सूतकापुत्रिकावृन्दारकाणां वेति वक्तव्यम्’ (वा ४५३५) । इह वा अ इति छेदः । कात्पूर्वस्याकारादेशो वेत्यर्थः । तेन पुत्तिकाशब्दे डीनः

मृक्षम्भन्तारं तारकापि ” “ तारकाक्षः कनीनिका ” इति चामरः । अन्यत्रेति ॥ ज्योतिषोऽन्यत्र वाच्ये तारिकेलेव भवतीत्यर्थः । वर्णका तान्तव इति ॥ इदमपि वार्तिकम् । तान्तवे गम्ये वर्णकेति भवति, इत्त्वनेत्यर्थः । तन्तूनां विकारस्तान्तवम् । ‘ओरञ्’ वर्णकेति प्रावार-विशेषः । ‘वर्ण वर्णक्रियाविस्तारगुणवचनेषु’ जुरादिः । ण्यन्तात् ण्वुल्, अकादेशः, णिलोपः, टाप् । अन्यत्रेति ॥ तान्तवादन्यत्र वर्णकेति इत्त्वमित्यर्थः । वर्णिका स्तोत्रीत्यर्थः । वर्णकेति ग्रन्थविशेषस्य संज्ञा वा । वर्तका शकुनौ प्राचामिति ॥ इदमपि वार्तिकम् । शकुनिः पक्षी, तत्र गम्ये प्राचाम्भते वर्तकेति भवति, इत्वं न भवतीत्यर्थः । प्राचाग्रहणस्य प्रयोजनमाह । उदीचां त्विति ॥ उदीचाम्भते तु शकुनौ गम्ये वर्तकेति इत्वं भवतीत्यर्थः । वर्तयतेर्ण्वुल्, अकादेशः, णिलोपः, स्वार्थे कः, टाप् । ‘क्रौञ्चिकाष्टिभ्रिको वर्तको वर्तिकादयः’ इत्यमरः । शकुनेरन्यत्र तु नित्यमेवेत्त्वम् । अष्टका पितृदेवत्ये इति ॥ इदमपि वार्तिकम् । पितरश्च ता देवताश्च पितृदेवताः तदर्थं, पितृदेवत्यम् ‘देवतान्तात् तादर्थ्यं यत्’ इति यत् । पित्रर्थे कर्मणि वाच्ये अष्टकेति भवति ‘प्रत्ययस्थात्’ इति इत्त्वनेत्यर्थः । अभ्रन्ति पित्रर्थे ब्राह्मणाः यस्यामिति विग्रहे ‘अश भोजने’ इत्यस्मात् ‘इष्याशिभ्यान्तकन्’ इति तकन् प्रत्ययः, ‘ब्रश्च’ आदिना शस्य षः, तकारस्य घृत्वेन टः, अष्टकशब्दात् टाप् । अष्टिकान्येति ॥ अष्टौ अष्टायाः परिमाणमस्या अष्टिका पाणिनीयाष्टाध्यायी, ‘सङ्ख्यायाः अतिशदन्तायाः कन्’ इति सूत्रेण अष्टौ इति सुबन्तात् कन्प्रत्ययः । सुबन्तात्तद्धितोत्पत्तेः सिद्धान्तयिष्यमाणत्वात् । ततस्तद्धितान्तत्वेन प्रातिपदिकत्वात् ‘सुपो धातुप्रातिपदिकयोः’ इति जसो लुकि निमित्तापायात् अष्टन आत्वनिवृत्तौ, अन्तर्वर्तिनीं विभक्तिमाश्रित्य पदत्वानकारलोपे, अष्टकशब्दात्, टापि ‘प्रत्ययस्थात्’ इति इत्वं भवत्येव । नचान्तर्वर्तिसुपः परत्वं टापश्चङ्घ्यम् । अकारेण व्यवधानात् । असुपः इत्यस्य बहुपरिव्राजका नगरी इत्यत्र अव्यवहिते सुपः परे टापि चरितार्थत्वात् । अत एव ‘क्षिपकादीनाम्’ इति निषेधोऽर्थवान् । अन्यथा क्षिपाशब्दात् सुबन्तात् स्वार्थिके कप्रत्यये सुपो लुकि अन्तर्वर्तिनीं विभक्तिमाश्रित्य टापस्सुवपेक्षया परत्वादसुपः इति निषेधसिद्धेः किं तेनेत्यलम् । ‘वा सूतकापुत्रिकावृन्दारकाणाम्’ इति वार्तिकमर्थतः पठति । सूतकेति ॥ अत्र पुत्रिकाशब्दः इकारमध्यः नत्वकारमध्यः । स्त्रियां पुत्रशब्दस्य शार्ङ्गरवादित्वेन डीनन्तत्वादिति कैयटः । अत्रेत्त्वविकल्पभ्रमं वारयति । इह वा अ इति ॥ सवर्णदीर्घे सति वा इति निर्देश इति भावः । अत्र अ इति छुत्प्रथमाकं कात्पूर्वस्येत्यनुवर्तते, अत इति निवृत्तम्, पुत्तिकाशब्दे अतोऽभावात् । तदाह । कात्पूर्वस्येति ॥ नन्वत्र इत्त्वविकल्प एव कुतो न विधीयत इत्यत आह । तेनेति ॥ अत्त्वविधानेनेत्यर्थः । पुत्रशब्दात् शार्ङ्गरवादित्वात् डीनि स्वार्थिके कप्रत्यये ‘केऽणः’ इति ह्रस्वे, टापि, पुत्तिकाशब्दः । अत्र इकारस्य इत्त्वविकल्पविधौ पुत्तिका-पुत्राकेति



इवर्णस्य पक्षेऽकारः । अन्यत्रेत्त्ववाधनार्थमकारस्यैव पक्षेऽकारः । सूतिका-  
सूतका इत्यादि ।

४६५ । उदीचामातः स्थाने यकपूर्वायाः । (७-३-४६)

यकपूर्वस्य स्त्रीप्रत्ययाकारस्य स्थाने योऽकारस्तस्य कात्पूर्वस्येद्वा स्या-  
दापि परे । ‘केऽणः’ (सू ८३४) इति ह्रस्वः । आर्यका—आर्यिका । चट-  
कका—चटकिका । ‘आतः’ किम् । साङ्काश्ये भवा साङ्काश्रियका । ‘यक—’

इन्मध्यः ईन्मध्यश्च स्यात् । अत्त्वविधौ तु पुत्रका पुत्रिकेति अकारमध्यः इकारमध्यश्च फल-  
तीति । ननु सूतकाशब्दे वृन्दारकाशब्दे च कात्पूर्वस्याकारस्य अकारविधिः किमर्थमित्यत आह ।  
अन्यत्रेति ॥ सूतकाशब्दे वृन्दारकाशब्दे च ‘प्रत्ययस्थात्’ इति नित्यमित्वे प्राप्ते तद्विकल्पार्थ-  
मित्यर्थः । ‘षूच् प्राणिगर्भविमोचने’ धात्वर्थेनोपसङ्गहादकर्मकः । ‘गत्यर्थकर्मक’ इत्यादिना कर्तरि  
क्तः, टाप्, स्वार्थिकः कः, ‘केऽणः’ इति ह्रस्वः, पुनष्टाप् । अत्राकारस्य अत्त्वाभावपक्षे ‘प्रत्ययस्थात्’  
इति इत्त्वम् । वृन्दमस्यास्तीति मत्वर्थे ‘शृङ्गवृन्दाभ्यामारकन्’ इति आरकन्प्रत्ययः । अमरेण  
तावत् देवतावाची वृन्दारकशब्दः ‘अमरा निर्जरा देवाः’ इत्यादिना पुल्लिङ्गेष्वनुक्रान्तः । रूपि-  
वाची मुख्यवाची च त्रिलिङ्गः “त्रिषूतरे” इत्युपक्रम्य “वृन्दारकौ रूपिमुख्यौ” इत्यमरः ।  
स्त्रियां टाप् । अत्राप्यकारस्य अत्त्वाभावपक्षे इत्त्वम् । उदीचामातः ॥ ‘प्रत्ययस्थात्’ इति  
सूत्रमनुवर्तते । यश्च कश्च यकौ तौ पूर्वौ यस्या इति विग्रहः । यकेति वर्णग्रहणम्, अकारानुच्चार-  
णार्थौ, यकपूर्वाया इत्येतत् आत इत्यस्य विशेषणम् । तेन आकारस्य स्त्रीवाचकत्वं लभ्यते ।  
तदाह । यकपूर्वस्येत्यादिना ॥ “उदीचांग्रहणं विकल्पार्थमेव । ननु देशतो व्यवस्थार्थ-  
म्” इति ‘न वेति विभाषा’ इति सूत्रे भाष्ये स्पष्टम् । नच ‘पष्ठी स्थानेयोगा’ इत्येव सिद्धेरिह  
स्थानेग्रहणं व्यर्थमिति वाच्यम् । अनुवादे परिभाषाणामनुपस्थितेः । तत्र च इदमेव स्थाने-  
ग्रहणं ज्ञापकम् । अत एव ‘वृद्धिर्यस्याचामादिस्तद्वृद्धम्’ इत्यत्र यस्यादिः वृद्धिरित्यनुवादे  
इक्परिभाषा न प्रवर्तते । तत्रवृत्तौ तु शालाशब्दस्य वृद्धसंज्ञा न स्यात्, शकारादाकारस्य  
इक्स्थानिकत्वाभावात् । ततश्च शालीय इति ‘वृद्धाच्छः’ इति छः न स्यात्, औपगवीयः इत्यादावेव  
स्यादित्यलम् । केऽणः इति ह्रस्वः इति ॥ आर्याशब्दात् स्वार्थिके कप्रत्यये यकारादाका-  
रस्य ‘केऽणः’ इति ह्रस्व इत्यर्थः । पुनष्टापि आर्यकाशब्दः । तत्र यकारादकारस्य आकार-  
स्थानिकत्वादित्वविकल्पः । ‘प्रत्ययस्थात्’ इति नित्यस्य इत्त्वस्यापवादः । तदाह ।  
आर्यका—आर्यिकेति ॥ यकारपूर्वस्य उदाहरणमिदम् । अथ ककारपूर्वस्य उदाहरति ।  
चटकका—चटकिकेति ॥ चटकाशब्दात् स्वार्थे कः, ‘केऽणः’ इति ह्रस्वः, पुनष्टाप्,  
इत्त्वविकल्प इति भावः । साङ्काश्रियकेति ॥ सङ्काशेन निर्वृत्तं नगरं साङ्काश्यम् । ‘बुञ्-  
छण्कटच्’ इत्यादिना सङ्काशादिभ्यो ण्यः, आदिवृद्धिः, ‘यस्येति च’ इत्यकारलोपः ।  
साङ्काश्यशब्दात् भवार्थे ‘धन्वयोपधाहुञ्’ अकादेशः, ‘यस्येति च’ इत्यकारलोपः, टाप्,  
‘प्रत्ययस्थात्’ इति नित्यमित्वम् । इह यकारादकारस्य आकारस्थानिकत्वाभावादित्व-

इति किम् । अश्विका । ‘स्त्रीप्रत्यय-’ इति किम् । शुभं यातीति शुभंयाः । अज्ञाता शुभंयाः शुभंयिका । ‘धात्वन्तयकोस्तु नित्यम्’ (वा ४५३६) । सुनयिका । सुपाकिका ।

४६६ । भस्त्रैषाजाज्ञाद्वास्वा नञ्पूर्वाणामपि । (७-३-४७)

स्वेत्यन्तं लुप्तषष्ठीकं पदम् । एषामत इद्वा स्यात् । तदन्तविधिनैव सिद्धे नञ्पूर्वाणामपीति स्पष्टार्थम् । भस्त्राग्रहणमुपसर्जनार्थम् । अन्यस्य तूत्तर-

विकल्पो न भवतीति भावः । ननु स्त्रीप्रत्ययस्य अत इद्वा स्यादित्येवास्तु, ‘आतः स्थाने’ इति मास्तु । साङ्गादयकाशब्दे यकारादकारस्य युजादेशावयवत्वेन स्त्रीबोधकत्वाभावादिति चेत् । तर्ह्यातः स्थाने इति स्पष्टार्थमित्याहुः । अश्विकेति ॥ अश्वशब्दात् कः, ‘केऽणः’ इति ह्रस्वः, पुनष्टाप्, अश्वकाशब्दः । अत्र अकारस्य आकारस्थानिकत्वेऽपि यकपूर्वकत्वाभावादित्वविकल्पो न, किन्तु ‘प्रत्ययस्थात्’ इति नित्यमित्त्वमिति भावः । स्त्रीप्रत्यय इति किमिति ॥ यकपूर्वाया इति स्त्रीलिङ्गनिर्देशलब्धं स्त्रीप्रत्ययस्येति किमर्थमिति प्रश्नः । शुभंयिकेति ॥ शुभमिति मान्तमव्ययम् । तस्मिन्नुपपदे ‘या प्रापणे’ इति धातोः अन्येभ्योऽपि दृश्यते इति विच् । शुभंयाशब्दात् स्वार्थे कः । ‘केऽणः’ इति ह्रस्वः, टाप्, शुभंयकाशब्दः । अत्र यकारादकारस्य धात्ववयवस्य स्त्रीवाचकत्वाभावादित्वविकल्पो न, किन्तु ‘प्रत्ययस्थात्’ इति नित्यमेवेत्त्वमिति भावः । ‘यकपूर्वे धात्वन्तप्रतिषेधः’ इति वार्तिकमर्थतस्सङ्गृहाति । धात्वन्तयकोस्तु नित्यमिति ॥ यश्च कश्चेति विग्रहः । धात्वन्तयकारककारयोरुपरि विद्यमानस्य अकारस्य नित्यमित्त्वम्, न तु विकल्प इत्यर्थः । सुनयिकेति ॥ णीञ्-धातोः पचाद्यच् । ‘सार्वधातुकार्धधातुकयोः’ इति गुणे अयादेशे नयशब्दः । सु शोभनः नयः यस्यास्सा सुनया, ततः स्वार्थे कः, ‘केऽणः’ इति ह्रस्वः, पुनष्टाप्, सुनयकाशब्दः, अत्र यकारस्य धात्वन्तत्वान्न ततः परस्याकारस्य इत्वविकल्पः, किन्तु ‘प्रत्ययस्थात्’ इति नित्यमित्त्वमिति भावः । सुपाकिकेति ॥ पचधातोर्धञि ‘चजोः कु घिण्यतोः’ इति चकारस्य कुत्वे उपधावृद्धौ पाकशब्दः । सु शोभनः पाको यस्यास्सा सुपाका । स्वार्थे कः, ‘केऽणः’ इति ह्रस्वः, पुनष्टाप्, सुपाककाशब्दः । अत्र ककारस्य धात्वन्तत्वात् ततः परस्याकारस्य नेत्वविकल्पः । किन्तु ‘प्रत्ययस्थात्’ इति नित्यमित्त्वमिति भावः । भस्त्रैषा ॥ यकपूर्वत्वाभावात् ‘उदीचाम्’ इत्यप्राप्तौ वचनमिदम् । स्वेत्यन्तमिति ॥ भस्त्रा, एषा, अजा, ज्ञा, द्वा, स्वा, एषां षण्णां द्वन्द्वः । ततः षष्ठ्या आपौ लुक् । भस्त्रैषाजाज्ञाद्वास्वानामिति विवक्षितमिति भावः । एषामिति ॥ भस्त्रादीनामित्यर्थः । अत इद्वेति ॥ पूर्वसूत्रादुदीचाग्रहणस्य ‘प्रत्ययस्थात्’ इति सूत्रात् इदित्यस्य चानुवृत्तेरिति भावः । नन्वाज्ञत्वात्तदन्तविधौ भस्त्रादिशब्दान्तानामिति लभ्यते व्यपदेशिवत्त्वेन केवलानामपि लभ्यते । एवञ्च नञ्पूर्वाणान्तद्भिन्नपूर्वाणां केवलानाञ्च सिद्धे नञ्पूर्वाणामपीति व्यर्थमित्यत आह । तदन्तविधिनैवेति ॥ ननु तदन्तविधिना भस्त्रादिशब्दानां नञ्पूर्वाणामनञ्पूर्वाणाञ्च प्राप्तौ, नञ्पूर्वाणामेवेति नियमार्थं नञ्पूर्वग्रहणम् ।

सूत्रेण सिद्धम् । एषा द्वा एतयोस्तु सपूर्वयोर्नेत्त्वम् । अन्तर्वर्तिनीं विभक्तिमाश्रित्य 'असुपः' इति प्रतिषेधात् । अनेषका । परमैषका । अद्वके । परमद्वके ।

तथा सति केवलानां भस्त्रादिशब्दानां ग्रहणव्यावृत्तिस्त्यादित्यपिशब्द इति व्याख्यातुमुचितमिति चेन्न । एवं सति निर्भस्त्रिकेत्याद्यसिद्धेः । तस्मात् "नञ्पूर्वाणामिति स्पष्टार्थमेव" इति भाष्ये स्पष्टम् । ननु भस्त्राशब्दस्य नित्यस्त्रीलिङ्गतया 'अभाषितपुंस्काच्च' इत्युत्तरसूत्रेणैव इत्त्वविकल्पसिद्धेरिह भस्त्राग्रहणं व्यर्थमित्यत आह । भस्त्राग्रहणमुपसर्जनार्थमिति ॥ निर्भस्त्रिका इत्युपसर्जनत्वे त्रिलिङ्गतया भाषितपुंस्कत्वेन तत्र 'अभाषितपुंस्काच्च' इत्यस्य अप्रवृत्तेरिति भावः । अन्यस्य त्विति ॥ उपसर्जनादन्यस्य भस्त्राशब्दस्य तु परमभस्त्रका-परमभस्त्रिकेत्यत्र नित्यस्त्रीलिङ्गतया 'अभाषितपुंस्काच्च' इत्युत्तरसूत्रेणैव पाक्षिकमित्त्वं सिद्धम् । अतः 'भस्त्रैषा' इत्यत्र भस्त्राग्रहणं तदर्थं न भवतीत्यर्थः । ननु अनेषका, परमैषका, अद्वके, परमद्वके, इत्यत्रापि पाक्षिकमेतदित्त्वं स्यादित्यत आह । एषा द्वेति ॥ एषा द्वा एतयोस्तु पूर्वपदसहितयोरिदं पाक्षिकमित्त्वन्नेत्यर्थः । कुत इत्यत आह । अन्तर्वर्तिनीमिति ॥ अनाप्यसुपः इत्यनुवर्तते । इह तु टाप् सुपः पर इति भावः । ननु टावत्र सुपः परो न भवति । तथाहि एतच्छब्दस्य टेः प्राक् 'अव्ययसर्वनाम्नाम्' इति अकचि, एतकदशब्दात् सौ 'तदोस्सस्सौ' इति तकारस्य सत्वे, 'आदेशप्रत्यययोः' इति षत्वे, त्यदाद्यत्वे, पररूपे, स्त्रियामदन्तत्वात् टापि, सवर्णदीर्घे, हल्ङ्यादिलोपे, एषकेति रूपम् । ततः न एषकेति विग्रहे नञ्तत्पुरुषे कृते, 'नलोपो नञः' इति नञो नकारस्य लोपे, 'तस्मान्नुडचि' इति नुडि, अनेषकेति रूपम् । तथा परमा एषकेति कर्मधारये, परमैषकेति रूपम् । अत्र सौ परे, प्रवृत्तत्यदाद्यत्वसिद्धमदन्तत्वमाश्रित्य प्रवृत्तष्टाप् कथं सुपः परस्त्यात् । नच नञ्तत्पुरुषे सोस्सामासिके लुकि सति, सत्वत्यदाद्यत्वटान्निवृत्तौ, समासात् पुनस्सौ, सत्वत्यदाद्यत्वटाप्सु कृतेषु, हल्ङ्यादिलोपे, अनेषकेत्यत्र समासात् प्राक् प्रवृत्तात् सुपः पर एव टाविति वाच्यम् । सामासिकलुगपक्षया हल्ङ्यादिलोपस्यैवान्तरङ्गत्वात् प्रवृत्तेः । ततश्च लुप्तेऽपि सौ प्रत्ययलक्षणसत्त्वेन निमित्तानपायात् पूर्वप्रवृत्तसत्वत्यदाद्यत्वटापां निवृत्तिर्नास्ति । सच टाप् न सुपः परः इति चेत्, अत्र ब्रूमः । 'अन्तरङ्गानपि विधीन् वहिरङ्गो लुक् वाधते' इति परिभाषया 'सुपो धातुप्रातिपदिकयोः' इति सुव्लुग्विषये अन्तरङ्गोऽपि हल्ङ्यादिलोपो न प्रवर्तते । अतः राजकुमारीत्यादौ श्रूयमाणे एव सुपि समासः प्रवर्तते । एवञ्च गोमान् प्रियो यस्य सः गोमत्प्रियः इत्यत्र गोमच्छब्दात् सोर्लुका लुप्तत्वात् 'उगिदचाम्' इति नुमुपधादीर्घादिकं न इति 'प्रत्ययोत्तरपदयोश्च' इति सूत्रभाष्ये स्थितम् । 'कृत्तद्धित' इति सूत्रे प्रौढमनोरमायां परिष्कृतमेतत् । एवञ्च नञ् सु, एतकद् सु, इति स्थिते, नञ्तत्पुरुषे कृते, 'अन्तरङ्गानपि' इति न्यायेन त्यदाद्यत्वप्रवृत्तेः प्रागेव सामासिकलुकि, अनेतकदशब्दात् समासात्पुनस्सौ, सत्वे, त्यदाद्यत्वे, पररूपे, टापि, सवर्णदीर्घे, सोर्हल्ङ्यादिलोपे, अनेषकेति भवति । अत्र सवर्णदीर्घप्रवृत्तेः प्राक्समासात्पूर्वोत्पन्नसुपः पर एव टाप् भवतीत्यास्तान्तावत् । अद्वके इति ॥ न सु, द्वकि औ, इति स्थिते, नञ्तत्पुरुषे 'अन्तरङ्गानपि' इति न्यायेन त्यदाद्यत्वप्रवृत्तेः प्रागेव समासे, औडौ लुकि कृते, अद्वकिशब्दात् समासा-

स्वशब्दग्रहणं संज्ञोपसर्जनार्थम् । इह हि 'आतः स्थाने' इत्यनुवृत्तं स्वशब्द-  
स्यातो विशेषणम् । न तु द्वैषयोरसम्भवात् । नाप्यन्येषामव्यभिचारात् । स्व-  
शब्दस्त्वनुपसर्जनमात्मीयवाची अकजर्हः । अर्थान्तरे तु न स्त्री । संज्ञोपसर्ज-

त्पुनरौडि, त्यदाद्यत्वे, पररूपे, टापि औडशीभावे, आद्गुणे, अद्वके इति भवति । अत्रापि  
समासात्पूर्वोत्पन्नादौडस्सुपः पर एव टाविति भावः । एवं परमद्वके इत्यत्रापि । स्यादेतत् ।  
आत्मात्मीयज्ञातिधनवाची स्वशब्दः । तत्र ज्ञातावात्मनि च पुल्लिङ्ग एव । आत्मीये तु  
विशेष्यनिर्गन्त्रिलिङ्गः । धने तु पुन्रपुंसकलिङ्गः । "स्वो ज्ञातावात्मनि स्वं त्रिष्वात्मीये  
स्वोऽस्त्रियां धने" इति क्रोशान् । यदा तु स्त्रीव्यक्तिविशेषस्य स्वशब्दस्संज्ञा तदापि स्त्रीलिङ्गः ।  
तत्र 'स्वमज्ञातिधनाख्यायाम्' इत्युक्तेः ज्ञातिधनवाचित्वे सर्वनामत्वनास्ति । आत्मात्मी-  
यवाचिन एव सर्वनामता, साप्यनुपसर्जनस्यैव भवति । 'संज्ञोपसर्जनीभूतास्तु न सर्वादयः'  
इत्युक्तेरिति स्थितिः । तत्रात्मीयायां वाच्यायां सर्वनामत्वात् अकचि, टापि, 'प्रत्ययस्थात्'  
इति नित्यमित्त्वे, स्विकेत्येवेष्ट्यते । तत्तु न युज्यते । 'भस्त्रैषा' इत्यादिना इत्त्वविकल्पस्य  
दुर्वारत्वात् । नचात्र अकजकारस्य आतःस्थानिकत्वाभावात्त्रायमित्त्वविकल्प इति वाच्यम् ।  
एषामत इद्वा स्यादिति विवरणवाक्ये आतःस्थानिकस्येत्यनुवृत्तेरित्यत आह । स्वशब्दग्रहणं  
संज्ञोपसर्जनार्थमिति ॥ स्वशब्दस्य संज्ञाभूतस्य सर्वनामत्वाभावादकजभावे, स्त्रियां  
टापि, सौ कृते, स्वार्थिककप्रत्यये, उक्तरीत्या 'अन्तरङ्गानपि विधीन् वाहिरङ्गो लुक् वाधते'  
इति परिभाषया हल्ङ्यादिलोपं वाधित्वा प्रातिपदिकावयवत्वात् सोर्लुकि, 'केऽणः' इति  
ह्रस्वे, कप्रत्ययान्तात् पुनश्चापि, स्वकाशब्दः । निर्गता स्वस्या इति विग्रहे 'निरादयः क्रान्ता-  
दर्थे पञ्चम्या' इति समासे सुब्लुकि, 'गोस्त्रियोः' इति ह्रस्वे, टापि, सुपि, स्वार्थिके कप्रत्यये,  
'केऽणः' इति ह्रस्वे, पुनश्चापि, निस्स्वकाशब्दः । एतद्वयमेव 'भस्त्रैषा' इति स्वशब्दस्य उदा-  
हरणम् । आत्मीयायान्तु स्वशब्दो न संज्ञाभूतः, नाप्युपसर्जनीभूत इति नोदाहरणमित्यर्थः ।  
कुत इत्यत आह । इह हीति ॥ इह 'भस्त्रैषा' इति सूत्रे 'उदीचाम्' इति पूर्वसूत्रात्  
आतःस्थाने इत्यनुवृत्तम्, तच्च स्वशब्दस्यैव अतो विशेषणम् । एवञ्च स्वशब्दस्य आतः-  
स्थानिकस्य अत इद्वा स्यादिति लभ्यते । एतद्विशेषविवक्षयैव एषामत इद्वा स्यादिति विव-  
रणवाक्ये आतःस्थाने इत्यस्यानुवृत्तिर्न प्रदर्शितेति भावः । ननु द्वैषयोरिति ॥ द्वा एषा  
इत्येतयोस्तु विषये आतःस्थान इति न सम्बध्यत इत्यर्थः । कुत इत्यत आह । असम्भवा-  
दिति ॥ एषा द्वेति सर्वाद्यन्तर्गणत्यदादित्वप्रयुक्तसत्वात्विनिर्देशेन सर्वनामत्वावश्यकत्वादकच् ।  
तदकारस्य आतःस्थानिकत्वस्याप्रसक्तेरित्यर्थः । नाप्यन्येषामिति ॥ भस्त्राज्ञाशब्दानामपि  
आतःस्थान इति विशेषणं नेत्यर्थः । कुत इत्यत आह । अव्यभिचारादिति ॥ भस्त्राज्ञा-  
शब्दानां सर्वनामत्वाभावेनाकजनर्हतया कप्रत्ययान्ततया तेषु 'केऽणः' इति ह्रस्वसम्पन्नस्य अतः  
आतःस्थानिकत्वनियमेन तद्विशेषणवैयर्थ्यादित्यर्थः । ननु आतःस्थाने इत्यनुवृत्तम्, स्वशब्दस्य  
अतो विशेषणमस्तु, तावता आत्मीयायां स्विका इत्यत्र इत्त्वविकल्पशङ्कायाः किमायातमित्यत  
आह । स्वशब्दस्त्विति ॥ अनुपसर्जनात्मीयवाची स्वशब्दस्तु सर्वनामत्वादकजर्हः ।

नीभूतस्तु कप्रत्ययान्तत्वाद्भवत्युदाहरणम् । एवं चात्मीयायां स्विक्का । परम-  
स्विकेति नित्यमेवेत्त्वम् । निर्भस्त्रका—निर्भस्त्रिका । एषका—एषिका । कृत-  
पत्वनिर्देशान्नेह विकल्पः, एतिके—एतिकाः । अजका—अजिका । झका—  
झिका । द्वके—द्विके । निःस्वका—निःस्विका ।

अतस्तदकारस्य आतःस्थानिकत्वाभावात् प्रकृतसूत्रेणेतद्विकल्पशङ्का, किन्तु 'प्रत्ययस्थात्'  
इति नित्यमेव इत्त्वमित्यर्थः । ननु स्वशब्दस्य आत्मात्मीयज्ञातिधनवाचिनः आत्मीयाया-  
मुदाहरणत्वाभावेऽपि आत्मज्ञातिधनवाचिनस्तस्य उदाहरणत्वसम्भवात् स्वशब्दग्रहणं संज्ञो-  
पसर्जनार्थमित्यनुपपन्नमित्यत आह । अर्थान्तरे तु न स्त्री इति ॥ आत्मज्ञाति-  
धनेषु स्वशब्दो न स्त्रीलिङ्गः । उदाहृतकोशरीत्या आत्मज्ञातिवाचिनस्त्वशब्दस्य नित्यपुलिङ्ग-  
त्वात् धनवाचिनस्तस्य पुत्रपुंसकलिङ्गत्वाच्चेत्यर्थः । तथाच टापि परे इत्वस्याभावान्नोदाहर-  
णत्वप्रसक्तिः । 'प्रत्ययस्थात्' इत्यतः आवित्यनुवृत्तेरिति भावः । इदमुपलक्षणम् । आत्मनि  
वाच्ये स्वशब्दस्य सर्वनामत्वेन अकजर्हृतया तदकारस्य आत्स्थानिकत्वाभावाच्चेत्यपि द्रष्टव्यम् ।  
ननु संज्ञोपसर्जनीभूतस्यापि स्वशब्दस्य कथमुदाहरणत्वं, तस्याप्यकचि तदकारस्य आत्स्थानि-  
कत्वाभावादित्यत आह । संज्ञोपसर्जनीभूतस्त्विति ॥ संज्ञोपसर्जनीभूतस्य स्वशब्दस्य  
असर्वनामतया अकजनर्हत्वेन स्वाशब्दात् सुवन्तात् स्वार्थिके कप्रत्यये, सुच्छुकि, पुनष्टापि,  
'केऽणः' इति ह्रस्वापन्नस्य अतः आत्स्थानिकतया भवत्युदाहरणत्वमित्यर्थः । नचान्तर्वर्तिसुपः  
परष्टाविति शङ्क्यम्, केन व्यवधानादिति भावः । तदेवं 'भक्षैपा' इत्यत्र आतः स्थाने  
इत्यनुवृत्तस्य स्वशब्देऽन्वयलाभात् स्वशब्दावयवस्य आत्स्थानिकस्य अत इद्वा स्यादिति  
लब्धम्, तस्य प्रयोजनमाह । एवञ्चेति ॥ उक्तरीत्या स्वशब्दे आत्स्थानिकस्यैव अतः  
इत्त्वविकल्पलाभादात्मीयायां स्वशब्दस्य सर्वनामत्वादकचि, तदकारस्य आत्स्थानिकत्वाभावा-  
दित्त्वविकल्पाप्रवृत्तौ, 'प्रत्ययस्थात्' इति नित्यमेवेत्त्वमित्यर्थः । तदेवं प्रत्युदाहरणान्युक्ता उदा-  
हरणान्याह । निर्भस्त्रकेत्यादि ॥ भस्त्राया निष्क्रान्तेति विग्रहे 'निरादयः क्रान्ताद्यर्थे' इति  
समासे, 'गोस्त्रियोः' इति ह्रस्वत्वे, पुनष्टापि, समासात् सौ, कप्रत्यये, 'केऽणः' इति ह्रस्वे,  
निर्भस्त्रकाशब्दात् पुनष्टापि, सवर्णदीर्घे, निर्भस्त्रकाशब्दः । तत्र 'प्रत्ययस्थात्' इति नित्यमित्त्वे  
प्राप्ते अनेन इत्त्वविकल्पे निर्भस्त्रिका निर्भस्त्रकेति रूपद्वयम् । केन व्यवधानान्न सुपः परष्टाविति  
भावः । एषका । एपिकेति ॥ अकचि एतकश्शब्दात् सुः । 'तदोस्सस्सौ' इति सत्वम्, पत्वम्,  
त्यदाद्यत्वम्, पररूपम्, टाप्, 'प्रत्ययस्थात्' इति नित्यमित्त्वं बाधित्वा इत्त्वविकल्प इति  
भावः । ननु अकचि एतकश्शब्दात् स्त्रियामौजसादिषु एतिके एतिकाः इत्यादौ नित्यमित्त्वमि-  
ष्यते । तद्वाधित्वा अनेन इत्त्वविकल्पस्यादित्यत आह । कृतपत्वेति ॥ 'भक्षैतज्ज्ञास्वा' इति  
वक्तव्ये एषेति कृतपत्वनिर्देशात् औजसादिषु पत्वाभावान्नेत्त्वविकल्प इत्यर्थः । अजका—अजि-  
केति ॥ अजाशब्दात् कः, ह्रस्वः, पुनष्टाप्, सवर्णदीर्घः, इत्त्वविकल्पः । झका—झिकेति ॥  
ज्ञाधातोः 'इगुपधज्ञाप्र्रीकिरः कः' इति कः 'आतो लोप इटि च' इत्याल्लोपः । स्त्रियामदन्तत्वाष्टाप्,  
सवर्णदीर्घः । ज्ञाशब्दात् सुवन्तात् कः, सुच्छुक्, 'केऽणः' इति ह्रस्वः, पुनष्टाप्, सवर्णदीर्घः,

### ४६७ । अभाषितपुंस्काच्च । (७-३-४८)

एतस्माद्विहितस्य आतः स्थाने अत इद्वा स्यात् । गङ्गाका-गङ्गिका । बहुव्रीहेर्भाषितपुंस्कत्वात्ततो विहितस्य नित्यम् । अज्ञाता खट्वा अखट्टिका । शैषिके कपि तु विकल्प एव ।

### ४६८ । आदाचार्याणाम् । (७-३-४९)

पूर्वसूत्रविषये आद्वा स्यात् । गङ्गाका । उक्तपुंस्कात्तु शुभ्रिका ।

### ४६९ । अनुपसर्जनात् । (४-१-१४)

इत्त्वविकल्पः इति भावः । द्वके-द्विके इति ॥ अकचि द्वकिशब्दात् स्त्रियामौडि, लदाद्यत्वम्, पररूपम्, टाप्, इत्त्वविकल्पः, औडशी, आहुणः । निःस्वका-निःस्विकेति ॥ स्वस्याः निष्क्रान्तेति विग्रहः । 'निरादयः' इति समासः, उपसर्जनद्वस्वः, टाप्, सुपि कः, सुच्छुक्, कप्रत्ययान्तात् पुनष्टापि सवर्णदीर्घः, इत्त्वविकल्प इति भावः । अभाषितपुंस्काच्च ॥ 'उदी-चामातस्थाने' इत्यनुवर्तते, अत इदिति च । अभाषितः पुमान् येनेति विग्रहः । विहितस्ये-त्यध्याहार्यम् । तदाह । एतस्मादिति ॥ अभाषितपुंस्कादित्यर्थः । अयकपूर्वार्थं वचनम् । गङ्गाका-गङ्गिकेति ॥ गङ्गाशब्दात् कः । 'केऽणः' इति द्वस्वः, इत्त्वविकल्पः । विहितविशेषणस्य फलमाह । बहुव्रीहेरिति ॥ अविद्यमाना खट्वा यस्या इति विग्रहे 'नञोऽस्त्यर्थानां वाच्यो वा चोत्तरपदलोपः' इति बहुव्रीहौ कृते, विद्यमानपदलोपे नञो नलोपे 'शेषाद्विभाषा' इति कवभावपक्षे, 'गोस्त्रियोः' इति द्वस्वे अखट्टशब्दात् टापि, सुपि, अज्ञातादौ के, सुच्छुकि, 'केऽणः' इति द्वस्वे, पुनष्टापि अभाषितपुंस्काद्विहितस्य आतस्थाने अतः अभावात्तेत्त्वविकल्पः । किंतु 'प्रत्ययस्थात्' इति नित्यमित्त्वमित्यर्थः । अभाषितपुंस्कात् परस्येति व्याख्यानं तु तादृशखट्ट-शब्दात् परस्य आतस्थाने अतस्सत्त्वादित्त्वविकल्पस्यादिति भावः । शैषिके कपि त्विति ॥ न स् खट्वा स् इत्यवस्थायां कपि, सुच्छुक् । प्रत्ययलक्षणेन भागद्वयस्य सुवन्तत्वात् 'नञोऽस्त्यर्थानाम्' इति बहुव्रीहिसमासः । समासान्तः इत्यन्वर्थसंज्ञाबलात् कवन्तस्यैव समासत्वम् । ततश्च अखट्टाकशब्दे अखट्टा इत्यंशस्य उपसर्जनसंज्ञाप्रत्ययान्तसमासरूपप्रातिपदिकत्वाभावात् 'गोस्त्रियोः' इति द्वस्वो न भवति । नापि 'केऽणः' इति द्वस्वः । 'न कपि' इति निषेधात् । किन्तु 'आपोऽन्यतरस्याम्' इति द्वस्वविकल्पः । तत्र खट्टाशब्दात् विहितस्य कपः प्राग्वर्तिनः टापः अभाषितपुंस्काद्विहितत्वेन तत्स्थानिकद्वस्वाकारस्य अयम् इत्त्वविकल्पो भवत्येवेत्यर्थः । 'आपोऽन्यतरस्याम्' इति द्वस्वाभावपक्षे तु अखट्टाकेत्येव बोध्यम् । आदाचार्याणाम् ॥ पूर्वसूत्र-विषय इति ॥ अभाषितपुंस्काद्विहितस्यातस्थाने अत इत्यर्थः । शुभ्रिकेति ॥ शुभ्रशब्दो विशेष्यनिष्ठः अनियतलिङ्गः, ततः स्त्रियां टापि, शुभ्राशब्दात् कः । 'केऽणः' इति द्वस्वः, पुनष्टाप् । अत्र कात्पूर्ववर्तिनष्टापः अभाषितपुंस्काद्विहितत्वाभावात् तत्स्थानिकस्यातो नेत्त्व-विकल्पः । किन्तु 'प्रत्ययस्थात्' इति नित्यमित्त्वमित्यर्थः । अनुपसर्जनादित्यधिकारस्य

अधिकारोऽयम् । 'यूनस्तिः' (सू ५३१) इत्यभिव्याप्य । अयमेव स्त्री-  
प्रत्ययेषु तदन्तविधिं ज्ञापयति ।

४७० । टिड्ढाणञ्द्वयसज्दन्नञ्मात्रत्तयष्ठक्ठक्ञ्करपः । (४-१-१५)

अनुपसर्जनं यद्विदादि तदन्तं यददन्तं प्रातिपदिकं ततः स्त्रियां ङीप्  
स्यात् । कुरुचरी । नदट्-नदी । उपसर्जनत्वान्नेह । बहुकुरुचरा । वक्ष्यमाणेत्यत्र

उत्तरावधिमाह । यूनस्तिरित्यभिव्याप्येति ॥ 'यूनस्तिः' इत्यत्राप्ययमधिकारः, ननु ततः  
प्रागित्यर्थः । अत्र च व्याख्यानमेव शरणम् । अत्र यद्वक्तव्यन्तत् 'यूनस्तिः' इत्यत्र वक्ष्यते । ननु  
बहवः कुरुचराः यस्यां सा बहुकुरुचरा, नदमतिक्रान्ता अतिनदा, इत्यादिषु उपसर्जनेषु कुरुचर-  
नदादिशब्देभ्यः 'टिड्ढाणञ्' इत्यादिना विधीयमानानां ङीवादिप्रत्ययानां प्रसक्तिरेव नास्ति ।  
समासप्रत्ययविधौ तदन्तविधिप्रतिषेधात् । तस्मादनुपसर्जनाधिकारो व्यर्थ इत्यत आह । अय-  
मेवेति ॥ अनुपसर्जनादित्यधिकार एवायं स्त्रीप्रत्ययेषु तदन्तविधिं ज्ञापयतीत्यर्थः । एतच्च  
भाष्ये स्पष्टम् । तत्फलन्तु 'वनो र च' इत्यत्र वन्नन्तान्तलाभ इत्यादि ज्ञेयम् । ननु स्त्रीप्रत्ययेषु  
तदन्तविध्यभावेऽपि नद इवाचरति नदा स्त्री इत्यादिषु आचारक्विचन्तप्रकृतिकर्तृक्विचन्तेषु  
ङीवादिनिवृत्तये अनुपसर्जनाधिकारस्यावश्यकत्वात् कथन्तस्य स्त्रीप्रत्ययविधिषु तदन्तविधिज्ञाप-  
कतेति चेन्न । अनुपसर्जनाधिकारस्य स्त्रीप्रत्ययविधिषु तदन्तविधिज्ञापनार्थत्वपरभाष्यप्रामाण्येन  
स्त्रियामाचारक्विचन्तप्रकृतिकर्तृक्विचन्तानामनभिधानोन्नयनादित्यलम् । टिड्ढाणञ् ॥ टित्,  
ढ, अण्, अञ्, द्वयसच्, दन्नच्, मात्रच्, तयप्, ठक्, ठञ्, कञ्, करप्, एषां द्वा-  
दशानां समाहारद्वन्द्वात् पञ्चम्येकवचनम् । ढादयः एकादश प्रत्ययाः । प्रत्ययग्रहणपरिभाषया  
तदन्तग्रहणम् । टित् प्रत्ययः अप्रत्ययश्च । टिदादिभिश्च प्रातिपदिकादित्यधिकृतं विशेष्यते,  
विशेषणत्वात् तदन्तविधिः । ततश्च टिदन्तात् ढाणादिप्रत्ययान्ताच्च प्रातिपदिकादिति  
लभ्यते । 'अजाद्यतष्टाप्' इत्यस्मादतः इत्यनुवृत्तम्, तेनापि प्रातिपदिकं विशेष्यते । तदन्त-  
विधिः, 'अनुपसर्जनात्' इत्येतत् श्रुतेषु टिदादिष्वेवान्वेति, ननु तदन्तेषु । स्त्रियामित्यधि-  
कृतम् । तदाह । अनुपसर्जनं यद्विदादीत्यादिना ॥ तदन्तमिति ॥ टिदन्तं ढादि-  
प्रत्ययान्तान्तञ्चेत्यर्थः । टित् त्रिविधः । प्रत्ययः, प्रातिपदिकम्, धातुश्च । तत्राद्यमुदाहरति ।  
कुरुचरीति ॥ कुरुषु चरतीति अधिकरणे उपपदे 'चरेष्टः' इति कर्तरि टः । टकार इत्,  
उपपदसमासः । नच प्रत्ययस्यैवात्र टित्त्वात् प्रत्ययग्रहणपरिभाषया चरेत्येव टिदन्तम्,  
ननु कुरुचरशब्दः, तदादिनियमादिति वाच्यम् । नदट् देवट् इत्यादेरप्रत्ययस्यापि टितस्सत्त्वेन  
तत्र प्रत्ययग्रहणपरिभाषायाः अप्रवृत्तौ 'येन विधिः' इति टिदन्तत्वस्य कुरुचरशब्दे सत्त्वात् ।  
अथ द्वितीयं टित्मुदाहरति । नदडिति ॥ पञ्चादिगणे पठितं प्रातिपदिकमेतत् । तृतीयन्तु  
कृदन्ते स्तनन्धयात्युदाहरिष्यते । अनुपसर्जनत्वविशेषणस्य प्रयोजनमाह । उपसर्जनत्वा-  
न्नेहेति ॥ बहुकुरुचरेति ॥ बहवः कुरुचराः यस्यामिति विग्रहः । बहुव्रीहिरयमन्यपदार्थ-  
प्रधानः । ततश्च टितः टप्रत्ययस्य उपसर्जनत्वान्न ङीप् । अनुपसर्जनत्वस्य प्रातिपदिकविशेषणत्वे

टित्त्वादुगित्त्वाच्च ङीप्प्राप्तः । यासुटो ङित्वेन 'लाश्रयमनुबन्धकार्यं नादे-  
शानाम्' (प ७०) इति ज्ञापनान्न भवति । अः शानचः ङित्वेन कचिदनु-

तु ङीबल दुर्वारः । अत एव च आपिशलिना प्रोक्तमधीते आपिशला ब्राह्मणीयत्वापि न ङीप् ।  
तत्र हि आपिशलिना प्रोक्तमित्यर्थे 'तेन प्रोक्तम्' इत्यणि आपिशलश्चन्दः । आपिशलमधीते  
इत्यर्थे 'तदधीते तद्वद्' इत्यणि 'प्रोक्ताल्लुक्' इति लुप्ते स्त्रियामदन्तत्वाद्यापि आपिशलेति  
रूपम् । अनुपसर्जनादित्यस्य प्रादिपदिकविशेषणत्वे प्रोक्ताणन्तस्यानुपसर्जनत्वात् स्त्रियां वर्त-  
मानत्वाच्च अणन्तत्वनिबन्धनो ङीप् दुर्वारस्स्यात् । तस्य च श्रुतटिदाद्यन्वये तु प्रोक्ताणः  
उपसर्जनत्वान्न दोषः । अष्टेवण् तु लुप्तः । अणो योऽकारः इति व्याख्यानेन वर्णाश्रयतया  
प्रत्ययलक्षणाभावात् । नच 'स्त्रियाम्' इत्यस्य श्रुतटिदादिविशेषणत्वात् प्रोक्ताणश्च स्त्रि-  
यामवर्तनादेव न ङीपः प्रसक्तिरिति वाच्यम् । ज्ञापिते तदन्तविधौ प्राधान्यात् 'स्त्रियाम्'  
इत्यस्य ङीप्प्रकृतिविशेषणताया एव उचितत्वात् । अन्यथा अनुपसर्जनाधिकारवैयर्थ्याच्च ।  
अत एव धीवानमतिक्रान्ता अतिधीवरीत्यादि सिद्धमित्यलम् । स्यादेतत् । 'वच परिभाषणे' ।  
अस्मात् कर्मणि लट् 'लटस्सद्वा' इति तस्य शानजादेशः 'स्यतासी ललुटोः' इति स्यः,  
कुत्वपत्वे, आने मुक्, णत्वम्, टाप्, वक्ष्यमाणेति रूपम् । अत्र लडादेशस्य स्थानिवत्त्वेन  
टित्त्वादुगित्त्वाच्च । 'टिड्डाणञ्' इति 'उगितश्च' इति च ङीप् प्राप्नोति । नच स्थानिनो  
लट्प्रकारस्य ऋकारस्य च इत्त्वाश्रयणात् ङीप्तिवधेरन्विधत्वादनन्विधाविति निषेधः शङ्क्यः ।  
'धुमास्थागापाजहातिसां हलि' इति किङिते विहितस्य ईत्वस्य 'न ल्यपि' इति निषेधेन  
लिङ्गेन अनुबन्धकार्ये अनन्विधाविति निषेधाभावज्ञापनात् । अनुबन्धकार्येऽप्यनन्विधाविति  
निषेधप्रवृत्तौ हि क्तादेशस्य ल्यपः कित्त्वाप्रसक्तेस्तस्मिन् परतः ईत्वस्याप्रसक्त्या तन्निषेधवैयर्थ्यं  
स्पष्टमेव । अतो वक्ष्यमाणेत्यत्र स्थानिवत्त्वेन शानचश्चिट्त्वादुगित्त्वाच्च ङीप् दुर्वार इत्याशङ्क्य परि-  
हरति । वक्ष्यमाणेत्यादिना ॥ वक्ष्यमाणेत्यत्र टित्त्वादुगित्त्वाच्च ङीप् प्राप्ता न भवतीत्यन्वयः ।  
कुतो नेत्यत आह । यासुट इत्यादि ज्ञापनादित्यन्तम् ॥ 'यासुट् परस्मैपदपृदात्तो ङिच्च'  
इति लिङादेशानां तिप्, तस्, झि, इत्यादिपरस्मैपदानां यासुडागमस्य ङित्वं विहितम् । 'यदा-  
गमाः' इति न्यायेन यासुडागमो लिङादेशाऽवयवः । ततश्च स्थानिवत्त्वेनैव ङित्वसिद्धेर्यासुट्-  
स्तद्विधिवैयर्थ्यं स्यात् । अतः 'लाश्रयमनुबन्धकार्यमादेशानान्न' इति विज्ञायते । ततश्च वक्ष्य-  
माणेत्यत्र लडादेशस्य शानचः टिदुगित्कार्ये ङीपि कर्तव्ये स्थानिवत्त्वाभावात् ङीवित्यर्थः ।  
ननु 'लाश्रयमनुबन्धकार्यमादेशानान्न' इति ज्ञापनेऽपि वृतादित्यत्र 'नुब ईट्' इति पिति तिपि  
परतो विधीयमान ईडागमो दुर्वारः । तस्य त्वाश्रयत्वेऽपि लाश्रयत्वाभावेन तस्मिन् कर्तव्ये  
तातडः स्थानिवत्त्वेन पित्वस्य निर्वाधत्वादित्यस्वरसादाह । अः शानचः इति ॥ अ  
इत्यस्मात् षष्ठ्येकवचने आल्लेपे अ इति रूपम् । 'आतो धातोः' इत्यत्र आत इति योगविभा-  
गमाश्रित्य अधातोरेपि कचिदाहोपाभ्युपगमात् । 'हलश्चशानज्झौ' इति श्राप्रत्ययस्य शान-  
जादेशो विधीयते । तत्र स्थानिवत्त्वेनैव सिद्धत्वात् शानचश्चिट्त्वं व्यर्थम् । नचानन्विधाविति



बन्धकार्येऽप्यनल्विधाविति निषेधज्ञापनाद्वा । सौपर्णेयी । ऐन्द्री । औत्सी ।  
ऊरुद्वयसी—ऊरुदघ्नी—ऊरुमात्री । पञ्चतयी । आक्षिकी । लावणिकी । यादृ-  
शी । इत्वरी । ‘ताच्छीलिके णेऽपि’ (प ६८) । चौररी । ‘नञ्स्त्रञ्चिकव्युं-

निषेधश्शङ्क्यः । ‘न ल्यपि’ इति लिङ्गेन अनुबन्धकार्ये अनल्विधाविति निषेधाभावस्यानुपद-  
मेवोक्तत्वात् । एवञ्च कचिदनुबन्धकार्येऽपि अनल्विधाविति निषेधप्रवृत्तिर्विज्ञायते । तथाच  
वक्ष्यमाणेत्यत्र टिडुगित्कार्ये ‘अनल्विधौ’ इति निषेधप्रवृत्त्या स्थानिवत्त्वाभावेन टित्वोगित्व-  
योरभावात् न डीवित्यर्थः । वस्तुतस्तु ‘लाश्रयमनुबन्धकार्यन्नादेशानाम्’ इत्यत यासुटो डित्वं  
न ज्ञापकम् । तस्य तिप्सिन्मिवर्थत्वात् । नहि लिङादेशत्वेऽपि तिप्सिन्मिपां डित्वं स्थानिवत्त्व-  
लभ्यम् । ‘हलः श्रश्शानजङ्गौ’ इति सूत्रे भाष्ये ‘डिच्च पित्र, पिच्च डिन्न’ इति प्रपञ्चितत्वात् । तथा  
श्रश्शानचश्शित्वमपि न लिङ्गम् । तत्र शित्वस्य भाष्ये प्रत्याख्यातत्वात् । प्रत्युत शित्वस्य  
ज्ञापकत्वे ‘सेर्हपिच्च’ इति हेरपित्वस्य तातडो डित्वस्य च वैयर्थ्यमिति भाष्ये दूषणाभि-  
धानाच्च । तस्मात् वक्ष्यमाणेत्यत्र डीवेव युक्तः, टाप् त्वसाधुरेव । अजादित्वाद्वाविति वा कथ-  
ञ्चित् समाधेयमित्यास्तान्तावत् । सौपर्णेयीति ॥ सुपर्ण्याः अपत्यं स्त्री इत्यर्थे ‘स्त्रीभ्यो  
ठक्’ इति ठकि ‘आयनेय्’ इत्येयादेशः । ‘यस्येति च’ इतीकारलोपः, ‘किति च’ इत्यादि-  
वृद्धिः । सौपर्णेयशब्दात् डीप्, ‘यस्येति च’ इत्यकारलोपः, सौपर्णेयीति रूपम् । नच ‘नि-  
रनुबन्धकग्रहणे न सानुबन्धकस्य’ इति परिभाषया ‘शिलाया ढः’, ‘ढश्छन्दसि’ इत्यनयोरेव  
ग्रहणमिति वाच्यम् । तयोः स्त्रियामप्रवृत्तेरगत्या सानुबन्धकस्य ढस्य ग्रहणादिति भाष्ये  
स्पष्टम् । ऐन्द्रीति ॥ इन्द्रो देवता अस्या आमिक्षाया इति विग्रहः, ‘सास्य देवता’  
इत्यणि, ‘यस्येति च’ इत्यकारलोपः, आदिवृद्धिः, ऐन्द्रशब्दात् डीप्, ‘यस्येति च’ इत्य-  
कारलोपः । इन्द्रस्येयमिति वा विग्रहः, ‘तस्येदम्’ इत्यण् । औत्सीति ॥ “उत्सः प्रस्रवणं  
वारि” इत्यमरः । ऋषिविशेषो वा उत्सः । उत्सस्येयमिति विग्रहः । ‘उत्सादिभ्योऽञ्’  
‘यस्येति च’ डीप् । उत्सस्यापत्यं स्त्री औत्सी इति तु नोदाहरणम् । जातेरित्यनुवृत्तौ ‘शार्ङ्ग-  
रवाद्यञो डीन्’ इत्येव सिद्धेः । “गोत्रञ्च चरणैस्सह” इत्यपत्यप्रत्ययान्तस्य जातित्वादि-  
त्यलम् । ऊरुद्वयसी—ऊरुदघ्नी—ऊरुमात्रीति ॥ ऊरू प्रमाणमस्या इति विग्रहः ।  
‘प्रमाणे द्वयसच्दघ्नञ्मात्रचः’ डीप् । पञ्चतयीति ॥ पञ्च अवयवा यस्या इति विग्रहः ।  
‘सङ्ख्याया अवयवे तयप्’ डीप् । आक्षिकीति ॥ अक्षैर्द्विव्यतीति विग्रहः । ‘तेन  
दीव्यति खनति जयति जितम्’ इति ठक्, आदिवृद्धिः, ‘ठस्येकः’, ‘यस्येति च’ इत्यकारलोपः ।  
आक्षिकशब्दात् डीप्, ‘यस्येति च’ । लावणिकीति ॥ लवणं पण्यमस्या इति विग्रहः ।  
‘लवणाङ्गञ्’, ‘ठस्येकः’ आदिवृद्धिः, ‘यस्येति च’, लावणिकशब्दात् डीप्, ‘यस्येति च’  
ठेत्येव सिद्धे ठक्ठञोः पृथग्ग्रहणन्तु ठनो जिठस्य च व्यावृत्त्यर्थम् । दण्डोऽस्त्यस्याः दण्डिका ।  
‘अत इनिठनौ’ काश्यां भवा काशिका ‘काश्यादिभ्यष्टञ्जिठौ’ इति जिठः । यादृशीति ॥  
‘त्यदादिषु दृशः’ इति यच्छब्दे उपपदे कञ्, ‘आ सर्वनाम्नः’ इति यच्छब्दस्याकारः,  
डीप्, ‘यस्येति च’ । इत्वरीति ॥ ‘इण् गतौ’ ‘इण्निशिजिसर्तिभ्यः करप्’ ‘इस्वस्य

स्तरुणतलुनानामुपसङ्ख्यानम्' (वा २४२५) । स्त्रैणी । पौंस्त्री । शाक्तीकी ।  
आढ्यङ्करणी । तरुणी-तलुनी ।

४७१ । यञश्च । (४-१-१६)

यञन्तात्त्रियां डीप्स्यात् । अकारलोपे कृते ।

पिति कृति' इति तुक्, इत्वरशब्दात् डीप्, 'यस्येति च', 'स्थेशभास' इति वरचो  
व्यावृत्तये ककारानुबन्धग्रहणम् । "विन्यस्तमङ्गलमहौषधिरीश्वरायाः" इति भारविः । "सैन-  
मीश्वराप्रदह" इति वेदे करपि, अन्यतरानुबन्धेनैव वरचो व्यावृत्तिसिद्धेः अनुबन्धद्वयो-  
पादानं स्पष्टार्थम् । ईश्वरी इति तु ईश्वरशब्दात् ईश्वरस्य स्त्रीति पुंयोगे डीप् । अथवा  
'अश्रोतेराशुकर्मणि वरट् च' इति वरडन्तात् टित्त्वात् डीप् । यद्वा 'आतो मनिन्कनि-  
व्वनिपश्च' 'अन्येभ्योऽपि दृश्यते' इति कनिपि वनिपि च 'वनो र च' इति डीव्रौ ।  
ताच्छीलिके णेऽपीति ॥ तच्छीले भवस्ताच्छीलिकः । तच्छीलार्थक इति यावत् ।  
तस्मिन् णप्रत्यये सति तदन्तादपि डीप् भवतीत्यर्थः । ज्ञापकसिद्धमेतत् । तथाहि । शील-  
मित्यनुवृत्तौ 'छत्रादिभ्यो णः' इति विहिते णप्रत्यये अण्कार्यं भवति । 'कर्मस्ताच्छील्ये'  
इति ज्ञापकात् । कर्म शीलमस्येति विग्रहे छत्रादित्वात् णप्रत्यये 'नस्तद्धिते' इति टिलोपे  
कर्म इति भवति । नतु 'अन्' इति सूत्रेण अण्यन् प्रकृत्या स्यादित्यर्थकेन प्रकृतिभाव  
इति तदर्थः । अत्र अणि विहितस्य प्रकृतिभावस्य णप्रत्यये परतः प्रतिषेधात् ताच्छीलिके  
णप्रत्यये अण्कार्यं विज्ञायते । अतस्ताच्छीलिकणप्रत्ययान्तादण्कार्यं डीप् भवतीति भावः ।  
चौरीति ॥ चुरा शीलमस्या इति विग्रहः । छत्रादित्वात् णः, आदिवृद्धिः, 'यस्येति च'  
चौरशब्दात् डीपि, 'यस्येति च' । नञ्सन् ॥ नञ्, लञ्, ईकक्, ख्युन्, तरुण, तलुन,  
एतेषामपि डीव्विधौ वचनं कर्तव्यमित्यर्थः । नजादयश्चत्वारः प्रत्ययाः । अतस्तदन्तविधिः ।  
स्त्रैणी, पौंस्त्रीति ॥ 'स्त्रीपुंसाभ्याम्' इति नञ्सन् । तत्र स्त्रीशब्दान्नञि, आदिवृद्धिः,  
णत्वम्, डीप्, 'यस्येति च' पुंस्शब्दात् लञि, आदिवृद्धिः, डीप्, 'यस्येति च' । शाक्तीकी-  
ति ॥ शक्तिः आयुधविशेषः प्रहरणम् अस्या इति विग्रहः । 'शक्तियष्ट्वोरीकक्', आदि-  
वृद्धिः, डीप्, यस्येति च । आढ्यङ्करणीति ॥ अनाढ्यः आढ्यः क्रियते अनयेति विग्रहः ।  
'आढ्यसुभग' इत्यादिना ख्युन् । 'युवोः' इत्यनादेशः । 'अरुद्धिपत्' इति सुम् । णत्वं,  
डीप्, 'यस्येति च' । तरुणी-तलुनीति ॥ यद्यप्यनयोः 'वयसि प्रथमे' इत्येव डीप् सिद्धः ।  
तथापि गौरादिषु पाठात् डीपि प्राप्ते इदं वचनम् । गौरादिपाठात् डीपि स्वरे विशेष इति  
भावः । यञश्च ॥ यञ इति प्रत्ययत्वात्तदन्तग्रहणम् । 'कृत्रेभ्यः' इत्यतो डीवित्यनुवर्तते ।  
त्रियामित्यधिकृतम् । तदाह । यञन्तादिति ॥ यद्यपि 'टिड्ढाणञ्' इति पूर्वसूत्र एव  
यञग्रहणं कर्तुमुचितम् । तथापि 'प्राचां ष्फ तद्धितः' इत्युत्तरसूत्रे, यञ एवानुवृत्तये पृथक्-  
सूत्रमिति भावः । अकारलोपे कृते इति ॥ गर्गात्पुदाहरणं वक्ष्यति । गर्गस्यापत्यं स्त्री  
इत्यर्थे 'गर्गादिभ्यो यञ्' इति यञ्, आदिवृद्धिः, 'यस्येति च' इति गकारादकारस्य लोपः

## ४७२ । हलस्तद्धितस्य । (६-४-१५०)

हलः परस्य तद्धितयकारस्योपधाभूतस्य लोपः स्यादीति परे । गार्गी । ‘अनपत्याधिकारस्थान्न डीप्’ (वा २४२६) । द्वीपे भवा द्वैप्या । अधिकार-ग्रहणान्नेह । देवस्यापत्यं दैव्या । ‘देवाद्यञञौ’ इति हि यञ्प्राग्दीव्यतीयः, न त्वपत्याधिकारपठितः ।

## ४७३ । प्राचां ष्फ तद्धितः । (४-१-१७)

यञन्तात्षो वा स्यात्स्त्रियाम्, स च तद्धितः ।

## ४७४ । षः प्रत्ययस्य । (१-३-६)

गार्ग्यशब्दात् डीपि ‘हलस्तद्धितस्य, इति यकारलोपात् परत्वात् ‘यस्येति च’ इति यकारा-दकारस्य लोपे कृते सति प्रक्रिया वक्ष्यत इत्यर्थः । हलस्तद्धितस्य ॥ हल इति दिग्योगे पञ्चमी । परस्येत्यध्याहार्यम् । ‘यस्येति च’ इति सूत्रात् ईतीत्यनुवर्तते । ‘सूर्येतिध्यागस्त्य’ इत्यतः उपधाया इति, य इति पष्ठ्यन्तं च, ‘दे लोपोऽकद्वाः’ इत्यतः लोप इति च । तदाह । हलः परस्येत्यादिना ॥ अकारलोपात् प्रागेव यकारलोपो न सम्भवति । अकारे सति यकारस्य ईकारपरकत्वाभावात् । ननु कृते अकारलोपे कथं यकारस्य उपधात्वम् । नच अल्लोपस्य स्थानिवत्त्वं शङ्क्यम् । यलोपविधौ तन्निषेधादिति चेन्न । यलोपे कर्तव्ये अल्लोपस्या-भीयत्वेनासिद्धतया यकारस्य उपधात्वसम्भवात् । उपधाग्रहणानुवृत्तौ तु अल्लोपस्यासिद्धत्वा-द्यकारस्य ईकारपरकत्वाभावात् लोपो न स्यात् । यदा तु सूत्रारम्भसामर्थ्यादेवाकारव्यवधानेऽपि यकारस्य लोपस्सम्भवतीत्युच्यते, तदा उपधाग्रहणानुवृत्तिर्मास्तु । गार्गीति ॥ इह “गोत्रञ्च चरणैस्सह” इति जातित्वेऽपि ‘जातेरस्त्रीविपयात्’ इति न डीप् । योपधत्वात् । अनपत्या-धिकारेति ॥ ‘तस्यापत्यम्’ इत्यपत्याधिकारविहितभिन्नयञन्तान्न डीविति वक्तव्यमित्यर्थः । द्वैप्येति ॥ द्वीपे भवेति विग्रहे ‘द्वीपादनुसमुद्रं यञ्’ इति यञ् । आदिवृद्धिः । ‘यस्येति च’ टापि सवर्णदीर्घः । अस्य यञः अपत्याधिकारविहितत्वाभावान्न डीविति भावः । नन्वनपत्यान्न डीवित्येतावतैव द्वैप्येत्यत्रातिप्रसङ्गनिरासात् अधिकारग्रहणं किमर्थमित्यत आह । अधिकार-ग्रहणादिति ॥ इह नेति शेषः । देवस्यापत्यमिति विग्रहे ‘देवाद्यञञौ’ इति यञ्, आदिवृद्धिः । ‘यस्येति च’ दैव्यशब्दात् टाप्, सवर्णदीर्घः, दैव्येति रूपम् । अनपत्यान्न डीवित्युक्तेः अस्य यञः आपत्यत्वात् डीन्निषेधो न स्यात् । अधिकारग्रहणे तु अत्रापि निषेधस्त्यादेव । अस्य यञः आपत्यत्वेऽपि ‘तस्यापत्यम्’ इत्यधिकारवहिर्भूतत्वात् । तदेतदुपपादयति । देवादिति ॥ ‘देवाद्यञञौ’ इति तु ‘तस्यापत्यम्’ इत्यधिकारात् प्रागेव ‘प्राग्दीव्यतोऽण्’ इत्यधिकारपठितः सचापत्यादिविकारान्ताधेयु साधारणत्वात् अपत्यार्थकोऽपि भवति । न त्वपत्याधिकारपठित इत्यर्थः । यद्यपि ‘यञश्च’ इति सूत्रे ‘आपत्यग्रहणं कर्तव्यम्’ इत्येव भाष्ये दृश्यते । तथापि तत्र आपत्यपदम् अपत्याधिकारविहितपरमिति मनोरमायां शब्दरत्ने च प्रपञ्चितम् । प्राचां ष्फ

प्रत्ययस्यादिः षः इत्स्यात् ।

४७५ । आयनेयीनीयियः फटखछघां प्रत्ययादीनाम् । (७-१-२)

प्रत्ययादिभूतानां फादीनां क्रमादायन्नादय आदेशाः स्युः । तद्धितान्त-  
त्वात्प्रातिपदिकत्वम् । पितृवसामर्थ्यात्फेणोक्तेऽपि स्त्रीत्वे 'पिट्रौरा—' (सू  
४९८) इति वक्ष्यमाणो ङीष् । गार्ग्यायणी ।

४७६ । सर्वत्र लोहितादिकतन्तेभ्यः । (४-१-१८)

लोहितादिभ्यः कतशब्दान्तेभ्यो यञन्तेभ्यो नित्यं फः स्यात् । लौहि-  
त्यायनी । कात्यायनी ।

तद्धितः ॥ यञ इत्यनुवर्तते, स्त्रियामित्यधिकृतम् । फेति छुप्तप्रथमाकम् । तदाह । यञ-  
न्तादिति ॥ पः प्रत्ययस्य ॥ 'आदिर्जिह्वुडवः' इत्यतः आदिरित्यनुवर्तते । 'उपदेशेऽज-  
नुनासिक इत्' इत्यतः इदिति च । तदाह । प्रत्ययस्यादिरिति ॥ पकारस्य इत्संज्ञायां  
तस्य लोपः । आयनेयीनीयियः ॥ आयन्, एय्, ईन्, ईय्, इय्, एपां द्वन्द्वात् प्रथमा-  
बहुवचनम् । फ, ट, ख, छ, घ, एपां द्वन्द्वात् षष्ठीवहवचनम् । फादिष्वकार उच्चारणार्थः ।  
यथासङ्ख्यपरिभाषया क्रमेणान्वयः । तदाह । प्रत्ययादिभूतानामित्यादिना ॥ आयनो  
नस्य इत्त्वे नित्त्वरोपयोगेऽपि नेत्त्वम् । फिनो नित्करणात् ज्ञापकात् । तत्साहचर्यादीनोऽपि  
नस्य नेत्त्वम् । एयादिषु च यस्य नेत्त्वम् । प्रयोजनाभावात् । ननु फस्य तद्धितसंज्ञा किमर्थ-  
व्यत आह । तद्धितान्तत्वादिति ॥ फान्तस्य प्रातिपदिकत्वे प्रयोजनमाह । पिट्रौरेति  
वक्ष्यमाणो ङीषिति ॥ 'पिट्रौरादिभ्यश्च' इत्यत्र प्रातिपदिकादित्यनुवृत्तम्, ततश्च  
फान्तस्य प्रातिपदिकत्वाभावे ङीष् न स्यादिति भावः । ननु फप्रत्ययेनैव स्त्रीत्वस्य द्योति-  
तत्वात् 'उक्तार्थानामप्रयोगः' इति न्यायादत्र कथं ङीषित्यत आह । पितृवसामर्थ्या-  
दिति ॥ फेण द्योतितेऽपि स्त्रीत्वे पितृकरणसामर्थ्यात् ङीषित्यर्थः । गार्ग्यायणीति ॥ गर्ग-  
स्यापत्यं स्त्री इति विग्रहः । गर्गादियञन्तात् गार्ग्यशब्दात् फः, पकारः इत्, फकारस्य आय-  
न्नादेशः, 'यस्येति च' इति यकारादकारस्य लोपः, 'हलस्तद्धितस्य' इति तु न भवति । ईती-  
त्यनुवृत्तेः । 'आपत्यस्य च' इत्यपि न । अनातीति निषेधात् । पितृत्वात् ङीष्, णत्वमिति  
भावः । सर्वत्र ॥ लोहितादिः गर्गाद्यन्तर्गणः । लोहितः आदिः येषामिति, कतः अन्तो  
येषामिति च विग्रहः । कतन्तेत्यत्र शकंश्वादित्वात् पररूपम् । यञ इत्यनुवृत्तं बहुवचनान्त-  
तया विपरिणम्यते । 'प्राचां फ तद्धितः' इति सूत्रं प्राचावर्जमनुवर्तते । सर्वत्रेति  
सर्वेषु मतेष्वित्यर्थः । नित्यमिति यावत् । तदाह । लोहितादिभ्य इत्यादिना ॥ लौहि-  
त्यायनीति ॥ लोहितस्यापत्यं स्त्री इति विग्रहः । लोहितशब्दात् गर्गादियञन्तात् फः,  
प इत्, फकारस्यायन् 'यस्येति च' इति यकारादकारस्य लोपः, तद्धित इत्यप्यनुवृत्तेः ।

## ४७७ । कौरव्यमाण्डूकाभ्यां च । (४-१-१९)

आभ्यां षफः स्यात् । क्रमेण टाव्डीषोरपवादः । 'कुर्वादिभ्यो ण्यः' (सू ११७५) । कौरव्यायणी । 'ढक्च मण्डूकात्' (सू ११२२) इत्यण् । माण्डूकायनी । 'आसुरेरुपसङ्ख्यानम्' (वा २४३३) आसुरायणी ।

## ४७८ । वयसि प्रथमे । (४-१-२०)

प्रथमवयोवाचिनोऽदन्तात्स्त्रियां ङीप्स्यात् । कुमारी । 'वयस्यचरम इति वाच्यम्' (वा २४३५) । वधूटी । चिरण्टी । वधूटचिरण्टशब्दौ

षित्त्वात् ङीषिति भावः । कात्यायनीति ॥ पूर्ववत् प्रक्रिया बोध्या । कौरव्यमाण्डूकाभ्याञ्च ॥ आभ्यामिति ॥ कौरव्यमाण्डूकाभ्यामित्यर्थः । क्रमेणेति ॥ कौरव्यशब्दात् टापः माण्डूकशब्दात् ङीषश्चापवाद इत्यर्थः । कौरव्यशब्दस्य यञन्तत्वात् माण्डूकशब्दस्य अणन्तत्वाच्च । ङीपोऽपवाद इत्युचितमिति भ्रमं वारयितुमाह । कुर्वादिभ्य इत्यादिना ॥ कौरव्यायणीति ॥ कुरोरपत्यं स्त्री इति विग्रहः । 'कुर्वादिभ्यो ण्यः' इति ण्यः । णकार इत्, 'ओर्गुणः' आदिवृद्धिः, 'गोत्रञ्च चरणैस्सह' इति जातित्वेऽपि योपधत्वात् 'जातेरस्त्रीविषयात्' इति ङीषभावे टाप् प्राप्तः । तं बाधित्वा षफः, ष इत्, आयन् 'यस्येति च' इत्यकारलोपः । षित्त्वात् ङीष् । 'यस्येति च' इति भावः । माण्डूकायनीति ॥ मण्डूको नाम ऋषिः तस्यापत्यं स्त्री इति विग्रहः 'ढक् च मण्डूकात्' इत्यण्, आदिवृद्धिः 'यस्येति च' 'गोत्रञ्च चरणैस्सह' इति जातित्वात् ङीष् प्राप्तः, तं बाधित्वा षफः, ष इत्, आयन्, 'यस्येति च' षित्त्वात् ङीष्, 'यस्येति च' इति भावः । टाव्डीषोरपवाद इति पाठस्तु प्रामादिकः । आसुरेरुपसङ्ख्यानमिति ॥ षफस्येति शेषः । आसुरायणीति ॥ असुरस्यापत्यं स्त्री इति विग्रहः 'अत इञ्' आदिवृद्धिः । षफः, ष इत्, आयन् 'यस्येति च' षित्त्वात् ङीष् 'यस्येति च' णत्वमिति भावः । वयसि प्रथमे ॥ प्राणिनां कालकृतावस्थाविशेषो वयः । तच्च कौमारं यौवनं वार्द्धकञ्चेति त्रिधा । "पिता रक्षति कौमारे भर्ता रक्षति यौवने । पुत्रस्तु स्थाविरे भावे न स्त्री स्वातन्त्र्यमर्हति ।" इति दर्शनात् । चतुर्विधं वय इत्यन्ये । "आये वयसि नाधीतं द्वितीये नार्जितं धनम् । तृतीये न तपस्तप्तं चतुर्थे किं करिष्यति ॥" इति दर्शनात् । प्रथमे वयसीत्यनन्तरं विद्यमानादिति विशेषः । 'अजायतष्टाप्' इत्यतः अत इत्यनुवृत्तेन प्रातिपदिकादित्यधिकृतं विशेष्यते । तदन्तविधिः । स्त्रियामित्यधिकृतम् । 'ऋन्नेभ्यः' इत्यतो ङीवित्यनुवर्तते । तदाह । प्रथमवयोवाचिन इत्यादिना ॥ कुमारीति ॥ अप्रादुर्भूतयौवनेत्यर्थः । वृद्धा कौमारीति तु वृद्धायामेव कुमारीत्वरोपात् बोध्यः । वयस्यचरम इति ॥ चरमम् अन्त्यं वयः तद्भिन्नम् अचरमं, प्रथमे इत्यपनीय अचरमे इति वक्तव्यमित्यर्थः । किमर्थमित्यत आह । वधूटी, चिरण्टीति ॥ अनयोर्द्वितीयवयोवाचित्वादप्राप्तिरिति भावः । अनयोर्द्वितीयवयसि अप्रसिद्धत्वादाह । वधूटचिरण्टशब्दौ यौवनवाचिनाचिति ॥ भाष्यप्रामाण्यादिति

यौवनवाचिनौ । ‘अतः’ किम्, शिशुः । ‘कन्याया न’ । ‘कन्यायाः कनीन च’ (सू १११९) इति निर्देशात् ।

४७९ । द्विगोः । (४-१-२१)

अदन्ताद्विगोर्डीप्स्यात् । त्रिलोकी । अजादित्वात्रिफला । त्र्यनीका सेना ।

४८० । अपरिमाणविस्ताचितकम्बळ्येभ्यो

न तद्धितलुकि । (४-१-२२)

अपरिमाणान्ताद्विस्ताद्यन्ताच्च द्विगोर्डीप्न स्यात्तद्धितलुकि सति । पञ्च-  
भिरश्वैः क्रीता पञ्चाश्वः । आर्हीयष्टक् । ‘अध्यर्ध—’ (सू १६९३) इति

भावः । शिशुरिति ॥ शिशुशब्दस्य प्रथमवयोवाचित्वेऽपि अदन्तत्वाभावात् न डीविति  
भावः । कन्याया नेति ॥ डीविति शेषः । कुत इत्यत आह । कन्यायाः कनीन  
चेति ॥ नच द्विवर्षा स्त्री इत्यादावपि डीप् शङ्क्यः । शालादावपि प्रयोगसत्त्वेन द्विवर्षेत्यादेः  
प्रथमवयोवाचित्वाभावात् । पदान्तरसमभिव्याहारप्रकरणाद्यनपेक्ष्य यः वयोवाची तस्यैव विव-  
क्षितत्वात् । द्विगोः ॥ स्त्रियामिति अत इति डीविति चानुवर्तते । तदाह । अदन्तादिति ॥  
त्रिलोकीति ॥ त्रयाणां लोकानां समाहार इति विग्रहः । ‘तद्धितार्थोत्तरपदसमाहारे च’  
इति द्विगुसमासः । ‘अकारान्तोत्तरपदो द्विगुः स्त्रियामिष्टः’ इति स्त्रीत्वम् । त्रिलोकशब्दात् टावप-  
वादो डीप् । ‘यस्येति च’ इति भावः । ननु त्रिफला त्र्यनीका इत्यत्रापि डीप् प्राप्नोतीत्यत  
आह । अजादित्वात् त्रिफला, त्र्यनीकेति ॥ भवतीति शेषः । त्रयाणां फलानां  
समाहार इति, त्रयाणामनीकानामिति च विग्रहे ‘तद्धितार्थ’ इति द्विगुः । ‘अकारान्तोत्तरपदः’  
इति स्त्रीत्वम्, ‘द्विगोः’ इति डीपं वाधित्वा अजादित्वाद्वाविति भावः । अनीकशब्दः ऐन्द्रवाय-  
वाग्रत्वे शुकाग्रत्वे आग्रयणाग्रत्वे च वर्तते इति त्र्यनीकाधिकरणे मीमांसकाः । अपरिमाण ॥  
‘द्विगोः’ इति डीविति चानुवर्तते । प्रातिपदिकादित्यधिकृतमपरिमाणादिभिर्विशेष्यते । तदन्त-  
विधिः । तदाह । अपरिमाणान्तादित्यादिना ॥ अपरिमाणान्तमुदाहरति । पञ्च-  
भिरिति ॥ तद्धितलुक् दर्शयति । आर्हीयष्टक् । अध्यर्धेति लुगिति ॥ पञ्चभि-  
रश्वैः क्रीतेति विग्रहे ‘तद्धितार्थ’ इति द्विगुः । ‘आर्हादगोपुच्छसङ्ख्यापरिमाणाष्टक्’ इत्यधि-  
कारे ‘तेन क्रीतम्’ इति ठक् । ‘अध्यर्धपूर्वाद्विगोर्लुगसंज्ञायाम्’ इति तस्य लुक् । अत्र  
‘द्विगोः’ इति डीप् न भवति, अपरिमाणान्तद्विगुत्वात् । नन्वत्र ‘द्विगोः’ इति प्राप्तडीप्निषेधे-  
ऽपि ‘टिड्ढाणञ्’ इति ठमिमित्तको डीप् दुर्वारः । द्वाभ्यां शताभ्यां क्रीता द्विशतेत्यत्र  
‘सङ्ख्याया अतिशदन्तायाः’ इति कनः ‘अध्यर्ध’ इति लुकि ‘अपरिमाण’ इति निषेधस्य  
चरितार्थत्वात् इति चेत् । सत्यम् । ‘टिड्ढाणञ्’ इत्यत्र प्रत्यासत्त्या टिड्ढाणजादीनां यः  
अकारः तदन्तमिति विवक्षितम् । पञ्चाश्वशब्दश्चायं ऋग्वयवाकारान्तो न भवतीति न दोषः ।

लुक् । द्वौ विस्तौ पचति द्विविस्ता । व्याचिता । द्विकम्बल्या । परिमाणान्तात्तु  
व्याढकी । ‘तद्धितलुकि’ किम् । समाहारे पञ्चाश्वी ।

### ४८१ । काण्डान्ताक्षेत्रे । (४-१-२३)

क्षेत्रे यः काण्डान्तो द्विगुस्ततो न ङीप् तद्धितलुकि । द्वे काण्डे  
प्रमाणमस्या द्विकाण्डा क्षेत्रभक्तिः । ‘प्रमाणे द्वयसच्—’ (सू १८३८) इति

नच प्रत्ययलक्षणेन ङगवयवाकारान्तत्वं शङ्क्यम् । वर्णाश्रये प्रत्ययलक्षणाभावात् । विस्ता-  
दिशब्दानान्तु परिमाणविशेषवाचित्वात् ‘अपरिमाण’ इत्यनेन अप्राप्तेः पृथगुपादानम् ।  
द्वौ विस्ताविति ॥ “सुवर्णविस्तौ हेम्नोऽक्षे” इत्यमरः । “गुञ्जाः पञ्चावयमाषकाः । ते  
षोडशाक्षः” इति च । गुञ्जापञ्चक माषपरिमाणम् । माषषोडशकम् अक्षपरिमाणम्, तच्च  
अशीतिगुज्ञात्मकम् । तस्मिन् हेमविषये अक्षपरिमाणे सुवर्णविस्तशब्दावित्यर्थः । द्वौ विस्तौ  
पचतीति विग्रहे ‘तद्धितार्थ’ इति द्विगुः । ‘सम्भवत्यवहरतिपचति’ इति ठक्, तस्य  
‘अध्यर्थ’ इति लुक् । ‘द्विगोः’ इति ङीपि अनेन प्रतिषिद्धे सति टापि द्विविस्ता मूषा ।  
द्विविस्तपरिमाणकहिरण्यं द्रावयतीत्यर्थः । पचिरिह द्रावणे द्रष्टव्यः । व्याचितेति ॥ “आ-  
चितो दश भाराः” इत्यमरः । “तुला स्त्रियां फलशतं भारस्याद्विंशतिः पुमान्” इति च ।  
द्वावाचितौ बहतीत्यर्थे ‘आढकाचितपात्रात् खोऽन्यतरस्याम्, द्विगोष्ठंश्च’ इति खठनोरभावे  
प्राग्वतीयष्टञ् । ‘अध्यर्थ’ इति तस्य लुक् । अनेन ‘द्विगोः’ इति ङीपि निषिद्धे टापि  
व्याचिता शकटी । द्विकम्बल्येति ॥ कम्बल्यस्य प्रकृतिभूतं द्रव्यं कम्बल्यम् ऊर्णापलशतम् ।  
‘तदर्थं विकृतेः प्रकृतौ’ इत्यर्थे ‘कम्बलाच्च संज्ञायाम्’ इति यन् । द्वाभ्यां कम्बल्याभ्यां  
क्रीतेति विग्रहे ‘तेन क्रीतम्’ इति ठक् । ‘अध्यर्थ’ इति लुक् । ‘द्विगोः’ इति ङीपि अनेन  
प्रतिषिद्धे टाप् । नन्वत्र न तद्धितलुकि इत्येवास्तु । तावतैव पञ्चभिरश्वैः क्रीता पञ्चाश्वेति  
सिद्धेः ‘अपरिमाण’ इति मास्तु । एवञ्च द्विविस्ता व्याचिता द्विकम्बल्येत्यपि सिद्धेर्विस्तादि-  
ग्रहणमपि मास्त्वित्यत आह । परिमाणान्तात्त्विति ॥ “गुञ्जाः पञ्च तु मापस्यात्ते  
सुवर्णस्तु षोडश । पलं सुवर्णाश्चत्वारः पञ्च वापि प्रकीर्तितम् ॥ पलद्वयन्तु प्रसृतं द्विगुणं  
कुडवं मतम् । चतुर्भिः कुडवैः प्रस्थः प्रस्थाश्चत्वार आढकाः ।” इति स्मृतिः । द्वावाढकौ  
पचतीति विग्रहे ‘आढकाचितपात्रात् खोऽन्यतरस्याम्, द्विगोष्ठंश्च’ इति खठनोरभावे प्राग्वती-  
यष्टञ् । ‘अध्यर्थ’ इति लुक् । ‘द्विगोः’ इति ङीप् । द्वावाढकीति रूपम् । ‘न तद्धितलुकि’  
इत्येतावत्येवोक्ते अत्रापि ङीपो निषेधस्यात् । अतः अपरिमाणान्न तद्धितलुकीति वक्तव्यम् ।  
तावत्युक्ते द्विविस्तेत्यादौ परिमाणत्वात् ङीप्निषेधो न स्यात् । अतो विस्तादिग्रहणमपीति  
भावः । काण्डान्तात् क्षेत्रे ॥ ‘द्विगोः’ इति, न तद्धितलुकीति, चानुवर्तते । तदाह ।  
क्षेत्रे य इत्यादि । द्वे काण्डे इति ॥ षोडशास्तन्यायामो दण्डः काण्डमिति  
स्मृतिः । द्वे काण्डे प्रमाणमस्याः इति विग्रहे ‘तद्धितार्थ’ इति द्विगुसमासे द्विकाण्ड-  
शब्दस्य क्षेत्रवर्तित्वे नपुंसकत्वशङ्काव्युदासाय क्षेत्रभक्तिरिति विशेष्योपादानम् । तद्धितलुकं

विहितस्य मात्रचः 'प्रमाणे लः, द्विगोर्नित्यम्' इति लुक् । 'क्षेत्रे' किम् ।  
द्विकाण्डी रज्जुः ।

## ४८२ । पुरुषात्प्रमाणेऽन्यतरस्याम् । (४-१-२४)

प्रमाणे यः पुरुषस्तदन्ताद्विगोर्डीच्वा स्यात्तद्वितलुकि । द्वौ पुरुषौ  
प्रमाणमस्याः सा द्विपुरुषी-द्विपुरुषा वा परिखा ।

दर्शयितुमाह । प्रमाणे द्वयसजिति ॥ नच काण्डादित्यस्य प्रातिपदिकविशेषणतया  
तदन्तलाभादन्तग्रहणं व्यर्थमिति शङ्क्यम् । असति ह्यन्तग्रहणे क्षेत्र इत्येतत् काण्डस्यैव  
विशेषणं स्यात् । श्रुतत्वात् । क्षेत्रे यः काण्डशब्दः तदन्तादिति लभ्येत । एवञ्च द्विकाण्डा  
क्षेत्रभक्तिरित्यत्र द्विकाण्डशब्दस्यैव क्षेत्रवर्तित्वात् काण्डशब्दस्य प्रमाणवाचित्वात् डीन्निषेधो  
न स्यात् । द्वाभ्यां काण्डाभ्यां काण्डप्रमितक्षेत्राभ्यां क्रीता द्विकाण्डी वडवेत्यत्रैव डीन्निषेधः  
स्यात् । अतः अन्तग्रहणम् । द्विकाण्डी रज्जुरिति ॥ पूर्ववत् मात्रचो लुकि 'द्विगोः'  
इति डीप् । क्षेत्रवृत्तित्वाभावात् न तन्निषेध इति भावः । ननु 'अपरिमाण' इति पूर्वसूत्रे परि-  
माणशब्देन किं परिच्छेदकमात्रं विवक्षितम्, उत "ऊर्ध्वमानं किलोन्मानं परिमाणन्तु सर्वतः ।  
आयामस्तु प्रमाणं स्यात्" इति वार्तिकानुसारेण परितः सर्वतः आरोहतः परिणाहतश्च येन  
मीयते तत् परिमाणमित्यादककुडवाद्येव आयामव्यावृत्तं विवक्षितम् । नाद्यः । तथा सति द्वौ  
हस्तौ प्रमाणमस्या इति विग्रहे द्विहस्ता भित्तिरित्यत्र पूर्ववन्मात्रचो लुकि डीन्निषेधो न  
स्यात् । न द्वितीयः । तथा सति काण्डशब्दस्यायामप्रमाणपरतया उक्तपरिमाणपरत्वाभावेन  
'अपरिमाण' इत्यनेनैव द्विकाण्डा क्षेत्रभक्तिः इत्यत्रापि डीन्निषेधसम्भवेन 'काण्डान्तात् क्षेत्रे'  
इति सूत्रारम्भवैयर्थ्यादित्युभयतः पाशा रज्जुरिति चेत् । सत्यम् । 'अपरिमाण' इति पूर्व-  
सूत्रे पारिभाषिकमेव परिमाणं विवक्षितं, न त्वायामोऽपि । ततश्च द्विहस्ता भित्तिरित्यत्र 'अप-  
रिमाण' इति डीन्निषेधो निर्वाधः । काण्डान्तादिति सूत्रन्तु काण्डान्तात् क्षेत्र एव डीन्नि-  
षेधः नान्यत्र द्विकाण्डी रज्जुरित्यादाविति नियमार्थमित्यन्यत्र विस्तरः । पुरुषात् ॥ द्विगो-  
रिति तद्वितलुकीति डीविति चानुवर्तते । तदाह । प्रमाणे य इत्यादिना ॥ प्रमाणमायामः  
"आयामस्तु प्रमाणं स्यात्" इति वचनात् । द्वौ पुरुषाविति ॥ पञ्चहस्तायामः पुरुषः  
इत्युच्यते । "पञ्चारलिः पुरुषः" इति शुल्बसूत्रात् । द्वौ पुरुषौ प्रमाणमस्या इति विग्रहे 'तद्वि-  
तार्थ' इति द्विगुसमासः । 'प्रमाणे द्वयसज्जन्मात्रचः' इति विहितस्य मात्रचः 'प्रमाणे लः,  
द्विगोर्नित्यम्' इति लुक् । अत्र उक्तरीत्या पुरुषप्रमाणस्य आयामात्मकस्य 'अपरिमाण' इति  
नित्यं डीन्निषेधे प्राप्ते विकल्पार्थमिदं वचनम् । अन्ये तु 'तदस्य परिमाणम्' इति ठक्ञौ  
वा । 'अध्यर्थ' इति लुक् । तत्र हि उत्तरसूत्रानुरोधात् परिमाणशब्देन परिच्छेदकमात्रं गृह्यते  
इत्याहुः, इत्यास्तान्तावत् । द्विपुरुषी द्विपुरुषा वा परिखेति ॥ तिर्यक् द्विपुरुषायतेत्यर्थः ।  
दुर्गे परितः तत्संरक्षणार्थो जलाशयः परिखा । अथ कुण्डमिव ऊधो यस्या इति बहुव्रीहौ



## ४८३ । ऊधसोऽनङ् । (५-४-१३१)

ऊधोऽन्तस्य बहुव्रीहेरनङादेशः स्यात्स्त्रियाम् । इत्यनङि कृते डाब्डी-  
न्निषेधेषु प्राप्तेषु ।

## ४८४ । बहुव्रीहेरूधसो ङीष् । (४-१-२५)

ऊधोऽन्ताद्बहुव्रीहेर्ङीप् स्यात्स्त्रियाम् । कुण्डोऽङी । 'स्त्रियाम्' किम् ।  
कुण्डोऽङो धैनुकम् । इहानङ्ङापि न । तद्विधौ 'स्त्रियाम्' (वा ३३६७)  
इत्युपसंख्यानानात् ।

## ४८५ । सङ्ख्याव्ययादेर्ङीप् । (४-१-२६)

ङीषोऽपवादः । द्वयूऽङी । अत्यूऽङी । बहुव्रीहेरित्येव । ऊधोऽतिक्रान्ता  
अत्यूधाः ।

कुण्डोधसश्चन्दः । तत्र विशेषमाह । ऊधसोऽनङ् ॥ 'बहुव्रीहौ सक्थ्यक्ष्णोः' इत्यतो  
बहुव्रीहावित्यनुवृत्तं पठ्या विपरिणम्यते, ऊधसः इत्यनेन विशेष्यते, तदन्तविधिः । तदाह ।  
ऊधोऽन्तस्येति ॥ समासान्तप्रकरणस्थत्वेऽपि डित्त्वादस्यादेशत्वं बोध्यम् । इत्यनङि कृते  
इति ॥ अनङि डकार इत्, अकार उच्चारणार्थः, 'डिच्च' इत्यन्त्यस्य सकारस्य अन्. पररूपम्,  
कुण्डोधन् इति स्थिते सतीत्यर्थः । डाब्डीन्निषेधेष्विति ॥ 'डाबुभाभ्याम्' इति वैकल्पिके  
डापि 'अन उपधालोपिनः' इति वैकल्पिके ङीपि तदुभयाभावे 'ऋन्नेभ्यः' इति प्राप्तस्य ङीपः  
'अनो बहुव्रीहेः' इति निषेधे प्राप्ते इत्यर्थः । बहुव्रीहेः ॥ ऊधस इति बहुव्रीहेर्विशेषणम्,  
तदन्तविधिः, स्त्रियामित्यधिकृतम् । तदाह । ऊधोऽन्तादिति ॥ कुण्डोऽङीति ॥ अनङि  
कृते ङीपि 'अल्लोपोऽनः' इति भावः । "ऊधस्तु क्लीवमापीनम्" इत्यमरः । स्त्रियां  
किमिति ॥ ङीप्त्रिधौ स्त्रियामित्यनुवृत्तिः किमर्थेति प्रश्नः । कुण्डोऽङो धैनुकमिति ॥  
कुण्डमिव ऊधो यस्येति विग्रहः । नपुंसकत्वस्फोरणाय धैनुकमिति विशेष्यम् । धेनूनां समूह  
इत्यर्थः । 'अचित्तहस्तिधेनोष्ठक्' 'इसुसुक्तान्तात्कः' आदिवृद्धिः, क्लीबत्वं लोकात् । ङीन्निषे-  
धस्यतु स्वरे विशेषः फलम् । अत्र स्त्रीत्वाभावान्न ङीपित्यर्थः । ननु मास्तु ङीप्, अनङ् तु कुतो न  
स्यात् । समासान्तप्रकरणस्थे ऊधसोऽनङ्ङिधौ 'स्त्रियाम्' इत्यभावादित्यत आह । तद्विधाविति ॥  
ऊधसोऽनङ्ङिधौ 'स्त्रियाम्' इत्युपसंख्यानानादित्यर्थः । बहुव्रीहेः किम् । ऊधः प्राप्तेति विग्रहे  
'प्राप्तापन्ने च द्वितीयया' इति समासे प्राप्तोधाः । सङ्ख्याव्ययादेर्ङीप् ॥ सङ्ख्याव्ययादेरूधो-  
ऽन्तात् स्त्रियां ङीप् स्यादित्यर्थः । ङीपोऽपवादः इति ॥ 'बहुव्रीहेरूधसो ङीप्' इत्यस्या-  
पवाद इत्यर्थः । स्वरे विशेषः । सङ्ख्यादेरुदाहरति । द्वयूऽङीति ॥ द्वे ऊधसी यस्याः इति  
विग्रहः । अनङि ङीपि अल्लोप इति भावः । अव्ययादेरुदाहरति । अत्यूऽङीति ॥ अतिशयित-  
मूयो यस्याः इति विग्रहः । बहुव्रीहेरित्येवेति ॥ बहुव्रीहेरित्यनुवर्तत एवेत्यर्थः । ऊधो-  
ऽतिक्रान्तेति ॥ 'अत्यादयः क्रान्तायर्थे द्वितीयया' इति समासस्य अवबुद्धित्वान्न ङीप् ।

## ४८६ । दामहायनान्ताच्च । (४-१-२७)

संख्यादेर्वहुत्रीहेर्दामान्ताद्धायनान्ताच्च डीप्स्यात् । दामान्ते डाप्प्रति-  
षेधयोः प्राप्तयोर्हायनान्ते टापि प्राप्ते वचनम् । द्विदाम्नी । अव्ययग्रहणाननु-  
वृत्तेरुदामा वडवेत्यत्र डान्निषेधावपि पक्षे स्तः । द्विहायनी वाला । त्रिचतुर्भ्यां  
हायनस्य णत्वं वाच्यम्' (वा ५०३८) । 'वयोवाचकस्यैव हायनस्य डीष्णत्वं  
चेष्यते' (वा २४४१) । त्रिहायणी । चतुर्हायणी । वयसोऽन्यत्र द्विहायना,  
त्रिहायना, चतुर्हायना, शाला ।

## ४८७ । नित्यं संज्ञाछन्दसोः । (४-१-२९)

अन्नन्ताद्बहुत्रीहेरुपधालोपिनो डीप्स्यात्संज्ञाछन्दसोः । सुराज्ञी नाम  
नगरी । अन्यत्र पूर्वेण विकल्प एव । वेदे तु शतमूर्ध्नी ।

## ४८८ । केवलमामकभागधेयपापापरसमानार्थ-

## कृतसुमङ्गलभेषजाच्च । (४-१-३०)

एभ्यो नवभ्यो नित्यं डीप्स्यात्संज्ञाछन्दसोः । 'अथो त इन्द्रः केवली-  
विशः' मामकी तनू । भागधेयी । पापी । अपरी । समानी । आर्यकृती ।  
अत एव नानङ्, नापि डीप् । दामहायनान्ताच्च ॥ सङ्ख्यादेः डीप् इति चानुवर्तते ।  
तदाह । सङ्ख्यादेरिति ॥ अव्ययग्रहणन्तु नानुवर्तते । अस्वरितत्वादिति भावः । बहुत्रीहि-  
विशेषणत्वादेव सिद्धे अन्तग्रहणं स्पष्टार्थम् । दामान्ते इति ॥ द्विदामन्ताच्चे दामान्ते  
'डावुभाभ्याम्' इति डापि 'अन उपधालोपिनः' इति डीपि, 'अनो बहुत्रीहेः' इति डीप्प्रतिषेधे  
च प्राप्ते, द्विहायनीत्यत्र हायनान्ते अदन्तत्वाद्यापि प्राप्ते 'दामहायनान्ताच्च' इति वचनमित्यर्थः ।  
द्विदाम्नीति ॥ द्वे दामनी यस्याः इति विग्रहः । डीपि 'अलोपोऽनः' इति भावः । ननु  
अव्ययग्रहणानुवृत्तौ किं बाधकमित्यत आह । अव्ययग्रहणेति ॥ उदामेति ॥ उत्क्रान्तं  
दाम यस्या इति विग्रहः । डान्निषेधावपीति ॥ अपिना 'अन उपधा' इति डीप् गृह्यते ।  
अन्तग्रहणे अनर्थकस्यापि ग्रहणात् । अथ हायनान्तस्य उदाहरति । द्विहायनी वालेति ॥  
द्वौ हायनौ यस्या इति विग्रहः । अथ त्रिहायणीत्यत्र भिन्नपदत्वात् णत्वाप्राप्तावाह ।  
त्रिचतुर्भ्यामिति ॥ नन्वेवमपि द्विहायना शाला इत्यत्रापि डीप् स्यात्, त्रिहायणी  
शालेत्यत्र तु डीप् णत्वञ्च स्यातामित्यत आह । वयोवाचकस्येति ॥ इष्यते इति ॥  
भाष्यकृतेति शेषः । केवलमामक ॥ 'नित्यं संज्ञाछन्दसोः' इति पूर्वसूत्रमनुवर्तते । एवञ्च  
'अन उपधालोपिनोऽन्यतरस्याम्' इति अन्यतरस्याङ्ग्रहणं निवृत्तम् । 'सङ्ख्याव्ययादेर्डीप्'  
इत्यतो डीवित्यनुवर्तते । तदाह । एभ्य इति ॥ केवल, मामक, भागधेय, पाप, अपर,  
समान, आर्यकृत, सुमङ्गल, भेषज, इत्येतेभ्यो नवभ्यः इत्यर्थः । छन्दस्युदाहरति ।

सुमङ्गली । भेषजी । अन्यत्र केवला इत्यादि । मामकग्रहणं नियमार्थम् ।  
अण्णन्तत्वादेव सिद्धेः । तेन लोकेऽसंज्ञायां मामिका ।

४८९ । अन्तर्वत्पतिवतोर्नुक् । (४-१-३२)

एतयोः स्त्रियां नुक्स्यात् । ‘ऋन्नेभ्यो ङीप्’ (सू ३०६) । गर्भिण्यां  
जीवद्भर्तृकायां च प्रकृतिभागौ निपात्येते । तत्रान्तरस्त्यस्यां गर्भ इति विग्रहे  
अन्तश्शब्दस्याधिकरणशक्तिप्रधानतयास्तिसामानाधिकरण्याभावादप्राप्तो मनुष्य-  
पात्यते । ‘पतिवन्नी’ इत्यत्र तु वत्त्वं निपात्यते । अन्तर्वन्नी । पतिवन्नी ।  
प्रत्युदाहरणं तु अन्तरस्त्यस्यां शालायां घटः । पतिमती पृथिवी ।

अथोत इन्द्रः केवलरिति ॥ मामकी तनू इति ॥ मर्दायायामित्यर्थः । ‘युष्म-  
दस्मदोरन्यतरस्यां खच् च’ इत्यणि ‘तवकममकावेकवचने’ इति प्रकृतेर्ममकादेशः, ङीप्,  
‘मुपां सुलुक्’ इति सप्तम्या लुक् । “मित्रावरुणयोर्भागधेयी स्थ” । ‘भागरूपनामभ्यो धेयः’  
इति स्वार्थिको धेयप्रत्ययः । भागशब्दस्य पुल्लिङ्गत्वेऽपि ‘स्वार्थिकाः प्रकृतेः क्वचिद्विभक्त्यन्य-  
तिवर्तन्ते’ इति स्त्रीत्वम्, ङीप् । “तन्वस्सन्तु पापीः ।” पापमस्यास्तीत्यर्थे अर्श आद्यजन्तात्  
स्त्रीत्वे ङीप् । “उत वा परीभ्यो मघवा विजिग्ये” । अपरशब्दः पवर्गमध्यः । “समानाव  
आकृतिः ।” आर्यकृतीति क्वचित् वेदे अन्वेषणीयम् । एवं सुमङ्गलीति च । “सुमङ्गलारियं वधूः”  
इत्यत्र ‘छन्दसीवनिपौ च’ इति मत्वर्थे ईप्रत्ययः । “शिवा रुद्रस्य भेषजी” । भेषजशब्दः रोग-  
निवर्तके औषधे प्रसिद्धः । अत एव सूत्रात् स्त्रीत्वमपि । यद्वा भिषजः इत्यमित्यर्थे आणि  
इकारस्य एकारः, अत एव निपातनात् संज्ञायामप्येवमेव सर्वत्र ईवुदाहार्यः । संज्ञाच्छन्दो-  
भ्यामन्यत्र तु केवला मामिका इत्यादि । नन्वणन्तत्वादेव ‘टिड्ढाणच्’ इति ङीपि सिद्धे  
मामकग्रहणं व्यर्थमित्यत आह । मामकग्रहणमिति ॥ लोके असंज्ञायाच्च ङीप्-  
वृत्त्यर्थमिति भावः । एवं भेषजशब्दस्य अणन्तत्वेऽपि ज्ञेयम् । एतदर्थमेव वैदिकप्रक्रि-  
यायाम् इदं नोपन्यस्तम् । अन्तर्वत्पतिवतोर्नुक् ॥ एतयोः स्त्रियां नुगिति ॥  
क्वित्त्वसामर्थ्यात् अयमागमः, ननु प्रत्यय इति भावः । क्तिवादन्तावयवः, अन्तर्वत् न्,  
पतिवत् न् इति स्थिते आह । ऋन्नेभ्यो ङीप् इति ॥ गर्भिण्यामिति ॥ गर्भिण्याजीव-  
द्भर्तृकायाच्च स्त्रियाम् अन्तर्वत् पतिवत् इति प्रकृतिभागौ नुक्तत्रियेणेन निपात्येते इति । वार्ति-  
कमेतत् । कतरस्मिन् क्तिन्निपात्यते इत्यत आह । तत्रेति ॥ तयोर्मध्ये इत्यर्थः । अन्तर-  
स्त्यस्यां गर्भः इति विग्रहे अप्राप्तो मनुप् निपात्यते इत्यन्वयः । कथमप्राप्तिर्मनुप इत्यत आह ।  
अन्तश्शब्दस्येत्यादि अभावादित्यन्तम् ॥ ‘तदस्यास्त्यस्मिन्निति मनुप्’ इति सूत्रेण  
अस्तिसमानाधिकरणात् कर्तृकारकप्रधानप्रथमान्तात् मनुप्रत्ययो विहितः । यथा गौरस्यास्तीति  
गोमानिल्यादौ । प्रकृते तु प्रथमान्तः कर्तृकारकप्रधानो गर्भशब्द एवास्तिसमानाधिकरणः,  
ननु अन्तश्शब्दः । तस्याधिकरणकारकप्रधानतया अस्तिसमानाधिकरण्यासम्भवात् । अतोऽत्र  
अप्राप्तो मनुन्निपात्यत इत्यर्थः । ततश्च ‘मादुपधायाश्च मतोर्वा’ इति मकारस्य वत्त्वे अन्तर्वत्

## ४९० । पत्युर्नो यज्ञसंयोगे । (४-१-३३)

पतिशब्दस्य नकारादेशः स्याद्यज्ञेन सम्बन्धे । वसिष्ठस्य पत्नी । तत्कर्तृकस्य यज्ञस्य फलभोक्त्रीत्यर्थः । दम्पत्योः सहाधिकारात् ।

## ४९१ । विभाषा सपूर्वस्य । (४-१-३४)

पतिशब्दान्तस्य सपूर्वस्य प्रातिपदिकस्य नो वा स्यात् । गृहस्य पतिः गृहपतिः—गृहपत्नी । ‘अनुपसर्जनस्य’ इतीहोत्तरार्थमनुवृत्तमपि न पत्युर्विशेषणं, किं तु तदन्तस्य । तेन बहुव्रीहावपि । दृढपत्नी—दृढपतिः । वृषलपत्नी—

इति प्रकृतिभावः सम्पद्यत इति भावः । वत्त्वमिति ॥ पतिरस्याः अस्तीति विग्रहे ‘तदस्या-  
स्त्वस्मिन्’ इति मनुषो मकारस्य मादुपधात् परत्वाभावेन ‘मादुपधायाः’ इति वत्त्वनप्राप्त-  
त्रिपाल्यते इत्यर्थः । प्रत्युदाहरणं त्विति ॥ गर्भिण्यामेव मनुष्यापातनादन्तरस्त्यस्यां  
शालायां घट इति विग्रहवाक्यमेव, ननु मनुवित्यर्थः । पतिमती पृथिवीति ॥ जीव-  
द्रवृकायामेव वत्त्वनिपातनादिह वत्त्वाभाव इति भावः । पत्युर्नो ॥ पत्युरिति षष्ठी ।  
न इत्यकार उच्चारणार्थः, त्रियामित्यधिकृतम् । तदाह । पतिशब्दस्येति ॥ यज्ञेनेति ॥  
यज्ञसम्बन्धः यज्ञेन सह स्वामितया सम्बन्धः, यज्ञफलभोक्तृत्वमिति यावत् । तदाह ।  
तत्कर्तृकस्येति ॥ वसिष्ठकर्तृकस्येत्यर्थः । ननु वसिष्ठकर्तृकयज्ञस्य वसिष्ठ एव फलभोक्ते-  
त्युचितं, ननु तत्स्त्रयपि, स्वर्गकामः इत्यादिपुल्लिङ्गशब्दैः पुंस एवाधिकारावगमात् इत्यत  
आह । दम्पत्योस्सहाधिकारादिति ॥ एतच्च प्रकृतसूत्रे भाष्ये स्पष्टम् । अत एव  
पूर्वमीमांसायां षष्ठस्य प्रथमपादे “लिङ्गविशेषनिर्देशात् पुंयुक्तमैतिशायन” इत्यधिकरणे  
“स्वपतेस्तु वचनादैककर्म्यं स्यात्” इत्यधिकरणे च दम्पत्योस्सहाधिकारस्सिद्धान्तितः । प्रपञ्चित-  
त्रैतदस्माभिरध्वरमीमांसाकुतूहलवृत्तौ । विभाषा सपूर्वस्य ॥ पत्युर्नः इत्यनुवर्तते ।  
प्रातिपदिकादित्यनुवृत्तं षष्ठ्या विपरिणतं पत्युरित्यनेन विशेष्यते, तदन्तविधिः, सपूर्वस्येत्येतत्  
पतिशब्दान्तप्रातिपदिके अन्वेति । पूर्वावयवसहितस्येत्यर्थः । तदाह । पतिशब्दान्तस्येत्या-  
दिना ॥ यज्ञसंयोगाभावेऽपि अप्राप्तविभाषेयम् । गृहपतिः—गृहपत्नीति ॥ नत्वपक्षे  
‘ऋन्न’ इति डीप् । अत्र गृहपतिशब्दः पतिशब्दान्तः गृहशब्दात्मकपूर्वावयवसहितश्चेति भावः ।  
नच ‘ग्रहणवता प्रातिपदिकेन’ इति निषेधशङ्क्यः । ‘शूद्रा नामहत्पूर्वा’ इति लिङ्गेन तस्य  
त्रियामित्यधिकारे अप्रवृत्तेरुक्त्वात् । ननु दृढः पतिः यस्या इति बहुव्रीहौ दृढपतिः—दृढपत्नीति  
नत्वविकल्प इष्यते, स तु न सम्भवति । अनुपसर्जनादित्यधिकारात् पतिशब्दस्यात्रोपसर्जन-  
त्वात् । नच ‘अनुपसर्जनात्’ इति नात्र सम्बध्यते इति वाच्यम् । उत्तरानुवृत्तये इहापि तदनु-  
वृत्तेरावश्यकत्वात् इत्यत आह । अनुपसर्जनस्येत्यादि ॥ किन्तु तदन्तस्येति ॥ सपू-  
र्वस्येति पत्यन्तस्य श्रुतत्वेन तद्विशेषणताया एव न्याय्यत्वात् अवान्तरवाक्यार्थबोधोत्तरमेव  
अनुपसर्जनत्वविशेषणप्रवृत्त्या तत्काले सपूर्वस्य श्रुतत्वेन तेनैव सम्बन्धे जाते सति पश्चात्

वृषलपतिः । अथ 'वृषलस्य पत्नी' इति व्यस्ते कथमिति चेन्न । पत्नीव पत्नीत्युपचारात् । यद्वा । आचारकिबन्तात्कर्तरि किप् । अस्मिंश्च पक्षे, पत्नियौ । पत्नियः इतीयङ्विषये विशेषः । 'सपूर्वस्य' किम् । गवां पतिः स्त्री ।

### ४९२ । नित्यं सपत्न्यादिषु । (४-१-३५)

पूर्वविकल्पापवादः । समानस्य सभावोऽपि निपात्यते । समानः पति-  
र्यस्याः सा सपत्नी । एकपत्नी । वीरपत्नी ।

पतिशब्देऽपि पुनर्व्यापारे मानाभावादिति भावः । तेनेति ॥ अनुपसर्जनत्वस्य पत्यन्तविशेषणत्वे-  
नेत्यर्थः । यज्ञसंयोगग्रहणमनुवर्त्य प्राप्तविभाषा कुतो न स्यादित्यत आह । वृषलपत्नीति ॥  
पाति रक्षतीति पतिः वृषलस्य पतिः स्त्री इति विग्रहः । अपशूद्राधिकरणे शूद्राणां यज्ञाधिकार-  
निराकरणादिह यज्ञसंयोगाभावादप्राप्तमेव नत्वं विभाष्यत इति भावः । आक्षिपति । अथेति ॥  
आक्षेपारम्भद्योतकोऽथशब्दः, प्रश्रयोतको वा । “मङ्गलानन्तरारम्भप्रश्रकात्स्न्येव्वथो अथ”  
इत्यमरः । व्यस्ते इति ॥ विग्रहवाक्ये इत्यर्थः । ततश्च सपूर्वत्वाभावात् न प्रकृतसूत्रेण  
नत्वविकल्पः । यज्ञसंयोगाभावाच्च न पूर्वसूत्रेण । अतो वृषलस्य पत्नीत्यनुपपन्नमित्याक्षेपः ।  
इति चेन्नेति ॥ इत्याक्षिपसि चेत् नैतद्युक्तमित्यर्थः । पत्नीवेति ॥ यज्ञसंयुक्तायां द्विजभार्यायां  
यः पत्नीशब्दो व्युत्पादितः तस्यैव शूद्रस्त्रियामपि यज्ञसंयुक्तायां पाणिग्रहणादिधर्मपुरस्कारेण  
गौण्या वृत्त्या प्रयोगः । यथा गङ्गायामिति स्त्रीलिङ्गस्य तीरे प्रयोगः । उक्तञ्च भाष्ये । “तुपज-  
कस्य पत्नीत्युपमानात्सिद्धम्” इति । यद्वेति ॥ प्रौढिवादमात्रमिदम् । स्त्रियामाचारकिबन्त-  
प्रकृतिककिबन्तशब्दाः न सन्तीति 'अनुपसर्जनात्' इत्यत्रोक्तत्वात् । सपूर्वस्येति कि-  
मिति ॥ प्रातिपदिकविशेषणतया पतिशब्दस्य तदन्तलाभे सति पतिशब्दान्तस्य सपूर्वत्वा-  
व्यभिचारात् सपूर्वस्येति किमर्थमिति प्रश्नः । गवां पतिः स्त्रीति ॥ स्वामिनी रक्षित्री वे-  
त्यर्थः । असमस्तत्वात् गवामित्यस्य न पूर्वावयवत्वमिति भावः । यद्यपि 'यत्र सङ्घाते पूर्वं  
भागः पदं तत्र चेत् प्रातिपदिकसंज्ञा भवति तर्हि समासस्यैव, इति नियमेन गवांपतिः  
इति समुदायस्य पत्यन्तत्वेऽपि प्रातिपदिकत्वाभावादेवात्र नत्वविकल्पो न भवति । तथापि गवां  
पतिरित्यत्र पतिशब्दस्यैव व्यपदेशिवत्त्वेन तदन्ततया नत्वविकल्पप्राप्तौ तन्निवृत्त्यर्थं सपूर्वस्येति  
वचनमिति भावः । वस्तुतस्तु 'व्यपदेशिवद्भावोऽप्रातिपदिकेन' इति निषेधादिह केवलपति-  
शब्दस्य पतिशब्दान्तत्वाभावादेव नत्वविकल्पनिवृत्तिसिद्धेः सपूर्वस्येति स्पष्टार्थमित्याहुः । नित्यं  
सपत्न्यादिषु ॥ विषयसप्तम्येषा । सपत्न्यादिविषये तत्सिद्ध्यर्थं नित्यं नत्वमित्यर्थः । पूर्व-  
विकल्पेति ॥ 'विभाषा सपूर्वस्य' इति विकल्पस्यापवाद इत्यर्थः । आरम्भसामर्थ्यादेव सिद्धे  
नित्यग्रहणं स्पष्टार्थम् । ननु समानः पतिर्यस्यास्ता सपत्नीति वक्ष्यति । तत्र समानशब्दस्य  
सभावोऽनुपपन्नः, अतः सदृशपर्यायेण सहशब्देनैव बहुव्रीहिराश्रयणीयः । एवञ्च 'वोपसर्जनस्य'  
इति वैकल्पिकस्सभाव इत्यत आह । समानस्येति ॥ इह गणे समान, एक, वीर, भ्रातृ,  
पुत्र, इति समानादयः पठिताः । अतस्समानशब्देनैव बहुव्रीहिरुचितः, तस्य च निपातनादेव

४९३ । पूतक्रतोरै च । (४-१-३६)

अस्य स्त्रियामै आदेशो ङीप्च । ‘इयं त्रिसूत्री पुंयोग एवेप्यते’ (वा २४४९) । पूतक्रतोः स्त्री पूतक्रतायी । ‘यया तु क्रतवः पूताः स्यात्पूतक्रतुरेव सा’ ।

४९४ । वृषाकप्यग्निकुसितकुसिदानामुदात्तः । (४-१-३७)

एषामुदात्त ऐ आदेशः स्यान्ङीप्च । वृषाकपेः स्त्री वृषाकपायी । “हरविष्णू वृषाकपी” इत्यमरः । ‘वृषाकपायी श्रीगौर्योः’ इति च । अग्रायी । कुसितायी-कुसिदायी । कुसिदशब्दो ह्रस्वमध्यो न तु दीर्घमध्यः ।

४९५ । मनो रौ वा । (४-१-३८)

नित्यं समाव इति भावः । समानः पतिरिति ॥ अत्र समानशब्द एकपर्यायः, पतिशब्दस्तु विवाहनिबन्धनभर्तृशब्दपर्यायः । वीरपत्नीति ॥ वारः पतिर्यस्याः इति विग्रहः । सपत्न्या-दित्वात्रत्वम् । पूतक्रतोरै च ॥ ऐ इति लुप्तप्रथमाकम् । पूतक्रतुशब्दात् त्रियां ङीप्स्यात्, प्रकृतेरैकारोऽन्तादेशश्चेत्यर्थः । इयं त्रिसूत्रीति ॥ वार्तिकमिदम् । पूतक्रतोरित्यादिसूत्रत्रयं पुंयोगात् त्रियां वृत्तावेवेल्यर्थः । पूतक्रतायीति ॥ पूतः क्रतुः येन सः पूतक्रतुः, तस्य स्त्री-त्यर्थे ङीप्, तकारादुकारस्य ऐकारः, तस्य आयादेश इति भावः । पुंयोगः इत्यस्य प्रयोजन-माह । ययेति ॥ वृषाकप्यग्नि ॥ ऐ चेल्यनुवर्तते । तदाह । एषामिति ॥ वृषाकपा-यीति ॥ ङीप् प्रकृतेरुदात्तः ऐकारोऽन्तादेशः, तस्य आयादेशः, तस्य ऐकारस्थानिकत्वात् तदाकारोऽप्युदात्तः । ‘अनुदात्तं पदमेकवर्जम्’ इति अवशिष्टानामचामनुदात्तत्वम् । उदात्त इति किम् । ‘लघावन्ते द्वयोश्च बहुषो गुरुः’ इति वृषाकपिशब्दो मध्योदात्तः । ‘नाहमिन्द्राणि-रारणसह्युर्वृषाकपेः’ इति यथा । अन्ते एकस्मिन् लघौ सति द्वयोर्वा लघ्वोऽस्ततोः पूर्वः बहुचकस्य गुरुः उदात्तस्यादिति तदर्थः । ततश्च पकारादुकारस्य उदात्तत्वे ‘अनुदात्तं पदमेकवर्जम्’ इत्य-वशिष्टानामचामनुदात्तत्वमिति स्थितिः । तथा च पकारादिकारस्यानुदात्तत्वात् तत्स्थाने ऐकारः अनुदात्तस्यात् । ततश्च तदादेशभूतायादेशाकारस्याप्यनुदात्तत्वं स्यात् । अतोऽत्र उदात्तत्व-विधिः । अग्रायीति ॥ ‘अग्निर्मूर्धा’ इत्यादीं अग्निशब्दः अन्तोदात्तः, ततो ङीप्, प्रकृतेरैकारो-ऽन्तादेशः, स च भवन्नान्तर्यामुदात्त एव भवति । अतस्तदादेशायादेशाकारस्य उदात्तत्वसिद्धे-रुदात्त इत्येतदग्निशब्दे अन्वयं न लभते, प्रयोजनाभावात् । कुसितायी-कुसिदायीति ॥ कुसितकुसिदे अव्युत्पन्नप्रातिपदिके देवताविशेषस्य नामधेये, फिट्स्वरेणान्तोदात्ते, ततो ङीप् ऐकारश्चान्तादेशः, सच भवन्नान्तर्यामुदात्त एवेति, कुसितकुसिदशब्दयोरपि उदात्त इत्यस्य नान्वय इति वृत्त्यादिप्रस्थेषु स्थितम् । अत एवाह । कुसिदशब्दो ह्रस्वमध्यो न तु दीर्घ-मध्यः इति ॥ ह्रस्वमध्यत्वे हि ‘लघावन्ते’ इति मध्योदात्ततया शिष्टस्वरेण दकारादुकारस्या-नुदात्ततया तत्स्थाने ऐकारस्यानुदात्ततया तत्स्थाने आकारस्यानुदात्तत्वापत्त्या तन्निवृत्त्यर्थं तत्रा-प्युदात्तप्रहणस्यावश्यकत्वादुदाहृतवृत्त्यादिप्रस्थविरोधः स्पष्ट एवेति भावः । मनो रौ वा ॥

मनुशब्दस्यौकारादेशः स्यादुदात्तैकारश्च वा । ताभ्यां सन्नियोगशिष्टो  
झीष्च । मत्तोः स्त्री मनायी-मनावी-मनुः ।

४९६ । वर्णादनुदात्तात्तोपधात्तो नः । (४-१-३९)

वर्णवाची योऽनुदात्तान्तस्तोपधस्तदन्तादनुपसर्जनात्प्रातिपदिकाद्वा झी-  
प्स्यात् तकारस्य नकारादेशश्च । एनी-एता । रोहिणी-रोहिता । 'वर्णानां  
तण्तिनितान्तानाम्' (फि ३३) इति फिट्सूत्रेणाद्युदात्तः । 'त्र्येण्या शलस्या'

ए चेति, उदात्त इति, डांघिति, चानुवर्तेत । तदाह । मनुशब्दस्येति ॥ उदात्त ऐकारश्च  
वेति ॥ औकार ऐकारश्च वा स्यादित्यर्थः । उदात्तैकार इति समाननिर्देशादुदात्त इत्याकारेण  
न सन्वध्यत इति सूचितम् । तच्च वृत्तिपदमङ्गयोः स्पष्टम् । चकारात् झीप् ऐकारौकाराभ्यां  
समुच्चायते । तदाह । ताभ्यामिति ॥ ऐकारौकाराभ्यां समुच्चयैर्नैव विहित इत्यर्थः । ततश्च  
तदुभयाभावपक्षे डांघपि नेति लभ्यते । 'सन्नियोगशिष्टानां सह वा प्रवृत्तिस्तह वा निवृत्तिः' इति  
परिभाषावशादिति भावः । इयन्तु परिभाषा 'पूतकृतौ च' इति मूलभाष्ये स्थिता । मनायीति ॥  
'यद्वै किञ्च मनुशब्द' इत्यादां मनुशब्दो 'जित्यादिर्नित्यम्' इति आद्युदात्तः । 'वान्ये नित्'  
इत्यतो निदित्यनुवृत्ता 'शृङ्गिह' इत्यादिना मनेरप्रत्ययविधेः । ततश्च शिष्टस्वरेण नकारादकारः  
अनुदात्तः, तस्य स्थाने उदात्त ऐकारः, तस्यायादेशः झीप् चेति भावः । मनावीति ॥ अत्रौ-  
कारोऽनुदात्त एव । मनुरिति ॥ ऐकारस्य औकारस्य चाभावे तत्सन्नियोगशिष्टो डांघपि  
नेत्युक्तमेव । वर्णादनु ॥ वेति डांघिति चानुवर्तेत । अनुदात्तादिति वर्णादित्यस्य विशेषणम्,  
तदन्तविधिः, तोपधादित्यपि वर्णादित्यत्रान्वेति, तकारः उपधा यस्येति विग्रहः । तकारादकार  
उच्चारणार्थः । वर्णादित्यस्य 'स्त्वं रूपं शब्दस्य' इति वर्णशब्दादिति नार्थः, तोपधत्वासम्भ-  
वात् । किन्तु वर्णवाचिनश्शब्दादित्यर्थो विवक्षितः । वर्णादित्येतत्प्रातिपदिकादित्यस्य विशेष-  
णम्, तदन्तविधिः, त इति षष्ठी । तकारस्येत्यर्थः । न इत्यत्र नकारादकार उच्चारणार्थः, नकार  
इत्यर्थः । तदाह । वर्णवाचीत्यादिना ॥ तदन्तादनुपसर्जनादिति ॥ अनुपसर्जनादि-  
त्यनुवृत्तं वर्णान्ते अन्वेति, ननु वर्णादित्यत्रेति भावः । एनी-एतेति ॥ श्वेतैत्यर्थः । एत-  
शब्दात् झीप्, तकारस्य नकारश्च, डांघभावे डांघेव, नत्वन्तु न भवति, डांघा सन्नियोगशि-  
ष्टत्वात् । एतशब्दश्चेतपर्याय इति कल्पसूत्रव्याख्यातारो धूर्तस्वामिमवस्वामिस्वरदत्तप्रभृतयो  
याज्ञिकाः । रोहिणी-रोहितेति ॥ रोहितशब्दो रज्जवर्णपर्यायः । डांघि गत्वे रोहि-  
णीति, तदभावे डाप् । अनुदात्तान्तत्वं गमयितुमाह । वर्णानामिति ॥ तान्तेत्यत्र  
तकारादकार उच्चारणार्थः । त, ण, ति, नि, न् इत्यन्तानां आदिशब्दात् इत्यर्थः । एतः  
शाणः, शितिः, पृथिः, पृषत् इति क्रमेणोदाहरणानि । प्रकृते एतशब्दे एकारस्य रोहितशब्दे  
ओकारस्य चोदात्तत्वे 'अनुदात्तं पदमेकवर्जम्' इति शिष्टस्वरेण अवशिष्टानामनुदात्तत्वा-  
दन्तादनुदात्तत्वमित्यर्थः । ननु 'अनुपसर्जनात्' इत्यनुवृत्तस्य श्रुतवर्णविशेषणत्वमेव युक्तम्,  
ननु तदन्तविधिलभ्यवर्णान्तविशेषणत्वमित्यत आह । त्र्येण्येति ॥ त्रीणि एतानि श्वेतानि

इति गृह्यम् । त्रीण्येतान्यस्या इति बहुव्रीहिः । ‘अनुदात्तात्’ किम् । श्वेता । ‘घृतादीनां च’ (फि २१) इत्यन्तोदात्तोऽयम् । अत इत्येव । शितिः स्त्री । ‘पिशङ्गादुपसंख्यानम्’ (वा २४५५) । पिशङ्गी-पिशङ्गा । ‘असितपलितयोर्न’ (वा २४५३) । असिता । पलिता । ‘छन्दसि क्रमेके’ (वा २४५४) असिक्री । पलिक्री । अवदातशब्दस्तु न वर्णवाची, किं तु विशुद्धवाची । तेन अवदाता इत्येव ।

## ४९७ । अन्यतो ङीष् । (४-१-४०)

अवयवसंस्थानानि यस्या इति बहुव्रीहौ त्रयेतशब्दः । तत्र एतशब्दस्य वर्णवाचिनः उपसर्जनत्वात् ‘ङीभ्रत्वे न स्याताम् । अनुपसर्जनादित्यस्य वर्णान्तविशेषणत्वे तु त्रयेतशब्दस्यानुपसर्जनत्वान्न दोष इति भावः । शलल्येति ॥ शल्यकाख्यमृगविशेषस्य अङ्गरुहा सूची शललीति याज्ञिकप्रसिद्धिः । गृह्यमिति ॥ गृह्यन्ते सङ्गृह्यन्ते औपासनाग्निसाध्यकर्मण्यत्रेति व्युत्पत्त्या आपस्तम्बाश्रालयनादिप्रणीतकल्पसूत्रविशेष उच्यते । त्रयेण्येति णत्वमार्षम् । यजुर्वेदे तु ‘त्रि एण्या शलल्या निवर्तयेत’ इति पठितम् । तत्र त्रीणि एतानि श्वेतानि यस्या इति विग्रहः । यणभावो णत्वञ्च आर्षमिति वेदभाष्ये भट्टभास्करः । ननु ‘वर्णानान्तणति’ इति श्वेतशब्दस्याद्युदात्तत्वात् शिष्टस्वरेणानुदात्तान्तत्वमेवेत्यत आह । घृतादीनामिति ॥ अत इत्येवेति ॥ ‘अजाद्यतष्टाप्’ इत्यस्मात् अत इत्यनुवर्तते एवेत्यर्थः । शितिः स्त्रीति ॥ “शिति धवळमेचकौ” इत्यमरः । पिशङ्गीति ॥ ‘लघावन्ते’ इति पिशङ्गशब्दस्य मध्योदात्ततया शिष्टस्वरेणानुदात्तान्तत्वेऽपि तोषधत्वाभावात् अप्राप्तो ङीवुपसङ्गधायते । ‘अन्यतो ङीष्’ इति वक्ष्यमाणङीषोऽपवादः । स्वरे विशेषः । असितेति ॥ वार्तिकमेतत् । असितशब्दस्य कृष्णवाचकतया पलितशब्दस्य श्वेतवाचकतया च ‘वर्णोदनुदात्तात्’ इति प्राप्ते ङीभ्रत्वे निषिध्यते । छन्दसि क्रमेके इति ॥ इदमपि वार्तिकम् । असितपलितयोस्तकारस्य ङीप्सन्नियोगेन क्लादेशम् अन्ये आचार्याः इच्छन्तीत्यर्थः । असिक्रीति ॥ असितशब्दात् ङीप्सकारस्य क्लादेशे पररूपे ‘यस्येति च’ इत्यकारलोपः । क इति नकारान्त एवादेश इत्यन्ये । एवं पलिक्रीत्यपि । “पलितं जरसा शौक्ल्यम्” इत्यमरः । ननु “अवदातः सितो गौरः” इति कोशादवदातशब्दस्य वर्णवाचित्वात् ‘लघावन्ते’ इति मध्योदात्ततया अनुदात्तान्तत्वात्तोपधत्वाच्च ‘वर्णोदनुदात्तात्’ इति ङीभ्रत्वे स्यातामित्यत आह । अवदातशब्दस्त्विति ॥ “अवदातस्सिते पीते शुद्धे” इति कोशात् । ‘दैप् शोधने’ इत्यस्मात् तत्प्रत्यये अवदातशब्दस्य व्युत्पत्तेश्चेति भावः । एतच्च ‘पुंयोगादाख्यायाम्’ इति सूत्रे भाष्ये स्पष्टम् । “अवदातस्सितो गौरः” इति कोशस्तु शुद्धत्वसाधर्म्यात् बोध्यः । अन्यतो ङीष् ॥ पञ्चम्यास्तसिः । वर्णादिति, अनुदात्तादिति, तोषधादिति, चानुवर्तते । तत्र कस्मादन्यतः इत्यपेक्षायां तोषधादिति प्रतियोगित्वेनान्वेति । तोषधापेक्षया अन्यत इति । तदाह । तोषधभिन्नादिति ॥ कल्माषीति ॥ चित्रवर्णेत्यर्थः । ‘चित्रकिम्मीरकल्माषशब्दैताश्च



तोपधभिन्नाद्वर्णवाचिनोऽनुदात्तान्तात्प्रातिपदिकास्त्रियां ङीप्स्यात् ।  
कल्मापी । सारङ्गी । लघावन्ते द्वयोश्च बह्वो गुरुः' (फि ४२) इति मध्यो-  
दात्तावेतौ । 'अनुदात्तान्तात्' किम् । कृष्णा । कपिला ।

### ४९८ । पिट्गौरादिभ्यश्च । (४-१-४१)

पिट्गो गौरादिभ्यश्च ङीप्स्यात् । नर्तकी । गौरी । अनडुहः स्त्रियां  
आम् वा' (वा ४३७८) । अनडुही-अनड्वाही । पिप्पल्यादयश्च' (ग ४७) ।  
आकृतिगणोऽयम् ।

### ४९९ । सूर्यतिष्यागस्त्यमत्स्यानां य उपधायाः । (६-४-१४९)

अङ्गस्योपधायाः यस्य लोपः स्यात्स चेद्यः सूर्याद्यवयवः । 'मत्स्यस्य  
ङ्याम्' (४१९८) । 'सूर्यागस्त्ययोश्छे च ङ्यां च' (वा ४१९९) ।

कबुरे" इत्यमरः । सारङ्गीति ॥ "सारङ्गदशवक्त्रे त्रिषु" इत्यमरः ॥ 'फिपोऽन्त उदात्तः'  
इत्यन्तोदात्तत्वशङ्कां व्युदस्यति । लघाविति ॥ एतत्सूत्रं वृषाकपीति व्याख्यावसरे व्या-  
ख्यातम् । कृष्णा । कपिलेति ॥ फिट्स्वरेणान्तोदात्ताविभाषिति भावः । पिट्गौरादिभ्यश्च ॥  
प् इत् येषान्ते पितः, गौरः आदिः येषान्ते गौरादयः, पितश्च गौरादयश्चेति द्वन्द्वः ।  
नर्तकीति ॥ 'नृती गात्रविशेषे' 'शिल्पिनि ष्वन्' 'षः प्रत्ययस्य' इति पकार इत्,  
'हलन्त्यम्' इति नकारश्च इत्, 'युवोरनाकौ' इति अकारदेशः, लघूपधगुणः, रपरत्वम्, नर्तक-  
शब्दात् ङीप्, द्रापोऽपवादः, 'यस्येति च' इत्यकारलोपः इति भावः । गौरीति ॥ श्वेतेत्यर्थः ।  
फिट्स्वरेण अन्तोदात्तत्वात् 'अन्यतो ङीप्' इत्यप्राप्तेरिह विधिरिति भावः । संज्ञाशब्दो वायम् ।  
"उमा कात्यायनी गौरी" इत्यमरः । 'दशवर्षा भवेद्गौरी' इति स्मृतिः । अनडुही-  
अनड्वाहीति ॥ अनडुहः त्रीत्यर्थः । अनो बहतीति यौगिको वा । गौरादिगणे निपातनादेव  
ङीपि आम्बिकल्पः । एवञ्च 'अनुडुहः त्रियाम् आम् वेति वक्तव्यम्' इति वार्तिकत्र कर्तव्यमिति  
भावः । पिप्पल्यादयश्चेति ॥ अत्र गौर, मत्स्य, मनुष्य, शृङ्ग, गवय, हय, मुकय,  
गौतम, अनड्वाही, अनडुही, तरुण, तल्लन, श्वन्, इति पठित्वा 'पिप्पल्यादयश्च' इत्युक्त्वा  
पिप्पली, हरीतकी, कोशातकी, पृथिवी, मातामर्ही, इत्यादि पठितम् । तत्र पिप्पलीशब्दस्य  
जातिवाचित्वेऽपि नियतब्रह्मलिङ्गत्वात् ङीपोऽप्राप्तेरिह पाठः । श्वन्शब्दस्य तु 'कृन्नेभ्यः'  
इति ङीपि प्राप्ते ङीपर्थः इह पाठः । स्वरे विशेषः । आकृतिगणोऽयमिति ॥ गौरादि-  
रित्यर्थः । पिप्पल्यादेरवान्तरगणत्वे प्रयोजनं चिन्त्यम् । मत्स्यशब्दात् गौरादित्वात् ङीपि  
विशेषेण्डर्शयितुमाह । सूर्यतिष्यागस्त्य ॥ 'हे लोपोऽकट्टाः' इत्यतो लोप इत्यनुवर्तते ।  
य इति पठ्यो, अङ्गस्येतिविकृतमवयवपृथ्वन्तम्, तच्च उपधायामन्वेति । अङ्गस्य उपधाभूतो  
यो यकारः तस्य लोपस्स्यादिति लभ्यते । सूर्यतिष्यागस्त्यमत्स्यानामित्यप्यवयवपृथ्वन्तं  
यकारेऽन्वेति, न त्वङ्गविशेषणम् । तदाह । अङ्गस्येत्यादिना ॥ मत्स्यस्य इयमिति ॥

‘तिष्यपुष्ययोर्नक्षत्राणि यलोप इति वाच्यम्’ (वा ४२००) । मत्सी । ‘मा-  
तरि पिच्च’ (वा २७१०) इति पित्त्वादेव सिद्धे गौरादिषु मातामहीशब्द-  
पाठादनित्यः पितां डीष् । दंष्ट्रा ।

५०० । जानपदकुण्डगोणस्थलभाजनागकालनीलकुशकामुक-  
कबरादृत्यमत्रावपनाकृत्रिमाश्राणास्थौल्यवर्णानाच्छादना-  
योविकारमैथुनेच्छाकेशवेशेषु । (४-१-४२)

एकादशभ्यः प्रातिपदिकेभ्यः क्रमादृत्यादिष्वर्थेषु डीष्स्यात् । जान-  
पदी वृत्तिश्चेत्, अन्या तु जानपदी । उत्सादित्वाद्वन्तत्वेन ‘टिड्ढु-’ (सू  
४७०) इति डीष्याद्युदात्तः । कुण्डी अमत्रं चेत्, कुण्डान्या । ‘कुडि दाहे’ ।

तेनेह न, मत्स्यस्येदं मात्स्यम् । सूर्यागस्त्ययोश्छे च इयाश्चेति ॥ सूर्यायः । सूर्यी ।  
अगस्तीयः । अगस्ती । नेह, सौर्यम् । आगस्त्यम् । तिष्येति ॥ ‘नक्षत्रेण युक्तः कालः,  
सन्धिवेलाद्युतुनक्षत्रेभ्योऽण्’ इति च विहिते नक्षत्रसम्बन्धिनि अणि परतः तिष्यपुष्ययो-  
र्यलोपः इत्यर्थः । तत्र तिष्यस्य यलोपो नियम्यते । पुष्यस्य त्वप्राप्तो विधीयते । तिष्येण  
युक्तः पूर्णमासः, तिष्ये भवो वा तैषः । एवं पौषः । नेह । तिष्यस्य पुष्यस्य  
वाऽयं तैष्यः, पौष्यः । मत्सीति ॥ मत्स्यशब्दात् गौरादिडीषि यलोपः, ‘यस्येति च’  
इत्यकारलोपः । ननु ‘पितृव्यमातुलमातामहपितामहाः’ इति सूत्रे मातुः पिता पितुः पितेति  
विग्रहे मातृपितृभ्यां डामहचि टिलोपे मातामहपितामहशब्दौ निपातितौ । तत्र मातुर्माता  
पितुर्मातेति विग्रहे डामहचक्षित्वं विहितं ‘मातरि पिच्च’ इति । ततश्च पितृचविधानादेव डीष्  
सिद्धेः गौरादिषु मातामहीशब्दपाठो न कर्तव्यः । नच ‘मातरि पिच्च’ इति न क्रियतामिति  
वाच्यम् । पितामहीत्यत्र डीषर्थं तस्यावश्यकत्वादित्यत आह । मातरीति ॥ दंष्ट्रेति ॥ दंशः  
‘दान्नीशस’ इति करणे ढ्रन् । अत्र पितृत्वे सत्यपि न डीषिति भावः । सूर्यादीनामज्ञानामुपधा-  
भूतस्य यकारस्य लोप इति तु न व्याख्यातम् । तथा सति सौर्यं बलाकेति न सिद्ध्येत् ।  
सूर्येणैकदिक् इत्यर्थे ‘तेनैकदिक्’ इत्यादि तदन्तात् डीषि अणन्तमङ्गम्, ननु सूर्यशब्द  
इति तदसिद्धिः । वचनन्तु सूर्यं कुन्तीत्यत्र चरितार्थमिल्यन्यत्र विस्तरः । जानपद ॥ जानपदे-  
त्यादि कबरादित्यन्तमेकपदम् । समाहारद्वन्द्वात् पञ्चमी । जानपदीति ॥ जनपदे भवेत्यर्थः ।  
वृत्तिश्चेदिति ॥ जीविका गम्या चेदित्यर्थः । ननु ‘उत्सादित्वाद्’ इति डीषैव सिद्धे डीष्-  
विधिव्यर्थ इत्यत आह । उत्सादित्वादिति ॥ ‘अनुदात्तौ सुप्तिता’ इति डीष्याद्युदात्तत्वम् ।  
डीषि तु प्रत्ययस्वरेणान्तोदात्तत्वमिति भेद इत्यर्थः । कुण्डीति ॥ ‘पिठरं स्थाल्युक्ता कुण्डम्’  
इत्यमरः । ‘पात्रामत्रे च भोजनम्’ इति च । कुण्डशब्दस्य स्त्रीत्वमपि डीष्वधिसामर्थ्यात् ।  
‘पिठरे तु न ना कुण्डम्’ इति विश्वः । कुण्डान्येति ॥ दहनीयेत्यर्थः । तदेव विशदयति ।

‘गुरोश्च हलः’ (सू ३२८०) इत्यप्रत्ययः । यस्तु ‘अमृते जारजः कुण्डः’ इति मनुष्यजातिवचनस्ततो जातिलक्षणो ङीप् भवत्येव । अमत्रे हि स्त्रीविषयत्वादप्राप्तो ङीप् विधीयते, न तु नियम्यते । गोणी आवपनं चेत्, गोणान्या । स्थली अकृत्रिमा चेत्, स्थलान्या । भाजी श्राणा चेत्, भाजान्या । नागी स्थूला चेत्, नागान्या । गजवाची नागशब्दः स्थौल्यगुणयोगादन्यत्र प्रयुक्त उदाहरणम् । सर्पवाची तु दैर्घ्यगुणयोगादन्यत्र प्रयुक्तः प्रत्युदाहरणम् । काली वर्णश्चेत्, कालान्या । नीली अनाच्छादनं चेत्, नीलान्या । नील्या रक्ता शाटीत्यर्थः । ‘नील्या अन्वक्तव्यः’ (वा २६८०) इत्यन् । अनाच्छादनेऽपि

कुडि दाहे इति ॥ गुरोश्चेति ॥ गुरुमतो हलन्ताद्धातोः अप्रत्ययस्स्यात् भावकर्मणोः स्त्रियामिति तदर्थः । ननु ‘अमृते जारजः कुण्डो मृते भर्तरि गोळकः’ इति मनुष्यजातिविशेषवाची कुण्डशब्दोऽपि प्रत्युदाहरणं किन्न स्यादित्यत आह । यस्त्विति ॥ जातिलक्षणः इति ॥ ‘जातेरस्त्रीविषयात्’ इति जातिनिमित्तक इत्यर्थः । ननु अमत्रेऽपि वाच्ये कुण्डशब्दात् जातिलक्षणङीपि सिद्धे तद्वचनं व्यर्थम् । नच अमत्र एव ङीपिति नियमार्थं तदिति वाच्यम् । एवं सति मनुष्यजातिविशेषवाचित्वे ङीपोऽनुपपत्तेरित्यत आह । अमत्रे हि स्त्रीविषयत्वादिति ॥ ‘जातेरस्त्रीविषयात्’ इत्यनिल्लीलिङ्गात् ङीप् विहितः । अमत्रे कुण्डशब्दो निल्लीलिङ्गः, ‘पदान्तरं विना स्त्रियां वर्तमानत्वं निल्लीत्वम्’ इति स्वीकारात् । ‘कुण्डो कमण्डलौ जारात् पतिवलीमुते पुमान्’ इति मेदिनीकोशाच्च । तथाच कुण्डशब्दात् जातिलक्षणङीपप्राप्त एव विधीयते, ननु नियम्यते । अतो मनुष्यजातिवाचित्वेऽपि ङीप् निर्वाध इति भावः । आवपनञ्चेदिति ॥ ओप्यते निक्षिप्यते अस्मिन्नित्यर्थे आङ्पूर्वाद्द्वेपल्युट् । गोणान्येति ॥ कस्याश्चिद्विद्वत्ताम् । अकृत्रिमा चेदिति ॥ इदानीन्तनपुरुषपरिष्कृता भूमिः कृत्रिमा, तद्भिन्नेत्यर्थः । स्थलान्येति ॥ कृत्रिमेत्यर्थः । “स्थलयोदकं परिगृह्णन्ति” इति यजुर्वेदे । भाजीति ॥ भज्यते सेव्यते इति कर्मणि घञ् । ‘वज्रवन्ताः पुंसि’ इति प्रायिकम् । श्राणा चेदिति ॥ “यवाग्रूहणिका श्राणा” इत्यमरः । भाजान्येति ॥ अश्राणेत्यर्थः । ‘श्रा पक्के’ क्तः । संयोगादेरातो धातोर्यण्वतः’ इति निष्ठानत्वम्, णत्वञ्च, पक्केत्यर्थः । नागशब्दस्य स्थौल्ये काप्यप्रसिद्धेराह । गजवाचीति ॥ वर्णश्चेदिति ॥ वर्णः प्रवृत्तिनिमित्तञ्चेदित्यर्थः । वर्णविशिष्टा चेति यावत् । अन्यथा कालशब्दस्य “गुणे शुक्लादयः पुंसि” इति पुंस्त्वापातात् । सूत्रे वर्णा इति च्छेदः । अर्शआद्यजन्ताश्च । कालान्येति ॥ कौर्ययुक्तेत्यर्थः । संज्ञाशब्दो वा । अनाच्छादनञ्चेदिति ॥ वल्लभित्रं गवादिकमित्यर्थः । नीलान्येति ॥ नन्वनाच्छादनस्य विशेष्यत्वे स्त्रीत्वानुपपत्तिः । पटीत्यस्य विशेष्यत्वेऽपि नीलवर्णवती पटीत्यर्थे ङीप्ः अप्रसक्तरेव । ‘नीलादोपधौ, प्राणिनि च’ इति नियमस्य वक्ष्यमाणत्वादित्यत आह । नील्या रक्तेति ॥ नील्या ओषध्या रागविशेषं प्राप्तेत्यर्थः । ननु कथमयमर्थो लभ्यत इत्यत आह । नील्या अनिति ॥ ‘तेन रक्तं रागात्, इत्यत्र इदं वार्तिकम् । नीलीशब्दादनप्रत्यये

न सर्वत्र । किन्तु 'नीलादोषधौ' (वा २४५६) । नीली । 'प्राणिनि च' (वा २४५८) । नीली गौः । 'संज्ञायां वा' (वा २४५७) । नीली-नीला । कुशी अयोविकारश्चेत्, कुशान्या । कामुकी मैथुनेच्छा चेत्, कामुकान्या । कवरी केशानां सन्निवेशश्चेत्, कवरान्या । चित्रेत्यर्थः ।

५०१ । शोणात्प्राचाम् । (४-१-४३)

शोणी-शोणा ।

५०२ । वोतो गुणवचनात् । (४-१-४४)

उदन्ताद्रुणवाचिनो वा ङीप्स्यात् । मृद्वी-मृदुः । 'उतः' किम् ।

सति 'यस्येति च' इति लोपे नीलगव्दः, तस्य नीलीरक्तवाचकस्य विशेषणांशे ओपधिवाचकत्व-सत्त्वात् 'नीलादोषधौ प्राणिनि च' इति नियमे सत्यपि ङीप् प्राप्तेस्तन्निवृत्त्यर्थमनाच्छादनग्रहण-मिति भावः । ननु नीला कुण्डीत्यत्रापि अनाच्छादनत्वात् ङीप् स्यादित्याशङ्क्य आह । अना-च्छादनेऽपीति ॥ 'नीलादोषधौ, प्राणिनि च' इति वार्तिकमेतत् । नीलात् अनाच्छादनेऽपि भवन् ङीप् ओषधौ प्राणिनि चैव स्यात्, न त्वन्यत्रेत्यर्थः । एवञ्च नीला कुण्डीत्यादौ न ङीपिति भावः । 'संज्ञायां वा' इत्यपि वार्तिकम् । संज्ञायामुक्तविषये तदन्यत्रापि ङीप् वा स्यादित्यर्थः । अयोविकारश्चेदिति ॥ फाला इति प्रसिद्धः । कुशान्येति ॥ छन्दोगसूत्रे 'प्रस्तोता तु कुशाः कारयेद्यज्ञियस्य वृक्षस्य खदिरस्य दीर्घसत्तेष्वेके प्रादेशमात्रीः कुशपृष्ठास्त्वक्तस्समामज्जते' इति प्रसिद्धाः । कामुकीति ॥ कामयितुं शीलमस्या इति विग्रहे । 'लपपत' इत्यादिना कुमेरुक् । मैथुनेच्छावती चेदित्यर्थः । अर्शआद्यजन्ताद्याप् । कामुकान्येति ॥ धनादीच्छा-वतीत्यर्थः । शोणात् प्राचाम् ॥ 'रोहितो लोहितो रक्तशोणः कौकनदच्छविः' इत्यमरः । 'वर्णानान्तर्गतनिनितान्तानाम्' इति शोणशब्दः आद्युदात्तः अनुदात्तान्तः । 'अन्यतो ङीप्' इति नित्यं ङीपि प्राप्ते विकल्पार्थमिदम् । वोतो गुणवचनात् ॥ प्रातिपदिकादि-त्यनुवृत्तम्, वा उत इति छेदः । उतः गुणवचनस्य प्रातिपदिकस्य विशेषणात् तदन्त-विधिः । तदाह । उदन्तादिति ॥ वा ङीपिति ॥ ङीविति नात्रानुवर्तते । 'गुणवचनात् ङीषाद्युदात्तार्थः' इति वार्तिकादिति भावः । मृद्वीति ॥ मृदुशब्दात् ङीपि यण् । अत्र "सत्त्वे निविशतेऽपैति पृथक्जातिषु दृश्यते । आधेयश्चाक्रियाजश्च सोऽसत्त्वप्रकृतिर्गुणः ॥" इति भाष्ये गुणलक्षणमुक्तम् । सत्त्वं द्रव्यं समवायिकारणं, तत्रैव निविशते समवैति यः स गुण इत्यन्वयः । द्रव्यमात्रसमवेत इति यावत् । मात्रपदात् सत्ताजातिर्व्यवच्छिद्यते । तस्याः द्रव्यगुणक्रियावृत्तित्वात् । अथ द्रव्यत्वे अतिव्याप्तिवारणाय आह । अपैतीति । कतिपय-द्रव्यादपगच्छतीत्यर्थः । द्रव्यत्वस्य सर्वद्रव्यवृत्तित्वात्तातिव्याप्तिरिति भावः । एवमपि गोत्वे अतिव्याप्तिवारणाय आह । पृथक्जातिषु दृश्यते इति । पृथक् भिन्नाः जातयः येषां ते पृथक्जातयः, भिन्नजातीयद्रव्यवृत्तिरिति यावत् । गोत्वस्य गोजातीयेष्वेव सत्त्वात् भिन्नजाती-

शुचिः । 'गुणः—' इति किम् । आलुः । 'खरुसंयोगोपधात्र' (वा २४६०) ।  
 'खरुः, पतिवरा कन्या' । पाण्डुः ।

५०३ । ब्रह्मादिभ्यश्च । (४-१-४५)

येषु अश्वादिभ्यस्तत्त्वानातिव्याप्तिरिति भावः । एवमपि क्रियायानतिव्याप्तिवारणाय आह ।  
 आधयश्चाक्रियाजश्चेति । आधीयते उत्पाद्यते इत्याधेयः उत्पाद्यः अक्रियाजः अनुत्पाद्यः ।  
 उत्पाद्यत्वानुत्पाद्यत्वान्यां द्विविध इति यावत् । गुणो नित्यानित्यमेदेन द्विविधो भवति ।  
 नित्यगतानां गुणानां नित्यत्वात्, अनित्यगतानामनित्यत्वात् । क्रियायास्तु सर्वस्या अप्युत्पा-  
 द्यत्वानातिव्याप्तिरिति भावः । एवमपि द्रव्ये अतिव्याप्तिः । तस्य अवयवद्रव्यसमवेतत्वात्  
 विजातीयपार्थिववायव्येषु सत्त्वात् नित्यानित्यमेदसत्त्वाच्च । अत आह । असत्त्वप्रकृतिरिति ।  
 अद्रव्यत्वभाव इत्यर्थः । द्रव्यमिन्न इति यावत् । अत्र मात्रपदेन सत्ताजातेः, अप्रती-  
 त्यनेन द्रव्यत्वस्य, पृथग्जातिषु दृश्यते इत्यनेन गोत्वादिजातेश्च निरासात् तद्विभक्तत्वमिति  
 लब्धम् । 'आवेयश्चाक्रियाजश्च' इत्यनेन क्रियानिरासात् क्रियामिन्नत्वं लब्धम् । असत्त्वप्रकृतिः  
 इत्यनेन द्रव्यस्य निरासात् द्रव्यमिन्नत्वं लब्धम् । तथाच जातिभिन्नत्वे सति क्रियामिन्नत्वे  
 सति समवेतत्वं गुणलक्षणं निष्कृष्टं वेदितव्यम् । समवेतत्वाभावादभावनिरासः । अत्र  
 "नित्यद्रव्यवृत्तयो विद्येयास्त्वनन्ता एव" इति तार्किकाभिमतविशेषपदार्थाङ्गीकारे तद्विभक्त-  
 नपि निवेद्यम् । 'आकङ्कारदेका संज्ञा' इति सूत्रमाधे तु "सनासकृदन्ततद्वितान्तसर्वनाम-  
 जातिसङ्ख्यासंज्ञाशब्दव्यतिरिक्तमर्थवच्छब्दस्य गुणवचनसंज्ञं भवति" इत्युक्तम् । तदिदं  
 प्रकृतसूत्रमाध्यत्यलक्षणस्यास्त्योक्तस्य प्रपञ्चनपरं वेदितव्यम् । परन्तु आकङ्कारसूत्रमाधे  
 संख्याशब्दमिन्नत्वमप्युपात्तम् । तदप्युक्तलक्षणे निवेद्यम् । न चैवमपि मृदुपट्टादिशब्दानां  
 गुणविशिष्टद्रव्यवाचित्वात् गुणवचनत्वाभाव इति वाच्यम् । गुणवचनेत्यन्वर्थसंज्ञया गुणोपसर्जन-  
 द्रव्यवाचित्वस्यैव विवक्षितत्वात् । एवञ्च रूपशब्दस्य न गुणवचनता, तस्य प्राधान्येन रूप-  
 वाचितया रूपवति प्रयोगाभावात् । रूपादिशब्दस्यापि गुणवचनशब्देन ग्रहणे "गुणवचनेभ्यो  
 मनुषो लुगिष्टः" इत्यत्रापि रूपादिशब्दानां ग्रहणापत्तौ रूपो षटः इत्यादिप्रयोगापत्तेः । प्रप-  
 ञ्चितश्चैतददृष्टाधिकरणेऽस्माभिरध्वरमीनांसाङ्गुतहलवृत्तौ । शुचिरिति ॥ शृङ्गेत्यर्थः । "शृङ्ग-  
 शुभ्रशुचिश्चेतविशदश्येतपाण्डुराः" इत्यमरः । नच शुचिवातोः 'इगुपधात् कित्' इत्यौणादिके  
 इप्रत्यये उत्पन्नस्य शुचिशब्दस्य आकङ्कारसूत्रे भाष्ये कृदन्तस्य गुणवचनत्वपर्युदासादेवात्र  
 ङीप् न भविष्यतीति वाच्यम् । उणादीनाम् अव्युत्पत्तिपक्षाभयणात् । आगुरिति ॥ मृषिके-  
 त्यर्थः । आद्योस्तु जातिविशिष्टद्रव्यवचनत्वादुक्तगुणवचनत्वाभावात् ङीप् । 'खरुसंयोगोपधात्र'  
 इति वार्तिकम् । खरुश्च संयोगोपवधेति सनाहारद्वन्द्वः । खरुशब्दात् संयोगोपधात्र 'वातो  
 गुणवचनात्' इति ङीप् नेत्यर्थः । खरुशब्दमप्रसिद्धत्वात् व्याचष्टे । पतिवरा कन्येति ॥  
 पतिलामोक्तमवर्तत्यर्थः । औत्कण्ड्यलक्षणगुणोपसर्जनद्रव्यवाचितया गुणवाचित्वात् प्राप्तिः ।  
 पाण्डुरिति ॥ श्वेत्यर्थः । संयोगोपवत्त्वात् न ङीप् । ब्रह्मादिभ्यश्च ॥ गुणवचनत्वादेव

एभ्यो वा ङीष्स्यात् । बह्वी-बहुः । 'कृदिकारादक्तिनः' (ग ५०) । रात्रिः-रात्री । 'सर्वतोऽक्तिन्नर्थादित्येके' (ग ५१) । शकटिः-शकटी । 'अक्तिन्नर्थात्' किम् । अजननिः । क्तिन्नन्तत्वादप्राप्ते विध्यर्थे पद्धतिशब्दो गणे पठ्यते । 'हिमकाषिहतिषु च' (सू ९९२) इति पद्भावः । पद्धतिः-पद्धती ।

## ५०४ । पुंयोगादाख्यायाम् । (४-१-४८)

या पुमाख्या पुंयोगाद्विख्यां वर्तते ततो ङीष्स्यात् । गोपस्य स्त्री गोपी । 'पालकान्तान्न (वा २४६१) । गोपालिका । अश्वपालिका । 'सूर्यादेवतायां

सिद्धे बहुग्रहणं व्यर्थमेवेति प्राञ्चः । वस्तुतस्तु अनुपदोदाहृताकडारसूत्रभाष्यरीत्या सङ्ख्यासंज्ञक-शब्दानां गुणवचनत्वाभावात् अप्राप्तस्य ङीषो विधानार्थं बहुग्रहणमित्याहुः । बह्वी-बहुरिति ॥ वैपुल्यवाची बहुशब्दोऽयम् । त्रित्वादिसमनियतसङ्ख्याविशेषवाचित्वे तु एकवचनानुपपत्तेः । वैपुल्यवाचित्वेऽपि 'बहुगणवतुडति सङ्ख्या' इति सङ्ख्याशब्दत्वात् न गुणवचनत्वमिति न वैयर्थ्य-मिति भावः । 'कृदिकारादक्तिनः' इति बह्वाद्यन्तर्गणसूत्रम् । कृतो य इकारस्तदन्तात् प्राति-पदिकात् ङीष् वा स्यात्, न तु क्तिन्नन्तादित्यर्थः । रात्रिः-रात्रीति ॥ 'राशदिभ्यां त्रिप्' इति राधातोरौणादिकत्त्रिप् । गुणवचनत्वाभावात् उदन्तत्वाभावाच्चाप्राप्ते वचनम् । 'सर्वतोऽक्ति-न्नर्थादित्येके' इत्यपि बह्वाद्यन्तर्गणसूत्रमेव । कृदिकारान्तादकृदिकारान्तादपि ङीष् वा स्यात् । नतु क्तिन्नर्थकप्रत्ययान्तादित्यर्थः । शकटिः-शकटीति ॥ शकटिशब्दस्य अव्युत्पन्नप्राति-पदिकत्वात् कृदन्तत्वाभावात् सर्वत इति वचनम् । अव्युत्पत्तिपक्षे रात्रिशब्दोऽप्युदाहरणं बोद्धव्यम् । अजननिरिति ॥ स्त्रियां क्तिन्' इत्यधिकारे 'आकांशे नञ्यनिः' इति नञि उपपदे जनेरनिप्रत्ययः, अक्तिन इत्युक्तौ अत्र निषेधो न स्यात् । अतः अक्तिन्नर्थादित्युक्तिरिति भावः । ननु हनधातोः स्त्रियां कर्मणि क्तिनि 'अनुदात्तोपदेश' इत्यादिना नलोपे हतिशब्दः, तस्य क्तिन्नन्तत्वात् कथं पद्धतिशब्दात् ङीषित्यत आह । क्तिन्नन्तत्वादिति ॥ गणे इति ॥ बह्वादिगण इत्यर्थः । ननु पादाभ्यां हतिरिति विग्रहे 'कर्तृकरणे कृता बहुळम्' इति तृतीया-समासे सुबुद्धि कि पाद हति इति स्थिते कथं पदादेशः, 'पादः पत्' इत्यत्र कृतसमासान्तलोपस्यैव पादशब्दस्य ग्रहणात् भत्वाभावाच्च 'पादस्य पदाज्यातिगोपहतेषु' इत्यपि न सम्भवति । तस्य आज्यादिष्वेव परेषु ऋत्तेरित्यत आह । हिमकाषीति ॥ हिमादिषु परेषु पादशब्दस्य पदादेशस्स्यादिति तदर्थः । पुंयोगात् ॥ पुंयोगादिति हेतौ पञ्चमी । आख्यायामिति पञ्च-म्यास्तप्तम्यादेशः । 'सुपां स्थाने सुपो भवन्तीति वक्तव्यम्' इत्युक्तेः । आख्येत्यनेन वाचक-शब्दो विवक्षितः, कस्य वाचकः इत्यपेक्षायां पुंयोगादित्युपस्थितत्वात् पुंस इति लभ्यते । तथाच आख्यायामित्यनेन पुंसि प्रसिद्धात् शब्दादिति लभ्यते । पुंयोगादिति स्त्रियामित्यत्रान्वेति । तथाच पुंयोगमाश्रित्य लक्षणया स्त्रियां वर्तमानादिति लभ्यते । तदाह । या पुमाख्ये-त्यादिना ॥ ङीषिति ॥ 'अन्यतो ङीष्' इत्यतस्तदनुवृत्तेरिति भावः । 'वोतो गुणवचनात्'

चाव्वाच्यः' (वा २४७१) । सूर्यस्य स्त्री देवता सूर्या । 'देवतायाम्' किम् । सूरी कुन्ती । मानुषीयम् ।

इति पूर्वसूत्रे तु 'गुणवचनात् डीषाद्युदात्तार्थम्' इति वार्तिकात् डीष् लब्ध इति न तत्रास्यानुवृत्तिः । गोपस्य स्त्रीति ॥ गाः पातीति गोपः, 'आतोऽनुपसर्गे कः' तज्जायायान्तु गोरक्षणाभावेऽपि तद्भार्यात्वात् तद्व्यपदेशः । ततश्च पुंयोगमाश्रित्य लक्षणया स्त्रियां वर्तमानत्वात् डीषि 'यस्येति च' इत्यकारलोपः इति भावः । हरेः स्त्री, शम्भोः स्त्री, इत्यादौ न डीष् । स्त्रीप्रत्ययविधिप्रकरणे अतः इत्यनुवृत्तेः । या तु स्वयमेव गाः पाति, ननु गोपस्य स्त्री, सा तु गोपा । तत्र गोपशब्दस्य स्वत एव स्त्रियां वृत्त्या पुंयोगादवृत्तेः । नच गोपस्य माता श्वश्रूः मातुलानी वा गोपीति स्यादिति वाच्यम् । अकुर्वती पापं भर्तृकृतान् वधवन्धादीन् यथा लभते एवं तच्छब्दमपीति भाष्यस्वारस्येन जायापत्यात्मकस्यैव पुंयोगस्य विवक्षितत्वात् । दुहितरि केकयी, देवकी, इत्यादयस्तु गौरादौ पाठ्या इति शब्देन्दुशेखरे स्थितम् । आख्याग्रहणं किम् । प्रसूता । अयं हिशब्दो जातप्रसवामाह । स च प्रसवः पुंयोगानिमित्तकः, तन्निमित्ता चास्य स्त्रियां वृत्तिः, न त्वयं पुंसि प्रसिद्धः, अतो न डीष्, अत्र 'गोपालकादीनां प्रतिषेधः' इति वार्तिकम् । अत्र आदिपदेन अश्वपालिकेत्यादयः पालकान्ता एव गृह्यन्ते । भाष्ये तेषामेवोदाहरणात् । तदाह । पालकान्तान्नेति ॥ पुंयोगलक्षणडीषिति शेषः । गोपालिकेति ॥ गोपालकस्य स्त्रीत्यर्थः । ननु पालयतीति पालकः, कर्तरि ण्वुल्, 'युवोरनाकौ' इत्यादेशः । 'णेरनिटि' इति णिलोपः । गवां पालकः इति विग्रहे षष्ठीसमासे सुपो लुकि गोपालकशब्दः । तत्र किं शेषषष्ठी उत 'कर्तृकर्मणोः कृति' इति कर्मणि षष्ठी । न तावदाद्यः । प्रत्ययलक्षणमाश्रित्य टापस्समासावयवात् पालकशब्दात् उत्पन्नसुपः परत्वेन असुप इति निषेधात् 'प्रत्ययस्थात्' इति इत्त्वानुपपत्तेः । नचास्तु कर्मणि षष्ठीति द्वितीयः पक्षः । 'गतिकारकोपपदानां कृद्भिस्सह समासवचनं प्राक्सुबुत्पत्तेः' इति वचनेन सुबुत्पत्तेः प्रागेव पालकशब्देन प्रातिपदिकेन गवामिति षष्ठ्यास्समासे सति समासात् उत्पन्नस्य टापस्सुपः परत्वाभावेन इत्त्वस्य निर्वाधत्वादिति वाच्यम् । 'तृजकाभ्यां कर्तरि' इति 'कृद्योगलक्षणा षष्ठी न समस्यते' इति कारकषष्ठ्यास्समासनिषेधात् इति चेत् । मैवम् । गाः पालयतीति गोपालः । कर्मण्यण् । उपपदसमासः । गोपाल एव गोपालकः, स्वार्थिकः कः । तद्धितावयवत्वात् सुब्लुक् । गोपालकस्य स्त्री गोपालिकेति व्युत्पत्त्याश्रयणात् । नह्यत्र टाप् सुपः परः, केन व्यवधानात् । अस्तु वा शेषषष्ठ्या समासः । एवमपि न टाप् सुपः परः, शेषत्वविवक्षायामपि वस्तुतः कारकतया सुबुत्पत्तेः प्रागेव शेषषष्ठ्यास्समासप्रवृत्तेः । अत एव प्रकृतसूत्रे 'उपपदमतिङ्' इति सूत्रे च भाष्ये "कुम्भकारपदे सुबुत्पत्तेः प्रागेव कुम्भस्येति शेषषष्ठ्यास्समासः उपन्यस्तस्सङ्गच्छते" इति शब्देन्दुशेखरे प्रपञ्चितम् । सूर्या-देवतायामिति ॥ देवताभूतायां स्त्रियां पुंयोगाद्वर्तमानात् सूर्यशब्दात् चाप् वक्तव्यः इत्यर्थः । 'पुंयोगात्' इति डीषोऽपवादः । चपावितौ । सूर्येति ॥ चापि सवर्णदीर्घः । देवतायां किमिति ॥ सूर्यस्त्रियां देवतात्वाव्यभिचारात् प्रश्नः । सूरी कुन्तीति ॥ डीषि 'सूर्यतिष्य' इति यकारलोपः, 'यस्येति च' इत्यकारलोपः । मानुषीयमिति ॥ इयं कुन्ती मानुषी,

५०५ । इन्द्रवरुणभवशर्वरुद्रमृडहिमारण्ययव-

यवनमातुलाचार्याणामानुक् । (४-१-४९)

एषामानुगागमः स्यान्डीष्च । इन्द्रादीनां षण्णां मातुलाचार्ययोश्च पुंयोग एवेष्यते । तत्र डीप् सिद्धे आनुगागममात्रं विधीयते । इतरेषां चतुर्णां मुभयम् । इन्द्राणी । ‘हिमारण्ययोर्महत्त्वे’ (वा २४७२) । महद्धिमं हिमानी । अरण्यानी । ‘यवाद्दोषे’ (वा २४७३) । दुष्टो यवो यवानी । ‘यवनाल्लिप्याम्’ (वा २४७४) । यवनानां लिपिर्यवनानी । मातुलोपाध्याययोरानुगवा । मातुलानी—मातुली । उपाध्यायानी—उपाध्यायी । या तु स्वयमेवाध्याय-

न तु देवतेत्यर्थः । तच्च महाभारतादौ स्पष्टम् । नच “सूर्यादेवतायात्र” इत्येवोच्यताम्, डीप् निषिद्धे टापैव सूर्येति सिद्धेरिति वाच्यम्, टापि हि सति पित्त्वादनुदात्तत्वम् । ‘अनुदात्तौ मुपितौ’ इत्युक्तेः । चापि तु ‘चितः’ इत्यन्तोदात्तत्वमिति भेदः । इन्द्रवरुण ॥ आनुगागम इति ॥ कित्त्वादागमलिङ्गादिति भावः । डीप् चेति ॥ ‘अन्यतो डीप्’ इत्यतस्तदनुवृत्तेरिति भावः । पुंयोग एवेष्यते इति ॥ पुंयोगादित्यनुवृत्तेः तेषां स्त्रीत्वे पुंयोगं विना अप्रवृत्तेश्चेति भावः । नन्वेवं पुंयोगादित्येव सिद्धे डीष्विधिव्यर्थ इत्यत आह । तत्रेति ॥ तत्र इन्द्रादिषु मातुलाचार्ययोश्च पुंयोगादित्येव डीप् सिद्धे तत्सन्नियोगेन आनुगागममात्रं विधीयते इत्यर्थः । इतरेषामिति ॥ हिमारण्ययवयवनानान्तु आनुक् डीप् चेत्युभयं विधीयते । तत्र पुंयोगस्यासम्भवादिति भावः । इन्द्राणीति ॥ आनुकि ककार इत्, उकार उच्चारणार्थः, कित्त्वादन्तावयवः, सवर्णदीर्घः, णत्वमिति भावः । वरुणानी, भवानी, शर्वाणी, रुद्राणी, मृडानी, इत्युदाहरणानि सुगमत्वात् उपेक्षितानि । दीर्घोच्चारणं विना अनुग्विधौ तु पररूपापत्तिः । अकारोच्चारणस्य अल्लोपनिवृत्त्या चरितार्थत्वात् । नुग्विधौ तु अल्लोपापत्तिरित्यन्यत्र विस्तरः । हिमारण्ययोर्महत्त्वे इति वार्तिकम् । महत्त्वविशिष्टे हिमे अरण्ये च वर्तमानयोरानुङ्डीषावित्यर्थः । महद्धिमं हिमानीति ॥ महत्त्वयोगे स्त्रीत्वमत एव ज्ञेयम् । अरण्यानीति ॥ महदरण्यमित्यर्थः । ‘यवाद्दोषे’ इति वार्तिकम् । आनुङ्डीषाविति शेषः । दुष्टयवे वृत्तौ स्त्रीत्वमत एव ज्ञेयम् । यवनाल्लिप्याम् इत्यपि वार्तिकम् । लिपिरक्षरविन्यासः । तत्र लक्षणया वृत्तौ आनुङ्डीषावित्यर्थः । मातुलोपाध्याययोरानुग्वेति ॥ इदमपि वार्तिकम् । अत्र पुंयोगादिति सम्बध्यते । हिमादिष्विवात्र असम्भवाभावात् । अत्र आनुगेव तु विकल्प्यते, आनुगभावेऽपि पक्षे डीप् भवत्येव । मातुलान्नित्यं प्राप्ते उपाध्यायादप्राप्ते विभाषेयम् । मातुलानी—मातुलीति ॥ मातुलस्य स्त्रीत्यर्थः । उपाध्यायानी—उपाध्यायीति ॥ उपाध्यायस्य स्त्रीत्यर्थः । या तु स्वयमेवेति ॥ इदन्तु वार्तिकं तृतीयस्य वृत्तये ‘इडश्च’ इति सूत्रे पठितम् । या स्वयमेव अध्यापयति न तूपाध्यायस्य स्त्री, तत्र पुंयोगभावेऽपि केवलडीष्चिकल्पो वाच्य इत्यर्थः । युगान्तरे ब्रह्मवादिन्यः त्रियस्सन्ति, तद्विषय-



पिका तत्र वा डीष् वाच्यः । उपाध्यायी—उपाध्याया । ‘आचार्यादणत्वं च’ (वा २४७७) । आचार्यस्य स्त्री आचार्यानी । पुंयोग इत्येव । आचार्या, स्वयं व्याख्यात्री । ‘अर्यक्षत्रियाभ्यां वा’ (वा २४७८) । अर्याणी—अर्या । स्वामिनी वैद्या वेत्यर्थः । क्षत्रियाणी—क्षत्रिया । पुंयोगे तु, अर्या । क्षत्रियी । कथं ‘ब्रह्माणी’ इति । ब्रह्माणमानयति जीवयतीति । ‘कर्मण्यण्’ (सू २९१३) ।

५०६ । क्रीतात्करणपूर्वात् । (४-१-५०)

क्रीतान्ताददन्तात्करणादेः स्त्रियां डीप्स्यात् ‘वस्त्वक्रीती । ‘क्वचिन्न’ धनक्रीता ।

मिदम् । “पुरा युगेषु नारीणां मौञ्जीबन्धनमिष्यते । अध्यापनञ्च वेदानां सावित्रीवचनन्तथा ॥” इति स्मरणात् । आचार्यादणत्वञ्च इत्यपि वार्तिकम् । चकारः आनुङ्डीषोस्समुच्च-यार्थः । आचार्यानीति ॥ आचार्यस्य स्त्रीत्यर्थः । ‘अट्कुप्वाङ्’ इति णत्वं न भवति । “उपनीय तु यश्शिष्यं वेदमध्यापयेत्तु यः । सकल्पं सरहस्यञ्च तमाचार्यं प्रचक्षते ॥” ‘एकदेशमुपाध्यायम्’ इति स्मृतिः । पुंयोग इत्येवेति ॥ पुंयोगग्रहणमनुवर्तत एवेत्यर्थः । तत्प्रयोजनमाह । आचार्येति ॥ अत्र पुंयोगाभावं विशदयति । स्वयं व्याख्यात्रीति ॥ धर्मोपदेष्ट्रीत्यर्थः । ‘यस्माद्दर्मानाचिनोति स आचार्यः’ इति स्मरणादिति भावः । अर्यक्षत्रियाभ्यां वा इति वार्तिकम् । आनुङ्डीषाविति शेषः । स्वार्थ इति व्याख्यानलभ्यम्, तेन पुंयोगनिरासः, अत एव भाष्ये ‘अर्याणी—अर्या’ इत्येवोक्तम् । पुंयोग एव प्रवृत्तौ तु उपाध्यायीतिवत् अर्याति डीष्-भेवोदाहरेत् । अर्यशब्दं व्याचष्टे । स्वामिनी, वैद्या वेत्यर्थ इति ॥ ‘अर्यः स्वामिवैद्य-योः’ इति निपातनादिति भावः । क्षत्रियाणी—क्षत्रियेति ॥ क्षत्रियात् क्षत्रियायां भार्या-यामुत्पन्नेत्यर्थः । ‘सवर्णेभ्यस्सवर्णासु जायन्ते हि सजातयः’ इत्युपक्रम्य ‘विन्नास्वेष्वधिस्मृतः’ इति स्मरणात् । विन्नास्वित्यस्य ऊढास्वित्यर्थः । पुंयोगे तु अर्या क्षत्रियोति ॥ अर्यस्य स्त्री अर्या, क्षत्रियस्य स्त्री क्षत्रियी, वैद्या शूद्रा वेत्यर्थः । कथमिति ॥ ‘इन्द्रवरुण’ इत्यादिसूत्रे ब्रह्मन्शब्दस्य अग्रहणात् ब्रह्मणः स्त्रीत्यर्थे ब्रह्माणीत्यानुङ्डीषौ कथमिति प्रश्नः । उत्तरमाह । ब्रह्माणमिति ॥ आनयतीत्यस्य व्याख्यानं जीवयतीति । अन प्राणने, प्राणनं जीवनम्, अस्माद्धातोर्हेतुमणिञ्चि उपधावृद्धौ तिपि शपि गुणयादेशयोः आनयतीति रूपम् । भर्तृजीवनस्य जायासौमङ्गल्यायत्तत्वात् । ततश्च ब्रह्माणमानयतीति विग्रहे आनि इति ण्यन्तात् ‘कर्मण्यण्’ इति अणि ‘णेरनिटि’ इति णिलोपे आनशब्देन ब्रह्माणमित्यस्य उपपद-समासे सुबुक्कि सवर्णदीर्घे ब्रह्मानशब्दात् ‘टिड्ढाणञ्’ इति डीपि ‘यस्येति च’ इत्यकारलोपे ‘पूर्वपदात् संज्ञायाम्’ इति णत्वे ब्रह्माणीति रूपमिति भावः । ‘एकाजुत्तरपदे’ इति तु न । अणि सति प्रातिपदिकस्य व्यचक्रत्वात् । लुप्तेऽप्याणि लोपस्य स्थानिवत्त्वात् । पूर्वत्वासिद्धीये न स्थानिवत् इति तु न । ‘तस्य दोषः’ इत्युक्तेः । क्रीतात्करणपूर्वात् ॥ प्रातिपदिकादित्य-नुवृत्तम् अत इत्यनुवृत्तेन क्रीतादित्यनेन च विशेष्यते, तदन्तविधिः । तदाह । क्रीतान्ता-

५०७ । क्तादल्पाख्यायाम् । (४-१-५१)

करणादेः कान्ताददन्तास्त्रियां ङीप्स्यादल्पत्वे द्योत्ये । अभ्रलिप्ती द्यौः । ‘अल्पाख्यायाम्’ किम् । चन्दनलिप्ता अङ्गना ।

५०८ । बहुव्रीहेश्चान्तोदात्तात् । (४-१-५२)

बहुव्रीहेः कान्तादन्तोदात्ताददन्तास्त्रियां ङीप्स्यात् । ‘जातिपूर्वादिति वक्तव्यम्’ (वा २४८४) । तेन ‘बहुनञ्सुकालसुखादिपूर्वात्र’ ऊरुभिन्नी ।

दित्यादिना ॥ करणमादिर्यस्येति विग्रहः । प्रातिपदिकशब्दो विशेष्यम्, तेन करणादे-  
रिति पुंस्त्वमुपपन्नम् । वस्त्रक्रीतीति ॥ ननु वस्त्रेण क्रीतेति टावन्तेन विग्रहे  
‘कर्तृकरणे कृता बहुळम्’ इति समासात्मकं प्रातिपदिकम् आदन्तमेव, न त्वदन्तमिति  
कथमत्र ङीपिति चेत्, सत्यम् । समासस्य तावदलौकिकविग्रहवाक्यं प्रकृतिः । वस्त्रं भिन्  
क्रीत इति स्थिते ‘गतिकारक्रोपपदानां कृद्भिस्सह समासवचनं प्राक् सुबुत्पत्तेः’ इति परिभाषया  
सुबुत्पत्तेः प्रागेव क्रीतशब्देन समासे ‘सुपो धातु’ इति सुञ्चुकि वस्त्रक्रीतेति प्रातिपदिकस्य  
अदन्तत्वनिर्वाधमिति भावः । एतच्च ‘पुयोगादाख्यायाम्’ इति सूत्रे भाष्ये स्पष्टम् । तर्हि  
धनक्रीतेत्यत्रापि ङीष् स्यादित्यत आह । क्व चिन्नेति ॥ ‘कर्तृकरणे कृता बहुळम्’ इति  
बहुळग्रहणेन ‘गतिकारक्रोपपदानाम्’ इत्यस्य क्वचिदप्रवृत्त्यवगमादिह सुबन्तेन समासः ।  
तत्र च सुपः प्रागेवान्तरङ्गत्वात् टापि सति ततस्सुपि टावन्तप्रकृतिकसुबन्तेन समासे सुञ्चुकि  
धनक्रीताशब्दस्य अदन्तत्वाभावात् ङीपित्यर्थः । एवञ्च अत इत्यनुवृत्तेरित्ययोजनमित्युक्तं  
भवति । एतच्च ‘उपपदमतिङ्’ इत्यत्र कैयटे स्पष्टम् । करणपूर्वात् किम् । सुक्रीता । नचैव-  
मपि वस्त्रेण क्रीतेति वाक्यात् ङीष्प्रसङ्गः । क्रीतेति प्रातिपदिकस्य करणपूर्वत्वात् अदन्तत्वाच्चेति  
वाच्यम् । करणपूर्वादिति हि क्रीतान्तस्य प्रातिपदिकस्य विशेषणम्, ननु क्रीतशब्दस्य । करणं  
पूर्वं यस्मिन् इति बहुव्रीहिः । करणशब्दात्मकपूर्वावयवात् क्रीतान्तसमासप्रातिपदिकादित्यर्थः ।  
एतदर्थमेव पूर्वग्रहणम् । अन्यथा क्रीतात्करणादित्येवावश्यमित्यलम् । क्तादल्पाख्यायाम् ॥  
करणादेरिति ॥ करणपूर्वादित्यनुवृत्तेरिति भावः । कान्तादिति ॥ कान्तान्तादित्यर्थः ।  
प्रत्ययग्रहणपरिभाषालब्धकान्तेन प्रातिपदिकस्य विशेषणात् । अदन्तादिति ॥ अत इत्यनु-  
वृत्तेरिति भावः । अल्पत्वे द्योत्ये इति ॥ अल्पाख्यायामिति समुदायोपाधिः । अल्पत्वं  
करणगतं क्रियागतं वा । अभ्रलिप्ती द्यौरिति ॥ अभ्रैरल्पैराच्छन्नेत्यर्थः । अभ्रैरीपदाच्छ-  
न्नेति वा । बहुव्रीहेश्च ॥ क्तादिति अत इति चानुवर्तते । तदाह । बहुव्रीहेरिति ॥  
कान्तादिति ॥ कान्तान्तादित्यर्थः । तेनेति ॥ जातिपूर्वादिति विशेषणेन बह्नादिपूर्वात्र  
ङीष् इत्यर्थः । ‘सुखादिभ्यः कर्तृवेदनायाम्’ इत्यत्र सुखादिगणः पठितः । “जातिकालसुखा-  
दिभ्योऽनाच्छादनात् को कृतमितप्रतिपन्नाः” इति ‘नञ्सुभ्याम्’ इति, बहोर्नञ्वदुत्तरपद-  
भूम्नि’ इति च, कान्तबहुव्रीहावन्तोदात्तविधायकानि । अत्र जातिपूर्वादित्युक्तेर्बह्नादिपूर्व-  
स्यान्तोदात्तत्वेऽप्यर्थात् पशुदास इति भावः । ऊरुभिन्नीति ॥ ऊरु भिन्नौ असंयुक्तौ

नेह बहुक्रीता । 'जातान्तान्न' (वा २४७९) । दन्तजाता । 'पाणिगृहीती भार्यायाम्' (वा २४८०) । पाणिगृहीता अन्या ।

### ५०९ । अस्वाङ्गपूर्वपदाद्वा । (४-१-५३)

पूर्वेण नित्ये प्राप्ते विकल्पोऽयम् । सुरापीती—सुरापीता । 'अन्तोदात्तात्' किम् । वस्त्रच्छन्ना । 'अनाच्छादनात्' इत्युदात्तनिषेधः । अत एव पूर्वेणापि न ङीप् ।

### ५१० । स्वाङ्गाच्चोपसर्जनादसंयोगोपधात् । (४-१-५४)

यस्या इति विग्रहः । 'निष्ठा' इति भिन्नशब्दस्य पूर्वनिषात्तन्तु न भवति । जातिकालमुन्नादिभ्यः परा निष्ठा वाच्या' इति वार्तिकान् । 'जातिकालमुन्नादिभ्यः' इत्यादिमूत्रेणान्तोदात्तमिदम् । जातिलक्षणन्तु 'जातेरन्त्रीविषयात्' इत्यत्र वक्ष्यते । बहुक्रीतेति ॥ बहवः क्रीताः ययेति विग्रहः । अकृता, साध्याता, सुखयाता, दुःखयाता, इति च भाष्ये प्रत्युदाहृतम् । जातान्तान्न इति वार्तिकम् । 'बहुव्रीहेश्च' इत्युक्तो ङीप् नेत्यर्थः । दन्तजातेति ॥ दन्ताः जाताः यस्या इति विग्रहः । ऊरुमिश्रातिवत् परनिषात् । पाणिगृहीती भार्यायामिति ॥ इदमपि वार्तिकम् । विधिवद्वा भार्या, तस्यां विद्यमानादेव पाणिगृहीतशब्दात् ङीपित्यर्थः । विवाहकाले विधिवत् पाणिः गृहीतो यस्या इति विग्रहः । पाणिगृहीतान्येति ॥ दास्यादित्यर्थः । अस्वाङ्गपूर्वपदाद्वा ॥ स्वाङ्गलक्षणमुत्तरमूत्रे वक्ष्यते । अस्वाङ्गं यत् पूर्वपदं तस्मात् परं यत् ज्ञान्तं तदन्तान् बहुव्रीहेश्च वा स्यात् इति सूत्रार्थः । यद्यपि अस्वाङ्गं पूर्वपदं यस्य तस्मात् ज्ञान्तं बहुव्रीहेरित्यपि व्याख्यातुं शक्यम् । तथापि उत्तरमूत्रे अस्वाङ्गपूर्वपदादित्यनुवृत्तस्य कर्मधारयसमासाश्रयणात् इहापि तथा व्याख्यानमुचितम् । ननु बहुकृता अकृता इत्यादावपि अस्वाङ्गपूर्वपदज्ञान्तबहुव्रीहित्वात् ङीपिकल्पस्स्यादित्याद्यद्वय आह । पूर्वेणेति ॥ 'बहुव्रीहेश्चान्तोदात्तात्' इति पूर्वमूत्रेण नित्यं ङीपि प्राप्ते तद्विकल्पोऽत्र विधीयते इत्यर्थः । एवञ्च जातिपूर्वादित्यस्य अन्तोदात्तादित्यस्य च इहापि सम्बन्धाद् बहुकृता इत्यादां नातिप्रसङ्ग इति भावः । सुरापीती—सुरापीतेति ॥ सुरा पीता ययेति विग्रहः । ऊरुमिश्रातिवत् पूर्वनिषात् । अन्तोदात्तात् किमिति ॥ 'बहुव्रीहेश्च' इत्यत्र श्रुतं 'अस्वाङ्गपूर्वपदाद्वा' इत्यनुवृत्तमपि अन्तोदात्तादित्येतत् किमर्थमिति ग्रन्थः । वस्त्रच्छन्नेति ॥ ऊरुमिश्रातिवत् पूर्वनिषात् । अथ वस्त्रच्छन्नस्य 'जातिकालमुन्नादिभ्यः' इत्यन्तोदात्तत्वमाद्यद्वय निरस्यते । अनाच्छादनादिति ॥ तथाच बहुव्रीहित्वात् पूर्वपदश्रुतिस्त्वेर्येयनिषातेन अनुदात्तान्तमेवादिति भावः । अत एवेति ॥ 'अस्वाङ्गपूर्वपदात्' इत्यनेन 'बहुव्रीहेश्च' इति पूर्वमूत्रेण च वस्त्रच्छन्नेत्यत्र वैकल्पिको नित्यश्च ङीप् नेत्यर्थः । अन्तोदात्तत्वं एवोभयोः प्रवृत्तिरिति भावः । स्वाङ्गाच्च ॥ उपसर्जनादिति असंयोगोपधादिति च स्वाङ्गादित्यन्येति । स्वाङ्गादित्येतद् अत इत्यनुवृत्तञ्च प्रातिपदिकादित्यनुवृत्तस्य

असंयोगोपधमुपसर्जनं यत्स्वाङ्गं तदन्ताददन्तात्प्रातिपदिकाद्वा डीष् ।  
केशानतिक्रान्ता अतिकेशी—अतिकेशा । चन्द्रमुखी—चन्द्रमुखा । संयोगो-  
पधात्तु सुगुल्फा । ‘उपसर्जनात्’ किम् । शिखा । स्वाङ्गं त्रिधा ।

अद्रवं मूर्तिमत्स्वाङ्गं प्राणिस्थमविकारजम् ।

सुस्वेदा, द्रवत्वात् । सुज्ञाना, अमूर्तत्वात् । सुमुखा शाला, अप्राणिस्थत्वात् ।  
सुशोफा, विकारजत्वात् ।

विशेषणम्, तदन्तविधिः । तदाह । असंयोगोपधमित्यादीनां ॥ वा डीषिति ॥  
‘अस्वाङ्गपूर्वपदाद्वा’ इत्यतः वेति ‘अन्यतो डीष्’ इत्यतः डीषित्यस्य चानुवृत्तेरिति भावः ।  
बहुव्रीहेरित्यनुवर्तमाने उपसर्जनग्रहणं किमर्थमित्याशङ्क्य परिहरति । केशानतिक्रान्तेति ॥  
‘अत्यादयः कान्ताद्यर्थे’ इति समासस्तत्पुरुषः । अत्र बहुव्रीहिवाभावेऽपि प्राप्त्यर्थमुपसर्जन-  
ग्रहणमिति भावः । ‘एकविभक्ति चापूर्वनिपाते’ इति केशशब्दस्य उपसर्जनत्वम् । चन्द्रमुखी—  
चन्द्रमुखेति ॥ चन्द्र इव मुखं यस्या इति विग्रहः । सुगुल्फेति ॥ सु शोभनौ गुल्फौ  
यस्या इति विग्रहः । ‘पदं प्रिश्वरणोऽस्त्रियाम्’ । ‘तद्वन्धी घुटिके गुल्फौ’ इत्यमरः । उपसर्जनात्  
किमिति ॥ केवलकेशादिशब्दानां अनुपसर्जनानां स्त्रीत्वविरहादेवाप्राप्तेः प्रश्नः । शिखेति ॥  
अत्र स्वाङ्गान्तत्वात् केवलशिखाशब्दात् डीङ्गित्यर्थमुपसर्जनग्रहणमित्युक्तम् । अन्यथा टापं वाधि-  
त्वा पक्षे डीष् स्यादिति भावः । शोभना शिखा सुशिखेति क्वचित् पुस्तकेषु दृष्टम्, तत् प्रक्षिप्तं  
वेदितव्यम् । टावन्तेन समासे अनदन्तत्वादेव प्राप्तिविरहात् । ननु स्वस्य अवयवीभूतस्य  
अङ्गं स्वाङ्गम् । तथा च सुमुखा शालेत्यादावतिव्याप्तिः, तत्र मुखशब्दार्थस्य प्रथमभागस्य  
अवयवीभूतशालाङ्गत्वात् । किञ्च सुकेशी रथेत्यत्राव्याप्तिः । तत्र केशानां रथाङ्गत्वाभावादित्यत  
आह । स्वाङ्गं त्रिधेति ॥ “अद्रवम्मूर्तिमत् स्वाङ्गं प्राणिस्थमविकारजम् । अतत्स्थं तत्र  
दृष्टञ्च तेन चेतत्तथा युतम्” इति भाष्ये त्रिधा निरुक्तं पारिभाषिकं स्वाङ्गमिह विवक्षितमि-  
त्यर्थः । तत्र प्रथमार्थं प्रथमं स्वाङ्गलक्षणमित्याभिप्रेत्य विच्छिद्य पठति । अद्रवमिति ॥ न  
विद्यते द्रवः यस्य तत् अद्रवम् । मूर्तिः अवयवसंयोगः अस्यास्तीति मूर्तिमत्, अवयवसंयोगा-  
समवायिकारणं द्रव्यमिति यावत् । प्राणिनि प्राणवति जन्तौ विद्यमानं प्राणिस्थम् । अविकारजं  
रोगादिविकाराज्यञ्च यत् तत् प्रथमं स्वाङ्गमित्यर्थः । अद्रवमित्यस्य प्रयोजनमाह । सुस्वे-  
देति ॥ सु शोभनः स्वेदः धर्मजः उदकप्रस्रवः यस्याः इति विग्रहः । स्वेदस्य शोभनत्वन्तु  
दुर्गन्धाभावः । द्रवत्वादिति ॥ न स्वाङ्गत्वमिति शेषः । अतो न डीषित्यर्थः । मूर्तिमदि-  
त्यस्य प्रयोजनमाह । सुज्ञानेति ॥ सु शोभनं ज्ञानं यस्या इति विग्रहः । अमूर्तत्वादिति ॥  
न स्वाङ्गत्वमिति शेषः । प्राणिस्थमित्यस्य प्रयोजनमाह । सुमुखा शालेति ॥ सु शोभनं  
मुखं प्रथमभागः यस्या इति विग्रहः । अप्राणिस्थत्वादिति ॥ न स्वाङ्गत्वमिति शेषः ।  
अविकारजमित्यस्य प्रयोजनमाह । सुशोफेति ॥ सु अधिकः शोफः श्वयधुः यस्या इति

अतत्स्थं तत्र दृष्टं च—

सुकेशी-सुकेशा वा रथ्या । अप्राणिस्थस्यापि प्राणिनि दृष्टत्वात् ।

—तेन चेत्तत्तथायुतम् ॥

सुस्तनी-सुस्तना वा प्रतिमा । प्राणिवत्प्राणिसदृशे स्थितत्वात् ।

५११ । नासिकोदरोष्ठजङ्घादन्तकर्णशृङ्गाच्च । (४-१-५५)

एभ्यो वा ङीप्स्यात्, आद्ययोर्वह्वलक्षणो निषेधो बाध्यते, पुरस्तादप-  
वादन्यायात् । ओष्ठादीनां पञ्चानां तु 'असंयोगोपधात्' इति पर्युदासे प्राप्ते  
विग्रहः । "शोफस्तु श्वयथुः" इत्यमरः । विकारजत्वादिति ॥ रोगजत्वादित्यर्थः । न  
स्वाङ्गत्वमिति शेषः । अतत्स्थं तत्र दृष्टञ्चेति ॥ द्वितीयं स्वाङ्गलक्षणम् । तच्छब्देन प्राणी  
परामृश्यते । अतत्स्थं अप्राणिस्थं तत्र प्राणिनि दृष्टं यत् तदपि स्वाङ्गमित्यर्थः । रथ्येति ॥  
रथ्यास्थानां केशानां प्राणिस्थत्वाभावात् पूर्वलक्षणेन स्वाङ्गत्वासिद्धेर्लक्षणान्तरमिति भावः ।  
उक्तलक्षणमुदाहरणे योजयति । अप्राणिस्थस्यापीति ॥ इदानीं प्राणिस्थत्वाभावेऽपि  
कदा चित् प्राणिस्थत्वादपि स्वाङ्गत्वमित्यर्थः । तेन चेत्तत्तथा युतमिति ॥ तृतीयं स्वाङ्ग-  
लक्षणम् । अत्र भाष्ये 'स्वाङ्गमप्राणिनोऽपि' इति शेषः पूरितः । चेदिति यद्यर्थे । तेन प्राणि-  
स्थेन स्तनाद्यङ्गाकृतिकावयवविशेषेण तन् अप्राणिद्रव्यं प्रतिमादि तथा प्राणिद्रव्यवत् युतं सम्बद्धं  
यदि तदा तत् स्तनाद्याकृतिकं अप्राणिनोऽपि स्वाङ्गमित्यर्थः । सुस्तनी सुस्तना वा प्रति-  
मेति ॥ सु शोभनौ स्तनौ स्तनाकृती अवयवौ यस्या इति विग्रहः । प्रतिमागतयोः स्तना-  
कृतिकावयवयोः कदा चिदपि प्राणिस्थत्वाभावात् प्राण्यन्तरे अदृष्टत्वाच्च पूर्वलक्षणद्वयस्याप्यप्रवृत्ते-  
र्लक्षणान्तरमिदम् । अथोदाहरणे लक्षणं योजयति । प्राणिवदिति ॥ सप्तम्यन्ताद्वतिः ।  
प्राणिवत् प्राणिसदृशे प्रतिमादिद्रव्ये स्थितत्वात् स्वाङ्गमित्यर्थः । नच कल्याणपाणिपादेति  
बहुव्रीहावपि ङीप् स्यादिति वाच्यम् । 'अस्वाङ्गपूर्वपदाद्वा' इत्यनुवृत्तेः । अत्र हि पाणि-  
पादेति समुदायो न स्वाङ्गम्, किन्तु स्वाङ्गसमुदाय एव । यन्तु स्वाङ्गं पादेति ननु तत् स्वाङ्गात्  
पूर्वपदात् परम्, पाणिपदेन व्यवधानात् । तथाच स्वाङ्गस्य पादस्य अस्वाङ्गात् पूर्वपदात्  
कल्याणशब्दात् परत्वाभावात् ङीपिति भाष्ये स्पष्टम् । नासिकोदरोष्ठजङ्घादन्तकर्ण-  
शृङ्गाच्च ॥ 'अस्वाङ्गपूर्वपदाद्वा' इत्यतो वेति 'अन्यतो ङीप्' इत्यतो ङीपिति चानुवर्तते ।  
तदाह । एभ्य इति ॥ उपसर्जनभूतनासिकादिशब्दान्तेभ्य इत्यर्थः । पूर्वसूत्रादुपसर्जनादित्य-  
नुवृत्तेः । ननु 'स्वाङ्गाच्च' इति पूर्वसूत्रेणैव सिद्धे किमर्थमिदमित्यत आह । आद्ययोरिति ॥  
नासिकोदरशब्दयोर्विषये 'न क्रोडादिवह्वचः' इति निषेधः प्राप्तः, सः अनेन ङीष्त्रिकल्पविधिना  
बाध्यते इत्यर्थः । वह्वलक्षणनिषेधस्तु सुजघनेत्यादौ सावकाश इति भावः । ननु सहनासिका,  
अनासिका, सहोदरा, अनुदरा, इत्यत्र 'सहनञ्विद्यमानपूर्वाच्च' इति निषेधोऽपि अनेन  
बाध्यताम् । 'सइनञ्' इत्यस्य सकेशा अकेशा इत्यादौ सावकाशत्वादित्यत आह । पुरस्ता-

वचनं मध्येऽपवादन्यायात् । सहनञ्लक्षणस्तु प्रतिषेधः परत्वादस्य बाधकः । तुङ्गनासिकी-तुङ्गनासिकेत्यादि । नेह । सहनासिका । अनासिका । अत्र वृत्तिः । ‘अङ्गात्रकण्ठेभ्यो वक्तव्यम्’ । स्वङ्गी-स्वङ्गेत्यादि । एतच्चानुक्तसमुच्चयार्थेन चकारेण संग्राह्यमिति केचित् । ‘भाष्याद्यनुक्तत्वादप्रमाणम्’ इति प्रामाणिकाः । अत्र वार्तिकानि । ‘पुच्छाच्च’ (वा २४८९) । सुपुच्छी-सुपुच्छा । ‘कवरमणिविषशरेभ्यो नित्यम्’ (वा २४९०) । कवरं चित्तं पुच्छं यस्याः सा कवरपुच्छी मयूरीत्यादि । ‘उपमानात्पक्षाच्च पुच्छाच्च’ (वा २४९१) । नित्यमित्येव । उल्लूकपक्षी शाला । उल्लूकपुच्छी सेना ।

दिति ॥ ‘पुरस्तादपवादाः अनन्तरान्विधीन् बाधन्ते नोत्तरान्’ इति न्यायात् इत्यर्थः । ततश्च ‘सहनञ्’ इति निषेधो न क्रोडादिसूत्रेण व्यवहितत्वात् ‘नासिकोदर’ इत्यनेन बाधं नार्हतीत्यर्थः । ओष्ठादिपञ्चकस्य प्रयोजनमाह । ओष्ठादीनामिति ॥ सुगुल्फेत्यादौ असंयोगोपधादित्यस्य सावकाशत्वादिति भावः । ननु सहोष्ठा, अनोष्ठा, इत्यादौ ‘सहनञ्’ इति निषेधोऽप्यनेन बाध्यतामित्यत आह । मध्येऽपवादेति ॥ ‘मध्येऽपवादाः पूर्वान्विधीन् बाधन्ते नोत्तरान्’ इति न्यायादित्यर्थः । ननु ‘नासिकोदर’ इति ङीष्कल्पस्तु तुङ्गनासिकी इत्यादौ सावकाशः । ‘सहनञ्’ इति निषेधस्तु सहकेशेत्यादौ सावकाशः, सहनासिकेत्यादौ तु उभयप्राप्तौ कतरस्य बाध इत्यत आह । सहनञ्लक्षणस्त्विति ॥ अस्येति ॥ ‘नासिकोदर’ इति ङीष्कल्पविधेरित्यर्थः । तुङ्गनासिकी-तुङ्गनासिकेति ॥ ‘न क्रोडादिवहचः’ इति बह्वल्लक्षणङीष्निषेधं बाधित्वा ‘नासिकोदर’ इति विकल्पः । इत्यादीति ॥ कुम्भोदरी-कुम्भोदरा । अत्र बह्वल्लक्षणनिषेधं बाधित्वा ङीष्कल्पः । विम्बोष्ठी-विम्बोष्ठा । सुजङ्घी-सुजङ्घा । शुभ्रदन्ती-शुभ्रदन्ता । सुकर्णी-सुकर्णा । सुशृङ्गी-सुशृङ्गा । ओष्ठादिषु संयोगोपधत्वेऽपि ङीष्कल्पः । नेह सहनासिकेति ॥ सहशब्दो विद्यमानवचनः, सह नासिका यस्या इति विग्रहः । अविद्यमाना नासिका यस्या इति च विग्रहः । इह उभयत्रापि ‘सहनञ्विद्यमान’ इति ङीष्निषेधः, ननु ‘नासिकोदर’ इति ङीष्कल्प इत्यर्थः । वक्तव्यमिति ॥ वा ङीषिति शेषः । संयोगोपधत्वाद्बचनम् । स्वङ्गीति ॥ सु शोभनानि अङ्गानि यस्या इति विग्रहः । सुगात्री-सुगात्रा । सुकण्ठी-सुकण्ठा । वृत्तिग्रन्थस्य मूलं दर्शयति । एतच्चेति ॥ प्रामाणिकाः इति ॥ एवञ्च तन्वङ्गी, सुगात्री, कळकण्ठी, इत्यपभ्रंशा एवेति भावः । पुच्छाच्चेति ॥ संयोगोपधत्वेऽपि पुच्छशब्दान्तात् ङीष्चेति वक्तव्यमित्यर्थः । कवरमणीति ॥ कवरादिभ्यः परो यः पुच्छशब्दः तदन्तात् नित्यं ङीषिति वक्तव्यमित्यर्थः । पुच्छाच्चेत्युक्तविकल्पापवादः । कवरमित्यस्य व्याख्यानं चित्रमिति । इत्यादीति ॥ मणिपुच्छी वृश्चिकी, विषपुच्छी, शरपुच्छी पक्षिजातिविशेषः । उपमानादिति ॥ उपमानात् परौ यौ पक्षपुच्छशब्दौ तदन्तादपि ङीषित्यर्थः । नित्यमित्येवेति ॥ नित्यमित्यनुवर्तत एवेत्यर्थः । विकल्पापवादः । उल्लूकपक्षी शालेति ॥ उल्लूकः पक्षिविशेषः, उल्लूकपक्षाविव पक्षौ पार्श्वे यस्या

५१२ । न क्रोडादिवह्वचः । (४-१-५६)

क्रोडादेर्वह्वचश्च स्वाङ्गान्न डीष् । कल्याणक्रोडा । अश्वानामुरः क्रोडा ।  
आकृतिगणोऽयम् । सुजघना ।

५१३ । सहनज्विद्यमानपूर्वाच्च । (४-१-५७)

सहेत्यादित्रिकपूर्वान्न डीष् । सकेशा । अकेशा । विद्यमाननासिका ।

५१४ । नखमुखात्संज्ञायाम् । (४-१-५८)

डीष्ण स्यात् । शूर्पणखा । गौरमुखा । 'संज्ञायाम्' किम् । ताम्रमुखी  
कन्या ।

इति विग्रहः । 'सप्तम्युपमानपूर्वपदस्य बहुव्रीहिर्वाच्यः उत्तरपदलोपश्च' इति समासः । संयो-  
गोपधत्वादप्राप्ते विधिः । उल्लूकपुच्छी सेनेति ॥ उल्लूकपुच्छमिव पुच्छं पश्चिमान्तः यस्या  
इति विग्रहः । पूर्ववदेव बहुव्रीहिः । 'पुच्छाच्च' इति विकल्पस्यापवादः । न क्रोडादिवह्वचः ॥  
क्रोडा आदिष्येति बहवः अचः यस्येति च विग्रहः । क्रोडादिश्च बह्वच् च इति समाहारद्वन्द्वः ।  
क्रोडादेरिति ॥ क्रोडादिर्गणः बह्वच् च यत् स्वाङ्गं तदन्तात् डीष् नेत्यर्थः । कल्याण-  
क्रोडेति ॥ कल्याणी क्रोडा यस्या इति विग्रहः । 'स्त्रियाः पुंवत्' इति कल्याणशब्दस्य  
पुंवत्वम् । अश्वानामिति ॥ हरदत्तादिमते क्रोडाशब्दो नित्यस्त्रीलिङ्गः । उपसर्जनद्वस्त्वत्वे  
अदन्ततया 'स्वाङ्गाच्चोपसर्जनात्' इति प्राप्तो डीष् निषिध्यते । अमरस्तु "न ना क्रोडं भुजा-  
न्तरम्" इति स्त्रीत्वत्रपुंसकत्वञ्च आह । क्वचित् कोशे पुंस्त्वमपि दृश्यते । क्रोडादिगणे क्रोडेति  
प्रातिपदिकं पठ्यते । एवञ्च लिङ्गत्रयेऽपि उदाहरणं निर्वाधम् । आकृतिगणोऽयमिति ॥  
क्रोडादिरिति शेषः । सुजघनेति ॥ बह्वच् उदाहरणम् । सु शोभनं जघनं यस्या इति  
विग्रहः । सहनञ् ॥ त्रिकपूर्वादिति ॥ स्वाङ्गादिति शेषः । सकेशेति ॥ सह केशाः यस्या  
इति बहुव्रीहिः । सहशब्दो विद्यमानवचनः । 'वोपसर्जनस्य' इति सभावविकल्पः । 'स्वाङ्गाच्च'  
इति प्राप्तस्य निषेधः । 'नासिकोदर' इति डीष्विकल्पोऽनेन बाध्यते इत्युक्तं स्मारयितुमुदा-  
हरति । विद्यमाननासिकेति ॥ विद्यमाना नासिका यस्याः इति बहुव्रीहिः । नखमुखात्  
संज्ञायाम् ॥ नखमुखादिति समाहारद्वन्द्वः । शेषपूरणेन सूत्रं व्याचष्टे । डीष् नेति ॥  
'स्वाङ्गाच्च' इति प्राप्तस्य निषेधोऽयम् । शूर्पणखेति ॥ राक्षसीविशेषस्य नाम । शूर्पाणीव  
करुहाः यस्या इत्यस्वपदविग्रहः । संज्ञात्वेन नित्यसमासत्वात् । 'पूर्वपदात् संज्ञायाम्' इति  
णत्वम् । केवल्यौगिकत्वे तु डीष् भवत्येव । णत्वन्तु न । गौरमुखेति ॥ कस्याश्चिन्नाम ।  
श्वेतं मुखं यस्या इत्यस्वपदविग्रहः । ताम्रमुखीति ॥ यौगिकोऽयम् । ताम्रं मुखं यस्या  
इति विग्रहः । दिक्पूर्वपदान्डीष् ॥ दिक् पूर्वपदं यस्येति विग्रहः । स्वाङ्गादित्यनु-  
वर्तते । प्रातिपदिकादिति च 'अन्यतो डीष्' इत्यतो डीषित्यनुवृत्तं षष्ठ्या विपरिणम्यते ।

## ५१५ । दिक्पूर्वपदान्डीप् । (४-१-६०)

दिक्पूर्वपदात्त्वाङ्गान्तात्प्रातिपदिकात्परस्य डीपो डीवादेशः स्यान् ।  
प्राङ्मुखी । आद्युदात्तं पदम् ।

## ५१६ । वाहः । (४-१-६१)

वाहन्तात्प्रातिपदिकान्डीभ्यान् । डीषेवानुवर्तते न डीप् । ‘दित्यौही  
च मे दित्यौही च मे’ ।

## ५१७ । सख्यशिश्नीति भाषायाम् । (४-१-६२)

इतिशब्दः प्रकारे ‘भाषायाम्’ इत्यस्यानन्तरं द्रष्टव्यः । तेन छन्दस्यपि  
कचित् । सखी । अशिन्वी । ‘आयेनवो धुनयन्तामशिन्वीः’ ।

तदाह । दिक्पूर्वत्वादिना ॥ प्राङ्मुखीति ॥ प्राक् सुबं यस्या इति विग्रहः । डीपो  
डीष्विवेः फलनाह । आद्युदात्तं पदमिति ॥ डीपः दित्वादुदात्तत्वे बहुव्रीहिप्रकृतित्वरेणा-  
द्युदात्तत्वम् । डीषि तु प्रत्ययत्वरेणान्तोदात्तत्वं स्यादित्यर्थः । नच स्वतन्त्रो डीपेव विधीयता-  
मिति वाच्यम् । तथा सति प्रागुल्लेखादावपि ‘असंयोगोपवाद्’ इति निषेधं कवित्वा डीप्-  
सङ्गात् । डीपो डीवादेशविधौ तु ‘स्वाहाचोपसर्जनादसंयोगोपवाद्’ इति विहितडीपो डीष्वि-  
वानात्र दोषः । ‘असंयोगोपवाद्’ इत्यस्यानुवृत्त्यङ्गीकारे तु प्रतिपत्तिगौरवमिति भावः ।  
वाहः ॥ वाह इति पञ्चम्यन्तं प्रातिपदिकादित्यनुवृत्तस्य विशेषणम्, तदन्ताविधिः । तदाह ।  
वाहन्तादिति ॥ डीषेवानुवर्तते इति ॥ ‘अन्ततो डीप्’ इत्यत इति शेषः ।  
न डीष्विति ॥ ‘दिक्पूर्वपदात्’ इति पूर्वसूत्रे सन्निहितमपि डीप्ग्रहणमिह नानुवर्तते, अस्वरित-  
त्वादित्यर्थः । स्वरं विशेषः । दित्यौहीति ॥ गवान्तावद् षमनामात्मकमेकैकं वयः । “गर्भाश्च  
मे वत्साश्च मे” इत्यनुवाके अनुक्रान्तानि वयांसि । “तत्र नृतायं वयो दित्यशब्देनोच्यते”  
इति यजुर्वेदभाष्ये भवत्वामिधूर्त्वाद्यादिद्व्युक्तकल्पभाष्येयु च स्पष्टम् । दित्यं बहुतीति विग्रहे  
‘छन्दसि सहः, बहुश्च’ इति णिः, उपवाङ्मिः, उपमदसमासः, दित्यवाहश्चन्दान् डीप्,  
‘वाह ऊर्, एषेवत्यूर्धु’ इति वृद्धिः । दित्यौहीति रुम् । विप्रत्ययस्य छन्दोमात्रविषयता-  
द्वेदवाक्यसुदाहृतम् । लोके तु वाहयतेः क्तिप्, वाङ्मिद्वान् डीषि, दित्यौहीति रुमस्ति ।  
वैदिकप्रक्रियायासुमन्यसनीयमन्येत् सूत्रमेतदर्थमिहोपन्यस्तम् । सख्यशिश्नी ॥ सखि-  
शब्दान् अशिश्नुशब्दाच्च त्रियां डीप् निगल्यते भाषायाम् । लौकिकप्रयोगो भाषा । तर्हि वेदे  
नैव स्यादित्यत आह । इतिशब्दः इति ॥ प्रकारे इत्यनन्तरं वर्तते इति शेषः । प्रकर-  
स्त्वजातीयता । भाषायामित्यस्येति ॥ सच इतिशब्दः भाषायामित्यस्यानन्तरं सन्निवेश्यते  
इत्यर्थः । ततश्च भाषायां वेदे चेति फलितम् । नन्वेवं सति भाषायामिति व्यर्थमित्यत आह ।  
तेनेति ॥ भाषाग्रहणेन भाषायां सर्वत्र भवति, वेदे तु क्वचिदिति लभ्यते इत्यर्थः । सखीति ॥  
सखिशब्दान् डीषि ‘यस्येति च’ इति खकारादिकारस्य लोपः । भाषायां णिम् । “सत्ता



५१८ । जातेरस्त्रीविषयादयोपधात् । (४-१-६३)

जातिवाचि यत्र च स्त्रियां नियतमयोपधं ततः स्त्रियां ङीप्स्यात् ।

‘आकृतिग्रहणा जातिः—

अनुगतसंस्थानव्यङ्ग्येत्यर्थः । तटी ।

—लिङ्गानाञ्च न सर्वभाक् ।

सकृदाख्यातनिर्ग्राह्या—

सप्तपदा भव” । अशिश्नीति ॥ न विद्यते शिशुर्यस्या इति विग्रहः । अशिश्नुशब्दात् ङीपि इकारस्य यण् “अशिश्नी शिशुना विना” इत्यमरः । छन्दस्यपि क्वचिदित्यस्योदाहरणमाह । आ धेनवो धुनयन्तामशिश्नीरिति ॥ अशिश्नीशब्दात् जसि ‘दीर्घाजसि च’ इति पूर्वसवर्णदीर्घनिषेधाभावश्छान्दसः । जातेरस्त्री ॥ अर्थे कार्यासम्भवाच्छब्दे कार्यं विज्ञायते इत्याह । जातिवाचीति ॥ न च स्त्रियान्नियतमिति ॥ स्त्रीविषयः नियमेन वाच्या यस्याः इति बहुव्रीहिणा स्त्रीविषयशब्दो नियतस्त्रीलिङ्गपरः, तथाच अस्त्रीविषयादित्यनेन अनियतस्त्री-लिङ्गादिति विवक्षितम्, नैयत्यलाभायैव विषयग्रहणम् । अन्यथा अस्त्रिया इत्येवावक्ष्यदिति भावः । ननु यदि ‘नित्यमेकमनेकानुगतं सामान्यम्’ इति तार्किकोक्ता जातिः, तर्हि शुक्लादिगुणस्य नित्यवैकत्वपक्षे शुक्लेत्यादावतिव्याप्तिः, औपगवी कठी इत्यादावतिव्याप्तिश्च । सवर्णेभ्यस्स-वर्णासु जायन्ते हि सजातयः’ इत्यादिस्मृत्या जननेन यत् प्राप्यते ब्राह्मणत्वादि सा जाति-श्रेयुवत्वादावव्याप्तिः । तथा च युवतितरेत्यत्र ‘जातेश्च’ इति पुंवत्वनिषेधो न स्यात् इति चेन्न । “आकृतिग्रहणा जातिः लिङ्गानाञ्च न सर्वभाक् । सकृदाख्यातनिर्ग्राह्या गोत्रञ्च चरणैस्सह” इति भाष्योक्तत्रिविधजातेर्विवक्षितत्वात् इत्यभिप्रेत्य भाष्योक्तत्रैविध्यं प्रपञ्चयति । आकृति-ग्रहणा जातिरिति ॥ प्रथमेति शेषः । आकृतिः अवयवसन्निवेशविशेषः गृह्यते अनेनेति ग्रहणं व्यञ्जकम्, करणे ल्युट्, सामान्ये नपुंसकम्, आकृतिः ग्रहणं यस्या इति विग्रहः । उपसर्जनत्वात् ‘टिड्ढाणञ्’ इति ङीप् । फलितमाह । अनुगतेति ॥ सर्वासु घटादि-तत्त्वक्षिपु एकरूपतत्तदाकारव्यङ्ग्येति यावत् । गृह्यत इति कर्मणि ल्युट् । आकृत्या ग्रहणा आकृतिग्रहणेति तु न व्याख्येयम् । ‘टिड्ढाणञ्’ इति ङीप्प्रसङ्गात् । तटीति ॥ “तटं त्रिपु” इत्यमरः । जलसमीपप्रदेशः आकृतिविशेषविशिष्टस्तटः, अतस्तटत्वमाकृतिव्यङ्ग्यत्वा-जातिः, अतस्तटशब्दस्य जातिवाचित्वादनियतस्त्रीलिङ्गत्वादयोपधत्वाच्च ङीपिति भावः । युव-त्वादिकमप्याकृतिव्यङ्ग्यत्वात् जातिरेव । अनेन प्रथमलक्षणेन अनुगताकारप्रत्ययसिद्धा तट-त्वादिजातिरुक्ता । नन्वेवं सति वृषलत्वादीनां जातित्वं न स्यात् । तदवयवसन्निवेशस्य ब्राह्मणादिसाधारणत्वेन वृषलत्वादीनां तद्व्यङ्ग्यत्वाभावादित्याशङ्क्य आह । लिङ्गानाञ्च न सर्वभाक् । सकृदाख्यातनिर्ग्राह्येति ॥ अन्या जातिरिति शेषः । लिङ्गानामिति कर्मणि पठ्यते । सर्वाणि लिङ्गानि न भजते इत्यर्थः । असमर्थसमास आर्पः । सकृदित्यतः पूर्वं एकस्यां

‘असर्वलिङ्गत्वे सत्येकस्यां व्यक्तौ कथनाच्चक्यन्तरे कथनं विनापि सुग्रहा जातिः’ इति लक्षणान्तरम् । वृषळी । ‘सत्यन्तम्’ किम् । शुक्ला । ‘सकृत्—’ इत्यादि किम् । देवदत्ता ।

—गोत्रं च चरणैः सह ॥’

अपत्यप्रत्ययान्तः शाखाद्धेतृवाची च शब्दो जातिकार्यं लभत इत्यर्थः । औपगवी । कठी । कलापी । बह्वृची । ब्राह्मणीत्यत्र तु शार्ङ्गरवादिपाठान्डीना

व्यक्ताविति शेषः । आख्यातेति भावे क्तः, उपदेश इत्यर्थः । निर्ग्राह्येत्यस्य व्यक्त्यन्तरे उपदेशं विनापि सुगमेत्यर्थः । निरित्युपसर्गवशात् । निर्ग्राह्येत्यनन्तरमन्या जातिरिति शेषः । फलितमाह । असर्वेति ॥ एकस्यामिति ॥ एकस्यां व्यक्तौ वृषळ इत्युपदेशात् व्यक्त्यन्तरे तदुपदेशं विनापि सुगमेति यावत् । लक्षणान्तरमिति ॥ जालन्तरमित्यर्थः । अन्यथा उक्ततटत्वादिजातेरेव ‘आकृतिग्रहणा जातिः’ इत्युक्तलक्षणादन्यादिदं लक्षणमिति स्यात्, नहीदं युज्यते । तदस्य सर्वलिङ्गत्वात् । वृषळीति ॥ वृषळत्वं ह्यसर्वलिङ्गम्, नपुंसकत्वाभावात् एकस्यां व्यक्तौ वृषळत्वे उपदिष्टे सति तदपत्यसहोदरादिषु तदुपदेशं विना तस्य सुग्रहत्वात् सकृदाख्यातनिर्ग्राह्यत्वेति भावः । ब्राह्मणत्वन्तु पुत्रपौत्रादौ यद्यपि न सुगमम्, ब्राह्मणात् क्षत्रियायासुपन्नस्य ब्राह्मणत्वाभावात् । तथापि पित्रादौ सुगममेव । एवं क्षत्रियत्वं वैश्यत्वं च तत्पितृदावेव सुग्रहम् । सत्यन्तं किमिति ॥ असर्वलिङ्गत्वे सतीति किमर्थमित्यर्थः । शुक्लेति ॥ बलाकेति शेषः । ‘गुणे शुक्लादयः पुंसि गुणिलिङ्गास्तु तद्वति’ इति विशेष्यनिघ्नतया त्रिलिङ्गत्वादसर्वलिङ्गत्वाभावात् शुक्लत्वन्न जातिः । अवयवसंस्थानव्यङ्ग्यत्वाभावान्न पूर्वलक्षणमपि । देवदत्तेति ॥ संज्ञात्वेन नपुंसकलिङ्गहीनतया असर्वलिङ्गत्वेऽपि न सकृदाख्यातनिर्ग्राह्यत्वमिति भावः । अनेन द्वितीयलक्षणेन जनननिमित्तकब्राह्मणत्वादिजातिसङ्ग्रहः । नन्वेवमपि औपगवी कठीत्याद्यसङ्ग्रहः, औपगवत्वादेरनुगतसंस्थानव्यङ्ग्यत्वाभावात् सर्वलिङ्गत्वाच्चेत्यत आह । गोत्रश्च चरणैस्सहेति ॥ जातिरित्यनुषज्यते । गोत्रशब्देन अपत्यं विवक्षितम्, नतु पौत्रप्रभृतीति पारिभाषिकम् । व्याख्यानात् । अत एवानन्तरापत्यप्रत्ययान्ते अवन्तीत्यत्र जातिप्रयुक्तो ङीपिति ‘अनुपसर्जनात्’ इति सूत्रस्थभाष्यं सङ्गच्छते । शब्देन्दुशेखरे तु पारिभाषिकमेव गोत्रमिह विवक्षितमिति प्रपञ्चितम् । चरणशब्दस्तु शाखाद्धेतारि प्रसिद्धः । चरणैस्सह गोत्रं जातिरिति लभ्यते । गोत्रचरणाश्च जातिरिति यावत् । यद्यपि अनुगताकारप्रत्ययवेद्या जननविशेषप्रयुक्ता चेति द्विविधैव जातिलोके प्रसिद्धा । तत्र गोत्रचरणाः नान्तर्भवन्ति । तथापि अतस्मिन् तच्छब्दस्तद्वाचिषु शब्देषु तत्कार्यार्थ इत्यभिप्रेत्य व्याचष्टे । अपत्यप्रत्ययान्तः इत्यादिना ॥ गोत्रमुदाहरति । औपगवीति ॥ उपगोरपत्यं ङी इत्यर्थे ‘तस्यापत्यम्’ इत्यणि ‘टिड्ढाणञ्’ इति ङीपम्बाधित्वा परत्वाद्नेन ङीप् । स्वरे भेदः । चरणमुदाहरति । कठीति ॥ कठेन प्रोक्तमधीयानेत्यर्थः । कलापीति ॥ वैशम्पयनान्तेवासित्वनिबन्धनो णिनिः । ‘कठचरकाल्लुक्’ इति तस्य लुक् । ततः ‘तदधीते’ इत्यणः ‘प्रोक्ताल्लुक्’ इति लुक्, ततो ङीप्, चरणविषये उदा-

डीष्वाध्यते । ‘जातेः’ किम् । मुण्डा । ‘अस्त्रीविषयात्’ किम् । बलाका । ‘अयोपधात्’ किम् । क्षत्रिया । योपधप्रतिषेधे ‘हयगवयमुकयमनुष्य-  
मत्स्यानामप्रतिषेधः’ (वा २४९५) । हयी । गवयी । मुकयी । ‘हलस्तद्धितस्य’  
(सू ४७२) इति लोपः । ‘मनोर्जातावज्यतौ षुक्च’ मनुषी । ‘मत्स्यस्य  
ङ्याम्’ (वा ४१९८) । मत्सी ।

हरणान्तरमाह । बह्वृचीति ॥ बहवः ऋचः अज्येयाः यस्या इति विग्रहः । “ऋक्पूरब्धूः  
पथामानक्षे’ ‘अनृचबह्वृचावज्येतयेव’ इत्यच्समासान्तः, ततो डीष् । ‘पुरा कल्पे तु नारीणां  
मौज्जीबन्धनमिष्यते । अज्यापनञ्च वेदानां सावित्रीवचनन्तथा ॥” इति यमादिस्मृतिः । ननु  
‘लिङ्गानाञ्च न सर्वभाक्’ इति ‘गोत्रञ्च चरणैस्सह’ इति च जातिलक्षणे ब्राह्मणीति परित्यज्य  
वृषळी औपगवी इत्येवं कुत उदाहृतमित्यत आह । ब्राह्मणीत्यत्रेति ॥ ब्रह्मणः अपत्यमि-  
त्यर्थे ‘तस्यापत्यम्’ इत्यणि ‘ब्राह्मोऽजातौ’ इति टिलोपाभावे आदिवृद्धौ ब्राह्मणशब्दः ।  
स्त्रियान्तु जातिलक्षणं डीष् बाधित्वा ‘शार्ङ्गखाद्यजो डीन्’ इति डीन् । शार्ङ्गखादिगणे तत्पा-  
ठस्य निरवकाशत्वादिति भावः । तदेवं जातिस्वरूपमुक्त्वा डीष्विधौ तद्रहणस्य प्रयोजनं  
पृच्छति । जातेः किमिति । मुण्डेति ॥ मुण्डत्वनाम विलुप्तसर्वकेशत्वम्, तत्तु नाकृति-  
व्यङ्ग्यम्, केशदशायामपि तदाकृतेस्सत्त्वात् । ‘नापि लिङ्गानाञ्च’ इति लक्षणलक्षितम्, सर्व-  
लिङ्गत्वात् । नापि गोत्रचरणान्तर्भूतम्, अतो न जातिरिति भावः । अस्त्रीविषयात् कि-  
मिति ॥ विषयग्रहणलभ्यं नियतत्वं प्रवेश्य अनियतस्त्रीलिङ्गादिति किमर्थमित्यर्थः । बला-  
केति ॥ पक्षिवर्गे ‘बलाका विसकण्ठिका’ इत्यमरः । बलाकात्वस्य आकृतिव्यङ्ग्यतया जाति-  
त्वेऽपि नियतस्त्रीलिङ्गत्वान्न डीषित्यर्थः । यद्यपि बलां कायतीति यौगिकत्वे त्रिलिङ्गत्वमस्ति,  
तथापि प्रवृत्तिनिमित्तैक्ये स्त्रीलिङ्गान्यलिङ्गरहितभिन्नादित्यर्थो विवक्षित इति न दोषः । जाति-  
विशेषे नियतस्त्रीलिङ्गत्वात् । भाष्ये तु अनियतस्त्रीलिङ्गत्वमङ्गीकृत्य अजादिवाद्याविति समाहि-  
तम् । क्षत्रियेति ॥ ‘लिङ्गानाञ्च न सर्वभाक्’ इति जातिलक्षणसत्त्वेऽपि योपधत्वान्न डीषिति  
भावः । योपधनिषेधे हयगवयेति ॥ वार्तिकमिदम् । हयादीनां योपधत्वेऽपि डीष्  
वाच्य इत्यर्थः । हयीति ॥ अश्वा प्रसिद्धा । गवयीति ॥ गोसदृशश्चतुष्पाजातिविशेषः । मुक-  
यीति ॥ चतुष्पाजातिविशेषः । हलः इति ॥ मनुष्यशब्दात् स्त्रियां डीषि मनुष्य ई इति  
स्थिते ‘हलस्तद्धितस्य’ इति यकारस्य लोपे ‘यस्येति च’ इत्यकारलोपे मनुषीति रूपमित्यर्थः ।  
‘हलस्तद्धितस्य’ इति लोपप्रवृत्तये यकारस्य तद्धितावयवत्वं दर्शयितुमाह । मनोर्जाता-  
विति ॥ तद्धिताधिकारे अपत्याधिकारस्थमिदं सूत्रम् । मनुशब्दादपत्ये अज्यतौ प्रत्ययौ स्तः  
प्रकृतेः षुक्च, प्रकृतिप्रत्ययसमुदायेन जातौ गम्यायामिति तदर्थः । मत्स्यशब्दात् डीषि  
यकारस्य तद्धितावयवत्वाभावादप्राप्ते लोपे आह । मत्स्यस्य ङ्यामिति ॥ ‘सूर्यतिष्य’  
इति सूत्रे वार्तिकमिदम् । मत्स्यस्यावयवस्य यकारस्य लोपस्स्यात् ङ्यामेवेति नियमार्थमिदम् ।  
मत्सीति ॥ डीषि यकारलोपे ‘यस्येति च’ इति लोप इति भावः । ङ्यां किम् । मात्स्योऽव-

५१९ । पाककर्णपर्णपुष्पफलमूलबालोत्तरपदाच्च । (४-१-६४)

पाकाद्युत्तरपदाज्जातिवाचिनः स्त्रीविषयादपि ङीष्स्यात् । ओदनपाकी । शङ्कुकर्णी । शालपर्णी । शङ्खपुष्पी । दासीफली । दर्भमूली । गोवाली । ओषधि-विशेषे रूढा एते ।

५२० । इतो मनुष्यजातेः । (४-१-६५)

ङीष्स्यात् । दाक्षी । योपधादपि । उदमेयस्यापत्यं स्त्री औदमेयी । ‘मनुष्य-’ इति किम् । तित्तिरिः ।

५२१ । ऊङुतः । (४-१-६६)

उकारान्तादयोपधान्मनुष्यजातिवाचिनः स्त्रियामूङ् स्यात् । कुरुः । ‘कुरुनादिभ्यो ण्यः’ (सू ११९०) । तस्य ‘स्त्रियामवन्ति-’ (सू ११९५) इत्यादिना लुक् । ‘अयोपधात्’ किम् । अध्वर्युः । ‘अप्राणिजातेश्चरज्ज्वादी-

तारः । पाककर्ण ॥ ‘जातेरस्त्रीविषयात्’ इति पूर्वसूत्रेणैव सिद्धे किमर्थमित्यत आह ॥ स्त्रीविषयादपीति ॥ नियतस्त्रीलिङ्गादपीत्यर्थः । नियतस्त्रीलिङ्गत्वात् जातिवाचित्वन्दर्शयितुमाह । ओषधिविशेषे रूढाः इति ॥ अवयवव्युत्पत्तिरहिता इत्यर्थः । इतो मनुष्यजातेः ॥ शेषपूरणेन सूत्रं व्याचष्टे । ङीप् स्यादिति ॥ इदन्तान्मनुष्यजातिवाचिनः स्त्रियां ङीष्स्यादित्यर्थः । स्त्रीप्रत्ययविधिषु अत इत्यनुवृत्तेरिदन्तात् ‘जातेरस्त्रीविषयात्’ इत्यप्राप्तौ वचनम् । दाक्षीति ॥ दक्षस्यापत्यं स्त्री इत्यर्थे अत इजि अल्लोपः, आदिशुद्धिः, ङीप्, ‘यस्येति च’ इति इकारलोपः । ‘गोत्रञ्च चरणैस्सह’ इति जातिवाचित्वम्, दक्षः प्रजापतिविशेषः । योपधादपीति ॥ अयं ङीषिति शेषः । पुनर्जातिग्रहणेन योपधग्रहणस्य अनुवृत्त्यभावबोधनादिति भावः । औदमेयीति ॥ उदमेयो नाम कश्चित्, तस्यापत्यं स्त्री इत्यर्थे अत इज् । ‘यस्येति च’ इत्यल्लोपः । आदिशुद्धिः । औदमेयिशब्दात् ङीप्, ‘यस्येति च’ इति इकारलोपः । तित्तिरिरिति ॥ तित्तिरिः पक्षिजातिविशेषः । स्त्रियां ङीष् न । अमनुष्यजातिवाचित्वादिति भावः । ‘स्त्रीपुंसयोरपत्यान्तः द्विचतुष्पदपदा अपि’ इत्यमरकोशादयं स्त्रियामपि भवति, द्विपात्वात् । ऊङुतः ॥ अयोपधादिति मनुष्यजातेरिति चानुवर्तते, उत-इति तद्विशेषणम्, तदन्तविधिः । तदाह । उकारान्तादित्यादिना ॥ कुरुरिति ॥ कुरुक्षेत्रस्य राजा कुरुः, तस्यापत्यं स्त्रीत्यर्थः । ‘गोत्रञ्च चरणैस्सह’ इति जातित्वम् । कुरुशब्दात् ऊङि सवर्णदीर्घः । ऊङि दीर्घोच्चारणस्य प्रयोजनं भाष्ये स्पष्टम् । ‘तस्यापत्यम्’ इत्यणमाशङ्क्य आह । कुरुनादिभ्यो ण्यः इति ॥ अपत्याधिकारस्थमिदं सूत्रम् । अनेन सूत्रेण अणपवादो ण्यप्रत्यय इत्यर्थः । तर्हि स श्रूयेतेत्यत आह । तस्येति ॥ अध्वर्युरिति ॥ अध्वर्यु-शाखाध्यायिनीत्यर्थः । चरणत्वात् जातित्वम् । “पुरा युगेषु नारीणां मौञ्जीवन्धनमिष्यते । अध्यापनञ्च वेदानां सावित्रीवचनं तथा ॥” इति यमादिस्मृतिः । अप्राणिजातेभ्येति ॥

नामुपसङ्ख्यानम्' (वा २५०२) । रज्ज्वादिपर्युदासादुवर्णान्तेभ्य एव । अलाव्वा । कर्कन्ध्वा । अनयोर्दीर्घान्तत्वेऽपि 'नोङ्धात्वोः' (सू ३७२१) इति विभक्त्युदात्तत्वप्रतिषेध ऊङः फलम् । प्राणिजातेस्तु कृकवाकुः । रज्ज्वा-  
देस्तु रज्जुः । हनुः ।

५२२ । बाह्वन्तात्संज्ञायाम् । (४-१-६७)

स्त्रियामूङ् स्यात् । भद्रबाहूः । 'संज्ञायाम्' किम् । वृत्तबाहुः ।

५२३ । पङ्गोश्च । (४-१-६८)

पङ्गुः । 'श्वशुरस्योकाराकारलोपश्च' (वा ५०३९) । चादूङ् ।

वाचकानामिति शेषः । रज्ज्वादिभिन्नानामप्राणिजातिवाचकानामपि ङीष् उपसङ्ख्यानमित्यर्थः । नन्वत्र उत इति सम्बध्यते वा न वा, नाद्यः, अलावूरिति भाष्योदाहरणविरोधात् । अलावू-  
शब्दस्य ऊदन्तत्वात् । न द्वितीयः, अदन्तादपि अप्राणिजातिवाचिनः ऊङापत्तेरित्यत आह ।  
रज्ज्वादिपर्युदासादिति ॥ उत इति न सम्बध्यते । अदन्तेषु नातिप्रसङ्गः 'नञिवयुक्त-  
मन्यसदृशाधिकरणे तथाह्यर्थगतिः' इति न्यायेन रज्ज्वादिसदृशानामुवर्णान्तानामेव ग्रहणादिति  
भावः । अलाव्वेति ॥ अलावूशब्दादृङ् सवर्णदीर्घे अलावूशब्दात् ऊङन्तात् सुवुत्पत्तिः ।  
ङयि यणादेशे अलाव्वै इति रूपम् । एवं कर्कन्धूशब्दादृङन्तात् ङयि कर्कन्ध्वै इति रूपम् ।  
"कर्कन्धूर्वदरी" इत्यमरः । "तुम्व्यलावूरुभे समे" इति च । ननु ऊदन्तत्वादनयोरुङ्ङिधि-  
व्यर्थ इत्यत आह । अनयोरिति ॥ कृकवाकुरिति ॥ पक्षिजातिविशेषः । अत्र मनुष्य-  
जातिस्वाभावात् पूर्वेणापि न ङीष् । बाह्वन्तात्संज्ञायाम् ॥ ऊङुत इत्यतः ऊङित्यनुवर्तते,  
स्त्रियामित्यधिकृतम्, प्रातिपदिकादिति च । तदाह । स्त्रियामूङ् स्यादिति ॥ भद्रबाहू-  
रिति ॥ कस्याश्चित्संज्ञा । संज्ञायां किमिति ॥ संज्ञायामित्येतत् किमर्थमिति प्रश्नः ।  
वृत्तबाहुरिति ॥ वृत्तौ बाहू यस्याः इति विग्रहः । स्त्रियामपि नोङ् । पङ्गोश्च ॥ ऊङिति  
सूत्रशेषः । भग्नपादत्वं पङ्गुत्वं न जातिः । आसीने शयाने च आकृत्या दुर्ग्रहत्वात्  
एकस्यां व्यक्तौ विकलपादोऽयं पङ्गुरिति पङ्गुत्वस्योपदेशेऽपि व्यक्त्यन्तरेषु आसनशयनाद्यवस्थेषु  
तस्य दुर्ग्रहत्वात्, गोत्रचरणानन्तर्भावाच्च । ततश्च 'ऊङुतः' इत्यप्राप्तौ वचनमिदम् । श्वशु-  
रस्येति ॥ वृत्त्यादौ पठितमिदम् । चकारात् ऊङनुकृष्यते । श्वशुरस्य स्त्री इत्यर्थे पुंयोगलक्षणे  
ङीषि प्राप्ते तदपवादः ऊङ्, तत्सन्नियोगेन रेफादकारस्य उकारस्य लोपश्चेत्यर्थः । नच वकारा-  
दकारस्य लोपश्चङ्गद्यः । अन्यबाधेऽन्त्यसदेशस्य' इति वचनात् । 'यस्येति च' इति तु

१ इदं च 'श्वशुरः श्वश्वा' (१-२-७१) इति निर्देशसिद्धमिति भावः । 'ङयाप्—'  
(४-१-१) इति सूत्रस्थस्य 'उवर्णान्तादृङ् विधीयते । तत्रैकादेशः । एकादेशे कृतेऽन्तादि-  
वद्भावात्प्रातिपदिकसंज्ञा भविष्यति' इति भाष्यस्य स्वरसस्तु 'जन्वादित्वाग्निष्वादादृङ् दीर्घो-  
कारान्त एव वा कर्तव्यः' इत्येव लभ्यते ।

पुंयोगलक्षणस्य ङीषोऽपवादः । लिङ्गविशिष्टपरिभाषया स्वादयः । श्वश्रूः ।

५२४ । ऊरुत्तरपदादौपम्ये । (४-१-६९)

उपमानवाचि पूर्वपदमूरुत्तरपदं यत्प्रातिपदिकं तस्मादूङ् स्यात् ।

करभोरुः ।

५२५ । संहितशफलक्षणवामादेश्व । (४-१-७०)

अनौपम्यार्थं सूत्रम् । संहितोरुः । सैव शफोरुः । शफौ खुरौ ताविव

संश्लिष्टत्वादुपचारात् । लक्षणशब्दादर्शनाद्यच् । लक्षणोरुः । वामोरुः ।

नात्र सम्बध्यते । ईकारे तद्धिते च तद्विधानात् । ननु श्वश्रूरित्यत्र कथं स्वादयः । 'ङ्या-  
प्रातिपदिकात्' इत्यधिकृत्य तद्विधेः । अस्य च ङ्यावन्तत्वाभावात् । ऊङन्तस्य च प्रत्यया-  
न्तत्वेन प्रातिपदिकत्वाभावादित्यत आह । लिङ्गविशिष्टेति ॥ 'प्रातिपदिकग्रहणे लिङ्ग-  
विशिष्टस्यापि ग्रहणम्' इति परिभाषयेत्यर्थः । वस्तुतस्तु श्वश्रूरस्येति वचनममूलकमेव । भाष्ये  
अदृष्टत्वात् 'ङ्याप्रातिपदिकात्' इति सूत्रस्थभाष्यविरोधाच्च । तत्र हि 'ङ्याप्रातिपदिकात्' इत्यत्र  
ऊङोऽपि ग्रहणं कर्तव्यमित्याक्षिप्य उवर्णान्तादूङ् विधीयते । तत्र सवर्णदीर्घे एकादेशे कृते  
पूर्वान्तत्वेन प्रातिपदिकत्वलाभादेव सिद्धमित्युक्तम् । यदि ह्युक्तीत्या श्वश्रूशब्दो व्युत्पाद्यते  
तर्हि रेफादकारस्य लुप्तत्वेन एकादेशाप्रसक्तेस्तदसङ्गतिः स्पष्टैव । तथाच श्वश्रूरित्यव्युत्पन्नं प्राति-  
पदिकमिति शब्देन्दुशेखरे स्पष्टम् । ऊरुत्तर ॥ ऊरुः उत्तरपदं यस्येति बहुव्रीहिः । प्राति-  
पदिकादित्यनुवर्तते । उत्तरपदेत्यनेन पूर्वपदमाक्षिप्तम्, औपम्ये इति तत्रान्वेति, उपमीयते  
अनयेत्युपमा उपमानम्, उपमैव औपम्यं स्वार्थं ष्यच् । तदाह । उपमानवाचीति ॥ कर-  
भोरुरिति ॥ करभाविष ऊरु यस्या इति विग्रहः । 'मणिवन्धादाकनिष्ठं करस्य करभो  
वहिः' इत्यमरः । करभोरुत्वस्याजातित्वात् अप्राप्तौ वचनम् । ऊर्वाकृतेः करभसदृशपुरुषोरु-  
साधारणत्वेन करभसादृश्यघटितकरभोरुत्वस्य आकृतिग्राह्यत्वाभावात् असर्वलिङ्गत्वाद्यभावाच्च ।  
उपमानवाचीति किम् । वृत्तोरुः, करभोपमोरुरित्यादौ नोङ् । करभशब्दस्य करभसदृशे  
अवृत्त्या उपमानवाचित्वाभावात् । संहितशफ ॥ संहित शफ लक्षण वाम एतत्पूर्वपदाद-  
प्यूरुत्तरपदादूङ् स्यादित्यर्थः । पूर्वेणैव सिद्धे किमर्थमित्यत आह । अनौपम्यार्थमिति ॥  
संहितोरुरिति ॥ संहितौ संश्लिष्टौ ऊरु यस्या इति विग्रहः । सैव शफोरुरिति ॥  
संहितोरुरेव शफोरुरित्यनेनोच्यत इत्यर्थः । शफशब्दं विवृणोति । शफौ खुराविति ॥  
यद्यपि 'शफं क्लीबे खुरः पुमान्' इत्यमरः । तथापि 'शफः खुरे गवादीनाम्' इति चन्द्रकोशात्  
पुंस्त्वमिति भावः । ननु शफत्वमूर्वोः प्रत्यक्षविरुद्धमित्यत आह । ताविवेति ॥ यतः शफा-  
विव, अत ऊरु शफशब्देनोच्येते इत्यर्थः । कुतस्तत्सादृश्यमित्यत आह । संश्लिष्टत्वादिति ॥  
तर्ह्युपमानवाचिपूर्वपदत्वादेव सिद्धमित्यत आह । उपचारादिति ॥ शफवत् वास्तवं संश्लि-  
ष्टत्वमवलम्ब्य शफत्वस्य आरोपादित्यर्थः । एवञ्च शफशब्दस्य तत्सादृश्याप्रतीतेर्नोक्तदोष इति  
भावः । लक्षणोरुरिति ॥ लक्षणौ ऊरु यस्या इति विग्रहः । ननु मर्दावादिगुणपर्यायस्य

‘सहितसहाभ्यां चेति वक्तव्यम्’ (वा २५०३) । हितेन सह सहितौ ऊरू यस्याः सा सहितोरूः । सहेते इति सहौ ऊरू यस्याः सा सहोरूः । यद्वा । विद्यमानवचनस्य सहशब्दस्य ऊर्वतिशयप्रतिपादनाय प्रयोगः ।

५२६ । संज्ञायाम् । (४-१-७२)

कद्रुकमण्डल्वोः संज्ञायां स्त्रियामूङ् स्यात् । कद्रूः । कमण्डलुः । ‘संज्ञायाम्’ किम् । कद्रुः । कमण्डलुः । अच्छन्दोऽर्थं वचनम् ।

५२७ । शार्ङ्गरवाद्यञो ङीन् । (४-१-७३)

शार्ङ्गरवादेरञो योऽकारस्तदन्ताच्च जातिवाचिनो ङीन्स्यात् । शार्ङ्गरवी ।

लक्षणशब्दस्य कथमूरुशब्दसामानाधिकरण्यमित्यत आह । लक्षणशब्दादिति ॥ लक्षण-  
मनयोरस्तीति विग्रहे लक्षणशब्दात् ‘अर्शआदिभ्योऽच्’ इत्यचप्रत्यय इत्यर्थः । तथाच  
लक्षणयुक्तौ इत्यर्थलाभादिह नोक्तदोष इति भावः । वामोरूरिति ॥ वामौ सुन्दरौ ऊरू  
यस्या इति विग्रहः । ‘वामौ वल्युप्रतीपौ द्वौ’ इत्यमरः । सहितेति ॥ सहित सह आभ्यां परः  
यः ऊरुशब्दः तस्मादपि ऊङ् स्यादिति वक्तव्यमित्यर्थः । ननु संहितग्रहणेनैव एकदेशविकृत-  
न्यायेन सिद्धे पुनस्तसहितग्रहणं व्यर्थमित्यत आह । हितेनेति ॥ हितेन सहेति विग्रहे ‘तेन  
सह’ इति बहुव्रीहौ ‘वोपसर्जनस्य’ इति सभावे सहितशब्द इत्यर्थः । ननु सहशब्दस्य विद्यमा-  
नवचनत्वे सहोरूरित्यत्र सहशब्दप्रयोगो व्यर्थ इत्यत आह । सहेते इति ॥ रतिकालिकमर्द-  
नमिति शेषः । विद्यमानवचनत्वेऽपि सहशब्दस्य न वैयर्थ्यमित्याह । यद्वेति ॥ अतिशयेन  
विद्यमानत्वं विवक्षितमिति न वैयर्थ्यमिति भावः । संज्ञायाम् ॥ कद्रुकमण्डल्वोः ऊङिति  
चानुवर्तते, स्त्रियामित्यधिकृतम् । तदाह । कद्रुकमण्डल्वोः संज्ञायां स्त्रियामूङ्  
स्यादिति ॥ अच्छन्दोऽर्थमिति ॥ पूर्वसूत्रे छन्दसीत्युक्तत्वात् लोके संज्ञायामप्राप्तौ  
अयमारम्भः । कद्रूरिति नागानां मातुस्संज्ञा । एतच्च महाभारतादौ स्पष्टम् । कमण्डलुरिति कस्य  
चिन्मृगस्य संज्ञा । अत एव ‘चतुष्पात्रो ढब्’ इत्यत्र कामण्डलेय इत्युदाहरिष्यते । पात्रपर्या-  
यस्तु नोदाहरणम् । तस्य स्त्रीलिङ्गत्वाभावात् । शार्ङ्गरवाद्यञो ङीन् ॥ शार्ङ्गरवादीति  
लुप्तपञ्चमीकम् । अञ इति षष्ठी, अत इत्यनुवृत्तं पञ्चम्यन्ते अन्वेति । जातेरित्यनुवृत्तं अता  
विशेष्यते । तदन्तविधिः । तदाह । शार्ङ्गरवादेरित्यादिना ॥ शार्ङ्गरवीति ॥ शृङ्गरो-  
रपत्यं स्त्रीत्यर्थे अण्, आदिवृद्धिः, रपरत्वम्, ओर्गुणः, ‘गोत्रञ्च चरणैस्सह’ इति जातित्वात्  
ङीषि प्राप्ते ङीन् । स्वरे विशेषः । वैदीति ॥ विदस्यापत्यं स्त्रीत्यर्थः । ‘अनुष्ठानन्तर्ये विदा-  
दिभ्योऽच्’ । गोत्रत्वेन जातित्वात् ङीषि प्राप्ते ङीन् । अञा अकारस्य विशेषणान्नेह । शूर-  
सेनी । ‘जनपदशब्दात्’ इत्यपत्ये अच् । ‘अतश्च’ इति तस्य लुक् । अत्र जातिलक्षणङीपेव  
न तु ङीन् । अञो लुप्तत्वेन नकारादकारस्य अञोऽवयवत्वाभावात् । नृनरयोर्वृद्धिश्चेति ॥

प्रत्ययार्थस्तु परिच्छेद्यपरिच्छेदकभावेन त्रीहौ विशेषणमिति विवेकः । वचनं संख्या । एकः । द्वौ । बहवः । इहोक्तार्थत्वाद्विभक्तेरप्राप्तौ वचनम् ।

५३३ । सम्बोधने च । (२-३-४७)

इह प्रथमा स्यात् । हे राम ।

इति प्रथमा विभक्तिः ।

यते । ततश्च प्रत्ययार्थे परिमाणसामान्ये द्रोणशब्दार्थात्मकप्रकृत्यर्थः परिमाणविशेषः सामान्य-विशेषात्मकाभेदसंसर्गेणान्वेति । परिमाणसामान्यात्मकप्रत्ययार्थस्तु परिच्छेद्यपरिच्छेदकभावेन त्रीहावन्वेति । तथाच द्रोणाख्यपरिमाणविशेषात्मकं यत् परिमाणं तत्परिच्छिन्नो त्रीहिरिति बोधः फलति । अन्यथा द्रोणाख्यपरिमाणविशेषपरिच्छिन्नो त्रीहिरित्येवं बोधस्स्यात् । परिमाणत्व-सामान्यं न प्रतीयेत । तदर्थमिह परिमाणग्रहणमित्यर्थः । वचनं सङ्ख्येति ॥ पूर्वाचार्यैस्तथा संज्ञाकरणादिति भावः । तथाच सङ्ख्यामात्रे प्रथमेति लभ्यते । नच लिङ्ग-मात्रायाधिक्ये परिमाणमात्राधिक्ये इतिवत् सङ्ख्यामात्राधिक्ये इति कुतो न व्याख्यातमिति वाच्यम् । केवललिङ्गपरिमाणयोः क्वाप्युपस्थित्यभावेन तथा व्याख्यानेऽपि एकद्विवहुशब्देष्वेक-त्वद्वित्वबहुत्वानां केवलानान्वित्यतोपस्थितिसत्त्वेन सङ्ख्यामात्रे इत्येव व्याख्यातुमुचितत्वात् । अत एव भाष्ये वचनग्रहणस्य एकः द्वौ बहवः इत्युदाहृतम् । ननु एकः द्वौ बहवः इत्यत्र एकत्व-द्वित्वबहुत्वानां नियमेनोपस्थित्या 'प्रातिपदिकार्थे' इत्येव सिद्धे वचनग्रहणं व्यर्थमित्यत आह । इहेति ॥ प्रकृतिभिरेवैकत्वादीनामुक्तत्वात् 'उक्तार्थानामप्रयोगः' इति न्यायेन प्रथमा-विभक्तेरप्राप्तौ तदर्थं वचनग्रहणमित्यर्थः । तथाच विभक्तिरिहानुवादशब्दसाधुत्वार्थं प्रयोज्या । 'न केवला प्रकृतिः प्रयोक्तव्या नापि प्रत्ययः' इति अनभिहितसूत्रभाष्यसिद्धन्यायादिति भावः । इदमेवाभिप्रेत्योक्तं भाष्ये । 'उक्तेष्वप्येकत्वादेषु प्रथमा' इति । मात्रग्रहणात् कारका-याधिक्ये प्रथमा न भवति । अत्र "अर्थे प्रथमा, इत्येव सूत्रयितुमुचितम्" इति प्रौढमनोरमादौ प्रपञ्चितम् । सम्बोधने च ॥ इहेति ॥ सम्बोधने अधिकं गम्येऽपि प्रथमा स्यादित्यर्थः । सम्बोधनमभिमुखीकृत्य ज्ञापनम् । हे रामेति ॥ मां पाहीति शेषः । इह रामं प्रति मद्रक्षणं ज्ञाप्यम् । नच 'हे राजन् सार्वभौमो भव' इत्यत्र सार्वभौमशब्दादपि प्रथमा स्यादिति वाच्यम् । सम्यक् बोधनमेव हि सम्बोधनम् । समित्युपसर्गबलात् श्रोतरि विशिष्य राजत्वा-दिना ज्ञाते सलेव तं प्रति कश्चिदर्थो ज्ञापयितुं शक्यः, नान्यथा । ततश्च सम्बोधनविभक्तिरिय-मनुवाद्यविषयैवेति लभ्यते । न तु विधेयविषया । तथाच सार्वभौमत्वस्य विधेयस्य इदानी-मसिद्धत्वेन अनुवाद्यत्वाभावात् सार्वभौमशब्दात् सम्बोधनविभक्तिरिति मञ्जूपायां विस्तरः ॥

इति प्रथमा विभक्तिः ।



## अथ द्वितीया विभक्तिः ।

५३४ । कारके । (१-४-२६)

इत्यधिकृत्य ।

५३५ । कर्तुरीप्सिततमं कर्म । (१-४-४९)

कर्तुः क्रियया आप्तुमिष्टतमं कारकं कर्मसंज्ञं स्यात् । 'कर्तुः' किम् ।

माषेष्वश्वं वध्नाति । कर्मण ईप्सिता माषाः, न तु कर्तुः । तमवग्रहणं किम् ।  
 पयसा ओदनं भुङ्क्ते । 'कर्म' इत्यनुवृत्तौ पुनः कर्मग्रहणमाधारनिवृत्त्यर्थम् ।  
 अन्यथा गेहं प्रविशतीत्यत्रैव स्यात् ।

अथ द्वितीया विभक्तिः—कारके ॥ इत्यधिकृत्येति ॥ संज्ञाः वक्ष्यन्ते इति शेषः ।  
 क्रियाजनकं कारकम् । करोति क्रियानिर्वर्तयतीति भाष्ये व्युत्पत्तिदर्शनात् । ब्राह्मणस्य पुत्रं पश्यती-  
 त्यत्र ब्राह्मणस्यान्यथासिद्धत्वान्न कारकत्वम् । कर्तुरीप्सित ॥ कारके इत्यनुवर्तते । प्रथमया वि-  
 परिणम्यते । आप्तुमिष्ट्यमाणमीप्सितम् । आप्तु व्याप्तौ, अस्मात् सन्नन्तात् 'मतिबुद्धिपूजार्थ-  
 भ्यश्च' इति वर्तमाने क्तः । मतिरिच्छा, बुद्धेः पृथग्रहणात् । 'क्तस्य च वर्तमाने' इति कर्तरि  
 षष्ठी । अतिशयेनेप्सितमीप्सिततमम् । धातूपात्तव्यापाराश्रयः कर्ता । केनाप्तुमित्याकाङ्क्षायां  
 कर्तृविशेषणीभूतव्यापारेणेत्यर्थाल्लभ्यते । फलितमाह । कर्तुः क्रिययेत्यादिना ॥ क्तप्रत्ययो-  
 पात्तं वर्तमानत्वं न विवक्षितम् । तेन कटं करोति, कृतवान्, इत्यादौ नाव्याप्तिः । आप्ति-  
 स्सम्बन्धः । एवञ्च कर्ता स्वनिष्ठव्यापारप्रयोज्यफलेन सम्बद्धमिष्ट्यमाणमित्यर्थः । यथा तण्डु-  
 लान् पचति इत्यत्र विक्लित्यनुकूलव्यापारः पचेरर्थः । तप्तोदकप्रस्वेदनकृतप्रशिथिलावयवकत्वा-  
 त्मकं मृदुविशदत्वं विक्लितिः, तदनुकूलव्यापारः अधिश्रयणोदकासेचनैधोपकर्षणप्रज्वलनादिरूप  
 इति कारके इत्यादिसूत्रभाष्ये स्पष्टम् । अत एव 'फलव्यापारयोर्धातुः' इति सिद्धान्तः । तथाच  
 तण्डुलानाधिश्रयणादिव्यापारेण विक्लेदयतीत्यर्थः । अधिश्रयणादिरूपकर्तृव्यापारप्रयोज्यविक्लितिरूप-  
 फलाश्रयत्वात् तण्डुलानां कर्मत्वम् । ननु कर्तृग्रहणं व्यर्थम् । नच व्यापारलाभाय तदिति वाच्यम् ।  
 केनाप्तुमित्याकाङ्क्षायां कारकाधिकारादेव तल्लाभादिति पृच्छति । कर्तुः किमिति ॥ माषेष्व-  
 श्वं वध्नातीति ॥ माषेषु भक्षणाय प्रवृत्त्युन्मुखमुदरव्यधाभयात्तद्भक्षणातिवर्तयितुमन्यत्र वध्ना-  
 तीत्यर्थः । अत्र माषाणां कर्मत्वनिवृत्त्यर्थं कर्तृग्रहणमिति भावः । ननु कर्तृग्रहणे कृते कथं नोक्त-  
 दोष इत्याह । कर्मणः ईप्सिताः माषाः, न तु कर्तुरिति ॥ बन्धनकर्माभूतस्याश्वस्यैवात्र  
 माषाः ईप्सिताः, ननु बन्धनकर्तुः । अश्वरक्षणस्यैव तदपेक्षितत्वादित्यर्थः । तमवग्रहणं  
 किमिति ॥ तमवन्तमीप्सिततममित्येतत् किमर्थं 'कर्तुरुद्देश्यं कर्म' इत्येवास्तु इति प्रश्नः ।  
 पयसा ओदनं भुङ्क्ते इति ॥ पयसा मिश्रमित्यर्थः । यद्यप्यत्र भोक्तुरोदन एव पयसा  
 मिश्रः उद्देश्यः, नतु केवलं पयः, नापि केवल ओदनः । नह्यसौ केवलपयःपानेन तुष्यति,

## ५३६ । अनभिहिते । (२-६-१)

इत्यधिकृत्य ।

## ५३७ । कर्मणि द्वितीया । (२-३-२)

अनुक्ते कर्मणि द्वितीया स्यात् । हरिं भजति । अभिहिते तु कर्मणि

‘प्रातिपदिकार्थमात्रे’ इति प्रथमैव । अभिधानं च प्रायेण तिङ्कृतद्वितसमासैः ।  
तिङ्, हरिः सेव्यते । कृत्, लक्ष्म्या सेवितः । तद्धित, शतेन क्रीतः शत्यः ।

नापि केवलौदनेन । तथापि यदा भुक्तवानेव पयोलिप्सया पुनरोदनभोजने प्रवर्तते तदेदं प्रत्युदाहरणम् । तत्र यद्यपि पय एव उद्देश्यं भुजिक्रियां प्रति, तथापि भुजिक्रियाकर्माभूतमोदनं प्रति मिश्रणसाधनतया गुणत्वेनैव तदुद्देश्यं, नतु भोज्यत्वेन । अतस्तत्र पयसो गुणत्वेन ओदनस्य तत्संस्कार्यतया उद्देश्यत्वादोदनस्यैव ईप्सिततमत्वम्, नतु पयसोऽपि । तस्याप्योदन एव ईप्सिततमः, गुणेष्वस्य नानुरोध इति भावः । ननु तमच्ग्रहणं किमर्थम् । ‘कर्तुरीप्सितं कर्म’ इत्येवास्त्विति वाच्यम् । ‘अग्नेर्माणवकं वारयति’ इत्यत्र माणवकस्य ‘वारणार्थानामीप्सितः’ इत्यपादानत्वनिवृत्त्यर्थत्वादिति प्रकृतसूत्रभाष्ये स्थितम् । तदेतद्वारणार्थानामिति सूत्र-  
व्याख्यावसरे स्फुटीभविष्यति । प्राचीनैस्तु कैश्चित् तमच्ग्रहणं किम्, ‘पयसा ओदनं भुङ्क्ते’ इति ग्रन्थः केवलतमच्ग्रहणप्रयोजनपरतया व्याख्यातः । ते भाष्यविरुद्धत्वादुपेक्ष्याः । ननु ‘अधिशीङ्क्षासां कर्म’ इत्यतोऽनुवृत्तेरिह कर्मग्रहणं व्यर्थमित्यत आह । कर्मग्रहणमाध्या-  
रेति ॥ अधिशीङ्क्ष्यत्र हि आधारः इत्यनुवर्तते । इहापि तदनुवृत्तिर्माभूदिति कर्मग्रहणमि-  
त्यर्थः । ननु हरिं भजतीत्यादावसम्भवादेव तदनुवृत्तिर्न भविष्यतीत्यत आह । अन्यथा गेहं  
प्रविशतीत्यत्रैव स्यादिति ॥ हरिं भजतीत्यादौ न स्यादित्येवकारार्थः । अनभिहिते ॥  
इत्यधिकृत्येति ॥ द्वितीयादि वक्ष्यते इत्यर्थः । कर्मणि द्वितीया ॥ ‘अनभिहिते’ इत्यनु-  
वृत्तं व्याचष्टे । अनुक्ते इति । हरिं भजतीति ॥ तुल्यनुकूलपरिचरणात्मकव्यापारः भजे-  
रर्थः, पूजादिव्यापारेण हरिं तोषयतीत्यर्थः । कर्तृनिष्ठपूजनादिव्यापारप्रयोज्यतुष्टिरूपफलाश्रयत्वा-  
द्धरिः कर्म । हरिनिष्ठतुल्यनुकूलः एकदेवदत्तनिष्ठो वर्तमानो व्यापार इति बोधः । ‘भावप्रधान-  
माख्यातम्’ इति निरुक्तकारयास्कवचनात् क्रियाप्रधानन्तिङन्तमिति तदर्थः । एवञ्च हरिनिष्ठ-  
तुल्यनुकूलव्यापाराश्रयो देवदत्त इति प्रथमान्तविशेष्यबोधस्तार्किकसम्मतो नादर्थव्य-इति  
मञ्जूषादौ प्रपञ्चितम् । अभिहिते त्विति ॥ हरिस्सेव्यते इत्यादाविति शेषः । प्रथमै-  
वेति ॥ तद्विधानमभिहिताधिकाराभावात् ‘अभिहिते प्रथमा’ इति वार्तिकाचेति भावः ।  
अत्र भाष्ये कटं करोति भीष्ममुदारं दर्शनीयं शोभनमित्यत्र कटशब्दादुत्पाद्यमानया द्वितीयया  
कर्मणोऽभिहितत्वात् भीष्मादिभ्यो द्वितीया न प्राप्नोतीत्याशङ्क्य ‘तिङ्कृतद्वितसमासैरभि-  
धानम्’ इति परिगणितम् । तत्र प्रायेणेत्यध्याहृत्य आह । अभिधानञ्चेति ॥ समासैरित्यनन्तरं  
विवक्षितमिति शेषः । तिङिति ॥ अविभक्तिकनिर्देशोऽयं तिङभिधानप्रदर्शनाय । हरिः  
सेव्यते इति ॥ ‘लः कर्मणि’ इति कर्मणि लकारः । ‘भावकर्मणोः’ इत्यात्मनेपदम् ।

समाप्त, प्राप्तः आनन्दो यं स प्राप्तानन्दः । कचिन्निपातेनाभिधानम् । यथा ।  
 'विषवृक्षोऽपि संवर्ध्य स्वयं छेतुमसाम्प्रतम् । सांप्रतमित्यस्य हि युज्यत  
 इत्यर्थः ।

तिङन्तेन अभिहितत्वाद्धरेः कर्मणो न द्वितीयेति भावः । हरिं भजतीति वाक्यार्थः । कर्तृकर्म-  
 लकारयोरैकरूप एव वाक्यार्थबोध इति वैयाकरणसमयः । कृदिति ॥ तिङितिवदयमप्यवि-  
 भक्तिकनिर्देशस्तदुदाहरणसूचनाय । लक्ष्म्या सेवितः इति ॥ हरिरिति शेषः । भूते कर्मणि  
 कः, कर्तरि तृतीया । लक्ष्मीनिष्ठपरिचरणजनिततुष्ट्याश्रयो हरिरिति बोधः । 'सत्त्वप्रधानानि  
 नामानि' इति यास्कस्मृतिसमुद्भूतं प्रातिपदिकेषु प्रथमान्तोपात्तविशेष्यकबोधस्यैव सर्वसम्मत-  
 त्वात् । अत्र सेवितहरेः कर्मणः कृता अभिहितत्वान्न द्वितीया । तद्धितेति ॥ अयमप्यवि-  
 भक्तिकनिर्देशस्तदुदाहरणसूचनाय । शतेन कीतः शत्यः इति ॥ पद्यादिरिति शेषः ।  
 'शताच्च अन्यतावशते' इति यत्प्रत्ययस्तद्धितः । अत्र कर्मणस्तद्धितेनोक्तत्वान्न द्वितीया ।  
 समासेति ॥ अयमप्यविभक्तिकनिर्देशस्तदुदाहरणसूचनाय । प्राप्तानन्दः इति ॥ देवदत्ता-  
 दिरिति शेषः । 'गल्यर्थकर्मक' इत्यादिना प्राप्तेति कर्तरि कः । अन्यपदार्थस्य कर्मणः बहु-  
 व्रीहिसमासेनाभिहितत्वान्न द्वितीयेति भावः । आनन्दकर्तृकप्राप्तिकर्माभूत इति बोधः । प्रायेणे-  
 ल्यस्य फलन्दर्शयति । कचिदिति ॥ विषवृक्षोऽपीति ॥ असाम्प्रतमित्यत्रान्वेति । संवर्ध्य-  
 ल्यत्र छेतुमित्यत्र चान्वये द्वितीयापत्तेः । तत्र त्वर्थाद्विषवृक्षमिति गम्यते । न साम्प्रतमिति  
 विग्रहे नन्तत्पुरुषः । युज्यत इत्यर्थः इति ॥ युज्येति कर्मणि लकारः । औचित्या न  
 युज्यते । औचित्ययुक्तो न भवतीति यावत् । "युक्ते द्वे साम्प्रतं स्थाने" इत्यमरः । अत्र  
 वृक्षस्य कर्मणो निपातेनाभिहितत्वान्न द्वितीयेति भावः । वस्तुतस्तु छेतुमिति नान्यथा । तुमुवत्र दुर्लभः ।  
 कृष्णं द्रष्टुं यातीत्यत्रेव क्रियार्थक्रियोपपदत्वाभावेन 'तुमुन्मुञ्ज क्रियायां क्रियार्थायाम्' इत्यस्या-  
 प्रवृत्तेः । 'शकवृष' इत्यादिनापि तुमुन्, शकादियोगाभावात् । किन्तु 'इच्छार्थेषु' इत्यनुवृत्तौ  
 'समानकर्तृकेषु तुमुन्' इति तुमुन् । अक्रियार्थोपपदत्वेऽपि तस्य प्रवृत्तेः । यथा इच्छति  
 भोक्तुमित्यादि । एवञ्च तुमुन्स्साधुत्वाय इष्यते इत्यध्याहार्यम् । विषवृक्षोऽपि संवर्ध्य छेतुम्  
 इष्यते इति यत् तदसाम्प्रतम् अयुक्तमित्यर्थः । "एवञ्चास्मां तिङाभिहितत्वादेव द्वितीया-  
 निवारणात् कृतद्वितसमासैरभिधानम् इति परिगणनवार्तिके प्रायेणेल्यच्चाहारो विफलः" इति  
 शब्देन्दुशेखरे स्थितम् । पृक्तोदं मुङ्क्ते इत्यत्र तु पञ्चभुजिक्रियानिरूपिते द्वे कर्मत्वशक्ती ।  
 तत्र गुणभूतपञ्चनिरूपितकर्मत्वशक्तेः कप्रत्ययाभिहितत्वेऽपि प्रधानभूतभुजिक्रियानिरूपितामन-  
 मिहितां कर्मत्वशक्तिमादाय द्वितीया निर्वाधेति भाष्ये स्पष्टम् । ननु यथा बहुपदुरित्यादौ तद्धितेन  
 बहुचप्रत्ययेन उक्तत्वात् कल्पवादयो न भवन्ति, तथा क्रियते कटः इत्यादावपि तिङादिभिरुक्तत्वात्  
 द्वितीयादयो न भविष्यन्ति । 'उक्तार्थानामप्रयोगः' इति न्यायान् । किञ्च कटं करोतीत्यादौ सावकाशा-  
 द्वितीया कृतः कटः इत्यादौ न भवत्येव । अनवकाशाया प्रथमया वाधात् । नच वृक्षः  
 वृक्षः इत्यादिः प्रथमायाः अवकाश इति वाच्यम् । तत्र गम्यामस्तिक्रियां प्रति कर्तृत्वे तृतीया-  
 प्रसङ्गात् । अस्तु वा तत्र प्रथमाया अवकाशः । तथाप्युभयोस्सावकाशत्वे परत्वात् प्रथमैव

५३८ । तथायुक्तं चानीप्सितम् । (१-४-५०)

ईप्सिततमवत्क्रियया युक्तमनीप्सितमपि कारकं कर्मसंज्ञं स्यात् ।  
ग्रामं गच्छंस्तृणं स्पृशति । ओदनं भुञ्जानो विषं भुङ्के ।

५३९ । अकथितं च । (१-४-५१)

अपादानादिविशेषैर<sup>उ</sup>विवक्षितं कारकं कर्मसंज्ञं स्यात् ।

स्यात् । एवञ्चानभिहिताधिकारो व्यर्थ इति चेन्मैवम् । 'कर्मणि द्वितीया' इत्यादीनां 'द्वेकयो-  
द्विवचनैकवचने' 'बहुषु बहुवचनम्' इत्यनयोश्च एकवाक्यतया कर्मणि यदेकत्वं द्वित्वं बहुत्वं  
वा तत्र एकद्विवहुवचनानीति लभ्यते । तत्र 'अनभिहिते' इत्यारम्भे अनभिहिते कर्मणि  
यदेकत्वं तत्र द्वितीयेत्येवमर्थस्स्यात् । 'अनभिहिते' इत्यभावे तु कर्मणि यदेकत्वन्तत्र द्वितीयैक-  
वचनमित्येव पर्यवस्येत् । तथा सति कृतः कट इत्यादौ केन कर्ममात्रोक्तावपि तदेकत्वस्यानुक्त-  
तया द्वितीयैकवचनन्दुर्वारं स्यात् । नच प्रथमाया निरवकाशत्वं शङ्क्यम् । नीलमिदन्न तु रक्त-  
मित्यादौ विशेषणान्तरनिवृत्तितत्पर्यके अस्तिक्रियायाः अनावश्यकत्वेन तत्र प्रथमायास्तावका-  
शत्वात् । नापि तत्र परत्वात् प्रथमैव भविष्यतीति वाच्यम् । कर्तव्यः कट इत्यादौ ततोऽपि  
परत्वेन कृत्योगलक्षणषष्ठीप्रसङ्गात् । एवञ्च सङ्ख्या विभक्त्यर्थ इति पक्षे 'अनभिहिते' इत्या-  
रब्धव्यम् । यदि तु पञ्चकं प्रातिपदिकार्थः इत्यनाश्रित्य कारकं विभक्त्यर्थ इत्याश्रीयते तदा  
कारकस्य क्तप्रत्ययादिनोक्तत्वात् द्वितीयादिविभक्तिप्रसक्तिः । एकत्वादिसङ्ख्याबोधश्च प्राति-  
पदिकार्थमात्रे प्रवृत्तया प्रथमयैव सम्भवति । अतः 'अनभिहिते' इति नारब्धव्यमिति भाष्य-  
कैयटकौस्तुभादिषु स्पष्टम् । अतिविस्तरस्तु मञ्जूषायामनुसन्धेयः । **तथायुक्तञ्चानीप्सितम् ॥**  
तथाशब्दस्य सादृश्यवाचकस्य प्रतियोगिसापेक्षत्वादाह । **ईप्सिततमवदिति ॥** पूर्वसूत्रे  
सन्निहितत्वादीप्सिततममेव सादृश्यप्रतियोगीति भावः । **क्रिययेति ॥** क्रियाजन्यफलयुक्त-  
मित्यर्थः । पूर्वसूत्रे ईप्सिततमस्य कर्मत्वमुक्तम् । द्वेष्योपेक्ष्यसङ्ग्रहार्थमिदं वचनम् । तत्र उपेक्ष्य-  
मुदाहरति । **ग्रामं गच्छंस्तृणं स्पृशतीति ॥** संयोगानुकूलव्यापारः स्पृशेरर्थः । अत्र  
स्पृश्यमानस्य तृणस्य ईप्सिततमत्वाभावेऽपि गङ्गां स्पृशतीत्यादौ स्पृश्यमानस्येप्सिततमस्य  
गङ्गादेरिव क्रियाजन्यसंयोगात्मकफलाश्रयत्वात्कर्मत्वमिति भावः । द्वेष्यमुदाहरति । **विषं**  
**भुङ्के इति ॥** यदा कश्चिद्वलवता वैरिणा निगृह्यमाणो विषं भुङ्क्ते तदेदमुदाहरणम् । भुजेर्हि  
मुखे प्रक्षिप्तस्य गळविवरप्रवेशानुकूलः हनुचलनादिव्यापारोऽर्थः । विषस्य द्वेष्यतया ईप्सिततम-  
त्वाभावेऽपि ओदनं भुङ्क्ते इत्यादौ भुज्यमानस्य ईप्सिततमस्य ओदनादेरिव क्रियाजन्यगळ-  
विवरप्रवेशात्मकफलाश्रयत्वात् कर्मत्वमिति भावः । नच 'धातूपस्थाप्यफलशालि कर्म' इत्ये-  
वास्तु, किमीप्सितानीप्सितयोः पृथक् ग्रहणेनेति वाच्यम् । अग्नेर्मणवकं वारयतीत्यत्र हि 'वार-  
णार्थानामीप्सितः' इति माणवकस्यापादानत्वं प्राप्तं तन्निवृत्त्यर्थं 'कर्तुरीप्सिततमम्' इति वक्तव्य-  
मेव । एवञ्च द्वेष्योदासीनसङ्ग्रहार्थं 'तथायुक्तञ्च' इति सूत्रमावश्यकमित्यास्तान्तावत् । **अकथि-**  
**तञ्च ॥** अकथितशब्दं व्याचष्टे । **अपादानादिविशेषैरिति ॥** अपादानं सम्प्रदानम् अधि-

दुह्याच्चपच्छण्ड्रुधिप्रच्छिचित्रूशासुजिमधुषाम् ।

कर्मयुक्स्यादकथितं तथा स्यान्नीहृक्कृष्वहाम् ।

‘दुहादीनां द्वादशानां तथा नीप्रभृतीनां चतुर्णां कर्मणा यद्युच्यते तदेवाकथितं कर्म’ इति परिगणनं कर्तव्यमित्यर्थः । गां दोग्धि पयः । वलिं याचते

करणं कर्म करणं कर्ता हेतुः इति कारकसप्तकम् । तदेतद्यदा अपादानत्वादिविशेषात्मना न विवक्षितं किन्तु सम्बन्धसामान्यात्मनैव तदा तत्कर्मसंज्ञकमित्यर्थः । ननु ‘नटस्य शृणोति गाधाम्’ इत्यत्र गाधाकर्मकं नटसम्बन्धि श्रवणमित्यर्थेन नटस्यापि कर्मत्वं स्यात् । तस्य क्रियान्वयित्वेन कारकत्वात् । वस्तुतः अपादानस्य सम्बन्धत्वेन विवक्षितत्वाच्चेत्याशङ्क्य परिगणयति । दुह्याजिति ॥ वार्तिकार्थसङ्ग्रहश्लोकोऽयम् । अतो व्याचष्टे । दुहादीनामिति ॥ दुह प्रपूरणे, दु यावृ याच्यायाम्, दु पञ्चप् पाके, दण्ड दण्डनिपातने । चुरादिः निग्रह इत्यर्थः । इह ग्रहणार्थकः । खिर् आवरणे, प्रच्छ शीप्सायाम् । श्लोके प्रच्छीलनेकार उच्चारणार्थः । इका निर्देशे तु ‘ग्रहिज्या’ इति सम्प्रसारणप्रसङ्गात् । चिन् चयने, चू व्यक्षायां वाचि, शासु अनुदिष्टौ, जि अभिभवे, मन्य विलोडने, मुष स्तेये, इति द्वादशानामित्यर्थः । चतुर्णामिति ॥ णाव् प्रापणे, हव् हरणे, कृष विलेखने, वह प्रापणे, इति चतुर्णामित्यर्थः । कर्मणा यद्युच्यते इति ॥ कर्मयुगित्यस्य व्याख्यानसिद्धम् । करणे उपपदे कर्मणि वाच्ये ‘सत्सूद्विप’ इत्यादिना क्विविति भावः । यद्यपि “दुह्याचिरुधिप्रच्छिभिर्क्षिचियासुपयोगनिमित्ततमपूर्वविधौ । त्रुवि-शासिगुणेन च यत् स च ते तदक्रीतितमाचरितं क्विना” इति प्रकृतसूतस्यश्लोकवार्तिके पञ्चमधिनुष्ठ्यादयो न पठिताः । तथापि चकारेण तेऽपि सङ्ग्राह्या इति कैयटः । गां दोग्धि त्मकफलाश्रयत्वात्पयः कर्म । गौस्तु क्षरणे अपादानम् । तदपादानत्वमुपेक्ष्य सम्बन्धत्वात्मना गोर्विवक्षायां कर्मत्वमनेन भवति । ततश्च शेषपट्टीनिरासे द्वितीया भवति । तदिदमुक्तं प्रौढ-मनोरमायाम् । गोसम्बन्धि पयःकर्मकन्दोहनमर्थ इति । तथाच न सायाणामश्रीयादिलेखेव शेषत्वविवक्षायां प्राप्तां पट्टीं वाधितुमिदं सूत्रम् । गोरपादानत्वविवक्षायान्तु पञ्चम्येव, गोः पयो दोग्धाति । गोसकाशात् पयः क्षारयतीत्यर्थः । यदि तु गौः पयोविशेषणं तदा पछेव । गोसम्बन्धि यत्पयः तत् क्षारयतीत्यर्थः । एवमग्रेऽप्युह्यामिति प्राचीनमतानुसारी पन्थाः । वस्तु-तस्तु अपादानत्वादिविशेषरूपेणाविवक्षितं किन्तु कर्मत्वेनैव विवक्षितम् अकथितम् । तादृश-मपादानादि कर्मसंज्ञकं स्यादित्यर्थः । कारकत्वव्याप्यसंज्ञानां स्वबोधे कर्मत्वादिशक्तिमत्त्वबोध-कत्वात् बोधोऽपि तथैव । एवञ्च गान्धोगिव पयः इत्यत्र गोकर्मकं पयःकर्मकञ्च दोहनमित्येव बोधः । अवधेत्सकाशाद्बुद्धव्यविभागो हि क्षरणम् । तच्च गोपनिष्ठव्यापारप्रयोज्यम् । एवञ्च कर्तृव्यापारप्रयोज्यक्षरणात्मकविभागविशेषाश्रयत्वात् गोः पयसश्च पूर्वसूत्राभ्यां कर्मत्वमस्त्येव । अतः उभयकर्मकबोध एव युक्तः, नतु सम्बन्धत्वेन गोबोधः । अत एव प्रकृतसूत्रभाष्ये

वसुधाम् । अविनीतं विनयं याचते । तण्डुलानोदनं पचति । गर्गाञ्छतं दण्डयति । ब्रजमवरुणद्वि गाम् । माणवकं पन्थानं पृच्छति । वृक्षमपचिनोति

‘अकथितम्’ इत्यनेनैव सिद्धत्वात् पूर्वसूत्रद्वयस्य वैयर्थ्यमाशङ्क्य ईप्सितमात्रस्याप्यनेन कर्म-संज्ञायां ‘वारणार्थानाम्’ इत्यस्यानवकाशतया अग्रेर्माणवकं वारयतीत्यत्र माणवकस्यापादान-संज्ञायां प्राप्तायां ‘कर्तुरीप्सिततमं कर्म’ इत्यारब्धव्यम् । ततश्च द्वेष्योपेक्ष्यसङ्ग्रहाय ‘तथा-युक्तञ्चानीप्सितम्’ इत्यारब्धव्यमिति समाहितम् । एतेन कर्मसंज्ञा सर्वा सिद्धा भवति । अक-थितेन तत्रेप्सितस्य किं स्यात् प्रयोजनं कर्मसंज्ञायाः । यत्त्वकथितं पुरस्तादीप्सितयुक्तञ्च तस्य सिद्ध्यर्थम् । ईप्सितमेव तु यत्स्यात्तस्य भविष्यत्यकथितेनेति श्लोकद्वयेनेति शब्देन्दु-शेखरे स्थितम् । एतेन कर्मेत्यादिभाष्यार्थस्तु कैयटे भाष्यप्रदीपोद्घोते च स्पष्ट इत्यास्ता-न्तावत् । बलिं याचते वसुधामिति ॥ हरिरिति शेषः । बलिर्नामासुरविशेषः । मह्य-न्देहीति प्रार्थना याचेरर्थः । दानानुकूले मह्यन्देहीति शब्दप्रयोगरूपव्यापार इति यावत् । बलिकर्तृकं वसुधाकर्मकं दानं प्रार्थयते इत्यर्थः । कर्तुः कर्मत्वविवक्षायां द्वितीयेति नव्याः । प्रार्थनारूपव्यापारजन्यदाने जनकतया आश्रयत्वात् । बलिसम्बन्धि यद्वसुधाकर्मकं दानं तत् प्रार्थयत इत्यर्थ इति तु प्राचीनाः । अविनीतं विनयं याचते इति ॥ अभ्युपगमप्रार्थना याचेरर्थः । यदा कश्चिद्वलवान् अविनीतः दुर्वलं कञ्चिद्वाधते तदा दुर्वलमधिकृत्येदं वाक्यं प्रवृत्तम् । अविनीतकर्तृकं विनयकर्मकमभ्युपगमं प्रार्थयत इत्यर्थः । कर्तुः कर्मत्वविवक्षायां द्वितीयेति नवीनाः । अविनीतसम्बन्धिकमिति तु प्राचीनाः । तण्डुलानोदनं पचतीति ॥ विक्लित्यनुकूलव्यापारः पचेरर्थः । ततोदकप्रस्वेदनजनितप्रशिथिलावयवकत्वात्मकं मृदुविशदत्वं विक्लितिः । तथा ओदना-ख्यद्रव्यान्तरं प्रकृतिभूतेषु तण्डुलेषु समवेतं निष्पद्यते इति स्थितिः । तत्र शिथिलावयवसंयोगविशेषा-त्मिका विक्लित्तिस्समवायसम्बन्धेन तण्डुलेषु वर्तते । ओदने तु जन्यजनकभावेन वर्तते । तण्डुलैः प्रकृतिभूतैः ओदनं करोतीत्यर्थः । तण्डुलसमवायिकारणिकान्तत्समवेतौदनजनिकां विक्लित्तिं निर्वर्तयतीत्यर्थः । तत्र व्यापारफलं विक्लित्तिं प्रति जन्यतया आश्रयत्वात् ओदनः प्रधानं कर्म । तादृशौदनजनिकां विक्लित्तिं प्रति समवायित्वेनाधारत्वात् तण्डुलानां गुणकर्मत्वमिति तद्विवक्षायां द्वितीया । तण्डुलसम्बन्धिनीमोदनजनिकां विक्लित्तिं निर्वर्तयतीति तु प्राचीनाः । गर्गान् शतं दण्डयतीति ॥ दण्डधातुः ग्रहणानुकूलव्यापारार्थकः । ताडनादिना गर्गेभ्यस्सुवर्णशतं गृह्णाती-त्यर्थः । ताडनादिव्यापारप्रयोज्यग्रहणविषयत्वात् शतं प्रधानकर्म । गर्गाणान्तु तद्ग्रहणावधि-कत्वात् गुणकर्मत्वम् । ग्रहणं हि परकीयद्रव्यस्य परस्वत्वनिवृत्तिपूर्वकं स्वीकरणम् । तत्र स्वत्वविश्लेषे गर्गाणामवधित्वात् अपादानत्वम् । ग्रहणघटकतादृशविश्लेषप्रतियोगिभूतस्वत्वा-श्रयत्वात् कर्मत्वञ्च । तत्रापादानत्वमनादृत्य कर्मत्वविवक्षायां द्वितीया । गर्गसम्बन्धिकमिति तु प्राञ्चः । ब्रजमवरुणद्वि गामिति ॥ निर्गमप्रतिबन्धपूर्वकयत्किञ्चिदधिकरणकचिरस्थि-त्यनुकूलबन्धनद्वारपिधानादिव्यापारो रुधेरर्थः । गात्रिर्गमप्रतिबन्धपूर्वकं ब्रजे चिरस्थितिकां करोतीत्यर्थः । अत्र चिरस्थितिं प्रति ब्रजस्याधिकरणत्वमुपेक्ष्य गोद्वारा तत्स्थित्याश्रयतया कर्म-त्वविवक्षायां द्वितीया । ब्रजसम्बन्धिनं गोकर्मकं चिरस्थित्यनुकूलव्यापारं करोतीत्यर्थ इति

फलानि । माणवकं धर्मं ब्रूते-शास्ति वा । शतं जयति देवदत्तम् । सुधां क्षीरनिधिं मथ्राति । देवदत्तं शतं मुष्णाति । ग्राममजां नयति-हरति-कर्षति-

प्राचीनाः । माणवकं पन्थानं पृच्छतीति ॥ जिज्ञासितव्यार्थज्ञानानुकूलः केन पथा गन्तव्यमित्यभिलाषादिरूपव्यापारः प्रच्छेरर्थः । तत्र विषयतया ज्ञानरूपफलाश्रयत्वात् पन्थाः प्रधानकर्म । तदज्ञानं प्रति जनकतया आश्रयत्वात् माणवको गुणकर्म । माणवकेन पन्थानं ज्ञातुमिच्छतीत्यर्थः । अत्र माणवके करणत्वमुपेक्ष्य कर्मत्वविवक्षायां द्वितीया । पथिविषयकं माणवकसम्बन्धिज्ञानमिच्छतीत्यर्थ इति प्राञ्चः । वृक्षमपचिनोति फलानीति ॥ वृक्षात् प्रच्याव्य फलान्यादत्त इत्यर्थः । प्रच्याव्यादानानुकूलव्यापारो लोष्टप्रहारदिरूपः अपपूर्वकचिञ्धा-  
तोरर्थः । तत्र प्रच्याव्यादानविषयत्वात् फलानि प्रधानकर्म । प्रच्यवाधित्वाद्वृक्षः अपादानम् । तस्यापादानत्वमुपेक्ष्य कर्मत्वविवक्षायां द्वितीया । वृक्षस्य फलप्रच्यवाश्रयत्वेन कर्मत्वात् प्रच्यवस्य विभागस्य द्विनिष्ठत्वात् वृक्षसम्बन्धि यत् प्रच्युतफलादानं तत् करोतीत्यर्थः इति प्राचीनाः । माणवकं धर्मं ब्रूते शास्ति वेति ॥ बोधनानुकूलव्यापारः बोधनालक्षणोऽर्थो धर्मः इत्यादिशब्दप्रयोगात्मको ब्रूोऽर्थः । माणवकाय धर्मं बोधयतीत्यर्थः । व्यापारप्रयोज्य-  
बोधविषयत्वादधर्मः प्रधानकर्म । बोधविषयेण कर्मणाऽभिप्रेयमाणत्वान्माणवकस्सम्प्रदानम् । तस्य सम्प्रदानत्वमुपेक्ष्य बोधधर्मद्वारा बोधाश्रयत्वात् कर्मत्वविवक्षायां द्वितीया । धर्मविषयकं माणवकसंबन्धिनं बोधजनयतीत्यर्थ इति तु प्राञ्चः । शासेस्तु धर्मं कुर्वित्यादिविधिघटित-  
शब्दप्रयोगरूपो बोधनानुकूलः अर्थः । इतरत् प्राग्वत् । शतञ्जयति देवदत्तमिति ॥ जि अभिभवे । ग्रहणानुकूलताडनादिव्यापारो जयतेरर्थः । गर्गान् शतं दण्डयतीतिवद्व्याख्येयम् । सुधां क्षीरनिधिं मथ्रातीति ॥ मन्थ विलोडने । द्रवद्रव्यगतसारोद्भावनानुकूलः मन्थान-  
दण्डभ्रमजनितसंक्षोभात्मकास्फालनपर्यायो व्यापारो मन्थेरर्थः । क्षीरोदधेस्सकाशात् सुधा-  
मन्थानदण्डभ्रमणेनोद्भावयतीत्यर्थः । व्यापारप्रयोज्योद्भावाश्रयत्वात् सुधा प्रधानकर्म । क्षीरो-  
दधिस्तु उद्भवं प्रत्यपादानम् । तस्यापादानत्वमुपेक्ष्य सुधाद्वारा उद्भावाश्रयत्वात् कर्मत्वविव-  
क्षायां द्वितीया । सुधाश्रयं क्षीरोदधिसम्बन्धिनम् उद्भवं करोतीत्यर्थ इति तु प्राचीनाः । देवदत्तं शतं मुष्णातीति ॥ अपश्यति देवदत्ते तदीयं सुवर्णशतं तस्मादपनीयाद-  
त्ते इत्यर्थः । परस्वामिकद्रव्यस्य स्वामिनस्सकाशादपनीयादानानुकूलः स्वाम्यज्ञातो नि-  
शासञ्चारभित्तिच्छिद्रकरणादिरूपव्यापारो मुषेरर्थः । व्यापारप्रयोज्यापनयनपूर्वकादानाश्रयत्वा-  
च्छतं प्रधानकर्म । अपनयनावधित्वाद्देवदत्तोऽपादानम् । अपादानत्वमनादृत्यापनीयादेय-  
द्रव्यस्वामितया देवदत्तस्यापनीयादानाश्रयत्वात् कर्मत्वविवक्षायां द्वितीया । शतकर्मकं देवदत्त-  
सम्बन्धि अपनीयादानं करोतीत्यर्थ इति तु प्राञ्चः । ग्राममजां नयतीति ॥ ग्रामे अजां प्रापयतीत्यर्थः । णाञ् प्रापणे । देशान्तरसंयोगानुकूलश्चलनगमनपर्यायो व्यापारः प्राप्तिः । नतु  
देशान्तरसंयोगमात्रम् । ग्रामं प्रति चलनदशायामेव प्राप्नोति गच्छतीति प्रयोगदर्शनात् चलनेन  
संयोगे जाते तदनुवृत्तिदशायान्तर्दशनात् । अजा ग्रामं गता प्राप्तेत्येव दर्शनात् तादृशप्राप्त्यनु-  
कूलो दण्डोद्यमनमार्गान्तरगतिप्रतिबन्धपूर्वकयोग्यमार्गसंयोजनादिरूपव्यापारो नीधातोरर्थः ।

वहति वा । अर्थनिवन्धनेयं संज्ञा । वलिं भिक्षते वसुधाम् । माणवकं धर्मं भाषते—अभिधत्ते—वक्तीत्यादि । ‘कारकम्’ किम् । माणवकस्य पितरं पन्थानं पृच्छति । ‘अकर्मकधातुभिर्योगे देशः कालो भावो गन्तव्योऽध्वा च कर्मसंज्ञक इति वाच्यम्’ (वा ११०३—११०४) ‘कुर्वन् स्वपिति । मासमास्ते । गोदोहमास्ते । क्रोशमास्ते ।

एतादृशव्यापारप्रयोज्यग्रामसंयोगतदनुकूलगमनोभयाश्रयत्वात् अजा प्रधानकर्म । तादृशजाधा-  
रत्वात् ग्रामोऽधिकरणम् । अधिकरणत्वमनादृत्य ग्रामस्यापि तथाविधसंयोगाश्रयत्वात् कर्मत्व-  
विवक्षायां द्वितीया । अजाकर्मकं ग्रामसम्बन्धि नयनमित्यर्थः इति तु प्राचीनाः । एवमेव  
ग्रामं अजां हरति कर्षति वहतीत्यपि व्याख्येयम् । तत्र देशान्तरसंयोगानुकूलम् अजाचलनं  
वाहकद्वारकं तादृशचलनानुकूलव्यापारस्कन्धग्रहणादिरूपो हरतेरर्थः । रज्जुवन्धनादिना बलाच्चा-  
लनं कृषेरर्थः । शकटाद्यारोपणादिरूपदेशान्तरसंयोगानुकूलप्राप्त्यनुकूलो वहेरर्थ इति विशेषः ।  
अर्थनिवन्धनेयं संज्ञेति ॥ कैयटादिभिस्तथा व्याख्यातत्वादिति भावः । तथाच  
एतदर्थकधात्वन्तरसंयोगेऽपि द्विकर्मकत्वं लभ्यते । वस्तुतस्तु भाष्ये याचिरुधीत्याद्युदाहृत-  
श्लोकद्वयपरिगणिताः दुहियाचिरुधिप्रच्छिभिक्षिचिञ्चूञ्शासयः इत्यष्टावेव धातवो द्विकर्मकाः ।  
न तु पचिदण्डिजिप्रभृतयस्तद्वहिर्भूता अपि । अर्थनिवन्धनेयं संज्ञेत्यपि न युक्तम् । भाष्ये  
अदर्शनात् । भाष्ये याचिप्रहणेनैव सिद्धे भिक्षिग्रहणवैयर्थ्याच्च । नन्वेवं सति अहमपीद-  
मचोयं चोद्ये इति ‘तद्वाजस्य बहुषु’ इतिसूत्रस्थभाष्यविरोधः । तत्र हि चुदधातुः चौरा-  
दिकः प्रच्छिपर्यायः, कर्मणि लट्, उत्तमपुरुषैकवचनम्, अपृष्ठव्यमहं पृच्छये इत्यर्थः ।  
अत्र चुदेर्द्विकर्मकत्वदर्शनात् अर्थनिवन्धनेयं संज्ञेति विज्ञायत इति चेत् । चुदशङ्कार्थ-  
कत्वे सति तावता चुदधातोरपि द्विकर्मकत्वलाभेऽपि तदन्येषां द्विकर्मकत्वे मानाभावात् ।  
अत एव ‘कर्तुरीप्सिततमम्’ इति सूत्रभाष्ये ‘व्यर्थः पचिस्तण्डुलानोदनं पचतीति तण्डुलान्विक्ले-  
दयन्नोदनं निर्वर्तयतीति गम्यते । तण्डुलानामोदनं पचतीति तण्डुलविकारमोदनं निर्वर्तयतीति  
गम्यते । ओदनं पचतीति ओदनार्थान् तण्डुलान् विक्लेदयतीति गम्यते इत्युदाहृतम् ।  
कर्तुरीप्सिततममित्येव तण्डुलानामपि कर्मत्वमिति पचरेतदुदाहरणत्वमनुपपन्नमेव । तस्माद्भाष्य-  
परिगणितवहिर्भूतधातूनामन्तर्भावित्यर्थकत्वं एव द्विकर्मकत्वमिति शब्देन्दुशेखरे स्थितम् ।  
ननु कुरुषु स्वपिति देवदत्तः, मासमास्ते, इत्यादौ कुर्वादेरनुद्देश्यत्वात् ‘कर्तुरीप्सिततमम्’ इति  
कर्मत्वं न सम्भवति । कर्तुरेव स्वापादिक्रियाश्रयत्वात् । ‘तथायुक्तम्’ इत्यपि न कर्मत्वमित्यत  
आह । अकर्मकधातुभिरिति ॥ ग्रामसमूहात्मकः कुरुपञ्चालावन्त्यादिपरोऽत्र देशशब्दः,  
ननु ग्रामादिरपि । तेन ग्रामे स्वपितीत्यत्र न द्वितीया । अत्र च ‘अधिशीङ्स्थासां कर्म’ इति  
लिङ्गम् । अन्यथा अधिशेते अधितिष्ठति अध्यास्ते वा वैकुण्ठं हरिः इत्यत्राप्यनेनैव कर्मत्वसिद्धे-  
र्था ॥ स्वपितीति ॥ देवदत्त इति शेषः ।



५४० । गतिबुद्धिप्रत्यवसानार्थशब्दकर्मा-  
कर्मकाणामणिकर्ता स णौ । (१-४-५२)

गत्याद्यर्थानां शब्दकर्मणामकर्मकाणां चाणौ यः कर्ता स णौ कर्म  
स्यात् ।

शत्रूनगमयत्स्वर्गं वेदार्थं स्वानवेदयत् ।

आशयचामृतं देवान्वेदमध्यापयद्विधिम् ॥

जनपदविशेषेषु स्वभावान्नित्यवहुवचनान्ताः । मासमास्ते इति ॥ मासस्याधिकरणसंज्ञां  
वाधित्वा कर्मत्वम् । गोदोहमिति ॥ दोहनन्दोहः । भावे घञ् । भावो धात्वर्थः । गोदोहन-  
कालोऽत्र विवक्षितः । नचेह कालत्वादेव सिद्धिश्शङ्क्या । अहोरात्रसमूहस्य मासादेरेव तत्र  
ग्रहणात् । गन्तव्यत्वेनाध्वनो विशेषितत्वात् नियतपरिमाणः क्रोशादिरेव गृह्यत इत्यभिप्रेत्योदा-  
हरति । क्रोशमास्ते इति ॥ गन्तव्यत्वविशेषणादध्वन्यास्ते इत्यत्र न भवति । अनत्यन्त-  
संयोगार्थमिदं वार्तिकम् । अत्यन्तसंयोगे तु 'कालाध्वनोरत्यन्तसंयोगे' इत्येव सिद्धमिति प्राची-  
नानुसारी पन्थाः । वस्तुतस्तु 'अकर्मकधातुभिर्योगे' इत्यादिवचनं भाष्ये न दृश्यते । किन्तु  
अकर्मकधातूनां कथं द्विकर्मकत्वमित्यागङ्गायां 'कालभावाध्वगन्तव्याः कर्मसंज्ञा ह्यकर्मणाम् ।  
देशश्च' इत्युक्तम् । हिशब्दघटितत्वादिदं न विधायकम्, किन्तु अनुवादकमेव । तथाहि 'कुर्वन्  
स्वपिति' इत्यादौ स्वापादिक्रियया कुर्वादीन् व्याप्नोतीत्यर्थः । धातूनामनेकार्थतया कदाचित्  
तेषां स्वापादिकरणकव्यापनेऽपि वृत्तेः । ततश्च 'कर्तुरीप्सिततमम्' इत्येव सिद्धम् । यदा  
तु स्वपादिधातूनां स्वापादावेव वृत्तिः, नतु व्याप्तिपर्यन्ते, तदा कुरुषु स्वपिति, मासे आस्ते  
इत्याधिकरणत्वमेव । एतच्च 'अकथितञ्च' इत्यत्र 'कालाध्वनोरत्यन्तसंयोगे' इत्यत्र च भाष्ये  
स्पष्टम् । अत एव 'समां समां विजायते' इति सूत्रे समायां समायां विजायते इति विग्रह-  
कथनं भाष्ये सङ्गच्छते । अन्यथा द्वितीयाप्रसङ्गात् । अत एव च लकारार्थप्रक्रियायाम् 'अत्य-  
न्तापहवे लिङ्गव्ययः' इत्यत्र 'कळिङ्गेष्ववात्सीः' 'नाहं कळिङ्गान् जगाम' इति मूलकृदुदाहृते  
वाक्ये कळिङ्गेष्विति सप्तमी सङ्गच्छते । उक्तञ्च हरिणा 'कालभावाध्वदेशानामन्तर्भूत-  
क्रियान्तरैः । सर्वैरकर्मकैर्योगे कर्मत्वमुपजायते' इति शब्देन्दुशेखरे प्रपञ्चितम् । गतिबुद्धि ॥  
गतिश्च बुद्धिश्च प्रत्यवसानञ्च तानीति द्वन्द्वः । प्रत्यवसानं भक्षणम् । गतिबुद्धिप्रत्यवसानानि  
अर्थो येषामिति विग्रहः । शब्दः कर्म येषान्ते शब्दकर्मणः, तेषामिति बहुव्रीहिः । अविद्यमानं  
कर्म येषान्ते अकर्मकाः । उभयत्रापि कर्मशब्दः कारकपरः । गतिबुद्धिप्रत्यवसानार्थाश्च शब्द-  
कर्माणश्च अकर्मकाश्च तेषामिति द्वन्द्वः । अणौ कर्ता अणिकर्ता यच्छब्दोऽध्याहार्यः । तदाह ।  
गत्याद्यर्थानामित्यादिना ॥ णौ अनुत्पन्ने सति शुद्धधातुवाच्यां क्रियां प्रति यः कर्ता सः  
प्यन्तधातुवाच्यां प्रयोजकव्यापारात्मिकां क्रियां प्रति कर्मसंज्ञकस्यादित्यर्थः । क्रमेणोदाहरति ।  
शत्रूनिनिति ॥ 'शत्रूनगमयत् स्वर्गम्' इति गत्यर्थकव्यापाराहरणम् । शत्रवः युद्धे मृताः स्वर्ग-  
मगच्छन्, तान् यश्शत्रुघातेनागमयत् स्वर्गं, स श्रीहरिर्मै गतिरित्यत्रान्वयः । अत्र गमेरण्य-

आसयत्सलिले पृथ्वीं यः स मे श्रीहरिर्गतिः ।

‘गति—’ इत्यादि किम् । पाचयत्योदनुं देवदत्तेन । ‘अण्यन्तानाम्’ किम् । गमयति देवदत्तो यज्ञदत्तं, तमपरः प्रयुङ्क्ते, गमयति देवदत्तेन यज्ञदत्तं विष्णु-  
मित्रः । ‘नीवह्योर्ने’ (वा ११०९) । नाययति, वाहयति वा भारं भृत्येन ।  
‘नियन्तृकर्तृकस्य वहेरनिषेधः’ (वा १११०) । वाहयति रथं वाहान्सूतः ।

न्तावस्थायां शत्रवो गमनक्रियां प्रति कर्तारः । स्वर्गस्तु कर्म । ण्यन्तावस्थायान्तु णिज्वाच्यां  
प्रयोजकव्यापारात्मिकां शस्त्रघातक्रियां प्रति घातयिता हरिः कर्ता, शत्रवस्तु कर्म । शस्त्रघात-  
जन्या या क्रिया स्वर्गप्राप्तिस्तदाश्रयत्वात् । एवञ्च हरिः प्रयोजककर्ता, शत्रवस्तु प्रयोज्यकर्तारः,  
प्रयोजककर्तुर्हरेः शाब्दं प्राधान्यम्, अन्यानधीनत्वलक्षणञ्चार्थप्राधान्यमस्ति । शत्रूणान्तु अन्या-  
धीनस्वर्गप्राप्तिकर्तृत्वं प्रयोजकाधीनत्वात् गुणभूतमेव । शेषित्वलक्षणमार्थप्राधान्यन्तु प्रयोज्य-  
शत्रुगतकर्तृत्वस्यैव । प्रयोजकव्यापारस्य प्रयोज्यस्वर्गप्राप्त्यर्थत्वादिति स्थितिः । तत्रान्यानधी-  
नत्वलक्षणस्यार्थप्राधान्यस्य शाब्दप्राधान्यस्य च प्रयोजकव्यापारे सत्त्वात् । तदनुरोधि शत्रुगतं  
कर्मत्वं ‘कर्तुरीप्सिततमम्’ इत्येव सिद्धम् । अतो नियमार्थमिदं सूत्रम् । णिजर्थेनाप्यमानस्य  
प्रयोज्यकर्तुर्यदि कर्मत्वं भवति तर्हि गत्यर्थादीनामेवेति । तेन पाचयति देवदत्तेन इत्यादौ  
प्रयोज्यकर्तुर्न कर्मत्वम्, किन्तु कर्तृत्वमेव । तदेतत् ‘हेतुमति च’ इति सूत्रे भाष्य-  
कैयटयोः स्पष्टम् । उक्तञ्च हरिणा । “गुणाक्रियायां स्वातन्त्र्यात् प्रेषणे कर्मतां गतः ।  
नियमात् कर्मसंज्ञायाः स्वधर्मेणाभिधीयते ॥” इति । स्वधर्मेणेति तृतीययेत्यर्थः । एवञ्च  
स्वर्गकर्मकं शत्रुनिष्ठं यद्गमनं तदनुकूले यन्निष्ठो व्यापारः स श्रीहरिर्मे गतिरिति वाक्यार्थः ।  
एवमप्रेऽप्युह्यम् । वेदार्थं स्वानवेदयदिति ॥ बुद्ध्यर्थघातोरुदाहरणम् । स्वशब्दः आत्मीय-  
परः, स्वे स्वकीयाः विधिप्रमुखाः वेदार्थमविदुः, तान् हरिः वेदार्थमवेदयदित्यर्थः । अत्र स्वेपां  
प्रयोज्यकर्तृणां कर्मत्वम् । आशयञ्चाभ्युदयानिति ॥ प्रत्यवसानार्थस्य उदाहरणम् ।  
देवा अमृतमाश्रन्, तान् हरिराशयदित्यर्थः । वेदमध्यापयद्विधिमिति ॥ शब्दकर्मणः  
उदाहरणमेतत् । विधिः ब्रह्मा वेदमधीतवान्, तं हरिः अध्यापयदित्यर्थः । अत्र प्रयोज्यकर्तु-  
र्विधेः कर्मत्वम् । आसयत्सलिले पृथ्वीमिति ॥ अकर्मकस्योदाहरणम् । सलिले पृथ्वी  
आस्त, तां हरिरासयदित्यर्थः । अत्र पृथिव्याः प्रयोज्यकर्त्र्याः कर्मत्वम् । यः स मे श्रीहरि-  
र्गतिरिति प्रतिवाक्यमन्वयः । नीवह्योर्नेति ॥ णीञ् प्रापणे, वह प्रापणे, इत्यनयोः, ण्यन्तयोः  
प्रयोज्यकर्तुः ‘गतिबुद्धि’ इत्युक्तं नेति वक्तव्यमित्यर्थः । नाययति वाहयति वेति ॥  
भृत्यो भारं नयात वहति वा, तं प्रेरयतीत्यर्थः । अत्र प्रयोज्यकर्तुर्भृत्यस्य णिच्प्रकृत्यर्थत्रयनं  
वहनञ्च प्रति कर्तुः प्रयोजकव्यापारं प्रति-कर्मत्वे निवृत्ते णिच्प्रकृत्यर्थं प्रति कर्तृत्वस्यैव निरप-  
वादत्वेनावस्थानात् तृतीया बोध्या । यद्यपि नीवह्योः प्रापणमर्थः, तथापि गत्यनुकूलव्यापारा-  
र्थके प्रापणे गतेर्विशेषणत्वेन प्रविष्टतया गत्यर्थत्वात् प्राप्तिरिति भावः । नियन्तृकर्तृकस्य  
वहेरनिषेधः इति ॥ एवञ्च तत्र प्रयोज्यकर्तुर्गुणस्य ‘नीवह्योर्ने’ इति प्रतिषेधस्याभावे

‘आदिखाद्योर्ने’ (वा ११०९) । आदयति, खादयति वा अन्नं वटुना । ‘भक्षे-  
रहिंसार्थस्य न’ (वा ११११) भक्षयत्यन्नं वटुना । ‘अहिंसार्थस्य’ किम् ।  
भक्षयति वलीवर्दान्सस्यम् । जल्पति प्रभृतीनामुपसङ्गयानम् (वा ११०७) ।  
जल्पयति भाषयति वा धर्मं पुत्रं देवदत्तः । ‘दृशेश्च’ (वा ११०८) ।  
दर्शयति हरिं भक्तान् । सूत्रे ज्ञानसामान्यार्थानामेव ग्रहणं, न तु  
तद्विशेषार्थानामित्यनेन ज्ञाप्यते । तेन ‘स्मरति’ ‘जिघ्रति’ इत्यादीनां न ।

तान् सूतः प्रेरयतीत्यर्थः । “नियन्ता प्राजिता यन्ता सूतः क्षत्ता च सारथिः” इत्यमरः ।  
“वहन्ति वलीवर्दाः यवान्, वाहयति वलीवर्दान् देवदत्तः” इति भाष्योदाहरणात् । नियन्ता  
पशुप्रेरक एव विवक्षितः । आदिखाद्योर्नेति ॥ अद भक्षणे, खाद भक्षणे, अनयोः प्रयोज्य-  
कर्तुः कर्मत्वं नेति वक्तव्यमित्यर्थः । प्रत्यवसानार्थकत्वात् प्राप्तिः । आदयति खादयति  
चेति ॥ अत्ति खादति वा अन्नं वटुः, तं प्रेरयतीत्यर्थः । भक्षेरिति ॥ अहिंसार्थकस्य भक्षधातोः  
प्रयोज्यकर्तुः कर्मत्वचेति वक्तव्यमित्यर्थः । ननु ‘गतिबुद्धि’ इति सूत्रे अणौ कर्तुः णौ कर्मत्व-  
मुक्तम् । भक्षधातुस्तु चुरादित्वात् नित्यं स्वार्थिकण्यन्तः । तस्याणिकर्ता नास्त्येव । अतस्तस्य  
कर्मत्वनिषेधोऽनुपपन्नः, अप्रसक्तत्वादिति चेन्न । अत एव निषेधाद्धिगात् ‘गतिबुद्धि’ इति  
सूत्रे णिग्रहणेन हेतुमत एव विवक्षितत्वान् । एवञ्च हेतुमणिचि अनुत्पन्ने सति अण्यन्तभिक्षि-  
धातुवाच्यां क्रियां प्रति कर्तुः हेतुमण्यन्तवाच्यां क्रियां प्रति कर्मत्वमित्यर्थः पर्यवस्यतीति न  
दोषः । भक्षयत्यन्नं वटुनेति ॥ चुरादिष्यन्तात् भक्षधातोर्हेतुमणिचि पूर्वणेलोपे हेतु-  
मुण्यन्तात्तिवर्दा सति भक्षयतीति रूपम् । एवञ्च भक्षयत्यन्नं वटुः, खादतीत्यर्थः । तं प्रेर-  
यतीति ण्यन्तस्यार्थः । भक्षयति वलीवर्दान् संस्यमिति ॥ क्षेत्रे प्रहृष्टमल्लं संस्यमिह  
विवक्षितम् । तस्य तदानीमन्तःप्रव्रजिवत्त्वात् तद्वक्षणं हिंसैवेति भावः । जल्पति प्रभृती-  
नामिति ॥ एतेषामणौ यः कर्ता सः णौ कर्म स्यादिति वक्तव्यमित्यर्थः । जल्पयति  
भाषयति चेति ॥ धर्ममिति शेषः । पुत्रो धर्मं जल्पति भाषते वा, तं देवदत्तः प्रेरयती-  
त्यर्थः । गत्यर्थादिष्वनेन्तर्भावाद्वचनम् । नच शब्दनक्रियार्थत्वादेव सिद्धे वचनमिदं व्यर्थमिति  
वाच्यम् । अत एव शब्दकर्मकर्मकाणामित्यस्य शब्दः कर्म कारकं येषामित्यर्थात् । अन्यथा  
वेदमज्यापयद्विधिमित्यसिद्धेः । वार्तिके आदिना व्याहरतिवदत्यादीनां सङ्ग्रहः । भाष्ये तु  
‘के पुनर्जल्पति प्रभृतयः, जल्पति विलपति आभाषते’ इत्येवोक्तम् । परिगणनमित्येके, उदाहरण-  
मात्रप्रदर्शनमित्यन्ये । दृशेश्चेति ॥ ‘दृशिर् प्रेक्षणे’ अस्याप्यणौ यः कर्ता सः णौ कर्म  
स्यादिति वक्तव्यमित्यर्थः । दर्शयतीति ॥ हरिं भक्ताः पश्यन्ति, तान् गुरुः प्रेरयतीत्यर्थः ।  
ननु दृशेर्बुद्धिविशेषात्मकत्वादेव सिद्धे किमर्थमिदं वचनमित्यत आह । सूत्रे इति ॥ ‘गति-  
बुद्धि’ इति सूत्रे बुद्धिग्रहणेन ज्ञानसामान्यवाचिनां ‘विद ज्ञाने, ज्ञा अवबोधने’ इत्यादीनामेव  
ग्रहणम्, ननु ज्ञानविशेषवाचिनामित्येतत् ‘दृशेश्च’ इत्यनेन विज्ञायते । अन्यथा ‘दृशेश्च’  
इत्यस्य वैयर्थ्यप्रसङ्गात् । तेनेति ॥ ज्ञापनेनेत्यर्थः । स्मरति जिघ्रतीत्यादीनामिति ॥

स्मारयति प्रापयति देवदत्तेन । 'शब्दायतेर्न' (वा ११०५) । शब्दाययति देवदत्तेन । धात्वर्थसङ्गृहीतकर्मत्वेनाकर्मकत्वात्प्राप्तिः । येषां देशकालादिभिन्नं कर्म न सम्भवति तेऽत्राकर्मकाः । न त्वविवक्षितकर्माणोऽपि । तेन 'मासमासयति देवदत्तम्' इत्यादौ कर्मत्वं भवति । 'देवदत्तेन पाचयति' इत्यादौ तु न ।

५४१ । हृकोरन्यतरस्याम् । (२-४-५३)

हृकोरणां यः कर्ता स णौ वा कर्मसंज्ञः स्यात् । हारयति कारयति वा भृत्यं-भृत्येन वा कटम् । 'अभिवादिदृशोरात्मनेपदे वेति वाच्यम्' (वा १११४) । अभिवादयते दर्शयते देवं भक्तं-भक्तेन वा ।

आदिना प्रेक्षत्यादीनां सङ्ग्रहः । स्मारयतीति ॥ स्मरति प्रियां देवदत्तः, जिप्रति चन्दनं देवदत्तः, तं यज्ञदत्तः प्रेरयतीत्यर्थः । शब्दायतेर्नेति ॥ शब्दं करोतीत्यर्थे 'शब्दवैर' इत्यादिना क्यङि, 'अकृत्सार्वधातुकयोः' इति दीर्घे, 'सनाद्यन्ताः' इति धातुत्वे शितपा निर्देशोऽयम् । शब्दायेति क्यङन्तधातोः अणौ कर्ता णौ कर्म नैति वक्तव्यमित्यर्थः । शब्दाययति देवदत्तेनेति ॥ शब्दायते देवदत्तः, तं यज्ञदत्तः प्रेरयतीत्यर्थः । देवदत्तस्य कर्मत्वाभावात् प्रयोज्यकर्तृत्वमादाय तृतीयैव । अत्र शब्दकर्मकत्वात् प्राप्तिरिति भ्रमं निरस्यति । धात्वर्थेति ॥ शब्दकर्मकमुत्पादनं शब्दायेति क्यङन्तस्य धातोरर्थः । एवञ्च शब्दात्मकं कर्म धात्वर्थे अन्तर्भूतम् । अतश्शब्दायेति क्यङन्तधातुरकर्मकः । 'धात्वर्थवहिर्भूतकर्मकत्वमेव सकर्मकत्वम्' इति 'सुप आत्मनः' इति सूत्रे भाष्ये प्रपञ्चितत्वात् । तस्मादकर्मकत्वादेवात्र प्राप्तिरित्यर्थः । एवञ्च 'शब्दाययति सैनिकै रिपून्' इति कर्म प्रयुज्जानाः परास्ताः । ननु मासमास्ते देवदत्तः, तं प्रेरयति मासमासयति देवदत्तं यज्ञदत्त इत्यत्र देवदत्तस्य प्रयोज्यकर्तुः कर्मत्वत्र स्यात् । आसधातोर्गत्यादिष्वनन्तर्भावात् । नचाकर्मकत्वात्तदन्तर्भाव इति वाच्यम् । 'अकर्मकधातुभिर्योगे' इति मासस्य कर्मतया आसेरकर्मकत्वासम्भवात् । किञ्च ओदनादिकर्मणः अविवक्षायां देवदत्तः पचति, पाचयति देवदत्तेन यज्ञदत्तः, इत्यत्र प्रयोज्यकर्तुर्देवदत्तस्य कर्मत्वत्र स्यात् । तदानीं पचेरकर्मकत्वेन गत्यादिष्वनन्तर्भावादित्यत आह । येषामिति ॥ इदञ्च प्रकृतसूत्रे भाष्यकैयटयोः स्पष्टम् । हृको ॥ हा च का च हृकरौ तयोरिति विग्रहः । हारयति कारयति वेति ॥ हरति करोति वा कटं भृत्यः, तं प्रेरयतीत्यर्थः । अत्र प्रयोज्यकर्तृभृत्यस्य कर्मत्वविकल्पः । हृकोर्गल्यर्थादिष्वनन्तर्भावादप्राप्ते विभाषेयम् । हृकोरर्थान्तरे तु प्राप्तविभाषा । अभ्यवहारयति सैन्धवान् सैन्धवैर्वा, विकारयति सैन्धवान् सैन्धवैर्वा । अत्र अभ्यवहरतेर्भक्षणा-र्थत्वात् विकारयतेरकर्मकत्वाच्च प्राप्तिः । अभिवादीति ॥ हेतुमण्यन्तस्याभिपूर्वकवदधातोर्दृशिप्रकृतिकण्यन्तस्य चात्मनेपदिनोऽणौ कर्ता णौ कर्म वेत्यर्थः । अभिवादयते इति ॥ अभिनदति नमस्करोति देवं भक्तः, तं गुरुः प्रेरयतीत्यर्थः । कर्तृगामिनि फले 'णिचश्च' इत्यात्मनेपदम् । अत्र भक्तस्य प्रयोज्यकर्तुः कर्मत्वविकल्पः । अप्राप्तविभाषेयम् । परस्मैपदे तु अभिवादयति देवं भक्तेनेत्येव । पश्यति देवं भक्तः, तं गुरुः प्रेरयति । दर्शयते देवं भक्तं भक्तेन वा ।

५४२ । अधिशीङ्स्थासां कर्म । (१-४-४६)

अधिपूर्वाणामेषामाधारः कर्म स्यात् । अधिशेते-अधितिष्ठति-अध्यास्ते वा वैकुण्ठं हरिः ।

५४३ । अभिनिविशश्च । (१-४-४७)

अभिनीत्येतत्सङ्घातपूर्वस्य विशतेराधारः कर्म स्यात् । अभिनिविशते सन्मार्गम् । 'परिक्रयणे सम्प्रदानम्' (सू ५८०) इति सूत्रादिह मण्डू-कप्लुत्या अन्यतरस्याग्रहणमनुवर्त्य व्यवस्थितविभाषाश्रयणात्कचित्र । पापेऽभि-निवेशः ।

५४४ । उपान्वध्याङ्सः । (१-४-४८)

उपादिपूर्वस्य वसतेराधारः कर्म स्यात् । उपवसति-अनुवसति-अधि-वसति-आवसति वा वैकुण्ठं हरिः । 'अभुक्त्यर्थस्य न' (वा १०८७) । वने उपवसति ।

'गतिबुद्धि' इत्यत्र बुद्धिग्रहणेन ज्ञानसामान्यवाचिन एव ग्रहणमित्युक्तम् । तथापि 'दशेश्च' इति नित्यं प्राप्ते विकल्पः । अधिशीङ्स्थासां कर्म ॥ शीङ्, स्था, आस्, एषां द्वन्द्वः । अधि-पूर्वांशीङ्स्थासः इति विग्रहे शाकपार्थिवादित्वात् उत्तरपदलोपः । तदाह । अधिपूर्वाणा-मिति ॥ अधिकरणसंज्ञापवादोऽयम् । अधिशेते इति ॥ अधिशेते वैकुण्ठं हरिः, अधिति-ष्ठति, वैकुण्ठं हरिः, अध्यास्ते, वैकुण्ठं हरिरित्यन्वयः । अधिस्तु सम्प्रदर्शनाभावात् द्योतकः । अभिनीति सङ्घातग्रहणम् । तदाह । अभिनीत्येतत्सङ्घातपूर्वस्येति ॥ अभिनिविशते स-न्मार्गमिति ॥ आग्रहवानित्यर्थः । अप्रतिहतप्रवृत्तिमानिति यावत् । नन्वेवं सति पापेऽभि-निवेशः इत्यत्रापि कर्मत्वात् द्वितीया स्यादित्यत आह । परिक्रयणे इति ॥ 'परिक्रयणे' इति सूत्रादन्यतरस्याङ्ग्रहणमनुवर्त्य विभाषाश्रयणात् कचित्रेत्यन्वयः । तर्हि अभिनिविशते सन्मार्ग-मित्यत्रापि विकल्पस्यादित्यत आह । व्यवस्थितेति ॥ ननु 'परिक्रयणे सम्प्रदानमन्यतर-स्याम्, आधारोऽधिकरणम्, अधिशीङ्स्थासां कर्म, अभिनिविशश्च' इति सूत्रकमः । तत्र 'अभिनिविशश्च' इत्यत्र कथमन्यतरस्याङ्ग्रहणानुवृत्तिः । 'आधारोऽधिकरणम्' 'अधिशीङ्स्था-सां कर्म' इत्यत्र च तदनुवृत्तेरभावादित्यत आह । मण्डूकप्लुत्येति-॥ तुल्यमिति शेषः । मण्डूकाः यथा मध्ये पदानि सन्ततमप्रक्षिपन्त एव उत्प्लुत्य गच्छन्ति तद्वदनुवर्त्येत्यर्थः । 'एष्वर्थेष्वभिनिविष्टानाम्' इति समर्थसूत्रे भाष्यप्रयोगोऽत्र मानम् । उपान्वध्याङ्सः ॥ उप अनु अधि आङ् इत्येतेषां द्वन्द्वः । उपान्वध्याङ्पूर्वो वस् इति विग्रहे शाकपार्थिवादित्वात् समासस्तदाह । उपादिपूर्वस्येति ॥ उपवसतीत्यादि ॥ वैकुण्ठे वसतीत्यर्थः । उपसर्गाः

कुणा-

“उभसर्वतसोः कार्या धिगुपर्यादिषु त्रिषु ।

द्वितीयात्रेडितान्तेर्यु ततोऽन्यत्रापि दृश्यते ॥” (वा १४४४)

उभयतः कृष्णं गोपाः । सर्वतः कृष्णम् । धिक् कृष्णाभक्तम् । उपर्युपरि  
‘लोकं हरिः । अध्यधि लोकम् । अधोऽधो लोकम् । अभितःपरितःसमयानि-  
कषाहाप्रतियोगेऽपि’ (वा १४४२-१४४३) । अभितः कृष्णम् । परितः  
कृष्णम् । ग्रामं समया । निकषा लङ्काम् । हा कृष्णाभक्तम् । तस्य शोच्यता  
इत्यर्थः । ‘बुभुक्षितं न प्रतिभाति किञ्चित्’ ।

आधारत्वद्योतकाः । अत्र ‘वसेरदर्थस्य प्रतिषेधः’ इति वार्तिकम् । तत्रार्थशब्दो निवृत्तिवचनः ।  
“अर्थोऽभिधेयैरेवस्तुप्रयोजननिवृत्तिषु” इत्यमरः । भोजनस्यार्थः निवृत्तिर्यस्मात् प्रतीयते सः  
अर्थः, भोजननिवृत्तिवाचकस्य अशेषाधारस्य कर्मत्वप्रतिषेध इति यावत् । तदेतदर्थतत्स-  
ङ्गहाति । अभुक्त्यर्थस्य नेति ॥ अथोपपदविभक्तयः । उभसर्वतसोः इति ॥ वार्तिकम् ।  
उभशब्दसर्वशब्दप्रकृतिकतसन्तयोः प्रयोगे सति द्वितीया कार्यैत्यर्थः । धिगिति ॥ धिक्श-  
ब्दस्य प्रयोगे सति द्वितीया कार्या । ‘प्रकृतिवदनुकरणम्’ इत्यव्ययत्वान्मुपो लुक् । उपर्यादि-  
भित्तनेन ‘उपर्यध्यवसस्सामीप्ये’ इति सूत्रोपात्तान्यव्ययानि गृह्यन्ते । द्विरुक्तस्य परमात्रेडितम् ।  
तदन्तेषु द्विवचनेष्विति यावत् । तथाच कृतद्विवचनेषु उपर्यादिषु त्रिषु प्रयुज्यमानेषु द्विती-  
येत्यर्थः । ततः इति ॥ उक्तप्रदेशेभ्योऽन्यत्रापि द्वितीया दृश्यते इत्यर्थः । उभयतः कृष्णं  
गोपाः इति ॥ कृष्णस्य पार्श्वद्वयेऽपीत्यर्थः । आद्यादित्वात् तसिः । ‘उभयोऽन्यत्र’ इत्ययच् ।  
षष्ठ्यर्थे द्वितीया । सर्वतः कृष्णमिति ॥ कृष्णस्य सर्वेषु पार्श्वेषु गोपा इत्यर्थः । धिक्  
कृष्णाभक्तमिति ॥ धिक् निन्दायाम् । कृष्णाभक्तस्य निन्देत्यर्थः । केचित्तु कृष्णाभक्तो-  
निन्द्य इत्यर्थः, प्रथमार्थे द्वितीयेत्याहुः । विड्मुखैलत्र तु निषिद्धाचरणमित्यध्याहार्यम् ।  
उपर्युपरीति ॥ ‘उपर्यध्यवसस्सामीप्ये’ इति द्विवचनम् । लोकस्य समीपे उपरि हरि-  
रस्तीत्यर्थः । अध्यधीति ॥ लोकस्य समीपदेशे हरिरस्तीत्यर्थः । अधोऽधः इति ॥  
लोकस्य समीपे अधो हरिरस्तीत्यर्थः । अभितःपरितः इति ॥ ‘ततोऽन्यत्रापि दृश्यते’  
इत्यस्य प्रपञ्चोऽयम् । योगेऽपीत्यनन्तरं द्वितीयेति शेषः । अभितः कृष्णमिति ॥ गोपा  
इति शेषः । कृष्णस्य पार्श्वद्वयेऽपीत्यर्थः । परितः कृष्णमिति ॥ कृष्णस्य सर्वेषु पार्श्वेषु  
गोपा इत्यर्थः । ‘पर्याभिभ्याञ्च’ इति तसिल् । ग्रामं समया, निकषेति ॥ ‘समया निकषा’  
इति च आकारान्ते अव्यये । ग्राममित्यस्य प्रत्येकमन्वयः । ग्रामस्य समीपे इत्यर्थः । “निकषा-  
न्तिके, समयान्तिकमध्ययोः” इति चामरः । “विलङ्घ्य लङ्कां निकषा हनिष्यति” इति  
माघः । हा कृष्णाभक्तमिति ॥ हा इत्याकारान्तमव्ययं खेदे । “हा विषादशुगार्तिषु”  
इत्यमरः । तदाह । तस्य शोच्यतेत्यर्थ इति ॥ कृष्णाभक्तशोच्य इत्यर्थ इत्यन्ये ।  
प्रतियोगमुदाहरति । बुभुक्षितमिति ॥ क्षुधार्तस्य किञ्चिदपि न स्फुरतीत्यर्थः । ‘भा दीप्तिः’  
इह तु उपसर्गबलान् स्फुरणे वर्तते । ततो लक्षणादाववृत्तेः प्रतेर्न कर्मप्रवचनीयत्वम् । एवञ्च

५४५ । अन्तरान्तरेणयुक्ते । (२-३-४)

आभ्यां योगे द्वितीया स्यात् । अन्तरा त्वां मां हरिः । अन्तरेण हरिं न सुखम् ।

५४६ । कर्मप्रवचनीयाः । (१-४-८३)

इत्यधिकृत्य ।

५४७ । अनुलक्षणे । (१-४-८४)

लक्षणे द्योत्येऽनुरुक्तसंज्ञः स्यात् । गत्युपसर्गसंज्ञापवादः ।

५४८ । कर्मप्रवचनीययुक्ते द्वितीया । (२-३-८)

एतेन योगे द्वितीया स्यात् । पर्जन्यो जपमनुप्रावर्षत् । हेतुभूतजपोपलक्षितं

‘कर्मप्रवचनीययुक्ते द्वितीया’ इत्यनेन गतार्थत्वञ्च भवति । अन्तरान्तरेणयुक्ते ॥ “अन्तरा इत्याकारान्तमव्ययं, नतु टावन्तम् । अन्तरेणेत्यप्यव्ययमेव, नतु तृतीयान्तम्” इति भाष्ये स्थितम् । अन्तरा त्वां मां हरिरिति ॥ तत्र च मम च मध्ये हरिरित्यर्थः । ‘अन्तरा मध्ये’ इत्यमरः । अन्तरेण हरिमिति ॥ हरेर्वर्जने मुख्यत्वास्तीत्यर्थः । “पृथग्विनान्तरेणेतं हिरुद्-  
नाना च वर्जने” इत्यमरः । किमनयोऽन्तरेण गतेनेत्यत्र तु अन्तरशब्दो विशेषवाची । अनयो-  
र्विशेषेण ज्ञातेनेत्यर्थः । अत्र अन्तरेणेत्यस्य तृतीयान्तत्वादव्ययत्वाभावाच्च तद्योगे द्वितीया ।  
नन्वेवं सति ‘हलोऽनन्तरासंयोगः’ इत्यत्र ‘द्वयोश्चैवान्तरा कश्चित्’ इति भाष्यप्रयोगः कथमिति  
शङ्क्यम् । मध्यत्वनिमित्तमवधित्वं हि ययोर्निर्णीतं तत्र द्वितीया । ययोस्तु न तन्निर्णयस्तत्र  
सम्बन्धसामान्ये- पृष्ठेभ्यः भवति । युक्तग्रहणादिति कैयटः । कर्मप्रवचनीयाः ॥ इत्यधि-  
कृत्येति ॥ ‘प्राप्तीश्वरान्निपाताः’ इति पर्यन्तमिति बोध्यम् । अनुलक्षणे ॥ लक्षणे द्योत्ये  
इति ॥ लक्ष्यलक्षणभावसम्बन्धे द्योत्ये इत्यर्थः । उक्तसंज्ञः इति ॥ कर्मप्रवचनीयसंज्ञ इत्यर्थः ।  
लक्ष्यते ज्ञायतेऽनेनेति लक्षणम्, तच्च हेतुभूतं विवक्षितम्, नतु वृक्षं प्रति विद्योतते विद्यु-  
दितिवत् चिह्नमात्रम्, तथा सति ‘लक्षणेऽप्यम्’ इत्येव सिद्धेरिति वक्ष्यते । गत्युपसर्गसंज्ञा-  
पवादः इति ॥ अनेन क्रियायोग एव कर्मप्रवचनीयसंज्ञेति सूचितम् । ‘कर्मप्रवचनीयाः’ इति  
महासंज्ञाकरणसामर्थ्यात् अन्वर्थत्वम् । कर्मेति क्रियोच्यते, तां प्रोक्तवन्तः कर्मप्रवचनीयाः,  
भूते कर्तरि बाहुलकादनीयप्रत्ययः । ततश्च क्रियामेव न द्योतयन्ति किन्तु क्रियानिरूपितसम्ब-  
न्धविशेषं द्योतयन्ति । एवञ्च अनुप्रत्यादिषु क्रियानिरूपितसम्बन्धस्य द्योत्यत्वेन अन्वयात्  
तत्र गत्युपसर्गसंज्ञयोः प्राप्तिर्विध्या । कर्मप्रवचनीय ॥ युक्ते इति भावे, क्तः । तदाह ।  
एतेन योगे इति ॥ पर्जन्यो जपमन्विति ॥ कदा पर्जन्योऽवर्षदिति प्रश्ने उत्तरमिदम् ।  
अत्र वृष्टिकाल उपदेश्यः, सच दुर्ज्ञानत्वात् शाखाग्रं प्रति द्विकलश्चन्द्र इतिवत् प्रज्ञानं किञ्चिदव-  
लम्ब्यैव ज्ञाप्यः । जपोऽत्र प्रज्ञानम्, तत्र जपकाले पर्जन्यः प्रावर्षदिति सम्भवति । हेतुभूत-  
जपो एव लक्षणम्, हेतुत्वञ्च पूर्वकालवृत्तित्ववष्टितम् । एवञ्च वर्षहेतुभूतवरुणजपोत्तरकाले

वर्षणमित्यर्थः । परापि हेतौ तृतीया अनेन बाध्यते । 'लक्षणेत्थम्भूत—' (सू ५५२) इत्यादिना सिद्धे पुनः संज्ञाविधानसामर्थ्यात् ।

५४९ । तृतीयार्थे । (१-४-८५)

अस्मिन्द्योत्येऽनुरुक्तसंज्ञः स्यात् । नदीमन्ववसिता सेना । नद्या सह सम्बद्धेत्यर्थः । 'पिञ् वन्धने' क्तः ।

५५० । हीने । (१-४-८६)

हीने द्योत्येऽनुः प्राग्वत् । अनु हरिं सुराः । हरेर्हीना इत्यर्थः ।

पर्जन्यः प्रावर्षदित्युत्तरं पर्यवस्यति । तत्र लक्षणत्वं हेतुत्वञ्चेति द्वयं तृतीयार्थः, तदुभयमनुना द्योत्यते । लक्षणत्वञ्च ज्ञानजनकज्ञानविषयत्वम्, जपज्ञानेन तदुत्तरकालविशिष्टा वृष्टिर्ज्ञाप्यते । ततश्च जपात्मकहेतुज्ञानजन्यज्ञानविषयो वर्षणमिति बोधः । तदाह । हेतुभूतेति ॥ अनभिहिताधिकारान्न पर्जन्यात् द्वितीया । तस्य तिङा अभिहितत्वात् । ननु हेतुत्वांशस्य कथमिह लाभः, 'अनुर्लक्षणे' इत्यत्र तदनुपादानात् । एवञ्च हेतुत्वाविवक्षायां वृक्षमनु विद्योतते विद्युदित्यत्र 'अनुर्लक्षणे' इति सावकाशम् । 'हेतौ' इति तृतीया तु धनेन कुलमित्यादौ सावकाशा । पर्जन्यो जपमनु प्रावर्षदित्यत्र तु तदुभयमपि प्रसक्तम् । तत्र परत्वात् हेतुतृतीयैव स्यादित्यत आह । परापितीति ॥ 'अनुर्लक्षणे' इति कर्मप्रवचनीयत्वप्रयुक्तद्वितीयाविधिनेत्यर्थः । पुनस्संज्ञेति ॥ वृक्षमनु विद्योतते विद्युत् इत्यत्र हि 'अनुर्लक्षणे' इत्यस्य न प्रयोजनम् । 'लक्षणेत्थम्' इत्येव सिद्धेः । ततश्च 'अनुर्लक्षणे' इत्यारम्भसामर्थ्यात् हेतुभूते लक्षणे अनोः कर्मप्रवचनीयत्वलब्ध्या द्वितीयया हेतौ तृतीया बाध्यत इति विज्ञायते इत्यर्थः । ततश्च हेतुत्वमपि शाब्दबोधे विषय इति फलति । तृतीयार्थे ॥ अनुरित्यनुवर्तते । कर्मप्रवचनीयाः इत्यधिकृतम् । अस्मिन् द्योत्ये इति ॥ 'सहयुक्तेऽप्रधाने' इति तृतीया । साहित्ये द्योत्ये इत्यर्थः । अत्र 'तृतीयार्थे' इत्यनेन कर्तृकरणे न गृह्येते । रामेण शरेणानुहतो वालीत्यत्र 'उपपदविभक्तेः कारकविभक्तिर्वलीयसी' इति न्यायेन तृतीयाया एव प्रवृत्त्या अस्यास्संज्ञायाः फलाभावात्, नापि 'येनाज्ञाविकारः' इति तृतीयार्थोऽत्र विवक्षितः, 'अनन्तरस्य' इति न्यायेन 'कर्मप्रवचनीययुक्ते द्वितीया' इत्यस्य 'सहयुक्तेऽप्रधाने' इत्यस्यैव बाधकत्वात् । तदाह । नद्या सह सम्बद्धेति ॥ साहित्यं द्वितीयार्थः, अनुस्तद्द्योतक इति भावः । ननु अवसितशब्दस्य अवपूर्वात् 'पो अन्तर्कर्मणि' इति धातोरुपपन्नत्वात्कथमुक्तार्थलाभ इत्यत आह । पिञ् वन्धने क्तः इति ॥ उपसर्गबलेन सम्बन्धवृत्तेरस्मात् क्तप्रत्यय इत्यर्थः । अत्र यदवश्यं पुनःपुनर्लक्ष्यस्य ज्ञापकं तदेव न लक्षणम् । किन्तु सकृत् ज्ञापकमपि । यथा यं कमण्डलुना भवान् अद्राक्षीत्, स छात्र इति । सकृदेव हि कमण्डलुपाणिर्दृष्टः, तस्य कमण्डलुर्लक्षणमिति 'अनुर्लक्षणे' इत्यत्र भाष्ये स्पष्टम् । तेन व्याप्यत्वात्मकलिङ्गमेवात्र लक्षणमिति न भ्रमितव्यम् । हीने ॥ हीने द्योत्ये इति ॥



## ५५१ । उपोऽधिके च । (१-४-८७)

अधिके हीने च द्योत्ये उपेत्यव्ययं प्राक्संज्ञं स्यात् । अधिके, सप्तमी वक्ष्यते ॥ हीने, उप हरिं सुराः ।

## ५५२ । लक्षणेत्थम्भूताख्यानभागवीप्सासु प्रतिपर्यनवः । (१-४-९०)

एष्वर्थेषु विषयभूतेषु प्रत्यादय उक्तसंज्ञाः स्युः । लक्षणे, वृक्षं प्रति-परि-अनु वा विद्योतते विद्युत् । इत्थम्भूताख्याने, भक्तो विष्णुं प्रति-परि-अनु वा । भागे, लक्ष्मीर्हरिं प्रति-परि-अनु वा । हरेर्भाग इत्यर्थः ।

निकर्षे द्योत्ये इत्यर्थः । हीन इति भावे क्तः । 'ओ हाक् त्यागे' इति धातोरौदित्वात् 'ओदितश्च' इति निष्ठानत्वम् । अनुः प्राग्वदिति ॥ कर्मप्रवचनीयसंज्ञ इत्यर्थः । अनु हरिं सुराः इति ॥ अत्र निकृष्टभावोऽनुद्योत्यो द्वितीयार्थः । तदाह । हरेर्हीना इत्यर्थः इति ॥ हरेरिति षष्ठी प्रतियोगितायाम्, हरिप्रतियोगिकनिकर्षवन्त इत्यर्थः । उपोऽधिके च ॥ चकारात् हीने इति समुचीयते । तदाह । अधिके हीने चेति ॥ आधिक्ये निकर्षे चेत्यर्थः । प्राक्संज्ञमिति ॥ प्रागुक्तकर्मप्रवचनीयसंज्ञकमित्यर्थः । अधिके संज्ञाविधातं न द्वितीयार्थमित्याह । अधिके सप्तमी वक्ष्यते इति ॥ 'यस्मादधिकम्' इत्यनेन कर्म-प्रवचनीयसंज्ञाकार्यं सप्तमी वक्ष्यत इत्यर्थः । हीने इति ॥ उदाहरणं वक्ष्यते इति शेषः ।

उपहरिं सुराः इति ॥ हरेर्हीना इत्यर्थः । लक्षणेत्थंभूत ॥ लक्षणं ज्ञापकम्, अयं प्रकारः इत्यर्थः, तन्नातः इत्यन्वयः, तस्याख्यानिमुपपादितंभूताख्याने, भागः स्वीकार्योऽंशः, तत्त्वामी विवक्षितः, व्याप्तुं कात्स्न्येन सम्बद्धमिच्छा वीप्सा, लक्षणञ्च इत्थंभूताख्यानञ्च भागश्च वीप्सा चेति द्वन्द्वादिषयसप्तमी । तदाह । एष्विति ॥ एष्वर्थेषु द्योत्येष्विति तु नाश्रितम् । व्याप्तुमिच्छायास्तद्द्योत्यार्थत्वाभावादिति भावः । लक्षणे इति ॥ उदाहरणं वक्ष्यते इति शेषः । वृक्षं प्रतीति ॥ लक्ष्यलक्षणभावसम्बन्धो द्वितीयार्थः । स च प्रत्यादिद्योत्यः । वृक्षेण लक्ष्यमाणा विद्युत् विद्योतते इत्यर्थः । उत्पन्नविनष्टा विद्युत्, तदुत्पादितो वृक्षप्रकाशोऽपि उत्पन्नविनष्ट एव । तथाच वृक्षप्रकाशोत्तरं विद्युतोऽसत्त्वेन प्रत्यक्षाभावादनुमेया सा । ततश्च प्रकाशितेन वृक्षेण विद्युद्ज्ञानात् वृक्षो लक्षणम् । इत्थम्भूताख्याने इति ॥ उदाहरणं वक्ष्यत इति शेषः । भक्तो विष्णुं प्रतीति ॥ भज सेवायाम् । भक्तिरस्त्यस्येति भक्तः, मत्वर्थीयोऽर्श आद्यच्, विषयतासम्बन्धः प्रत्यादिद्योत्यो द्वितीयार्थः, तस्य भक्तावेकदेशोऽन्वयः, विष्णुविषयकभक्तिमानित्यर्थः । अत्र भक्तः भक्तिरूपं प्रकारविशेषं प्राप्तत्वात् इत्थम्भूतः, तस्य विष्णुविषयकतया उपपाद्यत्वाद्विषयतासम्बन्धस्तदुपपादकः प्रति-द्योत्य इति ज्ञेयम् । भागे इति ॥ उदाहरणं वक्ष्यत इति शेषः । लक्ष्मीर्हरिं प्रतीति ॥ स्वामित्वं द्वितीयार्थः प्रत्यादिद्योत्यः । तदाह । हरेर्भाग इत्यर्थः इति ॥ हरेः स्वभूतेति

वीप्सायाम्, वृक्षं वृक्षं प्रति—परि—अनु वा, सिञ्चति । अत्रोपसर्गत्वाभावान्न पत्वम् । ‘एषु’ किम् । परिषिञ्चति ।

५५३ । अभिरभागे । (१-४-९१)

भागवर्जे लक्षणादावभिरुक्तसंज्ञः स्यात् । हरिमभि वर्तते । भक्तो हरिमभि । देवं देवमभि सिञ्चति । ‘अभागे’ किम् । यदत्र ममाभिष्यात्तदीयताम् ।

५५४ । अधिपरी अनर्थकौ । (१-४-९३)

यावत् । वीप्सायामिति ॥ उदाहरणं वक्ष्यत इति शेषः । वृक्षं वृक्षं प्रतीति ॥ ‘नित्य-  
वीप्सयोः’ इति द्विवचनम् । अत्र सन्वाच्या इच्छास्वरूपा सती व्याप्तिरेव तु विवक्षिता, सा च  
कात्स्न्येन सम्बन्धात्मिका । तथाच प्रकृत्यर्थगतकात्स्न्यमेव व्याप्तिः, सा यद्यपि द्विवचनद्योत्या,  
तथापि प्रतिपर्यनुयोगे तद्योत्यत्वमपि । तथाच कृत्स्नं वृक्षं सिञ्चतीत्यर्थः । व्यक्तिकात्स्न्यमिह  
विवक्षितम्, नत्ववयवकात्स्न्यमिति ‘नित्यवीप्सयोः’ इत्यत्र भाष्ये स्पष्टम् । ननु सेचने वृक्षस्य  
कर्मत्वादेव द्वितीयासिद्धेः किमिह कर्मप्रवचनीयसंज्ञयेत्यत आह । अत्रेति ॥ गत्युपसर्गसंज्ञा-  
पवादः कर्मप्रवचनीयसंज्ञेत्युक्तम्, अतोऽत्र प्रतेः कर्मप्रवचनीयसंज्ञया उपसर्गसंज्ञाया वाधात्  
‘उपसर्गात् सुनोति’ इति षत्वत्र भवति । कर्मप्रवचनीयत्वाभावे तु प्रतेरुपसर्गत्वात्ततः परस्य  
सिञ्चतेस्सस्य षत्वं स्यादित्यर्थः । भाष्ये तु “किमर्थमिदमुच्यते, कर्मत्वादेव द्वितीया सिञ्चति,  
उपसर्गसंज्ञानिवृत्तिस्तु न प्रयोजनम् । क्रियायोगाभावेन तदप्रसक्तेरित्याक्षिप्य द्वितीयार्थमेवैतत्  
कर्मप्रवचनीयसंज्ञाविधानम्” इत्युक्तम् । “वृक्षस्य सेचने कर्मत्वेऽपि तदविवक्षायां सम्बन्धविवक्षायां  
षष्ठीं वाधितुमिदं कर्मप्रवचनीयत्वविधानम् । किञ्च वृक्षस्य सेचने कर्मत्वेऽपि प्रथमतः प्रति-  
द्योत्यसम्बन्धे अन्वयेन अन्तरङ्गत्वात्तन्निमित्तषष्ठीवाधनार्थमिदम् । वृक्षं वृक्षं प्रति—पक्षिणं  
आसते इत्यादौ अकर्मकधातुयोगे अधिकरणादिसंज्ञानिरासार्थञ्चेदमिति भाष्याशयः” इति शब्दे-  
न्दुशेखरे मञ्जूषायाञ्च स्पष्टम् । एषु किमिति ॥ ‘लक्षणेत्थम्भूताख्यानभागवीप्सासु’ इति किमर्थ-  
मित्यर्थः । परिषिञ्चतीति ॥ अग्निमित्यादि शेषः । अत्र लक्षणाद्यभावात् कर्मप्रवचनीयत्वाभावे  
‘उपसर्गात्सुनोति’ इति षत्वमिति भावः । अभिरभागे ॥ लक्षणादाविति ॥ आदिना इत्थंभूता-  
ख्यानवीप्सयोस्सङ्ग्रहः । लक्षणे उदाहरति । हरिमभि वर्तत इति ॥ जयः केति प्रश्ने इदमुत्तरम् ।  
लक्ष्यभावः अभियोत्यो द्वितीयार्थः । हरिलक्ष्यो जय इत्यर्थः । भक्तो हरिमभीति ॥ इत्थम्भूता-  
ख्याने उदाहरणमिदम् । विषयतासम्बन्धः अभियोत्यो द्वितीयार्थः । हरिविषयकभक्तिमानित्यर्थः ।  
वीप्सायामुदाहरति । देवं देवमभि सिञ्चतीति ॥ कात्स्न्यसम्बन्धात्मिका व्याप्ति-  
द्वितीयार्थः, अभियोत्यश्च । कृत्स्नं देवमभि सिञ्चतीत्यर्थः । पत्वाभावादि पूर्ववत् । यदत्रेति ॥  
बहूनां द्रव्यं तण्डुलादि यत्र संसृष्टं तत्वेदं वाक्यम् । स्वस्वामिभावः पृष्ठार्थः । अभिस्तद्यो-  
तकः । अत्र संसृष्टद्रव्ये यत् वस्तु मम स्वभूतं स्यात्, तत् मह्यं दीयतामित्यर्थः । स्यादित्य-  
स्तेर्लिङि रूपम् । अत्र मम भाग इत्यर्थतः पर्यवसानादभाग इति कर्मप्रवचनीयत्वपर्युदासाभावे  
उपसर्गत्वस्य निर्वाधत्वात् ‘उपसर्गप्रादुर्भ्यामस्तिर्यचपरः’ इति पत्वम् । अधिपरी अनर्थकौ ॥

विष्कर्तुमत्युक्तिः । अपि स्तुहि, अन्ववसर्गः कामचारानुज्ञा । धिग्देवदत्तम्  
अपि स्तुयाद्वृषळम्, गर्हा । अपि सिञ्च, अपि स्तुहि, समुच्चये ।

### ५५८ । कालाध्वनोरत्यन्तसंयोगे । (२-३-५)

इह द्वितीया स्यात् । मासं कल्याणी । मासमधीते । मासं गुडधानाः ।  
क्रोशं कुटिला नदी । क्रोशमधीते । क्रोशं गिरिः । 'अत्यन्तसंयोगे' किम् ।  
मासस्य द्विरधीते । क्रोशस्यैकदेशे पर्वतः ।

इति द्वितीया विभक्तिः ।

अन्ववसर्गद्योतकमपिमुदाहरति । अपि स्तुहीति ॥ स्तुहि वा न वा यथेष्टं कुर्वित्यर्थः । अन्व-  
वसर्गपदं व्याचष्टे । अन्ववसर्गः कामचारानुज्ञेति ॥ 'प्रैपातिसर्ग' इति लोट् । गर्हाद्यो-  
तकमपिमुदाहरति । अपि स्तुयाद्वृषळमिति ॥ 'गर्हायां लङपिजात्वोः' इति लटं बाधित्वा  
परत्वादन्तरङ्गत्वाच्च सम्भावनायां लिङ् । अत्र वृषळस्य निन्द्यत्वात् तत्स्तुतेर्निन्द्यत्वं गम्यमान-  
मपिशब्दे द्योतयति । धिग्देवदत्तमिति तदनुवादः । समुच्चयद्योतकमपिमुदाहरति । अपि  
सिञ्च, अपि स्तुहीति ॥ अपिद्वयेन मिळितेन समुच्चयद्योतनात् प्रत्येकं कर्मप्रवचनीयत्वा-  
दुभयत्रापि पत्वाभावः । सिञ्च, स्तुहि चेत्यर्थः । कालाध्वनोः ॥ इहेति ॥ कालाध्वनोरत्यन्तसंयोगे  
इत्यर्थः । निरन्तरसंयोगः अत्यन्तसंयोगः । अन्तः विच्छेदः तमतिक्रान्तः अत्यन्तः स चासौ संयो-  
गश्चेति विग्रहः । गुणक्रियाद्रव्यैरित्यौचित्यात् गम्यते । गुणक्रियाद्रव्यैः कालाध्वनोरविच्छिन्नसंयोगे  
गम्ये-द्वितीया न्यादित्यर्थः । सा च कालाध्वन्यामेव भवति, ध्रुतत्वात् । तत्र गुणात्यन्तसंयोगे  
उदाहरति । मासं कल्याणीति ॥ भवतीति शेषः । त्रिंशद्दिनात्मको मासः । तस्मिन्नविच्छि-  
न्नमङ्गलवानित्यर्थः । क्रियात्यन्तसंयोगे उदाहरति । मासमधीते इति ॥ त्रिंशद्दिनात्मके  
प्रतिदिनमुचितकाले निरन्तरमधीत इत्यर्थः । द्रव्यात्यन्तसंयोगे उदाहरति । मासं गुडधानाः  
इति ॥ मासे प्रतिदिनं निरन्तरं गुडधानास्सन्तीत्यर्थः । कालात्यन्तसंयोगमुदाहृत्य अध्वात्यन्त-  
संयोगे उदाहरति । क्रोशं कुटिला नदीत्यादि ॥ मासस्य द्विरिति ॥ मासे त्रिंशद्दि-  
नात्मके द्वयोर्दिनयोः प्रतिदिनमेकवारमित्येवं द्विरधीत इत्यर्थः । 'द्वित्रिचतुर्भ्यस्सुच्' इति द्वि-  
शब्दात् कृत्वोऽर्थे सुच् । 'कृत्वोऽर्थप्रयोगे कालेऽधिकरणे' इति षष्ठी । शेषषष्ठीति केचित् ।  
'शिवरात्रौ जागृयात्' इत्यतः तु अधिकरणत्वस्य विवक्षितत्वात् सप्तमीत्याहुः । उपपदविभक्तीनां  
शेषत्वविवक्षायामेव प्रवृत्तेरिति तदाशयः ॥

इति द्वितीया विभक्तिः ।

## अथ तृतीया विभक्तिः ।

५५९ । स्वतन्त्रः कर्ता । (१-४-५४)

क्रियायां स्वातन्त्र्येण विवक्षितोऽर्थः कर्ता स्यात् ।

५६० । साधकतमं करणम् । (१-४-४२)

क्रियासिद्धौ प्रकृष्टोपकारकं कारकं करणसंज्ञं स्यात् । तमग्रहणं किम् । गङ्गायां घोषः ।

५६१ । कर्तृकरणयोस्तृतीया । (२-३-१८)

अनभिहिते कर्तरि करणे च तृतीया स्यात् । रामेण वागेन हतो वाली । 'प्रकृत्यादिभ्य उपसंख्यानम्' (वा १४६६) । प्रकृत्या चारुः ।

अथ तृतीया विभक्तिः—स्वतन्त्रः कर्ता ॥ कारकाधिकारात् क्रियाजनने स्वातन्त्र्यमिह विवक्षितमित्याह । क्रियायामिति ॥ स्वातन्त्र्यमिह प्राधान्यमिति भाष्ये स्पष्टम् । ननु स्थाली पचतीत्यादौ कथं स्थाल्यादीनां कर्तृत्वं, स्वातन्त्र्यभावादित्यत आह । विवक्षितोऽर्थ इति ॥ 'विवक्षातः कारकाणि भवन्ति' इति भाष्यादिति भावः । स्वातन्त्र्यञ्च धात्वर्थव्यापाराश्रयत्वम् । फलानुकूलव्यापारो धात्वर्थः । तत्र पचतीत्यत्र विक्लितिरूपफलाश्रये तण्डुलेऽतिव्याप्तिवारणाय व्यापारेति । उक्तञ्च हरिणा—“धातुनोक्तक्रिये नित्यं कारके कर्तृतेष्यते” इति । धात्वात्तव्यापारवर्तित्वर्थः । साधकतमं करणम् ॥ क्रियासिद्धयिति ॥ क्रियासिद्धयित्वर्थः । कारकाधिकारलभ्यमिदम् । प्रकृष्टोपकारकमिति ॥ कर्त्रा क्रियायां जनयितव्यायां यत् सहायभूतं तदुपकारकमित्युच्यते । साधकतममित्यस्य व्याख्यानमेतत् । साधकशब्दात् 'अतिशयने तमप्' इति तमप् । अतिशयितं साधकं साधकतममिति भावः । यद्यापारानन्तरं क्रियानिष्पत्तिः तत् प्रकृष्टम् । कर्तृव्यापाराधीनयद्यापाराव्यवहिता क्रियानिष्पत्तिः तत्तस्यां करणमिति यावत् । तमग्रहणं किमिति ॥ साधकमित्येवोच्यताम् । कारकाधिकारादेव सिद्धे पुनस्साधकग्रहणादेव प्रकृष्टं साधकमिति विज्ञायत इति प्रश्नः । गङ्गायां घोषः इति ॥ अयमाशयः । कारकप्रकरणे गौणमुख्यन्यायः एतत्सूत्रादन्यत्र न प्रवर्तते इति ज्ञापनार्थं तमग्रहणम् । अन्यथा 'आधारोऽधिकरणम्' इत्यत्र अन्वर्थमहासंज्ञाबलादेवाधारलाभे पुनस्तद्वहणसामर्थ्यात् सर्वावयवव्याप्त्या य आधारस्तोऽधिकरणमित्यर्थस्स्यात् । एवञ्च तिलेषु तैलं, दध्नि सर्पिरित्यादेव स्यात् । गङ्गायां घोषः, कूपे गर्गकुलमित्यादौ न स्यात् । अतस्तमग्रहणमिति भाष्ये स्पष्टम् । अत्र यद्वक्तव्यं तत् 'आधारोऽधिकरणम्' 'सप्तम्यधिकरणे च' इत्यत्र वक्ष्यते । कर्तृकरणयोस्तृतीया ॥ 'अनभिहिते' इत्यधिकारादाह । अनभिहित इति ॥ रामेणेति ॥ रामकर्तृकवाणकरणकर्हिंसाक्रियाविषयो वालीत्यर्थः । प्रकृत्यादिभ्य उपसंख्यानमिति ॥

प्रायेण याज्ञिकः । गोत्रेण गार्ग्यः । समेनैति । विषमेणैति । द्विद्रोणेन धान्यं  
क्रीणाति । सुखेन दुःखेन वा यातीत्यादि ।

५६२ । दिवः कर्म च । (१-४-४३)

दिवः साधकतमं कारकं कर्मसंज्ञं स्याच्चात्करणसंज्ञम् । अक्षैरक्षान्वा  
दीव्यति ।

५६३ । अपवर्गे तृतीया । (२-३-६)

अपवर्गः फलप्राप्तिः, तस्यां द्योत्यायां कालाध्वनोरत्यन्तसंयोगे तृतीया  
स्यात् । अह्ना क्रोशेन वा अनुवाकोऽधीतः । अपवर्गे किम् । मासमधीतो नायातः ।

तृतीयाया इति शेषः । उपपदविभक्तिरियम् । यथायोगं सर्वविभक्त्यपवादः । प्रकृत्या  
चारुरिति ॥ सम्बन्धस्तृतीयार्थः । प्रकृतिः स्वभावः, तत्सम्बन्धिचारुत्ववानित्यर्थः । यदा तु  
स्वभावेनैवायमभिरूपः न त्वलङ्कारादिनेति करणान्तरव्युदासाय प्रकृतेः करणत्वं विवक्ष्यते तदा  
'कर्तृकरणयोः' इत्येव सिद्धमिति भाष्यम् । प्रायेण याज्ञिक इति ॥ प्रायशब्दो बहुल-  
वाची । बहुलचारसम्बन्धियाज्ञिकत्ववानित्यर्थः । सम्बन्धश्च ज्ञाप्यज्ञापकभावः । बहुलेन आचा-  
रेण हेतुना ज्ञाप्ययाज्ञिकत्ववानित्यर्थे तु 'इत्थम्भूतलक्षणे' इत्येव सिद्धम् । बहुलेन आचारेण  
सम्पन्नयाज्ञिकत्ववानित्यर्थे तु करणत्वादेव सिद्धमिति भाष्यम् । गोत्रेण गार्ग्य इति ॥  
गोत्रमस्य गार्ग्य इत्यर्थः । अत्र प्रथमा प्राप्ता । "गोत्रेण हेतुना ज्ञाप्यगार्ग्यत्ववानित्यर्थे तु  
'इत्थम्भूतलक्षणे' इत्येव सिद्धम्" इति भाष्यम् । समेनैति, विषमेणैतीति ॥ क्रियाविशे-  
षणमेतत् । समं विषमञ्च गर्भनं करोतीत्यर्थः । कर्मणि द्वितीया प्राप्ता । "समेन विषमेण वा  
पथा एतीत्यर्थे तु करणत्वादेव सिद्धम्" इति भाष्यम् । द्विद्रोणेन धान्यं क्रीणातीति ॥  
द्वयोर्द्रोणयोस्समाहारः द्विद्रोणम् । पात्रादित्वान्न स्त्रीत्वम् । द्विद्रोणसम्बन्धि धान्यमित्यर्थः । षष्ठी  
प्राप्ता । "यदा तु द्विद्रोणपरिमितधान्यमूल्यं हिरण्यं द्विद्रोणं, तेन क्रीणातीत्यर्थे तु करणत्वादेव  
सिद्धम्" इति भाष्यम् । सुखेनेति ॥ सुखजनकं यानं करोतीत्यर्थः । क्रियाविशेषणम् ।  
द्वितीया प्राप्ता । इत्यादीति ॥ नाम्ना सुतीक्ष्णः नामसम्बन्धिसुतीक्ष्णत्ववानित्यर्थः । नामज्ञाप्य-  
सुतीक्ष्णत्ववानित्यर्थे तु 'इत्थम्भूतलक्षणे' इत्येव सिद्धम् । धान्येन धनवानित्यत्र तु अभेदस्तृतीयार्थः ।  
धान्याभिन्नधनवानित्यर्थः । बह्वित्वेन बहिं जानामीत्यत्र तु प्रकारत्वं तृतीयार्थः । बह्वित्वप्रकारकबहि-  
ज्ञानवानस्मीत्यर्थः । इत्यावृह्यम् । दिवः कर्म च ॥ साधकतममित्यनुवर्तते । तदाह ।  
दिवस्साधकतममिति ॥ दिवुधात्वर्थे प्रति साधकतममित्यर्थः । चादिति ॥ चकारात्  
करणसंज्ञकमित्यपि लभ्यत इत्यर्थः । अपवर्गे तृतीया ॥ अपवर्गस्समाप्तिः । 'कर्मापवर्गे  
लौकिका अग्रयः' इत्यादौ दर्शनात् । इह तु फलप्राप्तिर्विवक्षिता । फलप्राप्तिपर्यन्तत्वात् प्रायेण  
क्रियायाः । तदाह । अपवर्गः फलप्राप्तिरिति ॥ कालाध्वनोः इति ॥ अनेन 'काला-  
ध्वनोः' इति द्वितीयाया अयमपवाद इति सूचितम् । अहेति ॥ अहि क्रोशे वा निरन्तरम्

### ५६४ । सहयुक्तेऽप्रधाने । (२-३-१९)

सहार्थेन युक्तेऽप्रधाने तृतीया स्यात् । पुत्रेण सहागतः पिता । एवं साकंसार्धसमयोगेऽपि । विनापि तद्योगं तृतीया । 'वृद्धो यूना—' (सू ९३१) इत्यादिनिर्देशात् ।

### ५६५ । येनाङ्गविकारः । (२-३-२०)

येनाङ्गेन विकृतेनाङ्गिनो विकारो लक्ष्यते ततस्तृतीया स्यात् । अक्षणा काणः । अक्षिसम्बन्धिकाणत्वविशिष्ट इत्यर्थः । अङ्गविकारः किम् । अक्षिकाणमस्य ।

### ५६६ । इत्थम्भूतलक्षणे । (२-३-२१)

कञ्चित्प्रकारं प्राप्तस्य लक्षणे तृतीया स्यात् । जटाभिस्तापसः । जटा-ज्ञाप्यस्तापसत्वविशिष्ट इत्यर्थः ।

अनुवाकोऽध्ययनेन गृहीत इत्यर्थः । नायात इति ॥ न गृहीत इत्यर्थः । सहयुक्ते ॥ 'पृथ-ग्विनानानाभिः' इतिवत् सहेनेत्येव सिद्धे युक्तग्रहणं सहार्थकशब्दानां साकमित्यादीनामपि ग्रहणार्थमित्याह । सहार्थेनेति ॥ पुत्रेणेति ॥ पितुरत्तागमनक्रियासम्बन्धश्चावदः । पुत्रस्य तु तत्साहित्यगम्य आर्थिक इति तस्याप्राधान्यम् । 'यद्यप्यागमनक्रियाकर्तृत्वादेव पुत्रात् तृतीया सिद्धा । तथापि पुत्रेण सह स्थूल इत्याद्येवास्य मुख्योदाहरणम्' इति भाष्ये स्पष्टम् । अर्थग्रहणस्य प्रयोजनमाह । एवं साकमिति ॥ ननु 'पुत्रेणागतः पिता' इत्यत्र सहादिशब्दाभावात् कथं तृतीयेत्यत आह । विनापीति ॥ 'वृद्धो यूना तल्लक्षणश्चेत्' इति सूत्रे सहादिशब्दाभावेऽपि तदर्थवगमेऽपि तृतीयानिर्देशदर्शनादित्यर्थः । येनाङ्गविकारः ॥ अङ्गान्यस्य सन्तीत्यङ्गं शरीरम् । अर्श आद्यन् । तस्य विकार इति विग्रहः । येनेत्यनेन प्रकृत्यर्थभूतमङ्गं परामृश्यते । नह्यविकृतेन अङ्गेन अङ्गिनो विकारस्सम्भवति । तदाह । येनाङ्गेनेत्यादिना ॥ अक्षणा काणः इति ॥ काणशब्दः काणत्ववति वर्तते । सम्बन्धस्तृतीयार्थः । स च काणत्वेऽन्वेति । तदाह । अक्षिसम्बन्धीति ॥ सम्बन्धश्च विकारप्रयुक्तत्वरूपः । अक्षिविकारप्रयुक्तकाणत्ववानिति यावत् । यद्यपि एकमक्षि विकलं काणमित्युच्यते । तथाप्यवयवविधर्मस्य शरीरे तदवच्छिन्नात्मनि व्यवहारो निरुद्धः । द्वौ विप्राविति वत् अक्षेणेति पदस्य प्रयोगस्समर्थः । इत्थम्भूतलक्षणे ॥ अयं प्रकारः इत्थं, तं भूतः प्राप्तः इत्थम्भूतः, 'भू प्राप्तौ' इति चौरादिकात् 'आष्टपाद्वा' इति णिजभावे 'गत्यर्थकर्मक' इत्यादिना कर्तरि क्तः । लक्षणं ज्ञापकं प्रकारविशेषं प्राप्तस्य ज्ञापके सम्बन्धे द्योत्ये इत्यर्थः । तदाह । कञ्चित्प्रकारमिति ॥ जटाभिस्तापस इति ॥ तपः अस्यास्तीति तापसः । 'तपस्सहस्राभ्यां विनीनी' 'अण्व' इति मत्वर्थीय अण्प्रत्ययः तापसत्ववति वर्तते । लक्ष्यलक्षणभावस्तृतीयार्थः । तदाह । जटाज्ञाप्येति ॥ नच ज्ञापने करणत्वा-

## ५६७ । संज्ञोऽन्यतरस्यां कर्मणि । (२-३-२२)

सम्पूर्वस्य जानातेः कर्मणि तृतीया वा स्यात् । पित्रा पितरं वा सज्जानीते ।

## ५६८ । हेतौ । (२-३-२३)

हेत्वर्थे तृतीया स्यात् । द्रव्यादिसाधारणं निर्व्यापारसाधारणं च हेतुत्वम् । करणत्वं तु क्रियामात्रविषयं व्यापारनियतं च । दण्डेन घटः । पुण्येन दृष्टो हरिः । फलमपीह हेतुः । अध्ययनेन वसति । 'गम्यमानापि

देव तृतीया सिद्धेति वाच्यम् । करणत्वाविवक्षायां लक्ष्यलक्षणभावस्य सम्बन्धत्वेन विवक्षायां तृतीयार्थत्वात् । संज्ञोऽन्यतरस्यां कर्मणि ॥ सम्पूर्वस्य ज्ञाधातोरनुकरणात् षष्ठ्येकवचनं संज्ञ इति । तदाह । सम्पूर्वस्य जानातेरिति ॥ द्वितीयापवादोऽयं तृतीयाविकल्पः । सज्जानीते इति ॥ सम्यक् जानीते इत्यर्थः । 'सम्प्रतिभ्यामनाद्याने' इत्यात्मनेपदम् । हेतौ ॥ हेत्वर्थे इति ॥ हेतुरिह कारणपर्यायो लौकिक एव विवक्षितः, ननु 'तत्प्रयोजको हेतुश्च' इति कृत्रिमः । तस्य चकारेण कर्तृसंज्ञाया अपि सत्त्वेन कर्तृतृतीययैव सिद्धेः । ननु हेतोरपि करणत्वा-  
देव तृतीयासिद्धेत्याशङ्क्य हेतुत्वकरणत्वयोर्भेदमाह । द्रव्यादिसाधारणमिति ॥ आदिना गुणक्रियासङ्ग्रहः । द्रव्यं गुणं क्रियाञ्च प्रति यज्जनकं तत्र सर्वत्र विद्यमानमित्यर्थः । निर्व्यापार-  
साधारणञ्चेति ॥ द्वारीभूतव्यापारवति तद्रहिते च विद्यमानञ्चेत्यर्थः । एवञ्च द्रव्यगुण-  
क्रियात्मककार्यत्रयनिरूपितं निर्व्यापारसव्यापारवृत्ति च यत् तद्धेतुत्वमिति फलति । करण-  
त्वन्विवति ॥ क्रियाजनकमात्रवृत्ति व्यापारवृत्ति च यत् तदेव करणत्वमित्यर्थः । एवञ्च हेतुत्वकरणत्वयोः भेदादन्यतरेण अन्यतरस्य नान्यथासिद्धिरिति भावः । तत्र द्रव्यं प्रति हेतुमुदाहरति । दण्डेन घटः इति ॥ दण्डहेतुको घट इत्यर्थः । दण्डे व्यापारसत्त्वेऽपि क्रियाजनकत्वाभावात् करणत्वमिति भावः । क्रियां प्रति हेतुमुदाहरति । पुण्येन दृष्टो हरिरिति ॥ यागादिना स्वर्गादिफले जननीये यद्वान्तरव्यापारभूतमपूर्वं तत् पुण्यमित्युच्यते । तस्य हरिर्दर्शनजनकत्वेऽपि निर्व्यापारत्वान्न करणत्वमिति भावः । गुणं प्रति हेतुत्वे तु पुण्येन ब्रह्मवर्चसमित्याद्युदाहार्यम् । ननु अध्ययनेन वसतीत्यत्र कथं तृतीया । अध्ययनस्य गुरुकुल-  
वासं प्रति हेतुत्वाभावात् । प्रत्युत अध्ययनस्य वाससाध्यत्वादित्यत आह । फलमपीह हेतुरिति ॥ अध्ययनं यद्यपि वासफलं, तथापि वासं प्रति हेतुरपि भवति । इष्टसाधनताज्ञानस्य प्रवृत्तिहेतुतया अध्ययनस्य फलस्य स्वज्ञानद्वारा वासजनकत्वात् । यदा त्वज्जयने फले एतादृशं हेतुमाविवक्षित्वा अध्ययनार्थमेव वासो विवक्ष्यते, तदा चतुर्थैव भवति, अध्ययनाय वसतीति । एतच्च प्रकृतसूत्रे कैयटे स्पष्टम् । ननु अलं श्रमेण इत्यत्र कार्यस्य कस्यचिदप्यश्रवणात् करणत्वहेतुत्वयोरसम्भवात् कथं तृतीयेत्यत आह । गम्यमानापीति ॥ न केवलं श्रूयमाणैव क्रिया विभक्तौ प्रयोजिका, किन्तु गम्यमानापीत्यर्थः । करणतृतीयैवेयमित्यभिप्रेत्याह ।

क्रिया कारकविभक्तौ प्रयोजिका' । अलं श्रमेण । श्रमेण साध्यं नास्तीत्यर्थः ।  
इह साधनक्रियां प्रति श्रमः करणम् । शतेन शतेन वत्सान् पाययति पयः ।  
शतेन परिच्छिद्येत्यर्थः । 'अशिष्टव्यवहारे दाणः प्रयोगे चतुर्थ्यर्थे तृतीया'  
(वा ५०४०) । दास्या संयच्छते कामुकः । धर्म्ये तु भार्यायै संयच्छति ॥

इति तृतीया विभक्तिः ।

अलं श्रमेणेति ॥ ऊपरक्षेत्रं परिष्कुर्वाणं प्रति इदं वाक्यं प्रवृत्तम् । अत्र अलमिति नचर्थे निषेधे  
वर्तते । 'अलं भूषणपर्याप्तिशक्तिवारणवाचकम्' इत्यमरः । साध्यमित्यज्ज्ञाहारलभ्यम् । तदाह ।  
श्रमेण साध्यं नास्तीत्यर्थ इति ॥ सद्यः खेदाधायकत्वात् साधने व्यापृतिरेव श्रम  
इत्युपचर्यते । नन्वेवमपि साधनीयस्य ब्रीह्यादिफलस्य किर्यारूपत्वाभावात् कथं श्रमस्य तत्र  
करणत्वमित्यत आह । इहेति ॥ साध्यमित्यत्र प्रकृतिभूतो यो धात्वर्थः साधनक्रिया  
उत्पत्त्यात्मिका तां प्रतीत्यर्थः । एतेन श्रमस्य साधनक्रियायाश्चाभेद इति निरस्तम् । श्रमशब्देन  
ब्रीह्याद्युत्पत्त्यनुकूलकर्षणादिव्यापारस्य साधनक्रियां प्रतीत्यनेन ब्रीह्याद्युत्पत्तेश्च विवक्षितत्वात् ।  
'गम्यमानापि क्रिया विभक्तौ प्रयोजिका' इत्यत्र उदाहरणान्तरमाह । शतेनेति ॥ वीप्सायां  
द्विर्वचनम् । एकैकेन शतेन सङ्ख्यया वत्सान् पाययतीति प्रतीयमानार्थः । तत्र वत्सनिष्ठ-  
शतसङ्ख्यायाः पायने करणत्वाभावात् परिच्छिद्येति गम्यते । एकैकशतसङ्ख्यया वत्सान्  
परिच्छिद्य तदधिकवत्सेभ्यो व्यावर्त्य पाययतीत्यर्थः । तथाच शतसङ्ख्यायाः परिच्छेदं प्रति  
करणत्वमिति भावः । अशिष्टेति ॥ इदञ्च 'दाणश्च सा चेच्चतुर्थ्यर्थे' इत्यनेन ज्ञाप्यत  
इति पदव्यवस्थायां वक्ष्यते । वैदिकमार्गानुयायिनदिशष्टाः, वेदमार्गादपेताः अशिष्टाः, तेषां  
व्यवहारः आचारः, तस्मिन् विषये दाणधातोः प्रयोगे सति चतुर्थ्यर्थे सम्प्रदाने तृतीया  
वाच्येत्यर्थः । दास्या संयच्छते कामुक इति ॥ दास्यै कामुकः प्रयच्छतीत्यर्थः ।  
कामुक इत्यनेन रत्यर्थमिति गम्यते । दास्यां रतिः धर्मशाल्ननिषिद्धत्वात् अशिष्टव्यवहार इति  
भावः । अशिष्टपदप्रयोजनमाह । धर्म्ये त्विति ॥ धर्मादनपेत इत्यर्थः । न तृतीयेति  
शेषः । 'धर्मपथ्यर्थन्यायादनपेते' इति यदिति रत्नकारः । धर्मे त्विति पाठस्तु सुगम एव ॥

इति तृतीया विभक्तिः ।

१ इदं च 'दाणश्च सा चेच्चतुर्थ्यर्थे' (१-३-५४) इति सूत्रज्ञापितम् । तत्र 'अशिष्टव्यवहारे'  
इत्यंशो भाष्यकृतो वाचनिकः ।



## अथ चतुर्थी विभक्तिः ।

५६९ । कर्मणा यमभिप्रैति स सम्प्रदानम् । (१-४-३२)

दानस्य कर्मणा यमभिप्रैति स सम्प्रदानसंज्ञः स्यात् ।

५७० । चतुर्थी सम्प्रदाने । (२-३-१३)

विप्राय गां ददाति । अनभिहित इत्येव । दीयतेऽस्मै दानीयो विप्रः ।

‘क्रियया यमभिप्रैति सोऽपि सम्प्रदानम्’ (वा १०८५) । पत्ये शेते ।

‘कर्मणः करणसंज्ञा सम्प्रदानस्य च कर्मसंज्ञा’ (वा १०८६) । पशुना रुद्रं यजते । पशुं रुद्राय ददातीत्यर्थः ।

५७१ । रुच्यर्थानां प्रीयमाणः । (१-४-३३)

रुच्यर्थानां धातूनां प्रयोगे प्रीयमाणोऽर्थः सम्प्रदानं स्यात् । हरये

अथ चतुर्थी विभक्तिः—कर्मणा यमभि ॥ कर्मसंज्ञकेन गवादिद्रव्येण यमभिप्रैति शेषित्वेनाध्यवस्यति स सम्प्रदानमित्यर्थः । शेषित्वं भोक्तृत्वम् । सम्प्रदीयते यस्मै तत् सम्प्रदानमित्यन्वर्थसंज्ञैषा । ततश्च कस्याः क्रियायाः कर्मणेत्याकांक्षायां दानस्येति गम्यते । तदाह । दानस्येत्यादिना ॥ देयद्रव्योद्देश्यं सम्प्रदानमिति फलितम् । दानस्येति किम् । पयो नयति देवदत्तस्य । अत्र देवदत्तस्य पयोनयनोद्देश्यत्वेऽपि न सम्प्रदानत्वम् । पयसो दानकर्मत्वाभावात् । चतुर्थी सम्प्रदाने ॥ विप्रायेति ॥ विप्रमुद्दिश्य गां ददातीत्यर्थः । अनभिहिते इत्येवेति ॥ अनुवर्तत एवेत्यर्थः । दानीयो विप्र इति ॥ दानोद्देश्य इत्यर्थः । ‘कृत्वल्युटो बहुळम्’ इति बहुळग्रहणात् सम्प्रदाने अनीयर् । तेन कृता सम्प्रदानस्य विप्रस्याभिहितत्वान्न चतुर्थीति भावः । ननु दानक्रियाकर्मोद्देश्यस्यैव सम्प्रदानत्वे पत्ये शेते इत्यत्र अकर्मकशयनक्रियोद्देश्यस्य पत्युः कथं सम्प्रदानत्वमित्याशङ्कायां ‘क्रियाग्रहणमपि कर्तव्यम्’ इति वार्तिकं प्रवृत्तम् । तदेतदर्थतस्सङ्गहाति । क्रियया यमिति ॥ क्रियोद्देश्यमपि सम्प्रदानमिति यावत् । पत्ये शेते इति ॥ पतिमुद्दिश्य शेते इत्यर्थः । नन्वेवमपि ओदनं पचतीत्यादावपि सम्प्रदानत्वप्रसङ्गः । न च कर्मसंज्ञाविधिवैयर्थ्यं शङ्क्यम् । अत एव तत्र कर्तृत्वसम्प्रदानत्वयोर्विकल्पोपपत्तेरिति चेन्न । पत्ये शेते इत्यकर्मकस्थले सावकाशायाः सम्प्रदानसंज्ञायाः सकर्मकस्थले कर्मसंज्ञाया वाधात् । तथाच अकर्मकक्रियोद्देश्यमपि सम्प्रदानमिति फलतीति भावः । कर्मणः करणसंज्ञा सम्प्रदानस्य च कर्मसंज्ञा इति ॥ वार्तिकम् । एकस्मिन् वाक्ये कर्मणस्सम्प्रदानस्य च समवाये सतीति शेषः । यजधातुविषयमेवेदमित्याभिप्रेत्य उदाहरति । पशुना रुद्रं यजते इति ॥ अत्र यजधातुर्दानार्थक इत्यभिप्रेत्य आह । पशुं रुद्राय ददातीत्यर्थ इति ॥ इदं वार्तिकं छान्दसमेवेति कैयटः । रुच्यर्थानाम् ॥ रुच्यर्थानां धातूनामिति ॥

रोचते भक्तिः । अन्यकर्तृकोऽभिलाषो रुचिः । हरिनिष्ठप्रीतेर्भक्तिः कर्त्री ।  
'प्रीयमाणः' किम् । देवदत्ताय रोचते मोदकः पथि ।

५७२ । श्लाघद्भुङ्स्थाशपां ज्ञीप्स्यमानः । (१-४-३४)

एषां प्रयोगे बोधयितुमिष्टः सम्प्रदानं स्यात् । गोपी स्मरात्कृष्णाय  
श्लाघते हुते तिष्ठते शपते वा । 'ज्ञीप्स्यमानः' किम् । देवदत्ताय श्लाघते पथि ।

५७३ । धारेरुत्तमर्णः । (१-४-३५)

'रुच दीप्तावभिप्रीतौ च' दीप्तिरिह न रुच्यर्थः । प्रीयमाण इति विरोधान् । तथाच प्रीतिजनना-  
र्थानामित्यर्थः । प्रीयमाण इति ॥ समवायेन प्रीत्याश्रय इत्यर्थः । हरये रोचते भक्ति-  
रिति ॥ भक्तिः स्वविषयां प्रीतिं हरौ जनयतीत्यर्थः । भक्तिगतव्यापारप्रयोज्यप्रीत्याश्रयत्वाद्धरेः  
कर्मत्वं प्राप्तम्, तदपवादोऽयम् । नन्वेवं सति हरिर्भक्तिमभिलषतीत्यत्रापि भक्तेः प्रीतिविषय-  
त्वात् सम्प्रदानत्वं स्यादित्यत आह । अन्यकर्तृकोऽभिलाषो रुचिरिति ॥ समवायेन  
प्रीत्याश्रयापेक्षया यदन्यत् तत्कर्तृकाभिलाषः रुचधात्वर्थः । प्रीत्याश्रयकर्तृकः किञ्चिद्विषयक  
इच्छाविशेषोऽभिलाषः । तथाच अभिलषतेः रुच्यर्थकत्वाभावात् तद्योगे सम्प्रदानत्वम् ।  
प्रकृते च प्रीत्याश्रयो हरिः, तदपेक्षया यत् अन्यत् भक्तिः, तत्कर्तृकैव प्रीतिरिति रुच्यर्थयोगः ।  
नन्विह भक्तेस्सम्प्रदानत्वं कुतो न स्यात् । विषयतासम्बन्धेन भक्तेरपि प्रीत्याश्रयत्वादित्यत  
आह । हरिनिष्ठप्रीतेर्भक्तिः कर्त्रीति ॥ हरेरेव समवायसम्बन्धेन प्रीत्याश्रयतया  
प्रीयमाणत्वात् भक्तेः कर्त्र्या उक्तरीत्या प्रीयमाणत्वाभावाच्च न सम्प्रदानत्वमिति भावः ।  
भक्तिर्हरिं प्रीणाति प्रीणयतीत्यादौ तु न भक्तेस्सम्प्रदानत्वप्रसक्तिः । तिङ् अभिहितत्वात्  
समवायेन प्रीत्याश्रयत्वाभावाच्च । नापि हरेः । प्रीयमाण इति कर्मणि शानच्प्रयोगबल्लेन  
प्रीधातुयोगे रुच्यर्थानामित्यस्याप्रसक्तैर्विज्ञानात् । अन्यथा प्रीधातुकर्मणः सम्प्रदानत्वे कर्मणि  
शानचो दौर्लभ्यात् । मोदकः पथीति ॥ अत्र पथः प्रीयमाणत्वाभावाच्च सम्प्रदानत्वमिति  
भावः । श्लाघद्भुङ् । 'श्लाघ कथने, हुङ् अपनयने, घ्रा गतिनिवृत्तौ, शप उपालम्भे' एषां  
द्वन्द्वः । शपामित्यनन्तरं प्रयोगे इत्यध्याहार्यम् । श्लाघादीनां तुल्यादिना बोधनमर्थः । ज्ञीप्स्यमान  
इति लिङ्गात् ज्ञापनवाचिने ज्ञेस्सन्नन्तात् कर्मणि शानच् । तदाह । एषां प्रयोगे इत्यादि-  
ना ॥ गोपी स्मरादिति ॥ मन्मथपीडावशात् गोपी आत्मस्तुत्या विरहवेदनां कृष्णं  
बोधयतीत्यर्थः । कृष्णस्यैव स्तुत्यत्वे तु द्वितीयैवेत्याहुः । हुते इति ॥ सपत्न्यपनयनेन स्वाशयं  
कृष्णं बोधयतीत्यर्थः । तिष्ठते इति ॥ गन्तव्यमित्युक्तेऽपि स्थित्या स्वाशयं कृष्णं बोधय-

धारयतेः प्रयोगे उत्तमर्ण उक्तसंज्ञः स्यात् । भक्ताय धारयति मोक्षं हरिः । 'उत्तमर्णः' किम् । देवदत्ताय शतं धारयति ग्रामे ।

५७४ । स्पृहेरीप्सितः । (१-४-३६)

स्पृहयतेः प्रयोगे इष्टः सम्प्रदानं स्यात् । पुष्पेभ्यः स्पृहयति । 'ईप्सितः' किम् । पुष्पेभ्यो वने स्पृहयति । ईप्सितमात्रे इयं संज्ञा । प्रकर्षविवक्षायां तु परत्वात्कर्मसंज्ञा । पुष्पाणि स्पृहयति ।

५७५ । क्रुधद्रुहेर्ष्यासूयार्थानां यं प्रति कोपः । (१-४-३७)

क्रुधाद्यर्थानां प्रयोगे यं प्रति कोपः स उक्तसंज्ञः स्यात् । हरये क्रुध्यति, दुह्यति, ईर्ष्यति, असूयति वा । 'यं प्रति कोपः' किम् । भार्यामीर्ष्यति ।

स्वार्पयिता धनस्वामी उत्तमर्णः । प्रतिमासमशीतिभागादिब्रह्मा उत्तमम् अधिकतां प्राप्तम् ऋणं यस्येति विग्रहः । भक्तायेति ॥ भक्तसम्बन्धी यो मोक्षः अपरिमितनित्यसुखविशेषः तं धारयतीत्यर्थः । धरते मोक्षः, अवतिष्ठते इत्यर्थः । तं प्रेरयति धारयति, अवस्थापयतीति यावत् । पूजयन् हि भक्तः तुळसीदळादिद्रव्यं प्रयच्छति, तच्च गृह्णन् तुष्टो हरिः तत्प्रदत्तद्रव्यं मोक्षदानेन निष्क्रीणाति । तदाहुः पौराणिकाः—“तोयं वा पत्रं वा यद्वा किञ्चित् समर्पितं भक्त्या । तदहं मत्वा देवो निश्श्रेयसमेव निष्क्रियम्मनुते ॥” इत्यादि । तथाचात्र भक्तस्य ऋणदानृत्वेन उत्तमर्णत्वात् सम्प्रदानत्वं सम्बन्धषष्ठ्यपवादः । स्पृहेरीप्सितः ॥ 'स्पृह ईप्सायाम्' चुरादावदन्तः । ततः स्वार्थे णिचि अल्लोपस्य स्थानिवत्त्वात् लघूपधगुणभावे स्पृहिशब्दात् पष्ठ्येकवचनम् । प्रयोग इत्यङ्गाहार्यम् । तदाह । स्पृहयतेरित्यादिना ॥ ननु पुष्पेभ्यः स्पृहयतीत्येव स्यात्, ननु पुष्पाणि स्पृहयतीत्यपि । उभयं त्विष्यते । तत्राह । ईप्सितमात्र इति ॥ यदा त्वीप्सितत्वस्यापि न विवक्षा, किन्तु विषयतामात्रविवक्षा, तदा पुष्पाणां स्पृहयतीति साधु । 'कुमार्य इव कान्तस्य वस्यन्ति स्पृहयन्ति च' इत्यादिदर्शनात् । वाक्यपदीये तु स्पृहयति-योगे कर्मसंज्ञायाश्शेषषष्ठ्याश्चायमपवाद इति स्थितम् । हेलाराजोऽप्येवम् । तन्मते पुष्पाणि स्पृहयति पुष्पाणां स्पृहयतीत्याद्यसाध्वेवत्यन्यत्र विस्तरः । क्रुधद्रुह ॥ क्रुधाद्यर्थानामिति ॥ 'क्रुध क्रोधे, द्रुह द्रोहे' इत्यन्विकरणौ । 'ईर्ष्य ईर्ष्यायां' शब्दिकरणः । 'असूज् उपतापे' कण्ठादिः । एषामर्थान् एवार्थान् येषामिति विग्रहः । हरये क्रुध्यतीति ॥ रावणादिरिति शेषः । हरिविषयकं कोपं करोतीत्यर्थः । घातेच्छासमनियतश्चित्तवृत्तिविशेषः कोपः । अकर्मकत्वात् षष्ठी प्राप्ता । दुह्यतीति ॥ कोपात् हरिविषयकमपकारं करोतीत्यर्थः । अकर्मकत्वात् षष्ठी प्राप्ता । अपकारो दुःखजनिका क्रिया । धात्वर्थोपसङ्गहादकर्मकः । ईर्ष्यतीति ॥ ईर्ष्या असहनम् । हरिं कोपान्न सहत इत्यर्थः । कर्मणि द्वितीया प्राप्ता । असूयति वेति ॥ असूया गुणेषु दोषारोपः । यथाविहितकर्माचारे दम्भादिकृतकत्वारोपणम् । इह कोपात् हरिं दुर्युगं मन्यत-

मैनामन्यो द्राक्षीदिति । क्रोधोऽमर्षः । द्रोहोऽपकारः । ईर्ष्या अक्षमा । असूया गुणेषु दोषाविष्करणम् । द्रोहादयोऽपि कोपप्रभवा एव गृह्यन्ते । अतो विशेषणं सामान्येन 'यं प्रति कोपः' इति ।

५७६ । क्रुधद्रुहोरुपसृष्टयोः कर्म । (१-४-३८)

सोपसर्गयोरनयोर्योगे यं प्रति कोपस्तत्कारकं कर्मसंज्ञं स्यात् । क्रूर-  
मभिक्रुध्यति-अभिद्रुह्यति ।

शुभाशुभं  
कृष्णाय

५७७ । राधीक्ष्योर्यस्य विप्रश्नः । (१-४-३९)

एतयोः कारकं सम्प्रदानं स्यात् । यदीयो विविधः प्रश्नः क्रियते ।

कृष्णाय राध्यति-ईक्षते वा । पृष्ठो गर्गः शुभाशुभं पर्यालोचयतीत्यर्थः ।

५७८ । प्रत्याङ्भ्यां श्रुवः पूर्वस्य कर्ता । (१-४-४०)

आभ्यां परस्य शृणोतेर्योगे पूर्वस्य प्रवर्तनारूपस्य व्यापारस्य कर्ता सम्प्र-

इत्यर्थः । मैनामिति ॥ एनां भार्यामन्यो न पश्येत् इत्येतदर्थं भार्यागुणेषु दोषारोपणं करोतीत्यर्थः । नात्र भार्या प्रति कोपः, किन्तु परेण दृश्यमानां तां न सहत इत्येव विवक्षितमिति । एवञ्च क्रोधद्रोहेर्ष्यासूयानां कोपमूलकत्वं एवेदमिति भाष्ये स्थितम् । तथाच कुप्यति कस्मै चिदित्याद्यसाध्वेव । कोपस्य कोपमूलकत्वाभावात् क्रुधार्थकत्वाभावाच्च । प्रकृत्येव एव हि क्रोधः, 'नह्यकुपितः कुप्यति' इति भाष्यात् । क्रुधद्रुहोः ॥ उपसृष्टयोरित्येतत् व्याचष्टे । सोपसर्गयोरिति ॥ पूर्वसूत्रापवादोऽयम् । हरेः क्रोधद्रोहेद्देश्यत्वाभावात् 'क्रियया यमभि-  
प्रेति' इति सम्प्रदानत्वस्य न प्रसक्तिः । नापि तादर्थ्यचतुर्थ्याः । क्रुधद्रुहोरकर्मकत्वात् न हरेः कर्मत्वम् । अतः शेषषष्ठ्यां प्राप्तायां वाचनिकं कर्मत्वम् । राधीक्ष्योः ॥ यदीय इति ॥ यद्विषयक इत्यर्थः । विप्रश्न इत्येतद्व्याचष्टे । विविधः प्रश्न इति ॥ कृष्णाय राध्यति ईक्षते वा, पृष्ठो गर्ग इति ॥ गर्गो नाम ज्योतिश्शास्त्रवित् ऋषिविशेषः, सः कृष्णाय राध्यति ईक्षते वेत्यन्वयः । 'राध संसिद्धौ, ईक्ष दर्शने' । इह तु प्रश्नविषयशुभाशुभपर्यालो-  
चनमर्थः । यस्य विप्रश्न इति लिङ्गात् । तदाह । शुभाशुभं पर्यालोचयतीत्यर्थः इति ॥ अत्र शुभाशुभस्य च प्रश्नविषयस्य धात्वर्थोपसङ्गहादकर्मकावेतौ । अत एव राध्यतीति श्यन्नपपद्यते । अन्यथा 'राधोऽकर्मात्' इति नियमात् श्यन् न स्यात् । एवञ्च किं कृष्णस्य शुभमशुभं वेति पृष्ठो गर्गः कृष्णविषयकं शुभाशुभं पर्यालोचयतीत्यर्थः । कृष्णस्य सम्प्रदानत्वं पवादः । प्रत्याङ्भ्याम् ॥ प्रत्याङ्भ्यामिति दिग्गोणे पञ्चमी । परस्येत्यव्याहार्यम् ।

वर्तते । पूर्वशब्दः प्रेरणा-

दानं स्यात् । विप्राय गां प्रतिशृणोति—आशृणोति वा । विप्रेण मह्यं देहीति प्रवर्तितस्तत्प्रतिजानीते इत्यर्थः ।

### ५७९ । अनुप्रतिगृणश्च । (१-४-४१)

आभ्यां गृणातेः कारकं पूर्वव्यापारस्य कर्तृभूतमुक्तसंज्ञं स्यात् । होत्रे-  
ऽनुगृणाति—प्रतिगृणाति वा । होता प्रथमं शंसति, तमध्वर्युः प्रोत्साहयतीत्यर्थः ।

### ५८० । परिक्रयणे सम्प्रदानमन्यतरस्याम् । (१-४-४४)

नियतकालं भृत्या स्वीकरणं परिक्रयणम्, तस्मिन्साधकतमं कारकं सम्प्रदानसंज्ञं वा स्यात् । शतेन—शताय वा परिक्रीतः । 'तादर्थ्ये चतुर्थी वाच्या' (वा १४५८) । मुक्तये हरिं भजति । 'क्वपि सम्पद्यमाने च' <sup>परिक्रयणे</sup> <sup>ग्राहके</sup> <sup>ग्राहके</sup> प्रवर्तनारूपस्येति ॥ प्रेरणारूपस्येत्यर्थः । प्रत्याङ्भ्यामित्यनेन समुदिताभ्यां परस्येति नार्थो विवक्षितः । किन्तु प्रत्येकमेव तयोर्निमित्तत्वम्, अन्यथा 'अभिनिविशश्च' इतिवत् 'प्रत्याङ्-  
श्रुवः' इत्येव ब्रूयादित्यभिप्रेत्य उदाहरति । विप्राय गां प्रतिशृणोति आशृणोति वेति ॥ अत्र प्रतिपूर्वकः आङ्पूर्वकश्च श्रुधातुः प्रेरणापूर्वकाभ्युपगमे वर्तते, ततश्च प्रवर्तितः प्रतिजानीते इति लभ्यते । केन प्रवर्तित इत्याकाङ्क्षायां विप्रः कर्तृत्वेनान्वेति । तत्र विप्रस्य प्रेरणाकर्तृत्वात् सम्प्रदानत्वं कर्तृतृतीयापवाद इत्यभिप्रेत्य आह । विप्रेणेति ॥ मह्यं गवादि-  
द्रव्यं देहीति विप्रेण पृष्ठस्सन् देवदत्तः तुभ्यं ददामीत्यभ्युपगच्छतीति योजना । अनुप्रति-  
गृणश्च ॥ पूर्वस्य कर्तृत्यनुवर्तते । 'गृ शब्दे' इत्यस्य श्रान्तस्य अनुकरणशब्दात् गृण इति षष्ठी । अत्र गृधातुः शंसितृकर्मके शंसनविषयकप्रोत्साहने वर्तते । तत्र पूर्वव्यापारस्य शंसनस्य कर्ता सम्प्रदानमित्यर्थः । तदाह । आभ्यामिति ॥ पूर्वसूत्रे प्रत्याङ्भ्यामिति द्विवचन-  
निर्देशवलात् प्रत्येकमेव धातुसम्बन्धावधारणात् तत्साहचर्यात् इहापि प्रत्येकमेव धातुसम्बन्ध इत्यभिप्रेत्य उदाहरति । होत्रे अनुगृणाति प्रतिगृणाति वेति ॥ होता प्रथममिति । शंसितारं होतारं उत्तरोत्तरशंसनविषये प्रोत्साहयतीति यावत् । "ओऽथ मोदै व" इति प्रति-  
गरमन्तः । ओ इति सम्बोधने, मोदै इति लोडुत्तमपुरुषैकवचनम् । व इत्येवकारार्थे, हे होतः अथ त्वदीयशंसनानन्तरं तुष्ण्यामेवेति तदर्थः । प्रोत्साहने होतुः कर्मत्वं प्राप्तम्, पूर्वव्यापारं शंसनं प्रति कर्तृत्वाद्धेतुस्सम्प्रदानत्वम् । परिक्रयणे ॥ नियतकालमिति ॥ तुभ्यमे-  
तावद्वेतनं दीयते, तत् गृह्णन् एतावन्तं कालं त्वं मम कर्मकरो भव इत्येवं परिमितकालं भृत्या स्वीकरणं परिक्रयणमित्यर्थः । साधकतममित्यनुवर्तते । तदाह । तस्मिन् साधकतम-  
मिति ॥ सम्प्रदानत्वाभावे करणसंज्ञा । शतेनेति ॥ सुवर्णादियत्किञ्चिद्रव्यशतेनेत्यर्थः । तादर्थ्ये चतुर्थी वाच्येति ॥ 'चतुर्थी सम्प्रदाने' इति सूत्रभाष्ये पठितमेतत् । तस्मै इदं तदर्थम् । अर्थेन नित्यसमासः । तदर्थस्य भावः तादर्थ्यम् । ब्राह्मणादित्वात् प्यञ् । तेन च उपकार्योपकारकभावसम्बन्धो विवक्षितः । तत्र उपकार्यादेव चतुर्थी । भाष्ये यूपाय

हरिः । 'अपपरिवहिः—' (सू ६६६) इति समासविधानात् ज्ञापकाद्वहिर्योगे पञ्चमी । ग्रामाद्वहिः ।

५९६ । अपपरी वर्जने । (१-४-८८)

एतौ वर्जने कर्मप्रवचनीयौ स्तः ।

५९७ । आङ्मर्यादावचने । (१-४-८९)

आङ् मर्यादायामुक्तसंज्ञः स्यात् । वचनग्रहणादभिविधावपि ।

५९८ । पञ्चम्यपाङ्परिभिः । (२-३-१०)

एतैः कर्मप्रवचनीयैर्योगे पञ्चमी स्यात् । अप हरेः, परिहरेः, संसारः । परिरत्र वर्जने । लक्षणादौ तु हरिं परि । आमुक्तेः संसारः । आसकलाद्ब्रह्म ।

म्यर्थे वार्तिकस्यावश्यकत्वात्तदसङ्गतिः स्पष्टैव । एवञ्च प्रभृतिशब्दपर्यायशब्दयोगेऽपि पञ्चमी भवति । अत एव च 'कार्तिक्याः प्रभृति' इति भाष्यव्याख्यावसरे तत आरभ्येत्यर्थः इति कैयट आह । तत्र हि । तत इति पञ्चम्यास्तसिः । एतत् सर्वमभिप्रेत्योदाहरति । भवात् प्रभृति, आरभ्य वेति ॥ भवः उत्पत्तिः, आरभ्येत्यस्यावधिं परिगृह्येत्यर्थः । प्रभृतीयव्ययमप्येतदर्थकमेव । भवमवधिं परिगृह्य हरिस्सेव्य इत्यर्थः । उत्पत्तिक्षणात्मकपूर्वावधिकोत्तरकाले सर्वदा आमरणं हरिस्सेव्य इति यावत् । अत्रारभ्येति क्रियापेक्षया कर्मत्वविवक्षायां द्वितीयैव । 'उपपदविभक्तेः कारकविभक्तिर्वलीयसी' इत्युक्तेः । यथा 'सूर्योदयमारभ्य आस्तमयात् जपति' इत्यादौ । शेषत्वविवक्षायान्तु षष्ठीं बाधित्वा भवशब्दात् पञ्चमी । प्रभृतिशब्दयोगे तु आरभ्येत्यर्थे कदापि न द्वितीया । प्रभृतिशब्दार्थस्यावधिं परिगृह्येत्यस्यावध्यादिघटितत्वेन क्रियात्वाभावात् । अपपरीति ॥ वहिश्शब्दयोगे पञ्चमी सिद्धवत्कृत्य 'अपपरिवहिरञ्चवः पञ्चम्या' इति समासविधानात् वहिश्शब्दयोगे पञ्चमी विज्ञायते इत्यर्थः । इदञ्च 'अपपरि' इति सूत्रे भाष्ये स्पष्टम् । 'करस्य करभो वहिः' इति त्वसाध्वेव । 'ज्ञापकसिद्धन्न सर्वत्र' इति वा कथञ्चित्समाधेयम् । अपपरी वर्जने ॥ कर्मप्रवचनीयौ स्त इति ॥ कर्मप्रवचनीयाः इत्यधिकृतस्य द्विवचनेन विपरिणाम इति भावः । वर्जने किम् । परिपिञ्चति । सर्वतस्सिञ्चतीत्यर्थः । अत्रोपसर्गत्वात् 'उपसर्गात्सुनोति' इति षत्वम् । आङ्मर्यादावचने ॥ उक्तसंज्ञः इति ॥ कर्मप्रवचनीयसंज्ञक इत्यर्थः । ननु 'आङ्मर्यादायाम्' इत्येव सिद्धे वचनग्रहणं व्यर्थमित्यत आह । वचनग्रहणादिति ॥ तेन विनेति मर्यादा, तेन सहेत्यभिविधिः ।

५९९ । प्रतिः प्रतिनिधिप्रतिदानयोः । (१-४-९२)

एतयोरर्थयोः प्रतिरुक्तसंज्ञः स्यात् ।

६०० । प्रतिनिधिप्रतिदाने च यस्मात् । (२-३-११)

अत्र कर्मप्रवचनीयैर्योगे पञ्चमी स्यात् । प्रद्युम्नः कृष्णात्प्रति ।  
तिलेभ्यः प्रतियच्छति माषान् ।

६०१ । अकर्तर्युणे पञ्चमी । (२-३-२४)

कर्तृवर्जितं यदृणं हेतुभूतं ततः पञ्चमी स्यात् । शताद्वद्धः । 'अकर्तरि'  
किम् । शतेन वन्धितः ।

इत्येतैरित्यर्थः । कर्मप्रवचनीयैरिति ॥ कर्मप्रवचनीया इत्यतस्तदनुवृत्तेरिति भावः । 'अप  
हरेः, परिहरेः, संसारः इति ॥ अपहरेस्संसारः परिहरेस्संसार इत्यन्वयः । हरिं वर्जयित्वा  
जनिमृतिचक्रात्मकं संसरणमित्यर्थः । ननु 'वृक्षं प्रति विद्योतते, भक्तो हरिं प्रति' इत्यादौ 'लक्षणे-  
त्यम्भूत' इति कर्मप्रवचनीयत्वात् 'कर्मप्रवचनीययुक्ते द्वितीया' इति द्वितीयां परत्वात् अपवा-  
दत्वाच्च बाधित्वा 'पञ्चम्यपाङ्परिभिः' इति पञ्चमी स्यादित्यत आह । परिरत्रेति ॥  
'पञ्चम्यपाङ्परिभिः' इत्यत्र वर्जनार्थकेनापेन साहचर्यात् परिरपि वर्जनार्थक एव गृह्यते इत्यर्थः ।  
आ मुक्तेरिति ॥ मुक्तेः प्रागिति यावत् । आ सकलादिति ॥ ब्रह्म सकलमभिव्याप्य  
वर्तत इत्यर्थः । प्रतिः प्रतिनिधिः ॥ सट्शः प्रतिनिधिः, दत्तस्य प्रतिनिर्यातनं प्रतिदानम् ।  
उक्तसंज्ञः इति ॥ कर्मप्रवचनीयसंज्ञक इत्यर्थः । प्रतिनिधिः ॥ अत्रेति ॥ सूत्रोक्तविषये  
इत्यर्थः । सूत्रे यस्मादिति पृष्ठयर्थे पञ्चमी अस्मादेव निर्देशात् । 'कृष्णस्य प्रतिनिधिः' इति तु  
'ज्ञापकसिद्धन् सर्वत्र' इति समाधेयम् । तथाच यत्सम्बन्धिनी प्रतिनिधिप्रतिदाने तस्मात्  
कर्मप्रवचनीययुक्तापञ्चमीत्यर्थः फलति । प्रद्युम्नः कृष्णात्प्रतीति ॥ युद्धादौ प्रद्युम्नः कृष्ण-  
निरूपितसादृश्यवानित्यर्थः । पञ्चम्यर्थस्सादृश्यम् । प्रतिस्तु तद्द्योतकः । तिलेभ्यः इति ॥  
ऋणत्वेन गृहीतान् तिलान् स्वरूपेण मूल्याद्यात्मना वा प्रत्यर्पयतीत्यर्थः । कर्मणि पञ्चमी ।  
अकर्तर्युणे ॥ 'हेतौ' इति सूत्रमनुवर्तते । अकर्तरि हेतुभूते ऋणे विद्यमानादित्यर्थः ।  
फलितमाह । कर्तृवर्जितमिति ॥ कर्तृसंज्ञारहितमित्यर्थः । शताद्वद्धः इति ॥ नियमित-  
काले प्रत्यर्पणाभावे सति सुवर्णादिशतेन ऋणेन हेतुना अधमर्णो वद्ध इत्यर्थः । हेतुतृतीयाप-  
वादः । शतेन वन्धितः इति ॥ अधमर्णः उत्तमर्णेनेति शेषः । बन्धेहेतुमण्यन्तात्कर्मणि  
क्तः । अधमर्णः उत्तमर्णेन वद्ध इत्यण्यन्तस्यार्थः । शतेन ऋणेन प्रयोजककर्त्रा उत्तमर्णेन  
प्रयोज्यकर्त्रा बन्धनं कारितः अधमर्ण इति ण्यन्तस्यार्थः । अत्र शतमृणं प्रयोजकत्वात् कर्तृ-  
संज्ञं हेतुसंज्ञञ्च । 'तत्प्रयोजको हेतुश्च' इत्यत्र चकारेण कर्तृसंज्ञाया अपि विधानात् । ततश्च  
शतशब्दात् कर्तरि तृतीयां बाधित्वा अपवादत्वात् 'पञ्चमी स्यात्' अतः अकर्तरीत्युक्तमिति

## ६०२ । विभाषा गुणेऽस्त्रियाम् । (२-३-२५)

गुणे हेतावस्त्रीलिङ्गे पञ्चमी वा स्यात् । जाड्यात्-जाड्येन वा वद्धः । 'गुणे' किम् । धनेन कुलम् । 'अस्त्रियाम्' किम् । बुद्ध्या मुक्तः । 'विभाषा' इति योगविभागादगुणे स्त्रियां च कचित् । धूमादग्निमान् । नास्ति घटोऽनुपलब्धेः ।

## ६०३ । पृथग्विनानानाभिस्तृतीयान्यतरस्याम् । (२-३-३२)

एभिर्योगे तृतीया स्यात्पञ्चमीद्वितीये च । अन्यतरस्याग्रहणं समुच्चयार्थम्, पञ्चमीद्वितीये चानुवर्तते । पृथग्रामेण-रामात्-रामं वा । एवं विना, नाना ।

भावः । शतस्य हेतुत्वेऽपि कर्तृत्वान्न ततः पञ्चमीति भावः । विभाषा ॥ हेतावित्यनुवर्तते । तदाह । गुणे हेतावस्त्रीलिङ्गे इति ॥ विद्यमानादिति शेषः । जाड्यादिति ॥ जडस्य भावो जाड्यम् । 'गुणवचनब्राह्मणादिभ्यः कर्मणि च' इति घ्यञ् । ननु धूमादग्निमानित्यादौ कथं पञ्चमी । धूमादेरगुणत्वादित्यत आह । योगविभागादिति ॥ 'विभाषा' इति योगो विभज्यते । हेतावित्यनुवर्तते, पञ्चमीति च । हेतौ पञ्चमी वा स्यादित्यर्थः । ततश्च धूमादग्निमानित्यादि सिद्धम् । ततः गुणे स्त्रियामिति । तत्र विभाषेत्यनुवर्तते, पञ्चमीति च । गुणे हेतावस्त्रीलिङ्गे पञ्चमी वा स्यादित्युक्तोऽर्थः । ततश्च जाड्याद्वद्ध इत्यादि सिद्धम् । ननु विभाषेत्येव सिद्धे गुणे स्त्रियामिति व्यर्थमित्यत आह । अगुणे स्त्रियाञ्च कचिदिति ॥ योगविभागस्य इष्टसिद्ध्यर्थत्वादिति भावः । अत्रागुणे उदाहरति । धूमादिति ॥ अग्निमानित्यनन्तरं ज्ञायत इति शेषः । धूमस्य अग्निहेतुत्वात् । अत्र धूमस्य अगुणत्वेऽपि हेतुत्वात् ततः पञ्चमीति भावः । स्त्रियामुदाहरति । नास्ति घटः इति ॥ घट इत्यनन्तरं ज्ञायत इति शेषः । अनुपलब्धेरिति ॥ उपलब्धः ज्ञानम्, तस्या अभावः अनुपलब्धः । नञ्त्तत्पुरुषः । न चार्थाभावेऽव्ययीभावश्चाङ्क्यः । अर्थाभावे तयोर्विकल्पस्य वक्ष्यमाणत्वात् । पृथग्विना ॥ पञ्चमीद्वितीये चेति ॥ तृतीयाभावपक्षे इति शेषः । 'अपादाने पञ्चमी, षष्ठ्यतसर्थप्रत्ययेन, एनपा द्वितीया, पृथग्विना' इति सूत्रक्रमः । तत्र षष्ठील्यस्वरितत्वान्नानुवर्तते, पञ्चमी द्वितीयेति चानुवर्तते । तथाच तृतीयाभावपक्षे पञ्चमी द्वितीया चेति भावः । ननु तृतीयाभावपक्षे द्वितीयैव सन्निहितत्वात् स्यात्, ननु पञ्चम्यपि, षष्ठ्यतसर्थेनेत्यत्र तदनुवृत्तेरभावात् । अतोऽत्र पञ्चम्यास्समावेशोऽनुपपन्न इत्यत आह । अन्यतरस्याग्रहणमिति ॥ तृतीया चेत्येतावदेव सन्निहितद्वितीयासमुच्चयसिद्धेरन्यतरस्याङ्गुल्यन्तरकरणं व्यवहिताया अपि पञ्चम्यास्समुच्चयार्थम् ।



६०४ । करणे च स्तोकाल्पकृच्छ्रकतिपयस्या-

सत्त्ववचनस्य । (२-३-३३)

एभ्योऽद्रव्यवचनेभ्यः करणे तृतीयापञ्चम्यौ स्तः । 'स्तोकेन स्तोकाद्वा मुक्तः । द्रव्ये तु स्तोकेन विषेण हतः ।

६०५ । दूरान्तिकार्थेभ्यो द्वितीया च । (२-३-३५)

एभ्यो द्वितीया स्याच्चात्पञ्चमीतृतीये च । प्रातिपदिकार्थमात्रे विधिरयम् ।

ग्रामस्य दूरम्-दूरात्-दूरेण वा, अन्तिकम्-अन्तिकात्-अन्तिकेन वा ।  
'असत्त्ववचनस्य' इत्यनुवृत्तेर्नेह । दूरः पन्थाः ॥

इति पञ्चमी विभक्तिः ।

विना रामेण, रामात्, रामम् । नाना रामेण, रामात्, रामम्, वा । पृथग्विनानानास्त्रयोऽपि भेदार्थका इति केचित् । "पृथग्विनान्तरेणर्ते हिरुङ् नाना च वर्जने" इत्यमरः । रामस्य वर्जने सुखं नास्तीत्यर्थः । करणे च ॥ एभ्य इति ॥ स्तोका अल्प कृच्छ्र कतिपय एभ्यश्चतुर्भ्यः इत्यर्थः । असत्त्वपदं व्याचष्टे । अद्रव्येति ॥ अन्यतरस्यामित्यनुवर्तते, पञ्चमीति च । तत्तश्च करणे पञ्चमी वेति लभ्यते । तदभावे तु तृतीया सिद्धैव । तदाह । तृतीयापञ्चम्याविति ॥ स्तोकेन स्तोकाद्वा मुक्तः इति ॥ लघुना अनायासेन मुक्त इत्यर्थः । आयासो न द्रव्यमिति भावः । द्रव्ये त्विति ॥ द्रव्ये वृत्तौ स्तोकेन विषेण हत इति तृतीयैवेत्यर्थः । अल्पेनाल्पाद्वा मुक्तः, कृच्छ्रेण कृच्छ्राद्वा मुक्तः । कष्टेनेत्यर्थः । कतिपयेन कतिपयाद्वा मुक्तः । अकृत्स्नेन साधनेनेत्यर्थः । दूरान्तिक ॥ एभ्य इति ॥ दूरार्थकेभ्यः अन्तिकार्थकेभ्यश्चेत्यर्थः । चकारः व्यवहितयोरपि पञ्चमीतृतीययोस्समुच्चयार्थः, ननु दूरान्तिकार्थेष्वन्यतरस्याम्' इति सन्निहितपष्ठ्या अपि । व्याख्यानात् । तदाह । चात्पञ्चमीतृतीये चेति ॥ प्रातिपदिकार्थमात्रे विधिरयमिति ॥ व्याख्यानादिति भावः । तथाच प्रथमापवाद इति फलितम् । 'दूरादावसथान्मूत्रन्दूरात्पादावनेजनम्' इति भाष्यप्रयोगात् सप्तम्यर्थेऽधिकरणेऽप्ययं विधिः । ननु दूरः पन्थाः इत्यत्र कथं न पञ्चमीत्यत आह । असत्त्ववचनस्येति ॥ दूरः पन्था इत्यत्र पन्थाः द्रव्यम् । तद्विशेषणं दूरशब्दस्त्ववचन इति भावः ॥

इति पञ्चमी विभक्तिः ।

## अथ षष्ठी विभक्तिः ।

६०६ । षष्ठी शेषे । (२-३-५०)

कारकप्रातिपदिकार्थव्यतिरिक्तः स्वस्वामिभावादिसम्बन्धः शेषः, तत्र षष्ठी स्यात् । राज्ञः पुरुषः । कर्मादीनामपि सम्बन्धमात्रविवक्षायां षष्ठ्येव । सतां गतम् । सर्पिषो जानीते । मातुः स्मरन्ति । एधो दकस्योपस्कुरुते । भजे शम्भोश्चरणयोः । फलानां तृप्तः ।

अथ षष्ठी विभक्तिः । षष्ठी शेषे ॥ उक्तादन्यशेषः । 'कर्मणि द्वितीया' इत्यादि सूत्रेषु द्वितीयादिविधिषु हि कर्मकर्तृकरणसम्प्रदानापादानाधिकरणकारकाण्यनुक्रान्तानि । प्रथमाविधौ प्रातिपदिकार्थोऽनुक्रान्तः । एतेभ्यः अन्यः स्वस्वामिभावादिसम्बन्धः शेषपदार्थ इत्यर्थः । तत्रासति बाधके सम्बन्धो विशेषरूपेण सामान्यरूपेण च भासते । न हि 'निर्विशेषं सामान्यम्' इति न्यायात् । सति तु बाधके मातुः स्मरतीत्यादौ सम्बन्धत्वेनैव भानम् । कर्मत्वादिविशेषरूपेणापि भाने द्वितीयादिप्रसङ्गादिति स्थितिः । राज्ञः पुरुष इत्यत्र स्वस्वामिभावरूपविशेषात्मना सम्बन्धत्वरूपसामान्यात्मना च सम्बन्धषष्ठ्यर्थः । राजाश्रितस्वामित्वनिरूपितस्वत्वात्मकसम्बन्धाश्रयः पुरुष इति बोधः । आश्रयत्वादि तु संसर्गमर्यादया भासते । तत्र पुरुषो मुख्यं विशेष्यम् । सम्बन्धस्त्वाधेयतया पुरुषविशेषणम् । राजा तु आश्रयतया सम्बन्धविशेषणम् । सम्बन्धस्त्वाधेयतया राजानं प्रति विशेष्यम् । 'प्रधानप्रत्ययार्थवचनम्' इति वचनेन प्रत्ययार्थस्य प्रकृत्यर्थं प्रति प्राधान्यावगमात् । अत एव पुरुषशब्दादपि न षष्ठी । राजनिरूपितसम्बन्धाश्रयः पुरुष इति बोधे सम्बन्धस्य प्रकृत्यर्थपुरुषं प्रति विशेषणत्वेन विशेष्यत्वेन भानानुपपत्तेः । यदा तु पुरुषगतस्वत्वनिरूपितस्वामित्वरूपसम्बन्धाश्रयो राजेति बोधः, तदा पुरुषस्य राजेति पुरुषशब्दात् षष्ठी भवत्येवेत्यन्यत्र विस्तरः । सतां गतमित्यादौ कर्तृतृतीयादिकमाशङ्क्य आह । कर्मादीनामपीति ॥ कर्मत्वकर्तृत्वादीनामपि सम्बन्धत्वसामान्यात्मना विवक्षायां षष्ठ्येव, नतु कारकविभक्तय इत्यर्थः । तथाच 'क्तस्य च वर्तमाने' इति सूत्रे भाष्यम् । 'कर्मत्वादीनामविवक्षा शेषः' इति । सतां गतमिति ॥ भावे क्तः । सत्सम्बन्धिगमनमित्यर्थः । कर्तृत्वविवक्षायान्तु सद्भिर्गतमिति तृतीया भवत्येव । कृद्योगलक्षणा षष्ठी तु न भवति । 'न लोक' इति निषेधात् । सर्पिषो जानीते इति ॥ करणत्वविवक्षायां सर्पिषा उपायेन प्रवर्तते इत्यर्थः । करणत्वस्य सम्बन्धत्वविवक्षायान्तु षष्ठी । कर्त्राश्रिता सर्पिस्सम्बन्धिनी प्रवृत्तिरिति बोधः । मातुः स्मरतीति ॥ कर्मत्वविवक्षायां मातरं स्मरतीत्यर्थः । कर्मत्वस्य शेषत्वविवक्षायान्तु देवदत्तकर्तृकमातृसम्बन्धि स्मरणमित्यर्थः । एधोदकस्योपस्कुरुते इति ॥ एधशब्दः अकारान्तः

६०७ । षष्ठी हेतुप्रयोगे । (२-३-२६)

हेतुशब्दप्रयोगे हेतौ द्योत्ये षष्ठी स्यात् । अन्नस्य हेतोर्वसति ।

६०८ । सर्वनाम्नस्तृतीया च । (२-३-२७)

सर्वनाम्नो हेतुशब्दस्य च प्रयोगे हेतौ द्योत्ये तृतीया स्यात्षष्ठी च । केन हेतुना वसति । कस्य हेतोः । 'निमित्तपर्यायप्रयोगे सर्वासां प्रायदर्शनम्' (वा १४७३) । किं निमित्तं वसति, केन निमित्तेन, कस्मै निमित्ताय, इत्यादि । एवं 'किं कारणम्' 'को हेतुः' 'किं प्रयोजनम्' इत्यादि । 'प्रायग्रहणादसर्वनाम्नः प्रथमाद्वितीये न स्तः' । ज्ञानेन निमित्तेन हरिः सेव्यः । ज्ञानाय निमित्ताय, इत्यादि ।

६०९ । षष्ठ्यतसर्थप्रत्ययेन । (२-३-३०)

बोधः । एधश्शब्दस्सकारान्तोऽप्यस्ति नपुंसकलिङ्गः । 'काष्ठन्दाविन्धनन्त्वेध इध्ममेधस्समित् स्त्रियाम्' इति कोशात् । 'यथैधांसि समिद्धोऽग्निः' इत्यादिदर्शनाच्च । तथा सति एधः दकस्येति छेदः । उदकशब्दसमावेशे एध उदकस्येत्यापत्तेः । उदकशब्दपर्यायो दकशब्दोऽप्यस्ति । "भुवनममृतं जीवनं स्यात् दकञ्च" इति हलायुधकोशात् । तथाच एधः कर्तृ उदकं परिष्कुरुते इत्यर्थः । कर्मत्वस्य शेषत्वविवक्षायां षष्ठी । निम्बकरञ्जादिकाष्टविशेषप्रज्वलिताग्नि-तप्तोदकस्य गुणविशेषो वैद्यशास्त्रप्रसिद्धः । भजे शम्भोश्चरणयोरिति ॥ अत्र चरणयोः कर्मत्वस्य शेषत्वविवक्षायां षष्ठी । शम्भुचरणसम्बन्धि भजनमित्यर्थः । फलानां तृप्तः इति ॥ अत्रापि करणत्वस्य शेषत्वविवक्षायां षष्ठी । फलसम्बन्धिनी तृप्तिरिति बोधः । षष्ठी हेतुप्रयोगे ॥ हेतावित्यनुवर्तते । तदाह । हेतौ द्योत्ये इति ॥ हेतुत्वे द्योत्ये इत्यर्थः । हेतुवाचकात् षष्ठीति फलितम् । 'हेतौ' इति तृतीयां बाधित्वा षष्ठी । हेतुप्रयोगे किम् । अत्रेन वसति । हेतौ द्योत्ये इति किम् । अन्नस्य हेतोस्तुभ्यं नमः । अत्र गुधमच्छन्दान्न भवति । सर्वनाम्नस्तृतीया च ॥ सर्वनाम्नः इति षष्ठी । तदाह । सर्वनाम्नो हेतुशब्दस्य चेति ॥ कस्माद्भवतीत्यपेक्षायां सन्निहितत्वात् सर्वनामहेतुभ्यामिति गम्यते इत्यभिप्रेत्योदाहरति । केन हेतुनेति ॥ सर्वनाम्न इति यदि पञ्चमी स्यात्, तदा हेतुशब्दात् षष्ठी न स्यादिति बोध्यम् । निमित्तपर्यायेति ॥ निमित्तपर्यायाणां प्रयोगे तेभ्यस्तत्समानाधिकरणेभ्यश्च सर्वासां विभक्तीनां प्रायेण प्रयोगो भवतीत्यर्थः । किन्निमित्तं वसतीति ॥ प्रथमान्तं द्वितीयान्तञ्च ज्ञेयम् । इत्यादीति ॥ कस्मात् निमित्तात्, कस्य निमित्तस्य, कस्मिन्निमित्ते । पर्यायग्रहणस्य प्रयोजनमाह । एवं किं कारणमित्यादि ॥ प्रायग्रहणस्य प्रयोजनमाह । प्रायग्रहणादिति ॥ एवञ्च 'षष्ठी हेतुप्रयोगे' 'सर्वनाम्नस्तृतीया च' इति सूत्रद्वयं न कर्तव्यमेवेति भावः । षष्ठ्यतसर्थ ॥ एतद्योगे इति ॥ 'दिवशब्देभ्यस्सप्तमीपञ्चमीप्रथमाभ्यो दिग्देश-

एतद्योगे षष्ठी स्यात् । '—दिक्छब्द—' (सू. ५९५) इति पञ्चम्या  
अपवादः । ग्रामस्य दक्षिणतः, पुरः, पुरस्तात्, उपरि, उपरिष्ठात् ।

६१० । एनपा द्वितीया । (२-३-३१)

एनवन्तेन योगे द्वितीया स्यात् । 'एनपा' इति योगविभागात्षष्ठ्य-  
पि । दक्षिणेन ग्रामं—ग्रामस्य वा ।

६११ । दूरान्तिकार्थैः षष्ठ्यन्यतरस्याम् । (२-३-३४)

एतैर्योगे षष्ठी स्यात्पञ्चमी च । दूरं, निकटं, ग्रामस्य—ग्रामाद्वा । वा भवि

६१२ । ज्ञोऽविदर्थस्य करणे । (२-३-५१)

कालेष्वस्तातिः' इत्यारभ्य 'आहि च दूरे' 'उत्तराच्च' इत्यन्तैस्सूत्रैर्दिग्देशकालवृत्तिभ्य-  
श्शब्देभ्यः स्वार्थे प्रत्यया विहिताः । तत्र 'दक्षिणोत्तराभ्यामतसुच्' इति विहितः यः अतसु-  
चप्रत्ययः तस्यार्थः दिग्देशकालरूपः स एवार्थो यस्य सः अतसर्थप्रत्ययः तद्योगे इत्यर्थः ।  
यद्यप्यतसर्थप्रत्ययेषु अस्तातिरेव प्रथमः । तथापि लाघवादतसर्थेत्युक्तम्, न त्वस्तात्यर्थेति ।  
संयुक्ताक्षरघटितत्वेन गौरवात् । दिक्शब्देतीति ॥ 'अन्यारात्' इति सूत्रे दिक्शब्देत्यनेन  
या पञ्चमी विहिता तदपवाद इत्यर्थः । दक्षिणतः इति ॥ सप्तमीपञ्चमीप्रथमान्तात् स्वार्थे  
दिग्देशकालवृत्तेः दक्षिणशब्दात् अतसुच् । दक्षिणस्यां, दक्षिणस्याः, दक्षिणा, वा दिगित्यर्थः ।  
एवं देशे काले च । पुरः इति ॥ पूर्वाशब्दादस्तात्यर्थे 'पूर्वाधरावराणामसिपुरधवश्चैषाम्'  
इत्यसिप्रत्ययः प्रकृतेः पुरादेशश्च । पूर्वस्यां, पूर्वस्याः, पूर्वा, वेत्यर्थः । पुरस्तादिति ॥ पूर्व-  
शब्दादस्तातिप्रत्यये सति 'अस्ताति च' इति प्रकृतेः पुरादेशः । पुरश्शब्दसमानार्थकमिदम् ।  
उपरीति ॥ 'उपर्युपरिष्ठात्' इति सूत्रेण ऊर्ध्वशब्दात् रित्प्रत्ययः रिष्ठातित्प्रत्ययश्च । प्रकृते-  
रुपादेशश्च निपातितः । ऊर्ध्वायान्दिशि, ऊर्ध्वाया दिशः, ऊर्ध्वा दिगिति वा, अर्थः । एवं देशे  
कालेऽपि । एनपा द्वितीया ॥ 'षष्ठ्यतसर्थ' इति पष्ठ्याः नित्यं बाधे प्राप्ते आह । योगः  
विभागादिति ॥ एनपेति योगो विभज्यते । 'षष्ठ्यतसर्थ' इति पूर्वसूत्रात् षष्ठीत्यनुवर्तते ।  
एनवन्तेन योगे षष्ठी स्यादित्यर्थः । द्वितीयेति योगान्तरम् । एनपेत्यनुवर्तते । एनवन्तेन योगे  
द्वितीया स्यादित्युक्तोऽर्थः । दक्षिणेनेति ॥ 'एनवन्यतरस्यामदूरेऽपञ्चम्याः' इत्येनप् ।  
एवमुत्तरेणेति ॥ उत्तरेण ग्रामं, ग्रामस्य, वेत्युदाहरणमित्यर्थः । पूर्वेण ग्रामं ग्रामस्य  
वेत्याद्यपि बोध्यम् । दिक्शब्देभ्य एनविविधेः । भाष्ये तु 'षष्ठ्यतसर्थ' इति सूत्रात् प्राक्  
'एनपा द्वितीया' इत्यस्य पाठ इति 'पृथग्विना' इति सूत्रे उक्तम् । अतोऽत्र सत्यपि योग-  
विभागे षष्ठीग्रहणानुवृत्तेरसम्भवादेनपा योगे षष्ठ्यसाधुरेवेति युक्तम् । दूरान्तिकार्थैः ॥

जानातेरज्ञानार्थस्य करणे शेषत्वेन विवक्षिते षष्ठी स्यात् । सर्पिषो ज्ञानम् ।

६१३ । अधीगर्थदयेशां कर्मणि । (२-३-५२)

एषां कर्मणि शेषे षष्ठी स्यात् । मातुः स्मरणम् । सर्पिषो दयनम्, ईशनं वा ।

६१४ । कृञः प्रतियत्ने । (२-३-५३)

प्रतियत्नो गुणाधानम् । कृञः कर्मणि शेषे षष्ठी स्याद्गुणाधाने । एधोदकस्योपस्करणम् ।

६१५ । रुजार्थानां भाववचनानामज्वरेः । (२-३-५४)

भावकर्तृकाणां ज्वरिर्वर्जितानां रुजार्थानां कर्मणि शेषे षष्ठी स्यात् ।

अविदर्थस्येति च्छेदः । ज्ञ इति ज्ञाधातेरनुकरणात् षष्ठ्येकवचनम् । वित् ज्ञानं अर्थः यस्य विदर्थः, स नभवतीति अविदर्थः । ज्ञानार्थकमिन्नस्येति यावत् । तदाह । जानातेरज्ञानार्थस्येति ॥ शेषत्वेनेति ॥ सम्बन्धत्वेनेत्यर्थः । शेष इत्यनुवृत्तेरिति भावः । सर्पिषो ज्ञानमिति ॥ वस्तुतः करणीभूतं यत्सर्पिः तत्सम्बन्धिनी प्रवृत्तिरित्यर्थः । अविदर्थस्येति लिङ्गादेव 'ज्ञा अवबोधने' इति धातोः प्रवृत्तौ वृत्तिः । 'षष्ठी शेषे' इति सिद्धेऽपि 'प्रतिपदविधाना षष्ठी न समस्यते' इत्येतदर्थं वचनम् । अधीगर्थं ॥ एषामिति ॥ 'इक् स्मरणे' नित्यमधिपूर्वः, तस्यार्थ इवार्थो यस्य सः अधीगर्थः, स्मरणार्थक इति यावत् । शेष इति ॥ 'षष्ठी शेषे' इत्यतस्तदनुवृत्तेरिति भावः । मातुः स्मरणमिति ॥ वस्तुतः कर्माभूतमातृसम्बन्धि स्मरणमित्यर्थः । सर्पिषो दयनमिति ॥ वस्तुतः कर्माभूतसर्पिस्सम्बन्धि दयनमित्यर्थः । 'दय दानगतिरक्षण हिंसादानेषु,' दीनान् दयते इत्यत्र दुःखाद्वियोजयितुमिच्छतीत्यर्थः । परदुःखापहरणेच्छा दया । ईशनं वेति ॥ सर्पिषः इत्यनुषज्यते । वस्तुतः कर्माभूतसर्पिस्सम्बन्धियथेष्टविनियोग इत्यर्थः । इदमपि समासनिषेधार्थमेव । लोकानीष्टे इत्यत्र तु यथास्वेच्छमाज्ञापयतीत्यर्थः । कृञः प्रति ॥ कर्मणीति, शेष इति, चानुवर्तते । प्रतियत्नो गुणाधानम् । तदाह । कृञः कर्मणीति ॥ एधोदकस्योपस्करणमिति ॥ एधश्शब्दस्कारान्तो नपुंसकलिङ्गः । दकशब्द उदकवाची । एधश्च दकच्चेति द्वन्द्वः । यद्वा एधश्शब्दः अकारान्तः पुल्लिङ्गः । एधश्च उदकश्चेति द्वन्द्वः इत्यनुपदमेवोक्तम् । वस्तुतः कर्माभूतैधोदकसम्बन्धि परिष्करणमित्यर्थः । रुजार्थानाम् ॥ रुजा पीडा रोगः इत्यर्थो येषामिति विग्रहः । भाववचनानामित्येतद्व्याचष्टे । भावकर्तृकामिति ॥ वचीति वचनः, कर्तरि ल्युट् । प्रकृत्यर्थो न विवक्षितः । भावः धात्वर्थः वचनः कर्ता येषामिति विग्रहः । भावकर्तृकामिति फलितमिति भाष्ये स्पष्टम् । शेष इति कर्मणीति चानुवर्तते । तदाह । कर्मणि शेष इति ॥ इदमपि समासाभावार्थमेव । चौरस्य रोगस्य रुजेति ॥ अत्र रुजेति व्याधिकृतसन्तापादिपीडोच्यते । रोगश्चौरं सन्तापादिना

चौरस्य रोगस्य रुजा । ‘अज्वरिसन्ताप्योरिति वाच्यम्’ (वा १५०७) ।  
रोगस्य चौरज्वरः, चौरसन्तापो वा । रोगकर्तृकं चौरसम्बन्धि ज्वरादिकमित्यर्थः ।

६१६ । आशिषि नाथः । (२-३-५५)

आशीरर्थस्य नाथतेः शेषे कर्मणि षष्ठी स्यात् । सर्पिषो नाथनम् ।  
‘आशिषि’ इति किम् । माणवकनाथनम् । तत्सम्बन्धिनी याच्चेत्यर्थः ।

६१७ । जासिनिप्रहणनाटक्राथपिषां हिंसायाम् । (२-३-५६)

हिंसार्थानामेषां शेषे कर्मणि षष्ठी स्यात् । चौरस्योज्जासनम्  
निप्रौ संहतौ विपर्यस्तौ व्यस्तौ वा । चौरस्य निप्रहणनम्—प्रणिहननम्—

पीडयतीति पर्यवसन्नोऽर्थः । रोगकर्तृका वस्तुतः कर्माभूतचौरगतसन्तापादिपीडेलत्र भाव-  
घञन्तेन रोगशब्देन शारीरक्षयादिविकारविशेषो विवक्षितः । सच रुजायां कर्ता । तत्कर्म-  
णश्चौरस्य शेषत्वविवक्षायां षष्ठी । रोगस्य चौररुजेति समासो न भवतीति योजना । अज्वरि-  
सन्ताप्योरिति ॥ रुजार्थानां भाववचनानां ज्वरिसन्तापिवर्जितानाम् इति सूत्रं वक्तव्यमित्यर्थः ।  
रोगस्य चौरज्वरः इति ॥ अत्र चौरज्वरशब्दे शेषषष्ठ्या समासो भवत्येव । शेषषष्ठ्याः  
पुनर्विध्यभावात् । एवं रोगस्य चौरसन्ताप इत्यत्रापि बोध्यम् । अत्राज्वरिसन्ताप्योरित्यनुक्तौ  
तु रुजार्थानां भाववचनानां कर्मणि शेषे चौरशब्दात् षष्ठी स्यादित्यतिव्याप्तिं दर्शयितुमाह ।  
रोगकर्तृकमिति ॥ रोगकर्तृकः वस्तुतः कर्माभूतचौरसम्बन्धी ज्वरः सन्तापो वेति यावत् ।  
एवञ्च ज्वरिसन्ताप्योः रुजार्थकत्वात् रोगात्मकभावकर्तृकत्वाच्च तत्कर्मणश्चौरस्य शेषत्वविवक्षायां  
नानेन षष्ठी, किन्तु कृद्योगे षष्ठी, षष्ठी शेषे इत्येव षष्ठी वा । अतः चौरज्वरः चौरसन्ताप  
इति समासो भवत्येवेति भावः । आशिषि नाथः ॥ ‘शेषे कर्मणि’ इति चानुवर्तते ।  
तदाह । आशीरर्थस्येति ॥ इदमपि समासाभावार्थमेव । सर्पिषो नाथनमिति ॥  
इदम्मे भूयादितिच्छा आशासनम् । तदेवाशीः नाथतेरर्थः । वस्तुतः कर्माभूतसर्पिस्सम्बन्धि  
आशासनमित्यर्थः । जासिनिप्र ॥ ‘कर्मणि शेषे’ इत्यनुवर्तते । तदाह । हिंसार्थाना-  
मित्यादिना ॥ इदमपि समासाभावार्थमेव । चौरस्योज्जासनमिति ॥ ‘जसु ताडने’  
‘जसु हिंसायाम्’ इति चुरादौ । वस्तुतः कर्माभूतचौरसम्बन्धिनी हिंसेत्यर्थः । ‘जसु मोक्षणे’  
इति दैवादिकस्य तु न ग्रहणम् । हिंसार्थत्वाभावात् जासोति निर्देशाच्च । निप्राविति ॥ निप्र-  
हणेति निप्रपूर्वस्य हनधातोः निर्देशः । तत्र निप्र इत्येतौ समस्तौ गृह्येते, प्रनीत्येवं व्युत्क्रमेण  
च गृह्येते । प्रेति नीति च पृथगपि गृह्येते, व्याख्यानादित्यर्थः । समस्तानुदाहरति । चौरस्य  
निप्रहणनमिति ॥ वस्तुतः कर्माभूतचौरसम्बन्धि हननमित्यर्थः । ‘हन्तेरपूर्वस्य’ इति

निहननम्—ग्रहणनं वा । ‘नट अवस्कन्दने’ चुरादिः । चौरस्योन्नादनम् ।  
चौरस्य काथनम् । वृषळस्य पेषणम् । ‘हिंसायाम्’ किम् । धानापेषणम् ।

६१८ । व्यवहृपणोः समर्थयोः । (२-३-५७)

शेषे कर्मणि षष्ठी स्यात् । द्यूते क्रयविक्रयव्यवहारे चानयोस्तुल्यार्थता ।  
शतस्य व्यवहरणं, पणनं वा । ‘समर्थयोः’ किम् । शलाकाव्यवहारः ।  
गणनेत्यर्थः । ब्राह्मणपणनं, स्तुतिरित्यर्थः ।

६१९ । दिवस्तदर्थस्य । (२-३-५८)

द्यूतार्थस्य क्रयविक्रयरूपव्यवहारार्थस्य च दिवः कर्मणि षष्ठी स्यात् ।  
शतस्य दीव्यति । ‘तदर्थस्य’ किम् । ब्राह्मणं दीव्यति । स्तौतीत्यर्थः ।

निहननं ग्रहणनं वेति ॥ निमित्ताभावादिहननमित्यत्र ‘हन्तेरत्पूर्वस्य’ इति णत्वं न ।  
चुरादिरिति ॥ ‘नट नृत्तौ’ इति तु न गृह्यते । नाटोति दीर्घोच्चारणादिति भावः । चौरस्यो-  
न्नादनमिति ॥ उपसर्गवशान्नाटोद्दिश्यां वृत्तिरिति भावः । चौरस्य काथनमिति ॥  
‘कथ हिंसायाम्’ इति घटादौ । ‘घटादयो मितः’ इति तस्य मित्वेऽपि ‘मितां ह्रस्वः’ इति न  
भवति । इह दीर्घनिपातनात् । वृषळस्य पेषणमिति ॥ हिंसत्यर्थः । व्यवहृपणोः ॥  
शेषपूरणेन सूत्रं व्याचष्टे । शेषे कर्मणि षष्ठी स्यादिति ॥ समौ तुल्यौ अर्थौ ययोरिति  
विग्रहः । शकन्वादिवात् पररूपम् । एकार्थकस्य व्यवपूर्वकहृज्धातोः पणधातोश्च कर्मणि  
शेषत्वेन विवक्षिते षष्ठी स्यादित्यर्थः । इदमपि समासानिवृत्त्यर्थमेव । ननु ‘पण व्यवहारे स्तुतौ च’  
इति पणधातुः स्तुतावपि वर्तते, ननु व्यवहार एव, तत्कथमनयोरेकार्थकत्वमित्यत आह ।  
द्यूते इति ॥ द्यूते अक्षैः क्रीडने क्रयविक्रयविषयकमूल्यसंवादे चानयोः व्यवहृपणोः एकार्थ-  
कत्वमित्यर्थः । तथाच एतादृशव्यवहारार्थकयोरिति फलतीति भावः । शतस्य व्यवहरणं  
पणनं वेति ॥ द्यूतव्यवहारेण क्रयविक्रयव्यवहारेण वा गृह्णातीत्यर्थः । केवलव्यवहारार्थकत्वे  
अकर्मकत्वापातात् । तथाच वस्तुतः कर्माभूतशतसम्बन्धि अक्षक्रीडनेन ग्रहणं, क्रयविक्रयविषय-  
कमूल्यविसंवादेन ग्रहणं वेत्यर्थः । समर्थयोः किमिति ॥ व्यवहारार्थकयोरिति किमर्थमित्यर्थः ।  
शलाकाव्यवहार इति ॥ प्रत्युदाहरणे व्यवहरतेर्न व्यवहारार्थकत्वमित्याह । गणनेत्यर्थः  
इति ॥ वस्तुतः कर्माभूतशलाकासम्बन्धिगणनेति फलितम् । अत्र षष्ठ्याः पुनर्विध्यभावा-  
दस्त्येव समास इति भावः । ब्राह्मणपणनमिति ॥ पणतेः प्रत्युदाहरणम् । अत्र पणिर्न  
व्यवहारार्थ इत्याह । स्तुतिरित्यर्थः इति ॥ वस्तुतः कर्माभूतब्राह्मणसम्बन्धिनी स्तुति-  
रित्यर्थः । अत्रापि अस्त्येव समास इति भावः । दिवस्तदर्थस्य ॥ पूर्वसूत्रे निर्दिष्टव्यवह-  
रणौ तच्छब्देन परामृश्येते । तयोः व्यवहृपणोः अर्थ एवार्थो यस्येति विग्रहः । तदाह ।  
द्यूतार्थस्येति ॥ द्यूतमक्षक्रीडनेन ग्रहणं अर्थो यस्य दिव इति विग्रहः । क्रयेति ॥ क्रय-  
विक्रयविषयकमूल्यविसंवादोऽर्थः यस्य दिव इति बहुव्रीहिः । कर्मणि षष्ठीति ॥ इह शेष

## ६२० । विभाषोपसर्गे । (२-३-५९)

पूर्वयोगापवादः । शतस्य शतं वा प्रतिदीव्यति ।

## ६२१ । प्रेष्यन्नुवोर्हविषो देवतासम्प्रदाने । (२-३-६१)

देवतासम्प्रदानकेऽर्थे वर्तमानयोः प्रेष्यन्नुवोः कर्मणो हविषो वाचका-  
च्छब्दात्पृष्ठी स्यात् । अग्नये छागस्य हविषो वपाया मेदसः प्रेष्य  
अनुब्रूहि वा ।

## ६२२ । कृत्योऽर्थप्रयोगे कालेऽधिकरणे । २-३-६४)

इति नानुवर्तते, व्याख्यानादिति भावः । तथाच कर्मणश्शेषत्वविवक्षाभावात् 'पृष्ठे शेषे'  
इत्यप्राप्तौ इदं वचनम्, ननु कृदन्तयोगे समासनिवृत्त्यर्थम्, तत् ध्वनयन्नुदाहरति । ज्ञानस्य  
दीव्यतीति ॥ शतमक्षक्रीडनं कयविक्रयविषयकमूल्यविसंवादेन वा गृह्णातीत्यर्थः । अत्र  
शेष इत्यनुवृत्तेः कर्मत्वप्रकार एव बोधः । अत एव 'द्वितीया ब्राह्मणे' इत्युत्तरसूत्रे 'श्रामस्य  
तदहस्सभायां दीव्येयुः' इत्यत्र नित्यपृष्ठीप्राप्तौ द्वितीयार्थमित्युक्तं भाष्यकैयटयोस्सङ्गच्छते  
इत्यन्यत्र विस्तरः । विभाषोपसर्गे ॥ उपसर्गे सति व्यवहृणार्थस्य दिवः कर्मणि पृष्ठी वा स्या-  
दित्यर्थः । प्रेष्यन्नुवोः ॥ देवतासम्प्रदानके इति ॥ देवता सम्प्रदानं यस्य तस्मिन्नित्यर्थः ।  
प्रेष्यन्नुवोरिति ॥ 'इष गतौ' दिवादिद्श्यन्तः, उपसर्गवशात् प्रेरणे वर्तते । प्रेष्यश्च ब्रूश्च  
तयोरिति विग्रहः । कर्मण इति ॥ 'अधीगर्थ' इत्यतः कर्मणील्लनुवृत्तं पृष्ठ्या विपरिणम्यते  
इति भावः । हविषः इति ॥ हविश्शब्दः न स्वरूपपरः, किन्तु हविर्विशेषवाचकशब्दपरः,  
व्याख्यानात् । तथाच देवतासम्प्रदानक्रियावाचिनोः प्रेष्यन्नुवोः कर्माभूतः । हविर्विशेषः  
तद्वाचकाच्छब्दात् पृष्ठीति फलितम् । अत्रापि शेष इति नानुवर्तते, व्याख्यानात् । तथाच  
द्वितीयापवादोऽयम् । अग्नये छागस्येति ॥ मैत्रावरुणं प्रति अध्वर्युर्कर्तृकोऽः सम्प्रेषः । हे  
मैत्रावरुण, अग्न्युद्देशेन प्रदास्यमानं छागसम्बन्धि यद्विः वपाह्यं मेदोह । तत् प्रेष्य ।  
'हेतायक्षदग्निं छागस्य वपाया मेदसो जुपतां हविर्होतयज' इति प्रेषण प्रकाशयेत्यर्थः । अत्र  
यद्यपि 'अग्नये छागस्य वपाया मेदसः प्रेष्य' इत्येव कल्पसूत्रेषु दृश्यते, ननु हविष इत्यपि । तथापि  
तथाविधः प्रेषो भाष्योदाहरणात् क्वचिच्छाखायां ज्ञेयः । मेदश्शब्देन वस्त्रखण्डतुल्यो मांसविशेषः  
उच्यते । अनुब्रूहि वेति ॥ अग्नये छागस्य हविषो वपाया मेदसोऽनुब्रूहीत्युदाहरणम् ।  
हे मैत्रावरुण, अग्न्युद्देशेन प्रदास्यमानं छागसम्बन्धि यद्विः वपाह्यं मेदोह तत्पुरोऽनुवाक्यया  
प्रकाशयेत्यर्थः । प्रेष्यन्नुवोः किम्, अग्नये छागस्य हविर्वपां मेदो जुहुहि । हविषः किम् ।  
अग्नये गोमयानि प्रेष्य । देवतासम्प्रदाने किम् । माणवकाय पुरोडाश प्रेष्य । 'हविषः प्रस्थि-



कृत्वोऽर्थानां प्रयोगे कालवाचिन्यधिकरणे शेषे पृष्ठी स्यात् । पञ्च-  
कृत्वोऽहो भोजनम् । द्विरहो भोजनम् । ‘शेषे’ किम् । द्विरहन्यध्ययनम् ।

### ६२३ । कर्तृकर्मणोः कृति । (२-३-६५)

कृद्योगे कर्तरि कर्मणि च पृष्ठी स्यात् । कृष्णस्य कृतिः । जगतः कर्ता  
कृष्णः । ‘गुणकर्मणि वेप्यते’ (वा ५०४२) । नेता अश्वस्य सुत्रस्य—सुत्रं वा ।  
‘कृति’ किम् । तद्धिते मा भूत् । कृतपूर्वा कटम् ।

येषां ते कृत्वोऽर्थाः, तेषां प्रयोग इत्यर्थः । शेषे पृष्ठीति ॥ ‘दिवस्तदर्थस्य’ इत्यादिपूर्वसूत्रे  
विच्छिन्नमपि शेषप्रहणं मण्डूकफ्लुत्या इहानुवर्तते, व्याख्यानात् । पञ्चकृत्वोऽहो भोजन-  
मिति ॥ पञ्चवारं वस्तुतः अधिकरणीभूतं यदहः तत्सम्बन्धि भोजनमित्यर्थः । ‘सह्ययायाः  
क्रियाभ्यावृत्तिगणने कृत्वमुच्’ इह पञ्चाशोपे पुनर्विधानान्न समासः । द्विरहन्यध्ययन-  
मिति ॥ ‘द्वित्रिचतुर्भ्यस्सुच्’ इति कृत्वोऽर्थे मुच् । अत्राधिकरणस्य विवक्षितत्वात्सप्तम्येव,  
नतु पृष्ठी । कर्तृकर्मणोः कृति ॥ कृतप्रत्यये प्रयुज्यमाने सतीत्यर्थः । फलितमाह ।  
कृद्योग इति ॥ तत्र कर्तर्युदाहरति । कृष्णस्य कृतिरिति ॥ भावे द्वियां क्तिन् । कृष्णकर्तृका  
मृष्टिरित्यर्थः । कर्मण्युदाहरति । जगत इति ॥ जगत्कर्मकसृष्ट्यनुकूलव्यापारवानित्यर्थः ।  
गुणकर्मणीति ॥ कृदन्तद्विकर्मकधातुयोगे अप्रधानकर्मणि पृष्ठीविकल्प इष्यत इत्यर्थः ।  
प्रधानकर्मणि तु नित्येव पृष्ठी । ‘अकथितञ्च’ इत्यत्र भाष्ये स्थितमेतत् । नेता अश्वस्येति ॥  
‘अकथितञ्च’ इत्यत्र ‘ग्राममजानयति’ इत्युदाहरणे अजा प्रधानं कर्म, ग्रामस्तु गुणकर्मिति प्रपञ्चितं  
प्राक् । तर्जाल्या अत्र अश्वः प्रधानकर्म, सुत्रस्तु गुणकर्मिति ज्ञेयम् । स्यादेतत् । कृतीति व्यर्थम् ।  
नच तिङ्श्रयावृत्त्यर्थे तदिति वाच्यम् । ओदनं पचतीत्यादाँ ‘न लोक’ इति लादेशयोगे पृष्ठी-  
निषेधादेव पृष्ठभावासिद्धेः । शतेन कीतः शत्योऽश्वः, इत्यादाँ तु तद्धितयत्प्रत्ययाभिहितत्वादेव  
अश्वदेः पृष्ठी न भविष्यति । नच देवदत्तं हिरणित्यादाँ हिरणाद्यवयवबोधवर्जनादिक्रियां प्रति  
कर्मत्वाद्नेन पृष्ठी शङ्क्या । ‘न लोकाव्यय’ इति तन्निषेधात् । शेषत्वविवक्षायान्तु पृष्ठत्र  
इष्यत एव । एवञ्च परिशेषात् कृद्योग एवेयं पृष्ठी पर्यवस्यतीति किं कृद्ग्रहणेनेति पृच्छति ।  
कृति किमिति ॥ उत्तरमाह । तद्धिते इति ॥ तद्धितयोगे पृष्ठानिवृत्त्यर्थमिति यावत् ।  
कृतपूर्वा कटमिति ॥ कटः पूर्वं कृतः अनेनेति लौकिकविग्रहः । तत्र पूर्वमिति क्रिया-  
विशेषणम् । ‘सुप्सुपा’ इति समासः । अनेनेत्यनुवृत्ताँ कृतपूर्वशब्दात् ‘पूर्वादिनिः’ ‘सपूर्वाञ्च’  
इति इतिप्रत्ययस्तद्धितः । तत्र करोतिक्रियापेक्षया कटस्य कर्मत्वाद्नेन पृष्ठीप्राप्ता तद्धितयो-

१. अत्र च ‘अथेह कथं भवितव्यम्—नेता अश्वस्य सुत्रम्—इति, आहोस्वित्—नेता अश्वस्य  
सुत्रस्य—इति । ‘उभयथा गोणिकापुत्रः’ इति ‘अकथित—’ (१-४-५१) सूत्रभाष्यमूलिक  
‘प्रधाने नियता पृष्ठी गुणकर्मणि वेप्यते’ इति शिष्टोक्तिरेव मानम् ।

गान्न भवति । ननु कृतः कटः पूर्वमनेनेति विग्रहे कृतशब्दस्य पूर्वशब्देन समासो न सम्भवति । कृतशब्दस्य कटशब्दापेक्षत्वेन सामर्थ्यविरहात् । अत एव तद्धितः इनिप्रत्ययोऽपि दुर्लभः । किञ्च कृत इति क्तप्रत्ययेन कटस्य कर्मणोऽभिहितत्वेन ततष्पष्ठ्याः प्राप्तिरेव नास्तीति किं तन्निवृत्त्यर्थेन कृद्ग्रहणेन । क्तप्रत्ययेन कृता अभिहितत्वादेव कटात् द्वितीया दुर्लभेति चेत्, कृत अम् पूर्व अम् इत्यलौकिकविग्रहवाक्ये कटस्यासन्निहिततया कर्मत्वेनान्वयासम्भवेन कृञ्-धातोस्तदानीमकर्मकतया कर्मणि क्तप्रत्ययस्यासम्भवे सति 'नपुंसके भावे क्तः' इति भावे क्तप्रत्यये कृते सति कृतशब्दस्य कटशब्दसापेक्षत्वाभावात् समासतद्धितौ निर्वाधौ । ततश्च कृतपूर्वाति तद्धितान्तस्य पूर्वं कृतवानित्यर्थः पर्यवस्यति । किं कृतवानिति कर्मजिज्ञासायां कटमित्यन्वेति । गुणभूतयापि क्रियया कारकसम्बन्धस्य कटं कृतवानित्यादौ दर्शनात् । तच्च कर्मत्वं न क्तप्रत्ययेनाभिहितम्, तस्य भावे विधानात् । नापीनिप्रत्ययेन । तस्य कर्तरि विधानात् । तथाच असति कृद्ग्रहणे षष्ठी स्यात् । तन्निवृत्त्यर्थं कृद्ग्रहणमिति भाष्ये स्पष्टम् । नच निष्ठायोगे निषेधादेवान्न षष्ठी न भविष्यतीति वाच्यम् । 'नपुंसके क्ते भावे षष्ठ्या उपसङ्ख्यानम्' इति 'क्तस्य च वर्तमाने' इति सूत्रस्थवार्तिकेन निष्ठायोगे षष्ठीनिषेधस्यात्राप्रसक्तेः । तथाच षष्ठ्यभावे उक्तरीत्या अनभिहितत्वात् द्वितीया सुलभैव । नच कृतेऽपि कृद्ग्रहणे षष्ठी दुर्वारा । कृतेति क्तप्रत्ययात्मककृद्योगस्य सत्त्वादिति वाच्यम् । कृद्ग्रहणसामर्थ्येन भाष्योदाहरणेन च वृत्त्यन्तर्भावानापन्नकृद्योगस्य विवक्षितत्वात् । प्रकृते च कृतेत्यस्य तद्धितवृत्त्यन्तर्भूतत्वान्न तद्योगषष्ठीनिमित्तम् । नचैव सति ओदनस्य पाचकतमः, ओदनस्य पाचकग्रहणम्, इत्यादौ षष्ठी न स्यात् । वृत्त्यन्तर्भूतकृद्योगाभावात् । तथाच ओदनं पाचकतमः, ओदनं पाचकग्रहणम्, इति द्वितीयैव स्यादिति वाच्यम् । इष्टापत्तेः । अत एव मतुवधिकारे 'पज्ञाश्रद्धार्चाम्यो णः' इत्यत्र 'प्राज्ञो व्याकरणम्' इति उदाहरिष्यते मूलकृता । नचैवं घटः क्रियते इत्यत्रापि कर्मणो विवक्षाभावमाश्रित्य भावलकारे सति अनन्तरं घटस्य कर्मत्वेनान्वयसम्भवात् अनभिहितत्वात् द्वितीया दुर्वारेति वाच्यम् । वैपम्यात् । कृतपूर्वोत्यत्र हि अलौकिकविग्रहदशायां कटशब्दस्यासन्निधानात् कर्मणो विवक्षा न सम्भवतीति भावे क्तप्रत्यय इति युक्तमाश्रयितुम् । क्रियते इत्यत्र तु न सम्भवत्येवाविवक्षा । कृत्तद्धितसमासैकशेषसनाद्यन्तधातुरूपवृत्तिपञ्चकानन्तर्भूतत्वेन वृत्तिशून्यतया विग्रहाभावात् । तथाच वृत्तिविषय एवायं व्युत्पत्तिप्रकार इति प्राचीनमतानुसारी पन्थाः । शब्देन्दुशेखरे तु ओदनं पाचकतमः इत्यादौ द्वितीया असाधुरेव, पष्ठेव साधुरिति प्रपञ्चितम् । विस्तरभयान्नेह तल्लिख्यते । ननु भट्टिकाव्ये "ददैर्दुःखस्य मादृग्भ्यो धायैरामोदमुत्तमम् । लिपैरिव तनोर्वातैः श्वेतयस्यात् ज्वलो न कः ॥" इति श्लोकोऽस्ति । श्रीरामस्य विरहार्तस्य वाक्यमेतत् । अत्र दुःखस्येति तनोरिति च कर्मणि षष्ठी । मादृग्भ्यो दुःखं ददैर्ददद्भिः पुष्पादीनाम् आमोदं परिमलं धायैः पोषकैः तनोः तनुं शरीरं लिपैः लिपद्भिः कः चेतयः प्राणी ज्वलः ज्वलन्निव न स्यादि-

## ६२४ । उभयप्राप्तौ कर्मणि । (२-३-६६)

उभयोः प्राप्त्यर्थस्मिन्कृति तत्र कर्मण्येव षष्ठी स्यात् । आश्चर्यो गवां दोहोऽगोपेन । 'स्त्रीप्रत्यययोरकाकारयोर्नायं नियमः' (वा १५१३) । भेदिका विभित्सा वा रुद्रस्य जगतः । 'शेषे विभाषा' (वा १५१३) । स्त्रीप्रत्यये इत्येके । विचित्रा जगतः कृतिर्हरेः—हरिणा वा । 'केचिद्विशेषेण विभाषा-मिच्छन्ति' । शब्दानामनुशासनमाचार्येण—आचार्यस्य वा ।

## ६२५ । क्तस्य च वर्तमाने । (२-३-६७)

वर्तमानार्थस्य क्तस्य योगे षष्ठी स्यात् । 'नलोक—' (सू ६२७) इति निषेधस्यापवादः । राज्ञां मतो बुद्धः पूजितो वा ।

दुःखस्य पोषकैरित्येवं गृहीत्वैतच्छाह्वय तद्योगे द्वितीयाया उपपत्तेः । उभयप्राप्तौ कर्मणि ॥ पूर्वसूत्रात् कृतीत्यनुवर्तते । उभयप्राप्ताविति बहुव्रीहिः । अन्यपदार्थः कृत् । तदाह । उभयोः प्राप्त्यर्थस्मिन् कृतीति ॥ एकस्मिन् कृति उभयोः कर्तृकर्मणोः षष्ठीप्रसक्तौ कर्मण्येव षष्ठी स्यात्, ननु कर्तरीति यावत् । आश्चर्य इति ॥ अगोपकर्तृकः गोकर्मकः यो दोहः सः अद्भुत इत्यर्थः । उभयोः प्राप्ताविति षष्ठीसमासाश्रयणे तु ओदनस्य पाको ब्राह्मणानाञ्च प्रादुर्भाव इत्यत्रापि कर्मण्येव षष्ठी स्यात् न तु कर्तरि । बहुव्रीह्याश्रयणे तु एकस्यैव कृतो निमित्तत्व-लाभात् भिन्नक्रियानिरूपितकर्तृकर्मणोः षष्ठीप्राप्तौ नायं नियम इति फलति । स्त्रीप्रत्यययो-रिति ॥ वार्तिकमेतत् । 'त्रियां क्तिन्' इत्यधिकारविहितयोः अकाकारप्रत्यययोः कृतोः प्रयोगे कर्मण्येवेत्युक्तनियमो नास्तीत्यर्थः । कर्तर्यपि षष्ठी भवतीति फलितम् । भेदिकेति ॥ धात्वर्थनि-र्देशे ण्वुल् । अकादेशः, टाप्, 'प्रत्ययस्थात्' इतीत्त्वम् । विभित्सेति ॥ भिदेस्त्रन्तात् 'अ प्रत्ययात्' इत्यकारप्रत्ययः, टाप् । रुद्रकर्तृकं जगत्कर्मकं भेदनं, भेदनेच्छा वेत्यर्थः । शेषे विभाषेति ॥ इदमपि वार्तिकम् । अकाकारप्रत्ययव्यतिरिक्तप्रत्यययोगे 'उभयप्राप्तौ' इति नियमो विकल्प्यत इत्यर्थः । स्त्रीप्रत्यये इत्येके इति ॥ उक्तो विकल्पः स्त्रीप्रत्यययोगे सत्येव भवतीति केचिन्मन्यन्ते इत्यर्थः । विचित्रेति ॥ हरिकर्तृका जगत्कर्मिका कृति-रित्यर्थः । केचिद्विशेषेणेति ॥ अकाकारभिन्नस्त्रीप्रत्यये अस्त्रीप्रत्यये च कृति प्रयुज्यमाने उक्तविकल्प इत्यर्थः । शब्दानामिति ॥ आचार्यकर्तृकं शब्दकर्मकमनुशासनमित्यर्थः । अनुशासनमसाधुभ्यो विवेचनम् । क्तस्य च वर्तमाने ॥ ननु 'कर्तृकर्मणोः कृति' इत्येव सिद्धे किमर्थमिदमित्यत आह । न लोकेति ॥ राज्ञां मतो बुद्धः पूजितो वेति ॥ मनुधातोः बुधधातोः पूजधातोश्च 'मतिबुद्धिपूजार्थेभ्यश्च' इति वर्तमाने क्तप्रत्ययः । तत्र मतिरिच्छा । बुद्धेः पृथक् ग्रहणात् । राजकर्तृकवर्तमानेच्छाविषयः राजकर्तृकवर्तमानज्ञान-विषयः राजकर्तृकवर्तमानपूजाश्रय इति क्रमेणार्थः । 'पूजितो यस्सुरासुरैः, त्वया ज्ञातो घटः'

## ६२६ । अधिकरणवाचिनश्च । (२-३-६८)

क्तस्य योगे षष्ठी स्यात् । इदमेषामासितं शयितं गतं भुक्तं वा ।

## ६२७ । न लोकाव्ययनिष्ठाखलर्थतृनाम् । (२-३-६९)

एषां प्रयोगे षष्ठी न स्यात् । लादेशः । कुर्वन्-कुर्वाणो वा सृष्टिं हरिः । उः । हरिं दिदृक्षुः-अलङ्कारिष्णुर्वा । उकः । दैत्यान्घातुको हरिः । कमेरानिवेधः । (वा १५१९) । लक्ष्म्याः कामुको हरिः । अव्ययम् । जग-

इत्यत्र तु भूते कप्रत्ययो बोध्यः । नच 'मतिबुद्धि' इत्यनेन भूतक्तस्य बाधदशङ्क्यः । 'तेन' इत्यधिकारे उपज्ञात इति लिङ्गात् तदबाधज्ञापनादित्याहुः । अधिकरणवाचिनश्च ॥ शेषपूरणेन सूत्रं व्याचष्टे । क्तस्य योगे षष्ठीति ॥ शयितमिति ॥ शतेऽस्मिन्निति शयितम् । 'शीङ् स्वप्ने' 'क्तोऽधिकरणे च ध्रौव्य' इति कप्रत्ययः । तत्र एवामिति कर्तरि षष्ठी । 'न लोक' इति निषेधापवादः । भुजेस्तु प्रत्यवसानार्थकत्वात् अधिकरणे कप्रत्ययः । इदमेषां भुक्तमोदनस्य, इत्यत्र तु कर्तृकर्मणोर्द्वयोरपि षष्ठी । 'उभयप्राप्तौ' इति नियमस्तु न प्रवर्तते । मध्येऽपवादन्यायेन 'कर्तृकर्मणोः कृति' इति पश्चा एव तन्नियमाभ्युपगमात् । न लोक ॥ एवामिति ॥ ल, उ, उक, अव्यय, निष्ठा, खलर्थ, तृन्, एवामित्यर्थः । उ, उक, इत्यत्र सवर्णदीर्घे सति ऊक्रेति भवति । ततः ल, ऊक्रेत्यत्र आहुणे लोकेति भवति । लादेश इति ॥ अविभक्तिकनिर्देशोऽयं लादेशोदाहरणसूचनार्थः । ल इति लडादीनां सामान्येन ग्रहणम् । तेषाञ्च साक्षात्प्रयोगाभावात् तदादेशग्रहणमिति भावः । कुर्वन् कुर्वाणो वेति ॥ लट्दशतृशानचौ । इह कर्मणि षष्ठीनिषेधात् द्वितीया । उ इत्युदाहरणसूचनमिदम् । उ इत्यनेन कृतो विशेषणात्तदन्तविधिः । हरिं दिदृक्षुरिति ॥ दृशोस्सन्नन्तात् 'सनाशंसभिक्ष उः' इति उप्रत्ययः कृत् । व्यपदेशिवत्त्वेन उकारान्तोऽयं कृत् । हरिकर्मकदर्शनेच्छावानित्यर्थः । अलङ्कारिष्णुर्वेति ॥ हरिमित्यनुपज्यते । 'अलं कृञ्' इत्यादिना ताच्छीत्यादाविष्णुञ् । उवर्णस्यैव ग्रहणे त्वत्र निषेधो न स्यात् । उक इति ॥ इदमपि तदुदाहरणसूचनार्थम् । दैत्यान् घातुको हरिरिति ॥ 'आ क्रेस्तच्छीलतद्धर्म-तत्साधुकारिषु' इत्यधिकारे 'लषपतपदस्थाभृवृणहनकमगमशृभ्य उकञ्' इति तच्छीलादिषु हनधातोः कर्तरि उकप्रत्ययः, उपधावृद्धिः । 'हो हन्तेः' इति हस्य घत्वम् । 'हनन्तो-ऽचिण्लोः' इति नकारस्य तकारः । घातनशीलः घातनधर्मा घातनसाधुकारी वेत्यर्थः । कमेरिति ॥ वार्तिकमिदम् । उकान्तकमेर्योगे पश्चा निषेधो नास्तीत्यर्थः । लक्ष्म्याः कामुक इति ॥ 'लपपत' इत्यादिना उकञ् । अव्ययमिति ॥ उदाहरणसूचनमिदम् । जग-

त्स्वङ्गा । सुखं कर्तुम् । निष्ठा । विष्णुना हता दैत्याः । दैत्यान्हतवान्विष्णुः ।  
 खलर्थाः । ईषत्करः प्रपञ्चो हरिणा । 'तृन्' इति प्रत्याहारः । 'शतृशानचौ'  
 इति तृशब्दादारभ्य तृनो नकारात् । शानन् । सोमं पवमानः । चानश् ।  
 आत्मानं मण्डयमानः । शतृ । वेदमधीयन् । तृन् । कर्ता लोकान् । 'द्विषः  
 शतुर्वा' (वा १५२२) । मुरस्य—मुरं वा द्विषन् । 'सर्वोऽयं कारकषष्ठ्याः  
 प्रतिषेधः' । शेषे षष्ठी तु स्यादेव । ब्राह्मणस्य कुर्वन् । नरकस्य जिष्णुः ।

इति केचित् । वस्तुतस्तु अविशेषात् अकृदन्तमपीति तत्त्वम् । देवदत्तं हिरूक् । तत्कर्मकं  
 वर्जनमित्यर्थः । निष्ठेति ॥ उदाहरणसूचनमिदम् । 'क्तक्तवत् निष्ठा' । विष्णुना हता  
 इति ॥ अत्र भूते इति कर्मणि क्तः । कर्तरि षष्ठीनिषेधात्तृतीया । दैत्यान् हतवानिति ॥  
 भूते कर्तरि क्तवतुः । कर्मणि षष्ठीनिषेधात् द्वितीया । खलर्था इति ॥ उदाहरणसूचनमिदम् ।  
 ईषत्कर इति ॥ 'ईषद्सुषु कृच्छ्राकृच्छ्रार्थेषु खल्' इति कर्मणि खल् । अर्थग्रहणात्  
 'आतो युच्' इति खलर्थको युजपि गृह्यते । ईषत्पानस्सोमो भवता । ननु तृन्त्रित्यनेन यदि  
 तृनेव गृह्येत, तर्हि सोमं पवमान इत्यादौ निषेधो न स्यादित्यत आह । तृन्निति प्रत्याहारः  
 इति ॥ कुत आरभ्य किमन्तानामित्यत आह । शतृशानचाविति तृशब्दादारभ्य तृनो  
 नकारादिति ॥ लटश्शतृशानचावित्यत्र शत्रादेशस्य एकदेशस्तृशब्दः, तत आरभ्य 'तृन्'  
 इति सूत्रस्थनकारपर्यन्तानामित्यर्थः । 'लटश्शतृशानचावप्रथमासमानाधिकरणे, सम्बोधने च,  
 तौ सत्, पूङ्ग्यजोश्शानन्, ताच्छील्यवयोवचनशक्तिषु चानश्, इङ्धार्योश्शत्रुकृच्छ्रिणि, द्विपो-  
 ऽमित्रे, सुबो यज्ञसंयोगे, अर्हः प्रशंसायाम्, आ क्तेस्तच्छीलतद्धर्मतत्साधुकारिषु, तृन्' इति  
 सूत्रक्रमः । अत्र शानन्नादितृन्तानां ग्रहणम्, नतु 'लटश्शतृ' इति तृशब्दस्यापि शत्रादेशैक-  
 देशस्य । तस्य क्तापि पृथक् प्रयोगानर्हत्वात् । नापि शानचः । लोदेशत्वादेव सिद्धेः इति स्थितिः ।  
 शानन्निति ॥ उदाहरणसूचनमिदम् । सोमं पवमान इति ॥ 'पूङ्ग्यजोश्शानन्'  
 आत्मानं मण्डयमान इति ॥ 'सङि भूषायाम्' 'ताच्छील्यवयोवचन' इति चानश् ।  
 शतृ इति ॥ उदाहरणसूचनमिदम् । वेदमधीयन्निति ॥ 'इङ्धार्योः' इति शतृप्रत्ययः ।  
 तृन्निति ॥ उदाहरणसूचनमिदम् । कर्ता लोकानिति ॥ तृन्निति सूत्रेण तच्छीलादिषु  
 तृन्प्रत्ययः । शानन्नादितृन्तानां लोदेशत्वाभावात् प्रत्याहाराश्रयणमिति बोध्यम् । द्विष-  
 शतुर्वेति ॥ शत्रन्तद्विषधातुयोगे षष्ठीनिषेधो वा वक्तव्य इत्यर्थः । मुरस्य मुरं वा  
 द्विषन्निति ॥ 'द्विपोऽमित्रे' इति शतृप्रत्ययः । तस्य तृन्प्रत्याहारप्रविष्टत्वान्नित्यनिषेधे  
 प्राप्ते विकल्पोऽयम् । सर्वोऽयमिति ॥ 'अनन्तरस्य' इति न्यायादिति भावः । शेषे  
 षष्ठी त्विति ॥ शाब्दबोधे प्रकारवैलक्षण्यं फलमिति भावः । ब्राह्मणस्य कुर्वन्निति ॥  
 हविरिति शेषः । लटश्शत्रादशः । मुखतो ब्राह्मणसम्बन्धिसृष्ट्यनुकूलव्यापारवानित्यर्थः ।  
 कर्मत्वविवक्षायान्तु द्वितीयैव । नरकस्य जिष्णुरिति ॥ 'ग्लजिस्थश्च गन्तुः' इति  
 तच्छीलादिषु गन्तुप्रत्ययः । नरकसम्बन्धजयवानित्यर्थः । कर्मत्वविवक्षायान्तु द्वितीयैव ।

६२८ । अकेनोर्भविष्यदाधमर्ण्ययोः । (२-३-७०)

भविष्यत्यकस्य भविष्यदाधमर्ण्यार्थेनश्च योगे षष्ठी न स्यात् । सतः पालकोऽवतरति । व्रजं गामी । शतं दायी ।

६२९ । कृत्यानां कर्तरि वा । (२-३-७१)

षष्ठी वा स्यात् । मया—मम वा सेव्यो हरिः । ‘कर्तरि’ इति किम् । गेयो माणवकः सान्नाम् । ‘भव्यगेय—’ (सू २८९४) इति कर्तरि यद्विधानादनभिहितं कर्म । अत्र योगो विभज्यते । ‘कृत्यानाम्’ ‘उभयप्राप्तौ’

अकेनोर्भविष्य ॥ नेत्यनुवर्तते । अकश्च इन् च तयोरिति विग्रहः । भविष्यच्च आधमर्ण्यञ्च तयोरिति द्वन्द्वः । यथासङ्ख्यं नेष्यते, भाष्यात् । भविष्यति आधमर्ण्यं च वर्तमानयोः योगे षष्ठी नेति फलितम् । तत्र आधमर्ण्यांशः अकेन नान्वेति । ‘आवश्यकधमर्ण्ययोर्णिनिः’ इत्युक्तेः । अतः भविष्यदंश एवाके अन्वेति । इनेस्तु भविष्वदाधमर्ण्ययोरुभयोरप्यन्वयः । सम्भवात् । तदाह । भविष्यत्यकस्येति ॥ भविष्यदाधमर्ण्यार्थेनश्चेति ॥ भविष्यदर्धकस्य आधमर्ण्यार्थकस्य चैन इत्यर्थः । सतः पालकः इति ॥ सज्जनान् पालयिष्यन् हरिः प्रादुर्भवतीत्यर्थः । ‘तुमुन्षुलौ क्रियायां क्रियार्थायाम्’ इति भविष्यति ण्वुल् । तत्र ‘भविष्यति गम्यादयः’ इत्यतः भविष्यतीत्यनुवृत्तेः । ओदनस्य पाचकः इत्यत्र तु न षष्ठीनिषेधः । ‘ण्वुल्लुचौ’ इत्यस्य भविष्यति विधानाभावात् । व्रजं गामीति ॥ ‘गमेरिनिः’ इत्यौणादिक इनिः । स च भविष्यति विहितः । ‘भविष्यति गम्यादयः’ इत्युक्तेः । गोष्ठं गमिष्यन्नित्यर्थः । शतं दायीति ॥ ऋणत्वेन गृहीतं शतमृणं प्रत्यर्पयतीत्यर्थः । ‘आवश्यकधमर्ण्ययोर्णिनिः’ इत्याधमर्ण्याणिनिः । तस्य भविष्यति विधानाभावात् भविष्यदर्धकतया गतार्थत्वं न शङ्क्यम् । कृत्यानाम् ॥ शेषपूरणेन सूत्रं व्याचष्टे । षष्ठी वा स्यादिति ॥ कृत्या इत्यधिकृत्य विहिताः कतिपयकृतप्रत्ययविशेषाः, तद्योगे कर्तरि षष्ठी वा स्यादित्यर्थः । ‘कर्तृकर्मणोः’ इति नित्यं प्राप्ते विकल्पोऽयम् । मया मम वा सेव्यो हरिरिति ॥ ‘पेठ् सेवायाम्’ ‘ऋहलोर्ण्यत्’ इति कर्मणि ण्यत्प्रत्ययः । अस्मच्छब्दार्थस्य कर्तुः अनभिहितत्वात् षष्ठीतृतीये । गेय इति ॥ नन्विह सान्नः कर्मत्वस्य ‘अचो यत्’ इति यत्प्रत्ययाभिहितत्वात् कथं षष्ठीप्रसक्तिरित्यत आह । भव्येति ॥ ननु ‘नेतव्या व्रजं गावः कृष्णेन’ इत्यत्र कृत्यसंज्ञकतव्यप्रत्यययोगात् ‘उभयप्राप्तौ’ इति बाधित्वा कृष्णात् षष्ठीविकल्पस्यात्, व्रजात् ‘कर्तृकर्मणोः कृति’ इति नित्यं षष्ठी स्यादित्यत आह । अत्र योगो विभज्यते इति ॥ विभागप्रकारं दर्शयति । कृत्यानामिति ॥ अनुवर्तते इति ॥ तथाच कृत्ययोगे कर्तृकर्मणोरुभयोः प्रसक्ता षष्ठी नेत्यर्थः फलति । नेतव्या व्रजमिति ॥

इति 'न' इति चानुवर्तने । तेन नेतव्या व्रजं गावः कृष्णेन । ततः 'कर्तरि वा' उक्तोऽर्थः ।

६३० । तुल्यार्थैरतुलोपमाभ्यां तृतीयान्यतरस्याम् । (२-३-७२)

तुल्यार्थैर्योगे तृतीया वा स्यात्पक्षे षष्ठी । तुल्यः सदृशः समो वा कृष्णस्य कृष्णेन वा । अनुलोपमाभ्यां किम् । तुला उपमा वा कृष्णस्य नास्ति ।

६३१ । चतुर्थी आशिष्यायुष्यमद्रमद्र-

कुशलसुखार्थहितैः । (२-३-७३)

एतदर्थैर्योगे चतुर्थी वा स्यात्पक्षे षष्ठी । आशिषि, आयुष्यं चिरजीवि-  
तं कृष्णाय—कृष्णस्य वा सूयात् । एवं मद्रं मद्रं कुशलं निरामयं सुखं  
ज्ञम् अर्थः प्रयोजयं हितं पथ्यं वा सूयात् । 'आशिषि' किम् । देवदत्त-  
स्यायुष्यमस्ति । व्याख्यानात्सर्वत्रार्थग्रहणम् । मद्रमद्रयोः पर्यायत्वादन्व-  
तरो न पठनीयः ॥

इति षष्ठी विमक्तिः ।

उक्तत्वेन अत्रान्तर्भवसि चरितार्थेनानेन परत्वात् चाद्यात् । ततः कर्तरि वेति ॥ 'कृत्यानाम्'  
इति सूत्रप्रगयनानन्तरं कर्तरि वेति धृष्ट्वा प्रगेतव्यमित्यर्थः । उक्तोऽर्थः इति ॥ 'कृत्यानाम्'  
इत्यनुवर्त्य कृत्ययोगे कर्तरि षष्ठी वा स्यादिति व्याख्येयमित्यर्थः । अनुभवप्राप्तिविषये मया  
मम वा मेभ्यो हरिरीत्यादाविद्वन्वतिष्ठते । अथोपपदविमक्तयः । तुल्यार्थैः ॥ येषपञ्चां नित्यं  
ग्रामायां तृतीयविकल्पोऽयम् । तुल्यैरिति बहुवचनादेव पर्यायग्रहणे सिद्धे अर्थग्रहणं यदान्तर-  
निरपेक्षेस्तुल्यार्थस्तेषां ग्रहणार्थम् । तेन गौरिव गवय इत्यादीं नेत्याहुः । अनुलोपमान्या-  
मिति पदुदात्तात् अनव्यययोग एवेदमित्यन्ये । चतुर्थी च ॥ एतदर्थैरिति ॥ आयुष्य,  
मद्र, मद्र, कुशल, सुख, अर्थ, हित, एतदर्थैरित्यर्थः । पक्षे षष्ठीति । चकारेण तत्स-  
मुच्चावगमादिति भावः । आयुष्यमयीयश्चिरजीवितमिति । कुशलं निरामयमिति मद्रमद्रपर्यायौ ।  
यमिति सुष्ठुमर्थः । प्रयोजनमित्यर्थमयीयः । पथ्यमिति हितपर्यायः । 'हितयोगे च' इति नित्य-  
चतुर्थी तु नाशिषि देवा । ननु 'स्त्वं रूपम्' इति परिभाषया आयुष्यादिशब्दानामेव ग्रहणमुचित-  
मित्यत्र आह । व्याख्यानादिति ॥ ननु मद्रमद्रयोः धृष्टग्रहणादेतदर्थैरिति व्याख्यान-  
मनुक्तमित्यत्र आह । मद्रमद्रयोरिति ॥

इति षष्ठी विमक्तिः ।

## अथ सप्तमी विभक्तिः ।

६३२ । आधारोऽधिकरणम् । (१-४-४५)

कर्तृकर्मद्वारा तन्निष्ठक्रियाया आधारः कारकमधिकरणसंज्ञः स्यात् ।

६३३ । सप्तम्यधिकरणे च । (२-३-३६)

अधिकरणे सप्तमी स्यात्, चकारादूरान्तिकार्थेभ्यः । औपश्लेषिको वैषयिकोऽभिव्यापकश्चेत्याधारस्त्रिधा । कटे आस्ते । स्थाल्यां पचति । मोक्षे इच्छास्ति । सर्वस्मिन्नात्मास्ति । वनस्य दूरे अन्तिके वा । ‘दूरान्तिकार्थेभ्यः—’ (सू ६०५) इति विभक्तित्रयेण सह चतस्रोऽत्र विभक्तयः

अथ सप्तमी विभक्तिः—आधारोऽधिकरणम् ॥ कारके इत्यधिकृतं प्रथमान्त-  
तया विपरिणम्यते, तच्च आधारस्य विशेषणम्, आधारः कारकमधिकरणमिति लभ्यते ।  
क्रियान्वयि कारकम् । एवञ्च कस्याधार इत्याकाङ्क्षायाम् उपस्थितत्वात् क्रियाया इति लभ्यते ।  
क्रिया च कर्तृकर्मगता विवक्षिता । तदाधारत्वञ्च न साक्षात्, किन्तु कर्तृकर्मद्वारैव । व्याख्या-  
नात् । तदाह । कर्तृकर्मद्वारेति ॥ तन्निष्ठेति ॥ कर्तृकर्मनिष्ठेत्यर्थः । सप्तम्यधिकरणे  
च ॥ चकारादूरेति ॥ ‘दूरान्तिकार्थेभ्यो द्वितीया च’ इति पूर्वसूत्रात् दूरान्तिकार्थेभ्य  
इत्यस्य चकारेणानुकर्षणादिति भावः । औपश्लेषिक इति ॥ उपश्लेषस्तंयोगादिसम्बन्धः ।  
तत्प्रयोज्य आधारः प्रथम इत्यर्थः । वैषयिक इति ॥ विषयतासम्बन्धकृत आधारः द्वितीय  
इत्यर्थः । अभिव्यापक इति ॥ सकलावयवव्याप्तिकृत आधारस्तृतीय इत्यर्थः । तत्र औपश्लेषिकं  
कर्तृद्वारकमाधारमुदाहरति । कटे आस्ते इति ॥ देवदत्त इति शेषः । तत्र साक्षादेवदत्ता-  
त्मककर्तृगताभासनक्रियां प्रति कटस्य संयोगसम्बन्धं पुरस्कृत्य देवदत्तद्वारा तदाधारत्वादधिकरण-  
त्वम् । अथ कर्मद्वारकमौपश्लेषिकमाधारमुदाहरति । स्थाल्यां पचतीति ॥ तण्डुलानिति  
शेषः । अत्र साक्षात्तण्डुलात्मककर्मगतां पाकक्रियां प्रति स्थाल्यास्तंयोगसम्बन्धं पुरस्कृत्य  
उलद्वारा आधारत्वादधिकरणत्वम् । रूपे रूपत्वमस्ति, शरीरे चेष्टास्तीत्यादौ समवायेन औप-  
श्लेषिकमाधारत्वमित्यादि ज्ञेयम् । अथ वैषयिकमाधारमुदाहरति । मोक्षे इच्छास्तीति ॥  
अत्र कर्तृभूतेच्छागतां सत्ताक्रियां प्रति मोक्षस्य विषयतासम्बन्धपुरस्कारेण इच्छाधारत्वादधि-  
करणत्वम् । अथाभिव्यापकमाधारमुदाहरति । सर्वस्मिन्नात्मास्तीति ॥ अत्र आत्मरूप-  
कर्तृगतां सत्ताक्रियां प्रति कृत्स्नव्याप्तिं पुरस्कृत्य आत्मद्वारा सत्ताधारत्वात्सर्वस्याधिकरणत्वम् ।  
अथ चकारानुष्ठदूरान्तिकार्थेभ्यः उदाहरति । वनस्य दूरे अन्तिके वेति ॥ दूरमन्तिक-



फलिताः । ‘क्तस्येन्विषयस्य कर्मण्युपसंख्यानम्’ (वा १४८५) । अधीती व्याकरणे । अधीतमनेनेति विग्रहे ‘इष्टादिभ्यश्च’ (सू १८८८) इति कर्तरीनिः । ‘साध्वसाधुप्रयोगे च’ (वा १४८६) । साधुः कृष्णो मातरि, असाधुर्मातुले । ‘निमित्तात्कर्मयोगे’ (वा १४९०) । निमित्तमिह फलम् । योगः संयोगसमवायात्मकः ।

शब्दस्य तु शब्देन कोऽन्योऽभिसम्बन्धो भवितुमर्हति अन्यदत उपश्लेषात् । ‘इको यणचि’ अच्युपश्लिष्टस्य” इति संहितायाम् इत्यत्र भाष्यं सङ्गच्छते । अच्युपश्लिष्टस्य अच्समीपोच्चारितस्येत्यर्थ इति कैयटः । अत एव मासेऽतिक्रान्ते दीयत इत्यत्र मास औपश्लेषिकमधिकरणमिति ‘तत्र च दीयते कार्यं भववत्’ इत्यत्र भाष्यं सङ्गच्छते । अत एव च ‘तदस्मिन्नधिकम् इति दशान्ताङ्कः’ इत्यत्र एकादश माषा अधिका अस्मिन् कार्षापणशते इत्यत्राधिकानां एकादशानां कथं शतमधिकरणमित्याक्षिप्य व्यापकवैषयिकाधिकरणासम्भवात् औपश्लेषिकमधिकरणं विज्ञायत इति भाष्यं सङ्गच्छते । एवञ्च ‘कटे आस्ते’ इत्यादौ औपश्लेषिकाधारोदाहरणम्मूलोक्तमनुपपन्नमेव । उक्तभाष्यविरोधात् । एवञ्च ‘कटे आस्ते’ इत्यादौ एकदेशव्याप्तया गौणमभिव्यापकाधारत्वम् । सर्वावयवव्याप्तिरुक्ताधिकरणत्वमेव मुख्यम्, वैषयिकमौपश्लेषिकञ्च गौणमित्यर्थस्य भाष्यसम्मतत्वात् । अत एव ‘स्वरितेनाधिकारः’ इति सूत्रे ‘साधकतमं करणम्’ इति सूत्रे च भाष्ये “अधिकरणमाचार्यः किं मन्यते ? यत् कृत्स्नमाधारात्माव्याप्तो भवति, तर्हि इहैव सप्तमी स्यात्, ‘तिलेषु तैलं, दध्नि सर्पिः’ इति ‘गङ्गायां घोषः, कूपे गर्गकुलम्’ इत्यत्र तु न स्यात् । मुख्य एव कार्यसम्प्रत्ययादित्याशङ्क्य स्वरितेनाधिकं कार्यं भवतीति वचनात् तमव्यहणाच्च न दोषः” इति समाहितम् । एवञ्च ‘कटे आस्ते, गङ्गायां घोषः’ इत्यादौ गौणमप्यधिकरणं सप्तम्यर्थ एव । यदि तु ‘गङ्गायां घोषः’ इत्यादौ सामीपिकं अधिकरणत्वन्न विवक्ष्यते तदा लक्षणेति बोध्यम् । विस्तरस्तु शब्देन्दुशेखरे द्रष्टव्यः । क्तस्येन्विषयस्येति ॥ न च ‘कृतपूर्वी कटम्’ इत्यत्रापि सप्तमी शङ्क्या । इन्प्रत्ययान्तः यः क्तप्रत्ययान्तः तस्य कर्मणीत्यर्थाभ्युपगमात् । कर्तरीनिरिति ॥ भावक्तान्तात् अधीतशब्दात् कर्तरीनिप्रत्यये कृते अधीतीत्यस्याधीतवानित्यर्थः पर्यवस्यति । किम् अधीतवानिति कर्मविशेषजिज्ञासायां व्याकरणम् अज्ययने कर्मत्वेनान्वेति । तच्च व्याकरणकर्मत्वन्न केनाप्यभिहितमिति कृतपूर्वी कटम्, इतिवत् द्वितीयायां प्राप्तायामनेन सप्तमीति भावः । साध्वसाधुप्रयोगे चेति ॥ सप्तमी वक्तव्येति शेषः । साधुरिति ॥ हितकारीत्यर्थः । असाधुरिति ॥ अहितकारीत्यर्थः । उभयत्र शेषषष्ठ्यपवादः । ‘साधुनिपुणाभ्यामर्चायाम्’ इत्येव सिद्धे इह साधुग्रहणमनर्चार्थम् । यथा साधुर्भृत्यो राजनि । इह तत्त्वकथने तात्पर्यम् । साधुनिपुणाभ्यामित्यत्र साधुग्रहणस्य प्रयोजनं वक्ष्यते । निमित्तादिति ॥ कर्मयोगे हेतुवाचकाच्छब्दात् सप्तमी वाच्येत्यर्थः । ननु ‘जाड्येन वद्धः’ इत्यत्रापि सप्तमी स्यादित्यत आह । निमित्तमिह फलमिति ॥ फलमेवेत्यर्थः । इष्टसाधनताज्ञानस्य प्रवर्तकतया फलस्यापि हेतुत्वं बोध्यम् । जन्यजनकत्वादिसम्बन्धं व्यावर्तयितुमाह । योगः

‘चर्मणि द्वीपिनं हन्ति दन्तयोर्हन्ति कुञ्जरम् ।

केशेषु चमरीं हन्ति सीमि पुष्कलको हतः ॥’ [इति भाष्यम् ।]

हेतौ तृतीयात्र प्राप्ता । सीमा अण्डकोशः । पुष्कलको गन्धमृगः । ‘योगविशेषे’ किम् । वेतनेन धान्यं लुनाति ।

६३४ । यस्य च भावेन भावलक्षणम् । (२-३-३७)

यस्य क्रियया क्रियान्तरं लक्ष्यते ततः सप्तमी स्यात् । गोपु दुह्यमानासु गतः । ‘अर्हाणां कर्तृत्वेऽनर्हाणामकर्तृत्वे तद्वैपरीत्ये च’ (वा १४८७-१४८८) । सत्सु तरत्सु असन्त आसते । असत्सु तिष्ठत्सु सन्तस्तरन्ति । सत्सु तिष्ठत्सु असन्तस्तरन्ति । असत्सु तरत्सु सन्तस्तिष्ठन्ति ।

संयोगसमवायात्मक इति ॥ अयुतसिद्धयोस्सम्बन्धस्समवायः । अन्ययोस्तु संयोगः । चर्मणीति ॥ चर्मार्थं व्याघ्रं हन्तीत्यर्थः । अत्र द्वीपिना कर्मणा चर्मणः समवाय एव । अवयवावयविनोरयुतसिद्धत्वात् । दन्तयोरिति ॥ दन्तार्थमित्यर्थः । अत्र कुञ्जरेण कर्मणा दन्तयोस्समवाय एव । केशेष्विति ॥ केशार्थमित्यर्थः । चमरी मृगविशेषः । सीमनीति ॥ सीमार्थमित्यर्थः । हेतुतृतीया प्राप्तेति ॥ तादर्थ्यचतुर्थ्यपीति बोध्यम् । सीमा अण्डकोशः इति ॥ “सीमा घटस्थितिक्षेत्रेष्वण्डकोशेषु च त्रियाम्” इति मेदिनी । पुष्कलको गन्धमृगः इति ॥ “अथ पुष्कलको गन्धमृगे क्षेपणकालयोः” इति मेदिनी । अत्रापि पुष्कलकेन कर्मणा सीन्तस्समवाय एव । हरदत्तस्तु सीमा ग्रामादिमर्यादा । तस्याः ज्ञानार्थं पुष्कलकश्चकुरहतः निखात इति व्याचष्ट । अत्र पुष्कलकेन कर्मणा सीन्तस्संयोगो बोध्यः । वेतनेनेति ॥ अत्र वेतनं भृतिद्रव्यम्, तदर्थमित्यर्थः । अत्र वेतनस्य ल्यमानस्य धान्यस्य च तादर्थ्यमेव सम्बन्धः, नतु संयोगः, नापि समवायः, इति भावः । यस्य च ॥ भावशब्दौ क्रियापर्यायावित्यभिप्रेत्य व्याचष्टे । यस्य क्रिययेति ॥ क्रिया च कर्ताश्रया कर्माश्रया च । तत्र कर्माश्रयमुदाहरति । गोप्तिविति ॥ देवदत्तः कदा गत इति प्रश्ने उत्तरमिदम् । अत्र लक्षकत्वसम्बन्धे सप्तमी । शेषपृष्ठपवादः । वर्तमानदोहनविशिष्टाभिर्गोभिर्ज्ञाप्यगमनवानित्यर्थः । अत्र दोहनक्रियायाः साक्षालक्षकता । गवान्तु तदाश्रयतया । ततश्च गोदोहनदशायां गत इत्युत्तरं पर्यवस्यति । दुग्धासु गत इत्यत्र तु अतीतदोहनविशिष्टाभिः गोभिर्ज्ञाप्यमानगमनवानित्यर्थः । गोदोहोत्तरकाले गत इति फलितम् । कर्तृगतक्रियायास्तु ब्राह्मणेष्वधीयानेषु गत इत्युदाहार्यम् । अत्र यदवश्यं पुनः पुनर्लक्ष्यज्ञापकं तदेव न लक्षणम् । किन्तु सकृत् ज्ञापकमपि । यथा । यं कमण्डलुपाणिं भवानद्राक्षीत् स च्छात्र इति । यद्यपि सकृदसौ कमण्डलुपाणिर्दृष्टः । तथापि तस्य कमण्डलुर्लक्षणं भवत्येवेति प्रकृतसूत्रे भाष्ये स्पष्टम् । ‘उदिते आदित्ये जुहोति’

६३५ । षष्ठी चानादरे । (२-३-३८)

अनादराधिके भावलक्षणे षष्ठीसप्तम्यौ स्तः । रुदति रुदतो वा प्रात्राजीन् । रुदन्तं पुत्रादिकमनादृत्य संन्यस्तवानित्यर्थः ।

६३६ । स्वामीश्वराधिपतिदायादसाक्षिप्रतिभूप्रसूतैश्च । (२-३-३९)

एतैः सप्तभिर्योगे षष्ठीसप्तम्यौ स्तः । षष्ठ्यामेव प्राप्तायां पाक्षिक-सप्तम्यर्थं वचनम् । गवां-गोषु वा स्वामी । गवां-गोषु वा प्रसूतः । गा एवानुभवितुं जात इत्यर्थः ।

६३७ । आयुक्तकुशालाभ्यां चासेवायाम् । (२-३-४०)

आभ्यां योगे षष्ठीसप्तम्यौ स्तस्तात्पर्येऽर्थे । आयुक्तो व्यापारितः । आयुक्तः—कुशलो वा हरिपूजने-हरिपूजनस्य वा । ‘आसेवायाम्’ किम् । आयुक्तो गौः शकटे । ईषद्युक्त इत्यर्थः ।

कालो लक्ष्यत इत्यधिकरणसप्तम्येवेत्यन्यत्र वित्तरः । षष्ठी चानादरे ॥ चात्सप्तमीत्यनुवृण्वते । अनादरे इति विषयसप्तमी । ‘यस्य च’ इति पूर्वसूत्रननुवर्तते । अनादरे गम्यमाने सति यस्य क्रियया क्रियान्तरं लक्ष्यते ततः षष्ठी सप्तमी चेत्यर्थः । फलितमाह । अनादराधिके इति ॥ अनादरो अविच्छेदो यस्मादिति विग्रहः । रुदति रुदत इति ॥ कदा सन्नयस्तवानिति प्रश्ने उत्तरमिदम् । अत्र लक्षकत्वं षष्ठीसप्तम्योरर्थः । अनादरविशिष्टं प्रव्रजन् चात्यर्थः । षष्ठी-सप्तम्यौ तात्पर्यग्राहिके । अनादरश्च लक्षकक्रियाश्रयपुत्रादिविवयः । वर्तमानरोदनक्रियाविशिष्ट-पुत्रादिज्ञाप्यं प्रव्रजनमित्यर्थः । फलितमाह । रुदन्तं पुत्रादिकमिति ॥ स्वामीश्वर ॥ षष्ठी सप्तम्याविति ॥ चकारेण बहुमयानुवर्षणादिति साधः । ननु शेषश्रृङ्गैव सिद्धे किमर्थमिह षष्ठीविधानमित्यत आह । षष्ठ्यामेवेति ॥ गवां गोषु वेति ॥ गोसन्वन्वीत्यर्थः । गवां गोषु वा ईश्वरः । गवां गोषु वा अविपत्तिः । गवां गोषु वा दायादः । पुत्रादिभिर्ग्रीहीतुं योग्यः पित्राद्यार्वित्तयनंगो दायः । तमादरे इति दायादः । ‘आतथ्योपसर्गे’ इति अङ्घ्रिष्वौ उपसर्ग-ग्रहणे सत्यपि अत एव निपातनात् कः । गोसन्वन्विदायाद इत्यर्थः । गवाच्च दाये अन्वयः । नित्यसाक्षाद्भूत्वादिति । गवात्मकत्वाद्यस्य आदरेति फलितोऽर्थः । ‘यस्मादधिकम्’ इति सूत्रनाथे तु दायादशब्दः स्वामिपरीय इति स्थितम् । गवां गोषु वा प्रसूत इति ॥ गोसन्वन्वीत्यर्थः । सन्वन्वश्च मोक्तृत्वपः । तदाह । गा एवेति ॥ एवमन्वात् महिषादि-व्यावृत्तिः । आयुक्त ॥ आसेवापदं व्याचष्टे । तात्पर्ये इति ॥ औत्सुक्ये इत्यर्थः । ‘तत्परं प्रसि-त्तासत्ताविश्रयोद्युक्त उत्सुकः’ इत्यमरः । आयुक्तपदं व्याचष्टे । व्यापारित इति ॥ प्रवर्तित इत्यर्थः । आयुक्तः कुशलो वेति ॥ हरिपूजनविषये आयुक्तः प्रवर्तित इत्यर्थः । अत्र वैषयिकाधिकरणत्व-विवक्षायां सप्तम्यामेव प्राप्तायां सन्वन्वनात्तद्विवक्षायां तु षष्ठ्यामेव प्राप्तायां वचनम् । आयुक्तो

## ६३८ । यतश्च निर्धारणम् । (२-३-४१)

जातिगुणक्रियासंज्ञाभिः समुदायादेकदेशस्य पृथक्करणं निर्धारणं यत-  
स्ततः षष्ठीसप्तम्यौ स्तः । नृणां—नृषु वा ब्राह्मणः श्रेष्ठः । गवां—गोषु वा कृष्णा  
बहुक्षीरा । गच्छतां—गच्छत्सु वा धावञ्छीघ्रः । छात्राणां—छात्रेषु वा मैत्रः पटुः ।

## ६३९ । पञ्चमी विभक्ते । (२-३-४२)

विभागो विभक्तं निर्धार्यमाणस्य यत्र भेद एव तत्र पञ्चमी स्यात् ।  
माधुराः पाटलिपुत्रकेभ्य आढ्यतराः ।

## ६४० । साधुनिपुणाभ्यामर्चायां सप्तम्यप्रतेः । (२-३-४३)

गौरिति ॥ आङीषदर्थे । 'युजियोगे' । तदाह । ईषद्युक्त इत्यर्थ इति ॥ यतश्च निर्धा-  
रणम् ॥ जातिगुणेति ॥ यत इति तत इति च पञ्चम्यर्थे तसिः । यस्मात्समुदायात् एक-  
देशस्य जातिगुणक्रियासंज्ञाभिः पृथक्करणं स्वेतरव्यावृत्तधर्मविशेषवत्त्वबोधनं निर्धारणशब्दवाच्यं  
गम्यते तस्मात् षष्ठीसप्तम्यावित्यर्थः । अत्र स्वशब्देन एकदेश उच्यते । तत्र जाल्या पृथक्करण-  
मुदाहरति । नृणां नृषु वेति ॥ नृशब्दो मनुष्यसमुदाये वर्तते । उद्धृतावयवभेदविवक्षायां  
बहुवचनम् । द्विज इति तु जाल्यभिप्रायमेकवचनम् । षष्ठीसप्तम्योः अवयवावयविभावस्सम्बन्धो-  
ऽर्थः उदाहृतनिर्धारणविषयत्वरूपश्च । ततश्च मनुष्यसमुदायैकदेशभूतो द्विजः स्वेतरव्यावृत्तश्रेष्ठ्य-  
रूपधर्मक इत्यर्थः । गुणेन पृथक्करणमुदाहरति । गवां गोषु वेति ॥ गोसमुदायैकदेशभूता  
कृष्णा गौः स्वेतरव्यावृत्तबहुक्षीरत्वरूपधर्मिकेत्यर्थः । क्रियया पृथक्करणमुदाहरति । गच्छतां  
गच्छत्सु वेति ॥ गच्छत्समुदायैकदेशभूतो धावन् स्वेतरव्यावृत्तशैघ्र्यधर्मक इत्यर्थः ।  
संज्ञया पृथक्करणमुदाहरति । छात्राणामिति ॥ छात्रसमुदायैकदेशभूतो मैत्रनामा स्वेतर-  
व्यावृत्तपटुत्वधर्मक इत्यर्थः । पञ्चमी विभक्ते ॥ विभागो विभक्तमिति ॥ भावे  
क्तप्रत्ययाश्रयणादिति भावः । 'यतश्च निर्धारणम्' इत्यनुवर्तते । निर्धारणावधिभूतानां मनुष्या-  
दीनां निर्धार्यमाणानां द्विजातीनाञ्च सामान्यात्मना अभेदो विशेषात्मना भेदश्च स्थितः । एवञ्च  
निर्धारणे सर्वत्र कथञ्चिद्भेदस्य सत्त्वात् विभक्त इत्यनेन भेद एवेत्यर्थो विवक्षितः । ततश्च यत्र  
निर्धारणावधेर्निर्धार्यमाणस्य च भेद एव, नतु केनाप्युपात्तरूपेण अभेदः, तत्रैवास्य प्रवृत्तिरित्य-  
भिप्रेत्य आह । निर्धार्यमाणस्येति ॥ निर्धारणावधेरिति शेषः । 'यतश्च निर्धारणम्'  
इत्यनुवृत्तेः । अत्रावधिव्यावृत्तधर्मवत्त्वबोधनमेव, नतु समुदायादेकदेशस्थेत्यंशो विवक्षितः ।  
असम्भवादित्यभिप्रेत्योदाहरति । माधुरा इति ॥ अवधित्वं पञ्चम्यर्थः । मधुरादेशीयाः  
पाटलीपुत्रकदेशीयापेक्षया अतिशयेनाढ्या इत्यर्थः । अत्र मधुरादेशीयत्वपाटलीपुत्रकदेशी-

आभ्यां योगे सप्तमी स्यादर्चायाम्, नतु प्रतेः प्रयोगे । मातरि साधुर्निपुणो वा । ‘अर्चायाम्’ किम् । निपुणो राज्ञो भृत्यः । इह तत्त्वकथने तात्पर्यम् । ‘अप्रत्यादिभिरिति वक्तव्यम्’ (वा १४९३) । साधुर्निपुणो वा मातरं प्रति परि अनु वा ।

६४१ । प्रसितोत्सुकाभ्यां तृतीया च । (२-३-४४)

आभ्यां योगे तृतीया स्याच्चात्सप्तमी । प्रसित उत्सुको हरिणा-हरौ वा ।

६४२ । नक्षत्रे च लुपि । (२-३-४५)

नक्षत्रे प्रकृत्यर्थे यो लुप्संज्ञया लुप्यमानस्य प्रत्ययस्यार्थस्तत्र वर्तमाना-  
तृतीयासप्तम्यौ स्तोऽधिकरणे । ‘मूलेनावाहयेदेवीं श्रवणेन विसर्जयेत्’ ।  
✓मूले श्रवणे इति वा । ‘लुपि’ किम् । पुष्ये शनिः ।

६४३ । सप्तमीपञ्चम्यौ कारकमध्ये । (२-३-७)

शक्तिद्वयमध्ये यौ कालाध्वानौ ताभ्यामेते स्तः । अद्य भुक्त्वायं ब्रह्मे-  
ब्रह्माद्वा भोक्ता । कर्तृशक्त्योर्मध्येऽयं कालः । ✓इहस्थोऽयं क्रोशे-क्रोशाद्वा

निपुणो वेति ॥ मातरि कुशल इत्यर्थः । शुश्रूषायामिति शेषः । निपुणो राज्ञ इति ॥  
साधुशब्दप्रयोगे तु अर्चां विनापि सप्तमी भवत्येव । ‘साध्वसाधुप्रयोगे च’ इत्युक्तेः । इह  
साधुग्रहणन्तु अर्चायां प्रलादियोगे सप्तमीनिवृत्त्यर्थम् । अप्रत्यादिभिरिति ॥ प्रति, परि, अनु,  
एतैर्योगे सति साधुनिपुणाभ्यां योगेऽपि न सप्तमीति भावः । प्रसितोत्सुकाभ्याम् ॥ ‘तत्परे  
प्रसितासत्ताविष्टार्थोद्युक्त उत्सुकः’ इत्यमरः । वैषयिकाधिकरणत्वे सप्तम्यामेव प्राप्तायामिदं  
वचनम् । नक्षत्रे च लुपि ॥ नक्षत्र इत्यनन्तरं प्रकृत्यर्थे सतीति शेषः । लुप्शब्देन लुप्संज्ञया  
लुप्तप्रत्ययार्थो विवक्षितः । तदाह । नक्षत्रे प्रकृत्यर्थे इति ॥ अधिकरण इति ॥ ‘सप्त-  
म्यधिकरणे च’ इत्यतः मण्डूकप्लुत्या तदनुवृत्तेरिति भावः । मूलेनेति ॥ मूलनक्षत्रयुक्ते काले  
इत्यर्थः । ‘नक्षत्रेण युक्तः कालः’ इत्यण् । ‘लुपविशेषे’ इति तस्य लुप् । अधिकरणे किम् ।  
मूलं प्रतीक्षते । नक्षत्र इति किम् । पञ्चालेषु तिष्ठति । इह ‘जनपदे’ इति लुप् । सप्तमी-  
पञ्चम्यौ ॥ कारकशब्दः कर्तृत्वादिशक्तिपरः, न तु कर्त्रादिपरः, व्याख्यानात् । मध्यस्याव-  
धिद्वयसापेक्षत्वात् कारकयोर्मध्यमिति विग्रहः । तदाह । शक्तिद्वयमध्ये इति ॥ ‘कालाध्वानो-  
रत्यन्तसंयोगे’ इत्यनुवृत्त्य पञ्चम्यन्ततया विपरिणम्यते इत्याह । यौ कालाध्वानावेति ॥  
अद्य भुक्त्वेति ॥ सामीपिकाधिकरणत्वे सप्तम्यामेव प्राप्तायां वचनम् । अद्य भुक्ता ब्रह्मे  
अतीते तत्समीपे तृतीयेऽहि भोक्तेत्यर्थः । भविष्यति लुट् । कर्तृशक्त्योरिति ॥ अद्यतन-  
भुजिक्रियानिरूपितकर्तृत्वस्य ब्रह्मोत्तरदिनगतभुजिक्रियानिरूपितकर्तृत्वस्य चेत्यर्थः । कारकशब्दस्य

लक्ष्यं विध्येत् । कर्तृकर्मशक्त्योर्मध्येऽयं देशः । अधिकशब्देन योगे सप्तमी-  
पञ्चम्याविष्येते । 'तदस्मिन्नधिकम्—' (सू १८४६) इति 'यस्मादधिकम्—'  
(सू ६४५) इति च सूत्रनिर्देशात् । लोके—लोकाद्वा अधिको हरिः ।

६४४ । अधिरीश्वरे । (१-४-९७)

स्वस्वामिसम्बन्धे अधिः कर्मप्रवचनीयसंज्ञः स्यात् ।

६४५ । यस्मादधिकं यस्य चेश्वरवचनं तत्र सप्तमी । (२-३-९)

अत्र कर्मप्रवचनीययुक्ते सप्तमी स्यात् । उप परार्थे हरेर्गुणाः । परार्था-  
दधिका इत्यर्थः । ऐश्वर्ये तु स्वस्वामिभ्यां पर्यायेण सप्तमी । अधि भुवि रामः ।  
अधि रामे भूः । 'सप्तमी शौण्डैः' (सू ७१७) इति समासपक्षे तु रामा-  
धीना । 'अषडक्ष—' (सू २०७९) इत्यादिना खः ।

कर्त्रादिपरत्वे त्विह न स्यात् । क्ताप्रत्ययस्य कर्त्रेकत्वे विधानात् । कर्तृशक्तिस्तु भुजिक्रिया-  
भेदात् भिद्यत एव । कारकद्वयमध्येऽप्युदाहरति । इहस्थोऽयमिति ॥ इहापि देशतस्सार्मा-  
पिकमधिकरणत्वं पञ्चमीसप्तम्योरर्थः । इह तिष्ठन्नयं इष्वासः इषुणा क्रोशोत्तरसमीपदेशे  
लक्ष्यं विध्येदित्यर्थः । कर्तृकर्मशक्त्योरिति ॥ कर्तृत्वकर्मत्वरूपशक्तयोर्मध्ये इत्यर्थः ।  
कारकशब्दस्य कर्त्रादिपरत्वे त्विहैव स्यात् । अद्य भुक्तायमित्यत्र न स्यादिति सूचयितुमिदमप्यु-  
दाहृतम् । ननु लोके लोकाद्वा अधिको हरिरित्यत्र अवधित्वसम्बन्धे शेषषष्ठ्यवोचितेत्याशङ्क्य  
आह । अधिकशब्देनेति ॥ लोके लोकाद्वेति ॥ अवधित्वसम्बन्धस्तसप्तमीपञ्चम्योरर्थः ।  
लोकापेक्षया श्रेष्ठ इत्यर्थः । अथेः कर्मप्रवचनीयकार्यं वक्ष्यन् कर्मप्रवचनीयमाह । अधिरीश्वरे ॥  
ईश्वरशब्देन ईश्वरत्वं स्वस्वामिभावसम्बन्धात्मकं विवक्षितम् । 'कर्मप्रवचनीयाः' इत्यधिकृतम्  
एकवचनान्ततया विपरिणम्यते । तदाह । स्वस्वामीति ॥ यस्मादधिकम् ॥ कर्मप्रवचनी-  
ययुक्ते इत्यनुवर्तते । तदाह । अत्र कर्मप्रवचनीयेति ॥ शेषषष्ठ्यपवादः । उपपरार्थे  
इति ॥ अवधित्वं सप्तम्यर्थः । तदाह । परार्थादधिका इत्यर्थः इति ॥ यस्मादधिकं  
सङ्खयान्तरं न विद्यते तत्परार्थम् । तदपेक्षयेत्यर्थः । 'उपोऽधिके च' इति उपेत्यस्य कर्म-  
प्रवचनीयत्वस्येदं फलम् । यस्येश्वरवचनमित्यस्य यत्सम्बन्धी ईश्वर उच्यते ततस्सप्तमीत्येको-  
ऽर्थः । इह यच्छब्देन स्वमुच्यते । एवञ्च स्ववाचकात्सप्तमीति लभ्यते । ईश्वरशब्दो भाव-  
प्रधानः । यस्येश्वरत्वमुच्यते ततस्सप्तमी इत्यन्योऽर्थः । यन्निष्ठमीश्वरत्वमुच्यते ततस्सप्तमीति  
यावत् । एवञ्च स्वामिवाचकात्सप्तमीति लभ्यते । तदाह । ऐश्वर्ये तु स्वस्वामिभ्यां  
पर्यायेण सप्तमीति ॥ अधिभुवि राम इति ॥ अधिरीश्वरपर्यायः । सम्बन्धस्तप्तम्यर्थः ।  
: १ राम इत्यर्थः । अत्र स्ववाचकात्सप्तमी । अधिरामे ॥ इति ॥ अत्र अधिः

## ६४६ । विभाषा कृञि । (१-४-९८)

अधिः करोतौ प्राक्संज्ञो वा स्यादीश्वरेऽर्थे । यदत्र मामधिकरिष्यति ।  
विनियोक्ष्यते इत्यर्थः । इह विनियोक्तुरीश्वरत्वं गम्यते । अगतित्वान् 'तिङि  
चोदात्तवति' (सू. ३९७८) इति निघातो न ॥

इति सप्तमी विभक्तिः ।

## इति कारकादिविभक्तिप्रकरणम् ।

सप्तम्यन्तस्य समाप्ते सति 'मुपो घातु' इति मुञ्च्युकि रामाधिशब्दात् 'अपठद्वाशितङ्गुलङ्गुमाल-  
म्पुदपाथ्युत्तरपदात् नः' इति खप्रत्यये 'आयनयीनीयियः' इति तस्य ईनादेशे रामाधीना  
भूरिति सिद्ध्यति । रामस्वामिकेत्यर्थः । विभक्त्यर्थे अव्ययीभावे त्वधिरामं भूः । रामाधिकर-  
णिका भूरित्यर्थः । खप्रत्ययस्तु न । अथ्युत्तरपदत्वामावात् । विभाषा कृञि ॥ 'अधिरीश्वरे'  
इत्युच्यते । कर्मप्रवचनीया इत्यधिकृतम् । तदाह । अधिः करोताविति ॥ वृज्धातां  
परे अधिः कर्मप्रवचनीयो वा स्यादीश्वरत्वे इति यावत् । यदत्र मामधिकरिष्यतीति ॥  
अस्मिन्विषये मामधिकरिष्यतीति यत्तद्युक्तमित्यर्थः । अत्र कर्मप्रवचनाययोगे मामिति द्वितीया ।  
अधिकरिष्यतात्येतन् व्याचष्टे । विनियोक्ष्यत इत्यर्थः इति ॥ तर्हि कर्मत्वादेव द्वितीया-  
सिद्धेः किं कर्मप्रवचनीयत्वेनेत्यत आह । अगतित्वादिति ॥ तिङि चेति ॥ उदात्तवति  
तिङि परे गतिर्निहन्यत इति तदर्थः । अत्र करिष्यतीति तिङन्तमुदात्तवत् । 'तिङ्ङितिङः'  
इति निघातस्य 'निघातैर्यत्' इत्यादिना नियेधात् । ततश्च अधेरख गतित्वान्निघातः इह  
प्राप्तः । कर्मप्रवचनायत्वे तु स न भवति । तेन गतित्वस्य बाधात् । अतः अथेर्निघाताभावा-  
र्थमिदं सूत्रमिति सिद्धम् ॥

इति श्रीमद्वागुदेवर्षाक्षितविदुषा विरचितायां सिद्धान्तकौमुद्राव्याख्यायां  
बालमनोरमाख्यायां विभक्त्यर्थनिरूपणं समाप्तम् ।

श्रीरस्तु ।

## ॥ अथाव्ययीभावसमासप्रकरणम् ॥

६४७ । समर्थः पदविधिः । (२-१-१)

पदसम्बन्धी यो विधिः स समर्थाश्रितो बोध्यः ।

तदेवं विभक्त्यर्थं निरूप्य तदाश्रितसमासानिरूपयिष्यन् तदुपोद्धातत्वेनाह—समर्थः पदविधिः ॥ विधीयते इति विधिः कार्यम् । पदस्य विधिः पदविधिरिति शेषपष्ठ्या समासः । तदाह । पदसम्बन्धी यो विधिरिति ॥ समर्थाश्रित इति ॥ सूत्रे समर्थशब्दस्समर्थाश्रिते लाक्षणिक इति भावः । सामर्थ्यं द्विविधम् । ‘व्यपेक्षालक्षणम्, एकार्थाभावलक्षणञ्च । तत्र स्वार्थपर्यवसायिनां पदानामाकाङ्क्षादिवशाद्यः परस्परान्वयः तत् व्यपेक्षाभिधं सामर्थ्यम् । विशिष्टा अपेक्षा व्यपेक्षेति व्युत्पत्तेः । सम्बन्धार्थस्समर्थ इति व्युत्पत्तेश्च । इदञ्च राज्ञः पुरुष इत्यादिवाक्य एव भवति । तत्र च एकैकस्य शब्दस्य यो यस्तान्निहितो योग्यश्च तेन तेनान्वयो भवति । यथा राज्ञः पुरुषोऽश्वश्चेति, राज्ञो देवदत्तस्य च पुरुष इति, ऋद्धस्य राज्ञः पुरुषः, इति च । एकार्थाभावलक्षणसामर्थ्यन्तु प्रक्रियादशायां प्रत्येकमर्थवत्त्वेन पृथक् गृहीतानां पदानां समुदायशक्त्या विशिष्टैकार्थप्रतिपादकरत्वरूपम् । सङ्गतार्थस्समर्थः, संसृष्टार्थस्समर्थ इति व्युत्पत्तेः । सङ्गतिस्संसर्गश्च एकीभाव एव । यथा सङ्गतं घृतं तैलेनेति, एकीभूतमिति गम्यते । यथा वा संसृष्टोऽग्निरिति, एकीभूत इति गम्यत इति भाष्याच्च । इदञ्च सामर्थ्यं राजपुरुष इत्यादिवृत्तावेव । अत एव ऋद्धस्य राजपुरुष इत्येवं राज्ञि पुरुषविशेषणे ऋद्धत्वविशेषणान्वेति । विशिष्टस्य एकपदार्थतया राज्ञः पदार्थैकदेशत्वात् । देवदत्तस्य गुरुकुलमित्यत्र तु उपसर्जनस्य नित्यसापेक्षत्वात् समासः । यदा गुरुवद्देवदत्तोऽपि विशेष्ये प्रधाने कुल एवान्वेति, तत्र गुरुणा कुलस्य उत्पाद्यत्वसम्बन्धेनान्वयः । देवदत्तेन तु कुलस्य तदीयगुरुत्पाद्यतयाऽन्वयो गुरुगर्भः । उक्तञ्च हरिणा—“सम्बन्धिशब्दस्सापेक्षो नित्यं संवत्समस्यते । वाक्यवत् सा व्यपेक्षा हि वृत्तावपि न हीयते ॥” इति । “समुदायेन सम्बन्धो येषां गुरुकुलादिना । \*संसृष्टावयवास्ते तु युज्यन्ते तद्वता सह ॥” इति च । एतेन ‘अयश्शूल’ इति सूत्रे भाष्ये ‘शिवस्य भक्तः’ इत्यर्थे शिवभागवतः इत्यादि व्याख्यातम् । एकार्थाभावश्चायम् अलौकिकविग्रहवाक्ये कल्प्यते । यथा लादेशभूतशतृशानचोः अप्रथमासामानाधिकरण्यं लकारेऽपि कल्प्यते तद्वत् । अत एव



## ६४८ । प्राक्कडारात्समासः । (२-१-३)

‘कडाराः कर्मधारये’ (सू. ७५१) इत्यतः प्राक्समास इत्यधिक्रियते ।

## ६४९ । सह सुपा । (२-१-४)

‘सह’ इति योगो विभज्यते । सुवन्तं समर्थेन सह समस्यते । योग-  
विभागस्येष्टसिद्ध्यर्थत्वात्कतिपयतिङन्तोत्तरपदोऽयं समासः । स च छन्दस्येव ।

आदेशे सामानाधिकरण्यन्वष्टा अनुमानात् गन्तव्यं प्रकृतेरपि तद्भवति’ इति ‘लट्शतृशानचौ’  
इति सूत्रभाष्ये समाहितम् । ‘सिद्धानां शब्दानामन्वाख्यानात् पचन्तन्देवदत्तं पश्यत्यादिप्रयोग-  
दर्शनात् स्थानिनोऽपि लस्य प्रक्रियार्थं कल्पितस्य अप्रथमासामानाधिकरण्यमनुमीयते’ इति  
कैयटः । अत्र प्रक्रियार्थं कल्पितस्येत्युक्त्या अन्यस्यापि प्रक्रियार्थं कल्पितस्य बोधकत्वकल्पना  
सूचिता । अलौकिकविग्रहवाक्ये श्रूयमाणानाञ्च शब्दानां क्लृप्तशक्तित्वात् मानाभावात् । प्रत्ये-  
कशक्तिसहकृतया समुदायशक्त्या विशिष्टोपस्थितिः । ततश्च अयमेकार्थाभावः अजहत्स्वार्था  
वृत्तिरिष्यते । वृत्तिविषये पदानां प्रत्येकमनर्थकत्वमाश्रित्य जहत्स्वार्था वृत्तिस्तु नाश्रयितुं युक्ता ।  
महाबाहुः सुपन्थाः इत्यादौ आत्वाद्यनापत्तेः । वृत्तौ महदादिशब्दानामनर्थकत्वात् । अर्थवद्ग्रहण-  
सम्भवे अनर्थकस्य ‘आन्महतः’ इत्यादौ ग्रहणायोगात् । तदुक्तम् । “जहत्स्वार्था तु तत्रैव  
यत्र हृदिर्विरोधिनी” इति । अवयवार्थविरुद्धो यत्र समुदायार्थस्तत्रैव सेति तदर्थः । यथा अश्व-  
कर्णपाण्डवादौ । विस्तरस्तु शब्देन्दुशेखरे मञ्जूपायाञ्चानुसन्वेयः । समर्थः किम् । पश्य कृष्णं  
श्रितो राममित्रम् । अत्र कृष्णश्रितयोः परस्परान्वयाभावाद्विशिष्टैकार्थोपस्थित्यजनकत्वाच्च  
सामर्थ्यम् । प्राक्कडारात् ॥ ‘आकडारात्’ इत्येव प्रागिति सिद्धे प्राग्ग्रहणमेकसंज्ञाधिकारेऽपि  
अव्ययीभावादिंसंज्ञासमुच्चयार्थमिति भाष्ये स्पष्टम् । सम्पूर्वकस्य अस्यतेरेकीकरणात्मकस्संश्लेषो-  
ऽर्थः । समस्यते अनेकं पदमिति समासः । ‘अकर्तरि च कारके संज्ञायाम्’ इति कर्मणि  
घञ् । अत एव मूले समस्यते इति वक्ष्यते । तथाच अन्वर्थेयं संज्ञा । सह सुपा ॥ ‘सुवा-  
मन्त्रिते’ इत्यतः सुवित्यनुवर्तते । सुवन्तं सुवन्तेन सहोच्चारितं समाससंज्ञं भवतीति फलति ।  
एवं सति पर्यभूयदित्यादौ सुवन्तस्य तिङन्तेन समासो न स्यात् । तत्राह । सहेति योगो  
विभज्यते इति ॥ समाससंज्ञाया अन्वर्थत्वादेकत्वाप्रसङ्गात् सुपेलेतावर्तव सहति सिद्धे  
तद्ग्रहणं योगविभागाथमिति भावः । सहेत्यत्र ‘सुवामन्त्रिते’ इत्यतस्सुवित्यनुवर्तते । प्रत्यय-  
ग्रहणपरिभाषया तदन्तग्रहणम् । ‘समर्थः पदविधिः’ इत्यतः समर्थग्रहणमनुवृत्तं तृतीयया  
विपरिणम्यते । तदाह । सुवन्तमित्यादिना ॥ समस्यत इति ॥ एकीक्रियते प्रयोक्तृभि-  
रित्यर्थः । समाससंज्ञां लभते इति यावत् । केचित्तु सुवन्तं कर्तृ समर्थेन समस्यते एकीभवती-  
त्यर्थः । कर्तरि लट् । ‘उपसर्गादस्यत्यूहोः’ इत्यात्मनेपदम् । समासशब्दोऽपि कर्तरि बाहुळ्य-  
काद्वचन एव, कर्मणि घञन्तो वा । तथा सति समस्यत इति कर्तरि तिङन्तं फलितार्थ-  
कथनपरमित्याहुः । ननु घटो भवतीत्यत्र समासे घटभवतीत्यपि लोके प्रयोगस्यादित्यत आह ।  
योगविभागस्येति ॥ कतिपयेति ॥ कतिपयानि तिङन्ताति उत्तरपदानि यस्येति

पर्यभूपयत् । अनुव्यचलत् । 'सुपा' । सुप्सुपा सह समस्यते । समासत्वात्प्रातिपदिकत्वम् ।

### ६५० । सुपो धातुप्रातिपदिकयोः । (२-४-७१)

एतयोरवयवस्य सुपो लुक्स्यात् । 'भूतपूर्वे चरट्' (सू १९९९) इति निर्देशाद्भूतशब्दस्य पूर्वनिपातः । पूर्वं भूतो भूतपूर्वः । 'इवेन समासो विभक्त्यलोपश्च' (वा १२३६, १३४१) । जीमूतस्येव ।

विग्रहः । पर्यभूपयदिति ॥ समासान्तोदात्तत्वे शेषनिघात इति 'कुगति' इति सूत्रे कैयटः । देवो देवान् कतुना पर्यभूपयदित्यत्र तु स्वरव्यत्ययो बोध्यः । अनुव्यचलदिति ॥ अचलदित्यनेन वेः पूर्वं समासे सति तेन अनोस्समासः । नत्वनुव्योयुगपत्समासः । सुवित्येकत्वस्य विवक्षितत्वात् । अत एव महिष्या अजायाश्च क्षीरमित्यत्र क्षीरशब्देन सुवन्तयोर्न समास इति कैयटः । सुपा ॥ 'सुवामन्त्रिते' इत्यतस्सुवित्यनुवर्तते । समासे इत्यधिकृतम् । तदाह । सुप्सुपेति ॥ सुवन्तं सुवन्तेनेत्यर्थः । ततश्च पूर्वं भूत इति विग्रहे समाससंज्ञा स्थिता । समासत्वात् प्रातिपदिकसंज्ञेति ॥ 'कृत्तद्धितसमासाश्च' इत्यनेनेति शेषः । सुपो धातु ॥ धातुप्रातिपदिकयोरित्यवयवषष्ठीत्याह । एतयोरवयवस्येति ॥ लुक् स्यादिति ॥ 'प्यक्षत्रियार्षजितो यूनि लुक्' इत्यतस्तदनुवृत्तेरिति भावः । न च सुपः इत्यनेन सप्तमीविभक्त्यवचनस्यैव ग्रहणं किन्न स्यादिति वाच्यम् । 'पञ्चम्याः स्तोकादिभ्यः' इत्यलुग्विधानात् । सुप्प्रत्याहारस्यैवात्र ग्रहणमिति ज्ञापनात् । नचैवमपि पूर्वं भूत इति लौकिकविग्रहवाक्ये परिनिष्ठितसन्धिकार्ययोस्सुवन्तयोस्समासे सति पूर्वमित्यत्र अमि पूर्वरूपस्य एकादेशस्य परादित्वमाश्रित्य अमो लुकि समासदशायां वकारादकारो न श्रूयेत । पूर्वान्तत्वे तु परिशिष्टस्य मकारस्य सुप्त्वाभावात् कथं लुगिति वाच्यम् । 'सुपो धातु' इति लुग्विषये 'अन्तरङ्गानपि विधीन् बहिरङ्गो लुक् वाधते, इत्याश्रित्य सन्धिकार्यप्रवृत्तेः प्रागेवालौकिकविग्रहवाक्ये समासप्रवृत्तिरिति 'प्रत्ययोत्तरपदयोश्च' इति सूत्रभाष्ये स्थितम् । 'कृत्तद्धितसमासाश्च' इत्यत्र प्रौढमनोरमायामपि परिष्कृतमिदम् । 'भक्षैपा' इति सूत्रव्याख्यावसरे प्रपञ्चितश्चास्माभिः । एवञ्च पूर्वं अम् भूत स् इत्यलौकिकविग्रहदशायामेव अमो लुक्प्रवृत्तेर्नोक्तदोषः । तथाच सुपो लुकि भूतपूर्वेति स्थितम् । ननु 'सुवन्तं सुवन्तेन समस्यते' इति समासशास्त्रे सुवन्तं प्रथमानिर्दिष्टम् । सुवन्तत्वञ्च द्वयोरप्यविशिष्टम् । ततश्च प्रथमानिर्दिष्टं समास उपसर्जनम्, इति वक्ष्यमाणोपसर्जनत्वस्य द्वयोरप्यविशिष्टत्वात् 'उपसर्जनं पूर्वम्' इत्यन्यतरस्य पूर्वनिपाते विनिगमनाविरह इत्यत आह । भूतपूर्वे चरडिति ॥ पूर्वं भूत इति ॥ लौकिकविग्रहोऽयम् । पूर्वमिति क्रियाविशेषणम् । भूतपूर्वं इति ॥ समासत्वेन प्रातिपदिकत्वात् समुदायात् पुनर्यथायथं सुवृत्तिरिति भावः । इवेनेति ॥ इवेत्यव्ययेन सुवन्तस्य

६५१ । अव्ययीभावः । (२-१-५)

अधिकारोऽयम् ।

६५२ । अव्ययं विभक्तिसमीपसमृद्धिव्यूहचर्थाभावात्तया-  
सम्प्रतिशब्दप्रादुर्भावपश्चाद्यथानुपूर्व्ययौगपद्यसादृश्य-  
सम्पत्तिसाकल्यान्तवचनेषु । (२-१-६)

‘अव्ययम्’ इति योगो विभज्यते । अव्ययं समर्थेन सह समस्यते ।

सोऽव्ययीभावः ।

६५३ । प्रथमानिर्दिष्टं समास उपसर्जनम् । (१-२-४३)

समासशास्त्रे प्रथमानिर्दिष्टमुपसर्जनसंज्ञं स्यात् ।

अन्यथा अत्र इवशब्दस्यापि सुवन्तत्वाविशेषात् समासशास्त्रे प्रथमानिर्दिष्टत्वेनोपसर्जनत्वात् पूर्व-  
निपातस्स्यात् । जीमूतस्येवेति ॥ अत्र जीमूतशब्दस्य पूर्वपदस्य फिट्स्वरेणान्तोदात्तत्वमेव,  
नतु समासस्येत्यन्तोदात्तत्वम् । अत्र यथार्थत्वप्रयुक्तोऽव्ययीभावस्तु न । ‘तत्र तस्येव’ इति  
निर्देशात् । क्वाचित्कश्चायं समासः । अत एव बहुधा एव पदपाठे अवगृह्णन्ति । याजुपास्तु  
भिन्ने एव पदे पठन्ति । ‘उद्गाहुरिव वामनः’ इत्यादिव्यस्तप्रयोगाश्च सङ्गच्छन्ते । ‘हरीतकीं  
भुङ्क्ष्व राजन् मातेव हितकारिणीम्’ इत्यत्र तु मातरमिवेति भवितव्यम् । ‘तिङ्समाना-  
धिकरणे प्रथमा’ ‘अभिहिते प्रथमा’ इति वार्तिकस्वारस्येन प्रथमायाः कारकविभक्तित्वोक्ति-  
परभाष्येण च क्रियायोग एव प्रथमायाः प्रवृत्त्या मातेति प्रथमायाः मातृसदृशीमित्यर्थे असाधु-  
त्वादित्यास्तान्तावत् । अव्ययीभावः ॥ अधिकारोऽयमिति ॥ एकसंज्ञाधिकारेऽपि  
अनया संज्ञया समाससंज्ञा न बाध्यते इति ‘प्राक्कडारात्’ इत्यत्रोक्तम् । अव्ययं विभक्ति ॥  
विभक्त्यर्थोऽव्ययीभावोऽप्यपदिशमित्यादि साधयितुमाह । अव्ययमिति ॥ योगो विभज्यत  
इति ॥ अत्र ‘समर्थः पदविधिः’ इत्यतस्समर्थग्रहणमनुवृत्तं तृतीयान्ततया विपरिणम्यते ।  
समास इति अव्ययीभाव इति चाधिकृतम् । तदाह । अव्ययं समर्थेनेति ॥ सोऽव्ययी  
भाव इति ॥ स समासः अव्ययीभावसंज्ञस्यादित्यर्थः । तथाच दिशयोर्मध्यमित्यस्वपदविग्रहे  
मध्यार्थकस्य अपेक्ष्यव्ययस्य दिशयोरित्यनेन समाससंज्ञा । तस्य समासस्याव्ययीभावसंज्ञा च  
सिद्धा । तथाच समासत्वात् प्रातिपदिकत्वे ‘सुपो धातु’ इति सुब्लुकि सति दिशा अप इति  
स्थितम् । अत्र उपसर्जनकार्यं वक्ष्यन्नुपसर्जनसंज्ञामाह । प्रथमानिर्दिष्टम् ॥ ननु समासे  
प्रथमानिर्दिष्टमुपसर्जनम् इति व्याख्याने असम्भवः । समासे सति, ‘सुपो धातु’ इति प्रथमायाः  
लुप्तत्वात् । समासे चिकीर्षिते प्रथमानिर्दिष्टम् इति व्याख्याने तु ‘कृष्णं श्रितः कृष्णश्रितः’ इत्यत्र  
विग्रहे कृष्णशब्दस्य द्वितीयानिर्दिष्टत्वादुपसर्जनत्वन्न स्यात् । श्रितशब्दस्य प्रथमानिर्दिष्टत्वादुप-  
सर्जनत्वं स्यात् । अतो व्याचष्टे । समासशास्त्रे इति ॥ समासपदं समासविधायकशास्त्र-

६५४ । उपसर्जनं पूर्वम् । (२-२-३०)

समासे उपसर्जनं प्राक्प्रयोज्यम् ।

६५५ । एकविभक्ति चापूर्वनिपाते । (१-२-४४)

विग्रहे यन्नियतविभक्तिकं तदुपसर्जनसंज्ञं स्यात्, न तु तस्य पूर्वनिपातः ।

६५६ । गोस्त्रियोरुपसर्जनस्य । (१-२-४८)

उपसर्जनं यो गोशब्दः स्त्रीप्रत्ययान्तं च तदन्तस्य प्रातिपदिकस्य ह्रस्वः स्यात् । ‘अव्ययीभावश्च’ (सू ४५१) इत्यव्ययत्वम् ।

परमिति भावः । एवञ्च ‘द्वितीया श्रित’ इति समासविधायकशास्त्रे द्वितीयान्तस्यैव कृष्णशब्दस्य द्वितीयेति प्रथमानिर्दिष्टत्वादुपसर्जनत्वम् । एवञ्च ‘अव्ययम्’ इति समासविधावपेक्षस्य प्रथमानिर्दिष्टत्वादुपसर्जनत्वं स्थितम् । उपसर्जनं पूर्वम् ॥ प्राक्कारात् समासः इत्यधिकृतम् । समास इति प्रथमान्तं योग्यतया सप्तम्यन्तं विपरिणम्यते । तदाह । समासे उपसर्जनं प्राक् प्रयोज्यमिति ॥ पूर्वमित्यस्य पूर्वं प्रयोज्यमित्यर्थ इति भावः । एवञ्च प्रकृते अपेक्षस्य पूर्वं प्रयोगनियमः सिद्धः । अपदिशा इति स्थितम् । अत्र दिशाशब्दस्यापि उपसर्जनत्वमाह । एकविभक्ति ॥ ‘प्रथमानिर्दिष्टं समास उपसर्जनम्’ इत्यतस्समास इति उपसर्जनमिति चानुवर्तते । समास इत्यनेन विग्रहवाक्यं लक्ष्यते । एकैव विभक्तिर्यस्य तदेकविभक्ति । नियतविभक्तिकमिति यावत् । एवञ्च विग्रहे यन्नियतविभक्तिकं तत्पूर्वनिपातभिन्नकार्ये कर्तव्ये उपसर्जनं स्यादित्यर्थः । फलितमाह । विग्रहे यन्नियतेति ॥ निष्कौशाश्विशब्द उदाहरणम् । तत्र कौशाश्व्याः निष्कान्तः निष्कान्तं निष्कान्तेन निष्कान्ताय निष्कान्तात् निष्कान्तस्य निष्कान्ते इति विग्रहेषु ‘निरादयः कान्ताद्यर्थे पञ्चम्या’ इति समासे निष्कौशाश्विः निष्कौशाश्वि निष्कौशाश्विना इत्यादि इति स्थितिः । अत्र कौशाश्वीशब्द एव विग्रहे नियतविभक्तिक इति तस्योपसर्जनत्वमनेन भवति । समासशास्त्रे कौशाश्वीशब्दस्य पञ्चमीनिर्दिष्टत्वमेव, न तु प्रथमानिर्दिष्टत्वमिति ‘प्रथमानिर्दिष्टम्’ इत्यप्राप्तौ वचनम् । तत्र कौशाश्वीशब्दस्य अनेन उपसर्जनत्वेऽपि न पूर्वनिपातः । तत्तद्विभक्त्यन्तैरेव समास इत्यत्र इदमेव सूत्रं प्रमाणम् । ‘तुल्यार्थः’ इति सूत्रे भाष्ये स्पष्टमिदम् । प्रथमान्तपदेनैव समास इति ‘अनेकम्’ इति सूत्रे भाष्ये स्थितम् । प्रकृते च दिशयोर्मध्यः मध्यं मध्येनेत्यादिविग्रहवाक्येषु दिशाशब्दस्य नियतविभक्तिकत्वात् समासविधौ प्रथमानिर्दिष्टत्वाभावेऽपि अनेनोपसर्जनत्वं भवति । पूर्वनिपातस्तु न भवतीति स्थितम् । गोस्त्रियोः ॥ ‘ह्रस्वो नपुंसके प्रातिपदिकस्य’ इत्यतः ह्रस्व इति प्रातिपदिकस्येति चानुवर्तते । उपसर्जनस्येति गोस्त्रियोर्विशेषणम् । प्रत्येकाभिप्रायमेकवचनम् । स्त्रीशब्देन स्त्रीप्रत्ययान्तस्य गृह्यते । प्रत्ययग्रहणपरिभाषया तदन्तविधिः । उपसर्जनभूतस्य गोशब्दस्य स्त्रीप्रत्ययान्तस्य चेति

६५७ । नाव्ययीभावादतोऽस्त्वपञ्चम्याः । (२-४-८३)

अदन्तादव्ययीभावात्सुपो न लुक्, तस्य तु पञ्चमीं विना अमादेशश्च स्यात् । दिशयोर्मध्येऽपदिशम् । 'क्लीवाव्ययं त्वपदिशं दिशोर्मध्ये विदिक् खियाम्' इत्यमरः ।

६५८ । तृतीयासप्तम्योर्बहुलम् । (२-४-८४)

अदन्तादव्ययीभावात्तृतीयासप्तम्योर्बहुलमम्भावः स्यात् । अपदिशम्—अपदिशेन । अपदिशम्—अपदिशे । बहुलग्रहणात् 'सुमद्रम्' 'उन्मत्तगङ्गम्' इत्यादौ सप्तम्याः नित्यमम्भावः । 'विभक्तिः' इत्यादेरयमर्थः । विभक्त्यर्था-

वाचरन्वा ब्राह्मणः कुमारीत्यत्रातिप्रसङ्गात् । अव्ययीभावश्चेत्यव्ययत्वमिति ॥ तथाच अव्ययीभावसमासादुत्पन्नानां सुपां 'अव्ययादाप्सुपः' इति लुक् स्यादिति शङ्कयामाह । नाव्ययीभावात् ॥ अम् तु अपञ्चम्या इति छेदः । नाव्ययीभावादतः, इत्येकं वाक्यम् । 'प्यक्षत्रियार्य' इत्यतो लुगित्यनुवर्तते । 'अव्ययादाप्सुपः' इत्यतस्सुप इति च । अता अव्ययीभावो विशेष्यते । तदन्तविधिः । तदाह । अदन्तादव्ययीभावात् सुपो न लुगिति ॥ अम् तु अपञ्चम्याः, इति वाक्यान्तरम् । पञ्चमीभिन्नस्य तु सुपः अमादेशस्स्यात् । पञ्चम्यास्तु अम् न भवतीति लभ्यते । तदाह । तस्य पञ्चमीं विना अमादेश इति ॥ अत्रापञ्चम्या इति प्रतिषेधोऽयम् अनन्तरत्वाद्म एव भवति, न तु लुङ्निषेधस्यापि । एवञ्चादन्तादव्ययीभावात् परस्य पञ्चमीभिन्नस्य सुपो न लुक्, किंत्वमादेशः । पञ्चम्यास्तु लुक् अमादेशश्च न भवतीति स्थितिः । सूत्रे एतत्सूचनार्थमेव तुराचदः । 'अव्ययीभावादतोऽस्त्वपञ्चम्याः' इत्येवोक्तौ तु अदन्तादव्ययीभावात् परस्य पञ्चमीभिन्नस्य सुपः लुकोऽपवादः अमादेशस्स्यादित्येव लभ्येत । एवं सति पञ्चम्या अमोऽभावे 'अव्ययादाप्सुपः' इति लुक् स्यात् । अतो लुङ् निषिध्यत इत्यास्तान्तावत् । अपदिशमिति ॥ पञ्चमीभिन्नविभक्त्यानामुदाहरणम् । पञ्चम्यास्तु अपदिशादित्युदाहार्यम् । यद्यपि नपुंसकह्रस्वत्वेनाप्येतत् सिद्ध्यति । 'अव्ययीभावश्च' इति नपुंसकत्वस्य वक्ष्यमाणत्वात् । तथापि चित्रगुः अतिखट्वाः इत्याद्यर्थमावदयकमिति 'गोत्रियोः' इति सूत्रं इहापि न्याय्यत्वादुपपन्नम् । तदेवमव्ययमिति भाष्यादृष्टेनापि योगविभागेन अपदिशमिति रूपसाधनं वृद्धसम्मत्तमित्याह । क्लीवाव्ययमिति ॥ तृतीया ॥ 'नाव्ययीभावात्' इत्यस्मात् अत इत्यनुवर्तते । तदाह । अदन्तादिति ॥ अमादेशाभावे तु 'नाव्ययीभावात्' इत्यलुक् । ननु वेति सिद्धे किं बहुलग्रहणेनेत्यत आह । बहुलग्रहणादिति ॥ तदेवमव्ययमिति योगं विभज्य व्याख्याय तदुत्तरखण्डं व्याख्यातुमुपक्रमते । विभक्तीत्यादेरयमर्थ इति ॥ विभक्तीत्यनेन विभक्त्यर्थो विवक्षितः । उच्यन्त इति वचनाः । कर्मणि ल्युट् । विभक्ति, समीप, समृद्धि, वृद्धि, अर्थाभाव, अत्यय, असम्प्रति, शब्दप्रादुर्भाव, पश्चात्, यथा, आनुपूर्व्य, यौगपद्य, सादृश्य, सम्प्रति, साकल्य, अन्त, एतेषां षोडशानां द्वन्द्वः ।

दिपु वर्तमानमव्ययं सुवन्तेन सह समस्यते, सोऽव्ययीभावः । ‘विभक्तौ तावत्’ । हरौ इत्यधिहरि । सप्तम्यर्थस्यैवात्र द्योतकोऽधिः । हरि डि अधि इत्यलौकिकं विग्रहवाक्यम् । अत्र निपातेनाभिहितेऽप्यधिकरणे वचनसामर्थ्यात्सप्तमी ।

### ६५९ । अव्ययीभावश्च । (२-४-१८)

अयं नपुंसकं स्यात् । ‘ह्रस्वो नपुंसके प्रातिपदिकस्य’ (सू ३१८) । गोपायतीति गाः पातीति वा गोपाः, तस्मिन्नित्यधिगोपम् । समीपे, कृष्णस्य

ते च ते वचनाश्च इति विग्रहः । विभक्त्यर्थादिपु वाच्येष्वित्यर्थः । अव्ययमित्यनुवर्तते । अव्ययीभावस्समास इति चाधिकृतम् । तदाह । विभक्त्यर्थादिष्विति ॥ विभक्तौ तावदिति ॥ विभक्त्यर्थे प्रथममुदाहृत इत्यर्थः । हरौ इत्यधिहरीति ॥ हरौ इति लौकिकविग्रहः । तेन यावदवगम्यते तावदेवाधिहरीति समासेनाप्युच्यते इत्यर्थः । अधिशब्दस्य हरावित्यनेन अव्ययीभावसमासे सुब्लुकि समासविधावव्ययमिति प्रथमानिर्दिष्टत्वात् अघेः पूर्व-निपाते समासादुत्पन्नस्य सुपः ‘अव्ययादाप्सुपः’ इति लुगिति भावः । ननु लौकिकविग्रहे समस्यमानः अधिशब्दः कुतो नोपात्त इत्यत आह । सप्तम्यर्थस्यैवात्र द्योतकोऽधिरिति ॥ तथाचाधिवोक्त्यर्थस्य अधिकरणत्वस्य सप्तम्यैव उक्तत्वात् अधिशब्दो न पृथगुपात्तः । नित्यसमासतया वक्ष्यमाणत्वेन स्वपदविग्रहानौचित्यादिति भावः । ननु हरौ इति परिनिष्ठितसन्धिकार्यस्य समासे सति औ इत्यस्य सुपो लुकि समासे रेफादिकारः कुतः न श्रूयतेत्यत आह । हरि डि इति ॥ सन्धिकार्यात् प्रागलौकिकविग्रहवाक्य एव समासप्रवृत्तेः । ‘प्रत्ययोत्तरपदयोश्च’ इति भाष्यसम्मतत्वादिति भावः । यथा चैतत् तथा भूतपूर्वः इत्यत्रानुपदमेवोक्तम् । नन्वधिना निपातेनाधिकरणत्वस्योक्तत्वात् कथं हराविति सप्तमीत्यत आह । अत्र निपातेनेति ॥ वचनेति ॥ सुपेल्यनुवर्त्य सुवन्तेनात्र समासविधिसामर्थ्यात् सप्तमी स्यादेवेति भावः । वस्तुतस्तु अनभिहितसूत्रभाष्ये तिङ्कृतद्धितसमासैरित्येव परिगणनं दृष्टम् । अतो निपातेनाधिना अभिहितेऽप्यधिकरणत्वे सप्तमी निर्वाधा । “विषवृक्षोऽपि संवर्धं स्वयं छेतुमसाम्प्रतम्” इत्यत्र तु प्रत्येतव्यमित्यज्जाहार्यम् । कृताभिधानात् विषवृक्षात् द्वितीया न भवति । नच कृतद्धितसमासैरिति परिगणनं भाष्ये प्रत्याख्यातमिति वाच्यम् । ‘कटं करोति, भीष्ममुदारं दर्शनीयम्’ इत्यत्र परिगणनफलस्यान्यथासिद्धेरेव तत्रोक्तत्वादित्यास्तां तावत् । अव्ययीभावश्च ॥ अयं नपुंसकं स्यादिति ॥ ‘स नपुंसकम्’ इत्यतः तदनुवृत्तेरिति भावः । नपुंसकत्वस्य फलमाह । ह्रस्वो नपुंसके इति ॥ गोपायतीति ॥ रक्षतीत्यर्थः । ‘गुपू रक्षणे’ विच् । ‘आयादय आर्धधातुके वा’ इत्यायप्रत्ययः । ‘लोपो व्योः’ इति यलोपः । ‘वेरपृक्तस्य’ इति

समीपमुपकृष्णम् । समया ग्रामम्, निकषा लङ्काम्, आराद्वनादित्यत्र तु ना-  
व्ययीभावः 'अमितः परितः—' (वा १४४२) 'अन्यारात्—' (सू ५९५) इति  
द्वितीयापञ्चम्योर्विधानसामर्थ्यात् । मद्राणां समृद्धिः सम्मद्रम् । यवनानां  
व्यूद्धिर्दुर्यवनम् । विगता ऋद्धिर्व्यूद्धिः । मक्षिकाणामभावो निर्मक्षिकम् ।

'नाव्ययीभावात्' इत्यमि पूर्वरूपमिति भावः । 'गोत्रियोः' इति तु नात्र प्रसज्यते । स्त्रीप्रत्यया-  
न्तत्वाभावात् । समीपे इति ॥ समीपार्थकाव्ययस्य समासे उदाहरणं वक्ष्यत इत्यर्थः ।  
कृष्णस्य समीपमिति ॥ लौकिकविग्रहवाक्यमेतत् । अत्र समस्त्यमानस्य उपशब्दस्य  
स्थाने समीपमिति प्रयुक्तम् । कृष्णस्य उप इति तु न विग्रहः । नित्यसमासत्वेनास्वपदविग्रहौ-  
चित्यात् । ननु 'समया ग्रामं, निकषा लङ्काम्, आराद्वनात्' इत्यत्रापि समयाद्यव्ययानां समीपा-  
र्थकत्वात् अव्ययीभावस्त्यात् । ततश्च 'ग्रामं समया, ग्रामं निकषा, वनादारात्' इति च प्रयोगो न  
स्यात् । अव्ययीभावसमासे अव्ययस्य पूर्वनिपातनियमादित्यत आह । समयेति ॥ विधा-  
नसामर्थ्यादिति ॥ 'समया ग्रामं, निकषा लङ्काम्, आराद्वनात्' इत्यत्र शेषषष्ठ्यां सत्यामपि  
अव्ययीभावसमासे सति प्रातिपदिकावयवत्वात् उपपदविभक्त्योः द्वितीयापञ्चम्योः षष्ठ्या वा  
लुकि समासात् प्रातिपदिकार्थादिविवक्षायां सर्वासु विभक्तिषु जातासु यथायथं अम्भावे तद्विकल्पे  
च 'समया ग्रामं, निकषा लङ्काम्, आराद्वनं, समया ग्रामेण, निकषा लङ्केन, आराद्वनेन, समया ग्रामे,  
निकषालङ्के, आराद्वने' इति स्यादेव । ततश्च द्वितीयापञ्चम्योर्विधिः व्यर्थस्त्यात् । षष्ठ्यैव गतार्थ-  
त्वात् । नच समासात् पुनरुपपदविभक्ती द्वितीयापञ्चम्यौ शङ्क्ये । सकृत्प्रवृत्तयोः पुनः प्रवृत्त्य-  
योगात् । वस्तुतस्तु मध्यार्थकसमयाशब्दयोगे द्वितीयाविधानस्य दूरार्थकाराच्छब्दयोगे पञ्चमी-  
विधानस्य चरितार्थत्वात् इदमयुक्तम् । नचैवं सति 'समया ग्रामम्' इत्यादौ अव्ययीभावश्शङ्क्यः ।  
अवभक्ष इत्यादौ इव विभक्त्यर्थसमीपादिमात्राव्ययस्यैव ग्रहणात् । समयानिकषाराच्छ-  
ब्दानाच्चाधिकरणशक्तिप्रधानतया समीपमात्रवृत्तित्वाभावात् । ग्रामस्य समीपे इति हि  
तेषामर्थः । उपशब्दस्तु तन्मात्रवाची । उपकृष्णं भक्ता इत्यत्र कृष्णसामीप्यवन्त इति बोधात् ।  
मद्राणां समृद्धिरिति ॥ समित्यव्ययपर्यायः समृद्धिशब्दो विग्रहवाक्ये ज्ञेयः । एतत्सूत्र-  
विहितसमासस्य नित्यतया अस्वपदविग्रहः । एवमग्रेऽपि ज्ञेयम् । सम्मद्रमिति ॥ सर्वत्र  
सुब्लुगादि पूर्ववत् ज्ञेयम् । समृद्धा मद्राः सम्मद्रा इत्यादौ तु नाव्ययीभावः । वचनग्रहण-  
सामर्थ्येनाव्ययार्थप्राधान्य एव तत्प्रवृत्तेरिति भाष्ये स्पष्टम् । यवनानां व्यूद्धिः दुर्यवन-  
मिति ॥ दुर्शब्दार्थको व्यूद्धिशब्दो विग्रहे ज्ञेयः । विगतेति ॥ अभावप्रतियोगिनीत्यर्थः ।  
ऋद्धेरभावो व्यूद्धिरिति यावत् । नचार्थाभावेऽयमिति भ्रमितव्यम् । समस्त्यमानपदार्थाभाव-  
स्यैव विवक्षितत्वात् । इह च यवनाभावस्याप्रतीतेः । यवनीयवृष्ट्यभावस्यैव प्रतीतेः । तत्  
ध्वनयन् अर्थाभावे उदाहरति । मक्षिकाणामभावो निर्मक्षिकमिति ॥ विग्रहे निर्शब्द-  
समानार्थकमभावपदमिति भावः । घटः पटो नेत्यत्र तु नाव्ययीभावः । अर्थग्रहणसामर्थ्येना-

हिमस्यात्ययोऽतिहिमम् । अत्ययो ध्वंसः । निद्रा सम्प्रति न युज्यते इत्यति-  
निद्रम् । हरिशब्दस्य प्रकाशः इतिहरि । विष्णोः पश्चादनुविष्णु । पश्चाच्छब्दस्य  
तु नायं समासः । ‘ततः पश्चात्संस्थते’ ध्वंस्यते इति (१-१-५७ सूत्रे) भाष्यप्र-  
योगात् । योग्यतावीप्सापदार्थानतिवृत्तिसादृश्यानि यथार्थाः । अनुरूपम्, रूपस्य  
योग्यमित्यर्थः । अर्थमर्थं प्रति प्रत्यर्थम् । प्रतिशब्दस्य वीप्सायां कर्मप्रवचनीयसंज्ञा-  
विधानसामर्थ्यात्तद्योगे द्वितीयागर्भं वाक्यमपि । शक्तिमनतिक्रम्य यथाशक्ति ।

त्यन्ताभावस्यैव विवक्षितत्वात् । हिमस्यात्ययोऽतिहिममिति ॥ अतीत्यव्ययपर्यायः ।  
अत्ययशब्दो विग्रहे ज्ञेयः । अर्थाभावेत्यनेन पौनरुक्त्यन्निरस्यति । अत्ययो ध्वंसः इति ॥  
अर्थाभावशब्देनात्यन्ताभाव एव विवक्षितः । तेन पटस्य प्रागभावः निष्यटमिति न भवतीति  
भावः । सूत्रे असम्प्रतीत्यस्य सम्प्रति न युज्यते इत्यर्थः । “एतर्हि सम्प्रतीदानीम्” इत्यमरः ।  
युजिक्तियान्तर्भावेण एकार्थीभावान्नसमासः । तदाह । निद्रासम्प्रति न युज्यते इति ॥  
अतिनिद्रमिति ॥ अतीत्यव्ययस्यासम्प्रत्यर्थकस्य स्थाने सम्प्रति न युज्यते इति विग्रहवाक्यं  
ज्ञेयम् । सूत्रे शब्दप्रादुर्भाव इत्यनेन शब्दस्य प्रकाशनं विवक्षितम् । तदाह । हरिशब्दस्य  
प्रकाशः इतिहरि इति ॥ इतीत्यव्ययं शब्दप्रकाशे वर्तते । तस्य हरिशब्देन स्वरूपपरेण  
पृष्ठान्तेन समास इति भावः । विष्णोः पश्चादनुविष्णु इति ॥ अनु इत्यव्ययं पश्चादर्थे  
वर्तते इत्यर्थः । भाष्येति ॥ ‘अचः परस्मिन्’ इति सूत्रभाष्ये इत्यर्थः । ‘ततः पश्चात्’  
इत्यत्राव्ययीभावे तु पश्चाच्छब्दस्य पूर्वनिपातस्त्यादिति भावः । एतद्भाष्यप्रयोगादेव एतत्सूत्रे  
तत्तदर्थबोधकपदघटकतया गृहीताव्ययेन तत्तदर्थकेनायं समासो नेति विज्ञायते । अत एव  
‘यथाऽसादृश्ये’ इति सूत्रे सादृश्यसम्प्रतीति प्राप्नोतीत्येव । उक्तं भाष्ये । यथाशब्देन तु भवत्येव  
समासः । उत्तरसूत्रारम्भात् । सूत्रे यथाशब्देन तदर्थो लक्ष्यते । यथार्थे विद्यमानमव्ययं  
समस्यते इति लभ्यते इत्यभिप्रेत्य आह । योग्यतेति ॥ अनुरूपमिति ॥ अत्रानु  
इत्यव्ययं योग्यतायाम्, अतो यथार्थे वर्तते इति भावः । अर्थमर्थं प्रतीति ॥ लौकिक-  
विग्रहवाक्यम् । अत्र वीप्सायां द्विवचनम् । ‘लक्षणेत्थम्भूताद्व्यान’ इति वीप्सायां द्योत्यायां  
प्रतेः कर्मप्रवचनीयत्वात् तद्योगे द्वितीया । समासे तु द्विवचनं न । समासेन वीप्सायाः द्योतित-  
त्वात् इति ‘हयवरट्’ इति सूत्रे कैयटः । प्रतिना तस्योक्तत्वादिति तु तत्त्वम् । नन्वर्थमर्थं प्रतीति  
लौकिकविग्रहप्रदर्शनं न सम्भवति । नित्यसमासत्वादित्यत आह । प्रतिशब्दस्येति ॥ साम-  
र्थ्यादिति ॥ अव्ययीभावसमासस्य नित्यत्वे तु शेषपष्ठ्यामपि अव्ययीभावे मुञ्चुकि समासात्  
सर्वविभक्त्यनामभावे तद्विकल्पे च प्रत्यर्थं प्रत्यर्थेनेत्यादिसिद्धे द्वितीयाफलकं प्रतेः कर्मप्रवचनीय-  
त्वविधानमनर्थकं स्यादिति भावः । वस्तुतस्तु प्रतिस्थानमिलादौ ‘रूपसर्गात्पुनोति’ इति  
पत्वाभावसम्पादनेन कर्मप्रवचनीयत्वं चरितार्थमेव । ‘अर्थमर्थं प्रति प्रत्यर्थम्’ इति ‘स्वं रूपम्’



हरेः सादृश्यं सहरि । वक्ष्यमाणेन सहस्य सः । ज्येष्ठस्यानुपूर्व्येणेत्यनुज्येष्ठम् ।  
चक्रेण युगपदिति विग्रहे ।

६६० । अव्ययीभावे चाकाले । (६-३-८१)

सहस्य सः स्यादव्ययीभावे न तु काले । सचक्रम् । काले तु सहपूर्वा-  
हम् । सदृशः सख्या ससखि । यथार्थत्वेनैव सिद्धे पुनः सादृश्यग्रहणं गुण-  
भूतेऽपि सादृश्ये यथा स्यादित्येवमर्थम् । क्षत्राणां सम्पत्तिः सक्षत्रम् । ऋद्धे-  
राधिक्यं समृद्धिः । अनुरूप आत्मभावः सम्पत्तिरिति भेदः । तृणमप्यपरि-  
त्यज्य सतृणमत्ति । साकल्येनेत्यर्थः । न त्वत्र तृणभक्षणे तात्पर्यम् । अन्ते,  
अग्निग्रन्थपर्यन्तमधीते, साग्नि ।

पदार्थानतिक्रमे वर्तते इत्यर्थः , हरेस्सादृश्यं सहरीति ॥ अत्र सहेत्यव्ययं सादृश्ये  
वर्तत इति भावः । वक्ष्यमाणेनेति ॥ 'अव्ययीभावे चाकाले' इत्यनेन इत्यर्थः । ज्येष्ठस्या-  
नुपूर्व्येणेत्यनुज्येष्ठमिति ॥ कार्यं कृतमिति शेषः । तत्तद्विभक्त्या विग्रह इति पक्षाभिप्राये-  
णेदम् । पूर्वस्य क्रमेण इत्यनुपूर्वम्, ततस्त्वार्थं ष्यञ् । एतत्सूत्रगृहीताव्ययेन समासो नेत्यनु-  
पदमेवोक्तम् । सूत्रगृहीतानुनाप्यनुज्येष्ठमिति समासः । अनुपूर्वेति निर्देशात् । सूत्रे युगपच्छ-  
ब्दात् स्वार्थं ष्यञ्, यौगपद्यशब्दः । तत् ध्वनयन्नाह । चक्रेण युगपदिति ॥ युगपत्पर्या-  
यस्य सहशब्दस्य चक्रेण इत्यनेन समासे कृते सतीत्यर्थः । युगपच्छब्देन तु न समासः ।  
सूत्रे गृहीतत्वादिति भावः । अव्ययीभावे सहस्य सस्स्यादिति ॥ 'सहस्य सस्संज्ञा-  
याम्' इत्यतः तदनुवृत्तेरिति भावः । न तु काले इति ॥ कालवाचके परे सहस्य सो  
नेत्यर्थः । चक्रेण युगपत्प्रयुक्तमित्यर्थः । सहपूर्वाहमिति ॥ समीपादौ अव्ययीभावः ।  
सूत्रे सादृश्येति स्वार्थं ष्यञ् । तद्ध्वनयन्नाह । सदृशस्सख्या ससखीति ॥ सहेत्यव्ययं  
सदृशार्थकमिति भावः । गुणभूतेऽपीति ॥ वचनग्रहणसामर्थ्येनाव्ययार्थप्राधान्य एव समास-  
प्रवृत्तेः । गुणीभूतसादृश्ये अप्राप्त्या तद्ग्रहणमिति भावः । क्षत्राणां सम्पत्तिः सक्षत्रमिति ॥  
क्षत्रियाणामनुरूपं कर्मेत्यर्थः । सहेत्यव्ययमत्र सम्पत्तौ वर्तते इति भावः । सम्पत्तिसमृद्धि-  
शब्दयोः पौनरुक्त्यं परिहरति । ऋद्धेरिति ॥ धनधान्यादेरित्यर्थः । अनुरूप इति ॥  
अनुरूपं योग्यः आत्मभावः स्वभावः, स्वोचितं कर्मेति यावत् । तृणमप्यपरित्यज्य सतृण-  
मत्तीति ॥ 'परावरयोगे च' इति क्ता । परावरत्वं बौद्धमेव । सहशब्दोऽत्रापारिवर्जने वर्तते ।  
नतु तृणसहभावेऽपीति भावः । नन्वेवं सति साकल्ये कथमिदमुदाहरणं स्यादित्यत आह ।  
साकल्येनेत्यर्थ इति ॥ पात्रे परिविष्टं सकलं भक्षयतीति यावत् । नत्वत्रेति ॥  
तृणभक्षणस्याप्रसक्तेरिति भावः । अन्ते इति ॥ उदाहरणं वक्ष्यत इति शेषः । सूत्रे  
अन्तशब्देन अन्तावयवसाहित्यं विवक्षितमित्याभिप्रेत्योदाहरति । अग्निग्रन्थपर्यन्तमधीते  
साग्नीति ॥ अग्निशब्देन अग्निचयनप्रतिपादको ग्रन्थो विवक्षितः । तेनान्तावयवेन सहित-

## ६६१ । यथाऽसादृश्ये । (२-१-७)

असादृश्ये एव यथाशब्दः समस्यते । तेनेह न । यथा हरिस्तथा हरः । हरेरुपमानत्वं यथाशब्दो द्योतयति । तेन 'सादृश्य' इति वा 'यथार्थ' इति वा प्राप्तं निषिध्यते ।

## ६६२ । यावद्वधारणे । (२-१-८)

यावन्तः श्लोकास्तावन्तोऽच्युतप्रणामाः यावच्छ्लोकम् ।

## ६६३ । सुप्प्रतिना मात्रार्थे । (२-१-९)

शाकस्य लेशः शाकप्रति । 'मात्रार्थे' किम् । वृक्षं प्रति विद्योतते विद्युत् ।

ङ्ग्रन्थमिति विग्रहः । अग्निग्रन्थपर्यन्तमिति फलितम् । ग्रन्थमिति अन्यपदार्थाध्याहारः । अधीत इति तु न समासप्रविष्टम् । अन्तावयवेन अग्निग्रन्थेन सहितं वेदकल्पसूत्रादिभागमधीते इत्यर्थः । अत्र कृत्स्नस्याध्येतव्यत्वात् अग्निग्रन्थपर्यन्ताध्ययने तत्कात्स्न्यावगमात् साकल्यात्पृथगुक्तिः । यथाऽसादृश्ये ॥ असादृश्ये इति छेदः । व्याख्यानात् । असादृश्ये योग्यतावीप्सापदार्थानतिवृत्तिरूपे वर्तमानं यथेत्यव्ययं समस्यते इत्यर्थस्य यथार्थत्वादेव सिद्धे नियमार्थमिदमित्याह । असादृश्ये एवेति ॥ ननु 'प्रकारवचने थाल्' इति विहितथात्प्रत्ययान्तस्य कथं सादृश्ये वृत्तिरित्यत आह । हरेरिति ॥ सामान्यस्य भेदको यो विशेषः स प्रकारः, तस्मिन् प्रकारे थालिति 'प्रकारवचने थाल्' इत्यस्यार्थः । ततश्च यद्विशेषधर्मवान् हरिः तद्विशेषधर्मवान् हर इति बोधे सति यत्तच्छब्दाभ्यां तयोः प्रकारयोः अभेदावगमात् उपमानत्वप्रतीतिरिति भावः । तेनेति ॥ प्राप्तमित्यत्रान्वयः । सादृश्यार्थकत्वेनेत्यर्थः । सादृश्य इति वेति ॥ 'अव्ययं विभक्ति' इति सूत्रगतेन सादृश्ये वर्तमानमव्ययं समस्यते इत्यंशेन वा यथार्थे विद्यमानमव्ययं समस्यते इत्यंशेन वा प्राप्तमव्ययीभावसमासकार्यनिषिध्यते इति भावः । भाष्ये तु प्रकारवचने यथाशब्दयोगे सादृश्यत्यनेनैव प्राप्तिरुक्ता, ननु यथार्थत्वेन प्राप्तिरुक्ता । यथाशब्दस्य सूत्रगृहीतत्वेन तद्योगे यथार्थेत्यप्रवृत्तेरिति तदाशय इति शब्देन्दुशेखरे विस्तरः । यावद्वधारणे ॥ इयत्तापरिच्छेदे गम्ये यावदित्यव्ययं समस्यते । सोऽव्ययीभाव इत्यर्थः । यावन्त इति ॥ यत् परिमाणं येषामिति विग्रहे 'यत्तदेतेन्यः परिमाणे वतुप्' इति वतुप्प्रत्ययः । यावदित्यव्ययमेव समस्यते, विग्रहस्तु तद्धितान्तेनैव । नित्यसमासत्वेन अल्पपदविग्रहोचित्यात् । अवधारणे किम् । यावद्वृत्ततावद्भुक्तम् । इयत् भुक्तमिति नावधारयतीत्यर्थः । सुप्प्रतिना मात्रार्थे ॥ सुविति छेदः । मात्रा लेशः तस्मिन्नर्थे विद्यमानेन प्रतिना सुवन्तं

६६४ । अक्षशलाकासंख्याः परिणा । (२-१-१०)

द्यूतव्यवहारे पराजये एवायं समासः । अक्षेण विपरीतं वृत्तमक्षपरि ।  
शलाकापरि । एकपरि ।

६६५ । विभाषा । (२-१-११)

अधिकारोऽयम् । एतत्सामर्थ्यादेव प्राचीनानां नित्यसमासत्वम् ।  
'सुप्सुपा' इति तु न नित्यसमासः । 'अव्ययम्' इत्यादिसमासविधानाज्ज्ञा-  
पकात् ।

अतस्तेन शाक्येति सुवन्तस्य समासः । समासविधौ सुवन्तस्य प्रथमानिर्दिष्टत्वेन उपसर्जन-  
त्वात्पूर्वनिपातः, ननु प्रतेः । तस्य समासविधौ तृतीयानिर्दिष्टत्वात् । वृक्षं प्रतीति ॥ अत्र  
प्रतेः मात्रार्थकत्वाभावात् न तेन समासः । नच 'लक्षणेत्थम्' इति कर्मप्रवचनीयत्वविधान-  
सामर्थ्यादेवात्र समासो न भविष्यति । सति समासे द्वितीयायाष्पद्या वा लुकि समासात्तद्विभ-  
क्त्युत्पत्तेरिति वाच्यम् । 'वृक्षं प्रति सिञ्चति' इत्यादौ 'उपसर्गात् सुनोति' इति पत्वनिवृत्त्या  
कर्मप्रवचनीयस्य चरितार्थत्वादित्यन्यत्र विस्तरः । अक्षशलाका ॥ समस्यते सोऽव्ययीभाव  
इति शेषः । द्यूतव्यवहारे इति ॥ वार्तिकमिदम् । द्यूतं तावत् अक्षशलाकाभिर्वा भवति ।  
यदि अक्षाशलाका वा कृत्स्नाः उत्ताना अवाच्यो वा पतन्ति, तदा पातयिता जयति ।  
अन्यथा पराजयतीति स्थितिः । अक्षेणेति ॥ कर्तरि तृतीया । विपरीतं वृत्तमित्यत्र वृते-  
र्भावे क्तः । विपरीतमिति क्रियाविशेषणम् । जये यथा परिवर्तितव्यं न तथा परिवृत्तमित्यर्थः ।  
शलाकापरीति ॥ शलाकया विपरीतं वृत्तमिति भावः । एकपरीति ॥ एकेन विपरीतं  
वृत्तमित्यर्थः । एवं द्विपरि त्रिपरि इत्यादि । विभाषा ॥ अधिकारोऽयमिति ॥ ततश्च  
उत्तरत्र समासविधिषु एतदनुवर्तते इति लभ्यते । ननु 'प्राक्कारात् समासः' इत्यत ऊर्ध्वं  
'सह सुपा' इत्यतः प्रागेव कुतो विभाषाधिकारो न कृत इत्यत आह । एतत्सामर्थ्यादिति ॥  
मध्ये विभाषाधिकारपाठसामर्थ्यादेवेतः प्राचीनानां नित्यसमासत्वं गम्यत इत्यर्थः । यद्यपीतः  
प्राचीनानां विकल्पे प्रमाणाभावादेव नित्यत्वं सिद्धम् । तथापि तस्यैव लिङ्गे दृढीकरणमिति  
बोध्यम् । नन्वेवं सति 'सुप्सुपा' इत्यपि नित्यसमासस्यात् । ततश्च पूर्वं भूतः इति लौकिक-  
विग्रहवाक्यमनुपपन्नं स्यात् । 'सुप्सुपा' इति विषये विस्पष्टं पटुः विस्पष्टपटुरिति विग्रहप्रदर्श-  
नपरम् 'आकङ्गारात्' इति सूत्रस्थभाष्यमपि विरुद्धेति इत्यत आह । सुप्सुपेति तु न  
नित्यसमासः इति ॥ कुत इत्यत आह । अव्ययमित्यादीति ॥ 'आकङ्गारात्' इत्येव  
सिद्धे 'प्राक्कारात्' इति प्रागग्रहणं समाससंज्ञायाः अव्ययीभावादिसंज्ञासमावेशार्थम् । अन्यथा  
एकसंज्ञाधिकारात् पर्यायस्यादिति 'आकङ्गारात्' इति सूत्रे भाष्ये स्थितम् । तत्र 'अव्ययं  
विभक्ति' इत्याद्यव्ययीभावादिविधिषु 'सुप्सुपा' इति समासमनूय नाव्ययीभावादिसंज्ञा विधेयाः ।

६६६ । अपपरिवहिरञ्चवः पञ्चम्या । (२-१-१२)

अपविष्णु संसारः—अप विष्णोः । परिविष्णु—परि विष्णोः । वहिर्वनम्—वह्निर्वनात् । प्राग्वनम्—प्राग्वनात् ।

६६७ । आङ्घ्र्यादाभिविध्योः । (२-१-१३)

एतयोराङ् पञ्चम्यन्तेन वा समस्यते सोऽव्ययीभावः । आमुक्ति संसारः—आ मुक्तेः । आवालं हरिभक्तिः—आ वालेभ्यः ।

‘उपपदमतिङ्’ ‘कर्तृकरणे कृता बहुळम्’ ‘आख्यातमाख्यातेन क्रियासातत्ये’ इत्यादौ सुबन्तस्य सुबन्तेन समासस्य उद्देश्यस्याप्रसिद्धेः । अतस्तेषु समासविधानस्यावश्यकत्वात् अर्थाधिकारानुरोधात् सर्वत्र समास इत्यनुवृत्तिं विधेयसमर्पकमित्यास्थेयम् । तत्र ‘सुप्सुपा’ इत्येव सिद्धे ‘अव्ययं विभक्ति’ इत्याद्यव्ययीभावादिविधिषु समाससंज्ञाविधानं व्यर्थं स्यात् । ततः प्राचीनविधेः वैकल्पिकत्वं ज्ञापयति । न चाव्ययीभावादिविधिषु समासविध्यभावे अव्ययादीनां समासशास्त्रे प्रथमानिर्दिष्टत्वाभावेन उपसर्जनत्वाभावात् पूर्वनिपातनियमो न स्यात् । तदर्थमव्ययीभावादिविधिषु समासविधानञ्चरितार्थमिति वाच्यम् । प्रथमानिर्दिष्टम्’ इति सूत्रे समास इत्यस्य समासत्वव्याप्याव्ययीभावादिविधायके शास्त्रे इत्यर्थोभ्युपगमेन अव्ययादीनाम् उपसर्जनत्वसिद्धेः वक्तुं शक्यत्वात् । तस्मादव्ययीभावादिविधिषु समासविधानं ‘सुप्सुपा’ इति समासस्य वैकल्पिकत्वं ज्ञापयतीति स्थितम् । ‘आकडारात्’ इति सूत्रभाष्ये “‘सुप्सुपा’ इति समासविषये विस्पष्टं पटुः विस्पष्टपटुः” इति विग्रहप्रदर्शनपरमध्यञ्चेह लिङ्गमित्यलं बहुना । एवञ्च ‘इवेन समासः’ इत्यादि वैकल्पिकमिति सिद्धम् । यद्यपि नित्यसमासाधिकारे ‘कुगति’ इत्यत्रापि इवेनेति वार्तिकं पठितम् । तथापि ‘सुप्सुपा’ इत्यत्र पठितमेव तत्रापि स्मार्यत इति कैयटः । अपपरिवहिः ॥ समस्यन्ते सोऽव्ययीभाव इति शेषः । अपविष्ण्वति ॥ अत्र अप इत्यव्ययं वर्जने । विष्णुं वर्जयित्वा संसरणमित्यर्थः । अपविष्णोरिति ॥ लौकिकविग्रहवाक्यम् । समासस्य वैकल्पिकत्वेनास्वपदविग्रहनियमाभावात् । ‘अपपरी वर्जने’ इति अपेत्यव्ययस्य कर्मप्रवचनीयत्वात् तद्योगे ‘पञ्चम्यपाङ्परिभिः’ इति पञ्चमी । तदन्तेन अपेत्यस्याव्ययीभावसमासः, सुञ्लुक् । अपेत्यव्ययस्य प्रथमानिर्दिष्टत्वात् पूर्वनिपातः । समासात् सुबुत्पत्तिः । ‘अव्ययादाप्सुपः’ इति लुक् । एवं यथायथमग्रेऽपि ज्ञेयम् । परिविष्ण्वति ॥ अत्रापि परिवर्जने । पञ्चम्यादि पूर्ववत् । वहिर्वनम्—वह्निर्वनादिति ॥ अस्मादेव ज्ञापकात् वह्नियोगे पञ्चमी । इतरत् पूर्ववत् । अदन्तत्वादम्भावः । प्राग्वनम्—प्राग्वनादिति ॥ अञ्चूतरपदयोगे पञ्चमी । आङ्घ्र्यादाभिविध्योः ॥ एतयोरिति ॥

६६८ । लक्षणेनाभिप्रती आभिमुख्ये । (२-१-१४)

आभिमुख्यद्योतकावभिप्रती चिह्नवाचिना सह प्राग्वत् । अभ्यग्नि  
शलभाः पतन्ति, अग्निमभि । प्रत्यग्नि, अग्निं प्रति ।

६६९ । अनुर्यत्समया । (२-१-१५)

यं पदार्थं समया द्योत्यते तेन लक्षणभूतेनानुः समस्यते सोऽव्ययी-  
भावः । अनुवनमशनिर्गतः । वनस्य समीपं गत इत्यर्थः ।

६७० । यस्य चायामः । (२-१-१६)

यस्य दैर्घ्यमनुना द्योत्यते तेन लक्षणभूतेनानुः समस्यते । अनुगङ्गा  
वाराणसी । गङ्गाया अनु । गङ्गादैर्घ्यसदृशदैर्घ्योपलक्षितेत्यर्थः ।

६७१ । तिष्ठद्गुप्रभृतीनि च । (२-१-१७)

इत्युभयत्रापि कर्मप्रवचनीयत्वात् 'पञ्चम्यपाङ्परिभिः' इति पञ्चमी । लक्षणेनाभि ॥ लक्षणे-  
त्येतद्वाच्ये । चिह्नवाचिनेति ॥ प्राग्वदिति ॥ समस्यते सोऽव्ययीभाव इत्यर्थः ।  
अभ्यग्नि शलभाः पतन्तीति ॥ शलभाः क्षुद्रजन्तुविशेषाः स्थूलमक्षिकाः । अग्निम-  
भीति ॥ विग्रहोऽयम् । 'अभिरभागे' इति 'लक्षणेत्थम्' इति चाभिप्रत्योः कर्मप्रवचनीयत्वं  
अग्निज्ञाप्यं, तदभिमुखञ्च शलभपतनमित्यर्थः । अनुर्यत्समया ॥ लक्षणेनेत्यनुवर्तते ।  
यदिति समयायोगे 'अभितः परितः' इति द्वितीयान्तम्, सामान्ये नपुंसकम् । तदाह ।  
यं पदार्थमिति ॥ अनुवनमिति ॥ अत्र वनशब्दः वनसमीपदेशे लाक्षणिकः । वन-  
समीपस्य लक्षणत्वं वस्तुसदेव निमित्तम् । तदाह । वनस्य समीपं गत इत्यर्थः इति ॥  
वस्तुतो लक्षणीभूतस्य वनस्य समीपं गत इति यावत् । 'अव्ययं विभक्ति' इत्यादिना सिद्धे  
विभाषार्थमिदं सूत्रम् । ततश्च वनस्यानु इति लौकिकविग्रहवाक्यमुदाहार्यम् । नात्र कर्म-  
प्रवचनीयसंज्ञा शङ्क्या । वस्तुतस्तैवात्र लक्षणत्वनिमित्तत्वाश्रयणात् । लक्षणत्वस्य ज्ञातस्य निमि-  
त्तत्वे तु वनमनु इत्येव वाक्यमुदाहार्यम् । यस्य चायामः ॥ लक्षणेनेत्यनुवर्तते । अनुरित्य-  
नुवृत्त्य आवृत्त्य आयाम इत्यत्र तृतीयया विपरिणम्यते । तत्र एकं लक्षणेनेत्यत्र सम्बध्यते ।  
द्वितीयान्तु अनुनेत्येतत् 'यस्य चायामः' इत्यनन्तरं सम्बध्यते । द्योत्यत इति शेषः । आयामो  
दैर्घ्यम् । तदाह । यस्य दैर्घ्यमिति ॥ यदैर्घ्यसदृशं दैर्घ्यमित्यर्थः । समस्यते इति ॥  
सोऽव्ययीभावः इत्यपि बोध्यम् । अनुगङ्गमिति समासः । लौकिकविग्रहं दर्शयति । गङ्गायाः अ-  
न्विति ॥ इहापि लक्षणत्वं वस्तुसदेव निमित्तम्, नत्वनुद्योत्यम् । अतो न कर्मप्रवचनीयत्वम् ।  
द्योत्यत्वेनान्वये तु गङ्गामन्विति युक्तम् । अनुगङ्गमित्यत्र गङ्गाशब्देन गङ्गादैर्घ्यसदृशं दैर्घ्यं  
लक्ष्यते । तदेवानुद्योत्यम् । तदाह । गङ्गादैर्घ्येति ॥ तिष्ठद्गुप्रभृतीनि च ॥ एतानीति ॥

एतानि निपात्यन्ते । तिष्ठन्ति गावो यस्मिन्काले स तिष्ठद्गु दोहनकालः । आयतीगवम् । इह शत्रादेशः पुंवद्भावविरहः समासान्तश्च निपात्यते । खलेयवम् इत्यादि ।

६७२ । पारे मध्ये षष्ठ्या वा । (२-१-१८)

पारमध्यशब्दौ षष्ठ्यन्तेन सह वा समस्येते । एदन्तत्वं चानयो-  
निपात्यते । पक्षे षष्ठीतत्पुरुषः । पारेगङ्गादानय-गङ्गापारात् । मध्येगङ्गात्-  
गङ्गामध्यात् । महाविभाषया वाक्यमपि । गङ्गायाः पारात् । गङ्गाया मध्यात् ।

शब्दरूपाणीत्यर्थः । तिष्ठन्ति गाव इति ॥ फलितार्थकथनम् । तिष्ठन्त्यो गावो यस्मिन्  
काले स तिष्ठद्गुः इत्येव वक्तव्यम् । 'सुप्सुपा' इत्यनुवृत्तेः । दोहनकालः इति ॥ तदा गवां  
शयनोपवेशनयोरभावादिति भावः । आयतीगवमिति ॥ आयत्यो गावो यस्मिन् काले इति  
विग्रहः । इहेति ॥ उदाहरणद्वये इत्यर्थः । शत्रादेश इति ॥ तिष्ठन्त्यो गाव इति  
आयत्यो गाव इति च प्रथमासमानाधिकरणत्वात् 'लटश्शतृशानचौ' इत्यप्राप्तौ तन्निपातन  
मिति भावः । पुंवद्भावेति ॥ तिष्ठन्तीशब्दस्येव आयतीशब्दस्यापि 'स्त्रियाः पुंवत्' इति  
पुंवत्त्वस्य प्राप्तौ तदभावः निपात्यते इति भावः । समासान्तश्चेति ॥ आयतीगोशब्दस्य  
टच् समासान्तो निपात्यते । तत्पुरुष एव गोशब्दस्य टञ्जिधेरिति भावः । समासान्तश्चेति  
चकारात् अव्ययीभावश्च निपात्यते इति ज्ञेयम् । तथाच तिष्ठद्गोशब्दस्य नपुंसक-  
ह्रस्वत्वम् । अव्ययत्वात् सुपो लुक् । आयतीगवशब्दात् 'नाव्ययीभावात्' इत्यम्भाव इत्यादि  
फलति । इत्यादीति ॥ खलेयवं खलेयुसम् इति सप्तम्या अलुक् इत्यादि ग्राह्यम् । पारे मध्ये  
षष्ठ्या वा ॥ पारे मध्ये इति न सप्तम्यन्तयोर्ग्रहणम् । किन्तु पारमध्यशब्दयोरेव इत्याह । पार-  
मध्यशब्दाविति ॥ समस्येते इति ॥ अव्ययीभावसंज्ञौ चेत्यपि बोध्यम् । ननु पारमध्यशब्द-  
योरकारान्तयोः ग्रहणे कथं एकारनिर्देश इत्यत आह । एदन्तत्वश्चेति ॥ ननु विभाषा इत्यधि-  
कारादेव सिद्धे वाग्रहणं किमर्थमित्यत आह । पक्षे षष्ठीतत्पुरुष इति ॥ वाग्रहणाभावेऽय-  
मव्ययीभावसमासः विशेषविहितत्वात् षष्ठीसमासं वाधेत । तदवधार्यं वाग्रहणमिति भावः ।  
पारेगङ्गादानयेति ॥ गङ्गायाः पारात् इति विग्रहे अव्ययीभावसमासे सति सुब्लुकि  
पारशब्दस्य पूर्वनिपाते निपातनादेवे नपुंसकह्रस्वत्वे पारेगङ्गशब्दात् समासात् पुनः पञ्चम्युत्पत्तिः ।  
'अव्ययादाप्' इति न लुक् । अदन्ततया 'नाव्ययीभावात्' इति निषेधात् । अपञ्चम्याः इति पर्यु-  
दासादम्भावश्च नेति भावः । गङ्गापारादिति ॥ षष्ठीसमासपक्षे ज्ञेयम् । मध्येगङ्गादिति ॥  
पारेगङ्गादितिवद्रूपम् । गङ्गामध्यादिति ॥ षष्ठीसमासे ज्ञेयम् । पारे मध्ये इति सप्तम्यन्ते  
षष्ठ्या समस्येते इति व्याख्यानेतु गङ्गायाः पारे मध्ये इति विग्रहे समासे सति 'तत्पुरुषे कृति  
बहुळम्' इति बहुळग्रहणात् सप्तम्योरलुकि नपुंसकह्रस्वत्वे समासात् पुनरुत्पत्त्यायाः सप्तम्याः  
अम्भावे 'पारेमध्यं, पारेगङ्गम्' इति सिद्धेः एकारनिर्देशो व्यर्थः स्यात् । अतः यत्र सप्तम्यर्थो

## ६७३ । सङ्ख्या वंश्येन । (२-१-१९)

वंशो द्विधा, विद्यया जन्मना च । तत्र भवो वंश्यः । तद्वाचिना सह सङ्ख्या वा समस्यते । द्वौ मुनी वंश्यौ द्विमुनि व्याकरणस्य । त्रिमुनि । विद्यातद्वतामभेदविवक्षायां, त्रिमुनि व्याकरणम् । एकविंशतिभारद्वाजम् ।

## ६७४ । नदीभिश्च । (२-१-२०)

नदीभिः सङ्ख्या प्राग्वत् । ‘समाहारे चायमिष्यते’ (वा १२४६) । सप्तगङ्गम् । द्वियमुनम् ।

मध्यादिति वाक्यं न स्यादित्यत आह । महाविभाषयेति ॥ विभाषेत्यधिकृता महाविभाषा सर्वेषु समासविधिषु प्रायेण तस्यानुवृत्तेः महत्त्वं बोध्यम् । ननु अव्ययीभावसमासस्य षष्ठी-समासापवादत्वेऽपि तस्य महाविभाषया वैकल्पिकत्वात् तदभावपक्षे उत्सर्गतः षष्ठीतत्पुरुषः प्रवर्तत एव । तस्यापि षष्ठीसमासस्य विभाषाधिकारस्थत्वेन वैकल्पिकत्वात् । तदभावपक्षे वाक्यमपि सिद्ध्यत्येव । तस्मादिह सूत्रे वाग्रहणं व्यर्थमेवेति चेदुच्यते । “यत् उत्सर्गापवादौ महाविभाषया विकल्पितौ तत्रापवादेन मुक्ते पुनस्तर्गो न प्रवर्तते” इति ज्ञापनार्थमिह वाग्रहणम् । तेन पूर्वं कायस्येत्यत्र एकदेशिसमासेन मुक्ते षष्ठीसमासो न भवति । दक्षस्यापत्यं दाक्षिरित्यत्र अत इवा मुक्ते ‘तस्यापत्यम्’ इत्यण् न भवति । किन्तु वाक्यमेवेति भाष्ये स्पष्टम् । सङ्ख्या वंश्येन ॥ वंशो द्विधेति ॥ वंशस्सन्ततिः । ‘सन्ततिर्गोत्रजननकुलान्यभिजानन्वयौ । वंशोऽन्वयायस्सन्तानः’ इत्यमरः । विद्यया जन्मनेति ॥ तत्र जन्मना वंशः पुत्रादिपरम्परेति प्रसिद्धमेव । विद्यया तु वंशः गुरुपरम्परा । “यस्माद्धर्मानाचिनोति स आचार्यः । तस्मै न द्रुह्येत् कदाचन । स हि विद्यातस्तं जनयति । तच्छ्रेष्ठं जन्म । शरीरमेव मातापितरौ जनयतः” इत्याद्यापस्तम्बस्मरणात् । तत्र भवो वंश्य इति ॥ दिगादित्वात् यत् । वा समस्यते इति ॥ सोऽव्ययीभावः इत्यपि बोध्यम् । द्वौ मुनी वंश्याविति ॥ विग्रहोऽयम् । मुनिशब्दो विद्यावंशवाचीति सूचनाय वंश्यावित्युक्तम् । द्विमुनि व्याकरणस्येति ॥ द्वौ च तौ मुनी चेति विग्रहे ‘विशेषणं विशेष्येण बहुळम्’ इति कर्मधारयं वाधित्वा अव्ययीभावः । अव्ययत्वात् सुच्छुक् । व्याकरणविद्यायाः प्रवर्तकौ द्वौ मुनी पाणिनिकात्यायनावित्यर्थः । त्रिमुनीति ॥ तयो मुनयः पाणिनिकात्यायनपतञ्जलय इति विग्रहः । नन्वेवं त्रिमुनि व्याकरणमिति सामानाधिकरण्यानुपपत्तिरित्यत आह । विद्यातद्वतामिति ॥ यद्यपि बहुव्रीहिणाप्येतत् सिद्धम् । तथापि विभक्त्यन्तरेषु रूपभेद इत्याहुः । अथ जन्मना वंश्यमुदाहरति । एकविंशतिभारद्वाजमिति ॥ एकविंशतिभारद्वाजा इति कर्मधारयं वाधित्वा अव्ययीभावः । तत्र विग्रहवाक्ये भरद्वाजशब्दात् विदादित्वाद् । ‘यजोश्च’ इति लुक् । समासे तु ‘उपकादिभ्योऽन्यतरस्यामद्वन्द्वे’ इति लुगभावः । ‘तृतीयासप्तम्योर्वहुळम्’ इति सूत्रे ‘एकविंशतिभारद्वाजम्’ इति प्रयोगदर्शनेन उपकादिषु भारद्वाजशब्दस्य पाठानुमानात् । नदीभिश्च ॥ प्राग्वदिति ॥ नदीभिस्सङ्ख्या समस्यते सोऽव्ययीभाव इत्यर्थः । समाहारे

## ६७५ । अन्यपदार्थे च संज्ञायाम् । (२-१-२१)

अन्यपदार्थे विद्यमानं सुबन्तं नदीभिः सह नित्यं समस्यते संज्ञायाम् ।  
विभाषाधिकारेऽपि वाक्येन संज्ञानवगमादिह नित्यसमासः । उन्मत्तगङ्गं नाम  
देशः । लोहितगङ्गम् ।

## ६७६ । समासान्ताः । (५-४-६८)

इत्यधिकृत्य ।

## ६७७ । अव्ययीभावे शरत्प्रभृतिभ्यः । (५-४-१०७)

चेति ॥ वार्तिकम् । चकार एवार्थे । भाष्ये चकारविहीनस्यैव पाठात् । सप्तगङ्गमिति ॥  
सप्तानां गङ्गानां समाहार इति विग्रहे 'तद्धितार्थोत्तरपदसमाहारे च' इति द्विगुसमासं बाधित्वा  
अव्ययीभावसमासः । द्वियभुनमिति ॥ द्वयोर्यभुनयोस्समाहार इति विग्रहः । "अत्र नदी-  
शब्देन नदीशब्दविशेषस्य नदीवाचकानाञ्च ग्रहणम्" इति सङ्ख्यासंज्ञासूत्रे भाष्ये स्पष्टम् ।  
तेन पञ्चनदं सप्तगोदावरमित्यादि सिद्ध्यति । अन्यपदार्थे च ॥ सङ्ख्येति निवृत्तम् ।  
नदीभिरित्यनुवर्तते । तदाह । सुबन्तं नदीभिरिति ॥ समस्यत इति ॥ सोऽव्ययी-  
भावः इत्यपि बोध्यम् । संज्ञानवगमादिति ॥ सम्यक् ज्ञायत इति संज्ञा । 'आतश्चोपसर्गे'  
इति कर्मण्यङ् । उन्मत्ता गङ्गा यस्मिन्निति वाक्येन देशविशेषस्यानवगमादिह नित्यसमास  
इत्यर्थः । ततश्च नास्ति लौकिकविग्रहः अस्वपदविग्रहो वेति फलति । वस्तुतस्तु विभाषाधि-  
कारादयमपि समासो वैकल्पिक एव । अत एव 'द्वितीयतृतीय' इति सूत्रे अन्यतरस्या-  
ङ्गइणेन उत्सर्गापवादयोर्महाविभाषाविषयत्वात् अपवादाभावे उत्सर्गस्याप्रवृत्तिरिति ज्ञापितेऽर्थे  
उन्मत्तगङ्गमित्युदाहृतम् । "अव्ययीभावेन मुक्ते बहुव्रीहिर्न" इति चोक्तं भाष्ये । अस्य  
समासस्य नित्यत्वे तु तदसङ्गतिस्स्पष्टैव । कदाप्यव्ययीभावमुक्तयसम्भवात् । समासान्ताः ॥  
इत्यधिकृत्येति ॥ आपादपरिसमाप्तेरिति भावः । "अत्र समासपदम् अलौकिकविग्रह-  
वाक्यपरमेव । अत एव बहुकुमारीत्यत्र ह्रस्वो न" इति 'गोत्रियोः' इति सूत्रे 'अन्तः' इति  
सूत्रे च भाष्ये स्पष्टम् । एवञ्चालौकिकविग्रहवाक्ये समाससंज्ञासमकालमेव समासान्त इति  
सिद्धान्तः । अन्तशब्दश्चरमावयववाची, अत एव उपशरदमित्यादौ 'नाव्ययीभावात्'  
इत्यम् । तत्र टचस्तदनवयवत्वे टजन्तस्याव्ययीभावसमासत्वाभावादम् न स्यात् । तथाच टचस्त-  
दनवयवत्वे 'अव्ययानां भमात्रे टिलोपः' इति प्रसज्येत । टचस्तदनवयवत्वे तु तदन्तस्यैवाव्ययी-  
भावसमासतया अव्ययत्वादुपशरद् इत्यस्याव्ययत्वाभावान्न टिलोपः । समासान्तप्रत्ययाश्चालौ-  
किकविग्रहवाक्ये सुपः पुरस्तादेव भवन्ति । अत एव 'प्रत्ययस्यात्' इति सूत्रभाष्ये 'बहु-



६८२ । झयः । (५-४-१११)

अयन्तादव्ययीभावादृज्जा स्यात् । उपमसिधम्—उपसमिन् ।

६८३ । गिरेश्च सेनकस्य । (५-४-११२)

गियन्तादव्ययीभावादृज्जा स्यात् । सेनकप्रह्णं पूजार्थम् । उपगिरिस्—  
उपगिरि ॥

इत्यव्ययीभावमभासप्रकरणम् ।

एवम् उग्रप्रहायगम् उग्रप्रहायगीति ज्ञेयम् । अग्रे हायनमस्याः आप्रहायगी मार्गधाष्विगीर्णमार्गं,  
अन ऊर्ध्वं मकराद्यनप्रहृत्या उदगयनप्रहृतेः । उदगयनादिरेव हि संवत्सरस्यादिः । “अयते  
हे गतिरदगदक्षिणाकस्य वप्सः” इति सिद्धेः । झयः ॥ अया अव्ययीभावे इत्यनुवृत्तं प्रथम्या  
विदागितं विदोयते । तदन्तविधिः । अन्यतगम्यामिति टजिति चासुवर्त्तने । तदाह ।  
अयन्तादिति ॥ गिरेश्च सेनकस्य ॥ सेनको नाम आचार्यः । पूजार्थमिति ॥  
अन्यतगम्याद्भूदगानुवृत्त्यैव विकल्पसिद्धेरिति भावः । उपगिरिमिति ॥ गिरेस्त्वमीपमित्यर्थः ।  
एत्ति ‘यस्येति च’ इति इकारलोपः सम्भावः । उह सेनकप्रह्णान् ‘नदी पार्श्वमानी’ इत्यत्र  
‘झयः’ इत्यत्र चान्यतरम्याद्भूदगानुवर्त्तने इति केचित् ॥

इति श्रीमद्राजदेवदीक्षितविदुषा विरचितायां सिद्धान्तकौमुदीव्याख्यायां  
अल्पतोरमान्यायान् अव्ययीभावमभासप्रकरणम् ।



श्रीरस्तु ।

## ॥ अथ तत्पुरुषसमासप्रकरणम् ॥

६८४ । तत्पुरुषः । (२-१-२२)

अधिकारोऽयम् । प्राग्वहुव्रीहेः ।

६८५ । द्विगुश्च । (२-१-२३)

द्विगुरपि तत्पुरुषसंज्ञः स्यात् । इदं सूत्रं त्यक्तुं शक्यम् । ‘सङ्ख्यापूर्वो द्विगुश्च’ इति पठित्वा चकारवलेन संज्ञाद्वयसमावेशस्य सुवचत्वात् । समासान्तः प्रयोजनम् । पञ्चराजम् ।

६८६ । द्वितीया श्रितातीतपतितगतात्यस्तप्राप्तापन्नैः । (२-१-२४)

अथ तत्पुरुषसमासनिरूपणम्—तत्पुरुषः ॥ प्रागिति ॥ ‘शेषो बहुव्रीहिः’ इत्यतः प्रागित्यर्थः । द्विगुश्च ॥ द्विगुरपीति ॥ ‘तद्वितार्थोत्तरपदसमाहारे च’ इति वक्ष्यमाणसमासस्य ‘सङ्ख्यापूर्वो द्विगुः’ इति द्विगुसंज्ञा विधास्यते । स द्विगुसनासोऽपि तत्पुरुषसंज्ञक इति यावत् । एतत्सूत्राभावे एकसंज्ञाधिकारात् द्विगुसंज्ञया तत्पुरुषसंज्ञा बाध्यतेति भावः । इदमिति ॥ ‘द्विगुश्च’ इत्येतदित्यर्थः । तर्हि द्विगुसंज्ञया तत्पुरुषसंज्ञा बाध्येत्येतत् आह । सङ्ख्येति ॥ ‘सङ्ख्यापूर्वो द्विगुः’ इति द्विगुसंज्ञाविधायकं सूत्रम् । तत्र चकारः पठनीयः । ततश्च सङ्ख्यापूर्वसमासः द्विगुसंज्ञकस्तत्पुरुषसंज्ञकश्च स्यादिति लभ्यते । एवञ्च चकारेण लघुना तत्पुरुषसंज्ञासमुच्चयत्वाभात् ‘द्विगुश्च’ इति गुरुभूतं सूत्रत्र कर्तव्यमित्यर्थः । ननु नास्तु द्विगोस्तत्पुरुषत्वमित्यत आह । समासान्तः प्रयोजनमिति ॥ तदुदाहृत्य दर्शयति । पञ्चराजमिति । पञ्चानां राज्ञां सनाहार इति विग्रहे ‘तद्वितार्थ’ इति द्विगुः । तस्य तत्पुरुषत्वात् ‘राजाहस्सखिम्यष्टच्’ इति षच् । ‘स नपुंसकम्’ इति नपुंसकत्वम् । ‘अकारान्तोत्तरपदो द्विगुस्त्रियाम्’ इति तु न भवति । समासान्तस्य षच्समुदायावयवत्वेन उत्तरपदावयवत्वाभावात् । नच ‘सङ्ख्यापूर्वो द्विगुश्च’ इति पाठे द्विगुस्तत्पुरुषसंज्ञयोः पर्यायेण प्रवृत्तिः स्यात् । अतस्समुच्चयार्थं ‘द्विगुश्च’ इति पृथक्सूत्रमस्त्विति वाच्यम् । सङ्ख्यापूर्व इति द्विगुरिति च यागे विभज्य पूर्वैण सङ्ख्यापूर्वस्य तत्पुरुषसंज्ञाविधिः, द्विगुरित्यनेन द्विगुसंज्ञाविविधिरित्याश्रयणे

द्वितीयान्तं श्रितादिप्रकृतिकैः सुवन्तैः सह वा समस्यते स तत्पुरुषः ।  
कृष्णं श्रितः कृष्णश्रितः । दुःखमतीतो दुःखातीतः इत्यादि । ‘गम्यादीनामुप-  
सङ्गयानम्’ (वा १२४७) । ग्रामं गमी ग्रामगमी । अन्नं वुभुक्षुः अन्नवुभुक्षुः ।

६८७ । स्वयं स्तेन । (२-१-२५)

‘द्वितीया—’ (सू ६८६) इति न सम्बध्यते अयोग्यत्वात् । स्वयंकृतस्या-  
पत्यं स्वायंकृतिः ।

विपरिणतं प्रत्ययग्रहणपरिभाषया सुवन्तपरम् । प्रत्ययग्रहणपरिभाषया च प्रत्ययग्रहणे प्रकृति-  
प्रत्ययसमुदायग्रहणं लभ्यते । तथाच सुवन्तैरित्यस्य, सुप्तप्रकृतिकसमुदायैरित्यर्थः पर्यवस्यति ।  
श्रितादिशब्दास्तु कप्रत्ययान्ता एव, नतु सुवन्ताः । तेषां मुञ्चटितसमुदायात्मकत्वाभावा-  
दित्यत आह । श्रितादिप्रकृतिकैस्सुवन्तैरिति ॥ श्रितादिशब्दाः श्रितादिप्रकृतिकेषु  
लाक्षणिका इति भावः । “गतिकारकोपपदानां कृद्विस्सह समासवचनं प्राक्सुवुत्पत्तेः” इत्यस्य  
तु नायं विषयः । ‘कर्तृकरणे कृता’ ‘साधनं कृता’ इतिवत् कारकविशेषानुपादानात्” इति  
प्रौढमनोरमायां स्थितम् । नच श्रितादीनां समर्थविशेषणत्वात्तदन्तविधौ श्रितादिशब्दप्रकृतिकै-  
रित्यर्थलाभात् परमः कृष्णश्रित इत्यत्रापि समासः स्यादिति वाच्यम् । समासप्रत्ययविधौ  
तदन्तविधिप्रतिषेधात् । कृष्णं श्रितः इति ॥ श्रयतेर्गतिविशेषार्थकत्वात् ‘गत्यर्थकर्मक’  
इति कर्तरि क्तः । ‘न लोक’ इति कृद्योगपष्टीनिषेधात् कर्मणि द्वितीया । समासविधौ  
द्वितीयेति प्रथमानिर्दिष्टत्वात् कृष्णशब्दस्य पूर्वनिपातः । दुःखातीत इति ॥ दुःखमतीत  
इति विग्रहः । ‘इण् गतौ’ । अतिपूर्वात् कर्तरि क्तः । इत्यादीति ॥ गतं पतितो गत-  
पतितः । ‘पल्लु गतौ’ कर्तरि क्तः । तनिपतिदरिद्रातिभ्यस्सनो वेदकत्वेन ‘यस्य  
विभाषा’ इति इण्येषधप्राप्तावपि अत एव निपातनादिद् । ग्रामं गतः ग्रामगतः ग्राममल्यस्तः  
अतिक्रान्तः ग्रामाल्यस्तः ग्रामं प्राप्तः ग्रामप्राप्तः । संशयमापन्नः संशयापन्नः । गम्यादीना-  
मिति ॥ गम्यादिप्रकृतिकैस्सुवन्तैरपि द्वितीयान्तं समस्यते स तत्पुरुष इति यावत् । ग्रामं  
गमीति ॥ ‘गमेरिनिः’ इति औणादिक इतिप्रत्ययः सच ‘भविष्यति गम्यादयः’ इति वचनात्  
भविष्यति काले भवति । ‘अक्रेनोः’ इति कृद्योगपष्टीनिषेधात् कर्मणि द्वितीया । ग्रामं गमिष्य-  
मित्यर्थः । अन्नं वुभुक्षुरिति ॥ भुजेस्सन् । ‘सनाशंसमिद्ध उः’ ‘न लोक’ इति कृद्योग-  
पष्टीनिषेधात् कर्मणि द्वितीया । वुभुक्षुशब्दो गम्यादाँ पठित इति भावः । स्वयं स्तेन ॥  
कप्रत्ययान्तप्रकृतिकसुवन्तेन स्वयमित्यव्ययं समस्यते स तत्पुरुष इत्यर्थः । अयोग्यत्वा-  
दिति ॥ स्वयमित्यव्ययस्य आत्मनेत्यर्थकस्य कर्तृशक्तिप्रधानतया तृतायाया एवाचित्वादिति  
भावः । स्वयमित्यव्ययस्य समासे असमासेऽपि क्तो भेदः । असमासेऽपि ‘अव्ययादान्पुपः’  
इति लुक् प्रवृत्तेरित्यत आह । स्वयंकृतस्यापत्यं स्वायंकृतिरिति ॥ स्वयंकृतस्याप-  
त्यमित्यर्थे ‘अत इल्’ इति स्वयंकृतशब्दात् पठ्यन्तादिभि तद्धितान्तप्रातिपदिकावयवत्वात्  
मुञ्चकि ‘यस्येति च’ इत्यकारलोपे आदिबृद्धौ स्वायंकृतिशब्दः । समासाभावे तु कृतशब्दस्यैव

६८८ । खट्वा क्षेपे । (२-१-२६)

खट्वाप्रकृतिकं द्वितीयान्तं कान्तप्रकृतिकेन सुबन्तेन समस्यते, निन्दा-  
याम् । खट्वारूढो जाल्मः । नित्यसमासोऽयम् । न हि वाक्येन निन्दाऽवगम्यते ।

६८९ । सामि । (२-१-२७)

सामिकृतम् ।

६९० । कालाः । (२-१-२८)

‘केन’ इत्येव । अनत्यन्तसंयोगार्थं वचनम् । मासप्रमितः प्रतिप-  
ञ्चन्द्रः । मासं परिच्छेत्तुमारब्धवानित्यर्थः ।

६९१ । अत्यन्तसंयोगे च । (२-१-२९)

‘कालाः’ इत्येव । अक्तान्तार्थं वचनम् । मुहूर्तं सुखम् मुहूर्तसुखम् ।

षष्ठ्यन्तत्वात्तत् इति ऋकारस्यादिवृद्धौ रपरत्वे स्वायंकार्तिः इत्येव स्यादिति भावः । वस्तुतस्तु  
असामर्थ्यादिह न तद्वितः । स्वयंकृतशब्दस्य समासस्वरः प्रयोजनम् । खट्वा क्षेपे ॥ केने-  
त्यनुवर्तते । प्रत्ययग्रहणात्तदन्तविधिः । क्षेपो निन्दा । द्वितीयेति सुपेति चानुवर्तते । तदु-  
भयमपि प्रत्ययग्रहणपरिभाषया तदन्तपरं सत् प्रकृतिप्रत्ययसमुदायपरम् । खट्वाशब्दस्य  
आरूढशब्दस्य च सुबन्तिसमुदायात्मकत्वासम्भवात् । अतः खट्वाशब्दः कप्रत्ययान्तशब्दश्च  
तत्प्रकृतिके लाक्षणिक इत्याह । खट्वाप्रकृतिकमिति ॥ खट्वारूढो जाल्मः इति ॥  
“जाल्मोऽसमीक्ष्यकारी” इत्यमरः । खट्वा अम् आरूढ स् इत्यलौकिकविग्रहः । लौकिकविग्रहस्तु  
नास्तीत्याह । नित्यसमासोऽयमिति ॥ तत् कुत इत्यत आह । न हि वाक्येन निन्दा-  
ऽवगम्यत इति । वृत्त्यर्थबोधकं वाक्यं लौकिकविग्रहः । तत्र खट्वामारूढ इति वाक्यं हि  
प्रहस्थाश्रमिणि निन्दां न गमयति । खट्वारूढ इति समासस्तु रूढ्या निन्दां गमयति । तथाच  
भाष्यम् । “अधीत्य स्नात्वा गुर्वनुज्ञातेन खट्वा आरोढव्या । यस्तावदन्यथा करोति, सः ‘खट्वारूढो-  
ऽयं जाल्मः’ इत्युच्यते । अत्र जाल्म इत्यनेन उद्धृते अयं शब्दो रूढः । अवयवार्थे तु  
नाभिनिवेश्यम्” इति सूचितम् । सामि ॥ सामीत्यव्ययमर्थे वर्तते । तत् कान्तप्रकृतिक-  
सुबन्तेन समस्यत इत्यर्थः । सामिकृतमिति ॥ समासाभावे तु तद्वितवृत्तौ सामिकार्ति-  
रिति स्यादिति भावः । कालाः ॥ केनेत्येवेति ॥ केनेत्यनुवर्तत एवेत्यर्थः । कालवाचि-  
प्रकृतिकद्वितीयान्ताः कप्रत्ययान्तप्रकृतिकसुबन्तेन वा समस्यन्त इत्यर्थः । ननु ‘अत्यन्तसंयोगे  
च’ इत्युत्तरसूत्रेणैव सिद्धे किमर्थमिदमित्यत आह । अनत्यन्तेति ॥ मासप्रमित इति ॥  
ग्रामं पश्चिम इति विग्रहः । प्रपूर्वकात् माधातोः ‘आदिकर्मणि कः कर्तरि च’ इति कर्तरि

## ६९२ । तृतीया तत्कृतार्थेन गुणवचनेन । (२-१-३०)

‘तत्कृत-’ इति लुप्ततृतीयाकम् । तृतीयान्तं तृतीयान्तार्थकृतगुणवचनेनार्थशब्देन च सह प्राग्वत् । शङ्कुलया खण्डः शङ्कुलाखण्डः । धान्येनार्थो धान्यार्थः । ‘तत्कृत-’ इति किम् । अक्षणा काणः ।

द्वितीयान्तास्सुपा वा समस्यन्त इति लभ्यत इत्यर्थः । ननु ‘कालाः’ इति पूर्वसूत्रेणैव सिद्धे किमर्थमिदमित्यत आह । अक्तान्तार्थमिति ॥ अत्र केनेति निवृत्तमिति भावः । मुहूर्तं सुखमिति ॥ अत्यन्तसंयोगे द्वितीया । मुहूर्तव्यापि सुखमित्यर्थः । तृतीया तत्कृत ॥ तत्कृतेत्यस्याव्यवहितमप्यर्थेनेति परित्यज्य गुणवचनेनेत्यत्रान्वयं वक्तुमाह । तत्कृतेति लुप्ततृतीयाकमिति ॥ तत्र तृतीयेत्यनेन तृतीयान्तं विवक्षितम् । “तत्कृतेति लुप्ततृतीयाकं भिन्नं पदम् । तच्छब्देन तृतीयान्तपरामर्शना तदर्थो लक्ष्यते । तत्कृतेनेत्येतच्च गुणद्वारा गुणवचनेऽन्वेति । ततश्च तृतीयान्तं तृतीयान्तार्थकृतो यो गुणः तद्वाचिना समस्यते, अर्थशब्देन च तृतीयान्तं समस्यत इति वाक्यद्वयं सम्पद्यते” इति भाष्ये स्थितम् । तदाह । तृतीयान्तमित्यादिना ॥ गुणेत्यस्य तत्कृतत्वसापेक्षत्वेऽपि सौत्रः समासः । “इदं सूत्रं कृतशब्दार्थद्वारक एव सामर्थ्ये प्रवर्तते । ननु साक्षात्परम्परान्वये” इति भाष्ये स्पष्टम् । नच घृतेन पाटवमित्यत्रातिप्रसङ्गश्शङ्क्यः । गुणेनेति सिद्धे वचनग्रहणात् गुणोपसर्जनद्रव्यवाचिशब्दो गृह्यते, व्याख्यानात् । शङ्कुलया खण्डः शङ्कुलाखण्ड इति ॥ देवदत्त इति शेषः । शङ्कुलाखण्डो देवदत्तः, इत्येव भाष्ये उदाहृतम् । ‘खडि भेदने’ भावे घञ् । खण्डनं खण्डः । मत्वर्थायः अर्शआद्यच् । शङ्कुलयेति करणे तृतीया । शङ्कुलाकृतखण्डनक्रियावानित्यर्थः । यत्तु ‘आकडारात्’ इति सूत्रभाष्ये “समासकृदन्तताद्धितान्ताव्ययसर्वनामजातिसङ्ख्यासंज्ञाशब्दभिन्नमर्थवच्छब्दस्वरूपं गुणवचनसंज्ञं भवति” इत्युक्तम् । तदेतत् प्रकृते न प्रवर्तते । गुणमुक्तवता गुणवचनेनेति भाष्ये यौगिकत्वावगमात् । अतोऽत्र गुणशब्देन धर्ममात्रं विवक्षितम् । एवञ्च खण्डशब्दस्य क्रियावचनत्वेऽपि न क्षतिः । तत्त्वबोधिन्यान्तु ‘वोतो गुणवचनात्’ इत्यत्र “सत्त्वे निविशतेऽपैति” इत्यादिलक्षणलक्षितो गुणोऽत्र गृह्यत इत्युक्तम् । तद्व्याख्यावसरे क्रियाया गुणत्वं नास्तीत्युक्तम् । इह तु खण्डशब्दस्य क्रियावाचिनोऽपि गुणवचनत्वमास्थितम् । तत्तु प्रकृतसूत्रस्थभाष्यविरुद्धत्वात् पूर्वोत्तरविरुद्धत्वाच्चोपेक्ष्यम् । अर्थशब्देन समासमुदाहरति । धान्येनेति ॥ अर्थशब्दो धनपरः । हेतौ तृतीया । धान्यहेतुकं धनमित्यर्थः । अत्र धनस्य धान्यहेतुकत्वेऽपि तत्करणकत्वाभावादप्राप्तौ पृथगुक्तिः । धान्येनेति प्रकृत्यादित्वात्तृतीया । धान्याभिन्नं धनमित्यर्थ इति केचित् । ननु शङ्कुलया खण्डः इत्यत्र ‘कर्तृकरणे कृता बहुळम्’ इत्येव सिद्धे तत्कृतेति व्यर्थमिति पृच्छति । तत्कृत इति किमिति ॥ गुणवचनेन चेत तत्कृतेनैवेति नियमार्थन्तत्कृतग्रहणमित्यभिप्रेत्य प्रत्युदाहरति । अक्षणा काणः इति ॥ नह्यक्षणा काणत्वं कृतं, किन्तु रोगादिनेति भावः । गुणवचनेनेति किम् । गोभिर्वपावान् । गोसम्बन्धिक्षीरादिभोजनेन देवदत्तस्य वपावत्वमस्तीति तत्कृतत्वम् । किन्तु न गुणवचनम् ।

६९३ । पूर्वसदृशसमोनार्थकलहनिपुणमिश्रश्लक्ष्णैः । (२-१-३१)

तृतीयान्तमेतैः प्राग्वत् । मासपूर्वः । मातृसदृशः । पितृसमः । ऊनार्थः, माषोनं कार्षापणम् । माषविकलम् । वाक्कलहः । आचारनिपुणः । गुडमिश्रः । आचारश्लक्ष्णः । 'मिश्रग्रहणे सोपसर्गस्यापि ग्रहणम्' । 'मिश्रं चानुपसर्गमसन्धौ' (सू ३८८८) इत्यत्रानुपसर्गग्रहणात् । गुडसम्मिश्रा धानाः । 'अवरस्योपसङ्गयानम्' (वा १२५६) । मासेनावरो मासावरः ।

६९४ । कर्तृकरणे कृता बहुळम् । (२-१-३२)

कर्तरि करणे च तृतीया कृदन्तेन बहुलं प्राग्वत् । हरिणा त्रातो हरित्रातः । नखैर्भिन्नो नखभिन्नः । 'कृद्ग्रहणे गतिकारकपूर्वस्यापि ग्रहणम्'

पूर्वसदृश ॥ एतैरिति ॥ पूर्व, सदृश, सम, ऊनार्थ, कलह, निपुण, मिश्र, श्लक्ष्ण, एतैरित्यर्थः । मासपूर्व इति ॥ मासेन पूर्व इति विग्रहः । मासात् प्रागुत्पन्न इत्यर्थः । यद्यप्यवधित्वसम्बन्धे 'अन्यारादितरतै' इति । दिक्शब्दयोगे पञ्चमी प्राप्ता । दिशि दृष्टशब्दो दिक्शब्द इत्यभ्युपगमात् । तथाप्यत एव ज्ञापकात् तृतीया । हेतौ तृतीयेत्यन्ये । मातृसदृश इति ॥ मात्रा सदृश इति विग्रहः । पितृसम इति ॥ पित्रा सम इति विग्रहः । 'तुल्यार्थैरतुलोपमाभ्याम्' इति तृतीया । 'तुल्यार्थैः' इति पञ्चाष्यष्टीसमासेनैव सिद्धत्वमित्याहुः । ऊनार्थेति ॥ उदाहरणसूचनमिदम् । माषोनमिति ॥ माषाख्यपरिमाण-विशेषेण ऊनं परिमाणमित्यर्थः । अत एव ज्ञापकादवधित्वे तृतीया हेतौ वा । अर्थग्रहणञ्च ऊनेनैव सम्बध्यते, न तु पूर्वादिभिरपि । समसदृशयोः पृथगुपादानात् । अर्थग्रहणस्य प्रयोजनमाह । माषविकलमिति ॥ माषेण विकलमिति विग्रहः । हीनमित्यर्थः । पूर्ववत् तृतीया । वाक्कलह इति ॥ वाचा कलह इति विग्रहः । आचारनिपुण इति ॥ आचारेण निपुण इति विग्रहः । आचारहेतुकनैपुण्यवानित्यर्थः । गुडमिश्र इति ॥ गुडेन मिश्र इति विग्रहः । आचारश्लक्ष्ण इति ॥ आचारेण श्लक्ष्ण इति विग्रहः । आचारहेतुककुशलत्ववानित्यर्थः । ननु गुडसम्मिश्रा इत्यत्र कथं समासः । सन्निवेशणत्वेऽपि समासप्रत्ययविधौ तदन्तविधिप्रतिषेधात् । तत्राह । मिश्रग्रहणे सोपसर्गस्यापि ग्रहणमिति ॥ कुत इत्यत आह । मिश्रञ्चेति ॥ असन्धौ मिश्रेत्युत्तरपदमुपसर्गहीनं तृतीयान्तात् परमन्तोदात्तमिति तदर्थः । अत्रानुपसर्गग्रहणादितरत्र मिश्रग्रहणे सोपसर्गग्रहणं विज्ञायत इत्यर्थः । मासेनावर इति ॥ मासेन पूर्व इत्यर्थः । न्यून इत्यर्थे ऊनार्थकत्वादेव सिद्धम् । कर्तृकरणे ॥ कर्ता च करणञ्चेति समाहारद्वन्द्वात् सप्तमी । तृतीयेत्यनुवर्तते । प्रत्ययग्रहणपरिभाषया तदन्तग्रहणम् । कृतेत्यपि तथैव । तदाह । कर्तरि करणे चेति ॥ प्राग्वदिति ॥

(प २९) । नखनिर्भिन्नः । ‘कर्तृकरणे’ इति किम् । भिक्षाभिरुषितः । हेतावेषा तृतीया । बहुलग्रहणं सर्वोपाधिव्यभिचारार्थम् । तेन ‘दावेण लूनवान्’ इत्यादौ न । ‘कृता’ किम् । काष्ठैः पचतितराम् ।

६९५ । कृत्यैरधिकार्थवचने । (२-१-३३)

स्तुतिनिन्दाफलकमर्थवादवचनमधिकार्थवचनम् । तत्र कर्तरि करणे च तृतीया कृत्यैः सह प्राग्वत् । वातच्छेद्यं तृणम् । काकपेया नदी ।

६९६ । अन्नेन व्यञ्जनम् । (२-१-३४)

संस्कारकद्रव्यवाचकं तृतीयान्तमन्नेन प्राग्वत् । दध्ना ओदनो दध्यो-  
दनः । इहान्तर्भूतोपसेकक्रियाद्वारा सामर्थ्यम् ।

६९७ । भक्ष्येण मिश्रीकरणम् । (२-१-३५)

गुडेन धानाः गुडधानाः । मिश्रणक्रियाद्वारा सामर्थ्यम् ।

समर्थविशेषणत्वेऽपि समासप्रत्ययविधौ तदन्तविधिप्रतिषेधान्नखनिर्भिन्न इत्यत्र न स्यादित्यत आह । कृद्ग्रहणे इति ॥ परिभाषेयं ‘गतिरनन्तरः’ इति सूत्रे भाष्ये स्थिता । पचतितरामिति ॥ अतिशयेन पचतीत्यर्थः । अतिशयने ‘तिडश्च’ इत्यनुवृत्तौ ‘द्विवचनविभज्य’ इति तरप् । ‘किमेतिडव्ययघादामद्रव्यप्रकर्षे’ इत्याम् । अत्र तद्वितान्तेन समासनिवृत्त्यर्थं कृद्ग्रहणमिति भावः । कृत्यैरधिकार्थवचने ॥ अर्थवादवचनमिति ॥ असदुक्तिरित्यर्थः । वातच्छेद्यं तृणमिति ॥ वातेन च्छेद्यमिति विग्रहः । छेतुं योग्यमित्यर्थः । ‘ऋहलोर्ण्यत्’ इति कृत्यप्रत्ययः । कोमलत्वेन स्तुतिः । दुर्बलत्वेन निन्दा वा । काकपेयेति ॥ ‘अचो यत्’ इति यत् ‘ईदति’ इति ईत्वं, गुणः । अत्र पूर्णाम्भस्त्वेन स्तुतिः । अल्पाम्भस्त्वेन निन्दा वा । अन्नेन व्यञ्जनम् ॥ व्यञ्जनशब्दं व्याचष्टे । संस्कारेति ॥ संस्क्रियते गुणविशेषवत्तया क्रियते अनेनेति संस्कारः, उपसेकादिसाधनं दध्यादि, तद्वाचकमित्यर्थः । अन्नेनेति ॥ अन्नम् ओदनः । तद्वाचकशब्देनेत्यर्थः । ‘मिस्ता स्त्री भक्तमन्थोऽन्नम्’ इति कोशः । दध्ना ओदनो दध्यो-  
दन इति ॥ नन्विह दध्नेति करणत्वस्य उपसिक्तपदापेक्षत्वात् असामर्थ्यात् कथमिह समास इत्यत आह । अन्तर्भूतेति ॥ उपसेकक्रियां विना दध्नः अन्नसंस्कारत्वानुपपत्त्या दध्ना इत्यस्य दधिकरणकोपसेके प्रवृत्तेर्नासामर्थ्यमिति भावः । तदुक्तं भाष्ये—“युक्तार्थसम्प्रत्ययात् सामर्थ्यम्” इति । भक्ष्येण मिश्रीकरणम् ॥ मिश्रीक्रियते खाद्यं द्रव्यमनेनेति मिश्रीकरणं, गुडादि । तद्वाचकं तृतीयान्तं भक्ष्यवाचकेन समस्यते इत्यर्थः । कठिनद्रव्यं खाद्यम् । पृथुकादि भक्ष्यं विवक्षितम् । गुडेन धाना गुडधाना इति ॥ “धाना भ्रष्टयवेऽस्त्रियाम्” इत्यमरः । गुडेन मिश्रा धाना इत्यर्थः । ननु गुडकरणत्वस्य मिश्रपदापेक्षत्वान्न सामर्थ्यमित्यत आह ।

६९८ । चतुर्थी तदर्थार्थबलिहितसुखरक्षितैः । (२-१-३६)

चतुर्थ्यन्तार्थाय यत्तद्वाचिनार्थादिभिश्च चतुर्थ्यन्तं वा प्राग्वत् । 'तदर्थेन प्रकृतिविकृतिभाव एव' । बलिरक्षितग्रहणाज्ज्ञापकात् । यूपाय दारु यूप-  
दारु । नेह । रन्धनाय स्थाली । अश्वघासादयस्तु षष्ठीसमासाः । 'अर्थेन नित्यसमासो विशेष्यलिङ्गता चेति वक्तव्यम्' (वा १२७३-१२७४) ।  
द्विजायायं द्विजार्थः सूपः । द्विजार्था यवागूः । द्विजार्थं पयः । भूतबलिः ।  
गोहितम् । गोसुखम् । गोरक्षितम् ।

मिश्रेणेति ॥ गुडेनेत्यस्य गुडकरणकमिश्रणे वृत्तेर्नासामर्थ्यमिति भावः । चतुर्थी ॥ प्रत्यय-  
ग्रहणपरिभाषया चतुर्थीलिनेन चतुर्थ्यन्तं गृह्यते । तदर्थ, अर्थ, बलि, हित, सुख, रक्षित,  
एषां द्वन्द्वः । चतुर्थ्यन्तं एतैष्वङ्भिस्समस्यते, स तत्पुरुषः इति फलितम् । तदर्थेन तत्तच्छब्देन  
चतुर्थ्यन्तार्थो विवक्षितः । तस्मै चतुर्थ्यन्तार्थाय इदन्तदर्थम् । 'अर्थेन नित्यसमासः' इति  
वक्ष्यमाणस्समासः । चतुर्थ्यन्तवाच्यप्रयोजनकं यत् तत् तदर्थमिति पर्यवस्यति । तदाह ।  
चतुर्थ्यन्तार्थायेत्यादिना ॥ तदर्थेनेति ॥ तदर्थेन समास इति यदुक्तं तत्प्रकृतिविकृति-  
भाव एव भवति, नत्वन्यत्रेत्यर्थः । कुत इत्यत आह । बलिरक्षितेति ॥ यदि तादर्थ्यमात्रे  
अयं समासः स्यात्, प्रकृतिविकृतिभाव एवेति नोच्येत, तर्हि बलिरक्षितग्रहणं व्यर्थं स्यात् ।  
भूतेभ्यो बलिः, गोभ्यो रक्षितं तृणमित्यत्रापि बलेर्भूतार्थतया रक्षिततृणस्य गवार्थतया च  
तदर्थेत्येव समाससिद्धेरिति भावः । यूपयेति ॥ अत्र चतुर्थ्यन्तवाच्ययूपार्थं दारु । अतो  
दारुशब्देन यूपयेत्यस्य समासः । यूपस्य दारुविकृतित्वाच्च । तक्षादिना अष्टाश्रीकृतवृक्षस्यैव  
यूपशब्दार्थत्वात् । अथ प्रकृतिविकृतिभावग्रहणस्य प्रयोजनमाह । नेहेति ॥ रन्धना-  
येति ॥ पाकायेत्यर्थः । 'रध हिंसायाम्' । इह पाको विवक्षितः । भावे ल्युट्, अनादेशः ।  
'रधिजभोरचि' इति नुम् । स्थात्याश्चतुर्थ्यन्तवाच्यपाकार्थत्वेऽपि प्रकृतिविकृतिभाववि-  
रहान्न समासः । ननु अश्वेभ्यो घासः अश्वघासः, धर्माय नियमः धर्मनियमः इत्यादौ कथं तदर्थेन  
समासः । प्रकृतिविकृतिभावविरहादित्यत आह । अश्वघासादयस्तु षष्ठीसमासः इति ॥  
नचैवं रन्धनाय स्थालीत्यत्रापि षष्ठीसमासः स्यादेवेति प्रकृतिविकृतिभावनियमो व्यर्थ इति  
वाच्यम् । शाब्दबोधे सम्बन्धत्वतादर्थ्यत्वकृतवैलक्षण्येन उक्तनियमसाफल्यत् । एवञ्च  
रन्धनाय स्थालीति सम्बन्धत्वेन भागे षष्ठीसमास इष्ट एव । तादर्थ्यत्वेन भागे चतुर्थीसमास-  
वारणाय तु प्रकृतिविकृतिभावनियमाश्रयणमित्यास्तान्तावत् । तदेवन्तदर्थेन शः प्रपञ्चितः ।  
अथेदानीमर्थशब्देन चतुर्थ्यन्तस्य समासे विशेषमाह । अर्थेनेति ॥ अर्थशब्देन चतुर्थ्यन्तस्य  
नित्यसमास इति वक्तव्यम् । अन्यथा विभाषाधिकारादिकल्पस्यात । विशेष्यस्य प्रधानस्य



६९९ । पञ्चमी भयेन । (२-१-३७)

चोराद्भयं चोरभयम् । 'भयभीतभीतिभीभिरिति वाच्यम्' (वा १२७५)  
वृकभीतः ।

७०० । अपेतापोढमुक्तपतितापत्रस्तैरल्पशः । (२-१-३८)

एतैः सहाल्पं पञ्चम्यन्तं समस्यते स तत्पुरुषः । सुखापेतः । कल्पनापोढः ।  
चक्रमुक्तः । स्वर्गपतितः । तुरङ्गापन्नस्तः । 'अल्पशः' किम् । प्रासादात्पतितः ।

७०१ । स्तोकान्तिकदूरार्थकृच्छ्राणि क्तेन । (२-१-३९)

इत्यमरः । इह उपकारकं वस्तु विवक्षितमित्यभिप्रेत्योदाहरति । द्विजायायं द्विजार्थस्सूप  
इति ॥ तत्र द्विजायायमित्यस्वपदविग्रहः । तत्र अर्थशब्दस्थाने अयमिति शब्दः ।  
नित्यसमासत्वेनास्वपदविग्रहौचित्यात् । द्विजायेति ॥ तादर्थ्यचतुर्थी । तदन्तस्य अर्थशब्देन  
समासः । विशेष्यसूपशब्दस्य पुल्लिङ्गत्वात् समासस्य पुल्लिङ्गता च । द्विजस्य उपकारकस्सूप  
इत्यर्थः । द्विजार्था यवागूरिति ॥ द्विजस्येयमिति विग्रहः । अर्थशब्दस्य नित्यपुल्लिङ्गत्वे-  
ऽपि 'परवलिङ्गम्' इति पुल्लिङ्गं बाधित्वा अनेन विशेष्यलिङ्गानुसारेण स्त्रीलिङ्गता । द्विजार्थ  
पयः इति ॥ द्विजस्येदमिति विग्रहः । अत्र विशेष्यलिङ्गानुसारानुपसक्तत्वम् । भाष्ये तु चतुर्थ्यैव  
तादर्थ्यस्योक्तत्वात् 'उक्तार्थानामप्रयोगः' इति न्यायेन अर्थशब्देन विग्रहाप्रसक्तोर्नित्यसमा-  
सत्वं न्यायसिद्धमेव । गुरोरिदं गुर्वर्थमित्यादाविव लिङ्गमपि लोकेत एव सिद्धमिति  
वार्तिकमिदं प्रत्याख्यातम् । भूतवलिरिति ॥ भूतेभ्यो वलिरिति विग्रहः । तादर्थ्यचतुर्थ्य-  
न्तस्य वलिशब्देन समासः । गोहितमिति ॥ गोभ्यो हितमिति विग्रहः । गवामनुकूलमि-  
त्यर्थः । 'हितयोगे च' इति शेषपष्ठपवादश्चतुर्थी । तदन्तस्य हितशब्देन समासः ।  
गोरक्षितमिति ॥ तृणादिकमिति शेषः । गोभ्यो रक्षितमिति विग्रहः । तादर्थ्यचतुर्थ्य-  
न्तस्य रक्षितशब्देन समासः । इति चतुर्थीसमासः । पञ्चमी भयेन ॥ पञ्चम्यन्तं भयशब्देन  
सुबन्तेन समस्यत इत्यर्थः । चोराद्भयं चोरभयमिति ॥ 'भीतार्थानां भयहेतुः' इति  
अपादानत्वात् पञ्चमी । भयभीतभीतिभीभिरिति ॥ सूत्रे भयशब्दस्यैव ग्रहणात् भीता-  
देरप्राप्ते समासे वचनम् । वृकभीत इति ॥ वृकभीतः वृकभीरित्यप्युदाहार्यम् । अत्र  
भाष्ये "अपर आहेत्युक्ता भयनिर्गतजुगुप्सुभिरिति वक्तव्यम्" इत्युक्ता 'वृकभयं, ग्राम-  
निर्गतः, अधर्मजुगुप्सुः' इत्युदाहृतम् । चोरत्रस्तः, भोगोपरतः, इत्यादौ 'सुप्सुपा' इति  
वा मयूरव्यसकादित्वाद्वा समासः । अपेतापोढ ॥ अल्पशः इति स्वार्थे शस् । अत एव  
निपातनात् । तदाह । अल्पं पञ्चम्यन्तमिति ॥ 'बहुल्पर्यात्' इति शस् तु न भवति ।  
'बहुल्पर्यान्मङ्गलमङ्गलवचनम्' इति वक्ष्यमाणत्वात् ॥ स्तोकान्तिक ॥ स्तोक, अन्तिक,  
दूर, एतदर्थकानि, कृच्छ्र एतानि पञ्चम्यन्ताति कप्रत्ययान्तेन समस्यन्ते इत्यर्थः । अर्थग्रहणं

स्तोकान्मुक्तः । अल्पान्मुक्तः । अन्तिकादागतः । अभ्याशादागतः । दूरादागतः । विप्रकृष्टादागतः । कृच्छ्रादागतः । ‘पञ्चम्याः स्तोकादिभ्यः’ (सू ९५९) इत्यलुक् ।

७०२ । षष्ठी । (२-२-८)

राज्ञः पुरुषो राजपुरुषः ।

७०३ । याजकादिभिश्च । (२-२-९)

एभिः षष्ठ्यन्तं समस्यते । ‘तृजकाभ्यां कर्तरि’ (सू ७०९) इत्यस्य प्रतिप्रसवोऽयम् । ब्राह्मणयाजकः । देवपूजकः । ‘गुणात्तरेण तरलोपश्चेति वक्तव्यम्’ (वा ३८४१) । तरवन्तं यद्गुणवाचि तेन सह समासस्तरलोपश्च । ‘न निर्धारणे’ (सू ७०४) इति ‘पूरणगुण—’ (सू ७०५) इति च निषेधस्य प्रतिप्रसवोऽयम् । सर्वेषां श्वेततरः सर्वश्चेतः । सर्वेषां महत्तरः सर्वमहान् ।

स्तोकान्तिकदूरेषु सम्बध्यते । अल्पान्मुक्तः इति ॥ स्तोकपर्यायस्योदाहरणम् । अभ्याशादागतः इति ॥ अन्तिकपर्यायस्योदाहरणम् । विप्रकृष्टादागतः इति ॥ दूरशब्दपर्याय उदाहार्यः । ‘करणे च स्तोक’ इति पञ्चमी । दूरादागत इत्यत्र तु ‘दूरान्तिकार्थेभ्यः’ इति पञ्चमी । अत्र ‘सुपो धातु’ इति लुक्माशङ्क्य आह । पञ्चम्यास्तोकादिभ्य इत्यलुगिति ॥ इति पञ्चमीसमासः । षष्ठी ॥ षष्ठ्यन्तं सुवन्तेन समस्यते, स तत्पुरुष इत्यर्थः । राजपुरुष इति ॥ राजन् अस् पुरुष स् इत्यलौकिकविग्रहवाक्ये समासे सति सुच्छुकि अन्तर्वर्तिनीं विभक्तिं प्रत्ययलक्षणेनाश्रित्य नलोपः । नच लुका लुप्तत्वान्न प्रत्ययलक्षणमिति वाच्यम् । पदत्वस्य सुव्यटितसमुदायधर्मत्वेन तस्य अङ्गकार्यत्वाभावादिति भावः । याजकादिभिश्च ॥ ननु ‘षष्ठी’ इति पूर्वसूत्रेणैव सिद्धे किमर्थमिदमित्यत आह । तृजकाभ्यामिति ॥ ब्राह्मणयाजकः इति ॥ ब्राह्मणस्य याजकः इति विग्रहः । यजतेर्ण्यन्तात् कर्तरि ल्युट् । अकादेशः । ‘कर्तृकर्मणोः कृति’ इति कर्मणि षष्ठी । देवपूजक इति ॥ देवानां पूजक इति विग्रहः । पूजकशब्दो याजकादिरिति भावः । भूभर्तेति तृजन्तस्योदाहार्यम् । भर्तृशब्दस्य याजकादित्वात् । गुणात्तरेणेति ॥ वार्तिकमिदम् । ‘सर्वं गुण’ इति सूत्रे भाष्ये स्थितम् । गुणवाचकात् विहितो यस्तरप् तदन्तेन षष्ठी वा समस्यते, तरपो लोपश्चेत्यर्थः । फलितमाह । तरवन्तं यदिति ॥ ननु ‘षष्ठी’ इति सूत्रेणैव सिद्धे किमर्थमिदमित्यत आह । ननिर्धारणे इति ॥ ‘सर्वं गुण’ इति सूत्रे भाष्ये तु ‘पूरणगुण’ इत्यस्यापवाद इत्येवोक्तम् । सर्व-

‘कृद्योगा च षष्ठी समख्यत इति वाच्यम्’ (वा १३१७) । इध्मस्य प्रव्रश्चनः ।  
इध्मप्रव्रश्चनः ।

७०४ । न निर्धारणे । (२-२-१०)

निर्धारणे या षष्ठी सा न समख्यते । नृणां द्विजः श्रेष्ठः । ‘प्रतिपद-  
विधाना षष्ठी न समख्यत इति वाच्यम्’ (वा १३२०) । सर्पिषो ज्ञानम् ।

७०५ । पूरणगुणसुहितार्थसदव्ययतव्य-

समानाधिकरणेन । (२-२-११)

पूरणाद्यर्थैः सदादिभिश्च षष्ठी न समस्यते । पूरणे, सतां पष्ठः । गुणे,  
काकस्य काष्ण्यम् । ब्राह्मणस्य शुक्लाः । यदा प्रकरणादिना दन्ता इति विशेष्यं

इत्यर्थः । ‘द्विवचनविभज्य’ इति विभक्त्यव्योपपदे तरप् । अत्र सर्वेषामिति पृथ्वन्तस्य श्वेत-  
तरशब्देन समासे तरपो लोपे सर्वश्चेत इति रूपम् । सर्वमहानिति ॥ ईश्वर इति शेषः ।  
पूर्ववत्तरप् । सर्वेषां महत्तरः इति विग्रहः । इतरसम्बन्धिमहत्त्वापेक्षया ईश्वरस्य महत्त्वमधिक-  
मित्यर्थः । कृद्योगेति ॥ कृता योगो यस्या इति विग्रहः । ‘कर्तृकर्मणोः कृति’ इति विहिता  
इति भाष्यम् । इध्मप्रव्रश्चन इति ॥ कुठार इति शेषः । प्रवृश्चयतेऽनेनेति प्रव्रश्चनः ।  
करणे ल्युट् । इध्मानां प्रव्रश्चन इति विग्रहः । कर्मणि षष्ठी । ‘प्रतिपदविधाना’ इति वक्ष्य-  
माणनिषेधस्यापवादोऽयम् । न निर्धारणे ॥ नृणां द्विजश्श्रेष्ठः इति ॥ अत्र नृणामिति  
पृथ्वन्तस्य द्विनशब्देन समासो न भवति । पुरुषाणामुत्तमः पुरुषोत्तमः इत्यत्र तु शेषपृथ्वेव,  
न तु निर्धारणषष्ठी । यतो निर्धारणम्, यच्च निर्धार्यते, यश्च निर्धारणहेतुः, एतत्त्रितयसन्निधान-  
एव तस्याः प्रवृत्तेरिति कैयटः । गुणेन निषेधस्त्वनित्य इति तरप्सूत्रे कैयटः । केचित्तु “उत्तमः  
पुरुषस्त्वन्यः परमात्मेत्युदाहृतः” इति गीतावाक्यात् कर्मधारय एव । उत्तमशब्दस्य विशेषणत्वे-  
ऽपि राजदन्तादित्वात् परनिपातः । प्रतिपदविधानेति ॥ पदं पदं प्रतीति वीप्सायामव्ययी-  
भावः । प्रतिपदं विधानं यस्यास्सा प्रतिपदविधाना ‘षष्ठी शेषे’ इति शेषलक्षणां षष्ठीं वर्जयित्वा  
सर्वा षष्ठी प्रतिपदविधानेति भाष्यम् । सर्पिषो ज्ञानमिति ॥ अत्र ‘ज्ञोऽविदर्थस्य करणे’  
इति विहितपृष्ठ्यास्तमासो न भवति । ‘न निर्धारणे’ इति प्रत्याख्येयमेवेति भाष्ये स्पष्टमि-  
त्यलम् । पूरणगुण ॥ पूरणगुणसुहितानि अर्था येषान्ते पूरणगुणसुहितार्थाः, ते च सच्च  
अव्ययञ्च तव्यश्च समानाधिकरणञ्चेति समाहारद्वन्द्वात् तृतीया । तदाह । पूरणाद्यर्थैरिति ॥  
पूरणे इति ॥ उदाहरणं वक्ष्यत इति शेषः । सतां पष्ठ इति ॥ पण्णां पूरणः इत्यर्थे ‘तस्य पूरणे  
डट्, पट्कतिकतिपयचतुरां शुक्’ नच कुम्भपूरणमित्यत्रापि स निषेधस्स्यादिति वाच्यम् ।  
‘सोऽचि लोपे चेत् पादपूरणम्’ इति निर्देशेन पूरणार्थकप्रत्ययस्यैव ग्रहणात् । ‘उञ्छपष्टाङ्कित-  
सैकतानि’ इत्यत्र तु उञ्छात्मकपष्ठ इति व्याख्येयम् । गुण इति ॥ उदाहरणं वक्ष्यते

ज्ञातं तदेदमुदाहरणम् । ‘अनित्योऽयं गुणेन निषेधः’ । ‘तदशिष्यं संज्ञा-  
प्रमाणत्वात्’ (सू १२९५) इत्यादिनिर्देशात् । तेन ‘अर्थगौरवम्’ ‘बुद्धि-  
मान्द्यम्’ इत्यादि सिद्धम् । सुहितार्थास्तृतीयार्थाः । फलानां सुहितः । तृतीया-  
समासस्तु स्यादेव । स्वरे विशेषः । सत्, द्विजस्य कुर्वन्-कुर्वाणो वा । किङ्कर

इत्यर्थः । प्रधानत्वेन वा उपसर्जनत्वेन वा गुणवाची गुणशब्दः । व्याख्यानात् । तदाह ।  
काकस्य काष्ण्यम्, ब्राह्मणस्य शुक्ला इति ॥ कृष्णशब्दात् ‘गुणवचनब्राह्मणादिभ्यः’ इति  
भावे ष्यञ् । शुक्लशब्दात् ‘गुणवचनेभ्यो मनुषो लुक्’ इति लुक् । ननु दन्ता इति शेषपूरणेन  
ब्राह्मणस्य दन्ताशुक्लाः इत्यर्थे ब्राह्मणशब्दस्य दन्तशब्देनैवान्वयात् शुक्लशब्देनान्वयाभावा-  
दसामर्थ्यात् कथमिह समासप्रवृत्तिरित्यत आह । यदा प्रकरणादिनेति ॥ प्रकरणादर्थोद्वे-  
त्यर्थः । दन्तास्संयुक्ताशुभावहाः, न तु विरळा इत्यादिदन्तवर्णने प्रकृते यदा ब्राह्मणस्य शुक्लाः  
इत्युच्यते, तदा प्रकरणात् दन्ता इति विशेष्योपस्थितिः । यदा वा कृष्णवर्णेषु कृष्णवस्त्रभूषणेषु  
प्रकृतेषु ब्राह्मणस्य शुक्ला इत्युच्यते, तदा अर्थात् दन्ता इति विशेष्योपस्थितिः, तत्र सामर्थ्य-  
सत्त्वात् समासे प्राप्ते निषेधः इत्यर्थः । अत्र ‘आकडारात्’ इति सूत्रोक्तगुणवचनसंज्ञकानां  
‘तृतीया तत्कृत’ इति सूत्रे प्रपञ्चितानां गुणानां न ग्रहणम् । अत्र गुणवचनशब्दाभावात् । किन्तु  
‘वोतो गुणवचनात्’ इत्यत्र सूत्रभाष्ये प्रपञ्चितानां ‘सत्त्वे निविशतेऽपैति’ इत्यादिलक्षण-  
लक्षितगुणानामेव ग्रहणमिति बोध्यम् । एतेन ‘आकडारात्’ इति सूत्रभाष्ये तद्विज्ञान्तस्य गुण-  
वचनत्वपर्युदासात् कथं काष्ण्यादिशब्दानां गुणवाचित्वमिति निरस्तम् । अथ अर्थगौरवमित्यादौ  
पृथीसमासं साधयितुमाह । अनित्योऽयमिति ॥ संज्ञाप्रमाणत्वादिति ॥ संज्ञायाः  
प्रमाणत्वं संज्ञाप्रमाणत्वं तस्मादिति विग्रहः । अत्र प्रमाणत्वस्य गुणत्वात् तेन पृथीसमास-  
निषेधात्समासनिर्देशोऽनुपपन्नस्स्यात् । अतो गुणेन समासनिषेधः अनित्य इति विज्ञायत इत्यर्थः ।  
इत्यादीति ॥ आदिना गुणकात्स्न्यमित्यादिसङ्ग्रहः । वस्तुतस्तु अनित्यो गुणेन निषेध इत्यय-  
मर्थो भाष्ये न दृश्यते । नच कृष्णैकत्वमित्यादौ समासानुपपत्तिरिति वाच्यम् । ‘पङ्क्तिर्विशति’  
इति सूत्रे विंशत्यादिशब्दानां भाववचना भवन्तीत्युक्त्वा गुणवाचित्वमास्थाय गवां विंशतिर्गवां  
सहस्रमित्यर्थे गोविंशतिर्गोसहस्रमित्यादिप्रयोगात् । अर्थगौरवमित्यादौ तु अर्थगतं गौरवमिति  
मध्यमपदलोपिसमासो बोध्य इति शब्देन्दुशेखरे प्रपञ्चितम् । सुहितपदं व्याचष्टे । सुहिता-  
र्थास्तृतीयार्था इति ॥ फलानां सुहित इति ॥ करणत्वस्याविवक्षायां सम्बन्धविवक्षायां  
पृथी । अर्थग्रहणात् फलानां तृप्तिरित्यादावपि न समासः । नपुंसकत्वे सति फलसुहितमिति  
कथं समास इत्यत आह । तृतीयासमासस्तु स्यादेवेति ॥ करणत्वविवक्षायां तृतीया ।  
‘कर्तृकरणे कृता बहुळम्’ इति समास इति भावः । तर्हि सुहितयोगे पृथीसमासनिषेधो  
व्यर्थ इत्यत आह । स्वरे विशेष इति ॥ तृतीयासमासे ‘तृतीया कर्मणि’ इति पठ्यमाणः ।

इत्यर्थः । अव्ययम्, ब्राह्मणस्य कृत्वा । पूर्वोत्तरसाहचर्यात्कृदव्ययमेव गृह्यते । तेन 'तदुपरि' इत्यादि सिद्धमिति रक्षितः । तव्यः, ब्राह्मणस्य कर्तव्यम् । तव्यता तु भवत्येव । स्वकर्तव्यम् । स्वरे भेदः । समानाधिकरणे । तक्षकस्य सर्पस्य । विशेषणसमासस्त्विह बहुळग्रहणान्न । 'गोधेनोः' इत्यादिषु 'पोटा-

द्विजस्य कुर्वन्निति न कर्मणि पठ्यी । 'नलोक्' इति निषेधात् । नापि द्विजस्य घटं कुर्वन्निति घटाद्यपेक्षया शेषपठ्यी । तर्हि सापेक्षत्वेनासामर्थ्यात् कुर्वन्नित्यनेन समासाप्रवृत्तेरित्यत आह । किङ्कर इत्यर्थ इति ॥ द्विजं परिचरन्नित्यर्थ इति यावत् । कृन्धातुरिह परिचरणे वर्तत इति फलितम् । अव्ययमिति ॥ उदाहरणं वक्ष्यत इति शेषः । पूर्वोत्तरेति ॥ सत्तव्याभ्यां कृन्धात्मित्यर्थः । 'अनेकमन्यपदार्थे' इति सूत्रभाष्ये सर्वपश्चादिति प्रयोगश्चेह लिङ्गम् । तव्य इति ॥ उदाहरणं वक्ष्यत इत्यर्थः । ब्राह्मणस्य कर्तव्यमिति ॥ 'अहे कृत्यतृचश्च' 'तव्यत्तव्यानीयरः' इति कृत्यस्तव्यः । 'कृत्यानां कर्तरि वा' इति पठ्यी । तच्यता तु भवत्येवेति ॥ पठ्यीसमास इति शेषः । तकारानुबन्धरहितस्यैव तव्यस्य सूत्रे ग्रहणात्तव्यतो न ग्रहणमिति भावः । स्वकर्तव्यमिति ॥ स्वस्य कर्तव्यमिति विग्रहः । 'कृत्यानां कर्तरि वा' इति पठ्यी । अत्र तव्यता योगात् समासनिषेधो नेति भावः । ननु तव्यत्प्रत्ययमाश्रित्य ब्राह्मणकर्तव्यमिति समाससम्भवात् किं तव्ययोगे तन्निषेधेनेत्यत आह । स्वरे भेद इति ॥ तव्यति कृते कृदुत्तरपदप्रकृतिस्वरेण प्रकृतिस्वरः, तव्ये तु नेति फलभेद इति भावः । समानाधिकरण इति ॥ 'समानाधिकरणेन पठ्यन्तं न समस्यते' इत्यत्रोदाहरणं वक्ष्यत इत्यर्थः । तक्षकस्य सर्पस्येति ॥ अत्र समासे सति पुनस्समासात् पठ्युत्पत्तौ तक्षकसर्पस्येति न भवतीत्यर्थः । ननु पठ्यीसमासस्य निषेधेऽपि 'विशेषणं विशेष्येण बहुळम्' इति कर्मधारयसमासो दुर्वारः । अतः किं पठ्यीसमासनिषेधेनेत्यत आह । विशेषणसमासस्त्विति ॥ ननु पठ्यीसमासनिषेधसामर्थ्यादेवात्र कर्मधारयो न भविष्यति । तत् किमगतिरगत्या बहुळग्रहणाश्रयणेन । नच कर्मधारयस्वर एव यथा स्यात्, न तु पठ्यीसमासस्वर इत्येतदर्थपठ्यीसमासनिषेध इति वाच्यम् । उभयथापि 'समासस्य' इत्यन्तोदात्तत्वस्याविशिष्टत्वादिति चेन्मैवम् । कर्मधारये हि सति गमनस्य श्रेयस इत्यादौ 'श्रज्यावमकन् पापवत्सु भावे' इति पूर्वपदप्रकृतिस्वरः । पठ्यीसमासे त्वन्तोदात्तत्वं स्यात् । तन्मा भूदित्येतदर्थं पठ्यीसमासनिषेध आवश्यक इति समासनिषेधस्य चरितार्थत्वाच्च तस्य विशेषणसमासनिवृत्तिसामर्थ्यमिति बहुळग्रहणमाश्रितम् । नचैवमपि तक्षकसर्प इति प्रथमान्तविग्रहे कर्मधारये सति तक्षकसर्पस्येति दुर्निवारमिति वाच्यम् । निषेधसामर्थ्यादेव प्रथमान्तकर्मधारयमाश्रित्य तक्षकसर्पस्येत्येवजातीयकप्रयोगाभावोन्नयनात् । अथ समानाधिकरणेन निषेधे उदाहरणान्तरमाह । गोर्धेनोरिति ॥ गोर्धेनोरित्यादिषु पठ्यीसमासः प्राप्तः, सोऽप्यनेन वार्यत इत्यन्वयः । आदिना यूनः खलतेरित्यादिसङ्ग्रहः । ननु पठ्यीसमास एवात्र न प्रसज्यते 'पोटायुवति, युवा खलति' इत्यादिविशेषविहितकर्मधारयेणात्र परस्यापि पठ्यीसमासस्य बाधितत्वादित्यत आह । पोटायुवतीत्यादीनां

युवति—' (सू ७४४) इत्यादीनां विभक्त्यन्तरे चरितार्थानां परत्वाद्वाधकः षष्ठीसमासः प्राप्तः । सोऽप्यनेन वार्यते ।

७०६ । केन च पूजायाम् । (२-२-१२)

• 'मतिबुद्धि—' (सू ३०८९) इति सूत्रेण विहितो यः कस्तदन्तेन षष्ठी न समस्यते । 'राज्ञां मतो बुद्धः पूजितो वा । 'राजपूजितः' इत्यादौ तु भूते क्तान्तेन सह तृतीयान्तस्य समासः ।

७०७ । अधिकरणवाचिना च । (२-२-१३)

केन षष्ठी न समस्यते । इदमेषामासितं गतं भुक्तं वा ।

७०८ । कर्मणि च । (२-२-१४)

'उभयप्राप्तौ कर्मणि' (सू ६२४) इति या षष्ठी सा न समस्यते । आश्चर्यो गवां दोहोऽगोपेन ।

विभक्त्यन्तरे चरितार्थानां परत्वाद्वाधक इति ॥ पोटायुवति, युवा खलति, इत्यादिविधयः गौर्धेनुः, युवाखलतिरित्यादिषु प्रथमाविभक्त्यन्तेषु सावकाशः । षष्ठीसमासस्य राज्ञः पुरुषः इत्यादावसमानाधिकरणे सावकाशः । गोर्धेनोः, यूनः खलतेरित्यादिषु उभयं प्राप्तम् । तत्र पोटायुवति, युवा खलति, इत्यादिविधीन् वाधित्वा षष्ठीसमासः प्राप्तः । सोऽप्यनेन समानाधिकरणेनेति निषेधेन वार्यत इत्यर्थः । नच निषेधसामर्थ्यादेव पोटायुवतीत्यादिसमासो वाध्यतामिति वाच्यम् । षष्ठीसमासे गोर्धेनोरित्यादौ अन्यतरस्य पूर्वनिपातः । 'पोटायुवति' इत्यादिसमासेतु गोयुवादिशब्दस्यैव फलभेदस्य स्पष्टत्वात् । समानाधिकरणेन निषेधश्चायं क्वाचित्क एव । अन्यस्य पदस्यार्थ इत्यर्थे अन्यपदार्थ इति निर्देशात् । तेन नीलोत्पलस्य गन्ध इत्यादिस्तिद्धः । केन च पूजायाम् ॥ अत्र पूजाग्रहणं 'मतिबुद्धिपूजार्थेभ्यश्च' इति सूत्रोपलक्षणम् । तदाह । मतिबुद्धीति सूत्रेणेति ॥ राज्ञां मतो बुद्धः पूजितो वेति ॥ राज्ञा इष्यमाणः ज्ञायमानः पूज्यमान इति क्रमेणार्थः । 'मतिबुद्धिपूजार्थेभ्यश्च' इति वर्तमाने क्तः । 'क्तस्य च वर्तमाने' इति षष्ठी । नन्वेवं सति राजपूजितः राजमतः राजबुद्धः इति कथं समास इत्यत आह । राजपूजित इत्यादाविति ॥ अधिकरणवाचिना च ॥ शेषपूरणेन सूत्रं व्याचष्टे । केनेति ॥ इदमेषामासितं शयितं गतं भुक्तं वेति ॥ 'क्तोऽधिकरणे च' इति अधिकरणे क्तः । 'अधिकरणवाचिनश्च' इति षष्ठी । कर्मणि च ॥ केनेति निवृत्तम् । 'कर्मणि या षष्ठी सा न समस्यते' इत्यर्थे अपां स्रष्टेत्यादावपि निषेधसिद्धेः 'नजकाभ्यां

## ७०९ । तृजकाभ्यां कर्तरि । (२-२-१५)

कर्त्रर्थतृजकाभ्यां षष्ठ्या न समासः । अपां स्रष्टा । व्रजस्य भर्ता । ओदनस्य पाचकः । 'कर्तरि' किम् । इक्षूणां भक्षणमिक्षुभक्षिका । पत्यर्थे-भर्तृशब्दस्य याजकादित्वात्समासः । भूभर्ता । कथं तर्हि 'घटानां निर्मातु-स्त्रिभुवनविधातुश्च कलहः' इति । 'शेषषष्ठ्या समासः' इति कैयटः ।

## ७१० । कर्तरि च । (२-२-१६)

कर्तरि षष्ठ्या अकेन न समासः । भवतः शायिका । नेह तृजनुवर्तते । तद्योगे कर्तुरभिहितत्वेन कर्तृषष्ठ्या अभावात् ।

यद्यप्यत्र 'कर्तृकर्मणोः कृति' इत्येव कर्मणि षष्ठी, न तु 'उभयप्राप्तौ कर्मणि' इति सूत्रेण । तस्य सूत्रस्य कर्मण्येव षष्ठी, न तु कर्तरीति नियमपरत्वात् । तथापि नियमसूत्राणां विधिरूपेण निषेध-रूपेण च द्वेधा प्रवृत्तेः स्वीकारात् दोषः । शब्दानुशासनमित्यत्र तु वस्तुतः आचार्यस्य कर्तृत्वे-ऽपि तस्यानुपादानादुभयप्राप्तावित्यस्याप्रवृत्तेर्नायन्निषेधः । 'कृतवोऽर्थप्रयोगे' इत्यतः प्रयोगे इत्यनुवृत्त्या कर्तृकर्मणोरुभयोः प्रयोग एव तस्य प्रवृत्तेः । 'शेषे विभाषा' विशेषेण विभाषे-त्याश्रित्य उभयप्राप्तावित्यभावपक्षे 'कर्तृकर्मणोः कृति' इत्येव षष्ठ्याः प्राप्तेर्नायन्निषेध इत्यलम् । तृजकाभ्यां कर्तरि ॥ कर्तरीति तृजकयोरेव विशेषणम्, श्रुतत्वात् । न तु षष्ठ्याः । तदाह । कर्त्रर्थतृजकाभ्यामिति ॥ अपां स्रष्टा, व्रजस्य भर्ततेति ॥ 'ष्वुलृचौ' इति कर्तरि तृच् । 'कर्तृकर्मणोः' इति कर्मणि षष्ठी । एवमोदनस्य पाचक इति पचेः कर्तरि ष्वुल् । अकादेश इति विशेषः । इक्षुभक्षिकेति ॥ 'स्त्रियां क्तिन्' इत्यधिकारे धात्वर्थनिर्देशे ष्वुल् । कर्मणि षष्ठ्या समासः । 'कर्मणि च' इति निषेधस्तु न । कर्तुः प्रयोग एव तत्प्रवृत्तेः । ननु भुवो भर्ता भूभर्तैत्यत्रापि निषेधस्त्यात् । न च भर्तृशब्दस्य याजकादौ पाठात् भवत्येव षष्ठीसमासः । 'याजकादिभिश्च' इत्यस्य प्रतिप्रसवार्थत्वादिति वाच्यम् । एवन्तर्हि व्रजस्य भर्तैत्यत्रापि समासप्रसङ्गादित्यत आह । पत्यर्थेति ॥ याजकादौ पत्यर्थक-स्यैव भर्तृशब्दस्य ग्रहणं, व्याख्यानात् । ततश्च व्रजस्य भर्तैत्यत्र 'याजकादिभिश्च' इति समासो नेति भावः । कथं तर्हीति ॥ त्रयाणां भुवनानां समाहारस्त्रिभुवनं 'तद्धितार्थ' इति द्विगुः । 'अकारान्तोत्तरपदो द्विगुः स्त्रियाम्' इति तु न भवति । पात्राद्यन्तस्य नेत्युक्तेः । त्रिभुवनस्य विधातेति तृच्चा योगे कथं कर्मणि षष्ठ्यास्समास इत्याक्षेपः । परिहरति । शेषषष्ठ्येति ॥ प्रत्यासत्त्या कारकषष्ठ्या एवायन्निषेध इति बहुष्विति सूत्रे कैयट आह्वेत्यर्थः । कर्तरि च ॥ कर्तरीत्येतत् षष्ठीत्यनुवृत्ते अन्वेति । तदाह । कर्तरि षष्ठ्या इति ॥ अकेनेति ॥ 'तृजकाभ्यां कर्तरि' इत्यतस्तदनुवृत्तेरिति भावः । भवतः शायिकेति ॥ 'स्त्रियां क्तिन्' इत्यधिकारे धात्वर्थनिर्देशे ष्वुल् । अकादेशः, टाप् । 'कर्तृकर्मणोः' इति कर्तरि षष्ठी । अत्र अकस्य कर्त्रर्थ-कत्वाभावात् 'तृजकाभ्याम्' इति न प्राप्तिः । ननु पूर्वसूत्रे 'तृजकाभ्याम्' इति समस्तपदो-

## ७११ । नित्यं क्रीडाजीविकयोः । (२-२-१७)

एतयोरर्थयोरकेन नित्यं षष्ठी समस्यते । उद्दालकपुष्पभञ्जिका । क्रीडाविशेषस्य संज्ञा । 'संज्ञायाम्' (सू ३२८६) इति भावे ण्वुल् । जीविकायां दन्तलेखकः । तत्र क्रीडायां विकल्पे जीविकायां 'तृजकाभ्यां कर्तरि' (सू ७०९) इति निषेधे प्राप्ते वचनम् ।

## ७१२ । पूर्वापराधरोत्तरमेकदेशिनैकाधिकरणे । (२-२-१)

अवयविना सह पूर्वादयः समस्यन्ते । एकत्वसङ्ख्याविशिष्टश्चेदवयवी । षष्ठीसमासापवादः । पूर्वं कायस्य पूर्वकायः । अपरकायः । 'एकदेशिना'

पातत्वात् कथमिहाकस्यैवानुवृत्तिः, न तु तृच इत्यत आह । नेहेति ॥ तद्योगे इति ॥ तृचः कर्तरि विहितत्वेन स्रष्टा कृष्ण इत्यादौ कर्तुः कृताभिहिततया तत्र कर्तरि षष्ठा एवाप्रसक्त्या तत्समासनिषेधस्य शशशृङ्गेण कण्डूयनं न कर्तव्यमितिवदसम्भवपराहतत्वादित्यर्थः । नित्यं क्रीडाजीविकयोः ॥ उद्दालकपुष्पभञ्जिकेति ॥ उद्दालकः श्लेष्मातकः तस्य पुष्पाणि तेषां भञ्जनमित्यस्वपदविग्रहः । संज्ञायामिति ॥ 'त्रियां क्तिन्' इत्यधिकारे 'संज्ञायाम्' इति भावे ण्वुल् इत्यर्थः । अत्र कर्मणि षष्ठाः समासः । वस्तुतस्तु 'त्रियां क्तिन्' इत्यधिकारे 'धात्वर्थनिर्देशे ण्वुल्' इति भावे ण्वुलित्येव युक्तम् । 'संज्ञायाम्' इति तु अधिकरणार्थमिति कृदन्ते वक्ष्यते । तथासति उद्दालकपुष्पाणि भज्यन्ते यस्यां क्रीडायामिति विग्रहः । जीविकायामिति ॥ उदाहरणं वक्ष्यत इत्यर्थः । दन्तलेखक इति ॥ दन्तानां लेखनेन जीवतीत्यस्वपदविग्रहः । लिखेः कर्तरि ल्युट् । अनादेशः । जीविका समासगम्या । ननु 'षष्ठी' इति सूत्रेणैव अत्र षष्ठीसमाससिद्धेः किमर्थमिदमित्यत आह । तत्रेति ॥ तत्र तस्मिन् उदाहरणद्वये क्रीडाबोधके उद्दालकपुष्पभञ्जिकेत्यत्र विभाषाधिकारात् षष्ठीसमासविकल्पे प्राप्ते जीविकाबोधके तु दन्तलेखक इत्यत्र 'तृजकाभ्याम्' इति षष्ठीसमासनिषेधे प्राप्ते इदं सूत्रमारब्धमित्यर्थः । पूर्वापर ॥ 'पूर्वापराधरोत्तरम्' इति समाहारद्वन्द्वात् प्रथमैकवचनम् । एकदेशशब्दः अवयवे रूढः । एकदेशः अस्यास्तीत्येकदेशी अवयवी, तेनेति लभ्यते । अधिकरणं द्वयम् । एकमधिकरणम्, एकाधिकरणम्, एकत्वविशिष्टद्वये वर्तमानेन अवयविवान्वक्तुवन्तेन पूर्वापराधरोत्तरशब्दास्सुबन्तास्समस्यन्ते, स तत्पुरुषः इत्यर्थः । फलितमाह । अवयविना सहेत्यादिना ॥ ननु पूर्वश्चासौ कायश्चेत्येव कर्मधारयेणैव पूर्वकाय इत्यादि सिद्धम् । भक्त्या कायशब्दस्य कायावयववाचित्वेन सामानाधिकरण्योपपत्तेरित्यत आह । षष्ठीसमासापवाद इति ॥ पूर्वं कायस्येति विग्रहे 'षष्ठी' इति सूत्रेण समासे सति षष्ठ्यन्तस्य समासविधौ प्रथमानिर्दिष्टत्वात् पूर्वनिपातस्स्यात् । तन्निवृत्त्यर्थमिदं वचनमित्यर्थः । पूर्वं कायस्य इति ॥



किम् । पूर्वं नाभेः कायस्य । 'एकाधिकरणे' किम् । पूर्वश्छात्राणाम् । 'सर्वोऽप्येकदेशोऽह्ना समस्यते । 'सङ्ख्याविसाय—' (सू २३८) इति ज्ञापकात् । मध्याह्नः । सायाह्नः । केचित्तु 'सर्व एकदेशः कालेन समस्यते न त्वह्नैव । ज्ञापकस्य सामान्यापेक्षत्वात् । तेन 'मध्यरात्रः', 'उपारताः पश्चिमरात्र-गोचरात्' इत्यादि सिद्धमित्याहुः ।

पूर्वशब्दस्य समासविधौ प्रथमानिर्दिष्टत्वात् पूर्वनिपातः । 'परवर्द्धिङ्गम्' इति पुंस्त्वमिति भावः । "यत्र उत्सर्गापवादौ महाविभाषया विकल्प्येते तत्रापवादेन मुक्ते पुनरुत्सर्गो न प्रवर्तते" इति 'पारे मध्ये षष्ठ्या वा' इत्यत्रोक्तम् । ततश्च एकदेशिसमासाभावे षष्ठीसमासो न भवति । अपरकाय इति ॥ अपरं कायस्येति विग्रहः । अधरकायः । उत्तरकायः । एकदेशिना किमिति ॥ एकद्रव्यवाचिना पूर्वादयस्समस्यन्ते इत्येवास्त्वित्यर्थः । पूर्वनाभेः कायस्येति ॥ अत्र नाभेरिति पूर्वशब्देऽन्वेति । दिग्योगे पञ्चमी । नाभ्यपेक्षया यत् पूर्वमर्थं तत् कायावयवभूतमित्यर्थः । अत्र नाभिशब्दस्य नाभ्यपेक्षया पूर्वांशेऽन्वयः । अत्र पूर्वस्यांशस्य नाभिरवधिरेव । नत्ववयविनि । अतो नाभिशब्देन पूर्वशब्दस्य समासो न भवतीत्यर्थः । पूर्वश्छात्राणामिति ॥ अत्र छात्रशब्दः छात्रसमुदायपरः । उद्भूतावयवसमुदायापेक्षं बहुवचनम् । अवयवावयविभावसम्बन्धे षष्ठी । छात्रसमुदायस्य पूर्वमर्थमित्यर्थः । अत्र छात्रसमुदायस्य एकत्वेऽपि उद्भूतावयवकतया बहुत्वादेकत्वसंख्यावैशिष्ट्याभावान्न समास इति भावः । ननु अहो मध्यं मध्याह्नमित्यत्र कथमेकदेशिसमासः । मध्यशब्दस्य पूर्वादिष्वनन्तर्भावादित्यत आह । सर्वोऽप्येकदेश इति ॥ पूर्वादिभिन्नोऽपीत्यर्थः । ज्ञापकादिति ॥ 'तत्पुरुषस्य' इति 'अहस्त्वैकदेशसंख्यातपुण्याव' इति च प्रकृते 'अहोऽह एतेभ्यः' इत्येकदेशवाचकात् परस्य अहशब्दस्य अह्नादेशो विधीयते । ततश्चाह्नः साय इति विग्रहे अवयववृत्तिना अहन्शब्देन षष्ठ्यन्तेन अवयववृत्तिसायशब्दस्य तत्पुरुषसमासे सति प्रथमानिर्दिष्टत्वात् सायशब्दस्य पूर्वनिपाते सति एकदेशवृत्तिसायशब्दात् परस्य अहन्शब्दस्य अह्नादेशो 'रात्राह्नाहाः पुंसि' इति पुंस्त्वे सायाह्न इति भवति । तस्मात् सप्तम्येकवचने परे 'सङ्ख्याविसाय' इति सायशब्दपूर्वकस्याह्नशब्दस्य अह्नादेशविकल्प उक्तः । सायाहि-सायाहनि सायाहे, इत्युदाहरणम् । तत्र अहस्साय इति विग्रहे यदि सायशब्दस्य पूर्वाद्यप्रविष्टत्वादेहन्शब्देन समासो न स्यात् । तदा 'षष्ठी' इति सूत्रेण अहन्शब्दस्य षष्ठ्यन्तस्य भायशब्देन समासे सति षष्ठ्यन्तस्यैव समासशास्त्रे प्रथमानिर्दिष्टत्वात् पूर्वनिपाते सति सायशब्दात् परस्याह्नशब्दस्य अह्नादेशविधाननिर्विषयं स्यात् । अतः 'सर्वोऽप्येकदेशोऽह्ना समस्यते' इति विज्ञायत इत्यर्थः । मध्याह्नः इति ॥ अहो मध्यमिति विग्रहे अयं समासः । 'राजाहस्सखिभ्यष्ट्व' इति टच् । 'अहोऽह एतेभ्यः' इत्यह्नादेशः । सायाह्नः इति ॥ अहस्साय इति विग्रहः । मध्याह्नवत् । ननु 'सर्वोऽप्येकदेशः कालेन समस्यते' इत्युक्तम् । 'सङ्ख्याविसाय' इति सूत्रे अहन्शब्दस्यैवोपात्ततया तदितरकालवचिना सर्वस्यैकदेशस्य समासज्ञापनानुपपत्तेरित्यत आह । ज्ञापकस्येति ॥ अहन्शब्देन सह सायशब्दस्य तत्पुरुषसमासं सिद्धवत्कृत्य सायशब्दादह-

## ७१३ । अर्धं नपुंसकम् । (२-२-२)

समांशवाच्यर्धशब्दो नित्यं क्लीबे, स प्राग्वत् । एकविभक्तावषष्ठ्यन्त-  
वचनम् (वा ६७३) एकदेशिसमासविषयकोऽयमुपसर्जनसंज्ञानिषेधः । तेन  
'पञ्चखट्वी' इत्यादि सिद्ध्यति । अर्धं पिप्पल्या अर्धपिप्पली । 'क्लीबे' किम् ।  
ग्रामार्थः । द्रव्यैक्य एव । अर्धं पिप्पलीनाम् ।

शब्दानुपादानात् सर्वेणापि अवयववृत्तिकालवाचिना सर्वस्यैकदेशस्य समासो ज्ञाप्यते । ज्ञापकस्य  
सामान्यापेक्षत्वात् । अहन्शब्दे सायशब्दस्यैव पूर्वाद्यप्रविष्टत्वं ज्ञाप्यत इति भावः । मध्यरात्रः  
इति ॥ रात्रेर्मध्य इत्यर्थः । पश्चिमरात्रेति ॥ रात्रेः पश्चिममिति विग्रहः । 'अहस्वैक-  
देश' इत्यन्तसामसान्तः । अर्धं नपुंसकम् ॥ अर्धमिति नपुंसकलिङ्गनिर्देशादेव नपुंसकत्वे लब्धे  
पुनर्नपुंसकग्रहणं नित्यनपुंसकलिङ्गस्य ग्रहणार्थमित्यभिप्रेत्य आह । समांशवाच्यर्धशब्दो  
नित्यं क्लीबे इति ॥ वर्तते इति शेषः । "वा पुंस्यर्थोऽर्धं समेऽशके" इति क्रोशादिति भावः ।  
अंशसामान्यवाची अर्धशब्दः पुंसि वा नपुंसके वा भवति । समे त्वंशे अर्धशब्दो नपुंसक-  
लिङ्ग एवेत्यर्थः । भाष्ये तु समप्रविभागे नपुंसकलिङ्गोऽर्धशब्दः । अंशसामान्यवाची तु पुल्लिङ्ग  
इत्युक्तम् । स प्राग्वदिति ॥ सः नित्यनपुंसकलिङ्गः अर्धशब्दः अवयववाचिना समस्यत  
इत्यर्थः । अर्धशब्दस्य पूर्वाद्यनन्तर्भावात् पूर्वेण न प्राप्तिः । ननु अर्धं पिप्पल्याः अर्ध-  
पिप्पलीत्युदाहरणं वक्ष्यति । तत्र अर्धं पिप्पल्याः अर्धपिप्पली, अर्धेन पिप्पल्याः अर्ध-  
पिप्पल्या, अर्धाय पिप्पल्याः अर्धपिप्पल्यै, अर्धात् पिप्पल्याः अर्धपिप्पल्याः, अर्धस्य  
पिप्पल्याः अर्धपिप्पल्याः, अर्धे पिप्पल्याः अर्धपिप्पल्याम्, इति विग्रहेषु पिप्पलीशब्दस्य  
नियतविभक्तिकतया 'एकविभक्तिचापूर्वनिपाते' इति उपसर्जनत्वात् 'गोस्त्रियोः' इति  
ह्रस्वस्यादित्यत आह । एकविभक्ताविति ॥ 'एकविभक्ति चापूर्वनिपाते' इति सूत्रे  
'अपष्ट्यन्तम्' इति वक्तव्यमित्यर्थः । ततश्च पिप्पलीशब्दस्य पष्ठ्यन्तत्वान्नोपसर्जनत्वमिति न  
ह्रस्व इत्यर्थः । नन्वेवं सति पञ्चानां खट्वानां समाहारः समाहारं समाहारेणेत्यादिविग्रहेषु  
खट्वाशब्दस्य नियतविभक्तिकत्वेऽपि पष्ठ्यन्तत्वात् अनुपसर्जनत्वात् 'गोस्त्रियोः' इति ह्रस्वा-  
भावे अदन्तत्वाभावेन 'द्विगोः' इति ङीवभावे पञ्चखट्वेति स्यात्, पञ्चखट्वीति न स्या-  
दित्यत आह । एकदेशिसमासविषयकोऽयमिति ॥ 'अपथन्नपुंसकम्' इति सूत्रभाष्ये  
पञ्चखट्वीत्युदाहरणमत्र लिङ्गमिति भावः । अर्धपिप्पलीति प्रथमानिर्दिष्टमित्यर्धशब्दस्योपसर्जन-  
त्वात् पूर्वनिपातः । पिप्पलीशब्दस्य तु विग्रहे नियतविभक्तिकत्वेऽपि 'एकविभक्तौ' इति निषेधा-  
दुपसर्जनत्वाभावात् ह्रस्व इति भावः । ग्रामार्थ इति ॥ ग्रामस्यार्थ इति विग्रहः । ग्रामस्यांश  
इत्यर्थः । अर्धशब्दस्य समांशवाचित्वाभावेन नित्यनपुंसकत्वाभावात्त्रायं समासः । किन्तु 'पट्टी' इत्येव  
समास इति पष्ठ्यन्तस्य पूर्वनिपातः । द्रव्यैक्य एवेति ॥ एकाधिकरण इत्यनुवर्तत

७१४ । द्वितीयतृतीयचतुर्थतुर्याण्यन्यतरस्याम् । (२-२-३)

एतान्येकदेशिना सह प्राग्वद्वा । द्वितीयं भिक्षाया द्वितीयभिक्षा ।  
'एकदेशिना' किम् । द्वितीय भिक्षाया भिक्षुकस्य । अन्यतरस्याङ्ग्रहणसाम-  
र्थ्यात् । 'पूरणगुण-' (सू ७०५) इति निषेधं बाधित्वा पक्षे षष्ठीसमासः ।  
भिक्षाद्वितीयम् ।

७१५ । प्राप्तापन्ने च द्वितीयया । (२-२-४)

पक्षे 'द्वितीया श्रित-' (सू ६८६) इति समासः । प्राप्तो जीविकां  
प्राप्तजीविकः—जीविकाप्राप्तः । आपन्नजीविकः—जीविकापन्नः । इह सूत्रे  
'द्वितीयया अ' इति छित्त्वा अकारोऽपि विधीयते । तेन जीविकां प्राप्ता स्त्री  
प्राप्तजीविका । आपन्नजीविका ।

द्वितीयतृतीय ॥ द्वितीयं भिक्षाया इति विग्रहोऽयम् । भिक्षाया द्वितीयमर्थमित्यर्थः ।  
द्वितीयभिक्षेति ॥ द्वितीयशब्दस्य प्रथमानिर्दिष्टत्वात् पूर्वनिपातः । 'परवलिङ्गम्' इति स्त्रीत्वम् ।  
द्वितीयं भिक्षाया भिक्षुकस्येति ॥ भिक्षायाः द्वितीयं भागं भिक्षुकस्येत्यन्वयः । भिक्षाया  
इत्यवयवषष्ठी द्वितीयमित्यत्रान्वेति । द्वितीयमित्येतत्तु भिक्षुकस्येत्यत्र कर्मत्वेनान्वेति । 'न लोक'  
इति निषेधान्न षष्ठी । अत्र द्वितीयमित्यस्य भिक्षुकस्येत्यनेन समासो न भवति । द्वितीयं प्रति  
भिक्षुकस्य एकदेशित्वाभावादित्यर्थः । ननु विभाषाधिकारेण विकल्पे सिद्धे अन्यतरस्याङ्ग्रहणं  
व्यर्थमित्यत आह । अन्यतरस्यामिति ॥ अन्यतरस्याङ्ग्रहणसामर्थ्यात् पक्षे षष्ठीसमास  
इत्यन्वयः । अन्यथा षष्ठ्यपवादभूतेनानेन समासेन मुक्ते उत्सर्गो न प्रवर्तते । महाविभाषाधिकारे  
"अपवादेन मुक्ते उत्सर्गो न प्रवर्तते" इति 'पारेमध्ये षष्ठ्या वा' इतिवाग्रहणेन ज्ञापितत्वादिति  
भावः । ननु 'पूरणगुण' इति निषेधात् कथमिह षष्ठीसमास इत्यत आह । पूरणगुणेति निषे-  
धम्बाधित्वेति ॥ अन्यथा अन्यतरस्याङ्ग्रहणवैयर्थ्यादिति भावः । इत्येकदेशिसमासनिरूपणम् ।  
प्राप्तापन्ने च द्वितीयया ॥ प्राप्त, आपन्न एतौ शब्दौ द्वितीयान्तेन समस्येते इत्यर्थः । चकारो  
द्वितीयासमाससमुच्चयार्थः । तदाह । पक्ष इति ॥ वस्तुतस्तु 'द्वितीया श्रित' इति सूत्रे  
"प्राप्तापन्नशब्दाभ्यां द्वितीयायास्समासविधानमपि निरवकाशमेव इति उत्समुच्चयस्य सिद्ध-  
त्वात् चकारो न तत्समुच्चयार्थः" इति भाष्ये स्थितम् । तत्र प्रकृतसूत्रेण समासे प्राप्तापन्नयोः  
पूर्वनिपातः । 'द्वितीया श्रित' इति समीसे तु द्वितीयान्तस्य पूर्वनिपातः । तदाह । प्राप्त-  
जीविक इत्यादि ॥ अथ जीविकां प्राप्ता स्त्री जीविकामापन्ना स्त्रीति विग्रहे प्रकृतसूत्रेण  
समासे सति पूर्वपरयोरकारमन्तादेशं साधयितुमाह । इह सूत्रे इति ॥ अकारोऽपीति ॥  
प्राप्तापन्ने द्वितीयया समस्येते । तयोरकारोऽन्तादेशश्चेत्यर्थलाभादिति भावः । तेनेति ॥

## ७१६ । कालाः परिमाणिना । (२-२-५)

परिच्छेद्यवाचिना सुवन्तेन सह कालाः समस्यन्ते । मासो जातस्य मासजातः । ब्रह्मजातः । द्वयोः अरहोः समाहारो ब्रह्मः । ब्रह्मो जातस्य इति विग्रहे 'उत्तरपदेन परिमाणिना द्विगोः सिद्धये बहूनां तत्पुरुषस्योपसङ्ख्यानम्' (वा १२८८) । द्वे अहनी जातस्य यस्य स ब्रह्मजातः । 'अहोऽहः—' (७९०) इति वक्ष्यमाणोऽह्मादेशः । पूर्वत्र तु 'न सङ्ख्यादेः समाहारे' (सू ७९३) इति निषेधः ।

प्राप्तापन्नयोराकारस्यान्तस्य स्थाने अकारविधानेनेत्यर्थः । कालाः परिमाणिना ॥ परिमाणिपदं व्याचष्टे । परिच्छेद्यवाचिनेति ॥ 'कालाः' इति बहुवचनात् कालविशेषवाचकाः इत्यर्थः । मासो जातस्य मासजात इति ॥ अत्र विग्रहे मासः प्रधानम् । समासे तु जातः प्रधानम् । मासजातो दृश्यतामित्यादौ जातस्यैव दर्शनकर्मत्वादिप्रतीतिः । विशेषणविशेष्यभावस्तु एकार्थभावसम्बन्धसाध्यः । एतदेवाभिप्रेत्य मूले क्वचित् पुस्तके मासो जातस्य यस्य सः इति पठितम् । तत्र विग्रहे जातस्येति परिच्छेद्यपरिच्छेदकभावे पृष्ठी । जातपरिच्छेदको मास इति विग्रहवाक्ये बोधः । मासपरिच्छेद्यो जात इति समासाद्वोधः । तत्र मासस्तावत् जननं साक्षात् परिच्छिन्नान्ति । जननाश्रयन्तु देवदत्तं जननद्वारा परिच्छिन्नान्ति । तथाच मासपरिच्छेद्यजननाश्रयो देवदत्त इति समासाद्वोधः फलति । पृष्ठीसमासापवादोऽयम् । पृष्ठीसमासे तु जातमास इति स्यात् । नच मासो जातस्य यस्य सः मासजात इति बहुव्रीहिर्नैव एतत्सिद्धमिति वाच्यम् । समानाधिकरणानामेव बहुव्रीहिविधानात् । 'निष्ठा' इति जातशब्दस्य पूर्वनिपातापत्तेश्च । 'जातिकालमुखादिभ्यः परा निष्ठा वाच्या' इति जातशब्दस्य परनिपातस्तु न । मुखादावस्य पाठकल्पनायां प्रमाणाभावादित्यलम् । ब्रह्मो जातस्येति ॥ 'तद्धितार्थ' इति समाहारे द्विगुः । 'राजाहस्साखिभ्यः' इति टच् । 'रात्राहाहाः पुंसि' इति पुंस्त्वम् । उत्तरपदेनेति ॥ 'तद्धितार्थ' इति सूत्रभाष्ये इदं वार्तिकं पठितम् । तेन हि सूत्रेण उत्तरपदे परे दिक्सङ्ख्ययोः सुवन्तेन द्विगुसमासो विहितः । उत्तरशब्दश्च समासस्य चरमावयवे रूढः । ततश्च द्वे अहनी जातस्य यस्येति विग्रहे त्रयाणां समासे सति जातशब्दे उत्तरपदे सम्पन्ने पूर्वयोः सुवन्तयोर्द्विगुसमासप्रवृत्तिर्वक्तव्या । सच समाससत्रयाणां 'कालाः परिमाणिना' इति पूर्वसूत्रेण न सम्भवति । 'सुप्पुषा' इत्येकत्वस्य विवक्षितत्वात् । अतः उत्तरपदेन परिमाणिना परिच्छेद्यवाचिना परनिमित्तभूतेन हेतुना द्विगोस्तिद्धये बहूनां तत्पुरुषस्योपसङ्ख्यानं वक्तव्यमित्यर्थः । उत्तरपदभूतपरनिमित्तकद्विगुसिद्धये त्रिपदतत्पुरुषो वाच्य इति यावत् । 'सुप्पुषा' इत्येकत्वं विवक्षितमित्यत्र इदमेव लिङ्गम् । द्वे अहनी इति ॥ द्वे अहनी जातस्येति विग्रहे त्रयाणां समासे सुच्छुकि बहन् जात इति जातशब्दे उत्तरपदे परे द्वि

७१७ । सप्तमी शौण्डैः । (२-१-४०)

सप्तम्यन्तं शौण्डादिभिः प्राग्वद्वा । अक्षेषु शौण्डोऽक्षशौण्डः । अधि-  
शब्दोऽत्र पठ्यते । ‘अध्युत्तरपदात्-’ (सू २०७९) इति खः । ईश्वराधीनः ।

७१८ । सिद्धशुष्कपक्वबन्धैश्च । (२-१-४१)

एतैः सप्तम्यन्तं प्राग्वत् । सांकाश्यसिद्धः । आतपशुष्कः । स्थालीपक्वः ।  
चक्रबन्धः ।

७१९ । ध्वाङ्क्षेण क्षेपे । (२-१-४२)

ध्वाङ्क्षवाचिना सह सप्तम्यन्तं समस्यते निन्दायाम् । तीर्थे ध्वाङ्क्ष इव  
तीर्थध्वाङ्क्षः । तीर्थकाक इत्यर्थः ।

७२० । कृत्यैर्ऋणे । (२-१-४३)

सप्तम्यन्तं कृत्यप्रत्ययान्तैः सह प्राग्वदावश्यकैः । मासेदेयम् ऋणम् ।  
ऋणग्रहणं नियोगोपलक्षणार्थम् । पूर्वाह्णेगेयं साम ।

अह्लादेशश्च न स्यातामिति भावः । ननु द्वयोरहोस्समाहारो ब्यह इति कथं पूर्वमुक्तम् ।  
तत्राप्यह्लादेशप्रसङ्गादित्यत आह । पूर्वत्र त्विति ॥ निषेध इति ॥ अह्लादेशनिषेध  
इत्यर्थः । इति षष्ठीसमासनिरूपणम् । सप्तमी शौण्डैः ॥ शौण्डादिभिरिति बहुवचननिर्दे-  
शात् गणपाठाच्च शौण्डशब्दस्तदादिपरः । अक्षेषु शौण्ड इति ॥ शौण्डः क्रियाकुशलः ।  
वैषयिकाधिकरणत्वे सप्तमी । अक्षविषयकक्रीडाकुशल इत्यर्थः । अत्रेति ॥ शौण्डादावित्यर्थः ।  
ईश्वराधीन इति ॥ प्रपञ्च इति शेषः । ईश्वरे अधि इति विग्रहः ‘अधिरीश्वरे’ इत्यधे-  
कर्मप्रवंचनीयत्वम् । ‘यस्मादधिकम्’ इति सप्तमी । तदन्तस्य अधिना समासः । सुच्छुक्  
‘अषडक्ष’ इति अद्युत्तरपदत्वात् खः । ईनादेशः । ईश्वराधीन इति रूपम् । सिद्धशुष्क ॥  
सप्तमीत्यनुवर्तते । तदाह । एतैस्सप्तम्यन्तं प्राग्वदिति ॥ सांकाश्यसिद्ध इति ॥  
सङ्काशेन निर्वृत्तं नगरं सांकाश्यम् । तत्र सिद्धः उत्पन्नो ज्ञातो वेत्यर्थः । आतपशुष्क इति ॥  
आतपे शुष्क इति विग्रहः । स्थालीपक्व इति ॥ स्थाल्यां पक्वं इति विग्रहः । चक्र-  
बन्ध इति ॥ चक्रे बन्ध इति विग्रहः । शौण्डादिगणे एतेषां पाठाभावात् पृथगुक्तिः ।  
ध्वाङ्क्षेण क्षेपे ॥ ध्वाङ्क्षैर्लक्ष्यग्रहणम् । व्याख्यानात् । तदाह । ध्वाङ्क्षवाचिना सह सप्त-  
म्यन्तं समस्यते इति ॥ क्षेपपदं व्याचष्टे । निन्दायामिति ॥ तीर्थे ध्वाङ्क्ष इव  
तीर्थध्वाङ्क्ष इति ॥ ध्वाङ्क्षः काकः स इव यो गुरुकुले चिरत्र तिष्ठति स इत्यर्थः । एवं हि  
निन्दा भवति । अर्थग्रहणस्य प्रयोजनमाह । तीर्थकाक इति ॥ कृत्यैर्ऋणे ॥ सप्तमी-  
त्यनुवर्तते । कृत्यग्रहणेन प्रत्ययग्रहणपरिभाषया कृत्यसंज्ञकप्रत्ययान्तग्रहणम् । “ऋणपदमावश्यकोप-  
लक्षणम्” इति भाष्यम् । तदाह । सप्तम्यन्तं कृत्यप्रत्ययान्तैः सह प्राग्वदावश्यक इति ॥

## ७२१ । संज्ञायाम् । (२-१-४४)

सप्तम्यन्तं सुपा प्राग्वत्संज्ञायाम् । वाक्येन संज्ञानवगमान्नित्यसमासो-  
ऽयम् । अरण्येतिलकाः । वनेकशेरुकाः । ‘हलदन्तात्सप्तम्याः—’ (सू ९६६)  
इत्यलुक् ।

## ७२२ । केनाहोरात्रावयवाः । (२-१-४५)

अहो रात्रेश्चावयवाः सप्तम्यन्ताः कान्तेन सह प्राग्वत् । पूर्वाह्नकृतम्  
अपररात्रकृतम् । ‘अवयव’ ग्रहणं किम् । अहि दृष्टम् ।

## ७२३ । तत्र । (२-१-४६)

‘तत्र’ इत्येतत्सप्तम्यन्तं कान्तेन सह प्राग्वत् । तत्रभुक्तम् ।

## ७२४ । क्षेपे । (२-१-४७)

सप्तम्यन्तं कान्तेन प्राग्वन्निन्दायाम् । ‘अवतप्तेनकुलस्थितं ते एतत्’ ।

## ७२५ । पात्रेसमितादयश्च । (२-१-४८)

मासे इति ॥ सामीप्याधिकरणत्वे सप्तमी । मासाव्यवहितोत्तरकाले प्रत्यर्पणीयमृणमित्यर्थः ।  
ऋणपदस्यावश्यकोपलक्षणतायाः प्रयोजनमाह । पूर्वाह्णेगेयं सामेति ॥ ‘तत्पुरुषे कृति’ इत्य-  
लुक् । यत्प्रत्यय एव कृत्योऽत्र विवक्षित इति भाष्यम् । तेनेह न । पूर्वाह्णे दातव्या भिक्षेति । संज्ञा-  
याम् ॥ सप्तमीत्यनुवर्तते । तदाह । सप्तम्यन्तं सुपा प्राग्वत् संज्ञायामिति ॥ अरण्ये-  
तिलका इति वनेकशेरुका इति च संज्ञाशब्दौ । ‘हलदन्तात् सप्तम्याः’ इत्यलुक् । केनाहो-  
रात्रावयवाः ॥ अहोरात्रयोः अवयवाः इति विग्रहः । सप्तमीत्यनुवर्तते । केनेति तदन्तग्रहणम् ।  
तदाह । अहो रात्रेश्चावयवा इति ॥ अहरवयवस्योदाहरति । पूर्वाह्नकृतमिति ॥  
रात्रयवयवस्योदाहरति । अपररात्रकृतमिति ॥ तत्र ॥ तत्रेति शब्दस्वरूपग्रहणम् ।  
सप्तमीति केनेति चानुवर्तते । तदाह । तत्रेत्येतत् सप्तम्यन्तं केन सह प्राग्वदिति ॥  
तत्रभुक्तमिति ॥ समासस्वरः प्रयोजनम् । तत्रभुक्त्येदं तावभुक्तम् इति च । क्षेपे ॥  
सप्तमीति केनेति चानुवर्तते । तदाह । सप्तम्यन्तं कान्तेन प्राग्वन्निन्दायामिति ।  
अवतप्तेनकुलस्थितन्त एतदिति ॥ स्थितमिति भावे क्तः । नकुलेन स्थितम् । ‘कर्तृ-  
करणे कृता बहुलम्’ इति समासः । ‘कृद्ग्रहणे गतिकारकपूर्वस्यापि ग्रहणम्’ इति परिभाषया  
नकुलस्थितशब्दोऽपि कान्तः । तेन सदावतप्ते इति सप्तम्यन्तस्य अनेन समासे कृते ‘तत्पुरुषे

एते निपात्यन्ते क्षेपे । पात्रेसमिताः । भोजनसमय एव सङ्गता न तु कार्ये । गेहेशूरः । गेहेनर्दी । आकृतिगणोऽयम् । चकारोऽवधारणार्थः । तेनैषां समासान्तरे घटकतया प्रवेशो न । परमाः पात्रेसमिताः ।

७२६ । पूर्वकालैकसर्वजरत्पुराणनवकेवलाः

समानाधिकरणेन । (२-१-४९)

‘विशेषणं विशेष्येण—’ (सू ७३६) इति सिद्धे पूर्वनिपातनियमार्थं सूत्रम् । एकशब्दस्य ‘द्विसङ्ख्ये संज्ञायाम्’ (सू ७२७) इति नियमं वाधनार्थञ्च । पूर्वं स्नातः पश्चादनुलिप्तः स्नातानुलिप्तः । एकनाथः । सर्वयाज्ञिकाः । जरन्नैयायिकाः । पुराणमीमांसकाः । नवपाठकाः । केवलवैयाकरणाः ।

कृतसमासादिकार्या एते शब्दा निर्दिश्यन्त इत्यर्थः । पात्रेसमिता इति ॥ ‘इण्, गतौ’ सम्पूर्वात् ‘गत्यर्थकर्मक’ इति कर्तरि क्तः । निपातनात् सप्तम्या अलुक् । भोजनपात्रे निहिते सति सङ्गता इत्यर्थः । फलितमाह । भोजनेति ॥ गेहेशूर इति ॥ गेहे एव प्रकटितयशाः नतु युद्ध इत्यर्थः । गेहेनर्दीति ॥ ‘नर्द शब्दे’ ‘सुप्यजातौ’ इति णिनिः । समासे सति निपातनादलुक् । गेह एव गर्जति, युद्धादौ तु न प्रवर्तते इत्यर्थः । चकारोऽवधारणार्थ इति ॥ ततश्च एते गणे पठितास्तथैव भवन्तीत्यर्थः । ततः किमित्यत आह । तेनेति ॥ ततश्च परमाश्च ते पात्रेसमितश्चेत्यादौ समासो न भवति । पूर्वकालैक ॥ सुविल्यनुवृत्तं बहुवचनेन विपरिणम्यते । सुपेति चानुवर्तते । पूर्वं कालो यस्य सः पूर्वकालः । पूर्वकालवृत्तिरित्यर्थः । ततश्च पूर्वकालेन पूर्वकालार्थकशब्दस्य ग्रहणम् । एकादिशब्दास्तु पट् स्वरूपपरा एव । तथाच पूर्वकालादयस्सप्त सुवन्ताः समानाधिकरणेन सुवन्तेन समस्यन्ते, स तत्पुरुष इत्यर्थः । समानम् एकम् अधिकरणं वाच्यं यस्येति विग्रहः । एकार्थवृत्तित्वं सामानाधिकरण्यमिति फलितम् । पूर्वनिपातेति ॥ पश्चादनुलिप्तः पूर्वं स्नातत्वेन, पूर्वं स्नातो वा पश्चादनुलिप्तत्वेन विशेषणं शक्यते । अतो विशेषणं विशेष्येण समासे सति अन्यतरस्य पूर्वनिपाते प्राप्ते पूर्वकालवृत्तिशब्दस्यैव पूर्वनिपातार्थमिदं वचनम् । एवमेकादीनामपीत्यर्थः । एकशब्दविषये प्रयोजनान्तरमप्याह । एकशब्दस्येति ॥ ‘द्विसङ्ख्ये संज्ञायां समस्येते’ इति नियमस्य वक्ष्यमाणतया एकनाथ इत्यत्र विशेषणसमासस्य वाधे प्राप्ते तत्प्रतिप्रसवार्थमप्येकग्रहणमित्यर्थः । स्नातानुलिप्त इति ॥ विग्रहवाक्यवदिह पूर्वपश्चाच्छब्दाभावेऽपि स्नानानुलेपनयोः पौर्वापर्यं समासगम्यमेव । पूर्वकालः समस्यते इत्युक्तेन परकाले नेत्यर्थाप्रतीतिः । एकनाथ इति ॥ एकश्चासौ नाथश्चेति विग्रहः । यज्ञमधीयते विदन्ति वा याज्ञिकाः । ‘क्तूकथादिसूत्रान्ताट्ठक्’ सर्वे च ते याज्ञिकाश्चेति विग्रहः । जरन्नैयायिका इति ॥ जरन्तश्च ते नैयायिकाश्चेति विग्रहः । न्यायमधीयते विदन्ति वा नैयायिकाः । पूर्ववत् ठक् । ‘न ख्याभ्याम्’ इत्यैजागमो वृद्धिनिषेधश्च । ‘जीर्यतेरतृन्’ इति भूते अतृन् । जीर्णनैयायिका इत्यर्थः । पुराणमीमांसकाः

## ७२७ । दिक्संख्ये संज्ञायाम् । (२-१-५०)

‘समानाधिकरणेन’ इत्यापादपरिसमाप्तेरधिकारः । ‘संज्ञायामेव’ इति नियमार्थं सूत्रम् । पूर्वेषुकामशमी । सप्तर्षयः । नेह, उत्तरा वृक्षाः । पञ्च ब्राह्मणाः ।

## ७२८ । तद्धितार्थोत्तरपदसमाहारे च । (२-१-५१)

तद्धितार्थे विषये उत्तरपदे च परतः समाहारे च वाच्ये दिक्संख्ये प्राग्वद्वा । पूर्वस्यां शालायां भवः पौर्वशालः । समासे कृते हिक्पूर्वपदादसं-

इति ॥ मीमांसामधीयते मीमांसकाः । ‘क्रमादिभ्यो वुन्’ पुराणाश्च ते मीमांसकाश्चेति विग्रहः । नवपाठका इति ॥ नवाश्च ते पाठकाश्चेति विग्रहः । अत्र पुराणसाहचर्यान्नवशब्दो नूतनवाच्येव गृह्यते । ननु सङ्ख्याविशेषवाची । केवलवैयाकरणा इति ॥ व्याकरणमधीयते विदन्ति वा वैयाकरणाः इति । ‘तदधीते तद्वद’ इत्यण् । ‘न ध्वाभ्याम्’ इति वृद्धिमिषेध ऐजागमश्च । केवलाश्च ते वैयाकरणाश्चेति विग्रहः । दिक्संख्ये संज्ञायाम् ॥ अधिकार इति ॥ ‘पूर्वकालैक’ इति सूत्रस्थं समानाधिकरणेनेत्यत आपादसमाप्तेरनुवर्तते इत्यर्थः । ततश्च दिक्संख्ये समानाधिकरणेन सुवन्तेन समस्येते स तत्पुरुष इत्यर्थः । ननु ‘विशेषणं विशेष्येण’ इत्येव सिद्धे किमर्थमिदं वचनमित्यत आह । संज्ञायामेवेति ॥ नचैवं सति पञ्च गावां यस्य सः पञ्चगुरिति बहुव्रीहिर्न स्यात् । पञ्चानां गवां समाहारः पञ्चगवमित्यत्र ‘तद्धितार्थ’ इति समासश्च न स्यादिति वाच्यम् । ‘विशेषणं विशेष्येण’ इति यदि दिक्संख्ययोस्समासः स्यात् तर्हि संज्ञायामेवेति नियमशरीराभ्युपगमात् । पूर्वसूत्रं, ‘पूर्वमासः, पूर्वसमुद्रः’ इत्यादौ तु संज्ञात्वाभावेऽपि कालदेशवाचकत्वात् समासो भवत्येव । ननु ‘त्रिलोकनाथः पितृसङ्गोचरः’ इति कथं कालिदासप्रयोगः । त्रिलोकशब्दस्य असंज्ञात्वात् । त्रयाणां लोकानां समाहार इति विग्रहे ‘तद्धितार्थ’ इति द्विगुसमासे तु ‘द्विगोः’ इति ङीप्प्रसङ्गः । ‘अकारान्तोत्तरपदो द्विगुस्त्रियामिष्टः’ इति स्त्रीलिङ्गत्वात् । पात्रादित्वात् न स्त्रीत्वमित्यभ्युपगमे ‘यदि त्रिलोकी गणनापरा स्यात्’ इत्यादिप्रयोगाः न गुज्येरन् । इति चेत्सत्यम् । लोकशब्दोऽत्र लोकसमुदायपरः । त्रयवयवो लोकत्रिलोक इति मध्यमपदलोपी समासः । ‘द्विगोर्लुगनपले’ इति सूत्रे भाष्ये स्पष्टम् । षोडशपदार्थानामित्यत्र तु षोडशत्वसङ्ख्याकाः पदार्था इति मध्यमपदलोपी समास इत्यलम् । पूर्वेषुकामशमीति ॥ पूर्वशब्दस्य षुकामशमीशब्देन समासः । देशविशेषस्य संज्ञेयम् । सप्तर्षय इति ॥ मरीच्यत्रिप्रभृतीनां सप्तानामृषीणां संज्ञेयम् । नेहेति ॥ असंज्ञात्वादिति भावः । तद्धितार्थ ॥ एकापि सप्तमी विषयभेदात् भिद्यते । तत्र तद्धितार्थेऽलंशे वैययिकाधारत्वे वर्तते । उत्तरपदेऽलंशे सामीपिकमाधारत्वमादाय परसप्तमी पर्यवस्यति । समाहारांशे तु वाच्यतया आधारत्वे सप्तमी । पूर्वसूत्रात् दिक्संख्ये इत्यनुवर्तते । तदाह । तद्धितार्थे विषये इति ॥ तद्धितार्थे



ज्ञायां वः' (सू १३२८) इति वः । 'सर्वनाम्नो वृत्तिमात्रे पुंवद्भावः' (वा १.३.७६) । आपरशालः । पूर्वा शाला प्रिया यस्येति त्रिपदे बहुव्रीहौ कृते प्रियाशब्दे उत्तरपदे पूर्वयोस्तत्पुरुषः । तेन शालाशब्दे आकार उदात्तः । पूर्वशालाप्रियः । दिक्षु समाहारो नास्त्यनभिधानात् । संख्यायास्तद्धितार्थे । षण्णां मातृणामपत्यं षाण्मातुरः । पञ्च गावो धनं यस्येति त्रिपदे बहुव्रीहाव-  
वान्तरतत्पुरुषस्य विकल्पे प्राप्ते 'द्वन्द्वतत्पुरुषयोरुत्तरपदे नित्यसमास-  
वचनम्' (वा १२८७) ।

### ७२९ । गोरतद्धितलुकि । (५-४-९२)

पूर्वस्यामिति ॥ समासे कृते इति ॥ पूर्वस्यां शालायां भव इति विप्रहं 'तद्धितार्थ' इति समासे कृते 'दिक्पूर्वपदान्' इति अप्रत्यये कृते 'यस्येति च' इत्यकारलोपे आदिवृद्धिरिति भावः । सर्वनाम्न इति ॥ मात्रशब्दः कात्वर्थे । समासतद्धितादिवृत्तिगत-  
सर्वनाम्नां पुंवत्वमिति तदर्थः । यदि तु तद्धिते परे दिक्सङ्गये समस्येते इत्युच्यते, तर्हि उत्पन्ने तद्धिते समासः । समासे कृते दिक्पूर्वपदत्वात्तद्धित इत्यन्योन्याश्रयप्रसङ्गः । तद्धितार्थे वाच्ये दिक्सङ्गये समस्येते इति तु न व्याख्यातम् । तद्धितार्थस्य तद्धितवाच्यतया समासार्थत्वा-  
भावात् । अतस्तद्धिते भविष्यतीत्येव व्याख्यातुमुचितम् । आपरशाल इति ॥ अपरस्यां शालायां भव इति विप्रहः । समासादि पौर्वशालवत् । उत्तरपदे परतो दिक्समासमुदाहरति ।  
पूर्वा शाला प्रिया यस्येत्यादिना ॥ ननु बहुव्रीहिसमासे कृते सुपां लुप्तत्वात् उत्तरपदे परतः पूर्वयोः किमनेन समासेनेत्यत आह । तेन शालाशब्दे आकार उदात्त इति ॥ अवान्तरतत्पुरुषे सति समासान्तोदात्तत्वेन लकारादाकार उदात्त इत्यर्थः । असति त्ववान्तर-  
तत्पुरुषे पूर्वपदप्रकृतिस्वरेणाद्युदात्तत्वं स्यादिति भावः । ननु पूर्वेषां पुरुषाणां समाहार इत्यत्रापि समासस्यादित्यत आह । दिक्ष्विति ॥ दिक्षु समाहारो द्विगुविषयो न भवतीत्यर्थः । समाहारे दिक्पूर्वपदसमासो नास्तीति यावत् । सङ्ख्यायास्तद्धितार्थे इति ॥ समासः उदाह्रियत इत्यर्थः । तत्र तद्धितार्थे उदाहरति । पाण्मातुर इति ॥ 'मातुरुत्सङ्ख्यासम्भ-  
द्रपूर्वायाः' इत्यण् । प्रकृतेस्कारश्चादेशः आदिवृद्धिश्च । अथ उत्तरपदे परत उदाहरति । पञ्च गाव इति ॥ अवान्तरतत्पुरुषस्येति ॥ उत्तरपदे परतो विहितस्येत्यर्थः । विकल्-  
पे प्राप्ते इति ॥ महाविभाषाधिकारादिति शेषः । ततश्च पञ्चगोशब्दयोस्तत्पुरुषाभावपक्षे 'गोरतद्धितलुकि' इति तत्पुरुषप्रयुक्तजभावे पञ्चगोधन इत्यपि स्यादिति भावः । द्वन्द्व-  
तत्पुरुषयोरिति ॥ उत्तरपदे परतः यौ द्वन्द्वतत्पुरुषौ तयोर्नित्यत्वं वक्तव्यमित्यर्थः । समास-  
प्रहणन्तु सम्पातायातम् । अनन्वयात्, उत्तरपदे परतस्समाससंज्ञाया अव्याभेचाराच्च । उत्तर-  
पदशब्दस्य समासोत्तरखण्डे रूढत्वात् । गोरतद्धितलुकि ॥ 'तत्पुरुषस्याङ्गुलेः' इत्यतस्त-  
त्पुरुषस्येत्यनुवृत्तं पञ्चम्या विपरिणतं गोरित्यनेन विशेष्यते । तदन्तविधिः । 'राजाहरसखिभ्यः'

गोऽन्तात्तत्पुरुषादृच्छ्यात्समासान्तो न तद्धितलुकि । पञ्चगवधनः ।

पञ्चानां गवां समाहारः ।

७३० । संख्यापूर्वो द्विगुः । (२-१-५२)

‘तद्धितार्थ—’ (सू ७२८) इत्यत्रोक्तस्त्रिविधः संख्यापूर्वो द्विगुः स्यात् ।

७३१ । द्विगुरेकवचनम् । (२-४-१)

द्विग्वर्थः समाहार एकवत्स्यात् । ‘स नपुंसकम्’ (सू ८२१) इति नपुंसकत्वम् । पञ्चगवम् ।

इत्यतश्चजित्यनुवर्तते । समासान्त इत्यधिकृतम् । तदाह । गोऽन्तादित्यादिना ॥ अतद्धितलुकीति किन् । पञ्चभिर्गोभिः क्रीतो पञ्चगुः । अत्र तद्धितस्य ‘अध्यर्थ’ इति लुक् । पञ्चगवधन इति ॥ त्रिपदबहुव्रीहौ कृते सति धनशब्दे उत्तरपदे परे पूर्वयोस्तत्पुरुषे ढचि अवादेश इति भावः । अत्र ‘द्वन्द्वतत्पुरुषयोः’ इति वार्तिके द्वन्द्वस्योदाहरणन्तु वाक् च त्वक् च प्रिया यस्य सः वाक्त्वचप्रिय इति बोध्यम् । इह त्रिपदबहुव्रीहौ कृते पूर्वयोर्नित्यद्वन्द्वः । तेन ‘द्वन्द्वाच्चुदपहान्तात् समाहारे’ इति ढचि नित्य एव । नच वाक्त्वच्छब्दयोः परस्परसामानाधिकरण्याभावात् कथमिह त्रिपदबहुव्रीहिरिति वाच्यम् । द्वयोः प्रियाशब्दसामानाधिकरण्यामादाय तदुपपत्तेः । ‘सप्तमी विशेषणे बहुव्रीहौ’ इति ज्ञापकेन कण्ठेकाळ इत्यादाविव व्यधिकरणबहुव्रीहिसम्भवाच्च । “वाक्त्वचप्रियः” इति भाष्ये उदाहरणमेवात्र लिङ्गमित्यलम् । अथ समाहारे उदाहर्तुं विग्रहन्दर्शयति । पञ्चानां गवां समाहार इति ॥ अत्र समासे सति ‘गोरतद्धितलुकि’ इति ढचि अवादेशे पञ्चगवशब्दस्य द्विगुकार्यं विधास्यन् द्विगुसंज्ञामाह । सङ्ख्यापूर्वो द्विगुः ॥ सङ्ख्या पूर्वोऽवयवः यस्येति बहुव्रीहिः । ‘तद्धितार्थ’ इति पूर्वसूत्रविहितसमासः अन्यपदार्थः, प्रत्यासत्तेः । तदाह । तद्धितार्थेत्यत्रोक्तस्त्रिविध इति ॥ तद्धितार्थे विषये उत्तरपदे च परतस्समाहारे च वाच्ये इत्येवं त्रिप्रकारो यः सङ्ख्यापूर्वस्समासः उक्तः स द्विगुरिति यावत् । तथाच पञ्चगवशब्दस्य समाहारे वाच्ये विहितसमासत्वात् द्विगुसंज्ञा स्थिता । तद्धितार्थे तु पञ्चसु कपालेषु संस्कृतः पुरोडाशः पञ्चकपालः । ‘संस्कृतम् भक्षाः’ इत्यण् । ‘द्विगोर्लुगनपत्ये’ इति लुक् । उत्तरपदे यथा, पञ्चनावप्रियः । ‘नावो द्विगोः’ इति समासान्तश्च । द्विगुरेकवचनम् ॥ अतः ‘समाहारग्रहणं कर्तव्यम्’ इति वार्तिकान् समाहार इति लभ्यते । चकीति वचनम् । बाहुल्यकः कर्तारि ल्युट् । सामान्ये नपुंसकम् । समाहारे द्विगुः । एकार्थप्रतिपादकस्यादिति लभ्यते । तत्र यदि समाहित इति कर्मणि षचि समाहारशब्दस्समाहृतप्रधानः । तदा समाहृतगतद्वित्वबहुत्वयोः एकत्वानुपपत्तेरतिदेशस्सम्पद्यते । तदाह । द्विग्वर्थस्समाहार एकवदिति ॥ यदा समाहरणं समाहारः समूहः, तदा तस्यैकत्वादेव सिद्धमिति नेदं

७३२ । कुत्सितानि कुत्सनैः । (२-१-५३)

कुत्स्यमानानि कुत्सनैः सह प्राग्वत् । वैयाकरणखसूचिः । मीमांसक-  
दुर्दुरुदः ।

७३३ । पापाणके कुत्सितैः । (२-१-५४)

पूर्वसूत्रापवादः । पापनापितः । अणककुलालः ।

७३४ । उपमानानि सामान्यवचनैः । (२-१-५५)

घन इव श्यामो घनश्यामः । इह 'पूर्वपदं तत्सदृशे लाक्षणिकम्'  
इति सूचयितुं लौकिकविग्रहे इवशब्दः प्रयुज्यते । पूर्वनिपातनियमार्थं सूत्रम् ।

त्याहुः । स नपुंसकमिति ॥ समाहारे द्विगुर्द्वन्द्वश्च नपुंसकं स्यादिति तदर्थो मूले वक्ष्यते ।  
इति द्विगुसमासः । कुत्सितानि कुत्सनैः ॥ वर्तमाने क्तः व्याख्यानात् । तदाह ।  
कुत्स्यमानानीति ॥ कुत्सनैरिति करणे ल्युट् । प्राग्वदिति ॥ समानाधिकरणेन समस्य-  
ते स तत्पुरुष इत्यर्थः । वैयाकरणखसूचिरिति ॥ वैयाकरणश्चासौ खसूचिश्चेति  
विग्रहः । यः प्रक्रियां पृष्टस्सन् प्रश्नं विस्मारयतुमाकाशन्दर्शयति पश्यति वा स एवमुच्यते ।  
अत्र वैयाकरणः प्रक्रियाविस्मरणान्निव्यः । खसूचनं निन्दाहेतुः । मीमांसकदुर्दुरुद इति ॥  
'दुल उत्क्षेपे' चुरादिः । दुःपूर्वादौणादिकः कूटप्रत्ययः । 'बहुलमन्यलापि' इति णेलुक् ।  
रलयोरभेदात् रः । यो मीमांसामधीत्यान्यथा जानानो दुराक्षेपं करोति स एवमुच्यते । विशेष-  
ण्यस्य पूर्वनिपातार्थं सूत्रम् । विशेषणसमासे तु विशेषणस्य पूर्वनिपातस्स्यात् । पापाणके  
कुत्सितैः ॥ पापशब्दः अणकशब्दश्च कुत्सितवाचकैस्समस्यते स तत्पुरुष इत्यर्थः । ननु  
विशेषणसमासेनैव सिद्धे किमर्थमिदामेत्यत आह । पूर्वसूत्रेति ॥ पापमस्यास्तीति मत्वर्थो  
अर्शआद्यच् । पापशब्दः पापवति वर्तते । अणकशब्दः कुरुपिणि वर्तते । 'कुरुपकुत्सिता-  
वद्यखेटगर्हाणकास्समाः' इत्यमरः । ततश्च पापाणकशब्दौ निन्दाहेतुभूतपापकुरुपात्मकप्रवृत्ति-  
निमित्तौ कुत्सनाभिधायिनौ । ततश्चानयोः पूर्वसूत्रेण समासे परनिपातस्स्यात् । अतः पूर्व-  
निपातनियमार्थमिदं सूत्रमित्यर्थः । पापनापित इति ॥ पापश्चासौ नापितश्चेति विग्रहः ।  
अणककुलाल इति ॥ अणकश्चासौ कुलालश्चेति विग्रहः । उपमानानि सामान्य-  
वचनैः ॥ उपमीयन्ते सदृशतया परिच्छिद्यन्ते यैस्तान्युपमानानि सादृश्यनिरूपकाणीत्यर्थः ।  
सामान्यः उपमानोपमेयसाधारणधर्मः तमुक्तवन्तः शब्दाः सामान्यवचनाः । बाहुलकः कर्तरि ल्युट् ।  
पूर्वं सामान्यमुक्त्वा तद्वति द्रव्ये ये पर्यवस्यन्ति ते सामान्यवचना इति यावत् । तथाच  
सादृश्यनिरूपकशब्दापरपर्याया उपमानशब्दाः उपमानोपमेयसाधारणधर्मविशिष्टवाचिभिस्समा-  
नाधिकरणैस्समस्यन्ते स तत्पुरुष इत्यर्थः । घन इव श्यामो घनश्यामः इति ॥ नन्विह  
घन इव श्याम इति विग्रहे घनशब्दस्य श्यामशब्दस्य चैकार्थ्यवृत्तित्वलक्षणसामानाधिकरण्या-  
भावात् कथमिह समासः इवशब्दापेक्षत्वेनासामर्थ्याच्चैत्यत आह । इह पूर्वपदमिति ॥

७३५ । उपमितं व्याघ्रादिभिः सामान्याप्रयोगे । (२-१-५६)

उपमेयं व्याघ्रादिभिः सह प्राग्वत्साधारणधर्मस्याप्रयोगे सति । विशेष्य-  
स्य पूर्वनिपातार्थं सूत्रम् । पुरुषव्याघ्रः । नृसोमः । व्याघ्रादिराकृतिगणः ।  
'सामान्याप्रयोगे' किम् । पुरुषो व्याघ्र इव शूरः ।

७३६ । विशेषणं विशेष्येण बहुलम् । (२-१-५७)

भेदकं समानाधिकरणेन भेदेन बहुलं प्राग्वत् । नीलमुत्पलं नीलो-  
त्पलम् । बहुलग्रहणात् 'कचिन्नित्यम्' । कृष्णसर्पः । 'कचिन्न' । रामो  
जामदग्न्यः ।

एवञ्च घनशब्दो लक्षणया घनसदृशे श्यामे वर्तते, श्यामशब्दोऽपि घने वर्तते, इति सामाना-  
धिकरण्यम् । अत एव मृगीव चपला मृगचपला इत्यत्र 'पुंवत्कर्मधारय' इति पुंवत्त्वं सिद्धाति ।  
घनशब्दस्य भूतपूर्वगत्योपमानपरत्वनिर्वाह्यम् । तथाच 'घनसदृशश्यामः' इति बोधः ।  
सादृश्यं तद्विन्नत्वे सति तद्गतधर्मवत्त्वम् । एवञ्च सादृश्यप्रतियोग्यनुयोगिनोस्साधारणधर्मवत्त्वं  
लब्धम् । स चेह साधारणधर्मः उत्तरपदोपस्थाप्य एव गृह्यते । सन्निहितत्वात् । तथाच घन-  
गतश्यामत्वसदृशश्यामत्ववान्' इति बोधपर्यवसानम् । ननु विशेषणसमासेन सिद्धे किमर्थमिदं  
सूत्रमित्यत आह । पूर्वनिपातेति ॥ अन्यथा उभयोरपि गुणवचनतया विशेषणविशेष्य-  
भावे कामचारात् खञ्जकुञ्जः कुञ्जखञ्जः इतिवदनियमस्स्यादिति भावः । उपमितम् ॥  
प्राग्वदिति ॥ समानाधिकरणैस्समस्यते स तत्पुरुष इत्यर्थः । अत्रोपमितस्य नित्यमुपमाना-  
काङ्क्षत्वादुपमानभूतव्याघ्रादिभिरित्यर्थसिद्धम् । ननु विशेषणसमासेनैव सिद्धे किमर्थमिदं सूत्र-  
मित्यत आह । विशेष्यस्येति ॥ उपमानोपमेयसमभिव्याहारे उपमानस्यैव विशेषणत्वात्पूर्व-  
निपाते प्राप्ते विशेष्यस्य पूर्वनिपातनार्थमिदमित्यर्थः । पुरुषव्याघ्रः इति ॥ पुरुषो व्याघ्र  
इवेति विग्रहः । अत्र सादृश्योपपादकशैथिल्यकस्साधारणधर्मः । स इह नोपात्त इति भवति  
समासः । पुरुषो व्याघ्र इव शूर इति ॥ शैथिल्येण व्याघ्रसदृश इति यावत् । अत्र  
शैथिल्योपमानोपमेयसाधारणधर्मस्य प्रयोगात्त समास इति भावः । 'भाष्याब्धिः क्वातिगम्भीरः'  
इति कैयटप्रयोगस्तु मयूरव्यंसकादित्वात्समाधेयः । भाष्यमेवाब्धिरिति रूपकं वा । नच पुरुष-  
शब्दस्य शूरशब्दसापेक्षत्वादसामर्थ्यादेवात्र समासस्य न प्रवृत्तिः । अतः 'सामान्याप्रयोगे'  
इति व्यर्थमिति वाच्यम् । समस्यमानेष्वप्रधानस्यैव हि सापेक्षत्वं सामर्थ्यविघातकं, ननु प्रधानस्य ।  
तथाचात्र पुरुषस्य प्रधानतया तस्य शूरापेक्षत्वेऽपि अस्त्येव सामर्थ्यमिति समासप्रवृत्तेस्तन्नि-  
वृत्त्यर्थं सामान्याप्रयोग इति वचनम् । इदमेव प्रधानस्य सापेक्षत्वेऽपि न सामर्थ्यविघातकत्व-  
मिति ज्ञापयति । तेन राजपुरुषसुन्दर इत्यादौ समासस्सिद्धो भवतीति भाष्ये स्पष्टम् ।

७३७ । पूर्वापरप्रथमचरमजघन्यसमानमध्य-

मध्यमवीराश्च । (२-१-५८)

पूर्वनिपातनियमार्थमिदम् । पूर्ववैयाकरणः । अपराध्यापकः । 'अपर-  
स्यार्थे पञ्चभावो वक्तव्यः' (वा ३२५३) । अपरश्चासावर्धश्च पञ्चार्धः । कथम्  
'एकवीरः' इति । 'पूर्वकालैक-' (सू ७२६) इति बाधित्वा परत्वादेनेन  
समासे 'वीरैकः' इति हि ख्यात् । बहुलग्रहणाद्भविष्यति ।

७३८ । श्रेण्यादयः कृतादिभिः । (२-१-५९)

'श्रेण्यादिषु चव्यर्थवचनं कर्तव्यम्' (वा १२९६) । अश्रेणयः श्रेणयः  
कृताः श्रेणीकृताः ।

मिति ॥ प्राग्वदिति ॥ समस्यते स तत्पुरुष इत्यर्थः । नीलमुत्पलं नीलोत्पलमिति ॥  
नीलपदन्तावदुत्पलमनीलादुत्पलाद्व्यवर्तयतीति विशेषणसमर्पकम् । तस्य उत्पलपदेन विशेष्य-  
समर्पकेण समासः । प्रथमानिर्दिष्टत्वाद्विशेषणस्य पूर्वनिपात इति भावः । नच उत्पलपदम् अनु-  
त्पलान्नीलं व्यावर्तयतीत्युत्पलपदस्यापि विशेषणत्वं स्यादिति वाच्यम् । जातिशब्दो गुणक्रिया-  
शब्दसमभिव्याहारे विशेष्यसमर्पक एव, न तु विशेषणसमर्पकः । स्वभावात् । यथा 'नीलोत्पलं,  
पाचकब्राह्मणः' इति गुणशब्दयोस्समभिव्याहारे विशेषणविशेष्यभावस्य न नियमः । यथा  
'खज्जकुब्जः कुब्जखजः' इति । क्रियाशब्दयोरप्यनियमः । यथा पाचकपाठकः पाठकपाचकः,  
इति, तथा गुणक्रियाशब्दयोरप्यनियमः । यथा 'खज्जपाचकः पाचकखजः' इति भाष्ये स्पष्टम् ।  
तथा 'कैलासाद्रिः, मन्दराद्रिः, अयोध्यानगरी' इत्यादौ संज्ञाशब्दा अपि विशेषणसमर्पका एव,  
स्वभावात् । सामान्यजातिविशेषजातिशब्दयोस्समभिव्याहारे तु विशेषजातिरेव विशेषणम् ।  
'शिशपावृक्षः' इत्यादि ज्ञेयम् । ननु वाग्रहणेन सिद्धे बहुलग्रहणं किमर्थमित्यत आह । बहुल-  
ग्रहणादिति ॥ पूर्वापर ॥ पूर्वादयस्समानाधिकरणेन समस्यन्ते इत्यर्थः । विशेषणसमासे-  
नैव सिद्धे किमर्थमिदमित्यत आह । पूर्वनिपातेति ॥ अपराध्यापक इति ॥ बहुल-  
ग्रहणानुवृत्त्या पाचकादिक्रियाशब्दैः पूर्वादीनामेषान्न समास इति समर्थसूत्रे भाष्ये स्थितम् ।  
ततश्च 'अपराध्यापकः' इत्युदाहरणमुपेक्ष्यम् । 'अपरमीमांसकः' इत्युदाहरणमुचितम् ।  
अपरस्यार्थे इति ॥ 'पश्चात्' इति सूत्रभाष्ये इदं वार्तिकं स्थितम् । प्रथमवैयाकरणः, चरम-  
वैयाकरणः, 'मध्यान्मः' मध्यमवैयाकरणः, वीरवैयाकरणः । आक्षिपति । कथमेकवीरः  
इति ॥ हि यतः अनेन प्रकृतसूत्रेण वीरशब्दस्यैकशब्देन समासे सति वीरशब्दस्य पूर्वनिपाते  
सति वीरैकः इति स्यात् । अतः 'एकवीरः' इति कथमित्यन्वयः । ननु 'पूर्वकालैक' इति  
सूत्रेणैकशब्दस्य वीरशब्देन समासे सति 'एकवीरः' इति निर्वाधमित्यत आह । पूर्वकालै-  
केति बाधित्वा परत्वादिति ॥ परिहरति । बाहुलकादिति ॥ बहुलग्रहणानुवृत्तेरस्य  
सूत्रस्याप्रवृत्तौ पूर्वकालेख्ये समासो भवतीत्यर्थः । श्रेण्यादयः ॥ श्रेण्यादयः कृतादिभि-  
स्समानाधिकरणैस्समस्यन्ते स तत्पुरुष इत्यर्थः । श्रेण्यादिष्विति ॥ श्रेण्यादिषु समासविधौ

७३९ । केन नञ्विशिष्टेनानञ् । (२-१-६०)

नञ्विशिष्टेन कान्तेनानञ्कान्तं समस्यते । कृतं च तदकृतं च कृता-  
कृतम् । 'शाकपार्थिवादीनां सिद्धये उत्तरपदलोपस्योपसंख्यानम्' (वा १३१०)  
शाकप्रियः पार्थिवः शाकपार्थिवः । देवब्राह्मणः ।

७४० । सन्महत्परमोत्तमोत्कृष्टाः पूज्यमानैः । (२-१-६१)

सद्वैद्यः । वक्ष्यमाणेन महत् आकारः । महावैयाकरणः । 'पूज्यमानैः'  
किम् । उत्कृष्टो गौः । पङ्कादुद्धृत इत्यर्थः ।

च्यर्थवचनं च्विप्रत्ययार्थेऽभूततद्भावे गम्ये श्रेण्यादीनां समासो वक्तव्य इत्यर्थः । अश्रेणयः  
इति ॥ शिल्पेन पण्येन वा जीविनां समूहाः श्रेणयः । पूर्वं शिल्पेन पण्येन वा जीवितु-  
मसमर्थाः इदानीं तेन जीवितुं समर्थाः कृता इत्यर्थे समासे सति 'श्रेणाकृताः' इति  
भवतीत्यर्थः । श्रेणिशब्दो ह्रस्वान्तः । भाष्ये तथैवादाहरणात् । यदा तु सिद्धा एव  
श्रेणयः परिष्कृतास्तदा तु न समासः । च्यर्थभावात् । च्विप्रत्ययान्तस्य तुःपरत्वात् 'कुगति'  
इति नित्यसमासः । ततः 'च्वौ च' इति श्रेणिशब्दस्य दीर्घः । केन नञ्विशिष्टे-  
नानञ् ॥ नञ्विशिष्टेन कान्तेन समानाधिकरणेन सह नञ्रहितं कान्तं समस्यते, स तत्पुरुष  
इत्यर्थः । कृतञ्च तदिति ॥ एकदेशस्य करणात्कृतम् एकदेशान्तरस्याकरणात्तदेवाकृतम्,  
पूर्वनिपातनियमार्थम् । सिद्धञ्च तदभुक्त्वेत्यत्र तु न त्वयं समासः । विशिष्टशब्दो ह्यत्राधिक-  
वाची । यथा देवदत्ताद्यज्ञदत्तः स्वाध्यायेन विशिष्ट इत्युक्ते अधिक इति गम्यते । नचैव  
विशिष्टं नञ्मात्राधिकेन कान्तेनेति लभ्यते । एवञ्च समानप्रकृतिकत्वं कान्तयोः पर्यवसन्नमिति  
बोध्यम् । शाकपार्थिवादीनामिति ॥ 'वर्णो वर्णेन' इति सूत्रभाष्ये इदं वार्तिकं पठितम् ।  
शाकप्रियः पार्थिवः शाकपार्थिवः इति ॥ शाकः प्रियः यस्य सः शाकप्रियः 'वा प्रियस्य'  
इति प्रियशब्दस्य परनिपातः शाकप्रियश्चासौ पार्थिवश्च इति विग्रहे बहुव्रीहिगर्भो विशेषणसमासः ।  
तत्र पूर्वखण्डे बहुव्रीहौ उत्तरपदस्य प्रियशब्दस्य लोपः । देवब्राह्मणः इति ॥ देवाः प्रियाः  
यस्य सः देवप्रियः, स चासौ ब्राह्मणश्चेति विग्रहः । पूर्ववदुत्तरपदलोपः । देवपूजको ब्राह्मण इति  
वा विग्रहः । सन्महत्परम ॥ समानाधिकरणेस्समस्यन्ते स तत्पुरुष इति शेषः । सद्वैद्य  
इति ॥ सन् वैद्य इति विग्रहः । चिकित्साशास्त्रकलंकपज्ञानत्वं सत्त्वम् । तेन वैद्यस्य पूजा  
गम्यते । पूर्वनिपातनियमार्थं सूत्रम् । वक्ष्यमाणेनेति ॥ महान्श्चासौ वैयाकरणश्चेति विग्रहे  
अनेन समासे सति महच्छब्दस्य 'आन्महतः' इति वक्ष्यमाणेन आकारे अन्तादेशे सर्वर्णदीर्घं  
महावैयाकरणः इति भवतीत्यर्थः । ननु उत्कृष्टो गौरित्यत्रोत्कृष्टशब्दस्य अतिशयितवाचितया

७४१ । वृन्दारकनागकुञ्जरैः पूज्यमानम् । (२-१-६२)

गोवृन्दारकः । 'व्याघ्रादेः' आकृतिगणत्वादेव सिद्धे सामान्यप्रयोगार्थं वचनम् ।

७४२ । कतरकतमौ जातिपरिप्रश्ने । (२-१-६३)

कतरकठः । कतमकलापः । 'गोत्रं च चरणैः सह' इति जातित्वम् ।

७४३ । किं क्षेपे । (२-१-६४)

कुत्सितो राजा किंराजा, यो न रक्षति ।

गुणक्रियाशब्दैस्समासे सदादीनां पूर्वनिपातनियमार्थमिदं सूत्रम् । वृन्दारकनागकुञ्जरैः ॥ समानाधिकरणैस्समस्यते इति शेषः । विशेषणसमासेनैव सिद्धे विशेष्यस्य पूर्वनिपातनियमार्थं सूत्रम् । गोवृन्दारक इति ॥ वृन्दारकशब्दे देवतावाची "अमरा निर्जरा देवाः", इत्युपक्रम्य, "वृन्दारका देवतानि" इत्यमरः । गौः वृन्दारक इवेति विग्रहः । गौः नाग इव गोनागः । गौः कुञ्जर इव गोकुञ्जरः । नागशब्दः कुञ्जरशब्दश्च गजवाची । अत्र गोवृन्दारकादितुल्यत्वात् श्रेष्ठं गम्यते इति पूज्यमानता । ननु व्याघ्रादेराकृतिगणत्वात् 'उपमितं व्याघ्रादिभिः' इत्येव सिद्धे किमर्थमिदमित्यत आह । व्याघ्रादेरिति ॥ सामान्येति ॥ गोकुञ्जरः श्रेष्ठ इत्यादाविति भावः । कतरकतमौ ॥ जातिपरिप्रश्ने गम्ये कतरकतमौ समानाधिकरणेन समस्येते इत्यर्थः । कतरकठ इति ॥ अनयोः कः कठः इत्यर्थः । 'क्रियत्-दोर्निर्धारणे द्वयोरेकस्य डतरच्' कठेन प्रोक्तमधीते कठः । वैशम्पायनान्तेवासिस्त्वात् प्रोक्ते णिनिः । 'कठचरकाल्लुक्' इति तस्य लुक् । ततस्तदधीते इत्यणः 'प्रोक्ताल्लुक्' इति लुक् । कतमकलाप इति ॥ एषां कः कलाप इति विग्रहः । कलापिना प्रोक्तमधीते कलापः । 'कलापिनोऽण्' 'सत्रह्यचारि' इति टिलोपः । 'वा वहूनाज्जातिपरिप्रश्ने डतमच्' ननु घटत्वा-दिवत् कठशाखाद्धेतृत्वात्मकत्वं न जातिः । "आकृतिग्रहणा जातिः" इति लक्षणस्य "लिङ्गानाञ्च न सर्वभाक्, सकृदाख्याननिर्ग्राह्या" इति लक्षणस्य च तत्राप्रवृत्तेरित्यत आह । गोत्रश्चेति ॥ अत्र कतमशब्दस्य जातिपरिप्रश्न एव व्युत्पादनात्कतरार्थमेव जातिपरिप्रश्नग्रहणम् । एवञ्च अनयोः कतरो देवदत्तः इत्यत्र न भवति समासः । एषां कतमो देवदत्त इति तु नास्त्येव । जातिपरिप्रश्न एव डतमचो विधानात् । वस्तुतस्तु "डतरडतमविधौ द्वयोरिति वहूनामिति जाति-परिप्रश्न" इति प्रत्याख्यातं भाष्ये । एवञ्च कतम एषान्देवदत्त इत्यप्यस्ति । "तत्र समासाभावाय जातिपरिप्रश्नग्रहणम्" इति शब्देन्दुशेखरे स्थितम् । किं क्षेपे ॥ क्षेपो निन्दा । तत्र गम्ये किमित्यव्ययं समानाधिकरणेन समस्यते स तत्पुरुषः इत्यर्थः । कुत्सितो राजेति ॥ अस्वपद-विग्रहोऽयम् । किम्पदस्थाने कुत्सितपदमिति ज्ञेयम् । वाक्येन निन्दानवगमेन स्वपदलौकिक-विग्रहासम्भवात् । किंराजेति ॥ 'राजाहस्सखिभ्यः' इति टच् तु न । 'किमः क्षेपे' इति निषेधात् । ननु राज्ञो बहुसम्पत्तिशालिनः कथं कुत्सितत्वमित्यत आह । यो न रक्षतीति ॥

७४४ । पोटायुवतिस्तोककतिपयगृष्टिधेनुवशावेहद्वृष्कयणी-

प्रवक्तृश्रोत्रियाध्यापकधूर्तैर्जातिः (२-१-६५)

इति तत्पुरुषः ।

श्रीरस्तु ।

## ॥ अथ कर्मधारयसमासप्रकरणम् ॥

७४५ । तत्पुरुषः समानाधिकरणः कर्मधारयः । (१-२-४२)

७४६ । पुंवत्कर्मधारयजातीयदेशीयेषु । (६-३-४२)

कर्मधारये जातीयदेशीयोश्च परतो भाषितपुंस्कात्पर ऊङभावो यस्मि-  
स्तथाभूतं पूर्वं पुंवत् । पूरणीप्रियादिष्वप्राप्तः पुंवद्भावो विधीयते । महानवमी ।

स कुराजेल्यन्वयः । पोटायुवति ॥ पोटादिभिस्समानाधिकरणैर्जातिवाचकं समस्यते स  
तत्पुरुष इत्यर्थः ॥

इति तत्पुरुषः ।

अथ कर्मधारयकार्यं वक्ष्यन् कर्मधारयसंज्ञामाह—तत्पुरुषः समान ॥ समानम्  
एकमधिकरणं वाच्यं ययोः पदयोः, ते समानाधिकरणे पदे, ते अस्य स्त इति समानाधि-  
करणः मत्वर्थीयः अर्शआद्यच् । समानाधिकरणानेकपदावयवकस्तत्पुरुषः कर्मधारयसंज्ञको भव-  
तीत्यर्थः । तत्पुरुषाधिकारे इयं संज्ञा न कृता । तथा सत्येकसंज्ञाधिकारात् कर्मधारयसंज्ञया  
तत्पुरुषसंज्ञा वाञ्छ्यतेलाहुः । पुंवत्कर्मधारय ॥ स्त्रियाः पुंवद्भाषितपुंस्कादनूडिति वर्तते ।  
एकापि सप्तमी विषयभेदाद्भिद्यते । कर्मधारयांशे अधिकरणसप्तमी । जातीयदेशीयविषये  
परसप्तमी । तदाह । कर्मधारये इति ॥ तथाभूतमित्यनन्तरं स्त्रीवाचकमिति शेषः ।  
भाषितपुंस्कादनूडित्येतत् 'स्त्रियाः पुंवत्' इति सूत्रे स्फुटीकरिष्यते । ननु कर्मधारये 'स्त्रियाः  
पुंवत्' इत्यनेन सिद्धं पुंवत्वम्, जातीयदेशीयोस्तु 'तसिलादिष्वाकृत्वमुचः' इत्यनेन सिद्ध-  
मित्यत आह । पूरणीप्रियादिष्वप्राप्तः इति ॥ अपूरणीप्रियादिष्विति पर्युदासादिति  
भावः । महानवमीति ॥ महती चासौ नवमी चेति विग्रहः । 'सन्महत्' इत्यादिना



कृष्णचतुर्दशी । महाप्रिया । तथा कोपधादेः प्रतिषिद्धः पुंवद्भावः कर्मधारयादौ प्रतिप्रसूयते । पाचकस्त्री । दत्तभार्या, पञ्चमभार्या । सौम्यभार्या । सुकेशभार्या । ब्राह्मणभार्या । एवं 'पाचकजातीया' 'पाचकदेशीया' इत्यादि । इभपोटा । 'पोटा स्त्रीपुंसलक्षणा' । इभयुवतिः । अग्निस्तोकः । उदश्वित्कतिपयम् । गृष्टिः सकृत्प्रसूता, गोगृष्टिः । धेनुर्नवप्रसूतिका, गोधेनुः । वशा वन्ध्या, गोवशा ।

विधीयते । कृते पुंवत्त्वे 'आन्महतः' इत्यात्वमिति भावः । कृष्णचतुर्दशीति ॥ चतुर्दशानां पूरणी चतुर्दशी । उट् । 'नस्तद्धिते' इति टिलोपः । टित्वान्डीप् । कृष्णा चासौ चतुर्दशी चेति विग्रहः । महाप्रियेति ॥ महती चासौ प्रिया चेति कर्मधारयः । अत्रापि प्रियादिपर्युदासादप्राप्तमनेन विधीयते इति भावः । 'पुंवत्कर्मधारय' इत्यस्य प्रयोजनान्तरमाह । तथा कोपधादेरिति ॥ 'न कोपधायाः' 'संज्ञापूरण्याश्च' 'वृद्धिनिमित्तस्य च तद्धितस्यारक्तविकारे' 'स्वाङ्गाच्चेतः' 'जातेश्च' इति पञ्चसूत्र्या प्रतिषिद्ध इत्यर्थः । कर्मधारयादाविति ॥ कर्मधारये जातीयदेशीययोश्च परयोरित्यर्थः । पाचकस्त्रीति ॥ पाचिका चासौ स्त्री चेति कर्मधारयः । अत्र 'न कोपधायाः' इति पुंवत्त्वस्य प्रतिषेधः प्राप्तः । दत्तभार्या, पञ्चमभार्येति ॥ दत्ता चासौ भार्या चेति, पञ्चमी चासौ भार्या चेति च कर्मधारयः । अत्र 'संज्ञापूरण्याश्च' इति प्रतिषेधः प्राप्तः । सौम्यभार्येति ॥ सौम्यी चासौ भार्या चेति कर्मधारयः । अत्र 'वृद्धिनिमित्तस्य च' इति प्रतिषेधः प्राप्तः । सुकेशभार्येति ॥ सुकेशी चासौ भार्या चेति कर्मधारयः । अत्र 'स्वाङ्गाच्च' इति निषेधः प्राप्तः । ब्राह्मणभार्येति ॥ ब्राह्मणी चासौ भार्या चेति कर्मधारयः । अत्र 'जातेश्च' इति निषेधः प्राप्तः । अथ जातीयदेशीययोः प्रतिप्रसवमुदाहरति । एवं पाचकजातीया, पाचकदेशीयेति ॥ 'प्रकारवचने' इति जातीयर्, 'ईषदसमासौ' इति देशीयर् । उभयत्रापि 'तसिलादिषु' इति पुंवत्त्वस्य 'न कोपधायाः' इति निषेधः प्राप्तः । इत्यादीति ॥ दत्तजातीया, दत्तदेशीया, पञ्चमजातीया, पञ्चमदेशीया, सौम्यजातीया, सौम्यदेशीया, सुकेशजातीया, सुकेशदेशीया, ब्राह्मणजातीया, ब्राह्मणदेशीया तदेवं 'पुंवत्कर्मधारय' इति सूत्रं निरूप्य 'पोटायुवति' इति सूत्रस्य क्रमेणोदाहरणान्याह । इभपोटेति ॥ पोटा चासौ इभी चेति कर्मधारयः । इभीशब्दस्य पुंवत्त्वम् । जातेः पूर्वनिपातार्थमिदं सूत्रम् । पोटा स्त्रीपुंसलक्षणा इति ॥ कोशवाक्यमिदम् । स्त्रीपुंसयोर्लक्षणानि चिह्नानि यस्या इति बहुव्रीहिः । इभयुवतिरिति ॥ युवतिश्चासौ इभी चेति विग्रहः । कर्मधारये पुंवत्त्वम् । अग्निस्तोक इति ॥ स्तोकः अल्पः स चासौ अग्निश्चेति विग्रहः । उदश्वित्कतिपयमिति ॥ "तकं ह्युदश्वित्" इत्यमरः । कतिपयश्च तदुदश्वित्चेति कर्मधारयः । गृष्टिस्सकृत्प्रसूतेति ॥ कोशवाक्यमिदम् । गोगृष्टिरिति ॥ गृष्टिश्चासौ गौश्चेति कर्मधारयः । धेनुर्नवप्रसूतिकेति ॥ कोशवाक्यमिदम् । गोधेनुरिति ॥ धेनुश्चासौ गौश्चेति विग्रहः । वशा वन्ध्या इति ॥ कोशवाक्यमिदम् । गोवशेति ॥ वशा चासौ गौश्चेति विग्रहः । वेहर्द्रमघाति-

वेहद्गर्भघातिनी । गोवेहत् । वष्कयण्यतरुणवत्सा । गोवष्कयणी । कठप्रवक्ता ।  
कठश्रोत्रियः । कठाध्यापकः । कठधूर्तः ।

### ७४७ । प्रशंसावचनैश्च । (२-१-६६)

एतैः सह जातिः प्राग्वत् । गोमतल्लिका । गोमचर्चिका । गोप्रकाण्डम् ।  
गवोद्धः । गोतल्लजः । प्रशस्ता गौरित्यर्थः । मतल्लिकादयो नियतलिङ्गा न तु  
विशेष्यनिन्नाः । जातिः किम् । कुमारी मतल्लिका ।

### ७४८ । युवा खलतिपलितवलिनजरतीभिः । (२-१-६७)

पूर्वनिपातनियमार्थं सूत्रम् । लिङ्गविशिष्टपरिभाषया युवतिशब्दोऽपि

नीति ॥ कोशवाक्यमिदम् । गोवेहदिति ॥ वेहच्चासौ गौश्चेति विग्रहः । वष्क-  
यण्यतरुणवत्सेति ॥ “चिरसूता वष्कयणी” इत्यमरः । तरुणवत्सेत्यपपाठः । गोवष्क-  
यणीति ॥ वष्कयणी चासौ गौश्चेति विग्रहः । कठप्रवक्तेति ॥ प्रवक्ता अध्यापकः स  
चासौ कठश्चेति विग्रहः । कठाध्यापक इति ॥ अध्यापकश्चासौ कठश्चेति विग्रहः । कठ-  
धूर्त इति ॥ धूर्तश्चासौ कठश्चेति विग्रहः । “धूर्तोऽक्षदेवी” इत्यमरः । विट इत्यन्ये । नच  
'कुत्सितानि कुत्सनैः' इत्यनेन सिद्धिश्चङ्क्या । प्रवृत्तिनिमित्तकुत्सायामेव तत्प्रवृत्तेः । नहि  
कठत्वं कुत्सितम् । प्रशंसावचनैश्च ॥ एतैरिति ॥ ह्यया प्रशंसावचनैरित्यर्थः ।  
जातिरिति ॥ 'पोटयुवति' इत्यतस्तदनुवृत्तेरिति भावः । प्राग्वदिति ॥ समानाधिकरण-  
स्समस्यते स तत्पुरुष इत्यर्थः । जातेः पूर्वनिपातनियमार्थं सूत्रम् । गोमतल्लिकेति ॥  
मतल्लिका चासौ गौश्चेति विग्रहः । गोमचर्चिकेति ॥ मचर्चिका चासौ गौश्चेति विग्रहः ।  
गोप्रकाण्डमिति ॥ प्रकाण्डश्चासौ गौश्चेति विग्रहः । गवोद्ध इति ॥ उद्धश्चासौ गौश्चेति  
विग्रहः । 'अवङ् स्फोटयनख' 'आहुगः' । गोतल्लज इति ॥ तल्लजश्चासौ गौश्चेति विग्रहः ।  
सर्वत्र परवल्लिङ्गता । मतल्लिकादिशब्दानां अप्रसिद्धत्वाच्चाचष्टे । प्रशस्ता गौरित्यर्थ इति ॥  
गोशब्दस्य स्त्रीलिङ्गत्वाभिप्रायात् प्रशस्तेति स्त्रीलिङ्गनिर्देशः । गोशब्दस्य पुल्लिङ्गत्वे तु प्रशस्त इति  
पाठ्यम् । ननु गोशब्दस्य पुल्लिङ्गत्वे मतल्लिकामचर्चिकाप्रकाण्डशब्दानामपि विशेष्यनिन्वत्वात् पुल्लि-  
ङ्गतापत्तिः । गोशब्दस्य स्त्रीलिङ्गत्वे तु प्रकाण्डोद्धतल्लजानामपि स्त्रीलिङ्गतापत्तिश्चेत्यत आह । मत-  
ल्लिकादय इति ॥ 'मतल्लिका मचर्चिका प्रकाण्डमुद्धतल्लजौ । प्रशस्तवाचकान्यमूनि' इत्यमरः ।  
कुमारी मतल्लिकेति ॥ अवस्थाविशेषात्मकवयोविशेषवाचित्वान्न जातिवार्त्ता कुमारीशब्द  
इति न समासः । समासे तु 'पुंवत्कर्मधारय' इति पुंवत्त्वं स्यादिति भावः । युवाखलति ॥  
यवन्शब्दः खलत्यादिभिस्समानाधिकरणस्समस्यते स तत्पुरुष इत्यर्थः । विशेषणसमासेन सिद्धे

समस्यते । युवा खलतिर्युवखलतिः । युवतिः खलती युवखलती । युवजरती । युवत्यामेव जरतीधर्मोपलम्भेन तद्रूपारोपात्सामानाधिकरण्यम् ।

७४९ । कृत्यतुल्याख्या अजात्या । (२-१-६८)

भोज्योष्णम् । तुल्यश्वेतः । सदृशश्वेतः । 'अजात्या' किम् । भोज्य ओदनः । प्रतिषेधसामर्थ्याद्विशेषणसमासोऽपि न ।

७५० । वर्णो वर्णेन । (२-१-६९)

समानाधिकरणेन सह प्राग्वत् । कृष्णसारङ्गः ।

७५१ । कडाराः कर्मधारये । (२-२-३८)

कडारादयः शब्दाः कर्मधारये वा पूर्वं प्रयोज्याः । कडारजैमिनिः । - जैमिनिकडारः ।

“पलितजरसा शौक्ल्यम्” “वलिनो वलिभस्समौ” इत्यमरः । युवा खलतिः युवखलतिरिति ॥ अन्तर्वर्तिनीं विभक्तिमाश्रित्य पदत्वान्नलोपः । ननु युवेति पुल्लिङ्गनिर्देशात् कथं युवति-शब्दस्य समास इत्यत आह । लिङ्गविशिष्टेति ॥ युवतिः खलतिः युवखलतिरिति ॥ 'पुंवत्कर्मधारय' इति पुंवत्वम् । युवजरतीति ॥ जरती वृद्धा । युवतिश्चासौ' जरती चेति विग्रहः । 'पुंवत्कर्मधारय' इति पुंवत्वम् । ननु युवतिः कथं जरती स्यादित्यत आह । युवत्यामेवेति ॥ कृत्यतुल्याख्या ॥ कृत्यप्रत्ययान्तास्तुल्यवाचकाश्च जातिभिन्नवाचकेन समानाधिकरणेन समस्यन्ते स तत्पुरुष इत्यर्थः । भोज्योष्णमिति ॥ भोज्यञ्ज तदुष्णश्चेति विग्रहः । 'ऋहलोर्ण्यत्' इति ण्यत् । अहं कृत्यप्रत्ययः । भोज्योष्णशब्दयोः क्रियागुणशब्दत्वात् विशेषणत्वे कामचारादनियतपूर्वनिपाते प्राप्ते नियमार्थमिदम् । तुल्यश्वेत इति ॥ तुल्यश्चासौ श्वेतश्चेति विग्रहः । उभयोर्गुणवचनतया विशेषणत्वानियमेऽपि तुल्यशब्दस्यैव पूर्वनिपातः । आख्याग्रहणस्य प्रयोजनमाह । सदृशश्वेत इति ॥ सदृशशब्दस्य तुल्यपर्यायत्वादिति भावः । भोज्य ओदन इति ॥ अत्र ओदनशब्दस्य जातिवाचित्वात्तेनायं समासो न भवतीत्यर्थः । नन्वेतत्समासाभावेऽपि विशेषणसमासो दुर्वार इत्यत आह । प्रतिषेधेति ॥ भोज्यशब्दपूर्वनिपातस्योभयथाप्यविशिष्टतया 'अजात्या' इति पर्युदासवैयर्थ्यादिति भावः । वर्णो ॥ शेषपूरेण सूत्रं व्याचष्टे । समानाधिकरणेनेति ॥ वर्णवाचिना समानाधिकरणेन वर्णवाची समस्यते स तत्पुरुष इत्यर्थः । कृष्णसारङ्ग इति ॥ सारङ्गश्चित्रवर्णवान् । कृष्णशब्दः कृष्णावयवके लाक्षणिकः इति सामानाधिकरण्यम् । कृष्णश्चासौ सारङ्गश्चेति विग्रहः । विशेषणसमासेन सिद्धे इदं प्रपञ्चार्थमेव । यत्तु 'वर्णो वर्णेन' इति स्वरविधौ प्रतिपदोक्तत्वादस्यैव ग्रहणार्थमिदम् । तेन सारङ्गस्यावयवः कृष्णसारङ्गकृष्णः इत्यत्र 'वर्णो वर्णेण' इति स्वरो नेति तच्चिन्त्यम् । कर्मधारयस्वरप्रकरणे 'वर्णो वर्णेन' इति सूत्रस्य पाठेनैव सिद्धेरिति दिक् । कडाराः कर्मधारये ॥ 'उपसर्जनं पूर्वम्' इत्यतः पूर्वमित्यनुवर्तते । कडाराः इति बहुवचननिर्देशात्तदादिग्रहणम् । तदाह । कडारादय इति ॥ 'उपसर्जनम्पूर्वम्' इति नित्यत्वे प्राप्ते विकल्पोऽयम् । कडारजैमि-

## ७५२ । कुमार श्रमणादिभिः । (२-१-७०)

कुमारी श्रमणा कुमारश्रमणा । इह गणे श्रमणा प्रव्रजिता गर्भिणी-  
त्यादयः स्त्रीलिङ्गाः पठ्यन्ते । लिङ्गविशिष्टपरिभाषाया एतदेव ज्ञापकं बोध्यम् ।

## ७५३ । चतुष्पादो गर्भिण्या । (२-१-७१)

चतुष्पाज्जातिवाचिनो गर्भिणीशब्देन सह प्राग्वत् । गोगर्भिणी ।  
'चतुष्पाज्जातिरिति वक्तव्यम्' (वा १३११) । नेह । स्वस्तिमती गर्भिणी ।

## ७५४ । मयूरव्यंसकादयश्च । (२-१-७२)

एते निपात्यन्ते । मयूरो व्यंसकः मयूरव्यंसकः । व्यंसको धूर्तः ।  
उदक्चावाक्चोच्चावचम् । निश्चितं च प्रचितं च निश्चप्रचम् । नास्ति किञ्चन  
यस्य सोऽकिञ्चनः । नास्ति कुतो भयं यस्य सोऽकुतोभयः । अन्यो राजा राजा-

निरिति ॥ कडारश्चासौ जैमिनिश्चेति विग्रहः । कुमार श्रमणादिभिः ॥ कुमारशब्दः  
श्रमणादिभिस्समानाधिकरणैस्समस्यते स तत्पुरुषः इत्यर्थः । कुमारी श्रमणा कुमारश्रम-  
णेति ॥ 'पुंवत्कर्मधारय' इति पुंवत्वम् । श्रमणाः परित्यक्तसर्वसङ्गाः । ननु सूत्रे कुमार-  
शब्दस्य पुल्लिङ्गस्यैव पाठात् कथमिह स्त्रीलिङ्गस्योदाहरणमित्यत आह । इहेति ॥ ननु  
गणे स्त्रीलिङ्गानामेव पाठे सूत्रस्य कथ्यन्तेषु प्रवृत्तिः । नच लिङ्गविशिष्टपरिभाषयेति वाच्यम् ।  
तत्सद्भावे प्रमाणाभावादित्यत आह । लिङ्गेति ॥ एतदेवेति ॥ एतदपीत्यर्थः । 'युवाखल-  
ति' इति सूत्रे जरतीग्रहणस्यापि तदज्ञापकत्वात् । नहि युवन्शब्दस्य जरतीसामानाधि-  
करण्यमस्ति । चतुष्पादो गर्भिण्या ॥ 'जातिग्रहणं कर्तव्यम्' इति वार्तिकमभिप्रेत्य आह ।  
चतुष्पाज्जातीति ॥ गोगर्भिणीति ॥ गर्भिणो चासौ गौश्चेति विग्रहः । विशेष्यस्य  
पूर्वनिपातार्थमिदं सूत्रम् । जातिरिति किम् । कालाक्षी गर्भिणी । मयूरव्यंसकादयश्च ॥  
एते निपात्यन्ते इति ॥ कृतसमासकार्या निर्दिश्यन्त इत्यर्थः । मयूरव्यंसक इति ॥  
व्यंसकश्चासौ मयूरश्चेति विग्रहः । व्यंसको धूर्त इति ॥ अत्र कोशो मृग्यः । गुणवचन-  
त्वात् व्यंसकशब्दस्य पूर्वनिपाते प्राप्ते इदं वचनम् । उच्चावचमिति ॥ उदक्शब्दस्य  
उच्चेत्यादेशः । अवाक्शब्दस्य अवचादेशश्च "उच्चावचन्नैकभेदम्" इत्यमरः । निश्चप्रचमिति ॥  
निश्चितशब्दस्य निश्चादेशः । प्रचितशब्दस्य प्रचादेशः । नास्ति किञ्चनेति ॥ चनेत्यव्यय-  
मप्यर्थे । नास्ति किमपि यस्येत्यर्थे बहुव्रीह्यपवादद्विपदस्तत्पुरुषः । नजोऽकारस्य लोपश्च  
निपात्यते । 'नलोपो नजः' इति तु नात्र प्रवर्तते । किंशब्दस्य उत्तरपदत्वाभावात् । समास-  
चरमखण्ड एव उत्तरपदशब्दस्य रूढत्वात् । नास्ति कुत इति ॥ कुतो भयमस्यास्तीति विग्रह-

न्तरम् । चिदेव चिन्मात्रम् । 'आख्यातमाख्यातेन क्रियासातत्ये' (ग २०) । अश्रीत पिबतेत्येवं सततं यत्राभिधीयते सा अश्रीतपिबता । पचतभृज्जता । खादतमोदता । 'एहीडादयोऽन्यपदार्थे' (ग १८) । एहीड इति यस्मिन्कर्मणि तदेहीडम् । एहियवम् । उद्धर कोष्ठादुत्सृज देहीति यस्यां क्रियायां सोद्धरोत्सृजा । उद्धमविधमा । असातत्यार्थमिह पाठः । 'जहिकर्मणा बहुलमाभीक्ष्ण्ये कर्तारञ्चाभिदधाति' (ग २९) । जहीत्येतत्कर्मणा बहुलं समस्यते आभीक्ष्ण्ये गम्ये समासेन चेत्कर्ताभिधीयत इत्यर्थः । जहिजोडः । जहिस्तम्बः ।

७५५ । ईषदकृता । (२-२-७)

'ईषत्पिङ्गलः । 'ईषद्गुणवचनेनेति वाच्यम्' (वा १३१६) । ईषद्रक्तम् ।

७५६ । नञ् । (२-२-६)

नञ्सुपा सह समस्यते ।

७५७ । नलोपो नञः । (६-३-७३)

अस्वपदविग्रहौचित्यात् । नित्यसमासत्वञ्च राजान्तरमित्यस्य व्याख्यानादेव ज्ञेयम् । अत्र अन्तरशब्दस्य परनिपातः । चिदेव चिन्मात्रमिति । 'मात्रं कार्त्तुर्लेश्वधारणे' इत्यमरः । नित्यसमासत्वसूचनाय अस्वपदविग्रहः । निपातनादनुनासिकनित्यतेत्याहुः । आख्यातमिति ॥ गणसूत्रम् । क्रियासातत्ये गम्ये तिङन्तं तिङन्तेन समस्यते, स तत्पुरुषः इत्यर्थः । अश्रीतपिबतेति ॥ इहासुवन्तत्वेऽपि समासः । क्रियारूपस्यान्यपदार्थस्य प्राधान्यात् । स्त्रीत्वाद्वाप् । एवं पचतभृज्जतेत्यादावपि । एहीडादय इति ॥ इदमपि गणसूत्रम् । अन्यपदार्थे एहीडादयो निपात्यन्ते इत्यर्थः । एहि ईडे इति विग्रहः । ईडे इति लङुक्तमपुरुषैकवचनम् । डकारादेकारस्य अकारादेशः । एहियवमिति ॥ यौमीत्यस्य यवादेशः । उत्सृजेत्यस्य विवरणम् । देहीति ॥ इह पाठ इति ॥ एहीडादिष्वित्यर्थः । 'जहि कर्मणा बहुलम्' इत्यपि गणसूत्रम् । कर्ता अभिधीयते इति ॥ उक्तेः कर्तव्यार्थः । जहिजोड इति ॥ जोड इति कस्यचित् संज्ञा । जहि जोडं जहि जोडमित्याभीक्ष्ण्येन य आह स जहिजोडः । जहिस्तम्ब इति ॥ जहि स्तम्बम्, जहि स्तम्बमिति य आहेति विग्रहः । इति समानाधिकरणाधिकारः । ईषदकृता ॥ ईषच्छब्दः अकृदन्तप्रकृतिकसुवन्तेन समस्यते स तत्पुरुष इत्यर्थः । ईषत्पिङ्गल इति ॥ पिङ्गलशब्दः अव्युत्पन्नप्रातिपदिकमिति भावः । ईषद्गुणवचनेनेति ॥ अकृतेत्यपहायेति शेषः । नञ् ॥ इदं समानाधिकरणाधिकारस्थनेत्यभिप्रेत्य आह । सुपा समस्यते इति ॥ नलोपो नञः ॥

नञो नस्य लोपः स्यादुत्तरपदे । न ब्राह्मणोऽब्राह्मणः ।

७५८ । तस्मान्नुडचि । (६-३-७४)

लुप्तनकारान्नञ उत्तरपदस्याजादेर्नुडागमः स्यात् । अनश्चः । अर्याभावे-  
ऽव्ययीभावेन सहायं विकल्प्यते । 'रक्षोहागमलम्बसन्देहाः प्रयोजनम्' इति

नेति लुप्तपदोक्तं पदम् । नञ्हा । नञो नस्येति । उत्तरपदे इति ॥ 'अलुगुत्तरपदे'  
इत्यतस्तदनुवृत्तेरिति भावः । नञोऽङ्गिणि सिद्धे लोपवचनम् अकप्राप्त्यग इति साक्यकार्य-  
मित्याहुः । अब्राह्मण इति ॥ अब्राहोऽपितत्वं नञर्थः । आरोपितत्वञ्च ब्राह्मणत्वद्वारा  
ब्राह्मणे अन्वेति । आरोपितब्राह्मणत्ववानिति बोधः । अर्थात् ब्राह्मणमिन्न इति पर्यवस्यति ।  
केचित्तु नञ् भिन्नवर्ची, ब्राह्मणाद्विन्न इत्यर्थे इत्याहुः । तदनुक्तम् । ब्राह्मणाद्विन्नः इत्यर्थे  
पूर्वपदार्थप्राधान्यापत्तेः । तथाच 'उत्तरपदार्थप्रवचनन्तत्वरयः' इति भाष्योद्धोषो विवक्ष्येत ।  
किञ्च, अते, अतस्मै, अतस्मादित्यादौ सर्वनामकार्ये शाभावस्मायादिके न स्यात् ।  
तच्छब्दार्थस्य नञर्थे प्रति विशेषणत्वे अप्रधानत्वात् । 'संज्ञोपसर्जनभूतान्तु न सर्वाद्यः'  
इत्युक्तेः । तथा अस इत्यादौ 'तदोस्तस्मावनन्त्ययोः' इति सर्वाद्यन्तर्गतत्वदादिकार्ये सत्वञ्च न  
स्यात् । अनेकमित्यत्र एकवचनामुपगच्छेत् । एकमित्यत्र एकत्वात्सम्भवेन द्विवचनानुवचनियमेन  
च द्विवचनवचनापत्तेः । तथा सति 'अनेकमन्यपदार्थे' इति नापपद्येत । 'एतत्तदोन्मुलोपः'  
इत्यत्र अनञ्समासग्रहणञ्चात्र लिङ्गम् । तद्धि अनादिशब्दः, अनेपदिशब्दः, इत्यादौ मुक्तोपायार्थम् ।  
तद्विन्नः, एतद्विन्नः, इत्यर्थे तु तच्छब्दार्थस्य उपसर्जनतया त्वदाद्यत्वानामतौ 'ह्रस्वादिद्वयोस्त्य  
दुर्वारत्वात्तद्वयर्थे स्पष्टमेव । तस्मादुत्तरपदार्थप्राधान्यं भाष्योक्तमनुमृत्य आरोपितत्वमेव नञर्थे  
इति युक्तम् । विस्तरस्तु ग्रीडमनोरमायां चन्दरत्ने मञ्जूपायाञ्च ज्ञेयः । प्राचीनास्तु "तत्सा-  
द्वयमभावश्च तदन्यत्वं तदल्पता । अप्राप्त्यत्वं विरोधश्च नञर्थान्यद् प्रकीर्तिताः" इति पठि-  
त्वा अब्राह्मणः, अपापम्, अनश्चः, अनुदरा कन्या, अपद्यो वा अन्ये गोअश्वेभ्यः, अवर्मः,  
इत्युदाजङ्गुः । तत्र साद्व्यादिकं प्रकरणादिगन्धमित्याहुः । तस्मान्नुडचि ॥ तच्छब्देन  
पूर्वसूत्रावगतो लुप्तनकारो नञ् परानुवृत्त्ये । उत्तरपद इत्यनुवृत्तं अत्रोत्पन्नेन विशेष्यते ।  
तदादिविधिः । 'उभयनिर्देशे पदमानीर्देशो वर्त्तमान्' परत्वात्, इति परिभाषया सप्तमी  
पठो प्रकल्पयति । तदाह । लुप्तनकारादिति ॥ अनश्च इति ॥ समासे सति नञो  
नकारस्य लोपे तत्परिशिष्टाकारस्य नुद् । ढकार इत् । उकार उच्चारणार्थः । ढित्त्वादाद्यावयव  
इति भावः । नुक् तु न कृतः । इत्युत्प्रसङ्गात् । ननु 'उत्तरे कर्मन्यविश्रमन्तु' इत्यादौ विश्रमना-  
नभाव इत्यर्थे नञ्त्वनुदये सति परवर्जितत्वे अविन्न इति स्यात् । नच अर्याभावे अव्ययी-  
भावेन तत्सिद्धिरिति वाच्यम् । अव्ययीभावस्य निर्मादिकमित्यादौ सावकाशतया परत्वात्तनु-  
दस्यैव प्रसङ्गादित्यत आह । अर्याभावे इति ॥ रक्षेति ॥ पत्न्यादिकमाद्ये इदं

‘अदुतायामसंहितम्’ (वा ११६७) इति च भाष्यवार्तिकप्रयोगात् । तेन ‘अनुपलब्धिः, अविवादः, अविघ्नम्’, इत्यादि सिद्धम् । ‘नञो नलोपस्तिङि क्षेपे’ (वा ३९८४) । अपचसि त्वं जालम् । ‘नैकधा’ इत्यादौ तु नशब्देन ‘सह सुपा’ (सू ६४९) इति समासः ।

७५९ । नभ्राणनपान्नवेदानासत्यानमुचिनकुलनखनपुंसक-

नक्षत्रनक्रनाकेषु प्रकृत्या । (६-३-७५)

‘पाद्’ इति शत्रन्तः । ‘वेदाः’ इत्यसुन्नन्तः । न सत्या असत्याः । न असत्या नासत्याः । न मुञ्चतीति नमुचिः । न कुलमस्य । न खमस्य । न स्त्री पुमान् । स्त्रीपुंसयोः पुंसकभावो निपातनात् । न क्षरतीति नक्षत्रम् । क्षीयतेः क्षरतेर्वा क्षल्लमिति निपात्यते । न क्रामतीति नक्रः । ‘क्रमेडः’ न अकमस्मिन्निति नाकः ।

७६० । नगोऽप्राणिष्वन्यतरस्याम् । (६-३-७७)

नग इत्यत्र नञ्प्रकृत्या वा । नगाः—अगाः पर्वताः । ‘अप्राणिषु’ इति किम् । अगो वृषलः शीतेन । ‘नित्यं क्रीडा—’ (सू ७११) इत्यतः ‘नित्यम्’ इत्यनुवर्तमाने ।

विज्ञायते । अव्ययीभावं रक्षोहागमलध्वसन्देहमिति स्यात् । अदुतायामसंहितमिति ॥ ‘परस्त्रिकर्षस्संहिता’ इति सूत्रे पठितमिदं वार्तिकम् । अदुतायां वृत्तौ संहिताभाव इत्यर्थः । अत्र अव्ययीभावं सति असंहितमिति प्रयोगात् अव्ययीभावेऽपि अर्थाभावा नञा गम्यो भवतीति विज्ञायते । अन्यथा तत्पुरुषे सति परबल्लिङ्गत्वादसंहितेति स्यात् । ततश्च नञा गम्ये अभावे तत्पुरुषाव्ययीभावयार्तिकल्प इति स्थितम् । तेनेति ॥ अनुपलब्धिरित्यत्र अविवाद इत्यत्र च तत्पुरुषः । अविघ्नम् इत्यत्र अव्ययीभावश्च सिद्ध्यतीत्यर्थः । शब्देन्दुशेखरे तु अन्यथा प्रपञ्चितम् । नञो नलोपस्तिङि क्षेपे इति ॥ ‘नलोपो नञः’ इति सूत्रस्थवार्तिकमिदम् । नञो नकारस्य लोपस्स्यात् तिङि परे निन्दायामिति वक्तव्यमित्यर्थः । अपचसि त्वं जालमेति ॥ कुत्सित पचसीत्यर्थः । अत्र अ इति भिन्नं पदं तिङन्तेन समासाभावाद्वाार्तिकमिदं प्रसङ्गादुपन्यस्तम् । नञ्समानार्थकेन अ इत्यव्ययेनापि सिद्धमिदमिति वार्तिकं विफलमेव । केचित्तु अस्मादव वार्तिकादव्ययेषु अ इत्यस्य पाठः अप्रामाणिक इत्याहुः । ननु नैकधेयत्रापि नञ्समासे ‘नलोपो नञः’ इति नकारस्य लोपे ‘तस्मान्नुडचि’ इति नुटि अनेकधेयेष्वस्यादित्यत आह । नैकधेत्यादौ त्विति ॥ एतदर्थमेव ‘नञ्’ इति सूत्रे ‘नलोपो नञः’ इति सूत्रे च अकारानुबन्धग्रहणमिति भावः । नभ्राणनपात् ॥ सुगमम् । अनुवर्तमाने इति ॥

## ७६१ । कुगतिप्रादयः । (२-२-१८)

एते समर्थेन नित्यं समस्यन्ते । कुत्सितः पुरुषः कुपुरुषः । 'गतिश्च'  
(सू २३) इत्यनुवर्तमाने ।

## ७६२ । ऊर्यादिच्चिडाचश्च । (१-४-६१)

एते क्रियायोगे गतिसंज्ञाः स्युः । ऊरीकृत्य । शुक्लीकृत्य । पटपटाकृत्य ।  
'कारिकाशब्दस्योपसंख्यानम्' (वा ११३२) । कारिका क्रिया । कारिकाकृत्य ।

## ७६३ । अनुकरणं चानितिपरम् । (१-४-६२)

खादकृत्य । 'अनितिपरम्' किम् । खाडिति कृत्वा निरप्रीवत् ।

## ७६४ । आदरानादरयोः सदसती । (१-४-६३)

सत्कृत्य । असत्कृत्य ।

समासविधयो वक्ष्यन्त इति शेषः । कुगतिप्रादयः ॥ समस्यन्त इति ॥ स तत्पुरुष  
इत्याप ज्ञयम् । कुत्सितः पुरुष इति ॥ नित्यसमासत्वादस्वपदविग्रहः । कुत्सितार्थकस्य  
कु इत्यव्ययस्यैवात्र ग्रहणम्, नतु पृथ्वीपर्यायस्य, गत्यादिसाहचर्यात् । गतिश्चेत्यनुवर्तमाने  
इति ॥ क्रियायोग इति चेति बाध्यम् । ऊर्यादिच्चिडाचश्च ॥ चिडाचौ प्रत्ययौ ।  
ऊरीकृत्येति ॥ ऊरीत्यव्ययम् अङ्गीकारे, तस्य कृत्वन्तर्जनन गतिसमासः । समासेऽनपूर्वे क्त्वा  
त्यप् । शुक्लीकृत्येति ॥ अशुक्लं शुक्लं कृत्वर्थः । 'कृन्वस्ति याग' इत्यभूतनङ्गात् च्विः ।  
गतिसमास सात क्त्वा त्यप्, वेरपृक्तस्य, इति वलोपः । 'अस्य च्वौ' इति ईत्त्वम् ।  
पटपटाकृत्येति ॥ पटपटा इति शब्द कृत्वर्थः । अव्यक्तानुकरणात् द्वयजवरार्धादनितौ  
डाच् इति पटच्छब्दाङ्गाच्च टिलोपः । 'नित्यमात्रेण्डिते डाचि' इति तकारपकारयोः पकार  
एकादेशः । गतिसमासे क्त्वा त्यप् । कारिकाशब्दस्योपसंख्यानमिति ॥ गतिसंज्ञाया  
इति शेषः । कारिकाशब्दं व्याचष्टे । कारिका क्रियेति ॥ 'त्रियां क्तिन्' इत्यधिकारे  
धात्वर्थनिर्देशं ण्वल् । कारिकाकृत्येति ॥ क्रियां कृत्वर्थः । द्वितीयान्तस्य गतिसमासे  
क्त्वा त्यप्, सुब्लुक्, कारिकाशब्दोऽत्र न कर्त्रीवाची, न श्लोकवाची च, व्याख्यानात् ।  
अनुकरणञ्चानितिपरम् ॥ अनुकरणं गतिसंज्ञं स्यात्, इतिपरं वर्जयित्वर्थः ।  
खादकृत्येति ॥ खाडिति शब्दं कृत्वर्थः । गतिसमासे क्त्वा त्यप् । खाडिति कृत्वेति ॥  
न चात्र इतिशब्देन व्यवहितत्वे क्रियायोगाभावादेव गतिसंज्ञा न भविष्यति । तत्किमिति-  
परग्रहणेनेति वाच्यम् । यथाकथञ्चिक्रियायोगसत्त्वात् । 'ते प्राग्धातोः' इति सूत्रन्तु ते गत्यु-  
पसर्गाः धातोः प्रागेव प्रयोज्याः, न तु परत इति प्रयोगनियमपरमेवेति भावः । अदरा-



७६५ । भूषणेऽलम् । (१-४-६४)

अलंकृत्य । 'भूषणे' किम् । अलं कृत्वौदनं गतः । पर्याप्तमित्यर्थः ।  
'अनुकरणम्—' (सू ७६३) इत्यादित्रिसूत्री स्वभावात्कञ्विषया ।

७६६ । अन्तरपरिग्रहे । (१-४-६५)

अन्तर्हृत्य । मध्ये हृत्वेत्यर्थः । अपरिग्रहे किम् । अन्तर्हृत्वा गतः ।  
हृतं परिगृह्य गत इत्यर्थः ।

७६७ । कणेमनसी श्रद्धाप्रतीघाते । (१-४-६६)

कणेहृत्य पयः पिवति । मनोहृत्य । 'कणे' शब्दः सप्तमीप्रतिरूपको  
निपातोऽभिलाषातिशये वर्तते । 'मनः' शब्दोऽप्यत्रैव ।

७६८ । पुरोऽव्ययम् । (१-४-६७)

पुरस्कृत्य ।

७६९ । अस्तं च । (१-४-६८)

त्यर्थः । गतिसमासे क्तो ल्यप् । भूषणेऽलम् ॥ भूषणे विद्यमानं अलमित्यव्ययं गतिसंज्ञकं  
स्यादित्यर्थः । अलंकृत्येति ॥ कटकादिधारणेन परिष्कारं कृत्वेत्यर्थः । कृञ्विषयेति ॥  
कृज्योग एव भवतीत्यर्थः । वस्तुतस्तु सङ्कोचे प्रमाणाभावात्, यात्वन्तरयोगेऽपि त्रिसूत्री-  
प्रवृत्तिर्युक्ता । अत एव अलं मुक्ता ओदनं गत इति वृत्तिरुक्ता प्रत्युदाहृतम् । अन्तरपरिग्रहे ॥  
अपरिग्रहे वर्तमानं अन्तरित्यव्ययं गतिसंज्ञकं स्यादित्यर्थः । हृतं परिगृह्येति ॥ हत्वा  
गमनम्, हृतं परिगृह्येति अपरिगृह्य वा भवति । तत्र आद्यमुदाहरणं द्वितीयं प्रत्युदाहरण-  
मित्यर्थः । अपरिग्रह इति प्रयोगोपाधिरेव, न तु वाच्यकोटिप्रविष्टम् । कणेमनसी श्रद्धा-  
प्रतीघाते ॥ कणेशब्दो मनश्शब्दश्च श्रद्धाप्रतीघाते गतिसंज्ञकौ स्तः । अलन्ताभिलाषः श्रद्धा,  
तस्याः निवृत्तिः प्रतीघातः । कणेहृत्येति ॥ गतिसमासे क्तो ल्यप् । मनोहृत्येति ॥ पयः  
पिवतीत्यनुपज्यते । ननु समासे कृते कण इति सप्तम्याः कथं न लुगित्यत आह । कणेशब्द  
इति ॥ ननु श्रद्धाप्रतीघातस्य कथमिहागतिः । श्रद्धावाचकशब्दाभावात् । मनसो घाते सति  
कथं वा पयःपानम् इत्यत आह । अभिलाषातिशये इति ॥ कणेशब्द इत्यनुपज्यते ।  
'परावरयोगे च' इति सूत्रेण क्ता । अभिलाषनिवृत्तिपर्यन्तं पयः पिवतीत्यर्थः । श्रद्धाप्रती-  
घाते किम्, कणेहृत्वा गतः । सूक्ष्मस्तण्डुलावयवः कणः, तद्विषये हृत्वा गत इत्यर्थः । मनो-  
हृत्य गतः, विषयानादौ मनःप्रवृत्तिं प्रतिबध्य गत इत्यर्थः । पुरोऽव्ययम् ॥ पुर इत्यव्ययं  
गतिसंज्ञकं स्यात् । पुरस्कृत्येति ॥ गतिसमासे क्तो ल्यप् । अव्ययं किम्, पुरम्, पुरौ,  
पुरः कृत्वा गतः । अस्तञ्च ॥ पूर्वसूत्रादव्ययमित्यनुवर्तते इत्याह । मान्तमव्ययमिति ।

अस्तमिति मान्तमव्ययं गतिसंज्ञं स्यात् । अस्तंगत्य ।

७७० । अच्छ गत्यर्थवदेषु । (१-४-६९)

‘अव्ययम्’ इत्येव । अच्छगत्य । अच्छोद्य । अभिमुखं गत्वा उक्त्वा  
चेत्यर्थः । ‘अव्ययम्’ किम् । जलमच्छं गच्छति ।

७७१ । अदोऽनुपदेशे । (१-४-७०)

अदःकृत्य, अदः कृतम् । परं प्रत्युपदेशे प्रत्युदाहरणम् । अदः कृत्वा, अदः  
कुरु ।

७७२ । तिरोऽन्तर्धौ । (१-४-७१)

तिरोभूय ।

७७३ । विभाषा कृञि । (१-४-७२)

तिरस्कृत्य—तिरःकृत्य—तिरः कृत्वा ।

७७४ । उपाजेऽन्वाजे । (१-४-७३)

एतौ कृञि वा गतिसंज्ञौ स्तः । उपाजेकृत्य—उपाजे कृत्वा । अन्वाजे-  
कृत्य—अन्वाजे कृत्वा । दुर्वलस्य बलमाधायेत्यर्थः ।

अस्तङ्गत्येति ॥ तिरोधानं प्राप्येत्यर्थः । अव्ययं किं, काण्डम् अस्तं कृत्वा । प्रक्षिप्तं कृत्वेत्यर्थः ।  
अच्छ गत्यर्थवदेषु ॥ गत्यध्यातुषु वदधातौ च प्रयुज्यमानेषु अच्छेत्यव्ययं गतिसंज्ञं स्यात् ।  
अच्छगत्येति ॥ गतिसमासे क्त्वा ल्यप् । अच्छोद्येति ॥ वदधातोः क्त्वा । गतिसमासे क्त्वा  
ल्यप् । अच्छेत्यव्ययमाभिमुख्ये । तद्यथा । वह्निरच्छंतीति । तदाह । अभिमुखमिति ॥ जल-  
मच्छं गच्छतीति ॥ अत्राच्छशब्दस्य नाव्ययत्वम्, न गतिसंज्ञा, नापि प्र.प्रीश्वरान्निपाताः  
इत्याधकृतनिपातसंज्ञा । निपातत्वे सति हि अव्ययत्वात् विभक्तिषु स्यादिति भावः । अदो-  
ऽनुपदेशे ॥ अदशब्दः अनुपदेशे गतिसंज्ञस्यात् । अदःकृत्येति ॥ गतिसमासे क्त्वा  
ल्यप् । अमुं यज्ञं कृत्वेत्यर्थे तु सुब्लुक् च । अदः कृतमिति ॥ ‘गतिरनन्तरः’ इति स्वरः  
फलम् । यदा स्वयमेव पर्यालोचयति तदेदमुदाहरणम् । परं प्रतीति ॥ अदः कुर्वित्यादा-  
वित्यर्थः । तिरोऽन्तर्धौ ॥ अन्तर्धिः व्यवधानम्, तत्र तिरस् इत्यव्ययं गतिसंज्ञकं स्यादि-  
त्यर्थः । तिरोभूयेति ॥ गतिसमासे क्त्वा ल्यप् । व्यवहितो भूत्वेत्यर्थः । विभाषा कृञि ॥  
कृञि प्रयुज्यमाने तिरस् इत्यव्ययं गतिसंज्ञं वा स्वादित्यर्थः । तिरस्कृत्य तिरःकृत्येति ॥ गति-  
संज्ञापक्षे गतिसमासे क्त्वा ल्यप् । ‘तिरोऽन्यतरत्याम्’ इति सत्वविकल्पः । तिरःकृत्येति ॥  
गतिभावावपक्षे सत्वमपि न भवति । तद्विधौ गतिग्रहणानुवृत्तेरित्याहुः । केचित्तु तिरस्कार

७७५ । साक्षात्प्रभृतीनि च । (१-४-७३)

कृञि वा गतिसंज्ञानि स्युः । 'च्छयर्थे इति वाच्यम्' (वा ११४२) ।  
साक्षात्कृत्य-साक्षात् कृत्वा । लवणंकृत्य-लवणं कृत्वा । मान्तत्वं निपातनात् ।

७७६ । अनत्याधान उरसिमनसी । (१-४-७५)

उरसिकृत्य-उरसि कृत्वा । अभ्युपगम्येत्यर्थः । मनसिकृत्य-मनसि कृत्वा । निश्चित्येत्यर्थः । अत्याधानमुपश्लेषणं तत्र न । उरसि कृत्वा पाणिं शेते ।

७७७ । मध्येपदेनिवचने च । (१-४-७६)

एते कृञि वा गतिसंज्ञाः स्युरनत्याधाने । मध्येकृत्य-मध्ये कृत्वा । पदेकृत्य-पदे कृत्वा । निवचनेकृत्य-निवचने कृत्वा । वाचं नियम्येत्यर्थः ।

७७८ । नित्यं हस्तेपाणावुपयमने । (१-४-७७)

कृञि । उपयमनं विवाहः । 'स्वीकारमात्रम्' इत्यन्ये । हस्तेकृत्य । पाणौकृत्य ।

इत्यव्यये दुर्वलस्य बलाधाने वर्तते । तदाह । दुर्वलस्येति ॥ साक्षात्प्रभृतीनि च ॥ शेषपूरणेन सूत्रं व्याचष्टे । कृञि वेति ॥ साक्षादित्यव्ययम् । च्छयर्थे इति ॥ अभूततद्भावे गम्ये सति वक्तव्यमित्यर्थः । साक्षात्कृत्येति ॥ अप्रत्यक्षं प्रत्यक्षं कृत्वेत्यर्थः । गतित्वपक्षे क्तो ल्यप् । तत्र पुञ्चकमाशङ्क्य आह । मान्तत्वमिति ॥ लवणम्, उष्णम्, शीतम्, उदकम्, आद्यम्, इति पञ्चानां साक्षात्प्रभृतिगणे मान्तत्वं निपात्यते इत्यर्थः । अनत्याधाने ॥ उरसि मनसि इति विभक्तिप्रतिरूपके अव्यये गतिसंज्ञे वा क्तः अनत्याधाने । उरसिकृत्येति ॥ गतित्वपक्षे क्तो ल्यप् । इह अत्याधानं न गम्यत इत्याह । अभ्युपगम्येत्यर्थे इति ॥ मनसिकृत्येति ॥ गतित्वपक्षे क्तो ल्यप् । इहापि नात्याधानं गम्यत इत्याह । निश्चित्येत्यर्थे इति ॥ अत्याधानशब्दं विवृण्वन् तस्य प्रयोजनमाह । अत्याधानमुपश्लेषणमिति ॥ संयोग इत्यर्थः । उरसि कृत्वेति ॥ उरसि पाणिं निधाय शेते इत्यर्थः । अत्र पाणिसंश्लेषणावगमात् गतिसंज्ञेति भावः । मध्येपदे ॥ गतित्वे तदभावे च त्रयाणामेदन्तत्वमिपात्यते । मध्येकृत्येति ॥ गतिसमासे क्तो ल्यप् । मध्यं कृत्वेत्यर्थः । पदेकृत्येति ॥ गतिसमासे क्तो ल्यप् । पदं कृत्वेत्यर्थः । निवचनेकृत्येति ॥ वचनाभावं कृत्वेत्यर्थः । तदाह । वाचं नियम्येत्यर्थे इति ॥ वचनस्य अभावः निवचनम् । अर्थाभावे अव्ययीभाव इति भावः । नित्यं हस्ते ॥ शेषपूरणेन सूत्रं व्याचष्टे । कृञीति ॥ हस्ते इति पाणाविति च शब्दैः कृञि नित्यं गतिसंज्ञा भवतः । उपयमन इति यावत् । हस्तेकृत्य, पाणौकृत्येति ॥ कन्यां स्वीकर्तुं पाणिं गृहीत्वेत्यर्थः । एदन्तत्वमौदन्तत्वञ्च अनयोर्निपात्यते । उपयमने किं, हस्ते कृत्वा सुवर्णं गतः ।

## ७७९ । प्राध्वं बन्धने । (१-४-७८)

‘प्राध्वम्’ इत्यव्ययम् । प्राध्वंकृत्य । बन्धनेनानुकूल्यं कृत्वेत्यर्थः ।  
प्रार्थनादिना त्वानुकूल्यकरणे । प्राध्वं कृत्वा ।

## ७८० । जीविकोपनिषदावौपम्ये । (१-४-७९)

जीविकामिव कृत्वा—जीविकाकृत्य । उपनिषदमिव कृत्वा—उपनिष-  
त्कृत्य । ‘औपम्ये’ किम् । जीविकां कृत्वा । प्रादिग्रहणमगत्यर्थम् । सुपुरुषः ।  
अत्र वार्तिकानि । ‘प्रादयो गताद्यर्थे प्रथमया’ (वा १३३५) । प्र गत आचार्यः  
प्राचार्यः । ‘अत्यादयः क्रान्ताद्यर्थे द्वितीयया’ (वा १३३६) । अतिक्रान्तो

अन्यदीयमिति बुद्ध्या दातुं परावृत्त इत्यर्थः । प्राध्वं बन्धने ॥ प्राध्वमिति न द्विती-  
यान्तमित्याह । प्राध्वमित्यव्ययमिति ॥ बन्धने गम्ये प्राध्वमित्यव्ययं गतिसंज्ञकं स्यादि-  
त्यर्थः । प्राध्वंकृत्येति ॥ गतिसमासे क्तो ल्यप् । अत्र प्राध्वमिति मान्तमव्ययं बन्धनेन  
आनुकूल्ये वर्तते । तदाह । बन्धनेनेति ॥ बन्धनग्रहणस्य प्रयोजनमाह । प्रार्थनादि-  
नेति ॥ जीविकोपनिष ॥ उपमैव औपम्यं, तस्मिन्विषये जीविकाशब्दः उपनिषच्छब्दश्च  
कृत्वा योगे गतिसंज्ञौ स्तः । जीविकामिवेति ॥ अशनपानादिजीवनोपायो जीविका ।  
तामिव अवदयं कृत्वेत्यर्थः । जीविकाकृत्येति ॥ गतिसमासे क्तो ल्यप् । उपनिषदमिव  
कृत्वेति ॥ उपनिषत् वेदान्तभागः, तामिव रहसि ग्राह्यत्वेन कृत्वेत्यर्थः । उपनिषत्कृत्येति ॥  
गतिसमासे क्तो ल्यप् । उभयत्रापि सुच्छुक् । तदेवं ‘कुगतिप्रादयः’ इत्यत्रत्यगतिसमासाः  
प्रपञ्चिताः । ननु गतिग्रहणेनैव सिद्धे प्रादिग्रहणं व्यर्थमित्यत आह । प्रादिग्रहणमगत्यर्थ-  
मिति ॥ सुपुरुष इति ॥ अत्र क्रियायोगाभावादगतित्वेऽपि समासः । सोः प्रज्ञार्थकत्वेऽपि  
धातुवाच्यक्रियायोगाभावान्न गतित्वम् । भाष्ये तु ‘कुगतिप्रादयः’ इति सूत्रमपनीय तत्स्थाने  
‘काङ्स्वतिदुर्गतयस्समस्यन्त इति वक्तव्यम्’ इत्युक्त्वा “कुब्राह्मणः, आकडारः, सुब्राह्मणः,  
अतिब्राह्मणः, दुर्ब्राह्मणः, दूरीकृत्य” इत्युदाहृतम् । “स्वती पूजायाम्, दुर्निन्दायाम्, आडोप-  
दये, कुः पापार्थे, इति सौनागव्याकरणवचनम्” इति भाष्ये स्पष्टम् । अत्र वार्तिकानीति ॥  
‘प्रादयः गताद्यर्थे समस्यन्ते इति वक्तव्यम्’ इति वार्तिकं पठित्वा तत्र व्यवस्थापकानि पञ्च  
वार्तिकानि सौनागव्याकरणसिद्धानि भाष्ये यानि पठितानि तानि प्रदर्शयन्त इत्यर्थः । प्रादय  
इति ॥ गताद्यर्थे विद्यमानाः प्रादयस्समस्यन्त इत्यर्थः । प्र गत आचार्य इति ॥ प्रेत्यस्य  
विवरणं गत इति, गत आचार्य इत्येव अस्वपदविग्रहः । नित्यसमासत्वात् । अभिगतो सुखं  
अभिमुखः, प्रतिगतोऽक्षं प्रत्यक्ष इत्यादि । अत्यादय इति ॥ क्रान्ताद्यर्थे अत्यादयस्समस्यन्त

मालामतिमालः । अवाद्यः कृष्टाद्यर्थे तृतीयया' (वा १३३७) । अवक्रुष्टः  
क्रोक्किलया अवक्रोक्किलः । 'पर्यादयो ग्लानाद्यर्थे चतुर्थ्या' (वा १३३८) ।  
परिग्लानोऽध्ययनाय पर्यध्ययनः । 'निराद्यः क्रान्ताद्यर्थे पञ्चम्या' (वा १३३९)  
निष्क्रान्तः कौशाम्याः निष्कौशाम्विः । 'कर्मप्रवचनीयानां प्रतिषेधः'  
(वा १३३९) । वृक्षं प्रति ।

७८१ । तत्रोपपदं सप्तमीस्थम् । (३-१-९२)

सप्तम्यन्ते पदे 'कर्मणि—' (सू २९१३) इत्यादौ वाच्यत्वेन स्थितं  
कुम्भादि तद्वाचकं पदमुपपदसंज्ञं स्यात्, तस्मिंश्च सत्येव वक्ष्यमाणः प्रत्ययः  
स्यात् ।

मालाद्यदस्य उपसर्जनत्वात् 'गोत्रियोः' इति ह्रस्वः । अवाद्य इति ॥ कृष्टाद्यर्थे अवाद्य-  
स्समस्यन्त इत्यर्थः । अवक्रोक्किल इति ॥ क्रोक्किलया आहृत इत्यर्थः । पर्याद्य इति ॥  
ग्लानाद्यर्थे पर्याद्यस्समस्यन्त इत्यर्थः । अध्ययनाय अध्ययनार्थं तेन श्रान्त इत्यर्थः । परिग्ल-  
ग्लाने वर्तते । निराद्य इति ॥ क्रान्ताद्यर्थे निराद्यस्समस्यन्त इत्यर्थः । निष्कौशाम्वि-  
रिति ॥ अतिमालवत् ह्रस्वः । निरित्यव्ययं निर्गमने वर्तते । कर्मप्रवचनीयानां प्रतिषेध  
इति ॥ वार्तिकमेतत् । वृक्षं प्रतीति ॥ 'लक्षणेत्यम्' इति कर्मप्रवचनीयत्वान्न प्रादिसमासः । इदन्तु  
वार्तिक माध्ये प्रत्याख्यातम् । अधोपपदसमासं वक्ष्यन्तुपपदसंज्ञामाह । तत्रोपपदं सप्तमी-  
स्थम् ॥ अधिकारोऽयम् । सप्तमीति तदन्तग्रहणम् । सप्तम्यन्ते पदे वाच्यवाचकमानसम्बन्धेन  
तिष्ठतीति सप्तमीस्थम् । सप्तम्यन्तवाच्यमिति यावत् । धातोर्लिखधिकारसूत्रादुत्तसूत्रमिदम् ।  
ततश्च तदधिकारान्तर्गतेषु 'कर्मण्यण्' इत्यादिसूत्रेषु यत्सप्तम्यन्तमुच्चारणान्तर्गते इह विवक्षितं  
तम् । एतच्च तदुदाहरणं कुम्भं करोति कुम्भकार इत्यत्र सप्तम्यन्तवाच्य कुम्भादीति पर्यवश्यम्,  
कुम्भादेश्च उपपदसंज्ञाया प्रयोजनाभावात्तद्वाचकपदेषु विधायम्यति । तथाच धातोर्लिखधिकार-  
ान्तर्गते कर्मणीत्यादिसूत्रे यत्सप्तम्यन्तं कर्मणीत्यादि तद्वाच्यं यत् कुम्भादि तद्वाचकं पदम् उपपद-  
संज्ञं स्यादित्यधिकृतं वेदितव्यमित्यर्थः फलति । तदाह । सप्तम्यन्ते पद इत्यादिना ॥  
तत्र 'धातोः कर्मणस्समानकर्तृकात्' इति धातोः 'एकाचो हलादेः' इति 'धातोः' इति वक्रमेण  
त्रयो धात्वधिकाराः । तत्र प्रत्यासत्त्या तृतीयधात्वधिकारस्यसप्तम्यन्तस्यैव ग्रहणात् 'धातो-  
रेकाचः' इत्यधिकारे 'च्लि लुङि' इत्यत्र सप्तम्यन्तत्र गृह्यते । अन्यथा कर्मणीत्यादाविव लुङ्ने  
अभूदित्यादावुपपदे धातोर्लिखित्यर्थस्यात् । ननु तत्रेति व्यर्थम् । तृतीयधात्वधिकारस्य ग्रह-  
तत्वादेव ग्रहणसम्भवादित्याशङ्क्य आह । तस्मिंश्च सत्येव वक्ष्यमाणः प्रत्ययः स्यादिति ॥  
तत्रेत्यस्य अर्थः फलति । तथाच 'कर्मण्यण्' इत्यत्र इदं सूत्रमुपास्थितम् । कर्मणीति सप्तम्यन्तं  
प्रथमान्तत्वेन विपरिणम्यते । सप्तमीनिर्देशान्तु उपपदसंज्ञाप्रवृत्त्यर्थः । धातोर्णस्यात् कर्तर्यर्थः,  
कर्मवाचकन्तु कुम्भादिपदम् उपपदसंज्ञं प्रत्येतव्यम्, तस्मिन्नुपपदे सत्येव अपत्यादिति फलति ।

## ७८२ । उपपदमतिङ् । (२-२-१९)

उपपदं सुवन्तं समर्थेन नित्यं समस्यते । अतिङन्तश्चायं समासः । कुम्भं करोतीति कुम्भकारः । इह 'कुम्भ अस् कार' इत्यलौकिकं प्रक्रिया-वाक्यम् । 'अतिङ्' किम् । मा भवान्भूत् । 'माङि लुङ्' (सू २२१९) इति सप्तमीनिर्देशान्माङुपपदम् । 'अतिङ्' ग्रहणं ज्ञापयति । 'सुपा' इत्ये-तन्नेहानुवर्तत इति । पूर्वसूत्रेऽपि गतिग्रहणं पृथक्कृत्यातिङ्ग्रहणं तत्रापकृष्यते ।

तस्मिन् सत्येवाण् स्यादित्यभावे तु कार इत्येवं केवलादपि धातोः कर्तर्यर्थे अण्प्रत्ययस्स्यात् । कर्मणीति सप्तम्यन्तनिर्देशस्तु कुम्भकार इत्यादौ उपपदसंज्ञां प्रापय्य 'उपपदमतिङ्' इति नित्य-समाससम्पादनेन कुम्भ इत्यस्य कार इत्यस्य च साधुत्वप्रापणार्थतया चरितार्थः । तस्मिन्नुपपदे सत्येवाण् स्यादित्युक्ते तु कुम्भाद्युपपदस्य अण्प्रत्ययोत्पत्तौ निमित्तत्वावगमात् केवलादण्प्रत्ययः । उपपदसंज्ञायाः प्रत्ययविधिसन्निधौगशिष्टत्वलाभात् 'धः कर्मणि घृन्, भुवो भावे' इत्यादौ सप्तम्यन्तमर्थनिर्देशपरमेव व्याख्यानादिति भाष्यकैयटादिषु स्पष्टम् । उपपदमतिङ् ॥ सुवन्तमिति ॥ 'सुवामन्त्रित' इत्यतस्तदनुवृत्तेरिति भावः । समर्थेनेति ॥ प्रथमान्तं समर्थग्रहणं तृतीयान्ततया विपरिणम्यत इति भावः । अतिङन्तश्चायं समास इति ॥ सूत्रे तिङिति तदन्तग्रहणमिति भावः । समासः तिङन्तघटितो न भवतीत्यर्थः । अतिङ् किम् । कारको व्रजति । 'तुमुन्वुलौ क्रियायां क्रियार्थायाम्' इति व्रजतानुपपदे कृचो ण्वुल्, अकादेशः । उपपदं समर्थेनेत्येतावत्युक्ते इहाप्युपपदसमासस्स्यात् । अतः अतिङ्ग्रहणम् । नचैवं सुवित्यनुवृत्तेः प्रयोजनाभाव इति वाच्यम् । चर्मकार इत्यत्र नलोपार्थकत्वात् । उपपद-मतिङन्तं समर्थेन समस्यत इति व्याख्याने तु सुविति नानुवर्तत । ततश्च चर्मकार इत्यत्र नलोपो न स्यादिति भावः । कुम्भमिति ॥ कुम्भं करोतीत्यर्थे 'कर्मण्यण्' इति कर्माभूत-कुम्भवाचकपदे उपपदे कृद्धातोः कर्तरि अण्प्रत्यये 'अचो ङिति' इति वृद्धौ रपरत्वे कार-शब्दः । तेन कुम्भशब्दस्य समासे कुम्भकारशब्द इत्यर्थः । ननु कुम्भं करोतीति कथं विग्रह-प्रदर्शनम्, अतिङन्तस्समास इत्युक्तत्वादित्यत आह । कुम्भ अस्, कार इत्यलौकिकं विग्रहवाक्यमिति ॥ लोके प्रयोगानर्हत्वमलौकिकत्वम् । 'प्रत्ययोत्तरपदयोश्च' इति सूत्रभाष्य-रीत्या अलौकिकविग्रहवाक्य एव समासप्रवृत्तिः । कुम्भं करोतीति कृचर्थप्रदर्शनमात्रमिति भावः । कुम्भ अम् कार इत्यपपाठः । कृद्योगे पृष्ठीविधानात् । मा भवान् भूदिति ॥ अत्र भूदिति तिङन्तेन माङस्समासनिवृत्त्यर्थमतिङ्ग्रहणमिति भावः । भवानिति पदन्तु समासाभावसूचनाय मध्ये प्रयुक्तम् । ननु माङः तृतीयधात्वधिकारे सप्तमीनिर्दिष्टत्वन्तु अदृष्टं, येन तस्य उपपदत्वात् समासः प्रसज्यत इत्यत आह । माङिति ॥ ननु अतिङ्ग्रहणं व्यर्थं, मा भवान् भूदित्यत्र सुपेत्यनुवृत्त्यैव समासनिवृत्तिसम्भवादित्यत आह । अतिङ्ग्रहणमिति ॥

‘सुपा’ इति च निवृत्तम् । तथा च ‘गतिकारकोपपदानां कृद्धिः सह समास-  
वचनं प्राक्सुबुत्पत्तेः’ (प ७६) इति सिद्धम् । व्याघ्री । अश्वक्रीती । कच्छपी ।

७८३ । अमैवाव्ययेन । (२-२-२०)

अमैव तुल्यविधानं यदुपपदं तदेवाव्ययेन सह समस्यते । स्वादुङ्कारम् ।  
नेह । ‘कालसमयवेलासु तुमुन्’ (सू ३१७९) । कालः समयो वेला वा

विभज्यते । कुप्रादयस्सुबन्तेन समस्यन्ते । गतिस्तु न समस्यते । अतिङन्तश्च समास इति  
व्याख्येयमिति यावत् । ततः किमित्यत आह । तथा चेति ॥ गतिकारकोपपदानां कृदन्तै-  
स्सह सुबुत्पत्तेः प्राक् समासो वक्तव्य इति प्राचीनव्याकरणोक्तं सिद्धं भवतीत्यर्थः । यद्यप्युक्त-  
रीत्या गत्युपपदयोरेव लाभः । तथापि एकदेशानुमतिद्वारा प्राचीनपरिभाषेयं सिद्ध्यति । अथ  
परिभाषायाः फलं दर्शयितुं गतिसमासमुदाहरति । व्याघ्रीति ॥ व्याजिघ्रतीति व्याघ्रः ।  
व्याड्पूर्वात् प्राधातोः ‘आतश्चोपसर्गे’ इति कः, ‘आतो लोप इटि च’ इत्याहोपः । ‘पाप्रा-  
ध्माधेद् दशशः’ इति तु न भवति । ‘जिघ्रतेस्संज्ञायान्नेति वाच्यम्’ इति निषेधात् । आडो  
प्रशब्देन गतिसमासः । आप्रशब्देन वेः गतिसमासः । तत्र यदि प्रशब्दस्य सुबन्तत्वमपेक्षेत,  
तर्हि स्त्रीप्रत्यये उत्पन्ने सुबुत्पत्तिस्स्यात् । स्वार्थद्रव्यलिङ्गसङ्ख्याकारकप्रयुक्तकार्याणां कर्म-  
कत्वस्य ‘कुत्सिते’ इतिसूत्रस्थभाष्यदर्शितस्य ‘ङ्याप्रातिपदिकात्’ इत्यत्र अस्माभिः  
प्रपञ्चितत्वात् । ततश्च सुबुत्पत्तये लिङ्सङ्ख्याकारकं क्रमेण अपेक्ष्यमिति प्रथमं लिङ्संयोगे  
सति अदन्तत्वात् टाप् स्यात् । ननु जातिलक्षणङीष्, प्रशब्दमात्रस्य जातिवाचित्वाभावात् ।  
ततश्च प्राशब्देन सुबन्तेन समासे सति व्याप्राशब्दस्य अदन्तत्वाभावात् जातिलक्षणो ङीष् न  
स्यादिति भावः । यद्यप्युपपदत्वेनाप्येतत्सिद्धम्, तथापि गतित्वसम्भवमात्रेण इदमित्याहुः ।  
वस्तुतस्तु आडो प्राशब्देन उपपदसमासः । ‘आतश्चोपसर्गे’ इति सप्तमीनिर्देशात् । वेस्तु  
आप्रशब्देन गतिसमास इति तदंशे गतिसमासोदाहरणमित्याहुः । अथ कारकसमासमुदाहरति ।  
अश्वक्रीतीति ॥ अश्वेन क्रीतेति विग्रहे ‘कर्तृकरणे कृता’ इति समासः । ‘क्रीतात्करणपूर्वात्’  
इति ङीष् । सुबन्तेन समासे तु उक्तराया पूर्वं टापि अदन्तत्वाभावात् ङीष् न स्यादिति भावः ।  
उपपदसमासमुदाहरति । कच्छपीति ॥ कच्छः तीरं, तेन तस्मिन् वा पिवतीति कच्छपी  
‘सुपि स्थः’ इत्यत्र ‘सुपि’ इति योगावभागात्कः, उपपदसमासः । तस्य सुबन्तापेक्षायाम् उक्तराया  
टावेव स्यात्, ननु जातिलक्षणङीषिति भावः । अमैवाव्ययेन ॥ अमैवत्यनन्तरन्तुल्य-  
विधानमित्यध्याहार्यम् । ‘तुल्यार्थैरुलोपमाभ्याम्’ इति तृतीया । अमैव तुल्येति ॥  
अम्प्रत्ययमात्रविधायकशास्त्रेण अमैव सह यस्य उपपदसंज्ञा विधीयते तदुपपदमव्ययेन  
समस्यत इति यावत् । पूर्वसूत्रेणैव सिद्धे नियमार्थमिदमित्याह । तदेवेति ॥ विवरणवाक्ये  
द्वितीय एवकारो नियमलभ्यः, ननु सूत्रस्थः । तस्य, अप्राप्ते अमा तुल्यविधानत्वे अवधारणा-  
र्थत्वात् । स्वादुङ्कारमिति ॥ स्वादुं कृत्वेत्यर्थः । ओदनं भुङ्क्ते इति शेषः । ‘स्वादुमि-  
णमुल्’ इति णमुल् । स्वादुशब्दस्य मान्तत्वम्, निपातनात् । ‘कृन्मेजन्तः’ इत्यव्ययत्वम् ।

भोक्तुम् । ‘अमैव’ इति किम् । अग्रे भोजम्—अग्रे भुक्त्वा । ‘विभाषाग्रे-  
प्रथमपूर्वेषु’ (सू ३३४५) इति क्त्वाणमुलौ । अमा चान्येन च तुल्य-  
विधानमेतत् ।

७८४ । तृतीयाप्रभृतीन्यन्यतरस्याम् । (२-२-२१)

‘उपदंशस्तृतीयायाम्’ (सू ३३६८) इत्यादीन्युपपदान्यमन्तेनाव्ययेन  
सह वा समस्यन्ते । मूलकेनोपदंशं भुङ्क्ते—मूलकोपदंशम् । उच्चैःकारम् ।

७८५ । क्त्वा च । (२-२-२२)

तृतीयाप्रभृतीन्युपपदानि क्त्वान्तेन सह वा समस्यन्ते । उच्चैःकृत्य—उच्चैः  
कृत्वा । ‘अव्ययेऽयथाभिप्रेत—’ (सू ३३८१) इति क्त्वा । ‘तृतीया-  
प्रभृतीनि’ इति किम् । अलं कृत्वा । खलु कृत्वा ।

तदेवेति नियमस्य प्रयोजनमाह । नेहेति ॥ उपपदसमास इति शेषः । भोक्तुमिति ॥  
यद्यपि ‘कालसमयवेलासु’ इति सप्तमीनिर्देशात् कालसमयवेलानामुपपदत्वम् । तथापि काला-  
दीनामुपपदसंज्ञा तुमुना तुल्यविधानैव, नत्वमा । अतः कालादीनामुपपदत्वेऽपि न समास इत्यर्थः ।  
अमैवेति किमिति ॥ अमैवेत्येवकारः किमर्थ इति प्रश्नः । अमा चान्येन चेति ॥  
अम्प्रत्ययेन क्त्वाप्रत्ययेन च सह उपपदसंज्ञा अग्रेप्रथमपूर्वशब्दानां विहिता । ततश्च उपपदत्वस्य  
अमैव तुल्यविधानाभावात् न उपपदसमास इति भावः । तृतीयाप्रभृतीन्यन्यतरस्याम् ॥  
तृतीयाशब्देन ‘उपदंशस्तृतीयायाम्’ इत्यारभ्य ‘अन्वच्यानुलाम्ये’ इत्यन्तसूत्रोपात्तान्युपपदानि  
विवक्षितानि । अमेति, अव्ययेनेति च अनुवर्तते, एवकारस्तु नानुवर्तते, अस्वरितत्वात् । अमेत्ये-  
तदव्ययविशेषणम् । तदाह । उपदंशस्तृतीयायामित्यादिना ॥ मूलकेन उपदंशं भुङ्क्ते  
मूलकोपदंशमिति ॥ ‘उपदंशस्तृतीयायाम्’ इति णमुल् । अमैव तुल्यविधानत्वात् । पूर्व-  
सूत्रेण नित्ये प्राप्ते विकल्पोऽयम् । ननु मूलकेनेत्यस्य भुङ्क्ते इत्यत्रैवान्वयात् उपदंश इत्यत्रा-  
नन्वयादसामर्थ्यात् कथमिह समास इति चेन्मैवम् । उपदंशनक्रियां प्रति हि मूलकस्य आर्थिकं  
कर्मत्वमादाय सामर्थ्यमुपपाद्यम् । तृतीया तु प्रधानक्रियानुरोधात् परत्वाच्च उपपाद्येत्यन्यत्र  
विस्तरः । उच्चैः कारामिति ॥ उच्चैः कृत्वेत्यत्र तु ‘अव्ययेऽयथाभिप्रेताख्याने कृञः क्त्वा  
णमुलौ’ तत्र उच्चैः कारामित्यत्र उपपदत्वस्य अमैव तुल्यविधानत्वाभावात् ‘अमैवाव्ययेन’ इत्यप्राप्ते  
अनेन विकल्पः । समासपक्षे ‘आदिर्णमुलन्यतरस्याम्’ इति कृदुत्तरपदप्रकृतिस्वरः आयुदात्त-  
त्वम् । असमासपक्षे तु उच्चैरिति फिट्सूत्रेण अन्तोदात्तत्वमिति फले भेदः । अमन्तेनेति किम् ।  
पर्याप्तो भोक्तुम् । ‘पर्याप्तिवचनेषु’ इति तुमुन् । क्त्वा च ॥ तृतीयाप्रभृतीनीति पूर्वसूत्र-  
१ । क्त्वाति र्थे प्रथमा । टायां ‘सुपां पूर्वस्वर्ण’ इति पूर्वस्वर्णदीर्घ इत्यपरे ।



७८६ । तत्पुरुषस्याङ्गुलेः सङ्ख्याव्ययादेः । (५-४-८६)

संख्याव्ययादेरङ्गुल्यन्तस्य तत्पुरुषस्य समासान्तोऽच् स्यात् । द्वे अङ्गुली प्रमाणमस्य व्यङ्गुलं दारु । निर्गतमङ्गुलिभ्यो निरङ्गुलम् ।

७८७ । अहःसर्वैकदेशसंख्यातपुण्याच्च रात्रेः । (५-४-८७)

एभ्यो रात्रेरच्स्याच्चात्संख्याव्ययादेः । 'अहर्ग्रहणं द्वन्द्वार्थम्' (वा ३३५३) अहश्च रात्रिश्चाहोरात्रः । सर्वा रात्रिः सर्वरात्रः । पूर्वं रात्रेः पूर्वरात्रः । संख्यातरात्रः । पुण्यरात्रः । द्वयो रात्र्योः समाहारो द्विरात्रम् । अतिक्रान्तो रात्रिमतिरात्रः ।

कृजः क्काणमुलौ' इति सूत्रेणेत्यर्थः । अलं कृत्वेति ॥ 'अलङ्कृत्योः प्रतिषेधयोः प्राचां क्ता' इत्येतत् 'उपदंशस्तृतीयायाम्' इत्यतः पूर्वमेव पठितम् । अतः तद्विहितक्लः मान्तेन सह समासाभावात् न ल्यविति भावः । इत्युपपदसमासाः । अथ तत्पुरुषेषु असाधारणसमासान्ता-  
न्वक्तुमुपक्रमेति । तत्पुरुषस्याङ्गुलेः सङ्ख्याव्ययादेः ॥ 'अचप्रत्यन्ववपूर्वात्' इत्यतः अजित्यनुवर्तते, समासान्त इत्यधिकृतम् । तेन समांसस्य अन्तावयव इति लभ्यते । 'प्रत्ययः, परश्च' इत्यधिकारात् अचप्रत्ययस्य तत्पुरुषात् परत्वेऽपि तस्य तदवयवत्वात् अङ्गुलेरिति अवयवषष्ठी अङ्गुलेरिति तत्पुरुषविशेषणं, तदन्तविधिः । तदाह । सङ्ख्याव्ययादेरिति ॥ सङ्ख्या च अव्ययश्च सङ्ख्याव्यये ते आदी यस्येति विग्रहः । द्व्यङ्गुलमिति ॥ 'तद्वितीयार्थ' इति द्विगुः । 'प्रमाणे द्वयसज्जद्वन्मात्रचः' प्रमाणे लः, द्विगोर्नित्यम्' इति लुक् । व्यङ्गुलीशब्दादचि तस्य तद्वितत्वात्तस्मिन् परे 'यस्येति च' इति ईकारलोपः । निरङ्गुल-  
मिति ॥ 'निरादयः क्रान्ताद्यर्थ' इति समासः, अच् 'यस्येति' लोपः । अहस्सर्वैक-  
देशसङ्ख्यातपुण्याच्च ॥ एभ्यो रात्रेरिति ॥ अहन्, सर्व, एकदेश, सङ्ख्यात, पुण्य, एभ्यः परस्य रात्रिशब्दस्येत्यर्थः । अहन्नादिपूर्वपदकस्य रात्र्यन्तस्य तत्पुरुषस्येति यावत् । ननु अहरादिः रात्र्यन्तस्तत्पुरुषो नास्त्येव । अहो रात्रिरिति वा, अहश्चासौ रात्रिश्चेति वा, अस-  
म्भवात् इत्यत आह । अहर्ग्रहणं द्वन्द्वार्थमिति ॥ नच ब्रह्मणो यदहः तस्यावयवभूता या मानुषी रात्रिरिति षष्ठीतत्पुरुषः सम्भवतीति वाच्यम् । अहर्ग्रहणं द्वन्द्वार्थमिति भाष्यप्रामा-  
ण्येन एवजातीयकतत्पुरुषस्य प्रयोगाभावोन्नयनात् । अहोरात्र इति ॥ द्वन्द्वादच् 'इलोपः, 'जाति-  
रप्राणिनाम्' इत्येकवत्त्वम् । 'स नपुंसकम्' इति बाधित्वा 'रात्राह्वाहाः पुंसि' इति पुंस्त्वम् । सर्वा रात्रिस्सर्वरात्र इति ॥ सर्वा रात्रिरिति विग्रहे 'पूर्वकालैक' इति कर्मधारयः । अच्, ईकारलोपः, 'रात्राह' इति पुंस्त्वम् । 'सर्वनाम्नो वृत्तिमात्रे' इति पुंवत्त्वम् । एकदेशे-  
त्यर्थग्रहणमित्यभिप्रेत्योदाहरति । पूर्वमिति ॥ पूर्वं रात्रेरिति विग्रहे 'पूर्वापराधरोत्तरम्' इत्येकदेशिसमासः । अच्, इलोपः, 'रात्राह' इति पुंस्त्वम् । सङ्ख्यातरात्र इति ॥ सङ्ख्याता रात्रिरिति विग्रहे कर्मधारयः । 'पुंवत्कर्मधारय' इति पुंवत्त्वम् । पुण्यरात्र इति ॥ पुण्या रात्रिरिति विग्रहे कर्मधारयः । 'पुंवत्कर्मधारय' इति पुंवत्त्वम् । अच्, इलोपः । 'रात्राह'

७८८ । राजाहःसखिभ्यष्टच् । (५-४-९१)

एतदन्तात्तत्पुरुषादृचस्यात् । परमराजः । अतिराजी । कृष्णसखः ।

७८९ । अहष्टखोरेव । (६-४-१४५)

एतयोरेव परतोऽहष्टिलोपः स्यान्नान्यत्र । उत्तमाहः । द्वे अहनी भृतो  
ग्रहीनः क्रतुः । तद्धितार्थे द्विगुः । 'तमधीष्टः—' (सू १७४४) इत्यधिकारे  
द्विगोर्वा' इत्यनुवृत्तौ 'राज्यहःसंवत्सराच्च' (सू १७५१) इति खः । लिङ्ग-  
वेशिष्टपरिभाषाया अनित्यत्वान्नेह । मद्राणां राज्ञी मद्रराज्ञी ।

इति पुंस्त्वम् । द्विरात्रमिति ॥ 'तद्धितार्थ' इति द्विगुः । सङ्ख्यादित्वात् अच्, इलोपः । सङ्ख्या-  
पूर्वे रात्रं क्लीबम्' इति नपुंसकत्वम् । अतिरात्र इति ॥ 'अत्यादयः कान्ताद्यर्थे' इति  
प्रमासः । अव्ययादित्वाद् अच्, इलोपः, 'रात्राह' इति पुंस्त्वम् । राजाहस्सखिभ्य-  
ष्टच् ॥ 'तत्पुरुषस्याङुळेः' इत्यतः तत्पुरुषस्येत्यनुवृत्तं पञ्चमीबहुवचनत्वेन विपरिणतम्  
राजाहस्सखिभ्यः इत्यनेन विशेष्यते । तदन्तविधिः । तदाह । एतदन्तादिति ॥  
परमराज इति ॥ परमश्चासौ राजा चेति विग्रहः । समासान्तष्टच् । 'नस्तद्धिते'  
इति टिलोपः । अतिराज इति ॥ अतिक्रान्तो राजानमिति विग्रहः । 'अत्यादयः' इति  
प्रमासः । टचि, टिलोपः । कृष्णसख इति ॥ कृष्णस्य सखेति विग्रहः । समासान्तष्टच् ।  
'यस्येति च' इति इकारलोपः । अहष्टखोः ॥ शेषपूरणेन सूत्रं व्याचष्टे । टिलोपस्स्यादिति ॥  
टेरित्यनुवर्तते । 'अलोपोऽनः' इत्यस्मात् लोप इति चेति भावः । 'नस्तद्धिते' इत्येव सिद्धे  
नियमार्थमित्याह । नान्यत्रेति ॥ एवकारस्तु अह एव टखोरिति विपरीतनियमव्यावृत्त्यर्थः ।  
टखोरेवेति किम् । अहा निर्वृत्तम् आहिकम् 'कालाट्ठञ्' इत्यधिकारे 'तेन निर्वृत्तम्' इति टञ् । टिलोपा-  
भावाद्दलापः । टप्रत्यये उदाहरति । उत्तमाह इति ॥ उत्तमश्च तदहश्चेति विशेषणप्रमासः ।  
'राजाहस्सखिभ्यष्टच्' इति टच् । 'अहष्टखोरेव' इति प्रकृतसूत्रेण टिलोपः । 'रात्राहाहाः पुंसि'  
इति पुंस्त्वम् । खं उदाहरति । द्वे अहनी भृत इति ॥ 'अलन्तसयोगे द्वितीया' भृतः  
परिकीत इत्यर्थः । ग्रहीन इत्यत्र प्रक्रिया दर्शयति । तद्धितार्थे द्विगुरिति ॥ कोऽत्र  
तद्धित इत्यत आह । तमधीष्ट इत्यादि ॥ तथाच ग्रहन्शब्दात् खस्य ईनादेशे 'अहष्टखो-  
रेव' इति टिलोपे ग्रहीन इति रूपमित्यर्थः । नन्वत्र 'अहोऽह एतेभ्यः' इत्यहादेशः  
कुतो न स्यात् । नच खे टिलोपविधिसामर्थ्यान्नाहादेश इति वाच्यम् । 'अहीन'  
इत्यत्र खे टिलोपविधेः चरितार्थत्वात् इति चेन्न । समासान्ते परे एवाहादेशविधानात् । प्रकृते  
तु समासान्तविधेरनित्यत्वात् 'राजाहस्सखिभ्यः' इति न टच् । यद्यपि उत्तमाहः इत्यत्र  
ग्रहीन इत्यत्र च 'नस्तद्धिते' इत्येव टिलोपस्सिद्धः । तथापि आहिकमित्यादावावश्यकस्य  
नियमविधेर्विधिसुखेनापि प्रवृत्त्यभ्युपगमादिह तदुपन्यासः । ननु मद्राणा राज्ञी मद्रराज्ञीत्यत्रापि

७९० । अहोऽह एतेभ्यः । (५-४-८८)

सर्वादिभ्यः परस्याहन्शब्दस्याह्लादेशः स्यात्समासान्ते परे ।

७९१ । अहोऽदन्तात् । (८-४-७)

अदन्तपूर्वपदस्थाद्रेफात्परस्याहोऽह्लादेशस्य नस्य णः स्यात् । सर्वाहः । पूर्वाहः । संख्याताहः । द्वयोरहोर्भवः । 'कालाड्ढञ्' (सू १३८१) 'द्विगो-  
र्लुगनपत्ये' (सू १०८०) इति ठञो लुक् । ब्रह्मः । स्त्रियामदन्तत्वाद्वाप् ।  
ब्रह्मा । ब्रह्मप्रियः । अत्यहः ।

७९२ । क्षुभ्नादिषु च । (८-४-३९)

भाष्ये उक्तत्वादिति भावः । मद्रराज्ञीति ॥ नच टचि सत्यपि 'यस्येति च' इतीकारलोपे मद्र-  
राज्ञशब्दात् टित्त्वात् डीपि मद्रराज्ञीति निर्वाधमिति वाच्यम् । टचि हि सति 'भस्याडे तद्धिते'  
इति पुंवत्त्वे टिलोपे मद्रराज्ञी इति स्यादिति भावः । अहोऽह एतेभ्यः ॥ पूर्वसूत्रे  
अहस्सर्वैकदेशसङ्ख्यातपुण्यशब्दा निर्दिष्टाः । तत्र चकारेण सङ्ख्याव्यये अनुकृष्टे । अह-  
श्शब्दवर्जं ते सर्वे एतच्छब्देन परामृश्यन्ते । नत्वहश्शब्दः । अहश्शब्दात् परस्य  
अहन्शब्दस्य तत्पुरुषे असम्भवादित्यभिप्रेत्य व्याचष्टे । सर्वादिभ्य इति ॥ समासान्ते  
पर इति ॥ एतत्तु प्रकरणाल्लब्धम् । अहोऽदन्तात् ॥ 'पूर्वपदात्संज्ञायाम्' इत्यतः  
पूर्वपदादित्यनुवृत्तम् अदन्तादित्यत्र अन्वेति । 'रषाभ्यां नो णः' इति सूत्रं षकारवर्जमनुवर्तते ।  
पूर्वपदादित्यनेन पूर्वपदस्थादिति विवक्षितम् । तदाह । अदन्तपूर्वेति ॥ तदन्तविधेर्नैव  
सिद्धे अन्तग्रहणं स्पष्टार्थम् । लक्ष्ये अहस्सु भवां लक्षाह इत्यत्र णत्वार्थं षादित्यपि बोध्यम् ।  
समासान्ते पर इति किम् । द्वे अहनी शृतो ब्रह्मिनः । अत्र समासान्तविधेरनित्यत्वात् टजभावे  
अह्लादेशो न । सर्वाह इति ॥ सर्वमहरिति विग्रहे 'पूर्वकाल' इति समासे 'राजाहस्सखिभ्यः' इति  
टच्, अह्लादेशः, णत्व, 'रात्राह्लाहाः' इति पुंस्त्वम् । पूर्वाह इति ॥ समासादि सर्वाहवत् । सङ्ख्या-  
ताह इति ॥ सङ्ख्यातमहरिति विग्रहः । विशेषणसमासः टच् अह्लादेशः । निमित्ताभावान्न  
णत्वम् । पुण्यपूर्वस्य त्वग्रे वक्ष्यते । सङ्ख्यापूर्वस्य उदाहरति । द्वयोरहोरित्यादि ॥ ब्रह्म  
इति ॥ तद्धितार्थे द्विगुः । टच् । ततो भवार्थे ठञ्, तस्य लुक् अह्लादेशः । प्रसङ्गादाह । स्त्रिया-  
मिति ॥ द्व्यह्नेति ॥ द्वयोरहोर्भवेत्यर्थः । ठञ् लुक् च पूर्ववत् । 'अपरिमाणविस्त' इति न  
डीप् । ठञ्निमित्तस्तु डीप् नैत्यपरिमाणविस्तेत्यत्र उक्तम् । टचष्टित्वेऽप्युपसर्जनत्वात् 'टिडढ' इति न  
डीप् । वस्तुतस्तु स्त्रीत्वमेवात्र नास्ति । रात्राह्लाहाः पुंसीत्युक्तेरिति शब्देन्दुशेखरे प्रपञ्चितम् ।  
सङ्ख्यापूर्वस्य उदाहरणान्तरमाह । द्व्यह्मप्रिय इति ॥ द्वे अहनी प्रिये यस्येति विग्रहः ।  
तद्धितार्थेत्युत्तरपदे द्विगुः । टच् अह्लादेश इति भावः । अव्ययपूर्वस्य उदाहरति । अत्यह  
इति ॥ अहरतिक्रान्त इति विग्रहः । अत्यादय इति समासः । टच् अह्लादेश इति भावः ।  
क्षुभ्नादिषु च ॥ रषाभ्यामित्यतो ण इति 'न भाभूपूकमि' इत्यतो नेति चानुवर्तते । तदाह ।

एषु णत्वं न स्यात् । दीर्घाह्नी प्रावृट् । एवं चैतदर्थमह इत्यदन्तानुकरणे क्लेशो न कर्तव्यः । ‘प्रातिपदिकान्त—’ (सू १०५५) इति णत्ववारणाय क्षुभ्रादिषु पाठस्यावश्यकत्वात् । ‘अदन्तात्’ इति तपरकरणात्नेह । परागतमहः । पराहः ।

### ७९३ । न संख्यादेः समाहारे । (५-४-८९)

समाहारे वर्तमानस्य संख्यादेरह्लादेशो न स्यात् । ‘संख्यादेः’ इति स्पष्टार्थम् । द्वयोरहोः समाहारो ब्रह्मः । त्र्यहः ।

### ७९४ । उत्तमैकाभ्यां च । (५-४-९०)

आभ्यामह्लादेशो न । उत्तमशब्दोऽन्त्यार्थः पुण्यशब्दमाह । ‘पुण्यैकाभ्याम्’ इत्येव सूत्रयितुमुचितम् । पुण्याहम् । सुदिनाहम् । सुदिनशब्दः

एष्विति ॥ दीर्घाह्नी प्रावृडिति ॥ वर्षतौ प्रावृट्शब्दः स्त्रीलिङ्गः । “स्त्रियां प्रावृट् स्त्रियां भूम्नि वर्षाः” इत्यमरः । दीर्घाण्यहानि यस्मिन्निति बहुव्रीहिः । ‘अन उपधालोपिनोऽन्यतरस्याम्’ इति डीप् ‘अल्लोपोऽनः’ इत्युपधालोपः । ‘अहोऽदन्तात्’ इति णत्वन्तु क्षुभ्रादित्वान्नेति भावः । ननु क्षुभ्रादिषु दीर्घाह्नीत्यस्य पाठो व्यर्थः । ‘अहोऽदन्तात्’ इत्यत्र हि अह इत्यदन्तात् षष्ठ्यर्थे प्रथमा । अदन्तपूर्वपदस्थान्निमित्तात् परस्य अहशब्दस्य नस्य णत्वं स्यादिति तदर्थः । दीर्घाह्नीत्यत्र च अह्लादेशस्य अप्रसक्त्या अदन्तत्वाभावादेव णत्वस्य अप्राप्तौ किन्तान्निवृत्त्यर्थेन क्षुभ्रादिपाठेनेत्यत आह । एवञ्चेति ॥ एवं सति दीर्घाह्नीशब्दस्य क्षुभ्रादिपाठे सति एतदर्थम् ‘अहोऽदन्तात्’ इति णत्वनिवृत्त्यर्थम् अह इत्यस्य अदन्तत्वानुसरणं षष्ठ्यर्थे व्यत्ययेन प्रथमानुसरणक्लेशावहन्न कर्तव्यमित्यर्थः । क्षुभ्रादिपाठादेव णत्वनिवृत्तिसिद्धेरिति भावः । ननु दीर्घाह्नीत्यस्य किं क्षुभ्रादिपाठोऽभ्युपगम्यताम् उत अह इत्यस्य अदन्तत्वमित्यत्र विनिगमनाविरह इत्यत आह । प्रातिपदिकान्तेति ॥ अथ ‘अहोऽदन्तात्’ इत्यत्र पूर्वपदविशेषणे अदन्तादिति तपरत्वस्य प्रयोजनमाह । अदन्तादिति ॥ पराह इति ॥ ‘प्रादयो गताथर्थे’ इति समासः, टच्, अव्ययात्परत्वादह्लादेशः । परेति पूर्वपदस्यादन्तत्वाभावात् न णत्वमिति भावः । न सङ्ख्यादेस्समाहारे ॥ अह्लादेश इति ॥ ‘अहोऽहः’ इत्यतस्तदनुवृत्तेरिति भावः । ननु सङ्ख्यादिभिन्नस्य तत्पुरुषस्य समाहारे अभावादेव सिद्धे सङ्ख्यादेरिति व्यर्थमित्यत आह । स्पष्टार्थमिति ॥ ब्रह्म इति ॥ समाहारे द्विगुः । टच्, ‘रात्राह’ इति पुंस्त्वम्, सङ्ख्यादित्वात्प्राप्तस्य अह्लादेशस्य निषेधः । त्र्यह इति ॥ त्रयाणामहं समाहार इति विप्रहः । समासादि ब्रह्मवत् । उत्तमैकाभ्याञ्च ॥ ननु उत्तमशब्दात् परस्याहन्शब्दस्य अह्लादेशाप्रसक्तेरुत्तमग्रहणं व्यर्थमित्यत आह । उत्तमशब्द इति ॥ उत्तमशब्दः अन्त्ये वर्तते । यथा “द्वादशाहे उदयनी यातिरात्र उत्तममहः” इति अन्त्यमिति गम्यते । अहस्सर्वैकदेशसङ्ख्यात-

प्रशस्तवाची । एकाहः । 'उत्तमग्रहणमुपान्त्यस्यापि सङ्गृहार्थम्' इत्येके ।  
सङ्ख्याताहः ।

७९५ । अग्राख्यायामुरसः । (५-४-९३)

टच्स्यात् । अश्वानामुर इव अश्वोरसम् । मुख्योऽश्व इत्यर्थः ।

७९६ । अनोऽश्मायःसरसां जातिसंज्ञयोः । (५-४-९४)

टच्स्याज्जातौ संज्ञायां च । उपानसम् । अमृताश्मः । कालायसम् ।  
'मण्डूकसरसम्' इति जातिः । महानसम् । पिण्डाश्मः । लोहितायसम् ।  
'जलसरसम्' इति संज्ञा ।

७९७ । ग्रामकौटाभ्यां च तक्षणः । (५-४-९५)

ग्रामस्य तक्षा ग्रामतक्षः । साधारण इत्यर्थः । कुट्यां भवः कौटः ।  
स्वतन्त्रः । स चासौ तक्षा च कौटतक्षः ।

पुण्यादित्युपात्तेषु अन्यः पुण्यशब्दो विवक्षित इत्यर्थः । तर्हि पुण्यैकाभ्याम् इत्येव कुतो न  
सूत्रितम् इत्याशङ्क्य स्वतन्त्रेच्छत्वान्महर्षेरित्याह । पुण्यैकाभ्यामित्येवेति ॥ पुण्याह-  
मिति ॥ पुण्यमहरिति विग्रहे विशेषणसमासः, टच्, टिलोपः, 'पुण्यसुदिनाभ्याञ्च' इति  
नपुंसकत्वम् । एकाह इति ॥ एकमहरिति विग्रहे 'पूर्वकाल' इति समासः । टच्, टिलोपः ।  
उपान्त्यस्यापीति ॥ लक्षणयेति शेषः । पुण्येत्यनुक्ता उत्तमग्रहणमेव लक्षणावीजम्,  
उत्तमञ्च एकश्चेति द्वन्द्वः, सौत्रं द्विवचनामिति भावः । सङ्ख्याताह इति ॥ सङ्ख्यातमहरिति  
विग्रहे विशेषणसमासः, टच्, टिलोपः । 'रात्राह' इति पुंस्त्वम् । उपान्त्यसङ्ख्यातशब्दपूर्व-  
कत्वात् नाहदेशः । अग्राख्यायामुरसः ॥ शेषपूरणेन सूत्रं व्याचष्टे । टच् स्यादिति ॥  
पञ्चम्यर्थे सप्तमी । अग्रं प्रधानं तद्वाची य उरश्शब्दः तदन्तात्तत्पुरुषाट्च् स्यादित्यर्थः । 'अग्रा-  
ख्यायाम्' इति पाठान्तरम् । अग्रे भवमर्थ्यं, मुख्यमिति यावत् । अश्वानामुर इवेति ॥  
उरो यथा प्रधानं तथेत्यर्थः । उरश्शब्दस्य मुख्ये वृत्तौ लक्षणावीजमिदम् । अश्वोरसमिति ॥  
उरश्शब्देन मुख्यवाचिना षष्ठीसमासः, टच् 'परवल्लिङ्गम्' इति नपुंसकत्वम् । अग्राख्यायामिति  
किम् । देवदत्तस्योरः देवदत्तोरः । अनोऽश्मायस् ॥ उपानसमिति ॥ उपगतमन इति प्रादि-  
समासः । अमृताश्म इति ॥ अमृतः अश्मेति विग्रहः । टचि, टिलोपः । कालायसमिति ॥  
कालम् अय इति विग्रहः, टच् 'परवल्लिङ्गम्' इति नपुंसकत्वम् । मण्डूकसरसमिति ॥ षष्ठी-  
समासः । टच् । जातिविशेषा एते, महानसं, पिण्डाश्मः, लोहितायसं, जलसरसमिति संज्ञाविशेषाः ।  
ग्रामकौटाभ्याञ्च तक्षणः ॥ आभ्यां टजिति ॥ ग्रामकौटाभ्यां परो यस्तक्षन्शब्दः तदन्ता-  
त्तत्पुरुषाट्च् स्यादित्यर्थः । ग्रामतक्ष इति ॥ टचि टिलोपः । साधारण इति ॥ ग्रामे यावन्तो  
जनास्सन्ति तावतां विधेय इत्यर्थः । कुट्यां भव इति ॥ कुटीमेकां क्रयादिना सम्पाद्य तत्र

७९८ । अतेः शुनः । (५-४-९६)

अतिश्वो वराहः । अतिश्वी सेवा ।

७९९ । उपमानादप्राणिषु । (५-४-९७)

अप्राणिविषयकोपमानवाचिनः शुनष्टच्स्यात् । आकर्षः श्वेवाकर्षश्च ।

‘अप्राणिषु’ किम् । वानरः श्वेव वानरश्चा ।

८०० । उत्तरमृगपूर्वाच्च सक्थः । (५-४-९८)

चाटुपमानात् । उत्तरसक्थम् । मृगसक्थम् । पूर्वसक्थम् । फलकमिव

सक्थि फलकसक्थम् ।

८०१ । नावो द्विगोः । (५-४-९९)

नौशब्दान्ताद्विगोष्टच्स्यात्, न तु तद्धितलुकि । द्वाभ्यां नौभ्यामागतो

द्विनावरूप्यः । ‘द्विगोर्लुगनपत्ये’ (सू १०८०) इत्यत्र ‘अचि’ इत्यस्यापकर्षणाद्धलादेर्न लुक् । पञ्चनावप्रियः । द्विनावम् । त्रिनावम् । ‘अतद्धितलुकि’ इति किम् । पञ्चभिर्नौभिः क्रीतः पञ्चनौः ।

यो वसति, नतु परकीयभूमिप्रदेशे, सः कौट इत्यर्थः । फलितमाह । स्वतन्त्र इति ॥ कौट-तक्ष इति ॥ टचि टिलोपः । अतेःशुनः ॥ अतीत्यव्ययात् परो यः श्वन्शब्दः तदन्तात्तत्पुरुषाद्विजल्यर्थः । अतिश्व इति ॥ श्वानमतिक्रान्त इति विग्रहः । अत्यादय इति समासः । टचि, टिलोपः श्वापेक्षयाधिकवेगवान् वराह इत्यर्थः । अतिश्वी सेवेति ॥ श्वानमतिक्रान्तेत्यर्थः, श्वापेक्षया नीचा सेवेति यावत्, टच्, टिलोपः । टित्वात् डीप्, यस्येति च इत्यकारलोपः । उपमानादप्राणिषु ॥ आकर्षः श्वेवेति ॥ आकृष्यते कुमूलादिगतधान्यमनेनेत्याकर्षः । पञ्चाङ्गुलो दारुविशेषः । ‘उपमितं व्याघ्रादिभिः’ इति समासः । टच्, टिलोपः, आकर्षश्च इति रूपम् । उपमानात् किम् । शुनो निष्क्रान्तः निश्चा । उत्तरमृग ॥ उत्तर मृग पूर्व एभ्यः उपमानाच्च परो यः सक्थिशब्दः तदन्तात्तत्पुरुषाद्विजल्यर्थः । उत्तरसक्थमिति ॥ उत्तरं सक्थीति विग्रहः । पूर्वं सक्थीति विग्रहे ‘पूर्वकाल’ इति समासः । फलकसक्थमिति ॥ फलकमिव सक्थीति विग्रहे मयूरव्यंसकादित्वात् समासः । सर्वत्र टच् टिलोपः । नावो द्विगोः ॥ नतु तद्धितलुकीति ॥ ‘गोरतद्धितलुकि’ इत्यतो मण्डूकप्लुत्या तदनुवृत्तेरिति भावः । द्विनावरूप्य इति ॥ तद्धितार्थे समासः, टच्, आवादेशः । हेतुमनुष्येभ्योऽन्यतरस्यां रूप्यः, तस्य ‘द्विगोर्लुगनपत्ये’ इति लुकमाशङ्क्य आह । द्विगोर्लुगनपत्ये इत्यत्रेति ॥ अपकर्षणादिति ॥ ‘गोत्रे लुगचि’ इत्युत्तरसूत्रादित्यर्थः । पञ्चनावप्रिय इति ॥ पञ्च नावः प्रियाः यस्येति विग्रहे उत्तरपदे द्विगुः, टच्, आवादेशः । द्विनावमिति ॥ द्वयोः नावोः समाहार

८०२ । अर्धाच्च । (५-४-१००)

अर्धान्नावष्टञ्स्यात् । नावोऽर्धम्—अर्धनावम् । क्लीवत्वं लोकात् ।

८०३ । खार्याः प्राचाम् । (५-४-१०१)

द्विगोरर्धाच्च खार्याष्टज्वा स्यात् । द्विखारम्—द्विखारि । अर्धखारम्—अर्धखारी ।

८०४ । द्वित्रिभ्यामञ्जलेः (५-४-१०२)

टज्वा स्याद्विगौ । द्व्यञ्जलम् । द्व्यञ्जलि । ‘अतद्धितलुकि’ इत्येव । द्वाभ्यामञ्जलिभ्यां क्रीतो द्व्यञ्जलिः ।

८०५ । ब्रह्मणो जानपदाख्यायाम् । (५-४-१०४)

ब्रह्मान्तात्तत्पुरुषाट्छ्यात्समासेन जानपदत्वमाख्यायते चेत् । सुराष्ट्रे ब्रह्मा सुराष्ट्रब्रह्मः ।

इति विग्रहे द्विगुः, टच्, आवादेशः, ‘स नपुंसकम्’ इति नपुंसकत्वम् । त्रिनावमिति ॥ तिसृणां नावां समाहार इति विग्रहः । द्विनाववत् । पञ्चनौरिति ॥ तद्धितार्थे समासः । आर्हायष्टक् ‘अर्धार्ध’ लुक् । अर्द्धाच्च ॥ अर्द्धशब्दात् परो यो नौशब्दः तदन्तात् तत्पुरुषाट् जित्यर्थः । अर्द्धनावमिति ॥ ‘अर्द्धनपुंसकम्’ इति समासः, टच्, आवादेशः । अत्र ‘परवलिङ्गम्’ इति स्त्रीत्वमाशङ्क्य आह । क्लीवत्वं लोकादिति ॥ खार्याः प्राचाम् ॥ खारीशब्दान्तात् द्विगोः, अर्द्धपूर्वकात् खारीशब्दान्तात्तत्पुरुषाच्चैत्यर्थः । द्विखारमिति ॥ द्वयोः खार्योः समाहार इति विग्रहे द्विगुः । टच् ‘यस्येति च’ ‘स नपुंसकम्’ इति नपुंसकत्वम् । टजभावपक्षे ‘स नपुंसकम्’ इति नपुंसकत्वान्नपुंसकह्रस्वः । अर्द्धखारीमिति ॥ खार्या अर्द्धमिति विग्रहः । ‘अर्द्धनपुंसकम्’ इति समासः, टच्, यस्येति च । क्लीवत्वं लोकात् । अर्द्धखारीति ॥ पूर्ववत् समासः । टजभावपक्षे ‘परवलिङ्गम्’ इति स्त्रीत्वम् । एकविभक्तावपष्ठ्यन्तवचनादुपसर्जनत्वाभावान्न ह्रस्वः । अर्धखारीति क्वचिद्भ्रस्वान्तपाठः । तदा क्लीवत्वं लोकात्, ततो नपुंसकह्रस्वः । द्वित्रिभ्यामञ्जलेः ॥ शेषपूरणेन सूत्रं व्याचष्टे । टज्वा स्यादिति ॥ द्विगाधिति ॥ द्व्यञ्जलमिति ॥ द्वयोरञ्जल्योस्समाहार इति विग्रहे द्विगुः, टच्, ‘यस्येति च’ ‘स नपुंसकम्’ । द्व्यञ्जलीति ॥ समाहारे द्विगुः । टजभावे सति नपुंसकह्रस्वत्वम् । तद्धितलुकीत्येवेति ॥ अनुवर्तते एवेत्यर्थः । अञ्जलिभ्यां क्रीत इति ॥ अञ्जलिशब्दः अञ्जलि, परिमितधान्यादौ वर्तते । केवलस्याञ्जलेः मूल्यत्वासम्भवात् परिमाणत्वात् ठच् । ‘अर्धार्ध’ इति तस्य लुक् । ब्रह्मणो जानपदाख्यायाम् ॥ जनपदे भवो जानपदः भावप्रधानो निर्देशः । तस्य कोनाख्येत्वाकांक्षायाम् प्रकृतत्वात् समासेनेति लभ्यते । तदाह । समासेन जानपदत्वमाख्यायते चेदिति ॥ जानपदत्वमित्यनन्तरं ब्रह्मण इति शेषः । सुराष्ट्रे

८०६ । कुमहञ्चामन्यतरस्याम् । (५-४-१०५)

आभ्यां ब्रह्मणो वा टच्स्यात्तत्पुरुषे । कुत्सितो ब्रह्मा कुत्रहः—कुत्रह्या ।

८०७ । आन्महतः समानाधिकरणजातीययोः । (६-३-४६)

महतः आकारोऽन्तादेशः स्यात्समानाधिकरणे उत्तरपदे जातीये च  
रे । महात्रहः—महात्रह्या । महादेवः । महाजातीयः । ‘समानाधिकरणे’  
केम् । महतः सेवा—महत्सेवा । लाक्षणिकं विहाय प्रतिपदोक्तः ‘सन्महत्—’  
(सू ७४०) इति समासो ग्रहीष्यत इति चेत् ‘महाबाहुः’ न स्यात् । तस्मात्

ब्रह्मेति ॥ ब्रह्मशब्दोऽत्र पुल्लिङ्गः । ब्रह्मा विप्रः । ‘वेदस्तत्त्वन्तपो ब्रह्म ब्रह्मा विप्रः प्रजापतिः’  
त्यमरः । सप्तमीति योगविभागात् समासः । टच्, टिलोपः ‘परवलिङ्गम्’ इति पुंस्त्वम्,  
जनपदेति किम् । देवब्रह्मा नारदः । कुमहञ्चामन्यतरस्याम् ॥ कुत्रह्येति ॥ टजभावे  
रूपम्, ‘कुगतिप्रादयः’ इति समासः । कुत्रहः इति ॥ टचि रूपं, टिलोपः । अथ महत्पूर्वस्य  
ऽज्विकल्पमुदाहरिष्यन् विशेषमाह । आन्महतः ॥ ‘अलुगुत्तरपदे’ इत्युत्तरपदाधिकार-  
श्चमिदं सूत्रम् । उत्तरपदे इत्यनुवृत्तं समानाधिकरणपदे अन्वेति, ननु जातीय इति । तस्य  
गल्यत्वात् । तदाह । महत आत्त्वमित्यादिना ॥ महात्रह्य इति ॥ महान्वासौ  
ब्रह्मा चेति विग्रहः । ‘सन्महत्’ इत्यादिना समासः । आत्त्वम् । स्वर्णदीर्घः । ‘कुमहञ्चाम्’  
इति टच् । टिलोपः, ‘परवलिङ्गम्’ इति पुंस्त्वम् । महाब्रह्मेति ॥ टजभावे आत्वे रूपम् ।  
अथ प्रसङ्गादुक्तमात्त्वविधिं प्रपञ्चयिष्यन् समानाधिकरणे पुनरुदाहरति । महादेव इति ॥  
जातीये उदाहरति । महाजातीय इति ॥ महत्सदृश इत्यर्थः । प्रकारवचने जातीयर्,  
आत्त्वम्, स्वर्णदीर्घः । समानाधिकरणे किमिति ॥ आन्महतो जातीये चेत्येवास्तु ।  
वकारादुत्तरपदसमुच्चये सति महत आत्त्वम् स्यात्, उत्तरपदे जातीये च परत इत्यर्थलाभादेव  
महादेव इत्यादिसिद्धेः किं समानाधिकरणेनेति प्रश्नः । महतः सेवा महत्सेवेति ॥  
अत्र षष्ठीसमासे आत्त्वनिवृत्त्यर्थं समानाधिकरणग्रहणमिति भावः । ननु षष्ठीसमासो लक्ष-  
णिकः, समस्यमानपदं विशिष्य अनुच्चार्य सामान्यशास्त्रत एव निर्वर्तितत्वात् । ‘सन्महत्’  
इत्ययं समासस्तु सन्महदादिशब्दं समस्यमानं विशिष्योच्चार्य विहितत्वात् प्रतिपदोक्तः ।  
ततश्च लक्षणप्रतिपदोक्तपरिभाषया आन्महतो जातीये चेत्यत्र ‘सन्महत्’ इति प्रतिपदोक्तसमासो-  
त्तरपदग्रहणे सति तत एव षष्ठीसमासोत्तरपदनिराससम्भवाद्यर्थमेव समानाधिकरणग्रहणमिति  
शङ्कते । लाक्षणिकमित्यादिना ॥ परिहरति । महाबाहुर्न स्यादिति ॥ महान्तौ बाहु  
यस्येति विग्रहः । अस्य समासस्य ‘अनेकमन्यपदार्थे’ इति सामान्यविहितत्वात् प्रतिपदो-  
क्तत्वाभावात्तदुत्तरपदे परे आत्त्वम् स्यात्, अतस्समानाधिकरणग्रहणमित्यर्थः । ननु कृतेऽपि  
समानाधिकरणग्रहणे लक्षणप्रतिपदोक्तपरिभाषाप्रवृत्तेर्दुर्वारत्वात् महानाहुरित्यत्रात्वं न स्या-  
देवेत्यत आह । तस्मादिति ॥ तच्छब्दार्थमाह । समानाधिकरणग्रहणसामर्थ्या-



‘लक्षणप्रतिपदोक्तयोः प्रतिपदोक्तस्य’ (प ११४) इति परिभाषा नेह प्रवर्तते । समानाधिकरणग्रहणसामर्थ्यात् । ‘आत्’ इति योगविभागादात्त्वं ‘प्रागेकादशभ्यः—’ (सू १९९५) इति निर्देशाद्वा । एकादश । महतीशब्दस्य ‘पुंवत्कर्मधारय—’ (सू ७४६) इति पुंवद्भावे कृते आत्त्वम् । महाजातीया । ‘महतः आत्त्वे वासकरविशिष्टेपूपसङ्ख्यानां पुंवद्भावश्च’ (वा ३९५०) । असामानाधिकरण्यार्थमिदम् । महतो महत्या वा वासो महावासः । महाकरः । महाविशिष्टः । ‘अष्टनः कपाले हविषि’ (वा ३९५१) । अष्टाकपालः । ‘गवि च युक्ते’ (वा ३९५२) । गोशब्दे परे युक्त इत्यर्थे गम्येऽष्टन आत्त्वं स्यात् । अष्टागवं शकटम् । ‘अचप्रत्यन्वव—’ (सू ९४३) इत्यत्र ‘अच्’ इति योग-

दिति ॥ एवं च लक्षणप्रतिपदोक्तपरिभाषां बाधित्वा लक्षणिकस्यापि ग्रहणार्थं समानाधिकरणग्रहणमिति भावः । नच सुमहान्तां बाहू यस्य सः सुमहाबाहुरित्यत्र कथमात्त्वम् । आत्त्वविधेः पदाङ्गाधिकारस्यत्वामात्रेण तदन्तविध्यमावादिति वाच्यम् । उत्तरपदाक्षिप्तपूर्वपदस्य महता विशेषणे सति तदन्तविधिलभात् । परममहत्परिमाणवानित्यत्र तु महतः परिमाणं महत्परिमाणं परमं महत्परिमाणमिति पञ्चीसमासगमः कर्मधारय इति दिक् । ननु ‘आन्महतः’ इत्यत्र महत् एव ग्रहणान् ‘अष्टनः’ इत्युत्तरसूत्रे अष्टनोरेव ग्रहणात् एकादशेत्यत्र कथमात्त्वमित्यत आह । आदिति योगविभागादात्त्वमिति ॥ योगविभागस्य भाष्यादृष्टत्वादाह । प्रागेकादशभ्य इति निर्देशाद्धेति ॥ एकादशेति ॥ एकश्च दश चेति द्वन्द्वः । एकाधिका दशेति वा । आन्महत इत्यत्र लिङ्गविशिष्टपरिमाणया महतीशब्दस्यापि जातीयत्प्रत्यये परे महतीजातीयेति स्यादित्यत आह । महतीशब्दस्येति ॥ नच परत्वात्पुंवत्त्वं बाधित्वा आत्त्वं स्यादिति वाच्यम् । ‘आन्महतः’ इत्यत्र लिङ्गविशिष्टपरिभाषा न प्रवर्तत इति ध्याप्सूत्रे भाष्ये उक्तत्वादिति भावः । महतः आत्त्वेति ॥ वास, कर, विशिष्ट, एषु परतः महत् आत्त्वं पुंवत्त्वञ्च वक्तव्यमित्यर्थः । ननु ‘आन्महतः’ इत्यात्त्वे ‘पुंवत्कर्मधारय’ इति पुंवत्त्वे च सिद्धे क्रियार्थमिदमित्यत आह । असामानाधिकरण्यार्थमिदमिति ॥ महाकर इति ॥ महतो महत्या वा कर इत्यर्थः । महाविशिष्ट इति । महतो महत्या वा विशिष्टः । अधिक इत्यर्थः । अष्टन इति ॥ कपाले उत्तरपदे हविषि वाच्ये अष्टन आत्त्वं वक्तव्यमित्यर्थः । अष्टाकपाल इति ॥ अष्टसु कपालेषु संस्कृतः पुरोडाश इत्यर्थे तद्धितार्थे द्विगुः । ‘संस्कृतं भक्षाः’ इत्यण् । ‘द्विगोल्लेगनपत्ये’ इति लुक् । आत्त्वं, स्वर्णदीर्घः । गवि च युक्ते इति ॥ वार्तिकमिदम् । तत्सूत्रचितुमाह । वक्तव्यमित्यर्थ इति ॥ अष्टागवं शकटमिति ॥ अष्टौ गावो यस्येति बहुव्रीहिः । आत्त्वं, स्वर्णदीर्घः । अष्टभिर्गोभिर्युक्तमित्यर्थः । ननु ‘गौरतद्धितलुकि’ इति टज्जिघेस्तत्पुरुषमात्रविषयत्वात् अष्टागवमिति कथमित्यत आह । अचप्रत्यन्ववेत्यत्रेति ॥ तत्पुरुषत्वे अष्टागवशब्दजन्त एवेत्याह । अष्टा-

विभागाद्बहुव्रीहावप्यच् । ‘अष्टानां गवां समाहारोऽष्टगवम्’ तद्युक्तत्वाच्छकट-  
मष्टागवमिति वा ।

८०८ । द्व्यष्टनः सङ्ख्यायामबहुव्रीह्यशीत्योः । (६-३-४७)

आत्स्यात् । द्वौ च दश च द्वादश । ब्याधिका दशेति वा । द्वाविंशतिः ।  
अष्टादश । अष्टाविंशतिः । ‘अबहुव्रीह्यशीत्योः’ किम् । द्वित्राः । व्यशीतिः ।  
‘प्राक्शताद्वक्तव्यम्’ (वा ३९५३) । नेह । द्विशतम् । द्विसहस्रम् ।

८०९ । त्रेस्त्रयः । (६-३-४८)

त्रिशब्दस्य ‘त्रयस्’ स्यात्पूर्वविषये । त्रयोदश । त्रयोविंशतिः । बहुव्रीहौ  
तु । त्रिर्दश येषां ते त्रिदशाः । सुजर्थे बहुव्रीहिः । अशीतौ तु त्र्यशीतिः ।  
‘प्राक्छतात्’ इत्येव । त्रिशतम् । त्रिसहस्रम् ।

नामिति ॥ तथाच समाहारद्विगोस्तत्पुरुषत्वात् ‘गोरतद्वितलुकि’ इति टच् सुलभ इत्यर्थः ।  
नन्वष्टानां गवां समाहार इत्यर्थे शकटे कथमन्वयः, युक्तार्थवृत्तित्वाभावात्कथं वा आत्त्वमित्यत  
आह । तद्युक्तत्वादिति ॥ समाहारद्विगुरुपतत्पुरुषाद्वचि उत्पन्नस्य अष्टगवशब्दस्य लक्षणया  
अष्टभिर्गोभिर्युक्ते वर्तमानस्य आत्त्वमित्यर्थः । **द्व्यष्टनः** ॥ शेषपूरणेन सूत्रं व्याचष्टे । आ-  
त्स्यादिति ॥ द्विशब्दस्य अष्टन्शब्दस्य च सङ्ख्यावाचके उत्तरपदे परे आत्स्यात्, न तु बहु-  
व्रीह्यशीत्योरित्यर्थः । द्विशब्दस्योदाहरति । **द्वादशेति** ॥ द्वौ च एकश्च द्वेकाः, ब्याधिकः एकः  
द्वेका इत्यादौ तु नास्ति । “एकादिनवान्तानां परस्परं द्वन्द्वतत्पुरुषौ न स्तः” इति ‘चार्थे’ इति  
सूत्रे भाष्ये ध्वनितत्वादिति शब्देन्दुशेखरे स्थितम् । **द्वाविंशतिरिति** ॥ द्वौ च विंशतिश्चेति  
समाहारद्वन्द्वः । ‘स नपुंसकम्’ इति क्लीबत्वन्तु न । किन्तु लोकात् स्त्रीत्वम् । इतरेतरयोगस्तु  
न । अनभिधानात् । ब्याधिका विंशतिरिति तत्पुरुषो वा । अथाष्टन्शब्दस्योदाहरति । **अष्टा-  
दशेति** ॥ अष्टौ च दश चेति द्वन्द्वः । अष्टाधिका दशेति वा । **अष्टाविंशतिरिति** ॥  
अष्टौ च विंशतिश्चेति समाहारद्वन्द्वः । स्त्रीत्वं लोकात् । अष्टाधिका विंशतिरिति वा । **द्वित्रा इति** ॥  
द्वौ वा त्रयो वेति विग्रहः । ‘संख्याव्यय’ इति बहुव्रीहिः । ‘बहुव्रीहौ संख्येये डच्’ इति डच् । बहु-  
व्रीहित्वाद्त्रय द्विशब्दस्य आत्त्वन्न । **व्यशीतिरिति** ॥ द्वौ चाशीतिश्चेति समाहारद्वन्द्वः ।  
स्त्रीत्वं लोकात् । ब्याधिका अशीतिरिति वा । अत्राशीतिपरकत्वात् द्विशब्दस्यात्त्वन्न । **प्राक्श-  
तादिति** ॥ ‘अष्टनस्सङ्ख्यायाम्’ इत्येतत् शतप्रभृतिसङ्ख्याशब्दे परे न भवतीति वक्तव्य-  
मित्यर्थः । **द्विशतमिति** ॥ द्वौ च शतञ्चेति समाहारद्वन्द्वः । ब्याधिकं शतमिति वा । एवं  
द्विसहस्रमित्यत्रापि । **त्रेस्त्रयः** ॥ सन्धिवेलादिषु त्रयोदशेति पाठात् सकारान्तोऽयमादेश  
इत्याह । **त्रयस्स्यादिति** ॥ पूर्वविषये इति ॥ प्राक्शतात् । सङ्ख्याशब्दे उत्तरपदे  
परतः, न तु बहुव्रीह्यशीत्योरित्यर्थः । **त्रयोदशेति** ॥ त्रयश्च दश चेति, त्र्यधिका दशेति

८१० । विभाषा चत्वारिंशत्प्रभृतौ सर्वेषाम् । (६-३-४९)

व्यष्टनोस्त्रेश्च प्रागुक्तं वा स्याच्चत्वारिंशदादौ परे । द्विचत्वारिंशत्-द्वा-चत्वारिंशत् । अष्टचत्वारिंशत्-अष्टाचत्वारिंशत्-त्रिचत्वारिंशत्-त्रयश्चत्वारिंशत् । एवं पञ्चाशत्षष्टिसप्ततिनवतिषु ।

८११ । एकादिश्चैकस्य चादुक् । (६-३-७६)

एकादिर्नञ्प्रकृत्या स्यादेकस्य चादुगागमश्च । नञो विंशत्या समासे कृते एकशब्देन सह 'तृतीया' इति योगविभागात्समासः । अनुनासिक-विकल्पः । एकेन न विंशतिः एकान्नविंशतिः-एकाद्विंशतिः । एकोनविंशति-रित्यर्थः । 'षष्ठ उत्त्वं दत्तदशधासूत्तरपदादेः घृत्वं च धासु वेति वाच्यम्' (वा ४००१-४००२) । षोडन्-षोडश-षोढा-षड्धा ।

वा विग्रहः । सुब्लुकि त्रिशब्दस्य त्रयस्, रत्वम्, उत्त्वम्, आहुणः । एवं त्रयोविंश-तिरित्यपि । त्रिदशा इति ॥ त्रिरावृत्ता दशेल्यर्थः । 'बहुव्रीहौ सङ्ख्येये डच्' इति डच् । नन्वत्र त्रिरित्यस्य 'सङ्ख्यायाः क्रियाभ्यावृत्तिगणने कृत्वसुच्' 'द्वित्रिचतुर्भ्यस्सुच्' इति सुजन्तत्वात् समासेऽपि सुचः श्रवणापत्तिरित्यत आह । सुजर्थे बहुव्रीहिरिति ॥ सुजर्थे क्रियाभ्यावृत्तौ लक्षणया विद्यमानस्य त्रिशब्दस्यैवात्र 'सङ्ख्याव्यये' इति बहुव्रीहिः । न तु सुजन्तस्येत्यर्थः । त्र्यशीतिरिति ॥ त्रयश्चाशीतिश्चेति समाहारद्वन्द्वः । स्त्रीत्वं लोकात् । त्रि-काशीतिरिति वा । त्रिशतमिति ॥ त्रयश्च शतश्चेति समाहारद्वन्द्वः, त्रिकं शतमिति वा । एवं त्रिसहस्रमित्यपि । विभाषा चत्वारिंशत् ॥ व्यवहितस्यापि व्यष्टनोरित्यस्य सम्बन्धाय सर्वेषामिति । व्यष्टनोस्त्रेथेत्यर्थः । तदाह । द्व्यष्टनोस्त्रेथेति ॥ एकादिश्च ॥ 'नलोपो नञः' इत्यतः नञ इति पष्ठ्यन्तमनुवर्तते । तच्च प्रथमया विपरिणम्यते । 'न भ्राणपात्' इत्यतः प्रकृत्येयमनुवर्तते । तदाह । एकादिर्नञ् प्रकृत्येति ॥ एकः आदिर्यस्येति विग्रहः । एकस्य चादुगागमश्चेति ॥ आदुगिति अदुगिति वा छेदः । नञो विंशत्येति ॥ न विंशति-रिति विग्रहे नञ्समासे सति नविंशतिशब्दस्य एकशब्देन तृतीयान्तेन सह एकेन नविंशति-रिति विग्रहे समास इत्यन्वयः । ननु प्रकृतिविकृतिभावाद्यभावात् कथमिह तृतीयासमास इत्यत आह । तृतीयेति योगविभागादिति ॥ अनुनासिकविकल्प इति ॥ तृतीयासमासे कृते सुब्लुकि एक न विंशति इति स्थिते 'नलोपो नञः' इति प्राप्तस्य नकारलोपस्य प्रकृतिभावा-न्निवृत्तौ एकशब्दस्यादुगागमः, तत्र अकार इत् उकार उच्चारणार्थः । किन्त्वादन्तावयवः, सवर्ण-दीर्घः, एकाद्विंशतिरिति स्थिते 'यरोऽनुनासिके' इति दकारस्य पक्षे अनुनासिकनकार इत्यर्थः । अदुगागमपक्षेऽपि पररूपन्तु अकारोच्चारणसामर्थ्यान्न भवति । एकेन न विंशतिरिति विग्रह-वाक्यम् । एकेन हेतुना विंशतिर्न भवतीत्यर्थः । एकान्न विंशतिः, एकाद्विंशतिरिति ॥

## ८१२ । परवल्लिङ्गं द्वन्द्वतत्पुरुषयोः । (२-४-२६)

एतयोः परपदस्येव लिङ्गं स्यात् । कुक्कुटमयूर्याविमे । मयूरीकुक्कुटा-  
विमौ । अर्धपिप्पली । ‘द्विगुप्राप्तापन्नालम्पूर्वगतिसमासेषु प्रतिषेधो वाच्यः’  
(वा १५४५) । पञ्चसु कपालेषु संस्कृतः पञ्चकपालः पुरोडाशः । प्राप्ते

अनुनासिकत्वे तदभावे च रूपम् । एकोनविंशतिरित्यर्थ इति ॥ पर्यवस्यतीति शेषः । एकेन  
ऊनेति विग्रहः । ‘पूर्वसदृश’इति समासः । षष् उत्त्वमिति ॥ दतृशब्दे दशनशब्दे च उत्तर-  
पदे परे धाप्रत्यये च परे षष्वाच्चस्य उत्त्वं उत्तरखण्डस्य दतृशब्दस्य दशनशब्दस्य धाप्रत्ययस्य  
च आदेर्दकारस्य धकारस्य च दुत्वञ्च वक्तव्यमित्यर्थः । दुत्वमित्येव छेदः । न तु दृत्वमिति,  
प्रयोजनाभावात् । ‘धासु वा’ इति बहुवचनान्निधार्थधाप्रत्ययस्यैव ग्रहणमिति भाष्यम् । धाप्रत्यये  
परे षष् उत्त्वं वा स्यात् । दुत्वन्तु उत्त्वपक्षे तदभावपक्षे च पूर्ववाक्यान्नित्यमेवेति कैयटः ।  
उत्त्वपक्ष एव नित्यं दुत्वमिति हरदत्तः । षोडशिति ॥ षट् दन्ता यस्येति बहुव्रीहौ  
‘वयसि दन्तस्य दतृ’ इति दत्तादेशः, ङकारस्य इत्त्वम् । अन्त्यपकारस्य उत्त्वम् । आद्गुणः,  
दकारस्य दुत्वेन ङकारः, सुप्रत्यये उगित्त्वान्तुम्, सुलोपः, संयोगान्तलोपः । तस्यासिद्धत्वात्  
दीर्घः । षोडन् इति रूपम् । षोडशेति ॥ षट् च दशचेति, षडधिका दशेति वा विग्रहः ।  
अन्त्यस्य पकारस्य उत्त्वम्, आद्गुणः, दकारस्य दुत्वेन ङकारः । हरदत्तमतमनुसृत्य उत्त्वाभाव-  
पक्षे धासु वेल्यस्योदाहरति । षड्धेति ॥ ‘सङ्ख्याया विधार्थे धा’ अन्त्यस्य पकारस्य  
उत्त्वाभावपक्षे तु दुत्वमपि न भवति । ‘झलाञ्जशोऽन्ते’ इति जडत्वेन पकारस्य ङ इति  
भावः । उत्त्वपक्षे उदाहरति । षोडेति ॥ धाप्रत्ययः, अन्त्यस्य पकारस्य उत्त्वम्, आद्गुणः,  
दुत्वेन धस्य ङ इति भावः । कैयटमते तु उत्त्वाभावपक्षेऽपि दुत्वन्नित्यमेव । षड्ढा । कैयटमत-  
मेव युक्तम् । षोढा, षड्ढा, इत्येव भाष्ये उदाहृतत्वादिति शब्देन्दुशेखरे स्थितम् । परव-  
ल्लिङ्गम् ॥ परवादिति पञ्च्यन्ताद्वृत्तिः । तदाह । एतयोः परपदस्येवेति ॥ द्वन्द्वपदमत्र  
इतरेतरयोगद्वन्द्वपरम् । समाहारद्वन्द्वे ‘स नपुंसकम्’ इत्यस्य तदपवादत्वात् । कुक्कुटमयूर्या-  
विमे इति ॥ अत्र द्वन्द्वे अवयवलिङ्गेनानियमे प्राप्ते नियमार्थमिदम् । अर्धपिप्पलीति ॥  
‘अर्धनपुंसकम्’ इति तत्पुरुषः । अस्य एकदेशिसमासस्य पूर्वपदार्थप्रधानतया पूर्वपदलिङ्गे प्राप्ते  
उत्तरपदलिङ्गार्थे विधिः । अत्र ‘द्वन्द्वतत्पुरुषयोः’ इति पञ्च्यन्तमर्थपरम् । द्वन्द्वतत्पुरुषार्थयो-  
रिति अर्थः । एवञ्च कुक्कुटमयूर्याविमे इत्यनुप्रयोगेऽपि तदेव लिङ्गम् । द्विगुप्राप्तेति ॥  
प्राप्त, आपन्न, अलम्पूर्व, गतिसमास एतेषु परवल्लिङ्गस्य प्रतिषेधो वक्तव्य इत्यर्थः । पञ्च-  
स्त्विति ॥ उत्तरपदस्य नपुंसकत्वात् समासस्य नपुंसकत्वं प्राप्तन्न भवति, किन्तु विशेष्य-  
लिङ्गमेव । प्राप्तजीविक इति ॥ अत्र उत्तरपदस्य जीविकाशब्दस्य यल्लिङ्गं तत्समासस्य न  
भवति । अलं पूर्वस्योदाहरति । अलं कुमार्यै, अलंकुमारिरिति ॥ अत्र उत्तरपदकुमारीलिङ्गं  
समासस्य न भवति । नन्वत्र तदर्थादियोगाभावात् चतुर्थीसमासः । ‘पर्यादयो ग्लानाद्यर्थे’ इत्यपि  
न भवति । तस्य समासस्य नित्यत्वेन अलं कुमार्यै इति भाष्ये विग्रहप्रदर्शनानुपपत्तेरित्यत

जीविकां प्राप्तजीविकः । आपन्नजीविकः । अलं कुमार्यै अलंकुमारिः । अत एव  
ज्ञापकात्समासः । निष्कौशाम्बिः ।

८१३ । पूर्ववदश्ववडवौ । (२-४-२७)

द्विवचनमतन्त्रम् । अश्ववडवौ । अश्ववडवान् । अश्ववडवैः ।

८१४ । रात्राह्लाहाः पुंसि । (२-४-२९)

एतदन्तौ द्वन्द्वतत्पुरुषौ पुंस्येव । अनन्तरत्वात्परवल्लिङ्गतापवादोऽप्ययं  
परत्वात्समाहारनपुंसकतां वाधते । अहोरात्रः । रात्रेः पूर्वभागः पूर्वरात्रः ।  
पूर्वाह्नः । व्यहः । ‘सङ्ख्यापूर्वं रात्रं ह्रीवम्’ (लि १३१) । द्विरात्रम् । त्रि-  
रात्रम् । गणरात्रम् ।

आह । अत एवेति ॥ ‘एकविभक्ति च’ इति कुमारीशब्दस्योपसर्जनत्वाद्भ्रस्वः ।  
गतिसमासमुदाहरति । निष्कौशाम्बिरिति ॥ अत्र कौशाम्बीशब्दलिङ्गं समासस्य न  
भवाति । यद्यपि निरादिसमास एवायम्, न तु गतिसमासः, प्रादिग्रहणमगत्यर्थमित्युक्तेः ।  
तथापि गतिसमासग्रहणं प्रादिसमासोपलक्षणमित्याशयः । पूर्ववदश्ववडवौ ॥ अश्वश्च  
वडवा च इति द्वन्द्वे परवल्लिङ्गमवाधित्वा पूर्ववल्लिङ्गार्थमिदम् । अश्ववडवाविति द्वन्द्वः । पूर्व-  
पदस्य लिङ्गं लभते इत्यर्थे बहुवचने विभक्त्यन्तरे च न स्यादित्यत आह । द्विवचनमतन्त्र-  
मिति ॥ उपलक्षणमिदम् । द्विवचनं, विभक्तिश्चेति, द्वयमपि अविवक्षितमित्यर्थः । पूर्ववद्ग्रहण-  
मत्र लिङ्गम् । अन्यथा निपातनादेव सिद्धे किन्तेनेति भावः । रात्राह्लाहाः ॥ द्वन्द्वतत्पुरुष-  
योरित्यनुवृत्तं प्रथमाबहुवचनेन विपरिणतं रात्रादिभिर्विशेष्यते, तदन्तविधिः । रात्राह्ला-  
हान्तद्वन्द्वतत्पुरुषाः पुंसीत्यर्थः । फलितमाह । एतदन्ताविति ॥ परवल्लिङ्गतापवादः । ननु  
अहोरात्र इति समाहारद्वन्द्वे ‘स नपुंसकम्’ इति नपुंसकत्वप्रसङ्गः । नच नपुंसकत्वस्याप्ययं  
पुंस्त्वविधिरपवाद इति वाच्यम् । “पुरस्तादपवादाः अनन्तरान्विधान् वाधन्ते नोत्तरान्” इति  
न्यायेन अस्य पुंस्त्वविधेः परवल्लिङ्गतामात्रापवादत्वात् । तस्मादहोरात्राविति इतरेतरद्वन्द्व एव  
इहोदाहर्तुमुचित इत्यत आह । अनन्तरत्वादिति ॥ अयमिति ॥ पुंस्त्वविधिरिति शेषः ।  
अहोरात्र इति ॥ अहश्च रात्रिश्च तयोस्समाहार इति द्वन्द्वे परत्वान्नपुंसकत्वम्, अपवादत्वात्  
परवल्लिङ्गमपि बाधित्वा अनेन पुंस्त्वम् । ‘अहस्सर्वैकदेश’ इत्यच् । पूर्वाह्न इति ॥ अहः  
पूर्वमित्येकदेशिसमासः । ‘राजाहःसखिभ्यः’ इति टच् । ‘अहोऽहः’ इत्यहोदेशः । परव-  
लिङ्गं नपुंसकञ्च बाधित्वा पुंस्त्वम् । व्यह इति ॥ व्योरहोस्समाहारः इति विग्रहे द्विगुः,  
टच्, ‘न सङ्ख्यादेस्समाहारे’ इत्यहोदेशनिषेधः । परवल्लिङ्गं बाधित्वा पुंस्त्वम् । उत्तरपदस्या-  
हन्शब्दस्य अकारान्तत्वाभावात् छत्वंम् । समासान्तस्य समासभक्तत्वात् । सङ्ख्यापूर्वं ॥  
लिङ्गानुशासनसूत्रमिदम् । नत्वष्टाध्यायीस्थं सूत्रम्, नापि वार्तिकम् भाष्ये अदर्शनात् । ‘रात्रा-  
ह्लाहाः पुंसि’ इत्यस्यायमपवादः । द्विरात्रमिति ॥ समाहारद्विगुः । ‘अहस्सर्वैकदेश’ इत्यच् ।

८१५ । अपथं नपुंसकम् । (२-४-३०)

‘तत्पुरुषः’ इत्येव । अन्यत्र तु, अपथो देशः । कृतसमासान्तनिर्देशान्नेह । अपन्थाः ।

८१६ । अर्धर्चाः पुंसि च । (२-४-३१)

अर्धर्चादयः शब्दाः पुंसि क्लीबे च स्युः । अर्धर्चः—अर्धर्चम् । ध्वजः—ध्वजम् । एवं तीर्थशरीरमण्डपीयूषदेहाङ्कुशकलशेत्यादि ।

८१७ । जात्याख्यायामेकस्मिन्बहुवचनमन्यतरस्याम् । (१-२-५८)

एकोऽप्यर्थो वा बहुवद्भवति । ब्राह्मणाः पूज्याः—ब्राह्मणः पूज्यः ।

८१८ । अस्मदो द्वयोश्च । (१-२-५९)

एकत्वे द्वित्वे च विवक्षितेऽस्मदो बहुवचनं वा स्यात् । वयं ब्रूमः । पक्षेऽहं ब्रवीमि । ‘आवां ब्रूवः’ इति वा । ‘सविशेषणस्य प्रतिषेधः’ (वा ७२१) । पटुरहं ब्रवीमि ।

८१९ । फल्गुनीप्रोष्ठपदानां च नक्षत्रे । (१-२-३०)

गणरात्रमिति ॥ गणशब्दो बहुपर्यायः, ‘बहुगणवतु’ इति सङ्ख्यात्वम् । गणानां रात्रीणां समाहार इति द्विगुः, अच् । अपथन्नपुंसकम् ॥ न पन्थाः इति विग्रहे नञ्समासे नञो नस्य लोपे ‘ऋक्पूः’ इत्यप्रत्यये टिलोपे अपथशब्दः, स नपुंसकमित्यर्थः । परवलिङ्गतापवादः । तत्पुरुष इत्येवेति ॥ ‘परवलिङ्गम्’ इत्यतदस्तनुवृत्तेरिति भावः । द्वन्द्वग्रहणन्तु नानुवर्तते । अयोग्यत्वात् । अन्यत्र त्विति ॥ बहुव्रीहवित्यर्थः । अपन्थाः इति ॥ ‘पथो विभाषा’ इति समासान्तविकल्पः । ‘पथस्सङ्ख्याव्यादेः’ इति वक्ष्यमाणवार्तिकेन गतार्थमेवेदं सूत्रम् । अर्धर्चाः ॥ बहुवचनात्तदादीनां ग्रहणमित्याह । अर्धर्चादय इति ॥ अर्धर्चमिति ॥ ऋचोऽर्धमिति विग्रहे ‘अर्धन्नपुंसकम्’ इति समासः । ‘ऋक्पूः’ इति अच् । परवलिङ्गं स्त्रीत्वं बाधित्वा पुन्रपुंसकत्वविकल्पः । जात्याख्यायां ॥ आकृत्यधिकरणन्यायेन घटादिशब्दानां जातिवाचकत्वाज्जातिशैकत्वादेकवचनमेव स्यादित्यारम्भः । जातिशब्दे एकत्वे बहुवचनं वा स्यादित्यक्षरार्थः । तथा सति ब्राह्मणाः भोज्याः इत्यादौ विशेषणान्न स्यादित्याशङ्क्य एकस्मिन्नर्थे विद्यमानशब्दः बहूनर्थान् वक्ति । एकार्थो बहुवद्भवतीति लभ्यते इत्यभिप्रेत्य आह । एकोऽप्यर्थ इति ॥ बहुत्वप्रयुक्तं कार्यं लभते इत्यर्थः । अस्मदो द्वयोश्च ॥ सविशेषणस्येति ॥ “त्वं राजा वयमप्युपासितगुरुप्रज्ञाभिमानोन्नताः” इत्यत्र तु अवयवगतबहुत्वाभिप्रायं बहुवचनम् । फल्गुनी ॥ नक्षत्रे इति प्रथमाद्विवचनम् । नक्षत्रे यद्यभिधीयते इत्यर्थः । चेन द्वयोरित्यनुकर्षः । तदाह ।

द्वित्वे बहुत्वप्रयुक्तं कार्यं वा स्यात् । पूर्वे फल्गुन्यै—पूर्वाः फल्गुन्यः ।  
पूर्वे प्रोष्ठपदे—पूर्वाः प्रोष्ठपदाः । ‘नक्षत्रे’ किम् । पूर्वफल्गुन्यौ माणविके ।

८२० । तिष्यपुनर्वस्वोर्नक्षत्रद्वन्द्वे बहुवचनस्य

द्विवचनं नित्यम् । (१-२-६३)

बहुत्वं द्वित्ववद्भवति । तिष्यश्च पुनर्वसू च तिष्यपुनर्वसू । ‘तिष्य—’  
इति किम् । विशाखानूराधाः ‘नक्षत्र’ इति किम् । तिष्यपुनर्वसवो माणवकाः ।

८२१ । स नपुंसकम् । (२-४-१७)

समाहारे द्विगुर्द्वन्द्वश्च नपुंसकं स्यात् । परवलङ्ङापवादः । पञ्चगवम् ।  
दन्तोष्ठम् । ‘अकारान्तोत्तरपदो द्विगुः स्त्रियामिष्टः’ (वा १५५६) ।  
पञ्चपूली । ‘आवन्तो वा’ (वा १५५७) । पञ्चखट्वम्—पञ्चखट्वी । ‘अनो  
नलोपश्च वा च द्विगुः स्त्रियाम्’ (वा १५५८) । पञ्चतक्षी—पञ्चतक्षम् ।

द्वित्वे इति ॥ पूर्वे प्रोष्ठपदे इति ॥ स्त्रीत्वादौडशीभावः । “प्रोष्ठपदा भाद्रपदा स्त्रियाम्”  
इत्यमरः । पूर्वफल्गुन्यौ माणविके इति ॥ फल्गुनीनक्षत्रयुक्तकाले जाते इत्यर्थः ।  
‘नक्षत्रेण युक्तः’ इत्यण् । ‘लुवविशेषे’ इति लुप् । ततो जातार्थे ‘फल्गुन्यषाढाभ्यां टानौ’  
इति टः । टित्वात् डीप् । तिष्यपुनर्वस्वोः ॥ विशाखानूराधा इति ॥ विशाखे च  
अनूराधाश्चेति विग्रहः । तिष्यपुनर्वसव इति ॥ तिष्यश्च पुनर्वसू चेति विग्रहः । तिष्य-  
शब्दात् पुनर्वसूशब्दाच्च ‘नक्षत्रेण युक्तः’ इत्यण् । ‘लुवविशेषे’ इति लुप् । ततो जातार्थे  
सन्धिवेलाद्यण् । ‘श्रविष्ठाफल्गुनी’ इत्यादिना लुक् । जाल्याख्यायामित्यादिचतुस्सूत्र्या अत्र  
सङ्गतिश्चिन्त्या । स नपुंसकम् ॥ ‘द्विगुरेकवचनम्’ इति द्विगुः, ‘द्वन्द्वश्च प्राणि’ इति  
द्वन्द्वश्च तच्छब्देन परामृश्यते । तौ च समाहारार्थविवक्षितौ, व्याख्यानात् । तदाह ।  
समाहारे इति ॥ पञ्चगवमिति ॥ पञ्चानां गवां समाहार इति द्विगुः । दन्तोष्ठमिति ॥  
दन्ताश्च ओष्ठौ चेति विग्रहः । ‘द्वन्द्वश्च प्राणि’ इति समाहारद्वन्द्वः । अकारान्तेति ॥  
अकारान्तम् उत्तरपदं यस्येति विग्रहः । ‘स नपुंसकम्’ इत्यस्यापवादः । पञ्चपूलीति ॥  
समाहारद्विगुः, स्त्रीत्वं, ‘द्विगोः’ इति डीप् । आवन्तो वेति ॥ स्त्रियां वेति वक्तव्यमित्यर्थः ।  
पञ्चखट्वमिति ॥ समाहारद्विगुः । नपुंसकत्वे ह्रस्वः । पञ्चखट्वीति ॥ उपसर्जनह्रस्वत्वे  
अदन्तत्वात्, ‘द्विगोः’ इति डीप् । अनो नलोपश्चेति ॥ अन इत्यावर्तते । एकं प्रथमया  
विपरिणतं द्विगुरित्यत्रान्वेति । तदन्तविधिः । अन्नन्तो द्विगुः स्त्रियां वा स्यात्, अनो नस्य  
लोपस्त्यादित्यर्थः । वाग्रहणं स्त्रियामित्यत्रैव सम्बध्यते, नतु, नलोपेऽपि । तेन स्त्रीत्वाभावेऽपि  
नलोपः । पञ्चतक्षीति ॥ पञ्चानां तक्षणां समाहार इति द्विगुः, स्त्रीत्वं, नलोपः, ‘द्विगोः’ इति  
ङीविति भावः । पञ्चतक्षमिति ॥ समाहारद्विगुः । स्त्रीत्वाभावपक्षे ‘स नपुंसकम्’ इति

पात्राद्यन्तस्य न' (वा १५५९) । पञ्चपात्रम् । त्रिभुवनम् । चतुर्युगम् ।  
 'पुण्यसुदिनाभ्यामहः क्लीवतेष्टा' (वा १५५६) । पुण्याहम् । सुदिनाहम् ।  
 पथः सङ्ख्याव्ययादेः (वा १५५४) । सङ्ख्याव्ययादेः परः कृतसमासान्तः  
 पथशब्दः क्लीवमित्यर्थः । त्रयाणां पन्थास्त्रिपथम् । विरूपः पन्थाः विपथम् ।  
 कृतसमासान्तनिर्देशान्नेह । सुपन्थाः । अतिपन्थाः । 'सामान्ये नपुंसकम्'  
 (वा ५०४३) । मृदु पचति । प्रातः कमनीयम् ।

नपुंसकत्वं, नलोप इति भावः । न चान्तर्वर्तिनीं विभक्तिमाश्रित्य तक्षन्शब्दस्य सुबन्तत्वेन  
 पदत्वात् 'नलोपः प्रातिपदिक' इत्यनेन नलोपो भविष्यतीति वाच्यम् । 'उत्तरपदत्वे च' इति,  
 प्रत्ययलक्षणनिषेधात् । पात्राद्यन्तस्य नेति ॥ पात्रादिर्गणः । तदन्तस्य समाहारद्विगोः न  
 स्त्रीत्वमिति वक्तव्यमित्यर्थः । पञ्चपात्रम्, त्रिभुवनम्, चतुर्युगमिति ॥ स्त्रीत्वाभावे 'स  
 नपुंसकम्' इति नपुंसकत्वमिति भावः । पुण्येति ॥ पुण्यसुदिनाभ्यां परः यः अहन्शब्दः  
 तदन्तस्य तत्पुरुषस्य नपुंसकत्वं वक्तव्यमित्यर्थः । 'रात्राह' इत्यस्यापवादः । पुण्याहमिति ॥  
 पुण्यम् अहरिति कर्मधारयः, 'राजाहः' इति टच्, टिलोपः । 'उत्तमैकाभ्याञ्च' इति अहा-  
 देशनिषेधः । सुदिनाहमिति ॥ सुदिनम् अहरिति कर्मधारयः, टच्, टिलोपः, प्रशस्तपर्याय-  
 स्सुदिनशब्द इति न पौनरुक्त्यम् । पथस्सङ्ख्याव्ययादेरिति ॥ नपुंसकत्वं वक्तव्यमिति  
 शेषः । सङ्ख्याव्ययेति समाहारद्वन्द्वः । सङ्ख्याव्ययमादिरिति कर्मधारयः, दिग्योगे पञ्चमी,  
 पर इति शेषः, पथ इति कृतसमासान्तादकारान्तात् प्रथमा । तदाह । सङ्ख्याव्यया-  
 देरिति ॥ परवल्लिङ्गतापवादः । त्रिपथमिति ॥ 'ऋक्पू' इति अप्रत्ययः, टिलोपः । एवं  
 विपथमिलपि । 'प्रादयो गताद्यर्थे' इति समासः । सुपन्थाः, अतिपन्थाः इति ॥  
 'स्वती पूजायाम्' इति समासः । 'न पूजनात्' इति समासान्तनिषेधः । आवश्यकत्वादानेन सिद्धे  
 'अपथन्नपुंसकम्' इति न कार्यम् । सामान्ये नपुंसकमिति ॥ न्यायसिद्धमेतत् ।  
 विशेष्यविशेषणासन्निधाने सति स्त्रीत्वपुंस्त्वयोरनभिव्यक्तौ "उभयोरन्तरं यच्च तदभावे नपुं-  
 सकम्" इति लक्षणलक्षितनपुंसकत्वस्यैव न्याय्यत्वात् । अत एव 'दाण्डिनायन' इति सूत्र-  
 भाष्ये एकश्रुतिस्त्वरसर्वनाम, नपुंसकं लिङ्गसर्वनामेत्युक्तम् । मृदु पचतीति ॥ क्रिया-  
 विशेषणमिदं द्वितीयान्तम् । पचेर्हि विक्रित्यनुकूलव्यापारोऽर्थः । तत्र विक्रित्यंशे मृदुत्व-  
 मन्वेति । विक्रिंतिश्च व्यापारे साध्यत्वेनान्वेति । तथाच मृदु पाकं करोतीत्यर्थः । तथाच धातूपान्त-  
 व्यापारं प्रति कर्माभूतेन विक्रित्यंशेन सामानाधिकरण्यात् मृद्विति द्वितीया । यत्र तु धात्वर्थः,  
 करणत्वेनान्वेति "यजेत स्वर्गकामः" इत्यादौ तत्र यागेन स्वर्गं कुर्यादित्यर्थः । तत्र क्रियाविशेषणस्य  
 तृतीयान्तत्वमेव, "ज्योतिष्टोमेन यजेत स्वर्गकामः" इत्यादावित्यन्यत्र विस्तरः । प्रातः  
 कमनीयमिति ॥ रमणीयमित्यर्थः । अत्रापि प्रातरित्यव्ययस्य विशेष्यस्यालिङ्गत्वात्

१. इदञ्च युक्तिसिद्धम् । नियतलिङ्गत्वाभावे विशेष्यविशेषासन्निधाने च सर्वलिङ्गवाचकस्य  
 'नपुंसकं लिङ्गसर्वनाम' इति 'दाण्डिनायन-' (६-४-१७४) सूत्रभाष्ये न्याय्यत्वेन दर्शितत्वात् ।



८२२ । तत्पुरुषोऽनञ्कर्मधारयः । (२-४-१९)

अधिकारोऽयम् ।

८२३ । संज्ञायां कन्थोशीनरेषु । (२-४-२०)

कन्थान्तस्तत्पुरुषः क्लीवं स्यात्साचेदुशीनरदेशोत्पन्नायाः कन्थायाः संज्ञा । सुशमस्यापत्यानि सौशमयः । तेषां कन्था सौशमिकन्थम् । 'संज्ञायाम्' किम् । वीरणकन्था । 'उशीनरेषु' किम् । दाक्षिकन्था ।

८२४ । उपज्ञोपक्रमं तदाद्याचिख्यासायाम् । (२-४-२१)

उपाज्ञान्तः उपक्रमान्तश्च तत्पुरुषो नपुंसकं स्यात्, तयोरुपज्ञायमानो-पक्रम्यमाणयोरादिः प्राथम्यं चेदाख्यातुमिष्यते । पाणिनेरुपज्ञा पाणिन्युपज्ञं, ग्रन्थः । नन्दोपक्रमं, द्रोणः ।

८२५ । छाया बाहुल्ये । (२-४-२२)

छायान्तस्तत्पुरुषो नपुंसकं स्यात्पूर्वपदार्थबाहुल्ये । इक्षूणां छाया इक्षुच्छायम् । 'विभाषा सेना—' (सू ८२८) इति विकल्पस्यायमपवादः । 'इक्षुच्छायानिषादिन्यः' इति तु 'आ समन्तान्निषादिन्यः' इत्याङ्श्लेषो बोध्यः ।

तद्विशेषणस्य कमनीयशब्दस्यानव्ययस्य लिङ्गविशेषावगमकत्वाभावात् नपुंसकत्वमेवेति भावः । इदञ्चानियतलिङ्गविषयम् । तेन आदि पचति प्रातरादिरित्यत्र न भवति । आदिशब्दस्य नियतलिङ्गत्वात् । तत्पुरुषोऽनञ् ॥ नञ्समासकर्मधारयाभ्यां भिन्नस्तत्पुरुषो वक्ष्यमाणकार्यभा गित्यर्थः । तदाह । अधिकारोऽयमिति ॥ 'परवलिङ्गम्' इत्यतः प्रागिति शेषः । संज्ञायां कन्था ॥ सुगममेव । उपज्ञा ॥ उपज्ञायते प्रथमं ज्ञायत इत्युपज्ञा । 'स्त्रियां क्तिन्' इत्यधिकारे 'आतश्चोपसर्गे' इति कर्मण्यङ् । उपक्रम्यते आरभ्यते इत्युपक्रमः । कर्मणि घञ् । 'नोदातोप-देशस्य' इति वृद्धिनिषेधः । उपज्ञाचोपक्रमश्चेति समाहारद्वन्द्वः । तत्पुरुषः इत्यस्य विशेषण-मिदम्, तदन्तविधिः, 'स नपुंसकम्' इत्यतो नपुंसकमित्यर्थः । तदाह । उपज्ञान्तः उप-क्रमान्तश्चेति ॥ तच्छब्देन उपज्ञोपक्रमौ विवक्षितौ । आदिशब्दो भावप्रधानः प्राथम्ये वर्तते । तयोरादिः प्राथम्यं तदादिः । तस्य आचिख्यासा आख्यातुमिच्छा, विवक्षायामिति यावत् । तदाह । तयोरादिरित्यादि ॥ पाणिनेरुपज्ञेति ॥ कर्तरि पष्ठि । पाणिन्युपज्ञं ग्रन्थ इति ॥ पाणिनिना प्रथमं ज्ञायमान इत्यर्थः । इदं प्रकरणं परवलिङ्गत्वस्य विशेष्यनिग्न-त्वस्य चापवादः । नन्दोपक्रमं द्रोण इति ॥ नन्देनारभ्यमाण इत्यर्थः । कर्तरि पष्ठ्या समासः । छाया बाहुल्ये ॥ छायाया तत्पुरुषस्य विशेषणात् तदन्तविधिमभिप्रेत्य आह । छायान्त इति ॥ पूर्वपदार्थेति ॥ कस्य बाहुल्ये इत्याकाङ्क्षायाम् आपादकद्रव्यनिमित्त-कत्वात् छायायाः तद्बाहुल्ये इति गम्यते । तच्चापादकद्रव्यमर्थात् पूर्वपदार्थभूतमिति भावः ।

## ८२३ । सभा राजाऽमनुष्यपूर्वा । (२-४-२३)

राजपर्यायपूर्वोऽमनुष्यपूर्वश्च सभान्तस्तत्पुरुषो नपुंसकं स्यात् । इन-  
सभम् । ईश्वरसभम् । 'पर्यायस्यैवेष्यते' (वा ५१९) । नेह । राजसभा । चन्द्रगुप्त-  
सभा । अमनुष्यशब्दो रूढ्या रक्षःपिशाचादीनाह । रक्षःसभम् । पिशाचसभम् ।

## ८२७ । अशाला च । (२-४-२४)

सङ्घातार्था या सभा तदन्तस्तत्पुरुषः क्लीबं स्यात् । स्त्री-  
सङ्घात इत्यर्थः । 'अशाला' किम् । धर्मसभा । धर्मशालेत्यर्थः ।

## ८२८ । विभाषा सेनासुराच्छायाशालानिशानाम् । (२-४-२५)

एतदन्तस्तत्पुरुषः क्लीबं वा स्यात् । ब्राह्मणसेनम्—ब्राह्मणसेना । यव-  
सुरम्—यवसुरा । कुड्यच्छायम्—कुड्यच्छाया । गोशालम्—गोशाला । श्वनि-  
शम्—श्वनिशा । 'तत्पुरुषोऽनञ्कर्मधारयः' (सू ८२२) इत्यनुवृत्तेर्नेह । दृढ-  
सेनो राजा । असेना । परमसेना ।

बाहुव्ये किम् । कुड्यस्य छाया कुड्यच्छाया । सभा ॥ राजा च अमनुष्यश्च राजामनुष्यौ,  
तौ पूर्वौ यस्यास्सा राजाऽमनुष्यपूर्वा इति विग्रहः । सभया तत्पुरुषविशेषणात्तदन्तविधिः । राज-  
शब्दो राजपर्याय एव विवक्षितः, न तु राजन्शब्दः । तदाह । राजपर्यायपूर्व इति ॥  
इनसभमीश्वरसभमिति ॥ इनस्य ईश्वरस्य वा सभेति विग्रहः । इनेश्वरशब्दौ राजपर्याया-  
विति भावः । पर्यायमात्रग्रहणे प्रमाणन्दर्शयति । पर्यायस्यैवेष्यत इति ॥ भाष्यकृतेति  
शेषः । 'स्वं रूपम्' इति सूत्रे 'क्वचित्पर्यायवचनस्यैव राजाद्यर्थः' इति वार्तिकं भाष्ये पठितमिति  
भावः । राजसभेति ॥ राजन्शब्दपूर्वकत्वेऽप्यत्र राजपर्यायपूर्वकत्वं नास्तीति भावः । चन्द्र-  
गुप्तसभेति ॥ चन्द्रगुप्त इति राजविशेषस्य नाम । न तु तत्पर्याय इति भावः । नन्वमनुष्य-  
पूर्वकत्वात् देवसभेत्यादावपि स्यादित्यत आह । अमनुष्यशब्दो रूढ्येति ॥ असुरशब्दो  
दैत्यानिवेति भावः । अशाला च ॥ अशालार्थकेत्यर्थः । सभाशब्दः शालायां सङ्घातार्थे च  
वर्तते । तत्र राजाऽमनुष्यपूर्वकस्य शालावाचिनस्सभाशब्दस्य पूर्वसूत्रे क्लीबत्वमुक्तम् । सम्प्रति  
सङ्घातवाचिनस्सभाशब्दस्य क्लीबत्वमुच्यत इत्याह । सङ्घातार्था या सभेति ॥ सभाशब्द  
इत्यर्थः । विभाषा सेना ॥ प्रथमार्थे षष्ठीतत्पुरुष इत्यनुवृत्तं सेनादिभिर्विशेष्यते । तदन्तविधिः ।  
तदाह । एतदन्त इति ॥ प्रत्येकाभिप्रायमेकवचनम् । श्वनिशमिति ॥ शुनो निशेति विग्रहः ।  
कृष्णचतुर्दशीत्याहुः । "शुनश्चतुर्दश्यामुपवसतः पश्यामः" इति तिर्यगधिकरणे शावरभाष्ये स्थितम् ।  
दृढसेन इति । दृढा सेना यस्येति बहुव्रीहिः । तत्पुरुषत्वाभावात् न क्लीबत्वविकल्पः । असे-  
नेति ॥ तत्पुरुषत्वेऽपि नञ्समासत्वात् क्लीबत्वविकल्पः । परमसेनेति ॥ कर्मधारयत्वात् न  
क्लीबत्वम् । 'तत्पुरुषोऽनञ्कर्मधारयः' इत्यधिकारस्य अत्रैव प्रयोजनमिति कैयटे प्रपञ्चितम् ॥

इति श्रीमद्वासुदेवदीक्षितविदुषा विरचितायां सिद्धान्तकौमुदीव्याख्यायां

बालमनोरमायां तत्पुरुषसमासनिरूपणं समाप्तम् ।

श्रीरस्तु ।

## अथ बहुव्रीहिसमासप्रकरणम् ।

८२९ । शेषो बहुव्रीहिः । (२-२-२३)

अधिकारोऽयम् । 'द्वितीया श्रित—' (सू. ६८६) इत्यादिना यस्य त्रिकस्य विशिष्य समासो नोक्तः स शेषः प्रथमान्त इत्यर्थः ।

८३० । अनेकमन्यपदार्थे । (२-२-२४)

अनेकं प्रथमान्तमन्यपदार्थे वर्तमानं वा समस्यते स बहुव्रीहिः । अप्रथमाविभक्त्यर्थे बहुव्रीहिरिति समानाधिकरणानामिति च फलितम् । प्राप्तमुदकं यं सः प्राप्तोदको ग्रामः । ऊढरथोऽनङ्गान् । उपहतपशू रुद्रः । उद्धृतौदना

शेषो बहुव्रीहिः ॥ त्रिकस्येति ॥ विभक्त्यर्थः । ननु 'द्वितीया श्रित' इति 'तृतीया तत्कृत' इति 'चतुर्थी तदर्थ' इति 'पञ्चमी भयेन' इति 'सप्तमी शौण्डैः' इति 'षष्ठी च' इति द्वितीयादिविभक्तीनां षण्णां समासो विहितः । विशेषणं विशेष्येणेत्यादिना तु प्रथमाया अपि समासो विहितः, अतश्शेषविभक्तिदुर्लभेत्यत आह । विशिष्येति ॥ विशेषण-समासस्य वस्तुतः प्रथमाविभक्तौ प्रवृत्तावपि प्रथमाविभक्तिं विशिष्य उच्चार्य विधानाभावात् समासविधिषु विशिष्टनिर्दिष्टद्वितीयादिविभक्तिपट्कापेक्षया शेषः प्रथमाविभक्तिरिति भावः । तदाह । प्रथमान्त इत्यर्थ इति ॥ एतच्च भाष्ये स्पष्टम् । अनेकमन्यपदार्थे ॥ प्रथमान्तमिति ॥ शेषग्रहणानुवृत्तिलभ्यमिदम् । एवञ्च सुप्सुपेति नानुवर्तते । प्रयोजनाभावात् । अनेकं सुबन्तमिति पाठेऽपि प्रथमान्तमित्यर्थः । अन्येति ॥ उपस्थितप्रथमातिरिक्त्यर्थः । एवञ्च पञ्चभिर्भुक्तमन्नं यस्य सः पञ्चभुक्तः इति बहुव्रीहिनित्यर्थं 'बहुव्रीहिसमानाधिकरणानामिति वक्तव्यम्' इति वार्तिकं यद्भाष्ये स्थितं, यच्च वृष्टे देवे यो गतः सः वृष्टदेव इति बहुव्रीहिनित्यर्थं 'अप्रथमाविभक्त्यर्थे बहुव्रीहिर्वक्तव्यः' इति वार्तिकन्तदुभयमपि न कर्तव्यमित्याह । अप्रथमाविभक्त्यर्थे बहुव्रीहिरिति समानाधिकरणानामिति च फलितमिति ॥ शेषग्रहणादिति शेषः । शेषग्रहणात् प्रथमान्त इति लभ्यत इति हि भाष्यम् । पञ्चभिर्भुक्तमस्य इत्यत्र च समस्यमानपदयोरेकस्मिन्प्रथमान्तत्वान्न बहुव्रीहिरिति फलितम् । प्रथमान्तातिरिक्त्यपदस्यार्थे वर्तमानं समस्यते इत्यर्थाश्रयणाद्दृष्टे देवे गतः इत्यत्रापि न बहुव्रीहिरिति फलितमिति

स्थाली । पीताम्बरो हरिः । वीरपुरुषको ग्रामः । प्रथमार्थे तु न । वृष्टे देवे गतः । व्यधिकरणानामपि न । पञ्चभिर्भुक्तमस्य । 'प्रादिभ्यो धातुजस्य वाच्यो वा चोत्तरपदलोपः' (वा १३६०) । प्रपतितः पर्णः प्रपर्णः । 'नञोऽस्त्यर्थानां वाच्यो वा चोत्तरपदलोपः' । (वा १३६१) । अविद्यमानः पुत्रोऽपुत्रः । 'अव्ययानाञ्च' उच्चैर्मुखः । सप्तम्युपमानपूर्वपदस्योत्तरपदलोपश्च, सप्तम्यन्तं उपमानञ्च यस्य तस्य पदान्तरेण समासः उत्तरपदलोपश्च भवतीत्यर्थः । कण्ठस्थः काळः यस्य

भावः । तत्र द्वितीयार्थबहुव्रीहिमुदाहरति । प्राप्तमिति ॥ 'गत्यर्थार्कर्मक' इति कर्तरि क्तः । अत्र विग्रहवाक्ये ग्रामकर्मकप्राप्तिकर्तृ उदकमित्येव ग्रामस्य विशेषणतया, विशेष्यत्वेन तु प्राप्तस्य उदकस्य बोधः । समासे तु एकार्थाभावमहिन्ना उदककर्तृकप्राप्तिकर्माभूतः ग्राम इत्येवं-ग्रामस्य विशेष्यतया, तद्विशेषणतया तु प्राप्तस्य उदकस्य बोधः । एवमुत्तरत्रापि विशेषणविशेष्यभावव्यत्यासो ज्ञेयः । अथ तृतीयार्थबहुव्रीहिमुदाहरति । ऊढरथोऽनङ्गानिति ॥ ऊढो रथो येनेति विग्रहः । अथ चतुर्थार्थबहुव्रीहिमुदाहरति । उपहृतपशू रुद्रः इति ॥ उपहृतः पशुः यस्मै इति विग्रहः । अथ पञ्चम्यर्थबहुव्रीहिमुदाहरति । उद्धृतौदना स्थालीति ॥ उद्धृतः ओदनः यस्या इति बहुव्रीहिः । अथ षष्ठ्यर्थबहुव्रीहिमुदाहरति । पीताम्बरो हरिरिति ॥ पीतमम्बरं यस्येति विग्रहः । अथ सप्तम्यर्थबहुव्रीहिमुदाहरति । वीरपुरुषको ग्राम इति ॥ वीराः पुरुषाः यस्मिन्निति विग्रहः । 'शेषाद्विभाषा' इति कप् । अत्र कर्मादीनां समासेनाभिहितत्वात् प्रथमैव । प्रथमार्थे तु नेति ॥ अन्यपदार्थशब्देन प्रथमान्तातिरिक्ताद्वितीयान्तात्प्रत्ययैव विवक्षितत्वादिति भावः । व्यधिकरणानामपि नेति ॥ अनेकं प्रथमान्तमित्युक्तेरिति भावः । प्रादिभ्यः ॥ प्रादिभ्यः परं यद्धातुजप्रकृतिकप्रथमान्तं तस्य अन्येन प्रथमान्तेन बहुव्रीहिर्वाच्यः । तत्र बहुव्रीहौ प्रादिभ्यः परस्य उत्तरपदस्य धातुजस्य लोपश्च विकल्पेन वाच्यः इत्यर्थः । अत्र बहुव्रीहिरित्यनुवादः, लोपस्यैव विधिः । प्रपतितः पर्ण इति ॥ प्रकृष्टं पतितं प्रपतितम् । 'प्रादयो गताद्यर्थे' इति समासः । प्रपतितं पर्णं यस्मादिति विग्रहः । प्रपर्ण इति ॥ प्रपतितेति पूर्वपदे धातुजस्य उत्तरपदस्य लोपे रूपम् । नञोऽस्त्यर्थानां ॥ नञः परेषामस्त्यर्थवाचिनां सुवन्तानां बहुव्रीहिर्वाच्यः । तत्रास्त्यर्थवाचिनामुत्तरपदभूतानां लोपश्च वा वक्तव्य इत्यर्थः । अविद्यमानः पुत्र इति ॥ न विद्यमान इति नञ्समासः । नञो नलोपः । अविद्यमानः पुत्रो यस्येति विग्रहः । अपुत्र इति ॥ अस्त्यर्थकविद्यमानशब्दस्य लोपे रूपम् । अत्रापि बहुव्रीहिरित्यनुवादः । अव्ययानाञ्चेति ॥ बहुव्रीहिर्वाच्य इति शेषः । उच्चैर्मुख इति ॥ उच्चैरित्यस्याधिकरणशक्तिप्रधानतया सप्तम्यन्तत्वेन प्रथमान्तत्वाभावादप्राप्ते बहुव्रीहौ वचनम् । सप्तम्युपमानपूर्वपदस्योत्तरपदलोपश्चेति ॥ सप्तम्यन्तोपमानसहिते पूर्वपदे यस्य तत् सप्तम्युपमानपूर्वपदम्, तस्य समस्तपदस्य पदान्तरेण बहुव्रीहिर्वाच्यः । समस्तपदात्मके पूर्वपदे यदुत्तरपदन्तस्य लोपश्च वक्तव्य इत्यर्थः । तत्र सप्तम्यन्तसहितसमस्तपूर्वपदकं बहुव्रीहिमुदाहरति । कण्ठस्थः काळो यस्य स

सः कण्ठेकाळः । उष्ट्रमुखमिव मुखं यस्य सः उष्ट्रमुखः । ‘सङ्घातविकारषष्ठ्याश्चोत्तरपदलोपश्च’ । केशानां सङ्घातश्चूडा यस्य सः केशचूडः । सुवर्णस्य विकारः अलङ्कारो यस्य सः सुवर्णालङ्कारः । अस्तिक्षीरादयश्च । ‘अस्ति’ इति विभक्तिप्रतिरूपकमव्ययम् । अस्तिक्षीरा गौः ।

८३१ । स्त्रियाः पुंवन्नाषितपुंस्कादनूङ् समानाधिकरणे  
स्त्रियामपूरणीप्रियादिषु । (६-३-३४)

भाषितपुंस्कादनूङ् ऊङोऽभावोऽस्यामिति बहुव्रीहिः निपातनात्पञ्चम्या अलुक्, षष्ठ्याश्च लुक् । तुल्ये प्रवृत्तिनिमित्ते यदुक्तपुंस्कं तस्मात्पर ऊङो-  
कण्ठेकाळ इति ॥ ‘सुपि स्थः’ इति कः । कण्ठे तिष्ठतीति कण्ठेस्थः । उपपदसमासः । ‘अमूर्धमस्तकात्’ इति सप्तम्या अलुक् । कण्ठेस्थ इति समस्तपदम् । तस्य काळशब्देन बहुव्रीहिरित्यनुवादः । सुपो लुक् । तत्र कण्ठेस्थेत्येतद्बहुव्रीहेः पूर्वपदं सप्तम्यन्तपदसहितं तस्मिन् यदुत्तरपदं स्थेत्येतत् तस्य लोपो वाचनिकः । कण्ठेकाळ इति सप्तम्यन्तपदघटितसमासगर्भो बहुव्रीहिः । तदवयवभूतसप्तम्याः ‘अमूर्धमस्तकात्’ इत्यलुक् । अथ उपमानसहितसमस्तपूर्वपदकं बहुव्रीहिमुदाहरति । उष्ट्रमुखमिव मुखं यस्य सः उष्ट्रमुख इति ॥ उष्ट्रस्य मुखमिव इति विग्रहे षष्ठीतत्पुरुषः । मुखशब्दो मुखसदृशे लाक्षणिक इति सूचयितुमिवशब्दः । उष्ट्रमुखमिव मुखं यस्येति विग्रहे बहुव्रीहिरित्यनुवादः । तत्र उष्ट्रमुखेत्येतद्बहुव्रीहेः पूर्वपदं तस्मिन् उत्तरपदस्य मुखशब्दस्य लोपो वाचनिकः । सङ्घातविकारषष्ठ्याश्चोत्तरपदलोपश्चेति ॥ षष्ठ्यन्तात्परस्य उत्तरपदस्य पदान्तरेण बहुव्रीहिर्वाच्यः । षष्ठ्यन्तादुत्तरपदस्य लोपश्च । केशानां सङ्घातश्चूडा यस्य सः केशचूड इति ॥ सङ्घातशब्दस्य लोपे रूपम् । सुवर्णस्य विकारोऽलङ्कारः यस्य सः सुवर्णालङ्कार इति ॥ अत्र विकारशब्दस्य उत्तरपदस्य लोपे रूपम् । अस्तिक्षीरादयश्चेति ॥ अस्तिक्षीरादयो बहुव्रीहौ उपसङ्ख्येया इत्यर्थः । अस्तिक्षीरा गौरित्यत्र अस्तीत्यस्य तिङन्ततया प्रथमाविभक्त्यन्तत्वाभावादप्राप्ते बहुव्रीहाविदं वचनम् । वस्तुतस्तु वचनमिदं नारब्धव्यमित्याह । अस्तीति विभक्तिप्रतिरूपकमव्ययमिति ॥ विभक्तिप्रतिरूपकत्वेन निपातितत्वादस्तीति स्वरादिनिपातमव्ययमित्यव्ययसमानार्थकम् । ततस्सोः ‘अव्ययादाप्सुपः’ इति लुकि प्रत्ययलक्षणेन प्रथमान्तत्वादेव सिद्धेरिदं वचनं न कर्तव्यमिति भावः । तदुक्तं भाष्ये । “अस्तिक्षीरादिवचनं नवाव्ययत्वात्” इति । स्त्रियाः पुंवत् ॥ भाषितपुंस्कादनूङिति समस्तमेकपदं स्त्रिया इति षष्ठ्यन्तस्य विशेषणमित्यभिप्रेत्य व्याचष्टे । भाषितपुंस्कादिति ॥ भाषितपुंस्कादनूङित्यस्य व्याख्यानम् । ऊङोऽभाव इति अर्थाभावेऽव्ययीभावः, नन्तत्पुरुषो वा । भाषितपुंस्कात् इति दिग्गोणे पञ्चमी । पर इति प्रथमान्तमध्याहार्यम् । तथाच भाषितपुंस्कात् परः अनूङ् यस्येति विग्रहे बहुव्रीहिरिति फलति । ननु समासे सति पञ्चम्या लुक्प्रसङ्ग इत्यत आह । निपातनात् पञ्चम्या अलुगिति ॥

ऽभावो यत्र तथाभूतस्य स्त्रीवाचकस्य शब्दस्य पुंवाचकस्येव रूपं स्यात्समानाधिकरणे स्त्रीलिङ्गे उत्तरपदे, न तु पूरण्यां प्रियादौ च परतः । ‘गोत्रियोः—’ (सू ६५६) इति ह्रस्वः । चित्रा गावो यस्येति लौकिकविग्रहे ‘चित्रा अस्’ ‘गौ अस्’ इत्यलौकिकविग्रहे, चित्रगुः । रूपवद्भार्यः । चित्रा जरती गौर्यस्येति विग्रहे अनेकोक्तेर्वहूनामपि बहुव्रीहिः । अत्र केचिन् । चित्राजरतीगुः—

इदमुपलक्षणम् । निपातनात् अप्रथमान्तस्यापि बहुव्रीहिः परशब्दलोपश्चेत्यपि बोध्यम् । यद्वा अत एव निपातनादप्रयुज्यमानेऽपि परशब्दे तदर्थं नन्ये पञ्चमी । नन्वेवमपि क्रिया इति षष्ठ्यन्तस्य ‘भाषितपुंस्कादनूङ्’ इति विशेषणं स्यात्, नहि भाषितपुंस्कादनूङ् इति षष्ठा श्रूयेत्येत आह । षष्ठ्याश्च लुगिति ॥ निपातनादित्यनुपज्यते । भाषितः पुमान् येन तद्भाषितपुंस्कम् तदस्यास्ति इति अर्थमाद्यच् । पुंस्त्वे त्रांत्वे च एकप्रवृत्तिनिमित्तकमिति यावत् । ‘वृतायादिषु भाषितपुंस्कम्’ इत्यत्र व्याख्यातमेतत् । तदाह । तुल्ये प्रवृत्तिनिमित्ते इति ॥ स्त्रीवाचकस्य शब्दस्येति ॥ ब्रालिङ्गस्येत्यर्थः । क्रिया इति षष्ठ्यन्तम्, न स्त्रीप्रत्ययपरमिति भावः । पुंवदिति रूपातिदेशः, पुंस इव पुंवदिति षष्ठ्यन्ताद्भूतिः । तदाह । पुंवाचकस्येव रूपमिति ॥ क्रियामिति सप्तम्यन्तमपि न त्रीप्रत्ययपरं, किन्तु ब्रालिङ्गपरं ‘तत्रालुगुत्तरपदे’ इत्यधिकृते उत्तरपदेऽन्वेति । तदाह । स्त्रीलिङ्गे उत्तरपदे इति ॥ अपूर्णाप्रियादिवित्येतद्वाच्ये । नतु पूरण्यां प्रियादौ च परत इति ॥ पूर्याति ब्रालिङ्गनिर्देशात् ब्रालिङ्गः पूरणप्रत्ययान्तो विवक्षित इति ज्ञेयः । तुल्ये प्रवृत्तिनिमित्ते इति किम् । कुटीभार्यः । अत्र पुंवत्त्वं न भवति । कुटीशब्दे षटे मुङ्गिङ्, गेहे तु ब्रालिङ्ग इति प्रवृत्तिनिमित्तभेदात् । त्रीप्रत्ययः पुंवत्स्यादित्युक्ते तु त्रीप्रत्ययस्य लोपः पर्यवस्येत् । ततश्च पट्वा भार्या यस्य सः पटुभार्यः इत्यत्र उत्तरपदं परनिमित्तमाश्रित्य ईशो लोपे तस्य ‘अचः परस्मिन्’ इति स्यानिवत्त्वादुक्तारस्य यण् स्यात् । ह्रस्व इति ॥ चित्रा गावो यस्येति विग्रहे बहुव्रीहिसमासे सुच्छुकि सति अनेकमिति प्रथमान्तनिर्दिष्टतया विग्रहे नियतविभक्तिङ्गतया वा उपसर्जनत्वे सति चित्रगोशब्दे ओङ्कारस्य ‘गोत्रियोः’ इति उकारो ह्रस्व इत्यर्थः । ननु चित्र अस् इति अलौकिकविग्रहे समासान्युपगमे सुच्छुक्रः प्राक् पूर्वसर्वणर्दादेशे एकादेशे कृते तस्य परादित्वे असौलुकि चित्रगुरित्कारो न श्रूयेत । पूर्वान्तत्वे तु परिशिष्टस्य सकारमात्रस्य सुप्वाभावाल्लुक् न स्यादित्यत आह । चित्रा अस् इति ॥ गोशब्दस्य ब्रालिङ्गत्वात् तद्विशेषणत्वाच्चित्रेति ब्रालिङ्गनिर्देशः । ‘प्रत्ययोत्तरपदयोश्च’ इति सूत्रमाचर्यात् ‘अन्तरङ्गानपि विधान् वहिरङ्गो लुगवाचते’ इति न्यायात् प्रागेव पूर्वसर्वणर्दादेशात् सुच्छुगिति भावः । चित्रगुरिति बहुव्रीहौ चित्राशब्दस्य पुंवत्त्वमिति भावः । रूपवद्भार्य इति ॥ रूपवर्ता भार्या यस्येति विग्रहः । अत्र उपसर्जनह्रस्वः । रूपवर्ताशब्दस्य पुंवत्त्वम् । ननु चित्रा जरती गौर्यस्येति विग्रहे कथं त्रिपदबहुव्रीहिः । ‘सुप् सुपा’ इत्येकत्वस्य विवक्षितत्वादित्यत आह । अनेकोक्तेरिति ॥ शेषग्रहणात् प्रथमान्तमिति लब्धम् । एकस्य प्रथमान्तस्य

जरतीचित्रागुर्वी । एवं दीर्घातन्वीजङ्घः—तन्वीदीर्घाजङ्घः । त्रिपदे बहुव्रीहौ प्रथमं न पुंवत् । उत्तरपदस्य मध्यमेन व्यवधानात् । द्वितीयमपि न पुंवत् । पूर्वपदत्वाभावात् । ‘उत्तरपदशब्दो हि समासस्य चरमावयवे रूढः । पूर्वपदशब्दस्तु प्रथमावयवे’ इति वदन्ति । वस्तुतस्तु नेह पूर्वपदमाक्षिप्यते । ‘आनङ् ऋतः—’ (सू ९२१) इत्यत्र यथा । तेनोपान्त्यस्य पुंवदेव । ‘चित्राजरद्गुः’ इत्यादि । अत एव ‘चित्राजरत्यौ गावौ यस्येति द्वन्द्वगर्भेऽपि चित्राजरद्गुः’

समासो नोपपद्यते । समास इत्यन्वर्थसंज्ञाविज्ञानात् । ततश्चार्थादनेकं प्रथमान्तमिति सिद्धे पुनरनेकग्रहणात् द्विवहूनां प्रथमान्तानां बहुव्रीहिरिति भाष्ये स्पष्टमिति भावः । अत्रेति ॥ त्रिपद-बहुव्रीहावित्यर्थः । चित्राजरतीगुः, जरतीचित्रागुर्वेति ॥ गां प्रति चित्रात्वस्य जरतीत्वस्य च विशेषणत्वाविशेषात् अन्यतरस्य ‘सप्तमीविशेषणे बहुव्रीहौ’ इति पूर्वनिपात इति भावः । एवं दीर्घेति ॥ दीर्घे तन्वी जङ्घे यस्येति विग्रहः । उभयत्रापि पूर्वमध्यपदयोः पुंवत्त्वमाशङ्क्य आह । त्रिपदे इति ॥ उत्तरपदस्येति ॥ समासचरमावयवपदस्य उत्तरपदत्वात् तृतीयमेव पदमत्रोत्तरपद वाच्यम् । तत्परकत्वञ्च मध्यमपदस्यैव, नतु प्रथमपदस्यापि, तस्य मध्यमेन पदेन व्यवधानादित्यर्थः । ननु तर्हि मध्यमपदस्य पुंस्त्वन्नुर्वारम् । उत्तरपदपरकत्वसत्त्वादित्यत आह । द्वितीयमपि न पुंवदिति ॥ पूर्वपदत्वाभावादिति ॥ उत्तरपदेन पूर्वपदमाक्षेपाद्भ्यते । समासप्रथमावयवपदमेव पूर्वपदम् । नतु मध्यमावयवपदमपीति भावः । ननु मध्यमपदापेक्षया प्रथमपदस्य पूर्वपदत्वमस्ति । मध्यमपदस्य च प्रथमपदापेक्षया उत्तरपदत्वमस्तीत्यत आह । उत्तरपदशब्दो हीति ॥ रूढ इति ॥ वैयाकरणसमयासेद्ध इत्यर्थः । इति वदन्तीति ॥ एवंप्रकारेण केचिद्वदन्तीत्यन्वयः । तत्र प्रथमपदस्य त्रिपदबहुव्रीहौ नास्तिपुंवत्त्वमिति युज्यते । उत्तरपदपरकत्वाभावात् । मध्यमपदस्य तु पूर्वपदत्वाभावेऽप्यस्येव पुंवत्त्वम् । ‘त्रियाः पुंवत्’ इत्यत्र तु पूर्वपदस्याश्रवणात् अनुवृत्त्यभावाच्च, किन्तु उत्तरपदे इत्यनेन पूर्वपदस्य पुंवत्त्वमित्यर्थात् गम्यत इति वक्तव्यन्तदपि न संभवतीत्यत आह । नेह पूर्वपदमाक्षिप्यत इति ॥ इह ‘त्रियाः पुंवत्’ इत्यत्र उत्तरपदे इत्यनुवृत्तेन पूर्वपदमाक्षिप्यते, नार्थाद्गम्यत इत्यर्थः । कुत इत्यत आह । आनङ् इत्यत्र यथेति ॥ ऋदन्तानां द्वन्द्वे आनङ् स्यात् उत्तरपदे इति तदर्थः । तत्र चतुर्णां द्वन्द्वे ‘होतृपोतृनेष्टोद्गातारः’ इत्युपान्तस्य नेष्टुरानङ्गुदाहृतः ‘समर्थः पदविधिः’ इत्यत्र भाष्ये । तत्रोत्तरपदेन पूर्वपदाक्षेपानियमे नेष्टुरुपान्त्यस्य पूर्वपदत्वाभावात् आनङ् नोपपद्येत । तस्मान्नावश्यं उत्तरपदे विहितं कार्यं पूर्वपदस्यैवेति नियम इत्यर्थः । तेनेति ॥ पूर्वपदानाक्षेपेणेत्यर्थः । उपान्त्यस्येति ॥ अन्त्यस्य समीपमुपान्त्यं, चरमावयवसमीपवर्तिनः मध्यमस्येत्यर्थः । पुंवदेवेति ॥ रूपमिति शेषः । तदेव दर्शयति । चित्राजरद्गुरिति ॥ अत्र चित्राशब्दस्य न पुंवत्त्वम् । मध्यमेन व्यवधानात् । उत्तरपदपरकत्वाभावाच्चेति भावः । इत्यादीति ॥ जरती-चित्रगुः, तन्वीदीर्घजङ्घः, दीर्घातनुजङ्घः । ननु ‘आनङ्गुः’ इत्यत्र ‘होतृपोतृनेष्टोद्गातारः’

इति भाष्यम् । कर्मधारयपूर्वपदे तु द्वयोरपि पुंवत् । जरच्चित्रगुः । कर्मधारयो-  
त्तरपदे तु चित्रजरद्वीकः । 'स्त्रियाः' किम् । ग्रामणि कुलं दृष्टिरस्य ग्रामणि-  
दृष्टिः । 'भाषितपुंस्कात्' किम् । गङ्गाभार्यः । 'अनूङ्' किम् । वामोरुभार्यः ।

इति भाष्योदाहरणान्मास्तु पूर्वपदाक्षेपः । 'स्त्रियाः पुंवत्' इति सूत्रे तदनाक्षेपे किं प्रमाण-  
मित्यत आह । अत एवेति ॥ 'स्त्रियाः पुंवत्' इत्यत्रापि पूर्वपदानाक्षेपादित्यर्थः ।  
द्वन्द्वगर्भेऽपीत्यनन्तरं बहुव्रीहविति शेषः । भाष्यमिति ॥ यद्यपि कृत्त्वभाष्यपरिशोधनायां  
चित्राजरद्विरित्युदाहरणं भाष्ये क्वापि न दृश्यते । तथापि चित्राजरद्विरित्यनन्तरं प्रयोगमिति  
शेषः । भाष्यमित्यस्य पट्वीमृदुभार्यः इति प्रकृतसूत्रस्थभाष्यमित्यर्थः । सूचयतीति शेषः ।  
'स्त्रियाः पुंवत्' इति प्रकृतसूत्रभाष्ये हि "पट्वी नृद्यौ भार्ये यस्येति द्वन्द्वगर्भवहुव्रीहौ पट्वीमृदु-  
भार्यः" इत्युदाहृतम् । तत्र पट्वीमृदुशब्दात्मकः द्वन्द्वः पूर्वपदं, न तस्य भाषितपुंस्कात्वमस्तीति  
न पुंवत्वम् । द्वन्द्वस्य परवलिङ्गतानियमात् । तत्र द्वन्द्वे पूर्वपदस्य पट्वीशब्दस्य तु न पुंवत्वम् ।  
मध्यमपदेन व्यवधानादुत्तरपदपरकत्वाभावात् । मध्यमपदस्यानुत्तरपदत्वादसमानाधिकरणत्वाच्च  
न तस्मिन्ने पुंवत्वसम्भवः । मृद्वीशब्दस्य तु केवलस्य भाषितपुंस्कात्वात् उत्तरपदपरकत्वाच्च  
पुंवत्वमिति तदाशयः । 'स्त्रियाः पुंवत्' इत्यत्र पूर्वपदाक्षेपे तु मृदुशब्दस्य पूर्वपदत्वाभावेन  
पुंवत्त्वाप्रवृत्तेः तदसङ्गतिस्त्वैव । ततश्च पट्वीमृदुभार्य इति भाष्यं चित्राजरद्विरिति प्रयागं  
गमयतीत्यर्थः । कर्मधारयेति ॥ जरती चासौ चित्रा चेति कर्मधारयः । 'पुंवत्कर्मधारय'  
इति जरतीशब्दस्य पुंवत्त्वात् डीपो निवृत्तिः । ततश्च जरच्चित्रा गौर्यस्येति कर्मधारयपूर्वपदत्वे  
बहुव्रीहौ पूर्वपदस्य जरच्चित्राशब्दस्य 'स्त्रियाः पुंवत्' इति पुंवत्त्वात् टापो निवृत्तिरिति भावः ।  
कर्मधारयोत्तरेति ॥ जरती चासौ गौश्चेति कर्मधारये 'गोरतद्धितलुकि' इति टचि  
अवादेशे 'पुंवत्कर्मधारय' इति जरतीशब्दस्य पुंवत्त्वे डीपो निवृत्तौ टित्त्वात् डीपि जरद्वी-  
शब्दः । ततश्चित्रा जरद्वी यस्येति कर्मधारयोत्तरपदके बहुव्रीहौ 'नवृत्तश्च' इति कपि चित्रा-  
शब्दस्य 'स्त्रियाः पुंवत्' इति पुंवत्त्वे चित्रजरद्वीकः इति रूपमित्यर्थः । स्त्रियाः किमिति ॥  
षष्ठ्यन्तस्य प्रश्नः । ग्रामणि कुलं दृष्टिरस्य ग्रामणिदृष्टिरिति ॥ ग्रामणीशब्दस्य  
नपुंसकत्वे 'ह्रस्वो नपुंसके' इति ह्रस्वे ग्रामणिशब्द इदन्तः । कुलशब्दो नपुंसकस्फोरणार्थः ।  
दृष्टिशब्देन नेत्रस्थानापन्नं विवक्षितम् । ग्रामणि दृष्टिरस्येत्यत्र विग्रहः । 'स्त्रियाः' इत्यभावे  
ग्रामणीशब्दस्य पुंवत्त्वे नपुंसकह्रस्वनिवृत्तौ ग्रामणीकुलमिति स्यादिति भावः । गङ्गाभार्य  
इति ॥ अत्र गङ्गाशब्दस्य नित्यस्त्रीलिङ्गतया भाषितपुंस्कात्वाभावात् न पुंवत्वमिति भावः ।  
वामोरुभार्य इति ॥ वामौ सुन्दरौ ऊरू यस्येति बहुव्रीहिः । 'संहितशफलक्षणवानादेश्व'  
इत्यूङ् । तदन्तस्य पुंवत्त्वे ऊडो निवृत्तौ वामोरुभार्य इति पूर्वपदमुदन्तमेव स्यादिति भावः ।

१. भाष्ये तु प्रकृतसूत्रे 'पट्वीमृदुभार्यः' इत्युपलभ्यते । तथा च 'इति' इत्यस्याग्रे 'प्रयोगं  
सूचयति' इति शेषः पूरणीयः ।



‘समानाधिकरणे’ किम् । कल्याण्याः माता कल्याणीमाता । ‘स्त्रियाम्’ किम् । कल्याणी प्रधानं यस्य सः कल्याणीप्रधानः । पूरण्यां तु ।

८३२ । अप्पूरणीप्रमाण्योः । (५-४-११६)

पूरणार्थप्रत्ययान्तं यत्स्त्रीलिङ्गं तदन्तात्प्रमाण्यन्ताच्च बहुव्रीहेरप्यस्यात् । कल्याणी पञ्चमी यासां रात्रीणां ताः कल्याणीपञ्चमा रात्रयः । स्त्री प्रमाणी यस्य सः स्त्रीप्रमाणः । ‘पुंवद्भावप्रतिषेधोऽप्रत्ययश्च प्रधानपूरण्यामेव’ (वा ३३५९-३९१०) । रात्रिः पूरणीवाच्या चेत्युक्तोदाहरणे मुख्या । अन्यत्र तु ।

स्त्रियां किमिति ॥ सप्तम्यन्तस्य प्रश्नः । कल्याणी प्रधानं यस्य स कल्याणी-प्रधान इति ॥ अत्र प्रधानशब्दस्य नित्यनपुंसकत्वात् कल्याणीशब्देन सामानाधिकरण्येऽपि स्त्रीलिङ्गत्वाभावात्तस्मिन्परे पुंवत्त्वनेति भावः । पूरण्यां टिविति ॥ पुंवत्त्वनिषेधोदाहरण-विशेषो वक्ष्यत इति शेषः । अप्पूरणी ॥ अविति छेदः । ‘बहुव्रीहौ सक्थ्यक्ष्णोः’ इत्यतो बहुव्रीहवित्यनुवृत्तं पूरणीप्रमाणीभ्यां विशेष्यते, तदन्तविधिः, स्त्रीलिङ्गनिर्देशात् पूरणप्रत्ययान्तं स्त्रीलिङ्गमिह गृह्यते । तदाह । पूरणार्थेत्यादिना ॥ अप् स्यादिति ॥ समासान्तस्तद्धित इत्यपि बोध्यम् । पञ्चमीति ॥ पञ्चानां पूरणीत्यर्थः । ‘तस्य पूरणे डट्’ ‘नान्तादसङ्ख्यादेः’ इति तस्य मडागमः । टित्वात् ङीप् । कल्याणीपञ्चमा रात्रय इति ॥ इह बहुव्रीहौ कृते पञ्चमीशब्दे पूरणार्थप्रत्ययान्ते परे कल्याणीशब्दस्य पुंवत्त्वनिषेधः, अप् समासान्तस्तद्धितः, टाप्, ‘यस्येति च’ इतीकारलोपः । ननु पञ्चमी रात्रिरन्यपदार्थप्रविष्टा वा न वा । नाद्यः । तस्यास्समस्यमानपदार्थत्वेन तदन्यत्वानुपपत्तेः । नान्त्यः । पञ्चम्या रात्रेरन्यपदार्थ-प्रवेशाभावे कल्याणीपञ्चमा इति समासात्पञ्चमीं रात्रिं विना चतुर्णामिव बोधनापत्तौ पञ्चमपद-स्यासङ्गत्यापादनादिति चेत् । सत्यम् । पञ्चानां रात्रीणां उद्भूतवयवभेदस्समुदाय एवान्य-पदार्थः । तत्र पञ्चम्या रात्रेः प्रवेशेऽपि तद्धटितसमुदायस्यान्यपदार्थत्वं न विरुध्यते । समुदायस्यावयवापेक्षया अन्यत्वात् । रात्रय इति बहुवचनन्तु अवयवबहुत्वापेक्षम् । यथाचै तत्तथा सर्वनामसंज्ञासूत्रे प्रपञ्चितम् । अथ प्रमःप्यन्तादविवेधरुदाहरणमाह । स्त्री प्रमाणी यस्यस स्त्रीप्रमाण इति ॥ प्रमाणशब्दोऽत्र करणल्युङन्तः, विशेष्यनिम्नः, टित्वात् ङीप् । बहुव्रीहौ सति अप्रत्यये ‘यस्येति च’ इति ईकारलोपे स्त्रीप्रमाण इति रूपम् । पूर्वपदस्य तु नित्यस्त्रीलिङ्गत्वाद्भाषितपुंस्कत्वान्न पुंवत्त्वप्रसक्तिः । प्रधानपूरण्यामेवेति ॥ ‘स्त्रियाः पुंवत्’ इति सूत्रे ‘अप्पूरणी’ इति सूत्रे च प्रधानपूरणीग्रहणं कर्तव्यमिति भावः । ननु कल्याणीपञ्चमाः रात्रय इत्यत्र पञ्चम्या रात्रेः समस्यमानपदार्थत्वात् कथं प्राधान्यं, बहुव्रीहेरन्यपदार्थप्रधानत्वादित्यत आह । रात्रिः पूरणीवाच्या चेत्युक्तोदाहरणे मुख्येति ॥ कल्याणीपञ्चमाः रात्रय इत्युक्तोदाहरणे पञ्चानां पूरणी रात्रिः समस्य-मानपञ्चमीपदार्थत्वेऽपि अन्यपदार्थसमुदायघटकतया बहुव्रीहिसमासवाच्यापि भवतीति कृत्वा

८३३ । नद्युतश्च । (५-४-१५३)

नद्युत्तरपदादन्तोत्तरपदाच्च बहुव्रीहेः कप्स्यात् । पुंवद्भावः ।

८३४ । केऽणः । (७-४-१३)

के परेऽणो ह्रस्वः स्यात् । इति प्राप्ते ।

८३५ । न कपि । (७-४-१४)

कपि परे अणो ह्रस्वो न स्यात् । कल्याणपञ्चमीकः पक्षः । अत्र तिरो-  
हितावयवभेदस्य पक्षस्यान्यपदार्थतया रात्रिरप्रधानम् । बहुकर्तृकः । ‘अप्रिया-  
दिषु’ किम् । कल्याणीप्रियः । प्रिया । मनोज्ञा । कल्याणी । सुभगा । दुर्भगा ।  
भक्तिः । सचिवा । स्वसा । कान्ता । क्षान्ता । समा । चपला । दुहिता ।

मुख्या भवतीत्यर्थः । उद्भूतावयवस्य रात्रिसमुदायस्य प्रधानत्वेऽपि तद्वत्कृतया यथा  
प्रथमाद्याश्चतस्रो रात्रयः समासाभिधेयाः, एवं पञ्चम्यपि रात्रिस्समासाभिधेया भवतीति  
समस्यमानपञ्चमीपदार्थस्य अन्यपदार्थानुप्रवेशात् प्राधान्यमिति भावः । अन्यत्रत्विति ॥  
कल्याणपञ्चमीकः पक्ष इत्यत्र पूरण्या रात्रेरन्यपदार्थप्रवेशाभावात् अप्राधान्यादप्रत्ययाभावे सति  
विशेषो वक्ष्यत इत्यर्थः । नद्युतश्च ॥ नदी च ऋच्चेति समाहारद्वन्द्वात्पञ्चमी । ‘बहुव्रीहौ  
सक्थ्यक्ष्णोः’ इत्यतो बहुव्रीह्याविल्यनुवृत्तं पञ्चम्या विपरिणम्यते । तदाक्षिप्तमुत्तरपदं नद्युत्थां  
विशेष्यते । तदन्तविधिः । ‘उरः प्रभृतिभ्यः’ इत्यतः कविल्यनुवर्तते । तदाह । नद्युत्तर-  
पदादिति ॥ नद्यन्तोत्तरपदादित्यर्थः । कप् स्यादिति ॥ तद्धितस्समासान्तश्चेत्यपि  
बोध्यम् । तथाच कल्याणी पञ्चमी यस्य पक्षस्येति विग्रहे बहुव्रीहौ सति व्यपदेशिवत्त्वेन  
पञ्चम्युत्तरपदस्य नद्यन्तत्वात्तदुत्तरपदकबहुव्रीहेः क्वचित् भावः । नद्यन्ताद् बहुव्रीहेरिति न  
व्याख्यातम् । बहुव्रीहरीति बहुव्रीहेः नद्यन्तत्वाद् क्वापत्तेः । नद्यन्तोत्तरपदादिति व्याख्याने  
तु न दोषः । धीवन्वाच्दस्योत्तरपदस्य नकारान्तत्वेन नदीत्वाभावादिति शब्देन्दुशेखरे विस्तरः ।  
पुंवद्भाव इति ॥ पूरण्याः रात्रेः समासवाच्यत्वाभावेन नियेधाभावादिति भावः । केऽणः ॥  
ह्रस्वस्स्यादिति ॥ ‘शृङ्गप्राम्’ इत्यतस्तदनुवृत्तेरिति भावः । न कपि ॥ अणो ह्रस्व  
इति ॥ ‘केऽणः’ इत्यतः ‘शृङ्गप्राम्’ इत्यतश्च तदनुवृत्तेरिति भावः । ननु कल्याणपञ्चमीकः  
पक्ष इत्यत्र पञ्चदशाहोरात्रात्मके पक्षे अन्यपदार्थे पञ्चम्या रात्रेः प्रवेशात् प्राधान्यन्दुर्वारमित्यत  
आह । अत्र तिरोहितेति ॥ रात्रेः तत्प्रवेशाभावात् अप्राधान्यमिति भावः । भाष्ये  
एवमुदाहरणमेवात्र लिङ्गम् । ऋदन्तोत्तरपदात्कपमुदाहरति । बहुकर्तृक इति ॥ बहवः  
कर्तारो यस्येति विग्रहः । तदेवमपूरणीप्रियादिष्वित्यत्र पूरणीविषयं प्रपञ्च्य प्रियादिषु परेषु  
पुंवद्भावनिषेधस्य प्रयोजनं पृच्छति । अप्रियादिषु किमिति ॥ कल्याणीप्रिय इति ॥  
कल्याणी प्रिया यस्येति विग्रहः । प्रियादिगणं पठति । प्रिया, मनोज्ञेत्यादि ॥ ननु

वामा । अबला । तनया । ‘सामान्ये नपुंसकम्’ दृढं भक्तिर्यस्य सः दृढभक्तिः ।  
स्त्रीत्वविवक्षायां तु दृढाभक्तिः ।

### ७३६ । तसिलादिष्वा कृत्वसुचः । (६-३-३५)

तसिलादिष्वाकृत्वसुजन्तेषु परेषु स्त्रियाः पुंवत्स्यात् । परिगणनं कर्त-  
व्यम् । अव्याप्त्यतिव्याप्तिपरिहाराय । ‘व्रतसौ’ (वा ३९१८) । ‘तरप्तमपौ’  
(वा ३९१९) । ‘चरट्जातीयरौ’ (वा ३९२०) । ‘कल्पव्देशीयरौ’ (वा  
३९२१) । ‘रूपप्पाशपौ’ (वा ३९२२) । ‘थाल्’ (वा ३९२३) । ‘ति-  
ल्यनौ’ (वा ३९२५) । वह्नीषु बहुव्र-बहुतः । दर्शनीयतरा । दर्शनीयतमा ।

भक्तिशब्दस्य प्रियादिषु पाठे दृढा भक्तिर्यस्य सः दृढभक्तिरित्यत्र कथं पुंवत्वमित्यत आह ।  
**सामान्ये नपुंसकमिति ॥** आश्रित्येति शेषः । **दृढमिति ॥** पदसंस्कारपक्षे सामान्य-  
परत्वमाश्रित्य दृढशब्दे नपुंसकलिङ्गो व्युत्पाद्यः । ततस्तस्य भक्तिशब्देनान्वये पूर्वप्रवृत्तं  
नपुंसकत्वनापैति । लिङ्गविशेषस्याविवक्षितत्वात्, वेदाः प्रमाणमिति वत् । अत्र चार्थे  
पक्षशाह्निकभाष्ये ‘शक्यञ्च अनेन श्रमांसादिभिरपि क्षुत् प्रतिहन्तुम्’ इति प्रयोगो लिङ्गम् ।  
नन्वेवं सति प्रियादिषु भक्तिशब्दपाठो व्यर्थ इत्यत आह । **स्त्रीत्वविवक्षायां त्विति ॥**  
वाक्यसंस्कारपक्षे विशेष्यानुसारेण स्त्रीत्वप्रतीतेर्नियमादिति भावः । **तसिलादिष्वा कृत्व-  
सुचः ॥** ‘स्त्रियाः पुंवत्’ इत्यनुवर्तते । आकृत्वसुच इत्याङ् अभिविध्यर्थकः । तमभि-  
व्याप्येत्यर्थः । तदाह । **तसिलादिष्वाकृत्वसुजन्तेष्विति ॥** ‘पञ्चम्यास्तसिल्’ इत्या-  
रभ्य ‘सङ्ख्यायाः क्रियाभ्यावृत्तिगणने कृत्वसुच्’ इत्येतत्पर्यन्तसूत्रविहितेष्वित्यर्थः । उत्तर-  
पदपरकत्वाभावात् स्त्रियाः पुंवदित्यप्राप्तौ वचनमिदम् । ननु तिल्यन्शासां कृत्वसुचः परत्रैव  
पाठात् तसिलादिष्वनन्तर्भावात्तेषु परेषु वृत्तिः अजथ्या बहुशः इत्यत्र पुंवत्वत्र स्याद-  
ित्यव्याप्तिः । ‘ईषदसमाप्तौ कल्पव्देश्यदेशीयरः’ इति देश्यस्य ‘पष्ठ्या रूप्य च’ इति रूप्यस्य च  
तसिलादिष्वनन्तर्भावात् तयोऽ परतः पट्वीदेश्येत्यत्र शुभ्रा रूप्येत्यत्र च पुंवत्त्वं स्यादिति अतिव्या-  
प्तिः इत्यत आह । **परिगणनमिति ॥ अव्याप्त्यतिव्याप्तीति ॥** इष्टस्थले अप्रवृत्ति-  
रव्याप्तिः । अनिष्टस्थले प्रवृत्तिरतिव्याप्तिः । परिगणनप्रकारमाह । **व्रतसावित्यादिना ॥**  
**वह्नीषु, बहुव्रति ॥** वह्नीष्वित्यर्थे वह्नीशब्दात् ‘सप्तम्यास्त्रल्’ इति त्रिलि पुंवत्त्वे ङीपो निवृत्तौ  
बहुव्रति रूपांमत्यर्थः । **बहुत इति ॥** ‘पञ्चम्यास्तसिल्’ इति वह्नीशब्दात् तसिल्, पुंवत्त्वात्  
ङीपो निवृत्तिरिति भावः । **दर्शनीयतरेति ॥** अनयोरियमातिशयेन दर्शनीयेत्यर्थे दर्शनीयाशब्दात्  
‘द्विवचनविभज्योपपदे तरप्’ इति तरप् । पुंवत्त्वे टापो निवृत्तिरिति भावः । **दर्शनीयतमेति ॥**  
आसाभियमतिशयेन दर्शनीयेत्यर्थे दर्शनीयशब्दात् ‘अतिशायने तमविष्टनौ’ इति तमप् ।  
पुंवत्त्वे टापो निवृत्तिरिति भावः । ननु पट्वीशब्दात्तरपि तमपि च ‘पट्वीतरा, पट्वीतमा’ इत्यत्रापि

‘घरूप-’ (सू ९८५) इति वक्ष्यमाणो ह्रस्वः परत्वात्पुंवद्भावं बाधते । पट्वि-  
तरा । पट्वितमा । पटुचरी । पटुजातीया । दर्शनीयकल्पा । दर्शनीयदेशीया ।  
दर्शनीयरूपा । दर्शनीयपाशा । बहुधा । प्रशस्ता वृकी वृकतिः । अजाभ्यो  
हिता अजथ्या । ‘शसि बह्वलपार्थस्य पुंवद्भावो वक्तव्यः’ (वा ३९२६) ।  
वह्नीभ्यो देहि बहुशः । अल्पाभ्यो देहि अल्पशः । ‘त्वतलोर्गुणवचनस्य’ (वा  
३९२७) । शुक्लाया भावः शुक्लत्वम् । ‘गुणवचनस्य’ किम् । कर्त्र्या भावः  
कर्त्रीत्वम् । ‘शरदः कृतार्थता’ इत्यादौ तु सामान्ये नपुंसकम् । ‘भस्याढे

पुंवत्त्वे ङीषो निवृत्तौ पटुतरा पटुतमेति स्यादित्यत आह । घरूपेति ॥ तथाच ह्रस्वेन  
पुंवत्त्वे बाधिते सति ङीषो निवृत्त्यभावे तस्य ह्रस्वे सति पट्वितरा पट्वितमेति रूपमित्यर्थः ।  
पटुचरीति ॥ पट्वीशब्दात् ‘भूतपूर्वे चरट्’ इति पुंवत्त्वे ङीषो निवृत्तिरिति भावः । पूर्वं पट्वी-  
त्यर्थः । पटुजातीयेति ॥ पट्वीशब्दात् ‘प्रकारवचने जातीयर्’ इति पुंवत्त्वे ङीषो निवृत्ति-  
रिति भावः । पटुसदृशीत्यर्थः । दर्शनीयकल्पेति ॥ ‘ईषदसमाप्तौ’ इति दर्शनीयाशब्दात्  
कल्पप् । पुंवत्त्वे टापो निवृत्तिरिति भावः । प्रायेण दर्शनीयेत्यर्थः ॥ दर्शनीयदेशीयेति ॥  
‘ईषदसमाप्तौ’ इति दर्शनीयाशब्दात् देशीयर् । पुंवत्त्वे टापो निवृत्तिरिति भावः । प्रायेण दर्श-  
नीयेत्यर्थः । दर्शनीयरूपेति ॥ दर्शनीयाशब्दात् ‘प्रशंसायां रूपप्’ पुंवत्त्वे, टापो निवृत्ति-  
रिति भावः । प्रशस्तत्वेन द्रष्टुं योग्येत्यर्थः । दर्शनीयपाशेति ॥ दर्शनीयाशब्दात् याप्ये  
पाशप् । पुंवत्त्वे टापो निवृत्तिरिति भावः । कुत्सितत्वेन द्रष्टुं योग्येत्यर्थः । बहुथेति ॥  
वह्नीशब्दात् प्रकारवचने थाल् । पुंवत्त्वे ङीषो निवृत्तिरिति भावः । बहुप्रकारेत्यर्थः । वृक-  
तिरिति ॥ प्रशंसायामित्यनुवृत्तौ ‘वृकज्येष्ठाभ्यां तिल्लातिलौ च छन्दसि’ इति वृकीशब्दात्  
जातिलक्षणङीषन्तात् तिल् । पुंवत्त्वे ङीषो निवृत्तिरिति भावः । अजथ्येति ॥ ‘तस्मै  
हितम्’ इत्यधिकारे ‘अजाविभ्यां थ्यन्’ इति अजाशब्दात् थ्यन् । पुंवत्त्वे टापो निवृत्तिरिति  
भावः । ‘वृकतिरजथ्या’ इत्यत्र ‘जातेश्च’ इति पुंवत्त्वनिषेधो न । परिगणनसामर्थ्यात् ।  
शसीति ॥ शसि परे बह्वर्थकस्य अल्पार्थकस्य पुंवत्त्वं वक्तव्यमित्यर्थः । त्रतसावित्यादि-  
परिगणितेष्वनन्तर्भावाद्वचनमिदम् । वह्नीभ्य इति ॥ वह्नीभ्यो देहीत्यर्थे ‘बह्वलपार्था-  
च्छस् कारकादन्यतरस्याम्’ इति वह्नीशब्दात् शस् । पुंवत्त्वे ङीषो निवृत्तिरिति भावः ।  
सम्प्रदानकारकस्फोरणाय देहीति शब्दः । अल्पश इति ॥ अल्पाभ्यो देहीत्यर्थः । पुंवत्त्वे  
टापो निवृत्तिरिति भावः । त्वतलोरिति ॥ त्वप्रत्यये तत्प्रत्यये च परे गुणोपसर्जनद्रव्यवा-  
चिनः पुंवत्त्वं वक्तव्यमित्यर्थः । कर्त्रीत्वमिति ॥ कर्त्रीशब्दस्य क्रियानिमित्तत्वात् गुणवचन-  
त्वमिति भावः । ‘आकडारात्’ इति सूत्रभाष्ये समासकृदन्तताद्वितान्ताव्ययसर्वनामजाति-  
सङ्ख्यासंज्ञाशब्दभिन्नमर्थवच्छब्दरूपं गुणवचनसंज्ञकं भवतीति स्थितम् । प्रकृते च गुणवचन-  
शब्देन एतदेव विवक्षितम् । ‘वोतो गुणवचनात्’ इति सूत्रभाष्यस्थं “सत्त्वे निवशतेऽपैति”  
इत्यादिगुणलक्षणन्तु नात्र प्रवर्तते । अत एव ‘एकतद्धिते च’ इति सूत्रभाष्ये एकस्याः

तद्धिते' (वा ३९२८) । हस्तिनीनां समूहो हास्तिकम् । 'अढे' किम् । रौहिणेयः ।  
 'स्त्रीभ्यो ढक्' (सू ११२३) इति ङोऽत्र गृह्यते । 'अग्नेर्ढक्' (सू १२३६) ।  
 इति ढकि तु पुंवदेव । अग्रायी देवता अस्य स्थालीपाकस्य आग्नेयः ।  
 सपत्नीशब्दस्त्रिधा । शत्रुपर्यायात्सपत्नशब्दाच्छार्ङ्गरवादित्वान्ङीन्येकः । समानः  
 पतिर्यस्या इति विग्रहे विवाहनिबन्धनं पतिशब्दमाश्रित्य नित्यस्त्रीलिङ्गो द्वितीयः ।

भावः एकत्वमित्यत्र एकशब्दस्य गुणवचनत्वाभावात् 'त्वतलोर्गुणवचनस्य' इत्यप्राप्तं पुंवत्त्व-  
 मत्र विधीयते इत्युक्तं सङ्गच्छते । सस्त्रीत्वमित्यादि तु असाध्वेवेति शब्देन्दुशेखरे विस्तरः ।  
 ननु कृतः अर्थः कृत्यं यया सा कृतार्था, तस्याः भावः कृतार्थतेत्यत्र कथं पुंवत्त्वम् । कृतार्थ-  
 शब्दस्म समासत्वेन उक्तगुणवचनत्वाभावादित्यत आह । शरदः इति ॥ दृढभक्तिरित्य-  
 त्रानुपदोक्तरीत्या कृतः अर्थः येन तत् कृतार्थमिति सामान्याभिप्रायं कृतार्थशब्दं प्रथमतो  
 व्युत्पाद्य तस्मादविवक्षितलिङ्गात् तत्प्रत्ययो व्युत्पाद्य इति भावः । भस्याढे इति ॥ ढभिन्ने  
 तद्धिते परे स्त्रियाः पुंवत्त्वं वक्तव्यमित्यर्थः । परिगणितेष्वनन्तर्भावाद्वचनम् । हास्तिक-  
 मिति ॥ 'तस्य समूहः' इत्यधिकारे 'अचित्तहस्तिधेनोः' इति ठक् । ठस्येकः पुंवत्त्वे सति  
 नान्तलक्षणङीपो निवृत्तिः । 'नस्तद्धिते' इति टिलोप इति भावः । नच पुंवत्त्वाभावेऽपि  
 'यस्येति च' इति ईकारलोपे टिलोपे च हास्तिकमिति सिद्धमिति वाच्यम् । लोपस्याभीयत्वे-  
 नासिद्धतया स्थानिवत्त्वेन च तद्धितपरकत्वाभावेन टिलोपानापत्तेः । 'ढक्छसोश्च' इति  
 पुंवत्त्वादेव सिद्धिस्त्वनाशङ्क्या । 'भवतष्टक्छसौ' इति ठक् एव तत्र ग्रहणात् । रौहिणेय  
 इति ॥ 'वर्णादनुदात्तात्' इति रोहितशब्दात् ङीप् । रोहिण्याः अपत्यमित्यर्थे 'स्त्रीभ्यो  
 ढक्' एयादेशः, नकारश्च । 'भस्य' इति पुंवत्त्वे ङीप्रकारयोः निवृत्तिस्स्यादिति भावः ।  
 गृह्यते इति ॥ व्याख्यानादिति भावः । अग्रायीति ॥ अग्नेः स्त्री अग्रायी । 'वृषाकप्याग्ने'  
 इति ङीप् । अग्नेरिकारस्य ऐकारादेशः । अग्रायी देवता अस्येत्यर्थे 'अग्नेर्ढक्' इति ढक् ।  
 प्रातिपदिकग्रहणे लिङ्गविशिष्टस्यापि ग्रहणात् ततो ढस्य एयादेशः । पुंवत्त्वे सति ङीवैत्व-  
 निवृत्तौ अग्नि एय इति स्थिते 'यस्येति च' इति इकारलोपे आदिबृद्धौ आग्नेय इति  
 रूपम् । पुंवत्त्वनिषेधे तु आग्रायेय इति स्यादिति भावः । वस्तुतस्तु अग्नित्वं पुंसि  
 प्रवृत्तिनिमित्तं, स्त्रियान्तु अग्निसम्बन्ध इति प्रवृत्तिनिमित्तभेदादेवात्र न पुंवत्त्वमिति बोध्यम् ।  
 सपत्नीशब्दस्त्रिधेति ॥ व्युत्पादनभेदादिति शेषः । शत्रुपर्यायादिति ॥ "रिपौ  
 वैरिसपत्नारिद्विषद्वेषणदुर्हदः" इति कोशादिति भावः । अयं भाषितपुंस्कः । विवाह-  
 निबन्धनमिति ॥ विवाहजनितसंस्कारविशेषनिमित्तकमित्यर्थः । "पतित्वं सप्तमे पदे" इत्यादि-  
 स्मरणादिति भावः । आश्रित्येत्यनन्तरं प्रवृत्त इति शेषः । समानः पतिः यस्या इति बहुव्रीहिः ।  
 'नित्यं सपत्न्यादिषु' इति निपातनात् सभावः, ङीप्, नत्वञ्च । नित्यस्त्रीलिङ्ग इति ॥  
 अन्यपदार्थस्य स्त्रीत्वे सत्येव विवाहनिबन्धनपतिशब्दस्य सभावादिविधानादिति भावः ।

स्वामिपर्यायपतिशब्देन भाषितपुंस्कस्तृतीयः । आद्ययोः शिवाद्यण् । सपत्न्या अपत्यं सापन्नः । तृतीयात्तु लिङ्गविशिष्टपरिभाषया पत्युत्तरपदलक्षणो ण्य एव, न त्वण् । शिवादौ रूढयोरेव ग्रहणात् सापत्यः । ‘ठक्छसोश्च’ (वा ३९२९) । भवत्यारुह्याः भावत्काः, भवदीयाः । एतद्वार्तिकम् ‘एकतद्धिते च’ (सू

“पतिर्नाम धवः” इति कोशादिति भावः । आद्ययोरिति ॥ शत्रुपर्यायं विवाहनिवन्धनञ्च पतिशब्दमाश्रित्य प्रवृत्तयोस्सपत्नीशब्दयोरित्यर्थः । सापन्न इति ॥ सपत्न्याः अपत्यमित्यर्थे ‘तस्यापत्यम्’ इत्यणं वाधित्वा ‘स्त्रीभ्यो ढक्’ इति ङकि प्राप्ते ‘शिवादिभ्योऽण्’ इत्यणि आद्यस्य सपत्नीशब्दस्य भाषितपुंस्कतया पुंवत्त्वे ङीपो निवृत्तौ सापन्न इति रूपम् । ननु नकारस्यापि निवृत्तिः । शत्रुपर्यायसपत्नशब्दस्य अव्युत्पन्नप्रातिपदिकतया तत्र नकारस्य स्त्रीत्वनिमित्तकत्वाभावात्, द्वितीयस्य तु सपत्नीशब्दस्य ङीन्नत्वाभ्याम् उत्पन्नस्य शिवाद्यणि कृते भाषितपुंस्कत्वाभावात् न पुंवत्त्वम्, किन्तु ङीपो ‘यस्येति च’ इति लोपे सापन्न इति रूपम् । सति तु पुंवत्त्वे ङीन्नकारयोः निवृत्तौ सापत्त इति स्यात् । तृतीयात्त्विति ॥ स्वामिपर्यायं पतिशब्दमाश्रित्य प्रवृत्तात् सपत्नीशब्दात् पत्युत्तरपदलक्षणो ण्य एवेत्यन्वयः । सपत्न्याः अपत्यमित्यर्थे ‘तस्यापत्यम्’ इत्यणं वाधित्वा ‘दित्यदित्यादित्यपत्युत्तरपदाण्यः’ इति ण्य एवेत्यन्वयः । ननु सपत्नीशब्दो न पत्युत्तरपद इत्यत आह । लिङ्गविशिष्ट-परिभाषयेति ॥ एवशब्दस्य व्यावर्त्यमाह । न त्वणिति ॥ ननु ण्यप्रत्ययस्यापि शिवाद्यण् अपवाद इत्यत आह । शिवादौ रूढयोरेवेति ॥ शत्रुपर्यायं पतिशब्दमाश्रित्य प्रवृत्तः सपत्नशब्दः शब्दौ केवलरूढः । विवाहनिवन्धनं पतिशब्दमाश्रित्य प्रवृत्तस्तु विवाहकर्तरि योगरूढः । पाति रक्षतीति योगस्यापि सत्त्वात् । स्वामिपर्यायन्तु पतिशब्दमाश्रित्य प्रवृत्तः केवलयौगिकः । शिवादौ रूढयोरेव ग्रहणम्, ननु केवलयौगिकस्य । योगाद्रूढैर्बलवत्त्वादिति भावः । ततः किमित्यत आह । सापत्य इति ॥ स्वामिपर्यायपतिशब्दघटितसपत्नीशब्दस्य भाषितपुंस्कत्वात् पुंवत्त्वे सति ङीन्नत्वयोर्निवृत्तौ ‘यस्येति च’ इतीकारलोपः । सापत्य इति रूपमित्यर्थः । ठक्छसोश्चेति ॥ वार्तिकमेतत् । एतयोः परतः पुंवत्त्वं वक्तव्यमिति शेषः । अभत्वादप्राप्ता वचनम् । भावत्काः, भवदीयाः इति ॥ ‘तस्येदम्’ इत्यधिकारे ‘भवतष्टक्छसौ’ इति भवतीशब्दात् ठक्छसौ । लिङ्गविशिष्टस्यापि ग्रहणात् तत्र ठकि इकादेशात्काक् ठावस्थायामेव पुंवत्त्वे इकादेशं वाधित्वा ‘इसुसुक्कान्तात् कः’ इति कादेशः । नच इकादेशे सति भत्वात् ‘भस्याडे तद्धिते’ इति पुंवत्त्वे कृते इकस्य स्थानिवत्त्वेन ठक्कात् ‘इसुसुक्कान्तात्’ इति कादेशे भावत्क इति रूपसिद्धौ किं ङग्रहणेनेति वाच्यम् । इकादेशे कृते हि मथितं पण्यमस्य माथितिकः इत्यत्रेव अल्विधितया स्थानिवत्त्वाभावेन सन्निपात-परिभाषया इकादेशानापत्तेः । अतष्टग्रहणम् । भवतीशब्दाच्छसि तु ‘सिति च’ इति पदत्वेन भत्वस्य वाधात् ‘भस्याडे’ इत्यप्राप्ते पुंवत्त्वे अनेन पुंवत्त्वम् । एतदिति ॥ ‘ठक्छ-सोश्च’ इति वार्तिकमित्यर्थः । एकतद्धिते चेति ॥ एकशब्दस्य तद्धिते उत्तरपदे च परे

१०००) इति सूत्रञ्च न कर्तव्यम् । 'सर्वनाम्नो वृत्तिमात्रे पुंवद्भावः' इति भाष्यकारेष्ट्या गतार्थत्वात् । सर्वमयः । सर्वकाम्यति । सर्विका भार्या यस्य सर्वकभार्यः । सर्वकप्रियः इत्यादि । पूर्वस्यैवेदम् । 'भल्लैषाज्ज्ञाद्वा' (सू ४६६) इति लिङ्गात् । तेनाकच्येकशेषवृत्तौ च न । सर्विका । सर्वाः । 'कुक्कुट्यादीनामण्डादिषु' (वा ३९३४) । कुक्कुट्या अण्डं कुक्कुटाण्डम् । मृग्याः पदं मृगपदम् । मृगक्षीरम् । काकशावः ।

ह्रस्वस्यादिति तदर्थः । एकस्याः भावः एकत्वं, एकता, एकस्याइशाटी एकशाटी । वृत्तिमात्रे इति ॥ कृतद्धितादयो वृत्तयः । मात्रशब्दः कास्त्र्ये । 'स्त्रियाः पुंवत्' इत्यादिसूत्रगतनिमित्ताभावेऽपि भवति । भाष्यकारेष्ट्येति ॥ भाष्यकारवचनेनेति यावत् । इदञ्च 'दक्षिणोत्तराभ्याम्' इति सूत्रे भाष्ये स्पष्टम् । गतार्थत्वादिति ॥ निवृत्तप्रयोजनकत्वात् इति भावः । एतत्प्रयोजनस्य 'सर्वनाम्नः' इति वचनेनैव सिद्धत्वादिति यावत् । 'सर्वनाम्नो वृत्तिमात्रे' इत्यस्य तद्धितवृत्तौ उदाहरति । सर्वमय इति ॥ सर्वस्यागत इत्यर्थः । 'तत आगतः' इत्यधिकारे 'मयट् च' इति मयट्, 'सर्वनाम्नः' इति पुंवत्वम् । चिन्मयमित्यादिवदत्यन्तस्वार्थिको वा मयट् । अथ सनाद्यन्तधातुवृत्ताबुदाहरति । सर्वकाम्यतीति ॥ सर्वामात्मन इच्छतीत्यर्थे 'काम्यञ्च' इति सर्वाशब्दात् काम्यञ् । 'सर्वनाम्नः' इति पुंवत्वम् । 'सनाद्यन्ताः' इति धातुत्वाल्लादि । मयट्काम्यचोत्तरसावित्यादिपरिगणितेष्वनन्तर्भावात्तेनात्र पुंवत्वञ्च सिध्यतीति भावः । तद्धितवृत्तौ उदाहरणान्तरमाह । सर्वकभार्य इति ॥ समासवृत्तिरेवैषा । सर्वकप्रिय इति ॥ सर्वा प्रिया यस्येति विग्रहः । समासवृत्तिरियम् । प्रियादिपर्युदासो रूपवतीत्यादौ उपयुज्यत इति भावः । वस्तुतस्तु एकशब्दे अकचप्रत्यये 'प्रत्ययस्थात्' इति इत्वे एकिका, तस्याः भावः एकिकत्वम् । अत्र पुंवत्त्वे टाप इत्त्वस्य च निवृत्तौ एककत्वमिति स्यात् । इकारो न श्रूयेत । इत्त्वनिमित्तस्य टापो निवृत्तत्वात् । पाचिकाशब्दात् जातीयरि पाचकजातीयेतिवत् ह्रस्वे सति स्थानिवत्त्वेन टापस्सत्त्वात् प्राप्तजीविकवदित्वभ्रवणमिति फलभेदसत्त्वात् 'एकतद्धिते च' इति न गतार्थमित्याहुः । ननु तदितरा तदन्येत्यादावुत्तरपदस्य सर्वनामत्वात् पुंवत्त्वं स्यादित्यत आह । पूर्वस्यैवेदमिति ॥ वृत्तिप्रविष्टानेकभागानाम्मध्ये किञ्चिदपेक्षया पूर्वस्यैवेदं सर्वनाम्नः पुंवत्वविधानमित्यर्थः । भल्लैषाज्ज्ञाद्वेति लिङ्गादिति ॥ 'भल्लैषा' इति सूत्रेण एषाद्वा इत्येतयोस्साकच्छक्योरपि कात्पूर्वस्य इत्त्वविधानम्, अन्यथा निर्विषयं स्यात् । तद्धितवृत्तौ तयोः सर्वनामतया पुंवत्त्वनियमादिति भावः । अकचि तद्धितवृत्तौ उदाहरति । सर्विकेति ॥ सर्वाशब्दात् साकच्छाद्यापि 'प्रत्ययस्थात्' इति इत्वे पुंवत्त्वे टावित्त्वयोः निवृत्तिस्त्यादिति भावः । एकशेषवृत्ताबुदाहरति । सर्वा इति ॥ टावन्तस्य प्रथमाबहुवचनमिदम् । पुंवत्त्वे टापो निवृत्तिस्त्यादिति भावः । 'कुक्कुट्यादीनामण्डादिषु' इति पुंवत्त्वं वक्तव्यमिति शेषः । असमानाधिकरणार्थमिति सूचयन् षष्ठीसमासमुदाहरति । कुक्कुट्या

१. अत्राष्टाध्याय्याम् अन्यवार्तिकानामिवात्र प्रकरणे पाठाभावादिति भावः ।

## ८३७ । क्यङ्गानिनोश्च । (६-३-३६)

एतयोः परतः पुंवत् । एनीवाचरति एतायते । श्येनीवाचरति श्येतायते । स्वभिन्नां काञ्चिद्दर्शनीयां मन्यते दर्शनीयमानिनी । दर्शनीयां स्त्रियं मन्यते दर्शनीयमानी चैत्रः ।

## ८३८ । न कोपधायाः । (६-३-३७)

कोपधायाः स्त्रियाः न पुंवत् । पाचिकाभार्यः । रसिकाभार्यः । मद्रिकायते । मद्रिकामानिनी । ‘कोपधप्रतिषेधे तद्धितवुग्रहणम्’ (वा ३९३१) । नेह । पाका भार्या यस्य स पाकभार्यः ।

अण्डं कुक्कुटाण्डमिति ॥ पुंवत्त्वेन जातिलक्षणङीषो निवृत्तिरिति भावः । एवमण्डेऽपि । मृगक्षीरमिति ॥ मृग्याः क्षीरमिति विग्रहः । काकशाव इति ॥ काकायाश्शाव इति विग्रहः । “पोतः पाकोऽर्भको डिम्भः पृथुकश्शावकश्शिशुः” इत्यमरः । क्यङ्गानिनोश्च ॥ एतयोरिति ॥ क्यङि मानिनि उत्तरपदे च परत इत्यर्थः । एनीवेति ॥ एता चित्रवर्णा । ‘चित्रकिम्मीरकल्माषशवलैताश्च कर्बुरे’ इत्यमरः । एतशब्दः श्वेतपर्याय इति याज्ञिकाः । “वर्णादनुदात्तात्” इति ङीप् नकारश्च । ‘उपमानादाचारे’ इत्यनुवर्तमाने ‘कर्तुः क्यङ् सलोपश्च’ इति एनीशब्दात् क्यङि पुंवत्त्वे ङीघ्रत्वयोर्निवृत्तौ, ‘अकृत्सार्वधातुकयोः’ इति दीर्घे एतायते इति रूपमिति भावः । श्येनीवेति ॥ श्येतशब्दः श्वेतपर्यायः । “शुक्लशुभ्रशुन्निश्चेतविशदश्येतपाण्डुराः” इति अमरः । क्यङादि पूर्ववत् । ननु ‘स्त्रियाः पुंवत्’ इत्येव मानिनीत्युत्तरपदे परतः पुंवत्त्वसिद्धेः मानिन्ग्रहणं किमर्थमित्याशङ्क्य मानिन्ग्रहणमसमानाधिकरणार्थं अस्त्रीलिङ्गार्थेभ्यस्त्रिभिरेव असमानाधिकरणे परे तावदुदाहरति । स्वभिन्नामिति ॥ दर्शनीयमानिनीति ॥ दर्शनीयामिति द्वितीयान्ते उपपदे सुप्यजातौ णिनिरित्यनुवृत्तौ मन इति णिनिप्रत्ययः, उपपदसमासः, सुञ्जुक्, असमानाधिकरणेऽपि मानिन्शब्दे उत्तरपदे परे अनेन पुंवत्त्वे टापो निवृत्तौ ‘ऋन्नेभ्यः’ इति ङीपि दर्शनीयमानिनीति रूपम् । यात्वात्मानमेव दर्शनीयाम्मन्यते तस्या दर्शनीयायाः ‘स्त्रियाः पुंवत्’ इत्येव पुंवत्त्वं सिद्धमिति ध्वनयितुं स्वभिन्नामित्युक्तम् । एकस्या एव दर्शनीयायाः मनधात्वर्थं प्रति कर्मत्वकर्तृत्वसम्भवेऽपि वास्तवाभेदेन मानिनीशब्दसामानाधिकरण्यसत्त्वादिति भावः । अथ स्त्रीलिङ्गे उत्तरपदे उदाहरति । दर्शनीयामिति ॥ स्त्रियमित्यनन्तरमात्मानमिति शेषः । आत्मानं यः दर्शनीयां स्त्रियम्मन्यते सः दर्शनीयमानी चैत्रः इत्यन्वयः । अत्र उत्तरपदवाच्यस्य मानिनः वस्तुतो दर्शनीयस्त्रीभेदेऽपि आरोपिततदभेदमादाय सामानाधिकरण्यं यद्यप्यस्ति, तथापि मानिन्शब्दस्य उत्तरपदस्य पुङ्गित्वात् तस्मिन् परे पुंवत्त्वत्र प्राप्तमित्यनेन तद्विधिरिति भावः । न कोपधायाः ॥ पाचिकाभार्य इति ॥ पाचिका भार्या यस्येति विग्रहः । पचो ण्जुल् । अकादेशटावित्त्वानि, पुंवत्त्वनिषेधश्च । पुवत्त्वे टावित्त्वयोर्निवृत्तिस्स्यात् ।



## ८३९ । संज्ञापूरण्योश्च । (६-३-३८)

अनयोर्न पुंवत् । दत्ताभार्यः । दत्तामानिनी । दानक्रियानिमित्तः स्त्रियां  
पुंसि च संज्ञाभूतोऽयमिति भाषितपुंस्कत्वमस्ति । पञ्चमीभार्यः । पञ्चमीपाशा ।

## ८४० । वृद्धिनिमित्तस्य च तद्धितस्यारक्तविकारे । (६-३-३९)

वृद्धिशब्देन विहिता या वृद्धिस्तद्धेतुर्यस्तद्धितोऽरक्तविकारार्थस्तदन्ता  
स्त्री न पुंवत् । सौग्रीभार्यः । माधुरीयते । माधुरीमानिनी । 'वृद्धिनिमित्तस्य'

रसिकेति ॥ रसोऽस्या अस्तीति रसिका, 'अत इनिठनौ' इति ठन् । ठस्येकः, टाप्,  
पुंवत्वनिषेधः । पुंवत्त्वे तु टापो निवृत्तिस्स्यात् । मद्रिकायते इति ॥ मद्राख्ये देशविशेषे  
भवा मद्रिका 'मद्रव्रज्योऽ कन्' टाप्, इत्वम् । मद्रिकेवाचरतीत्यर्थः । 'क्यङ्मानिनोश्च' इति  
पुंवत्त्वं प्राप्तमिह निषिध्यते । मद्रिकामानिनीति ॥ मद्रिकाम्मन्यत इत्यर्थे 'मनश्च' इति  
णिनिः । उपपदसमासः । इहापि 'क्यङ्मानिनोः' इति पुंवत्त्वं प्राप्तिनिषिध्यते । उभयत्रापि पुंवत्त्वे  
टावित्वयोर्निवृत्तिस्स्यात् । तद्धितबुग्रहणमिति ॥ 'न तद्धितबुकोपधायाः' इति सूत्रं पठनायमिति  
यावत् । तद्धितसम्बन्धी ब्रुसम्बन्धी च यः ककारः तदुपधायास्त्रियाः न पुंवत्वमिति  
फलति । मद्रिकायते इति तद्धितकोपधोदाहरणम् । पाचिकाभार्य इति तु ब्रुसम्बन्धिकोपधो-  
दाहरणम् । तद्धितबुग्रहणस्य प्रयोजनमाह । नेहेति ॥ पाकेति ॥ 'अर्भकपृथुकपाका  
वयसि' इत्युणादिषु कप्रत्ययान्तो निपातितः । अयं तद्धितस्य बुको वा न ककार इति नात्र  
पुंवत्वनिषेध इति भावः । ननु दत्ताशब्दस्य संज्ञात्वेन एकद्रव्यनिवेशितया भाषितपुंस्कत्वा-  
भावात् 'स्त्रियाः पुंवत्' इत्यस्य प्रसक्तेरेवाभावात् किन्तन्निषेधेनेत्यत आह । दानक्रिया-  
निमित्त इति ॥ दत्तशब्दोऽयं डित्थोदिशब्दवन्न, किन्तु दानक्रियां पुरस्कृत्यैव स्त्रियां पुंसि  
च संज्ञाभूतः प्रवृत्तः, अतस्तस्य भाषितपुंस्कत्वात् पुंवत्त्वे प्राप्ते निषेधोऽयमित्यर्थः । पूरण्याः  
पुंवत्वनिषेधमुदाहरति । पञ्चमीभार्य इति ॥ पञ्चमी भार्या यस्येति विग्रहः । अतः  
'स्त्रियाः पुंवत्' इति प्राप्तं निषिध्यते । पञ्चमीपाशेति ॥ निन्दिता पञ्चमीत्यर्थः । याप्ये  
पाशप् । अत्र 'तसिलादिषु' इति प्राप्तं पुंवत्वनिषिध्यते । वृद्धिनिमित्तस्य च ॥ वृद्धे-  
र्निमित्तं हेतुरिति विग्रहः । रक्तञ्च विकारश्चेति समाहारद्वन्द्वः । ततो नञ्त्वरूपः । रक्त-  
विकारभिन्नेऽर्थे विद्यमानस्येत्यर्थः । वृद्धिशब्देन विहितैव वृद्धिरिह विवक्षिता । व्याख्यानात् ।  
तदाह । वृद्धिशब्देनेत्यादिना ॥ तदन्तेति ॥ प्रत्ययग्रहणपरिभाषालभ्यम् । सौग्रीति ॥  
सुग्री देश इत्यर्थः । तत्र भव इत्यण् । 'यस्येति च' इति अकारलोपः । णित्वादादिवृद्धिः,  
'टिड्ढाणञ्' इति ङीप् । सौग्री भार्या यस्येति विग्रहः । 'स्त्रियाः पुंवत्' इति प्राप्तमिह  
निषिध्यते । माधुरीयते, माधुरीमानिनीति ॥ मधुरायां भवा माधुरी, तत्र भवः  
इत्यण्, 'यस्येति च' इत्याकारलोपः, आदिवृद्धिः, 'टिड्ढ' इति ङीप् । माधुरीवाचरतीत्यर्थे  
'कर्तुः क्यङ्' इति क्यङ् । 'सनाद्यन्ताः' इति धातुत्वाद्भावादि, माधुरीयते इति । माधुरी

किम् । मध्यमभार्यः । 'तद्धितस्य' किम् । काण्डलावभार्यः । 'वृद्धि' शब्देन किम् । तावद्भार्यः । रक्ते तु, काषायी कन्था यस्य स काषायकन्थः । विकारे तु, हैमी मुद्रिका यस्येति हैममुद्रिकः । वृद्धिशब्देन वृद्धिं प्रति फलोपधानाभावादिह पुंवत् । वैयाकरणभार्यः । सौवश्वभार्यः ।

मन्यते माधुरीमानिनी, 'मनः' इति णिनिः, उपधावृद्धिः । उपपदसमासः, सुख्ण्, नान्तत्वात् डीप् । इहोभयत्रापि 'व्यञ्जानिनोश्च' इति प्राप्तं पुंवत्त्वनिषिध्यते । मध्यमभार्य इति ॥ मध्ये भवा मध्यमा, 'मध्यान्मः' इति मः । मध्यमा भार्या यस्येति विग्रहः । 'स्त्रियाः पुंवत्' इति पुंवत्त्वम् । अत्र मप्रत्ययस्य तद्धितस्य वृद्धिनिमित्तत्वाभावान्नपुंवत्त्वनिषेधः । काण्डलावभार्य इति ॥ काण्डं लुनातीति काण्डलावी, 'कर्मण्यण्' इत्यणप्रत्ययः, कृत्, 'अचो ङिति' इति वृद्धिः, आवादेशः, उपपदसमासः, 'टिड्ढाणञ्' इति डीप्, काण्डलावी भार्या यस्येति विग्रहः, पुंवत्त्वात् डीपो निवृत्तिः । अत्राणः कृत्वात्तद्धितत्वाभावात् न पुंवत्त्वनिषेधः । तावद्भार्य इति ॥ तत् परिमाणस्यास्तावती, 'यत्तदेतेभ्यः परिमाणे वतुप्' इति तच्छब्दाद्बतुप् तद्धितः, 'आ सर्वनाम्नः' इत्याकारः, उगित्वात् डीप्, तावती भार्या यस्येति विग्रहः । पुंवत्त्वात् डीपो निवृत्तिः, 'आ सर्वनाम्नः' इत्याकारात्मिकां वृद्धिं प्रति वतुपो निमित्तत्वेऽपि आकारस्य वृद्धिशब्देन विधानाभावात्तन्निमित्तवतुवन्तस्य न पुंवत्त्वनिषेधः । रक्ते त्विति ॥ रक्तेऽर्थे विद्यमानस्य तद्धितस्य न पुंवत्त्वमित्यर्थः । काषायीति ॥ कषायो गिरिजो धातुविशेषः, तेन रक्ता काषायी 'तेन रक्तं रागात्' इत्यणि 'यस्येति च' इति लोपः । आदिवृद्धिः, 'टिड्ढाणञ्' इति डीप् । काषायकन्थ इति ॥ पुंवत्त्वे डीपो निवृत्तिः, अत्राणः तद्धितस्य रक्तार्थकत्वात् न पुंवत्त्वनिषेधः । विकारे त्विति ॥ विकारार्थे विद्यमानस्य तद्धितस्य न पुंवत्त्वमित्यर्थः । हैमीति ॥ हेन्रो विकारभूतेत्यर्थः । 'अनुदात्तादेश्च' इत्यञ्, टिलोपः, आदिवृद्धिः, 'टिड्ढ' इति डीप्, हैमीति रूपम् । हैमी मुद्रिका यस्येति विग्रहः । पुंवत्त्वे डीपो निवृत्तिः । अत्रावस्तद्धितस्य विकारार्थकत्वान्न पुंवत्त्वनिषेधः । स्यादेतत् । व्याकरणमधीते वेत्ति वा स्त्री वैयाकरणी, 'तदधीते तद्वेद' इत्यण् तद्धितः । 'यस्येति च' इत्यकारलोपः । अणो णित्वात् तन्निमित्तकयकाराकारस्य पर्जन्यवल्क्षणप्रवृत्त्या प्राप्तायाः वृद्धेः 'नय्वाभ्याम्' इति निषेधः । यकारात् प्रागैकारागमश्च 'टिड्ढाणञ्' इति डीप् । वैयाकरणी भार्या यस्येति बहुव्रीहौ पुंवत्त्वे डीपो निवृत्तौ वैयाकरणभार्य इति रूपम् । तथा स्वश्वस्यापत्यं स्त्री 'अत इञ्' इति इञोऽपवादः शिवाद्यण् 'यस्येति च' इति लोपः । प्रथमवकारात् परस्य अकारस्यादिवृद्धेर्नय्वाभ्यामिति निषेधः । प्रथमवकारात् प्रागौकारागमश्च, 'टिड्ढ' इति डीप् । सौवश्वी भार्या यस्येति बहुव्रीहौ पुंवत्त्वे डीपो निवृत्तौ सौवश्वभार्य इति रूपमिति स्थितिः । अत्रोभयत्रापि आदिवृद्धेः 'नय्वाभ्याम्' इति निषेधेऽपि अणः तद्धितस्य णित्वेन स्वरूपयोग्यवृद्धिनिमित्तत्वानपायात् पुंवत्त्वनिषेधो दुर्वार इत्यत आह । वृद्धिं प्रति फलोपधानाभावादिह पुंवदिति ॥ प्रतीत्यनन्तरं निमित्ततद्धितस्येति शेषः । अणः वृद्धिनिमित्तस्य यत् फलं वृद्धिस्तेन उपधानं तात्कालिक-

## ८४१ । स्वाङ्गाच्चेतः । (६-३-४०)

स्वाङ्गाद्यः ईकारस्तदन्ता स्त्री न पुंवत् । सुकेशीभार्यः । 'स्वाङ्गात्' किम् । पटुभार्यः । 'ईतः' किम् । अकेशभार्यः । 'अमानिनीति वक्तव्यम्' (वा ३९३२) । सुकेशमानिनी ।

## ८४२ । जातेश्च । (६-३-४१)

जातेः परो यः स्त्रीप्रत्ययस्तदन्तं न पुंवत् । शूद्राभार्यः । ब्राह्मणीभार्यः । सौत्रस्यैवायं निषेधः । तेन हस्तिनीनां समूहो हास्तिकमित्यत्र 'भस्याडे—' (वा ३९२८) इति तु भवत्येव ।

साहित्यं तदभावादित्यर्थः । 'वृद्धिस्ताद्धितस्य' इत्येतावत्युक्तेऽपि निमित्तसम्बन्धे वृद्धेरिति षष्ठीमाश्रित्य 'वृद्धिनिमित्तताद्धितस्य' इत्यर्थलाभे सति निमित्तग्रहणात् फलोपहितनिमित्तत्वं विवाक्षितामिति विज्ञायत इति भावः । यद्ययैजागमसिद्धवृद्धिं प्रति अण्प्रत्ययः, फलोपहितमेव निमित्तम् । तथापि वृद्धिशब्देन विहितां वृद्धिं प्रति फलोपहितनिमित्तं न भवत्येवेति न दोषः । वृद्धिशब्देन विहितैव वृद्धिरिह गृह्यत इत्यत्रापि इदमेव निमित्तग्रहणं लिङ्गम् । अन्यथा ऐजागमादत्र फलोपहितनिमित्तत्वस्यापि सत्त्वात् तन्निमित्तग्रहणान्निष्फलं स्यात् । विस्तरस्तु शब्देन्दुशेखरे द्रष्टव्यः । **स्वाङ्गाच्चेतः ॥** ईत इति च्छेदः । तदाह । **स्वाङ्गाद्य ईकारः इति ॥ सुकेशीभार्य इति ॥** सु शोभनाः केशाः यस्याः सा सुकेशी 'स्वाङ्गाच्चोपसर्जनात्' इति ङीप् । 'स्त्रियाः पुंवत्' इति प्राप्तस्य निषेधः । **पटुभार्य इति ॥** पट्वा भार्या यस्येति विग्रहः । पटुत्वस्य अस्वाङ्गत्वान्न पुंवत्त्वनिषेधः । किन्तु पुंवत्त्वे 'वोतो गुणवचनात्' इति ङीषो निवृत्तिरिति भावः । **अकेशभार्य इति ॥** अविद्यमानाः केशाः यस्यास्ता अकेशा 'नञोऽस्त्यर्थानाम्' इति बहुव्रीहिः, विद्यमानशब्दस्य लोपश्च । स्वाङ्गत्वेऽपि न ङीप् । 'सहनञ्चिद्वयमान' इति निषेधात् । अतष्टावेव । अकेशा भार्या यस्येति विग्रहः । स्वाङ्गत्वेऽपि ईकाराभावान्नपुंवत्त्वनिषेधः । किन्तु पुंवत्त्वे टापो निवृत्तिरिति भावः । **अमानिनीति ॥** स्वाङ्गाच्चेति निषेधः । मानिन्शब्दे परतः न भवतीति वक्तव्यमित्यर्थः । **सुकेश मानिनीति ॥** सुकेशी मन्यत इति अर्थे 'मनश्च' इति णिनिः, उपधावृद्धिः, उपपदसमासः । सुब्लक्, पुंवत्त्वे ङीषो निवृत्तिरिति भावः । **जातेश्च ॥** ईत इति अस्वरितत्वान्नानुवर्तत इत्यभिप्रेत्य आह । **जातेः परो यः स्त्रीप्रत्यय इति ॥ शूद्राभार्य इति ॥** 'शूद्रा चामहत्पूर्वा' इति जातिलक्षणङीषोऽपवादश्चाप् । पुंवत्त्वनिषेधान्न टापो निवृत्तिः । **ब्राह्मणीभार्य इति ॥** पुंवत्त्वनिषेधात् न शाङ्गेरवादिङीनो निवृत्तिः । ननु हस्तिनीनां समूहो हास्तिकमित्यत्र 'अचित्तहस्ति' इति ठकि हस्तिनीशब्दस्य 'भस्याडे' इति कथं पुंवत्त्वं 'जातेश्च' इति निषेधात् इत्यत आह । **सौत्रस्यैवायन्निषेध इति ॥** सूत्रविहितस्येत्यर्थः । 'भस्याडे'

८४३ । सङ्ख्ययाव्ययासन्नादूराधिकसङ्ख्याः

सङ्ख्येये । (२-२-२५)

सङ्ख्येयार्थया सङ्ख्यया अव्ययादयः समस्यन्ते स बहुव्रीहिः । दशानां समीपे ये सन्ति ते उपदशाः । नव एकादश वेत्यर्थः । ‘बहुव्रीहौ सङ्ख्येये—’ (सू ८५१) इति वक्ष्यमाणो ङ्च् ।

८४४ । ति विंशतेर्ङिति । (६-४-१४२)

विंशतेर्भस्य तिश्चदस्य लोपः स्याङिति । आसन्नविंशाः । विंशतेरासन्ना

इति तु वार्तिकमिति भावः । एतच्च ‘न कोपधायाः’ इति सूत्रे भाष्ये स्पष्टम् । सङ्ख्यया ॥ शेषग्रहणम् ‘अनेकमन्यपदार्थे’ इति च निवृत्तौ बहुव्रीहिरित्यनुवर्तते । ‘सुसुपा’ इति च । सङ्ख्येये इत्येतत्सङ्ख्येत्यत्रान्वेति । सङ्ख्यया परिच्छेद्यं सङ्ख्येयम्, तत्रार्थं विद्यमानया सङ्ख्येयेति लभ्यते । सङ्ख्याशब्दश्चायं नतु स्वरूपपरः, किन्तु एकादिशतान्तशब्दपरः । तदाह । सङ्ख्येयार्थया सङ्ख्येयेति ॥ एकादिशब्देन सुवन्तेनेत्यर्थः । अव्ययादय इति ॥ अव्यय आसन्न अदूर अधिक सङ्ख्या एते सुवन्ता इत्यर्थः । अत्रापि सङ्ख्याशब्दो न स्वरूपपरः, किन्तु एकादिशब्दपर एव । अत्र इदमवधेयम् । विंशतेः प्रागेकादिशब्दाः सङ्ख्येयेषु वर्तन्ते । दशादयो नित्यबहुवचनान्ता विशेष्यलिङ्गाश्च । विंशत्यादिशब्दास्तु नित्यमेकवचनान्ताः सङ्ख्यायां सङ्ख्येये च वर्तन्ते नवतिपर्यन्ताः नित्यस्त्रीलिङ्गाश्च । यथा विंशतिर्ब्राह्मणाः, ब्राह्मणानां विंशतिरिति । विंशत्यादिस्सङ्ख्या । ततः द्वित्वबहुवचने स्तः । यथा गवां द्वे विंशती इति, चत्वारिंशदिति गम्यते । गवां तिस्रः विंशतय इति, षष्टिरिति गम्यते । “विंशत्याद्यास्सदैकत्वे सङ्ख्यास्सङ्ख्येयसङ्ख्ययोः । सङ्ख्यार्थे द्विवहुत्वे स्तस्तासु चानवतेस्त्रियः” इत्यमरः । अत्राव्ययस्य उदाहरति । दशानां समीपे ये सन्ति ते उपदशा इति ॥ उपशब्दस्य समीपार्थकस्याव्ययीभाव उक्तः । इह तु समीपवर्तिनि उपशब्दो वर्तते । दशसमीपवर्तिनः इत्यर्थः । ततश्च अन्यपदार्थवृत्तित्वाभावादप्रथमान्तत्वाच्च ‘अनेकमन्यपदार्थे’ इत्यप्राप्ते वचनमिदम् । तस्य दशानां वृक्षादीनां समीपवर्तिनो गवादय इत्यर्थभ्रमं वारयति । नवैकादश वेत्यर्थ इति ॥ सामीप्यमिह दशन्शब्दार्थगतदशत्वापेक्षम् । एकार्थीभावबलात् । तथाच दशत्वसमीपवर्तिसङ्ख्यावत्सु उपशब्द इति फलति । ततश्च दशत्वसमीपवर्तिसङ्ख्यावन्त इति बोधपर्यवसानं भवति । ङजिति ॥ उपदशन्शब्दात् ङचि ‘नस्तद्धिते’ इति टिलोप इति भावः । आसन्नशब्दस्य विंशतिशब्देन षष्ठ्यन्तेन समासे ङचि कृते ‘टेः’ इति इकारमात्रस्य लोपे प्राप्ते आह । ति विंशतेर्ङिति ॥ तीति छप्पग्रीकम् । ‘भस्य’ इत्यधिकृतम् । ‘अल्लोपोऽनः’ इत्यस्माल्लोपः इत्यनुवर्तते । तदाह । विंशतेर्भस्येति ॥ ‘अलोऽन्यस्य’ इति न भवति । ‘नानर्थकेऽलोऽन्यविधिः’ इत्युक्तेः । आसन्नविंशा इति ॥ विंशतिसङ्ख्यासन्नसङ्ख्यावन्त इत्यर्थः । ङचि कृते आसन्नविंशति-अ-इति स्थिते, तिलोपे सवर्णदीर्घं बाधित्वा ‘अतो गुणे’ इति पररूपे,

इत्यर्थः । अदूरत्रिंशाः । अधिकचत्वारिंशाः । द्वौ वा त्रयो वा द्वित्राः । द्विरा-  
वृत्ताः दश द्विदशाः । विंशतिरित्यर्थः ।

### ८४५ । दिङ्नामान्यन्तराले । (२-२-२६)

दिशो नामान्यन्तराले वाच्ये प्राग्वत् । दक्षिणस्याश्च पूर्वस्याश्च दिशो-  
ऽन्तरालं दक्षिणपूर्वा । नामग्रहणाद्यौगिकानां न । ऐन्द्र्याश्च कौवेर्याश्चान्तरालं  
दिक् ।

### ८४६ । तत्र तेनेदमिति सरूपे । (२-२-२७)

आसन्नविंशशब्दः अदन्तः । ‘उत्तरपदत्वेचापदादिविधौ प्रतिषेधः’ इति प्रत्ययलक्षणाभावेना-  
पदत्वात् । अथादूरशब्दस्योदाहरति । अदूरत्रिंशा इति ॥ त्रिंशतः अदूराः इति विग्रहः ।  
त्रिंशत्सङ्ख्यायाः अदूरसङ्ख्यावन्तः इत्यर्थः । डचि टिलोपः । अधिकस्योदाहरति । अधिक-  
चत्वारिंशाः इति ॥ चत्वारिंशतोऽधिकाः इति विग्रहः । चत्वारिंशत्सङ्ख्याया अधिकसङ्ख्या-  
वन्तः इत्यर्थः । डचि टिलोपः । सङ्ख्यावाचकशब्दस्य सङ्ख्यावाचकशब्देन समासमुदाहरति ।  
द्वौ वा त्रयो वा द्वित्राः इति ॥ वार्थे बहुव्रीहिः । द्विन्यन्तरा इत्यर्थः । डचि टिलोपः ।  
ननु द्वित्रा आनीयन्तामित्युक्ते कदाचित् द्वावानयति, तदा कथं बहुवचनामिति चेत्, अत्र भाष्ये  
“अनिश्चये बहुवचनं प्रयोक्तव्यम्” इति वचनात् समाहितम् । तथा कार्यान्वये विकल्पः,  
शब्दात्तु नियमेन कोटिद्वयोपस्थितिः । तदुपस्थित्यनन्तरमन्यतरानयनमिच्छया । अतः शब्दान्नियमेन  
पञ्चानामुपस्थितिरित्यपि समाहितम् । नच वार्थप्राधान्यात् ‘अनेकमन्यपदार्थे’ इत्येवात्र सिद्ध-  
मिति वाच्यम्, ‘शेषाद्विभाषा’ इति क्रवभावार्थकत्वात् । स हि कप् ‘अनेकमन्यपदार्थे’ इति  
विहितबहुव्रीहिवेव प्रवर्तते इति भाष्ये स्पष्टम् । अथ सङ्ख्यायास्सङ्ख्याया समासे उदाहरणा-  
न्तरमाह । द्विरावृत्ता दश द्विदशाः इति ॥ शब्दशक्तिसत्त्वाभाव्यात्सुजर्थान्तर्भावेन पूर्व-  
पदस्य वृत्त्याश्रयणात् समासे सुपो न श्रवणमिति भाष्ये स्पष्टम् । द्वित्वसङ्ख्याकदशत्ववन्तः  
इत्यर्थः । फलितमाह । विंशतिरित्यर्थः इति ॥ दिङ्नामानि ॥ नामानीत्यनन्तरं सु-  
वन्तानि परस्परमिति शेषः । प्राग्वत् इति ॥ समस्येते स च बहुव्रीहिरित्यर्थः । नामा-  
नीति बहुत्वमविवक्षितमित्यभिप्रेत्योदाहरति । दक्षिणस्याश्चेति ॥ दक्षिणपूर्वेति ॥ स्त्रीत्वं  
लोकात् । यद्वा अन्तरालमिह दिगेव गृह्यते । “सर्वनामो वृत्तिमात्रे पुंवत्त्वम्” इति भाष्यम् ।  
यद्यप्युपसर्जनत्वात् सर्वनामत्वम् । तथापि भूतपूर्वगत्या सर्वनामत्वमादाय पुंवत्त्वं भवति ।  
अत एव भाष्यात् । ननु दिशोरन्तराले इत्येव सिद्धे नामग्रहणं किमर्थमित्यत आह । नाम-  
ग्रहणादिति ॥ दिक्षु रूढाशब्दाः दिङ्नामानानीत्यनेन विवक्षिताः । ऐन्द्र्यादिशब्दः इन्द्र-  
शब्दात् कुवेरशब्दाच्चेन्द्रसम्बन्धात् कुवेरसम्बन्धाच्च प्रवृत्तो यौगिक एव न रूढ इति भावः ।  
तत्र तेन ॥ समासः इति, बहुव्रीहिः इति चाधिकृतम् । तत्र इत्यनेन सप्तम्यन्ते पदे  
विवक्षिते ग्रहणविषये इति प्रथमाद्विवचनान्तं तद्विशेषणमव्याहार्यम् । तेन इत्यनेन तु

सप्तम्यन्ते ग्रहणविषये सरूपे पदे तृतीयान्ते च प्रहरणविषये इदं युद्धं प्रवृत्तमित्यर्थे समस्येते कर्मव्यतिहारे द्योत्ये स बहुव्रीहिः । इतिशब्दादयं विषयविशेषो लभ्यते । अन्येषामपि दृश्यते (सू ३५३९) । दीर्घ इत्यनुवर्तते । इच्चि कर्मव्यतिहारे बहुव्रीहौ पूर्वपदान्तस्य दीर्घः । इच्चसमासान्तो वक्ष्यते । तिष्ठद्गुप्रभृतिष्विचप्रत्ययस्य पाठादव्ययीभावत्वमव्ययत्वं च । केशेषु केशेषु गृहीत्वेदं युद्धं प्रवृत्तं केशाकेशि । दण्डैश्च दण्डैश्च प्रहृत्येदं युद्धं प्रवृत्तं दण्डादण्डि । मुष्टीमुष्टि ।

तृतीयान्ते पदे विवक्षिते । प्रहरणविषये इति प्रथमाद्विवचनान्तं तद्विशेषणमध्याहार्यम् । सरूपे इति प्रथमाद्विवचनान्तपदे विवक्षिते । प्रहरणविषये इति प्रथमाद्विवचनान्तन्तु, सप्तम्यन्तयोस्तृतीयान्तयोश्च प्रत्येकमन्वेति । इदम् इत्यर्थनिर्देशः । युद्धं प्रवृत्तमिति तद्विशेष्यमध्याहार्यम् । कर्मव्यतिहारे द्योत्ये इत्यप्यध्याहार्यम् । तदाह । सप्तम्यन्ते इति ॥ प्रथमाद्विवचनमिदम् । ग्रहणविषये इति ॥ गृह्यते अस्मिन्निति ग्रहणम्, केशादि, अधिकरणे ल्युट्, तद्विषयः वाच्यः ययोस्ते प्रहरणविषये, प्रहरणवाचके इति यावत् । अत्रापि सरूपे पदे इत्यन्वेति । इदं युद्धं प्रवृत्तमित्यर्थे इति ॥ इदमिति समासार्थनिर्देशः । युद्धमिति विशेष्यनिर्देशः । अतः केशाकेशि युद्धमिति न पुनरुक्तिः । परस्परग्रहणं परस्परप्रहरणं च कर्मव्यतिहारः । ननु 'ग्रहणविषये' इत्यध्याहारे किं प्रमाणमित्यत आह । इतिशब्दादिति ॥ इतिशब्दो लौकिकप्रसिद्धप्रकारवचनः । केशाकेशीत्यादिलौकिकप्रयोगे यावानर्थः प्रसिद्धस्तावत्यर्थेऽयं बहुव्रीहिर्भवतीत्यर्थः । अन्येषामपि दृश्यते ॥ अनुवर्तत इति ॥ 'दलोपे' इत्यत इति शेषः । 'नहिवृत्तिवृषि' इत्यादिपूर्वसूत्रोक्तादन्येषामपि दीर्घो दृश्यते इत्यर्थः । अतिप्रसङ्गमाशङ्क्य आह । कर्मव्यतिहारे बहुव्रीहौ पूर्वपदान्तस्य दीर्घः इति ॥ बहुव्रीहौ चेत् कर्मव्यतिहारे एव पूर्वपदान्तस्यैव दीर्घ इत्यर्थः । तेन तुराषाडित्यादौ दीर्घो निर्वाधः । दृशिग्रहणादयमर्थो लभ्यते । वक्ष्यत इति ॥ 'इच्छकर्मव्यतिहारे' इति सूत्रेणेति शेषः । 'तिष्ठद्गुप्रभृतिषु' इति वृत्तिग्रन्थ एवात्र प्रमाणम् । अव्ययीभावत्वमिति ॥ तत्र 'अव्ययीभावः' इत्यनुवृत्तेरिति भावः । अव्ययत्वमिति ॥ 'अव्ययीभावश्च' इत्यनेनेति शेषः । 'अव्ययादाप्सुपः' इति सुब्लुक् तत्फलमिति भावः । गृहीत्वेति ॥ परस्परमिति शेषः । नच केशग्रहणस्य पुरुषकर्तृकत्वात् प्रवृत्तेश्च युद्धकर्तृकत्वात् समानकर्तृकत्वाभावात् कथमिह क्ताप्रत्यय इति वाच्यम् । गृहीत्वेत्यनन्तरं स्थितयोरित्यध्याहारात् । ततश्च अस्य केशेषु सः, तस्य केशेष्वयमित्येवं परस्परं गृहीत्वा स्थितयोरिदं युद्धं प्रवृत्तमिति विग्रहवाक्यं फलितम् । केशाकेशीति ॥ केशेषु केशेष्वित्यनयोर्ग्रहणाद्यन्तर्भावेन वृत्तिघटकयोस्समासे सति सुब्लुक् पूर्वपदस्य दीर्घः, इच्चसमासान्तः । 'यस्येति च' इति लोपः । अव्ययत्वासुब्लुगिति भावः । अन्यपदार्थवृत्तित्वेऽपि एकशेषापवादोऽयं बहुव्रीहिसमासः अप्रथमान्तार्थश्च । दण्डैश्चेति ॥ अस्य दण्डैस्सः तस्य दण्डैरयमित्येवं परस्परं

## ८४७ । ओर्गुणः । (६-४-१४६)

उवर्णान्तस्य भस्य गुणः स्यात्तद्धिते । अवादेशः । बाहूवाहवि ।  
 ‘ओरोत्’ इति वक्तव्ये गुणोक्तिः ‘संज्ञापूर्वको विधिरनित्यः’ (प ९४) ।  
 इति ज्ञापयितुम् । तेन ‘स्वायम्भुवम्’ इत्यादि सिद्धम् । ‘सरूपे’ इति किम् ।  
 हलेन मुसलेन ।

## ८४८ । तेन सहेति तुल्ययोगे । (२-२-२८)

तुल्ययोगे वर्तमानं ‘सह’ इत्येतत्तृतीयान्तेन प्राग्वत् ।

## ८४९ । वोपसर्जनस्य । (६-३-८२)

प्रहृत्य स्थितयोरिदं युद्धं प्रवृत्तमिति विग्रहार्थः । दण्डादण्डीति ॥ दण्डैर्दण्डैरित्यनयोः  
 प्रहरणाद्यन्तर्भावेन समासघटकयोस्समासे सति सुच्छक्, पूर्वपदस्य दीर्घः, इच्, ‘यस्येति  
 च’ इति लोपः । अव्ययत्वात् सुच्छक् । मुष्टीमुष्टीति ॥ अस्य मुष्टिभिस्सः तस्य मुष्टिभि-  
 श्चायमित्येवं परस्परं प्रहृत्य स्थितयोरिदं युद्धं प्रवृत्तमिति विग्रहः । मुष्ट्या मुष्ट्या इत्यनयोः  
 समासे सति सुच्छगादि पूर्ववत् । मुष्टामुष्टीति पूर्वपदान्तस्य आत्वमपाणिनीयमेव । ओर्गुणः ॥  
 ओः इत्युकारात् पष्ठ्येकवचनम् । तेन भस्येत्यधिकृतं विशेष्यते । तदन्तविधिः । ‘नस्तद्धिते’  
 इत्यतस्तद्धिते इत्यनुवर्तते । तदाह । उवर्णान्तस्येति ॥ बाहूवाहवीति ॥ बाहौ बाहौ  
 च परस्परं गृहीत्वा स्थितयोरिदं युद्धं प्रवृत्तमिति विग्रहः । समासः, सुच्छक्, पूर्वपदस्य दीर्घः,  
 इच् । ‘यस्येति च’ इति बाधित्वा ओर्गुणः, अवादेशः । अव्ययत्वात् सुपो लृक् । ननु गुणः  
 उकारस्थाने भवन् स्थानसाम्यादोकार एव भवति । ततश्च लाघवात् ‘ओरोत्’ इत्येव सिद्धे  
 गुण इति गुरुनिर्देशो व्यर्थ इत्यत आह । ओरोत् इति ॥ नचैवमपीह तद्धितसंज्ञापूर्वकत्वं  
 दुर्वारमिति वाच्यम् । विधेयसमर्पकं पदं यत्र संज्ञारूपं स एव संज्ञापूर्वकविधिरित्यभ्युपगमात् ।  
 नच ‘ओत्’ इति तपरः तत्कालस्य संज्ञेति वाच्यम् । विधीयमानत्वादेव तत्कालत्वसिद्ध्या  
 तकारस्य उच्चारणार्थत्वात् । स्वायम्भुवमिति ॥ स्वयम्भुवोऽपत्यमित्यर्थे अण्, संज्ञापूर्वकत्वे-  
 नानित्यत्वादोर्गुणाभावे उवङ्, आदिबृद्धिरिति भावः । स्वायम्भवमिति पाठे तस्येदमित्यण् ।  
 हलेन मुसलेनेति ॥ अत्र असह्यत्वात् हलामुसलीति न भवतीति भावः । तेन सहेति  
 तुल्ययोगे ॥ तुल्ययोगे इति ॥ युगपत्कालिकक्रियायोगे इत्यर्थः । तृतीयान्तेनेति ॥ तेनेल-  
 नेन तल्लाभादिति भावः । प्राग्वदिति ॥ समस्यते स बहुव्रीहिरित्यर्थः । असामानाधिकर-  
 ण्यार्थं कवभावार्थं चेदम् । वोपसर्जनस्य ॥ उत्तरपदे इत्यधिकृतम् । ‘सहस्य सस्संज्ञायाम्’  
 इत्यतस्सहस्य स इत्यनुवर्तते । उपसर्जनम् अस्यास्तीत्युपसर्जनः, मत्वर्थे ‘अर्श आद्यच्’ । उत्तर  
 पदाक्षिप्तसमासां विशेष्यम् । उपसर्जनवतस्समासस्येत्यर्थः । यद्यपि सर्वेषामपि समासानां कश्चि-  
 दवयवः उपसर्जनमेव । तथापि सामर्थ्यादुपसर्जनसर्वावयवकस्येति लभ्यते । तथाच स बहुव्री-

बहुव्रीहेरवयवस्य सहस्य सः स्याद्वा । पुत्रेण सह सपुत्रः, सहपुत्रो वा आगतः । ‘तुल्ययोगवचनं प्रायिकम्’ । सकर्मकः । सलोमकः ।

### ८५० । प्रकृत्याशिषि । (६-३-८३)

सहशब्दः प्रकृत्या स्यादाशिषि । स्वस्ति राज्ञे सहपुत्राय, सहामात्याय । ‘अगोवत्सहलेष्विति वाच्यम्’ (वा ३९९०) । सगवे । सवत्साय । सहलाय ।

### ८५१ । बहुव्रीहौ संख्येये डजबहुगणात् । (५-४-७३)

संख्येये यो बहुव्रीहिस्तस्माडुच्येयात् । उपदशाः । ‘अबहुगणात्’ किम् । उपबहवः । उपगणाः । अत्र स्वरे विशेषः । सङ्ख्यायास्तत्पुरुषस्य वाच्यः । (वा ३३४८) निर्गतानि त्रिंशतो निखिंशानि वर्षाणि चैत्रस्य । निर्गतखिंशतोऽङ्गुलिभ्यो निखिंशः खङ्गः ।

हिरेव । तथाच उपसर्जनस्येत्यनेन बहुव्रीहिरिति लब्धम् । अवयवषष्ठ्येषा । तदाह । बहुव्रीहेरवयवस्येत्यादिना ॥ बहुव्रीहेरिति किम् । सहयुद्धा । ‘राजनियुधिकृतः, सहे च’ इति कनिष् । उपपदसमासः । अबहुव्रीह्यावयवस्य सहस्य सत्वन्न । सपुत्र इति ॥ सभावे रूपम् । पुत्रेण युगपदागत इत्यर्थः । प्रायिकमिति ॥ इतिशब्दादिदं लभ्यते । ‘विभाषा सपूर्वस्य’ इत्यादिनिर्देशाच्चेति भावः । सकर्मक इति ॥ विद्यमानकर्मक इत्यर्थः । अत्र तुल्ययोगाभावेऽपि सहस्य सः । प्रकृत्याशिषि ॥ ‘सहस्य सस्संज्ञायाम्’ इत्यतस्सहस्येत्यनुवृत्तं प्रथमया विपरिणम्यते । तदाह । सहशब्द इति ॥ प्रकृत्येति ॥ स्वभावेन स्थितस्स्यादित्यर्थः । सभावो नेति यावत् । स्वस्तीति ॥ भूयादिति शेषः । सहपुत्रायेति ॥ तेन सहेति समासे कृते, आशीर्योगात् सभावः । सहामात्यायेति ॥ अगोवत्सेति ॥ गोवत्सहलेषु परतस्सहस्य प्रकृतिभावो नेत्यर्थः । सगवे इति ॥ राज्ञे स्वस्तीति शेषः । अथ बहुव्रीहावसाधारणसमासान्तानाह । बहुव्रीहौ ॥ सङ्ख्येये यो बहुव्रीहिरिति ॥ ‘सङ्ख्याव्यय’ इति विहित इति शेषः । तस्मादिति ॥ बहुव्रीहाविति पञ्चम्यर्थे सप्तमीति भावः । उच्येयात् इति ॥ समासान्तस्तद्धितश्चेति ज्ञेयम् । उपदशा इति ॥ दशानां समीपे ये सन्तीति विग्रहः । ‘सङ्ख्याव्यय’ इति बहुव्रीहिः । सुल्लुक् । उपदशान्शब्दाङ्गुचि ‘नस्तद्धिते’ इति टिलोपः । उपबहवः, उपगणा इति ॥ बहूनां समीपे ये सन्तीति, गणस्य समीपे ये सन्तीति च विग्रहः । ‘बहुगणवतुडति सङ्ख्या’ इति सङ्ख्यात्वात् ‘सङ्ख्याव्यय’ इति समासः । अबहुगणात्, इति निषेधान्न डच् । ननु उपगणाः इत्यत्र डचि सति असति च रूपसाम्यात् किं तन्निषेधेनेत्यत आह । अत्र स्वरे विशेष इति ॥ डचि सति चित इति अन्तोदात्तत्वं स्यादित्यर्थः । सङ्ख्याया इति ॥ सङ्ख्यान्ततत्पुरुषस्य समासान्तो डच् वक्तव्यमित्यर्थः । निखिंशानीति ॥ ‘निरादयः कान्त’ इति तत्पुरुषः, डच्, ‘टिः’ इति टिलोपः । त्रिंशतोऽधिका-



८५२ । बहुव्रीहौ सक्थ्यक्ष्णोः स्वाङ्गात्षच् । (५-४-११३)

व्यत्ययेन षष्ठी । स्वाङ्गवाचिसक्थ्यक्ष्यन्ताद्बहुव्रीहेः षच्स्यात् । दीर्घे सक्थिनी यस्य सः दीर्घसक्थः । जलजाक्षी । 'स्वाङ्गात्' किम् । दीर्घसक्थि शकटम् । स्थूलाक्षा वेणुयष्टिः । 'अक्ष्णोऽदर्शनात्' (सू ९४४) इत्यच् ।

८५३ । अङ्गुलेर्दारुणि । (५-४-११४)

अङ्गुल्यन्ताद्बहुव्रीहेः षच्स्यादारुण्यर्थे । पञ्च अङ्गुलयो यस्य तत्पञ्चाङ्गुलं दारु । अङ्गुलिसदृशावयवं धान्यादिविक्षेपणकाष्ठमुच्यते । 'बहुव्रीहेः' किम् । द्वे अङ्गुली प्रमाणमस्याः द्वाङ्गुला यष्टिः । तद्धितार्थे तत्पुरुषे 'तत्पुरुषस्याङ्गुलेः—' (सू ७८६) इत्यच् । 'दारुणि' किम् । पञ्चाङ्गुलिर्हस्तः ।

नीति यावत् । निस्त्रिंश इति ॥ समासादि पूर्ववत् । त्रिंशदधिकाङ्गुल इत्यर्थः । “न च गवां विंशतिर्गोविंशतिरित्यत्रातिप्रसङ्गश्चङ्क्यः । ‘अव्ययादेः’ इति विशेषणात् ।” इति भाष्ये स्पष्टम् । नचैकाधिका विंशतिरेकविंशतिरित्यत्र ‘सङ्ख्ययाव्यय’ इति समासे सति ‘बहुव्रीहौ सङ्ख्येये’ इति ङच् शङ्क्यः । अन्यत्राधिकशब्दादिति वार्तिकादित्यास्तां तावत् । बहुव्रीहौ ॥ सक्थ्यक्ष्णोरिति षष्ठी पञ्चम्यर्थे । ‘व्यत्ययो बहुलम्’ इति छन्दसि वचनादित्यर्थः । “छन्दोवत्सूत्राणि भवन्ति” इति भाष्यम् । बहुव्रीहाविति सप्तमी व्यत्ययेन पञ्चम्यर्थे । तद्राह । स्वाङ्गवाचीति ॥ सक्थ्यक्ष्यन्तादिति ॥ बहुव्रीहिविशेषणत्वात् तदन्तविधिरिति भावः । षच् स्यादिति ॥ समासान्तस्तद्धितश्चेति ज्ञेयम् । दीर्घसक्थ इति ॥ षच ‘यस्येति च’ इति लोपः । जलजाक्षीति ॥ जलजे इव अक्षिणी यस्या इति विग्रहः । समासे षचि ‘नस्तद्धिते’ इति टिलोपः । पित्वात् ङीष् । पित्त्वं ङीष्प्रथमिति भावः । दीर्घसक्थि शकटमिति ॥ दीर्घे सक्थिनी सक्थिसदृशावीषादण्डौ यस्येति विग्रहः । अत्र सक्थिशब्दार्थयोरीषादण्डयोः ‘अद्रवन्मूर्तिमन्स्वाङ्गम्’ इत्यादिस्वाङ्गलक्षणाभावान्न पजिति भावः । अत्र ‘स्वाङ्गात्’ इत्यस्य प्रत्युदाहरणान्तरमाह । स्थूलाक्षेति ॥ स्थूलानि अक्षाणि पर्वप्रन्थयो यस्या इति बहुव्रीहिः । अस्वाङ्गत्वादिह न पजिति भावः । ननु षजभावेऽपि नान्तलक्षणङीप् स्थूलाक्षिणीति स्यादित्यत आह । अक्ष्णोऽदर्शनादित्यजिति ॥ षचि तु पित्त्वलक्षणङीप् स्यादिति भावः । अङ्गुलेर्दारुणि ॥ बहुव्रीहावित्यनुवृत्तस्य पञ्चम्यर्थे सप्तम्यन्तस्य अङ्गुल्या विशेषणात् तदन्तविधिरित्यभिप्रेत्य आह । अङ्गुल्यन्तादिति ॥ पञ्चाङ्गुलं दार्विति ॥ षचि ‘यस्येति च’ इति इकारलोपः । ननु दारुणः कथं अङ्गुलयः इत्यत आह । अङ्गुलिसदृशावयवमिति ॥ अङ्गुलिसदृशाः अवयवाः यस्येति विग्रहः । धान्येति ॥ कुसूलादिस्थितधान्याद्याकर्षकमिति यावत् । उच्यत इति ॥ लक्षणयेति शेषः । द्वाङ्गुलेति ॥ ‘प्रमाणे द्वयसच्’ इति विहितस्य मात्रचः ‘द्विगोर्नित्यम्’ इति लृक् । अवबुद्धीहित्वादत्र न पजिति भावः । तर्हि द्वाङ्गुलिः इति स्यादित्यत आह । तद्धितार्थे

८५४ । द्वित्रिभ्यां ष मूर्धः । (५-४-११५)

आभ्यां मूर्धः षः स्याद्बहुव्रीहौ । द्विमूर्धः । त्रिमूर्धः । 'नेतुर्नक्षत्रे अव्वक्तव्यः' (वा ३३६०) । 'मृगो नेता यासां ताः मृगनेत्राः रात्रयः' पुष्यनेत्राः ।

८५५ । अन्तर्बहिभ्यां च लोमः । (५-४-११७)

आभ्यां लोमोऽप्याद्बहुव्रीहौ । अन्तर्लोमः । बहिर्लोमः ।

८५६ । अज्नासिकायाः संज्ञायां नसं चास्थूलात् । (५-४-११८)

नासिकान्ताद्बहुव्रीहेरच्स्यान्नासिकाशब्दश्च नसं प्राप्नोति न तु स्थूलपूर्वात् ।

८५७ । पूर्वपदात्संज्ञायामगः । (८-४-३)

पूर्वपदस्थान्निमित्तात्परस्य नस्य णः स्यात्संज्ञायां न तु गकारव्यवधाने । दुरिव नासिका यस्य द्रुणसः । खरणसः । 'अगः' किम् । ऋचामयनम् ऋगय-

इति ॥ पचि तु डीप् स्यादिति भावः । 'द्वित्रिभ्याम्' ॥ षेति लुप्तप्रथमाकं पदम् । द्विमूर्ध इति ॥ द्वौ मूर्धनो यस्येति विग्रहः । त्रिमूर्ध इति ॥ त्रयो मूर्धनो यस्येति विग्रहः । समासान्तः । 'नस्तद्धिते' इति टिलोपः । पचि अनुवर्तमाने षग्रहणं चित्स्वरनिवृत्त्यर्थम् । नेतुरिति ॥ नक्षत्रे विद्यमानो यो नेतृशब्दः तदन्ताद्बहुव्रीहेरप् वक्तव्य इत्यर्थः । नेता नायकः । मृगो नेतेति ॥ मृगः मृगशीर्षम् । रात्रिनेता चन्द्रः । तद्योगान्नक्षत्रस्यापि नेतृत्वं बोध्यम् । मृगनेत्रा इति ॥ मृगनेतृशब्दादप्, ऋकारस्य यण्, रेफः, टाप् । पुष्यनेत्रा इति ॥ पुष्यो नेता यासामिति विग्रहः । अन्तर्बहिभ्याश्च लोमः ॥ अन्तर्लोमः इति ॥ अन्तः लोमानि यस्येति विग्रहः, अप्, टिलोपः । एवं बहिर्लोमः । अञ् नासिकायाः ॥ अच् इति च्छेदः । नासिकाया इत्यस्य बहुव्रीहेर्विशेषणत्वात् तदन्तविधिमभिप्रेत्य आह । नासिकान्तादिति ॥ नसमित्यनन्तरं प्राप्नोतीत्युच्चार्यम् । उपस्थितत्वान्नासिकाशब्द इति लभ्यते । तदाह । नासिकाशब्दश्च नसं प्राप्नोतीति ॥ पूर्वपदात् ॥ रषाभ्याम् इत्यनुवृत्तम् । पूर्वपदशब्देन पूर्वपदस्थं लक्ष्यते । 'रषाभ्याम्' इत्यनेन लब्धो रेफश्च प्रत्येकमन्वेति । तदाह । पूर्वपदस्थान्निमित्तादिति ॥ रेफकारात्मकादित्यर्थः । अग इति पञ्चम्यन्तम् । गकारभिन्नात्परस्येत्यर्थः । गकारात्परस्य नेति यावत् । तदाह । नतु गकारव्यवधाने इति ॥ अनेन 'अट्कुप्वाङ्नुम्व्यावायेऽपि' इत्यनुवृत्तिस्मृचिता । अन्यथा अग इत्यस्य वैयर्थ्यं स्यात् । खण्डपदत्वादप्राप्तौ वचनमिदम् । दुरिवेति ॥ वृक्ष इवेत्यर्थः । द्रुणस इति ॥ बहुव्रीहेरच् । नासिकाशब्दस्य नसादेशः । णत्वम् । ऋगयनमिति ॥ 'ऋवर्णात्' इति वार्तिकस्याप्यत्रानुवृत्त्या णत्वं प्राप्तं, गकारेण व्यवधानात् भवतीति भावः । अत्र ऋचामयनमिति

नम् । 'अणृगयनादिभ्यः' (सू १४५२) इति निपातनाण्णत्वाभावमाश्रित्य 'अगः' इति प्रत्याख्यातं भाष्ये । 'अस्थूलात्' किम् । स्थूलनासिकः । 'खुरखराभ्यां वा नस्' (वा ३३६३) । खुरणाः । खरणाः । 'पक्षेऽजपीष्यते' । खुरणसः । खरणसः ।

### ८५८ । उपसर्गाच्च । (५-४-११९)

प्रादेर्यो नासिकाशब्दस्तदन्ताद्बहुव्रीहेरच् नासिकाया नसादेशश्च । असंज्ञार्थमिदं वचनम् । उन्नता नासिका यस्य सः उन्नसः । 'उपसर्गादनोत्परः' । इति सूत्रम् । तद्भङ्क्त्वा भाष्यकार आह ।

### ८५९ । उपसर्गाद्बहुलम् । (८-४-२८)

उपसर्गस्थान्निमित्तात्परस्य नसो नस्य णः स्याद्बहुलम् । प्रणसः । 'वेप्रो वक्तव्यः' (वा ३३६५) । विगता नासिका यस्य विग्रः । 'ख्यश्च' विग्रहप्रदर्शनं चिन्त्यम् । नच रघुनाथ इत्यादौ संज्ञायां णत्वं शङ्क्यम् । णत्वेन चेत्संज्ञा गम्यत इत्यर्थात् । इह तु कृते णत्वे संज्ञात्वभङ्गापत्तेर्न णत्वम् । अत एव 'भृजोऽसंज्ञायाम्' इति सूत्रभाष्ये य एते संज्ञायामिति विधीयते, तेषु नैवं विज्ञायते, संज्ञायामभिधेयायामिति । किं तर्हि प्रत्ययान्तेन चेत्संज्ञा गम्यत इत्युक्तम् । खुरेति ॥ खुरखराभ्यां परस्य नासिकाशब्दस्य बहुव्रीहौ संज्ञायां नसादेशो वेति वक्तव्यमित्यर्थः । प्रकृतत्वादेव सिद्धे नसादेशवचनम् अचप्रत्ययानुवृत्तिनिवृत्त्यर्थम् । खुरणा इति ॥ खुराविव नासिके यस्येति विग्रहः । नसादेशः । 'पूर्वपदात्संज्ञायाम्' इति णत्वम् । 'अत्वसन्तस्य' इति दीर्घः । खरणा इति ॥ खररूपा नासिका यस्येति विग्रहः । पक्षे खुरनासिक इति खरनासिक इति च न भवतीत्याह । पक्षे अजपीष्यते इति ॥ अचप्रत्ययसहितः नसादेश इत्यर्थः । भाष्ये त्विदं न दृश्यते । उपसर्गाच्च ॥ नन्वत्र नासिकाया इत्येव सिद्धे किमर्थमिदमित्यत आह । असंज्ञार्थमिदमिति ॥ उपसर्गादनोत्परः इति सूत्रमिति ॥ तत्र हि 'नश्च धातुस्था' इति सूत्रान्नसिति छत्तषष्ठीकमनुवर्तते । 'रषाभ्यां नो णः' इत्यनुवर्तते । उपसर्गस्थान्निमित्तात्परस्य नसो नस्य णस्स्यात् ओत्परस्तु नकारो णत्वं न प्राप्नोतीत्यर्थः । खण्डपदस्थत्वाद्वाप्राप्ताविदं सूत्रम् । "प्र ण आर्यूषि तारिषत्" इत्याद्युदाहरणम् । 'अनोत्परः' किम् ? "प्रनो मुञ्चतम्" । अत्र ओत्परकत्वान्न णत्वमिति स्थितिः । तद्भङ्क्त्वेति ॥ 'अनोत्परः' इत्यपनीय तत्स्थाने बहुलमिति च कृत्वा भाष्यकारः आह्वेत्यर्थः । तथाच फलितं सूत्रमाह । उपसर्गाद्बहुलम् ॥ निमित्तादिति ॥ रेफकारात्मकादित्यर्थः । 'उपसर्गादनोत्परः'

१. वार्तिके वाग्रहणं 'पक्षेऽजपि' 'खुरणसः' इत्युदाहरणं निर्मूलम् । मुनित्रयानुक्तत्वात् इति रत्नाकरः ।

(वा ३३६६) । विख्यः । कथं तर्हि 'विनसा हतवान्धवा' इति भट्टिः ।  
विगतया नासिकयोपलक्षितेति व्याख्येयम् ।

८६० । सुप्रातसुश्वसुदिवशारिकुक्षचतुरश्रैणी-

पदाजपदप्रोष्ठपदाः । (५-४-१२०)

एते बहुव्रीहयोऽच्प्रत्ययान्ता निपात्यन्ते । शोभनं प्रातरस्य सुप्रातः ।  
शोभनं श्वोऽस्य सुश्वः । शोभनं दिवा अस्य सुदिवः । शारेखिव कुक्षिरस्य शारि-  
कुक्षः । चतस्रोऽश्रयोऽस्य चतुरश्रः । एण्या इव पादावस्यैणीपदः । अजपदः ।  
प्रोष्ठो गौस्तस्येव पादावस्य प्रोष्ठपदः ।

८६१ । नञ् दुःसुभ्यो हलिसक्थ्योरन्यतरस्याम् । (५-४-१२१)

अचस्यात् । अहलः—अहलिः । असक्थः—असक्थिः । एवं दुःसुभ्याम् ।  
'शक्तयोः' इति पाठान्तरम् । अशक्तः—अशक्तिः ।

इति यथाश्रुते तु "प्रणो नय" इत्यादावव्याप्तिः, "प्रनः पूर्वा" इत्यादावतिव्याप्तिश्चेति भावः । प्रणस  
इति ॥ प्रगता नासिका यस्येति विग्रहः । 'उपसर्गाच्च' इत्यच् । नासिकाया नसि 'उपसर्गा-  
द्वहुळम्' इति णत्वमिति भावः । वेरिति ॥ वेः परो यो नासिकाशब्दः सः प्रादेशं प्राप्नोतीति  
भावः । विग्र इति ॥ विगता नासिका यस्येति विग्रहः । प्रकृतवार्तिकेन नासिकाशब्दस्य प्रादेश  
इति भावः । विगता नासिका यस्येति विग्रहे अचि नसादेशे टापि च विनसेति भट्टिप्रयोगः न  
युज्यते । प्रादेशस्यास्य नसादेशं प्रति अपवादत्वादित्याक्षिपति । कथन्तर्हीति ॥ समाधत्ते ।  
विगतयेति ॥ विगता नासिका विनासिका । प्रादिसमासः । अवहुव्रीहित्वात् न प्रादेशः । किन्तु  
टयां 'पद्न्' इति नसादेशे विनसेति तृतीयान्तं रूपम् । उपलक्षितेत्यज्याहार्यमिति भावः ।  
सुप्रात ॥ सुप्रात इति ॥ अच्प्रत्ययः । 'अव्ययानां भमात्रे टिलोपः' । सुश्व इति ॥  
अच्, पूर्ववट्टिलोपः । सुदिवः इति ॥ शोभनं दिवा यस्येति । दिवेत्याकारान्तमव्ययम् ।  
'अव्ययानां भमात्रे टिलोपः' इति टिलोपः । शारिकुक्ष इति ॥ शारिः पक्षिविशेषः ।  
अचि, 'यस्येति च' इति इकारलोपः । चतस्रोऽश्रयः इति ॥ कोणा इत्यर्थः । अचि,  
'यस्येति च' इति इकारलोपः । एण्या इवेति ॥ एणी मृगी । अजपद इति ॥ अजः  
छागः तस्येव पादावस्येति विग्रहः । एणीपदादिषु अच् । निपातनात् पादः पत् । नञ्दुस्सु-  
भ्यः ॥ शेषपूरणेन सूत्रं व्याचष्टे । अच् स्यादिति ॥ अहलः, अहलिरिति ॥ अविद्यमानः  
हलिः यस्येति विग्रहः । हलिशब्द इदन्तः हलपर्यायः । तदन्तादाचि 'यस्येति च' इति  
इकारलोपः । तदभावे च रूपम् । यद्यपि हलशब्देन हलिशब्देन च रूपद्वयं सिद्धम् । तथापि  
अनुक्तसमासान्ततया शैपिकस्य कपः प्राप्तौ तन्निवृत्त्यर्थं इदं वचनम् । अथ वैकल्पिकत्वेऽपि  
अनुक्तसमासान्तत्वाभावादत्र न कप् । असक्थः, असक्थिरिति ॥ अविद्यमानं सक्थि

## ८६२ । नित्यमसिचप्रजामेधयोः । (५-४-१२२)

‘नञ्दुःसुभ्यः’ इत्येव । अप्रजाः । दुष्प्रजाः । सुप्रजाः । अमेधाः ।  
दुर्मेधाः । सुमेधाः ।

## ८६३ । धर्मादनिच्केवलात् । (५-४-१२४)

केवलात्पूर्वपदात्परो धर्मशब्दस्तदन्ताद्बहुव्रीहेरनिच्स्यात् । कल्याणधर्मा ।  
‘केवलात्’ किम् । परमः स्वो धर्मो यस्येति त्रिपदे बहुव्रीहौ मा भूत् । स्वशब्दो  
हीह न केवलं पूर्वपदम्, किन्तु मध्यमत्वादापेक्षिकम् । ‘सन्दिग्धसाध्यधर्मा’

यस्येति विग्रहः । एवं दुस्सुभ्यामिति ॥ दुर्हलः, दुर्हलिः । दुस्सक्थः, दुस्सक्थिः । शक्त्वो-  
रिति ॥ ‘हलिशक्त्वोः’ इति केचित् पाणिनीयाः पठन्तीत्यर्थः । केचिच्छ्रियाः पाणिनिना तथा  
पाठिता इति वदन्तीति भावः । नित्यमसिच् ॥ नञ्दुस्सुभ्य इत्येवेति ॥ पूर्वसूत्रा-  
दनुवर्तत इति भावः । एतेभ्यः पराभ्यां प्रजामेधाशब्दाभ्यां नित्यमसिच् समासान्तस्यात्  
स तद्धित इत्यर्थः । असिचः चकार इत् । इकार उच्चारणार्थः । अन्यतरस्यामित्यनुवृत्तिनिवृ-  
त्त्यर्थं नित्यग्रहणम् । अस्वरितत्वादेव तदनुवृत्त्यभावे सिद्धे स्पष्टार्थमिति तत्त्वम् । अप्रजा  
इति ॥ अविद्यमाना प्रजा यस्येति विग्रहः । ‘नञोऽस्त्यर्थानाम्’ इति समासः । असिचि  
‘यस्येति च’ इत्याकारलोपादप्रजशब्दात् सुवुत्पत्तिः । सौ तु ‘अत्वसन्तस्य’ इति दीर्घः ।  
‘हल्ङ्याप्’ इति सुलोपः । यद्यप्यकारं विना सिचि विहितेऽपि सिद्धमिदम् । तथापि सिच्य-  
भवेन आकारलोपाभावादप्रजाशब्दात् सुवुत्पत्तौ, प्रथमैकवचने अप्रजाः इति रूपसिद्धावपि  
अप्रजसाविति न स्यात् । किन्तु अप्रजासाविलादे स्यात् । तस्मादकारोच्चारणं भवत्सम्पादनार्थ-  
मावश्यकम् । दुष्प्रजा इति ॥ दुर्गता प्रजा यस्येति विग्रहः । ‘प्रादिभ्यो धातुजस्य’ इति  
समासः । असिजादि पूर्ववत् । ‘इदुदुपधस्य’ इति पत्वम् । सुप्रजा इति ॥ शोभना प्रजा  
यस्येति विग्रहः । असिजादि पूर्ववत् । अमेधाः इत्यादि ॥ अविद्यमाना मेधा यस्येति विग्रहः ।  
असिजादि पूर्ववत् । केचित्तु नित्यग्रहणमन्यतो विधानार्थम् । तेनाल्पमेधसः इत्यादि सिद्ध्यती-  
त्यप्याहुः । धर्मादनिच्केवलात् ॥ पूर्वपदादित्यज्याहृत्य केवलादित्यस्य तद्विशेषणत्वमाह ।  
केवलात्पूर्वपदादिति ॥ अनिचि चकार इत् । इकार उच्चारणार्थः । मध्यमपदत्वानाक्रान्त-  
त्वं केवलपूर्वपदत्वम् । कल्याणधर्मेति ॥ कल्याणो धर्मो यस्येति विग्रहः । अनिचि ‘यस्येति  
च’ इत्याकारलोपः । परम इति ॥ परमः स्वः धर्मो यस्येति बहुव्रीहौ परमस्वधर्मशब्दे  
स्वशब्दस्य धर्मशब्दापेक्षया पूर्वपदत्वात् ततः परमस्वधर्मशब्दादप्यचः प्राप्तौ तन्निवृत्त्यर्थं  
केवलग्रहणमिति भावः । केवलग्रहणे कृते तु न दोष इत्याह । स्वशब्दो हीह न केवलं  
पूर्वपदमिति ॥ किंत्विति ॥ किन्तु स्वशब्दः धर्मपदापेक्षया पूर्वत्वात्पूर्वपदं, न तु केवलं,  
मध्यमत्वात् । केवलशब्देन च पदान्तरराहित्यव्यतिना मध्यमपदत्वानाक्रान्तत्वलाभादित्यर्थः ।  
इदञ्च ‘इजादेः’ इति सूत्रभाष्ये स्पष्टम् । एवञ्च त्रिपदबहुव्रीहौ परमस्वधर्म इत्येव भवति । न

इत्यादौ तु कर्मधारयपूर्वपदो बहुव्रीहिः । एवं च 'परमस्वधर्मा' इत्यपि साध्वेव । 'निवृत्तिधर्मा' 'अनुच्छित्तिधर्मा' इत्यादिवत् । पूर्वपदन्तु बहुव्रीहिणा आक्षिप्यते ।

८६४ । जम्भा सुहरिततृणसोमेभ्यः । (५-४-१२५)

'जम्भा' इति कृतसमासान्तं निपात्यते । 'जम्भो भक्ष्ये दन्ते च ।' शोभनो जम्भोऽस्य सुजम्भा । हरितजम्भा । तृणं भक्ष्यं यस्य, तृणमिव दन्ता यस्येति वा तृणजम्भा । सोमजम्भा । 'स्वादिभ्यः' किम् । पतितजम्भः ।

८६५ । दक्षिणेर्मा लुब्धयोगे । (५-४-१२६)

दक्षिणे ईर्मे व्रणं यस्य दक्षिणेर्मा मृगः । व्याधेन कृतव्रण इत्यर्थः ।

त्वनिच् । 'सर्वनामसङ्ख्ययोरुपसङ्ख्यानम्' इति स्वशब्दस्य पूर्वनिपातस्तु 'बाहिताग्रयादिषु' इति पाक्षिकत्वात् भवति । नन्वेवं सति सन्दिग्धस्साध्यः धर्मो यस्य स सन्दिग्धसाध्यधर्मा इत्यत्र कथमनिच् । अत्र हि सन्दिग्धेति केवलं पूर्वपदं, धर्मशब्दस्तस्मात् परो न भवति । यस्मात् साध्यशब्दात् परो धर्मशब्दस्तस्य तु न पूर्वपदत्वम्, मध्यमपदत्वादित्यत आह । सन्दिग्धेति ॥ सन्दिग्धश्चासौ साध्यश्चेति कर्मधारयः । सन्दिग्धसाध्यः धर्मो यस्येति कर्मधारयगर्भो बहुव्रीहिः । एवञ्च सन्दिग्धसाध्यशब्दस्य केवलपूर्वपदत्वात् तत्रानिच् निर्वाध इति भावः । एवं चेति ॥ उक्तीत्या परमश्चासौ स्वश्च परमस्वः, परमस्वः धर्मो यस्येति कर्मधारयाश्रयणे तु केवलपूर्वपदत्वादनिच् । परमस्वधर्मैत्यपि साध्वेवेत्यर्थः । निवृत्तीति ॥ निवृत्तिः धर्मो यस्येति, अनुच्छित्तिः धर्मो यस्येति च विग्रहः । अत्र समासे निवृत्तिशब्दस्य अनुच्छित्तिशब्दस्य च केवलपूर्वपदत्वात् यथायोग्यमनिजिति भावः । नन्विह सूत्रे पूर्वपदशब्दस्याश्रवणादनुवृत्त्यभावाच्च कथं पूर्वपदादिति लभ्यत इत्यत आह । पूर्वपदं त्विति ॥ जम्भा सुहरित ॥ जम्भेति नकारान्तं पदम् । तदाह । जम्भेति कृतसमासान्तमिति ॥ अनिजन्तमित्यर्थः । सु, हरित, तृण, सोम इत्येतेभ्यः परो यो जम्भशब्दः तदन्तात् बहुव्रीहेः अनिच्प्रत्ययो निपातित इति भावः । जम्भो भक्ष्ये दन्ते चेति ॥ अत्र कोशो मृगयः । सुजम्भेति ॥ सुजम्भशब्दादनिच् 'यस्येति च' इत्यकारलोपः । हरितजम्भेति ॥ हरितो जम्भो यस्येति विग्रहः । तृणमिवेति ॥ तृणशब्दस्य दन्तवाचिना जम्भशब्देन सामानाधिकरण्याभावात् तृणशब्दस्य तत्सदृशे लक्षणेति भावः । सोमजम्भेति ॥ सोमः चन्द्रः स इव शुभ्राः जम्भाः दन्ताः यस्येति विग्रहः । सोमः सोमलता वा, सैव जम्भः भक्ष्यं यस्येति विग्रहः । पतितजम्भ इति ॥ पतिताः जम्भाः दन्ताः यस्येति विग्रहः । दक्षिणेर्मा ॥ लुब्धो व्याधः । तद्योगे 'दक्षिणेर्मा' इत्यनिच्प्रत्ययः, बहुव्रीहिश्च निपात्यते । दक्षिणे ईर्मे यस्येति विग्रहः । ईर्ममित्यस्य व्याख्यानं व्रणमिति । व्यधिकरणत्वेऽपि बहुव्रीहिर्निपातनात् । अनिच् 'यस्येति च' इत्यकारलोपे दक्षिणेर्मेति रूपम् । लुब्धशब्दं निवृण्वन्नाह । व्याधेनेति ॥

८६६ । इच्छकर्मव्यतिहारे । (५-४-१२७)

कर्मव्यतिहारे यो बहुव्रीहिस्तस्मादिच्छात्समासान्तः । केशाकेशि ।  
मुसलामुसलि ।

८६७ । द्विदण्ड्यादिभ्यश्च । (५-४-१२८)

तादर्थ्ये चतुर्थ्येषा । एषां सिद्धर्थमिच्छप्रत्ययः स्यात् । द्वौ दण्डौ  
यस्मिन्प्रहरणे तद्विदण्डि प्रहरणम् । द्विमुसलि । उभाहस्ति । उभयाहस्ति ।

८६८ । प्रसम्भ्यां जानुनोर्जुः । (५-४-१२९)

आभ्यां परयोर्जानुशब्दयोर्जुरादेशः स्याद्बहुव्रीहौ । प्रगते जानुनी यस्य  
प्रजुः । संजुः ।

८६९ । ऊर्ध्वादिभाषा । (५-४-१३०)

ऊर्ध्वजुः । ऊर्ध्वजानुः ।

८७० । धनुषश्च । (५-४-१३२)

धनुरन्तस्य बहुव्रीहेरनङादेशः स्यात् । द्विधन्वा । शार्ङ्गधन्वा ।

रोगादिना व्रणे तु दक्षिणेर्मः इत्येवेति भावः । इच्छकर्मव्यतिहारे ॥ समासान्त  
इति ॥ तद्धित इत्यपि ज्ञेयम् । केशाकेशीति ॥ अत्र प्रक्रिया प्रागेव प्रदर्शिता ।  
द्विदण्ड्यादिभ्यश्च ॥ द्विदण्ड्यादिषु इदन्तानामेव निपातनात् तेभ्यः परत्वेन इच्छप्रत्यय-  
विधिरनर्थक इत्याशङ्क्य नेयं पञ्चमीत्याह । तादर्थ्ये चतुर्थ्येषेति ॥ द्वौ दण्डाविति ॥  
कर्मव्यतिहाराभावेऽपि वैरूप्येऽपि बहुव्रीहिः इच्छप्रत्ययश्च निपात्यते । द्विदण्डीति ॥ दण्डा-  
दण्डीतिवत् प्रक्रिया । कर्मव्यतिहाराभावात् पूर्वपदस्य न दीर्घ इति विशेषः । द्विमुसलीति ॥  
द्वे मुसले यस्मिन् प्रहरणे इति विग्रहः । उभाहस्ति, उभयाहस्तीति ॥ उभौ  
हस्तौ यस्मिन् प्रहरण इति विग्रहः । उभयोऽन्यत्रेति नित्यमयच्चि प्राप्ते निपातनेन  
विकल्प्यते । कर्मव्यतिहाराभावेऽपि दीर्घश्च । प्रसम्भ्यां ॥ जानुशब्दयोरिति ॥ प्रसम्  
इति पूर्वपदद्वित्वात् तद्धितोत्तरपदभूतजानुशब्दस्यापि द्वित्वं बोध्यम् । जानुन इत्युक्ते तु 'प्रत्ययः,  
परश्च' इत्यधिकारात् पञ्चम्यन्तत्वसम्भवात् ज्ञोः प्रत्ययत्वञ्च सम्भाव्येत । तस्यादेशत्वसिद्धये  
षष्ठीद्विवचननिर्देशः । तदाह । जुरादेश इति ॥ प्रजुरिति ॥ 'प्रादिभ्यो धातुजस्य' इति  
समासः । संजुरिति ॥ सङ्गते जानुनी यस्येति विग्रहः । ऊर्ध्वादिभाषा ॥ ऊर्ध्वशब्दात्  
परो यो जानुशब्दः तस्य जुरादेशो वा स्यात् बहुव्रीहवित्यर्थः । ऊर्ध्वजुरिति ॥ ऊर्ध्वं  
जानुनी यस्येति विग्रहः । धनुषश्च ॥ 'ऊधसोऽनङ्' इति पूर्वसूत्रं व्रीप्रत्ययाधिकारे व्या-  
ख्यातम् । तस्मादनङित्यनुवर्तते । तदाह । अनङादेश इति ॥ द्वित्वादन्तादेशः । 'प्रत्ययः,

८७१ । वा संज्ञायाम् । (५-४-१३३)

शतधन्वा—शतधनुः ।

८७२ । जायाया निङ् । (५-४-१३४)

जायान्तस्य बहुव्रीहेर्निङादेशः स्यात् ।

८७३ । लोपो व्योर्वलि । (६-१-६६)

वकारयकारयोर्लोपः स्याद्वलि । पुंवद्भावः । युवतिर्जाया अस्य युवजानिः ।

८७४ । गन्धस्येदुत्पूतिसुसुरभिभ्यः । (५-४-१३५)

एभ्यो गन्धस्येकारोऽन्तादेशः स्यात् । उद्गन्धिः । पूतिगन्धिः । सु-  
गन्धिः । सुरभिगन्धिः । ‘गन्धस्येत्त्वे तदेकान्तग्रहणम्’ (वा ३३६८) ।

परश्च’ इत्यधिकारस्थत्वेऽपि ङित्त्वादन्तादेश इति भावः । द्विधन्वेति ॥ द्वे धनुषी यस्येति  
विग्रहः । समासे द्विधनुश्शब्दे सकारस्य अनङादेशः । ङकार इत् । अकार उच्चारणार्थः ।  
उकारस्य यणिति भावः । शार्ङ्गधन्वेति ॥ शृङ्गस्येदं शार्ङ्गं ‘तस्येदम्’ इत्यण्, तत् धनुर्य-  
स्येति विग्रहः । समासे शार्ङ्गधनुश्शब्दे सकारस्यानङ्, ङकार इत्, अकार उच्चारणार्थः,  
उकारस्य यणिति भावः । महिन्नस्तवे ‘स्वलावण्याशंसा धृतधनुषम्’ इति प्रयोगस्त्वार्थः ।  
वा संज्ञायाम् ॥ ‘धनुषश्च’ इत्युक्तः अनङ् संज्ञायां वा स्यादित्यर्थः । शतधन्वेति ॥  
शतधन्वा नाम राजविशेषः स्यमन्तकोपाख्याने प्रसिद्धः । जायाया निङ् । आदेश इति ॥  
‘प्रत्ययः, परश्च’ इत्यधिकारस्थत्वेऽपि ङित्त्वादन्तादेशोऽयमिति भावः । लोपो व्योर्वलि ॥  
व् य् अनयोर्द्वन्द्वात् षष्ठीद्विवचनम् । तदाह । वकारयकारयोरिति ॥ पुंवद्भाव इति ॥  
‘स्त्रियाः पुंवत्’ इत्यनेनेति शेषः । युवजानिरिति ॥ जायाशब्दे यकारादाकारस्य निङ् ।  
ङकार इत्, ‘लोपो व्योः’ इति यकारलोपः । युवतिशब्दस्य पुंवत्त्वात् तिप्रत्ययस्य निवृत्तिः ।  
नलोप इति भावः । गन्धस्येदुत् ॥ गन्धस्य इत् इति च्छेदः । एभ्य इति ॥ उत्, पूति,  
सु, सुरभि एतेभ्यः इत्यर्थः । इकारोऽन्तादेश इति ॥ पूर्वोत्तरसाहचर्यादिकार आदेश  
एवेति भावः । समासान्ताधिकारात् ‘आदेः परस्य’ इति न भवति । उद्गन्धिरिति ॥  
उद्गतो गन्धो यस्येति विग्रहः । पूतिगन्धिरिति ॥ पूतिशब्दः असुरभौ । पूतिः गन्धो  
यस्येति विग्रहः । सुगन्धिरिति ॥ शोभनो गन्धो यस्येति विग्रहः । सुरभिगन्धि-  
रिति ॥ सुरभिः गन्धो यस्येति विग्रहः । सर्वत्र ‘वायुः’ इति विशेष्यम् । तदेकान्तेति ॥  
तस्य विशेष्यभूतद्रव्यस्य एकान्तः एकदेश इव प्रतीयमान इत्यर्थः । अत्र गन्धस्य गुणस्य  
द्रव्यैकदेशत्वं न युज्यत इत्याशङ्क्य एकान्तशब्दः एकदेशशब्दविभक्तौर्लक्षणिक इत्याह ।  
एकान्तः एकदेश इवेति ॥ सुगन्धि पुष्पं सलिलं चेति ॥ अत्र गन्धस्य पुष्पात्



एकान्तः एकदेश इवाविभागेन लक्ष्यमाण इत्यर्थः । सुगन्धि पुष्पं सलिलञ्च । सुगन्धिर्वायुः । नेह । सु शोभनाः गन्धाः द्रव्याण्यस्य सुगन्ध आपणिकः ।

८७५ । अल्पाख्यायाम् । (५-४-१३६)

सूपस्य गन्धो लेशो यस्मिस्तत्सूपगन्धि भोजनम् । घृतगन्धि । 'गन्धो गन्धक आमोदे लेशे सम्बन्धगर्वयोः' इति विश्वः ।

८७६ । उपमानाच्च । (५-४-१३७)

पद्मस्येव गन्धोऽस्य पद्मगन्धिः ।

८७७ । पादस्य लोपोऽहस्यादिभ्यः । (५-४-१३८)

हस्यादिर्वर्जितादुपमानात्परस्य पादशब्दस्य लोपः स्यात् समासान्तो बहुव्रीहौ । स्थानिद्वारेणायं समासान्तः । व्याघ्रस्येव पादावस्य व्याघ्रपात् । 'अहस्यादिभ्यः' किम् । हस्तिपादः । कुसूलपादः ।

सलिलाच्च द्रव्यात् पृथगलक्ष्यमाणत्वादिति भावः । सु शोभना इति ॥ सु इत्यस्य व्याख्यानं शोभना इति । गन्धा इति ॥ गन्धवन्त इत्यर्थः । 'गुणवचनेभ्यो मतुपो लुगिष्टः' इति लुक् । द्रव्याणीति ॥ चन्दनादीनीत्यर्थः । गन्धा इत्यस्य विशेष्यमेतत् । गन्धशब्दस्य नपुंसकद्रव्यविशेषणत्वेऽपि नियतलिङ्गत्वात् पुस्त्वं युज्यते । "गन्धस्तु सौरभे नृत्ये गन्धके गर्वलेशयोः । स एव द्रव्यवचनो बहुत्वे पुंसि च स्मृतः ॥" इति कोशात् । सुगन्धः आपणिक इति ॥ अत्र गन्धशब्दवाच्यानां चन्दनादिद्रव्याणां विशेष्यभूताऽऽपणापेक्षया पृथक् लक्ष्यमाणत्वादित्वे नेति भावः । अल्पाख्यायाम् ॥ अल्पवचने सति गन्धशब्दस्य इकारोऽन्तादेशस्स्यात् बहुव्रीहावित्यर्थः । लेश इति गन्धशब्दस्य विवरणम् । सूपस्य गन्धः यस्मिन्नित्येव विग्रहः । सूपगन्धि भोजनमिति ॥ उत्पूति-सुसुरभिपूर्वकत्वाभावादेकान्तत्वाभावाच्चाप्राप्ते वचनमिदम् । व्यधिकरणपदानामपि क्वचिदस्ति बहुव्रीहिरिति मूल एवानुपदं वक्ष्यते । घृतगन्धीति ॥ घृतस्य गन्धः लेशः यस्मिन्निति विग्रहः । गन्धशब्दस्याल्पवचित्वे प्रमाणमाह । गन्धो गन्धक इति ॥ उपमानाच्च ॥ उपमानवाचिपूर्वपदात् परस्यापि गन्धशब्दस्य इकारोऽन्तादेशस्स्यात् बहुव्रीहावित्यर्थः । पद्मस्येवेति ॥ फलितार्थकथनमिदम् । पद्मगन्ध इव गन्धो यस्येति विग्रहः । पद्मगन्धपदं पद्मसम्बन्धिगन्धसदृशे लाक्षणिकम् । 'सप्तम्युपमानपूर्वपदस्य' इति समासः । पादस्य लोपः ॥ अहस्यादिभ्य इति च्छेदः । उपमानादित्यनुवर्तते । तदाह । हस्यादिर्वर्जितादिति ॥ 'आदेः परस्य' इत्यप्रवृत्तये आह । समासान्तो बहुव्रीहाविति ॥ शैषिकस्य कपो निवृत्त्यर्थमपि लोपस्य समासान्तत्वम् । अन्यथा अनुक्तसमासान्तत्वात् कप् प्रसज्येत । नन्वभावात्मकस्य लोपस्य कथं समासान्तावयवत्वमित्यत आह । स्थानीति ॥

८७८ । कुम्भपदीषु च । (५-४-१३९)

कुम्भपद्यादिषु पादस्य लोपो ङीप् च निपात्यते स्त्रियाम् । 'पादः पत्' (सू ४१४) । कुम्भपदी । 'स्त्रियाम्' किम् । कुम्भपादः ।

८७९ । सङ्ख्यासुपूर्वस्य । (५-४-१४०)

पादस्य लोपः स्यात्समासान्तो बहुव्रीहौ । द्विपात् । सुपात् ।

८८० । वयसि दन्तस्य दत् । (५-४-१४१)

सङ्ख्यासुपूर्वस्य दन्तस्य 'दत्' इत्यादेशः स्याद्वयसि । द्विदन् । चतुर्दन् । षट् दन्ता अस्य षोडन् । सुदन्—सुदती । 'वयसि' किम् । द्विदन्तः करी । सुदन्तो नटः ।

८८१ । स्त्रियां संज्ञायाम् । (५-४-१४३)

दन्तस्य 'दत्' स्यात्समासान्तो बहुव्रीहौ । अयोदती । फालदती । 'संज्ञायाम्' किम् । समदन्ती ।

व्याघ्रस्येवेति ॥ फलितार्थकथनमिदम् । व्याघ्रपादाविव पादावस्येति विग्रहः । 'सप्तम्युपमानपूर्वपदस्य' इति समासः । कुम्भपदीषु च ॥ कुम्भपदीष्विति बहुवचननिर्देशात् गणपाठाच्च कुम्भपद्यादिग्रहणमिति भावः । ङीप् चेति ॥ 'पादोऽन्यतरस्याम्' इति विकल्पापवाद इति भावः । स्त्रियामिति ॥ कुम्भपद्यादीनां स्त्रीलिङ्गानामेव गणे पाठादिति भावः । कुम्भपदीति ॥ कुम्भस्येव पादावस्येति विग्रहः । 'पादस्य लोपोऽहस्यादिभ्यः' इति लोपे सिद्धे तदनुवादेन नित्यं ङीवर्थं वचनम् । सङ्ख्यासुपूर्वस्य ॥ शेषपूरणेन सूत्रं व्याचष्टे । पादस्येति ॥ उपमानात् परत्वाभावादप्राप्तौ वचनम् । द्विपादिति ॥ द्वौ पादावस्येति विग्रहः । सुपादिति ॥ शोभनौ पादावस्येति विग्रहः । वयसि दन्तस्य दत् ॥ द्विदन्निति ॥ द्वौ दन्तौ यस्येति विग्रहः । शिशुत्वं गम्यते । दन्तस्य दत्तादेशः । ऋकार इत् । उगित्वान्नुम् । सुलोपः । संयोगान्तलोपः । तस्यासिद्धत्वादुपधादीर्घो न । चतुर्दन्निति ॥ चत्वारो दन्ता यस्येति विग्रहः । दन्नादि पूर्ववत् । षोडन्निति ॥ षट् दन्ता यस्येति विग्रहः । दन्नादि पूर्ववत् । षप उत्त्वमिति घृत्वोत्त्वे । सुदन्निति ॥ सु शोभना दन्ताः समस्ता जाता यस्येति विग्रहः । वयोविशेषानवगतये समस्तस्य निवेशः । सुदतीति ॥ शोभना दन्ताः समस्ता यस्या इति विग्रहः । दन्नादेशः । 'उगितश्च' इति ङीप् । द्विदन्तः करीति ॥ हस्तिनस्सर्वदा द्विदन्तत्वेन वयोविशेषानवगतिरिति भावः । स्त्रियां संज्ञायाम् ॥ शेषपूरणेन सूत्रं व्याचष्टे । दन्तस्येति ॥ वयोविशेषानवगमेऽपि प्राप्स्यर्थमिदम् । अयोदतीति ॥ फालदतीति ॥ संज्ञाविशेषाविमौ । समदन्तीति ॥

८८२ । विभाषा श्यावारोकाभ्याम् । (५-४-१४४)

दन्तस्य 'दन्' स्याद्बहुव्रीहौ । श्यावदन्-श्यावदन्तः । अरोकदन्-  
अरोकदन्तः ।

८८३ । अग्रान्तशुद्धशुभ्रवृषवराहेभ्यश्च । (५-४-१४५)

एभ्यो दन्तस्य दन् वा । कुड्मलाग्रदन्-कुड्मलाग्रदन्तः ।

८८४ । ककुदस्यावस्थायां लोपः । (५-४-१४६)

अजातककुत् । पूर्णककुत् ।

८८५ । त्रिककुत्पर्वते । (५-४-१४७)

त्रीणि ककुदान्यस्य त्रिककुत् । संज्ञैषा पर्वतविशेषस्य । त्रिककुदोऽन्यः ।

८८६ । उद्विभ्यां काकुदस्य । (५-४-१४८)

लोपः स्यात् । उत्काकुत् । विकाकुत् । काकुदं तालु ।

८८७ । पूर्णाद्विभाषा । (५-४-१४९)

पूर्णकाकुत्-पूर्णकाकुदः ।

समा दन्ता यस्या इति विग्रहः । 'नासिकोदर' इति ङीप् । विभाषा श्यावारोकाभ्याम् ॥  
शेषपूरणेन सूत्रं व्याचष्टे । दन्तस्येति ॥ श्यावदन्निति ॥ श्यावा धूम्रा दन्ताः यस्येति  
विग्रहः । "श्यावस्स्यात् कपिशो धूम्र" इत्यमरः । अरोकदन्निति ॥ अरोका अदीप्ताः  
अच्छिद्रा वा दन्ता यस्येति विग्रहः । अग्रान्त ॥ अग्रः अग्रशब्दोऽन्तेऽवसाने यस्य सः अग्रान्तः  
इत्यभिप्रेत्योदाहरति । कुड्मलाग्रदन्निति ॥ कुड्मलानां मुकुलानां अग्राणि तानीव दन्ता  
यस्येति विग्रहः । शुद्धदन्-शुद्धदन्तः । शुभ्रदन्-शुभ्रदन्तः । वृषदन्-वृषदन्तः । वराहदन्-वराह-  
दन्तः । ककुदस्य ॥ अवस्थायां गम्यमानायां ककुदस्य लोपस्स्यात् बहुव्रीहवित्यर्थः । आहार-  
कालादिकृतोवयवानामुपचयोऽपचयश्चावस्थेत्युच्यते । वलीवर्ददोर्मूलगतो वाल्ये उद्भूतोऽवयवः  
ककुदम् । अजातककुदिति ॥ अजातं ककुदमस्येति विग्रहः । बाल इत्यर्थः । पूर्णककुदिति ॥  
पूर्णं ककुदमस्येति विग्रहः । युवेत्यर्थः । त्रिककुत् पर्वते ॥ पर्वतविशेषे गम्ये इत्यर्थः । त्रिककु-  
दिति कृताकारलोपो निपात्यते । त्रीणि ककुदानि शृङ्गाणीत्यर्थः । उद्विभ्यां काकुदस्य ॥  
लोप इति ॥ उद्विभ्यां परस्य काकुदस्य लोपस्स्यात् बहुव्रीहवित्यर्थः । उत्काकुदिति ॥  
उन्नतं काकुदं यस्येति विग्रहः । काकुदशब्दं व्याचष्टे । काकुदं ताल्विति ॥ पूर्णा-  
द्विभाषा ॥ पूर्णात् परस्य काकुदस्य लोपो वा स्यादित्यर्थः । पूर्णं काकुदं यस्येति विग्रहः ।

८८८ । सुहृद्दुर्हृदौ मित्रामित्रयोः । (५-४-१५०)

सुदुर्भ्यां हृदयस्य हृद्भावो निपात्यते । सुहृन्मित्रम् । दुर्हृदमित्रः ।  
अन्यत्र सुहृदयः, दुर्हृदयः ।

८८९ । उरःप्रभृतिभ्यः कप् । (५-४-१५१)

व्यूढोरस्कः । प्रियसर्पिष्कः । इह 'पुमान्' 'अनङ्गान्' 'पयः' 'नौः' 'लक्ष्मीः' इत्येकवचनान्तानि पठ्यन्ते । द्विवचनबहुवचनान्तेभ्यस्तु 'शेषा-  
द्विभाषा' (सू ८९१) इति विकल्पेन कप् । द्विपुमान्-द्विपुंस्कः । 'अर्थान्नञः' (ग १४९) । अनर्थकम् । 'नञः' किम् । अपार्थम्-अपार्थकम् ।

८९० । इनः स्त्रियाम् । (५-४-१५२)

बहुदण्डिका नगरी । 'अनिनस्मन्ग्रहणान्यर्थवता चानर्थकेन च तदन्त-  
विधिं प्रयोजयन्ति' (प १७) । बहुवाग्मिका । 'स्त्रियाम्' किम् । बहुदण्डी ।  
बहुदण्डिको ग्रामः ।

सुहृद्दुर्हृदौ ॥ यथासङ्ख्यमभिप्रेत्योदाहरति । सुहृन्मित्रमिति ॥ सु शोभनं हृदयं यस्येति  
विग्रहः । उरःप्रभृतिभ्यः कप् ॥ बहुव्रीहौ समासान्तः तद्धित इति विशेषः । तद्धितत्वात्  
ककारस्य नेत्संज्ञा । व्यूढोरस्क इति ॥ व्यूढं विशालम् उरः वक्षः यस्येति विग्रहः । कप् ।  
'सोऽपदादौ' इति सत्वम् । प्रियसर्पिष्कः इति ॥ प्रियं सर्पिः यस्येति विग्रहः । कप् ।  
'इण्षः' इति षत्वम् । ननु द्वौ पुमांसौ यस्य सः द्विपुमानित्यनुपपन्नम् । उरःप्रभृतिषु पुमा-  
निति पुंस्त्वस्य पाठादित्यत आह । इहेति ॥ गणे अविभक्तिकानामेव पाठः । इह तु केषां  
चिदेकवचनान्तानामेव पाठस्तद्विवक्षार्थ इति भावः । द्विपुंस्क इति ॥ 'सम्पुङ्गानाम्' इति  
सः । अर्थान्नञ इति ॥ गणसूत्रम् । नञः परो योऽर्थशब्दस्तदन्तात् बहुव्रीहेः कप् स्यादिति  
तदर्थः । अनर्थकमिति ॥ अविद्यमानोऽर्थो यस्येति विग्रहः । अपार्थम्, अपार्थक-  
मिति ॥ अपगतोऽर्थो यस्मादिति विग्रहः । अत्र नञपूर्वकत्वाभावात् न नित्यः कविति भावः ।  
इनः स्त्रियाम् ॥ इन्नन्तात् कप् स्यात् बहुव्रीहावित्यर्थः । बहुदण्डिका नगरीति ॥ दण्डः  
अस्यास्तीति दण्डी, 'अत इनिठनौ' इति इनिः । बहवः दण्डिनः यस्याम् इति विग्रहः । बहु-  
वाग्मिकेति ॥ वागस्यास्तीति वाग्मी । 'वाचो ग्मिनिः' इति ग्मिनिप्रत्ययः । नकारादिकार  
उच्चारणार्थः । तद्धितत्वात् गकारस्य नेत्संज्ञा, चकारस्य कुत्वम्, जश्त्वम्, वाग्मीति रूपम् ।  
बहवो वाग्मिनो यस्यामिति विग्रहः । अत्रेनः अनर्थकत्वेऽपि 'अनिनस्मन्' इति वचनात्तदन्त-  
स्याप्यत्र ग्रहणमिति भावः । बहुदण्डी, बहुदण्डिको ग्राम इति ॥ बहवः दण्डिनः

## ८९१ । शेषाद्विभाषा । (५-४-१५४)

अनुक्तसमासान्ताच्छेषाधिकारस्थाद्बहुव्रीहेः कच्चा स्यात् । महायशस्कः—  
महायशाः । ‘अनुक्त—’ इत्यादि किम् । व्याघ्रपात् । सुगन्धिः । प्रियपथः ।  
‘शेषाधिकारस्थात्’ किम् । उपवहवः । उत्तरपूर्वा । सपुत्रः । तन्त्रादिना  
शेषशब्दोऽर्थद्वयपरः ।

## ८९२ । आपोऽन्यतरस्याम् । (७-४-१५५)

कप्यावन्तस्य ह्रस्वो वा स्यात् । बहुमालकः—बहुमालकः । कवंभावे बहुमालः ।

## ८९३ । न संज्ञायाम् । (५-४-१५५)

‘शेषात्—’ (सू ८९१) इति प्राप्तः कत्र स्यात्संज्ञायाम् । विश्वे  
देवा अस्य विश्वेदेवः ।

यस्मिन्निति विग्रहः । अत्र समासस्याखीलित्वान्न नित्यः कविति भावः । शेषाद्विभाषा ॥  
इतः पूर्वं येभ्यः समासान्ता विहितास्तेभ्योऽन्यदेशेपः । तदाह । अनुक्तसमासान्तादिति ॥  
शेषाधिकारस्थादिति ॥ शेषादित्यनेन शेषाधिकारस्थादित्यपि विवक्षितमिति भावः ।  
महायशस्क इति ॥ महत् यशः यस्येति विग्रहः । ‘आन्महतः’ इत्यात्वे, कपि, ‘सौऽपदादौ’  
इति सत्वम् । महायंशा इति ॥ कवभावे ‘अत्वसन्तस्य’ इति दीर्घः । व्याघ्रपादिति ॥ ‘पादस्य  
लोपोऽहस्यादिभ्यः’ इत्युक्तसमासान्तोऽयम् । स्थानिद्वारा लोपस्यापि समासान्तत्वात् । सुगं-  
न्धिरिति ॥ ‘गन्धस्येदुत्पूति’ इति कृतसमासान्तोऽयम् । प्रियपथ इति ॥ ‘ऋषूः’  
इति कृतसमासान्तोऽयम् । उपवहव इति ॥ ‘सङ्ख्ययाव्यय’ इति बहुव्रीहिरयम्,  
न शेषाधिकारस्थः । उत्तरपूर्वेति ॥ अयमपि ‘दिङ्नामान्यन्तराळे’ इति कृतबहुव्रीहिः,  
न शेषाधिकारस्थः । सपुत्र इति ॥ ‘तेन सह’ इत्ययमपि बहुव्रीहिः, न शेषाधिकारस्थः ।  
ननु सकृदुचरिताच्छेषशब्दात् कथमर्थद्वयलाभ इत्यत आह । तन्त्रादिनेति ॥ आदिना  
आवृत्तिसङ्ग्रहः । एकमनेकोपयोगि तन्त्रम् । उच्चारयित्रा तन्त्रेणोच्चरितात् शब्दात् आवृत्त्यां  
बोध इति बोध्यम् । ‘श्वेतो धावति’ इत्यादौ सकृदुच्चारणेऽपि श्वा इतः धावति श्वेतगुणको  
धावतीत्येवमनेकार्थबोधदर्शनादिति भावः । आपोऽन्यतरस्याम् ॥ कपीति ॥ ‘न कपि’  
इत्यतस्तदनुवृत्तेः इति भावः । आवन्तस्येति ॥ प्रत्ययग्रहणपरिभाषया लब्धमिदम् ।  
ह्रस्वो वेति ॥ ‘शूद्रां ह्रस्वो वा’ इत्यतः तदनुवृत्तेरिति भावः । ‘न कपि’ इति नित्यं  
निषेधे प्राप्ते विकल्पार्थमिदं वचनम् । बहुमालक इति ॥ बहुयः मालाः यस्येति विग्रहः ।  
ह्रस्वपक्षे बहुमालकः इति भवति । कपो वैकल्पिकत्वात् पक्षे बहुमालः । सर्वत्र ‘स्त्रियाः पुंवत्’  
इति पुंवत्वम् । न संज्ञायाम् ॥ शेषादिति प्राप्त इति ॥ ‘अनन्तरस्य’ इति न्यायात्  
‘शेषाद्विभाषा’ इति विहितस्य कप एवायं निषेधः, ननु व्यवहितस्य । ‘नयुतश्च’ इत्यादिकप

## ८९४ । ईयसश्च । (५-४-१५६)

ईयसन्तोत्तरपदान्न कप् । वहवः श्रेयांसोऽस्य बहुश्रेयान् । 'गोस्त्रियोः—' (सू. ६५६) इति ह्रस्वत्वे प्राप्ते । 'ईयसो बहुव्रीहेर्नेति वाच्यम्' (वा. ६९६) । वह्वयः श्रेयस्योऽस्य बहुश्रेयसी । 'बहुव्रीहेः' किम् । अतिश्रेयसिः ।

## ८९५ । वन्दिते भ्रातुः । (५-४-१५७)

पूजितेऽर्थे यो भ्रातृशब्दस्तदन्तान्न कस्यात् । प्रशस्तो भ्राता यस्य प्रशस्तभ्राता, सुभ्राता । 'न पूजनात्' (सू. ९५४) इति निषेधस्तु 'बहुव्रीहौ सक्थ्यक्ष्णोः—' (सू. ८५२) इत्यतः प्रागेवेति वक्ष्यते । 'वन्दिते' किम् । मूर्खभ्रातृकः ।

## ८९६ । नाडीतन्त्र्योः स्वाङ्गे । (५-४-१५९)

स्वाङ्गे यौ नाडीतन्त्रीशब्दौ तदन्तात्कप् स्यात् । बहुनाडिः कायः ।

इति भावः । विश्वे देवाः अस्येति ॥ अत्र संज्ञायां समासस्य नित्यत्वात् लौकिक-विग्रहप्रदर्शनं चिन्त्यमेव । ईयसश्च ॥ बहुश्रेयसीशब्दे श्रेयसीशब्दस्यैव प्रत्ययग्रहणपरिभाषया ईयसन्तत्वादाह । ईयसन्तोत्तरपदादिति ॥ बहुव्रीहिणा उत्तरपदादित्याक्षिप्यते इति भावः । न क्विति ॥ 'न संज्ञेयसोः' इति वक्तव्ये प्रथमयोगकरणात् नित्यस्य वैकल्पिकस्य च कपोऽय-निषेध इति भावः । श्रेयांस इति ॥ अतिशयेन प्रशस्ता इत्यर्थः । 'द्विवचनविभज्य' इति ईयसुन् । 'प्रशस्यस्य श्रः' इति श्रः, 'आहुणः' इति गुणः । बहुश्रेयानिति ॥ शैषिकः कन्निषिध्यते । ह्रस्वत्वे प्राप्ते इति ॥ वह्वयः श्रेयस्यः यस्येति बहुव्रीहिः । तत्र श्रेयसीशब्दस्यो-पसर्जनस्त्रीप्रत्ययान्तत्वात् 'गोस्त्रियोः' इति ह्रस्वत्वे प्राप्ते इत्यर्थः । ईयसो बहुव्रीहेरिति ॥ ईयसन्तात् बहुव्रीहेः परस्य स्त्रीप्रत्ययस्य ह्रस्वो नेति वाच्यमित्यर्थः । बहुश्रेयसीति ॥ 'नघृतश्च' इति नित्यः कविह निषिध्यते । लिङ्गविशिष्टपरिभाषया ईयस्ग्रहणेन स्त्रीप्रत्ययान्तश्रेयसीशब्दस्यापि ग्रहणादिति भावः । बहुव्रीहेः किमिति ॥ 'ईयसो बहुव्रीहेः' इत्यत्रेति शेषः । अतिश्रेय-सिरिति ॥ श्रेयसीमतिक्रान्तः इति तत्पुरुषोऽयमिति भावः । वन्दिते भ्रातुः ॥ पूजितेऽर्थे इति ॥ 'वदि अभिवादनस्तुलोः' इत्युभयार्धकवदिधातोर्हि उभयसाधारणपूजार्थकत्वमाश्रीयते इति भावः । प्रशस्तभ्रातेति ॥ 'नघृतश्च' इति प्राप्तः कविह निषिध्यते । सुभ्रातेति ॥ सुशोभनो भ्राता यस्य स इति विग्रहः । अत्रापि 'नघृतश्च' इति प्राप्तस्य कपो निषेधः । ननु 'न पूजनात्' इत्येव निषेधे सिद्धे किमर्थमिदमित्यत आह । न पूजनादिति ॥ प्रागेवेति ॥ एवञ्च 'नघृतश्च' इत्यादिकपः तेन निषेधाप्राप्तौ इदं वचनमिति भावः । नाडीतन्त्र्योस्स्वाङ्गे ॥ बहुनाडिः कायः इति ॥ प्राणिस्थत्वात् स्वाङ्गत्वसूचनाय काय इति विशेष्यम्, उपसर्जन-ह्रस्वः । 'नघृतश्च' इति प्राप्तः कप् न भवति । बहुतन्त्रीर्ग्रावेति ॥ वह्वयः तन्त्र्यः यस्या

बहुतन्त्रीर्ग्रीवा । बहुतन्त्रीर्धमनी । स्त्रीप्रत्ययान्तत्वाभावाद्धस्वो न । 'स्वाङ्गे'  
किम् । बहुताडीकः स्तम्भः । बहुतन्त्रीका व्रीणा ।

### ८९७ । निष्प्रवाणिश्च । (५-४-१६०)

कवभावोऽत्र निपात्यते । प्रपूर्वाद्व्यतेर्ल्युट् । प्रवाणी तन्तुवायशलाका ।  
निर्गता प्रवाण्यस्य निष्प्रवाणिः पटः । समाप्तवानः । नव इत्यर्थः ।

### ८९८ । सप्तमीविशेषणे बहुव्रीहौ । (२-२-३५)

सप्तम्यन्तं विशेषणं च बहुव्रीहौ पूर्वं प्रयोज्यम् । कण्ठेकालः । अत एव  
ज्ञापकाच्चधिकरणपदो बहुव्रीहिः । चित्रगुः । 'सर्वनामसङ्ख्ययोरुपसङ्ख्यानम्'  
(वा १४१९) । सर्वश्चेतः । त्रिशुक्लः । 'मिथोऽनयोः समासे संख्या पूर्वम्',  
इति विग्रहः । वीणातन्तुषु तन्त्रीशब्दस्य प्रसिद्धत्वादाह । बहुतन्त्रीर्धमनीति ॥ बहुतन्त्रीशब्दे  
'गोत्रियोः' इति ह्रस्वमाशङ्क्य आह । स्त्रीप्रत्ययान्तत्वाभावादिति ॥ 'अवितृस्तृतन्त्री-  
भ्य ईः' इत्याणादिकस्य 'त्रियाम्' इत्यधिकारेऽविहितत्वादिति भावः । निष्प्रवाणिश्च ॥  
प्रपूर्वादिति ॥ 'वेल् तन्तुसन्ताने' इत्यस्मात् प्रपूर्वात् 'करणाधिकरणयोश्च' इत्यधिकरणे  
ल्युट् । प्रोयते अस्यामिति प्रवाणी । 'पूर्वपदात् संज्ञायाम्' इति णत्वम् । समाप्तवान  
इति ॥ सनाप्तं वानं वानक्रिया यस्येति विग्रहः । अत्र शैषिककवभावो निपात्यते ।  
सप्तमीविशेषणे ॥ 'उपसर्जनं पूर्वम्' इत्यतः उपसर्जनमित्यनुवर्तते । प्रत्ययग्रहणपरि-  
भाषया सप्तमीति तदन्तग्रहणम् । तदाह । सप्तम्यन्तमिति ॥ कण्ठेकाल इति ॥  
कण्ठे तिष्ठतीति कण्ठेस्थः । स कालो यस्येति विग्रहः । सुपीति योगविभागात् कः । 'सप्तम्यु-  
पमानपूर्वपदस्य' इति बहुव्रीहिसमासः, स्थशब्दलोपश्च, इति 'अनेकमन्यपदार्थे' इति सूत्रभाष्ये  
स्पष्टम् । 'अमूर्धमस्तकात्' इति सप्तम्या अलुक् । अत एवेति ॥ यद्यपि कण्ठेस्थशब्दः  
प्रथमान्तएवात्र बहुव्रीहौ पूर्वपदम्, तस्य कालशब्देन सामानाधिकरण्यमस्त्येवेति, कथं सप्तमीग्रहणं  
व्यधिकरणपदबहुव्रीहिज्ञापकम् । किं च विशेषणत्वादेव सिद्धे किं वा सप्तमीग्रहणेन । तथापि यदा  
स्थपदमनादृत्य कण्ठे इत्यस्याधिकरणत्वं तस्य च कालरूपे उत्तरपदार्थे उपसंक्रमः, तदा कण्ठे इत्यस्या-  
प्रथमान्तत्वात् बहुव्रीहिरप्रसक्तेः तत्र सप्तम्यन्तस्य पूर्वनिपातविधिरिति चित्राश्रित्यतस्त्यात् । ततश्च  
सप्तमीग्रहणात् अप्रथमान्तोऽपि बहुव्रीहिः कचिदन्तीति विज्ञायते इति योज्यम् । तेन "सच्छा-  
न्नजन्मा हि विवेकलाभः" इत्यादि सिद्धम् । चित्रगुरिति ॥ उभयोरपि प्रथमानिर्दिष्टत्वेन  
विग्रहे नियतविभक्तिकत्वेन चान्यतरस्य पूर्वनिपाते प्राप्ते उत्तरपदविशेषणस्यैव पूर्वनिपातार्थं  
विशेषणग्रहणमिति भावः । सर्वनामसङ्ख्ययोरिति ॥ बहुव्रीहौ पूर्वनिपातस्येति शेषः ।  
सर्वश्चेत इति ॥ सर्वः श्वेतः यस्येति विग्रहः । उभयोरपि गुणवचनत्वेन विशेषणविशेष्य-

१. अत्र च 'अथ यत्र संख्यासर्वनामोरेव बहुव्रीहिः । कस्य तत्र पूर्वनिपातेन भवितव्यम् ।  
'परत्वात्सङ्ख्यायाः' इति भाष्यं मानम् ।

शब्दपरविप्रतिषेधात्' (वा ५०४४) । अन्यः । 'संख्याया अल्पीयस्याः' (वा १४१७) । द्वित्राः । द्वन्द्वेऽपि । द्वादश । 'वा प्रियस्य' (वा १४२०) । गुडप्रियः' प्रियगुडः । 'गड्वादेः परा सप्तमी' (वा १४२१) । गडुकण्ठः । क्वचिन्न । वहेगडुः ।

८९९ । निष्ठा । (२-२-३६)

निष्ठान्तं बहुव्रीहौ पूर्वं स्यात् । कृतकृत्यः । 'जातिकालसुखादिभ्यः परा निष्ठा वाच्या' (वा १४२२) । सारङ्गजग्धी । मासजाता । सुखजाता । 'प्रायिकं चेदम्' कृतकटः । पीतोदकः ।

भावे कामचारात् अन्यतरस्य पूर्वनिपाते प्राप्ते सर्वनामत्वात् सर्वशब्दस्यैव पूर्वनिपातः । उपसर्जनत्वेऽपि भूतपूर्वगत्या सर्वनामत्वम् । त्रिशुक्ल इति ॥ त्रयः शुक्ला यस्येति विग्रहः । उभयोरपि सङ्ख्येयत्वात् त्रिशब्दस्यैव पूर्वनिपातः । द्विशुक्लः इत्यत्र तु सर्वनामत्वादेव सिद्धम् । ननु द्वौ अन्यौ यस्य अन्यः इति बहुव्रीहौ सर्वनामसङ्ख्ययोरन्यतरस्य पूर्वनिपातः स्यादित्यत आह । मिथोऽनयोरिति ॥ सर्वनामसङ्ख्ययोरित्यर्थः । सङ्ख्यापूर्वमिति ॥ प्रयोज्येति शेषः । शब्दपरेति ॥ एकस्मिन्नेव सूत्रे सर्वनामसङ्ख्ययोस्समासोपात्तत्वेऽपि सर्वनामसङ्ख्याशब्दयोस्सङ्ख्याशब्दस्य पाठतः परत्वमादाय विप्रतिषेधसूत्रप्रवृत्तेरित्यर्थः । सङ्ख्याया अल्पीयस्याः इति ॥ न्यूनाधिकसङ्ख्यावाचकशब्दानां समासे न्यूनसङ्ख्यायाः पूर्वं प्रयोगः इति वक्तव्यमित्यर्थः । द्वित्रा इति ॥ द्वौ वा त्रयो वेति विग्रहे 'सङ्ख्याव्यय' इति बहुव्रीहिः । ननु 'द्वन्द्वे धि' इत्यतः द्वन्द्वे इत्यनुवृत्तौ 'अल्पात्तरम्' इति सूत्रभाष्येऽस्य वार्तिकस्य पाठात् बहुव्रीहौ कथमस्य प्रवृत्तिरित्यत आह । द्वन्द्वेऽपीति ॥ इदञ्च वार्तिकं द्वन्द्वेऽद्वन्द्वेऽपि प्रवर्तते इत्यर्थः । द्वादशेति ॥ द्वौ च दश च इति द्वन्द्वः । तत्पुरुषे तु शतानां विंशतिः विंशतिशतमित्युदाहार्यम् । 'तदस्मिन्नधिकमिति 'दशान्ताङ्गः' इति सूत्रभाष्ये सहस्राणां शतम् इत्यर्थे शतसहस्रमिति भाष्यकैयटयोः प्रयोगोऽत्र मानमिति शब्देन्दुशेखरे स्थितम् । वा प्रियस्येति ॥ बहुव्रीहौ पूर्वं प्रयोगो वक्तव्य इत्यर्थः । गड्वादेः परा सप्तमीति ॥ बहुव्रीहौ पूर्वं योज्येति वक्तव्यमिति शेषः । गडुकण्ठ इति ॥ गडुः कण्ठे यस्येति विग्रहः । गडुर्नाम ग्रीवादिगतो दुर्मांसगोळः । असंज्ञात्वात् 'हलदन्तात्' इत्यलुक् न । क्वचिन्नेति ॥ व्याख्यानमेवात्र शरणम् । वहेगडुरिति ॥ वहः स्कन्धः तस्मिन् गडुर्यस्येति विग्रहः । निष्ठा ॥ निष्ठान्तमिति ॥ 'क्कवत्तू निष्ठा' इति वक्ष्यति । तदन्तमित्यर्थः । कृतकृत्य इति ॥ कृतं कृत्यं येनेति विग्रहः । उभयोरपि क्रियाशब्दत्वात् विशेषणत्वे कामचारात् अन्यतरस्य पूर्वनिपाते प्राप्ते निष्ठान्तस्य पूर्वनिपातः । जातिकालेति ॥ 'जातिकालसुखादिभ्योऽनाच्छादनात् कः' इति स्वरविधिना ज्ञापितामिदमिति भाष्ये स्पष्टम् । जातिपूर्वस्योदाहरणमाह । सारङ्गजग्धीति ॥ सारङ्गः जग्धः भक्षितः यया इति विग्रहः । 'अस्वाङ्गपूर्वपदाद्वा' इति ङीप् । कालपूर्वस्योदाहरति । मासजातेति ॥ मासः जातः यस्या इति विग्रहः । टाप् । सुखपूर्वस्योदाहरति । सुखजातेति ॥ सुखं जातं यस्या इति विग्रहः । प्रायिकमिति ॥



गां चानय' इत्यन्वाचये' च न समासोऽसामर्थ्यात् । धवखदिरौ । संज्ञा-  
परिभाषम् । अनेकोक्तेर्होतृपोतृनेष्टोद्गातारः । द्वयोर्द्वयोर्द्वन्द्वं कृत्वा पुनर्द्वन्द्वे तु  
होतापोतानेष्टोद्गातारः ।

### ९०२ । राजदन्तादिषु परम् । (२-२-३१)

एषु पूर्वप्रयोगार्हं परं स्यात् । दन्तानां राजा राजदन्तः । 'धर्मादिष्व-  
नियमः' (वा १४१८) । अर्थधर्मौ—धर्मार्थौ । दम्पती—जम्पती—जायापती ।  
जायाशब्दस्य जम्भावो दम्भावश्च वा निपात्यते । आकृतिगणोऽयम् ।

गां चानयेत्युदाहरणं चानुपदमेव व्याख्यातम् । अस्सामर्थ्यादिति ॥ ईश्वरं गुहं च  
इत्यत्रोक्तेरीत्या ईश्वरगुरुशब्दयोः परस्परनिरपेक्षयोरावृत्ते भजस्वेति पदे क्रमेणान्वयात् परस्पर-  
मन्वयाभावादसामर्थ्यम् । भिक्षामट, गां चानय, इत्यत्र तु भिक्षागवोरटने आनयने च  
क्रमेण परस्परवार्तानभिज्ञयोरेवान्वयात् परस्परान्वयाभावादसामर्थ्यं स्पष्टमेव । ततश्च इतरे-  
तरयोगसमाहारयोरेव चार्थयोः परस्परसाहित्यसत्त्वात् समर्थत्वेन द्वन्द्वसमासः । विस्तरस्तु  
मञ्जूषायां द्रष्टव्यः । इतरेतरयोगमुदाहरति । धवखदिराविति ॥ धवश्च खदिरश्चेति  
द्वन्द्वः । धवो वृक्षविशेषः, खदिरः प्रसिद्धः, तौ समुदिताविति बोधः । समाहारे तूदाहरति ।  
संज्ञेति ॥ संज्ञा च परिभाषा च तयोस्समाहारः इति विग्रहः । समाहारस्यैकत्वादकवचनम् ।  
'स नपुंसकम्' इति नपुंसकत्वम् । ननु 'चार्थे द्वन्द्वः' इत्यत्र 'सुप्सुपा' इत्यनुवृत्त्यैव धवखदिरा-  
वित्यादिसिद्धेरनेकग्रहणानुवृत्तिर्व्यर्थेत्यत आह । अनेकोक्तेरिति ॥ होतृपोत्रिति ॥ होता  
च पोता च नेष्टा च उद्गाता च इति विग्रहे बहूनामपि द्वन्द्वार्थमनेकग्रहणमिति भावः ।  
'आनङ्गतो द्वन्द्वे' इति नेष्टशब्दस्यैव उत्तरपदपरकत्वात् आनङ्, ननु होतृपोतृशब्दयोरपि ।  
उत्तरपदस्य मध्यमपदव्यवहितत्वेन होतृपोतृशब्दयोस्तत्तरपदपरकत्वाभावात् । ननु तर्हि होता-  
पोतानेष्टोद्गातारः इति कथमित्यत आह । द्वयोरिति ॥ होता च पोता चेति द्वयोर्द्वन्द्वः ।  
होतृशब्दस्य आनङ् । ततश्च नेष्टा च उद्गाता चेति द्वयोर्द्वन्द्वः । नेष्टशब्दस्यानङ् । ततः  
होतापोतारौ च नेष्टोद्गातारौ चेति द्वन्द्वद्वयगर्भो द्वन्द्वः । तत्र नेष्टोद्गातृशब्दे उत्तरपदे होतापोतृ-  
शब्दस्य आनङित्यर्थः । आनङि डकार इत् । डित्त्वादन्तादेशः । अकार उच्चारणार्थः । अन्तर्वर्तिनीं  
विभक्तिमाश्रित्य पदत्वान्नस्य लोपः । नेष्टोद्गातृशब्दे आद्गुणश्च । राजदन्तादिषु परम् ॥  
'उपसर्जनं पूर्वम्' इत्यनुवर्तते । तदाह । एष्विति ॥ राजदन्तादिष्वित्यर्थः । पूर्वप्रयोगार्हमित्यतः  
प्राक् उपसर्जनमिति शेषः । राजदन्त इति ॥ दन्तशब्दस्य षष्ठीतत्पुरुषेऽप्रधानतयोप-  
सर्जनत्वेऽपि परनिपातः । इह गणे राजदन्ताग्रेवणादिशब्दास्तत्पुरुषाः, विष्वक्सेनार्जुनादयः  
द्वन्द्वाश्च पठिताः । अतो द्वन्द्वप्रकरणे तदुपन्यासः । विष्वक्सेनार्जुनावित्यत्राजाद्यदन्तमित्यर्जुन-  
शब्दस्य पूर्वनिपाते प्राप्ते परनिपातः । धर्मादिष्वनियम इति ॥ गणसूत्रमिदम् । अन्य-  
तरस्य पूर्वनिपात इत्यर्थः । अर्थधर्माविति ॥ अजाद्यदन्तशब्दस्य पूर्वनिपातनियमे प्राप्ते

## ९०३ । द्वन्द्वे धि । (२-२-३२)

द्वन्द्वे धिसंज्ञं पूर्वं स्यात् । हरिश्च हरश्च हरिहरौ । ‘अनेकप्राप्तावेकल नियमोऽनियमः शेषे’ (वा १४१०) । हरिगुरुहराः—हरिहरगुरवः ।

## ९०४ । अजाद्यदन्तम् । (२-२-३३)

इदं द्वन्द्वे पूर्वं स्यात् । ईशकृष्णौ । ‘बहुष्वनियमः’ । अश्वरथेन्द्राः । इन्द्राश्वरथाः । ‘घ्यन्तादजाद्यदन्तं विप्रतिषेधेन’ (वा १४२६) । इन्द्राग्नी ।

## ९०५ । अल्पात्तरम् । (२-२-३४)

शिवकेशवौ । ‘ऋतुनक्षत्राणां समाक्षराणामानुपूर्व्येण’ (वा १४२१) । हेमन्तशिशिरवसन्ताः । कृत्तिकारोहिण्यौ । ‘समाक्षराणाम्’ किम् ।

तदनियमः निपात्यते । पाक्षिके राजदन्तादिगणे इत्यर्थः । पत्युरभ्यर्हितत्वेऽपि परनिपातश्च । आकृतिगणोऽयमिति ॥ वृत्तौ तु कृत्स्नोऽयं गणपठितः । द्वन्द्वे धि ॥ पूर्वमित्यनुवर्तते । तदाह । पूर्वं स्यादिति ॥ हरिहराविति ॥ हरिशब्दस्य धित्वात् पूर्वनिपातः । ननु हरिहरगुरवः इत्यत्र गुरुशब्दस्यापि धित्वात् पूर्वनिपातस्त्यादित्यत आह । अनेकेति ॥ अनेकस्य धिसंज्ञकपदस्य द्वन्द्वप्राप्तौ सत्यमेकस्य धिसंज्ञकस्य पूर्वनिपातनियमः । शेषेऽन्यास्मिन् धिसंज्ञकपदविषये पूर्वनिपातस्य विकल्प इत्यर्थः । इदं ‘अल्पात्तरम्’ इति सूत्रे भाष्ये स्पष्टम् । जातिपक्षे तावत् आकृतिं पुरस्कृत्य सर्वासु व्यक्तिषु तत्तच्छास्त्राणि सङ्गदेव प्रवर्तन्ते । सङ्गच्छतत्वात् । न तु प्रतिव्यक्ति । तथाच अप्रतिव्यक्त्या वृत्तिप्रसङ्गात् । ततश्च अनेकधिसंज्ञकसमवाये एकस्य धिसंज्ञकस्य पूर्वनिपाते सति पुनश्शास्त्रं न प्रवर्तते । सङ्गत् पृथक्त्यैव शान्त्रस्य शान्ताकाङ्क्षात् । व्यक्तिपक्षस्तु नेहाश्रीयते । लक्ष्यानुरोधादित्याहुः । हरिहरगुरव इति ॥ हरिगुरुशब्दयोर्न नियम इति भावः । अजाद्यदन्तम् ॥ इदमिति ॥ अजादित्वे सत्यदन्तमित्यर्थः । ईशकृष्णाविति ॥ अत्र कृष्णस्यादन्तत्वेऽप्यजादित्वाभावान्न पूर्वनिपातः । बहुष्वनियम इति ॥ वक्तव्य इति शेषः । ननु इन्द्राग्नी इत्यत्र धित्वादग्निशब्दस्य पूर्वनिपातः किं न स्यादित्यत आह । घ्यन्तादिति ॥ घ्यन्तशब्देन द्वन्द्वेऽधि इति सूत्रं विवक्षितम् । ल्यब्लोपे पञ्चमी । विप्रतिषेधसूत्रेण ‘द्वन्द्वे धि’ इत्येतत् बाधित्वा ‘अजाद्यदन्तम्’ इति प्रवर्तते इत्यर्थः । अल्पात्तरम् ॥ अल्पः अल्पसङ्ख्यः अच् यस्य तदल्पाच्, तदेवाल्पात्तरम् । अत एव निपातनात् स्वार्थे तरप्, कुत्वाभावश्च । अल्पसङ्ख्याच्कपदं द्वन्द्वे पूर्वं प्रयोज्यमित्यर्थः । शिवकेशवाविति ॥ हरिहरयोरन्यतरोत्कर्षवादस्य पापण्डवादत्वादिति भावः । यदि तु ‘द्विवचनविभज्य’ इत्यातिशयार्थे तरप्स्यात्, तदा धवखदिरपलाशाः इत्यत्र बहुषु न स्यादिति प्राञ्चः । शब्देन्दुशेखरे तु प्रकर्षार्थक एवायं तरप् इति स्थितम् । ऋतुनक्षत्राणामिति ॥ समानसङ्ख्याच्कानां ऋतूनां च द्वन्द्वे नक्षत्राणां च द्वन्द्वे आनुपूर्व्येण क्रमेण पूर्वनिपातो वक्तव्य इत्यर्थः । हेमन्तशिशिरवसन्ता इति ॥ त्रयाणामृततामानुपूर्व्यं लोकप्रसिद्धम् । एवं

ग्रीष्मवसन्तौ । ‘लघ्वक्षरं पूर्वम्’ (वा १४१३) । कुशकाशम् । ‘अभ्यर्हितं च’ (वा १४१२) । तापसपर्वतौ । ‘वर्णानामानुपूर्व्येण’ (वा १४१५) । ब्राह्मणक्षत्रियविद्वद्ब्राह्मणः । ‘भ्रातुर्ज्यायसः’ (वा १४१६) । युधिष्ठिरार्जुनौ ।

### ९०६ । द्वन्द्वश्च प्राणितूर्यसेनाङ्गानाम् । (२-४-२)

एषां द्वन्द्वः एकवत्स्यात् । पाणिपादम् । मार्दङ्गिकपाणविकम् । रथिकाश्वारोहम् । समाहारस्यैकत्वादेकत्वे सिद्धे नियमार्थं प्रकरणम् । प्राण्यङ्गादीनां समाहार एव यथा स्यात् ।

कृत्तिकादिनक्षत्राणामपि । ग्रीष्मवसन्ताविति ॥ विषमाक्षरत्वात् वसन्तस्य पूर्वनिपातः । किन्तु अल्पाच्चात् ग्रीष्मस्य पूर्वनिपातः । लघ्वक्षरं पूर्वम् ॥ लघु अक्षरमन् यस्य, तत् द्वन्द्वे पूर्वं प्रयोज्यमिति वक्तव्यमित्यर्थः । कुशकाशमिति ॥ समाहारद्वन्द्वोऽयम् । अभ्यर्हितं चेति ॥ श्रेष्ठः पूर्वं प्रयोज्य इति वक्तव्यमित्यर्थः । तापसपर्वताविति ॥ पर्वतस्य स्थावरजन्मतया तापसस्य तदपेक्षया अभ्यर्हितत्वं बोध्यम् । भाष्ये तु मातापितरावित्युदाहृतम् । ‘गर्भधारणपोषाभ्यां पितुर्माता गरीयसी’ इत्यादिस्मृतेरिति तदाशयः । वर्णानामानुपूर्व्येणेति ॥ एषां क्रमेण पूर्वनिपातः । “ब्रह्मक्षत्रियविद्वद्ब्राह्मणः” इत्यमरः । तेषामानुपूर्व्यन्तु “प्रजापतिरकामयत प्रजायेयेति, समुखतस्तृवृतं निरमिमीत” इत्यादितत्तिरीयब्राह्मणादिसिद्धम् । भ्रातुर्ज्यायसः इति ॥ ज्येष्ठभ्रातुः पूर्वनिपातः इत्यर्थः । अत्र ‘द्वन्द्वे चि’ ‘अजाद्यदन्तम्’ इति विधिद्वयम् ‘अल्पाच्चात्तरम्, लघ्वक्षरं पूर्वम्, ऋतुनक्षत्राणाम्, अभ्यर्हितं च, भ्रातुर्ज्यायसः’ इति विधिभिः परत्वात् बाध्यते । भाष्ये तु सर्वत एवाभ्यर्हितं पूर्वनिपातमिति मतान्तरं स्थितम् । द्वन्द्वश्च प्राणि ॥ प्राणितूर्यसेनाङ्गानीति द्वन्द्वगर्भपष्ठीसमासः । द्वन्द्वान्ते श्रूयमाणः अङ्गशब्दः प्रत्येकं सम्बध्यते इत्यभिप्रेत्य आह । एषामिति ॥ प्राण्यङ्गानां तूर्याङ्गानां सेनाङ्गानां चेत्यर्थः । द्वन्द्वः इति ॥ समाहारद्वन्द्वः इत्यर्थः । ‘द्विगुरेकवचनम्’ इति पूर्वसूत्रे ‘समाहारग्रहणं कर्तव्यम्’ इति वार्तिकस्यात्राप्यनुवृत्तेः । एकवदिति ॥ एकवचनमित्यनुवर्तते । एकं वक्ताख्येकवचनम् । कर्तरि ल्युट् । सामान्याभिप्रायं नपुंसकम् । पाणिपादमिति ॥ पाण्योः पादयोश्च समाहार इति विग्रहः । अत्र समाहारे एकवत्त्वं ‘स नपुंसकम्’ इति नपुंसकत्वं च । पाण्योः पादयोश्च प्राण्यवयवत्वात् प्राण्यङ्गोदाहरणमिदम् । अथ तूर्याङ्गद्वन्द्वे उदाहरति । मार्दङ्गिकपाणविकमिति ॥ मृदङ्गपणवशब्दौ वाद्यविशेषपरौ । इह तु तद्वादनेऽपि वर्तते । मृदङ्गवादनं शिल्पमस्येत्यर्थे ‘शिल्पम्’ इति ठक् । मार्दङ्गिकपाणविकयोस्समाहार इति विग्रहः । तूर्याङ्गत्वादेकवचनम् । तूर्याङ्गत्वं च तद्वादकतया बोध्यम् । ‘स नपुंसकम्’ इति नपुंसकत्वम् । सेनाङ्गद्वन्द्वे उदाहरति । रथिकाश्वारोहमिति ॥ रथेन चरन्तीति रथिकाः । पर्पादिभ्यः घृन् । रथिकानामश्वारोहाणां च समाहार इति विग्रहः । सेनावयवत्वादेकवत्त्वम् । पूर्ववन्नपुंसकत्वम् । ननु समाहारद्वन्द्वे समाहारस्य विशेष्यत्वात् तस्य चैकत्वादिदं सूत्रं व्यर्थमित्यत आह । समाहारस्यैकत्वादिति ॥ समाहार एवेति ॥ न

## ९०७ । अनुवादे चरणानाम् । (२-४-३)

चरणानां द्वन्द्वः एकवत्स्यात्सिद्धस्योपन्यासे । ‘स्थेणोर्लुङीति वक्तव्यम्’  
(वा १५३५-१५३६) । उदगात्कठकालापम्, प्रत्यष्ठात्कठकौथुमम् ।

## ९०८ । अध्वर्युक्रतुरनपुंसकम् । (२-४-४)

यजुर्वेदे विहितो यः क्रतुस्तद्वाचिनामनपुंसकलिङ्गानां द्वन्द्वः एक-  
वत्स्यात् । अर्काश्वमेधम् । ‘अध्वर्युक्रतुः’ किम् । इषुवज्रौ, सामवेदे विहितौ ।  
‘अनपुंसकम्’ किम् । राजसूयवाजपेये । अर्धर्चादी ।

त्वितरेतरयोगः । एषां द्वन्द्वनियमार्थं सूत्रमित्यर्थः । एवमुत्तरसूत्राण्यपि समाहार एवेति नियमा-  
र्थानि । नचेतरेतरयोगद्वन्द्वे एषामेकवत्त्वविधानार्थमिदं सूत्रमस्तु । तथाच पाणिपादः इति  
पुलिङ्गमेकवचनान्तं रूपं फलमिति वाच्यम् । ‘समाहारग्रहणं कर्तव्यम्’ इति पूर्वसूत्रस्थवार्तिकस्या-  
नुवृत्तेः, एकवद्भावप्रकरणेऽस्मिन् सर्वत्र समाहारद्वन्द्वानामेव भाष्ये उदाहृतत्वाच्च । नच रथिक-  
मार्दङ्गिकावित्यादावतिप्रसङ्गश्शङ्क्यः । “प्राण्यङ्गानां परस्परद्वन्द्व एकवत् तूर्याङ्गानां परस्परद्वन्द्व  
एकवत्, सेनाङ्गानां परस्परद्वन्द्व एकवदित्यभ्युपगमात्” इति भाष्ये स्पष्टम् । अनुवादे चरणा-  
नाम् ॥ चरणानां द्वन्द्व एकवदिति ॥ शाखाध्येतृविशेषाश्चरणाः । तद्वाचिनां परस्परद्वन्द्वः  
एकवदित्यर्थः । अनुवाद इत्येतद्व्याचष्टे । सिद्धस्योपन्यासे इति ॥ अवगतार्थस्य प्रति-  
पादने इत्यर्थः । स्थेणोरिति ॥ लुङीति प्रत्येकमन्वयाभिप्रायमेकवचनम् । लुङन्ते स्थाधातौ  
लुङन्ते इणधातौ च प्रयुज्यमान एव अनुवादे चरणानां द्वन्द्वः एकवदिति वक्तव्यमित्यर्थः ।  
उदगादिति ॥ प्रादुरभूदित्यर्थः । इणधातोर्लुङि रूपम् । कठकालापमिति ॥ कठेन प्रोक्त-  
मधीयते इति कठाः । वैशम्पायनान्तेवासित्वाणिनिः । तस्य ‘कठचरकात्’ इति लुक् ।  
ततोऽध्येतृप्रत्ययस्य ‘प्रोक्ताल्लुक्’ इति लुक् । कलापिना प्रोक्तमधीयते इति कलापाः । प्रोक्तार्थे  
‘कलापिनोऽण्’ ‘सत्रह्यचारिपीठसर्पि’ इत्यादिना टिलोपः । ततोऽध्येतृणः ‘प्रोक्ताल्लुक्’ इति लुक् ।  
कठानां कलापानाञ्च समाहार इति विग्रहः । प्रत्यष्ठादिति ॥ प्रतिपूर्वात् स्थधातोर्लुङि रूपम् ।  
कठकौथुममिति ॥ कठेन प्रोक्तमधीयते इति कठाः । कौथुमिना प्रोक्तमधीयते इति कौथुमाः ।  
प्रोक्तेऽर्थे ‘तेन प्रोक्तम्’ इत्यण् । ‘सत्रह्यचारि’ इत्यनेन टिलोपः । ततोऽध्येतृणो लुक् । कठानां  
कौथुमानाञ्च समाहार इति विग्रहः । यदा कठाः कलापाश्च उदिताः, यदा कठाः कौथुमाश्च  
प्रतिष्ठिताः, तदा किञ्चिदिदं वक्तव्यमिति कृतसङ्केतयोरिदं वाक्यद्वयम् । अत्रोदयप्रतिष्ठयोः पूर्व-  
सिद्धयोरनुवादादेकत्वम् । स्थेणोः किम् । अभूवन् कठकलापाः । लुङि किम्, अतिष्ठन् कठ-  
कलापाः । अध्वर्युक्रतुः ॥ अध्वर्युशब्दोऽत्राध्वर्युकर्मविधायकयजुर्वेदपरः । तदाह । यजु-  
र्वेदे इति ॥ अर्काश्वमेधमिति ॥ अर्को महाक्रतुः । अश्वमेधो नाम प्रसिद्धः । उर्भौ  
यजुर्वेदविहितक्रतू । अर्कस्य चाश्वमेधस्य च समाहार इति विग्रहः । इषुवज्राविति ॥ क्रतु-  
विशेषावेतौ न यजुर्वेदविहिताविति भावः । तर्हि कस्मिन् वेदे विहितावित्यत आह ।

## ९०९ । अध्ययनतोऽविप्रकृष्टाख्यानाम् । (२-४-५)

अध्ययनेन प्रत्यासन्ना आख्या येषां तेषां द्वन्द्वः एकवत् । पदक्रमकम् ।

## ९१० । जातिरप्राणिनाम् । (२-४-६)

प्राणिवर्जजातिवाचिनां द्वन्द्वः एकवत् । धानाशङ्कुलि । प्राणिनां तु, विद्भूद्राः । द्रव्यजातीयानामेव । नेह । रूपरसौ । गमनाकुञ्चने, जाति-प्राधान्य एवायमेकवद्भावः । द्रव्यविशेषविवक्षायां तु, वदरामलकानि ।

सामेति ॥ राजसूयवाजपेये इति ॥ एतयोर्यजुर्वेदविहितत्वेऽपि नपुंसकत्वान्नैकवत्त्वमिति भावः । राजसूयवाजपेययोः पुल्लिङ्गतया प्रसिद्धेराह । अर्धर्चादी इति ॥ अध्ययनतः ॥ अविप्रकृष्टाख्यानामिति च्छेदः । अध्ययनत इति तृतीयार्थे तसिः । तदाह । अध्ययनेन प्रत्यासन्नेति ॥ सन्निकृष्टेत्यर्थः । पदक्रमकमिति ॥ पदान्यधीयते पदकाः । क्रमाप्यधीयते क्रमकाः । ‘क्रमादिभ्यो वुन्’ । पदकानां क्रमकाणाञ्च समाहार इति विग्रहः । पदाध्ययनानन्तरं क्रमाध्ययनमित्यध्ययनगता प्रत्यासक्तिरध्येतर्यारोप्यत इति भावः । पदक्रममिति नोदाहृतम् । ‘जातिरप्राणिनाम्’ इत्येव सिद्धेः । तदध्येतृत्वे तु न जातिरिति भावः । जातिरप्राणिनाम् ॥ जातिरिति षष्ठीबहुवचनस्थाने व्यत्ययेन प्रथमा । जातिवचनमित्यर्थः । धानाशङ्कुलीति ॥ धानाश्च शङ्कुल्यश्च तासां समाहार इति विग्रहः । जातिवाचित्वादेकत्वम् । नपुंसकत्वाद्भव इति भावः । विद्भूद्रा इति ॥ विशश्च शूद्राश्चेति विग्रहः । द्रव्यजातीयानामेवेति ॥ अप्राणिनामिति पर्युदासे सति नजिवयुक्तन्यायादिदं लभ्यत इति भावः । रूपरसाविति ॥ गुणजातिवचनावेतौ । गमनाकुञ्चने इति ॥ क्रियागतजातिविशेषावेतौ । ननु वदर्याः फलानि वदराणि, आमलक्याः फलान्यामलकानि ‘फले लुक्’ इति विकारप्रत्ययस्य लुकि ‘लुक्तद्धितलुकि’ इति स्त्रीप्रत्ययस्य लुक् । फलत्वव्याप्यजातिविशेषवाचिनावेतौ । ततश्च वदराणि चामलकानि च वदरामलकं वदरामलकानीति कथं रूपद्वयम् । ‘जातिरप्राणिनाम्’ इत्येकत्वस्य नित्यत्वादित्यत आह । जातिप्राधान्ये इति ॥ व्यक्तिविशेषानादरेण सकलतत्तद्धत्यनस्यूतजातिविवक्षायामित्यर्थः । घटमानयेत्यादौ हि घटादिशब्दानामाकृत्यधिकरणन्यायेन घटत्वादिजातिरर्थः । जातेश्च निराश्रयाया उपस्थित्यसम्भवात् आश्रयभूतव्यत्ययार्थाकाङ्क्षायामविशेषात् कृत्स्नमप्युपस्थितार्थकम्, तत्र घटमानयेत्यादिप्रयोगेषु जातेरतीतानागतवर्तमाने कृत्स्नव्यक्तीनां च क्रियान्वयासम्भवात् व्यक्तिविशेषमेव विशिष्टादाय क्रिया विश्राम्यति । इदमेव च जातेः प्राधान्यं तत्तज्ज्ञात्याश्रयसकलतत्तद्धत्यवोधकत्वात्मकम् । घटादशुक्लाः इत्यादिप्रयोगेषु पदान्तरसमभिव्याहारादिवगाध्यक्तिविशेषानेव जातिरुपस्थापयतीति जातेरप्राधान्यम् । ज्ञात्याश्रयसकलव्यत्ययनुपस्थापकत्वादिति ‘तस्यादितः’ इति सूत्रे कैयटे स्पष्टम् । ततश्च फलत्वव्याप्यवदरत्वज्ञात्या आमलकत्वज्ञात्या चाविशेषात्तदाश्रयव्यत्ययुपस्थितौ वदरामलकमित्येकवद्भावः । द्रव्यविशेषेति ॥ आरण्यानि वदरामलकानीत्यादौ फलत्वव्याप्यवदरत्वा-

९११ । विशिष्टलिङ्गो नदीदेशोऽग्रामाः । (२-४-७)

ग्रामवर्जनदीदेशवाचिनां भिन्नलिङ्गानां समाहारे द्वन्द्वः एकवत्स्यात् ।  
उद्ध्वश्च इरावती च । उद्ध्वेरावति । गङ्गा च शोणश्च गङ्गाशोणम् । कुरवश्च  
कुरुक्षेत्रं च कुरुकुरुक्षेत्रम् । 'भिन्नलिङ्गानाम्' किम् । गङ्गायमुने । मद्र-  
केकयाः । 'अग्रामाः' किम् । जाम्बवं नगरम् । शालूकिनी ग्रामः ।  
जाम्बवशालूकिन्यौ ।

९१२ । क्षुद्रजन्तवः । (२-४-८)

एषां समाहारे एव द्वन्द्वः एकवत्स्यात् । यूकालिक्षम् । आनकुलात्क्षुद्रजन्तवः ।

९१३ । येषां च विरोधः शाश्वतिकः । (२-४-९)

एषां प्राग्वत् । 'अहिनकुलम्' 'गोव्याघ्रम्' 'काकोलूकम्' इत्यादौ  
परत्वात् । 'विभाषा वृक्षमृग—' (सू ९१६) इति प्राप्तं चकारेण बाध्यते ।

मलकत्वादिजातिभ्याम् आरण्यत्वादिविशेषितकतिपयव्यक्तीनामेवोपस्थितिः । ग्राम्यानां व्यक्तीना-  
मनुपस्थितेः तयोर्जात्योरप्राधान्यात् नायमेकवद्भाव इत्यर्थः । क्षीरोदके सम्पृक्ते इत्यन्तादिवत्सूत्र-  
भाष्यप्रयोगोऽत्र लिङ्गमित्याहुः । विशिष्टलिङ्गो नदीदेशोऽग्रामाः ॥ अग्रामा इति च्छेदः ।  
व्यत्ययेन बहुत्वे एकवचनम् । विपूर्वकशिपधातुः भेदे वर्तते । विशेषणं विशेष्येणेत्यादौ यथा । विशिष्टं  
लिङ्गं येषामिति विग्रहः । तथाच ग्रामवाचकभिन्नाः भिन्नलिङ्गकाः ये नदीवाचिनः ये देशवाचिनश्च तेषां  
द्वन्द्व एकवत् स्यादिति लभ्यते । तदाह । ग्रामवर्जंति ॥ समाहार एव द्वन्द्वस्यादित्येकवत्त्वविधेः  
फलमिप्रायमेतत् । अस्यैकवद्भावप्रकरणस्य समाहार एव द्वन्द्वनियमार्थतयानुपदमेवोक्तत्वात् ।  
उद्ध्वश्चेति ॥ उद्ध्वो नाम नदिविशेषः, इरावती नाम काचिन्नदी, तयोर्नदीविशेषवाचकत्वादेक-  
वत्त्वम् । नदीशब्देन नदस्यापि ग्रहणात् । अन्यथा भिन्नलिङ्गत्वासम्भवादिति भावः । जाम्बव-  
शालूकिन्याविति ॥ 'अग्रामाः' इत्यनेन ग्रामावयवकद्वन्द्वपदुदासो विवक्षितः । अयं च  
द्वन्द्वः नगरग्रामोभयावयवकोऽपि ग्रामावयवक इति तस्य पदुदास इति भावः । क्षुद्रजन्तवः ॥  
एतेषां द्वन्द्वः एकवदित्यर्थः । फलितमाह । एषां समाहारे एव द्वन्द्व इति ॥ यूका-  
लिक्षमिति ॥ यूकाश्च लिक्षाश्चेति विग्रहः । केशवहुळे शिरःप्रदेशे स्वेदजाः जन्तुविशेषाः  
यूकाः लिक्षाश्च प्रसिद्धाः । एकवत्त्वं नपुंसकहस्वत्वं च । आ नकुलादिति ॥ "नकुल-  
पर्यन्ताः क्षुद्रजन्तवः" इति भाष्यादिति भावः । येषां च ॥ शेषपूर्णेन सूत्रं व्याचष्टे । एषां  
प्राग्वदिति ॥ समाहारद्वन्द्वः एकवदित्यर्थः । शब्दवदित्यव्ययं सदित्यर्थे वर्तते । ततो भवार्थे  
निपातनाद्वक् । अव्ययानां भमात्रे टिलोपः, 'इसुसुकान्तात्कः' इति कादेशश्च न भवति ।  
स्वाभाविक इत्यर्थः । अहिनकुलमिति ॥ अहयो नकुलाश्चेति विग्रहः । अनयोः स्वाभाविको  
विरोधः प्रसिद्धः । विरोधो वैरम्, नतु सहानवस्थितिः । तेन च छायातपावित्यत्र न भवति ।

९१४ । शूद्राणामनिरवसितानाम् । (२-४-१०)

अबहिष्कृतानां शूद्राणां प्राग्वत् । तक्षायस्कारम् । पात्राद्वहिष्कृतानां तु चाण्डालमृतपाः ।

९१५ । गवाश्वप्रभृतीनि च । (२-४-११)

यथोच्चारितानि साधूनि स्युः । गवाश्वम् । दासीदासमित्यादि ।

९१६ । विभाषा वृक्षमृगतृणधान्यव्यञ्जनपशुशकुन्यश्वबडव-  
पूर्वापराधरोत्तराणाम् । (२-४-१२)

वृक्षादीनां सप्तानां द्वन्द्वः, अश्वबडवेत्यादि द्वन्द्वत्रयं च प्राग्वद्वा ।  
'वृक्षादौ विशेषाणामेव ग्रहणम्' (वा ५१८) । प्लक्षन्यग्रोधम्-प्लक्षन्यग्रोधाः ।

देवासुराः इत्यत्र तु नायमेकवद्भावः । तद्विरोधस्य कादाचित्कत्वात् । अमृतादिप्रयुक्तः खलु कादाचित्क एव हि तेषां विरोधः । अमृतमथनादिकाले तेषां विरोधाभावात् । ननु 'विभाषा वृक्षमृग' इति सूत्रे पशुशकुनिद्वन्द्वयोरेकवद्भावविकल्पो वक्ष्यते । तस्य तावत् गोमहिषं-गोमहिषाः, हंसचक्रवाकम्-हंसचक्रवाकाः, इत्यत्रावकाशः । येषां चेत्यस्य अहिनकुलमित्यवकाशः । गोव्याघ्रं काकोलूकमित्यादौ तदुभयं प्रसक्तम् । तत्र परत्वाद्वक्ष्यमाणविभाषा प्राप्नोतीत्याशङ्क्य आह । गोव्याघ्रमिति ॥ चकारेणेति ॥ येषाञ्चेति चकारेणेत्यर्थः । तच्च भाष्ये स्पष्टम् । शूद्राणाम् ॥ अनिरवसितशब्दं व्याचष्टे । अबहिष्कृतानामिति ॥ "यैर्भुक्तं पात्रं क्षारोदक-प्रक्षाळनेन संस्कारेणापि न शुध्यति ते निरवसिताः चाण्डालादयः । यैस्तु भुक्तं पात्रं संस्कारेण शुध्यति तेऽनिरवसिताः" इति भाष्ये स्पष्टम् । शूद्राणामिति ॥ त्रैवर्णिकेतरः शूद्रशब्देन विवाक्षितः । अनिरवसितानामिति लिङ्गात् । प्राग्वदिति ॥ समाहारद्वन्द्व एक-वदित्यर्थः । तक्षायस्कारमिति ॥ तक्षाणश्च अयस्काराश्चेति विग्रहः । अनिरवसिताना-मित्यस्य प्रयोजनमाह । पात्रादिति ॥ चाण्डालमृतपा इति ॥ एतद्भुक्तपात्रस्य संस्कारेणापि नास्ति शुद्धिरिति अत एव भाष्याद्विज्ञेयम् । धर्मशास्त्रेषु च प्रसिद्धमेतत् । गवाश्वप्रभृतीनि च ॥ यथा गणे पठितानि तथैव साधूनीत्यर्थः । गवाश्वमिति ॥ गाव-श्वाश्वाश्चेति विग्रहः । अत्र 'विभाषा वृक्ष' इति पशुद्वन्द्वत्वात् विकल्पे प्राप्ते नित्योऽयं विधिः । अत्र 'सर्वत्र विभाषा' इति प्रकृतिभावे पूर्वरूपे च गो अश्व गोऽश्वमिति नैकवत्त्वनियमः । यथोच्चारितानी-त्युक्तेः । गणे च गवाश्वमित्येव निर्देशात् । गवाश्वदिषु 'यथोच्चारितद्वन्द्ववृत्तम्' इति वार्तिकमत्र मानम् । दासीदासमिति ॥ अत्रैकवत्त्वनियमः । 'पुमां स्त्रिया' इत्येकशेषस्तु निपातनात् । इत्यादीति ॥ गवैळकमित्यादि वृत्तौ स्पष्टम् । विभाषा वृक्ष ॥ द्वन्द्व इत्यनुवृत्तम् । एकापि षष्ठी विषयभेदात् भिद्यते । वृक्षादिसप्तानामवयवत्वेनान्वयः वृक्षादीनां द्वन्द्व इति । तथाच वृक्षाद्यवयवको द्वन्द्व इति लभ्यते । अश्वबडवादिद्युगळत्रयस्यत्वभेदेनान्वयः । अश्वबडव, पूर्वापर, अधरोत्तर, इत्यात्मको द्वन्द्व इति । तदाह । वृक्षादीनामिति ॥ प्राग्वदिति ॥ विकल्पेन

रुरुषतम्—रुरुषताः । कुशकाशम्—कुशकाशाः । ब्रीहियवम्—ब्रीहियवाः ।  
 दधिघृतम्—दधिघृते । गोमहिषम्—गोमहिषाः । शुक्वकम्—शुक्वकाः । अश्व-  
 वडवम्—अश्ववडवौ । पूर्वापरम्—पूर्वापरे । अधरोत्तरम्—अधरोत्तरे । ‘फलसेना-  
 वनस्पतिमृगशकुनिक्षुद्रजन्तुधान्यतृणानां बहुप्रकृतिरेव द्वन्द्वः एकवदिति वाच्यम्’  
 (वा १५४०) । वदराणि चामलकानि च वदरामलकम् । ‘जातिरप्राणिनाम्’  
 (सू ९१०) इत्येकवद्भावः । नेह, वदरामलके । रथिकाश्वारोहौ, प्लक्षन्यग्रोधा-  
 वित्यादि । ‘विभाषा वृक्ष—’ (सू ९१६) इति सूत्रे येऽप्राणिनस्तेषां ग्रहणं  
 ‘जातिरप्राणिनाम्’ (सू ९१०) इति नित्ये प्राप्ते विकल्पार्थम् । पशुग्रहणं

एकवदित्यर्थः । वृक्षादाविति ॥ वृक्षविशेषवाचिनां, तृणविशेषवाचिनां, धान्यविशेषवाचिनां, पशु-  
 विशेषवाचिनां चेत्यर्थः । ‘स्वं रूपम्’ इति सूत्रे भाष्यवार्तिकयोस्तथोक्तत्वादिति भावः । तथाच वृक्षाश्च  
 धवाश्चेत्यादौ नायं विधिरिति फलितम् । किन्तु ‘जातिरप्राणिनाम्’ इति नित्यमेवैकवत्त्वम् ।  
 तत्र वृक्षाद्यवयवकद्वन्द्वेषु सप्तसु वृक्षद्वन्द्वमुदाहरति । प्लक्षेति ॥ प्लक्षाश्च न्यग्रोधाश्चेति विग्रहः ।  
 मृगद्वन्द्वमुदाहरति । रुरुषतमिति ॥ रुरवश्च पृषताश्चेति विग्रहः । तृणद्वन्द्वमुदाहरति ।  
 कुशेति ॥ कुशाश्च काशाश्चेति विग्रहः । धान्यद्वन्द्वमुदाहरति । ब्रीहीति ॥ ब्रीहयश्च  
 यवाश्चेति विग्रहः । व्यजनद्वन्द्वमुदाहरति । दधीति ॥ दधि च घृतं चेति विग्रहः । पशुद्वन्द्व-  
 मुदाहरति । गोमहिषमिति ॥ गावश्च महिषाश्चेति विग्रहः । शकुनिद्वन्द्वमुदाहरति । शुकेति ॥  
 शुकाश्च वकाश्चेति विग्रहः । अश्ववडवादिद्वन्द्वमुदाहरति । अश्ववडवमिति ॥ अश्वश्च  
 वडवाश्चेति विग्रहः । ‘पूर्ववदश्ववडवौ’ इति अश्ववडवावित्यत्र पूर्वपदवत् पुल्लिङ्गता । फलसे-  
 नेति ॥ एकवद्भावप्रकरणशेषभूतमिदं वार्तिकम् । ‘द्वन्द्वश्च प्राणि’ इत्यादिसूत्रैः फलसेनादीनां  
 द्वन्द्वे एकवद्भावात् बहुवचनान्तावयवक एव द्वन्द्वः एकवत् भवति । नत्वेकद्विवचनान्तावयवक  
 इत्यर्थः । तत्र फलद्वन्द्वमुदाहरति । वदराणि चेति ॥ वदरीफलानि आमलकीफलानि चेत्यर्थः ।  
 विकारतद्धितस्य फले लुक् । ‘लुक्तद्धितलुकि’ इति घ्राप्रत्ययस्य लुक् । जातिरिति ॥ बहु-  
 वचनान्तावयवकद्वन्द्वात् ‘जातिरप्राणिनाम्’ इत्येकवत्त्वमित्यर्थः । बहुप्रकृतिरेवेत्यस्य प्रयोजन-  
 माह । नेहेति । वदरामलके इति ॥ वदरं चामलकं चेति विग्रहः । बहुवचनान्तावयवक-  
 द्वन्द्वत्वाभावात् ‘जातिरप्राणिनाम्’ इत्येकवत्त्वम् । रथिकाश्वारोहाविति ॥ अत्र सेनाङ्ग-  
 त्वेऽपि नैकवत्त्वम् । प्लक्षन्यग्रोधाविति ॥ इह वृक्षद्वन्द्वत्वेऽपि ‘विभाषा वृक्ष’ इत्येकवत्त्व न ।  
 इत्यादीति ॥ रुरुषतौ । अत्र मृगद्वन्द्वत्वेऽपि नैकवत्त्वम् । हंसचक्रवाकौ । अत्र  
 शकुनिद्वन्द्वत्वेऽपि नैकवत्त्वम् । यूकालिक्षे, अत्र क्षुद्रजन्तुत्वेऽपि नैकवत्त्वम् । ब्रीहियवौ ।  
 अत्र धान्यद्वन्द्वत्वेऽपि नैकवत्त्वम् । कुशकाशौ । अत्र तृणद्वन्द्वत्वेऽपि नैकवत्त्वम् । ननु चायं  
 द्वन्द्वे इतरेतरयोगसमाहारद्वन्द्वाभ्यामेव एकवत्त्वविकल्पस्य सिद्धत्वात् ‘विभाषा वृक्ष’ इति सूत्रं  
 व्यर्थमित्याशङ्क्य आह । विभाषेत्यादि विकल्पार्थमित्यन्तम् ॥ वृक्षमृगतृणधान्य-  
 व्यजनद्वन्द्वेषु प्लक्षन्यग्रोधं, रुरुषतं, कुशकाशं, ब्रीहियवं, दधिघृतम्, इत्येतेषु ‘जातिरप्राणिनाम्’



हस्त्यश्वादिषु सेनाङ्गत्वान्नित्ये प्राप्ते 'मृगाणां मृगैरेव शकुनीनां तैरेवोभयत्र द्वन्द्वः, अन्यैस्तु सहेतरेतरयोग एव' इति नियमार्थं मृगशकुनिग्रहणम् । एवं 'पूर्वापरम्' 'अधरोत्तरम्' इत्यपि । अश्ववडवग्रहणं तु पक्षे नपुंसकत्वार्थम् । अन्यथा परत्वात् 'पूर्ववदश्ववडवौ' (सू ८१३) इति स्यात् ।

११७ । विप्रतिषिद्धं चानधिकरणवाचि । (२-४-१३)

इति नित्यविहितैकवत्त्वानित्यत्वार्थमप्राणिवृक्षादिग्रहणमित्यर्थः । नन्वेवमपि पशुग्रहणं व्यर्थम् । तदुदाहरणे गोमहिषमित्यत्र 'जातिरप्राणिनाम्' इति नित्यैकवत्त्वनियमस्याप्राप्त्या तन्निवृत्त्यर्थत्वायोगात् इत्यत आह । पशुग्रहणं हस्त्यश्वादिषु सेनाङ्गत्वात् नित्ये प्राप्ते इति ॥ विकल्पार्थमित्यनुपपद्यते । नन्वेवमपि मृगशकुनिग्रहणं व्यर्थम् । तदुदाहरणे रुरुप्रपतं, शुक्रवकमित्यादौ 'जातिरप्राणिनाम्' इति एकवत्त्वस्य सेनाङ्गनिवन्धनैकवत्त्वस्य च अप्राप्त्या तन्निवृत्त्यर्थत्वाभावेन 'चार्थे द्वन्द्वः' इत्येव इतरेतरयोगसमाहारद्वन्द्वाभ्यामेकवत्त्वविकल्पसिद्धेरित्यत आह । मृगाणां मृगैरेवेत्यादि मृगशकुनिग्रहणमित्यन्तम् । मृगाणां मृगैरेव सह, उभयत्र इतरेतरयोगे समाहारं च चार्थे इति द्वन्द्वः । यथा रुरुप्रपतं, रुरुप्रपतावित्यादि । तथा शकुनीनां शकुनिभिरेव उभयत्र इतरेतरयोगे समाहारे च 'चार्थे' इति द्वन्द्वः । यथा शुक्रवकम्, शुक्रवकाविति । मृगणान्तदितरैः शकुनीनान्तदन्यैश्च सह इतरेतरयोगद्वन्द्व एव भवति, न समाहारद्वन्द्वः । यथा न्दशुका इति । एतादृशनियमार्थं मृगशकुनिग्रहणमित्यर्थः । ननु पूर्वापरग्रहणम् अधरोत्तरग्रहणञ्च व्यर्थम् । 'चार्थे' इत्येव भिद्वेः । 'जातिरप्राणिनाम्' इत्यादि-नित्यैकवत्त्वस्य तत्र अप्रवृत्त्या तन्निवृत्त्यर्थत्वासम्भवात् इत्यत आह । एवं पूर्वापरम्, अधरोत्तरम् इत्यपीति ॥ यथा मृगशकुनिग्रहणं मृगैरेव मृगाणां शकुनीनां तैरेव उभयत्र द्वन्द्वः, एवं पूर्वशब्दस्य अपरशब्देनैव अधरशब्दस्य उत्तरशब्देनैव उभयत्र इतरेतरयोगे समाहारे च द्वन्द्वः । अन्येन तु सह पूर्वोत्तरेत्यादौ इतरेतरयोग एवेति नियमार्थं पूर्वापरग्रहणम् अधरोत्तरग्रहणं चेत्यर्थः । ननु अश्ववडवग्रहणं व्यर्थम् । सेनाङ्गत्वेऽपि पशुद्वन्द्वत्वादेव एकवद्भावविकल्पसिद्धेरित्यत आह । अश्ववडवेति ॥ नपुंसकत्वविकल्पार्थमित्यर्थः । ननु समाहारस्य एकत्वादेव एकवत्त्वसिद्धेः इदम् एकवत्त्वप्रकरणं समाहार एव द्वन्द्व इति नियमार्थमित्युक्तम् । तथाच पशुद्वन्द्वत्वात् एकवत्त्वविकल्पे सति समाहारं वा इतरेतरयोगे वा द्वन्द्व इत्यनियमः पर्यवस्यति । एवञ्च समाहारद्वन्द्वपक्षेऽपि 'स नपुंसकम्' इति नपुंसकत्वं इतरेतरयोगे तु नेति नपुंसकत्वविकल्पस्य सिद्धत्वात् अश्ववडवग्रहणं व्यर्थमेवेत्यत आह । अन्यथेति ॥ इह नपुंसकत्वविध्यभावे समाहारद्वन्द्वपक्षेऽपि 'स नपुंसकम्' इति नपुंसकत्वं बाधित्वा परत्वात् 'पूर्ववदश्ववडवौ' इति पुंस्त्वं स्यात् । नपुंसकविधौ तु तत्त्वानर्थ्यात् समाहारद्वन्द्वपक्षे 'पूर्ववदश्ववडवौ' इत्येतत् बाधित्वा नपुंसकत्वं भवत्येव । अधिकारप्राप्तपूर्ववदश्वेत्येतत् इतरेतरयोगद्वन्द्वे सावकाशमिति भावः । विप्रतिषिद्धं च ॥ 'विभाषा' इत्यनुवर्तते । विप्रतिषेधो विरोधः सहानवस्थानलक्षणः । अधिकरणं द्रव्यम् । अद्रव्यवाचि विरुद्धार्थं च

विरुद्धार्थानामद्रव्यवाचिनां द्वन्द्व एकवद्वा स्यात् । शीतोष्णम्—  
शीतोष्णे । वैकल्पिकः समाहारद्वन्द्वः ‘चार्थे—’ (सू ९०१) इति सूत्रेण  
प्राप्तः, सः विरुद्धार्थानां यदि भवति तर्ह्यद्रव्यवाचिनामेवेति नियमार्थमिदम् ।  
तेन द्रव्यवाचिनामितरेतरयोग एव । शीतोष्णे उदके स्तः । ‘विप्रतिषिद्धम्’  
किम् । नन्दकपाञ्चजन्यौ । इह पाक्षिकः समाहारद्वन्द्वो भवत्येव ।

### ९१८ । न दधिपयआदीनि । (२-४-१४)

एतानि नैकवत्स्युः । दधिपयसी । इध्माबर्हिषी । निपातनादीर्घः ।  
ऋक्सामे । वाङ्मनसे ।

यदनेकं सुवन्तं तदवयवको द्वन्द्वः विभाषैकवद्भावक इत्यर्थः । फलितमाह । विरुद्धार्था-  
नामिति ॥ गोत्वाश्वत्वं, गोत्वाश्वत्वे । सुखदुःखं, सुखदुःखे इत्याद्युदाहरणम् । ननु ‘चार्थे’  
इति इतरेतरयोगसमाहाराभ्यामेवात्र एकवत्त्वविकल्पसिद्धेः इदं व्यर्थम् । नच ‘जातिरप्राणि-  
नाम्’ इति नित्ये प्राप्ते विकल्पार्थमिति वाच्यम् । जातिप्रवृत्तिनिमित्तकद्रव्यवाचिनां द्वन्द्व एव  
तत्प्रवृत्तेः इत्यत आह । वैकल्पिक इत्यादि नियमार्थमिदमित्यन्तम् ॥ तेनेति ॥  
उक्तनियमेनेत्यर्थः । शीतोष्णे उदके स्तः इति ॥ अत्र विरुद्धार्थकत्वेऽपि द्रव्यवाचित्वात् न  
समाहारद्वन्द्व इति भावः । नन्दकपाञ्चजन्याविति ॥ विष्णोः खड्गः नन्दकः, शङ्खस्तु  
पाञ्चजन्यः, तयोरेकत्र विष्णौ सहावस्थानात् न विरुद्धत्वमिति स्थितिः । इह विप्रतिषिद्ध-  
ग्रहणाभावे ‘चार्थे’ इति समाहारद्वन्द्वः अद्रव्यवाचिनामेवेति नियमो लभ्येत । एवं सति  
नन्दकपाञ्चजन्यमिति पाक्षिकसमाहारद्वन्द्वो न स्यात् । समाहारद्वन्द्वस्य सर्वस्यापि अद्रव्य-  
वाचिष्वेव नियमितत्वात् । विप्रतिषिद्धमित्युक्तौ तु विरुद्धार्थानां समाहारद्वन्द्वश्चेत् तर्हि  
अद्रव्यवाचिनामेवेति नियमो लभ्यते । नन्दकपाञ्चजन्ययोश्चाविरुद्धत्वादयं नियमो न प्रवर्तते ।  
ततश्च द्रव्यवाचित्वेऽपि ‘चार्थे’ इति कदाचित् समाहारद्वन्द्वः, कदाचित् इतरेतरयोग-  
द्वन्द्वश्च भवत्येव । तदाह । इह पाक्षिकस्समाहारद्वन्द्वो भवत्येवेति ॥ न दधिपय-  
आदीनि ॥ एतानि नैकवत् स्युरिति ॥ एषां समाहारद्वन्द्वो नास्तीत्यर्थः । दधि-  
पयसी इति ॥ दधि च पयश्चेति विग्रहः । ‘जातिरप्राणिनाम्’ इति नित्यमेकवत्त्वं प्राप्तं  
वाधित्वा व्यञ्जनद्वन्द्वत्वाद्विकल्पः प्राप्तः, सोऽपि न भवति । इध्माबर्हिषी इति ॥ इध्मश्च  
बर्हिश्चेति विग्रहः । दीर्घ इति ॥ इध्मशब्दस्येति शेषः । ऋक्सामे इति ॥ ऋक् च साम  
चेति विग्रहः । ‘अचतुर’ इत्यादिनाऽऽप्तसमासान्तः । वाङ्मनसे इति ॥ वाक् च मनश्चेति  
विग्रहः । पूर्ववत्समासान्तः । अत्र गणे ब्रह्मप्रजापती इत्यादि पठितम् । समाहारद्वन्द्वे  
इति नियमप्रक्रमेऽपि नानेन नियमस्यैव निषेधः, ब्रह्मप्रजापती इत्यादौ नियमस्याप्राप्तेः ।

११९ । अधिकरणैतावत्त्वे च । (२-४-१५)

द्रव्यसङ्ख्यावगमे एकवदेवेति नियमो न स्यात् । दश दन्तोष्ठाः ।

१२० । विभाषा समीपे । (२-४-१६)

अधिकरणैतावत्त्वस्य सामीप्येन परिच्छेदे 'समाहार एव' इत्येवं-  
रूपो नियमो वा स्यात् । उपदशम्, दन्तोष्ठम् । उपदशाः, दन्तोष्ठाः ।

१२१ । आनङृतो द्वन्द्वे । (६-३-२५)

किन्त्वेकवत्त्वस्यैव । तथाच 'चार्थे' इति समाहारद्वन्द्वस्य निषेधः फलति । अधिकरणै-  
तावत्त्वे च ॥ अधिकरणं द्रव्यं, तस्य एतावत्त्वमित्याविशेषः । तदाह । द्रव्यसङ्ख्या-  
वगमे इति ॥ समस्यमानपदार्थेयत्ताविशेषे पदान्तरसमाभिव्याहारगम्ये इत्यर्थः । नि-  
यमो नेति ॥ 'ब्रह्मप्रजापती' इत्यादौ समाहार एव द्वन्द्व इति नियमस्य प्रकृतस्या-  
प्रवृत्तेरेकवत्त्वनिषेधः पूर्वसूत्रे आश्रितः । इह तु बाधकाभावात् प्रकृतस्य नियमस्यैव  
निषेधः आश्रित इति भावः । दश दन्तोष्ठा इति ॥ दन्ताश्च ओष्ठोश्चीत विग्रहः ।  
इतरेतरयोगद्वन्द्वोऽयम्, न तु समाहारद्वन्द्वः । समासार्थसमाहारविशेषणीभूतसमस्यमान-  
पदार्थानां पदान्तरलभ्यदशत्वसापेक्षत्वेनासामर्थ्यात् । इतरेतरयोगद्वन्द्वस्तु भवत्येव । तत्  
समस्यमानपदार्थानामेव प्रधानत्वात् । 'उपमितं व्याघ्रादिभिः' इति सूत्रभाष्ये प्रधानस्य  
सापेक्षत्वेऽपि समासान्युपगमात् । ततश्चात्रैकवदेवेति नियमाभावे सति असामर्थ्यात्समाहारत्वे  
निवृत्ते परिशेषादितरेतरयोगत्वमेवावतिष्ठते । यदि त्वेकवन्न स्यादित्येव व्याख्यायेत, तर्हि  
समाहारद्वन्द्वो नेत्यर्थः पर्यवस्येत् । तथा सति-दश दन्तोष्ठाः इतीतरेतरयोगद्वन्द्वो न स्यात् ।  
'द्वन्द्वश्च प्राणित्यर्थ' इति तन्निषेधात् । तथाच वाक्यमेव स्यात् । किञ्च समाहारद्वन्द्वनिषेधोऽयं  
व्यर्थ एव । उक्तरीत्या सापेक्षत्वेनासामर्थ्यादेवाप्राप्तेः । अतः एकवदिति नियमो न स्यादित्येव  
व्याख्येयम् । एवञ्च प्राण्यङ्गनिबन्धनस्य एकवदेव स्यादिति नियमस्य इतरेतरयोगद्वन्द्वनिवृत्ति-  
फलकस्यानेन निषेधे सति इतरेतरयोगद्वन्द्वस्यावस्थितिः फलतीति पदमञ्जरी स्पष्टम् । वि-  
भाषा समीपे ॥ अधिकरणैतावत्त्वे इत्यनुवर्तते । समीपे इत्यस्य सामीप्येन परिच्छिन्ने सती-  
त्यर्थः । फलितमाह । अधिकरणेति ॥ उपदशम्, दन्तोष्ठमिति ॥ दशानां समीपे इत्यर्थ-  
ोऽव्ययीभावः । "उक्तरीत्याऽसामर्थ्ये वचनसामर्थ्यात्समाहारद्वन्द्वः । समानलिङ्गवचनत्वादव्ययी-  
भावस्यैवानुप्रयोगः" इति भाष्यम् । अत एवोपदशं दन्तोष्ठेनेत्यादि सिद्धम् । समीपसमीपिनो-  
रभेदविवक्षायां सामानाधिकरण्यम् । नवत्वसङ्ख्यादन्तोष्ठसमूहः एकादशत्वसङ्ख्यादन्तोष्ठसमूह  
इति वा बोधः । उपदशाः, दन्तोष्ठाः इति ॥ इतरेतरयोगद्वन्द्वोऽयम् । दशानां समीपे  
ये सन्ति ते उपदशा इति बहुव्रीहिः । नव एकादश वेत्यर्थः । "बहुव्रीहिरेवानुप्रयोगः,  
समानलिङ्गवचनत्वात्" इति भाष्यम् । आनङृतो द्वन्द्वे ॥ विद्यायोनिस्मन्धवाचि-

विद्यायोनिसम्बन्धवाचिनामृदन्तानां द्वन्द्वे आनङ् स्यादुत्तरपदे परे ।  
होतापोतारौ । होतृपोतृनेष्टोद्गातारः । मातापितरौ । ‘पुत्रेऽन्यतरस्याम्’  
(सू ९८०) इत्यतो मण्डूकप्लुत्या ‘पुत्रे’ इत्यनुवृत्तेः पितापुत्रौ ।

९२२ । देवताद्वन्द्वे च । (६-३-२६)

इहोत्तरपदे परे आनङ् । मित्रावरुणौ ‘वायुशब्दप्रयोगे प्रतिषेधः’  
(वा ३९०७) । अग्निवायू-वाय्वग्नी । पुनर्द्वन्द्वग्रहणं प्रसिद्धसाहचर्यस्य परि-  
ग्रहार्थम् । तेन ‘ब्रह्मप्रजापती’ इत्यादौ नानङ् । एतद्वि नैकहविर्भागित्वेन  
श्रुतम्, नापि लोके प्रसिद्धं साहचर्यम् ।

९२३ । ईदग्नेः सोमवरुणयोः । (६-३-२७)

देवताद्वन्द्वे इत्येव ।

नामिति ॥ विद्यासम्बन्धवाचिनां योनिसम्बन्धवाचिनां चेत्यर्थः । ‘ऋतो विद्यायोनि-  
सम्बन्धेभ्यः’ इत्यतस्तदनुवृत्तेरिति भावः । ऋदन्तानामिति ॥ बहुत्वे व्यत्ययेन ‘ऋतः’  
इत्येकवचनम् । ऋदन्तसर्वावयवकानामित्यर्थः । ऋत इत्यनुवर्तमाने पुनः ऋत इत्युक्तिः एतदर्थेति  
भावः । उत्तरपदे परे इति ॥ ‘अलुगुत्तरपदे’ इत्यधिकारादिति भावः । होतापोता-  
राविति ॥ होता च पोता चेति विग्रहः । विद्याद्वारकैक्यज्ञातिवृत्तस्सम्बन्धः । आनङि  
ङकार इत्, अकार उच्चारणार्थः, ‘ङिच्’ इत्यन्तादेशः, नलोपः । “नकारस्तु रपरत्वनिवृत्त्यर्थः”  
इति भाष्ये स्पष्टम् । होतृपोत्रिति ॥ अत्र होतृशब्दस्य पोतृशब्दस्य च नानङ् । नेष्टृ-  
शब्देन व्यवधानात् । उत्तरपदपरकत्वाभावात् । तथाच नेष्टृशब्दस्यैवानङ् । उत्तरपदेन  
तु न पूर्वपदमाक्षिप्यते, समर्थसूत्रे नेष्टृशब्दस्याऽऽनङ्दर्शनात् । अथ योनिसम्बन्ध-  
मुदाहरति । मातापितराविति ॥ पितृपितामहाः इत्यादौ तु न आनङ् । ऋदन्त-  
सर्वावयवकत्वाभावादिति भावः । तर्हि पितापुत्राविति कथमित्यत आह । पुत्रेऽन्य-  
तरस्यामिति ॥ ‘ऋतो विद्यायोनि-सम्बन्धेभ्यः’ इत्यत्र ‘विभाषा स्वष्टप्रत्योः’ इत्यत्र च  
मध्येऽसम्बन्धादाह । मण्डूकेति ॥ अनुवृत्तेरिति ॥ नच तातपुत्रावित्यत्रापि स्यादिति  
वाच्यम् । ऋदन्तस्य पुत्रे परे आनङ् स्यादिति वाक्यभेदेन व्याख्यानात् । देवताद्वन्द्वे च ॥  
मित्रावरुणाविति ॥ इह ऋदन्तत्वाभावात् पूर्वेणाप्राप्ते विधिरयम् । वायुशब्देति ॥  
वायुशब्दस्य पूर्वपदत्वेनोत्तरपदत्वेन वा प्रयोगे सत्यानङः प्रतिषेधो वक्तव्य इत्यर्थः । ननु  
पूर्वसूत्रात् द्वन्द्वग्रहणे अनुवर्तमाने पुनः द्वन्द्वग्रहणं व्यर्थमित्यत आह । पुनरिति ॥ निर्वापादौ  
प्रसिद्धसाहित्यकदेवतावाचकशब्दग्रहणार्थमित्यर्थः । तेनेति ॥ प्रसिद्धसाहचर्यग्रहणेनेत्यर्थः ।  
एतदिति ॥ एतत् ब्रह्मप्रजापतियुगळं हविर्भागित्वेन न वेदे प्रसिद्धमित्यर्थः । नापि लोके  
इति ॥ प्रौढिवादमात्रमेवेदम् । “वेद एव सहनिर्वापनिर्दिष्टः” इत्येव भाष्ये दर्शनात् । लोक-  
प्रसिद्धसाहचर्यग्रहणे तु पार्वतीपरमेश्वरावित्यादावितिप्रसङ्गाच्च । ईदग्नेः ॥ इत्येवेति ॥

१२४ । अग्नेः स्तुत्स्तोमसोमाः । (८-३-८२)

अग्नेः परेषामेषां सस्य षः स्यात्समासे । अग्निष्ठुत् । अग्निष्टोमः ।  
अग्नीषोमौ । अग्नीवरुणौ ।

१२५ । इदृष्टौ । (६-३-२८)

वृद्धिमत्युत्तरपदे अग्नेरिदादेशः स्याद्देवताद्वन्द्वे । अग्रामरुतौ देवते अस्य  
आग्निमारुतं कर्म । अग्नीवरुणौ देवते अस्य आग्निवारुणम् । 'देवताद्वन्द्वे च'  
(सू १२३९) उत्पुभयपदवृद्धिः । अलौकिके विग्रहवाक्ये आनङ्गीत्वञ्च

देवताद्वन्द्वे इत्यनुवर्तत एवेत्यर्थः । सोमशब्दे वरुणशब्दे च उत्तरपदे परे अग्नेरीदादेशस्त्यात् ।  
देवताद्वन्द्वे इत्यर्थः । आनङ्गोऽपवादः । अग्नेः स्तुत् ॥ स्तुत्, स्तोम, सोम इति द्वन्द्वात् पष्ठर्थे  
प्रथमा । 'सहेस्साडस्सः' इत्यतः स इति पष्ठेकवचनान्तमनुवर्तते । अग्नेरिति पञ्चमी । 'समा-  
सेऽङ्गुलेः' इत्यतस्समासः इत्यनुवर्तते । तदाह । अग्नेः परेषामिति ॥ षः स्यादिति ॥  
'अपदान्तस्य मूर्धन्यः' इत्यनुवृत्तेरिति भावः । 'सात्पदाद्योः' इति षत्वनिषेधापवादोऽयम् ।  
अग्निष्ठुदिति ॥ क्तुविशेषोऽयम् । अग्निष्टोम इति ॥ स्तोत्रविशेषस्य संस्थाविशेषस्य च  
नाम । अग्नीषोमाविति ॥ अग्निश्च सोमश्चेति विग्रहः । ईत्त्वपत्वे । अग्नीवरुणाविति ॥  
अग्निश्च वरुणश्चेति विग्रहः । ईत्त्वम् । देवताद्वन्द्वे किम् । अग्निर्नाम कश्चित्, सोमो नाम कश्चित् ।  
अग्निसोमौ । अदेवताद्वन्द्वत्वादीत्वं न । अत एव च न पत्वम् । 'अग्नेर्दीर्घात् सोमस्य इष्यते' इति  
वार्तिकम् । इदृष्टौ ॥ अग्नेरिति देवताद्वन्द्वे इति चानुवर्तते । वृद्धिशब्देन वृद्धिमद्भ्यते ।  
देवताद्वन्द्वे केवलवृद्धिरूपोत्तरपदासम्भवात् । तदाह । वृद्धिमतीति ॥ इदिति तकार  
उच्चारणार्थः । प्रयोजनाभावान्नेत्संज्ञा । नापि तपरकरणम् । विधीयमानत्वादेव सवर्णाग्राहकत्वात् ।  
अग्रामरुताविति ॥ अग्निश्च मरुचेति विग्रहः । 'देवताद्वन्द्वे च' इत्यानङ् । आग्निमारुतं  
कर्मिति ॥ 'साऽस्य देवता' इत्यण् । तद्धितान्तप्रातिपदिकावयवत्वात् सुपो लुक् । अग्नी-  
वरुणाविति ॥ 'ईदग्नेः' इतीत्त्वम् । आग्निवारुणमिति ॥ 'साऽस्य देवता' इत्यण् ।  
ननु 'तद्धितेष्वचामादेः' इत्यादेरचो वृद्धिविधानात् कथमुत्तरपदस्यादिवृद्धिरित्यत आह ।  
देवताद्वन्द्वे चेत्युभयपदवृद्धिरिति ॥ नन्वाग्नेरकारस्य इकारविधिव्यर्थ इत्यत आह ।  
आनङ्गीत्वं च बाधित्वेति ॥ आग्निमारुतमित्यत्रानङ्गः आग्निवारुणमित्यत्र ईत्त्वस्य च  
बाधनार्थमाग्नेरकारस्य पुनरिकारविधानमित्यर्थः । ननु 'समर्थानां प्रथमाद्वा' इत्यत्र परिनिष्ठि-  
तात् तद्धितोत्पत्तिरिति वक्ष्यते । तथाच अग्रामरुतौ देवते अस्येति, अग्नीवरुणौ देवते  
अस्येति विग्रहे च, अग्रामरुच्छब्दात् अग्नीवरुणशब्दाच्च आनङ्गीत्वान्मां परिनिष्ठितात् देवता-  
द्वन्द्वात् 'साऽस्य देवता' इत्यण् तद्धितः उत्पद्यते । ततस्तन्निमित्तक्रोभयपदवृद्धिः । ततः  
'इदृष्टौ' इत्यस्य प्रवृत्तिरिति क्रमः । ततश्च तद्धितोत्पत्तेः प्रागेव प्रवृत्तयोरानङ्गीत्वयोः कथम्  
'इदृष्टौ' इत्यनेन बाधः । युगपत्प्रवृत्तावेव बाध्यबाधकभावाभ्युपगमात् । उक्तं च बाध्ये ।

बाधित्वा इत् । ‘वृद्धौ’ किम् । आग्नेन्द्रः । ‘नेन्द्रस्य परस्य’ (सू १२४०)  
इत्युत्तरपदवृद्धिप्रतिषेधः । ‘विष्णौ न’ (वा ३९०९) । आग्नावैष्णवम् ।

९२६ । दिवो द्यावा । (६-३-२९)

देवताद्वन्द्वे उत्तरपदे । द्यावाभूमी । द्यावाक्षामे ।

९२७ । दिवसश्च पृथिव्याम् । (६-३-३०)

दिवः इत्येव चाद्यावा । आदेशेऽकारोच्चारणं सकारस्य रुत्वं माभू-  
दित्येतदर्थम् । द्यौश्च पृथिवी च दिवस्पृथिव्यौ—द्यावापृथिव्यौ । ‘छन्दसि दृष्टा-  
नुविधिः’ । ‘द्यावा चिदस्मै पृथिवी’ ‘दिवस्पृथिव्योररतिः’ इत्यत्र पदकाराः  
विसर्गं पठन्ति ।

“भुक्त्वन्तं प्रति मा भुङ्क्थाः इति, किं तेन कृतं स्यात्” इति, अत आह । अलौकिके  
विग्रहवाक्ये इति ॥ अग्नि, मरुत्, औ, देवते, अस्येति, अग्नि, वरुण, औ, देवते  
अस्येति च तद्धितालौकिकविग्रहवाक्ये आनङीत्त्वे प्रवर्तमाने बाधित्वा इद्विधिः प्रवर्तत इत्यर्थः ।  
यद्यपि तदानीम् उत्तरपदस्य वृद्धिमत्त्वं नास्ति । तद्धिताभावात् । तथाप्युत्तरपदस्य भाव्येव  
वृद्धिमत्त्वमिह विवक्षितमिति भावः । आग्नेन्द्र इति ॥ अग्निश्च इन्द्रश्च अग्नेन्द्रौ । ‘देवताद्वन्द्वे च’  
इत्यानङ् । आद्गुणः । अग्नेन्द्रौ देवते अस्येलाग्नेन्द्रः । ‘साऽस्य देवता’ इत्यण् । आदिवृद्धिः ।  
अग्नेन्द्रशब्दस्योत्तरपदस्य वृद्धिमत्त्वाभावात् ‘इद्वद्धौ’ इति नेति भावः । ‘देवताद्वन्द्वे च’ इत्युभयपद-  
वृद्धिमाशङ्क्य आह । नेन्द्रस्येति ॥ विष्णौ नेति ॥ विष्णुशब्दे परे अग्नेरिकारो नेति  
वक्तव्यमित्यर्थः । आग्नावैष्णवमिति ॥ अग्निश्च विष्णुश्च अग्नाविष्णू । ‘देवताद्वन्द्वे च’  
इत्यानङ् । अग्नाविष्णू देवते अस्येत्यर्थं ‘साऽस्य देवता’ इत्यण् । आग्नावैष्णवं हविः । ‘देवताद्वन्द्वे  
च’ इत्युभयपदवृद्धिः । इत्वाभावादानङ् । दिवो द्यावा ॥ शेषपूरणेन सूत्रं व्याचष्टे । देवता-  
द्वन्द्वे इति ॥ द्यावाभूमी इति ॥ द्यौश्च भूमिश्चेति विग्रहः । द्यावाक्षामे इति ॥  
“द्यावाक्षामारुक्मो अन्तर्विभाति देवाः” इति ऋचि पठितमिदम् । द्यावापृथिव्योरित्यर्थः । द्यौश्च  
क्षामा चेति विग्रहः । क्षामाशब्दो भूमिपर्यायः वेदे । तत्र द्वन्द्वे दिवो द्यावादेशः । पष्ठ्यास्तु  
‘सुपां सुलुक्’ इति डादेशः ‘देवताद्वन्द्वे च’ इति पूर्वोत्तरपदयोः प्रकृतिस्वर इति वेदभाष्ये  
स्पष्टम् । दिवसश्च पृथिव्याम् ॥ दिवः इत्येवेति ॥ दिव इत्यनुवर्तत एवेत्यर्थः । स्वरित-  
त्वादिति भावः । तर्हि चकारः व्यर्थ इत्यत आह । चादिति ॥ तथाच दिव्शब्दस्य दिवसा-  
देशः द्यावादेशश्च स्यात् । पृथिवीशब्दे उत्तरपदे परे देवताद्वन्द्वे इत्यर्थः । दिवस्पृथिव्याः  
इत्यत्र सकारादकारस्याश्रवणादिवसादेशस्य सकारान्तत्वावश्यम्भावात् आदेशे सकारादकारोच्चार-  
णस्य किं प्रयोजनमित्यत आह । आदेशेऽकारोच्चारणमिति ॥ सामर्थ्यात् ‘ससजुषो रुः’  
इति रुत्वं नेति भावः । ननु “द्यावाचिदस्मै पृथिवी सन्तमेते” इत्यत्र दिव्शब्दपृथिवीशब्दयोः  
कथं द्वन्द्वः ? कथं वा दिवो द्यावादेशः ? उत्तरपदस्य चिदस्मै इत्यनेन व्यवहितत्वादित्यत आह ।

९२८ । उषासोषसः । (६-३-३१)

‘उषस्’शब्दस्योषासादेशो देवताद्वन्द्वे । उषासासूर्यम् ।

९२९ । मातरपितराबुदीचाम् । (६-३-३२)

मातरपितरौ । ‘उदीचाम्’ किम् । मातापितरौ ।

९३० । द्वन्द्वाच्चुदषहान्तात्समाहारे । (५-४-१०६)

चवर्गान्तादृषहान्ताच्च द्वन्द्वाट्छस्यात्समाहारे । वाक्च त्वक्च वाक्त्व-  
चम् । त्वक्स्त्रजम् । शमीदृषदम् । वाक्त्विषम् । छत्रोपानहम् । ‘समाहारे’  
किम् । प्रावृट्छरदौ ।

इति द्वन्द्वसमासप्रकरणम् ।

छन्दसि दृष्टानुविधिरिति ॥ भाष्यवाक्यमेतत् । वेदे दृष्टानुसरणमित्यर्थः । यथा दृष्टं तथा  
प्रक्रिया कल्पनीयेति भावः । पदकारा इति ॥ “दिवस्पृथिव्योः” इत्यवग्रहे विसर्गे  
पठन्तीत्यर्थः । पदकारा इत्यनेन पदपाठस्याधुनिकत्वं सूचितम् । तथाच विसर्गपाठः प्रामादिक  
इति सूचितः । अकारोच्चारणेन रुत्विनिवृत्तेरुक्तत्वात् । उषासोषसः ॥ उषासासूर्यमिति ॥  
उषाश्च सूर्यश्चेति समाहारद्वन्द्वः । मातरपितराबुदीचाम् ॥ उदीचाम्मते मातरपितराविति  
भवतीत्यर्थः । अत्र मातृशब्दस्यारडादेशो निपात्यते । मातापितराविति ॥ अरडभावे  
‘आनवृत्तः’ इत्यानङ् । द्वन्द्वाच्चुदष ॥ समासान्ताधिकारस्थं तद्धिताधिकारस्थं चेदं सूत्रम् ।  
ट्छस्यादिति ॥ ‘राजाहस्सखिभ्यः’ इत्यतस्तदनुवृत्तेरिति भावः । वाक्त्वचमिति ॥  
वाक्च त्वक्च इति समाहारद्वन्द्वः । कुत्वस्यासिद्धत्वाच्चवर्गान्तत्वाट्छ । एव त्वक्स्त्रजमित्यत्रापि ।  
त्वक्च स्त्रजचेति विग्रहः । शमीदृषदमिति ॥ शमी च दृषच्चेति विग्रहः । दकारान्तत्वाट्छ ।  
वाक्त्विषमिति ॥ वाक्च त्विष्चेति विग्रहः । णान्तत्वाट्छ । जश्त्वस्यासिद्धत्वादिति भावः ।  
छत्रोपानहमिति ॥ छत्रञ्च उपानच्चेति विग्रहः । हान्तत्वाट्छ । प्रावृट्छरदाविति ॥  
प्रावृट् च शरच्चेति विग्रहः । इतरेतरयोगद्वन्द्वत्वान्न टजिति भावः ॥

इति श्रीमद्वसुदेवदीक्षितविदुषा विरचितायां सिद्धान्तकौमुदीव्याख्यायां

बालमनोरमायां द्वन्द्वसमासप्रकरणं समाप्तम् ।

श्रीरस्तु । .

## ॥ अथैकशेषप्रकरणम् ॥

अथैकशेषः । 'सरूपाणाम्-' (सू १८८) । रामौ । रामाः । 'विरूपाणामपि समानार्थानाम्' (वा ७४७) । वक्रदण्डश्च कुटिलदण्डश्च वक्रदण्डौ-कुटिलदण्डौ ।

१३१ । वृद्धो यूना तल्लक्षणश्चेदेव विशेषः । (१-२-६५)

यूना सहोक्तौ गोत्रं शिष्यते, तल्लक्षणश्चेत्, गोत्रयुवप्रत्ययमात्रकृतं चेत्तयोः कृत्स्नं वैरूप्यं स्यात् । गार्ग्यश्च गार्ग्यायणश्च गार्ग्यौ । 'वृद्धः' किम् ।

अथैकशेषो निरूप्यते—तदेवं द्वन्द्वे निरूपिते तदपवादमेकशेषप्रकरणमारभते । अथैकशेष इति ॥ निरूप्यत इति शेषः । तत्रैकशेषसूत्राणि व्याचिख्यासुः पूर्वं व्याख्यातमपि सूत्रं सन्दर्भशुद्धये आह । सरूपाणामिति ॥ तदुदाहरणमपि स्मारयति । रामौ, रामाः इति ॥ विरूपाणामिति ॥ 'सरूपाणाम्' इत्यनेन सूत्रेणार्थभेदे शब्दैकरूप्ये एकशेषः उक्तः । एकार्थकत्वेऽपि विरूपाणामप्येकशेषः वक्तव्य इत्यर्थः । वक्रदण्डश्चेति ॥ अत्र शब्दवैरूप्येऽप्यर्थैक्यात् अन्यतरादिशङ्क्यत इति भावः । वृद्धो यूना ॥ स्वरूपतोऽर्थतश्च भेदेऽपि प्राप्त्यर्थमिदम् । यूनेति ॥ 'जीवति तु वंश्ये युवा' इति वक्ष्यमाणयुवप्रत्ययान्तनेत्यर्थः । सहोक्ताविति ॥ अष्टाहारलब्धमेतत् । गोत्रमिति ॥ वृद्धशब्देन 'अपत्यं पौत्रप्रभृति गोत्रम्' इति सूत्रोक्तं गोत्रं विवक्षितम् । अपत्यमन्तरितं वृद्धमिति पूर्वाचार्यपरिभाषितत्वादिति भावः । गोत्रप्रत्ययान्तमिति यावत् । न च 'गोत्रं यूना' इत्येव कुतो न सूत्रितमिति वाच्यम् । अपत्याधिकारादन्यत्र गोत्रग्रहणेन लौकिकं गोत्रं विवक्षितमिति सिद्धान्तज्ञापनार्थत्वात् । शिष्यत इति ॥ शेष इति कर्मणि घञन्तमनुवर्तते इति भावः । तल्लक्षण इति ॥ सः गोत्रप्रत्ययः युवप्रत्ययश्च लक्षणं निमित्तं यस्येति विग्रहः । विशेषः वैलक्षण्यम् । तथाच गोत्र-युवप्रत्ययान्तयोर्विशेषः वैरूप्यम्, तल्लक्षणश्चेत् गोत्रयुवप्रत्ययनिमित्तकश्चेदित्यर्थः । अन्यनिमित्तको न चेदित्यर्थस्तिष्ठः । तदाह । गोत्रयुवेति ॥ कृत्स्नमिति ॥ एवकारलभ्यमिदम् । गार्ग्यश्चेति ॥ गर्गस्य गोत्रापत्यं गार्ग्येः । गर्गादिभ्यो यञ् । गार्ग्यायण इति ॥ गर्गस्य गोत्रापत्यं गार्ग्यः । तस्यापत्यं युवा गार्ग्यायणः । 'यत्रिञोश्च' इति फच् । गार्ग्याविति ॥ अत्र गार्ग्यशब्दस्य गार्ग्यायणशब्दस्य च गोत्रयुवप्रत्ययकृतमेव वैरूप्यामिति गोत्रप्रत्ययान्तो गार्ग्य-शब्ददिशङ्क्यते इति भावः । गर्गगार्ग्यायणाविति ॥ गर्गश्च गार्ग्यायणश्चेति विग्रहः । अत्र



गर्गगार्ग्यायणौ । 'यूना' किम् । गर्गगार्ग्यौ । 'तल्लक्षणः' किम् । भाग-  
वित्तिभागवित्तिकौ । 'कृत्स्नम्' किम् । गार्ग्यवात्स्यायनौ ।

१३२ । स्त्री पुंवच्च । (१-२-६६)

यूना सहोक्तौ वृद्धा स्त्री शिष्यते तदर्थश्च पुंवत् । गार्गी च गार्ग्यायणौ  
च गर्गाः । 'अस्त्रियाम्' इत्यनुवर्तमाने 'यच्चोश्च' (सू ११०८) इति लुक् ।  
गार्गी च गार्ग्यायणश्च गार्ग्यौ । दाक्षी च दाक्षायणश्च दाक्षी ।

गर्गशब्दस्य गार्ग्यायणशब्दस्य च युवप्रत्ययमात्रकृतवैरूप्येऽपि गोत्रप्रत्ययान्तत्वाभावाच्चैकशेषः  
इति भावः । गर्गगार्ग्याविति ॥ अत्र गर्गशब्दस्य गार्ग्यशब्दस्य च गोत्रप्रत्ययमात्रकृत-  
वैरूप्येऽपि गोत्रप्रत्ययान्तो गार्ग्यशब्दः न शिष्यते । यूना सहोक्तयभावादिति भावः । 'भाग-  
वित्तिभागवित्तिकाविति ॥ भगवित्स्य गोत्रापत्यं भागवित्तिः । अतः इच्, भागवित्तेः  
सौवीरस्यापत्यं युवा कृत्सितो भागवित्तिकः । 'वृद्धाद्भक् सौवीरेषु' इति ठक् । अत्र भागवित्तिशब्दस्य  
भागवित्तिकशब्दस्य च न युवप्रत्ययमात्रकृतं वैरूप्यम्, कुत्सासौवीरत्वकृतस्यापि वैरूप्यस्य  
सत्त्वात् । अतो गोत्रप्रत्ययान्तो भागवित्तिशब्दो न शिष्यते इति भावः । गार्ग्यवात्स्या-  
यनाविति ॥ गर्गस्य गोत्रापत्यं गार्ग्यः, वत्सस्य गोत्रापत्यं वात्स्यः गर्गादित्वाद्यच् ।  
वत्सस्यापत्यं युवा वात्स्यायनः । 'यच्चोश्च' इति फक् । गार्ग्यश्च वात्स्यायनश्चेति विग्रहः ।  
अत्र गार्ग्यशब्दस्य वात्स्यायनशब्दस्य च न गोत्रयुवप्रत्ययमात्रकृतं वैरूप्यम् । प्रकृतिवैरूप्यस्य  
गोत्रयुवप्रत्ययमात्रकृतत्वाभावात् । अतो गोत्रप्रत्ययान्तो गार्ग्यशब्दः न शिष्यत इति भावः ।  
स्त्री पुंवच्च ॥ वृद्धो यूनेत्यनुवर्तते । वृद्धेति स्त्रीलिङ्गेन विपरिणम्यते । तदाह । यूना  
सहोक्तौ वृद्धा स्त्री शिष्यत इति ॥ गोत्रप्रत्ययान्तः स्त्रीवाचकशब्ददिशष्यत इति भावः ।  
स्त्रीत्वस्य वैरूप्यकारणस्याधिकस्य सत्त्वात् पूर्वणाप्राप्ते वचनमिदम् । तदर्थ इति ॥ तस्य  
शिष्यमाणस्य स्त्रीवाचकगोत्रप्रत्ययान्तस्यार्थः पुमानिव स्यादित्यर्थः । गार्गी चेति ॥ गर्ग-  
स्यापत्यं स्त्रीत्यर्थः । गर्गादियन्तात् 'यच्च' इति डीप् । गार्ग्यायणौ चेति ॥ गर्गा-  
यन्तात् यून्यपत्ये 'यच्चोश्च' इति फक् । गर्गा इति ॥ अत्र स्त्रीत्वकृतवैरूप्याधिक्येऽपि  
गोत्रप्रत्ययान्तः स्त्रीवाचको गार्गीशब्ददिशष्यते । सः पुंवत् । तर्हि यच् कुतो न श्रूयत इत्यत  
आह । अस्त्रियामिति ॥ उपलक्षणमिदम् । 'तद्राजस्य बहुषु तेनैवास्त्रियाम्' इत्यतः  
अस्त्रियामिति, तेनैवेति, बहुष्विति चानुवर्तमाने सतीत्यर्थः । एतेन पुंवदित्यस्य प्रयोजनमुक्तम् ।  
गार्गी च गार्ग्यायणश्चेति विग्रहस्तु न दर्शितः । तथा सति अवहुत्वात् यनो लुगभावे सति  
पुंस्त्वे स्त्रीत्वे च रूपं तुल्यम् । गार्ग्याविति ॥ तत्र पुंवत्त्वं निरर्थकं स्यात् । उदाहरणान्त-  
रमाह । दाक्षी चेति ॥ दक्षस्य गोत्रापत्यं स्त्री दाक्षी । 'अत इच्' इतीवन्तात् 'इतो  
मनुष्यजातेः' इति डीष् । दाक्षायणश्चेति ॥ दक्षस्यापत्यं पुमान् दाक्षिः, तस्यापत्यं युवा  
दाक्षायणः । 'यच्चोश्च' इति फक् । दाक्षी च दाक्षायणश्चेति विग्रहे दाक्षीशब्ददिशष्यते ।

## ९३३ । पुमान् स्त्रिया । (१-२-६७)

स्त्रिया सहोक्तौ पुमान्छिष्यते, तल्लक्षण एव विशेषश्चेत् । हंसी च हंसश्च हंसौ ।

## ९३४ । भ्रातृपुत्रौ स्वसृदुहितृभ्याम् । (१-२-६८)

भ्राता च स्वसा च भ्रातरौ । पुत्रश्च दुहिता च पुत्रौ ।

## ९३५ । नपुंसकमनपुंसकेनैकवच्चास्यान्यतरस्याम् । (१-२-६९)

अह्नीबेन सहोक्तौ क्लीवं शिष्यते, तच्च वा एकवत्स्यात्तल्लक्षण एव विशेषश्चेत् । शुक्लः पटः । शुक्ला शाटी । शुक्लं वस्त्रम् । तदिदं शुक्लम् । तानीमानि शुक्लानि ।

तस्य पुंवत्वे सति ङीषो निवृत्तौ दाक्षिशब्दात् प्रथमाद्विवचने दाक्षी इति भवति । अत्र तल्लक्षणश्चेदेव विशेष इत्यप्यनुवर्तते । ततश्च भागवित्तिकश्च गार्गी च वात्स्यायनश्चेत्यत्र न भवति । पुमान्स्त्रिया ॥ तल्लक्षण एवेति ॥ 'वृद्धो यूना' इत्यतस्तदनुवृत्तेरिति भावः । हंसी चेति ॥ अत्र पुंस्त्वस्त्रीत्वमात्रकृतवैरूप्यात् पुङ्क्तिः हंसशब्दशिष्यते । स्त्रीपुंस्त्वकृत-वैरूप्यादेव 'सरूपाणाम्' इत्यस्याप्राप्तिः । मातृमातरावित्यत्र जननीवाचकपरिच्छेत्तृवाचकमातृशब्द-योस्तु नायमेकशेषः । एकविभक्तौ सरूपाणामित्यनुवृत्त्य एकविभक्तौ स्त्रीपुंवत्त्वेतरकृतवैरूप्य-विरहश्चेदित्याश्रयणात् । इह च मातृमातरावित्यत्र 'अन्तुन्' इति दीर्घतदभावाभ्यामपि वैरूप्यात् । अत एव हंसश्च वरटा चेत्यत्रापि नेत्यलम् । भ्रातृपुत्रौ ॥ स्वसृदुहितृभ्यां सहोक्तौ क्रमात् भ्रातृपुत्रौ शिष्येते । स्वरूपतोऽपि वैरूप्यादप्राप्तौ वचनम् । नपुंसकम् ॥ अन्यतरस्याङ्ग्रहणम् एकवदित्यनेनैवान्वेति, आनन्तर्यात्, नत्वेकशेषेणेत्यत आह । तच्चेति ॥ तल्लक्षण एवेति ॥ नपुंसकत्वानपुंसकत्वमात्रकृतवैरूप्य चेदित्यर्थः । शुक्लः पटः, शुक्ला शाटी, शुक्लं वस्त्रमिति ॥ पटशब्दसमभिव्याहारात् शुक्लशब्दः पुल्लिङ्गः । शाटीशब्दसम-भिव्याहारात् स्त्रीलिङ्गः । वस्त्रशब्दसमभिव्याहारे तु नपुंसकलिङ्गः । "गुणे शुक्लादयः पुंसि गुणिलिङ्गास्तु तद्वति" इत्यमरोक्तेरिति भावः । तच्च, सा च, इदं च, तत् । अयं च, इयं च, इदं च, इदम् । शुक्लश्च, शुक्ला च, शुक्लं च शुक्लम् । अत्र नपुंसकान्येव शिष्यन्ते, एकवच्च भवन्ति । तानीमानि शुक्लानीति ॥ नपुंसकत्वे एकशेषे सति एकवत्त्वाभावे रूपाणि । न चेतरेतरयोगविवक्षायां द्विवहुवचनान्तयोः समाहारद्वन्द्वविवक्षायामेकवचनस्य च सिद्धत्वात् एकवदिति व्यर्थमिति वाच्यम् । अत एवैकशेषप्रकरणस्य समाहारेऽप्रवृत्तिज्ञापनात् । तेन ओदनश्च ओदनञ्च तयोस्समाहारे ओदनमिति न भवति । ओदनशब्दो हर्धर्चादिः । ओदनश्च ओदनञ्चेति इतरेतरयोगद्वन्द्वेऽपि ओदनमिति अनभिधानात् । एवञ्च क्वचिदनभिधानस्याव-श्याश्रयणीयतया द्वन्द्वमात्रस्यैकशेषविषयेऽनभिधानमाश्रित्य एकस्य शब्दस्यानेकार्थं चाश्रित्य

९३६ । पिता मात्रा । (१-२-७०)

मात्रा सहोक्तौ पिता वा शिष्यते । माता च पिता च पितरौ—माता-  
पितरौ वा ।

९३७ । श्वशुरः श्वश्रू । (१-२-७१)

श्वश्रू सहोक्तौ श्वशुरो वा शिष्यते, तद्वक्षणे एव विशेषश्चेत् । श्वश्रूश्च  
श्वशुरौ—श्वश्रूश्चशुरौ वा ।

९३८ । त्यदादीनि सर्वैर्नित्यम् १-२-७२)

सर्वैः सहोक्तौ त्यदादीनि नित्यं शिष्यन्ते । स च देवदत्तश्च तौ ।  
'त्यदादीनां मिथः सहोक्तौ यत्परं तच्छिष्यते' (वा ८०१) । स च यश्च  
यौ । सा च या च ये 'पूर्वशेषोऽपि दृश्यते' इति भाष्यम् । स च यश्च तौ ।  
'त्यदादितः शेषे पुत्रपुंसकतो लिङ्गवचनानि' (वा ७९९) । सा च देवदत्तश्च तौ ।  
तच्च देवदत्तश्च यद्वदत्ता च तानि । पुत्रपुंसकयोस्तु परत्वान्नपुंसकं शिष्यते ।

एकशेषप्रकरणं भाष्ये प्रत्याख्यातम् । पिता मात्रा ॥ 'पुमान् त्रिया' इत्यत्र सन्धाणा-  
मित्यनुवृत्तेरग्रामाविर्दं वचनं विकल्पार्थं च । मातापितराविति ॥ "पितुर्देशगुणं माता  
गौरवेणातिरिच्यते" इति स्मृत्या मातुरभ्यर्हितत्वात्पूर्वनिपातः । 'आनङ्गतः' इत्यानङ् ।  
श्वशुरश्चश्रू ॥ श्वश्रूश्चशुराविति ॥ श्वश्रू अपि मानृत्यत्वोक्तेरभ्यर्हितत्वम् ।  
"श्वश्रूः पूर्वजपत्नी च मातृत्यया प्रकीर्तिता" इति स्मृतेः । इह तद्वक्षणेग्रहणानुवृत्तिस्तुष्टार्था ।  
'श्वशुरः श्वश्रू' इति शब्दग्रहणात् । त्यदादीनि ॥ सर्वैरिति ॥ त्यदादिभिरितरेष्वल्यर्थः ।  
ताविति ॥ अत्र देवदत्तशब्दो निवर्तते । तच्छब्दस्तु शिष्यते । तदेवदत्ताविति न भवति ।  
सर्वैः किम् ? प्रत्याप्त्या त्यदादिरेव सहोक्तावित्यर्थो भाष्यदित्येतदर्थम् । त्यदादीनामिमिथ  
इति ॥ भाष्ये स्थितमेतत् । यत् परमिति ॥ त्यदादिगणे यत् परं पठितं तच्छिष्यत इत्यर्थः ।  
शब्दपरविप्रतिषेधाश्रयणादिति भावः । स च यश्च यौ, सा च या च ये इति ॥ त्यदादिगणे  
यच्छब्दस्य तच्छब्दादूर्ध्वं पाठान् परत्वान् स एव शिष्यते इति भावः । पूर्वशेषोऽपीति ॥  
परशब्दस्येष्टत्वावित्त्वान् क्वचित्पूर्वमपि शिष्यत इति भावः । अत्र 'द्विपयेन्तानाम्' इति न  
भवति । अद्वयं भवांश्चात्रामिति भाष्योक्तेः । त्यदादित् इति ॥ आद्यादित्वान् पञ्चर्थे तंसिः ।  
त्यदादीनां त्र्यंशेषे सति बहविवक्षितेषु यः पुमान् यच्च नपुंसकं तद्वशेन लिङ्गप्रतिपादकानि  
भवन्तीत्यर्थः । कर्नात्याकाङ्क्षायामर्थान्यदादीन्येव सम्बद्ध्यन्ते । सा च देवदत्तश्च ता-  
विति ॥ अत्र तच्छब्दादिशिष्यते । समभिच्याहृतदेवदत्तशब्दलिङ्गश्च । देवदत्तशब्दस्तु निवर्तत  
एव । पुत्रपुंसकयोरिति ॥ तथोक्ताविति शेषः । परत्वादिति ॥ पुत्रपुंसकतो लिङ्ग-

तच्च देवदत्तश्च ते । 'अद्वन्द्वतत्पुरुषविशेषणानामिति वक्तव्यम्' (वा ८००) ।  
कुक्कुटमयूर्याविमे । (मयूरीकुक्कुटाविमौ) । तच्च सा च अर्धपिप्पली ते ।

९३९ । ग्राम्यपशुसङ्घेष्वतरुणेषु स्त्री । (१-२-७३)

एषु सहविवक्षायां स्त्री शिष्यते । 'पुमान् स्त्रिया' (सू ९३३) इत्यस्या-  
पवादः । गाव इमाः । 'ग्राम्य—' इति किम् । रुख इमे । 'पशु' ग्रहणं

वचनानीत्यत्र पुमपेक्षया नपुंसकस्य पाठतः परत्वावगमादित्यर्थः । अद्वन्द्वेति ॥ द्वन्द्वतत्पुरुष-  
विशेषणानां त्यदादीनां स्त्रीशेषे 'त्यदादितश्शेषे पुन्रपुंसकतो लिङ्गवचनानि' इत्येतन्न भवतीत्यर्थः ।  
द्वन्द्वे उदाहरति । कुक्कुटमयूर्याविमे इति ॥ अयञ्च इयञ्च इमे इत्यत्र 'त्यदादितश्शेषे'  
इति पुल्लिङ्गत्वं न भवति, किन्तु विशेष्यनिर्गतैव । यद्यपि द्वन्द्वे उभयपदार्थप्रधानत्वात् उभय-  
मपि विशेष्यम् । तथापि 'परवल्लिङ्गम्' इति परपदलिङ्गत्वात्तदधीनतैव विशेषणस्येति बोध्यम् ।  
न च अयञ्च इयञ्च इत्यत्र स्त्रीशेष एव न भवति । 'पुमान् स्त्रिया' इत्युक्तत्वात् । अतः पुन्रपुंस-  
कतः लिङ्गविधेः प्रसक्तिः कथमिति वाच्यम् । 'परवल्लिङ्गम्' इति हि द्वन्द्वतत्पुरुषार्थयोः परव-  
लिङ्गविधिः । अतः द्वन्द्वविशेषणस्य तत्पुरुषविशेषणस्य चानुप्रयोगे यल्लिङ्गं तदेव लिङ्गमिति  
भाष्यकैयटयोस्स्थितम् । ततश्च 'कुक्कुटमयूर्याविमे' इति उदाहरणे अयमियञ्च इति विग्रहे 'पुमान्  
स्त्रिया' इति पुंशेषेऽपि 'परवल्लिङ्गम्' इति विशेषणत्वात् स्त्रीलिङ्गत्वे सति तस्य 'त्यदादितः' इति  
पुंवत्त्वं प्राप्तमनेन निषिध्यत इति नानुपपत्तिः । क्वचिन्मूलपुस्तकेषु तु मयूरीकुक्कुटाविमावित्यपि  
दृश्यते । तत्तु प्रकृतानुपयुक्तम् । अत्र मयूरीकुक्कुटाविति द्वन्द्वार्थस्य पुल्लिङ्गतया इयञ्चायञ्च  
इमाविति तद्विशेषणस्यानुप्रयुज्यमानस्यापि 'पुमान् स्त्रिया' इति परिशिष्टस्य पुल्लिङ्गस्य इदम्-  
शब्दस्य स्त्रीत्वाप्रसक्त्या तत्र 'त्यदादितश्शेषे' इति पुंस्त्वविधेरप्रवृत्तत्वेन 'अद्वन्द्वतत्पुरुषविशे-  
षणानाम्' इति निषेधस्यानुपयोगात् । तत्पुरुषे उदाहरति । तच्चेति ॥ पिप्पल्या अर्धम् अर्ध-  
पिप्पली । 'अर्धं नपुंसकम्' इति तत्पुरुषः । अर्धपिप्पली च पिप्पल्यर्धञ्च अर्धपिप्पली । तच्च-सा  
च ते । तत्र पिप्पल्यर्धशब्दविशेष्याभिप्रायं तदिति नपुंसकत्वम् । सेति स्त्रीत्वन्तु अर्धपिप्पलीति  
विशेष्याभिप्रायम् । अत्र 'पुमान् स्त्रिया' इत्यस्य नैव प्रसक्तिः । किन्तु 'नपुंसकमनपुंसकेनैक-  
वत्' इति नपुंसकं शिष्टम् । तस्य स्त्रीलिङ्गतया विशेषणात् 'परवल्लिङ्गम्' इति स्त्रीत्वम् ।  
तस्य 'त्यदादितश्शेषे' इति नपुंसकत्वं प्राप्तं निषिध्यते । एवञ्च ते इति स्त्रीलिङ्गमेव सिध्यति ।  
यद्यपि स्त्रीत्वे नपुंसकत्वे वा ते इति द्विवचनस्य न कोऽपि विशेषः । तथाप्यर्धपिप्पल्यस्ताः इत्युदा-  
हार्यम् । तच्च सा चेति विग्रहः । ग्राम्यपशु ॥ एष्विति ॥ तरुणभिन्नेषु ग्राम्याणां पशूनां  
सङ्घेष्वित्यर्थः । इह अनपुंसकेनेत्यनुवर्तनादाह । पुमान् स्त्रियेत्यस्यापवाद इति ॥ गौश्च  
गौश्च इति पुल्लिङ्गस्त्रीलिङ्गेषु गोशब्देषु सहविवक्षितेषु 'पुमान् स्त्रिया' इत्येतद्वाधित्वा  
स्त्री शिष्यत इति भावः । ननु स्त्रीशेषे पुंशेषे वा न कोऽपि रूपभेद इत्यत आह । इमा इति ॥  
अनुप्रयोगे रूपभेदः फलमिति भावः । 'त्यदादितश्शेषे' इति न भवति । 'गाव इमाः' इति  
भाष्यप्रयोगादित्याहुः । रुख इमे इति ॥ रुः कृष्णाख्यो मृगः । अग्राम्यपशुत्वात् स्त्री

किम् । ब्राह्मणा इमे । 'सद्वेषु' किम् । एतौ गावौ । 'अतरुणेषु' किम् । वत्सा इमे । 'अनेकशफेष्विति वाच्यम्' (वा ८०५) । अश्वा इमे । इह सर्वत्रैकशेषे कृतेऽनेकसुबन्ताभावाद्बन्धो न । तेन 'शिरसी' 'शिरांसि' इत्यादौ समासस्येत्यन्तोदात्तः प्राण्यङ्गत्वादेकवद्भावश्च न । 'पन्थानौ' 'पन्थानः' इत्यादौ समासान्तो न ।

इत्येकशेषप्रकरणम् ।

शिष्यते । किन्तु 'पुमान् स्त्रिया' इत्येकशेषः । ततश्चानुप्रयोगे इमे इति पुल्लिङ्गत्वमेव । ब्राह्मणा इमे इति ॥ ब्राह्मणी च ब्राह्मणाश्चेति विग्रहः । अपशुत्वान्न स्त्री शिष्यते । किन्तु 'पुमान् स्त्रिया' इत्येकशेषः । अन्यथा ब्राह्मण्यः इमा इति स्यात् । एतौ गावाविति ॥ स्त्रीलिङ्गपुल्लिङ्गयोस्सहोक्तौ असङ्गत्वान्न स्त्री शिष्यते । सङ्गशब्दोऽपि बहूनां समुदाये वर्तते । अन्यथा एकशेषस्यानेकविषयत्वादेवानेकपरिग्रहे सिद्धे किं तेनेति भावः । स्त्रीशेषे तु एते इति अनुप्रयोगे रूपं स्यात् । वत्सा इमे इति ॥ वत्साश्च वत्साश्च इति विग्रहः । तरुणत्वान्न स्त्री शिष्यते । अन्यथा वत्सा इमा इत्यनुप्रयोगस्त्यात् । अनेकशफेष्विति वाच्यमिति ॥ वार्तिकम् । एकशफा अश्वादयः, तेषां सहोक्तौ ग्राम्यपश्विति न भवति । अश्वा इमे इति ॥ एकशफत्वान्न स्त्री शिष्यते । ततश्चानुप्रयोगे पुल्लिङ्गत्वमिति भावः । ननु 'सरूपाणाम्' इति सूत्रे 'तिष्यपुनर्वस्वोर्नक्षत्रद्वन्द्वे' इत्यतः द्वन्द्वग्रहणानुवृत्त्या द्वन्द्वे एकशेष इति भाष्यात् कृते द्वन्द्वे एकशेषस्त्यादित्यत आह । इहेति ॥ इहोदाहृतेषु एकशेषविषयेषु सर्वत्र प्रसक्तद्वन्द्वमनवकाशत्वादेकशेषो ब्रूयते । कृतेत्वेकशेषेऽनेकाभावात् द्वन्द्वो नेत्यर्थः । द्वन्द्वसमासे एकशेष इति भाष्यस्य द्वन्द्वे प्रसक्ते सहविवक्षायामेकशेष इति व्याख्येयम् । ननु कृत एव द्वन्द्वे एकशेषो भवतु, का हानिरित्यत आह । तेनेति ॥ द्वन्द्वात् प्रागेवैकशेषाश्रयणेनेत्यर्थः । कृते द्वन्द्वे एकशेषाभ्युपगमे शिरसी इति द्विवचने शिरांसीति बहुवचने च समासस्येत्यन्तोदात्तस्त्यात् । प्राण्यङ्गत्वात् 'द्वन्द्वश्च पाणि' इत्यादिना एकवद्भावश्च स्यादित्यर्थः । आदिना शिरोभ्यां शिरोभिरित्यादिसङ्ग्रहः । पन्थानाविति ॥ द्वन्द्वे कृते एकशेषाभ्युपगमे पन्थानौ-पन्थानः । पथिभ्याम्-पथिभिः, इत्यादौ 'ऋक्पूः' इत्यप्रत्ययस्समासान्तस्त्यादिति भावः । नचात्र 'इतोऽस्तर्वनाम' इति सर्वनामस्थाने परेऽकारविधानाल्लिङ्गात् समासान्तस्सुपरिहरः । 'इतोऽत्' इत्युक्तेऽपि सावित्यनुवृत्त्य पन्था इति सिद्धिरिति वाच्यम् । 'पथो विभाषा' इति समासान्ताभावे अपन्थानावित्यादौ । 'इतोऽत्' इति सूत्रस्य सावकाशत्वात् ॥

इति श्रीवासुदेवदीक्षितविदुषा विरचितायां सिद्धान्तकौमुदीव्याख्यायां

बालमनोरमायाम् एकशेषप्रकरणं समाप्तम् ।

श्रीरस्तु ।

## ॥ अथ सर्वसमासशेषप्रकरणम् ॥

कृत्तद्धितसमासैकशेषसनाद्यन्तधातुरूपाः पञ्च वृत्तयः । ‘परार्थाभिधानं वृत्तिः’ । ‘वृत्त्यर्थावबोधकं वाक्यं विग्रहः’ स द्विधा । लौकिकोऽलौकिकश्च । परिनिष्ठितत्वात्सालौकिकः । प्रयोगानर्होऽसाधुरलौकिकः । यथा राज्ञः पुरुषः । राजन् अस् पुरुष सु इति । अविग्रहो नित्यसमासः, अस्वपदविग्रहो वा ।

अथ प्रसङ्गात् सर्वसमासोपयुक्तं प्रकीर्णकं प्रकरणमारभते—कृत्तद्धितेति ॥ कृदन्ताः तद्धिताः समासाः एकशेषाः सनादिप्रत्ययान्तधातवश्चेति वृत्तयः पञ्चविधा इत्यर्थः । वृत्तिसामान्यलक्षणमाह । परार्थाभिधानं वृत्तिरिति ॥ ‘समर्थः पदविधिः’ इति सूत्रे भाष्ये स्थितमेतत् । अभिधानमिति करणे ल्युट् । सामान्ये नपुंसकम् । विग्रहवाक्यावयवपदार्थेभ्यः परः अन्यः योऽयं विशिष्टैकार्थः तत्प्रतिपादिका वृत्तिरित्यर्थः । प्रक्रियादशायां प्रत्येकमर्थवत्त्वेन प्रथमविग्रहीतानां पदानां समुदायशक्त्या विशिष्टैकार्थप्रतिपादिका वृत्तिरिति यावत् । समुदायशक्तिश्च ‘समर्थः पदविधिः’ इति परिभाषया लभ्या । तत्र समासतद्धितयोः पदविधित्वं स्पष्टमेव । ‘सुप्सुपा’ इत्यनुवर्त्य समासविधानात् । सुवन्तात्तद्धितोत्पत्तेः वक्ष्यमाणत्वात् । कृतमपि केषां चित् ‘कर्मण्यण्’ इति उपपदनिमित्तकानां पदविधित्वमस्त्येव । ‘सुप आत्मनः क्यञ्’ इत्यादीनामपि पदविधित्वमस्त्येव । एकशेषविधावपि द्वन्द्वे इत्यनुवृत्तेः, द्वन्द्वविषये तद्विधानात् ‘एकार्थाभावोऽप्यस्त्येव’ इति मञ्जूषादौ वित्तरः । वृत्त्यर्थावबोधकमिति ॥ “यद्यपि वृत्तावेव समुदायशक्त्या विशिष्टैकार्थप्रतिपादकता, नतु वाक्ये” इति समर्थसूत्रे भाष्ये प्रपञ्चितम् । तथापि समासवृत्तियोग्यविभक्त्यन्तपदानां पृथक्प्रयुज्यमानानां समूहो विग्रहवाक्यमिति बोध्यम् । परिनिष्ठितत्वादिति ॥ व्याकरणसंस्कृतत्वादित्यर्थः । प्रयोगानर्ह इति ॥ व्याकरणसंस्कृतत्वाभावादित्यर्थः । यथेत्युदाहरणप्रदर्शने । राज्ञः पुरुष इति ॥ लौकिकविग्रहवाक्यमिति शेषः । राजन् अस् पुरुष सु इत्यलौकिकविग्रहवाक्यमिति शेषः । अविग्रहो नित्यसमास इति ॥ अलौकिकविग्रहवाक्यरहित इत्यर्थः । समासस्य नित्यत्वादिति भावः । अस्वपदेति ॥ समस्यमानपदसमानार्थकपदान्तरकृतविग्रहो वा नित्यसमास इत्यर्थः । संज्ञाविषयसमासे तु वाक्येन संज्ञानवगमेऽपि वृत्तिघटकपदज्ञानाय समस्यमानपदार्थबोधकवाक्यप्रयोगो भवत्येव । तत्र समासनिववादस्तु

समासश्चतुर्थेति प्रायोवादः । अव्ययीभावतत्पुरुषबहुव्रीहिद्वन्द्वधिकारबहि-  
र्भूतानामपि 'सह सुपा' (सू ६४९) इति विधानात् । पूर्वपदार्थप्रधानो-  
ऽव्ययीभावः, उत्तरपदार्थप्रधानस्तत्पुरुषः, अन्यपदार्थप्रधानो बहुव्रीहिः, उभय-  
पदार्थप्रधानो द्वन्द्वः, इत्यपि प्राचां प्रवादः प्रायोऽभिप्रायः । 'सूपप्रति'  
'उन्मत्तगङ्गम्' इत्याद्यव्ययीभावे 'अतिमालादौ' तत्पुरुषे, 'द्वित्राः' इत्यादि-  
बहुव्रीहौ, 'दन्तोष्ठम्' इत्यादिद्वन्द्वे चाभावात् । तत्पुरुषविशेषः कर्मधारयः ।  
तद्विशेषो द्विगुः । अनेकपदत्वं द्वन्द्वबहुव्रीहोरेव । तत्पुरुषस्य कचिदेवेत्युक्तम् ।  
किं च ।

सुपां सुपां तिङा नाम्ना धातुनाथ तिङां तिङा ।

सुवन्तेनेति विज्ञेयः समासः षड्विधो बुधैः ॥

सुपां सुपां, राजपुरुषः । तिङा, पर्यभूषयत् । नाम्ना, कुम्भकारः ।

वाक्यसदृशवृत्तिसमानार्थकत्वाभावात् गौण इत्याहुः । चतुर्थेति ॥ अव्ययीभावः, तत्पुरुषः,  
बहुव्रीहिः, द्वन्द्वश्चेति, चतुर्विध इत्यर्थः । प्रायो वाद इति ॥ प्रायस् इत्यव्ययं बाहुल्ये ।  
बाहुल्यमभिप्रायकचातुर्विध्यप्रवाद इत्यर्थः । कुत इत्यत आह । अव्ययीभावेति ॥ बहि-  
र्भूतानामपीति ॥ समासानामिति शेषः । प्रायोऽभिप्राय इति ॥ बाहुल्यतात्पर्यक  
इत्यर्थः । सूपप्रतीति ॥ इह 'द्वन्द्वे च' इत्यनन्तरं श्रुतमभावादिति पदम् अव्ययीभावे  
इत्यनन्तरं तत्पुरुषे इत्यनन्तरं बहुव्रीह्यावित्यनन्तरं चान्वेति । सूपप्रतीत्यव्ययीभावे उत्तरपदार्थ-  
प्रधानतया, उन्मत्तगङ्गं देशः लोहितगङ्गं देशः इत्यव्ययीभावेऽन्यपदार्थप्रधानतया पूर्वपदार्थ-  
प्राधान्याभावादित्यर्थः । अतिमालादौ तत्पुरुषे पूर्वपदार्थप्रधानतया उत्तरपदार्थप्राधान्याभावा-  
दित्यर्थः । द्वित्रा इति बहुव्रीहौ उभयपदार्थप्रधानतयाऽन्यपदार्थप्राधान्याभावादित्यर्थः । दन्तो-  
ष्ठमित्यादिद्वन्द्वे समाहारस्यैव प्रधानतया उभयपदार्थप्राधान्याभावादित्यर्थः । तत्पुरुषविशेषः  
कर्मधारय इति ॥ 'तत्पुरुषस्समानाधिकरणः कर्मधारयः' इत्युक्तेरिति भावः । तद्विशेषो  
द्विगुरिति ॥ कर्मधारयविशेष इत्यर्थः । 'सङ्ख्यापूर्वो द्विगुः' इत्यादिरिति भावः । अनेक-  
पदत्वमिति ॥ द्वित्रिचतुरादिपदकत्वमित्यर्थः । 'अनेकमन्यपदार्थे' इति बहुव्रीहितस्या-  
नेकप्रहणस्य द्वन्द्वविधायन्यनुवृत्तेरिति भावः । कचिदेवेति ॥ बह्वजातावित्यादावित्यर्थः ।  
इत्युक्तमिति ॥ भाष्यादाविति शेषः । किंचेति ॥ अव्ययमिदं विशेषान्तरप्रदर्शने ।  
सुपां सुपेति ॥ सुवन्तानां सुवन्तेन तिङा प्रातिपदिकेन धातुना च समासः । अथेति  
पूर्ववाक्यव्यवच्छेदे । तिङामिति ॥ तिङन्तानां तिङन्तेन सुवन्तेन च समास इत्येवं  
षड्विधस्समासो ज्ञेय इत्यर्थः । सुपेति ॥ सुपेत्यस्योदाहरणं वक्ष्यत इति शेषः । राज-  
पुरुष इति ॥ राज इत्यस्य पञ्चान्तस्य पुरुष इति सुवन्तेन समासः । तिङेति ॥ सुपां

धातुना, कटग्रूः । अजस्रम् । तिङां तिङा, पिबतखादता । खादतमोदता । तिङां सुपा । कृन्त विचक्षणेति यस्यां क्रियायां सा कृन्तविचक्षणा । ‘एहीडादयोऽन्यपदार्थे च’ इति मयूरव्यंसकादौ पाठात्समासः ।

इति सर्वसमाशेषप्रकरणम् ।

तिङेत्यस्योदाहरणं वक्ष्यत इत्यर्थः । पर्यभूषयदिति ॥ ‘सह सुपा’ इत्यत्र सहेति योग-विभागात् परीति सुबन्तस्य तिङन्तेन समासः । नास्त्रेति ॥ सुपां प्रातिपदिकेन समासे उदाहरणं वक्ष्यत इत्यर्थः । कुम्भकार इति ॥ ‘उपपदमतिङ्’ इति कुम्भस्येति षष्ठ्यन्तस्य कारेति प्रातिपदिकेन समासः । ‘गतिकारकोपपदानां कृद्भिस्सह समासवचनं प्राक् सुवृत्पत्तेः’ इत्युक्तेरिति भावः । धातुनेति ॥ सुपां धातुना समासे उदाहरणं वक्ष्यत इत्यर्थः । कटग्रूरिति ॥ ‘क्विव्वचिप्रच्छयायतस्तुकटग्रुजिभ्रीणां दीर्घोऽसम्प्रसारणञ्च’ इति वार्तिकेन ‘भ्रु गतौ’ इति धातुना समासो निपातितः, नतु तिङन्तेनोपपदसमास इति भ्रमितव्यम् । क्विव्विधाविह सप्तमीनिर्देशाभावेन उपपदत्वाभावात् । अथ सुपां धातुनोदाहरणान्तरमाह । अजस्रमिति ॥ ‘नमिकम्पिस्म्यजसकमिर्हिसदीपो रः’ इति सूत्रे, रप्रत्ययविधौ जसधातुना सह नञ्समासो निपातितः । तिङां तिङेति ॥ समासे उदाहरणं वक्ष्यत इत्यर्थः । पिबतखादतेति ॥ मयूरव्यंसकादित्वात् तिङन्तस्य तिङन्तेन समासः । तिङां सुपेति ॥ समासे उदाहरणं वक्ष्यत इति शेषः । कृन्तविचक्षणेति ॥ हे विचक्षण कृन्त छिन्धीत्यर्थः । इह तिङन्तस्य सुबन्तेन समासः कथमित्यत आह । एहीडादय इति ॥ अत्र सुपां तिङेत्यनेनैव तिङां सुबन्तेनेत्यस्यापि ग्रहणात् समासस्य षड्विधत्वं चिन्त्यम् । पञ्चविधत्वमेव युक्तम् । उभयत्रापि सुप्तिङ्घटितत्वाविशेषादित्याहुः । अन्ये तु सुपां तिङेत्यनेन सुबन्तपूर्वपदकतिङन्तसमासस्य ग्रहणम् । तिङां सुबन्तेनेत्यनेन तु तिङन्तपूर्वपदकसुबन्तसमासस्य ग्रहणमित्याहुः ॥

इति श्रीमद्वासुदेवदीक्षितविदुषा विरचितायां सिद्धान्तकौमुदीव्याख्यायां  
बालमनोरमाख्यायां सर्वसमाशेषप्रकरणं समाप्तम् ।



श्रीरस्तु ।

## ॥ अथ सर्वसमासान्तप्रकरणम् ॥

१४० । ऋक्पूरब्धूःपथामानक्षे । (५-४-७४)

अ अनक्षे इति छेदः । ऋगाद्यन्तस्य समासस्य अप्रत्ययोऽन्तावयवः स्यात्, अक्षे या धूस्तदन्तस्य तु न । अर्धर्चः । अनृचबह्वृचावध्येतर्येव । नेह, अनृक्साम । बह्वृक्सूक्तम् । विष्णोः पूर्विष्णुपुरम् । क्लीबत्वं लोकात् । विमलपं सरः ।

१४१ । द्यन्तरूपसर्गेभ्योऽप ईत् । (६-३-९७)

अप इति कृतसमासान्तस्यानुकरणम् । षष्ठ्यर्थे प्रथमा । एभ्योऽपस्य ईत्स्यात् । द्विर्गता आपो यस्मिन्निति द्वीपम् । अन्तरीपम् । प्रतीपम् । समीपम् ।

अथ सर्वसमासाधारणसमासान्ताः निरूप्यन्ते—ऋक्पूरब्धूः ॥ छेद इति ॥ सूत्रे अ इति छेदप्रथमान्तनिर्देश इति भावः । समासान्त इत्यधिकृतम् । ऋगादिभिस्समासो विशेष्यते । तदन्तविधिः । तदाह । ऋगाद्यन्तस्येति ॥ ऋक्, पूर्, अप्, धूर्, पथिन् एतदन्तस्येत्यर्थः । अप्रत्यय इति ॥ अकारात्मकप्रत्यय इत्यर्थः । अक्षे या धूरिति ॥ अक्षसम्बन्धिनी या धूरित्यर्थः । सूत्रे सम्बन्धिनोऽधिकरणत्वविवक्षया अनक्षे इति सप्तमी । अनक्षे इति च धूर्शब्देनैव सम्बध्यते । अन्यैरसम्भवादिति भावः । अर्धर्च इति ॥ ऋचोऽर्धमिति विग्रहः । अर्धं नपुंसकम् इति समासः । अकारस्समासान्तः । 'अर्धर्चाः पुंसि च' इति पुंस्त्वम् । अनृचबह्वृचावध्येतर्येवेति ॥ अविद्यमानाः ऋचः यस्येति विग्रहः । अनृचः केवल्यञ्जुरच्चेता । बहवः ऋचः यस्येति बह्वृचः ऋक्छाखी । इत्युदाहरणम् । अध्येतर्येवेति नियमस्य प्रयोजनमाह । नेहेति ॥ अनृक्सामेति ॥ अविद्यमानाः ऋचः यस्येति विग्रहः । ऋच्य-ध्यूहं प्रजापतेर्हृदयं सामेति । बह्वृक्सूक्तमिति ॥ बहवो ऋचः यस्मिन्निति विग्रहः । अथ पूर्शब्दान्तस्योदाहरति । विष्णोरिति ॥ ननु पूर्शब्दस्य स्त्रीत्वात् 'परस्त्रिल्लङ्गम्' इति विष्णु-पुरशब्दस्य स्त्रीत्वं युक्तमित्यत आह । क्लीबत्वं लोकादिति ॥ अथाप्शब्दान्तस्योदाहरति । विमलपं सर इति ॥ विमलाः आपः यस्मिन्निति विग्रहः । द्यन्तरूप ॥ कृतसमासान्तस्येति ॥ अकारप्रत्ययान्तस्येत्यर्थः । एभ्य इति ॥ द्वि अन्तर् उपसर्गः एतेभ्य इत्यर्थः ।

समापो देवयजनमिति तु समा आपो यस्मिन्निति बोध्यम् । कृतसमासान्त-  
ग्रहणाच्चेह, स्वप् । स्वपी । 'अवर्णान्ताद्वा' (वा ५०४५) । प्रेपम् । प्रापम् ।  
परेपम् । परापम् ।

### ९४२ । ऊदनोर्देशे । (६-३-९८)

अनोः परस्यापस्य ऊत्स्याद्देशे । अनूपो देशः । राजधुरा । अक्षे तु,  
अक्षधूः । दृढधूरक्षः । सखिपथौ, रम्यपथो देशः ।

अपस्येति ॥ अकारप्रत्ययान्तस्याप्शब्दस्येत्यर्थः । ईत्स्यादिति ॥ 'आदेः परस्य' इति  
परिभाषया आदेरकारस्येत्यर्थः । द्वयोर्गतात्रिति ॥ द्वयोः पार्श्वयोर्गताः आपः यस्मिन्निति  
विग्रहः । व्यधिकरणपदो बहुव्रीहिः । अकारप्रत्ययः, ईत्त्वं सवर्णदीर्घश्च । अन्तरीपमिति ॥  
अन्तर्गतां आपो यस्मिन्निति विग्रहः । प्रतीपमिति ॥ प्रतिकूलाः आपो यस्मिन्निति विग्रहः ।  
उपसर्गात् परत्वात् ईत्त्वम् । समीपमिति ॥ सङ्गताः आपो यस्मिन्निति विग्रहः । उपसर्गात्  
परस्योदाहरणान्तरमिदम् । समापो देवयजनमिति ॥ ध्रुतिरेषा । अत्र उपसर्गात् परत्वा-  
भावात् ईत्त्वं नेति भावः । देवा इज्यन्ते अस्मिन्निति देवयजनं, यज्ञभूमिः । समाप इति  
पुंस्त्वं छान्दसम् । भाष्ये तु समाप ईत्त्वं नेत्युक्ता समापं नाम देवयजनमित्युदाहृतम् । तत्र  
समापशब्दो देवयजनविशेषवाच्येव विवक्षितः । समीपसमृद्धि, इति निर्देशात्, समीपमिति  
भाष्ये उदाहरणाच्च । स्वविति ॥ शोभना आपो यस्येति विग्रहः । 'न पूजनात्' इति समासा-  
न्तनिषेधः । अकृतसमासान्तत्वादीत्त्वत्र । स्वपी इति ॥ प्रथमाद्विवचनमिदम् । अवर्णा-  
न्ताद्धेति ॥ अवर्णान्तादुपसर्गात् परस्यापस्य ईत्त्वं वा वक्तव्यमित्यर्थः । प्रेपम्, प्रापमिति ॥  
प्रगता आपो यस्येति विग्रहः । परेपम्, परापमिति ॥ परागता आपो यस्येति विग्रहः ।  
ऊदनोर्देशे ॥ ईत्त्वस्यापवादः । ऊत् स्यादिति ॥ 'आदेः परस्य' इति ज्ञेयम् । अनूपो देश  
इति ॥ अनुकूला आपः यस्मिन्निति विग्रहः । अप्रत्ययः, ऊत्त्वं, सवर्णदीर्घश्च । अनूपः इत्यत्र  
ऊपो अवग्रहार्थं दीर्घोच्चारणमिति भाष्यम् । बहुव्रीह्यान्तु अनूपो गोमान् गोभिरित्यत्र नावगृह-  
न्ति । तदेवं 'ऋक्पूः' इति सूत्रगतः अप्शब्दः प्रपञ्चितः । अथ धूर्शब्दान्तस्योदाहरति ।  
राजधुरेति ॥ राज्ञो धूरिति विग्रहः । धूर्शब्दोऽत्र राज्यलक्षणे लाक्षणिकः । अकारप्रत्ययः ।  
'परवलिङ्गम्' इति स्त्रीत्वम् । टाप् । अक्षे त्विति ॥ अक्षसम्बन्धिनी या धूस्तदन्तात् अकार-  
प्रत्ययो न । अक्षधूरिति ॥ अक्षो नाम रथावयवदण्डविशेषः । यदप्रयोश्चक्रे आसज्येते,  
तस्याक्षस्याग्रं धूः । अनेन 'अक्षे समासार्थे धुरो नाकारप्रत्ययः' इति व्याख्यानेऽत्र निषेधो न  
स्यादिति सूचितम् । दृढधूरक्ष इति ॥ दृढा धूर्यस्येति विग्रहः । एतेनाक्षे पूर्वपदे धुरो  
नाकारप्रत्यय इति व्याख्याने अत्र निषेधो न स्यादिति सूचितम् । तदेवं 'ऋक्पूः' इति सूत्रे

१. इदं च प्रकृतसूत्रे 'प्रापं परापम्' इति 'गतिश्च' इति सूत्रे 'प्रेपं परेपम्' इति भाष्यो-  
दाहरणलब्धमपि प्रपराविषयकमेवेति भाति ।

## ९४३ । अचप्रत्यन्ववपूर्वात्सामलोमः । (५-४-७५)

एतत्पूर्वात्सामलोमान्तात्समासादचस्यात् । प्रतिसामम् । अनुसामम् । अवसामम् । प्रतिलोमम् । अनुलोमम् । अवलोमम् । 'कृष्णोदक्पाण्डुसंख्यापूर्वाया भूमेरजिष्यते' (वा ५०४६) । कृष्णभूमः । उदग्भूमः । पाण्डुभूमः । द्विभूमः प्रासादः । 'संख्याया नदीगोदावरीभ्यां च' (वा ५०४७) । पञ्चनदम् । सप्तगोदावरम् । 'अच्' इति योगविभागादन्यत्रापि । पद्मनाभः ।

## ९४४ । अक्ष्णोऽदर्शनात् । (५-४-७६)

अचक्षुःपर्यायादक्ष्णोऽचस्यात्समासान्तः । गवामक्षीव गवाक्षः ।

धूर्शब्दः प्रपञ्चितः । अथ पथिन्शब्दस्योदाहरति । सखिपथाविति ॥ सखा च पन्थाश्चेति द्वन्द्वः । अकारप्रत्ययः । 'नस्तद्धिते इति टिलोपः । रम्यपथ इति ॥ रम्यः पन्था यस्येति विग्रहः । अचप्रत्यन्वव ॥ एतत्पूर्वादिति ॥ प्रति, अनु, अव, एतत्पूर्वाकादित्यर्थः । प्रतिसाममिति ॥ प्रतिगतं सामेति विग्रहः । अच्, 'नस्तद्धिते' इति टिलोपः । अनुसाममिति ॥ अनुगतं सामेति विग्रहः । अच्, टिलोपः । अवसाममिति ॥ अवकृष्टं सामेति विग्रहः । अच्, टिलोपः । प्रतिलोममिति ॥ प्रतिगतं लोमेति विग्रहः । अनुलोममिति ॥ अनुगतं लोमेति विग्रहः । अवलोममिति ॥ अवगतं लोमेति विग्रहः । सर्वत्राच्, टिलोपः । कृष्णोदगिति ॥ नेदं वार्तिकम् । किं त्वच्चप्रत्ययेत्यत्र अजिति योगविभागमूलाभियुक्तोक्तिरेषा । कृष्णेति ॥ कृष्णा भूमिः यस्य, उदीची भूमिः यस्य, पाण्डुः भूमिः यस्य, द्वे भूमी यस्य, तिस्रो भूमयः यस्येति च विग्रहः । प्रासादस्सर्वत्र विशेष्यः । सङ्ख्याया इति ॥ इदमप्यजिति योगविभागमूलकमेव । सङ्ख्यायाः परो यो नदीब्दः गोदावरीशब्दश्च ताभ्यामजिष्यते इत्यर्थः । पञ्चनदमिति ॥ पञ्चानां नदीनां समाहार इति विग्रहः । सप्तगोदावरमिति ॥ सप्तानां गोदावरीणां समाहार इति विग्रहः । 'नदीभिश्च' इत्यव्ययीभावः । अचि 'यस्येति च' इति लोपः । 'नाव्ययीभावात्' इत्यम् । अन्यत्रापीति ॥ अजिति शेषः । पद्मनाभ इति ॥ पद्मं नामौ यस्येति विग्रहः । वस्तुतस्तु, योगविभागस्य भाष्येऽदर्शनात् षष्ठोदरादित्वमेवोचितम् । अक्ष्णोऽदर्शनात् ॥ अदर्शनादिति च्छेदः । दृश्यतेऽनेनेति दर्शनं, चक्षुः । करणे ल्युट् । अचक्षुर्वाचिन इति फलितम् । तदाह । अचक्षुःपर्यायादिति ॥ गवामक्षीवेति ॥ अक्षिशब्दस्तत्सदृशे लाक्षणिक इति सूचयितुमिवशब्दः प्रयुज्यते । मुख्यवृत्त्या चक्षुर्वाचकत्वा-

१. इदम् 'अच्' इति योगविभागलब्धम्-इति काशिका ।

२. इदम् 'अच्' इति योगविभागलब्धम्-इति काशिका ।

९४५ । अचतुरविचतुरसुचतुरस्त्रीपुंसधेन्वनडुहक्सामि-  
वाङ्मनसाक्षिभुवदारगवोर्वष्ठीवपदष्ठीवनक्तन्दिवरात्रिन्दिवाहर्दिवस-  
रजसनिःश्रेयसपुरुषायुषध्यायुषत्र्यायुषर्ग्यजुषजातोक्षमहोक्षवृद्धोक्षो-  
पशुनगोष्ठश्वाः । (५-४-७७)

एते पञ्चविंशतिरजन्ता निपात्यन्ते । आद्यास्त्रयो बहुव्रीहयः । अविद्य-  
मानानि चत्वारि यस्य, अचतुरः । विचतुरः । सुचतुरः । ‘त्र्युपाभ्यां चतुरो-  
ऽजिष्यते’ (वा ३३५१) । त्रिचतुराः । चतुर्णां समीपे उपचतुराः । तत  
एकादश द्वन्द्वाः । स्त्रीपुंसौ । धेन्वनडुहौ । ऋक्सामे । वाङ्मनसे । अक्षिणी  
च भुवौ च अक्षिभुवम् । दाराश्च गावश्च दारगवम् । ऊरु च अष्ठीवन्तौ च  
ऊर्वष्ठीवम् । निपातनाट्टिलोपः । पदष्ठीवम् । निपातनात्पादशब्दस्य पद्मावः ।

भावादच् । पुंस्त्वं लोकात् । अचतुर ॥ आद्यास्त्रयो बहुव्रीहय इति ॥ बहुव्रीहय  
एवेत्यर्थः । भाष्यवाक्यमिदम् । अचतुर इति ॥ ‘नवोऽस्त्यर्थानाम्’ इति विद्यमानपदलोपः ।  
विचतुर इति ॥ विगतानि चत्वारि यस्येति विग्रहः । सुचतुर इति ॥ सु शोभनानि  
चत्वारि यस्येति विग्रहः । ‘न पूजनात्’ इति निषेधो वाङ्मते । त्र्युपाभ्यामिति ॥  
वार्तिकमिदम् । त्रि उप आभ्यां परो यश्चतुर्शब्दस्तस्मादजिष्यते । त्रिचतुरा इति ॥ त्रयो  
वा चतुरो वेति विग्रहः । ‘सङ्ख्ययाव्ययासन्न’ इति बहुव्रीहिः । ‘बहुव्रीहौ सङ्ख्येये डच्’  
इति डच् बाधित्वाऽच् । डचि तु टिलोपस्त्यात् । उपचतुरा इति ॥ तयः पञ्च वेत्यर्थः ।  
‘सङ्ख्ययाव्यय’ इति बहुव्रीहिः । अच् । तत एकादश द्वन्द्वा इति ॥ द्वन्द्वा एवेत्यर्थः ।  
इदमपि भाष्यवाक्यम् । स्त्रीपुंसाविति ॥ स्त्री च पुमांश्चेति विग्रहः । अच् । त्र्युपाभ्या-  
माविति न भवति । धेन्वनडुहाविति ॥ धेनुश्च अनङ्गंश्चेति विग्रहः । अच् । धेन्वन-  
डुहाविति न भवति । समाहारद्वन्द्वे तु ‘द्वन्द्वाच्चुदपहान्तात्’ इत्येव सिद्धम् । ऋक्सामे  
इति ॥ ऋक्च साम चेति विग्रहः । अच्, टिलोपः । ऋक्सामनी इति न भवति । वाङ्मनसे  
इति ॥ वाक् च मनश्चेति विग्रहः । अच्, वाङ्मनसी इति न भवति । अक्षिभुवमिति ॥  
अच्, प्राण्यङ्गत्वादेकवत्त्वम् । अक्षिभु इति न भवति । दारगवमिति ॥ समाहारद्वन्द्वा-  
दच् । दारयु इति न भवति । इतरेतरयोगद्वन्द्वे तु दारगवः । ऊर्वष्ठीवमिति ॥  
प्राण्यङ्गत्वादेकवत्त्वम् । ऊरु सक्थिनी । अष्ठीवन्तौ जानुनी । “सक्थि ह्रीवे पुमानूरः” इति ।  
“जानूरुपर्वाष्ठीवद्वियाम्” इति चामरः । नन्वडित्त्वादान्तत्वाच्च कथं टिलोप इत्यत आह ।  
निपातनाट्टिलोपः इति ॥ पदष्ठीवमिति ॥ पादौ चाष्ठीवन्तौ चेति द्वन्द्वादच् ।

नक्तं च दिवा च नक्तन्दिवम् । रात्रौ च दिवा च रात्रिन्दिवम् । रात्रेर्मान्तत्वं निपात्यते । अहनि च दिवा चाहर्दिवम् । वीप्सायां द्वन्द्वो निपात्यते । अहन्यहनीत्यर्थः । सरजसमिति साकल्येऽव्ययीभावः । बहुव्रीहौ तु सरजः पङ्कजम् । निश्चितं श्रेयो निःश्रेयसम् । तत्पुरुष एव । नेह । निःश्रेयान्पुरुषः । पुरुषस्यायुः पुरुषायुषम् । ततो द्विगुः । व्यायुषम् । ज्यायुषम् । ततो द्वन्द्वः । ऋग्यजुषम् । ततस्त्रयः कर्मधारयाः । जातोक्षः । महोक्षः । वृद्धोक्षः । शुनः समीपमुपशुनम् । टिलोपाभावः सम्प्रसारणं च निपात्यते । गोष्ठे श्वा गोष्ठश्च ।

प्राण्यज्ञत्वादेकवत्त्वम् । नन्वभत्वात् कथमिह पादशब्दस्य पद्मावः इत्यत आह । निपातनादिति ॥ नक्तमिति मान्तमव्ययम् । दिवेत्याकारान्तमव्ययम् । नक्तं दिवेति द्वन्द्वादच् । 'यस्येति च' इत्याकारलोपः, 'अव्ययीभावश्च' इत्यव्ययत्वम्, नपुंसकत्वं च । 'नाव्ययीभावात्' इत्यम्भावः । मान्तत्वमिति ॥ रात्रौ च दिवा चेति द्वन्द्वे कृते सुच्छुकि कृते रात्रेर्मान्तत्वं निपात्यत इत्यर्थः । 'यस्येति च' इति लोपः । अम्भावश्च । अहर्दिवमिति ॥ द्वन्द्वे कृते सुच्छुकि "लुका लुप्ते प्रत्ययलक्षणं न" इत्यनेन प्रत्ययलक्षणाभावात् 'रोऽसुपि' इति रत्वम्, अच्, 'यस्येति च' इत्याकारलोपः, अम्भावश्च । नन्वहन्शब्दार्थस्य दिवाशब्दार्थस्य च एकत्वात् साहित्याभावात् कथमिह द्वन्द्वः । अहर्व्यक्तिभेदमादाय द्वन्द्वप्रसक्तावपि 'विरूपाणामपि समानार्थकानाम्' इत्येकशेषो दुर्वार इत्यत आह । वीप्सायां द्वन्द्वो निपात्यत इति ॥ 'नित्यवीप्सयोः' इति वीप्सायां द्विर्वचने कृते एकशेषं वाधित्वा द्वन्द्वो निपात्यते इत्यर्थः । 'अव्ययीभावे' इति भाष्ये तथावचनात् अव्ययीभावस्य ग्रहणमिति भावः । सरजसमिति ॥ रजोऽप्यपरित्यज्य इत्यस्त्वपदविग्रहः । रजः ध्रुक्लिः साकल्ये सहशब्दस्य रजशब्देनाव्ययीभावः । 'अव्ययीभावे चाकाले' इति सहशब्दस्य सभावः । अच् । सरजः पङ्कजमिति ॥ रजोभिः परागैस्सहेति विग्रहे 'तेन सहेति तुल्ययोगे' इति बहुव्रीहिः । 'वोपसर्जनस्य' इति सहस्य सः । बहुव्रीहित्वात् नाच् । निःश्रेयसमिति ॥ कर्मधारयादच् । तत्पुरुष एवेति ॥ तथा भाष्यादिति भावः । निःश्रेयानिति ॥ निश्चितं श्रेयो यस्येति बहुव्रीहित्वान्नाच् इति भावः । 'ईयसश्च' इति निषेधान्न कप् । पुरुषायुपमिति ॥ पृष्टीसमासात् अजिति भाष्यम् । ततो द्विगुरिति ॥ भाष्यवाक्यमिदम् । व्यायुषम्, ज्यायुषमिति ॥ द्वयोरायुषोस्समाहार इति त्रयाणामायुषां समाहार इति च विग्रहः । 'तद्वितार्थे' इति द्विगोरच् । ततो द्वन्द्व इति ॥ भाष्यवाक्यमिदम् । ऋग्यजुपमिति ॥ ऋचश्च यजुषि चेति समाहारद्वन्द्वः । ततस्त्रयः कर्मधारया इति ॥ तथा भाष्यादिति भावः । जातोक्ष इति ॥ जातश्चासावुक्षा चेति विग्रहः । अचि सत्युक्षन्शब्दे टिलोपः । महोक्ष इति ॥ महाश्चासावुक्षा चेति विग्रहः । 'आन्महतः' इत्यात्वम् । अचि टिलोपः । वृद्धोक्ष इति ॥ वृद्धश्चासावुक्षा चेति विग्रहः । अचि टिलोपः । उपशुनमिति ॥ 'अव्ययीभावादच्' इति

९४६ । ब्रह्महस्तिभ्यां वर्चसः । (५-४-७८)

अच्छ्यात् । ब्रह्मवर्चसम् । हस्तिवर्चसम् । 'पल्यराजभ्यां चेति वक्तव्यम्' (वा ३३५२) । पल्यवर्चसम् । राजवर्चसम् ।

९४७ । अवसमन्धेभ्यस्तमसः । (५-४-७९)

अवतमसम् । सन्तमसम् । अन्धयतीत्यन्धम् । पचाद्यच् । अन्धं तमोऽन्धतमसम् ।

९४८ । श्वसो वसीयःश्रेयसः । (५-४-८०)

वसुशब्दः प्रशस्तवाची । तत ईयसुनि वसीयः । श्वसशब्दः उत्तर-पदार्थप्रशंसामाशीर्विषयमाह । मयूरव्यंसकादित्वात्समासः । श्वोवसीयसम् । श्वःश्रेयसं ते भूयात् ।

भाष्यात् । नन्वत्र 'नस्तद्धिते' इति टिलोपः कुतो न स्यात् । 'अतद्धिते' इति पर्युदासात् । 'श्वयुवमघोनामतद्धिते' इति कथं वा सम्प्रसारणं स्यादित्यत आह । टिलोपाभावात्सम्प्रसारणञ्च निपात्यत इति ॥ गोष्ठश्व इति ॥ सप्तमीसमासादजिति भाष्यम् । अतएव भाष्यात् सप्तमीसमासः । टिलोपः । 'अतद्धिते' इति निषेधान्न सम्प्रसारणम्, षष्ठीतत्पुरुषे तु गोष्ठश्वा । ब्रह्म ॥ शेषपूरणेन सूत्रं व्याचष्टे । अच्छ्यादिति ॥ ब्रह्मवर्चसमिति ॥ ब्रह्मणो वर्चः इति विग्रहः । हस्तिवर्चसमिति ॥ हस्तिनो वर्च इति विग्रहः । पल्यराजभ्यामिति ॥ आभ्यां परो यो वर्चश्शब्दः तस्मादपि अजिति वक्तव्यमित्यर्थः । पल्यवर्चसमिति ॥ पलं मांसं तदर्हति पल्यः, मांसभोजीत्यर्थः । तस्य वर्च इति विग्रहः । राजवर्चसमिति ॥ राज्ञो वर्च इति विग्रहः । अवसमन्धेभ्यस्तमसः ॥ अव सम् अन्ध एभ्यः परो यस्तमश्शब्दस्तस्मादच्छ्यादित्यर्थः । अवतमसमिति ॥ अवहीनन्तम इति विग्रहः । प्रादिसमासः । सन्तमसमिति ॥ सन्ततं तमः इति विग्रहः । प्रादिसमासः । अन्धयतीत्यन्धमिति ॥ 'अन्ध दृष्ट्युपघाते' चुरादिः, दृष्टिं प्रतिवध्नातीत्यर्थः । पचाद्यजिति ॥ 'नन्दिग्रहिपचादिभ्यो ल्युणिन्यचः' इति पचादित्वप्रयुक्तोऽच्छप्रत्यय इत्यर्थः । अचि णिलोपेऽन्धमिति रूपमित्यर्थः फलति । गाढस्यैव तमसः दर्शनप्रतिबन्धकत्वात् । अन्धतमसमिति ॥ कर्मधारयादच् । श्वसः ॥ श्वस् इत्यव्ययात् परो यो वसीयश्शब्दः श्रेयश्शब्दश्च तस्मादच् स्यादित्यर्थः । वसुशब्दः प्रशस्तवाचीति ॥ "यं कामयेत वसीयान् स्यात्" इत्यादौ तथा दर्शनादिति भावः । तत इति ॥ अतिशयेन वसुरिति विग्रहे 'द्विवचनविभज्योपपदे' इतीयसुनि, 'तुरिष्ठेमेयस्सु' इत्यनुवृत्तौ ढेरिति टिलोपे वसीयश्शब्द इत्यर्थः । श्वसशब्द इति ॥ यद्यपि श्वसशब्दः कालविशेषवाची । तथापि प्रकृते शब्दशक्तिस्वभावादुत्तरपदार्थभूतां प्रशंसाम् आशीर्विषयं द्योतयतीत्यर्थः । आशिपो विषयः, आशीर्विषयः । तमिति

९४९ । अन्ववतप्ताद्रहसः । (५-४-८१)

अनुरहसम् । अवरहसम् । तप्तरहसम् ।

९५० । प्रतेरुरसः सप्तमीस्थात् । (५-४-८२)

उरसि प्रति प्रत्युरसम् । विभक्त्यर्थेऽव्ययीभावः ।

९५१ । अनुगवमायामे । (५-४-८३)

एतन्निपात्यते दीर्घत्वे । अनुगवं यानम् । 'यस्य चायामः' (सू. ६७०) इति समासः ।

९५२ । द्विस्तावा त्रिस्तावा वेदिः । (५-४-८४)

अच्प्रत्ययष्टिलोपः समासश्च निपात्यते । यावती प्रकृतौ वेदिस्ततो

पष्ठीसमासः । प्रशंसाविशेषणम् । विषयशब्दस्य नित्यपुल्लिङ्गत्वात् न स्त्रीलिङ्गता । एवञ्च श्वस्-  
शब्दः उत्तरपदार्थभूतप्राशस्त्यस्य द्योतकः इति फलितोऽर्थः । ननु तर्हि श्वस्शब्दस्योत्तरपदार्थ-  
गतप्राशस्त्यद्योतकत्वेऽप्युत्तरपदसामानाधिकरण्यभावात् कथं विशेषणसमास इत्यत आह ।  
मयूरेति ॥ तथाचाशीर्लिङ्गादिप्रयोगे एव अस्य साधुत्वमित्यभिप्रेत्योदाहरति । श्वोवसी-  
यसमिति ॥ अतिशयेन प्रशस्तमित्यर्थः । श्वश्रेयसमिति ॥ अतिशयेन प्रशस्तमिति  
विग्रहे प्रशस्तशब्दादीयमुन् । प्रशस्त्यस्य श्रः । 'प्रकृत्यैकान्' इति प्रकृतिभावात् टिलोपः ।  
आद्गुणः । श्रेयस् इति रूपम् । श्वस्शब्दस्तु उत्तरपदार्थगतप्रशंसाद्योतकः । "श्वश्रेयसं शिवं  
भद्रम्" इत्यमरः । ते भूयादिति तु उभयत्रापि सम्बध्यते । श्वोवसीयसं ते भूयात् । श्वश्रेयसं  
ते भूयादिति । अन्ववतप्ताद्रहसः ॥ अनु अव तप्त एतेषां समाहारद्वन्द्वः । एभ्यः परो  
यो रहश्शब्दः तस्मादच्स्यादित्यर्थः । रहः अप्रकाशप्रदेशः । अनुरहसमिति ॥ अनुगतं  
रह इति विग्रहः । अवरहसमिति ॥ अवहीनं रह इति विग्रहः । उभयत्र प्रादिसमासः ।  
तप्तरहसमिति ॥ तप्तं रह इति विग्रहः । प्रतेरुरसः ॥ सप्तम्यर्थे द्योतकतया वर्तत  
इति सप्तमीस्थम् । सप्तम्यर्थद्योतकात् प्रतेः परो यः उरश्शब्दः तस्मादच् स्यादित्यर्थः । उरसि  
इत्यनेन यदुच्यते तदेव प्रत्युरसमित्यनेनोच्यते इत्यर्थः । सप्तम्यर्थद्योतकः प्रतिः । तस्य  
विभक्त्यर्थे विद्यमानस्य 'अव्ययं विभक्ति' इत्यादिनाऽव्ययीभाव इत्यर्थः । अनुगवमायामे ॥  
पंतदिति ॥ अनुगवमित्येतदित्यर्थः । अनुना दीर्घत्वे द्योत्येऽच्प्रत्ययान्तो निपात्यते इत्यर्थः ।  
आयामशब्दो दीर्घपर इति भावः । अनुगवं यानमिति ॥ अनुगोशब्दादचि अवादेश  
इति भावः । यस्य चेति ॥ 'यस्य चायामः' इत्यव्ययीभावसमासः । तथा च गोदैर्घ्य-  
सदृशदैर्घ्यकं यानमित्यर्थः फलतीति भावः । द्विस्तावा ॥ यावती प्रकृताविति ॥  
यतः अङ्गकलापस्यातिदेशः सा प्रकृतिः । अश्वमेघस्य प्रकृतिरग्निष्टोमः । तत्रान्नाताङ्गकलापा-  
नामश्वमेघेऽतिदेशात् । तदुक्तं कल्पसूत्रेषु "सर्वसोमकृतानामग्निष्टोमः प्रकृतिः" इति । तस्मिन्

द्विगुणा त्रिगुणा वा अश्वमेधादौ तत्रेदं निपातनम् । 'वेदिः' इति किम् ।  
द्विस्तावती त्रिस्तावती रज्जुः ।

९५३ । उपसर्गादध्वनः । (५-४-८५)

प्रगतोऽध्वानं प्राध्वो रथः ।

९५४ । न पूजनात् । (५-४-६९)

पूजनार्थात्परेभ्यः समासान्ता न स्युः । सुराजा । अतिराजा ।  
'स्वतिभ्यामेव' (वा ३३४६) । नेह । परमराजः । 'पूजनात्' किम् ।  
गामतिक्रान्तोऽतिगवः । 'बहुव्रीहौ सक्थ्यक्ष्णोः—' (सू ८५२) इत्यतः  
प्रागेवायं निषेधः । नेह । सुसक्थः । स्वक्षः ।

अग्निष्टोमे वेदिपरिमाणं श्रुतम् । तत्र च "त्रिंशत्पदानि प्रकमा वा पश्चात्तिरश्वी षट्त्रिंशत् प्राची  
चतुर्विंशतिः पुरस्तात्तिरश्वी" इति प्रकृतौ वेदिपरिमाणमुक्तम् । अस्यां तु वेद्यां ततो  
द्विगुणितं त्रिगुणितं च क्षेत्रपरिमाणमुक्तम् । तच्च कल्पसूत्रेषु "अष्टाविंशत्यूनं पदसहस्रं  
महावेदिः" इति । पदग्रहणमत्र प्रक्रमस्याप्युपलक्षणम् । तथाच प्रकृतौ अग्निष्टोमे यावती  
वेदिः तदपेक्षया द्विगुणा त्रिगुणा वा अश्वमेधादौ वेदिरस्ति । तत्र आश्वमेधिकवेद्यामभिधे-  
यायां द्विस्तावेति त्रिस्तावेति च भवतीत्यर्थः । 'सङ्ख्यायाः क्रियाभ्यावृत्तिगणने कृत्वसुच्'  
इति 'द्वित्रिचतुर्भ्यसुच्' इति द्विशब्दात् क्रियाभ्यावृत्तौ सुचि कृते द्विरिति द्विरिति च रूपम् ।  
तत् प्राकृतं परिमाणम् अस्या अस्तीति तावती । प्राकृतपरिमाणेति यावत् । द्विरिति  
तच्छब्दार्थे प्रकृतिपरिमाणेऽन्वेति । द्विः तावतीति विग्रहः । द्विरावृत्तं प्राकृतं यत् परिमाणं  
तद्व्याश्वमेधिकी वेदिरित्यर्थः । अत एव निपातनात् समासः, अचप्रत्ययः । तावतीशब्दस्य  
'भस्याडे' इति पुंवत्त्वे ङीपो निवृत्तौ प्रत्ययस्याङित्वेऽपि प्रकृतेर्नान्तत्वाभावेऽपि टिलोपः ।  
द्विस्तावती त्रिस्तावती रज्जुरिति ॥ अत्र वेद्यामप्रवृत्तेः अचप्रत्ययटिलोपसमासा न  
भवन्तीत्यर्थः । तथाच प्रत्युदाहरणे द्विरिति भिन्नं पदम् । उपसर्गादध्वनः ॥ उप-  
सर्गात् परो योऽध्वन्शब्दः तस्मादच् स्वादित्यर्थः । प्राध्वो रथ इति ॥ 'निरादयः' इति  
समासादच् । 'नस्तद्धिते' इति टिलोपः । न पूजनात् ॥ परेभ्य इत्यध्याहार्यम् । समासान्ता इति  
पूर्वसूत्रमनुवर्तते । तदाह । पूजनार्थादिति ॥ 'पूजनायां स्वतिग्रहणं कर्तव्यम्' इति  
वार्तिकमभिप्रेत्योदाहरति । सुराजेति ॥ सु शोभनो राजेति प्रादिसमासः । अति-  
राजेति ॥ पूज्यो राजेत्यर्थः । उभयत्रापि 'राजाहस्सखिभ्यः' इति टच् न भवति ।  
स्वतिभ्यामेवेति ॥ स्वतिभ्यां परो यो राजन्शब्दः तस्मादेवेत्यर्थः । तथा वार्तिकादिति  
भावः । नेहेति ॥ निषेध इति शेषः । परमराज इति ॥ परमश्चासौ राजा चेति  
विग्रहः । अतिगव इति ॥ 'अत्यादयः' इति समासः । अतेः पूजनार्थकत्वाभावात्  
ततः परस्माद्वाजन्शब्दात् न टचो निषेधः । इत्यतः प्रागिति ॥ 'प्राग्बहुव्रीहिग्रहणं



## ९५५ । किमः क्षेपे । (५-४-७०)

क्षेपे यः किंशब्दस्ततः परं यत्तदन्तात्समासान्ता न स्युः । कुत्सितो राजा किंराजा । किंसखा । किंगौः । 'क्षेपे' किम् । किंराजः, किंसखः । किंगवः ।

## ९५६ । नञस्तत्पुरुषात् । (५-४-७१)

समासान्तो न । अराजा । असखा । 'तत्पुरुषात्' किम् । अधुरं शकटम् ।

## ९५७ । पथो विभाषा । (५-४-७२)

नञ्पूर्वात्पथो वा समासान्तः । अपथम्-अपन्थाः । 'तत्पुरुषात्' इत्येव । अपथो देशः । अपथं वर्तते ।

इति सर्वसमासान्तप्रकरणम् ।

कर्तव्यम्' इति वार्तिकार्थसङ्ग्रहोऽयम् । सुसकथः, स्वक्ष इति ॥ सु शोभने सक्थिनी यस्य, शोभने अक्षिणी यस्येति च विग्रहः । 'बहुव्रीहौ सक्थ्यक्ष्णोः' इति षच् । किमः क्षेपे ॥ किंराजा । किंसखेति ॥ इह 'राजाहस्सखिभ्यः' इति टच् न भवति । किमः क्षेपे' इति समासः । किंराजः । किंसखः इति ॥ किंशब्दोऽत्र प्रश्ने । कस्य राजा किं राजेति वा विग्रहः । निन्दानवगमात् न टचो निषेधः । नञस्तत्पुरुषात् ॥ शेष-पूरणेन सूत्रं व्याचष्टे । समासान्तो नेति ॥ नञ्पूर्वपदात्तत्पुरुषात् समासान्तो नेति फलितम् । अधुरं शकटमिति ॥ अविद्यमाना धूर्यस्येति विग्रहः । नञ्पूर्वपदत्वेऽप्य-तत्पुरुषत्वात् 'ऋक्पूः' इति समासान्तस्य न निषेधः । पथो विभाषा ॥ पथ इति ॥ पथिन्शब्दादित्यर्थः । अपथमिति ॥ न पन्था इति विग्रहे नञ्तत्पुरुषः । 'ऋक्पूः' इत्यप्रत्यये सति 'नस्तद्धिते' इति टिलोपः । 'पथस्सङ्ख्याव्ययादेः' इति नपुंसकत्वम् । अपन्था इति ॥ अप्रत्ययाभावे रूपम् । तत्पुरुषादित्येवेति ॥ अनुवर्तत एवेत्यर्थः । अपथो देश इति ॥ अविद्यमानः पन्था यस्येति विग्रहः । बहुव्रीहित्वात् 'ऋक्पूः' इत्यप्रत्ययस्य पाक्षिको न निषेधः । अपथं वर्तते इति ॥ अर्थाभावेऽव्ययीभावः । अतत्पुरुषत्वात् 'ऋक्पूः' इत्यप्रत्ययस्य न पाक्षिको निषेधः ॥

इति श्रीमद्वासुदेवदीक्षितविदुषा विरचितायां सिद्धान्तकौमुदीव्याख्यायां  
वालमनोरमायां सर्वसमासान्तप्रकरणं समाप्तम् ।

श्रीरस्तु ।

## ॥ अथालुक्समासप्रकरणम् ॥

९५८ । अलुगुत्तरपदे । (६-३-१)

अलुगधिकारः प्रागानङ्, उत्तरपदाधिकारस्त्वापादसमाप्तेः ।

९५९ । पञ्चम्याः स्तोकादिभ्यः । (६-३-२)

एभ्यः पञ्चम्या अलुक्स्यादुत्तरपदे । स्तोकान्मुक्तः । एवमन्तिकार्थ-  
दूरार्थकृच्छ्रेभ्यः । ‘उत्तरपदे’ किम् । निष्क्रान्तः स्तोकान्निस्तोकः । ‘ब्राह्मणा-  
च्छंसिन उपसंख्यानम्’ (वा ३८७८) । ब्राह्मणे विहितानि शस्त्राण्युपचारा-

अथालुक्समासो निरूप्यते—अलुगुत्तरपदे ॥ नायं विधिः । राजपुरुषः इत्यादा-  
वतिप्रसङ्गात्, ‘पञ्चम्याः स्तोकादिभ्यः’ इत्याद्यारम्भाच्च । किन्तु पदद्वयमधिक्रियते । अस्य  
क्रियत्पर्यन्तमित्यनुवृत्तिः इत्यत आह । अलुगधिकारः प्रागानङ् इति ॥ ‘आनङ्कः’  
इत्यतः प्रागित्यर्थः । उत्तरपदेति ॥ पष्ठस्य तृतीये पादे आद्यमिदं सूत्रम् । इत उत्तरमेत-  
त्पादपरिसमाप्तिपर्यन्तमुत्तरपदाधिकार इत्यर्थः । अत्रोत्तरपदाधिकारनियमे भाष्यमेव प्रमाणम् ।  
पञ्चम्याः स्तोकादिभ्यः ॥ एभ्य इति ॥ स्तोकादिभ्यः परा या पञ्चमी तस्याः ‘सुपो  
धातु’ इति लुङ् न स्यादित्यर्थः । उत्तरपदे इति ॥ उत्तरपदशब्दः समासचरमावयवे रूढः ।  
पदे इत्येव सिद्धे उत्तरग्रहणात् । स्तोकान्मुक्त इति ॥ एवमल्पान्मुक्तः । ‘स्तोकान्तिक-  
दूरार्थकृच्छ्राणि ज्ञेय’ इति समासः । अत्र पञ्चम्या अलुक् । एवमिति ॥ आदिपदेन  
समासविधौ गृहीतानामन्तिकार्थानां ग्रहणादिति भावः । अन्तिकादागतः, अभ्याशादागतः,  
दूरादागतः, विप्रकृष्टादागतः, कृच्छ्रादागतः । निस्तोक इति ॥ ‘निरादयः कान्ताद्यर्थे पञ्चम्या’  
इति समासः । अत्र स्तोकशब्दस्य उत्तरपदपरकत्वाभावात् पञ्चम्या अलुक् न स्यात् । स्तोका-  
न्मुक्तः इत्यादौ समासप्रयोजनन्तु समासस्वरः, सर्वस्मात् स्तोकान्मुक्त इति विशेषणयोगा-  
भावश्च । किञ्च स्तोकान्मुक्तस्यापत्यं स्तौकान्मुक्तिरित्यादौ समुदायात्तद्धितोत्पत्तिश्च । स्तोका-  
न्मुक्तौ, स्तोकान्मुक्ताः इति द्विवहुवचनान्तैः न समासः । अनभिधानात्, इति भाष्ये स्पष्टम् ।  
ब्राह्मणाच्छंसिन उपसंख्यानमिति ॥ पञ्चम्या अलुगिति शेषः । ननु ब्राह्मणानि  
शंसतीत्यर्थे कथं पञ्चमी । विधायकवाक्यानि ब्राह्मणशब्देनोच्यन्ते । “कर्मचोदना ब्राह्मणानि”  
इति कल्पसूत्रात् । “शेषे ब्राह्मणशब्दः” इति मन्त्रभिन्नवेदभागे ब्राह्मणशब्दस्य जैमिनिना  
सङ्केतितत्वाच्च । एतादृशब्राह्मणभागस्य न कापि शंसनं विहितम् । “ऋचश्शंसति निवि-  
दश्शंसति” इति श्रुतिष्वित्यत आह । ब्राह्मणे इति ॥ शस्त्राणीति ॥ ऋचां निविदाश्च

ब्राह्मणानि, तानि शंसतीति ब्राह्मणाच्छंसी ऋत्विग्विशेषः । द्वितीयार्थे पञ्च-  
म्युपसंख्यानदेव ।

९६० । ओजःसहोऽम्भस्तमसस्तृतीयायाः । (६-३-३)

ओजसाकृतमित्यादि । 'अञ्स उपसंख्यानम्' (वा ३८८०) । अञ-  
साकृतम् । आर्जवेन कृतमित्यर्थः । 'पुंसानुजो जनुषान्ध इति च' (वा  
३८८१) । यस्याग्रजः पुमान्स पुंसानुजः । जनुषान्धो जात्यन्धः ।

९६१ । मनसः संज्ञायाम् । (६-३-४)

मनसागुप्ता ।

९६२ । आज्ञायिनि च । (६-३-५)

'मनसः' इत्येव । मनसा ज्ञातुं शीलमस्य मनसाज्ञायी ।

९६३ । आत्मनश्च । (६-३-६)

सहस्रशब्दम् । उपचारादिति ॥ लक्षणयेत्यर्थः । द्वितीयार्थे इति ॥ पञ्चम्या अलुक् । उप-  
सङ्ख्यानबलादेव द्वितीयार्थे पञ्चमीत्यर्थः । ओजस् ॥ ओजस्, सहस्, अम्भस्, तमस्,  
एषां समाहारद्वन्द्वः । एभ्यः परस्यास्तृतीयाया अलुक् स्यादुत्तरपदे इत्यर्थः । ओजसाकृत-  
मिति ॥ 'कर्तृकरणे कृता बहुळम्' इति समासः । "ओजो दीप्तौ वले" इत्यमरः । इत्या-  
दीति ॥ सहसाकृतम्, अम्भसाकृतम् । तमसा विकृतं तमोविकृतमिति तु असाध्वेव । शेषषष्ठ्या  
वा समासः । अञ्स उपसङ्ख्यानमिति ॥ अञ्जशब्दात् तृतीयाया अलुगुपसङ्ख्यान-  
मित्यर्थः । अञ्जसाकृतमिति ॥ अञ्जशब्दः आर्जवे वर्तते । यथा क्षेत्रज्ञोऽञ्जसा नयतीत्यादौ  
तथा दर्शनात् । तदाह । आर्जवेनेति ॥ पुंसानुजः ॥ तृतीयाया अलुकि साधुरिति शेषः ।  
यस्येति ॥ यस्य पुमान् पूर्वजः स पुंसा हेतुना अनुजः कर्नीयान् इत्यर्थः । जनुपेति ॥ "जनु-  
र्जननजन्मानि" इत्यमरः । जनुषा जन्मना हेतुना अन्ध इत्यर्थः । फलितमाह । जात्यन्ध  
इति ॥ ब्राह्मण्यादिजातितुल्यान्धवानित्यर्थः । उत्पत्तिप्रभृत्यन्ध इति यावत् । मनसस्सं-  
ज्ञायाम् ॥ मनसस्तृतीयाया अलुक् स्यादुत्तरपदे इत्यर्थः । मनसागुप्तेति ॥ कस्या-  
श्चित् संज्ञेयम् । असंज्ञायान्तु मनोगुप्ता । आज्ञायिनि च ॥ मनसः इत्येवेति ॥ अनुवर्तते  
एवेत्यर्थः । मनसस्तृतीयाया अलुक् स्यात् आज्ञायिनि परे इत्यर्थः । असंज्ञार्थमिदम् । ज्ञा-  
तुमिति ॥ प्रेरयितुमित्यर्थः । मनसाज्ञायीति ॥ 'सुप्यजातौ' इति णिनिः । 'आतो  
युक्त्विण्कृतोः' इति युक् । अत्र सूत्रभाष्ये 'आत्मनश्च पूरणे उपसङ्ख्यानम्' इति वार्तिकं  
पाठितम् । तत्रात्मनश्चेत्यंशं व्याख्यातुं पृथगुपादते । आत्मनश्चेति ॥ चकारास्तृतीयाया

आत्मनस्तृतीयाया अलुक्स्यात् । ‘पूरण इति वक्तव्यम्’ (वा ३८८२) । पूरणप्रत्ययान्ते उत्तरपदे इत्यर्थः । आत्मनापञ्चमः । ‘जनार्दनस्त्वात्मचतुर्थ एव’ इति बहुव्रीहिविधेयः । ‘पूरणे’ किम् । आत्मकृतम् ।

१६४ । वैयाकरणाख्यायां चतुर्थ्याः । (६-३-७)

‘आत्मनः’ इत्येव । आत्मनेपदम् । आत्मनेभाषा । तादर्थ्ये चतुर्थी । ‘चतुर्थी’ इति योगविभागात्समासः ।

१६५ । परस्य च (६-३-८)

परस्मैपदम् । परस्मैभाषा ।

अलुगिति चानुकृष्यते इत्याह । आत्मनस्तृतीयाया अलुगिति ॥ उत्तरपदे परे इति शेषः । पूरण इति वक्तव्यमिति ॥ नात्र पूरणशब्दो गृह्यते । किन्तु स्वरितत्व-  
वलेन पूणाधिकारविहितप्रत्ययग्रहणात् ‘प्रत्ययग्रहणे’ इति तदन्ताविधिरित्यभिप्रेत्य आह । पूरणप्रत्ययान्ते इति ॥ आत्मनापञ्चम इति ॥ आत्मा पञ्चम इत्यर्थः । प्रकृत्यादित्वात् प्रथमार्थे तृतीया । यद्वा आत्मकृतपञ्चमत्ववानित्यर्थः । करणे तृतीया । करोतिक्रियान्तर्भावेन तस्याः ‘तृतीया तत्कृता’ इति समासः । पक्षद्वयमपीदं भाष्ये स्थितम् । ननु सङ्कर्षणप्रशुभ्रा-  
निरुद्धास्त्रयो विष्णुव्यूहाः । जनार्दनस्तु एषां नियन्तेति विष्णुपुराणादौ स्थितम् । तत्रेदमाहुः पौराणिकाः । जनार्दनस्त्वात्मचतुर्थ एवेति ॥ तत्र तृतीयाया अलुकि आत्मनाचतुर्थ इति भवितव्यमित्यत आह । जनार्दनस्त्विति ॥ बहुव्रीहिरिति ॥ आत्मा चतुर्थो यस्येति विग्रहे बहुव्रीहिरित्यर्थः । एकस्याप्यौपाधिकभेदं परिकल्प्य वृत्तिपदार्थत्वमन्यपदार्थत्वञ्च विवक्षणीयमिति भावः । तदिदं भाष्ये स्पष्टम् । वैयाकरणाख्यायाम् ॥ आत्मन इत्येवेति ॥ अनु-  
वर्तते एवेत्यर्थः । न च ‘आत्मनश्च’ इत्यस्य वार्तिकत्वे कथमिह सूत्रे एतदनुवृत्तिरिति वाच्यम् । ‘सोपदादौ’ इति सूत्रे पठितस्य ‘काम्ये रोरेवेति वाच्यम्’ इति वार्तिकस्य ‘इण्यः’ इतिसूत्रे-  
ऽनुवृत्तिवदुपपत्तेः । व्याकरणे भवा वैयाकरणी सा चासावाह्या च वैयाकरणाह्या तस्यां या चतुर्थी तस्या अलुगित्यर्थः । आत्मनेभाषेति ॥ पूर्वाचार्यकृतमिदमात्मनेपदस्य संज्ञान्तरमिदं धातुपाठे प्रसिद्धम् । तादर्थ्ये चतुर्थीति ॥ तथाचात्मने इत्यस्यात्माधर्ममित्यर्थः । आत्म-  
गामिनि फले प्रायेण तद्विधानादिति भावः । ननु प्रकृतिविकाराभावात् कथमिह तादर्थ्ये चतुर्थ्या-  
स्समास इत्यत आह । चतुर्थीति योगविभागादिति ॥ पस्पशाह्निकभाष्ये धर्माय नियमो धर्मनियम इति भाष्यमिह लिङ्गम् । परस्य च ॥ वैयाकरणाख्यायां परशब्दस्यापि चतुर्थ्या

१. दीक्षितेन ‘आत्मनश्च पूरणे’ (वा ३८८२) इति वार्तिकतः ‘आत्मनश्च’ इत्यंश पृथक्कृत्य ‘वैयाकरणाख्यायाम्—’ इति सूत्रेऽनुवृत्त्यर्थं सूत्रत्वमङ्गीकृतम् । परं तु ‘काम्ये रोरेव’ इति वार्तिकस्य ‘सोऽपदादौ’ इति सूत्रस्यस्येव ‘इणः पः’ इति सूत्रेऽप्यनुवृत्तिवदन्ताप्य-  
नुवृत्तौ दोषाभावेन वार्तिकत्वत्यागे सूत्रत्वाङ्गीकारे बीजाभावः ।

१६६ । हलदन्तात्सप्तम्याः संज्ञायाम् । (६-३-९)

हलन्ताददन्ताच्च सप्तम्या अलुक्संज्ञायाम् । त्वचिसारः ।

१६७ । गवियुधिभ्यां स्थिरः । (८-३-९५)

आभ्यां स्थिरस्य सस्य षः स्यात् । गविष्टिरः । अत्र गवीति वचना-  
देवालुक् । युधिष्टिरः । अरण्येतिलकः । अत्र 'संज्ञायाम्' (सू ७२१) इति  
सप्तमीसमासः । 'हृद्द्युभ्यां च' (वा ३८८५) । हृदिस्पृक् । दिविस्पृक् ।

१६८ । कारनाम्नि च प्राचां हलादौ । (६-३-१०)

प्राचां देशे यत्कारनाम तत्र हलादावुत्तरपदे हलदन्तात्सप्तम्या अलुक् ।  
मुकुटेकार्षापणम् । दृषदिमाषकः । पूर्वेण सिद्धे नियमार्थम् । कारनाम्न्येव  
प्राचामेव हलादावेवेति । 'कारनाम्नि' किम् । अभ्याहितपशुः । कारादन्यस्यै-  
तदेशस्य नाम । 'प्राचाम्' किम् । यूथपशुः । 'हलादौ' किम् । अविकटो-  
रणः । 'हलदन्तात्' किम् । नद्यां दोहो नदीदोहः ।

अलुगित्यर्थः । हलदन्तात् ॥ त्वचिसार इति ॥ अत एव ज्ञापकाद्व्यधिकरणपदो  
वहुव्रीहिः । "वंशे त्वक्सारकर्मास्त्वचिसारतृणध्वजाः" इत्यमरः । अथ हलन्तस्योदाहरणान्तरं  
वक्ष्यति । युधिष्टिर इत्यत्र 'अजिरशिशिरस्थिर' इत्युणादिसूत्रेण स्थाधातोः किरचि स्थिर-  
शब्दो व्युत्पादितः । तत्र 'आदेशप्रत्यययोः' इति पत्वस्य 'सात्पदाद्योः' इति निषेधे प्राप्ते  
इदमारभ्यते । गवियुधिभ्यां स्थिरः ॥ गवीति युधीति च सप्तम्या अनुकरणम् । स्थिर  
इति प्रथमा पष्ठर्थे । 'सहेस्साडस्सः' इत्यस्मात् स इति पष्ठ्यन्तमनुवर्तते । 'अपदान्तस्य-  
मूर्धन्यः' इत्यधिकृतम् । तदाह । आभ्यामिति ॥ ननु "अन्तरङ्गानपि विधीन् बाहिरङ्गो  
लुगवाधते" इति परिभाषया अवादेशात् पूर्वमेव डेलुकि प्रवृत्ते हलन्तत्वाभावात् कथमिहालुगि-  
त्यत आह । अत्र गवीति ॥ युधिष्टिर इति ॥ युष्धातोर्भावे क्तिपि युष्शब्दात् सप्तम्येक-  
वचनम् । हलन्तत्वादलुक्, पत्वं च । पाण्डवस्य धर्मपुत्रस्य नामेदम् । तदेवं हलन्तादलुक्  
प्रपञ्च्य अदन्तादलुक्मुदाहरति । अरण्येतिलक इति ॥ ननु तिलकशब्दस्य शौण्डादिगणे-  
ऽभावात् कथं तेन सप्तमीसमास इत्यत आह । अत्र संज्ञायामिति ॥ हृद्द्युभ्यां चेति ॥  
हृच्छब्दात् दिव्शब्दाच्च सप्तम्या अलुग्वक्तव्यमित्यर्थः । असंज्ञार्थमिदम् । हृदिस्पृगिति ॥  
'पद्म्' इति डौ हृदयस्य हृददेशः । हृदयं स्पृशतीत्यर्थः । दिविस्पृगिति ॥ दिवं स्पृशती-  
त्यर्थः । इहोभयत्रापि सप्तम्या अलुग्विधानबलादेव कर्मणि सप्तमीति भाष्यम् । 'अमूर्धमस्तकात्'  
इत्यनेन त्वलुक् न सिध्यति । तत्र संज्ञायामित्यनुवृत्तेः । कारनाम्नि ॥ यत् कारनामेति ॥  
राजप्राहो भागः करः, स एव कारः, तद्विशेषवाचक इत्यर्थः । प्राचां देशनाम्नि चेत्  
कारनाम्न्येवेति नियमार्थमित्यर्थः । अविकटोरण इति ॥ अविशब्दात् सङ्घाते कटच् ।

९६९ । मध्याह्नुरौ । (६-३-११)

मध्येगुरुः । 'अन्ताच्च' (वा ३८९४) । अन्तेगुरुः ।

९७० । अमूर्धमस्तकात्स्वाङ्गादकामे । (६-३-१२)

कण्ठेकालः । उरसिलोमा । 'अमूर्धमस्तकात्' किम् । मूर्धशिखः ।  
मस्तकशिखः । 'अकामे' किम् । मुखे कामोऽस्य मुखकामः ।

९७१ । बन्धे च विभाषा । (६-३-१३)

हलदन्तात्सप्तम्या अलुक् । हस्तेबन्धः—हस्तबन्धः । 'हलदन्त—'  
इति किम् । गुप्तिबन्धः ।

९७२ । तत्पुरुषे कृति बहुळम् । (६-३-१४)

स्तम्बेरमः—स्तम्बरमः । कर्णेजपः—कर्णजपः । 'क्वचिन्न' । कुरुचरः ।

९७३ । प्रावृट्छरत्कालदिवां जे । (६-३-१५)

प्रावृषिजः । शरदिजः । कालेजः । दिविजः । पूर्वस्यायं प्रपञ्चः ।

उरणो मेष इति । नद्यामिति ॥ नद्युत्तारणे तात्कालिकदोहः करः । मध्याह्नुरौ ॥  
गुरुशब्दे परे मध्यशब्दात् सप्तम्या अलुक् स्यादित्यर्थः । असंज्ञार्थमिदम् । अन्ता-  
च्चेति ॥ सप्तम्या अलुक् स्यात् गुरौ परे इत्यर्थः । अमूर्धमस्तकात् ॥ मूर्ध-  
मस्तकशब्दवर्जितात् स्वाङ्गवाचकात् सप्तम्या अलुक् स्यात्, नतु कामशब्दे उत्तरपदे  
इत्यर्थः । अत्र संज्ञायामित्यनुवर्तते । अत एव 'हृद्युभ्यां च' इत्यत्र ह्रस्वहणमर्थवत् ।  
कण्ठेकाल इति ॥ शिवस्य नाम । उरसिलोमेति ॥ कस्य चिन्नाम । अतएव ज्ञापकात्  
व्यधिकरणपदो बहुव्रीहिः । बन्धे च विभाषा ॥ शेषपूरणेन सूत्रं व्याचष्टे । हलदन्ता-  
दिति ॥ हस्तेबन्ध इति ॥ संज्ञायामिति सप्तमीतत्पुरुषोऽयम् । इह तत्पुरुष इति  
सम्बध्यते । बन्ध इति घञन्तम् । अन्यत्र तु 'नेन्सिद्ध' इति निषेध इति स्पष्टं भाष्ये ।  
तत्पुरुषे कृति ॥ तत्पुरुषे सप्तम्या बहुळमलुक् स्यात् कृदन्ते उत्तरपदे संज्ञायामित्यर्थः ।  
स्तम्बेरम इति ॥ तृणसमूहः स्तम्बः, तस्मिन् रमत इति स्तम्बरमः हस्ता । कर्णेजप  
इति ॥ कर्णे जपति परदोषमुपांश्वविष्करोतीति कर्णेजपः पिशुनः । 'स्तम्बकर्णयो रमिजपोः'  
इत्यत्र । उपपदसमासः । क्वचिन्नेति ॥ बहुळग्रहणादिति भावः । कुरुचर इति ॥ 'चरे-  
ष्टः' इत्यधिकरणे उपपदे चरेष्टः । उपपदसमासः । यद्यपि हलदन्तादित्यनुवृत्त्यैव सिद्धमिदम् ।  
तथापि बहुळग्रहणादेव सिद्धे 'हलदन्तात्' इति नानुवर्तनीयमिति भावः । प्रावृट्छरत् ॥  
प्रावृट्, शरत्, काल, दिव, एषां सप्तम्या अलुक् स्यात् जशब्दे परे संज्ञायामित्यर्थः । ननु 'हल-  
दन्तात्' इत्येव सिद्धे किमर्थमिदमित्यत आह । पूर्वस्यैवायं प्रपञ्च इति ॥ विस्तार

## ९७४ । विभाषा वर्षक्षरशरवरात् । (६-३-१६)

एभ्यः सप्तम्या अलुग्जे । वर्षेजः—वर्षजः । क्षरेजः—क्षरजः । शरेजः—शरजः । वरेजः—वरजः ।

## ९७५ । घकालतनेषु कालनाम्नः । (६-३-१७)

सप्तम्याः विभाषया लुक्स्यात् । घ । पूर्वाह्नेतरे—पूर्वाह्नतरे । पूर्वाह्नेतमे—पूर्वाह्नतमे । काल । पूर्वाह्नेकाले—पूर्वाह्नकाले । तन । पूर्वाह्नेतने—पूर्वाह्नतने ।

## ९७६ । शयवासवासिष्वकालात् । (६-३-१८)

खेशयः—खशयः । ग्रामेवासः—ग्रामवासः । ग्रामेवासी—ग्रामवासी । ‘हलदन्तात्’ इत्येव । भूमिशयः । ‘अपो योनियन्मृतुषु’ (वा ३८७६) । अप्सु योनिरुत्पत्तिर्यस्य सोऽप्सुयोनिः । अप्सु भवोऽप्सव्यः । अप्सुमन्तावाज्यभागौ ।

## ९७७ । नेन्सिद्धबन्धादिषु च । (६-३-१९)

इन्नन्तादिषु सप्तम्या अलुम् । स्थण्डिलशायी । सांकाश्यसिद्धः । चक्रबन्धः ।

इत्यर्थः । विभाषा वर्ष ॥ शेषपूरणेन सूत्रं व्याचष्टे । एभ्यस्सप्तम्या इति ॥ घकालतनेषु ॥ शेषपूरणेन सूत्रं व्याचष्टे । सप्तम्या इति ॥ घेति ॥ घे परे उदाहरणसूचनमिदम् । तरप्तमपौ घः । पूर्वाह्नेतरे इति ॥ अतिशयने सप्तम्यन्तात् तरप्तमपौ । अतएव तत्तद्विभक्त्यन्तात् तरप्तमपाविति विज्ञायते । कालेति ॥ उदाहरणसूचनमिदम् । पूर्वाह्नेकाले इति ॥ अत एव विशेषणादिसमासोऽपि तत्तद्विभक्त्यन्तानामेव । तेनेति ॥ उदाहरणसूचनमिदम् । पूर्वाह्नेतने इति ॥ ‘विभाषा पूर्वाह्णापराह्णाभ्याम्’ इति ट्युट्युलौ तुट् च । शयवास ॥ शय वास वासिन् एतेषु परेषु कालभिन्नात् सप्तम्या अलुक् स्यादित्यर्थः । अपो योनि ॥ योनिशब्दे यत्प्रत्यये मनुवि च परेऽशब्दात् सप्तम्या अलुक् स्यादित्यर्थः । अप्सव्य इति ॥ दिगादित्वाद्यत् । ‘ओर्गुणः’ ‘वान्तो यि’ इत्यवादेशः । अप्सुमन्ताविति ॥ अप्सु इति पदं यदीयमन्त्रयोरास्ति तावत्सुमन्तौ । आज्यभागाविति कर्मविशेषौ । नेन्सिद्धबन्धादिषु च ॥ चक्रबन्ध इति ॥ साधनं कृता इति क्तान्तेन सप्तम्यन्तस्य समासः । स्वे

१. अयं पाठो हरदत्तानुसारेण । ‘मतिषु’ इति युक्तः पाठः । ‘एकवच्च’ इत्यस्यातिप्रसङ्गव्याजेनाप्सुजाप्सुचरादिवदस्य (अप्सुमतिः) भाष्ये उपन्यासात् । नहि ‘अप्सुमन्तौ’ इत्यत्र तस्य प्रसङ्गोऽस्ति । शब्दपरतया तस्यैकत्वमात्रार्थत्वात् । किञ्च ‘मनुषु’ इति पाठो फलं चिन्त्यम् । ‘अस्यवामीयम्’ इत्यादाविव लुकोऽप्राप्तेः । इति—शेखरः ।

१७८ । स्थे च भाषायाम् । (६-३-२०)

सप्तम्या अलुप्र । समस्थः । 'भाषायाम्' किम् । कृष्णोऽस्या खरेष्ठः ।

१७९ । षष्ठ्या आक्रोशे । (६-३-२१)

चौरस्यकुलम् । 'आक्रोशे' किम् । ब्राह्मणकुलम् । 'वाग्दिक्पश्यद्भ्यो युक्तिदण्डहरेषु' (वा ३८९७) । वाचोयुक्तिः । दिशोदण्डः । पश्यतोहरः । 'आमुष्यायणामुष्यपुत्रिकामुष्यकुलिकेति च' (वा ३८९८-३८९९) । अमुष्यापत्यमामुष्यायणः । नडादित्वात्फक् । अमुष्यपुत्रस्य भावः आमुष्यपुत्रिका । मनोज्ञादित्वाद्बुन् । एवमामुष्यकुलिका । 'देवानांप्रिय इति च मूर्खे' (वा ३९००) । अन्यत्र देवप्रियः । 'शेफपुच्छलाङ्गूलेषु शुनः' (वा ३९०१) । शुनःशेफः । शुनःपुच्छः । शुनोलाङ्गूलः । 'दिवश्च दासे' (वा ३९०२) । दिवोदासः ।

च भाषायाम् ॥ 'अनन्तरस्य' इति न्यायात् 'तत्पुरुषे कृति' इत्यस्यैवायं निषेधः । अत एव 'अनेकमन्यपदार्थे' इति सूत्रभाष्ये 'सप्तम्युपमानपूर्वपदस्य' इति वार्तिकन्याख्यावसरे कण्ठस्थः कालो यस्येति विग्रहे कण्ठस्थशब्दस्य समासत्वमभ्युपगम्य उत्तरपदलोप उपन्यस्तस्तज्ज्ञच्छते । यदा तु 'अमूर्धमस्तकात्' इत्यस्याप्ययं निषेधस्त्यात्तर्हि तदसङ्गतिस्त्यात् । लुक्प्रसङ्गात् । षष्ठ्या आक्रोशे ॥ 'अङ्गुत्तरपदे' इति शेषः । आक्रोशो निन्दा । वाग्दिक् ॥ वाक्, दिक्, पश्यत् एतेभ्यः परस्याः षष्ठ्या अलुक् स्यात् । युक्ति, दण्ड, हर एतेषु क्रमादुत्तरपदेषु परेष्वित्यर्थः । वाचोयुक्तिरिति ॥ शब्दप्रयोग इत्यर्थः । दिशोदण्ड इति ॥ अधिकरणस्य शेषत्वविवक्षायां षष्ठी । पश्यतोहर इति ॥ पश्यन्तमनादृत्य हरतीत्यर्थः । 'षष्ठी चानादरे' इति षष्ठी । आमुष्यायणेति ॥ वार्तिकमिदम् । एते निपात्यन्ते । अमुष्येति ॥ अमुष्यापत्यमित्यर्थे 'नडादिभ्यः फक्' इति फकि आयन्नादेशे आदिवृद्धौ तद्धितान्तत्वात् प्रातिपदिकतया तदवयवत्वात् प्राप्तस्य सुच्लुको निषेधे नस्य णत्वे आमुष्यायण इति रूपमित्यर्थः । अमुष्य पुत्रः इति विग्रहे षष्ठीसमासे षष्ठ्या अलुकि अमुष्यपुत्रशब्दः । अमुष्यपुत्रस्य भाव इत्यर्थे 'द्वन्द्वमनोज्ञादिभ्यश्च' इति वुजि अकादेशे पुत्रशब्दात् सुपो लुकि आदिवृद्धौ स्त्रीत्वाद्यापि 'प्रत्ययस्थात्' इतीत्त्वे आमुष्यपुत्रिकाशब्द इत्यर्थः । एवमिति ॥ अमुष्यकुलमिति षष्ठीसमासे षष्ठ्या अलुकि अमुष्यशब्दाद्बुजादिः पूर्ववादित्यर्थः । देवानामिति ॥ वार्तिकमिदम् । मूर्खेः अज्ञः । 'दिवु क्रीडायाम्' देवाः क्रीडासक्ताः मूर्खाः । तेषां प्रियोऽपि मूर्ख एव । मूर्खप्रियस्यावश्यं मूर्खत्वादिति 'अजेर्वा' इत्यत्र कैयटः । शेफपुच्छेति ॥ वार्तिकमिदम् । षष्ठ्या अलुगिति शेषः । संज्ञायामिति भाष्यम् । शुनश्शेफ इति ॥ शुनः शेफ इव शेफः यस्येति विग्रहः । "मेढ्रो मेहनशेफसी" इत्यमरः । शेफशब्दोऽप्यस्ति । 'शेपाय स्वाहा' इति दर्शनात् । शुनःपुच्छ इति ॥ शुनः पुच्छमिव पुच्छं यस्येति विग्रहः । एवं शुनोलाङ्गूल इत्यपि ।



९८० । पुत्रेऽन्यतरस्याम् । (६-३-२२)

षष्ठ्याः पुत्रे परेऽलुग्वा निन्दायाम् । दास्याःपुत्रः—दासीपुत्रः ।  
'निन्दायाम्' किम् । ब्राह्मणीपुत्रः ।

९८१ । ऋतो विद्यायोनिसम्बन्धेभ्यः । (६-३-२३)

विद्यासम्बन्धयोनिसम्बन्धवाचिनः ऋदन्तात्षष्ठ्या अलुक् । होतुरन्ते-  
वासी । होतुःपुत्रः । पितुरन्तेवासी । पितुःपुत्रः । 'विद्यायोनिसम्बन्धेभ्य-  
स्तत्पूर्वोत्तरपदग्रहणम्' (वा ३९०३) । नेह, होतृधनम् ।

९८२ । विभाषा स्वसृपत्योः । (६-३-२४)

ऋदन्तात्षष्ठ्या अलुग्वा स्वसृपत्योः परयोः ।

९८३ । मातुःपितुर्भ्यामन्यतरस्याम् । (८-३-८५)

आभ्यां स्वसुः सस्य षो वा स्यात्समासे । मातुःष्वसा—मातुःस्वसा ।  
पितुःष्वसा—पितुःस्वसा । लुक्पक्षे तु ।

ऋषिविशेषाणां संज्ञा एताः । दिवश्च दासे इति ॥ वार्तिकम् । षष्ठ्या अलुगिति शेषः । दिवो-  
दास इति ॥ कश्चिद्वाजर्षिरयम् । पुत्रेऽन्यतरस्याम् ॥ निन्दायामिति ॥ आक्रोशे इत्यनु-  
वृत्तिलभ्यमिदम् । स्पष्टं चेदम् 'आनदृतः' इत्यत्र भाष्ये । ऋतो विद्या ॥ एकत्वे बहुवचनम् ।  
तदाह । विद्यासम्बन्धयोनिसम्बन्धवाचिनः ऋदन्तादिति ॥ अलुक् स्यादिति ॥  
उत्तरपदे परत इति शेषः । विद्यासम्बन्धवाचिनमुदाहरति । होतुरन्तेवासीति ॥ ऋग्वेद-  
विहितकर्मविशेषकर्ता होता । अतो होतृशब्दः विद्यासम्बन्धप्रवृत्तिनिमित्तक इति भावः ।  
होतुः पुत्र इति ॥ विद्यासम्बन्धवाचिनः उदाहरणान्तरमिदम् । अथ योनिसम्बन्धवाचिन-  
मुदाहरति । पितुरन्तेवासीति । पितुःपुत्र इति च ॥ ननु होतृधनं पितृधनमित्यत्रा-  
प्यलुक् स्यादित्यत आह । विद्यायोनिसम्बन्धेभ्यः तत्पूर्वोत्तरपदग्रहणमिति ॥  
विद्यायोनिसम्बन्धेभ्यः इत्यत्र विद्यासम्बन्धयोनिसम्बन्धवाचिनोः पूर्वोत्तरपदयोः ग्रहणमि-  
त्यर्थः । पूर्वोत्तरपदयोरुभयोरपि विद्यासम्बन्धयोनिसम्बन्धान्यतरवाचित्वं विवक्षितमिति  
भावः । होतृधनं पितृधनमित्यत्र उत्तरपदस्य विद्यायोनिसम्बन्धान्यतरवाचित्वाभावात् न  
षष्ठ्या अलुगिति भावः । अन्यतरसम्बन्धवाचित्वस्य विवक्षितत्वादेव होतुःपुत्र इत्यादि सिद्धम् ।  
विभाषा स्वसृपत्योः ॥ ऋदन्तादिति ॥ विद्यायोनिसम्बन्धान्यतरवाचिन इति शेषः ।  
ततश्च भोक्तृस्वसेत्यत्र नातिव्याप्तिः । पूर्वेण नित्ये प्राप्ते विकल्पोऽयम् । अलुक्पक्षे विशेषमाह ।  
मातुःपितुर्भ्यामन्यतरस्याम् ॥ 'मातृपितृभ्यां स्वसा' इति पूर्वसूत्रात् स्वसेत्यनुवर्तते ।  
पष्ठर्थे प्रथमा । 'सहेस्साडस्सः' इति सूत्रात्स इति पष्ठ्यन्तं पदमनुवर्तते । 'अपदान्तस्य  
मूर्धन्यः' इत्यधिकृतम् । तदाह । आभ्यामिति ॥ मातुःपितुरिति पष्ठ्यन्ताभ्यामिति

## ९८४ । मातृपितृभ्यां स्वसा । (८-३-८४)

आभ्यां परस्य स्वसुः सस्य षः स्यात्समासे । मातृष्वसा । पितृष्वसा । असमासे तु । मातुः स्वसा । पितुः स्वसा ।

इत्यलुक्समासप्रकरणम् ।

शेषः । समासे इति ॥ 'समासेऽङ्गुलेस्सङ्गः' इत्यतस्तदनुवृत्तेरिति भावः । मातृष्वसा, पितृष्वसेति अलुकि षत्वे रूपम् । मातुःस्वसा पितुःस्वसेत्यलुकि षत्वाभावे रूपम् । लुक्पक्षे त्विति ॥ विशेषो वक्ष्यत इति शेषः । मातृपितृभ्यां स्वसा ॥ स्वसुरिति ॥ सूत्रे षष्ठ्यर्थे प्रथमेति भावः । मातृष्वसा । पितृष्वसेति ॥ लुक्पक्षे नित्यमेव षत्वम् । आदेशप्रत्यय-सकारत्वाभावादप्राप्ते षत्वविधिरयम् । षत्वविधौ समासग्रहणानुवृत्तेः फलं दर्शयति । अ-समासे त्विति ॥ वाक्ये वैकल्पिकं षत्वमपि नास्तीत्यर्थः ॥

इति श्रीवासुदेवदीक्षितविदुषा विरचितायां सिद्धान्तकौमुदीव्याख्यायां  
बालमनोरमायां अलुक्समासप्रकरणं समाप्तम् ।



श्रीरस्तु ।

## ॥ अथ समासाश्रयविधिप्रकरणम् ॥

१८५ । वरूपकल्पचेलङ्बुवगोत्रमतहतेषु ङ्यो-  
ऽनेकाचो ह्रस्वः । (६-३-४३)

भाषितपुंस्काचो ङी तदन्तस्यानेकाचो ह्रस्वः स्याद्वरूपकल्पप्रत्ययेषु परेषु, चेलडादिषु चोत्तरपदेषु । ब्राह्मणितरा । ब्राह्मणितमा । ब्राह्मणिरूपा । ब्राह्मणिकल्पा । ब्राह्मणिचेली । ब्राह्मणिबुवा । ब्राह्मणिगोत्रा इत्यादि । ब्रूचः पचाद्यचि वच्चादेशगुणयोरभावोऽपि निपात्यते । चेलडादीनि वृत्तिविषये कुत्सन-वाचीनि । तैः 'कुत्सितानि कुत्सनैः' (सू ७३२) इति समासः । 'ङ्यः' किम् । इत्तातरा । 'भाषितपुंस्कां' किम् । आमलक्रीतरा । कुवलीतरा ।

अथ समासाश्रयविधिः निरूप्यते—वरूप ॥ उत्तरपदे इत्यधिकृतं चेलडादिष्वन्वेति, ननु वरूपकल्पेषु । वच्चादेशाच्चतरसमपोः रूपकल्पपोश्च प्रत्ययत्वात् । नच तदन्तग्रहणे सति तेषुत्तरपदत्वं सम्भवतीति वाच्यम् । 'हृदयस्य हृद्रेन्' इत्यत्र उत्तरपदाधिकारे प्रत्ययग्रहणे तदन्तग्रहणाभाव इति माथ्ये उक्तत्वात् । 'त्रियाः पुंवत्' इत्यतो भाषितपुंस्कादित्यनुवृत्तम् । ङ्य इति तदन्तग्रहणं, केवलस्यानेकाचत्वाभावात् । तदाह । भाषितपुंस्काचो ङी इति ॥ एतदर्थमेव 'त्रियाः पुंवत्' इत्यत्र भाषितपुंस्कादिति पञ्चम्यन्तमुपात्तम् । तत्र भाषितपुंस्काया इति पञ्चम्यन्तोपादाने तु इह तदनुवृत्तिर्न स्यात् । असम्भवात् । नहि ङीप्रत्ययस्य तदन्तस्य वा भाषितपुंस्कत्वमस्ति । नच तत्रापि नार्थवत्स्यात् । अनूडिति पर्युदासात् त्रीप्रत्ययलाभेन तदन्तस्य भाषितपुंस्कत्वाभाव इति वाच्यम् । तत्र त्रिया इत्यस्वरितत्वात् त्रीप्रत्ययग्रहणं नैत्युक्तत्वात् । ब्राह्मणितरा । ब्राह्मणितमेति ॥ अतिशायने तरसमर्था । नच 'तसिलादिषु' इति पुंवत्त्वेन ङीषो निवृत्तिश्चाद्भ्या । 'जातेश्च' इति निषेधात् । ब्राह्मणिरूपेति ॥ प्रशंसायां रूपम् । ब्राह्मणिकल्पेति ॥ 'इपदसमर्था' इति कल्पम् । ब्राह्मणिचेलीति ॥ 'चिल वसने' नत्सादचि चेलडिति पचादा पठितम् । टित्वात् ङीप् । इत्यादीति ॥ ब्राह्मणितमा । ब्राह्मणिहता । ब्रूच इति ॥ ब्रूचातोराचि कृते 'ब्रूवो वचिः' इति वच्चादेशस्य लघूपधगुणस्य च अभावो निपात्यते इत्यर्थः । चेलडादीनीति ॥ समासवृत्तिविषये चेलङ्बुवगोत्रमतहता इत्युत्तरपदानि कुत्सनवार्चनीति कृत्वा 'कुत्सितानि कुत्सनैः' इति कर्मधारय इत्यर्थः । आमल-क्रीतरेति ॥ आमलकाद्यस्य वृक्षवाचिन्वे नित्यब्राल्लित्वात् भाषितपुंस्कत्वाभावेन न ह्रस्व

### ९८६ । नद्याः शेषस्यान्यतरस्याम् । (६-३-४४)

अङ्यन्तनद्याः ङ्यन्तस्यैकाचश्च घादिषु ह्रस्वो वा स्यात् । ब्रह्म-  
बन्धूतरा—ब्रह्मबन्धुतरा । स्त्रितरा—स्त्रीतरा । ‘कृन्नद्या न’ (वा ३९३८) ।  
लक्ष्मीतरा ।

### ९८७ । उगितश्च । (६-३-४५)

उगितः परा या नदी तदन्तस्य घादिषु ह्रस्वो वा स्यात् । विदुषितरा ।  
ह्रस्वाभावपक्षे तु ‘तसिलादिषु—’ (सू ८३६) इति पुंवत् । विद्वत्तरा । वृत्त्या-  
दिषु ‘विदुषीतरा’ इत्यप्युदाहृतम् । तन्निर्मूलम् ।

### ९८८ । हृदयस्य हल्लेखयदण्लासेषु । (६-३-५०)

हृदयं लिखतीति हल्लेखः । हृदयस्य प्रियं हृद्यम् । हृदयस्येदं हार्दम् ।  
हल्लासः । ‘लेख—’ इत्यणन्तस्य ग्रहणम् । घञि तु हृदयलेखः । लेखग्रहणं  
ज्ञापकम् ‘उत्तरपदाधिकारे तदन्तविधिर्नास्ति’ (प २६) इति ।

इति भावः । ननु ‘न पदान्त’ इति सूत्रे भाष्ये विम्बवदर्यामलकशब्दानां भाषितपुंस्कत्वावगमात्  
कथमामलकीशब्दस्य वृक्षविशेषे नित्यस्त्रीलिङ्गत्वमित्युच्यते । कुचलीतरेति ॥ वृक्षविशेषे  
नित्यस्त्रीलिङ्गोऽयमिति भावः । अङ्गस्तु “कर्कन्धूर्वदरी कोली घोण्टा कुवलफेनिले” इति  
नपुंसकत्वमाह । नद्याश्शेषस्यान्यतरस्याम् ॥ उक्तादन्यदशेषः । ङ्यन्तस्यानेकाच इति  
पूर्वसूत्रे स्थितम् । तदन्यत्वं च अनेकाचो ङ्यन्तत्वाभावं ङ्यन्तस्यानेकाचत्वाभावेऽपि  
सम्भवति । तदाह । अङ्यन्तनद्याः ङ्यन्तस्यैकाचश्चेति ॥ ‘ऊहुतः’ इति ब्रह्मबन्धु-  
शब्दः ऊङ्यन्तः, भाषितपुंस्कस्येति तु नेहानुवर्तते इत्यभिप्रेत्योदाहरति । स्त्रितरेति ॥ कृन्नद्या  
नेति ॥ कृदन्ता या नदी तस्या ह्रस्वो नेति वाच्यमित्यर्थः । लक्ष्मीतरेति ॥ ‘लक्ष्मेरुद् च’  
इति औणादिके ईप्रत्यये मुडागमे च लक्ष्मीशब्दः कृदन्त इति भावः । उगितश्च ॥ विदुषि-  
तरेति ॥ ‘विदेशतुर्वसुः’ इति वसुप्रत्ययः । उगिदन्तमिदम् । अनेकाचत्वात् नद्याश्शेषस्य-  
त्यस्याप्राप्तेरिति भावः । पुंवत्त्वे ङीपो निवृत्तौ विद्वत्तरेति रूपमित्यर्थः । तन्निर्मूलमिति ॥  
पुंवत्त्वस्य दुर्वारत्वादित्यर्थः । ‘विद्वच्छ्रेयसोः पुंवत्त्वं न वक्तव्यम्’ इति वृत्तिः । परन्तु वचन  
भाष्यादृष्टत्वादुपेक्ष्यमिति भावः । अत्रोगितः परा या नदीति मूलं वर्णयोरेव नदीसंज्ञेति मता  
भिप्रायकम् । हृदयस्य ॥ लेख, यत्, अण्, लास, एषु परेषु हृदयस्य हृदादेश इत्यर्थः । हृदयं  
लिखतीति हल्लेखः । कर्मण्यण् । हृदयस्य प्रियं हृद्यमिति ॥ ‘हृदयस्य प्रियः’ इति यत्प्र-  
त्ययः । हार्दमिति ॥ ‘तस्येदम्’ इत्यण्, हृदादेशः । हल्लास इति । घञन्तोऽयमिति भावः ।  
लेखेत्यणन्तस्य ग्रहणमिति ॥ उत्तरपदाधिकारे तदन्तविधिर्नास्ति इति ॥

## ९८९ । वा शोकप्यज्जरोगेषु । (६-३-५०)

हृच्छोकः—हृदयशोकः । सौहार्द्यम्—सौहृदय्यम् । हृद्रोगः—हृदयरोगः ।  
हृदयशब्दपर्यायो हृच्छब्दोऽप्यस्ति । तेन सिद्धे प्रपञ्चार्थमिदम् ।

## ९९० । पादस्य पदाज्यातिगोपहतेषु । (६-३-५२)

एषूत्तरपदेषु पादस्य 'पद' इत्यदन्त आदेशः स्यात् । पादाभ्यामजतीति  
पदाजिः । पदातिः । 'अज्यतिभ्यां पादे च' (उ ५७०—५७१) इतीप्प्रत्ययः ।  
अजेर्व्यभावो निपातनात् । पदगः । पदोपहतः ।

## ९९१ । पद्यत्यतदर्थे । (६-३-५३)

पादस्य पत्स्यादन्तदर्थे यति परे । पादौ विध्यन्ति पद्याः शर्कराः ।  
'अतदर्थे' किम् । पादार्थमुदकं पाद्यम् । 'पादार्थाभ्यां च' (सू २०९३)  
इति यत् । 'इके चरतावुपसङ्ख्यानम्' (वा ३९५८) । पादाभ्यां चरति  
पदिकः । पर्पादित्वात्छन् ।

## ९९२ । हिमकाषिहतिषु च । (६-३-५४)

पद्धिमम् । पत्काषी । पद्धतिः ।

तत्फलन्तु धरूपकल्पव्यहणे तदन्तविध्यभावः । वा शोक ॥ सौहार्द्यमिति ॥ ब्राह्मणादित्वात्  
भावे व्याजि 'हृद्रगसिन्ध्वन्ते' इत्युभयपदवृद्धिः । सौहृदय्यमिति ॥ भावे व्याजि हृच्छब्दत्वा-  
भावात् आदिबृद्धौ 'यस्येति च' इति लोपे रूपमिति भावः । पादस्य पद ॥ पद इति लुप्तप्रथमाकं  
पृथक्पदम् । एष्विति ॥ आजि, आति, ग, उपहत इत्येतेष्वित्यर्थः । अदन्त इति ॥ उत्तरसूत्रे  
पदिति हलन्तस्य ग्रहणादिति भावः । अजतीति ॥ 'अज गतिक्षेपणयोः' । पदातिरिति ॥  
पादाभ्यामततीति विग्रहः । 'अत गतौ' । अज्यतिभ्याम् इति ॥ पादे उपपदे अजधातोस्त-  
धातोश्च इण् स्यादिति तदर्थः । अजीत्यस्य 'अजेर्व्यघञपोः' इति वीभावमाशङ्क्य आह ।  
अजेर्व्यभावो निपातनादिति ॥ आजीति निर्देशादित्यर्थः । पदग इति ॥ पादाभ्यां  
गच्छतीत्यर्थः । 'गमश्च, अन्तात्यन्ताध्वदूरपारसर्वानन्तेषु डः' इति सूत्रस्थ 'अन्येभ्योऽपि वृश्यते'  
इति वार्तिकेन गमधातोः डः । तदन्ते गशब्दे परे पादस्यादन्तः पदादेशः । दकारान्तादेशे तु  
पद् इति स्यात् । पदोपहत इति ॥ पादाभ्यामुपहत इति विग्रहः । अत्रापि दकारान्ता-  
देशे पदुपहत इति स्यात् । पद्यत्यतदर्थे ॥ पद् यति अतदर्थे इति च्छेदः । पद्या इति ॥  
'विध्यत्यधनुषा' इति यत्प्रत्ययः । पाद्यमिति ॥ 'पादार्थाभ्याम्' इति तादर्थ्ये यत्प्रत्ययः ।  
इके चरताविति ॥ चरत्यर्थे विहितस्य ठनो य इकादेशः तस्मिन् परे पादस्य पत्स्यादित्युप-  
सङ्ख्यानमित्यर्थः । हिमकाषि ॥ एषु परेषु पादस्य पत्स्यादित्यर्थः । पद्धिममिति ॥ पादस्य

## ९९३ । ऋचः शे । (६-३-५५)

ऋचः पादस्य पत्स्याच्छे परे । गायत्रीं पच्छः शंसति । पादं पादमित्यर्थः । 'ऋचः' किम् । पादशः कार्पापणं ददाति ।

## ९९४ । वा घोषमिश्रशब्देषु । (६-३-५६)

पादस्य पत् । पद्घोषः—पादघोषः । पन्मिश्रः—पादमिश्रः । पच्छब्दः—पादशब्दः । 'निष्के चेति वाच्यम्' (वा ३९५९) । पन्निष्कः—पादनिष्कः ।

## ९९५ । उदकस्योदः संज्ञायाम् । (६-३-२७)

उदमेघः । 'उत्तरपदस्य चेति वक्तव्यम्' (वा ३९६१) । क्षीरोदः ।

## ९९६ । पेपंवासवाहनधिषु च । (६-३-५८)

उदपेपं पिनाष्टि । उदवासः । उदवाहनः । उदधिघटः । समुद्रे तु पूर्वेण सिद्धम् ।

हिममिति विग्रहः । पत्कापीति ॥ पादौ पादाभ्यां वा कप्रतीत्यर्थः । 'मुप्यजातौ' इति णिनिः । पद्धतिरिति ॥ हन्यते इति हतिः । कर्मणि क्तिन् । पादाभ्यां हतिरिति विग्रहः । 'कर्तृकरणे कृता' इति समासः । ऋचः शे ॥ शस्य शस्प्रत्ययैकदेशस्यानुकरणात् सप्तमीत्यभिप्रेत्य उदाहरति । पच्छः इति ॥ 'सङ्गर्थकवचनाच्च वीप्सायाम्' इति पादशब्दान् शस् । 'तद्धितश्चासर्वविभक्तिः' इत्यव्ययत्वम्, नत्विह लोनादिशब्दस्य ग्रहणम् । लोनादौ पादशब्दस्य पाठाभावात् । पादशः कार्पापणन्ददातीति ॥ कार्पापणाख्यपरिमाणविशेषं सुवर्णादिकं पादम्पादन्ददातीत्यर्थः । वा घोष ॥ पादपूरणेन सूत्रं व्याचष्टे । पादस्य पदिति ॥ निष्के चेति ॥ पादस्य पदिति शेषः । उदकस्योदः ॥ उदकशब्दस्य उद इत्यादेशः स्यात् उत्तरपदे संज्ञायामित्यर्थः । उदमेघ इति ॥ उदकपूर्णमेघसादृश्यात् कस्य चिदियं संज्ञा । उत्तरपदस्य चेति ॥ उत्तरपदस्य उदकशब्दस्य उद इत्यादेशः स्यात् संज्ञायामित्यर्थः । क्षीरोद इति ॥ क्षीर उदकस्थानीयं यस्येति विग्रहः । क्षीरोदं सरः इतित्वाध्वेव । असंज्ञात्वात् । पेपंवास ॥ पेपमिति णनुलन्तमव्ययम् । तस्मिन्वासवाहनधिषु च परतः उदकशब्दस्य उदः स्यादित्यर्थः । असंज्ञार्थं वचनम् । उदपेपंपिनाष्टीति ॥ उदकेन पिनाष्टीत्यर्थः । 'स्नेहने पिपः' इति णनुल् । कपादिषु यथाविध्यनुप्रयोगः । उदवास इति ॥ उदकस्य वास इति विग्रहः । उदवाहन इति ॥ करणे ल्युट् । उदकस्य वाहक इत्यर्थः । उदधिघट इति ॥ उदकन्थीयतेऽस्मिन्निति विग्रहः । 'कर्मण्यधिकरणे च' इति किप्रत्ययः । असंज्ञात्वस्फोरणाय घटः इति विशेष्यम् । समुद्रे त्विति ॥ तदा उदविशब्दस्य संज्ञात्वेन 'उदकस्योदः' इति पूर्वसूत्रेण

९९७ । एकहलादौ पूरयितव्येऽन्यतरस्याम् । (६-३-५९)

उदकुम्भः—उदककुम्भः । ‘एक—’ इति किम् । उदकस्थाली । ‘पूरयितव्ये’ इति किम् । उदकपर्वतः ।

९९८ । मन्थौदनसक्तुबिन्दुवज्रभारहारवीवधगाहेषु

च । (६-३-६०)

उदमन्थः—उदकमन्थः । उदौदनः—उदकौदनः । इत्यादि ।

९९९ । इको ह्रस्वोऽङ्यो गालवस्य । (६-३-६१)

इगन्तस्याङ्यन्तस्य ह्रस्वो वा स्यादुत्तरपदे । ग्रामणिपुत्रः—ग्रामणीपुत्रः । ‘इकः’ किम् । रमापतिः । ‘अङ्यः’ इति किम् । गौरीपतिः ‘गालव’ ग्रहणं पूजार्थम् । ‘अन्यतरस्याम्’ इत्यनुवृत्तेः । ‘इयङुवङ्भाविनामव्ययानां च नेति वाच्यम्’ (वा ३९६३) । श्रीमदः । भ्रूमङ्गः । शुक्लीभावः । ‘अभ्रूकुंसादीनामिति वक्तव्यम्’ (वा ३९६४) । भ्रूकुंसः—भ्रूकुंसः । भ्रुकुटिः—भ्रूकुटिः । ‘अकारोऽनेन विधीयते’ इति व्याख्यान्तरम् । भ्रूकुंसः । भ्रुकुटिः । भ्रुवा कुंसो भाषणं शोभा वा यस्य सः स्त्रीवेषधारी नर्तकः । भ्रुवः कुटिः कौटिल्यम् ।

सिद्धमित्यर्थः । एकहलादौ ॥ ह्रस्वस्य एकैकवर्णधर्मत्वादेव सिद्धे एकग्रहणादसंयुक्तत्वं लभ्यते । पूरयितव्यं पूरणार्हं करम्मादि । असंयुक्तहलादौ पूरयितव्यवाचके उत्तरपदे परे उदकस्य उद इत्यादेशः स्यादित्यर्थः । मन्थौदन ॥ उदकस्य उदादेशो वेति शेषः । अपूरयितव्यार्थं वचनम् । उदमन्थः—उदकमन्थ इति ॥ उदकमिश्रो मन्थ इति विग्रहः । द्रवद्रव्यसम्पृक्ताः सक्तवो मन्थाः । भर्जितयवपिष्टानि सक्तवः । उदौदनः—उदकौदन इति ॥ उदकमिश्र इत्यर्थः । इत्यादीति ॥ उदसक्थवः—उदकसक्थवः । उदविन्दवः—उदकविन्दवः । उदवज्रः—उदकवज्रः । उदभारः—उदकभारः । उदहारः—उदकहारः । उदवीवधः—उदकवीवधः । उदगाहः—उदकगाहः । वीवधस्तु जलाद्याहरणयोग्यः उभयतर्दिशक्यः स्कन्धवाह्यः काष्ठविशेषः । इको ह्रस्वः ॥ अङ्य इति छेदः । ग्रामणीपुत्र इति ॥ कर्मधारयषष्ठीसमासो वा । नीधातोरीकारोऽयं, ननु ङीप्प्रत्यय इति भावः । ननु गालवग्रहणस्य विकल्पार्थकत्वं किञ्च स्यादित्यत आह । अन्यतरस्यामित्यनुवृत्तेरिति ॥ इयङुवङ्भाविनामिति ॥ तदर्हाणामित्यर्थः । श्रीमदः । भ्रूमङ्ग इति ॥ श्रीभ्रूशब्दौ अजादिप्रत्यये परे इयङुवङ्हाविति भावः । शुक्लीभाव इति ॥ अभ्रूततद्भावो च्विप्रत्यये ‘अस्य च्वौ’ इति ईत्वम् । ‘च्वौ’ इति दीर्घः । ‘ऊर्यादिच्चिञ्डाचश्च’ इति निपातनात् अव्ययत्वमिति भावः । अभ्रूकुंसादीनामिति ॥ भ्रूशब्दस्य उवङ्भावितया ह्रस्वनिषेधो यः प्राप्तः स नैत्यर्थः । अकारोऽनेनेति ॥ ‘अभ्रूकुंसादीनाम्’ इति वार्तिके अ इति छत्तप्रथमाकं पृथक्पदम् । तथा च भ्रूकुंसादीनामवयवः यो भ्रूशब्दः तस्य

१००० । एक तद्धिते च । (६-३-६२)

एकशब्दस्य ह्रस्वः स्यात्तद्धिते उत्तरपदे । एकस्या आगतमेकरूप्यम् । एकक्षीरम् ।

१००१ । ङ-यापोः संज्ञाछन्दसोर्बहुलम् । (६-३-६३)

रेवतिपुत्रः । अजक्षीरम् ।

१००२ । त्वे च । (६-३-६४)

त्वप्रत्यये ङ-यापोर्वा ह्रस्वः । अजत्वम्—अजात्वम् । रोहिणित्वम्—रोहिणीत्वम् ।

१००३ । ष्यङः सम्प्रसारणं पुत्रपत्योस्तत्पुरुषे । (६-१-१३)

ष्यङन्तस्य पूर्वपदस्य सम्प्रसारणं स्यात्पुत्रपत्योरुत्तरपदयोस्तत्पुरुषे ।

१००४ । सम्प्रसारणस्य । (६-३-१३९)

सम्प्रसारणस्य दीर्घः स्यादुत्तरपदे । कौमुदगन्ध्यायाः पुत्रः कौमुदगन्धीपुत्रः । कौमुदगन्धीपतिः । व्यवस्थितविभाषया ह्रस्वो न । 'स्त्रीप्रत्यये

अकारो अन्तादशः स्यात् इति व्याख्यानान्तरमित्यर्थः । भ्रुवा कुंसो भाषणमिति ॥ तत्तदर्थज्ञापनमित्यर्थः । 'भ्रुकुंसश्च भ्रुकुंसश्च भ्रुकुंसश्चेति नर्तकः' इत्यमरः । 'भ्रुकुटिर्भ्रुकुटिर्भ्रुकुटिः स्त्रियाम्' इति च । एक तद्धिते च ॥ एकेति लुप्तपष्ठीकम् । तदाह । एकशब्दस्येति ॥ स्त्रीप्रत्ययान्तस्येति शेषः । अन्यथा ह्रस्वाविधिवैयर्थ्यात् । उत्तरपदे च, इति चकारात्तदनुकर्ष इति भावः । एकस्याः आगतम् एकरूप्यमिति ॥ हेतुमनुष्येभ्योऽन्यतरस्यां रूप्यः । एकक्षीरमिति ॥ एकस्याः क्षीरमिति विग्रहः । ङ-यापोः ॥ उत्तरपदे ह्रस्वः स्यादिति शेषः । रेवतिपुत्र इति ॥ कस्य चित्संज्ञेयम् । अथ छन्दस्युदाहरति । अजक्षीरमिति ॥ अजायाः क्षीरमिति विग्रहः । "परमं वा एतत्पयो यदजक्षीरम्" इति तैत्तिरीये । त्वे च ॥ शेषपूरणेन सूत्रं व्याचष्टे । त्वप्रत्यये ङ-यापोर्वा ह्रस्व इति ॥ अजत्वं, रोहिणीत्वम् इति ॥ संज्ञात्वाभावात् छन्दस्येवायमिति वृत्तिः । अनुत्तरपदार्थं वचनम् । ष्यङस्सम्प्रसारणम् ॥ प्रत्ययग्रहणपरिभाषया ष्यङ इति तदन्तग्रहणम् । तदाह । ष्यङन्तस्य पूर्वपदस्येति ॥ तस्य सूत्रस्य उत्तरपदाधिकारस्थत्वेऽपि तत्पुरुषग्रहणेन पूर्वपदलाभ इति भावः । उत्तरपदयोरिति ॥ इदमपि तत्पुरुषपदलभ्यम् । यद्वा उत्तरपदाधिकारेण पूर्वपदमाक्षिप्यन्तं । सम्प्रसारणस्य ॥ दीर्घ इति ॥ 'ढ्रलोपे' इत्यतस्तदनुवृत्तेरिति भावः । उत्तरपदे इति ॥ 'अलुगुत्तरपदे' इति तदधिकारादिति भावः । कौमुदगन्ध्यायाः पुत्र इति ॥ विग्रहवाक्यमिदम् । कुमुदगन्ध इव गन्धो यस्य सः कुमुदगन्धिः । 'सप्तम्युपमानपूर्वपदस्य बहुव्रीहिर्वाच्यो वाचोत्तरपदलोपः' इति बहुव्रीहौ कुमुदगन्धशब्दे पूर्वखण्डे उत्तरस्य



चानुपसर्जने न' (प २७) इति तदादिनियमप्रतिषेधात् । परमकारीषगन्धी-  
पुत्रः । उपसर्जने तु तदादिनियमान्नेह । अतिकारीषगन्ध्यापुत्रः ।

१००५ । बन्धुनि बहुव्रीहौ । (६-१-१४)

बन्धुशब्दे उत्तरपदे ष्यङः सम्प्रसारणं स्याद्बहुव्रीहौ । कारीषगन्ध्या  
बन्धुरस्येति कारीषगन्धीबन्धुः । 'बहुव्रीहौ' इति किम् । कारीषगन्ध्याया  
बन्धुः कारीषगन्ध्याबन्धुः । क्लीवनिर्देशस्तु शब्दस्वरूपापेक्षया । 'मातृज्मातृ-  
कमातृपु वा' (वा ३४४९) । कारीषगन्धीमातः—कारीषगन्ध्यामातः ।

गन्धशब्दस्य लोपश्च । 'उपमानाच्च' इति इत्त्वम् । कुमुदगन्धेरपत्यं स्त्री इत्यर्थे तस्यापत्य-  
मित्यण् । 'अणियोरनार्थयोः' इति तस्य ष्यङादेशः । 'यस्येति च' इति इकारलोपः । आदि-  
वृद्धिः । यङश्चाप् । कौमुदगन्ध्याशब्द इति भावः । कौमुदगन्ध्यायाः पुत्रोऽयमिति पष्ठीसमासः ।  
सुब्लुकि कौमुदगन्ध्या पुत्र इति स्थिते ष्यङस्सम्प्रसारणेन यकारस्य इकारः । तस्य तदुत्तरा-  
कारस्य च 'सम्प्रसारणाच्च' इति पूर्वरूपेण इकारे 'सम्प्रसारणस्य' इति दीर्घे कौमुदगन्धीपुत्र इति  
रूपमिति भावः । 'हलः' इति दीर्घस्य तु नात्र प्रसक्तिः । अत्र प्रत्ययस्य लुका लुप्तत्वात् इत्याहुः ।  
कौमुदगन्धीपतिरिति ॥ कौमुदगन्ध्यायाः पतिरिति विग्रहः । पूर्ववत्प्रक्रिया । 'इको ह्रस्वो-  
ऽङ्यो गालवस्य' इति पाक्षिकं ह्रस्वमात्राङ्ग्य आह । व्यवस्थितविभापया ह्रस्वो नेति ॥  
अत्र तु व्याख्यानमेव शरणम् । स्यादेतत् । करीषज्जोमहिपादिपुरीषम्, करीषगन्ध इव  
गन्धो यस्य संः करीषगन्धिः, तस्यापत्यं स्त्री कारीषगन्ध्या, परमा च सा कारीषगन्ध्या च  
परमकारीषगन्ध्या, तस्याः पुत्रः परमकारीषगन्धीपुत्रः इत्यत्रापि ष्यङस्सम्प्रसारणं तस्य दीर्घश्चेति  
स्थितिः । अत्र सम्प्रसारणं दुर्लभम् । ष्यङः कारीषगन्धीशब्दादेव विहितत्वेन परमकारीषगन्ध्या-  
शब्दस्य सपूर्वपदस्य ष्यङन्तत्वाभावात्प्रत्ययग्रहणे यस्मात्स विहितस्तदादेवस्तदन्तस्य च ग्रहणा-  
दित्यत आह । स्त्रीप्रत्यये चेति ॥ ष्यङः स्त्रियां विहितत्वात् स्त्रीप्रत्ययः । ततश्च 'स्त्रीप्रत्यये  
चानुपसर्जने न' इति परिभाषया तदादिनियमाभावात्परमकारीषगन्ध्याशब्दोऽपि ष्यङन्त एवेति  
तत्र सम्प्रसारणे दीर्घे च परमकारीषगन्धीपुत्रः इति रूपमिति भावः । इयम्परिभाषा 'ष्यङस्सम्प्र-  
सारणम्' इति प्रकृतसूत्रे भाष्ये पाठिता । तत्रानुपसर्जनग्रहणस्य प्रयोजनमाह । उप-  
सर्जने त्विति ॥ कारीषगन्ध्यामतिकान्तः अतिकारीषगन्ध्यः, 'अत्यादयः' इति समासे,  
उपसर्जनह्रस्वः । तस्य पुत्रः अतिकारीषगन्ध्यापुत्रः । अत्र 'स्त्रीप्रत्यये तदादिनियमो न'  
इति निषेधो न भवति । अनुपसर्जन एव स्त्रीप्रत्यये तस्य निषेधस्य प्रवृत्तेः । ष्यङ्त्वयं  
स्त्रीप्रत्ययोऽत्र उपसर्जन एव । अतस्तत्र तदादिनियमसत्त्वात् अतिकारीषगन्ध्याशब्दो नैव  
ष्यङन्त इति न सम्प्रसारणमिति भावः । बन्धुनि बहुव्रीहौ ॥ कारीषगन्धीबन्धुरिति ॥  
अत्र पत्युत्तरपदत्वाभावात् तत्पुरुषत्वाभावाच्च पूर्वेण न प्राप्तिः । मातृज्मातृकमातृपु चेति ॥  
वार्तिकमिदम् । मातृच्, मातृक, मातृ, एषु परेषु ष्यङस्सम्प्रसारणं वा वक्तव्यमित्यर्थः ।  
मातृचि उदाहरति । कारीषगन्धीमातः । कारीषगन्ध्यामातः इति ॥ मातृशब्दस्य

कारीषगन्धीमातृकः—कारीषगन्ध्यामातृकः । कारीषगन्धीमाता—कारीषगन्ध्या-  
माता । अत एव निपातनान्मातृशब्दस्य मातजादेशः । ‘नद्युतश्च’ (सू ८३३)  
इति कव्विकल्पश्च । बहुव्रीहावेवेदम् । नेह । कारीषगन्ध्याया माता कारी-  
षगन्ध्यामाता । चित्त्वसामर्थ्याच्चित्त्वरो बहुव्रीहिस्वरं वाधते ।

१००६ । इष्टकेषीकामालानां चित्तूलभारिषु । (६-३-६५)

इष्टकादीनां तदन्तानां च पूर्वपदानां चितादिषु क्रमादुत्तरपदेषु ह्रस्वः  
स्यात् । इष्टकचितम् । पक्केष्टकचितम्, इषीकतूलम् । मुञ्जेषीकतूलम् ।  
मालभारी । उत्पलमालभारी ।

१००७ । कारे सत्यागदस्य । (६-३-७०)

मुस्यात् । सत्यङ्कारः । अगदङ्कारः । ‘अस्तोश्चेति वक्तव्यम्’ (वा  
३९७३) । अस्तुङ्कारः । ‘धेनोर्भव्यायाम्’ (३९७५) । धेनुम्भव्या ।

मातजादेशः, अदन्तमेतत् । मातृके उदाहरति । कारीषगन्धीमातृकः । कारीष-  
गन्ध्यामातृक इति ॥ ‘नद्युतश्च’ इति कप् । मातृशब्दे उदाहरति । कारीषगन्धी-  
माता । कारीषगन्ध्यामातेति ॥ शैषिककवभावे रूपम् । ननु मातृशब्दस्य मातजादेशे  
किं प्रमाणं, ‘नद्युतश्च’ इति निष्प्रविधानात् पाक्षिककप् च दुर्लभ इत्याह । अत एवेति ॥  
बहुव्रीहावेवेदमिति ॥ ‘बन्धुनि बहुव्रीहौ’ इति सूत्रे अस्य वार्तिकस्य पठितत्वादिति  
भावः । मातजिति चित्करणं स्वार्थमित्याह । चित्त्वसामर्थ्यादिति ॥ इष्टकेषीका ॥  
उत्तरपदे इत्यधिकृतम् । तल्लब्धं पूर्वपदमिति इष्टकादिभिर्विशेष्यते । तदन्तविधिः । व्यप-  
देशिवद्भावात् तेषामपि ग्रहणम् । उत्तरपदाधिकारस्यापि पदाधिकाराभ्युपगमात् ‘पदाज्ञा-  
धिकारे तस्य तदन्तस्य च’ इति वचनेन वा तेषां ग्रहणमिति भावः । ‘इको ह्रस्वः’ इत्यतः  
ह्रस्वः इत्यनुवर्तते । तदाह । इष्टकादीनां तदन्तानाञ्चेति ॥ इष्टकचितमिति ॥  
इष्टकादिभिश्चितमिति विग्रहः । ‘कर्तृकरणे कृता’ इति समासः । तदन्तविधिः । प्रयोजनमाह ।  
पक्केष्टकचितमिति ॥ इषीकतूलमिति ॥ इषीकायास्तूलमिति विग्रहः । तूलमग्रं  
शष्पमित्यन्ये । मुञ्जेषीकतूलमिति ॥ मुञ्जेषीकायास्तूलमिति विग्रहः । मालभारीति ॥  
‘मुप्यजातौ’ इति णिनिः । हारिण्यिति पाठान्तरम् । कारे सत्यागदस्य ॥ शेषपूरणेन सूत्रं  
व्याचष्टे । मुम् स्यादिति ॥ ‘अरुर्द्विपत्’ इत्यतस्तदनुवृत्तेरिति भावः । सत्यस्य अगदस्य च कारे  
परे मुम् स्यादिति फलितम् । मुमि मकार इत् । उकार उच्चारणार्थः । मिच्चादन्त्यादचः परः ।  
सत्यङ्कार इति ॥ भावे घञ् । सत्यस्य कार इति विग्रहः । शपथकरणमित्यर्थः । अगद-  
ङ्कार इति ॥ गदो रोगः तस्याभावः अगदः । अर्थाभावे अव्ययीभावेन सह तत्पुरुषस्य  
विकल्पोक्तेः । अगदस्य कार इत्यर्थः । अस्तोश्चेति ॥ कारे मुमिति शेषः । अस्तुङ्कार

‘लोकस्य पृणे’ (वा ३९७६) । लोकंपृणः । ‘पृणः’ इति मूलविभुजादित्वात्कः । इत्येऽनभ्याशस्य’ (वा ३९७७) । अनभ्याशमित्यः । दूरतः परिहर्तव्य इत्यर्थः । ‘भ्राष्ट्राग्न्योरिन्धे’ (वा ३९७८) । भ्राष्ट्रमिन्धः । अग्निमिन्धः । ‘गिलेऽगिलस्य’ (वा ३९७९) । तिमिङ्गिलः । ‘अगिलस्य’ किम् । गिलगिलः । ‘गिलगिले च’ (वा ३९८०) । तिमिङ्गिलगिलः । ‘उष्णभद्रयोः करणे’ (वा ३९८१) । उष्णङ्करणम् । भद्रङ्करणम् ।

१००८ । रात्रेः कृति विभाषा । (६-३-७२)

रात्रिञ्चरः—रात्रिचरः । रात्रिमटः—रात्र्यटः । अखिदर्थमिदं सूत्रम् ।

इति ॥ अस्त्विति तिङन्तप्रतिरूपकमव्ययमभ्युपगम्यते । मुम् वक्तव्य इति शेषः । धेनुभवेत्येति ॥ नवप्रसवात्प्रागियमुक्तिः । भविष्यन्ती धेनुरित्यर्थः । ‘भव्यगेय’ इति कर्तरि निपातनात् कृत्यप्रत्ययः । धेनुश्चासौ भव्या चेति विग्रहः । मयूरव्यंसकादित्वात् भव्याशब्दस्य परनिपातः । लोकस्य पृणे इति ॥ मुम्बक्तव्य इति शेषः । ननु लोकमृणातीति विग्रहे कर्मण्यपि लघूपधगुणे रपरत्वे पर्ण इति स्यादित्यत आह । पृण इति मूलविभुजादित्वात् क इति ॥ इत्येऽनभ्याशस्येति ॥ मुम् वक्तव्य इति शेषः । अनभ्याशमित्य इति ॥ अभ्याशस्समीपम्, अनभ्याशं दूरं, द्वितीयान्तमिदम् । इण्धातोः प्रापणार्थकात् ‘एतिस्तुशास्’ इत्यादिना क्यप् ‘गम्यादीनामुपसङ्ख्यानम्’ इति द्वितीयासमासः । सुञ्चकि मुम् । दूरं प्रापयितव्यः, नतु समीपमित्यर्थं मनसि निधायाह । दूरतः परिहर्तव्य इति ॥ भ्राष्ट्राग्न्योरिन्धे इति ॥ मुम् वक्तव्य इति शेषः । भ्राष्ट्रमिन्ध इति ॥ भ्राष्ट्रन्धानादिभर्जनाहं पात्रम्, तत् इन्धे तापयतीति भ्राष्ट्रमिन्धः, कर्मण्यपि उपपदसमासः । सुञ्चकि, मुम् । अग्निमिन्ध इति ॥ अग्निं प्रज्वलयतीत्यर्थः । गिलेऽगिलस्येति ॥ अगिलस्येति च्छेदः । गिले परे गिलभिन्नस्य मुम् वाच्य इत्यर्थः । तिमिङ्गिल इति ॥ ‘गृ निगरणे’ । तिमिर्मत्स्यविशेषः । तङ्गिलतीति मूलविभुजादित्वात् कः । ‘ऋत इद्धातोः’ इति इच्चे रपरत्वे ‘अचि विभाषा’ इति लत्वम्, उपपदसमासः । सुञ्चकि मुम् । गिलगिल इति ॥ अयमपि मत्स्यविशेषः । गिलगिले चेति ॥ अगिलस्य मुम् वाच्य इत्यर्थः । तिमिङ्गिलगिल इति ॥ गिलं गिलतीति गिलगिलः, तिमीनाङ्गिलगिल इति विग्रहः । सम्बन्धसामान्ये षष्ठी । तिमिषु गिलगिल इति निर्धारणसप्तमी । ‘वा संज्ञायाम्’ इति सप्तमीसमासः । उष्णभद्रयोः करणे इति ॥ मुम् वाच्य इत्यर्थः । उष्णङ्करणम्, भद्रङ्करणमिति षष्ठीसमासः । रात्रेः कृति विभाषा ॥ अस्य उत्तरपदाधिकारस्थत्वेन ‘प्रत्ययग्रहणे तदन्तग्रहणम्’ इति तु इह न भवति । कृतः धातुप्रकृतिकत्वेन रात्रेः कृतः असम्भवात् तदन्तविधिरित्यभिप्रेत्य आह । कृदन्ते परे इति ॥ रात्रेर्मुम् वा स्यादित्यर्थः । रात्रिञ्चरः—रात्रिचर इति ॥ सुप्युपपदे ‘चरे षः’ उपपदसमासः, सुञ्चकि पक्षे मुम् । रात्रिमटः—रात्र्यट इति ॥ सुप्युपपदे मूलविभुजादित्वात् कः ।

खिति तु 'अरुद्विषत्—' (सू २९४२) इति नित्यमेव वक्ष्यते । रात्रिम्मन्यः ।

१००९ । सहस्य सः संज्ञायाम् । (६-३-७८)

उत्तरपदे । सपलाशम् । 'संज्ञायाम्' किम् । सहयुध्वा ।

१०१० । ग्रन्थान्ताधिके च । (६-३-७९)

अनयोः परयोः सहस्य सः स्यादुत्तरपदे । समुहूर्तं ज्योतिषमधीते । सद्रोणा खारी ।

१०११ । द्वितीये चानुपाख्ये । (६-३-८०)

अनुमेये द्वितीये सहस्य सः स्यात् । सराक्षसीका निशा । राक्षसी साक्षादनुपलभ्यमाना निशयानुमीयते ।

१०१२ । समानस्य च्छन्दस्यमूर्धप्रभृत्युदर्केषु । (६-३-८४)

समानस्य सः स्यादुत्तरपदे न तु मूर्धादिषु । "अनु भ्राता सगर्भ्यः । अनु सखा सयूध्यः । यो नः सनुत्यः ।" 'तत्र भवः' इत्यर्थे 'सगर्भसयूथ-

उपपदसमासः । सुच्छुक् पक्षे मुम् । ननु रात्रिम्मन्यः इत्यत्रापि मुम्बिकल्पः स्यादित्यत आह । अखिदर्थमिदं सूत्रमिति ॥ खिति त्विति ॥ खिति तु इमं मुम्बिकल्पमवाधित्वा पूर्व-विप्रतिषेधेन 'अरुद्विषदजन्तस्य' इति नित्यमेव मुमो विधानं हृदधिकारे वक्ष्यते इत्यर्थः । रात्रिम्मन्य इति ॥ 'आत्ममाने खश्' इति खश् । खशदिशत्त्वेन सार्वधातुकत्वात् तस्मिन् परे 'दिवादिभ्यदशन्' इति श्यनि खित्वात्रित्वं मुमिति भावः । सहस्य सः ॥ उत्तरपदे इति ॥ शेषपूणेनोक्तमिदम् । सह इत्यस्य स इत्यादेशः स्यादुत्तरपदे इत्यर्थः । 'वोपसर्जनस्य' इत्यस्यापवादः । सपलाशमिति ॥ 'तेन सह' इति बहुव्रीहिः । वनविशेषस्य संज्ञेयम् । सहयुध्वेति ॥ 'सहे च' इति कानिप् । असंज्ञात्वान्न सभावः । ग्रन्थान्ताधिके च ॥ ग्रन्थान्तश्च अधिकश्च इति समाहारद्वन्द्वः । अनयोरर्थयोरिति ॥ विद्यमानस्येति शेषः । समुहूर्तमिति ॥ मुहूर्तविधिपरग्रन्थपर्यन्तं ज्योतिःशास्त्रमधीते इत्यर्थः । अन्तवचने अव्ययीभावः । 'अव्ययीभावे चाकाले' इत्यत्र कालपर्युदासादप्राप्ते सभावे ग्रन्थान्तग्रहणम् । सद्रोणा खारीति ॥ द्रोणपरिमाणादधिकेत्यर्थः । मयूरव्यंसकादित्वात् सहस्रचन्दस्याधिकत्राचिनस्समासः सभावश्च । द्वितीये चानुपाख्ये ॥ अप्रधानेऽसहाये द्वितीयशब्दो लाक्षणिकः । उपाख्यायते प्रतीयते उपलभ्यते इत्युपाख्यम्, तदन्यदनुपाख्यम् । अनुमेयमिति यावत् । तदाह । अनुमेय इति ॥ सहायवाचिन्युत्तरपदे परत इत्यर्थः । सराक्षसीका निशेति ॥ 'तेन सह' इति बहुव्रीहिः । 'नवृत्तश्च' इति कप् । अनुमेय राक्षसीसहिता निशेत्यर्थः । तदाह । राक्षसी साक्षादिति ॥ समानस्य ॥ ननु मूर्धा-दिष्विति ॥ मूर्धन्, प्रभृति, उदर्क, एषु परेषु नेत्यर्थः । सगर्भ्य इति । समाने गर्भे भव

सनुताद्यत्' (सू ३४६०) । 'अमूर्धादिपु' किम् । समानमूर्धा । समान-  
प्रभृतयः । समानोदर्काः । 'समानस्य' इति योगो विभज्यते । तेन सपक्षः  
साधर्म्यं सजातीयमित्यादि सिद्धमिति काशिका । अथवा सहशब्दः सदृश-  
वचनोऽस्ति । सदृशः सख्या ससखीति यथा । तेनायमस्वपदविग्रहो बहुव्रीहिः ।  
समानः पक्षोऽस्येत्यादि ।

१०१३ । ज्योतिर्जनपदरातिनाभिनामगोत्ररूपस्थानवर्ण-

वयोवचनबन्धुषु । (६-३-८५)

एषु द्वादशसूत्तरपदेषु समानस्य सः स्यात् । सज्योतिः । सजनपदः, इत्यादि ।

१०१४ । चरणे ब्रह्मचारिणि । (६-३-८६)

इत्यर्थः । सयूथ्य इति ॥ समाने यूथे भव इत्यर्थः । सनुत्य इति ॥ समाने नु  
ते भवः इत्यर्थः । सर्वत्र 'तद्धितार्थ' इति समासे समानस्य सभावः । समान-  
मूर्धेति ॥ समानो मूर्धा यस्येति विग्रहः । समानप्रभृतय इति ॥ समानः प्रभृति-  
राद्यवयवो येषामिति विग्रहः । समानोदर्का इति ॥ समानः उदर्कः येषामिति विग्रहः ।  
तैत्तिरीये "सजृर्कुतुभिः, सजृर्विधाभिः, सजृर्वसुभिः, सजृरूद्वैः, सजृरादित्यैः, सजृर्विधैर्देवैः, सजृ-  
र्देवैः, सजृर्देवैर्वयोनाथैरग्नये त्वा वैश्वानरायाश्विनाध्वर्यु सादयतामिह त्वा" इति मन्त्रास्संस्तुताः  
पञ्च पठिताः । पञ्चस्वपि मन्त्रेषु सजृर्कुतुभिः, सजृर्विधाभिरित्ययम् आद्यवयवः सजृर्देवैर्वयो-  
नाथैरित्यन्तावयवश्च समानः, सजृर् इत्यादिपञ्चानां एकैकस्य क्रमेण एकैकस्मिन् मन्त्रे मध्ये  
निवेश इति याज्ञिकमर्यादा । ननु लोके सपक्षादिशब्देषु कथं समानस्य सभाव इत्यत आह ।  
समानस्येति योगो विभज्यते इति ॥ तथाच समानस्य सः स्यादिति वाक्यान्तरं  
सम्पद्यते । तत्र छन्दसीत्यभावालोकेऽपि क्वचिद्भवतीति लभ्यते इति भावः । सपक्ष इति ॥  
समानः पक्षो यस्येति विग्रहः । साधर्म्यमिति ॥ समानो धर्मो यस्य सः सधर्मा,  
समानस्य सभावः । तस्य भावस्साधर्म्यम् । ब्राह्मणादित्वात् प्यञ् । सजातीयमिति ॥  
समाना जातिर्यस्य इति विग्रहः । समानस्य "जात्यन्ताच्छ बन्धुनि" इति छः । इत्यादीति ॥  
सग्राम इत्यादिसङ्ग्रहः । योगविभागस्य भाष्यादृष्टत्वात् युक्तयन्तरम् आह । अथवेति ॥  
तेनेति ॥ तेन सदृशवचनेन सदृशत्वेन बहुव्रीहिरित्यन्वयः । तथाच 'वोपसर्जनस्य' इति  
सदृश्य सभावः इति भावः । ननु तर्हि समानः पक्षः यस्य इति कथं विग्रहः । सदृशवदस्यैव  
विग्रहे प्रवेशौचित्यादित्यत आह । अस्वपद इति ॥ वृत्तावेव सदृशवदस्येव सदृशवचन इति  
भावः । ज्योतिर्जनपद ॥ अच्छन्दोऽर्थं वचनमिदम् । सज्योतिरिति ॥ समानं  
ज्योतिर्यस्येति विग्रहः । एवं सजनपद इत्यादीति ॥ सरात्रिः, सनाभिः, सनामा,  
सगोत्रः, सरूपः, सस्थानः, सर्वर्णः, सवयाः, सवचनः, सवन्धुः । चरणे ब्रह्मचारिणि ॥

ब्रह्मचारिण्युत्तरपदे समानस्य सः स्याच्चरणे समानत्वेन गम्यमाने ।  
चरणः शाखा । ब्रह्म वेदः । तदध्ययनार्थं व्रतमपि ब्रह्म, तच्चरतीति ब्रह्मचारी ।  
समानस्य सः सब्रह्मचारी ।

१०१५ । तीर्थे ये । (६-३-८७)

तीर्थे उत्तरपदे यादौ प्रत्यये विवक्षिते समानस्य सः स्यात् । सतीर्थ्यः ।  
एकगुरुकः । 'समानतीर्थे वासी' (सू १६५८) इति यत्प्रत्ययः ।

१०१६ । विभाषोदरे । (६-३-८८)

यादौ प्रत्यये विवक्षिते इत्येव । सोदर्यः—समानोदर्यः ।

१०१७ । दृग्दृशवतुषु । (६-३-८९)

समानस्येति स इति चानुवर्तते । उत्तरपदे इत्यधिकृतम् । तदाह । ब्रह्मचारिण्युत्तरपदे  
समानस्य सः स्यादिति ॥ चरणे इति सप्तमी समानस्येत्यत्रान्वेति । चरणे विद्यमा-  
नस्येत्यर्थः । फलितमाह । चरणे समानत्वेन गम्यमाने इति ॥ तत्र चरणपदं  
व्याचष्टे । चरणश्शाखेति ॥ वैदिकप्रसिद्धिरेवात्र मूलम् । ब्रह्मचारिपदनिवृत्तिमाह ।  
ब्रह्म वेद इति ॥ “वेदस्तत्त्वं तपो ब्रह्म” इत्यमरः । तच्चरणार्थमिति ॥ तस्य वेदस्य  
चरणम् अध्ययनं तच्चरणं व्रतमपि ब्रह्मशब्देन विवक्षितमित्यर्थः । गौण्या वृत्त्येति शेषः ।  
तच्चरतीति ॥ तत् व्रतं चरति अनुतिष्ठतीत्यर्थे ब्रह्मचारिशब्द इत्यर्थः । 'सुप्यजातौ' इति  
णिनिः । समानस्य स इति ॥ समानो ब्रह्मचारीति कर्मधारये सति प्रकृतसूत्रेण  
समानस्य सभावे सति सब्रह्मचारीति रूपमित्यर्थः । समानत्वञ्च वेदद्वारा बोध्यम् । तथाच  
समानवेदाध्ययनार्थं व्रतचारीति फलितोऽर्थः । भाष्ये तु समाने ब्रह्मणि व्रतं चरतीत्यर्थे  
चरोर्णिनिः व्रतशब्दस्य लोपश्च अत्र निपात्यते इत्युक्तम् । तीर्थे ये ॥ यशब्दात् अकारा-  
न्तात्सप्तम्येकवचनम्, अकारो न विवक्षितः, प्रत्यय इति विशेष्यमध्याहार्यम् । 'यस्मिन् विधिः'  
इति तदादिविधिः । तदाह । यादौ प्रत्यये इति ॥ नात्र यप्रत्ययान्ते तीर्थशब्दे परे इति  
व्याख्यातुं शक्यते । 'समानतीर्थे वासी' इति समानतीर्थशब्दात् 'तद्वितार्थ' इति कृतसमासादेव  
यप्रत्ययविधानात् । स च यप्रत्ययः अन्तरङ्गे सभावे कृते एव भवति । 'समर्थानाम्प्रथमाद्वा'  
इति सूत्रेण परिनिष्ठितादेव तद्वितोत्पत्तेर्वक्ष्यमाणत्वात् कृतेऽपि सभावे एकदेशविकृतन्यायेन  
भूतपूर्वगत्या वा समानतीर्थशब्दसत्त्वात् । अतः यप्रत्ययपरकत्वं समानशब्दस्य कथमित्यत आह ।  
सतीर्थ्य इति ॥ समाने तीर्थे वासीत्यर्थः । अत्र सामीप्ये सप्तमी । समानशब्दस्त्वेकपर्यायः ।  
तीर्थशब्दो गुरौ । तदाह । एकगुरुक इति ॥ तद्वितार्थे समासप्रवृत्तये तद्वितन्दशंयति ।  
समानेति ॥ “निपानागमयोस्तीर्थमृषिजुष्टजले गुरौ” इत्यमरः । विभाषोदरे ॥ उदरशब्दे  
परे समानस्य सभावो वा स्यादित्यर्थः । इत्येवेति ॥ अनुवर्तत एवेत्यर्थः । दृग्दृशवतुषु ॥

सदृक्-सदृशः । 'दृक्षे चेति वक्तव्यम्' (वा ३९९२) । सदृक्षः ।  
वतुरुत्तरार्थः ।

१०१८ । इदंकिमोरीशकी । (६-३-९०)

दृग्दृशवतुषु इदम् ईश् किमः की स्यात् । ईदृक्-ईदृशः । कीदृक्-कीदृशः ।  
वतूदाहरणं वक्ष्यते । 'दृक्षे चेति वक्तव्यम्' (वा ३९९२) ईदृक्षः । कीदृक्षः ।  
'आ सर्वनाम्नः' (सू ४३०) । 'दृक्षे च' (वा ३९९२) । तादृक्-तादृशः ।  
तावान्-तादृक्षः । दीर्घः, मत्वोत्वे । अमूदृशः-अमूदृक्-अमूदृक्षः ।

१०१९ । समासेऽङ्गुलेः सङ्गः । (८-३-८०)

अङ्गुलिशब्दात्सङ्गस्य सस्य मूर्धन्यः स्यात्समासे । अङ्गुलिषङ्गः ।  
'समासे' किम् । अङ्गुलेः सङ्गः ।

१०२० । भीरोः स्थानम् । (८-३-८१)

भीरुशब्दात्स्थानस्य सस्य मूर्धन्यः स्यात्समासे । भीरुष्ठानम् । असमासे  
तु भीरोः स्थानम् ।

१०२१ । ज्योतिरायुषः स्तोमः । (८-३-८३)

समानस्य स इति शेषः । सदृक्-सदृश इति ॥ समानो दृश्यते इत्यर्थे 'समाना-  
न्ययोश्च' इति दृशेः किन् कञ् च । 'दृक्षे च' इति समानस्य सत्त्वमिति शेषः । सदृक्ष इति ॥  
'कसो सुपि वाच्यः' इति दृशेः कसः । वतुरुत्तरार्थ इति ॥ यत्तदेतेभ्यः परिमाणे वतुषः  
समानशब्दादसम्भवात् इति भावः । इदङ्किमोरीशकी ॥ ईश् की इति द्वे पदे । ईदृक्-  
ईदृश इति ॥ इदमिव दृश्यते इत्यर्थे त्यदादिषु दृशेः किन्कनौ । ईशश्चित्तत्वं सर्वादेशत्वाय  
वक्ष्यते इति तद्धितप्रकरणे इयान् इत्युदाहरणं वक्ष्यते इत्यर्थः । दृक्षे चेति ॥ इदङ्किमो-  
रीशकी वक्तव्यौ इति शेषः । आ सर्वनाम्नः इति ॥ आ इति लुप्तप्रथमाकम् । तादृक्  
तादृश इति ॥ तदिव दृश्यते इत्यर्थे 'त्यदादिषु दृशः' इति किन्कनौ । तदो दकारस्य  
आत्वे सवर्णदीर्घः । तावानिति ॥ तत् परिमाणमस्येति विग्रहे यत्तदेतेभ्यः इति वतुप् ।  
तादृक्ष इति ॥ तदिव दृश्यते इति विग्रहः । अमूदृगित्यत्र प्रक्रियान्दर्शयति । दीर्घ इति ॥  
अदसः आत्वे कृते सवर्णदीर्घः । ततः ऊत्त्वमत्वे कृते इत्यर्थः । असेरिति व्याख्यानेऽपि  
अकारेण आकारस्यापि ग्रहणात् ऊत्त्वमत्वे । समासेऽङ्गुलेः सङ्गः ॥ भीरोः स्थानम् ॥  
ज्योतिरायुषस्तोमः ॥ अत्र त्रिसूत्र्याम् "अङ्गुलेस्सङ्गः, भीरोः स्थानम्, ज्योति-  
रायुषः स्तोमः" इत्याद्यर्थे प्रत्यासक्त्या तयोः पदयोः समासे सति उत्तरपदस्थस्य सस्य

आभ्यां स्तोमस्य सस्य मूर्धन्यः समासे । ज्योतिष्ष्टोमः । आयुष्ष्टोमः ।  
'समासे' किम् । ज्योतिषः स्तोमः ।

१०२२ । सुषामादिषु च । (८-३-९८)

सस्य मूर्धन्यः । शोभनं साम यस्य सुषामा । सुषन्धिः ।

१०२३ । एति संज्ञायामगात् । (८-३-९९)

(ग १८२) । सस्य मूर्धन्यः । हरिषेणः । 'एति' किम् । हरिसक्थम् ।  
'संज्ञायाम्' किम् । पृथुसेनः । 'अगकारात्' किम् । विष्वक्सेनः 'इण्कोः'  
इत्येव । सर्वसेनः ।

१०२४ । नक्षत्राद्वा । (८-३-१००)

(ग १८३) । एति सस्य संज्ञायामगकारान्मूर्धन्यो वा । रोहिणीषेणः—  
रोहिणीसेनः । 'अगकारात्' किम् । शतभिषक्सेनः । आकृतिगणोऽयम् ।

१०२५ । अपष्ट्यचतृतीयास्थस्यान्यस्य दुगाशीराशास्थास्थितो-

त्सुकोतिकारकरागच्छेषु । (६-३-९९)

अन्यशब्दस्य दुगागमः स्यादाशीरादिषु परेषु । अन्यदाशीः । अन्य-  
दाशा । अन्यदास्था । अन्यदास्थितः । अन्यदुत्सुकः । अन्यदूतिः । अन्य-  
द्रागः । अन्यदीयः । 'अपष्टी—' इत्यादि किम् । अन्यस्यान्येन वाशी-  
रन्याशीः । 'कारके छे च नायं निषेधः' (वा ५०४८) । अन्यस्य कारको-  
ऽन्यत्कारः । अन्यस्यायमन्यदीयः । गहादेराकृतिगणत्वाच्छः ।

षः इत्यर्थः । तद्धनयन् प्रत्युदाहरति । अङुछेः सङ्गः इत्यादि ॥ नेह 'इण्कोः' इत्यनु-  
वर्तते । व्याख्यानात् । सुषामादिषु च ॥ स्पष्टम् । एति संज्ञायामगात् ॥ एकारे  
परे सस्य षः स्यादित्यर्थः । नक्षत्राद्वा ॥ स्पष्टम् । अपष्ट्यचतृतीयास्थस्य ॥ अपष्ट्याम्  
अतृतीयायाञ्च परतस्तिष्ठतीति अपष्ट्यचतृतीयास्थः तस्य अपष्टीतृतीयान्तस्येत्यर्थः । अपष्टी-  
तृतीयास्थस्येत्येव सिद्धे नञ्द्वयोपादानं स्पष्टार्थम् । आशीरादिष्विति ॥ आशीः, आशा,  
आस्था, आस्थित, उत्सुक, ऊति, कारक, राग, छ, इत्येतेषु इत्यर्थः । दुकि ककार इत् ।  
उकार उच्चारणार्थः । कित्वादन्तावयः । अन्यदाशीरित्यादयः कर्मधारयाः । नायं निषेध  
इति ॥ 'अपष्ट्यचतृतीयास्थस्य' इति निषेधः कारकच्छयोर्नास्तीत्यर्थः । भाष्योक्तमिदम् ।

१-२. सुषामाद्यन्तर्गणसूत्रे एते इति तत्त्वबोधिनी ।

३. अत्र च "अपष्ट्यचतृतीयास्थस्येत्युच्यते । तत्रेदं न सिध्यति—अन्यस्येदमन्यदीयम् ।  
अन्यस्य कारकोऽन्यत्कारकः इति । एवं तर्हि—अविशेषेण 'अन्यस्य दुक् छकारकयोः' ततो  
वक्ष्यामि 'अपष्ट्यचतृतीयास्थस्याशीराशास्थास्थितोत्सुकोऽतिरागेण' इति" इति भाष्यमेव मानम् ।



१०२६ । अर्थे विभाषा । (६-३-१००)

अन्यदर्थः । अन्यार्थः ।

१०२७ । कोः कत्तत्पुरुषेऽचि । (६-३-१०१)

अजादाबुत्तरपदे । कुत्सितोऽश्वः । कदश्वः । कदन्नम् । 'तत्पुरुषे' ।  
किम् । कूट्रो राजा । 'त्रौ च' (वा ३९९८) । कुत्सितास्त्रयः कत्रयः ।

१०२८ । रथवदयोश्च । (६-३-१०२)

कद्रथः । कद्वदः ।

१०२९ । तृणे च जातौ । (६-३-१०३)

कत्तृणम् ।

१०३० । का पथ्यक्षयोः । (६-३-१०४)

कापथम् । काक्षः । अक्षशब्देन तत्पुरुषः, अक्षिशब्देन बहुव्रीहिर्वा ।

१०३१ । ईषदर्थे । (६-३-१०५)

ईषज्जलं काजलम् । अजादावपि परत्वात्कादेशः । काम्लः ।

अर्थे विभाषा ॥ अन्यस्य दुर्गति शेषः । कोः कत्तत्पुरुषेऽचि ॥ कत् इति च्छेदः ।  
'शेषपूरणेन' सूत्रं व्याचष्टे । अजादाबुत्तरपदे इति ॥ कदश्वः-कदन्नमिति ॥  
'कुगति' इति समासः । कूट्रो राजेति ॥ कुत्सितः उष्ट्रो यस्येति बहुव्रीहित्वात् न कदादेशः ।  
त्रौ चेति ॥ त्रिशब्दे परे कदादेशो वक्तव्य इत्यर्थः । उत्तरपदस्याजादित्वाभावात् वचनम् ।  
रथवदयोश्च ॥ 'कोः कत्तत्पुरुषे' इति शेषः । कद्रथ इति ॥ 'कुगति' इति समासः ।  
वदतीति वदः कद्वदः । तृणे च जातौ ॥ तृणशब्दे कोः कत्स्यात् जातौ वाच्यायाम् ।  
कत्तृणमिति ॥ तृणजातिविशेषोऽयम् । "अस्त्री कुशं कुथो दर्भः पवित्रमथ कत्तृणम्"  
इत्यमरः । का पथ्यक्षयोः ॥ पथिन्, अक्ष, अनयोः परतः कोः का इत्यादेशः स्यादित्यर्थः ।  
कापथमिति ॥ कुत्सितः पन्था इति विग्रहः । 'कुगति' इति समासः । 'ऋक्पूः' इत्यप्र-  
त्ययः । 'पथस्सङ्ख्याव्ययादेः' इति नपुंसकत्वम् । कापथ इति पाठे तु बहुव्रीहिः । काक्षशब्दे  
समासन्दर्शयति । अक्षशब्देन तत्पुरुष इति ॥ कुत्सितमक्षमिन्द्रियमिति विग्रहे 'कुगति'  
इति समास इत्यर्थः । अक्षिशब्देनेति ॥ कुत्सिते अक्षिणी यस्येति विग्रहे 'बहुव्रीहौ सक्थ्य-  
क्ष्णोः' इत्यजित्यर्थः । ईषदर्थे ॥ ईषदर्थे विद्यमानस्य कोः का इत्यादेशः स्यादित्यर्थः ।  
ईषज्जलं काजलमिति ॥ ईषत् जलमिति विग्रहे 'कुगति' इति समासः । नित्यसमासत्वात्  
अश्वपदविग्रहप्रदर्शनम् । कुत्सितः आम्लः काम्लः इत्यत्र 'कोः कत्तत्पुरुषेऽचि' इति

१०३२ । विभाषा पुरुषे । (६-३-१०६)

कापुरुषः—कुपुरुषः । अप्राप्तविभाषेचम् । ईषदर्थे हि पूर्वविप्रतिषेधा-  
त्रित्यमेव । ईषत्पुरुषः कापुरुषः ।

१०३३ । कवं चोष्णे । (६-३-१०७)

उष्णशब्दे उत्तरपदे कवं का च वा स्यात् । कवोष्णम्—कोष्णम्—कदुष्णम् ।

१०३४ । पृषोदरादीनि यथोपदिष्टम् । (६-३-१०९)

पृषोदरप्रकाराणि शिष्टैर्यथोच्चारितानि तथैव साधूनि स्युः । पृषदुदरं  
पृषोदरम् । तलोपः । वारिवाहको बलाहकः । पूर्वपदस्य वः । उत्तरपदादेश्च लत्वम् ।

“भवेद्वर्णागमाद्धंसः सिंहो वर्णविपर्ययात् ।

गूढोऽत्मा वर्णविकृतेर्वर्णनाशात्पृषोदरम् ॥”

कदादेशमाशङ्क्य आह । अजादावपीति ॥ विभाषा पुरुषे ॥ कोः का इत्यादेश इति  
शेषः । अप्राप्तविभाषेति ॥ ननु कोः ईषदर्थकत्वे सति ‘ईषदर्थे’ इति नित्ये कादेशे प्राप्ते  
विकल्पसम्भवात् इत्यत आह । ईषदर्थे हीति ॥ वृत्त्यनुसारेणेदमुक्तम् । पूर्वविप्रतिषेधस्य  
भाष्यानुक्तत्वात् । कवञ्चोष्णे ॥ कवं का च वेति ॥ विभाषेऽनुवृत्तेरिति भावः ।  
उभयाभावे कदादेशः । तथाच रूपत्रयम् । तदाह । कोष्णम्—कवोष्णम्—कदुष्णमिति ॥  
पृषोदरादीनि यथोपदिष्टम् ॥ आदिशब्दो न प्रवृत्तिवार्त्ता । गणपाठे पृषोदरादिपाठ-  
स्यादर्शनात् यथोपदिष्टपदस्य वैयर्थ्याच्च । किन्तु प्रकारवार्त्ता । तदाह । पृषोदरप्रकाराणी-  
ति ॥ प्रकारः सादृश्यं, तच्च शास्त्रोक्तलोपागमादेशादिरहितत्वेन बोध्यम् । व्याकरणशास्त्रगृही-  
तानीति यावत् । उपपूर्वको दिशिद्वारणार्थः । भावे क्तः । उपदिष्टमुपदेशः उच्चारणं, तदन-  
तिक्रम्य यथोपदिष्टम् । यथार्थपदार्थानतिवृत्तावव्ययीभावः । शिष्टैरित्यध्याहार्यम् । तथाच  
फलितमाह । शिष्टैर्यथोच्चारितानि तथैव साधूनीति ॥ ‘शिष्टास्तु शब्दतत्त्वसाक्षा-  
त्कारवन्तः योगिनः, इति भाष्यकैश्चट्टयोः स्पष्टम् । तलोप इति ॥ पृष्टीचमासे सुब्लुकि  
तलोपे ‘आडुणः’ इति भावः । पूर्वपदस्येति ॥ वारिवाहकशब्दे वारिशब्दस्य पूर्वपदस्य  
वकारस्त्वंदेशः । बाहकशब्दः उत्तरपदं तदादेशकारस्य लकारादेश इत्यर्थः । भवेद्वर्णागमा-  
द्धंस इति ॥ हनवातोः पचाद्यचि अनुस्वारागमे हंस इति रूपमित्यर्थः । हनवादोराचि  
सगागमे ‘नश्चापदान्तस्य’ इति अनुस्वार इत्यन्ये । सिंहो वर्णविपर्ययादिति ॥ ‘हिति  
हिंसायाम्’ इत्यतः पचाद्यचि इदित्वानुम् । ‘नश्च’ इत्यनुस्वारः । हकारस्य सकारः सकारस्य  
हकारश्च । सिंह इति रूपमित्यर्थः । यद्यपि हंससिंहयोरेकादौ व्युत्पत्तिरुक्ता । तथायुगादिमूत्राणां  
शाकटायनप्रणीतत्वेन शास्त्रान्तरत्वादिह व्युत्पादनं न दोष इत्याहुः । गूढोऽत्मा वर्णविकृते-  
रिति ॥ गूढः आत्मा यस्तेति बहुव्रीहौ उत्तरपदादेराकारस्य उकारे आडुणे रूपम् इति

‘दिक्छन्देभ्यस्तीरस्य तारभावो वा’ (वा ३९९९) । दक्षिणतारम्—दक्षिण-  
तीरम् । उत्तरतारम्—उत्तरतीरम् । ‘दुरो दाशनाशदमध्येपूत्वमुत्तरपदादेः  
ष्टुत्वं च’ (वा ४००१) । दुःखेन दाश्यते दूडाशः । दुःखेन नाश्यते  
दूणाशः । दुःखेन दभ्यते दूडभः । खल् त्रिभ्यः । दम्भेर्नलोपो निपात्यते ।  
दुःखेन ध्यायतीति दूह्यः । ‘आतश्च—’ (सू २८९८) इति कः । ब्रुवन्तो-  
ऽस्यां सीदन्तीति वृसी । ब्रुवच्छब्दस्य ‘बृ’ आदेशः । सदेरधिकरणे डट् ।  
आकृतिगणोऽयम् ।

१०३५ । संहितायाम् । (६-३-११४)

अधिकारोऽयम् ।

१०३६ । कर्णे लक्षणस्याविष्टाष्टपञ्चमणिभिन्नच्छिन्नच्छिद्र-  
सुवस्वस्तिकस्य । (६-३-११५)

भावः । वर्णनाशात्पृषोदरमिति ॥ पृषत् उदरमित्यत्र तकारलोपे सति आहुणे पृषोदर-  
मिति भवतीत्यर्थः । दिक्छन्देभ्यः तीरस्येति ॥ वार्तिकम् । दुरो दाशेति ॥ इदमपि  
वार्तिकम् । दुर् इत्यस्य दाश, नाश, दभ, ध्य, इत्येतेषु परेषु उत्वम् उत्तरपदादेः ष्टुत्वञ्च  
वक्तव्यमित्यर्थः । दूडाश इति ॥ दुर् दाश इति स्थिते रेफस्य उत्वे सवर्णदीर्घः । दाशोः  
दकारस्य ष्टुत्वेन डकारः । दूणाश इति ॥ दुर् नाश इति स्थिते रेफस्य उत्वं सवर्णदीर्घः ।  
नाशेर्नकारस्य ष्टुत्वेन णत्वम् । दूडभ इति ॥ दुर् दभ इति स्थिते रेफस्य उत्वं, सवर्णदीर्घः ।  
दभेर्दकारस्य ष्टुत्वेन डकारः । खल् त्रिभ्य इति ॥ ‘दाश्च दाने’ ‘णश अदर्शने’ ण्यन्तः ।  
‘दभ हिंसायाम्’ इति त्रिभ्यः धातुभ्यः ‘ईषहुस्सुषु’ इति खलप्रत्यय इत्यर्थः । ननु किङित्परकत्वा-  
भावात् कथमिह ‘अनिदिताम्’ इति नलोपः इत्यत आह । दम्भेर्नलोपो निपात्यते  
इति ॥ दूह्य इति ॥ दुर् ध्यः इति स्थिते रेफस्य उत्वं सवर्णदीर्घः, धस्य ष्टुत्वेन ढत्वम् ।  
आतश्चेति ॥ ‘ध्वे चिन्तायाम्’ ‘आतश्चोपसर्गे’ इति कप्रत्यये ‘आदेच उपदेशे’ इति आत्वे  
‘आतो लोप इटि च’ इत्याहोपे ध्यशब्द इत्यर्थः । सदेरिति ॥ सद्धातोः अधिकरणेऽर्थे ङटि  
ङित्वसामर्थ्यादभस्यापि टेलोपे स इति रूपम् । ब्रुवत् स इति स्थिते उपपद-  
समासे सुव्लकि ब्रुवच्छब्दस्य वृ इत्यादेशे वृषशब्दात् ‘टिड्ड’ इति ङीपि वृसीति रूपमिति  
भावः । दिक्छन्देभ्यः इत्यारभ्य एतदन्तस्सन्दर्भः पृषोदरादीत्यस्यैव प्रपञ्चः । आकृति-  
गणोऽयमिति ॥ पृषोदरादिरित्यर्थः । तेन कर्तुकामः, कर्तुमनाः, इत्यादिसङ्ग्रहः । संहि-  
तायाम् ॥ सुगमम् । कर्णे लक्षणस्य ॥ दीर्घविधिः । ‘ढ्रलोपे’ इत्यतस्तदनुवृत्तेः ।  
लक्षणशब्देन यत्पशूनां स्वामिविशेषसम्बन्धज्ञानार्थं दात्रशूलचकाद्याकारचिह्नं क्रियते तल्लक्षण-  
शब्देन विवक्षितम् । तेन लम्बकर्णः इत्यादौ नातिप्रसङ्गः । द्विगुणाकर्ण इति ॥ द्विगुणरेखौ

कर्णशब्दे परे लक्षणवाचकस्य दीर्घः । द्विगुणाकर्णः । 'लक्षणस्य' किम् । शोभनकर्णः । 'अविष्टादीनाम्' किम् । विष्टकर्णः । अष्टकर्णः । पञ्चकर्णः । मणिकर्णः । भिन्नकर्णः । छिन्नकर्णः । छिद्रकर्णः । सुवकर्णः । स्वस्तिककर्णः ।

१०३७ । नहिवृतिवृषिव्यधिरुचिसहितनिष्ठौ । (६-३-११६)

किञ्चन्तेषु परेषु पूर्वपदस्य दीर्घः । उपानत् । नीवृत् । प्रावृट् । मर्मावित् । नीरुक् । अभीरुक् । ऋतीषट् । परीतत् । 'कौ' इति किम् । परिनहनम् । 'विभाषा पुरुषे' (सू १०३२) इत्यतो मण्डूकप्लुत्या 'विभाषा' अनुवर्तते । सा च व्यवस्थिता । तेन गतिकारकयोरेव । नेह । पटुरुक् । तिग्मरुक् ।

१०३८ । वनगिर्योः संज्ञायां कोटरकिंशुलुकादीनाम् । (६-३-११७)

कोटरादीनां वने परे, किंशुलुकादीनां गिरौ परे च दीर्घः स्यात्संज्ञायाम् ।

१०३९ । वनं पुरगामिश्रकासिध्रकाशारिकाकोटराग्रेभ्यः । (८-४-४)

कर्णो यस्येति विग्रहः । अष्टकर्ण इत्यादेरष्टसङ्ख्यालिपिचिह्नकर्ण इत्यादिरर्थः । अष्टसङ्ख्याकरेखाचिह्नकर्ण इति वा । नहिवृति ॥ उपानदिति ॥ 'णह वन्धने' 'णो नः' सम्पदादित्वात्कर्मणि क्तिप् । उपनह्यते इत्युपानत् । पूर्वपदस्य दीर्घः । 'नहो धः' निवर्तते इति नीवृत् । 'वृत्तु वर्तने' कर्तरि क्तिप्, दीर्घः । प्रवर्षतीति प्रावृट् । 'वृष सेचने' क्तिप्, दीर्घः । मर्माणि विध्यतीति मर्मावित् । क्तिप्, 'ग्रहिज्या' इति सम्प्रसारणम् । उपपदसमासः, सुवृक्, नलोपः, दीर्घः । निरोचते इति नीरुक्, 'रुच दीप्तौ' क्तिप्, दीर्घः । ऋतिं सहते इति ऋतीषट् । 'पह मर्पणे' क्तिप्, दीर्घः, 'हो ङः' 'सात्पदाद्योः' इति षत्वनिषेधे प्राप्ते 'पूर्वपदात्' (वैदिक.) इति पत्वमिति हरदत्तः । सुषामादित्वादित्यपरे । परितनोतीति परीतत् । 'तनु विस्तारे' क्तिप्, 'गमः कौ' इत्यत्र गमादीनामित्युपसङ्खयानात् अनुनासिकलोपः । तुक्, दीर्घः, अथ पटुरुक्, तिग्मरुगित्यादौ दीर्घमाशङ्क्य आह । विभाषेति ॥ पटुरुगिति ॥ पटु रोचते इति विग्रहः । उभयत्र कर्तरि क्तिप् । पूर्वपदयोगतिकारकान्यतरत्वाभावात्तर्दा दीर्घः । व्यवस्थितविभाषाश्रयणे व्याख्यानमेव शरणम् । वनगिर्योः ॥ वनगिर्योरिति सप्तमी । कोटरश्च किंशुलुकश्च कोटरकिंशुलुकौ, तावादी येषामिति विग्रहः । कोटरादीनां किंशुलुकादीनाच्चेति लभ्यते । यथासङ्गमन्त्रयः । तदाह । कोटरादीनामित्यादिना ॥ पुरगावणमित्युदाहरणानि वक्ष्यन्ते । तत्र णत्वविधिं दर्शयति । वनं पुरगा ॥ वनमिति पष्ठ्यर्थे प्रथमा इत्यभिप्रेत्य आह । वनशब्दस्येति ॥ एभ्य इति ॥ पुरगा, मिश्रका, सिध्रका, शारिका, कोटर, अग्र, इत्येतेभ्य एव परस्य उत्तरपदस्य वनशब्दस्य यो नकारस्तस्य णत्वमित्यन्वयः । 'रषाभ्याम्' इत्यतो णो नः इत्यनुवृत्तेः । सूत्रे अग्रे इति सप्तम्यन्तस्यानुकरणम् । नन्विह

वनशब्दस्योत्तरपदस्य एभ्य एव णत्वं नान्येभ्यः । इह कोटरान्ताः पञ्च दीर्घविधौ कोटरादयो बोध्याः । तेषां कृतदीर्घाणां णत्वविधौ निर्देशो नियमार्थः । अग्रेष्वन्तस्य तु विध्यर्थः । पुरगावणम् । मिश्रकावणम् । सिध्रकावणम् । शारिकावणम् । कोटरावणम् । ‘एभ्य एव’ इति किम् । असिपत्रवनम् । वनस्याग्रे अग्रेवणम् । राजदन्तादिषु निपातनात्सप्तम्या अलुक् । प्रातिपदिकार्थमात्रे प्रथमा । किंशुलकागिरिः ।

१०४० । वले । (६-३-११८)

वलप्रत्यये परे दीर्घः स्यात्संज्ञायाम् । कृषीवलः ।

भिन्नपदत्वात् ‘अट्कुन्वाङ्’ इति णत्वभ्याप्राप्तेः अपूर्वविध्यर्थकत्वावश्यकत्वात् एभ्य एवेति कथं नियमलाभ इत्यत आह । इह कोटरान्ता इति ॥ इह णत्वविधौ उपात्ताः पुरगा मिश्रका सिध्रका शारिका कोटर इत्येवं पञ्च शब्दाः । त एव वनगिर्योरिति दीर्घविधौ कोटरादिशब्देन विवक्षिताः इत्यर्थः । ततः किमित्यत आह । तेषामिति ॥ णत्वविधौ तावत्पुरगादिशब्दाः पञ्च दीर्घान्ता एव निर्दिष्टाः । दीर्घस्तु तेषां संज्ञायामेव वनगिर्योरिति विहितः । एवञ्च एतेषामसंज्ञायां दीर्घाभावात् संज्ञायामेव ‘वनं पुरगा’ इति णत्वविधिरिति पर्यवस्यति । ततश्च तेषु वनशब्दनकारस्य ‘पूर्वपदात्संज्ञायामगः’ इत्येव णत्वे सिद्धे पुनरपि कृतदीर्घस्य पुरगादिपञ्चकस्य णत्वविधौ निर्देशो नियमार्थस्सम्पद्यते इत्यर्थः । पुरगावणमित्यत्र ‘अगः’ इति निषेधस्तु न । अगकारान्तादिति व्याख्यानात् । अतः तस्य विध्यर्थत्वमिति न शङ्क्यम् । पुरगाशब्दस्य आकारान्तत्वात् गकारान्तत्वाभावात् । अग्रेष्वन्तस्य त्विति ॥ णत्वविधौ अग्रेष्वन्तस्य निर्देशस्तु अग्रेवणशब्दे अपूर्वणत्वविध्यर्थ एव, न तु नियमार्थः । अग्रेवणशब्दस्यासंज्ञात्वादिति भावः । न च पुरगावणशब्दे गकारव्यवधानात् ‘पूर्वपदात्संज्ञायाम्’ इत्यस्य प्राप्तयसम्भवात् अत्र अपूर्वणत्वविध्यर्थमेव पुरगाग्रहणमिति वाच्यम् । अग इति हि पञ्चमी । गकारान्तात्पूर्वपदात्परस्य णत्वं नेति लभ्यते । पुरगाशब्दस्त्वयम् आकारान्त एव, न तु गकारान्त इति, तत्र अग इति निषेधाप्राप्त्या ‘पूर्वपदात्संज्ञायाम्’ इत्येव सिद्धे पुरगाग्रहणमपि नियमार्थमेवेति भावः । पुरगावणमित्यादयः नरकविशेषाणां संज्ञाः । असिपत्रवनमिति ॥ नरकविशेषोऽयम् । अत्र संज्ञात्वेऽपि ‘पूर्वपदात्संज्ञायाम्’ इति णत्वं न भवति । एभ्य एवेति नियमादिति भावः । अग्रेवणमिति ॥ वनशब्दस्य पञ्चम्यन्तस्य अग्रेष्वन्तेन सह षष्ठीसमास इति भावः । ननु तर्हि ‘सुपो धातु’ इति सप्तम्या अपि लुक् स्यादित्यत आह । राजदन्तादिष्विति-॥ अनेन वनशब्दस्य परनिपातोऽपि सूचितः । ननु सप्तम्यर्थप्राधान्यात्सप्तमी स्यादित्यत आह । प्रातिपदिकेति ॥ सप्तम्यर्थस्य प्रातिपदिकेऽन्तर्भावादिति भावः । किंशुलकादीनामुदाहरणमाह । किंशुलकागिरिरिति ॥ अन्ननागिरिरित्युदाहार्यम् । वले ॥ कृषीवल इति ॥ कृषिरस्यास्तीति विग्रहे ‘रजःकृष्यामुती’ इत्यादिना वलच् ।

१०४१ । मतौ बह्वचोऽनजिरादीनाम् । (६-३-११९)

अमरावती । ‘अनजिरादीनाम्’ किम् । अजिरवती । ‘बह्वचः’ किम् । ब्रीहिमती । ‘संज्ञायाम्’ इत्येव । नेह । बलयवती ।

१०४२ । शरादीनां च । (६-३-१२०)

शरावती ।

१०४३ । इको वहेऽपीलोः । (६-३-१२१)

इगन्तख दीर्घः स्याद्वहे । ऋषीवहम् । कपीवहम् । ‘इकः’ किम् । पिण्डवहम् । ‘अपीलोः’ किम् । पीलुवहम् । ‘अपीत्वादीनामिति वाच्यम्’ (वा ४००५) । दारुवहम् ।

१०४४ । उपसर्गस्य घञ्यमनुष्ये बहुलम् । (६-३-१२२)

उपसर्गस्य बहुलं दीर्घः स्याद्वचन्ते परे न, तु मनुष्ये । परीपाकः—परिपाकः । ‘अमनुष्ये’ किम् । निषादः ।

१०४५ । इकः काशे । (६-३-१२३)

इगन्तस्योपसर्गस्य दीर्घः स्यात्काशे । वीकाशः । नीकाशः । ‘इकः’ किम् । प्रकाशः ।

१०४६ । अष्टनः संज्ञायाम् । (६-३-१२५)

उत्तरपदे दीर्घः । अष्टापदम् । ‘संज्ञायाम्’ किम् । अष्टपुत्रः ।

मतौ ॥ मतुप्रत्यये परे बह्वचो दीर्घः स्यात्संज्ञायां, न त्वजिरादीनामित्यर्थः । अमरावतीति ॥ इन्द्रनगर्यास्संज्ञेयम् । अमराः अस्यां सन्तीति विग्रहः । ‘मादुपधायाश्च’ इति संज्ञायामिति वा मस्य वः । अजिरवतीति ॥ नदीविशेषस्य संज्ञेयम् । बलयवतीति ॥ अनजिरादिष्वेऽप्य-संज्ञात्वाच्च दीर्घ इति भावः । शरादीनाञ्च ॥ मतौ दीर्घस्संज्ञायामिति शेषः । अवहञ्कत्वात्पूर्वेण न प्राप्तिः । शरावतीति ॥ शराः अस्यां सन्तीति विग्रहः । नदीविशेषस्य नाम । इको वहेऽपीलोः ॥ अपीलोरिति छेदः । इगन्तस्येति ॥ पूर्वपदस्येति शेषः । उपसर्गस्य ॥ परीपाक इति ॥ पञ्चभावे घञ्, उपधावृद्धिः । ‘वज्रोः कुविण्यतोः’ इति कुत्वम् । निषाद इति ॥ पुलिन्दो नाम मनुष्यजातिविशेषः । निर्पादत्वात्स्मिन् पापमिति निषादः । ‘हलश्च’ इत्यधिकरणे घञ्, दौवारिके प्रतीहारशब्दे दीर्घत्वप्रामाणिकः । यद्वा प्रतीहारः द्वारम्, तत्स्थत्वात् मनुष्ये गौणः । इकः काशे ॥ नीकाश इति ॥ पञ्चवजन्तत्वात् पूर्व-न प्राप्तिः । अष्टनः संज्ञायाम् ॥ शेषपूरणेन सूत्रं व्याचष्टे । उत्तरपदे दीर्घ इति ॥

१०४७ । चितेः कपि । (६-३-१२७)

एकचितीकः । द्विचितीकः ।

१०४८ । नरे संज्ञायाम् । (६-३-१२९)

विश्वानरः ।

१०४९ । मित्रे चषौ । (६-३-१३०)

विश्वामित्रः । 'ऋषौ' किम् । विश्वमित्रो माणवकः । 'शुनो दन्त-  
दंष्ट्राकर्णकुन्दवराहपुच्छपदेषु दीर्घो वाच्यः' (वा ५०४९) । श्वादन्त इत्यादि ।

१०५० । प्रनिरन्तःशरेक्षुप्लक्षाम्रकार्ष्यखदिरपीयूक्षाभ्यो-

ऽसंज्ञायामपि । (८-४-५)

एभ्यो वनस्य णत्वं स्यात् । प्रवणम् । कार्ष्यवणम् । इह षात्परत्वा-  
णत्वम् ।

१०५१ । विभाषौषधिवनस्पतिभ्यः । (८-४-६)

अप्रापदमिति ॥ संज्ञात्वमन्वेषणीयम् । चितेः कपि ॥ दीर्घ इति विशेषः । एकचितीक  
इति ॥ अग्न्याह्वयस्थण्डिलविशेष इति शेषः । एका चितिर्यस्येति विग्रहः । शैषिकः कप् ।  
द्विचितीक इति ॥ द्वे चिती यस्येति विग्रहः । नरे संज्ञायाम् ॥ विश्वस्य दीर्घ इति शेषः ।  
'विश्वस्य वसुराटोः' इति पूर्वसूत्रात् विश्वस्येत्यनुवर्तते । मित्रे चषौ ॥ मित्रशब्दे परे विश्वस्य  
दीर्घः स्यात् ऋषौ वाच्ये इत्यर्थः । शुनो दन्तेति ॥ श्वन्शब्दस्य दन्तादिषु परतः दीर्घ  
इत्यर्थः । श्वादन्त इति ॥ शुनो दन्त इति विग्रहः । श्वादंष्ट्र, पृष्ठीसमासः । दीर्घान्त  
एव दंष्ट्राशब्दो वार्तिके पठ्यत इति केचित् । ह्रस्वान्त इत्यन्ये । श्वादंष्ट्रः । बहुव्रीहिरयम् ।  
श्वाकर्णः, श्वाकुन्दः, श्वावराहः, श्वापुच्छम्, श्वापदः, श्वपुच्छमवनामितमित्यसाध्वेव ।  
प्रनिरन्तः ॥ एभ्य इति ॥ प्र, निर, अन्तर्, शर, इक्षु, प्लक्ष, आम्र, कार्ष्य,  
खदिर, पीयूक्षा, इत्येतेभ्यः इत्यर्थः । वनस्येति ॥ 'वनं पुरगा' इत्यतः तदनुवृत्तेरिति  
भावः । प्रवणमिति ॥ प्रकृष्टं वनमिति विग्रहः । प्रादिसमासः । इहेति ॥ कार्ष्यवण-  
मित्यत्र षकारात्परत्वेन णत्वम्, नतु रेफात् परत्वमादाय, अडादिभिन्नषकारेण व्यवधानादिति  
भावः । एतेन कार्ष्येति तालव्यशकारमध्यपाठः अप्रामाणिक इति सूचितम् । तथा सति  
निमित्ताभावात् णत्वासम्भवात् अट्कुप्वाङ्भिन्नेन शकारेण व्यवहिततया रेफस्य तन्निमित्तत्वा-  
सम्भवात् निर्वणं, अन्तर्वणं, शरवणम्, इक्षुवणम्, प्लक्षवणं, आम्रवणं, खदिरवणं, पीयूक्षवणम् ।  
विभाषौषधि ॥ वनस्य णत्वमिति ॥ ओषधिवनस्पतिभ्यः परस्य वनस्य यो नकारस्तस्य

एभ्यो वनस्य णत्वं वा स्यात् । दूर्वावणम्—दूर्वावनम् । शिरीषवणम्—शिरीषवनम् । ‘अच्यञ्जभ्यामेव’ (वा ४९८४) । नेह । देवदारुवनम् । ‘इरिकादिभ्यः प्रतिषेधो वक्तव्यः’ (वा ४९८५) । इरिकावनम् । मिरिकावनम् ।

### १०५२ । वाहनमाहितात् । (८-४-८)

आरोप्य यदुह्यते तद्वाचिस्थान्निमित्तात्परस्य वाहननकारस्य णत्वं स्यात् । इक्षुवाहणम् । ‘आहितात्’ किम् । इन्द्रवाहनम् । इन्द्रस्वामिकं वाहनमित्यर्थः । वहतेर्ल्युटि वृद्धिरिहैव सूत्रे निपातनात् ।

### १०५३ । पानं देशे । (८-४-९)

पूर्वपदस्थान्निमित्तात्परस्य पानस्य नस्य णत्वं स्याद्देशे गम्ये । क्षीरं पानं येषां ते क्षीरपाणा उशीनराः । सुरापाणाः प्राच्याः । पीयत इति पानम् । कर्मणि ल्युट् ।

णत्वं वेत्यर्थः । ओषधिभ्यः उदाहरति । दूर्वावणमिति ॥ “ओषध्यः फलपाकान्ताः” इत्यमरः । अथ वनस्पतिभ्यः उदाहरति । शिरीषवणमिति ॥ यद्यपि यः पुष्पैर्विना फलति, स एव उदुम्बरादिर्वनस्पतिः । “वानस्पत्यः फलैः पुष्पातैरपुष्पाद्वनस्पतिः” इत्युक्तेः । शिरीषवृक्षश्चायं पुष्पफलवानेव न वनस्पतिः । तथापि वनस्पतिशब्देनात्र वृक्षसामान्यं विवक्षितम् । अत एव ‘लुपि युक्तवद्यक्तिवचने’ इति सूत्रे भाष्ये शिरीषवणमित्यत्र शिरीषे वनस्पतित्वं व्यवहृतमिति दिक् । अच्यञ्जभ्यामेवेति ॥ परस्य वनस्य णत्वं वाच्यमिति शेषः । देवदारुवनमिति ॥ प्रत्युदाहरणम् । इरिकादिभ्य इति ॥ एभ्यः परस्य वनस्य णत्वप्रतिषेध इत्यर्थः । वाहनमाहितात् ॥ वाहने आधीयते वहनाय यत्, ननु स्वयमेवारोढुं शक्नोति तदाहितम् । तदाह । आरोप्येति ॥ निमित्तादिति ॥ रेफपकारान्यतरस्मादित्यर्थः । वाहननकारस्येति ॥ वाहनस्य यो नकारस्तस्येत्यर्थः । अनेन सूत्रे वाहनमिति पष्ठवर्थे प्रथमेति सूचितम् । इक्षुवाहणमिति ॥ इक्षवो हि वाहनाय परैरारोप्यन्ते, ननु स्वयमेवारोढुं शक्नुवन्ति इति तेषामाहितत्वम्वोध्यम् । आरोपितेक्षुयुक्तं शकटादि वाहनमिति यावत् । इन्द्रवाहनमिति ॥ ऐरावतादाविन्द्रस्य स्वयमेवारोहणान्नाहितत्वमिति भावः । यदि कदाचित् अन्येन वाहने आरोप्यते तदा आहितत्वमिन्द्रस्याप्यस्त्येव । यदा इन्द्रः स्वयमेवारोहति वाहनं, तदा प्रत्युदाहरणमिति मनसि निधाय आह । इन्द्रस्वामिकमिति ॥ ननु वहेः करणे ल्युटि कथमुपधादीर्घः । ङित्प्रत्ययपरकत्वाभावादित्यत आह । वहेर्ल्युडिति ॥ पानन्देशे ॥ पानमिति पष्ठवर्थे प्रथमेत्यभिप्रेत्य आह । पानस्येति ॥ उशीनरा इति ॥ देशविशेषे बहुवचनान्तोऽयम् । ननु पानशब्दस्य भावल्युङ्न्तत्वे क्षीरम्पानमिति



१०५४ । वा भावकरणयोः । (८-४-१०)

‘पानस्य’ इत्येव । क्षीरपानम्-क्षीरपाणम् । ‘गिरिनद्यादीनां वा’ (वा ४९८९) । गिरिनदी-गिरिणदी । चक्रनितम्बा-चक्रणितम्बा ।

१०५५ । प्रातिपदिकान्तनुम्बिभक्तिषु च । (८-४-११)

पूर्वपदस्थान्निमित्तात्परस्य एषु स्थितस्य नस्य णो वा स्यात् । प्रातिपदिकान्ते । माषवापिणौ । नुमि ब्रीहिवापाणि । विभक्तौ माषवापेण । पक्षे माषवापिनावित्यादि । ‘उत्तरपदं यत्प्रातिपदिकं तदन्तस्यैव णत्वम्’ (वा ४९९०) । नेह । गर्गाणां भगिनी गर्गभगिनी । अत एव नुम्ग्रहणं

कथं सामानाधिकरण्यामित्यत आह । पीयते इति ॥ वा भावकरणयोः ॥ इत्येवेति ॥ अनुवर्तत एवेत्यर्थः । भावे करणे च यः पानशब्दः तस्य उक्तविषये णो वा स्यादित्यर्थः । आदेशार्थं वचनम् । क्षीरपानम्-क्षीरपाणमिति ॥ क्षीरस्य पानमिति विग्रहः । भावे करणे वा ल्युट् । पानक्रिया पानमात्रं वेत्यर्थः । गिरिनद्यादीनामिति ॥ पूर्वपदस्थान्निमित्तात्परस्य उत्तरपदस्थस्य नस्य णो वेत्युपसङ्ख्यानमित्यर्थः । गिरेर्नदीति विग्रहः । चक्रनितम्बेति ॥ चक्रमिव नितम्बो यस्यास्सा इति विग्रहः । प्रातिपदिकान्त ॥ पूर्वपदस्थादिति ॥ ‘पूर्वपदात्संज्ञायाम्’ इत्यतस्तदनुवृत्तेरिति भावः । एषु स्थितस्येति ॥ प्रातिपदिकान्ते नुमि विभक्तौ च विद्यमानस्येत्यर्थः । वा स्यादिति ॥ ‘वा भावकरणयोः’ इत्यतस्तदनुवृत्तेरिति भावः । प्रातिपदिकान्ते इति ॥ उदाहरणं वक्ष्यते इति शेषः । माषवापिणाविति ॥ माषान् वपते इति विग्रहः । ‘बहुलमाभीक्ष्ण्ये’ इति जानावपि सुप्युपपदे णिनिः । उपपद-समासः । वापिन्शब्दस्य कृदन्तत्वेन प्रातिपदिकत्वात् तदन्तनस्य णत्वमिति भावः । नुमी-ति ॥ उदाह्रियते इति शेषः । ब्रीहिवापाणीति ॥ कृषीवलकुलानीति शेषः । ब्रीहान्वपन्ति इति विग्रहः । कर्मण्यण् । ब्रीहिवापशब्दावपुंसकात् ‘जश्शसोऽिशः, नपुंसकस्य झलचः’ इति नुमि ‘सर्वनामस्थाने च’ इति दीर्घः । नुमो नस्य णत्वमिति भावः । विभक्ताविति ॥ उदाह्रियते इति शेषः । माषवापेणेति ॥ तृतीयाविभक्तिस्थत्वान्नस्य णत्वम् । इत्यादीति ॥ णत्वाभावपक्षे माषवापिनौ, माषवापीनि, माषवापेन, इत्युदाहार्यमिति भावः । ननु गर्गाणां भगिनी गर्गभगिनीत्यत्र डीप्रत्ययप्रकृतिभूतभगिन्शब्दात्मकप्रातिपदिकान्तत्वात् नकारस्य णत्वविकल्पः कुतो न स्यादित्यत आह । उत्तरपदं यत्प्रातिपदिकान्तदन्तस्यैव णत्वमिति ॥ पूर्वपदेन उत्तरपदमाक्षिप्तम् । तच्च प्रातिपदिकस्यैव विशेषणम्, ननु तदन्तस्य, नापि नुम्बिभक्त्योः । असम्भवादिति भावः । नेहेति ॥ गर्गाणाम्भगिनी गर्गभगिनीति षष्ठीसमासे भगिनीशब्द उत्तरपदं, ननु तत्प्रातिपदिकं, प्रत्ययान्तत्वात् । लिङ्गविशिष्टपरिभाषया प्रातिपदिकग्रहणेन भगिनीशब्दस्य ग्रहणेऽपि तदन्तम् ईकार एव, ननु नकारः, अतो न तस्येदं पाक्षिकं णत्वमिति भावः । प्रातिपदिकस्योत्तरपदत्वविशेषणं सूत्रकारस्य सम्मतमित्याह ।

कृतम् । अङ्गस्य नुम्बिधानात्तद्भक्तो हि नुम् । न तूत्तरपदस्य । किं च । 'प्रहि-  
ण्वन्' इत्यादौ हिवेर्नुमो णत्वार्थमपि नुम्ग्रहणम् । 'प्रेन्वनम्' इत्यादौ तु क्षुभ्रा-  
दित्वात् । युवादेर्न । (वा ४९९९) रम्ययूना । परिपक्वानीति । 'एकाजुत्तरपदे  
णः' (सू ३०७) । 'नित्यम्' इत्युक्तम् । वृत्रहणौ । हरिं मानयतीति किपि  
हरिमाणी । नुमि, क्षीरपाणि । विभक्तौ, क्षीरपेण । रम्यविणा ।

अत एवेति ॥ प्रातिपदिकस्य उत्तरपदत्वविशेषणादेव सूत्रकारेण कृतं नुम्ग्रहणमर्थवत् ।  
अन्यथा तदनर्थकमित्यर्थः । कुत इत्यत आह । अङ्गस्येति ॥ 'नपुंसकस्य झलचः' इति  
नुम्बिधौ अङ्गस्येत्यनुवृत्तम् । तथाच झलन्तस्याजन्तस्य चाङ्गस्य क्लीवस्य नुम् स्यात् सर्व-  
नामस्थाने इत्यर्थो लभ्यते । मापवापाणीत्यत्र तु सर्वनामस्थानं प्रति माषवापशब्दोऽङ्गम् ।  
तस्य माषवापशब्दस्य विहितो नुमागमस्तदवयव एव भवति, नतु उत्तरपदभूतवापशब्द-  
स्यैवावयवः । तथाच उत्तरपदभूतप्रातिपदिकान्तत्वाभावात् 'प्रातिपदिकान्त' इत्यनेन णत्व-  
विकल्पस्याप्राप्तौ नुम्ग्रहणम् । प्रातिपदिकस्य उत्तरपदत्वविशेषणाभावे तु माषवापशब्दान्ता-  
वयवस्यापि नुमः वापेति प्रातिपदिकान्तावयवत्वस्य सत्त्वात् 'प्रातिपदिकान्त' इत्येव सिद्धे नुम्ग्रहणं  
व्यर्थं स्यादित्यर्थः । तदेवं प्रातिपदिकस्य उत्तरपदत्वविशेषणे नुम्ग्रहणं लिङ्गमिति स्थितम् ।  
वस्तुतस्तु नेदं लिङ्गमित्याह । किञ्च, प्रहिण्वन्नित्यादौ हिवेर्नुमो णत्वार्थमपि  
नुम्ग्रहणमिति ॥ किञ्चेति विशेषप्रदर्शने । 'हिवि प्रीणने' भ्वादिः, इदित्वात् नुम्, लटः  
शब्दादेशः । माषवापाणीत्यत्र नुमो नस्य प्रातिपदिकान्तत्वेऽपि प्रहिण्वन्शब्दे नुमो नस्य प्राति-  
पदिकान्तत्वाभावात् 'प्रातिपदिकान्त' इत्यनेन णत्वविकल्पस्याप्राप्तेस्तदर्थं नुम्ग्रहणमावश्यकम् ।  
अतः उत्तरपदत्वस्य प्रातिपदिकविशेषणत्वे कथं नुम्ग्रहणं लिङ्गं स्यात् । तस्मादुत्तरपदविशेषणे  
भाष्यमेव शरणमिति भावः । ननु मापवापाणिवित्यत्र वापिन् इति प्रातिपदिकस्य कथमुत्तरपद-  
त्वम् । 'गतिकारकोपपदानां कृद्भिस्सह समासवचनम्' इति सुबुत्पत्तेः प्रागेव समासप्रवृत्ते-  
रिति चेत् । उत्तरपदशब्दस्य समासचरमावयवे रुडत्वादित्यलम् । ननु 'इवि प्राप्तौ' इदि-  
त्वान्नुम् । ल्युटि अनादेशः । प्रकृष्टमिन्वनमिति प्रादिसमासे नुमो नकारस्य णत्वविकल्पः  
स्यादित्यत आह । प्रेन्वनमिति ॥ युवादेर्नेति ॥ उक्तणत्वविकल्प इति शेषः । वार्तिक-  
मिदम् । रम्ययूनेति ॥ रम्यश्चासौ युवा च तेनेति विग्रहः । प्रातिपदिकान्तनकारत्वात्प्राप्तिः ।  
परिपक्वानीति ॥ इह नुमो नकारस्य 'प्रातिपदिकान्त' इति विकल्पं बाधित्वा 'कुमति च'  
इति नित्यं णत्वं प्राप्तम् । तदिह युवादित्वान्निषिध्यते । एकाजुत्तरपदे णः ॥ अजन्त-  
स्त्रीलिङ्गे पुनर्भूशब्दनिरूपणे व्याख्यातमपि प्रकरणानुरोधात् स्मर्यते । नित्यमित्युक्तमिति ॥  
आरम्भसामर्थ्यान्नित्यमिदं णत्वमिति तत्रैवोक्तमित्यर्थः । हरिमाणीति ॥ मनेर्ण्यन्तात्  
'किप् च' इति किपि 'गतिकारकोपपदानाम्' इति सुबुत्पत्तेः प्राक् समासः । नान्तत्वात्  
डीप् । अत्र मान् इति प्रातिपदिकमुत्तरपदं तदन्तत्वात् नकारस्य णत्वविकल्पे प्राप्ते नित्यं  
णत्वम् । नुमीति ॥ उदाहियते इति शेषः । क्षीरपाणीति ॥ कर्मण्युपपदे पाधातोः

१०५६ । कुमति च । (८-४-१३)

कवर्गवत्युत्तरपदे प्राग्वत् । हरिकामिणौ । हरिकामाणि । हरिकामेण ।

१०५७ । पदव्यवायेऽपि । (८-४-३८)

पदेन व्यवधानेऽपि णत्वं न स्यात् । मापकुम्भवापेन । चतुरङ्गयोगेन ।

‘अतद्वित इति वाच्यम्’ (वा ५०१५) । आर्द्रगोमयेण । शुष्कगोमयेण ।

‘आतोऽनुपसर्गे कः’ इति कः, ‘आतो लोप इटि च’ इत्यालोपः । क्षीरपशच्चाज्जशसोदिशः । अजन्तलक्षणो लुम्, दीर्घः । तस्य नित्यं णत्वम् । विभक्ताविति ॥ उदाह्रियते इति शेषः । क्षीरपेणेति ॥ विभक्तिस्थत्वान्नस्य नित्यं णत्वम् । विभक्तावुदाहरणान्तरमाह । रम्य-  
विणेति ॥ विः पक्षी, रम्यश्चासौ विश्व तेनेति विग्रहः । नचात्र ‘पदव्यवायेऽपि’ इति निषेध-  
शङ्क्यः । किमिह प्रत्ययलक्षणेन अन्तर्वर्तिनां विभक्तिमाश्रित्य ‘सुप्तिङन्तम्’ इति पदत्वमभि-  
मतम्, उत तृतीयाविभक्तौ परतः ‘स्वादिपु’ इति पदत्वम् । नाद्यः । ‘उत्तरपदत्वे चापदादि-  
विधौ’ इति प्रत्ययलक्षणप्रतिषेधात् । न द्वितीयः । ‘स्वादिपु’ इत्यनेन हि रम्यविशब्दस्यैव पदत्वं  
लभ्यते, ननु विशब्दस्य । तृतीयाविभक्तौस्समुदायादेव विधानात् । अत एव पुनर्भूणामित्यत्र नामि  
भूतशब्दमात्रस्य पदत्वाभावात् ‘पदव्यवायेऽपि’ इति निषेधाभावाणत्वमिति प्राश्नः । अत्र  
यद्वक्तव्यं तत् ‘पदव्यवायेऽपि’ इत्यत्रानुपदमेव वक्ष्यते । कुमति च ॥ प्राग्वदिति ॥ प्राति-  
पदिकान्तनुम्बिभक्तिस्थस्य नस्य नित्यं णत्वं स्यादित्यर्थः । अनेकाजुत्तरपदार्थमिदम् । हरिकामि-  
णाविति ॥ ‘बहुळमाभीक्ष्ये’ इति णिनिः । प्रातिपदिकान्तत्वाणत्वम् । हरिकामाणीति ॥  
अजन्तलक्षणलुम् नित्यं णत्वम् । हरिकामेणेति ॥ विभक्तिस्थस्योदाहरणम् । पदव्य-  
वायेऽपि ॥ पदेन व्यवधाने इति ॥ पदेनेत्यनन्तरं निमित्तकार्यिणोरिति शेषः । न स्या-  
दिति ॥ ‘न भाभूपक्रमिगमि’ इत्यतस्तदनुवृत्तेरिति भावः । मापकुम्भवापेनेति ॥  
मापाणाङ्कुम्भो मापकुम्भः, तस्य वाप इति पट्टीसमासः । अत्र निमित्तकार्यिणोऽप्यकारनकारयोः  
कुम्भपदेन व्यवधानात् न णत्वम् । चतुरङ्गयोगेनेति ॥ चत्वारि अङ्गानि रथगजतुरगपदाति-  
रूपाणि यस्य तत् चतुरङ्गं सैन्यम्, तेन योग इति विग्रहः । अत्र निमित्तकार्यिणोरङ्गपदेन  
व्यवधानात् णत्वम् । उभयत्राऽपि कुम्भशब्दस्य अङ्गशब्दस्य च प्रत्ययलक्षणेन अन्त-  
र्वर्तिनां विभक्तिमाश्रित्य पदत्वमोच्यम् । ‘उत्तरपदे चापदादिविधौ प्रतिषेधः’ इति निषेधस्तु  
नात्र प्रवर्तते । उत्तरखण्डस्य कार्यभाक्ते सत्त्वेव तत्प्रवृत्तेः । अत एव ‘न लुमतङ्गस्य’  
इत्यत्र परमवाच्यत्वेव तस्याः परिभाषाया उदाहरणमुक्तमाये । अत्र हि वाक्छब्दस्य  
उत्तरपदस्य कुत्वकार्यभाक्कमस्तीति तस्य अन्तर्वर्तिनां विभक्तिमाश्रित्य पदत्वाभावात् कुत्वं  
न भवति । अत एव च ‘कुमति च’ इति सूत्रे भाष्ये मापाणाङ्कुम्भः मापकुम्भः  
मापकुम्भस्य वापो मापकुम्भवापः मापकुम्भवापेनेत्यत्र ‘पदव्यवायेऽपि’ इति निषेधप्रवृत्तये  
‘प्रातिपदिकान्त’ इति णत्वप्रवृत्तिरुपन्यस्ता सङ्गच्छते । नचैवं सति रम्यविणा इत्यत्र

१०५८ । कुस्तुम्बुरुणि जातिः । (६-१-१४३)

अत्र सुणिपात्यते । कुस्तुम्बुरुर्धान्याकम् । क्लीबत्वमतन्त्रम् । 'जातिः' किम् । कुतुम्बुरुणि । कुत्सितानि तिन्दुकीफलानीत्यर्थः ।

१०५९ । अपरस्पराः क्रियासातत्ये । (६-१-१४४)

सुणिपात्यते । अपरस्पराः सार्था गच्छन्ति । सततमविच्छेदेन गच्छन्तीत्यर्थः । 'क्रिया—' इति किम् । अपरपरा गच्छन्ति । अपरे च परे च सकृदेव गच्छन्तीत्यर्थः ।

१०६० । गोष्पदं सेवितासेवितप्रमाणेषु । (६-१-१४५)

सुट् सस्य षत्वञ्च निपात्यते । गावः पद्यन्तेऽस्मिन्देशे स गोभिः सेवितो गोष्पदः । असेविते । अगोष्पदान्यरण्यानि । प्रमाणे । गोष्पदमात्रं क्षेत्रम् । 'सेवित—' इत्यादि किम् । गोः पदं गोपदम् ।

विभक्त्युत्तरखण्डस्य कार्यभाक्ताभावात् 'उत्तरपदत्वे चापदादिविधौ' इति प्रत्ययलक्षणनिषेधस्याप्रवृत्तौ अन्तर्वर्तिविभक्त्याश्रयणेन पदत्वात् 'पदव्यवायेऽपि' इति णत्वनिषेधस्यादिति वाच्यम् । पदे परे यत्पदं तेन व्यवाये णत्वं नेत्यर्थस्यैव भाष्यसम्मतत्वात् । तच्च अनुपदमेव स्पष्टीभविष्यति । रम्यविणेलत्र च विशब्दस्यान्तर्वर्तिविभक्त्या पदत्वेऽपि तस्य पदपरकत्वाभावात् णत्वनिषेधः । एतेन पुनर्भूणामिलत्रापि णत्वं निर्वाधम् । अतद्धिते इति ॥ अतद्धिते परे यत्पदं तेन व्यवधाने अयं निषेधः, नतु तद्धितपरकपदेनेत्यर्थः । आर्द्रगोमयेणेति ॥ गोः पुरीषं गोमयं 'गोश्च पुरीषे' इति गोशब्दात् पठ्यन्तात् मयट्, तद्धितः, तद्धितान्तप्रातिपदिकावयवत्वात् सुपो लुक् । आर्द्रगोमयमिति कर्मधारयः । यद्यपि प्रत्ययलक्षणेन अन्तर्वर्तिना विभक्तिमाश्रित्य गोशब्दः मयटि पदम् । तथापि तस्य तद्धितपरकतया तेन व्यवधानेऽपि रेफात्परस्य णत्वं भवत्येव । अस्मिन् प्रकरणे अट्कुप्वाङ्नुम्व्यवायस्य अवाधकत्वात् । शुष्कगोमयेणेति ॥ पात्परस्योदाहरणम् । भाष्ये तु 'पदान्तस्य' इति पूर्वसूत्रात्पदग्रहणानुवृत्तिमभिप्रेत्य पदे परतः पदेन व्यवाये णत्वं नेत्याश्रित्य वार्तिकमिदं प्रत्याख्यातम् । अथ 'सुट् कात्पूर्वः' इत्यतः सुडिल्यनुवृत्तौ कतिचित्सूत्राणि व्याख्यातुमुपक्रमते । कुस्तुम्बुरुणि ॥ अत्रेति ॥ जातिविशेषे वाच्ये कुस्तुम्बुरुशब्दः ससुट्को निपात्यते इत्यर्थः । कुस्तुम्बुरुर्धान्याकमिति ॥ गुल्मविशेषे प्रसिद्धः । क्लीबत्वमतन्त्रमिति ॥ अविवक्षितमित्यर्थः । वचनमप्यतन्त्रमिति बोध्यम् । कुतुम्बुरुणीति ॥ धान्याकजातिवाचकत्वाभावात् न सुडिति भावः । तदाह । कुत्सितानि तिन्दुकीफलानीत्यर्थः इति ॥ तुम्बुरुशब्दस्य तिन्दुकवाचकत्वे कोशो नृग्यः । अपरस्पराः क्रियासातत्ये ॥ स्पष्टम् । गोष्पदम् ॥ असेविते गोष्पदशब्दस्य वृत्त्यसम्भवात् नञ्पूर्वकमुदाहरति । अगोष्पदानीति ॥ गवां सञ्चरो यत्र नैव सम्भवति तत्रापि सुडिति भावः । गोष्पदमात्रं क्षेत्रमिति ॥

१०६१ । आस्पदं प्रतिष्ठायाम् । (६-१-१४६)

आत्मयापनाय स्थाने सुट् निपात्यते । आस्पदम् । 'प्रतिष्ठायाम्' इति किम् । आ पदात् आपदम् । (आपदापदम्) ।

१०६२ । आश्चर्यमनित्ये । (६-१-१४७)

अद्भुते सुट् । आश्चर्यं यदि स भुञ्जीत । 'अनित्ये' किम् । आचर्य कर्म शोभनम् ।

१०६३ । वर्चस्केऽवस्करः । (६-१-१४८)

कुत्सितं वर्चो वर्चस्कमन्नमलम् । तस्मिन् सुट् । अवकीर्यत इत्यवस्करः । 'वर्चस्के' किम् । अवकरः ।

१०६४ । अपस्करो रथाङ्गम् । (६-१-१४९)

अपकरोऽन्यः ।

१०६५ । विष्किरः शकुनौ वा । (६-१-१५०)

पक्षे विकिरः । 'वावचनेनैव सुड्ङ्किले सिद्धे विकिरग्रहणं तस्यापि शकुनेरन्यत्र प्रयोगो मा भूत्' इति वृत्तिः । तत्र । भाष्यविरोधात् ।

क्षेत्रस्याल्पप्रमाणत्वमनेन ण्यते । अतः गोष्पदात् क्षेत्रस्याधिक्येऽपि न क्षतिः । आस्पदं प्रतिष्ठायाम् ॥ आत्मेति ॥ आत्मयापनं शरीरसंरक्षणं, तदर्थं यत् स्थानं तस्मिन् गम्ये सुड्ङ्किलर्थः । आपदादापदमिति ॥ आ पदादिति विप्रहे अव्ययीभावे आपदमिति भवतीत्यर्थः । आपदापदमिति पाठे तु आपदमित्यस्य आपात्यर्थः । आश्चर्यमनित्ये ॥ अद्भुते गम्ये आङ्पूर्वकस्य चरेस्सुट् । 'चरेराङि चागुरौ' इति यत् । अनित्यग्रहणमपनीय अद्भुते इति वक्तव्यमिति वार्तिकमभिप्रेत्य आह । अद्भुते सुड्ङ्किले ॥ तेन आश्चर्यं नीला द्यौः आश्चर्यमन्तरिक्षं यदवन्धानि नक्षत्राणि न पतन्तीत्यादिसङ्ग्रहः । अनित्ये इत्यनेन कादाचित्कतया अद्भुतं लक्ष्यते इत्युक्ते तु एतन्न सिध्येत् । वर्चस्केऽवस्करः ॥ "मूत्रं प्रलाभ उच्चारवस्करो शमलं शकृत् । गूधं पुरीषं वर्चस्कमस्त्री विष्टाविषौ स्त्रियाम्" इत्यमरः । अपस्करो ॥ "स्याद्रथाङ्गमपस्करः" इत्यमरः । "चक्रं रथाङ्गम्" इति च । विष्किरः ॥ विकिरतीति विकिरः । 'कृ विक्षेपे' 'इगुपधज्ञा' इति कः । शकुनौ गम्ये सुड्ङ्का, 'परिनिविभ्यः' इति षत्वम् । "नगौकोवाजिविकिरविविष्किरपतत्रयः" इत्यमरः । वावचनेनैवेति ॥ वृत्तिग्रन्थे 'विष्किरः शकुनौ विकिरो वा' इति सूत्रपाठः । तत्र वाग्रहणादेव सुड्ङ्किले सिद्धे विकिरग्रहणं विष्किरः विकिर इति शकुनावेवेति नियमार्थम् । अतश्शकुनेरन्यत्र उभयोरपि शब्दयोः प्रयोगो नास्तीति लभ्यते इत्यर्थः । भाष्ये हि 'विष्किरश्शकुनौ वा' इति सूत्रमपठित्वा वाग्रहणेन सुड्ङ्किलः, न तु शकुनेरन्यत्र

१०६६ । प्रतिष्कशश्च कशेः । (६-१-१५२)

‘कश गतिशासनयोः’ इत्यस्य प्रतिपूर्वस्य पचाद्यचि सुट् निपात्यते षत्वञ्च । सहायः पुरोयायी वा प्रतिष्कश इत्युच्यते । ‘कशेः’ किम् । प्रतिगतः कशां प्रतिकशोऽश्वः । यद्यपि कशेरेव कशा, तथापि कशेरिति धातोर्ग्रहणमुपसर्गस्य प्रतेर्ग्रहणार्थम् । तेन धात्वन्तरोपसर्गात् ।

१०६७ । प्रस्कण्वहरिश्चन्द्रावृषी । (६-१-१५३)

हरिश्चन्द्रग्रहणममन्त्रार्थम् । ‘ऋषी’ इति किम् । प्रकण्वो देशः । हरिचन्द्रो माणवकः ।

१०६८ । मस्करमस्करिणौ वेणुपरिव्राजकयोः । (६-१-१५४)

मकरशब्दोऽव्युत्पन्नः, तस्य सुडिनिश्च निपात्यते । ‘वेणु-’ इति किम् । मकरो ग्राहः । मकरी समुद्रः ।

१०६९ । कास्तीराजस्तुन्दे नगरे । (६-१-१५५)

ईषत्तीरमस्यास्तीति कास्तीरं नाम नगरम् । अजस्येव तुन्दमस्येति अजस्तुन्दं नाम नगरम् । ‘नगरे’ किम् । कातीरम् । अजतुन्दम् ।

१०७० । कारस्करो वृक्षः । (६-१-१५६)

(ग १५३) । कारं करोतीति कारस्करो वृक्षः । अन्यत्र कारकरः । केचित्तु कस्कादिष्विदं पठन्ति, न सूत्रेषु ।

विकिरशब्दस्य प्रयोगो नेति स्थितम् । अन्यत्वापि “विकिरं वैश्वदेविकम्” इत्यत्र दर्शनादिति भावः । प्रतिष्कशश्च कशेः ॥ कशेरिति कश इत्यलान्वेति । तथाच कशधातोः निष्पन्नस्य कशशब्दस्य प्रतेः परस्य सुट् स्यादित्यर्थः । कशेरेवेति ॥ कशधातोरेव कशशब्दो निष्पन्न इत्यर्थः । धात्वन्तरेति ॥ प्रतिगतः कशाः प्रतिकश इत्यत्र गतिं प्रत्येव प्रतिरूपसर्गः, नतु कशिम्प्रति । ‘यत्किंययुक्ताः प्रादयः’ इति नियमादित्यर्थः । प्रस्कण्वहरिश्चन्द्रावृषी ॥ अमन्त्रार्थमिति ॥ मन्त्रेषु ‘ह्रस्वाच्चन्द्रोत्तरपदे मन्त्रे’ इति पूर्वसूत्रेणैव सिद्धमिति भावः । तत्सूत्रं वैदिकप्रक्रियायां व्याख्यास्यते । मस्करमस्करिणौ ॥ यथासङ्ख्यमन्वयः । मस्करिग्रहणात्परिव्राजक एव मस्करिशब्दः । अन्यत्र तु मकरीलेवेत्याहुः । कास्तीराजस्तुन्दे ॥ कास्तीरशब्दः अजस्तुन्दशब्दश्च नगरे निपात्यते इत्यर्थः । कारस्करो वृक्षः ॥ कारङ्करोतीति

१. केचित्त्विति । अत्रारुचिवीजं पारस्करादिषु प्रत्यक्षतो दर्शनम्, प्रकरणाद्विसर्गस्थान एव तेन सत्वविधानञ्च । न सूत्रेणिति । न गणसूत्रेषु इत्यर्थः । एवञ्च पारस्कराद्यन्तर्गणसूत्रमिति बोध्यम् इति शेखरः । अयञ्च ‘कस्कादिषु’ इति काचित्कं पाठमाश्रित्य । वस्तुतस्तु ‘पारस्करादिषु’ इति पाठः । मूलसन्दर्भस्वारस्यात्, काशिकासंवादाच्च ।

१०७१ । पारस्करप्रभृतीनि च संज्ञायाम् । (६-१-१५७)

एतानि ससुट्कानि निपात्यन्ते नाम्नि । पारस्करः । किष्किन्धा । ‘तद्-  
हतोः करपत्योश्चोरदेवतयोः सुट् तलोपश्च’ (वा ३७१३) । तात्पूर्वं चत्वेन  
दकारो बोध्यः । तद्दहतोर्दकारतकारौ लुप्येते । करपत्योस्तु सुट् । ‘चोरदेव-  
तयोः’ इति समुदायोपाधिः । तस्करः । बृहस्पतिः । ‘प्रायस्य चित्तिचित्तयोः’  
(वा ३७१४) । प्रायश्चित्तिः । प्रायश्चित्तम् । वनस्पतिरित्यादि । आकृति-  
गणोऽयम् ।

इति समासाश्रयविधिप्रकरणम् ।

विग्रहः । ‘कृजो हेतुताच्छिल्ये’ इति टः । पारस्करप्रभृतीनि च ॥ पारस्कर इति ॥  
पारङ्करोतीति विग्रहः । पूर्ववट् । किष्किन्धेति ॥ किमपि वानरसैन्यन्धत्ते इति किष्किन्धा ।  
‘आतोऽनुपसर्गे कः’ । टाप्, निपातनात् किमो द्वित्वम् । मलोपः, सुट्, पत्वञ्च । रुडशब्दा एते  
कथञ्चिद्व्युत्पाद्यन्ते । एषामवयवार्थो न विचारणीयः । तद्दहतोरिति ॥ पारस्करादिगणसूत्र-  
मेतत् । तत्शब्दे तकारस्यान्यस्याभावात् आह । तात्पूर्वमिति ॥ तलोपश्चेत्यत्र तकारात्पूर्व-  
मित्यर्थः । तत् चैर्यङ्करोतीति विग्रहः । ‘कृजो हेतुताच्छिल्ये’ इति टः । बृहस्पतिरिति ॥  
बृहती वाक् तस्याः पतिः इति विग्रहः । पुंवत्वम्, तलोपः, सुट्, “वाघि बृहती तस्या एषः  
पतिः” इति च्छन्दोगब्राह्मणम् । प्रायस्य चित्तिचित्तयोः इति ॥ गणसूत्रमिदम् । प्रायस्य  
चित्तिः चित्तं वेति विग्रहः । “प्रायम्पापं विजानीयाच्चित्तन्तस्य विशोधनम्” इति स्मृतिः ।  
वनस्पतिरिति ॥ वनस्य पतिरिति विग्रहः । आकृतिगणोऽयमिति ॥ तेन शतात्पराणि  
परश्शतानीत्यादि सिद्धम् ।

इति श्रीवासुदेवदीक्षितविदुषा विरचितायां सिद्धान्तकौमुदीव्याख्यायां

वालमनोरमायां समासाश्रयविधिप्रकरणं समाप्तम् ।



श्रीरस्तु ।

## ॥ अथ तद्धिताधिकारप्रकरणम् ॥

अथापत्यादिविकारान्तार्थसाधारणप्रत्ययाः ।

१०७२ । समर्थानां प्रथमाद्वा । (४-१-८२)

इदं पदत्रयमधिक्रियते । 'प्राग्दिशः—' (सू १९४७) इति यावत् ।  
सामर्थ्यं परिनिष्ठितत्वम् । कृतसन्धिकार्यत्वमिति यावत् ।

१०७३ । प्राग्दीव्यतोऽण् । (४-१-८३)

'तेन दीव्यति—' (सू १५५०) इत्यतः प्रागणाधिक्रियते ।

अथ तद्धितापत्यादिविकारान्तार्थसाधारणप्रत्ययाः—समर्थानां प्रथमाद्वा ॥  
विधेयस्यादर्शनान्नायं स्वतन्त्रविधिरिति मत्वा आह । इदं पदत्रयमधिक्रियते इति ॥  
स्वरितत्वप्रतिज्ञाबलादिति भावः । अधिकारस्योत्तरावधिमाह । प्राग्दिश इति यावदिति ॥  
'प्राग्दिशो विभक्तिः' इति सूत्रम् उत्तरावधिरित्यर्थः । 'समर्थानाम्' इति निर्धारणपट्टी ।  
प्राथम्यञ्च 'तस्यापत्यम्' इत्यादितत्तत्सूत्रेषु प्रथमोच्चारितत्वम् । समर्थानां मध्ये प्रथमोच्चारिता-  
दित्यर्थः । 'समर्थात्प्रथमाद्वा' इति सुवचम् । केचित्तु बहुवचनबलादनेकसमर्थसमवाय एवाऽस्य  
प्रवृत्तिः । एवञ्च 'प्राग्दिशः' इत्यादिषु स्वार्थिकप्रत्ययविधिषु नास्य प्रवृत्तिरिति लभ्यते इत्याहुः ।  
ननु सुवन्तात्तद्धितोत्पत्तेर्वक्ष्यमाणत्वेन तद्धितविधानां पदविधितया 'समर्थः पदविधिः' इति  
परिभाषयैव एकार्थीभावरूपसामर्थ्यलाभादिह समर्थग्रहणं व्यर्थमित्यत आह । सामर्थ्यं  
परिनिष्ठितत्वमिति ॥ समर्थः पटुः शक्त इति पर्यायाः । शक्तत्वञ्च कार्योत्पादनयोग्य-  
त्वम् । शब्दस्य च कार्यमर्थप्रतिपादनमेव । तच्छक्तत्वञ्च कृतेष्वेव सन्धिकार्येषु सम्भवति ।  
तथाच कृतसन्धिकार्यत्वमेव सामर्थ्यमिह पर्यवस्यति । तदाह । कृतसन्धिकार्यत्वमिति  
यावदिति ॥ प्राग्दीव्यतोऽण् ॥ 'तेन दीव्यति खनति जयति जितम्' इति सूत्रस्थ-  
दीव्यतिशब्दकदेशस्यानुकरणमिह दीव्यच्छब्दः । तेन च तद्धितं तत्सूत्रं लक्ष्यते । तदाह ।  
तेन दीव्यतीत्यतः प्रागणाधिक्रियते इति ॥ तथाच तस्यापत्यमित्याद्युत्तरसूत्रेषु केवल-  
मर्थनिर्देशपरेषु विधेयप्रत्ययविशेषासंयुक्तेषु किम्भवतीत्याकाङ्क्षायामणित्युपतिष्ठते इति लभ्यते ।  
कस्माद्भवतीत्याकाङ्क्षायां 'समर्थात्प्रथमाद्वा' इति प्रकृतिविशेषो लभ्यते । यत्र तु विधेयः प्रत्यय-  
विशेषः श्रूयते तत्राणिति नोपतिष्ठते । अणित्यस्योत्सर्गिकतया वैशेषिकेण इत्यादिना बाधान् ।



१०७४ । अश्वपत्यादिभ्यश्च । (४-१-८४)

एभ्योऽणस्यात्प्राग्दीव्यतीयेष्वर्थेषु । वक्ष्यमाणस्य ण्यस्यापवादः ।

१०७५ । तद्धितेष्वचामादेः । (७-२-११७)

ञिति णिति च तद्धिते परेऽचामादेरचो वृद्धिः स्यात् ।

१०७६ । किति च । (७-२-११८)

किति तद्धिते च तथा । अश्वपतेरपत्याद्याश्वपतम् । गाणपतम् । ‘गाण-  
पत्यो मन्त्रः’ इति तु प्रामादिकमेव ।

१०७७ । दित्यदित्यादित्यपत्युत्तरपदाण्यः । (४-१-८५)

दित्यादिभ्यः पत्युत्तरपदाच्च प्राग्दीव्यतीयेष्वर्थेषु ण्यः स्यादणोऽपवादः ।  
दैत्यः । अदितेरादित्यस्य वा आदित्यः । प्राजापत्यः । ‘यमाच्च’ इति काशिकायाम् ।

अश्वपत्यादिभ्यश्च ॥ चकारात् ‘प्राग्दीव्यतोऽण्’ इत्यनुकृष्यते । तदाह । एभ्योऽण्  
स्यात् प्राग्दीव्यतीयेष्वर्थेष्विति ॥ दीव्यतः प्राक् प्राग्दीव्यत् ‘अपपरिवहिरञ्चवः पञ्चम्या’  
इत्यव्ययीभावः । ‘झयः’ इति टच् तु न । तस्य पाक्षिकत्वात् । प्राग्दीव्यतः भवाः प्राग्दीव्यतीयाः ।  
वृद्धाच्छः । ‘अव्ययात्त्यप्’ इति तु न । अव्ययीभावस्याव्ययत्वे ‘लुङ्मुखस्वरोपचाराः प्रयोजनम्’  
इति परिगणनात् । अत एव ‘अव्ययानाम्भमात्रे टिलोपः’ इत्यपि न भवति । ननु ‘प्राग्दीव्यतोऽण्’  
इत्येव सिद्धे किमर्थमिदं सूत्रमित्यत आह । वक्ष्यमाणस्येति ॥ ‘दित्यदित्यादित्यपत्युत्तर-  
पदाण्यः’ इति वक्ष्यमाणस्य पत्युत्तरपदत्वप्रयुक्त्यप्रत्ययस्य बाधनार्थमित्यर्थः । तद्धिते-  
ष्वचामादेः ॥ ‘अचो ङिति’ इत्यनुवर्तते । ‘मृजेवृद्धिः’ इत्यतो वृद्धिरिति च । अचामिति  
निर्धारणषष्ठी । तदाह । ङितीति ॥ किति च ॥ तथेति ॥ अचामादेरचो वृद्धिरित्यर्थः ।  
इदं सूत्रम्प्रकृतानुपयुक्तमपि व्याख्यासौकर्याय इहोपन्यस्तम् । अपत्यादीति ॥ आदिना  
समूहाद्यर्थसङ्ग्रहः । आश्वपतमिति ॥ अश्वपतेराणि आदिवृद्धौ ‘यस्येति च’ इति इकारलोपः ।  
गाणपतमिति ॥ अश्वपत्यादिषु गणपतिशब्दः षठि इति भावः । गाणपत्य इति ॥  
गणपतिर्देवता अस्य मन्त्रस्येति विग्रहः । प्रामादिकमेवेति ॥ प्रमादादायातमित्यर्थः ।  
गणपतिक्षेत्रपत्यादीनामश्वपत्यादिगणे पाठस्य वृत्तौ दर्शनादिति भावः । दित्यदित्यादित्य ॥  
दित्यादिभ्य इति ॥ दिति, अदिति, आदित्य एतेभ्यः इत्यर्थः । पत्युत्तरपदादिति ॥ पतिः  
उत्तरपदं यस्य तस्मादिति विग्रहः । प्राग्दीव्यतीयेष्वर्थेष्विति ॥ प्राग्दीव्यत इत्यनुवृत्तेरिति  
भावः । अणोऽपवाद इति ॥ विशेषविहितत्वादिति भावः । दैत्य इति ॥ दितेरपत्यमिति  
विग्रहः । दितेर्ण्यप्रत्ययः । ‘जुट्’ इति णकार इत्, आदिवृद्धिः, ‘यस्येति च’ इति इकारलोपः ।  
अदितेः आदित्यस्य वेति ॥ अपत्यादीति शेषः । आदित्य इति ॥ जाताद्यर्थे आदिवृद्धौ  
‘यस्येति च’ इति लोपे आदित्य इति रूपम् । आदित्यशब्दात् ण्ये आदिवृद्धौ ‘यस्येति च’

याम्यः । ‘पृथिव्या ज्ञाञौ’ (वा २५५४) । पार्थिवा-पार्थिवी । ‘देवाद्य-  
जञौ’ (वा २५५५) । दैव्यम्-दैवम् । ‘बहिषष्टिलोपो यञ्च’ (वा २५५६) ।  
बाह्यः । ‘ईकक्च’ (वा २५५७) । वाहीकः । ‘स्थान्नोऽकारः’ (वा २५५९) ।  
अश्वत्थामः । पृषोदरादित्वात्सस्य तः । ‘भवार्थे तु लुग्वाच्यः’ (वा २८८२) ।  
अश्वत्थामा । ‘लोन्नोऽपत्येषु बहुष्वकारः’ (वा २५६०) । बाह्यादीनोऽपवादः ।

इति लोपे ‘यणो मयः’ इति पूर्वयकारस्य द्वित्वे सति ‘हलो यमाम्’ इत्याद्यकारस्य लोपे  
द्वियकारं रूपम् । द्वित्वाभावे लोपे चासति द्वियकारमेव । असति द्वित्वे यकारलोपे च सत्येक-  
यकारं रूपम् । अनपत्यत्वात् ‘आपत्यस्य च’ इति यलोपो न । अदितेरपत्ये ण्ये आदित्य-  
शब्दात्पुनरपत्ये ण्ये ‘आपत्यस्य च’ इति यलोपः । प्राजापत्यः इति ॥ पत्युत्तरपदात्  
प्रजापतिशब्दात् ण्ये आदिश्रद्धौ ‘यस्येति च’ इति लोपः । दैतेया इति त्वसाध्वेव । साधुत्व-  
श्रद्धाजाड्ये तु पृषोदरादित्वात् समाधेयम् । काशिकायामिति ॥ भाष्ये त्विदं न दृश्यत इति  
भावः । याम्य इति ॥ यमस्यापत्यादीति विग्रहः । पृथिव्या ज्ञाञाविति ॥ अश्च,  
अञ् च वक्तव्यावित्यर्थः । पार्थिवेति ॥ पृथिव्या अपत्यादीति विग्रहः । अप्रत्यये  
‘चुद्’ इति ञकार इत्, आदिश्रद्धिः, ‘यस्येति च’ इति लोपः । स्त्रियामदन्तत्वाद्वाप् ।  
पार्थिवीति ॥ अञि ‘टिड्ढाणञ्’ इति डीप्, अप्रत्ययस्यैव विधौ डीप् न स्यात् । अञ  
एव विधौ टाप् न स्यात् । तस्मादुभयविधिः । एतत्सूचनाय स्त्रीलिङ्गोदाहरणमिति बोध्यम् ।  
देवादिति ॥ देवशब्दात् यञ् अञ् च प्रत्ययौ प्राग्दीव्यतीयेष्वर्थेषु वक्तव्यावित्यर्थः ।  
दैव्यम्-दैवमिति ॥ देवस्यापत्यादीति विग्रहः । यञि अञि च आदिश्रद्धौ ‘यस्येति च’  
इति लोपः । बहिष् इति ॥ बहिस् इति सकारान्तमव्ययम् । तस्मात् प्राग्दीव्यतीयेष्वर्थेषु  
यञि प्रकृतेः टिलोपश्चेति वक्तव्य इत्यर्थः । बाह्य इति ॥ बहिर्भवः इत्यादिविग्रहः । यञि  
टिलोपे आदिश्रद्धिः । अव्ययानां भमात्रे टिलोप इत्यस्यानित्यत्वज्ञापनार्थमिह टिलोपविधानम् ।  
तेन आराद्धवः आरातीयः इत्यादि सिध्यति । ईकक् चेति ॥ बहिष ईकक् च स्यात् प्रकृते-  
ष्टिलोपश्चेति वक्तव्यमित्यर्थः । वाहीक इति ॥ बहिष ईककि टिलोपे ‘किति च’ इत्यादि-  
श्रद्धिः । स्थान्न इति ॥ स्थामन्शब्दात् अकारप्रत्ययः प्राग्दीव्यतीयेष्वर्थेषु वाच्य इत्यर्थः ।  
अणोऽपवादः । अश्वत्थाम इति ॥ अश्वत्थेव स्थामा स्थितिर्यस्येति विग्रहः । अश्वत्थाम्नो-  
ऽपत्यं जात इत्यादि विग्रहः । प्रत्ययविधित्वेऽपि भाष्ये उदाहरणात् तदन्तविधिः । अश्वत्थाम-  
न्शब्दादकारप्रत्यये ‘नस्तद्धिते’ इति टिलोपः । अणि तु आदिश्रद्धिः स्यात् । ननु उदः परत्वा-  
भावात्कथमिह सकारस्य थकार इत्यत आह । पृषोदरादित्वादिति ॥ भवार्थे तु  
लुग्वाच्य इति ॥ अकारप्रत्ययस्येति शेषः । लोन्न इति ॥ लोमन्शब्दाद्बहुषु अपत्येषु  
वाच्येषु अकारप्रत्ययो वक्तव्य इत्यर्थः । बाह्यादीञ् इति ॥ बाह्यादित्वप्रयुक्तस्य इवोऽपवाद  
इत्यर्थः । उडुलोमा इति ॥ उडूनि नक्षत्राणीव लोमानि यस्य सः उडुलोमा, तस्यापत्यमिति  
विग्रहः । केवलस्य लोन्नः अपत्ययोगासम्भवात्प्रत्ययविधित्वेऽपि तदन्तविधिः । अकारप्रत्यये

उडुलोमाः । उडुलोमान् । ‘बहुषु’ किम् । औडुलोमिः । ‘सर्वत्र गोरजादि-  
प्रसङ्गे यत्’ (वा २५६१) । गव्यम् । ‘अजादिप्रसङ्गे’ किम् । गोभ्यो हेतुभ्यः  
आगतं गोरूप्यम् । गोमयम् ।

१०७८ । उत्सादिभ्योऽञ् । (४-१-८६)

औत्सः । ‘अग्निकलिभ्यां ढग्वक्तव्यः’ (वा २६८९) । अग्नेरपत्यादि  
आग्नेयम् । कालेयम् ।

इत्यपत्यादिविकारान्तार्थसाधारणाः प्रत्ययाः ।

अथापत्याधिकारप्रकरणम् ।

१०७९ । स्त्रीपुंसाभ्यां नञ्स्रजौ भवनात् । (४-१-८७)

‘धान्यानां भवने—’ (सू १८०२) इत्यतः प्रागर्थेषु स्त्रीपुंसाभ्यां क्रमा-  
न्नञ्स्रजौ स्तः । स्त्रैणः । पौंस्रः । ‘वत्यर्थे न’ । ‘स्त्री पुंवच्च’ (सू १३२)  
इति ज्ञापकात् । स्त्रीवत् । पुंवत् ।

सति ‘नस्तद्धिते’ इति टिलोपः । औडुलोमिरिति ॥ उडुलोमोऽपत्यमिति विग्रहः । अत्रा-  
पत्यबहुत्वाभावादकारप्रत्ययो न । किन्तु बाह्यादित्वादिति टिलोप इति भावः । सर्वत्र  
गोरिति ॥ लोमोऽपत्येष्विति पूर्ववार्तिकदपत्यग्रहणानुवृत्तिनिवृत्त्यर्थं सर्वत्रग्रहणम् । अपत्ये  
तदन्येषु च प्राग्दीव्यतीयेष्वर्थेषु गोशब्दादजादिप्रत्ययप्रसङ्गे सति यत्प्रत्ययो वाच्य इत्यर्थः ।  
गव्यमिति ॥ गवि भवङ्गोरागतमित्यादि विग्रहः । अणपवादो यत् । गोरूप्यम्-गोमयमिति ॥  
‘हेतुमनुष्येभ्योऽन्यतरस्याम्’ इति रूप्य इत्यर्थः । ‘मयड्वैतयोः’ इति रूप्यमयटौ । हलादित्वा-  
न्नैतयोर्यत्प्रत्ययो बाधक इति । उत्सादिभ्योऽञ् ॥ प्राग्दीव्यतीयेष्वर्थेष्विति शेषः । अणि-  
जाद्यपवादः । ‘दृष्टं साम’ इति सूत्रभाष्ये ‘सर्वत्राग्निकलिभ्याण्डग्वक्तव्यः’ इति वार्तिकं  
पठितम् । दृष्टं सामेत्यर्थे ततोऽन्येष्वप्यर्थेषु ढग्वक्तव्य इत्यर्थः । तत्र सर्वत्रेति त्यक्त्वा लाघ-  
वात्प्राग्दीव्यतीयेष्वेवेदं वार्तिकम्पठन्ति । अग्निकलिभ्यामिति ॥ अपत्यादीति ॥ अग्नि  
देवता अस्य इत्यादिसङ्ग्रहः । आग्नेयम् । कालेयमिति ॥ ढकि एयादेशे कित्वादादिश्रद्धौ  
‘यस्येति च’ इति लोपः ॥—इत्यपत्यादिविकारान्तार्थसाधारणप्रत्ययाः ।

अथापत्याधिकारो निरूप्यते—स्त्रीपुंसाभ्याम् ॥ भवनशब्देनैकदेशेन ‘धान्यानाम्भवने  
क्षेत्रे खञ्’ इति सूत्र विवक्षितम् । प्राग्दीव्यत इत्यतः प्रागित्यनुवृत्तम् । तदाह । धान्याना-  
मिति ॥ स्त्रीपुंसाभ्यामिति ॥ ‘अचतुर’ इत्यच् । स्त्रीशब्दात् पुंशब्दाच्चेत्यर्थः । स्त्रैण  
इति ॥ स्त्रिया अपत्यम्, स्त्रीषु, भवः, स्त्रीणां समूहः, इत्यादिविग्रहः । नञ्, वृद्धिः, णत्वम् । पौंस्र  
इति ॥ पुंसोऽपत्यम्, पुंसि भवः, पुंसां समूहः इत्यादि विग्रहः । पुंशब्दात् स्रजि ‘स्वादिषु’ इति

## १०८० । द्विगोलुगनपत्ये । (४-१-८८)

द्विगोर्निमित्तं यस्तद्वितोऽजादिरनपत्यार्थः प्राग्दीव्यतीयस्तस्य लुक्स्यान् । पञ्चसु कपालेषु संस्कृतः पुरोडाशः पञ्चकपालः । ‘द्विगोर्निमित्तम्’ इति किम् । पञ्चकपालस्येदं खण्डं पाञ्चकपालम् । ‘अजादिः’ किम् । पञ्चगर्गरूप्यम् । ‘अनपत्ये’ किम् । द्वयोर्मित्रयोरपत्यं द्वैमित्तिः ।

## १०८१ । गोत्रेऽलुगचि । (४-१-८९)

पदत्वात्संयोगान्तलोपः, आदिवृद्धिः । प्रत्ययसंस्कारस्तु श्रूयते, उभाभ्यामपि नञ्प्रत्ययस्यैव विधौ तु पुंसस्संस्कारस्य संयोगान्तलोपे पुनः इति स्यादिति भावः । वत्यर्थेनेति ॥ ‘तेन तुल्यद्वि-याचेद्वितिः’ इति वतिप्रत्ययो वक्ष्यते । तस्यार्थे त्रिपुंसाभ्यान्नञ्चयौ न भवत इत्यर्थः । कुत इत्यत आह । स्त्री पुंवच्चेति ज्ञापकादिति ॥ अन्यथा पुंवदिति निर्देशोऽनुपपन्नः स्यादिति भावः । न च पुंवदिति निर्देशः पुंश्चाच्चाद्वत्यर्थे नञ्भावं ज्ञापयेत्, नतु स्त्रीश्चाच्चा-जभावमपीति वाच्यम् । नञ्चयोरैकसूत्रोपात्ततया वत्यर्थे नञ्भावे ज्ञापिते सति स्त्रीश्चाच्चा-जभावस्यापि लाभात् । ज्ञापकस्य सामान्यापेक्षत्वात् । तदुक्तं भाष्ये “योगापेक्षं ज्ञापकम्” इति । द्विगोलुगनपत्ये ॥ द्विगोरिति हेतुत्वसम्बन्धे षष्ठी, लुक्श्रवणान् प्रत्ययस्येत्युपस्थितम् । प्रत्यादर्शनस्यैव लुक्त्वात् । तथाच द्विगुनिमित्तस्य प्रत्ययस्य लुगिति लभ्यते । द्विगुनिमित्तश्च प्रत्ययः तद्वित एव भवति । तद्वितार्थे विषये तद्विधानात् । ततश्च द्विगुनिमित्तस्य तद्वितस्येति लभ्यते । प्राग्दीव्यत इत्यनुवृत्तेः प्राग्दीव्यतीयत्वन्तद्वितविशेषणम् । ‘गोत्रेऽलुगचि’ इत्युत्तरसूत्रे सप्तम्यन्तस्य गोत्रविशेषणतया तदादिविधिः । अजादावित्यर्थकमर्चाति पदमिहापकृष्यते । तच्च षष्ठ्या विपरिणतन्तद्वितविशेषणम् । तदाह । द्विगोर्निमित्तमित्यादिना ॥ पञ्चकपाल इति ॥ ‘संस्कृतं भक्षाः’ इत्यणि तद्वितार्थे द्विगुः अणो लुक् प्रत्ययलक्षणाभावान्नादिवृद्धिः । पञ्चकपालस्येद-मित्ति ॥ पञ्चसु कपालेषु संस्कृतः पुरोडाश इत्यर्थे अणि विवक्षिते द्विगुसमासे अणो लुकि निष्पन्नात् पञ्चकपालशब्दात् ‘तस्येदम्’ इत्यणि आदिवृद्धौ पाञ्चकपालमित्यत्राणो लुग्न भवति । निमित्तत्वा-भावादिति भावः । पञ्चगर्गरूप्यमिति ॥ पञ्चभ्यो गणैर्भ्यः आगतमित्यर्थे ‘हेतुभनुष्येभ्यः’ इति रूप्यप्रत्ययः । ‘तद्वितार्थ’ इति द्विगुसमासनिमित्तत्वेऽपि अजादित्वाभावात् न लुगिति भावः । द्वैमित्तिरिति ॥ अत्र ‘अत इञ्’ इति इञोऽपत्यार्थकत्वात् लुगिति भावः । न च तिलो विद्या अर्धायानः त्रैविद्य इत्यत्रान्वणो लुक् स्यादिति वाच्यम् । अथयवा विद्या त्रिविद्या । शाकपार्थिवादिः । त्रिविद्यामधोते त्रैविद्य इति विग्रहे त्रिविद्याशब्दादणो द्विगुनिमित्तत्वाभावात् । प्राग्दीव्यतीयस्येति किम् । पञ्चभ्यः कपालेभ्यो हितं पञ्चकपालांशम् । गोत्रेऽलुगचि ॥ अलुगिति न्छेदः । प्राग्दीव्यत इत्यनुवृत्तेः प्रत्ययाधिकाराच्च प्राग्दीव्यर्थाये प्रत्यये इति लञ्चम्, अर्चाति तद्विशेषणं, तदादिविधिः, विषयसप्तम्येषा, नतु परसप्तमा । तदाह ।

अजादौ प्राग्दीव्यतीये विवक्षिते गोत्रप्रत्ययस्यालुक्स्यात् । गर्गाणां छात्राः । 'वृद्धाच्छः' (सू १३३७) ।

१०८२ । आपत्यस्य च तद्धितेऽनाति । (६-४-१५१)

हलः परस्यापत्यकारस्य लोपः स्यात्तद्धिते परे न त्वाकारे । गार्गीयाः । 'प्राग्दीव्यतीये' किम् । गर्गेभ्यो हितं गर्गीयम् । 'अचि' किम् । गर्गेभ्यः आगतं गर्गरूप्यम् ।

१०८३ । यूनि लुक् । (४-१-९०)

अजादावित्यादिना ॥ गोत्रप्रत्ययस्येति ॥ गोत्रार्थकप्रत्ययस्येत्यर्थः । लुक्ः प्रत्ययादर्शनत्वात् प्रत्ययस्येति लब्धम् । गर्गाणां छात्रा इति ॥ वक्ष्यमाणोदाहरणविग्रहप्रत्ययदर्शनमिदम् । गर्गस्य गोत्रापत्यं गार्ग्यः । 'गर्गादिभ्यो यञ्' । गर्गस्य गोत्रापत्यानीति बहुत्वविवक्षायां यञि कृते तस्य 'यञञोश्च' इति लुकि गर्गा इति भवति । तथाच गर्गस्य गोत्रापत्यानि गार्ग्याः इति विग्रहवाक्यार्थः । वृद्धाच्छ इति ॥ गार्ग्यशब्दादुक्तेऽर्थे छप्रत्यय इत्यर्थः । छस्य ईयादेशः, तस्मिन्भविष्यति अजादौ परे 'यञञोश्च' इति प्राप्तो लुङ् न भवति । तथाच गार्ग्य ईय इति स्थिते 'यस्येति च' इति यञोऽकारस्य लोपे गार्ग्य ई इति स्थिते परिशिष्टस्य यञो यकारस्य लोपमाह । आपत्यस्य च ॥ अनातीति च्छेदः । 'ढेलोपोऽकद्राः' इत्यतो लोप इत्यनुवर्तते । 'सूर्यतिष्ठ' इत्यतो य इति षष्ठ्यन्तमनुवर्तते । 'हलस्तद्धितस्य' इत्यतो हल इति पञ्चम्यन्तमनुवर्तते । तदाह । हलः परस्यापत्यकारस्येति ॥ अपत्याधिकारक्यकारस्येत्यर्थः । यञो लुकि तु आदिवृद्धिर्न स्यादिति भावः । अल्लोपस्याभीयत्वेऽपि नासिञ्चत्वम्, आरम्भसामर्थ्यात् । 'हलस्तद्धितस्य' इति यलोपस्यात्र प्रसक्तावपि न्याय्यत्वादिदमेव भवति । गर्गीयमिति ॥ 'तस्मै हितम्' इति गार्ग्यशब्दाच्छः । तस्य प्राग्दीव्यतीयत्वाभावात् तस्मिन्परे 'यञञोश्च' इति यञो लुगभवत्येवेति नादिवृद्धिरिति भावः । गर्गरूप्यमिति ॥ 'हेतुमनुप्येभ्यः' इति रूप्यप्रत्ययः । तस्य प्राग्दीव्यतीयत्वेऽप्यजादित्वाभावात्तस्मिन्परे यञः लुङ् न । यदि तु अजादौ प्राग्दीव्यतीये प्रत्यये परे इति व्याख्यायेत, तर्हि गार्ग्यशब्दाच्छे तस्य ईयादेशे कृते अलुग्विधेः प्रवर्तते, नतु ततः प्राक् । एवञ्च छप्रवृत्तेः प्राक् 'यञञोश्च' इति यञो लुकि कृते आदिवृद्धेर्निवृत्तौ गर्गशब्दस्य वृद्धित्वाभावात् ततः छो न स्यात् । अणि सति गार्गाः छात्राः इत्येव स्यात् । अजादौ प्रत्यये विवक्षिते इति व्याख्याने तु छप्रत्यये विवक्षिते तत्प्रवृत्तेः प्रागेव यञि अलुग्विधेः प्रवृत्तौ यञन्तस्य वृद्धत्वात् छो निर्वाधः । यलोपविधौ आपत्यस्येति किम् । सङ्काशेन निवृत्तं नगरं साङ्काश्यं 'सङ्काशादिभ्यो ण्यः' ततो भवार्थे 'धन्वयोपधात्' इति युञ् । तद्धिते किम्, गार्ग्ये -गार्ग्ययोः । अनातीति किम्, गार्ग्यायणः । यूनि लुक् ॥ प्राग्दीव्यत इत्यनुवृत्तेः प्रत्ययाधिकाराच्च प्राग्दीव्यतीये प्रत्यये इति लभ्यते । अचीति प्रत्ययविशेषणं, तदादिविधिः, विषयसप्तम्येपा, नतु परसप्तमी । तदाह । अजादौ प्राग्दीव्यतीये विवक्षिते इति ॥

अजादौ प्राग्दीव्यतीये प्रत्यये विवक्षिते युवप्रत्ययस्य लुक्स्यात् । ग्लुचुकस्य गोत्रापत्यं ग्लुचुकायनिः । वक्ष्यमाणः फिन् । ततो यून्यण् । ग्लौचुकायनः । तस्य च्छात्रोऽपि ग्लौचुकायनः । अणो लुकि वृद्धत्वाभावाच्छो न ।

१०८४ । पैलादिभ्यश्च । (२-४-५९)

एभ्यो युवप्रत्ययस्य लुक् । 'पीलाया वा' (सू ११२१) इत्यण् । तस्मात् 'अणो व्यचः' (सू ११८०) इति फिञ् । तस्य लुक् । पैलः पिता पुत्रश्च । 'तद्राजाच्चाणः' (ग २१) । 'व्यञ्मगध' इत्यण्णन्तादाङ्गशब्दात् 'अणो व्यचः' (सू ११८०) इति फिञो लुक् । आङ्गः पिता पुत्रश्च ।

१०८५ । इजः प्राचाम् । (२-४-६०)

युवप्रत्ययस्येति ॥ युवार्थकप्रत्ययस्येत्यर्थः । लुक्ः प्रत्ययादर्शनत्वात् प्रत्ययस्येति लभ्यत इति भावः । ननु ग्लुचुकस्य गोत्रापत्यं ग्लौचुकायनिरिति कथम् । 'अत इज्' इति इजः अप्राप्तेरित्यत आह । वक्ष्यमाण इति ॥ 'प्राचामवृद्धात् फिन् बहुळम्' इत्यनेनेति शेषः । आयनादेशे ग्लुचुकायनिरिति रूपमिति भावः । तत इति ॥ ग्लुचुकायनेरपत्यार्थे 'तस्यापत्यम्' इत्यणि आदि-वृद्धौ 'यस्येति च' इति लोपे ग्लौचुकायन इति रूपमित्यर्थः । ननु युवापत्यस्याणः 'यस्येति च' इति लोपेनैव छात्रार्थे ग्लौचुकायन इति रूपसिद्धेस्तस्य लुग्विधिरनर्थक इत्यत आह । अणो लुकीति ॥ छात्रार्थकछप्रवृत्तेः प्रागेव युवप्रत्ययस्याणो लुकि आदिवृद्धेर्निवृत्तौ ग्लुचुकायनि-शब्दस्य वृद्धत्वाभावात् छो न भवति । युवप्रत्ययस्य लुगभावे तु वृद्धत्वात् छः स्यात् । एतदर्थमेव युवप्रत्ययस्य लुग्विधानमित्यर्थः । स्थितश्चातुरधिको युवप्रत्ययलुक् । तत्प्रसङ्गाद्द्वितीयो युवप्रत्ययलुगनुक्रम्यते । पैलादिभ्यश्च ॥ 'प्यक्षत्रियार्य' इत्यतो यून लुक् इत्यनुवर्तते । तदाह । एभ्यो युवप्रत्ययस्य लुगिति ॥ अजादिप्रत्यये अविवक्षितेऽपि प्राप्त्यर्थमिदम् । पीलाया इति ॥ पीलाया गोत्रापत्यमित्यर्थे 'त्रीभ्यो ङक्' इति ङकम्वाधित्वा 'पीलाया वा' इत्यणित्यर्थः । तस्मादिति ॥ पैलस्यापत्यं युवेत्यर्थे 'पैलादिभ्यश्च' इति लुक् । 'अणो व्यचः' इति फिञः इत्यर्थः । पीलाया गोत्रापत्यस्यापत्यं पीलाया युवापत्यमिति पर्यवस्यति । तस्येति ॥ तस्य युवार्थकाफिजप्रत्ययस्य अनेन लुगित्यर्थः । पीलाया गोत्रापत्ये युवापत्ये च पैलशब्द इत्याह । पैलः पिता पुत्रश्चेति ॥ यूनः पिता युवा चेत्यर्थः । 'तद्राजाच्चाणः' इति पैलादिगणसूत्रम् । तद्राजप्रत्ययात्परस्य युवप्रत्ययस्याणो लुगित्यर्थः । व्यञ्मगधेति ॥ अङ्गशब्दो देशविशेषः । तस्य राजा आङ्गः । तस्य गोत्रापत्यमप्याङ्गः । 'व्यञ्मगध' इत्यण् । तस्यापत्यं युवाप्याङ्ग एव । 'अणो व्यचः' इति फिञ् । तस्यानेन लुक् । इजः प्राचाम् ॥ इजः इति पञ्चमी । प्रत्ययत्वात्तदन्तग्रहणम् । 'प्यक्षत्रिय' इत्यतो यून लुगित्यनुवर्तते । इजन्तात्परस्य युवप्रत्ययस्य लुगित्यर्थः । अर्थादिजो गोत्रार्थकत्वं लभ्यते । तदाह । गोत्रे

गोत्रे य इञ् तदन्ताद्युवप्रत्ययस्य लुक्स्यात् । तच्चेद्गोत्रं प्राचां भवति ।  
पन्नागारस्य अपत्यम् । 'अत इञ्' (सू १०९५) 'यञिञोश्च' (सू ११०३)  
इति फक् । पान्नागारिः पिता पुत्रश्च । 'प्राचाम्' किम् । दाक्षिः पिता ।  
दाक्षायणः पुत्रः ।

१०८६ । न तौल्वलिभ्यः । (२-४-६१)

तौल्वल्यादिभ्यः परस्य युवप्रत्ययस्य लुङ्नस्यात् । पूर्वेण प्राप्तः । तुल्वलः ।  
तत इञि फक् । तौल्वलिः पिता । तौल्वलायनः पुत्रः ।

१०८७ । फक्किफजोरन्यतरस्याम् । (४-१-९१)

'यूनि' (सू १०८३) इत्येव पूर्वेण नित्ये लुकि प्राप्ते विकल्पार्थं सूत्रम् ।  
कात्यायनस्य छात्राः कातीयाः—कात्यायनीयाः । यस्कस्यापत्यं यास्कः ।

य इञ् तदन्ताद्युवप्रत्ययस्य लुगिति ॥ प्राचाम् इति गोत्रादिविशेषणम्, न तु विकल्पार्थम् ।  
व्याख्यानात् । तदाह । तच्चेद्गोत्रं प्राचां भवतीति ॥ प्राग्देशीयमित्यर्थः । पन्नागार-  
स्येति ॥ प्राग्देशे पन्नागारो नाम कश्चित्, तस्य गोत्रापत्यमित्यर्थे 'अत इञ्' इति इञि  
पान्नागारेरपत्यं युवेत्यर्थे पान्नागारिशब्दात् 'यञिञोश्च' इति फक् । तस्यानेन लुक् । एवञ्च  
पन्नागारस्य गोत्रापत्ये युवापत्ये च पान्नागारिरित्येव रूपमित्यर्थः । प्राचां किमिति ॥  
गोत्रविशेषणद्विभक्त्यर्थमित्यर्थः । दाक्षिः पिता, दाक्षायणः पुत्र इति ॥ दक्षस्य गोत्रापत्यं  
दाक्षिः, अत इञ् । तस्यापत्यं युवा दाक्षायणः । 'यञिञोश्च' इति फक् । तस्य लुङ् न  
भवति । दाक्षिशब्दस्य प्राग्देशीयगोत्रप्रत्ययान्तत्वाभावेन न युवप्रत्ययस्य फक् प्राग्देशीयगो-  
त्रार्थकादिवः परत्वम् । न तौल्वलिभ्यः ॥ बहुवचनात्तौल्वल्यादीनाद्ग्रहणमित्याह ।  
तौल्वल्यादिभ्यः परस्येति ॥ पूर्वेणेति ॥ 'इञः प्राचाम्' इत्यनेन प्राप्तो लुगनेन  
प्रतिषिध्यते इत्यर्थः । तुल्वल इति ॥ तुल्वलो नाम प्राच्यः कश्चित् । तस्य गोत्रापत्यं  
तौल्वलिः । अत इञ् । तस्यापत्यं युवा तौल्वलायनः । 'यञिञोश्च' इति फक् । तस्य  
'इञः प्राचाम्' इति लुङ् नेत्यर्थः । अथ प्रकृतञ्चातुरर्थिकं लुग्विधिमनुसरति । फक्किफजो-  
रन्यतरस्याम् ॥ यूनीत्येवेति ॥ 'यूनि लुक्' इति पूर्वसूत्रमनुवर्तते इत्यर्थः । 'यूनि  
लुक्' इत्युक्तो लुक् फक्किफजोर्वा स्यादित्यर्थः । तदाह । पूर्वेणेति ॥ कात्यायनस्येति ॥  
कतस्य गोत्रापत्यङ्गात्यः । गर्गादित्वाद्यञ् । तस्यापत्यं युवा कात्यायनः । 'यञिञोश्च' इति  
फक् । कात्यायनस्य छात्राः इत्यर्थे 'तस्येदम्' इत्यनुवृत्तौ 'वृद्धाच्छः' इति छः ।  
ईयादेशः । अत्र छात्रार्थकछप्रत्यये विवक्षिते युवार्थकफको लुकि सति, कात्य ईय इति स्थिते  
'यस्येति च' इत्यकारलोपे 'आपत्यस्य च' इति यलोपे कातीया इति रूपम् । फको लुगभावे  
तु कात्यायनीया इति रूपमित्यर्थः । यस्कस्येति ॥ यस्कस्य गोत्रापत्यमित्यर्थे 'अत इञ्'

शिवाद्यन् । तस्यापत्यं युवा यास्कायनिः । ‘अणो द्वचः’ (सू ११८०) इति  
फिच् । तस्य छात्राः यास्कीयाः—यास्कायनीयाः ।

### १०८८ । तस्यापत्यम् । (४-१-९२)

षष्ठ्यन्तात्कृतसन्धेः समर्थादपत्येऽर्थे उक्ता वक्ष्यमाणाश्च प्रत्यया वा  
स्युः । उपगोरपत्यमौपगवः । आदिवृद्धिरन्त्योपधावृद्धी बाधते ।

इति इनपवादः शिवाद्यणिल्यर्थः । तस्येति ॥ यस्कस्यापत्यं युवेल्यर्थे ‘अणो द्वचः’ इति  
फिचि आयन्नादेशे यास्कायनिरिति रूपमित्यर्थः । तस्य छात्रा इति ॥ यास्कायनेः छात्राः  
इत्यर्थे ‘तस्येदम्’ इत्यनुवृत्तौ ‘वृद्धाच्छः’ इति छः । तस्य ईयादेशः । यास्कायनीया इति  
रूपम् । अत्र छात्रार्थकछप्रत्यये विवक्षिते युवार्थकफिचो लुकि ‘यस्येति च’ इति इकारलोपे  
यास्कीया इति रूपमित्यर्थः । तस्यापत्यम् ॥ तद्धिता इति, प्रत्ययः, परश्च, इति चाधिकृतम् ।  
तच्छब्दः सर्वनामतया बुद्धिस्थपरामर्शित्वादुपगवादिसर्वविशेषबोधकः । तस्य उपगवादेरपत्यमित्यर्थे  
तद्धिताः प्रत्ययाः परे भवन्तीति लभ्यते । कस्मात्परे प्रत्यया भवन्तीत्याकाङ्क्षायां ‘समर्थानान्प्रथ-  
माद्वा’ इत्यधिकारात् प्रथमोच्चारितात्समर्थात्तच्छब्दलब्धोपगवादेरिति लभ्यते । प्रातिपदिकादित्य-  
धिकृतम् । ‘घकालतनेषु कालान्नः’ इति तरप्तमसनेषु तद्धितेषु परतः सप्तम्या अलु-  
ग्विधानात्सुपस्तद्धितोत्पत्तेर्ज्ञापितत्वात् सुप्श्चिरस्कात्प्रातिपदिकादिति लभ्यते । सुप् चेह तस्येति  
प्रथमोच्चारिते पदे उपस्थितत्वात् पष्ठेव गृह्यते । ततश्च पष्ठ्यन्तादिति फलति । सामर्थ्यवृत्त-  
सन्धिकार्यत्वमित्युक्तमेव । तदाह । षष्ठ्यन्तात्कृतसन्धेरिति ॥ ‘समर्थः पदविधिः’ इति  
परिभाषया लब्धमाह । समर्थादिति ॥ विशिष्टैकार्थप्रतिपादकादित्यर्थः । सुवन्तात्तद्धितोत्पत्त्या  
तद्धितविधीनाम्पदविधित्वादिति भावः । उक्ता इति ॥ ‘प्राग्दीव्यतोऽण्’ इत्याद्या औत्सर्गिका  
इत्यर्थः । वक्ष्यमाणाश्चेति ॥ ‘अत इच्’ इत्याद्या वैशेषिका इत्यर्थः । वा स्युरिति ॥  
‘समर्थानाम्प्रथमाद्वा’ इत्यधिकृतत्वादिति भावः । ‘अपत्यं पौत्रप्रवृत्ति गौत्रम्’ इति उत्तरसूत्र-  
व्याख्यावसरे अपत्यशब्दो व्याख्यास्यते । औपगवः इति ॥ उपगोरणि आदिवृद्धिः ।  
ओर्गुणः । अवादेशः । अत्र प्रकृत्यैव उपगोर्लाभात् अपत्यमेव प्रत्ययार्थ इति स्थितिः । ननु  
उपगु अ इति स्थिते ओर्गुणात्परत्वात् ‘अचो ङिति’ इति वृद्धिः स्यात् । ओर्गुणस्य पशव्यः  
इत्यादौ चरितार्थत्वात् । कृते च गुणे अवादेशो सति ‘अत उपधायाः’ इति वृद्धिर्दुर्निवारा ।  
त्वष्टुरपत्यन्त्वाद्गुः, मघवतोऽपत्यं माघवतः, इत्यादौ गुणाप्रसक्त्या अन्त्योपधावृद्ध्योर्निर्बाधत्वाच्च ।  
नच परत्वादादिवृद्धौ अन्त्योपधावृद्धी बाध्येते इति वाच्यम् । विप्रतिषेधे हि परस्य पूर्व-  
बाधकता । नचेह विप्रतिषेधोऽस्ति, देशभेदेनोभयसम्भवात् । नाप्यन्त्योपधावृद्ध्योरपवादः  
आदिवृद्धिरिति वक्तुं शक्यम् । सुधृतोऽपत्यं सौधृतः इत्यादौ अन्त्योपधावृद्ध्योरप्राप्तयो-  
रप्यादिवृद्धेः प्रवृत्तेः । तस्मादादिवृद्धिस्थले अन्त्योपधावृद्धी स्यातामित्यत आह । आदिवृद्धि-  
रिति ॥ ‘अचो ङिति’ इत्यन्यवृद्धिम् ‘अत उपधायाः’ इत्युपधावृद्धिं च आदिवृद्धिर्बाधते  
इत्यर्थः । पुष्करसदोऽपत्यमित्यर्थे बाह्यादित्वादिच्, ‘अनुशक्तिकर्तृनाम्’ इत्युभयोः पदयोरदिवृद्धिः ।



‘तस्येदमित्यपत्येऽपि बाधनार्थं कृतं भवेत् ।

उत्सर्गः शेष एवासौ वृद्धान्यस्य प्रयोजनम् ॥’ (वा २५८१-२५८४)

पुष्करसदृशब्दस्य अनुशक्तिकादौ पाठात् । तत्र यद्यादिवृद्धिरन्योपधावृद्धी न बाधेत, तदा आदिवृद्ध्या उपधावृद्ध्या च पुष्करसादेः सिद्धत्वात् अनुशक्तिकादौ पुष्करसच्छब्दपाठोऽनर्थकः स्यात् । अतस्तत्क्रौण्डिन्यन्यायात् “सत्यपि सम्भवे बाधनं भवति, इति विज्ञायते” इति भाष्ये स्पष्टम् । तस्येदमित्यपत्येऽपीत्यादि ॥ श्लोकवार्तिकनिदम् । तत्र प्रथमचरणस्यायमर्थः । तस्येदमिति विहितः अण् अपत्येऽर्थेऽपि भवति, इदमर्थे तस्याप्यन्तर्भावत् । अतस्तस्यापत्यमित्यण्विधानं व्यर्थमित्याक्षेपः । नच ‘अत इच्’ इत्याद्युत्तरसूत्रार्थे ‘तस्यापत्यम्’ इत्यावश्यकमिति वाच्यम् । एवं हि सति ‘तस्यापत्यमत इच्’ इत्येकमेव सूत्रमस्तु । तथा च ‘तस्यापत्यम्’ इति पृथक्सूत्रकरणं व्यर्थमित्याक्षेपः पर्यवस्यति । अत्र समाधत्ते । बाधनार्थं कृतम्भवेदिति ॥ ‘तस्येदम्’ इत्यणन्भावित्वा ‘वृद्वाच्छः’ इति छः अपत्ये प्राप्तः, तद्बाधनार्थं ‘तस्यापत्यम्’ इति पृथक्सूत्रकृतमित्यर्थः । ननु ‘वृद्वाच्छः’ इति सूत्रं शेषाधिकारस्थम्, अपत्यादिचतुरर्थ्यन्तेभ्योऽन्यः शेषः । तथाच अपत्यार्थस्य शेषाधिकारस्थत्वाभावात् तस्मात्तत्र छप्रत्ययस्याप्रसक्तत्वाद्बाधनार्थत्वं ‘तस्यापत्यम्’ इत्यस्य कथमित्यत आह । उत्सर्गः शेष एवासौ इति ॥ उत्सृज्यते अदन्तवाह्यादिप्रकृतिभ्यो वियुज्यते इत्युत्सर्गः । कर्मणि घञ् । अदन्तवाह्यादिभिन्नप्रकृतिसम्बद्धः अपत्यार्थोऽसौ शेषो भवत्येवत्यर्थः । आक्षेप्सुर्हि ‘तस्यापत्यमत इच्’ इत्येकसूत्रमस्मिन्नम् । विनियुक्तादन्यः शेषः, अदन्तवाह्यादिप्रकृतिसंयुक्तापत्यार्थ एव विनियुक्तः । न तु तद्विन्नप्रकृतिसंयुक्तापत्यार्थोऽपि । ततश्च तस्य शेषत्वात्तस्मिन्नपत्ये छस्य प्रसक्तत्वात् तद्बाधनार्थं ‘तस्यापत्यम्’ इति पृथक्सूत्रम् । सति चान्मिन् पृथक्सूत्रे अदन्तवाह्यादिरूपप्रकृतिसामान्यसंयुक्तापत्यार्थस्योपयुक्तत्वादशेषत्वाच्छस्य न प्राप्तिरित्यप्राप्तिसम्पादनद्वारा छवाचकत्वं ‘तस्यापत्यम्’ इति पृथक्सूत्रस्य सिद्धम् । अयमप्राप्तबाध इत्युच्यते । नन्वेवमपि उपगोरपत्यमित्यत्र उपगोरवृद्धत्वात् छस्य नैव प्रसक्तिरिति किमपृथक्सूत्रेणेत्यत आह । वृद्धान्यस्य प्रयोजनमिति ॥ भानोरपत्यम्भानवः इत्यादौ यानि भान्वादिप्रातिपदिकानि वृद्धानि, यानि उपगवादिप्रातिपदिकानि नामधेयत्वाद्वृद्धानि, तेभ्यः छप्रत्ययबाधनार्थं ‘तस्यापत्यम्’ इति पृथक्सूत्रमित्यर्थः । ननु ‘तस्येदम्’ इत्यादि इदन्त्वेन बोधः । ‘तस्यापत्यम्’ इत्यादि तु अपत्यत्वेन बोध इति शाब्दबोधे वैलक्षण्यसत्त्वात्, ‘तस्येदमित्यपत्येऽपि’ इत्याक्षेप एवायमनुपपन्न इति चेन्न । एतद्वार्तिकभाष्यप्रामाण्येन ‘तस्येदम्’ इति इदंशब्देन अपत्यस्य इदन्त्वेन ग्रहणाभावविज्ञानात् । “प्रदीयतान्दाशरथाय मैथिली” इति त्वार्पित्वात् दुष्यतात्यास्तां तावत् । कृतसन्धेः किमिति ॥ ‘समर्थानाम्प्रथमाद्वा’ इत्याधिकारसूत्रस्थसमर्थग्रहणलब्धं कृतसन्धेरित्येतत् किमर्थमिति प्रश्नः । सौत्थितिरिति ॥ सु शोभनः उत्थितः सूथितः । प्रादिसमासे स्वर्णदार्ढ्यः । सूथितस्यापत्यं सौत्थितिः, अत इच्, सुच्छक्, आदिवृद्धिः, ‘यस्येति च’ इत्याकारलोपः । कृतसन्धेरित्यभावेतु सु उत्थित इत्यस्यामेव दशायां स्वर्णदार्ढ्यात्परत्वादादिवृद्धौ कृतायामावादेशे सावृत्थितिरिति स्यादिति भावः । नन्वन्तरङ्गत्वात्स्वर्णदार्ढ्ये

योगविभागस्तु । भानोरपत्यं भानवः । ‘कृतसन्धेः’ किम् । सौत्थितिः । अकृतव्यूहपरिभाषया सावुत्थितिर्मा भूत् । समर्थपरिभाषया नेह । वस्त्रमुपगोरपत्यं चैत्रस्य । ‘प्रथमात्’ किम् । अपत्यवाचकात्षष्ठ्यर्थे मा भूत् । वाग्रहणाद्वाक्यमपि । ‘दैवयज्ञि—’ (सू १२०१) इति सूत्रादन्यतरस्याङ्ग्रहणानुवृत्तेः समासोऽपि । उपगवपत्यम् । जातित्वान्ङीष् । औपगवी । आश्वपतः । दैत्यः । औत्सः । स्त्रैणः । पौंस्रः ।

कृते तदुत्तरमेव इच्छप्रत्यय उचितः । परादन्तरङ्गस्य बलवत्त्वात् । ततश्च सन्धेः प्राक् तद्धितोत्पत्तेरप्रसक्तोः कृतसन्धेरिति व्यर्थमेवेत्यत आह । अकृतेति ॥ अन्तरङ्गपरिभाषया अप्यपवादभूतया अकृतव्यूहपरिभाषया सन्धेः प्रागेव प्रत्ययः स्यात् । ततश्च आदिवृद्धपक्षया अन्तरङ्गोऽपि सवर्णदीर्घः अकृतव्यूहपरिभाषया आदिवृद्धेः प्राक् न प्रवर्तते । एवञ्च सवर्णदीर्घाः प्रागेवादिवृद्धौ आवादेशे सावुत्थितिरिति स्यादित्यर्थः । नच इति सति कृते सवर्णदीर्घे ऊकारस्य जायमानया वृद्ध्या सवर्णदीर्घनिमित्तस्य कस्य चिद्विनाशाभावादकृतव्यूहपरिभाषयाः कथमिह प्रवृत्तिरिति वाच्यम् । यदि सवर्णदीर्घो न स्यात्तदा सु उत्थित इत्यवस्थायां सकारादुकारस्य वृद्ध्या औकारे सति सवर्णदीर्घनिमित्तस्य अको विनाशः स्यादिति सम्भावनया अकृतव्यूहपरिभाषयाः प्रवृत्तेरिति कथञ्चिद्योज्यम् । वस्तुतस्तु अकृतव्यूहपरिभाषा नास्त्येव । भाष्ये क्वाप्यव्यवहनत्वात् । प्रत्युत, भाष्यविरुद्धत्वाच्च । ‘विप्रतिषेधे परङ्कार्यम्’ इति सूत्रभाष्ये हि परादन्तरङ्गं वलीयः इत्युक्त्वा सौत्थितिरित्यत्र परामर्श्यादिवृद्धिर्वाधित्वा अन्तरङ्ग एकादेश इत्युक्तम् । पदस्य विभज्यान्वाख्येने सु उत्थित इति स्थिते परत्वाद्वृद्धिः प्राप्ता । अन्तरङ्गत्वादेकादेश इति कैयटः । अकृतव्यूहपरिभाषासत्त्वे तदसङ्गतिः स्यष्टैव । सेदुष इत्यादौ अकृतव्यूहपरिभाषाफलस्यान्यथासिद्धिस्तु तत्र तत्र प्रपञ्चितैवेत्यास्तान्तावत् । विस्तरस्तु शब्देन्दुशेखरे ज्ञेयः । वस्त्रमुपगोरपत्यञ्चैत्रस्येति ॥ अत्र उपगुशब्दादपत्ये अण् न भवति । उपगोर्वस्त्रेणैवान्वयात् । यद्यपि तत्सम्बन्धपत्ये प्रत्ययविधानात् इह च अपत्यस्य तच्छब्दवाच्योपगुसम्बन्धाभावादेव अत्र प्रत्ययस्य न प्रसक्तिः । तथापि ऋद्धस्य औपगवमित्यादिवारणाय सामर्थ्यमेकार्थीभावलक्षणमाश्रयणीयमिति भावः । अपत्यवाचकादिति ॥ उपगुरपत्यमस्य देवदत्तस्येत्यर्थे औपगवो देवदत्तः इति माभूदित्यर्थः । प्रथमादित्युक्तौ तु ‘तस्यापत्यम्’ इति सूत्रे षष्ठ्यन्तस्यैव प्रथमोच्चारितत्वादुपगुरिति प्रथमान्तात् न भवतीत्यर्थः । वाग्रहणाद्वाक्यमपीति ॥ वाग्रहणाभावे हि तद्धितस्य नित्यत्वादुपगोरपत्यामिति वाक्यं स्यादिति भावः । ननु उपगवपत्यमिति कथं षष्ठीसमासः । तद्धितानां समासापवादत्वात् । नच तद्धितानाम्पाक्षिकत्वात्तदभावपक्षे षष्ठीसमासो निर्वाध इति वाच्यम् । ‘अपवादेन मुक्ते उत्सर्गो न प्रवर्तते’ इति ‘पारेमध्ये षष्ठ्या वा’ इति वाग्रहणेन ज्ञापितत्वादित्यत आह । दैवयज्ञीति सूत्रादिति ॥ जातित्वादिति ॥ अपत्यार्थकाणन्तस्य औपगवशब्दस्य “गोत्रञ्च चरणैः सह” इति जातित्वात् ङीष्पत्यर्थः । आश्वपत इति ॥ अश्वपतेरपत्यामिति विग्रहः । पत्युत्तरपदलक्षणं ण्यं बाधित्वा

१०८९ । अपत्यं पौत्रप्रभृति गोत्रम् । (४-१-१६२)

अपत्यत्वेन विवक्षितं पौत्रादि गोत्रसंज्ञं स्यात् ।

१०९० । जीवति तु वंश्ये युवा । (४-१-१६३)

वंश्ये पितृत्रादौ जीवति पौत्रादेर्यदपत्यं चतुर्थादि तद्युवसंज्ञमेव, न तु गोत्रसंज्ञम् ।

‘अश्व इत्यादिभ्यश्च’ इत्यणिमिति भावः । दैत्य इति ॥ दितेरपत्यमिति विग्रहः । ‘दित्यदिति’ इति ण्यः अणपवादः । औत्स इति ॥ उत्सः कश्चित्, तस्यापत्यमिति विग्रहः । ‘उत्सादिभ्योऽञ्’ इत्यञ् । इजाद्यपवादः । स्वरे विशेषः । स्त्रैणः । पौंस इति ॥ स्त्रिया अपत्यं, पुंसोऽपत्यमिति विग्रहः । ‘स्त्रीपुंसाभ्याम्’ इति नञ्सन्धौ । अणोऽपवादः । अपत्यम् ॥ अपत्याधिकारात् सिद्धे पुनरपत्यग्रहणं व्यर्थमित्यत आह । अपत्यत्वेन विवक्षितमिति ॥ एवञ्च पौत्रत्वेन विवक्षितानां पौत्रादीनां न गोत्रसंज्ञेति भावः । “सन्ततिगोत्रजननकुलान्यभिजनान्वयौ” इति कोशतः गोत्रशब्दस्य सन्ततिवाचकत्वात् पुत्रस्यापि गोत्रत्वे प्राप्ते पौत्रादिग्रहणादिह शास्त्रे पुत्रस्य न गोत्रत्वम् । ननु “आत्मजस्तनयः सुनुः सुतः पुत्रस्त्रियान्वभी । आहुर्दुहितरं सर्वेऽपत्यन्तोऽक्रन्तयोः समे” इत्यादिकोशात् अपत्यशब्दस्य पुत्र एव रूढत्वात् कथम् ‘अपत्यं पौत्रप्रभृति’ इति सामानाधिकरण्यमिति चेन्मैवम् । अपत्यशब्दो हि नात्मजपर्यायः, किन्तु पुत्रपौत्रादिसन्ततिपर्यायः । न पतन्ति नरके पितरो येन तदपत्यमिति ‘पङ्क्तिविंशति’ इति सूत्रे भाष्ये व्युत्पादितत्वात् । तथा च पौत्रादयोऽपि पितामहादीनान्नरकादुद्धर्तार इति तेषामप्यपत्यत्वमस्त्येवेति ‘एको गोत्रे’ इति सूत्रभाष्ये स्पष्टम् । एतच्च महाभारतादौ च जरत्कार्वाण्युपाख्यानेषु प्रसिद्धमिव । कोशस्तु सूत्रभाष्यादिविरुद्धत्वात् उपेक्ष्य एव । न चैवमपि गर्गस्य पुत्रोऽपि अङ्गिरसः पौत्रत्वाद्गोत्रं स्यादिति वाच्यम् । यस्य यः पौत्रादिः तस्य तद्गोत्रमिति व्याख्यानादित्यलम् । जीवति ॥ वंशः उत्पादकपितृत्रादिपरम्परा । तत्र भवो वंश्यः । दिगादित्वाद्यत् । तदाह । वंश्ये पितृत्रादौ जीवतीति ॥ जीवतीति सप्तम्यन्तम् । पौत्रादेरिति ॥ पूर्वसूत्रात्पौत्रादीत्यनुवृत्तं षष्ठ्या विपरिणम्यते इति भावः । यदपत्यमिति ॥ ‘तस्यापत्यम्’ इत्यतस्तदनुवृत्तेरिति भावः । तुरवधारणे । युवेत्यनन्तरं द्रष्टव्यः । तदाह । युवसंज्ञमेवेति ॥ तेन एकसंज्ञाधिकारवहिर्भावेऽपि गोत्रसंज्ञाया अपि अस्मिन् न समावेश इति भावः । युवसंज्ञया सह गोत्रसंज्ञायाः समावेशे तु शालङ्का इति पैलीया इति च न स्यात् । शलङ्कः कश्चित्, तस्य गोत्रापत्यं शालङ्किः इन् । पैलादिगणे शालङ्कीति पाठात् प्रकृतेः शालङ्कादेशश्च । शालङ्केरपत्यं युवापि शालङ्किरेव । ‘यवञोश्च’ इति फक् । ‘पैलादिभ्यश्च’ इति तस्य लृक् । शालङ्केर्यूनः छात्रा इत्यर्थे ‘इचश्च’ इत्यणि शालङ्का इति रूपम् । तथा पीलाया गोत्रापत्यं पैलः । ‘पीलाया वा’ इत्यण् । पैलस्यापत्यं युवापि पैल एव । ‘अणो वचः’ इति फिक् । ‘पैलादिभ्यश्च’ इति तस्य लृक् । पैलस्य यूनः छात्राः इत्यर्थे वृद्धाच्छः । पैलीया इति रूपम् । युवगोत्रसंज्ञयोः समावेशे तु ‘गोत्रेऽङुगचि’ इति

१०९१ । भ्रातरि च ज्यायसि । (४-१-१६४)

ज्येष्ठे भ्रातरि जीवति कनीयांश्चतुर्थोदिर्युवसंज्ञश्च स्यात् ।

१०९२ । वान्यस्मिन्सपिण्डे स्थविरतरे जीवति । (४-१-१६५)

भ्रातुरन्यस्मिन्सपिण्डे स्थविरतरे जीवति पौत्रप्रभृतेरपत्यं जीवदेव युव-  
संज्ञं वा स्यात् । एकं जीवतिग्रहणमपत्यस्य विशेषणम् । द्वितीयं सपिण्डस्य ।  
तरत्रिर्देश उभयोस्तत्कार्थः । स्थानेन वयसा चोत्कृष्टे पितृव्ये मातामहभ्रातरि  
वा जीवति । गार्ग्यस्यापत्यं गार्ग्यायणः—गार्ग्यो वा । ‘स्थविर—’ इति किम् ।  
स्थानवयोन्यूने गार्ग्य एव । ‘जीवति’ इति किम् । मृते मृतो वा गार्ग्य एव ।  
‘वृद्धस्य च पूजायामिति वाच्यम्’ (वा २६५४) । गोत्रस्यैव वृद्धसंज्ञा  
प्राचाम् । गोत्रस्य युवसंज्ञा पूजायां गम्यमानायाम् । तत्र भवान्गार्ग्यायणः ।  
‘पूजा—’ इति किम् । गार्ग्यः । ‘यूनश्च कुत्सायां गोत्रसंज्ञेति वाच्यम्’  
(वा २६५१) । गार्ग्यो जारुमः । ‘कुत्सा—’ इति किम् । गार्ग्यायणः ।

फक्विफक्विः अलुक् प्रसज्येतेत्यलम् । भ्रातरि च ज्यायसि ॥ जीवतीत्यनुवर्तते । तदाह ।  
ज्येष्ठे भ्रातरि जीवति कनीयानिति ॥ अनुज इत्यर्थः । पौत्रप्रभृतीत्यनुवृत्तं  
षष्ठ्या विपरिणम्यते । अपत्यमित्यधिकृतम् । पौत्रादेरपत्यमित्यर्थः । फलितमाह । चतुर्थो-  
दिरिति ॥ मृतेष्वपि पित्रादिषु ज्येष्ठे भ्रातरि जीवति युवसंज्ञार्थमिदम् । वाऽन्यस्मिन् ॥  
शेषपूरणेन सूत्रं व्याचष्टे । पौत्रप्रभृतेरपत्यजीवदेव युवसंज्ञं स्यादिति ॥ सपिण्डास्तु  
स्वयम्, पिता, पितामहः, प्रपितामहः, तस्य पितृपितामहप्रपितामहाश्चेति सप्त पुरुषः ।  
एवम्मातृवंशेऽपीत्यादि धर्मशास्त्रेषु प्रसिद्धम् । स्थविरतरः अतिवृद्धः । जीवतीति सप्तम्यन्त-  
मनुवृत्तं सपिण्डे इति सप्तम्यन्तेऽन्वेति । अत्रत्यन्तु जीवतिपदं तिङन्तम् अपत्येऽन्वेति, यदपत्यं  
जीवति तद्युवसंज्ञकमिति । ततश्च भ्रातुरन्यस्मिन्वृद्धतमे सपिण्डे जीवति सति पौत्रप्रभृते-  
रपत्यजीवदेवं युवसंज्ञं वा स्यादिति फलितम् । एकमिति ॥ अत्रत्यमित्यर्थः । द्वितीय-  
मिति ॥ अनुवर्तमानमित्यर्थः । उभयोरिति हेतुत्वसम्बन्धे षष्ठी । उभयहेतुकोत्कर्षवाचक-  
स्तरवित्यर्थः । तदेवं विवृणोति । स्थानेन वयसा चेति ॥ स्थानतः उत्कृष्टः पितृव्यः, तस्य  
पितृस्थानीयत्वात् । वयसा उत्कृष्टो मातामहः । भ्रातरीति सन्निहितत्वान्मातामहभ्रातरीत्यर्थ  
इति केचित्, पितृव्यपुत्र इत्यन्ये । जीवतीति किमिति ॥ जीवतिद्वयस्य किम्प्रयोजनमिति  
प्रश्नः । मृते मृतो वा गार्ग्य एवेति ॥ मृते सपिण्डे चतुर्थो गार्ग्य एव । मृतश्च चतुर्थो  
गार्ग्य एवेत्यर्थः । वृद्धस्य चेति ॥ वार्तिकमिदम् । तत्र वृद्धपदं विवृणोति । गोत्रस्यैव  
वृद्धसंज्ञा प्राचामिति ॥ गोत्रमेव वृद्धमिति प्राचीनाचार्या व्यवहरन्तीत्यर्थः । तथाच वार्ति-  
कस्य फलितमर्थमाह । गोत्रस्य युवसंज्ञा पूजायाङ्गम्यमानायामिति ॥ उदाहरति ।

१०९३ । एको गोत्रे । (४-१-९३)

गोत्रे एक एवापत्यप्रत्ययः स्यात् । उपगोर्गोत्रापत्यमौपगवः । गार्ग्यः ।

नाडायनः ।

तत्रभवान् गार्ग्यायण इति ॥ तत्रभवानिति पूज्यवाची, युवसंज्ञकानामल्पवयस्कत्वेन वृद्धाधीनत्वेन सुखितया च पूजा । तादोत्रप्रभृतिस्तृतीयोऽपि मन्यते । अत्र युवसंज्ञाविधिसामर्थ्यात्स्वार्थे युवप्रत्ययो बोध्यः । गार्ग्यो जाह्नव इति ॥ यो वृद्धाननादय स्वातन्त्र्यम्भजते तद्विषयमिदम् । एको गोत्रे ॥ सङ्ख्याविशेषोपादाने तदितरसङ्ख्याव्यवच्छेदस्य स्वभावसिद्धत्वात् एक एवेति गम्यते । अपत्याधिकारात्प्रत्ययाधिकाराच्च अपत्यप्रत्यय इति तद्विशेष्यलाभः । तदाह । गोत्रे एक एवापत्यप्रत्ययः स्यादिति ॥ औपगव इति ॥ उपगोर्गोत्रापत्ये 'तस्यापत्यम्' इत्यण् । गार्ग्य इति ॥ गर्गस्य गोत्रापत्ये गर्गादिभ्य इति यञ् । नाडायन इति ॥ नडस्य गोत्रापत्ये 'नडादिभ्यः' इति फक् । गोत्रे एक एव प्रत्ययः स्यादित्येवोक्तौ तु अनन्तरापत्यप्रत्ययान्तादौपगवशब्दादिच्प्रत्ययो न निवार्येत । नियमस्य सजातीयविषयतया गोत्रप्रत्ययान्तादिव गोत्रप्रत्ययो वार्येत । अतोऽपत्यग्रहणमित्याहुः । नन्वेकस्मिन्नगोत्रे युगपदनेकप्रत्ययाप्रसक्तेर्व्यर्थमिदं सूत्रमिति चेन्मैवम् । अपत्यशब्दो हि पुत्र एव रूढ इत्येकः पक्षः । पुत्रादिसाधारण इत्यन्यः पक्ष इति प्रकृतसूत्रभाष्ये स्थितम् । तदेतत् 'अपत्यं पौत्रप्रभृति' इति सूत्रव्याख्यावसरे प्रपञ्चितञ्चास्माभिः । तत्र प्रथमपक्षे उपगोः पौत्रे अपत्यप्रत्ययेन बुबोधयिषिते सति तस्य उपगुपुत्रापत्यस्य उपगुम्प्रत्ययपत्यत्वाभावात् 'तस्यापत्यम्' इत्यण् न सम्भवति । ततश्च उपगुपुत्रे वाच्ये 'तस्यापत्यम्' इत्यणा औपगवशब्दे व्युत्पदिता सति औपगवस्यापत्ये वस्तुतः उपगोः तृतीये गोत्रे विवक्षिते औपगवशब्दात् 'अत इञ्' इति इञि औपगविरित्यनेनैव उपगोस्तृतीयो बोधनीयः स्यात् । एवञ्च उपगोस्तृतीये विवक्षिते उपगोरण् औपगवादिञिति प्रकृतिद्वयात्प्रत्ययद्वयमनिष्टं स्यात् । तत्र यद्यपि उपगोरणिष्ठः, तथापि उपगोस्तृतीये विवक्षिते अनिष्टमिच्छप्रत्ययमण्प्रत्ययो घटयतीति सोऽप्यनिष्ट एव । तथाच तत्रानिष्टप्रत्ययद्वयनिवृत्तये एको गोत्रे अपत्यप्रत्ययः स्यादित्यनपत्येऽपि उपगोस्तृतीये अपत्यप्रत्ययो विधीयते । सच वस्तुतः अणव, न त्विञ्, अदन्तत्वाभावात् । विहिते च तस्मिन् औपगवादिचपि निवर्तते । गोत्रे बुबोधयिषिते एकस्यैवापत्यप्रत्ययस्य विधेः । अतः प्रत्ययद्वयमाला निवर्तते । एवमुपगोश्चतुर्थे विवक्षिते तस्य उपगुन्तत्पुत्रञ्च प्रत्ययपत्यत्वाभावात् पौत्रम्प्रत्येवापत्यत्वादादौपगवशब्दात् 'यञिचोश्च' इति फकि प्रकृतित्रयादनिष्टा औपगवायन इति प्रत्ययत्रयमाला स्यात् । उपगोः पञ्चमे विवक्षिते तु औपगवायनशब्दादिञि औपगवायनिः इत्येवं प्रकृतिचतुष्टयात् प्रत्ययचतुष्टयमाला स्यात् । षष्ठे तु औपगवायनिशब्दात्फकि औपगवायनायन इत्येवं प्रकृतिपञ्चकात् पञ्च प्रत्ययाः स्युः । तदेवं फकिचोः परम्परायां मूलप्रकृतेरुपगोः शततमे गोत्रे विवक्षिते एकोनशतात्प्रकृतिभ्यः एकोनशतमनिष्टप्रत्ययाः स्युः । अत्र तृतीयप्रभृति कस्मिंश्चिद्गोत्रे विवक्षिते उपगुम्प्रत्ययनपत्येऽपि तस्मिन् 'एको गोत्रे' इत्यण्वे

“गोत्रे स्वैकोनसङ्ख्यानां प्रत्ययानां परम्परा ।

यद्वा स्वद्वयूनसङ्ख्येभ्योऽनिष्टोत्पत्तिः प्रसज्यते ॥

अपत्यं पितुरेव स्यात्ततः प्राचामपीति च ।

मतभेदेन तद्धान्यै सूत्रमेतत्तथोत्तरम् ॥”

पितुरेवापत्यमिति पक्षे ह्युपगोस्तृतीये वाच्ये औपगवादिञ्स्यात् । चतुर्थे त्व-  
जीवज्ज्येष्ठे मृतवंश्ये औपगवेः फक् । इत्थं फगिञोः परम्परायां मूलाच्छततमे

भवति । नतु इजादि । यदा त्वपत्यशब्दः पुत्तृपौत्तादिसाधारणः तदा यद्यपि उपगोरनन्तरा-  
पत्ये पुत्तृ इव पौत्तादिष्वपि विवक्षितेषु ‘तस्यापत्यम्’ इत्यणि औपगव इतीष्टं सिद्ध्यति । तथापि  
उपगोरनन्तरापत्ये अणि सति औपगवस्यानन्तरापत्ये उपगोस्तृतीये विवक्षिते द्वितीयस्मादेकः  
प्रत्ययः अनिष्टः इति पर्यवस्यति । एवमुपगोश्चतुर्थे विवक्षिते उपगोरणा इष्टे उपगोरणि  
औपगवः, तस्मादिञि औपगविः, तस्मात्फकि औपगवायनः, इत्येवं प्रत्ययत्रयमपि कदाचित्प्रस-  
ज्यत । तत्रापि उपगोर्मूलप्रकृतेरणिष्ट एव । इञ्फकौ तु प्रत्ययावनिष्टौ । तथाच उपगो-  
श्चतुर्थे तु विवक्षिते द्वितीयस्मादेकः अनिष्टप्रत्ययः तृतीयस्मादन्य इत्येवं प्रकृतिद्वया-  
दनिष्टौ द्वौ प्रत्ययाविति पर्यवस्यति । एवम्पञ्चमे प्रकृतित्रयात् त्रयः प्रत्ययाः । षष्ठे प्रकृति-  
चतुष्टयात् चत्वारः प्रत्ययाः इत्येवमूलाच्छततमे गोत्रे अष्टनवतेरष्टनवतिरनिष्टप्रत्ययाः स्युः ।  
तत्र ‘एको गोत्रे’ इति नियमविधिः । गोत्रे एक एव प्रत्ययः स्यादिति । तत्रापि  
प्रथमातिक्रमे कारणाभावान्मूलप्रकृतेर्यः प्रत्ययः प्राप्तुं योग्यः स एवेति फलति । सूत्रे एकशब्दः  
प्रथमपर्यायः “एके मुख्यान्यकेवलाः” इत्यमरः । मुखे भवो मुख्यः प्रथमः । “एकोऽन्यार्थे  
प्रधाने च प्रथमे केवले तथा” इति कोशान्तरम् । तथाच प्रथमः मूलप्रकृतेरिव गोत्रे विवक्षिते  
स्वयोग्यप्रत्ययलम्भ इति व्याख्यानन्तरम् । तदेतत्सर्वं श्लोकद्वयेन सङ्गृह्णाति । गोत्रे स्वैको  
नेति ॥ अत्र प्रथमश्लोकान्ते श्रुतं प्रसज्यते इत्येतत्पदं पूर्वार्धे परम्परेत्यनन्तरमपि सम्बध्यते ।  
तत्र स्वं गोत्रं मूलपुरुषोपगवपेक्षया यत्सङ्ख्याकं तदपेक्षया एकोनसङ्ख्याकानां अनिष्टप्रत्ययानां पर-  
म्परैवोक्तरीत्या प्रसज्येत । नतु कदाचिदपि गोत्रे औपगव इत्यणन्तमिष्टं सिद्ध्यतीत्यर्थः । यद्वेति ॥  
स्वं गोत्रं तत् मूलपुरुषोपगवपेक्षया यत्सङ्ख्याकं तदपेक्षया द्वयूनसङ्ख्याकप्रकृतिभ्यः तावतां प्रत्यया-  
नामनिष्ठानामुत्पत्तिरुक्तरीत्या प्रसज्य इत्यर्थः । ननु कथमिदम्पक्षद्वयमित्यत आह । अपत्यमि-  
त्यादि मतभेदेनेत्यन्तम् ॥ पुत्तृ एवापत्यमिति पक्षे प्रथमः पक्ष उन्मिषति । पुत्तृपौत्तादि-  
साधारणोऽपत्यशब्द इति पक्षे तु द्वितीयः पक्ष उन्मिषतीति भावः । तद्धान्यै इति ॥  
तस्य उक्तप्रकाराभ्याम् अनिष्टोत्पादनस्य हानिः निवृत्तिः तदर्थमिदमित्यर्थः । तथोत्तरमिति ॥  
‘गोत्राद्यून्यस्त्रियाम्’ इत्युत्तरसूत्रमपि तथा योज्यमित्यर्थः । तत्रापत्यशब्दः पुत्तृ एव रूढ इति  
पक्षे अनिष्टम्प्रपञ्चयति । पितुरेवेत्यादिना ॥ औपगवादिञ् स्यादिति ॥ ‘अत इञ्’  
इत्यनेनेति शेषः । ‘औपगवादेव इञ् स्यात् नतु उपगोरणित्यर्थः । तृतीयस्य उपगुम्प्रत्यपत्य-  
त्वाभावादिति भावः । चतुर्थे त्वित्यतः पूर्वमुपगोरिति शेषः । अजीवज्ज्येष्ठे इति ॥ जीवन्

गोत्रे एकोनशतं प्रत्ययाः स्युः । पितामहादीनामपीति मुख्यपक्षे तु तृतीये वाच्ये उपगोरणा इष्टे सिद्धेऽप्यण्णन्तादिवपि स्यात् । ततश्चतुर्थे फगिति फगिबोः परम्परायां शततमे गोत्रेऽष्टनवतेरनिष्टप्रत्ययाः स्युः । अतो नियमार्थमिदं सूत्रम् । एवमुत्तरसूत्रेऽप्युह्यम् ।

१०९४ । गोत्राद्यून्यस्त्रियाम् । (४-१-९४)

यून्यपत्ये गोत्रप्रत्ययान्तादेवापत्यप्रत्ययः स्यात्, स्त्रियां तु न युवसंज्ञा । गर्गस्य युवापत्यं गार्ग्यायणः । स्त्रियां गोत्रत्वादेक एव प्रत्ययः ।

ज्येष्ठो यस्येति विग्रहः । जीवति तु ज्येष्ठे चतुर्थस्य 'आतरि च ज्यायसि' इति युवसंज्ञया गोत्रत्व-  
म्बाध्येतेति भावः । मृतवंश्ये इति ॥ मृतः वंश्यो यस्येति विग्रहः । वंश्ये 'जीवति तु  
वंश्ये युवा' इति युवसंज्ञया गोत्रत्वम्बाध्येतेति भावः । औपगवेः फगिति ॥ 'यजिजोश्च'  
इत्यनेनेति शेषः । एकोनेति ॥ एकोनशतात्प्रकृतिभ्यः एकोनशतम्प्रत्यया अनिष्टाः  
स्युरित्यर्थः । अथापत्यशब्दः पुत्तृपौत्तादिसाधारण इति पक्षे अनिष्टम्पञ्चयति । पिता  
महादीनामपीति ॥ मुख्यपक्षत्वं त्वस्य भाष्ये पूर्वपक्षस्य निराकरणात् 'अपत्यं पौत्रप्रभृति'  
इति सूत्रस्वरसाच्च बोध्यम् । इष्टे सिद्धेऽपीति ॥ तृतीयादीनामप्यपत्यत्वेन तत्र 'तस्या  
पत्यम्' इत्यणो निर्वाधत्वादिति भावः । तत इति ॥ इजन्तादित्यर्थः । अष्टनवतेरिति ॥  
प्रकृतिभ्यः इति शेषः । अनिष्टप्रत्ययाः स्युरिति ॥ अष्टनवतेरिति शेषः । नियमार्थ-  
मिति ॥ यद्यप्युपगोस्तृतीयादिषु अपत्यप्रत्ययविध्यर्थत्वमेव प्रथमपक्षे । तथाऽपि गर्गात्तृती-  
यादिषु विवक्षितेषु गोत्रविहितगर्गादियञ्चा गार्ग्यायणशब्द-यष्टस्य सिद्धावपि गर्गादिवि ततः  
फिजित्येवम्प्रत्ययपरम्पराप्यनिष्टा प्राप्नोतीति नियमार्थत्वमपि प्रथमपक्षेऽप्यस्य सूत्रस्येति भावः ।  
एवमुत्तरसूत्रेऽप्युह्यमिति ॥ तत्प्रकारस्तु उत्तरसूत्रे एव वक्ष्यते । गोत्राद्यून्यस्त्रियाम् ॥  
गर्गस्य गोत्रं गार्ग्यः, गर्गस्य तृतीयः 'गर्गादिभ्यः' इति गोत्रे यञ् । गार्ग्यस्य तृतीयः स  
गर्गस्य पञ्चमो युवापत्यं, तस्मिन्बुबोधयिषिते गार्ग्यशब्दात् गोत्रप्रत्ययान्तात् 'यजजोश्च' इति  
फकि गार्ग्यायण इति रूपमिष्यते । तथा षष्ठादिष्वपि युवापत्येषु गार्ग्यायण इत्येवेष्यते ।  
तदिदमपत्यशब्दः पुत्तृपौत्तादिसाधारणपक्षे यद्यपि सुलभमेव । गर्गात्तृतीयगार्ग्यम्प्रति पञ्चमादीना-  
मप्यपत्यत्वात् । तथापि गर्गस्य पञ्चमाद्यपत्ये यूनि विवक्षिते गर्गान्मूलप्रकृतेरपि इज् स्यात् ।  
तथाच गर्गस्य अनन्तरापत्ये इजि गार्गिः । तदपत्यत्वेन विवक्षिते गर्गस्य पञ्चमादौ यूनि गार्गेः  
फकि गार्ग्यायण इत्यपि स्यात् । तथा गर्गस्य चतुर्थे यूनि गोत्रत्वाभावात् यजभावे इजि गार्गिः ।  
तदपत्यत्वेन विवक्षिते गर्गस्य पञ्चमादौ यूनि गार्गेः फकि गार्ग्यायण इति स्यात् । गोत्रप्रत्य-  
यान्तादेव गार्ग्यशब्दात् गर्गस्य पञ्चमाद्यपत्ये यूनि फकि गार्ग्यायण इत्येवेष्यते । तदर्थज्ञोत्र-  
प्रत्ययान्तादेव यूनि प्रत्यय इति नियमः क्रियते गोत्राद्यूनीति । तदाह । यून्यपत्ये गोत्र-  
प्रत्ययान्तादेवेति ॥ ननु मूलप्रकृतेस्तदनन्तरापत्यात् 'यूनश्च' इति शेषः । नचापत्यशब्दः  
पुत् एव रूढ इति पक्षे पञ्चमादौ यूनि चतुर्थाद्यपत्यप्रत्ययान्तादेव प्रत्ययः स्यात् । ननु

१०९५ । अत इञ् । (४-१-९५)

अदन्तं यत्प्रातिपदिकं तत्प्रकृतिकात्षष्ठ्यन्तादिञ्स्यादपत्येऽर्थे । दाक्षिः ।

१०९६ । बाह्वादिभ्यश्च । (४-१-९६)

बाह्विः । औडुलोमिः । आकृतिगणोऽयम् ।

१०९७ । सुधातुरकङ् च । (४-१-९७)

चतुर्थतृतीयवाचिगोत्रप्रत्ययान्तादिति । तत्र विध्यर्थमेवेदं स्यात्, नतु नियमार्थमिति वाच्यम् । पुत्तपौत्तादिसाधारणोऽपत्यशब्द इत्येव भाष्ये सिद्धान्तितत्वादिति भावः । स्त्रियान्तु न युवसंज्ञेति ॥ इह अस्त्रियामिति योगो विभज्यते । यूनीत्यनुवर्तते । उभयमपि प्रथमया विपरिणम्यते । तथाच स्त्री उक्तयुवसंज्ञका नेति फलितमिति भावः । नच स्त्रीभिन्ने यूनि गोत्रादेवेत्यर्थः कुतो नाधीयते । एवं सत्येकवाक्यत्वलाभादिति वाच्यम् । पञ्चमादिषु युवतिषु प्रत्ययमालाप्रसङ्गात् । नच 'एको गोत्रे' इति नियमात्तन्निवृत्तिः सम्भवतीति वाच्यम् । युवसंज्ञया गोत्रसंज्ञाया बाधात् । नच सत्यपि योगविभागे स्त्रियान्न युवप्रत्यय इति व्याख्यायतामिति वाच्यम् । गोत्रप्रत्ययेन युवत्यभिधानानापत्तेरित्यलम् । गर्गस्येति ॥ गर्गस्य पञ्चमादौ यूनि गार्ग्यशब्दात् गोत्रे यञन्तात्फकि गार्ग्यायण इति रूपमित्यर्थः । स्त्रियो युवसंज्ञानिषेधस्य प्रयोजनं दर्शयति । स्त्रिया-मिति ॥ पञ्चमादियुवतीनां युवसंज्ञाविरहेण गोत्रत्वात् 'एको गोत्रे' इति नियमा-द्राग्येव भवति, नतु गार्ग्यायणीति रूपमित्यर्थः । स्त्रीभिन्ने यूनि गोत्रादेवेत्यर्थाश्रयणे तु युवसंज्ञया गोत्रसंज्ञाया बाधात् 'एको गोत्रे' इत्यस्याप्रवृत्तेः प्रत्ययमाला स्यादिति भावः । अत इञ् ॥ प्रातिपदिकादित्यधिकृतमता विशेष्यते, तदन्तविधिः । तदाह । अदन्तं यत्प्रातिपदिकमिति ॥ 'तस्यापत्यम्' इत्यनुवृत्तं 'समर्थानां प्रथमाद्वा' इति च । ततश्च प्रथमोच्चारिततच्छब्दबोधितात्प्रातिपदिकादिति लब्धम् । सुवन्तात्तद्धितोत्पत्तिरिति सिद्धान्तात् सुवन्तादिति लभ्यते । सुप्तेहोपस्थितत्वात् षष्ठ्येव विवक्षिता । तथाच षष्ठ्यन्तात्प्रातिपदि-कादिति लभ्यते । यद्यपि प्रातिपदिकप्रकृतिकषष्ठ्यन्तादित्यर्थो विवक्षितः । तदाह । तत्प्रकृतिकात्षष्ठ्यन्तादिति ॥ दाक्षिरिति ॥ दक्षस्यापत्यमिति विग्रहः । इञ्, आदि-वृद्धिः, 'यस्येति च' इत्यकारलोपः । "प्रदीयतान्दाशरथाय मैथिली" इति त्वार्षमिति 'तस्या-पत्यम्' इत्यत्र निरूपितम् । प्रातिपदिकग्रहणाननुवृत्तौ तु अदन्तात्षष्ठ्यन्तादिति लभ्येत । तथाच दक्षयोपरत्यं दाक्षिरिति न सिद्ध्येदिति भावः । बाह्वादिभ्यश्च ॥ अपत्ये इवेति शेषः । बाह्विरिति ॥ बाहुर्नाम कश्चिदृषिः, अथ ऋषव इत्यधिकृत्य "बाह्विः गार्ग्यगौतम" इत्याश्वलायनसूत्रे दर्शनात् । बाहोरपत्यमिति विग्रहः । इञि ओर्गुणः । औडुलोमिरिति ॥ उडुलोन्नोऽपत्यमिति विग्रहः । इञि 'नस्तद्धिते' इति टिलोपः । आदिवृद्धिः, अदन्तत्वाभावा-दप्राप्तिः । सुधातुरकङ् च ॥ चादिजिति ॥ सुधातृशब्दात्षष्ठ्यन्तादपत्येऽर्थे इञ्प्रत्ययः ।



चादिञ् । सुधातुरपत्यं सौधातकिः । व्यासवरुडनिषादचाण्डालवि-  
म्वानां चेति वक्तव्यम्' (वा २६११) ।

१०९८ । न य्वाभ्यां पदान्ताभ्यां पूर्वौ तु ताभ्यामैच् । (७-३-३)

पदान्ताभ्यां यकारवकाराभ्यां परस्य न वृद्धिः । किं तु ताभ्यां पूर्वौ  
क्रमादैचावागमौ स्तः । वैयासकिः । वारुडकिः इत्यादि ।

१०९९ । गोत्रे कुञ्जादिभ्यः च्फञ् । (४-१-९८)

११०० । व्रातच्फञोरस्त्रियाम् । (५-३-११३)

व्रातवाचिभ्यश्चफञन्तेभ्यश्च स्वार्थे ज्यः स्यान्न तु स्त्रियाम् । कौञ्जा-  
यन्यः । बहुत्वे तद्राजत्वाल्लुग्वक्ष्यते । ब्राध्रायन्यः । स्त्रियां कौञ्जायनी ।  
गोत्रत्वेन जातित्वान्डीष् । अनन्तरापत्ये कौञ्जिः ।

प्रकृतेरकडादेशश्चेत्यर्थः । अकडो डकार इत्, अकार उच्चारणार्थः । डित्यन्तादेशः । तदाह ।  
सौधातकिरिति ॥ व्यासेति ॥ व्यास, वरुड, निषाद, चण्डाल, विम्व, एभ्यश्च इञि  
प्रकृतेरकडादेश इत्यर्थः । न य्वाभ्याम् ॥ य् च वश्च य्वाविति विग्रहः । वकारादकार उच्चार-  
णार्थः । तदाह । यकारवकाराभ्यामिति ॥ परस्येल्ध्याहारलभ्यम् । न वृद्धिरिति ॥  
मृजेवृद्धिरित्यतस्तदनुवृत्तेरिति भावः । तुशब्दो विशेषप्रदर्शनार्थः इत्याह । किन्त्विति ।  
ताभ्याति ॥ यकारवकाराभ्यामित्यर्थः । पूर्वाविति ॥ पूर्वावयवावित्यर्थः । तेन आगमत्वं  
लभ्यते । तदाह । ऐचावागमाविति ॥ ऐच् प्रत्याहारः । यथासङ्ख्यं यकारात्पूर्व ऐकारः,  
वकारात्पूर्व औकारः । वैयासकिरिति ॥ वेदान्यस्यति विविधमस्यति शाखाभेदेन विभ-  
जतीति वेदव्यासः, कर्मण्यण् । नामैकदेशग्रहणम् । व्यासस्यापत्यमिति विग्रहः । इत्प्रत्ययः ।  
प्रकृतेरकडादेशः । अत्र यकारः पदान्तः । तस्मात्परस्य आकारस्य पर्जन्यवलक्षणप्रवृत्त्या आदि-  
वृद्धिः प्राप्ता न भवति । किन्तु यकारात्पूर्वः ऐकार आगमः । वैयासकिरिति रूपम् । स्वश्चस्या-  
पत्यं सौधश्चिरित्यत्र वकारात्परस्य न वृद्धिः, ततः पूर्व औकारः । नच ऐचोवृध्यपवादत्वादेव  
वृध्यभावसिद्धेस्तन्निषेधो व्यर्थ इति वाच्यम् । यत्र य्वाभ्याम्परस्य प्रसक्ताया वृद्धेः निषेधः तत्रैव  
ऐजागमाविति विषयनिर्देशार्थत्वात् । तेन दाध्यश्चिरित्यादौ न वृद्धिनिषेधोऽयं येन नाप्राप्ति-  
न्यायेन आदिवृद्धेरेव । तेन द्वे अशीतिभृतो ब्यशीतिक इत्यत्र 'सङ्ख्यायाः संवत्सरसङ्ख्यस्य च'  
इत्युत्तरपदवृद्धिर्भवत्येव । वरुडादयो जातिविशेषाः । वारुडकिः, नैपादकिः, चाण्डालकिः, वैम्वकिः ।  
गोत्रे कुञ्ज ॥ स्पष्टम् । इञोऽपवादः । च्फञि च्चावितौ । व्रातच्फञोः ॥ व्रातश्च  
च्फञ इति द्वन्द्वाद्यत्ययेन पञ्चम्यर्थे पठ्ठी । तदाह । व्रातवाचिभ्य इति ॥ स्वार्थे ज्यः  
स्यादिति ॥ 'पूगाञ्ज्यो ग्रामणीपूर्वात्' इत्यतः ज्य इत्यनुवर्तते । स च स्वार्थिकः । 'ज्यादयः  
प्राग्वुनः' इति स्वार्थिकेषु परिगणनादिति भावः । कौञ्जायन्य इति ॥ कुञ्जस्य गोत्रापत्य-  
मिति विग्रहः । च्फञि च्चावितौ आयन्नादेशः, आदिवृद्धिः, ततो ज्यः वकार इत् 'यस्येति च'  
इत्यकारलोपः । तद्राजत्वादिति ॥ 'ज्यादयस्तद्राजाः' इति वचनादिति भावः । लुग्वक्ष्यते

११०१ । नडादिभ्यः फक् । (४-१-९९)

‘गोत्रे’ इत्येव । नाडायनः । चारायणः । अनन्तरो न्नाडिः ।

११०२ । हरितादिभ्योऽञः । (४-१-१००)

एभ्योऽञन्तेभ्यो यूनि फक् । हारितायनः । इह गोत्राधिकारेऽपि सामर्थ्याद्यून्ययम् । न हि गोत्रादपरो गोत्रप्रत्ययः । विदाद्यन्तर्गणो हरितादिः ।

११०३ । यञिञोश्च । (४-१-१०१)

गोत्रे यौ यञिञौ तदन्तात्फक्स्यात् । ‘अनाति’ इत्युक्तेः ‘आपत्यस्य—’ (सू १०८२) इति यलोपो न । गार्ग्यायणः । दाक्षायणः ।

११०४ । शरद्वच्छुनकदर्भाद्भृगुवत्साग्रायणेषु । (४-१-१०२)

गोत्रे फक् । अञिञोरपवादः । आद्यौ विदादी । शारद्वतायनो भार्गवश्चेत्, शारद्वतोऽन्यः । शौनकायनो वात्स्यश्चेत्, शौनकोऽन्यः । दार्भायणः आग्रायणश्चेत्, दार्भिरन्यः ।

इति ॥ ‘तद्राजस्य बहुषु’ इत्यनेनेति शेषः । ब्राध्नायन्य इति ॥ ब्रध्नस्य गोत्रापत्यमिति विग्रहः । चफवादि पूर्ववत् । ज्यविधावल्लियामित्यस्य प्रयोजनमाह । स्त्रियाङ्कौञ्जायनीति ॥ कुञ्चस्यापत्यं स्त्री इति विग्रहः । स्त्रीत्वादिह नञ्प्रत्यय इति भावः । अदन्तत्वादिह टापमाशङ्क्य आह । गोत्रत्वेनेति ॥ कृते तु ज्यप्रत्यये योपधत्वाज्जातिलक्षणदीर्घभावे टाप् स्यादिति भावः । चफञ्विधौ गोत्रग्रहणस्य प्रयोजनमाह । अनन्तरापत्ये कौञ्जिरिति ॥ नडादिभ्यः फक् ॥ इजोऽपवादः । अनन्तरो नाडिरिति ॥ अनन्तरापत्यस्य गोत्रत्वाभावात् फगभावे इजेवेत्यर्थः । हरितादिभ्योऽञः ॥ इत्यादि स्पष्टम् । यञिञोश्च ॥ गोत्रे इत्यधिकृतं यञिञोर्विशेषणम्, नतु विधेयस्य फक्, व्याख्यानात् । तदाह । गोत्रे यौ यञिञाविति ॥ सामर्थ्याद्यून्ययम् । न हि गोत्रापत्ययात् गोत्रप्रत्ययोऽस्ति । ‘एको गोत्रे’ इति नियमात् । अनातीति ॥ गर्गस्य गोत्रङ्गार्ग्यः । गर्गादित्वाद्यञ् । गार्ग्यस्यापत्यं युवेत्यर्थे यजन्तात् फकि आयन्नादेशे अनातीति पर्युदासात् ‘आपत्यस्य च’ इति यलोपाभावे णत्वे गार्ग्यायण इति रूपमित्यर्थः । दाक्षायण इति ॥ दक्षस्य गोत्रापत्यं दाक्षिः, अत इञ्, दाक्षेरपत्यं युवा दाक्षायणः, इजन्तात्फक् । गोत्रे किम् । सुतङ्गमस्यादूरभवः इत्यर्थे ‘सुतङ्गमादिभ्य इञ्’ इति इञि सौतङ्गमेरपत्ये न फक् । शरद्वच्छुनक ॥ शेषपूरेण सूत्रं व्याचष्टे । गोत्रे फगिति ॥ आद्यौ विदादी इति ॥ शरद्वच्छुनकशब्दौ विदादी । अतः तदुभयविषये अपवाद इत्यर्थः । दर्भविषये त्विजोऽपवाद इति स्पष्टमेव । दर्भः कश्चिद्विषः । ऋष्यणं बाधित्वा बाह्वादित्वादिञ् । आग्रायणश्चेति कश्चिद्विषः,

११०५ । द्रोणपर्वतजीवन्तादन्यतरस्याम् । (४-१-१०३)

एभ्यो गोत्रे फग्वा । द्रौणायणः—द्रौणिः । पार्वतायनः—पार्वतिः । जैव-  
न्तायनः—जैवन्तिः । अनादिरिह द्रोणः । अश्वत्थाम्न्यनन्तरे तूपचारात् ।

११०६ । अनृष्यानन्तर्ये विदादिभ्योऽञ् । (४-१-१०४)

एभ्योऽञ् गोत्रे, ये त्वत्रानृषयः पुत्रादयस्तेभ्य आनन्तर्ये । सूत्रे स्वार्थे  
प्यञ् । विदस्य गोत्रापत्यं वैदः । अनन्तरो वैदिः । बाह्वादेराकृतिगणत्वादिञ् ।  
पुत्रस्यापत्यं पौत्रः । दौहित्रः ।

११०७ । गर्गादिभ्यो यञ् । (४-१-१०५)

‘गोत्रे’ इत्येव । गार्ग्यः । वात्स्यः ।

११०८ । यजजोश्च । (२-४-६४)

नडादिफगन्तोऽयम् । द्रोणपर्वत ॥ अनादिरिति ॥ अश्वत्थान्नः पिता यो महाभारते कल्पादौ  
प्रसिद्धः तदपेक्षया अन्य एवायं अनादिद्रोण इत्यर्थः । अश्वत्थाम्नीति ॥ द्रोणाचार्यस्यान-  
न्तरापत्ये अश्वत्थाम्नि द्रौणायन इति प्रयोग इत्यर्थः । तदिदं ‘बाह्वादिभ्यश्च’ इति सूत्रे भाष्ये  
स्पष्टम् । अनृष्यानन्तर्ये ॥ अनृषीति लुप्तपञ्चमीकम् । विदादिभ्योऽञ् इति द्विरावर्तते ।  
तथाच ‘अनृष्यानन्तर्ये विदादिभ्योऽञ्’ इति कृत्वमेकं वाक्यम् । विदादिभ्योऽञ् इति  
वाक्यान्तरम् । तत्र द्वितीयं वाक्यं व्याचष्टे । एभ्योऽञ् गोत्रे इति ॥ गोत्रे विवक्षिते  
विदादिभ्यः अञ् स्यादित्यर्थः । अथ प्रथमं वाक्यं कृत्वसूत्रं व्याचष्टे । ये त्विति ॥ अनृषि-  
भ्यो विदादिभ्यः अनन्तरापत्ये अञ् स्यादित्यक्षरार्थः । विदादौ हि ऋषयः अनृषयश्च पठिताः ।  
तत्र ये अनृषयः तेभ्योऽनन्तरापत्ये अजिति फलितमिति भावः । ननु आनन्तर्ये इति श्रवणा-  
दनन्तर इति कथमित्यत आह । सूत्रे स्वार्थे प्यजिति ॥ अनन्तरशब्दादिति शेषः ।  
चतुर्वर्णादित्वादिति भावः । विदस्य गोत्रापत्यं वैद इति ॥ विदस्य ऋषित्वात्ततो गोत्र  
एवाजिति भावः । ऋष्यणोऽपवादः । स्वरे विशेषः । ननु अनन्तरापत्ये अवभावे इत्यपवादः  
ऋष्यणेवोचित इति कथमनन्तरो वैदिरित्यत आह । बाह्वादेरिति ॥ विदादिगणस्यादनृषे-  
रनन्तरापत्ये अवमुदाहरति । पौत्रः । दौहित्र इति ॥ पुत्रस्यानन्तरापत्यमिति दुहितुरनन्त-  
रापत्यमिति च विग्रहः । यथायथमणिचोरपवादः अञ् । गर्गादिभ्यो यञ् ॥ गार्ग्यः । वा-  
त्स्य इति ॥ गर्गस्य गोत्रापत्यमिति वत्सस्य गोत्रापत्यमिति च विग्रहः । रामो जामदग्न्यः,  
पाराशर्यो व्यासः इत्यादौ तु अनन्तरापत्ये गोत्रत्वरोपाद्यजित्वाहुः । यजजोश्च ॥ द्वितीय-  
चतुर्थपादे इदं सूत्रम् । नत्विदञ्चातुरर्थिकमपत्याधिकारस्थम् । तत्र प्रत्ययग्रहणपरिभाषया  
तदन्तग्रहणम् । ‘तद्राजस्य बहुषु तेनैवास्त्रियाम्’ इति सूत्रं तद्राजस्येति वर्जमनुवर्तते ।  
‘प्यक्षत्रिय’ इत्यतो लुगिति ‘यस्कादिभ्यो गोत्रे’ इत्यतो गोत्रे इति च । तदाह । गोत्रे

गोत्रे यद्यञन्तमञन्तं च तदवयवयोरेतयोर्लुक्स्यात्तत्कृते बहुत्वे, न तु स्त्रियाम् । गर्गाः । वत्साः । विदाः । उर्वाः । ‘तत्कृते’ इति किम् । प्रिय-  
गार्ग्याः । स्त्रियां तु गार्ग्यः स्त्रियः । ‘गोत्रे’ किम् । द्वैप्याः । औत्साः ।  
प्रवराध्यायप्रसिद्धमिह गोत्रम् । तेनेह न । पौत्त्राः । दौहित्राः ।

११०९ । मधुबभ्रुव्राह्मणकौशिकयोः । (४-१-१०६)

गोत्रे यञ् । माधव्यो ब्राह्मणः । माधवोऽन्यः । बाभ्रव्यः कौशिकर्षिः ।  
बाभ्रवोऽन्यः । बभ्रुशब्दस्य गर्गादिपाठात्सिद्धेऽपि नियमार्थमिदम् । गर्गादि-  
पाठफलं तु लोहितादिकार्यम् । बाभ्रव्यायणी ।

१११० । कपिबोधादाङ्गिरसे । (४-१-१०७)

गोत्रे यञ्स्यात् । काप्यः । बौध्यः । ‘आङ्गिरसे’ किम् । कापेयः ।  
बौधिः ।

यदिति ॥ एतयोरिति ॥ यञञोरित्यर्थः । प्रत्ययादर्शनस्यैव लुक्त्वादिति भावः । तत्कृते  
इति ॥ यञ्प्रत्ययार्थगतबहुत्वे इति यावत् । गर्गा इति ॥ गर्गस्यापत्यानीत्यादि विग्रहः ।  
प्रियगार्ग्या इति ॥ प्रियो गार्ग्यो येषामिति विग्रहः । अत्र यञर्थगतबहुत्वाभावान्न लुगिति  
भावः । द्वैप्या इति ॥ द्वीपे भवा इत्यर्थः । ‘द्वीपादनुसमुद्रम्’ इति यञ् । औत्सा इति ॥  
उत्से भवा इत्यर्थः । ‘उत्सादिभ्योऽञ्’ इहोभयत्रापि यञञोर्गोत्रवाचित्वाभावान्न लुगिति  
भावः । ननु पौत्त्राः दौहित्राः इत्यत्राप्यनृषिविदादिलक्षणाजो लुक् स्यात् । नच तस्यानन्तरा-  
पत्यवाचित्वाद्वोत्ववाचित्वाभावान्न लुगिति वाच्यम् । ‘यूनि लुक्’ इति सूत्रभाष्ये अपत्याधि-  
कारादन्यत्र लौकिकमेव गोत्रं गृह्यते इति सिद्धान्तितत्वादित्यत आह । प्रवरेति ॥  
“कश्यपोऽतिर्भरद्वाजो विश्वामित्रोऽथ गौतमः । जमदग्निर्वसिष्ठश्च सप्तैते ऋषयः स्मृताः ॥”  
‘तेषां यदपत्यं तद्गोत्रमिति वाच्यते’ इति बोधायनीयादिप्रवराध्यायप्रसिद्धाः भृगवादय एतेह गोत्र-  
त्वेन विवक्षिता इत्यर्थः । कैयटेन लौकिकस्य गोत्रस्य ग्रहणमिति भाष्यमुपादाय तथैव व्याख्यात-  
त्वादिति भावः । एवञ्च पौत्त्राः दौहित्राः इत्यादौ पौत्तृदौहित्रयोः तथाविधगोत्रवाचित्वाभावान्न  
लुगिति स्थितम् । विस्तरस्तु शब्देन्दुशेखरे ज्ञेयः । मधुबभ्रुः ब्राह्मणकौशिकयोः ॥  
शेषपूरणेन सूत्रं व्याचष्टे । गोत्रे यञिति ॥ मधुशब्दाद्बभ्रुशब्दाच्च गोत्रापत्ये यञ् स्यात् ।  
ब्राह्मणे कौशिके च यथासङ्ख्यं वाच्ये इत्यर्थः । लोहितादिकार्यमिति ॥ ष्फ इत्यर्थः । लोहि-  
तादिर्गोत्रान्तर्गण इति भावः । बाभ्रव्यायणीति ॥ बभ्रुर्गोत्रापत्यं स्त्रीति विग्रहः । गर्गादि-  
यञि बाभ्रव्यशब्दात् ‘सर्वत्र लोहितादिकतन्तेभ्यः’ इति ष्फः । आयन्नादेशः, षित्त्वात् ङीषिति  
भावः । कपिबोधादाङ्गिरसे ॥ गोत्रे यञ् स्यादिति ॥ शेषपूरणमिदम् । कपिशब्दाद्बो-  
धशब्दाच्च आङ्गिरसात्मके गोत्रे गम्ये यञ् स्यादित्यर्थः । कापेय इति ॥ अत्र गोत्रस्य

११११ । वतण्डाच्च । (४-१-१०८)

‘आङ्गिरसे’ इत्येव । वातण्ड्यः । अनाङ्गिरसे तु गर्गादौ शिवादौ च पाठाद्यञ्णौ । वातण्ड्यः—वातण्डः ।

१११२ । लुक्स्त्रियाम् । (४-१-१०९)

‘वतण्डाच्च’ (सू ११११) इति विहितस्य लुक्स्यात्स्त्रियाम् । शार्ङ्ग-  
रवादित्वान्डीन् । वतण्डी । अनाङ्गिरसे तु वातण्ड्यायनी । लोहितादित्वा-  
त्फः । अणि तु वातण्डी । ऋषित्वाद्वक्ष्यमाणः ष्यङ् न ।

१११३ । अश्वादिभ्यः फञ् । (४-१-११०)

गोत्रे । आश्वायनः । ‘पुंसि जाते’ (ग सू ६९) । पुंसीति तु प्रकृति-  
विशेषणम् । जातस्य गोत्रापत्यं जातायनः । ‘पुंसि’ इति किम् । जाताया  
अपत्यं जातेयः ।

१११४ । भर्गात्त्रैगर्ते । (४-१-१११)

गोत्रे फञ् । भार्गयणस्त्रैगर्तः । भार्गिरन्यः ।

अनाङ्गिरसत्वात् यञभावे ‘इतश्चानिञः’ इति ढक् । बौधिरिति ॥ अत्राप्यनाङ्गिरसत्वात् यञभावे  
ऋष्यणम्वाधित्वा बाह्यादित्वादिभिति भावः । कपेर्गर्गादौ पाठेऽपि अङ्गिरस एवेति नियमार्थङ्ग-  
हणम् । तस्य गर्गादौ पाठस्तु लोहितादिकार्यार्थः । काप्यायनी । बोधशब्दात्तु प्राप्ते विधिः । वत-  
ण्डाच्च ॥ वतण्डस्य गर्गादौ शिवादौ च पाठात् यञणोः प्राप्तयोरङ्गिरसे यञेवेति नियमार्थ-  
मिदम् । लुक् स्त्रियाम् ॥ वतण्डाच्चेति विहितस्येति ॥ यञ इति शेषः । वतण्डीति ॥  
वतण्डस्य गोत्रापत्यं स्त्री आङ्गीरसीति विग्रहः । यञो लुकि आदिवृद्धिनिवृत्तौ डीनिति भावः ।  
वातण्ड्यायनीति ॥ यञि आदिवृद्धौ लोहितादिलक्षणः फः षित्वात् डीषिति भावः ।  
‘वतण्डाच्च’ इति विहितस्येत्यस्य प्रयोजनमाह । अणि तु वातण्डीति ॥ शिवादित्वादिणि  
गोत्रत्वेन जातित्वाज्जातिलक्षणे डीषि तस्याणो वतण्डाद्विहितत्वेऽपि ‘वतण्डाच्च’ इति विहितत्वा-  
भावान्न लुगिति भावः । ननु वतण्डादिणि तस्य ‘अणिञोरनार्षयोः’ इति वक्ष्यमाणः ष्यङ्  
स्यादित्यत आह । ऋषित्वादिति ॥ अश्वादिभ्यः ॥ गोत्रे इति ॥ शेषपूरणमिदम् ।  
आङ्गिरसे इति निवृत्तम् । आश्वायन इति ॥ अश्वस्य गोत्रापत्यमिति विग्रहः । इञपवादः  
फञ् । पुंसि जाते इति ॥ गणसूत्रम् । प्रकृतिविशेषणमिति ॥ पुंसि विद्यमानो यो  
जातशब्दः तस्माद्गोत्रे फञित्यर्थः । जातेय इति ॥ ‘स्त्रीभ्यो ढक्’ । भर्गात्त्रैगर्ते ॥ इदमपि  
गणसूत्रम् । द्विगर्तो नाम भर्गस्य पुत्तः । तस्यापत्यं त्रैगर्तः । तस्मिन्गोत्रे भर्गात् फञ् ।

१११५ । शिवादिभ्योऽण् । (४-१-११२)

‘गोत्रे’ इति निवृत्तम् । शिवस्यापत्यं शैवः । गाङ्गः । पक्षे तिकादि-  
त्वात्फिक् । गाङ्गायनिः । शुभ्रादित्वाङ्कु । गाङ्गेयः ।

१११६ । अवृद्धाभ्यो नदीमानुषीभ्यस्तन्नामिकाभ्यः । (४-१-११३)

अवृद्धेभ्यो नदीमानुषीनामभ्योऽण्स्यात् । ढकोऽपवादः । यासुतः ।  
नार्मदः । चिन्तिताया अपत्यं चैन्तितः । ‘अवृद्धाभ्यः’ किम् । वासवदत्तेयः ।  
‘नदी—’ इत्यादि किम् । वैनतेयः । ‘तन्नामिकाभ्यः’ किम् । शोभनाया  
अपत्यं शौभनेयः ।

१११७ । ऋष्यन्धकवृष्णिकुरुभ्यश्च । (४-१-११४)

ऋषयो मन्त्रद्रष्टारः । वासिष्ठः । वैश्वामित्रः । अन्धकेभ्यः । श्वाफल्कः ।  
वृष्णिभ्यः । वासुदेवः । आनिरुद्धः । ‘शौरिः’ इति तु बाह्यादित्वादिक् ।

शिवादिभ्योऽण् ॥ निवृत्तमिति ॥ वृत्तिकैयटयोः तथोक्तत्वादिति भावः । ‘यूनि छक्’  
इति सूत्रस्य भाष्यकैयटयोस्तु गोत्रसंज्ञासूत्रपर्यन्तज्ञोत्राधिकार इति लभ्यन्ते । तत्तु मतान्तर-  
मित्येके । ‘तदेव युक्तम्’ इति शब्देन्दुशेखरे प्रपञ्चितम् । अवृद्धाभ्यो नदी ॥ नदीमानुषीशब्दा-  
पेक्षमवृद्धाभ्य इति स्वीत्वम् । वस्तुतस्तु ‘अवृद्धेभ्यो नदीमानुषीनामभ्यः’ इत्येव सूत्रयितु-  
मुचितमिति व्याचष्टे । अवृद्धेभ्य इत्यादि ॥ ननु ‘तस्यापत्यम्’ इत्येव सिद्धे किमर्थमिदमित्यत  
आह । ढकोऽपवाद इति ॥ चिन्तिता नाम काचिन्मानुषी । वासवदत्तेय इति ॥  
वासवदत्ता नाम काचिन्मनुष्यस्त्री । तस्या अपत्यमिति विग्रहः । वृद्धसंज्ञकत्वात्पदभावे ढगिति  
भावः । वैनतेय इति ॥ विनताया अपत्यमिति विग्रहः । विनता नाम गरुडमाता, सा  
न मानुषी नापि नदीति भावः । शौभनेय इति ॥ शोभनाशब्दोऽयन्तु न नदीमानुषीनामेति  
भावः । ऋष्यन्धक ॥ प्रलीनाः वेदाः तपोवलवशात् यान् आर्षन्ति प्राप्नुवन्ति ते ऋषयः ।  
तथाच तैत्तिरीये श्रुतम् । “अजान्हवै पृश्नास्तपस्यमानान्ब्रह्म स्वयम्भ्वभ्यानर्षत्, त ऋषयो-  
ऽभवन्, तदृषीणामृषित्वम्” इति । अजाः नित्याः, पृश्नयः शुक्लाः शुद्धाः इति यावत् । तान्  
तपस्यमानान् तपश्चरतः स्वयम्भु अनादि ब्रह्म वेदः अभ्यानर्षत् ‘ऋष गतौ’ आभिमुख्येन  
प्राप्नोत् । ते वेदस्य अर्षणात् ऋषिशब्दवाच्याः अभवन्निति वेदभाष्यम् । “सर्गादिसमये  
वेदान्सेतिहासान्महर्षयः । लेभिरे तपसा पूर्वमनुज्ञाताः स्वयम्भुवा ॥” इति पुराणेषु प्रसिद्धम् ।  
कालायनप्रणीतसर्वानुक्रमणिकाख्यग्रन्थे स्पष्टमेतत् । तदाह । ऋषयो मन्त्रद्रष्टार इति ॥  
अन्धकशब्देन वृष्णिशब्देन कुरुशब्देन च अन्धकादिवन्द्या विवक्षिताः । ऋषिविशेषवाचिभ्यः  
अन्धकादिवन्द्यवाचिभ्यश्चापत्ये अण् स्यादित्यर्थः । इजोऽपवादः । ऋषिभ्यः उदाहरति ।  
वासिष्ठः । वैश्वामित्र इति ॥ अन्धकेभ्य इति ॥ अन्धकवन्द्यवाचिभ्यः उदाहियते  
इत्यर्थः । श्वाफल्क इति ॥ श्वफल्कस्यापत्यमिति विग्रहः । वृष्णिभ्य इति ॥ वृष्णिवन्द्य-  
वाचिभ्य उदाहियते इत्यर्थः । वासुदेव इति ॥ वासुदेवस्यापत्यमिति विग्रहः । आनिरुद्ध

कुरुभ्यः । नाकुलः । साहदेवः । इञ एवायमपवादः, मध्येऽपवादन्यायात् ।  
अत्रिशब्दात्तु परत्वाङ्क् । आत्रेयः ।

१११८ । मातृशब्दसङ्ख्यासम्भद्रपूर्वायाः । (४-१-११५)

सङ्ख्यादिपूर्वस्य मातृशब्दस्योदादेशः स्यादणप्रत्ययश्च । द्वैमातुरः । पा-  
ण्मातुरः । साम्मातुरः । भाद्रमातुरः । आदेशार्थं वचनम् । प्रत्ययस्तूत्सर्गेण  
सिद्धः । स्त्रीलिङ्गनिर्देशोऽर्थपेक्षः । तेन धान्यमातुर्न । 'सङ्ख्या—' इति किम् ।  
सौमात्रः । शुभ्रादित्वाद्वैमात्रेयः ।

१११९ । कन्यायाः कनीन च । (४-१-११६)

ढकोऽपवादोऽण् । तत्सन्नियोगेन कनीनादेशश्च । कानीनो व्यासः कर्ण-  
श्च । अनूढाया एवापत्यमित्यर्थः ।

इति ॥ अनिश्चिदस्यापत्यमिति विग्रहः । ननु शूरो नाम कश्चित् वृष्णिवंश्यः । तस्यापत्यं  
शौरिः कथम् । अण्प्रसङ्गादित्यत आह । शौरिरिति त्विति ॥ बाह्यादित्वादित्यनन्तरम् इवा  
समाधेयमिति शेषः । कुरुभ्य इति ॥ कुरुवंश्यवाचिभ्यः उदाह्रियते इत्यर्थः । नाकुलसहदेवौ  
प्रसिद्धौ । ननु अत्रेयप्रत्यमित्यर्थे 'इत्थानिचः' इति ढकि आत्रेय इति कथम् । ऋष्यणा  
इञ इव ढकोऽपि बाधौचित्यादित्यत आह । इञ एवेति ॥ ननु ढकः इत्यर्थः । मातृ-  
शब्दसङ्ख्यासम्भद्रपूर्वायाः ॥ द्वैमातुर इति ॥ द्वयोर्मात्रोरपत्यमिति विग्रहः ।  
'तद्वितार्थ' इति समासः । अण् ऋकारस्य उकारः, रपरत्वम् । एवं पाण्मातुरः ।  
साम्मातुर इति ॥ समीचीना माता सम्माता, सम्मातुरपत्यं साम्मातुरः । अण्, उत्,  
रपरत्वम् । भाद्रमातुर इति ॥ भद्रा चासौ माता चेति विग्रहः । अणादि पूर्ववत् । ननु  
'तस्यापत्यम्' इत्येव सिद्धे अण्विधिव्यर्थ एवेत्यत आह । आदेशार्थं वचनमिति ॥  
उदादेशस्य अण्प्रसन्नियोगेन विध्यर्थमित्यर्थः । ननु धान्यमातुरपत्यं धान्यमातुरः इति स्यादित्यत  
आह । स्त्रीलिङ्गनिर्देशोऽर्थपेक्ष इति ॥ मातृगतं स्त्रीत्वं शब्दे आरोप्य सङ्ख्यासम्भद्र-  
पूर्वाया इति निर्दिश्यते । अतः स्त्रीलिङ्गस्य मातृशब्दस्य जननीवाचकस्य ग्रहणमित्यर्थः ।  
तेन धान्यमातुर्नेति ॥ अत्र मातृशब्दस्य परिच्छेत्तृवाचिनः पुल्लिङ्गत्वादिति भावः ।  
सौमात्र इति ॥ सुमातुरपत्यमित्यर्थे 'तस्यापत्यम्' इत्यण् । सङ्ख्यासम्भद्रपूर्वत्वाभावात्  
नायमण् । उत्त्वमपि तत्सन्नियोगशिष्टत्वान्नेति भावः । ननु द्वैमात्रेयः इति कथम् ।  
सङ्ख्यापूर्वकतया अणः उत्त्वस्य च दुर्वारत्वादित्यत आह । शुभ्रादित्वादिति ॥  
'शुभ्रादिभ्यश्च' इति ढकि रूपमित्यर्थः । कन्यायाः कनीन च ॥ कनीनेति लुप्तप्रथमाकम् ।  
ढक इति ॥ 'त्रीभ्यो ढक्' इति विहितस्येत्यर्थः । कनीनादेशश्चेति ॥ प्रकृतेरिति  
शेषः । भारते व्यासः कर्णश्च कन्यायाः पुत्रौ इति प्रसिद्धम् । ननु कन्याया अप्रादुर्भूतयौवन-  
त्वात् पुंस्योगाभावात् कथमपत्यसम्बन्ध इत्यत आह । अनूढाया इति ॥ अलञ्चविवाहाया

११२० । विकर्णशुङ्गच्छगलाद्वत्सभरद्वाजात्रिषु । (४-१-११७)

अपत्येऽण्, वैकर्णो वात्स्यः । वैकर्णिरन्यः । शौङ्गो भारद्वाजः । शौङ्गिरन्यः । छागल आत्रेयः । छागलिरन्यः । केचित्तु 'शुङ्गाः' इत्यावन्तं पठन्ति । तेषां ढक्प्रत्युदाहरणम् । शौङ्गेयः ।

११२१ । पीलाया वा । (४-१-११८)

तन्नामिकाणं वाधित्वा 'व्यचः' (सू ११२४) इति ढकि प्राप्ते पक्षे-ऽण्विधीयते । पीलाया अपत्यं पैलः—पैलेयः ।

११२२ । ढक्चे मण्डूकात् । (४-१-११९)

चादण् । पक्षे इञ् । माण्डूकेयः—माण्डूकः—माण्डूकिः ।

११२३ । स्त्रीभ्यो ढक् । (४-१-१२०)

स्त्रीप्रत्ययान्तेभ्यो ढक्स्यात् । वैनतेयः । बाह्वादित्वात्सौमित्रिः । शिवा-दित्वात्सापन्नः ।

११२४ । व्यचः । (४-१-१२१)

इत्यर्थः । एतच्च भाष्ये स्पष्टम् । विकर्ण ॥ वत्सादिशब्दैस्तद्वंश्या विवक्षिताः । विकर्ण, शुङ्ग, छागल, एभ्योऽण् स्यात् । वत्सवंश्ये भरद्वाजवंश्ये अत्रिवंश्ये चापत्ये इत्यर्थः । एतेन वत्सादीनाम्मूलपुरुषत्वात् विकर्णादीन्प्रत्ययपत्यत्वासम्भव इति निरस्तम् । विकर्णादिभ्यो वात्स्यादिष्वेव 'ऋध्यण्' इति नियमार्थं सूत्रम् । पीलाया वा ॥ अपत्येऽणिति शेषः । पीला नाम काचिन्मानुषी । तन्नामिकाणमिति ॥ वाग्रहणाभावे तु अनेनाणा नित्यमेव ढको वाधः स्यात् । नच महाविभाषया अणः पाक्षिकत्वात्तदभावे ढक् भवत्येवेति वाच्यम् । महाविभाषया अपवादे निषिद्धे उत्सर्गो न प्रवर्तते इति ज्ञापनात् । अन्यथा शैवः शैविरित्यादि स्यात् । ढक् च मण्डूकात् ॥ मण्डूको नाम ऋषिः । पक्षे इञिति ॥ पूर्वसूत्राद्वाग्रहणा-नुवृत्तेरिति भावः । स्त्रीभ्यो ढक् ॥ स्त्रीशब्देन टावादयः स्त्रीप्रत्ययाश्चातुर्थिका गृह्यन्ते । न त्वन्येऽपि स्त्रीवाचकाः । व्याख्यानादित्याह । स्त्रीप्रत्ययान्तेभ्य इति ॥ विनता नाम गरुडमाता, तस्याः अपत्यामिति विग्रहः । प्रत्ययग्रहणङ्गिम् । दरत्कश्चित्क्षत्तियः, तस्यापत्यं स्त्री दरत् । 'व्यञ्मगध' इत्यण् । 'अतश्च' इति तस्य लुक् । तस्यापत्यं दारदः । अत्र दरच्छब्दस्य स्त्रीलिङ्गत्वेऽपि स्त्रीप्रत्ययान्तत्वाभावान्न ढक् । ननु सुमित्राया अपत्यं सौमित्रिः, सपत्नाया अपत्यं सापन्न इति कथं, ढक्प्रसङ्गादित्यत आह । बाह्वादित्वादित्यादि ॥ सापन्न-शब्दे पुंवत्वन्नेति प्रागेवोक्तम् । व्यचः ॥ ननु 'स्त्रीभ्यो ढक्' इत्येव सिद्धे किमर्थमिदमित्यत



ब्रचः स्त्रीप्रत्ययान्तादपत्ये ढक् । तन्नामिकाणोऽपवादः । दात्तेयः ।  
पार्थ इत्यत्र तु 'तस्येदम्' (सू १५००) इत्यण् ।

११२५ । इतश्चानिजः । (४-१-१२२)

इकारान्ताद्ब्रचोऽपत्ये ढक्स्यात् । न त्विचन्तात् । दौलेयः । नैधेयः ।

११२६ । शुभ्रादिभ्यश्च । (४-१-१२३)

ढक्स्यात् । शुभ्रस्यापत्यं शौभ्रेयः ।

११२७ । विकर्णकुपीतकात्काश्यपे । (४-१-१२४)

अपत्ये ढक् । वैकर्णेयः । कौपीतकेयः । अन्यो वैकर्णिः । कौपीतकिः ।

११२८ । भ्रवो वुक्च । (४-१-१२५)

चाड्ढक् । भ्रौवेयः ।

११२९ । प्रवाहणस्य ढे । (७-३-२८)

प्रवाहणशब्दस्योत्तरपदस्याचामादेरचो वृद्धिः पूर्वपदस्य तु वा ढे परे ।

प्रवाहणस्यापत्यं प्रावाहणेयः—प्रवाहणेयः ।

११३० । तत्प्रत्ययस्य च । (७-३-२९)

आह । तन्नामिकेति ॥ दात्रेय इति ॥ दत्ता नाम काचिन्मानुषी, तस्या अपत्य-  
मिति विग्रहः । ननु पृथाया अपत्यं पार्थ इति कथम् । तन्नामिकाणाम्बाधित्वा 'ब्रचः' इति  
ढक्प्रसङ्गादित्यत आह । पार्थ इत्यत्रेति ॥ शिवादित्वादपत्य एवाणिलन्ये । इतश्चानिजः ॥  
अस्त्रीप्रत्ययान्तार्थमिदम् । दुलिः निधिवश्च कथित् । आत्रेय इति ॥ अत्रिः प्रसिद्धः । परत्वा-  
दयमृष्यणमपि बाधते इति भावः । शुभ्रादिभ्यश्च ॥ ढक् स्यादिति ॥ शेषपूरणम् । इचाद्यप-  
वादः । शुभ्रस्यापत्यमिति ॥ अस्त्रीत्वादप्राप्तौ ढगिति भावः । विकर्णकुपीतकात्का-  
श्यपे ॥ अपत्ये ढगिति ॥ शेषपूरणम् । काश्यप एवेति नियमार्थं शुभ्रादिभ्यः पृथक् पाठः ।  
भ्रवो वुक् च ॥ चाड्ढगिति ॥ भ्रूयच्चादपत्ये ढक् स्यात् प्रकृतेर्बुगगमश्च । वुकि ककार  
इत् । उकार उच्चारणार्थः । कित्त्वादन्तावयवः । भ्रौवेय इति ॥ भूर्नाम काचित् तस्या अपत्य-  
मिति विग्रहः । ढकि एयादेशे प्रकृतेर्बुकि आदिवृद्धिः । बुगभावे तु ऊकारस्य वृद्धौ आवादेशे प्रात्रेय  
इति स्यात् । प्रवाहणस्य ढे ॥ उत्तरपदस्येत्वधिकृतम् । 'तद्धितेष्वचामादेः' इत्यतः अचामादे-  
रित्यनुवर्तते । 'मृजेवृद्धिः' इत्यतो वृद्धिरिति 'अर्धात्परिमाणस्य पूर्वस्य तु वा' इत्यतः पूर्वस्य वेति ।  
तदाह । प्रवाहणशब्दस्येति ॥ प्रावाहणेयः—प्रवाहणेय इति ॥ शुभ्रादित्वाड्ढकि  
पूर्वपदस्य पाक्षिकी आदिवृद्धिः । उत्तरपदस्य नित्यम् । उत्तरपदे आकारस्य वृद्धेः फलन्तु  
प्रावाहणेयीभार्य इत्यत्र 'वृद्धिनिमित्तस्य च' इति पुंवत्त्वप्रतिषेध एव । तत्प्रत्ययस्य च ॥

ढप्रत्ययान्तस्य प्रवाहणस्योत्तरपदस्यादेरचो वृद्धिः पूर्वपदस्य तु वा ।  
प्रवाहणेयस्यापत्यम्, प्रावाहणेयिः—प्रवाहणेयिः । बाह्यतद्वितनिमित्ता वृद्धिर्ढा-  
श्रयेण विकल्पेन बाधितुं न शक्यते इति सूत्रारम्भः ।

११३१ । कल्याण्यादीनामिनङ् च । (४-१-१२६)

एषामिनङादेशः स्यात्, ढक्च । काल्याणिनेयः । वान्धकिनेयः ।

११३२ । कुलटाया वा । (४-१-१२७)

इनङ्मात्रं विकल्प्यते । ढक्तु नित्यः पूर्वैणैव । कौलटिनेयः—कौलटेयः ।  
सती भिक्षुक्यत्र कुलटा । या तु व्यभिचारार्थं कुलान्यटति तस्याः अत्र  
'क्षुद्राभ्यो वा' (सू ११३७) इति पक्षे ढक् । कौलटेरः ।

११३३ । हृद्गसिन्ध्वन्ते पूर्वपदस्य च । (७-३-१९)

हृदाद्यन्ते पूर्वोत्तरपदयोरचामादेरचो वृद्धिर्बिति णिति किति च । सु-  
हृदोऽपत्यं सौहार्दः । सुभगाया अपत्यं सौभागिनेयः । सक्तुप्रधानाः सिन्धवः  
सक्तुसिन्धवः । तेषु भवः साक्तुसैन्धवः ।

पूर्वसूत्रे यदनुवृत्तं तत्सर्वमिहाप्यनुवर्तते । तच्छब्देन ढप्रत्ययः परानृश्यते । तदाह । ढप्रत्यया-  
न्तस्येति ॥ प्रावाहणेयिः—प्रावाहणेयिरिति ॥ शुभ्रादिङगन्तादिच् । ननु पूर्वसूत्रेणैव सिद्ध-  
त्वादित्दं व्यर्थमित्यत आह । बाह्येति ॥ ढक्प्रत्ययान्तात् बहिर्भूतो य इच् तन्निमित्ता 'तद्वितेष्वचा-  
मादेः' इति नित्या आदिवृद्धिः । ढाश्रयेणेति ॥ ढप्रत्यये परे विहितेनेति यावत् । तथाविधेन  
वृद्धिविकल्पेन पूर्वसूत्रविहितेन बाधितुं न शक्यते । भिन्ननिमित्तकत्वादित्यर्थः । पूर्वसूत्रं हि केवलढप्र-  
त्ययान्ते ढप्रत्ययम्परनिमित्तत्वेनाश्रित्य प्रवृत्तं, ढनिमित्तामादिवृद्धिर्बाधते इति युक्तं, नत्वि-  
ष्यप्रत्ययनिमित्तमपि नित्यामादिवृद्धिम्, अतस्तस्या अपि बाधनार्थमिदं सूत्रमित्यर्थः । इदं  
वृद्धिविधिद्वयमपि 'शुभ्रादिभ्यश्च' इत्यत्रैव वक्तुं युक्तम् । कल्याण्यादीनामिनङ् च ॥  
इनङि ङकार इत् । काल्याणिनेय इति ॥ कल्याण्या अपत्यमिति विग्रहः । वान्धकि-  
नेय इति ॥ वन्धक्या अपत्यमिति विग्रहः । अत्र गणे स्त्रीप्रत्ययान्ता एव पठ्यन्ते । तेभ्यो  
ढक् सिद्ध एव । इनङेव तु विधीयते । कुलटाया वा ॥ इनङ्मात्रमिति ॥ व्याख्यानादिति  
भावः । पूर्वैणैवेति ॥ 'स्त्रीभ्यो ढक्' इत्यनेनेत्यर्थः । कुलानि ग्रहाणि अटतीति कुलटा ।  
शकन्ध्वादित्वात्पररूपम् । अत्रेति ॥ 'कुलटाया वा' इति सूत्रे इत्यर्थः । पक्षे ङ्गिति ॥  
ङ्गपि कदाचिद्भवतीत्यर्थः । कौलटेर इति ॥ कुलटाया ङ्कि ङकारस्य एयादेशे 'लोपो व्योः'  
इति यकारलोप इति भावः । हृद्ग ॥ हृदाद्यन्ते इति ॥ हन्, भग, सिन्धु, एतदन्तेषु  
समासेष्वित्यर्थः । चकारादुत्तरपदस्येत्वनुक्तव्यते । तदाह । पूर्वोत्तरपदयोरिति ॥ सौहार्द  
इति ॥ अणि उभयपदादिवृद्धिः । ङ्कारस्य तु आकारो रपरः । सौभागिनेय इति ॥

११३४ । चटकाया ऐरक् । (४-१-१२८)

‘चटकादिति वाच्यम्’ (वा २६२४) । लिङ्गविशिष्टपरिभाषया स्त्रिया अपि । चटकस्य चटकाया वा अपत्यं चाटकैरः । ‘स्त्रियामपत्ये लुग्वक्तव्यः’ (वा २६२५) । तयोरेव स्यपत्यं चटका । अजादित्वाद्वाप् ।

११३५ । गोधाया ढूक् । (४-१-१२९)

गौधेरः । शुभ्रादित्वात्पक्षे ढक् । गौधेयः ।

११३६ । आरगुदीचाम् । (४-१-१३०)

गौधारः । रका सिद्धे आकारोच्चारणमन्यतो विधानार्थम् । जडस्यापत्यं जाडारः । पण्डस्यापत्यं पाण्डारः ।

११३७ । क्षुद्राभ्यो वा । (४-१-१३१)

अङ्गहीनाः शीलहीनाश्च क्षुद्राः ताभ्यो वा ढूक् । पक्षे ढक् । काणेरः—काणेयः । दासेरः—दासेयः ।

११३८ । पितृष्वसुरछण् । (४-१-१३२)

अणोऽपवादः । पैतृष्वस्त्रीयः ।

कल्याण्यादित्वात् ढकि इन्डि उभयपदादिवृद्धिरिति भावः । एतत्प्रसङ्गादेव इदं सूत्रमत्रोपन्यस्तम् । ‘महते सौभगाय’ इत्यत तु उद्गात्रादित्वाद्भावे अञ् । उत्तरपदादिवृद्ध्यभावश्छान्दसः । सिन्धव इति ॥ अश्वा इत्यर्थः । चटकाया ऐरक् ॥ चटकाशब्दादपत्ये ऐरक्प्रत्ययः स्यादित्यर्थः । ननु स्त्रीलिङ्गनिर्देशात् पुल्लिङ्गान्नस्यात् इत्यत आह । चटकादिति ॥ सूत्रे चटकाया इत्यपनीय चटकादिति वाच्यमित्यर्थः । तर्हि स्त्रीलिङ्गान्न स्यादत आह । लिङ्गेति ॥ स्त्रिया अपीति ॥ स्त्रीलिङ्गादप्यैरगित्यर्थः । तयोरिति ॥ चटकस्य चटकायाश्चेत्यर्थः । ननु चटकेति कथं, जातित्वात् ङीष्प्रसङ्गादित्यत आह । अजादित्वादिति ॥ गोधाया ढूक् ॥ गौधेर इति ॥ गोधाया अपत्यमिति विग्रहः । ढूकि ढकारस्य एयादेशे ‘लोपो व्योः’ इति यलोपः, कित्वादादिवृद्धिरिति भावः । आरगुदीचाम् ॥ गोधाया आरगवा स्यादित्यर्थः । अन्यत इति ॥ आकारान्तादन्यत् अदन्तं, तस्मादपि क्वचिद्विधानार्थमित्यर्थः । जाडार इति ॥ रग्विधौ आकारो न श्रूयेतेति भावः । पण्डो नपुंसकः, तस्यापत्यं क्षेत्तजातत्वादिना । क्षुद्राभ्यो वा ॥ अङ्गहीना इति ॥ चक्षुरादिकतिपयावयवविकला इत्यर्थः । शीलहीना इति ॥ सदृत्तहीनाः इत्यर्थः । यथेष्टपुरुषसञ्चारिण्य इति यावत् । ‘अनियतपुंस्का अङ्गहीना वा क्षुद्राः’ इति भाष्यम् । पितृष्वसुरछण् ॥ पैतृष्वस्त्रीय इति ॥ पितृष्वसुरपत्यमिति विग्रहः । छस्य ईयादेशे

११३९ । ढकि लोपः । (४-१-१३३)

पितृष्वसुरन्त्यस्य लोपः स्याङ्कि । अत एव ज्ञापकाङ्क् । पैतृष्वसेयः ।

११४० । मातृष्वसुश्च । (४-१-१३४)

पितृष्वसुर्यदुक्तं तदस्यापि स्यात् । मातृष्वस्त्रीयः—मातृष्वसेयः ।

११४१ । चतुष्पाञ्चो ढञ् । (४-१-१३५)

११४२ । ढे लोपोऽकद्वाः । (६-४-१४७)

कद्रूभिन्नस्योवर्णान्तस्य भस्य लोपः स्याङ्के परे । कामण्डलेयः । कमण्ड-  
लुशब्दश्चतुष्पाज्जातिविशेषे ।

११४३ । गृष्ट्यादिभ्यश्च । (४-१-१३६)

एभ्यो ढञ् स्यात् । अण्डकोरपवादः । गार्ष्टेयः । मित्रयोरपत्यम्,  
ऋष्यणि प्राप्ते ढञ् ।

आदिवृद्धिः । सकाराहकारस्य यण् । ढकि लोपः ॥ पितृष्वसुरित्यनुवर्तते । अलोऽन्त्यपरि-  
भाषया अन्यस्य लोपः । तदाह । पितृष्वसुरन्त्यस्य लोप इति ॥ ननु पितृष्वसुरपत्ये  
ढक एव दुर्लभत्वात्कथं तस्मिन् परे लोपविधिरित्यत आह । अत एवेति ॥ शुभ्रादित्वात् ढगि-  
त्यन्ये । पैतृष्वसेय इति ॥ ढकि अन्यस्य ऋकारस्य लोपे आदिवृद्धिः । 'मातृपितृभ्यां  
स्वसा' इति षत्वम् । मातृष्वसुश्च ॥ चकाराच्छण् ढकि लोपश्चानुकृष्यते । तदाह ।  
पितृष्वसुर्यदुक्तमिति ॥ चतुष्पाञ्च्यो ढञ् ॥ चतुष्पादः पशवः । तद्विशेषवाचिभ्यः  
अपत्ये ढजित्यर्थः । ढे लोपोऽकद्वाः ॥ भस्येत्यधिकृतम् 'ओर्गुणः' इत्यतः ओरिति  
षष्ठ्यन्तेनानुवृत्तेन विशेष्यते । तदन्तविधिः । तदाह । कद्रूभिन्नस्येति ॥ अलोऽन्त्यस्य'  
इत्यन्यलोपः । ओर्गुणापवादः । कामण्डलेय इति ॥ कमण्डलोरपत्यमिति विग्रहः । ढकि  
एयादेशे आदिवृद्धौ उकारलोपः । ननु कमण्डलुशब्दवाच्यस्य जलपात्रस्याचेतनस्य कथम-  
पत्ययोगः । तत्राह । कमण्डलुशब्दश्चतुष्पाज्जातिविशेषे इति ॥ अत एव कमण्डलु-  
पदे आदधीत' इति बहुवृचब्राह्महणं सङ्गच्छते इति भावः । गृष्ट्यादिभ्यश्च ॥ अण्डको-  
रिति ॥ गृष्टि, हलि, बलि, कुठि, अगास्ति, मित्त्रयु एते गृष्ट्यादयः । अत्र अन्ययोः ऋषित्वाद्गु-  
प्राप्तः । अन्येभ्यस्तु 'इतश्चानिञः' इति ढक् प्राप्त इति विवेकः । सकृत्प्रसूता मानुष्यादिरपि  
गृष्टिः, ननु गौरैव । ततश्च 'चतुष्पाञ्च्यः' इत्यनेन न प्राप्तिः । केकयमित्त्रयु ॥ 'तद्धिते-  
ष्वचामादेः' इत्यतस्तद्धितग्रहणमित्यनुवर्तते । 'अचो ङिति, किति च' इत्यतः ङिणीति,  
कितीति च । तदाह । एषामिति ॥ आदेशे यकारादकार उच्चारणार्थः । केकयस्या-  
पत्यं स्त्री कैकेयी । 'जनपदशब्दात्' इत्यञ् । मैत्रेयिकया श्लाघते, मित्त्रयोर्भाव इत्यर्थे 'गोत्र-  
चरणात्' इति वुञ् । प्रलयादागतम्प्रालेयम् । अण् । अत्र सर्वत्र यादेरियादेशः । इत्युदाहरणानि ।

११४४ । केक्यमित्रयुप्रलयानां यादेरियः । (७-३-२)

एषां यकारादेरियादेशः स्यात् ञिति णिति किति च तद्धिते परे ।  
इति इयादेशे प्राप्ते ।

११४५ । दाण्डिनायनहास्तिनायनाथर्वणिकजैह्माशिनेयवाशि-  
नायनिभ्रौणहत्यधैवत्यसारवैक्ष्वाकमैत्रेयहिरण्मयानि । (६-४-१७४)

एतानि निपात्यन्ते । इति युलोपः । मैत्रेयः । मैत्रेयौ ।

११४६ । यस्कादिभ्यो गोत्रे । (२-४-६३)

एभ्योऽपत्यप्रत्ययस्य लुक्स्यात्तत्कृते बहुत्वे, न तु स्त्रियाम् । मित्रयवः ।

प्राप्ते इति ॥ मित्रयोरपत्ये ङञि एयादेशे मित्वयु एय इति स्थिते ओर्गुणम्वाधित्वा यु इत्यस्य  
इयादेशे सति आङुणे मैत्रेयेय इति प्राप्ते सतीत्यर्थः । दाण्डिनायन ॥ एतानि नि-  
पात्यन्ते इति ॥ दाण्डिनो हस्तिनापत्यं दाण्डिनायनः, हास्तिनायनः । नडादित्वात्फक् ।  
निपातनाङ्लोपो न । अथर्वणा प्रोक्तो ग्रन्थः उपचारादथर्वा । तमयीते आथर्वणिकः । वसन्ता-  
दित्वात् ठक् । निपातनान्न टिलोपः । जिह्माशिनेऽपत्यं जैह्माशिनेयः । शुभ्रादित्वाङ्ठक् । निपात-  
नान्न टिलोपः । वाशिनेऽपत्यं वाशिनायनिः । ‘उदीचां वृद्धात्’ इति फिच् । निपातनान्न टिलोपः ।  
भृणहन् र्धावन्, एतयोर्मवे प्यच् । नकारस्य तकारश्च निपात्यते । नच ‘हनस्तोऽचि-  
ण्णलोः’ इत्यनेनैव तकारस्सिद्ध इति शङ्क्यम् । ‘धातोः कार्यमुच्यमानन्तत्प्रत्यये विज्ञानम्’  
इति परिभाषया ‘हनस्तः’ इति तत्वस्य धातुविहितप्रत्यये पर एव प्रवृत्तेः । इदमेव तकार-  
निपातनमस्याम्परिभाषायां ज्ञापकमिति ‘मृजेवृद्धिः’ इत्यत्र भाष्ये स्पष्टम् । तेन वार्त्तमस्यत्र  
तत्त्वं न । सरय्यां भवं सारवम् उदकम् । अणि यू इत्यस्य व इत्यादेशो निपात्यते । इक्ष्वाको-  
रपत्यमैक्ष्वाकः । जनपदशब्दात्क्षत्रियादच् । उकारलोपो निपात्यते । बहुत्वे तु तद्राजत्वाल्लुक् ।  
इक्ष्वाकवः । इक्ष्वाकपु जनपदेषु भवोऽप्यैक्ष्वाकः । कोषधादण् । उकारलोपश्च । सूत्रे ऐक्ष्वाक्रेत्यत्र  
अचणन्तयोर्ग्रहणम् । बहुत्वे तद्राजत्वादयो लुक् । अणस्तु नेति विशेषः । हिरण्यस्य विकारो  
हिरण्मयः । मयटि णकाराद्यकाराकारयोर्लोपः । इति युलोप इति ॥ मित्रयु एय इति  
स्थिते यु इत्यस्य लोपो निपातनादिति भावः । मैत्रेयीति ‘टिड्ढाणच्’ इति डीप् । यस्कादि-  
भ्यो गोत्रे ॥ नेदं सूत्रमपत्याधिकारस्थम्, किन्तु द्वैतीयाकम् । अतो गोत्रशब्देन प्रवराध्याय-  
प्रसिद्धमेव गोत्रमिह विवक्षितम् । “अपत्याधिकारादन्यत्र लौकिकमेव गोत्रं गृह्यते” इति ‘श्रुति  
लुक्, स्त्रीपुंसाभ्याम्’ इत्यादिसूत्रभाष्ये सिद्धान्तितत्वात् । ‘प्यक्षत्रियार्प’ इत्यतो लुगित्यनु-  
वर्तते । ‘तद्राजस्य ब्रह्मपु तेनैवास्त्रियाम्’ इति सूत्रन्तद्राजवर्जमनुवर्तते । तदाह । एभ्योऽपत्य-  
प्रत्ययस्येति ॥ मित्रयव इति ॥ मित्रयोरपत्यानि पुमांस इत्यर्थः । गृध्यादिदङ्को लुकि

११४७ । अत्रिभृगुकुत्सवसिष्ठगौतमाङ्गिरोभ्यश्च । (२-४-६५)

एभ्यो गोत्रप्रत्ययस्य लुक्स्यात्तत्कृते बहुत्वे, न तु स्त्रियाम् । अत्रयः ।

भृगवः । कुत्साः । वसिष्ठाः । गौतमाः । अङ्गिरसः ।

११४८ । बह्वच इजः प्राच्यभरतेषु । (२-४-६६)

बह्वचः परो य इज् प्राच्यगोत्रे भरतगोत्रे च वर्तमानस्तस्य लुक्स्यात् ।

पन्नागाराः । युधिष्ठिराः ।

११४९ । न गोपवनादिभ्यः । (२-४-६७)

एभ्यो गोत्रप्रत्ययस्य लुग् स्यात् । विदाद्यन्तर्गणोऽयम् । गौपवनाः । शैग्रवाः ।

११५० । तिककितवादिभ्यो द्वन्द्वे । (२-४-६८)

एभ्यो गोत्रप्रत्ययस्य बहुत्वे लुक्स्याद्वन्द्वे । तैकायनयश्च कैतवायनयश्च

‘तिकादिभ्यः फिज्’ (सू ११७८) । तस्य लुक् । तिककितवाः ।

११५१ । उपकादिभ्योऽन्यतरस्यामद्वन्द्वे । (२-४-६९)

एभ्यो गोत्रप्रत्ययस्य बहुत्वे लुग्वा स्याद्वन्द्वे चाद्वन्द्वे च । औपकाय-

नाश्च लामकायनाश्च । ‘नडादिभ्यः फक्’ (सू ११०१) । तस्य लुक् । उप-

कलमकाः—औपकायनलामकायनाः । भ्राष्ट्रककपिष्ठलाः—भ्राष्ट्रिकापिष्ठलयः ।

उपकाः—औपकायनाः । लमकाः—लामकायनाः ।

आदिवृद्धिनिवृत्तिः । अत्रिभृगु ॥ पूर्वसूत्राद्गोत्र इति तत्र यदनुवृत्तं तच्च सर्वमिहानुवर्तते ।

तदाह । एभ्यो गोत्रेति ॥ अत्रेः, भृगोः, कुत्सस्य, वसिष्ठस्य, गौतमस्य, अङ्गिरसश्च

अपत्यानि पुमांस इति विग्रहाः । तत्र अत्रेः ‘इतश्चानिजः’ इति ढकोऽनेन लुक् । इतरेभ्यस्तु

ऋष्यण इति बोध्यम् । लुकि आदिवृद्धेर्निवृत्तिः । बह्वच इजः ॥ प्राच्ये उदाहरति ।

पन्नागारा इति ॥ पन्नागारस्यापत्वानीति विग्रहः । अत इजो लुक् । भरतगोत्रे उदाहरति ।

युधिष्ठिरा इति ॥ युधिष्ठिरस्यापत्वानीति विग्रहः । कुरुलक्षणं ण्यम्वाधित्वा बाह्यादित्वात्

इज् । तस्य लुक् । अवहुत्वे तु यौधिष्ठिरिः । न गोपवनादिभ्यः ॥ विदाद्यन्तर्गणोऽय-

मिति ॥ ततश्च अजः ‘यजजोश्च’ इति प्राप्तस्य लुङ् नेति भावः । तिककितव ॥ तैकाय-

नयश्च कैतवायनयश्चेति ॥ द्वन्द्वविग्रहप्रदर्शनम् । तिककितवा इति ॥ द्वन्द्वे इति सप्तमी-

निर्देशात् पदद्वयादपि फिजो लुक् । उपकादिभ्यो ॥ चकारमध्याहृत्य आह । द्वन्द्वे चेति ॥

एवञ्च अस्वरितत्वादेव पूर्वसूत्रात् द्वन्द्वग्रहणाननुवृत्त्यैव सिद्धे अद्वन्द्वग्रहणं स्पष्टार्थमेव । नच

द्वन्द्वे नेति निषेध एव किन्न स्यादिति वाच्यम् । द्वन्द्वानामपि गणे पाठात् । तदेतत्सूचयन्

द्वन्द्वमुदाहरति । भ्राष्ट्रककपिष्ठला इति ॥ इजो वा लुक् । अद्वन्द्वे उदाहरति । लमकाः

११५२ । आगस्त्यकौण्डिन्ययोरगस्तिकुण्डिनच् । (२-४-७०)

एतयोरवयवस्य गोत्रप्रत्ययस्याणो यञश्च बहुषु लुक्स्यात् । अवशिष्टस्य प्रकृतिभागस्य यथासङ्ख्यम् 'अगस्ति' 'कुण्डिनच्' एतावादेशौ स्तः । अगस्त्यः । कुण्डिनाः ।

११५३ । राजश्वशुराद्यत् । (४-१-१३७)

'राज्ञो जातावेवेति वाच्यम्' (वा २६२७) ।

११५४ । ये चाभावकर्मणोः । (६-४-१६८)

यादौ तद्धिते परेऽन्प्रकृत्या स्यान्न तु भावकर्मणोः । राजन्यः । श्वशुर्यः । जातिग्रहणाच्छूद्रादावुत्पन्नो राजनः ।

११५५ । अन् । (६-४-१६७)

अणि अन् प्रकृत्या स्यादिति टिलोपो न । 'अभावकर्मणोः' किम् । राज्ञः कर्म भावो वा राज्यम् ।

११५६ । संयोगादिश्च । (६-४-१६६)

इन् प्रकृत्या स्यादणि परे । चक्रिणोऽपत्यं चाक्रिणः ।

लामकायना इति ॥ अश्वादिफक् लुग्विकल्पः । उपकाः औपकायनाः इत्याद्यप्युदाहार्यम् । आगस्त्य ॥ अगस्त्यः । कुण्डिना इति ॥ अगस्त्यशब्दादृष्यणो लुक् । प्रकृतेरगस्त्यादेशः । कौण्डिन्यशब्दो गर्गादियञन्तः । बहुत्वे यञो लुक् । प्रकृतेः कुण्डिनादेशश्च 'यस्कादिभ्यो गोत्रे' इत्यारभ्य 'आगस्त्यकौण्डिन्ययोः' इत्यन्तर्द्वैतीयकम् । अथ प्रकृतञ्चातुरर्थिकम् । राजश्वशुराद्यत् ॥ राजन्शब्दात् श्वशुरशब्दाच्चापत्ये यत्प्रत्ययः स्यादित्यर्थः । क्रमेण अणिवोरपवादः । राज्ञो जातावेवेति ॥ जातिः समुदायवाच्या चेदित्यर्थः । ये चाभावकर्मणोः ॥ अनिति पूर्वसूत्रमनुवर्तते । 'प्रकृत्यैकाच्' इत्यतः प्रकृत्येति । अङ्गाधिकारलब्धप्रत्ययो यकारेण विशिष्यते । तदादिविधिः । तदाह । यादाविति ॥ राजन्य इति ॥ क्षत्रियात् क्षत्रियायां स्वभार्यायामुत्पन्नो राजन्य इति धर्मशास्त्रेषु प्रसिद्धम् । यत्प्रत्यये प्रकृतिभावान्न टिलोपः । शूद्रादाविति ॥ क्षत्रियात् शूद्रायां वा तदन्यस्यां वा अनूढायाम् उत्पन्न इत्यर्थः । राजन इति ॥ अणि रूपम् । तत्र 'नस्तद्धिते' इति टिलोपे प्राप्ते । अन् ॥ 'इनण्यनपत्ये' इत्यतः अणित्यनुवर्तते । 'प्रकृत्यैकाच्' इत्यतः प्रकृत्येति च । तदाह । अणीति ॥ राज्यमिति ॥ 'गुणवचनब्राह्मणादिभ्यः' इति ष्यञ् । टिलोपः । संयोगादिश्च ॥ इन् प्रकृत्येति ॥ 'इनण्यनपत्ये' इत्यतः 'प्रकृत्यैकाच्' इत्यतश्च तदनुवृत्तेरिति भावः । चक्रिणोऽपत्यञ्चाक्रिण इति ॥ 'इनण्यनपत्ये' इत्यत्रानपत्ये इति

११५७ । न मपूर्वोऽपत्येऽवर्मणः । (६-४-१७०)

मपूर्वोऽन् प्रकृत्या न स्यादपत्येऽणि । भाद्रसामः । 'मपूर्वः' किम् । सौत्वन् । 'अपत्ये' किम् । चर्मणा परिवृतश्चार्मणो रथः । 'अवर्मणः' किम् । चक्रवर्मणोऽपत्यं चाक्रवर्मणः । 'वा हितनाम्न इति वाच्यम्' (वा ४२१५) । हितनाम्नोऽपत्यं हैतनामः—हैतनामनः ।

११५८ । ब्राह्मो जातौ । (६-४-१७१)

योगविभागोऽत्र कर्तव्यः । 'ब्राह्मः' इति निपात्यतेऽनपत्येऽणि । ब्राह्मं हविः । ततो जातौ । अपत्ये जातावणि ब्रह्मणष्टिलोपो न स्यात् । ब्रह्मणोऽपत्यं ब्राह्मणः । 'अपत्ये' किम् । ब्राह्मी ओषधिः ।

११५९ । औक्षमनपत्ये । (६-४-१७३)

अणि टिलोपो निपात्यते । औक्षम् पदम् । 'अनपत्ये' किम् । उक्ष्णो-  
ऽपत्यमौक्षः ।

पर्युदासादप्राप्तिः । न मपूर्वोऽपत्येऽवर्मणः ॥ भाद्रसाम इति ॥ भद्रसामोऽपत्यमिति विग्रहः । अणि टिलोपः । अनो मपूर्वत्वान्न प्रकृतिभावः । सौत्वन् इति ॥ सुत्वनोऽपत्यमिति विग्रहः । मपूर्वत्वाभावात्प्रकृतिभावः । चार्मण इति ॥ 'परिवृतो रथः' इत्यणि टिलोपः । अणः आपत्यत्वाभावात्प्रकृतिभावः । वा हितनाम्न इति ॥ 'न मपूर्वः' इति प्रतिषेध इति शेषः । ब्राह्मोऽजातौ ॥ ब्रह्मन्शब्दादपत्ये अणि 'न मपूर्वोऽपत्ये' इति प्रकृतिभावनिषेधो जातावेवेत्यर्थः फलति । तथा सति ब्रह्मणोऽपत्यं ब्राह्मण इति जातिविशेषे न सिध्येत् । 'न मपूर्वः' इति प्रकृतिभावनिषेधे सति 'नस्तद्धिते' इति टिलोपस्य दुर्वारत्वात् । किञ्च ब्रह्मा देवता अथ ब्राह्मं हविरिति न सिध्येत् । न मपूर्व इति प्रकृतिभावनिषेधस्य जातावेवेति नियमितत्वेन अनिति प्रकृतिभावाट्टिलोपासम्भवात् । अत आह । योगविभाग इति ॥ ब्राह्मः इत्येकं सूत्रम् । तत्र 'इनण्यनपत्ये' इत्यतः अनपत्येऽणीत्यनुवर्तते । तदाह । ब्राह्म इति ॥ निपात्यते अनपत्येऽणीति ॥ तथाच ब्रह्मन्शब्दादनपत्येऽणि अनिति प्रकृतिभावनिवृत्तेष्टिलोपः फलित इति मत्वोदाहरति । ब्राह्मं हविरिति ॥ ब्रह्म देवता अस्येति विग्रहः । 'सास्य देवता' इत्यण् । ततो जाताविति ॥ ततः ब्राह्म इति सूत्रात्पृथगेव जाताविति सूत्रङ्कर्तव्यमित्यर्थः । इह 'न मपूर्वोऽपत्येऽवर्मणः' इति सूत्रादपत्ये इति नेति चानुवर्तते । 'प्रकृत्यैकान्' इत्यतः प्रकृत्येति च । तदाह । अपत्ये जाताविति ॥ ब्राह्मण इति ॥ ब्रह्मणः सकाशात्सजातीयायाम्भार्यायामुत्पन्न इत्यर्थः । योगविभागस्त्वयम्भाव्ये स्पष्टः । औक्षम् ॥ शेषपूरणेन सूत्रं व्याचष्टे । अणि टिलोपो निपात्यते इति ॥ 'अन्' इति प्रकृतिभावापवाद इति भावः । औक्षमिति ॥ अपत्येऽणि टिलोपाभावे अलोप इति भावः । ननु प्रकृतिभावादलोपो



११६० । षपूर्वहन्धृतराज्ञामणि । (६-४-१३५)

षपूर्वो योऽन् तस्य हनादेश्च भस्यातो लोपोऽणि । औक्षणः । ताक्षणः ।  
भ्रौणन्नः । धृतराज्ञोऽपत्यं धार्तराज्ञः । ‘षपूर्व—’ इति किम् । सान्नोऽपत्यं  
सामनः । ‘अणि’ किम् । ताक्षण्यः ।

११६१ । क्षत्राद्धः । (४-१-१३८)

क्षत्रियः ‘जातौ’ इत्येव । क्षात्रिरन्यः ।

११६२ । कुलात्खः । (४-१-१३९)

कुलीनः । तदन्तादपि । उत्तरसूत्रे ‘अपूर्वपदात् इति लिङ्गात् । आढ्य-  
कुलीनः ।

११६३ । अपूर्वपदादन्यतरस्यां यङ्कजौ । (४-१-१४०)

‘कुलात्’ इत्येव । पक्षे खः । कुल्यः—कौलेयकः—कुलीनः । ‘पद’  
ग्रहणं किम् । बहुकुल्यः—बाहुकुलेयकः—बहुकुलीनः ।

११६४ । महाकुलादञ्खजौ । (४-१-१४१)

‘अन्यतरस्याम्’ इत्यनुवर्तते । पक्षे खः । माहाकुलः—माहाकुलीनः—  
महाकुलीनः ।

न स्यादत आह । षपूर्वहन् ॥ ‘अलोपोऽनः’ इत्यनुवर्तते । भस्येत्यधिकृतम् । तदाह ।  
षपूर्व इति ॥ ताक्षण इति ॥ ‘तक्ष्णोऽण उपसङ्ख्यानम्’ इति कारिलक्षणस्यापवादोऽण् ।  
ताक्षण्य इति ॥ ‘सेनान्तलक्षणकारिभ्यश्च’ इति ण्यः । क्षत्राद्धः ॥ अपत्ये इति शेषः ।  
क्षत्रिय इति ॥ घस्य इयादेशे ‘यस्येति च’ इत्यकारलोपः । क्षात्रिरन्य इति ॥  
क्षत्वाच्छूद्रादावुत्पन्न इत्यर्थः । कुलात्खः ॥ अपत्ये इति शेषः । कुलीन इति ॥ खस्य  
ईनादेजः । ननु ‘समासप्रत्ययविधौ’ इति तदन्तविधिनिषेधात् महाकुलीन इति कथमित्यत आह ।  
तदन्तादपीति ॥ आढ्यकुलीन इति ॥ अढ्यकुलशब्दात्कर्मधारयात्खः कुले आढ्यत्व-  
प्रतीतिरत्र फलम् । कुलीनशब्देन कर्मधारये तु तदप्रतीतिरिति भेदः । अपूर्वपदादन्य-  
तरस्याम् ॥ कुलादित्येवेति ॥ पूर्वपदरहितात् कुलादपत्ये यङ्कजौ वा स्त इत्यर्थः ।  
पक्षे ख इति ॥ यङ्कजोरभावपक्षे इत्यर्थः । बहुकुल्य इति ॥ ‘विभाषा सुपः’ इति बहु-  
चप्रत्ययो न पदम् । अतः पूर्वपदरहितत्वात् यङ्कज्वा भवन्त्येवेत्यर्थः । महाकुलादञ्खजौ ॥  
अनुवर्तते इति ॥ अन्यथा महाविभाषाधिकारे अपवादेन मुक्ते उत्सर्गस्याप्रवृत्तेः ‘पीलाया  
वा’ इत्यत्रोक्तत्वात्पूर्वसूत्रोक्तः खो न स्यादिति भावः । तदाह । पक्षे खः इति ॥ तथा सति

११६५ । दुष्कुलाड्ढक् । (४-१-१४२)

पूर्ववत्पक्षे खः । दौष्कुलेयः—दुष्कुलीनः ।

११६६ । स्वसुश्छः । (४-१-१४३)

स्वस्त्रीयः ।

११६७ । भ्रातुर्व्यच्च । (४-१-१४४)

चाच्छः । अणोऽपवादः । भ्रातृव्यः—भ्रात्रीयः ।

११६८ । व्यन्सपत्ने । (४-१-१४५)

भ्रातुर्व्यन् स्यादपत्ये, प्रकृतिप्रत्ययसमुदायेन शत्रौ वाच्ये । भ्रातृव्यः शत्रुः । ‘पाप्मना भ्रातृव्येण’ इति तूपचारात् ।

११६९ । रेवत्यादिभ्यष्ठक् । (४-१-१४६)

११७० । ठस्येकः । (७-३-५०)

अङ्गात्परस्य ठस्येकादेशः स्यात् । रैवतिकः ।

११७१ । गोत्रस्त्रियाः कुत्सने ण च । (४-१-१४७)

आदिबृद्धिर्नेति भावः । दुष्कुलाड्ढक् ॥ पूर्ववदिति ॥ अन्यतरस्याङ्ग्रहणानुवृत्तेरिति भावः ।  
स्वसुश्छः ॥ अपत्ये इति शेषः । स्वस्त्रीय इति ॥ छस्य ईयादेशः, ऋकारस्य यण् ।  
भ्रातुर्व्यच्च ॥ तकारः ‘तितस्वरितम्’ इति स्वरार्थ इति बोध्यम् । व्यन् सपत्ने ॥ अपत्ये  
इति ॥ प्रत्ययेनापत्यमुच्यते । भ्रातृशब्दार्थस्तु न विवक्षितः । तथाच “भ्रातृशब्दोत्तरत्वे व्यन्-  
प्रत्ययार्थः शत्रुः” इति भाष्ये स्पष्टम् । ननु ‘पाप्मना भ्रातृव्येण’ इति कथम् । पाप्मनोऽपत्यत्वा-  
भावादित्यत आह । ‘पाप्मना भ्रातृव्येण’ इति तूपचारादिति ॥ हिंसकत्वगुणयोगाल्लाक्षणिक  
इत्यर्थः । रेवत्यादिभ्यष्ठक् ॥ अपत्ये इति शेषः । ढगाद्यपवादः । ठस्येकः ॥ अङ्गस्ये-  
त्यधिकृतम्पञ्चम्या विपरिणम्यते । तदाह । अङ्गात्परस्य ठस्येति ॥ ठकारस्येत्यर्थः ।  
रैवतिक इति ॥ रेवत्याः अपत्यमिति विग्रहः । ठकि ककार इत्, अकार उच्चारणार्थः ।  
ठकारस्य इकः अदन्त आदेशः । अङ्गात्किम् । कर्मठः इत्यत्र ठकारस्य न भवति । अत्र भाष्ये  
अङ्गसम्बन्धिठस्येति व्याख्याने कर्मठः इत्यत्र सुपं प्रति कर्मठशब्दस्याङ्गत्वात्तदीयठस्य ईयादेश-  
माशङ्क्य अङ्गसंज्ञानिमित्तं यष्टकारस्तस्येको भवति, तादृशश्च ठकारः प्रत्यय एव भवति, नचेह  
ठकारः प्रत्यय इति समाहितम् । ततश्च ठकि अकार उच्चारणार्थः, ठकार एव प्रत्ययः इति  
विज्ञायते । “ठस्येति सङ्घातग्रहणम्” इत्यपि भाष्ये स्थितम् । अस्मिन्पक्षे ठकि अकार उच्चार-  
णार्थो न भवति, सङ्घात एव प्रत्ययः, इकादेशे अकार उच्चारणार्थ एवेत्यलम् । गोत्रस्त्रियाः ॥

गोत्रं या स्त्री तद्वाचकाच्छब्दाण्ठकौ स्तः कुत्सायाम् । सामर्थ्याद्युनि ।  
गार्ग्या अपत्यं गार्गः—गार्गिको वा जाल्मः । ‘भस्याडे तद्धिते’ इति पुंवद्भावा-  
द्गार्ग्यशब्दाण्ठकौ । ‘यस्य—’ (सू ३११) इति लोपः । ‘आपत्यस्य—’ (सू  
१०८२) इति यलोपः ।

११७२ । वृद्धाट्ठक्सौवीरेषु बहुलम् । (४-१-१४८)

सुवीरदेशोद्भवाः सौवीराः । वृद्धात्सौवीरगोत्राद्युनि बहुलं ठक्स्यात्कु-  
त्सायाम् । भागवित्तेः—भागवित्तिकः । पक्षे फक् । भागवित्तायनः ।

११७३ । फेश्छ च । (४-१-१४९)

फिञन्तात्सौवीरगोत्रादपत्ये छः ठक्च कुत्सने गम्ये । यमुन्दस्यापत्यं  
यामुन्दायनिः । तिकादित्वात्फिञ् । तस्यापत्यं यामुन्दायनीयः—यामुन्दायनि-  
कः । ‘कुत्सने’ किम् । यामुन्दायनिः । औत्सर्गिकस्याणो ‘ण्यक्षत्रिय—’  
(सू १२७६) इति लुक् । ‘सौवीर—’ इति किम् । तैकायनिः ।

ण इति लुप्तप्रथमाकम् । चात् ठगनुकृष्यते । तदाह । गोत्रं या स्त्री इत्यादिना ॥ सामर्थ्या-  
दिति ॥ ‘एको गोत्रे’ इति नियमादिति भावः । गार्ग्या अपत्यमिति ॥ गर्गस्य गोत्रापत्यं  
स्त्री गार्गी । ‘गर्गादिभ्यः’ इति यञ् । ‘यञश्च’ इति ङीप् । ‘यस्येति च’ इत्यकारलोपः ।  
‘हलस्तद्धितस्य’ इति यकारलोपः । गार्ग्याः अपत्यं युवेति विग्रहः । पितुरविज्ञाने मात्रा  
व्यपदेशः कुत्सनम् । यद्यपि णप्रत्यये ठक् इकादेशे च ‘यस्येति च’ इति लोपे गार्गः गार्गिकः  
इति सिद्ध्यति । तथापि वस्तुस्थितिमाह । पुंवद्भावादिति ॥ ‘भस्याडे’ इति पुंवत्त्वे सति  
ङीपो निवृत्तौ भूतपूर्वगत्या स्त्रीवाचकत्वमादाय गार्ग्यशब्दाण्ठकावित्यर्थः । ‘नच वृद्धिनिमि-  
त्तस्य च’ इति पुंवत्त्वनिषेधश्शङ्क्यः । सौत्रस्यैवायन्निषेधः नतु ‘भस्याडे’ इति वार्तिकस्ये-  
त्युक्तत्वात् । ‘भस्याडे’ इत्यस्य तद्धिते विवक्षिते प्रवृत्तिमभ्युपगम्य गार्ग्यशब्दादि युक्तम् । तच्च  
समूहाधिकारे ‘भिक्षादिभ्योऽण्’ इत्यत्र स्फुटीभविष्यति । स्त्रियाः किम् । औपगवस्यापत्यं युवा  
औपगविः । प्रकरणादिगम्या कुत्सा । गोत्रेति किं, कारिकेयः । णस्य णित्वन्तु ग्लुचुकायन्या  
अपत्यं युवा ग्लौचुकायन इत्यत्र वृद्ध्यर्थः । वृद्धाट्ठक्सौवीरेषु ॥ पूर्वसूत्राद्गोत्रेत्येकदेशोऽनु-  
वर्तते । सौवीरोष्विति प्रकृतिविशेषणम् । तदाह । वृद्धादिति ॥ ‘वृद्धिर्यस्याच्चामादिः’ इति  
वृद्धिसंज्ञकादित्यर्थः । ठग्रहणं णस्य अनुवृत्तिनिवृत्त्यर्थम् । भागवित्तेरिति ॥ भगवित्तस्य  
सौवीरज्ञोत्रापत्यम्भागवित्तिः, तस्यापत्यं युवेत्यर्थे ठक् इकादेशे भागवित्तिक इति रूपमित्यर्थः ।  
पक्षे फगिति ॥ ‘यञिञोश्च’ इत्यनेनेति शेषः । फेश्छ च ॥ छेति लुप्तप्रथमाकम् । यमु-  
न्दस्येति ॥ यमुन्दो नाम सुवीरदेशे कश्चित् । यामुन्दायनिरिति ॥ यामुन्दायनरपत्यं  
युवेत्यर्थे कुत्सनाभावात् छठगभावे ‘तस्यापत्यम्’ इत्यण् । ‘ण्यक्षत्रियार्थ’ इति तस्य लुगित्यर्थः ।  
सौवीरेषु किम् । तैकायनिरिति ॥ तैकायनरपत्यं युवेत्यर्थे असौवीरत्वात् छठगभावे

११७४ । फाण्टाहृतिमिमताभ्यां णफिऔ । (४-१-१५०)

सौवीरेषु । 'नेह यथासङ्ख्यम्' 'अल्पात्तरस्य परनिपातालिङ्गात्' इति वृत्तिकारः । भाष्ये तु 'यथासङ्ख्यमेव' इति स्थितम् । फाण्टाहृतः—फाण्टा-हृतायनिः । मैमतः—मैमतायनिः ।

११७५ । कुर्वादिभ्यो ण्यः । (४-१-१५१)

अपत्ये । कौरव्या ब्राह्मणाः । वावदूक्याः । 'सम्राजः क्षत्रिये' (ग सू ७५) । साम्राज्यः—साम्राजोऽन्यः ।

११७६ । सेनान्तलक्षणकारिभ्यश्च । (४-१-१५२)

एभ्यो ण्यः । 'एति संज्ञायाम्—' (सू १०२३) इति सस्य षः । हारि-षेण्यः । लाक्षण्यः । कारिः शिल्पी, तस्मात् तान्तुवाय्यः । कौम्भकार्यः । नापित्यः ।

११७७ । उदीचामिञ् । (४-१-१५३)

'तस्यापत्यम्' इत्यण् । 'ण्यक्षत्रिय' इति तस्य लुगिति भावः । फाण्टाहृति ॥ सौवीरे-ष्विति ॥ शेषपूरणमिदम् । सौवीरगोत्रादित्यर्थः । फाण्टाहृतस्य गोत्रापत्यं फाण्टाहृतिः, अत इञ् । तस्यापत्यं युवेति विग्रहः । मैमत इति ॥ मिमतस्यापत्यमिति विग्रहः । मिमतशब्दे सौवीरगोत्रादिति न सम्बध्यते । व्याख्यानाद्गोत्रत्वाभावाच्चेति भावः । कुर्वादि-भ्यो ण्यः ॥ अपत्ये इति ॥ शेषपूरणमिदम् । सौवीरेष्विति निवृत्तम् । कौरव्याः ब्राह्मणा इति ॥ कुरुर्नाम कश्चिद्ब्राह्मणः । तस्यापत्यानीति विग्रहः । ण्यप्रत्यये ओर्गुणे अवादेशः, आदिवृद्धिः । यस्तु 'कुरुनादिभ्यो ण्यः' इति ण्यो वक्ष्यते, तस्य तद्राजत्वात् बहुषु लुकि कुरवः, क्षत्रियाः इति भवति । एतत्सूचनार्थमेव बहुवचनं, ब्राह्मणा इति विशेष्यञ्चो-दाहृतम् । वावदूक्याः इति ॥ वावदूकस्यापत्यानीति विग्रहः । सम्राजः क्षत्रिये इति ॥ कुर्वादिगणसूत्रम् । अपत्ये इति शेषः । क्षत्रिय एवेति नियमार्थमिदम् । साम्राजोऽन्य इति ॥ सम्राजः शूद्रादौ उत्पन्न इत्यर्थः । सेनान्त ॥ एभ्य इति ॥ सेनान्तलक्षणकारिभ्य इत्यर्थः । अकुर्वादित्वाद्वचनम् । हारिषेण्य इति ॥ हरिषेणो नाम कश्चित् । 'एति संज्ञायाम्' इति षत्वम् । तस्यासिद्धत्वात्सेनान्तत्वाण्यः । लाक्षण्य इति ॥ लक्षणमव्या-स्तीति लक्षणः, अर्शआद्यच्, तस्यापत्यमिति विग्रहः । कारिपदं व्याचष्टे । कारिः शिल्पी-ति ॥ तस्मादिति ॥ कारिविशेषवाचिनो ण्ये सतीत्यर्थः । तान्तुवाय्य इति ॥ तन्तु-वायस्यापत्यमिति विग्रहः । कौम्भकार्य इति ॥ कुम्भकारस्यापत्यमिति विग्रहः । नापित्य इति ॥ नापितस्यापत्यमिति विग्रहः । उदीचामिञ् ॥ सेनान्तलक्षणकारिभ्यः इञ्

हारिषेणिः । लाक्षणिः । तान्तुवायिः । कौम्भकारिः । नापितात्तु पर-  
त्वात्फिञेव । नापितायनिः । 'तक्ष्णोऽण उपसङ्ख्यानम्' (वा २५४०) ।  
'षपूर्व-' (सू ११६०) इत्यनोऽकारलोपः । ताक्ष्णः । पक्षे ताक्ष्ण्यः ।

११७८ । तिकादिभ्यः फिञ् । (४-१-१५४)

तैकायनिः ।

११७९ । कौसल्यकार्मार्याभ्यां च । (४-१-१५५)

अपत्ये फिञ् । इञोऽपवादः । परमप्रकृतेरेवायमिष्यते । प्रत्ययसन्नियो-  
गेन प्रकृतिरूपं निपात्यते । कोसलस्यापत्यं कौसल्यायनिः । कर्मारस्यापत्यं  
कार्मार्यायणिः । 'छागवृषयोरपि' (वा २६४३) । छाग्यायनिः । वाष्प्यायणिः ।

११८० । अणो ब्यचः । (४-१-१५६)

अपत्ये फिञ् । इञोऽपवादः । कार्त्रायणिः । 'अणः' इति किम् ।  
दाक्षायणः । 'ब्यचः' किम् । औपगविः । 'त्यदादीनां फिञ्वा' (वा ५०५०) ।  
त्यादायनिः—(त्यादः) ।

स्यादुदीचाम्मते इत्यर्थः । नापितात्तु परत्वात् फिञेवेति ॥ उदीचां वृद्धादित्यनेनेति शेषः ।  
तक्ष्णोऽण उपसङ्ख्यानमिति ॥ उदीचां मते इति शेषः । ताक्ष्ण इति ॥ अनि  
प्रकृतिभावान्न टिलोपः । अल्लोपस्तु 'षपूर्वहन्' इति वचनाद्भवति । पक्षे ताक्ष्ण्य इति ॥  
प्राचामिति कारित्वलक्षणो ण्य इत्यर्थः । 'ये चाभावकर्माणोः' इति प्रकृतिभावान्न टिलोपः ।  
तिकादिभ्यः फिञ् ॥ इञोऽपवादः । तैकायनिरिति ॥ फिञि आयन्नादेशः । कौसल्य ॥  
परमप्रकृतेरेवेति ॥ कोसलकर्मार्याभ्याम्फिञ्, तस्य युट् चेत्यर्थः । भाष्ये स्पष्टमेतत् ।  
छागवृषयोरपीति ॥ फिञ्, तस्य युट्चेति वक्तव्यमित्यर्थः । अणो ब्यचः ॥ अपत्ये  
फिञिति ॥ शेषपूरणमिदम् । ब्यचः अणप्रत्ययान्तादपत्ये फिञित्यर्थः । कार्त्रायणिरिति ॥  
कर्तुः छात्रः कार्त्रः, 'तस्येदम्' इत्यण् । कार्त्रस्यापत्यङ्कार्त्रायणिः । फिञि आयन्नादेशे णत्वम् ।  
दाक्षायण इति ॥ दक्षस्यापत्यन्दाक्षिः । अत इञ् । दाक्षेरपत्यन्दाक्षायणः । 'यजिजोश्च'  
इति फक् । अदन्तत्वाभावान्न फिञिति भावः । औपगविरिति ॥ उपगोर्गोत्रापत्यमौपगवः ।  
तस्यापत्यमौपगविः युवा । ब्यच्त्वाभावान्न फिञिति भावः । कर्तुरपत्ये तु कुर्वादिगणे पाठात् ण्य  
एवेति बोध्यम् । त्यदादीनां फिञ्वेति ॥ वाच्य इति शेषः । त्यादायनिरिति ॥ 'त्यादः' इति  
क्वचित्पुस्तके दृश्यते । तत्तु ग्रामादिकम् । 'त्यदादीनि च' इति त्यदादीनां वृद्धत्वात् 'उदीचां वृद्धात्'

१. काशिकानुरोधेऽप्ययं पाठो व्यर्थ एव । त्यदादीनां वृद्धत्वे 'उदीचाम्-' इत्युत्तरसूत्रेण  
रूपद्वयसिद्धेः । भाष्यानुक्तत्वाच्च ॥

११८१ । उदीचां वृद्धादगोत्रात् । (४-१-१५७)

आम्रगुप्तायनिः । प्राचां तु आम्रगुप्तिः । 'वृद्धात्' किम् । दाक्षिः ।  
'अगोत्रात्' किम् । औपगविः ।

११८२ । वाकिनादीनां कुक्च । (४-१-१५८)

अपत्ये फिञ्वा । वाकिनस्यापत्यं वाकिनकायनिः—वाकिनिः ।

११८३ । पुत्रान्तादन्यतरस्याम् । (४-१-१५९)

अस्माद्वा फिञ्सिद्धस्तस्मिन्परे पुत्रान्तस्य वा कुग्विधीयते । गार्गीपुत्र-  
कायणिः—गार्गीपुत्रायणिः—गार्गीपुत्रिः ।

११८४ । प्राचामवृद्धात्फिन्बहुळम् । (४-१-१६०)

ग्लुचुकायनिः ।

११८५ । मनोज्ञातावज्यतौ षुक्च । (४-१-१६१)

समुदायार्थो जातिः । मानुषः—मनुष्यः ।

११८६ । जनपदशब्दात्क्षत्रियादञ् । (४-१-१६८)

इत्येव सिद्धेः, भाष्ये अस्य वार्तिकस्य अदर्शनाच्च । उदीचां वृद्धादगोत्रात् ॥ वृद्धसंज्ञकात्  
अगोत्रप्रत्ययान्तात्फिञ् स्यात् उदीचाम्मते इत्यर्थः । आम्रगुप्तायनिरिति ॥ आम्रगुप्त-  
स्यापत्यमिति विग्रहः । प्राचां त्विति ॥ मते इति शेषः । आम्रगुप्तिः । अत इञ् । औपग-  
विरिति ॥ उपगोगोत्रापत्यम् औपगवः, तस्यापत्यं युवा औपगविः । औपगवस्य गोत्रत्वात्ततो  
यूनि फिजभावे इवेवेति भावः । वाकिनादीनाम् ॥ शेषपूरणेन सूत्रं व्याचष्टे । अपत्ये  
फिञ्वेति ॥ चकारादुदीचामिति फिजिति चानुवर्तते इति भावः । तथाच वाकिनादिभ्यः  
फिञ् वा स्यात्, प्रकृतीनाङ्गुगागमश्चेति फलितम् । पुत्रान्तादन्यतरस्याम् ॥ स्पष्टम् ।  
प्राचामवृद्धात् ॥ अवृद्धसंज्ञकात् अपत्ये बहुळम्फिञ् स्यादित्यर्थः । प्राचाङ्ग्रहणम्पूजार्थम् ।  
ग्लुचुकायनिरिति ॥ ग्लुचुकस्यापत्यमिति विग्रहः । अवृद्धात्किम् । राजदन्तिः । बहुळं-  
ग्रहणात्नेह । दाक्षिः । मनोज्ञातौ ॥ मनुशब्दात् अञ् यत् एतौ प्रत्ययौ स्तः, तयोष्पुगागमश्चे-  
त्यर्थः । प्रकृतिप्रत्ययसमुदायेन जातौ गम्यायामित्यर्थः । तदाह । समुदायार्थो जातिरिति ॥  
नात्रापत्यग्रहणं सम्बद्ध्यते इति भावः । अन्यथा मानुषा इत्यत्र 'यजबोश्च' इति लुक् स्यादिति  
बोध्यम् । जनपदशब्दात् ॥ जनपदो देशः, तद्वाचकशब्दो जनपदशब्दः, तथाभूतो यः  
क्षत्रियवाचकशब्दः, तस्मादित्यर्थः । फलितमाह । जनपदक्षत्रिययोरिति ॥ ऐहवाक  
इति ॥ इह्वाकुर्नाम देशः, राजा च । तस्य राज्ञोऽपत्यमिति विग्रहे अञ्, अणोऽपवादः

जनपदक्षत्रिययोर्वाचकादञ् स्यादपत्ये । ‘दाण्डिनायन-’ (सू ११४५)  
इति सूत्रे निपातनाट्टिलोपः । ऐक्ष्वाकः । ऐक्ष्वाकौ । ‘क्षत्रियसमानशब्दाजन-  
पदान्तस्य राजन्यपत्यवत्’ (वा २६६९) । तद्राजमाचक्षाणस्तद्राज इत्यन्वर्थ-  
संज्ञासामर्थ्यात् । पञ्चालानां राजा पाञ्चालः । ‘पूरोरण्वक्तव्यः’ (वा  
२६७०) । पौरवः । ‘पाण्डोर्द्व्यण्’ (वा २६७१) । पाण्ड्यः ।

११८७ । साल्वेयगान्धारिभ्यां च । (४-१-१६९)

आभ्यामपत्येऽञ् । ‘वृद्धेत्-’ (सू ११८९) इति ज्यङोऽपवादः ।  
साल्वेयः । गान्धारः । तस्य राजन्यप्येवम् ।

११८८ । द्व्यञ्मगधकलिङ्गसूरमसादण् । (४-१-१७०)

अञोऽपवादः । द्व्यच् । आङ्गः । वाङ्गः । सौह्यः । मागधः । कालिङ्गः ।  
सौरमसः । तस्य राजन्यप्येवम् ।

स्वरे विशेषः । ओर्गुणम्वाधित्वा ‘दाण्डिनायन’ इति सूत्रे निपातनादुकारस्य टेलोपः ।  
ऐक्ष्वाकाविति ॥ बहुवचने तु लुग्वक्ष्यते इति भावः । क्षत्रियसमानेति ॥ क्षत्रियवाचक-  
शब्देन समानशब्दो जनपदवाचकः, तस्मात् षष्ठ्यन्तात् राजन्यर्थे अपत्यवत्प्रत्यया भवन्तीत्यर्थः ।  
वार्तिकमेतत्सूत्रसिद्धार्थकथनपरमित्याह । तद्राजमिति ॥ जनपदशब्दादित्यादिविहिताना-  
मजादीनान्तद्राजसंज्ञा विहिता ‘ते तद्राजाः’ इति । प्रत्ययानान्तद्राजत्वन्तर्वाचकत्वादौघम् ।  
एवञ्च तद्राजवाचकास्तद्राजाः इत्यन्वर्थसंज्ञैषा, नतु टिघुभादिवदवयवार्थरहिता । तथाच अजादि-  
प्रत्ययानान्तद्राजसंज्ञकानां राजवाचकत्वमपि विज्ञायते इति राजन्यपि वाच्ये ते भवन्तीति विज्ञायत  
इत्यर्थः । पञ्चालानामिति ॥ बहुवचनान्तमिदं देशविशेषनाम । भाष्ये तथैव प्रयोगदर्शनात् ।  
‘द्व्यञ्मगध’ इत्यत्र भाष्ये ‘नेषो नाम जनपदः’ इति दर्शनाद्देशवाचिनोऽप्येकवचनमिति ज्ञेयम् ।  
जनपदशब्दादिति किम् । द्रुह्योरपत्यं द्रौह्यवः । अणव, तद्राजत्वाभावाद्वहुत्वे न लुक् । द्रौह्यवाः ।  
क्षत्रियादिति किम् । पञ्चालो नाम कश्चिद्वाह्यणः । तस्यापत्यम्पाञ्चालिः । वैदेहिः । पूरोर-  
णिति ॥ पुरुशब्दस्य जनपदवाचित्वाभावात्प्राग्दीव्यतीये अपि सिद्धे तद्राजसंज्ञार्थं वचनम् ।  
देशवाचित्वे तु ‘द्व्यञ्मगध’ इत्येव सिद्धम् । पाण्डोर्द्व्यणिति ॥ वाच्य इति शेषः ।  
इह श्वेतगुणवाचिनो युधिष्ठिरपितृवाचिनश्च पाण्डोर्न प्रहणम् । जनपदादित्युक्तेः । तस्य  
च पाण्डुदेशाधिपतिराजत्वाभावात् । पाण्ड्य इति ॥ पाण्डोरपत्यं पाण्डुदेशस्य राजा  
वेत्यर्थः । साल्वेय ॥ ननु साल्वेयगान्धारिशब्दौ अव्युत्पन्नौ देशक्षत्रियोभयवाचिनौ, ताभ्या-  
मजनपदशब्दादिति सिद्धे किमर्थमित्यत आह । वृद्धेदिति ज्यङोऽपवाद इति ॥  
द्व्यञ्मगध ॥ अञोऽपवाद इति ॥ जनपदशब्दादिति विहितस्याञोऽपवाद इत्यर्थः ।

११८९ । वृद्धेत्कोसलाजादाञ्ज्यङ् । (४-१-१७१)

वृद्धात् । आम्बष्ठयः । सौवीर्यः । इत् । आवन्त्यः । कौन्त्यः । कौ-  
सल्यः । अजादस्यापत्यमाजाद्यः ।

११९० । कुरुनादिभ्यो ण्यः । (४-१-१७२)

कौरव्यः । नैषध्यः । 'स नैषधस्यार्थपतेः' इत्यादौ तु शैषिकोऽण् ।

११९१ । साल्वावयवप्रत्यग्रथकलकूटाश्मकादिञ् । (४-१-१७३)

साल्वो जनपदस्तदवयवा उदुम्बरादयस्तेभ्यः प्रत्यग्रथादिभ्यस्त्रिभ्यश्च  
इञ् । अबोऽपवादः । औदुम्बरिः । प्रात्यग्रथिः । कालकूटिः । आश्मकिः ।  
राजन्यप्येवम् ।

११९२ । ते तद्राजाः । (४-१-१७४)

अत्रादय एतत्संज्ञाः स्युः ।

११९३ । तद्राजस्य बहुषु तेनैवास्त्रियाम् । (२-४-६२)

‘ब्यचः’ इति उदाह्रियते इति शेषः । अङ्ग, वङ्ग, सुह्य इत्येते ब्यचः देशक्षस्त्रियवाचिनः ।  
अङ्गस्यापत्यमिति विग्रहः । तस्य राजन्यप्येवमिति ॥ अङ्गादिदेशस्य राजेति विग्रहः ।  
वृद्धेत्कोसलाजादाञ्ज्यङ् ॥ जनपदक्षत्रियोभयवाचकादृद्धसंज्ञकात् इदन्तात् कोसलात्  
अजादाच्चापत्ये व्यङ्ग्यर्थः । वृद्धादिति ॥ उदाह्रियते इत्यर्थः । आम्बष्ठयः । सौवीर्य  
इति ॥ आम्बष्ठसौवीरशब्दौ जनपदक्षत्रियोभयवाचकौ । इदिति ॥ इदन्तोदाहरण-  
सूचनमिदम् । आवन्त्य इति ॥ अवन्तिशब्दो देशे राजनि च । कौसल्य इति ॥  
कोसलशब्दो देशे राजनि च । अजादस्यापत्यमिति ॥ राजवाचकत्वे विग्रहोऽयम् ।  
देशवाचकत्वे तु अजादानां राजेति विग्रहः । कुरुनादिभ्यो ण्यः ॥ कुरुशब्दात् नकारा-  
दिभ्यश्च जनपदक्षत्रियवाचकेभ्योऽपत्ये राजनि च ण्यः स्यादित्यर्थः । कौरव्य इति ॥  
कुरोरपत्यङ्कुरुणां राजेति वा विग्रहः । नैषध्य इति ॥ निषधशब्दो देशे राजनि च ।  
शैषिक इति ॥ तल्लेदमित्यनेनेति शेषः । साल्वावयव ॥ उदुम्बरादय इति ॥  
“उदुम्बरास्तिलखला मद्रकारा युगन्धाराः । भूलिङ्गाः शरदण्डाश्च साल्वावयवसंज्ञिताः ॥” इति  
प्रसिद्धिः । ‘ब्यन् मगव’ इति भाष्ये तु बुध् आजमीड अजक्रन्दा अपि गृहीताः । ते तद्राजाः ॥  
ते इत्यनेन जनपदशब्दादित्याधारभ्य विहिता अजादयः परानुद्गन्ते । तदाह । अत्रादय  
इति ॥ तद्राजस्य ॥ ‘ण्यक्षत्रियार्थ’ इत्यतो लुगिल्यनुवर्तते । तेनेत्यनन्तरं कृते बहुत्वे



बहुष्वर्थेषु तद्राजस्य लुक्स्यात्तदर्थकृतवहुत्वे न तु स्त्रियाम् । इक्ष्वाकवः । पञ्चालाः इत्यादि । कथं तर्हि 'कौरव्याः पशवः,' 'तस्यामेव रवोः पाण्ड्याः' इति च । कौरव्ये पाण्ड्ये च साधवः इति समाधेयम् । 'रघूणामन्वयं वक्ष्ये,' 'निरुध्यमाना यदुभिः कथञ्चित्' इति तु रघुयदुशब्दयोस्तदपत्ये लक्षणया ।

११९४ । कम्बोजाल्लुक् । (४-१-१७५)

अस्मात्तद्राजस्य लुक् । कम्बोजः । कम्बोजौ । 'कम्बोजादिभ्य इति वक्तव्यम्' (वा २६७४) । चोलः । शकः । ब्रजलक्षणस्याणो लुक् । केरलः । यवनः । अजो लुक् । 'कम्बोजाः समरे' इति पाठः सुगमः । दीर्घपाठे तु कम्बोजोऽभिजनो येषामित्यर्थः । 'सिन्धुतक्षशिलादिभ्योऽणञौ' (सू १४७३) इत्यण् ।

११९५ । स्त्रियामवन्तिकुन्तिकुरुभ्यश्च । (४-१-१७६)

इत्यध्याहार्यः । तदाह । बहुष्विति ॥ तदर्थकृतवहुत्वे इति ॥ अजादिप्रत्ययान्तमात्रार्थगतवहुत्वे सतीत्यर्थः । तेनेति किम् । प्रियो वाङ्मो येषान्ते प्रियवाङ्माः इत्यत्र बहुत्वस्यान्यपदार्थगतत्वात् । वाङ्मशब्दात्परस्य न लुक् । यद्यपि वर्तिपदार्थविशिष्टान्यपदार्थगतं बहुत्वं वर्तिपदार्थगतमपि भवति । तथापि अन्वयप्रत्ययान्तार्थं वाङ्ममात्रावगतं भवतीति न लुक् । एतदर्थमेवकारप्रहणम् । इक्ष्वाकवः । पञ्चाला इति ॥ 'जनपदशब्दात्' इति विहितस्य अजो लुकि आदिवृद्धिनिवृत्तिः । इत्यादीति ॥ अङ्गाः बङ्गाः इत्यादि बोध्यम् । कथं तर्हीति ॥ कौरव्या इत्यत्र ष्यप्रत्ययस्य पाण्ड्य इत्यत्र ङ्यप्रत्ययस्य च तद्राजतया बहुषु लुक्प्रसङ्गादित्यर्थः । साधव इतीति ॥ कौरव्यशब्दात् पाण्ड्यशब्दाच्च 'तत्र साधुः' इति यत्प्रत्यये 'यस्येति च' इत्यकारलोपे यत्प्रत्ययस्य तद्राजत्वाभावात् लुगित्यर्थः । ननु रघुयदुशब्दयोर्जनपदवाचित्वाभावात् प्राग्दीव्यतीयेऽणि तस्य तद्राजत्वाभावात् कथं बहुषु तस्य लुगित्याशङ्क्य परिहरति । रघूणामिति ॥ लक्षणयेति ॥ प्रयोग इति शेषः । ततश्च नेदमपत्यप्रत्ययान्तमिति भावः । लक्षणावीजन्तु रघुयदुसमानवृत्तिकत्वं बोध्यम् । कम्बोजाल्लुक् ॥ तद्राज इत्यनुवृत्तं पृथ्वा विपरिणम्यते । कम्बोजात्परस्य तद्राजस्य लुक् स्यादित्यर्थः । अवहुत्वार्थं सूत्रम् । तदाह । कम्बोजः । कम्बोजाचिति ॥ जनपदशब्दादिति विहितस्य अजो लुक् । चोलशक इति ॥ चोलशकौ देशविशेषौ राजविशेषौ च । ब्रजलक्षणस्येति ॥ 'ब्रजमगध' इति विहितस्येत्यर्थः । केरल इति ॥ केरळयवनशब्दौ देशराजोभयवाचिनौ । अजो लुगिति ॥ जनपदशब्दादिति विहितस्येति शेषः । ननु काम्बोज इति कथं, लुक्प्रसङ्गादित्यत आह । कम्बोजाः समरे इति ॥ दीर्घपाठे त्विति ॥ अवाम्मध्ये आदेरचो दीर्घभूतस्य पाठे त्वित्यर्थः । अभिजन इति ॥ यत्र पूर्वमुपितं सोऽभिजनः इत्यग्रे वक्ष्यति । सिन्धुतक्षेति ॥ सिन्धुतक्षौ कम्बोजशब्दस्य पाठादिति भावः । स्त्रियामवन्ति ॥

तद्राजस्य लुक्स्यात् । अवन्ती । कुन्ती । कुरुः ।

११९६ । अतश्च । (४-१-१७७)

तद्राजस्याकारस्य स्त्रियां लुक्स्यात् । शूरसेनी । मद्री । कथं 'माद्री-  
सुतौ' इति । 'ह्रस्व एव पाठः' इति हरदत्तः । भर्गादित्वं वा कल्प्यम् ।

११९७ । न प्राच्यभर्गादियौधेयादिभ्यः । (४-१-१७८)

एभ्यस्तद्राजस्य न लुक् । पाञ्चाली । वैदर्भी । आङ्गी । वाङ्गी । मा-  
गधी । एते प्राच्याः । भार्गी । कारुशी । कैकेयी । केकयीत्यत्र तु जन्यजनक-  
भावलक्षणे पुंयोगे ङीष् । 'युधा' 'शुक्रा' आभ्यां 'द्वचः' (सू ११२४)  
इति ढक् । ततः स्वार्थे 'पश्वादिद्यौधेयादिभ्योऽणञौ' (सू २०७०) इत्यच् ।  
'शार्ङ्गरवाद्यञः—' (सू ५२७) इति ङीन् । 'अतश्च' (सू ११९६) इति लुकि  
तु ढगन्तत्वान्ङीप्पुदात्तनिवृत्तिस्वरः स्यात् । यौधेयी । शौक्रेयी ।

११९८ । अणिजोरनार्षयोर्गुरूपोत्तमयोः प्यङ् गोत्रे । (४-१-७८)

अवन्ती । कुन्तीति ॥ अवन्तेः कुन्तेश्चापत्यं स्त्री राज्ञी वेति विग्रहः । 'वृद्धेत्कोसल' इति  
व्यङोऽनेन लुकि 'इतो मनुष्यजातेः' इति ङीष् । कुरुरिति ॥ 'कुरुनादिभ्यः' इति ण्यस्य  
लुक् । अतश्च ॥ तद्राजस्याकारस्येति ॥ अत इति तद्राजविशेषणम् । तद्राजात्मकस्य  
अकारस्येत्यर्थः । शूरसेनीति ॥ अजो लुकि प्रत्ययलक्षणमाश्रित्य अपत्यप्रत्ययान्तत्वेन जातित्वात्  
ङीष् । 'न लुमता' इति निषेधस्तु न । ङीष्विधेरङ्कार्यत्वाभावात् । एवं मद्री । न प्राच्य ॥  
एभ्य इति ॥ प्राच्येभ्यः भर्गादिभ्यः यौधेयादिभ्यश्चेत्यर्थः । एते प्राच्या इति ॥ क्षत्रिया  
इति शेषः । यथायथं अजः अणश्च लुक् । भर्गादीनुदाहरति । भार्गी, कारुशी, कैकेयीति ॥  
जन्यजनकभावेति ॥ अत्र यद्वक्तव्यं तत् 'पुंयोगादाख्यायाम्' इत्यत्रोक्तम् । अथ यौधेया-  
दिभ्यो लुक्प्रतिषेधं दर्शयितुमाह । युधा, शुक्रा इत्यादिना ॥ ढगिति ॥ युधाया अपत्यं  
शुक्राया अपत्यमिति विग्रहे तन्नामिकाणं बाधित्वा 'द्वचः' इति ढकि एयादेशे 'यस्येति च'  
इत्यकारलोपे आदिशुद्धिः । यौधेयशब्दात् शौक्रेयशब्दाच्च 'पश्वादिद्यौधेयादिभ्योऽणञौ' इति  
स्वार्थे तद्राजसंज्ञके पाञ्चमिके अञि 'यस्येति च' इत्यकारलोपे 'अतश्च' इति लुकि सत्यपि  
'टिड्ढ' इति ङीपि यौधेयी शौक्रेयीति सिद्धेरिह यौधेयादिग्रहणमनर्थकमित्यत आह ।  
अतश्चेति लुकि त्विति ॥ उदात्तनिवृत्तीति ॥ 'अनुदात्तस्य च यतोदात्तलोपः'  
इत्यनेन ङीवुदात्तः स्यात् । सिद्धान्ते त्वजन्तत्वात् ङीन् आद्युदात्तत्वमिति भावः । अणिजोः ॥  
ज्यादीनामन्यमुत्तममिति ॥ तथा भाष्यादिति भावः । तस्य समीपमुपोत्तम-  
मिति ॥ सामीप्येऽव्ययीभाव इति भावः । गुरु उपोत्तमम् उत्तमसमीपवर्ति ययोरिति विग्रहः ।  
प्रातिपदिकादित्याधिकृतं षष्ठीद्विवचनेन विपरिणम्यते । उपोत्तमगुरुवर्णकयोः प्रातिपदिकयोरिति

ज्यादीनामन्यमुत्तमं, तस्य समीपमुपोत्तमम् । गोत्रे यावणिजौ विहिता-  
वनाषौ तदन्तयोर्गुरुपोत्तमयोः प्रातिपदिकयोः स्त्रियां ष्यङादेशः स्यात् ।  
'निर्दिश्यमानस्यादेशा भवन्ति' (प १३) इत्यणिजोरेव । षङावितौ । 'यङ-  
श्चाप्' (सू ५२८) । कुमुदगन्धेरपत्यं स्त्री कौमुदगन्ध्या । वाराह्या । 'अना-  
र्षयोः' किम् । वासिष्ठी । वैश्वामित्री । 'गुरुपोत्तमयोः' किम् । औपगवी ।  
जातिलक्षणो ङीप् । 'गोत्रे' किम् । अहिच्छत्रे जाता आहिच्छत्री ।

### ११९९ । गोत्रावयवात् । (४-१-७९)

गोत्रावयवा गोत्राभिमताः कुलाख्यास्ततो गोत्रे विहितयोरणिजोः स्त्रियां  
ष्यङादेशः स्यात् । अगुरुपोत्तमार्थ आरम्भः । पौणिक्या । भौणिक्या ।

लभ्यते । 'अणिजोः' इत्यनेन प्रत्ययग्रहणपरिभाषया अणिजन्तयोर्ग्रहणम् । गोत्रे इत्येतत्  
अणिजोरन्वेति । ऋषेरविहितौ अनाषौ । इदमपि अणिजोर्विशेषणम् । स्त्रियामित्यधिकृतम् ।  
तदाह । गोत्रे यावणिजाधित्यादिना ॥ आदेशः स्यादिति ॥ स्थानषष्ठीनिर्देशा-  
दादेशत्वलाभः । ननु अणिजन्तयोः ष्यङादेशोऽयमनेकाल्त्वात् सर्वादेशः स्यादित्यत आह ।  
निर्दिश्यमानस्येति ॥ तथा च अणिजोरेवायमादेश इति भावः । 'ङिच्च' इत्यन्तादेश इति  
न युक्तम् । ङित्वस्य ष्यङः सम्प्रसारणमित्यादौ चरितार्थत्वात् । कुमुदगन्धेरिति ॥ कुमुद-  
गन्ध इव गन्धो यस्येति विग्रहः । 'सप्तम्पुमानपूर्वपदस्य बहुव्रीहिर्वाच्यः उत्तरपदलोपश्च' इति  
बहुव्रीहिः । पूर्वखण्डे उत्तरपदस्य गन्धशब्दस्य लोपश्च । 'उपमानाच्च' इति इत्वम् । कुमुदगन्धे-  
रपत्यं स्त्रीति विग्रहे अण् । 'यस्येति च' इति इकारलोपः, आदिवृद्धिः, कौमुदगन्धशब्दः, तत्र  
यकारादणोऽकार उत्तमः, तत्समीपवर्ती गुरुः गकारादकारः । 'संयोगे गुरु' इत्युक्तेः । नचा-  
नुस्वारधकारव्यवहितत्वात्कथमुत्तमसमीपवर्तित्वङ्कारादकारस्येति वाच्यम् । 'येन नाव्यवधान-  
न्तेन व्यवहितेऽपि' इति न्यायेन हला व्यवधानस्यादोषत्वात् । नह्यणि परे अव्यवहितो गुरुः  
क्वचिदस्ति । एवञ्च गुरुपोत्तमं प्रातिपदिकङ्कौमुदगन्धेत्यणन्तं, तदवयवस्य अणः ष्यङादेशे  
'यङश्चाप्' इति चापि कौमुदगन्ध्याशब्द इत्यर्थः । इजन्तस्योदाहरति । वाराह्येति ॥ वाराह-  
स्यापत्यं स्त्रीति विग्रहः । अत इच्, अकारलोपः, वाराहिशब्दः । तत्र इकार उत्तमः ।  
रेफादाकार उत्तमसमीपवर्ती गुरुः । इच्, इकारस्य ष्यङादेशः, चाविति भावः । वासिष्ठी ।  
वैश्वामित्रीति ॥ ऋष्यणन्तावेतौ । औपगवीति ॥ अणन्तत्वेऽपि गुरुपोत्तमत्वाभावात्  
ष्यङ् । जातिलक्षण इति ॥ "गोत्रञ्च चरणैः सह" इति जातित्वम् । आहिच्छत्रीति ॥  
जातार्थे अणयं, नतु गोत्र इति न ष्यङ् । नच ष्यङ्प्रत्यय एव कुतो न विधीयते  
इति वाच्यम् । तथा सति उदमेयस्यापत्यं स्त्री इति विग्रहे अत इञि ष्यङि चापि  
औदमेय्या, तस्याः अपत्यं औदमेयेयः इति न सिद्धेम् । अस्यापत्यप्रत्ययत्वाभावेन  
यलोपाप्राप्तेरिति स्पष्टं भाष्ये । गोत्रावयवात् ॥ गोत्रावयवशब्दं व्याचष्टे । गोत्रावयवा  
गोत्राभिमता इति ॥ गोत्रङ्कुलम् अभिमतं प्रख्यातं याभिरिति विग्रहः । कुलप्रख्यातिकृत

## १२०० । क्रौड्यादिभ्यश्च । (४-१-८०)

स्त्रियां ष्यङ्प्रत्ययः स्यात् । अगुरुपोत्तमार्थोऽनणिजन्तार्थश्चारम्भः ।  
क्रौड्या । व्याड्या । ‘सूत युवत्याम्’ (ग सू ५५) सूत्या । ‘भोज  
क्षत्रिये’ (ग सू ५६) । भोज्या ।

## १२०१ । दैवयज्ञिशौचिवृक्षिसात्यमुग्रिकाण्डेविद्धिभ्यो-

ऽन्यतरस्याम् । (४-१-८१)

एभ्यश्चतुर्भ्यः ष्यङ्ङा । अगोत्रार्थमिदम्, गोत्रेऽपि परत्वात्प्रवर्तते । पक्षे  
‘इतो मनुष्य—’ (सू ५२०) इति ङीप् । दैवयज्ञ्या—दैवयज्ञी । इत्यादि ।

इति अपत्याधिकारप्रकरणम् ।

इत्यर्थः । कुलव्यपदेशकृतः इति यावत् । तदाह । कुलाख्या इति ॥ कुलम् आख्यायते  
व्यपदिश्यते आभिरिति कुलाख्या । कुलनामानित्यर्थः । पुणिकादिशब्दैर्हि कुलं व्यपदिश्यते ।  
पुणिकाः वयं, भुणिकाः वयमित्यादि । अवपूर्वकात् ‘यु मिश्रणे’ इति धातोरुपसर्गवशेन प्रख्यात्यर्थकात्  
पचाद्यचि अवयवशब्दः । कुलस्यावयवः प्रख्यापकशब्दः कुलावयव इति लभ्यत इति भावः ।  
ननु पूर्वेणैव सिद्धे किमर्थमिदमित्यत आह । अगुरुपोत्तमार्थः इति ॥ गोत्रादवयुतं मिश्रितम्  
अनन्तरापत्यन्तर्द्धमित्यपि भाष्ये स्पष्टम् । एवञ्च पूर्वसूत्रे अपत्याधिकारवहिर्भूतेऽपि पारि-  
भाषिकमेव ‘गोत्रङ्गुह्यते’ इति भाष्यस्वरसः । पौणिक्क्येति ॥ पुणिकस्यापत्यं स्त्रीति विग्रहे  
अत इजन्तात् ष्यङि चाप् । एवम्भौणिक्क्या मनुष्यनामत्वे तन्नामिकाणः ष्यङ् । क्रौड्यादि-  
भ्यश्च ॥ “प्रत्ययविधिः” इति भाष्योक्तम्पक्षान्तरमाश्रित्य आह । ष्यङ्प्रत्यय इति ॥  
पूर्वेण सिद्धे किमर्थमिदमित्यत आह । अगुरुपोत्तमार्थोऽनणिजन्तार्थश्चेति ॥ क्रौड्ये-  
ति ॥ क्रौड्यापत्यं स्त्रीति विग्रहे अत इजन्तात्ष्यङ्, चाप् । इह ‘व्यादीनामन्यमुत्तमम्’  
इत्युक्तेनागुरुपोत्तमत्वं, मनुष्यनामत्वेत्वण् । भौकश्यशब्दो गर्गादियजन्तः । तस्य अनणि-  
जन्तत्वेऽपि ष्यङ् । सूत युवत्यामिति ॥ गणसूत्रमिदम् । सूतशब्दो युवत्यां ष्यङं लभत इत्यर्थः ।  
सूत्येति ॥ प्राप्तयौवनेत्यर्थः । जातौ तु सूतीत्येव । भोज क्षत्रिये ॥ इदमपि गणसूत्रम् ।  
दैवयज्ञि ॥ अगोत्रार्थमिति ॥ अनन्तरापत्यार्थमित्यर्थः । प्रवर्तते इति ॥ विकल्प इति  
शेषः । पक्षे इति ॥ ष्यङ्भावपक्षे इत्यर्थः । दैवयज्ञीति ॥ दैवयज्ञस्यापत्यं स्त्रीति विग्रहे  
अत इजन्तात्ष्यङ्विकल्पः । इत्यादीति ॥ शुचिवृक्षस्यापत्यं स्त्री शौचिवृक्ष्या—शौचिवृक्षी ।  
सत्यमुग्रः निपतनान्मुम् । सत्यमुग्रस्यापत्यं स्त्री सात्यमुग्र्या—सात्यमुग्री । काण्डेन विद्धः काण्डे-  
विद्धः । निपातनादेत्वम् । काण्डेविद्धस्यापत्यं स्त्री काण्डेविध्या—काण्डेविद्धी । कर्णविद्धीति  
पाठान्तरम् ।

इत्यपत्याधिकारप्रकरणम् ।

## अथ तद्धिते चातुरर्थिकप्रकरणम् ।

१२०२ । तेन रक्तं रागात् । (४-२-१)

रज्यतेऽनेनेति रागः, कषायेण रक्तं वस्त्रं काषायम् । माञ्जिष्ठम् ।  
‘रागात्’ किम् । देवदत्तेन रक्तं वस्त्रम् ।

१२०३ । लाक्षारोचनाट्ठक् । (४-२-१)

लाक्षिकः । रौचनिकः । ‘शकलकर्दमाभ्यामुपसंख्यानम्’ (वा २६७९) ।  
शाकलिकः । कार्दमिकः । ‘आभ्यामणपि’ इति वृत्तिः । शाकलः ।  
कार्दमः । ‘नील्या अन्’ (वा २६८०) । नील्या रक्तं नीलम् । ‘पीतात्कन्’  
(वा २६८१) । पीतकम् । ‘हरिद्रामहारजनाभ्यामब्’ (वा २६८२) ।  
हारिद्रम् । माहारजनम् । \*

१२०४ । नक्षत्रेण युक्तः कालः । (४-२-३)

पुष्येण युक्तं पौषमहः । पौषी रात्रिः ।

अथ तद्धितचातुरर्थिकप्रकरणं निरूप्यन्ते—तेन रक्तं रागात् ॥ रज्यते इति ॥  
रज्यते वर्णान्तरं प्राप्यते अनेनेत्यर्थे रजः करणे घञि कृते ‘घञि च भावकरणयोः’ इति  
यलोपे ‘चजोः कुधिण्यतोः’ इति कुत्वे रागशब्द इत्यर्थः । तथाच रागशब्देन रजनसाधनं  
द्रव्यमुक्तम्भवति । तेनेति सामान्यनिर्देशः । तथाच तेन रक्तं वर्णान्तरम्प्राप्तमित्यर्थे रागात्  
रजनद्रव्यवाचकात् तृतीयान्तादण् स्यादित्यर्थः । ‘प्राग्दीव्यतोऽण्’ इत्यधिकारात् । कषाये-  
णेति ॥ कषायो धातुविशेषः रजनद्रव्यं, तेन रक्तं वर्णान्तरं प्राप्तङ्कषायमित्यर्थः । माञ्जिष्ठ-  
मिति ॥ मञ्जिष्ठं नाम रजनद्रव्यविशेषः । लाक्षारोचनाट्ठक् ॥ अणोऽपवादः । लाक्षिक  
इति ॥ पट इति शेषः । लाक्षया रक्त इति विग्रहः । रौचनिक इति ॥ रोचनया रक्त  
इति विग्रहः । शाकलिकः इति ॥ शकलं रागद्रव्यविशेषः । वृत्तिरिति ॥ भाष्ये तु नैतदृष्टम् ।  
नील्या अनिति ॥ वक्तव्य इति शेषः । अणोऽपवादः । नीली ओषधिविशेषः । ‘पीतात्कन्’  
अणोऽपवादः । पीतं हरितालकादि द्रव्यम् । हरिद्रामहेति ॥ अणोऽपवादः । स्वरे विशेषः । हरिद्रा  
प्रसिद्धा । महारजननाम रागद्रव्यविशेषः । इति रक्ताधिकारः । \* नक्षत्रेण ॥ अस्मिन्नर्थे प्रथमोच्चा-  
रितात् नक्षत्रवाचकाच्छब्दात् प्राग्दीव्यतीयाः प्रत्यया यथायथं स्युरित्यर्थः । नक्षत्रयुक्तश्चन्द्रमाः  
नक्षत्रशब्देन विवक्षितः । पुष्येण युक्तमिति ॥ पुष्ययुक्तचन्द्रमसा युक्तमित्यर्थः । पौषम्

## १२०५ । लुबविशेषे । (४-२-४)

पूर्वेण विहितस्य लुप्स्यात् षष्टिदण्डात्मककालस्यावान्तरविशेषश्चेन्न गम्यते । अद्य पुष्यः । कथं तर्हि 'पुष्ययुक्ता पौर्णमासी पौषी' इति । 'विभाषा फाल्गुनीश्रवणाकार्तिकीचैत्रीभ्यः' (सू १२२५) इति निर्देशेन पौर्णमास्यामयं लुप्तेति ज्ञापितत्वात् । श्रवणशब्दात्तु अत एव लुप् युक्तवद्भावाभावश्च । 'अबाधकान्यपि निपातनानि' । श्रावणी ।

## १२०६ । संज्ञायां श्रवणाश्वत्थाम्याम् । (४-२-५)

विशेषार्थोऽयमारम्भः । श्रवणा रात्रिः । अश्वत्थो मुहूर्तः । 'संज्ञायाम्' किम् । श्रावणी । आश्वत्थी ।

रात्रिः । कालः किम् । पुष्येण युक्तचन्द्रमाः । लुबविशेषे ॥ षष्टिदण्डेति ॥ षष्टिदण्डिका-परिच्छिन्ने काले एकैकस्मिन् एकैकेन नक्षत्रेण चन्द्रमा युज्यते इति स्थितिः । तस्य षष्टिदण्डस्य कालस्य अवान्तरविशेषः अहर्वा रात्रिर्वेति न गम्यते चेदित्यर्थः । अद्य पुष्य इति ॥ अद्येत्यव्ययम् अहोरात्रवाचि अधिकरणशक्तिप्रधानम् । इह तु अधिकरणशक्तिविनिर्मुक्तः । अहोरात्रकालो विवक्षितः । तथाच अयमहोरात्रः पुष्ययुक्तचन्द्रमसा युक्त इत्यर्थः । अहर्वा रात्रिर्वेति विशेषानवगमादणो लुप् । कथं तर्हीति ॥ पौर्णमास्याः षष्टिदण्डात्मिकाया अवान्तरविशेषानवगमादिह लुप् स्यादित्याक्षेपः । समाधत्ते । विभाषेति ॥ फाल्गुनीकार्तिकीशब्दानां नक्षत्राण्विशिष्टानाम्पौर्णमास्यां प्रयोगदर्शनेन पौर्णमास्यान्नक्षत्रयुक्तायां 'लुबविशेषे' इत्ययं लुप् नेति ज्ञापितत्वात् । पौषी पौर्णमासीत्यत्र न लुबित्यर्थः । ननु तर्हि श्रवणयुक्तपौर्णमास्यां लुबभावात् कथं श्रवणेति निर्देश इत्यत आह । श्रवणशब्दात्स्वत एव लुबिति ॥ श्रवणेति निपातनादेव पौर्णमास्यां लुबित्यर्थः । ननु 'कृत्तिका श्रवणः पुष्यः चित्रास्त्रालोर्यदन्तरम्' इत्यादौ श्रवणशब्दस्य पुल्लिङ्गत्वदर्शनेन तस्मादणो लुपि कृते 'लुपि युक्तवद्व्यक्तिवचने' इति पुल्लिङ्गत्ववश्यंभावाच्छ्रवणेति कथं स्त्रीलिङ्गतेत्यत आह । युक्तवद्भावाभावश्चेति ॥ निपातनादिति शेषः । ननु तर्हि श्रावणीति नैव स्यादित्यत आह । अबाधकान्यपि निपातनानीति ॥ इयं परिभाषा वृत्तौ स्थिता । सर्वादिसूत्रभाष्ये तु 'बाधकान्येव निपातनानि' इत्युक्तम् । संज्ञायाम् ॥ श्रवणाश्वत्थाम्याम्परस्य नक्षत्रप्रत्ययस्य लुप् स्यात्संज्ञायामित्यर्थः । ननु 'लुबविशेषे' इत्येव सिद्धे किमर्थमिदमित्यत आह । विशेषार्थोऽयमारम्भ इति ॥ श्रवणा रात्रिरिति ॥ श्रवणयुक्तचन्द्रमसा युक्ता रात्रिरित्यर्थः । 'विभाषा फाल्गुनीश्रवणा' इति सूत्रे श्रवणेति निर्देशस्य सामान्यापेक्षत्वात् अपौर्णमास्यामपि युक्तवद्भावो नेति विज्ञायते । अतः श्रवणा रात्रिरिति सिद्धमिति प्रकृतसूत्रे भाष्ये स्पष्टम् । अश्वत्थो मुहूर्त इति ॥ अश्वत्थो नाम अश्विनोन्नक्षत्रम् । तेन युक्तः अश्वत्थः, मुहूर्तविशेषो ज्योतिषे प्रसिद्धः ।

१२०७ । द्वन्द्वाच्छः । (४-२-६)

नक्षत्रद्वन्द्वाद्युक्ते काले छः स्याद्विशेषे सत्यसति च । तिष्यपुनर्वसवी-  
यमहः । राधानूराधीया रात्रिः ।

१२०८ । दृष्टं साम । (४-२-७)

तेनेत्येव । वसिष्ठेन दृष्टं वासिष्ठं साम । 'अस्मिन्नर्थेऽण् डिद्वा  
वक्तव्यः' (वा २६९०) । उशनसा दृष्टमौशनम्-औशनसम् ।

१२०९ । कैलेर्ढक् । (४-२-८)

(वा २६८९) । कलिना दृष्टं कालेयं साम ।

१२१० । वामदेवाङ्गुयङ्गुयौ । (४-२-९)

वामदेवेन दृष्टं साम वामदेव्यम् ।

'सिद्धे यस्येति लोपेन किमर्थं ययतौ ङितौ ।

ग्रहणं माऽतदर्थेऽभूद्वामदेव्यस्य नञ्स्वरे ॥' [इति भाष्यम् ।]

१२११ । परिवृतो रथः । (४-२-१०)

द्वन्द्वाच्छः ॥ तिष्यपुनर्वसवीयमहरिति ॥ तिष्यश्च पुनर्वसू च तिष्यपुनर्वसू, ताभ्यां  
युक्तमहरिति विग्रहः । छस्य ईयादेशे ओर्गुणः । राधानूराधीया रात्रिरिति ॥ राधेति  
विशाखानक्षत्रमुच्यते । राधा च अनूराधाश्च राधानूराधाः । तद्युक्ता रात्रिरित्यर्थः । दृष्टं  
साम ॥ तेनेत्येवेति ॥ अनुवर्तते एवेत्यर्थः । तेन दृष्टं सामेत्यर्थे तृतीयान्तादणादयः  
स्युरित्यर्थः । अस्मिन्नर्थे इति ॥ 'दृष्टं साम' इत्यर्थे यः अण् सः डिद्वेत्यर्थः । औशन-  
मिति ॥ अणि टिलोपपक्षे रूपम् । कैलेर्ढक् ॥ वामदेवाङ्गुयङ्गुयौ ॥ वामदेव्यमिति ॥  
ङित्वाङ्गिलोपः । तित्त्वं स्वरार्थम् । ननु 'यस्येति च' इति लोपेन सिद्धे किमर्थमिह ङित्करण-  
मिति चेत्सत्यम् । ययतोरेव विधौ 'ययतोश्चातदर्थे' इति नञः परस्य यदन्तस्यान्तोदात्त-  
स्वरविधौ अनयोर्ग्रहणाभावाच्च ङित्करणम् । तथाच वामदेव्यमित्यत्रायं स्वरो न भवति ।  
ङित्करणे सति तु स्वरविधावनयोर्न ग्रहणम् । 'निरनुबन्धकग्रहणे सति न सानुबन्धकस्य ग्रहणम्'  
इति परिभाषया वा 'तदनुबन्धकग्रहणे सति नातदनुबन्धकस्य' इति परिभाषया वा तन्निवृत्तिर्भव-  
ति । एते तु परिभाषे इहैव ज्ञाप्येते । एतत्सङ्गाहकम्भाष्यस्थं श्लोकम्पठति । सिद्धे यस्येत्यादि ॥  
अत्र पूर्वार्धमाक्षेपपरम् । 'यस्य' इति लोपेन सिद्धे ययतौ किमर्थं ङितौ कृतावित्यर्थः । ग्रहण-  
मिति ॥ वामदेव्यशब्दस्य नञ्स्वरे नवाश्रयस्वरविधौ अतदर्थे 'ययतोश्चातदर्थे' इति सूत्रे  
अनयोर्ग्रहणं माभूदित्येतदर्थं ङित्करणमित्यर्थः । परिवृतो रथः ॥ तेनेत्यनुवर्तते ।

वस्त्रैः परिवृतो वास्त्रो रथः । 'रथः' किम् । वस्त्रेण परिवृतः कायः । समन्ताद्वेष्टितः परिवृत उच्यते । तेनेह न । छात्रैः परिवृतो रथः ।

१२१२ । पाण्डुकम्बलादिनिः । (४-२-११)

पाण्डुकम्बलेन परिवृतः पाण्डुकम्बली । पाण्डुकम्बलशब्दो राजास्तर-  
णवर्णकम्बलस्य वाचकः । मत्वर्थीयैर्नैव सिद्धे वचनमणो निवृत्त्यर्थम् ।

१२१३ । द्वैपवैयाघ्रादञ् । (४-२-१२)

द्वीपिनो विकारो द्वैपम् । तेन परिवृतो द्वैपो रथः । एवं वैयाघ्रः ।

१२१४ । कौमारापूर्ववचने । (४-२-१३)

'कौमार' इत्यविभक्तिको निर्देशः । अपूर्वत्वे निपातनमिदम् । अपूर्व-  
पतिं कुमारीं पतिरुपपन्नः कौमारः । यद्वा । अपूर्वपतिः कुमारी पतिमुपपन्ना  
कौमारी भार्या ।

१२१५ । तत्रोद्धृतममत्रेभ्यः । (४-२-१४)

तेन परिवृतो रथः इत्यर्थे तृतीयान्तादणादयः स्युरित्यर्थः । ननु छात्रैः परिवृतो रथः इत्यत्रापि  
स्यादित्यत आह । समन्ताद्वेष्टितः परिवृत इत्युच्यते इति ॥ रथस्य समन्तादाच्छा-  
दनार्थं यद्वस्त्रादिकं रथावयवभूतं तद्वाचकादेवेत्याशयः । एकान्तग्रहणमिति वार्तिकात् ।  
पाण्डुकम्बलादिनिः ॥ तेनेति परिवृतो रथ इति चानुवर्तते । इतिप्रत्यये नकारादिकार  
उच्चारणार्थः । ननु 'अत इनिठनौ' इति मत्वर्थीयेन इनैव सिद्धे किमर्थमिदमित्यत आह ।  
अणो निवृत्त्यर्थमिति ॥ द्वैपवैयाघ्रादञ् ॥ तेनेति परिवृतो रथ इति चानुवर्तते ।  
तृतीयान्तात् द्वैपशब्दाद्वैयाघ्रशब्दाच्च परिवृतो रथ इत्यर्थे अञ् स्यादित्यर्थः । अणोऽपवादः ।  
स्वरे विशेषः । द्वीपेन इति ॥ द्वीपी व्याघ्रः, तस्य विकारः चर्मेल्यर्थे 'प्राणिरजतादिभ्यः'  
इत्यत्र टिलोपे द्वैपशब्द इत्यर्थः । एवं वैयाघ्र इति ॥ व्याघ्रस्य चर्म, वैयाघ्रम् । अत्रि  
'न ख्वाभ्याम्' इत्यैच् । तेन परिवृतो वैयाघ्र इति भावः । कौमारापूर्ववचने ॥ तेनेति  
परिवृतो रथ इति च निवृत्तम् । अविभक्तिक इति ॥ लुप्तप्रथमाक इति भावः । अपूर्व-  
शब्दो भावप्रधान इत्याह । अपूर्वत्वे निपातनमिदमिति ॥ न पूर्वं पतिर्यस्याः सा  
अपूर्वपतिः, ताङ्कुमारीमुपयत्तवान् पतिरित्यर्थे द्वितीयान्तात् कुमारीशब्दादण् स्यादित्येकोऽर्थः ।  
कुमारी अपूर्वम्पतिमुपपन्नेत्यर्थे प्रथमान्तात्कुमारीशब्दादण् स्यादित्यन्योऽर्थः । आद्ये उदाहरति ।  
अपूर्वपतिमिति ॥ द्वितीये उदाहरति । यद्वेत्यादि ॥ आद्ये उपयन्तरि प्रत्ययः । द्वितीये  
उपयतायां स्वार्थे प्रत्यय इति विवेकः । तत्रोद्धृतम् ॥ तत्रोद्धृतमित्यर्थे अमत्रवाचकशब्दात्  
सप्तम्यन्तात् प्रत्ययः स्यादित्यर्थः । अमत्रं भाजनं शरावादि । ननु उद्धरणे पृथक्करणे



शरावे उद्धृतः, शाराव ओदनः । उद्धरतिरिहोद्धरणपूर्वके निधाने वर्तते । तेन सप्तमी । उद्धृत्य निहित इत्यर्थः ।

१२१६ । स्थण्डिलाच्छयितरि व्रते । (४-२१५)

‘तत्र’ इत्येव । समुदायेन चेद्धृतं गम्यते । स्थण्डिले शेते स्थाण्डिलो भिक्षुः ।

१२१७ । संस्कृतं भक्षाः । (४-२१६)

सप्तम्यन्तादणस्यात्संस्कृतेऽर्थे यत्संस्कृतं भक्षाश्चेत्ते स्युः । भ्राष्ट्रे संस्कृताः भ्राष्ट्रा यवाः । अष्टसु कपालेषु संस्कृतोऽष्टाकपालः पुरोडाशः ।

१२१८ । शूलोखाद्यत् । (४-२-१७)

अणोऽपवादः । शूले संस्कृतं शूल्यं मांसम् । उखा पात्रविशेषः । तस्यां संस्कृतमुख्यम् ।

१२१९ । दध्मष्टक् । (४-२१८)

दध्नि संस्कृतं दाधिकम् ।

१२२० । उदश्वितोऽन्यतरस्याम् । (४-२-१९)

ठक्स्यात् । पक्षेऽण् ।

१२२१ । इसुसुक्तान्तात्कः । (७-३-५१)

शरावस्यापादानत्वात् कथं सप्तमीत्यत आह । उद्धरतिरिहेति ॥ ‘सास्मिन्पौर्णमासी’ इत्यतः प्राक् तत्रेत्यनुवर्तते । स्थण्डिलाच्छयितरि ॥ स्थण्डिलशब्दात्सप्तम्यन्तात् व्रतनिमित्तकशयनकर्तरि वाच्ये प्रत्ययः स्यादित्यर्थः । संस्कृतं भक्षाः ॥ भक्ष्यन्त इति भक्षाः, कर्मणि घञ् । तत्त्वैत्यनुवर्तते । तदाह । सप्तम्यन्तादिति ॥ एकवचनं बहुवचनञ्च सामान्याभिप्रायम् । ‘जात्याख्यायामेकस्मिन्बहुवचनम्’ इत्याद्युक्तेरित्यभिप्रेत्य आह । यत्संस्कृतं भक्षाश्चेत्ते स्युरिति ॥ संस्कारो नाम पाकादिना गुणविशेषाधानम् । अष्टाकपाल इति ॥ ‘तद्वितार्थ’ इति समासः । भक्षा इति किम् । पुष्पपुटे संस्कृतं वस्त्रम् । शूलोखाद्यत् ॥ समाहारद्वन्द्वात्पञ्चमी । तत्रेति संस्कृतम्भक्षा इति चानुवर्तते । सप्तम्यन्ताच्छूलशब्दादुखाशब्दाच्च ‘संस्कृतं भक्षाः’ इत्यर्थे यत् स्यादित्यर्थः । उखा पात्रविशेष इति ॥ “पिठं स्थाल्युखा कुण्डम्” इत्यमरः । दध्मष्टक् ॥ सप्तम्यादधिशब्दात् संस्कृतम्भक्षा इत्यर्थे ठक् स्यादित्यर्थः । अणोऽपवादः । दाधिकमिति ॥ ठकि इकादेशे ‘यस्येति च’ इति इकारलोपः । इह दध्नि अधिकरणे संस्कारो लवणादिना भवति । प्राग्वहतेरित्यत्र तु ‘संस्कृतम्’ इति तृतीयान्तात् ण्वक्ष्यते । उदश्वितोऽन्यतरस्याम् ॥ ठक् स्यादिति ॥ शेषपूरणम् । उक्तविषये उदश्विच्छब्दादुखा स्यादित्यर्थः । ॥ इसुसुक्ताः अन्ता यस्येति विग्रहः ।

‘इस्’ ‘उस्’ ‘उक्’ ‘त’ एतदन्तात्परस्य ठस्य कः स्यात् । उदकेन श्रयति वर्धते इत्युदश्वित् । तत्र संस्कृतः औदश्वित्कः—औदश्वितः । इसुसोः प्रतिपदोक्तयोर्ग्रहणात्रेह । आशिषा चरत्याशिषिकः । उषा चरति औषिकः । ‘दोषं उपसंख्यानम्’ (वा ५०५१) । दोभ्यां चरति दौष्कः ।

१२२२ । क्षीराड्डञ् । (४-२-२०)

अत्र ‘संस्कृतम्’ इत्येव सम्बध्यते, न तु भक्षा इति । तेन यवाग्वामपि भवति । क्षैरेयी ।

१२२३ । सास्मिन्पौर्णमासीति । (४-२-२१)

‘इति’ शब्दात् ‘संज्ञायाम्’ इति लभ्यते । पौषी पौर्णमास्यस्मिन्पौषो मासः ।

१२२४ । आग्रहायण्यश्वत्थाट्ठक् । (४-२-२२)

तकारादकारः उच्चारणार्थः । ठस्य कः स्यादिति ॥ ठकि ककार इत्, अकार उच्चारणार्थः, ठकारस्य शिष्टस्य ककारः अन्तादेश इति ‘ठस्येकः’ इत्यत्रोक्तम् । श्रयतीत्यस्य विवरणं वर्धते इति । ‘टु ओ श्वि गतिवृद्धोः’ इति धातुरिह वृद्धर्थक इति भावः । उदश्विदिति ॥ किपि तुक् । ‘उदकस्योदः संज्ञायाम्’ इत्युदादेशः । “तर्कं ह्युदश्विन्माथितं पादाम्ब्वर्धाम्बु-निर्जलम्” इत्यमरः । प्रतिपदोक्तयोरिति ॥ इसुप्रत्ययस्य उस्प्रत्ययस्य च उणादौ प्रतिपदोक्तयोरिह ग्रहणमित्यर्थः । यथा सार्षिष्कः, धानुष्कः इति । आशिषिक इति ॥ चरतीति ठक् । शासुधातोः किपि ‘आशासः क्त्रौ’ इत्युपधाया इत्त्वम् । उषा चरति औषिक इति ॥ वसधातोः किपि सम्प्रसारणे उषेति तृतीयान्तम् । ‘शासिवसिघसीनाञ्च’ इति उभयत्र षत्वम् । दोष इति ॥ दोषशब्दात् ठस्य कः स्यादित्यर्थः । दौष्क इति ॥ तरतीति ठक् । क्षीराड्डञ् ॥ क्षैरेयीति ॥ क्षीरे संस्कृता यवागूरित्यर्थः । भक्षग्रहणानुवृत्तौ त्विह न स्यात् । यवागवाः पेयत्वेन खाद्यत्वाभावात् । सास्मिन्पौर्णमासीति ॥ ‘तत्र’ इति ‘संस्कृतं भक्षाः’ इति च निवृत्तम् । सा पौर्णमासी अस्मिन्नित्यर्थे प्रथमान्तात्प्रत्ययः स्यादित्यर्थः । इतिशब्दादिति ॥ एतच्च भाष्ये स्थितम् । पौषीति ॥ पुष्येण युक्ता पौषी पौर्णमासी, सा यस्मिन्मासे स पौषो मासः । पौषी-शब्दादपि ‘यस्येति च’ इति ईकारलोपः । एवं मघाभिर्व्युक्ता पौर्णमासी माघी, सा यस्मिन्सः माघो मासः । तथा फाल्गुन इत्यादि । संज्ञायां किम् । पौषी पौर्णमासी अस्मिन्पञ्चदशरात्रे । आग्रहायण्यश्वत्थाट्ठक् ॥ पूर्वसूत्रविषये आग्रहायणीशब्दादश्वत्थशब्दाच्च ठक् स्यादित्यर्थः ।

१. अत्र च ‘अथेह कथं भवितव्यम्—दोभ्यां तराति दौष्क इति भवितव्यम्’ इति भाष्यं मानम् ।

अग्रे हायनमस्या इत्याग्रहायणी । प्रज्ञादेराकृतिगणत्वाद्गु । ‘पूर्व-  
पदात्संज्ञायाम्—’ । (सू ८५७) इति णत्वम् । आग्रहायणी पौर्णमास्यस्मि-  
न्नाग्रहायणिको मासः । अश्वत्थेन युक्ता पौर्णमास्यश्वत्थः । निपातनात्पौर्ण-  
मास्यामपि लुप् । आश्वत्थिकः ।

१२२५ । विभाषा फाल्गुनीश्रवणाकार्तिकीचैत्रीभ्यः । (४-२-२३)

एभ्यष्टग्वा । पक्षेऽण् । फाल्गुनिकः—फाल्गुनो वा मासः । श्रावणिकः—  
श्रावणः । कार्तिकिकः—कार्तिकः । चैत्रिकः—चैत्रः ।\*

१२२६ । साऽस्य देवता । (४-२-२४)

इन्द्रो देवता अस्येति ऐन्द्रं हविः । पाशुपतम् । बार्हस्पत्यम् । त्यज्यमान-  
द्रव्ये उद्देश्यविशेषो देवता, मन्त्रस्तुत्या च । ऐन्द्रो मन्त्रः । ‘आग्नेयो वै  
ब्राह्मणो देवतया’ इति तु शैषिकेऽर्थे ‘सर्वत्राग्नि—’ (वा २६८९) इति ढक् ।

अणोऽपवादः । हायनमिति ॥ संवत्सर इत्यर्थः । “संवत्सरो वत्सरोऽन्दो हायनोऽस्त्री”  
इत्यमरः । यस्या ऊर्ध्वं संवत्सरस्यारम्भः सा पौर्णमासी आग्रहायणीत्यर्थः । तर्हि आग्रहायणेति  
स्यऽदित्यत आह । प्रज्ञादेरिति ॥ ‘प्रज्ञादिभ्यश्च’ इति स्वार्थे अणि ‘टिड्ढ’ इति  
डीवित्यर्थः । अश्वत्थेनेति ॥ अश्वत्थीनक्षत्रेणेत्यर्थः । अश्वत्थ इति ॥ नक्षत्राणः ‘लुब-  
विशेष’ इति लुविति भावः । ननु ‘विभाषा फाल्गुनीश्रवणाकार्तिकीचैत्रीभ्यः’ इति निर्देशेन  
पौर्णमास्यां ‘लुबविशेषे’ इत्यस्याप्रवृत्तेरुक्तत्वात् कथमिह लुवित्यत आह । निपातनात्पौर्ण-  
मास्यामपि लुविति ॥ तथाच पौर्णमास्यां लुब् नेति ज्ञापनमेतद्व्यतिरिक्तविषयमिति भावः ।  
विभाषा फाल्गुनी ॥ एभ्यष्टग्वेति ॥ ‘सास्मिन्’ इत्युक्तविषये इति शेषः । फाल्गु-  
निकः—फाल्गुनो वा मास इति ॥ फाल्गुनी पौर्णमास्यस्मिन्निति विग्रहः । एवं श्रावणिक  
इत्यादि । इति युक्ताद्यर्थकः ।\* साऽस्य देवता ॥ अस्मिन्नर्थे प्रथमान्तादणादयः स्युरित्यर्थः ।  
ऐन्द्रं हविरिति ॥ इन्द्रात्मकदेवतासम्बन्धीत्यर्थः । पाशुपतमिति ॥ पशुपतिर्देवता अस्येति  
विग्रहः । ननु देवताशब्दस्य लोकप्रसिद्धजातिविशेषवाचकत्वे पितरो देवता अस्य पितृमत्या-  
द्यनुपपन्नमित्यत आह । त्यज्यमानद्रव्ये उद्देश्यविशेषो देवतेति ॥ हविःशेषमृत्विग्भ्यो  
ददाति । विप्राय गां ददाति इत्यादौ ऋत्विग्विप्रादेर्देवतात्वव्यावृत्तये विशेषग्रहणम् । त्यज्यमान-  
हविस्साध्यः अस्मदाद्यप्रत्यक्षः यस्तृप्त्याद्युपकारः तदाश्रयो देवतेति यावत् । मन्त्रस्तुत्या  
चेति ॥ “अग्निमीडे पुरोहितम्” इत्यादिमन्त्रेषु यज्ञपुरोहितत्वादिगुणाविशिष्टत्वेन या प्रतिपाद्यते  
सापि देवतेत्यर्थः । ऐन्द्रो मन्त्र इति ॥ इन्द्रार्थस्तुत्यको मन्त्र इत्यर्थः । ननु ‘आग्नेयो वै  
ब्राह्मणो देवतया’ इत्यत्र कथन्देवतातद्धितः । अत्र अग्रेर्हविरुद्देश्यत्वस्य मन्त्रस्तुत्यत्वस्य  
वाऽभावादित्यत आह । “आग्नेयो वै” इति ॥ शैषिकेऽर्थे इति ॥ शेषे इति सूत्रलब्धे

१२२७ । कस्येत् । (४-२-२५)

कशब्दस्येदादेशः स्यात्प्रत्ययसन्नियोगेन । ‘यस्य—’ (सू ३११) इति लोपात्परत्वादादिवृद्धिः । को ब्रह्मा देवता अस्य कायं हविः । श्रीदेवता अस्य श्रायम् ।

१२२८ । शुक्राद्धन् । (४-२-२६)

शुक्रियम् ।

१२२९ । अपोनप्त्वापान्नप्त्भ्यां घः । (४-२-२७)

अपोनप्त्रियम्—अपान्नप्त्रियम् । अपोनपात्—अपान्नपाच्च देवता । प्रत्ययसन्नियोगेन तूक्तं रूपं निपात्यते । अत एवापोनपाते—अपान्नपातेऽनुब्रूहीति प्रैषः ।

१२३० । छ च । (४-२-२८)

तदभिमानिकत्वे गम्ये इत्यर्थः । अग्निर्नाम यो देवताजातिविशेषो लोकवेदसिद्धः तदभिमानिको ब्राह्मण इति बोधः । कस्येत् ॥ प्रत्ययसन्नियोगेनेति ॥ ‘साऽस्य देवता’ इति विहिते कशब्दादण्प्रत्यये परे तत्सन्नियोगेन प्रकृतेरिकारोऽन्तादेश इत्यर्थः । तथाच कशब्दादणि प्रकृते-रिकारे अन्तादेशे वृद्धौ आयादेशे कायमिति सिद्धम् । तत्र किं अ इति स्थिते ‘यस्येति च’ इति इकारलोपमाशङ्क्य आह । यस्येति लोपात्परत्वादादिवृद्धिरिति ॥ कशब्दस्य विवरणं ब्रह्मेति । यद्यप्यत्र इत्वविधिवलादेव लोपो न भवतीति भाष्यम् । तथापि वस्तुस्थितिकथनमिदम् । तस्य प्रयोजनमाह । श्रीदेवता अस्य श्रायं हविरिति ॥ अत्रेदमवधेयम् । ‘कस्येत्’ इत्यत्र कशब्दस्य अकारान्तस्य पष्ठ्येकवचनमित्येकः पक्षः । सर्वादिगणपठितस्य किंशब्दस्य पष्ठ्येकवचनमिति पक्षान्तरम् । तत्रापक्षे हविःप्रचारे “कायानुब्रूहि” इति प्रैष इति निर्विवादम् । सर्वादिगणवहिर्भूतत्वेन स्मैभावासम्भवात् । द्वितीयपक्षे तु किंशब्दस्य प्रजापतिनामत्वेन असर्वनामत्वान्न स्मैभावः । अन्वर्थसंज्ञावलेन एकार्थवृत्तेः संज्ञाशब्दस्य सर्वनामत्वाभावात् । तथाच कायानुब्रूहीत्येव प्रैषः । यद्वा प्रजापतेः सर्वात्मकत्वेन तन्नामः किंशब्दस्य सर्वनामत्वात् “कस्मा अनुब्रूहि” इत्येव सम्प्रैष इति भाष्ये प्रपञ्चितम् । एवञ्च विष्णुसहस्रनामसु “विश्वं विष्णुः” इति, “एको नैकः सवः कः किं यत्तत्पदमनुत्तमम्” इति च पठितविश्वादिशब्देष्वप्ययं न्यायस्तुल्यः । तथाच विश्वस्यै नमः, विश्वाय नमः, इत्यादि प्रयोज्यमिति प्रासङ्गिकम् । शुक्राद्धन् ॥ ‘साऽस्य देवता’ इत्यर्थे इति शेषः । शुक्रियमिति ॥ शुक्रो देवता अस्येति विग्रहः । अपोनप्त्वापान्नप्त्भ्याङ्गः ॥ प्रत्ययसन्नियोगेनेति ॥ घप्रत्ययसन्नियोगेन अपोनपाच्छब्दस्य अपोनप्त्भावः, अपान्नपाच्छब्दस्य अपान्नप्त्भावश्च निपात्यते इत्यर्थः । अत एवेति ॥ घप्रत्ययसन्नियोगेनैव उक्तादेशविधेरित्यर्थः । अत्र घप्रत्ययाभावान्नोक्तादेशाविति भावः । छ च ॥ उक्तविषये छोऽपीत्यर्थः । ननु अपोनप्त्वापान्नप्त्भ्याङ्गच्छौ इत्येवास्तु । तत्राह । योगविभाग

योगविभागो यथासङ्ख्यनिवृत्त्यर्थः । अपोनप्त्रीयम्—अपान्नप्त्रीयम् ।  
पैङ्गाक्षिपुत्रीयम् । तारणविन्दवीयम् । ‘शतरुद्राद्वश्च’ (वा २७०२) । चाच्छः ।  
शतं रुद्राः देवता अस्य शतरुद्रियम्—शतरुद्रीयम् । घञ्योर्विधानसामर्थ्यात्  
‘द्विगोर्लुगनपत्ये’ (सू १०८०) इति न लुक् ।

१२३१ । महेन्द्राद्वाणौ च । (४-२-२९)

चाच्छः । महेन्द्रियम् हविः—माहेन्द्रम्—महेन्द्रीयम् ।

१२३२ । सोमादृयण् । (४-२-३०)

सौम्यम् । टित्वान्डीप् । सौमी ऋक् ।

१२३३ । वाय्वृतुपित्रुषसो यत् । (४-२-३१)

वायव्यम् । एवम् ऋतव्यम् ।

१२३४ । रीडृतः । (७-४-२७)

अकृद्यकारेऽसार्वधातुके यकारे च्वौ च परे ऋदन्ताङ्गस्य रीडादेशः  
स्यात् । ‘यस्येति च’ (सू ३११) । पित्र्यम् । उषस्यम् ।

इति ॥ पैङ्गाक्षिपुत्रीयमिति ॥ पिङ्गाक्षिपुत्रो देवता अस्येति विग्रहः । तारणविन्दवीय-  
मिति ॥ तारणविन्दुः देवता अस्येति विग्रहः । शतरुद्राद्वश्चेति ॥ वार्तिकमिदम् ।  
शतरुद्रियमिति ॥ घस्य इयादेशः । शतरुद्रीयमिति ॥ छस्य ईयादेशः । उभयत्र  
‘तद्वितार्थ’ इति द्विगुसमासः । ‘द्विगोर्लुगनपत्ये’ इति लुक्माशङ्क्य आह । घञ्छयो  
रिति ॥ महेन्द्राद्वाणौ च ॥ महेन्द्रियमिति ॥ महेन्द्रो देवता अस्येति विग्रहः ।  
घस्य इयादेशः । माहेन्द्रमिति ॥ अणि रूपम् । महेन्द्रीयमिति ॥ छस्य ईयादेशः ।  
सोमादृयण् ॥ सौम्यमिति ॥ सोमो देवता अस्येति विग्रहः । टित्वस्य प्रयोजनमाह ।  
टित्वान्डीविति ॥ सौमीति ॥ सोमो देवता अस्या ऋच इति विग्रहः । डीपि  
‘हलस्तद्धितस्य’ इति यलोपः । वाय्वृतुपित्रुषसो यत् ॥ वायु, ऋतु, पितृ, उषस्, एभ्यः  
यदित्यर्थः । वायव्यमिति ॥ वायुर्देवता अस्येति विग्रहः । यति ओर्गुणः । ‘वान्तो यि’  
इत्यवादेशः । एवम् ऋतव्यमिति ॥ ऋतुः देवता अस्येति विग्रहः । रीडृतः ॥ अङ्गस्ये-  
त्यधिकृतम् ऋता विशेष्यते । तदन्तविधिः । ‘अयङ् यि विडति’ इत्यतः यि इत्यनुवर्तते ।  
‘अकृत्सार्वधातुकयोः’ इत्यतः अकृत्सार्वधातुकयोरिति ‘च्वौ च’ इति सूत्रञ्च । तदाह ।  
अकृदित्यादिना ॥ पित्र्यमिति ॥ पितरः देवता अस्येति विग्रहः । यति पितृशब्दस्य  
रीङ् । ‘डिञ्च’ इत्यन्तादेशः । ‘यस्येति च’ इति ईकारलोपः । क्यञि पितृयीतीत्यादौ ‘अङ्ग-  
कार्ये कृते पुनर्नाङ्कार्यम्’ इति वचनात् ‘अकृत्सार्वधातुकयोः’ इति दीर्घे अप्राप्ते ईकारोच्चारणम् ।

१२३५ । द्यावापृथिवीशुनासीरमरुत्वदग्नीषोमवास्तोष्पति-

गृहमेधाच्छ च । (४-२-३२)

चाद्यत् । द्यावापृथिवीयम्-द्यावापृथिव्यम् । शुनासीरीयम्-शुनासीर्यम् ।

१२३६ । अग्नेर्दक् । (४-२-३३)

आग्नेयम् ।

१२३७ । कालेभ्यो भववत् । (४-२-३४)

मासिकम् । प्रावृषेण्यम् ।

१२३८ । महाराजप्रोष्ठपदाङ्गम् । (४-२-३५)

माहाराजिकम् । प्रौष्ठपदिकम् ।

१२३९ । देवताद्वन्द्वे च । (७-३-२१)

उषस्यमिति ॥ उपः देवता अस्येति विग्रहः । मत्वेन पदत्वाभावात् सकारस्य न रुत्वादि । द्यावापृथिवी ॥ द्यावापृथिवी, शुनासीर, मरुत्वत्, अग्नीषोम, वास्तोष्पति, गृहमेध, एतेभ्यः षड्भ्यः छो यच्च स्यादित्यर्थः । अणः पत्युत्तरपदण्यस्य चापवादः । द्यावापृथिवीयम्-द्यावापृथिव्यमिति ॥ द्यावापृथिवी देवता अस्येति विग्रहः । छस्य ईयादेशः । उभयत्र 'यस्येति च' इति लोपः । शुनासीरीयमिति ॥ शुनो वायुः, सीरः आदित्यः, शुनश्च सीरश्च शुनासीरौ । 'देवताद्वन्द्वे च' इत्यानङ् । शुनासीरावस्य स्त इति शुनासीरः । "वाय्वादित्यवानिन्द्रो विवक्षितः" इति वेदभाष्ये भट्टभास्करः । शुनासीरो देवता अस्येति विग्रहः । मरुत्वान् देवता अस्य मरुत्वतीयम्-मरुत्वत्यम् । अग्नीषोमौ देवता अस्य अग्नीषोमीयम् । वास्तुनः पतिः वास्तोष्पतिः रुद्रः । निपातनादङ् । षत्वञ्च "रुद्रः खलु वै वास्तोष्पतिः" इति ब्राह्मणम् । अमरस्तु इन्द्रपर्यायेषु "वास्तोष्पतिः सुरपतिः" इत्याह । वास्तोष्पतिर्देवता अस्य वास्तोष्पतीयं-वास्तोष्पत्यम् । गृहमेधो देवता अस्य गृहमेधीयम्-गृहमेध्यम् । अग्नेर्दक् ॥ आग्नेयमिति ॥ प्राग्दीन्यतीयेष्वर्थेष्वयम् । 'सर्वत्राग्निकलिभ्याम्' इति वचनात् । कालेभ्यो भववत् ॥ कालवाचिभ्यो भवेऽर्थे येन विशेषणेन ये प्रत्यया वक्ष्यन्ते, ते 'साऽस्य देवता' इत्यर्थे कालवाचिभ्यस्तेनैव विशेषणेन भवन्तीत्यर्थः । मासिकमिति ॥ मासो देवता अस्येति विग्रहः । कालाङ्गम् । प्रावृषेण्यमिति ॥ प्रावृष्ट् देवता अस्येति विग्रहः । प्रावृष एण्यः । महाराजप्रोष्ठपदाङ्गम् ॥ माहाराजिकमिति ॥ महाराजो वैश्रवणः, सः देवता अस्येति विग्रहः । प्रौष्ठपदिकमिति ॥ प्रोष्ठपदो देवता अस्येति विग्रहः । वृत्तः 'साऽस्य देवता' इत्यधिकारः । अथ प्रासङ्गिकम् । देवताद्वन्द्वे च ॥ 'मृजेर्द्विः' इत्यतो द्विद्विरित्यनुवर्तते । 'अचो ङिति' इत्यतः ङितितीति, 'किति च' इति सूत्रानुवर्तते । 'तद्धितेष्वचानादेः' इत्यतः अचानादेरिति, 'ह्रस्वसिध्वन्ते पूर्वपदस्य

अत्र पूर्वोत्तरपदयोरान्वयो वृद्धिः स्यात् विति णिति किति च परे ।  
आग्निमारुतम् ।

१२४० । नेन्द्रस्य परस्य । (७-३-२२)

परस्येन्द्रस्य वृद्धिर्न स्यात् । सौमेन्द्रः । 'परस्य' किम् । ऐन्द्राग्रः ।

१२४१ । दीर्घाच्च वरुणस्य । (७-३-२३)

दीर्घात्परस्य वरुणस्य न वृद्धिः । ऐन्द्रावरुणम् । 'दीर्घात्' किम् ।  
आग्निवारुणम् । 'आग्निवारुणीमनङ्गाहीमालभेत' । 'तदस्मिन्वर्तते' इति  
नवयज्ञादिभ्य उपसंख्यानम्' (वा २७०६) । नावयज्ञिकः कालः । पाकयज्ञि-  
कः । 'पूर्णमासादण्वक्तव्यः' (वा २७०७) । पूर्णो मासोऽस्यां वर्तते इति  
पौर्णमासी तिथिः ।

१२४२ । पितृव्यमातुलमातामहपितामहाः । (४-२-३६)

च' इत्यतः पूर्वपदस्येति, 'उत्तरपदस्य च' इति सूत्रञ्चानुवर्तते । तदाह । अत्रेत्यादिना ॥  
आग्निमारुतमिति ॥ अग्निश्च मरुच्च अग्नमारुतौ 'देवताद्वन्द्वे च' इत्यानङ् । अग्नमारुतौ  
देवता अस्य अग्निमारुतम् । अणि अनेन उभयपदादिवृद्धिः । अलौकिके विग्रहवाक्ये एव  
आनङ् वाधित्वा 'इद्वद्वौ' इति इत्त्वम् । नेन्द्रस्य परस्य ॥ 'देवताद्वन्द्वे च' इत्युक्ता उभय-  
पदवृद्धिः उत्तरपदस्य इन्द्रशब्दस्य नेत्यर्थः । सौमेन्द्र इति ॥ चरुरिति शेषः । तैत्तिरीये  
"सौमेन्द्रं श्यामाकं चरुम्" इति छान्दसम् । दीर्घाच्च वरुणस्य ॥ ऐन्द्रावरुणमिति ॥  
इन्द्रावरुणौ देवता अस्येति विग्रहे द्वन्द्वः । आनङ् । इन्द्रावरुणशब्दादणि दीर्घाकारात्परत्वात्  
वरुणस्य नादिवृद्धिः । आग्निवारुणमिति ॥ 'इद्वद्वौ' इत्यग्रेरित्त्वम्वाधित्वा इत्त्वे कृते दीर्घा-  
त्परत्वाभावाग्निषेधाभावे सति 'देवताद्वन्द्वे च' इत्युभयपदवृद्धिरिति भावः । इति प्रासङ्गिकम् ।  
अथ प्रकृतम् । तदस्मिन्निति ॥ 'महाराजप्रोष्ठपदादृण्' इति सूत्रं वार्तिकमिदम् । 'तदस्मि-  
न्वर्तते' इत्यर्थे नवयज्ञादिभ्यः प्रथमान्तेभ्यः ठञः उपसङ्ख्यानमित्यर्थः । नावयज्ञिकः  
काल इति ॥ नवयज्ञः नूतनधान्यद्रव्यको यज्ञः आप्रयणाख्यः सः यस्मिन्काले वर्तते  
सः नावयज्ञिकः । आप्रयणकालः इति यावत् । पाकयज्ञिक इति ॥ पाकयज्ञः औषा-  
सनाग्निसाध्यः पार्वणस्थालीपाकादिः सः यस्मिन्काले वर्तते सः पाकयज्ञिकः । पूर्णमासा-  
दिति ॥ तदस्मिन्वर्तते इत्यर्थे पूर्णमासशब्दात्प्रथमान्तादण् वक्तव्य इत्यर्थः । पूर्णो मासो-  
ऽस्यामिति ॥ मासश्चन्द्रमाः पूर्णश्चासौ मासश्च पूर्णमासः पूर्णचन्द्रः, सः यस्यान्तिथौ वर्तते  
सा पौर्णमासी तिथिरित्यर्थः । अणि 'टिड्ढाणञ्' इति डीप् । यद्यपि पूर्णो माः चन्द्रः पूर्णमाः ।  
तस्येयमित्यर्थे 'तस्येदम्' इत्यणि पौर्णमासीति सिद्धम् । तथापि ईदृश एवार्थे अयं साधुरिति  
भावः । पितृव्यमातुल ॥ कस्मिन् शब्दे किन्निपात्यते इत्यत आह । पितृभ्रातरि

एते निपात्यन्ते । 'पितुर्भ्रातरि व्यत्' (वा २७०८) । पितुर्भ्राता  
पितृव्यः । 'मातुर्दुलच्' (वा १७०८) । मातुर्भ्राता मातुलः । 'मातृपितृभ्यां  
पितरि डामहच्' (वा २७०९) । मातुः पिता मातामहः । पितुः पिता  
पितामहः । 'मातरि षिच्' (वा २७१०) । मातामही । पितामही । 'अवे-  
र्दुग्धे सोढदूसमरीसचो वक्तव्याः' (वा २७१२) । सकारपाठसामर्थ्यान्न  
षः । अविसोढम् । अविदूसम् । अविमरीसम् । 'तिलान्निष्फलात्पिञ्जपेजौ'  
(वा २७१३) । तिलपिञ्जः । तिलपेजः । वन्ध्यस्तिल इत्यर्थः । 'पिञ्जश्छन्दसि  
डिच्' (वा २७१४) । तिलपिञ्जः ॥\*

१२४३ । तस्य समूहः । (४-२-३७)

काकानां समूहः काकम् । वाकम् ।

१२४४ । भिक्षादिभ्योऽण् । (४-२-३८)

भिक्षाणां समूहो भैक्षम् । गर्भिणीनां समूहो गर्भिणम् । इह 'भस्याऽडे—'  
इति पुंवद्भावे कृते ।

व्यदित्यादिना ॥ मातुल इति ॥ मातृशब्दात् डुलचि 'टेः' इति टिलोपः । मातामह  
इति ॥ मातृशब्दात् डामहचि टिलोपः । एवं पितामहः । मातरि षिच्चेति ॥ मातृपितृभ्यां  
मातरि डामहच्, स च विद्भवतीत्यर्थः । पितृत्वस्य फलं डीपित्याह । मातामही । पितामही-  
ति ॥ अवेरिति ॥ अवेर्दुग्धमित्यर्थे अविशब्दात् सोढः, दूस्, मरीसच्, एते प्रत्यया वक्तव्याः  
इत्यर्थः । सोढसकारस्य प्रत्ययावयवत्वात् पत्वमाशङ्क्य आह । सकारपाठसामर्थ्यान्न ष  
इति ॥ अन्यथा षोड इत्येवापदिशेदिति भावः । तिलादिति ॥ तिलशब्दः ओषधिविशेषे  
मुख्यः । तत्फले तु गौणः । तत्र यदा तिलशब्दः निष्फले ओषधिविशेषे वर्तते, तदा तस्मात्स्वार्थे  
पेज, पिञ्ज, इति प्रत्ययौ स्त इत्यर्थः । इति देवतार्थकः ॥\* तस्य समूहः ॥ 'इनित्कञ्चश्च'  
इति यावदिदमनुवर्तते । अस्मिन्नर्थे प्रथमोच्चारितात् षष्ठ्यन्तात्प्राग्व्यतीयाः अणादयो यथा-  
सम्भवं स्युरित्यर्थः । 'अचित्तहस्तिधेनोष्ठक्' इत्याद्यपवादविषयम्परिहृत्योदाहरति । काकम् ।  
वाकमिति ॥ समूहप्रत्ययान्तानां नपुंसकत्वं लोकात् । भिक्षादिभ्योऽण् ॥ तस्य  
समूह इत्येव । भैक्षमिति ॥ अत्र 'अचित्तहस्ति' इति वक्ष्यमाणठगवादोऽण् । गर्भि-  
णमिति ॥ गर्भशब्दान्मत्वर्थायै इन्प्रत्यये कृते प्रत्ययः, परश्च, आद्युदात्तश्च, इति  
इकारस्य उदात्तत्वे 'अनुदात्तम्पदमेकवर्जम्' इति शिष्टस्यानुदात्तत्वे गर्भिणशब्दः अनु-  
दात्तादिः । ततो नान्तलक्षणङीपा तस्य 'अनुदात्तौ सुप्पितौ' इत्यनुदात्तत्वे गर्भिणीशब्दो-  
ऽप्यनुदात्तादिरेव । ततः समूहेऽर्थे 'अनुदात्तादेरञ्' इति वक्ष्यमाणे अवि प्राप्ते भिक्षा-  
दित्वादिति भावः । अणि प्रत्ययस्वरेणान्तोदात्तत्वम् । अवि तु 'ञित्यादिर्नित्यम्'



१२४५ । इनप्यनपत्ये । (६-४-१६४)

अनपत्यार्थेऽणि परे इन्प्रकृत्या स्यात् । तेन 'नस्तद्धिते' (सू ६७९)  
इति टिलोपो न । युवतीनां समूहो यौवनम् । शत्रन्तादनुदात्तादेरञि यौवतम् ।

१२४६ । गोत्रोक्षोष्ट्रोरभ्राजराजन्यराजपुत्र-

वत्समनुष्याजाहुञ् । (४-२-३९)

एभ्यः समूहे बुञ् स्यात् । लौकिकमिह गोत्रं, तच्चापत्यमात्रम् ।

१२४७ । युवोरनाकौ । (७-१-१)

'यु' 'वु' एतयोरनुनासिकयोः क्रमात् 'अन्' 'अक' एतावादेशौ  
स्तः । ग्लुचुकायनीनां समूहो ग्लौचुकायनकम् । औक्षकमित्यादि । 'आपत्यस्य

इत्याद्युदात्तत्वमिति स्वरे विशेषः । अणि टिलोपाभावोऽपि प्रयोजनमिति दर्शयति । इह  
भस्येति ॥ गर्भिणीशब्दादणि सति 'भस्याऽडे' इति पुंवत्त्वेन ङीपो निवृत्तौ गर्भिन् अ इति  
स्थिते 'नस्तद्धिते' इति टिलोपे प्राप्तौ सतीत्यर्थः । इनप्यनपत्ये ॥ इन् अणीति च्छेदः ।  
प्रकृत्येति ॥ 'प्रकृत्यैकान्' इत्यतः तदनुवृत्तेरिति भावः । टिलोपो नेति ॥ अञि तु  
प्रकृतिभावाप्रवृत्तेष्टिलोपः स्यादिति भावः । यौवनमिति ॥ 'कनिन्युवृषितक्षि' इत्यौणा-  
दिककनिन्प्रत्ययान्तो नित्स्वरेणाद्युदात्तः । ततः स्त्रियां 'यूनस्तिः' इति तिप्रत्ययस्य प्रत्ययस्वरे-  
णोदात्तत्वे सति शिष्टस्वरेण युवतिशब्दस्यानुदात्तादित्वादञि प्राप्तौ भिक्षादित्वादिणि कृते सति  
'भस्याऽडे' इति पुंवत्त्वे तिप्रत्ययस्य निवृत्तौ 'अन्' इति प्रकृतिभावाटिलोपाभावे यौवनमिति  
रूपम् । अञि तु प्रकृतिभावस्य प्रवृत्तेष्टिलोपः स्यादिति भावः । वस्तुतस्तु 'भस्याऽडे तद्धिते'  
इत्यस्य अडे तद्धिते विवक्षिते सति ततः प्रागेव पुंवदित्यर्थः । ततश्च तद्धितोत्पत्तेः प्रागेव  
युवतिशब्दस्य पुंवत्त्वे तिप्रत्ययस्य निवृत्तौ युवन्शब्दस्य कनिन्प्रत्ययान्तस्य नित्स्वरेणाद्युदात्तत्वा-  
दनुदात्तत्वाभावादञभावे 'तस्य समूहः' इत्यणि प्रकृतिभावाटिलोपाभावे यौवनमिति सिद्धमेवेति  
युवतिशब्दो भिक्षादिगणे प्रत्याख्यातो भाष्यकैयटयोरित्यलम् । शत्रन्तादिति ॥ प्रत्ययस्वरेण  
मध्योदात्तत्वादनुदात्तादिरयं युवच्छब्दः । ततः उगिहृक्षणङीपः पुंवत्त्वेन निवृत्तौ युवच्छब्दा-  
दनुदात्तादेरञि यौवतमिति रूपमिति भावः । गोत्रोक्षोष्ट्र ॥ एभ्य इति ॥ गोत्र, उक्षन्,  
उष्ट्र, उरभ्र, राजन्, राजन्य, राजपुत्र, वत्स, मनुष्य, अज, एतेभ्य इत्यर्थः । लौकिकमिह  
गोत्रमिति ॥ ननु पारिभाषिकमित्यर्थः । अत्र लौकिकङ्गोत्रं किमित्यत आह । तच्चा-  
पत्यमात्रमिति ॥ प्रवराध्याये परिगणितं पुत्रपौत्रादिकृत्त्वापत्यमित्यर्थः । "अपत्याधिकारा-  
दन्यत्र लौकिकमेव गोत्रं गृह्यते, ननु पारिभाषिकङ्गोत्रमिष्यते" इति 'स्त्रीपुंसाभ्याम्' इत्यादि-  
सूत्रभाष्ये सिद्धान्तितत्वादिति भावः । युवोरनाकौ ॥ युश्च वुश्च युवुः । समाहारद्वन्द्वे  
सौत्रं पुंस्त्वम् । तदाह । यु, वु एतयोरिति ॥ 'अनुनासिकयोरिव्यते' इति वार्तिक-  
लब्धमेतत् । अनुनासिकयोः किम् । ग्लुचुकायनीनामिति ॥ 'प्राचामवृद्धात्' इति

च—' (सू १०८२) इति यलोपे प्राप्ते । 'प्रकृत्या अके राजन्यमनुष्य-  
युवानः' (वा ४२१४) । राजन्यकम् । मानुष्यकम् । 'वृद्धाच्चेति वक्तव्यम्'  
(वा २७१६) । वार्द्धकम् ।

१२४८ । केदाराद्यञ्च । (४-२-४०)

चाहुञ् । कैदार्यम्—कैदारकम् । 'गणिकाया यञिति वक्तव्यम्' (वा  
२७१९) । गाणिक्यम् ।

१२४९ । ठञ्कवचिनश्च । (४-२-४१)

चात्केदारादपि । कवचिनां समूहः कावचिकम् । कैदारिकम् ।

१२५० । ब्राह्मणमाणववाडवाद्यन् । (४-२-४२)

ब्राह्मण्यम् । माणव्यम् । वाडव्यम् । 'पृष्ठादुपसङ्ग-यानम्' (वा  
२७२०) । पृष्ठयम् ।

ग्लुचुकशब्दादपत्ये फिन्, 'इतो मनुष्यजातेः' इति डीप्, समूहे वुञ् । अकादेशः, आदिवृद्धिः,  
'यस्येति च' इतीकारलोपः । औश्चकमिति ॥ उक्ष्णां समूहः इति विग्रहः । वुञ्,  
'अकादेशः, टिलोपः, आदिवृद्धिः । उष्ट्राणां समूहः इति विग्रहः, औष्ट्रकम् । उरभ्राः मेपाः  
तेषां समूहः, औरभ्रकम् । राजकम्—राजन्यकम् । वात्सकम् । मानुष्यकम् । आजकम् ।  
यलोपे प्राप्ते इति ॥ राजन्शब्दाद्विजि अकादेशे 'आपलस्य च' इति यकारस्य लोपे प्राप्ते  
सतीत्यर्थः । प्रकृत्याऽके राजन्यमनुष्ययुवान इति ॥ अके परे राजन्य, मनुष्य, युवन्  
एते प्रकृत्या स्युरिति वक्तव्यमित्यर्थः । यूनो भावो यौवनकम् । मनोज्ञादित्वाद्बुञ् । प्रकृति-  
भावान्न टिलोपः । 'वृद्धाच्च' इति वृद्धशब्दस्वरूपमेव गृह्यते । नतु 'वृद्धिर्यस्याचामादिः' इति  
वृद्धिसंज्ञकम् । भाष्ये वृद्धशब्दस्यैवोदाहरणात् । तदाह । वार्द्धकमिति ॥ वृद्धानां समूहः  
इति विग्रहः । केदाराद्यञ्च ॥ कैदारकम्—कैदार्यमिति ॥ केदाराणां समूहः इति विग्रहः ।  
'गणिकाया यञ् ॥ यञ्ग्रहणात् वुञो निवृत्तिः । गाणिक्यमिति ॥ गणिकानां  
समूहः इति विग्रहः । ठञ् कवचिनश्च ॥ केदारादपीति ॥ कवचिन्शब्दात् केदार-  
शब्दाच्च समूहे ठञ् स्यादित्यर्थः । कावचिकमिति ॥ ठञ्, इकादेशे टिलोपः । ब्राह्मण-  
माणववाडवाद्यन् ॥ ब्राह्मण्यमित्यादि ॥ ब्राह्मणानां माणवानां वाडवानां च समूह  
इति विग्रहः । मनोरपत्यं माणवः । अणि नस्य णत्वम् । "अपत्ये कुत्सिते मूढे मनोरौत्स-  
र्गिकः स्मृतः । नकारश्च च मूर्धन्यः तेन सिद्ध्यति माणवः ॥" इति 'मनोज्ञातावच्यतौ पुक्च'  
इति सूत्रे भाष्यम् । पृष्ठादिंति ॥ यनः इति शेषः । पृष्ठयः । षडह इति ॥ पण्णां  
अह्नां समाहारः षडहः, समाहारे द्विगुः । 'राजाहस्सस्त्रिभ्यः' इति टचि टिलोपः । रथन्तर,  
वृहद्वैरूप, वैराज, शाक्कर, रैवताख्यानि षट् पृष्ठाख्यस्तोत्राणि । तद्युक्तान्यहानि लक्षणया

## १२५१ । ग्रामजनबन्धुभ्यस्तल् । (४-२-४३)

ग्रामता । जनता । बन्धुता । 'गजसहायाभ्यां चेति वक्तव्यम्' (वा २७२१) । गजता । सहायता । 'अहः खः क्रतौ' (वा २७२२ २७२३) । अहीनः । अहर्गणसाध्यसुत्याकः क्रतुरित्यर्थः । 'क्रतौ' किम् । आहः । इह खण्डिकादित्वादच् । 'अहप्रखोरेव' (सू ७८९) इति नियमाद्विलोपो न । 'पश्वा णस् वक्तव्यः' (वा २७२४) ।

## १२५२ । सिति च । (१-४-१६)

सिति परे पूर्वं पदसंज्ञं स्यात् । अभत्वादोर्गुणो न । पर्शूनां समूहः पार्श्वम् ।

## १२५३ । अनुदात्तादेरञ् । (४-२-४४)

कापोतम् । मायूरम् ।

पृष्ठानि तेषां समूहः इति विग्रहः । ग्रामजन ॥ समूह इत्येव । ग्रामतेत्यादि ॥ ग्रामाणां जनानां बन्धूनां च समूह इति विग्रहः । तलन्तानां स्त्रीत्वं लोकात् । 'तलन्तं स्त्रियाम्' इति लिङ्गानुशासनसूत्राच्च । गजसहायाभ्याञ्चेति ॥ आभ्यामपि समूहे तलिति वक्तव्यमित्यर्थः । अहः खः क्रतौ इति ॥ वार्तिकमिदम् । क्रतौ वर्तमानात् अहन्शच्चात् समूहेऽर्थे खप्रत्ययो वाच्य इत्यर्थः । अहीन इति ॥ अहश्शब्देन सौलान्यहानि विवक्षितानि । तेषां समूहः इति विग्रहः । अहन्शच्चात् खः ईनादेशः । 'अहप्रखोरेव' इति टिलोप इति भावः । फलितमाह । अहर्गणेति ॥ आहः इति ॥ अहां समूह इति विग्रहः । इह कत्वप्रतीतेन ख इति भावः । 'अचित्तहस्तिधेनोः' इति ठकमाशङ्क्य आह । इहेति ॥ 'खण्डिकादिभ्यश्च' इत्यलित्यर्थः । नन्वेवं सति 'अन्' इति प्रकृतिभावस्याणि विहितस्यात्र सम्भवाद्विलोपः स्यादित्यत आह । अहप्रखोरेवेतीति ॥ टिलोपाभावे सति 'अल्लोपोऽनः' इत्यकारलोप आहः इति रूपमिति भावः । पश्वा णसिति ॥ अणोऽपवादः । पर्शुशब्दः उकारान्त-स्त्रीलिङ्गः पार्श्वगतास्थिवाचा । तस्मात् णसि ओर्गुणे प्राप्ते । सिति च ॥ 'सुप्तिङन्त-म्पदम्' इत्यतः पदमित्यनुवर्तते । तदाह । सिति परे पूर्वं पदसंज्ञामिति ॥ सकारः इत् यस्य सः सित् । 'स्वादिष्वसर्वनामस्थाने' इत्येव सिद्धे भसंज्ञापवादेऽयम् । अभ-त्वादिति ॥ पदत्वेनानेन भत्वस्य बाधादिति भावः । पर्शूनां समूहः पार्श्वमिति ॥ पर्शु अ इति स्थिते 'इकोऽसवर्णे' इति शाकल्यहस्वप्रकृतिभावयोः 'सिति च' इति तत्रत्य-वचनान्तरेण तन्निषेधे यणादेशे पार्श्वमिति रूपमिति भावः । अनुदात्तादेरञ् ॥ समूह इत्येव । कापोतम् । मायूरमिति ॥ 'लघावन्ते द्वयोश्च बहुषो गुरुः' इति कपोतमायूरशब्दां

१२५४ । खण्डिकादिभ्यश्च । (४-२-४५)

अञ्स्यात् । खण्डिकानां समूहः खाण्डिकम् ।

१२५५ । चरणेभ्यो धर्मवत् । (४-२-४६)

काठकम् । छान्दोग्यम् ।

१२५६ । अचित्तहस्तिधेनोष्ठक् । (४-२-४७)

साक्तुकम् । हास्तिकम् । धैनुकम् ।

१२५७ । केशाश्वाभ्यां यञ्छावन्यतरस्याम् । (४-२-४८)

पक्षे ठगणौ । कैश्यम्-कैशिकम् । अश्वीयम्-आश्वम् ।

१२५८ । पाशादिभ्यो यः । (४-२-४९)

पाश्या । तृण्या । धूस्या । वन्या । वात्या ।

१२५९ । खलगोरथात् । (४-२-५०)

खल्या । गव्या । रथ्या ।

मध्योदात्ताविति भावः । खण्डिकादिभ्यश्च ॥ शेषपूरणेन सूत्रं व्याचष्टे । अञ् स्यादिति ॥ समूहे इति शेषः । आद्युदात्तार्थमिदम् । चरणेभ्यो धर्मवत् ॥ चरणाः शाखाध्येतारः । धर्मेऽर्थे याभ्यः प्रकृतिभ्यो ये प्रत्यया वक्ष्यन्ते ते ताभ्यः प्रकृतिभ्यः समूहे स्तुरित्यर्थः । काठकमिति ॥ कठानां समूह इति विग्रहः । 'गोत्रचरणाहुञ्' इति धर्मे वक्ष्यमाणो वुञ् समूहेऽपि भवति । छान्दोग्यमिति ॥ छान्दोगाः सामशाखिनः, तेषां समूह इति विग्रहः । 'छन्दोगौक्थिकयाज्ञिकवह्वृचनटात् ऋयः' इति धर्मे वक्ष्यमाणो ऋयः समूहेऽपि भवति । अचित्तहस्ति ॥ अचिताः अप्राणिनः तद्वाचिभ्यः हस्तिशब्दात् धेनुशब्दाच्च समूहे ठक् स्यादित्यर्थः । साक्तुकमिति ॥ सक्तूनां समूह इति विग्रहः । 'इसुसुक्तान्तात्कः' इत्युक्तः परत्वादृढस्य कः । आदिवृद्धिः । हास्तिकमिति ॥ हस्तिनां समूह इति विग्रहः । ठक्, इकः ढिलोपः, आदिवृद्धिः । धैनुकमिति ॥ धेनूनां समूह इति विग्रहः । उकः परत्वात् ढस्य कः । आदिवृद्धिः । केशाश्वाभ्याम् ॥ समूह इत्येव । केशाद्यञ् वा, अश्वाच्छो वेत्यर्थः । पक्षे इति ॥ केशाद्यञभावे 'अचित्' इति ठक् । अश्वात् छाभावे अणित्यर्थः । कैश्यम्-कैशिकमिति ॥ केशानां समूह इति विग्रहः । क्रमेण यञ्ठकौ । अश्वीयम्-आश्वमिति ॥ क्रमेण छाणौ । पाशादिभ्यो यः ॥ समूह इत्येव । पाशयेत्यादि ॥ पाशानां तृणानां धूसानां वनानां वातानां च समूह इति विग्रहः । स्त्रीत्वं लोकात् । खलगोरथात् ॥ समूह इत्येव । खल, गो, रथ—एभ्यो यः स्यादित्यर्थः । खल्या । गव्या । रथ्येति ॥ खलानां गवां रथानां च समूह इति विग्रहः । यद्यपि खलादिष्वेव एषां पाठो युक्तः । तथापि

१२६० । इनित्रकट्यचश्च । (४-२-५१)

खलादिभ्यः क्रमात्स्युः । खलिनी । गोत्रा । रथकट्या । 'खलादि-  
भ्य इनिर्वक्तव्यः' (वा २७३५) । डाकिनी । कुटुम्बिनी । आकृतिगणोऽयम् ।

१२६१ । विषयो देशे । (४-२-५२)

षष्ठ्यन्तादणादयः स्युरत्यन्तपरिशीलितेऽर्थे स चेदेशः । शिवीनां  
विषयो देशः शैवः । 'देशे' किम् । देवदत्तस्य विषयोऽनुवाकः ।

१२६२ । राजन्यादिभ्यो वुञ् । (४-२-५३)

राजन्यकः ।

उत्तरसूत्रे एषामेवानुवृत्त्यर्थं पृथक् पाठः । इनित्रकट्यचश्च ॥ स्युरिति ॥ इनि त्र  
कट्यच् एते स्युरित्यर्थः । खलिनीति ॥ खलानां समूह इति विग्रहः । इनिप्रत्यये नकारा-  
दिकार उच्चारणार्थः । स्त्रीत्वं लोकात् । नान्तत्वान्डीप् । गोत्रेति ॥ गवां समूह इति  
विग्रहः । गोशब्दात् त्रः । स्त्रीत्वं लोकात्, टाप् । रथकट्येति ॥ रथानां समूह इति  
विग्रहः । कट्यचि ककारस्य नेत्वम्, अतद्धित इत्युक्तेः । स्त्रीत्वाद्वाप् । खलादिभ्य इनि-  
र्वक्तव्यः इति ॥ 'इनित्रकट्यचश्च' इति सूत्रे इनिग्रहणमकृत्वा 'गोरथात्त्रकट्यचश्च' इत्येवं  
सूत्रं कृत्वा 'खलादिभ्य इनिः' इति पृथक्कर्तव्यमित्यर्थः । विषयो देशे ॥ समूह इति  
निवृत्तम् । तस्येत्यनुवर्तते । तस्य विषय इत्यर्थे प्रथमोच्चारितात् षष्ठ्यन्तात्प्रत्ययाः स्युरिति  
लभ्यते । तदाह । षष्ठ्यन्तादिति ॥ विषयशब्दं व्याचष्टे । अत्यन्तपरिशीलितेऽर्थे  
इति ॥ देवदत्तविषयोऽनुवाक इत्यत्र तथा दर्शनादिति भावः । तर्हि तत्रातिव्याप्तिः स्यादित्यत  
आह । स चेदिति ॥ सः अत्यन्तपरिशीलितोऽर्थो देशश्चेदित्यर्थः । एवञ्च अत्यन्तपरिशी-  
लिते देशे गम्ये प्रत्ययाः स्युरिति फलितम् । विषयशब्दो ह्ययं क्वचित् ग्रामसमूहात्मके जनपदे  
वर्तते । तद्यथा, सामन्तस्य राज्ञो विषयोऽनेन लब्ध इति क्वचिदिन्द्रियग्राह्ये वर्तते । तद्यथा, चक्षु-  
र्विषयो रूपमेति क्वचिदन्यत्रावृत्तौ वर्तते । यथा मत्स्यानां विषयो जलमिति । अन्यत्र नास्तीति  
गम्यते । प्रकृते तु देवदत्तविषयोऽनुवाक इतिवदत्यन्तपरिशीलिते वर्तते । तत्र विषयशब्देन  
अत्यन्तपरिशीलितेऽर्थे अवगते सति अनुवाकादिव्यावृत्त्यर्थन्देशग्रहणम् । शिवीनां विषयो  
देश इति ॥ अत्यन्तपरिचितो देश इत्यर्थः । देवदत्तस्य विषय इति ॥ अत्यन्तपरिचितो-  
ऽनुवाक इत्यर्थः । अत्र देशस्यानवगमात् न प्रत्यय इति भावः । विषय इति किम् । देवदत्तस्य  
कदाचिद्भ्रन्तव्यो मार्गः । न च देवदत्तस्य ग्राममित्यत्र अत्यन्तपरिचितदेशत्वात् प्रत्ययः स्यादिति  
वाच्यम् । जनपदसमूहात्मकात्यन्तपरिशीलितदेशस्यैवात्र विवक्षितत्वात् । राजन्यादिभ्यो  
वुञ् ॥ तस्य विषयो देश इत्यर्थे राजन्यादिभ्यः षष्ठ्यन्तेभ्यो वुञ् स्यादित्यर्थः । अणोऽपवादः ।

१२६३ । भौरिक्याद्यैषुकार्यादिभ्यो विधल्भक्तलौ । (४-२-५४)

भौरिकीणां विषयो देशः भौरिकिविधम् । भौलिकिविधम् । ऐषुकारिभक्तम् । सारसायनभक्तम् ।

१२६४ । सोऽस्यादिरिति च्छन्दसः प्रगाथेषु । (४-२-५५)

अण् । पङ्क्तिरादिरस्येति पाङ्क्तः प्रगाथः । 'स्वार्थ उपसङ्ख्यानम्' (वा २७४४) । त्रिष्टुवेव त्रैष्टुभम् ।

१२६५ । संग्रामे प्रयोजनयोद्धृभ्यः । (४-२-५६)

'सोऽस्य' इत्यनुवर्तते । सुभद्रा प्रयोजनर्मस्य सङ्ग्रामस्येति सौभद्रः । भरता योद्धारोऽस्य संग्रामस्य भारतः ।

१२६६ । तदस्यां प्रहरणमिति क्रीडायां णः । (४-२-५७)

दण्डः प्रहरणमस्यां क्रीडायां दाण्डा । मौष्टा ।

१२६७ । घञः सास्यां क्रियेति जः । (४-२-५८)

राजन्यक इत्यत्र राजन्यानां विषयो देश इत्यर्थः । भौरिक्याद्यैषु ॥ भौरिक्यादिभ्यः ऐषु-कार्यादिभ्यश्च षष्ठ्यन्तेभ्यः यथाक्रमं विधल्, भक्तल्, एतौ प्रत्ययौ स्तो विषयो देश इत्यर्थः । भौरिकिविधमिति ॥ भौरिकीणां विषयो देश इत्यर्थः । भौलिकिविधमिति ॥ भौल-कीणां विषयो देश इत्यर्थः । ऐषुकारिभक्तमिति ॥ ऐषुकारिणां विषयो देश इत्यर्थः । सारसायनभक्तमिति ॥ सारसायनानां विषयो देश इत्यर्थः । इह नपुंसकत्वं लोकात् । सोऽस्यादिरिति ॥ ऋग्व्यमात्रातम्पादावृत्त्या ऋक्त्रयं सम्पद्यते । 'स च संग्रामे' इति छन्दोगसूत्रे बह्वृचसूत्रे च प्रसिद्धम् । षष्ठ्येकवचनस्थाने सप्तमीबहुवचनमार्षम् । सोऽस्य-प्रगाथस्य आदिरित्यर्थे प्रथमान्तात् छन्दोविशेषवाचकात् अणादिप्रत्ययाः स्युरित्यर्थः । अक्षरे-यत्ताविशेषो गायत्र्यादिछन्दः । पङ्क्तिरादिति ॥ पङ्क्तिच्छन्दस्का ऋक् आदिर्यस्य प्रगाथस्य सः पाङ्क्तः प्रगाथः इत्युच्यते इत्यर्थः । स्वार्थ इति ॥ छन्दोवाचिभ्यः स्वार्थे अणादिप्रत्ययस्यो-पसङ्ख्यानमित्यर्थः । त्रैष्टुभमिति ॥ क्लीबत्वं लोकात् । सङ्ग्रामे ॥ अनुवर्तते इति ॥ तथाच सङ्ग्राम इति सप्तम्यन्तं षष्ठ्या विपरिणतम् अस्येत्यनेनान्वेति । तदस्य सङ्ग्रामस्य प्रेयाजनं, तेऽस्य सङ्ग्रामस्य योद्धार इत्यर्थे प्रयोजनयोद्धृवाचिभ्यः प्रथमान्तेभ्यः अणादयः स्युरित्यर्थः । तदस्याम् ॥ तत् अस्यां क्रीडायाम्प्रहरणमित्यर्थे प्रथमान्तात् प्रहरणवाचकात् णप्रत्ययः स्यादित्यर्थः । प्रहियते अनेनेति प्रहरणम् आयुधम् । दाण्डेति ॥ अणि तु दीर्घः स्यादिति भावः । मौष्टेति ॥ मुष्टिः प्रहरणमस्यां क्रीडायामिति विग्रहः । घञः सा-ऽस्याम् ॥ अस्यामित्यनन्तरं मृगयायामित्यादिस्त्रीलिङ्गविशेष्यमध्याहार्यम् । सा क्रिया अस्यां

घञन्तात्क्रियावाचिनः प्रथमान्तादस्यामिति सप्तम्यर्थे स्त्रीलिङ्गे अप्रत्ययः स्यात् । 'घञः' इति कृद्ग्रहणाद्गतिकारकपूर्वस्यापि ग्रहणम् ।

१२६८ । श्येनतिलस्य पाते जे । (६-३-७१)

श्येन तिल एतयोर्मुमागमः स्यात् । अप्रत्यये परे पातशब्दे उत्तरपदे । श्येनपातोऽस्यां वर्तते श्यैनम्पाता मृगया । तिलपातोऽस्यां वर्तते तैलम्पाता स्वधा । 'श्येनतिलस्य' किम् । दण्डपातोऽस्यां तिथौ वर्तते दाण्डपाता तिथिः ।

१२६९ । तदधीते तद्वेद । (४-२-५९)

व्याकरणमधीते वेद वा वैयाकरणः ।

१२७० । क्रतूक्थादिसूत्रान्ताट्ठक् । (४-२-६०)

क्रतुविशेषवाचिनामेवेह ग्रहणम् । तेभ्यो मुख्यार्थेभ्यो वेदितरि, तत्प्रतिपादकग्रन्थपरेभ्यस्त्वध्येतरि । अग्निष्टोमिकः । वाजपेयिकः । उक्थं साम-

मृगयादिक्रियायामित्यर्थे घञन्तप्रकृतिकप्रथमान्तात्क्रियावाचिनः जः स्यादित्यर्थः । फलितमाह । घञन्तादित्यादिना ॥ कृद्ग्रहणादिति ॥ तत्प्रयोजनमनुपदमेव वक्ष्यते । श्येनतिलस्य पाते जे ॥ मुमागमः इति ॥ 'अरुद्विषत्' इत्यतः तदनुवृत्तेरिति भावः । अप्रत्यये इति ॥ अप्रत्यये परे यः पातशब्दः तस्मिन्नित्यर्थः । उत्तरपदे इति ॥ 'अङ्गुत्तरपदे' इति तदधिकारादिति भावः । श्येनपात इति ॥ पतनम्पातः । भावे घञ् । श्यैनम्पातेति ॥ श्येनपातशब्दात् घञन्तात् जः । यद्यपि पातशब्द एव घञन्तः । तथापि कृद्ग्रहणपरिभाषया श्येनपातशब्दस्यापि ग्रहणम्बोध्यम् । श्येनस्य पात इति कृद्योगषष्ठ्या समासः । तथाच श्येनपातशब्दस्यादिवृद्धिः । तैलम्पाता स्वधेति ॥ स्वधाशब्दः स्त्रीलिङ्गः पित्र्यक्रियायां वर्तते । 'नमः स्वधायै' इत्यादिदर्शनात् । स्वधेत्यनेन क्रियायामिति नानुवर्तते इति सूचितम् । तदस्यामिति प्रकृते पुनरस्यामिति ग्रहणात् । तदधीते ॥ तदधीते इत्यर्थे तद्वेत्तीत्यर्थे च द्वितीया-न्तादणादयः स्युरित्यर्थः । गुरुमुखादक्षरानुपूर्वाग्रहणमज्जयनम् । शब्दार्थज्ञानं वेदनम् । एतेन अज्जयनविधिरर्थज्ञानपर्यन्त इति कतिपयमीमांसोक्तिः परास्ता । पृथग्रहणवैयर्थ्यात् । यथाचैतत्तथा अध्वरमीमांसाकुतूहलवृत्तौ प्रपञ्चितमस्माभिः । वैयाकरण इति ॥ अपि 'न ग्राभ्याम्' इत्यैजागमः । क्रतूक्थादि ॥ 'तदधीते तद्वेद' इत्यर्थयोः क्रतु, उक्थादि, सूत्रान्ताः एभ्यः ठक् स्यादित्यर्थः । क्रतुविशेषवाचिनामेवेति ॥ न तु क्रतुशब्दस्यैवेत्यर्थः । अन्यथा उक्थादिगण एव क्रतुशब्दमपि पठेदिति यावत् । ननु क्रतुविशेषाणां कथमज्जयनम् । अक्षर-ग्रहणात्मकत्वभावादित्यत आह । तेभ्य इति ॥ अग्निष्टोमादिशब्दाः क्रतुविशेषेषु सुख्याः । तत्प्रतिपादकग्रन्थेषु तु गौणाः । तत्र क्रतुविशेषात्मकमुद्द्यार्थकेभ्यः अग्निष्टोमादिशब्देभ्यः वेदितरि प्रत्ययाः । अग्निष्टोमादिक्रतुप्रतिपादकग्रन्थेषु लङ्गणया विद्यमानेभ्यस्तु तेभ्यः अज्जेतरीत्यर्थः ।

विशेषः । तल्लक्षणपरो ग्रन्थविशेषो लक्षणयोक्तृत्वं । तदधीते वेद वा औक्थिकः । ‘मुख्यार्थान्तूक्त्यशब्दाट्ठगणौ नेष्येते’ । न्यायम्—नैयायिकः । वृत्तिम्—वार्तिकः । लोकायतम्—लोकायतिकः इत्यादि । ‘सूत्रान्तात्त्वकल्पादेरेवेष्यते’ (२७४४) । सांग्रहसूत्रिकः । ‘अकल्पादेः’ किम् । काल्पसूत्रः । ‘विद्यालक्षणकल्पान्ताच्चेति वक्तव्यम्’ (वा २७४४) । वायसविधिकः । गौलक्षणिकः । आश्वलक्षणिकः । पाराशरकल्पिकः । ‘अङ्गक्षत्रधर्मत्रिपूर्वाद्विद्यान्तान्नेति वक्तव्यम्’ (वा २७४५) । आङ्गविद्यः । क्षात्रविद्यः । धर्मविद्यः । त्रिविधा विद्या त्रिविद्या । तामधीते वेद मा त्रैविद्यः । ‘आख्यानाख्यायिकेतिहासपुराणेभ्यश्च’ (वा २७४६) । यवक्रीतमधिकृत्य कृतमाख्यानमुपचाराद्यवक्रीतम्, तदधीते वेत्ति वा यावक्रीतिकः । वासवदत्तामधिकृत्य कृता

आग्निष्टोमिक इति ॥ अग्निष्टोमं क्रतुं वेत्ति तत्प्रतिपादकग्रन्थमधीते इति वार्थः । उक्थशब्दः सामसु मुख्यः । सामलक्षणग्रन्थे प्रातिशाख्ये तु गौणः । तत्र गौणार्थकादेव उक्थशब्दाट्ठगित्याह । उक्थं सामविशेष इति ॥ अग्निष्टोमस्तोत्रात्परं यत्साम गीयते इति वृत्तिकृदुक्तेरिति भावः । भाष्ये तु सामशब्दपर्याय उक्थशब्द इति लभ्यते । मुख्यार्थादिति ॥ सामवाचिनः उक्थशब्दात्तु न ठक्, तस्मिन्निषिद्धे तदधीते इत्यण् च न भवतीत्यर्थः । भाष्ये तु मुख्यार्थकादुक्थशब्दात् ठक् नेत्येव लक्ष्यते । उक्थादिगणपठितात् न्यायादिशब्दात् ठकमुदाहरति । न्यायमिति ॥ अधीते वेत्ति वेत्ति शेषः । नैयायिक इति ॥ ठकि ऐजागमः । वृत्तिमिति ॥ अधीते वेद वेत्ति शेषः । वार्तिक इति ॥ ठकि आदिवृद्धौ रपरत्वम् । साङ्ग्रहसूत्रिक इति ॥ सङ्ग्रहाख्यं सूत्रमधीते वेत्ति वेत्यर्थः । विद्यालक्षणेति ॥ विद्या, लक्षण, कल्प एतदन्तादपि उक्तेऽर्थे ठगित्यर्थः । अङ्ग, क्षत्र, धर्म, त्रि, एतत्पूर्वकाद्विद्यान्तात् समासान्तात् ठक् नेत्यर्थः । ततश्च अण्वेव । त्रिविधा विद्या त्रिविद्या इति ॥ शाकपार्थिवादित्वाद्विधाशब्दस्य लोप इति भावः । तिस्रो विद्यास्त्रिविद्या इति न विग्रहः । ‘दिक्सङ्ख्ये संज्ञायाम्’ इति नियमात् । नापि तिस्रो विद्या अधीते वेद वेत्ति तद्वितार्थे द्विगुः । तथा सति तद्वितस्य द्विगुनिमित्ततया ‘द्विगोर्लुगनपत्ये’ इति लुगापत्तेः । तिसृणां विद्यानां समाहार इति द्विगुरप्यत्र निर्वाध एव । आख्यानेति ॥ आख्यान, आख्यायिका, इतिहास, पुराण एभ्यश्च उक्थे ठग्वक्तव्य इत्यर्थः । तत्र आख्यानशब्देन आख्यायिकाशब्देन च आख्यानविशेषवाचिनः आख्यायिकाविशेषवाचिनश्च ग्रहणम् । इतिहासपुराणशब्दयोस्तु स्वरूपयोरेव ग्रहणम् । आख्यानं नाम कथाप्रबन्धः । “आख्यायिकोपलब्धार्थापुराणं पञ्चलक्षणम्” इत्यमरः । “इतिहासः पुरावृत्तम्” इति च । “सर्गश्च प्रतिसर्गश्च वंशमन्वन्तराणि च । वंशानुचरितञ्चेति पुराणं पञ्च लक्षणम् ॥” तत्र आख्यानादुदाहरति । यावक्रीतमिति ॥ आख्यायिकाया उदाहरति । वासवदत्तामिति ॥ लुग्वक्तव्य



आख्यायिका वासवदत्ता । 'अधिकृत्य कृते ग्रन्थे' (सू १४६७) इत्यर्थे 'वृद्धाच्छः' (सू १३३७) तस्य 'लुवाख्यायिकाभ्यो बहुलम्' इति लुप् । ततोऽनेन ठक् । वासवदत्तिकः । ऐतिहासिकः । पौराणिकः । 'सर्वादेः सादेश्च लुग्वक्तव्यः' (वा २७४८) । सर्ववैदानधाते सर्ववेदः । सर्वतन्त्रः । सवार्तिकः । 'द्विगोर्लुक्—' (सू १०८०) इति लुक् । द्वितन्त्रः । 'इकन्पदोत्तरपदाच्छतषष्टेः टिकन्पथः' (वा २७४९—२७५०) । पूर्वपदिकः । उत्तरपदिकः । शतपथिकः—शतपथिकी । षष्टिपथिकः—षष्टिपथिकी ।

१२७१ । क्रमादिभ्यो वुन् । (४-२-६१)

क्रमकः । क्रम पद शिक्षा मीमांसा क्रमादिः ।

१२७२ । अनुब्राह्मणादिनिः । (४-२-६२)

'तदधीते तद्वेद' (सू १२६९) इत्यर्थे । ब्राह्मणसदृशो ग्रन्थोऽनुब्राह्मणी । मत्वर्थीयैर्नैव सिद्धेऽण्वाधनार्थमिदम् ।

१२७३ । वसन्तादिभ्यष्टक् । (४-२-६३)

इति ॥ उक्तप्रत्ययस्येति शेषः । सर्ववेद इति ॥ अणो लुकि आदिवृद्धभावः । सर्वतन्त्र इति ॥ सर्वतन्त्राण्यधीते वेद वेत्यर्थः । सवार्तिक इति ॥ वार्तिकेन सह सवार्तिकम् । 'तेन सह' इति बहुव्रीहिः । 'वोपसर्जनस्य' इति सभावः । सवार्तिकं सूत्रमधीते इत्यर्थः । द्विगुरिति ॥ द्वे तन्त्रे अधीते वेत्ति वेत्यर्थे तद्धितार्थे द्विगुनिमित्तत्वादणो लुकि आदिवृद्धभावे द्वितन्त्र इति रूपमित्यर्थः । इकन्पदोत्तरपदादिति ॥ पदशब्दः उत्तरपदं यस्य सः पदोत्तरपदः । तस्मादुक्तेऽर्थे इकन्प्रत्ययो वक्तव्यः । शतषष्टिष्टिकन्पथ इति ॥ शतशब्दात् षष्टिशब्दाच्च परो यः पथिन्शब्दः तस्मात् उक्तेऽर्थे टिकन्प्रत्ययो वक्तव्य इत्यर्थः । पूर्वपदिक इति ॥ पूर्वपदमधीते वेत्ति वेत्यर्थः । एवमुत्तरपदिकः । शतपथिक इति ॥ शतपथं नाम वाजसनेयिब्राह्मणम् । तदधीते वेत्ति वेत्यर्थः । शतपथिकीति ॥ टित्वात् डीविति भावः । एवं षष्टिपथिकः । षष्टिपथिकीति । क्रमादिभ्यो वुन् ॥ 'तदधीते तद्वेद' इत्यर्थे इति शेषः । क्रमक इति ॥ क्रममधीते वेत्ति वेत्यर्थः । क्रमादिगणम्पठति । क्रमेत्यादि । क्रमादिरिति ॥ अयं क्रमादिगण इत्यर्थः । पदकः शिक्षकः मीमांसकः इत्युदाहरणानि । अनुब्राह्मणादिनिः ॥ शेषपूरणेन सूत्रं व्याचष्टे । तदधीते तद्वेदेत्यर्थे इति ॥ इतिप्रत्यये नकारादिकार उच्चारणार्थः । तथाच नकारस्योपदेशेऽल्लेख्यत्वाभावाच्चेत्संज्ञा । ननु 'अत इतिठनौ' इति मत्वर्थे इतिनैव सिद्धत्वादित्दं व्यर्थमित्यत आह । अण्वाधनार्थमिति ॥ भाष्ये तु प्रत्याख्यातमेवेदम् । वसन्तादिभ्यष्टक् ॥

वासन्तिकः । अथर्वाणमधीते आथर्वणिकः । ‘दाण्डिनायन—’ (सू ११४५) इति सूत्रे निपातनादिलोपो न ।

१२७४ । प्रोक्ताल्लुक् । (४-२-६४)

प्रोक्तार्थकप्रत्ययात्परस्याध्येतृवेदितृप्रत्ययस्य लुक्स्यात् । पणनं पणः । ‘घञर्थे कविधानम्’ इति कः । सोऽस्यास्तीति पणी । तस्य गोत्रापत्यं पाणिनः ।

१२७५ । गाथिविदधिकेशिगणिपणिनश्च । (६-४-१६५)

एतेऽणि प्रकृत्या स्युः । इति टिलोपो न । ततो यून्यपत्ये इञ् । पाणिनिः ।

१२७६ । ण्यक्षत्रियार्षजितो यूनि लुगाणिजोः । (२-४-५८)

ण्यप्रत्ययान्तात्क्षत्रियगोत्रप्रत्ययान्तादृष्यभिधायिनो गोत्रप्रत्ययान्तात् वितश्च परयोर्युवाभिधायिनोरणिञोर्लुक्स्यात् । कौरव्यः पिता । कौरव्यः

‘तदधीते तद्वेद’ इत्येव । वासन्तिक इति ॥ वसन्तवर्णनपरग्रन्थो वसन्तः । तमधीते वेति वेल्यर्थः । अथर्वाणमिति ॥ अथर्वणा प्रोक्तो वेदः लक्षण्या अथर्वा, तमित्यर्थः । वस्तुतस्तु ‘प्रोक्तप्रत्ययस्य ऋषिभ्यो लुग्वक्तव्यः’ इति वचनाल्लुक् । आथर्वणिकः इत्यत्र ‘नस्तद्धिते’ इति टिलोपमाशङ्क्य आह । दाण्डिनायनेति ॥ वान्तसंयोगपूर्वकत्वात् नान्नोपः । अथ पाणिनि-शब्दं व्युत्पादयितुमुपक्रमते । प्रोक्ताल्लुक् ॥ प्रोक्तशब्देन प्रोक्तार्थकप्रत्ययो विवक्षितः । अध्येतृ-वेदितृप्रत्ययस्येति प्रकृतत्वाल्लभ्यते । तदाह । प्रोक्तार्थकेति ॥ पणनं पण इति ॥ स्तुतिरित्यर्थः । ननु ‘हलश्च’ इति घञि उपधावृद्धिः स्यादित्यत आह । घञर्थे इति ॥ पणीति ॥ ‘अत इनिठनौ’ इति मत्वर्थे इनिः । तस्येति ॥ पणिनो गोत्रापत्ये तस्यापत्य-मित्यणि पाणिन इति रूपमित्यर्थः । अत्र अणः अपत्यत्वात्तस्मिन् परे ‘इनण्यनपत्ये’ इति प्रकृतिभावाभावादिलोपे प्राप्ते । गाथिविदथि ॥ ‘इनण्यनपत्ये’ इत्यतः अणीत्यनुवर्तते । ‘प्रकृत्यैकाच्’ इत्यतः प्रकृत्येति च । तदाह । एतेऽणि प्रकृत्या स्युरिति ॥ गाथिन्, विदथिन्, केशिन्, गणिन्, पणिन्, एते इत्यर्थः । अपत्येऽप्याणि प्रकृतिभावार्थमिदम् । ततो यून्यपत्ये इति ॥ मूलप्रकृतिः पणी । तदपेक्षया चतुर्थेऽपत्ये यूनि विवक्षिते पाणिनशब्दात् गोत्राणन्तात् अत इञि पाणिनिरिति रूपमित्यर्थः । पाणिनशब्दस्य अनन्तरा-पत्यप्रत्ययान्तत्वे तु ततोऽनन्तरापत्ये मूलप्रकृतिपण्यपेक्षया तृतीयो गोत्रापत्ये इञ् न सम्भवति । ‘एको गोत्रे’ इति नियमात् । नापि मूलप्रकृत्यपेक्षया चतुर्थापत्ये यूनि पाणिनशब्दादनन्तरापत्य-प्रत्ययान्तादिञ् सम्भवति । ‘गोत्राधून्यन्नियाम्’ इति यून्यपत्ये गोत्रप्रत्ययान्तादेवापत्यप्रत्यय-नियमात् । अतः गोत्राण्यप्रत्ययान्तात् पाणिनिशब्दाधूनि इञ्प्रत्यय इत्युक्तमिति बोध्यम् । अत्र इञो लुक्माशङ्कितुमाह । ण्यक्षत्रियार्ष ॥ ण्यादयः सर्वे गोत्रप्रत्यया एव गृह्यन्ते । ‘गोत्राधूनि’ इत्युक्तेः । तदाह । गोत्रप्रत्ययान्तादित्यादि ॥ ण्यप्रत्ययस्योदाहरति । कौरव्य इति ॥

पुत्रः । श्वाफल्कः पिता । श्वाफल्कः पुत्रः । वासिष्ठः पिता । वासिष्ठः पुत्रः ।  
 तैकायनिः पिता । तैकायनिः पुत्रः । 'एभ्यः' किम् । शिवाद्यण् । कौहडः  
 पिता । ततः इञ् । कौहडिः पुत्रः । 'यूनि' किम् । वामरथ्यस्य छात्राः  
 वामरथाः । इत्यणो लुक् तु न भवति । आर्षग्रहणेन प्रतिपदोक्तस्य ऋष्यण एव  
 ग्रहणात् । पाणिनिना प्रोक्तं पाणिनीयम् । 'वृद्धाच्छः' (सू १३३७) । 'इञश्च'  
 (सू १३३३) इत्यण् तु न । गोत्रे य इञ् तदन्तादिति वक्ष्यमाणत्वात् ।  
 ततोऽध्येतृवेदित्रणो लुक् । स्वरे स्त्रियां च विशेषः । पाणिनीयः । पाणिनीयाः ।

कुरोः गोत्रापत्यङ्कैरन्यः । कुर्वादिभ्यो ण्यः । कौरव्यस्यापत्यं युवेत्यर्थे अत इञ् । तस्यानेन लुक् ।  
 क्षत्रियप्रत्ययस्योदाहरति । श्वाफल्क इति ॥ श्वाफल्कस्य गोत्रापत्यं श्वाफल्कः । 'ऋष्यन्धक'  
 इत्यण् । श्वाफल्कस्यापत्यं युवेत्यर्थे अत इञ् । तस्यानेन लुक् । आर्षप्रत्ययस्योदाहरति । वासिष्ठ  
 इति ॥ वसिष्ठस्य गोत्रापत्यं वासिष्ठः । ऋष्यण्, वासिष्ठस्यापत्यं युवेत्यर्थे इञ् । तस्यानेन लुक् ।  
 जित उदाहरति । तैकायनिरिति ॥ तिकस्य गोत्रं तैकायनिः तिकादिभ्यः फिञ् । तैकायने-  
 रपत्यं युवेत्यर्थे तस्यापत्यमित्यण् । तस्यानेन लुक् । वामरथ्यस्येति ॥ वामरथस्य गोत्रापत्यं  
 वामरथ्यः । कुर्वादिभ्यो ण्यः । वामरथ्यस्य छात्रा इत्यर्थे 'कण्वादिभ्यो गोत्रे' इति छापवादः अण्,  
 तस्यानेन लुङ् न भवति । तस्य युवार्थकत्वाभावादिति भावः । इत्यणो लुक् तु न भव-  
 तीति ॥ 'ण्यक्षत्रिय' इति सूत्रेण पाणिनिरित्यत्र इञो लुङ् न भवतीत्यर्थः । कुत इत्यत आह ।  
 आर्षग्रहणेनेति ॥ पाणिनिशब्दे पणिन्शब्दादप्रत्ययस्य औत्सर्गिकस्य वस्तुगत्या ऋषिवा-  
 चित्वेऽपि ऋषौ प्रतिपदोक्तत्वाभावान्न ततः परस्य इञो लुगिति भावः । न च पणिन्शब्दा-  
 द्गोत्रापत्ये 'ऋष्यन्धक' इत्यणेव कुतो न स्यादिति वाच्यम् । यत्र औत्सर्गिकस्य अणः इजादिना  
 बाधः प्रसक्तः, तत्रैव तद्वाधनार्थम् ऋष्यणः प्रवृत्तेः । "वस्तुतस्तु 'वान्यस्मिन्सपिण्डे' इति सूत्र-  
 भाष्ये अत्रिशब्दात् 'इतश्चाभिजः' इति ढकि आत्रेयशब्दादिञो 'ण्यक्षत्रियार्प' इति लुगित्युक्त-  
 त्वादिदमुपेक्ष्यम् । 'ण्यक्षत्रिय' इत्यत्र तु ऋषिवाचकस्य रूढस्यैव ग्रहणम् । पाणिनिशब्दः तदपत्ये  
 पाणिनिशब्दश्च न ऋषिवाचकौ । अतः औत्सर्गिकाणन्त एव पाणिनिशब्दः" इति शब्देन्दुशेखरे  
 प्रपञ्चितम् । पाणिनिनेति ॥ पाणिनिना प्रोक्तमित्यर्थे 'तेन प्रोक्तम्' इत्यण्स्वाधित्वा 'वृद्धाच्छः'  
 इति छप्रत्यये ईयादेशे पाणिनीयशब्द इत्यर्थः । ननु पाणिनिशब्दात्तद्धिते विवक्षिते 'यूनि लुक्'  
 इति इञो लुकि सत्यपि प्रत्ययलक्षणेन इजन्तत्वमाश्रित्य छापवादः अण् स्यादित्यत आह ।  
 इञश्चेत्यण् तु नेति ॥ पाणिनिशब्दे इञ् युवापत्यार्थक एव, न तु गोत्रार्थकः । युवसंज्ञया  
 गोत्रसंज्ञाया बाधादिति भावः । यद्यपि अपत्याधिकारादन्यत्र न पारिभाषिकज्ञोत्रमित्युक्तम् ।  
 तथाप्यत्र पारिभाषिकमेव गोत्रज्ञह्यते इति उपरिष्ठात् 'इञश्च' इति सूत्रे वक्ष्यते । तत इति ॥  
 पाणिनीयशब्दादित्यर्थः । पाणिनीयमधीते वन्ति वेत्यर्थे पाणिनीयशब्दादणि 'प्रोक्ताल्लुक्'  
 इति तस्य लुगिति भावः । ननु असत्यपि अध्येतृवेदितृप्रत्ययस्याणो लुकि पाणिनीयशब्दः  
 सिध्यत्येवेत्यत आह । स्वरे स्त्रियाश्च विशेष इति ॥ अध्येतृवेदितृप्रत्ययस्याणो लुगभावे

## १२७७ । सूत्राच्च कोपधात् । (४-२-६५)

सूत्रवाचिनः ककारोपधादध्येतृवेदितृप्रत्ययस्य लुक्स्यात् । अप्रोक्तार्थ आरम्भः । अष्टावध्यायाः परिमाणमस्य अष्टकं पाणिनेः सूत्रम् । तदधीयते विदन्ति वा अष्टकाः । 'सङ्ख्याप्रकृतिकादिति वाच्यम्' नेह । कलापकमधीते कालापकः ।

## १२७८ । छन्दोब्राह्मणानि च तद्विषयाणि । (४-२-६६)

छन्दांसि ब्राह्मणानि च प्रोक्तप्रत्ययान्तानि तद्विषयाणि स्युः । अध्येतृ-वेदितृप्रत्ययं विना न प्रयोज्यानीत्यर्थः । कठेन प्रोक्तमधीयते कठाः । वैशम्पायनान्तेवासित्वाणिनिः । तस्य 'कठचरकात्—' (सू १४८७) इति लुक् । ततोऽण् । तस्य 'प्रोक्ताल्लुक्' (सू १२७४) ।

प्रत्ययस्वरेणान्तोदात्तत्वं द्विधा च डीप् स्यात् । लुकि तु सति छादेशस्य ईयादेशस्य ईकारः प्रत्ययस्वरेणोदात्तश्चाप्यु च सिद्ध्यति । तदाह । पाणिनीयः । पाणिनीया इति ॥ सूत्राच्च कोपधात् ॥ ककारोपधादित्यनन्तरम्परस्येति शेषः । ननु 'प्रोक्ताल्लुक्' इत्येव सिद्धे किमर्थमिदमित्यत आह । अप्रोक्तार्थ आरम्भ इति ॥ अप्रोक्तार्थादपि प्रत्ययात्परस्य लुगर्थमिल्यर्थः । अष्टकमिति ॥ तदस्य परिमाणमित्यधिकारे 'सङ्ख्यायाः संज्ञासङ्ख्यासूत्राध्ययनेषु' इति 'सङ्ख्याया अतिशदन्तायाः कन्' इति च सूत्ररूपेऽर्थे कन् । अष्टका इति ॥ अष्टकशब्दादध्येतृवेदितृप्रत्ययस्य अनेन लुक् । कोपधादित्यपेक्षया सूत्रवाचिनः इत्यस्य परत्वादिति भावः । सङ्ख्याप्रकृतिकादिति ॥ 'सूत्राच्च कोपधात्' इति लुक् सङ्ख्याप्रकृतिकप्रत्ययान्ता-देव परस्य भवतीत्यर्थः । महावार्तिकनाम सूत्रम् । तदधीते वेति वा महावार्तिकः । अत्र अणो लुक् । छन्दोब्राह्मणानि ॥ छन्दांसि मन्त्राः, ब्राह्मणानि विधिवाक्यानि । तेषाम्बन्धः । वेद इति यावत् । मन्त्रब्राह्मणयोर्वेदनामधेयमिति स्मरणात् । 'प्रोक्ताल्लुक्' इत्यतः प्रोक्तादित्यनुवर्तते । प्रथमावहुवचनेन विपरिणम्यते । प्रोक्तप्रत्ययान्तानीति लभ्यते । तदाह । छन्दांसीत्यादिना ॥ तद्विषयाणीत्यत्र तच्छब्देन अध्येतृवेदितृप्रत्यया विवक्षिताः । तैर्विषयः अविनाभावः येषान्तानि तद्विषयाणि 'षिञ् वन्धने' । विशिष्य वन्धः विषयः, अविनाभाव इति यावत् । अध्येतृवेदितृप्रत्यय-संयुक्तान्येव स्युरित्यर्थः । फलितमाह । अध्येतृवेदितृप्रत्ययं विना न प्रयोज्यानीत्यर्थ इति ॥ पाणिनीयं व्याकरणम् । पाणिनीयास्तदध्येतारो वेदितारो वेतिवत् अध्येतृप्रत्ययं विनाऽपि प्रयोगे प्राप्ते नियमार्थमिदम् । कठेनेति ॥ कठेन प्रोक्तमधीयते इत्यर्थे कठा इत्युदाहरणमिति भावः । तदुपपादयति । वैशम्पायनेति ॥ कठेन प्रोक्तमित्यर्थे तेन प्रोक्तमित्यपवादो 'वैशम्पायना-न्तेवासिभ्यश्च' इति णिनिरित्यर्थः । तस्येति ॥ णिनेः 'कठचरकाल्लुक्' इत्यनेन लुगित्यर्थः । एवञ्च कठेन प्रोक्तो वेदभागः कठ इति स्थितम् । ततोऽणिति ॥ तस्मात् लुप्तप्रोक्तप्रत्ययकात् कठशब्दात् तदधीते इति अणित्यर्थः । तस्य प्रोक्ताल्लुगिति ॥ तस्याध्यव्रणः 'प्रोक्ताल्लुक्' इति लुगित्यर्थः । तथाच कठेन प्रोक्तमधीयते कठा इत्येवं कठशब्दस्य लुप्तप्रोक्तप्रत्ययान्तस्य अध्ये-त्रणा सहैव प्रयोगार्हता । ननु तेन विना केवलप्रोक्तप्रत्ययान्तस्येति भावः । अथ चातुरर्थिकान्

१२७९ । तदस्मिन्नस्तीति देशे तन्नाम्नि । (४-२-६७)

उदुम्बराः सन्त्यस्मिन्देसे औदुम्बरः ।

१२८० । तेन निर्वृत्तम् । (४-२-६८)

कुशाम्बेन निर्वृत्ता कौशाम्बी नगरी ।

१२८१ । तस्य निवासः । (४-२-६९)

शिबीनां निवासो देशः शैवः ।

१२८२ । अदूरभवश्च । (४-२-७०)

विदिशाया अदूरभवं नगरं वैदिशम् । चकारेण प्रागुक्तास्त्रयोऽर्थाः सन्निधाप्यन्ते, तेन वक्ष्यमाणप्रत्ययानां चातुरार्थिकत्वं सिद्ध्यति ।

१२८३ । ओरञ् । (४-२-७१)

अणोऽपवादः । कक्षतु-काक्षतवम् । नद्यास्तु परत्वान्मतुप् । इक्षुमती ।

१२८४ । मतोश्च बह्वजङ्गात् । (४-२-७२)

बह्वच् अङ्गं यस्य मतुपस्तदन्तादच् । नाण् । सैध्रकावतम् । 'बह्वच्—' इति किम् । आहिमतम् । 'अङ्ग' ग्रहणं 'बह्वच्' इति तद्विशेषणं यथा स्यान्मत्वन्तविशेषणं मा भूत् ।

प्रत्ययान् वक्तुमुपक्रमते । तदस्मिन्नस्तीति ॥ तदस्मिन्नस्तीत्यर्थे प्रथमोच्चारितादणादयः स्युः । प्रत्ययान्तेन प्रकृतिनामके देशे गम्ये इत्यर्थः । प्रसिद्धदेशग्रहणार्थं इतिशब्दः । मतुपोऽपवादः । तेन निर्वृत्तम् ॥ देशे तन्नाम्नीत्यनुवर्तते । तेन निर्वृत्तमित्यर्थे तृतीयान्तादणादयः स्युः तन्नाम्नि देशे इत्यर्थः । तस्य निवासः ॥ तन्नाम्नि देशे इत्येव । तस्य निवासः इत्यर्थे षष्ठ्यन्तादणादयः स्युः तन्नाम्नि देशे इत्यर्थः । स्वत्ववान् विषयः । निवासस्तु वसतिमात्रं स्वत्वास्वत्वसाधारणमित्याहुः । अदूरभवश्च ॥ तस्येति तन्नाम्नि देशे इति चानुवर्तते । तस्य अदूरभव इत्यर्थे षष्ठ्यन्तादणादयः स्युः तन्नाम्नि देशे इत्यर्थः । नन्वत्र चकारः किमर्थं इत्यत आह । चकारेणेति ॥ अदूरभवः इति विध्यनन्तरम्प्रागुक्तास्त्रयोऽर्थाः पुनरुपस्थाप्यन्ते इत्यर्थः । किमर्थमित्यत आह । तेनेति ॥ अन्यथा सन्निहितत्वात् अदूरभव इत्येव उत्तरविधिष्वनुवर्तते इति भावः । चातुरार्थिकत्वमिति ॥ चतुरर्थ्याम्भव इत्यर्थे द्विगोरज्यात्मादित्वाट्क् । तद्वितार्थद्विगो तु 'द्विगोर्लुगनपत्ये' इति लृक् स्यात् । केचित्तु चतुर्णां सूत्राणामर्थ्याश्चतुरर्थ्याः, तत्रभवाश्चातुरर्थिका इत्याहुः । ओरञ् ॥ 'तदस्मिन्नस्ति' इत्यादि चतुर्वर्त्येषु प्रथमोच्चारितात्तत्तद्विभक्त्यन्तादच् स्यात्, अणोऽपवादः । अवधिकारः 'सुवास्त्वादिभ्योऽण्' इति यावत् । काक्षतवमिति ॥

१२८५ । बह्वचः कूपेषु । (४-२-७३)

अणोऽपवादः । दीर्घवरत्वेण निर्वृत्तो दीर्घवरत्रः कूपः ।

१२८६ । उदक्च विपाशः । (४-२-७४)

विपाशः उत्तरे कूले ये कूपास्तेष्वञ् । अवह्वजर्थ आरम्भः । दन्तेन निर्वृत्तो दान्तः कूपः । 'उदक्' किम् । दक्षिणतः कूपेष्वणेव ।

१२८७ । सङ्कलादिभ्यश्च । (४-२-७५)

'कूपेषु' इति निर्वृत्तम् । सङ्कलेन निर्वृत्तं साङ्कलम् । पौष्कलम् ।

१२८८ । स्त्रीषु सौवीरसाल्वप्राक्षु । (४-२-७६)

स्त्रीलिङ्गेष्वेषु देशेषु वाच्येष्वञ् । सौवीरे दत्तामित्रेण निर्वृत्ता दान्ता-  
मित्री नगरी । साल्वे वैधूमाग्री । प्राचि माकन्दी ।

१२८९ । सुवास्त्वादिभ्योऽण् । (४-२-७७)

अञोऽपवादः । सुवास्तोरदूरभवं सौवास्तवम् । वर्णु-वार्णवम् ।  
अणग्रहणं नद्यां मतुपो वाधनार्थम् । सौवास्तवी ।

१२९० । रोणी । (४-२-७८)

रोणीशब्दान्तदन्ताच्चाण् । कूपाञोऽपवादः । रौणः । आजक्रौणः ।

अहिशब्दस्य व्यक्तत्वाद् अञ् नेति भावः । बह्वचः कूपेषु ॥ बह्वचः प्रातिपदिकात् अञ् चतु-  
र्थेषु, अणोऽपवादः । दीर्घवरत्वेण निर्वृत्तः कूपः दीर्घवरत्रः । उदक्च विपाशः ॥ विपाश  
उत्तरे कूले इति ॥ विपाशशब्दः शकारान्तो नदीविशेषवाची । सङ्कलादिभ्यश्च ॥ नि-  
र्वृत्तमिति ॥ व्याख्यानादिति भावः । यथा दाराः इत्यादौ शास्त्रीयपुंस्त्वविशिष्टस्यैव स्त्रीरूपार्थस्य  
भानम् । तथा लुपि सति शास्त्रीयप्रकृत्यर्थगतलिङ्गसङ्ख्याविशिष्टस्यैव स्वार्थस्य लोकव्यवहारादेव  
भानं सम्भवति, नतु तदंशे शास्त्रव्यापारापेक्षेति भावः । अणोऽपवादः । पौष्कलमिति ॥  
पुष्कलेन निर्वृत्तमिति विग्रहः । स्त्रीषु सौवीर ॥ सौवीरे इति ॥ उदाहरणं वक्ष्यते इति  
शेषः । दान्तामित्री नगरीति ॥ 'टिड्ड' इति डीप् । साल्वे इति ॥ उदाह्रियते इति शेषः ।  
वैधूमाग्रीति ॥ विधूमाग्रीना निर्वृत्तेत्यर्थः । अञि डीप् । प्राचीति ॥ प्राचि देशे उदाह्रियते  
इत्यर्थः । माकन्दीति ॥ माकन्देन निर्वृत्तेत्यर्थः । सुवास्त्वादिभ्योऽण् ॥ अञ इति ॥  
ओरञित्यस्यापवाद इत्यर्थः । सौवास्तवमिति ॥ अणि ओर्गुणः । वार्णवमिति ॥ वर्णो-  
दूरभवमित्यर्थः । ननु 'ओरञ्' इत्येव सिद्धे पुनर्विधिसामर्थ्यादेव तदननुवृत्तौ अणि सिद्धे पुन-  
रणग्रहणं व्यर्थमित्यत आह । अणग्रहणमिति ॥ रोणी ॥ लुप्तपञ्चमीकमिदम् । तदन्ता-  
दिति ॥ 'येन विधिः' इति सूत्रस्थभाष्यादिह प्रत्ययविधावपि तदन्तविधिरिति भावः । रौण

१२९१ । कोपधाच्च । (४-२-७९)

अण् । अञोऽपवादः । कार्णच्छिद्रकः कूपः । कार्कवाकवम् ।  
त्रैशङ्कवम् ।

१२९२ । वुञ्छणकठजिलसेनिरटञ्णययफक्फिजिञ्ज्यकक्ठको-  
ऽरीहणकृशाश्चर्यकुमुदकाशतृणप्रेक्षाश्मसखिसङ्काशबल-  
पक्षकर्णसुतङ्गमप्रगदिन्वराहकुमुदादिभ्यः । (४-२-८०)

सप्तदशभ्यः गणेभ्यः सप्तदश क्रमात्स्युश्चतुरर्थ्याम् । अरीहणादिभ्यो  
वुञ् । अरीहणेन निर्वृत्तमारीहणकम् । 'कृशाश्चादिभ्यश्छण्' । कार्शाश्चीयत् ।  
'ऋश्यादिभ्यः कः' । ऋश्यकम् । 'कुमुदादिभ्यश्छ' । कुमुदिकम् । 'काशा-  
दिभ्य इलः' । काशिलः । 'तृणादिभ्यः सः' । तृणसम् । 'प्रेक्षादिभ्य इनिः'  
प्रेक्षी । 'अश्मादिभ्यो रः' । अश्मरः । 'सख्यादिभ्यो ढञ्' । साखेयम् ।  
'सङ्काशादिभ्यो ण्यः' । साङ्काश्यम् । 'वलादिभ्यो यः' । वल्यम् । 'पक्षा-  
दिभ्यः फक्' पाक्षायणः । 'पथः पन्थ च' (ग सू ७९) । पान्थायनः ।

इति ॥ रोण्या निर्वृत्तः कूप इत्यर्थः । आजकरौण इति ॥ अजकरोण्या निर्वृत्त इत्यर्थः । अणि  
'यस्य' इति इकारलोपः । कोपधाच्च ॥ कार्णच्छिद्रक इति ॥ कर्णच्छिद्रकेण निर्वृत्तः कूप  
इत्यर्थः । कार्कवाकवमिति ॥ कृकवाकुना निर्वृत्तः कूप इत्यर्थः । ओर्गुणः, आदिबृद्धौ रपरत्वम् ।  
त्रैशङ्कवमिति ॥ त्रिशङ्कुता निर्वृत्तः कूप इत्यर्थः । वुञ्छण् ॥ वुञ्, छण्, क, ठञ्, इल,  
स, इनि, र, ढञ्, ण्य, य, फक्, फिज्, इज्, ज्य, कक्, ठक् एतेषां सप्तदशानान्द्वन्द्वात्प्रथमा-  
बहुवचनम् । अरीहण, कृशाश्च, ऋश्य, कुमुद, काश, तृण, प्रेक्ष, अश्मन्, सखि, सङ्काश,  
बल, पक्ष, कर्ण, सुतङ्गम, प्रगदिन्, वराह, कुमुद एतेषां सप्तदशानान्द्वन्द्वात् । एते आदयः  
येषामिति बहुव्रीहेः पञ्चमीबहुवचनम् । यथासङ्गभावगमाय कुमुदशब्दयोरेकशेषो न कृतः ।  
प्रगदिन्शब्दे नलोपाभावस्तु इकारान्तत्वभ्रमनिरासाय । द्वन्द्वांते श्रूयमाणस्य आदिशब्दस्य  
अरीहणादिषु प्रलेकमन्वयः । तथाच अरीहणादिभ्यो वुञ्, कृशाश्चादिभ्यः छण् इत्येव सप्तदश  
वाक्यानि सम्पन्नानि । तदाह । सप्तदशभ्य इति ॥ अरीहणाद्यादिसप्तदशभ्यो गणेभ्यः  
बुजादयः प्रत्ययाः क्रमात्स्युरित्यर्थः । चतुरर्थ्यामिति ॥ तदस्मिन्नस्तीति देशे तन्नान्नि । 'तेन  
निर्वृत्तम्, तस्य निवासः, अदूरभवश्च' इति चतुर्थ्येषु प्रथमोच्चारितात्तत्तद्विभक्त्यन्तात् यथा-  
योगम्प्रत्ययाः इति फलितम् । एतेषु गणेषु चेतनवाचका अचेतनवाचकाश्च सन्ति । तत्र यथा-

‘कर्णादिभ्यः फिञ्’ कार्णायनिः । ‘सुतङ्गमादिभ्य इञ्’ । सौतङ्गमिः । ‘प्रग-  
द्यादिभ्यो ञ्यः’ प्रागद्यः । ‘वराहादिभ्यः कक्’ वाराहकः । कुमुदादिभ्य-  
ष्ठक्’ कौमुदिकः ।

१२९३ । जनपदे लुप् । (४-२-८१)

जनपदे वाच्ये चातुरर्थिकस्य लुप्स्यात् ।

१२९४ । लुपि युक्तवद्व्यक्तिवचने । (१-२-५१)

लुपि सति प्रकृतिवलिङ्गवचने स्तः । पञ्चालानां निवासो जनपदः  
पञ्चालाः । कुरवः । अङ्गाः । वङ्गाः । कलिङ्गाः ।

१२९५ । तदशिष्यं संज्ञाप्रमाणत्वात् । (१-२-५३)

युक्तवद्वचनं न कर्तव्यम् । संज्ञानां प्रमाणत्वात् ।

१२९६ । लुव्योगाप्रख्यानात् । (१-२-५४)

लुवपि न कर्तव्योऽवयवार्थस्येहाप्रतीतेः ।

१२९७ । योगप्रमाणे च तदभावेऽदर्शनं स्यात् । (१-२-५५)

जनपदे लुप् ॥ चातुरर्थिकस्येति ॥ प्रकरणलभ्यमिदम् । लुपि युक्तवत् ॥ प्रकृतिभूतः  
शब्दः युक्तः, व्यक्तिः लिङ्गं, वचनं सङ्गद्येति पूर्वाचार्यसङ्केतः । तदाह । लुपि सति प्रकृतिव-  
लिङ्गवचने स्त इति ॥ लुविति प्रत्ययादर्शनमुच्यते । लुपः प्रवृत्तेः प्राक् प्रत्ययप्रकृतेर्यलिङ्गं  
वचनन्ते एव लुपि सति भवतः, न तु प्रत्ययार्थविशेष्यमनुसृत्येत्यर्थः । पञ्चालानामिति ॥  
पञ्चालसंज्ञकानां राज्ञामित्यर्थः । पञ्चाला इति ॥ तस्य निवास इति विहितस्याणः ‘जनपदे  
लुप्’ इति लुपि प्रकृतिवत् बहुवचनमिति भावः । कुरव इत्यादि ॥ कुरुणाम् अङ्गानां  
वङ्गानां कलिङ्गानाञ्च निवासो जनपद इति विग्रहः । लिङ्गातिदेशे तु कटुवदर्या अदूरभवो जनपदः  
कटुवदरीत्युदाहार्यम् । तदेतत्पूर्वाचार्यसूत्रम्पाणिनिः प्रत्याचष्टे । तदशिष्यम् ॥ यथा दाराः  
इत्यादौ शास्त्रीयपुंस्त्वविशिष्टस्यैव स्त्रीरूपार्थस्य भानम्, तथा लुपि सति शास्त्रीयप्रकृत्यर्थगतलिङ्ग-  
सङ्ख्याविशिष्टस्यैव स्वार्थस्य लोकव्यवहारादेव भानं सम्भवति, न तु तदंशे शास्त्रव्यापारा-  
पेक्षेति भावः । संज्ञानामिति ॥ लोकव्यवहाराणामित्यर्थः । एवञ्च लुगपि न विधेय इत्याह ।  
लुव्योगाप्रख्यानात् ॥ अशिष्यमित्यनुवृत्तं पुल्लिङ्गेन विपरिणतं लुवित्यनन्तरं सम्बध्यते ।  
तदाह । लुवपि न कर्तव्य इति ॥ योगः अवयवार्थः, तस्य अप्रख्यानात् अप्रतीतेरित्यर्थः ।  
तदाह । अत्रयवेति ॥ नहि पञ्चालाङ्गवङ्गादिसम्बन्धित्वेन पञ्चाला अङ्गाः वङ्गाः इत्यादितो बोधः,  
अतः प्रत्यय एव तत्रास्तीति भावः । प्रत्ययस्वीकारे बाधकमाह । योगप्रमाणे च ॥ पञ्चालाङ्ग-  
वङ्गादिशब्देषु योगस्य अवयवार्थस्य प्रमापके सति तदभावे पञ्चालाङ्गादिक्षत्तियसम्बन्धाभाव



यदि हि योगस्यावयवार्थस्येदं बोधकं स्यात्तदा तदभावे न दृश्येत ।

१२९८ । प्रधानप्रत्ययार्थवचनमर्थस्यान्यप्रमाणत्वात् । (१-२-५६)

‘प्रत्ययार्थः प्रधानम्’ इत्येवं रूपं वचनमप्यशिष्यम् । कुतः ।  
अर्थस्य लोकेत एव सिद्धेः ।

१२९९ । कालोपसर्जने च तुल्यम् । (१-२-५७)

‘अतीतायाः रात्रेः पश्चार्धेनागामिन्याः पूर्वार्धेन च सहितो दिवसो-  
ज्यतनः,’ ‘विशेषणमुपसर्जनम्’ इत्यादि पूर्वार्थाः परिभाषितम् । तत्राप्य-  
शिष्यत्वं समानम् । लोकप्रसिद्धेः ।

१३०० । विशेषणानां चाजातेः । (१-२-५२)

लुवर्थस्य विशेषणानामपि तद्वल्लिङ्गवचने स्तो जातिं वर्जयित्वा ।  
पञ्चाला रमणीयाः । गोदौ रमणीयौ । ‘अजातेः’ किम् । पञ्चाला जनपदः ।  
गोदौ ग्रामः । ‘हरीतक्यादिषु व्यक्तिः’ (वा ७१५) । हरीतक्याः फलानि

सम्प्रति शृङ्गादिराजके जनपदे पञ्चालादिशब्दो न प्रयुज्येत, प्रयुज्यते च, अतः पञ्चालादि-  
शब्दाः जनपदविशेषेषु केवलरूढा इति युक्तमित्यर्थः । तदाह । यदि हि योगस्येति ॥  
अथ प्रसङ्गादन्यदपि पूर्वार्थापरिभाषितं निराचष्टे । प्रधानप्रत्ययार्थः ॥ प्रत्ययार्थ इति ॥  
प्रकृत्यर्थमप्रति प्रत्ययार्थः प्रधानं विशेष्यम्, प्रकृत्यर्थस्तु तद्विशेषणमित्येवं यत्पूर्वार्थावचनन्तदधी-  
त्यर्थः । कालोपसर्जने च ॥ कालश्च उपसर्जनञ्चेति समाहारद्वन्द्वात् विषयसप्तमी । अशि-  
ष्यमित्यनुवृत्तप्रभावप्रधानमाश्रीयते । कालविषये उपसर्जनविषये च यत्पूर्वार्थावचनानां विशेषवचन-  
न्तत्राप्यशिष्यत्वं समानमित्यर्थः । तद्विशेषवचनं विशदयन् व्याचष्टे । अतीताया इत्या-  
दिना ॥ विशेषणानाञ्चाजातेः ॥ कस्य विशेषणानामित्याकाङ्क्षायां लुबिलानुवृत्तं पञ्चा  
विपरिणतं सम्बन्धते लुप्तप्रत्ययार्थस्येति लभ्यते । तदाह । लुवर्थस्येति ॥ तद्वदिति ॥  
प्रकृतिवदित्यर्थः । ‘लुपि युक्तव्यक्तिवचने’ इत्यस्मादुत्तरं पठितमिदं सूत्रम् । तत्रैव व्याख्या-  
नुमुचितम् । पञ्चाला रमणीया इति ॥ पञ्चालानां निवासो जनपद इत्यर्थः । अत्र  
प्रत्ययार्थजनपदं प्रति विशेषणस्यापि रमणीयशब्दस्य प्रकृतिवद्बहुवचनम् । गोदौ रमणीया-  
विति ॥ गोदयोर्निवासो जनपद इत्यर्थः । अत्र प्रत्ययार्थजनपदस्य तद्विशेषणस्यापि प्रकृतिवत्  
द्विवचनम् । पञ्चाला जनपद इति ॥ जनपदशब्दस्य जातिवाचित्वान्न प्रकृतिवद्बहुवचनम् ।  
गोदौ ग्राम इति ॥ अत्र ग्रामशब्दस्य जातिवाचित्वान्न प्रकृतिवत् द्विवचनम् । हरीतक्या-  
दिषु व्यक्तिरिति ॥ वार्तिकमिदम् । लुपि लिङ्गं प्रकृतिवद्भवति । न त वचनं इति शेषः ।

हरीतक्यः । ‘खलतिकादिषु वचनम्’ (वा ७१६) । खलतिकस्य पर्वतस्यादूर-  
भवानि खलतिकं वनानि । ‘मनुष्यलुपि प्रतिषेधः’ (वा ७१७) । मनुष्य-  
लक्षणे लुवर्थे विशेषणानां न । लुवन्तस्य तु भवतीत्यर्थः । चञ्चा अभिरूपः ।

१३०१ । वरणादिभ्यश्च । (४-२-८२)

अजनपदार्थ आरम्भः । वरणानामदूरभवं नगरं वरणा ।

१३०२ । शर्कराया वा । (४-२-८३)

अस्माच्चातुरार्थिकस्य वा लुप्स्यात् ।

१३०३ । ठक्छौ च । (४-२-८४)

शर्कराया एतौ स्तः । कुमुदादौ वराहादौ च पाठसामर्थ्यात्पक्षे ठक्क-  
कौ । वाग्रहणसामर्थ्यात्पक्षे औत्सर्गिकोऽण् । तस्य लुट्विकल्पः । षड् रूपाणि ।  
शर्करा—शार्करम्—शार्करिकम्—शर्करीयम्—शर्करिकम्—शार्करकम् ।

लुप् । अत्र प्रत्ययार्थेषु फलेषु प्रकृतिवत्स्त्रीलिङ्गमेव भवति, न त्वेकवचनमिति भावः ।  
‘खलतिकादिषु वचनम् ॥ वार्तिकमिदम् । एषु लुपि प्रकृतिवद्वचनमेव भवति, नतु  
लिङ्गमित्यर्थः । खलतिकं वनानीति ॥ ‘वरणादिभ्यश्च’ इति लुप् । अत्र खलतिक-  
शब्दस्य लुप्तप्रत्ययान्तस्य प्रकृतिवत्पुलिङ्गत्वन्न भवति । किन्तु एकवचनमेवेति भावः । मनुष्य-  
लुपि प्रतिषेध इति ॥ वार्तिकमिदम् । मनुष्यलक्षणे इति ॥ मनुष्यात्मके लुप्तप्रत्य-  
यार्थे यानि विशेषणानि तेषां प्रकृतिवद्वचनप्रतिषेध इत्यर्थः । चञ्चा अभिरूप इति ॥  
चञ्चा तृणमयी प्रतिमा, तत्सदृशो मनुष्यः चञ्चा । ‘इवे प्रतिकृतौ’ इत्यधिकारे ‘संज्ञायाम्’  
इति कनः ‘लुम्मनुष्ये’ इति लुप् । अत्र लुप्तप्रत्ययान्तस्य चञ्चाशब्दस्य मनुष्ये वाच्ये प्रकृति-  
लिङ्गत्वम् । नतु तद्विशेषणस्य अभिरूपशब्दस्येति भावः ॥ इति युक्तवद्वाचप्रकरणम् ॥  
अथ प्रकृतमारभते—वरणादिभ्यश्च ॥ ‘जनपदे लुप्’ इत्युत्तरमिदं सूत्रम् । वरणा-  
दिभ्यः परस्य चातुरार्थिकप्रत्ययस्य लुप् स्यादित्यर्थः । पूर्वैर्णैव सिद्धे किमर्थमिदमित्यत  
आह । अजनपदार्थ आरम्भ इति ॥ वरणानामिति ॥ वरणा नाम नदी काश्या  
उत्तरतः प्रसिद्धा । अवयवाभिप्रायम्पूजार्थं वा बहुवचनम् । वरणानामदूरभवन्नगरं वरणाः ।  
अत्र लुप्तप्रत्ययान्तस्य वरणाशब्दस्य नगरे वाच्ये प्रकृतिवत्स्त्रीलिङ्गं बहुवचनञ्च । शर्कराया  
वा ॥ लुविल्यनुवर्तते । प्रत्यासत्त्या चातुरार्थिकस्येति लभ्यते । तदाह । अस्मादिति ॥  
ठक्छौ च ॥ शर्कराया इत्यनुवर्तते । तदाह । शर्कराया एतौ स्त इति ॥ ठक्क-  
काविति ॥ कुमुदादिभ्यः ठक्, वराहादित्वात् कक्, इति विवेकः । वाग्रहणेति ॥  
अन्यथा तत्र पाठसामर्थ्यादेव ठक्ः कक्श्च लोपविकल्पसिद्धेस्तद्वैयर्थ्यादिति भावः । शर्करेति ॥  
अणो लुपि युक्तवद्वावे रूपम् । शार्करमिति ॥ अणि रूपम् । शार्करिकमिति ॥

१३०४ । नद्यां मतुप् । (४-२-८५)

चातुरार्थिकः । इक्षुमती ।

१३०५ । मध्वादिभ्यश्च । (४-२-८६)

मनुष्याच्चातुरार्थिकः । मधुमान् । अनद्यर्थ आरम्भः ।

१३०६ । कुमुदनडवेतसेभ्यो झनुप् । (४-२-८७)

कुमुद्वान् । नड्वान् । वेतस्वान् । आद्ययोः 'झयः' (सू १८९८) इति, अन्ये 'मादुपधायाः—' (सू १८९७) इति वक्ष्यमाणेन वः । 'महिषाच्चेति वक्तव्यम्' (वा २७६१) । महिष्मान्नाम देशः ।

१३०७ । नडशादाड्डुलच् । (४-२-८८)

ठकि रूपम् । शर्करीयमिति ॥ छे रूपम् । शर्करिकमिति ॥ ठचि रूपम् । शार्करकमिति ॥ ककि रूपम् । शर्कराणां निवासः इत्यर्थः । शर्कराभिः निवृत्तमिति वा । नद्यां मतुप् ॥ चातुरार्थिक इति ॥ शेषपूरणम् । इक्षुमतीति ॥ मतुपि उपावितौ । इक्षूणां निवास इत्यर्थः । मध्वादिभ्यश्च ॥ शेषपूरणेन सूत्रं व्याचष्टे । मतुप् स्याच्चातुरार्थिक इति ॥ मधुमानिति ॥ मधूनां निवास इत्यर्थः । पूर्वेण सिद्धे किमर्थमिदमित्यत आह । अनद्यर्थमिति ॥ कुमुदनड । कुमुद नड वेतस एतेभ्यः झनुप् स्यादित्यर्थः । डकारः उपौ च इतः । अयं मत्वर्थ एवेति 'न पदान्त' इति सूत्रभाष्यकैयटयोः स्थितम् । कुमुद्वानिति ॥ कुमुदाः अस्मिन् सन्तीति विग्रहः । झनुपि डित्त्वात् टिलोपः । नड्वानिति ॥ नडाः अस्मिन् सन्तीति विग्रहः । "कुमुद्वान्कुमुदप्राये नड्वानड्डुल इत्यपि" इत्यमरः । वेतस्वानिति ॥ वेतसाः अस्य सन्तीति विग्रहः । आद्ययोरिति ॥ कुमुद्वच्छब्दे नड्ड्वच्छब्दे च 'झयः' इति मतुपो मस्य वकारः । वेतस्वच्छब्दे तु 'मादुपधायाः' इति मस्य वकार इत्यर्थः । वस्तुतस्तु नड्ड्वच्छब्देऽपि 'झयः' इत्यस्यासिद्धत्वात् 'मादुपधायाः' इत्येव न्याय्यम् । "प्रकरणे प्रकरणमसिद्धम्, नतु एकस्मिन्नेव प्रकरणे पूर्वयोगम्प्रति परस्यासिद्धत्वम्" इत्यस्य 'उपसर्गादसमासे' इति सूत्रभाष्ये दूषितत्वात् । वेतस्वानित्यत्र रुत्वन्तु न, अहोपस्य स्थानिवत्त्वात् 'न पदान्त' इति निषेधस्तु न । पदे अन्त इति विग्रह्य पदे परतश्चरमावयवे कर्तव्ये परपदस्थाजादेशस्यैव तन्निषेधप्रवृत्तेर्भाष्याभ्युपगत्तत्वात् । 'पूर्वत्वासिद्धे न स्थानिवत्' इति निषेधोऽपि न । पदे अन्त इति विग्रह्य तत्र स्थानिवत्त्वनिषेधव्यावृत्तिसाधनपरभाष्यप्रामाण्येन पदचरमावयवकार्यविधायकातिरिक्तस्यैव त्रैपादिकस्य ग्रहणात् इति शब्देन्दुशेखरे विस्तरः । महिषाच्चेत्यनन्तरं तु झनुविति शेषः । महिष्मानिति ॥ महिषाः अस्मिन् सन्तीति विग्रहः । डित्त्वाटिलोपः । अहोपस्य स्थानिवत्त्वान्न जश्त्वम् । 'प्रत्यये भाषायां नित्यम्' इति तु न ।

नड्वलः । “शादो जम्बालघासयोः” इत्यमरः । शाद्वलः ।

१३०८ । शिखाया वलच् । (४-२-८९)

शिखावलम् ।

१३०९ । उत्करादिभ्यश्छः । (४-२-९०)

उत्करीयः ।

१३१० । नडादीनां कुक्च । (४-२-९१)

नडकीयम् । ‘कुञ्चा ह्रस्वत्वं च’ (ग सू ८०) । कुञ्चकीयः । ‘तक्ष-  
न्नलोपश्च’ (ग सू ८१) । तक्षकीयः ।

१३११ । विल्वकादिभ्यश्छस्य लुक् । (६-४-१५३)

नडाद्यन्तर्गता विल्वकादयः, तेभ्यश्छस्य-लुक्तद्धिते परे । विल्वा यस्यां  
सन्ति सा विल्वकीयाः । तस्यां भवा वैल्वकाः । वेत्रकीयाः-वैत्रकाः । ‘छस्य’  
किम् । छमात्रस्य लुग्यथा स्यात्कुको निवृत्तिर्मा भूत् । अन्यथा ‘सन्नियोग-

इति ॥ डित्वाटिलोपः । शाद्वल इति ॥ शादाः अस्मिन् सन्तीति विग्रहः । शादो दन्त्योपधः ।  
डोपध इत्यन्ये । “नडप्राये नडान्नड्वल इत्यपि” इत्यमरः । “शाद्वलः शादहरिते” इति च ।  
शिखाया वलच् ॥ निवृत्ताद्यर्थं सूत्रं देशे तन्नान्नि अणो वाधनार्थञ्च । ‘दन्तशिखात्संज्ञायाम्’  
इति पञ्चमे वक्ष्यमाणन्तु अदेशेऽपि शिखावलः, इति रूपार्थम् । उत्कारादिभ्यश्छः ॥ चातु-  
रर्थिक इति शेषः । उत्करीय इति ॥ देशविशेषोऽयम् । उत्करेण निवृत्तमिति वा, तस्य  
निवासः, तस्य अदूरभव इति वा । नडादीनाङ्कुक्च ॥ नडादिभ्यः छः स्यात् चातुरर्थिकः  
प्रकृतेः कुक् च । कुञ्चा ह्रस्वत्वेति ॥ नडादिगणसूत्रं कुञ्चाशब्दान्छः । प्रकृतेः कुक्,  
आकारस्य ह्रस्वश्च । कुञ्चकीय इति ॥ कुञ्चा अस्मिन् सन्तीत्यादि विग्रहः । तक्षन्नलोपश्च ॥  
इदमपि गणसूत्रम् । तक्षन्शब्दात् छः, कुक्, नकारस्य लोपश्च । विल्वकादिभ्यश्छस्य  
लुक् ॥ पाष्ठमिदं सूत्रम् । विल्वकेति ॥ नडाद्यन्तर्गतविल्वादीनां कृतकुगागमानां निर्देशः ।  
ककाराडुकार उच्चारणार्थः । तद्धिते इति ॥ ‘आपत्यस्य च तद्धिते’ इत्यतस्तदनुवृत्तेरिति  
भावः । विल्वकीयेति ॥ ‘नडादीनाङ्कुक् च’ इति छः । प्रकृतेः कुक् च । तस्यां भवाः  
वैल्वका इति ॥ विल्वकीयाशब्दाद्भवार्थं अण् । तस्मिन्परे छस्य लुगिति भावः । वेत्रकीयाः  
इति ॥ वेत्राः अस्यां सन्तीत्यर्थे नडादित्वाच्छः, प्रकृतेः कुक् च, इति भावः । वैत्रका इति ॥  
वैत्रकीयायां भवा इत्यर्थः । वेत्रकीयाशब्दात् अणि छस्य लुगिति भावः । छस्य किमिति ॥  
एभ्यः परस्यैव सम्भव इति प्रश्नः । सन्नियोगेति ॥ ‘सन्नियोगशिष्टानां सह वा प्रवृत्तिः सह वा  
निवृत्तिः’ इति न्यायेनेत्यर्थः । ननु ‘ढे लोपोऽकट्वाः’ इत्यतो लोप इत्यनुवृत्त्यैव सिद्धे लुग्रहण-  
ङ्किमर्थमित्यत आह । लुग्रहणं सर्वलोपार्थमिति ॥ प्रत्ययादर्शनस्यैव लुक्शब्दार्थत्वात्

शिष्टानाम्' (प ८७) इति कुगपि निवर्तेत । लुग्रहणं सर्वलोपार्थम् । लोपो हि यमात्रस्य स्यात् ।

इति तद्धिते चातुरर्थिकप्रकरणम् ।

## अथ तद्धिते शैषिकप्रकरणम् ।

१३१२ । शेषे । (४-२-९२)

अपत्यादिचतुरर्थ्यन्तादन्योऽर्थः शेषः, तत्राणादयः स्युः । चक्षुषा गृह्यते चाक्षुषं रूपम् । श्रावणः शब्दः । औपनिषदः पुरुषः । दृपदि पिष्टा दार्षदाः सक्तवः । उत्लूखले क्षुण्णः औत्लूखलो यावकः । अश्वैरुह्यते आश्वो रथः । चतुर्भिरुह्यते चातुरं शकटम् । चतुर्दश्यां दृश्यते चातुर्दशं रक्षः । 'शेषे' (सू १३१२) इति लक्षणं चाधिकारश्च । 'तस्य विकारः' इत्यतः प्राक्छेपाधिकारः ।

कृत्स्नस्य ईयस्य लोपो लभ्यते इति भावः । लोपविधौ तु नैवं लभ्यते इत्याह । लोपो हीति ॥ लोपविधौ 'सूर्यतिथ्य' इत्यतः य उपधायाः इत्यनुवृत्तौ विल्वकादिभ्यः परस्य छादेशभूतस्य ईयस्य उपधाभूतो यो यकारः तस्य लोप इत्यर्थलाभाधिकारमात्रस्य लोपः स्यात् । य उपधायाः इत्यननुवृत्तौ तु 'आदेः परस्य' इति इकारस्यैव लोपः स्यादिति भावः ॥

इति तद्धिते चातुरर्थिकप्रकरणम् ।

अथ शैषिकप्रकरणं निरूप्यते—शेषे ॥ अणादय इति ॥ 'प्राग्दीव्यतोऽण्' इत्यादि-साधारणाः प्रत्यया इत्यर्थः । चतुर्भिरिति ॥ अश्वादिभिरिति शेषः । चतुर्दश्यामिति ॥ कृष्णचतुर्दश्यां रात्रौ रक्षांसि दृश्यन्ते इत्यागमः । लक्षणमिति ॥ प्रदर्शितेषु ग्रहणाद्यर्थेषु उत्तरसूत्रैरनुपात्तेषु अणादिविधायकमित्यर्थः । अधिकारत्वे तु उत्तरसूत्रेष्वेवानुवृत्तिलाभादिदन्न सिद्ध्येदिति भावः । अधिकारश्चेति ॥ उत्तरसूत्रेष्वनुवृत्त्यर्थश्चेत्यर्थः । स्वरितत्वादिति भावः । अधिकारस्योत्तरावधिमाह । तस्य विकार इत्यतः प्रागिति ॥ नच उत्तरसूत्रेषु निर्दिष्टानामर्थविशेषाणाम् अपत्यादिचतुरर्थ्यन्तार्थानाङ्ग्रहणाभावाय तदावश्यकत्वात् । न च प्रदर्शितेषु ग्रहणाद्यर्थेषु 'तस्येदम्' इत्येव अणादिसिद्धेः शेष इत्यस्य विधित्वन्नाश्रयणीयमिति वाच्यम् । "शैषिकान्तवर्थायात" इत्यादौ प्रदर्शितग्रहणाद्यर्थकानामपि ग्रहणलाभाय तदावश्यकत्वात् ।

## १३१३ । राष्ट्रावारपाराद्धखौ । (४-२-९३)

आभ्यां क्रमाद्धखौ स्तः शेषे । राष्ट्रियः, अवारपारीणः । 'अवारपारा-  
द्विगृहीतादपि विपरीताच्चेति वक्तव्यम्' (वा २७७१-२७७२) । अवारिणः ।  
पारीणः । पारावारीणः । इह प्रकृतिविशेषाद्वाद्यष्ट्युट्युलन्ताः प्रत्यया उच्यन्ते ।  
तेषां जातादयोऽर्थविशेषाः समर्थविभक्तयश्च वक्ष्यन्ते ।

## १३१४ । ग्रामाद्यखञौ । (४-२-९४)

ग्राम्यः—ग्रामीणः ।

## १३१५ । कत्यादिभ्यो ढकञ् । (४-२-९५)

कुत्सितास्त्रयः कत्रयः । तत्र जातादिः कात्रेयकः । नागरेयकः ।  
'ग्रामात्' इत्यनुवृत्तेर्ग्रामेयकः ।

भाष्यात् । प्रपञ्चितञ्चैतत् 'तस्यापत्यम्' इत्यत्र 'तस्वेदमित्यपत्येऽपि' इत्यादिश्लोकवार्तिकव्या-  
ख्यावसरे । राष्ट्रावारपाराद्धखौ ॥ आभ्यामिति ॥ राष्ट्रशब्दादवारपाराशब्दाच्चेत्यर्थः ।  
राष्ट्रिय इति ॥ राष्ट्रे जातः भवः इत्यादिरर्थो यथायोगमन्वोध्यः । घस्य इयः । अवार-  
पारीण इति ॥ खस्य ईनादेशः, णत्वम् । अवारपाराद्विगृहीतादपीति ॥ अवारशब्दा-  
त्पाराशब्दाच्च पृथग्भूतादपि खो वक्तव्य इत्यर्थः । विपरीताच्चेति ॥ पारावारशब्दादपीत्यर्थः ।  
ननु राष्ट्रावारपारेत्यारभ्य 'विभाषा पूर्वाह्णापराह्णभ्याम्' इत्यन्तैः सूत्रैः राष्ट्रादिशब्देभ्यः प्रकृति-  
भ्यः शेषेऽर्थे प्रत्यया विहिताः । तस्यापत्यमित्यादिवदर्थविशेषास्तु न निर्दिश्यन्ते । यत्किञ्चि-  
द्विभक्त्यन्तेभ्यः राष्ट्रादिप्रकृतिविशेषेभ्यः घादयः ट्युट्युलन्ताः प्रत्ययाः स्युः । 'समर्थानाम्प्रथ-  
माद्वा' इत्यस्यानुपस्थित्या प्रथमोच्चारितविभक्तिविशेषानुपस्थितेः । किञ्च 'तत्र जातः' इत्यादिसूत्रे-  
वृत्तरेषु अर्थविशेषा एव निर्दिष्टाः । तत्र प्रथमोच्चारितसप्तम्यन्तादितत्तद्विभक्त्यन्तेभ्यः सर्वेभ्यः  
साधारणा अणादय एव स्युः । तत्राह । इह प्रकृतीत्यादिना राष्ट्रावारेत्यादिसूत्राणां प्रकृति-  
विशेषेभ्यः केवलप्रत्ययविधीनां अर्थविशेषप्रकृतिविशेषविभक्तिविशेषाकांक्षायां 'तत्र जातः' इत्यादि-  
सूत्राणान्तु केवलमर्थविशेषनिर्देशपरानां 'समर्थानाम्' इति सूत्रलब्धतत्तद्विभक्तिकप्रकृतिविशेषाणां  
विधेयप्रत्ययविशेषाकाङ्क्षायां परस्परमेकवाक्यत्वे सति तत्र जातः इत्याद्यर्थेषु प्रथमोच्चारिततत्तद्वि-  
भक्त्यन्तेभ्यः राष्ट्रादिशब्देभ्यो घादयः ट्युट्युलन्ताः प्रत्ययाः स्युरिति लभ्यत इति भावः ।  
राष्ट्राद्यन्याभ्यस्तु प्रकृतिभ्यो जाताद्यर्थेषु अणादयः साधारणा भवन्त्येव । ग्रामाद्यखञौ ॥  
ग्राम्य इति ॥ यप्रत्यये 'यस्येति च' इति लोपः । ग्रामीण इति ॥ खञ ईनादेशः, णत्वम् ।  
कत्यादिभ्यो ढकञ् । कत्रय इति ॥ 'कुगतिप्रादयः' इति कुशब्दस्य समासः ।  
'हौ च' इति कोः कदादेशः । कात्रेयक इति ॥ ढकञ्, ढकारस्य एयादेशः 'लोपो व्योः'  
इति यलोपः । अनुवृत्तेरिति ॥ स्वरितत्वादिति भावः । तथाच ग्रामशब्दात् ढकञपि

१३१६ । कुलकुक्षिग्रीवाभ्यः श्वास्यलङ्कारेषु । (४-२-९६)

कौलेयकः श्वा—कौलोऽन्यः । कौक्षेयकोऽसिः—कौक्षोऽन्यः । ग्रैवेय—  
कोऽलङ्कारः—ग्रैवोऽन्यः ।

१३१७ । नद्यादिभ्यो ढक् । (४-२-९७)

नादेयम् । माहेयम् । वाराणसेयम् ।

१३१८ । दक्षिणापश्चात्पुरसस्त्यक् । (४-२-९८)

‘दक्षिणा’ इत्याजन्तमव्ययम् । दाक्षिणात्यः । पाश्चात्यः । पौरस्त्यः ।

१३१९ । कापिश्या ष्फक् । (४-२-९९)

कापिश्यां जातादि कापिशायनं मधु । कापिशायनी द्राक्षा ।

१३२० । रङ्गोरमनुष्येऽण् च । (४-२-१००)

चात्षक् । राङ्गवो गौः राङ्गवायणः । ‘अमनुष्ये’ इति किम् ।  
राङ्गवको मनुष्यः ।

१३२१ । द्युप्रागपागुदक्प्रतीचो यत् । (४-२-१०१)

दिव्यम् । प्राच्यम् । अपाच्यम् । उदीच्यम् । प्रतीच्यम् ।

लभ्यते इत्यर्थः । कुलकुक्षि ॥ कुलाच्छुनि, कुक्षेः असौ, ग्रीवायाः अलङ्कारे, ढकमित्यर्थः ।  
कौलेयकः श्वेति ॥ कुले जातादिरिति विग्रहः । कौक्षेयकोऽसिरिति ॥ कुक्षौ  
कोशे भवः खड्ग इत्यर्थः । ग्रैवेयक इति ॥ ग्रीवासु भव इति विग्रहः । नद्यादिभ्यो  
ढक् ॥ माहेयमिति ॥ मही भूमिः, तस्याज्जातादीत्यर्थः । वाराणसेयमिति ॥ वाराण-  
स्याज्जातादीत्यर्थः । दक्षिणापश्चात् ॥ आजन्तमव्ययमिति ॥ अव्ययसाहचर्यादा-  
जन्तमिति भावः । दक्षिणा, पश्चात्, पुरस्, एभ्योऽव्ययेभ्यो जाताद्यर्थेषु त्यक्प्रत्ययः  
स्यादित्यर्थः । कापिश्या ष्फक् ॥ कापिश्याः ष्फक् इति छेदः । कापिशिशब्दात् ष्फक्  
स्यादित्यर्थः । कापिशी नाम देशविशेषः । कापिशायनी द्राक्षेति ॥ षित्त्वात् ङीप् ।  
रङ्गोरमनुष्येऽण् च ॥ रङ्गोरण् स्यात् चात् ष्फक् । राङ्गवो गौरिति ॥ रङ्गुर्नाम  
देशविशेषः । तत्र जातादिरित्यर्थः । राङ्गवको मनुष्य इति ॥ अत्र मनुष्यत्वान्न ष्फगणौ ।  
किन्तु ‘मनुष्यतत्स्थयोः’ इति वक्ष्यमाणो वृज् । अकादेशः । राङ्गवो मनुष्यः इति त्वपपाठः ।  
द्युप्रागपाक् ॥ दिव्, प्राञ्च्, अपाञ्च्, उदञ्च्, प्रत्यञ्च्, एभ्यो यत्स्यादित्यर्थः ।  
सूत्रे ‘दिव उत्’ इत्युत्वेन निर्देशः । दिव्यमिति ॥ दिवि जातादीत्यर्थः । प्राच्यमिति ॥

१३२२ । कन्थायाष्टक् । (४-२-१०२)

कान्थिकः ।

१३२३ । वर्णौ वुक् । (४-२-१०३)

वर्णुसमीपदेशो वर्णुस्तद्विषयार्थवाचिकन्थाशब्दाद्बुक्स्यात् । 'यथा हि जातं हिमवत्सु कान्थकम्' ।

१३२४ । अव्ययात्त्यप् । (४-२-१०४)

'अमेहकतसित्रेभ्य एव' (वा २७७९) । 'अमान्तिकसहार्थयोः' । अमात्यः । इहत्यः । कृत्यः । ततस्त्यः । तत्रत्यः । 'परिगणनम्' किम् । उपरिष्ठाद्भवः औपरिष्ठः । 'अव्ययानां भमात्रे टिलोपः' (वा ४१८७) । अनित्योऽयं बहिषष्टिलोपविधानात् । तेनेह न । आरातीयः । शाश्वतीयः । 'त्यन्नेर्ध्रुव इति वक्तव्यम्' (वा २७८०) । नित्यः । 'निसो गते' (वा २७८१) ।

१३२५ । ह्रस्वात्तादौ तद्धिते । (८-३-१०१)

इति नलोपे 'अचः' इत्यकारलोपे 'चौ' इति दीर्घे प्राच्यमिति रूपम् । अपाच्यमिति ॥ इदमपि पूर्ववत् । उदीच्यमिति ॥ अत्र 'उद ईत्' इति ईत्त्वं विशेषः । प्रतीच्यमिति ॥ प्राच्यवद्रूपम् । कन्थायाष्टक् ॥ तिर्यक्स्यूतबहुवचखण्डसमूहः कन्था । देशविशेष इत्यन्ये । वर्णौ वुक् ॥ वर्णुसमीपेति ॥ वर्णुर्नाम सिन्धुनदः, तस्यादूरभव इत्यर्थे सुवात्स्वादित्वादणो 'जनपदे लुप्' इति लुप् । तथाच वर्णुसमीपदेशो वर्णुः, तस्मिन् या कन्था तद्वाचकात् वुक्प्रत्यय इति यावत् । अव्ययात्त्यप् ॥ अमेहेति ॥ अमा, इह, क, त्र, तसि, एभ्यश्च वा अव्ययेभ्यः त्यप्प्रत्यय इति परगणवार्तिकमिदम् । अमात्य इति ॥ समीपे सह वा जात इत्यर्थः । औपरिष्ठ इति ॥ उपरिष्ठादित्यव्ययस्य परिगणितेष्वनन्तर्भावात् न त्यप् । अणि औपरिष्ठ इति रूपमित्यर्थः । कथमिह टिलोप इत्यत आह । अव्ययानामिति ॥ वार्तिकमिदम् । भमात्रे इति ॥ कात्स्न्ये मात्रशब्दः । कृत्स्नस्य भस्याव्ययस्य टेलोपः । 'नस्तद्धिते' इत्याद्युपाधिर्नापेक्षित इत्यर्थः । नन्वेवं सति आरादित्यव्ययात् छस्य ईयादेशे टिलोपे आरीय इति स्यादित्यत आह । अनित्योऽयमिति ॥ त्यन्नेरिति ॥ नि इत्यव्ययात् त्यप् स्याद्ध्रुवे गम्ये इत्यर्थः । 'नियतम्भवन्नित्यम्' इति भाष्यम् । निसो गते इति ॥ निस् इत्यव्ययात् त्यप् वक्तव्यो गते गम्ये इत्यर्थः । निस् त्य इति स्थिते सकारस्य पदान्तत्वाद्देशप्रत्ययावयवत्वाभावाच्च पत्वे अप्राप्ते । ह्रस्वात्तादौ ॥ 'इष्कोरित्यतः इष्प्रहणमनुवर्तते । 'सहेः साडः सः' इत्यतः सः इति षष्ठ्यन्तमनुवर्तते । 'अपदान्तस्य मूर्धन्यः' इत्यतः मूर्धन्यः इति च । तदाह । ह्रस्वादिण इति ॥ निष्ठ्य



ह्रस्वादिणः परस्य सस्य षः स्यात्तादौ तद्धिते । निर्गतो वर्णाश्रमेभ्यो  
निष्ठयश्चण्डालादिः । ‘अरण्याणः’ (वा २७८२) । आरण्याः सुमनसः ।  
‘दूरादेत्यः’ (वा २७८३) । दूरेत्यः । ‘उत्तरादाहव्’ (वा २७४४) ।  
औत्तराहः ।

१३२६ । ऐषमोह्यःश्वसोऽन्यतरस्याम् । (४-२-१०५)

एभ्यस्त्यच्वा । पक्षे वक्ष्यमाणौ ट्युट्युलौ । ऐषमस्त्यम्—ऐषमस्तनम् ।  
ह्यस्त्यम्—ह्यस्तनम् । श्वस्त्यम्—श्वस्तनम् । पक्षे शौवस्तिकं वक्ष्यते ।

१३२७ । तीररूपोत्तरपदादञ्ज्यौ । (४-२-१०६)

यथासङ्ख्येन । काकतीरम् । पाल्वलतीरम् । शैवरूप्यम् । ‘तीर-  
रूपान्तात्’ इति नोक्तम् । बहुचूर्वान्मा भूत् । बहुरूपम् ।

१३२८ । दिक्पूर्वपदादसंज्ञायां जः । (४-२-१०७)

इति ॥ लपि सस्य पत्वे तकारस्य घृत्वेन टः । अरण्याण इति ॥ वक्तव्य इति शेषः ।  
आरण्याः सुमनस इति ॥ “स्त्रियः सुमनसः पुष्पम्” इत्यमरः । अरण्ये भवा इत्यर्थे  
णप्रत्यये टापि आरण्या इतिरूपम् । अणि तु डीप् स्यादिति भावः । दूरादेत्य इति ॥ वक्तव्य  
इति शेषः । दूरेत्य इति ॥ दूरादागतः, दूरे भव इति वार्थः । दूरादित्यव्ययात् एत्यप्रत्यये  
अव्ययानाम्भमात्रे इति टिलोपः । उत्तरादाहजिति ॥ वाच्य इति शेषः । औत्तराह  
इति ॥ उत्तरस्मादागतः उत्तरस्मिन् भव इति वार्थः । औत्तर इति त्वसाधु । ऐषमोह्यः ॥  
एभ्य इति ॥ ऐषमस्, ह्यस्, श्वस्, एतेभ्य इत्यर्थः । वक्ष्यमाणाविति ॥ ‘सायञ्चिरम्प्रगे-  
प्राहेऽव्ययेभ्यश्चुट्युलौ तुट्च’ इत्यनेनेति शेषः । ऐषमस्त्यमिति ॥ ऐषमस् इत्यव्ययः । वर्तमाने  
संवत्सरे वर्तते । तत्र भवमित्यर्थः । ‘परस्परार्थेषमोऽन्वे पूर्वे पूर्वतरे यति’ इत्यमरः । ऐषमस्तन-  
मिति ॥ ट्युट्युलौ वा । टावितौ, घोरनादेशः, तस्य तुट्, ट इत्, उकार उच्चारणार्थः,  
टित्वादायवयवः । ह्यस्त्यं—ह्यस्तनमिति ॥ ह्यस् इत्यव्ययं गतेऽहि । तत्र भवमित्यर्थः ।  
श्वस्त्यम्—श्वस्तनमिति ॥ श्वस् इत्यव्ययमनागतेऽहि । तत्र भवमित्यर्थः । “ह्यो गते  
नागतेऽहि श्वः” इत्यमरः । पक्षे इति ॥ ‘श्वसस्तुट् च’ इति ठञि तस्य इकादेशे तुडागमे ‘द्वारादी-  
नाञ्च’ इत्येजागमे शौवस्तिकमित्यपि वक्ष्यमाणं रूपमित्यर्थः । तीररूप ॥ तीरोत्तरपदात्  
रूपोत्तरपदाच्च कमादञ्ज्यथेत्यर्थः । काकतीरमिति ॥ काकतीरे भवमित्यर्थः । पाल्वलती-  
रमिति ॥ पल्वलतीरे भवमित्यर्थः । शैवरूप्यमिति ॥ शिवरूपे भवमित्यर्थः । रूप्यो-  
त्तरपदेति क्वचित्पाठः । तथा सति व्यप्रत्यये ‘यस्येति च’ इत्यकारलोपे द्वियकारं रूपम् ।  
बहुरूपमिति ॥ ‘विभाषा सुपो बहुच् पुरस्तात्’ इति बहुपूर्वस्य रूपान्तत्वेऽपि तदुत्तर-

अणोऽपवादः । पौर्वशालः । 'असंज्ञायाम्' किम् । संज्ञाभूतायाः प्रकृतेर्मा भूत् । पूर्वेषुकामशम्यां भवः पूर्वेषुकामशमः । 'प्राचां ग्रामनगराणाम्' (सू १४००) इत्युत्तरपदवृद्धिः ।

१३२९ । मद्रेभ्योऽञ् । (४-२-१०८)

'दिक्पूर्वपदात्' इत्येव । 'दिशोऽमद्राणाम्' (सू १३९९) इति मद्र-पर्युदासादादिवृद्धिः । पौर्वमद्रः । आपरमद्रः ।

१३३० । उदीच्यग्रामाच्च बह्वचोऽन्तोदात्तात् । (४-२-१०९)

अञ् स्यात् । शैवपुरम् ।

१३३१ । प्रस्थोत्तरपदपलद्यादिकोपधादण् । (४-२-११०)

माहिकिप्रस्थः । पालदः । नैलीनकः ।

१३३२ । कण्वादिभ्यो गोत्रे । (४-२-१११)

एभ्यो गोत्रप्रत्ययान्तेभ्योऽणस्यात् । कण्वो गर्गादिः । काण्वस्य छात्राः काण्वाः ।

१३३३ । इजश्च । (४-२-११२)

गोत्रे य इञ् तदन्तादणस्यात् । दाक्षाः । 'गोत्रे' किम् । सौतङ्गमेरिदं सौतङ्गमीयम् । गोत्रमिह शास्त्रीयं, न तु लौकिकम् । 'तेनेह न' पाणिनीयम् ।

दिक्पूर्वपदकात् अः स्यादित्यर्थः । पौर्वशाल इति ॥ पूर्वस्यां शालायाम्भव इत्यर्थे 'तद्धि-तार्थ' इति समासात् अः । मद्रेभ्योऽञ् । इत्येवेति ॥ दिक्पूर्वात् मद्रशब्दादित्यर्थः । पर्युदासादिति ॥ उत्तरपदवृद्धेः पर्युदासे सति आदिवृद्धिरित्यर्थः । बहुवचनाज्जनपदवाचिन एव ग्रहणम् । पौर्वमद्र इति ॥ पूर्वेषु मद्रेषु भव इत्यर्थः । उदीच्यग्रामाच्च ॥ शैवपुर-मिति ॥ उत्तरदेशे शिवपुरनाम ग्रामविशेषः । तत्र भवमित्यर्थः । समासस्येत्यन्तोदात्तः शिव-पुरशब्दः । बह्वचः किम् । ध्वजी नाम उत्तरदेशे ग्रामविशेषः । तत्र भवः ध्वाजः । अन्तोदात्ता-त्किम् । शार्कराधानम् । कृदुत्तरपदप्रकृतिस्वरेण लिट्स्वरस्यैवावस्थानात् मध्योदात्तोऽयम् । प्रस्थोत्तरपद ॥ प्रस्थोत्तरपदात् पलद्यादिभ्यः कोपधाच्च अणित्यर्थः । पलदिः आदिर्येषा-मिति विग्रहः । उदीच्यग्रामलक्षणस्य अणोऽपवादः । माहिकिप्रस्थ इति ॥ माहिकिप्रस्थनान्नि ग्रामे भव इत्यर्थः । पालद इति ॥ पलदीनान्नि ग्रामे भव इत्यर्थः । नैलीनक इति ॥ निलीनकनान्नि ग्रामे भव इत्यर्थः । कण्वादिभ्यो गोत्रे । काण्वस्येत्येति ॥ कण्वस्य गोत्रा-पत्यङ्गण्यः । गर्गादियञ् । काण्वस्य छात्रा इत्यर्थे अनेन छापवादः अण् । 'यस्येति च' इत्य-कारलोपः । 'आपत्यस्य च' इति यकारलापः । काण्वा इति रूपम् । इजश्च ॥ दाक्षा इति ॥ दक्षस्य गोत्रापत्यं दाक्षिः । अत इञ् । दाक्षेः छात्रा इति विग्रहः । सौतङ्गमेरिदमिति ॥ सुत-ङ्गमस्य निवासः सौतङ्गमिः । 'सुतङ्गमादिभ्य इञ्' सौतङ्गमेरिदमित्यर्थे वृद्धात् छः, न त्वण् । इजो गोत्रार्थकत्वाभावात् । गोत्रमिह शास्त्रीयमिति ॥ अपत्याधिकारादन्यत्र यद्यपि

१३३४ । न द्व्यचः प्राच्यभरतेषु । (४-२-११३)

‘इञश्च’ (सू १३३३) इत्यणोऽपवादः । प्रौष्ठीयाः । काशीयाः । भरतानां प्राच्यत्वेऽपि पृथगुपादानम् अन्यत्र प्राच्यग्रहणे भरतानामग्रहणस्य लिङ्गम् ।

१३३५ । वृद्धिर्यस्याचामादिस्तद्वृद्धम् । (१-१-७३)

यस्य समुदायस्याचां मध्ये आदिर्वृद्धिस्तद्वृद्धसंज्ञं स्यात् ।

१३३६ । त्यदादीनि च । (१-१-७४)

वृद्धसंज्ञानि स्युः ।

१३३७ । वृद्धाच्छः । (४-२-११४)

शालीयः । मालीयः । तदीयः ।

१३३८ । एङ् प्राचां देशे । (१-१-७५)

एङ् यस्याचामादिस्तद्वृद्धसंज्ञं वा स्याद्देशाभिधाने । एणीपचनीयः । गोनर्दीयः । भोजकटीयः । पक्षेऽणि । ऐणीपचनः । गौनर्दः । भौजकटः । ‘एङ्’ किम् । आहिच्छत्रः । कान्यकुब्जः । ‘वा नामधेयस्य वृद्धसंज्ञा वक्तव्या’ (वा ५७६) । द्वैवदत्तः—देवदत्तीयः ।

लौकिकमेव गोत्रमिति सिद्धान्तः । तथापि इह सूत्रद्वयेऽपि शास्त्रीयमेव गोत्रङ्गह्यते । ‘यूनि लुक्’ इति सूत्रभाष्ये तथोक्तत्वादिति भावः । पाणिनीयमिति ॥ पणिनो गोत्रापत्यं पाणिनः । तस्यापत्यं युवा पाणिनिः । तस्येदम्पाणिनीयम् । वृद्धात् छः । पूर्वसूत्रद्वयेन अण् तु न । पाणि-निशब्दस्य युवप्रत्ययान्ततया उक्तत्वादिति भावः । न द्व्यचः ॥ प्राच्येषु परेषु भरतेषु च गोत्रेषु विद्यमानादिवन्तात् द्व्यचः अण् न भवतीत्यर्थः । इञश्चेत्यणोऽपवाद इति ॥ प्रतिषेध इत्यर्थः । प्रौष्ठीया इति ॥ प्रोष्ठस्य गोत्रापत्यम्प्रौष्ठिः, तस्य छात्रा इत्यर्थः । काशीया इति ॥ काशस्य गोत्रापत्यङ्काशिः, तस्य छात्रा इत्यर्थः । अणो निषेधे वृद्धात् छः । लिङ्गमिति ॥ तेन औद्दालकिः पिता, औद्दालकायनः पुत्रः इत्यत्र ‘इञः प्राचाम्’ इति भरतेभ्यो छङ् न भवति । वृद्धिर्यस्य ॥ अचामिति बहुत्वमनेकत्वापलक्षणम् । तेन शालाशब्दस्यापि वृद्धत्वं सिध्यति । व्यपदेशिवत्त्वेन ज्ञाशब्दस्यापि वृद्धत्वम् । त्यदादीनि च ॥ शेषपूरणेन सूत्रं व्याचष्टे । वृद्धसंज्ञानि स्युरिति ॥ आदेरचो वृद्धिसंज्ञकत्वाभावादारम्भः । वृद्धाच्छः ॥ वृद्धसंज्ञकात् छः स्यात् जातादिष्वर्थेषु । अणोऽपवादः । शालीय इति ॥ शालायाज्जात इत्यादी-

१३३९ । भवतष्ट्वच्छसौ । (४-२-११५)

वृद्धाद्भवत एतौ स्तः । भावत्कः । जश्त्वम् । भवदीयः । 'वृद्धात्'  
इत्यनुवृत्तेः शत्रन्तादणेव । भावतः ।

१३४० । काश्यादिभ्यष्टञ्जिठौ । (४-२-११६)

इकार उच्चारणार्थः । काशिकी—काशिका । वैदिकी—वैदिका । 'आपदादि-  
पूर्वपदात् कालान्तात्' (ग सू ७४) । आपदादिराकृतिगणः । आपत्कालिकी—  
आपत्कालिका ।

१३४१ । बाहीकग्रामेभ्यश्च । (४-२-११७)

बाहीकग्रामवाचिभ्यो वृद्धेभ्यष्टञ्जिठौ स्तः । छस्यापवादः । कास्तीरं-  
नाम बाहीकग्रामः । कास्तीरिकी—कास्तीरिका ।

१३४२ । विभाषोशीनरेषु । (४-२-११८)

एषु ये ग्रामास्तद्वाचिभ्यो वृद्धेभ्यष्टञ्जिठौ वा स्तः । सौदर्शनिकी—सौ-  
दर्शनिका—सौदर्शनीया ।

घटीयमित्यादि सिद्धम् । भवतष्ट्वच्छसौ ॥ भावत्क इति ॥ 'इषुसुक्तान्तात्कः' । ननु  
भवच्छब्दाच्छस्य ईयादेशे सति भत्वेन पदत्वस्य बाधात्कथञ्जत्वमित्यत आह । जश्त्वमिति ॥  
'सिति च' इति पदत्वेन भत्वस्य बाधादिति भावः । ननु भावत इति कथमप्रत्ययः । 'त्यदा-  
दीनि च' इति भवच्छब्दस्य वृद्धतया छस्यैव युक्तावादित्यत आह । वृद्धादित्यनुवृत्ते-  
श्शत्रन्तादणेवेति ॥ त्यदादिषु 'भातेर्भवतुः' इति उवत्वन्तस्थैव पाठादिति भावः ।  
काश्यादिभ्यष्टञ्जिठौ ॥ ठञ् जिठ इति प्रत्ययौ स्तः । जिठप्रत्यये जि इति समुदायस्य  
'आदिर्जिठुडवः' इति इत्संज्ञायाम्प्रयोगाभावात् अकार एव इत् तस्य जित्स्वरः प्रयोजनम् । ठञ्  
एव विधौ तु डीप् स्यात्, टाप् न स्यात् । नन्वेवं सति इठप्रत्यये ठस्य इकादेशो न स्यात् ।  
अज्ञात्परत्वाभावादित्यत आह । इकार उच्चारणार्थ इति ॥ काशिकीति ॥ काश्याज्ञाता-  
दिरित्यर्थः । ठञ्जन्तात् डीप् । काशिकेति ॥ जिठप्रत्यये इकादेशे टाप् । वैदिकी—वैदिकेति ॥  
चेदिदेशविशेषः । आपदादिपूर्वपदात्कालान्तादिति ॥ गणसूत्रम् । ठञ्जिठा-  
वित्येव । आपदादिरिति ॥ आपत् आदिष्येति विग्रहः । आपत्कालिकी—आप-  
त्कालिकेति ॥ ठञ्जि डीप्, जिठ टाप् । बाहीकग्रामेभ्यश्च ॥ बाहीकाश्याः केचिन्नामाः  
तद्विशेषवाचिभ्य इत्यर्थः । तदाह । बाहीकग्रामवाचिभ्य इति ॥ विभाषोशीनरेषु ॥  
पूर्वसूत्रे समस्तनिर्देशेऽपि ग्रामेभ्य इत्यनुवर्तते । एकदेशे स्वरितत्वप्रतिज्ञानात् । तदाह ।  
एषु ये ग्रामा इति ॥ उशीनरेषु ये ग्रामास्तद्विशेषवाचिभ्यः इत्यर्थः । सौदर्शिनो नाम

१३४३ । ओर्देशे ठञ् । (४-२-११९)

उवर्णान्तादेशवाचिनष्टञ् । निपादकर्पूः । नैपादकर्पुकः । 'केऽणः' (सू ८३४) इति ह्रस्वः । 'देशे' किम् । पटोश्छात्राः । पाटवाः । बिठं व्यावर्तयितुं ठञ्यहणम् । वृद्धाच्छं परत्वादयं बाधते । दाक्षिकर्पुकः ।

१३४४ । वृद्धात्प्राचाम् । (४-२-१२०)

प्राग्देशवाचिनो वृद्धादेवेति नियमार्थं सूत्रम् । आढकजम्बुकः । शाक-जम्बुकः । नेह । मल्लवास्तु माल्लवास्तवः ।

१३४५ । धन्वयोपधाहुञ् । (४-२-१२१)

धन्वविशेषवाचिनो यकारोपधाच्च देशवाचिनो वृद्धाहुञ् स्यात् । ऐरावतं धन्व, ऐरावतकः । साङ्काश्यकाम्पिल्यशब्दौ 'बुञ्छण्—' (सू १२९२) आदि-सूत्रेण ण्यान्तौ । साङ्काश्यकः । काम्पिल्यकः ।

१३४६ । प्रस्थपुरवहान्ताच्च । (४-२-१२२)

एतदन्ताद्वृद्धादेशवाचिनो बुञ्स्यात् । छस्यापवादः । मालाप्रस्थकः । नान्दीपुरकः । पैलुवहकः । पुरान्तग्रहणमप्रागर्थम् । प्राग्देशेत्तूत्तरेण सिद्धम् ।

१३४७ । रोपधेतोः प्राचाम् । (४-२-१२३)

उशीनरदेशे कश्चिद्ग्रामः । सौदर्शनीया इति ॥ ठञ्चिठयोरभावे वृद्धाच्छः । ओर्देशे ठञ् ॥ निपादकर्पूरिति ॥ कश्चिद्ग्राम इति शेषः । नैपादकर्पुक इति ॥ उगन्तात्परत्वात् कादेशः । वृद्धात्प्राचाम् ॥ 'ओर्देशे ठञ्' इत्यनुवर्तते । प्राचामिति देशविशेषणम् । ननु विकल्पार्थं व्याख्यानात् । पूर्व्वेण सिद्धे नियमार्थमिदम् । तदाह । प्राग्देशेत्यादिना ॥ आढकजम्बुक इति ॥ आढकजम्बुर्नाम कश्चिद्ग्रामः । तत्र भव इत्यर्थः । उगन्तात्परत्वात् ठस्य कः । 'केऽणः' इति ह्रस्वः । एवं शाकजम्बुकः । मल्लवास्त्विति ॥ कश्चित् प्राच्यो ग्राम इति शेषः । धन्वयोपधाहुञ् ॥ ऐरावतं धन्वेति ॥ ऐरावताख्यन्धन्वेत्यर्थः । धन्व मरुप्रदेशः । "समानां मरुधन्वानां" इत्यमरः । आष्टकग्राम धन्व इति भाष्यान्नपुंसकत्वमपि । ऐरावतक इति ॥ ऐरावताख्ये मरुप्रदेशे भव इत्यर्थः । बुञ्, अकादेशः । साङ्काश्यकः । काम्पिल्यक इति ॥ साङ्काश्ये काम्पिल्ये च भव इत्यर्थः । प्रस्थपुरवहान्ताच्च ॥ एतदन्तादिति ॥ प्रस्थ, पुर, वह, एतदन्तादित्यर्थः । ननु पुरान्तग्रहणं व्यर्थम् । नान्दीपुरक इत्यत्र 'रोपधेतोः प्राचाम्' इत्युत्तरसूत्रेण सिद्धत्वादित्यत आह । पुरान्तेति ॥ रोपधेतोः

रोपधादीकारान्ताच्च प्राग्देशवाचिनश्च वृद्धाद्बुञ्स्यात् । पाटलिपुत्रकः ।  
ईतः काकन्दकः ।

१३४८ । जनपदतदवध्योश्च । (४-२-१२४)

जनपदवाचिनस्तदवधिवाचिनश्च वृद्धाद्बुञ्स्यात् । आदर्शकः । त्रैगर्तकः ।

१३४९ । अवृद्धादपि बहुवचनविषयात् । (४-२-१२५)

अवृद्धाद्बुद्धाच्च जनपदतदवधिवाचिनो बहुवचनविषयात्प्रातिपदिकाद्बुञ्स्यात् । अवृद्धादणो वृद्धाच्छस्यापवादः । अवृद्धाज्जनपदात्, आङ्गकः । अवृद्धाज्जनपदावधेः, आजमीढकः । वृद्धाज्जनपदात्, दार्वकः । वृद्धाज्जनपदावधेः, कालञ्जरकः । 'विषयग्रहणं' किम् । एकशेषेण बहुत्वे मा भूत् । वर्तनी च वर्तनी च वर्तनी च वर्तन्यः । तासु भवो वार्तनः ।

१३५० । कच्छाग्निवक्त्रवर्तोत्तरपदात् । (४-२-१२६)

देशवाचिनो वृद्धादवृद्धाच्च बुञ्स्यात् । दारुकच्छकः । काण्डाग्निकः ।  
सैन्धुवक्त्रकः । बाहुवर्तकः ।

१३५१ । धूमादिभ्यश्च । (४-२-१२७)

देशवाचिभ्यो बुञ् । धौमकः । तैर्थकः ।

१३५२ । नगरात्कुत्सनप्रावीण्ययोः । (४-२-१२८)

रोपधादित्यादिना ॥ ईत इति ॥ उदाहियते इति शेषः । काकन्दक इति ॥ काकन्दी-  
नाम देशः, तत्र भव इत्यर्थः । जनपदतदवध्योश्च ॥ आदर्शक इति ॥ आदर्शो नाम  
जनपदः । तत्र भव इत्यर्थः । त्रिगर्तो नाम जनपदविशेषस्यावधिः । जनपदत्वेन सिद्धावपि  
त्रिगर्तशब्दे परमपि गर्तोत्तपदाच्छं वाधितुमिह तदवधिग्रहणम् । तदाह । त्रैगर्तक  
इति ॥ अवृद्धादपि बहुवचनविषयात् ॥ अवृद्धाज्जनपदादिति ॥ उदाहियते  
इति शेषः । आजमीढक इति ॥ अजमीढेषु भव इत्यर्थः । अजमीढाख्यः जनपदः कस्य-  
चिज्जनपदस्यवधिः । वृद्धाज्जनपदादिति ॥ उदाहियत इति शेषः । दार्वक इति ॥  
बहुवचनान्तो जनपदविशेषे वर्तते । तत्र भव इत्यर्थः । कालञ्जरक इति ॥ कलञ्जरेषु भव  
इत्यर्थः । कच्छाग्नि ॥ कच्छ, अग्नि, वक्त्र, वर्त, एतदुत्तरपदादित्यर्थः । शेषपूरणेन सूत्रं  
व्याचष्टे । देशवाचिन इति ॥ छाणोरपवादः । दारुकच्छक इति ॥ दारुकच्छं भव  
इत्यर्थः । काण्डाग्निक इति ॥ काण्डाग्नौ भव इत्यर्थः । अकादेशे 'यस्येति च' इति इकार-  
लोपः । सैन्धुवक्त्रक इति ॥ सिन्धुवक्त्रे भव इत्यर्थः । बाहुवर्तक इति ॥ बहुवर्ते भव  
इत्यर्थः । धूमादिभ्यश्च ॥ देशवाचिनो बुञ् इति शेषपूरणम् । नगरात्कुत्सन ॥ नागराः

नगरशब्दाद्बुज्स्यात्कुत्सने प्रावीण्ये च गम्ये । नागरकश्चौरः शिल्पी वा । ‘कुत्सने—’ इति किम् । नागराः ब्राह्मणाः ।

१३५३ । अरण्यान्मनुष्ये । (४-२-१२९)

बुज् । ‘अरण्याणः’ (वा २७८२) इत्यस्यापवादः । ‘पथ्यध्यायन्या-  
यविहारमनुष्यहस्तिष्विति वाच्यम्’ (वा २८१९) । आरण्यकः पन्थाः अध्यायो  
न्यायो विहारो मनुष्यो हस्ती वा । ‘वा गोमयेषु’ (वा २८२०) । आरण्य-  
काः—आरण्याः वा गोमयाः ।

१३५४ । विभाषा कुरुयुगन्धराभ्याम् । (४-२-१३०)

बुज् । कौरवकः—कौरवः । यौगन्धरकः—यौगन्धरः ।

१३५५ । मद्रवृज्योः कन् । (४-२-१३१)

जनपदबुजोऽपवादः । मद्रेषु जातो मद्रकः । वृजिकः ।

१३५६ । कोपधादण् । (४-२-१३२)

माहिषिकः ।

१३५७ । कच्छादिभ्यश्च । (४-२-१३३)

देशवाचिभ्योऽण् । बुजादेरपवादः । काच्छः । सैन्धवः ।

१३५८ । मनुष्यतत्स्थयोर्वुज् । (४-२-१३४)

कच्छाद्यणोऽपवादः । कच्छे जातादिः काच्छको मनुष्यः । काच्छकं  
हसितम् । ‘मनुष्य—’ इति किम् । काच्छो गौः ।

ब्राह्मणा इति ॥ कथ्यादिषु माहिष्मतीसाहचर्येण संज्ञाभूतस्यैव नगरशब्दस्य ग्रहणम् । अतो  
न ढकज् । ‘प्राचां ग्रामनगराणाम्’ इति सूत्रभाष्ये नागर इत्युदाहरणात् । अरण्यान्मनुष्ये ॥  
आरण्यक इति ॥ पन्थाः अध्यायः विहारः मनुष्यः हस्ती वा । वा गोमयेष्विति ॥  
वार्तिकमिदम् । विभाषा कुरु ॥ कुरुयुगन्धरौ जनपदौ । अश्वत्थावपि ताभ्याम् ‘अश्वत्था-  
दपि’ इति नित्यम्प्राप्ते विकल्पः । मद्रवृज्योः कन् ॥ मद्रो वृजिश्च जनपदविशेषः । जनपद-  
बुजोऽपवादः । कोपधादण् ॥ माहिषिक इति ॥ माहिषको नाम जनपदः, तत्र भव  
इत्यर्थः । ‘प्रस्थोत्तरपद’ इत्यादिना सिद्धे जनपदयुज्वाधनार्थमिदम् । कच्छादिभ्यश्च ॥  
काच्छा इति ॥ अत्र बुजोऽपवादोऽण् । सैन्धव इति ॥ ओर्देशे ठञोऽपवादः ।

१३५९ । अपदातौ साल्वात् । (४-२-१३५)

साल्वशब्दस्य कच्छादित्वाद्बुञि सिद्धे नियमार्थमिदम् । अपदातावेवेति ।  
साल्वको ब्राह्मणः । 'अपदातौ' किम् । साल्वः पदातिर्ब्रजति ।

१३६० । गोयवाग्वोश्च । (४-२-१३६)

साल्वादुञ् । कच्छाद्यणोऽपवादः । साल्वको गौः—साल्विका यवागूः—  
साल्वमन्यत् ।

१३६१ । गर्तोत्तरपदाच्छः । (४-२-१३७)

देशे । अणोऽपवादः । वृकगर्तीयम् । उत्तरपदग्रहणं बहुचपूर्वनिरासार्थम् ।

१३६२ । गहादिभ्यश्च । (४-२-१३८)

छः स्यात् । गहीयः । 'मुखपार्श्वतसोल्लोपश्च' (ग सू ७८) । मुखती-  
यम् । पार्श्वतीयम् । अव्ययानां भमात्रे टिलोपस्यानित्यतां ज्ञापयितुमिदम् ।  
'कुग्जनस्य परस्य च' (ग सू ८९) । जनकीयम् । परकीयम् । 'देवस्य च'  
(ग सू ९०) । देवकीयम् । स्वस्य च \*स्वकीयम् । 'वेणुकादिभ्यश्छण्वाच्यः'  
(ग सू ९१) । वैणुकीयम् । वैत्रकीयम् । औत्तरपदकीयम् ।

१३६३ । प्राचां कटादेः । (४-२-१३९)

प्राग्देशवाचिनः कटादेशछः स्यात् । अणोऽपवादः कटनगरीयम् ।  
कटघोषीयम् । कटपल्वलीयम् ।

साल्वात् ॥ नियमार्थमिति ॥ साल्वाच्चेदपदातवेवेति नियमार्थमित्यर्थः । गोयवाग्वोश्च ॥  
जातत्वादिना विवक्षितयोरित्यर्थः । गर्तोत्तरपदाच्छः ॥ देशे इति ॥ शेषपूरणम् ।  
देशवाचिन इति यावत् । वृकगर्तीयमिति ॥ वृकगर्तो नाम देशः । तत्र भव इत्यर्थः । ननु  
गर्ताच्छः, इत्येतावतैव केवलगर्तशब्दस्य देशवाचित्वाभावात् 'गर्तोत्तरपदात्' इति सिद्धे उत्तरपद-  
ग्रहणं व्यर्थमित्यत आह । उत्तरपदग्रहणमिति ॥ गहादिभ्यश्च ॥ गहीय इति ॥ गहो  
देशविशेषः । मुखपार्श्वेति ॥ गहादिगणसूत्रम् । मुखपार्श्वेति छत्तषष्ठीकम्पदम् । तसन्तयो-  
रेतयोरन्यस्य लोपश्च । चाच्छः । असम्भवादत्र जनपदस्येति न सम्बध्यते । कुग्जनस्येति ॥  
गणसूत्रमिदम् । जनशब्दस्य परशब्दस्य च कुगागमः स्यात् । चाच्छः । अत्रापि देश इति न  
सम्बध्यते । देवस्यच्च ॥ इदमपि गणसूत्रम् । चात्कुक् छश्च 'देवाद्यञौ' इत्यस्यापवादः । दैवा-  
नुग्रह इति भाष्यप्रयोगाद्वैमित्यपि साधु । स्वकीयमिति ॥ गहादित्वाच्छः कुक्च । स्वशब्दो  
ऽपि गहादिः, आगमशास्त्रस्यानित्यत्वात् स्वीयम् । प्राचाङ्कटादेः ॥ कटनगरीयमिति ॥

\* स्वार्थिककन्नन्तात्स्वशब्दाद्गहादेराकृतिगणत्वाच्छः—इति मनोरमातत्त्वबोधिनी ।



१३६४ । राज्ञः क च । (४-२-१४०)

वृद्धत्वाच्छे सिद्धे तत्सन्नियोगेन कादेशमात्रं विधीयते । राजकीयम् ।

१३६५ । वृद्धादकेकान्तखोपधात् । (४-२-१४१)

‘अक’ ‘इक’ एतदन्तात्खोपधाच्च वृद्धादेशवाचिनः छः स्यात् । ब्राह्मणको नाम जनपदः यत्र ब्राह्मणा आयुधजीविनस्तत्र जातो ब्राह्मणकीयः । शाल्मलिकीयः । अयोमुखीयः ।

१३६६ । कन्थापलदनगरग्रामहृदोत्तरपदात् । (४-२-१४२)

कन्थादिपञ्चकोत्तरपदादेशवाचिनो वृद्धाच्छः स्यात् । ठञ्जिठादे-  
रपवादः । दाक्षिकन्धीयम् । दाक्षिपलदीयम् । दाक्षिनगरीयम् । दाक्षि-  
ग्रामीयम् । दाक्षिहृदीयम् ।

१३६७ । पर्वताच्च । (४-२-१४३)

पर्वतीयः ।

१३६८ । विभाषा मनुष्ये । (४-२-१४४)

मनुष्यभिन्नेऽर्थे पर्वताच्छो वा स्यात् । पक्षेऽण् । पर्वतीयानि—पार्वतानि  
वा फलानि । ‘अमनुष्ये’ किम् । पर्वतीयो मनुष्यः ।

१३६९ । कृकणपर्णाद्भारद्वाजे । (४-२-१४५)

भारद्वाजदेशवाचिभ्यामाभ्यां छः । कृकणीयम् । पर्णायम् । ‘भारद्वाजे’  
किम् । कर्कणम् । पार्णम् ।

इति चतुर्थस्य द्वितीयः पादः ।

कटनगरो नाम प्राच्यो देशः । राज्ञः क च ॥ राजन्शब्दात् छः स्यात्, ककारश्वा-  
न्तादेशः । वृद्धादकेकान्तखोपधात् । ब्राह्मणकीय इति ॥ कौपधानोऽपवादः छः ।  
शाल्मलिकीय इति ॥ शाल्मलिकर्णाम देशः । तत्र भव इत्यर्थः । इकान्तोदाहरणमिदम् ।  
कौपधानपवादः । अयोमुखीय इति ॥ ‘वाहीकग्रामेभ्यश्च’ इति ठञ्जिठोरपवादः छण् ।  
कन्थापलद् ॥ ठञ्जिठादेरपवाद इति ॥ नगरान्ते ‘रोपधेतोः’ इति वुञोऽपवादः ।  
इतरत्र ‘वाहीकग्रामेभ्यश्च’ इति ठञ्जिठोरपवाद इति विवेकः । पर्वताच्च ॥ इत्यादि स्पष्टम् ॥

अथ चतुर्थस्य तृतीयः पादः ।

१३७० । युष्मदस्मदोरन्यतरस्यां खञ्च । (४-३-१)

चाच्छः । पक्षेऽण् । युवयोः युष्माकं वा अयं युष्मदीयः । अस्मदीयः ।

१३७१ । तस्मिन्नाणि च युष्माकास्माकौ । (४-३-२)

युष्मदस्मदोरेतावादेशौ स्तः खञ्ज्यणि च । यौष्माकीणः । आस्माकीनः ।

यौष्माकः । आस्माकः ।

१३७२ । तवकममकावेकवचने । (४-३-३)

एकार्थवाचिनोर्युष्मदस्मदोस्तवकममकौ स्तः खञ्ज्यणि च । तावकीनः—

तावकः । मामकीनः—मामकः । छे तु ।

१३७३ । प्रत्ययोत्तरपदयोश्च । (७-२-९८)

मपर्यन्तयोरेकार्थयोस्त्वमौ स्तः प्रत्यये उत्तरपदे च । त्वदीयः । मदीयः ।

उत्तरपदे तु, त्वत्पुत्रः । मत्पुत्रः ।

अथ चतुर्थस्य तृतीयः पादः प्रारभ्यते ॥ युष्मदस्मदोरन्यतरस्याङ्गञ् च ॥ युष्म-  
दस्मच्छब्दयोरिह शब्दस्वरूपपरत्वात् 'ल्यदादीनि सर्वैर्निखम्' इत्येकशेषो न भवति । पञ्चम्यर्थं  
पष्ठी । युष्मच्छब्दादस्मच्छब्दाच्च जाताद्यर्थेषु खञ् स्यादित्यर्थः । चाच्छः । गतोत्तरपदादित्याधिकृतः  
छः चकारेण समुच्चीयते इत्यर्थः । पक्षेऽणिति ॥ अन्यतरस्याङ्गहणादिति भावः । अत्र युष्म-  
दस्मदोः, इति योगो विभज्यते । आभ्याञ्छो भवतीत्यर्थः । खञ्, इति योगान्तरम् । आभ्यां  
खञ् च भवतीत्यर्थः । अन्यतरस्यामिति योगान्तरम् । आभ्याञ्छखञौ वा स्तः पक्षेऽणिति ।  
अतो न यथासङ्ग्यमिति भाष्ये स्पष्टम् । युष्मदीय इति ॥ द्विवचनान्ताद्बहुवचनान्ताच्च इया-  
देशः । सुच्छुकि युवादेशस्य निवृत्तिः । तस्य विभक्तौ परे विधानात् । प्रकृत्यर्थैकत्वे विभक्तैर्लुप्त-  
त्वेऽपि त्वादेशो वक्ष्यते । अस्मदीय इति ॥ आवयोरस्माकं वा अयमित्यर्थः । अथ खात्रि  
अणि च विशेषमाह । तस्मिन्नाणि च ॥ पूर्वसूत्रे निर्दिष्टः खञ् तच्छब्देन परामृश्यते ।  
तदाह । खात्रि अणि चेति ॥ अत्र स्थानिनोरादेशयोश्च यथासङ्ग्यम्, न तु परनिमित्तयोः ।  
तस्मिन्नाणि, इति व्यस्तनिर्देशात् । यौष्माकीण इति ॥ युवयोर्युष्माकं वा अयमिति विग्रहः ।  
खञ्, ईनादेशः, युष्माकादेशः, आदिशुद्धिः, णत्वं, सुच्छुकि युवादेशनिवृत्तिः । आस्माकीन इति ॥  
आवयोरस्माकं वा अयमिति विग्रहः । अणि उदाहरति । यौष्माकः, आस्माकः इति ॥  
तवकममकौ ॥ एकवचने इति युष्मदस्मदोः प्रकृत्योर्विशेषणम् । एकस्य वचनम्—उक्तिः  
एकवचनम् । एकस्योक्तौ व्याप्रियमाणयोरिति लभ्यते । तदाह । एकार्थवाचिनोरिति ॥  
छे त्विति ॥ एकार्थवृत्तयोर्विशेषो वक्ष्यते इति शेषः । प्रत्ययोत्तरपदयोश्च ॥ साप्तमिक-  
मिदम् । त्वमावेकवचने इत्यनुवर्तते । 'युष्मदस्मदोरेतावादेशे' इत्यतो युष्मदस्मदोरित्यनुवर्तते ।  
मपर्यन्तस्येत्याधिकृतम् । तदाह । मपर्यन्तयोरित्यादि ॥ त्वदीयः । मदीयः इति ॥

१३७४ । अर्धाद्यत् । (४-३-४)

अर्ध्यः ।

१३७५ । परावराधमोत्तमपूर्वाच्च । (४-३-५)

परार्ध्यम् । अवरार्ध्यम् । अधमार्ध्यम् । उत्तमार्ध्यम् ।

१३७६ । दिक्पूर्वपदाट्ठञ्च । (४-३-६)

चाद्यत् । पौर्वार्धिकम्—पूर्वार्ध्यम् ।

१३७७ । ग्रामजनपदैकदेशादञ्ठञौ । (४-३-७)

ग्रामैकदेशवाचिनो जनपदैकदेशवाचिनश्च दिक्पूर्वपदादर्धान्तादञ्ठञौ स्तः । इमे अस्माकं ग्रामस्य जनपदस्य वा पौर्वार्धाः—पौर्वार्धिकाः । ग्रामस्य पूर्वस्मिन्नर्थे भवाः इति तद्धितार्थे समासः । ठञ्ग्रहणं स्पष्टार्थम् । अञ्चेत्युक्तेर्यतोऽन्यनुकर्षः सम्भाव्येत ।

१३७८ । मध्यान्मः । (४-३-८)

मध्यमः ।

१३७९ । अ सांप्रतिके । (४-३-९)

मध्यशब्दादकारप्रत्ययः स्यात्साम्प्रतिकेऽर्थे । उत्कर्षापकर्षहीनो मध्यो वैयाकरणः । मध्यं दारु । नातिह्रस्वं नातिदीर्घमित्यर्थः ।

छे सुच्छकि तवममयोर्निवृत्तौ मपर्यन्तयोः त्वदिति मदिति च आदेशौ । विभक्तिपरकत्वाभावान्न शेषे लोपः । उत्तरपदे तु परे त्वत्पुत्रो मत्पुत्रः इत्युदाहरणम् । अर्धाद्यत् ॥ अर्ध्य इति ॥ अर्थे जातादिरित्यर्थः । ‘सपूर्वपदाट्ठञ् वाच्यः’ इति वार्तिकं भाष्ये स्थितम् । बालेयार्धिकः । परावर ॥ अर्धाद्यदिति शेषः । अवरशब्दो दन्तोष्ठ्यवकारमध्यः । दिक्पूर्वपदाट्ठञ् च ॥ अर्धादित्येव । परावरपूर्वार्धशब्दात्पूर्वसूत्रेण यदेव विशिष्य विहितत्वात् । ग्रामजनपद ॥ ननु अञि चेत्येतावतैव चकारात् ठञोऽनुकर्षसिद्धेः ठञ्ग्रहणं व्यर्थमित्यत आह । ठञ्ग्रहणमिति ॥ ननु अञि चेत्युक्तेऽपि चकाराट्ठञोऽनुकर्षः स्पष्ट एवेत्यत आह । अञ् चेत्युक्तेरित्यादि ॥ मध्यान्मः ॥ स्पष्टम् । अ साम्प्रतिके ॥ अ इति छुत्प्रथमाकम् । मध्यादित्यनुवर्तते । तदाह । मध्यशब्दादित्यादि ॥ सम्प्रतीत्यव्ययम् । उत्कर्षापकर्षहीनत्वात्मकसाम्ये वर्तते । तैत्तिरीये “अनाप्तश्चतूरात्रोऽतिरिक्तः षड्भूतोऽथवा एष सम्प्रति यज्ञो यत्पञ्चरात्रः” इत्यत्र तथा दर्शनात् । पञ्चरात्रः न न्यूनः नाप्यतिरिक्तः, सम इत्यर्थः । सम्प्रतिशब्दात् स्वार्थे विनयादित्वाट्ठञि साम्प्रतिकम् । प्रज्ञादित्वात् स्वार्थे अणि तु साम्प्रत-

१३८० । द्वीपादनुसमुद्रं यञ् । (४-३-१०)

समुद्रस्य समीपे यो द्वीपस्तद्विषयाद्वीपशब्दाच्चञ्स्यात् । द्वैप्यम्—द्वैप्या ।

१३८१ । कालाट्ठञ् । (४-३-११)

कालवाचिभ्यष्टञ् स्यात् । मासिकम् । सांवत्सरिकम् । सायम्प्रातिकः । पौनःपुनिकः । कथं तर्हि 'शार्वरस्य तमसो निषिद्धये' इति कालिदासः । 'अनुदितौषसरागा' इति भारविः । समानकालीनं, प्राक्कालीनमित्यादि च । 'अपभ्रंशा एवैते' इति प्रामाणिकाः । 'तत्र जातः' (सू १३९३) इति यावत्कालाधिकारः ।

१३८२ । श्राद्धे शरदः । (४-३-१२)

ठञ् स्यात् । ऋत्वणोऽपवादः । शारदिकं श्राद्धम् ।

१३८३ । विभाषा रोगातपयोः । (४-३-१३)

शारदिकः—शारदो वा रोगः आतपो वा । 'एतयोः' किम् । शारदं दधि ।

१३८४ । निशाप्रदोषाभ्यां च । (४-३-१४)

वा ठञ्स्यात् । नैशिकम्—नैशम् । प्रादोषिकम्—प्रादोषम् ।

द्वीपादनु ॥ अनुसमुद्रमिति सामीप्ये अव्ययीभावः । अनुसमुद्रमिति सप्तम्यन्तम्, विद्यमानादित्यध्याहार्यम् । तदाह । समुद्रस्य समीपे इति ॥ द्वैप्येति ॥ 'यञश्च' इति डीप् तु न । अनपत्याधिकारस्थात् नेति तन्निषेधात् । कालाट्ठञ् ॥ "कालशब्दस्यैव न ग्रहणम् । किन्तु कालशब्दस्य कालविशेषवाचकानाञ्च ग्रहणम्" इति 'तदस्य परिमाणम्, सङ्ख्यायाः' इति सूत्रभाष्ये स्पष्टम् । तदाह । कालवाचिभ्य इति ॥ सायम्प्रातिकः, पौनःपुनिक इति ॥ 'अव्ययानाम्भमात्रे' इति टिलोपः । 'सायञ्चिरम्' इति ट्युट्युलौ तु न भवतः । 'नस्तद्धिते' इति सूत्रभाष्ये तथाप्रयोगदर्शनात् । शार्वरस्येति ॥ शार्वरिकस्येति भाव्यमिति भावः । अनुदितौषसेति ॥ औषसिकेति भाव्यमिति भावः । समानेति ॥ समानकालिकं प्राक्कालिकमिति भाव्यमित्यर्थः । प्रामाणिकाः इति ॥ केचित्तु असुकः पुरतः परेद्युरित्यादिवत् एतेऽपि शब्दाः अव्युत्पन्नाः, पृषोदरादयो वा साधवः इत्याहुः । इति यावदिति ॥ व्याख्यानादिति भावः । श्राद्धे शरदः ॥ ठञ् स्यादिति ॥ शेषपूरणमिदम् । ननु 'कालाट्ठञ्' इत्येव सिद्धे किमर्थमिदमित्यत आह । ऋत्वण इति ॥ 'सन्धिबेलाद्यृतुनक्षत्रेभ्योऽण्' इति वक्ष्यमाणस्येत्यर्थः । शारदिकमिति ॥ शरदि ऋतौ भवमित्यर्थः । शरच्छब्दस्य संवत्सरवाचित्वे तु पूर्वैर्णैव सिद्धम् । विभाषा रोगातपयोः ॥ ठञ् इति शरद इति चानुवर्तते । शारदं दधीति ॥ ऋत्वणिति भावः । निशाप्रदोषाभ्याञ्च ॥ वा ठञ् स्यादिति ॥ शेषपूरणम् । 'कालाट्ठञ्' इति नित्यं

१३८५ । श्वसस्तुट् च । (४-३-१५)

श्वसश्चदाट्ठञ्वा स्यात् । तस्य तुडागमश्च ।

१३८६ । द्वारादीनां च । (७-३-४)

द्वार, स्वर, स्वाध्याय, व्यल्कश, स्वस्ति, स्वर, स्प्यकृत्, स्वादु, मृदु, श्वस्, श्वन्, स्व, एषां न वृद्धिरैजागमश्च । शौवस्तिकम् ।

१३८७ । सन्धिवेलाद्यतुनक्षत्रेऽभ्योऽण् । (४-३-१६)

सन्धिवेलादिभ्यः ऋतुभ्यो नक्षत्रेभ्यश्च कालवृत्तिभ्योऽणस्यात् । सन्धिवेलायां भवं सान्धिवेलम् । ग्रैष्मम् । तैषम् । सन्धिवेला, सन्ध्या, अमावस्या, त्रयोदशी, चतुर्दशी, पौर्णमासी, प्रतिपत् । ‘संवत्सरात्फलपर्वणोः’ (ग सू १२) । सांवत्सरं फलं, पर्व वा । सांवत्सरिकमन्यत् ।

१३८८ । प्रावृष एण्यः । (४-३-१७)

प्रावृषेण्यः ।

१३८९ । वर्षाभ्यष्टक् । (४-३-१८)

वर्षासु साधु वार्षिकं वासः । ‘कालात्साधुपुण्यत्पच्यमानेषु’ (सू १४१८) इति साध्वर्थे ।

प्राप्ते विकल्पोऽयम् । श्वसस्तुट् च ॥ तस्येति ॥ प्रत्ययस्येत्यर्थः । तुटि टकार इत् । उकार उच्चारणार्थः । द्वारादीनाञ्च ॥ ‘न खाभ्याम्’ इति सूत्रम्पदान्ताभ्यामिति वर्जम् अनुवर्तते, ‘मृजेवृद्धिः’ इत्यतो वृद्धिरिति च । तदाह । एषान्न वृद्धिरैजागमश्चेति ॥ द्वारादीनान्नादि-वृद्धिः, किन्तु यकारवकाराभ्याम्पूर्वौ ऐजागमौ स्त इत्यर्थः । अत्र यकारवकारयोरपदान्तत्वात् ‘नखाभ्याम्पदान्ताभ्याम्’ इत्यप्राप्ते वचनमिदम् । शौवस्तिकमिति ॥ श्वसः इत्यव्ययात् जाता-वर्थे ठञि इकादेशे तुडागमे वकारात्पूर्वमैजागमेन औकारः । अकारस्य न वृद्धिः । सन्धिवेला ॥ कालवृत्तिभ्य इति ॥ ‘कालाद्भ्य’ इत्यतस्तदनुवृत्तेरिति भावः । ठञोऽपवादः । तैषमिति ॥ तिष्ये भवादीत्यर्थः । ‘तिष्यपुण्ययोर्नक्षत्राणि’ इति यलोपः । तिष्ये जातः इत्यर्थे ‘श्रविष्ठा-फलुनी’ इति लुग्वक्ष्यते । सन्धिवेलादिगणम्पठति । सन्धिवेलेत्यादि ॥ संवत्सरात्फल-पर्वणोरिति ॥ गणसूत्रमिदम् । प्रावृष एण्यः ॥ ऋत्वणोऽपवादः । प्रावृषेण्य इति ॥ प्रावृट् वर्षकृत् । तत्र भवादिरित्यर्थः । जाते तु ठप् वक्ष्यते । प्रक्रियालाघवार्थं णकारोच्चारणम् । वर्षाभ्यष्टक् ॥ तृतीयतौ वर्षाशब्दो नित्यम्बहुवचनान्तः । ‘अप्सुमनःसमासिकतावर्षाणाम्बहुत्वम्’ इति लिङ्गानुशासनसूत्रात् । “स्त्रियाम्प्रावृट् स्त्रियाभ्यष्टक्” इत्यमरः ।

१३९० । सर्वत्राणच्च तलोपश्च । (४-३-२२)

हेमन्तादणस्यात्तलोपश्च वेदलोकयोः, चकारात्पक्षे ऋत्वण् । हैमनम्—  
हैमन्तम् ।

१३९१ । सायञ्चिरम्प्राह्णेप्रगेऽव्ययेभ्यष्टुट्चुलौ तुट् च । (४-३-२३)

सायमित्यादिभ्यश्चतुभ्योऽव्ययेभ्यश्च कालवाचिभ्यष्टुट्चुलौ स्तः तयो-  
स्तुट् च । तुट्ः प्रागनादेशः ‘अनद्यतने—’ (सू २१८५) इत्यादिनिर्देशात् ।  
सायन्तनम् । चिरन्तनम् । प्राह्णप्रगयोरेदन्तत्वं निपात्यते । प्राहेतनम् ।  
प्रगेतनम् । दोषातनम् । दिवातनम् । ‘चिरपरुत्परारिभ्यः त्रौ वक्तव्यः’

साध्वधिकारस्य शेषाधिकारवहिर्भूतत्वात्कथं साध्वर्थेऽयम्प्रत्यय इत्यत आह । कालादिति ॥  
साध्वर्थे इति ॥ साध्वर्थेऽपि ठगित्यर्थः । अस्य जाताद्यर्थेषु शैषिकेष्वन्तर्भावादिति भावः ।  
सर्वत्राणच्च ॥ छन्दसीत्यनुवृत्तिनिवृत्त्यर्थं सर्वत्रग्रहणम् । लोके वेदेचेत्यर्थः । ‘हेमन्ताच्च’ इति  
पूर्वसूत्रात् हेमन्तादित्यनुवर्तते । तदाह । हेमन्तादित्यादिना ॥ ननु ‘सर्वत्राणलोपश्च’ इत्येव सिद्धे  
प्रथमचकारो व्यर्थ इत्यत आह । चकारादिति ॥ हैमनमिति ॥ हेमन्तेत्यत्र तकारात्प्राक्  
नकारस्यानुस्वारपरसवर्णौ स्थितौ । तत्र तकाराकारसमुदायस्य लोप इति पक्षे अनिति प्रकृति-  
भावान्न टिलोपः । तकारस्यैव लोप इति पक्षे तु, अकारस्य ‘यस्येति च’ इति लोपे तस्य  
आभीयत्वेनासिद्धत्वात् स्थानिवत्त्वाद्वा न टिलोपः । हैमन्तमिति ॥ ऋत्वणि रूपम् । अत्र  
न तलोपः । तस्य एतत्सूत्रप्रतिपदोक्ताणां सन्नियोगशिष्टत्वादिति भावः । सायञ्चिरम् ॥  
चतुर्भ्य इति ॥ सायं चिरं प्राहे प्रगे इत्येभ्य इत्यर्थः । कालवाचिभ्य इति ॥ ‘काला-  
द्भ्य’ इत्यतस्तदनुवृत्तेरिति भावः । तयोरिति ॥ द्युट्चुलोरित्यर्थः । ननु सायन्तनमित्यादौ  
कथं योरनादेशः । ‘युवोरनाकौ’ इति ह्यङ्गाधिकारस्थम् । अङ्गात्परयोः यु तु इत्येतयोरनाकौ  
विधीयेते । प्रकृते च अन्तरङ्गत्वात्तुटि यु इत्यस्य अङ्गात्परत्वाभावाद्नादेशो न सम्भवति । नच  
‘तदागमास्तद्ग्रहणेन गृह्यन्ते’ इति न्यायेन द्यु इत्यस्यापि युग्रहणेन ग्रहणात्तस्याङ्गात् परत्वं  
निर्वाहमिति वाच्यम् । ‘निर्दिश्यमानस्यादेशा भवन्ति’ इति परिभाषया योरैवानादेशप्राप्तेः तस्य च  
तुटा व्यवहितत्वादङ्गात्परत्वाभावात् कथमनादेश इत्यत आह । तुट्ः प्रागनादेश इति ॥  
कुत इत्यत आह । अनद्यतने इत्यादिनिर्देशादिति ॥ आदिना ‘घकालतनेषु’ इत्यत्र  
तनेति प्राह्यम् । सायन्तनमिति ॥ ‘षो अन्तर्कर्मणि’ इति धातोर्घञि सायशब्दो दिवसाव-  
साने रूढः । तस्माद्युट्चुलौ, तयोरनादेशे तुट्, प्रकृतेर्मान्तत्वात्त्रिपात्यते । यत्तु सायमिति  
स्वरादिपठितमव्ययं तस्याव्ययत्वादेव द्युट्चुलौ सिद्धौ । चिरन्तनमिति ॥ अत्रापि  
प्रकृतेर्मान्तत्वात्त्रिपात्यते । अस्मादेव लिङ्गाच्चिरमित्यस्याव्ययेषु पाठः अप्रामाणिक इति गम्यते ।  
प्राहेतनमिति ॥ प्राह्णः सोढोऽस्येति विग्रहः । ‘तदस्य सोढम्’ इत्यर्थस्य निर्दिश्यमाणत्वात् ।  
प्राहे जातः इत्याद्यर्थे तु ‘घकालतनेषु’ इति लुक्कैव एदन्तत्वं सिद्धम् । प्रगेतनमिति ॥

(वा २८४२) । चिरत्नम् । परत्नम् । परारित्तम् । ‘अग्रादिपश्चाद्धिमच्’  
(वा २८४४) । अग्रिमम् । आदिमम् । पश्चिमम् । ‘अन्ताच्च’ (वा  
२८४५) । अन्तिमम् ।

१३९२ । विभाषा पूर्वाह्णापराह्णाभ्याम् । (४-३-२४)

आभ्यां ट्युट्युलौ वा स्तः, तयोस्तुट् च । पक्षे ठञ् । पूर्वाह्नेतनम् ।  
अपराह्नेतनम् । ‘घकालतनेपु—’ (सू ९७५) इत्यलुक् । पूर्वाह्णः सोढोऽस्येति  
विग्रहे तु पूर्वाह्नेतनम् । अपराह्नेतनम् । पौर्वाह्निकम् । आपराह्निकम् ।

१३९३ । तत्र जातः । (४-३-२५)

सप्तमीसमर्थाज्जात इत्यर्थेऽणादयो घादयश्च स्युः । सुप्ते जातः सौप्तः ।  
औत्सः । राष्ट्रियः । अवारपारीणः इत्यादि ।

१३९४ । प्रावृषष्ठप् । (४-३-२६)

एण्यस्यापवादः । प्रावृषि जातः प्रावृषिकः ।

१३९५ । संज्ञायां शरदो वुञ् । (४-३-२७)

ऋत्वणोऽपवादः । शारदकाः दर्भविशेषाः मुद्गविशेषाश्च ।

प्रगच्छतीति प्रगः, तस्मिन् जातादिरित्यर्थः । यत्तु प्रगे इत्यव्ययमेदन्तम्प्रातरित्यर्थे, तस्य  
त्वव्ययत्वादेव सिद्धम् । अव्ययेभ्यः उदाहरति । दोषातनमिति ॥ दोषेत्याकारान्तमव्ययं  
रात्रौ । दिवातनमिति ॥ दिवेत्याकारान्तमव्ययमहि । चिरपरुदिति ॥ चिर, परुत्,  
परारि एभ्यः लप्रत्यय इत्यर्थः । चिरत्नमिति ॥ ट्युट्युलोरेव प्राप्तयोर्वचनम् । लप्रत्ययपक्षे  
मान्तत्वन्न भवति । ट्युट्युल्भ्यान्तस्य सन्नियोगशिष्टत्वात् । परुदिति परारीति चाव्ययं  
पूर्वस्मिन् पूर्वतरे च वत्सरे क्रमाद्वर्तते । अग्रादीति ॥ वार्तिकमिदम् । अग्र, आदि, पश्चात्,  
एभ्यः डिमच् स्यादित्यर्थः । पश्चिममिति ॥ ‘अव्ययानाम्भमात्रे’ इति टिलोपः । अन्ताच्च ॥  
इदमपि वार्तिकम् । विभाषा पूर्वाह्ण ॥ पक्षे ठञिति ॥ तथा सति न तुट् । तस्य  
ट्युट्युल्भ्यां सन्नियोगशिष्टत्वादिति भावः । तदेवं ‘राष्ट्रवार’ इत्यारभ्य एतदन्तैः सूत्रैः राष्ट्रादि-  
प्रकृतिविशेषेभ्यः घादयः प्रत्ययविशेषाः अनुक्रान्ताः । अथ तेषाम्प्रत्ययानामर्थविशेषान् प्रकृ-  
तीनाञ्च विभक्तिविशेषान् दर्शयितुमुपक्रमते । तत्र जातः ॥ सप्तमीसमर्थादिति ॥  
सप्तम्यन्तात्कृतसन्धेरित्यर्थः । तत्रेत्यनेन सप्तम्यन्तस्यैव प्रथमानिर्दिष्टत्वादिति भावः । अणा-  
दय इति ॥ अपत्यादिविकारान्तार्थसाधारणा इत्यर्थः । घादय इति ॥ ‘राष्ट्रवारपार’  
इत्यादिभिः विशेषविहिता इत्यर्थः । प्रावृषष्ठप् ॥ ठपः पितृवम् ‘अनुदात्तौ सुप्तिता’ इति  
स्वरार्थम् । एण्यस्येति ॥ ‘प्रावृष एण्यः’ इति विहितस्येत्यर्थः । एवञ्च ‘प्रावृष एण्यः’ नति

## १३९६ । उत्तरपदस्य । (७-३-१०)

अधिकारोऽयम् । ‘हनस्तः—’ (सू २५७४) इत्यस्मात्प्राक् ।

## १३९७ । अवयवाद्गतोः । (७-३-११)

अवयववाचिनः पूर्वपदाद्गुवाचिनोऽचामादेरचो वृद्धिः स्यात् । त्रिति णिति किति च तद्धिते परे । पूर्ववार्षिकः । अपरहेमनः । ‘अवयवात्’ किम् । पूर्वासु वर्षासु भवः पौर्ववार्षिकः । ‘ऋतोर्वृद्धिमद्विधावयववानाम्’ (वा ५६०) इति तदन्तविधिः पूर्वत्र । इह तु न, अवयवत्वाभावात् ।

## १३९८ । सुसर्वाध्राज्जनपदस्य । (७-३-१२)

उत्तरपदस्य वृद्धिः । सुपाञ्चालकः । सर्वपाञ्चालकः । अर्धपाञ्चालकः । ‘जनपदतदवध्योः—’ (सू १३४८) इति वुञ् । ‘सुसर्वाध्रदिक्लन्देभ्यो जनपदस्य’ (वा ५५९) इति तदन्तविधिः ।

इत्येतत्पर्यन्तमनुवर्तत इति केचिदिति वृत्तिकृतः । उत्तरपदस्य ॥ अधिकारोऽयमिति ॥ सप्तमे आदिवृद्धिप्रकरणे एतदादिसूत्राणि । अवयवाद्गतोः ॥ पूर्वपदादिति ॥ परस्येति शेषः । ऋतुवाचिन इति ॥ उत्तरपदत्वेति शेषः । पूर्ववार्षिक इति ॥ ऋतुविशिष्टे वर्षाशब्दो नित्यस्त्रीलिङ्गो बहुवचनान्तः । वर्षाणाम्पूर्वं पूर्ववर्षाः, तत्र जाता इत्यर्थः । ‘पूर्वापराधरोत्तरम्’ इत्येकदेशिसमासः । अपरहेमन इति ॥ हेमन्तस्यापरम् अपरहेमन्तः । तत्र जातादिरित्यर्थः । एकदेशिसमासः । ‘सर्वत्राण्च तलोपश्च’ इत्यण्, तलोपश्च, उत्तरपदादिवृद्धिः । पूर्वासु वर्षास्त्विति ॥ ‘तद्धितार्थे’ इति समासः । आदिवृद्धिरेव । न तु उत्तरपदादिवृद्धिः । पूर्वपदस्य अवयववृत्तित्वाभावात् । ननु कथमिह ‘वर्षाभ्यष्टक्’ इति ठक् । प्रत्ययविधौ तदन्तविधिप्रतिषेधात् । तत्राह । ऋतोरिति ॥ अवयववाचकानां शब्दानामुपरि स्थितात् ऋतुवाचकात् वृद्धिनिमित्तकप्रत्ययविधाने कर्तव्ये तदन्तविधिर्वाच्य इत्यर्थकेन ‘येन विधिः’ इति सूत्रभाष्यस्थितवचनेन पूर्वत्र पूर्वमुदाहृते उदाहरणे तदन्तविधिरित्यर्थः । तथाच पूर्ववार्षिकः इत्यत्र पूर्वहेमन इत्यत्र चोदाहरणे ‘वर्षाभ्यष्टक्’ इति ठक्, ‘सर्वत्राण् च तलोपश्च’ इत्यन्तलोपौ च सिद्ध्यन्ति । इह तु नेति ॥ प्रत्युदाहरणे तु तदन्तविधिर्नास्ति । पूर्वासु वर्षास्त्विति सामानाधिकरण्येन पूर्वशब्दस्य अवयववृत्तित्वाभावादित्यर्थः । ततश्च प्रत्युदाहरणे पौर्ववार्षिक इत्यत्र ‘कालाद्गुञ्’ इति ठञेव, ननु ठक्, स्वरे विशेषः । पौर्वहेमन्तिक इत्यत्रापि ठञेवेति भावः । सुसर्वाध्राज्जनपदस्य ॥ सु, सर्व, अर्ध, इत्येतत्पूर्वस्य जनपदवाचिन इत्यर्थः । उत्तरपदस्य वृद्धिरिति ॥ शेषपूरणम् । सुपाञ्चालक इति ॥ सुपञ्चालेषु जात इत्यर्थः । जनपदेति ॥ ‘जनपदतदवध्योः’ इत्यनुवृत्तौ अवृद्धादपि बहुवचनविषयादिति वुञित्यर्थः । ननु ‘अवृद्धादपि’ इति प्रत्ययविधौ कथं तदन्तविधिरित्यत आह । सुसर्वेति ॥ सु, सर्व, अर्ध, दिक्शब्दः,



१३९९ । दिशोऽमद्राणाम् । (७-३-१३)

दिग्वाचकाजनपदवाचिनो वृद्धिः । पूर्वपाञ्चालकः । 'दिशः' किम् । पूर्वपाञ्चालानामयं पौर्वपाञ्चालः । 'अमद्राणाम्' किम् । पौर्वमद्रः । योगविभाग उत्तरार्थः ।

१४०० । प्राचां ग्रामनगराणाम् । (७-३-१४)

दिशः परेषां ग्रामवाचिनां नगरवाचिनां चाङ्गानामवयवस्य च वृद्धिः । पूर्वेषुकामशम्यां भवः पूर्वेषुकामशमः । नगरे पूर्वपाटलिपुत्रकः ।

१४०१ । पूर्वाह्णापराह्णाद्रामूलप्रदोषावस्कराहुन् । (४-३-२८)

पूर्वाह्नकः । अपराह्नकः । आर्द्रकः । मूलकः । प्रदोषकः । अवस्करकः ।

१४०२ । पथः पन्थ च । (४-३-२९)

पथि जातः पन्थकः ।

एभ्यः परस्य जनपदवाचिनः उपरि प्रत्ययविधौ तदन्तविधिरित्यर्थकेन 'येन विधिः' इति सूत्र-  
भाष्यपठितवचनेन तदन्तविधिरित्यर्थः । दिशोऽमद्राणाम् ॥ अमद्राणामिति च्छेदः । दिग्वा-  
चकादिति ॥ परस्येति शेषः । जनपदवाचिन इति ॥ मद्रवाचिभिन्नस्येत्यपि बोध्यम् ।  
वृद्धिरिति ॥ आदेरिति शेषः । पौर्वपाञ्चाल इति ॥ अत्र पूर्वशब्दः कालवाचीति भावः ।  
पौर्वमद्रः इति ॥ 'मद्रेभ्योऽञ्' इत्यञ् । ननु 'सुसर्वादिदिशो जनपदस्यामद्राणाम्' इत्येकसूत्र-  
मेवास्त्वित्यत आह । योगविभाग उत्तरार्थ इति ॥ 'प्राचां ग्रामनगराणाम्' इत्युत्तरसूत्रे  
दिश एव सम्बन्धो यथा स्यादित्येवमर्थमित्यर्थः । एकसूत्रत्वे तु सुसर्वादिभ्यः परस्यापि मद्र-  
शब्दस्य पर्युदासः प्रसज्येतेति भावः । प्राचां ग्रामनगराणाम् ॥ दिश इति ॥ दिशः परे  
ये प्राच्यग्रामवाचिनः प्राच्यनगरवाचिनश्च तेषामवयवस्यादेर्वृद्धिः स्यादित्यर्थः । पूर्वेषुकाम-  
शम्यामिति ॥ 'दिक्सङ्गहे संज्ञायाम्' इति समासः । अण् संज्ञात्वादिति 'दिक्पूर्वपदात्' इति  
ओ न । समुदायस्य ग्रामनामत्वेऽपि उत्तरपदस्यापि तन्नामत्वमस्तीति उत्तरपदादिवृद्धिः । नगरेति  
उदाहरणसूचनम् । पूर्वपाटलिपुत्रक इति ॥ 'पूर्वापरप्रथम' इति समासः । 'अवृद्धादपि'  
इति वुञ् । यद्यपि पाटलीपुत्रशब्दे उत्तरपदे आदिवृद्धिरेव । तथापि पूर्वपदस्यापि वृद्धिनिवृत्तिः  
फलम् । पूर्वाह्णापराह्ण ॥ पूर्वाह्नकः, अपराह्नकः इति ॥ पूर्वाह्णे अपराह्णे च जातः इत्यर्थः ।  
'विभाषा पूर्वाह्णापराह्णाभ्याम्' इत्यस्यापवादः । ट्युट्युलोः ठञश्च विकल्पस्तु जातादन्यार्थे  
सावकाश इति भावः । आर्द्रकः मूलक इति ॥ आर्द्रायां मूले च जात इत्यर्थः । ऋत्वणो-

१४०३ । अमावास्याया वा । (४-३-३०)

अमावास्यकः—आमावास्यः ।

१४०४ । अ च । (४-३-३१)

अमावास्यः ।

१४०५ । सिन्ध्वपकराभ्यां कन् । (४-३-३२)

सिन्धुकः । कच्छाद्यणि मनुष्यबुञ्जि च प्राप्ते, अपकरकः । औत्सर्गिकेऽणि प्राप्ते ।

१४०६ । अणञौ च । (४-३-३३)

क्रमास्तः । सैन्धवः । आपकरः ।

१४०७ । श्रविष्ठाफल्गुन्यनूराधास्वातितिष्यपुनर्वसुहस्त-

विशाखाषाढाबहुळाश्लुक् । (४-३-३४)

एभ्यो नक्षत्रवाचिभ्यः परस्य जातार्थप्रत्ययस्य लुक् स्यात् ।

१४०८ । लुक्त्तद्धितलुकि । (१-२-४९)

तद्धितलुकि सत्युपसर्जनस्त्रीप्रत्ययस्य लुक् स्यात् । श्रविष्ठासु जातः श्रविष्ठः । फल्गुनः इत्यादि । 'चित्रारेवतीरोहिणीभ्यः स्त्रियामुपसङ्गानाम्'

अमावास्याया वा ॥ बुनिति शेषः । पक्षे सन्धिबेलादित्वादण् । एकदेशविकृतन्यायादमावास्या-  
शब्दादप्ययं विधिः । अ च ॥ अ इति लुप्तप्रथमाकम् । अमावास्यादकारः प्रत्ययोऽपीत्यर्थः ।  
आदिवृद्धभावः प्रयोजनम् । सिन्ध्वपकराभ्याङ्कन् ॥ सिन्धुक इति ॥ सिन्धौ जात  
इत्यर्थः । कच्छादीति ॥ 'कच्छादिभ्यश्च' इत्यणि 'मनुष्यतत्स्थयोश्च' इति बुञ्जि च प्राप्ते  
अयङ्गन्विधिरित्यर्थः । अपकरक इति ॥ अपकरे जात इत्यर्थः । अणि प्राप्ते इति ॥ कन्वि-  
धिरिति शेषः । अणञौ च ॥ क्रमात् स्त इति ॥ सिन्ध्वपकराभ्यामिति शेषः । श्रविष्ठा ॥  
एभ्य इति ॥ श्रविष्ठा, फल्गुनी, अनूराधा, स्वाति, तिष्य, पुनर्वसु, हस्त, विशाखा, अषाढा,  
बहुला एतेभ्य इत्यर्थः । जातार्थेति ॥ प्रकरणलभ्यमिदम् । स्वातिशब्दः हस्वान्त इति  
कैयटहरदत्तौ । दीर्घान्त इति 'अत सातत्यगमने' इति धातौ माधवः । कृत्तिक्वाचिवहुळाशब्दद्व्या-  
वन्तः । समाहारद्वन्द्वे हस्वनिर्देशः । लुक् तद्धितलुकि ॥ प्रथमस्य द्वितीये इदं सूत्रम् । उप-  
सर्जनस्त्रीप्रत्ययस्येति ॥ 'गोत्रियोरुपसर्जनस्य' इत्यतस्तदनुवृत्तरिति भावः । श्रविष्ठ  
इति ॥ ऋत्वणो लुकि स्त्रीप्रत्ययस्य निवृत्तिः । 'लुक् तद्धितलुकि' इत्यत्र अप्रधानमेवोपसर्जनम्,  
ननु शास्त्रीयम् । असम्भवादिति भावः । फल्गुन इति ॥ फल्गुन्योः जात इत्यर्थः । अणो

(वा २८५७) । चित्रायां जाता चित्रा । रेवती रोहिणी आभ्यां 'लुक्तद्धित-लुकि' (१४०८) इति लुकि कृते पिप्पल्यादेराकृतिगणत्वात्पुनर्डीप् । 'फलगु-न्यषाढाभ्यां टानौ वक्तव्यौ' (वा २८५८) । स्त्रियामित्येव । फलगुनी । अषाढा । 'श्रविष्ठाषाढाभ्यां छण्वक्तव्यः' (वा २८५९) । अस्त्रियामपि । श्राविष्ठीयः । आपाढीयः ।

### १४०९ । जे प्रोष्ठपदानाम् । (७-३-१८)

प्रोष्ठपदानामुत्तरपदस्याचामादेरचो वृद्धिः स्याज्जातार्थे चिति णिति किति च । प्रोष्ठपदासु जातः प्रोष्ठपादो माणवकः । 'जे' इति किम् । प्रोष्ठ-पदासु भवः प्रौष्ठपदः । बहुवचननिर्देशात्पर्यायोऽपि गृह्यते । भद्रपादः ।

### १४१० । स्थानान्तगोशालखरशालाच्च । (४-३-३५)

लुकि स्त्रीप्रत्ययनिवृत्तिः । इत्यादीति ॥ अनूराधासु जातः अनूराधः । नक्षत्राणो लुकि स्त्री-प्रत्ययनिवृत्तिः । एवमग्रेऽपि । "अनूराधान् हविषा वर्धयन्तः" इत्यादौ छान्दसम्पुंस्त्वम् । स्वात्याज्जातः स्वातिः । तिष्ये जातः तिष्यः । पुनर्वस्वोर्जातः पुनर्वसुः । हस्ते जातो हस्तः । विशाखयोर्जातः विशाखः । अषाढासु जातः अपाढः । बहुळासु जातः बहुळः । चित्रेति ॥ चित्रादिभ्यः परस्य स्त्रीरूपजातार्थकप्रत्ययस्य लुगित्यर्थः । रेवती रोहिणीति ॥ जातायां नक्षत्राणो लुकि सति प्रकृतेर्गौरादिस्त्रीप्रत्ययनिवृत्तौ जातार्थगतस्त्रीत्वे पुनर्डीप् । ननु रेवतीनक्षत्रे रोहिणीनक्षत्रे इति गौरादौ पाठादिह जातार्थवृत्तिभ्याङ्कथं डीषित्यत आह । आभ्यामिति ॥ रेवतीरोहिणीशब्दाभ्यामित्यर्थः । परस्य स्त्रीत्वविशिष्टजातार्थकप्रत्ययस्येति शेषः । आकृति-गणत्वादिति ॥ स्त्रीत्वविशिष्टजातार्थवृत्त्योरनयाः पिप्पल्यादौ निवेशे भाष्योदाहरणमेव प्रमाणम् । स्त्रियामित्येवेति ॥ तथा भाष्यादिति भावः । फलगुनी, अपाढा, इत्याभ्यां कमात् टः अन् च स्त्रीत्वविशिष्टजातार्थे वक्तव्यावित्यर्थः । फलगुनीति ॥ फलगुन्योर्जातेत्यर्थः । नक्ष-त्राणोऽपवादः । टप्रत्ययः । 'यस्येति च' इति ईकारलोपः । जातार्थस्त्रीत्वे टित्वात् डीप् । अषाढेति ॥ अषाढासु जातेत्यर्थः । नक्षत्राणोऽपवादः । अन्, 'यस्येति च' इत्यकारलोपः । जातार्थे स्त्रीत्वे टाप् । 'श्रविष्ठाफलगुनी' इत्यादिना ठानोर्लुक् तु न । विधानसामर्थ्यात् । छण् वक्तव्य इति ॥ नक्षत्राणोऽपवादः । विधिसामर्थ्यादस्यापि न लुक् । अस्त्रियामपीति ॥ अत्र स्त्रियामिति न सम्बध्यते । भाष्ये तथोदाहरणादिति भावः । श्राविष्ठीय इति ॥ श्रवि-ष्ठासु जात इत्यर्थः । छण्, ईयः, 'यस्येति च' इत्यकारलोपः । णित्वादादिवृद्धिः । आपाढीय इति ॥ अपाढासु जात इत्यर्थः । जे प्रोष्ठपदानाम् ॥ आदिवृद्धिप्रकरणे उत्तरपदस्येत्यधिकारे इदं सूत्रम् । तदाह । प्रोष्ठपदानामिति ॥ जशच्चेन जातार्थप्रत्ययो विवक्षितः । तदाह । जातार्थे इति ॥ प्रोष्ठपदानामिति बहुवचनस्य प्रयोजनमाह । बहुवचनेति ॥ भद्रपाद

एभ्यो जातार्थप्रत्ययस्य लुक् स्यान् । गोस्थाने जातो गोस्थानः । गो-  
शालः । खरशालः । 'विभापा सेना—' (सू ८२८) इति नपुंसकत्वे ह्रस्वत्वम् ।

१४११ । वत्सशालाभिजिदश्वयुक्छतभिषजो वा । (४-३-३६)

एभ्यो जातार्थस्य लुक् स्यान् । वत्सशाले जातो वत्सशालः—वात्स-  
शालः इत्यादि । 'जातार्थे प्रतिप्रसूतोऽण्वा ङित्त्वक्तव्यः' (वा २६९०) । शात-  
भिषजः—शातभिषः—शतभिषक् ।

१४१२ । नक्षत्रेभ्यो बहुलम् । (४-३-३७)

जातार्थप्रत्ययस्य बहुलं लुक् स्यान् । रोहिणः—रौहिणः ।

१४१३ । कृतलब्धक्रीतकुशलाः । (४-३-३८)

'तत्र' इत्येव । सूत्रे कृतो लब्धः क्रीतः कुशलो वा सौत्रः ।

१४१४ । प्रायभवः । (४-३-३९)

गोशाल, खरशाल, एतेभ्य इत्यर्थः । गोस्थान इति ॥ गोस्थाने जात इत्यर्थः । गोशाल  
इति ॥ गोशाले जात इत्यर्थः । एवङ्खरशालः । सर्वत्र अणो लुकि नादिबुद्धिः । ननु शाला-  
शब्दस्य स्त्रीलिङ्गत्वात् ह्रस्वनिर्देशोऽनुपपन्न इत्यत आह । विभापा सेनेति ॥ लिङ्गविशिष्ट-  
परिभाषया स्त्रीलिङ्गादपि लुक् । वत्सशालाभिजित् ॥ एभ्य इति ॥ वत्सशाला, अभि-  
जित्, अश्वयुज्, शतभिषज्, इत्येभ्य इत्यर्थः । परस्येति शेषः । इत्यादीनि ॥ अभिजिति  
जातः आभिजितः—अभिजित् । अश्वयुजोर्जातः आश्वयुजः—अश्वयुक् । शतभिषाजि जातः  
शातभिषज्—शतभिषक् । जातार्थे इति ॥ 'कालादृज्' इति ठञा निवर्तितः औत्सर्गिकोऽण्  
सन्धिवेलादिसूत्रेण पुनरुत्थितो ङित्वा वक्तव्य इत्यर्थः । 'दृष्टं साम' इति सूत्रभाष्ये इदं वार्तिकं  
दृष्टम् । शातभिष इति ॥ अणि ङित्त्वक्षे टिलोपः । नक्षत्रेभ्यो बहुलम् ॥ रोहिण  
इति ॥ रोहिण्याज्जात इत्यर्थः । नक्षत्राणो लुकि आदिबुद्धिनिवृत्तौ 'लुक् तद्धितलुकि' इति  
स्त्रीप्रत्ययनिवृत्तिः । नच तथा सति तकारस्य नकारोऽपि निवर्ततेति वाच्यम् । न हि रोहित-  
शब्दोऽयं वर्णविशेषवाचकः । येन 'वर्णादनुदात्तात्' इति ङीपो निवृत्तौ तकारोऽपि निवर्तते ।  
किन्तु रोहिणीशब्दोऽयमव्युत्पन्नो नक्षत्रविशेषे रुढः । रोहिणीनक्षत्रे इति गौरादिपाठात् ङीप् ।  
अत एव 'रोहिणीनक्षत्रमप्रजापतिर्देवता' इत्यादौ अन्वोदात्तत्वं श्रूयमाणत्र विरुध्यते । अन्यथा 'वर्णा-  
नान्तर्गतनिनितान्तानाम्' इति आद्युदात्तत्वं स्यादित्यलम् । कृतलब्ध ॥ तत्रेत्येवेति ॥ 'तत्र  
जातः' इत्यतस्तत्रेत्येवानुवर्तते । जात इति तु निवृत्तमित्यर्थः । तथा च कृतो लब्धः क्रीतः कुशलो  
वेत्यर्थे सप्तम्यन्तादणादयो घादयश्च यथायथं स्युरित्यर्थः । सौत्र इति ॥ औत्सर्गिकोऽण् ।  
राष्ट्रे कृतो राष्ट्रिय इत्याद्यप्युदाहार्यम् । प्रायभवः ॥ तत्रेत्येवेति ॥ प्रायभव इत्यर्थे सप्तम्य-  
न्तादणादयो घादयश्च यथायथं स्युरित्यर्थः । प्रायशब्दस्य व्याख्यानम्बाहुव्यनेति । तत्र भव

‘तत्र’ इत्येव । सुप्ते प्रायेण बाहुल्येन भवति सौप्तः ।

१४१५ । उपजानूपकर्णोपनीवेष्टक् । (४-३-४०)

औपजानुकः । औपकर्णिकः । औपनीविकः ।

१४१६ । सम्भूते । (४-३-४१)

सुप्ते सम्भवति सौप्तः ।

१४१७ । कोशाड्ढञ् । (४-३-४२)

कौशेयं वस्त्रम् ।

१४१८ । कालात्साधुपुण्यत्पच्यमानेषु । (४-३-४३)

हेमन्ते साधुहैमनः प्रावारः । वसन्ते पुण्यन्ति वासन्यः कुन्दलताः ।

शरदि पच्यन्ते शारदाः शालयः ।

१४१९ । उप्ते च । (४-३-४४)

हेमन्ते उप्यन्ते हैमन्ता यवाः ।

१४२० । आश्वयुज्या वुञ् । (४-३-४५)

ठञोऽपवादः । आश्वयुज्यामुप्ताः आश्वयुजकाः माषाः ।

इत्येव सिद्धत्वात् प्रत्याख्यातमिदम्भाष्ये । उपजानूपकर्ण ॥ प्रायभव इत्यर्थे उपजानु उपकर्ण उपनीवि इत्येभ्यः ठगित्यर्थः । उपजान्वादिषु सामीप्येऽव्ययीभावः । औपजानुक इति ॥ जानु-नः समीपमुपजानु । तत्र प्रायभव इत्यर्थः । उगन्तात्परत्वात् ठस्य कः । औपकर्णिक इति ॥ कर्णस्य समीपमुपकर्णं, तत्र प्रायभव इत्यर्थः । औपनीविक इति ॥ नीवेः समीपमुपनीवि, तत्र प्रायभवः इत्यर्थः । सम्भूते ॥ तत्रेत्येव । सप्तम्यन्तात्सम्भूतेऽर्थे अणादयो घादयश्च यथा-यथं स्युरित्यर्थः । सम्भवः सम्भावना । कोशाड्ढञ् ॥ कौशेयं वस्त्रमिति ॥ कृमि विशेषकोशस्य विकार इत्यर्थः । विकारे ‘कोशाड्ढञ्’ इति वार्तिकान् । कालात्साधुपुण्यत् ॥ तत्रेत्येव । साधुः, पुण्यत्, पच्यमानम्, इत्यर्थेषु सप्तम्यन्ताद्यथाविहितं प्रत्ययाः स्युरित्यर्थः । ‘पुण्य विकसने’ इति दैवादिकात् लटः शतरि पुण्यदिनि भवति । हैमनः प्रावार इति ॥ ‘सर्वत्राण् तलोपश्च’ इत्यणि तलोपः । वासन्य इति ॥ ‘टिड्ढ’ इति डीप् । शारदा इ यत्र ऋत्वणि ‘तत्र भवः’ इति यावत् कालादित्यनुवर्तते । उप्ते च ॥ तत्रेत्येव । कालवाचिनः सप्तम्यन्तादुप्तेऽर्थे यथाविहितम्प्रत्ययाः स्युः । उप्यन्त इति ॥ ‘डु वप् बीजसन्ताने’ भूत-कालस्त्वविवक्षित इति भावः । आश्वयुज्या वुञ् ॥ तत्रोप्त इत्येव । सप्तम्यन्तादश्वयुजी-शब्दात् उप्तेऽर्थे वुञ् स्यादित्यर्थः । ठञोऽपवाद इति ॥ ‘कालाड्ढञ्’ इति विहितस्येत्यर्थः । आश्वयुजका माषा इति ॥ अश्वयुग्भ्यां युक्ता पौर्णमासी आश्वयुजी, तत्रोप्ता इत्यर्थः ।

१४२१ । ग्रीष्मवसन्तादन्यतरस्याम् । (४-३-४६)

पक्षे ऋत्वण् । ग्रीष्मकम्—ग्रीष्मम् । वासन्तकम्—वासन्तम् ।

१४२२ । देयमृणे । (४-३-४७)

‘कालात्’ इत्येव । मासे देयमृणं मासिकम् ।

१४२३ । कलाप्यश्वत्थयवबुसाहुन् । (४-३-४८)

यस्मिन्काले मयूराः कलापिनो भवन्ति स उपचारात्कलापी । तत्र देय-  
मृणं कलापकम् । अश्वत्थस्य फलमश्वत्थः । तद्युक्तः कालोऽप्यश्वत्थः । यस्मि-  
न्काले अश्वत्थाः फलन्ति तत्र देयमृणमश्वत्थकम् । यस्मिन्यवबुसमुत्पद्यते तत्र  
देयमृणं यवबुसकम् ।

१४२४ । ग्रीष्मावरसमाहुञ् । (४-३-४९)

ग्रीष्मे देयमृणं ग्रीष्मकम् । आवरसमकम् ।

१४२५ । संवत्सराग्रहायणीभ्यां ठञ्च । (४-३-५०)

चाहुञ् । सांवत्सरिकम्—सांवत्सरकम् । आग्रहायणिकम्—आग्रहायणकम् ।

१४२६ । व्याहरति मृगः । (४-३-५१)

कालवाचिनः सप्तम्यन्ताच्छब्दायते इत्यर्थे अणादयः स्युः, यो व्याहरति  
स मृगश्चेत् । निशायां व्याहरति नैशो मृगः—नैशिकः ।

ग्रीष्मवसन्तात् ॥ ग्रीष्मात् वसन्ताच्च सप्तम्यन्तादुप्ते वुञ् वेत्यर्थः । देयमृणे ॥ काला-  
दित्येवेति ॥ तत्तत्तत्प्यनुवर्तते । वुञिति निवृत्तम् । सप्तम्यन्तात्कालवाचिनः देयमित्यर्थे  
यथाविहितम्प्रत्ययाः स्युः । तस्मिन् देयद्रव्ये ऋणे सतीत्यर्थः । मासिकमिति ॥ ‘काला-  
हुञ्’ । कलाप्यश्वत्थ ॥ कलापिन्, अश्वत्थ, यव, बुस, एभ्यः कालवाचिभ्यः सप्तम्यन्ते-  
भ्यो देयमृणमित्यर्थे वुन् स्यादित्यर्थः । कलापकमिति ॥ वुन् अकादेशः ‘नस्तद्धिते’  
इति टिलोपः । अश्वत्थस्य फलमश्वत्थ इति । विकारप्रत्ययस्य फले लुगिति भावः ।  
अश्वत्थशब्दस्य लृक्षादित्वे तु ततः ‘लृक्षादिभ्योऽण्’ इति फले अणो विधानसामर्थ्यात् लुगभावे  
अश्वत्थशब्द फले लाक्षणिक इति भावः । ग्रीष्मावरसमाहुञ् ॥ समाशब्दो वत्सरे  
नित्यस्त्रीलिङ्गबहुवचनः । ग्रीष्म अवरसमा अनयोः समाहारद्वन्द्वात्पञ्चमी । तत्र देयमृणमित्यर्थे  
आभ्यां वुञित्यर्थः । आवरसमकमिति ॥ अवरसु समासु देयमृणमित्यर्थः । ‘तद्धितार्थ’ इति  
समासः । संवत्सराग्रहायणीभ्यां ठञ् च ॥ देयमृणमित्यर्थे सप्तम्यन्तादिति शेषः ।  
सन्धिवेलादिगणे ‘संवत्सरात् फलपर्वणोः’ इति पठितम् । तत्र फले देयर्णत्वेन विवक्षिते प्राप्तः  
अण् अनेन ठञा बाध्यते । व्याहरति मृगः ॥ तत्र कालादित्येव । देयमृणे इति निवृत्तम् ।

१४२७ । तदस्य सोढम् । (४-३-५२)

‘कालात्’ इत्येव । निशा, सहचरितमध्ययनं निशा, तत्सोढमस्य नै-  
शिकः—नैशः ।

१४२८ । तत्र भवः । (४-३-५३)

सुप्ते भवः स्त्रौन्नः । राष्ट्रियः ।

१४२९ । दिगादिभ्यो यत् । (४-३-५४)

दिश्यम् । वर्ग्यम् ।

१४३० । शरीरावयवाच्च । (४-३-५५)

दन्त्यम् । कण्ठ्यम् ।

१४३१ । प्राचां नगरान्ते । (७-३-२४)

प्राचां देशे नगरान्तेऽङ्गे पूर्वपदस्योत्तरपदस्य चाचामादेरचो वृद्धिर्भिति  
णिति किति च । सुहानगरे भवः सौहानागरः । पौर्वनागरः । ‘प्राचाम्’  
किम् । मद्रनगरम् उदक्षु, तत्र भवो माद्रनगरः ।

१४३२ । जङ्गलधेनुवलजान्तस्य विभाषितमुत्तरम् । (७-३-२५)

जङ्गलाद्यन्तस्याङ्गस्य पूर्वपदस्याचामादेरचो वृद्धिरुत्तरपदस्य वा ञिति  
णिति किति च । कुरुजङ्गले कौरुजङ्गलम्—कौरुजाङ्गलम् । वैश्वधेनवम्—वैश्व-  
धेनवम् । सौवर्णवलजम्—सौवर्णवालजम् ।

तदस्य सोढम् ॥ अस्मिन्नर्थे प्रथमान्ताद्यथाविहितम्प्रत्ययाः स्युः सोढमित्यस्य अभ्यस्त-  
मित्यर्थः । नैशिकः—नैशः इति ॥ ‘निशाप्रदोपाभ्याञ्च’ इत्यण्ठञौ । तत्र भवः ॥ कालादिति  
निवृत्तम् । अस्मिन्नर्थे सप्तम्यन्ताद्यथाविहितं स्युरित्यर्थः । भवनं सत्ता, जननमुत्पत्तिरिति  
भेदः । स्त्रौन्न इति ॥ औत्सर्गिकोऽण् । राष्ट्रिय इति ॥ ‘राष्ट्रावार’ इति घः ।  
दिगादिभ्यो यत् ॥ भवः—इत्यर्थे सप्तम्यन्तेभ्य इति शेषः । दिश्यमिति ॥ दिशि  
भवमित्यर्थः । शरीरावयवाच्च ॥ भव इत्यर्थे सप्तम्यन्तेभ्य इति शेषः । दन्त्यमिति ॥  
दन्ते भवमित्यर्थः । ‘यस्येति च’ इत्यकारलोपः । एवङ्गण्यम् । प्राचान्नगरान्त ॥ अङ्गस्ये-  
त्यधिकृतं नगरान्ते इति सप्तम्यनुरोधेन सप्तम्या विपरिणम्यते । ‘उत्तरपदस्य’ इत्यधिकृतम् ।  
‘ह्रस्वगसिन्ध्वन्ते’ इति सूत्रात्पूर्वपदस्थेत्यनुवर्तते । तदयमर्थः । प्राचां यन्नगरं तदन्ते अङ्गेपूर्व-  
पदस्योत्तरपदस्य च अचामादेरचो वृद्धिः स्यात् ञिति णिति किति च तद्धिते इति । सुहानगर-  
मिति पुण्ड्रनगरमिति च प्राग्देशस्य पूर्वान्तावयवः । मद्रनगरम् उदक्षिविति ॥ उदग्देशे  
मद्रनगरनाम किञ्चिन्नगरमस्त्यर्थः । जङ्गलधेनु ॥ जङ्गलाद्यन्तस्याङ्गस्येति ॥ जङ्गल,  
धेनु, वलज, इत्यन्तस्थेत्यर्थः । कुरुजङ्गले इति ॥ भवमिति शेषः । कुरुजङ्गलादिशब्दाः

१४३३ । दतिकुक्षिकलशिवस्त्यस्त्यहेर्दञ् । (४-३-५६)

दार्तेऽयम् । कौक्ष्यम् । कलशिर्घटः तत्र भवं कालशेयम् ।

१४३४ । ग्रीवाभ्योऽण् च । (४-३-५७)

चाड्ढञ् । ग्रैवेयम्—ग्रैवम् ।

१४३५ । गम्भीराञ्ज्यः । (४-३-५८)

गम्भीरे भवं गाम्भीर्यम् । 'पञ्चजनादुपसङ्ख्यानम्' (वा २८६८) ।

पाञ्चजन्यः ।

१४३६ । अव्ययीभावाच्च । (४-३-५९)

परिमुखं भवं परिमुख्यम् । 'परिमुखादिभ्य एवेष्यते' (वा २८६६) ।

नेह, औपकूलः ।

१४३७ । अन्तःपूर्वपदाट्ठञ् । (४-३-६०)

'अव्ययीभावात्' इत्येव । वेश्मन्यन्तोऽन्तर्वेश्मम् । तत्र भवमान्त-  
र्वेश्मिकम् । आन्तर्गणिकम् । 'अध्यात्मादेष्ट्विष्यते' (वा २८६९) । अध्यात्मं  
भवम् आध्यात्मिकम् ।

देशविशेषेषु । दतिकुक्षि ॥ भव इत्यर्थे दति, कुक्षि, कलशि, वस्ति, अस्ति, अहि,  
इत्येभ्यः सप्तम्यन्तेभ्यः इति शेषः । दार्तेयमिति ॥ दतौ भवमित्यर्थः । ढञ्, एयः,  
आदिबुद्धिः, रपरत्वम् । दतिश्चर्मभस्त्रिका । कौक्ष्यमिति ॥ धूमादित्वाद्वि प्राप्ते ढञ् ।  
कलशिर्घट इति ॥ "कलशिर्मथनपात्रम्" इत्यमरव्याख्यातारः । "वस्तिर्नाभेरधो  
द्वयोः" इत्यमरः । तत्र भवो वास्तेयः । अस्तीति विभक्तिप्रतिरूपकमव्ययम् । सत्तायाः धने  
चेति न्यासकारो हरदत्तश्च । तत्र भवः आस्तेयः । अहिः सर्पः, तत्र भवः आहेयः ।  
ग्रीवाभ्योऽण् च ॥ 'शरीरावयवाच्च' इति यतोऽपवादः । ग्रीवाशब्दोऽयं धमनीसङ्घे  
वर्तते । तत्र उद्भूतावयवभेदसङ्घविवक्षायां बहुचनान्तात्प्रत्यय इति सूचयितुम्वहुवचनम् ।  
तिरोहितावयवभेदविवक्षायान्तु एकवचनान्तादप्यण्ढञौ स्त एव । गम्भीराञ्ज्यः ॥  
गाम्भीर्यमिति ॥ यञ्विधौ तु स्त्रियां 'प्राचां ष्फस्तद्धितः' इति ष्फः स्यात् ।  
अव्ययीभावाच्च ॥ ज्य इति शेषः । परिमुखादिभ्य इति ॥ यद्यपीदं वार्तिकं  
भाष्ये न दृष्टं, तथापि दिगादिगणपाठानन्तरं परिमुखादिगणपाठसामर्थ्यादिहाव्ययीभावपदं परि-  
मुखादिपरमिति गम्यते । नह्यष्टाध्याय्याम्परिमुखादिगणस्य कार्यान्तरमस्ति । औपकूलः  
इति ॥ उपकूलम्भव इत्यर्थः । अव्ययीभावत्वेऽपि परिमुखाद्यनन्तर्भावात् न ज्यः । अन्तः-  
पूर्वपदाट्ठञ् ॥ वेश्मनि अन्तर्वेश्ममिति विभक्त्यर्थे अव्ययीभावः । 'अनश्च' इति टच् ।  
आन्तर्वेश्मिकमिति ॥ ठञ्, इकः, सुच्लुक, टिलोपः, आदिबुद्धिः । आन्तर्गणिकमिति ॥  
गणे इत्यन्तर्गणम् । तत्र भवमित्यर्थः । आध्यात्मिकमिति ॥ आत्मनीत्यध्यात्मम् । तत्र



१४३८ । अनुशतिकादीनां च । (७-३-२०)

एषामुभयपदवृद्धिः स्यात् अिति णिति किति च । आधिदैविकम् ।  
आधिभौतिकम् । ऐहलौकिकम् । पारलौकिकम् । अध्यात्मादिराकृतिगणः ।

१४३९ । देविकाशिशपादित्यवाङ्दीर्घसत्रश्रेयसामात् । (७-३-१)

एषां पञ्चानां वृद्धिप्राप्तावादेरचः आत् अिति णिति किति च । दावि-  
कम् । देविकाकूले भवाः दाविकाकूलाः शालयः । शिशपाया विकारः  
शांशपश्चमसः । 'पलाशादिभ्यो वा' (सू १५२१) इत्यच् । दित्यौहः इदं  
दात्यौहम् । दीर्घसत्रे भवं दार्घसत्रम् । श्रेयसि भवं श्रायसम् ।

१४४० । ग्रामात्पर्यनुपूर्वात् । (४-३-६१)

ठञ् स्यात् । 'अव्ययीभावात्' इत्येव । पारिग्रामिकः । आनुग्रामिकः ।

१४४१ । जिह्वामूलाङ्गुलेश्छः । (४-३-६२)

जिह्वामूलीयम् । अङ्गुलीयम् ।

१४४२ । वर्गान्ताच्च । (४-३-६३)

कवर्गीयम् ।

भवमित्यर्थः । अनुशतिकादीनाञ्च ॥ आदिवृद्धिप्रकरणे उत्तरपदस्य, पूर्वपदस्य चेत्यधिकारे  
इदं सूत्रम् । तदाह । एषामिति ॥ आधिदैविकमिति ॥ देवेष्वित्याधिदेवम्, तत्र भव-  
मित्यर्थः । ठञि उभयपदवृद्धिः । आधिभौतिकमिति । भूतेष्वित्याधिभूतम् । तत्र भवमि-  
त्यर्थः । ऐहलौकिकमिति ॥ इह लोके भवमित्यर्थः । पारलौकिकमिति ॥ परलोके  
भवमित्यर्थः । सर्वत्र ठञि उभयपदवृद्धिः । देविका ॥ आदिवृद्धिप्रकरणे इदं सूत्रम् । एषा-  
मिति ॥ देविका, शिशपा, दित्यवाङ्, दीर्घसत्र, श्रेयस् इत्येषामित्यर्थः । वृद्धिप्राप्ताविति ॥  
आदिवृद्धिप्राप्तौ तदपवादत्वेन आदेरचः आकारः स्यादित्यर्थः । दाविकमिति ॥ देविका  
नाम नदी, तस्याम्भवमित्यर्थः । दाविकाकूला इति ॥ उत्तरपदवृद्धिभ्रमनिरासाय इदमुदा-  
हरणम् । अस्य सूत्रस्य तदधिकारवहिर्भूतत्वादिति भावः । शांशप इति ॥ इकारस्य  
आकारः, अञि वृद्धिः, शिशपाशब्दन्य पलाशादौ पाठत् पाक्षिकोऽञ् । तदभावेऽणित्यर्थः ।  
दात्यौहमिति ॥ दित्यवाङ्शब्दात् 'तस्येदम्' इत्यणि 'वाह ऊट्' इति सम्प्रसारणं, पूर्वरूपम् ।  
'एलेधत्यूठु' इति वृद्धिः । इकारस्य आदिवृद्ध्यपवादः आकारः । दार्घसत्वमिति ॥ 'तस्येदम्'  
इत्यण् आदेरीकारस्य आकारः । श्रायसमिति ॥ तत्र भवः इत्यणि एकारस्य आकारः ।  
ग्रामात्पर्यनुपूर्वात् ॥ ठञ् स्यादिति ॥ 'अन्तःपूर्वपदात्' इत्यतः तदनुवृत्तेरिति भावः ।  
जिह्वामूलाङ्गुलेश्छः ॥ 'शरीरावयवाच्च' इति यतोऽपवादः । वर्गान्ताच्च ॥ कवर्गीयमिति ॥

१४४३ । अशब्दे यत्वावन्यतरस्याम् । (४-३-६४)

पक्षे पूर्वेण छः । मद्गर्ग्यः—मद्गर्गीणः—मद्गर्गीयः । ‘अशब्दे’ किम् ।  
कवर्गीयो वर्णः ।

१४४४ । कर्णललाटात्कन्नलङ्कारे । (४-३-६५)

कर्णिका । ललाटिका ।

१४४५ । तस्य व्याख्यान इति च व्याख्यातव्यनाम्नः । (४-३-६६)

सुपां व्याख्यानः सौपो ग्रन्थः । तैडः । कार्तः । सुप्सु भवं सौपम् ।

१४४६ । बह्वचोऽन्तोदात्ताट्ठञ् । (४-३-६७)

षत्वणत्वयोर्विधायकं शास्त्रं षत्वणत्वम् । तस्य व्याख्यानस्तत्र भवो वा  
षात्वणत्विकः ।

१४४७ । ऋतुयज्ञेभ्यश्च । (४-३-६८)

सोमसाध्येषु यागेष्वेतौ प्रसिद्धौ । तत्रान्यतरोपादानेन सिद्धे उभयोरुपा-  
दानसामर्थ्यादसोमका अपीह गृह्यन्ते । अग्निष्टोमस्य व्याख्यानस्तत्र भवः

कादिवर्गे भवमित्यर्थः । अशब्दे ॥ वर्गान्तात् छः इति शेषः । मद्गर्ग्यः—मद्गर्गीण  
इति ॥ मत्पक्षे भव इत्यर्थः । कर्णललाटात् ॥ ‘शरीरावयवाच्च’ इति यतोऽपवादः ।  
कर्णिका । ललाटिकेति ॥ कर्णे ललाटे वा भवोऽलङ्कारः इत्यर्थः । त्रीत्वं लोकात् । टापि  
‘प्रत्ययस्थात्’ इति इत्वम् । तस्य व्याख्यान इति च ॥ व्याख्यायते अनेनेति व्याख्यानो  
ग्रन्थः । करणे ल्युट् । तस्य व्याख्यान इति विग्रहे व्याख्यातव्यग्रन्थप्रतिपादकात् पञ्चमन्ताद्भव  
इत्यर्थे च सप्तम्यन्ताद्यथाविहितं प्रत्ययाः स्युरित्यर्थः । चकारः ‘तत्र भवः’ इत्यस्य समुच्चयार्थः ।  
सौप इति ॥ औत्सर्गिकोऽण् । तैड इति ॥ तिङां व्याख्यानो ग्रन्थ इत्यर्थः । कार्त  
इति ॥ कृतां व्याख्यान इत्यर्थः । अणि आदिभ्यश्चै रपरत्वम् । भवार्थे उदाहरति । सुप्सु  
भवं सौपमिति ॥ नच ‘तस्येदम्, तत्रभवः’ इत्याभ्यामेव सिद्धत्वादिदं सूत्रं व्यर्थमिति  
वाच्यम् । अर्थद्वयनिर्देशस्य अपवादभूतवक्ष्यमाणठञादिविधानाद्य तदावक्ष्यकत्वात्” इति  
भाष्ये स्पष्टम् । बह्वचोऽन्तोदात्ताट्ठञ् ॥ अन्तोदात्ताद्बह्वचः उक्तविषये ठञ् स्यात् ।  
अणोऽपवादः । ऋतुयज्ञेभ्यश्च ॥ सोमेति ॥ सोमलताद्रव्यकयागेषु ऋतुशब्दो यज्ञ-  
शब्दश्च प्रसिद्ध इत्यर्थः । तर्ह्यन्यतरग्रहणं व्यर्थम् । बहुवचनेन स्वरूपग्रहणनिवृत्तेरित्यत  
आह । तत्रेति ॥ गृह्यन्ते इति ॥ ततश्च इह ऋतुशब्देन सोमयागाः, यज्ञशब्देन तदितरयागाः  
विवक्षिता इति भावः । एवञ्च सोमयागविशेषवाचिभ्यः तदितरयागविशेषवाचिभ्यश्च उक्तविषये

आग्निष्टोमिकः । वाजपेयिकः । राजसूयिकः । पाकयज्ञिकः । नावयज्ञिकः । बहुवचनं स्वरूपविधिनिरासार्थम् । अनन्तोदात्तार्थ आरम्भः ।

१४४८ । अध्यायेष्वेवर्षेः । (४-३-६९)

ऋषिशब्देभ्यो लक्षणया व्याख्येयग्रन्थवृत्तिभ्यो भवे व्याख्याने चाध्याये ठक् स्यात् । वसिष्ठेन दृष्टो मन्त्रो वसिष्ठः, तस्य व्याख्यानस्तत्र भवो वा वासिष्ठिकोऽध्यायः । 'अध्यायेषु' किम् वासिष्ठी ऋक् ।

१४४९ । पौरोडाशपुरोडाशात्ठन् । (४-३-७०)

पुरोडाशसहचरितो मन्त्रः पुरोडाशः । स एव पौरोडाशः । ततः ष्टन् । पौरोडाशिकः । पुरोडाशिकः ।

१४५० । छन्दसो यदणौ । (४-३-७१)

छन्दस्यः—छान्दसः ।

१४५१ । द्यजृद्ब्राह्मणक्प्रथमाध्वरपुरश्चरणनामा-

ख्याताट्ठक् । (४-३-७२)

ठविल्यर्थः । पाकयज्ञिक इति ॥ औपासनाग्निषाध्याः पार्वणस्थालीपाकादयः पाकयज्ञाः, तेषां व्याख्यानो ग्रन्थः, तेषु भव इति वार्थः । नावयज्ञिक इति ॥ नूतनद्रव्यकः आप्रयणाख्यः यज्ञः नवयज्ञः । ननु पूर्वसूत्रेण सिद्धे किमर्थमिदमिल्यत आह । अनन्तोदात्तार्थ इति ॥ वाजपेयशब्दो मध्योदात्तः तैत्तिरीयादौ प्रसिद्धः । यद्यपि अग्निष्टोमशब्दः अन्तोदात्त एव तैत्तिरीये दृष्टः । नवयज्ञशब्दोऽपि पष्ठीसमासः, समासस्वरेणान्तोदात्त एव । तथापि अन्यार्थ-मिदमन्तोदात्तेष्वपि परत्वात् प्रवर्तते इति न दोषः । अध्यायेष्वेवर्षेः ॥ वसिष्ठेन दृष्टो मन्त्रो वसिष्ठ इति ॥ लक्षणयेति भावः । वासिष्ठिकोऽध्याय इति ॥ कश्चित् ग्रन्थविशेषोऽयम् । वासिष्ठी ऋगिति ॥ ऋचः अध्यायसमाख्याभावात् न ठविति भावः । पौरोडाश ॥ उक्तविषये इति शेषः । पुरोडाशेति ॥ पुरोडाशशब्दसहितो मन्त्रः लक्षणया पुरोडाश इत्युच्यते इत्यर्थः । स एव पौरोडाश इति ॥ प्रज्ञादित्वात्स्वार्थेऽणिति भावः । पौरोडाशिक इति ॥ पौरोडाशात् ष्टनि रूपम् । पुरोडाशिक इति ॥ पुरोडाशशब्दात् ष्टनि रूपम्, पित्त्वात् ङीप् । पुरोडाशिकी-पौरोडाशिकी । छन्दसो यदणौ ॥ तस्य व्याख्याने तत्र भवे चेति शेषः । छन्दस्यः—छान्दस इति ॥ छन्दसां व्याख्यानः, तत्र भवो वेल्यर्थः । द्यजृलक्षणस्य वक्ष्यमाणस्य ठकोऽपवादः । द्यजृद्ब्राह्मण ॥ द्यच्, ऋत, ब्राह्मण, ऋक्, प्रथम, अध्वर, पुरश्चरण, नामन्, आख्यात, एभ्यः ठक् स्यात् । तस्य

व्यचः । शैषिकः । पाशुकः । ऋतः चातुर्होतृकः । ब्राह्मणिकः ।  
आर्चिकः, इत्यादि ।

१४५२ । अणृगयनादिभ्यः । (४-३-७३)

ठवादेरपवादः । आर्गयनः । औपनिषदः । वैयाकरणः ।

१४५३ । तत आगतः । (४-३-७४)

सुन्नादागतः सौन्नः ।

१४५४ । ठगायस्थानेभ्यः । (४-३-७५)

शुल्कशालायाः आगतः शौल्कशालिकः ।

१४५५ । शुण्डिकादिभ्योऽण् । (४-३-७६)

आयस्थानठकश्छादीनां चापवादः । शुण्डिकादागतः शौण्डिकः । कार्कणः ।  
तैर्थः । औदपानः ।

व्याख्याने तत्त भवे च । शैषिक इति ॥ शेषस्य व्याख्यानः तद्भवो वेत्यर्थः । पाशुक  
इति ॥ पशुयागप्रतिपादकग्रन्थः पशुः, तस्य व्याख्यानः तत्र भवो वेत्यर्थः । उकः परत्वात्  
ठस्य कः । ऋत इति ॥ उदाह्रियते इत्यर्थः । चातुर्होतृक इति ॥ 'चित्तिषुक्' इत्यादयो  
मन्त्राश्चतुर्होतारस्तैत्तिरीये प्रसिद्धाः । तेषां व्याख्यानः तत्र भवो वेत्यर्थः । ब्राह्मणिकः ।  
आर्चिक इति ॥ ब्राह्मणानि मन्त्रव्यतिरिक्तवेदभागाः । तेषामृचां वा व्याख्यानः तत्र भवो  
वेत्यर्थः । इत्यादीति ॥ प्राथमिकः, आध्वरिकः, पौरश्चरणिकः, नामिकः, आख्यातिकः ।  
अणृगयनादिभ्यः ॥ तस्य व्याख्याने तत्त भवे चेति शेषः । आर्गयन इति ॥ ऋग-  
यनम् ऋक्संहिता, तस्य व्याख्यानः तत्र भवो वेत्यर्थः । 'बह्वचोऽन्तोदात्तात्' इति ठञि प्राप्ते  
अण् । औपनिषद् इति ॥ उपनिषदो व्याख्यानस्तत्र भवो वेत्यर्थः । एवं वैयाकरणः ।  
'न ग्याभ्याम्' इत्यैच् । अण्प्रहणन्तु छत्राधनार्थम् । अन्यथा अणा युक्ते छो दुर्वारः  
स्यादित्याहुः । तत आगतः ॥ अस्मिन्नर्थे पञ्चम्यन्ताद्यथाविहितं प्रत्ययाः स्युरित्यर्थः ।  
सौन्न इति ॥ औत्सर्गिकोऽण् । ठगायस्थानेभ्यः ॥ तत आगतः इत्यर्थे इति शेषः ।  
हृद्वादिषु स्वामिप्राप्तो भागः आयः । स यस्मिन् गृह्यते तदायस्थानम्, तद्वाचिभ्य इत्यर्थः ।  
शुण्डिकादिभ्योऽण् ॥ तत आगत इत्येव । शुण्डिकमायस्थानविशेषः । पूर्वसूत्रविहित-  
ठगपवादः । कार्कण इति ॥ कृकणादागत इति शेषः । 'कृकणपर्णाद्भारद्वाजे' इति  
छस्यापवादः । तैर्थ इति ॥ धूमादिवृजोऽपवादः । औदपानः इति ॥ अत्र उत्सादित्वाद्  
प्राप्तो न भवति, पुनरण्प्रहणात् । अन्यथा यथाप्राप्तविधाने आयस्थानठकं बाधित्वा अणेव

१४५६ । विद्यायोनिःसम्बन्धेभ्यो वुञ् । (४-३-७७)

औपाध्यायकः । पैतामहकः ।

१४५७ । ऋतष्टृञ् । (४-३-७८)

बुञोऽपवादः । हौतृकम् । भ्रातृकम् ।

१४५८ । पितुर्यच्च । (४-३-७९)

चाट्ठञ् । 'रीडृतः' (सू १२३४) । 'यस्येति च' (सू ३११) इति  
लोपः । पित्र्यम्—पैतृकम् ।

१४५९ । गोत्रादङ्गवत् । (४-३-८०)

विदेभ्यः आगतं वैदम् । गार्गम् । दाक्षम् । औपगवकम् ।

१४६० । नञः शुचीश्वरक्षेत्रज्ञकुशलनिपुणानाम् । (७-३-३०)

नञः परेषां शुच्यादिपञ्चानामादेरचो वृद्धिः, पूर्वपदस्य तु वा, त्रिदादौ  
परे । आशौचम्—अशौचम् । आनैश्वर्यम्—अनैश्वर्यम् । आक्षेत्रज्ञम्—अक्षेत्रज्ञम् ।  
आकौशलम्—अकौशलम् । आनैपुणम्—अनैपुणम् ।

स्यात् । विद्यायोनि ॥ तत आगत इत्येव । औपाध्यायकः । पैतामहक इति ॥  
उपाध्यायात्पितामहात् आगत इत्यर्थः । ऋतष्टृञ् ॥ ऋदन्ताद्विद्यायोनिःसम्बन्धवाचिन इत्यर्थः ।  
तत आगत इत्येव । हौतृकम् ॥ भ्रातृकमिति ॥ उक्तः परत्वात् यस्य कः । पितुर्यच्च ॥  
यति प्रक्रियान्दर्शयति । रीडृत इति ॥ गोत्रादङ्गवत् ॥ अङ्गे ये प्रत्ययाः ते तत आगत  
इत्यर्थेऽपि भवन्तात्यर्थः । विदेभ्यः आगतमिति ॥ विग्रहप्रदर्शनम् । अत्र 'यञञश्च'  
इति बहुत्वे अलो लुकि विदेभ्य इति निर्देशः । वैदमिति ॥ 'सङ्घाङ्गलक्षणेष्वाज्यविनामण्'  
इत्युच्चेरवन्तादिहाप्यर्थे अणि विवक्षिते 'गोत्रे लुगन्त्रि' इत्यलो लुङ्निवृत्तौ वैदशब्दादण् ।  
'बृजुद्वाङ्मण्' इति ब्रजलक्षणस्य णोऽपवादः । गार्गमिति ॥ यञन्तादण् । दाक्षमिति ॥  
इजन्तादण् । औपगवकमिति ॥ उपगोरपत्यमौपगवः, तत्सादागतमित्यर्थः । 'गोत्रचरणा-  
द्रुञ्' इति वुञ् । यद्यपि तस्येदमित्यर्थे अयं वुञ् विहितः, तथाप्यव्यञ्जिनन्तादङ्गेऽपि स दृष्ट  
इति तस्यान्यत्रार्थे अतिदेशो भवति । न हि 'सङ्घाङ्ग' इति प्रतिपदोक्तस्याण एवात्रातिदेशः । किन्तु  
अङ्गे दृष्टस्य सर्वस्यापि, व्याख्यानादिति भावः । नञः शुचीश्वर ॥ आदिवृद्धिप्रकरणे उत्तर-  
पदस्य पूर्वस्य तु वेल्लुङ्गताविदं सूत्रम् । आशौचम्—अशौचम् इति ॥ अशुचैरागतमित्यर्थः ।  
तत आगत इत्यणि पूर्वपदस्यादिवृद्धिविकल्पः । उत्तरपदस्य तु नित्या आदिवृद्धिः । एवमग्रेऽपि ।  
आनैश्वर्यमित्यादि ॥ अनाश्वरात् अक्षेत्रज्ञात् अकुशलात् अनिपुणाच्च आगतमित्यर्थः ।

१४६१ । हेतुमनुष्येभ्योऽन्यतरस्यां रूप्यः । (४-३-८१)

समादागतं समरूप्यम् । विषमरूप्यम् । पक्षे गहादित्वाच्छः । समीयम् । विषमीयम् । देवदत्तरूप्यम्—देवदत्तम्—देवदत्तीयम् ।

१४६२ । मयट् च । (४-३-८२)

सममयम् । विषममयम् । देवदत्तमयम् ।

१४६३ । प्रभवति । (४-३-८३)

‘ततः’ इत्येव । हिमवतः प्रभवति हैमवती गङ्गा ।

१४६४ । विदूराज्ज्यः । (४-३-८४)

विदूरात्प्रभवति वैदूर्यो मणिः ।

१४६५ । तद्गच्छति पथिदूतयोः । (४-३-८५)

सुग्नं गच्छति सौग्नः पन्थाः दूतो वा ।

१४६६ । अभिनिष्क्रामति द्वारम् । (४-३-८६)

‘तत्’ इत्येव । सुग्नमभिनिष्क्रामति सौग्नं कान्यकुब्जद्वारम् ।

१४६७ । अधिकृत्य कृते ग्रन्थे । (४-३-८७)

‘तत्’ इत्येव । शारीरकमधिकृत्य कृतो ग्रन्थः शारीरकीयः । ‘शारीरकं भाष्यम्’ इति त्वभेदोपचारात् ।

१४६८ । शिशुकन्दयमसभद्वन्द्वेन्द्रजननादिभ्यश्छः । (४-३-८८)

हेतुमनुष्येभ्यः ॥ तत आगत इत्येव । हेतुभ्यः उदाहरति । समादागतमित्यादि ॥ मनुष्यवाचिन उदाहरति । देवदत्तरूप्यमिति ॥ मयट् च ॥ उक्तविषये इति शेषः । प्रभवति ॥ तत इत्येवेति ॥ आगत इति तु निवृत्तम् । प्रभवतीत्यर्थे पञ्चम्यन्ताद्यथाविहितं प्रत्ययाः स्युरित्यर्थः । प्रभवः प्रथमं प्रकाशः । हिमवतः प्रभवतीति ॥ हिमवति प्रथमं प्रकाशते इत्यर्थः । ‘भुवः प्रभवः’ इत्यपादानत्वम् । विदूराज्ज्यः ॥ ततः प्रभवतीत्येव । विदूरशब्दो दन्त्यमध्यः । वालवायाख्यदेशपर्यायो विदूरशब्दश्च इति भाष्ये स्पष्टम् । तद्गच्छति पथिदूतयोः ॥ गच्छतीत्यर्थे द्वितीयान्तात्प्रत्ययाः स्युः स चेद्वन्ता पन्थाः दूतो वेत्यर्थः । अभिनिष्क्रामति द्वारम् ॥ कान्येति ॥ कन्याकुब्जाख्यजनपदस्य द्वारमित्यर्थः । अधिकृत्य ॥ तदित्येवेति ॥ अधिकृतो ग्रन्थ इत्यर्थे द्वितीयान्तात्प्रत्ययाः स्युरित्यर्थः । शारीरकमिति ॥ शरीरस्यायं शारीरः जीवात्मा, तमित्यर्थः । तस्येदमित्यणन्तात् स्वार्थे कः । शारीरकीय इति ॥ वृद्धत्वाच्छः । शिशुकन्द ॥ शिशुकन्द, यमसभ, द्वन्द्व, इन्द्रजननादि,

शिशूनां क्रन्दनं शिशुक्रन्दः, तमधिकृत्य कृतो ग्रन्थः शिशुक्रन्दीयः ।  
यमस्य सभा यमसभम् । ह्रीवत्वं निपातनात् । यमसभीयः । किरातार्जुनीयम् ।  
इन्द्रजननादिराकृतिगणः । इन्द्रजननीयम् । विरुद्धभोजनीयम् ।

१४६९ । सोऽस्य निवासः । (४-३-८९)

सुग्नो निवासोऽस्य सौग्नः ।

१४७० । अभिजनश्च । (४-३-९०)

सुग्नोऽभिजनोऽस्य सौग्नः । 'यत्र स्वयं वसति स निवासः' । 'यत्र  
पूर्वैरुषितं सोऽभिजनः' इति विवेकः ।

१४७१ । आयुधजीविभ्यश्छः पर्वते । (४-३-९१)

पर्वतवाचिनः प्रथमान्तादभिजनशब्दादस्येत्यर्थे छः स्यात् । ह्रद्गोलः  
पर्वतोऽभिजनो येषामायुधजीविनां ते ह्रद्गोलीयाः । 'आयुध-' इति किम् ।  
ऋक्षोदः पर्वतोऽभिजनो येषां ते आर्क्षोदा द्विजाः ।

१४७२ । शण्डिकादिभ्यो ज्यः । (४-३-९२)

शण्डिकोऽभिजनोऽस्य शाण्डिक्यः ।

१४७३ । सिन्धुतक्षशिलादिभ्योऽणजौ । (४-३-९३)

सिन्ध्वादिभ्योऽण् तक्षशिलादिभ्योऽञ् स्यादुक्तेऽर्थे । सैन्धवः । तक्षशिला  
नगरी अभिजनोऽस्य ताक्षशिलः ।

१४७४ । तुदीसलानुरवर्मतीकूचवाराङ्कच्छण्डज्यकः । (४-४-९४)

एभ्यः छः स्यादधिकृत्यकृते ग्रन्थे इत्यर्थः । निपातनादिति ॥ 'सभा राजा' इति तु नपुंसकत्वन्न  
भवति । तत्र 'अमनुष्यशब्दो रूढ्या रक्षःपिशाचादीनाह' इत्युक्तेरिति भावः । सोऽस्य  
निवासः ॥ अस्मिन्नर्थे प्रथमान्तात्प्रत्ययाः स्युरित्यर्थः । यत्र सम्प्रत्युच्यते स निवासः इति  
भाष्यम् । अभिजनश्च ॥ स इत्यनुवर्तते । पूर्ववद्याख्येयम् । यत्र पूर्वैरुषितं सोऽभिजन इति  
भाष्यम् । यत्र स्वयमिति ॥ उदाहृतभाष्यस्यायमर्थ इति भावः । आयुधजीविभ्यः ॥  
पर्वतादिति पाठान्तरम् । अभिजनशब्दादिति ॥ अभिजनदेशवाचिन इत्यर्थः । आयुध-  
जीविनोऽभिधानुम्प्रवृत्तेभ्यः इति शेषः । सूत्रे 'क्रियार्थोपपदस्य' इति चतुर्थी । ह्रद्गोल  
इति ॥ पर्वतविशेषोऽयम् । ऋक्षोद इति ॥ अयमपि पर्वतविशेषः । शण्डिकादिभ्यो  
ज्यः ॥ सोऽभिजन इत्यर्थे प्रथमान्तेभ्यः इति शेषः । सिन्धुतक्ष ॥ सैन्धव इति ॥ सिन्धु-  
देशविशेषः अभिजनोऽस्येति विग्रहः । तुदीसलानुर ॥ तुदी सलानुर वर्मती कूचवार

तुदी अभिजनोऽस्य तौदेयः । सालातुरीयः । वार्मतेयः । कौचवार्यः ।

१४७५ । भक्तिः । (४-३-९५)

‘सोऽस्य’ इत्यनुवर्तते । भज्यते सेव्यत इति भक्तिः, सुप्तो भक्तिरस्य सौप्तः ।

१४७६ । अचित्ताददेशकालाट्टक् । (४-३-९६)

अपूपा भक्तिरस्य आपूपिकः । पायसिकः । ‘अचित्तात्’ किम् । दैव-  
दत्तः । ‘अदेशात्’ किम् । सौप्तः । ‘अकालात्’ किम् । ग्रैष्मः ।

१४७७ । महाराजाट्टञ् । (४-३-९७)

माहाराजिकः ।

१४७८ । वासुदेवार्जुनाभ्यां वुन् । (४-३-९८)

वासुदेवकः । अर्जुनकः ।

१४७९ । गोत्रक्षत्रियाख्येभ्यो बहुळं वुञ् । (४-३-९९)

अणोऽपवादः । परत्वाद्वृद्धाच्छं वाधते । ग्लुचुकायनिर्भक्तिरस्य ग्लौचु-  
कायनकः । नाकुलकः । बहुळग्रहणान्नेह । पाणिन भक्तिरस्य पाणिनीयः ।

एभ्यः प्रथमान्तेभ्यः ढक्, छण्, ढञ्, यक्, एते स्युः अस्याभिजन इत्यर्थे । भक्तिः ॥ अनुवर्तते  
इति ॥ सोऽस्य भक्तिरित्यर्थे प्रथमान्तात्प्रत्ययाः स्युरित्यर्थः । अचित्ताददेश ॥ देशकाल-  
व्यतिरिक्ताप्राणिवाचिनः ठक् स्यादुक्तविषये । अपूपाः भक्तिरिति ॥ सामान्याभिप्रायं भक्ति-  
रित्येकवचनम् । वेदाः प्रमाणमितिवत् । पायसिक इति ॥ पयो भक्तिरस्येति विग्रहः ।  
महाराजाट्टञ् ॥ सोऽस्य भक्तिरित्यर्थे इति शेषः । माहाराजिक इति ॥ महाराजः  
भक्तिरस्येति विग्रहः । वासुदेव ॥ सोऽस्य भक्तिरित्येव । वासुदेवक इति ॥ वासुदेवो  
भक्तिरस्येति विग्रहः । एवमर्जुनकः । ननु वसुदेवस्यापत्यमित्यर्थे ‘ऋष्यन्धकवृष्णिकुरुभ्यश्च’ इति  
वाष्णेयत्वादिणि वासुदेवशब्दात् ‘गोत्रक्षत्रियाख्येभ्यो बहुळं वुञ्’ इति वुञैव सिद्धत्वाद्वसुदेवग्रहणं  
व्यर्थमिति चेत्, सत्यम् । अणन्तो वासुदेवशब्दोऽत्र न गृह्यते । किन्तु यस्मिन् समस्तं वसति  
यो वा समस्ते वसति स वासुः, स चासौ देवश्चेति व्युत्पत्त्या वासुदेवशब्दोऽयं भगवति योग-  
रूढ एवेति न दोषः । उक्तञ्च भाष्ये “नैपा क्षत्रियाख्या संज्ञैषा तत्रभवतः” इति ।  
गोत्रक्षत्रिय ॥ गोत्रप्रत्ययान्तेभ्यः क्षत्रियवाचिभ्यश्च उक्तविषये बहुळं वुञ् स्यादित्यर्थः । इह न  
पारिभाषिकज्ञोत्रम् । छं वाधते इति ॥ औपगव इत्यादाविति शेषः । ग्लुचुकायनिरिति ॥  
‘प्राचामवृद्धात्’ इति फिनि ग्लुचुकायनिशब्दः । नाकुलक इति ॥ क्षत्रियाख्योदाहरणम् ।



१४८० । जनपदिनां जनपदवत्सर्वं जनपदेन समान-

शब्दानां बहुवचने । (४-३-१००)

जनपदस्वामिवाचिनां बहुवचने जनपदवाचिना समानश्रुतीनां जनपद-  
वत्सर्वं स्यात्प्रत्ययः प्रकृतिश्च । 'जनपदतदवध्योश्च' (सू १३४८) इति प्रकरणे  
ये प्रत्यया उक्तास्तेऽत्रातिदिश्यन्ते । अङ्गाः जनपदो भक्तिरस्य आङ्गकः । अङ्गाः  
क्षत्रियाः भक्तिरस्य आङ्गकः । 'जनपदिनाम्' किम् । पञ्चालाः ब्राह्मणाः भक्ति-  
रस्य पाञ्चालाः । 'जनपदेन' इति किम् । पौरवो राजा भक्तिरस्य पौरवीयः ।

१४८१ । तेन प्रोक्तम् । (४-३-१०१)

पाणिनिना प्रोक्तं पाणिनीयम् ।

१४८२ । तित्तिरिवरतन्तुखण्डिकोखाच्छण् । (४-३-१०२)

'छन्दोब्राह्मणानि—' (सू १२७८) इति तद्विषयता । तित्तिरिणा  
प्रोक्तमधीयते तैत्तिरीयाः ।

जनपदिनाम् ॥ बहुवचने परे ये जनपदसमानशब्दाः जनपदवाचिशब्देन समानः शब्दः  
श्रवणं येषां तथाविधाः तेषां जनपदिनाञ्जनपदस्वामिवाचिनां जनपदवत् जनपदे इव सर्वं  
स्यादित्यर्थः । 'जनपदतदवध्योश्च' इति प्रकरणे ये प्रत्यया विहिताः ते भवन्ति, प्रकृतयोऽपि  
तथैव भवन्तीति तु सर्वशब्दाल्लभ्यते । तदाह । जनपदस्वामिवाचिनामित्यादिना ॥ अङ्गा  
जनपद इति ॥ दृष्टान्तार्थमिदम् । अङ्गनाम्नां राज्ञां निवासो जनपदः अङ्गाः, 'जनपदे लुप्' इति  
चातुरार्थिकस्य लुप् । सः जनपदः भक्तिरस्येत्यर्थे 'जनपदतदवध्योश्च' इति वुञ्प्रत्यये आङ्गकः  
इति यथा तथा अङ्गदेशस्वामिनः क्षत्रियाः अङ्गाः भक्तिरस्येत्यर्थे क्षत्रियवाचकादङ्गशब्दाद्बुञ्  
आङ्गका इति रूपमित्यर्थः । पञ्चाला ब्राह्मणा इति ॥ अभेदोपचारादिह ब्राह्मणेषु  
पञ्चालशब्दः । तत्रातिदेशाभावादणव भवति । पौरव इति ॥ पौरवशब्दो न जनपदवृत्ति-  
रिति भावः । बहुवचने किम् । जनपदादिवचनयोः सत्यपि शब्दभेदे असिदेशो भवति ।  
यथा आज्ञो वा आज्ञौ वा भक्तिरस्य आङ्गक इति । प्रकृतित्थेति किम् । मद्राणां राजा  
माद्रः । 'द्यञ्मगध' इत्यण् । माद्रो भक्तिरस्येत्यर्थे अतिदेशान्माद्रस्य मद्रत्वे सति 'मद्रव्रज्योः'  
इति कनि माद्रक इति सिध्यति । तेन प्रोक्तम् ॥ अस्मिन्नर्थे तृतीयान्तात् यथाविहितं  
प्रत्ययाः स्युरित्यर्थः । पाणिनीयमिति ॥ व्याकरणमिति शेषः । वृद्धाच्छः । प्रथम-  
म्प्रकाशितम्प्रोक्तम् । नेह देवदत्तेनाध्यापितम् । तित्तिरिवरतन्तु ॥ तेन प्रोक्तमित्येव । तित्तिरि,  
वरतन्तु, खण्डिक, उखा, एभ्यः उक्तविषये छण् स्यादित्यर्थः । इत आरभ्य 'तेनैकदिक्' इतिपर्य-  
न्तम्प्रोक्ते वेदे भवन्ति 'शौनकादिभ्यः छन्दसि' इति छन्दोग्रहणस्य ततः पूर्वन्ततः उत्तरच्चाप-  
कर्षानुवृत्त्योरभ्युपगमात् । अत्र छणादिप्रत्ययान्तानामेषाङ्केवलानान्न प्रयोगः । किन्त्वथेतृवेदितृ-

१४८३ । काश्यपकौशिकाम्यामृषिभ्यां णिनिः । (४-३-१०३)

काश्यपेन प्रोक्तमधीयते काश्यपिनः ।

१४८४ । कलापिवैशम्पायनान्तेवासिभ्यश्च । (४-३-१०४)

कलाप्यन्तेवासिभ्यः— हरिद्रुणा प्रोक्तमधीयते हारिद्रविणः । वैशम्पायनान्तेवासिभ्यः—आलम्बिनः ।

१४८५ । पुराणप्रोक्तेषु ब्राह्मणकल्पेषु । (४-३-१०५)

तृतीयान्तात्प्रोक्तार्थे णिनिः स्यात् । यत्प्रोक्तं पुराणप्रोक्ताश्चेद्ब्राह्मणकल्पास्ते भवन्ति । पुराणेन चिरन्तनेन मुनिना प्रोक्ताः । भल्लु, भाल्लविनः । शात्र्यायन,

प्रत्ययशिरस्काणामेवेत्याह । छन्दोब्राह्मणानीति ॥ तद्विषयतेति ॥ अध्येतृवेदितृप्रत्यय-  
शिरस्कत्वन्वनियम इत्यर्थः । तैत्तिरीया इति ॥ प्रोक्ते वेदे छण् ईयः । तैत्तिरीयः शास्त्राभेदः,  
तमधीयते विन्दन्ति वेत्यर्थे अण् । 'प्रोक्ताल्लुक्' इति तस्य लुगिति भावः । वारतन्तवीयाः स्वाण्ड-  
कीयाः औखीयाः । तित्तिरिणा प्रोक्तः श्लोकः इत्यत्र तु न । छन्दसीत्यनुवृत्तेः । छन्दःशब्देन च  
कल्पसूत्राणामपि ग्रहणम् । तेषां सर्वशाखागतविधिवाक्यसङ्ग्रहात्मकत्वात् । काश्यप ॥  
तेन प्रोक्तमित्येव । छस्यापवादः । काश्यपिन इति ॥ काश्यपशब्दात् णिनिः । णकार इत्,  
नकारादिकार उच्चारणार्थः । काश्यपिन्शब्दात् 'प्रोक्ताल्लुक्' इत्यध्येतृप्रत्ययस्याणो लुगिति भावः ।  
एवं कौशिकिनः । ऋषिभ्याङ्गिम् । इदानीन्तनेन काश्यपेन प्रोक्तं काश्यपीयम् । कलापि ॥  
तेन प्रोक्तमित्येव । कलापिशिष्यवाचिभ्यः वैशम्पायनाशिष्यवाचिभ्यश्च णिनिः स्यादित्यर्थः ।  
कलाप्यन्तेवासिभ्यः इति ॥ उदाह्रियते इति शेषः । हारिद्रविण इति ॥ हरिद्रुर्नाम  
कलापिनः शिष्यः । ततः प्रोक्ते णिनिः, ओर्गुणः, आदिबुद्धिः । हारिद्रविन्शब्दादध्येतृणः 'प्रोक्ता-  
ल्लुक्' इति लुगिति भावः । हरिद्रुः, छगली, तुम्बुरुः, उलपः इति चत्वारः कलापिशिष्याः ।  
तुम्बुरुणा प्रोक्तमधीयते तौम्बुरविणः । छगलिनस्तु दिनुग्वक्ष्यते । औलपिनः । वैशम्पायना-  
न्तेवासिभ्यः इति ॥ उदाह्रियते इति शेषः । आलम्बिन इति ॥ आलम्बिनः, कलिङ्गः,  
कमलः, ऋचाभः, आरुणिः, ताण्ड्यः, श्यामायनः, कठः, कलापी इति नव वैशम्पायनशिष्याः ।  
तत्र आलम्बशब्दात् अध्येतृणः प्रोक्ते णिनिः । आलम्बिन्शब्दादध्येतृणः 'प्रोक्ताल्लुक्' इति लुक् ।  
आलम्बिनः, कालिङ्गिनः, कामलिनः, आर्चाभिनः, आरुणिनः, ताण्डिनः, अत्र 'आपत्यस्य' इति  
यलोपः । श्यामायनिनः । कठात्तु लुग्वक्ष्यते । कलापिनस्त्वण् वक्ष्यते । वैशम्पायनशिष्यः कलापी ।  
तथाच कलाप्यन्तेवासिनां वैशम्पायनशिष्यत्वादेव सिद्धे पृथग्रहणात् तच्छिष्यशिष्याणां न  
ग्रहणमिति भाष्ये स्पष्टम् । पुराणप्रोक्तेषु ॥ 'तेन प्रोक्तम्' इति णिनिः इति चानुवर्तते ।  
मन्त्रव्यतिरिक्तवेदभागाः ब्राह्मणानि । वोदायनादिकल्पसूत्राणि कल्पाः । तथाभूतेषु पुरातनमुनि-  
प्रोक्तेषु ग्रन्थेषु वाच्येषु तृतीयान्ताण्णिनिः स्यादित्यर्थः । तदाह । तृतीयान्तादिति ॥ यत्प्रो-  
क्तमिति ॥ सामान्याभिप्रायमेकवचनम् । प्रत्ययाभिधेयं यत्प्रोक्तं तत्पुरातनमुनिप्रोक्तब्राह्मण-  
कल्पात्मकञ्चेति यावत् । पुराणप्रोक्तमित्येतद्व्याचष्टे । पुराणेनेति ॥ ब्राह्मणे उदाहरति ।

शाठ्यायनिनः । कल्पे, पिङ्ग पैङ्गी कल्पः । 'पुराण—' इति किम् ।  
याज्ञवल्कानि ब्राह्मणानि । आश्मरथः कल्पः । अणि । 'आपत्यस्य—'  
(सू १०८२) इति यलोपः ।

१४८६ । शौनकादिभ्यश्छन्दसि । (४-३-१०६)

छन्दस्यभिधेये एभ्यो णिनिः । शौनकेन प्रोक्तमधीयते शौनकिनः ।

१४८७ । कठचरकाल्लुक् । (४-३-१०७)

आभ्यां प्रोक्तप्रत्ययस्य लुक्स्यात् । कठेन प्रोक्तमधीयते कठाः । चरकाः ।

१४८८ । कलापिनोऽण् । (४-३-१०८)

कलापिना प्रोक्तमधीयते । कालापाः । 'नान्तस्य टिलोपे सत्रह्यचारि-  
पीठसर्पिकलापिकौधुमितैतिलिजाजलिलाङ्गलिशिलालिशिखण्डिसूकरसद्युपसुपर्व-  
णामुपसङ्ख्यानम्' (वा ४१८३) इत्युपसङ्ख्यानानाटिलोपः ।

१४८९ । छगलिनो ढिनुक् । (४-३-१०९)

भल्लु, भाल्लविनः इति ॥ भल्लु इति प्रकृतिनिर्देशः । भल्लुना पुरातनमुनिना प्रोक्तान्  
ब्राह्मणभागानधीयते इत्यर्थे प्रोक्तार्थणिनिः । भाल्लविन्शब्दादध्येत्रणो लुकि भाल्लविन इति रूपमिति  
भावः । ब्राह्मणे उदाहरणान्तरमाह । शाठ्यायन, शाठ्यायनिन इति ॥ शाठ्या-  
यनेति प्रकृतिनिर्देशः । शाठ्यायनेन पुरातनमुनिना प्रोक्तान् ब्राह्मणभागान् अधीयते इत्यर्थे  
प्रोक्तार्थणिनिप्रत्यये शाठ्यायनिन्शब्दादध्येत्रणो लुकि शाठ्यायनिन इति रूपमित्यर्थः । कल्पे  
इति ॥ उदाहियते इति शेषः । पिङ्ग पैङ्गी कल्प इति ॥ पिङ्गेति प्रकृतिनिर्देशः पिङ्गेन पुरातन-  
मुनिना प्रोक्त इत्यर्थे णिनि रूपम् । 'छन्दोब्राह्मणानि च तद्विषयाणि' इत्यध्येतृप्रत्ययान्तत्वनियमस्तु  
कल्पेषु न सर्वत्र प्रवर्तते इति 'छन्दो ब्राह्मणानि' इति सूत्रे भाष्ये स्पष्टम् । याज्ञवल्कानि  
ब्राह्मणानीति ॥ याज्ञवल्क्येन प्रोक्तानीत्यर्थः । आश्मरथः कल्प इति ॥ आश्मरथ्येन  
प्रोक्त इत्यर्थः । यलोप इति ॥ याज्ञवल्काश्मरथशब्दौ कणादी । ताभ्यां यजन्ताभ्याम् अणि  
'आपत्यस्य च' इति यलोप इत्यर्थः । याज्ञवल्क्याश्मरथ्यावाधुनिकावित्यभिमानः । भाष्ये तु शाठ्याय-  
नादितुल्यकालत्वात् याज्ञवल्क्यादिभ्यो णिनिप्रतिषेध इति तद्विषयता च नेति वचनद्वयमारब्ध-  
मित्यास्तान्तावत् । कठचरकाल्लुक् ॥ प्रोक्तप्रत्ययस्येति ॥ प्रकरणलभ्यम् । कठाः  
इति ॥ वैशम्पायनान्तेवासित्वलक्षणणिनो लुक् । अध्येत्रणस्तु 'प्रोक्ताल्लुक्' इति लुक् ।  
चरकाः इति ॥ चरकेण प्रोक्तमधीयते इत्यर्थः । प्रोक्ताणोऽनेन लुकि अध्येत्रणः प्रोक्ताल्लुक् ।  
कलापिनोऽण् ॥ 'तेन प्रोक्तम्' इत्येव । वैशम्पायनशिष्यत्वात् प्राप्तस्य णिनेरपवादः ।  
कालापा इति ॥ कलापिन्शब्दादणि टिलोपे कालापशब्दादध्येतृप्रत्ययस्य छस्य लुगिति  
भावः । 'इनण्यनपत्ये' इति प्रकृतिभावमाशङ्क्य आह । नान्तस्येति । छगलिनो ढिनुक् ॥

छगलिना प्रोक्तमधीयते छागलेयिनः ।

१४९० । पाराशर्यशिलालिभ्यां भिक्षुनटसूत्रयोः । (४-३-११०)

णिनिः स्यात् । पाराशर्येण प्रोक्तं भिक्षुसूत्रमधीयते पाराशरिणो भिक्षवः ।  
शैलालिनो नटाः ।

१४९१ । कर्मन्दकृशाश्वादिनिः । (४-३-१११)

‘भिक्षुनटसूत्रयोः’ इत्येव । कर्मन्देन प्रोक्तमधीयते कर्मन्दिनो भिक्षवः ।  
कृशाश्विनो नटाः ।

१४९२ । तेनैकदिक् । (४-३-११२)

सुदान्ना अद्रिणा एकदिक् सौदामनी ।

१४९३ । तसिश्च । (४-३-११३)

स्वरादिपाठादव्ययत्वम् । पीलुमूलेन एकदिक् पीलुमूलतः ।

१४९४ । उरसो यच्च । (४-३-११४)

चात्तसिः । अणोऽपवादः । उरसा एकदिक् उरस्यः—उरस्तः ।

छगलिन्शब्दादुक्तविषये दिनुक्प्रत्ययः स्यादित्यर्थः । कलाप्यन्तेवासित्वात् प्राप्तस्य णिनेरपवादः ।  
छागलेयिन इति ॥ ककार इत्, उकार उच्चारणार्थः । दिन् शिष्यते । ढस्य एय्, टिलोपः ।  
ततोऽध्येतृप्रत्ययस्य लुगिति भावः । पाराशर्य ॥ णिनिः स्यादिति ॥ उक्तविषये इति  
शेषः । मण्डूकप्लुत्या णिनिरेवानुवर्तते इति भावः । पाराशर्येण प्रोक्तं भिक्षुसूत्रमित्यर्थे, शला-  
लिना प्रोक्तन्नटसूत्रमित्यर्थे च तृतीयान्ताणिनिः स्यादिति यावत् । भिक्षवः सन्यासिनः, तदधि-  
कारिकं सूत्रं भिक्षुसूत्रं व्यासप्रणीतं प्रसिद्धम् । पाराशर्येणेति ॥ पाराशरशब्दाद्गर्गा-  
दित्वात् गोत्रे यञि पाराशर्यः व्यासः । इह त्वन्तरापत्ये गोत्रत्वारोपाद्यञ् । तेन प्रोक्ते  
भिक्षुसूत्रे णिनिः, ततोऽध्येतृप्रत्ययस्य ङस्य लुक् । पाराशरिण इति ॥ जसि रूपम् ।  
शैलालिन इति ॥ शिलालिन्शब्दात् नटसूत्रे प्रोक्ते णिनौ टिलोपे शिलालिन्शब्दादध्येतृ-  
प्रत्ययस्याणो लुकि शैलालिन इति जसि रूपमिति भावः । कर्मन्द ॥ कर्मन्देन प्रोक्तं  
भिक्षुसूत्रमित्यर्थे कृशाश्वेन प्रोक्तन्नटसूत्रमित्यर्थे च तृतीयान्तादिनिः स्यादिति यावत् । प्रत्यये  
अन्त्य इकार उच्चारणार्थः । कर्मन्दशब्दादिनिः । ततोऽध्येत्रणो लुक् । एवं कृशाश्विनः ।  
तेनैकदिक् ॥ सहाथे तृतीया । एका दिक् अधिकरणात्मिका यस्य तदेकदिक् । तेन सह  
एकस्यान्दिशि विद्यमानमित्यर्थे तृतीयान्ताद्यथाविहितम्प्रत्ययाः स्युरित्यर्थः । सौदामनीति ॥  
अणि ‘अन्’ इति प्रकृतिभावान्न टिलोपः । तसिश्च ॥ ‘तेनैकदिक्’ इत्यर्थे तृतीयान्तात्तसिश्च  
स्यादित्यर्थः । इकार उच्चारणार्थः । स्वरादिपाठादिति ॥ ‘स्वरादिनिपातमव्ययम्’ इति  
प्रकरणे ‘तद्धितश्चासर्वविभक्तिः’ इत्यत्र ‘तत्तिलादयः’ इति परिगणने तसेः पाठादित्यर्थः । उरसो

१४९५ । उपज्ञाते । (४-३-११५)

‘तेन’ इत्येव । पाणिनिनोपज्ञातं पाणिनीयम् ।

१४९६ । कृते ग्रन्थे । (४-३-११६)

वररुचिना कृतो वाररुचो ग्रन्थः ।

१४९७ । संज्ञायाम् । (४-३-११७)

‘तेन’ इत्येव । अग्रन्थार्थमिदम् । मक्षिकाभिः कृतं माक्षिकं मधु ।

१४९८ । कुलालादिभ्यो वुञ् । (४-३-११८)

तेन कृते संज्ञायाम् । कुलालेन कृतं कौलालकम् । वारुडकम् ।

१४९९ । क्षुद्राभ्रमरवटरपादपादञ् । (४-३-११९)

तेन कृते संज्ञायाम् । क्षुद्राभिः कृतं क्षौद्रम् । भ्रामरम् । वाटरम् । पादपम् ।

१५०० । तस्येदम् । (४-३-१२०)

उपगोरिदमौपगवम् । ‘वहेस्तुरणिट् च’ (वा १९१०) । संवोदुः स्वं सांवहित्रम् । ‘अग्नीधः शरणे रण् भत्वं च’ (वा २९११) । अग्निमिन्धे अग्नीत् ।

यञ्च ॥ उरसा एकदिगित्यर्थे तृतीयान्तादित्यर्थः । उपज्ञाते ॥ तेनोपज्ञातमित्यर्थे तृतीया-  
न्तात् यथाविहितं प्रत्ययाः स्युरित्यर्थः । उपज्ञातं प्रथमज्ञातम् । कृते ग्रन्थे ॥ तेन  
कृतो ग्रन्थः इत्यर्थे तृतीयान्ताद्यथाविहितं प्रत्ययाः स्युरित्यर्थः । संज्ञायाम् ॥ तेनेत्येवेति ॥  
तेन कृतमित्यर्थे संज्ञायां तृतीयान्ताद्यथाविहितं प्रत्ययाः स्युरित्यर्थः । ग्रन्थे इति नानुवर्तते ।  
तदाह । अग्रन्थार्थमिति ॥ कुलालादिभ्यो वुञ् ॥ तेन कृते संज्ञायामिति शेषपूरणम् ।  
वारुडकमिति ॥ वरुडो जातिविशेषः । क्षुद्राभ्रमर ॥ तेन कृते संज्ञायामिति शेष-  
पूरणम् । क्षुद्रा मधुमक्षिकाः । तस्येदम् ॥ इदमित्यर्थे षष्ठ्यन्तादणादयः साधारणप्रत्ययाः राष्ट्रवार-  
त्यादिविशिष्यविहिताः घादयश्च प्रत्ययाः यथाविहितं स्युरित्यर्थः । अत्र शेषे इत्यनुवृत्तम् ।  
ततश्च अपत्यादिचतुर्थ्यन्तार्थेभ्योऽन्येषां शेषभूतसर्वविशेषाणां सामान्यविशेषरूपेण प्रत्ययार्थत्वं  
लभ्यते । अपत्यादीनान्तु न केनापि रूपेण इदंशब्दार्थत्वमिति ‘तस्यापत्यम्’ इत्यत्रोक्तम् ।  
वहेस्तुरणिट् चेति ॥ वार्तिकमिदम् । तुरिति तृन्तृचोः सामान्येन ग्रहणम् । वहध्यातो-  
र्विहितः यः तृप्रत्ययः तस्मादण् स्यात् तृप्रत्ययस्य इडागमश्च । तत्र अण् पूर्वेण सिद्धः  
इद्विध्यर्थमनूयते । संवोदुः स्वंमिति ॥ विग्रहप्रदर्शनम् । वहेस्तृच्, तृन् वा । वहेरनु-  
दात्तत्वात् ‘एकाच्च उपदेशे’ इति नेट् । ‘सहिवहोरोदवर्णस्य’ इत्योत्त्वम् । ढत्वधत्वष्ट्व-  
ढलोपाः । सांवहित्रमिति ॥ ढत्वादीनामसिद्धत्वादलौकिक एव विग्रहवाक्ये पूर्वमिदम् ।  
ततो निमित्ताभावाच्च ढत्वादि । अग्नीधश्शरणे रण् भत्वंचेति ॥ वार्तिकमिदम् ।

तस्य स्थानमाग्नीध्रम् । तात्स्थ्यात्सोऽप्याग्नीध्रः । ‘समिधामाधाने षेण्यण्’  
(वा २९१२) । सामिधेन्यो मन्त्रः—सामिधेनी ऋक् ।

१५०१ । रथाद्यत् । (४-३-१२१)

रथ्यं चक्रम् ।

१५०२ । पत्रपूर्वादञ् । (४-३-१२२)

पत्रं वाहनम् । अश्वरथस्येदमाश्वरथम् ।

१५०३ । पत्राध्वर्युपरिषदश्च । (४-३-१२३)

अञ् । ‘पत्राद्वाह्ये’ (वा २९०८) । अश्वस्येदं वहनीयमाश्वम् ।  
आध्वर्यवम् । पारिषदम् ।

१५०४ । हलसीराट्ठक् । (४-३-१२४)

हालिकम् । सैरिकम् ।

१५०५ । द्वन्द्वाद्बुन्वैरमैथुनिकयोः । (४-३-१२५)

शरणमित्यर्थे अग्नीच्छब्दात् षष्ठ्यन्तादण्, तस्मिन्परे भत्वञ्च वक्तव्यमित्यर्थः । शरणं गृहम् ।  
अग्निमिन्धे अग्नीदिति ॥ ऋत्विग्विशेषोऽयम् । इन्धेः क्तिप् । ‘अनिदिताम्’ इति  
नलोपः । आग्नीध्रमिति ॥ सोमे महावेदेरुत्तरार्धे पञ्चारलिचतुरश्रस्थानविशेषसंज्ञेयम् ।  
भत्वान्न जश्त्वम् । प्रत्ययस्वरणान्तोदात्तोऽयं शब्दः । तैत्तिरीये ‘एतद्वै यज्ञस्यापराजितं यदाग्नी-  
ध्रमित्यादावाद्युदात्तत्वन्तु ‘आग्नीध्रसाधारणादञ् वक्तव्यः’ इति स्वार्थिके अञि बोध्यम् ।  
नन्वेवम् “आग्नीध्रः प्रत्याश्रावयेत्” इत्यादौ कथमृत्विग्विशेषे आग्नीध्रशब्दः । तत्राह ।  
तात्स्थ्यादिति ॥ आग्नीध्राख्यदेशस्थत्वात् ऋत्विग्विशेषे आग्नीध्रशब्दो गौण इति भावः ।  
समिधामिति ॥ आधीयते अनेनेत्याधानः मन्त्रः । आधानो मन्त्र इत्यर्थे षष्ठ्यन्तात्  
समिच्छब्दात् षेण्यप्रत्ययो वाच्य इत्यर्थः । पत्वं ङीष्ममित्याह । सामिधेनी ऋगिति ॥  
सामिधेन्यशब्दात् ङीष् ‘हलस्तद्धितस्य’ इति यलोपः । रथाद्यत् ॥ ‘तस्येदम्’ इत्येव ।  
रथ्यं चक्रमिति ॥ ‘रथाद्रथाङ्गः’ इति वचनाच्चक्रमिति विशेष्यम् । पत्रपूर्वादञ् ॥ रथा-  
दित्येव । पत्रं वाहनमिति ॥ “पत्रं वाहनपक्षयोः” इति कोशः । पत्राध्वर्युपरिषदश्च ॥  
अञिति ॥ शेषपूरणम् । पत्रादिति ॥ पत्राद्वाह्य एवेति वक्तव्यमित्यर्थः । आश्वमिति ॥  
पत्रेत्यर्थग्रहणमिति भावः । आध्वर्यवम् । पारिषदमिति ॥ अध्वर्योरिदं परिषद इदमिति  
विग्रहः । हलसीराट्ठक् ॥ तस्येदमित्येव । हालिकम् । सैरिकमिति ॥ हलस्त्वेदं  
सीरस्येदमिति विग्रहः । द्वन्द्वाद्बुन् ॥ वैरै मैथुनिकायाञ्च इदन्त्वेन विवक्षिते द्वन्द्वात् षष्ठ्यन्तात्  
बुन् स्यादित्यर्थः । काकोलूकिकेति ॥ काकोलूकस्य वैरमित्यर्थः । बुनि स्त्रीत्वं लोकात् ।

काकोलूकिका । कुत्सकुशिकिका । 'वैरे देवासुरादिभ्यः प्रतिषेधः' (वा २९१४) । दैवासुरम् ।

१५०६ । गोत्रचरणाद्बुञ् । (४-३-१२६)

औपगवकम् । 'चरणाद्धर्माभ्याययोरिति' वक्तव्यम्' (वा २७१३) । काठकम् ।

१५०७ । सङ्घाङ्गलक्षणेष्वाज्यजिजामण् । (४-३-१२७)

'घोषग्रहणमपि कर्तव्यम्' (वा २९१५) । अञ् । वैदः सङ्घोऽङ्को घोषो वा वैदं लक्षणम् । यञ्, गार्गः—गार्गम् । इञ्, दाक्षः—दाक्षम् । परम्परासम्बन्धोऽङ्कः । साक्षात्तु लक्षणम् ।

१५०८ । शाकलाद्वा । (४-३-१२८)

अण्वोक्तेऽर्थे । पक्षे चरणत्वादुञ् । शकलेन प्रोक्तमधीयते शाकलाः, तेषां सङ्घोऽङ्को घोषो वा शाकलः—शाकलकः । लक्षणे कृत्रिता ।

कुत्सकुशिकिकेति ॥ कुत्सकुशिकयोर्विवाह इत्यर्थः । वुनि स्त्रीत्वं लोकात् । मिथुनं दम्पती । तस्य कर्म मैथुनिका । मनोज्ञादित्वादुञ् । स्त्रीत्वं लोकात् । वैरे देवासुरेति ॥ वार्तिकमिदम् । दैवासुरमिति ॥ देवासुरयोर्वैरमित्यर्थः । वुजभावे अण् । मैथुनिकायान्तु देवासुरिकेत्येव । 'द्वन्द्वे देवासुर' इति त्वपपाठः । अत्र भाष्ये वैर इत्येव वार्तिकपाठात् । 'शिशुकन्द' इति सूत्रभाष्ये तु 'द्वन्द्वे देवासुरादिभ्यः प्रतिषेधः' इति पठितम् । दैवासुरम्, रक्षोसुरमित्युदाहृतम् । देवासुरायधिकृत्य कृतमाख्यानमित्यर्थः । गोत्रचरणाद्बुञ् ॥ गोत्रप्रत्ययान्तात् शाखाध्येतृवाचिनश्च षष्ठ्यन्तादिदमित्यर्थे वुजित्यर्थः । प्रवराध्यायप्रसिद्धमिह गोत्रमित्यभिप्रेत्योदाहरति । औपगवकमिति ॥ औपगवस्येदमित्यर्थः । वस्तुतस्तु औपगवः प्रवरसूत्रेषु न दृष्टः । ग्लौचुकायनकमिति वृत्त्यादौ उदाहृतम् । चरणादिति ॥ चरणावो वुञ् विहितः सः धर्मे आम्नाये च वाच्ये भवति नान्यत्रेत्यर्थः । काठकमिति ॥ कठेन प्रोक्तमधीयते कठाः, तेषां धर्मः आम्नायो वेत्यर्थः । आम्नायो वेदाभ्यासः । सङ्घाङ्ग ॥ अजन्तात्, यजन्तात्, इजन्ताच्च सङ्घे अङ्के लक्षणे च इदन्त्वेन विवक्षिते अणित्यर्थः । छस्यापवादः । घोषेति ॥ 'सङ्घाङ्गलक्षणघोषेषु' इति सूत्रद्वयव्यमित्यर्थः । तथाच तिस्रः प्रकृतयः प्रत्ययार्थाश्चत्वार इति न यथासङ्ग्यम् । गार्ग इति ॥ सङ्घः अङ्को घोषो वेति शेषः । गार्गमिति ॥ लक्षणमिति शेषः । एवं दाक्षो, दाक्षमित्यत्रापि । नन्वङ्गलक्षणशब्दयोः पर्यायत्वात् पृथग्रहणं व्यर्थमित्यत आह । परम्परेति ॥ यथा गवादिनिष्ठस्तप्तमुद्राविशेषः अङ्कः । तस्य हि गोद्वारा स्वाभिसम्बन्धः । साक्षादिति ॥ विद्याविशेषस्तु देवदत्ते साक्षाद्विद्यमानत्वात्तस्य लक्षणमित्यर्थः । वैदा विद्या । "घोष आभीरपल्ली स्यात्" इत्यमरः । शाकलाद्वा ॥ शकलेनेति ॥

१५०९ । छन्दोगौक्थिकयाज्ञिकबह्वृचनटाञ्ज्यः । (४-३-१२९)

छन्दोगानां धर्मः आम्नायो वा छान्दोग्यम् । औक्थिक्यम् । याज्ञिक्यम् । बह्वृच्यम् । नाट्यम् । 'चरणाद्धर्माग्नाययोः' (वा २९१३) इत्युक्तम् । तत्साहचर्यान्नटशब्दादपि तयोरेव ।

१५१० । न दण्डमाणवान्तेवासिषु । (४-३-१३०)

दण्डप्रधाना माणवा दण्डमाणवाः तेषु शिष्येषु च वुञ्जन् स्यात् । दाक्षाः दण्डमाणवाः शिष्या वा ।

१५११ । रैवतिकादिभ्यश्छः । (४-३-१३१)

तस्येदमित्यर्थे । वुञोऽपवादः । रैवतिकीयम् । वैजावापीयम् ।

॥१५१२॥ कौपिञ्जलहास्तिपदादण् । (४-३-१३२)

(वा १९१८) । कुपिञ्जलस्यापत्यम् । इहैव निपातनादण् । तदन्ता-  
त्पुनरण् । कौपिञ्जलः । गोत्रवुञोऽपवादः । हस्तिपदस्यापत्यं हास्तिपदः, तस्यायं  
हास्तिपदः ।

शकलशब्दात्प्रोक्ताणान्तादध्येतृप्रत्ययस्य छुकि शकलशब्दात् 'गोत्रचरणात्' इति धर्माग्नाययोर्वु-  
ञोऽपवादः अण् । तदभावे वुञ् । छन्दोगौक्थिक ॥ सङ्गादयो निवृत्ताः । छन्दोगादीनाञ्चरण-  
त्वात् । धर्माग्नाययोरिति सम्बध्यते । छन्दोग, औक्थिक, याज्ञिक, बह्वृच, नट, एभ्यो धर्मे  
आम्नाये च इदन्त्वेन विवक्षिते ज्यः स्यादित्यर्थः । ननु नटस्य अचरणत्वात्तत्र धर्माग्ना-  
ययोः कथमन्वय इत्याशङ्कते । चरणाद्धर्माग्नाययोरित्युक्तमिति ॥ यद्यपीति शेषः ।  
परिहरति । तत्साहचर्यादिति ॥ तथापि छन्दोगादिसाहचर्यान्नटशब्दादपि धर्माग्नाययो-  
रेव प्रत्यय इत्यर्थः । न दण्ड ॥ दण्ड माणवाश्च अन्तेवासिनश्च तेष्विति द्वन्द्वः । दाक्षा  
इति ॥ दक्षस्यैर्पत्यं दाक्षिः, तस्येमे दण्डमाणवाः शिष्या वेत्यर्थे गोत्रत्वलक्षणो वुञ् न भवति ।  
किन्त्वौत्सर्गिकः अणव । रैवतिकादिभ्यश्छः ॥ तस्येदमित्यर्थे इति ॥ शेषपूरणम् ।  
वुञ् इति ॥ गोत्रत्वलक्षणवुञोऽपवाद इत्यर्थः । रैवतिकीयमिति ॥ रेवत्या अपत्यं  
रैवतिकः । रेवत्यादिभ्यष्टक् । रैवतिकस्येदमिति विग्रहः । वैजावापीयमिति ॥ वीजावापस्या-  
पत्यं वीजावापिः, तस्येदमिति विग्रहः । कौपिञ्जलहास्तिपदादण् ॥ कुपिञ्जलेति ॥  
कुपिञ्जलस्यापत्यमित्यनन्तरं 'इत्यर्थे' इति शेषः । इहेति ॥ अस्मिन् सूत्रे कौपिञ्जलेति निर्देशात्  
अत इजम्बाधित्वा अणित्यर्थः । तदन्तादिति ॥ अणन्तात् 'तस्येदम्' इत्यर्थे अनेन वार्तिकेन  
पुनरणित्यर्थः । हस्तिपादस्येति ॥ हस्तिन इव पादौ अस्येति विग्रहः । पादस्य लोप इति

✽ 'अपाणिनीयः सूत्रेषु पाठः' इति कैयटः ।



ॐ१५१३ । आथर्वणिकस्येकलोपश्च । (४-३-१३३)

अणस्यात् । आथर्वणिकस्यायमाथर्वणो धर्म आम्नायो वा । चरणाद्बुजो-  
ऽपवादः ।

इति तद्धिते शैषिकप्रकरणम् ।

अथ तद्धिते प्राग्दीव्यतीयप्रकरणम् ।

१५१४ । तस्य विकारः । (४-३-१३४)

‘अश्मनो विकारे टिलोपो वक्तव्यः’ (वा ४१८५) । अश्मनो विकारः  
आश्मः । भास्मनः । मार्त्तिकः ।

न भवति । हस्तिपादस्यापलं हास्तिपादः । अत इवम्बाधित्वा अत एव निपातनादण् । हस्तिपाद-  
स्यायमित्यर्थे अनेन अणिति भावः । गोत्रबुजोऽपवादः । आथर्वणिकस्येकलोपश्च ॥ इदं  
सूत्रमिति कैयटः । वार्तिकमित्यन्ये । अण् स्यादिति ॥ आथर्वणिकशब्दात्तस्येदमित्यर्थे अण्  
स्यात् । प्रकृतेरिक्तस्य लोपश्चेत्यर्थः । आथर्वणिकस्येति ॥ अथर्वणा प्रोक्तो वेदः अथर्वेत्युप-  
चर्यते, तमधीते आथर्वणिकः । वसन्तादित्वाट्क् । आथर्वणिकस्यायमित्यर्थे अनेन अणि इको  
लोपे ‘दाण्डिनायन’ इति टिलोपाभावे आथर्वण इति रूपमित्यर्थः । धर्म आम्नायो वेति ॥  
“चरणाद्धर्माप्राययोरित्युक्तेः” इति भावः । ननु तस्येदमित्येव सिद्धे अण्विधिर्व्यर्थ इत्यत  
आह । चरणाद्बुजोऽपवाद इति ॥ आथर्वणिकशब्दस्य अथर्वणवेदाध्येतृवाचित्वादिति भावः ।

इति तद्धिते शैषिकप्रकरणम् ।

अथ विकारार्थप्रत्यया निरूप्यन्ते—तस्य विकारः ॥ विक्रियते इति विकारः, कर्मणि  
घञ् । प्रकृतेरवस्थान्तरात्मिकां विक्रियां प्राप्त इत्यर्थः । विकार इत्यर्थे पृथ्वन्तादणादयः साधारणा  
वक्ष्यमाणाश्च वैशेषिका यथाविहितं स्युरित्यर्थः । अश्मनो विकार इति ॥ विकारार्थकप्रत्यये  
परे अश्मन्शब्दस्य टिलोपो वक्तव्य इत्यर्थः । अनिति प्रकृतिभावापवादः । आश्म इति ॥  
अणि टिलोपे रूपम् । एवञ्चर्मणो विकारः चार्मः कोशः । ‘चर्मणः कोशे’ इत्युपसङ्ख्यानान्दिलोपः  
भास्मन इति ॥ भस्मनो विकार इत्यर्थः । अणि अनिति प्रकृतिभावान्न टिलोपः । मार्त्तिक  
इति ॥ मृत्तिकाया विकार इत्यर्थः । अत्र ‘प्राणिरजतादिभ्योऽञ्, ओरञ्, अनुदात्तादेश्व’  
इत्यादिवक्ष्यमाणापवादविषयभिन्नमुदाहरणम् । तत्र अश्मन्, रस्मन्, चर्मन्, इति त्रयं

\*इदं सूत्रमिति कैयटः । ‘इदमपि वार्तिकमेवेति हरदत्तः’ इति विवरणे नागेशः । युक्तं  
च वार्तिकत्वमेव । सूत्रत्वे चकारेण वार्तिकस्थस्याणः सङ्ग्रहस्य क्लृप्तत्वात् ।

१५१५ । अवयवे च प्राण्यौषधिवृक्षेभ्यः । (४-३-१३५)

चाद्विकारे । मयूरस्यावयवो विकारो वा मायूरः । मौर्वे काण्डं भस्म वा । पैप्पलम् ।

१५१६ । विल्वादिभ्योऽण् । (४-३-१३६)

वैल्वम् ।

१५१७ । कोपधाच्च । (४-३-१३७)

अण् । अजोऽपवादः । तर्कुं, तार्कवम् । तैत्तिडीकम् ।

१५१८ । त्रपुजतुनोः षुक् । (४-३-१३८)

आभ्यामण् स्याद्विकारे, एतयोः षुगागमश्च । त्रापुषम् । जातुषम् ।

१५१९ । ओरञ् । (४-३-१३९)

दैवदारवम् । भाद्रदारवम् ।

मनिन्प्रत्ययान्तं नित्स्वरेणाद्युदात्तम् । मृत्तिकाशब्दोऽपि 'मृदस्तिकन्' इति तिकन्नन्तः । नित्स्वरेणाद्युदात्तः । अवयवे च प्राण्यौषधि ॥ प्राणिवाचिनः औषधिवाचिनो वृक्षवाचिनश्च षष्ठ्यन्तेभ्यः अवयवे विकारे च अणादयः साधारणा उक्ताः वक्ष्यमाणाश्च प्रत्ययाः यथाविहितं स्युः । अन्येभ्यस्तु विकारमात्र इत्यर्थः । प्राणिन उदाहरति । मायूर इति ॥ 'लघावन्ते' इति मयूरशब्दो मध्योदात्तः । ततः 'प्राणिरजतादिभ्यः' इत्यञ् । औषधेरुदाहरति । मौर्व-मिति ॥ मूर्वा औषधिविशेषः । तस्या अवयवो विकारो वेत्यर्थः । औत्सर्गिकोऽण् । 'अनुदात्तादेश्व' इत्यञ् तु वक्ष्यमाणो न भवति । तृणधान्यानाञ्च 'व्यषाम्' इत्याद्युदात्तत्वात् । वृक्षस्योदाहरति । पैप्पलमिति ॥ पिप्पलः अश्वत्थः, तस्यावयवो विकारो वेत्यर्थः । 'लघावन्ते' इति मध्योदात्तः पिप्पलशब्दः । 'अनुदात्तादेश्व' इति वक्ष्यमाणाजोऽभावे औत्सर्गिकोऽण् । विल्वादिभ्योऽण् ॥ एषु प्राण्यौषधिवृक्षेभ्यः अवयवे विकारे च, इतरेभ्यस्तु विकारे अण् स्यादित्यर्थः । वैल्वमिति ॥ विल्वस्यावयवो विकारो वेत्यर्थः । विल्व, व्रीहि, काण्ड, मुद्ग, मसूर, गोधूम, इक्षु, वेणु, गवेषुक्, कार्पासी, पाटली, कर्कन्धू, कटीर, इति विल्वादयः । तत्र गवेषुकस्य 'कोपधाच्च' इत्यणि सिद्धे मयटो बाधनार्थमिह पाठः । इतरेषान्तु 'अनुदात्तादेश्व' इत्यजो बाधनार्थमिति कौस्तुभे विस्तरः । कोपधाच्च ॥ अणिति शेषः । तत्र प्राण्यौषधिवृक्षेभ्योऽवयवे विकारे च, इतरेभ्यस्तु विकारे एव । तर्कुं, तार्कवमिति ॥ तर्कुं इति प्रकृतिनिर्देशः । तर्कुर्नाम वृक्षविशेषः । तस्यावयवो विकारो वेत्यर्थः । 'ओरञ्' इत्यस्यापवादः अण् । तित्तिडीक-शब्दो 'लघावन्ते' इति मध्योदात्तः । 'अनुदात्तादेश्व' इत्यजोऽपवादः अण् । त्रपुजतुनोः षुक् ॥ त्रापुषम् । जातुषमिति ॥ त्रपुणो जतुनश्च विकार इत्यर्थः । ओरञ् ॥ उवर्णादञ् स्यादित्यर्थः । प्राण्यौषधिवृक्षेभ्यः अवयवे विकारे च, इतरेभ्यस्तु विकारे । दैवदारवम् ॥ भाद्रदारवमिति ॥ देवदारोर्भाद्रदारोश्चावयवो विकारो वेत्यर्थः । 'पीतद्रवार्थानाम्'

१५२५ । गोश्च पुरीषे । (४-३-१४५)

गोः पुरीषं गोमयम् ।

१५२६ । पिष्टाच्च । (४-३-१४६)

मयद् स्याद्विकारे । पिष्टमयम् भस्म । कथं पैष्टी सुरेति । सामान्य-  
विवक्षायां 'तस्येदम्' (सू १५००) इत्यण् ।

१५२७ । संज्ञायां कन् । (४-३-१४७)

'पिष्टात्' इत्येव । पिष्टस्य विकारविशेषः पिष्टकः । 'पूपोऽपूपः पिष्टकः  
स्यात्' इत्यमरः ।

१५२८ । ब्रीहेः पुरोडाशे । (४-३-१४८)

मयद् स्यात् । विल्वाद्यणोऽपवादः । ब्रीहिमयः पुरोडाशः । ब्रैह्ममन्यन् ।

१५२९ । असंज्ञायां तिलयवाभ्याम् । (४-३-१४९)

तिलमयम् । यवमयम् । संज्ञायां तु तैलम् । यावकः ।

१५३० । तालादिभ्योऽण् । (४-३-१५२)

अञ्मयदोरपवादः । 'तालाद्धनुषि' (ग सू १९४) । तालं धनुः ।

अन्यत्तालमयम् । ऐन्द्रायुधम् ।

१५३१ । जातरूपेभ्यः परिमाणे । (४-३-५६)

एकाचो नित्यमिति ॥ नित्यमिति योगविभागलब्धमिदम् । अण्णन्तादिति ॥ अपा-  
मिदमापम् 'तस्येदम्' इत्यण् । ततः स्वार्थे ऋतुर्वर्णादित्वात् घञि आप्यमिति रूपमिलर्थः । गोश्च  
पुरीषे ॥ नित्यं मयद्विल्यनुवर्तते । गोमयमिति ॥ यद्यपि पुरीषं न गोर्विकारो नाप्यवयवः ।  
तथापि तस्येदमित्यर्थेऽयं प्रत्ययः । पिष्टाच्च ॥ शेषपूरणेन सूत्रं व्याचष्टे । मयद् स्याद्विकारे  
इति ॥ संज्ञायां कन् ॥ विकारविशेष इति ॥ अपूप इत्यर्थः । तदाह । पूपो-  
ऽपूपः पिष्टकः स्यादिति ॥ अमरकौशोऽयम् । पुरोडाशस्तु न पिष्टकः, तत्त्वानपूपत्वात् ।  
'अनुद्गमनपूपाकृतिमशफमात्रम्पुरोडाशश्चुरोति' इति श्रुतेः । ब्रीहेः पुरोडाशे ॥ पुरोडाशात्मके  
विकारे नित्यं मयद् स्यादित्यर्थः । तर्हि विल्वादिगणे पाठः किमर्थमित्यत आह । ब्रैह्ममन्य-  
दिति ॥ असंज्ञायां तिलयवाभ्याम् ॥ नित्यं मयदिति शेषः । यावक इति ॥ यवशब्दा-  
द्विकारे अण् । ततः यावादिभ्य इति स्वार्थे कन् । तालादिभ्योऽण् ॥ तालाद्धनुषोति ॥  
गणसूत्रमिदम् । तालं धनुरिति ॥ 'नित्यं वृद्ध' इति मयदोऽपवादः । ऐन्द्रायुध-  
मिति ॥ 'अनुदात्तादेश्च' इत्यञोऽपवादः । समासस्वरणान्तोदात्तत्वात् । जातरूपेभ्यः ॥

अण् । बहुवचनात्पर्यायग्रहणम् । हाटकः तापनीयः सौवर्णो वा निष्कः । 'परिमाणे' किम् । हाटकमयी यष्टिः ।

१५३२ । प्राणिरजतादिभ्योऽञ् । (४-३-१५४)

शौकम् । वाकम् । राजतम् ।

१५३३ । जितश्च तत्प्रत्ययात् । (४-३-१५५)

बिद्यो विकारावयवप्रत्ययः तदन्तादञ्स्यान्तयोरेवार्थयोः । मयटोऽपवादः ।

शामीलस्य शामीलम् । दाधित्थस्य दाधित्थम् । कापित्थम् । 'जितः' किम् । वैल्वमयम् ।

१५३४ । क्रीतवत्परिमाणात् । (४-३-१५६)

'प्राग्वहतेष्टक्' (सू १५४८) इत्यारभ्य क्रीतार्थे ये प्रत्यया येनोपाधिना परिमाणाद्विहितास्ते तथैव विकारेऽतिदिश्यन्ते । अणादीनामपवादः । निष्क्रेण क्रीतं नैष्किकम् । एवं निष्कस्य विकारोऽपि नैष्किकः । शतस्य विकारः शत्यः—शतिकः ।

अणिति ॥ शेषपूरणम् । जातरूपं सुवर्णं, तद्वाचिभ्योऽण् स्यात्परिमाणे विकारे गम्ये इत्यर्थः । ननु जातरूपशब्दस्यैव कुतो न ग्रहणमित्यत आह । बहुवचनादिति ॥ हाटक इत्यादि ॥ हाटकस्य तपनीयस्य सुवर्णस्य वा निष्कपरिमाणको विकार इत्यर्थः । तापनीय इति ॥ 'नित्यं वृद्धशरादिभ्यः' इति मयटोऽपवादः । इतरत्र तु 'अनुदात्तादेश्व' इत्यञोऽपवादः । "गुञ्जाः पञ्चाद्यमाषकः । ते षोडशाक्षः" इत्यमरः । "सुवर्णविस्तो हेनोऽक्षे" इति च । प्राणिरजतादिभ्योऽञ् ॥ शौकम् । वाकमिति ॥ शुकस्य वकस्य वा अवयवो विकारो वेत्यर्थः । 'प्राणिनाङ्कुपूर्वाणाम्' इत्युदात्तत्वात् । 'अनुदात्तादेश्व' इत्यञो न प्राप्तिः । राजतमिति ॥ अनुदात्तादित्वादपि सिद्धे मयड्वाधनार्थमञ्जिधिः । जितश्च तत्प्रत्ययात् ॥ तयोः विकारावयवयोः प्रत्ययः तत्प्रत्ययः । तदाह । जिद्य इति ॥ विकारावयवयोरेवेत्यर्थः । शामीलस्येति ॥ शम्या विकारः अवयवो वा शामीलम् । 'शम्याः प्लञ्' । शामीलस्य विकारः अवयवो वेत्यर्थे अत्र शामीलमिति भवतीत्यर्थः । 'नित्यं वृद्ध' इति मयटोऽपवादः । दाधित्थमिति ॥ दाधित्थस्य विकारोऽवयवो वा दाधित्थम् । अनुदात्तादित्वादञ् । दाधित्थस्य विकारो दाधित्थम्, मयडपवादोऽञ् । वैल्वमयमिति ॥ 'वित्वादिभ्योऽण्' इति वित्त्व-शब्दादणि वैल्वः, तस्य विकार इत्यर्थे मयडेव, न त्वञ् । अणो वित्त्वाभावादिति भावः । भाष्ये तु "विकारावयवप्रत्ययान्तात् पुनस्तत्प्रत्यया अनभिधानात् न" इत्याश्रित्य सूत्रमिदं प्रत्याख्यातम् । क्रीतवत्परिमाणात् ॥ उपाधिनेति ॥ प्रकृत्यादिविशेषणेनेत्यर्थः । नैष्किक इति ॥ 'असमासे निष्कादिभ्यः' इति क्रीते ङक् । शत्यः—शतिक इति ॥ 'शताब्ज

१५३५ । उष्ट्राहुञ् । (४-३-१५७)

प्राण्यञोऽपवादः । औष्ट्रकः ।

१५३६ । उमोर्णयोर्वा । (४-३-१५८)

औमम्-औमकम् । और्णम्-और्णकम् । वुञ्भावे यथाक्रममणञौ ।

१५६७ । एण्या ढञ् । (४-३-१५९)

ऐणेयम् । एणस्य तु ऐणम् ।

१५३८ । गोपयसोर्यत् । (४-३-१६०)

गव्यम् । पयस्यम् ।

१५३९ । द्रोश्च । (४-३-१६१)

दुर्वृक्षः, तस्य विकारोऽवयवो वा द्रव्यम् ।

१५४० । माने वयः । (४-३-१६२)

‘द्रोः’ इत्येव । द्रव्यम् । ‘पौतवं द्रव्यं पाय्यमिति मानार्थकं त्रयम्’  
इत्यमरः ।

१५४१ । फले लुक् । (४-३-१६३)

विकारावयवप्रत्ययस्य लुक्स्यात्फले । आमलक्याः फलमामलकम् ।

ठन्यतौ’ इति कृते ठन्यतौ । उष्ट्राहुञ् ॥ प्राण्यञ् इति ॥ ‘प्राणिरजतादिभ्योऽञ्’ इत्यस्या-  
पवाद इत्यर्थः । उमोर्णयोर्वा ॥ वुञ्जिति शेषः । औममिति ॥ उमा सस्यविशेषः । “उमा  
स्यादतसी क्षुमा” इत्यमरः । उमाया विकारोऽवयवो वेत्यर्थः । और्णकमिति ॥ ‘तृणधान्यानाञ्च’  
इत्युमाशब्द आद्युदात्तः । ‘अनुदात्तादेश्च’ इति ततो वुञ्भावे अण् । ऊर्णाशब्दस्तु फिट्स्वरे-  
णान्तोदात्तः । ततो वुञ्भावे अनुदात्तादित्वादित्यर्थः । “ऊर्णा मेषादिलोप्ति स्यात्” इत्यमरः ।  
‘स्थूणोर्णो नपुंसके च’ इति लिङ्गानुशासनसूत्रम् । एण्या ढञ् ॥ एण्या अवयवो विकारो  
वा ऐणेयम् । ढस्य एयादेशः । ‘यस्येति च’ इति ईकारलोपः । स्त्रीलिङ्गनिर्देशस्य प्रयोजनमाह ।  
एणस्य त्विति ॥ गोपयसोर्यत् ॥ गव्यमिति ॥ गोर्विकारोऽवयवो वेत्यर्थः ।  
‘वान्तो यि’ इत्यवादेशः । पयस्यमिति ॥ पयसो विकार इत्यर्थः । सर्वत्र ‘गोरजादि-  
प्रसङ्गे यत्’ इत्येव सिद्धे यद्विधानं ‘मयद्वैतयोः’ इति पाक्षिकमयटो बाधनार्थम् । द्रोश्च ॥  
यदिति शेषः । ‘एकाचो नित्यम्’ इति मयटः ‘ओरञ्’ इत्यस्य चापवादः । माने वयः ॥  
द्रोरित्येवेति ॥ माने विकारे गम्ये द्रुशब्दाद्वयप्रत्ययः स्यादित्यर्थः । फले लुक् ॥ आमल-  
कमिति ॥ फलितस्य वृक्षस्य फलमवयवो विकारश्च । तस्मिन्मयटो लुकि ‘लुक्कदितलुकि’

१५४२ । लृक्षादिभ्योऽण् । (४-३-१६४)

विधानसामर्थ्यान्न लृक् । लृक्षम् ।

१५४३ । न्यग्रोधस्य च केवलस्य । (७-३-५)

अस्य न वृद्धिरैजागमश्च । नैयग्रोधम् ।

१५४४ । जम्ब्वा वा । (४-३-१६५)

जम्बूशब्दात्फलेऽण्वा स्यात् । जाम्बवम् । पक्षे ओरञ्, तस्य लृक्, जम्बु ।

१५४५ । लुप्च । (४-३-१६६)

जम्ब्वाः फलप्रत्ययस्य लुप्वा स्यात् । 'लुपि युक्तवत्-' (सू १२९४)

जम्ब्वाः फलं जम्बूः । 'फलपाकशुषामुपसङ्ग-यानम्' (वा २९४९) । ब्रीहयः ।

मुद्गाः । 'पुष्पमूलेषु बहुळम्' (वा २९५०) । मल्लिकायाः पुष्पं मल्लिका ।

जात्याः पुष्पं जाती । विदार्या मूलं विदारी । बहुळग्रहणान्नेह । पाटलानि पुष्पाणि । साल्वानि मूलानि । बाहुळकात्कचिल्लृक् । अशोकम् । करवीरम् ।

इति ङीषो लृक् । लृक्षादिभ्योऽण् ॥ विकारे अवयवे चेति शेषः । तत्र शिशुकर्कन्धू-  
शब्दयोर्वर्णान्तत्वादपि प्राप्ते लृक्षन्यग्रोधादीनाम् अनुदात्तादित्वादपि प्राप्ते अण्विधिः ।  
नन्वस्य फले अणो लृक् कुतो नेत्यत आह । न्यग्रोधस्य च केवलस्य ॥ 'न य्वाभ्याम्'  
इत्युत्तरसूत्रमिदम् । अस्येति ॥ केवलस्य न्यग्रोधस्येत्यर्थः । केवलत्वं पदान्तरविहीनत्वम् ।  
न्यक् रोहतीति न्यग्रोध इति व्युत्पत्तिपक्षे यद्यपि 'न य्वाभ्याम्' इत्येव सिद्धम् । यकारस्य  
पदान्तत्वात् । तथापि केवलस्यैव इति नियमार्थं सूत्रम् । अव्युत्पत्तिपक्षे तु यकारस्य अपदा-  
न्तत्वात् विध्यर्थमेव । केवलस्य किम् । न्यग्रोधमूलाः शालयः । जम्ब्वा वा ॥ जम्ब्विति ॥  
जम्ब्वाः फलमित्यर्थः । अजो लुकि विशेष्यानुसारेण नपुंसकत्वात् ह्रस्व इति भावः । लुप् च ॥  
लुक्कैव सिद्धे लुक्विधेः फलमाह । लुपि युक्तवदिति ॥ जम्बूरिति ॥ जम्ब्वाः फलमित्यर्थः ।  
फलप्रत्ययस्य लुपि युक्तवत्त्वेन विशेष्यलिङ्गवचने बाधित्वा स्त्रीत्वमेकवचनं चेत्यर्थः । तथाच जम्ब्वाः  
फलान्यपि जम्बूरेव । फलपाकेति ॥ फलपाकेन शुष्यन्तीति फलपाकशुषः ओपधयः, तद्वा-  
चिभ्यः परस्य फलप्रत्ययस्य लुप उपसङ्गयानमित्यर्थः । 'फले लृक्' इत्यस्यापवादः । ब्रीहय  
इति ॥ ब्रीह्याख्यानामोषधीनाम्फलानीत्यर्थः । एवं मुद्गाः । विल्वार्थणो लुप् । युक्तवद्भावात्पुंस्त्वम्,  
नतु विशेष्यनिम्नत्वम् । पुष्पमूलेषु बहुळमिति ॥ वार्तिकमिदम् । विकारावयवप्रत्ययस्य लुप्  
स्यादिति शेषः । पुष्पं मल्लिकेति ॥ अपाद्वितीयमुदात्तमित्यनुवृत्तौ 'मल्लिकादीनाञ्च' इति  
फिट्सूत्रेण मध्योदात्तो मल्लिकाशब्दः । ततः 'अनुदात्तादेश्च' इत्यजो लुप् । युक्तवत्त्वात्स्त्रीत्वम् ।  
जातीति ॥ 'लघावन्ते' इत्यन्तोदात्तो जातिशब्दः । ततः 'अनुदात्तादेश्च' इत्यजोऽनेन लुप् ।

## १५४६ । हरीतक्यादिभ्यश्च । (४-३-१६७)

एभ्यः फलप्रत्ययस्य लुप्त्यात् । हरीतक्यादीनां लिङ्गमेव प्रकृतिवत् ।  
हरीतक्याः फलानि हरीतक्यः ।

## १५४७ । कंसीयपरशव्ययोर्यञौ लुक्च । (४-३-१६८)

कंसीयपरशव्यशब्दाभ्यां यञञौ स्तरुच्यतोश्च लुक् । कंसाय हितं  
कंसीयम् । तस्य विकारः कांस्यम् । परशवे हितं परशव्यम् । तस्य विकारः  
पारशवः ।

इति तद्धिते चतुर्थस्य तृतीयपादे प्राग्दीव्यर्तायप्रकरणम् ।

युक्त्वत्त्वात्त्वात्वम् । विदारीति ॥ जातिडीपन्तामिदम्प्रत्ययस्वरेणान्तोदात्तम् । अनुदात्ता-  
दित्वादिति तस्य लुप् । युक्त्वत्त्वात्त्वात्वम् । पाटलानीति ॥ विल्वादित्वाद् । एवं सालानि ।  
ननु अशोकस्य पुष्पं, अशोकं करवीरस्य पुष्पङ्करवीरं इत्यत्रापि 'पुष्पमूलेषु बहुलम्' इति लुपि  
युक्त्वत्त्वात् पुंस्त्वे अशोकः पुष्पं करवीरः पुष्पमिति स्यादित्यत आह । बहुलप्रहणात्  
क्वचिल्लुगिति ॥ तथाच युक्त्वत्त्वस्याप्रवृत्तेः विशेष्यनिमित्तत्वमेवेति भावः । हरीतक्या-  
दिभ्यश्च ॥ हरीतक्यादीनामिति ॥ वार्तिकमिदम् । एषाम्प्रकृतिलिङ्गमेव लुप्तप्रत्ययार्थं  
अतिदिश्यते, ननु प्रकृतिवचनमर्पात्यर्थः । हरीतक्य इति ॥ जातिडीपन्तः । प्रत्ययस्वरेणान्तो-  
दात्तो हरीतक्यशब्दः । ततोऽनुदात्तादित्वादिति तस्य 'फले लुक्' इति लुकि प्राप्ते लुपि युक्त्वत्त्वा-  
द्बहुवचनम् । कंसीयपरशव्य ॥ अत्र यञञौ लुक् । विविचैय्य्यात् । नापि प्रकृत्योः,  
प्रत्ययादर्शनस्यैव लुक्त्वात् । अतः परिशेषात् प्रकृत्येकदेशयोः छयतोरिति लभ्यते । तदाह ।  
छयतोरिति ॥ कंसीयमिति ॥ धातुर्लोहविशेषः । तस्मै हितमिति छः । कांस्यमिति ॥  
कंसीयशब्दादिति छस्य लुकि आदिकृद्भौ 'यस्येति च' इत्यकारलोपः । परशव्यमिति ॥  
'तस्मै हितम्' इति अधिकारे 'उगवादिभ्यो यत्' इति ओर्गुणे 'वान्तो यि' इत्यवादेशः ।  
पारशव इति ॥ परशव्यशब्दादिति यतो लुकि ओर्गुणे पारशवः 'हलस्तद्धितस्य' इति तु  
न, ईर्ताल्लुक्तेः । अनापत्यत्वात् 'आपत्यस्य च' इत्यपि लोपो न प्रसज्यत इति भावः ॥

इति तद्धिते चतुर्थस्य तृतीयपादे प्राग्दीव्यर्तायप्रकरणम् ।

अथ तद्विते चतुर्थस्य चतुर्थपादे प्राग्वहतीयप्रकरणम् ।

१५४८ । प्राग्वहतेष्टक् । (४-४-१)

तद्वहतीयतः प्राक् ठगधिक्रियते । 'तदाहेति माशब्दादिभ्य उपसङ्ख्यानम्' (वा २९५१) । मा शब्दं कार्षीः इति य आह स माशब्दिकः ।

१५४९ । स्वागतादीनां च । (७-३-७)

ऐज्न् स्यात् । स्वागतमित्याह स्वागतिकः । स्वाध्वरिकः । स्वङ्गस्यापत्यं स्वाङ्गिः । व्यङ्गस्यापत्यं व्याङ्गिः । व्यङ्गस्यापत्यं व्याङ्गिः । व्यवहारेण चरति व्यावहारिकः । स्वपतौ साधु स्वापतेयम् । 'आहौ प्रभूतादिभ्यः' (वा २९५२) ।

अथ चतुर्थस्य चतुर्थः पादः प्रारभ्यते—प्राग्वहतेष्टक् ॥ वहतीयकदेशेन 'तद्वहति रथयुगप्रासङ्गम्' इति सूत्रं परामृश्यते इत्यभिप्रेत्य आह । तद्वहतीयत इति ॥ तदाहेति ॥ इतिशब्दो व्युत्क्रमेण तच्छब्दानन्तरं द्रष्टव्यः । तदित्याहेत्यर्थे माशब्द-स्वागत इत्यादिशब्देभ्यः ठक् उपसङ्ख्यानमित्यन्वयः । तदित्यनेन वाक्यार्थो विवक्षितः । इतिशब्दस्तस्य वाक्यार्थस्य कर्मत्वङ्गमयति 'मा शब्दङ्कार्षीः' इत्याहेत्याद्यर्थे तद्वाक्यावयवात् माशब्दः इत्यादिशब्दात् ठगिति यावत् । मा शब्दङ्कार्षीः इति य आह स माशब्दिक इति ॥ शब्दं माकार्षीरित्यन्वयः । 'माङ्गि लुङ्' इति लोडर्थे लुङ् । 'न माङ्गयोगे' इत्यङ्गमनिषेधः । शब्दत्र कुरु इत्यर्थः । अत्र आहेति वृज्धात्वर्थवक्तव्यवचनक्रियां प्रति मा शब्दङ्कार्षीरिति वाक्यार्थः कर्म । तद्वाक्यकदेशः माशब्देति समुदायः । तस्मान्निर्विभक्तिका-दयं प्रत्ययः । न हि माशब्देति समुदायाद्विभक्तिरस्ति । एवञ्च माशब्देति समुदायाद्विके माशब्दिक इति रूपम् । 'मा शब्दः कारि' इति पाठे तु कारीति कर्मणि लुङ् । शब्दो न कार्य इत्यर्थः । नच तदाहेत्यर्थे माशब्दादिभ्यः ठगिति यथाश्रुतम् अभ्युपगम्य माशब्दमाहेत्याद्यर्थे माशब्देत्यादिशब्देभ्यो द्वितीयान्तेभ्यः ठगित्येव कुतो न व्याख्यायत इति वाच्यम् । एवं सति 'आहौ प्रभूतादिभ्यः' इत्युत्तरवार्तिकारम्भवैयर्थ्यापत्तेरिति भावः । स्वागतादिगणे स्वागत, स्वध्वर, इति पठितम् । तत्र विशेषमाह । स्वागतादीनाञ्च ॥ 'न ध्वाभ्यां पदान्ताभ्यां पूर्वौ तु ताभ्यामैच्' इति प्रकरणे 'कर्मव्यतिहारे' इत्यस्मादुत्तरं सूत्रमिदम् । ऐज्न् स्यादिति ॥ शेषपूरणमिदम् । 'न ध्वाभ्यां पदान्ताभ्यां पूर्वौ तु ताभ्यामैच्' इति प्राप्तः ऐज् न स्यादित्यर्थः । स्वाध्वरिक इति ॥ स्वध्वर इत्याहेत्यर्थः । अथ स्वागतादिगणशेषमुदाहरति । स्वङ्गस्येति ॥ व्याङ्गिरिति ॥ व्यङ्गस्यापत्यमिति विग्रहः । व्यङ्गस्येति ॥ न विद्यते डो यस्य सः अङः विगतः अङः व्यङ्गः । स्वापतेयमिति ॥ 'पथ्यतिथिवसतिस्वपतेर्ङ्व' द्वारादित्वादौ प्राप्नो निषिध्यते । आहाविति ॥ आहेति पदैकदेशादिकारस्य उच्चारणार्थो निर्देशः । तदिति पूर्ववार्तिकादनुवर्तते । आहृत्यर्थे द्वितीयान्तेभ्यः प्रभूतादिभ्यष्टगवाच्य इत्यर्थः ।



प्रभूतमाह । प्राभूतिकः । पार्याप्तिकः । ‘पृच्छतौ सुस्नातादिभ्यः’ (वा २९५३) । सुस्नातं पृच्छति सौस्नातिकः । सौखशायनिकः । अनुशक्तिकादिः । ‘गच्छतौ परदारादिभ्यः’ (वा २९५४) । पारदारिकः । गौरुतल्पिकः ।

१५५० । तेन दीव्यति खनति जयति जितम् । (४-४-२)

अक्षैर्दीव्यति आक्षिकः । अभ्रया खनति आभ्रिकः । अक्षैर्जयति आक्षिकः । अक्षैर्जितमाक्षिकम् ।

१५५१ । संस्कृतम् । (४-४-३)

दध्ना संस्कृतं दाधिकम् । मारीचिकम् ।

१५५२ । कुलुत्थकोपधादण् । (४-४-४)

ठकोऽपवादः । कुलुत्थैः संस्कृतं कौलुत्थम् । तैन्त्रिणीकम् ।

१५५३ । तरति । (४-४-५)

उडुपेन तरति औडुपिकः ।

१५५४ । गोपुच्छाट्टञ् । (४-४-६)

गौपुच्छिकः ।

१५५५ । नौद्यचष्टन् । (४-४-७)

नाविकः । घटिकः । बाहुभ्यां तरति बाहुका स्त्री ।

पार्याप्तिक इति ॥ पर्याप्तमाहेत्यर्थः । पृच्छताविति ॥ तदित्यनुवर्तते । पृच्छतीत्यर्थे द्वितीयान्तेभ्यः सुस्नातादिभ्यः ऽग्वञ्च इत्यर्थः । सौखशायनिक इति ॥ सुखशयनं पृच्छतीत्यर्थः । अनुशक्तिकादिरिति ॥ सुखशयनशब्द इति शेषः । ततश्च ‘अनुशक्तिकादीनाञ्च’ इति पूर्वोत्तरपदयोरानुशक्तिरिति भावः । गच्छताविति ॥ तदित्यनुवर्तते । गच्छतीत्यर्थे परदारादिभ्यो द्वितीयान्तेभ्यः ऽगित्यर्थः । पारदारिक इति ॥ परदारान्गच्छतीत्यर्थः । गौरुतल्पिक इति ॥ गुरुतल्पगच्छतीत्यर्थः । गुरुतल्पो गुरुव्री । तेन दीव्यति खनति जयति जितम् ॥ तेन दीव्यति, तेन खनति, तेन जयति, तेन जितम्, इति विप्रहेषु तृतीयान्ताद्गित्यर्थः । अभ्रिः कुडालः । देवदत्तेन जितमित्यत्र तु न ठक् । करणतृतीयान्तादेव तद्विधः । संस्कृतम् ॥ तेनेत्येव । संस्कृतमित्यर्थे तृतीयान्ताद्गित्यर्थः । ‘संस्कृतन्मक्षाः’ इत्यत्र तु सप्तम्यन्तादणादिविधिः । मारीचिकमिति ॥ मरीचिभिः संस्कृतमित्यर्थः । कुलुत्थकोपधादण् ॥ संस्कृतमित्यर्थे तृतीयान्तादिति शेषः । तैन्त्रिणीकमिति ॥ तैन्त्रिणीकेन संस्कृतमित्यर्थः । तरति ॥ तरतीत्यर्थे तृतीयान्ताद्गित्यर्थः । गोपुच्छाट्टञ् ॥ तरतीत्यर्थे तृतीयान्तादिति शेषः । नौद्यचष्टन् ॥ णिति च्छेदः । शृत्वकृतः सस्य षकारः । तरतीत्यर्थे

१५५६ । चरति । (४-४-८)

तृतीयान्ताद्गच्छति भक्षयतीत्यर्थयोष्टकस्यात् । हस्तिना चरति हास्तिकः ।

शाकटिकः । दध्ना भक्षयति दाधिकः ।

१५५७ । आकर्षात्ष्ठल् । (४-४-९)

आकर्षो निकपोपलः । 'आकर्षात्' इति पाठान्तरम् । तेन चरति

आकर्षिकः । पित्त्वान्डीप् । आकर्षिकी ।

१५५८ । पर्पादिभ्यः ण् । (४-४-१०)

पर्येण चरति पर्यिकः—पर्यिकी । येन पीठेन पङ्गवश्चरन्ति स पर्यः ।

अधिकः । रथिकः ।

१५५९ । श्वगणाट्टञ् च । (४-४-११)

चात्ठन् ।

१५६० । श्वादेरिञि । (७-३-८)

ऐज्ज । श्वभस्त्रस्यापत्यं श्वाभस्त्रिः । श्वादंष्ट्रिः । तदादिविधौ चेदमेव

ज्ञापकम् । 'इकारादाविति वाच्यम्' (वा ४५१२) । श्वगणेन चरति

श्वागणिकः—श्वागणिकी—श्वागणिकः—श्वागणिकी ।

नौशब्दान् 'ब्यचश्च' इति तृतीयान्तात् ठनित्यर्थः । नाविक इति ॥ नावा तरतीत्यर्थः । घटिक इति ॥ घटेन तरतीत्यर्थः । बाहुका स्त्रीति ॥ उकः परत्वात् ठस्य कः । अदन्तत्वाद्वाप् । चरति ॥ गच्छति, भक्षयतीति ॥ 'चर गतिभक्षणयोः' इति चरधातोरर्थद्वये वृत्तेरिति भावः । हास्तिक इति ॥ ठनि इके 'नस्तद्धिते' इति टिलोपः । आकर्षात्ष्ठल् ॥ तेन चरतीत्यर्थे तृतीयान्तादाकर्षशब्दात् णलित्यर्थः । पर्पादिभ्यः ण् ॥ ण् इति च्छेदः । चरतीत्यर्थे तृतीयान्तेभ्य इति शेषः । पित्त्वं डीपर्यमित्याह । पर्यिकीति ॥ अधिक इति ॥ अश्वेन चरतीत्यर्थः । श्वगणाट्टञ् च ॥ उक्तविषये इति शेषः । श्वगणशब्दात्तृतीयान्ता-चरतीत्यर्थे ठञ् ण् च स्यादित्यर्थः । श्वागणिक इत्युदाहरणं वक्ष्यति । तत्र श्वन्शब्दस्य द्वारादित्वादौजागमे प्राप्ते । श्वादेरिञि ॥ 'न कर्मव्यतिहारे' इत्यतो नेत्यनुवर्तते । अङ्गस्येत्यधिकृतम् । श्वन्शब्दः आदिर्यस्येति विग्रहः । श्वन्शब्दपूर्वपदस्याङ्गस्य इञि परे नैजागम इत्यर्थः । श्वाभस्त्रिरिति ॥ अत इञ् । श्वादंष्ट्रिरिति ॥ श्वदंष्ट्रस्यापत्यमित्यर्थः । ननु श्वन्शब्द एव द्वारादौ पठ्यते ननु श्वभस्त्रशब्दः । ततश्च तस्य द्वारादित्वाभावादौजागमप्रसक्तिरेव नेत्यत आह । तदादिविश्राविति ॥ द्वारादिगणे श्वन्शब्दस्य पाठेऽपि अस्मादेव प्रतिषेधात् श्वन्शब्दपूर्वकस्याङ्गस्य द्वारादिगणे ग्रहणं विज्ञायते इत्यर्थः । तत्फलन्तु श्ववहनस्येदं शौवहनं नाम नगरम् ।

१५६१ । पदान्तस्यान्यतरस्याम् । (७-३-९)

श्वादेरङ्गस्य पदशब्दान्तस्यैज् वा । श्वापदस्येदं श्वापदम्—शौवापदम् ।

१५६२ । वेतनादिभ्यो जीवति । (४-४-१२)

वेतनेन जीवति वैतनिकः । धानुष्कः ।

१५६३ । वस्त्रक्रयविक्रयाट्टन् । (४-४-१३)

वस्त्रेन मूल्येन जीवति वास्तिकः । क्रयविक्रयग्रहणं सङ्घातविगृहीतार्थम् ।  
क्रयविक्रयिकः—क्रयिकः—विक्रयिकः ।

१५६४ । आयुधाच्छ च । (४-४-१४)

चाट्टन् । आयुधेन जीवति आयुधीयः—आयुधिकः ।

१५६५ । हरत्युत्सङ्गादिभ्यः । (४-४-१५)

उत्सङ्गेन हरत्यौत्सङ्गिकः ।

१५६६ । भस्त्रादिभ्यः छन् । (४-४-१६)

भस्त्रया हरति भस्त्रिकः । भित्त्वात्, भस्त्रिकी ।

ननु प्रकृते श्वागणिके इवभावात्कथमयं निषेध इत्यत आह । इकारादाविति वाच्य-  
मिति ॥ जिति परित्यज्य इकारादाविति वाच्यमित्यर्थः । इति तु व्यपदेशिवत्त्वेन इकारादित्वम् ।  
श्वागणिक इति ॥ ठवन्तात् 'टिड्ढाणञ्द्वयसज्दघ्नञ्मात्रतयपठकञ्जकञ्करपः' इति डीप् ।  
श्वगणिक इति ॥ छनि रूपम् । श्वागणिकीति ॥ पित्त्वात् डीप्प्रसङ्गादाह । पद्मा-  
न्तस्यान्यतरस्याम् ॥ 'श्वादेरिजि' इत्यन्तादुत्तरं सूत्रमिदम् । पदं पदशब्दः, अन्तो यस्येति  
विग्रहः । तदाह । पदशब्दान्तस्येति । ऐज्वेति ॥ निषेधविकल्पे सति विधिविकल्पः फलित  
इति भावः । श्वापदस्येति ॥ शुनः पदमिव पदं यस्येति विग्रहः । 'शुनो दन्तदंष्ट्रा' इत्यादिना  
दीर्घः । शौवापदमिति ॥ 'तस्येदम्' इत्यण् । 'वृद्धाच्छः' इति तु न । अनभिधाना-  
दित्याहुः । अन्ये तु श्वपुच्छवद्दीर्घाभावे अणमाहुः । वेतनादिभ्यो जीवति ॥ जीवतीत्यर्थे  
तृतीयान्तेभ्यः ठगिति शेषः । वैतनिक इति ॥ वेतनेन जीवतीत्यर्थः । धानुष्क इति ॥  
धनुषा जीवतीत्यर्थः । उसन्तात्परत्वाद्दस्य कः । 'इणः पः' इति पत्वम् । वस्त्रक्रयविक्रया-  
ट्टन् ॥ जीवतीत्यर्थे तृतीयान्तेभ्यो वस्त्रादिभ्यः टन् स्यादित्यर्थः । सङ्घातविगृहीतार्थ-  
मिति ॥ व्याख्यानमिति भावः । आयुधाच्छ च ॥ जीवतीत्यर्थे तृतीयान्तात् आयुधशब्दात्  
छः रयःत् टन् चेत्यर्थः । हरत्युत्सङ्गादिभ्यः ॥ हर्तृत्वर्थे तृतीयान्तेभ्यः उत्सङ्गा-  
दिभ्यः टक् स्यादित्यर्थः । भस्त्रादिभ्यः छन् ॥ छनिति छेदः । हर्तृत्वर्थे तृतीयान्तेभ्यो

१५६७ । विभाषा विवधात् । (४-४-१७)

विवधेन हरति विवधिकः । पक्षे ठक् । वैवधिकः । एकदेशविकृत-  
स्यानन्यत्वाद्धीवधादपि छन् । वीवधिकः, वीवधिकी । विवधवीवधशब्दौ  
उभयतो वद्धशिक्षये स्कन्धवाह्ये काष्ठे वर्तते ।

१५६८ । अण् कुटिलिकायाः । (४-४-१८)

कुटिलिका व्याधानां गतिविशेषः, कर्मारोपकरणभूतं लोहं च । कुटि-  
लिकया हरति मृगानङ्गारान्वा कौटिलिको व्याधः कर्मरश्च ।

१५६९ । निर्वृत्तेऽक्षद्यूतादिभ्यः । (४-४-१९)

अक्षद्यूतेन निर्वृत्तमाक्षद्यूतिकं वैरम् ।

१५७० । त्रेर्मन्नित्यम् । (४-४-२०)

त्रिप्रत्ययान्तप्रकृतिकात्तृतीयान्तान्निर्वृत्तेऽर्थे मप्स्यान्नित्यम् । कृत्या निर्वृत्तं  
कृत्रिमम् । पक्त्रिमम् । 'भावप्रत्ययान्तादिमव्वक्तव्यः' (वा २९५९) पाकेन  
निर्वृत्तं पाकिमम् । त्यागिमम् ।

१५७१ । अपमित्ययाचिताभ्यां कक्कनौ । (४-४-२१)

अपमित्येति ल्यबन्तम् । अपमित्य निर्वृत्तमापमित्यकम् । याचितेन  
निर्वृत्तं याचितकम् ।

भस्त्रादिभ्यः छन् स्यादित्यर्थः । पिस्त्वादिति ॥ डीष् इति शेषः । विभाषा विवधात् ॥  
हरतीत्यर्थे तृतीयान्तात् छनिति शेषः । अण् कुटिलिकायाः ॥ हरतीत्यर्थे तृतीयान्तात् कुटि-  
लिकाशब्दादण् स्यादित्यर्थः । कर्मारो लोहकारः तस्य यत् अङ्गारतप्तलोहादिग्रहणसाधनं  
लोहविकारभूतं सन्दंशापरनामधेयं, तदपि कुटिलिकेत्यर्थः । निर्वृत्तेऽक्षद्यूतादिभ्यः ॥ निर्वृत्त-  
मित्यर्थे तृतीयान्तेभ्योऽक्षद्यूतादिभ्यः ठगित्यर्थः । त्रेर्मन्नित्यम् ॥ तेन निर्वृत्तमित्यर्थे 'द्वितः  
क्विः' इति क्तिप्रत्ययान्तान्नित्यं मप्प्रत्ययः स्यादित्यर्थः । 'समर्थानाम्प्रथमाद्वा' इति महाविकल्प-  
निवृत्त्यर्थं नित्यग्रहणम् । "ततश्च अस्मिन्नर्थे मप्प्रत्ययं विना क्तिप्रत्ययान्तस्य प्रयोगो न" इति  
भाष्ये स्पष्टम् । एवञ्चात्र अस्वपदविग्रहं दर्शयति । कृत्या निर्वृत्तमिति ॥ अत्र विग्रहवाक्ये  
'स्त्रियां क्विन्' इति क्विन्नन्तोऽयं कृतिशब्दः । कृत्रिममिति ॥ 'डुकृन् करणे' इति धातोः  
'द्वितः क्विः' इति क्तिप्रत्ययान्तान्मप् । पक्त्रिममिति ॥ पक्त्या निर्वृत्तमित्यस्वपदविग्रहः ।  
'डुपचप् पाके' अस्मात्किप्रत्ययान्तान्मप् । इमव्वक्तव्य इति ॥ निर्वृत्तमित्यर्थे तृतीयान्तादिति  
शेषः । अत्र नित्यमिति न सम्बध्यते इत्यभिप्रेत्य लौकिकस्वपदविग्रहं दर्शयति । पाकेन

१५७२ । संसृष्टे । (४-४-२२)

दध्रा संसृष्टं दाधिकम् ।

१५७३ । चूर्णादिनिः । (४-४-२३)

चूर्णेः संसृष्टाश्चूर्णिनोऽपूपाः ।

१५७४ । लवणाल्लुक् । (४-४-२४)

लवणेन संसृष्टो लवणः सूपः । लवणं शाकम् ।

१५७५ । मुद्रादण् । (४-४-२५)

मौद्र ओदनः ।

१५७६ । व्यञ्जनैरुपसिक्ते । (४-४-२६)

ठक् । दध्रा उपसिक्तं दाधिकम् ।

१५७७ । ओजःसहोऽम्भसा वर्तते । (४-४-२७)

ओजसा वर्तते औजसिकः शूरः । साहसिकश्चौरः । आम्भसिको मत्स्यः ।

१५७८ । तत्प्रत्यनुपूर्वमीपलोमकूलम् । (४-४-२८)

इत्यस्मात् विनिमयार्थकात् 'उदीचां माडो व्यतिहारे' इति क्ताप्रत्यये गतिसमासे ल्यपि 'मयते-  
रिदन्यतरस्याम्' इति इत्वे 'ह्रस्वस्य पिति' इति तुगागमे अपमित्येत्यव्ययम् । 'क्तातोऽसुन्कसुनः'  
इत्युक्तेरित्यर्थः । निर्वृतमित्यर्थे अपमित्येत्यव्ययात्प्रथमान्ताद्याचितशब्दाच्च तृतीयान्तात् कक्  
कन् च यथासङ्ग्य स्यातामित्यर्थः । अपमित्येत्यव्यये तृतीयान्तत्वासम्भवात् प्रथमादिति लभ्यते ।  
संसृष्टे ॥ संसृष्टमित्यर्थे तृतीयान्तात् ठक् इत्यर्थः । चूर्णादिनिः ॥ संसृष्टमित्यर्थे तृतीया-  
न्तादिति शेषः । लवणाल्लुक् ॥ पूर्वसूत्रविहितस्येति शेषः । मुद्रादण् ॥ तेन संसृष्ट-  
मित्यर्थे तृतीयान्तादिति शेषः । मौद्र ओदन इति ॥ मुद्रैः संसृष्ट इत्यर्थः । व्यञ्जनै-  
रुपसिक्ते ॥ उपसिक्तमित्यर्थे तृतीयान्तेभ्यो व्यञ्जनवाचिभ्यः ठगित्यर्थः । सेचनेन मृद्वि-  
करणमुपसक्तः । संसृष्ट इत्येव सिद्धे नियमार्थं सूत्रम् । व्यञ्जनवाचिभ्यः उपसिक्त एवेति । तेनेह  
न । सूपेन संसृष्टा स्थाली । ओजःसहो ॥ वर्तते व्याप्रियते इत्यर्थे ओजस्, सहस्, अम्भस्  
एभ्यः तृतीयान्तेभ्यः ठक् स्यादित्यर्थः । औजसिक इति ॥ ओजसा वलेन वर्तते, युद्धे  
व्याप्रियते इत्यर्थः । साहसिक इति ॥ सहसा प्राणवियोगाभ्युपगमेन स्तेये व्याप्रियते  
इत्यर्थः । आम्भसिक इति ॥ अम्भसा हेतुना सञ्चारे व्याप्रियते इत्यर्थः । तत्प्रत्यनु-  
पूर्व ॥ तदिति द्वितीयान्तानुकरणम् । प्रत्यनुपूर्वेभ्यो द्वितीयान्तेभ्यः ईपलोमकूलशब्देभ्यः वर्तते  
इत्यर्थे ठक् स्यादित्यर्थः । ननु प्रतीपं वर्तते इत्यादिवक्ष्यमाणविग्रहेषु वर्ततेरकर्मकत्वात् कथं

ते वस्तुतो दश चेति विग्रहेऽकारः समासान्त इहैव सूत्रे निपात्यते । दशैका-  
दशिकः—दशैकादशिकी । दशैकादशान्प्रायच्छतीत्युत्तमर्ण एवेहापि तद्धितार्थः ।

१५८२ । उञ्छति । (४-४-३२)

वदराण्युञ्छति वादरिकः ।

१५८३ । रक्षति । (४-४-३३)

समाजं रक्षति सामाजिकः ।

१५८४ । शब्ददुर्दुरं करोति । (४-४-३४)

शब्दं करोति शाब्दिकः । दार्दुरिकः ।

१५८५ । पक्षिमत्स्यमृगान्हन्ति । (४-४-३५)

‘स्वरूपस्य (पर्यायाणां) विशेषाणां ग्रहणम्’ (वा ५२३) । ‘मत्स्यपर्या-  
येषु मीनस्यैव’ (भाष्येष्टिः) । पक्षिणो हन्ति पाक्षिकः । शाकुनिकः । मायूरिकः ।  
मात्स्यिकः । मैनिकः । शाकुलिकः । मार्गिकः । हारिणिकः । सारङ्गिकः ।

ऋणत्वेन दीयन्ते, तत्र ऋणत्वेन गृहीता दश निष्काः एकादशार्थत्वात् एकादशशब्देन उपचर्यन्ते ।  
ततश्च एकादश च ते दश चेति कर्मधारये ‘सङ्ख्याया अल्पीयस्याः’ इति दशान्शब्दस्य  
पूर्वनिपातः । इहैव निपातनादकारः समासान्तः, टिलोपः, दशैकादशः इति रूपमित्यर्थः ।  
दशैकादशिक इति ॥ एकादश निष्काः नाधिकान् ग्रहीतुं दश निष्कान् अधमर्णाय  
प्रयच्छतीति यावत् । अथ लौकिकविग्रहवाक्यं दर्शयति । दशैकादशान् प्रयच्छतीति ॥  
इहापीति ॥ विग्रहवाक्ये यथा उत्तमर्णः प्रधानत्वेन निर्देश्यते, तथा समासेऽपि उत्तमर्ण  
एव ऋणादातैव तद्धितार्थः प्रधानभूत इत्यर्थः । उञ्छति ॥ तदिति द्वितीयान्तमनुवर्तते ।  
उञ्छतीत्यर्थे द्वितीयान्ताद्गणित्यर्थः । भूम्यान्निपातितस्य व्रीह्यादेः कणशः आदानमुञ्छः ।  
रक्षति ॥ अस्मिन्नर्थे द्वितीयान्ताद्गणित्यर्थः । शब्ददुर्दुरङ्करोति ॥ शब्दङ्करोति दुर्दुरं  
करोतीति विग्रहे द्वितीयान्ताद्गणित्यर्थः । इह शब्दविषये प्रकृतिप्रत्ययविभानपूर्वकज्ञाने करो-  
तिर्वर्तते । व्याख्यानात् । तेनेह न । शब्दङ्करोति खरः । दार्दुरिक इति ॥ “दुर्दुर-  
स्तोयदे भेके वाद्यगण्डाद्विभेदयोः । दुर्दुरा चण्डिकायां स्यात्पानजाले तु दुर्दुरम् ॥” इति  
विश्वः । इह यथायोग्यमन्वयः । पक्षिमत्स्यमृगान्हन्ति ॥ अस्मिन्नर्थे पक्ष्यादिशब्देभ्यो द्वितीया-  
न्तेभ्यः ठगित्यर्थः । स्वरूपस्येति ॥ पक्षिमत्स्यमृगशब्दैः तत्तत्स्वरूपाणान्तत्तत्पर्यायाणान्त-  
द्विशेषवाचिनाञ्च ग्रहणमित्यर्थः । ‘स्वं रूपम्’ इति सूत्रभाष्ये तथोच्येति भावः । मीनस्यै-  
वेति ॥ मत्स्यपर्यायेषु मीनस्यैव ग्रहणम् । नत्वनिमिपादिशब्दानामित्यर्थः । इदमपि ‘स्वं रूपम्’  
इत्यत्र भाष्ये स्थितम् । पाक्षिक इति ॥ स्वरूपस्योदाहरणम् । शाकुनिक इति तु पक्षिपर्यायस्य ।

१५८६ । परिपन्थं च तिष्ठति । (४-४-३६)

अस्माद्वितीयान्तात्तिष्ठति हन्ति चेत्यर्थे ठक्स्यात् । पन्थानं वर्जयित्वा व्याप्य वा तिष्ठति पारिपन्थिकश्चौरः । निपातनान् पन्थादेशः । परिपन्थं हन्ति पारिपन्थिकः ।

१५८७ । माथोत्तरपदपदव्यनुपदं धावति । (४-४-३७)

दण्डाकारो माथः पन्थाः दण्डमाथः । दण्डमाथं धावति दण्डमाथिकः । पादविकः । आनुपदिकः ।

१५८८ । आक्रन्दादृञ् च । (४-४-३८)

अस्मादृञ्स्यात्, चादृक् धावतीत्यर्थे । आक्रन्दं दुःखिनां रोदनस्थानं धावति आक्रन्दिकः ।

१५८९ । पदोत्तरपदं गृह्णाति । (४-४-३९)

पूर्वपदं गृह्णाति पौर्वपदिकः । औत्तरपदिकः ।

मायूरिक इति ॥ पक्षिविशेषस्य । तथा मात्स्यिकः सैनिकः, याकुलिक इति क्रमेण स्वरूप-पर्यायविशेषाणामुदाहरणम् । तथा मार्गिकः, द्वारिणिकः, सारङ्गिकः इति क्रमेण स्वरूपपर्याय-विशेषाणामुदाहरणम् । परिपन्थञ्च तिष्ठति ॥ अस्मादिनि ॥ परिपन्थशब्दादित्यर्थः । चक्रागतं हन्तीत्यनुकृष्यते । तदाह । तिष्ठति हन्ति चेति ॥ पन्थानं वर्जयित्वेति ॥ एतेन 'अपपरी वज्जे' इति परेः क्रमेप्रवचनीत्ये 'पञ्चमपाङ्परिमिः' इति पञ्चम्यम् 'अपपरि-बहिरञ्चवः पञ्चम्या' इति अव्ययीभावसमासः सूचितः । व्याप्य चेति ॥ एतेन सर्वतः शब्द-पर्यायस्य परेः परिगतः पन्था इति प्रादिसमासं परिपन्थशब्द इति सूचितम् । अव्ययी-भावः प्रादिसमासो वेलिपि बोध्यम् । उभयथापि क्रियाविशेषणत्वात् द्वितीयान्तत्वम् । निपातनान् पन्थादेश इति ॥ नेदम्प्रत्ययसंनिधौनेन निपातनम् । किन्तु ततोऽन्यत्रापि परिपन्थशब्दोऽस्ति । इदमेव सूत्रयितुं प्रकृतेरपि द्वितीयोच्चारणमिति वृत्तिकृतः । इदमेवा-भिप्रेत्य विग्रहन्दृश्यति । परिपन्थन्तिष्ठतीति ॥ माथोत्तर ॥ माथोत्तरपद, पदवी, अनुपद, एभ्यो द्वितीयान्तेभ्यो धावतीत्यर्थे ठगित्यर्थः । माथपदं व्याचष्टे । माथः पन्था इति ॥ मथ्यते गन्तुमिराहन्त्ये इति व्युत्पत्तेरिति भावः । दण्डमाथ इति ॥ शाकपार्थि-वादिः । पन्थानन्यावर्तानि धावतेत्येत्येत्वात् सक्रमेकत्वम् । पादविक इति ॥ पदवीन्याव-र्तानि विग्रहः । आनुपदिक इति ॥ अनुपदं धावतीति विग्रहः । आक्रन्दादृञ् च ॥ अस्मादिति ॥ आक्रन्दशब्दाद्वितीयान्तादित्यर्थः । आक्रन्दन्ति अस्मिन्नित्याक्रन्दः । तदाह । आक्रन्दो दुःखिनां रोदनस्थानमिति ॥ पदोत्तरपदम् ॥ पदशब्दः उत्तरपदं यस्य

१५९० । प्रतिकण्ठार्थललामं च । (४-४-४०)

एभ्यो गृह्णात्यर्थे ठक्स्यात् । प्रतिकण्ठं गृह्णाति प्रातिकण्ठकः । आर्थिकः  
लालामिकः ।

१५९१ । धर्मं चरति । (४-४-४१)

धार्मिकः । ‘अधर्माच्चेति वक्तव्यम्’ (वा २९६६) । आधार्मिकः ।

१५९२ । प्रतिपथमेति ठञ्च । (४-४-४२)

प्रतिपथमेति प्रतिपथिकः । प्रातिपथिकः ।

१५९३ । समवायान्समवैति । (४-४-४३)

सामवायिकः । सामूहिकः ।

१५९४ । परिषदो ण्यः । (४-४-४४)

परिषदं समवैति पारिषद्यः ।

१५९५ । सेनाया वा । (४-४-४५)

ण्यः स्यात् । पक्षे ठक् । सैन्याः-सैनिकाः ।

१५९६ । संज्ञायां ललाटकुक्कुट्यौ पश्यति । (४-४-४६)

ललाटं पश्यति लालाटिकः सेवकः । कुक्कुटीशब्देन तत्पातार्हः  
स्वल्पदेशो लक्ष्यते । कौक्कुटिको भिक्षुः ।

तस्मात् द्वितीयान्तात् गृह्णातीत्यर्थे ठक् स्यादित्यर्थः । प्रतिकण्ठार्थे ॥ एभ्य इति ॥ प्रतिकण्ठ,  
अर्थ, ललाम, इत्येभ्यः इत्यर्थः । आर्थिक इति ॥ अर्थगृह्णातीत्यर्थः । लालामिक  
इति ॥ ललामं चिह्नं तद्गृह्णातीत्यर्थः “लिङ्गं ललामञ्च ललाम च” इत्यमरः । धर्मञ्चरति ॥  
चरतीत्यर्थे द्वितीयान्तात् धर्मशब्दादगित्यर्थः । अधर्माच्चेतीति ॥ ‘ग्रहणवता प्रातिपदिकेन  
तदन्तविधिर्नास्ति’ इति तदन्ताग्रहणादप्राप्ते आरम्भः । प्रतिपथमेति ठञ्च ॥ प्रतिपथ-  
मित्यव्ययीभावात् एतीत्यर्थे ठन् ठक् च स्यादित्यर्थः । प्रतिपथमिति ‘लक्षणेनाभिप्रती आभि-  
मुख्ये’ इत्यव्ययीभावः । ‘ऋक्पूः’ इति समाप्तान्तः । समवायान् समवैति ॥ द्वितीया-  
न्तेभ्यः समवायवाचिशब्देभ्यः समवैतीत्यर्थे ठगित्यर्थः । बहुवचनात्तदर्थवाचिशब्दग्रहणम् ।  
समवैति मेलयतीत्यर्थः । परिषदो ण्यः ॥ तृतीयान्तात्परिपञ्चद्वात्समवैतीत्यर्थे ठगपवादो  
ण्य इत्यर्थः । सेनाया वा ॥ ण्यः स्यादिति ॥ शेषपूरणमिदम् । द्वितीयान्तात्सेनाशब्दात्  
समवैतीत्यर्थे ण्यो वा स्यादित्यर्थः । सैन्याः-सैनिका इति ॥ सेनां मेळयन्तीत्यर्थः ।  
संज्ञायाम् ॥ ललाटकुक्कुटीशब्दाभ्यान्द्वितीयान्ताभ्यां पश्यतीत्यर्थे ठक् स्यात्संज्ञायामित्यर्थः ।  
संज्ञा रुटिः, न त्वाधुनिकः संज्ञेतः । लालाटिकः सेवक इति ॥ दूरे स्थित्वा प्रभोर्ललाटं



१५९७ । तस्य धर्म्यम् । (४-४-४७)

आपणस्य धर्म्यमापणिकम् ।

१५९८ । अण् महिष्यादिभ्यः । (४-४-४८)

महिष्या धर्म्यं माहिषम् । याजमानम् ।

१५९९ । ऋतोऽञ् । (४-४-४९)

यातुर्धर्म्यं यात्रम् । 'नराच्चेति वक्तव्यम्' (वा २९६७) । नरस्य धर्म्या नारी । 'विशसितुरिङ्लोपश्चाञ्च वक्तव्यः' (वा २९६८) । विशसितुर्धर्म्यं वैशस्त्रम् । 'विभाजयितुर्णिलोपश्चाञ्च वाच्यः' (वा २९६९) । विभाजयितुर्धर्म्यं वैभाजित्रम् ।

१६०० । अवक्रयः । (४-४-५०)

षष्ठ्यन्ताट्टकस्यादवक्रयेऽर्थे । आपणस्यावक्रयः आपणिकः । राजग्राह्यं द्रव्यमवक्रयः ।

१६०१ । तदस्य पण्यम् । (४-४-५१)

अपूपाः पण्यमस्य आपूपिकः ।

१६०२ । लवणाट्टञ् । (४-४-५२)

लावणिकः ।

१६०३ । किसरादिभ्यः छन् । (४-४-५३)

किसरं पण्यमस्य किसरिकः । पिच्चान्डीप् । किसरिकी । किसर, उशीर, नलद, इत्यादिकिसरादयः सर्वे सुगन्धिद्रव्यविशेषवाचिनः ।

पश्यति, नतु कार्ये प्रवर्तते इत्यर्थः । "लालाटिकः प्रभोर्भावदर्शी कार्याक्षमश्च यः" इत्यमरः । कौक्कुटिक इति ॥ कुक्कुटपतनार्हदेशम्पश्यतीत्यर्थः । तस्य धर्म्यम् ॥ धर्मादनपेतं धर्म्यम् । आचरितुं योग्यमित्यर्थः । धर्म्यमित्यर्थे षष्ठ्यन्ताट्टगित्यर्थः । अण् महिष्यादिभ्यः ॥ षष्ठ्यन्तेभ्यो धर्म्यमित्यर्थे इति शेषः । ऋतोऽञ् ॥ ऋदन्तात्पठ्यन्तात् धर्म्यमित्यर्थे अजित्यर्थः । नारीति ॥ अन्नन्तत्वात् ङीविति भावः । इङ्लोप इति ॥ इटो लोप इत्यर्थः । वैशस्त्रमिति ॥ विशसितृशब्दादवि इटो लोपे ऋकारस्य यणि आदिवृद्धिः । वैभाजित्रमिति ॥ विभाजयितृशब्दादवि णिलोपः । अवक्रयः ॥ तस्यैत्यनुवर्तते । तदाह । षष्ठ्यन्तादिति ॥ तदस्य पण्यम् ॥ अस्मिन्नर्थे प्रथमान्तात् ठगित्यर्थः । केतव्यं द्रव्यं पण्यम् । लवणाट्टञ् ॥ तदस्य पण्यमित्येव । लावणिक इति ॥ लवणमस्य पण्यमित्यर्थः । किसरादिभ्यः छन् ॥

१६०४ । शलालुनोऽन्यतरस्याम् । (४-४-५४)

घ्न स्यात्, पक्षे ठक् । शलालुकः—शलालुकी । शलालुकः—शलालुकी ।  
शलालुः सुगन्धिद्रव्यविशेषः ।

१६०५ । शिल्पम् । (४-४-५५)

मृदङ्गवादनं शिल्पमस्य मार्दङ्गिकः ।

१६०६ । मड्डुकझझरादन्यतरस्याम् । (४-४-५६)

मड्डुकवादनं शिल्पमस्य माड्डुकः—माड्डुकिकः । झझरः—झझरिकः ।

१६०७ । प्रहरणम् । (४-४-५७)

‘तदस्य’ इत्येव । असिः प्रहरणमस्य आसिकः । धानुष्कः ।

१६०८ । परश्वथाट्ठञ्च । (४-४-५८)

पारश्वथिकः ।

१६०९ । शक्तियष्टचोरीकक् । (४-४-५९)

शाक्तीकः । याष्टीकः ।

१६१० । अस्ति नास्ति दिष्टं मतिः । (४-४-६०)

‘तदस्य’ इत्येव । अस्ति परलोकः इत्येवं मतिर्यस्य सः आस्तिकः ।  
नास्तीति मतिर्यस्य स नास्तिकः । दिष्टमिति मतिर्यस्य स दैष्टिकः ।

तदस्य पण्यमित्येव । छत्रिति च्छेदः । तदाह । पित्त्वान्डीषिति ॥ शलालुनोऽन्यतरस्याम् ॥  
छत्रिति शेषः । तदस्य पण्यमित्येव । शलालुक इति ॥ शलालु पण्यमस्येति विग्रहः । उक्कः  
परत्वाद्भस्य कः । पित्त्वस्य फलमाह । शलालुकीति ॥ शिल्पम् ॥ तदस्य शिल्पमित्यर्थे  
प्रथमान्तात् ठगित्यर्थः । क्रियासु कौशलं शिल्पम् । ननु मार्दङ्गिकः इत्युदाहरणं वक्ष्यति । तत्र  
मृदङ्गं शिल्पमिति कथं विग्रहः । मृदङ्गस्य शिल्पत्वासम्भवात् । तत्राह । मृदङ्गवादनमिति ॥  
मृदङ्गवादनविषयकमित्यर्थः । मृदङ्गशब्दो लक्षणया मृदङ्गवादनविषयक इति भावः । मड्डुक-  
झझरात् ॥ तदस्य शिल्पमित्येव । पक्षे ठक् । मड्डुकझझरौ वाद्यविशेषौ । प्रहरणम् ॥  
अस्येत्येव । प्रहरणवाचिनः प्रथमान्तादस्येत्यर्थे ठगि अर्थः । प्रहियतेऽनेनेति प्रहरणम्, आयुधम् ।  
धानुष्क इति ॥ धनुः प्रहरणमस्येति विग्रहः । उसन्तात्परत्वाद्भस्य कः । ‘इणः षः’ इति षः ।  
परश्वथाट्ठञ्च ॥ तदस्य प्रहरणमित्येव । चात् ठक् । “परशुश्च परश्वथः” इत्यमरः ।  
शक्तियष्टचोरीकक् ॥ शक्तियष्टिशब्दाभ्याम्प्रथमान्ताभ्याम्प्रहरणवाचिभ्यामस्येत्यर्थे ईकक् स्या-  
दित्यर्थः । अस्ति नास्ति ॥ तदस्येत्येवेति ॥ अस्तीति मतिरस्यास्ति, नास्तीति मतिरस्या-  
स्तीति, दिष्टमिति मतिरस्यास्तीत्यर्थेषु क्रमेण अस्तीत्यस्मात् नास्तीत्यस्मात् दिष्टमित्यस्माच्च  
प्रथमान्ताद्गित्यर्थः । अस्तिनास्तिशब्दौ निपातौ । यद्वा वचनादेव आख्यातात्प्रत्ययः ।

१६१५ । बह्वचूर्वपदाट्ठच् । (४-४-६४)

प्राग्विषये । द्वादशान्यानि कर्माण्यव्ययने वृत्तान्यस्य द्वादशान्यिकः ।  
द्वादशापपाठाः अस्य जाता इत्यर्थः ।

१६१६ । हितं भक्षाः । (४-४-६५)

अपूपभक्षणं हितमस्मै आपूपिकः ।

१६१७ । तदस्मै दीयते नियतम् । (४-४-६६)

अग्रभोजनं नियतं दीयते अस्मै आग्रभोजनिकः ।

१६१८ । श्राणामांसौदनाट्ठिठन् । (४-४-६७)

श्राणा नियतं दीयतेऽस्मै श्राणिकः—श्राणिकी । मांसौदनग्रहणं सङ्घात-  
विगृहीतार्थम् । मांसौदनिकः—मांसिकः । औदनिकः ।

१६१९ । भक्तादणन्यतरस्याम् । (४-४-६८)

पक्षे ठक् । भक्तमस्मै नियतं दीयते भक्तः—भाक्तिकः ।

१६२० । तत्र नियुक्तः । (४-४-६९)

आकरे नियुक्तः आकरिकः ।

अनेन कर्मशब्दः क्रियापर इति सूचितम् । प्रथमान्तस्यार्थ इति ॥ अनेन कर्म वृत्त-  
मिष्येतत् तदित्यस्य प्रथमान्तस्य विशेषणमिति सूचितम् । तदित्यनुवृत्तौ कर्मशब्दस्यैव  
सूत्रे प्रथमानिर्दिष्टत्वात्, अत एव प्रत्ययः स्यात्, नतु तद्विशेष्यवाचकात्, तस्य प्रथमा-  
निर्दिष्टत्वाभावादित्यभिप्रेत्योदाहरति । एकमन्यवृत्तमस्य ऐकान्यिक इति ॥ ‘तद्वितार्थ’  
इति समासे एकान्यशब्दाद्विगति भावः । द्वैयन्यिकः, त्रैयन्यिकः । ऐजागमो विशेषः । बह्वच्-  
पूर्वपदाट्ठच् ॥ ‘तदस्य कर्माण्ययने वृत्तम्’ इत्यनुवर्तते । तदाह । प्राग्विषये इति ॥  
द्वादशान्यिक इति ॥ ‘तद्वितार्थ’ इति समासः । एवं त्रयोदशान्यिकः । चित्त्वानादिवृद्धिः ।  
हितम्भक्षाः ॥ तदस्यैत्यनुवृत्तम् । तत्र षष्ठी चतुर्थ्या विपरिणम्यते । हितयोगात् तत्  
अस्मै हितमित्यर्थे प्रथमान्ताट्ठक् स्यात् यत् हितम्भक्षश्चेत् ते स्युरित्यर्थः । संस्कृतं भक्षाः  
इतिवद्वाख्येयम् । अपूपभक्षणमिति ॥ अनेन अपूपशब्दः अपूपभक्षणे लाक्षणिक इति  
सूचितम् । अपूपो हितमित्यर्थे तु न ठक् । अभिधानस्वाभाव्यादिति भावः । तदस्मै दीयते  
नियतम् ॥ अस्मिन्नर्थे प्रथमान्ताद्विगित्यर्थः । नियुक्तमिति पक्षान्तरम् । नियतमित्यर्थः ।  
श्राणामांस ॥ तदस्मै दीयते नियतमित्येव । श्राणा यवागूः । “यवागूहृष्णिका श्राणा  
विलेपी तरला च सा” इत्यमरः । टित्वं डीवर्थम् । तदाह । श्राणिकीति ॥ सङ्घात-  
विगृहीतार्थमिति ॥ ठक् इति सिद्धे औदनिक इत्यत्र आदिवृत्त्यभावार्थे प्रत्ययान्तरविधानमिति  
भावः । भक्तादणन्यतरस्याम् ॥ तदस्मै दीयते नियतमित्येव । तत्र नियुक्तः ॥

१६२१ । अगारान्ताहन् । (४-४-७०)

देवागारे नियुक्तो देवागारिकः ।

१६२२ । अध्यायिन्यदेशकालात् । (४-४-७१)

निषिद्धदेशकालवाचकाट्टकस्यादध्येतरि । श्मशानेऽधीते श्माशानिकः ।

चातुर्दश्यामधीते चातुर्दशिकः ।

१६२३ । कठिनान्तप्रस्तारसंस्थानेषु व्यवहरति । (४-४-७२)

‘तत्र’ इत्येव । वंशकठिने व्यवहरति वांशकठिनिकः । वंशाः वेणवः

कठिनाः यस्मिन्देशे स वंशकठिनः । तस्मिन्देगे या क्रिया यथा अनुष्ठेया तां तथैवानुतिष्ठतीत्यर्थः । प्रास्तारिकः । सांस्थानिकः ।

१६२४ । निकटे वसति । (४-४-७३)

नैकटिको भिक्षुः ।

१६२५ । आवसथात् छल् । (४-४-७४)

आवसथे वसति आवसथिकः । पित्तवान्डीष् । आवसथिकी ।

अस्मिन्नर्थे सप्तम्यन्ताहक् स्यादित्यर्थः । नियुक्तः अधिकृतः । संरक्षणादौ प्रेरित इति यावत् । आकरिक इति ॥ आकरः रत्नायुद्धवस्थानम् । अगारान्ताहन् ॥ तत्र नियुक्त इत्येव । निषिद्धदेशकालात् । तदाह । देवागारिक इति ॥ अध्यायिन्यदेशकालात् ॥ निषिद्धेति ॥ अदेशकालेत्यत्र नञ् निषिद्धे वर्तते इति भावः । श्माशानिकः । चातुर्दशिक इति ॥ देशकालभिन्नादिति व्याख्याने तु इह न स्यादिति भावः । कठिनान्तप्रस्तार ॥ अस्मिन्नर्थे कठिनान्त, प्रस्तार, संस्थान, एभ्यः सप्तम्यन्तेभ्यः ठगित्यर्थः । वंशकठिनशब्दं विवृणोति । वंशा इति ॥ व्यवहरणम् उचितक्रिया । तदाह । यस्मिन्देशे इति ॥ प्रस्तारसंस्थानशब्दौ अवयवसन्निवेशपर्यायौ । निकटे वसति ॥ अस्मिन्नर्थे सप्तम्यन्ता-त्रिकटशब्दाद्वगित्यर्थः । नैकटिको भिक्षुरिति ॥ ग्रामात्कोशे भिक्षुणा वस्तव्यमिति शास्त्रमुल्लङ्घ्य निकटे यो भिक्षुर्वसति तत्रैवायं ठगिति भावः । अत्र व्याख्यानमेव शरणम् । आवसथात्छल् ॥ तत्र वसतीत्यर्थे आवसथात् सप्तम्यन्तात् छलित्यर्थः । आवसथं गृहम् । पित्तं डीषर्थम् । तदाह । आवसथिकीति ॥ आकर्षादित्यादि श्लोकवार्तिकं ‘प्राग्वहतेष्टक्’ इत्यादौ ठगिति वा छगिति वा छेद इति संशयनिवृत्त्यर्थम् ‘आकर्षात्छल्’ इति सूत्रभाष्ये पठितम् । तत्र आकर्षादित्यनेन ‘आकर्षात्छल्’ इति सूत्रं विवक्षितम् । पर्षादिभ्यः इत्यनेन ‘पर्षादिभ्यः छन्’ इति सूत्रं विवक्षितम् । भस्त्रादिभ्यः इत्यनेन ‘भस्त्रादिभ्यः छन्’ इति सूत्रं विवक्षितम् । कुसीदसूत्रादित्यनेन ‘कुसीददशैकादशात् छन्छच्चा’

“आकर्षात्पर्पादेर्भस्त्रादिभ्यः कुसीदसूत्राच्च ।

आवसथात्किसरादेः षितः षडेते ठगधिकारे ॥” (वा २९५५)

षडिति सूत्रषट्केन विहिता इत्यर्थः । प्रत्ययास्तु सप्त ।

इति तद्धिते ठगधिकारप्रकरणम् ।

## अथ तद्धिते प्राग्घितीयप्रकरणम् ।

१६२६ । प्राग्घिताद्यत् । (४-४-७५)

‘तस्मै हितम्’ (सू १६६५) इत्यतः प्राग्यदधिक्रियते ।

१६२७ । तद्वहति रथयुगप्रासङ्गम् । (४-४-७६)

रथं वहति रथ्यः । युग्यः । वत्सानां दमनकाले स्कन्धे यत्काष्ठ-  
मासज्यते स प्रासङ्गः । तं वहति प्रासङ्ग्यः ।

१६२८ । धुरो यड्ढञौ । (४-४-७७)

‘हलि च’ (सू ३५४) इति दीर्घे प्राप्ते ।

इति सूत्रं विवक्षितम् । आवसथादित्यनेन ‘आवसथात् छल्’ इति सूत्रं विवक्षितम् । किसरा-  
देरित्यनेन ‘किसरादिभ्यः छन्’ इति सूत्रं विवक्षितम् । ‘प्राग्वहतेष्टक्’ इत्यधिकारे एतैः  
सूत्रैर्विहिताः षट् प्रत्ययाः षित इत्यर्थः । ननु ‘कुसीद’ इति सूत्रे प्रत्ययद्वयविधानात्  
एतत्सूत्रषट्कविहिताः सप्त प्रत्ययाः लभ्यन्ते इति षट् षित इति कथमित्यत आह ।  
षडितीति ॥ षडित्यनेन सूत्राभिप्रायं षट्त्वं विवक्षितमिति भावः ॥

इति तद्धिते प्राग्वहतीयप्रकरणम् ।

अथ प्राग्घितीयप्रकरणं निरूप्यन्ते—प्राग्घिताद्यत् ॥ हितशब्दः तद्धटितसूत्रपरः ।  
तदाह । तस्मै हितमिति ॥ तद्वहति रथ ॥ रथादि वहतीत्यर्थे द्वितीयान्तात् रथ युगप्रासङ्ग  
इति त्रयात् यत्स्यादित्यर्थः । युग्य इति ॥ रथादिवहनकाले अश्वादिस्कन्धेषु तिर्यक् यत् काष्ठमीपा-  
प्रोतमासज्यते तद्युगम् । तद्वहतीत्यर्थः । दमनकाले इति ॥ रथादिवहने सुशिक्षितावश्चौ  
नियुज्य तत्स्कन्धवाह्ययुगे यद्युगान्तरमासज्य तस्मिन्नाशिक्षिता अश्वादयो वहनशिक्षार्थत्रियुज्यन्ते  
स प्रासङ्ग इत्यर्थः । “प्रासङ्ग्यो ना युगाद्युगः” इत्यमरः । धुरो यड्ढञौ ॥ धुरशब्दाद्वितीया-  
न्तात् वहतीत्यर्थे यड्ढञ् स्यादित्यर्थः । यड्ढकाविति पाठान्तरम् । हलि चेतीति ॥ ‘धुर्वा  
हिंसायाम्’ ‘भ्राजभास’ इति क्तिप् । ‘राल्लोपः’ इति लोपः । अश्वादिस्कन्धवाह्यप्रदेशो

१६२९ । न भकुर्छुराम् । (८-२-७९)

भस्य कुर्छुरोश्चोपधायाः दीर्घो न स्यात् । धुर्यः—धौरेयः ।

१६३० । खः सर्वधुरात् । (४-४-७८)

सर्वधुरं वहतीति सर्वधुरीणः ।

१६३१ । एकधुराल्लुक्च । (४-४-७९)

एकधुरं वहति एकधुरीणः—एकधुरः ।

१६३२ । शकटादण् । (४-४-८०)

शकटं वहति शाकटो गौः ।

१६३३ । हलसीराट्ठक् । (४-४-८१)

हलं वहति हालिकः । सैरिकः ।

१६३४ । संज्ञायां जन्या । (४-४-८२)

जनी वधूः । तां वहति प्रापयति जन्या ।

१६३५ । विध्यत्यधनुषा । (४-४-८३)

युगावयवो धूः । धुरशब्दात् यति 'हलि च' इति दीर्घे प्राप्ते सतीत्यर्थः । न भकुर्छुराम् ॥ 'वोरूपधायाः' इत्यतः उपधाया इति दीर्घ इति चानुवर्तते । तदाह । भस्येत्यादिना ॥ 'धूर्वहे धुर्यधौरेयधुरीणाः' इत्यमरः । खः सर्वधुरात् ॥ सर्वा धूः सर्वधुरा 'पूर्वकाल' इति तत्पुरुषः । 'कृष्णः' इति समासान्तः । 'परवद्भिन्नम्' इति स्त्रीत्वाद्याप् । इह तु शब्दस्वरूपापेक्षया नपुंसकनिर्देशः द्वितीयान्तात्सर्वधुराशब्दात् वहतीत्यर्थे खः स्यादित्यर्थः । सर्वधुरीण इति ॥ सर्वधुरां वहतीत्यर्थः । "स तु सर्वधुरीणो यो भवेत् सर्वधुरावहः" इत्यमरः । एकधुराल्लुक् च ॥ एकधुराशब्दात् द्वितीयान्ताद्वहतीत्यर्थे खः स्यात् । तस्य पक्षे लुगित्यर्थः । एकधुरीणः—एकधुर इति ॥ एकधुरां वहतीत्यर्थः । शकटादण् ॥ द्वितीयान्ताच्छकटशब्दात् वहतीत्यर्थे अण् स्यादित्यर्थः । यतोऽपवादः । हलसीराट्ठक् ॥ आभ्यान्दितीयान्ताभ्यां वहतीत्यर्थे ठगित्यर्थः । संज्ञायां जन्या ॥ जनीशब्दात् द्वितीयान्तात् वहतीत्यर्थे यस्यात्संज्ञायामित्यर्थः । जनी वधूरिति ॥ जायतेऽस्यां गर्भ इत्यर्थे जनिषसिभ्यामिति जनधातोः इणि 'जनिषध्वोश्च' इति वृद्धिप्रतिषेधे 'कृदिकारात्' इति ङीष् । जनीशब्दस्य निष्पत्तेरिति भावः । 'समास्तुपाजनीवध्वः' इत्यमरः । वहन्तीत्यस्य विवरणम्प्रापयन्तीति । वरगृहमिति शेषः । जन्या इति ॥ जामातुर्वयस्या इति शेषः । "जन्या स्निग्धा वरस्य ये" इत्यमरः । विध्यत्यधनुषा ॥ तदिति द्वितीयान्तमनुवर्तते । अधनुपेति सप्तम्यर्थे तृतीया । धनुषः अभावः अधनुः तस्मिन्सतीत्यर्थः । अर्थाभावे नञ्तत्पुरुषः । अर्थाभावे अव्ययीभावेन

द्वितीयान्ताद्विध्यतीत्यर्थे यत्स्यात्, न चेत्तत्र धनुः करणम् । पादौ विध्यन्ति पद्याः शर्कराः ।

१६३६ । धनगणं लब्धा । (४-४-८४)

तृन्नन्तमेतत् । धनं लब्धा धन्यः । गणं लब्धा गण्यः ।

१६३७ । अन्नाण्णः । (४-४-८५)

अन्नं लब्धा आन्नः ।

१६३८ । वशं गतः । (४-४-८६)

वश्यः परेच्छानुसारी ।

१६३९ । पदमस्मिन्दृश्यम् । (४-४-८७)

पद्यः कर्दमः । नातिशुष्क इत्यर्थः ।

१६४० । मूलमस्यावर्हि । (४-४-८८)

आवर्हणमावर्हः उत्पाटनं, तदस्यास्तीत्यावर्हि । मूलमावर्हि येषां ते मूल्या मुद्राः ।

अयं विकल्पते, इत्युक्तत्वात् द्वितीयान्ताद्विध्यतीत्यर्थे यत्स्याद्धनुषः करणस्याभावे सतीत्यर्थः । नचेत्तत्रेति ॥ तत्र वेधने धनुः करणं नचेदित्यर्थः । पद्या इति ॥ पादशब्दाद्यति 'पद्यत्यतदर्थे' इति पद्मावः । अधनुषेति किम् । धनुषा चोरं विध्यति देवदत्तः । अत्र चोराद्यत् न भवति । न चासामर्थ्यादिवात्र यत्रेति वाच्यम् । विध्यतीत्यस्य प्रत्ययार्थत्वेन प्रधानतया तस्य सापेक्षत्वेऽपि सामर्थ्याविधातात् । अन्यथा औपगवो देवदत्तः उपगुनपृत्वात् इत्यादौ न स्यात् । प्रत्ययार्थैकदेशस्य व्यधनस्य करणविशेषनित्यसापेक्षत्वाच्च इति \*शब्देन्दुशेखरे विस्तरः । धनगणं लब्धा ॥ धनशब्दात् गणशब्दाच्च द्वितीयान्ताल्लब्धेत्यर्थे यत्स्यादित्यर्थः । ननु लब्धशब्दस्य तृन्नन्तस्य कृदन्तत्वात्तद्योगे कर्मणि षष्ठी स्यादित्यत आह । तृन्नन्तमेतदिति ॥ तथाच 'न लोक' इति निषेधान्न षष्ठीति भावः । अन्नाण्णः ॥ लब्धेत्यर्थे द्वितीयान्तादिति शेषः । वशङ्गतः ॥ वशशब्दात् द्वितीयान्ताद्गत इत्यर्थे यदित्यर्थः । वश्य इति ॥ वशङ्गत इति विग्रहः । 'वश कान्तौ' । कान्तिरिच्छा । वशनं वशः । 'वशिरण्योरुपसङ्गयानम्' इत्यप् । वशं इच्छाङ्गतः प्राप्तः, इच्छाधीन इत्यर्थः । वशधातुः 'छान्दसः' इति लुगिन्करणे वक्ष्यते । तत्प्रायिकमिति भावः । सर्वस्यापि स्वेच्छानुसारित्वादाह । परेच्छानुसारीति ॥ पदमस्मिन्दृश्यम् ॥ प्रथमान्तात्पदशब्दात् दृश्यत इत्यर्थे यदित्यर्थः । अत्र तदिति द्वितीयान्तमनुवृत्तम्प्रथमया विपरिणम्यते । मूलमस्यावर्हि ॥ आवर्हणमिति ॥ उत्पाटनमित्यर्थः । उपसर्गवशात् 'वृद्ध उद्यमने' इति धातोरुत्पाटने वृत्तिः । मूल्या मुद्रा इति ॥ मूलतः उत्पाटनीया इत्यर्थः ।

\*"करणमात्रोपलक्षणं धनुरिति, तेन चोरं विध्यति खड्गेनेत्यादावपि न । न च तत्रासामर्थ्यम् । प्रधानस्य सापेक्षत्वेनादावात् । प्रत्ययार्थैकदेशव्यधनस्य तदंशे नित्यसापेक्षत्वाच्च । चोरं विध्यतीत्यादौ त्वनभिधानाद्वारणीयः सत्यनिष्ठत्वं ।" इति शब्देन्दुशेखरे ।

१६४१ । संज्ञायां धेनुष्या । (४-४-८९)

धेनुशब्दस्य पुगागमो यप्रत्ययश्च स्वार्थे निपात्यते, संज्ञायाम् । धेनुष्या वन्धके स्थिता ।

१६४२ । गृहपतिना संयुक्ते ज्यः । (४-४-९०)

गृहपतिर्यजमानः, तेन संयुक्तो गार्हपत्योऽग्निः ।

१६४३ । नौवयोधर्मविषमूलमूलसीतातुलाभ्यस्तार्यतुल्य-

प्राप्यवध्यानाम्यसमसमितसंमितेषु । (४-४-९१)

नावा तार्यं नाव्यम् । वयसा तुल्यो वयस्यः । धर्मेण प्राप्यं धर्म्यम् । विषेण वध्यो विष्यः । मूलेनानाम्यं मूल्यम् । मूलेन समो मूल्यः । सीतया समितं सीत्यं क्षेत्रम् । तुलया सम्मितं तुल्यम् ।

१६४४ । धर्मपथ्यर्थन्यायादनपेते । (४-४-९२)

धर्मादनपेतं धर्म्यम् । पथ्यम् । अर्थ्यम् । न्याय्यम् ।

संज्ञायां धेनुष्या ॥ यप्रत्ययश्चेति ॥ यति तु तित्स्वरः स्यादिति भावः । धेनुष्येति ॥ या धेनुर्दोहनार्थमुत्तमर्णाय अधमर्णेन दीयते तस्या इयं संज्ञा । तदाह । वन्धके स्थितेति ॥ अमरवाक्यमिदम् । संज्ञायामित्यापादपरिसमाप्तेरधिकारः । संज्ञा हि रुढिर्विवक्षिता । गृह-  
पतिना ॥ अस्मिन्नर्थे गृहपतिशब्दात् तृतीयान्तात् ज्यः स्यादित्यर्थः । गार्हपत्योऽग्निरिति ॥ अग्निविशेष इत्यर्थः । तत्र पत्नीसंयाजेषु अग्निहोत्रे च गृहपतिदेवताकहोमस्य क्रियमाणत्वात् गृहपतियोगः । यद्यपि देवसूहविःषु “अग्नये गृहपतये पुरोडाशमष्टाकपालं निर्वपति” इति हविर्होम आहवनीये क्रियते । तथापि संज्ञाधिकारादाहवनीये नास्य प्रयोगः । नौवयोधर्म ॥ नौ, वयस्, धर्म, विष, मूल, मूल, सीता, तुला, एभ्योऽष्टभ्यः क्रमात् तार्यं, तुल्यं, प्राप्यं, वध्यं, आनाम्यं, समं, समितं, संमितं, चार्थं यत्स्यादित्यर्थः । तृतीयान्तेभ्यः इत्यर्थात् गम्यते । तार्यादियोगे करणे कर्तरि हेतोर् तुल्यादियोगे च तस्या एव सम्भवात् । अत्र मूलशब्दयोर्न्यायासङ्गचप्रवृत्तये नैकशेषः । अन्यथा सप्तानाम्प्रकृतीनाम् एकैकस्याष्टस्वप्पथेषु प्रत्यय इति भ्रमः स्यात् । तार्यमिति ॥ तरीतुं शक्यमित्यर्थः । ‘कृदलोऽर्थ्यन्’ । वयसा तुल्य इति ॥ मित्रे एवायमप्रत्ययो नतु शत्रौ । संज्ञाधिकारात् । मूलेनानाम्यमिति ॥ पटादेरुपत्यर्थं वणिग्भिर्वि-  
नियुक्तं द्रव्यं मूलम् । तेन सह यदधिकन्द्रव्यम् आनम्यते विक्रेतुः सम्मतीकरणेन लभ्यते तन्मूल्यमित्यर्थः । लांकास्तु विक्रेतुर्लब्धं सर्वन्द्रव्यं मूल्यमिति व्यवहरन्ति । तत्र लक्षणा बोध्या । सा च साम्प्रतिकी निरुद्धा वा । सीतयेति ॥ सीता लाङ्गलपद्धतिः । तया समितं सङ्गतमित्यर्थः । कृष्टमिति यावत् । तुलयेति ॥ तुला धटा, तया उन्मितमित्यर्थः । धर्मपथ्यर्थ ॥ धर्म, पथिन्, अर्थ, न्याय, एभ्यः अनपेतमित्यर्थे यदित्यर्थः । औचित्यात्पञ्चम्यन्तेभ्यः इति



१६४५ । छन्दसो निर्मिते । (४-४-९३)

छन्दसा निर्मितं छन्दस्यम् । इच्छया कृतमित्यर्थः ।

१६४६ । उरसोऽण् च । (४-४-९४)

चाद्यत् । उरसा निर्मितः पुत्रः औरसः—उरस्यः ।

१६४७ । हृदयस्य प्रियः । (४-४-९५)

हृद्यो देशः । ‘हृदयस्य हृद्वेख—’ (सू ९८८) इति हृदादेशः ।

१६४८ । बन्धने चर्षौ । (४-४-९६)

हृदयशब्दात्षष्ठ्यन्ताद्बन्धने यत्स्याद्वेदेऽभिधेये । हृदयस्य बन्धनं हृद्यो वशीकरणमन्त्रः ।

१६४९ । मतजनहलात्करणजल्पकर्षेषु । (४-४-९७)

मतं ज्ञानं, तस्य करणं भावः साधनं वा मत्स्यम् । जनस्य जल्पो जन्यः । हलस्य कर्षो हल्यः ।

१६५० । तत्र साधुः । (४-४-९८)

अग्रे साधुः अग्र्यः । सामसु साधुः सामन्यः । ‘ये चाभावकर्मणोः’ (सू ११५४) इति प्रकृतिभावः । कर्मण्यः । शरण्यः ।

१६५१ । प्रतिजनादिभ्यः खञ् । (४-४-९९)

लभ्यते । धर्मादनपेतमिति ॥ अप्रच्युतमित्यर्थः । पथ्यमिति ॥ पथः अनपेतमित्यर्थः । न्याय्यमिति ॥ न्यायादनपेतमित्यर्थः । छन्दसो निर्मिते ॥ छन्दशब्दात्तृतीयान्तात् निर्मितेऽर्थे यदित्यर्थः । इच्छयेति ॥ छन्दःशब्दः इच्छावाचीति भावः । “छन्दः पद्येऽभि-  
लाषे च” इत्यमरः । उरसोऽण् च ॥ तृतीयान्तात्निर्मित इत्यर्थे इति शेषः । उरस्यः  
इति ॥ “अङ्गादङ्गात्सम्भवसि हृदयादधिजायसे” इति श्रुतेरिति भावः । पुत्र इति संज्ञाधि-  
कारालम्बम् । हृदयस्य प्रियः ॥ षष्ठ्यन्तात् हृदयशब्दात् प्रिय इत्यर्थे यत्स्यादित्यर्थः ।  
बन्धने चर्षौ ॥ मतजनहलात् ॥ यथासङ्ख्यम् एभ्यः एष्वर्थेषु यदिति शेषः । मतं ज्ञान-  
मिति ॥ मनधातोः भावे क्त इति भावः । करणं भावः साधनं वेति ॥ कृत्धातोर्भावे  
करणे वा ल्युटि करणशब्दः । तेन जननक्रिया वा जननसाधनं वा विवक्षितमित्यर्थः । मत्स्य-  
मिति ॥ ज्ञानस्य जननक्रिया जननसाधनं वेत्यर्थः । तत्र साधुः ॥ सप्तम्यन्तात्साधुरित्यर्थे  
यत्स्यादित्यर्थः । अग्र्य इति ॥ अग्रे साधुरित्यर्थः । साधुरक्त प्रवीणो गृह्यते, नतु हितः ।  
तत्र ‘तस्मै हितम्’ इति वक्ष्यमाणत्वात् । प्रतिजनादिभ्यः खञ् ॥ तत्र साधुरित्येव ।

प्रतिजनं साधुः प्रतिजनीतः । साधुगीतः । साधुजनीतः । वैश्वजनीतः ।

१६५२ । भक्ताणः । (४-४-१००)

भक्ते साधवो साक्षाः साक्ष्यः ।

१६५३ । परिषदो ष्यः (४-४-१०१)

परिषद्यः । 'परिषदः' इति योगविभाषाण्योऽपि । परिषदः ।

[ 'परिषदः' इति वाक्यान्तरम् । परिषदः ]

१६५४ । क्रयादिभ्यश्च । (४-४-१०२)

क्रयायां साधुः क्रयिकः ।

१६५५ । गुडादिभ्यश्च । (४-४-१०३)

गुडे साधुर्गौडिक इहः । साधुको यवः ।

१६५६ । पथ्यतिथिवसतिस्वपतेर्ढञ् । (४-४-१०४)

पथि साधु पथेयम् । जातिथेयम् । वसतं वसतिः, तत्र साधुर्वासतेयी  
गतिः । स्वारतेर्ढञ् ।

१६५७ । समाय यः । (४-४-१०५)

सम्यः ।

१६५८ । समानतीर्थे वासी । (४-४-१०७)

'साधुः' इति निवृत्तम् । वसतीति वासी । समाने तीर्थे गुरौ वस-  
तीति सतीर्थ्यः ॥

समन्यन्तेभ्यः गुण्यः साधुर्गित्थ्ये नञ् स्यादित्यर्थः । प्रातिजनीत इति ॥ प्रतिजनमिति  
वैश्वजनीतः ॥ तत्र साधुर्गित्थ्यः । एवं वैश्वजनीतः । भक्ताणः ॥ सत्सन्त्यन्तादन्तात्  
साधुर्गित्थ्ये इति शेषः । परिषदो ष्यः ॥ सदन्यन्तात्साधुर्गित्थ्ये इति शेषः । योगेति ॥  
परिषद इति ष्यो योगः । परिषदः णः स्यादित्यर्थः । ततः 'ष्यः' इति द्वितीयो योगः ।  
परिषदो ष्यः स्यादित्यर्थः । क्रयादिभ्यश्च ॥ क्रयादि सञ्च । गुडादिभ्यश्च ॥  
साधुको यव इति ॥ सधुः साधुर्गित्थ्यः । क्रयादिभ्यश्च । उपान्तादित्यर्थः । पथ्य-  
तिथि ॥ क्रयादि सञ्च । समानतीर्थे वासी ॥ समानतीर्थे वासात्सदन्यन्तात् वसतीत्यर्थे  
समन्यन्तेभ्यः ॥ वसतीति वासीति ॥ अद्यादेराहुतिराण्यन्ताण्यपि । तीर्थे वासात्सदन्यन्तात्  
वसतीति ॥ सतीर्थ्य इति ॥ समानतीर्थे वासात् इति 'तीर्थे वा' इति समानस्य समासः ।

१६५९ । समानोदरे शयित ओ चोदात्तः । (४-४-१०८)

समाने उदरे शयितः स्थितः समानोदर्यो भ्राता ।

१६६० । सोदराद्यः । (४-४-१०९)

सोदर्यः । अर्थः प्राग्वत् ।

इति तद्धिते चतुर्थस्य चतुर्थपादे प्रातिपद्विप्रकरणम् ।

अथ तद्धिते पञ्चमस्य प्रथमपादे आर्हीये छयद्विधिप्रकरणम् ।

१६६१ । प्राक् क्रीताच्छः । (५-१-१)

‘तेन क्रीतम्’ (सू १७०२) इत्यतः प्राक्छोऽविक्रियते ।

१६६२ । उगवादिभ्यो यत् । (५-१-२)

प्राक् क्रीतादित्येव । उवर्णान्तादृवादिभ्यश्च यस्याच्छत्यापवादः ।

‘नामि नमं च’ (ग सू ९५) । नभ्योऽक्षः । नभ्यनञनम् । रयत्तानावेवेदम् ।

समानोदरे शयितः ॥ समानोदरशब्दात् सतन्मन्तात् शयितः इत्यर्थे यत्स्यात् कोकारश्च उदात्त इत्यर्थः । शयित इत्यस्य विवरणं स्थित इति । कुशेगर्भं जन्मेव्यं इत्यादौ तथा दर्शनादिति भावः । समानोदर्य इति ॥ समानसुखमिति विग्रहे ‘पूर्वापरप्रथमं’ इत्यादिना समानाद्यति कृते नित्त्वरागवादः कोकारस्योदात्तः । ‘विनाशोदरे’ इति समावे कसति कम् । सोदराद्यः ॥ सतन्मन्तात् शयित इत्यर्थे इति शेषः । नित्त्वानावात्प्रत्ययस्तेरान्तोदात्तोऽयम् । विनाशोदरे’ इति समावः । “अन्त्यानन्तु गच्छन्तं सोदगोऽनि विस्तृति” इत्यत्र तु समानस्यविचक्षणशब्दस्य बहुव्रीहौ ‘बोत्सर्जनस्य’ इति समावो बोध्यः । एवं ‘यत्र प्राजा सहोदरं’ इत्यादिनि सिद्धम् ॥

इति तद्धिते चतुर्थस्य चतुर्थः पादः ।

अथ पञ्चमाध्यायः—प्राक्क्रीताच्छः ॥ क्रीतशब्दतद्धितसूत्रपरः । तदाह । तेन क्रीतमिति ॥ ‘तेन क्रीतम्’ इत्यतः प्राक् येषु सूत्रेषु कस्या एव निर्देक्ष्यन्ते ननु प्रत्ययाः तेषु छ इत्युक्तमित्यतः सर्वतीति भावः । उगवादिभ्यो यत् ॥ उश्च गवाद्यश्च इति द्वन्द्वात् पञ्चमी । उवर्णान्तादिति ॥ प्रातिपदिकविशेषणमत्वात् तदन्तविधिः । ‘उत्तिवर्णप्रहणवर्जनं’ इत्युक्तेः प्रत्ययविवाचि तदन्तविवरिति भावः । इदमपि सूत्रं प्रकर्मतादृश्यन्तागम्यतेषु प्रत्यय-विशेषणसुत्रादपि उच्यते । नामि नमञ्चेति ॥ गवादिगम्यसूत्रम् । तन्मिश्रब्दः नमदेवं अन्त्यस्यच प्राप्तेर्लोप्यर्थः । नभ्योऽक्ष इति ॥ यत्र कसृदावः प्रवेद्यते तच्चरन्त्यगतच्छिदं

‘शुनः सम्प्रसारणं वा च दीर्घत्वम्’ (ग सू ९६) । शून्यम्—शून्यम् ।  
 ‘ऊधसोऽनङ् च’ (ग सू ९७) । ऊधन्यः ।

१६६३ । कम्बळाच्च संज्ञायाम् । (५-१-३)

यत्स्यात् । कम्बळ्यमूर्णापलशतम् । ‘संज्ञायाम्’ किम् । कम्बळीया ऊर्णा ।

१६६४ । विभाषा हविरपूपादिभ्यः । (५-४-४)

आमिक्ष्यं दधि, आमिक्षीयम् । पुरोडाश्यास्तण्डुलाः, पुरोडाशीयाः ।  
 अपूप्यम्—अपूपीयम् ।

१६६५ । तस्मै हितम् । (५-१-५)

वत्सेभ्यो हितो वत्सीयो गोधुक् । शङ्कवे हितं शङ्कव्यं दाह । गव्यम् ।  
 हविष्यम् ।

१६६६ । शरीरावयवाद्यत् । (५-४-४)

नाभिरित्युच्यते । तस्मै हितः अक्षदण्डः, स हि अनुगुणत्वात् नाभये हितः । नभ्यमञ्जनमिति ॥  
 अञ्जनं तैलसेकः । नाभेरञ्जने कृते तत्र प्रोतश्चक सुपरिवर्तनं भवतीति नाभेः परिवर्तनात्मककार्य-  
 क्षमताधायकत्वादञ्जनं नाभये हितम् । अत्र शरीरावयवविशेषवाचिनाभिशब्दो न गृह्यते ।  
 भाष्ये रथनाभेरेव ग्रहणादित्यभिप्रेत्य आह । रथनाभावेवेदमिति ॥ शरीरावयवविशेषवा-  
 चिनाभिशब्दात् ‘शरीरावयवाद्यत्’ इति वक्ष्यमाणः केवलो यत्, नतु नभादेश इति भावः ।  
 शुनः सम्प्रसारणमिति ॥ गवादिगणसूत्रम् । श्वन्शब्दाद्यत्स्यात् प्रकृतेः सम्प्रसारणम्, तस्य  
 सम्प्रसारणस्य पाक्षिक दीर्घत्वमित्यर्थः । शून्यम्—शून्यमिति ॥ शुनं हितमित्यर्थः ।  
 ऊधसोऽनङ्चेति ॥ इदमपि गणसूत्रम् । ऊधशब्दात् यत्स्यात् प्रकृतेरनङादेशश्चेत्यर्थः ।  
 आदेशो ङकार इत्, नकारादङ्कार उच्चारणार्थः, ङित्वादन्तादेशः । कम्बळाच्च ॥ कम्बळ-  
 शब्दात् यत्स्यात् प्राक्क्रीतीयेष्वर्थेषु संज्ञायामित्यर्थः । कम्बळ्यम् ऊर्णापलशतमिति ॥  
 कम्बळाच्च हितमित्यर्थः । विभाषा हविः ॥ हविर्विशेषवाचिभ्यः अपूपादिभ्यश्च प्राक्क्रीती-  
 येष्वर्थेषु यद्वा स्यादित्यर्थः । पक्षे छः । आमिक्ष्यं दधीति ॥ आमिक्षायै हितमित्यर्थः ।  
 तप्ते पयसि दधि निक्षिप्ते सति यत् घनीभूतं निष्पद्यते सा आमिक्षेत्युच्यते । तस्मै हितम् ॥  
 अस्मिन्नर्थे चतुर्थ्यन्ताद्यथाविहितं प्रत्ययाः स्युः । वत्सीय इति ॥ छे रूपम् । यो गोधुक्  
 वत्सेभ्यः पयः शिष्टा दोग्धि स एवमुच्यते । शङ्कव्यमिति ॥ शङ्कवे हितमित्यर्थः ।  
 उवर्णान्तत्वाद्यत् । गव्यमिति ॥ गोभ्यो हितं तृणादिकमित्यर्थः । गवादिदक्षणा यत् ।  
 हविष्यमिति ॥ हविषे हितमित्यर्थः । हविःशब्दो गवादिः । ‘विभाषा हविः’ इत्यत्र तु हवि-  
 र्विशेषवाचिनामेव ग्रहणं, व्याख्यानात् । शरीरावयवाद्यत् ॥ शरीरावयवविशेषवाचकात्

नन्त्यम् । कण्ठ्यम् । 'नन्नासिकायाः' (वा ३४९७) । नस्यम् ।

नाभ्यम् ।

१६६७ । ये च तद्धिते । (६-१-६१)

यादौ तद्धिते परे शिरःशब्दस्य शीर्षन्नादेशः स्यात् । शीर्षण्यः ।

'तद्धिते' किम् । शिर इच्छति शिरस्यति । 'वा केशेषु' (वा ३४९३) ।

शीर्षण्याः—शिरस्या वा केशाः । 'अचि शीर्ष इति वाच्यम्' (वा ३४९४) ।

अजादौ तद्धिते शिरसः शीर्षादेशः । स्थूलशिरस इदं स्थूलशीर्षम् ।

१६६८ । खलयवमाषतिलवृषब्रह्मणश्च । (५-१-७)

खलाय हितं खल्यम् । यत्र्यम् । माष्यम् । तिल्यम् । वृष्यम् ।

ब्रह्मण्यम् । चाद्रथ्या ।

१६६९ । अजाविभ्यां थ्यन् । (५-१-८)

अजथ्या यूथिः । अविथ्या ।

१६७० । आत्मन्विश्वजनभोगोत्तरपदात्त्वः । (५-१-९)

चतुर्थ्यन्तात् हितमित्यर्थे यत्स्यादित्यर्थः । छस्यापवादः । नस्यमिति ॥ नासिकायै हितमित्यर्थः । 'पद्न्' इति नस्, प्रभृतिग्रहणस्य प्रकारार्थत्वात् । भाष्ये तु 'नासिकाया यत् तस् क्षुद्रेषु नस्' इति पठितम् । नाभ्यमिति ॥ नाभये हितमित्यर्थः । नाभिरत्र शरीरावयवः । रथावयवत्वे तु नभादेश उक्तः । ये च तद्धिते ॥ शीर्षन्नादेश इति ॥ 'शीर्षन् छन्दसि' इत्यतः तदनुवृत्तेरिति भावः । शीर्षण्य इति ॥ शिरसे हित इत्यर्थः । शरीरावयवत्वाद्यति शीर्षन्नादेशे 'ये चाभावकर्मणोः' इति प्रकृतिभावान्न टिलोपः । शिरस्यतीति ॥ शिरः आत्मनः इच्छतीत्यर्थे 'सुप आत्मनः' इति क्यचि 'नः क्ये' इति नियमात् पदत्वाभावान्न रुत्वम् । वा केशेषु ॥ केशेषु वाच्येषु यो यकारादिस्तद्धितः तस्मिन्परे शिरसः शीर्षन्नादेशो वा स्यादित्यर्थः । प्रसङ्गादाह । अजादाविति ॥ खलयव ॥ खलादिभ्यश्चतुर्थ्यन्तेभ्यः हितमित्यर्थे यत्स्यादित्यर्थः । वृषशब्दोऽत्र अकारान्त एव गृह्यते, नतु नकारान्तः । तेन वृष्णे हितमिति वाक्यमेव । ब्रह्मन्शब्दो ब्राह्मणवाच्येव गृह्यते, नतु वेदादिवाची । तेन ब्रह्मणो वेदाय हितमिति वाक्यमेवेति भाष्ये स्पष्टम् । ब्रह्मण्यमित्यत्र 'ये चाभावकर्मणोः' इति प्रकृतिभावान्न टिलोपः । चाद्रथ्येति ॥ चकारस्यानुक्तसमुच्चयार्थत्वादिति भावः । अजाविभ्यां थ्यन् ॥ अजश्च अविश्चेति द्वन्द्वः । अविशब्दस्य चित्वेऽपि 'अजाद्यदन्तम्' इत्यजशब्दस्य पूर्वनिपातः । अजथ्या यूथिरिति ॥ अजेभ्यः अजाभ्यो वा हितेत्यर्थः । लिङ्गविशिष्टपरिभाषया अजाशब्दादपि थ्यन् । तसिलादिष्वपि पुंवत्वम् । अविथ्येति ॥ अविभ्यो हितेत्यर्थः । त्रीत्वं लोकात् । आत्मन्विश्वजन ॥ आत्मन्, विश्वजन, भोगोत्तरपद, एभ्यः हितमित्यर्थे

## १६७१ । आत्माध्वानौ खे । (६-४-१६९)

एतौ खे प्रकृत्या स्तः । आत्मने हितनात्मनीनम् । विश्वजनीनम् ।  
 'कर्मधारयादेवेत्ये' । वशीतत्पुरुषाद्बहुव्रीहेश्च छ एव । विश्वजनीयम् । 'पञ्च-  
 जनादुपसङ्गस्यात्मन्' (वा २९९६) । पञ्चजनीनम् । 'सर्वजनादुच्' खञ्' (वा २९९७) । सार्वजनिकः—सर्वजनीनः । 'महाजनादुच्' (वा २९९८) ।  
 माहाजनिकः । नाटुमोगीणः । पिटुमोगीणः । राजमोगीणः । 'आचार्यादणत्वं च'  
 (ग सू १८४) । आचार्यमोगीणः ।

## १६७२ । सर्वपुरुषाभ्यां णटुञौ । (५-१-१०)

'सर्वाणो वेति वक्तव्यम्' (वा २९९९) । सर्वस्मै हितं सार्वम्—  
 सर्वीयम् । 'पुरुषाद्वयविकारसमूहेनकृतेषु' (वा ३०००) । भाष्यकारप्रयो-  
 गात्तेनेत्यस्य द्वन्द्वसम्ये निवेशः । पुरुषस्य वयः पौरुषेयः । 'तत्त्वेदम्' (सू  
 १५००) इत्यपि प्राप्ते । पुरुषस्य विकारः पौरुषेयः । 'प्राणिरजता-  
 दिभ्योऽच्' (सू १५३२) इत्यपि प्राप्ते, समूहेऽप्यपि प्राप्ते, 'एकाकिनोऽपि

तः स्यादित्यर्थः । आत्मनीनमित्युदाहरणं कथ्यते । अत्र हितेने प्राप्ते । आत्माध्वानौ खे ॥  
 प्रकृत्या स्त इति ॥ 'प्रकृत्यैकाच्' इत्यतस्तद्वद्वृत्तेरिति नावः । कर्मधारयादेवेति ॥  
 विश्वजनशब्दादिति शेषः । अत्र व्याख्यानमेव धरयाम् । विश्वजनीयमिति ॥ विश्वस्य  
 जनो विश्वजनः साधारणो वैद्यादिः । विश्वो जनो यन्मेति बहुव्रीहिर्वा । तस्मै हितमिति विग्रहः । पञ्च-  
 जनीनमिति ॥ ब्रह्मजज्ञद्विषद्वैश्वदेवशुक्राश्वत्थारो वर्णाः रथकारजातिश्चेत्येते पञ्च जनाः । तेभ्यो  
 हितमिति विग्रहः । सर्वजनादुच् खञ्चेति ॥ वक्तव्य इति शेषः । समाजाधिकरणादिति वक्तव्यम्,  
 इति वार्तिकं नाप्ये स्मृतम् । महाजनादुञ्जिति ॥ वक्तव्य इति शेषः । विश्वजनप्रसङ्गादिदं  
 वार्तिकद्वयमुपमन्यस्तम् । अथ मोगोत्तरपदस्योदाहरति । नाटुमोगीण इति ॥ नाटुमोगाय  
 हित इत्यर्थः । आचार्यादिति ॥ आचार्यशब्दात्तरस्य मोगीणशब्दस्य तस्य गत्वामावो वाच्य  
 इत्यर्थः । नच असमानपदस्यत्वादेवात्र गत्वस्याप्रसक्तेस्तद्विषयो व्यर्थ इति वाच्यम् । नाटुमोगी-  
 णादौ गत्वज्ञानार्थत्वाद् । सर्वपुरुषाभ्यां णटुञौ ॥ सर्व, पुरुष, आन्याद्वदुच्यन्तान्यां  
 क्रमाद् णटुञौ स्तः, हितमित्यर्थे इत्यर्थः । सर्वाणञ इति ॥ अत्र सर्वशब्दन्य स्वरूपपरत्वात्  
 सर्वनामकार्यम् । पुरुषाद्वयेति ॥ वार्तिकमिदम् । पुरुषशब्गाद्वयादिष्वेकार्थेषु क्व स्याद्,  
 न हितार्थे इत्यर्थः । ननु तेन कृतमिति समुदायस्य असुबन्तत्वाद् कथं समासे निवेश इत्यत  
 आह । भाष्येति ॥ अपि प्राप्ते इति ॥ अनेन वक्ष्यति शेषः । प्राणीति ॥ रजतादिवादिषु  
 प्राप्ते अनेन वक्ष्यत्यर्थः । समूहेऽप्यपि प्राप्ते इति ॥ पुरुषाणां समूहः इत्यर्थे 'तस्य समूहः'  
 इत्यपि प्राप्ते अनेन वक्ष्यत्यर्थः । पौरुषेयवृत्ता इवेति ॥ पुरुषसमूहवृत्ता इत्यर्थः । परितः

परितः पौरुषेयवृत्ता इव' इति माघः । तेन कृते ग्रन्थेऽणि प्राप्ते, अग्रन्थे तु प्रासादादावप्राप्त एवेति विवेकः ।

१६७३ । माणवचरकाभ्यां खञ् । (५-१-११)

माणवाय हितं माणवीनम् । चारकीणम् ।

१६७४ । तदर्थं विकृतेः प्रकृतौ । (५-१-१२)

विकृतिवाचकाच्चतुर्थ्यन्तात्तदर्थ्यायां प्रकृतौ वाच्यायां छप्रत्ययः स्यात् । अङ्गारेभ्यः एतानि अङ्गारीयाणि काष्ठानि । प्राकारीया इष्टकाः । शङ्खन्यं दारु ।

१६७५ । छदिरुपधिवलेर्ढञ् । (५-१-१३)

छादिषेयाणि नृणानि । बालेयास्तण्डुलाः । 'उपधिशब्दात्त्वार्थे' इष्यते' (वा ३००३) । उपधीयते इत्युपधिः रथाङ्गं, तदेव औपधेयम् ।

आदर्शप्रतिफलनादिति भावः । तेन कृते इति ॥ पुरुषेण कृतो ग्रन्थ इत्यर्थे कृते ग्रन्थे इत्यणि प्राप्ते पुरुषेण कृतः प्रासाद इत्यर्थे तु कस्मिन्नपि प्रत्यये अप्राप्ते अनेन ढमित्यर्थः । माणव ॥ आभ्याच्चतुर्थ्यन्ताभ्यां हितमित्यर्थे खञ् स्यादित्यर्थः । माणवीनमिति ॥ मनोः कुत्सितमपत्यं माणवः । "अपत्ये कुत्सिते नूढे मनोरौत्सर्गिकोऽणु स्तुतः । नकारस्य च मूर्धन्यस्तेन सिध्यति माणवः ॥" इत्यपत्याधिकारवार्तिकेण माणवाय हितमिति विग्रहः । चारकीणमिति ॥ चरतीति चरः पचाद्यञ् । ततः स्वार्थिकः कः, चरकाय हितमिति विग्रहः । तदर्थं विकृतेः प्रकृतौ ॥ तदर्थमिति सामान्ये नपुंसकम् । तस्मै इदं तदर्थम् । तच्छब्देन विकृतिः परानुद्ध्यते । सप्तम्यर्थे प्रथमा । विकृत्यर्थायां प्रकृताविति लभ्यते । एवञ्च तच्छब्देन चतुर्थ्यन्तेन विकृतिरेव प्रथमं निर्दिश्यते । तथाच चतुर्थ्यन्ताद् विकृतिवाचकादिति लभ्यते । तदाह । विकृतिवाचकादित्यादिना ॥ प्रत्ययः स्यादिति ॥ यथाविहितमिति शेषः । अङ्गारेभ्य एतानीति ॥ अङ्गारार्थानां इत्यर्थः । अर्थेन नित्यसमासविधानादस्त्वपदविग्रहः । अत्र काष्ठानि प्रकृतिद्रव्याणि । अङ्गाराः विकृतयः । तद्वचकादङ्गारशब्दाच्छप्रत्यये अङ्गारीयाणीति रूपम् । प्राकारीया इष्टका इति ॥ प्राकारेभ्य इमा इति विग्रहः । प्राकारार्था इत्यर्थः । शङ्खन्यमिति ॥ शङ्खे इदमिति विग्रहः । शङ्खन्यमित्यर्थः । 'उगवादिभ्यः' इति यद् । छदिरुपधिवलेर्ढञ् । छदिष्, उपधि, बलि, एषां समाहारद्वन्द्वे सौत्रं पुंस्त्वम् । एभ्यः तदिर्ध्यचतुर्थ्यन्तेभ्यः प्रकृतौ वाच्यायां ढमित्यर्थः । छादिषेयाणीति ॥ छदिः नृणपटलः । तस्मै इमानांति विग्रहः । छदिरर्थानां इत्यर्थः । ढलि एयादेशे घात्यरत्वाग्नत्वम् । बालेयास्तण्डुला इति ॥ बलये इने इत्यर्थः । बल्यर्था इत्यर्थः । "करोपहारयोः पुंसि बलिः" इत्यमरः । "भागवेयः करो बलिः" इति च । उपधिशब्दादिति ॥ वार्तिकमिदम् । उपधीयते इति ॥ अङ्गदण्डाग्रे उपवीयते प्रोतं क्रियते इत्युपधिः । 'उपसर्गे षोः क्रिः' इति घञः

१६७६ । ऋषभोपानहोर्ज्यः । (५-१-१४)

छस्यापवादः । आर्षभ्यो वत्सः । औपानहो मुञ्जः । चर्मण्यप्ययमेव पूर्वविप्रतिषेधेन । औपानहं चर्म ।

१६७७ । चर्मणोऽञ् । (५-१-१५)

चर्मणो या विकृतिस्तद्वाचकादञ्स्यात् । वध्र्यै इदं वार्ध्रि चर्म । वारत्रं चर्म ।

१६७८ । तदस्य तदस्मिन्स्यादिति । (५-१-१६)

प्राकारः आसामिष्टकानां स्यात्प्राकारीयाः इष्टकाः । प्रासादीयं दारु । प्राकारोऽस्मिन्स्यात्प्राकारीयो देशः । इतिशब्दो लौकिकीं विवक्षामनुसारयति । तेनेह न । प्रासादो देवदत्तस्य स्यादिति ।

किप्रत्ययः । 'आतो लोप इटि च' इत्याल्लोपः । उपध्रिः रथाङ्गमिति ॥ तथा भाष्यादिति भावः । ऋषभोपानहोर्ज्यः ॥ ऋषभ, उपानह, अनयोः समाहारद्वन्द्वात्पञ्चमी । ऋषभ-शब्दादुपानहशब्दाच्च तादर्थ्यचतुर्थ्यन्तात् प्रकृतौ वाच्यायां ज्यप्रत्ययः स्यादित्यर्थः । आर्षभ्य इति ॥ ऋषभाय अयमिति विग्रहः । ऋषभार्थ इत्यर्थः । यो वत्सः ऋषभभावस्थाप्राप्त्यर्थं पोष्यते सः एवमुच्यते । औपानहो मुञ्ज इति ॥ उपानहे अयमिति विग्रहः । उपानदर्थो मुञ्ज इत्यर्थः । कचिद्देशे मुञ्जतृणैरुपानत् कियते । चर्मण्यपीति ॥ चर्मणि प्रकृतित्वेन वाच्येऽपि अयं ज्य एव 'चर्मणोऽञ्' इत्यञं परमपि पूर्वविप्रतिषेधेन बाधित्वा भवतीत्यर्थः । एतच्च 'उगवादिभ्यः' इति सूत्रभाष्ये स्थितम् । औपानह्यमिति ॥ उपानदर्थञ्चर्मैत्यर्थः । चर्मणोऽञ् ॥ चर्मणः इति पठ्यन्तं विकृतावन्वेति । तदाह । चर्मणो या विकृतिः तद्वाचकादिति ॥ तादर्थ्यचतुर्थ्यन्तादिति शेषः । अञ् स्यादिति ॥ प्रकृतौ वाच्याया-मिति शेषः । वध्र्यै इदमिति ॥ वृध्रौणादिके घृनि वध्रशब्दः । टित्त्वात् ङीप् वध्री चर्मरज्जुः । "नघ्री वध्री वरत्रा स्यात्" इत्यमरः । वार्ध्र्यै इदमिति पाठान्तरम् । 'वृधि-वपिभ्यां रन्' इति वृधेः रनि लघूपधगुणे रपरत्वे वध्रशब्दश्चर्मवाचकः, तस्माद्विकारे अपि ङीप् वार्ध्री रज्जुः । तदस्य तदस्मिन् स्यादिति ॥ "तदर्थं विकृतेः प्रकृतौ" इति निवृत्तम्, इति कैयटः । तदस्य स्यादिति, तदस्मिन् स्यादिति चार्थे प्रथमान्ताद्यथाविहितं प्रत्ययः स्यादित्यर्थः । स्यादित्यत्र 'सम्भावनेऽलमिति' इति सम्भावने लिङ् । प्राकार आसामिति ॥ करणत्वस्य सम्बन्ध सामान्यविवक्षायां पठ्यते । आभिरिष्टकाभिः प्राकारः कर्तुं शक्यत इति विग्रहवाक्यस्य फलि-तोऽर्थः । प्राकारीया इति ॥ प्राकारशब्दात्प्रथमान्तात् छः । इष्टकाः प्रत्ययार्थः । प्राकारपर्याप्ता इष्टका इति यावत् । प्रासादीयं दार्विति ॥ प्रासादोऽस्य स्यादिति विग्रहः । प्रासादपर्याप्तमिति यावत् । प्राकारीयो देश इति ॥ प्रायेण प्राकारोऽस्मिन्देसे सम्भाव्यते इत्यर्थः । देशस्य



१६७९ । परिखाया ढञ् । (५-१-१७)

पारिखेयी भूमिः ।

इति तद्धिते छयतोः पूर्णोऽवधिः ।

अथ तद्धितार्हीयप्रकरणम् ।

१६८० । प्राग्वतेष्टञ् । (५-१-१८)

‘तेन तुल्यम्—’ (सू १७७८) इति वतिं वक्ष्यति । ततः प्राक्ठञ्च-  
क्रियते ।

१६८१ । आर्हादगोपुच्छसङ्ख्यापरिमाणाढक् । (५-१-१९)

‘तदर्हति’ (१७२८) इत्येतदभिव्याप्य ठञ्चधिकारमध्ये ठञोऽपवाद-  
ष्टगधिक्रियते गोपुच्छादीन्वर्जयित्वा ।

तद्योग्यपाषाणेष्टकादिवहुलत्वादिति भावः । अनेन ‘तदर्थं विकृतेः’ इत्यनुवृत्ताविह न स्यादिति सूचितम् । ननु प्रासादो देवदत्तस्य स्यादित्यत्रातिप्रसङ्गादित्यत आह । इतिशब्दो लौकिकीं विवक्षामिति ॥ शिष्टव्यवहारमित्यर्थः । परिखाया ढञ् ॥ पूर्वसूत्रविषये इति शेषः । पारिखेयी भूमिरिति ॥ परिखा अस्या अस्ति अस्यामस्तीति वा विग्रहः । परिखायोग्येत्यर्थः । छयतोः पूर्णोऽवधिरिति ॥ ‘प्राग्वतेष्टञ्’ इत्यारभ्य ‘द्वित्रिपूर्वादण् च’ इत्यन्तैस्सूत्रैः प्रत्ययविशेषेष्वनुक्रान्तेषु ‘तेन क्रीतम्’ इति पठितम् । ततश्च ‘प्राक्क्रीतात्’ इत्युक्तेष्वपि सूत्रेषु छयतोरनुवृत्तिः कुतो नेति न शङ्क्यम् । प्रत्ययविशेषाणां श्रवणे तयोरनुवृत्त्यसम्भवादिति भावः ॥

इति तद्धिते छयतोरवधिः ।

अथ आर्हायाः—प्राग्वतेः ॥ वतिशब्दस्तद्धितसूत्रपरः । तदाह । तेन तुल्यमिति ॥ ‘तेन तुल्यम्’ इत्यतः प्राक् येषु सूत्रेषु अर्था एव निर्दिश्यन्ते नतु प्रत्ययाः तत्र ठञित्युप-  
तिष्ठते इति यावत् । आर्हादगोपुच्छसङ्ख्यापरिमाणाढक् ॥ तदर्हतीति सूत्रगते अर्हतिशब्दे एकदेशानुकरणमर्हति, तच्च तद्धितसूत्रपरम्, आङभिव्याप्तौ, व्याख्यानात् । तदाह । तदर्हतीति । इत्येतदभिव्याप्येति ॥ इदमपि सूत्रम्प्रत्ययविशेषाश्रवणे उप-  
तिष्ठते । अत्र सङ्ख्यापरिमाणयोः पृथग्रहणात्सङ्ख्या न परिमाणम् । तथाच वार्तिकम् । “ऊर्द्धमानङ्किलोन्मानम्परिमाणन्तु सर्वतः । आयामस्तु प्रमाणं स्यात् सङ्ख्या बाह्या तु सर्वतः ॥” इति । तुलायामारोप्य द्रव्यगुरुत्वं येन परिच्छिद्यते तदुन्मानं गुञ्जामाषनिष्कसुवर्णपलादि ।

१६८२ । असमासे निष्कादिभ्यः । (५-१-२०)

‘आर्हात्’ इत्येतत् ‘तेन क्रीतम्’ (सू १७०२) इति यावत्सप्तदश-  
सूच्यामनुवर्तते । निष्कादिभ्योऽसमासे ठक्स्यादाहीयिष्वर्थेषु नैष्किकम् ।  
समासे तु ठक् ।

१६८३ । परिमाणान्तस्यासंज्ञाशाणयोः । (७-३-१७)

उत्तरपदवृद्धिः स्यात् विदादौ । परमनैष्किकः । ‘असंज्ञा’ इति किम् ।  
पञ्च कलापाः परिमाणमस्य पाञ्चकलापिकम् । ‘तदस्य परिमाणम्’ (सू  
१७२३) इति ठक् । असमासग्रहणं ज्ञापकं भवति ‘इतः प्राक्तदन्तविधिः’  
इति । तेन सुगव्यम्—यवापूप्यमित्यादि । इत ऊर्ध्वं तु ‘सङ्ख्यापूर्वपदानां  
तदन्तग्रहणं प्राग्वतेरिष्यते, तच्चालुकि—’ (वा ३०१८) । पारायणिकः ।

येन काष्ठादिनिमित्तेन आयतविस्तृतोच्छ्रितेन पात्रविशेषेण ब्रह्मादि परिच्छिद्यते पात्रगताया-  
मविस्तारोच्छ्रयैः तत्परिमाणं प्रस्थादि । आयामः दैर्घ्यं येन परिच्छिद्यते तत्परमाणम् ।  
अरलि प्रादेशादि । सङ्ख्या तु उक्तत्रितयापेक्षया बाह्या भिन्ना एकत्वद्वित्वादीत्यर्थः । असमासे ॥  
इति यावदिति ॥ ‘तेन क्रीतम्’ इत्येतत्पर्यन्तमित्यर्थः । ठगिति ॥ पूर्वसूत्रात्तदनुवृत्तेरिति भावः ।  
आर्हीयेष्विति ॥ ‘तदहति’ इत्येतत्पर्यन्तमनुकान्तेषु ‘तेन क्रीतम्’ इत्याद्यर्थेष्वित्यर्थः ।  
नैष्किकमिति ॥ निष्केण क्रीतमित्यर्थः । यथायोगं क्रीताद्यर्थान्वयः । समासे तु  
ठजेवेति ॥ परमनिष्कादिशब्दादित्यर्थः । परिमाणान्तस्यासंज्ञाशाणयोः ॥ आदि-  
वृद्धिप्रकरणे उत्तरपदस्येत्यधिकारे इदं सूत्रम् । शेषपूरणेन तद्याचष्टे । उत्तरपदवृद्धिः स्या-  
दिति ॥ उत्तरपदस्य आदेरचो वृद्धिः स्यादित्यर्थः । विदादाविति ॥ विति णिति किति  
चेत्यर्थः । परमनैष्किक इति ॥ परमनिष्केण क्रीत इत्यर्थः । समासत्वाद्गभावे औत्सर्गिक-  
ष्ठ् । स्वरे विशेषः । ननु निष्कादिभ्य एव ठको विधानात्तदन्तात् समासाद्गोऽप्रसक्तेरसमास-  
ग्रहणं व्यर्थम् । नच पूर्वसूत्रे प्रातिपदिकग्रहणस्यापञ्चमाध्यायसमाप्तेरधिकृतत्वात्प्रातिपदिक-  
विशेषणतया तदन्तविधौ समासादपि ठकः प्रसक्तिरस्तीति वाच्यम् । ‘ग्रहणवता प्रातिपदिकेन  
तदन्तविधिर्नास्ति’ इति निषेधात् । निष्कादीनाञ्च विशिष्य गृहीतत्वेन ग्रहणवत्त्वादित्यत  
आह । असमासग्रहणमिति ॥ सुगव्यमिति ॥ सु शोभना गाँः सुगौः ‘न पूजनात्’  
इति निषेधात् ‘गोरतद्धितलुकि’ इति न टक् । ‘उगवादिभ्यः’ इति गोशब्दान्ताद्यत् ।  
यवापूप्यमिति ॥ विभाषा हृद्विरपूपादिभ्यः इत्यपूपात्तत्वाद्यत् । नन्वसमासग्रहणात् ज्ञापकात्  
इत ऊर्ध्वमपि तदन्तविधिः किं न स्यात् । ततश्च परमपारायणं वर्तयतीत्यत्रापि ‘पारायण-  
पुरायणान्त्रायणं वर्तयति’ इति ठक् स्यादित्यत आह । इत ऊर्ध्वन्त्विति ॥ वार्तिक-  
मिदम् । नन्वेवमपि द्विशर्पेण क्रीतमित्यर्थे शर्पशब्दान्तादपि ‘शर्पादवन्यतरस्याम्’ इति अन्  
स्यादित्यत आह । तच्चालुकीति ॥ इत ऊर्ध्वं सङ्ख्यापूर्वपदान्तानां तदन्तग्रहणमिति

द्वैपारायणिकः । ‘अलुकि’ इति किम् । द्वाभ्यां शूर्पाभ्यां क्रीतं द्विशूर्पम् । द्विशूर्पेण क्रीते ‘शूर्पादञ्—’ (सू १६९१) मा भूत् । किं तु ठञ् । द्विशौर्पिकम् ।

१६८४ । अर्धात्परिमाणस्य पूर्वस्य तु वा । (७-३-२६)

अर्धात्परिमाणवाचकस्योत्तरपदस्यादेरचो वृद्धिः, पूर्वपदस्य तु वा चिति णिति किति च । अर्धद्रोणेन क्रीतम् अर्धद्रौणिकम्—आर्धद्रौणिकम् ।

१६८५ । नातः परस्य । (७-३-२७)

अर्धात्परस्य परिमाणाकारस्य वृद्धिर्न, पूर्वपदस्य तु वा विदादौ । अर्ध-प्रस्थिकम्—आर्धप्रस्थिकम् । ‘अतः’ किम् । आर्धकौडविकम् । तपरः किम् । अर्धखार्या भवा अर्धखारी । अर्धखारीभार्य इत्यत्र ‘वृद्धिनिमित्तस्य—’ (सू ८४०) इति पुंवद्भावनिषेधो न स्यात् ।

१६८६ । शताच्च ठन्यतावशते । (५-१-२१)

यदुक्तम्, तत्तद्धितलुकि सति न भवतीत्यर्थः । इदमपि वार्तिकमेव । द्विशूर्पमिति ॥ ‘तद्धितार्थ’ इति द्विगुरयम् । तद्धितप्रकृतिभूतः शब्दो न लुगन्तः । अतः सङ्ख्यापूर्वपदात् शूर्पान्तादस्मात् ‘शूर्पादञन्यतरस्याम्’ इति प्राप्तस्य अचष्टञो वा ‘द्विगोर्लुगनपत्ये’ इति ‘अच्छर्ध’ इति वा लुक् । द्विशूर्पशब्दो लुगन्तः । ततश्च तस्मात् क्रीतेऽर्थे ‘शूर्पादञ्’ इति न भवति । लुकि सति तदन्तप्रहणाभावादित्यर्थः । द्विशौर्पिकमिति ॥ ‘तेन क्रीतम्’ इति ठञि ‘परिमाणान्तस्यासंज्ञाशाणयोः’ इत्युत्तरपदवृद्धिः । अस्य ठञो लुक् तु न भवति । तस्य द्विगु-निमित्तत्वाभावात् । अर्धात्परिमाणस्य ॥ ‘परिमाणान्तस्य’ इत्यस्मात् उत्तरमिदं सूत्रम् । अर्धद्रौणिकम्—आर्धद्रौणिकमिति ॥ द्रोणशब्दस्य निष्कादित्वेऽपि असमासप्रहणान्न ठक् । किन्तु ठञेव । नातः परस्य ॥ परिमाणाकारस्येति ॥ परिमाणवाचकावयवस्य अकार-स्येत्यर्थः । पूर्वपदस्य तु वेति ॥ पूर्वपदस्यादेरचस्तु वृद्धिर्वेत्यर्थः । आर्धकौडविकमिति ॥ अर्धकुडवेन क्रीतमित्यर्थः । ‘तेन क्रीतम्’ इति ठञ् । अत्र कुडवशब्दस्य परिमाणविशेष-वाचिनः आदेरचः अकारत्वाभावात् वृद्धिनिषेधः । किन्तु ‘अर्धात्परिमाणस्य’ इत्युत्तरपदवृद्धि-रिति भावः । तपरः किमिति ॥ दीर्घस्याकारस्य वृद्धिनिषेधे फलाभावाच्चस्वस्येति सिद्धमिति प्रश्नः । अर्धखार्या भवा अर्धखारीति ॥ लक्षणयेति शेषः । निषेधो न स्यादिति ॥ पूर्वपदस्य वृध्यभावपक्षे वृद्धिं प्रति फलोपहितनिमित्तत्वाभावादिति भावः । पूर्वपदस्य वृद्धिपक्षे तु वृद्धिं प्रति फलोपहितनिमित्तत्वसत्त्वात् स्यादेव । उत्तरपदाकारस्य वृद्धिनिषेधेऽपि पुंवत्वम् । परिमाणान्तस्येत्यारभ्य एतदन्तं साम्प्रतिकम् । अथ प्रकृतं पाञ्चमिकम् । शताच्च ठन्य-तावशते ॥ आर्हीयेष्वर्थेषु शताद्रन्यतौ स्तः, नतु शतेऽर्थे इत्यर्थः । उत्तरसूत्रप्राप्त-कनोऽपवादः । शतकः सङ्घ इति ॥ उत्तरसूत्रेण कन्निति भावः । नन्विह सङ्घस्यैव

शतेन क्रीतं शतिकम्—शत्यम् । ‘अशते’ किम् । शतं परिमाणमस्य शतकः सङ्घः । इह प्रत्ययार्थो वस्तुतः प्रकृत्यर्थान्न भिद्यते, तेन ठन्यतौ न । किं तु कनेव । ‘असमासे’ इत्येव । द्विशतेन क्रीतं द्विशतकम् ।

१६८७ । संख्याया अतिशदन्तायाः कन् । (५-१-२२)

सङ्ख्यायाः कन्स्यादाहर्हयेऽर्थे, न तु त्यन्तशदन्तायाः । पञ्चभिः क्रीतः पञ्चकः । बहुकः । त्यन्तायास्तु साम्तिकः । शदन्तायाः चात्वारिंशत्कः ।

१६८८ । वतोरिङ्गा । (५-१-२३)

वत्त्वन्तात्कन इङ्गा स्यात् । तावतिकः—तावत्कः ।

१६८९ । विंशतित्रिंशद्भ्यां ड्वुन्नसंज्ञायाम् । (५-१-२४)

योगविभागः कर्तव्यः । आभ्यां कन्स्यात् । असंज्ञायां ड्वुन् स्यात् । कनोऽपवादः । विंशकः । त्रिंशकः । संज्ञायां तु विंशतिकः । त्रिंशत्कः ।

प्रत्ययार्थत्वात् कथमशते इति निषेध इत्यत आह । इहेति ॥ प्रत्ययार्थः सङ्घः प्रकृत्यर्थात् शतात्परिमाणात् न भिद्यते । गुणगुणिनोरभेद एव हि पारमार्थिकः । भेदस्तु काल्पनिक एवेति भावः । यत्र तु शतं प्रत्ययार्थः प्रकृत्यर्थोद्भिद्यते तत्र नायं निषेधः । शतेन क्रीतं शतं शाटकशतम् । अत्र हि निष्कशतं प्रकृत्यर्थः । शाटकशतन्तु प्रत्ययार्थः । एतत्सर्वं भाष्ये स्पष्टम् । असमास इत्येवेति ॥ चकारस्य तदनुकर्षणार्थत्वात् इति भावः । द्विशतेनेति ॥ द्विगुणशतेनेत्यर्थः । द्विगुसमासे तु द्विशतकशब्दस्य लुगन्ततया अलुकि तदन्तविधিনিषेधात् प्राप्तिरेव नेति बोध्यम् । सङ्ख्यायाः ॥ तिश्च शब्द तिशतौ, तौ अन्ते यस्याः सा तिशदन्ता, न तिशदन्ता अतिशदन्ता, द्वन्द्वगर्भवहुव्रीहिगर्भो नञ्त्तत्पुरुषः । साम्तिक इति ॥ सप्तत्या क्रीत इत्यर्थः । ‘तेन क्रीतम्’ इति ठञ् । चात्वारिंशत्क इति ॥ चत्वारिंशता क्रीतमित्यर्थः । ‘तेन क्रीतम्’ इति ठञ्प्रत्यय तकारात्परत्वात्कः । वतोरिङ्गा ॥ वतोरिङ्गनेन प्रत्ययग्रहणपरिभाषया तदन्तं गृह्यते । कञिति प्रथमान्तमनुवृत्तम् । ‘वतोः’ इति पञ्चमी ‘तस्मादित्युत्तरस्य’ इति परिभाषया षष्ठ्यन्तं प्रकल्पयति । तदाह । वत्त्वन्तादिति ॥ तावतिक इति ॥ तावता क्रीत इत्यर्थः । ‘यत्तदेतेभ्यः’ इति वतुप् । ‘बहुगणवतु’ इति सङ्ख्यासंज्ञायां ‘सङ्ख्याया अतिशदन्तायाः’ इति कन्, तस्य इट्, टित्त्वादाद्यवयवः । विंशतित्रिंशद्भ्यां ड्वुन्नसंज्ञायाम् ॥ नन्वेकसूत्रत्वे विंशतित्रिंशद्भ्यां ड्वुनेव स्यात्, कन् तु न स्यात् । अतिशदन्तायाः इति निषेधादित्यत आह । योगेति ॥ ‘विंशतित्रिंशद्भ्याम्’ इत्येकं सूत्रम् । ‘ड्वुन्नसंज्ञायाम्’ इत्यपरमित्यर्थः । आद्यं व्याचष्टे । आभ्याङ्कन् स्यादिति ॥ ‘सङ्ख्याया अतिशदन्तायाः’ इत्यतः कन् इत्यनुवर्तत इति भावः । द्वितीयसूत्रे विंशतित्रिंशद्भ्याम् इत्यनुवृत्तिमभिप्रेत्य आह । असंज्ञायामिति ॥ आभ्यामेति शेषः ।

## १६९० । कंसाट्टिठन् । (५-१-२५)

टो ङीवर्थः । इकार उच्चारणार्थः । कंसिकः—कंसिकी । ‘अर्धाच्चेति वक्तव्यम्’ (वा ३०१८) । अर्धिकः—अर्धिकी । ‘कार्षापणाट्टिठन्वक्तव्यः प्रतिरादेशश्च वा’ (वा ३०१९) । कार्षापणिकः—कार्षापणिकी । प्रतिकः—प्रतिकी ।

## १६९१ । शूर्पादजन्यतरस्याम् । (५-१-२६)

शौर्पम्—शौर्पिकम् ।

## १६९२ । शतमानविंशतिकसहस्रवसनादण् । (५-१-२७)

एभ्योऽणस्यात् । ठञ्ठकनामपवादः । शतमानेन क्रीतं शातमानम् । वैशतिकम् । साहस्रम् । वासनम् ।

## १६९३ । अध्यर्धपूर्वाद्विगोर्लुगसंज्ञायाम् । (५-१-२८)

अध्यर्धपूर्वाद्विगोश्च परस्यार्ह्यस्य लुक्स्यात् । अध्यर्धकंसम् । द्विकंसम् । संज्ञायां तु पाञ्चकलापिकम् ।

विंशक इति ॥ विंशत्या क्रीत इत्यर्थः । ड्वुन् अकादेशः । ‘तिविंशेडिति’ इति तिश्चब्दस्य लोपः । त्रिंशक इति ॥ ड्वुन् अकादेशः ‘टिः’ इति टिलोपः । आद्यसूत्रं परिशेषात् संज्ञायामित्यभिप्रेत्य आह । संज्ञायां त्विति ॥ कंसात् ॥ इत्यादि स्पष्टम् । शूर्पादञ् ॥ आर्ह्येष्वर्थेष्विति शेषः । शूर्पशब्दस्य परिमाणवाचित्वात् ठञि प्राप्ते तदपवादोऽञ् पक्षे विधीयते । पक्षे ठञ् । शतमान ॥ शातमानमिति ॥ अत्र ठञ् प्राप्तः । वैशतिकमिति ॥ विंशत्या क्रीतं विंशतिकम् । संज्ञाशब्दोऽयम् । ‘विंशतित्रिंशद्भ्याम्’ इति योगविभागात् कन् । विंशतिकेन क्रीतमिति विग्रहः । तत्र परिमाणविशेषस्य संज्ञा चेद्वञ् प्राप्तः । अन्यस्य संज्ञा चेद्वक् प्राप्तः । साहस्रमिति ॥ सहस्रेण क्रीतमिति विग्रहः । ‘सङ्ख्याया अतिशदन्तायाः’ इति कन् प्राप्तः । वासनमिति ॥ वसनेन क्रीतमिति विग्रहः । अत्र ठक् प्राप्तः । अध्यर्धपूर्व ॥ अध्यर्धशब्दः पूर्वो यस्य सः अध्यर्धपूर्वः, सच द्विगुश्र्वेति समाहारद्वन्द्वात्पञ्चमी । सौत्रं पुंस्त्वम् । तदाह । अध्यर्धपूर्वात् द्विगोश्चेति ॥ आर्ह्यस्येति ॥ प्रत्यासत्तिलभ्यम् । अध्यर्धकंसमिति ॥ अध्यारूढमर्थम् अध्यर्धम् । ‘प्रादिभ्यो धातुजस्य’ इति बहुव्रीहौ पूर्वखण्डे उत्तरपदलोपः । सार्धमित्यर्थः । अध्यर्धेन कंसेन क्रीतमिति विग्रहः । तद्वितार्थे द्विगुः । ‘सङ्ख्याया अतिशदन्तायाः’ इति कन् । तस्यानेन लुगिति भावः । द्विकंसमिति ॥ द्व.भ्यां कंसाभ्यां क्रीतमिति विग्रहः । ठको लुक् । नच अध्यर्धकंसमित्यत्रापि द्विगुत्वादेव सिद्धमिति वाच्यम् । किञ्चित्सङ्ख्याकार्यद्वृत्त-सुजादिकमध्यर्धशब्दस्य नेति ज्ञापनार्थत्वात् । पाञ्चकलापिकमिति ॥ पञ्च कलापाः

## १६९४ । विभाषा कार्षापणसहस्राभ्याम् । (५-१-२९)

लुग्व स्यात् । अध्यर्धकार्षापणम्—अध्यर्धकार्षापणिकम् । द्विकार्षापणम्—  
द्विकार्षापणिकम् । औपसङ्ख्यानिकस्य टिठनो लुक् । पक्षे अध्यर्धप्रतिकम् ।  
द्विप्रतिकम् । अध्यर्धसहस्रम्—अध्यर्धसाहस्रम् । द्विसहस्रम्—द्विसाहस्रम् ।

## १६९५ । द्वित्रिपूर्वान्निष्कात् । (५-१-३०)

लुग्व स्यात् । द्विनिष्कम्—द्विनैष्किकम् । त्रिनिष्कम्—त्रिनैष्किकम् ।  
'बहुपूर्वाच्चेति वक्तव्यम्' (वा ३०२४) । बहुनिष्कम्—बहुनैष्किकम् ।

## १६९६ । विस्ताच्च । (५-१-३१)

द्वित्रिवहुपूर्वाद्विस्तादार्हीयस्य लुग्व स्यात् । द्विविस्तम्—द्विवैस्तिकम्,  
इत्यादि ।

## १६९७ । विंशतिकात्खः । (५-१-३२)

अध्यर्धपूर्वाद्विगोरित्येव । अध्यर्धविंशतिकीनम् । द्विविंशतिकीनम् ।

## १६९८ । खार्या ईकन् । (५-१-३३)

परिमाणमस्येति विग्रहे 'तद्वितार्थ' इति द्विगुः । 'तदस्य' इति ठक् । सङ्ख्यासंज्ञासूत्रभाष्ये तु  
'अध्यर्धपूर्वात्' इति पाठो दृश्यते । नच द्वाभ्यां श्रृङ्गाभ्यां, क्रीतं द्विशर्पं, तेन क्रीतन्दिशौर्षिकमिति  
पूर्वोक्तोदाहरणे ठञो लुक् स्यादिति वाच्यम् । द्विगुनिमित्तस्यार्हीयस्य लुगिति व्याख्यानादित्यलम् ।  
विभाषा ॥ लुग्वेति ॥ आर्हीयस्येति शेषः । औपसङ्ख्यानिकस्येति ॥ 'कार्षापणा-  
टिठन् वक्तव्यः' इत्युक्तस्येत्यर्थः । अध्यर्धप्रतिकमिति ॥ प्रत्यादेशस्य टिठन्सन्नियोग-  
शिष्टत्वात् प्रत्यादेशपक्षे टिठनो न लुगिति भावः । अध्यर्धसहस्रमिति ॥ 'शतमान' इति  
विहितस्याणो लुक् । लुगभावे तु 'सङ्ख्यायाः संवत्सरसङ्ख्यस्य च' इत्युत्तरपदशुद्धिः ।  
द्वित्रिपूर्वान्निष्कात् ॥ लुग्व स्यादिति ॥ आर्हीयस्येति शेषः । द्विनैष्किकमिति ॥  
ठञो लुक्, समासादृकोऽसम्भवात् । विस्ताच्च ॥ आर्हीयस्य लुग्वेति शेषः । द्विविस्तम्—  
द्विवैस्तिकमिति ॥ द्वाभ्यां क्रीतमिति विग्रहः । ठक् : पाक्षिको लुक् । इत्यादीति ॥  
बहुविस्तम्—बहुवैस्तिकमित्युदाहार्यम् । 'बहुपूर्वाच्च' इति वार्तिकस्य अन्ताप्यनुवृत्तेः भाष्ये उक्तत्वात् ।  
विंशतिकात्खः ॥ अध्यर्धपूर्वाद्विगोरित्येवेति ॥ पूर्वसूत्रयोरध्यर्धपूर्वादित्यस्यासम्भवात्  
द्विगोरित्यस्य प्रयोजनाभावादननुवृत्तावपि इह तदनुवर्तते इति भावः । अध्यर्धविंशतिकीन-  
मिति ॥ अध्यर्धविंशत्या क्रीतमध्यर्धविंशतिकम् । 'विंशतित्रिंशद्भ्याम्' इति योगविभा-  
गात् कन् । अध्यर्धविंशतिकेन क्रीतमिति विग्रहः । द्विविंशतिकीनमिति ॥ द्वाभ्यां  
विंशतिकाभ्यां क्रीतमिति विग्रहः । खार्या ईकन् ॥ अध्यर्धपूर्वादिति द्विगोरिति चानुवर्तते

अध्यर्धखारीकम् । द्विखारीकम् । ‘केवलायाश्चेति वक्तव्यम्’ (वा ३०२५) । खारीकम् ।

१६९९ । पणपादमाषशताद्यत् । (५-१-३४)

अध्यर्धपण्यम् । द्विपण्यम् । अध्यर्धपाद्यम् । द्विपाद्यम् । इह ‘पादः पत्’ (सू ४१४) इति न । ‘यस्य—’ (सू ३११) इति लोपस्य स्थानिवद्भावात् । ‘पद्यत्यतदर्थे’ (सू ९९१) इत्यपि न, प्राण्यङ्गार्थस्यैव तत्र ग्रहणात् ।

१७०० । शाणाद्वा । (५-१-३५)

यत्स्यात् । पक्षे ठञ् । तस्य लुक् । अध्यर्धशाण्यम्—अध्यर्धशाणम् ।

१७०१ । द्वितिपूर्वादण्च । (५-१-३६)

‘शाणात्’ इत्येव । चाद्यत् । तेन त्रैरूप्यम् । ‘परिमाणान्तस्यासंज्ञा-  
शाणयोः’ (सू १६८३) इति पर्युदासादादिवृद्धिरेव । द्वैशाणम्—द्विशाण्यम्—  
द्विशाणम् । इह ठञ्वादयस्त्रयोदश प्रत्ययाः प्रकृतास्तेषां समर्थविभक्तयोऽर्था-  
श्चाकाङ्क्षितास्त इदानीमुच्यन्ते ।

इत्यभिप्रेत्योदाहरति । अध्यर्धखारीकम्—द्विखारीकमिति ॥ ‘तदस्य परिमाणम्’ इति ठञ्चि  
तस्य च लुकि प्राप्ते ईकन् । केवलायाश्चेति ॥ खार्या इति शेषः । पणपाद ॥ अध्यर्ध-  
पूर्वादिति द्विगोरिति चानुवर्तते इत्यभिप्रेत्योदाहरति । अध्यर्धपण्यम् । द्विपण्यमिति ॥  
अध्यर्धपणेन क्रीतमित्यर्थः । द्विपाद्यमिति ॥ द्वाभ्यां पादाभ्यान्वतुर्थाशाभ्यां क्रीतमिति  
विग्रहः । यति ‘यस्येति च’ इत्यकारलोपः । स्थानिवद्भावादिति ॥ ‘अचः परस्मिन्’  
इत्यनेनेति भावः । प्राण्यङ्गार्थस्येति ॥ व्याख्यानादिति भावः । इह सूत्रे पणमापसाहचर्यात्  
पादशब्दोऽपि परिमाणविशेषवाची गृह्यते । शाणाद्वा ॥ पक्षे ठञ्चिति ॥ आर्हादिति ठग्विधौ  
परिमाणपर्युदासाद्विजिति भावः । तस्य लुगिति ॥ ठञ्चः इति भावः । अत्र अध्यर्ध-  
पूर्वादिति द्विगोरिति चानुवर्तते इत्यभिप्रेत्य अध्यर्धपूर्वादुदाहरति । अध्यर्धशाण्यम्—  
अध्यर्धशाणमिति ॥ यति ठञो लुकि च रूपम् । अथ शाणान्तद्विगोरुदाहरणं  
वक्ष्यन् विशेषमाह । द्वित्रिपूर्वादण् च ॥ वार्तिकमिदम् । चाद्यदिति ॥ पाक्षिको  
यत् चकारेण समुच्चीयते इत्यर्थः । ततश्च यतोऽभावे ठञपि लभ्यते । तदाह । तेन त्रैरूप्य-  
मिति ॥ अणा यता ठञा चेत्यर्थः । अणि परिमाणान्तस्येत्युत्तरपदवृद्धिमाशङ्क्य आह ।  
परिमाणान्तस्येति ॥ ठञ्वादयस्त्रयोदशेति ॥ ‘प्राग्वतेः’ इति ठञ्, ‘आर्हात्’  
इति ठक्, ‘शताच्च’ इति ठन्यतौ, ‘संज्ञायाः’ इति कन्, ‘विंशतित्रिंशत्याम्’ इति ड्वुन्,  
‘कंसात्’ इति टिठन्, ‘शूर्पात्’ इत्यञ्, ‘शतमान’ इत्यण्, ‘विंशतिकात्स्वः’ इति खः,

१७०२ । तेन क्रीतम् । (५-१-३७)

ठक् । गोपुच्छेन क्रीतं गौपुच्छिकम् । साप्ततिकम् । प्रास्थिकम् । ठक् ।  
नैष्किकम् ।

१७०३ । इद्रोण्याः । (१-२-५०)

गोण्या इत्स्यात्तद्वितलुकि । लुकोऽपवादः । पञ्चभिर्गोणीभिः क्रीतः पटः  
पञ्चगोणिः ।

१७०४ । तस्य निमित्तं संयोगोत्पातौ । (५-१-३८)

संयोगः सम्बन्धः । उत्पातः शुभाशुभसूचकः । शक्तिकः—शक्त्यो वा  
धनपतिसंयोगः । शक्त्यं—शक्तिकं दक्षिणाक्षिस्पन्दनं शतस्य निमित्तमित्यर्थः ।  
'वातपित्तश्लेष्मभ्यः शमनकोपनयोरुपसङ्गानाम्' (वा ३०३३) । वातस्य

'खार्याः' इति ईकन्, 'पणपाद' इति यत्, 'द्विलि' इति वार्तिकोक्ताण्, इत्येवं त्रयोदशे-  
त्यर्थः । प्रकृता इति ॥ प्रकृतान्ता इत्यर्थः । समर्थविभक्त्य इति ॥ 'समर्थानां  
प्रथमाद्वा' इति सूत्रलभ्यसमर्थविशेषणाभूतप्रथमोच्चारिततत्तद्विभक्त्य इत्यर्थः । तेन क्रीतम् ॥  
अस्मिन्नर्थे तृतीयान्ताद्यथाविहितं उवाचयः स्युरित्यर्थः । ठगिति ॥ उदाह्रियते इति शेषः ।  
गोपुच्छेन क्रीतं गौपुच्छिकमिति ॥ 'अगोपुच्छ' इति पर्युदासाद्वगभावे औत्सर्गिक-  
ठगिति भावः । साप्ततिकमिति ॥ सप्तत्या क्रीतमित्यर्थः । अगोपुच्छसङ्ख्या, इति पर्युदासा-  
द्वगभावे ठगिति भावः । प्रास्थिकमिति ॥ प्रस्थेन क्रीतमित्यर्थः । 'अगोपुच्छसङ्ख्यापरि-  
माणात्' इति पर्युदासाद्वगभावे ठगिति भावः । ठगिति ॥ उदाह्रियते इति शेषः । नैष्किक-  
मिति ॥ निष्केण क्रीतमित्यर्थः । 'असमासे निष्कादिभ्यः' इति ठगिति भावः । इद्रोण्याः ॥  
लुकोऽपवाद इति ॥ 'लुक्कद्वितलुकि' इति प्राप्तस्येत्यर्थः । पञ्चगोणिरिति ॥ आर्हा-  
यस्य ठको लुकि त्रीप्रत्ययस्य इकारः । नच उपसर्जनहस्यत्वेनैव इदं सिद्धमिति वाच्यम् ।  
इत्त्वविध्यभावे 'लुक्कद्वितलुकि' इति ङीपो निवृत्तावदन्तत्वात् टापि पञ्चगोणेत्यापत्तेः । मूल-  
द्रव्यवाचिन एव तृतीयान्तादेव क्रीतार्थे प्रत्यया भवन्ति, नतु देवदत्तेन क्रीतमित्यर्थे । अन-  
भिधानादिति भाष्ये स्पष्टम् । तस्य निमित्तम् ॥ तस्य निमित्तं संयोग उत्पातो बेल्यर्थे  
यथाविहितं पृथ्वन्तात् उवाचयः स्युरित्यर्थः । शक्त्यः शक्तिको वेति ॥ शतस्य निमित्त-  
मित्यर्थः । 'शताच्च' इति यद्वर्त्तनं । धनपतिसंयोग इति ॥ याजनशुश्रूषादिसम्पर्क इत्यर्थः ।  
उत्पाते उदाहरति । शक्त्यं शक्तिकं वा दक्षिणाक्षिस्पन्दनमिति ॥ शतस्य निमित्त-  
मित्यर्थः । सूत्रकत्वमेवात्र निमित्तत्वमिति भावः । उपसङ्गानामिति ॥ आर्हायस्य ठक्  
इति शेषः । कोपनं वृद्धिः । सन्निपाताच्चेति ॥ 'तस्य निमित्तं संयोगोत्पातौ' इत्यर्थे ठगिति



शमनं कोपनं वा वातिकम् । पैत्तिकम् । श्लैष्मिकम् । ‘सन्निपाताच्चेति वक्तव्यम्’  
(वा ३०३७) । सान्निपातिकम् ।

१७०५ । गोद्व्यचोऽसङ्ख्यापरिमाणाश्चादेर्यत् । (५-१-३९)

गोर्निमित्तं संयोग उत्पातो वा गन्धः । द्व्यचः । धन्यः । यशस्यः ।  
स्वर्ग्यः । ‘गोद्व्यचः—’ किम् । विजयस्य वैजयिकः । ‘असङ्ख्या—’ इत्यादि  
किम् । पञ्चानां पञ्चकम् । सप्तकम् । प्रास्थिकम् । खारीकम् । अश्वादि—  
आश्विकम् । आदिमकम् । ‘ब्रह्मवर्चसादुपसङ्ख्यानम्—’ (वा ३०३५) ।  
ब्रह्मवर्चस्यम् ।

१७०६ । पुत्राच्छ च । (५-१-४०)

चाद्यत् । पुत्रीयः—पुत्र्यः ।

१७०७ । सर्वभूमिपृथिवीभ्यामणजौ । (५-१-४१)

सर्वभूमेर्निमित्तं संयोग उत्पातो वा सार्वभौमः । पार्थिवः । सर्वभूमि-  
शब्दोऽनुशक्तिकादिषु पठ्यते ।

शेषः । सान्निपातिकमिति ॥ सन्निपातः वातपित्तश्लेष्माणं सङ्करः दोषाणाम्, इति वैद्यके  
प्रसिद्धः । तस्य निमित्तं सान्निपातिकम् । ज्वरप्रकोपादौ अपथ्यभक्षणादिसंयोगः, सन्निपातसूचकं  
जिह्वाकाष्ण्यं च । गोद्व्यचः ॥ तस्य निमित्तं संयोग उत्पातो वेत्यर्थे गोशब्दात् द्व्यचश्च  
पष्ठ्यन्तात् यत्प्रत्ययः स्यात्, नतु सङ्ख्यायाः परिमाणात् अश्वादेश्चेत्यर्थः । ठकोऽपवादः ।  
द्व्यच इति ॥ उदाह्रियते इति शेषः । धन्य इत्यादि ॥ धनस्य यशसः स्वर्गस्य च निमित्त-  
मित्यर्थः । विजयस्येति ॥ निमित्तमिति शेषः । वैजयिक इति ॥ आर्हायष्टक् । पञ्चा-  
नामिति ॥ निमित्तमिति शेषः । पञ्चकमिति ॥ ‘सङ्ख्यायाः’ इति क्रन् । सप्तकमिति ॥  
सप्तानान्निमित्तमित्यर्थः । प्रास्थिकमिति ॥ प्रस्थस्य निमित्तमित्यर्थः । आर्हादिति ठग्विधौ  
परिमाणपर्युदासात् प्राग्वतीयष्टक् । खारीकमिति ॥ खार्या निमित्तमित्यर्थः । खार्या  
ईकन् । अश्वादीति ॥ प्रत्युदाहरणसूचनमिदम् । आश्विकमिति ॥ अश्वस्य निमित्तमि-  
त्यर्थः । आर्हायष्टक् । आदिमकमिति ॥ अदिमनो निमित्तमित्यर्थः । आर्हायष्टक् । ‘नस्तद्धिते’  
इति टिलोपः । ब्रह्मवर्चसादिति ॥ ‘गोद्व्यचः’ इति सूत्रे ‘ब्रह्मवर्चसाच्च’ इति वक्तव्यमि-  
त्यर्थः । ब्रह्मवर्चस्यमिति ॥ ब्रह्मवर्चसस्य निमित्तमित्यर्थः । पुत्राच्छ च ॥ तस्य निमित्त-  
मित्येव । कथन्तर्हि “आरेभिरे यतात्मानः पुत्रियाभिष्टिमृत्विजः” इति नहीष्टिः संयोगः उत्पातो  
वा उच्यते । संयुज्यतेऽनेनेति संयोगः । इष्ट्या हि पुत्रेण फलेन युज्यते यष्टा । सर्वभूमि ॥  
तस्य निमित्तमित्येव । सर्वभूमि, पृथिवी, आभ्यां यथासङ्ख्यमणजौ स्तः । सार्वभौम इति ॥

१७०८ । तस्येश्वरः । (५-१-४२)

१७०९ । तत्र विदित इति च । (५-१-४३)

सर्वभूमेरीश्वरः सर्वभूमौ विदितो वा सार्वभौमः । पार्थिवः ।

१७१० । लोकसर्वलोकादृज् । (५-१-४४)

‘तत्र विदितः’ इत्यर्थे । लौकिकः । अनुशतिकादित्वादुभयपदवृद्धिः ।  
सार्वलौकिकः ।

१७११ । तस्य वापः । (५-१-४५)

उप्यतेऽस्मिन्निति वापः क्षेत्रम् । प्रस्थस्य वापः प्रास्थिकम् । द्रौणिकम् ।  
खारीकम् ।

१७१२ । पात्रात्ठन् । (५-१-४६)

पात्रस्य वापः क्षेत्रं पात्रिकम्—पात्रिकी क्षेत्रभक्तिः ।

१७१३ । तदस्मिन्वृद्ध्यायलाभशुल्कोपदा दीयते । (५-१-४७)

वृद्धिर्दीयते इत्यादि क्रमेण प्रत्येकं सम्बन्धादेकवचनम् । पञ्च अस्मिन्

ठञोऽपवादः अण् । पार्थिव इति ॥ पृथिव्याः निमित्तं संयोगः उत्पातो वेत्यर्थः । स्त्रियाम्पा-  
र्थिवी । सार्वभौमिकशब्दे कथमुभयपदवृद्धिरित्यत आह । सर्वभूमिशब्दोऽनुशतिकादिषु  
पठ्यते इति ॥ तथाच ‘अनुशतिकादीनाञ्च’ इत्युभयपदवृद्धिरिति भावः । तस्येश्वरः ॥ तत्र  
विदित इति च ॥ सूत्रद्वयमिदम् । सर्वभूमिपृथिवीभ्यामित्यनुवर्तते । तस्य निमित्तं संयोगो-  
त्पाताविति तु निवृत्तम् । पुनस्तस्येत्युक्तेः । तस्येश्वर इत्यर्थे षष्ठ्यन्तात्तत्र विदित इत्यर्थे तु  
सप्तम्यन्तात् अणञौ स्त इत्यर्थः । योगविभागो यथासंख्यनिवृत्त्यर्थः । उत्तरसूत्रे तत्र विदितः  
इत्यस्यैवानुवृत्त्यर्थश्च । लोकसर्व ॥ तत्र विदित इत्यर्थे इति ॥ योगविभागसामर्थ्यात्  
तस्येश्वर इति नानुवर्तत इति भावः । लौकिकः इति ॥ लोकेषु विदित इत्यर्थः । सर्वभूमि-  
शब्दे विशेषमाह । अनुशतिकादित्वादिति ॥ तस्य वापः ॥ अस्मिन्नर्थे षष्ठ्यन्ता-  
यथाविहितं ठञादयः स्युरित्यर्थः । प्रास्थिकमिति ॥ प्रस्थपरिमितबीजवापयोग्यं क्षेत्रमित्यर्थः ।  
‘आर्हात्’ इति ठग्विधौ परिमाणपर्युदासात् प्राग्वतीयष्टञ् । द्रौणिकमिति ॥ निष्कादित्वा-  
द्ङ् । खारीकमिति ॥ खार्याम् ईकन् । द्रोणस्य खार्याश्च वाप इत्यर्थः । पात्रात् ठन् ॥  
तस्य वाप इत्येव । पात्रिकमिति ॥ पात्रस्य वाप इत्यर्थः । पितृत्वं डीष्यमित्याह ।  
पात्रिकीति ॥ तदस्मिन् ॥ वृद्धि, आय, शुल्क, उपदा, एषां द्वन्द्वात्प्रथमावहुवचनम् ।  
ननु तर्हि दीयत इति कथमेकवचनमित्यत आह । वृद्धिर्दीयते इत्यादि ॥ क्रमेणेति ॥  
एवञ्च तदस्मिन्वृद्धिर्दीयते, तदस्मिन् आयो दीयते, तदस्मिन् शुल्को दीयते, तदस्मिन्नुपदा

वृद्धिः आयः लाभः शुल्कम् उपदा वा दीयते पञ्चकः । शतिकः—शत्यः । साहस्रः । उत्तमर्णेन मूलातिरिक्तं ग्राह्यं वृद्धिः । ग्रामादिषु स्वामिग्राह्यो भाग आयः । विक्रेत्रा मूल्यादधिकग्राह्यं लाभः । रक्षानिवेशो राजभागः शुल्कः । उत्कोच उपदा । ‘चतुर्थ्यर्थे उपसङ्ख्यानम्’ (वा ३०३६) । पञ्च अस्मै वृद्ध्यादिर्दीयते पञ्चको देवदत्तः । ‘सममन्त्राह्वणे दानम्’ इतिवदधिकरणत्वविवक्षा वा ।

### १७१४ । पूरणार्धाङ्गन् । (५-१-४८)

यथाक्रमं ठक्ठिठनोरपवादः । द्वितीयो वृद्ध्यादिरस्मिन्दीयते द्वितीयिकः । तृतीयिकः । अर्धिकः । अर्धशब्दो रूपकस्यार्धे रूढः ।

### १७१५ । भागाद्यच्च । (५-१-४९)

चाङ्गन् । भागशब्दोऽपि रूपकस्यार्धे रूढः । भागो वृद्ध्यादिरस्मिन्दीयते भाग्यं—भागिकं शतम् । भाग्या—भागिका विंशतिः ।

### १७१६ । तद्धरति वहत्यावहति भाराद्वंशादिभ्यः । (५-१-५०)

दीयते, इत्यर्थेषु प्रथमान्ताद्यथाविहितं ठवादयः स्युरित्यर्थः । पञ्चक इति ॥ ‘सङ्ख्यायाः’ इति कन् । शतिकः—शत्य इति ॥ शतमस्मिन्वृद्धिः, आयः, लाभः, शुल्कः, उपदा वा, दीयते इति विग्रहः । ‘शताच्च’ इति ठन्यतौ । साहस्र इति ॥ सहस्रमस्मिन्दीयते इत्यादि विग्रहः । ‘शतमानसहस्र’ इत्यण् । रक्षानिवेश इति ॥ रक्षा प्रजापरिपालनम् । तदर्थे निवेशः श्रुतिः रक्षानिवेशः । उत्कोच इति ॥ महाङ्गिञ्चिद्वत्तश्चेत् तव राजद्वारेऽनुकूलो भवामीत्यादि समयं कृत्वा यदृह्यते तदुत्कोच इत्युच्यते इत्यर्थः । चतुर्थ्यर्थे इति ॥ तदस्मै वृद्ध्यादि दीयते इत्युपसङ्ख्यातव्यमित्यर्थः । सममन्त्राह्वणे इति ॥ एवञ्च सम्प्रदानस्यैवाधिकरणत्वविवक्षया इष्टसिद्धेरुपसङ्ख्यानमिदन्नादर्थव्यमिति भावः । पूरणार्धाङ्गन् ॥ तदस्मिन् वृद्ध्यादि दीयते इत्यर्थे पूरणप्रत्ययान्तादर्धशब्दाच्च प्रथमान्ताङ्गन् स्यादित्यर्थः । द्वितीयिकः । तृतीयिक इति ॥ आर्हादिति ठकोऽपवादघट् । अर्धिक इति ॥ अर्धमस्मिन्वृद्ध्यादि दीयते इत्यर्थः । ‘अर्धाच्चेति वक्तव्यम्’ इति टिठनोऽपवादघट् । टिठनि सति तु स्त्रियां ङीप् स्यात् । अर्धिकेति तु टावेवेति वक्ष्यते । रूपकस्येति ॥ रूप्यस्य कार्षापणस्येत्यर्थः । रूढ इति । अन्यथा अर्धशब्दस्य रूप्यकसापेक्षत्वादसामर्थ्यं स्यादिति भावः । रूप्यकस्यार्धे रूढ इत्यत्र प्रमाणं मृग्यम् । असामर्थ्यन्तु नित्यसापेक्षत्वाद्वारयितुं शक्यमित्याहुः । भागाद्यच्च ॥ तदस्मिन्वृद्ध्यादि दीयते इत्यर्थे भागशब्दात्प्रथमान्ताद्यत्प्रत्ययश्च स्यादित्यर्थः । चाङ्गनिति ॥ पूर्वसूत्रादनुकृष्यते इति शेषः । भागशब्दोऽपि रूप्यकस्यार्धे इति वर्तते इति शेषः । तद्धरति वहति ॥ वंशाद्भारादिभ्य इत्येकवचनबहुवचनान्तयोः सामानाधिकरण्यासम्भवात्

वंशादिभ्यः परो यो भारशब्दस्तदन्तं यत्प्रातिपदिकं तत्प्रकृतिका-  
द्वितीयान्तादित्यर्थः । वंशभारं हरति वहत्यावहति वा वांशभारिकः । ऐक्षु-  
भारिकः । 'भाराद्वंशादिभ्यः' इत्यस्य व्याख्यान्तरं 'भारभूतेभ्यो वंशादिभ्यः'  
इति । भारभूतान्वंशान्हरति वांशिकः । ऐक्षुकः ।

१७१७ । वस्नद्रव्याभ्यां ठन्कनौ । (५-१-५१)

यथासङ्ख्यं स्तः । वस्नं हरति वहत्यावहति वा वस्निकः । द्रव्यकः ।

१७१८ । सम्भवत्यवहरति पचति । (५-१-५२)

प्रस्थं सम्भवति प्रास्थिकः कटाहः । प्रस्थं स्वस्मिन्समावेशयतीत्यर्थः ।  
प्रास्थिकी ब्राह्मणी । प्रस्थमवहरति (उपसंहरति) पचति वेत्यर्थः । 'तत्पचतीति  
द्रोणादण्' (वा ३०३८) । चाट्टञ् । द्रोणं पचतीति द्रौणी—द्रौणिकी ।

१७१९ । आढकाचितपातात्वोऽन्यतरस्याम् । (५-१-५३)

वैयधिकरण्येनान्वयः । स च व्युत्क्रमः । व्याख्यानात् । तदाह । वंशादिभ्यः पर इति ॥  
द्वितीयान्तादित्यनन्तरं हरति वहति आवहतीत्यर्थे यथाविहितं प्रत्ययः स्यादिति शेषः ।  
हरणं कथञ्चिद्देशान्तरप्रापणं चौर्यं वा । शकटादिना प्रापणं वहनम् । स्वसमीपं प्रापणमावहनं  
उत्पादनं वा । वांशभारिक इति ॥ 'आर्हात्' इति ठक् । अत्र पञ्चम्यन्तयोर्युत्क्रमेण  
वैयधिकरण्येन चान्वये प्रमाणाभावादाह । भाराद्वंशादिभ्य इत्यस्य व्याख्यान्तरमिति ॥  
भारभूतेभ्यो वंशादिभ्य इत्यर्थभ्रमव्यावृत्तये व्याख्यान्तरं विशदयति । भारभूतेभ्यो वंशा-  
दिभ्य इतीति ॥ वंशादिशब्दानामभारभूतत्वनु भारभूतवंशादिवृत्तेर्विध्यम् । अस्मिन्व्या-  
ख्याने भारादित्येकवचनमार्पम् । यद्वा प्रत्येकान्वयाभिप्रायम् । वस्तुतो भारभूता ये वंशादयः  
तद्वाचिभ्य इति यावत् । वस्नद्रव्याभ्याम् ॥ तद्वरति वहत्यावहतीत्यनुवर्तते इत्यभिप्रेत्य  
आह । वस्नं हरतीत्यादि ॥ सम्भवत्यवहरति ॥ तदिति द्वितीयान्तमनुवर्तते ।  
द्वितीयान्तात्सम्भवतीत्याद्यर्थेषु यथाविहितं प्रत्ययः स्यादित्यर्थः । प्रास्थिक इति ॥ 'आर्हात्'  
इत्यत्र परिमाणपर्युदासाद्गभावे प्राग्वतीय्यञ् । ननु सम्भवतीत्यस्य उपपद्यते इत्यर्थकत्वा-  
दकर्मकत्वात्प्रस्थं सम्भवतीति कथं द्वितीयेत्यत आह । समावेशयतीत्यर्थ इति ॥  
उपसर्गवशादिति भावः । प्रास्थिकी ब्राह्मणीति ॥ ठक्त्वान्तत्वात् ङीविति भावः । अपह-  
रतीत्येतद्व्याचष्टे । उपसंहरतीति ॥ किञ्चिद्गमपि यथा प्रस्थपरिमितं भवति तथा मिमीते  
इत्यर्थः । तत् पचतीति द्रोणादण् चेति ॥ वार्तिकमिदम् । द्वितीयान्ताद्द्रोणशब्दात्  
पचतीत्यर्थे अण् च स्यादित्यर्थः । पचतिग्रहणं सम्भवत्यवहरतिनिवृत्त्यर्थम् । चाट्टञिति ॥  
'आर्हात्' इति ठग्विधौ परिमाणपर्युदासात् ठगभावे प्राग्वतेष्ट्वेव चकारादनुकृष्यते इति  
भावः । द्रौणीति ॥ अणन्तत्वात् ङीप् । द्रौणिकीति ॥ ठक्त्वान्तत्वात् ङीप् । आढकाचित ॥  
आढक, आचित, पात्र, एभ्यो द्वितीयान्तेभ्यः सम्भवत्यवहरतिपचतीत्यर्थेषु खो वा स्यादित्यर्थः ।

पक्षे ठञ् । आढकं सम्भवति अवहरति पचति वा आढकीना—आढ-  
किकी । अचितीना—आचितिकी । पात्रीणा—पात्रिकी ।

१७२० । द्विगोः पुंश्च । (५-१-५४)

‘आढकाचितपात्रान्’ इत्येव । आढकाद्यन्ताद्विगोः सम्भवत्यादि-  
ष्वर्थेषु घृन्खौ वा स्तः । पक्षे ठञ् । तस्य ‘अध्यर्थ—’ (सू १६९३) इति  
लुक् । पित्त्वान्ङीप् । आढकिकी—आढकीना । ‘द्विगोः’ (सू ४७९) इति  
ङीप् । आढकी । आचितिकी—अचितीना । ‘अपरिमाण—’ (सू ४८०)  
इति ङीन्निषेधात् आचिता । द्विपात्रिकी—द्विपात्रीणा—द्विपात्री ।

१७२१ । कुलिजाल्लुक्खौ च । (५-१-५५)

कुलिजान्ताद्विगोः सम्भवत्यादिष्वर्थेषु लुक्खौ वा स्तः । चात्पुंश्च ।  
लुगभावे ठञः श्रवणम् । द्विकुलिजी—द्विकुलिजीना । द्विकुलिजिकी—द्वैकुलिजिकी ।

१७२२ । सोऽस्यांशवस्तुभृतयः । (५-१-५६)

पक्षे ठञिति ॥ ‘आर्हाद्’ इत्यतः परिमाणपर्युदासान्न ढगिति भावः । द्विगोपुंश्च ॥  
घृन्खाविति ॥ चकारेण खत्यानुकर्षादिति भावः । वा स्त इति ॥ अन्यतरस्या-  
मिलनुवृत्तेरिति भावः । पक्षे ठञिति ॥ ‘आर्हाद्’ इत्यत्र परिमाणपर्युदासान्न ढगिति भावः ।  
पित्त्वाद् ङीप् । आढकिकीति ॥ द्वे आढके सम्भवत्यवहरति पचति वेत्यर्थे ‘तद्वितार्थ’ इति  
द्विगुः, घृन्, पित्त्वाद् ङीप् इत्यर्थः । अत्र ‘न ग्याभ्याम्’ इत्येज् न । वृद्धिनिषेधसन्निधौ शिष्टत्वाद्  
ष्णिक्लिङ्भावेन वृद्धेरप्रसङ्गे । आढकीनेति ॥ खे रूपम् । ‘द्विगोः’ इति ङीप् । आढ-  
कीति ॥ ढञि ‘अध्यर्थ’ इति तस्य लुक् । ‘द्विगोः’ इति ङीवित्यर्थः । प्रत्ययलक्षणमाश्रित्य  
घृन्तलक्षणङीप् तु नेति ‘अपरिमाणविस्त’ इत्यत्रोक्तम् । ‘अध्यर्थ’ इति लुक् ठञ एव, ननु  
ठन्खयोरपि विधिसामर्थ्याद् । द्व्याचितिकी ॥ द्व्याचितिकीनेति ॥ घृन् खे च रूपम् ।  
अथ आचितशब्दाद् ठञो लुकि ‘द्विगोः’ इति ङीपमाशङ्क्य आह । अपरिमाणेति ङीन्निषेधा-  
दिति ॥ द्विपात्रिकीत्यादि ॥ कुलिजाल्लुक्खौ च ॥ अन्यतरस्यामिलनुवृत्तिनभिप्रेत्य  
आह । लुक्खौ वा स्त इति ॥ ‘आर्हाद्’ इत्यत्र परिमाणपर्युदासाद्विगोभावे प्राग्वहतायस्य ठञः  
‘अध्यर्थ’ इति नित्यं लुकि प्राप्ते लुको विकल्पविधिः । चात् पुंश्चेति ॥ तथाच ठञो लुक्  
खश्च पुंश्चेति त्रितयं विकल्पते । तत्र घृन्ः खस्य ठञः लुक्श्रमाभावे ठञः श्रवणमर्थवत्यति ।  
तदाह । लुगभावे ठञः श्रवणमिति ॥ द्विकुलिजीति ॥ ठञो लुकि रूपम् । ‘द्विगोः’ इति  
ङीप् । द्विकुलिजीनेति ॥ खे रूपम् । द्विकुलिजिकीति ॥ घृन् रूपम् । द्वैकुलिजि-  
कीति ॥ ठञो लुगभावे रूपम् । परिमाणान्तस्येति असंज्ञाशान्कुलिजानामित्युत्तेर्नोत्तरपदवृद्धिः ।  
सोऽस्यांश ॥ स इति प्रत्येकमंशादिष्वन्वेति । सोऽस्यांशः, तदस्य वचनम्, सात्या न्यतिः,

अंशो भागः । वस्त्रं मूल्यम् । भृतिर्वेतनम् । पञ्च अंशो वस्त्रो  
भृतिर्वास्य पञ्चकः ।

१७२३ । तदस्य परिमाणम् । (५-१-५७)

प्रस्थं परिमाणमस्य । प्रास्थिको राशिः ।

१७२४ । सङ्ख्यायाः संज्ञासङ्घसूत्राध्ययनेषु । (५-१-५८)

पूर्वसूत्रमनुवर्तते । तत्र 'संज्ञायां स्वार्थे प्रत्ययो वाच्यः' (वा ३०३९)  
यद्वा द्वेकयोरितिवत्सङ्ख्यामात्रवृत्तेः परिमाणिनि प्रत्ययः । पञ्चैव पञ्चकाः ।  
शकुनयः । पञ्च परिमाणमेषामिति वा । सङ्घे पञ्चकः । सूत्रे अष्टकं पाणिनीयम् ।  
सङ्घशब्दस्य प्राणिसमूहे रूढत्वात्सूत्रं पृथगुपात्तम् । पञ्चकमध्ययनम् । 'स्तोमे  
डविधिः' (वा ३०४५) । पञ्चदश मन्त्राः परिमाणमस्य पञ्चदशस्तोमः ।

इत्यर्थेषु प्रथमान्ताद्यथाविहितम्प्रत्ययाः स्युरित्यर्थः । पञ्चक इति ॥ 'सङ्ख्यायाः' इति कन् ।  
तदस्य परिमाणम् ॥ अस्मिन्नर्थे प्रथमान्ताद्यथाविहितम्प्रत्ययाः स्युरित्यर्थः । प्रास्थिक  
इति ॥ 'आर्हात्' इत्यत्र परिमाणपर्युदासात् प्राग्वतीयष्टच् । अत्र सङ्ख्यापि परिमाणम् । यद्यपि  
अगोपुच्छसङ्ख्यापरिमाणादिति पृथग्रहणात् सङ्ख्या न परिमाणम् । तथाप्यत्र परिच्छेदकत्वात्  
सङ्ख्यापि परिमाणम् । उत्तरसूत्रे सङ्ख्यायाः परिमाणेन विशेषणाद्धिद्धात् । तेन पष्टिः परिमाणमस्य  
पाष्टिकमिति सिद्धम् । द्विपष्ठ्यादिभ्यस्त्वनभिधानाच्चेति भाष्ये स्पष्टम् । सङ्ख्यायाः ॥ अनुवर्तत  
इति ॥ तथाच तदस्य परिमाणमित्यर्थे प्रथमान्तात् सङ्ख्यात्मकपरिमाणवाचिनो यथाविहित-  
म्प्रत्ययाः स्युरित्यर्थः । संज्ञायां स्वार्थे प्रत्ययो वाच्य इति ॥ पञ्चकाः शकुनय इत्यत्र  
पञ्च परिमाणमेषामित्यर्थो न सम्भवति । आदशतः सङ्ख्याः सङ्घेये इति पञ्चनशब्दस्य  
सङ्घेयवृत्तित्वेन पञ्च परिमाणमिति सामानाधिकरण्यानुपपत्तेः । अतः संज्ञायां स्वार्थे एव  
सङ्ख्यायाः प्रत्यय इति पर्यवस्यतीति भावः । यद्वेति ॥ द्विशब्दस्य एकशब्दस्य च सङ्घेय-  
वृत्तित्वेऽपि 'द्वेकयोः' इति समासवृत्तावेकत्वद्वित्वपरत्वमभ्युपगम्यते । अन्यथा 'द्वेकयोः'  
इति द्विवचनानुपपत्तेः । तद्वत्पञ्चकाः शकुनय इति तद्धितवृत्तावपि पञ्चनशब्दस्य पञ्चत्व-  
सङ्ख्यापरतया पञ्चत्वं परिमाणमस्येति सामानाधिकरण्यं स्वीकृत्य पञ्चत्ववाचिनः पञ्चनशब्दात्  
पञ्चत्वरूपपरिमाणवति प्रत्ययः उपपद्यते इत्यर्थः । तत्र संज्ञायां स्वार्थे उदाहरति । पञ्चैवेति ॥  
परिमाणिनि प्रत्ययमुदाहरति । पञ्च परिमाणमिति ॥ पञ्चत्वमित्यर्थः । सङ्घे इति ॥  
उदाहरणं वक्ष्यते इत्यर्थः । पञ्चक इति ॥ पञ्चत्वमस्य सङ्घस्य परिमाणमित्यर्थः । सङ्घस्य  
पञ्चत्वन्तु अवयवद्वारा बोध्यम् । सूत्र इति ॥ उदाहियत इति शेषः । अष्टकं पाणिनीय-  
मिति ॥ सूत्रमिति शेषः । अष्टावध्यायाः परिमाणमस्येति विग्रहः । अत्राष्टत्वं अध्यायद्वारा  
सूत्रेऽन्वेति । सूत्रशब्दश्च सूत्रसङ्घपरः । एकस्मिन् सूत्रे अष्टकत्वस्यासम्भवात् । नन्वेवं सति  
सङ्घग्रहणेनैव सिद्धे सूत्रग्रहणं व्यर्थमित्यत आह । सङ्घशब्दस्येति ॥ पञ्चकमध्ययनमिति ॥

सप्तदशः । एकविंशः । उप्रत्यये तिलोपः । सोमयागेषु छन्दोगैः क्रियमाणा  
पृष्ठ्यादिसंज्ञिका स्तुतिः स्तोमः ।

१७२५ । पङ्क्तिर्विंशतित्रिंशच्चत्वारिंशत्पञ्चाशत्षष्टिसप्तत्यशीति-  
नवतिशतम् । (५-१-५९)

एते रूढिशब्दा निपात्यन्ते ।

१७२६ । पञ्चदशतौ वर्गे वा । (५-१-६०)

पञ्चावृत्तयः परिमाणमस्येति विग्रहः । स्तोमे डविधिरिति ॥ तदस्य परिमाणमित्यर्थे  
सङ्ख्यावाचिन उपसङ्ख्यातव्य इति शेषः । सामाधारमन्त्रसमूहे स्तोमशब्दः शक्त इति  
कैयटः । मनुष्यादिसमूहे तु स्तोमशब्दो लाक्षणिक इति तदाशयः । तदाह । पञ्चदश मन्त्रा  
इति ॥ पञ्चदशस्तोम इति ॥ पञ्चदशत् शब्दात् उप्रत्यये 'टेः' इति टिलोपः । सामाधार-  
भूतपञ्चदशमन्त्रसमूह इत्यर्थः । ननु डित्त्वाभावेऽपि 'नस्तद्धिते' इत्येव टिलोपसिद्धेर्डित्त्वं  
व्यर्थमित्यत आह । एकविंश इति ॥ एकविंशतिर्मन्त्राः परिमाणमस्य समूहस्येति विग्रहः ।  
उप्रत्यये इति ॥ 'तिविंशतेर्डिति' इति टिलोपः । मीमांसकास्तु पृष्ठरथन्तरादिशब्दवाच्या  
प्रगीतमन्त्रसाध्या गुणवत्त्वेन वर्णनात्मिका स्तुतिरेव स्तोमः, स एव उप्रत्ययार्थः । प्रगीतपञ्च-  
दशमन्त्रपरिमाणकः स्तोम इत्यर्थः । पञ्चदशत्वसङ्ख्यात्मकपरिमाणं स्तुतौ मन्त्रद्वारा बोध्यम् ।  
एवञ्च पञ्चदशेन स्तुवते इत्यादौ धात्वर्थभूतस्तुतिसामानाधिकरण्यम्पञ्चदशादिशब्दानामुपपद्यते  
इत्याहुः । तन्मतमवलम्ब्य आह । सोमयागेष्विव्यादि ॥ पङ्क्तिर्विंशति ॥ रूढिशब्दा  
निपात्यन्ते इति ॥ तदस्य परिमाणमित्यर्थे इति शेषः । पञ्च पादाः परिमाणमस्येत्यर्थे  
पञ्चनशब्दात् तिप्रत्ययः प्रकृतेष्टिलोपः, चकारस्य कुत्वम्, अनुस्वारपरसवर्णौ, पङ्क्तिरिति  
रूपम् । "पञ्चाक्षरा पञ्चपदा पङ्क्तिः" इति छन्दःशास्त्रे । दशानां वर्गः दशन् । 'पञ्चदशतौ वर्गे च'  
इति वक्ष्यते । द्वौ दशतौ परिमाणमस्य सङ्घस्य विंशतिः । शतिच्प्रत्ययः प्रकृतेर्विन्भावः,  
अनुस्वारश्च । अत्र सङ्घग्रहणमनुवर्तते । तथाच गवां विंशतिरिति भवति । सङ्घसङ्घिनोस्ता-  
दात्म्यविवक्षायां तु विंशतिर्गाव इति भवति । स्वभावादेकवचनं स्त्रीत्वञ्च । एवं त्रिंशदादावपि ।  
"विंशत्याद्यास्सदैकत्वे सङ्ख्यास्सङ्ख्येयसङ्ख्ययोः", "तासु चानवतेः स्त्रियः" इति चामरः । त्रयः  
दशतः परिमाणमस्य सङ्घस्य त्रिंशत् । शत्प्रत्ययः, प्रकृतेः त्रिन्भावश्च । चत्वारो दशतः  
परिमाणमस्य सङ्घस्य चत्वारिंशत्, शत्प्रत्ययः । प्रकृतेः चत्वारिम्भावश्च । पञ्च दशतः परिमाणमस्य  
सङ्घस्य पञ्चाशत् । शत्प्रत्ययः प्रकृतेः पञ्चादेशः । षड् दशतः परिमाणमस्य सङ्घस्य षष्टिः ।  
तिप्रत्ययः, प्रकृतेः षष्, जङ्त्वाभावश्च । सप्त दशतः परिमाणमस्य सङ्घस्य सप्ततिः तिप्रत्ययः ।  
'न लोपः' इति नकारलोपः । अष्टौ दशतः परिमाणमस्य सङ्घस्य अशीतिः । तिप्रत्ययः प्रकृतेः  
अशी इत्यादेशः । नव दशतः परिमाणमस्य सङ्घस्य नवतिः, तिप्रत्ययः, नलोपः । दश दशतः  
परिमाणमस्य सङ्घस्य शतम्, तत्प्रत्ययः प्रकृतेः शादेशश्च । एतत्सर्वं भाष्ये स्पष्टम् । "एतान्यव्युत्पन्न-  
प्रातिपदिकानि" इति भाष्ये निष्कर्षः । पञ्चदशतौ ॥ पञ्च दश वा परिमाणमस्य वर्गस्येत्यर्थे

पञ्च परिमाणमस्य पञ्चद्वर्गः । दशत् । पक्षे पञ्चकः । दशकः ।

१७२७ । त्रिंशच्चत्वारिंशतो ब्राह्मणे संज्ञायां ङण् । (५-१-६२)

त्रिंशदध्यायाः परिमाणमेषां ब्राह्मणानां त्रैशानि । चात्वारिंशानि ।

१७२८ । तदर्हति । (५-१-६३)

लब्धुं योग्यो भवतीत्यर्थे द्वितीयान्तादृच्चादयः स्युः । श्वेतच्छत्रमर्हति श्वेतच्छत्रिकः ।

१७२९ । छेदादिभ्यो नित्यम् । (५-१-६४)

नित्यमाभीक्ष्ण्यम् । छेदं नित्यमर्हति छैदिको वेतसः । छिन्नप्ररूढ-  
त्वात् । 'विराग विरङ्गं च' (ग सू ९९) । विरागं नित्यमर्हति । वैरागिकः—  
वैरङ्गिकः ।

१७३० । शीर्षच्छेदाद्यच्च । (५-१-६५)

शिरश्छेदं नित्यमर्हति शीर्षच्छेद्यः—शीर्षच्छेदिकः । यदृकोः सन्नियोगेन शिरसः शीर्षभावो निपात्यते ।

एतौ निपात्येते इत्यर्थः । पञ्चद्वर्ग इति ॥ पञ्च परिमाणमस्येत्यर्थे पञ्चनृशब्दात् ङतिप्रत्ययः । तत्र इकार उच्चारणार्थः । 'टेः' इति टिलोपः । दशदिति ॥ दश परिमाणमस्य वर्गस्येति विग्रहः । ङति ङित्वाट्टिलोपः । एतदर्थमेव ङित्वम् । पक्षे इति ॥ डल्यभावपक्षे 'सङ्ख्यायाः' इति कन्वित्यर्थः । त्रिंशच्चत्वारिंशतोः ॥ तदस्य परिमाणमित्यर्थे परिमाणिनि ब्राह्मणे वाच्ये त्रिंशच्चत्वारिंशत्त्र्यां ङण् स्यादित्यर्थः । ब्राह्मणं वेदेषु मन्त्रव्यतिरिक्तो भागः । त्रैशानीति ॥ ङित्वात् 'टेः' इति टिलोपः । तदर्हति ॥ अर्हतीत्यस्य योग्यो भवतीत्यर्थे अकर्मकत्वात्तदिति द्वितीया न स्यात् । इष्यते तु द्वितीयान्तादेव प्रत्ययः । तत्राह । लब्धुमिति । श्वेत-  
च्छत्रिक इति ॥ आर्हीयष्टक् । छेदादिभ्यो नित्यम् ॥ आभीक्ष्ण्यमिति ॥ पौनः-  
पुन्यमित्यर्थः । तन्नित्यमर्हतीत्यर्थे द्वितीयान्तेभ्यः छेदादिभ्यो यथाविहितम्प्रत्ययः स्यादित्यर्थः । छैदिको वेतस इति ॥ 'आर्हीत्' इति ठक् । 'तदर्हति' इत्येव सिद्धे आभीक्ष्ण्य एवेति नियमार्थमिदं सूत्रम् । वस्तुतस्तु नित्यमिति नाभीक्ष्ण्यार्थकम्प्रत्ययार्थकोटिप्रविष्टम्, किन्तु अपा-  
क्षेकत्वार्थकम् । 'समर्थानाम्प्रथमाद्वा' इति वाग्रहणानुवृत्तिनिवृत्त्यर्थमभिप्रेत्य विग्रहवाक्यस्यापि लोके दर्शनाभित्यग्रहणन्न कर्तव्यमित्युक्तम् । एवञ्च छेदादिभ्यः पाक्षिकप्रत्ययस्य 'तदर्हति' इत्येव सिद्धत्वात् सूत्रमेवेदं नारब्धव्यमिति फलति । विराग विरङ्गश्चेति ॥ गणसूत्रमिदम् । उक्तेऽर्थे विरागशब्दो विरङ्गादेशं लभते इत्यर्थः । चादार्हीयष्टक् । शीर्षच्छेदाद्यच्च ॥ चादार्हीयष्टक् । ननु 'शीर्षच्छन्दसि' इति छन्दस्येव शिरसः शीर्षादेशविधानात् कथमिह



१७३१ । दण्डादिभ्यो यत् । (५-१-६६)

एभ्यो यत्स्यात् । दण्डमर्हति दण्ड्यः । अर्घ्यः । वध्यः ।

१७३२ । पात्राहंश्च । (५-१-६८)

चाद्यत् तदर्हतीत्यर्थे । पात्रियः—पात्र्यः ।

१७३३ । कडङ्करदक्षिणाच्छ च । (५-१-६९)

चाद्यत् । कडं करोतीति विग्रहेऽत एव निपातनात्त्वच् । कडङ्करं माष-  
मुद्रादिकाष्टमर्हतीति कडङ्करीयो गौः । कडङ्कर्यः । दक्षिणामर्हतीति दक्षिणीयः—  
दक्षिण्यः ।

१७३४ । स्थालीबिलात् । (५-१-७०)

स्थालीबिलमर्हन्ति स्थालीबिलीयास्तण्डुलाः—स्थालीबिल्याः । पाकयोग्या इत्यर्थः ।

१७३५ । यज्ञत्विग्भ्यां घखजौ । (५-१-७१)

यथासङ्ख्यं स्तः । यज्ञमृत्विजं वार्हति यज्ञियः, आर्त्विजीनो यजमानः ।  
'यज्ञत्विग्भ्यां तत्कर्माहतीत्युपसङ्ख्यानम्' (वा '३०५२) । यज्ञियो देशः ।  
आर्त्विजीनः ऋत्विक् ॥ इति आर्हियाणां षष्ठादीनां द्वादशानां पूर्णोऽवधिः ॥

शीर्षादेश इत्यत आह । यट्टकोरिति ॥ दण्डादिभ्यः ॥ यदित्यनुवर्तते । तदाह । यत्स्या-  
दिति ॥ 'दण्डादिभ्यो यः' इति त्वपपाठः । 'अचो यत्' इति सूत्रभाष्ये तथैव दर्शनात् ।  
अर्घ्यः इति ॥ मूल्यं पूजाविधिं वार्हतीत्यर्थः । "मूल्ये पूजाविधावर्घः" इत्यमरः । वध्य इति ॥  
वधमर्हतीत्यर्थः । पात्रात् घंश्च ॥ पात्रियः—पात्र्य इति ॥ पात्रमर्हतीत्यर्थः । कडङ्करद-  
क्षिणाच्छ च ॥ 'कड मदे' कडनं कडः मदः 'घजर्थे कविधानम्' इति कः । खजिति ॥  
तथाच 'खित्यनव्ययस्य' इति मुमिति भावः । कडङ्करश्च दक्षिणा चेति समाहारद्वन्द्वत्वाच्चमी ।  
स्थालीबिलात् ॥ छयतावनुवर्तते, तदर्हतीति च । यज्ञत्विग्भ्यां घखजौ ॥ तदर्हतीत्येव ।  
यज्ञम् ऋत्विजं वेति ॥ यज्ञमर्हतीति यज्ञियः । ऋत्विजमर्हतीत्यार्त्विजीन इत्यन्वयः । तत्क-  
र्मेति ॥ यज्ञकर्माहतीत्यर्थे यज्ञशब्दात् ऋत्विक्कर्माहतीत्यर्थे ऋत्विक्छब्दाच्च यथासङ्ख्यं घखजो-  
रुपसङ्ख्यानमित्यर्थः । यज्ञियो देश इति ॥ यज्ञानुष्ठानमर्हतीत्यर्थः । आर्त्विजीनो  
ऋत्विगिति ॥ ऋत्विक्कर्तव्यङ्कर्माहतीत्यर्थः । यद्यपि यज्ञत्विक्छब्दयोस्तत्कर्मणि लक्षणया  
सिद्ध्यति । तथाप्यत्र प्रकरणे मुख्यार्थेभ्य एव प्रत्यय इति ज्ञापनार्थमिदम् । षष्ठादीनां द्वाद-  
शानामिति ॥ 'प्राग्वतेः' इत्यारभ्य 'तेन क्रीतम्' इत्यतः प्राक् त्रयोदश प्रत्ययाः अनुक्रान्ताः ।  
तत्र 'प्राग्वतेः' इति ठञं विना आर्हदित्यादिविहितानाण्डगादीनान्द्वादशानां विधिः पूर्णः इत्यर्थः ॥

इति तद्धिते प्राग्वतीये आर्हियाणां षष्ठादीनां द्वादशानां पूर्णोऽवधिः ।

१७४६ । द्विगोर्यप् । (५-१-८२)

मासाद्वयसीत्यनुवर्तते । द्वौ मासौ भूतो द्विमास्यः ।

१७४७ । पण्मासाण्यच्च । (५-१-८३)

‘वयसि’ इत्येव । यवप्यनुवर्तते, चाट्टञ् । पण्मास्यः—पाण्मास्यः—पाण्मासिकः ।

१७४८ । अवयसि ठञ्च । (५-१-८४)

चाण्यत् । पण्मासिको व्याधिः—पाण्मास्यः ।

१७४९ । समायाः खः । (५-१-८५)

समामधीष्टो भूतो भूतो भावी वा समीनः ।

१७५० । द्विगोर्वा । (५-१-८६)

‘समायाः खः’ इत्येव । ‘तेन परिजग्य—’ (सू. १७५७) इत्यतः प्राङ्निर्वृत्तादिषु पञ्चस्वर्थेषु प्रत्ययाः । द्विसमीनः—द्वैसमिकः ।

१७५१ । रात्र्यहःसंवत्सराच्च । (५-१-८७)

‘द्विगोः’ इत्येव । द्विरात्रीणः—द्वैरात्रिकः । ब्रह्मीनः—द्वैयह्निकः समान्तविधेरनित्यत्वान्न टच् । द्विसंवत्सरीणः ।

व्याख्यानात् । मासशब्दात् द्वितीयान्तात् भूत इत्यर्थे यत्खत्रौ स्तः । वयसि गम्ये इत्यर्थः । द्विगोर्यप् ॥ अनुवर्तते इति ॥ मासान्ताद्विगोर्भूत इत्यर्थे यप् स्याद्वयसि गम्ये इत्यर्थः । पण्मासाण्यच्च ॥ वयसीत्येवेति ॥ पण्मासशब्दात् भूत इत्यर्थे ण्यच्च स्याद्वयसि गम्ये इत्यर्थः । अत्र चकारात्सन्निहितस्य यपोऽनुकर्षणे ण्यवपावेव स्याताम्, नतु ठञपि । इष्यते तु ठञापि । तत्राह । यवप्यनुवर्तते इति ॥ स्वरितत्वादिति भावः । तर्हि चकारः किमर्थे इत्यत आह । चाट्टञिति ॥ तथाच ण्यत् यप् टञिति त्रयः प्रत्ययाः फलिताः । अवयसि ठञ्च ॥ पण्मासशब्दात् द्वितीयान्तात् भूते अवयसि ठन् च स्यादित्यर्थः । समायाः खः ॥ मण्डूकाल्या ‘तमधीष्टो भूतो भूतो भावी’ इति कृत्स्नमेव सूत्रमनुवर्तते । समाशब्दाद्वितीयान्तात् अधीष्टादिष्वर्थेषु खः स्यादित्यर्थः । द्विगोर्वा ॥ समायाः ख इत्येवेति ॥ तथाच समान्तात् द्विगोर्द्वितीयान्तात् खो वा स्यात् । पक्षे ठञिति फलितम् । “अण्मुमनःसमासिकतावर्पाणाम्बहुत्वञ्च” इति लिङ्गानुशासनसूत्रम् । “हायनोऽर्द्धाशरत्समाः” इत्यमरः । समां समां विजायते इति सूत्रादेकवचनमप्यस्ति । पञ्चस्त्विति ॥ तेन निर्वृत्तम् । तमधीष्टो भूतो भूतो भावीति पञ्चस्त्वित्यर्थः ॥ एषां यथायोगमन्वयः । द्वैसमिक इति ॥ खामावे प्राग्वतीयष्ट्व् । रात्र्यहः ॥ द्विगोरित्येवेति ॥ रात्रि, अहन्, संवत्सर, एतदन्तात् द्विगोर्निर्वृत्तादिष्वर्थेषु

१७५२ । सङ्ख्यायाः संवत्सरसङ्ख्यस्य च । (७-३-१५)

सङ्ख्याया उत्तरपदस्य वृद्धिः स्यात् विदादौ । द्विसांवत्सरिकः । द्वे षष्ठी भृतो द्विपाष्ठिकः । 'सङ्ख्यायाः परिमाणान्तस्य' इत्येव सिद्धे संवत्सर-ग्रहणं परिमाणग्रहणे कालपरिमाणस्याग्रहणार्थम् । तेन द्वैसमिक इत्युत्तरपद-वृद्धिर्न ।

१७५३ । वर्षाल्लुक् च । (५-१-८८)

वर्षशब्दान्ताद्विगोर्वा खः । पक्षे ठञ्वा च लुक् । त्रीणि रूपाणि । द्विवर्षीणो व्याधिः । द्विवार्षिकः—द्विवर्षः ।

१७५४ । वर्षस्याभविष्यति । (७-३-१६)

उत्तरपदस्य वृद्धिः स्यात् । द्विवार्षिकः । भविष्यति तु द्वैवर्षिकः । अधीष्ट-भृतयोरभविष्यतीति प्रतिषेधो न । गम्यते हि तत्र भविष्यत्ता, न तु तद्धितार्थः ।

खो वा स्यादित्यर्थः । पक्षे ठञ् । द्विरात्रीण इति ॥ द्वाभ्यां रात्रिभ्यान्निर्वृत्तः द्वे रात्री अधीष्टो भृतो भूतो भावी वेत्यर्थः । एवमप्रेऽपि यथायोगं ज्ञेयम् । द्व्यहीन इति ॥ द्वाभ्यां अहोभ्यां निर्वृत्तः द्वे अहनी अधीष्टे इत्यादिष्वर्थेषु 'तद्धितार्थ' इति द्विगोः खः, 'अहष्टखोः' इति टिलोपः । समाहारद्विगोस्तु न खः । टचि कृते अहनशब्दाभावात् । द्वैयहिक इति ॥ 'अहष्टखोरेव' इति नियमात् न टिलोपः । किन्त्वल्लोपः अह्रादेशो वा । 'न व्याभ्याम्' इत्यैच् । ननु द्व्यहीन इत्यत्र 'तद्धितार्थ' इति तु द्विगुसमासे कृते 'रात्र्यहःसंवत्सराच्च' इति खम्वा-धित्वा परत्वात् 'राजाहःसखिभ्यः' इति टचि 'अहोऽह एतेभ्यः' इत्यह्रादेशे तस्य स्थानिवत्त्वे-नाहनशब्दत्वे टजन्तस्य तदभावात् 'रात्र्यहःसंवत्सराच्च' इति खप्रत्ययो न स्यात् । कृतेऽपि खप्रत्यये द्व्यहीन इति स्यादित्यत आह । समासान्तविधेरनित्यत्वान्न टजिति ॥ एवञ्च टजभावे सति नाह्रादेशः । समासान्ते पर एव तद्विधानादिति भावः । 'समासान्तविधिरनित्यः' इति षष्ठाध्यायस्य द्वितीये पादे 'द्वित्रिभ्याम्पादन्मूर्धसु बहुव्रीहौ' इति सूत्रभाष्ये स्पष्टम् । अथ संवत्सरान्तस्य खे उदाहरति । द्विसंवत्सरीण इति ॥ ठञि त्वादिवृद्धौ प्राप्ता-याम् । सङ्ख्यायाः संवत्सर ॥ आदिवृद्धिप्रकरणे उत्तरपदस्येत्यधिकारे इदं सूत्रम् । संवत्सरश्च सङ्ख्या चेति समाहारद्वन्द्वात् षष्ठी । सङ्ख्याया उत्तरपदस्येति ॥ सङ्ख्यायाः परस्य संवत्सरसङ्ख्यस्योत्तरपदस्येत्यर्थः । नन्वत्र संवत्सरग्रहणं व्यर्थम् । संवत्सरस्य द्वादशमासपरिमाणतया 'परिमाणान्तस्यासंज्ञाशाणयोः' इत्येव सिद्धेरित्यत आह । परिमाणा-न्तस्येत्येवेति ॥ वर्षाल्लुक् च ॥ वा च लुगिति ॥ खठञोरिति शेषः । द्विवर्षीण इति ॥ खे रूपम् । द्विवर्ष इति ॥ खठञोर्लुकि रूपम् । ठञि आदिवृद्धौ प्राप्तायाम् । वर्षस्याभविष्यति ॥ आदिवृद्धिप्रकरणे उत्तरपदस्येत्यधिकारे इदं सूत्रम् । शेषपूरणेन तद्यावष्टे । उत्तरपदस्य वृद्धिः स्यादिति ॥ अभविष्यति यो विदादिः तस्मिन्परे

द्वे वर्षे अधीष्टो भृतो वा कर्म करिष्यतीति द्विवार्षिको मनुष्यः । 'परिमाणान्तस्यासंज्ञाशाणयोः' (सू १६८३) । द्वौ कुडवौ प्रयोजनमस्य द्विकौडविकः । द्वाभ्यां सुवर्णाभ्यां क्रीतं द्विसौवर्णिकम् । द्विनैष्किकम् । 'असंज्ञा—' इति किम् । पञ्च कपालाः परिमाणमस्य पाञ्चकपालिकम् । तद्धितान्तः संज्ञा । द्वैशाणम् । कुलिजशब्दमपि केचित्पठन्ति । द्वैकुलिजिकः ।

१७५५ । चित्तवति नित्यम् । (५-१-८९)

वर्षशब्दान्ताद्विगोः प्रत्ययस्य नित्यं लुक्स्याच्चेतने प्रत्ययार्थे । द्विवर्षो दारकः ।

१७५६ । षष्टिकाः षष्टिरात्रेण पच्यन्ते । (५-१-९०)

बहुवचनमतन्त्रम् । षष्टिको धान्यविशेषः । तृतीयान्तात्कन् रात्रशब्दलोपश्च निपात्यते ।

१७५७ । तेन परिजय्यलभ्यकार्यसुकरम् । (५-१-९३)

मासेन परिजय्यो जेतुं शक्यो मासिको व्याधिः । मासेन लभ्यं कार्यं सुकरं वा मासिकम् ।

इत्यर्थः । निर्वृत्तादिहु पञ्चस्वर्थेषु भविष्यदर्थं वर्जयित्वा तदितरेषु चतुर्ध्वर्थेषु यस्तद्धितः तस्मिन् परे इति यावत् । द्विवार्षिक इति ॥ द्वाभ्यां वर्षाभ्यां निर्वृत्तः द्वे वर्षे अधीष्टः भृतः भृतो वेत्यर्थः । अत्यन्तसंयोगे द्वितीया । द्वैवर्षिक इति ॥ व्याधिरिति शेषः । चित्तवति नित्यलुको वक्ष्यमाणत्वात् । नन्वेवं सति द्वे वर्षे अधीष्टो भृतो वा कर्म करिष्यति द्विवार्षिक इत्यत्र कथमुत्तरपदवृद्धिः । भविष्यत्वस्य प्रतीतेरित्याशङ्क्य आह । अधीष्टभृतयोरभविष्यतीति प्रतिषेधो नेति ॥ कुत इत्यत आह । गम्यते हि तत्र भविष्यतीति ॥ अध्येषणभरणयोः क्तप्रत्ययेन भूतत्वमेव शब्दशक्त्या गम्यते । तद्धितप्रत्ययेन च तथाविधाध्येषणभरणकर्माभूतौ प्रतीयेते । एवंविधाध्येषणभरणशिष्टयोस्तु भविष्यता कर्माचरणेन सम्बन्धः कर्म करिष्यतीत्यनेनावगत इति न स तद्धितार्थः । एवञ्च तत्रापि भविष्यदर्थकतद्धितपरकत्वाभावात् स्यादेवोत्तरपदवृद्धिरित्यर्थः । द्विवार्षिको मनुष्य इति ॥ 'चित्तवति नित्यम्' इति वक्ष्यमाणस्तु नित्यलुक् न भवति । चित्तवतीत्येवारम्भसामर्थ्यात् नित्यत्वे सिद्धे पुनर्नित्यग्रहणेन भूत एवार्थे नित्यं लुगित्यभ्युपगमादिति हरदत्तः । केचित्तु द्विवार्षिकः अमनुष्य इति छिन्दन्ति । चित्तवति नित्यम् ॥ प्रत्ययस्येति ॥ खस्य ऽवध्वेत्यर्थः । दारकः बालकः । षष्टिकाः ॥ तृतीयान्तादिति ॥ षष्टिरात्रशब्दादिति शेषः । तेन परिजय्य ॥ निर्वृत्तादयः पञ्चार्थाः निर्वृत्ताः । तेन परिजय्यम्, तेन लभ्यम्, तेन कार्यम्, तेन सुकरम्, इत्यर्थेषु तृतीयान्तादित्यर्थः ।

## १७५८ । तदस्य ब्रह्मचर्यम् । (५-१-९४)

द्वितीयान्तात्कालवाचिनोऽस्येत्यर्थे प्रत्ययः स्यात् । अत्यन्तसंयोगे द्वितीया । मासं ब्रह्मचर्यमस्य स मासिको ब्रह्मचारी । आर्धमासिकः । यद्वा प्रथमान्तादस्येत्यर्थे प्रत्ययः । मासोऽस्येति मासिकं ब्रह्मचर्यम् । ‘महानान्न्यादिभ्यः षष्ठ्यन्तेभ्य उपसङ्ख्यानम्’ (वा ३०६४) । महानान्न्यो नाम ‘विदा मघवन्—’ इत्याद्या ऋचः । तासां ब्रह्मचर्यमस्य माहानान्निकः । हरदत्तस्तु ‘भस्याडे—’ इति पुंवङ्गावान्माहानामिक इत्याह । ‘चतुर्मासाण्यो यज्ञे’ तत्र भव इत्यर्थे (वा ३०६९) । चतुर्षु मासेषु भवन्ति चातुर्मास्यानि, यज्ञ-कर्माणि । अण् संज्ञायाम् (वा ३०७०) । चातुर्मासी, पौर्णमासी । अण्ण-न्तत्वान्ङीप् ।

## १७५९ । तस्य च दक्षिणा यज्ञाल्येभ्यः । (५-१-९५)

परिजय्य इत्यस्य विवरणञ्जेतुं शक्य इति । तदस्य ब्रह्मचर्यम् ॥ ननु द्वितीयान्तादिति कथम् । सूत्रे ब्रह्मचर्यविशेषणस्य तच्छब्दस्य प्रथमान्तत्वादित्यत आह । अत्यन्तेति ॥ तथाच कालविशेषणमभिव्यासब्रह्मचर्यवानित्यर्थे कालात्प्रत्ययः । इदमर्थं प्रति ब्रह्मचर्यं विशेषणम् । मासिको ब्रह्मचारीति ॥ मासाभिव्यासब्रह्मचर्यवानित्यर्थः । आर्धमासिक इति ॥ ‘अर्धात्परिमाणस्य’ इत्युभयपदवृद्धिः । अत्र इदंशब्दार्थस्य ब्रह्मचारिणः प्राधान्यम् । मासाभिव्यासब्रह्मचर्यन्तु तद्विशेषणमिति स्थितिः । यद्वेति ॥ सूत्रे तदिति प्रथमान्तम् । ब्रह्मचर्यमिति षष्ठ्यर्थे प्रथमा । तथाच प्रथमान्तात्कालवाचिनः अस्य ब्रह्मचर्यस्येत्यर्थे ठञित्यर्थः फलति । तदाह । प्रथमान्तादिति ॥ कालवाचिन इति शेषः । अस्येत्यर्थे इति ॥ अस्य ब्रह्मचर्यस्येत्यर्थे इत्यर्थः । मासोऽस्येत्यनन्तरं ब्रह्मचर्येत्येति शेषः । अस्मिन्पक्षे ब्रह्मचर्यमेव प्रत्ययार्थत्वात्प्रधानम् । इदमर्थस्तु तद्विशेषणमिति बोध्यम् । उपसङ्ख्यानमिति ॥ अस्य ब्रह्मचर्यमित्यर्थे ठञ इति शेषः । माहानान्निक इति ॥ महानान्नीशब्दस्य ऋग्विशेषेषु रूढस्य निलखीलिङ्गत्वात् भाषितपुंस्कत्वाभावात् ‘भस्याडे’ इति पुंवत्त्वं नेति भावः । हरदत्तस्त्विति ॥ महानान्निकमित्येव भाष्ये उदाहृतत्वादिदमुपेक्ष्यमिति भावः । चतुर्मासाण्यो यज्ञे, तत्र भवः इति ॥ वार्तिकमिदम् । तत्र भवो यज्ञः इत्यर्थे चतुर्मासशब्दात्सप्तम्यन्ताण्यो वाच्य इत्यर्थः । चतुर्विति ॥ चतुर्षु मासेषु अर्ततेष्वित्यर्थः । अण् संज्ञायामिति ॥ वार्तिकमिदम् । चतुर्मासशब्दात् भवार्थे अण् वाच्यः संज्ञायामित्यर्थः । चतुर्विति ॥ फाल्गुनौ पौर्णमासीमारभ्य चतुर्षु मासेष्वर्ततेष्वित्यर्थः । आपाद्वीति ॥ आपाद्व्याः पौर्णमास्याः चातुर्मासीति संज्ञेति भावः । नच ‘तत्र भवः’ इत्यणैव सिद्धमिति वाच्यम् । ‘द्विगोर्लुगनपत्ये’ इति छङ्निवृत्त्यर्थत्वात् । तस्य च दक्षिणा ॥ तस्य दक्षिणेत्यर्थे यज्ञकालनिवृत्तिभ्यः

द्वादशाहस्य दक्षिणां द्वादशाहिकी । आख्याग्रहणादकालादपि । अग्नि-  
ष्टोमिकी । वाजपेयिकी ।

१७६० । तत्र च दीयते कार्यं भववत् । (५-१-९६)

प्रावृषि दीयते कार्यं वा प्रावृषेण्यम् । शारदम् ।

इति तद्धिते प्राग्वतीये ठञधिकारे कालात् इत्यधिकारस्सम्पूर्णः ।

### अथ ठञ्विधिप्रकरणम् ।

१७६१ । व्युष्टादिभ्योऽण् । (५-१-९७)

व्युष्टे दीयते कार्यं वा वैयुष्टम् । व्युष्ट तीर्थं सङ्ग्राम प्रवास इत्यादि ।  
[‘अग्निपदादिभ्य उपसङ्ख्यानम्’ (वा ३०७२) । अग्निपदे दीयते कार्यं  
वा अग्निपदम् । पैलुमूलम् ।]

ठञ् स्यादित्यर्थः । द्वादशाहस्येति ॥ द्वादशदिनसाध्यसुत्याकः क्रतुर्द्वादशाहः । तस्ये-  
त्यर्थः । कालोपसर्जनक्रतुवाचित्वादयमपि कालवृत्तिरिति भावः । ‘कालात्’ इत्यधिकारसूत्रे  
हि यथाकथञ्चित्कालबोधकस्य ग्रहणमिति ‘तदस्य परिमाणम्’ इति सूत्रे भाष्ये स्पष्टम् । नन्वेवं  
सति अग्निष्टोमस्य दक्षिणा अग्निष्टोमिकीत्यत्र ठञ् न स्यात् । अग्निष्टोमशब्दस्य कथञ्चिदपि  
कालवाचित्वाभावादित्यत आह । आख्याग्रहणादकालादपीति ॥ अन्यथा यज्ञेभ्य  
इत्येव सिद्धे आख्याग्रहणवैयर्थ्यादिति भावः । वस्तुतस्तु यज्ञेभ्यः इत्येवोक्तौ कालादि-  
त्यधिकारात् द्वादशाहादिशब्देभ्य एव स्यात्, नतु अग्निष्टोमादिशब्देभ्यः । आख्याग्रहणे  
तु अग्निष्टोमादिभ्यो द्वादशाहादिशब्देभ्यश्च सर्वेभ्यो यज्ञवाचिभ्य इति भाष्ये स्पष्टम् । तत्र च  
दीयते ॥ तत्र दीयते तत्र कार्यमित्यर्थयोः सप्तम्यन्तात्कालवाचिनः भववत्प्रत्ययाः स्युरित्यर्थः ।  
प्रावृषेण्यमिति ॥ ‘प्रावृष एण्यः’ इति भवार्थे विहितः इहापि भवति । शारदमिति ॥  
शारदि दीयते कार्यं वेत्यर्थः । सन्धिवेलाद्यण् । भवे विहित इहापि भवति । इदं वृत्त्यनुरोधेन ।  
वस्तुतस्तु तत्र कार्यन्दीयत इत्यर्थे यज्ञाद्येभ्यः भववत्प्रत्ययाः स्युरित्यर्थः । अग्निष्टोमे दीयते  
भक्तम् अग्निष्टोमिकम् । कार्यग्रहणादग्निष्टोमे दीयते हिरण्यमित्यत्र न भवति । “न ह्यग्निष्टोमे  
हिरण्यङ्कियते” इति भाष्ये स्पष्टम् ॥

इति तद्धिते प्राग्वतीये ठञधिकारे कालात् इत्यधिकारस्सम्पूर्णः ।

अथ ठञ्विधिर्निरूप्यते—व्युष्टादिभ्योऽण् ॥ तत्र च दीयते कार्यमित्यनुवर्तते ।  
दीयते कार्यं वेत्यर्थे सप्तम्यन्तेभ्यो व्युष्टादिभ्यः अण् स्यात् । ठञोऽपवादः । व्युष्टं प्रभातम् ।

१७६२ । तेन यथाकथाचहस्ताभ्यां णयतौ । (५-१-९८)

यथाकथाचेत्यव्ययसङ्घातात्तृतीयान्ताद्धस्तशब्दाच्च यथासङ्घचं णयतौ स्तः । 'अर्थाभ्यां तु यथासङ्घचं नेष्यते' यथाकथाच दीयते कार्यं वा याथा-  
कथाचम् । अनादरेण देयं कार्यं वेत्यर्थः । हस्तेन दीयते कार्यं वा हस्त्यम् ।

१७६३ । सम्पादिनि । (५-१-९९)

'तेन' इत्येव । कर्णवेष्टकाभ्यां सम्पादि कार्णवेष्टकिकं सुखम् ।  
कर्णालङ्काराभ्यामवश्यं शोभते इत्यर्थः ।

१७६४ । कर्मवेषाद्यत् । (५-१-१००)

कर्मणा सम्पादि कर्मण्यं शौर्यम् । वेषेण सम्पादि वेष्ट्यो नटः । वेषः  
कृत्रिम आकारः ।

१७६५ । तस्मै प्रभवति सन्तापादिभ्यः । (५-१-१०१)

सन्तापाय प्रभवति सान्तापिकः । साङ्गामिकः ।

१७६६ । योगाद्यच्च । (५-१-१०२)

चाङ्गञ् । योगाय प्रभवति योग्यः—यौगिकः ।

१७६७ । कर्मण उकञ् । ५-१-१०३)

कर्मणे प्रभवति कार्मुकम् ।

१७६८ । समयस्तदस्य प्राप्तम् । (५-१-१०४)

समयः प्राप्तोऽस्य सामयिकम् ।

वैयुष्टमिति ॥ अणि 'न ध्वाभ्याम्' इत्यैच् । तेन यथा ॥ अर्थाभ्यामिति ॥ प्रकृत्योः  
प्रत्यययोश्च यथासङ्घचम्, नतु दीयते कार्यमित्यर्थयोरित्यर्थः । व्याख्यानादिति भावः । सम्पा-  
दिनि ॥ तेनेत्येवेति ॥ सम्पादः सम्पत्तिः शोभा अस्यास्तीति सम्पादी । तस्मिन्नर्थे  
तृतीयान्ताद्गित्यर्थः । कर्मवेषाद्यत् ॥ तृतीयान्तात्कर्मन्शब्दात् वेषशब्दाच्च सम्पादिन्यर्थे  
यत्स्यादित्यर्थः । तस्मै प्रभवति ॥ चतुर्थ्यन्तेभ्यः सन्तापादिभ्यः प्रभवतीत्यर्थे ठञ्  
स्यादित्यर्थः । सन्तापाय प्रभवतीति ॥ शत्रूणाम्पीडायै शक्नोतीत्यर्थः । योगाद्यच्च ॥  
चतुर्थ्यन्तात्प्रभवतीत्यर्थे इति शेषः । कर्मण उकञ् ॥ चतुर्थ्यन्तात्प्रभवतीत्यर्थे इति शेषः ।  
कार्मुकमिति ॥ उकञि टिलोपः । समयस्तदस्य ॥ तदिति प्राप्तमिति च सामान्ये  
नपुंसकम् । समयः प्राप्तोऽस्येत्यर्थे प्रथमान्तात्समयशब्दात् ठञित्यर्थः । तदित्युत्तरार्थम् ।

१७६९ । ऋतोरण् । (५-१-१०५)

ऋतुः प्राप्नोऽस्य आर्तवम् । [‘उपवत्त्रादिभ्य उपसङ्ख्यानम्’ । उप-  
वत्ता प्राप्नोऽस्य औपवत्त्रम् । प्राशिता प्राप्नोऽस्य प्राशित्रम् ।]

१७७० । कालाद्यत् । (५-१-१०७)

कालः प्राप्नोऽस्य काल्यं शीतम् ।

१७७१ । प्रकृष्टे ठञ् । (५-१-१०८)

‘कालान्’ इत्येव । तदस्येति च । प्रकृष्टो दीर्घः कालोऽस्येति कालिकं  
वैरम् ।

१७७२ । प्रयोजनम् । (५-१-१०९)

‘तदस्य’ इत्येव । इन्द्रसहः प्रयोजनमस्य ऐन्द्रसहिकम् । प्रयोजनं  
फलं कारणं च ।

१७७३ । विशाखाषाढादण्मन्थदण्डयोः । (५-१-११०)

आभ्यामण्स्यात्प्रयोजनमित्यर्थे क्रमान्सन्थदण्डयोरर्थयोः । विशाखा  
प्रयोजनमस्य वैशाखो सन्थः । आषाढो दण्डः । ‘चूडादिभ्य उपसङ्ख्यानम्’ ।  
चूडा-चौडम् । श्रद्धा-श्राद्धम् ।

ऋतोरण् ॥ अतमित्येव । प्राप्नोऽस्येत्यर्थे प्रथमान्तात् ऋतोरणित्यर्थः । आर्तवमिति ॥ अणि  
ओर्णः, आर्तवद्विः, रसरत्नम् । कालाद्यत् ॥ तदस्य प्राप्तमित्येव । प्रथमान्तात्कालशब्दात्  
अस्य प्राप्त इत्यर्थे आर्तव्यर्थः । प्रातःकाले काल्यशब्दान् कल्पवदभ्युपगमनप्रातिपदिकम् । कल्पमेव  
काल्यं वा । प्रकृष्टे ठञ् ॥ अस्य प्राप्त इत्यर्थे प्रकृष्टवृत्तेः कालशब्दान् ठञित्यर्थः । यतोऽसमादः ।  
प्रकृष्टशब्दस्य विवरणं दीर्घ इति । प्रयोजनम् ॥ तदस्येत्येवेति ॥ अस्य प्रयोजनमित्यर्थे  
प्रथमान्तादित्यर्थः । इन्द्रसह इति ॥ इन्द्रात्सह इत्यर्थः । “सह उद्वह उत्सवः” इत्यमरः ।  
प्रयोजनं फलं कारणञ्चेति ॥ प्रयुज्यते प्रयुज्या निष्पाद्यते इति कर्मणि न्युटि प्रयोजनशब्दः  
कर्मवार्त्ता प्रयुज्यते । प्रयुज्यते प्रवर्तते पुरुषोऽनेनेति कर्मणि न्युटि प्रयोजनशब्दः प्रवर्तकवार्त्ता-  
त्यर्थः । विशाखाषाढान् ॥ विशाखाशब्दान् आषाढशब्दाच्च प्रथमान्तात् अस्य प्रयोजनमित्यर्थे  
अण् स्यात् । समुदायेन मन्ये दण्डे च क्रमात् गम्ये सत्तालयेः । तदाह । आभ्यामिति ॥  
न्युण्मेकादशित्यत्र तस्यां गजुद्वयमवगोचरमासस्य तयोः रज्जोर्मन्यतदण्डम् कर्ममासज्यते ।  
न रज्जा प्रामिदेन दधि विरोज्यते इति स्थितिः । तत्र न्युणा मन्य इत्युच्यते । मन्यानाख्य-  
दण्डो दण्ड उच्यते । अतयोः वैशाखशब्दः आषाढशब्दश्च हर्षा तत्रावयवार्थमिति निवेगो न  
अर्हन्त्यः । चूडादिभ्य इति ॥ चूडादिभ्यः प्रथमान्तेभ्यः अस्य प्रयोजनमित्यर्थे अणित्यर्थः ।



१७७४ । अनुप्रवचनादिभ्यश्छः । (५-१-१११)

अनुप्रवचनं प्रयोजनमस्य अनुप्रवचनीयम् ।

१७७५ । समापनात्सपूर्वपदात् । (५-१-११२)

व्याकरणसमापनं प्रयोजनमस्य व्याकरणसमापनीयः ।

१७७६ । ऐकागारिकद् चोरे । (५-१-११३)

एकमसहायमगारं प्रयोजनमस्य मुमुषिषोः स ऐकागारिकश्चोरः ।

१७७७ । आकालिकडाद्यन्तवचने । (५-१-११४)

समानकालावाद्यन्तौ यस्येत्याकालिकः । समानकालस्याकाल आदेशः ।

आशु विनाशीत्यर्थः । पूर्वदिने मध्याह्नादावुत्पद्य दिनान्तरे तत्रैव नश्वर इति वा । 'आकालाद्वञ्च' (वा ३०७८) । आकालिका विद्युन् ।

इति तद्धिते प्राग्वर्तायस्य ङञः पूर्वोऽवधिः ।

चौडमिति ॥ चूडा प्रयोजनमस्येति विग्रहः । डलयोरभेदाच्चौडमित्यपि । श्रद्धा, श्राद्ध-  
मिति ॥ श्रद्धा प्रयोजनमस्येति विग्रहः । श्रद्धाशब्दादणि श्राद्धमित्यर्थः । अतः प्रयोजनशब्दः  
कारणवाची । श्राद्धहेतुकमिति यावत् । अनुप्रवचनादिभ्यश्छः ॥ प्रथमान्तादनुप्रवचन-  
शब्दादस्य प्रयोजनमित्यर्थे छः स्यादित्यर्थः । अनुप्रवचनं नाम उपनयनाङ्गं किञ्चित्कर्म  
आश्रयायनसूत्रे प्रसिद्धम् । समापनात्सपूर्वपदात् ॥ सपूर्वपदात्समापनशब्दात् अस्य  
प्रयोजनमित्यर्थे छः स्यादित्यर्थः । व्याकरणसमापनीय इति ॥ मङ्गलाचार इति शेषः ।  
ऐकागारिकद् चोरे ॥ एकमगारं प्रयोजनं प्रयोजकमस्य चोरश्चेति विग्रहे ऐकागार-  
शब्दादिकदप्रत्यये ऐकागारिकद् इति निपात्यते । द्वित्वं डवर्थे प्रयोजनमित्येव सिद्धे चोर एवेति  
नियमार्थम् सूत्रम् । एकमित्यस्य विवरणम् । असहायमिति "एके मुख्यान्वकेवलाः" इत्यमरः ।  
मुमुषिषोरिति ॥ चौर्यङ्गुलिच्छोरित्यर्थः । चोरस्य हि असहायमगारमिष्टं गेहान्तरसत्त्वे  
चौर्यप्रकटनप्रसङ्गादिति भावः । चोरे किम् । ऐकागारं प्रयोजनमस्य भिक्षोरिति वाक्यमेव ।  
भाष्ये तु 'ऐकागाराचोरे' इत्येव सुवचम् । प्रकृतत्वाङ्गुलि सिद्ध इत्युक्तम् । आकालिकद् ॥  
समानकालाविति बहुव्रीहिः । आद्यन्ताविति ॥ उत्पत्तिविनाशावित्यर्थः । समानकाल-  
स्येति ॥ समानकालशब्दस्य इकप्रत्यये परे आकालादेशो निपात्यते इत्यर्थः । ननु उत्पत्ति-  
विनाशयोरैककालिकत्वमसम्भवपराहतमित्यत आह । आशु विनाशीति ॥ लक्षणां विनैव  
आह । पूर्वदिने इति ॥ आकालाद्वञ्चेति ॥ आकालशब्दादाद्यन्तवचनाङ्गप्रत्ययश्च  
वक्तव्य इत्यर्थः । चात् ङञ् । आकालिका विद्युदिति ॥ ङनि दात् । ङनि तु ङीप् ।  
आकालिकी । अर्थः प्राग्वत् ॥

इति तद्धिते प्राग्वर्तायस्य ङञः पूर्वोऽवधिः ।

## अथ तद्धितनञ्ज्ञाधिकारप्रकरणम् ।

१७७८ । तेन तुल्यं क्रिया चेद्वतिः । (५-१-११५)

ब्राह्मणेन तुल्यं ब्राह्मणवदधीते । 'क्रिया चेत्' इति किम् । गुणतुल्ये  
मा भूत् । पुत्रेण तुल्यः स्थूलः ।

१७७९ । तत्र तस्येव । (५-१-११६) °

मधुरायामिव मधुरावत्सुप्ने प्राकारः । चैत्रस्येव चैत्रवन्मैत्रस्य भावः ।

१७८० । तदर्हम् । (५-१-११७)

विधिमर्हति विधिवत्पूज्यते । क्रियाग्रहणं मण्डूकप्लुत्या अनुवर्तते । तेनेह  
न । राजानमर्हति छत्रम् ।

१७८१ । तस्य भावस्त्वतलौ । (५-१-११९)

अथ नञ्ज्ञाधिकारो निरूप्यते—तेन तुल्यं क्रिया चेद्वतिः ॥ तुल्यमिति  
क्रियेत्यस्य विशेषणम् । सामान्याभिप्रायन्नपुंसकम् । तृतीयान्तात्तुल्यमित्यर्थे वतिप्रत्ययः स्यात् ।  
यत्तुल्यं सा चेत् क्रियेत्यर्थः । तुल्या क्रियेत्यर्थे वतिः स्यादिति यावत् । ब्राह्मणेन तुल्यं ब्राह्म-  
णवदधीते इति ॥ अत्र ब्राह्मणवदित्युदाहरणम् । ब्राह्मणेन तुल्यमधीते इति विग्रहवाक्यम् ।  
अत्र ब्राह्मणशब्देन ब्राह्मणकर्तृकाध्ययनं लक्ष्यते । ब्राह्मणकर्तृकाध्ययनतुल्यं क्षत्रियकर्तृकाध्ययन-  
मिति बोधः । गुणतुल्ये इति ॥ द्रव्यतुल्येऽपीति बोध्यम् । तेन चैत्रेण तुल्यो धनी  
देवदत्तः इत्यादौ न भवति । 'अयमेवं न तद्वत्' इत्यादौ वतेस्साधुत्वार्थम् आहृति  
क्रियापदं प्रयुज्यते वृद्धाः । तत्र तस्येव ॥ तत्रेवेति तस्येवेति चार्थे सप्तम्यन्तात्  
षष्ठ्यन्ताच्च वतिः स्यादित्यर्थः । अत्र तृतीयान्तार्थ आरम्भः । अस्मादेव निर्देशादिवशब्दयोगे-  
षष्ठ्यर्थे सप्तम्यपीति भाष्यम् । अत्र क्रिया चेति नानुवर्तते इत्यभिप्रेत्योदाहरति । मधुराया-  
मिव मधुरावत्सुप्ने प्राकार इति ॥ अत्र मधुरायामिवेति नाधिकरणसप्तमी । तथासति  
विद्यमानेति क्रियापदसापेक्षतया असामर्थ्यात् । अत एव अस्मादेव सूत्रनिर्देशादिवशब्दयोगे  
षष्ठ्यर्थे सप्तमीभाष्यं सङ्गच्छते । मधुरासम्बन्धिप्राकारनिर्देशः सुप्तस्य प्राकार इति बोधः ।  
मैत्रस्य भाव इति ॥ वृत्तमित्यर्थः । तदर्हम् ॥ अर्हतीत्यर्हम् । पचायच् । तदिति  
कर्मणि द्वितीयान्तम् । लब्धुं योग्यं भवतीत्यर्थात् कृद्योगलक्षणषष्ठ्यभावस्त्वार्थः । वतिरित्यनु-  
वर्तते । द्वितीयान्तादर्हतीत्यर्थे वतिः स्यादित्यर्थः । विधिमर्हतीति ॥ विधि लब्धुं योग्यं  
भवतीत्यर्थः । विधिवत्पूज्यते इति ॥ हरिरिति शेषः । विधि लब्धुं योग्यं हरिपूजन-  
मित्यर्थः । विहितं प्रकारमनतिक्रान्तमिति यावत् । मण्डूकप्लुत्येति ॥ पूर्वसूत्रे अननुवृत्ते-  
रिति भावः । तस्य भावः ॥ षष्ठ्यन्ताद्भाव इत्यर्थे त्वतलौ स्त इत्यर्थः । भावशब्दस्य

प्रकृतिजन्यबोधे प्रकारो भावः । गोर्भावो गोत्वम् । गोता । 'त्वान्तं क्लीबम्' (लि १२०) । 'तलन्तं स्त्रियाम्' (लि १७) ।

१७८२ । आ च त्वात् । (५-१-१२०)

ब्रह्मणस्त्व इत्यतः प्राक्त्वतलावधिक्रियेते । अपवादैः सह समावेशार्थं, गुणवचनादिभ्यः कर्मणि विधानार्थं चेदम् । चकारो नञ्छब्दभ्यामपि समावेशार्थः । स्त्रिया भावः स्त्रैणम्-स्त्रीत्वम्-स्त्रीता । पौंसि-पुंस्त्वम्-पुंस्ता ।

१७८३ । न नञ्पूर्वात्तत्पुरुषादचतुरसङ्गतलवण-

वटयुधकतरसलसेभ्यः । (५-१-१२१)

अभिप्रायादावपि वृत्तेराह । प्रकृतिजन्यबोधे प्रकारो भाव इति ॥ त्वत्प्रत्ययौ यत् उत्पत्स्येते तस्मात्प्रकृतिभूतशब्दात् व्यक्तिबोधे जायमाने यत् जाल्यादिकं विशेषणतया भासते तद्यक्तिविशेषणम्भावशब्देन विवक्षितमित्यर्थः । यथा गोशब्दाद्धि व्यक्तिबोधे जायमाने गोत्वं विशेषणत्वेन भासते । गोशब्दस्य गोत्ववतीषु व्यक्तिषु गोत्वे वा शक्ति-प्रहणात् । न हि गोत्वं विहाय गोव्यक्तिषु गोशब्दस्य शक्तिप्रहः सम्भवति । अतीतानागतानां वर्तमानानाञ्चानन्तत्वेन युगपदुपस्थित्यसम्भवात् । गोशब्दात् प्राणित्वपशुत्वादिरूपेणापि गोव्यक्ति-प्रतीत्यापत्तेश्च । ततश्च सर्वासु गोव्यक्तिष्वनुगतं तदितरव्यक्तिभ्यो व्यावृत्तद्विधर्मविशेषं शक्यतावच्छेदकं पुरस्कृत्य गोशब्दः प्रवर्तते इति सिद्धान्तः । एवङ्गुटादिशब्दा अपि घटत्वादित्तद्धर्मं पुरस्कृत्य प्रवर्तन्ते । तदिदं शब्दप्रवृत्तिनिमित्तं भावशब्देन विवक्षितमिति भाष्य-कैयटयोः स्थितम् । गोर्भाव इति ॥ गोशब्दस्य प्रवृत्तिनिमित्तमिति बोधः । 'त्वान्तं क्लीबं तलन्तं स्त्रियाम्' इति लिङ्गानुशासनसूत्रसिद्धम् । आ च त्वात् ॥ त्वतलावित्यनुवर्तते । आङ्ग्यार्थादयाम् । तदाह । ब्रह्मणस्त्व इत्यतः प्रागिति ॥ ननु 'तस्य भावस्त्वतलौ' इत्यतः त्वतलोरुत्तरसूत्रेण्वनुवृत्त्यैव सिद्धेरधिकारोऽयं व्यर्थ इत्यत आह । अपवादैरिति ॥ 'पृथ्वादिभ्य इमनिज्वा' इत्यादिविहितैरिमनिजादिभिरपवादैः समुच्चयार्थमित्यर्थः । असति त्वेत्स्मिन्नधिकार-सूत्रे उत्तरत्र इमनिजादिविधिषु त्वतलोरनुपस्थितिः स्यात् । प्रत्यक्षनिर्दिष्टैरिमनिजादिविशेषैः शान्ताकाङ्क्षत्वात् । अन्यथा 'प्राग्दीव्यतोऽण्' इत्यधिकृतस्य अणः 'अत इञ्' इत्यादावपि प्रवृत्तिः स्यादिति भावः । प्रयोजनान्तरमाह । गुणवचनादिभ्य इति ॥ अन्यथा भावेऽर्थे सावकाशयोस्त्वतलोः कर्मण्यर्थे गुणवचनादिभ्यो विशेषविहितेन ध्यञा वाधप्रसङ्ग इति भावः । नन्वेवमपि आत्वादित्येवास्तु, स्वरितत्वादेव पूर्वसूत्रादिह त्वतलोरनुवृत्तिसिद्धेस्तदनुकर्षार्थश्चकारो व्यर्थ इत्यत आह । चकार इति ॥ अन्यथा त्वतलौ स्त्रीपुंसाभ्यां न स्याताम् । अन्यत्र तयोः सावकाशत्वादिति भावः । पौंसिमिति ॥ संयोगान्तलोपे 'पुमः खय्यम्परे' इति स्त्वम् । पाक्षिका-षनुनासिकानुस्वारौ, विसर्गे कृते सत्वम् । एवं पुंस्त्वम् । तत्र 'ह्रस्वात्तादौ' इति पत्वन्तु न भवति । सवनादिषु पाठात् । न नञ्पूर्वात् ॥ इतः परमिति ॥ त्वतत्विधेरूर्ध्वमित्यर्थः । नञ्पूर्वात्

इतः परं ये भावप्रत्ययास्ते नञ्त्तत्पुरुषान्न स्युश्चतुरादीन्वर्जयित्वा ।  
अपतित्वम् । अपटुत्वम् । 'नञ्पूर्वात्' किम् । बार्हस्पत्यम् । 'तत्पुरुषात्'  
किम् । नास्य पटवः सन्तीत्यपटुः तस्य भावः आपटवम् । 'अचतुर—' इति  
किम् । आचतुर्यम् । आसङ्गत्यम् । आलवण्यम् । आवट्यम् । आयुध्यम् ।  
आकत्यम् । आरस्यम् । आलस्यम् ।

१७८४ । पृथ्वादिभ्य इमनिज्वा । (५-१-१२२)

वावचनमणादिसमावेशार्थम् ।

१७८५ । र ऋतो हलादेर्लघोः । (६-४-१६१)

हलादेर्लघोर्ऋकारस्य रः स्यात् इष्टेमेयस्सु ।

१७८६ । टेः । (६-४-१५५)

इत्युत्तरस्य प्रतिषेध इति भाष्यादिति भावः । चतुरादीनिति ॥ चतुर, सङ्गत, लवण, वट,  
बुध, कत, रस, लस, एतान् वर्जयित्वेत्यर्थः । अपतित्वमिति ॥ इह 'पत्यन्तपुरोहितादिभ्यः'  
इति यक् न भवति । अपटुत्वमिति ॥ इह 'इगन्ताच्च लघुपूर्वात्' इत्यण् न भवति । बार्ह-  
स्पत्यमिति ॥ 'पत्यन्तपुरोहितादिभ्यः' इति यक् । आपटवमिति ॥ 'इगन्ताच्च लघुपूर्वात्'  
इत्यण् । अपटुशब्दस्य बहुव्रीहित्वात्तत्पुरुषत्वाभावात्तास्याणो निषेध इति भावः । आचतुर्य-  
मिति ॥ अचतुरस्य भावः ब्राह्मणादित्वात्प्यञ् । आसङ्गत्यमिति ॥ असङ्गतशब्दात् प्यञ् ।  
आलवण्यमिति ॥ अलवणशब्दात् प्यञ् । आवट्यमिति ॥ न वटः अवटः तस्मात् प्यञ् ।  
आयुध्यमिति ॥ अयुधशब्दात् प्यञ् । आकत्यमिति ॥ अकतशब्दात् प्यञ् । आरस्य-  
मिति ॥ अरसशब्दात् प्यञ् । आलस्यमिति ॥ लसतिः लसः न लसः अलसः तस्मात् प्यञ् ।  
पृथ्वादिभ्य इमनिज्वा ॥ तस्य भावः इत्यनुवर्तते । पृथ्वादिभ्यः षष्ठ्यन्तेभ्यः भावे इमनिज्  
वा स्यादित्यर्थः । ननु वाग्रहणं व्यर्थम् । 'समर्थानाम्प्रथमाद्वा' इति महाविभाषयैव वाक्यस्य  
सिद्धत्वात् । नच इमनिजभावे त्वतत्प्रत्ययार्थं वाग्रहणमिति वाच्यम् । आचत्वादित्येव तत्समा-  
वेशसिद्धेरित्यत आह । वावचनमणादिसमावेशार्थमिति ॥ पृथुस्त्वुप्रभृतिषु 'इगन्ताच्च  
लघुपूर्वात्' इत्यण् । चण्डखण्डादिषु गुणवचनलक्षणप्यञः बालवत्सादिषु वयोवचनलक्षणस्य  
अञश्च औत्सर्गिकस्य समावेशार्थमित्यर्थः । अन्यथा महाविभाषावशादपवादेन मुक्ते पुनस्तसर्गो न  
प्रवर्तते' इति 'पारे मध्ये पष्ठ्या वा' इति सूत्रभाष्ये सिद्धान्तितत्वादिमनिच् त्वतलामभावे तेषां  
प्रवृत्तिर्न स्यादिति भावः । र ऋतो हलादेः ॥ र इति प्रथमान्तम् इष्टेमेयस्त्विति शेषपूरणम् ।  
'वृरिष्टेमेयस्सु' इत्यतः तदनुवृत्तेरिति भावः । अङ्गस्थेत्यधिकृतं हलादेर्ऋस्य लघोः ऋकारस्य  
र इति रेफाकारसङ्घात आदेशः स्यात् । इष्टिनि इमनि ईयसि च परे इत्यर्थः । टेः ॥ इष्टेमेयस्सु

भस्य टेलोपः स्यादिष्टेमेयस्सु । पृथोर्भावः प्रथिमा-पार्थवम् । अदिमो-  
मार्दवम् ।

१७८७ । वर्णदृढादिभ्यः ष्यञ्च । (५-१-१२३)

चादिमनिच् । शौक्ल्यम्-शुक्लिमा । दार्ढ्यम् । ‘पृथुमृदुभृशकृशदृढ-  
परिवृढानामेव रत्वम्’ (वा ४२११) । द्रढिमा । षो ङीषर्थः । औचिती ।  
याथाकामी ।

१७८८ । गुणवचनब्राह्मणादिभ्यः कर्मणि च । (५-१-१२४)

चाद्भावे । जडस्य कर्म भावो वा जाड्यम् । मूढस्य भावः कर्म वा  
मौढ्यम् । ब्राह्मण्यम् । ‘अर्हतो नुस्च-’ (वा ३०९२) । अर्हतो भावः कर्म  
वा आर्हन्त्यम् । आर्हन्ती । ब्राह्मणादिराकृतिगणः ।

इत्यनुवर्तते । ‘अल्लोपोऽनः’ इत्यतः लोप इति च । तदाह । टेलोपः स्यादिष्टेमेयस्स्विति ॥  
प्रथिमेति ॥ पृथुशब्दादिमनिच्, चकार इत्, नकारादिकार उच्चारणार्थः । ऋकारस्य रः,  
उकारस्य गुणम्बाधित्वा टेलोपः । पार्थवमिति ॥ इमनिजभावे ‘इगन्ताच्च लघुपूर्वात्’  
इत्यण् । अदिमेति ॥ मृदुशब्दादिमनिचि ऋकारस्य रः, ‘टेः’ इति टिलोपश्च । मार्दवमिति ॥  
‘इगन्ताच्च’ इत्यण् । वर्णदृढादिभ्यः ष्यञ्च ॥ षष्ठ्यन्तेभ्यो वर्णवाचिभ्यो दृढादिभ्यश्च भावे  
ष्यञ् च स्यादित्यर्थः । गुणवचनत्वादेव ष्यञि सिद्धे इमनिच्समुच्चारार्थं वचनम् । “पृथुं मृदुं  
भृशञ्चैव कृशञ्च दृढमेव च । परिपूर्वम्बृढञ्चैव षडेतान् रविधौ स्मरेत्” इति वार्तिकमर्थतः  
सङ्गृह्णाति । पृथुमृदुभृशेत्यादि ॥ तेन कृतयतीत्यादाविष्टवत्त्वेऽपि रभावो न । द्रढिमेति ॥  
दृढशब्दादिमनिचि ऋकारस्य रः । अशिमा कशिमा द्रढिमा परिव्रढिमा । ननु वर्णदृढादीनां  
लोकतो नपुंसकत्वात् ष्यञषित्वस्य किम्प्रयोजनमित्यत आह । षो ङीषर्थ इति ॥ औ-  
चितीति ॥ उचितशब्दात्ब्राह्मणादित्वात् ष्यञि लोकात् स्त्रीत्वम् । षित्त्वात् ङीषि ‘हलस्तद्धितस्य’  
इति यलोपः । उचितस्तु न दृढादिः । तद्गणे अदर्शनात् इमनिच्प्रसङ्गाच्च । अस्यैव ष्यञ् । उत्तर-  
सूत्रे अनुवृत्तेरिहैव तस्य षित्वप्रयोजनकथनमिति बोध्यम् । याथाकामीति ॥ काममन-  
कम्य यथाकामम् । ततः स्वार्थे चतुर्वर्णादित्वात् ष्यञि लोकात् स्त्रीत्वे षित्त्वात् ङीप् ।  
गुणवचन ॥ गुणोपसर्जनद्रव्यवाचिभ्यो ब्राह्मणादिभ्यश्च षष्ठ्यन्तेभ्यो भावे कर्मणि च अर्थे  
ष्यञित्यर्थः । अर्हतो नुस्चेति ॥ वार्तिकमिदम् । ‘अर्हः प्रशंसायाम्’ इति सूत्रेण शतरि  
अर्हच्छब्दः पूज्यवाचीति कैयटः । अर्हच्छब्दात् ष्यञ् स्यात्प्रकृतेर्नु चेत्यर्थः । मित्त्वादन्यादचः  
परः । अनुस्वारपरसवणौ । लोकात् पुंस्त्वं स्त्रीत्वञ्च । तदाह । आर्हन्त्यमार्हन्तीति ॥  
आर्हन्त्यशब्दात् ङीषि ‘हलस्तद्धितस्य’ इति यलोपः । यथातथेति निपातसमुदायः ।  
यथापुरमिति पुराशब्देन पदार्थानतिवृत्तावव्ययीभावः । इमौ शब्दौ नञ्पूर्वपदौ ब्राह्मणादी

१७८९ । यथातथायथापुरयोः पर्यायेण । (७-३-३१)

नञः परयोरेतयोः पूर्वोत्तरपदयोः पर्यायेणादेरचो वृद्धिर्निदादौ ।  
अयथातथाभावः आयथातथ्यम्—अयाथातथ्यम् । आयथापुर्वम्—अयाथापुर्वम् ।  
आपादसमाप्तेर्भावकर्मविकारः । 'चतुर्वर्णादीनां स्वार्थे उपसङ्ख्यानम्' (वा  
३०९१) । चत्वारो वर्णाश्चातुर्वर्ण्यम् । चातुराश्रन्यम् । त्रैस्वर्यम् । पाङ्गुण्यम्  
सैन्यम् । साम्रिध्यम् । सामीप्यम् । औपन्यम् । वैलोक्यम् इत्यादि । सर्वे वेदाः  
सर्ववेदास्तानधीते सर्ववेदः । 'सर्वादेः—' (वा २७४८) इति लुक् । स एव  
सार्ववेद्यः । 'चतुर्वेदस्योभयपदवृद्धिश्च' (ग सू ९३) । चतुरो वेदानधीते चतुर्वेदः ।  
स एव चातुर्वेद्यः । 'चतुर्विद्यस्य' इति पाठान्तरम् । चतुर्विद्य एव चातुर्वेद्यः ।

१७९० । स्तेनाद्यन्तलोपश्च । (५-१-१२५)

'न' इति सङ्घातग्रहणम् । 'स्तेन चौयै' पचाद्यच् । स्तेनस्य भावः कर्म वा  
स्तेयम् । 'स्तेनान्' इति योगं विभज्य स्तेन्यमिति प्रयत्नन्तमपि केचिदिच्छन्ति ।

नयोः प्रथि आदिबुद्धौ विशेषमाह । यथातथायथापुरयोः पर्यायेण ॥ आदिबुद्धि-  
प्रक्रमे उत्तरपदस्य पूर्वस्य चेत्यधिकारे इदं सूत्रम् । 'नञः शुचि' इत्यतो नञ इत्यनु-  
वृत्ते । नदाह । नञः परयोरेतयोरिति ॥ यथातथा यथापुरः इत्यनयोरित्यर्थः । पर्याये-  
णेति ॥ ऋदाचित्पूर्वपदस्य ऋदाचिदुत्तरपदस्येत्यर्थः । आयथातथ्यमिति ॥ यथातथेति  
निपातनात् प्रथि पूर्वपदस्यादिबुद्धिः । अयाथातथ्यमिति ॥ उत्तरपदस्यादिबुद्धिः ।  
आयथापुर्वमिति ॥ यथापुराणत्वात् प्रथि पूर्वपदस्यादिबुद्धिः । अयाथापुर्वमिति ॥  
उत्तरपदस्यादिबुद्धिः । आपादसमाप्तेरिति ॥ अत्र व्याख्यानमेव कारणम् । चतुर्वर्णा-  
दीनामिति ॥ चतुर्वर्णादिभ्यः स्वार्थे प्रच उपसङ्ख्यानमित्यर्थः । सर्ववेदा इति ॥  
'सर्वेकाद' इति समासः । लुगिति ॥ अत्रेवप्रत्ययेति शेषः । स एव सार्ववेद्य इति ॥  
सर्ववेद्यत्वात् स्वार्थे प्रथिति भावः । चतुर्वेदस्येति ॥ वार्तिकमिदम् । प्रथिति शेषः ।  
चतुर्वेद इति ॥ 'तद्वितार्थ' इति द्विगुः । ततोऽध्यन्तृप्रत्ययस्याणो 'द्विगोल्लेखनपत्ते' इति लुक् ।  
चतुर्विद्यस्येतीति ॥ 'चतुर्वेदस्योभयपदवृद्धिश्च' इति वार्तिके चतुर्वेदस्येत्यस्य स्थाने चतुर्विद्य-  
स्येति केचित्प्रवृत्तान्त्यर्थः । चतुरो विद्याः अर्थात् इत्यर्थे 'तद्वितार्थ' इति द्विगु । 'विद्यालक्षण-  
क्यान्ताह' इति इच्छति । 'द्विगोल्लेखनपत्ते' इति तस्य लुकि चतुर्विद्यशब्दात् स्वार्थे प्रथि उभय  
पदवृद्धौ चातुर्वेद्यः इति रुमिति भावः । स्तेनाद्यन्तलोपश्च ॥ यदिति च्छेदः । स्तेनशब्दात्  
पञ्चमत्वात् भावे कर्मणि चौयै यत्स्यादित्यर्थः । नेति सङ्घातग्रहणमिति ॥ नलोपश्चेत्यत्र  
नेत्यकार उच्चारणार्थो न भवति । किन्तु नकाराकारसङ्घातग्रहणमित्यर्थः । स्तेयमिति ॥  
स्तेनशब्दात् यत्प्रत्यये सति नेति सङ्घातस्य लोप इति भावः । नञ नकारमात्रलोपेऽपि

## १७९१ । सख्युर्यः । (५-१-१२६)

सख्युर्भावः कर्म वा सख्यम् 'दूतवणिग्भ्यां च' । दूतस्य भावः कर्म वा दूत्यम् । 'वणिज्यम्-' इति काशिका । नाधवस्तु 'वणिज्याशब्दः स्वभावात्स्त्रीलिङ्गः । भाव एव चात्र प्रत्ययो न तु कर्मणि' इत्याह । भाष्ये तु 'दूतवणिग्भ्यां च' इति नास्त्येव । ब्राह्मणादित्वाद्वाणिज्यमपि ।

## १७९२ । कपिज्ञात्योर्दक् । (५-१-१२७)

कापेयम् । ज्ञातेयम् ।

## १७९३ । पत्यन्तपुरोहितादिभ्यो यक् । (५-१-१२८)

सैनापत्यम् । पौरोहित्यम् । 'राजासे' (ग सू १०६) । राजन्शब्दोऽसमासे यकं लभते इत्यर्थः । राज्ञो भावः कर्म वा राज्यम् । समासे तु ब्राह्मणादित्वात्पत्यच् । आधिराज्यम् ।

'यस्येति च' इत्यकारलोपात् स्तेयमिति सिध्यतीति वाच्यम् । 'अचःभरस्मिन्' इत्यकारलोपस्य स्यानिवत्त्वेन तमाश्रित्य एकारस्य अयादेशप्रसङ्गात् । नच सङ्घातग्रहणेऽपि 'अलोऽन्त्यस्य' इत्यकारस्यैव लोपः स्यादिति शङ्क्यम् । 'यस्येति च' इत्येव अकारस्यैव लोपसिद्धाविह नलोपविवैयर्थ्याद्, 'नानर्थकेऽलोऽन्त्यविविधः' इति निषेधाच्च । योगं विभज्येति ॥ स्तेनादिति पृथक् सूत्रम् । ध्यजित्यनुवर्तते । स्तेनशब्दाद्भावे कर्मणि च ध्यजित्यर्थः । समासकृदन्त-तद्धितान्ताव्ययसर्वनामजातिसङ्ख्यासंज्ञाशब्दभिन्नमर्थवच्छब्दरूपं गुणवचनसंज्ञकं भवतीति आक-बारसूत्रभाष्यराला स्तेनशब्दस्य पचाद्यजन्तस्य कृदन्तस्य गुणवचनत्वाभावादप्राप्ताविदं वचनम् । अव्युत्पन्नप्रातिपदिकतया गुणवचनत्वेऽपि यत्प्रत्ययेनापवादेन पङ्गे समावेशार्थं वचनम् । ततो 'यन्नलोपश्च' इति योगान्तरम् । स्तेनात् इत्यनुवृत्तावृत्तौऽर्थः । केचिदिति ॥ भाष्यच्छत्वाद् योगविभागोऽयमप्रामाणिकः इति भावः । सख्युर्यः ॥ सखिशब्दात् षष्ठ्यन्तात् भावकर्मणोः यः स्यादित्यर्थः । दूतवणिग्भ्याञ्चेति ॥ वार्तिकमिदम् । आन्यामपि षष्ठ्यन्ताभ्यान्भाव-कर्मणोः यत्स्यादिति वक्तव्यमित्यर्थः । नास्त्येवेति ॥ वार्तिकत्वे तस्य भाष्ये पाठावश्य-कत्वात् पाठस्य चाभावादप्रामाणिकमेवेदं वृत्तिरिति वार्तिकमिति भावः । तर्हि दूतवणिग्भ्या-न्भावकर्मणोः कथं यत्प्रत्यय इत्याशङ्क्य नास्त्येव यत्प्रत्ययः, किन्तु ध्यनेवेत्याह । ब्राह्मणादि-त्वाद्वाणिज्यमपीति ॥ अपिना दौत्यसङ्ग्रहः । कपिज्ञात्योर्दक् ॥ पञ्चम्यर्थे षष्ठी । आन्यां षष्ठ्यन्ताभ्यान्भावकर्मणोः ङित्यर्थः । अतः कपिज्ञात्योः भावकर्मणोश्च न यथासङ्ख्यं, व्याख्यानात् । पत्यन्त ॥ पत्यन्तेभ्यः पुरोहितादिभ्यश्च षष्ठ्यन्तेभ्यो भावकर्मणोर्यक् स्यादित्यर्थः । राजासे इति ॥ पुरोहितादिगणसूत्रमिदम् । राजा असे इति छेदः । स इति समासस्य प्राचां संज्ञा । तदाह । राजन्शब्द इति ॥ राज्यमिति ॥ यक् ङित्यलोपः । 'ये चाभावकर्मणोः' इति

१७९४ । प्राणभृज्जातिवयोवचनोद्गात्रादिभ्योऽञ् । (५-१-१२९)

प्राणभृज्जाति आश्वम् । औष्ट्रम् । वयोवचनं कौमारम् । कैशोरम् ।  
औद्गात्रम् । औत्रेत्रम् । सौष्टवम् । दौष्टवम् ।

१७९५ । हायनान्तयुवादिभ्योऽण् । (५-१-१३०)

द्वैहायनम् । त्रैहायनम् । यौवनम् । स्थाविरम् । 'श्रोत्रियस्य यलोपश्च'  
(वा ३०९३) । श्रौत्रम् । कुशलचपलन्तिपुणपिशुनकुतूहलक्षेत्रज्ञाः युवादिषु  
ब्राह्मणादिषु च पठ्यन्ते । कौशल्यम्-कौशलमित्यादि ।

१७९६ । इगन्ताच्च लघुपूर्वात् । (५-१-१३१)

शुचेर्भावः कर्म वा शौचम् । मौनम् । कथं काव्यम् । कविशब्दस्य  
ब्राह्मणादित्वात्त्वञ् ।

१७९७ । योपधादुरूपोत्तमाद्गुञ् । (५-१-१३२)

प्रकृतिभावस्तु न । अभावकर्मणोरिति पर्युदासात् । समासे त्विति ॥ अधिको राजा अधि-  
राजः प्रादिसमासः । असे इति पर्युदासाद्यगभावे ब्राह्मणादित्वात् प्यवि आधिराज्यमिति  
रूपमित्यर्थः । यक्ष्म्यघोः स्वरे विशेषः । प्राणभृज्जाति ॥ प्राणभृतः-प्राणिनः, तज्जातिवाचिभ्यो  
वयोविशेषवाचिभ्य उद्गात्रादिभ्यश्च पठ्यन्तेभ्यः भावकर्मणोः अचित्यर्थः । प्राणभृज्जातीति ॥  
उदाहरणमूचनम् । एवं वयोवचनेति । हायनान्त ॥ हायनान्तेभ्यः पठ्यन्तेभ्यः भाव-  
कर्मणोः अण् स्यादित्यर्थः । द्वैहायनमिति ॥ द्वैहायनस्य भावः कर्म वेति विग्रहः । वयोवचन-  
लक्षणस्य अणोऽपवादः । एवं त्रैहायनमपि । यौवनमिति ॥ अनिति प्रकृतिभावाच्च टिलोपः ।  
श्रोत्रियस्येति ॥ वार्तिकमिदम् । श्रोत्रियशब्दात् पठ्यन्तात् भावकर्मणोः अण्, प्रकृतेर्यलोपश्चे-  
त्यर्थः । येति सङ्घातग्रहणम् । श्रौत्रमिति ॥ छन्दोऽर्थात् इत्यर्थे छन्दश्शब्दात् वप्रत्यये तस्य  
इयादेशे प्रकृतेर्भ्रौत्र इत्यादेशे 'यस्येति च' इत्यल्लोपे श्रोत्रियशब्दः । श्रोत्रियस्य भावः कर्म  
वेत्यर्थे श्रोत्रियशब्दादणि यकाराकारसङ्घातस्य लोपे रेफादिकारस्य 'यस्येति च' इति लोपे श्रौत्र-  
मिति रूपम् । यकारादकारस्य 'यस्येति च' इति लोपे सति यकारमात्रस्यानेन लोपे तु रेफा-  
दिकारस्य अण् स्यात् । नच तस्य 'यस्येति च' इति लोपः शङ्क्यः । लक्ष्ये लक्षणस्य सङ्गदेव  
प्रवृत्तिरिति न्यायात् । अकारलोपस्य स्थानिवत्त्वेन इकारान्तस्य भत्वाभावाच्च, 'श्रोत्रियस्य यलोपश्च'  
इत्येके पठन्ति । इगन्ताच्च ॥ लघुः पूर्वोऽवयवो यस्येति विग्रहः । पूर्वत्वञ्च इगवधिकमेव गृह्यते,  
व्याख्यानात् । तथा च लघुपूर्वो य इक् तदन्तात्प्रातिपदिकात् पठ्यन्ताद्भावकर्मणोरण् स्यादित्यर्थः ।  
गुणवचनेत्यादेरपवादः । कथङ्काव्यमिति ॥ कविशब्दस्य लघुपूर्वगन्तत्वात् 'गुणवचन'  
इति प्यवम्बाधित्वा अण्प्रसङ्गात् काव्यमिति कथमित्याक्षेपः । समाधत्ते । कविशब्दस्येति ॥  
ब्राह्मणादित्वादित्यनन्तरं प्यवि उपपाठमिति शेषः । योपधात् ॥ योपधात् गुरुषोत्तमात्



रामणीयकम् । आभिधानीयकम् । 'सहायाद्वा' (वा ३०९४) ।  
साहाय्यम्-साहायकम् ।

१७९८ । द्वन्द्वमनोज्ञादिभ्यश्च । (५-१-१३३)

शैष्योपाध्यायिका । मानोज्ञकम् ।

१७९९ । गोत्रचरणाच्छलाघात्याकारतद्वेतेषु । (५-१-१३४)

अत्याकारोऽधिक्षेपः । तद्वेतः ते गोत्रचरणयोर्भावकर्मणी प्राप्तः ।  
अवगतवान्वा । गार्गिकया श्लाघते । गार्ग्यत्वेन विकथ्यते इत्यर्थः । गार्गिकया  
अत्याकुरुते । गार्गिकामवेतः ।

१८०० । होत्राभ्यश्छः । (५-१-१३५)

होत्राशब्दो ऋत्विग्वाची स्त्रीलिङ्गः । बहुवचनाद्विशेषग्रहणम् । अच्छा-  
वाकस्य भावः कर्म वा अच्छावाकीयम् । मैत्रावरुणीयम् ।

१८०१ । ब्रह्मणस्त्वः । (५-१-१३६)

प्रातिपदिकात् षष्ठ्यन्ताद्भावकर्मणोर्बुञ्जित्यर्थः । रामणीयकमिति ॥ रमणीयशब्दाद्बुञ् ।  
आभिधानीयकमिति ॥ अभिधानीयशब्दाद्बुञ् । सहायाद्वेति ॥ बुञ्जिति शेषः । पक्षे  
ब्राह्मणादित्वात् ष्यञ् । इदन्तु वार्तिकं भाष्ये क्वचिन्मृग्यम् । द्वन्द्वमनोज्ञादिभ्यश्च ॥  
द्वन्द्वात् मनोज्ञादिभ्यश्च षष्ठ्यन्तेभ्यः बुञ्जित्यर्थः । शैष्योपाध्यायिकेति ॥ शिष्यश्च उपाध्याय-  
श्चेति द्वन्द्वाद्बुञ् । स्त्रीत्वं लोकात् । यद्यपि 'योपधात्' इत्येवं सिध्यति । तथापि गोपालपशुपालिके-  
त्युदाहरणं बोध्यम् । गोत्रचरणात् ॥ गोत्रप्रत्ययान्तात् शाखाध्येतृवाचिनश्च षष्ठ्यन्ताद्भाव-  
कर्मणोर्बुञ् स्यात् श्लाघादिषु विषयेष्वित्यर्थः । अपत्याधिकारादन्यत्र प्रवराध्यायप्रसिद्धगोत्र-  
मित्युक्तम् । अत्याकार इत्यस्य विवरणम् । अधिक्षेप इति ॥ तद्वेत इत्येतद्विज्ञोति ।  
ते गोत्रेति ॥ तच्छब्देन गोत्रचरणयोः भावकर्मणी विवक्षिते । अवपूर्वादिणः प्राप्त्यर्थात्  
ज्ञानार्थाद्वा कर्तरि क्तः । ते अवेतस्तद्वेत इति विग्रहः । 'द्वितीया' इति योगविभागात् समासः ।  
अवगतवान्वेति ॥ ज्ञातवानित्यर्थः । गार्गिकयेति ॥ गार्ग्यशब्दाद्बुञ् 'आपत्यस्य' इति  
यलोपे 'यस्येति च' इत्यकारलोपे लोकात् स्त्रीत्वे टापि 'प्रत्ययस्यात्' इति इत्त्वे गार्गिकाशब्दः ।  
काठिकया श्लाघते इति चरणादुदाहार्यम् । अत्र श्लाघादयः पदान्तरोपात्ता एव प्रत्ययार्थान्वयिनः  
नतु प्रत्ययवाच्या इति बोध्यम् । होत्राभ्यश्छः ॥ ऋत्विग्वाचीति ॥ याज्ञिकप्रसिद्धेरिति  
भावः । ऋत्विग्विशेषवाचिभ्यः षष्ठ्यन्तेभ्यः छः स्याद्भावकर्मणोरित्यर्थः । अच्छावाकीय-  
मिति ॥ 'आ च त्वात्' इति त्वतलोरपि सर्वत्र समावेशो बोध्यः । ब्रह्मणस्त्वः ॥ होत्राभ्यः

होत्रावाचिनो ब्रह्मन्शब्दात्त्वः स्यात् । छस्यापवादः । ब्रह्मत्वम् ।  
नेति वाच्ये त्ववचनं तलो बाधनार्थम् । ब्राह्मणपर्यायाद्ब्रह्मन्शब्दात्तु त्वतलौ ।  
ब्रह्मत्वम्—ब्रह्मता ।

इति तद्धितेनञ्स्नजधिकारप्रकरणम् ।

अथ तद्धिते पाञ्चमिकप्रकरणम् ।

१८०२ । धान्यानां भवने क्षेत्रे खञ् । (५-२-१)

भवन्त्यस्मिन्निति भवनम् । मुद्गानां भवनं क्षेत्रं मौद्गीनम् ।

१८०३ । व्रीहिशाल्योर्ढक् । (५-२-२)

त्रैहेयम् । शालेयम् ।

१८०४ । यवयवकषट्ठिकाद्यत् । (५-२-३)

इत्यनुवृत्तमेकवचनेन विपरिणम्यते । तदाह । होत्रावाचिन इति ॥ ऋत्विग्वाचिन इत्यर्थः ।  
ननु ब्रह्मणो नेत्येवास्तु । ब्रह्मणश्छो न इत्यर्थलाभे सति छे निषिद्धे 'आ च त्वात्' इत्यधि-  
कारात् 'होत्राभ्यः छः' इत्येव भावकर्मणोस्त्वप्रत्ययः सिध्यतीत्यत आह । नेति वाच्ये  
इति ॥ तलो बाधनार्थमिति ॥ अधिकारवशाद्दोषाभ्य इति भावकर्मणोः प्राप्तस्य तलो  
निवृत्त्यर्थमित्यर्थः । एतेन 'तस्य भावस्त्वतलौ' इत्यनेन ब्रह्मणः कर्मणि त्वस्याप्राप्तेस्तदर्थं  
त्वप्रत्ययविधानमिति न शङ्क्यम् । नापि ब्रह्मणो नेत्युक्ते पूर्वसूत्रविहितानां त्वतल्लानां निषेधः  
स्यादित्यपि शङ्क्यम् । शब्दोपात्तस्य छस्यैव निषेधात् । अत्र होत्राग्रहणानुवृत्तेः प्रयोजनमाह ।  
ब्राह्मणपर्यायादिति ॥

इति तद्धिते नञ्स्नजोरधिकारः ।

अथ पाञ्चमिका निरूप्यन्ते—धान्यानां भवने ॥ धान्यवाचिभ्यः पञ्चन्तेभ्यः भवने  
क्षेत्रेऽर्थे खवित्यर्थः । भवनशब्दस्य भावल्युडन्तत्वे क्षेत्रशब्दसामानाधिकरण्यानुपपत्तेराह ।  
भवन्त्यस्मिन्निति भवनमिति ॥ भूधातुत्पत्तिवाची । उत्पत्तिस्थानं भवनमिति  
लभ्यते । धान्योत्पत्तिस्थानं क्षेत्रम् । 'केदारः क्षेत्रम्' इत्यमरः । क्षेत्रशब्दाभावे भूवातोः  
सत्तावाचित्वमाश्रित्य यत्र विद्यते तद्भवनमिति व्युत्पत्त्या आधारसामान्यं गृहकुसूलादि  
लभ्येत । अतः क्षेत्रपदम् । भवनपदाभावे तु क्षेत्रशब्देन सेतुवन्वकाद्यादिपुण्यप्रदेशोऽपि  
लभ्येत । अतो भवनपदम् । उभयोपादाने तु धान्योत्पत्तिप्रदेश एव लभ्यते इति न  
पौनरुक्त्यम् । व्रीहिशाल्योर्ढक् ॥ व्रीहिशब्दात् शालिशब्दाच्च पञ्चन्तद्भवने क्षेत्रेऽर्थे  
ढगित्यर्थः । खञोऽपवादः । यवयवक ॥ यव, यवक, षट्ठिक, एभ्यः पञ्चन्तेभ्यो भवने क्षेत्रे

यवानां भवनं क्षेत्रं यव्यम् । यवक्यम् । षष्ठिक्यम् ।

१८०५ । विभाषा तिलमाषोमाभङ्गाणुभ्यः । (५-२-४)

यद्वा स्यात् । पक्षे खञ् । तिल्यम्—तैलीनम् । माष्यम्—माषीणम् ।  
उम्यम्—औमीनम् । भङ्ग्यम्—भाङ्गीनम् । अणव्यम्—आणवीनम् ।

१८०६ । सर्वचर्मणः कृतः खखञौ । (५-२-५)

असामर्थ्येऽपि निपातनात्समासः । सर्वश्चर्मणा कृतः सर्वचर्मीणः—  
सार्वचर्मीणः ।

१८०७ । यथामुखसम्मुखस्य दर्शनः खः । (५-२-६)

मुखस्य सदृशं यथामुखं प्रतिविम्बम् । निपातनात्सादृश्येऽव्ययीभावः ।  
समं सर्वं मुखं सम्मुखम् । समशब्दस्यान्तलोपो निपात्यते । यथामुखं दर्शनो  
यथामुखीनः । सर्वस्य मुखस्य दर्शनः सम्मुखीनः ।

१८०८ । तत्सर्वादेः पथ्यङ्गकर्मपत्रपात्रं व्याप्नोति । (५-२-७)

यत्स्यादित्यर्थः । खञोऽपवादः । धान्यानामित्यनुवृत्तेरिहापि षष्ठ्येव समर्थविभक्तिः । विभाषा-  
तिल ॥ तिल, माष, उमा, भङ्ग, अणु, एभ्यो धान्यविशेषवाचिभ्यः षष्ठ्यन्तेभ्यो यद्वा  
स्यादित्यर्थः । “उमाभङ्गौ धान्यविशेषौ” इति भाष्यम् । “उमा स्यादतसी क्षुमा” इत्यमरः ।  
अणव्यमिति ॥ अणुर्धान्यविशेषः । यति ‘ओर्गुणः’ ‘वान्तो यि’ इत्यवादेशः । सर्वचर्मणः ॥  
सर्वचर्मन्शब्दात्तृतीयान्तात् चर्मणा सर्वङ्कृत इत्यर्थे खखञौ स्त इत्यर्थः । औचित्यादिह  
तृतीया समर्थविभक्तिः । नन्विह सर्वशब्दस्य कृते अन्वयात् चर्मण्यन्वयाभावादसामर्थ्याच्चर्मणा-  
समासासम्भवात् कथं सर्वचर्मन्शब्दात्प्रत्यय इत्यत आह । असामर्थ्येऽपीति ॥ सर्वचर्मणा  
कृत इति विग्रहवाक्यम् । चर्मणा कृत्स्नः कृत इत्यर्थः । सर्वचर्मीण इति ॥ ‘नस्तद्धिते’  
इति टिलोपः । सर्वेण चर्मणा कृत इत्यर्थे तु न खखञौ । व्याख्यानात् । यथामुख ॥  
यथामुख सम्मुख आभ्यां षष्ठ्यन्ताभ्यां दर्शनः इत्यर्थे खः स्यादित्यर्थः । दृश्यन्तेऽस्मिन्निति  
दर्शनः आदर्शादिः । ननु मुखस्य सदृशं यथामुखमिति कथमव्ययीभावः । ‘यथाऽसादृश्ये’  
इति सादृश्ये तन्निषेधादित्यत आह । निपातनादिति ॥ सम्मुखशब्दे आभिमुख्यार्थकस्य  
समित्युपसर्गस्य न प्रवेशः, किन्तु समशब्दस्य, सर्वपर्यायस्येत्याह । समं सर्वं मुखं सम्मु-  
खमिति ॥ सममित्यस्य विवरणं सर्वमिति । समं च तन्मुखञ्चेति कर्मधारये सम्मुखशब्द  
इत्यर्थः । निपात्यत इति ॥ इदञ्च भाष्ये स्पष्टम् । एवञ्च समित्युपसर्गपूर्वादयम्प्रत्ययो  
नेष्यते इति भावः । तत्सर्वादेः ॥ पथिन्, अङ्ग, कर्मन्, पत्र, पात्र, एषां समाहारद्वन्द्वात्  
पञ्चमर्थ्ये द्वितीया । प्रातिपदिकविशेषणत्वात्तदन्तविधिः । ग्रहणवता प्रातिपदिकेन तदन्तविधि-  
र्नास्तीति निषेधस्तु न । केवलानामेषां सर्वादित्वस्यासम्भवात् । तदिति तु द्वितीयान्तं

सर्वादेः पथ्याद्यन्ताद्वितीयान्तात्खः स्यात् । सर्वपथान्वयाप्रोति सर्व-  
पथीनः । सर्वाङ्गीणः । सर्वकर्मोणः । सर्वपत्त्रीणः । सर्वपात्रीणः ।

१८०९ । आप्रपदं प्राप्नोति । (५-२-८)

पादस्याग्रं प्रपदं, तन्मर्यादीकृत्य आप्रपदम्, आप्रपदीनः पटः ।

१८१० । अनुपदसर्वान्नायानयं बद्धाभक्षयतिनेयेषु । (५-२-९)

अनुरायामे सादृश्ये वा । अनुपदं बद्धा अनुपदीना उपानत् । सर्वा-  
न्नानि भक्षयति सर्वान्नीनो भिक्षुः । अयानयः स्थलविशेषः । तं नेयः  
अयानयीनः शारः ।

१८११ । परोवरपरम्परपुत्रपौत्रमनुभवति । (५-२-१०)

परांश्चावरांश्चानुभवतीति परोवरीणः । अवरस्योत्त्वं निपात्यते । परांश्च  
परतरांश्चानुभवति परम्परीणः । प्रकृतेः परंपरभावो निपात्यते । पुत्रपौत्रान्

व्याप्नोतीत्यत्रान्वेति । ततश्च तद्याप्नोतीत्यर्थे सर्वशब्दपूर्वपदकेभ्यः पथ्यङ्गकर्मपत्रपात्रान्तेभ्यः  
प्रातिपदिकेभ्यो द्वितीयान्तेभ्यः खः स्यादित्यर्थः फलति । तदाह । सर्वादेरित्यादिना ॥  
सर्वपथानिति ॥ 'ऋक्पूः' इति समासान्तः । आप्रपदम् ॥ आप्रपदमित्यव्ययीभावात्  
द्वितीयान्तात्प्राप्नोतीत्यर्थे खः स्यादित्यर्थः । पदस्याग्रं प्रपदमिति ॥ "पादाग्रं प्रपदम्"  
इत्यमरः । आप्रपदमिति ॥ 'आङ्घ्र्यादाभिविध्योः' इत्यव्ययीभावः । अनुपद ॥ अनुपद,  
सर्वान्न, अयानय एषां समाहारद्वन्द्वात् द्वितीया । बद्धा भक्षयति नेय एषां द्वन्द्वात् सप्तमी ।  
तिङन्तस्य द्वन्द्वानुप्रवेश आर्षः । अनुपदादिभ्यो द्वितीयान्तेभ्यः क्रमाद्बद्धादिष्वर्थेषु खः स्यादित्यर्थः ।  
अनुरायामे सादृश्ये वेति ॥ आद्ये 'यस्य चायामः' इत्यव्ययीभावः । द्वितीये सादृश्ये अव्ययी  
भावः । अनुपदं बद्धेति ॥ क्रियाविशेषणत्वाद्वितीया । अनुपदीना उपानदिति ॥  
पदसम्बन्धि दैर्घ्यसदृशदैर्घ्योपलक्षितेत्यर्थः । पदेन सदृशीति वा । तत्तुल्यपरिमाणेति यावत् ।  
अयानयः इति ॥ द्यूते शाराणां प्रदक्षिणपरिवर्तनं अयः । प्रसव्यपरिवर्तनं अनयः ।  
अयसहितः अनयः अयानयः । प्रदक्षिणप्रसव्यगामिनां यस्मिन् युग्मादिपदे स्थितानां परकीयैः  
शारैरेनाक्रमणं तत्स्थानमिह अयानयशब्देन लक्षणयोच्यते इत्यर्थः । एतत्सर्वं भाष्ये स्पष्टम् ।  
'ससहायस्य शारस्य परैर्नाक्रम्यते पदम् । असहायस्तु शारेण परकीयेण वाध्यते ॥' इति द्यूतशास्त्र-  
मर्यादा । विस्तरस्तु कैयटमनोरमादावनुसन्धेयः । तन्नेय इति ॥ तं स्थानविशेषमयानयाख्यं  
प्रापणीय इत्यर्थः । णीञ् द्विकर्मकः प्रधाने कर्मणि यत् । 'अप्रधाने द्वितीया' इति भावकर्मलकार-  
प्रक्रियायां वक्ष्यते । परोवर ॥ परोवर, परम्पर, पुत्रपौत्र, एभ्यो द्वितीयान्तेभ्यः अनुभवती-  
त्यर्थे खः स्यादित्यर्थः । परोवरीण इति ॥ परे च अवरे च परावरे । ताननुभवतीत्यर्थः ।  
अवरस्योत्त्वमिति ॥ अवरशब्दस्य आदेरकारस्य खप्रत्ययसान्नेयोगेन उत्त्वं निपात्यते

अनुभवति पुत्रपौत्रीणः । परम्पराशब्दस्तु अव्युत्पन्नं शब्दान्तरं स्त्रीलिङ्गम् । तस्मादेव स्वार्थे ष्यञि पारम्पर्यम् । कथं पारोवर्यवदिति । असाधुरेव । खप्रत्ययसंनियोगेनैव परोवरेति निपातनात् ।

१८१२ । अवारपारात्यन्तानुकामं गामी । (५-२-११)

अवारपारं गामी अवारपारीणः—अवारीणः—पारीणः—पारावारीणः । अत्यन्तं गामी अत्यन्तीनः । भृशं गन्तेत्यर्थः । अनुकामं गामी अनुकामीनः । यथेष्टं गन्ता ।

१८१३ । समां समां विजायते । (५-२-१२)

यलोपोऽवशिष्टविभक्तेरलुक्च पूर्वपदे निपात्यते । समांसमीना गौः ।

इत्यर्थः । एवञ्च विग्रहवाक्ये इदमुत्त्वन्नं भवति । प्रकृतेरिति ॥ परपरतरशब्दात् द्वन्द्वात्त्वे सति तत्सन्नियोगेन प्रकृतेः परम्परभावो निपात्यते इत्यर्थः । नन्वेवं सति कल्याणपरम्परेत्यादौ कथं परम्पराशब्दः । परम्पराभावस्य खप्रत्ययसन्नियोगशिष्टत्वादित्यत आह । परम्परा-शब्दस्त्विति ॥ तस्मादेवेति ॥ परम्परेत्यव्युत्पन्नप्रातिपदिकादेवेत्यर्थः । कथमिति ॥ पारावरशब्दात् भावे वा स्वार्थे वा ष्यञि अवरस्यादेरुत्त्वे परोवर्यशब्दात् मनुषि परोवर्यवदिति कथमित्याक्षेपः । उत्त्वस्य खप्रत्ययसन्नियोगशिष्टत्वादिति भावः । उत्त्वन्दुरूपपादमेवेत्याह । असाधुरेवेति ॥ नन्वत्र परोवरेति निर्देशात् खादन्यत्वाव्युत्पन्नत्वं किञ्च स्यादित्यत आह । खप्रत्ययसन्नियोगेनैवेति ॥ अत एव भाष्ये “परांश्चावरांश्चानुभवति” इत्येव विग्रहो दर्शित इति भावः । अवारपार ॥ अवारपार, अत्यन्त, अनुकाम, एभ्यः गामीत्यर्थे खः स्यादित्यर्थः । गामीत्यस्य अवश्यं गमिष्यन्नित्यर्थः । ‘आवश्यकधमर्ण्ययोर्णिनिः’ इति णिनिः । ‘भविष्यति गम्यादयः’ इति भविष्यत्कालता । ‘बहुळमाभीक्ष्ये’ इति वा णिनिः । अवारपारीण इति ॥ अवारपारङ्गामीति विग्रहः । अवारपारशब्दाद्विशृङ्खलादापि । व्याख्यानात् । तदाह । अवारीणः, पारीणः इति ॥ अत्यन्तीन इति ॥ अत्यन्तशब्दोऽत्र भृशवाची । तदाह । भृशङ्गन्तेति ॥ अनुकाममिति ॥ कामः इच्छा । तामनतिक्रम्येत्यर्थः । पदार्थानतिवृत्तावव्ययीभावः । समां समाम् ॥ विपूर्वो जनिर्गर्भविमोचने वर्तते । विजायते गर्भम् । विमुञ्चतीत्यर्थः । धात्वर्थेनोपसङ्गहादकर्मकः । अतो न कर्मणि द्वितीया । गर्भविमोचनेन कृत्स्नायाः समाया अव्यापनादत्यन्तसंयोगलक्षणा द्वितीयापि न भवति । किन्तु सप्तम्येव । तत्र सप्तम्यन्तस्य समायामित्यस्य ‘नित्यवीप्सयोः’ इति द्विर्वचने समायां समायामिति भवितव्यम् । तत्र पदद्वयमपि यकारलोपसहितं निर्दिश्यते समां समामिति । समायां समायामित्यर्थः । एवञ्च समायां समायां विजायते इत्यर्थे सप्तम्यन्तद्वयसमुदायात् विजायते इत्यर्थे खः स्यादिति फलितम् । ननु सप्तम्यन्तद्वयसमुदायात् खप्रत्ययोत्पत्तौ तदन्तस्य समुदायस्य प्रातिपदिकत्वात् तदवयवयोः सप्तम्योर्लुकि समासमीनः इति स्यात् । इष्यते तु समांसमीनेति । तत्राह । यलोप इति ॥ पूर्वपदे

‘समांसमीना सा यैव प्रतिवर्षं प्रसूयते’ इत्यमरः । ‘खप्रत्ययानुत्पत्तौ यलोपो वा वक्तव्यः’ (वा ३१००) । समां समां विजायते । समायां समायां वा ।

१८१४ । अद्यश्चीनावष्टब्धे । (५-२-१३)

अद्य श्वो वा विजायते अद्यश्चीना वडवा । आसन्नप्रसवेत्यर्थः । केचित्तु विजायते इति नानुवर्तयन्ति । अद्यश्चीनं मरणम् । आसन्नमित्यर्थः ।

१८१५ । आगवीनः । (५-२-१४)

आङ्पूर्वाद्वोः कर्मकरे खप्रत्ययो निपात्यते । गोः प्रत्यर्पणपर्यन्तं यः कर्म करोति स आगवीनः ।

१८१६ । अनुग्वलङ्गामी । (५-२-१५)

अनुगु गोः पश्चात्पर्याप्तं गच्छति अनुगवीनो गोपालः ।

१८१७ । अध्वनो यत्खौ । (५-२-१६)

विभक्तेरवयवस्य यकारस्य लोपः । अवशिष्टस्य विभक्त्यंशस्य अलुक्च निपात्यते इत्यर्थः । भाष्ये तु “यलोपनिपातनादवशिष्टविभक्त्यंशस्य न लुक्” इत्युक्तम् । ननु समां समांमिति निर्देशात् उत्तरपदेऽपि यकारलोपः अवशिष्टविभक्त्यंशस्य अलुक् च स्यादित्यत आह । पूर्वपदे इति ॥ ‘पूर्वपदस्य यलोपवचनम्’ इति वार्तिकादिति भावः । खप्रत्ययानुत्पत्ताविति ॥ पदद्वयेऽपीति शेषः । इह विभाषया कदाचित् खप्रत्ययाभावे सति समायां समायां विजायते इति वाक्यदशायां सप्तम्यन्तद्वये यकारलोपो वा वक्तव्य इत्यर्थः । तत्र पदद्वयेऽपि निपातनादेव यकारलोपः सिद्धः । सूत्रे उभयत्रापि तथोच्चारणात् । विकल्प एव तु यलोपस्य वाक्यदशायां वाचनिक इति बोध्यम् । एतत्सर्वं भाष्ये स्पष्टम् । अद्यश्चीनावष्टब्धे ॥ अद्यश्चीनेत्यविभक्तिको निर्देशः । अवष्टब्धम्, आसन्नम् ‘अवाञ्चालम्बनाविदूर्ययोः’ इत्याविदूर्ये स्तम्भेः पत्वविधानात् अद्य श्वो वा विजायते इत्यर्थे अद्यश्चस् इति समुदायात्खः स्यादासन्नत्वे गम्ये इत्यर्थः । अद्यश्चीना वडवेति ॥ अद्य वा श्वो वेति वार्थे निपातनात्समासः । खे सति ‘अव्ययानाम्भमात्रे’ इति टिलोपः । सूत्रे अद्यश्चीनेति टावन्तनिर्देशे तु अद्यश्चीनो गोसमूहः, अद्यश्चीनङ्गोमण्डलमिति न स्यात् । आगवीनः ॥ कर्मकरे इति ॥ वार्तिकलभ्यमिदम् । श्रुतिङ्गृहीत्वा यः कर्म करोति स कर्मकरः । अत्र गोपालो विवक्षितः । स हि प्रातर्गाङ्गृहीत्वा आसायश्चारयित्वा स्वामिनो गृहं नीत्वा प्रत्यर्पयति । तदाह । गोः प्रत्यर्पणेति । आगवीन इति ॥ गोशब्दो गोप्रत्यर्पणे लाक्षणिकः । ‘आह्वयिदाभिधिभ्योः’ इत्यव्ययीभावे ‘गोस्त्रियोः’ इति ह्रस्वत्वे आगुशब्दात् खे ‘ओर्गुणः’ इति भावः । अनुग्वलङ्गामी ॥ अनुगु इत्यविभक्तिको निर्देशः । गोः पश्चादिति विग्रहे पश्चादर्थे अनोरव्ययीभावे ह्रस्वत्वे अनुशब्दः । तस्मात् अलङ्गामीत्यर्थे खः स्यादित्यर्थः । अत्र अनुगु इत्यस्य क्रियाविशेषणत्वात् द्वितीयैव

अध्वानमलं गच्छति अध्वन्यः—अध्वनीनः । ‘ये चाभावकर्मणोः’ (सू ११५४) ‘आत्माध्वानौ खे’ (सू १६७१) इति सूत्राभ्यां प्रकृतिभावः ।

१८१८ । अभ्यमित्राच्छ च । (५-२-१७)

चाद्यत्खौ । अभ्यमित्रीयः—अभ्यमित्र्यः—अभ्यमित्रिणः । अमित्राभि-

मुखं सुष्ठु गच्छतीत्यर्थः ।

१८१९ । गोष्ठात्खञ्भूतपूर्वे । (५-२-१८)

गोष्ठो भूतपूर्वः गौष्ठीनो देशः ।

१८२० । अश्वस्यैकाहगमः । (५-२-१९)

एकाहेन गम्यते इत्येकाहगमः आश्वीनोऽध्वा ।

१८२१ । शालीनकौपीने अधृष्टाकार्ययोः । (५-२-२०)

शालाप्रवेशमर्हति शालीनोऽधृष्टः । कूपपतनमर्हति कौपीनं पापम् । तत्साधनत्वात्तद्वद्रोप्यत्वात्पुरुषलिङ्गामपि, तत्सम्बन्धात्तदाच्छादनमपि ।

समर्थविभक्तिरिति हरदत्तः । कृद्योगपट्टीत्यन्ये । अलङ्कामीत्यत्र अलंशब्दस्य विवरणं पर्याप्तमिति क्रियाविशेषणम् । अध्वनो यत्खौ ॥ अध्वन्शब्दात् अलङ्कामीत्यर्थे यत्खौ स्त इत्यर्थः । अध्वानमलङ्गच्छतीति ॥ अलङ्कामीत्यनेन विग्रहे तु अध्वनोऽलङ्कामीत्येव विग्रहः । अभ्यमित्राच्छ च ॥ अमित्रः शत्रुः । तमभिमुखो भूत्वेत्यर्थे ‘लक्षणेनाभिप्रती आभिमुख्ये’ इत्यव्ययीभावे अभ्यमित्रशब्दः । तस्मात् अलङ्कामीत्यर्थे छप्रत्ययः स्यादित्यर्थः । गोष्ठात्खञ् ॥ भूतपूर्व इति प्रकृतिविशेषणम् । भूतपूर्ववृत्तेर्गोष्ठशब्दात्स्वार्थे खः स्यादिति वृत्तिकृतः । अश्वस्यैकाहगमः ॥ अश्वशब्दात् षष्ठ्यन्तात् एकाहगम इत्यर्थे खञ् स्यादित्यर्थः । एकाहगमशब्दं व्युत्पादयति । एकाहेनेति ॥ अस्मादेव निपातनात्कर्मणि गमेरविति भावः । ‘कर्तृकरणे कृता’ इति समासः । अश्वस्येति कर्त्तरि पठ्यौ । आश्वीनोऽध्वेति ॥ अश्वेन कर्त्ता एकाहेन गन्तुं शक्य इत्यर्थः । शालीन ॥ “शालाप्रवेशमर्हत्यधृष्ट इति कूपावतरणमर्हत्यकार्यमिति चार्थे शालाप्रवेशशब्दात्कूपावतरणशब्दाच्च खञ् । प्रवेशशब्दस्य अवतरणशब्दस्य चोत्तरपदस्य लोपे शालीनकौपीनशब्दौ निपात्येते” इति भाष्यम् । अधृष्ट इति ॥ अप्रगल्भ इत्यर्थः । अप्रागल्भ्यादन्यत्र गन्तुमशक्तः शालाप्रवेशमेवार्हति यः सः शालीन इति यावत् । कूपपतनमिति ॥ कूपावतरणशब्दस्य विवरणमिदम् । कूपशब्दो नरकाभिधायी । कौपीनं पापमिति ॥ नरकपतनसाधनमकार्यम्पापमित्यर्थः । अनयोरर्थयोरेतौ वृद्धौ । ननु पुरुषलिङ्गे कथङ्कौपीनशब्दः इत्यत आह । तत्साधनत्वादिति ॥ पापसाधनत्वाद्वा, पापवदाच्छादनीयत्वाद्वा, पुरुषलिङ्गे कौपीनशब्दो लाक्षणिक इत्यर्थः । तत्सम्बन्धादिति ॥ कौपीनशब्दस्य लक्ष्यपुरुषलिङ्गसम्बन्धात्

१८२२ । ब्रातेन जीवति । (५-२-२१)

ब्रातेन शरीरायासेन जीवति न तु बुद्धिवैभवेन स ब्रातीनः ।

१८२३ । साप्तपदीनं सख्यम् । (५-२-२२)

सप्तभिः पदैरवाप्यते साप्तपदीनम् ।

१८२४ । हैयङ्गवीनं संज्ञायाम् । (५-२-२३)

ह्यो गोदोहस्य ह्रियङ्गुरादेशो विकारार्थे खञ्च निपात्यते । दुह्यत इति दोहः क्षीरम् । ह्यो गोदोहस्य विकारो हैयङ्गवीनम् । नवनीतम् ।

१८२५ । तस्य पाकमूले पील्वादिकर्णादिभ्यः

कुणञ्जाहचौ । (५-२-२४)

पील्नां पाकः पीलुकुणः । कर्णस्य मूलं कर्णजाहम् ।

१८२६ । पक्षान्तिः (५-२-२५)

मूलग्रहणमात्रमनुवर्तते । पक्षस्य मूलं पक्षतिः ।

तदाच्छादनवस्त्रखण्डे कौपीनशब्दो लक्षितलक्षणया प्रयुज्यते इत्यर्थः । ब्रातेन जीवति ॥ ब्रातशब्दात्तृतीयान्तात् जीवतीत्यर्थे खञ् स्यादित्यर्थः । “नानाजातीयानाम् अलच्छजीवनद्रव्याणाम्भारवहनादिकष्टकर्मजीवानां सङ्घो ब्रातः । तस्य यर्जावनार्थद्वष्टकर्म तदिह ब्रातम्” इति भाष्यम् । तादृशसङ्घवाचिनो ब्रातशब्दात् ‘तस्येदम्’ इत्यणि ब्रातशब्दोऽन्त तदीयकर्मणि विवक्षित इति तदाशयः । तदाह । शरीरायासेनेति ॥ साप्तपदीनम् ॥ सप्तपदशब्दात् तृतीयान्तादवाप्यं सख्यमित्यर्थे खवि साप्तपदीनमिति भवतीत्यर्थः । सप्तभिः पदैरिति ॥ पदविक्षेपैरित्यर्थः । हैयङ्गवीनम् ॥ “ह्यस् इत्यव्ययम्पूर्वेद्युरित्यर्थे तत्रोत्पन्नो गोदोहः गोपयः ह्यो गोदोहः । तस्मात् पृथ्यन्तात् विकाराऽर्थे खवि ईनादेशे प्रकृतेः ह्रियङ्गु इत्यादेशो ओर्गुणे अवादेशे आदिवृद्धौ हैयङ्गवीनमिति भवति संज्ञायाम्” इति भाष्यम् । तदाह । ह्यो गोदोहस्येत्यादिना ॥ नवनीतमिति ॥ भाष्ये तु “हैयङ्गवीनं घृतम्” इति दृश्यते । “तत्तु हैयङ्गवीनं स्यात् ह्यो गोदोहोद्भवं घृतम्” इत्यमरः । तस्य पाकमूले ॥ पाकमूले इति समाहारद्वन्द्वत्सप्तमी । पाकः परिणामः । पृथ्यन्तेभ्यः पील्वादिभ्यः पाकेऽर्थे कुणप् । कर्णादिभ्यस्तु मूलेऽर्थे जाहजित्यर्थः । कुणपस्तद्धितत्वात् ककारस्य नेत्संज्ञा । जाहचस्तु जकारस्य प्रयोजनाभावात् नेत्संज्ञा । पक्षान्तिः ॥ मूलग्रहणमात्रमिति ॥ पूर्वसूत्रे पाकमूल इति समासनिर्दिष्टत्वेऽप्येकदेशे स्वरितत्वप्रतिज्ञानादिति भावः । तस्येत्यन्यनुवर्तते । पक्षशब्दात् पृथ्यन्तात् मूलेऽर्थे तिप्रत्ययः



❁ १८२७ । तेन वित्तश्चुञ्चुप्चणपौ । (५-२-२६)

यकारः प्रत्यययोरादौ लुप्रनिर्दिष्टः, तेन चस्य नेत्संज्ञा । विद्यया वित्तो विद्याचुञ्चुः । विद्याचणः ।

१८२८ । विनञ्भ्यां नानाञौ न सह । (५-२-२७)

असहार्थे पृथग्भावे वर्तमानाभ्यां स्वार्थे प्रत्ययौ । विना, नाना ।

१८२९ । वेः शालच्छङ्कटचौ । (५-२-२८)

क्रियाविशिष्टसाधनवाचकात्स्वार्थे । विस्तृतम् । विशालम् । विशङ्कटम् ।

१८३० । सम्प्रोदश्च कटच् । (५-२-२९)

सङ्कटम् । प्रकटम् । उत्कटम् । ‘अलावूतिलोमाभङ्गाभ्यो रजस्युप-सङ्ख्यानम्’ (वा ३१०७) । अलावूनां रजः अलावूकटम् । ‘गोष्ठजादयः स्थानादिषु पशुनामभ्यः’ (वा ३१०९) । गवां स्थानं गोगोष्ठम् । ‘सङ्घाते कटच्’ (वा ३११०) । अवीनां सङ्घातः अविकटः । ‘विस्तारे पटच्’ (वा

स्यादित्यर्थः । तेन वित्तः ॥ तृतीयान्तात् वित्त इत्यर्थे चुञ्चुप्चणपौ भवत इत्यर्थः । वित्तः प्रसिद्धः । चस्य नेत्संज्ञेति ॥ उपदेशे आदित्वाभावादिति भावः । विनञ्भ्याम् ॥ नसहेति सङ्घातः पृथक्ते वर्तते । प्रकृतिविशेषणमिदम् । तदाह । असहार्थे इति ॥ तस्य विवरणं पृथग्भावे इति ॥ वर्तमानाभ्यामित्यनन्तरं विनञ्भ्यामिति शेषः । स्वार्थ इति ॥ प्रत्ययार्थस्य अनिर्देशादिति भावः । प्रत्ययाविति ॥ यथासङ्ख्यं नानाजाविति शेषः । विनेति ॥ वेर्नाप्रत्यये रूपम् । पृथगित्यर्थः । नानेति ॥ नञो नाञि आदिवृद्धौ रूपम् । पृथगित्यर्थः । नसहेत्यस्य प्रत्ययार्थत्वे तु नानेत्यनेन न सहेति गम्येत । एवं सति ननसह, किन्तु सहैवेत्यर्थः स्यात् । “द्वौ नञौ प्रकृतमर्थङ्गमयतः” इति न्यायात् इति भाष्ये स्पष्टम् । वेः शालच्छङ्कटचौ ॥ क्रियाविशिष्टेति ॥ क्रियाविशिष्टकारकवाचकात्स्वार्थे शालच्छकटचप्रत्ययौ स्त इति यावत् । इदञ्च भाष्ये स्पष्टम् । सम्प्रोदश्च कटच् ॥ सं, प्र, उत्, एभ्यश्च क्रियाविशिष्टसाधनवाचिभ्यः स्वार्थे कटच् स्यादित्यर्थः । चाद्वैरपि ॥ सङ्कटं संहतमित्यर्थः । निविर्डीकृतमिति यावत् । प्रकटमिति ॥ प्रज्ञातमित्यर्थः । प्रकाश-मिति यावत् । उत्कटमिति ॥ उन्नतमित्यर्थः । अधिकमिति यावत् । रुडशब्दा एते कथञ्चिद्व्युत्पाद्याः । अलावूतिलेति ॥ अलावू, तिल, उमा, भङ्गा, इत्येभ्यः पष्ठन्ते-भ्यो रजसि अभिधेये कटचः उपसङ्ख्यानमित्यर्थः । विकारप्रत्ययानामपवादोऽयम् । रजः चूर्णेणः । गोष्ठजादय इति ॥ पशुनामभ्यः स्थानादिष्वर्थेषु गोष्ठजादयः प्रत्यया

३११५) । अविपटः । 'द्वित्वे गोयुगच्' । (वा ३११६) । द्वौ वृषौ वृषगो-  
युगम् । 'षड्त्वे षङ्गवच्' (वा ३११७) अश्वषङ्गवम् । 'स्नेहे तैलच्' (वा  
३११८) । तिलतैलम् । सर्षपतैलम् । 'भवने क्षेत्रे शाकटशाकिनौ' (वा  
३११९) । इक्षुशाकटम् । इक्षुशाकिनम् ।

१८३१ । अवात्कुटारच्च । (५-२-३०)

चात्कटच् । अवाचीनोऽवकुटारः । अवकटः ।

१८३२ । नते नासिकायाः संज्ञायां टीटञ्नाटञ्भ्रटच्चः । (५-२-३१)

'अवात्' इत्येव । नतं नमनम् । नासिकाया नतं अवटीटम् ।  
अवनाटम् । अवभ्रटम् । तद्योगान्नासिका अवटीटा । पुरुषोऽप्यवटीटः ।

१८३३ । नेर्बिडज्विरीसचौ । (५-२-३२)

निविडम् । निविरीसम् ।

१८३४ । इनच्पिटच्चिकचि च । (५-२-३३)

'नेः' इत्येव । नासिकाया नतेऽभिधेये इनच्पिटचौ प्रत्ययौ प्रकृते-  
श्चिक चि इत्यादेशौ च । 'कप्रत्ययचिकादेशौ च वक्तव्यौ' (वा ३१२१) ।

वक्तव्या इत्यर्थः । गोष्ठजादीनां प्रलयानां स्थानादीनाञ्चार्थानां प्रपञ्चपराणि 'सङ्घाते कटच्'  
इत्यादीनि शाकटशाकिनाविल्यन्तानि षड्वर्तिकानि । तेषु पशुनामभ्य इत्यनुवर्तते ।  
अप्रसृतावयवः सङ्घातः । प्रसृतावयवस्तु विस्तारः । द्वित्व इति ॥ प्रकृत्यर्थगत-  
द्वित्व इत्यर्थः । द्वौ वृषौ वृषगोयुगमिति ॥ व्यवयवकसङ्घाताभिप्रायमेकवचनम् । द्वयं  
युग्ममित्यादिवत् । केचित्तु द्वौ वृषावित्यर्थे वृषगोयुगमिति स्वभावादेकवचनं विंशतिरित्यादि-  
वदित्याहुः । एवमुष्ट्रगोयुगम् । अश्वषङ्गवम् । अवात्कुटारच्च ॥ क्रियाविशिष्टसाधनवाचकाद-  
वात्स्वार्थे कुटारच्च स्यादित्यर्थः । अवाचीन इति ॥ अवाचीने विद्यमानादवात् कुटारचि  
अवकुटारमित्यर्थः । नते नासिकायाः ॥ अवादित्येवेति ॥ अवशब्दात् नासिकाया  
अवनतेऽर्थे टीटच्, नाटच्, भ्रटच्, एते प्रत्ययाः स्युरित्यर्थः । 'णमु प्रहृत्वे' इति धातोर्भावे  
क्प्रत्यये नतशब्द इत्यभिप्रेत्य आह । नतं नमनमिति ॥ प्रहृत्वमित्यर्थः । ननु यदि  
नासिकायाः नमनमवटीटं तर्हि अवटीटा नासिकेति कथमित्यत आह । तद्योगादिति ॥  
नमनयोगात्तत्र लाक्षणिकमिति भावः । पुरुषोऽप्यवटीट इति ॥ तादृशनासिकायोगादिति  
भावः । नेर्बिडज्विरीसचौ ॥ 'नते नासिकायाः संज्ञायाम्' इत्यनुवर्तते । नेः नासिकाया  
नतेऽर्थे बिडच्, विरीसच्, द्वौ प्रत्ययौ स्त इत्यर्थः । निविडा वृक्षा इति तु उपमानादित्याहुः ।  
इनच्पिटच् ॥ इनच्, पिटच् इति समाहारद्वन्द्वात्प्रथमैकवचनम् । चिकचि इत्यपि चिक चि  
इत्यनयोः समाहारद्वन्द्वात्प्रथमैकवचनम् । प्रकृतेरिति ॥ नेरित्यर्थः । तत्र इनचि परे चिक

चिकिनम् । चिपिटम् । चिकम् । ‘क्लिन्नस्य चिल्पिल्लश्चास्य चक्षुषी’ (वा ३१२२) । क्लिन्ने चक्षुषी अस्य चिल्लः । पिल्लः । ‘चुल् च’ (वा ३१२३) । चुल्लः ।

१८३५ । उपाधिभ्यां त्यक्ञासञ्चारूढयोः । (५-२-३४)

‘संज्ञायाम्’ इत्यनुवर्तते । पर्वतस्यासन्नं स्थलमुपत्यका । आरूढं स्थलमधित्यका ।

१८३६ । कर्मणि घटोऽठच् । (५-२-३५)

घटत इति घटः । पचाद्यच् । कर्मणि घटते कर्मठः पुरुषः ।

१८३७ । तदस्य सञ्जातं तारकादिभ्य इतच् । (५-२-३६)

तारकाः सञ्जाता अस्य तारकितं नभः । आकृतिगणोऽयम् ।

१८३८ । प्रमाणे द्वयसज्द्वन्मात्रचः । (५-२-३७)

इत्यादेशः । तत्र अकारः उच्चारणार्थः । पिटचि तु परे चि इत्यादेशः । कप्रत्ययेति ॥ उक्तनेः कप्रत्ययः । प्रकृतेः चिकादेशश्चेत्यर्थः । अयमपि ककारान्त एवादेशः । चिकिनमिति ॥ इनचि प्रत्यये कृते नेः चिकादेशे रूपम् । चिपिटमिति ॥ पिटचि कृते नेः चि इत्यादेशे रूपम् । चिकमिति ॥ कप्रत्यये नेः चिकादेशे रूपम् । क्लिन्नस्य चिल्पिल्लश्चास्य चक्षुषी इति ॥ वार्तिकमिदम् । चिल् पिल् इति समाहारद्वन्द्वात्प्रथमैकवचनम् । क्लिन्ने अस्य चक्षुषी इति विग्रहे क्लिन्नशब्दात् अस्य चक्षुषी इत्यर्थे लप्रत्ययः प्रकृतेः चिल्पिल् एतत्प्रादेशौ स्त इत्यर्थः । क्लिन्ने इति ॥ नेत्रामयप्रयुक्तजलनिष्यन्दवती इत्यर्थः । चिल्लः पिल्ल इति ॥ किन्नचक्षुष्क इत्यर्थः । चल् चेति ॥ उक्तविषये क्लिन्नस्य चुल् आदेशश्च, लप्रत्ययसन्नियोगेन वक्तव्य इत्यर्थः । उपाधिभ्याम् ॥ उप, अधि, आभ्यां यथासङ्ख्यमासञ्चारूढयोर्वर्तमानाभ्यां स्वार्थे त्यक्प्रत्ययः स्यादित्यर्थः । आसन्नं समीपम् । आरूढम् उच्चम् । अनुवर्तते इति ॥ ‘नते नासिकायाः’ इत्यस्मादिति भावः । कस्य समीपं कस्योच्चम् इत्याकाङ्क्षायां संज्ञाधिकारात् पर्वतस्येति लभ्यते इत्यभिप्रेत्य आह । पर्वतस्येति । उपत्यका, अधित्यकेति ॥ ब्रीत्वं लोकात् । अत्र ‘प्रत्ययस्थान्’ इति इत्वं तु न । ‘त्यक्नश्च’ इत्युक्तेः । कर्मणि घटोऽठच् ॥ सप्तम्यन्तात्कर्मन्शब्दान् घट इत्यर्थे अठञ्स्यादित्यर्थः । घटशब्दस्य कलशपर्यायत्वप्रमं वारयति । कर्मणि घटते इति ॥ व्याप्रियते इत्यर्थः । तथाचात्र घटशब्दो यौगिकः घटमाने वर्तते इति भावः । कर्मठ इति ॥ अठचि ‘नस्तद्धिते’ इति टिलोपः । अठचि ठस्य अङ्गात्परत्वाभावादिकादेशाभाव इति भावः । तदस्य ॥ प्रथमान्तेभ्यस्तारकादिभ्यः अस्य तत्सञ्जातमित्यर्थे इतच् स्यादित्यर्थः । तारकितन्नभ इति ॥ सञ्जातनक्षत्रमित्यर्थः । आकृतिगणोऽयमिति ॥ नेन पुष्पितो वृक्षः फलित इत्यादि सङ्ग्रहः । प्रमाणे ॥ अनुवर्तते इति ॥ ततश्च अस्य प्रमेयस्य

‘तदस्य’ इत्यनुवर्तते । ऊरु प्रमाणमस्य ऊरुद्वयसम् । ऊरुद्वयम् ।  
 ऊरुमात्रम् । ‘प्रमाणे लः’ (वा ३१२८) । शमः । दिष्टिः । वितस्तिः ।  
 ‘द्विगोर्नित्यम्’ (वा ३१२९) । द्वौ शमौ प्रमाणमस्य द्विशमम् । ‘प्रमाण-  
 परिमाणाभ्यां सङ्ख्यायाश्चापि संशये मात्रज्वक्तव्यः’ (वा ३१३३) । शम-  
 मात्रम् । प्रस्थमात्रम् । पञ्चमात्रम् । ‘वत्त्वन्तात्स्वार्थे द्वयसज्मात्रचौ बहुलम्’  
 (वा ३१३४) । तावदेव तावद्वयसम् । तावन्मात्रम् ।

### १८३९ । पुरुषहस्तिभ्यामण्च । (५-२-३८)

पुरुषः प्रमाणमस्य पौरुषम्—पुरुषद्वयसम् । हास्तिनम्—हस्तिद्वयसम् ।

### १८४० । यत्तदेतेभ्यः परिमाणे वतुप् । ५-२-३९)

यत्परिमाणमस्य यावान् । तावान् । एतावान् ।

तत्प्रमाणमित्यर्थे प्रमाणे विद्यमानात्प्रथमान्तात् द्वयसच्, दधच्, मात्रच्, एते प्रत्ययाः स्युः ।  
 “प्रमाणवानिदमर्थोऽत्रप्रत्ययार्थः” इति भाष्ये स्पष्टम् । तत्र “प्रथमश्च द्वितीयश्च ऊर्ध्वमाने भवौ  
 मम” इति भाष्ये स्पष्टम् । प्रमाणमिह परिच्छेदकम् । तत्र मात्रच् प्रस्थमात्रमूरुमात्रमित्यादि  
 इति कैयटः । वस्तुतस्तु “यत्तदेतेभ्यः” इति सूत्रभाष्यस्वरसादायामपरिच्छेदकमेवात्र प्रमाणम्”  
 इति शब्देन्दुशेखरे विस्तरः । प्रमाणे ल इति ॥ लुको ल इति पूर्वाचार्यशास्त्रसिद्धा संज्ञा ।  
 प्रमाणे वर्तमानाद्विहितस्य द्वयसजादेर्लुग्वक्तव्य इत्यर्थः । शमो दिष्टिर्वितस्तिरिति ॥  
 शमः प्रमाणमस्येत्यादि विग्रहः । शमादयः अनूर्ध्वमानविशेषाः । तेभ्यो मात्रचो लुक् । इतरयो-  
 रसम्भवात् । अत्र ‘आयामस्तु प्रमाणं स्यात्’ इत्येव गृह्यते । एवञ्च ऊरुद्वयसमित्यादौ न  
 लुक् । द्विगोर्नित्यमिति ॥ प्रमाणान्ताद्विगोः परस्य द्वयसजादेर्नित्यं लुक् स्यादित्यर्थः ।  
 प्रमाणान्तस्य द्विगोः प्रमाणवृत्तित्वात् सामर्थ्यादिह तदन्तविधिः । पूर्ववार्तिकेन तु नात्र  
 प्राप्तिरस्ति । द्विगोः प्रमाणत्वाभावात् । द्विशममिति ॥ ताद्वितार्थे द्विगुः । ततो  
 मात्रचः अनेन लुक् । “विकल्पस्याप्रकृतत्वादेव सिद्धे नित्यग्रहणं संशये वक्ष्यमाणस्य  
 मात्रचः लुगर्थः । अन्यथा शममात्रमित्यत्रेव द्विशमशब्दादपि सः मात्रच् न लुप्येत” इति  
 भाष्ये स्पष्टम् । प्रमाणेति ॥ प्रमाणवाचिनः परिमाणवाचिनः सङ्ख्यावाचिनश्च संशये  
 मात्रज्वक्तव्य इत्यर्थः । अत्र प्रमाणमायाम एव गृह्यते । “आयामस्तु प्रमाणं स्यात्” इति  
 वचनात् । अत एव परिमाणग्रहणमर्थवत् । शममात्रमित्यादि ॥ शमस्यान्न वेत्यादि  
 विग्रहः । वत्त्वन्तादिति ॥ वार्तिकमिदम् । पुरुषहस्तिभ्यामण् च ॥ उक्तविषये इति  
 शेषः । चात् द्वयसजादयस्त्रयः । यत्तदेतेभ्यः ॥ तदस्येत्यनुवर्तते । अस्य तत्परिमाणमित्यर्थे  
 परिमाणवाचिनः प्रथमान्तेभ्यः किम्, यद्, तद्, एतद्, एभ्यः वतुप् स्यादित्यर्थः ।  
 यावानिति ॥ यच्छब्दाद्वतुप् । उपावितौ । ‘आ सर्वनाम्नः’ इत्यात्वम्, सुः, ‘उगिदन्ताम्’

१८४१ । किमिदम्भ्यां वो घः । (५-२-४०)

आभ्यां वतुप् स्याद्वस्य च घः । कियान् । इयान् ।

१८४२ । किमः सङ्ख्यापरिमाणे डति च । (५-२-४१)

चाद्वतुप् । तस्य च वस्य घः स्यात् । का सङ्ख्या एषां ते कति-  
कियन्तः । क्षेपेतु न । का सङ्ख्या एषां दशानाम् ।

१८४३ । सङ्ख्याया अवयवे तयप् । (५-२-४२)

पञ्च अवयवाः अस्य पञ्चतयं दारु ।

१८४४ । द्वित्रिभ्यां तयस्यायज्वा । (५-२-४३)

इति नुम्, 'अत्वसन्तस्य' इति दीर्घः, हल्ङ्यादिसंयोगान्तलोपौ । एवं तावान्, एतावान् ।  
किमिदम्भ्यां वो घः ॥ तदस्य इति, परिमाणे वतुविति चानुवर्तते । तदाह । आभ्यां  
वतुप् स्यादिति ॥ आभ्यां प्रथमान्ताभ्याम् अस्य तत्परिमाणमित्यर्थे वतुप् स्यादित्यर्थः ।  
वस्य च घ इति ॥ वकारस्य घकार इत्यर्थः । कियानिति ॥ किं परिमाणमस्येति  
विग्रहः । किंशब्दात् वतुप् । उपावितौ । वकारस्य घकारः इयादेशः, किम् इयत् इति स्थिते  
'इदङ्किमोरीश्वी' इति इदुमः कीभावे 'यस्येति च' इति ईकारलोपे कियत्शब्दात्सौ 'उगि-  
दन्वाम्' इति नुमि 'अत्वसन्तस्य' इति दीर्घे, हल्ङ्यादिसंयोगान्तलोपाविति भावः । इया-  
निति ॥ इदंशब्दात् वतुपि वकारस्य घकारे इयादेशे इदम् इयत् इति स्थिते 'इदङ्किमोरीश्वी'  
इति शित्त्वादित्थमः ईकारे सर्वादेशे 'यस्येति च' इति ईकारस्य लोपे इत् इति प्रत्ययमात्रं  
शिष्यते । ततः सौ नुमादि पूर्ववत् । किमः सङ्ख्या ॥ तदस्येत्यनुवर्तते । सङ्ख्यायाः  
परिमाणं परिच्छेदः । किंशब्दः प्रश्ने वर्तते । का अस्य सङ्ख्येत्येवं सङ्ख्यापरिच्छेदविषयकप्रश्ने  
विद्यमानात् किंशब्दात्प्रथमान्तात् अस्मै ग्रथे डतिप्रत्ययश्च स्यादित्यर्थः । का सङ्ख्या एषां  
ते कतीति ॥ का सङ्ख्या अस्येति, का सङ्ख्या अनयोरिति च प्रश्नो न सम्भवति ।  
अस्येत्यनेन एकत्वस्य अनयोरित्यनेन द्वित्वस्य च ज्ञातत्वात् । ज्ञाते च प्रश्नासम्भवात् । का  
सङ्ख्या एषामिति तु प्रश्नः सम्भवति । तत्र एषामित्यनेन बहुत्वस्य ज्ञातत्वेऽपि तद्याप्यत्रित्व-  
चतुष्टादिसङ्ख्यानामज्ञातत्वात् । उक्तञ्च भाष्ये 'न द्वेकयोः प्रश्नोऽस्ति' इति । ततश्च नित्य-  
बहुवचनान्तोऽयं कतिशब्दः 'डति च' इति षट्संज्ञकत्वात् 'षड्भ्यो लुक्' इति जश्शसोर्लुक् ।  
कियन्त इति ॥ कियानितिवत्प्रक्रिया । बहुवचनं विशेषः । सङ्ख्यापरिमाणे इत्युक्तेः किमः  
क्षेपार्थकत्वे डतिर्न भवति । का सङ्ख्या एषां दशानामिति ॥ दशावरा परिपदित्यत्र  
ब्राह्मणब्रुवाणां मेळने इदं वाक्यं प्रवृत्तम् । सङ्ख्येयद्वारा सङ्ख्यायाः कुत्सात्र गम्यते । अवताना-  
ममन्त्राणां जातिमात्रोपजीविनाम् । सहस्रशः समेतानाम्परिषत्त्वं न विद्यते" इति स्मरणात् ।  
सङ्ख्यायाः ॥ तदस्येत्यनुवर्तते । द्वित्र्यादिसङ्ख्याका अवयवाः अस्यावयविनः इति विग्रहे  
अवयवीभूतसङ्ख्यावाचिनः प्रथमान्तात् अस्यावयविनः इत्यर्थे तयवित्यर्थः । पञ्चतयमिति ॥

द्वयम्—द्वितयम् । त्रयम्—त्रितयम् ।

१८४५ । उभादुदात्तो नित्यम् । (५-२-४४)

उभशब्दात्तयप आदेशोऽयच् स्यात्, स चोदात्तः । उभयम् ।

इति पाञ्चमिकाः ।

अथ तद्धिते मत्वर्थीयप्रकरणम् ।

१८४६ । तदस्मिन्नधिकमिति दशान्ताङुः । (५-२-४५)

एकादश अधिकाः अस्मिन्नेकादशम् । 'शतसहस्रयोरेवेष्यते' (वा ३१४१) ।

नेह । एकादश अधिकाः अस्यां विंशतौ । 'प्रकृतिप्रत्ययार्थयोः समानजातीयत्वमेवेष्यते' (वा ३१४०) । नेह । एकादश मापाः अधिकाः अस्मिन्सुवर्णशते ।

१८४७ । शदन्तविंशतेश्च । (५-२-४६)

ङः स्यादुक्तेऽर्थे । त्रिंशदधिका अस्मिन् विंशं शतम् । विंशम् ।

पञ्चावयवकः समुदाय इत्यर्थः । द्वित्रिभ्याम् ॥ द्वित्रिभ्याम्परस्य तयपः अयज्वा स्यादित्यर्थः । द्वयमिति ॥ द्विशब्दात्तयपः अयचि 'यस्येति च' इति इकारलोपः । द्वयवयवकसमुदाय इत्यर्थः । एवं त्रयम् । उभादुदात्तो नित्यम् ॥ स चोदात्त इति ॥ आधुदात्त इत्यर्थः । "अन्तोदात्तत्वस्य चित्त्वेनैव सिद्धेः" इति भाष्ये स्पष्टम् । "अत अयच् प्रत्यय एव विधीयते, नतु तयप आदेशः" इति स्यानिवत्सूत्रभाष्ये स्पष्टम् । तयप आदेश इति मूलन्तु वार्तिकानुरोधेन ॥

इति पाञ्चमिकाः ।

अथ मत्वर्थीयाः—तदस्मिन्नधिकम् ॥ तदधिकमस्मिन् इति विग्रहे प्रथमान्तात् दशान्शब्दान्तात् समासात् अस्मिन्नित्यर्थे उप्रत्ययः स्यादित्यर्थः । प्रत्ययविधौ तदन्तविधिप्रतिषेधादन्तग्रहणम् । अत एव निर्देशात् पञ्चम्यर्थे सप्तमीलाहुः । "औपश्लेषिकेऽधिकरणे सप्तमी" इति भाष्यम् । "सामीपिकमधिकरणम्" इति कैयटः । एकादश मापाः अधिकाः अस्मिन्निति ॥ अस्मादित्यर्थः । अस्मिन् उपश्लिष्टा इति वा । नच व्यपदेशिवत्त्वेन केवलदशान्शब्दादपि स्यादिति शङ्क्यम् । 'व्यपदेशिवद्भावोऽप्रातिपदिकेन' इत्युक्तं । शदन्तविंशतेश्च ॥ शेषपूरणेन सूत्रं व्याचष्टे । ङः स्यादुक्तेऽर्थे इति ॥ दशान्तत्वाभावात्पूर्वेण प्राप्तिः । त्रिंशं शतामिति ॥ ङे सति 'टेः' इति टिलोपः । विंशमिति ॥ विंशतः अस्मिन्नधिकमिति विग्रहः । 'ति विंशतः' इति त्रिशब्दस्य लोपः । अन्तग्रहणादंकात्रिंशं शतमिति सिद्धम् । अन्यथा प्रत्ययग्रहणपरिभाषया तदादिनियमः स्यात् । 'विंशतावप्यन्तग्रहणम्' इति वार्तिकात् एकविंशं

१८४८ । सङ्ख्याया गुणस्य निमाने मयट् । (५-२-४७)

भागस्य मूल्ये वर्तमानात्प्रथमान्तात्सङ्ख्यावाचिनः षष्ठ्यर्थे मयट् स्यात् । यवानां द्वौ भागौ निमानमस्योदश्विद्भागस्य द्विमयमुदश्विद्यवानाम् । 'गुणस्य' इति किम् । द्वौ ब्रीहियवौ निमानमस्योदश्वितः । 'निमाने' किम् । द्वौ गुणौ क्षीरस्य एकस्तैलस्य द्विगुणं क्षीरं पच्यते तैलेन ।

१८४९ । तस्य पूरणे डट् । (५-२-४८)

एकादशानां पूरणः एकादशः ।

१८५० । नान्तादसङ्ख्यादेर्मट् । (५-२-४९)

डटो मडागमः स्यात् । पञ्चानां पूरणः पञ्चमः । 'नान्तात्' किम् । विंशः । 'असङ्ख्यादेः' किम् । एकादशः ।

१८५१ । षट्कृतिकतिपयचतुरां थुक् । (५-२-५१)

एषां थुगागमः स्याडुटि । षण्णां पूरणः षष्ठः । कतिथः । कतिपयशब्द-

शतमित्यादि सिद्धम् । सङ्ख्याया गुणस्य ॥ तदस्यैल्यनुवर्तते । गुणः भागः अंशः निमीयते विक्रीयतेऽनेनेति निमानं मूल्यद्रव्यम् । 'मेङ् प्रणिदाने' करणे ल्युट् । तदाह । भागस्य मूल्य इत्यादि । षष्ठ्यर्थे इति ॥ अस्यैल्यर्थे इत्यर्थः । यवानान्द्वौ भागौ निमानमस्योदश्विद्भागस्येति विग्रहवाक्यम् । द्वाभ्यां यवप्रस्थभ्याम् एक उदश्वित्प्रस्थो विक्रीयते यत्र तत्तदं वाक्यम्प्रयुज्यते । द्विमयमुदश्विद्यवानामित्युदाहरणम् । यवानामिति सम्बन्धसामान्ये षष्ठी । यवप्रस्थद्वयेन विक्रेतव्यमुदश्विदित्यर्थः । द्विशब्दस्य भागवृत्तेर्नित्यसापेक्षत्वाद्यवानामित्येतत्सापेक्षत्वेऽपि प्रत्ययः । द्वौ ब्रीहियवौ निमानमस्योदश्वित इति ॥ द्वित्वसङ्ख्याविशिष्टौ ब्रीहियवराशी यौ तौ अस्य उदश्वितं निमानमित्यर्थः । तत्र उदश्विद्यावत् तदपेक्षया ब्रीहियवराशयोर्द्विगुणत्वन्न विवक्षितम् । किन्तु राशिद्वित्वमेव विवक्षितामिति द्विशब्दस्य भागवृत्तित्वाभावान्न प्रत्ययः । तस्य पूरणे डट् ॥ सङ्ख्याया इत्यनुवर्तते । सङ्ख्येयार्थकसङ्ख्यावाचिनः षष्ठ्यन्तात्प्रत्ययनिर्मितसङ्ख्यायाः पूरणे वाच्ये डट्प्रत्ययः स्यादित्यर्थः । पूर्यते अनेनेति पूरणः अवयवः सः प्रत्ययार्थः । एकादशः इति ॥ एकादशत्वसङ्ख्यायाः पूरकोऽवयव इत्यर्थः । यस्मिन् अनुपात्ते एकादशत्वसङ्ख्या न सम्पद्यते, यस्मिन्नुपात्ते सा पूर्यते सोऽवयवः एकदेश इति यावत् । प्रवृत्तिनिमित्तेति किम् । पञ्चानाङ्कानां पूरणं जलादि । नान्तादसङ्ख्यादेर्मट् ॥ डटो मडागमः स्यादिति ॥ शेषपूरणमिदम् । डटि टकार इत् । अकार उच्चारणार्थः । पञ्चम इति । पञ्चनशब्दात् डटि तस्य मडागमे सति नलोपः । "यद्यपि मटः प्रत्ययत्वेऽपि न रूपभेदः । तथापि स्वराविशेषार्थमडागमाश्रयणम्" इति मध्ये स्पष्टम् । षट्कृति ॥ थुकि ककार इत् । उकार उच्चारणार्थः । किन्त्वादन्त्याद्वचः परः । षष्ठ इति ॥ अपदान्तत्वात् षस्य न जश्त्वम् ।

स्यासङ्ख्यात्वेऽप्यत एव द्वापकाड्ड् । कतिपयथः । चतुर्थः । ‘चतुरश्रयता-  
त्रायश्रस्य लोपश्च’ (वा ३१५८) । तुरीयः—तुर्यः ।

१८५२ । बहुपूगगणसङ्घस्य तिथुक् । (५-२-५२)

‘डटि’ इत्येव । पूगसङ्घयोरसङ्ख्यात्वेऽप्यत एव डट् । बहुतिथः  
इत्यादि ।

१८५३ । वतोरिथुक् । (५-२-५३)

‘डटि’ इत्येव । यावतिथः ।

१८५४ । द्वेस्तीयः । (५-२-५४)

डटोऽपवादः । द्वयोः पूरणः द्वितीयः ।

१८५५ । त्रैः सम्प्रसारणं च । (५-२-५५)

तृतीयः ।

१८५६ । विंशत्यादिभ्यस्तमडन्यतरस्याम् । (५-२-५६)

एभ्यो डटस्तमडागमो वा स्यात् । विंशतितमः—विंशः । एकविंशति-  
तमः—एकविंशः ।

१८५७ । नित्यं शतादिमासार्धमाससंवत्सराच्च । (५-२-५७)

चतुर्थः इति ॥ अपदान्तत्वात् रेफस्य विसर्गः । चतुरः इति ॥ वार्तिकमिदम् । चतुरश्रयता-  
पञ्चयन्तात्पूरणे द्वयतां स्तः । आद्यश्रस्य लोपश्चेति ॥ सङ्घातस्य लोपश्चेत्यर्थः । बहुपू-  
गगण ॥ बहु, पूग, गण, सङ्घ, एषाण्डटि तिथुगागमः स्यादित्यर्थः । ककार इत् । उकार  
उच्चारणार्थः । क्तिन्वादन्त्यादयः परः । इत्यादीति ॥ पूगतिथः, गणतिथः, सङ्घतिथः । वतो-  
रिथुक् ॥ डटोत्येवेति ॥ वतुवन्तस्य इथुगागमः स्यात् डटोत्यर्थः । यावतिथ इति ॥ यावतां  
पूरणे इति विग्रहः । बहुगणेति सङ्ख्यात्वात् ‘तस्य पूरणे’ इति डटि प्रकृतेरिथुक् । द्वेस्तीयः ॥  
द्विशब्दान् पञ्चयन्तात् पूरणे तावप्रत्ययः स्यादित्यर्थः । त्रैः सम्प्रसारणञ्च ॥ त्रैस्तीयः  
स्यात्प्रकृतेः सम्प्रसारणञ्चेत्यर्थः । तृतीयः इति ॥ त्रयाणां पूरण इति विग्रहः । तावप्रत्यये सति  
रेफस्य सम्प्रसारणम् ऋकारः । ‘सम्प्रसारणाच्च’ इति पूर्वपक्षम् । ‘हलः’ इति शर्धन्तु न  
भवति । ‘डलोपे’ इत्यतः अण इत्यनुवृत्तेः । विंशत्यादिभ्यः ॥ तमटि उकार इत्, मकारा-  
दकार उच्चारणार्थः । अत्र ‘पद्विंशति’ इति सूत्रानुक्रान्ता एव विंशत्यादयो गृह्यन्ते । ननु लोक-  
प्रसिद्धा एकविंशत्यादयोऽपि । विप्रकर्षात्” इति कैयटः । एकविंशतितमः इत्यत्र तु तदन्त-  
विधिना तमडित्यप्रे वक्ष्यते । नित्यं शतादिमासार्धमाससंवत्सराच्च ॥ शतादिभ्यः



शतस्य पूरणः शततमः । एकशततमः । मासादेरत एव डट् ।  
मासतमः । अर्धमासतमः । संवत्सरतमः ।

१८५८ । षष्ट्यादेश्चासङ्ख्यादेः । (५-२-५८)

षष्टितमः । संख्यादेस्तु विंशत्यादिभ्यः (सू १८५६) इति विकल्प  
एव । एकषष्टः—एकषष्टितमः ।

१८५९ । मतौ छः सूक्तसाम्नोः । (५-२-५९)

मत्वर्थे छः स्यात् । अच्छावाकशब्दोऽस्मिन्नस्ति अच्छावाकीयं सूक्तम् ।  
वारवन्तीयं साम ।

१८६० । अध्यायानुवाकयोर्लुक् । (५-२-६०)

मासात् अर्धमासात् संवत्सराच्च परस्य डटो नित्यं तमडागमः स्यादित्यर्थः । ननु  
षष्ट्यादेश्चेत्युत्तरसूत्रेण शततमः सिध्यतीत्यत आह । एकशततमः इति ॥ ‘असङ्ख्यादेः’  
इति पर्युदासादुत्तरसूत्रस्य नात्र प्रवृत्तिरिति भावः । ननु मासार्धमाससंवत्सरशब्दानां सङ्ख्या-  
वानित्वाभावात् तेभ्यो डट एवाप्रसक्तेः तस्य कथन्तमङ्घ्रिरित्यत आह । मासादेरिति ॥  
मासतम इति ॥ मासस्य पूरणः अर्धमासादिरवयवः । अर्धमासतम इति ॥ अर्ध-  
मासस्य पूरणः तिथ्यादिरवयवः । संवत्सरतम इति ॥ संवत्सरस्य पूरणः मासादिरवयवः ।  
षष्ट्यादेश्चासङ्ख्यादेः ॥ असङ्ख्यापूर्वपदात् षष्ट्यादेः परस्य डटो नित्यं तमडागमः  
स्यादित्यर्थः । ‘विंशत्यादिभ्यः’ इति विकल्पस्यापवादः । एकषष्टः—एकषष्टितमः इति ॥  
सङ्ख्यादित्वानित्यस्य तमटोऽभावे विंशत्यादिभ्य इति डटन्तमङ्घ्रिकल्पः । तमडभावे डटि  
‘यस्येति च’ इति इकारलोपे एकषष्ट इति रूपम् । ननु केवलात् षष्ट्यादेर्विहितस्य नित्यतमटः  
सङ्ख्यादेः कथं प्रसक्तिः । तमडागमविधेरप्रत्ययविधित्वेऽपि ‘ग्रहणवता प्रातिपदिकेन तदन्त-  
विधिर्नास्ति’ इति निषेधादिति चेन्मैवम् । सङ्ख्यादेरिति हि इह प्रकरणे ग्रहणवता  
प्रातिपदिकेन तदन्तविधिं ज्ञापयति । तेन ‘विंशत्यादिभ्यः’ इति पूर्वसूत्रम् एकविंशतितमः  
इत्यादावपि प्रवर्तते इति भाष्ये स्पष्टम् । एवञ्च एकात्रविंशतितमः इत्यपि सिद्धम् । मतौ छः  
सूक्तसाम्नोः ॥ मनुशब्दो मत्वर्थे लाक्षणिक इत्याह । मत्वर्थे इति ॥ अच्छावाकीयं  
सूक्तमिति ॥ अच्छावाकशब्दः अस्यास्ति अस्मिन्नस्तीति वा विग्रहः । अच्छावाकशब्दयुक्त-  
मित्यर्थः । अच्छावाकशब्दात् शब्दस्वरूपपरात् प्रथमान्ताच्छः । वारवन्तीयं सामेति ॥ अथं  
नत्वा वारवन्तमित्यस्यामृच्यद्वयुद्धमित्यर्थः । एवमस्य वामीयमित्यपि । अस्य वामस्येत्यस्य एक-  
देशानुकरणमस्य वामेति । तस्माच्छः । अस्यवामशब्दसंयुक्तमित्यर्थः । प्रकृतिवदनुकरणमित्यस्या-  
नित्यत्वात्सुपो लुक् । अध्यायानुवाकयोर्लुक् ॥ नन्वध्यायानुवाकयोर्भिधेये छस्य कथं  
प्राप्तिः । सूक्तसाम्नोरिति नियमादित्यत आह । अत एवेति ॥ विधानेति ॥ “मनुप्रकरण

मत्वर्थस्य छस्य । अत एव द्वापकात्तत्र छः । विधानसामर्थ्याच्च विकल्पेन लृक् । गर्दभाण्डः—गर्दभाण्डीयः ।

१८६१ । विमुक्तादिभ्योऽण् । (५-२-६१)

मत्वर्थेऽण् स्यादध्यायानुवाकयोः । विमुक्तशब्दोऽस्मिन्नस्ति वैमुक्तः ।  
दैवासुरः ।

१८६२ । गोषदादिभ्यो वुन् । (५-२-६२)

मत्वर्थेऽध्यायानुवाकयोः । गोषदकः । इषेत्वकः ।

१८६३ । तत्र कुशलः पथः । (५-२-६३)

वुन् स्यात् । पथि कुशलः पथिकः ।

१८६४ । आकर्षादिभ्यः कन् । (५-२-६४)

आकर्षे कुशलः आकर्षकः । 'आकर्षादिभ्यः' इति रेफरहितो मुख्यः  
पाठः । आकर्षो निकषः ।

१८६५ । धनहिरण्यात्कामे । (५-२-६५)

कामः इच्छा । धने कामो धनको देवदत्तस्य । हिरण्यकः ।

१८६६ । स्वाङ्गेभ्यः प्रसिते । (५-२-६६)

केशेषु प्रसितः केशकः । तद्रचनायां तत्पर इत्यर्थः ।

एवासिन्पूत्रे कर्तव्ये अत्र प्रकरणे छस्य लुविधानसामर्थ्यात्” इति कैयटः । द्वापकसिद्धः, विधानसामर्थ्यादित्यन्ये । भाष्ये तु “अध्यायानुवाकयोर्वा लृग्वक्तव्यः” इति वचनमेवारब्धम् । गर्दभाण्डः—गर्दभाण्डीय इति ॥ गर्दभाण्डशब्दसंयुक्तोऽध्यायोऽनुवाको वेत्यर्थः । भाष्यो-दाहरणादेव कचिदेतन्नामकोऽध्यायोऽनुवाको वा अन्वेष्यः । विमुक्तादिभ्योऽण् ॥ वैमुक्त इति ॥ विमुक्तशब्दसंयुक्तोऽध्यायोऽनुवाको वेत्यर्थः । गोषदादिभ्यो वुन् ॥ गोषदक इति ॥ गोषदशब्दसंयुक्तोऽध्यायोऽनुवाको वेत्यर्थः । इषेत्वक इति ॥ इषेत्वा इति शब्द-युक्त इत्यर्थः । अस्य वार्तायमित्यत्रोक्तरीत्या सुपो न लृक् । तत्र कुशलः पथः ॥ वुन् स्यादिति ॥ सप्तम्यन्तात्पथिनशब्दात्कुशल इत्यर्थे वुनित्यर्थः । पथिक इति ॥ अकादेशे 'नस्तद्धिते' इति टिलोपः । आकर्षादिभ्यः कन् ॥ आकर्षक इति ॥ यद्यपि वुनैवानुवृत्ते-नेदं सिद्ध्यति । तथापि शकुनिक इत्याद्यर्थद्वन्द्वप्रहरणम् । धनहिरण्यात्कामे ॥ तत्रेत्यनुवर्तते । धनशब्दात् हिरण्यशब्दाच्च सप्तम्यन्तात्कामे वाच्ये कन् स्यादित्यर्थः । काम इच्छेति ॥ ननु कामयिता । व्याख्यानादिति भावः । स्वाङ्गेभ्यः प्रसिते ॥ तत्रेत्यनुवर्तते । स्वाङ्गेभ्यः

## १८६७ । उदराट्टगाद्यूने । (५-२-६७)

अविजिगीषौ ठक् स्यात्कनोऽपवादः । वुभुक्षयात्यन्तपीडितः उदरे प्रसितः  
औदरिकः । 'आद्यूने' किम् । उदरकः । उदरपरिमार्जनादौ प्रसक्त इत्यर्थः ।

## १८६८ । सस्येन परिजातः । (५-२-६८)

कन् स्वर्यते न तु ठक् । सस्यशब्दो गुणवाची न तु धान्यवाची ।  
'सस्येन' इति पाठान्तरम् । सस्येन गुणेन परिजातः सम्बद्धः सस्यकः साधुः ।

## १८६९ । अंशं हारी । (५-२-६९)

'हारी' इत्यावश्यके णिनिः । अत एव तद्योगे षष्ठी न । अंशको दायदः ।

## १८७० । तन्त्रादचिरापहृते । (५-२-७०)

तन्त्रकः पटः । प्रत्यग्र इत्यर्थः ।

## १८७१ । ब्राह्मणकोष्णिके संज्ञायाम् । (५-२-७१)

सप्तम्यन्तेभ्यः प्रसितेऽर्थे कन् स्यादित्यर्थः । प्रसितः उत्सुकः । तद्रचनायामिति ॥ वेण्यादि-  
प्रथने इत्यर्थः । अत्रैवार्थे अस्य साधुत्वम् । व्याख्यानादिति भावः । उदराट्टगाद्यूने ॥  
तत्र प्रसित इत्यनुवर्तते । सप्तम्यन्तादुदरशब्दात् आद्यूने प्रसितेऽर्थे ठगित्यर्थः इत्यभिप्रेत्य  
आद्यूनशब्दं विवृण्वन्नाह । अविजिगीषाविति ॥ 'दिवोऽविजिगीषायाम्' इत्यविजिगी-  
षायामेव दिवो निष्ठानत्वविधानादिति भावः । वुभुक्षयेति ॥ धुत्रा पीडित एव सन् उदर-  
परिमार्जने प्रसितः, ननु मल्लवद्युद्धे विजिगीषयेत्यर्थः । उदरक इति ॥ मल्ल इति शेषः ।  
स हि युद्धे विजिगीषया उदरपरिमार्जनादौ उत्सुको भवति । तदाह । उदरपरिमार्जनादौ  
प्रसक्त इति ॥ विजिगीषयेति शेषः । सस्येन परिजातः ॥ तृतीयान्तात् सस्यशब्दात्परिजात  
इत्यर्थे कन् स्यादित्यर्थः । सन्निहितपृष्ठेव कुतो नानुवर्तत इत्यत आह । कन् स्वर्यते ननु  
ठगिति ॥ स्वरितत्वप्रतिज्ञायान्तु पाणिनीयपरम्परैव प्रमाणम् । सस्यशब्दो गुणवाचीति ॥  
व्याख्यानमेवात्र शरणम् । शस्येनेतीति ॥ 'शंसु स्तुतौ' इति धातौ कर्मणि यति शस्य-  
शब्दः स्तुत्यपर्यायः । स्तुत्यश्च गुण एवेति भावः । परिजात इत्यस्य विवरणं सम्बद्ध इति ।  
अंशं हारी ॥ द्वितीयान्तात् अंशशब्दात् हारीत्यर्थे कन् स्यादित्यर्थः । ननु कृद्योगपृष्ठी-  
प्रसङ्गादंशमिति कथं द्वितीयेत्यत आह । आवश्यके णिनिरिति ॥ 'आवश्यकधर्मण्ययोः'  
इत्यनेनेति शेषः । षष्ठी नेति ॥ 'अकेनेः' इति तन्निषेधादिति भावः । तन्त्रादचिरा-  
पहृते ॥ तन्त्रशब्दात् पञ्चम्यन्तात् अचिरापहृतेऽर्थे कनित्यर्थः । तन्त्रे तन्तुवायशलाका ।  
अचिरेण कालेन अपहृतः अचिरापहृतः । 'कालाः परिमाणिना' इति समासः । प्रत्यग्र इति ॥  
नूतन इत्यर्थः । ब्राह्मणकोष्णिके ॥ आयुधजीविविषयब्राह्मणशब्दात् प्रथमान्तात् अस्मिन्नित्यर्थे

आयुधजीविनो ब्राह्मणाः यस्मिन्देशे सः ब्राह्मणकः । अल्पमन्नं यस्यां सा उष्णिक्का यवागूः । अल्पान्नशब्दस्योष्णादेशो निपात्यते ।

१८७२ । शीतोष्णाभ्यां कारिणि । (५-२-७२)

शीतं करोतीति शीतकोऽलसः । उष्णं करोतीत्युष्णकः शीघ्रकारी ।

१८७३ । अधिकम् । (५-२-७३)

अध्यारूढशब्दात्कनुत्तरपदलोपश्च ।

१८७४ । अनुकामिकाभीकः कमिता । (५-२-७४)

अन्वभिभ्यां कत्रभेः पाक्षिको दीर्घश्च । अनुकामयते अनुकः । अभिकामयते अभिकः—अभीकः ।

१८७५ । पार्श्वेनान्विच्छति । (५-२-७५)

अनृजुरुपायः पार्श्वम्, तेनान्विच्छति पार्श्वकः ।

१८७६ । अयःशूलदण्डाजिनाभ्यां ठक्ठञौ । (५-२-७६)

तीक्ष्णः उपायोऽयःशूलं, तेनान्विच्छति आयःशूलिकः । साहसिकः । दण्डाजिनं दम्भः । तेनान्विच्छति दाण्डाजिनिकः ।

कन् निपात्यते इत्यर्थः । अल्पान्नशब्दस्येति ॥ अल्पान्नशब्दात् प्रथमान्तात् अस्मिन्नित्यर्थे कन्प्रत्ययः प्रकृतेरुष्णादेशश्च निपात्यते इत्यर्थः । शीतोष्णाभ्याङ्कारिणि ॥ शीतमिव शीतं मन्दमित्यर्थः । उष्णमिव उष्णम् शीघ्रमित्यर्थः । आभ्यां क्रियाविशेषणाभ्यां द्वितीयान्ताभ्याङ्कन स्यादित्यर्थः । “यः आशु कर्तव्यानर्थान् चिरेण करोति सः शीतक उच्यते, यस्तु अनाशु कर्तव्यान् आश्वेव करोति सः उष्णक उच्यते” इति भाष्ये । संज्ञायामित्यननुवृत्तेरयमर्थो लभ्यते” इति कैयटः । तदाह । शीतकोऽलस इति ॥ उष्णकः शीघ्रकारीति च ॥ अधिकम् ॥ अध्यारूढशब्दादिति ॥ व्युत्पादनमात्रमिदम् । शुद्धरूढ एवायमिति बोध्यम् । अनुकामिक ॥ अनुक, अभिक, अभीक, एषां समाहारद्वन्द्वः । सौत्रम्पुंस्त्वम् । पार्श्वेनान्विच्छति ॥ तृतीयान्तात्पार्श्वशब्दात् अन्विच्छतीत्यर्थे संज्ञायां कन् स्यादित्यर्थः । अन्वेषणं मार्गणम् । पार्श्वमिव पार्श्वम् । अनृजुरुपायः । ऋजूपायेन अन्वेष्टव्यान् अर्थान् यः अनृजुना उपायेनान्विच्छति सः पार्श्वक इति भाष्यम् । तदाह । अनृजुरित्यादि ॥ अयःशूलदण्डाजिनाभ्यां ठक्ठञौ ॥ अयःशूल, दण्डाजिन आभ्यान्तृतीयान्ताभ्यां अन्विच्छतीत्यर्थे संज्ञायाम्ठक्ठञौ स्त इत्यर्थः । अयःशूलमिव अयःशूलम् । साहसमित्यर्थः । “यो मृदुनोपायेन अन्वेष्टव्यानर्थान् तीक्ष्णोपायेनान्विच्छति सः आयःशूलिकः” इति भाष्यम् । तदाह । तीक्ष्णोपाय इत्यादि ॥ दण्डाजिनं दम्भ इति ॥ दम्भार्थत्वादण्डाजिनशब्दो दम्भे

१८७७ । तावतिथं ग्रहणमिति लुग्व । (५-२-७७)

कन् स्यात्पूरणप्रत्ययस्य च लुग्व । द्वितीयकं—द्विकं वा ग्रहणं देवदत्तस्य । द्वितीयेन रूपेण ग्रहणमित्यर्थः । ‘तावतिथेन गृह्णातीति कन्वक्तव्यो नित्यं च लुक्’ (वा ३१७२) । षष्ठेन रूपेण गृह्णाति षट्को देवदत्तः । पञ्चकः ।

१८७८ । स एषां ग्रामणीः । (५-२-७८)

देवदत्तो मुख्यो एषां देवदत्तकाः । त्वत्काः । मत्काः ।

१८७९ । शृङ्खलमस्य बन्धनं करभे । (५-२-७९)

शृङ्खलकः करभः ।

१८८० । उत्क उन्मनाः । (५-२-८०)

उद्गतमनस्कवृत्तेरुच्छब्दात्स्वार्थे कन् । उत्कः उत्कण्ठितः ।

१८८१ । कालप्रयोजनाद्रोगे । (५-२-८१)

लाक्षणिक इति भावः । तावतिथम् ॥ तावताम्पूरणन्तावतिथमिति पूरणप्रत्ययान्तानां सामान्यनिर्देशः । तृतीयार्थे प्रथमा । ग्रहणमिति भावे ल्युङन्तम् । तथाच तृतीयान्तात्पूरणप्रत्ययान्तात् ग्रहणमित्यर्थे कन् स्यात्पूरणप्रत्ययस्य च लुग्वेत्यर्थः इत्यभिप्रेत्य आह । कन् स्यादित्यादि ॥ पूरणप्रत्ययान्तस्य तु प्रकृतिभूतस्य न लुक् । किन्तु पूरणप्रत्ययमात्रस्य “षष्ठेन गृह्णाति षट्कः” इति भाष्योदाहरणात् । द्वितीयेन रूपेणेति ॥ अनेन द्वितीयैव समर्थविभक्तिरिति सूचितम् । इतिना लोकानुसारित्वङ्गम्यते । एवञ्च ग्रन्थविषये एवमेव ग्रहणमिह फलति तेन द्वितीयङ्ग्रहणन्देवदत्तेन दण्डस्येत्यादौ न भवति । तावतिथेनेति ॥ ग्रहणेऽर्थे विहितङ्ग्रहीतरि न प्राप्नोतीत्यारम्भः । षट्को देवदत्त इति ॥ भाष्ये एवमेवोदाहृतत्वात् पूरणप्रत्ययस्यैव लुगिति गम्यते । नतु तदन्तस्य । स एषां ग्रामणीः ॥ ग्रामणीविशेषवाचकत्वात् शब्दात्प्रथमान्तात् अस्येत्यर्थे कन् स्यादित्यर्थः । देवदत्तो मुख्यो एषामिति ॥ एतेन ग्रामणीशब्दो मुख्यपर्याय इति सूचितम् । “ग्रामणीर्नापिते पुंसि श्रेष्ठे ग्रामाधिपे त्रिषु” इत्यमरः । त्वत्काः, मत्काः इति ॥ त्वमहं वा मुख्यो एषामिति विग्रहः । प्रत्ययोत्तरपदयोश्चेति त्वमौ । शृङ्खलमस्य ॥ पष्ठार्थे प्रथमा । बन्धनमिति करणे ल्युट् । अस्य करभस्य शृङ्खलं बन्धनमिति विग्रहे बन्धनविशेषणकात् प्रथमान्तात् अस्य करभस्येत्यर्थे कन् स्यादित्यर्थः । शृङ्खलकः करभ इति ॥ शृङ्खलेन बद्ध इति यावत् । करभः उष्ट्रः । उत्क उन्मनाः ॥ उद्गतमनस्कवृत्तेरिति ॥ उत्कण्ठितवृत्तेरित्यर्थः । कालप्रयोजनाद्रोगे ॥ काल, प्रयोजन, अनयोः समाहारद्वन्द्वः । तदाह । कालवचनात्

कालवचनात्प्रयोजनवचनाच्च कन् स्याद्रोगे । द्वितीयेऽह्नि भवो द्वितीयको ज्वरः । प्रयोजनं कारणं रोगस्य फलं वा । विषपुष्पैर्जनितो विषपुष्पकः । उष्णं कार्यमस्य उष्णकः । 'रोगे' किम् । द्वितीयो दिवसोऽस्य ।

१८८२ । तदस्मिन्नन्नं प्रायेण संज्ञायाम् । (५-२-८२)

प्रथमान्तात्सप्तम्यर्थे कन्स्याद्यत्प्रथमान्तमन्नं चेत्प्रायविषयं तत् । गुडा-पूपाः प्रायेणान्नमस्यां गुडापूपिका पौर्णमासी । 'वटकेभ्य इनिर्वाच्यः' (वा ३१७५) । वटकिनी ।

१८८३ । कुल्माषादञ् । (५-२-८३)

कुल्माषाः प्रायेणान्नमस्यां कौल्माषी ।

१८८४ । श्रोत्रियंश्छन्दोऽधीते । (५-२-८४)

श्रोत्रियः । 'वा' इत्यनुवृत्तेश्छान्दसः ।

१८८५ । श्राद्धमनेन भुक्तमिनिठनौ । (५-२-८५)

श्राद्धी-श्राद्धिकः ।

१८८६ । पूर्वादिनिः । (५-२-८६)

पूर्वं कृतमनेन पूर्वा ।

प्रयोजनवचनाच्चेति ॥ यथोक्तविभक्त्यन्तादिति शेषः । कालशब्देनात्र कालवृत्तिपूरण-प्रत्ययान्तो द्वितीयादिशब्द एव गृह्यते, न तु मासादिशब्दः । व्याख्यानात् । तदाह । द्वितीयेऽह्नीति ॥ प्रयुज्यतेऽनेनेति करणे ल्युटि प्रयोजनं साधनम् । कर्मणि ल्युटि तु फलम् । तदाह । प्रयोजनङ्करणं रोगस्य फलं वेति ॥ तदस्मिन्नन्नम् ॥ प्रथमा-न्तादन्नवाचकात् अस्मिन्नित्यर्थे कन् स्यात् अन्नस्य बाहुल्ये गन्धे संज्ञायामित्यर्थः । वटकेभ्यः इति ॥ संज्ञायामित्येव । वटकिनीति ॥ वटकाः प्रायेण अन्नमस्याम्पौर्णमास्यामिति विग्रहः । कुल्माषादञ् ॥ कनोऽपवादः । "स्याद्यावक्तु कुल्माषः ऋणको हरिमन्यकः" इत्यमरः । श्रोत्रियंश्छन्दोऽधीते ॥ द्वितीयान्ताच्छन्दश्शब्दात् अधीते इत्यर्थे घन्, प्रकृतेः श्रोत्रदेशश्च निपात्यते । अध्येतृणोऽपवादः । वेत्यनुवृत्तेरिति ॥ 'तावतिथम्' इति सूत्रान्मण्डूकश्रुत्येति शेषः । ततश्च घनभावे पूर्वसूत्रादनुवृत्तोऽणिति भावः । वाग्रहणाननुवृत्तौ तु घना अध्येतृणां बाधः स्यादिति बोध्यम् । श्राद्धमनेन ॥ प्रथमान्तात् श्राद्धशब्दात् भुक्तमनेनेत्यर्थे इनिठनौ एतौ स्त इत्यर्थः । श्राद्धसाधनद्रव्ये श्राद्धशब्दो लाक्षणिकः । इनिप्रत्यये नकारादिकार उच्चारणार्थः । पूर्वादिनिः ॥ अनेनेति कर्तृवृत्तीयान्तमनुवर्तते । काङ्क्षियाम्प्रति कर्तृत्याकाङ्क्षायाम्भुक्तं पीत-मित्यादि यत्किञ्चित्क्रियापदमध्याहार्यम् । उपस्थितत्वात् कृञर्थभूतङ्क्षीयासामान्यमेव प्रतीयते ।

१८८७ । सपूर्वाच्च । (५-२-८७)

कृतपूर्वी कटम् ।

१८८८ । इष्टादिभ्यश्च । (५-२-८८)

इष्टमनेन इष्टी । अधीती ।

१८८९ । छन्दसि परिपन्थिपरिपरिणौ पर्यवस्थातरि । (५-२-८९)

लोके तु परिपन्थिशब्दो न न्याय्यः ।

१८९० । अनुपद्यन्वेष्टा । (५-२-९०)

अनुपदमन्वेष्टा गवामनुपदी ।

१८९१ । साक्षाद्दृष्टरि संज्ञायाम् । (५-२-९१)

साक्षाद्दृष्टा साक्षी ।

१८९२ । क्षेत्रियच् परक्षेत्रे चिकित्स्यः । (५-२-९२)

क्षेत्रियो व्याधिः । शरीरान्तरे चिकित्स्यः । अप्रतिकार्य इत्यर्थः ।

ततश्च पूर्वकृतमनेनेति विग्रहे कृतमित्यादिक्रियाविशेषणात्पूर्वशब्दात् अनेनेत्यर्थे इनिः स्यादित्यर्थः ।  
**सपूर्वाच्च** ॥ विद्यमानपूर्वादपि पूर्वशब्दादुक्तविषये इनिः स्यादित्यर्थः । पूर्वान्तादिति यावत् ।  
 प्रातिपदिकविशेषणत्वेऽपि प्रत्ययविधौ तदन्तविधिप्रतिषेधादन्तग्रहणम् । **कृतपूर्वी कटमिति** ॥  
 अत्र यद्वक्तव्यन्तत्कर्तृकर्मणोः कृतीत्यत्रोक्तम् । **इष्टादिभ्यश्च** ॥ इष्टादिभ्यः तृतीयान्तेभ्यः  
 अनेनेत्यर्थे इनिः स्यादित्यर्थः । **छन्दसि परिपन्थि** ॥ परिपन्थिन् परिपरिन् एतौ  
 शब्दौ छन्दसि निपात्येते पर्यवस्थातरि वाच्ये । पर्यवस्थातृशब्दादिनिप्रत्यये अवस्थातृशब्दस्य  
 पन्थादेशे परिपन्थिन्शब्दः । पर्यवस्थातृशब्दादिनिप्रत्यये अवस्थातृशब्दस्य पर इत्यादेशे परि-  
 परिन्शब्दः । “माविदन्परिपन्थिनः, मात्वा परिपरीविदत्” इति श्रुतौ उदाहरणम् । इदं सूत्रं  
 वैदिकप्रक्रियायामेव व्याख्यातुमुचितम् । **अनुपद्यन्वेष्टा** ॥ पदस्य पश्चादनुपदम् । पश्चादर्थे  
 अव्ययीभावः । सप्तम्या अम्भावः । अनुपदमित्यस्मात् अन्वेष्टरि अर्थे इनिप्रत्ययो निपात्यते ।  
**साक्षाद्दृष्टरि संज्ञायाम्** ॥ साक्षादित्यव्ययम्, इह शब्दस्वरूपपरं लुप्तपञ्चमीकम् । साक्षा-  
 दित्यव्ययात् द्रष्टर्यर्थे इनिः स्यादित्यर्थः । **साक्षीति** ॥ यः कर्मणि स्वयं न व्याप्रियते, किन्तु  
 कर्म क्रियमाणम्पश्यति सोऽयं साक्षीत्युच्यते । साक्षादित्यव्ययादिनिप्रत्ययः ‘अव्ययानाम्भमात्रे’  
 इति टिलोपः । **क्षेत्रियच्** ॥ परम् अन्यत् क्षेत्रं शरीरं परक्षेत्रम् । चिकित्स्यः प्रतीकार्यः ‘किंते-  
 व्यधिप्रतीकारे’ इत्युक्तेः । परक्षेत्रशब्दात् सप्तम्यन्तात् चिकित्स्य इत्यर्थे घच्, परशब्दस्य  
 लोपश्च निपात्यते । **शरीरान्तरे** इति ॥ भाविनि शरीरे चिकित्स्यः, नतु वर्तमाने शरीरे

१८९३ । इन्द्रियमिन्द्रलिङ्गमिन्द्रदृष्टमिन्द्रसृष्टमिन्द्रजुष्ट-

मिन्द्रदत्तमिति वा । (५-२-९३)

इन्द्र आत्मा, तस्य लिङ्गं करणेन कर्तुरनुमानात् । इतिकरणं प्रकारार्थम् । इन्द्रेण दुर्जयमिन्द्रियम् ।

१८९४ । तदस्यास्त्यस्मिन्निति मतुप् । (५-२-९४)

गात्रोऽस्यास्मिन्वा सन्ति गोमान् ।

‘भूमनिन्दाप्रशंसासु नित्ययोगेऽतिशायने ।

संसर्गेऽस्तिविवक्षायां भवन्ति मतुवादयः ॥’ (वा ३१८३)

१८९५ । रसादिभ्यश्च । (५-२-९५)

मतुप् । रसवान् । रूपवान् । अन्यमत्वर्थीयनिवृत्त्यर्थं वचनम् । रस, रूप, वर्ण, गन्ध, स्पर्श, शब्द, स्नेह, भाव, ‘गुणात्’ (ग. सू. ११२) ‘एकाचः’ (ग. सू. ११३) । स्ववान् । गुणग्रहणं रसादीनां विशेषणम् ।

इत्यर्थः । फलितमाह । अप्रतिकार्यः इति ॥ इन्द्रियम् ॥ इन्द्रलिङ्गमिलाद्यर्थेषु इन्द्रियमिति भवति । इन्द्रशब्दात् यथायोगं पठ्यी । तृतीयान्तात् लिङ्गमिलाद्यर्थेषु घच् निपात्यते इति यावत् । “इन्द्र आत्मेति ॥ स एतमेव पुरुषं ब्रह्मततममपश्यदिदमदर्शमिति । तस्मादिन्द्रो नामेदंद्रोहवै नाम तमिदं सन्तमिन्द्रमिलाचक्षते” इति श्रुतेरिति भावः । तस्य लिङ्गमिति ॥ आत्मनोऽनुमापकमित्यर्थः । लिङ्गत्वमुपपादयति । करणेनेति ॥ चक्षुरादीन्द्रियाङ्घ्रित्कर्त्राधिष्ठितम्भावितुमर्हति, करणत्वात्, घटकरणदण्डादिवदित्यनुमानादित्यर्थः । मम चक्षुरित्येवमिन्द्रेण दृष्टं ज्ञातमिन्द्रियम् । इन्द्रेण सृष्टमिन्द्रियम् । इन्द्रेण जुष्टं सेवितम्प्रीणितं वा इन्द्रियम् । रूढशब्दोऽयङ्ग्यञ्चिद्व्युत्पादितः । इन्द्रेण दुर्जयमिन्द्रियमिति साधयितुमाह । इति करणमिति ॥ इतिशब्द इत्यर्थः । तदस्यास्त्यस्मिन्निति मतुप् ॥ तदस्यास्तीति तदस्मिन्नस्तीति विग्रहे अस्तिसमानाधिकरणात्प्रथमान्तात् अस्य अस्मिन्निति चार्थे मतुप् स्यादित्यर्थः । उपावितौ । इतिशब्दो विषयविशेषलाभार्थः । तदाह । भूमनिन्देति ॥ श्लोकवार्तिकमिदम् । भूमा बहुत्वम् । यथा गोमान्, यवमान् । निन्दायां ककुदावर्तिनी कन्या । प्रशंसायां रूपवान् । नित्ययोगे क्षीरिणो वृक्षाः । अतिशायने उदरिणी कन्या । संसर्गे दण्डी छत्रा । वृत्तिनियामकः संसर्गविशेषो विवक्षितः । तेन पुरुषी दण्ड इति नास्ति । रसादिभ्यश्च ॥ मतुविति ॥ शेषपूरणमिदम् । उक्तविषये इति शेषः । पूर्वैर्गैव सिद्धे किमर्थमिदमित्यत आह । अन्यमत्वर्थीयेति ॥ ‘अत इनिठ्ठा’ इत्यादि निवृत्त्यर्थमित्यर्थः । रसादीन् पठति । रस रूपेत्यादि भावेत्यन्तम् । गुणादिति ॥ एकाच इति ॥ गणसूत्रम् । उदाहरति । स्ववानिति ॥ गुणग्रहणमिति ॥ गुणादित्येतत् रसादीनां



## १८९६ । तसौ मत्वर्थे । (१-४-१९)

तान्तसान्तौ भसंज्ञौ स्तो मत्वर्थे प्रत्यये परे । 'वसोः सम्प्रसारणम्' (सू. ४३५) । विदुष्मान् । 'गुणवचनेभ्यो मतुपो लुगिष्टः' (वा. ३१८५) । शुक्लो गुणोऽस्यास्तीति शुक्लः पटः । कृष्णः ।

## १८९७ । मादुपधायाश्च मतोर्वोऽयवादिभ्यः । (८-२-९)

मवर्णावर्णान्तान्मवर्णावर्णोपधाच्च यवादिवर्जात्परस्य मतोर्मस्य वः स्यात् । किंवान् । ज्ञानवान् । विद्यावान् । लक्ष्मीवान् । यशस्वान् । भास्वान् । यवादेस्तु यवमान् । भूमिमान् ।

## १८९८ । झयः । (८-२-१०)

झयन्तान्मतोर्मस्य वः स्यात् । अपदान्तत्वान्न जश्त्वम् । विद्युत्वान् ।

## १८९९ । संज्ञायाम् । (८-२-११)

षण्णां विशेषणमित्यर्थः । तेन गुणवाचकानामेव एषाङ्ग्रहणात् जलादिवाचकानां रसादिशब्दानां द्रव्यवाचिनाञ्च ग्रन्थादिशब्दानाम् इह न ग्रहणमिति भावः । 'रसिको नटः, स्पर्शिकं वारि' इत्यादि प्रयोगदर्शनात् इदं सूत्रं भाष्ये प्रत्याख्यातम् । ननु विद्वच्छब्दान्मतुपि यजादिस्वादिपरकत्वाभावेन भत्वाभावात् 'वसोः सम्प्रसारणम्' इति कथं सम्प्रसारणमित्यत आह । तसौ मत्वर्थे ॥ मत्वर्थः प्रत्ययाक्षिप्तप्रातिपदिकविशेषणत्वात्तदन्तविधिमभिप्रेत्य आह । तान्तसान्ताविति ॥ तकारसकारान्तावित्यर्थः । गुणवचनेभ्य इति ॥ वार्तिकमिदम् । गुणे गुणवति च ये प्रसिद्धाः शुक्लादिशब्दाः त एव गृह्यन्ते । नतु रूपादिशब्दा अपि । तेन रूपं वृद्धमित्यादि न भवति । अत्र यद्वक्तव्यं तदध्वरमीमांसाकौतूहले अरुणाधिकरणे प्रपञ्चितमस्माभिः । मादुपधायाश्च ॥ मात् उपधायाश्चेति च्छेदः । मादित्यावर्तते । म् च अश्चेति समाहारद्वन्द्वात्पञ्चम्येकवचनम् । मतुप्प्रत्ययाक्षिप्तप्रातिपदिकविशेषणत्वात्तदन्तविधिः । मवर्णान्तादवर्णान्तात्प्रातिपदिकात्परस्य मतोः मस्य वः स्यादित्येकोऽर्थः । मादित्युपधाविशेषणम् । मकारात्मिका अकारात्मिका च या उपधा ततः परस्य मतोर्मस्य वः स्यादित्यन्योऽर्थः । फलितमाह । मवर्णेत्यादिना ॥ मान्तादुदाहरति । किंवानिति ॥ किमस्यास्मिन्वास्तीति विग्रहः । एवमग्रेऽपि । अकारान्तादुदाहरति । ज्ञानवानिति ॥ अत्र तपरकरणाभावादाकारस्यापि ग्रहणमिति मत्वा आह । विद्यावानिति ॥ मोपधादुदाहरति । लक्ष्मीवानिति ॥ अदुपधादुदाहरति । यशस्वानिति ॥ 'तसौ मत्वर्थे' इति भत्वान्न रुत्वम् । आकारोपधादुदाहरति । भास्वानिति ॥ अथ विद्युत्वान् । मकारान्तत्वाभावान्मकाराकारोपधत्वाभावाच्च मादुपधाया इति वत्वाप्राप्तावाह । झयः ॥ अपदान्तत्वादिति ॥ 'तसौ मत्वर्थे' इति भत्वेन पदत्ववाधादिति भावः । संज्ञायाम् ॥ अहीवतीत्यादिनदीविशेषस्य

मतोर्मस्य वः स्यात् । अहीवती । मुनीवती । 'शरादित्वात्' दीर्घः ।

१९०० । आसन्दीवदष्टीवच्चक्रीवत्कक्षी-

वद्रुमण्वच्चर्मण्वती । (८-२-१२)

एते षट् संज्ञायां निपात्यन्ते । आसनशब्दस्यासन्दीभावः । आसन्दी-  
वान्प्रासः । अन्यत्रासन्नवान् । अस्थिशब्दस्याष्टीभावः । अष्टीवान् । अस्थिमान-  
न्यत्र । चक्रशब्दस्य चक्रीभावः । चक्रीवान्नाम राजा । चक्रवानन्यत्र ।  
कक्ष्यायाः सम्प्रसारणम् । कक्षीवान्नामर्षिः । कक्ष्यावानन्यत्र । लवणशब्दस्य  
रुमण्भावः । रुमण्वान्नाम पर्वतः । लवणवानन्यत्र । चर्मणो नलोपाभावो णत्वं  
च । चर्मण्वती नाम नदी । चर्मवत्यन्यत्र ।

१९०१ । उदन्वानुदधौ च । (८-२-१३)

उदकस्योदन्भावो मताबुदधौ संज्ञायां च । उदन्वान्समुद्रः ऋषिश्च ।

१९०२ । राजन्वान्सौराज्ये । (८-२-११४)

राजन्वती भूः । राजवानन्यत्र ।

१९०३ । प्राणिस्थादातो लजन्यतरस्याम् । (५-२-९६)

चूडालः—चूडावान् । 'प्राणिस्थात्' किम् । शिखावान्दीपः । 'आतः'  
किम् । हस्तवान् । 'प्राण्यङ्गादेव' (वा ३१८९) । नेह । मेधावान् । प्रत्यय-

नगरीविशेषस्य वा संज्ञा । शरादित्वादिति ॥ 'शरादीनाञ्च' इति दीर्घ इत्यर्थः । आस-  
न्दीवत् ॥ समाहारद्वन्द्वे ह्रस्वत्वं निपात्यन्ते इति कक्षीभावादिकमेवात्र निपात्यते । वत्वन्तु  
संज्ञायामिति सिद्धम् । कक्ष्यायाः सम्प्रसारणमिति निपात्यत इति शेषः । 'न सम्प्रसारणे'  
इति सूत्रभाष्ये तु 'कक्ष्यायाः संज्ञायां मतो सम्प्रसारणं वक्तव्यम्' इत्यारब्धम् । अतोऽत्र सूत्रे  
कक्षीवच्छब्दपाठः अनार्थ इत्याहुः । उदन्वानुदधौ च ॥ उदधौ संज्ञायाञ्चेति ॥  
वस्तुतस्तु उदन्वाश्चैव सूत्रयितुमुचितम् । संज्ञायामित्यनुवृत्त्यैव समुद्रोऽपि उदन्वच्छब्दस्य  
सिद्धत्वात् । राजन्वान् सौराज्ये ॥ सु शोभनो राजा यस्य देशस्य सः सुराजा, तस्य भावः  
सौराज्यम् । तस्मिन्नेव राजन्शब्दात् मनुषि 'मादुपधायाः' इति वत्वं सिद्धम् । नलोपाभावो  
निपात्यते । प्राणिस्थात् ॥ आदन्तात्प्राणिस्थवाचिनः शब्दात् मत्वर्थे लच् वा स्यादित्यर्थः ।  
शिखावान् दीप इति ॥ अत्र शिखाशब्दस्य दीपाप्रवाचिनः प्राणिस्थवाचित्वाभावात् न  
लजिति भावः । प्राण्यङ्गादेवेति ॥ भाष्ये तथा वचनादिति भावः । ननु लचश्चित्करणं  
व्यर्थम् । चित् इत्यन्तोदात्तत्वस्य प्रत्ययस्वरैरेव सिद्धेरित्यत आह । प्रत्ययस्वरेणेति ॥

स्वरेणैव सिद्धे अन्तोदात्तत्वे चूडालोऽसीत्यादौ 'स्वरितो वानुदात्ते पदादौ' (सू ३६५९) इति स्वरितवाधनार्थश्चकारः ।

१९०४ । सिध्मादिभ्यश्च । (५-२-९७)

लज्जा स्यात् । सिध्मलः—सिध्मवान् । अन्यतरस्याग्रहणं मनुप्समुच्चयार्थं, न तु प्रत्ययविकल्पार्थम् । तेन आकारान्तेभ्य इनिठनौ न । 'वातदन्तबलललाटानामूङ् च' (ग सू ११५) । वातूलः ।

१९०५ । वत्सांसाभ्यां कामबले । (५-२-९८)

आभ्यां लज्जा स्याद्यथासङ्ख्यं कामवति बलवति चार्थे । वत्सलः । अंसलः ।

१९०६ । फेनादिलच्च । (५-२-९९)

चाल्जच् । अन्यतरस्याग्रहणं मनुप्समुच्चयार्थमनुवर्तते । फेनिलः—फेनलः—फेनवान् ।

चूडालोऽसीति ॥ तत्र असीत्येतत् 'तिङ्ङितिङः' इति निहतम् । चूडालात्सो रुत्वे उत्वे तस्य सुप्त्वेनानुदात्तस्याद्गुणस्य 'एकादेश उदात्तेन' इत्युदात्तत्वे तस्य परेण पूर्वरूपैकादेशे तस्य पदाद्यनुदात्तेन सहैकादेशत्वात् 'स्वरितो वाऽनुदात्ते' इत्यस्य प्राप्तौ तन्निवृत्त्यर्थं चित्करणमित्यर्थः । सिध्मादिभ्यश्च ॥ लज्जा स्यादिति ॥ मत्वर्थे इति शेषः । अन्यतरस्यामिति ॥ पूर्वसूत्रादन्यतरस्यामित्यनुवृत्तं न लच्प्रत्ययविकल्पार्थकम् । किन्तु मनुप्प्रत्ययसमुच्चयार्थकमेव । अन्यतरस्यामित्यस्याव्ययत्वेनानेकार्थकत्वात् । ततश्च 'सिध्मादिभ्यः' इति लच् मनुप् च स्यादिति लभ्यते । नन्वन्यतरस्यामित्यस्यात्र लच्प्रत्ययविकल्पार्थकत्वेऽपि तदभावे मनुप् सिद्ध इति वाच्यम् । लजभावे मनुवेव भवति, नतु 'अत इनिठनौ' इत्येतदर्थं समुच्चयविधानात् । तदाह । तेनेति ॥ सिध्मादिषु ये अकारान्ताः तेभ्य इनिठनौ नेत्यर्थः । एतत्सर्वं भाष्ये स्पष्टम् । सिध्म, मणि, विजय, पांशु, हनु, पाणि, इत्यादयः सिध्मादिषु पठिताः । एवञ्च लज्जा स्यादिति विवरणवाक्ये वाशब्दश्चार्थः । इदमन्यतरस्याङ्ग्रहणमुत्तरसूत्रेषु सर्वत्र मत्वर्थीयविधिष्वनुवर्तते, नतु रूढशब्देषु । अतो न तेषु मनुप्समुच्चयः इत्यास्तां तावत् । वातदन्तबलललाटानामूङ् चेति ॥ सिध्मादिगणसूत्रमिदम् । एभ्यो लच् प्रकृतेरूङ्चादेशः । इकारस्तु आदेशत्वसूचनार्थः । अन्यथा प्रत्ययत्वशङ्का स्यात् । वातूलः, एवं दन्तूलः, बलूलः, ललाटूलः । वत्सांसाभ्यां कामबले ॥ लज्जा स्यादिति ॥ मत्वर्थे इति शेषः । कामबलशब्दौ तद्वति लाक्षणिकावित्यभिप्रेत्य आह । कामवति बलवति चेति ॥ फेनादिलच्च ॥ मत्वर्थे इति शेषः । चाल्जिति ॥ सन्निहितत्वादिति भावः । नन्वेवं सति मनुप् नैव स्यादित्यत आह । अन्यतरस्याङ्ग्रहणमिति ॥ सिध्मादिसूत्रे व्याख्यातमिदम् ।

१९०७ । लोमादिपामादिपिच्छादिभ्यः शनेलचः । (५-२-१००)

लोमादिभ्यः शः । लोमशः—लोमवान् । रोमशः—रोमवान् । ‘पामा-  
दिभ्यो नः’ । पामनः । ‘अङ्गात्कल्याणे’ (ग सू ११८) । अङ्गना । ‘लक्ष्म्या  
अच्च’ (ग सू १२१) । लक्ष्मणः । ‘विष्वगित्युत्तरपदलोपश्चाकृतसन्धेः’ (वा  
३१९४) । विषुणः । ‘पिच्छादिभ्य इलच्’ । पिच्छिलः—पिच्छवान् । उर-  
सिलः—उरस्वान् ।

१९०८ । प्रज्ञाश्रद्धार्याभ्यो णः । (५-२-१०१)

प्राज्ञो व्याकरणम् । प्राज्ञा । श्राद्धः । आर्चः । ‘वृत्तेश्च’ (वा ३१९५)  
वार्तः ।

१९०९ । तपःसहस्राभ्यां विनीनी । (५-२-१०२)

लोमादि ॥ श न इलच् एते त्रिभ्यो गणेभ्यो यथासङ्गं स्युर्मत्वर्थे । अङ्गात्कल्याणे इति ॥  
पामादिगणसूत्रम् । कल्याणं सुन्दरं तद्विशेषकादङ्गशब्दात् मत्वर्थे नप्रत्यय इत्यर्थः । अङ्गनेति ॥  
कल्याणानि अङ्गानि अस्याः इति विग्रहः । ‘लक्ष्म्या अच्च’ इत्यपि पामादिगणसूत्रम् । लक्ष्मीशब्दात्  
मत्वर्थे नप्रत्ययः स्यात् प्रकृतेरकारोऽन्तादेशश्च । लक्ष्मण इति ॥ लक्ष्मीरस्यास्तीति विग्रहः ।  
नप्रत्यये प्रकृतेरकारे अन्तादेशे णत्वम् । विष्वगिति ॥ इदमपि पामादिगणसूत्रमिति  
केचित् । भाष्ये तु नप्रकरणे इदं वार्तिकं पठितम् । विषु इत्यव्यय सर्वतः इत्यर्थे । विषु अञ्चतीति  
विष्यङ् । सर्वतो गामीत्यर्थः इति धूर्तस्वामी । विषु इति तिर्यगर्थे इति भवस्वामी ।  
पराङ्मुख इति भट्टभास्करः । विषु अञ्च् इत्यस्मात् अकृतसन्धेर्मत्वर्थे नप्रत्ययः स्यात्,  
उत्तरपदलोपश्चेत्यर्थः । विषुण इति ॥ विष्यङ् अस्यास्तीति लौकिक विग्रहः । विषु, अञ्च्,  
इत्यलौकिकविग्रहवाक्यम् । कृतसन्धेर्नप्रत्यये तु विष्वक्शब्दे उत्तरपदस्य लोपे ‘लोपो व्योः’  
इति यलोपे विषुण इति स्यादिति भावः । समर्थानामित्यस्यापवादोऽयम् । प्रज्ञाश्रद्धार्याभ्यो  
णः ॥ प्रज्ञा, श्रद्धा, अर्चा, एभ्यो मत्वर्थे णप्रत्ययः स्यादित्यर्थः । प्राज्ञो व्याकरणमिति ॥  
प्रज्ञानं प्रज्ञा । स्त्रियामित्यधिकारे प्रपूर्वकात् ज्ञाधातोः ‘आतश्चोपसर्गे’ इति भावे अङ् । प्रज्ञा  
अस्यास्तीति विग्रहः । उपसर्जनभूतामपि प्रज्ञानक्रियां प्रति व्याकरणस्य कर्मत्वाद्वितीया ।  
कृद्योगषष्ठी नात्र प्रवर्तते । ‘कर्तृकर्मणोः कृति’ इत्यत्र कृद्ग्रहणेन तद्धितयोगे तन्निषेधात् । अत्र  
यद्वक्तव्यं तत्कर्तृकर्मणोः कृतीत्यत्र प्रपञ्चितम् । नच प्रजानातीति प्रज्ञः ‘इगुपध’ इति कः । प्रज्ञशब्दात्  
स्वार्थे अणि प्राज्ञ इति सिध्यतीति शङ्क्यम् । तथासति स्त्रियां ङीप्प्रसङ्गात् । तदाह । प्राज्ञेति ।  
श्राद्ध इति ॥ श्रद्धा अस्यास्तीति विग्रहः । आर्च इति ॥ अर्चा अस्यास्तीति विग्रहः ।  
वृत्तेश्चेति ॥ वार्तिकम् । मत्वर्थे णप्रत्यय इति शेषः । वार्त्त इति ॥ वृत्तिरस्यास्तीति  
विग्रहः । तपःसहस्राभ्याम् ॥ विनिश्च इनिश्चेति द्वन्द्वः । मत्वर्थे इति शेषः । यथासङ्ग-  
मन्वयः । विनिप्रत्यये इनिप्रत्यये च नकारादिकारौ उच्चारणार्थौ ननु नकारयोः इत्संज्ञा कुतो

विनीन्योरिकारो नकारपरित्राणार्थः । तपस्वी । सहस्री । असन्तत्वाद-  
दन्तत्वाच्च सिद्धे पुनर्वचनमणा बाधा सा भूदिति । सहस्रात्तु ठनोऽपि  
बाधनार्थम् ।

१९१० । अण् च । (५-२-१०३)

योगविभाग उत्तरार्थः । तापसः । साहस्रः । 'ज्योत्स्नादिभ्य उप-  
सङ्ख्यानम्' (वा ३१९७) । ज्यौत्स्नः । तामिस्रः ।

१९११ । सिकताशर्कराभ्यां च । (५-२-१०४)

सैकतो घटः । शर्करः ।

१९१२ । देशे लुबिलचौ च । (५-२-१०५)

चादण्मत्तुप् च । सिकताः सन्त्यस्मिन्देसे सिकताः—सिकतिलः—सैकतः—  
सिकतावान् । एवं शर्करेत्यादि ।

न स्यात् । नच प्रयोजनाभावः, नित्स्वरस्यैव फलत्वादित्यत आह । विनीन्योरिकारो  
नकारपरित्राणार्थ इति ॥ तथा च उपदेशे अन्त्यत्वाभावाच्चेत्सङ्गेति भावः । यद्यपि 'अस्मा-  
यामेधा' इत्यसन्तत्वादेव तपःशब्दाद्विन्तिद्धः । सहस्रशब्दात्तु 'अत इनिठनौ' इत्येवेन्तिद्धः । तथापि  
विशिष्य उत्तरसूत्रविहितेन अणा असन्तादन्तलक्षणयोः विनीन्योः सामान्यविहितयोः बाधो  
माभूदिति विशिष्येह तपस्सहस्रशब्दान्तयोः विधानम् । सहस्रशब्दात्तु अदन्तलक्षणठनोऽपि बाध-  
नार्थमिह अन्विधानम् । एतत्समाधानं क्वचिन्मूलपुस्तकेषु दृश्यते । अण् च ॥ तपस्सहस्राभ्यां  
मन्वर्थे इति शेषः । ननु तपःसहस्राभ्यां विनीन्यणः इत्येकमेव सूत्रमस्तु । नच तपःसहस्राभ्यां  
विनीन्योर्यथासङ्ख्यार्थं पृथक्सूत्रकरणम् । अन्यथा त्रयोऽपि प्रत्यया द्वाभ्यां स्युरिति वाच्यम् ।  
'तपःसहस्राभ्यामपिनीनी' इति सूत्रकरणे भिन्नविभक्त्युच्चारणादेव अणः उभयसम्बन्धस्य  
विनीन्योर्यथासङ्ख्यत्वस्य च सिद्धेरित्यत आह । योगविभाग उत्तरार्थ इति ॥ उत्तरसूत्रे  
अण एवानुवृत्त्यर्थ इत्यर्थः । ज्यौत्स्न इति ॥ शुक्लपक्ष इति शेषः । ज्योत्स्ना चन्द्रिका । सा  
अस्यास्तीति विग्रहः । तामिस्र इति ॥ कृष्णपक्ष इति शेषः । तमिस्राः तमोयुक्ता रात्रयः ।  
ता अस्य सन्तीति विग्रहः । ज्योत्स्नादित्वाद्ण । सिकताशर्कराभ्याञ्च ॥ मन्वर्थे अणिति  
शेषः । सैकतो घट इति ॥ सिकता अस्य सन्तीति विग्रहः । देशे लुपो वक्ष्यमाणत्वात्  
घट इति विशेष्यम् । "अप्सुमनःसमासिकतावर्षाणाम्बहुत्वञ्च" इति लिङ्गानुशासनसूत्रात्  
सिकताशब्दो नित्यम्बहुवचनान्तः । देशे लुबिलचौ च ॥ पूर्वसूत्रविहितस्याणो लुप्  
इलच् स्यादित्यर्थः । चादणिति ॥ सन्निहितत्वादिति भावः । तर्हि अपवादेन मुक्ते उत्सर्ग-  
स्याप्रवृत्तेर्मत्तुप् नैव स्यादित्यत आह । मत्तुप् चेति ॥ समुच्चयार्थकान्यतरस्याद्ब्रह्मणानुवृत्ते-  
रिति भावः । सिकता इति ॥ सिकताशब्दात् नित्यम्बहुवचनान्तादणो लुपि प्रातिपदिका-  
वयवत्वात् सुपो लुकि युक्त्वद्भावाद्विशेष्यस्य देशस्य एकत्वेऽपि बहुवचनमिति भावः ।

१९१३ । दन्त उन्नत उरच् । (५-२-१०६)

उन्नता दन्ताः सन्त्यस्य दन्तुरः ।

१९१४ । ऊपसुषिमुष्कमधो रः । (५-२-१०७)

ऊपरः । सुषिरः । मुष्कोऽण्डः मुष्करः । मधु माधुर्यम्—मधुरः । रप्रकरणे 'खमुखकुञ्जेभ्य उपसङ्ख्यानम्' (वा ३१९८) । खरः । मुखरः । कुञ्जो हस्तिहनुः । कुञ्जरः । 'नगपांसुपाण्डुभ्यश्च' (वा ३१९९) । नगरम् । पांसुरः । पाण्डुरः । पाण्डरशब्दस्त्वव्युत्पन्न एव । 'कच्छ्वा ह्रस्वत्वं च' (वा ३२००) । कच्छुरः ।

१९१५ । द्युद्भ्यां मः । (५-२-१०८)

द्युमः । द्रुमः ।

१९१६ । केशाद्वोऽन्यतरस्याम् । (५-२-१०९)

'हयवरट्' इति सूत्रे 'एका च सिकता तैलादाने असमर्था' इति भाष्ये प्रयोगात् सिकताशब्दः एकवचनान्तोऽप्यस्तीति लिङ्गानुशासने मूलकारो वक्ष्यति । दन्त उन्नत उरच् ॥ उन्नतविशेषणकादन्तशब्दात् मत्वर्थे उरच् स्यादित्यर्थः । उन्नत इति प्रकृतिविशेषणम् । दन्त इति सप्तमी पदम्यर्थे । ऊपसुषि ॥ ऊप, सुषि, मुष्क, मधु, एषां समाहार-द्वन्द्वात्पञ्चम्येकवचनम् । संत्रं पुंस्त्वम् । एभ्यो मत्वर्थे रप्रत्ययः स्यादित्यर्थः । ऊपर इति ॥ ऊपः क्षारमृत्तिकाविशेषोऽस्यास्तीति विग्रहः । सुषिर इति ॥ सुषिः विलं अस्यास्तीति विग्रहः । मधुशब्दः क्षौद्रे द्रव्ये, माधुर्यात्मकरसविशेषे च गुणे वर्तते । तत्र रसविशेष-वाचिन एवात्र ग्रहणमित्याह । मधु माधुर्यमिति ॥ तथा भाष्यादिति भावः । अन्यथा मधुद्रव्यवति घटेऽपि मधुरपदप्रयोगः स्यात् । खरो गर्दभः, धिष्ण्यो वा । मुखरः शब्दं कुर्वन् । कुञ्जरो हस्ता । रुदशब्दा एते । नगपांस्विति ॥ वार्तिकमिदम् । नगरमिति जातिविशेष-वार्त्ता । अत एव नगरीति ईप् । पांसुर इति ॥ पांसुः अस्यास्तीति विग्रहः । पाण्डुर इति ॥ पाण्डुः शुक्लवर्णः, सः अस्यास्तीति विग्रहः । कथं पाण्डरशब्द इत्यत आह । पाण्डर-शब्दस्त्विति ॥ "हरिणः पाण्डरः पाण्डुः" इत्यमरः । कच्छ्वा इति ॥ वार्तिकमिदम् । कच्छ्वाशब्दात्प्रत्ययः, प्रकृतेर्ह्रस्वश्च अन्तादेश इत्यर्थः । कच्छुरः शुनां रोगविशेषः । द्युद्भ्यां मः ॥ 'दिव उन्' इति कृतोत्वस्य दिव्शब्दस्य द्यु इति निर्देशः । दिव्शब्दात् द्युशब्दाच्च मप्रत्ययः स्यादित्यर्थः । द्युमः द्रुम इति ॥ रुदशब्दावेत्ता । केशाद्वोऽन्यतरस्याम् ॥ मत्वर्थे इति शेषः । नन्विहान्यतरस्याद्ग्रहणं व्यर्थम् । समर्थानामिति वाग्रहणेनैव वाक्यस्य सिद्धत्वात् । नच महाविभाषायाः अपवादेन मुक्ते आत्सर्गिकस्याप्रकृतेः 'पारेमध्ये पथ्या वा' इत्युक्तत्वादिह ननुपोऽप्रवृत्तापत्तां तत्प्रवृत्त्यर्थमन्यतरस्याद्ग्रहणमिति वाच्यम् । प्राणिस्थादिति

प्रकृतनान्यतरस्याग्रहणेन मतुपि सिद्धे पुनर्ग्रहणमिनिठनोः समावेशार्थम् । केशवः—केशी—केशिकः—केशवान् । ‘अन्येभ्योऽपि दृश्यते’ (वा ३२१०) । मणिवो नागविशेषः । हिरण्यवो निधिविशेषः । ‘अर्णसो लोपश्च’ (वा ५०५३) । अर्णवः ।

१९१७ । गाण्ड्यजगात्संज्ञायाम् । (५-२-११०)

ह्रस्वदीर्घयोर्यणा तन्त्रेण निर्देशः । गाण्डिवम् । गाण्डीवमर्जुनस्य धनुः । अजगवं पिनाकः ।

१९१८ । काण्डाण्डादीरन्नीरचौ । (५-२-१११)

काण्डीरः । आण्डीरः ।

१९१९ । रजःकृष्यासुतिपरिषदो वलच् । (५-२-११२)

रजस्वला स्त्री । कृषीवलः । ‘वले’ (सू १०४०) इति दीर्घः । आसुतीवलः । शौण्डिकः । परिषद्वलः । ‘पर्षत्’ इति पाठान्तरम् । पर्षद्वलम् । ‘अन्येभ्योऽपि दृश्यते’ (वा ३२१०) । भ्रातृवलः । पुत्रवलः । शत्रुवलः । ‘वले’ (सू १०४०) इत्यत्र ‘संज्ञायाम्’ इत्यनुवृत्तेर्नेह दीर्घः ।

सूत्रादन्यतरस्याग्रहणस्य समुच्चयार्थकस्यानुवृत्त्यैव तत्सिद्धेरित्यत आह । प्रकृतेनेति ॥ इनिठनोरिति ॥ इनिठनोरपीत्यर्थः । अन्यथा सिध्मादिभ्यश्चेत्यत्रैव मतुवेव समुच्चीयेत नत्विति ठनाविति भावः । तथाच वप्रत्यये इनिठनेर्मतुपि च चत्वारि रूपाणीत्याह । केशव इत्यादि । अन्येभ्योऽपीति ॥ वार्तिकमिदम् । केशादन्येभ्योऽपि मत्वर्थे वो दृश्यते इत्यर्थः । अर्णस इति ॥ वार्तिकमिदम् । अर्णसो वप्रत्ययः प्रकृतेः सकारश्चान्तादेश इत्यर्थः । अर्णव इति ॥ अर्णः जलम् । तत्प्रभूतमस्तीति विग्रहः । इदन्तु वार्तिकम्भाष्ये न दृश्यते । गाण्ड्यजगात्संज्ञायाम् ॥ ह्रस्वदीर्घयोरिति ॥ गाण्डिशब्दस्य गाण्डीशब्दस्य च कृतयणोः गाण्ड्य इति युगपन्निर्देशः । ‘व्यत्यात्परस्य’ इत्यत्र त्रितिशब्दयोः स्त्रीतीशब्दयोश्च यथेत्यर्थः । ततश्च गाण्डिशब्दात् गाण्डीशब्दात् अजगशब्दाच्च मत्वर्थे यथासङ्ख्यं ईरन् ईरच्प्रत्ययश्च स्यादित्यर्थः । रुडशब्दत्वादिह न मतुप्समुच्चयः । काण्डाण्डादीरन्नीरचौ ॥ काण्ड, आण्ड, अभ्यां ईरन्, ईरच् इति प्रत्ययौ मत्वर्थे स्त इत्यर्थः । रजःकृषि ॥ रजस्, कृषि, आसुति, परिषद् एभ्यो मत्वर्थे वलच् स्यादित्यर्थः । आसुतीवल इति ॥ ‘पुञ् अभिषवे’ । आङ्पूर्वात् स्त्रियां क्तिन् । ‘वले’ इति दीर्घः । अन्येभ्योऽपीति ॥ वार्तिकमिदम् । ‘रजःकृषि’ इत्यादिसूत्रोपात्तादन्येभ्योऽपि वलच् दृश्यते इत्यर्थः । भ्रातृवलः ‘दूलोपे’ इत्यतः अण इत्यनुवृत्तेः ‘वले’ इति न दीर्घः । पुत्रवल

१९२० । दन्तशिखात्संज्ञायाम् । (५-२-११३)

दन्तावलो हस्ती । शिखावलः केकी ।

१९२१ । ज्योत्स्नातमिस्राशृङ्गिणोर्जस्विन्नूर्जस्वलगोमिन्मलिन-  
मलीमसाः । (५-२-११४)

मत्वर्थे निपात्यन्ते । ज्योतिष उपधालोपो नश्च प्रत्ययः । ज्योत्स्ना ।  
तमस उपधाया इत्वं रश्च । तमिस्रा । स्त्रीत्वमतन्त्रम् । तमिस्रम् । शृङ्गादिनच् ।  
शृङ्गिणः । ऊर्जसो वलच् । तेन बाधा माभूदिति विनिरपि । ऊर्जस्वी ।  
ऊर्जस्वलः । ‘ऊर्जोऽसुगागमः’ इति वृत्तिस्तु चिन्त्या । ‘ऊर्जस्वतीः’ इतिवदसुत्र-  
न्तत्वेनैवोपपत्तेः । गोशब्दान्मनिः । गोमी । मलशब्दादिनच् । मलिनः ।  
ईमसच्च । मलीमसः ।

१९२२ । अत इनिठनौ । (५-२-११५)

दण्डी—दण्डिकः ।

इत्यादौ ‘वले’ इति दीर्घमाशङ्क्य आह । वले इत्यत्रेति ॥ दन्तशिखात्संज्ञायाम् ॥  
समाहारद्वन्द्वात्पञ्चमी । दन्तशब्दात् शिखाशब्दाच्च मत्वर्थे वलच् स्यात्संज्ञायामित्यर्थः । ज्योत्स्ना ॥  
ज्योतिष इति ॥ ज्योतिरवयवाः ज्योतीषि, तान्यस्यां सन्तीति विग्रहे ज्योतिषशब्दात् नप्रत्ययः  
उपधाभूतस्य इकारस्य लोपश्च निपात्यते । सति च इकारस्य लोपे इणः परत्वाभावात् षत्व-  
निवृत्तौ ज्योत्सेनेति रूपम् । “चन्द्रिका कौमुदी ज्योत्स्ना” इत्यमरः । तमस इति ॥ तमः अस्या-  
स्तीति विग्रहे तमसशब्दात् रक्प्रत्ययः । उपधाभूतस्य मकारादकारस्य इत्वञ्च निपात्यते इत्यर्थः ।  
“तमिस्रा तामसी रात्रिः” इत्यमरः । ननु ‘तमिस्रा’ इति स्त्रीलिङ्गनिर्देशात् तमिस्रङ्गुहमिति कथ-  
मित्यत आह । स्त्रीत्वमतन्त्रमिति ॥ निपात्यते इति शेषः । शृङ्गिण इति ॥ शृङ्गमस्यास्तीति  
विग्रहः । इनचि णत्वम् । ऊर्जसो वलजिति ॥ निपात्यते इति शेषः । ऊर्जस इत्यव्युत्पन्नं  
प्रातिपदिकम् । ननु ‘अस्मायामेधा’ इति विनिना सिद्धेर्ऊर्जस्विन्निति निपातनं व्यर्थमित्यत  
आह । तेनेति ॥ विशेषविहितेन वलच्चा अस्मायेति सामान्यविहितस्य विनो निवृत्तिर्माभू-  
दित्येतदर्थं विनो निपातनमित्यर्थः । ऊर्जस्वल इति ॥ ऊर्जशब्दाद्वलचि प्रकृतेरसुगागम  
इति वृत्तिप्रत्ययः अनुपपन्न इत्यर्थः । कुत इत्यत आह । ऊर्जस्वतीरिति वदिति ॥ ऊर्ज-  
स्वतीरित्यत्र वलभावेन तत्सन्नियोगशिष्टस्य असुगागमस्याप्रसक्तं तत्र ऊर्जस् इत्यव्युत्पन्नं  
प्रातिपदिकमवश्यमभ्युपेयम् । तेनैव ऊर्जस्विन्नूर्जस्वलयोः वलज्मात्रनिपातनोपपत्तेरित्यर्थः ।  
ईमसच्चेति ॥ मलशब्दात् निपात्यते इति शेषः । अत इनिठनौ ॥ अदन्तान्मत्वर्थे इनि-  
ठन् एतौ स्त इत्यर्थः । समुच्चयार्थकान्यतरस्याद्ग्रहणानुवृत्तेर्मनुवपि भवति । “एकाक्षरात्कृतो  
जातेः सप्तम्याञ्च न तौ स्मृतौ” इति भाष्यम् । एकाक्षरात् स्ववान्, कृतः कारकवान्, जातेः



## १९२३ । ब्रीह्यादिभ्यश्च । (५-२-११६)

ब्रीही-ब्रीहिकः । न च सर्वेभ्यो ब्रीह्यादिभ्य इनिठनाविष्येते । किं तर्हि । 'शिखामालासंज्ञादिभ्य इनिः, यवखलादिभ्य इकः' (वा ३२०९) । अन्येभ्य उभयम् ।

## १९२४ । तुन्दादिभ्य इलञ्च । ५-२-११७)

चादिनिठनौ मतुप्च । तुन्दिलः-तुन्दी-तुन्दिकः-तुन्दवान् । उदर, पिचण्ड, यव, ब्रीहि, 'स्वाङ्गाद्विवृद्धौ' (ग. सू. १२४) 'विवृद्धयुपाधिकात्स्वाङ्गवाचिन इलजादयः स्युः । विवृद्धौ कर्णौ यख स कर्णिलः-कर्णी-कर्णिकः-कर्णवान् ।

## १९२५ । एकगोपूर्वाद्विज्जित्यम् । (५-२-११८)

एकशतमस्यास्तीति ऐकशतिकः । ऐकसहस्रिकः । गौशतिकः । गौसहस्रिकः ।

## १९२६ । शतसहस्रान्ताच्च निष्कात् । (५-२-११९)

निष्कात्परौ यौ शतसहस्रशब्दौ तदन्तात्प्रातिपदिकादृञ्स्यान्मत्वर्थे । नैष्कशतिकः । नैष्कसहस्रिकः ।

वृक्षवान्, सप्तम्यां दण्डाः अस्यां शालायां सन्ति दण्डवती, इदं प्रायिकम् । तेन "कार्यो-कार्यिकः, तण्डुली-तण्डुलिकः इत्यादि सिद्धम्" इति भाष्ये स्पष्टम् । ब्रीह्यादिभ्यश्च ॥ मत्वर्थे इनिठनौ इति शेषः । शिखामालेत्यादि ॥ वार्तिकमिदम् । शिखा, माला, संज्ञा, वीणा, वडवा, वालका, पताका, वर्मन्, शर्मन् एभ्यः इनिरेव नतु ठनित्यर्थः । यवखलेति ॥ यवखल नौ कुमारी एभ्यः ठनेव, नत्वनिरित्यर्थः । परिशिष्टेभ्यस्तु ब्रीह्यादिगणपठितेभ्यः उभावित्यर्थसिद्धम् । इदं वृत्तौ स्पष्टम् । तुन्दादिभ्य इलञ्च ॥ मतुप्चेति ॥ समुच्चयार्थकान्यतरस्याङ्ग्रहणानुवृत्तेरिति भावः । उदरादयश्चत्वारस्तुन्दादिगणपठिताः । स्वाङ्गाद्विवृद्धाविति ॥ गणसूत्रमिदम् । वृद्ध-विषयात् स्वाङ्गादिलच् इनिठनौ मतुप्चेत्यर्थः । कर्णिल इति ॥ वृद्धौ कर्णौ अस्थेति विग्रहः । एकगोपूर्वाद्विज्जित्यम् ॥ एकपूर्वात् गोपूर्वाच्च नित्यणञ् स्यादित्यर्थः । यद्यपि नित्यग्रहणाभावेऽपि ठञ् इनिठनोर्निवृत्तिः सिद्ध्यति । तथापि समुच्चयार्थकान्यतरस्याङ्ग्रहणानुवृत्त्या मतुप् समुच्चीयेत । तन्निवृत्त्यर्थं नित्यग्रहणम् । ऐकशतिक इति ॥ 'पूर्वकाल' इति समासः । 'सङ्ख्यायाः संवत्सर' इत्युत्तरपदवृद्धिस्तु न । तत्र प्रतिपदोक्तताद्वितार्थसमासस्यैव ग्रहणात् । शतसहस्र ॥ निष्कात् पराविति ॥ असामर्थ्येऽपि सौत्रत्वात् समास इति भावः ।

१९२७ । रूपादाहतप्रशंसयोर्यप् । (५-२-१२०)

आहतं रूपमस्यास्तीति रूप्यः कार्षापणः । प्रशस्तं रूपमस्यास्तीति रूप्यो गौः । 'आहत—' इति किम् । रूपवान् । 'अन्येभ्योऽपि दृश्यते' (वा ३२१०) । हिम्याः पर्वताः । गुण्याः ब्राह्मणाः ।

१९२८ । अस्मायामेधास्रजो विनिः । (५-२-१२१)

यशस्वी—यशस्वान् । मायावी । ब्रीह्यादिपाठादिनिठनौ । मायी—मायिकः । किन्नन्तत्वात्कुः । स्रग्वी । 'आमयस्योपसङ्गान्नं दीर्घश्च' (वा ३२१३) । आमयावी । 'शृङ्गवृन्दाभ्यामारकन्' (वा ३२१४) । शृङ्गारकः । वृन्दारकः । 'फलवर्हाभ्यामिनच्' (वा ३२१५) । फलिनः । बर्हिणः । 'हृदयाच्चालुरन्यतरस्याम्' (वा ३२१६) । इन्ठनौ मतुप्च । हृदयालुः—हृदयी—हृदयिकः—हृदयवान् । 'शीतोष्णतृप्रेभ्यस्तदसहने—' (वा ३२१७) । शीतं न सहते शीतालुः । उष्णालुः । 'स्फायितश्चि' इति रक् । तृप्रः पुरोडाशः, तं न सहते

रूपादाहत ॥ आहतेति भावे क्तः । आहतविशेषणकात् प्रशंसाविशेषणकाच्च रूपशब्दात् मत्वर्थे यप् स्यादित्यर्थः । आहतं रूपमिति ॥ आहतेन निष्पन्नं स्वरूपं यस्येति विग्रहे रूपशब्दाद्यपि रूप्यशब्द इत्यर्थः । रूप्यः कार्षापण इति ॥ परिमाणविशिष्टः रजत-सुवर्णादिर्मुद्रिकाविशेषयुक्तः कार्षापण इत्युच्यते । तत्स्वरूपञ्च स्वर्णकारकृताहनननिष्पाद्यमिति बोध्यम् । रूप्यो गौरिति ॥ प्रशस्तरूपसम्पन्न इत्यर्थः । अन्येभ्योऽपीति ॥ वार्तिकमिदम् । रूपशब्दादन्येभ्योऽपि यप् दृश्यत इत्यर्थः । हिम्याः पर्वताः इति ॥ भूमि यप् बहुलं हिम-मेष्वस्तीति विग्रहः । गुण्या ब्राह्मणा इति ॥ प्रशंसायां यप् । प्रशस्तगुणसम्पन्ना इत्यर्थः । अस्मायामेधास्रजो विनिः ॥ असित्यनेन असन्तं विवक्षितम् । असन्त, माया, मेधा, स्रज्, एभ्यः विनिप्रत्ययः स्यादित्यर्थः । प्रत्यये नकारादिकार उच्चारणार्थः । यशस्वीति ॥ 'तसौ मत्वर्थे' इति भत्वान्न रुत्वमिति भावः । यशस्वानिति ॥ 'एकगोपूर्वात्' इति सूत्रे नित्यग्रहणेन निवृत्तमपि समुच्चयार्थमन्यतरस्याग्रहणमिह मण्डूकप्लुत्या अनुवर्तते । 'तसौ मत्वर्थे' इति सूत्रे यशस्वानिति भाष्योदाहरणादिति भावः । स्रग्वीत्यत्र 'व्रश्च' इति षत्वमाशङ्क्य आह । किन्नन्तत्वादिति । आमयस्येति ॥ आमयशब्दात् मत्वर्थे विनिः, प्रकृतेर्दीर्घश्चेत्यर्थः । शृङ्गवृन्दाभ्यामिति, फलवर्हाभ्यामिति, हृदयाच्चालुरन्यतरस्यामिति ॥ वार्तिकमिदं त्रयम् । मतुप्चेति ॥ वक्तव्यः इति शेषः । भाष्ये तथोक्तत्वात् । चुट् इति चकारस्येत्यंशा । अन्यतरस्याङ्ग्रहणाच्चालोरभावे इनिठनौ । समुच्चयार्थकान्यतरस्याङ्ग्रहणानुवृत्तेर्मनुवपि । तथाचात्र चत्वारः प्रत्ययाः । तदाह । हृदयालुरित्यादि ॥ शीतोष्णतृप्रेभ्यः तदसहने चालुर्वक्तव्य इति वाचनिकमर्थतः सङ्गृह्णाति । शीतेति ॥ शीत, उष्ण, तृप्र, एभ्यः द्वितीयान्तेभ्यः न सहते इत्यर्थे चालुर्वक्तव्य इत्यर्थः । तृप्रः पुरोडाश इति ॥ मन्त्रभाष्ये 'स्फायितश्चि' इति सूत्रे तथोक्त-

तृप्रालुः । ‘तृप्रं दुःखम्’ इति माधवः । ‘हिमाचेलुः’ (वा ३२१८) । हिमं न सहते हिमेलुः । ‘बलादूलः’ (वा ३२१९) । बलं न सहते बलूलः । ‘वातात्समूहे च’ (वा ३२२०) । वातं न सहते वातस्य समूहो वा वातूलः । ‘तप्पर्वमरुद्भ्याम्’ (वा ३२२१) । पर्वतः । मरुतः ।

१९२९ । ऊर्णाया युस् । (५-२-१२३)

सित्त्वात्पदत्वम् । ऊर्णायुः । अत्र ‘छन्दसि’ इति केचिदनुवर्तयन्ति । युक्तं चैतत् । अन्यथा हि ‘अहंशुभमोः—’ (सू १९४६) इत्यत्रैवोर्णाग्रहणं कुर्यात् ।

१९३० । वाचो ग्मिनिः । (५-२-१२४)

वाग्मी ।

१९३१ । आलजाटचौ बहुभाषिणि । (५-२-१२५)

‘कुत्सित इति वक्तव्यम्’ (वा ३२२३) । कुत्सितं बहु भाषते वाचालः । वाचाटः । यस्तु सम्यग्वहु भाषते स वाग्मीत्येव ।

१९३२ । स्वामिन्नैश्वर्ये । (५-२-१२६)

त्वादिति भावः । हिमाचेलुरिति ॥ वार्तिकमिदम् । हिमशब्दात् द्वितीयान्तात् न सहते इत्यर्थे चेलुः स्यादित्यर्थः । चकार इत् । बलादूल इति ॥ तत्र सहते इत्यर्थे वक्तव्य इति शेषः । वातात्समूहे चेति ॥ षष्ठ्यन्ताद्वातशब्दात् समूहेऽर्थे, द्वितीयान्तात् न सहते इत्यर्थे च, ऊलप्रत्ययो वाच्य इत्यर्थः । तप्पर्वमरुद्भ्यामिति ॥ वार्तिकमिदम् । पर्वमरुद्भ्यान्तप् वक्तव्य इत्यर्थः । तन्वक्तव्य इति वृत्तिकृत्, हरदत्तश्च । प्रौढमनोरमायान्तु नित्त्वं निराकृतम् । शब्देन्दु-  
शेखरे तु हरदत्तसम्मतं नित्त्वमेव स्थापितम् । रूढत्वादवयवार्थाभावान्न मनुप् । ऊर्णाया युस् ॥ ऊर्णायुशब्दे ‘यस्येति च’ इति लोपमाशङ्क्य आह । सित्त्वादिति । अनुवर्त-  
यन्तीति ॥ ‘बहुलं छन्दसि’ इत्यस्मादिति शेषः । वाचो ग्मिनिः ॥ वाचशब्दात् मत्वर्थे ग्मिनिप्रत्ययः स्यादित्यर्थः । नकारादिकार उच्चारणार्थः । अतद्धित इति पर्युदासात् गकारस्य नेत्संज्ञा । वाग्मीति ॥ वाचशब्दात् ग्मिनिप्रत्यये कुत्वं, जडत्वम् । प्रत्यये गकारोच्चारणन्तु ‘प्रत्यये भाषायाम्, इत्यनुनासिकाभावार्थम् । आलजाटचौ ॥ वाचशब्दात् आलच्, आटच्, एतो मत्वर्थे बहुभाषिणीत्यर्थः । ग्मिनोऽपवादः । यस्तु सम्यगिति ॥ नच अवहु, अकुत्सितश्च यो वदति तत्रापि वाग्मीति कुतो न भवतीति वाच्यम् । यो हि सम्यक् बहु भाषते वाग्मीत्येव स भवतीति भाष्यबलेन पूर्वसूत्रस्य सम्यक् बहुभाषिण्येव प्रवृत्तेरभ्युपगमात् इति भावः । स्वामिन्नैश्वर्ये ॥ ऐश्वर्ये इति प्रकृतिविशेषणमित्यभिप्रेत्य आह । ऐश्वर्यवाचकादिति ॥

ऐश्वर्यवाचकात्स्वशब्दान्मत्वर्थे आमिनच् । स्वामी ।

१९३३ । अर्शआदिभ्योऽच् । (५-२-१२७)

अर्शस्यस्य विद्यन्ते अर्शसः । आकृतिगणोऽयम् ।

१९३४ । द्वन्द्वोपतापगर्ह्यात्प्राणिस्थादिनिः । (५-२-१२८)

द्वन्द्वः । कटकवलयिनी । शङ्कनूपुरिणी । उपतापो रोगः । ॐ  
किलासी । गर्ह्यं निन्दम् । ककुदावर्ती । काकतालुकी । 'प्राणिस्थात्' किम्  
पुष्पफलवान्घटः । 'प्राण्यङ्गान्न' । पाणिपादवती । 'अतः' इत्येव ।  
ललाटिकावती । सिद्धे प्रत्यये पुनर्वचनं ठनादिवाधनार्थम् ।

१९३५ । वातातीसाराभ्यां कुक्च । (५-२-१२९)

चादिनिः । वातकी । अतीसारकी । 'रोगे चायमिष्यते' । नेह  
वातवती गुहा । 'पिशाचाच्च' (वा ३२२४) । पिशाचकी ।

आमिनजिति ॥ निपाद्यते इति शेषः । स्वामीति ॥ स्वं ऐश्वर्यं, तद्वानित्यर्थः । नियन्तेति  
यावत् । ऐश्वर्येत्युक्तेर्धनवानित्यर्थे स्वामीति न भवति । अर्श आदिभ्योऽच् ॥ अर्शशब्दः  
आदिः एषामिति विग्रहः । अर्शस इति ॥ अर्शः गुदरोगविशेषः । द्वन्द्वोपताप ॥ द्वन्द्व-  
समासात् उपतापवाचकात् गर्ह्यवाचकाच्च प्राणिस्थविषयेभ्यो मत्वर्थे इनिः स्यादित्यर्थः । द्वन्द्वेति  
उदाहरणसूचनम् । कटकवलयिनीति ॥ कटकवलययोः काञ्चिदाकृतिभेदम्परिकल्प्य द्वन्द्वः  
उपपाद्यः । उपताप इत्यस्य विवरणं रोग इति । किलासः कुष्ठभेदः । गर्ह्यमित्यस्य विवरणं  
निन्दामिति । ककुदावर्तीति ॥ ककुदङ्गीवाया अधस्तात्पृष्ठभागः । तत्र आवृतः ककुदावर्तः,  
सः अस्यास्तीति विग्रहः । काकतालुकिनीति ॥ काकखं व तालुके काकतालुकं, ते अस्याः  
स्त इति विग्रहः । प्राण्यङ्गान्नेति ॥ व्याख्यानमेवात्र शरणम् । एवंविधवार्तिकस्य भाष्ये  
अदर्शनात् । अत इत्येवेति ॥ समासान्त इति सूत्रभाष्यरीत्या मण्डूकप्लुत्या तदनुवृत्तेरिति  
भावः । चित्रकललाटिकावतीति ॥ चित्रकञ्च ललाटिका चेति द्वन्द्वः । अदन्तत्वाभावा-  
दिनिर्नेति भावः । ननु 'अत इनिठनौ' इत्यतोऽनुवृत्त्यैव सिद्धे पुनरिह इनिप्रहणद्विमर्थमित्यत  
आह । सिद्धे प्रत्यये इति ॥ ठनादीनि ॥ आदिना मनुषः सङ्ग्रहः । वातातीसारा-  
भ्यां कुक्च ॥ चादिनिरिति ॥ वात, अतीसार, आभ्यां मत्वर्थे इनिः स्यात् प्रकृतेः कुक्  
चेत्यर्थः । कुकि ककार इत् । उकार उच्चारणार्थः । किन्त्वादन्तावयवः । वातकीति ॥  
वातरोगवानित्यर्थः । अतीसारकीति ॥ अतीसाररोगवानित्यर्थः । रोगे चायमिति ॥  
व्याख्यानादिति भावः । रोग एवेत्यर्थः । वातवती गुहेति ॥ अत्र रोगस्याप्रतीतेरिति  
कुक्चो नेति भावः । पिशाचाच्चेति ॥ वार्तिकमिदम् । पिशाचादिनिः प्रकृतेः कुक्चेत्यर्थः ।

१९३६ । वयसि पूरणात् । (५-२-१३०)

पूरणप्रत्ययान्तान्मत्वर्थे इतिः स्याद्वयसि द्योत्ये । मासः संवत्सरो वा पञ्चमोऽस्यास्तीति पञ्चम्युष्ट्रः । ठनादिवाधनार्थमिदम् । 'वयसि' किम् । पञ्चमवान् प्रासः ।

१९३७ । सुखादिभ्यश्च । (५-२-१३१)

इनिर्मत्वर्थे । सुखी । दुःखी । 'माला क्षेपे' (ग. सू ११६) । माली ।

१९३८ । धर्मशीलवर्णान्ताच्च । (५-२-१३२)

धर्माद्यन्तादिनिर्मत्वर्थे । ब्राह्मणधर्मी । ब्राह्मणशीली । ब्राह्मणवर्णी ।

१९३९ । हस्ताज्जातौ । (५-२-१३३)

हस्ती । 'जातौ' किम् । हस्तवान्पुरुषः ।

१९४० । वर्णाद्ब्रह्मचारिणि । (५-२-१३४)

वर्णी ।

१९४१ । पुष्करादिभ्यो देशे । (५-२-१३५)

पुष्करिणी । पद्मिनी । 'देशे' किम् । पुष्करवान्करी । 'बाहूरुपूर्वपदाद्बलात्' (वा ३२२५) । बाहुवली । ऊरुवली । 'सर्वादेश्च' (वा ३२२६) । सर्वधनी । सर्ववीजी । 'अर्थाच्चासन्निहिते' (वा ३३२७) । अर्थी । सन्निहिते तु अर्थवान् । 'तदन्ताच्च' (वा ३२२८) । धान्यार्थी । हिरण्यार्थी ।

वयसि पूरणात् ॥ अत इतिठनावित्येव इतिसिद्धेः किमर्थमिदमित्यत आह । ठनादिवाधनार्थमिति ॥ सुखादिभ्यश्च ॥ इनिर्मत्वर्थे इति ॥ इतिरेव नतु ठनित्यर्थः । माला क्षेपे इति ॥ सुखादिगणसूत्रमिदम् । धर्मशील ॥ धर्माद्यन्तादिति ॥ धर्म, शील, वर्ण, एतदन्तादिनिरेवेत्यर्थः । हस्ताज्जातौ ॥ हस्तान्मत्वर्थे इतिरेव, समुदायेन जातिविशेषे गम्ये इत्यर्थः । वर्णाद्ब्रह्मचारिणि ॥ वर्णशब्दान्मत्वर्थे इतिरेव । समुदायेन ब्रह्मचारिणि गम्ये इत्यर्थः । वर्णीति ॥ वर्णः ब्राह्मणादितत्तद्गणोचितवसन्तादिकालमुपनयनम्, सोऽस्यास्तीति विग्रहः । पुष्करादिभ्यो देशे ॥ पुष्करशब्दान्मत्वर्थे इतिरेव स्यात् देशे गम्ये । बाहूरुपूर्वपदाद्बलादिति ॥ वार्तिकमिदम् । बाहु, ऊरु, एतत्पूर्वपदकात् बलशब्दान्मत्वर्थे इतिरेवेत्यर्थः । सर्वादेश्चेति ॥ वार्तिकमिदम् । इतिरेवेति शेषः । अर्थाच्चासन्निहिते इति ॥ वार्तिकमिदम् । असन्निहितविषयकार्थशब्दात् इतिरेवेत्यर्थः । अर्थीति ॥ असन्निहितः

१९४२ । बलादिभ्यो मतुबन्यतरस्याम् । (५-२-१३६)

बलवान्—बली । उत्साहवान्—उत्साही ।

१९४३ । संज्ञायां मन्माभ्याम् । (५-२-१३७)

मन्त्रन्तान्मान्ताच्चेनिर्मत्वर्थे । प्रथिमिनी । दामिनी । मा । होमिनी ।

सोमिनी । 'संज्ञायाम्' किम् । सोमवान् ।

१९४४ । कंशम्भ्यां वभयुस्ति तुतयसः । (५-२-१३८)

'कम्' 'शम्' इति मान्तौ । 'कम्' इत्युदकसुखयोः । 'शम्' इति सुखे । आभ्यां सप्त प्रत्ययाः स्युः । युस्यसोः सकारः पदत्वार्थः । कंवः । कंभः । कंयुः । कंतिः । कंतुः । कंतः । कंयः । शंवः । शंभः । शंयुः । शंतिः । शंतुः । शंयः । अनुस्वारस्य वैकल्पिकः परसवर्णः । वकारयकार-परस्यानुनासिकौ वयौ ।

१९४५ । तुन्दिवलि वटेर्मः । (५-२-१३९)

वृद्धा नाभिस्तुन्दिः । 'मूर्धन्योपधोऽयम्' इति माधवः । तुन्दिभः ।

वलिभः । वटिभः । पामादित्वाद्वलिनोऽपि ।

अर्थः अस्येति विग्रहः । अर्थो नास्तीति यावत् । अत्र विरोधादस्तीति न सम्बध्यते । अर्थोऽसन्निहितोऽस्येत्यर्थे अप्राप्त एव इनिर्विधीयते इति कैयटः । प्रत्ययविधौ तदन्तविधिनिषेधादाह । तदन्ताच्चेति ॥ अर्थशब्दान्तादपि इनिर्वक्तव्य इत्यर्थः । बलादिभ्यो ॥ मतुवभावपक्षे सन्निहितः इनिरित्यभिप्रेत्योदाहरति । बलवान् बलीति ॥ संज्ञायां मन्माभ्याम् ॥ प्रथिमिनीति ॥ 'पृश्वादिभ्य इमनिज्वा' इति इमनिजन्तः प्रथिमन्शब्दः । अत्र मनोऽनर्थकत्वेऽपि 'अनिनस्मन्' इति तदन्तविधिना इमनिजन्तोऽपि गृह्यते । प्रथिमन्शब्दादिनिप्रत्यये टिलोपे नान्तलक्षणङीपि प्रथिमिनीशब्दः । दामिनीति ॥ दामन्शब्दादिनौ टिलोपे ङीविति भावः । मेति ॥ मान्तोदाहरणसूचनमिदम् । होमिनी । सोमिनीति ॥ होमशब्दात्सोम-शब्दाच्च इनौ ङीविति भावः । कंशंभ्याम् ॥ व, भ, युस्, ति, तु, त, यस्, एषां सप्तानां द्वन्द्वात् प्रथमावहुवचनम् । सप्त प्रत्ययाः स्युरिति ॥ मत्वर्थे इति शेषः । पदत्वार्थ इति ॥ अन्यथा कम् इत्यस्मात् युप्रत्यये यप्रत्यये च कृते भत्वात् पदत्वाभावादनुस्वारो न स्यादिति भावः । वकारयकारपरस्येति ॥ बहुव्रीहिः । वकारपरकस्य यकारपरकस्य चानुस्वारस्येत्यर्थः । तुन्दिवलि ॥ तुन्दि, वलि, वटि, एभ्यो मत्वर्थे भप्रत्ययः स्यादित्यर्थः । समाहार-द्वन्द्वात्पञ्चम्येकवचनम् । पुंस्त्वमर्षम् । वटिभ इति ॥ 'वट वेष्टने' । वटनं वटिः अस्या-

१९४६ । अहंशुभमोर्युस् । (५-२-१४०)

‘अहम्’ इति मान्तमव्ययमहङ्कारे । शुभमिति शुभे । अहंयुः—अहङ्कारवान् । शुभंयुः, शुभान्वितः ।

इति तद्धिते पञ्चमाध्यायस्य द्वितीयपादे मत्वर्थीयप्रकरणम् ।

अथ तद्धिते तृतीयपादे प्राग्दिशीयप्रकरणम् ॥

१९४७ । प्राग्दिशो विभक्तिः । (५-३-१)

दिक्छन्देभ्यः इत्यतः प्राग्वक्ष्यमाणाः प्रत्ययाः विभक्तिसंज्ञाः स्युः । अथ स्वार्थिकाः प्रत्ययाः । ‘समर्थानाम्’ इति ‘प्रथमात्’ इति च निवृत्तम् । ‘वा’ इति त्वनुवर्तत एव ।

१९४८ । किंसर्वनामबहुभ्योऽध्यादिभ्यः । (५-३-२)

किमः सर्वनाम्नो बहुशब्दाच्चेति प्राग्दिशोऽधिक्रियते ।

स्तीति विग्रहः । अहंशुभमोर्युस् ॥ अहंयुश्शुभंयुरित्यत्र सुवृत्तमाशङ्क्य आह । अहमित्यादीति ॥ सित्त्वं पदत्वार्थम् । तेन पदत्वादनुस्वारे परसवर्णः सिद्ध्यति ॥

इति तद्धिते पञ्चमाध्यायस्य द्वितीयपादे मत्वर्थीयप्रकरणम् ।

अथ पञ्चमाध्यायस्य तृतीयपादे प्राग्दिशीयप्रकरणं निरूप्यते—प्राग्दिशो विभक्तिः ॥ दिक्छन्देन तद्धटितं सूत्रं विवक्षितमित्यभिप्रेत्य आह । दिक्छन्देभ्य इत्यत इति ॥ विभक्तिसंज्ञका इति ॥ तत्फलन्तु ‘न विभक्तौ तुस्माः’ इति निषेधः । त्यदाद्यत्वम् । ‘इदमस्तुतीयादिर्विभक्तिः’ इति स्वरश्च । स्वार्थिका इति ॥ स्वीयप्रकृत्यर्थे भवाः इत्यर्थः । तसिलादिष्वर्थनिर्देशाभावात् अतिशयने इत्यादीनां प्रकृत्यर्थविशेषणत्वाच्चेति भावः । निवृत्तमिति ॥ अत्रोपपत्तिः ‘समर्थानाम्’ इत्यत्रोक्ता । अनुवर्तते एवेति ॥ व्याख्यानमेवात्र शरणम् । किंसर्वनाम ॥ अध्यादिभ्य इति च्छेदः । प्राग्दिश इत्यनुवर्तते । तदाह । प्राग्दिशोऽधिक्रियते इति ॥ विधेयानिर्देशादधिकारोऽयमिति भावः । किमः सर्वनामत्वेऽपि ध्यादिपर्युदासात् पृथग्रहणम् । ध्यादिषु किंशब्दपाठस्तु त्वञ्च कश्च कौ, अहञ्च कश्च कौ, इत्यत्र ‘त्यदादीनां मिथः सहोक्तौ’ इति किमः शेषत्वार्थः । अथ वक्ष्यमाणतसिलादिप्रत्यये परे

१९४९ । इदम इश् । (५-३-३)

प्राग्विशीये परे ।

१९५० । एतेतौ रथोः । (५-३-४)

इदंशब्दस्य 'एत' 'इत्' इत्यादेशौ स्तो रेफादौ थकारादौ च ।  
शीये परे । इशोऽपवादः ।

१९५१ । एतदोऽन् । (५-३-५)

योगविभागः कर्तव्यः । 'एतदः' एतेतौ स्तो रथोः । 'अन्' 'एतदः' इत्येव । अनेकाल्त्वात्सर्वादेशः । 'नलोपः प्रातिपदिकान्तस्य' (सू २३६)

१९५२ । सर्वस्य सोऽन्यतरस्यां दि । (५-३-६)

प्राग्विशीये दकारादौ प्रत्यये परे सर्वस्य सो वा स्यात् ।

१९५३ । पञ्चम्यास्तसिल् । (५-३-७)

पञ्चम्यन्तेभ्यः किमादिभ्यस्तसिल्वा स्यात् ।

कार्यविशेषानाह । इदम इश् इत्यादिना । इदम इश् ॥ प्राग्विशीये परे इति ॥ शेष-  
पूरणम् । प्रकरणलभ्यमिदम् । शित्वात् सर्वादेशः । इत इत्युदाहरणम् । एतेतौ रथोः ॥ इदम  
इत्यनुवर्तते । एतश्च इच्चेति द्वन्द्वात्प्रथमाद्विवचनम् । रश्च थ च तयोरिति द्वन्द्वः । रेफादकार  
उच्चारणार्थः । रेफथकाराभ्यां प्राग्विशीयं प्रकरणलभ्यं विशेष्यते । 'यस्मिन्विधिः' इति तदादि-  
विधिः । तदाह । इदंशब्दस्येत्यादिना ॥ तत्र रेफादौ परे एतः, थादौ तु इदिति, यथा-  
सङ्ख्यं बोध्यम् । एतर्हि, इत्थम् । एतदोऽन् ॥ प्राग्विशीये प्रत्यये परे एतदशब्दस्य अन्  
स्यादित्यर्थः प्रतीयते । एवं सति एतच्छब्दस्य अनेव स्यात् । नत्वेतेतौ । तत्राह । योग-  
विभाग इति ॥ एतद इति ॥ प्रथमसूत्रमिदम् । तस्य शेषपूरणम् 'एतेतौ रथोः' इति ।  
एतच्छब्दस्य एतेतौ स्तो रेफथकारादौ प्रत्यये परे इत्यर्थः । एतर्हि, इत्थम्, इत्युदाहरणम् ।  
अन्निति ॥ द्वितीयं सूत्रम् । एतद इत्येवेति ॥ रथोः इति तु नानुवर्तत इति भावः । तथाच  
एतद इत्यस्य अन् स्यात्प्राग्विशीये परे इति फलति । अतः, अत्र, इत्युदाहरणम् । ननु अना-  
देशे नकारस्य इत्संज्ञायां अकारोऽन्तादेशः स्यादित्यत आह । अनेकाल्त्वादिति ॥  
नकारस्य प्रयोजनाभावात् नेत्संज्ञा । नित्स्वरस्य प्रत्ययविपयत्वादिति भावः । तर्हि अत  
इत्यादौ नकारस्य श्रवणं स्यादित्यत आह । नलोप इति ॥ सर्वस्य सोऽन्यतरस्यान्दि ॥  
दि इति सप्तम्येकवचनं प्राग्विशीयविशेषणम् 'यस्मिन्विधिः' इति तदादिविधिः । तदाह । प्राग्वि-  
शीये दकारादाविति ॥ सदा इत्युदाहरणम् । तदेवन्तसिलादिप्रत्ययेषु प्राग्विशीयेषु परेषु  
कतिपयान् आदेशान् विधाय तसिलादिप्रत्ययान्वक्तुमुपक्रमते । पञ्चम्यास्तसिल् ॥  
किमादिभ्य इति ॥ किंसर्वनामबहुभ्य इत्यर्थः । वा स्यादिति ॥ 'समर्थानाम्' इत्यतो



१९५४ । कु तिहोः । (७-२-१०४)

किमः कुः स्यात्तादौ हादौ च विभक्तौ परतः । कुतः । कस्मात् । यतः । ततः । अतः । इतः । अमुतः । बहुतः । ब्यादेस्तु द्वाभ्याम् ।

१९५५ । तसेश्च । (५-३-८)

किंसर्वनामबहुभ्यः परस्य तसेस्तसिलादेशः स्यात् । स्वरार्थम् विभक्त्यर्थं च वचनम् ।

१९५६ । पर्यभिभ्यां च । (५-३-९)

आभ्यां तसिल्लस्यात् । 'सर्वोभयार्थाभ्यामेव' (वा ३२४०) । परितः सर्वत इत्यर्थः । अभितः उभयत इत्यर्थः ।

१९५७ । सप्तम्यास्त्रल् । (५-३-१०)

कुत्र । यत्र । तत्र । बहुत्र ।

वाग्रहणस्यानुवृत्तेरिति भावः । कु तिहोः ॥ कु इति छुप्तप्रथमाकम् । 'किमः कः' इत्यस्मात् किमः इत्यनुवर्तते । 'अष्टन आ' इत्यतो विभक्ताविति । तिश्च ह् च तयोरिति द्वन्द्वः । इकार उच्चारणार्थः । ताभ्यां विभक्तिर्विशेष्यते । तदादिविधिः । तदाह । किमः कुः स्यादित्यादिना ॥ कुत इति ॥ किञ्चवात् पञ्चम्यन्तात्तसिल् । सुच्लुक् । किमः कुभावः । 'तसिलादयः प्राक् पाशपः' इत्युक्तेरव्ययत्वम् । वेल्लनुवृत्तेः फलमाह । कस्मादिति ॥ तिहोरित्युक्तेरत्र न कुभावः सर्वनाम्न उदाहरति । यत इति ॥ यदश्चवात् पञ्चम्यन्तात् सुच्लुक्, तसिलो विभक्तित्वात् तस्मिन्परे त्यदाद्यत्वं पररूपम् । एवन्तच्छब्दात्तत इति रूपम् । पक्षे तस्मादिति भवति । अत इति ॥ एतदश्चवात् पञ्चम्यन्तात् तसिल्, सुच्लुक्, एतदोऽन्, सर्वादेशः, नलोपः । पक्षे एतस्मादिति भवति । इत इति ॥ इदंश्चवात्पञ्चम्यन्तात् तसिल्, सुच्लुक्, इदमश् । पक्षे अस्मादिति भवति । अमुत इति ॥ अदस्श्चवात् पञ्चम्यन्तात् तसिल्, उत्त्वमे च । पक्षे अमुष्मादिति भवति । बहुत इति ॥ पक्षे बहुभ्य इति भवति । ब्यादेस्त्विति ॥ सर्वनामत्वात् प्राप्तस्तसिल् ब्यादिपर्युदासान्नेत्यर्थः । तसेश्च ॥ परस्य तसेरिति ॥ 'प्रतियोगे पञ्चम्यास्तसिः' 'अपादाने चाहीयरुहोः' इति वक्ष्यमाणस्य तसेरित्यर्थः । ननु तसेस्तसिल् किमर्थमित्यत आह । स्वरार्थमिति ॥ लिट्स्वरार्थमित्यर्थः । विभक्त्यर्थमिति ॥ विभक्तिनिमित्तकत्यदाद्यत्वाद्यर्थमित्यर्थः । अन्यथा परत्वात्तसौ कृते तस्य अप्राग्दिशीयत्वात् विभक्तित्वाभावात् त्यदाद्यत्वादिकत्र स्यादित्यर्थः । पर्यभिभ्याञ्च ॥ सर्वोभयार्थाभ्यामेवेति ॥ वार्तिकमिदम् । परिविञ्चति, अभिषिञ्चति, इत्यादौ वाग्रहणात् पक्षे न तसिल् । सप्तम्यास्त्रल् ॥ किमादिभ्यः

१९५८ । इदमो हः । (५-३-११)

त्रलोऽपवादः । इशादेशः । इह ।

१९५९ । किमोऽत् । (५-३-१२)

वाग्रहणमपकृष्यते । सप्तम्यन्तात्किमोऽद्वा स्यात् । पक्षे त्रल् ।

१९६० । क्वाति । (७-२-१०५)

किमः कादेशः स्यादति । क । कुत्र ।

१९६१ । वा ह च च्छन्दसि । (५-३-१३)

‘कुह स्थः’ । ‘कुह जग्मथुः’ ।

१९६२ । एतदस्त्रतसोस्त्रतसौ चानुदात्तौ । (२-४-३३)

अन्वादेशविषये एतदोऽश् स्यात्स चानुदात्तस्त्रतसोः परतः, तौ चानुदात्तौ स्तः । एतस्मिन्ग्रामे सुखं वसामः । अतोऽत्राधीमहे । अतो न गन्तारः स्मः

१९६३ । इतराभ्योऽपि दृश्यन्ते । (५-३-१४)

सप्तम्यन्तेभ्यः अद्यादिभ्यस्त्रलित्यर्थः । कुत इत्यादिरूपाणि, कुत इत्यादिवत् । इदमो हः ॥ इदंशब्दात् सप्तम्यन्तात् हप्रत्ययः स्यादित्यर्थः । किमोऽत् ॥ अपकृष्यते इति ॥ ‘वा ह च छन्दसि’ इत्युत्तरसूत्रादिति शेषः । अपकर्षे व्याख्यानमेव शरणम् । अत्प्रत्यये तकार इत् । न विभक्ताविति निषेधस्तु न भवति । ‘तवर्गस्येत्त्वप्रतिषेधोऽतद्धिते’ इति वार्तिकात् । क्वाति ॥ क अतीति छेदः । केति छुप्तप्रथमाकं ‘किमः कः’ इत्यतः किम इत्यनुवर्तते । तदाह । किमः केति ॥ किंशब्दात् सप्तम्यन्तात् अत्प्रत्ययः, तकार इत्, किमः कादेश इति भावः । कुत्रेति ॥ अत्प्रत्ययाभावपक्षे त्रलि ‘कुतिहोः’ इति कुभावे रूपम् । केचित्तु ‘किमोऽत्’ इत्यत्र उत्तरसूत्राद्वाग्रहणापकर्षे प्रमाणाभावात्तूलम्बाधित्वा नित्य एव अत्प्रत्ययः कुत्रेति त्वपशब्द एवेत्याहुः । वा ह च च्छन्दसि ॥ हेति छुप्तप्रथमाकम् । किमः सप्तम्यन्तात् हप्रत्ययः स्यादित्यर्थः । चादत् त्रल्च । यद्यपि वैदिकप्रक्रियायामिदमुपन्यसनीयम् । तथापि वाग्रहणस्य पूर्वसूत्रे अपकर्षज्ञानायात्र तदुपन्यासः । एतदस्त्रतसोः ॥ ‘इदमोऽन्वादेशे’ इत्यस्मात् अन्वादेशे अशनुदात्त इत्यनुवर्तते । तदाह । अन्वादेशेऽस्यादिना ॥ अतोऽत्रेति ॥ एतदशब्दात् त्रलि प्रकृतेरशादेशे अत्रेति रूपम् । अतो न गन्तारः स्म इति ॥ एतस्माद्ग्रामादित्यर्थः । एतदशब्दात्तसिल् प्रकृतेरशादेशः । ‘एतदोऽन्’ इत्येव सिद्धे अनुदात्तार्थं वचनम् । नच लिट्स्वरे सति शेषनिघातेन तसेरुदात्तत्वं सिद्धमिति शङ्क्यम् । लिट्स्वरापवादे अशोऽनुदात्तत्वे कृते लिट्स्वराप्राप्त्या प्रत्ययस्वरेणात्र तसेरुदात्तत्वे प्राप्ते तद्विधानार्थत्वात् । इतराभ्योऽपि दृश्यन्ते ॥

पञ्चमीसप्तमीतरविभक्त्यन्तादपि तसिलादयो दृश्यन्ते । ‘दृशिर्ग्रहणा-  
द्भवदादियोग एव’ (वा ३२४४) । स भवान् । ततो भवान् । तत्र भवान् ।  
तं भवन्तम् । ततो भवन्तम् । तत्र भवन्तम् । एवं दीर्घायुः । देवानाम्प्रियः ।  
आयुष्मान् ।

१९६४ । सर्वैकान्यकिंयत्तदः काले दा । (५-३-१५)

सप्तम्यन्तेभ्यः कालार्थेभ्यः स्वार्थे दा स्यात् । सर्वस्मिन्काले । सदा ।  
सर्वदा । एकदा । अन्यदा । यदा । कदा । तदा । ‘काले’ किम् ।  
सर्वत्र देशे ।

१९६५ । इदमो हिंल् । (५-३-१६)

सप्तम्यन्तात्काले इत्येव । हस्यापवादः । अस्मिन्काले एर्ताहि । ‘काले’  
किम् । इह देशे ।

१९६६ । अधुना । (५-३-१७)

इदमः सप्तम्यन्तात्कालवाचिनः स्वार्थे अधुनाप्रत्ययः स्यात् । इश् ।  
‘यस्य—’ (सू ३११) इति लोपः । अधुना ।

१९६७ । दानीं च । (५-३-१८)

इदानीम् ।

१९६८ । तदो दा च । (५-३-१९)

पञ्चमीसप्तमीतरविभक्त्यन्तोऽपीत्यर्थः । फलितमाह । पञ्चमीसप्तमीतरविभक्त्यन्ता-  
दपीति ॥ किमादेरिति शेषः । एवमिति ॥ स दीर्घायुः, ततो दीर्घायुः, तत्र दीर्घायुरित्याद्यूह्य-  
मित्यर्थः । सर्वैकान्य ॥ सप्तम्यन्तेभ्य इति ॥ किमादिभ्य इति शेषः । सप्तम्या इत्येवा-  
नुवर्तते । व्याख्यानादिति भावः । सदा-सर्वदेति ॥ ‘सर्वस्य सोऽन्यतरस्यान्दि’ इति सभाव-  
विकल्पः । कदेति ॥ किञ्चिदात् दाप्रत्यये सति तस्य ‘किमः कः’ इति कादेशः । इदमो हिंल् ॥  
इदमः हिंल् इति छेदः । एतर्हीति ॥ इदमशब्दात् हिंल्, ‘एतेतौ रथोः’ इत्येतादेशः । अधुना ॥  
इदम इति सप्तम्या इति काले इति नानुवर्तते । तदाह । इदम इति ॥ इशिति ॥ ‘इदम इश्’ ।  
इत्यनेनेति शेषः । अधुनेति ॥ इयदितिवत् प्रत्ययमात्रं शिष्यते । पठन्ति चाभियुक्ताः “उदितवति  
परस्मिन्प्रत्यये शास्त्रयोनौ गतवति विलयञ्च प्राकृतेऽपि प्रपञ्चे । सपदि पदमुदीतङ्गैवलः प्रत्ययो  
यत् तदियदिति मिमीते कोऽधुना पण्डितोऽपि ” इति वैयाकरणमौपनिषदीञ्च प्रक्रियामाश्रित्य  
प्रवृत्तो व्यर्थोऽयं श्लोकः । दानीञ्च ॥ इदमः सप्तम्यन्तात् कालवाचिनः स्वार्थे दानीमिति च  
प्रत्ययः स्यादित्यर्थः । इदानीमिति ॥ इदमशब्दात् दानीम्प्रत्ययः, इश् । तदो दा च ॥

तदा—तदानीम् । ‘तदो दावचनमनर्थकं, विहितत्वात्’ (वा ३२४३) ।

१९६९ । अनद्यतने हिँलन्यतरस्याम् । (५-३-२१)

कहिँ—कदा । यहिँ—यदा । तहिँ—तदा । एतस्मिन्काले एतहिँ ।

१९७० । सद्यःपरुत्परायैषमःपरेद्यव्यद्यपूर्वेद्युरन्येद्युरन्यतरे-

द्युरितरेद्युरपरेद्युरधरेद्युरुभयेद्युरुत्तरेद्युः । (५-३-२२)

एते निपात्यन्ते । ‘समानस्य सभावो द्यस् चाहनि’ (वा ३२४५) ।

समानेऽहनि सद्यः । ‘पूर्वपूर्वतरयोः परभाव उदारी च संवत्सरे’ (वा ३२४६) ।

पूर्वस्मिन्वत्सरे परुत् । पूर्वतरे वत्सरे परारि । ‘इदम (इश्) समसण्’

(वा ३२४७) । अस्मिन्संवत्सरे ऐषमः । ‘परस्मादेद्यव्यहनि’ (वा ३२४८)

परस्मिन्नहनि परेद्यवि । ‘इदमोऽश्भावो द्यश्च’ (वा ३२४९) अस्मिन्नहनि अद्य ।

‘पूर्वान्यान्यतरेतरापराधरोभयोत्तरेभ्य एद्युस् च’ (वा ३२५०) । पूर्वस्मि-

न्नहनि पूर्वेद्युः । अन्यस्मिन्नहनि अन्येद्युः । उभयोरह्नोरुभयेद्युः । ‘द्युश्चोभया-

द्वक्तव्यः’ (वा ३२५१) । उभयद्युः ।

१९७१ । प्रकारवचने थाल् । (५-३-२३)

प्रकारवृत्तिभ्यः किमादिभ्यस्थाल्स्यात्स्वार्थे । तेन प्रकारेण तथा । यथा ।

सप्तम्यन्तात्कालवृत्तेः तदशब्दात् दाप्रत्ययः, दानीम्प्रत्ययश्च स्यादित्यर्थः । तदो दावचन-  
मिति ॥ वार्तिकमिदम् । विहितत्वादिति ॥ ‘सर्वैकान्य’ इत्यनेनेति शेषः । अनद्यतने  
हिँल् ॥ अनद्यतनकालवृत्तिभ्यः किमादिभ्यः सप्तम्यन्तेभ्यः हिँल्प्रत्ययो वा स्यादित्यर्थः ।  
पक्षे दाप्रत्ययः । एतस्मिन्काले एतर्हीति ॥ एतदशब्दात् हिँल् । एतद इति  
योगविभागात् रेफादौ एतादेशः । सद्यः परुत् ॥ “समानस्य सभावो द्यस् चाहनि”  
इति भाष्यवाक्यमिदम् । अहवृत्तेः समानशब्दात् सप्तम्यन्तात् द्यस्प्रत्ययः । समानस्य  
सभावश्च निपात्यते इत्यर्थः । समानेऽहनीत्यर्थः । “पूर्वपूर्वतरयोः परभाव उदारी च संवत्सरे”  
इत्यपि भाष्यवाक्यम् । उच्च आरिश्चेति द्वन्द्वः । सप्तम्यन्तादिमौ प्रत्ययौ संवत्सरे अभिधेये ।  
“इदम (इश्) समसण्” इत्यपि भाष्यवाक्यम् । ऐषम इति ॥ समसणि णकार इत्,  
सकारादकार उच्चारणार्थः । णित्त्वादादिबुद्धिः । “परस्मादेद्यव्यहनि” इत्यपि भाष्यवाक्यम् ।  
सप्तम्यन्तात् एद्यविरिकारान्तः प्रत्ययः । “इदमोऽश्भावो द्यश्च” इत्यपि भाष्यवाक्यम् ।  
सप्तम्यन्तात् अकारान्तो द्यस्प्रत्ययः “पूर्वान्यान्यतरेतरापराधरोभयोत्तरेभ्य” इत्यपि भाष्यवाक्यम् ।  
प्रकारवचने थाल् ॥ पञ्चम्यर्थे सप्तमीत्याह । प्रकारवृत्तिभ्य इति ॥ सामान्यस्य  
भेदको विशेषः प्रकारः । यथा बहुभिः प्रकारैर्भुङ्क्ते इति विशेषैरिति गम्यते । सादृश्यं त्विह न

तदा—तदानीम् । ‘तदो दावचनमनर्थकं, विहितत्वात्’ (वा ३२

१९६९ । अनद्यतने हिँलन्यतरस्याम् । (५-३-२१)

कर्हि—कदा । यर्हि—यदा । तर्हि—तदा । एतस्मिन्काले एतर्हि ।

१९७० । सद्यःपरुत्परार्यैषमःपरेद्यव्यद्यपूर्वेद्युरन्येद्युरन्यतरे-

द्युरितरेद्युरपरेद्युरधरेद्युरुभयेद्युरुत्तरेद्युः । (५-३-

एते निपात्यन्ते । ‘समानस्य सभावो द्यस् चाहनि’ (वा ३२४ समानेऽहनि सद्यः । ‘पूर्वपूर्वतरयोः परभाव उदारी च संवत्सरे’ (वा ३२४ पूर्वस्मिन्वत्सरे परुत् । पूर्वतरे वत्सरे परारि । ‘इदम (इश्) (वा ३२४७) । अस्मिन्संवत्सरे ऐषमः । ‘परस्मादेद्यव्यहनि’ (वा ३२४ परस्मिन्नहनि परेद्यवि । ‘इदमोऽश्भावो द्यश्च’ (वा ३२४९) अस्मिन्नहनि ‘पूर्वान्यान्यतरेतरापराधरोभयोत्तरेभ्य एद्युस् च’ (वा ३२५०) । ‘अहनि पूर्वेद्युः । अन्यस्मिन्नहनि अन्येद्युः । उभयोरह्नोरुभयेद्युः । ‘उभये द्वक्तव्यः’ (वा ३२५१) । उभयद्युः ।

१९७१ । प्रकारवचनें थाल् । (५-३-२३)

प्रकारवृत्तिभ्यः किमादिभ्यस्थात्स्यात्स्वार्थे । तेन प्रकारेण तथा । यथा

सप्तम्यन्तात्कालवृत्तेः तदशब्दात् दाप्रत्ययः, दानीम्प्रत्ययश्च स्यादित्यर्थः । तदो दावचनमिति ॥ वार्तिकमिदम् । विहितत्वादिति ॥ ‘सर्वैकान्य’ इत्यनेनेति शेषः । अनद्यतने हिँल् ॥ अनद्यतनकालवृत्तिभ्यः किमादिभ्यः सप्तम्यन्तेभ्यः हिँल्प्रत्ययो वा स्यादित्यर्थः । पक्षे दाप्रत्ययः । एतस्मिन्काले एतर्हीति ॥ एतदशब्दात् हिँल् । एतद इति योगविभागात् रेफादौ एतादेशः । सद्यः परुत् ॥ “समानस्य सभावो द्यस् चाहनि” इति भाष्यवाक्यमिदम् । अहर्वृत्तेः समानशब्दात् सप्तम्यन्तात् द्यस्प्रत्ययः । समानस्य सभावश्च निपात्यते इत्यर्थः । समानेऽहनीत्यर्थः । “पूर्वपूर्वतरयोः परभाव उदारी च संवत्सरे” इत्यपि भाष्यवाक्यम् । उच्च आरिश्चेति द्वन्द्वः । सप्तम्यन्तादिमौ प्रत्ययौ संवत्सरे अभिधेये । “इदम (इश्) समसण्” इत्यपि भाष्यवाक्यम् । ऐषम इति ॥ समसणि णकार इत्, सकारादकार उच्चारणार्थः । णित्त्वादादिवृद्धिः । “परस्मादेद्यव्यहनि” इत्यपि भाष्यवाक्यम् । सप्तम्यन्तात् एद्यविरिकारान्तः प्रत्ययः । “इदमोऽश्भावो द्यश्च” इत्यपि भाष्यवाक्यम् । सप्तम्यन्तात् अकारान्तो द्यस्प्रत्ययः “पूर्वान्यान्यतरेतरापराधरोभयोत्तरेभ्य” इत्यपि भाष्यवाक्यम् । प्रकारवचने थाल् ॥ पञ्चम्यर्थे सप्तमीत्याह । प्रकारवृत्तिभ्य इति ॥ सामान्यस्य भेदको विशेषः प्रकारः । यथा बहुभिः प्रकारैर्भुङ्क्ते इति विशेषैरिति गम्यते । सादृश्यं त्विह न

१९७२ । इदमस्थमुः । (५-३-२४)

थालोऽपवादः । 'एतदो वाच्यः' (वा ३२३५) । अनेन एतेन वा प्रकारेण इत्थम् ।

१९७३ । किमश्च । (५-३-२५)

केन प्रकारेण कथम् ।

इति तद्धिते प्राग्दिशीयप्रकरणम् ।

अथ तद्धिते प्रागिवीयप्रकरणम् ।

१९७४ । दिक्छन्देभ्यः सप्तमीपञ्चमीप्रथमाभ्यो दिग्देश-

कालेष्वस्तातिः । (५-३-२७)

सप्तम्याद्यन्तेभ्यो दिशि रूढेभ्यो दिग्देशकालवृत्तिभ्यः स्वार्थेऽस्ताति-  
प्रत्ययः स्यात् ।

१९७५ । पूर्वाधरावराणामसिपुरधवश्चैषाम् । (५-३-३९)

गृह्यते सर्वथेत्यादौ तदप्रतीतिः । तेन प्रकारेणेत्यनन्तरं विशिष्ट इति शेषः । 'यथा हरिः तथा हरः' इत्यादौ यत्प्रकारवान् हरिः तत्प्रकारवान् हरः इति बोधे सति हरिसदृशो हर इति फलति । तदभिप्रायेण यथाशब्दस्य सादृश्यार्थकत्वाक्तिः । इदमस्थमुः ॥ इदंशब्दात्प्रकारवृत्तेः थमु-  
प्रत्ययः स्यादित्यर्थः । प्रत्यये उकार उच्चारणार्थः । मकारस्य उपदेशे अन्यत्वाभावात्नेत्वम् । यद्यपि 'न विभक्तौ' इति निषेधादेव मस्येत्वं न भवति । तथापि तदनित्यत्वज्ञापनार्थं मकारो-  
च्चारणमित्याहुः । इत्थमिति ॥ 'एतेतौ रथोः' इति प्रकृतेरिदमः इदादेशः । एतच्छब्दात्  
थमुप्रत्यये तु एतद इति योगविभागात् इदादेशः । किमश्च ॥ प्रकारवृत्तस्थमुरिति शेषः ।  
कथमिति ॥ 'किमः कः' इति कादेशः ॥

इति तद्धिते प्राग्दिशीयानां विभक्तिसंज्ञकानां पूर्णोऽवधिः ।

अथ प्रागिवीयप्रकरणमारभ्यते—दिक्छन्देभ्यः ॥ सप्तम्याद्यन्तेभ्य इति ॥  
सप्तमीपञ्चमीप्रथमान्तेभ्य इत्यर्थः । रूढेभ्य इति ॥ शब्दग्रहणलभ्यमिदम् । अस्तातिप्रत्यये  
इकार उच्चारणार्थः । तकारान्तः प्रत्ययः । 'सङ्ख्याया विधार्थे धा' इतिसूत्रपर्यन्तमिदं सूत्रमस्तातिवर्ज-  
मनुवर्तते । अत्र विभक्तीनां दिगादीनाञ्च न यथासङ्गं, व्य.ख्यानात् । पूर्वाधरावराणाम् ॥

एभ्योऽस्तात्यर्थेऽसिप्रत्ययः स्यात्, तद्योगे चैषां क्रमात् 'पुर'  
'अव्' इत्यादेशाः स्युः ।

१९७६ । अस्ताति च । (५-३-४०)

अस्तातौ परे पूर्वादीनां पुरादयः स्युः । पूर्वस्याम्-पूर्वस्याः ३५  
दिक् । पुरः-पुरस्तात् । अधः-अधस्तात् । अवः-अवस्तात् ।

१९७७ । विभाषाऽवरस्य । (५-३-४१)

अवरस्यास्तातौ परेऽव् स्याद्वा । अवस्तात्-अवरस्तात् । एवं  
काले च । 'दिशि रुदेभ्यः' किम् । ऐन्द्र्यां वसति । 'सतम्याध' ३५  
किम् । पूर्वं ग्रामं गतः । 'दिगादिवृत्तिभ्यः' किम् । पूर्वस्मिन्पुरौ वसि  
'अस्ताति च' (सू १९७६) इति ज्ञापकादसिरस्तातिं न वाधते ।

१९७८ । दक्षिणोत्तराभ्यामतसुच् । (५-३-२८)

अस्तातेरपवादः । दक्षिणतः, उत्तरतः ।

अस्ताति लुप्तप्रथमाक्रमम् । पुर, अव्, अव्, एषां द्वन्द्वात्प्रथमावहुवचनम् । अस्तात्यर्थे इति  
दिग्देशकालवृत्तिभ्य इत्यर्थः । अस्तानि च ॥ अस्तातीति लुप्तसप्तमीक्रमम् । अस्तार्त  
तकारान्तात् सप्तम्येकवचनं वा । पूर्वावरारणामिति पुरध्व इति चाबुवर्तते । तदाह  
अस्तानाविति ॥ यद्यपि सूत्रक्रमे 'पूर्वावर' इति 'अस्ताति च' इति 'सहधायाविधार्थे' इत्यतः  
प्राक् पठितम् । तत्र अस्तातौ पुराद्यदेशविधानाय 'अस्ताति च' इति सूत्रसुपन्यसनोपम् ।  
तत्राबुवृत्तिप्रदर्शनाय 'पूर्वावर' इत्यपि सूत्रमिहैवोपन्यस्तम् । पुर इति ॥ पूर्वाशब्दात् असिप्रत्ययः  
प्रकृतेः पुर आदेशः । पुरस्तादिने ॥ पूर्वाशब्दात् अस्तातिप्रत्ययः प्रकृतेः पुर आदेशः ।  
अधः, अधस्तादिति ॥ अवरशब्दात् असिप्रत्यय अस्तातिप्रत्यये च प्रकृतेः अव् आदेशो  
रूपम् । अव इति ॥ अवरशब्दात् असिप्रत्यये प्रकृतेः अव् आदेशो रूपम् । विभाषा-  
ऽवरस्य ॥ 'अस्ताति च' इति पूर्वसूत्रादस्तातीत्यबुवर्तते । तदाह । अवरस्येति ॥  
एवमिति ॥ पूर्वस्मिन् पूर्वस्मात् पूर्वो वा देशः, कालो वा पुरस्तादित्यादि । पूर्वस्मिन्पुरा-  
विति ॥ पूर्वकालिकाभ्यापनकर्तारत्यर्थः । ननु 'दिक्छन्देभ्यः' इति सामान्यविहितस्य परादि-  
शब्देषु सावकाशस्य पूर्वावरारणशब्देषु असिना विशेषविहितेन वाधः स्यादित्यत आह ।  
भास्नाति चेतीत्यादि ॥ दक्षिणोत्तराभ्याम् ॥ दिग्देशकालवृत्तिभ्यामिति शेषः ।  
दक्षिणतः, उत्तरत इति ॥ नच तसुत्रेव प्रत्ययोऽस्तु । दिग्वर्तित्वे तु 'सर्वनाम्नो वृत्तिमात्रे'  
इति पुंवन्वनेन दक्षिणतः इत्यादि सिद्धमिति वाच्यम् । स्वार्थत्वात् । अत एव भाष्ये अकारः  
प्रत्याख्यातः । केचित् अकारोच्चारणमन्यतो विधानार्थम् । तेन पुरत् इति सिद्धमित्याहुः ।

१९७९ । विभाषा परावराभ्याम् । (५-३-२९)

परतः । अवरतः । परस्तात् । अवरस्तात् ।

१९८० । अञ्चेलुक् । (५-३-३०)

अञ्चत्यन्तादिकछब्दादस्तातेर्लुक्स्यात् । 'लुक्तद्वितलुकि' (सू १४०८) ।

प्राच्यां प्राच्याः प्राची वा दिक् प्राक् । उदक् । एवं देशे काले च ।

१९८१ । उपर्युपरिष्ठात् । (५-३-३१)

अस्तातेर्विषये ऊर्ध्वशब्दस्योपादेशः स्याद्विलिखितलौ च प्रत्ययौ ।

उपरि-उपरिष्ठाद्वा वसति, आगतो, रमणीयं वा ।

१९८२ । पश्चात् । (५-३-३२)

अपरस्य पश्चभाव आतिश्च प्रत्ययोऽस्तातेर्विषये ।

१९८३ । उत्तराधरदक्षिणादातिः । (५-३-३४)

उत्तरात् । अधरात् । दक्षिणात् ।

१९८४ । एनबन्धनतरस्यामदूरेऽपञ्चम्याः । (५-३-३५)

उत्तरादिभ्य एनच्वा स्यादवध्यवधिमतोः सामीप्ये पञ्चमीं विना ।

उत्तरेण । अधरेण । दक्षिणेन । पक्षे यथास्वं प्रत्ययाः । इह केचिदुत्तरादीन-  
ननुवर्त्य दिक्छब्दमात्रादेनपमाहुः । पूर्वेण ग्रामम् । अपरेण ग्रामम् ।

समानकालीनमित्यादिवत् पुरत इति ग्रामादिकमेवेति बहवः । विभाषा ॥ अतमुज्जिति शेषः ।  
पक्षे अस्तातिः । अञ्चेलुक् ॥ प्राचयामिति ॥ लिङ्गविशिष्टपरिभाषया अस्तातेर्लुक् ।  
उपर्युपरिष्ठात् ॥ “ऊर्ध्वस्य उपभावः रिल्प्रत्ययो रिष्टातिल्प्रत्ययश्च” इति भाष्यम् ।  
तदाह । अस्तातेर्विषये इत्यादेना ॥ वसति, आगतो, रमणीयं वेति ॥ विभक्तित्रयस्य  
यथासङ्गमन्वयः । पश्चात् ॥ “अपरस्य पश्चभावः, आतिश्च प्रत्ययः” इति भाष्यवाक्य-  
मिदम् । प्रत्यये इकार उच्चारणार्थः । उत्तराधर ॥ आतिप्रत्यये इकार उच्चारणार्थः ।  
अस्तातेरपवादः । एनबन्धनतरस्याम् ॥ “अपञ्चम्या इति प्रागस्य” इति भाष्यम् । सूत्रकमे  
'पूर्वाधर' इत्यसिं वक्ष्यति । ततः प्रागित्यर्थः । उत्तरादिभ्य इति ॥ उत्तराधरदक्षिणादित्यनु-  
वर्तत इति भावः । अदूरे इत्येतद्व्याचष्टे । अवध्यवधिमतोः सामीप्ये इति ॥ पञ्चमीं  
विनेति ॥ पञ्चम्यन्तान्न भवतीत्यर्थः । यथास्वमिति ॥ एनबन्धने पक्षे अस्तातिः असिः  
आतिश्चेत्यर्थः । दिक्छब्दमात्रादिति ॥ अञ्चत्यन्तात् नुनेदम् । व्यवस्थितविभाषाश्रयणात् ।



१९८५ । दक्षिणादाच् । (५-३-३६)

अस्तातेर्विषये । दक्षिणा वसति । 'अपञ्चम्याः' इत्येव । ५-३-३६ ।

१९८६ । आहि च दूरे । (५-३-३७)

दक्षिणादूरे आहि स्यात् । चादाच् । दक्षिणाहि-दक्षिणा ।

१९८७ । उत्तराच्च । (५-३-३८)

उत्तराहि-उत्तरा ।

१९८८ । सङ्ख्याया विधार्थे धा । ५-३-४२)

क्रियाप्रकारार्थे वर्तमानात्सङ्ख्याशब्दात्त्वार्थे धा स्यात् । चतुर्धा । पञ्च-

१९८९ । अधिकरणविचाले च । (५-३-४३)

द्रव्यस्य सङ्ख्यान्तरापादने सङ्ख्याया धा स्यात् । एकं राशिं पञ्चधा कुरु ।

१९९० । एकाद्धो ध्यमुजन्यतरस्याम् । (५-३-४४)

एकध्वम्-एकधा ।

तेन प्राक् प्राप्तेऽप्येत्यादि न भवतीत्याहुः । दक्षिणादाच् ॥ अस्तातेर्विषये इति ॥ ५-३-३६ । अदूरे इति नानुवर्तते इति सूचितम् । एवञ्च आन्ध्रप्रत्यये, उत्तराधरदक्षिणादित्यातिप्रत्यये, दक्षिणोत्तराम्यां इत्यन्येषां च त्रीणि रूपाणि । आहि च दूरे ॥ दक्षिणाशब्दादिति शेषः । चादाजिति ॥ तथा दूरे उक्तह्यत्रयं सह चत्वारि रूपाणीति भावः । उत्तराच्च ॥ आन् आहि चेति शेषः । अतमुच्चा आतिना च चत्वारि रूपाणि । सङ्ख्याया विधार्थे धा ॥ विधाशब्दस्यार्थः प्रकारः विधार्थः "विधा विधौ प्रकारे च" इत्यमरः । सामान्यस्य भेदको विशेषः प्रकारः । स चाभिधानस्वभावात् क्रियाविषयक एव गृह्यते । तदाह । क्रियाप्रकारेति ॥ चतुर्धा । पञ्चधेति ॥ गच्छतीत्यादिक्रियापदमव्याहार्यम् । चतुष्प्रकारा गमनादिक्रियेति बोधः । ननु धा द्रव्यमित्यादावपि भवतीत्यादिक्रियापदमव्याहार्यम् । अधिकरणविचाले च ॥ अधिकरणं द्रव्यं, तस्य विचालः विचालनं सङ्ख्यान्तरापादनम् । तदाह । द्रव्यस्येति ॥ सङ्ख्यान्तरापादनञ्च न्यूनसङ्ख्यस्य अधिकसङ्ख्याकरणम् अधिकसङ्ख्यस्य न्यूनसङ्ख्याकरणञ्च । अद्य उदाहरति । एकं राशिं पञ्चधा कुर्विति ॥ द्वितीये तु अनेकमेकधा कुर्वित्युदाहार्यम् । इह राशिविषयक एव प्रकारो गम्यते नतु क्रियाप्रकार इति सूत्रारम्भः । एकाद्धो ध्यमुजन्यतरस्याम् ॥ एकाद् धा इति छेदः । वाशब्दस्य च इति पञ्चम्येकवचनम् । एकशब्दात्प्रत्ययस्य धाप्रत्ययस्य ध्यमुच्चादेशः स्यादित्यर्थः । ऐकध्वमिति ॥ नच एकशब्दात् ध्यमुब्रूयत्ययः स्वतन्त्रो विधीयताम्,

१९९१ । द्वित्र्योश्च धमुञ् । (५-३-४५)

आभ्यां 'धा' इत्यस्य धमुञ्स्याद्वा द्वैधम्-द्विधा । त्रैधम्-त्रिधा ।  
'धमुञ्जन्तान्स्वार्थे ङदर्शनम्' (वा ३२६०) । पथि द्वैधानि ।

१९९२ । एधाच्च । (५-३-४६)

द्वेधा । त्रैधा ।

१९९३ । याप्ये पाशप् । (५-३-४७)

कुत्सितो भिषक् भिषक्पाशः ।

१९९४ । पूरणान्नागे तीयादन् । (५-३-४८)

द्वितीयो भागो द्वितीयः । तृतीयः । स्वरे विशेषः । 'तीयादीकस्वार्थे  
वा वाच्यः' (वा २६९१) । द्वैतीयिकः-द्वितीयः । तार्तीयिकः-तृतीयः ।  
'न विद्यायाः' (वा २६९२) । द्वितीया, तृतीया, विद्येत्येव ।

१९९५ । प्रागेकादशभ्योऽछन्दसि । (५-३-४९)

पूरणप्रत्ययान्ताद्भागेऽन् । चतुर्थः । पञ्चमः ।

ननु धाप्रत्ययस्यादेश इति वाच्यम् । तथा सति अधिकरणविचाल एव सन्निहितत्वादापत्तेः ।  
द्वित्र्योश्च धमुञ् ॥ पष्ठी पञ्चम्यर्थे । ध इति अन्यतरस्यामिति चानुवर्तते । तदाह । आभ्या-  
मिति ॥ परस्येति शेषः । धमुञ्जन्तादिति ॥ वार्तिकमिदम् । दृशिप्रहणात् कचिदेवायम् ।  
पथि द्वैधानीति ॥ तृणानीति शब्दः । द्वैधमित्यस्मात् डप्रत्यये टिलोपे रूपम् । नच 'तसिलादयः  
प्राक् पाशपः' इति डप्रत्ययान्तस्याप्यव्ययत्वं शङ्क्यम् । स्वभावतः सत्ववचनत्वेनाव्ययत्वासम्भ-  
वात् "द्वैधानि" इति भाष्यप्रयोगाच्च । एधाच्च ॥ द्वित्रिभ्याम्परस्य धाप्रत्ययस्य एधाजित्वादेशः  
स्यादित्यर्थः । 'पञ्चम्यास्तसिल्' इत्यारभ्य 'एधाच्च' इत्यन्तैर्विहितप्रत्ययान्तानामव्ययत्वम् । याप्ये  
पाशप् ॥ याप्यः कुत्सितः । "निकृष्टप्रतिकृष्टार्धरेफयाप्यावमाधमाः" इत्यमरः । कुत्सिते विद्य-  
मानात् स्वार्थे पाशप् स्यादित्यर्थः "प्रवृत्तिनिमित्तकुत्सायामिदम् । अप्रवृत्तिनिमित्तकुत्सायामपि  
कुत्सित इति वक्ष्यमाणं भवति" इति भाष्ये स्पष्टम् । पूरणान्नाग ॥ पूरणार्थकतीयप्रत्य-  
यान्तात् भागे विद्यमानात्स्वार्थे अन् स्यादित्यर्थः । अन्विधेः-प्रयोजनमाह । स्वरे विशेष  
इति ॥ 'जिन्यादिः नित्यम्' इति स्वरे इत्यर्थः । तीयादीकगिति ॥ वार्तिकमिदम् । 'दृष्टं  
साम' इति सूत्रभाष्ये स्थितम् । न विद्यायाः इति ॥ वार्तिकमिदमपि तत्रैव स्थितम् ।  
विद्यावृत्तेः तीयप्रत्ययान्तादीकक् नैत्यर्थः । प्रागेकादशभ्यः ॥ शेषपूरणेन सूत्रं व्याचष्टे ।  
पूरणप्रत्ययान्तात् भागे अनिति ॥ द्वितीयतृतीयशब्दाभ्याम्पूर्वसूत्रेण सिद्धत्वाच्चतुर्थ्यादि-  
दशशब्दपर्यन्तविषयमभिप्रेत्योदाहरति । चतुर्थे इति ॥ नचानेनैव सिद्धत्वात्पूर्वसूत्रद्विमर्थ-

१९९६ । षष्ठाष्टमाभ्यां ज च । (५-३-५०)

चादन् । षष्ठो भागः षाष्टः-षष्ठः । आष्टमः-अष्टमः ।

१९९७ । मानपश्वङ्गयोः कन्लुकौ च । (५-३-५१)

पष्ठाष्टमशब्दाभ्यां क्रमेण कन्लुकौ स्तो माने पश्वङ्गे च षष्ठको भागः मानं चेत् । अष्टमो भागः पश्वङ्गं चेत् । वस्यानो वा ल चकाराद्यथाप्राप्तम् । षष्ठः-षाष्टः । अष्टमः-आष्टमः । महाविभाषया लुग्वचनं पूर्वत्र जानौ नित्याविति ज्ञापयति ।

१९९८ । एकादाकिनच्चासहाये । (५-३-५२)

चात्कन्लुकौ । एकः-एकाकी-एककः ।

१९९९ । भूतपूर्वे चरट् । (५-३-५३)

आह्व्यो भूतपूर्व आह्व्यचरः ।

२००० । षष्ठ्या रूप्य च । (५-३-५४)

षष्ठ्यन्ताद्धूतपूर्वेऽर्थे रूप्यः स्याच्चरट् च । कृष्णस्य भूतपूर्वो कृष्णरूप्यः-कृष्णचरः । तसिलादिषु रूप्यस्यापरिगणितत्वान्न पुंवत् । शुभ्र भूतपूर्वः शुभ्रारूप्यः ।

मिति शङ्क्यम् । तस्य छन्दस्यपि प्रत्ययार्थत्वात् । षष्ठाष्टमाभ्यां ज च ॥ पूर्वसूत्रविषये इति शेषः । वेति लुप्तप्रथमाक्रमम् । जे आदिबुद्धिः । चादनिति ॥ इह न यथासङ्ग्यम् । व्याख्यानात् । मानपश्वङ्गयोः ॥ अस्य अनो वेति ॥ अष्टमशब्दात्पूर्वसूत्रविहितस्य अप्रत्ययस्य अनप्रत्ययस्य च अनेन लुगित्यर्थः । चकाराद्यथाप्राप्तमिति ॥ अप्रत्ययः अनप्रत्ययश्चेत्यर्थः । ननु 'समर्थानाम्' इत्यतो वाग्रहणानुवृत्त्यैव जानोरभावे सति पश्वङ्गे अष्टमो भाग इत्यस्य सिद्धेरिह लुगिवधानं व्यर्थमित्याशङ्क्य आह । महाविभाषयेति ॥ पूर्वत्रेति ॥ 'षष्ठाष्टमाभ्यां ज च' इति सूत्रे इत्यर्थः । एवं षष्ठाष्टमाभ्यां शब्दाभ्यां जानोरिह नित्यम्प्राप्तयोः कदाचित्लुग्विधिर्यथैवानित्यर्थः । एकादाकिनच्चासहाये ॥ असहायवाचकादेकशब्दात्स्वार्थे आकिनच्प्रत्ययः स्यादित्यर्थः । भूतपूर्वे चरट् ॥ भूतपूर्वे वर्तमानात्प्रातिपदिकात् स्वार्थे चरट् स्यादित्यर्थः । षष्ठ्या रूप्य च ॥ रूप्येति लुप्तप्रथमाक्रमम् । भूतपूर्वे इत्यनुवर्तते । षष्ठ्यन्तात् भूतपूर्वेऽर्थे इति ॥ भूतपूर्वेऽर्थे विद्यमानात् षष्ठ्यन्तादित्यन्वयः । भूतपूर्वे इत्यनुवृत्तं हि श्रुतत्वात् षष्ठ्या विशेषणम् । भूतपूर्वे सम्बन्धे या षष्ठी तदन्तात्स्वार्थे रूप्यः स्यादिति फलति । यथाश्रुते तु स्वार्थिकप्रकरणविरोधः । कृष्णरूप्य इति ॥ भूतपूर्वगत्या कृष्णसम्बन्धी गौरित्यर्थः । शुभ्रारूप्यशब्दे 'तसिलादिषु' इति पुंवत्त्वमाशङ्क्य 'तसिलादयः प्राक् पाशपः' इत्यादिवार्तिकपरिगणितेषु रूप्यस्यानन्तर्भावात्तस्मिन्परे पुंवत्त्वं नेत्याह । तसिलादिष्वित्यादि ॥

२००१ । अतिशायने तमबिष्ठनौ । (५-३-५५)

अतिशयविशिष्टार्थवृत्तेः स्वार्थे एतौ स्तः । अयमेषामतिशयेनाढ्यः  
आढ्यतमः । लघुतमो लघिष्ठः ।

२००२ । तिङश्च । (५-३-५६)

तिङन्तादतिशये द्योत्ये तमप्स्यात् ।

२००३ । तरप्तमपौ घः । (१-१-२२)

एतौ घसंज्ञौ स्तः ।

शुभ्राया भूनपूर्व इति ॥ गौरिति शेषः । शुभ्रारूप्य इति ॥ भूतपूर्वगत्या शुभ्रासम्बन्धी  
गौरित्यर्थः । अतिशायने ॥ अतिपूर्वकः शीङ्धातुरुपसर्गवशादुत्कर्षे वर्तते । उत्कर्षश्चाधिक्य-  
फलको न्यक्कारः, नत्वाधिक्यमात्रम् । तथा सति अकर्मकत्वापातात् । नचेष्टापत्तिः । तथा संति  
“शुक्लमतिशते शुक्लतरः, कृष्णमतिशते कृष्णतरः” इत्यादि भाष्यविरोधात् । “अतिशयिता  
अतिशायनः, बाहुल्यकः कर्तारि ल्युट्” इति भाष्यम् । अत एव निपातनाद्दीर्घः । अतिशायने इति  
प्रकृत्यर्थविशेषणम् । अतिशयितरि विद्यमानात् प्रातिपदिकात् स्वार्थे तमप् स्यादित्यर्थः ।  
फलितमाह । अतिशयविशिष्टार्थवृत्तेरिति ॥ यदि तु अतिशायनशब्दस्य भावव्युत्पन्नत्वं  
तर्हि प्रत्ययार्थस्य प्राधान्यापत्तौ शुक्लतरादिशब्दात् शुक्लादिगतमतिशयनमिति बोधः स्यात् ।  
नत्वतिशयितशुक्ल इति । तथाच शुक्लतरः शुक्लतरेति पुंस्त्वञ्च स्त्रीत्वञ्च न स्यात् । अतिशायने  
वर्तमानादित्यर्थे तु अतिशयप्रकर्षादिशब्देभ्य एव स्यात् नतु पट्वादिभ्यः । अतिशयविशिष्टे  
लक्षणया विद्यमानादित्यर्थे अतिशय्यमानादपि प्रत्ययापत्तिः । अतिशयनकर्तारि लक्षणायान्तु  
भाष्योक्तमेव साधु इत्यास्तां तावत् । अयमेषामिति ॥ द्वयोरैकस्य निर्धारणे तरवीयसुना-  
वपवादौ वक्ष्येते । अतः परिशेषाद्ब्रह्मनामेकस्य निर्धारणे अस्य तमपः प्रवृत्तिरिति भावः ।  
अतिशयेनाढ्य इति ॥ द्रव्यस्य जातेर्वा स्वतः प्रकर्षयोगो नास्ति । अन्यथा घटतम  
इत्याद्यापत्तः । किन्तु गुणद्वारैव द्रव्यजात्योः प्रकर्षयोगः । तथा च आढ्यतम इत्यत्र  
उत्कर्षविशिष्टः आढ्यः प्रकृत्यर्थः । तमपु तद्व्योतकः । तमपि साते ‘सुपो धातु’ इति सुपो लृक् ।  
‘घकालतनेषु’ इति योगेन सुवन्तादेव तद्धितोत्पत्तेरुक्तत्वात् । अत्र आतिशायनिकप्रत्ययान्ता-  
दातिशायनिकप्रत्ययोऽनभिधानात् भवति । “श्रेष्ठतमाय कर्मणे” इति तु छान्दसमिति भाष्ये  
स्पष्टम् । लघिष्ठ इति ॥ लघुशब्दादिष्ठनि ओर्गुणे प्राप्ते ‘इष्टमेयस्सु’ इत्यनुवृत्तौ ‘ऌः’ इति  
टिलोपः । तिङश्च ॥ अत्राप्रातिपदिकादप्राप्ते वचनम् । तमप् स्यादिति ॥ ‘अजादी गुण-  
वचनादेव’ इति नियमादिष्ठानुवर्तते इति भावः । तरप्तमपौ घः ॥ प्रथमस्य प्रथमपादे सूत्र-  
मिदम् । अतिशायनिकप्रत्ययप्रकरणान्ते पितौ घः, तादी घः, इति वा वक्तव्ये प्रकरणान्तरे पृथ-  
ग्वसूत्रप्रकरणमत्यन्तस्वार्थिकमपि तरपं ज्ञापयति । तस्य आतिशायनिकप्रकरणबहिर्भूतस्य सत्त्वे  
तत्सङ्ग्रहणार्थं प्रकरणान्तरे सूत्रप्रकरणस्यावश्यकत्वादित्याहुः । तेन ‘अल्पात्तरं’ ‘लोपश्च बलवत्तरः’

२००४ । किमेत्तिङव्ययघादाम्बद्रव्यप्रकर्षे । (५-४-११)

किम् एदन्तात्तिङोऽव्ययाच्च यो घस्तदन्तादामुः स्यान्न तु द्रव्यप्रकर्षे ।  
किन्तमाम् । प्राह्वेतमाम् । पचतितमाम् । उच्चैस्तमाम् । द्रव्यप्रकर्षे तु उच्चै-  
स्तमस्तरुः ।

२००५ । द्विवचनविभज्योपपदे तरबीयसुनौ । (५-३-५७)

द्वयोरेकस्यातिशये विभक्तव्ये चोपपदे सुप्तिङन्तादेतौ स्तः । पूर्वयो-  
रपवादः । अयमनयोरतिशयेन लघुः लघुतरः—लघीयान् । उदीच्याः प्राच्येभ्यः  
पटुतराः—पटीयांसः ।

इत्यादि सिद्धम् । किमेत्तिङव्यय ॥ आमु इति छेदः । उकार उच्चारणार्थः । किम्, एत्, तिङ्,  
अव्यय, एषाञ्चतुर्णां द्वन्द्वः । ‘किमेत्तिङव्ययप्रकृतिको घः’ इति मध्यपदलोपी समासः । फलित-  
माह । किम् एदन्तादित्यादिना ॥ अभ्य इत्यर्थः । किन्तमामिति ॥ अत्यन्तस्वार्थिकोऽयं  
तमप् नत्वतिशायने । एषामतिशयनाड्य इतिवदेषामतिशयेन क इति विग्रहस्यासम्भवात् ।  
जातिगुणक्रियासंज्ञाभिः समुदायादेकदेशस्य पृथक्करणं हि निर्धारणम् । किञ्चिद्वच्च न जात्याद्यन्यतम-  
प्रवृत्तिनिमित्तकः । एवञ्चात्रातिशयस्याप्रतीतेर्द्रव्यप्रकर्षो दूरापास्त इति भावः । प्राह्वेतमा-  
मिति ॥ प्राह्वः पूर्वाह्वः । “प्राह्वापराह्वमध्याह्वाः त्रिसन्ध्यम्” इत्यमरः । अतिशयिते पूर्वाह्वे  
इत्यर्थः । पूर्वावयवगतप्रकर्षादह्वः प्रकर्षो बोध्यः । अत्र अहर्न द्रव्यम् । सूर्योदयादारभ्य सूर्या-  
स्तमयावत्रिकस्यैव कालस्य अहन्शब्दार्थत्वात् । तस्य च उदयादिक्रियाघटितत्वान्न द्रव्यत्वमिति  
भावः । पचतितमामिति ॥ अतिशयिता पाकक्रियेत्यर्थः । तिङन्तेषु क्रियाविशेष्यकबोधस्यैव  
“प्रशंसायां रूपम्” इति सूत्रभाष्ये प्रपञ्चितत्वात् । अतोऽत्र क्रियाया एव प्रकर्षो नतु द्रव्यस्येति  
भावः । उच्चैस्तमामिति ॥ आशंसतीत्यध्याहार्यम् । अतिशयेन उच्चैराशंसनादिक्रियेत्यर्थः ।  
अत्रापि क्रियाया एव प्रकर्षो नतु द्रव्यस्य । उच्चैस्तमस्तरुरिति ॥ अतिशयेन उच्चैस्तरु-  
रित्यर्थः । अत्र उच्चैस्त्वप्रकर्षस्य तरौ द्रव्ये भानादान्नेत्यर्थः । किन्तमामित्यादौ ‘यस्येति च’ इति  
लोपं परत्वात् बाधित्वा ह्रस्वान्तलक्षणगुणो निवृत्त्यर्थमामु इत्युकारोच्चारणम् । सति तु  
तास्मिन् ‘निरनुबन्धकग्रहणे न सानुबन्धकस्य’ इति परिभाषया नुद्धिधावस्य न ग्रहणमित्यादि  
‘आभि सर्वनाम्नः’ इति सूत्रभाष्ये प्रपञ्चितम् । द्विवचन ॥ उच्यतेऽनेनेति वचनम् ।  
द्वयोरर्थयोर्वचनं द्विवचनम् । व्यर्थप्रतिपादकमिति यावत् । न द्विवचनसंज्ञकमिह गृह्यते  
व्याख्यानात् । विभक्तव्यं विभज्यम् । ‘ऋहलोः’ इति ण्यतम्बाधित्वा निपातनाद्यत् । द्विवचनं  
च विभज्यश्चेति समाहारद्वन्द्वः । द्विवचनविभज्यञ्च तदुपपदश्चेति कर्मधारयः । व्यर्थप्रतिपादके  
विभक्तव्यविषयके च उपपदे सतीति फलितम् । प्रातिपदिकादिति तिङ् इति चानुवर्तते । सुबन्ता-  
त्तद्धितात्पतिरिति सिद्धान्तात्सुबन्तत्वम्प्रातिपदिकविशेषणं लभ्यते । फलितमाह । द्वयोरेकस्ये-  
त्यादिना ॥ द्वयोर्मध्ये अन्यतरापेक्षया अतिशयविशिष्टस्वार्थवृत्तेः विभागप्रयोजकीभूतधर्मवाच-

२००६ । अजादी गुणवचनादेव । (५-३-५८)

इष्टत्रीयसुनौ गुणवचनादेव स्तः । प्रथिष्ठः—प्रथीयान् । नेह । पाचकतरः—

पाचकतमः ।

२००७ । तुश्छन्दसि । (५-३-५९)

तृन्तृजन्तादिष्टत्रीयसुनौ स्तः ।

२००८ । तुरिष्ठेमेयःसु । (६-४-१५४)

तृशब्दस्य लोपः स्यात् एषु परेषु । अतिशयेन कर्ता करिष्ठः ।

दोहीयसी धेनुः ।

काच्च शब्दात्स्वार्थे तरवीयसुनौ स्त इति यावत् । यद्यप्यत्र द्वे सुबन्ततिङन्ते प्रकृती, द्वौ च प्रत्ययौ, तथापि न यथासङ्ख्यम् । व्याख्यानात् । अथ द्विवचनोपपदे उदाहरति । अयमनयोरिति ॥ अत्र उपोच्चारितमादं उपपदम्, नतु कृत्स्नम् । तद्धितविधौ तदसम्भवात् । धात्वधिकार एव तत्प्रवृत्तेरुक्तत्वात् । तच्चोपपदं विग्रहवाक्येऽवश्यं प्रयुज्यते । तद्धितवृत्तौ तु गतार्थत्वान्नावश्यकम् । लघीयानिति ॥ ईयसुनि नकार इत्, उकार उच्चारणार्थः, उगित्वान्नुम्, 'सान्त' इति दीर्घः, हल्ङ्यादिसयोगान्तलोपौ । अथ विभज्योपपदे उदाहरति । उदीच्याः प्राच्येभ्य इति ॥ 'पञ्चमी विभक्ते' इति पञ्चमी । द्विवचनसंज्ञकग्रहणे तु दन्ताः स्निग्धतराः इति न सिध्येत् । “बहुषु पुत्रेषु एनदुपपन्नं भवति । अयम्मे ज्येष्ठः, अयम्मे मध्यमः, अयम्मे कनीयान्” इति 'आद्यन्तवत्' सूत्रस्थभाष्यप्रयोगात् । नैर्देशिकानां चार्ततरका इति 'तस्मिन्' इति सूत्रभाष्यप्रयोगाच्च । अद्वयर्थोपपदेऽपि तरवीयसुनावित्याहुः । अजादी ॥ तरप्तमपौ इष्टत्रीयसुनौ चेति चत्वारः प्रत्ययाः अनुकान्ताः । तेषाम्मध्ये यौ अजादी इष्टत्रीयसुनौ तावित्यर्थः । तदाह । इष्टत्रीयसुनाविति । पाचकतरः—पाचकतम इति ॥ क्रियाशब्दत्वादाभ्यामिष्टत्रीयसुनौ नेति भावः । गुणवचनादजादी एवेति विपरीतनियमव्यावृत्त्यर्थः एवकारः । तेन पटुतरः पटुतमः इत्यादि सिद्धम् । तुश्छन्दसि ॥ तृ इत्यस्य तुरिति पञ्चम्येकवचनम्, तृ इत्यनेन तृन्तृचोः सामान्येन ग्रहणम्, प्रत्ययत्वात्तदन्तग्रहणम् । अजादी इत्यनुवर्तते । तदाह । तृन्तृजन्तादिति ॥ अगुणवचनादपि तृप्रत्ययान्तात् प्राप्त्यर्थमारम्भः । एवञ्च पूर्वेण नियमेन व्यावर्तितयोः प्रतिप्रसवोऽयं नत्वपूर्वो विधिरिति सूचयितुं छान्दसमप्यत्रोपन्यस्तम् । तथाच अगुणवचनादपि कर्तृशब्दादिष्टन्प्रत्यये कर्तृ इष्ट इति स्थिते 'इष्टेमेयस्तु' इति विहिते टिलोपे प्राप्ते । तुरिष्ठेमेयःसु ॥ तृ इत्यस्य तुरिति पञ्चम्येकवचनम् । एष्विति ॥ इष्टन्, इमन्, ईयस्, इत्येतेष्वित्यर्थः । अयं लोपसामर्थ्यादन्तादेशः । अन्यत्वं ऋकारस्य 'टेः' इत्येव सिद्धेः । करिष्ठ इति ॥ अयमनयोरतिशयेन कर्तृत्वर्थः । दोहीयसी धेनुरिति ॥ इयमनयोरतिशयेन दोग्ध्रीत्यर्थः । इष्टनि 'भस्याडे' इति पुंवत्त्वे ङीपो निवृत्तौ तृप्रत्ययस्य लोपे परनिमित्ताभावात् 'दादेः' इति षत्वस्य निवृत्तौ उगित्वात् ङीपि दोहीयसीति रूपम् । 'पुगन्त' इति गुणस्तु न निवर्तते ।

२००९ । प्रशस्यस्य श्रः । (५-३-६०)

अस्य श्रादेशः स्यादजाद्योः ।

२०१० । प्रकृत्यैकाच् । (६-४-१६३)

इष्टादिष्वेकाचप्रकृत्या स्यात् । श्रेष्ठः—श्रेयान् ।

२०११ । ज्य च । (५-३-६१)

प्रशस्यस्य ज्यादेशः स्यादिष्टेयसोः । ज्येष्ठः ।

२०१२ । ज्यादादीयसः । (६-४-१६०)

‘आदेः परस्य’ (सू ४४) । ज्यायान् ।

२०१३ । वृद्धस्य च । (५-३-६२)

ज्यादेशः स्यादजाद्योः । ज्येष्ठः—ज्यायान् ।

२०१४ । अन्तिकवाढयोर्नेदसाधौ । (५-३-६३)

अजाद्योः । नेदिष्टः—नेदीयान् । साधिष्टः—साधीयान् ।

२०१५ । स्थूलदूरयुवह्रस्वक्षिप्रक्षुद्राणां यणादिपरं पूर्वस्य च गुणः ।  
(६-४-१५६)

लुप्तेऽपि तृचि प्रत्ययलक्षणेन तत्सत्त्वात् । प्रशस्यस्य श्रः ॥ अजाद्योरिति ॥ इष्टत्रीय-  
मुनोरित्यर्थः । अजादी इत्यनुवृत्तं सप्तम्या विपरिणम्यते इति भावः । प्रशस्वशब्दस्य क्रिया-  
शब्दतया गुणवचनत्वाभावेऽपि अत एव ज्ञापकादिष्टत्रीयमुनौ । श्र इष्ट, श्र ईयस्, इति स्थिते  
इष्टेमेयस्सु विहितटिलोपे प्राप्ते । प्रकृत्यैकाच् ॥ एकः अच् यस्येति बहुव्रीहिः । इष्टादि-  
ष्विति ॥ ‘तुरिष्टेमेयस्सु’ इत्यतः तदनुवृत्तेरिति भावः । ‘अद्धोपोऽनः, नस्तद्धिते, यस्येति च,  
टेः’ इत्यादेरेतत्प्रकरणस्थलोपस्यायं प्रकृतिभावः” इति भाष्ये स्पष्टम् । श्रेष्ठः—श्रेयानिति ॥  
अयमनयोरतिशयेन प्रशस्य इत्यर्थः । ज्य च ॥ ‘ज्य’ इति लुप्तप्रथमाकं प्रशस्येति अजादी  
इति चानुवर्तते । तदाह । प्रशस्यस्येति ॥ ज्येष्ठ इति ॥ ‘प्रकृत्यैकाच्’ इति प्रकृतिभावाच्च  
टिलोपः । ईयसुनि ज्यादेशे ज्येयानिति प्राप्ते । ज्यादादीयसः ॥ ज्यात्, आत्, इति छेदः ।  
ज्यात् परस्य ईयसः आकारः स्यादित्यर्थः । अन्तादेशत्वे प्राप्ते आह । आदेः परस्येति ॥  
वृद्धस्य च ॥ शेषपूरणेन सूत्रं व्याचष्टे । ज्यादेशः स्यादजाद्योरिति ॥ इष्टत्रीयमुनोरित्यर्थः ।  
ज्येष्ठ इति ॥ अयमनयोरतिशयेन वृद्ध इत्यर्थः । अन्तिकवाढयोः ॥ अजाद्योरिति ॥  
शेषपूरणमिदम् । अन्तिक, वाढ, अनयोः इष्टेयमुनोः परतः नेद, साध, एतावादेशौ  
स्त इत्यर्थः । नेदिष्टः—नेदीयानिति ॥ अयमनयोरतिशयेनान्तिक इत्यर्थः । साधिष्टः—  
साधीयानिति ॥ अयमनयोरतिशयेन वाढ इत्यर्थः । वाढो मृशः । “मृशप्रतिज्ञयांवाढम्”  
इत्यमरः । “अतिवेलभृशाल्यर्थातिमात्रोद्गाढनिर्भरम्” इति च । स्थूलदूर ॥ पपामिति ॥

एषां यणादिपरं लुप्यते, पूर्वस्य च गुण इष्टादिषु । स्थविष्ठः । दविष्ठः । यविष्ठः । हसिष्ठः । क्षेपिष्ठः । क्षोदिष्ठः । एवम् ईयस् । ह्रस्वक्षिप्रक्षुद्राणां पृथ्वादित्वात् हसिमा । क्षेपिमा । क्षोदिमा ।

२०१६ । प्रियस्थिरस्फिरोरुबहुलगुरुवृद्धतृप्रदीर्घवृन्दारकाणां

प्रस्थस्फवर्बहिर्गवर्षिन्नवृद्धाधिबृन्दाः । (६-४-१५७)

प्रियादीनां क्रमात्प्रादयः स्युरिष्टादिषु । प्रेष्ठः । स्थेष्ठः । स्फेष्ठः । वरिष्ठः । वंहिष्ठः । गरिष्ठः । वर्षिष्ठः । त्रपिष्ठः । द्राधिष्ठः । वृन्दिष्ठः । एवमीयसुन् । प्रियोरुबहुलगुरुदीर्घादीनां पृथ्वादित्वात् प्रेमा, इत्यादि ।

स्थूल, दूर, युवन्, ह्रस्व, क्षिप्र, क्षुद्र, इत्येतेषामित्यर्थः । यणादीति ॥ यण् आदिर्यस्येति विग्रहः । परमिति यणादीत्यस्य विशेषणम्, परभूतं यणादीत्यर्थः । लुप्यते इति ॥ 'अल्लोपोऽनः' इत्यतोऽनुवृत्तं लोपपदमिह कर्मणि घञन्तमाश्रीयते इत्यर्थः । भावसाधनत्वे परमित्यनेन सामानाधिकरण्यासम्भवात् । पूर्वस्येति ॥ पूर्वत्वं यणपेक्षया बोध्यम् । इष्टादि-ष्विति ॥ 'तुरिष्ठमेयस्सु' इत्यतस्तदनुवृत्तेरिति भावः । स्थविष्ठ इति ॥ स्थूलशब्दादिष्ठनि ल इत्यस्य लोपे ऊकारस्य गुण ओकारः, अवादेश इति भावः । ओर्गुणस्तु न प्रवर्तते । यणादिलोप-स्याभीयत्वेनासिद्धत्वात् । एवमप्रेऽपि । दविष्ठ इति ॥ दूरशब्दादिष्ठनि र इत्यस्य लोपे ऊकारस्य गुणे अवादेशः । यविष्ठ इति ॥ युवन्शब्दादिष्ठनि वन्निलस्य लोपे उकारस्य गुणे अवादेशः । परमित्यनुचौ यु इत्यस्यापि यणादेर्लोपः स्यात् । हसिष्ठ इति ॥ ह्रस्वशब्दा-दिष्ठनि व इत्यस्य लोपः । परमित्यनुचौ अत्र रादेर्लोपः स्यात् । क्षेपिष्ठ इति ॥ क्षिप्रशब्दादि-ष्ठनि र इत्यस्य लोपे इकारस्य गुणः । 'इको गुणवृद्धी' इत्युक्तेः न पकारस्य गुणः । क्षोदिष्ठ इति ॥ क्षुद्रशब्दादिष्ठनि र इत्यस्य लोपः, उकारस्य गुणः । एवमीयस् इति ॥ स्थवीयान्, दवीयान्, यवीयान्, हसीयान्, क्षेपीयान्, क्षोदीयान् । इमनिजनुवृत्तेः प्रयोजनमाह । ह्रस्व-क्षिप्रेति ॥ प्रियस्थिर ॥ प्रियादीनामिति ॥ प्रिय, स्थिर, स्फिर, उरु, बहुळ, गुरु, वृद्ध, तृप्, दीर्घ, वृन्दारक, एषान्दशानामित्यर्थः । प्रादय इति ॥ प्र, स्थ, स्फ, वर्, वंहि, गर्, वर्षि, त्रप्, द्राधि, वृन्द, एते दशेत्यर्थः । इष्टमेयस्स्वित्यर्थः । 'तुरिष्ठमेयस्सु' इत्यतः तदनुवृत्तेरिति भावः । प्रेष्ठ इति ॥ प्रियशब्दादिष्ठनि प्रकृतेः प्रादेशः । यणादिलोपस्याभीयत्वेनासिद्धत्वादकारोच्चारण-सामर्थ्याच्च न टिलोपः । आट्टुणः । स्थेष्ठ इति ॥ स्थिरशब्दादिष्ठनि प्रकृतेः स्यादेशः । प्रकृतिभावान्न टिलोपः । स्फेष्ठः इति ॥ स्फिरशब्दस्य इष्ठनि स्फादेशः । वरिष्ठ इति ॥ उरुशब्दात् इष्ठनि वर् आदेशः । वंहिष्ठ इति ॥ बहुळशब्दस्य वंहि इत्यादेशः । इकार उच्चारणार्थः । अन्यथा यणादिलोपस्याभीयत्वेनासिद्धत्वात् उच्चारणसामर्थ्याद्वा इकारस्य लोपो न स्यात् । गरिष्ठ इति ॥ गुरुशब्दस्य इष्ठनि गर् आदेशः । वर्षिष्ठ इति ॥ वृद्धशब्दस्य इष्ठनि वर्षिरादेशः । वंहिवदिकार उच्चारणार्थः । त्रपिष्ठ इति ॥ तृप्शब्दस्य



२०१७ । बहोर्लोपो भू च बहोः । (६-४-१५८)

बहोः परयोरिमेयसोर्लोपः स्याद्बहोश्च भूरादेशः । भूमा--भूयान् ।

२०१८ । इष्टस्य यिट् च । (६-४-१५९)

बहोः परस्य इष्टस्य लोपः स्यात् यिडागमश्च । भूयिष्ठः ।

२०१९ । युवाल्पयोः कनन्यतरस्याम् । (५-३-६४)

एतयोः कनादेशो वा स्यादिष्टेयसोः । कनिष्ठः । कनीयान् ।

यविष्ठः । अल्पिष्ठः इत्यादि ।

२०२० । विन्मतोर्लुक् । (५-३-६५)

विनो मतुपश्च लुक्स्यादिष्टेयसोः । अतिशयेन स्रग्वी । स्रजिष्ठः  
स्रजीयान् । अतिशयेन त्वग्वान्—त्वचिष्ठः—त्वचीयान् ।

इष्टनि त्रप् आदेशः । अदुपधः । तृपधातोस्तृप्पर्ययार्थकादौणादिके रक्ते तृप्रशब्दः । ३ वि' ५  
इति ॥ दीर्घशब्दस्य इष्टनि द्राघिरादेशः । बंहिवदिकार उच्चारणार्थः । वृन्दिष्ठ इति ॥  
वृन्दारकशब्दस्य इष्टनि वृन्द आदेशः । अकार उच्चारणार्थः । एवमीयनुन्निति ॥ प्रेयान्,  
स्थेयान्, स्फेयान्, वरीयान्, वहीयान्, गरीयान्, वर्षीयान्, त्रपीयान्, द्राघीयान्,  
वृन्दीयान् । अत्र इमनिजननुवृत्तेः प्रयोजनमाह । प्रियोः रुबहुलेति ॥ इत्यादीति ॥  
वरिमा, बंहिमा, गरिमा, द्राघिमा, स्थेमा, स्फेमा, वर्षिमा, त्रपिमा, वृन्दिमा । बहोर्लोपः ॥ भू  
इति लुप्तप्रथमाकम् । इष्टेमेयस्त्वित्यनुवृत्तम् । तत्र इष्टन् उत्तरसूत्रे कार्यान्तरविधानादिह तस्य  
न सम्बन्धः । तदाह । बहोः परयोरिति ॥ 'आदेः परस्य' इति प्रत्यययोरालोपः ।  
भूमेति ॥ बहुत्वमित्यर्थः । बहुशब्दात् पृथ्वादित्वादिमनिचि प्रकृतेर्भूभावः, प्रत्यया-  
देरिकारस्य लोपश्च । भूयानिति ॥ अयमनयोरतिशयेन बहुरित्यर्थः । वैपुल्यवाचकात्  
बहुशब्दादीयसुनि प्रकृतेर्भूभावः, प्रत्ययादेरिकारस्य लोपश्च । भूभावस्याभीयत्वेनासिद्धत्वाद्दो-  
र्गुणो न भवति । इष्टस्य यिट् च ॥ लोपः स्यादिति ॥ 'आदेः परस्य' इति बोध्यम् ।  
यिटि टकार इत् । इष्टस्यादिलोपे कृते यिडागमः । ट इत् । टित्वात् प्रत्ययस्याद्यवयवः ।  
बहोर्भूभावस्तु पूर्वसूत्रेण सिद्ध एव । 'यदि तु लोप इति निवृत्तं तदा यकार आगमः' इति भाष्यम् ।  
युवाल्पयोः ॥ इष्टेयसोरिति ॥ अजादी इत्यनुवृत्तस्य सप्तम्या विपरिणामादिति भावः ।  
कनिष्ठः—कनीयानिति ॥ अयमनयोरतिशयेन युवा अल्पो वेत्यर्थः । पक्षे यविष्ठ इति ॥  
युवन्शब्दादिष्टनि 'स्थूलदूर' इति वनो लोपे उकारस्य गुणे अवादेशे रूपम् । अल्पिष्ठ इति ॥  
अल्पशब्दादिष्टनि टिलोपः । इत्यादीति ॥ यवीयान्, अल्पीयानिति रूपद्वयमादिपदयाह्यम् ।  
विन्मतोर्लुक् ॥ इष्टेयसोरिति ॥ अजादी इत्यनुवृत्तस्य सप्तम्या विपरिणामादिति भावः ।  
स्रजिष्ठ इति ॥ स्रग्विन्शब्दादिष्टनि विनो लुकि तन्निमित्तपदत्वभङ्गात् कुत्वनिवृत्तिरिति

२०२१ । प्रशंसायां रूपम् । (५-३-६६)

सुवन्तात्तिङन्ताच्च । प्रशस्तः पटुः पटुरूपः । प्रशस्तं पचति पचतिरूपम् ।

२०२२ । ईषदसमाप्तौ कल्पद्देश्यदेशीयरः । (५-३-६७)

ईषदूनो विद्वान्विद्वत्कल्पः । यशस्कल्पम् । यजुष्कल्पम् । विद्वद्देश्यः ।

विद्वद्देशीयः । पचतिकल्पम् ।

२०२३ । विभाषा सुपो बहुचपुरस्तात्तु । (५-३-६८)

ईषदसमाप्तिविशिष्टेऽर्थे सुवन्ताद्बहुच्वा स्यात्स च प्रागेव, न तु परतः ।

ईषदूनः पटुः बहुपटुः । पटुकल्पः । 'सुपः' किम् । यजतिकल्पम् ।

भावः । एवं स्रजीयानिति ॥ त्वचिष्ठ इति ॥ त्वग्वच्छब्दादिष्ठानि मतुपो लुकि तन्निमित्तपदत्वभङ्गात् कुत्वनिवृत्तिरिति भावः । एवं त्वचीयान् । अत एव ज्ञापकादाभ्यामिष्टनीय-  
सुनौ । प्रशंसायां रूपम् ॥ सुवन्तात्तिङन्ताच्चेति ॥ शेषपूरणमिदम् । 'तिङ्श्च' इत्यनु-  
वृत्तम्, प्रातिपदिकादिति च । 'घकाल' इत्यादिलिङ्गात् सुवन्तादिति लभ्यते इति भावः ।  
प्रशंसाविशिष्टे स्वार्थे वर्तमानात् तिङन्तात्सुवन्ताच्च रूपविति फलितम् । पचतिरूपमिति ॥  
प्रशस्ता पाकक्रियेत्यर्थः । अत्र भाष्ये "क्रियाप्रधानमाह्यातं द्रव्यप्रधाननाम" इति सिद्धान्तितम् ।  
"पचतोरूपं पचन्तिरूपमिल्यत्र च न द्विवचनबहुवचने । तिङैव द्वित्वबहुत्वयोरुक्तत्वात् । एक-  
वचनन्तु उत्सर्गतः करिष्यते, नपुंसकत्वन्तु लोकात्" इत्यपि भाष्ये स्पष्टम् । ईषदसमाप्तौ ॥  
ईषदसमाप्तिविशिष्टेऽर्थे विद्यमानात् सुवन्तात् स्वार्थे कल्पप्, देश्य, देशीयर, एते प्रत्ययाः  
स्युरित्यर्थः । विद्वत्कल्प इति ॥ ईषदून्यनवैदुष्यवानित्यर्थः । यशस्कल्पमिति ॥  
असम्पूर्णं यश इत्यर्थः । 'सोऽपदादौ' इति सत्वम् । यजुष्कल्पमिति ॥ असम्पूर्णं यजु-  
रित्यर्थः । 'इण्यः' इति पत्वम् । विद्वद्देश्य इति ॥ असम्पूर्णवैदुष्यवानित्यर्थः । एवं  
विद्वद्देशीयः । अत्र सर्वत्र 'स्वार्थिकाः प्रकृतितो लिङ्गवचनान्यनुवर्तन्ते' इति वचनात् प्रकृतिलिङ्गत्वं  
बोध्यम् । पचतिकल्पमिति ॥ असम्पूर्णा पाकक्रियेत्यर्थः । पचतिरूपमिति वलिङ्गवचननिर्वाहः ।  
एवं वृषभकल्पः इयङ्गौरित्यादावपि प्रकृतिलिङ्गत्वं बोध्यम् । क्वचित् 'स्वार्थिकाः प्रकृतितो लिङ्गवचना-  
न्यतिवर्तन्ते' इति वचनात् गुडकल्पाद्वाक्षेयादौ प्रकृतिलिङ्गातिक्रमः । एतत्सर्वमतैव भाष्ये स्पष्टम् ।  
विभाषा ॥ ईषदसमाप्तावित्यनुवर्तते । तदाह । ईषदसमाप्तिविशिष्ट इति ॥ प्रागेवेति ॥  
सूत्रे तुशब्दो अवधारणे इति भावः । बहुपटुरिति ॥ पटुशब्दात् सुवन्तात् प्राक् बहुचि कृते  
प्रातिपदिकावयवत्वात् सुपो लुकि समुदायात् पुनः सुवृत्पत्तिः । नच तद्धितान्तत्वाभावात्  
समासत्वाभावाच्च पूर्वोत्पन्नसुव्विशिष्टस्य प्रातिपदिकत्वाभावात् कथमिह लुगिति वाच्यम् ।  
'अर्थवत्' इत्यनेन तस्य प्रातिपदिकत्वसत्त्वात् । पटुरित्यस्य पूर्वोत्पन्नसुपप्रत्ययान्तत्वेऽपि बहु-  
पटुरिति समुदायस्य प्रत्ययान्तत्वाभावात् । प्रत्ययग्रहणे यस्मात् स विहितस्तदादेरेव ग्रहणात् ।  
नचैवं सति 'कृतद्धित' इत्यत्र समासग्रहणं व्यर्थमिति वाच्यम् । पदघटितसङ्घातस्य चेत्

२०२४ । प्रकारवचने जातीयर् । (५-३-६९)

प्रकारवति चायम्, थाल्तु प्रकारमात्रे । पटुप्रकारः । पटुजातीयः ।

२०२५ । प्रागिवात्कः । (५-३-७०)

‘इवे प्रतिकृतौ’ (सू २०५१) इत्यतः प्राक्काधिकारः ।

२०२६ । अव्ययसर्वनाम्नामकच्प्राक्टेः । (५-३-७१)

‘तिङश्च’ (सू २००२) इत्यनुवर्तते ।

२०२७ । कस्य च दः । (५-३-७२)

प्रातिपदिकसंज्ञा तर्हि समासस्थैवेति नियमार्थत्वात् । नचैवं सति प्रकृते बहुपटुरिति समुदायस्य पूर्वोत्पन्नसुब्विशिष्टस्य कथम्प्रातिपदिकत्वम्, असमासत्वादिति वाच्यम् । यत्र सङ्घाते पूर्वा भागः पदन्तस्य चेत् प्रातिपदिकसंज्ञा तर्हि समासस्थैवेति नियमशरीराभ्युपगमात्, इति प्रागुक्तं न विस्मर्तव्यम् । न च समर्थानामिति वाग्रहणादेव सिद्धे विभाषाग्रहणं व्यर्थमिति वाच्यम् । बहुजभावपक्षे पूर्वसूत्रविहितकल्पवाच्यत्वात् । अन्यथा महाविभाषया अपवादेन मुक्ते उत्सर्गस्य न प्रवृत्तिः, इति सिद्धान्तात् बहुजभावे वाक्यमेव स्यात् । नच कल्पवादीनाम्बहुचा समानविषयकत्वान्निरवकाशत्वं शङ्क्यम् । तेषान्तिङन्ते सावकाशत्वात् इति भाष्ये स्पष्टम् । एतदभिप्रेत्य आह । पटुकल्प इति ॥ ननु सुवन्तात्तद्धितोत्पत्तिरिति सिद्धान्तादिह सुव-ग्रहणं व्यर्थमिति पृच्छति । सुपः किमिति ॥ तिङश्चेत्यनुवृत्तिनिवृत्त्यर्थं सुवग्रहणम् । नच अस्वरितत्वादेव तदनुवृत्तिर्न भविष्यति इति वाच्यम् । “अव्ययसर्वनाम्नाम्” इत्याद्युत्तरसूत्रे तिङश्चेत्यनुवृत्तेरावश्यकतया तस्य स्वरितत्वावश्यकत्वात्” इति भाष्ये स्पष्टम् । एतदभिप्रेत्य आह । यजतिकल्पमिति ॥ “तुप्रहणन्तु ‘स्वार्थिकाः प्रकृतितो लिङ्गवचनान्यनुवर्तन्ते, क्वचिदतिवर्तन्ते’ इति ज्ञापनार्थम्” इति भाष्ये प्रपञ्चितम् । प्रकारवचने ॥ ‘प्रकारवचने थाल्’ इत्यतोऽस्य वैलक्षण्यमाह । प्रकारवति चायमिति ॥ प्रकारवत्येवेत्यर्थः । थाल् तु प्रकार-मात्रे इति ॥ वस्तुतस्तु उभयमपि प्रकारवतीति न्याय्यम् । अविशेषात् । अन्यथा तथेत्यत्र सः प्रकारः इत्येवार्थः स्यात् । नच किमादिभ्यो विशिष्य विहितेन थाला तजातीयः इत्याद्यभि-द्धिरिति वाच्यम् । ‘जात्यन्ताच्छ वन्धुनि’ इति तजात्यादिशब्दात् छप्रत्ययेनैव तजातीयादि-सिद्धेः । अत एव यथाजातीयक इत्यादि भाष्यप्रयोगाः सङ्गच्छन्ते । जयादित्यस्तु अत्र प्रकारभेदः, थाल्विधौ सामान्यस्य भेदको विशेषः प्रकार इत्याह । वामनस्तु सादृश्यं भेद-श्चेत्युभयमपि प्रकार इत्याह । प्रागिवात्कः ॥ इवशब्दस्तद्धटितसूत्रपर इति मत्वा आह । इवे प्रतीति ॥ अव्ययसर्वनाम्नाम् ॥ अनुवर्तते इति ॥ मण्डूकप्लुत्येति शेषः । अव्ययसर्वनाम्नां तिङन्तानाञ्च टेः प्राक् अकच्प्रत्ययः स्यादित्यर्थः । अकचि ककारादकार उच्चारणार्थः । चकार इत् । ककारान्तः प्रत्ययः । अयमपि प्रागिवादाधिकारः । कस्य च दः ॥ पूर्वसूत्रे ‘अव्ययसर्वनाम्नाम्’ इति समासनिर्देशेऽपि एकदेशे स्वरितत्वप्रतिज्ञाबलात् अव्यय-ग्रहणमेवातानुवर्तते । कस्य इत्यत्र ककारादकार उच्चारणार्थः । ककारस्येति विवक्षितम् ।

कान्ताव्ययस्य दकारोऽन्तादेशः स्यादकच् ।

२०२८ । अज्ञाते । (५-३-७३)

कस्यायमश्वोऽश्वकः । उच्चकैः । नीचकैः । सर्वकैः । विश्वकैः । 'ओकारसकार-  
भकारादौ सुपि सर्वनाम्नष्टेः प्रागकच्, अन्यत्र तु 'सुवन्तस्य टेः प्रागकच्'  
(वा ३२८४) । युवकयोः । आवकयोः । युष्मकासु । अस्मकासु । युष्म-  
काभिः । अस्मकाभिः । 'ओकार-' इत्यादि किम् । त्वयका मयका ।  
'अकच्प्रकरणे तूष्णीमः काम्बक्तव्यः' (वा ३२८५) । मित्त्वादन्यादचः परः ।  
तूष्णीकामास्ते । 'शीले को मलोपश्च' (वा ३२८६) । तूष्णींशीलः तूष्णीकः ।  
पचतकि । जल्पतकि । धकित् । हिरकुत् ।

तेनाव्ययस्य विशेषणात् तदन्तविधिः । तदाह । कान्ताव्ययस्येति ॥ अकच्चेति ॥ चकारेण  
तदनुकर्षादिति भावः । एतेन अकच्सन्नियोगशिष्ट एवायं दकारः इत्युक्तम्भवाति । अयमपि  
प्रागिवाधिकारः । अज्ञाते ॥ अज्ञातेऽर्थे विद्यमानात् सुवन्तात्स्वार्थे कप्रत्ययः स्यात् । अव्यय-  
सर्वनाम्नां तिङन्तानाञ्च टेः प्राक् अकच् स्यात् । तत्रापि ककारान्ताव्ययानान्दकारोऽन्तादेशः  
स्यादित्यर्थः । कस्यायमिति ॥ अज्ञातत्वाभिनयोऽयम् । अज्ञातोऽश्व इति विग्रहः  
स्यादित्यर्थः । उच्चकैरिति ॥ उच्चैरित्यव्ययस्य टेः प्रागकच् । सर्वकैः । विश्वकै इति ॥  
ननु 'अव्ययसर्वनाम्नाम्' इति सूत्रे सुपः इत्यनुवृत्तेः सुवन्तानां सर्वनाम्नां टेः प्रागकजिति  
फलितम् । तथा सति युवयोः आवयोः, युष्मासु अस्मासु, युष्माभिः अस्माभिः, इत्यत्र  
सुवन्तानां टेः प्रागकचि युवकयोः आवकयोः, युष्मकासु अस्मकासु, युष्मकाभिः अस्मकाभिः,  
इति न स्युः । युवयकोः आवयकोः, युष्मासकु अस्मासकु, युष्माभकिः अस्माभकिः, इति स्युः ।  
यदि तु सुप इत्यननुवर्त्य प्रातिपदिकादित्येवानुवर्त्य प्रातिपदिकादेव सर्वनाम्नां टेः प्रागकजित्यर्थः  
स्यात्, तर्हि त्वयका, मयकेति न स्यात् । त्वकया, मकया इति स्यादित्यत आह । ओकारेति ॥  
वार्तिकमिदम् । ओकारादौ सकारादौ भकारादौ च सुपि सर्वनाम्नष्टेः प्रागकच्, अन्यत्र तु  
सुवन्तस्यैव सर्वनाम्नष्टेः प्रागकजित्यर्थः । इदन्तु वार्तिकं युष्मदस्मन्मात्रविषयकमेव । भाष्ये  
तथैवोदाहृतत्वात् । अन्येषान्तु सर्वनाम्नाम्प्रातिपदिकस्यैव टेः प्रागकच्, नतु सुवन्तानाम् ।  
तेन सर्वकेणेत्यादि सिद्धम् । अत एव "विभक्तौ परतो विहितः किमः कादेशः साकच्कार्यः ।  
कः-कौ-के" इति भाष्यं सङ्गच्छन्ते । त्वयका, मयकेति ॥ इह त्वया मयेति सुवन्तयोष्टेः  
प्रागकच् । प्रातिपदिकस्य टेः प्रागकचि तु त्वकया मकयेति स्यादिति भावः । काम्बक्तव्य  
इति ॥ काम्प्रत्यय इति वृत्तिस्तु चिन्त्या । भाष्यं प्रत्ययशब्दस्यादर्शनात् । किन्तु मित्त्वादागम  
एवायम् । तदाह । मित्त्वादिति ॥ अकचोऽपवादः । तूष्णीकामिति ॥ तूष्णी-  
मित्यव्ययस्य ईकारादुपरि का इत्याकारान्त आगमः । शीले इति ॥ इदमपि वार्तिकम् ।  
तूष्णीम् इत्यव्ययात् कप्रत्ययः स्यात् मकारस्य लोपश्च शीले गम्ये इत्यर्थः । शीलं

२०२९ । कुत्सिते । (५-३-७४)

कुत्सितोऽश्वोऽश्वकः ।

२०३० । संज्ञायां कन् । (५-३-७५)

कुत्सिते कन्स्यात्तदन्तेन चेत्संज्ञा गम्यते । शूद्रकः । राधकः । स्वरार्थं वचनम् ।

२०३१ । अनुकम्पायाम् । (५-३-७६)

पुत्रकः । अनुकम्पितः पुत्र इत्यर्थः ।

२०३२ । नीतौ च तद्युक्तात् । (५-३-७७)

सामदानादिरूपा नीतिः । तस्यां गम्यमानायामनुकम्पायुक्तात्कप्रत्ययः स्यात् । हन्त ते धानकाः । गुडकाः । एहकि । अद्धकि । पूर्वणानुकम्प्यमानात्प्रत्ययः । अनेन तु परम्परासम्बन्धेऽपीति विशेषः ।

स्वभावः । तूष्णीक इति ॥ मौनस्वभाव इत्यर्थः । भाष्ये दीर्घस्यैव प्रयोगदर्शनात् । 'केऽणः' इति ह्रस्वो न भवति । 'अव्ययसर्वनाम्नाम्' इत्यत्र तिङ्श्रैत्यनुवृत्तेः प्रयोजनमाह । पचत-  
कीति ॥ पचतीत्यत्र इकारात् प्रागकच् । ककारादकार उच्चारणार्थः । अन्यथा इकारात्प्राक्  
अकच्प्रत्यये आहुणे पचतके इति स्यादिति भावः । जल्पतकीति ॥ जल्पतीत्यस्य  
टेः प्रागकच् । धकिदिति ॥ धिक् इत्यव्ययस्य टेः प्रागकच्, कस्य दश्च ।  
हिरकुदिति ॥ हिरुगित्यव्ययस्य टेः प्रागकच्, कस्य दश्च । कुत्सिते ॥ येन धर्मेण  
कुत्स्यते वस्तु तद्धर्मयुक्तार्थाभिधायिनः प्रातिपदिकात्स्वार्थे प्रत्ययः स्यादित्यर्थः । अव्ययसर्व-  
नाम्नास्तु टेः प्रागकच्, कान्तस्याव्ययस्य दकारश्चान्तादेश इति बोध्यम् । तिङ्श्रैत्यनुवर्तते ।  
अश्वक इति ॥ धावनस्य असम्यक्तादश्वस्य कुत्सा बोध्या । सर्वनामाव्ययतिङन्तानि पूर्ववदुदा-  
हार्याणि । "याप्ये पाशप्" इति प्रवृत्तिनिमित्तकुत्सायामेव भवति । इदन्तु सूत्रमप्रवृत्तिनिमित्त-  
कुत्सायामपि " इति भाष्ये स्पष्टम् । संज्ञायाङ्कन् ॥ कुत्सिते इत्यनुवर्तते । तदाह । कुत्सित  
इति ॥ तदन्तेन चेदिति ॥ कुत्साहेतुकसंज्ञाविषये कनिति यावत् । अनुकम्पायाम् ॥  
अनुकम्पायुक्तार्थाभिधायिनः स्वार्थे कन् स्यादित्यर्थः । अनुकम्पा दया । नीतौ च तद्युक्तात् ॥  
सामदानादीति ॥ आदिना भेददण्डयोर्ग्रहणम् । तद्युक्तादित्येतादृशाचष्टे । अनुकम्पायुक्ता-  
दिति ॥ अव्ययसर्वनाम्नां टेः प्रागिति चानुवर्तते 'कस्य च दः' इति च । हन्त ते धानका  
इति ॥ दास्यन्ते इति शेषः । हन्तेत्यव्ययमनुकम्पाद्योक्तम् । 'हन्त हर्षेऽनुकम्पायाम्'  
इत्यमरः । हन्तेत्यदन्तम् । हे पुत्रेति शेषः । अनुकम्पायुक्ता धाना इत्यर्थः । धानाशब्दात्  
कप्रत्यये 'केऽणः' इति ह्रस्वे कान्तात् टापि 'अभाषितपुंस्काच्च' इति विकल्पात् पक्षे इच्चाभावः ।  
एहकीति ॥ एहीति तिङन्तस्य टेः प्रागकच् । 'अव्ययसर्वनाम्नाम्' इत्यत्र तिङ्श्रैत्यनुवृत्तेरिति  
भावः । अद्धकीति ॥ अद्धीति तिङन्तस्य टेः प्रागकच् । पूर्वेणेति ॥ अनुकम्पायास्तद्विषय-  
त्वादिति भावः । परम्परासम्बन्धेऽपीति ॥ पुत्रस्साक्षादनुकम्प्यः । तद्वारा धाना

२०३३ । बह्वचो मनुष्यनाम्नष्टञ्चा । (५-४-७८)  
पूर्वसूत्रद्वयविषये ।

२०३४ । घनिलचौ च । (५-३-७९)  
तत्रैव ।

२०३५ । ठाजादावूर्ध्वं द्वितीयादचः । (५-३-८३)

अस्मिन्प्रकरणे यष्टोऽजादिप्रत्ययश्च तस्मिन्प्रत्यये परे प्रकृतेर्द्वितीयादच ऊर्ध्वं सर्वं लुप्यते । अनुकम्पितो देवदत्तो देविकः—देवियः—देविलः—देवदत्तकः । अनुकम्पितो वायुदत्तः—वायुकः । ठग्रहणसुको द्वितीयत्वे कविधानार्थम् । वायुकः—पितृकः । ‘चतुर्थादच ऊर्ध्वस्य लोपो वाच्यः’ (वा ३२९६) ।

अनुकम्पायुक्ता इति भावः । बह्वचो मनुष्य ॥ ठजिति ष्ठेदः । पूर्वसूत्रद्वयविषये इति शेषपूर्णम् । ‘अनुकम्पायाम्’ इति ‘नीतौ च तद्युक्ताद्’ इति च सूत्रद्वयविषये बह्वचो मनुष्यनाम्नः प्रातिपदिकाद् ठञ्चा स्यादित्यर्थः । पक्षे कः । घनिलचौ च ॥ तत्रैवेति ॥ शेषपूर्णमिदम् । बह्वच इति पूर्वसूत्रविषये इत्यर्थः । ‘अनुकम्पायाम्’ इति ‘नीतौ च तद्युक्ताद्’ इति च सूत्रद्वयविषये बह्वचो मनुष्यनाम्नः घन् इल्च् एतौ च प्रत्ययावित्यर्थः । ठाजादौ ॥ अस्मिन्प्रकरणे इति ॥ अनुकम्पायां, नीतौ च इत्यस्मिन्प्रकरणे इत्यर्थः । सन्निधानलभ्यमिदम् । सर्वमिति ॥ ऊर्ध्वग्रहणादिदं लभ्यते । अन्यथा ‘आदेः परस्य’ इति परिभाषया द्वितीयाचः यः परः तस्यादेरेव स्यादिति भावः । ‘अजिनान्तस्योत्तरपदलोपश्च’ इत्यतो लोप इत्यनुवृत्तमिह कर्मसाधनमाश्रीयते इति मत्वा आह । लुप्यते इति । देविक इति ॥ देवदत्तशब्दाद् ठचि द्वितीयादचः परस्य दत्तशब्दस्य लोपे इकादेशे रूपम् । देविय इति ॥ देवदत्तशब्दाद् घनि दत्तशब्दस्य लोपे इयादेशे रूपम् । देविल इति ॥ इलचि दत्तशब्दस्य लोपः । देवदत्तकः इति ॥ कप्रत्यये सति ठाजाद्यभावान्न दत्तपदलोपः । वायुक इति ॥ वायुदत्तशब्दाद् दत्तशब्दस्य लोपः । उक्तः परत्वाद् ठस्य कः । नन्विकादेशे सति देविक इत्यत्र अजादित्वादेव सिद्धे ठग्रहणं व्यर्थमित्यत आह । ठग्रहणमिति ॥ कृत एव ठग्रहणे वायुशब्दात्परस्य दत्तशब्दस्य ठवस्थायामेव नित्यत्वाद् लोपे कृते ठस्य उक्तः परत्वात्कादेशः सिध्यति । अन्यथा इकादेशे कृते अजादित्वं पुरस्कृत्य दत्तशब्दस्य लोपे सति वायु इक इति स्थिते ठस्याभावाद् कादेशो न स्यात् । नच स्थानिवत्त्वादिकस्य ठत्वं शङ्क्यम् । ‘ठस्येकः’ इत्यत्र स्थान्यादेशयोरकार उच्चारणार्थ इति पक्षे अत्विधित्वाद् सन्निपातविरोधाच्चेति भाष्ये स्पष्टम् । पितृक इति ॥ पितृदत्तशब्दाद् ठचि दत्तशब्दस्य लोपे उक्तः परत्वाद् ठस्य कः । अयं “चतुर्थादनजादौ च लोपः पूर्वपदस्य च । अप्रत्यये तथैवेष्टः उवर्णाद् इलस्य च” इति वक्ष्यमाणश्लोकवार्तिकं भङ्क्ता चतुर्थादच इत्येतद्व्याचष्टे । चतुर्थादच ऊर्ध्वस्य लोपो वाच्य इति ॥ बृहस्पतिक इति ॥ बृहस्पतिदत्तशब्दाद् ठचि दत्तशब्दस्य लोपे ठस्य इकादेशः । द्वितीयादूर्ध्वत्वाभावादप्राप्ते वचनम् ।

अनुकम्पितो बृहस्पतिदत्तो बृहस्पतिकः । ‘अनजादौ च विभाषा लोपो वक्तव्यः’  
 (वा ३२९७) । देवदत्तकः—देवकः । ‘लोपः पूर्वपदस्य च’ (वा ३२९८) ।  
 दत्तिकः—दत्तियः—दत्तिलः—दत्तकः । ‘विनापि प्रत्ययं पूर्वोत्तरपदयोर्वा लोपो  
 वक्तव्यः’ (वा ३२९९) देवदत्तः—दत्तः, देवः । सत्यभामा—भामा सत्या ।  
 ‘उवर्णाह इलस्य च’ (वा ३३०३) । भानुदत्तः—भानुलः । ‘ऋवर्णादपि’  
 (वा ५०५४) । सवित्रियः । सवितृलः ।

‘चतुर्थादनजादौ च लोपः पूर्वपदस्य च ।

अप्रत्यये तथैवेष्ट उवर्णाह इलस्य च ॥’ (वा ३२९६—३३००)

२०३६ । प्राचामुपादेरडज्जुचौ च (५-३-८०)

उपशब्दपूर्वात्प्रातिपदिकात्पूर्वविषये अडच् जुच् एतौ स्तः । चाद्यथा-  
 प्राप्तम् । प्राचां ग्रहणं पूजार्थम् । अनुकम्पितः उपेन्द्रदत्तः उपडः—उपकः—उपियः  
 उपिलः—उपिकः—उपेन्द्रदत्तकः । षड्भूपाणि ।

अनजादौ चेति वार्तिकभागं व्याचष्टे । अनजादौ च विभाषा लोपो वक्तव्य इति ॥  
 अनजादौ चेति पाठे विभाषेति भाष्यलब्धम् । तत्र देवदत्तको देवक इति कप्रत्यये दत्तलोप-  
 विकल्पोदाहरणात् । लोपः पूर्वपदस्य चेति ॥ विभाषेति शेषः । अनजादाविति तु नात्र  
 सम्बध्यते । तदाह । दत्तिक इत्यादि ॥ ठचि घनि इलचि केच रूपम् । अप्रत्यये तथैवेष्ट  
 इति वार्तिकभागं व्याचष्टे । विनापि प्रत्ययं पूर्वोत्तरपदयोर्वा लोपो वक्तव्य इति ॥  
 दत्तः, देवः इति ॥ देवदत्तशब्दात् ठाजादिप्रत्ययस्याप्यभावे पूर्वोत्तरपदयोः क्रमेण लोपे  
 रूपम् । उवर्णादिति ॥ ल इति लोपस्य पूर्वाचार्यसंज्ञा । उवर्णात्परस्य इलचो लोपः स्यादि-  
 त्यर्थः । ‘आदेः परस्य’ इति इकारस्य लोपः । चकारेण ठाजादौ द्वितीयादच ऊर्ध्वं लोपः  
 सूत्रसिद्धः अनुद्यते । ऋवर्णादपीति ॥ ऋवर्णादपि परस्य इलच आदेर्लोपः स्यादित्यर्थः ।  
 सवित्रियः—सवितृलः इति ॥ घनि इलचि च रूपम् । वस्तुतस्तु ऋवर्णादपीति भाष्या-  
 दृष्टवाहुपेक्ष्यम् । तदेवं व्याख्यातं वार्तिकं समस्तं पठति । चतुर्थादित्यादि ॥ प्राचा-  
 मुपादेरडज्जुचौ च ॥ पूर्वविषये इति ॥ ‘बह्वचो मनुष्यनात्रः’ इति सूत्रविषये इत्यर्थः ।  
 चाद्यथाप्राप्तमिति ॥ ठच्, घन्, इलच्चेत्यर्थः । इमनिज्वेत्यतो वेत्सुवृत्तयैव सिद्धः प्राचा-  
 ब्रह्मण व्यर्थमित्यत आह । प्राचाब्रह्मणमिति ॥ उपडः इति ॥ उपेन्द्रदत्तशब्दात् अडचि  
 द्वितीयं सन्ध्यक्षरमिति वक्ष्यमाणेन एकारादेशलोप इति केचित् । ‘नेन्द्रस्य परस्य’ इति  
 ज्ञापकेन पूर्वोत्तरपदनिमित्तकार्यपेक्षया अन्तरङ्गस्याप्येकादेशस्य पूर्वमप्रवृत्तेरेकारादिलोप इति

## २०३७ । जातिनाम्नः कन् । (५-३-८१)

‘मनुष्यनाम्नः’ इत्येव । जातिशब्दो यो मनुष्यनामधेयस्तस्मात्कन्स्या-  
दनुकम्पायां नीतौ च । सिंहकः । शरभकः । रासभकः । ‘द्वितीयं सन्ध्यक्षरं  
चेत्तदादेर्लोपो वक्तव्यः’ (वा ३३०३) । कहोडः । कहिकः । ‘एकाक्षरपूर्व-  
पदानामुत्तरपदलोपो वक्तव्यः’ (वा ३३०६) । वागाशीर्दत्तः । वाचिकः ।  
कथं षडङ्गुलिदत्तः षडिक इति । ‘षष्ठाजादिवचनात्सिद्धम्’ (वा ३३०७) ।

शब्देन्दुशेखरे । उपक इति ॥ वुचि अकादेशे एकारादिलोपे रूपम् । उपिय इति ॥  
घनि रूपम् । उपिल इति ॥ इलचि रूपम् । उपिक इति ॥ ठचि रूपम् । उपेन्द्र-  
दत्तक इति ॥ कप्रत्यये रूपम् । ठाजाद्यभावाद्घोपो न । जातिनाम्नः कन् ॥ जाति-  
शब्दो य इति ॥ यः जातिप्रवृत्तिनिमित्तकः प्रसिद्धः सन् मनुष्यनामधेयभूतस्स इत्यर्थः । ‘अनु-  
कम्पायाम्’ इति ‘नीतौ’ इति च सूत्रद्वयविहितस्यापवादः । द्वितीयं सन्ध्यक्षरं चेदिति ॥  
‘एचस्सन्ध्यक्षराः’ इति प्राचामाचार्याणां प्रवादः । कहोड इति ॥ ऋषिविशेषस्य नामदम् । अत्र  
द्वितीयोऽच् सन्ध्यक्षरं, तदादेर्लोपः । नतु तद्धर्षस्यैव । एकाक्षरेति ॥ व्यञ्जनसहितं एकोऽच्  
एकाक्षरं एकाचकमिति यावत् । तथाविधं पूर्वपदं येषां पदानां तानि एकाक्षरपूर्वपदानि,  
तेषां मध्ये उत्तरभूतानि पदानि यावन्ति तेषां लोपः स्यादित्यर्थः । इह उत्तरपदशब्दो यागिकः ।  
नतु समासस्य चरमावयवे रूढः । व्याख्यानात् । द्वितीयादच ऊर्ध्वमित्यनेन द्वितीयाज्विशि-  
ष्टस्य लोपे अप्राप्ते वचनमिदम् । वागाशीर्दत्त इति ॥ वाचि आशीः यस्य नतु मनस्येव  
सः वागाशीः । तेन दत्त इति विग्रहः । यद्वा आशासनमाशीः, वाचा आशीः वागाशीः ।  
‘कर्तृकरणे कृता’ इति समासः । तया वागाशिषा दत्त इति विग्रहः । वाक्करणकाशासनेन  
दत्त इत्यर्थः । वाचिक इति ॥ वागाशीर्दत्तशब्दात् ठचि वागित्येकाक्षरपूर्वपदात्परयोराशी-  
र्दत्तशब्दयोर्लोपे सति अन्तर्वर्तिविभक्त्या पदत्वमाश्रित्य प्रवृत्तकुत्वजश्त्वयोरिकाथ्रयभत्वेन  
वाधानिवृत्तौ वाचिक इति रूपमिति केचित् । वस्तुतस्तु ठचि इकादेशात् प्राक् ठावस्थायामेव  
उत्तरपदलोपे कर्तव्ये असिद्धत्वान्न पूर्वं कुत्वादिप्रवृत्तिरित्याहुः । यद्यपि द्वितीयादच ऊर्ध्वस्य शी-  
र्दत्तशब्दस्य लोपे वागा इक इति स्थिते ‘यस्येति च’ इत्याकारलोपे उक्तरीत्या कुत्वजश्त्वयोः  
निवृत्तौ वाचिक इति सिद्ध्यति । तथापि आकारलोपस्य स्थानिवत्त्वेन आकारान्तस्य इकमा-  
श्रित्य भत्वे सति आकारान्तनिष्ठभत्वेन चकारान्तनिष्ठपदत्वस्य अव्याघातात् कुत्वजश्त्वयोः  
वागिक इति स्यात् । उत्तरपदलोपे तु अज्जलादेशत्वेन स्थानिवत्त्वाभावात्तुल्यावाधिक्रया  
भसंज्ञया ‘सुसिङ्गन्तम्’ इति पदसंज्ञा वाच्यते । एकसंज्ञाधिकारे परत्वादिति भावः । कथमिति ॥  
अत्रापि अङ्गुलिदत्तशब्दस्य लोपे सति इकप्रत्ययाश्रितभत्वेन पदत्वाभावात् जश्त्वं दुर्लभमिति  
प्रश्नः । पप् इति ॥ पप्शब्दस्य पूर्वपदत्वे ‘ठाजादौ’ इति सूत्रसिद्धौ द्वितीयादच ऊर्ध्वस्यैव  
लोपः । नत्वमुत्तरपदलोप इति वचनात् षडिक इति सिद्धमित्यर्थः । एवञ्च षडङ्गुलिदत्तः इत्यत्र  
डकाराकाराद्धर्षस्य लोपे सति डकाराकारस्य ‘यस्येति च’ इति लोपे सति तस्य स्थानिवत्त्वेन



२०३८ । शेवलसुपरि विशालवरुणार्थमादीनां तृतीयात् । (५-३-८४)

एषां मनुष्यनाम्नां ठाजादौ परे तृतीयादचः ऊर्ध्वं लोपः स्यात् ।  
पूर्वस्यापवादः । अनुकम्पितः शेवलदत्तः—शेवलिकः—शेवलियः—शेवलिलः ।  
सुपरिकः । विशालिकः । वरुणिकः । अर्यमिकः ।

२०३९ । अजिनान्तस्योत्तरपदलोपश्च । (५-३-८२)

अजिनान्तान्मनुष्यनाम्नोऽनुकम्पायां कन् । तस्य चोत्तरपदलोपः ।  
अनुकम्पितो व्याघ्राजिनो व्याघ्रकः । सिंहकः ।

२०४० । अल्पे । (५-३-८५)

अल्पं तैलं तैलकम् ।

२०४१ । ह्रस्वे । (५-३-८६)

ह्रस्वो वृक्षो वृक्षकः ।

२०४२ । संज्ञायां कन् । (५-३-८७)

ह्रस्वहेतुका या संज्ञा तस्यां गम्यमानायां कन् । पूर्वस्यापवादः ।  
वंशकः । वेणुकः ।

२०४३ । कुटीशमीशुण्डाभ्यो रः । (५-३-८८)

अकारान्तस्य इकमाश्रित्य भत्वे सति तेन अकारान्तनिष्ठेन पकारान्तस्य पदत्वाव्याघाता-  
ज्ज्ञत्वं निर्वाधमिति भावः । स्पष्टञ्चेदं 'स्वादिषु' इति सूत्रे भाष्ये । शेवल ॥ एषामिति ॥  
शेवल, सुपरि, विशाल, वरुण, अर्यमन्, एतत्पूर्वपदकानामित्यर्थः । पूर्वस्येति ॥  
'ठाजादौ' इत्यस्येत्यर्थः । शेवलिकः इति ॥ शेवलदत्तशब्दात् ठचि तृतीयादचः परस्य  
दत्तशब्दस्य लोपः । शेवलिल इति ॥ इलचि रूपम् । सुपरिक इति ॥ सुपरि-  
दत्तशब्दात् ठचि दत्तशब्दलोपः । विशालिक इति ॥ विशालदत्तशब्दात् ठचि रूपम् ।  
वरुणिकः इति ॥ वरुणदत्तात् वरुणिकः । अर्यमिकः इति ॥ अर्यमदत्तात् अर्यमिकः ।  
"अकृतसन्धीनामेषाम्" इति वार्तिकं भाष्ये स्थितम् । तेन सुपर्याशीर्दत्तः, सुपरिकः,  
इत्यादि सिध्यति । अजिनान्तस्य ॥ व्याघ्रकः इति ॥ व्याघ्राजिन इति कस्य चिन्मनुष्यस्य नाम ।  
तस्मात् कनि अजिनस्य लोपः । सिंहक इति ॥ सिंहाजिनशब्दात् कनि अजिनस्य लोपः ।  
अल्पे ॥ अल्पत्वविशिष्टे वर्तमानात् यथाविहितं प्रत्ययाः स्युः । तैलकमिति ॥ सर्वकम्  
उच्चैः पञ्चतकीत्याद्यप्युदाहार्यम् । ह्रस्वे ॥ ह्रस्वत्वविशिष्टे वर्तमानायथाविहितं प्रत्ययाः  
इत्यर्थः । अल्पत्वं महत्त्वप्रतिद्वन्द्वि, ह्रस्वत्वन्तु दीर्घत्वप्रतिद्वन्द्वीति भेदः । संज्ञायाङ्कन् ॥  
वंशक इति ॥ ह्रस्वस्य वेणुजातिविशेषस्य नाम । कुटीशमी ॥ ह्रस्व इत्येव । कुटीर

ह्रस्वा कुटी कुटीरः । शमीरः । शुण्डारः ।

२०४४ । कुत्वा डुपच् । (५-३-८९)

ह्रस्वा कुतूः कुतुपः । 'कुतूः कृत्तिस्नेहपात्रं ह्रस्वा सा कुतुपः पुमान्'

इत्यमरः ।

२०४५ । कासूगोणीभ्यां ष्टरच् । (५-३-९०)

आयुधविशेषः कासूः । ह्रस्वा सा कासूतरी । गोणीतरी ।

२०४६ । वत्सोक्षाश्वर्षभेभ्यश्च तनुत्वे । (५-३-९१)

वत्सतरः । द्वितीयं वयः प्राप्तः । उक्षतरः । अश्वतरः । ऋषभतरः ।

प्रवृत्तिनिमित्ततनुत्व एवायम् ।

२०४७ । किंयत्तदो निर्धारणे द्वयोरेकस्य डतरच् । (५-३-९२)

अनयोः कतरो वैष्णवः । यतरः । ततरः । महाविभाषया कः । यः । सः ।

इति ॥ 'स्वार्थिकाः कचित्प्रकृतितो लिङ्गवचनान्यतिवर्तन्ते' इति पुंस्त्वम् । एवं शमीरः शुण्डीरः  
इत्यपि । ह्रस्वा शमी शुण्डा चेत्यर्थः । कुत्वा डुपच् ॥ कुतुप इति ॥ कुतूशब्दात्  
डुपचि ङित्वाट्टिलोपः । तत्रापि कुटीरादिवत् स्त्रीत्वमपहाय पुंस्त्वमेव । तत्रामरकोशमपि  
प्रमाणयति । कुतूः कृत्तीति ॥ कासूगोणीभ्यां ष्टरच् ॥ ह्रस्व इत्येव । कासूतरीति ॥  
पित्वात् ङीषिति भावः । "कासुर्बुद्धे कुवाच्येऽङ्गे" इति नानार्थरत्नमालायाम् । एवङ्गोणी-  
तरीति । वत्सोक्ष ॥ ह्रस्वस्य इति निवृत्तम् । वत्स, उक्षन्, अश्व, ऋषभ, एभ्यस्तनुत्व-  
विशिष्टवृत्तिभ्यः ष्टरच्प्रत्ययः स्यादित्यर्थः । तनुत्वं न्यूनत्वम् । वत्सः प्रथमवयाः । वयसश्च  
प्रथमस्य तनुत्वम् उत्तरवयःप्राप्त्या ज्ञेयम् । तदाह । द्वितीयं वयः प्राप्त इति ॥  
उक्षतर इति ॥ उक्षा तरुणो बलीवर्दः । तारुण्यस्य तनुत्वं तृतीयवयःप्राप्त्या ज्ञेयम् ।  
अश्वतर इति ॥ गर्दभेन अश्वायामुत्पादितः अश्वतरः । अश्वतरत्वञ्च अश्वत्वापेक्षया  
न्यूनमेव । ऋषभतर इति ॥ ऋषभः भारस्य बोढा । तस्य तनुत्वं भारोद्धहने मन्दशक्तिता,  
तद्वानित्यर्थः । ननु कृशो वत्सो वत्सतर इति कुतो नेत्यत आह । प्रवृत्तिनिमित्ततनुत्वे  
एवायमिति ॥ एतच्च भाष्ये स्पष्टम् । किंयत्तदो निर्धारणे ॥ किम्, यत्, तत्, एषां  
समाहारद्वन्द्वात्पञ्चमी । द्वयोरेकस्य निर्धारणे गम्ये निर्धार्यमाणवाचिभ्यः किमादिभ्यः डतरच्  
स्यादित्यर्थः । अनयोः कतरो वैष्णव इति ॥ को वैष्णव इत्यर्थः । अत्र वैष्णवत्वगुणेन  
किंशब्दार्थः इदमर्थाभ्यां निर्धार्यते । अतः किंशब्दात् डतरचि ङित्वाट्टिलोपे कतरः इति भवति ।  
एवं यदशब्दात् तदशब्दाच्च डतरचि ङिलोपे यतरः ततरः इति भवति । निर्धार्यमाणवाचिभ्य इति  
किम् । कयोरन्यतरो देवदत्तः, ययोरन्यतरः, तयोरन्यतरः, इत्यत्रापि किमादिभ्यो न भवति ।

२०४८ । वा बहुनां जातिपरिग्रहे डतमच् । (५-३-९३)

बहुनां मध्ये एकस्य निर्धारणे डतमच्चा स्यात् । 'जातिपरिग्रहे' इति प्रत्याख्यातमाकरे । कतमो भवतां कठः । यतनः । ततमः । वाग्रहणमकजर्थम् । यकः । सकः । महाविभाषया यः, सः । किमोऽस्मिन्विषये डतरजपि । कतरः ।

२०४९ । एकाच्च प्राचाम् । (५-३-९४)

डतरच् डतमच्च स्यात् । अनयोरेकतरो भैत्रः । एषामेकतमः ।

२०५० । अवक्षेपणे कन् । (५-३-९५)

वा बहुनाम् ॥ क्रियत्तदो इति, निर्धारणे इति, एकस्येति चानुवर्तते । बहुनामिति निर्धारणे षष्ठं । तदाह । बहुनाममध्ये एकस्य निर्धारणे डतमच्चा स्यादिति ॥ मध्ये इत्यन्तर-  
नेकस्येति शेषः । जातिपरिग्रहे गन्धे इत्यपि बोध्यम् । जातिश्च परिग्रहश्चेति समाहारद्वन्द्वः ।  
जातौ परिग्रहे च गन्धे इत्यर्थः । तत्र जात्यादिति क्रियत्तदां संक्षेपमेव विशेषणम् । परिग्रह-  
ग्रहणन्तु किम एव विशेषणम् । तच्च क्षेत्रार्थकस्य किमो निवृत्त्यर्थम् । यत्तदोस्तु परिग्रहग्रहणं  
न विशेषणम् । असम्भवादिति इतौ स्पष्टम् । अत्र शार्तिकम् । 'किमादीनान्निवृत्त्यर्थे प्रत्यय-  
विधादुपाध्यायक्यम्' इति । 'पूर्वसूत्रे द्वयोरिति, अत्र सूत्रे जातिपरिग्रहे इति च न कर्तव्य  
इति भावः' इति कैयटः । तदाह । जातिपरिग्रहे इति प्रत्याख्यातमाकरे इति ॥  
क्षेत्रार्थस्य त्वन्निधानात् ग्रहणमिति तदाशयः । पूर्वसूत्रे द्वयोरिति चेति बोध्यम् । तथाच  
'कतमः एषाम्नावच्छरो देवदत्तः' इत्यत्र क्रियागुणसंज्ञाभिरपि निर्धारणे डतमच् भवति ।  
'एषाङ्गतमो देवदत्तः' इत्यत्र तु बहुनामेकस्य निर्धारणे डतमच् भवति । अत एव 'प्रत्ययः'  
इति सूत्रभाष्ये "बहुष्वासीनेषु कश्चित्किञ्चित्पृच्छति कतरो देवदत्तः" इति प्रयोगः सङ्गच्छते ।  
कतमो भवताङ्कठ इति ॥ "गोत्रद्व करणैः सह" इति कठस्य जातित्वम् । वाग्रहण-  
मकजर्थमिति ॥ अन्यथा महाविभाषया अपवादेन मुक्ते उत्सर्गस्य प्रवृत्तेरकत्वादकच् न  
स्यादिति भावः । नच 'अव्ययप्रवृत्तात्' इत्यस्याधिकारत्वात् तदनुवृत्त्यैव सिद्धे वाग्रहणं  
व्यर्थमेवेति वाच्यम् । ईदृश सूत्रे तदनुवृत्तिः नतु पूर्वसूत्रे इति ज्ञापनार्थत्वात् । अतो डतरज्विषये  
नाकच् । महाविभाषयेति ॥ अत एव 'अवक्षेपणे' इति सूत्रे भाष्ये क एतयोरर्थयोः  
विशेषः इति प्रयोगः सङ्गच्छते । तमवादयः प्राग्वक्षेयगकतेर्गित्याः प्रत्ययाः इति तु प्राधिक्रमिति  
भावः । किमोऽस्मिन्निति ॥ 'वा बहुनाम्' इति प्रवृत्तसूत्रविषयेऽप्याशयः । बहुष्वासीनेष्वित्या-  
शुदाहृतमाध्ययोगादिति भावः । एकाच्च प्राचाम् ॥ शेषपूर्णतः सूत्रं व्याकरोते । डतरच्  
डतमच्च स्यादिति ॥ पूर्वसूत्रद्वये इति शेषः । "महाविभाषयैव सिद्धे प्राचाङ्ग्रहणं न  
कर्तव्यम्" इति भाष्यम् । अत एव नाकजर्थेन्द्व । अवक्षेपणे कन् ॥ व्याकरणेन

व्याकरणेन गर्वितः व्याकरणकः । येनेतरः कुत्स्यते तदिहोदाहरणम् ।  
स्वतः कुत्सितं तु 'कुत्सिते' (सू २०२९) इत्यस्य ।

इति तद्धिते प्रागिवीयप्रकरणम् ।

अथ तद्धिते स्वार्थिकप्रकरणम् ।

२०५१ । इवे प्रतिकृतौ । (५-३-९६)

कन्स्यात् । अश्व इव प्रतिकृतिः अश्वकः । 'प्रतिकृतौ' किम् । गौरिव  
गवयः ।

२०५२ । संज्ञायां च । (५-३-९७)

इवार्थे कन् स्यात्समुदायश्चेत्संज्ञा । अप्रतिकृत्यर्थमारम्भः । अश्वसदृशस्य  
संज्ञा अश्वकः । उष्ट्रकः ।

२०५३ । लुम्मनुष्ये । (५-३-९८)

संज्ञायां चेति विहितस्य कनो लुप्स्यान्मनुष्ये वाच्ये । 'चञ्चा तृणमयः  
पुमान्' । चञ्चेव मनुष्यश्चञ्चा । वध्निका ।

गर्वित इति ॥ व्याकरणं हि स्वतो न कुत्सितं पठितम् । अधीतं विस्मृतं सद्येतृकुत्साहेतुभूत-  
गर्वमावहदवक्षेपणम् । नावक्षेपणकुत्सा । तत्कथं व्याकरणमवक्षेपणं स्यात् । 'कुत्सिते' इत्यनेन  
गतार्थेदमित्यत आह । येनेतर इति ॥ अवक्षेपणशब्दः करणे ल्युङन्त इति भावः ॥

इति तद्धिते प्रागिवीयप्रकरणम् ।

अथ तद्धिते स्वार्थिकप्रकरणं निरूप्यते । इवे प्रतिकृतौ ॥ कन् स्यादिति ॥  
'अवक्षेपणे कन्' इत्यतः तदनुवृत्तेरिति भावः । इवार्थः उपमानत्वम् । तद्वति वर्तमानात्प्राति-  
पदिकात्कन् स्यात्प्रतिकृतिभूते उपमेये इति फलितम् । नृदादिनिर्मिता प्रतिमा प्रतिकृतः ।  
अश्वक इति ॥ प्रतिकृतेः स्त्रीत्वेऽपि 'स्वार्थिकाः प्रकृतितो लिङ्गवचनान्यनुवर्तन्ते' इति पुलि-  
ङ्गत्वम् । संज्ञायाश्च ॥ कनिति शेषः । समुदायश्चेदिति ॥ प्रकृतिप्रत्ययमनुदायश्चे-  
त्प्रकृत्यर्थस्य संज्ञेत्यर्थः । पूर्वसूत्रेणैव सिद्धे किमर्थमिदमित्यत आह । अप्रतिकृत्यर्थमारम्भ  
इति ॥ तथाच प्रतिकृताविति निवृत्तम् । इव इति त्वनुवर्तत एव । तदाह । अश्वसदृश-  
स्येति ॥ अश्वसदृशस्य अमनुष्यस्य कस्य चित्संज्ञाया । अश्वसदृशोऽयमश्वकसंज्ञक इति वधः ।  
लुम्मनुष्ये ॥ संज्ञायां चेति विहितस्येति ॥ ननु 'इवे प्रतिकृतौ' इति विहितस्य

२०५४ । जीविकार्थे चापण्ये । (५-३-९९)

जीविकार्थं यदविक्रीयमाणं तस्मिन्वाच्ये कनो लुप्स्यात् । वासुदेवः । शिवः । स्कन्दः । देवलकानां जीविकार्थासु देवप्रतिकृतित्विदम् । 'अपण्ये' किम् । हस्तिकान्विक्रीणीते ।

२०५५ । देवपथादिभ्यश्च । (५-६-१००)

कनो लुप्स्यात् । देवपथः । हंसपथः । आकृतिगणोऽयम् ।

२०५६ । वस्तेर्ढञ् । (५-३-१०१)

इवेत्यनुवर्तत एव । 'प्रतिकृतौ' इति निवृत्तम् । वस्तिरिव वास्तेयम्—वास्तेयी ।

मनुष्यस्य । प्रतिकृतित्वासम्भवादिति भावः । चञ्च्रेव मनुष्यः चञ्चा इत्युदाहरणं वक्ष्यन् चञ्चाशब्दं व्याचष्टे । चञ्चा तृणमयः पुमानिति ॥ चञ्चेति ॥ चञ्चातुल्यो मनुष्योऽयञ्चञ्चासंज्ञक इत्यर्थः । चञ्चिकेति ॥ चञ्चिका चर्ममयी प्रतिकृतिः । तत्तुल्यो मनुष्योऽयं चञ्चिकसंज्ञक इत्यर्थः । लुपि युक्तवत्त्वात् स्त्रीत्वम् । वचनं तु विशेष्यवदेव । 'हरीतक्यादिषु व्यक्तिः' इत्युक्तेः । तेन चञ्च्रेव मनुष्यो चञ्च इति न भवति । जीविकार्थे चापण्ये ॥ पण्यं विक्रीयमाणम् । तदाह । अविक्रीयमाणमिति ॥ वासुदेव इति ॥ वासुदेवतुल्या जीविकार्था अविक्रिया प्रतिकृतिरित्यर्थः । एवं शिवः इत्यादि । कथं प्रतिकृतेरविक्रियायाः जीविकार्थत्वमित्यत आह । देवलकानामिति ॥ प्रतिमाङ्गृहीत्वा भिक्षार्थं प्रतिगृह्णतमित्यर्थः । तत्तदायतनेषु प्रतिष्ठितासु पूजार्थप्रतिमासु उत्तरसूत्रेण लुप्त्वक्ष्यते । हस्तिकान्विक्रीणीते इति ॥ जीविकार्थं हस्तिस्तुल्यप्रतिकृतिं विक्रीणीते इत्यर्थः । अत्र पण्यत्वप्रतीतिः कनो न लुक् । 'संज्ञायाञ्च' इति विहितस्य नायं लुप् । किन्तु 'इवे प्रतिकृतौ' इति विहितस्यैव । भाष्ये प्रतिकृतावेव एतदुदाहरणात् । पठन्ति चाभियुक्ताः "रामं सीतां लक्ष्मणं जीविकार्थे विक्रीणीते यो नरस्तच्च धिक् धिक् । अस्मिन्पद्ये योऽपशब्दं न वेत्ति व्यर्थप्रज्ञं पण्डितं तच्च धिक् धिक् ॥" इति । अत्र रामादिशब्दाः प्रतिकृतिषु वर्तन्ते । तासाञ्चात्र पण्यतया कनो लुप् दुर्लभ इति रामसीतालक्ष्मणशब्दानामपशब्दत्वमित्याशयः । देवपथादिभ्यश्च ॥ कनो लुप् स्यादिति ॥ शेषपूरणमिदम् । 'इवे प्रतिकृतौ' इति विहितस्य देवपथादिभ्यः परस्य कनो लुप् स्यादिति यावत् । देवपथ इति ॥ देवानां पन्थाः देवपथः । तत्प्रतिकृतिरित्यर्थः । 'इवे प्रतिकृतौ' इति कनो लुप् । एवं हंसपथः । अत्र वृत्तौ पठितम् "अर्चासु पूजनार्थासु चित्रकर्मध्वजेषु च । इवे प्रतिकृतौ लोपः कनो देवपथादिषु" अर्चाः प्रतिमाः । पूजार्थासु तासु चित्रकर्मसु ध्वजेषु देवपथादिगणपठितेषु 'इवे प्रतिकृतौ' इति विहितस्य कनो लुवित्यर्थः । 'तद्वाजस्य' इति सूत्रे कैयटोऽप्येतं श्लोकं पपाठ । अर्चासु यथा—शिवो विष्णुर्गणपतिरित्यादि । चित्रकर्मसु यथा—रावणः कुम्भकर्णः इन्द्रजितित्यादि । ध्वजेषु यथा—ऋषिः गरुडः वृषभः इत्यादि । वस्तेर्ढञ् ॥ निवृत्तमिति ॥

२०५७ । शिलाया ढः । (५-३-१०२)

शिलेव शिलेयम् । योगविभागात् ढञ्चपीत्येके । शैलेयम् ।

२०५८ । शाखादिभ्यो यः । (५-३-१०३)

शाखेव शाख्यः । मुख्यः । जघनमिव जघन्यः । अग्र्यः । शरण्यः ।

२०५९ । द्रव्यं च भव्ये । (५-३-१०४)

द्रव्यम् अयं ब्राह्मणः ।

२०६० । कुशाग्राच्छः । (५-३-१०५)

कुशाग्रमिव कुशाग्रीया बुद्धिः ।

२०६१ । समासाच्च तद्विषयात् । (५-३-१०६)

इवार्थविषयात्समासाच्छः स्यात् । काकताळीयो देवदत्तस्य वधः ।

अस्वरितत्वादिति भावः । 'संज्ञायाञ्च' इत्यादिपूर्वसूत्रेषु कापि प्रतिकृतावित्यस्यानिवृत्तेः न लुप्त्वधिषु तेषु तदनुवृत्तिरपेक्षिता । वस्तिरिवेति ॥ "वस्तिर्नाभेरधो द्वयोः" इत्यमरः । शिलाया ढः ॥ इवेत्येव । शिलेव शिलेयमिति ॥ दध्यादीति शेषः । योगेति ॥ शिलाया इत्येको योगः । ढञित्यनुवर्तते, इवेति च । शैलेयमिति ॥ जित्वादादिवृद्धिः । स्त्रियां ङीप् च फलम् । ढः इति द्वितीयो योगः । शिलाया इत्यनुवर्तते । उक्तोऽर्थः । शाखादिभ्यो यः ॥ यत् इति त्वपपाठः । तैत्तिरीये 'मुख्यो भवति' इत्यादौ मुख्यशब्दस्य आद्युदात्तत्वदर्शनात्, उगवादिसूत्रभाष्यविरुद्धत्वाच्च । द्रव्यञ्च भव्ये ॥ दृशब्दादिवार्थवृत्तेः यप्रत्ययो निपात्यते भव्ये उपमेये गम्ये । भव्यः आत्मवान् । अभिप्रेतानान्धनानाम्पात्रभूत इति वृत्तिः । द्रव्यम् अयमिति ॥ द्रुः वृक्षः, सः यथा पुष्पफलादिभाक् एवमभिमतफलपात्रभूत इत्यर्थः । यद्वा द्रुः कल्पवृक्षोऽत्र विवक्षितः । स इव अभिमतार्थभागित्यर्थः । यप्रत्यये ओर्गुणः अवादेशः । कुशाग्राच्छः ॥ इवेत्येव । कुशाग्रमिवेति ॥ सूक्ष्मत्वे सादृश्यम् । कुशाग्रवत् सूक्ष्मेत्यर्थः । समासाच्च ॥ तच्छब्देन प्रकृतः इवार्थः परामृश्यते । तदाह । इवार्थविषयादिति ॥ इवार्थः सादृश्यमुपमानोपमेयभावात्मकम्, तद्विषयकादित्यर्थः । सादृश्यवदर्थबोधकात् समासादिति यावत् । यद्यपि घनश्याम इति समासोऽपि सादृश्यवदर्थबोधकः, तथापि सादृश्यवदर्थबोधकसमस्यमानयावत्पदावयवकात् समासादिति विवक्षितमिति न दोषः । छः स्यादिति ॥ चकारेण पूर्वसूत्रोपात्तच्छस्यानुकर्पादिति भावः । इवार्थे इति शेषः । पूगाञ्ज्यः इत्यतः प्राग्विवाधकारात् । ततश्च इवार्थकसमस्यमानयावत्पदकात्समासादिवार्थे छः स्यादिति लभ्यते । काकताळीयो देवदत्तस्य वध इति ॥ काकः कश्चिदकस्मात् ताळवृक्षस्य मूलवृक्षतस्ताळफलपतनान्मृतः । तथैव कश्चिद्देवदत्तः अकस्मान्निर्जनप्रदेशे क्वचिद्व्रतः चोरेण हतः, तत्रेदं वाक्यं प्रवृत्तम् । अत्र समासार्थगतं सादृश्यमेकं, प्रत्ययार्थगतम् अन्यत्सादृश्यञ्च भासते ।

इह काकताळसमागमसदृशश्चोरसमागम इति समासार्थः । तत्प्रयुक्तः . .  
मरणसदृशस्तु प्रत्ययार्थः । अजाकृपाणीयः । अतर्कितोपनत इति फलितोऽर्थः

२०६२ । शर्करादिभ्योऽण् । (५-३-१०७)

शर्करेव शर्करम् ।

२०६३ । अङ्गुल्यादिभ्यष्टक् । (५-३-१०८)

आङ्गुलीव अङ्गुलिकः । भरूजेव । भारूजिकः ।

२०६४ । एकशालायाष्ठजन्यतरस्याम् । (५-३-१०९)

तथाहि काकागमनमिव ताळपतनमिव काकताळमिति समासस्य विग्रहः । अत्र काक-  
शब्दः काकागमनसदृशे देवदत्तागमने लाक्षणिकः । ताळशब्दस्तु ताळपतनसदृशे चोरागमने  
लाक्षणिकः । काकागमनसदृशन्देवदत्तागमनन्ताळपतनसदृशश्चोरागमनमिति च काकताळमिति  
समासाद्बोधः । यद्यप्यत्र काकताळशब्दयोः मिळितयोरेकत्रान्वयाभावात् द्वन्द्वसमासो न संभवति ।  
परस्परान्वयाभावेन असामर्थ्याच्च । तथापि अस्मादेव विधिवलात् 'सुप्सुपा' इति समासः । तथाच  
काकताळसमागमसदृशो देवदत्तचोरसमागम इति समासार्थः । तदाह । इह काकताळ-  
समागमसदृशश्चोरसमागम इति समासार्थ इति ॥ अत्र चोरसमागम इत्यस्य  
चोरेण देवदत्तस्य समागम इत्यर्थः । तदेवंविधात्समासात् काकताळशब्दादिवान्तरार्थे  
सादृश्यान्तरे छप्रत्ययः । तत्र समासात्मककाकताळशब्दभूतप्रकृत्यर्थरूपकाकताळसमागमसदृश-  
देवदत्तचोरसमागमे उपस्थिते सति ताळपतनकृतकाकमरणे उपस्थिते उपमानत्वं देवदत्तवधे  
चोरागमनकृते उपमेयत्वञ्च छप्रत्ययेन गम्यते । ततश्च तादृशचोरसमागमे सति ताळपतनकृत-  
काकमरणसदृशो देवदत्तस्य चोरकृतो वध इति छप्रत्ययेन लभ्यते । तदाह । तत्प्रयुक्तः इति ॥  
तादृशताळपतनप्रयुक्तेत्यर्थः । सदृश इत्यनन्तरन्देवदत्तवध इति शेषः । तथा च काकताळ-  
समागमसदृशो देवदत्तचोरसमागमः, तद्धेतुकस्ताळपतनकृतकाकमरणसदृशश्चोरकृतो देवदत्तवध  
इत्येव काकताळीयो देवदत्तवध इति समासाद्बोधः । एतदेवाभिप्रेत्योक्तं भाष्ये "काकागमनमिव  
ताळपतनमिव काकताळम् । काकताळमिव काकताळीयम्" इति । अत्र काकताळमिति इवार्थ-  
गर्भितकेवलद्वन्द्वात् न भवति इवान्तरार्थस्य सादृश्यान्तरार्थस्यप्रतीतेरित्यलम् । अजाकृपा-  
णीयः इति ॥ अजागमनमिव कृपाणपतनमिव अजाकृपाणम्, तदिव अजाकृपाणीयः ।  
अजाकृपाणसमागमसदृशो देवदत्तचोरसमागमः समासार्थः । कृपाणपतनप्रयुक्ताजामरणसदृशो  
देवदत्तवधश्चोरकृतः प्रत्ययार्थः । अत्र सर्वत्र अतर्कितोपनतत्वं साधारणो धर्म इत्याह ।  
अतर्कितेति ॥ शर्करादिभ्योऽण् ॥ इव इत्येव । शर्करमिति ॥ 'स्वार्थिकाः  
प्रकृतितो लिङ्गवचनान्यतिवर्तन्ते' इति विशेष्यनिघ्नतेति भावः । अङ्गुल्यादिभ्यष्टक् ॥  
इत्येव । अङ्गुलीवेति ॥ अङ्गुलिशब्दात् 'कृदिकारादक्तिनः' इति ङीप् । आङ्गुलिक  
इति ॥ पूर्ववद्विशेष्यनिघ्नता । भरूजेवेति । भारूजिक इति ॥ पूर्ववद्विशेष्यनिघ्नता ।  
एकशालायाः ॥ पक्षे ठगिति ॥ अन्यतरस्याङ्ग्रहणम् अनन्तरठकः समुच्चयार्थमिति

एकशालाशब्दादिवार्थे ठञ्वा । पक्षे ठक् । एकशालेव एकशालिकः—  
एकशालिकः ।

२०६५ । कर्कलोहितादीकक् । (५-३-११०)

कर्कः शुक्लोऽश्वः । स इव कार्कीकः । लौहितिकः स्फटिकः ।

२०६६ । पूगाञ्ज्योऽग्रामणीपूर्वात् । (५-३-११२)

इवार्थो निवृत्तः । नानाजातीयाः अनियतवृत्तयोऽर्थकामप्रधानाः सङ्घाः  
पूगाः । तद्वाचकात्स्वार्थे ज्यः स्यात् । लौहितध्वज्यः । 'व्रातचफञोरस्त्रियाम्'  
(सू ११००) । व्रातः । कापोतपाक्यः । चफञ् । कौञ्जायन्यः । ब्राध्नायन्यः ।

२०६७ । आयुधजीविसङ्घाञ्ज्यद् बाहीकेष्वब्राह्मण-

राजन्यात् । (५-३-११४)

बाहीकेषु य आयुधजीविसङ्घस्तद्वाचिनः स्वार्थे ज्यट् । क्षौद्रक्यः ।  
मालव्यः । टित्त्वान्डीप् । क्षौद्रकी । 'आयुध—' इति किम् । मल्लाः ।  
'सङ्घ—' इति किम् । सम्राट् । 'बाहीकेषु' किम् । शवराः । 'अब्राह्मण—'  
इति किम् । गोपालवाः । सालङ्कायनाः । ब्राह्मणे तद्विशेषग्रहणम् । राजन्ये  
स्वरूपग्रहणम् ।

भावः । ठञ्जेत्येव सुवचम् । कर्कलोहितादीकक् ॥ कर्कः शुक्लोऽश्वः इति ॥ अश्वपर्यायेषु  
"सितः कर्कः" इत्यमरः । लौहितीकः स्फटिक इति ॥ जपापुष्पादिसम्पर्कवशाद्लोहित  
इत्येवेत्यर्थः । पूगाञ्ज्यः ॥ इवार्थो निवृत्त इति ॥ व्याख्यानादिति भावः । अनियत-  
वृत्तय इति ॥ उद्धृता इत्यर्थः । तद्वाचकादिति ॥ पूगेति न स्वरूपग्रहणम् । व्याख्यानात् ।  
ग्रामणीवाचकपूर्वावयवकमित्रात् पूगवाचकादित्यर्थः । लौहितध्वज्यः इति ॥ लोहिताः  
ध्वजाः यस्य पूगस्य स एव लौहितध्वज्यः । व्रातचफञोरस्त्रियामिति ॥ इदं सूत्रं 'गोत्रे  
कुञ्जादिभ्यः' इत्यत्र प्रसङ्गादुपादाय व्याख्यातम् । व्रातः इति ॥ उदाहरणसूचनमिदम् ।  
भारोद्धहनादिशरीरायासजीवनात् नानाजातीयानामनियतवृत्तानां सङ्घो व्रातः । कापोतपाक्य  
इति ॥ कपोतान् पक्षिविशेषान् भक्षणाय पचतीति कपोतपाकः । स एव कापोतपाक्यः । पचः  
कर्मणि घञ्, 'चजोः कुघिण्यतोः' इति कुत्वम् । चफञिति ॥ उदाहरणसूचनमिदम् ।  
कौञ्जायन्य इति ॥ 'गोत्रे कुञ्जादिभ्यः' इति चफञ् । आयन्नादेशः । ततः स्वार्थे अनेन ज्यः ।  
एवं ब्राध्नायन्यः । आयुधजीवि ॥ बाहीकेष्विति ॥ बाहीकाख्यग्रामविशेषेऽप्यित्यर्थः ।  
क्षौद्रक्य इति ॥ क्षुद्रको नाम कश्चिदायुधजीविनाम्बाहीकदेशवासिनां सङ्घः । स एव क्षौद्रक्यः ।  
मालव्य इति ॥ मालवो नाम कश्चिद्बाहीकेषु आयुधजीविनां सङ्घः । स एव मालव्यः ।  
टित्त्वात् ङीबिति ॥ एवम् अस्त्रियामिति नात्र सम्वध्यते इति भावः । तद्विशेषेति ॥



२०६८ । वृकाट्टेयण् । (५-३-११५)

आयुधजीविसङ्गवाचकात्स्वार्थे । वार्केण्यः । 'आयुध—' इति किम् । जातिशब्दान्मा भूत् ।

२०६९ । दामन्यादितिगर्तषष्ठाच्छः । (५-३-११६)

दामन्यादिभ्यस्त्रिगर्तषष्ठेभ्यश्चायुधजीविसङ्गवाचिभ्यः स्वार्थे छः स्यात् । त्रिगर्तः षष्ठो वर्गो येषां ते त्रिगर्तषष्ठाः ।

‘आहुस्त्रिगर्तषष्ठांस्तु कौण्डोपरथदाण्डकी ।

क्रौष्टुकिर्जालमानिश्च ब्राह्मगुप्तोऽथ जालकिः ॥’

दामनीयः । दामनीयौ । दामनयः । औलपि, औलपीयः । त्रिगर्त, कौण्डो-परथीयः । दाण्डकीयः ।

२०७० । पश्वादिद्यौधेयादिभ्योऽणजौ । (५-३-११७)

आयुधजीविसङ्गवाचिभ्यः एभ्यः क्रमादणजौ स्तः स्वार्थे । पार्श्वः । पार्श्वौ । पार्श्वः । यौधेयः । यौधेयौ । यौधेयाः ।

व्याख्यानादिति भावः । वृकाट्टेयण् ॥ वृको नाम कश्चिदायुधजीविसङ्गः । स एव वार्केण्यः । आदिवृद्धिः । रपरत्वम् । जातिविशेषादिति ॥ वृको नाम कश्चिन्मनुष्यखादी चतुष्पाजाति-विशेषः प्रसिद्धः । तस्मान्नेत्यर्थः । दामन्यादि ॥ दामनिः आदिर्यस्य दामन्यादिः । त्रिगर्तः षष्ठो यस्य वर्गस्य सः त्रिगर्तषष्ठः । दामन्यादिश्च त्रिगर्तषष्ठश्चेति समाहारद्वन्द्वारूपञ्चमी । फलितमाह । दामन्यादिभ्यस्त्रिगर्तषष्ठेभ्यश्चेति ॥ आयुधजीविनां हि षड्वर्गाः, तत्र षष्ठस्त्रिगर्तः वर्गः, तेभ्यः षड्वर्गेभ्यः इति यावत् । के ते त्रिगर्तषष्ठा इत्यत आह । आहुरिति ॥ कौण्डोपरथः, दाण्डकिः, क्रौष्टुकिः, जालमानिः, ब्राह्मगुप्तः, जालकिः, इत्येतान् त्रिगर्तषष्ठान् आहुरित्यर्थः । जालकिरिति त्रिगर्तस्य नामान्तरम् । एतेषु षट्सु कौण्डोपरथब्राह्मगुप्तशब्दौ शिवाद्यणन्तौ । शेषः इजन्तः । दामादिगणम् उदाहरति । दामनीय इति ॥ दामनिरेव दामनीयः । औलपीति ॥ प्रकृति-प्रदर्शना । औलपीय इति ॥ औलपिशब्दात् स्वार्थे छः । त्रिगर्तेति ॥ त्रिगर्तषष्ठानामुदा-हरणसूचनमिदम् । कौण्डोपरथीय इति ॥ कौण्डोपरथशब्दात्स्वार्थे छः । दाण्डकीय इति ॥ दाण्डकिशब्दात् स्वार्थे छः । क्रौष्टुकीयः, जालमानीयः, ब्राह्मगुप्तीयः, जालकीयः, इत्यधुदाहार्यम् । पश्वादिद्यौधेयादि ॥ एभ्य इति ॥ पश्वादिभ्यो यौधेयादिभ्यश्चेत्यर्थः । पार्श्व इति ॥ पार्श्वशब्दाज्जनपदक्षत्रियविशेषयोर्वाचकादपत्येष्वर्थेषु ‘द्यञ्मगध’ इत्यण् । ततोऽपत्यसङ्गविवक्षायामनेन अणिति भावः । पार्श्वौ । पार्श्व इति ॥ अपत्यसङ्ग-बहुत्वविवक्षायां प्रकृतस्याणोऽपि तद्राजत्वानल्लक् । ‘व्यादयस्तद्राजाः’ इति वक्ष्यमाणत्वादिति भावः । यौधेय इति ॥ युधाशब्दादपत्येऽर्थे ‘द्यञः’ इति ढक् । तदन्तादपत्यसङ्गविवक्षायामनेन

२०७१ । अभिजिद्विदभृच्छालावच्छिखावच्छमीवदूर्णावच्छुम-

दणो यञ् । (५-३-११८)

अभिजिदादिभ्योऽण्णन्तेभ्यः स्वार्थे यञ्स्यात् । अभिजितोऽपत्यमाभि-  
जित्यः । वैदभृत्यः । शालावत्यः । शैखावत्यः । शामीवत्यः । और्णावत्यः ।  
श्रौमत्यः ।

२०७२ । ज्यादयस्तद्राजाः । (५-३-११९)

‘पूगाञ्ज्यः—’ (सू २०६६) इत्यारभ्य उक्ता एतत्संज्ञाः स्युः ।  
तेनास्त्रियां बहुषु लुक् । लोहितध्वजाः । कपोतपाकाः । कौञ्जायनाः । ब्रध्नायनाः,  
इत्यादि ।

अञ् । जित्स्वरः आयुदात्तत्वफलः । यौधेया इति ॥ अपत्यसङ्ख्यबहुत्वविवक्षायाम्  
‘तद्राजस्य’ इत्यञो लुक् । ‘कितः, तद्धितस्य’ इत्यन्तोदात्तं फलम् । अभिजिद्विदभृत् ॥  
अभिजित्, विदभृत्, शालावत्, शिखावत्, शमीवत्, ऊर्णावत्, श्रुमत्, एषां समाहारद्वन्द्वात्  
पञ्चम्याः लुक् । अण इति प्रत्ययत्वात् तदन्तग्रहणम् । तदाह । अभिजिदादिभ्य इति ॥  
अत्र ‘आयुधजीविसङ्घादिति निमित्तम्’ इति वृत्तिः । आभिजित्य इति ॥ अभिजितोऽपत्यं  
आभिजितः । अपत्येऽण् । आभिजित एव आभिजित्यः । वैदभृत्य इति ॥ विदभृतोऽपत्यं  
वैदभृतः । स एव वैदभृत्यः । शालावत्य इति ॥ शालावतोऽपत्यं शालावतः, स एव शाला-  
वत्यः । शैखावत्य इति ॥ शिखावतोऽपत्यं शैखावतः, स एव शैखावत्यः । शामीवत्य  
इति ॥ शमीवतोऽपत्यं शामीवतः, स एव शामीवत्यः । और्णावत्य इति ॥ ऊर्णावतो-  
ऽपत्यमौर्णावतः, स एव और्णावत्यः । श्रौमत्य इति ॥ श्रुमतोऽपत्यं श्रौमतः, स एव श्रौमत्यः ।  
अत्र अभिजिदित्यादिशब्देषु यञः स्वार्थिकतया गोत्रार्थकत्वादाभिजितस्यायमिति विग्रहे ‘गोत्र-  
चरणात्’ इति वुञि ‘आपत्यस्य च’ इति यलोपे आभिजितक इति भवति । “अपत्याणन्तेभ्य  
एवायं यञ् । तेन आभिजितो मुहूर्त इत्यादौ न यञ्” इति भाष्ये स्पष्टम् । ज्यादयस्त  
द्राजाः ॥ लोहितध्वजा इति ॥ ‘पूगात्’ इति विहितस्य ज्यस्य तद्राजत्वात् बहुत्वे लुक् ।  
कपोतपाकाः, कौञ्जायनाः, ब्रध्नायनाः इति ॥ ‘व्रातच्छब्दोः’ इति विहितस्य ज्यस्य  
लुक् । इत्यादीति ॥ क्षौद्रक्यः, क्षौद्रक्यौ, क्षुद्रकाः । आयुधजीवीति ज्यस्यो लुक् । वार्केण्यः,  
वार्केण्यौ, वृकाः । वृकाट्टेण्यो लुक् । दामनीयः, दामनीर्यौ, दामनयः । कौण्डोपरथाः इत्यादौ  
‘दामन्यादित्रिगर्तषष्ठात्’ इति छस्य लुक् । पार्श्वः, पार्श्वौ, पार्श्वः । यौधेयाः इत्यत्र पश्चादि-  
यौधेयाद्यणजोर्लुक् । आभिजित्यः, आभिजित्यौ, अभिजितः । विदभृतः इत्यादौ अभिजिद्विदभृदि-  
त्यादिविहितस्य यञो लुगिति भावः ॥

इति तद्धिते पञ्चमाध्यायस्य तृतीयपादः समाप्तः ।

२०७३ । पादशतस्य सङ्ख्यादेर्वीप्सायां वुन्लोपश्च । (५-४-१)

लोपवचनमनैमित्तिकत्वार्थम् । अतो न स्थानिवत् । 'पादः पत् (सू ४१४) । 'तद्वितार्थ—' (सू ७२८) इति समासे कृते प्रत्ययः वुन्नयं स्त्रियामेव । द्वौ द्वौ पादौ ददाति द्विपदिकाम् । द्विशतिकाम् । 'पाद शतग्रहणमनर्थकम्, अन्यत्रापि दर्शनात्' (वा ३३१४) । द्विमोदकिकाम् ।

२०७४ । दण्डव्यवसर्गयोश्च । (५-४-२)

वुन्स्यात् । अवीप्सार्थमिदम् । द्वौ पादौ दण्डितः, द्विपदिकां, द्विशतिकां व्यवसृजति । ददातीत्यर्थः ।

२०७५ । स्थूलादिभ्यः प्रकारवचने कन् । (५-४-३)

जातीयरोऽपवादः । स्थूलकः । अणुकः । 'चञ्चद्गृहतोरुपसङ्ख्यानम्' (वा ३३१५) । चञ्चत्कः । वृहत्कः । 'सुराया अहौ (ग सू १३०) । सुरावर्णोऽहिः सुरकः ।

अथ पञ्चमाध्यायस्य चतुर्थपादप्रारम्भः—पादशतस्य सङ्ख्यादेर्वीप्सायां वुन् लोपश्च ॥ पादश्च शतश्चेति समाहारद्वन्द्वात् लोपापेक्षया पष्ठी । वुन्प्रत्ययापेक्षया तु सा पञ्चम्यर्थे । सङ्ख्यावाचकशब्दपूर्वकात् पादशब्दात् शतशब्दाच्च वीप्साविशिष्टार्थवृत्तेः स्वार्थे वुन्प्रत्ययः स्यात्, प्रकृतेरन्यस्य लोपश्चेत्यर्थः । ननु वुनः अकादेशे सति 'यस्येति च' इत्येव लोपसिद्धेरिह लोपविधिव्यर्थः इत्यत आह । लोपवचनमनैमित्तिकत्वार्थमिति ॥ 'यस्येति च' इति लोपस्य परनिमित्तकतया तस्य 'अचः परस्मिन्' इति स्थानिवत्त्वात् 'पादः पत्' इति पदादेशो न स्यात् । अस्य तु लोपस्य परनिमित्तकत्वाभावेन स्थानिवत्त्वात्प्रसक्तेः पद्मवो निर्बाध इति भावः । तद्वितार्थ इति ॥ नच वीप्सायाः प्रकृत्यर्थविशेषणतया वुनोऽर्थाभावात्कथमिह तद्वितार्थ इति समास इति वाच्यम् । वुनो द्योतकतया द्योत्यर्थेनैवार्थवत्त्वात् । वुन्नयं स्त्रियामेवेति ॥ स्वभावादिति भावः । द्विशतिकामिति ॥ द्वे द्वे शते ददातीति विग्रहः । पादशतेत्यादि ॥ वार्तिकमिदम् । अनर्थकमिति कथम् । पादशतभिन्नव्यावृत्त्यर्थवादित्यत आह । अन्यत्रापि दर्शनादिति ॥ तदुदाहृत्य दर्शयति । द्विमोदकिकामिति ॥ द्वौ द्वौ मोदकौ ददातीति विग्रहः । दण्डव्यवसर्गयोश्च ॥ वुन् स्यादिति ॥ सङ्ख्यादेः पादशतात् दण्डव्यवसर्गयोर्गम्ययोरुन् स्यात्प्रकृतेरन्तलोपश्चेत्यर्थः । दण्डनं दण्डः । वलात्कृत्य द्रव्यग्रहणम् । व्यवसर्गो दानम् । ननु पूर्वेण सिद्धे किमर्थमिदमित्यत आह । अवीप्सार्थमिति ॥ द्वौ पादौ दण्डित इति ॥ वलात्कृत्य ग्राहित इत्यर्थः । स्थूलादिभ्यः ॥ प्रकारो भेदः सादृश्यञ्च । व्याख्यानात् । तद्वति वर्तमानाद्यथायोगं कन्नित्यर्थः । जातीयरोऽपवाद इति ॥ एतेन अयमपि तद्वदेव प्रकारवति भवति । ननु प्रकारमात्रे इति सूचितम् । चञ्चत्क इति ॥ चञ्चधातुश्रलने

२०७६ । अनत्यन्तगतौ क्तात् । (५-४-४)

छिन्नकम् । भिन्नकम् । अभिन्नकम् ।

२०७७ । न सामिवचने । (५-४-५)

सामिपर्याये उपपदे क्तान्तान्न कन् । सामिकृतम् । अर्धकृतम् । अनत्यन्तगतेरिह प्रकृत्यैवाभिधानात्पूर्वेण कन्न प्राप्तः । इदमेव निषेधसूत्रमत्यन्तस्वार्थिकमपि कनं ज्ञापयति । बहुतरकम् ।

२०७८ । बृहत्या आच्छादने । (५-४-६)

कन्स्यात् । 'द्वौ प्रावारोत्तरासङ्गौ समौ बृहतिका तथा' इत्यमरः । 'आच्छादने' किम् । बृहती छन्दः ।

२०७९ । अषडक्षाशितङ्ग्वलङ्कर्मालम्पुरुषाध्युत्तरपदात्तः ।

(५-४-७)

स्वार्थे । अषडक्षीणो मन्त्रः । द्वाभ्यामेव कृत इत्यर्थः । आशिता गावोऽस्मिन्निति आशितङ्गवीनमरण्यम् । निपातनात्पूर्वस्य मुम् । अलं कर्मणे अवञ्चनपि यश्चञ्चनिव दृश्यते स चञ्चत्कः । यथा स्पन्दमानस्वच्छजलमध्यवर्ती मणिः । बृहत्क् इति ॥ अवृहन्नपि वृहन्निव दृश्यते स वृहत्कः । वृहदाख्यसामविशेषो वा । सुराया अहाविति ॥ गणसूत्रमिदम् । प्रकारवचने कन्निति शेषः । सर्पः अहावेवेति नियमार्थमिदम् । सुरक इति ॥ 'केऽणः' इति ह्रस्वः । अनत्यन्तगतौ क्तात् ॥ अत्यन्तगतिः अशेषावयवसम्बन्धः, तदभावः अनत्यन्तगतिः, तस्याङ्गम्यमानायां क्तान्तात्कन्नित्यर्थः । छिन्नकमिति ॥ किञ्चिदवयवावच्छेदेन छिन्नमित्यर्थः । न सामिवचने ॥ वचनग्रहणं पर्यायलाभार्थमिति मत्वा आह । सामिपर्याये उपपदे इति ॥ सामिकृतमिति ॥ सामीत्यव्ययमर्थे । 'सामि' इति समासः । अर्धकृतमिति ॥ अर्धकृतमिति कर्मधारयः । सामीत्यस्य क्रियाविशेषणत्वेन कारकत्वात् समुदायस्य क्तान्तत्वम् । कृद्ग्रहणे गतिकारकपूर्वस्यापि ग्रहणात् । नन्विह अनत्यन्तगतः प्रकृत्यैवाभिहितत्वात् 'उक्तार्थानामप्रयोगः' इति न्यायेन पूर्वसूत्रविहितस्य कनः अप्रसक्तेरिह तन्निषेधो व्यर्थ इति शङ्कते । अनत्यन्तगतेरिति ॥ परिहरति । इदमेवेति ॥ तथापीति पूर्वमध्याहार्यम् । ज्ञापयतीति ॥ न ह्ययमनत्यन्तगताविति कनः प्रतिषेधः । किन्तर्हि, अत्यन्तस्वार्थिकस्य कनः । तत्र च इदमेव ज्ञापकम् । अन्यथा तद्वैयर्थ्यादिति भावः । बहुतरकमिति ॥ बहुतरमेव बहुतरकम् । भाष्ये तु इदं सूत्रं प्रत्याख्यातम् । 'तमवाद्यन्तात् स्वार्थे कन् वक्तव्यः' इति वचनेन यावादित्वाद्वा स्वार्थे कना बहुतरकं सुतरकमित्यादि सिद्धमिति तदाशयः । बृहत्या आच्छादने ॥ कन् इति शेषः । बृहत्येव बृहतिका । उत्तरीयं वासः । तदाह । द्वौ प्रावारेति ॥ अमरवाक्यमिदम् । अषडक्ष ॥ स्वार्थे इति ॥ शेषपूरणमिदम् । अषडक्ष,

अलङ्कर्मिणः । अलम्पुरुषीणः । ईश्वराधीनः । नित्योऽयं खः । उत्तरसू  
विभाषाग्रहणात् । ‘अन्येऽपि केचित्स्वार्थिकाः प्रत्ययाः नित्यमिष्यन्ते’  
‘तमवादयः प्राक्कनः । ज्यादयः प्राग्वुनः । आमादयः प्राङ्मायटः । बृहती  
जात्यन्ताः समासान्ताश्च’ इति भाष्यम् ।

## २०८० । विभाषाञ्चैरदिकृत्स्त्रियाम् । (५-४-८)

आशितङ्ग, अलङ्कर्मन्, अलम्पुरुष एभ्यः अच्युत्तरपदाच्च स्वार्थे खः स्यादित्यर्थः । अपङ्-  
क्षीणो मन्त्र इति ॥ मन्त्रणं मन्त्रः । रहसि राजतदमात्यादिभिः युक्तिभिः क्रियमाणं  
निर्धारणम् । अविद्यमानानि पट् अक्षीणि श्रोत्रेन्द्रियाणि यस्मिन्निति बहुव्रीहिः । ‘बहुव्रीहौ  
सक्यक्ष्णोः’ इति पच् । तदन्तादनेन स्वार्थे खः । द्वाभ्यामेवेति ॥ पुरुषाभ्यामिति शेषः ।  
आशिताः इति ॥ ‘अश भोजने’ इत्यस्मादाशितः कर्तेति ज्ञापकात्कर्तरि क्तः । पूर्वस्य  
मुमिति ॥ आशितशब्दस्येत्यर्थः । अलङ्कर्मिण इति ॥ ‘पर्यादयो ग्लानाद्यर्थे’ इति चतुर्थी-  
समासात्खः, टिलोपः । अलम्पुरुषीण इति ॥ अलम्पुरुषायेति विग्रहः । मातृभोगीण  
इत्यादाविव अपङ्क्षीणादां णत्वम् । ‘पदव्यवायेऽपि’ इति निषेधस्तु न । पदव्यवाये इत्याश्रय-  
णात् । ईश्वराधीन इति ॥ ‘यस्मादधिकम्’ इति ईश्वरशब्दात्सप्तमी । शौण्डादित्वादविशब्देन  
समासः । ततः स्वार्थे खः । ‘समर्थानाम्’ इत्यतो वाग्रहणानुवृत्त्या अस्य खस्य वैकल्पिकत्वभ्रमं  
वारयति । नित्योऽयं इति ॥ उत्तरेति ॥ ‘विभाषाञ्चैः’ इत्युत्तरसूत्रे ‘समर्थानाम्’ इत्यतो  
वाग्रहणानुवृत्त्यैव सिद्धे विभाषाग्रहणादिह पूर्वसूत्रे वाग्रहणानुवृत्त्यभावो ज्ञाप्यत इत्यर्थः । नचैवं  
सति आशिताः गात्रेऽस्मिन्निति अलङ्कर्मिणः इति च विग्रहप्रदर्शनमनुपपन्नमिति वाच्यम् । तस्य  
खप्रत्ययप्रकृतिकथनार्थत्वेन अलौकिकवियद्ववाक्यप्रायत्वात् । प्रसङ्गादाह । अन्येऽपीति ॥  
इष्यन्ते इति ॥ भाष्यकृतेति शेषः । तमवादयः प्राक्कन इति ॥ ‘अतिशयने तमप्’  
इत्यारभ्य ‘अवक्षेपणे कन्’ इत्यतः प्राग्विहिताः प्रत्यया इत्यर्थः । ज्यादयः प्राग्वुन इति ॥  
‘पूगाञ्च्योऽग्रामणीपूर्वात्’ इत्यारभ्य ‘पादशतस्य सहस्रवादेर्वाप्सायां नुन्’ इत्यतः प्राग्विहिताः  
प्रत्यया इत्यर्थः । आमादयः प्राङ्मायट इति ॥ ‘किमेत्तिङ्ययघादाम्’ इत्यारभ्य  
‘तत्प्रकृतवचने मयट्’ इत्यतः प्राग्विहिता इत्यर्थः । बृहतीजात्यन्ता इति ॥ बृहतीशब्देन  
‘बृहत्या आच्छादने’ इति कन् लक्ष्यते । जात्यन्तशब्देन तु ‘जात्यन्ताच्छ वन्धुनि’ इति  
छो लक्ष्यते । बहुवचननिर्देशात् पाशवादयोऽपि ‘पछ्या रूप्य च’ इत्यन्ताः गृह्यन्ते इति  
कैयटः । वस्तुतस्तु परिगणिता एव नित्याः, नतु पाशवादयोऽपि । बृहतीजात्यन्ताः इति बहु-  
वचनन्तु ‘बृहत्या आच्छादने’ इति ‘जात्यन्ताच्छ वन्धुनि’ इति च सूत्रयोर्मध्यगतेन  
‘अपङ्क्ष’ इति सूत्रेण विहितह्रस्वप्रत्ययमभिप्रेत्यति न दोषः । ‘विभाषाञ्चैः’ इति उत्तरसूत्रे  
खविधौ विभाषाग्रहणन्तु तस्यापि बृहतीजात्यन्तराज्जवर्तिताविशेषात् नित्यत्वे प्राप्ते विकल्पार्थम् ।  
अनित्योऽयं इति । उत्तरसूत्रेषु विभाषाग्रहणादिति मूलन्तु अभ्युच्चययुक्तिः इति शब्देन्दुशेखरे  
स्थितम् । विभाषाञ्चैरदिकृत्स्त्रियाम् ॥ अदिकृत्स्त्रियामिति कर्मधारयगर्भो नन्तत्पुरुषः ।

अदिक्स्त्रीवृत्तेरच्यन्तात्प्रातिपदिकात्स्वः स्याद्वा स्वार्थे । प्राक्—प्राचीनम् ।  
प्रत्यक्—प्रतीचीनम् । अवाक्—अवाचीनम् । 'निकृष्टप्रतिकृष्टार्वरफयाप्याव-  
साधमाः' इत्यमरः । अर्वन्तमच्यतीति अर्वाक्—अर्वाचीनम् । 'अदिक्स्त्रियाम्'  
किम् । प्राची दिक् । उदीची दिक् । 'दिग्ग्रहणम्' किम् । प्राचीना ब्राह्मणी ।  
'स्त्रीग्रहणम्' किम् । प्राचीनं ग्रामादाम्नाः ।

२०८१ । जात्यन्ताच्छ बन्धुनि । (५-४-९)

ब्राह्मणजातीयः । 'बन्धुनि' किम् । ब्राह्मणजातिः शोभना । जाते-  
र्व्यञ्जकं द्रव्यं बन्धु ।

२०८२ । स्थानान्ताद्विभाषा सस्थानेनेति चेत् । (५-४-१०)

सस्थानेन तुल्येन चेत्स्थानान्तमर्थवदित्यर्थः । पित्रा तुल्यः पितृस्थानीयः—  
पितृस्थानः । 'सस्थानेन' किम् । गोः स्थानम् ।

तदाह । अदिक्स्त्रीवृत्तेरिति ॥ प्रागिति ॥ अञ्चेलुकि लुप्तास्तात्यन्तमिदम् । प्राचि  
देशे इत्यर्थे प्राचीनमिति खान्तमिदं स्वभावादाधेयपरम् । स्वभावादेव सामान्ये नपुंसकमेक-  
वचनान्तश्च । इदन्तु पदसंस्कारपक्षे । वाक्यसंस्कारपक्षे तु प्रागादिशब्देभ्यः समभिव्याहृत-  
देशकालस्थवृक्षादिवोधकेभ्यः खः । तत्र उपस्थितविशेष्यलिङ्गत्यागे मानाभावात् प्राचीना  
आम्नाः, प्राचीना वाटी, प्राचीनं वनमिति भवतीत्याहुः । अर्वन्तमच्यतीति वक्ष्यन् अर्वच्छब्दं  
विवृणोति । निकृष्टेति ॥ अमरवाक्यमिदम् । प्राची दिगिति ॥ लिङ्गविशिष्टपरिभाषया  
प्राप्तिः । दिग्ग्रहणङ्गिमिति ॥ अस्त्रियामित्येतावतैव प्राची दिगित्यत्रातिप्रसङ्गनिरासात्किन्तेनेति  
प्रश्नः । अव्याप्तिपरिहारार्थमित्याह । प्राचीना ब्राह्मणीति ॥ नेयं दिग्गूपा स्त्री । किन्तु  
तद्विना स्त्रीति खो भवत्येवेति भावः । स्त्रीग्रहणङ्गिमिति ॥ अदिशीलेतावतैव प्राचीना  
ब्राह्मणीत्यत्राव्याप्तिनिरासात्प्रश्नः । इदमप्यव्याप्तिपरिहारार्थमित्याह । प्राचीनं ग्रामादाम्नाः  
इति ॥ स्थानिवत्सूत्रभाष्ये अयं प्रयोगः स्थितः । अत्र प्राच्यान्दिशीत्यर्थे लुप्तास्तात्यन्ता  
प्रागिति प्रकृतिः । स च अव्ययत्वात् अस्तीति खो भवत्येवेति भावः । जात्यन्ताच्छ  
बन्धुनि ॥ छेति लुप्तप्रथमाकम् । जातिशब्दान्तात् प्रातिपदिकाद्बन्धुनि वर्तमानात् स्वार्थे  
छप्रत्ययः स्यादित्यर्थः । बन्धुशब्दो द्रव्यवाचीति वक्ष्यति । तथाच बन्धुनि वर्तमाना-  
दित्यनेन जात्याश्रयद्रव्यलक्षकादिति फलितम् । ब्राह्मणजातीय इति ॥ ब्राह्मणत्वजात्याश्रयो-  
व्यक्तिविशेष इत्यर्थः । ब्राह्मणजातिः शोभनेति ॥ ब्राह्मणत्वजातिरित्यर्थः । वक्ष्यते  
ब्राह्मणत्वादिजातिर्व्यज्यतेऽस्मिन्निति बन्धु द्रव्यम् । 'शृष्टृस्मिन्निहि' इत्यादिना अधिकरणे उपप्रत्ययः ।  
तदाह । जातेर्व्यञ्जकं द्रव्यं बन्धिवति ॥ आप्तपर्यायस्तु बन्धुशब्दो नेह गृह्यते । बन्धुनीति  
नपुंसकनिर्देशादिति भावः । स्थानान्तात् ॥ सस्थानेनेत्यस्य विवरणं तुल्येनेति । इतिशब्दादर्थ-  
वदिति लभ्यते । तुल्यरूपेणार्थेन यदि स्थानान्तं शब्दस्वरूपमर्थवद्भवति, तदा स्थानान्तात् छे  
वा स्यादित्यर्थः । तुल्यरूपार्थे वर्तमानात् स्थानान्तात् छे वा स्यादिति यावत् । पितृस्थानीय

२०८३ । अनुगादिनष्ठक् । (५-४-१३)

अनुगदतीत्यनुगादी । स एव आनुगादिकः ।

२०८४ । विसारिणो मत्स्ये । (५-४-१६)

अणस्यात् । विसारिणः । 'मत्स्ये' इति किम् । विसारी देवदत्तः ।

२०८५ । सङ्ख्यायाः क्रियाभ्यावृत्तिगणने कृत्वसुच् । (५-४-१७)

अभ्यावृत्तिर्जन्म । क्रियाजन्मगणनवृत्तेः सङ्ख्याशब्दात्स्वार्थे कृत्वसु-

चस्यात् । पञ्चकृत्वो भुङ्क्ते । 'सङ्ख्यायाः' किम् । भूरिवारान्भुङ्क्ते ।

२०८६ । द्वित्रिचतुर्भ्यः सुच् । (५-४-१८)

कृत्वसुचोऽपवादः । द्विर्भुङ्क्ते । त्रिः 'रात्सस्य' (सू २८०) । चतुः ।

इति ॥ स्थानं पूज्यत्वादिपदम् । पितृस्थानमिव स्थानं यस्येति बहुव्रीहिः । पितृनिष्ठपूज्यत्वादि-  
तुल्यपूज्यत्वादिमानित्यर्थः । गोः स्थानमिति ॥ गवां निवास इत्यर्थः । अत्र तुल्यत्वाप्रतीतेर्न  
च्छः । 'किमेत्तिङव्यय' इत्युत्तरसूत्रम्प्रसङ्गात्पूर्वमेव व्याख्यातम् । 'अमु च च्छन्दसि' इति तु  
वैदिकप्रक्रियायां व्याख्यास्यते । अनुगादिनष्ठक् ॥ स्वार्थे इति शेषः 'आमादयः प्राङ्मयटः' इत्युक्तेः  
ठगादयो नित्या एव प्रत्ययाः । अनुगादीति ॥ 'सुप्यजातौ' इति णिनिः । प्रकृतिदर्शनमिदम् ।  
ठकानित्यत्वात्स एवेत्यस्वपदविग्रहपददर्शनम् । अनुगादिक इति ॥ 'नस्तद्धिते' इति टिलोपः ।  
इह क्रमेण च 'स्त्रियाम्' इति 'अणिनुणः' इति च सूत्रद्वयम्पठितं कृदाधिकारे व्याख्यास्यते ।  
विसारिणो मत्स्ये ॥ 'अणिनुणः' इति पूर्वसूत्रात् अणित्यनुवर्तते । तदाह । अण्  
स्यादिति ॥ मत्स्ये विद्यमानात् विसारिन्शब्दात् स्वार्थे अण् स्यादित्यर्थः । विसारिणः  
इति ॥ 'इनण्यनपले' इति प्रकृतिभावाट्टिलोपो न । सङ्ख्यायाः ॥ अभ्यावृत्तिशब्देन यदि  
द्वितीयादिप्रवृत्तिर्गृह्येत, तदा चतुर्वारम्पाकप्रवृत्तौ द्विः पचतीति स्यादित्यत्र आह । अभ्या-  
वृत्तिर्जन्मेति ॥ उपसर्गवशात् 'वृत्तु वर्तने' इति धातोरुत्पत्तौ वृत्तिरिति भावः । कृत्वसुचि  
चकार इत् । उकार उच्चारणार्थः । 'तद्धितश्चासर्वविभक्तिः' इत्यत्र तसिलादिषु परिग्रहणात्  
कृत्वोऽर्थानामव्ययत्वम् । पञ्चकृत्वो भुङ्क्ते इति ॥ पञ्चत्वसङ्ख्याकोत्पत्तिविशिष्टा भोजन-  
क्रियेत्यर्थः । सङ्ख्यायाः किमिति ॥ गणने वृत्तिः सङ्ख्याशब्दानामेवेति प्रश्नः । भूरि-  
वारान् भुङ्क्ते इति ॥ भूरिशब्दो बहुशब्दपर्यायः । वारशब्दस्तु वस्तुतः समभिव्याहृत-  
क्रियापर्याप्ते काले वर्तते । 'कालाध्वनोरत्यन्तसंयोगे द्वितीया' इति द्वितीया । बहुकालेषु  
कात्स्न्येन व्याप्ता भोजनक्रियेत्यर्थः । भोजनबहुत्वं त्वर्थाद्रम्यते । तथा च वारशब्दोऽयं  
न गणनवाची । भूरिशब्दोऽपि न सङ्ख्याशब्देन गृह्यते । 'बहुगणवतुडति सङ्ख्या' इत्यत्र  
बहुग्रहणे तत्पर्यायस्य असङ्ख्यात्वबोधनात् । अतोऽत्र न कृत्वसुच् । द्वित्रिचतुर्भ्यः ॥  
क्रियाभ्यावृत्तिगणने इत्येव । सुचि चकार इत् । उकार उच्चारणार्थः । पूर्ववदव्ययत्वम् ।  
त्रिरिति ॥ भुङ्क्ते इत्यनुषज्यते । रादिति ॥ चतुर्शब्दात् सुचि चतुरस् इति स्थिते 'रात्सस्य'

२०८७ । एकस्य सकृच्च । (५-४-१९)

सकृदित्यादेशः स्यात्, चात्सुच् । सकृद्भुङ्क्ते । 'संयोगान्तस्य—' (सू ५४) इति सुचो लोपः । न तु 'हल्ङ्याप्—' (सू २५२) इति । अभैत्सीदित्यत्र सिच इव सुचोऽपि तदयोगात् ।

२०८८ । विभाषा बहोर्धाऽविप्रकृष्टकाले । (५-४-२०)

अविप्रकृष्ट आसन्नः । बहुधा बहुकृत्वो वा दिवसस्य भुङ्क्ते । 'आसन्नकाले' किम् । बहुकृत्वो मासस्य भुङ्क्ते ।

२०८९ । तत्प्रकृतवचने मयट् । (५-४-२१)

प्राचुर्येण प्रस्तुतं प्रकृतं, तस्य वचनं प्रतिपादनम् । भावेऽधिकरणे वा ल्युट् । आद्ये प्रकृतमन्नमन्नमयम् । अपूपमयम् । यवागूमयी । द्वितीयेऽन्नमयो यज्ञः । अपूपमयं पर्व ।

इति सकारस्य लोपे चतुरिति रूपमित्यर्थः । अत्र भुङ्क्ते इत्यनुपज्यते । एकस्य सकृच्च ॥ शेषपूरणेन सूत्रं व्याचष्टे । सकृदित्यादेशः स्यादिति । सकृद्भुङ्क्ते इति ॥ एकशब्दात् सुच्, प्रकृतेः सकृदित्यादेशश्च । अत्र एकशब्दः क्रियाविशेषणम् । एकत्वविशिष्टा भुजिक्रियेत्यर्थः । स्वादु पचति इत्यादिवदेकम्भुङ्क्ते इति प्रयोगे प्राप्ते इदं सूत्रमिति कैयटः । एको भुङ्क्ते इत्यत्र तु नायं विधिः प्रवर्तते । क्रियाग्रहणमनुवर्त्य क्रियाविशेषणस्यैव एकशब्दस्य ग्रहणादित्यास्तां तावत् । ननु 'संयोगान्तस्य' इति सुचो लोप इत्यनुपपन्नम् । 'हल्ङ्याच्भ्यः' इत्येव हि सुलोपोऽत्र युक्तः । तस्मिन् कर्तव्ये संयोगान्तलोपस्य त्रैपादिकस्यासिद्धत्वादित्यत्र आह । ननु हल्ङ्यावितीति ॥ सिच इवेति ॥ अभैत्सीदित्यत्र सिचो लोपनिवृत्तये हल्ङ्यावित्यत्र सिग्रहणेन सिचो ग्रहणं, तत्साहचर्यात् सुग्रहणेनाऽपि सुजयन्नगृह्यत इति भावः । विभाषा बहोर्धाऽविप्रकृष्टकाले ॥ अविप्रकृष्टकालिकक्रियाजन्मगणनवृत्तेर्बहुशब्दात् धाप्रत्ययो वा स्यात् । पक्षे कृत्वसुच् । बहुधा बहुकृत्वो वा दिवसस्य भुङ्क्ते इति ॥ दिवसे प्रातः सन्नवाद्यव्यवहितकालिकोत्पत्तिविशिष्टा भोजनक्रियेत्यर्थः । 'कृत्वोऽर्थप्रयोगे कालेऽधिकरणे' इति दिवसात्पठ्यतीति हरदत्तः । शेषत्वविवक्षायां षष्ठी इति तु नवीनाः । तत्प्रकृतवचने ॥ तदिति प्रथमान्तनिर्देशः । प्राचुर्येणेति ॥ बहुलतया उपस्थितं प्रकृतशब्देन विवक्षितमित्यर्थः । उपसर्गवलादिति भावः । प्रतिपादनमिति ॥ बोधनमित्यर्थः । भावे इति ॥ तथाच प्रकृतस्य बोधने सतीत्यर्थः । प्राचुर्यविशेषणकवस्तुप्रवृत्तेः प्रथमान्तात्स्वार्थे मयडिति फलति । अत्र प्राचुर्यविशिष्टं वस्तु प्रकृतेरर्थः । प्रत्ययस्तु तदधोतकः । अधिकरणे वेति ॥ तथाच प्राचुर्यविशेषणकं यद्वस्तु यस्मिन्नुच्यते तदधिकरणे वाच्ये तादृशवस्तुवृत्तेः शब्दात् मयडिति फलितम् । अत्र पक्षे प्राचुर्यविशिष्टमुच्यमानं वस्तु प्रकृत्यर्थः । तदधिकरणं प्रत्ययार्थः । तन्त्रेणार्थद्वये सूत्रतात्पर्यं, व्याख्यानात् । यद्यप्याद्यपक्षे स्वार्थिकप्रकरणपाठः समञ्जसः, ननु द्वितीयपक्षे । तथापि 'अथ स्वार्थिकाः' इति मूलम्प्रायिकाभिप्रायमिति न दोषः । आद्ये इति ॥ भावल्युट्पक्षे इत्यर्थः । प्रकृतमन्नमन्नमयमिति ॥



२०१० । समूहवच्च बहुषु । (५-४-२२)

सामूहिकाः प्रत्ययाः अतिदिश्यन्ते, चान्नयद् । मौदकाः ५  
मौदकिकम्—मौदकनयम् । शाष्कुलिकम्—शाष्कुलीमयम् । द्वितीयेऽर्थे मौद-  
कजः—मौदकनयः ।

२०११ । अनन्तावसथेतिहमेपजाज्यः । (५-४-२३)

अनन्त एव आनन्त्यम् । आवसथः एव आवसथ्यम् । 'इतिह'  
निरातसमुदायः । ऐतिह्यम् । मेपजमेव मैपज्यम् ।

२०१२ । देवतान्तात्तादर्थ्ये यत् । (५-४-२४)

तदर्थे एव तादर्थ्यम् । स्वार्थे ण्यच् । अग्निदेवतायै इदमग्निदेवत्यम् । पित्रदेवत्य

प्रचुरमत्रानित्यर्थः । स्वार्थिकत्वात्प्रकृतिलिङ्गता । अपूपमयमिति ॥ प्रचुरोऽपूप इत्य-  
यवागूमयीति ॥ प्रचुरा यवागूरित्यर्थः । द्वित्रिवाच् ङोविमि भावः । द्वितीये इति ॥ अविष्क-  
रन्मुदुक्षे इत्यर्थः । अन्नमयो यज्ञ इति ॥ अष्टषु 'दर्शनादनाः प्रश्नो तं सोमसहस्रम्' इत्या-  
वाक्यैरुच्यमानानि प्राचुर्यविशिष्टाग्रानित्यर्थः । स्वार्थिकत्वेन प्रकृतिलिङ्गत्वाभावादिशेषानिमेव  
अपूपमयं पर्वेति ॥ पर्वणि अप्रुपाः कार्या इत्याद्युच्यमानाप्राधिकरणं पर्वेत्यर्थः । अस्वा-  
कत्वाद्विशेषनिवृत्ता । केचित्तु द्वितीयेपक्षे वचनशब्दोऽधिकरणान्युदन्तः, प्रकृत्यर्थो न विशिष्ट-  
इत्याहुः । तथा सति प्राचुर्यविशिष्टाग्राधिकरणं यज्ञ इत्येव बोधः, नतु उच्यमानत्वस्य बोधः  
समूहवच्च बहुषु ॥ तच्छब्दवचने इत्येव । सामूहिका इति ॥ 'तस्य समूहः' इति  
कारिद्विहिताः प्रत्यया इत्यर्थः । बहुषु प्राचुर्यविशिष्टेषु वर्तमानाच्छब्दात् स्वार्थे समूहवत्प्रत्यया-  
न्तुरित्यर्थः । यद्वा बहुवचनविधानि प्राचुर्यविशिष्टानि वस्तुन्यस्मिन्नधिकरणे उच्यन्ते । तदधिकरणे  
वाच्ये तद्वस्तुवचनशब्दात् समूहवत्प्रत्ययाः न्युरित्यर्थः । आद्ये उदाहरति । मौदकाः प्रकृता  
मौदकिकमिति ॥ 'अविष्करोस्मिन्वेनाः' इति सामूहिकशब्दः । स्वार्थिकत्वेऽपि प्रकृतिलिङ्गाति-  
कम् । कुटीरवत् । शाष्कुलिकमिति ॥ शाष्कुल्यः प्रचुरा इत्यर्थः । पूर्ववच्छब्दः । प्रकृतिलिङ्गाति-  
कमश्च । द्वितीयेऽर्थे मौदकिको यज्ञ इति ॥ मौदका अस्मिन्पक्षे उच्यन्ते इति विग्रहः  
अनन्तावसथेतिह ॥ अनन्त, आवसथ, इतिह, मेपज, एभ्यः स्वार्थे व्यप्रत्ययः स्यादित्यर्थः  
अनन्त एवेति ॥ अन्तो नादाः । तस्याभावः अनन्तः । अर्थाभावे नञस्तुरूपः  
अर्थाभावे अव्ययीभावेन तद्विकल्पस्योक्तत्वात् । आनन्त्यमिति ॥ स्वार्थिकत्वात्प्रकृतिलि-  
ङ्गानिकम् । आवसथो गृहम् । निरातसमुदायः इति ॥ स च उपदेशपारम्पर्ये वर्तते  
तस्मान्स्वार्थे ण्यः । "पारंपर्योपदेशः स्वार्थनिष्ठमितिहाव्ययम्" इत्यमरः । मैपज्यमिति  
मेपजन् औपजन्, तदेव मैपज्यम् । "मेपजापर्वमेपज्यानि" इत्यमरः । देवतान्तात्तादर्थ-  
यत् ॥ तदर्थ एवेति ॥ तच्छब्देन देवतान्तस्यार्थ उच्यते । तन्म इदन्तदर्थम् । ततः स्व  
वर्णादिनात् प्रथित्यर्थः । देवतान्ताग्रातिप्रदिकत्वात् यन्त्यस्यप्रकृत्यर्थो वन्तुनि वाच्ये इत्यर्थः  
अव्ययमानद्वये उद्देश्यविशेषो देवता मन्त्रमृत्या वास्तुर्लोक 'साम्य देवता' इत्यत्र । अतः पितृदेव

## २०९३ । पादार्धाभ्यां च । (५-४-२५)

पादार्थमुदकं पाद्यम् । अर्घ्यम् । नवस्य 'नू' आदेशो लप्पनप्वाश्च प्रत्यया वक्तव्याः । नूतम्—नूतनम्—नवीनम् । 'नश्च पुराणे प्रात्' (वा ३३२८) । पुराणार्थे वर्तमानात्प्रशब्दान्नो वक्तव्यः । चात्पूर्वोक्ताः । प्रणम्—प्रलम्—प्रतनम्—प्रीणम् । 'भागरूपनामभ्यो धेयः' (वा ३३३०) । भागधेयम् । रूपधेयम् । नामधेयम् । 'आग्नीध्रसाधारणादञ्' (वा ३३३४) । आग्नीध्रम् । साधारणम् । स्त्रियां ङीप् । आग्नीध्री । साधारणी ।

## २०९४ । अतिथेर्ज्यः । (५-४-२६)

'तादर्थ्ये' इत्येव । अतिथये इदमातिथ्यम् ।

## २०९५ । देवात्तल् । (५-४-२७)

देव एव देवता ।

## २०९६ । अवेः कः । (५-४-२८)

अविरेवाविकः ।

रक्षोदेवत्वमित्यादौ नाव्याप्तिः । तदाह । पितृदेवत्वमिति ॥ देवताशब्दस्य देवाः मनुष्याः पितरः असुरा रक्षांसि पिशाचाः इत्यादि श्रुतिपुराणादिसिद्धजातिविशेषपरत्वे तु अत्राव्याप्तिः स्यादिति भावः । भाष्ये तु पितृदेवत्वमिति न सिद्ध्यतीत्याक्षिप्य दिवैश्वर्यकर्मणो देवः । तस्मात्स्वार्थे तलिति समाहितम् । हविः प्रति पित्रादीनामीश्वरत्वं स्वामित्वम् । हविस्तु यजमानस्य स्वम् । तच्च यजमाने अग्नयागुद्देशेन त्यक्त्वेद्देवाग्नयादिस्वामिकं भवितुमर्हति । अतः देवतात्वं त्यज्यमानद्रव्योद्देश्यत्वविशेषात्मकमेव भाष्यरीत्यापि पर्यवस्यतीत्यलम् । पादार्धाभ्याश्च ॥ तादर्थ्ये यदिति शेषः । अर्घ्यमिति ॥ अर्घार्थमुदकमिति विग्रहः । अर्घः पूजा । "मूत्ये पूजाविधा-वर्षः" इत्यमरः । नवस्येति ॥ वार्तिकमिदम् । एते प्रत्यया अत्यन्तस्वार्थिकाः । नवीनमिति ॥ नवशब्दात् खप्रत्यये, तस्य ईनादेशे, प्रकृतेर्नूभावे, ओर्गुणः, अवादेशः । नश्च पुराणे प्रादिति ॥ वार्तिकमिदम् । चात्पूर्वोक्ता इति ॥ लप्, तनप्, ख, इत्यर्थः । प्रीणमिति ॥ खे रूपम् । भागरूपेति ॥ वार्तिकमिदम् । आग्नीध्रेति ॥ वार्तिकमिदम् । आग्नीध्रमिति ॥ अग्नीध्रः शरणम् । आग्नीध्रम् । ततः स्वार्थे अञि आग्नीध्रमेव । अनेकं प्रत्ययविशिष्टं सम्बन्धसाधारण-मुच्यते । ततः स्वार्थे अञि साधारणमित्येव । अञ्विधेः प्रयोजनमाह । स्त्रियां ङीधिति ॥ अतिथेर्ज्यः ॥ तादर्थ्ये इत्येवेति ॥ अतिथये इदमित्यर्थे अतिथिशब्दाच्चतुर्थ्यन्तात् ण्यः स्यादित्यर्थः । देवात्तल् ॥ तादर्थ्ये इति निवृत्तम् । अत्यन्तस्वार्थिकोऽयं तल् । देवतेति ॥ स्वार्थिकत्वेन प्रकृतिलिङ्गातिक्रमात् स्त्रीत्वम् । अवेः कः ॥ अयमपि केवलस्वार्थिकः । "अवयः

२०९७ । यावादिभ्यः कन् । (५-४-२९)

याव एव यावकः । मणिकः ।

२०९८ । लोहितान्मणौ । (५-४-३०)

लोहित एव लोहितकः मणिः ।

२०९९ । वर्णे चानित्ये । (५-४-३१)

लोहितकः कोपेन । 'लोहिताल्लिङ्गवाधनं वा' (वा ३३२२) । लोहि-  
तिका—लोहिनिका कोपेन ।

शैलमेषार्काः" इत्यमरः । यावादिभ्यः कन् ॥ यावक इति ॥ यवानामयं यावः । ओद-  
नादिः, स एव यावकः । अलक्तकवृक्षो वा यावः, स एव यावकः "यावोऽलक्तो द्रुमालयः"  
इत्यमरः । लोहितान्मणौ ॥ मणौ वर्तमानात् लोहितशब्दात्स्वार्थे कन् स्यादित्यर्थः ।  
माणिक्यमयो मणिरिवेह मणिविवक्षितः । यस्तु जपाकुसुमादिनिमित्तलौहिलवान् स्फटिकमणि-  
स्तस्य तु 'रक्ते' इत्युत्तरसूत्रेण सिद्धम् । वर्णे चानित्ये ॥ अनित्ये वर्णे विद्यमानात् लोहित-  
शब्दात्स्वार्थे कन् स्यादित्यर्थः । अमण्यर्थमिदम् । लोहितकः कोपेनेति ॥ देवदत्तादिरिति  
शेषः । कोपनिमित्तकं देवदत्तादेर्लौहिलमनित्यमेव । कोपाभावे तदभावात् । यद्यपि माणिक्य-  
मणिलौहिलमपि अनित्यमेव । माणिक्ये नष्टे तन्नाशात् । तथापि आश्रयद्रव्यस्य उत्पत्तिप्रभृति  
नाशपर्यन्तं यो वर्णो वर्तते, स वर्णः नित्य इत्यभिमतमिति न दोषः । स्यादेतत् । लोहिनिका  
लोहितिका वा कोपेनेति स्त्रियां रूपद्वयमिष्यते । तत्र लोहितशब्दात् 'वर्णादनुदात्तात्' इति  
नत्वसन्नियोगशिष्टं डीपं परत्वात् स्वार्थिकतया अन्तरङ्गत्वाच्च वाधित्वा कनि कृते सति नत्व-  
सन्नियोगशिष्टडीपो न प्रसक्तिः । कोपधत्वेन तोषधत्वाभावात् । ततश्च लोहितकशब्दात् 'अजायतः'  
इति टापि 'प्रत्ययस्थात्' इति इत्वे लोहितिकेत्येव स्यात्, ननु तत्र लोहिनिकेति ।  
लोहिताल्लिङ्गवाधनं वेति ॥ वार्तिकमिदम् । लोहितशब्दात्परस्मै ल्लिङ्गबोधकप्रत्ययस्य  
कना वाधो वा स्यादित्यर्थः । असति तु कना डीपो वाधे लोहिनीशब्दात् कनि 'केऽणः' इति  
ह्रस्वे कन्नन्ताद्यापि लोहिनिकेति सिद्ध्यति । सति तु कना डीपो वाधे लोहिताशब्दात् कनि  
'केऽणः' इति ह्रस्वे टापि लोहितिकेति भवति । ननु 'ड्याप् प्रातिपदिकात्' इत्यत्र लिङ्गविशिष्ट-  
परिभाषयैव सिद्धे ड्याच्ग्रहणं ड्यावन्तादेव तद्धिताः भवन्ति, ननु ड्याबन्त्यां प्रागित्येवमर्थमि-  
त्युक्तम् । एवञ्च डीपः प्राक् कनः प्रसक्तेरेवाभावादिदं वार्तिकं व्यर्थमिति चेत्, अत एव वार्तिकाल्लि-  
ङ्गात्स्वार्थिकतद्धितेषु ड्याच्ग्रहणं न सम्बध्यते । न च सुवन्तात्तद्धितोत्पत्तिरिति सिद्धान्तात् 'कुत्सिते'  
इति सूत्रस्थभाष्यरीत्या स्वार्थद्रव्यलिङ्गसङ्ख्याकारककुत्सादिप्रयुक्तकार्याणाङ्गमिकतया ड्यावन्तादेव  
मुपि ततः कनि रूपसिद्धेर्वचनमिदं व्यर्थमिति वाच्यम् । अत एव स्वार्थिकतद्धितानां प्रातिपदिकादेव

२१०० । रक्ते । (५-४-३२)

लाक्षादिना रक्ते यो लोहितशब्दस्तस्मात्कनस्यात् । 'लिङ्गवाधनं वा' (वा ३३२२) इत्येव । लोहितिका-लोहिनिका शाटी ।

२१०१ । कालाच्च । (५-४-३३)

'वर्णे चानित्ये' (सू २०९९), 'रक्ते' (सू २१००) इति सूत्रद्वयमनुवर्तते । कालकं मुखं वैलक्ष्येण । कालकः पटः । कालिका शाटी ।

२१०२ । विनयादिभ्यष्ठक् । (५-४-३४)

विनय एव वैनयिकः । सामयिकः । उपायाद्भस्वत्वं च' (ग सू १४४) । औपयिकः ।

२१०३ । वाचो व्याहृतार्थायाम् । (५-४-३५)

सन्दिष्टार्थायां वाचि विद्यमानाद्वाक्छब्दात्स्वार्थे ठक्च स्यात् । 'सन्देशाग्वाचिकं स्यात्' इत्यमरः ।

२१०४ । तद्युक्तात्कर्मणोऽण् । (५-४-३६)

कर्मैव कर्मणम् । वाचिकं श्रुत्वा क्रियमाणं कर्मैत्यर्थः ।

२१०५ । ओषधेरजातौ । (५-४-३७)

स्वार्थेऽण् । औषधं पिबति । 'अजातौ' किम् । औषधयः क्षेत्रे रुढाः ।

प्रवृत्तिविज्ञानादित्यन्यत्र विस्तरः । रक्ते ॥ लाक्षादिना रक्ते पटादौ लोहितस्य यावद्रव्यमवस्थानेन नित्यतया पूर्वणाप्राप्तौ वचनम् । कालाच्च ॥ द्वयमनुवर्तते इति ॥ अनित्ये वर्णे रक्ते च वर्तमानात्स्वार्थे कश्चित् फलितम् । अनित्ये वर्णे उदाहरति । कालकं मुखं वैलक्ष्येणेति ॥ लज्जासूयादिनेत्यर्थः । रक्ते उदाहरति । कालकः पट इति ॥ नील्यादिनेति शेषः । विनयादिभ्यः ॥ उपायाद्भस्वत्वञ्चेति ॥ गणसूत्रमिदम् । उपायशब्दात्स्वार्थे ठक् । प्रकृतेर्दार्ढ्यस्य ह्रस्वत्वञ्चेत्यर्थः । ह्रस्वस्य ह्रस्वविधौ वैयर्थ्याद्दीर्घस्येति गम्यते । वाचो व्याहृतार्थायाम् ॥ इदम् अस्य वक्तव्यमिति दूतं प्रति योऽर्थ उच्यते स व्याहृतः । न व्याहृतः अव्याहृतः अर्थः यस्या इति विग्रहः । तदाह । सन्दिष्टार्थायामिति ॥ तद्युक्तात् ॥ सन्दिष्टार्थाया दूतवाचा यत्प्रयुक्तं कर्म तदभिधायिनः कर्मणशब्दात्स्वार्थे अङ्गित्यर्थः । कर्मैव कर्मणमिति ॥ अत्रिति प्रकृतिभावान्न टिलोपः । दूतवाक्यं श्रुत्वा तथैव यत्क्रियते कर्म तत्कर्मणमुच्यते । तदाह । वाचिकं श्रुत्वेति ॥ ओषधेरजातौ ॥ औषधमपिबतीति ॥ शुष्मीरीचादिचूर्णमबादिद्रव्यसंसृष्टं विवक्षितम् । तस्य न जातिवचनत्वमिति भावः । क्षेत्रे

२१०६ । प्रज्ञादिभ्यश्च । (५-४-३८)

प्रज्ञ एव प्राज्ञः । प्राज्ञी स्त्री । दैवतः । वान्धवः ।

२१०७ । मृदस्तिकन् । (५-४-३९)

मृदेव मृत्तिका ।

२१०८ । सस्त्रौ प्रशंसायाम् । (५-४-४०)

रूपपोऽपवादः । प्रशस्ता मृत् मृत्ता मृत्स्ना । उत्तरसूत्रे न्य  
ग्रहाणान्नित्योऽयम् ।

२१०९ । बह्वलपार्थाच्छस्कारकादन्यतरस्याम् । (५-४-४२)

बहूनि ददाति बहुशः । अल्पानि अल्पशः । 'बह्वलपार्थः' । 'अल्प-  
वचनम्' (वा ३३३८) । नेह । बहूनि ददात्यनिष्टेषु । अल्पं ददात्याभ्युदयिकेषु

२११० । सङ्ख्यैकवचनाच्च वीप्सायाम् । (५-४-४३)

रूढा इति ॥ उत्पन्ना इत्यर्थः । शाल्यादिसस्यात्मका इति फलितम् । प्रज्ञादिभ्यश्च ॥ २९  
अण्णिति शेषः । प्राज्ञ इति ॥ प्रजानातीति प्रज्ञः, 'इगुपधज्ञा' इति कः । प्रज्ञशब्दात्स्वार्थे अण् ।  
प्राज्ञीति ॥ अण्णन्तत्वात् ङीप् । प्रज्ञा अस्यास्तीति विग्रहे तु 'प्रज्ञाश्रद्धार्चाभ्यः' इति णान्तात्  
टापि प्राज्ञेति रूपम् । मृदस्तिकन् ॥ मृदशब्दात्स्वार्थे तिकनित्यर्थः । सस्त्रौ ॥ प्रशस्तायां मृदि  
वर्तमानात् मृच्छब्दात्स्वार्थे स स्त्र एतौ प्रत्ययौ स्त इत्यर्थः । रूपपः इति ॥ 'प्रशंसायां  
रूपप्' इति विहितस्येत्यर्थः । नित्योऽयमिति ॥ सन्नविधिरित्यर्थः । वस्तुतस्तु 'ज्यादयः  
प्राग्वुनः' इत्यादिपरिगणितेषु अनयोः प्रत्यययोरनन्तर्भावादनित्यत्वमेवानयोरुचितमित्याहुः ।  
बह्वलपार्थाच्छस्कारकादन्यतरस्याम् ॥ बह्वलपार्थाच्च कारकाभिधायिनः शब्दात्स्वार्थे  
शसप्रत्ययो वा स्यादित्यर्थः । बह्वलपार्थादिति ॥ वार्तिकमिदम् । मङ्गलामङ्गले गम्ये एवायं  
शसित्यर्थः । बहूनि ददात्यनिष्टेष्विति ॥ भयादिनिमित्तेष्वित्यर्थः । अल्पं ददात्याभ्यु-  
दयिकेष्विति ॥ अभ्युदयः श्रेयः, तत्प्रयोजनकेष्विष्टापूर्तेष्वित्यर्थः । आभ्युदयिकेषु बहुदानं  
अनिष्टेषु अल्पदानञ्च मङ्गलम् । तद्विपरीतदानन्तु अमङ्गलमिति भावः । अर्थग्रहणाद्भूतिशो  
ददाति, स्तोत्रशो ददाति इत्याद्यप्युदाहार्यम् । सङ्ख्यैकवचनाच्च ॥ सङ्ख्या च एकवचनञ्चेति  
समाहारद्वन्द्वत्पञ्चमी । एकत्वविशिष्टोऽर्थः उच्यतेऽनेनेत्येकवचनः । एकत्वविशिष्टस्यार्थस्य वचन  
इति विग्रहः । सङ्ख्यावाचकात्तदन्यस्माच्चैकत्वविशिष्टवाचकात्कारकाभिधायिनः प्रातिपदिकात्  
वीप्साया शस् वेत्यर्थः । सङ्ख्यावाचिनः उदाहरति । द्वौ द्वौ ददातीति ॥ 'नित्यवीप्सयोः'  
इति द्विवचनम् । द्विशः इत्यत्र तु न । शसैव वीप्साया उक्तत्वात् । 'तद्धितश्चासर्वविभक्तिः'

द्वौ द्वौ ददाति द्विशः । माषं माषं माषशः । प्रस्थशः । परिमाणशब्दाः  
वृत्तावेकार्था एव । ‘सङ्ख्यैकवचनात्’ किम् । घटं घटं ददाति । ‘वीप्सायाम्’  
किम् । द्वौ ददाति । ‘कारकात्’ इत्येव । द्वयोर्द्वयोः स्वामी ।

२१११ । प्रतियोगे पञ्चम्यास्तसिः । (५-४-४४)

प्रतिना कर्मप्रवचनीयेन योगे या पञ्चमी विहिता तदन्तात्तसिः स्यात् ।  
प्रद्युम्नः कृष्णतः प्रति । ‘आद्यादिभ्य उपसङ्ख्यानम्’ (वा ३३३९) । आदौ  
आदितः । मध्यतः । अन्ततः । पृष्ठतः । पार्श्वतः । आकृतिगणोऽयम् । स्वरेण  
स्वरतः । वर्णतः ।

२११२ । अपादाने चाहीयरुहोः । (५-४-४५)

अपादाने या पञ्चमी तदन्तात्तसिः स्यात् । ग्रामादागच्छति । ग्रामतः ।  
‘अहीयरुहोः’ किम् । स्वर्गाद्धीयते । पर्वतादवरोहति ।

इत्यत्र ‘शस्प्रभृतयः प्राक् समासान्तेभ्यः’ इति परिगणनात् शसादीनां ङाच्पर्यन्ता-  
नामव्ययत्वम् । एकत्वविशिष्टवाचिन उदाहरति । माषं माषं माषशः इति ॥ माषं  
माषमित्यनन्तरन्ददातीति शेषः । माषशब्दः परिमाणविशेषवाची । प्रस्थशः इति ॥ प्रस्थं  
प्रस्थं ददातीति विग्रहः । ननु घटं घटं ददातीत्यत्रापि घटशः इति स्यात् । घटशब्दस्याप्येकत्व-  
विशिष्टार्थवाचकत्वात् । नच एकत्वविशिष्टस्यैवार्थस्य वाचकः एकवचनशब्देन विवक्षितः ।  
घटशब्दस्तु नैवम् । घटौ घटाः इत्यादौ द्वित्वबहुत्वविशिष्टवाचकत्वादिति वाच्यम् । एवं सति माषशः  
प्रस्थशः इत्यत्रापि शसभावप्रसङ्गादित्यत आह । परिमाणशब्दाः वृत्तावेकार्था एवेति ॥  
अयमाशयः । समासादिबृत्तौ एकत्वविशिष्टस्यैवार्थस्य वाचका एकवचनशब्देन विवक्षिताः ।  
तथाविधाश्च परिमाणशब्दा एव, नतु घटादिजातिशब्दा अपि । माषदातेत्युक्ते हि माषपरि-  
मितस्य हिरण्यादेर्दातेति प्रतीयते, नतु माषाणामिति । अतो माषशब्दोऽयम्भवति वृत्तावेकत्व-  
विशिष्टार्थनियतः । एवं प्रस्थादिशब्दोऽपि । घटशब्दस्तु नैवम् । घटदातेत्युक्ते घटानान्दातेत्यपि  
प्रतीतेः । एतदेवाभिप्रेत्य प्रत्युदाहरति । घटं घटमिति ॥ एतत्सर्वज्ञयादित्यमतम् । वामनस्तु  
उक्तनियमे प्रमाणाभावात् जातिशब्देभ्योऽपि शस् भवत्येव । एकवचनग्रहणन्तु ‘सङ्ख्यायाश्च  
वीप्सायाम्’ इत्युक्तेः घटौ घटौ ददातीत्यादौ शसभावार्थमित्याह । एकैकशः पितृसंयुक्तानीत्यत्र  
तु शसैव वीप्साया उक्तत्वात् द्विवचनमार्पामिति हरदत्तः । प्रत्याहाराद्विकभाष्ये ‘एकैकशः सहस्र-  
कृत्वः’ इति भाष्यप्रयोगात् स्वार्थिकशसा समाधेयमित्यन्ये । प्रतियोगे ॥ विहितेति ॥  
‘प्रतिः प्रतिनिधिप्रतिदानयोः’ इति प्रतेः कर्मप्रवचनीयत्वे तद्योगे ‘प्रतिनिधिप्रतिदाने च यस्मात्’  
इति पञ्चमी विहितेत्यर्थः । प्रद्युम्नः कृष्णतः प्रतीति ॥ कृष्णस्य प्रतिनिधिरित्यर्थः । आद्या-  
दिभ्य इति ॥ अयं सार्वविभक्तिकस्तसिः । अपादाने चाहीयरुहोः ॥ अहीयरुहोरिति

२११३ । अतिग्रहाव्यथनक्षेपेऽत्रकर्तरि तृतीयायाः । (५-४-४६)

अकर्तरि तृतीयान्ताद्वा तसिः स्यात् । अतिक्रम्य ग्रहोऽतिग्रहः । चारित्रेणाऽतिगृह्यते । चारित्रतोऽतिगृह्यते । चारित्रेणान्यानतिक्रम्य वर्तत इत्यर्थः । अव्यथनमचलनम् । वृत्तेन न व्यथते । वृत्ततो न व्यथते । वृत्तेन न चलतीत्यर्थः । क्षेपे वृत्तेन क्षिप्तः । वृत्ततः क्षिप्तः । वृत्तेन निन्दित इत्यर्थः । 'अकर्तरि' इति किम् । देवदत्तेन क्षिप्तः ।

२११४ । हीयमानपापयोगाच्च । (५-४-४७)

हीयमानपापयुक्तादकर्तरि तृतीयान्ताद्वा तसिः । वृत्तेन हीयते । वृत्तेन पापः । वृत्ततः । क्षेपस्याविवक्षायामिदम् । क्षेपे तु पूर्वेण सिद्धम् । 'अकर्तरि' इति किम् । देवदत्तेन हीयते ।

२११५ । षष्ठ्या व्याश्रये । (५-४-४८)

षष्ठ्यन्ताद्वा तसिः स्यान्नानापक्षसमाश्रये । देवाः अर्जुनतोऽभवन् । दैत्याः कर्णतोऽभवन् । अर्जुनस्य कर्णस्य पक्षे इत्यर्थः । 'व्याश्रये' किम् । वृक्षस्य शाखा ।

२११६ । रोगाच्चापनयने । (५-४-४९)

रोगवाचिनः षष्ठ्यन्ताद्वा तसिश्चिकित्सायाम् । प्रवाहिकातः कुरु । प्रतीकारमस्याः कुर्वित्यर्थः । 'अपनयने' किम् । प्रवाहिकायाः प्रकोपनं करोति ।

छेदः । हीयते इत्यादौ कर्मणि लकारे यगन्तस्य एकदेशस्य हीयेत्यनुकरणम् । हीयरुहोः सम्बन्धि यन्न भवति तस्मिन्नपादाने इत्यर्थः । अतिग्रहाव्यथन ॥ अतिक्रम्य ग्रह इति ॥ लोकवृत्तमतिक्रम्य तद्विलक्षणतया प्रतीयमानत्वमित्यर्थः । चारित्रेणेति ॥ चरित्रमेव चारित्रम्, तेन हेतुना इतरविलक्षणत्वेन दृश्यते इत्यर्थः । फलितमाह । अन्यानतिक्रम्य वर्तते इति ॥ 'व्यथ भयसञ्चलनयोः' इति चलनार्थात् ल्युटि व्यथनशब्दः । तदाह । अव्यथनमचलनमिति ॥ क्षेपे इति ॥ उदाह्रियते इति शेषः । क्षेपो निन्दा । हीयमानपापयोगाच्च ॥ हीयमानेति ॥ हीयमानयुक्तात् पापयुक्ताच्चेत्यर्थः । ननु पूर्वसूत्रे क्षेपग्रहणादेव सिद्धे किमर्थमिदमित्यत आह । क्षेपस्याविवक्षायामिति ॥ तत्त्वकथने इत्यर्थः । षष्ठ्या व्याश्रये ॥ नानापक्षसमाश्रये इति ॥ सर्वसाधारण्यं विहाय एकपक्षाश्रय इति यावत् । पक्षः स्वीयत्वेन परिग्रहः । देवा अर्जुनतोऽभवन्निति ॥ अर्जुनस्य पक्षे देवा आसन्नित्यर्थः । दैत्याः कर्णतोऽभवन्निति ॥ असुरा कर्णस्य पक्षे आसन्नित्यर्थः । रोगाच्च ॥ रोगस्य प्रतीकारः चिकित्सा । प्रवाहिकात इति ॥ विपूचिकाप्रतीकारमित्यर्थः ।

२११७ । कृभ्वस्तियोगे सम्पद्यकर्तरि च्विः । (५-४-५०)

‘अभूततद्भाव इति वक्तव्यम्’ (वा ३३४०) । विकारात्मतां प्राप्नु-  
वत्यां प्रकृतौ वर्तमानाद्विकारशब्दात्स्वार्थे च्विर्वा स्यात्करोत्यादिभिर्योगे ।

२११८ । अस्य च्वौ । (७-४-३२)

अवर्णस्य ईत्स्यात् च्वौ । वेलोपः । च्यन्तत्वादव्ययत्वम् । अकृष्णः  
कृष्णः सम्पद्यते, तं करोति कृष्णी करोति । ब्रह्मी भवति । गङ्गी स्यात् ।

कृभ्वस्तियोगे ॥ अभूतेति ॥ येन रूपेण प्राग्भूतं यद्वस्तु तस्य तद्रूपप्राप्तावित्यर्थः । एवञ्च  
यत्र प्रकृतिस्वरूपमेव विकाररूपमापद्यमानं विकारभेदेन विवक्ष्यते । तत्रैवाव्ययत्वम् इति  
लभ्यते । सम्पद्यकर्तरित्येकम्पदम् । सम्पदनं सम्पद्यः । सम्पूर्वकात्पदधातोरत एव निपातनात्  
भावे कृत्संज्ञः शः, दिवादित्वात् इयन् । सम्पद्यस्य कर्तेति पृष्ठीसमासः । सम्पद्यमाने वर्तमाना-  
दिति यावत् । केन रूपेण कस्य सम्पत्तिरित्याकाङ्क्षायाम्, ‘अभूततद्भावे’ इति वार्तिकात्  
प्रकृतेर्विकाररूपेण सम्पत्तिरिति लभ्यते । तत्र विकारवाचकादेव प्रत्ययः । नतु प्रकृतिवाचकात् ।  
व्याख्यानात् । तथा च फलितमाह । विकारात्मतामित्यादिना । वर्तमानादिति ॥  
विकारवाचकशब्दस्य प्रकृतौ गौण्या वृत्त्या विद्यमानत्वं बोध्यम् । करोत्यादिभिरिति ॥  
‘ङ कृञ् करणे, भू सत्तायाम्, अस भुवि’ इति धातुभिर्योगे सतीत्यर्थः । च्विप्रत्यये चकार इत्,  
इकार उच्चारणार्थः । अस्य च्वौ ॥ ईत्स्यादिति ॥ ‘ई प्राच्योः’ इत्यतः तदनुश्लेषेति  
भावः । वेलोप इति ॥ ‘वेरपृक्तस्य’ इत्यनेनेति शेषः । च्यन्तत्वादव्ययत्वमिति ॥  
‘ऊर्यादिच्विडाचश्च’ इति निपातत्वात् स्वरादिनिपातमित्यव्ययत्वमित्यर्थः । ‘तद्धितश्चासर्व-  
विभक्तिः’ इत्यत्र ‘शस्प्रभृतयः प्राक् समासान्तेभ्यः’ इति परिगणितेष्वन्तर्भावादव्ययत्वमिति  
केचित् । कृव्योगे उदाहरति । कृष्ण इति ॥ वस्तुतः अकृष्णः सन् वेपादिना कृष्णभावं  
प्राप्नोतीत्यर्थः । तं करोतीति ॥ अकृष्णं कृष्णरूपेण सम्पद्यमानं करोतीत्यर्थः । कृष्णी-  
करोतीति ॥ अत्र वस्तुतः अकृष्णो नटः प्रकृतिभूतः । स तावत्कृष्णभावं विकारान्प्राप्नुवन्  
अभूततद्भावात्मकं विकारं सम्पद्यमानत्वात् सम्पद्यकर्ता भव इति तत्राभेदरोपनवलम्ब्य वर्तमानः  
विकारभूतकृष्णवाचकः शब्दः । तस्मात् च्विप्रत्ययः, चकार इत्, इकार उच्चारणार्थः । तस्मिन्परे  
अकारस्य ईत्वम् । ‘वेरपृक्तस्य’ इति वकारलोपः । कृष्णाति ईकारान्तमव्ययम् । ब्रह्मी  
भवतीति ॥ अत्रह्य ब्रह्म सम्पद्यमानं भवतीत्यर्थः । ब्रह्मन्शब्दात् च्विः । अन्तर्वर्तिनीं विभक्ति-  
माश्रित्य पदत्वान्नलोपः । ईत्वमिति भावः । अत्यन्तस्वार्थिकानामेव प्रातिपदिकादुत्पत्तिः । नतु  
सुवन्तादिति नियमः । अतो न च्वेः प्रातिपदिकादुत्पत्तिः । किन्तु सुवन्तादेवेति बोध्यम् । अत  
एव अगौर्गौः सम्पद्यत गोऽभवदित्यत्र च्यन्तस्य गोशब्दस्य ‘एङ् पदान्तात्’ इति पररूपमुदाहृतं  
सङ्गच्छते इत्यलम् । गङ्गी स्यादिति ॥ अगङ्गा गङ्गात्वेन सम्पद्यमाना स्यादित्यर्थः । ‘अस्य च्वौ’  
इति ईत्वम् । दोषाभूतम् अहरति ॥ दोषेलाकारान्तमव्ययं रात्रावित्यर्थः । इह तु रात्रिरित्यर्थे



‘अव्ययस्य च्वावीत्वं नेति वाच्यम्’ (वा ५०५२) । दोषाभूतम् अहः ।  
भूता रात्रिः । एतच्च ‘अव्ययीभावश्च’ (सू ४५१) इति सूत्रे भाष्ये च

२११९ । क्यच्च्योश्च । (६-४-१५२)

हलः परस्यापत्यकारस्य लोपः स्यात्क्ये च्चौ च परतः । गार्गी म

२१२० । च्चौ च । (७-४-२६)

च्चौ परे पूर्वस्य दीर्घः स्यात् । शुची भवति । पट्ट स्यात् । ‘अव्य  
दीर्घत्वं न’ इति केचित् । तन्निर्मूलम् । ‘स्वस्ति स्यात्’ इति तु महाविमा-  
च्चेरभावात्सिद्धम् । ‘स्वस्ती स्यात्’ इत्यपि पक्षे स्यादिति चेदस्तु ।  
नेष्यते तर्ह्यनभिधानान् च्चिरेव नोत्पद्यत इत्यस्तु । ‘रीडृतः’ (सू १२३४)  
मात्री करोति ।

२१२१ । अरुर्मनश्चक्षुश्चेतोरहोरजसां लोपश्च । (५-४-५१)

वर्तते । अदोषाभूतमहः । बहुलमेयावरणान्वकारात् दोषाभूतमित्यर्थः । दिवाभूता रात्रिरिति  
दिवेत्याकारान्तनव्ययम् अहनीत्यर्थे । इह तु अहरित्यर्थे वर्तते । चन्द्रिकातिगयपरा-  
अहर्भूतेत्यर्थः । ननु ‘अव्ययस्य च्वावीत्वं न’ इति वार्तिकम् ‘अस्य च्चौ’ इति सूत्रभाष्ये  
दृश्यते इत्यत आह । एतच्चेति ॥ गार्गी भवतीति वक्ष्यन्नाह । क्यच्च्योश्च ॥ ‘अल्लोपोऽन-  
इत्यस्मात् लोप इति, ‘हलस्तद्धितस्य’ इत्यस्मात् हल इति, ‘आपत्यस्य च’ इत्यस्मात्  
आपत्यस्येति चानुवर्तते । तद्वाह । लः परस्येति ॥ गार्गी भवतीति ॥ अगार्यो गार्यः  
सम्बन्धमानो भवतीत्यर्थः । यवन्तात् च्चौ यकारस्य लोपः । वेलोपः । यकारस्य तु ‘आपत्यस्य च’  
इति लोपो न सम्भवति । ईकारेण व्यवधानात् । ‘हलस्तद्धितस्य’ इत्यपि न सम्भवति ।  
तस्य इति अर्थवत्येव विधानात् । अतो वचनमिति भावः । अथ शुची भवतीति वक्ष्यन्नाह ।  
च्चौ च ॥ दीर्घः स्यादिति ॥ ‘अकृत्सार्वत्रानुक्रयोः’ इत्यतस्तदनुवृत्तेरिति भावः ।  
अव्ययस्येति ॥ अव्ययस्य ‘च्चौ च’ इति दीर्घो नेत्यर्थः । तेन स्वस्ति स्यादित्यत्र च्चौ  
न दीर्घ इति भावः । तन्निर्मूलमिति ॥ भाष्यादावदृष्टत्वादिति भावः । तर्हि स्वस्ति  
स्यादिति न स्यात् दीर्घप्रसङ्गात् इत्यत आह । स्वस्ति स्यादिति त्विति ॥ ननु महा-  
विमापया दीर्घाभावे स्वस्ति स्यादिति सिद्धावपि कदाचित् स्वस्ती स्यादिति दीर्घो दुर्वार इति  
शङ्कते । स्वस्ती स्यादित्यपि पक्षे स्यादिति ॥ इयपत्तिरित्याह । अस्तिवति ॥  
दीर्घतदभावाभ्यां रूपद्वयमिति शेषः । प्रामाणिकत्वादुभयमप्यादृतव्यमिति भावः । ननु  
शिथिलनङ्कारात् कथं दीर्घपाठादर इत्यत आह । यदि नेष्यते इत्यादि ॥ मातृशब्दात्  
च्चिप्रत्यये विशेषमाह । रीडृतः इति ॥ अरुर्मनश्चक्षुः ॥ एषामिति ॥ अहस्,

एषां लोपः स्यात् चिच्च । अरू करोति । उन्मनी स्यात् । उच्चक्षू करोति ।  
उच्चेती करोति । विरही करोति । विरजी करोति ।

२१२२ । विभाषा साति कात्स्न्ये । (५-४-५२)

चिविषये सातिर्वा स्यात्साकल्ये ।

२१२३ । सात्पदाद्योः । (८-३-१११)

सस्य षत्वं न स्यात् । दधि सिञ्चति । कृत्स्नं शस्त्रमग्निः सम्पद्यतेऽग्नि-  
साद्भवति । अग्नी भवति । महाविभाषया वाक्यमपि । 'कात्स्न्ये' किम् ।  
एकदेशेन शुद्धी भवति पटः ।

२१२४ । अभिविधौ सम्पदा च । (५-४-५३)

सम्पदा कृभ्वस्तिभिश्च योगे सातिर्वा स्याद्वाप्तौ । पक्षे कृभ्वस्तियोगे  
चिवः । सम्पदा तु वाक्यमेव । अग्निसात्सम्पद्यते अग्निसाद्भवति शस्त्रम् ।

मनस्, चक्षुस्, चेतस्, रहस्, रजस्, इत्येतेषामित्यर्थः । पूर्वैर्णैव प्रत्ययसिद्धेस्तत्सान्नियोगेन  
अन्यलोप इह विधीयते । अरू करोतीति ॥ अनरुः अरुः सम्पद्यते तङ्करोतीत्यर्थः । प्रकृतेरन्य-  
लोपे उकारस्य 'च्वौ च' इति दीर्घः । उन्मनी करोतीति ॥ अनुन्मनाः उन्मनाः  
सम्पद्यते तङ्करोतीत्यर्थः । च्वौ अन्यलोपः, ईत्त्वञ्च । उच्चक्षू करोतीति ॥ अनुच्चक्षुः उच्चक्षुः  
सम्पद्यते तङ्करोतीत्यर्थः । च्वौ अन्यलोपः, दीर्घश्च । उच्चेती करोतीति ॥ अनुच्चेताः उच्चेताः  
सम्पद्यते तङ्करोतीत्यर्थः । च्वौ अन्यलोपः, ईत्त्वञ्च । विरही करोतीति ॥ रहः विजनप्रदेशः,  
विशिष्टं रहः विरहः । अविरहः विरहः सम्पद्यते तङ्करोतीत्यर्थः । च्वौ अन्यलोपः, ईत्त्वञ्च ।  
विरजी करोतीति ॥ अविरजाः विरजाः सम्पद्यते तङ्करोतीत्यर्थः । अन्यलोपे अस्य च्वौ  
ईत्त्वञ्च । विभाषा साति ॥ सातीति छुप्तप्रथमाकम् । चिविषये इति ॥ अभूततद्भावे  
सम्पद्यकर्तरि कृभ्वस्तियोगे इत्यर्थः । सात्पदाद्योः ॥ शेषपूरणेन सूत्रं व्याचष्टे । सस्य  
षत्वं न स्यादिति ॥ सातेरवयवस्य पदादेश्च सस्य षत्वं न स्यादित्यर्थः । 'नरपररूपि'  
इत्यतो नेति 'अपदान्तस्य' इत्यतो मूर्धन्य इति चानुवर्तते इति भावः । पदादेशरुदाहरति । दधि  
सिञ्चतीति ॥ षिचिधातोः 'धात्वादेश्च' इति पस्य सः । तस्य 'आदेशप्रत्यययोः' इति  
षत्वे प्राप्ते अनेन निषेधः । कृत्स्नमिति ॥ सर्वावयवोपेतमित्यर्थः । अग्निसादित्यत्र प्रत्यया-  
वयवसकारत्वात् षत्वे प्राप्ते अनेन निषेधः । अग्नी भवतीति ॥ चिवप्रत्यये 'च्वौ च' इति  
दीर्घः । महाविभाषयेति ॥ 'समर्थानाम्' इत्यतोः वाग्रहणानुवृत्तेरित्यर्थः । महाविभाषया सिद्धे  
इह विभाषाग्रहणन्तु अपवादेन मुक्ते औत्सर्गिकत्वेः समावेशार्थः । अभिविधौ सम्पदा  
च ॥ चकारः कृभ्वस्तिसमुच्चयार्थः । तदाह । सम्पदा कृभ्वस्तिभिश्चेति ॥ अभिविधा-  
वित्यस्य विवरणम् । व्याप्ताविति ॥ पक्षे इति ॥ सातिप्रत्ययाभावपक्षे कृभ्वस्तियोगे पूर्वण  
चिवः, सम्पदा योगे तु सातेरभावे वाक्यमेव, नतु चिवः । कृभ्वस्तियोग एव तद्विधानादित्यर्थः ।

अग्नी भवति । जलसात्सम्पद्यते जली भवति लवणम् । 'एकस्या सर्वावयवावच्छेदेनान्यथाभावः कात्स्न्यम्' । 'बहूनां व्यक्तीनां किं वावच्छेदेनान्यथात्वं त्वभिविधिः' ।

२१२५ । तदर्धनिवचने । (५-४-५४)

सातिः स्यात्कृभ्वस्तिभिः सम्पदा च योगे । राजसात्करोति । सात्सम्पद्यते । राजार्धनिमित्यर्थः ।

२१२६ । देये त्रा च । (५-४-५५)

तदर्धने देये त्रा स्यात्सातिश्च कृभ्वादियोगे । विप्राधीनं देयं करो विप्रत्रा करोति । विप्रत्रा सम्पद्यते । पक्षे विप्रसात्करोति । 'देये ि राजसाद्भवति राष्ट्रम् ।

२१२७ । देवमनुष्यपुरुषपुरुषमर्त्येभ्यो ि, ि, त ि बहुलम् । (५-४-५६)

पृथ्यो द्वितीयान्तेभ्यः सप्तम्यन्तेभ्यश्च त्रा स्यात् । देवत्रा वन्दे रमे बहुलोक्तेरन्यत्रापि । बहुत्रा जीवतो मनः ।

२१२८ । अव्यक्तानुकरणाद्यजवरार्धादनितां डाच् । (५-४-५७)

'अच्' अवरं न्यूनम्, न तु ततो न्यूनम् 'अनेकाच्' इति यावद् दृष्टम् ।

सम्पदा योगे उदाहरति । अग्निसात्सम्पद्यते इति ॥ कृभ्वस्तियोगे उदाहरति । अग्नि साद्भवति शस्त्रमिति ॥ अग्निसात्करोति अग्निसात्स्यादित्यप्युदाहार्यम् । कात्स्न्याभिविध्यै विंशपमाह । एकस्याः व्यक्तेरित्यादिना ॥ तदर्धनिवचने ॥ शेषपूरणेन सूत्रं व्याचष्टे । सातिः स्यादित्यादिना ॥ 'अभूततद्वावे' इति निवृत्तामिति भावः । देये त्रा च ॥ तदर्धनिवचने इत्येवानुवर्तते । कृभ्वादियोगे इति ॥ कृभ्वस्तिभिः सम्पदा च योगे इत्यर्थः । देवमनुष्यपुरुषपुरुषमर्त्येभ्यो द्वितीयासप्तम्योर्बहुलम् ॥ पृथ्य इति ॥ देव, मनुष्य, पुरुष, पुरु, मर्त्य, इत्येतेभ्यः इत्यर्थः । अत्यन्तस्वार्थिकोऽयम् । सातीति कृभ्वस्तियोगे इत्यपि निवृत्तम् । देवत्रा वन्दे रमे चेति ॥ देवान् वन्दे, देवेषु रमे वन्द्यर्थः । मनुष्यत्रा, पुरुषत्रा । पुरुषशब्दे बहुलपर्यायः । पुरुत्रा, मर्त्यत्रा । अन्यत्रापीनि ॥ देवादिभ्यो अन्यत्रापीत्यर्थः । बहुत्रा जीवतो मनः इति ॥ जीवतो जन्तोर्मेनः बहुषु विषयेषु गच्छति बहून् व्याप्नोतीत्यर्थः । अव्यक्तानुकरणात् ॥ यत्र ध्वनी अकारादयो वर्णविशेषाः न व्यज्यन्ते सः अव्यक्तः ध्वनिः । तस्यानुकरणम् अव्यक्तानुकरणम् । अजवरार्धशब्दं व्याचष्टे । द्याजिति ॥ द्वावर्चा यस्येति विप्रहः । अवरशब्दं व्याचष्टे । न्यूनमिति ॥ अजवे अवरं न्यूनसङ्ख्याकाच्मिति सामानाधिकरण्येनान्वयः । न तु ततो न्यूनमिति ॥ एकाच्ममित्यर्थः ।

यस्य तस्माद्वाचस्यात्कृभ्वस्तिभिर्योगे । ‘डाचि विवक्षिते द्वे बहुळम्’ (वा ४६९७) । ‘नित्यमाग्रेडिते डाचीति वक्तव्यम्’ (वा ३६३८) । डाचपरं यदाग्रेडितं तस्मिन्परे पूर्वपरयोर्वर्णयोः पररूपं स्यात् । इति तकारपकारयोः पकारः । पटपटा करोति । ‘अव्यक्तानुकरणात्’ किम् । ईपत्करोति । ‘व्यज-  
वरार्थात्’ किम् । श्रत्करोति । ‘अवर—’ इति किम् । घरटघरटा करोति । त्रपटत्रपटा करोति । ‘अनेकाचः’ इत्येव सूत्रयितुमुचितम् । एवं हि डाचीति परसप्तम्येव द्वित्वे सुवचेत्यवधेयम् । ‘अनितौ’ किम् । पटिति करोति ।

२१२९ । कृजो द्वितीयतृतीयशम्बबीजात्कृषौ । (५-४-५८)

द्वितीयादिभ्यो डाचस्यात्कृञ एव योगे कर्षणेऽर्थे । बहुलोक्तेरव्यक्तानु-  
करणादन्यस्य डाचि न द्वित्वम् । द्वितीयं तृतीयं कर्षणं करोति । द्वितीया  
फलितमाह । अनेकाजिति याचदिति ॥ तादृशमर्थमिति ॥ अनेकाच्चम् अर्थं भागः  
यस्य तत् व्यजवरार्थम् । तस्मादित्यर्थः । कृभ्वस्तिभिः योगे इति ॥ मण्डूकप्लुत्या तदनु-  
वृत्तेरिति भावः । तथा च अनेकाच्चभागयुक्तादव्यक्तानुकरणात् शब्दात् कृभ्वस्तियोगे डाच्  
स्यादिति फलितम् । अथ पटच्छब्दादव्यक्तानुकरणात् डाचमुदाहरिष्यन् पटच्छब्दस्य द्विर्वचन-  
माह । डाचि विवक्षिते द्वे बहुळमिति ॥ यद्यपि ‘सर्वस्य द्वे’ इति प्रकरणे “डाचि द्वे  
भवतः इति वक्तव्यम्” इत्येव भाष्ये वार्तिकं पठितम् । तत्र डाचि परतः इति नार्थः । तथा  
सति, डाचि सति पटच्छब्दस्य द्विर्वचनम् । सति च द्विर्वचने अर्थस्यानेकाच्चात् डाजिलन्यो-  
न्याश्रयापत्तेः । अतः डाचि विवक्षिते इत्याश्रितम् । एवञ्च डाचि विवक्षिते पटच्छब्दस्य  
द्विर्वचने सति पटत् पटत् इत्यस्यानेकाच्चार्धभागयुक्तत्वात् डाच् सूपपादः । पटत् पटत् आ  
करोतीति स्थिते प्रक्रियां दर्शयति । नित्यमाग्रेडिते डाचीति ॥ ‘एकः पूर्वपरयोः’ इत्याधि-  
कारे पररूपप्रकरणे ‘नाग्रेडितस्यान्यस्य तु वा’ इति सूत्रभाष्ये इदं वार्तिकं पठितम् । डाच्पर-  
मिति ॥ डाच् परं यस्मादिति विग्रहः । पकार इति ॥ तथा च पटपटत् आ करोति इति  
स्थिते डित्वाटिलोपे पटपटाकरोतीति रूपमित्यर्थः । अवरेति किमिति ॥ व्यजर्धादित्येवा-  
स्त्वित्यर्थः । घरटघरटाकरोतीति ॥ घरटत् इत्यव्यक्तानुकरणात् डाचि द्विर्वचने पररूपे  
टिलोपे रूपम् । व्यजर्धादित्युक्ते तु अर्थभागस्य घरटत् इत्यस्य बहुवचनत्वाद्वाच् न स्यादित्यर्थः ।  
अनेकाच इत्येवेति ॥ व्यजवरार्धादित्यपनीय ‘अव्यक्तानुकरणादनेकाचोऽनितौ डाच्’ इत्येव  
सूत्रयितुमुचितमित्यर्थः । एवं हीति ॥ ‘अनेकाचोऽनितौ’ इति पाठे सति पटच्छब्दस्य  
द्वित्वात्प्रागेव अनेकाच्चत्वात् डाच् सम्भवतीति ‘डाचि परतो द्वित्वम्’ इति वक्तुं शक्यमिति  
भावः । पटिति ॥ ‘अव्यक्तानुकरणस्य’ इति पररूपम् । कृजो द्वितीय ॥ द्वितीयादिभ्य  
इति ॥ द्वितीय, तृतीय, शम्ब, बीज, इत्येतेभ्य इत्यर्थः । कृञ एव योगे इति ॥ कृञ्प्रहणात्  
कृभ्वस्तिर्नानुवर्तते इति भावः । ‘मद्रात्परिवापणे’ इति यावत्कृञ इत्यनुवर्तते । बहुलोक्तेरिति ॥

करोति । तृतीया करोति । शम्बशब्दः प्रतिलोमे । अनुलोमं पुनः प्रतिलोमं कर्षति, शम्बा करोति । वीजेन सह कर्षति, वीजा

२१३० । सङ्ख्यायाश्च गुणान्तायाः । (५-४-५९)

कृञो योगे कृषौ डाचस्यात् । द्विगुणा करोति क्षेत्रम् । द्विगुणं कर्षणं करोतीत्यर्थः ।

२१३१ । समयाच्च यापनायाम् । (५-४-६०)

‘कृषौ’ इति निवृत्तम् । कृञो योगे डाचस्यात् । समया कालं यापयतीत्यर्थः ।

२१३२ । सपत्रनिष्पन्नादतिव्यथने । (५-४-६१)

सपत्रा करोति मृगम् । सपुङ्खशरप्रवेशेन सपत्रं करोतीत्यर्थः । करोति । सपुङ्खस्य शरस्यापरपार्श्वे निर्गमनान्निष्पन्नं करोतीत्यर्थः । ‘व्यथिम्’ । सपत्रं निष्पन्नं वा करोति भूतलम् ।

२१३३ । निष्कुलान्निष्कोषणे । (५-४-६२)

निष्कुला करोति दाडिमम् । निर्गतं कुलमन्तरवयवानां समूहो दिति बहुव्रीहेर्डाच् ।

‘डाचि बहुलं द्वे भवतः’ इति बहुलग्रहणात् अव्यक्तानुकरणस्यैव डाचि द्वित्वम् । ननु तदन्य-  
त्यर्थः । शम्बशब्दः प्रतिलोमे इति ॥ वर्तते इति शेषः । वीजेन सह कर्षतीति  
आदौ कृष्टक्षेत्रे कुलुत्थादिवीजानां वापे कृते पुनः वीजैः सह कर्षणं प्रसिद्धम् । ‘कर्षात्वत्तः’  
सूत्रभाष्यप्रामाण्यात् कृषधातुः शव्विकरणोऽस्ति । तेन शव्विकरणत्वात् कृषतीत्येव युक्तमि-  
न शङ्क्यम् । सङ्ख्यायाश्च ॥ शेषपूरणेन सूत्रं व्याचष्टे । कृञो योगे इति ॥ समयाच्च  
कृषाविति निवृत्तम् । समयशब्दात् यापनायाङ्गम्यमानायां डाजित्यर्थः । समया करोतीति  
करोतिरिह यापनायामित्याह । यापयतीति ॥ अतिक्रान्तङ्करोतीत्यर्थः । अथेदङ्कर्तव्यमित्यु-  
विघ्नङ्क्षिदापाय कालक्षेपङ्करोतीति यावत् । सपत्र ॥ सपत्रशब्दात् निष्पत्तशब्दाच्च अतिव्यथने  
डाजित्यर्थः । ‘व्यथ ताडने’ चतुर्थान्तः । अतिक्रम्य वेधः अतिव्यथनम् । लक्ष्ये शराः पतन्त्यने-  
नेति पत्रं, शराणाम्पुङ्खगतो वर्हः । भूतलमिति ॥ पुङ्खपर्यन्तं पुङ्खवर्जं वा शरप्रवेशनेन सपत्रं  
निष्पत्त्रं वा भूतलङ्करोतीत्यर्थः । निष्कुलान्निष्कोषणे ॥ डाजिति शेषः । निष्कोषणं  
अन्तर्गतावयवानाम्बहिः करणम् । निष्कुलाकरोति दाडिममिति ॥ निर्गतङ्कुलं यस्मादिति

२१३४ । सुखप्रियादानुलोम्ये । (५-४-६३)

सुखा करोति, प्रिया करोति गुरुम् । अनुकूलाचरणेनानन्दयतीत्यर्थः ।

२१३५ । दुःखात्प्रातिलोम्ये । (५-४-६४)

दुःखा करोति । स्वामिनं पीडयतीत्यर्थः ।

२१३६ । शूलात्पाके । (५-४-६५)

शूला करोति मांसम् । शूलेन पचतीत्यर्थः ।

२१३७ । सत्यादशपथे । (५-४-६६)

सत्या करोति भाण्डं वणिक् । क्रेतव्यमिति तथ्यं करोतीत्यर्थः । शपथे तु सत्यं करोति विप्रः ।

२१३८ । मद्रात्परिवापणे । (५-४-६७)

मद्रशब्दो मङ्गलार्थः । परिवापणं मुण्डनम् । मद्रा करोति । माङ्गल्यमुण्डनेन संस्करोतीत्यर्थः । 'मद्राच्चेति वक्तव्यम्' (वा ३३४४) । मद्रा करोति । अर्थः प्राग्वत् । 'परिवापणे' किम् । मद्रं करोति । भद्रं करोति ।

इति स्वार्थिकप्रकरणम् ।

॥ इति तद्धिताः ॥

बहुनीहिः । कुलशब्दश्च अन्तरवयवसमूहे वर्तते । तदाह । निर्गतमित्यादि ॥ सुखप्रियादानुलोम्ये ॥ सुखशब्दात्प्रियशब्दाच्च आनुलोम्ये गम्ये ङाच् स्यादित्यर्थः । आराध्यगुर्वादि-चित्तानुवर्तनमानुलोम्यम् । सुखाकरोति, प्रियाकरोति गुरुमिति ॥ चित्तानुवर्तनेन गुरुं सुखसम्पन्नं प्रियसम्पन्नञ्च करोतीत्यर्थः । तदाह । अनुकूलेति ॥ दुःखात् ॥ ङाजिति शेषः । आराध्यप्रतिकूलाचरणम्प्रातिलोम्यम् । अन्यत्पूर्ववत् । शूलात्पाके ॥ ङाजिति शेषः । शूला करोतीति ॥ अत्र करोतिः पाके वर्तते । तदाह । शूलेन पचतीत्यर्थ इति ॥ सत्यादशपथे ॥ ङाजिति शेषः । सत्या करोति भाण्डमिति ॥ रत्नादिद्रव्यजातमित्यर्थः । सत्यशब्दोऽत्र तथ्ये वर्तते । 'सत्यन्तथ्यमृतं सम्यक्' इत्यमरः । क्रेतव्यमिति ॥ एतावतैव मूल्येन इदं क्रयणार्हं नातोऽधिकमूल्येनेत्येवं यथाभूतार्थं वदतीत्यर्थः । सत्य-ङ्करोति विप्रः इति ॥ शपथङ्करोतीत्यर्थः । मद्रात्परिवापणे ॥ ङाजिति शेषः । मद्रशब्दो मङ्गलार्थ इति । मङ्गलपर्यायः इत्यर्थः । परिवापणं मुण्डनमिति ॥ केशान्वपते इत्यादौ तथा दर्शनादिति भावः । माङ्गल्यमुण्डनेनेति ॥ चौळनेत्यर्थः । मद्रङ्करोति । भद्रङ्करोतीति ॥ क्षेमङ्करोतीत्यर्थः । अत्र परिवापणस्याप्रतीतेर्न ङाजिति भावः ॥

इति श्रीवासुदेवदीक्षितविदुषा विरचितायां सिद्धान्तकौमुदाव्याख्यायां

बालमनोरमायां तद्धितप्रकरणं समाप्तम् ।

॥ श्रीरस्तु ॥

## ॥ अथ द्विरुक्तप्रकरणम् ॥

२१३९ । सर्वस्य द्वे । (८-१-१)

इत्यधिकृत्य ।

२१४० । नित्यवीप्सयोः । (८-१-४)

आभीक्ष्ण्ये वीप्सायां च द्योत्ये पदस्य द्विर्वचनं स्यात् । आभीक्ष्ण्यं

अथ द्विरुक्तप्रकरणम्—सर्वस्य द्वे ॥ इत्यधिकृत्येति ॥ द्विर्वचनविधयोऽनु-  
क्रमिष्यन्ते इति शेषः । नित्यवीप्सयोः ॥ नित्यशब्देन नित्यत्वं विवक्षितम् । तच्च  
आभीक्ष्ण्यमिति भाष्यम् । व्याप्तुमिच्छा वीप्सा । व्याप्तिप्रतिपादनेच्छा, सा च प्रयोक्तृधर्मः ।  
व्याप्तिरेव तु शाब्दबोधविषयः इति भाष्यस्वरसः । तथा च नित्यव्याप्त्योरित्येव सुवचम् ।  
व्याप्तिश्च कात्स्न्येन सम्बन्धः । उपसर्गवलात् पदस्येत्यधिकारिष्यमाणमिहापकृष्यते । सर्वस्येति  
स्थानपट्टी । द्वे इति त्वादेशसमर्पकम् । तस्य च शब्दरूपे इति विशेष्यमर्थाद्गम्यते । शब्दानुशासन-  
प्रस्तावात् । ते च शब्दरूपे स्वरूपतः अर्थतश्चान्तरतमे पदे इति स्थानेऽन्तरतमपरिभाषया  
लभ्यते । ततश्च पौनःपुन्ये कात्स्न्ये च गम्ये कृत्स्नावयवविशिष्टस्य पदस्यार्थतश्च शब्दतश्चान्त-  
रतमे द्वे पदे भवतः इति फलितम् । तदभिप्रेत्य आह । आभीक्ष्ण्ये वीप्सायाञ्च द्योत्ये  
इति ॥ द्योत्यञ्च द्योत्या च द्योत्यम् । तस्मिन्नित्यर्थः । ‘नपुंसकमनपुंसकेनैकवच्चास्यान्यतरस्याम्’  
इति नपुंसकैकशेषः । एकत्वं च नित्यवीप्से च प्रकृतिगम्ये । द्विर्वचनन्तु द्योतकम् । सत्यपि  
प्रकृतेर्द्वित्वे द्विरुक्तयोः प्रकृत्यनतिरेकादिति बोध्यम् । द्विर्वचनं स्यादिति ॥ द्वे पदे आदेशौ  
स्त इत्यर्थः । तत्रावयवयोः पदत्वं स्वतः सिद्धम् । समुदायस्य तु पदद्वयात्मकस्य स्थानिवत्त्वात्  
सुवन्तत्वम् । तेन अपचन्नपचन्नित्यत्र डमुट् वृक्षान् वृक्षानित्यत्र ‘पदान्तस्य’ इति णत्वनिषेधः  
अग्रेऽग्रे इत्यत्र ‘एङः पदान्तात्’ इति पूर्वरूपश्चेत्यादीन्यवयवानां पदकार्याणि सिध्यन्ति ।  
पुनःपुनरिति समुदायस्य स्थानिवत्त्वेन सुवन्तत्वात् भावे ष्यञि भावे ठञि च पौनःपुन्यम्,  
पौनःपुनिक इति च सिध्यति । द्वे उच्चारणे स्त इत्याश्रयेण तु सर्वम्पदं द्विरुच्चारयेदित्यर्थः  
फलितः स्यात् । ततश्च पुनरित्येकस्यैव द्विरुच्चार्यमाणस्य पुनःपुनरित्यादेशत्वाभावेन स्थानि-  
वत्त्वाप्रसक्त्या सुवन्तत्वविरहात् तद्धितोत्पत्तिर्न स्यात् । तस्मादादेशपक्षे एव श्रेयानित्यास्तां  
तावत् । आभीक्ष्ण्यन्तिङन्तेष्विति ॥ आभीक्ष्ण्यं पौनःपुन्यम् । तच्चेह प्रधानभूतक्रिया  
एव । क्रियाप्राधान्यं चाख्यातेष्वस्तीति ‘प्रशंसायां रूपप्’ इति सूत्रे भाष्ये स्पष्टम् । अव्यय-  
कृत्स्वपि क्तातुमुनादिषु क्रियाप्राधान्यम् । ‘अव्ययकृतो भावे’ इत्युक्तेः । तथा च तिङन्तेषु

तिङन्तेष्वव्ययसंज्ञककृदन्तेषु च । पचति पचति । भुक्त्वा भुक्त्वा । वीप्सा-  
याम् । वृक्षं वृक्षं सिञ्चति । ग्रामो ग्रामो रमणीयः ।

२१४१ । परेर्वर्जने । (८-१-५)

परि परि वङ्गेभ्यो वृष्टो देवः । वङ्गान्परिहृत्येत्यर्थः । 'परेर्वर्जने  
वावचनम्' । (वा ४६८३) । परि वङ्गेभ्यः ।

२१४२ । उपर्यध्यधसः सामीप्ये । (८-१-७)

उपर्युपरि ग्रामम् । ग्रामस्योपरिष्ठात्समीपे देशे इत्यर्थः । अध्यधि  
सुखम् । सुखस्योपरिष्ठात्समीपकाले दुःखमित्यर्थः । अधोऽधो लोकम् ।  
लोकस्याधस्तात्समीपे देशे इत्यर्थः ।

२१४३ । वाक्यादेरामन्त्रितस्यासूयासम्मतिकोपकुत्सनभर्त्सनेषु ।  
(८-१-८)

असूयायाम् । सुन्दर सुन्दर वृथा ते सौन्दर्यम् । सम्मतौ, देव देव  
वन्द्योऽसि । कोपे, दुर्विनीत दुर्विनीत इदानीं ज्ञास्यसि । कुत्सने, धानुष्क  
धानुष्क वृथा ते धनुः, भर्त्सने चोर चोर घातयिष्यामि त्वाम् ।

अव्ययसंज्ञककृदन्तेषु च पौनःपुन्यनिमित्तकद्विवचनं नान्यत्रेत्यर्थः । तथैवोदाहरति । पचति  
पचति । भुक्त्वा भुक्त्वेति ॥ वीप्सायामिति ॥ उदाहियते इति शेषः । वृक्षं  
वृक्षमिति ॥ कृत्स्नं वृक्षमित्यर्थः । अत्र प्रकृततद्वाटिकागतवृक्षकास्त्वन्यं गम्यते । जगतीतल-  
स्थितकृत्स्नस्य वृक्षसेचनस्य अशक्तत्वात् सर्वशब्दस्य कास्त्वन्यवाचित्वेऽपि न द्वित्वमित्यनुपदमेव  
यथास्वे इत्यत्र वक्ष्यते । वृक्षं वृक्षमित्यत्र कास्त्वन्यवागमेऽपि प्रत्येकनिष्ठमेकत्वमेव भासते,  
ननु बहुत्वम् । अतो न द्विवहुवचनम् । एकैकस्य प्रचामिति लिङ्गाच्च । सर्वस्येत्यभादे  
वृक्षाभ्यामित्यादौ 'स्वादिषु' इति पदत्वमवलम्ब्य प्रकृतिभागमात्रस्य द्विवचनं स्यात् । कृतं तु  
सर्वग्रहणे पदावयवत्वानाक्रान्तस्यैव कृत्स्नावयवोपेतस्य पदस्य द्वित्वमित्यर्थलाभात् दोषः ।  
पदस्येति किम् । वाक्यस्य मा भूत् । परेर्वर्जने ॥ वर्जने वर्तमानस्य परीत्यस्य द्वे स्तः  
इत्यर्थः । परि परि वङ्गेभ्यो वृष्ट इति ॥ पर्जन्य इति शेषः । 'अपपरी वर्जने' इति परिः  
कर्मप्रवचनीयः । 'पञ्चम्यपाङ्परिभिः' इति पञ्चमी । परिहरेः संसारः इत्यत्र तु 'परेरसमासे'  
इति वक्तव्यमिति वार्तिकान् न द्विवचनम् । उपर्यध्यधसः ॥ उपरि, अधि, अधः, एतेषां  
द्वे स्तः सामीप्ये गम्ये इत्यर्थः । सामीप्यञ्च उपर्युपरि ग्राम इत्यत्र अधोऽधो लोकमित्यत्र च  
देशतः, अध्यधि सुखमित्यत्र तु कालत इति ज्ञेयम् । वाक्यादेः ॥ द्वे स्त इति शेषः । यद्यपि  
कोपाद्भर्त्सनम्, असूयाया कुत्सनं, तथापि विनापि कोपासूये भर्त्सनकुत्सनयोः शिष्यादौ  
सम्भवात्पृथक् ग्रहणम् इति भाष्ये स्पष्टम् । सुन्दरेति ॥ सौन्दर्यमसहमानस्येदं वाक्यम् ।



२१४४ । एकं बहुव्रीहिवत् । (८-१-९)

द्विरुक्तः एकशब्दो बहुव्रीहिवत्स्यान् । तेन सुब्लोपपुंवद्भावौ । एकैक-  
मक्षरम् । इह द्वयोरपि सुपोर्लुकि कृते बहुव्रीहिवद्भावादेव प्रातिपदिकत्वात्स-  
नुदायात्सुप् । एकैकया आहुत्या । इह पूर्वभागे पुंवद्भावाद्बग्रहे विशेषः । 'न  
बहुव्रीहौ' (सू २२२) इत्यत्र पुनर्बहुव्रीहिग्रहणं मुख्यबहुव्रीहिलानार्थम् ।  
तेनातिदिष्टबहुव्रीहौ सर्वनामतास्त्येवेति प्राञ्चः । वस्तुतस्तु भाष्यनते प्रत्या-

देवेति ॥ तत्र वन्दनं सन्मननित्यर्थः । दुर्विनीतेति ॥ क्रोधाविष्टस्य वाक्यम् । ज्ञास्य-  
सीति ॥ दुर्विनयस्य क्लमन्ति शेषः । धातुष्केति ॥ युद्धाऽऽत्मन्येति ॥ नन्देयम् ।  
चोरेति ॥ चोरं प्रति अवाच्यवादोऽयम् । एकं बहुव्रीहिवत् ॥ द्विरुक्त इति ॥  
द्विर्वचनं प्राप्त इत्यर्थः । एतच्च प्रकरणादभ्यन्ते । "वीष्मानात्रविषयनिदम्" इति भाष्याच्च ।  
तेनेति ॥ बहुव्रीहिवत्त्वेन सुब्लोपपुंवद्भावौ सिध्यत इत्यर्थः । तत्र सुब्लोपसुदाहरति ।  
एकैकमिति ॥ इहेति ॥ एकैकमित्यत्र एकमित्यस्य द्विवचने सति, एकमेकमिति स्थिते  
सुपो लुकि, सनुदायात् सुब्लित्यन्वयः । ननु 'यत्र सङ्घाते पूर्वो भागः पदं तस्य चेद्भवति तर्हि  
समासस्यैव' इति नियमेन सनुदायात् प्रातिपदिकत्वाभावात् कथमिह सुपो लुक्, कथं वा सनुदायात्  
सुब्लित्त आह । बहुव्रीहिवद्भावादेव प्रातिपदिकत्वादिति ॥ एतच्च सुपोर्लुकोत्तर  
सनुदायात्सुब्लित्तं च न भ्रमपित्यादेनान्देति । अथ पुंवत्त्वेऽप्युदाहरति । एकैकया आहु-  
त्येति ॥ एकैकस्य द्विवचने सति एकया एकयेति स्थिते, बहुव्रीहिवत्त्वेन सनुदायात्स्य  
प्रातिपदिकत्वात्सुपोर्लुकि, पूर्वखण्डस्य पुंवत्त्वे कृते, सनुदायात्सुब्लित्तोत्तमोत्तमौ, एकैकयेति रूपम् ।  
बहुव्रीहिवत्त्वभावे तु इह सनुदायात् प्रातिपदिकत्वाभावात् सुपोर्लुक् पूर्वखण्डस्य पुंवत्त्वञ्च न  
स्पर्द । उत्तरपदपरकत्वाभावात् । समासवरत्नवचस्यैव उत्तरपदत्वादिति भावः । एकैका-  
मित्यत्र उत्तरखण्डस्य 'सर्वनामो वृत्तिनामो' इति पुंवत्त्वमपि बहुव्रीहिवत्त्वभावे सति न  
प्रयुज्यते । पूर्वस्यैवेदं 'मैत्रयज्ञा' इति लिङ्गादित्युक्तत्वादिति बोध्यम् । ननु सुपोर्लुकि  
पूर्वखण्डस्य एकाराभ्यस्य पुंवत्त्वे सत्यसति वा वृद्धौ एकैकयेति सिध्यसेवेत्यत आह । इह पूर्व-  
भागे इति ॥ अबग्रहे इति ॥ समस्तपदस्य द्विधा करणे पूर्वखण्डः अवग्रहः । "तस्य  
पूर्वोऽवग्रहः" इति प्रातिशाल्यम् । एकैकयेत्येक एकया इत्याद्यते पूर्वखण्डस्य पुंवत्त्वम् । बहुव्रीहि-  
वत्त्वभावे तु एकैकयेत्येका एकयेति स्यादिति भावः । तैत्तिरीयास्तु एकैकयेत्येकया एकया  
इत्येव वक्तव्यम् । एकं समासवदित्येव सिद्धे बहुव्रीहिग्रहणं बहुव्रीहौ प्रकृत्या पूर्वपदमिति स्वार्थम् ।  
ननु बहुव्रीहिवत्त्वे सति 'न बहुव्रीहौ' इति सर्वनामत्वनिषेधादेकैकस्मै देहीत्यादी कथं  
सर्वनामकथनेत्यत आह । न बहुव्रीहौचित्यत्रेति ॥ 'विनाशा दिक्कलाते बहुव्रीहौ' इत्यतो  
बहुव्रीहिग्रहणानुवृत्त्यैव सिद्धे 'न बहुव्रीहौ' इत्यत पुनर्बहुव्रीहिग्रहणन्मुख्यबहुव्रीहिलानार्थम् ।  
कतः बहुव्रीहिवदित्यतिदिष्टबहुव्रीहौ सर्वनामत्वनिषेधो नेत्यर्थः । तदाह । तेनेति ॥ तदेवं  
प्राञ्चनेति परिहरण्णा सिद्धान्तिनियोगाह । वस्तुतस्त्येति । एतदिति ॥ 'न

ख्यातमेतत् । सूत्रमतेऽपि बहुव्रीह्यर्थेऽलौकिके विग्रहे निषेधकं न तु बहुव्री-  
हावितीहातिदेशशङ्कैव नास्ति । एकैकस्मै देहि ।

२१४५ । आवाधे च । (८-१-१०)

पीडायां द्योत्यायां द्वे स्तो बहुव्रीहिवच्च । गतगतः । विरहात्पीड्य-  
मानस्येयमुक्तिः । बहुव्रीहिवद्भावात्सुब्लुक् । गतगता । इह पुंवद्भावः ।

२१४६ । कर्मधारयवदुत्तरेषु । (८-१-११)

इह उत्तरेषु द्विर्वचनेषु कर्मधारयवत्कार्यम् । प्रयोजनं सुब्लोपपुंवद्भावा-  
न्तोदात्तत्वानि (वा ४६८९) ।

२१४७ । प्रकारे गुणवचनस्य । (८-१-१२)

सादृश्ये द्योत्ये गुणवचनस्य द्वे स्तस्तच्च कर्मधारयवन् । 'कर्मधारय-  
वदुत्तरेषु—' (सू २१४६) इत्यधिकारात् । तेन पूर्वभागस्य पुंवद्भावः

बहुव्रीहौ' इति सूत्रमित्यर्थः । एवञ्च बहुव्रीह्वापि सर्वनामत्वस्य भाष्यसम्मततया बहुव्रीहिवत्त्वा-  
तिदेशे सति सर्वनामत्वनिर्वाधमिति भावः । सूत्रमतेऽपीति ॥ उपसर्जनत्वादेव बहुव्रीहौ  
सर्वनामत्वनिषेधासिद्धेः 'न बहुव्रीहौ' इति बहुव्रीह्यर्थके अलौकिकविग्रहवाक्ये एव समासात्  
प्राक् सर्वनामत्वं निषिध्यत इति प्रागेवोक्तम् । तस्मादिह बहुव्रीह्यतिदेशप्रयुक्तसर्वनामकार्या-  
भावशङ्कैव नास्तीत्यर्थः । एकैकस्मैदेहीति ॥ इह द्वयोरपि सुब्लुकि पुनः सर्वादिपठितैक-  
शब्दान्ततया सर्वनामत्वात् स्मैभाव इति भावः । आवाधे च ॥ आवाधः पीडा ।  
तदाह । पीडायामिति । गतगतः इति ॥ प्रियां विना काल इति शेषः । आवाधं  
दर्शयितुमाह । विरहादिति ॥ त्रीवियोगादित्यर्थः । बहुव्रीहिवद्भावादिति ॥ गतः  
इत्यस्य द्विर्वचने सति बहुव्रीहिवत्त्वात् समुदायस्य प्रातिपदिकत्वेन सुब्लुकि समुदायात्  
सुबुत्पत्तिरित्यर्थः । गतगतेति ॥ प्रियेति शेषः । इयमपि त्रीविरहात् पीड्यमानस्योक्तिः ।  
एकस्या एव गमनकर्त्र्याः द्विः कथनात् समानाधिकरणं त्रीलिङ्गमुत्तरपदमिति 'त्रियाः पुंवत्' इति  
पुंवत्वम् । बहुव्रीहिवत्त्वादुत्तरपदत्वस्यापि सत्वात् । तदाह । इह पुंवद्भाव इति ॥  
कर्मधारयवदुत्तरेषु ॥ कार्यं स्यादिति शेषः । कर्मधारयवत्त्वस्य फलमाह । प्रयोजन-  
मिति ॥ सुब्लोपादीनां प्रत्येकान्वयाभिप्रायमेकवचनम् । अन्तोदात्तत्वानीति ॥ अनुदात्त-  
श्चैत्यधिकृतमपि भाष्यग्रामाण्यान्नात्र सम्बध्यते इति भावः । प्रकारे गुणवचनस्य ॥ प्रकार-  
शब्दः सादृश्ये वर्तते' व्याख्यानादित्यभिप्रेत्य आह । सादृश्ये द्योत्ये इति ॥ गुणवचनशब्देन  
'आ कडारात्' इति सूत्रस्थभाष्यपरिगणिताः शब्दा गृह्यन्ते इति 'वोतो गुणवचनात्' इत्यादी  
प्रपञ्चितमिदम् । तेनेति ॥ कर्मधारयवत्त्वेनेत्यर्थः । पुंवद्भाव इति ॥ 'पुंवत्कर्मधारय' इत्यने-  
नेति शेषः । पटुपट्टीति ॥ पट्टाशब्दस्य द्विर्वचने कर्मधारयवत्त्वात् 'पुंवत्कर्मधारय' इति

‘समासस्य’ (सू ३७३४) इत्यन्तोदात्तत्वं च । पटुपट्टी । पटुपट्टः ।  
 सदृशः । ईषत्पटुरिति यावत् । गुणोपसर्जनद्रव्यवाचिनः केवलगुणावाचि-  
 गृह्यन्ते । शुक्लशुक्लं रूपम् । शुक्लशुक्लः पटः । ‘आनुपूर्व्ये द्वे वाच्ये’  
 ४६९२) । मूले मूले स्थूलः । ‘सम्भ्रमेण प्रवृत्तौ यथेष्टमनेकधा न  
 न्यायसिद्धः’ (वा ५०५६) । सर्प सर्प, बुध्यस्व बुध्यस्व । सर्प सर्प  
 बुध्यस्व बुध्यस्व बुध्यस्व । ‘क्रियासमभिहारे च’ (वा ४६९५) लुनं  
 लुनीहीत्येवायं लुनाति । ‘नित्यवीप्सयोः’ (सू २१४०) इति सिद्धे मृ-  
 पूर्वखण्डस्य पुंवत्त्वे रूपमिति भावः । यद्यपि बहुव्रीहिवत्त्वेऽपि ‘स्त्रियाः पुंवत्’ इति पुंवत्त्व-  
 सिद्धम्, तथापि कारिकेत्यादिकोपधादिष्वपि पुंवत्त्वार्थं कर्मधारयवदिति वचनमिति भावः  
 पटुपटुरिति ॥ ‘वोतो गुणवचनात्’ इति ङीषभावे पुसि च द्विवचने रूपम् । पटुपट्ट-  
 इति ॥ इत्यर्थे इति शेषः । फलितमाह । ईषत्पटुरिति ॥ इह गुणवचनशब्दस्य गुणोपसर्ज-  
 द्रव्यवाचित्वमेवेति भ्रमं निरस्यति । गुणोपसर्जनंति ॥ शुक्लशुक्लं रूपमिति ॥ शुक्लसदृश-  
 मित्यर्थः । ईषच्छुक्लमिति यावत् । एवं शुक्लशुक्लः पट इति बोध्यम् । आनुपूर्व्ये इति  
 अत्र वार्तिके कर्मधारयवदिति न सम्बध्यते । तदुदाहरणे तु भाष्ये सुव्लोपदर्शनादित्यभि-  
 प्रेत्योदाहरति । मूलेमूले इति ॥ पूर्वपूर्वो मूलभागः उत्तरोत्तरमूलभागापेक्षया स्थूल-  
 इति यावत् । सम्भ्रमेणेति ॥ वार्तिकमिदम् । सम्भ्रमः भयादिकृता त्वरा, तेन  
 प्रवृत्तौ गम्यमानायां यथेष्टम् इच्छानुसारेण अनेकधा शब्दः प्रयोक्तव्य इति वक्तव्यमित्यर्थः ।  
 अनेकधेत्युक्तेर्द्वे इति निवर्तते । यथेष्टमित्युक्तेरसकृत्त्वेऽप्येकस्य प्रयोगः स्यादिति शङ्का-  
 निरस्यति । न्यायसिद्ध इति ॥ यावद्धारम्प्रयोगे सति बोद्धा अर्थम्प्रत्येति तावद्धारमेव  
 प्रयोगः । बोधात्मकफलपर्यवसायित्वाच्छब्दप्रयोगस्येत्यर्थः । एतच्च भाष्ये स्पष्टम् । तत्रापि  
 कर्मधारयवत्त्वातिदेशात् सुव्लुक् । भाष्ये तथैवोदाहरणात् । क्रियासमभिहारे चेति ॥  
 वार्तिकमिदम् । द्वे स्त इति शेषः । पौनःपुन्यं भृशत्वञ्च क्रियासमभिहारः । लोडन्तविषय-  
 मेवेदम् । “क्रियासमभिहारे लोट् लोटो हिस्वौ वा च तध्वमोः” इति सूत्रभाष्ये क्रियासमभि-  
 हारे लोपमध्यमपुरुषैकवचनस्य द्वे भवत इति वक्तव्यमिति पाठमभिप्रेत्योदाहरति । लुनीहि  
 लुनीहीत्येवायं लुनातीति ॥ ‘लृच् छेदने’ अस्मात् ‘क्रियासमभिहारे लोट् लोटो हिस्वौ’  
 इति लोट् । तस्य हि इत्यादेशः श्राविकरणः । लुनीहीत्यस्य अनेन द्विवचनम् । ‘यथाविध्यनु-  
 प्रयोगः पूर्वस्मिन् इत्यनुप्रयोगः’ । तस्माद्छेदादयः । अतिशयेन पुनर्वा लवनं लुनीहीति  
 द्विरुक्तस्यार्थः । एककर्तृकं लवनमनुप्रयोगस्यार्थः । इतिशब्दस्त्वभेदान्वये तात्पर्यद्व्याहयतीत्यादि  
 मूल एव लकारार्थप्रक्रियायां स्फुटीभविष्यति । तथा च अतिशयितमेककर्तृकं लवनमिति  
 फलितोऽर्थः । नित्येति ॥ ‘नित्यवीप्सयोः’ इति पौनःपुन्ये द्विवचने सिद्धेऽपि भृशार्थे

१. अत्र च ‘चापले च’ (वा ४६९४) इति वार्तिके, ‘नचावश्यं द्वे एव । यावद्भिः सोऽर्थो  
 गम्यते तावन्तः प्रयोक्तव्याः’ इति भाष्यं च मानम् ।

द्वित्वार्थमिदम् । पौनःपुन्येऽपि लोटो सह समुच्चित्य द्योतकतां लब्धुं वा ।  
'कर्मव्यतिहारे सर्वनाम्नो द्वे वाच्ये । समासवच्च बहुलम्' (वा ४७००) ।  
बहुलग्रहणादन्यपरयोर्न समासवत् । इतरशब्दस्य तु नित्यम् । 'असमास-  
वद्भावे पूर्वपदस्थस्य सुपः सुर्वक्तव्यः' (वा ४७००) । अन्योऽन्यं विप्रा नमन्ति ।  
अन्योऽन्यौ । अन्योऽन्यान् । अन्योऽन्येन कृतम् । अन्योऽन्यस्मै दत्त-  
मित्यादि । 'अन्योऽन्येषां पुष्करैरामृशन्तः' इति माघः । एवं परस्परम् । अत्र  
कस्कादित्वाद्विसर्गस्य सः । इतरेतरम् । इतरेतरेणेत्यादि । 'स्त्रीनपुंसक-  
योरुत्तरपदस्थाया विभक्तेराम्भावो वा वक्तव्यः' (वा ४७०१) । अन्योन्याम्--

द्विर्वचनार्थं इदं वार्तिकमित्यर्थः । नन्वस्य द्व्यर्थ एव द्विर्वचनफलकत्वे 'भूवो च' इत्येव सिद्धे  
'क्रियासमभिहारे' इति व्यर्थमित्यत आह । पौनःपुन्येऽपीति ॥ लुनीहि लुनीहीत्यत्र पौनःपुन्ये  
लोटो द्विर्वचनस्य च समुच्चयार्थमिति यावत् । अन्यथा लोटैव पौनःपुन्यस्य द्योतितत्वात्तत्र  
नित्यवीप्सयोर्द्विर्वचनस्य प्रवृत्तिर्न स्यादित्यर्थः । एवञ्च 'धानोरेकावः' इति पौनःपुन्ये यङ्ङने  
पापच्यते इत्यादौ द्विर्वचनमित्यन्यत्र वित्तरः । कर्मव्यतिहारे इति ॥ क्रियाविनिमयः कर्म-  
व्यतिहारः, तस्मिन् गम्ये सर्वनाम्नो द्वे स्तः । ते च द्विरुक्ते पदे बहुलं मनासवदित्यर्थः । अत्र  
'बहुलम्' इति समासवदित्यत्रैवान्वेति । द्विर्वचनन्तु नित्यमेव । अन्यपरयोरिति ॥ अन्य-  
शब्दपरशब्दयोरेव बहुलं समासवत्त्वम् । इतरशब्दस्य तु नित्यमेवेत्यर्थः । अत एव अन्य-  
शब्दस्य समासवत्त्वरहितमेव इतरशब्दस्य तत्साहितमेवोदाहरणं भाष्ये दृश्यते । तथा 'पर-  
स्पोपपदाच्च' इति वार्तिकप्रयोगात् परशब्दस्यापि समासवत्त्वामावो गम्यते इति भावः । एवञ्च  
क्रियासमभिहारे अन्यशब्दस्य परशब्दस्य च नित्यं द्विर्वचनम् । द्विरुक्तयोस्तु समासवत्त्वं बहुलम् ।  
इतरशब्दस्य तु तदुभयमपि नित्यम् । एतत्तत्रव्यतिरिक्तसर्वनामशब्दस्य तु नेदं द्वित्वम् ।  
बहुलग्रहणादिति स्थितिः । असमासवद्भावे इति ॥ इदमन्यपरशब्दयोरेव । इतरशब्दस्य  
समासवत्त्वस्यैवोक्तत्वात् । सुपस्सुरिति ॥ लुविति प्रत्याहारः । सप्तानामपि विभक्तीनां  
पूर्वपदस्थानां प्रथमैकवचनं सु इत्यादेशो वाच्य इत्यर्थः । इदं द्वित्वादिविधानं प्रथमैक-  
वचनमात्रविषयमिति केचित् । तदेतद्भाष्याविरुद्धम् । भाष्ये द्वितीयादिविभक्तेरुदाहृतत्वादित्य-  
भिप्रेत्य द्वितीयादिविभक्तीरुदाहरति । अन्योऽन्यं विप्राः नमन्तीत्यादि ॥ इह अन्यम्  
अन्यौ इत्यादीनां द्वित्वे पूर्ववत्सुपः लुः । प्रथमैकवचनस्यैवदं द्वित्वादीत्येतत् न कविसम्मत-  
मित्याह । अन्योऽन्येषामित्यादि माघः इत्यन्तम् ॥ परस्परमित्यत्र विसर्गस्य सत्त्वा-  
पवादमुपध्मानीयमाशङ्क्य आह । कस्कादित्वादित्यादि । इतरेतरमिति ॥ इतरः इतरा-  
विलादीनां द्वित्वे समासवत्त्वात् सुपोर्लुकि सनुदायात् पुनः सुबुत्पत्तिरिति शब्दः । स्त्रीनपुंस-  
कयोरिति ॥ स्त्रीनपुंसकयोर्विद्यमानानाम् अन्यपरेतरपदानां कर्मव्यतिहारे द्वित्वे उत्तरपदस्थ-  
विभक्तेः आम् इत्यादेशो बहुलं वक्तव्यमित्यर्थः । अन्योऽन्यामित्यादि ॥ अन्योऽन्यां, अन्योऽन्यं

अन्योन्यम् । परस्परां परस्परम् । इतरेतरां-इतरेतरं वा । इमे  
कुले वा भोजयतः । अत्र केचित् । आमादेशो द्वितीयाया एव ।  
तथैवोदाहृतत्वात् । तेन स्त्रीनपुंसकयोरपि तृतीयादिषु पुंवदेव  
अन्ये तूदाहरणस्य दिङ्मात्रत्वात्सर्वविभक्तिनामादेशमाहुः ।

दलद्वये टावभावः क्लीबे चाद्द्विरहः स्वमोः ।

समासे सोरलुक्चेति सिद्धं बाहुलकात्रयम् ॥

वा इमे ब्राह्मण्यौ कुले वा भोजयतः, परस्परां परस्परं वा इमे ब्राह्मण्यौ कुले वा भोजयतः,  
इतरेतरं वा इमे ब्राह्मण्यौ कुले वा भोजयतः इत्यन्वयः । तत्र अन्यामित्यस्य द्वित्वे  
टावभाव इति वक्ष्यमाणतया पुंवत्त्वात् टापो निवृत्तौ समासत्वाभावात्सुपोरलुकि  
सुभावे हत्वे 'अतो रोरलुक्तात्' इत्युत्त्वे आहुणे उत्तरपदस्थविभक्तेरनेन आम्भावे अ  
ऽन्यामिति रूपम् । आम्भावविरहे तु पुंवत्त्वाद्वापो निवृत्तौ पूर्वपदस्थविभक्तेः सुभावे उ  
वदेव अन्योऽन्यमिति रूपम् । इयं ब्राह्मणी, अन्यां ब्राह्मणीं भोजयति । अन्या वि . मि .  
विनिमयेन ब्राह्मण्यौ भोजयत इत्यर्थः । इदं कुलङ्कर्तुं अन्यत्कुलं भोजयति, अन्यत्कुलङ्कर्तुं  
कुलं इत्येवं विनिमयेन कुले भोजयत इत्यर्थः । अत्रान्यच्छब्दस्य नपुंसकलिङ्गस्य द्वित्वे  
पदस्थायाः विभक्तेः सुभावे उत्तरपदस्थविभक्तेः आम्भावे अन्योऽन्यामिति रूपम् । आम्भा  
विरहे तु 'क्लीबे चाद्द्विरहः स्वमोः' इति वक्ष्यमाणतया पुंवत्त्वात् अद्भादेशाभावे अन्योऽन्यमि  
पुंवदेव रूपमिति बोध्यम् । एवं स्त्रीत्वे परामिति पदस्य द्वित्वे दलद्वयेऽपि पुंवत्त्वात्  
निवृत्तौ पूर्वोत्तरपदस्थविभक्तयोः क्रमेण सुभावे आम्भावे च परस्परामिति रूपम् ।  
तु द्वित्वे पुंवत्त्वाद्वापो निवृत्तौ पूर्वपदस्थविभक्तेः सुभावे परस्परामिति रूपम् । नपुंसकत्वे तु  
परमित्यस्य द्वित्वे पूर्वपदस्थविभक्तेः सुभावे उत्तरपदस्थविभक्तेराम्भावे परस्परामिति रूपम् ।  
आम्भावे तु द्वित्वे पूर्वपदस्थविभक्तेः सुभावे परस्परम् इति रूपम् । इतरामित्यस्य द्वित्वे  
पुंवत्त्वाद्वापो निवृत्तौ उत्तरपदस्थविभक्तेराम्भावे समासवत्त्वात् पूर्वपदस्थविभक्तेर्लुकि इतरेतरा  
मिति रूपम् । आम्भावविरहे तु इतरेतरमिति रूपम् । नपुंसकस्य तु इतरच्छब्दस्य द्वित्वे  
पुंवत्त्वादद्भादेशविरहे पूर्वपदस्थविभक्तेः सुभावे उत्तरपदस्थविभक्तेराम्भावतद्भावान्तरात् रूपद्वयम् ।  
अत्र भाष्यादौ द्वितीयाविभक्त्यन्तस्थोदाहरणादितरविभक्तिषु आम्भावो न भवतीति प्राचीन  
मतमाह । अत्र केचिदिति ॥ द्वितीयेतरविभक्तिषु आम्भावविरहेणेत्यर्थः । पुंवदेवेति ॥  
आम्भावविरहे सति बहुळग्रहणात् पुंवत्त्वे टावभावे प्रथमतृतीयादिविभक्तिषु पुंवदेव रूपम् ।  
नपुंसकत्वे प्रथमनृतीयादिविभक्तिषु आम्भावविरहात् प्रथमैकवचनस्य इदं पुंवदेव रूपमित्यर्थः ।  
सिद्धान्तमाह । अन्ये त्विति ॥ दिङ्मात्रत्वादिति ॥ दिक्प्रदर्शनमात्रत्वादित्यर्थः ।  
उपलक्षणत्वादिति यावत् । अथात्र बहुळग्रहणानुवृत्तेः प्रयोजनसिद्धान्तप्राचीनश्लोकमाह ।  
दलद्वये इति ॥ स्त्रीलिङ्गेष्वन्यपरेतरशब्देषु कर्मव्यतिहारे द्वित्वे सति पूर्वोत्तरखण्डयोः  
पुंवत्त्वाद्वापि निवृत्तिरित्यर्थः । यद्यपि इतरेतरमित्यत्र समासवत्त्वात्सर्वनामो वृत्तिमात्रे इति पुंवत्त्वादेव  
पूर्वखण्डे टावभावः सिद्धः, तथाप्युत्तरखण्डे टावभावार्थम्बाहुलकाश्रयणमिति भावः । क्लीबे

तथाहि । अन्योऽन्यं परस्परमित्यत्र दलद्वयेऽपि टाप्प्राप्तः । न च 'सर्वनाम्नो वृत्तिमात्रे—' (वा) इति पुंवद्भावः । अन्यपरयोरसमासवद्भावात् । न च द्विर्वचनमेव वृत्तिः । 'यां यां प्रियः प्रैक्षत कातराक्षी सा सा' इत्यादावति-  
प्रसङ्गात् । 'अन्योऽन्यमितरेतरम्' इत्यत्र च 'अद्भुतरादिभ्यः—' (सू ३१५)  
इत्यद्भु प्राप्तः । 'अन्योऽन्यसंसक्तमहस्त्रियामम्' 'अन्योऽन्याश्रयः,' 'पर-  
स्पराक्षिसादृश्यम्' 'अपरस्परैः' इत्यादौ सोर्लुक्च प्राप्तः । सर्वं बाहुलक-  
चलेन समाधेयम् । प्रकृतवार्तिकभाष्योदाहरणम् 'स्त्रियाम्' (सू ४५३) इति  
सूत्रे 'अन्योऽन्यसंश्रयं त्वेतद्' इति भाष्यं चात्र प्रमाणमिति ।

इति ॥ अन्योऽन्यमित्यादौ अद्भादेशविरहे इत्यर्थः । समासे सौरिति ॥ कृतद्वित्वस्य  
अन्येन समासे पूर्वखण्डस्थस्येत्यर्थः । तथाहीति ॥ यथेदं स्पष्टम्भवति तथा उदाहृत्य प्रदर्श्यते  
इत्यर्थः । ननु पूर्वदले 'सर्वनाम्नो वृत्तिमात्रे' इति पुंवत्त्वेनैव दान्तिवृत्तेः सिद्धत्वात् तद्विषये बहुळ-  
ग्रहणं नादर्थव्यमित्याशङ्क्य निराकरोति । न चेति ॥ 'सर्वनाम्नो वृत्तिमात्रे' इति पुंवत्त्वस्यात्र न  
प्रसक्तिरित्यर्थः । कुत इत्यत आह । अन्यपरयोरिति ॥ 'समासवच्च बहुळम्' इति समास-  
वत्त्वम् इतरशब्दमात्रविषयं, न तदन्यपरशब्दविषयमिति प्रागुक्तमित्यर्थः । ननु मास्तु  
समासवत्त्वं, तथापि 'सर्वनाम्नो वृत्तिमात्रे' इति पुंवत्त्वं दुर्वारम् । द्विर्वचनस्य वृत्तित्वा-  
दित्याशङ्क्य निराकरोति । नच द्विर्वचनमेव वृत्तिरिति ॥ 'कृतद्वित्वसमासैकशेषसनाद्यन्ता  
धातुरूपाः पञ्च वृत्तयः' इति परिगणनादिति भावः । द्विर्वचनस्य वृत्त्यन्तर्भावे बाधकमाह । यां  
यामिति ॥ द्विर्वचनस्य वृत्त्यन्तर्भावे "यांयां प्रियः प्रैक्षत कातराक्षी सासा हिया  
नम्रमुखी बभूव" इत्यत्र श्लोके यांयामित्यत्र सासेत्यत्र च 'सर्वनाम्नो वृत्तिमात्रे' इति पूर्व-  
खण्डस्य पुंवत्त्वं स्यादित्यर्थः । ह्रीवे चाद्भिरहः इत्यस्योदाहरति । अन्योऽन्यमिति ॥  
ननु समासे सोरलुक् चेति कथम् । अन्यपरशब्दयोः समासवत्त्वाभावादित्याशङ्क्य कृतद्वित्वस्यान्येन  
समासे पूर्वखण्डस्थस्य सोरलुगिति तदर्थमभिप्रेत्य तथैवोदाहरति । अन्योऽन्यसंसक्तमिति ॥  
अन्योऽन्येन संसक्तमिति तृतीयासमासः । अहश्च त्रियामा चेति समाहारद्वन्द्वः । अहश्च रात्रिश्च  
अन्योऽन्येन संयुक्तमित्यर्थः । अन्योऽन्याश्रय इति ॥ अन्योऽन्यस्य आश्रय इति षष्ठी-  
समासः । परस्पराक्षिसादृश्यमिति ॥ अङ्गा सादृश्यमाक्षिसादृश्यम् । परस्परस्वाक्षि-  
सादृश्यमिति विग्रहः । अपरस्परैरिति ॥ न परस्परे अपरस्परे तैरिति विग्रहे एषु कृत-  
द्वित्वेषु समासावयवेषु पूर्वखण्डस्थस्य सुवादेशस्य सोर्लुक् प्राप्तः इत्यर्थः । सुभावविधानन्तु  
अन्योऽन्यमित्यादावसमासे चरितार्थमिति भावः । ननु बहुळग्रहणादेतत् समाधेयमित्यत्र किं  
प्रमाणमित्यत आह । प्रकृतवार्तिकेति ॥ त्रीनपुंसकयोरिति प्रकृतवार्तिके अन्योऽन्यमिमे  
ब्राह्मण्याविति, इतरेतरमिमे कुले इति चोदाहरणात् "दलद्वये दावभावः ह्रीवे चाद्भिरहः  
स्वभोः" इति विज्ञायते । 'स्त्रियाम्' इति सूत्रे अन्योऽन्यसंश्रयं त्वेतदिति भाष्यप्रयोगात्

२१४८ । अकृच्छ्रे प्रियसुखयोरन्यतरस्याम् । (८-१-१३)

प्रियप्रियेण ददाति । प्रियेण वा । सुखसुखेन ददाति । सुखेन द्विर्वचने कर्मधारयवद्भावात्सुपि लुकि तदेव वचनम् । अतिप्रियमपि यासेन ददातीत्यर्थः ।

२१४९ । यथास्वे यथायथम् । (८-१-१४)

‘यथास्वम्’ इति वीप्सायामव्ययीभावः । योऽयमात्मा यच्चात्मीयं तथास्वम् । तस्मिन्यथाशब्दस्य द्वे क्लीबत्वं च निपात्यते । यथायथं ज्ञाता । स्वभावमित्यर्थः । यथात्मीयमिति वा ।

२१५० । द्वन्द्वं रहस्यमर्यादावचनव्युत्क्रमणयज्ञपात्रप्रयोगा-

भिव्यक्तिषु । (८-१-१५)

द्विशब्दस्य द्विर्वचनं पूर्वपदस्य अम्भावोऽत्वं चोत्तरपदस्य नपुंसकत्वं निपात्यते एष्वर्थेषु । तत्र रहस्यं द्वन्द्वशब्दस्य वाच्यम् । इतरे विषयभूताः समासे सोरलुगिति विज्ञायते इत्यर्थः । अकृच्छ्रे ॥ कृच्छ्रं कष्टम् । अकृच्छ्रम् अनायासः तस्मिन्वर्तमानयोः प्रिय, सुख, इत्यनयोः द्वे वा स्तः । कर्मधारयवद्भावादिति ॥ ‘कर्मधारयवदुत्तरेषु’ इत्यधिकारादिति भावः । ‘समासवच्च बहुलम्’ इत्यतः समासवदित्युच्यते न शङ्क्या । तस्य वार्तिकस्थत्वात् । एवञ्च प्रियेणेत्यस्य सुखेनेत्यस्य च द्वित्वे सति कर्मधारयवत्त्वात् सुपोस्तृतीयैकवचनयोर्लुकि पुनः समुदायात् तृतीयैकवचनमिति फलितम् । यथास्वे यथायथम् ॥ वीप्सायामिति ॥ कात्स्न्येन सम्बन्धो वीप्सेत्युक्तम् । स्वशब्दार्थगत-कात्स्न्येन बोधे यथाशब्दस्य स्वशब्देनाव्ययीभाव इत्यर्थः । कृत्स्नश्चासौ स्वश्चेत्यस्वपदविग्रहः । नित्यसमासत्वात् । स्वशब्दस्तु आत्मात्मीयज्ञातिधनवाची । इह तु आत्मात्मीयवाच्येव गृह्यते । नतु ज्ञातिधनवाची । व्याख्यानादित्यभिप्रेत्य विग्रहवाक्यस्य फलितमर्थमाह । द्वे इति ॥ स्त इति शेषः । निपातनादिति भावः । न च ‘नित्यवीप्सयोः’ इत्येव वीप्सया द्वित्वमिह सिद्धमिति शङ्क्यम् । द्वित्वविषयस्य शब्दस्य लक्षणया कात्स्न्यविशिष्टे वृत्तावेव वीप्सायाः द्विवचनविधानात् । अन्यथा सर्वो घटः इत्यादौ सर्वशब्दस्यापि द्वित्वापत्तेरिति भावः । क्लीबत्वमिति ॥ यथायथा इति समुदायस्येति शेषः । अन्यथा अव्ययत्वादलिङ्गत्वं स्यादिति भावः । एवञ्च कृतद्वित्वस्य नपुंसकह्रस्वत्वञ्च फलितम् । यथायथं ज्ञातेति ॥ अत्र ज्ञातेति तृन्तम् । तद्योगे ‘न लोक’ इति पृष्ठीनिषेधात्कर्मणि द्वितीया । तृन्तत्वे तु यथायथस्य ज्ञातेत्येव । द्वन्द्वं रहस्यम् ॥ पूर्वपदस्येति ॥ द्वौ द्वाविति द्वित्वे कर्मधारयवत्त्वात् सुब्लुकि समुदायात् पुनः सुपि पूर्वपदावयवस्य इकारस्य अम् इति मकारान्तादेश इत्यर्थः । अत्वमिति ॥ उत्तरपदस्य अकारोऽन्तादेश इत्यर्थः । न च त्यदाद्यत्वमुत्तरपदान्तस्य

द्वन्द्वं मन्त्रयते । रहस्यमित्यर्थः । मर्यादा स्थित्यनतिक्रमः । आचतुरं हीमे पशवो द्वन्द्वं मिथुनीयन्ति । माता पुत्रेण मिथुनं गच्छति । पौत्रेण प्रपौत्रेणापि मर्यादीकृत्य । व्युत्क्रमणं पृथगवस्थानम् । द्वन्द्वं व्युत्क्रान्ताः द्विवर्गसम्बन्धेन पृथगवस्थिताः । द्वन्द्वं यज्ञपात्राणि प्रयुनक्ति । द्वन्द्वं सङ्कर्षणवासुदेवौ । अभिव्यक्तौ साहचर्येणेत्यर्थः । योगविभागादन्यत्रापि द्वन्द्वम् इष्यते ॥

इति द्विरुक्तप्रकरणम् ।

॥ इति श्रीभट्टोजिदीक्षितविरचितायां सिद्धान्तकौमुद्यां पूर्वार्धं समाप्तम् ॥

सिद्धमिति वाच्यम् । संज्ञात्वात्तदप्राप्तेरित्याहुः । नपुंसकत्वं चेति ॥ चकारः अनुक्तसमुच्चये । कृतद्वित्वस्य नपुंसकत्वं द्विवचनाभावश्चेत्यर्थः । आचतुरं हीति ॥ आहभिविधौ । 'आहभिर्यादा' इत्यव्ययीभावः । शरत्प्रभृतित्वात् टच् । चतुर्थान्तमिति फलितोऽर्थः । पशवः स्वप्रभृतिचतुर्थपर्यन्तं द्वन्द्वं मिथुनीयन्ति इत्यन्वयः । मिथुनशब्देन मैथुनं विवक्षितम् । मिथुनस्य कर्म मैथुनम् । तदिच्छतीत्यर्थे 'सुप आत्मनः' इति क्यच् । फलितमर्थमाह । मिथुनङ्गच्छतीति ॥ मिथुनत्वं प्राप्नोतीत्यर्थः । मिथुनायन्ते इति क्यङ्पाठस्तु प्रामादिकः । मर्यादीकृत्येति ॥ स्वप्रभृति चतुरोऽभिव्याप्येत्यर्थः । अत्यन्तसहचरितत्वेन लोकविज्ञानाभिव्यक्तिरिति भाष्यालभ्यते । तदाह । साहचर्येणेत्यर्थः इति ॥ अत्र द्वन्द्वं न्यञ्चीत्यत्र वीप्सायां द्वित्वम् । अन्यत्र स्वार्थे इति बोध्यम् । अन्यत्रापीति ॥ द्वन्द्वानि सहते इत्यादावित्यर्थः । शीतमुष्णञ्च एकद्वन्द्वम् । सुखं दुःखञ्चापरम् । क्षुत्तृष्णा चान्यत् । इह स्वार्थे द्वन्द्वः । अम्भावादि पूर्ववत् । 'चार्थे द्वन्द्वः' इति निपातनादन्यत्रापीति सिद्धम् ॥—इति द्विरुक्तप्रकरणम् ॥

इति श्रीमत्सन्ततसन्तन्यमानश्येनकूर्मपोडशारथचक्राकारादिवहुगुणाविराजमानप्रौढापरिमित महाध्वरस्य श्रीशाहजी शरभजी तुक्रोजी भोसलचोळमहीमहेन्द्रामाल्यधुरन्धरस्य श्रीमत आनन्दरायविद्वत्सार्वभौमस्याध्वर्युणा पञ्चपुरुषीपोष्येण बाल्य एव तद्द्यानिर्वर्तितापरिमिताग्निविजृम्भितवाजपेयसर्वपृष्ठाप्तोर्यामप्रमुखमखसन्तर्पितशतमख-प्रमुखवर्हिर्मुखेन पदवाक्यप्रमाणपारावारपारीणाग्रजन्मविश्वेश्वरवाज-पेययाजितो लब्धविद्यावैशद्येन अध्वरमीमांसाकुतूहलवृत्ति-निर्माणप्रकटितसर्वतन्त्रस्वातन्त्र्येण बोधायनापस्तम्ब-सत्यापाढभारद्वाजकात्यायनाश्वलायनद्राह्याय-णादिकल्पसूत्रतद्भाष्यपारीणमहादेववाज-पेययाजिसुतेन अन्नपूर्णाम्बागर्भजातेन वासुदेवदीक्षितविदुषा विरचितायां सिद्धान्तकौमुदीव्याख्यायां बालमनोरमायां पूर्वार्धम् ॥ सम्पूर्णम् ॥



॥ श्रीरस्तु ॥

## ॥ अकाराद्यनुक्रमेण कौमुदीपूर्वार्धगतसूत्रसूचिकाः ॥

सूत्रम्	पार्श्वम्	सूत्रम्	पार्श्वम्
अ		७९ अचोऽन्त्यादि टि (१-१-६४)	५८
११ अ अ (८-४-६८)	१२	५९ अचो रहाभ्यां द्वे (८-४-४६)	४३
१८६९ अंशं हारी (५-२-६९)	८७१	२४७ अच्च घेः (७-३-११९)	१५३
८५ अकः सवर्णे दीर्घः (६-१-१०१)	६१	७७० अच्छ गत्यर्थवदेषु (१-४-६९)	५२७
५३९ अकथितं च (१-४-५१)	४०३	९४३ अच्छप्रत्यन्वपूर्वां (५-४-७५)	६१८
६०१ अकर्तर्यृणे पञ्चमी (२-३-२४)	४४२	२००६ अजादी गुणवच० (५-३-५८)	९०५
२१४८ अकृच्छ्रे प्रियसु० (८-१-१३)	९५४	४५४ अजाद्यतष्टाप् (४-१-४)	३३६
६२८ अकेनोर्भविष्य० (२-३-७०)	४५७	९०४ अजाद्यदन्तम् (२-२-३३)	५९३
६६४ अक्षशलाकासं० (२-१-१०)	४७८	१६६९ अजाविभ्यां ध्यन् (५-१-८)	८१५
९४४ अक्ष्णोऽदर्शनात् (५-४-७६)	६१८	२०३९ अजिनान्तस्योत्त० (५-३-८२)	९१६
१६२१ अगारान्ताद्गन् (४-४-७०)	८०६	२०२८ अज्ञाते (५-३-७३)	९११
९२४ अग्नेः स्तुत्स्तोम० (८-३-८२)	६०४	१९८० अञ्चेल्लुक् (५-३-३०)	८९९
१२३६ अग्नेर्दक् (४-२-३३)	७१७	८५६ अञ्नासिकायाः० (५-४-११८)	५७५
७९५ अग्राख्यायामुरसः (५-४-९३)	५३८	१९७ अट्कुप्वाद्गुन्म्य० (८-४-२)	११९
८८३ अग्रान्तशुद्धशु० (५-४-१४५)	५८४	१४०६ अणञौ च (४-३-३३)	७६१
२०० अङ्गस्य (६-४-१)	१२१	११८० अणो ह्यचः (४-१-१५६)	७००
८५३ अङ्गुलेर्दारुणि (५-४-११४)	५७४	११० अणोऽप्रग्रहस्या० (८-४-५७)	७५
२०६३ अङ्गुल्यादिभ्यष्टक् (५-३-१०८)	९२२	१५६८ अण्कुटिलिकायाः (४-४-१८)	७९६
१४०४ अ च (४-३-३१)	७६१	१९१० अण्व (५-२-१०३)	८८१
४१६ अचः (६-४-१३८)	२८०	११९८ अण्विओरनार्धयो० (४-१-७८)	७०५
५० अचः परस्मिन्पू० (१-१-५७)	३७	१४ अणुदित्सवर्णस्य० (१-१-६९)	१७
९४५ अचतुरविचतुरसु० (५-४-७७)	६१९	१४५२ अणुगयनादिभ्यः (४-३-७३)	७७१
३५ अचश्च (१-२-२८)	२६	१५९८ अण्महिष्यादिभ्यः (४-४-४८)	८०२
१२५६ अचित्तहस्तिघे० (४-२-४७)	७२३	१०९५ अत इन् (४-१-९५)	६७९
१४७६ अचित्ताददेशका० (४-३-९६)	७७५	१९२२ अत इनिठनौ (५-२-११५)	८८४
२९९ अचि र ऋतः (७-२-१००)	१९५	१६० अतः कृकामिकंस० (८-३-४६)	९८
२७१ अचि श्नुधातुभ्रु० (६-४-७७)	१६७	११९६ अतश्च (४-१-१७७)	७०५
२५४ अचो ङिति (७-२-११५)	१५६	२११३ अतिप्रहाव्ययन० (५-४-४६)	९३८

सूत्रम्	पार्श्वम्	सूत्रम्	
२०९४ अतिथेज्यः (५-४-२६)	९३३	१८६० अध्यायानुवाकयोः (५-२-६०)	
५५६ अतिरतिक्रमणे च (१-४-९५)	४१८	१६२२ अध्यायिन्यदेशका (४-४-७१)	
२००१ अतिशायने तम (५-३-५५)	९०३	१४४८ अध्यायेष्वेवर्षेः (४-३-६९)	
७९८ अतेः शुनः (५-४-९६)	५३९	१८१७ अध्वनो यत्त्वौ (५-२-१६)	
१९१ अतो गुणे (६-१-९७)	११६	९०८ अध्वर्युक्रतुरनपुंसकम् (२-४-४)	
२०३ अतो भिस ऐस् (७-१-९)	१२२	११५५ अन् (६-४-१६७)	
३०९ अतोऽम् (७-१-२४)	२०७	४६२ अन उपधालोपिनो (४-१-२८)	
१६३ अतो रोरप्लुता (६-१-११३)	९९	२४८ अनङ् सौ (७-१-९३)	
६९१ अत्यन्तसंयोगे च (२-१-२९)	४८९	४८ अनचि च (८-४-४७)	
१३६ अत्रानुनासिकः पू० (८-३-२)	८६	२०७६ अनत्यन्तगतौ क्तात् (५-४-४)	९
११४७ अत्रिभृगुकुत्सव० (२-४-६५)	६९३	७७६ अनत्याधान उरसि० (१-४-७५)	५
४२५ अत्वसन्तस्य चा० (६-४-१४)	२८७	१९६९ अनद्यतनेर्हिल० (५-३-२१)	८
५३ अदर्शनं लोपः (१-१-६०)	४०	२०९१ अनन्तावसथेतिह० (५-४-२३)	९
४३७ अदस औ सु० (७-२-१०७)	३००	५३६ अनभिहिते (२-३-१)	४०
१०१ अदसो मात् (१-१-१२)	७१	६७८ अनश्च (५-४-१०८)	४८
४१९ अदसोऽसेर्दादु० (८-२-८०)	२८२	३४६ अनाप्यकः (७-२-११२)	२३
१२८२ अदूरभवश्च (४-२-७०)	७३२	४१५ अनिदितां हल उप० (६-४-२४)	२८
१७ अदेङ्गुणः (१-१-२)	२०	२०३१ अनुकम्पायाम् (५-३-७६)	९१
७७१ अदोऽनुपदेशे (१-४-७०)	५२७	७६३ अनुकरणं चा० (१-४-६२)	५२
३१५ अद्भुतरादिभ्यः० (७-१-२५)	२०९	१८७४ अनुकाभिकाभीकः० (५-२-७४)	८७२
१८१४ अद्यश्चीनावष्टब्धे (५-२-१३)	८५८	९५१ अनुगवमायामे (५-४-८३)	६२२
१६१ अधःशिरसी पदे (८-३-४७)	९८	२०८३ अनुगादिनष्टक् (५-४-१३)	९३०
१८७३ अधिकम् (५-२-७३)	८७२	१८१६ अनुग्वलङ्गामी (५-२-१५)	८५८
६२६ अधिकरणवाचिनश्च (२-३-६८)	४५५	४०३ अनुदातं सर्व० (८-१-१८)	२७३
७०७ अधिकरणवाचिना० (२-२-१३)	४९९	१२५३ अनुदातादेरञ् (४-२-४४)	७२२
१९८९ अधिकरणविचाले० (५-३-४३)	९००	१५२० अनुदातादेश्च (४-३-१४०)	७८६
९१९ अधिकरणैतावत्त्वे० (२-४-१५)	६०२	१३७ अनुनासिकात्परोऽनु० (८-३-४)	८६
१४६७ अधिकृत्य कृते० (४-३-८७)	७७३	१८१० अनुपदसर्वात्रा० (५-२-९)	८५६
५५४ अधिपरी अनर्थकौ (१-४-९३)	४१७	१८९० अनुपदन्वेष्टा (५-२-९०)	८७५
६४४ अधिरीश्वरे (१-४-९७)	४६५	४६९ अनुपसर्जनात् (४-१-१४)	३५३
५४२ अधिशीङ्स्थासां० (१-४-४६)	४१२	५७९ अनुप्रतिगृणश्च (१-४-४१)	४३०
६१३ अधीगर्थदयेशां० (२-३-५२)	४४८	१७७४ अनुप्रवचनादि० (५-१-१११)	८४५
१९६६ अधुना (५-३-१७)	८९५	१२७२ अनुब्राह्मणादिनिः (४-२-६२)	७२८
९०९ अध्ययनतो० (२-४-५)	५९६	६६९ अनुर्यत्समया (२-१-१५)	४८०
१६९३ अध्यर्धपूर्वद्विगो० (५-१-३८)	८२३	५४७ अनुर्लक्षणे (१-४-८४)	४१४

सूत्रम्	पार्श्वम्	सूत्रम्	पार्श्वम्
१०७ अनुवादे चरणानाम् (२-४-३) ५९५		५८७ अपादाने पञ्चमी (२-३-२८) ४३५	
१४३८ अनुशतिकादीनाञ्च (७-३-२०) ७६८		५५७ अपिः पदार्थसं० (१-४-९६) ४१८	
१२४ अनुस्वारस्य ययि० (८-४-५८) ८१		११६३ अपूर्वपदादन्यत० (४-१-१४०) ६९६	
११०६ अनृष्यानन्तर्ये० (४-१-१०४) ६८२		२५१ अपृक्त एकाल्प्र० (१-२-४१) १५४	
८३० अनेकमन्यपदार्थे (२-२-२४) ५५२		७०० अपेतापोढमुक्त० (२-१-३८) ४९४	
४५ अनेकाल्शित्सर्वस्य (१-१-५५) ३२		१२२९ अपोतन्त्रपात्रप्लु० (४-२-२७) ७१५	
४६० अनो बहुव्रीहेः (४-१-१२) ३४३		४४२ अपो भि (७-४-४८) ३०८	
७९६ अनोऽमायस्सरसां० (५-४-९४) ५३८		२७७ अप्लुन्तृच्स्वसृ० (६-४-११) १७३	
१४३७ अन्तःपूर्वपदाद्गु० (४-३-६०) ७६७		८३२ अप्पूरणीप्रमाण्योः (५-४-११६) ५५८	
२२० अन्तरं बहुव्रीहोप० (१-१-३६) १३५		९८ अप्लुतवदुपस्थिते (६-१-१२९) ६९	
७६६ अन्तरपरिग्रहे (१-४-६५) ५२६		४६७ अभापितपुंस्काच्च (७-३-४८) ३५३	
५४५ अन्तरान्तरेणयुक्ते (२-३-४) ४१४		१४७० अभिजनश्च (४-३-९०) ७७४	
५९१ अन्तर्धौ येनादर्शन० (१-४-२८) ४३७		२०७१ अभिजिद्विदभृ० (५-३-११८) ९२५	
८५५ अन्तर्वहिर्भ्याञ्च० (५-४-११७) ५७५		५४३ अभिनिविशश्च (१-४-४७) ४१२	
४८९ अन्तर्वत्पतिवतो० (४-१-३२) ३६६		१४६६ अभिनिष्कामति० (४-३-८६) ७७३	
७५ अन्तादिवच्च (६-१-८५) ५५		५५३ अभिरभागे (१-४-९१) ४१७	
२०१४ अन्तिकवाढ्योनैद० (५-३-६३) ९०६		२१२४ अभिविधौ संपदा० (५-४-५३) ९४१	
१६३७ अन्नाणः (४-४-८५) ८०९		१८१८ अभ्यमित्राच्छ च (५-२-१७) ८५९	
६९६ अत्रेन व्यञ्जनम् (२-१-३४) ४९२		१४०३ अमावास्याया वा (४-३-३०) ७६१	
४९७ अन्यतो डीष् (४-१-४०) ३७१		१९४ अमि पूर्वः (६-१-१०७) ११८	
६७५ अन्यपदार्थे च० (२-१-२१) ४८३		९७० अमूर्धमस्तकात्० (६-३-१२) ६२९	
५९५ अन्यारादितरते० (२-३-२९) ४३९		७८३ अमैवाव्ययेन (२-२-२०) ५३२	
९४९ अन्ववत्सद्ब्रह्मसः (५-४-८१) ६२२		२६७ अम्बार्थनद्योर्हस्वः (७-३-१०७) १६५	
१०८९ अपत्यं पौत्व० (४-१-१६२) ६७४		३३३ अम् सम्बुद्धौ (७-१-९९) २२७	
८१५ अपथं नपुंसकम् (२-४-३०) ५४७		१८७६ अयःशूलदण्डा० (५-२-७६) ८७२	
१३५९ अपदातौ साल्वात् (४-२-१३५) ७५१		१३५३ अरण्यान्मनुये (४-२-१२९) ७५०	
२१० अपदान्तस्य मूर्धन्यः (८-३-५५) १२६		२१२१ अरुर्मनश्चक्षुश्चेतो० (५-४-५१) ९४०	
६६६ अपपरिवहिरञ्चवः० (२-१-१२) ४७९		१७८ अर्थवदधातुरप्र० (१-२-४५) ११०	
५९६ अपपरी वर्जने (१-४-८८) ४४१		१०२६ अर्थे विभाया (६-३-१००) ६४८	
१५७१ अपमित्ययाचि० (४-४-२१) ७९६		७१३ अर्थे नपुंसकम् (२-२-२) ५०३	
१०५९ अपरस्पराः० (६-१-१४४) ६५९		८१३ अर्धर्चाः पुंसि च (२-४-३१) ५४७	
४८० अपरिमाणवि० (४-१-२२) ३६१		८०२ अर्धाच्च (५-४-१००) ५४०	
५६३ अपवर्गे तृतीया (२-३-६) ४२२		१६८४ अर्धात्परिमाणस्य० (७-३-२६) ८२१	
१०६४ अपस्करो रथाङ्गं (६-१-१४९) ६६०		१३७४ अर्धाद्यत् (४-३-४) ७५४	
२११२ अपादाने चाही० (५-४-४५) ९३७		३६४ अर्वणल्लसावनलः (६-४-१२७) २४८	

सूत्रम्	पार्श्वम्	सूत्रम्	
१९३३ अर्शआदिभ्योऽच् (५-२-१२७) ८८८		१८२० अश्वस्यैकाहगमः (५-२-१९)	
९५८ अल्लुगुत्तरपदे (६-३-१) ६२५		१११३ अश्वादिभ्यः फच् (४-१-११०)	
४२ अलोऽन्त्यस्य (१-१-५२) ३१		२०७९ अषडक्षाशितंग्वलं (५-४-७)	
२४९ अलोऽन्त्यापूर्वं (१-१-६५) १५४		१०२५ अपष्ववृत्तीयास्थं (६-३-९९)	
८७५ अल्पाख्यायाम् (५-४-१३६) ५८२		३७१ अष्टन आ विभक्तौ (७-२-८४)	
९०५ अल्पात्तरम् (२-२-३४) ५९३		१०४६ अष्टनः संज्ञायां (६-३-१२५)	
२०४० अल्प (५-३-८५) ९१६		३७२ अष्टाभ्य औश् (७-१-२१)	
२३४ अल्लोपोऽनः (६-४-१३४) १४५		१५२९ असंज्ञायां तिलं (४-३-१४९)	
१६०० अवकयः (४-४-५०) ८०२		१६८२ असमासे निष्कां (५-१-२०)	
२०५० अवक्षेपणे कन् (५-३-९५) ९१८		१३७९ असांप्रतिके (४-३-९) ७	
८८ अवङ् स्फोटायनं (६-१-१२३) ६४		७६९ अस्तं च (१-४-६८) ५	
१३९७ अवयवाहताः (७-३-११) ७५९		१९७६ अस्ताति च (५-३-४०) ८	
१५१५ अवयवे च प्रा० (४-३-१३५) ७८५		१६१० अस्तिनास्तिदिष्टं (४-४-६०) ८	
१७४८ अवयसि ठश्च (५-१-८४) ८३८		३२२ अस्थिदधिसक्थ्यं (७-१-७५) २	
९४७ अवसमन्धेभ्यस्तं (५-४-७९) ६२१		८१८ अस्मदो द्वयोश्च (१-२-५९) ५४	
१८३१ अवात्कुटाराच्च (५-२-३०) ८६२		१९२८ अस्मायामेधास्त्रं (५-२-१२१) ८८	
१८१२ अवारपारात्यन्तां (५-२-११) ८५७		२११८ अस्य चवौ (७-४-३२) ९३	
१३४९ अष्टद्धादपि बहु० (४-२-१२५) ७४९		५०९ अस्वाङ्गपूर्वपदाद्वा (४-१-५३) ३८	
१११६ अष्टद्धाभ्यो नदी० (४-१-११३) ६८५		७८७ अहःसर्वैकदेशसं० (५-४-८७) ५३	
२०९६ अवे कः (५-४-२८) ९३३		१९४६ अहंशुभमोर्युस् (५-२-१४०) ८९१	
८१ अव्यक्तानुकरणस्यां (६-१-९८) ६०		४४३ अहन् (८-२-६८) ३१४	
२१२८ अव्यक्तानुकरणां (५-४-५७) ९४२		७८९ अहष्टखोरेव (६-४-१४५) ५३५	
६५२ अव्ययं विभक्तिसं० (२-१-६) ४७०		७९१ अहोऽदन्तात् (८-४-७) ५३६	
२०२६ अव्ययसर्वनाम्नां (५-३-७१) ९१०		७९० अहोऽह एतेभ्यः (५-४-८८) ५३६	
१३२४ अव्ययात्त्यप् (४-२-१०४) ७४३			
४५२ अव्ययादाप्सुपः (२-४-८२) ३३२		आ	
६५१ अव्ययीभावः (२-१-५) ४७०		२३२ आ कडारादेका संज्ञा (१-४-१) १४४	
४५१ अव्ययीभावश्च (१-१-४१) ३३२		१५५७ आकर्षात्छल् (४-४-९) ७९४	
६५९ अव्ययीभावश्च (२-४-१८) ४७३		१८६४ आकर्षादिभ्यः कन् (५-२-६४) ८७०	
१४३६ अव्ययीभावाच्च (४-३-५९) ७६७		१७७७ आकालिकडाद्यं (५-१-११४) ८४५	
६६० अव्ययीभावे चा० (६-३-८१) ४७६		१५८८ आकन्दद्विश्च (४-४-३८) ८००	
६७७ अव्ययीभावे श० (५-४-१०७) ४८३		५९२ आख्यातोपयोगे (१-४-२९) ४३७	
१४४३ अशब्दे यत्खाव० (४-३-६४) ७६९		१८१५ आगवीनः (५-२-१४) ८५८	
८२७ अशाला च (२-४-२४) ५५१		११५२ आगस्त्यकौण्डि० (२-४-७०) ६९४	
१०७४ अश्वपत्यादिभ्यश्च (४-१-८४) ६६४		१२२४ आग्रहायण्यश्व० (४-२-२२) ७१३	
		२८९ आङि चापः (७-३-१०५) १८६	

सूत्रम्	पार्श्वम्	सूत्रम्	पार्श्वम्
२४४ आङो नाङ्नियाम् (७-३-१२०)	१५२	२०६७ आयुधजीविसङ्गा० (५-३-११४)	९२३
६६७ आङ्ग्यादाभि० (२-१-१३)	४७९	१५६४ आयुधाच्छ च (४-४-१४)	७९५
५९७ आङ्ग्यादाव० (१-४-८९)	४४१	११३६ आरगुदीचाम् (४-१-१३०)	६९०
१४७ आङ्गाडोश्च (६-१-७४)	९२	१६८१ आर्हादगोपुच्छ० (५-१-१९)	८१९
१७८२ आ च त्वात् (५-१-१२०)	८४७	१९३१ आलजाटचौ बहु० (५-२-१२५)	८८७
४४५ आच्छीनद्योर्नुम् (७-१-८०)	३२४	५२९ आवट्याच्च (४-१-७५)	३९६
९६२ आज्ञायिनि च (६-३-५)	६२६	१६२५ आवसथात् (४-४-७४)	८०६
२६९ आटश्च (६-१-९०)	१६५	६१६ आशिषि नाथः (२-३-५५)	४४९
१७१९ आढकाचितपात्रा० (५-१-५३)	८३०	१०६२ आश्चर्यमनित्ये (६-१-१४७)	६६०
२६८ आप्नयाः (७-३-११२)	१६५	१४२० आश्चयुज्या वुञ् (४-३-४५)	७६४
२४० आतो धातोः (६-४-१४०)	१४९	१९०० आसन्दीवदष्टीवच्च० (८-२-१२)	८७८
९६३ आत्मनश्च (६-३-६)	६२६	४३० आ सर्वनाम्नः (६-३-९१)	२९०
१६७० आत्मन्विश्वजनभोगो० (५-१-९)	८१५	१०६१ आस्पदं प्रतिष्ठा० (६-१-१४६)	६६०
१६७१ आत्माध्वानौ खे (६-४-१६९)	८१६	१९८६ आहि च दूरे (५-३-३७)	९००
१५१३ आथर्वणिकस्येक० (४-३-१३३)	७८४	इ	
७६४ आदरानादरयोः० (१-४-६३)	५२५	१०४५ इकः काशे (६-३-१२३)	६५३
४६८ आदाचार्याणाम् (७-३-४९)	३५३	३४ इको गुणवृद्धौ (१-१-३)	२६
२ आदिरन्त्येन सहेता (१-१-७१)	४	३२० इकोऽचि विभक्तौ (७-१-७३)	२१४
४४ आदेः परस्य (१-१-५४)	३१	४७ इको यणाचि (६-१-७७)	३४
२१२ आदेशप्रत्यययोः (८-३-५९)	१२६	१०४३ इको वहेऽपीलोः (६-३-१२१)	६५३
६९ आद्गुणः (६-१-८७)	४९	९१ इकोऽसवर्णे शाक० (६-१-१२७)	६५
३४८ आद्यन्तवदेकस्मिन् (१-१-२१)	२३४	९९९ इको हस्वोऽङ्यो० (६-३-६१)	६३८
३६ आद्यन्तौ टकितौ (१-१-४६)	२७	१७९६ इगन्ताच्च लघूपू० (५-१-१३१)	८५२
६३२ आधारोऽधिकरणम् (१-४-४५)	४५९	३२८ इग्यणः संप्रसार० (१-१-४५)	२२४
९२१ आनङ्गतौ द्वन्द्वे (६-३-२५)	६०२	८६६ इच्छकर्मव्यतिहारे (५-४-१२७)	५८०
८०७ आन्महतः समा० (६-३-४६)	५४१	१०८५ इजः प्राचाम् (२-४-६०)	६६९
१०८२ आपत्यस्य च त० (६-४-१५१)	६६८	१३३३ इजश्च (४-२-११२)	७४५
८९२ आपोऽन्यतरस्याम् (७-४-१५)	५८६	१५३ इणः षः (८-३-३९)	९४
१८०९ आप्रपदं प्राप्नोति (५-२-८)	८५६	२११ इण्कोः (८-३-५७)	१२६
२१४५ आबाधे च (८-१-१०)	९४९	१९६३ इतराभ्योऽपि ढ० (५-३-१४)	८९४
४१२ आमन्त्रितं पूर्व० (८-१-७२)	२७७	११२५ इतश्चानिजः (४-१-१२२)	६८८
२१७ आमि सर्वनाम्नः० (७-१-५२)	१२९	३६६ इतोऽत्सर्वनामस्थाने (७-१-८६)	२४९
४७५ आयनेर्यानीयियः फ० (७-१-२)	३५९	५२० इतो मनुष्यजातेः (४-१-६५)	३९१
६३७ आयुक्तकुशला० (२-३-४०)	४६२	५६६ इत्यंभूनलक्षणे (२-३-२१)	४२३
१४७१ आयुधजीविभ्य० (४-३-९१)	७७४	१०१८ इदङ्किमोरीदकी (६-३-९०)	६४६



सूत्रम्	पार्श्वम्	सूत्रम्	पार्श्वम्
७८२ उपपदमतिङ् (२-२ १९)	५३१	५२४ ऊरुत्तरपदादौपम्ये (४-१-६९)	३९३
८७६ उपमानाच्च (५-४-१३७)	५८२	१९२९ ऊर्णाया युस् (५-२-१२३)	८८७
७९९ उपमानादप्राणिषु (५-४-९७)	५३९	८६९ ऊर्ध्वाद्विभाषा (५-४-१३०)	५८०
७३४ उपमानानि० (२-१ ५५)	५१२	७६२ ऊर्यादिच्चिडाचश्च (१-४-६१)	५२५
७३५ उपमितं व्याघ्रादि० (२-१ ५६)	५१३	१९१४ ऊषसुपिसुक्क० (५-२-१०७)	८८२
२१४२ उपर्यर्घ्यघसः० (८-१-७)	९४७	<b>ऊ</b>	
१९८१ उपर्युपरिष्ठात् (५-३ ३१)	८९९	९४० ऋक्पूरब्धूः पथा० (५-४-७४)	६१६
१०४४ उपसर्गस्य घञ्य० (६-३-१२२)	६५३	९९३ ऋचः शे (६-३-५५)	६३७
२२ उपसर्गाः क्रियायोगे (१-४-५९)	८५८	२७९ ऋत उत् (६-१-१११)	१७४
८५८ उपसर्गाच्च (५-४-११९)	५७६	१४५७ ऋतष्टञ् (४-३-७८)	७७२
९५३ उपसर्गादध्वनः (५-४-८५)	६२३	२७५ ऋतोऽसिर्वनाम० (७-३-११०)	१७३
७४ उपसर्गाद्वति धातौ (६-१-९१)	५५	१५९९ ऋतोऽञ् (४-४-४९)	८०२
८५९ उपसर्गाद्वहुळम् (८-४-२८)	५७६	१७६९ ऋतोरण् (५-१-१०५)	८४४
६५४ उपसर्जनं पूर्वम् (२-२-३०)	४७१	९८१ ऋतो विद्यायोनि० (६-३-२३)	६३२
७७४ उपालेऽन्वाले (१-४-७३)	५२७	९२ ऋत्यकः (६-१-१२८)	६६
१८३५ उपाधिभ्यां त्यक्ताना० (५-२-३४)	८६३	३७३ ऋत्विगदधृक्त्वगिद० (३-२-५९)	२५५
५४४ उपान्वध्याङ्सः (१-४-४८)	४१२	२७६ ऋदुशनस्पुरुदंसो० (७-१-९४)	१७३
५५१ उपोऽधिके च (१-४-८७)	४१६	३०६ ऋन्नेभ्यो ङीप् (४-१-५)	२०३
१४१९ उप्ते च (४-३-४४)	७६४	१६७६ ऋयभोपानहोर्ज्यः (५-१-१४)	८१८
६२४ उभयप्राप्तौ कर्मणि (२-३ ६६)	४५४	१११७ ऋयन्धकवृष्णि० (४-१-११४)	६८५
१८४५ उभादुदात्तो निलम् (५-२-४४)	८६६	<b>ए</b>	
४२६ उभे अभ्यस्तम् (६-१-५)	२८८	६८ एकः पूर्वपरयोः (६-१-८४)	४९
१५३६ उमोर्णयोर्वा (४-३-१५८)	७८९	१९२५ एकगोपूर्वाङ्गि० (५-२-११८)	८८५
८८९ उरः प्रभृतिभ्यः० (५-४ १५१)	५८५	१००० एक तद्धिते च (६-३-६२)	६३९
७० उरणपरः (१-१-५१)	५०	१६३१ एकधुराल्लुक्च (४-४-७९)	८०८
१६४६ उरसोऽण्व (४-४-९४)	८११	२१४४ एकं बहुव्रीहिचत् (८-१-९)	९४८
१४९४ उरसो यच्च (४-३ ११४)	७७९	१९२ एकवचनं संबुद्धिः (२-३-४९)	११७
९२८ उषासोषसः (६ ३-३१)	६०६	३९६ एकवचनस्य च (७-१-३१)	२६८
१५३५ उष्ट्राद्भुज् (४-३-१५७)	७८९	६५५ एकविभक्ति चापूर्व० (१-२-४४)	४७१
<b>ऊ</b>		२०६४ एकशालायाष्टज० (५-३-१०९)	९२२
१०७ ऊँ (१ १-१८)	७३	२०८७ एकस्य सकृच्च (५-४-१९)	९३१
४ ऊकालोऽङ्गस्व० (१-२-२७)	७	९९७ एकहलादौ पूरयि० (६-३-५९)	६३८
५२१ ऊङुतः (४-१-६६)	३९१	३२६ एकाचो वशो भप् (८-२-३७)	२२२
९४२ ऊदनोर्देशे (६-३-९८)	६१७	२०४९ एकाच्च प्राचाप् (५-३-९४)	९१८
४८३ ऊघसोऽनङ् (५-४-१३१)	३६४	३०७ एकाजुत्तरपदे णः (८-४-१२)	२०४

सूत्रम्	पार्श्वम्	सूत्रम्
१९९८ एकादाकिनिचास० (५-३-५२) ९०२		८४७ ओर्मुणः (६-४-१४६)
८११ एकादिश्चैकस्य० (६-३-७६) ५४४		१३४३ ओर्देशे ठञ् (४-२-११९)
१९९० एकादो ध्यमुलन्य० (५-३-४४) ९००		२१०५ ओपघेरजातौ (५-४-३७)
१०९३ एको गोत्रे (४-१-९३) ६७६		२०७ ओसि च (७-३-१०४)
८६ एङः पदान्तादति (६-१-१०९) ६३		औ
७८ एङि पररूपम् (६-१-९४) ५८		११५९ औक्षमनपत्ये (६-४-१७३)
१३३८ एङ् प्राचां देशे (१-१-७५) ७४६		२८७ औडि आपः (७-१-१८)
१९३ एङ्हस्वात्सम्युद्धेः (६-१-६९) ११७		२५६ औत् (७-३-११८)
३२३ एच इग्रस्त्रादेशे (१-१-४८) २१९		२८५ औतोऽम्शसोः (६-१-९३)
६१ एचोऽयत्रायवः (६-१-७८) ४४		क
१५३७ एण्या ढञ् (४-३-१५९) ७८९		१९४४ कंशंभ्यां वभयु० (५-२-१३८) ८
४३८ एत ईद्वहुवचने (८-२-८१) ३०१		१६९० कंसाष्टिन् (५-१-२५) ८
१७६ एतत्तदोः सुलोपो० (६-१-१३२) १०८		१५४७ कंसीयपरशव्ययो० (४-३-१६८) ५
१९६२ एतद्व्रतसोन्नतसौ० (२-४-३३) ८९४		८८४ ककुदस्यावस्यायां० (५-४-१४६) ५
१९५१ एतदोऽन् (५-३-५) ८९२		१३५० कच्छामिवक्क० (४-२-१२६) ७
१०२३ एति संज्ञायामगात् (८-३-९९) ६४७		१३५७ कच्छादिभ्यश्च (४-२-१३३) ७५
१९५० एतेतौ रथोः (५-३-४) ८९२		१४८७ कठचरकाल्लुक् (४-३-१०७) ८
७३ एत्येधत्यूट् (६-१-८९) ५१		१६२३ कठिनान्तप्रस्तारसं० (४-४-७२) ८०
१९९२ एवाच्च (५-३-४६) ९०१		१७३३ कडकरदक्षिणाच्छ० (५-१-६९) ८३
६१० एनपा द्वितीया (२-३-३१) ४४७		७५१ कडाराः कर्मधारये (२-२-३८) ५२०
१९८४ एनवन्यतरस्यां० (५-३-३५) ८९९		७६७ कणमनसी भ्रद्धा० (१-४-६६) ५२६
२७२ एरनेकाचोऽसंयोग० (६-४-८२) १६७		१३३२ कण्वादिभ्यो गोत्रे (४-२-१११) ७४५
ये		७४२ कतरकतमौ जाति० (२-१-६३) ५१६
१७७६ ऐकारिकट्चारे (५-१-११३) ८४५		१३१५ कत्तुचादिभ्यो ढकञ् (४-२-९५) ७४१
१३२६ ऐपमोह्यः श्वसौ० (४-२-१०५) ७४४		१६५४ कथादिभ्यष्टक् (४-४-१०२) ८१२
ओ		१३६६ कन्थापलदनगर० (४-२-१४२) ७५२
२८१ ओः सुपि (६-४-८३) १७६		१३२२ कन्थायाष्टक् (४-२-१०२) ७४३
१५७७ ओजःसहोऽम्भसा० (४-४-२७) ७९७		१११९ कन्थायाः कनीन० (४-१-११६) ६८६
९६० ओजःसहोऽम्भः० (६-३-३) ६२६		१७९२ कपिज्ञात्योर्ढक् (५-१-१२७) ८५१
१०४ ओत् (१-१-१५) ७३		१११० कपिवोधादाङ्गिरसे (४-१-१०७) ६८३
१६९ ओतो गार्ग्यस्य (८-३-२०) १०३		१६६३ कम्बलाच्च संज्ञायाम् (५-१-३) ८१४
८० ओमाढोश्च (६-१-९५) ६०		११९४ कम्बोजाल्लुक् (४-१-१७५) ७०४
१२८३ ओरञ् (४-२-७१) ७३२		६०४ करणं च स्तोकाल्प० (२-३-३३) ४४४
१५१९ ओरञ् (४-३-१३९) ७८५		२०६५ कर्कलोहितादी० (५-३-११०) ९२३
		१४४४ कर्णललाटात्कन्नलं० (४-३-६५) ७६९



सूत्रम्	पार्श्वम्	सूत्रम्	पार्श्वम्
१०३६ कर्णे लक्षणस्यावि० (६-३-११५)	६५०	१६१३ कर्मस्ताच्छील्ये (६-४-१७२)	८०४
७१० कर्तारि च (२-२-१६)	५००	१८८१ कालप्रयोजनाद्रोगे (५-२-८१)	८७३
५३५ कर्तुरीप्सिततम० (१-४-४९)	४००	६९० कालाः (२-१-२८)	४८९
५६१ कर्तृकरणयोस्तृतीया (२-३-१८)	४२१	७१६ कालाः परिमाणिना (२-२-५)	५०५
६९४ कर्तृकरणे कृता० (२-१-३२)	४९१	२१०१ कालाच्च (५-४-३३)	९३५
६२३ कर्तृकर्मणोः कृति (२-३-६५)	४५२	१३८१ कालाद्भुज् (४-३-११)	७५५
१७६७ कर्मण उकञ् (५-१-१०३)	८४३	१७४२ कालात् (५-१-७८)	८३७
५६९ कर्मणा यमभिप्रैति० (१-४-३२)	४२६	१४१८ कालात्साधुपुण्य० (४-३-४३)	७६४
१८३६ कर्मणि घटोऽठञ् (५-२-३५)	८६३	१७७० कालाद्यत् (५-१-१०७)	८४४
७०८ कर्मणि च (२-२-१४)	४९९	५५८ कालाध्वनोरत्यन्त० (२-३-५)	४२०
५३७ कर्मणि द्वितीया (२-३-२)	४०१	१२३७ कालेभ्यो भववत् (४-२-३४)	७१७
२१४६ कर्मधारयवदुत्तरेषु (८-१-११)	९४९	१२९९ कालोपसर्जने च० (१-२-५७)	७३६
१४९१ कर्मन्दकृशाश्वा० (४-३-१११)	७७९	१४८३ काश्यपकौशिका० (४-३-१०३)	७७७
५४८ कर्मप्रवचनीययुक्ते (२-३-८)	४१४	१३४० काश्यादिभ्य० (४-२-११६)	७४७
५४६ कर्मप्रवचनीयाः (१-४-८३)	४१४	२०४५ कासूगोणीभ्यां ष्टरच् (५-३-९०)	९१७
१७६४ कर्मवेषाद्यत् (५-१-१००)	८४३	१०६९ कास्तीराजस्तु० (६-१-१५५)	६६१
१६१४ कर्माध्ययने वृत्तम् (४-४-६३)	८०४	२०४७ किंयत्तदो निर्धार० (५-३-९२)	९१७
१४८८ कलापिनोऽण् (४-३-१०८)	७७८	१९४८ किंसर्वनामबहुभ्यो० (५-३-२)	८९१
१४८४ कलापिवैशम्पाय० (४-३-१०४)	७७७	७४३ किं क्षेपे (२-१-६४)	५१६
१४२३ कलाप्यश्चत्थयव० (४-३-४८)	७६५	१०७६ किति च (७-२-११८)	६६४
१२०९ कलेर्ढक् (४-२-८)	७१०	३४२ किमः कः (७-२-१०३)	२३२
११३१ कल्याण्यादीना० (४-१-१२६)	६८९	९५५ किमः क्षेपे (५-४-७०)	६२४
१०३३ क्वं चोष्णे (६-३-१०७)	६४९	१८४२ किमः सङ्ख्यापरि० (५-२-४१)	८६५
१४४ कस्कादिषु च (८-३-४८)	९१	१९७३ किमश्च (५-३-२५)	८९७
२०२७ कस्य च दः (५-३-७२)	९१०	१८४१ किमिदंभ्यां वो घः (५-२-४०)	८६५
१२२७ कस्येत् (४-२-२५)	७१५	२००४ किमेतिडव्ययघा० (५-४-११)	९०४
१९१८ काण्डाण्डादीर० (५-२-१११)	८८३	१९५९ किमोऽन् (५-३-१२)	८९४
४८१ काण्डान्तात्क्षेत्रे (४-१-२३)	३६२	१६०३ किसरादिभ्यः ण् (४-४-५३)	८०२
१४३ कानाम्नेडिते (८-३-१२)	९०	७६१ कुगतिप्रादयः (२-२-१८)	५२५
१०३० का पथ्यक्षयोः (६-३-१०४)	६४८	२०४३ कुटीशमीशुण्डा० (५-३-८८)	९१६
१३१९ कापिश्याः ष्फक् (४-२-९९)	७४२	१९५४ कु तिहोः (७-२-१०४)	८९३
५३४ कारके (१-४-२३)	४००	२०४४ कुत्वा डुपच् (५-३-८९)	९१७
९६८ कारनान्नि च प्राचां० (६-३-१०)	६२८	७३२ कुत्सितानि कुत्सनैः (२-१-५३)	५१२
१०७० कारस्करो वृक्षः (६-१-१५६)	६६१	२०२९ कुत्सिते (५-३-७४)	९१२
१००७ कारे सत्यागदस्य (६-३-७०)	६४१	१४२ कुप्पोऽकःपौ च (८-३-३७)	९०

सूत्रम्	पार्श्वम्	सूत्रम्
१०५६ कुमति च (८-४-१३)	६५८	१९१६ केशाद्वोऽन्यतर० (५-२-१०९)
८०६ कुमहन्त्र्यामन्य० (५-४-१०५)	५४१	१२५७ केशाश्चाभ्यां य० (४-२-४८)
७५२ कुमारश्रमणादिभिः (२-१-७०)	५२१	१०२७ कोः कत्तत्पुरुषेऽचि (६-३-१०१)
१३०६ कुमुदनडवेतसे० (४-२-८७)	७३८	१२९१ कोपधाच्च (४-२-७९)
८७८ कुम्भपदीषु च (५-४-१३९)	५८३	१५१७ कोपधाच्च (४-३-१३७)
११९० कुरुनादिभ्यो ण्यः (४-१-१७२)	७०३	१३५६ कोपधादण् (४-२-१३२)
११७५ कुर्वादिभ्यो ण्यः (४-१-१५१)	६९९	१४१७ कोशाड्डब् (४-३-४२)
१३१६ कुलकुक्षिप्रीवाभ्यः० (४-२-९६)	७४२	१५१२ कौपिञ्ज० (४-३-१३२)
११३२ कुलटाया वा (४-१-१२७)	६८९	१२१४ कौमारापूर्ववचने (४-२-१३)
११६२ कुलातसः (४-१-१३९)	६९६	४७७ कौरव्यमाण्डकाभ्यां० (४-१-१९३)
१४९८ कुलालादिभ्यो० (४-३-११८)	७८०	११७९ कौसल्यकार्मार्या० (४-१-१५५)
१७२१ कुलिजाल्लुक्खौ च (५-१-५५)	८३१	६२५ क्तस्य च वर्तमाने (२-३-६७)
१५५२ कुलुत्थकोपधादण् (४-४-४)	७९३	५०७ क्तादल्पाख्यायाम् (४-१-५१)
१७८३ कुल्मापादब् (५-२-८३)	८७४	७०६ क्तेन च पूजायाम् (२-२-१२)
२०६० कुशाप्राच्छः (५-३-१०५)	९२१	७३९ क्तेन नञ्विशिष्टे० (२-१-६०)
१५८१ कुसीददंशकादशा० (४-४-३१)	७९८	७२२ क्तेनाहोरात्रावयवाः (२-१-४५)
१०५८ कुस्तुम्बुरुणि० (६-१-१४३)	६५९	७८५ क्त्वा च (२-२-२२)
१३६९ कृकणपर्णाद्वारद्वाजे (४-२-१४५)	७५२	४५० क्त्वातोऽनुक्तसुनः (१-१-४०)
६१४ कृत्रः प्रतियत्ने (२-३-५३)	४४८	८३७ क्यङ्मानिनोश्च (६-३-३६)
२१२९ कृत्रो द्वितीयतृतीय० (५-४-५८)	९४३	२११९ क्यञ्च्योश्च (६-४-१५२)
१४१३ कृतलच्चक्रीत० (४-३-३८)	७६३	१४४७ क्तुयज्ञेभ्यश्च (४-३-६८)
१४९६ कृते ग्रन्थे (४-३-११६)	७८०	१२७० क्तुक्त्वादिस्वाता० (४-२-६०)
१७९ कृताद्वितसमासाश्च (१-२-४६)	१११	१२७१ क्रमादिभ्यो लुन् (४-२-६१)
७४९ कृत्यतुल्याख्या० (२-१-६८)	५२०	६६ क्रय्यस्तदर्थे (६-१-८२)
६२९ कृत्यानां कर्तरि वा (२-३-७१)	४५७	५८१ क्रियायौपपदस्य० (२-३-१४)
६९५ कृत्यैरधिकार्थवचने (२-१-३३)	४९२	१५३४ क्रीतवत्परिमाणात् (४-३-१५६)
७२० कृत्यैर्कृण (२-१-४३)	५०६	५०६ क्रीतात्करणपूर्वात् (४-१-५०)
६२२ कृत्वोर्ध्वप्रयोगे का० (२-३-६४)	४५१	५७५ कुधद्दुहेर्प्यासूयार्थो० (१-४-३७)
३७४ कृदतिङ् (३-१-९३)	२५६	५७६ कुधद्दुहोरुपसृष्टयोः० (१-४-३८)
४४९ कृन्मेजन्तः (१-१-३९)	३३२	१२०० कौड्यादिभ्यश्च (४-१-८०)
२११७ कृन्वस्तियोगे० (५-४-५०)	९३९	१९६० क्वाति (७-२-१०५)
११४४ केकयमित्रयुप्रलयानां० (७-३-२)	६९२	३७७ किन्प्रलयस्य कुः (८-२-६२)
८३४ केऽणः (७-४-१३)	५५९	११६१ क्षत्रादः (४-१-१३८)
१२४८ केदाराद्यच्च (४-२-४०)	७२१	६५ क्षय्यजय्यौ शक्यार्थे (६-१-८१)
४८८ केवलमामकभागधे० (४-१-३०)	३६५	१२२२ क्षीराड्डब् (४-२-२०)

सूत्रम्	पार्श्वम्	सूत्रम्	पार्श्वम्
९१२ क्षुद्रजन्तवः (२-४-८)	५९७	१६४२ गृहपतिना संयुक्ते० (४-४-९०)	८१०
११३७ क्षुद्राभ्यो वा (४-१-१३१)	६९०	२८४ गोतो णित् (७-१-९०)	१८२
१४९९ क्षुद्राभ्रमरवटरपा० (४-३-११९)	७८०	१४७९ गोत्रक्षत्रियाह्नये० (४-३-९९)	७७५
७९२ क्षुद्रादिषु च (८-४-३९)	५३६	१७९९ गोत्रचरणाच्छला० (५-१-१३४)	८५३
१८९२ क्षेत्रियचपरक्षेत्रे चि० (५-२-९२)	८७५	१५०६ गोत्रचरणाद्गुञ् (४-३-१२६)	७८२
७२४ क्षेपे (२-१-४७)	५०७	११७१ गोत्रस्त्रियाः कुत्स० (४-१-१४७)	६९७
ख		१४५९ गोत्रादङ्गवत् (४-३-८०)	७७२
१६३० खः सर्वधुरात् (४-४-७८)	८०८	१०९४ गोत्राव्यून्स्त्रियाम् (४-१-९४)	६७८
६८८ खट्वा क्षेपे (२-१-२६)	४८९	११९९ गोत्रावयवात् (४-१-७९)	७०६
१२५४ खण्डिकादिभ्यश्च (४-२-४५)	७२३	१०९९ गोत्रे कुञ्जादिभ्य० (४-१-९८)	६८०
७६ खरवसानयोर्विसर्ज० (८-३-१५)	५६	१०८१ गोत्रेऽलुगाचि (४-१-८९)	६६७
१२१ खरि च (८-४-५५)	८०	१२४६ गोत्रोक्षोष्ट्रोरभ्रराज० (४-२-३९)	७२०
१२५९ खलगोरथात् (४-२-५०)	७२३	१७०५ गोघ्नोऽसङ्ख्या० (५-१-३९)	८२७
१६६८ खलयवमाषतिलवृष० (५-१-७)	८१५	११३५ गोधाया द्ङ्क् (४-१-१२९)	६९०
१६९८ खार्या ईकन् (५-१-३३)	८२४	१५३८ गोपयसांयत् (४-३-१६०)	७८९
८०३ खार्याः प्राचाम् (५-४-१०१)	५४०	१५५४ गोपुच्छाद्गुञ् (४-४-६)	७९३
२५५ ख्यत्यात्परस्य (६-१-११२)	१५६	१३६० गोयवाग्वोश्च (४-२-१३६)	७५१
ग		७२९ गोरतद्धितलुकि (५-४-९२)	५१०
५४० गतिबुद्धिप्रत्यवसा० (१-४-५२)	४०८	१५२५ गोश्च पुरीषे (४-३-१४५)	७८७
२३ गतिश्च (१-४-६०)	२१	१८६२ गोषदादिभ्यो लुन् (५-२-६२)	८७०
५८५ गत्यर्थकर्मणि द्वी० (२-३-१२)	४३४	१८१९ गोष्ठात्खभूतपूर्वे (५-२-१८)	८५९
८७४ गन्धस्येदुत्पूति० (५-४-१३५)	५८१	१०६० गोप्पदं सेवितासे० (६-१-१४५)	६५९
१४३५ गम्भीराञ्ज्यः (४-३-५८)	७६७	६५६ गोस्त्रियोरुपसर्जनस्य (१-२-४८)	४७१
११०७ गर्गादिभ्यो यञ् (४-१-१०५)	६८२	१०१० ग्रन्थान्ताधिके च (६-३-७९)	६४३
१३६१ गर्तोत्तरपदाच्छः (४-२-१३७)	७५१	७९७ ग्रामकौटाभ्यां च त० (५-४-९५)	५३८
९१५ गवाश्चप्रभृतीनि च (२-४-११)	५९८	१३७७ ग्रामजनपदैकदेशा० (४-३-७)	७५४
९६७ गवियुधिभ्यां स्थिरः (८-३-९५)	६२८	१२५१ ग्रामजनवन्धुभ्यस्तल् (४-२-४३)	७२२
१३६२ गहादिभ्यश्च (४-२-१३८)	७५१	१४४० ग्रामात्पर्यनुपूर्वात् (४-३-६१)	७६८
१९१७ गाण्ड्यजगात्संज्ञा० (५-२-११०)	८८३	१३१४ ग्रामाद्यखञौ (४-२-९४)	७४१
१२७५ गाथिविदधिकेशि० (६-४-१६५)	७२९	९३९ ग्राम्यपशुसङ्घेष्वतरु० (१-२-७३)	६११
६८३ गिरेश्च सेनकस्य (५-४-११२)	४८६	१४३४ ग्रीवाभ्योऽण्च (४-३-५७)	७६७
१६५५ गुडादिभ्यष्ठञ् (४-४-१०३)	८१२	१४२१ ग्रीष्मवसन्तादन्य० (४-३-४६)	७६५
१७८८ गुणवचनब्राह्मणा० (५-१-१२४)	८४९	१४२४ ग्रीष्मावरसमाद्गुञ् (४-३-४९)	७६५
घ		घ	
९७ गुरोरनृतोऽनन्त्य० (८-२-८६)	६९	९७५ घकालतनेषु काल० (६-३-१७)	६३०
११४३ गृष्ट्यादिभ्यश्च (४-१-१३६)	६९१		

सूत्रम्	पार्श्वम्	सूत्रम्	
१२६७ घञः सास्यां कि० (४-२-५८) ७२५		४१७ चौ (६-३-१३८)	
२०३४ घनिलचौ च (५-३-७९) ९१३		२१२० च्वौ च (७-४-२६)	
९८५ घरूपकल्पच्चेल्ङ् (६-३-४३) ६३४		छ	
२४५ घर्ङिति (७-३-१११) १५२		१४८९ छेगलिनो ढिनुक् (४-३-१०९)	
छ		१२३० छ च (४-२-२८)	
१३४ डमो ह्रस्वादाचि० (८-३-३२) ८५		१६१२ छत्रादिभ्यो णः (४-४-६२) ८	
२४६ ङसिङ्सोश्च (६-१-११०) १५३		१६७५ छदिरुपधिवलेर्हञ् (५-१-१३) ८	
२१६ ङसिङ्योः स्मा० (७-१-१५) १२९		१८८९ छन्दसि परिपन्थि० (५-२-८९) ८	
४३ ङिच्च (१-१-५३) ३१		१६४५ छन्दसो निर्मिते (४-४-९३) ८	
२९६ ङिति ह्रस्वश्च (१-४-६) १९३		१४५० छन्दसो यदणौ (४-३-७१) ७	
३८२ ङेप्रथमयोरम् (७-१-२८) २६१		१५०९ छन्दोगौक्थिक० (४-३-१२९) ७८	
२७० ङेरान्नद्यान्नीभ्यः (७-३-११६) १६६		१२७८ छन्दोब्राह्मणानि च० (४-२-६६) ७३	
२०४ ङेयः (७-१-१३) १२२		८२५ छाया बाहुल्ये (२-४-२२) ५५	
१३० ङ्णोः कुक्कुक्शरि (८-३-२८) ८३		१४६ छे च (६-१-७३) ९	
१००१ ङ्यापोः संज्ञाछन्द० (६-३-६३) ६३९		१७२९ छेदादिभ्यो नित्यम् (५-१-६४) ८३	
१८२ ङ्याप्प्रातिपदिकात् (४-१-१) ११२		ज	
च		३१२ जश्शसोः शिः (७-१-२०) २०८	
११३४ चटकाया ऐरक् (४-१-१२८) ६९०		४२८ जक्षित्यादयः षट् (६-१-६) २८९	
३३१ चतुरनङ्ङहोरासुदात्तः (७-१-९८) २२५		१४३२ जङ्गलधेनुवलजा० (७-२-२५) ७६३	
६३१ चतुर्थी चाशिष्यायु० (२-३-७३) ४५८		१३४८ जनपदतदवध्योश्च (४-२-१२४) ७४९	
६९८ चतुर्थी तदर्थार्थच० (२-१-३६) ४९३		११८६ जनपदशब्दा० (४-१-१६८) ७०१	
५७० चतुर्थी सम्प्रदाने (२-३-१३) ४२६		१४८० जनपदिनां जन० (४-३-१००) ७७६	
७५३ चतुष्पादो गर्भिण्या (२-१-७१) ५२१		१२९३ जनपदे लुप् (४-२-८१) ७३५	
११४१ चतुष्पाद्भयो ढञ् (४-१-१३५) ६९१		५९३ जनिकर्तुः प्रकृतिः (१-४-३०) ४३८	
१०१४ चरणे ब्रह्मचारिणि (६-३-८६) ६४४		१५४४ जम्च्वा वा (४-३-१६५) ७९०	
१२५५ चरणेभ्यो धर्मवत् (४-२-४६) ७२३		८६४ जम्मा सुहरित० (५-४-१२५) ५७९	
१५५६ चरति (४-४-८) ७९४		२२७ जराया जरसन्य० (७-२-१०१) १४१	
१६७७ चर्मणोऽञ् (५-१-१५) ८१८		२१४ जसः शी (७-१-१७) १२८	
२० चादयोऽसत्त्वे (१-४-५७) २१		२४१ जसि च (७-३-१०९) १५१	
९०१ चार्थे द्वन्द्वः (२-२-२९) ५९१		१५३१ जातरूपेभ्यः प० (४-३-३५३) ७८७	
१०४७ चित्तेः कपि (६-३-१२७) ६५४		२०३७ जातिनाम्नः कन् (५-३-८१) ९१५	
१७५५ चित्तवति नित्यम् (५-१-८९) ८४०		९१० जातिरप्राणिनाम् (२-४-६) ५९६	
१८९ चुङ् (१-३-७) ११६		५१८ जातेरस्त्रीविषयाद० (४-१-६३) ३८८	
१५७३ चूर्णादिनिः (४-४-२३) ७९७		८४२ जातेश्च (६-३-४१) ५६८	
३७८ चोः कुः (८-२-३०) २५७		२०८१ जात्यन्ताच्छ वन्धुनि (५-४-९) ९२९	

सूत्रम्	पार्श्वम्	सूत्रम्	पार्श्वम्
८१७ जात्याख्यायामे० (१-२-५८)	५४७	११७० ठस्येकः (७-३-५०)	६९७
५०० जानपदकुण्ड० (४-१-४२)	३७३	२०३५ ठाजादावूर्ध्वं द्विती० (५-३-८३)	९१३
८७२ जायाया निङ् (५-४-१३४)	५८१	ड	
६१७ जासिनिप्रहण० (२-३-५६)	४४९	१३१ डः सि धुट् (८-३-२९)	८४
१४४१ जिहामूलाङ्गुलेऽक्षः (४-३-६२)	७६८	२५९ डति च (१-१-२५)	१५९
१०९० जीवति तु वंश्ये० (४-१-१६३)	६७४	४६१ डावुभाम्यामन्य० (४-१-१३)	३४३
२०५४ जीविकार्थे चापण्ये (५-३-९९)	९२०	ढ	
७८० जीविकोपनिषदा० (१-४-७९)	५२९	११३९ ढकि लोपः (४-१-१३३)	६९१
१४०९ जे प्रोष्ठपदानाम् (७-३-१८)	७६२	११२२ ढक्च मण्डकात् (४-१-११९)	६८७
६१२ ज्ञोऽविदर्शस्य करणे (२-३-५१)	४४७	११४२ ढे लोपोऽकट्वाः (६-४-१४७)	६९१
२०११ ज्य च (५-३-६१)	९०६	१७४ ढूलोपे पूर्वस्य० (६-३-१११)	१०६
२०१२ ज्यादादीयसः (६-४-१६०)	९०६	ण	
१०२१ ज्योतिरायुषः स्तो० (८-३-८३)	६४६	१२७६ ण्यक्षत्रियार्पणितो० (२-४-५८)	७२९
१०१३ ज्योतिर्जनपद० (६-३-८५)	६४४	त	
१९२१ ज्योत्स्नातमिसा० (५-२-११४)	८८४	१४५३ तत आगतः (४-३-७४)	७७१
झ		६८४ तत्पुरुषः (२-१-२२)	४८७
६८२ झयः (५-४-१११)	४८६	७४५ तत्पुरुषः समाना० (१-२-४२)	५१७
१८९८ झयः (८-२-१०)	८७७	७८६ तत्पुरुषस्याङ्गुलेः० (५-४-८६)	५३४
११९ झयो होऽन्यतरस्याम् (८-४-६२)	७९	९७२ तत्पुरुषे कृति० (६-३-१४)	६२९
७१ झरो झरि सवर्णे (८-४-६५)	५०	८२२ तत्पुरुषोऽनञ्कर्म० (२-४-१९)	५५०
८४ झलां जशोऽन्ते (८-२-३९)	६१	२०८९ तत्प्रकृतवचने मयट् (५-४-२१)	९३१
५२ झलां जडझशि (८-४-५३)	४०	१५७८ तत्प्रत्यनुपूर्व० (४-४-२८)	७९७
ञ		११३० तत्प्रत्ययस्य च (७-३-२९)	६८८
१५३३ जितश्च तत्प्र० (४-३-१५५)	७८८	७२३ तत्र (२-१-४६)	५०७
२०७२ ज्यादयस्तद्राजाः (५-३-११९)	९२५	१८६३ तत्र कुशलः पथः (५-२-६३)	८७०
ट		१७६० तत्र च दीयते० (५-१-९६)	८४२
२०१ टाडसिड्सामिना० (७-१-१२)	१२१	१३९३ तत्त जातः (४-३-२५)	७५८
४५८ टावृचि (४-१-९)	३४२	१७७९ तत्र तस्यैव (५-१-११६)	८४६
४७० टिड्ढाणञ्द्वयसं० (४-१-१५)	३५४	८४६ तत्र तेनेदमिति सं० (२-२-२७)	५७०
३१६ टेः (६-४-१४३)	२०९	१६२० तत्र नियुक्तः (४-४-६९)	८०५
१७८६ टेः (६-४-१५५)	८४८	१४२८ तत्र भवः (४-३-५३)	७६६
ठ		१७०९ तत्र विदित इति च (५-१-४३)	८२८
१३०३ ठक्छौ च (४-२-८४)	७३७	१६५० तत्र साधुः (४-४-९८)	८११
१४५४ ठगायस्थानेभ्यः (४-३-७५)	७७१	१२१५ तत्रोद्धृतममत्रेभ्यः (४-२-१४)	७११
१२४९ ठक्कवचिनश्च (४-२-४१)	७२१	७८१ तत्रोपपदं सप्तमी० (३-१-९२)	५३०

सूत्रम्	पार्श्वम्	सूत्रम्
१८०८ तत्सर्वादेः पथ्यङ्ग० (५-२-७) ८५५		१७४४ तमधीष्टो भूतो भू० (५-१-८)
५३८ तथायुक्तं चानी० (१-४-५०) ४०३		१५५३ तरति (४-४-५)
१२६९ तदधीते तद्वेद (४-२-५९) ७२६		२००३ तरसमपौ घः (१-१-२२)
२१२५ तदधीनवचने (५-४-५४) ९४२		१३७२ तवकमसका० (४-३-३)
१६७४ तदर्थं विकृतेः० (५-१-१२) ८१७		३९८ तवममौ डसि (७-२-९६)
१७२८ तदर्हति (५-१-६३) ८३४		८३६ तसिलदिष्वा कृत्व० (६-३-३५)
१७८० तदर्हम् (५-१-११७) ८४६		१४९३ तसिश्च (४-३-११३)
१२९५ तदशिष्यं संज्ञाप्र० (१-२-५३) ७३५		१९५५ तसेश्च (५-३-८)
१८४६ तदस्मिन्नधिकमि० (५-२-४५) ८६६		१८९६ तसौ मत्वर्थे (१-४-१९)
१८८२ तदस्मिन्नं प्रायेण० (५-२-८१) ८७४		१९६ तस्माच्छसो नः० (६-१-१०३)
१२७९ तदस्मिन्नस्तीति० (४-२-६७) ७३२		४१ तस्मादित्युत्तरस्य (१-१-६७)
१७१३ तदस्मिन्वृद्धायला० (५-१-४७) ८२८		७५८ तस्मान्नुडचि (६-३-७४) ५
१६१७ तदस्मै दीयते नि० (४-४-६६) ८०५		१३७१ तस्मिन्नाणि च युष्मा० (४-३-२)
१६७८ तदस्य तदस्मिन्० (५-१-१६) ८१८		४० तस्मिन्निति निर्दिष्टे० (१-१-६६)
१६०१ तदस्य पण्यम् (४-४-५१) ८०२		१७६५ तस्मै प्रभवति सं० (५-१-१०१) ८
१७२३ तदस्य परिमाणम् (५-१-५७) ८३२		१६६५ तस्मै हितम् (५-१-५) ८
१७५८ तदस्य ब्रह्मचर्यम् (५-१-९४) ८४१		१७५९ तस्य च दाक्षिणा० (५-१-९५) ८४
१८३७ तदस्य सञ्जातं० (५-२-३६) ८६३		१५९७ तस्य धर्म्यम् (४-४-४७) ८०
१४२७ तदस्य सोढम् (४-३-५२) ७६६		१७०४ तस्य निमित्तं संयो० (५-१-३८) ८२
१२६६ तदस्यां प्रहरणमि० (४-२-५७) ७२५		१२८१ तस्य निवासः (४-२-६९) ७३
१८९४ तदस्यास्त्यस्मिन्नि० (५-२-९४) ८७६		८३ तस्य परमात्रेडितम् (८-१-२) ६
३८१ तदोः सः सावन० (७-२-१०६) २६०		१८२५ तस्य पाकमूल पी० (५-२-२४) ८६०
१९६८ तदो दा च (५-३-१९) ८९५		१८४९ तस्य पूरणे डट् (५-२-४८) ८६७
१४६५ तद्वच्छति पथिदूत० (४-३-८५) ७७३		१७८१ तस्य भावस्त्वतलौ (५-१-११९) ८४६
१७१६ तद्वरति वहत्या० (५-१-५०) ८२९		६२ तस्य लोपः (१-३-९) ४४
४४८ तद्वितश्चासर्व० (१-१-३८) ३३१		१७११ तस्य वापः (५-१-४५) ८२८
५३० तद्विताः (४-१-७६) ३९६		१५१४ तस्य विकारः (४-३-१३४) ७८४
७२८ तद्वितार्थोत्तरपद० (२-१-५१) ५०९		१४४५ तस्य व्याख्यान० (४-३-६६) ७६९
१०७५ तद्वितेष्वचामादेः (७-२-११७) ६६४		१२४३ तस्य समूहः (४-२-३७) ७१९
२१०४ तद्युक्ताकर्मणोऽण् (५-४-३६) ९३५		८ तस्यादित उदात्तम० (१-२-३२) ८
११९३ तद्राजस्य बहुषु० (२-४-६२) ७०३		१०८८ तस्यापत्यम् (४-१-९२) ६७१
१६२७ तद्वहति रथयुग० (४-४-७६) ८०७		१५०० तस्येदम् (४-३-१२०) ७८०
१८७० तन्त्रादचिरापहते (५-२-७०) ८७१		१७०८ तस्येश्वरः (५-१-४२) ८२८
१९०९ तपःसहस्राभ्यां० (५-२-१०२) ८८०		१५३० तालादिभ्योऽण् (४-३-१५२) ७८७
१५ तपरस्तत्कालस्य (१-१-७०) १९		१८७७ तावतिथं ग्रहणमि० (५-२-७७) ८७३

सूत्रम्	पार्श्वम्	सूत्रम्	पार्श्वम्
११५० तिकाकितवादिभ्यो० (२-४-६८) ६९३		१७४३ तेन निर्वृत्तम् (५-१-७९) ८३७	
११७८ तिकादिभ्यः फिब् (४-१-१५४) ७००		१७५७ तेन परिजग्यलभ्य० (५-१-९३) ८४०	
२००२ तिडश्च (५-३-५६) ९०३		१४८१ तेन प्रोक्तम् (४-३-१०१) ७७६	
१४८२ तित्तिरिवरत्तन्तु० (४-३-१०२) ७७६		१७६२ तेन यथाकथाच० (५-१-९८) ८४३	
४२३ तिरसस्तिर्यलोपे (६-३-९४) २८४		१२०२ तेन रक्तं रागात् (४-२-१) ७०८	
१५६ तिरसोऽन्यतरस्यां (८-३-४२) ९६		१८२७ तेन वित्तश्चुञ्चुच्च० (५-२-२६) ८६१	
७७२ तिरोऽन्तर्धौ (१-४-७१) ५२७		८४८ तेन सहेति तुल्ययोगे (२-२-२८) ५७२	
८४४ ति विशतेर्ङिति (६-४-१४२) ५६९		१४९२ तेनैकदिक् (४-३-११२) ७७९	
६७१ तिष्ठद्भुप्रभृतीनि च (२-१-१७) ४८०		४०६ तेमयावेकवचनस्य (८-१-२२) २७३	
८२० तिष्यपुनर्वस्वोर्न० (१-२-६३) ५४८		११५ तौः पि (८-४-४३) ७७	
१३२७ तीररूपोत्तरपदा० (४-२-१०६) ७४४		११७ तौर्लि (८-४-६०) ७८	
१०१५ तीर्थे ये (६-३-८७) ६४५		४२९ ल्यदादिषु दृशोऽना० (३-२-६०) २९०	
१९२४ तुन्दादिभ्य इलच्च (५-२-११७) ८८५		२६५ ल्यदादीनामः (७-२-१०२) १६१	
१९४५ तुन्दिवलिवटैर्भः (५-२-१३९) ८९०		१३३६ ल्यदादीनि च (१-१-७४) ७४६	
३९४ तुभ्यमहौ डयि (७-२-९५) २६७		९३८ ल्यदादीनि सर्वैर्नि० (१-२-७२) ६१०	
५८२ तुमर्थाच्च भाव० (२-३-१५) ४३२		१५१८ त्रपुजतुनोः षुक् (४-३-१३८) ७८५	
२००८ तुरिष्टेमेय सु (६-४-१५४) ९०५		१७२७ त्रिशच्चत्वारिंशतो० (५-१-६२) ८३४	
६३० तुल्यार्थैरतुलोप० (२-३-७२) ४५८		८८५ त्रिककुत्पर्वते (५-४-१४७) ५८४	
१० तुल्यास्यप्रयत्नं स० (१-१-९) १०		२९८ त्रिचतुरोः स्त्रियां० (७-२-९९) १९४	
२००७ तुश्छन्दासि (५-३-५९) ९०५		५६ त्रिप्रभृतिषु शाकटा० (८-४-५०) ४२	
१४७४ तुदींसलतुरवर्मती० (४-३-९४) ७७४		१८५५ त्रेः सम्प्रसारणञ्च (५-२-५५) ८६८	
७०९ तृजकाभ्यां कर्तरि (२-२-१५) ५००		१५७० त्रेर्मन्त्रित्यम् (४-४-२०) ७९६	
२७४ तृज्वक्तोष्टुः (७ १ ९५) १७२		८०९ त्रेल्लयः (६-३ ४८) ५४३	
१०२९ तृणे च जातौ (६-३-१०३) ६४८		२६४ त्रेल्लयः (७ १-५३) १६१	
६९२ तृतीया तत्कृतार्थेन० (२-१-३०) ४९०		३८९ त्वमावेकवचने (७-२-९७) २६६	
३२१ तृतीयादिषु भाषित० (७ १-७४) २१५		४०७ त्वामौ द्वितीयायाः (८-१-२३) २७३	
७८४ तृतीयाप्रभृतीन्यन्य० (२-२-२१) ५३३		३८४ त्वाहौ सौ (७-२-९४) २६२	
५४९ तृतीयार्थे (१-४ ८५) ४१५		१००२ त्वे च (६-३-६४) ६३९	
६५८ तृतीयासप्तम्योर्वहुलं (२-४-८४) ४७२			
२२३ तृतीयासमासे (१ १-३०) १३८			
११९२ ते तद्राजाः (४-१-१७४) ७०३			
१७०२ तेन क्रीतम् (५ १ ३७) ८२६			
१७७८ तेन तुल्यं क्रिया० (५-१-११५) ८४६			
१५५० तेन दीव्यति खनति (४-४-२) ७९३			
१२८० तेन निर्वृत्तम् (४-२-६८) ७३२			
		थ	
		३६७ थो न्यः (७-१-८७) २४९	
		द	
		१९८५ दक्षिणादाच् (५-३-३६) ९००	
		१३१८ दक्षिणापश्चात्पुरस० (४-२-९८) ७४२	
		८३५ दक्षिणेर्मा लुब्ध० (५-४-१२६) ५७९	
		१९७८ दक्षिणोत्तराभ्या० (५-३-२८) ८९८	

सूत्रम्	पार्श्वम्	सूत्रम्
२०७४ दण्डव्यवसर्गयोश्च (५-४-२)	९२६	६११ दूरान्तिकार्थैः षष्ठ्य० (२-३-३)
१७३१ दण्डादिभ्यः (५-१-६६)	८३५	१०१७ दृग्दशवतुषु (६-३-८९)
१२१९ दध्नष्टक् (४-२-१८)	७१२	१४३३ दतिकुक्षिकलशिव० (४-३-५६)
१९१३ दन्त उन्नत उरच् (५-२-१०६)	८८२	१२०८ दृष्टं साम (४-२-७)
१९२० दन्तशिखात्संज्ञा० (५-२-११३)	८८४	१४२२ देयमृणे (४-३-४७)
३४५ दश्च (७-२-१०९)	२३३	२१२६ देये त्रा च (५-४-५५)
११४५ दाण्डिनायनहा० (६-४-१७४)	६९२	९२२ देवताद्वन्द्वे च (६-३-२६)
३२५ दादेर्धातोर्धः (८-२-३२)	२२१	१२३९ देवताद्वन्द्वे च (७-३-२१)
१९६७ दानीं च (५-३-१८)	८९५	२०९२ देवतान्तात्तादर्थ्ये० (५-४-२४)
२०६९ दामन्यादित्रि० (५-३-११६)	९२४	२०५५ देवपथादिभ्यश्च (५-३-१००)
४८६ दामहायनान्ताच्च (४-१-२७)	३६५	२१२७ देवमनुष्यपुरुषपुरु० (५-४-५६)
१९७४ दिक्छन्देभ्यः सप्त० (५-३-२७)	८९७	२०९५ देवात्तल् (५-४-२७)
१३७६ दिक्पूर्वपदाद्वच्च (४-३-६)	७५४	१४३९ देविकांशिशपादित्य० (७-३-१)
१३२८ दिक्पूर्वपदादसं० (४-२-१०७)	७४४	१९१२ देशे लुविलचौ च (५-२-१०५)
५१५ दिक्पूर्वपदान्डीप् (४-१-६०)	३८७	१२०१ दैवयज्ञिशौचिग्राक्षि० (४-१-८१)
७२७ दिक्सङ्ख्ये संज्ञायाम् (२-१-५०)	५०९	१२३५ द्यावापृथिवीशुना० (४-२-३२)
१४२९ दिगादिभ्यो यत् (४-३-५४)	७६६	१९१५ द्युद्भ्यां मः (५-२-१०८)
८४५ दिङ्नामान्यन्तराले (२-२-२६)	५७०	१३२१ द्युप्रागपागुदक्प्र० (४-२-१०१)
१०७७ दिव्यदित्यादित्य० (४-१-८५)	६६४	२०५९ द्रव्यं च भव्ये (५-३-१०४)
३३७ दिव उत् (६-१-१३१)	२२९	११०५ द्रोणपर्वतजीव० (४-१-१०३)
३३६ दिव औत् (७-१-८४)	२२८	१५३९ द्रोश्च (४-३-१६१)
५६२ दिवः कर्म च (१-४-४३)	४२२	२१५० द्वन्द्वं रहस्यमर्या० (८-१-१५)
९२७ दिवसश्च पृथिव्याम् (६-३-३०)	६०५	१७९८ द्वन्द्वमनोज्ञादिभ्यश्च (५-१-१३३)
६१९ दिवस्तदर्थस्य (२-३-५८)	४५०	९०६ द्वन्द्वश्च प्राणितूर्यसे० (२-४-२)
९२६ दिवो द्यावा (६-३-२९)	६०५	९३० द्वन्द्वाच्चुदषहा० (५-४-१०६)
१३९९ दिशोऽमघ्राणाम् (७-३-१३)	७६०	१२०७ द्वन्द्वाच्छः (४-२-६)
३३ दीर्घं च (१-४-१२)	२६	१५०५ द्वन्द्वाद्द्वन्द्वैरमैथु० (४-३-१२५)
१२४१ दीर्घाच्च वरुणस्य (७-३-२३)	७१८	९०३ द्वन्द्वे धि (२-२-३२)
२३९ दीर्घाज्जिञ्च (६-१-१०५)	१४९	२२४ द्वन्द्वे च (१-१-३१)
१४८ दीर्घात् (६-१-७५)	९२	१९७४ द्वन्द्वोपतापगर्ह्या० (५-२-१२८)
५८ दीर्घादाचार्याणाम् (८-४-५२)	४३	१३८६ द्वारादीनां च (७-३-४)
२१३५ दुःखात्प्रातिलोम्ये (५-४-६४)	९४५	७३१ द्विगुरेकवचनम् (२-४-१)
११६५ दुक्कुलाड्ढक् (४-१-१४२)	६९७	६८५ द्विगुश्च (२-१-२३)
९५ दूराद्धृते च (८-२-८४)	६८	४७९ द्विगोः (४-१-२१)
६०५ दूरान्तिकार्थेभ्यो० (२-३-३५)	४४४	१७२० द्विगोः छंश्च (५-१-५४)



सूत्रम्	पार्श्वम्	सूत्रम्	पार्श्वम्
१७४६ द्विगोर्यप् (५-१-८२)	८३८	१९३८ धर्मशीलवर्णान्ताच्च (५-२-१३२)	८८९
१०८० द्विगोर्लुङ्गनपत्ये (४-१-८८)	६६७	८६३ धर्मादनिच्केवलात् (५-४-१२४)	५७८
१७५० द्विगोर्वा (५-१-८६)	८३८	६४ धातोस्तात्रिमित्तस्यैव (६-१-८०)	४६
७१४ द्वितीयतृतीयचतुर्थं (२-२-३)	५०४	१८०२ धान्यानां भवने क्षे० (५-२-१)	८५४
३५१ द्वितीयाटौस्त्वेनः (२-४-३४)	२३६	५७३ धारेस्तमर्णः (१-४-३५)	४२७
३९० द्वितीयायां च (७-२-८७)	२६६	१६२८ धुरो यङ्द्वौ (४-४-७७)	८०७
६८६ द्वितीया श्रितातीत० (२-१-२४)	४८७	१३५१ धूमादिभ्यश्च (४-२-१२७)	७४९
१०११ द्वितीये चानुपाह्वये (६-३-८०)	६४३	५८६ ध्रुवमपायेऽपादानम् (१-४-२४)	४३५
२०८६ द्वित्रिचतुर्भ्यः सुच् (५-४-१८)	९३०	७१९ ध्वाङ्गेण क्षेपे (२-१-४२)	५०६
१७०१ द्वित्रिपूर्वादणच् (५-१-३६)	८२५	न	
१६९५ द्वित्रिपूर्वानिष्कात् (५-१-३०)	८२४	८३५ न कपि (७-४-१४)	५५९
८५४ द्वित्रिभ्यां ष मूर्धः (५-४-११५)	५७५	८३८ न कोपधायाः (६-३-३७)	५६५
१८४४ द्वित्रिभ्यां तयस्याय० (५-२-४३)	८६५	५१२ न क्रोडादिवहचः (४-१-५६)	३८६
८०४ द्वित्रिभ्यामञ्जलेः (५-४-१०२)	५४०	१०२४ नक्षत्राद्वा (८-३-१००)	६४७
१९९१ द्वित्र्योश्च धमुच् (५-३-४५)	९०१	६४२ नक्षत्रे च लुपि (२-३-४५)	४६४
८६७ द्विदण्ड्यादिभ्यश्च (५-४-१२८)	५८०	१२०४ नक्षत्रेण युक्तः कालः (४-२-३)	७०८
२००५ द्विवचनविभज्यो० (५-३-५७)	९०४	१४१२ नक्षत्रेभ्यां बहुलम् (४-३-३७)	७६३
९५२ द्विस्तावा त्रिस्तावा० (५-४-८४)	६२२	५१४ नखमुखात्संज्ञायाम् (४-१-५८)	३८६
१५७ द्विलिश्चतुरिति कृ० (८-३-४३)	९६	१३५२ नगरात्कुत्सनप्रा० (४-२-१२८)	७४९
१३८० द्वीपादनुसमुद्रं यञ् (४-३-१०)	७५५	११४९ न गोपवनादिभ्यः (२-४-६७)	६९३
१८५४ द्वेस्तीयः (५-२-५४)	८६८	७६० नगोऽप्राणिष्वन्य० (६-३-७७)	५२४
१२१३ द्वैपवैयाघ्रादञ् (४-२-१२)	७११	३५२ न डिंसम्बुद्धोः (८-२-८)	२३७
११२४ व्यचः (४-१-१२१)	६८७	४०८ न चवाहाहैवयुक्ते (८-१-२४)	२७५
१४५१ व्यजृङ्गाह्मणक्प्रथमा० (४-३-७२)	७७०	७५६ नञ् (२-२-६)	५२२
११८८ व्यञ्मगधकलिङ्ग० (४-१-१७०)	७०२	१४६० नञः शुचीश्वरक्षेत्र० (७-३-३०)	७७२
९४१ व्यन्तरुपसर्गेभ्योऽप० (६-३-९७)	६१६	९५६ नञस्तत्पुरुषात् (५-४-७१)	६२४
८०८ व्यष्टनः सङ्ख्यायाम० (६-३-४७)	५४३	८६१ नञ्दुःसुभ्यो हलि० (५-४-१२१)	५७७
१८६ व्येकयोर्द्विवचनैक० (१-४-२२)	११४	१३०७ नडशादाङ्द्वलच् (४-२-८८)	७३८
ध		११०१ नडादिभ्यः फक् (४-१-९९)	६८१
१६३६ धनगणं लब्धा (४-४-८४)	८०९	१३१० नडादीनां कुक्च (४-२-९१)	७३९
१८६५ धनहिरण्यात्कामे (५-२-६५)	८७०	३०० न तिसृचतसृ (६-४-४)	१९५
८७० धनुपश्च (५-४-१३२)	५८०	१८३२ नते नासिकायाः सं० (५-२-३१)	८६२
१३४५ धन्वयोपधाद्बुञ् (४-२-१२१)	७४८	१०८६ न तौत्वलिभ्यः (२-४-६१)	६७०
१५९१ धर्मं चरति (४-४-४१)	८०१	१५१० न दण्डमाणवान्ते० (४-३-१३०)	७८३
१६४४ धर्मपथ्यर्थन्याया० (४-४-९२)	८१०	९१८ न दधिपयभादीनि (२-४-१४)	६०१

सूत्रम्	पार्श्वम्	सूत्रम्
६८१ नदीपौर्णमास्याप्र० (५-४-११०) ४८५		२४ न वेति विभाषा (१-१-४४)
६७४ नदीभिश्व (२-१-२०) ४८२		४३१ नशेर्वा (८-२-६३)
९८६ नद्याः शेषस्यान्य० (६-३-४४) ६३५		१३२ नश्च (८-३-३०)
१३१७ नद्यादिभ्यो ढक् (४-२-९७) ७४२		१२३ नश्चापदान्तस्य झलि (८-३-२४)
१३०४ नद्यां मतुप् (४-२-८५) ७३८		१४० नश्छव्यप्रशान् (८-३-७)
८३३ नद्यृत्श्च (५-४-१५३) ५५१		३०८ न षट्स्वसादिभ्यः (४-१-१०)
१३३४ न द्यचः प्राच्य० (४-२-११३) ७४६		३५५ न संयोगाद्वमन्तात् (६-४-१३७)
१७८३ न नञ्पूर्वात्तत्पु० (५-१-१२१) ८४७		७९३ न सङ्ख्यादेः समा० (५-४-८९) ५
७०४ न निर्धारणे (२-२-१०) ४९६		८९३ न संज्ञायाम् (५-४-१५५) ५
५१ न पदान्तद्विर्वचन० (१-१-५८) ३८		३६३ न सम्प्रसारणे० (६-१-३७) २
११४ न पदान्ताद्योरनाम् (८-४-४२) ७६		२०७७ न सामिवचने (५-४-५) ९
१२९ नपरे नः (८-३-२७) ८३		६७९ नस्तद्धिते (६-४-१४४) ४८
९३५ नपुंसकमनपुंसकेनै० (१-२-६९) ६०९		१०३७ नहिवृत्तिवृषिव्य० (६-३-११६) ६५
३१४ नपुंसकस्य झलचः (७-१-७२) २०८		४४० नहो धः (८-२-३४) ३०
३१० नपुंसकाच्च (७-१-१९) २०८		१३ नाज्झलौ (१-१-१०) १
६८० नपुंसकादन्यतर० (५-४-१०९) ४८५		४२४ नाच्चेः पूजायाम् (६-४-३०) २८
९५४ न पूजनात् (५-४-६९) ६२३		८९६ नाडीतन्त्र्योः स्वाङ्गे (५-४-१५९) ५८
११९७ न प्राच्यभर्गादि० (४-१-१७८) ७०५		१६८५ नातः परस्य (७-३-२७) ८२१
२२२ न बहुव्रीहौ (१-१-२९) १३६		१६५ नादिचि (६-१-१०४) १००
१६२९ न भकुर्लुगाम् (८-२-७९) ८०८		५५ नादिन्याकोशे पुत्र० (८-४-४८) ४२
२७३ न भूसुधियोः (६-४-८५) १७०		१८५० नान्तादसङ्ख्यादेर्मट् (५-२-४९) ८६७
७५९ नभ्राणपान्नवेदा० (६-३-७५) ५२४		४२७ नाभ्यस्ताच्छतुः (७-१-७८) २८९
५८३ नमःस्वस्तिस्वाहा० (२-३-१६) ४३२		४१३ नामन्त्रिते समाना० (८-१-७३) २७८
११५७ नमपूर्वोऽपत्येऽव० (६-४-१७०) ६९५		२०९ नामि (६-४-३) १२५
१५४ नमस्तुरसोर्गत्योः (८-३-४०) ९४		८२ नाम्नेडितस्यान्य० (६-१-९९) ६०
४३९ न मु ने (८-२-३) ३०२		८०१ नावो द्विगोः (५-४-९९) ५३९
४६४ न यासयोः (७-३-४५) ३४६		६५७ नाव्ययीभावादतो० (२-४-८३) ४७२
१०९८ न य्वाभ्यां पदान्ता० (७-३-३) ६८०		५११ नासिकोदरोष्ठज० (४-१-५५) ३८४
१०४८ नरे संज्ञायाम् (६-३-१२९) ६५४		१६२४ निकटे वसति (४-४-७३) ८०६
२६३ न लुमताङ्गस्य (१-१-६३) १६०		१५२४ नित्यं वृद्धशरादि० (४-३-१४४) ७८६
६२७ न लोकाव्ययनिष्ठा० (२-३-६९) ४५५		१८५७ नित्यं शतादिमासा० (५-२-५७) ८६८
२३६ नलोपः प्रातिपदिका० (८-२-७) १४६		४८७ नित्यं संज्ञाछन्दसोः (४-१-२९) ३६५
३५३ नलोपः सुप्स्वरसंज्ञा० (८-२-२) २३९		४९२ नित्यं सपत्न्यादिषु (४-१-३५) ३६८
७५७ नलोपो नवः (६-३-७३) ५२२		१५९ नित्यं समासेऽनु० (८-३-४५) ९८
१९० न विभक्तौ तुस्माः (१-३-४) ११६		७७८ नित्यं हस्ते पाणानु० (१-४-७७) ५२८

सूत्रम्	पार्श्वम्	सूत्रम्	पार्श्वम्
७११ नित्यं क्रीडाजीविक० (२-२-१७) ५०१		१६९९ पणपादमापशताद्यत् (५-१-३४) ८२५	
८६२ नित्यमसिचप्रजा० (५-४-१२२) ५७८		२५७ पतिः समास एव (१-४-८) १५८	
२१४० नित्यवीप्सयोः (८-१-४) ९४६		१७९३ पत्यन्तपुरोहिता० (५-१-१२८) ८५१	
१०३ निपात एकाजनाद् (१-१-१४) ७२		४९० पत्युर्नो यज्ञसंयोगे (४-१-३३) ३६७	
१५६९ निर्वृतेऽक्षयूतादिभ्यः (४-४-१९) ७९६		१५०२ पत्रपूर्वादञ् (४-३-१२२) ७८१	
१३८४ निशाप्रदोषाभ्यां च (४-३-१४) ७५५		१५०३ पत्राध्वर्युपरिपदश्च (४-३-१२३) ७८१	
२१३३ निष्कुलान्निष्कोषणे (५-४-६२) ९४४		१४०२ पथः पन्थ च (४-३-२९) ७६०	
८९९ निष्ठा (२-२-३६) ५८९		१७३९ पथः च्कन् (५-१-७५) ८३६	
८९७ निष्प्रवाणिश्च (५-४-१६०) ५८८		३६५ पथिमथ्यृभुक्षामात् (७-१-८५) २४८	
६ नीचैरनुदात्तः (१-२-३०) ८		९५७ पथो विभाषा (५-४-७२) ६२४	
२०३२ नीतौ च तद्युक्तात् (५-३-७७) ९१२		१६५६ पथ्यातिथिवसति० (४-४-१०४) ८१२	
४३४ नुम्बिसर्जनीयश० (८-३-५८) २९४		१६३९ पदमस्मिन्दृश्यम् (४-४-८७) ८०९	
२८३ नृ च (६-४-६) १७९		१०५७ पदव्यवायेऽपि (८-४-३८) ६५८	
१४१ नृन्पे (८-३-१०) ८९		४०१ पदस्य (८-१-१६) २७३	
३४९ नैदमदसोरकोः (७-१-११) २३४		४०२ पदात् (८-१-१७) २७३	
१२४० नेन्द्रस्य परस्य (७-३-२२) ७१८		१९८ पदान्तस्य (८-४-३७) १२०	
९७७ नेन्सिद्धवन्धादिषु च (६-३-१९) ६३०		१५६१ पदान्तस्यान्यतरस्याम् (७-३-९) ७९५	
३०३ नेयडुचङ्स्थानावस्त्री (१-४-४) २०१		१४९ पदान्ताद्वा (६-१-७६) ९२	
१८३३ नेर्विडज्जिरीसचौ (५-२-३२) ८६२		१५८९ पदोत्तरपदं गृह्णाति (४-४-३९) ८००	
३७० नोपधायाः (६-४-७) २५१		२२८ पदत्रोमास्हन्निशस० (६-१-६३) १४३	
१५५५ नौ ह्यचष्टन् (४-४-७) ७९३		९९१ पद्यत्यतदर्थे (६-३-५३) ६३६	
१६४३ नौवयोधर्मविषमूल० (४-४-९१) ८१०		१७४० पन्थो ण नित्यम् (५-१-७६) ८३७	
१५४३ न्यग्रोधस्य च केवल० (७-३-५) ७९०		२८ परः संनिकर्षः सं० (१-४-१०९) २५	
<b>प</b>		८१२ परवलिङ्गं द्वन्द्वत० (२-४-२६) ५४५	
१८२६ पक्षात्तिः (५-२-२५) ८६०		१८१ परश्च (३-१-२) ११२	
१५८५ पक्षिमत्स्यमृगान्ह० (४-४-३५) ७९९		१६०८ परश्वधाट्टश्च (४-४-५८) ८०३	
१७२५ पङ्क्तिर्विशतित्रिंशच्च० (५-१-५९) ८३३		९६५ परस्य च (६-३-८) ६२७	
५२३ पङ्गोश्च (४-१-६८) ३९२		५८९ पराजेरसोडः (१-४-२६) ४३५	
१७२६ पञ्चदशतौ वर्गे वा (५-१-६०) ८३३		१३७५ परावराधमोत्तमपूर्वाच्च (४-३-५) ७५४	
६९९ पञ्चमी भयेन (२-१-३७) ४९४		५८० परिक्रयणे सम्प्रदा० (१-४-४४) ४३०	
६३९ पञ्चमी विभक्ते (२-३-४२) ४६३		१६७९ परिखाया ढञ् (५-१-१७) ८१९	
५९८ पञ्चम्यपाङ्परिभिः (२-३-१०) ४४१		१५८६ परिपन्थं च तिष्ठति (४-४-३६) ८००	
३९७ पञ्चम्या अत् (७-१-३२) २६८		१६८३ परिमाणान्तस्या० (७-३-१७) ८२०	
९५९ पञ्चम्याः स्तोकादिभ्यः (६-३-२) ६२५		१५७९ परिमुखं च (४-४-२९) ७९८	
१९५३ पञ्चम्यास्तसिल् (५-३-७) ८९२		१२११ परिवृत्तो रयः (४-२-१०) ७१०	

सूत्रम्	पार्श्वम्	सूत्रम्
१५९४ परिषदो ण्यः (४-४-४४)	८०१	११२१ पीलाया वा (४-१-११८)
१६५३ परिषदो ण्यः (४-४-१०१)	८१२	५०४ पुंयोगादाख्यायाम् (४-१-४८)
११४१ परेर्वर्जने (८-१-५)	९४७	७४६ पुंवत्कर्मधारय० (६-३-४२)
१८११ परावरपरम्परपुत्र० (५-२-१०)	८५६	४३६ पुंसोऽसुद्ध (७-१-८९)
१५५८ पर्पादिभ्यः छन् (४-४-१०)	७९४	१७०६ पुत्राच्छ च (५-१-४०)
१९५६ पर्याभिभ्यां च (५-३-९)	८९३	११८३ पुत्रान्तादन्यतर० (४-१-१५९)
१३६७ पर्वताच्च (४-२-१४३)	७५२	९८० पुत्रेऽन्यतर० (६-३-२२)
२०७० पश्चादियौधेयादि० (५-३-११७)	९२४	१३९ पुमःख्यम्परै (८-३-६)
१५२१ पलाशादिभ्यो वा (४-३-१४१)	७८६	९३३ पुमान्त्रिया (१-२-६७)
१९८२ पश्चात् (५-३-३२)	८९९	१४८५ पुराणप्रोक्तेषु (४-३-१०५)
४०९ पश्याथैश्चानालोचने (८-१-२५)	२७६	१८३९ पुरुषहस्तिभ्यामण्व (५-२-३८)
५१९ पाककर्णपर्णपुष्प० (४-१-६४)	३९१	४८२ पुरुषात्प्रमाणेऽन्य० (४-१-२४)
१२१२ पाण्डुकम्बलादिनिः (४-२-११)	७११	७६८ पुरोऽव्ययम् (१-४-६७)
१७१२ पात्रात्छन् (५-१-४६)	८२८	१९४१ पुष्करादिभ्यो देशे (५-२-१३५)
१७३२ पात्राद्वथ (५-१-६८)	८३५	२०६६ पूंगाञ्ज्योऽप्रा० (५-३-११२)
७२५ पात्रेसमितादयश्च (२-१-४८)	५०७	४९३ पूतकतौरै च (४-१-३६)
४१४ पादः पत् (६-४-१३०)	२७९	७०५ पूरणगुणसुहितार्थ० (२-२-११)
२०७३ पादशतस्य सङ्ख्या० (५-४-१)	९२६	१९९४ पूरणाद्भागो तीयादन् (५-३-४८)
९९० पादस्य पदाज्याति० (६-३-५२)	६३६	१७१४ पूरणार्धाद्छन् (५-१-४८)
८७७ पादस्य लोपोऽह० (५-४-१३८)	५८२	८८७ पूर्णाद्विभाषा (५-४-१४९)
२०९३ पादार्धाभ्यां च (५-४-२५)	९३३	७२६ पूर्वकालैकसर्व० (२-१-४९)
४५७ पादोऽन्यतरस्याम् (४-१-८)	३४१	१२ पूर्वत्रासिद्धम् (८-२-१)
१०५३ पानं देशे (८-४-९)	६५५	८५७ पूर्वपदात्संज्ञायामगः (८-४-३)
७३३ पापाणके कुरित्तैः (२-१-५४)	५१२	२१८ पूर्वपरावरदक्षिणो० (१-१-३४)
१०७१ पारस्करप्रभृतीनि० (६-१-१५७)	६६२	८१३ पूर्ववदश्ववड्यो (२-४-२७)
१७३६ पारायणतुरायण० (५-१-७२)	८३६	६९३ पूर्वसदृशसमोनार्थ० (२-१-३१)
१४९० पाराशर्यशिलालि० (४-३-११०)	७७९	१८८६ पूर्वादिनिः (५-२-८६)
६७२ पारे मध्ये षष्ठ्या वा (२-१-१८)	४८१	२२१ पूर्वादिभ्यो नवभ्यो० (७-१-१६)
१८७५ पार्श्वेनान्विच्छति (५-२-७५)	८७२	१९७५ पूर्वाधरावराणा० (५-३-३९)
१२५८ पाशादिभ्यो यः (४-२-४९)	७२३	७३७ पूर्वापरप्रथमचरम० (२-१-५८)
९३६ पिता मात्रा (१-२-७०)	६१०	७१२ पूर्वापराधरोत्तरमेक० (२-२-१)
१४५८ पितुर्यच्च (४-३-७९)	७७२	१४०१ पूर्वाह्नापराह्नाद्रौ० (४-३-२८)
१२४२ पितृव्यमातुलमाता० (४-२-३६)	७१८	६०३ पृथग्विनानानाभि० (२-३-३२)
११३८ पितृष्वसुदृष्ट्वा (४-१-१३२)	६९०	१७८४ पृथ्वादिभ्य इम० (५-१-१२२)
१५२६ पिष्टाच्च (४-३-१४६)	७८७	१०३४ षष्ठोदरादीनि० (६-३-१०९)

सूत्रम्	पार्श्वम्	सूत्रम्	पार्श्वम्
९९६ पेपंवासवाहनधिषु च(६-३-५८)६३७		१५८० प्रयच्छति गर्ह्यम् (४-४-३०) ७९८	
१०८४ पैलादिभ्यश्च (२-४-५९) ६६९		१७७२ प्रयोजनम् (५-१-१०९) ८४४	
७४४ पोटाद्युवतिस्तोक० (२-१ ६५) ५१७		११२९ प्रवाहनस्य ढे (७-३-२८) ६८८	
१४४९ पौरोडाशपुरोडाशा० (४ ३-७०) ७७०		२०२१ प्रशंसायां रूपप् (५-३-६६) ९०९	
२०२४ प्रकारवचने जा० (५-३-६९) ९१०		७४७ प्रशंसावचनैश्च (२-१-६६) ५१९	
१९७१ प्रकारवचने थाल् (५-३-२३) ८९६		२००९ प्रशस्यस्य श्रः (५-३-६०) ९०६	
२१४७ प्रकारे गुणवचनस्य (८-१-१२) ९४९		८६८ प्रसंभ्यां जानुनोर्जुः (५-४-१२९) ५८०	
८५० प्रकृत्याशिषि (६-३-८३) ५७३		६४१ प्रसितोत्सुकाम्यां० (२-३-४४) ४६४	
२०१० प्रकृत्यैकाच् (६-४-१६३) ९०६		१०६७ प्रस्कण्वहरिश्चन्द्रा० (६-१-१५३) ६६१	
१७७१ प्रकृष्टे ठञ् (५-१-१०८) ८४४		१३४६ प्रस्थपुरवहान्ताच्च (४-२-१२२) ७४८	
२१०६ प्रज्ञादिभ्यश्च (५-४-३८) ९३६		१३३१ प्रस्थोत्तरपद० (४-२-११०) ७४५	
१९०८ प्रज्ञाश्रद्धार्चाभ्यो० (५ २ १०१) ८८०		१६०७ प्रहरणम् (४-४-५७) ८०३	
५९९ प्रतिः प्रतिनिधि० (१ ४ ९२) ४४२		६४८ प्राक्कारात्समासः (२-१-३) ४६८	
१५९० प्रतिकण्ठार्थललामं० (४ ४-४०) ८०१		१६६१ प्राक् क्रीताच्छः (५-१-१) ८१३	
१६५१ प्रतिजनादिभ्यः० (४ ४-९९) ८११		२०२५ प्रागिवाक्त्तः (५-३-७०) ९१०	
६०० प्रतिनिधिप्रतिदाने० (२-३-११) ४४२		१९९५ प्रागेकादशभ्यो० (५-३-४९) ९०१	
१५९२ प्रतिपथमेति ठञ्च (४-४ ४२) ८०१		१६२६ प्रागिघताद्यत् (४-४-७५) ८०७	
२१११ प्रतियोगे पञ्चम्या० (५-४-४४) ९३७		१९४७ प्रागिदशो विभक्तिः (५-३-१) ८९१	
१०६६ प्रतिष्कशश्च कशेः (६-१-१५२) ६६१		१०७३ प्राग्दीव्यतोऽण् (४-१-८३) ६६३	
९५० प्रतेरुरसः सप्तमी० (५-४ ८२) ६२२		१९ प्राप्तिश्चरान्निपाताः (१-४-५६) २१	
९४ प्रत्यभिवादेऽश्ट्रे (८ २-८३) ६७		१६८० प्राग्वतेष्टञ् (५-१-१८) ८१९	
१८० प्रत्ययः (३-१-१) ११२		१५४८ प्राग्वहतेष्टक् (४-४-१) ७९२	
२६२ प्रत्ययलोपे प्रत्यय० (१-१-६२) १६०		४७३ प्राचां एफ तद्धितः (४-१-१७) ३५८	
४६३ प्रत्ययस्थात्कात्० (७-३-४४) ३४४		१३६३ प्राचां कटादेः (४-२-१३९) ७५१	
२६० प्रत्ययस्य लुक्श्लुपः (१ १-६१) १५९		१४०० प्राचां प्रामनगराणाम् (७-३-१४) ७६०	
१३७३ प्रत्ययोत्तरपदयोश्च (७-२ ९८) ७५३		१४३१ प्राचां नगरान्ते (७-३-२४) ७६६	
५७८ प्रत्याङ्भ्यां श्रुवः (१-४-४०) ४२९		११८४ प्राचामृद्धात्फि० (४-१-१६०) ७०१	
२२६ प्रथमचरमतया० (१-१ ३३) १४०		२०३६ प्राचामुपादेरडञ्जु० (५-३-८०) ९१४	
१६४ प्रथमयोः पूर्वसवर्णः (६ १-१०२) १००		१७९४ प्राणभृज्जातिवयो० (५-१-१२९) ८५२	
६५३ प्रथमानिर्दिष्टं स० (१-२-४३) ४७०		१५३२ प्राणिरजतादि० (४ ३-१५४) ७८८	
३८७ प्रथमायाश्च द्विवचने० (७-२-८८) २६४		१९०३ प्राणिस्थादातो० (५-२-९६) ८७८	
१२९८ प्रधानप्रत्ययार्थ० (१-२ ५६) ७३६		१०५५ प्रातिपदिकान्तनु० (८-४-११) ६५६	
१०५० प्रनिरन्तःशरेक्षु० (८-४-५) ६५४		५३२ प्रातिपदिकार्थलिङ्ग० (२-३-४६) ३९७	
१४६३ प्रभवति (४ ३-८३) ७७३		२१ प्रादयः (१ ४-५८) २१	
१८३८ प्रमाणे द्वयसज्जम् (५-२-३७) ८६३		७७९ प्राध्वं बन्धने (१-४-७८) ५२९	

सूत्रम्	पार्श्वम्	सूत्रम्
७१५ प्राप्तापन्ने च० (२-२-४)	५०४	२०३३ वहचो मनुष्यनाम्न० (५-३-७८)
१४१४ प्रायभवः (४-३-३९)	७६३	१६१५ वहचपूर्वपदाद्वच् (४-४-६४)
९७३ प्रावृट्शरत्काल० (६-३-१५)	६२९	२१०९ वहलपार्थाच्छस्कार० (५-४-४२)
१३८८ प्रावृष एण्यः (४-३-१७)	७५६	५०३ वह्नादिभ्यश्च (४-१-४५)
१३९४ प्रावृषष्टप् (४-३-२६)	७५८	५२२ वाहन्तात्संज्ञायाम् (४-१-६७) ३
२०१६ प्रियस्थिरस्तिर० (६-४-१५७)	९०७	१०९६ वाह्नादिभ्यश्च (४-१-९६) ६
६२१ प्रेयस्त्रुवोर्हविषो० (२-३-६१)	४५१	१३४१ वाहीकप्रामेभ्यश्च (४-२-११७) ७
१२७४ प्रोक्ताल्लुक् (४-२-६४)	७२९	१३११ विल्वकादिभ्यश्च० (६-४-१५३) ७
१५४२ प्रक्षादिभ्योऽण् (४-३-१६४)	७९०	१५१६ विल्वादिभ्योऽण् (४-३-१३६) ७.
९० प्लुतप्रगृह्या अचि० (६-१-१२५)	६४	१६९६ विस्ताच्च (५-१-३१) ८२
फ		७४१ वृन्दारकनागकुञ्ज० (२-१-६२) ५७
		२०७८ वृहत्या आच्छादने (५-४-६) ९२१
१०८७ फक्फिजोरन्य० (४-१-९१) ६७०		१८०१ ब्रह्मणस्त्वः (५-१-१३६) ८५३
१५४१ फले लुक् (४-३-१६३)	७८९	८०५ ब्रह्मणो जानपदा० (५-४-१०४) ५४०
८१९ फल्गुनीप्रोष्ठपदा० (१-२-६०)	५४७	९४६ ब्रह्मस्तिभ्यां० (५-४-७८) ६२१
११७४ फाण्टाहतिमि० (४-१-१५०)	६९९	१८७१ ब्राह्मणकोष्णिके सं० (५-२-७१) ८७१
१९०६ फेनादिलच्च (५-२-९९)	८७९	१२५० ब्राह्मणमाणव० (४-२-४२) ७२१
११७३ फेरछ च (४-१-१४९)	६९८	११५८ ब्राह्मोऽजातौ (६-४-१७१) ६९५
ब		भ
१६४८ बन्धने चषौ (४-४-९६)	८११	१६५२ भक्ताण्यः (४-४-१००) ८१२
१००५ बन्धुनि बहुव्रीहौ (६-१-१४) ६४०		१६१९ भक्तादण्यतरस्याम् (४-४-६८) ८०५
९७१ बन्धे च विभाषा (६-३-१३) ६२९		१४७५ भक्तिः (४-३-९५) ७७५
१९४२ बलादिभ्यो मत्तु० (५-२-१३६) ८९०		६९७ भक्ष्येण मिश्रीकरणम् (२-१-३५) ४९२
२५८ बहुगणवतुडति० (१-१-२३) १५९		१११४ भर्गात्त्रैगर्ते (४-१-१११) ६८४
१८५२ बहुगणगणसङ्ख्य० (५-२-५२) ८६८		१३३९ भवतष्टकसौ (४-२-११५) ७४७
४०५ बहुवचनस्य वल्लसौ (८-१-२१) २७३		१५६६ भव्नादिभ्यः घृन् (४-४-१६) ७९५
२०५ बहुवचने झत्येत (७-३-१०३) १२३		४६६ भवैषाज्ज्ञाद्वास्वा० (७-३-४७) ३४९
४८४ बहुव्रीहेरुधसो० (४-१-२५) ३६४		२३३ भस्य (६-४-१२९) १४५
५०८ बहुव्रीहेश्वान्तो० (४-१-५२) ३८१		३६८ भस्य टेलोपः (७-१-८८) २४९
८५२ बहुव्रीहौ सक्थ्य० (५-४-११३) ५७४		१७१५ भागाद्यच्च (५-१-४९) ८२९
८५१ बहुव्रीहौ संख्येये० (५-४-७३) ५७३		१२४४ भिक्षादिभ्योऽण् (४-२-३८) ७१९
१८७ बहुषु बहुवचनम् (१-४-२१) ११४		५८८ भीत्रार्थानां भयहेतुः (१-४-२५) ४३५
२०१७ बहोलोपो भू च० (६-४-१५४) ९०८		१०२० भीरोः स्थानम् (८-३-८१) ६४६
११४८ बह्वच इजः प्राच्य० (२-४-६६) ६९३		५९४ भुवः प्रभवः (१-४-३१) ४३८
१२८५ बह्वचः कूपेषु (४-२-७३) ७३३		१९९९ भूतपूर्वे चरट् (५-३-५३) ९०२
१४४६ बह्वचोऽन्तोदात्ता० (४-३-६७) ७६९		

सूत्रम्	पार्श्वम्	सूत्रम्	पार्श्वम्
१८ भूवादयो धातवः (१-३-१)	२०	७५४ मयूरव्यंसकादयश्च (२-१-७२)	५२१
७६५ भूषणेऽलम् (१-४-६४)	५२६	१०६८ मस्करमस्करिणौ (६-१-१५४)	६६१
१६७ भोभगोभघोभपूर्व० (८-३-१७)	१०२	११६४ महाकुलादञ्चर्वा (४-१-१४१)	६९६
१२६३ भौरिक्याद्यैषुका० (४-२-५४)	७२५	१२३८ महाराजप्रोष्ठपदा० (४-२-३५)	७१७
३९५ भ्यसो भ्यम् (७-१-३०)	२६८	१४७७ महाराजाद्वाञ् (४-३-९७)	७७५
१०९१ भ्रातरि च ज्यायसि (४-१-१६४)	६७५	१२३१ महेन्द्राद्वाणौ च (४-२-२९)	७१६
११६७ भ्रातुर्व्यञ्च (४-१-१४४)	६९७	१६७३ माणवचरकाभ्यां० (५-१-१११)	८१७
९३४ भ्रातृपुत्रौ स्वसृदु० (१-२-६८)	६०९	९२९ मातरपितरावुदीचां (६-३-३२)	६०६
११२८ भ्रुवो वुक्च (४-१-१२५)	६८८	९८३ मातुःपितुर्भ्यामन्य० (८-३-८५)	६३२
<b>म</b>		१११८ मातुस्तसङ्गयासं० (४-१-११५)	६८६
३६० मघवा बहुलम् (६-४-१२८)	२४४	९८४ मातृपितृभ्यां स्वसा (८-३-८४)	६३३
१६०६ मङ्गुकक्षररादण० (४-४-५६)	८०३	११४० मातृष्वसुश्च (४-१-१३४)	६९१
१६४९ मतजनहलात्करण० (४-४-९७)	८११	१५८७ माथोत्तरपदपदव्य० (४-४-३७)	८००
१२८४ मतोश्च बहुजज्ञात् (४-२-७२)	७३२	१८९७ मादुपधायाश्च मतो० (८-२-९)	८७७
१८५९ मतौ छः सूक्तसान्नोः (५-२-५९)	८६९	१९९७ मानपश्चज्ञयोः क० (५-३-५१)	९०२
१०४१ मतौ वहचोऽन० (६-३-११९)	६५३	१५४० माने वयः (४-३-१६२)	७८९
१३५५ मद्रवृज्योः कन् (४-२-१३१)	७५०	१७४५ मासाद्वयसि यत्स्व० (५-१-८१)	८३७
२१३८ मद्रात्परिवापणे (५-४-६७)	९४५	१०४९ मित्रे चर्षौ (६-३-१३०)	६५४
१३२९ मद्रेभ्योऽञ् (४-२-१०८)	७४५	३७ मिदचोऽन्त्यात्परः (१-१-४७)	२७
११०९ मधुवभ्रौर्वाहण० (४-१-१०६)	६८३	९ मुखनासिकावचनो० (१-१-८)	९
९६९ मध्याद्गुरौ (६-३-११)	६२९	१५७५ मुद्रादण् (४-४-२५)	७९७
१३७८ मध्यान्मः (४-३-८)	७५४	१६४० मूलमस्यावर्हि (४-४-८८)	८०९
७७७ मध्येपदेनिवचने च (१-४-७६)	५२८	२१०७ मृदस्तिक्न् (५-४-३९)	९३६
१३०५ मध्वादिभ्यश्च (४-२-८६)	७३८	१२२ मोऽनुस्वारः (८-३-२३)	८१
४५९ मनः (४-१-११)	३४२	३४१ मो नो धातोः (८-२-६४)	२३१
९६१ मनसः संज्ञायाम् (६-३-४)	६२६	१२६ मो राजि समः क्वा (८-३-२५)	८२
१३५८ मनुष्यतत्स्थयो० (४-२-१३४)	७५०	<b>य</b>	
४९५ मनोरौ वा (४-१-३८)	३६९	४४१ यः सौ (७-२-११०)	३०६
११८५ मनोर्जातावज्यतौ० (४-१-१६१)	७०१	५२८ यडश्चाप् (४-१-७४)	३९५
९९८ मन्यौदनसक्तुवि० (६-३-६०)	६३८	२३१ यचि भम् (१-४-१८)	१४४
५८४ मन्यकर्मण्यनादरे० (२-३-१७)	४३३	१७३५ यज्ञित्विग्भ्यां घस्त्वौ (५-१-७१)	८३५
३८३ मपर्यन्तस्य (७-२-९१)	२६२	११०८ यजजोश्च (२-४-६४)	६८२
१०८ मय उजो वो वा (८-३-३३)	७४	४७१ यजश्च (४-१-१६)	३५७
१४६२ मयट् च (४-३-८२)	७७३	११०३ यजिजोश्च (४-१-१०१)	६८१
१५२३ मयङ्गैतयोर्भाषा० (४-३-१४३)	७८६	६३८ यतश्च निर्धारणम् (२-३-४१)	४६३

## सूत्रम्

## पार्श्वम्

## सूत्रम्

## पार्श्वम्

१८४०	यत्तदेतेभ्यः परिमाणं (५-२-३९) ८६४
१७८९	यथातथायथापुरं (७-३-३१) ८५०
१८०७	यथामुखसंमुखस्य (५-२-६) ८५५
१२८	यथासङ्ख्यमनुदे (१-३-१०) ८३
६६१	यथाऽसादृश्ये (२-१-७) ४७७
२१४९	यथास्वे यथायथम् (८-१-१४) ९५४
११६	यरोऽनुनासिकेऽनु (८-४-४५) ७७
१८०४	यवयवकषष्टिकाद्यत् (५-२-३) ८५४
११४६	यस्कादिभ्यो गोत्रे (२-४-६३) ६९२
१९९	यस्मात्प्रत्ययविधि (१-४-१३) १२०
६४५	यस्मादधिकं यस्य (२-३-९) ४६५
६३४	यस्य च भावेन भा (२-३-३७) ४६१
६७०	यस्य चायामः (२-१-१६) ४८०
३११	यस्येति च (६-४-१४८) २०८
७०३	याजकादिभिर्य (२-२-९) ४९५
२९०	याडापः (७-३-११३) १८६
१९९३	याप्ये पाशप (५-३-४७) ९०१
६६२	यावदवधारणे (२-१-८) ४७७
२०९७	यावादिभ्यः कन् (५-४-२९) ९३४
३७६	युजेरसमासे (७-१-७१) २५६
७४८	युवा खलतिपलित (२-१-६७) ५१९
२०१९	युवाल्पयोः कन्य (५-३-६४) ९०८
३८६	युवावौ द्विवचने (७-२-९२) २६३
१२४७	युवोरनाकौ (७-१-१) ७२०
४०४	युष्मदस्मदोः षष्ठी (८-१-२०) २७३
३९३	युष्मदस्मदोरनादेशे (७-२-८६) २६७
१३७०	युष्मदस्मदोरन्यतर (४-३-१) ७५३
३९९	युष्मदस्मद्भ्यां डसौ (७-१-२७) २६९
५३१	यूनास्तिः (४-१-७७) ३९६
१०८३	यूनि लुक् (४-१-९०) ६६८
३८८	यूयवयौ जसि (७-२-९३) २६५
२६६	यू स्त्र्याख्यौ नदी (१-४-३) १६४
१६६७	ये च तद्धिते (६-१-६१) ८१५
११५४	येचाभावकर्मणोः (६-४-१६४) ६९४
२६	येन विधिस्तदन्तस्य (१-१-७२) २४

५६५	येनाङ्गविकारः (२-३-२०) ४२३
९१३	येषां च विरोधः शा (२-४-९) ५९७
१२९७	योगप्रमाणे च तद (१-२-५५) ७३५
१७६६	योगाद्यच्च (५-१-१०२) ८४३
३९२	योऽचि (७-२-८९) २६७
१७३८	योजनं गच्छति (५-१) ७४ ८३६
१७९७	योपधाद्गुणोत्त (५-१-१३२) ८५२
र	
१७८५	रक्ततो हलदर्लघोः (६-३ १६१) ८४८
२१००	रक्ते (५-४-३२) ९३५
१५८३	रक्षति (४-४-३३) ७९९
१३२०	रङ्गोरमनुष्येऽण्च (४-२-१००) ७४२
१९१९	रजःकृष्यासुतिप (५-२-११२) ८८३
१०२८	रथवदयोश्च (६-३-१०२) ६४८
१५०१	रथाद्यत् (४-३-१२१) ७८१
२३५	रषाभ्यां नो णः स (८-४-१) १४५
१८९५	रसादिभ्यश्च (५ २-९५) ८७६
९०२	राजदन्तादिषु परम् (२-२-३१) ५९२
१२६२	राजन्यादिभ्यो वुञ् (८-२-५३) ७२४
१९०२	राजन्वान्सौराज्ये (८-२-१४) ८७८
११५३	राजश्वशुराद्यत् (४ १-१३७) ६९४
७८८	राजाहःसखिभ्यष्टच् (५-४-९१) ५३५
१३६४	राज्ञः क च (४-२-१४०) ७५२
८१४	रात्राहाहाः पुंसि (२-४-२९) ५४६
१००८	रात्रेः कृति विभाषा (६-३-७२) ६४२
१७५१	रात्र्यहःसंवत्सराच्च (५-१-८७) ८३८
२८०	रात्सस्य (८-२-२४) १७५
५७७	राधीक्ष्योर्यस्य वि (१-४-३९) ४२९
२८६	रायो हलि (७-२-८५) १८४
१३१३	राष्ट्रावारपाराद्वखौ (४-२-९३) ७४१
१२३४	रीडृतः (७-४-२७) ७१६
५७१	रुच्यर्थानां प्रीयमाणः (१-४-३३) ४२६
६१५	रुजार्थानां भावव (२ ३-५४) ४४८
१९२७	रूपादाहतप्रशस (५-२-१२०) ८८६
११६९	रेवत्यादिभ्यष्टक् (४-१-१४६) ६९७



सूत्रम्	पार्श्वम्	सूत्रम्	पार्श्वम्
१५११ रैवतिकादिभ्यश्छः (४-३-१३१) ७८३		१०३९ वनं पुरगामिश्रका० (८-४-४) ६५१	
३३९ रोः सुपि (८-३-१६) २३०		४५६ वनो र च (४-१-७) ३४०	
२११६ रोगाच्चापनयने (५-४-४९) ९३८		८९५ वन्दिते भ्रातुः (५-४-१५७) ५८७	
१२९० रोणी (४-२-७८) ७७३		८८० वयसि दन्तस्य० (५-४-१४१) ५८३	
१३४७ रोपधेतोः प्राचाम् (४-२-१२३) ७४८		१९३६ वयसि पूरणात् (५-२-१३०) ८८९	
१७३ रो रि (८-३-१४) १०५		४७८ वयसि प्रथमे (४-१-२०) ३६०	
१७२ रोऽसुपि (८-२-६९) १०५		१३०१ वरणादिभ्यश्च (४-२-८२) ७३७	
४३३ वोरूपधाया दीर्घ इकः (८-२-७६) २९३		१४४२ वर्गान्ताच्च (४-३-६३) ७६८	
ल		१०६३ वर्चस्केऽवस्करः (६-१-१४८) ६६०	
५५२ लक्षणेत्थंभूताख्यान० (१-४-९०) ४१६		१७८७ वर्णद्वयादिभ्यः ष्यञ्च (५-१-१२३) ८४९	
६६८ लक्षणेनाभिप्रती भाः० (२-१-१४) ४८०		४९६ वर्णादनुदात्तात्तोप० (४-१-३९) ३७०	
१६०२ लवणाद्वल् (४-४-५२) ८०२		१९४० वर्णाद्ब्रह्मचारिणि (५-२-१३४) ८८९	
१५७४ लवणाल्लुक् (४-४-२४) ७९७		२०९९ वर्णे चानित्ये (५-४-३१) ९३४	
१९५ लशक्तद्विते (१-३-८) ११८		७५० वर्णो वर्णेन (२-१-६९) ५२०	
१२०३ लाक्षारोचनादक् (४-२-२) ७०८		१३२३ वर्णां लुक् (४-२-१०३) ७४३	
१४०८ लुक्कद्वितलुकि (१-२-४९) ७६१		१७५४ वर्गस्याभिविध्यति (७-३-१६) ८३९	
१११२ लुक्त्रियाम् (४-१-१०९) ६८४		१३८९ वर्षाभ्वष्टक् (४-३-१८) ७५६	
१२९४ लुपि युक्तवद्यक्तिव० (१-२-५१) ७३५		२८२ वर्षाभ्दश्च (६-४-८४) १७६	
१५४५ लुप्च (४-३-१६६) ७९०		१७५३ वर्षाल्लुक् च (५-१-८८) ८३९	
१२०५ लुवविशेषे (४-२-४) ७०९		१०४० वले (६-३-११८) ६५२	
१२९६ लुव्योगाप्रत्ययानात् (१-२-५४) ७३५		१६३८ वशं गतः (४-४-८६) ८०९	
२०५३ लुम्भनुष्ये (५-३-९८) ९१९		१२७३ वसन्तादिभ्यष्टक् (४-२-६३) ७२८	
१७१० लोकसर्वलोकाद्वल् (५-१-४४) ८२८		३३४ वसुधं सुध्वंस्वनड्ड० (८-२-७२) २२७	
६७ लोपः शाकल्यस्य (८-३-१९) ४८		४३५ वसोः सम्प्रसारणम् (६-४-१३१) २९७	
८७३ लोपो व्योर्वलि (६-१-६६) ५८१		२०५६ वस्तेर्द्वल् (५-३-१०१) ९२०	
१९०७ लोमादिपामादि० (५-२-१००) ८८०		१५६३ वल्लकयविक्रयाद्वल् (४-४-१३) ७९५	
२०९८ लोहितान्मणौ (५-४-३०) ९३४		१७१७ वल्लद्रव्याभ्यां ठन्कनौ (५-१-५१) ८३०	
व		११८२ वाकिनादीनां कुक्च (४-१-१५८) ७०१	
११११ वतन्डाच्च (४-१-१०८) ६८४		९३ वाक्यस्य डेः प्लुत० (८-२-८२) ६६	
१६८८ वतोरिड्वा (५-१-२३) ८२२		२१४३ वाक्यादेरामन्त्रित० (८-१-८) ९४७	
१८५३ वतोरिथुक् (५-२-५३) ८६८		९९४ वा घोषमिश्रशब्देषु (६-३-५६) ६३७	
१४११ वत्सशालाभिजि० (४-३-३६) ७६३		१९३० वाचो गिमिनिः (५-२-१२४) ८८७	
१९०५ वत्सांसाभ्यां काम० (५-२-९८) ८७९		२१०३ वाचो व्याहृतार्थायाम् (५-४-३५) ९३५	
२०४६ वत्सोक्षाध्वर्षभेभ्य० (५-३-९१) ९१७		१९३५ वातातीसारभ्यां० (५-२-१२९) ८८८	
१०३८ वनगिर्योः संज्ञायां० (६-३-११७) ६५१		३२७ वा ड्रहमुहण्णुहण्णि० (८-२-३३) २२३	

सूत्रम्	पार्श्वम्	सूत्रम्
४४४ वा नपुंसकस्य (७-१-७९)	३२४	१८४ विभक्तिश्च (१-४-१०४)
६३ वान्तो यि प्रत्यये (६-१-७९)	४५	६६५ विभाषा (२-१-११)
१०९२ वान्यस्मिन्सपिण्डे (४-१-१६५)	६७५	१६९४ विभाषा कार्षापणसं (५-१-२९)
१२५ वा पदान्तस्य (८-४-५९)	८२	१३५४ विभाषा कुरुयुगं (४-२-१३०)
२०४८ वा वदूनां जाति (५-३-९३)	९१८	७७३ विभाषा कृत्वि (१-४-७२)
१०५४ वा भावकरणयोः (८-४-१०)	६५६	६४६ विभाषा कृत्वि (१-४-९८)
१२१० वामदेवाङ्घ्र्यङ्घ्रौ (४-२-९)	७१०	६०२ विभाषा गुणेश्चि (२-३-२५)
३०४ वामि (१-४-५)	२०१	२३७ विभाषा द्विद्वयोः (६-४-१३६) १
३०२ वाम्शसोः (६-४-८०)	१९८	८१० विभाषा चत्वारिंशं (६-३-४९) ५
१२३३ वाय्वृतुपिप्लुषो (४-२-३१)	७१६	२२५ विभाषा जसि (१-१-३२) १
५९० वारणार्थानामी (१-४-२७)	४३६	२०८० विभाषाश्चेरदिविस्त्रं (५-४-८) ९
२०६ वावसाने (८-४-५६)	१२४	१८०५ विभाषा तिलमाषोमा (५-२-४) ८५
१५१ वा शरि (८-३-३६)	९३	२७८ विभाषा तृतीया (७-१-९७) १
९८९ वा शोकष्यज्रोणे (६-३-५१)	६३६	२९२ विभाषा दिक्समासे (१-१-२८) १८
८७१ वा संज्ञायाम् (५-४-१३३)	५८१	२९३ विभाषा द्वितीया (७-३-११५) १८
१४७८ वासुदेवार्जुनाभ्यां (४-३-९८)	७७५	१९७९ विभाषा परावराभ्यां (५-३-२९) ८९९
७७ वा सुप्यापिशलेः (६-१-९२)	५७	१०३२ विभाषा पुरुषे (६-३-१०६) ६४९
३२९ वाह ऊट् (६-४-१३२)	२२४	१३९२ विभाषा पूर्वाह्णापरा (४-३-२४) ७५८
५१६ वाहः (४-१-६१)	३८७	१२२५ विभाषा फाल्गुनी (४-२-२३) ७१४
१९६१ वा ह च छन्दसि (५-३-१३)	८९४	२०८८ विभाषा बहोर्धावि (५-४-२०) ९३१
१०५२ वाहनमाहितात् (८-४-८)	६५५	१३६८ विभाषा मनुष्ये (४-२-१४४) ७५२
९०० वाहिताग्न्यादिषु (२-२-३७)	५९०	१३८३ विभाषा रोगातप (४-३-१३) ७५५
१६९७ विंशतिकात्स्त्रः (५-१-३२)	८२४	१९७७ विभाषाऽवरस्य (५-३-४१) ८९८
१६८९ विंशतित्रिंशद्भ्यां (५-१-२४)	८२२	९७४ विभाषा वर्षक्षरशर (६-३-१६) ६३०
१८५६ विंशत्यादिभ्यस्तम (५-२-५६) ८६८		१५६७ विभाषा विवधात् (४-४-१७) ७९६
११२७ विकर्णकुषीतका (४-१-१२४) ६८८		९१६ विभाषा वृक्षमृगतृ (२-४-१२) ५९८
११२० विकर्णशुक्लच्छग (४-१-११७) ६८७		८८२ विभाषा श्यावारो (५-४-१४४) ५८४
१४६४ विदूराञ्ज्यः (४-३-८४)	७७३	४९१ विभाषा सपूर्वस्य (४-१-३४) ३६७
१४५६ विद्यायोनिसम्बन्धे (४-३-७७) ७७२		९२० विभाषा समीपे (२-४-१६) ६०२
१६३५ विध्यत्यधनुषा (४-४-८३)	८०८	२१२२ विभाषा साति कां (५-४-५२) ९४१
१८२८ विनञ्भ्यां नानाव्यौ (५-२-२७) ८६१		२०२३ विभाषा सुपो बहु (५-३-६८) ९०९
२१०२ विनयादिभ्यष्टक् (५-४-३४) ९३५		८२८ विभाषा सेनासुरा (२-४-२५) ५५१
२०२० विन्मतोर्लुक् (५-३-६५) ९०८		९८२ विभाषा स्वसृष्टयोः (६-३-२४) ६३२
११७ विप्रतिषिद्धं चान (२-४-१३) ६००		१६६४ विभाषा हविरपूपा (५-१-४) ८१४
१७५ विप्रतिषेधे परं (१-४-२) १०७		१०१६ विभाषोदरे (६-३-८८) ६४५

सूत्रम्	पार्श्वम्	सूत्रम्	पार्श्वम्
६२० विभाषोपसर्गे (२-३-५९)	४५१	१५७६ व्यञ्जनैरुपसिक्ते (४-४-२६)	७९७
१३४२ विभाषोशीनरेषु (४-२-११८)	७४७	११६८ व्यन्सपत्ने (४-१-१४५)	६९७
१०५१ विभाषौषधिवनस्प० (८-४-६)	६५४	६१८ व्यवहृणोः समर्थयोः (२-३-५७)	४५०
१८६१ विमुक्तादिभ्योऽण् (५-२-६१)	८७०	१४२६ व्याहरति मृगः (४-३-५१)	७६५
२७ विरामोऽवसानम् (१-४-११०)	२४	१७६१ व्युष्टादिभ्योऽण् (५-१-९७)	८४२
१७७३ विशाखाषाढाद० (५-१-११०)	८४४	१६८ व्यौर्लघुप्रयत्नतरः० (८-३-१८)	१०३
९११ विशिष्टलिङ्गो नदीदे० (२-४-७)	५९७	२९४ ब्रथ्रभ्रस्जसृजमृज० (८-२-३६)	१९२
७३६ विशेषणं विशेष्ये० (२-१-५७)	५१३	११०० व्रातच्छोरखिर्वा (५-३-११३)	६८०
१३०० विशेषणानां चाजातेः (१-२-५२)	७३६	१८२२ व्रातेन जीवति (५-२-२१)	८६०
३७९ विश्वस्य वसुराटोः (६-३-१२८)	२५९	१८०३ व्रीहिशाल्योर्दक् (५-२-२)	८५४
१२६१ विषयो देशे (४-२-५२)	७२४	१५२८ व्रीहेः पुरोडाशे (४-३-१४८)	७८७
१०६५ विष्किरः शकुनौ० (६-१-१५०)	६६०	१९२३ व्रीह्यादिभ्यश्च (५-२-११६)	८८५
४१८ विष्णुदेवयोश्च ढेर० (६-३-९२)	२८१	श	
१३८ विसर्जनीयस्य सः (८-३-३४)	८६	१६३२ शकटादण् (४-४-८०)	८०८
२०८४ विसारिणो मत्स्ये (५-४-१६)	९३०	१६०९ शक्तिग्रह्योरीकक् (४-४-५९)	८०३
१२९२ वुञ्छणकञ्जिलसे० (४-२-८०)	७३४	१४७२ शण्डिकादिभ्यो ञ्यः (४-३-९२)	७७४
२०६८ वृकाष्टेण्यण् (५-३-११५)	९२४	१६९२ शतमानविंशतिक० (५-१-२७)	८२३
२०१३ वृद्धस्य च (५-३-६२)	९०६	१९२६ शतसहस्रान्ताच्च० (५-२-११९)	८८५
१३३७ वृद्धाच्छः (४-२-११४)	७४६	१६८६ शताच्च ठन्यतावशते (५-१-२१)	८२१
११७२ वृद्धाद्वक्सौवीरेषु० (४-१-१४८)	६९८	१८४७ शदन्तविंशतेश्च (५-२-४६)	८६६
१३४४ वृद्धात्प्राचाम् (४-२-१२०)	७४८	४४६ शप्प्यनोर्निलम् (७-१-८१)	३२४
१३६५ वृद्धादकेकान्तत्वे० (४-२-१४१)	७५२	१५८४ शब्दददुर्दं करोति (४-४-३४)	७९९
८४० वृद्धिनिमित्तस्य च० (६-३-३९)	५६६	१५२२ शम्भ्याः प्लञ् (४-३-१४२)	७८६
१६ वृद्धिरादैच् (१-१-१)	२०	९७६ शयवासवासि० (६-३-१८)	६३०
७२ वृद्धिरेचि (६-१-८८)	५१	११०४ शरद्वच्छुनक० (४-१-१०२)	६८१
१३३५ वृद्धिर्यस्याचामादि० (१-१-७३)	७४६	१०४२ शरादीनां च (६-३-१२०)	६५३
११८९ वृद्धेत्कोसलाजा० (४-१-१७१)	७०३	१४३० शरीरावयवाच्च (४-३-५५)	७६६
९३१ वृद्धो यूना तलक्षण० (१-२-६५)	६०७	१६६६ शरीरावयवाद्यत् (५-१-६)	८१४
४९४ वृषाकप्यमिकुसि० (४-१-३७)	३६९	३४० शरोऽचि (८-४-४९)	२३०
१८२९ वेः शालच्छङ्कटचौ (५-२-२८)	८६१	२०६२ शर्करादिभ्योऽण् (५-३-१०७)	९२२
१५६२ वेतनादिभ्यो जीवति (४-४-१२)	७९५	१३०२ शर्कराया वा (४-२-८३)	७३७
३७५ वेरपृक्तस्य (६-१-६७)	२५६	१५० शर्परे विसर्जनीयः (८-३-३५)	९३
९६४ वैयकरणाख्यायां च० (६-३-७)	६२७	१६०४ शलालुनोऽन्य० (४-४-५४)	८०३
५०२ वोतो गुणवचनात् (४-१-४४)	३७५	१२० शद्व्योऽटि (८-४-६३)	८०
८४९ वोपसर्जनस्य (६-३-८२)	५७२	३९१ शसो न (७-१-२९)	२६६

सूत्रम्	पार्श्वम्	सूत्रम्	
१५०८ शाकलाद्वा (४-३-१२८)	७८२	१६१८ आणामासादना० (४-४-६७)	
२०५८ शाखादिभ्यो यः (५-३-१०३)	९२१	१८८५ आद्धमनेन भुक्त० (५-२-८५)	
१७०० शाणाद्वा (५-१-३५)	८२५	१३८२ आद्धे शरदः (४-३-१२)	
११२ शात् (८-४-४४)	७६	७३८ अण्यदयः कृता० (२-१-५९)	
५२७ शाङ्गरवाद्यो ङीन् (४-१-७३)	३९४	१८८४ श्रोत्रियंश्छन्दोऽ० (५-२-८४)	
१८२१ शालीनकौपीने अ० (५-२-२०)	८५९	५७२ श्लाघतुङ्स्थाशपा० (१-४-३४)	
१३०८ शिखाया वलच् (४-२-८९)	७३९	१५५९ श्वगणाद्वा (४-४-११)	७
१३३ शि तुक् (८-३-३१)	८४	३६२ श्वयुवमघोनाम० (६-४-१३३)	२
२०५७ शिलाया डः (५-३-१०२)	९२१	९३७ श्वशुरः श्वश्वा (१-२-७१)	६
१६०५ शिल्पम् (४-४-५५)	८०३	१३८५ श्वसस्तुच् च (४-३-१५)	७
१११५ शिवादिभ्योऽग् (४-१-११२)	६८५	९४८ श्वसोवसीयः श्रेयसः (५-४-८०)	६२
१४६८ शिशुकन्दयमसम० (४-३-८८)	७७३	१५६० श्वदेरिणि (७-३-८)	७९
३१३ शि सर्वनामस्थानम् (१-१-४२)	२०८	प	
१८७२ शीतोष्णाभ्यां का० (५-२-७२)	८७२	४७४ पः प्रत्ययस्य (१-३-६)	३५
१७३० शीर्षच्छेदाद्यच्च (५-१-६५)	८३४	१८५१ षट्कृतिकृतिपय० (५-२-५१)	८६०
१६११ शीलम् (४-४-६१)	८०४	३३८ षट्चतुर्भ्यश्च (७-१-५५)	२२९
१२२८ शुक्राद्वा (४-२-२६)	७१५	२६१ षड्भ्यो लुक् (७-१-२२)	१६०
१४५५ शुण्डिकादिभ्योऽण् (४-३-७६)	७७१	२९५ षढोः कः सि (८-२-४१)	१९२
११२६ शुभ्रादिभ्यश्च (४-१-१२३)	६८८	१७४७ षण्मासाण्यच्च (५-१-८३)	८३८
९१४ शुद्राणामनिरवसि० (२-४-१०)	५९८	११६० षपूर्वहन्वृत० (६-४-१३५)	६९६
१६९१ शूर्पादभ्यन्तरस्याम् (५-१-२६)	८२३	१७५६ षष्टिकाः षष्टिरात्रेण० (५-१-९०)	८४०
२१३६ शूलात्पाके (५-४-६५)	९४५	१८५८ षष्ट्यादेश्वास्तत्त्वादेः (५-२-५८)	८६९
१२१८ शूलोखाद्यन् (४-२-१७)	७१२	१९९६ षष्ठाष्टमाभ्यां च (५-३-५०)	९०२
१८७९ शृङ्खलमस्य वन्ध० (५-२-७९)	८७३	७०२ षष्ठी (२-२-८)	४९५
१०२ शे (१-१-१३)	७२	६३५ षष्ठी चानादरे (२-३-३८)	४६२
२०३८ शेवलमुपरिविशाल० (५, ३-८४)	९१६	६०६ षष्ठी शेषे (२-३-५०)	४४५
८९१ शेपाद्विभाषा (५-४-१५४)	५८६	३८ षष्ठी स्थानेयोगा (१-१-४९)	२८
१३१२ शेष् (४-२-९२)	७४०	६०७ षष्ठी हेतुप्रयोगे (२-३-२६)	४४६
३८५ शेप् लोपः (७-२-९०)	२६२	६०९ षष्ठ्यतसर्थप्रत्ययेन (२-३-३०)	४४६
२४३ शेपो व्यसञ्चि (१-४-७)	१५१	९७९ षष्ठ्या आक्रोशे (६-२-२१)	६३१
८२९ शेपो बहुव्रीहिः (२-२-२३)	५५२	२००० षष्ठ्या ह्यञ्च च (५-३-५४)	९०२
५०१ शेणात्प्राचाम् (४-१-४३)	३७५	२११५ षष्ठ्या व्याधये (५-४-४८)	९३८
१४८६ शौनादिभ्यश्छ० (४-३-१०६)	७७८	४९८ षिद्रौरादिभ्यश्च (४-१-४१)	३७२
१२६८ श्येनतिलस्य पाते० (६-३-७१)	७२६	११३ श्रुना द्रुः (८-४-४१)	७६
१४०७ श्रविष्ठाफल्गुन्यनू० (४-३-३४)	७६१	३६९ श्रान्ता पट् (१-१-२४)	२५०

सूत्रम्	पार्श्वम्	सूत्रम्	पार्श्वम्
१००३ व्यङ्गः सम्प्रसारणम् (६-१-१३) ६३९		८३९ संज्ञापूरणयोश्च (६-३-३८)	५६६
स		७२१ संज्ञायाम् (२-१-४४)	५०७
१८७८ स एषां ग्रामणीः (५-२-७८) ८७३		५२६ संज्ञायाम् (४-१-७२)	३९४
११५६ संयोगादिश्च (६-४-१६६) ६९४		१४९७ संज्ञायाम् (४-३-११७)	७८०
५४ संयोगान्तस्य लोपः (८-२-२३) ४०		१८९९ संज्ञायाम् (८-२-११)	८७७
३२ संयोगे गुरु (१-४-११) २५		१५९६ संज्ञायां ललाटकुं (४-४-४६) ८०१	
१४२५ संवत्सराग्रहायणी० (४-३-५०) ७६५		१३९५ संज्ञायां शरदो वृत् (४-३-२७) ७५८	
१७३७ संशयमापन्नः (५-१-७३) ८३६		१२०६ संज्ञायां श्रवणाश्वत्था० (४-२-५) ७०९	
१५७२ संसृष्टे (४-४-२२) ७९७		१५२७ संज्ञायां कन् (४-३-१४७) ७८७	
१५५१ संस्कृतम् (५-४-३) ७९३		२०३० संज्ञायां कन् (५-३-७५) ९१२	
१२१७ संस्कृतं भक्षा (४-२-१६) ७१२		२०४२ संज्ञायां कन् (५-३-८७) ९१६	
५२५ संहितशफलक्षणवा० (४-१-७०) ३९३		८२३ संज्ञायां कन्थोशीनरेषु (२-४-२०) ५५०	
१४५ संहितायाम् (६-१-७२) ९१		२०५२ संज्ञायां च (५-३-९७) ९१९	
१०३५ संहितायाम् (६-३-११४) ६५०		१६३४ संज्ञायां जन्या (४-४-८२) ८०८	
५१७ सख्यशिश्वीति भा० (४-१-६२) ३८७		१६४१ संज्ञायां धेनुध्या (४-४-८९) ८१०	
२५३ सख्युरसंबुद्धौ (७-१-९२) १५६		१९४३ संज्ञायां मन्माभ्याम् (५-२-१३७) ८९०	
१७९१ सख्युर्यः (५-१-१२६) ८५१		५६७ संज्ञोऽन्यतरस्यां क० (२-३-२२) ४२४	
१२८७ सङ्कलादिभ्यश्च (४-२-७५) ७३३		२१३७ सत्यादशपथे (५-४-६६) ९४५	
८४३ सङ्ख्ययाव्ययासन्ना० (२-२-२५) ५६९		१९७० सद्यः परुपरार्थैषमः० (५-३-२२) ८९६	
७३० सङ्ख्यापूर्वो द्विगुः (२-१-५२) ५११		८२१ स नपुंसकम् (२-४-१७) ५४८	
१६८७ सङ्ख्याया अतिश० (५-१-२२) ८२२		१३८७ संधिवेलाद्वृत्तनक्ष० (४-३-१६) ७५६	
१८४३ सङ्ख्याया अवयवे० (५-२-४२) ८६५		७४० सन्महत्परमोत्तमो० (२-१-६१) ५१५	
२०८५ सङ्ख्यायाः क्रिया० (५-४-१७) ९३०		२१३२ सपत्रनिष्पत्रादिति० (५-४-६१) ९४४	
१७५२ सङ्ख्यायाः संवत्सर० (७-३-१५) ८३९		१८८७ सपूर्वाच्च (५-२-८७) ८७५	
१७२४ सङ्ख्यायाः संज्ञासं० (५-१-५८) ८३२		४१० सपूर्वायाः प्रथमाया० (८-१-२६) २७६	
१८४८ सङ्ख्याया गुणस्य० (५-२-४७) ८६७		६४३ सप्तमीपञ्चम्यां कार० (२-३-७) ४६४	
१९८८ सङ्ख्याया विधार्थे भा० (५-३-४२) ९००		८९८ सप्तमीविशेषणे बहु० (२-२-३५) ५८८	
२१३० सङ्ख्यायाश्च गुणा० (५-४-५९) ९४४		७१७ सप्तमी शौण्डेः (२-१-४०) ५०६	
६७३ सङ्ख्या चंद्रेण (२-१-१९) ४८२		६३३ सप्तम्याधिकरणे च (२-३-३६) ४५९	
२३८ सङ्ख्याविसायपूर्व० (६-३-११०) १४८		१९५७ सप्तम्यात्रल् (५-३-१०) ८९३	
४८५ सङ्ख्याव्ययादेर्डीप् (४-१-२६) ३६४		१६५७ सभाया यः (४-४-१०५) ८१२	
८७९ सङ्ख्यासुपूर्वस्य (५-४-१४०) ५८३		८२६ सभा राजाऽमनुष्य० (२-४-२३) ५५१	
२११० सङ्ख्यैकवचनाच्च० (५-४-४३) ९३६		४२१ समः समि (६-३-९३) २८४	
१२६५ सङ्ग्रामे प्रयोजन० (४-२-५६) ७२५		१३५ समः सुटि (८-३-५) ८६	
१५०७ सहाङ्गलक्षणेष्वा० (४-३-१२७) ७८२		१७६८ समयस्तदस्य प्रा० (५-१-१०४) ८४३	

सूत्रम्	पाश्चम्	सूत्रम्
२१३१ समयाच्च यापना० (५-४-६०) ९४४		१७०७ सर्वभूमिपृथिवीभ्या० (५-१-४)
६४७ समर्थः पदविधिः (२-११) ४६७		२१३९ सर्वस्य द्वे (८-१-१)
१०७२ समर्थानां प्रथमाद्वा (४-१८२) ६६३		१९५२ सर्वस्य सोऽन्यतर० (५-३-६)
१५९३ समवायान्समवैति (४-४४३) ८०१		२१३ सर्वादीनि सर्व० (१-१-२७)
१८१३ समांसमां विजायते (५-२-१२) ८५७		१९६४ सर्वैकान्यक्रियत्तदः० (५-३१५)
१६५८ समानतीर्थे वासी (४-४-१०७) ८१२		१६२ ससज्जो रुः (८-२-६६)
१०१२ समानस्य च्छन्द० (६-३-८४) ६४३		२१०८ सर्वा प्रशंसायाम् (५-४-४०)
१६५९ समानोदरे शयि० (४-४-१०८) ८१३		१८६८ सत्येन परिजातः (५-२-६८) ८
१७७५ समापनात्सपूर्वप० (५-१-११२) ८४५		५१३ सहनव्विद्यमान० (४-१५७) ३
१७४९ समायाः खः (५-१-८५) ८३८		५६४ सहयुक्तेऽप्रधाने (२-३-१९)
२०६१ समासाच्च तद्वि० (५-३१०६) ९२१		६४९ सह सुपा (२-१-४) ४
६७६ समासान्ताः (५-४-६८) ४८३		१००९ सहस्य सः सं० (६-३-७८) ६
१०१९ समासेऽहुलेः सङ्गः (८-३-८०) ६४६		४२२ सहस्य सङ्घिः (६-३-९५) २८
७ समाहारः स्वरितः (१-२-३१) ८		३३५ सङ्घेः साङः सः (८-३-५६) २२
२०९० समूहवच्च बहुषु (५-४-२२) ९३२		७७५ साक्षात्प्रभृतीनि च (१-४-७४) ५२
१७६३ सम्पादिनि (५-१-९९) ८४३		१८९१ साक्षाद्दृष्टि सं० (५-२-९१) ८७
१००४ सम्प्रसारणस्य (६-३-१३९) ६३९		२१२३ सात्वदाद्योः (८-३-१११) ९४१
३३० सम्प्रसारणाच्च (६-१-१०८) २२४		५६० साधकतमं करणम् (१-४-४२) ४२१
१८३० सम्प्रोदश्च कटच् (५-२-२९) ८६१		६४० साधुनिपुणाभ्या० (२-३-४३) ४६३
२८८ सम्बुद्धौ च (७-३-१०६) १८५		३१७ सान्तमहतः संथो० (६-४-१०) २१०
१०५ सम्बुद्धौ शाकल्य० (१-१-१६) ७३		१८२३ साप्तपदीनं सत्यम् (५-२-२२) ८६०
५३३ सम्बोधने च (२-३-४७) ३९९		४०० साम आक्रम् (७-१३३) २६९
१७१८ सम्भवत्यवहरति० (५-१-५२) ८३०		४११ सामन्त्रितम् (२-३-४८) २७७
१४१६ सम्भूते (४-३-४१) ७६४		६८९ सामि (२-१२७) ४८९
१८८ सरूपाणामेकशेष० (१-२-६४) ११५		१३९१ सायच्चिरम्प्राप्ते० (४-३-२३) ७५७
१८०६ सर्वचर्मणः कृतः० (५-२-५) ८५५		११९१ साल्वावयव० (४-१-१७३) ७०३
४७६ सर्वज्ञ लोहितादि० (४-१-१८) ३५९		११८७ साल्वेयगान्धारि० (४-१-१६९) ७०२
८७ सर्वत्र विभाषा० (६-१-१२२) ६३		३३२ साबनहुहः (७-१-८२) २२५
५७ सर्वत्र शाकल्यस्य (८-४-५१) ४३		१२२३ सास्मिन्पाणिमासीति (४-२-२१) ७१३
१३९० सर्वत्राप्य तलोपश्च (४-३-२२) ७५७		१२२६ सास्य देवता (४-२-२४) ७१४
२५० सर्वनामस्थाने चा० (६-४-८) १५४		१९११ सिकताशर्क० (५-२-१०४) ८८१
२१५ सर्वनाम्नः स्मै (७-१-१४) १२९		१२५२ सिति च (१-४-१६) ७२२
२९१ सर्वनाम्नः स्याद्बहु० (७-३-११४) १८६		७१८ सिद्धशुक्लपक्व० (२-१-४१) ५०६
६०८ सर्वनाम्नस्तृतीया च (२-३-२७) ४४६		१९०४ सिध्मादिभ्यश्च (५-२-९७) ८७९
१६७२ सर्वपुरुषाभ्यां णट्चौ (५-१-१०) ८१६		१४७३ सिन्धुतक्षशिलादि० (४-३-९३) ७७४

सूत्रम्	पार्श्वम्	सूत्रम्	पार्श्वम्
१४०५ सिन्ध्वपकराभ्यां (४-३-३२) ७६१		८८१ स्त्रियां संज्ञायाम् (५-४-१४३) ५८३	
५५५ सुः पूजायाम् (१-४-९४) ४१८		३०५ स्त्रियाञ्च (७-१-९६) २०३	
२१३४ सुखप्रियादानुलोभ्ये (५-४-६३) ९४५		११९५ स्त्रियामवन्तिकुं (४-१-१७६) ७०४	
१९३७ सुखादिभ्यश्च (५-२-१३१) ८८९		९३२ स्त्री पुंश्च (१-२-६६) ६०८	
२२९ सुडनपुंसकस्य (१-१-४३) १४३		१०७९ स्त्रीपुंसाभ्यां नञ्ज्ञ० (४-१-८७) ६६६	
१०९७ सुधातुरकञ्च (४-१-९७) ६७९		११२३ स्त्रीभ्यो ढक् (४-१-१२०) ६८७	
१८५ सुपः (१-४-१०३) ११४		१२८८ स्त्रीषु सौवीरसात्व० (४-२-७६) ७३३	
२०२ सुपि च (७-३-१०२) १२२		१२१६ स्थण्डिलाच्छयि० (४-२-१५) ७१२	
६५० सुपो धातुप्राप्ति० (२-४-७१) ४६९		१४१० स्थानान्तगोशाल० (४-३-३५) ७६२	
२९ सुप्तिङन्तं पदम् (१-४-१४) २५		२०८२ स्थानान्ताद्विभाषा० (५-४-१०) ९२९	
६६३ सुप्रतिना मात्रार्थे (२-१-९) ४७७		४९ स्थानिवदादेशोऽन० (१-१-५६) ३५	
८६० सुप्रातसुश्वसुदिव० (५-४-१२०) ५७७		३९ स्थानेऽन्तरतमः (१-१-५०) २८	
१२८९ सुवास्त्वादिभ्योऽ० (४-२-७७) ७३३		१७३४ स्थालीविलात् (५-१-७०) ८३५	
१०२२ सुषामादिषु च (८-३-९८) ६४७		२०१५ स्थूलदूरयुवहस्व० (६-४-१५६) ९०६	
१३९८ सुसर्वाधाज्जनपदस्य (७-३-१२) ७५९		२०७५ स्थूलादिभ्यः प्रकार० (५-४-३) ९२६	
८८८ सुहृदुर्हदौ मित्रा० (५-४-१५०) ५८५		९७८ स्थे च भाषायाम् (६-३-२०) ६३१	
१२७७ सूत्राच्च कोपधात् (४-२-६५) ७३१		४३२ स्पृशोऽनुदके क्तिन् (३-२-५८) २९२	
४९९ सूर्यतिष्यागस्त्यम० (६-४-१४९) ३७२		५७४ स्पृहेरोऽप्सितः (१-४-३६) ४२८	
११७६ सेनान्तलक्षण० (४-१-१५२) ६९९		२५ स्वं रूपं शब्दस्याश० (१-१-६८) २३	
१५९५ सेनाया वा (४-४-४५) ८०१		५५९ स्वतन्त्रः कर्ता (१-४-५४) ४२१	
१७७ सोऽचि लोपे० (६-१-१३४) १०९		२१९ स्वमज्ञातिधनाख्या० (१-१-३५) १३४	
१६६० सोदराद्यः (४-४-१०९) ८१३		३१९ स्वमोर्नपुंसकात् (७-१-२३) २१३	
१५२ सोऽपदादौ (८-३-३८) ९४		६८७ स्वयं क्तेन (२-१-२५) ४८८	
१२३२ सोमाद्वयण् (४-२-३०) ७१६		४४७ स्वरदिनिपातमव्यय (१-१-३७) ३२७	
१४६९ सोऽस्य निवासः (४-३-८९) ७७४		४६ स्वरितेनाधिकारः (१-३-११) ३२	
१७२२ सोऽस्यांशवल्भृतयः (५-१-५६) ८३१		११६६ स्वसुदहः (४-१-१४३) ६९७	
१२६४ सोऽस्यादिरिति च्छ० (४-२-५५) ७२५		१५४९ स्वागतादीनाञ्च (७-३-७) ७९२	
३५७ सौ च (६-४-१३) २४२		८४१ स्वाङ्गाच्चेतः (६-३-४०) ५६८	
३८० स्कोः संयोगाद्योरन्ते (८-२-२९) २५९		५१० स्वाङ्गाच्चोपसर्जना० (४-१-५४) ३८२	
१७९० स्तेनाद्यन्नलोपश्च (५-१-१२५) ८५०		१८६६ स्वाङ्गेभ्यः प्रसिते (५-२-६६) ८७०	
१११ स्तो इत्तुना इत्तुः (८-४-४०) ७५		२३० स्वादिष्वसर्वनाम० (१-४-१७) १४३	
७०१ स्तोकान्तिकदूरार्थ० (२-१-३९) ४९४		१९३२ स्वामिन्नैश्वर्ये (५-२-१२६) ८८७	
३०१ स्त्रियाः (६-४-७९) १९८		६३६ स्वामीश्वराधिपाते० (२-३-३९) ४६२	
८३१ स्त्रियाः पुंवद्भाषित० (६-३-३४) ५५४		१८३ स्वौजसमौट्छष्टाभ्यां (४-१-२) ११३	
४५३ स्त्रियाम् (४-१-३) ३३५			

वार्तिकम्	सूत्रम्	वार्तिकम्	
५०५३ अर्णसो लोपश्च	१९१६	३३३४ आमीध्रसाधा०	
३३२७ अर्थाच्चासन्नि०	१९४१	२४७७ आचार्यादणत्वञ्च	
१२७३ } अर्थेन नित्यसमासो०	६९८	११०९ आदिखाद्योर्न	
१२७४ }		३३३९ आद्यादिभ्य उ०	
३०१८ अर्थाच्चैति०	१६९०	१६३३ आच्छ्रहणं व्यर्थम्०	
२४७८ अर्थक्षत्तियाभ्यां वा	५०५	१५५७ आवन्तो वा	
३०९२ अर्हतो नुम्ब०	१७८८	३२१३ आमयस्योप०	१
१४८७ } अर्हाणां कर्तृत्वे०	६३४	३८९८ } आमुष्यायणामुष्य०	९
१४८८ }		३८९९ }	
३१०७ अलावृत्तिलोमा०	१८३०	४५२८ आशिषि धुन०	४
१२५६ अवरस्योपसङ्ख्यानम्	६९३	२४३३ आसुररूपसं०	४
५०४५ अवर्णान्ताद्वा	९४१	३०५७ आहतप्रकरणे०	१७
१३३७ अवाद्यः कृष्टाद्यर्थे०	७८०	५९५२ आहौ प्रभृतादिभ्यः	१५२
२७७१ } अवारपाराद्विग्रहीता०	१३१३	इ	
२७७२ }		२७४९ } इकन्पदोत्तरपदा०	१२७
२७७३ }		२७५० }	
५०५२ अव्ययस्य च्वा०	२११८	४५१३ इकारादाविति०	१५६
४१८७ अव्ययानाम्०	१३२४	३९५८ इकं चरतामुप०	९९८
५०४० अशिष्टव्यवहारे०	५६८	३९७७ इत्येऽनभ्याशस्य	१००
४१८५ अश्मनो विकारे०	१५१४	३२४७ इदम इश् सम०	१९७०
४५३४ अष्टका पितृदै०	४६४	३२४९ इदमोऽश्र्भावा०	१९७०
३९५१ अष्टनः कपाले०	८०७	२४४९ इयं त्रिसूची पुं०	४९३
४५९२ असंयुक्ता ये डल०	२९३	३९६३ इयदुच्चभाविना०	९९९
४७०० असमासवद्भावे०	२१४७	४९८५ इरिकादिभ्यः प्र०	१०५१
२४५३ असितपलितयो०	४९६	१२३६ } इवेन सामासो०	६५०
३९७३ अस्तोश्चेति व०	१००७	१३४१ }	
२६९० अस्मिन्नर्थेऽण् डिद्वा०	१२०८	ई	
५०३७ अस्य सम्बुद्धौ वा०	४३६	२५५७ ईकन्च	१०७७
४८५१ अहारादीनां प०	१७२	६९६ ईयसो बहुव्रीहे०	८९४
३३५३ अहर्ग्रहणं द्वन्द्वार्थम्	७८७	१३१६ ईषदुणवचनेनेति०	७५५
२७२२ } अद्ः खः क्तौ	१२५१	उ	
२७२३ }		५४६ उगिद्वर्णग्रह०	२६
आ		४९९० उत्तरपदं यत्प्रा०	१०५५
२९५५ आकर्षात्पर्णा०	१६२५	४५२९ उत्तरपदलोपे०	४६४
३०७८ आकालादृश्च	१७७७	३९६१ उत्तरपदस्य चेति०	९९५
६७४६ आख्यानाख्यायिके०	१२७०	१२८८ उत्तरपदेन परिमाणिता०	७१६



वार्तिकम्	सूत्रम्	वार्तिकम्	सूत्रम्
१४६० उत्पातेन ज्ञापिते च	५८०	क	
३००३ उपधिशब्दात् स्वा०	१६७५	३२०० कच्छ्रा ह्रस्वत्वं च	१९१४
२४९१ उपमानात्पक्षाच्चपुच्छाच्च	५११	३१२१ कप्रत्ययचिका०	१८३४
२३२ उभयोऽन्यत्र	२१७	२४९० कवरमाणविपशरेभ्यो०	५११
१४४४ उभसर्वतसोः कार्या०	५४४	१५१९ कमेरनिपेधः	६२७
३३०३ उवर्णां इलस्य०	२०३५	२६७४ कम्बोजादिभ्य इति०	११९४
३९८१ उष्णभद्रयोः करणे	१००७	१०८६ कर्मणः करणसंज्ञा०	५७०
ऋ		१३३९ कर्मप्रवचनीयानां०	७८०
३६४० ऋति सवर्णे ऋ वा	८५	४७०० कर्मव्यतिहारे०	२१४७
१४२१ ऋतुनक्षत्राणां समाक्ष०	९०५	३९२१ कल्पव्देशीयरां	८३६
३६०७ ऋते च तृतीया०	७३	४९०२ काम्यरोरेवे०	१५२
५६० ऋतोर्ध्वद्विधा०	१३९७	५०४८ कारके छे च ना०	१०२५
१५० ऋलवर्णयोर्मिथः०	१२	३०१९ कार्पाषणाष्टि०	१६९०
४९६९ ऋवर्णात्रस्य णत्वं०	२८२	१४७८ कालात्सप्तमी०	५९४
५०५४ ऋवर्णादपि	२०३५	३९३४ कुक्कुट्यादीनाम०	८३६
ऌ		१३१७ कृद्यां च पृष्ठी०	७०३
३६४१ ऌतिसवर्णे ऌ वा	८५	३९३८ कृन्नद्या न	९८६
ए		५०४६ कृष्णोदक्पाण्डुसं०	९४३
४२८७ एकरात्रप्रतिषे०	३१६	३०२५ केवलायाश्चेति०	१६९८
११९९ एकतिङ् वाक्यम्	४०७	३९३१ कोपधप्रतिषेधे त०	८३८
६७३ एकविभक्तावपष्ठ्य०	७१३	२९१८ कौपिञ्जल०	१५१२
३३०६ एकाक्षरपू०	२०३७	१४८५ कस्येन्विपयस्य०	६३३
३६३७ एकाच्चा न	८१	१०८५ क्रियया यमभिप्रैति०	५७०
५०५२ एकाचो नित्यम्	१५२४	३०५५ क्रोशशतयोजन०	१७३८
४९१५ एकादेशशस्त्रनि०	१५५	३१२२ क्लिन्नस्य चिल्पि०	१८३४
३२३५ एतदो वाच्यः	१९७२	१४५९ क्लृपि सम्पद्यमाने च	५८०
४७१७ एते वान्नावादय०	४०७	४३१ कौ लुप्तं न स्थानि०	२७३
३६३१ एवे चानियोगे	७८	२६६९ क्षत्त्रियसमानशब्दा०	११८६
ओ		४५३० क्षिपकादीनां च न	४६४
३२८४ ओकारसकारभकारादौ सुपि०२०२८		ख	
५०३५ ओतो णिदिति वाच्यम्	२८५	३१०० खप्रत्ययानुत्पत्तौ०	१८१३
३६३४ ओत्वोष्ठयोः सं०	७९	२४६० खरुसंयोगोपधान्न	५०२
औ		४९०६ खर्परे शरि वा०	१५१
४१८९ औडः इयां प्रति०	३११	७१६ खलतिकादिषु	१३००
४४८२ औत्वप्रतिषेधः सा०	४३७	२७३५ खलादिभ्य इनि०	१२६०

## वार्तिकम्

३३६३ खुरखराभ्यां वा०

३३६६ ख्यश्च

१५९१ ख्यावादेशे न

ग

२७२१ गजसहायाभ्यां०

२७१९ गणिकाया यजिति०

५०३४ गतिकारक्रेतरपू०

३३६८ गन्धस्येत्त्वे तदेका०

५०४१ गम्यमानापि०

३९५२ गवि च युक्ते

४९८९ गिरिनद्यादीनां वा

३९८० गिलागले च

३९७९ गिलेऽगिलस्य

१४२१ गङ्गादेः परा सप्तमी

५०४२ गुणकर्मणि वेष्यते

३१८५ गुणवचनेभ्यो म०

३८४१ गुणात्तरेण तरलोप०

२५६१ गोरजादिप्र०

३५४३ गोर्यूतौ छ०

३१०९ गोष्ठजादयः०

घ

२९१५ घोषग्रहणमपि०

१४२६ घ्यन्तादजायदन्तम्०

ङ

४७८५ ङातुत्तरपदे प्रति०

च

३३१५ चञ्चद्दृहोरुप०

२६२४ चटकादिति वाच्यम्

३०३६ चतुर्थ्यर्थ०

३०६९ चतुर्मासाण्यो०

१३११ चतुष्पाज्जातिरिति०

३९२० चरट्जातीयरौ

३०९१ चतुर्वर्णादीनां०

३१५८ चतुरश्छयता०

३२९६ चतुर्थ्यादच०

सूत्रम्

८५७

८५९

१३९

१२५१

१२४८

२७२

८७४

५९४

८०७

१०५४

१००७

१००७

८९८

६२३

१८९६

७०३

१०७७

६३

१८३०

१५०७

१०४

३५२

२५७५

११३४

१७१३

१७५८

७५३

८३६

१७८९

१८५१

२०३५

वार्तिकम्

३२९६ } चतुर्थादन०  
३३०० }

५०२३ चयो द्वितीयाः श० { १३०, १

२७१३ चरणाद्धर्माग्नय० १

२८५७ चित्रारेवती० १

२८४२ चिरपरुत्परारिभ्य० १

३१२३ चुल् च १-

११४२ च्व्यर्थ इति वाच्यम् -

छ

५०२५ छत्वममीति वा० १

२४५४ छन्दसि क्रमेके ४

२६४३ छागवृषयोरपि ११७

ज

११०७ जल्पतिप्रभृतीनामुपसङ्ख्यानम् ५४

२६९० जातार्थे प्रति० १४१

२४७९ जातान्तात्र ५०

१४२२ जातिकालसुखादि० ८९९

२४८४ जातिपूर्वादिति वक्तव्यम् ५०८

१०७९ जुगुप्साविराम० ५८७

३१९७ ज्योत्स्नादिभ्य उ० १९१०

ठ

३९२९ ठक्छसोश्च ८३६

ड

४६९७ डाचि बहुलं द्वे० ८२

४६९७ डाचि विवक्षिते० २१२८

त

३०५६ ततोऽभिगमन० १७३८

३०३८ तत्पचतीति० १७१८

५०२१ तत्परे च ५५

३२२८ तदन्ताच्च १९४१

२७०६ तदस्मिन्वर्तते० १२४१

२९५१ तदाहेति० १५४८

३२४३ तदो दावचनमन० १९६८

३७१३ तद्दृहतोः करप० १०७१

वार्तिकम्	सूत्रम्	वार्तिकम्	सूत्रम्
१४७९ तद्युक्तादध्वनः	५९४	२५५५ देवाद्यजवौ	१०७७
३२२१ तत्पूर्वमरुद्रयाम्	१९२८	३९०० देवानां प्रिय इ०	९७९
३९१९ तरसमपौ	८३६	५०५१ दोष उपसह्मथानम्	१२२१
४४० तस्य दोषः संयो०	२३५, ४३४	३२५१ द्युशोभयाद्रक्तव्यः	१९७०
२५८१) तस्येदमित्यप०	१०८८	१२८७ द्वन्द्वतत्पुरुषयोरुत्तरपदे०	७२८
२५८४) तस्येदमित्यप०	१०८८	१५४५ द्विगुप्राप्तापन्नालम्पूर्वगति०	८१२
१४५८ तादर्थ्यं चतुर्थी०	५८०	३१२९ द्विगोर्निलम्	१८३८
४५३१ तारका ज्योतिषि	४६४	३३०३ द्वितीयं सन्ध्यक्ष०	२०३७
३१७२ तावतिथेन गृ०	१८७७	३११६ द्वित्वं गोयुगञ्	१८३०
२७१३ तिलान्निष्फला०	१२४२	४४६८ द्विपर्यन्तानामे०	२६५
३९२५ तिल्यनौ	८३६	१५२२ द्विषः शतुर्वा	६२७
४२०० तिष्यपुष्ययोनक्षत्राणि०	४९९	४९८४ द्यज्यज्भ्यामेव	१०५१
२६९१ तीयादीकस्वार्थे०	१९९४	ध्र	
४५२६ लकनश्च नि०	४६४	३२६० धमुबन्तात्स्वार्थे०	१९९१
४५२५ लक्यपोश्च	४६३	१४१८ धर्मादिष्वनियमः	९०२
७९९ ल्यदादितः शेषे पुं०	९३८	४५३६ धात्वन्तयकोस्तु०	४६५
५०५० ल्यदादीनां फिञ्वा०	११८०	३९७५ धेनोर्भव्यायाम्	१००७
८०१ ल्यदादीनां मिथः०	९३८	न	
२७८० ल्यन्नेर्ध्रुव इति०	१३२४	३१९९ नगपांसुपाण्डु०	१९१४
३९१८ त्रतसौ	८३६	३९८४ नञो नलोपस्तिङि०	७५८
५०३८ त्रिचतुर्भ्यां हायन०	४८६	१३६१ नञोऽस्त्यर्थानां वा०	८३०
३३५१ त्र्युपाभ्यां चतुरो०	९४५	२४२५ नञ्त्रयीककृत्युन्त०	४७०
३९९८ त्रौ च	१०२७	२९६७ नराच्चेति०	१५९९
३९२७ त्वतलोर्गुणव०	८३६	३३२७ नवस्य नू आदेश०	२०९३
थ		२६९२ न विद्यायाः	१९९४
३७२३ थल्	८३६	३३२८ नश्च पुराणे प्रात्	२०९३
द		३६८४ न समासे	९१
३९९९ दिक्छन्दभ्यस्तीरस्य०	१०३४	३४९३ नञासिकायाः	१६६६
३९०२ दिवश्च दासे	९७९	४९० नानर्थकऽलोऽन्त्य०	३४७
४००१ दुरो दाशनाशदभ०	१०३४	४१८३ नान्तस्य टिलोपे०	१४८८
२७८३ दूरादेत्यः	१३२५	३६३८ नित्यमात्रेडिते डाचि०	२१२८
३९९२ दृक्षे चेति वक्तव्यम् १०१७, १०१८		१४७४ निमित्तपर्यायप्रयोगे०	६०८
४११८ दृन्करपुनः पू०	२८२, ३०६	१४९० निमित्तात्कर्मयोगे	६३३
३२४४ दृशिर्ग्रहणाद्भव०	१९६३	१११० नियन्तृकर्तृकस्य०	५४०
११०८ दृशेश्च	५४०	१३३९ निरादयः क्रान्ताद्यर्थे०	७८०

वार्तिकम्	सूत्रम्	वार्तिकम्
३९५९ निष्के चेति वा०	९९४	३३५९ } पुंवद्भावप्रतिषेधोऽप्य०
२७८१ निसो गते	१३२४	३९१० }
२४५६ नीलादोषधौ	५००	२९५० पुष्पमूलेषु० १'
२६८० नीत्या अन्वक्तव्यः	५००, १२०३	३८८१ पुंसानुजो जनुषा० ९
११०९ नीवह्योर्न	५४०	३८८२ पूरण इति वक्तव्यम् ९
४३७४ सुमचिर० { २८०, २९९, ३२०		२६७० पूरोरण्वक्तव्यः ११
	३२२, ३२३	२७०७ पूर्णमासादण्वक्तव्यः १२
३३६० नेतुर्नक्षत्रे अन्व०	८५४	४३३ पूर्वत्रासिद्धे न० २३५, ४२
प		३२४६ पूर्वपूर्वतरयोः० १९७
२८६८ पञ्चजनादुपसं०	१४३५	३२५० पूर्वान्यान्यतर० १९७
२९९६ पञ्चजनादुप०	१६७१	२९५३ पृच्छतौ सुज्ञाता० १५४
२९०८ पत्तुद्वाह्ये	१५०३	२५५४ पृथिव्याजानौ १०७१
१५५४ पथः सङ्ख्याव्ययादेः	८२१	४२११ पृथुमृदुभृश० १७८१
२८१९ पथ्यध्यायन्याय०	१३५३	२७२० पृष्ठादुपसङ्ख्यानम् १२५०
३२४८ परस्मादेद्यव्य०	१९७०	४२१४ प्रकृत्या अके० १२४७
२८६६ परिमुखादिभ्य०	१४३६	१४६६ प्रकृत्यादिभ्य उपसङ्ख्यानम् ५६१
४६८३ परैर्वर्जने वावच०	२१४१	३१४० प्रकृतिप्रत्ययार्थ० १८४६
५१९ पर्यायस्यैवेध्यते	८२६	१३२० प्रतिपदविधाना० ७०४
१३३८ पर्याययो ग्लानाद्यर्थे०	७८०	५०१७ प्रत्यये भाषार्या० ११६
२७२४ पश्चां णस् वक्तव्यः	१२५१	१०३६ प्रथमलिङ्गप्र० २६६
३३५२ पत्यराजभ्यां च०	९४६	३१३३ प्रमाणपरिमाणा० १८३८
२४८० पाणिगृहीती भार्यायाम्	५०८	३१२८ प्रमाणे लः १८३८
२६७१ पाण्डोर्ब्धण्	११८६	४६८९ प्रयोजनं सुल्लोप० २१४६
१५५९ पात्रायन्तस्य न	८२१	३६०८ } प्रवत्सतरकम्बल० ७३
३३१४ पादशतप्रहण०	२०७३	३६०९ }
२४६१ पालकान्तात्र	५०४	१४२५ प्रहरणार्थेभ्यः प० ९००
५०३३ पाशकल्पकका०	१५२	३९५३ प्राक्शतद्वक्तव्यम् ८०८
२७१४ पिञ्जश्छन्दसि ङिञ्च	१२४२	२४५७ प्राणिनि च ५००
२७०८ पितुर्भातरि व्यत्	१२४२	३१८९ प्राण्यङ्गादेव १९०३
२४५५ पिशाङ्गादुपसं०	४९६	१३३५ प्रादयो गताद्यर्थे० ७८०
३२२४ पिशाचाच्च	१९३५	१३६० प्रादिभ्यो धातुजस्य० ८३०
२६८१ पीतात्कन्	१२०३	३६०५ प्रादूहोढोढ्यै० ७३
१५५३ पुण्यसुदिनाभ्यामहः०	८२१	३७१४ प्रायस्य चित्तिचि० १०७१
२४८९ पुच्छाच्च	५११	फ
३००० पुरुषाद्वधविकार०	१६७२	२९४९ फलपाकशुषा० १५४५

वार्तिकम्	सूत्रम्	वार्तिकम्	सूत्रम्
३२१५ फलबर्हाभ्यां०	१९२८	२७०८ मातुर्बुलन्	१२४२
१५४० फलसेनावनस्प०	९१६	२७०९ मातृपितृभ्यां पितरि०	१२४२
२८५८ फल्गुन्यषाढाभ्यां०	१४०८	४५२४ मामकनरकयोः	४६३
व		३४९६ मांसपृतनासानू०	२९५
३२१९ बलादूलः	१९२८	४६३४ मासदछन्दसि	३१७
२५५६ बहिषष्टिलोपो यञ्च	१०७७	५०४४ मिथोऽनयोः समासे०	८९८
३०२४ बहुपूर्वाच्चेति०	१६९५	४९११ मुहुसः प्रतिषेधः	१५५
२४०७ बहुव्रीहौ वा	४५६	२५०० मूलान्नजः	४५४
४३३१ बहूर्जि नुम्प्रतिषेधः	४४३	य	
३३३८ बहल्लपार्थान्म०	२१०९	३०५२ यज्ञात्विग्भ्यां०	१७३५
३२२५ बाहूरुपूर्वप०	१९४१	५०१८ यणो मयो द्वे वा०	५४
३०३५ ब्रह्मवर्चसादुप०	१७०५	४८०६ यणः प्रतिषेधो०	५४
३८७८ ब्राह्मणाच्छंसिन०	९५९	१४७७ यतश्चाध्वकाल०	५९४
भ		४९०२ यवलपरे यव०	१२७
११११ भक्षरहिंसार्थस्य न	५४०	२४७३ यवाद्दोषे	५०५
३३४४ भद्राच्चेति व०	२१३८	२४७४ यवनाल्लियाम्	५०५
१२७५ भयभीतभीतिभी०	६९९	४९९१ युवादेर्न	१०५५
३११९ भवने क्षेत्रेशा०	१८३०	२६५१ यूनश्च कुत्सायां०	१०९२
२८८२ भवार्ये तु लुगवाच्यः	१०७७	र	
३९२८ भस्याढे तद्धिते	८३६, ८४२	२५०२ रज्ज्वादिपुर्दुसासादु०	५२१
३३३० भागरूपनाम०	२०९३	५०३६ रत्वात्पूर्वविप्रतिषेधेन नुम्	३००
२९५९ भावप्रत्ययान्ता०	१५७०	३१९८ रप्रकरणे खमु०	१९१४
३१८३ भूमनिन्दाप्र०	१८९४	२६२७ राज्ञो जातावेवेति०	११५३
४८६५ भो राजन्यवि०	९४	३९२२ रूपप्पाशपां	८३६
१४१६ भ्रातुर्ज्यायसः	९०५	४८४७ रूपरात्रिरथन्त०	१७२
३९७८ भ्राष्ट्राग्न्योरिन्धे	१००७	ल	
म		१४१३ लघ्वक्षरं पूर्वम्	९०५
४१९८ मत्स्यस्य ड्याम्	४९९, ५१८	३३२२ लिङ्गवाधनं वा	२१००
७१७ मनुष्यलुपि०	१३००	३९७६ लोकस्य पृणे	१००७
३९५० महतः आत्वे घासकर०	८०७	३२९८ लोपः पूर्वपदस्य०	२०३५
२९९८ महाजनाद्बन्	१६७१	२५६० लोत्रोऽपत्येषु बहु०	२६५, १०७७
३०६४ महानाम्न्यादिभ्यः०	१७५८	१४७४ } ल्यत्लोपे कर्मण्य०	५९४
२७६१ महिषाच्चेति०	१३०६	१४७५ }	
२७१० मातरि षिञ्च	४९९, १२४२	व	
३४४९ मातज्मातृकमा०	१००५	३१७५ वटकेभ्य इ०	१८८२

वार्तिकम्	सूत्रम्	वार्तिकम्	
३१३४ वृत्तन्तात्स्वार्थे०	१८३८	२६११ व्यासवरुडनिपाद०	
२४०५ वनो न ह्रा इति०	४५६	श	
२४३५ वयस्य चरम इ०	४७८	२६७९ शकलकर्मभाभ्या०	
२४४१ वयोवाचकस्यैव हा०	४८६	३६३२ शकन्ध्यादिषु प०	
३३६५ वेष्ट्रो वक्तव्यः	८५९	२७०२ शतरुद्राद्व्य०	१
४५३२ वर्णका तान्तवे	४६४	५०४९ शुनो दन्तदंष्ट्राकर्ण०	१
१४१५ वर्णानामनुपूर्व्ये०	९०५	११०५ शब्दायतेर्न०	'
१५३३ वर्तका शङ्कुनौ०	४६४	५०१९ शरः खयः	१
२९१० वहेस्तुरणित् च	१५००	३९२६ शसि बहुलपार्थस्य०	८
२८२० वा गोमयेषु	१३५३	१३१० शाकपार्थिवादीनां०	७
३८९७ वाग्दिकपश्यञ्चो०	९७९	३२०९ शिखामालादि०	१९
३०३३ वातपित्तछेध्मभ्यः०	१७०४	३२८६ शीले को मलोपश्च	२०२
३२२० वातात्समूहे०	१९२८	३२१७ शीतोष्णतृप्रेभ्य०	१९२
५७६ वा नामधेयस्य०	१३३८	२४०० शूद्रा चामहत्पू०	४५
१४२० वा प्रियस्य	८९८	२४०१ शूद्रा चामहत्पू०	४५
३९०७ वायुशब्दप्रयोगे०	९२२	३२१४ शृङ्गवृन्दाभ्या०	१९२८
५०२२ वाहतजग्धयोः	५५	३९०१ शफपुच्छलाङ्गुले०	९७९
४२१५ वा हितनाम्न इति०	११५७	१५१३ शेषे विभाषा	६२४
३९०३ विद्यायोनिसम्बन्धे०	९८१	२८५९ श्रद्धिष्ठापाढाभ्यां०	१४०८
२७४४ विद्यालक्षण०	१२७०	१२९६ श्रेष्ठ्यादिषु च्यर्थवचनं०	७३८
३२९९ विनापि प्रत्ययं०	२०३५	३०९३ श्रोत्रियस्य य०	१७९५
४२३८ विभक्तौ लिङ्गवि०	३००	५०३९ श्वशुरस्योकाराकारलोपश्च	५२३
२९५ विभाजयितु०	१५९९	ष	
२४२ विभाषाप्रकरणे	२२६	३११७ षड्त्वे षड्वच्	१८३०
२९६८ विशासितु०	१५९९	४००१ षप उत्त्वं दत्तदशधा०	८११
३९०९ विष्णो न	९२५	४००२ षप उत्त्वं दत्तदशधा०	८११
३१९४ विष्वगित्युत्तर०	१९०७	३३०७ षपष्ठादिब०	२०३७
३११५ विस्तारे षट्च्	१८३०	२५०५ षायवश्चाव्वाच्यः	५२८
५१८ वृक्षादौ विशेषाणा०	९१६	स	
३१९५ वृत्तेश्च	१९०८	३०१८ सङ्ख्यापूर्वपदानां०	१६८३
२६५४ वृद्धस्य च पूजायां०	१०९२	१४१७ सङ्ख्याया अल्पायस्याः	८९८
२७१६ वृद्धाच्चेति वक्तव्यम्	१२४७	५०४७ सङ्ख्याया नदीनो०	९४३
४३७३ वृद्धौत्वतृज्वद्भाव०	३२०	३३४८ सङ्ख्यायास्तत्पुरु०	८५१
२९६५ वृद्धेर्वृष्टुपिभावो०	१५८०	३११० सङ्घाते कटच्	१८३०
२९१४ वैरे देवासुरादिभ्यः	१५०५	२४५८ संज्ञायां च	५००

वार्तिकम्	सूत्रम्	वार्तिकम्	सूत्रम्
३०३९ संज्ञायां स्वार्थे०	१७२४	४५३५ सूतकापुत्रिका०	४६४
२२५ संज्ञोपसर्जनीभूता०	२२२	२७४४ सूत्रान्तात्त्विक०	१२७०
४८९२ सम्पुङ्गानां सो०	१३८, १३९	४१९९ सूर्यागस्त्ययोश्छे०	४९९
४७८६ सम्बुद्धौ नपुंसका०	३६८	२४७१ सूर्यादेवतायां चाग्वान्यः	५०५
२४९७ सम्भवाजिनशण०	४५४	३०४५ स्तोमे द्विविधिः	१६२
५०५६ सम्भ्रमेण प्रवृत्तौ०	२१४७	४७०१ स्त्रीनपुंसकयो०	२१७५
२४९६ सदच्कान्दप्रान्तश०	४५४	१५१३ स्त्रीप्रत्ययोरकारा०	६२४
४७१४ समानवाक्ये निघा०	४०७	४८६४ स्त्रियां न	९४
३२४५ समानस्य०	१९७०	३३६७ स्त्रियाम्	४८४
५४५ समासप्रत्यय०	२६	२६२५ स्त्रियानपत्ये०	११३४
१२४६ समाहारे चायमिष्यते	६७४	२५५९ स्थान्नोऽकार०	१०७७
२९१२ समिधामाधाने०	१५००	१५३५ स्थेणोर्लङीति व०	९०७
२९९७ सर्वजनद्विज्०	१६७१	१५३६ स्थेणोर्लङीति व०	९०७
२६८९ सर्वत्राग्नि	१२२६	३११८ स्नेहे तेलञ्	१८३०
१४१९ सर्वनामसङ्ख्ययो०	८९८	३३४६ स्वतिभ्यामेव	९५४
१३७६ सर्वनाम्नो वृत्तिमात्रे०	७२८, २१४७	५२३ स्वरूपस्य०	१५८५
२९९९ सर्वाणो वेति०	१६७२	३६०६ स्वादीरेरिणोः	७३
३२२६ सर्वादेश्व	१९४१	२७४४ स्वार्थ उपसङ्ख्यानम्	१२६४
२७४८ सर्वादिः सादेश्व०	१२७०, १७८९	ह	
३२४० सर्वोभयार्था०	१९५६		
७२१ सविशेषणस्य प्रतिषेधः	८१८	२४९५ हयगवयमुक्यमनुष्य०	५१८
३०९४ सहायाद्वा०	१७९७	२६८२ हरिद्रामहार०	१२०३
२५०३ सहितसहाभ्यां चेति०	५२५	७१५ हरीतक्यादिषु०	१३००
१४८६ साध्वसाधुप्रयोगे च	६३३	१४६१ हितयोगे च	५८०
५०४३ सामान्ये नपुंसकम्	८२१	३२१८ हिमाश्वेलुः	१९२८
३६८४ सिति च	९१	२४७२ हिमारण्ययोर्महत्त्वे	५०५
३६३३ सीमन्तः केश०	७९	३८८५ हङ्गुभ्याश्च	९६७
५५९ सुसर्वाधदिक्छन्देभ्यो०	१३९८	३२१६ हृदयात्तलुरन्य०	१९२८

॥ श्रीरस्तु ॥

॥ कौमुदीपूर्वार्धगतपरिभाषासूचिकाः ॥

५७ अकृतव्यूहाः पा०	४६, ४१७, ४३५	३० पदाङ्गाधिकारे०	
९३ अङ्गकार्ये कृते०	३८८	३९ परनित्यान्तर०	
६२ अनन्तरस्य वि०	३५९	६० पुरस्तादपवादो०	
१७ अनित्यस्मन्ग्रह०	३५९, ८९०	३७ प्रकृतिवदनु०	
१०४ अन्त्यवाधेऽन्त्य०	४१९	२४ प्रत्ययग्रहणे०	२१७,
१५ अर्थवद्ग्रहणे०	७३	७२ प्रातिपदिकप्र०	
५१ असिद्धं बहि०	४६	१४ यत्रानेकविध०	
२६ उत्तरपदाधिका०	९८८	११४ लक्षणप्रतिपदो०	८
१०३ उपपदविभक्तेः०	५८३	७० लाश्रयमनुबन्ध०	४१
२९ कृद्ग्रहणे गतिकार०	६९४	२८ संज्ञाविधौ प्र०	२१
७६ गतिकारकोपप०	७८२	९४ संज्ञापूर्वको वि०	८४
६८ ताच्छीलिके णेऽपि	४७०	८६ सन्निपातलक्षणो०	२०
१०५ नानर्थकेऽलोन्त्य०	३४७	८७ सन्नियोगशिष्टानाम्	१३१
६ नानुबन्धकृत०	२१४	२७ स्त्रीप्रत्यये चानु०	१००५
१३ निर्दिश्यमानस्या०	२२७		